









ಸಾವಿತ್ರಿ.ವಿ.ಶಿ.ರಾವ್.

10. ಜುಲೈ. 1965

ಕಲ್ಬುರ್ಗಿ.







# ಶರಣ ಚರಿತಾಮೃತ

ಸಿದ್ಧಯ್ಯ ಪುರಾಣಿಕ

ಸಂಸ್ಥಾನದ ವಯಸ್ಕರ ಶಿಕ್ಷಣ ಸಮಿತಿ  
ಮೈಸೂರು



ಮೊದಲನೆಯ ಮುದ್ರಣ ೧೯೬೪

ಎಲ್ಲ ಹಕ್ಕುಗಳೂ ಗ್ರಂಥಕರ್ತರಿಗೆ ಸೇರಿವೆ

ಚಿತ್ರಕಾರರು :

ಶ್ರೀ ಎಂ. ಇ. ಗುರು

ಮುದ್ರಕರು :

ಸಂಸ್ಥಾನದ ವಯಸ್ಕರ ಶಿಕ್ಷಣ ಸಮಿತಿಯ

ಅಚ್ಚುಕೂಟ

ಕೃಷ್ಣಮೂರ್ತಿಪುರಂ, ಮೈಸೂರು



## ಕೊಡುಗೆ

ಉಜ್ವಲ ಶಿವಭಕ್ತರೂ, ಉಪಾಸಕರೂ, ವೀರಶೈವ ಸಾಹಿತ್ಯದ  
ಉತ್ಸಾಹೀ ವ್ಯಾಸಂಗಿಗಳೂ ಆದ  
ದಿವಂಗತ

ಧರ್ಮಪ್ರಕಾಶ ಶ್ರೀ ಎ. ಚಂದ್ರೇಗೌಡ ಅವರ

ಸವಿ ನೆನಪಿಗಾಗಿ

ಶ್ರೀ ಎ. ಸಿ. ನಿರ್ವಾಣೇಗೌಡರು, ನಿವೃತ್ತ ಎಕ್ಸ್‌ಪೆಸ್  
ಕಮಿಷನರು, ಶ್ರೀ ಎ. ಸಿ. ದೇವೇಗೌಡರು, ನಿವೃತ್ತ ವಿದ್ಯಾ  
ಇಲಾಖಾ ಡೈರೆಕ್ಟರು, ಶ್ರೀ ಎ. ಸಿ. ನಂಜುಂಡೇಗೌಡರು, ಕಾಫಿ  
ಪ್ಲಾಂಟರ್, ಚಿಕ್ಕಮಗಳೂರು, ಶ್ರೀ ಎ. ಸಿ. ಶಾಂತಮಲ್ಲೇ  
ಗೌಡರು, ಬೆಂಗಳೂರು, ಶ್ರೀ ಎ. ಎಂ. ಬಸವೇಗೌಡರು,  
ಕಾಫಿ ಪ್ಲಾಂಟರ್, ಚಿಕ್ಕಮಗಳೂರು, ಶ್ರೀ ಎ. ಸಿ. ಶಿವೇಗೌಡರು,  
ಕಾಫಿ ಪ್ಲಾಂಟರ್, ಚಿಕ್ಕಮಗಳೂರು ಅವರುಗಳು ಈ ಪ್ರಕಟನೆಗೆ  
ನಿಧಿ ನೀಡಿ, ನೆರವಾಗಿದ್ದಾರೆ.







## ನಮ್ಮ ಮಾತು

ಮಾನವಕೋಟಿಯ ಸುಖ-ದುಃಖಗಳ, ಕಾರ್ಪಣ್ಯಗಳ ಬೇರು ತೀರ ಆಳವಾದುದು. ಈ ಜೀವನವೇ ಒಂದು ಮಹಾ ಪ್ರಸಂಗ, ನಿರಂತರ ಹರಿಯುವ ಹೊನಲು. ಈ ಮಹಾನದಿಯನ್ನು ಪರಮಾರ್ಥ ಸಾಧನೆ, ಶಿವಾನುಭವ, ಶಿವಭಕ್ತಿಗೆ ಪೂರಕವಾದ ಕಾಯಕ, ಶಿವನಾಮಸ್ಮರಣೆ, ದಾಸೋಹಗಳಷ್ಟೆ ದಾಟಿಸಬಲ್ಲುವು. ಭಗವತ್ಸಂಕಲ್ಪವೋ ಏನೋ, ಭಕ್ತಿಮಾರ್ಗ, ಧರ್ಮಮಾರ್ಗ, ಜ್ಞಾನಮಾರ್ಗಗಳನ್ನು ತೋರಿಸಿಕೊಟ್ಟ ಶಿವಶರಣರು ಈ ಪುಣ್ಯಭೂಮಿಯಲ್ಲಿ ಜನ್ಮವೆತ್ತಿ, ತಮ್ಮ ಕಾಯಕಗಳಿಂದ, ದಾಸೋಹಗಳಿಂದ ವಚನಗಳಿಂದ ನಮ್ಮನ್ನು ಉದ್ಧರಿಸಿದ್ದಾರೆ.

ನಮ್ಮ ಜನತೆಗೆ, ಇಂದು, ಅವರ ವಿವೇಕಕ್ಕೆ, ವೈರಾಗ್ಯಕ್ಕೆ, ಧರ್ಮಚರ್ಯೆಗೆ ಇಂಬು ಕೊಡಬಲ್ಲ ವಿದ್ಯಾಸಂಪನ್ನತೆ, ಸತ್ಕರ್ಮಗಳಾಗಿ ಜೀವಿಸುವಂತೆ ಮಾಡಬಲ್ಲ ಜ್ಞಾನಪ್ರಪತ್ತಿ ದೊರಕಬೇಕಾಗಿದೆ. ಶರಣ ಮಾರ್ಗವನ್ನು ಅನುಸರಿಸುವುದರಿಂದ ಇದು ಸಾಧ್ಯ.

ವ್ಯಕ್ತಿಗತ ಜೀವನಕ್ಕೆ ಹೆಚ್ಚಿನ ಪ್ರಾಶಸ್ತ್ಯ ಸಂದಿರುವ ನಮ್ಮ ನಾಡಿನಲ್ಲಿ, ಇಂದಿನ ಯುಗದಲ್ಲಿ ವಿದ್ಯಾವಂತರ ಸಂಖ್ಯೆ ಹೆಚ್ಚಬೇಕು. ವ್ಯಕ್ತಿಯು-ಸಮಾಜದ ಸರ್ವತೋಮುಖವಾದ ಬೆಳವಣಿಗೆ ವಿದ್ಯೆಯೊಂದರಿಂದಲೇ ಸಾಧ್ಯ. ಈ ವಿದ್ಯೆ ಹೇಗಿರಬೇಕು? ಇಂದಿನ ಯುಗಧರ್ಮಕ್ಕೆ ಹೊಂದಿ ಕೊಂಡಂತೆ ವಿಜ್ಞಾನ ಪ್ರಧಾನವಾಗಿರಬೇಕೆ? ಮತ-ಧರ್ಮಗಳೇ ಆಧಾರವಾದ ಸಂಸ್ಕೃತಿ ಪ್ರಧಾನವಾಗಿರಬೇಕೆ? ಇಲ್ಲಿ ಪಾಶ್ಚಿಮಾತ್ಯರ ಅನುಭವಗಳನ್ನು ಗಣನೆಗೆ ತಂದುಕೊಳ್ಳೋಣ : ಅವರು ವಿಜ್ಞಾನವನ್ನು ಅತ್ಯುಚ್ಚ ಮಟ್ಟಕ್ಕೆ ಬೆಳೆಸಿದ್ದಾರೆ; ಅವರ ಸಂಸ್ಕೃತಿಯೂ ವಿಜ್ಞಾನ ಪ್ರಧಾನವಾದುದೇ; ಸಂಪತ್ಸಮೃದ್ಧಿಯೂ ಇದೆ. ಆದರೆ, ಅವರು ತಮ್ಮ ಇಹಲೋಕ ಜೀವನದಲ್ಲಿ ಸುಖ-ಶಾಂತಿಗಳನ್ನು ಕಂಡಿದ್ದಾರೆ ಎಂಬುದು ಸಂಶಯಾಸ್ಪದ. ಬರಿಯ ಐಹಿಕ ಸಂಪತ್ತೇ ಮನಸ್ಸಿಗೆ ನೆಮ್ಮದಿಯನ್ನೂ ಶಾಂತಿಯನ್ನೂ ಕೊಡುವಂತಿದ್ದರೆ ಜೀವನ ಹೊಯ್ದಾಟಗಳಿಗೆ ಸಿಲುಕುತ್ತಲೇ ಇರಲಿಲ್ಲ. ನಮ್ಮ ಜನತೆಗೆ ಅವಶ್ಯಕವಾದುದು ಸಂಸ್ಕೃತಿ ಪ್ರಧಾನವಾದ ಸುಜ್ಞಾನ.

ಕಳೆದ ಇಪ್ಪತ್ತಮೂರು ವರುಷಗಳಿಂದ ಸಂಸ್ಥಾನದ ವಯಸ್ಕರ





# ಮುನ್ನುಡಿ

“ ಸಾಮಾನ್ಯತೆ ಭಗವಂತನ ರೀತಿ  
ಸಾಮಾನ್ಯವೆ ಭಗವತ್ ಪ್ರೀತಿ ”

ಶ್ರೀ ಸಿದ್ಧಯ್ಯ ಪುರಾಣಿಕರು ಅವರ್ಚೀನ ಶ್ರೀಸಾಮಾನ್ಯರಿಗೆ ಪ್ರಾಚೀನ ಸಾಮಾನ್ಯತಾಶ್ರೀಯನ್ನು ಸುಲಭ ಮಧುರ ರೂಪದಲ್ಲಿ ಉಣಬಡಿಸಿದ್ದಾರೆ, ಅವರ ಈ ‘ಶರಣ ಚರಿತಾಮೃತ’ದಲ್ಲಿ.

ಭಾಷೆಯಲ್ಲಿ, ಛಂದಸ್ಸಿನಲ್ಲಿ, ಭಾವಗಳಲ್ಲಿ, ವಸ್ತುವಿನ ಆಯ್ಕೆಯಲ್ಲಿ, ದರ್ಶನದಲ್ಲಿ ವೀರಶೈವ ಶ್ರದ್ಧಾಭಕ್ತಿಗಳಿಂದ ಪ್ರಚೋದಿತವಾದ ಕನ್ನಡ ಸಾಹಿತ್ಯದ ದ್ವಿತೀಯ ನವೋದಯದ ಅಗ್ರಗಣ್ಯ ವೈಶಿಷ್ಟ್ಯವೆಂದರೆ ‘ಕಾಯಕ’ ತತ್ತ್ವಬೋಧೆ: ಜೀವನಯಾಪನೆಗಾಗಿ ಯಾರೆ ಆಗಲಿ ಯಾವ ವೃತ್ತಿಯನ್ನೆ ಕೈಗೊಳ್ಳಲಿ ಧರ್ಮದೃಷ್ಟಿಯಲ್ಲಿ ಉಚ್ಚ ನೀಚ ಭೇದವಿಲ್ಲ; ಶ್ರದ್ಧೆ ಭಕ್ತಿ ಶರಣಾಗತಿ ಪ್ರಪತ್ತಿ ಸಮರ್ಪಣೆ ಸಮತೆ ಇವುಗಳ ಅನುಷ್ಠಾನವಿದ್ದಲ್ಲಿ ಅವರು ಅತ್ಯಂತ ಪವಿತ್ರರೂ ಪೂಜ್ಯರೂ ಆಗಿ ಸರ್ವೋಚ್ಚ ದಿವ್ಯ ಪದವಿಗೇರುತ್ತಾರೆ.

ಉತ್ತಮ ವರ್ಗದವರಿಗೆ ಮಾತ್ರ ಮೀಸಲು ಎಂದು ಭ್ರಮಿಸಿದ್ದ ಭಕ್ತಿ, ಜ್ಞಾನ, ಭಗವದನುಭೂತಿ ಮತ್ತು ಆಧ್ಯಾತ್ಮಿಕ ಉನ್ನತಿ ಇವುಗಳಿಗೆ ಸಾಮಾನ್ಯ ಜನರೂ, ಕೆಳವೃತ್ತಿಯವರೆಂದೂ ಕೇಳುಜಾತಿಯವರೆಂದೂ ಮೂಲೆಗೆ ತಳ್ಳಿಸಿಕೊಂಡು ಅನಾಮಧೇಯರೂ ಅಜ್ಞಾತರೂ ಆಗಿ, ದೇವಸ್ಥಾನಗಳಿಗೂ ರಾಜಾಸ್ಥಾನಗಳಿಗೂ ಬಹುದೂರದಲ್ಲಿಯೆ ನಿಂತಿರುತ್ತಿದ್ದವರೂ ಸಾಧಕರಾಗಿ, ಶರಣರಾಗಿ, ಸಿದ್ಧರಾಗಿ ಪರಮ ಶ್ರೇಯಸ್ಸಿನ ಮಹೋನ್ನತ ಶಿಖರಗಳಿಗೆ ಏರಿದ ರೋಮಾಂಚಕ ನಿರ್ದರ್ಶನಗಳನ್ನೊಳಗೊಂಡ ಈ ಕಥನ ಕೃತಿ ನಮ್ಮ ಸಾಮಾನ್ಯ ಜನವರ್ಗಕ್ಕೆ ಅಶೇ ಧೈರ್ಯ ಆತ್ಮಗೌರವಗಳನ್ನು ದಯಪಾಲಿಸಿ, ಅವರನ್ನು ರಾಜಕೀಯ ಪ್ರಜಾಸತ್ತೆಗೆ ಮಾತ್ರವಲ್ಲದೆ ಆಧ್ಯಾತ್ಮಿಕವಾದ ಆತ್ಮಶ್ರೇಯ ಪ್ರಜಾಸತ್ತೆಗೂ ಅಧಿಕಾರಿಗಳನ್ನಾಗಿ ಮಾಡುವುದರಲ್ಲಿ ಸಂದೇಹವಿಲ್ಲ.



ಸಂಸ್ಕೃತದಲ್ಲಿ ಈ ಅರ್ಥ ಬರುವ ಒಂದು ಸೂಕ್ತಿ ಇದೆ :

ಯಾರಿಗಿರದೊ ನಿಜಪ್ರಜ್ಞೆ  
ಬಹುಶ್ರುತನೊ ಕೇವಲ,  
ಸಾರೊಳಗಿಹ ಸಾಟಿನವೊಲೆ  
ಶಾಸ್ತ್ರಾರ್ಥದಿ ಸುವಿಫಲ !

ಇಲ್ಲಿ ಬರುವ ಅನೇಕ ಜೀವನ ಚರಿತ್ರೆಗಳಲ್ಲಿ ಬಹುಪಾಲು ಭಾವೋಪ  
ಯೋಗಿಯಾಗಿರುವ ಪ್ರತಿಮಾವಿಧಾನದ ಪ್ರತೀಕಗಳೇ. ಅವುಗಳಲ್ಲಿ  
ಎಲ್ಲದರಲ್ಲಿಯೂ ಲೋಕಸಂವಾದವನ್ನೇ ನಿರೀಕ್ಷಿಸಿ, ವಾಚ್ಯಾರ್ಥದಲ್ಲಿಯೂ  
ಅವು ಅಕ್ಷರಶಃ ಸತ್ಯಗಳೆಂದು ಭಾವಿಸಿ, ಪವಾಡಗಳನ್ನೇ ಅಧ್ಯಾತ್ಮದ  
ಪ್ರಗತಿಯ ಲಕ್ಷಣಗಳೆಂದು ತಿಳಿದು ಮೌಢ್ಯದ ಅಧೋಗತಿಗೆ ನಮ್ಮ ಜನತೆ  
ಇಳಿಯಬಾರದು. ಶರಣರ ಜೀವನ ಚರಿತ್ರೆಯ ತಾತ್ಪರ್ಯವನ್ನೂ ಹೃದಯ  
ವನ್ನೂ ದರ್ಶನಧ್ವನಿಯನ್ನೂ ಗ್ರಹಿಸಿ, ಆಧುನಿಕವಾದ ವೈಜ್ಞಾನಿಕ ದೃಷ್ಟಿ  
ಯಿಂದಲೂ ವಿಚಾರಬುದ್ಧಿಯಿಂದಲೂ ಅವರು ಮುಂದುವರಿದರೆ ಸರ್ವ  
ಧರ್ಮ ಸಮಾನತೆಯ ಮೇಲೆ ನಿಂತಿರುವ ಭಾರತರಾಷ್ಟ್ರಕ್ಕೆ ಶಾಶ್ವತವೂ  
ಸ್ಥಿರವೂ ಆಗಿರುವ ಅಡಿಪಾಯ ಸಿದ್ಧವಾಗುತ್ತದೆ; ಲೋಕಕ್ಕೂ ಮಾರ್ಗ  
ದರ್ಶನವಾಗಬಹುದು.

ಇಂತಹ ಉತ್ತಮ ಗದ್ಯಕೃತಿಯನ್ನು ಕನ್ನಡ ಜನತೆಗೆ ನೀಡಿದ  
ಅದರ ಭಾವುಕ ಕವಿಯೂ, ಅಂತಹ ಸಾಹಿತ್ಯವನ್ನು ಪ್ರಕಟಿಸಿ ಜನತೆ  
ಪ್ರಜ್ಞೆಯನ್ನು ಫಲವತ್ತಾಗಿ ಮಾಡುತ್ತಿರುವ ವಯಸ್ಕರ ಶಿಕ್ಷಣ ಸಮಿತಿಯೂ  
ಅಭಿನಂದನಾರ್ಹರು.

೧೩ - ೮ - ೧೯೬೪

ಮೈಸೂರು

ಕುವೆಂಪು

## ಬರೆದವನ ಬಿನ್ನಹ

ಜಾನೆವರಿ ೧೯೫೫. ದಿನಾಂಕ ೧೪-೧೫ ಇದ್ದಿರಬಹುದು. ಮೈಸೂರಿನ 'ವಯಸ್ಕರ ಶಿಕ್ಷಣ ಸಮಿತಿ' ಯಿಂದೊಂದು ಕಾಗದ ಬಂದಿತು-ಶಿವಶರಣರ ಬಗ್ಗೆ ಆರುನೂರು ಪುಟಗಳ ಹೆಚ್ಚುತ್ತಿಗೆಯೊಂದನ್ನು ಪ್ರೊ|| ಡಿ. ಕೆ. ಭೀಮಸೇನರಾಯರೂ ನಾನೂ ಕೂಡಿ ಬರೆದುಕೊಡಬೇಕೆಂದು. ನನಗೆ ದಿಗ್ಭ್ರಮೆ. ಯೋಚನಾಮಗ್ನನಾಗಿರುವಾಗಲೇ ಸಹೃದಯ ಸ್ನೇಹಿತರಾದ ಪ್ರೊ|| ಜಿ. ಎಸ್. ಹಾಲಪ್ಪನವರ ಕಾಗದವೂ ಬಂದಿತು-ಈ ಕಾರ್ಯಕ್ಕೆ ಕೊಳ್ಳಲೇಬೇಕೆಂದು. ಗುರುಗಳಾದ ಡಿ. ಕೆ. ಭೀಮಸೇನರಾಯರು ಒಪ್ಪಲು ನಾನೂ ಒಪ್ಪಿದೆ.

ಆದರೆ ಇಬ್ಬರೂ ಕೂಡಿ ಈ ಕಾರ್ಯ ಪ್ರಾರಂಭಿಸುವ ಮುನ್ನವೇ ನನಗೆ ಹೈದರಾಬಾದಿನಿಂದ ವರ್ಗವಾಯಿತು. ರಾಜ್ಯಗಳ ಪುನರ್ರಚನೆ ಬಂದಿತು. ಇನ್ನೂ ಏನೇನೋ! ತತ್ಪರಿಣಾಮವಾಗಿ ನಾನೊಬ್ಬನೇ ಈ ಕಾರ್ಯ ನಿರ್ವಹಿಸಬೇಕಾಗಿ ಬಂದಿತು! ಕಳೆದ ಕಾಲು ಶತಮಾನದಿಂದಲೂ ಇದು ನನ್ನ ಮೆಚ್ಚಿಗೆಯ ವ್ಯಾಸಂಗ ವಿಷಯವಾಗಿದ್ದರೂ ನನಗೆ ಅಧ್ಯಯನ ವೆನಿಸದಿರಲಿಲ್ಲ. ಒಂದು ವಿಶ್ವಾಸ: 'ಅಜ್ಜಂದಿರಾದ ಚೆನ್ನಕವಿಗಳು ನೂತನ ಶರಣರನೇಕರ ಚರಿತ್ರೆಗಳನ್ನು ಪ್ರೌಢಕಾವ್ಯಗಳನ್ನಾಗಿ ರಚಿಸಿದ್ದಾರೆ; ತಂದೆಯವರಾದ ಪಂಡಿತ ಕಲ್ಲಿನಾಥಶಾಸ್ತ್ರಿಗಳವರು ಇನ್ನು ಕೆಲವು ಶರಣರ ಚರಿತ್ರೆಗಳನ್ನು ಕಾವ್ಯರೂಪದಲ್ಲಿ ರಚಿಸಿರುವುದಲ್ಲದೆ ಶರಣಸಂದೇಶವನ್ನು ಪುರಾಣ ಪ್ರವಚನ-ಶಿವಕೀರ್ತನಗಳ ಮೂಲಕ ಬಿತ್ತರಿಸುವುದರಲ್ಲಿ ತಮ್ಮ ಆಯುಷ್ಯವನ್ನೆಲ್ಲ ವಿನಿಯೋಗಿಸಿದ್ದಾರೆ; ಅವರ ಆಶೀರ್ವಾದಬಲವಿರಲು ನಾನಿದನ್ನು ನಿರ್ವಹಿಸಲಾರೆನೆ?' ಎಂಬ ವಿಶ್ವಾಸ. ಅಂತೂ ಕಾರ್ಯಪ್ರವೃತ್ತನಾದೆ.

ಕೃತಿರಚನೆಗೆ ಕೈಯಿಕ್ಕುವ ಮುನ್ನ ಒಮ್ಮೆ ಈ ವಿಷಯದಲ್ಲಿ ಉಪಲಬ್ಧವಿರುವ ಎಲ್ಲ ಸಾಹಿತ್ಯವನ್ನೂ ನೋಡಬೇಕೆಂಬ ಲವಲವಿಕೆ ಸಹಜವಾಗಿಯೆ ಉತ್ಪನ್ನವಾಯಿತು. ಸರಿ, ಸಾಹಿತ್ಯಸಂಗ್ರಹ ಕಾರ್ಯ ಪ್ರಾರಂಭವಾಯಿತು. ಅದರಲ್ಲಿ ಅನುಭವಿಸಿದ ಯಾತನೆ ವರ್ಣನಾತೀತವಾದುದು. ಒಬ್ಬ ಮನ್ಮಥ ಸ್ವಾಮಿಗಳ ಚರಿತ್ರಾಂಶಗಳನ್ನು ಸಂಗ್ರಹಿಸಲು ಎಷ್ಟು ಜನರಿಗೆ ಎಷ್ಟು ಸಲ ಬರೆಯಬೇಕಾಯಿತು! ಕೊನೆಗೆ, ನಾಲ್ಕು ವರ್ಷಗಳ ನಿರಂತರ ಪ್ರಯತ್ನದ



ಫಲವಾಗಿ, ಲಾತೂರಿನ ಡಾಕ್ಟರ್ ಸಿದ್ಧೇಶ್ವರ ಭಾನಾಪುರಿಯವರು ಅವರ ಚರಿತ್ರಾಂಶಗಳನ್ನೂ, ಅವರ ಅಭಂಗಗಳನ್ನೂ ಕಳಿಸಿದಾಗ ಎಂಥ ಸಂತೋಷ ವೆನಿಸಿತು ! ನಾನೇ ವಿಜಾಪುರ, ಧಾರವಾಡ, ಬೆಂಗಳೂರು, ಮೈಸೂರುಗಳಲ್ಲಿ ಶೋಧಿಸಿದರೂ ಸಿಕ್ಕದಿದ್ದ ಕೆಲವು ಹೊತ್ತಿಗೆಗಳು ಸುರಪುರದ ಕೀರ್ತಿಶೇಷ ರೆವರೆಂಡ್ ನಾನಪ್ಪದೇಸಾಯಿಯವರ ಮನೆಯಲ್ಲಿ ಅವರ ಚಿರಂಜೀವಿ ಭಾಸ್ಕರ ದೇಸಾಯಿಯವರ ಔದಾರ್ಯದಿಂದ ದೊರೆತಾಗ ಅದೆಷ್ಟು ಆನಂದ ವಾಯಿತು !

ಇಂದಿಗೂ ಆ ಸಾಮಗ್ರಿಸಂಗ್ರಹಕಾರ್ಯ ಮುಗಿದಿಲ್ಲ. ‘ಈಗ ಸಂಗ್ರಹಿಸಿರುವುದು ಸಾಕು, ಇನ್ನು ಬರೆಯಲು ಮೊದಲು ಮಾಡಬೇಕು,’ ಎನ್ನುವ ಹೊತ್ತಿಗೆ ಹೊಸದೊಂದು ಹೊತ್ತಿಗೆ ಪ್ರಕಟವಾದ ಸುದ್ದಿ ಬಂದು ಅದನ್ನು ನೋಡಬೇಕೆಂಬ ಆಸೆ ಉದಿಸುತ್ತಿದ್ದಿತು. ಅದನ್ನು ತರಿಸಿ ನೋಡುವಷ್ಟರಲ್ಲಿ ಇನ್ನೊಂದು ಗ್ರಂಥ ಪ್ರಕಟವಾಗುತ್ತಿದ್ದಿತು. ಹೀಗಾಗಿ ಸಂಗ್ರಹ-ಸಂಶೋಧನಗಳಲ್ಲಿಯೇ ಬಹಳ ದಿನಗಳು ಕಳೆದುವು.

ಇಷ್ಟಾದರೂ ಈ ವಿಷಯದ ವ್ಯಾಸಂಗ ಸರಿಯಾಗಿ ಮಾಡಿರುವನೆಂಬ ನಂಬಿಕೆ ನನಗಿಲ್ಲ. ಸರಕಾರದ ಸೇವೆಯಲ್ಲಿರುವ ನಾನು ಮೊದಲು ಸರಕಾರದ ಕಾರ್ಯವನ್ನು ತೃಪ್ತಿ ಕರವಾಗಿ ಮಾಡಲೇಬೇಕು-ಮಾಡುತ್ತಿದ್ದೇನೆ. ಯಾವಾಗಲೋ ಒಮ್ಮೆ ದೊರೆಯುವ ವಿರಾಮಕಾಲವನ್ನು ಇನ್ನಿತರ ಹವ್ಯಾಸಗಳಲ್ಲಿ ಕಳೆಯದೆ ಕನ್ನಡ ಸಾಹಿತ್ಯದ ಅಲ್ಪ ಅಧ್ಯಯನದಲ್ಲಿ ಕಳೆಯುತ್ತಲಿದ್ದೇನೆ. ಆದುದರಿಂದ ನನ್ನ ವ್ಯಾಸಂಗಕ್ಕೆ ಆ ವಿಶ್ವಾಸ ಎಲ್ಲಿಂದ ಬರಬೇಕು ?

ಆದರೂ ಈ ಗ್ರಂಥ ಸಾಧ್ಯವಾದಷ್ಟು ಉಪಯುಕ್ತವಾಗಲೆಂದು ಶಕ್ಯ ವಿರುವಷ್ಟು ಶ್ರಮವಹಿಸಿದ್ದೇನೆ. ಶರಣರ ಸಾಹಿತ್ಯ ಅಪಾರವಾದುದು. ಅದರ ಬಹುಭಾಗವನ್ನೂ ಅಪ್ರಕಟಿತವಾಗಿಯೇ ಉಳಿದಿದೆ. ಪ್ರಕಟವಾಗಿರುವಷ್ಟು ಸಾಹಿತ್ಯದಲ್ಲಿಯೂ ವಿವಾದಾಸ್ಪದ ಅಂಶಗಳು ಅನೇಕವಾಗಿವೆ. ಅನೇಕ ಶರಣರ ಕಾಲದ ಬಗ್ಗೆ, ತಂದೆತಾಯಿಗಳ ಹೆಸರುಗಳ ಬಗ್ಗೆ, ಶೈವರಿ-ವೀರಶೈವರಿ ಎಂಬ ಬಗ್ಗೆ, ಕೃತಿಗಳ ಬಗ್ಗೆ, ಕಾರ್ಯಗಳ ಬಗ್ಗೆ, ಮದುವೆಯ ಬಗ್ಗೆ, ಸ್ಥಳದ ಬಗ್ಗೆ ಭಿನ್ನಾಭಿಪ್ರಾಯಗಳಿವೆ. ಅವುಗಳಲ್ಲಿ ಸಾಧ್ಯವಿರುವಷ್ಟು ಸಾಮಂಜಸ್ಯವನ್ನು ತರಲು ಸಾಧ್ಯವಾಗಬಹುದೇ ಹೊರತು, ಅವುಗಳನ್ನು ‘ಇದಮಿತ್ಥಂ’ ಎಂದು ನಿರ್ಣಯಿಸುವುದು ಈಗ ಉಪಲಬ್ಧವಿರುವ ವಾಚ್ಛೆಯದ ಆಧಾರದಿಂದ ಸಾಧ್ಯವಿಲ್ಲದಾಗಿದೆ. ಈ ವಿಷಯದಲ್ಲಿ ನನಗಿಂತ

ಹೆಚ್ಚಿನ ಅಧ್ಯಯನ ಸಂಶೋಧನಗಳನ್ನು ನಡೆಸಿದವರೊಡನೆ ಸಮಾಲೋಚನೆ ಮಾಡಿದಾಗಲೂ ಇದೇ ಅಭಿಪ್ರಾಯ ದೃಢಪಟ್ಟಿತು.

ಇವೆಲ್ಲ ಭಿನ್ನಾಭಿಪ್ರಾಯಗಳು ಬಗೆಹರಿದವರೆಗೆ ಪ್ರಸ್ತುತ ಗ್ರಂಥವನ್ನು ಪೂರ್ಣಗೊಳಿಸದಿರುವುದು ಸಾಧ್ಯವೇ? ಮುಂಬರುವ ನಿರ್ವಿವಾದ ಕೃತಿಗಾಗಿ ಮುಂಗಾಣಿಕೆಯಿಂದಿದ್ದನ್ನು ಮುಗಿಸಲೇಬೇಕಾಯಿತು. ನನಗಿರುವ ಸಮಾಧಾನವಿಷ್ಟೇ : ಎಲ್ಲೆಡೆಯಲ್ಲಿಯೂ ನಿರ್ವಿವಾದವಾದುದನ್ನೇ ಬರೆದಿರುವೆನೆಂಬ ಎಂಟರ್ದೆ ನನಗಿಲ್ಲವಾದರೂ ಎಲ್ಲಿಯೂ ನಿರಾಧಾರವಾದುದನ್ನು ಬರೆದಿಲ್ಲವೆಂಬ ನಂಬಿಕೆಯೊಂದಿದೆ. ಕೊನೆಯಲ್ಲಿ ಕೊಟ್ಟಿರುವ ಸಹಾಯಕ ಸಾಹಿತ್ಯ ಸೂಚಿ ಇದಕ್ಕೆ ಸಾಕ್ಷಿ. ಒಂದೆರಡು ಉದಾಹರಣೆಗಳಿಂದ ನಾನು ಭಿನ್ನಾಭಿಪ್ರಾಯಗಳನ್ನು ಬಗೆಹರಿಸಿಕೊಂಡ ರೀತಿನೀತಿಗಳನ್ನು ನಿಚ್ಚಳಗೊಳಿಸಬಹುದು.

ಬ್ರಹ್ಮ ಶಿವನ (ಸು. ೧೦೦೦) ' ಸಮಯ ಪರೀಕ್ಷೆ', ಹರಿಹರನ ಶಂಕರ ದಾಸಿಮಯ್ಯನ ರಗಳೆ, ಭೀಮಕವಿ (೧೩೬೯)ಯ ಬಸವ ಪುರಾಣಗಳ ಪ್ರಕಾರ ಜಯಸಿಂಹನ (೧೦೧೮-೧೦೪೨) ಕಾಲದಲ್ಲಿ ದೇವರ ದಾಸಿಮಯ್ಯನಿದ್ದನೆಂಬುದು ಸಿದ್ಧವಾಗುತ್ತದೆ. ಇವನು ' ಕ್ರಿ.ಶ. ಸು. ೯೮೦ ರಲ್ಲಿ ಹುಟ್ಟಿ, ಕ್ರಿ.ಶ. ಸು. ೧೦೪೦ ರಲ್ಲಿ ಶಿವೈಕ್ಯನಾಗಿರಬಹುದೆಂದು' ಊಹಿಸಲಾಗಿದೆ. (ದೇವರ ದಾಸಿಮಾರ್ಯ ಪ್ರಶಸ್ತಿ-ಪುಟ ೧೯೧-೧೯೨) ಇವನು ಸ್ಮರಿಸಿರುವ ಮಾದರ ಚೆನ್ನಯ್ಯ ಇವನಿಗಿಂತಲೂ ಹಿಂದೆ ಇರಲೇಬೇಕು. ಹರಿಹರನ ಸುರಗಿಯ ಚಾಂಡರಾಯನ ರಗಳೆಯಲ್ಲಿ ಬರುವ, " ಚೆನ್ನನ ಮನೋಹರನೆ ಆರೋಗಿಸೆಲೆ ದೇವ | ಕನ್ನೆಯ ಮನೋರಥನೆ ಆರೋಗಿಸೆಲೆ ದೇವ " ಎಂಬ ಮಾದರ ಚೆನ್ನಯ್ಯನ ಪ್ರಸ್ತಾಪವಿದಕ್ಕೆ ಪುಷ್ಟಿಯನ್ನೀಯುತ್ತದೆ. ಅದುದರಿಂದ ಮಾದರ ಚೆನ್ನಯ್ಯ ಆಚಾರ್ಯ ಡಿ. ಎಲ್. ನರಸಿಂಹಾಚಾರ್ಯರು ಊಹಿಸಿರುವಂತೆ ೧೦೨೦ ಕ್ಕೆ ಅಥವಾ ಅದಕ್ಕೂ ಹಿಂದೆ ಇದ್ದಿರಬೇಕು. ಇವನು ೧೦೭೦ ರಿಂದ ೧೧೨೦ರ ವರೆಗೆ ಆಳಿದ ಕರಿಕಾಲ ಜೋಳನ ಕಾಲದಲ್ಲಿ ಜೀವಿಸಿದ್ದನೆಂದು ಹೇಳುವುದು ಹೇಗೆ?

ಇಲ್ಲಿ ಮಾದರ ಚೆನ್ನಯ್ಯನ ಮಹಿಮೆ ಪ್ರಕಟವಾಗುವ ಮೊದಲು ಅವನು ಅರುವತ್ತು ವರ್ಷಗಳವರೆಗೆ ಹುಲ್ಲಿನ ಕಾಯಕವನ್ನು ಮಾಡಿದ್ದನೆಂಬುದನ್ನು ಸ್ಮರಿಸಿಕೊಂಡರೆ ಸಂದೇಹ ನಿವಾರಣೆಯಾಗುತ್ತದೆ. ಈ ಕಾಯಕವನ್ನು ಕೈಕೊಳ್ಳುವಾಗ ಮಾದರ ಚೆನ್ನಯ್ಯನಿಗೆ ಇಪ್ಪತ್ತು ವರ್ಷ



ವಯಸ್ಸಾಗಿದ್ದಿತೆಂದು ಇಟ್ಟುಕೊಂಡರೆ ಅವನ ಎಂಬತ್ತನೆಯ ವರ್ಷದಲ್ಲಿ ಅವನಿಗೆ ಶಿವಸಾಕ್ಷಾತ್ಕಾರವಾಯಿತೆಂದು ತಿಳಿಯಬೇಕಾಗುತ್ತದೆ. ಇದು ೧೦೮೦ ರಲ್ಲಿ ಸಂಭವಿಸಿರಬೇಕಾಗುತ್ತದೆ.

ಇದೇನೋ ಸರಿ. ಆದರೆ ಬಸವಣ್ಣನವರ ಸಮಕಾಲೀನನಾಗಿದ್ದ ಜೋಹರ ಕಕ್ಕಯ್ಯನು ದೇವರದಾಸಿಮಯ್ಯನಿಗಿಂತಲೂ ಹಿಂದೆ ಇದ್ದನೆಂದು ಹೇಳುವುದು ಹೇಗೆ? 'ಕೀಳು ಜೋಹರಕಕ್ಕ' ಎಂಬ ದಾಸಿಮಯ್ಯನ ಉಕ್ತಿಗೆ ಅವನಿಗಿಂತ ಜೋಹರ ಕಕ್ಕ ಹಿಂದೆ ಇದ್ದನೆಂದೇ ಅರ್ಥ ಮಾಡಬೇಕಿಲ್ಲ. ಜೋಹರ ಕಕ್ಕ ದೇವರ ದಾಸಿಮಯ್ಯನ ಕಿರಿಯ ಸಮಕಾಲೀನನಿದ್ದು ಎಳೆವರೆಯಲ್ಲಿಯೇ ಸಾಕಷ್ಟು ಕೀರ್ತಿಶಾಲಿಯಾಗಿರಬೇಕು. ೧೦೮೦ ರಲ್ಲಿ ಸುಮಾರು ೨೦-೨೫ ವರ್ಷದವನಾಗಿರಬಹುದಾದ ಜೋಹರ ಕಕ್ಕಯ್ಯನು ಬಸವಣ್ಣನವರ ಕಾಲವಾದ ೧೧೦೬-೧೧೬೮ ಬಸವನಾಳ ಸ್ಮಾರಕ ಸಂಪುಟ—ಪುಟ ೪೭೬) ರಲ್ಲಿ ೭೦-೮೦ ವರ್ಷಗಳ ವಯೋವೃದ್ಧ ಶರಣನಾಗಿ ಜೀವಿಸಿರುವುದು ಸಾಧ್ಯವಿದೆ. ಬಸವ ಕಾಲೀನ ಸಾಹಿತ್ಯದಲ್ಲಿ ಜೋಹರ ಕಕ್ಕಯ್ಯನು ವಯಸ್ಸಿನಲ್ಲಿ ಎಲ್ಲರಿಗಿಂತ ಹಿರಿಯನಾಗಿದ್ದನೆಂಬುದು ಅಂಗೀಕೃತವಾಗಿದೆ. ಆದುದರಿಂದ ಜೋಹರ ಕಕ್ಕಯ್ಯನು ದೇವರ ದಾಸಿಮಯ್ಯನ ಕಾಲ ಮತ್ತು ಬಸವಾದಿ ಪ್ರಮಥರ ಕಾಲವನ್ನು ಸಂಧಿಸುವ ಸೇತುವೆಯಾಗಿದ್ದಾನೆಂದರೆ ತಪ್ಪಾಗಲಿಕ್ಕಿಲ್ಲ.

ವಚನಕಾರ ಮೆರೆಮಿಂಡ ದೇವನು ನಂಬಿಯಣ್ಣನ ಸಮಕಾಲೀನನಾಗಿದ್ದ ಮೆರೆಮಿಂಡನಾಗಿರಲಾರನೆಂಬ ಅಭಿಪ್ರಾಯ ವ್ಯಕ್ತವಾಗಿದೆ. ನಂಬಿಯಣ್ಣನ (ಸು. ೮ನೆಯ ಶತಮಾನ) ಸಮಕಾಲೀನನಾದ ಮೆರೆಮಿಂಡನಾರ್ ವಚನಕಾರ ಮೆರೆಮಿಂಡದೇವನಿಗಿಂತ ಭಿನ್ನನೆಂದೂ, ವಚನಕಾರ ಮೆರೆಮಿಂಡ ದೇವನ ಕಾಲ ಸುಮಾರು ೧೧೦೦ ಇರಬಹುದೆಂದೂ ಕೀರ್ತಿಶೇಷ ಆರ್. ನರಸಿಂಹಾಚಾರ್ಯರು ಅಭಿಪ್ರಾಯಪಡುತ್ತಾರೆ. (ಕವಿಚರಿತೆ ಭಾಗ ೧. ಪು. ೨೦೨) ಹಿರಿಯರಾದ ಡಿ. ಎಲ್. ನರಸಿಂಹಾಚಾರ್ಯರೂ ಹರಿಹರನ ರಗಳೆಯ ಮೆರೆಮಿಂಡಯ್ಯ ಮತ್ತು ವಚನಕಾರ ಮೆರೆಮಿಂಡಯ್ಯ ಭಿನ್ನರೆಂದೇ ಅಭಿಪ್ರಾಯಪಡುತ್ತಾರೆ. (ಕೆಲವು ವಚನಕಾರರು-೨) ಆದರೂ ಮೆರೆಮಿಂಡ ದೇವನೂ ತಮಿಳು ನಾಡಿನವನಾದುದರಿಂದಲೂ, ಅವನ ಕೆಲವು ವಚನಗಳು ಅವನ ಮತ್ತು ನಂಬಿಯಣ್ಣನ ನಡುವೆ ನಡೆದ ವಿವಾದಕ್ಕೆ

ಹೊಂದಿಕೊಳ್ಳುವಂತೆ ತೋರಿದುದರಿಂದಲೂ, ಡಾ|| ಪಿ. ಜಿ. ಹಳಕಟ್ಟೆ  
ಯವರೂ ವಚನಕಾರ ಮೆರೆಮಿಂಡದೇವನೇ ನಂಬಿಯಣ್ಣನ ಸಮಕಾಲೀನ  
ನೆಂದು ಗ್ರಹಿಸಿ ಅವನ ಚರಿತ್ರೆಯನ್ನು ಬರೆದಿರುವುದರಿಂದಲೂ (ಶಿವಶರಣರ  
ಚರಿತ್ರೆಗಳು-ಭಾಗ ೨, ಪುಟ ೧೫೦) ನಾನೂ ಅದನ್ನೇ ಅನುಸರಿಸಿದ್ದೇನೆ.

ಅಲ್ಲಮ ಪ್ರಭುವಿನ ಚರಿತ್ರೆಯಲ್ಲಿ ಕಾಮಲತೆಯ ಪ್ರಸಂಗವನ್ನು  
ಪ್ರಾಸಂಗಿಕವಾಗಿ ಚರ್ಚಿಸಿದ್ದೇನೆ. ಇಲ್ಲಿ ಅವನ ಅಂಕಿತದ ವಿಷಯವನ್ನು  
ಕುರಿತು ವಿವರಣೆಯನ್ನೀಯಬಹುದು. ಅವನ ಅಂಕಿತ 'ಗುಹೇಶ್ವರ' ಅಲ್ಲ,  
'ಗೊಹೇಶ್ವರ' ಎಂದು ಪ್ರತಿಪಾದಿಸಲಾಗಿದೆ. (ಡಾ|| ಗದ್ದಿಗಿಮಠರ  
ಇತ್ತೀಚಿನ ಲೇಖನದಲ್ಲಿ) 'ಗೊಗ್ಗೇಶ್ವರ' ಎಂಬ ಅಂಕಿತವೂ ಬೇರೆ ಬೇರೆ  
ಓಲೆಗಳಲ್ಲಿ ಬೇರೆ ಬೇರೆ ರೂಪದಲ್ಲಿ ಕಂಡು ಬರುವುದೆಂದು ಶ್ರೀ ಎಲ್.  
ಬಸವರಾಜು ಅವರು ತಿಳಿಸಿದ್ದಾರೆ. (ಅಲ್ಲಮನ ವಚನ ಚಂದ್ರಿಕೆ-ಸೀರಿಕೆ-  
ಪುಟ ೧೮) 'ಗುಹೇಶ್ವರ' ಎಂಬ ರೂಪವೂ ದೊರೆಯುತ್ತದೆ. ಇವುಗಳಲ್ಲಿ  
ಯಾವುದು ಅಲ್ಲಮನ ಅಂಕಿತ?

'ಗೋಪೆ' ಪದದಿಂದ 'ಗೋಹೇಶ್ವರ' ಅಂಕಿತ ಬಂದಿದೆಯೆಂದು  
ಡಾ|| ಗದ್ದಿಗಿಮಠರು ಅಭಿಪ್ರಾಯಪಡುತ್ತಾರೆ. "ಅಲ್ಲಮ ಪ್ರಭುಸ್ವಾಮಿ  
ಗಳವರು ತಮ್ಮ ಗೋಹೇಶ್ವರ ಲಿಂಗದಭಿಧಾನದಿಂದ ಕೊಂಕಣದೇಶದ ಲವಣ  
ಸಮುದ್ರ ತೀರದ ತಟೆಯಲ್ಲಿ ರಚಿಸಿದ ಗೊಹೆ ಎಂಬ ಪುರದಿ ಇರುವ  
ಗೋಹೇಶ್ವರನ ಲಿಂಗದಾಲಯಕ್ಕೆ ಚಿತ್ತೈಸಿ," ಎಂದು 'ನಿರಂಜನವಂಶ  
ರತ್ನಾಕರ' ದಲ್ಲಿ ಉಲ್ಲೇಖಿಸಲಾಗಿದೆ. (ಪು. ೧೪-೧೫) ಹರಿಹರನ ರಗಳೆಯ  
ಪ್ರಕಾರ ಬಳ್ಳಿಗಾವಿಯ 'ಗೊಗ್ಗೇಶ್ವರ' ನನ್ನು ಅಲ್ಲಮನು ಆರಂಭದಲ್ಲಿ  
ಪೂಜಿಸಿರುವ ಕಾರಣ 'ಗೊಗ್ಗೇಶ್ವರ' ಎಂಬುದೇ ಅವನ ಅಂಕಿತವಾಗಿರ  
ಬೇಕೆಂಬ ಅಭಿಪ್ರಾಯವೂ ಇದೆ.

ನನಗೆ 'ಗುಹೇಶ್ವರ' ಎಂಬ ಅಂಕಿತವೇ ಸಮ್ಮತವಾಗಲು ಕಾರಣ  
ಅದಕ್ಕಿರುವ ಸಾಂಕೇತಿಕ ಅರ್ಥಸೌಂದರ್ಯ. ಅದನ್ನು ಚಾಮರಸ  
ಚೆನ್ನಾಗಿ ಚಿತ್ರಿಸಿದ್ದಾನೆ:

ಗುಹೆಯೆಲ್ಲೆ ಕೇಳಾತ್ಮನಂತಾ |

ಗುಹೆಗೆ ಪತಿಯಾನೆನ್ನ ನಾಮದ |

ಮಹಿಮೆ ತಾನು ಗುಹೇಶ್ವರಾಂಕಿತವಾದ ಕತದಿಂದೆ ||

ಮಹಿಯಲೌಕಿಕರಲ್ಲಿ ಮರಹಿಸಿ



ವಿಹಿತವೆಂಬಂತಿರೆ ಗುಹೇಶ್ವರ

ಸಹಜ ನಾಮವ ನಟಿಸಿದನು ನಾನೆನ್ನಲೀತಿಯಲಿ ||

(ಪ್ರ. ಲಿಂ. ಲೀ.—ಗೋರಕ್ಷನಗತಿ—ಪದ—೪೫)

ಚಾಮರಸನ ಸಮಕಾಲೀನನಾದ ಮಗ್ಗಿಯ ಮಾಯಿದೇವನೂ ತನ್ನ ಶಿವಾಧವಶತಕದಲ್ಲಿ ‘ಪ್ರಭುವೆ ಮಹಾಗುರು ಪ್ರಭುವೆ ಲಿಂಗಕಳಾ ಪ್ರಭುವೇ ಚರಾಭಿದ ಪ್ರಭುವೆ ಶಿವಾತ್ಮ ವಿತ್ಪ್ರಭುವೆ ಯೋಗಿವರ ಪ್ರಭುವೇ ಚಿದಂಗನಾ ಪ್ರಭುವೆ ಸದಾಮಲಪ್ರಭುವೆ ರಕ್ಷಿಸು ದೇವ ಗುಹೇಶ್ವರಾಲ್ಲಮಪ್ರಭುವೆ ನಿರಂಜನ ಪ್ರಭುವೆ ಮತ್ಪ್ರಭುವೇ’ ಎಂದು ‘ಗುಹೇಶ್ವರ’ ಪದವನ್ನೇ ಎತ್ತಿಹಿಡಿದಿದ್ದಾನೆ.

ಗುಹೇಶ್ವರಾಂಕಿತವು ನೂರೊಂದು ವಿರತರ ಕಾಲದ ಕಲ್ಪನೆಯನ್ನೂ ಲೂ ಬರುವಂತಿಲ್ಲ. ವಚನ ಸಾಹಿತ್ಯದಲ್ಲಿಯೇ ಅದಕ್ಕೆ ಪುಷ್ಟಿದೊರೆಯುತ್ತಿದೆ. “ಐದರ ಗುಹೆಯೊಳಗೆ ಗುಹೇಶ್ವರನಾದೆ,” ಎಂಬ ಮನುಮುನಿಗುಮ್ಮಟಯ್ಯಗಳ ವಚನ, ‘ಗುಹೇಶ್ವರಪ್ರಿಯ ನಿರಾಳಲಿಂಗ’ ಎಂಬ ಇನ್ನೊಬ್ಬ ಅಜ್ಞಾತ ವಚನಕಾರನ ಅಂಕಿತದ ಶೋಧ, ಲಿಂಗಲೀಲಾ ವಿಲಾಸ ಚಾರಿತ್ರದಲ್ಲಿ (ಪುಟ ೪೧೪) ‘ದೇಹವೆಂಬ ಗುಹೆಗೆ ಈಶ್ವರನೆನಿಸಿಕೊಂಡು ಮಹಾಘನ ಲಿಂಗವು’ ಎಂಬ ಕಲ್ಲುಮಠದ ಪ್ರಭುದೇವರ ವ್ಯಾಖ್ಯೆ ‘ಗುಹೇಶ್ವರ’ನೆಂಬುದೇ ಹೆಚ್ಚು ಸಮರ್ಪಕವಾದ ಅಂಕಿತವೆಂಬುದನ್ನು ದೃಢಪಡಿಸುತ್ತವೆ. ಅದುದರಿಂದ ಈ ಗ್ರಂಥದಲ್ಲಿ ಇದೇ ಅಂಕಿತವನ್ನೇ ಅಂಗೀಕರಿಸಿಕೊಂಡಿದ್ದೇನೆ.

ಇನ್ನು ಅಕ್ಕಮಹಾದೇವಿಯ ಮದುವೆಯ ವಿಚಾರ. ಇದೊಂದು ಅತ್ಯಂತ ವಾದಗ್ರಸ್ಥ ವಿಷಯ. ಕನ್ನಡ ಸಾಹಿತ್ಯದಲ್ಲಿ ಹರಿಹರನ ಮಹಾದೇವಿಯಕ್ಕನ ರಗಳೆ, ಚಿನ್ನಬಸವಾಂಕನ ಪುರಾಣ, ಕೆಂಚವೀರಣ್ಣೊಡೆಯರ ಶೂನ್ಯಸಂಪಾದನೆಗಳು ಅವಳಿಗೆ ಮದುವೆಯಾಗಿದ್ದಿತೆಂದು ಹೇಳುತ್ತವೆ; ಚಾಮರಸನ ಪ್ರಭುಲಿಂಗಲೀಲೆ, ಸಿದ್ಧವೀರಣ್ಣೊಡೆಯರ ಶೂನ್ಯ ಸಂಪಾದನೆ ಮತ್ತು ಉಳಿದ ವೀರಶೈವ ಪುರಾಣಗಳು ಮದುವೆಯಾಗಿರಲಿಲ್ಲವೆಂದು ಸಮರ್ಥಿಸುತ್ತವೆ. ತೆಲುಗು ವೀರಶೈವ ಸಾಹಿತ್ಯ ಮದುವೆಯಾಗಿರಲಿಲ್ಲವೆಂಬುದಕ್ಕೆ ಪುಷ್ಟಿಯನ್ನೀಯುತ್ತದೆ. ಅಕ್ಕ ಮಹಾದೇವಿಯ ವಚನಗಳಲ್ಲಿಯೇ ಮದುವೆಯಾಗಿದ್ದಿತೆಂಬುದಕ್ಕೆ ಕೆಲವು ವಿರೋಧಕವಾಗಿ, ಒಂದೆರಡು ಸಾಧಕವಾಗಿ ಇವೆ. ಇತರ ವಚನಕಾರರ ವಚನಗಳಲ್ಲಿ ಒಂದೆರಡು ಕಡೆಗೆ ಮದುವೆ

ಯಾಗರಲಿಲ್ಲವೆಂಬ ಅಭಿಪ್ರಾಯ ಹೊರಟರೆ ಒಂದೆರಡುಕಡೆಗೆ ಮದುವೆ ಯಾಗದಿದ್ದೇನೋ ಎಂಬ ಅನುಮಾನ ಹೊರಡುತ್ತದೆ.

ವೀರಶೈವ ಕವಿಗಳಲ್ಲಿ ಅತ್ಯಂತ ಪ್ರಾಚೀನನಾದ ಹರಿಹರನು ಮದುವೆ ಯಾಗದ್ದಿತೆಂದು ಸ್ಪಷ್ಟವಾಗಿ ಬರೆದಿರುವಾಗ ಮದುವೆಯಾಗದ್ದಿತೆಂದು ಅಂಗೀಕರಿಸಿಕೊಳ್ಳಲು ಯಾವ ಅಭ್ಯಂತರವೂ ಇಲ್ಲ. ಆದರೆ ನಾನು ಹರಿ ಹರನು ನಿರೂಪಿಸಿದ ಅಕ್ಕಮಹಾದೇವಿಯ ಚರಿತ್ರೆಯನ್ನು ಅನುಸರಿಸದಿರಲು ಕಾರಣ ಅವನ ಮಹಾದೇವಿಯಕ್ಕನ ರಗಳೆಯಲ್ಲಿ ಬರುವ ಪಾತ್ರ ಸೃಷ್ಟಿ ಯಲ್ಲಿರುವ ವೈಪರೀತ್ಯಗಳು. 'ಎಲೆ ಮಗಳೆ ಮಗಳೆ ನಿನ್ನಯ ದೂಸರಿಂದೆ ಮಗೆ, ನೆಲಸಿತ್ತು ದುರ್ಮರಣವೇನೆಂಬೆ ವೃದ್ಧರಿಗೆ' ಎಂದು ಮಗಳ ಹಿತ ಕ್ಕಿಂತಲೂ ತಮ್ಮ ಜೀವಿತಕ್ಕಾಗಿ ಹಲುಬುವ ತಂದೆ ತಾಯಿಗಳು, 'ಮೂರು ತಪ್ಪುಗಳನ್ನು ಸೈರಿಸುವೆ—ಆಮೇಲೆ ನಾನೊಲಿದಂತೆ ಇರುವೆ' ಎಂಬ ಕರಾರಿನ ಮೇಲೆ ಕೌಶಿಕನನ್ನು ಮದುವೆಯಾಗಿ ಇರುವಷ್ಟು ದಿವಸವೂ ಅವನು ಪತಿಯಲ್ಲ-ಪಾತಕಿಯೆಂಬಂತೆ ಬಾಳಿ, ('ಫಡಫಡ ಪಚ್ಚು ಪಸಿಯ ಪಾತಕನೆ' . . . 'ಕೌಶಿಕನ ಮೊಗಮಂ ಕಂಡಲಗಿನ ಮೊನೆಯಂ ಕಂಡಂ ತಳ್ಳಿ' . . . ಇತ್ಯಾದಿ ಉಕ್ತಿಗಳಲ್ಲಿ ವ್ಯಕ್ತಪಟ್ಟಿರುವಂತೆ) ಕೊನೆಗೆ 'ಭವಿಸಂಗ ಒಳಸಾರ್ದುದು' ಎಂದು ಹೊರಟ ಮಹಾದೇವಿ, 'ಬಲ್ಪಿಂದ ಮೆಲ್ಪಿಂದ ಮೆಂತಾದೊಡಂ ಪೋಗಿ, ಕಲ್ಪಕುಜ ಪಲ್ಲವಾಧರೆಯನೆನಗನುವಾಗಿ' ತನ್ನಿರೇ . . . ' ಎಂದು ಬಲಾತ್ಕಾರದಿಂದ ಅವಳನ್ನು ಮದುವೆಯಾಗಿ, ಅವಳು ತನ್ನನ್ನು ತ್ಯಜಿಸಿ ಹೋದ ಮೇಲೂ ಶ್ರೀಗಿರಿಯವರೆಗೆ ಬೆಂಬತ್ತಿ ಹೋಗಿ, 'ಕಲುಮಠದ ರಾಜಗುರುಗಳಿಗೆ ಹೊನ್ನೀವುತಂ| ಹುಲು ಮಠದ ಮುಖ್ಯರ್ಗೆ ಫನಲಂಚವೀವುತಂ' ತನ್ನ ಅವನತಿಯ ಅಳವನ್ನು ಸೂಚಿಸುವ ಕೌಶಿಕ, ಅವನ ಲಂಚಕ್ಕೆ ಒಳಗಾಗಿ ಅಳಿಗಜ್ಜಕ್ಕೆ ಒಪ್ಪುವ ಆ ಗುರುಗಳು-ಎಲ್ಲರೂ ವಿಪರೀತ ವ್ಯಕ್ತಿಗಳಾಗಿ ತೋರುವುದಿಲ್ಲವೆ ಹರಿಹರನ ರಗಳೆಯಲ್ಲಿ?

ಪ್ರಭುಲಿಂಗಲೀಲೆಯಲ್ಲಿಯಾದರೋ, 'ಆಕೆಯನು ಕೇಳುವುದು ದಿಟ ಬಳಿ| ಕಾಕೆ ಸಣ್ಣಹ ಮಗಳೆ ಯದಲಿಂ| ದಾಕೆಯನೆ ನೆಹಿ ತಿಳಿದೊಡಂ ಬಡಿಸುವುದು ಬುದ್ಧಿಯಲಿ||' ಎಂಬ ತಂದೆತಾಯಿಗಳಿದ್ದಾರೆ; 'ಲಲನೆ ಕೇಳೌ ನಿನ್ನ ಬಯಕೆಯ| ಸಲಿಸುವೆನು ಮೊದಲಲ್ಲಿ ಬಳಿಕಾ| ನೊಲಿಸಿ ಕೊಂಬೆನು ನಿನ್ನ ಸಂತಲ್ಲದೆ ದುರುಕ್ತಿಯಲಿ| ನೆಲನೊಡೆಯ ನಾನೆಂಬ ಗರ್ವದ



ಬಲುಹುಗಿಲುಹನು' ಮಾಡೆನೆಂಬ ಕೌಶಿಕನಿದ್ದಾನೆ; ' ನೀನು ಸಲೆ ಶಿವಭಕ್ತ ನಾದೊಡೆ ಕೂಡುವೆನು ನಿನ್ನ' ಎಂದು ನಿಜವನ್ನೇ ನುಡಿದು, ' ನಮಗೆ ಶಿವ ಭಕ್ತಿಯನು ಮಾಡುವ ಸಮಯವಳವಡದೆ'ದು ಕೌಶಿಕನು ನುಡಿಯಲು ' ನಮಗೆ ನಿಮ್ಮಯ ಸಂಗವಳವಡದು' ಎಂದು ನಿಷ್ಕರವಾಗಿ ಹೇಳುವ ಮಹಾದೇವಿಯಕ್ಕನಿದ್ದಾಳೆ'; ಅವಳನ್ನು 'ಮಹೀತನಾದೊಡೆ ಹೋಗಲೆನುತ ನಿರಾಸೆಯಿಂದಲಿ ಹೋಗಬಿಟ್ಟುತಾನೊಬ್ಬ ವಿವೇಕಶೀಲನಾದ ದೊರೆಯೆಂಬುದನ್ನು ತೋರುವ ಕೌಶಿಕನಿದ್ದಾನೆ. ಆದುದರಿಂದ ನನ್ನ ಸಾಹಿತ್ಯಿಕ-ತಾತ್ವಿಕ ದೃಷ್ಟಿಗೆ ಚಾಮರಸನ ಪಾತ್ರ ಚಿತ್ರಣವೇ ಸರಿದೋರಿದ ಕಾರಣ ಅದನ್ನೇ ಅನುಸರಿಸಿದ್ದೇನೆ.

ಮೇಲೆ ವಿವರಿಸಿದ ಉದಾಹರಣೆಗಳಿಂದ ಈ ಚರಿತ್ರೆಗಳನ್ನು ಬರೆದ ನನ್ನ ದೃಷ್ಟಿಯಾವುದೆಂಬುದು ವಿದಿತವಾಗದಿರದು. ಅದು ವಿರೋಧಾಭಾಸಗಳಲ್ಲಿ ಸಮನ್ವಯವನ್ನೂ ಸಾಮಂಜಸ್ಯವನ್ನೂ ಕಾಣಲೆಳಸಿದ ದೃಷ್ಟಿ; ವಕ್ರತೆಯಲ್ಲಿಯ ಸರಳತೆಯನ್ನು, ಅಸಹಜತೆಯಲ್ಲಿಯ ಸಹಜತೆಯನ್ನು, ಆಮಾನುಷದಲ್ಲಿಯ ಮಾನವೀಯತೆಯನ್ನು ನೋಡಬಯಸಿದ ದೃಷ್ಟಿ. ಅದು ನೋಡಿ ನಂಬಿದುದೆಲ್ಲ ಸರಿಯೆಂಬ ಜಂಭ ನನಗಿಲ್ಲ. ತಪ್ಪುಗಳನ್ನು ತೋರಿಸಿದರೆ ಒಪ್ಪಿಕೊಳ್ಳಬೇಕೆಂಬ ಹಂಬಲವಿದೆ.

ಹರಿಹರನಿಂದ ಹಳಕಟ್ಟೆಯವರವರೆಗೆ ಅನೇಕರು ಸಾವಿರಾರು ಶರಣರ ಚರಿತ್ರೆಗಳನ್ನು ಬರೆದಿದ್ದಾರೆ. ಹರಿಹರನ ರಗಳೆಗಳು, ಪಾಲ್ಕುರಿಕೆ ಸೋಮನಾಥನ ಕೃತಿಗಳು, ಶಿವತತ್ವಚಿಂತಾಮಣಿ, ಗುರುರಾಜ ಚಾರಿತ್ರ, ಪ್ರೌಢರಾಯನ ಕಾವ್ಯ, ವೀರಶೈವಾಮೃತ ಮಹಾಪುರಾಣ, ಚೆನ್ನಬಸವ ಪುರಾಣ, ವೃಷಭೇಂದ್ರ ವಿಜಯ, ಶರಣಲೀಲಾಮೃತ, ಭೈರವೇಶ್ವರ ಕಾವ್ಯದ ಕಥಾಸೂತ್ರ ರತ್ನಾಕರ, ಭೈರವೇಶ್ವರ ಕಾವ್ಯ, ಬಸವೇಶ್ವರ ವಚನದ ಕಥಾಸಾರ, ಬಸವೇಶ್ವರ ಪುರಾಣದ ಕಥಾಸಾಗರ, ಭೈರವೇಶ್ವರ ಕಾವ್ಯದ ಕಥಾಸಾಗರ, ೭೭೦ ಅಮರಗಣಾಧೀಶ್ವರರು, ಗಣಸಹಸ್ರ ಇತ್ಯಾದಿ ಅನೇಕ ಆಕರಗಳಿಂದ ಅತ್ಯಂತ ಪರಿಶ್ರಮಪೂರ್ವಕವಾಗಿ ನನ್ನ ಮಗಳು ಕು|| ವಿಜಯಲಕ್ಷ್ಮಿ ಸಿದ್ಧಪಡಿಸಿರುವ ಅನುಬಂಧ ೨ ರಿಂದ ಶರಣವಂಶದ ವಿಸ್ತಾರದ ಕಲ್ಪನೆಯಾಗಿದೆ. ಈ ಅನುಬಂಧದಲ್ಲಿ ಸೇರ್ಪಡೆಯಾಗದೆ ಉಳಿದವರು ಎಷ್ಟೆಂಬುದನ್ನು ಊಹಿಸುವುದು ಕಷ್ಟ. ಊರೂರಿಗೆ ಅವರ ಕುರುಹುಗಳಿವೆ, ಜನಜನಿತ

ಐತಿಹ್ಯಗಳಿವೆ. ದಂತಕಥೆಗಳಿವೆ, ಸ್ಥಳಪುರಾಣಗಳಿವೆ,—ಏನೇನೋ ಇವೆ. ಆದರೆ ಚರಿತ್ರೆಗಳಿಲ್ಲ. ಸಂಶೋಧನೆ ಮುಂದುವರಿದಂತೆ ಅನುಬಂಧ ೨ ರಲ್ಲಿ ಇನ್ನೂ ಅನೇಕರ ಹೆಸರುಗಳನ್ನು ಸೇರಿಸಬೇಕಾಗಬಹುದು.

‘ಇವರಲ್ಲಿ ಈ ಗ್ರಂಥಕ್ಕಾಗಿ ಯಾರನ್ನು ಆರಿಸಿಕೊಳ್ಳುವುದು?’ ಎಂಬ ಪ್ರಶ್ನೆ ಎದುರಾಯಿತು. ಈ ಪ್ರಶ್ನೆ ಬಹಳ ತೊಡಕಿನದಾಗಿ ತೋರಿತು. ಒಬ್ಬೊಬ್ಬರ ಆತ್ಮಶ್ರೀ ಒಂದೊಂದು ವಿಧ. ಆದರೆ ಎಲ್ಲರ ಚರಿತ್ರೆಗಳನ್ನೂ ಈ ಗ್ರಂಥದ ಗಾತ್ರದಲ್ಲಿ ತರುವುದು ಸಾಧ್ಯವೇ? ಕೆಲವೊಂದು ಸಮುಚಿತ ಸೂತ್ರಗಳನ್ನು ಅವಲಂಬಿಸಿ, ಕೆಲವರನ್ನೇ ಆರಿಸಿಕೊಳ್ಳುವುದು ಅನಿವಾರ್ಯವಾಯಿತು. ಕೆಳಗಣ ಪಂಚಸೂತ್ರಗಳನ್ನು ಆಧರಿಸಿ, ಅರುವತ್ತು ಮೂವರನ್ನು ಆರಿಸಿಕೊಳ್ಳಲಾಯಿತು:—

(೧) ಭಾರತದ ಎಲ್ಲ ಭಾಗಗಳ ಶರಣರೂ ಸೇರ್ಪಡೆಯಾಗಬೇಕು.

(೨) ಪ್ರಾರಂಭದಿಂದ ಇಂದಿನವರೆಗೆ ಎಲ್ಲ ಶತಮಾನಗಳ ಶರಣರೂ ಸೇರ್ಪಡೆಯಾಗಬೇಕು.

(೩) ಸಾಧ್ಯವಿರುವಷ್ಟು ಶರಣೆಯರೂ ಸಮಾವೇಶವಾಗಬೇಕು.

(೪) ಎಲ್ಲ ಕಾಯಕಗಳೂ ಪ್ರತಿನಿಧಿಸಲ್ಪಡಬೇಕು.

(೫) ಆಯ್ದುಕೊಂಡ ಚರಿತ್ರೆಗಳು ಪರಮತದೂಷಣೆ ಮೊದಲಾದುವುಗಳಿಂದ ನಿರ್ಲಿಪ್ತವಾಗಿರಬೇಕು.

ಸಕೃದ್ವರ್ತನಕ್ಕೆ ಅರುವತ್ತುಮೂವರ ಚರಿತ್ರೆಗಳೆಂದು ತೋರಿದರೂ ನೂರಾರು ಶರಣರ ಚರಿತ್ರೆಗಳು ಸಮಾವೇಶವಾಗಿದೆ ಈ ಗ್ರಂಥದಲ್ಲಿ. ಗ್ರಂಥ ಮಾದಾರ ಚೆನ್ನಯ್ಯನಿಂದ ಮೊದಲಾಗುತ್ತದೆ. ಇದು

“ಗೋತ್ರನಾಮವ ಬೆಸಗೊಂಡರೆ

ಮಾತು ನೂಂಕದೆ ಸುಮ್ಮನಿದ್ದಿರಿದೇನಯ್ಯ?

ತಲೆಯ ಕುತ್ತಿ ನೆಲನ ಬರೆಯುತ್ತಿದ್ದಿರಿದೇನಯ್ಯ?

ಗೋತ್ರ ಮಾದಾರ ಚೆನ್ನಯ್ಯ,

ಜೋಹಾರ ಕಕ್ಕಯ್ಯನೆಂಬುದೇನು,

ಕೂಡಲ ಸಂಗಯ್ಯಾ?”

ಎಂಬ ಬಸವಣ್ಣನವರ ವಚನಕ್ಕೆ ಅನುಗುಣವಾಗಿಯೇ ಇದೆ. ಮಾದಾರ ಚೆನ್ನಯ್ಯನಿಂದ ಮೊದಲಾಗುವ ಈ ಗ್ರಂಥದಲ್ಲಿ ಮಂತ್ರಿಗಳಿದ್ದಾರೆ, ಮಹಾಕವಿಗಳಿದ್ದಾರೆ, ಸಂಸಾರಿಗಳಿದ್ದಾರೆ, ಸನ್ಯಾಸಿಗಳಿದ್ದಾರೆ, ಬಡವರಿದ್ದಾರೆ,



ಬಲ್ಲಿದರಿದ್ದಾರೆ, ಕೊಡಗೂಸಿನಿಂದ ಮುಪ್ಪಿನ ಪಡಕ್ಕರಿಯವರೆಗೆ ಎಲ್ಲ ವಯಸ್ಸಿನವರೂ ಇದ್ದಾರೆ, ಶರಣೆಯರಿದ್ದಾರೆ, ಎಲ್ಲ ಬಗೆಯ ಅನುಭಾವಿಗಳಿದ್ದಾರೆ. ಆದುದರಿಂದ ಇದು ಎಲ್ಲ ಅಭಿರುಚಿಗಳಿಗೂ ಆಪ್ಯಾಯನವಾಗಬಹುದೆಂದು ಆಶಿಸಿದ್ದೇನೆ.

ಇದರಲ್ಲಿ ಉಲ್ಲಿಖಿತವಾಗಿರುವ ಚರಿತ್ರೆಗಳಲ್ಲಿ ಸಾಧ್ಯವಿರುವಷ್ಟೂ ಪವಾಡಗಳನ್ನುಳಿದು ಮಾನವೀಯಾಂಶಗಳಿಗೆ ಮಹತ್ವಕೊಟ್ಟಿದ್ದೇನೆ. ಆದರೆ ಕೆಲವೆಡೆ ಅಪರಿಹಾರ್ಯವಾಗಿ ಪವಾಡಗಳು ಬಂದಿವೆ. ಅವರೇ ಬರೆದ ಇಲ್ಲವೆ ಅವರ ಬಗ್ಗೆ ಉಪಲಬ್ಧವಿರುವ ಕೃತಿಗಳಲ್ಲಿ ಪವಾಡಗಳನ್ನುಳಿದು ಚರಿತ್ರೆಯನ್ನು ರೂಪಿಸಲು ಸಾಕಾಗುವಷ್ಟು ಸಾಮಗ್ರಿ ಎಲ್ಲೆಲ್ಲಿ ದೊರೆಯಿತೋ ಅಲ್ಲಲ್ಲಿ ಪವಾಡಗಳನ್ನು ಪೂರ್ತಿಯಾಗಿ ಬಿಟ್ಟು ಚರಿತ್ರೆಯನ್ನು ನೆಯ್ಯಲಾಗಿದೆ. ಇಂಥ ಸಾಮಗ್ರಿ ಸಿಕ್ಕದೆ ಹೋದಲ್ಲಿ ಪವಾಡಗಳನ್ನು ಚರ್ವಿತ ಚರ್ವಣಕ್ಕೆಡೆಗೊಡದಂತೆ ಹಿತಮಿತವಾಗಿ ಬಳಸಿಕೊಳ್ಳಲಾಗಿದೆ. ಜಗತ್ತಿನ ಯಾವ ಮಹಾಪುರುಷರ ಚರಿತ್ರೆಗಳೂ ಪವಾಡಗಳಿಗೆ ಅಪವಾದವಾಗಿ ಉಳಿದಿಲ್ಲ. ಮೇಲಾಗಿ, ವಿಜ್ಞಾನ ತತ್ತ್ವಜ್ಞಾನಗಳ ಸಮನ್ವಯದಿಂದ ಇಂದಿನ ದಾರ್ಶನಿಕ ಪ್ರಪಂಚಕ್ಕೇ ಹೊಸ ನೋಟವನ್ನು ನೀಡಿದ ಮಹಾಗುರು ಅರವಿಂದರು ಸಹ, “Great saints have performed miracles; greater saints have railed at them; the, greatest have both railed at them and performed them” ಎಂದು ಅಪ್ಪಣೆಕೊಡಿಸಿರುವಾಗ ಅನಿವಾರ್ಯವೆನಿಸಿದೆಗಳಲ್ಲಿ ಪವಾಡಗಳನ್ನು ಪಯೋಗಿಸಿಕೊಂಡುದು ಕ್ಷಮ್ಯವೆನಿಸಬಹುದೆಂದು ನಂಬಿದ್ದೇನೆ.

ಈ ಗ್ರಂಥದಲ್ಲಿ ಅನುಸರಿಸಿರುವ ಚರಿತ್ರೆ ನಿರೂಪಣ ಪದ್ಧತಿಯ ಬಗ್ಗೆ ಅಲ್ಪವಿವರಣೆ ಅಗತ್ಯ. ಅವರೇ ಬರೆದ ಇಲ್ಲವೆ ಅವರ ಬಗ್ಗೆ ಅನ್ಯರು ಬರೆದ ಕೃತಿಗಳ ಸಾರವತ್ತಾದ ಭಾಗಗಳನ್ನು ಸಾಧ್ಯವಿರುವೆಡೆಗಳೆಲ್ಲ ಉದಾಹರಿಸಿದ್ದೇನೆ. ಜನಪದ ಸಾಹಿತ್ಯದಿಂದ ಶಾಸನಗಳವರೆಗೆ ಎಲ್ಲ ಬಗೆಯ ಸಾಹಿತ್ಯವನ್ನೂ ಬಳಸಿಕೊಂಡಿದ್ದೇನೆ. ಆ ಎಲ್ಲವನ್ನೂ ಎಲ್ಲರೂ ಓದಿಕೊಳ್ಳುವುದು ಸಾಧ್ಯವಿಲ್ಲ. ಆದುದರಿಂದ ಇದೊಂದನ್ನೇ ಓದಿದರೂ ಆ ಎಲ್ಲ ಸಾಹಿತ್ಯದ ಸವಿ ಸ್ವಲ್ಪವಾದರೂ ಲಭಿಸಲಿ—ಎಂಬ ಉದ್ದೇಶದಿಂದ ಈ ಪದ್ಧತಿ

ಯನ್ನು ಅನುಸರಿಸಿದ್ದೇನೆ. ಇದು ಸಾಮಾನ್ಯ ಓದುಗರಿಗೆ ಸ್ವಲ್ಪ ಜಡವಾಗಬಹುದು. ಆದರೆ ಇದರ ಕೆಲವು ಭಾಗಗಳನ್ನು ಹಳ್ಳಿಗರಿಗೆ ಓದಿ ಹೇಳಿ ಅವರ ಅಭಿಪ್ರಾಯ ಕೇಳಿದಾಗ, 'ಪರವಾ ಇಲ್ಲ. ಸ್ವಲ್ಪ ಕಠಿನವಾದರೂ ಸರಿ. ಹೀಗೆಯೇ ಬರೆಯಿರಿ. ಒಮ್ಮೆ ಓದಿದರೆ ಅರ್ಥವಾಗದಿದ್ದರೆ ಹತ್ತು ಸಲ ಓದಿಕೊಳ್ಳುತ್ತೇವೆ. ಇಲ್ಲವೆ ಓದಿಸಿ ಕೇಳುತ್ತೇವೆ. ಇಂಥ ಪುಸ್ತಕ ಓದದೆ ಇನ್ನೆಂಥ ಪುಸ್ತಕ ಓದಬೇಕು?' ಎಂದು ಹೇಳಿ ಧೈರ್ಯವಿತ್ತರು. ಅವರ ಸೌಕರ್ಯಕ್ಕಾಗಿ ಕಾವ್ಯಭಾಗಗಳನ್ನು ಉದಾಹರಿಸುವಾಗ ರಳಕುಳಗಳ ಭೇದವನ್ನು ಬುದ್ಧಿಪೂರ್ವಕವಾಗಿ ಬಿಟ್ಟುಬಿಟ್ಟಿದ್ದೇನೆ. ಅದುದರಿಂದ ಅವರಿದನ್ನು ಮೆಚ್ಚುವರೆಂಬ ವಿಶ್ವಾಸವುಳ್ಳವನಾಗಿದ್ದೇನೆ.

'ಈ ಗ್ರಂಥದಲ್ಲಿ ಪಂಚಾಚಾರ್ಯರ ಚರಿತ್ರೆಗಳನ್ನು ಸೇರ್ಪಡಿಸುವುದೆ, ಬಿಡುವುದೆ?' ಎಂಬ ಪ್ರಶ್ನೆ ಎದುರಾಯಿತು. ಈ ಬಗ್ಗೆ ಯೋಚಿಸಿದಷ್ಟೂ ಸಂದಿಗ್ಧತೆ ಹೆಚ್ಚಾಗುತ್ತಾ ಹೋಯಿತು. ಕೊನೆಗೆ ಹಿತ್ತೈಸಿಗಳೂ 'ಪಂಚಾಚಾರ್ಯ ಪ್ರಭಾ' ಪತ್ರಿಕೆಯ ಸಂಪಾದಕರೂ ಆದ ಶ್ರೀ ಮಹಾದೇವಯ್ಯನವರನ್ನು ಕೇಳಿದೆ. ಅವರು ಸಾರಾಸಾರ ವಿಚಾರ ಮಾಡಿ ಶಿವಶರಣರ ಚರಿತ್ರೆಗಳ ಈ ಪುಸ್ತಕದಲ್ಲಿ ಆಚಾರ್ಯರ ಚರಿತ್ರೆಗಳನ್ನು ಸೇರಿಸದಿರುವುದೇ ಮೇಲು' ಎಂದು ಅಭಿಪ್ರಾಯಪಟ್ಟರು. ಅದರಂತೆ ಆಚರಿಸಿದೆ.

ಇದನ್ನು ಪ್ರಾರಂಭಿಸಿದಾಗ, 'ನನ್ನಿಂದ ನೀಗದ ಕಾರ್ಯವನ್ನು ಕೈಕೊಂಡೆ; ಕೊನೆಗೂ ಇದು ನನ್ನಿಂದ ಕೊನೆಗಾಣುವುದೋ ಇಲ್ಲವೋ' ಎಂಬ ಸಂಶಯಕಲ್ಲೋಲಗಳು ಮನಸ್ಸಿನ ಮೇಲೆ ಮೂಡಿ ಮೂಡಿ ಮಾಯವಾಗುತ್ತಿದ್ದುವು. ಆದರೆ ಕಾರ್ಯ ಮುಂದುವರಿದಂತೆ ಶರಣರ ಕರುಣೆಯಿಂದ, ಹಿರಿಯರ ಹರಕೆಯಿಂದ, ಸಂಶಯ ಕರಗುತ್ತ ನಂಬಿಕೆ ಬಲಿಯುತ್ತ ಹೋಯಿತು. ಕೊನೆಗೊಮ್ಮೆ ಇದನ್ನು ಮುಗಿಸಿದಾಗ ಎಂಥ ಕೃತಕೃತ್ಯತೆ ಮನವನ್ನಾವರಿಸಿತು! ಎಂಥ ಧನ್ಯತೆಯ ಅನುಭವವಾಯಿತು!

ಈ ಧನ್ಯತೆಗೆ ದಾರಿಮಾಡಿಕೊಟ್ಟವರು ದಾನಶೂರರಾದ ನಿರ್ವಾಣೇಗೌಡರು-ದೇವೇಗೌಡರು, ಅವರ ಸಹೋದರರು, 'ವಯಸ್ಕರ ಶಿಕ್ಷಣ ಸಮಿತಿ'ಯ ಅಧಿಕಾರಿ ವರ್ಗದವರು, ಪ್ರೊ|| ಜಿ. ಎಸ್. ಹಾಲಪ್ಪನವರು. ಇವರೆಲ್ಲರೂ ನನ್ನಿಂದಲೇ ಈ ಗ್ರಂಥ ಬರಿಸಬೇಕೆಂದು ನಿರ್ಧರಿಸಿ, ನಾನು ತಡಮಾಡಿದಷ್ಟೂ ತಾಳ್ಮೆಯನ್ನು ತೋರಿ, ಆಗಾಗ ನೆನಪುಕೊಟ್ಟು, ಬೆನ್ನುತಟ್ಟಿ ನನ್ನಿಂದ ಈ



ಕಾರ್ಯವನ್ನು ಮಾಡಿಸಿದ್ದಾರೆ. 'ವಯಸ್ಕರ ಶಿಕ್ಷಣ ಸಮಿತಿ' ಯ ದಕ್ಷ ಅಧ್ಯಕ್ಷರಾದ ಶ್ರೀ ಭದ್ರಯ್ಯನವರಂತೂ ನನ್ನನ್ನು ತಮ್ಮ ತಮ್ಮನೆಂದೇ ತಿಳಿದು ಪದೇ ಪದೇ ಪ್ರೋತ್ಸಾಹಿಸಿದ್ದಾರೆ. ಸಮಿತಿಯ ಆಡಳಿತಗಾರರಾದ ಶ್ರೀ ಮುನಿಸ್ವಾಮಿಯವರು ಬೇಸರಿಲ್ಲದಂತೆ ಬರೆದು ಬರೆದು, ನನಗೆ ನೆನಪು ಕೊಟ್ಟು ನೆರವಾಗಿದ್ದಾರೆ. ಇವರೆಲ್ಲರಿಗೆ ನನ್ನ ನಮನಗಳು.

ಮಹಾಕವಿಗಳೂ ಮಹಾಮಾನವರೂ ಆದ ಪದ್ಮಭೂಷಣ ಡಾಕ್ಟರ್ ಕೆ.ವಿ. ಪುಟ್ಟಪ್ಪನವರು ಕೃಪೆಯಿಟ್ಟು ತಮ್ಮ ಅತ್ಯಮೂಲ್ಯವಾದ ಮುನ್ನುಡಿಯಿಂದ ಈ ಕೃತಿಯ ಬೆಲೆಯನ್ನು ಹೆಚ್ಚಿಸಿದ್ದಾರೆ. ಅವರಿಂದ ನನ್ನ ಕೃತಿಯೊಂದಕ್ಕೆ ಮುನ್ನುಡಿ ಪಡೆಯಬೇಕೆಂದಿದ್ದ ನನ್ನ ಅನೇಕ ವರ್ಷಗಳ ಆಸೆ ಈಗ ಈಡೇರಿದೆ. ನನಗೆ ಅಪಾರವಾದ ಆನಂದವಾಗಿದೆ. ಅವರ ಈ ಔದಾರ್ಯಕ್ಕೆ ನನ್ನ ನಮನಗಳನ್ನು ಸಲ್ಲಿಸುತ್ತೇನೆ.

ಸಲಹೆ ಸಾಹಿತ್ಯಗಳನ್ನು ನೀಡಿದವರ ಸಂಖ್ಯೆ ದೊಡ್ಡದು. ಪ್ರೊ|| ಡಿ. ಕೆ. ಭೀಮಸೇನರಾಯರು, ಡಾ|| ಪಿ. ಜಿ. ಹಳಕಟ್ಟೆಯವರು, ರೆ. ಉತ್ತಂಗಿ ಚೆನ್ನಪ್ಪನವರು, ಡಾ|| ಎಸ್. ಸಿ. ನಂದೀಮಠರು, ಎಚ್. ದೇವೀರಪ್ಪನವರು, ಡಾ|| ಬಿ. ಎಸ್. ಗದ್ದಿಗಿಮಠರು, ಪಂಡಿತರತ್ನಂ ಬಿ. ಶಿವಮೂರ್ತಿಶಾಸ್ತ್ರಿಗಳವರು, ಸಿ. ಮಹಾದೇವಪ್ಪನವರು, ಎ. ಎಲ್. ಹಿರೇಮಠರು, ಪಿಕ್ಕದೇವ ಪಂಡಿತ ಕಲ್ಲಿನಾಥಶಾಸ್ತ್ರಿಗಳವರು, ಅನುಜ ಅನ್ನದಾನಯ್ಯ ಪುರಾಣಿಕರು, ಪ್ರೊ|| ಆರ್. ಸಿ. ಹಿರೇಮಠರು, ಪ್ರೊ|| ಪಾ. ಭೀ. ದೇಸಾಯಿಯವರು, ಧರ್ಮಜ್ಞ ಶೇಖರ ಟಿ. ಎಚ್. ಎಂ. ಸದಾಶಿವಯ್ಯನವರು, ಶ್ರೀ ಕೆ. ಎಸ್. ಧರಣೇಂದ್ರಯ್ಯನವರು ಸಲಹೆ ಇಲ್ಲವೆ ಸಾಹಿತ್ಯವನ್ನು ನೀಡಿ ನೆರವಾಗಿದ್ದಾರೆ. ಇವರೆಲ್ಲರಿಗೂ ನನ್ನ ವಂದನೆಗಳು.

ಕನ್ನಡ ನಾಡಿನಲ್ಲಿ ಸಮತೆ-ಸೈರಣಿಗಳು, ಪ್ರೀತಿ ವಿಶ್ವಾಸಗಳು, ಸ್ನೇಹ ಸಹಕಾರಗಳು, ಉಚ್ಚವಿಚಾರ-ಆಚಾರಗಳು ಬೆಳೆವುದಕ್ಕೆ ಈ ಗ್ರಂಥವು ಸ್ವಲ್ಪವಾದರೂ ಸಹಾಯಕವಾದರೆ ನನ್ನ ಶ್ರಮ ಸಾರ್ಥಕವೆಂದು ಭಾವಿಸಿದ್ದೇನೆ.

ಗಣೇಶ ಚತುರ್ಥಿ, }  
೨೬-೮-೧೯೬೦

ಸಿದ್ಧಯ್ಯ ಪುರಾಣಿಕ

## ವಿಷಯ ಸೂಚಿ

ಪುಟ

ಮುನ್ಮಾತು	....	i-xvii
ಮಹಾನುಭಾವ ಮಾದರ ಚಿನ್ನಯ್ಯ	....	೧
ಶಿವನಾಟದ ಸವಿಗಂಡ ಗುಂಡಯ್ಯ	....	೧೦
ಕೋಳೂರ ಕೊಡಗೂಸು	....	೧೮
ಮರಿಯಲಾಗದ ಮೆರೆಮಿಂಡದೇವ, ನೆನಪಾರದ ನಂಬಿಯಣ್ಣ	....	೨೮
ದೇವರ ದಾಸಮಯ್ಯ-ಶಂಕರದಾಸಮಯ್ಯ-ಧಕ್ಕೆಯ ಮಾರಯ್ಯ		೩೯
ರಾಗಯೋಗಿ ರಾಗದ ಸಂಕಣ್ಣ	....	೭೩
ಇಳಿಹಾಳ ಬೊಮ್ಮಯ್ಯ	....	೮೦
ಏಕಾಂಗವೀರ ಏಕಾಂತದ ರಾಮಯ್ಯ	....	೮೮
ನಿಜವ ಕಂಡ ಕೊಂಡಗುಳಿ ಕೇಶಿರಾಜ-ನಿಜಸುಖನಿಲಯ ತೆಲುಗು ಜೊಮ್ಮಯ್ಯ	....	೯೫
ಬಾಗಿದ ತಲೆಯ ಮುಗಿದ ಕೈಯ ಬಸವ	....	೧೦೭
ಸಸಿಯ ಸಲಹಿದ ಪ್ರಭುದೇವ	....	೧೪೩
ಚಿನ್ನಯಾನಂದ ಚಿನ್ನಬಸವಣ್ಣ	....	೧೮೨
ಸಮತೆಯ ಗಾರುಡಿಗ ಸಿದ್ಧರಾಮ	....	೨೧೨
ನೀರತಾವರೆ ಅಕ್ಕಮಹಾದೇವಿ	....	೨೪೪
ಮಲ್ಲರಸ-ಮಾದರಸ-ಮಾದಯ್ಯ	....	೨೮೪
ಹುತಾತ್ಮರಾದ ಹರಳಯ್ಯ ಮಧುವರಸರು	....	೨೯೭
ಕಿನ್ನರಿಯ ಬ್ರಹ್ಮಯ್ಯ, ಕಲಕೇತ ಬ್ರಹ್ಮಯ್ಯ	....	೩೦೮
ಮೇದಾರ ಕೇತಯ್ಯ	....	೩೧೮
ಆತ್ಮವಾನ್ ಅಮುಗಯ್ಯ	....	೩೨೬
ಸುಜ್ಞಾನಿದೇವನಿಂದ ಸುಜ್ಞಾನೋದಯ	....	೩೩೫
ಮಹದ ಬೆಳಗೆ ತಾನಾಗಿನಿಂದ ಮರುಳು ಶಂಕರದೇವ	....	೩೪೪



ನಿಜೈಕೃ ಅಜಗಣ್ಣ-ಸದ್ಯೋನ್ಮುಕ್ತೆ ಮುಕ್ತಾಯಕ್ಕು	....	೩೫೪
ಹುಟ್ಟುಹೊಂದಳಿದ ಹಡಪದ ಅಪ್ಪಣ್ಣ-ಲಿಂಗಮ್ಮರು	....	೩೬೩
ವೈರಾಗ್ಯವೇ ಗಟ್ಟಿಗೊಂಡ ಘಟ್ಟವಾಳಯ್ಯ	....	೩೭೫
ಮರೆದು ಹಿಡಿದು ಅರಿದು ಬಿಟ್ಟ ವೋಳಿಗಯ್ಯ ಮಹಾದೇವಿಯರು		೩೮೩
ಆಸೆಯ ಜೈಸಿದ ಆಯ್ದಕ್ಕು ಮಾರಯ್ಯ ಲಕ್ಕಮ್ಮರು	....	೩೯೯
ಕಾಯಕದ ಕೈಗನ್ನಡಿ ನುಲಿಯ ಚಂದಯ್ಯ	....	೪೦೮
ಅಜೀಯವೀರ ಮಡಿವಾಳ ಮಾಚಯ್ಯ	....	೪೧೫
ಶ್ರೀಮಲದೂರ ತುರುಗಾಹಿ ರಾಮಣ್ಣ	....	೪೨೬
ಸಿದ್ಧಪುರುಷ ಸೊಡ್ಡಳ ಬಾಚರಸ	....	೪೩೧
ನಿಜದಿ ಬೆರೆದ ಗಜೇಶ ಮಸಣಯ್ಯ	....	೪೩೭
ದಯವೆ ದೇಹ ಧರಿಸಿದಂತಿದ್ದ ದಸರಯ್ಯ-ವೀರಮ್ಮರು	....	೪೪೪
ದೇವನಾನವ ಡೋಹರ ಕಕ್ಕಯ್ಯ	....	೪೫೨
ಬಹುರೂಪಿ ಚೌಡಯ್ಯ	....	೪೫೭
ರಾಯಸದ ಮಂಚಣ್ಣ-ರಾಯಮ್ಮರು	....	೪೬೬
ದಂಭದ ವೈರಿ ಅಂಬಿಗರ ಚೌಡಯ್ಯ	....	೪೭೧
ಮೈ-ಮನಕೆ ಮದ್ದನಿತ್ತು ವೈದ್ಯ ಸಂಗಣ್ಣ	....	೪೭೮
ನಗೆಯ ಮಾರಿ ತಂದೆ	....	೪೮೪
ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವ್ವೆಯರು		೪೯೨
ಶೀಲಸಾರ್ವಭೌಮ ಸೋಮನಾಥ	....	೫೦೬
ಕವೀಶ್ವರ ಹರೀಶ್ವರ	....	೫೨೧
ಮಹಾಮಹಿಮ ಮಹಾದೇಶ್ವರ	....	೫೫೬
ನಿರುಪಮ ಜ್ಞಾನಿ ನಿಜಗುಣ ಶಿವಯೋಗಿ	....	೫೬೬
ಮಧುರ ಭಕ್ತಿಯ ಮುಪ್ಪಿನ ಷಡಕ್ಷರಿ	....	೫೮೨
ಶಿವಾನುಭವವಿಭು ಮಾಯಿದೇವಪ್ರಭು-೧೪೩೦	....	೫೯೫
ತೋಂಟದ ಸಿದ್ಧಲಿಂಗೇಶ್ವರ-೧೪೭೦	....	೬೦೬
ಕಾಡಸಿದ್ಧೇಶ್ವರ-ಸ್ವತಂತ್ರ ಸಿದ್ಧಲಿಂಗೇಶ್ವರ	....	೬೨೪
ಘನತೀವೆತ್ತು ಘನಲಿಂಗದೇವ	....	೬೩೮

ಮಹಾಯೋಗಿ ಮನ್ಮಥಸ್ವಾಮಿ	....	೬೪೫
ಸ್ವಾನುಭವ ಸಾರ್ವಭೌಮರು	....	೬೫೭
ಶಿಷ್ಯಜನಮಂದಾರ ಕೊಟ್ಟೂರ ಬಸವೇಶ್ವರ	....	೬೭೪
ಋಷಿಕವಿ ಶಿವಪ್ರಕಾಶ ಸ್ವಾಮಿಗಳ್	....	೬೮೨
ಗುಡಗುಂಟೆಯ ಅಮರೇಶ್ವರ	....	೬೯೦
ಮೂವರು ಮಹಾನುಭಾವರು	....	೬೯೮
ಸ್ವಯಂಜ್ಯೋತಿ ಷಣ್ಮುಖ ಶಿವಯೋಗಿ	....	೭೧೪
ಕರುಣಾಕರ ಶರಣಬಸವೇಶ್ವರ	....	೭೨೩
ಪರಮಗುರು ಮರಿಸ್ವಾಮಿಗಳು ವರಶಿಷ್ಯ ಕರಡೆಪ್ಪನವರು	....	೭೩೭
ಸಮ್ಯಕ್ ಜ್ಞಾನಿ ಸರ್ವಭೂಷಣ ಶಿವಯೋಗಿಗಳು	....	೭೫೦
ಬಾಲಲೀಲಾ ಮಹಾಂತ ಶಿವಯೋಗಿಗಳು, ಮುಳಗುಂದ	....	೭೬೪
ಮೈಲಾರ ಬಸವಲಿಂಗಶರಣರು	....	೭೭೮
ಚಿನುಮಯ ಘನಮಠ ಶಿವಯೋಗಿ	....	೭೮೮
ಜಂಗಮಜ್ಯೋತಿ ಮುರುಘೇಂದ್ರ ಮಹಾಶಿವಯೋಗಿಗಳು	....	೭೯೮
ಪುರಾತನ-ನೂತನಗಳ ಸೇತುವೆ	....	೮೧೧
ಹಿಮ್ಮಾತು	....	೮೩೪
ಅನುಬಂಧ-೧ : ಸಹಾಯಕ ಸಾಹಿತ್ಯಸೂಚಿ	....	೮೪೧
ಅನುಬಂಧ-೨ : ಶರಣವಂಶವಲ್ಲರಿ	....	೮೭೨

---



## ಮುಮ್ಮಾತು

ಕನ್ನಡ ಸಾಹಿತ್ಯದ ದ್ವಿತೀಯ ನವೋದಯಕ್ಕೆ, ನಮ್ಮ ನಾಡಿನ ನವ ಧರ್ಮೋದಯಕ್ಕೆ, ನಾಡಿಗರ ನವಜನ್ಮಕ್ಕೆ, ನವಜೀವನಕ್ಕೆ, ನೈತಿಕ ಪುನರುತ್ಥಾನಕ್ಕೆ ಮತ್ತು ಶ್ರೀಸಾಮಾನ್ಯರ ಸಮುದ್ಧರಣಕ್ಕೆ ಕಾರಣರಾದ ಶಿವ ಶರಣರ ಪವಿತ್ರ ಚರಿತ್ರೆಯ ಅಮೃತಸರೋವರದಲ್ಲಿ ಅವಗಾಹನ ಮಾಡುವ ಮೊದಲು ಈ ಸರೋವರಕ್ಕೆ ಸೆಲೆಗಳಾವುವು, ಈ ಆಂದೋಲನಕ್ಕೆ ಹಿನ್ನೆಲೆಯಾವುದು, ಈ ಮಹಾಮಾನವರು ನಂಬಿದ್ದ ಬಾಳಬೆಲೆಗಳಾವುವು—ಎಂಬುದನ್ನು ಸಂಗ್ರಹವಾಗಿ ವಿವರಿಸುವುದು ಅಗತ್ಯವೆನಿಸುತ್ತಿದೆ.

ಪ್ರಪಂಚದ ಪ್ರಾಚೀನತಮ ಧರ್ಮಗಳಲ್ಲಿ ಶೈವಧರ್ಮವೂ ಒಂದು ಸೈಂಧವೀ ಸಂಸ್ಕೃತಿಯ ಜನಾಂಗದಲ್ಲಿ, ಮೆಸೋಪೋಟೇಮಿಯಾ, ಬಾಬಿಲೋನ್-ಗ್ರೀಕ್-ಈಜಿಪ್ಟ್ ಮುಂತಾದ ನದೀಸಂಸ್ಕೃತಿಗಳ ಜನಾಂಗಗಳಲ್ಲಿ, ಆಗ್ನೇಯ ಏಷ್ಯಾದ ದೇಶಗಳಲ್ಲಿ, ನೇಪಾಳ ಭೂತಾನಗಳಲ್ಲಿ ಶಿವೋಪಾಸನೆಯಿದ್ದಿತು. ಈಗಲೂ ಅಲ್ಲಲ್ಲಿ ಉಳಿದಿದೆ. ಭಾರತದಲ್ಲಿ ಅದು ಇಂದಿಗೂ ವ್ಯಾಪಕ ಧರ್ಮಗಳಲ್ಲೊಂದಾಗಿ ಉಳಿದಿದೆ. ವೇದಗಳಲ್ಲಿ ಶಿವೋಪಾಸನೆಗೆ ಆಧಾರವಾದ ಮಂತ್ರಗಳಿವೆ; ರಾಮಾಯಣ ಮಹಾಭಾರತಗಳಲ್ಲಿ ಶಿವಾರಾಧನೆ ಬಂದಿದೆ; ಶಿವಪುರಾಣಗಳು ಪ್ರಸಿದ್ಧವಾಗಿಯೇ ಇವೆ; ರಾಕ್ಷಸರೆಂದು ವರ್ಣಿತರಾಗಿರುವ ರಾವಣ ಬಾಣಾದಿ ವೀರರು ಪರಮ ಶಿವಭಕ್ತರೆನಿಸಿದ್ದಾರೆ; ಬುದ್ಧನಿಂದ ಉಪದಿಷ್ಟನಾದ ಅಲಾಲಕುಮಾರ ಋಷಿಯು ಶೈವನೆಂದು ತಿಳಿದುಬಂದಿದೆ; ಕಾಳಿದಾಸ ಭೋಜಾದಿ ಮಹಾಕವಿಗಳೂ ಉಪಮನ್ಯು ಮೊದಲಾದ ಋಷಿಗಳೂ, ಶ್ರೀ ಶಂಕರಭಗವತ್ಪಾದರೂ ಶಿವೋಪಾಸಕರೆಂಬುದು ಸರ್ವಶ್ರುತವಿದೆ; ಕುಶಾನ, ಹೂಣ, ಭವನಾಗ, ಮರ್ತಾರಕ, ಚೋಳ, ಪಲ್ಲವ, ಕದಂಬ, ಚಾಳುಕ್ಯ, ವಿಜಯನಗರ, ಕಾಕತೀಯ ಇತ್ಯಾದಿ ರಾಜವಂಶಗಳ ಅರಸರನ್ನೇಕರು ಶಿವಭಕ್ತರಾಗಿದ್ದುದು ಇತಿಹಾಸ ಪ್ರಸಿದ್ಧ ವಿಷಯವಾಗಿದೆ; ಭಾರತದ ದ್ವಾದಶ ಜ್ಯೋತಿರ್ಲಿಂಗಗಳೂ ಅಗಣಿತ ಶಿವಮಂದಿರಗಳೂ ಶಿವಧರ್ಮದ ಜನಪ್ರಿಯತೆಗೆ, ವ್ಯಾಪಕತೆಗೆ ನಿದರ್ಶನಗಳಾಗಿ ನಿಂತಿವೆ. ಇತಿಹಾಸ ಪೂರ್ವಕಾಲದಿಂದಲೂ ಶಿವನನ್ನು ಉಗ್ರ-ಸೌಮ್ಯ, ಭೀಕರ-ಸುಂದರ, ಕಠೋರ-ಕರುಣಾಮಯ ರೂಪ

ಗಳಲ್ಲಿ ಭಾರತದ ಒಳಗೂ ಹೊರಗೂ ಅಸಂಖ್ಯರು ಆರಾಧಿಸುತ್ತ ಬಂದಿರುವುದು ನಿರ್ವಿವಾದವಾದುದಾಗಿದೆ.

ಉತ್ತರದ ಕಾಶ್ಮೀರದಲ್ಲಿ ವಸುಗುಪ್ತ-ಕಲ್ಲಟರ ಸ್ಪಂದಶಾಸ್ತ್ರ ಮತ್ತು ಸೋಮಾನಂದನ ಪ್ರತ್ಯಭಿಜ್ಞ ಶಾಸ್ತ್ರಗಳೂ, ದಕ್ಷಿಣದ ತಮಿಳು ನಾಡಿನಲ್ಲಿ ಅಪ್ಪಾರ್, ತಿರುಚ್ಚಾನಸಂಬಂಧಿ, ಸೌಂದರ ನಂಬಿ, ಸಿರಿಯಾಳಸೆಟ್ಟಿ, ಮಾಣಿಕ್ಯ ವಾಚಕರ್, ನಂಬಿಯಾಂಡಾರ್ ನಂಬಿ ಮೊದಲಾದ ಪುರಾತನರಿಂದ ರೂಪುಗೊಂಡ ಶೈವಸಿದ್ಧಾಂತವೂ ಶಿವಧರ್ಮ ವೈಷ್ಣವ ಶಾಖೆಗಳಾಗಿ ಒಡಮೂಡಿದುವು. ಸಂಸ್ಕೃತದಲ್ಲಿ ಸದ್ಯೋಜ್ಯೋತಿ, ಭೋಜರಾಜ, ರಾಜಾನಕ ರಾಮಕಂಠ, ಶ್ರೀಕಂಠ ಸೂರಿ, ಸೋಮಶಂಭು, ಅಘೋರ ಶಿವ, ತ್ರಿಲೋಚನ ಶಿವ ಮೊದಲಾದ ಶೈವಾಚಾರ್ಯರೂ, ತಮಿಳಿನಲ್ಲಿ ಉಯ್ಯವಂದ ದೇವರ್, ತಿರುಕ್ಕಡವೂರ ಉಯ್ಯವಂದ ದೇವರ್, ಮೆಯ್ಯಕ್ಕಂಡ ದೇವರ್, ಅರುಳ್‌ನಂದಿ, ಮನವಾಸಗಂ ಕಡಂದ ದೇವರ್, ಉಮಾಪತಿ, ಶಕ್ತೀಶ್ವರ ಮುಂತಾದ ಶಿವಜ್ಞಾನ ಸಿದ್ಧರೂ ಅನೇಕ ಉದ್ಭೋಧಕ ಉದ್ಗ್ರಂಥಗಳನ್ನು ರಚಿಸಿ ಶಿವಧರ್ಮವು ಸರ್ವತ್ರ ಪಸರಿಸುವಂತೆ ಸಗಿದರು.

ಶಿವಧರ್ಮದ ಈ ಎರಡೂ ಪ್ರವಾಹಗಳ ಮತ್ತು ವೈದಿಕ ಧರ್ಮ ಪ್ರವಾಹದ ತ್ರಿವೇಣಿ ಸಂಗಮವಾಗಿ ಶರಣಧರ್ಮವು ತಲೆದೋರಿತು. ಶರಣರು ಉದಯಿಸಿದ ಹನ್ನೊಂದನೆಯ ಶತಮಾನದ ಉತ್ತರಾರ್ಧ ಮತ್ತು ಹನ್ನೆರಡನೆಯ ಶತಮಾನದ ಪೂರ್ವಾರ್ಧಗಳಲ್ಲಿ ಕನ್ನಡನಾಡು ರಾಜ್ಯ ಕ್ರಾಂತಿ, ರಾಜಕೀಯ ಸಂಕ್ಷೋಭ-ಅಶಾಂತಿ-ಅನಿಶ್ಚಿತತೆ, ಮತಮತಗಳ ತುಮುಲಗಳ ವಿತಂಡ ತಾಂಡವಕ್ಕೆ ರಂಗವಾಗಿದ್ದಿತು. ಬುದ್ಧಯುಗದಿಂದೀಚೆಗೆ ಉದ್ಭವಿಸುವರಿಲ್ಲದೆ ದುರ್ಗತಗೀಡಾಗಿದ್ದ ಜನತೆಯ ಮೂಕ-ಶೋಕವು ನಿಟ್ಟುಸಿರಾಗಿ ಹೊರಟು ದೇವಮಾನವರ ಬರುವಿಕೆಗಾಗಿ ದಾರಿ ಕೊರೆಯುತ್ತಲಿದ್ದಿತು. ಅಲ್ಲಲ್ಲಿ ಕಗ್ಗೊಲೆ-ಎಲೆಲ್ಲೂ ಕಗ್ಗತ್ತಲೆ!

ಈ ಕಗ್ಗತ್ತಲೆಯ ಬಸಿರನ್ನು ಬಗಿದು ಬಂದರು ಶಿವಶರಣರು-ಬಸವನೇತೃತ್ವದಲ್ಲಿ. 'ಕತ್ತಲೆ ಸತ್ತು ಬೆಳಕು ಬೀದಿವರಿಯಿತ್ತು; ಈ ಬೆಳಗಿನ ಬಳಗದ ಬರುವಿಕೆಯಿಂದ. ಪತಿತರು, ಪಾಪಾತ್ಮರೆಂಬ ನಂಬಿಕೆಯಿಂದ ನಿರ್ವೀಣ್ಯರಾಗಿ, 'ನಡೆವೆಣ ನುಡಿವೆಣ' ಗಳಾಗಿ ಹೋಗಿದ್ದ ಜನತೆಗೆ, ಈ ಜನ್ಮದ ದುಃಖವೆಲ್ಲ ಪೂರ್ವಜನ್ಮದ ಪಾಪದ ಫಲವೆಂಬ ನಂಬಿಕೆಯಿಂದ ನಿಷ್ಕ್ರಿಯರಾಗಿ ಹೋಗಿದ್ದ ಜನತೆಗೆ, ಈ ದುರವಸ್ಥೆಯಿಂದ ತಮಗಿಂದಿಗೂ



ಮುಕ್ತಿಯಿಲ್ಲವೆಂಬ ನಂಬಿಕೆಯಿಂದ ನಿರಾಶವಾಗಿದ್ದ ಜನತೆಗೆ ಶರಣರ ಅಭಯವಾಣಿ ಅಪೂರ್ವಚೈತನ್ಯದಾಯಿನಿಯಾಗಿ, ಧೈರ್ಯವೀವ ದಿವ್ಯ ಧ್ವನಿಯಾಗಿ ಕೇಳಿಸಿತು :

‘ ಎಲವೋ, ಎಲವೋ ಪಾಪಕರ್ಮವ ಮಾಡಿದವನೆ,  
ಎಲವೋ, ಎಲವೋ, ಬ್ರಹ್ಮಹತ್ಯವ ಮಾಡಿದವನೆ,  
ಒಮ್ಮೆ ‘ಶರಣೆ’ನ್ನೆಲವೋ!  
ಒಮ್ಮೆ ‘ಶರಣೆ’ಂದರೆ ಪಾಪಕರ್ಮ ಓಡುವುವು!  
ಸರ್ವ ಪ್ರಾಯಶ್ಚಿತ್ತಕ್ಕೆ ಹೊನ್ನ ಪರ್ವತಗಳೈದವು—  
ಒರ್ವಂಗೆ ಶರಣೆನ್ನು, ನಮ್ಮ ಕೂಡಲ ಸಂಗಮದೇವಂಗೆ!’

‘ ಒಂದು ಸೊಲ್ಲಿಂಗಿ ಮುಕ್ತಿ ಸಿದ್ಧಿ’ಸಿತು ಪತಿಸರಿಗೆ, ಪದಹತರಿಗೆ! ಎಂಥ ಅತ್ಮ ವಿಶ್ವಾಸವನ್ನು ಹುಟ್ಟಿಸಿರಬೇಕು ಅವರಲ್ಲಿ ಈ ಅಮೃತವಾಣಿ:

‘ ಜಂಬೂದ್ವೀಪ ನವಖಂಡ ಪೃಥ್ವಿಯೊಳಗೆ ಎರಡಾಳಿನ ಭಾಷೆ ಕೇಳಿರಯ್ಯ’

‘ ಕೊಲುವೆ’ನೆಂಬ ಭಾಷೆ ದೇವನದು; ‘ ಗೆಲುವೆ’ನೆಂಬ ಭಾಷೆ ಭಕ್ತನದು!

ಸತ್ಯವೆಂಬ ಕೂರಲಗನೇ ಸೆಳೆದು ನಿಮ್ಮ ಸದ್ಭಕ್ತರೇ ಗೆದ್ದರು ನೋಡಾ.

ಕೂಡಲ ಸಂಗಮದೇವಾ!’

ನಿನ್ನೆ ಮೊನ್ನೆಯವರೆಗೆ ಸಮಾಜದ ಶೋಷಕರಿಗೆ ಎದುರಾಗಿ ನಿಲ್ಲುವ ಎದೆಗಾರಿಕೆಯಿಲ್ಲದಿದ್ದ ಪಾಮರರು ಸೃಷ್ಟಿಕರ್ತನಿಗೆ ಸವಾಲು ಹಾಕುವ ಸಾಹಸಕ್ಕೂ ಸಿದ್ಧರಾದರು! ‘ ಆದಿಯಲ್ಲಿ ದೇವ ನಿಮ್ಮನಾರು ಬಲ್ಲರು?.... ಸಾಧು ಸಜ್ಜನ ಭಕ್ತರಿಚ್ಛೆಗೆ ಬಂದಿಪ್ಪೆಯಾಗಿ ಈಗ ದೇವನಾದೆ, ಶಂಭು ಜಕ್ಕೇಶ್ವರಾ’ ಎಂದು ಸತ್ಯಕ್ಕ ಸಾರಿದರೆ, ‘ ಸ್ವರ್ಗಲೋಕ ತಾನಿದರ್ಲಿ; ಜ್ಯೋತಿರ್ಮಯ ಲೋಕ ತಾನಿದರ್ಲಿ; ಸಚರಾಚರಂಗಳೆಲ್ಲ ತಾನಿದರ್ಲಿ! ತನ್ನಿಂದಧಿಕವಪ್ಪ ದೈವ ಒಂದಿಲ್ಲವಾಗಿ, ಇವೆಲ್ಲ ತನ್ನಾಧೀನವಲ್ಲದೆ ಅವರಾಧೀನ ತಾನಲ್ಲ ನೋಡಾ, ಅಪ್ರಮಾಣ ಕೂಡಲ ಸಂಗಮದೇವಾ!’ ಎಂದು ಇನ್ನೊಬ್ಬ ಶರಣ ಸಾರಿದ. ಇನ್ನೂ ಮುಂದುವರಿದು ಉಗ್ಗಡಿಸಿದ:

‘ ಕಲ್ಲ ದೇವರು ದೇವರಲ್ಲ; ಮಣ್ಣು ದೇವರು ದೇವರಲ್ಲ;

ಪಂಚಲೋಹದಲ್ಲಿ ಮಾಡುವ ದೇವರು ದೇವರಲ್ಲ;

ಸೇತುಬಂಧ ರಾಮೇಶ್ವರ ಗೋಕರ್ಣ ಕಾಶಿ

ಕೇದಾರ ಮೊದಲಾದ ಅಷ್ಟಾಷ್ವಿ ಪುಣ್ಯ ತೀರ್ಥಗಳು

ಪುಣ್ಯಕ್ಷೇತ್ರಂಗಳಲ್ಲಿಹ ದೇವರು ದೇವರಲ್ಲ!

ತನ್ನ ತಾನರಿದು ತಾನಾರೆಂಬುದ ತಿಳಿದಡೆ

ತಾನೇ ದೇವ ನೋಡಾ, ಅಪ್ರಮಾಣ ಕೂಡಲ ಸಂಗಮದೇವಾ!’

ಏನಿದಾಶ್ಚರ್ಯ ? ತಿರಸ್ಕೃತರಾಗಿ, ತುಚ್ಛೀಕೃತರಾಗಿ ಜೀವನ್ಮೃತರಾಗಿ ಹೋಗಿದ್ದ ಸಾಮಾನ್ಯ ಮಾನವರಿಗೆ ಈ ಅದಮ್ಯ ಆತ್ಮ ವಿಶ್ವಾಸ ಹೇಗೆ ಬಂದಿತು ?

‘ ಜಗವ ಸುತ್ತಿಹುದು ನಿಮ್ಮ ಮಾಯೆಯಯ್ಯ ;  
ನಿನ್ನ ಸುತ್ತಿಹುದು ನನ್ನ ಮನ ನೋಡಯ್ಯ !  
ಜಗಕೆ ನೀ ಬಲ್ಲಿದನು, ನಿನಗೆ ನಾ ಬಲ್ಲಿದನು !  
ಕರಿಯು ಕನ್ನಡಿಯೊಳಡಗಿದಂತೆ

ನೀವೆನ್ನ ಮನದ ಕೊನೆಯೊಳಡಗಿಹಿರಿ ಕೂಡಲ ಸಂಗಮದೇವಾ !’

ಮನದ ಕೊನೆಯಲ್ಲಿ ದೇವದೇವನನ್ನು ಅಡಗಿಸಿಕೊಂಡು ಅಡ್ಡಾಡುವ ಗುಡಿಯಾಗಿ ನಡೆವ ಮಾನವ ಪಾಪಾತ್ಮನೆ, ಪಾಮರನೆ, ಪತಿತನೆ ?\* ಸುತರಾಂ ಅಲ್ಲ. ಪರಿಸ್ಥಿತಿಯ ಒತ್ತಡಕ್ಕೆ ಒಳಗಾಗಿ, ಸಮಾಜದ ಅನ್ಯಾಯಕ್ಕೆ ತಲೆಬಾಗಿ, ಸಹವಾಸ ದೋಷಕ್ಕೆ ಗುರಿಯಾಗಿ ದುರ್ಬಲ ನಿಮಿಷಗಳಲ್ಲಿ ಮಾನವ ಜಾರ ಬಹುದು. ಜಾರದವರಾರು ? ಆದರೆ ಅಷ್ಟಕ್ಕೇ ಅವನನ್ನು ಅಂಧ ಕೂಪದಲ್ಲಿ ತಳ್ಳಿಬಿಡುವುದೇ ? ಧರ್ಮದ ದ್ವಾರ ತೆರೆದಿರಲಿ ; ಪ್ರವೇಶಕ್ಕೆ ಪ್ರತಿಬಂಧಕಾಜ್ಞೆ ಇರದಿರಲಿ ; ಒಳಗೆ ಬರುವ ಅವಕಾಶ ಎಲ್ಲರಿಗೂ ಇರಲಿ. ಒಮ್ಮಿಲ್ಲೊಮ್ಮೆ ಒಳಗೆ ಬಂದಾರು. ಬರದಿದ್ದರೂ ‘ ಬಾ ’ ಎಂದು ಕರುಣೆ ಕರೆಯಲಿ, ಕರುಳು ಕರೆಯಲಿ. ಆಗ ಮಣ್ಣೂ ಹೊನ್ನಾದೀತು !

ಇದು ಸಾಧ್ಯವೆಂಬುದನ್ನು ಸಿದ್ಧಮಾಡಿ ತೋರಿಸಿದರು ಶರಣರು. ‘ ಜ್ಯೋತಿ ಮುಟ್ಟಿದ ಬತ್ತಿಗಳೆಲ್ಲ ಜ್ಯೋತಿಗಳಾದುವು ; ಸಕಲೇಶ್ವರ ದೇವರ ಮುಟ್ಟಿದವರೆಲ್ಲ ಅವನಂತಾದರು ’ ; ಶರಣ ಭೃಂಗವ ನೆನೆದ ಕೀಡೆಗಳೂ ತುಂಬಿಗಳಾಗಿ ರೋಂಕರಿಸಿದುವು ! ಹುಟ್ಟು, ಕುಲ, ಕಸಬು, ಲಿಂಗ, ವರ್ಣ, ಸಿರಿ, ಪದವಿ, ವಿದ್ಯೆ ಇತ್ಯಾದಿಗಳು ತಂದಿಟ್ಟಿದ್ದ ವಿಷಮತೆಗಳ ವಿಷ ಹರಡಿದ್ದ ಸಮಾಜದಲ್ಲಿ ಸಮಾನತೆಯ ಸುಧೆ ಸಂಚರಿಸಿ ಸಾಮಾನ್ಯರಿಗೆ ಮೃತ

---

\* ಸ್ವಾಮಿ ವಿವೇಕಾನಂದರ ಉತ್ತರವಿದಕ್ಕೆ : “ Ye divinities on earth—sinners? It is a sin to call a man so. It is a standing libel on human nature!” (From his speech in the Parliament of Religions).



ಸಂಜೀವಿನಿಯಾಗಿ ಪರಿಣಮಿಸಿತು. ಆ ಕಚ್ಚಾ ಸರಕು (Raw material of humanity) ಅಮೂಲ್ಯ ವಸ್ತುಗಳಾಗಿ ಹೊರಬಿದ್ದಿತು. ಯುಗ ಯುಗಗಳಿಂದ ಅದು ಮಲ್ಪಟ್ಟು ಮುದುಡಿ ಹೋಗಿದ್ದ ಸುಪ್ತಜೀತನಗಳು ಸ್ವಾತಂತ್ರ್ಯವನ್ನು ಪಡೆದು, ಸ್ವಾಧೀನತೆಯನ್ನು ಪಡೆದು ವಿಕಾಸ ಗೀತೆಯನ್ನು ಹಾಡಿದುವು.

ಕುಲವೆ? 'ಶಿಖಿ ಬ್ರಾಹ್ಮಣ, ನಯನ ಕ್ಷತ್ರಿಯ, ನಾಸಿಕ ಬಣಜಿಗ  
ಅಧರ ಒಕ್ಕಲಿಗ, ಕರ್ಣ ಗೊಲ್ಲ, ಕೊರಳು ಕುಂಬಾರ,  
ಬಾಹು ಪಾಂಚಾಳ, ಅಂಗೈ ಉಪ್ಪಾರ, ನಖ ನಾಯಿದ,  
ಒಡಲು ದೊಂಬ, ಬೆನ್ನು ಅಸಗ, ಚರ್ಮ ಜಾಡ,  
ಪೃಷ್ಠಾಸ್ಥಾನ ಕಬ್ಬಿಲ, ಒಳದೊಡೆ ಹೊಲೆಯ, ಮೋಣಕಾಲು ಈಡಿಗ,  
ಕಣಕಾಲು ಸಮ್ಮಾಗಾರ, ಮೇಗಾಲು ಮಚ್ಚಿಗ,  
ಚಲಪಾದವೆಂಬ ಅಂಗಾಲು ಶುದ್ಧ ಮಾದಿಗ ಕಾಣರೋ!  
ಇಂತೀ ಹದಿನೆಂಟು ಕುಲ ತನ್ನಲ್ಲೆಂಟು!  
ಇವು ಇಲ್ಲವೆಂದು ಜಾತಿಗೆ ಹೋರುವ ಅಜ್ಞಾನಿಗಳ  
ನಮ್ಮಾ ಸೊಡ್ಡಳ ದೇವರು ಮೆಚ್ಚನಯ್ಯ !

ಕಸಬೆ? 'ಕೃಷಿ ಕೃತ್ಯ ಕಾಯಕವಾದೊಡೇನು?  
ತನುಮನ ಬಳಲಿಸಿ ತಂದು ದಾಸೋಹವ ಮಾಡುವ  
ಪರಮ ಸದ್ಭಕ್ತನ ಪಾದವ ತೋರಯ್ಯ ಎನಗೆ!  
ಅದೆಂತೆನೆ, ಆತನ ತನುಶುದ್ಧ ಆತನ ಮನಶುದ್ಧ  
ಆತನ ನಡೆ ಶುದ್ಧ, ನುಡಿಯೆಲ್ಲ ಪಾವನವು!  
ಆತಂಗೆ ಉಪದೇಶವ ಮಾಡಿದಾತನೇ ಪರಮ ಸದ್ಗುರು  
ಅಂತಪ್ಪ ಸದ್ಭಕ್ತನ ಮನೆಯ ಕೈಲಾಸವೆಂದು ಹೊಕ್ಕು  
ಲಿಂಗಾರ್ಚನೆಯ ಮಾಡುವ ಜಂಗಮನೇ ಜಗತ್ಪಾವನ!  
ಇಂತಪ್ಪವರ ನಾನು ನೆರೆನಂಬಿ  
ನಮೋ ನಮೋ ಎಂಬೆನಯ್ಯ, ಕೂಡಲ ಸಂಗಮಧೇವಾ !

ಲಿಂಗವೆ? "ಮೊಲೆ ಮುಡಿಬಂದರೆ ಹೆಣ್ಣೆಂಬರು;  
ಗಡ್ಡೆ ಮೀಸೆ ಬಂದರೆ ಗಂಡೆಂಬರು;  
ಒಳಗೆ ಸುಳಿವಾತ್ಮ ಹೆಣ್ಣೂ ಅಲ್ಲ, ಗಂಡೂ ಅಲ್ಲ-ರಾಮನಾಥ?"

ವರ್ಣವೆ? ಸಪ್ತಧಾತು ಸಮಂ ಪಿಂಡಂ ಸಮಯೋನಿ ಸಮುದ್ಭವಂ  
ಆತ್ಮಜೀವ ಸಮಾಯುಕ್ತಂ ವರ್ಣಾನಾಂ ಕಿಂ ಪ್ರಯೋಜನಂ"  
'ಕಾಸಿ ಕುಮ್ಮಾರನಾದ, ಬೀಸಿ ಮಡಿವಾಳನಾದ,

ಹಾಸನಿಗೆ ಸಾಲಿಗನಾದ, ವೇದವನ್ನೋದಿ ಹಾರುವನಾದ,  
ಕರ್ಣದಲಿ ಜನಿಸಿದವರುಂಟೆ ಜಗದೊಳಗೆ ?”

ಸಿರಿಯೆ ? ‘ ದೂಷಕನೊಬ್ಬ ದೇಶವ ಕೊಟ್ಟೊಡೆ ಅಸೆನಾಡಿ ಅವನ  
ಹೊರೆಯಲಿರಬೇಡ.

ಮಾದರ ಶಿವಭಕ್ತನಾದರೆ ಆತನ ಹೊರೆಯಲ್ಲಿ  
ಭೃತ್ಯನಾಗಿರ್ಪುದು ಕರಲೇಸಯ್ಯ,  
ತೊತ್ತಾಗಿರ್ಪುದು ಕಡಲೇಸಯ್ಯ !  
ಕಾಡ ಸೊಪ್ಪುತಂದು, ಓಡಿನಲ್ಲಿ ಹುರಿದಿಟ್ಟು,  
ಕೂಡಿಕೊಂಡಿಪ್ಪುದು ನಮ್ಮ ಕೂಡಲ ಸಂಗಮ ಶರಣರ !”

ಪದವಿಯೆ ? \* ಪರಮ ಪದವಿಯ ನಿಮ್ಮ ಕೊರಳಲ್ಲಿ ಕಟ್ಟಿಕೊಳ್ಳಿ !  
ಪರಮಪದವಿಯ ನಿಮ್ಮ ಎದೆಯಲ್ಲಿ ಇರಿದು ಕೊಳ್ಳಿ  
ಎನಗೆ ನಿಮ್ಮ ತೊತ್ತು ಸೇವೆಯೇ ಸಾಕು—  
ಮಹಾಲಿಂಗ ಕಲ್ಲೇಶ್ವರಾ,  
ಪರಮ ಪದವಿಯ ನಿಮ್ಮ ತಲೆಯಲ್ಲಿ ಸುತ್ತಿಕೊಳ್ಳಿ !”

ವಿದ್ಯೆಯೆ ? “...ನಮೇ ಪ್ರಿಯಶ್ಚತುರ್ವೇದಿ  
ಮದ್ಭಕ್ತಃ ಶ್ವಪಚೋಪಿವಾ  
ತಸ್ಮಾದೇವ ತತೋಗ್ರಾಹ್ಯಂ  
ಸ ಚ ಪೂಜ್ಯೋಯಥಾಹ್ಯಹಂ, (ಎಂಬುದಾಗಿ)  
ಕೂಡಲ ಸಂಗಮದೇವನನರಿದು ಪೂಜಿಸಿದಾತ  
ಷಡುದರುಶನಕ್ಕಧಿಕ, ಜಗಕ್ಕೆ ಪಾವನ ನೋಡಾ !”

ಎಂಥ ವಿಸ್ಮಯಕರ ಕ್ರಾಂತಿಯಿದು ! ಹದಿನಾರಾಣೆ ಕನ್ನಡಿಗರಿಂದ  
ಕನ್ನಡ ನಾಡಿನಲ್ಲಿ ಕನ್ನಡದ ಮೂಲಕ ನಡೆದ ಕ್ರಾಂತಿ ! ‘ ಚಂದನದ  
ಸನ್ನಿಧಿಯಲ್ಲಿ ಬೇವು ಬೊಬ್ಬಲಿ ಮರಗಳು ಪರಿಮಳಿತ ’ವಾಗುವಂತೆ ಶರಣರ  
ಸಂಗದಿಂದ ಪಾಮರರು ಕ್ಷುಲ್ಲಕತೆಯ ಅಭಿಶಾಪದಿಂದ ಬಿಡುಗಡೆ ಪಡೆದು  
ದಿವ್ಯಜೀವನಪಥದ ಪಯಣಿಗರಾದರು. ಮೇಲ್ಮೈಯ ಮದ ನಿರ್ಮಿಸಿದ್ದ  
ಬಂಧನಗಳ ಬಲೆಯನ್ನು ದಾಟಿ ಮಾನವವಿಮೋಚನೆಯ ಅಭೂತಪೂರ್ವ  
ಆಂದೋಲನದ ಅಧ್ಯಯುಗಗಳಾದರು. ಅದಿ ಜನರು, ಅಂಬಿಗರು,  
ಗೋವಳರು, ತುರುಗಾಹಿಗಳು, ಚರ್ಮಕಾರರು, ಬೇಸಾಯಗಾರರು,  
ಪ್ರಿಯರು, ಪುರುಷರು, ಬಡವರು, ಬಲ್ಲಿದರು—ಎಲ್ಲರೂ ತಮ್ಮ ತಾವರಿದು  
ತಮ್ಮಿಂದ ತಮ್ಮ ಉದ್ಧಾರವನ್ನು ಮಾಡಿಕೊಂಡು ತಾವು ತಾವಾಗಿ  
ತೊಳಗಿ ಬೆಳಗಿದರು.



‘ ಜ್ಯೋತಿಯ ಬೆಳಕಿನಲ್ಲಿ ಜ್ಯೋತಿಯ ಕಾಂಬಂತೆ,  
ಕಣ್ಣಿಂದ ಕನ್ನಡಿಯ ನೋಡಿ ಕಣ್ಣುಕಲೆಯ ಕಾಂಬಂತೆ  
ತನ್ನಿಂದ ತಾನೋಡಿ ತನ್ನನರಿಯ ಬೇಕು!  
ತನ್ನನರಿಯದವ ನಿಮ್ಮನೆತ್ತ ಬಲ್ಲನೋ ? ’

ಎಂದು ಕೇಳಿದ ಅವರು ಆತ್ಮೋದ್ಧಾರವನ್ನು ಮಾಡಿಕೊಂಡು ಬಸವಣ್ಣ  
ನೊಡನೆ ಹಾಡಿದರು :

“ ದೇವಾ, ನಿಮ್ಮ ಪೂಜಿಸಿ ಚೆನ್ನನ ಕುಲ ಚೆನ್ನಾಯಿತ್ತಯ್ಯಾ ;  
ದೇವಾ, ನಿಮ್ಮ ಪೂಜಿಸಿ ದಾಸನಕುಲ ದೇಸೆವಡೆಯಿತ್ತು ;  
ದೇವಾ, ನಿಮ್ಮಡಿಗೇರಗಿದ ಮಡಿವಾಳಯ್ಯ ನಿಮ್ಮಡಿಯಾದ !  
ನೀನೊಲಿದ ಕುಲಕ್ಕೆ, ನೀನೊಲ್ಲದ ಹೊಲೆಗೆ ಮೋರೆಯುಂಟೆ, ದೇವಾ ?  
ಶ್ವಪಚೋಪಿ ಮುನಿಶ್ರೇಷ್ಠೋ ಯಸ್ತು ಲಿಂಗಾರ್ಚನೇರತಃ  
ಲಿಂಗಾರ್ಚನಾ ವಿಹೀನೋಪಿ ಬ್ರಾಹ್ಮಣಃ ಶ್ವಪಚಾಧಮಃ  
ಎಂದುದಾಗಿ, ಜಾತಿ ವಿಜಾತಿಯಾದರೇನು ? ‘ ಆಜಾತ ಶರಣೆ ’ ನ್ನದವನು.  
ಆತನೆ ಹೊಲೆಯ, ಕೂಡಲಸಂಗಮದೇವಾ ! ”

ಆಲೋಚಿಸಿದಂತೆಲ್ಲ ಅದ್ಭುತವಾಗಿ ತೋರುವುದು ಆ ಕ್ರಾಂತಿ. ಅದು  
ಜನವಾಣಿಯನ್ನೇ ದೇವವಾಣಿಯನ್ನಾಗಿ ಮಾಡಿದ ಕ್ರಾಂತಿ ; ಕೇಳು ಕಸಬನ್ನು  
ಕಾಯಕವನ್ನಾಗಿ, ಕಾಯಕವನ್ನು ಕೈಲಾಸವನ್ನಾಗಿ ಮಾರ್ಪಡಿಸಿದ  
ಕ್ರಾಂತಿ ; ‘ ಹಾಳು ’ ಹೆಣ್ಣನ್ನು ಮಹಾದೇವಿಯನ್ನಾಗಿ, ಪ್ರತ್ಯಕ್ಷ ಕಪಿಲ  
ಸಿದ್ಧ ಮಲ್ಲಿಕಾರ್ಜುನನನ್ನಾಗಿ ಪರಿವರ್ತಿಸಿದ ಕ್ರಾಂತಿ ; ತೀರ್ಥ, ಸ್ತೇತ್ರ,  
ಶಕುನ, ಸೂತಕ, ತಿಥಿ, ವಾರ, ನಕ್ಷತ್ರ, ರಮಲ, ಜ್ಯೋತಿಷ್ಯ, ಬಹು  
ದೇವತಾ ಪೂಜೆ, ಪಶುಬಲಿ, ಅಂಧಶ್ರದ್ಧೆ, ಅವಿಚಾರಪರತೆ, ದಾಂಭಿಕತೆ,  
ಅಸಹಿಷ್ಣುತೆ ಇತ್ಯಾದಿಗಳ ಕಪಿಮುಷ್ಟಿಯಿಂದ ಮಾನವನನ್ನು ಮುಕ್ತ  
ಮಾಡಿ ನವಮಾನವತೆಯ ನಾಂದಿಯನ್ನು ಹಾಡಿದ ಕ್ರಾಂತಿ ; ಕಲ್ಲಿಗೆರೆ  
ಯುವ ಹಾಲನ್ನು ಜೀವಿಗೆರೆಯೆಂದು ಸಾರಿ, ಕಲ್ಲು ದೇವರ ಗಿಳು ಬಿಡಿಸಿ  
ಜೀವಿಗಳ ಹೃದಯದಲ್ಲಿ ದೇವನನ್ನು ಕಾಣಹಚ್ಚಿದ ಕ್ರಾಂತಿ.\*

ಇಲ್ಲಿಗೆ ನಿಲ್ಲಲಿಲ್ಲ ಆ ಕ್ರಾಂತಿ. ‘ ಒಬ್ಬರ ಮನವ ನೋಯಿಸಿ, ಒಬ್ಬರ  
ಮನೆಯ ಘಾತವಮಾಡಿ ಗಂಗೆಯ ಮುಳುಗಿದರೆ ಆಗುವುದೇನಯ್ಯ ?....

\* “ ಮನವಚನಕಾಯ ಶುದ್ಧವಾಗಿಪ್ಪಾತನ ಹೃದಯದಲ್ಲಿ  
ನಿಮ್ಮ ಕಂಡೆನೆಂದಾತ ಅಂಬಿಗರ ಚಾಡಯ್ಯ.”

ತಪವತ್ತ, ಹೆರರ ಕೇಡಿಂಗೆ ಬಗೆವುದೆತ್ತ? ಪಂಚಾಚಾರವೆತ್ತ, ಪಾತಕಕೆ ಮನ ಬಗೆವುದೆತ್ತ?....ತನುವ ನೋಯಿಸಿ, ಮನವ ಬಳಲಿಸಿ ನಿಮ್ಮ ಪಾದ ವಿಡಿದವರೊಳರೆ? ಈ ನುಡಿ ಸುಡದಿಹುದೆ? ಎಂದು ಕೇಳಿ, 'ಕೂಡಲ ಸಂಗಮದೇವಾ, ಶಿವಭಕ್ತರ ನೋವೇ ಅದು ಲಿಂಗದ ನೋವು' ಎಂದು ಘೋಷಿಸಿತು ಆ ಕ್ರಾಂತಿ; 'ನಡೆಯಲರಿಯದೆ ಲಿಂಗವ ಪೂಜಿಸಿ ಫಲವೇನು? ಅವರ ಸುಖವೆನ್ನ ಸುಖ, ಅವರ ದುಃಖವೆನ್ನ ದುಃಖ. ಕೂಡಲಸಂಗನ ಶರಣರ ಮನನೊಂದರೆ ಆನು ಬೆಂದೆನಯ್ಯ!' ಎಂದು ನುಡಿಸಿತು ಆ ಕ್ರಾಂತಿ; 'ಕೋಪಿ ಮಜ್ಜನಕ್ಕೆರೆದರೆ ರಕ್ತದ ಧಾರೆ, ಪಾಪಿ ಹೂವನೇರಿಸಿ ದರೆ ಮಸೆದಾಯುಧದ ಗಾಯ'ವೆಂದು ತೀರ್ಮಾನಿಸಿ, 'ಕೊಲುವ ಕೈಯೊಳು ಪೂಜೆ, ಮೆಲುವ ಬಾಯೊಳು ಮಂತ್ರ' ಹಾಸ್ಯಾಸ್ಪದವೆಂದು ಹೇಳಿತು ಆ ಕ್ರಾಂತಿ!

'ಉಣ್ಣದ ಲಿಂಗಕ್ಕೆ ಬೋನವ ಹಿಡಿ' ಯೆಂಬ, 'ಉಂಬುವ ಜೀವಿಗೆ ನಡೆ'ಯೆಂಬ ಮೂಢತನವನ್ನು ಹೊಡೆದೋಡಿಸಿ, 'ಎರೆದರೆ ನೆನೆಯದು, ಮರೆದರೆ ಬಾಡದು, ಹುರುಳಿಲ್ಲ ಹುರುಳಿಲ್ಲ ಲಿಂಗಾರ್ಚನೆ. ಕೂಡಲ ಸಂಗಮ ದೇವಯ್ಯ, ಜಂಗಮಕ್ಕೆರೆದರೆ ಸ್ಥಾವರ ನೆನೆಯಿತ್ತು.....ಸ್ಥಾವರ ಕ್ಕಳಿವುಂಟು ಜಂಗಮಕ್ಕಳಿವಿಲ್ಲ....ಮರಕ್ಕೆ ಬಾಯಿ ಬೇರು, ಲಿಂಗದ ಬಾಯಿ ಜಂಗಮ....ವೃಕ್ಷಸ್ಯ ವದನಂ ಭೂಮಿಃ ಸ್ಥಾವರಸ್ಯ ತು ಜಂಗಮಂ' ಎಂದು ಎಚ್ಚರಿಸಿತು ಆ ಕ್ರಾಂತಿ; ಹೆಣ್ಣು ಹೊನ್ನು ಮಣ್ಣು ಮಾಯೆಯೆಂಬ ಮರುಳುತನವನ್ನು ಹೋಗಲಾಡಿಸಿ 'ಮನದ ಮುಂದಣ ಆಸೆಯೇ ಮಾಯೆ' ಎಂದು ಮನಗಾಣಿಸಿಕೊಟ್ಟು, 'ಭಕ್ತನ ಮನ ಹೆಣ್ಣಿನೊಳಗಾದರೆ ವಿವಾಹ ವಾಗಿ ಕೂಡುವುದು; ಭಕ್ತನ ಮನ ಮಣ್ಣಿನೊಳಗಾದರೆ ಕೊಂಡು ಆಲಯವ ಮಾಡುವುದು, ಭಕ್ತನ ಮನ ಹೊನ್ನಿನೊಳಗಾದರೆ ಬಳಲಿ ದೊರಕಿಸುವುದು-ಕಪಿಲಸಿದ್ಧಮಲ್ಲಿಕಾರ್ಜುನ,' ಎಂದು ಸಾಂತ್ವನನೀಡಿ, 'ಸತಿ-ಪತಿ ಗಳೊಂದಾದ ಭಕ್ತಿ ಹಿತವಾಯಿತ್ತು ಲಿಂಗಕ್ಕೆ' ಎಂದು ವಿಶ್ವಾಸವಿತ್ತು, 'ಉಭಯ ದೃಷ್ಟಿಯಿಂದ ದೃಷ್ಟವ ಕಾಂಬಂತೆ ದಂಪತಿ ಏಕಭಾವವಾಗಿ ನಿಂದಲ್ಲಿ ಗುಹೇಶ್ವರ ಲಿಂಗಕ್ಕೆ ಅರ್ಪಿತವಾಯಿತ್ತು' ಎಂದು ತೀರ್ಪು ಹೇಳಿತು ಆ ಕ್ರಾಂತಿ! ಇಷ್ಟೇಅಲ್ಲ, ಅರಣ್ಯಕ್ಕೆ ಹೋಗುವುದು ಮರುಳುತನ, 'ಆರುವ ನೊಲ್ಲೆನೆಂದು ಅರಣ್ಯಕ್ಕೆ ಹೋಗುವುದು ದುರುಳುತನ; ಸಂಸಾರದೊಳ ಗಿದ್ದರೂ 'ಬಂದ ಪದಾರ್ಥವ ಲಿಂಗಾರ್ಪಿತವ ಮಾಡಿ ಕೊಂಬ' ಶರಣನೇ



ಜಾಣನೆಂದು ತಿಳಿಹೇಳಿ, 'ಒಡಲುಗೊಂಡು, ಒಡಲುವಿಡಿಯದೆ, ಒಡಲಿಲ್ಲದ ನಿಜವ ಬೆರಸ' ಬಲ್ಲವನಾಗು ಎಂದು ಬೋಧಿಸಿತು ಆ ಕ್ರಾಂತಿ.

ಆ ಕ್ರಾಂತಿಯ ಪರಿಣಾಮವಾಗಿ ಮಾತು ಜ್ಯೋತಿರ್ಲಿಂಗವಾಯಿತು, ಮರ್ತ್ಯವು ಕರ್ತಾರನ ಕಮ್ಮಟವಾಯಿತು, ಅಲ್ಲಿ ಸಲ್ಲುವುದಕ್ಕೆ ಇಲ್ಲಿ ಸಲ್ಲುವುದೇ ಆಧಾರವಾಯಿತು, ಅರಿವೇ ಗುರುವಾಯಿತು, ಆಚಾರವೇ ಶಿಷ್ಯವಾಯಿತು, ಶಿವನೇ ದೈವ, ಕೊಲ್ಲದಿರ್ಪುದೇ ಧರ್ಮ, ಅಧರ್ಮದಿಂದ ಬಂದುದ ನೊಲ್ಲದಿರ್ಪುದೇ ನೇಮ, ಆಸೆಯಿಲ್ಲದಿರ್ಪುದೇ ತಪ, ರೋಷವಿಲ್ಲದಿರ್ಪುದೇ ಜಪ, ವಂಚನೆಯಿಲ್ಲದಿರ್ಪುದೇ ಭಕ್ತಿ, ಹೆಚ್ಚುಕುಂದಿಲ್ಲದಿರ್ಪುದೇ ಉರಿಲಿಂಗ ಪದ್ಧಿ ಪ್ರಿಯ ವಿಶ್ವೇಶ್ವರನಾಣೆಯಾಗಿ ಸಮಯಾಚಾರವಾಯಿತು; ಸತ್ಯ ನುಡಿವುದೇ ದೇವಲೋಕವಾಯಿತು, ಮಿಥ್ಯವ ನುಡಿವುದೇ ಮರ್ತ್ಯಲೋಕವಾಯಿತು; ಆಚಾರವೇ ಸ್ವರ್ಗವಾಯಿತು, ಅನಾಚಾರವೇ ನರಕವಾಯಿತು; ಆಚಾರವೇ ಕುಲ, ಅನಾಚಾರವೇ ಹೊಲೆಯೆನಿಸಿತು; ಮೃದುವಚನಗಳೇ ಸಕಲ ಜಪತಪಗಳಾದುವು, ಸದುವಿನಯವೇ ಸದಾಶಿವನೊಲಿಮೆಯಾಯಿತು, ದಯವೇ ಧರ್ಮದ ಮೂಲವಾಯಿತು, ಕಾಯಕವೇ ಕೈಲಾಸವಾಯಿತು, ಭಕ್ತನ ಅಂಗಳವೇ ವಾರಣಾಸಿಯಾಯಿತು, ಕಾಯವೇ ಕಾಶಿ, ಒಡಲೇ ಕೇದಾರ, ಮಾಡಿ ನೀಡುವ ಹಸ್ತವೇ ಸೇತುಬಂಧ ರಾಮೇಶ್ವರ, ದೇಹವೇ ದೇಗುಲವಾದುವು; ಪರಧನವನೊಲ್ಲದಿರ್ಪುದೇ ವ್ರತವಾಯಿತು, ಪರಸ್ತ್ರೀಯರ ಕೂಡದಿರ್ಪುದೇ ಶೀಲವಾಯಿತು, ಬಂದುದ ಕೈಕೊಂಡು ಇದ್ದುದ ವಂಚನೆಯ ಮಾಡದೆ, ನಡೆಯ ತಪ್ಪದೆ, ನುಡಿದು ಹುಸಿಯದೆ, ಕೂಡಲಸಂಗನ ಶರಣರು ಬಂದೊಡೆ ಒಡೆಯರಿಗೆ ಒಡವೆಯನ್ನು ಒಪ್ಪಿಸುವುದೇ—ಶಿವನ ಸೊಮ್ಮು ಶಿವನಿಗೆ ಸಲ್ಲಿಸುವುದೇ, ಸರ್ವಜೀವನ ಕೊಲ್ಲದಿರ್ಪುದೇ, ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವುದೇ ನೇಮವಾಯಿತು; ಆಶೆಯೇ ಧಾಸತ್ವ, ನಿರಾಶೆಯೇ ಈಶತ್ವವಾಯಿತು; ಬಂದುದೇ ಪರಿಣಾಮ, ನಿಂದುದೇ ನಿವಾಸವಾಯಿತು; ಕಾಯವೇ ಪೀಠ, ಪ್ರಾಣವೇ ಲಿಂಗವಾಯಿತು; ನಿದ್ರೆಗೈದಡೆ ಜಪ, ಎದ್ದರೆ ಶಿವರಾತ್ರಿ, ನಡೆದುದೇ ಪಾವನ, ನುಡಿದುದೇ ಶಿವತತ್ವವಾಯಿತು.

ಶರಣರು ಕಟ್ಟಿದ ಸಮಾಜದಲ್ಲಿ 'ಉಂಬಲ್ಲಿ ಉಡುವಲ್ಲಿ ಕುಲವಳೆಯಿ' ತ್ತೆಂಬುದು ಹೋಯಿತು, 'ಕೊಂಬಲ್ಲಿ ಕೊಡುವಲ್ಲಿ ಕುಲವನರಸು' ವುದು ಹೋಯಿತು; 'ತನ್ನೆಡೆಯಲ್ಲಿ ಕತ್ತಿ ಸತ್ತುಬಿದ್ದುದನರಿಯದೆ ಪರರೆಡೆಯಲ್ಲಿ

ನೊಣವನಾರಿಸುವ ಮರುಳತನ' ಮಾಯವಾಯಿತು; 'ಲೋಕದ ಡೊಂಕ' ತಿದ್ದುವ ಬುದ್ಧಿಹೋಗಿ ತಮ್ಮತಮ್ಮ ಮನದ ಡೊಂಕು ತಿದ್ದಿಕೊಳ್ಳುವ ಬುದ್ಧಿ ಬೆಳೆಯಿತು; 'ಕಾಯಕಕಾರದ ಮೈಸೋಂಬತನದಿಂದ ಬೇರೆ ಕೂಳಗಳಿಸಲಾರದೆ ಹಸಿದಿರುವುದೂ, ಒಡಲ ಸೀರಿಯ ಗಳಿಸಲಾರದೆ ಕಚ್ಚುಟವ ಕಟ್ಟಿಕೊಂಡಿರುವುದೂ, ಮೀಯಲು ಎಣ್ಣೆಯ ಗಳಿಸಲಾರದೆ ಮಂಡೆ ಬೋಳಾಗಿವುದೂ, ದಿಟದಿಂದ ಬಿಡಿಸಲರಿಯದೆ ಸಂಸಾರದ ಸೆರೆಯನವಧರಿಸಿಕೊಂಡಿವು'ದೂ ಕಾಣದಾದುವು; 'ಕೊಟ್ಟ ಕುದುರೆಯನೇರಲರಿಯದೆ ಮತ್ತೊಂದು ಕುದುರೆಯ ಬೇಡು'ವುದು ನಿಂತಿತು; ಸತ್ತ ಮೇಲೆ ಬೆರಸುವೆನೆಂದು ಕಬ್ಬಿನ ಸೋಗೆಯ ಮೆಲ್ಲುವ ಹೊಲ್ಲತನ ಇಲ್ಲವಾಯಿತು; ಆತ್ಮಸ್ತುತಿ ಪರನಿಂದೆಗಳು ಅಡಗಿದುವು; ಆಡಿ ಅಳುವುದು, ಲೇಸಮಾಡಿ ಮರುಗುವುದು, ಬೇಡಿದವರಿಗೆ ಲೆನ್ನುವುದು ಹೋದುವು; ಇಬ್ಬರು ಮೂವರು ದೇವರೆಂದು ಉಬ್ಬುಬ್ಬಿ ಮಾತನಾಡುವುದು ಮಾಯವಾಯಿತು; ತನಗೆ ಮುನಿವರಿಗೆ ತಾ ಮುನಿಯುವುದು ತೊಲಗಿತು; ದೇವ ಸಹಿತ ಭಕ್ತ ಮನೆಗೆ ಬಂದರೆ ಕಾಯಕವಾವುದೆಂದು ಬೆಸಗೊಳ್ಳುವುದು ಹೋಯಿತು; ನೀರ ಕಂಡಲ್ಲಿ ಮುಳುಗುವುದೂ, ಮರವ ಕಂಡಲ್ಲಿ ಸುತ್ತುವುದೂ ಇಲ್ಲವಾದುವು; ಹೊಲೆಯೊಳಗೆ ಹುಟ್ಟಿ ಕುಲವ ನರಸುವುದು ಕಾಣದಾಯಿತು; ಹೊನ್ನ ನೇಗಿಲಿ ಉತ್ತು ಎಕ್ಕೆಯ ಬೀಜವ ಬಿತ್ತುವ ಬುದ್ಧಿಶೂನ್ಯತೆ ಬಯಲಾಯಿತು; ಗೆದ್ದಲುಮನೆಯಮಾಡಿ ಸರ್ಪಂಗೀಡುಮಾಡುವ ಮೂಢತನ ಮಾಯವಾಯಿತು; ನುಡಿಯಲ್ಲಿ ಎಚ್ಚಿತ್ತು ನಡೆಯಲ್ಲಿ ತಪ್ಪುವುದೂ, ಪುರಾತನರಂತೆ ನುಡಿಯುವುದೂ, ಕಿರಾತರಂತೆ ನಡೆಯುವುದೂ ನಿಂತುವು.

ಪುಣ್ಯಪಾಪಗಳು ಅವರಿಷ್ಟವಾದುವು ಶರಣರಿಗೆ. 'ಅಯ್ಯಾ' ಎಂಬುದೆ ಸ್ವರ್ಗ, 'ಎಲೆವೋ' ಎಂಬುದೆ ನರಕವಾಯಿತು; ಅಂತರಂಗವೆಲ್ಲ ಅರುಹು, ಬಹಿರಂಗವೆಲ್ಲ ಲಿಂಗವಾದುವು; ಅಂಗಕ್ರಿಯೆಗಳೆಲ್ಲ ಲಿಂಗಕ್ರಿಯೆಗಳೆನಿಸಿದುವು; ಧನದಲ್ಲಿ ಶುಚಿ, ಪ್ರಾಣದಲ್ಲಿ ನಿರ್ಭಯತ್ವಗಳು ಅಳವಟ್ಟುವು ಅವರಿಗೆ; ಉಂಡು ಉಪವಾಸಿ-ಬಳಸಿ ಬ್ರಹ್ಮಚಾರಿಗಳಾದರವರು; ಅರಿವೇ ಗುರುವಾಯಿತು, ಆಚಾರವೇ ಶಿಷ್ಯನಾಯಿತು, ಜ್ಞಾನವೇ ಲಿಂಗ, ಪರಿಣಾಮವೇ ತಪ, ಸಮತೆಯೆಂಬುದೇ ಯೋಗದಾಗು ಆಯಿತವರಿಗೆ. ದೇಹ ಧರಿಸಿಯೂ

ನಿರ್ದೇಹಿಗಳಾಗಿ, ಈ ಜಗತ್ತಿನಲ್ಲಿರುವಾಗಲೇ ಜೀವನ್ಮುಕ್ತರಾಗಿ, ಸಂಸಾರ ದಲ್ಲಿದ್ದೂ ನಿಜವನರಿದ ನಿಶ್ಚಿಂತರಾಗಿ, ಮಹವನರಿದ ಮಹಾಂತರಾಗಿ ಬಾಳಿ ಬೆಳಕಾದರವರು.

ಸಮಾಜದಲ್ಲಿ ಸಮಾನತೆ, ಸ್ವಯಂಪೂರ್ಣತೆ, ಶ್ರಮಗೌರವ- ಗುಣ ಗೌರವಗಳನ್ನು ಸ್ಥಾಪಿಸಿದಂತೆ ಸಿದ್ಧಾಂತದಲ್ಲಿ ಸಮನ್ವಯವನ್ನು ಸಾಧಿಸಿದರು ಶರಣರು. ಅವರು ರೂಪಿಸಿಕೊಂಡ ಸಾಧನ-ಸೋಪಾನ ಷಟ್ ಸ್ಥಲಗಳಲ್ಲಿ ಭಕ್ತಮಹೇಶ ಸ್ಥಲಗಳು ಭಕ್ತಿಯನ್ನೂ, ದ್ವೈತವನ್ನೂ, ಪ್ರಸಾದಿ ಪ್ರಾಣಲಿಂಗಿ ಸ್ಥಲಗಳು ಜ್ಞಾನವನ್ನೂ ವಿಶಿಷ್ಟಾದ್ವೈತವನ್ನೂ, ಶರಣ ಮತ್ತು ಐಕ್ಯಸ್ಥಲಗಳು ವೈರಾಗ್ಯವನ್ನೂ ಅದ್ವೈತವನ್ನೂ ಸೂಚಿಸುತ್ತವೆ ಎಂದು ಪಂಡಿತೋತ್ತಮರಾದ ಡಾ|| ಶಿ.ಚಿ. ನಂದೀಮಠರು ವಿವರಿಸಿದ್ದಾರೆ.<sup>1</sup> ಇವುಗಳಲ್ಲಿ ಯಾವುದೇ ಸ್ಥಲದಲ್ಲಿ ನಿಂತು ಉಳಿದಿದ್ದು ಸ್ಥಲಗಳನ್ನು ಸಾಧಿಸಲು ಸಾಧ್ಯವಾಗುವಂತೆ ಮಾಡಿ ಸಾಮಾನ್ಯರಿಗೂ ಅಸಾಮಾನ್ಯರಿಗೂ ಕೂಡಿಯೇ ಸುಗಮ ಮಾರ್ಗವನ್ನು ಕಲ್ಪಿಸಿರುವರು.<sup>2</sup> 'ಭಕ್ತಂಗೆ ಶ್ರೀ, ಮಹೇಶ್ವರಂಗೆ ನಿಶ್ಚಯ, ಪ್ರಸಾದಿಗೆ ಅರ್ಪಣ, ಪ್ರಾಣಲಿಂಗಿಗೆ ಯೋಗ, ಶರಣಂಗೆ ನಿಬ್ಬಿರಗು, ಐಕ್ಯಂಗೆ ನಿರ್ಲೋಪ' ವೆಂದೂ, 'ವಿಶ್ವಾಸದಿಂದ ಭಕ್ತ ಆ ವಿಶ್ವಾಸದೊಳಗಣ ನಿಷ್ಠೆಯಿಂದ ಮಹೇಶ್ವರ, ಆ ನಿಷ್ಠೆಯೊಳಗಣ ಸಾವಧಾನದಿಂದ ಪ್ರಸಾದಿ, ಆ ಸಾವಧಾನದೊಳಗಣ ಸ್ವಾನುಭಾವದಿಂದ ಪ್ರಾಣಲಿಂಗಿ, ಆ ಸ್ವಾನುಭಾವದೊಳಗಣ ಅರುವಿನಿಂ ಶರಣ, ಆ ಅರಿವು ನಿಜದಲ್ಲಿ ಸಮರಸಭಾವವನ್ನೈದಿದ ನಿರ್ಭಾವಪದದೊಳು ನಿಂದ ಭೇದವೇ ಐಕ್ಯ' ವೆಂದೂ ಈ ಷಟ್ ಸ್ಥಲಗಳ ವಿವರಣೆ ಬಂದಿದೆ.<sup>3</sup> ದಾಸೋಹದ ಸಂಗಣ್ಣ ಮತ್ತು ಅಲ್ಲಮಪ್ರಭುಗಳಿಂದ ಅನುಕ್ರಮವಾಗಿ.

ಅಷ್ಟಾವರಣಗಳೇ ಅಂಗ; ಪಂಚಾಚಾರಗಳೇ ಪ್ರಾಣ, ಷಟ್ ಸ್ಥಲ

<sup>1</sup> ಕನ್ನಡ ನಾಡಿನ ಚರಿತ್ರೆ (ಎರಡನೆಯ ಭಾಗ) ಪು. ೨೨೧

<sup>2</sup> "ಆಡಾವ ಸ್ಥಲವಂಗಂಗೊಂಡರೂ ಆ ಸ್ಥಲದಲ್ಲಿ ಸದ್ವಿಧಲಿಂಗದಲ್ಲಿ ಬೆರಸಿ ಜೇರಿಲ್ಲದಿರಬಲ್ಲದೆ ಸದ್ಭಕ್ತನೆಂಬಿನಯ್ಯ, ಮಹಾಲಿಂಗಗುರು ಶಿವಸಿದ್ಧೇಶ್ವರ ಪ್ರಭುವೆ".

<sup>3</sup> ವಚನಶಾಸ್ತ್ರ ಸಾರ ಭಾ. ೧. ಪು. ೯೪.



ಗಳೇ ಆತ್ಮವೆಂದು ಹೇಳಲಾಗಿದೆ. ಅಷ್ಟಾವರಣಗಳಲ್ಲಿ ಗುರುಲಿಂಗ ಜಂಗ ಮರು ಪೂಜ್ಯರು; ವಿಭೂತಿ, ರುದ್ರಾಕ್ಷಿ, ಮಂತ್ರಗಳು ಪೂಜೆಗೆ ಸಾಧನಗಳು, ಪಾದೋದಕ ಪ್ರಸಾದಗಳು ಪೂಜೆಯ ಫಲಗಳು. ‘ಮಣ್ಣಿನಲ್ಲಿ ಹುಟ್ಟಿದ ಹೊನ್ನ, ಕಲ್ಲಿನಲ್ಲಿ ಹುಟ್ಟಿದ ರತ್ನ, ಚಿಪ್ಪಿನಲ್ಲಿ ಹುಟ್ಟಿದ ಮುತ್ತು, ವೃಕ್ಷದಲ್ಲಿ ಹುಟ್ಟಿದ ಗಂಧ—ಇವು ತಮ್ಮ ಸ್ವಸ್ಥಲಗಳ ಮೀರಿ, ಪರಸ್ಥಾನಗಳಲ್ಲಿ ನಿಂದು ಪ್ರಾಪ್ತಿಯನ್ನೈದುವಂತೆ, ಪಿಂಡ ಅಂಡದಲ್ಲಿ ಹುಟ್ಟಿ ಅಂಡವನತಿಗಳೆದು ನಿಜಪಿಂಡವಾದಂತೆ, ಗುರುವಿನ ಕರಕಮಲದಲ್ಲಿ ಹುಟ್ಟಿ, ಲಿಂಗಮೂರ್ತಿಯು ಸರ್ವಾಂಗದಲ್ಲಿ ಬೆಳೆದು, ಜಂಗಮವಪ್ಪ ನಿರಂಗ ಪ್ರಸಾದದಲ್ಲಿ ಬೆರೆದು ಅವಿರಳನಾದವಂಗೆ ಬಂಧಮೋಕ್ಷ ಕರ್ಮಗಳ ಬೆಂಬಳಿಗೆ ಸಲ್ಲ’ದೆಂದು ದಾಸೋಹದ ಸಂಗಣ್ಣ ಸಾರಿದ್ದಾನೆ. <sup>1</sup> ತನುವನರ್ಪಿಸಿ ಗುರುವನ್ನೂ, ಮನವನರ್ಪಿಸಿ ಲಿಂಗವನ್ನೂ, ಧನವನರ್ಪಿಸಿ ಜಂಗಮವನ್ನೂ ಒಲಿಸಿ ಕೊಂಡು, ತನುಮನಧನಗಳ ವಿಕಾರಗಳನ್ನು ನೀಗಿ, ಪಾದೋದಕ ಪ್ರಸಾದ ಗಳ ಸೇವನೆಯಿಂದ, ಪಂಚಾಚಾರಗಳ ಪಾಲನೆಯಿಂದ ಪಾವನರಾಗಿ; ಇಲ್ಲಿಯೂ ಅಲ್ಲಿಯೂ ಸಲ್ಲಬೇಕೆಂಬುದೇ ಶರಣರ ಸುಬೋಧಸಾರ. ಬಹಿ ರಂಗದ ಗುರುಲಿಂಗ-ಜಂಗಮವನ್ನು ಅಂತರಂಗದಲ್ಲಿಯೂ ಆರಾಧಿಸಬೇಕು. “ತನ್ನ ತಾನರಿದರೆ ತನ್ನರಿವೆ ಗುರು, ತಾನೇ ಲಿಂಗ, ತನ್ನ ನಿಷ್ಠೆಯೇ ಜಂಗಮ. ಇಂತೀ ತ್ರಿವಿಧವು ಒಂದಾದಡೆ ರಾಮೇಶ್ವರ ಲಿಂಗವು ತಾನೆ!” <sup>2</sup>

ಸತ್ಯಶುದ್ಧ ಕಾಯಕದಲ್ಲಿ ನಿತ್ಯನಿರತರಾಗಿ, ಗಳಿಸಿದುದರಲ್ಲಿ ಅಗತ್ಯ ವಿರುವಷ್ಟನ್ನು ಮಾತ್ರ ಪರಿಗ್ರಹಿಸಿ, ಅಸಂಗ್ರಹ ಬುದ್ಧಿಯಿಂದ ಉಳಿದು ದನ್ನು ಗುರು-ಲಿಂಗ-ಜಂಗಮ ಸೇವೆಗೆ, ಸಮಾಜ ಸೇವೆಗೆ ಸಲ್ಲಿಸಿ, ಬಯಸಿ ಬಂದುದು ಅಂಗಭೋಗ, ಬಯಸದೆ ಬಂದುದು ಲಿಂಗಭೋಗವೆಂದು ಬಗೆದು, ಒಲ್ಲನೆಂಬ ವೈರಾಗ್ಯಕ್ಕೂ ಒಲಿವೆನೆಂಬ ಕಾಯಗುಣಕ್ಕೂ ಒಳ

<sup>1</sup> ವಚನಶಾಸ್ತ್ರ ಸಾರ ಭಾ. ಗ. ಪು. ೧೬೬.

<sup>2</sup> ಇದನ್ನೂ ಗಮನಿಸಿ: “ಕಾಯಗುರು, ಪ್ರಾಣಲಿಂಗ, ಜ್ಞಾನ ಜಂಗಮ. ಕಾಯದಲ್ಲಿ ಶುದ್ಧ ಪ್ರಸಾದ, ಪ್ರಾಣದಲ್ಲಿ ಸಿದ್ಧ ಪ್ರಸಾದ, ಜ್ಞಾನದಲ್ಲಿ ಪ್ರಸಿದ್ಧ ಪ್ರಸಾದ. ಇಂತೀ ತ್ರಿವಿಧ ಪ್ರಸಾದ ನಿರ್ಣಯ ಕೂಡಲಚೆನ್ನ ಸಂಗಾ, ನಿಮ್ಮ ಶರಣಂಗೆ.”

ಗಾಗದೆ, ಬೇಕು ಬೇಡೆನ್ನದೆ, ಲಿಂಗ ಭೋಗೋಪಭೋಗಿಗಳಾಗಿ, ಲೇಸೆನಿಸಿಕೊಂಡು, ಸರ್ವರಿಗೆ ಲೇಸನೇ ಬಯಸುತ್ತ ಬದುಕುವುದೇ ಶರಣರಿಗೆ ಬಾಳ ಬೆಲೆಯಾಯಿತು. ಬಹಳ ದಿನ ಬದುಕುವುದೇ ಭಾಗ್ಯವಲ್ಲ; ಸ್ವಲ್ಪ ದಿನ ಬದುಕಿದರೂ 'ಸೈ' ಎನಿಸಿಕೊಂಡು ಬದುಕಬೇಕು :

“ ಹಾವು, ಹದ್ದು, ಕಾಗೆ ಅನಂತ-ಕಾಲ ಬದುಕವೆ ?

ಬೇಡವೋ ಮಾನವಾ, ಲೇಸೆನಿಸಿಕೊಂಡು ಬದುಕೋ, ಮಾನವಾ !...

ಲೇಸೆನಿಸಿಕೊಂಡು ಐದು ದಿನ ಬದುಕಿದರೇನು ?

ಲೇಸೆನಿಸಿಕೊಂಡು ನಾಲ್ಕು ದಿನ ಬದುಕಿದರೇನು ?

ಲೇಸೆನಿಸಿಕೊಂಡು ಮೂರು ದಿನ ಬದುಕಿದರೇನು ?

ಲೇಸೆನಿಸಿಕೊಂಡು ಎರಡು ದಿನ ಬದುಕಿದರೇನು ?

‘ ಜೀವಿತಂ ಶಿವಭಕ್ತಾ ನಾಂ ವರಂ ಪಂಚದಿನಾಢಿ ಚ

ಅಜಕಲ್ಪ ಸಹಸ್ರೇಭ್ಯೋ ಭಕ್ತಿಹೀನಸ್ಯ ಶಂಕರಿ ’

ಕೂಡಲಸಂಗನ ಶರಣರ ವಚನದಲ್ಲಿ

ಲೇಸೆನಿಸಿಕೊಂಡು ಒಂದು ದಿನ ಬದುಕಿದರೇನು ? ”

ಆದುದರಿಂದ, ಲೇಸ ಬಯಸುತ್ತ, ಲೇಸಗೈಯುತ್ತ, ಲೇಸೆನಿಸಿಕೊಂಡು ಹದುಳಿಗರಾಗಿ, ಹೊಲಬಿಗರಾಗಿ, ಹಲವರಿಗೆ ಹೊರೆಯಾಗದೆ ಕೆಲವರಿಗಾದರೂ ನೆರವಾಗಿ ಬದುಕಬೇಕು. ಆಗ ಬದುಕಿಗೂ ಬೆಲೆ, ಬದುಕುವವರಿಗೂ ಬೆಲೆ. ಹೀಗೆ ತಾವೂ ಬದುಕಿ, ಅದರಂತೆ ನಾವೂ ಬದುಕಲು ದಾರಿ ತೋರಿಹೋಗಿದ್ದಾರೆ ಶರಣರು.

ಅವರು ನಡೆದ ದಾರಿಯಲ್ಲಿ ಅವರ ನುಡಿಯ ಬೆಳಕಿನಲ್ಲಿ ನಾವು ಸಾಗಿ ದರೆ ಮಾತ್ರ ಅವರನ್ನು ನೆನೆವ ಅರ್ಹತೆ ನಮಗೆ ಬರುತ್ತದೆ. ಇದಿಲ್ಲದೆ ಅವರನ್ನು ಬರೆದೆ ಸ್ಮರಿಸಿ ಪ್ರಯೋಜನವಿಲ್ಲ, ಅವರ ವಚನ ಪಠಿಸಿ ಪ್ರಯೋಜನವಿಲ್ಲ, ಅವರ ಚರಿತ್ರೆ ಓದಿ ಫಲವಿಲ್ಲ :

“ ಕೆಂಚ ಕರಿಕನ ನೆನೆದರೆ ಕರಿಕನಾಗಬಲ್ಲನೆ ?

ಕರಿಕ ಕೆಂಚನ ನೆನೆದರೆ ಕೆಂಚನಾಗಬಲ್ಲನೆ ?

ದರಿದ್ರ ಸಿರಿವಂತನ ನೆನೆದರೆ ಸಿರಿವಂತನಾಗಬಲ್ಲನೆ ?

ಸಿರಿವಂತ ದರಿದ್ರನ ನೆನೆದರೆ ದರಿದ್ರನಾಗಬಲ್ಲನೆ ?

ಮುನ್ನಿನ ಪುರಾತನರ ನೆನೆದು ಧನ್ಯ ನಾದಹೆನೆಂಬ

ಮಾತಿನ ರಂಜಕರನೇನೆಂಬೆ, ಕೂಡಲಸಂಗಮದೇವಾ ? ”

ಮಾತಿನ ರಂಜನೆಯೇ ಶರಣಧರ್ಮ ? ನೀತಿಯ ನಡೆವಳಿಕೆ, ಪ್ರೀತಿಯ ದಿನಬಳಕೆ, ನಡೆನುಡಿಗಳ ಹೊಂದಾಣಿಕೆಯದು. 'ಮಾತಿನ ಮಾಲೆಯಲ್ಲಿ ಸಿಲುಕುವುದೇ ಶಿವಾಚಾರ ?' ಎಂದು ಸೊಡ್ಡಳಬಾಚರಸ ಕೇಳಿಯೇ ಇದ್ದಾನೆ. ಮಾತಿನಂತೆ ನೀತಿಯಿಲ್ಲದ ಜಾತಿಡೊಂಬರಿಗೆ, ಇಷ್ಟವತೋರಿ ಮೃಷ್ಟಾನ್ನವ ಹೊಡೆವ ಭ್ರಷ್ಟರಿಗೆ, ವೇಷವ ಹೊತ್ತು ದೋಷದಿ ನಡೆವವರಿಗೆ, ನಾರು ಬೇರಿನ ಕುಟಿಲ ಕುಹಕದ ಕಪಟಯೋಗಿಗಳಿಗೆ, ಮೀಂಬುಲಿಗನ ಹಕ್ಕಿಯಂತೆ ನೀರತಡೆಯಲ್ಲಿದ್ದು ಮೂಗ ಹಿಡಿದು ಧ್ಯಾನವಮಾಡುವವರಿಗೆ, ನುಣ್ಣಿಗೆ, ಬಣ್ಣಿಗೆ ನುಡಿದು ಕಣ್ಣುಗಾಣದೆ ಕಾಡ ಬೀಳುವ ಅಣ್ಣಗಳಿಗೆ, ಸೊಮ್ಮಿನ ಹಮ್ಮು ಬಿಮ್ಮುಗಳುಳ್ಳವರಿಗೆ, ದೇಶದೇಶಾಂತರದಲ್ಲಿ ತೋಳಲಿ ಬಳಲಿ, ಕೆಲರ ಹಳಿದು ಕೆಲರ ಹೊಗಳಿ ವೃಥಾಕಾಲಕಳೆದವರಿಗೆ ಶರಣಧರ್ಮದಲ್ಲಿ ಸ್ಥಾನವಿಲ್ಲ; 'ಕುಲವಳಿದು, ಛಲವಳಿದು, ಮದವಳಿದು, ಮತ್ಸರವಳಿದು, ಸರ್ವಾಹಂಕಾರವಳಿದು, ಶ್ರೀಮನ್ನಿಜ ಉಳಿದು, ತಾನಳಿದು, ತಾನುಳಿದು ಸಹಜ ನಿಜಪದವಿಯಲ್ಲಿ ತಾನು ತಾನಾದವರಿಗೆ ಅದು ಮೀಸಲು.

ಈ ಶರಣಧರ್ಮದ ಸಾರವನ್ನೆಲ್ಲ ಈ ಮುಮ್ಮಾತಿನಲ್ಲಿ ಶೇಖರಿಸುವುದು ಸಾಧ್ಯವಾಗಿದೆಯೆಂದು ಹೇಳಲಾಗದು. ಮುಂಬರುವ ಚರಿತ್ರೆಗಳಲ್ಲಿ ಅದರ ಇನ್ನುಳಿದ ಅಂಗಗಳು, ಅಂಶಗಳು ಪ್ರಕಟವಾಗುವುವು. ಇವಿಷ್ಟು ವಚನಗಳನ್ನು ಮನನ ಮಾಡಿಕೊಂಡು ಅವರ ಚರಿತೆಯ ಅಮೃತಪಾನಕ್ಕೆ ಅಣಿಯಾಗೋಣ :

‘ ಮಣಿಗಳ ಸೂತ್ರದಂತೆ ತ್ರಿನಯನ ನೀನಿಪ್ಪೆಯಯ್ಯ.

ಎಣಿಸುವಡೆ ತನು ಭಿನ್ನ, ಅತ್ಮನೊಬ್ಬನೇ.

ಅಣುರೇಣು ಮಧ್ಯದಲ್ಲಿ ಗುಣಭರಿತ ನೀನೆಂದು

ಮಣಿವುತಿರ್ಪೆನಯ್ಯ, ರಾಮನಾಥ’

ಮರದೊಳಗಣ ಪತ್ರ ಫಲಂಗಳು

ಮರಕಾಲನಶದಲ್ಲಿ ತೋರುವಂತೆ

ಹರನೊಳಗಣ ಪ್ರಕೃತಿ ಸ್ವಭಾವಂಗಳು

ಹರಭಾವದಿಚ್ಛೆಗೆ ತೋರುವುವು

ಲೀಲೆಯಾದಡೆ ಉಮಾಪತಿ,

ಲೀಲೆ ತಪ್ಪಿದಡೆ ಸ್ವಯಂಭು, ಗುಹೇಶ್ವರ.



ಶಿವಶಕ್ತಿ ಸಂಪುಟವೆಂಬುದೆಂತು ಹೇಳಿರಣ್ಣಾ.  
ಶಿವನೇ ಚೈತನ್ಯಾತ್ಮಕನು, ಶಕ್ತಿಯೇ ಚಿತ್ತು.  
ಇಂತೀ ಚೈತನ್ಯಾತ್ಮಕನೇ ಚಿತ್ ಸ್ವರೂಪೆಂದು,  
ಅರಿಯಬಲ್ಲಡೆ ಆತನೇ ಶರಣ ಗುಹೇಶ್ವರ

“ದೇವನೊಬ್ಬ, ನಾನು ಹಲವು—ಕೂಡಲ ಸಂಗಮದೇವಾ!”  
“ಕುಂಭ ಸಹಸ್ರ ಉದಕ ದೊಳಗೆ ಬಿಂಬಿಸಿ ತೋರುವ ಸೂರ್ಯ  
ನೊಬ್ಬನಲ್ಲದೆ ಹಲಬರುಂಟೇನಯ್ಯ?  
ಸಕಲ ದೇಹಗಳೊಳಗೆ ಭ್ರಮಿಸಿ ತುಂಬಿಪ್ಪ  
ಪರವಸ್ತು ನೀನೊಬ್ಬನಲ್ಲದೆ ಮತ್ತಾರನೂ  
ಕಾಣೆನಯ್ಯ, ಅಖಂಡೇಶ್ವರಾ!”  
ಮರ್ತ್ಯವೆಂಬುದು ಕರ್ತಾರನ ಕಮ್ಮಟವಯ್ಯ!  
ಇಲ್ಲಿ ಸಲ್ಲುವರು ಅಲ್ಲಿಯೂ ಸಲ್ಲುವರು!  
ಇಲ್ಲಿ ಸಲ್ಲದವರು ಅಲ್ಲಿಯೂ ಸಲ್ಲರು”

“ಎನ್ನರಿವೆ ನಿನ್ನರಿವಯ್ಯ, ನಿನ್ನರಿವೆ ಎನ್ನರಿವಯ್ಯ;  
ಎನ್ನ ಜೀವನವೇ ನಿನ್ನ ಜೀವನವಯ್ಯ, ನಿನ್ನ ಜೀವನವೆ ಎನ್ನ ಜೀವನವಯ್ಯ;  
ಎನ್ನ ಸುಖವೇ ನಿನ್ನ ಸುಖವಯ್ಯ, ನಿನ್ನ ಸುಖವೇ ಎನ್ನ ಸುಖವಯ್ಯ;  
ಎನಗೆ ನಿನಗೆ ಸಂದು ಸಂಶಯವಿಲ್ಲವಯ್ಯ!  
ಸಂದುಂಟೆಂದು ನುಡಿವುದೆಲ್ಲವು ಬಂಧನ ನುಡಿ! ಕಾಣರೋ  
ಆದಿಯಲು ಸಂದಿಲ್ಲ, ಅನಾದಿಯಲು ಸಂದಿಲ್ಲ, ಎಂದೂ ಸಂದಿಲ್ಲ  
ಶರಣ ಲಿಂಗಕ್ಕೆ, ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೆ!”

“ಕುಲಸ್ವಾಮಿ, ನಿನ್ನಿಂದ ಹೆಜ್ಜೆಯಲ್ಲದೆ ನಾನೊಂದು ಹೆಜ್ಜೆಯನಿಡೆನಯ್ಯ;  
ನಿನಗೊಂದು ಹೆಜ್ಜೆ, ನನಗೊಂದು ಹೆಜ್ಜೆಯಿಲ್ಲ.  
ನಿನ್ನ ಹೆಜ್ಜೆ ನನ್ನ ಹೆಜ್ಜೆ ಒಂದಾದುದ  
ಜಗದ ಅನ್ಯಾಯಿಗಳೆತ್ತ ಬಲ್ಲರು, ರಾಮನಾಥ?”

“ಎಣ್ಣೆ ಬೇರೆ, ಬತ್ತಿ ಬೇರೆ, ಎರಡೂ ಕೂಡಿ ಸೊಡರಾಯಿತ್ತು;  
ಪುಣ್ಯ ಬೇರೆ, ಪಾಪ ಬೇರೆ, ಎರಡೂ ಕೂಡಿ ಒಡಲಾಗಿತ್ತು;  
ಮಿಗಬಾರದು, ಮಿಗದಿರಬಾರದು;  
ಒಡಲಿಚ್ಛೆಯ ಸಲಿಸದೆ ನಿಮಿಷವಿರಬಾರದು;

ಕಾಯಗುಣವಳಿದು ಮಾಯಾಜ್ಯೋತಿ ವಾಯುವ ಕೂಡುವ ಮುನ್ನ  
ಭಕ್ತಿಯ ಮಾಡಬಲ್ಲಾತನೇ ದೇವ, ಗುಹೇಶ್ವರ.”

“ ಅತ ಅಂಗವ ತೊಟ್ಟಡೇನು, ಪರಾಂಗನೆಯ ಸೋಂಕ ;  
 ಕರವಿದ್ದರೇನು, ಮತ್ತೊಂದನಪಹರಿಸಿ ತೆಗೆಯ ;  
 ಕರ್ಣವಿದ್ದಡೇನು, ಮತ್ತೊಂದು ಅನ್ಯ ಶಬ್ದವ ಕೇಳ ;  
 ಕಂಗಳಿದ್ದಡೇನು, ಲಿಂಗವಲ್ಲದುದ ನೋಡ ;  
 ನಾಸಿಕವಿದ್ದಡೇನು, ಅರ್ಪಿತವಲ್ಲದುದ ವಾಸಿಸ ;  
 ಜಿಹ್ವೆಯಿದ್ದಡೇನು, ಪ್ರಸಾದವಲ್ಲದುದ ಸ್ವೀಕರಿಸ.  
 ಇಂತೀ ಎಲ್ಲದರಲ್ಲಿ ಸರ್ವವ್ಯವಧಾನಿಯಾಗಿ  
 ನಡೆ, ನುಡಿ, ಅರಿವು ಶುದ್ಧಾತ್ಮನು

ಏಲೇಶ್ವರ ಲಿಂಗವು ತಾನೇ ”

“ ಬಟ್ಟೆಯಲ್ಲಿ ಹೊನ್ನು ವಸ್ತ್ರ ಬಿದ್ದಿದ್ದರೆ  
 ನಾ ಕೈಮುಟ್ಟಿ ಎತ್ತಿದನಾದರೆ ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ!  
 ಅದೇನು ಕಾರಣವೆಂದರೆ, ನೀವಿಕ್ಕಿದ ಭಿಕ್ಷದಲ್ಲಿಪೈನಾಗಿ.  
 ಇಂತಲ್ಲದೆ ನಾನು ಅಳಿಸುನವ ಮಾಡಿ ಪರದ್ರವ್ಯಕ್ಕೆ  
 ಅಶೆ ಮಾಡಿದನಾದರೆ ನೀನಾಗಲೇ ಎನ್ನ ನರಕದಲ್ಲಿ ಅದ್ದಿ  
 ಎದ್ದು ಹೋಗಾ, ಶಂಭು ಜಕ್ಕೇಶ್ವರಾ !”

“ ಭಕ್ತನು ಶಾಂತನಾಗಿರಬೇಕು ;  
 ತನ್ನ ಕುರಿತು ಬಂದ ಶಾವಿನಲಿ ಸತ್ಯನಾಗಿರಬೇಕು ;  
 ಭೂತಹಿತವಚನವ ನುಡಿಯಬೇಕು ;  
 ಲಿಂಗ ಜಂಗಮದಲ್ಲಿ ಕುಂದು ನಿಂದೆಗಳಿಲ್ಲದಿರಬೇಕು ;  
 ಸಕಲ ಪ್ರಾಣಿಗಳ ತನ್ನಂತೆ ಭಾವಿಸಬೇಕು ;  
 ತನುಮನಧನ ಗುರುಲಿಂಗಜಂಗಮಕ್ಕೆ ಸಮರ್ಪಿಸಬೇಕು ;  
 ಅಪಾತ್ರದಾನವ ಗೈಯದಿರಬೇಕು ;  
 ಸಕಲ ಇಂದ್ರಿಯಗಳೂ ತನ್ನ ವಶಗತವಾಗಿರಬೇಕು ;  
 ಇದೇ ಮೊದಲಲ್ಲಿ ಬೇಡ ಶೌಚ ನೋಡಾ !  
 ಲಿಂಗವ ಪೂಜಿಸಿ ಪ್ರಸಾದವ ಪಡೆವಡೆ  
 ಇದೇ ಸಾಧನ, ನಮ್ಮ ಕೂಡಲ ಚೆನ್ನ ಸಂಗಮದೇವಾ ”  
 “ ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲುಬೇಡ,  
 ಮುನಿಯಬೇಡ, ಅನ್ಯರಿಗೆ ಅಸಹ್ಯವ ನುಡಿಯಬೇಡ,  
 ತನ್ನ ಬಣ್ಣಿಸಬೇಡ, ಇದಿರ ಹಳಿಯಲು ಬೇಡ.  
 ಇದೇ ಅಂತರಂಗ ಶುದ್ಧಿ, ಇದೇ ಬಹಿರಂಗ ಶುದ್ಧಿ,  
 ಇದೇ ನಮ್ಮ ಕೂಡಲ ಸಂಗಮದೇವರಸೋಲಿಸುವ ಪರಿ ”

“ ದೇಹ ನಾನೆಂದು ನಂಬಿದೆ, ಎಲೆ ಮನವೆ !

ದೇಹದಲ್ಲಿಹ ಗುಣಂಗಳು ನಿನ್ನಲ್ಲಿಲ್ಲ ಕಂಡಯ್ಯ, ಮನವೆ !

ಪೃಥ್ವಿಯ ಗುಣ ಶಾಂತಿ, ಉದಕದ ಗುಣ ಸ್ವಾದ,

ಅಗ್ನಿಯ ಗುಣ ಸರ್ವಭಕ್ಷಣ, ವಾಯುವಿನ ಗುಣ ನಿರ್ಮಲತ್ವ,

ಆಕಾಶದ ಗುಣ ನಿರ್ವಯಲ—

ಈ ಪಂಚತತ್ವದ ಗುಣ ನಿನ್ನಲ್ಲಿರಲು ನೀನೇ

ಪಂಚಮುಖ ನೋಡಾ ಮನವೆ, ಕಪಿಲ ಸಿದ್ಧಮಲ್ಲಿಕಾರ್ಜುನ. ”

“ ನಿನ್ನರಿಕೆಯ ನರಕವೇ ಮೋಕ್ಷ ಕಂಡಯ್ಯ ;

ನಿನ್ನರಿಯದ ಮುಕ್ತಿಯೇ ನರಕ ಕಂಡಯ್ಯ ;

ನೀನೊಲ್ಲದ ಸುಖವೇ ದುಃಖ ಕಂಡಯ್ಯ

ನೀನೊಲಿದ ದುಃಖವೇ ಪರಮ ಸುಖ ಕಂಡಯ್ಯ ;

ಚೆನ್ನಮಲ್ಲಿಕಾರ್ಜುನಯ್ಯ

ನೀ ಕಟ್ಟಿ ಕೆಡಹಿದ ಬಂಧನವೇ ನಿರ್ಬಂಧನವೆಂದಿವೆನು ! ”

“ ತನುವಿನಲ್ಲಿ ನಿರ್ಮೋಹ, ಮನದಲ್ಲಿ ನಿರಹಂಕಾರ,

ಪ್ರಾಣದಲ್ಲಿ ನಿರ್ಭಯ, ಚಿತ್ತದಲ್ಲಿ ನಿರಪೇಕ್ಷೆ,

ವಿಷಯದಲ್ಲಿ ಉದಾಸೀನ, ಭಾವದಲ್ಲಿ ದಿಗಂಬರ,

ಜ್ಞಾನದಲ್ಲಿ ಪರಮಾನಂದ ನೆಲೆಗೊಂಡ ಬಳಿಕ

ಸೌರಾಷ್ಟ್ರ ಸೋಮೇಶ್ವರಲಿಂಗ ಬೇರಿಲ್ಲ ಕಾಣಿರೋ ! ”

“ ಹಾಲುಳ್ಳಲ್ಲಿ ಹಬ್ಬನ ಮಾಡಿ ಗಾಳಿಯಿದ್ದಲ್ಲಿ ತೂರಿಕೊಳ್ಳಿ !

ಬಳಿಕಲರಸಿದರುಂಟೆ ಪರಮ ಸುಖವು ?

ನಿಜಗುರು ಸ್ವತಂತ್ರ ಕಪಿಲ ಸಿದ್ಧಮಲ್ಲೇಶ್ವರನಲ್ಲಿ

ಹರಿಗೋಲ ಪಡೆದಲ್ಲಿ ತೊರೆಯ ದಾಂಟಿಕೊಳ್ಳಿರೋ ! ”

“ ತನ್ನದಾದರೇನು ಕನ್ನಡಿ ? ಅನ್ಯರದಾದರೇನು ಕನ್ನಡಿ ?

ತನ್ನ ರೂಪು ಕಂಡಡೆ ಸಾಲದೆ ?

ಸದ್ಗುರು ಅವನಾದಡೇನು ?

ತನ್ನನರುಹಿದಡೆ ಸಾಲದೆ—

ಸಿಮ್ಮಲಿಗಿಯ ಚೆನ್ನರಾಮಾ ! ”



# ಮಹಾನುಭಾವ ಮಾದರ ಚಿನ್ನಯ್ಯ

“ ಸೂಳೆಗೆ ಹುಟ್ಟಿದ ಕೂಸಿನಂತೆ ಆರನಾದೊಡೆಯೂ ಅಯ್ಯ ಎನಲಾರೆ ನಯ್ಯ. ಚಿನ್ನಯ್ಯನೆಮ್ಮಯ್ಯನು. ಚಿನ್ನಯ್ಯನ ಮಗ ನಾನು. ಚಿನ್ನಯ್ಯನ ಮನೆಯ ದಾಸನ ಮಗ ನಾನು. ಚಿನ್ನಯ್ಯನೆನ್ನ ಮುತ್ತಯ್ಯನಜ್ಜನಪ್ಪಯ್ಯ. ಅಯ್ಯಗಳ ಅಯ್ಯ ನಮ್ಮ ಮಾದಾರ ಚಿನ್ನಯ್ಯ. ಕುಲತಿಲಕ ನಮ್ಮ ಮಾದಾರ ಚಿನ್ನಯ್ಯ. ಉನ್ನತ ಮಹಿಮ, ಉಮೇಶನಿಂದಧಿಕ. ಚಿಕ್ಕಯ್ಯ ಚಿನ್ನಯ್ಯಗಳೆತ್ತಿ ಮುದ್ದಾಡಿದರೆನ್ನ. ಮಹಾದಾನಿ ಕೂಡಲ ಸಂಗಮ ದೇವಾ, ಮಾದರ ಚಿನ್ನಯ್ಯನ ಮಗ ನಾನಯ್ಯ! ”

ಬಸವಣ್ಣನವರಂಥವರು ಇಷ್ಟು ಮನವುಕ್ಕಿ, ಮೈಯುಬ್ಬಿ ಕೊಂಡಾಡಿರುವ ಈ ಚಿನ್ನಯ್ಯನಾರು? ಈ ಮಹಾನುಭಾವನನ್ನು ಎಷ್ಟು ಹೊಗಳಿದರೂ ತೃಪ್ತಿಯಿಲ್ಲ ಬಸವಣ್ಣನವರಿಗೆ. “ ಅಪ್ಪನು ನಮ್ಮ ಮಾದಾರ ಚಿನ್ನಯ್ಯ, ಬೊಪ್ಪನು ನಮ್ಮ ಡೋಹರ ಕಕ್ಕಯ್ಯ, ಚಿಕ್ಕಯ್ಯನೆಮ್ಮಯ್ಯ ಕಾಣಿ ರಯ್ಯ ” “ ನಡೆ ಚಿನ್ನ, ನುಡಿ ಚಿನ್ನ, ಎಲ್ಲಿ ನೋಡಿದೊಡೆ ಚಿನ್ನ. ಪ್ರಮಥ ರೊಳಗೆ ಚಿನ್ನ, ಪುರಾತನರೊಳಗೆ ಚಿನ್ನ. ಸವಿದು ನೋಡಿ ಅಂಬಲಿ ರುಚಿ ಯಾಯಿತ್ತೆಂದು ಕೂಡಲ ಸಂಗಮದೇವಂಗಿ ಬೇಕೆಂದು ಕೈದೆಗೆದ ನಮ್ಮ ಚಿನ್ನ. ” “ ಹಾಲ ನೇಮ, ಹಾಲ ಕನೆಯ ನೇಮ, ಕನೆಯ ತಪ್ಪಿದ ಬಳಿಕ ಕಿಚ್ಚಡಿಯ ನೇಮ, ಬೆಣ್ಣೆಯ ನೇಮ, ಬೆಲ್ಲದ ನೇಮ—ಅಂಬಲಿಯ ನೇಮ ದವರಾರನೂ ಕಾಣೆ. ಕೂಡಲ ಸಂಗನ ಶರಣರಲ್ಲಿ ಅಂಬಲಿಯ ನೇಮ ದಾತ ಮಾದಾರ ಚಿನ್ನಯ್ಯ! ” “ ವೇದ ನಡನಡುಗಿತ್ತು, ಶಾಸ್ತ್ರವಗಲಿ ಕೆಲಕ್ಕೆ ಸಾರಿದುದಯ್ಯ! ತರ್ಕ ತರ್ಕಿಸಲರಿಯದೆ ಮೂಗುವಟ್ಟಿದ್ದಿತಯ್ಯ. ಆಗಮ ಹೊರತೊಲಗಿ ಅಗಲಿದ್ದಿತಯ್ಯ-ನಮ್ಮ ಕೂಡಲ ಸಂಗಯ್ಯನು ಚಿನ್ನಯ್ಯನ ಮನೆಯಲುಂಡ ಕಾರಣ! ”

ಬಸವಣ್ಣನವರ ಈ ಭಾವಪೂರಿತ ವಚನಗಳನ್ನೋದುತ್ತಿದ್ದಂತೆ ಚಿನ್ನಯ್ಯನ ಮಹೋನ್ನತ ವ್ಯಕ್ತಿತ್ವ ಕಣ್ಣೆದುರು ರೂಪುಗೊಳ್ಳುತ್ತದೆ. “ ಉನ್ನತ ಮಹಿಮ, ಉಮೇಶನಿಂದಧಿಕ! ” ಇದಕ್ಕಿಂತ ಅಧಿಕವಾದ ವ್ಯಕ್ತಿ ಚಿತ್ರವನ್ನಾರು ಬರೆಯಬಲ್ಲರು ನಾಲ್ಕೇ ನಾಲ್ಕು ಶಬ್ದಗಳಲ್ಲಿ? ಬಸವಣ್ಣನವರಿಂದ ಇಷ್ಟೊಂದು ವಿಧವಿಧವಾಗಿ ನುತಿಸಿಕೊಂಡ ಮಾದಾರ ಚಿನ್ನಯ್ಯ ನಿಜವಾಗಿಯೂ ಮಹಾನುಭಾವ.

ಕಂಚಿಯಲ್ಲಿ ಕೂಡ ಕನ್ನಡದ ಕಹಳೆ ಮೊಳಗುವಂತೆ ಮಾಡಿದ ಮಹಾತ್ಮನೀತ. 'ಪೆರಿಯ ಪುರಾಣ' ವನ್ನು ಬರೆಸಿ ಶಿವಭಕ್ತಶಿರೋಮಣಿಯೆನಿಸಿ ಮೆರೆಯುತ್ತಿದ್ದ ಕರಿಕಾಲ ಜೋಳನು ಕಾಂಚಿಯಲ್ಲಿ ರಾಜ್ಯವಾಳುತ್ತಲಿದ್ದ ಕಾಲವದು. ಚೆನ್ನಯ್ಯ ಕರಿಕಾಲ ಜೋಳನ ಅಶ್ವಾಲಯಕ್ಕೆ ಹುಲ್ಲು ಒದಗಿಸುವ ಕಾರ್ಯಕ್ಕೆ ಕೈಕೊಂಡಿದ್ದ. ಈ ಕಾರ್ಯವನ್ನೇ ಜೀವನಾಧಾರವನ್ನಾಗಿ ಮಾಡಿಕೊಂಡಿದ್ದ ಕಬಾಡಿಗರಿಗೆಲ್ಲ ಹಿರಿಮಣಿಯಾತ.

ಈ ಲಿಂಗಾಭಿಮಾನಿ, ಲಿಂಗಾನುಭಾವಿ, ಲಿಂಗಪ್ರಾಣಿಯು ನಿತ್ಯವೂ ಈ ಕಬಾಡಿಗರನ್ನು ಕೂಡಿಕೊಂಡು ಕಾನನಕ್ಕೆ ಹೋಗುತ್ತಿದ್ದ. ಅಲ್ಲಿ ಎಲ್ಲರೂ ಕೂಡಿ ಹುಲ್ಲು ಕೊಯ್ದು ಹೊರೆ ಕಟ್ಟುತ್ತಿದ್ದರು. ಉಳಿದವರು ಅಷ್ಟರಿಂದಲೇ ತುಷ್ಟರಾದರೆ ಚೆನ್ನಯ್ಯನ ಪರಿಯೇ ಬೇರೆ. ತನುವು ಜೋಳ, ನಿಗಾಳ ಮನವು ಲಿಂಗದಿ ಮೇಳ, ವ್ಯಕ್ತದಿ ಮಾದಾರ, ಗುಪ್ತದಿ ಮಹೇಶ್ವರನಾಗಿ ಬಾಳುತ್ತಿದ್ದನಾತ.

ಒಳಗೆ ಭಕ್ತಿಯ ಗುಣ್ಣು ಹೊರಗೆ ಜಾತಿಯ ಸೊಂಪು  
ಒಳಗೆ ಮುಕ್ತಿಯ ನುಣ್ಣು ಹೊರಗೆ ಜನ್ಮದ ಪೆಂಪು  
ತಿಲದ ತೈಲದ ತೆರದೆ ಕಾಷ್ಠದಗ್ನಿಯ ತೆರದೆ  
ನೆಲದ ಮರೆಯೊಳಗೆ ತೋರುವ ನಿಧಾನದ ತೆರದೆ  
ಪೆರರರಿಯದಂತೊಳಗೆ ಲಿಂಗಾರ್ಚನೆಯೊಳಿರ್ಪ  
ಅರಿವಂತೆ ಹೊರಗೆ ಕುಲಧರ್ಮ ಕರ್ಮದೊಳಿರ್ಪ  
ಆತನ ಶಿವಾರ್ಚನೆಯನೆಣಿಸಲೆನ್ನಳವಲ್ಲ.  
ಭೂತೇಶ್ವರಂಗೆ ಕಾತುಕಂ, ಉಳಿದವರ್ಗಳವಲ್ಲ

ಎಂದು ಹರಿಹರ ಮಹಾಕವಿಯವನ ಶಿವಮಾನಸ ಪೂಜೆಯ ಸೊಗಸನ್ನು ಚಿತ್ರಿಸಿದ್ದಾನೆ.

ಚೆನ್ನಯ್ಯ ಕಂಡುದುದ ಶಿವಲಿಂಗಕ್ಕೆ, ಕೊಂಡುದುದ ಗುರುಲಿಂಗಕ್ಕೆ, ಕೇಳಿದುದು ಪ್ರಸಾದಲಿಂಗಕ್ಕೆ, ವಾಸಿಸಿದುದು ಆಚಾರಲಿಂಗಕ್ಕೆ, ಸ್ಪರ್ಶಿಸಿದುದು ಜಂಗಮಲಿಂಗಕ್ಕೆ, ನೆನೆದುದು ಮಹಾಲಿಂಗಕ್ಕೆ ಅರ್ಪಿಸುವುದನ್ನು ಅಳವಡಿಸಿಕೊಂಡಿದ್ದ ಅನುಭಾವಿ, ತನ್ನ ಷಡಿಂದ್ರಿಯಗಳಲ್ಲಿ ಷಡ್ಲಿಂಗಗಳನ್ನು ಧರಿಸಿ ಸರ್ವವನ್ನು ಶಿವಾರ್ಪಿತಮಾಡುತ್ತಲಿದ್ದ ಶಿವಶರಣ.

ಕಂಡ ಚಿಲ್ವಕ್ಕಿ ಮುಖದಿಂದ ಲಿಂಗಾರ್ಪಿತಂ  
ಕೊಂಡ ನಾಲಗೆಯ ರುಚಿಯಿಂದಲರ್ಪಿತಂ

ಕೇಳ್ವ ಸವಿನುಡಿ ಕಿವಿಯ ಮುಖದಿಂದಲರ್ಪಿತಂ  
ತಾಳ್ವ ಗಂಧಂ ನಾಸಿಕದ ಮುಖದೊಳರ್ಪಿತಂ  
ಸೋಂಕಿದ ಮೃದುದ್ರವ್ಯವಂಗದಿಂದರ್ಪಿತಂ  
ಮುಂತೆಳಸಿ ನೆನೆದ ರುಚಿ ಮನದಿಂದಲರ್ಪಿತಂ

ಒಟ್ಟಿನಲ್ಲಿ ಅದೊಂದು ಅನುಭಾವಕ್ಕೆ ಅರ್ಪಿತವಾದ ಬಾಳು.

ಹುಲ್ಲು ಕೊಯ್ದು ಹೊರೆ ಕಟ್ಟುವವರೆಗೆ ಅಂತರಂಗದಲ್ಲಿ ಪೂಜೆ, ಈ ಹೊರೆ ಮುಗಿಯುತ್ತಲೆ ಬಹಿರಂಗದಲ್ಲಿ ಪೂಜೆ. 'ಸೂರಿಜನ ಹರ್ಷ 'ವಿಸ್ತಾರಿ' ಯಾದ ಕಾವೇರಿಯ ತೀರದಲ್ಲಿೊಂದು ತಣ್ಣೆಳಲ ತಾಣ. ಅಲ್ಲಿೊಂದು ಮಲ್ಲಿಗೆಯ ಮಂಟಪ. ಅಲ್ಲಿ ನುಣ್ಣುಳಲಿ ಕಟ್ಟೆಯ ಕಟ್ಟೆ ತಳೆರ ಹಾಸನ್ನು ಹಾಸಿ ಲಿಂಗಪೂಜೆಗೆ ಕೂರುವನು.

“ ಬಾರಯ್ಯ ಬಾರ ಶಿವಭಕ್ತೈಕ ಬಂಧುವೆ  
ಬಾರಯ್ಯ ಬಾರ ಕಾರುಣ್ಯರಸ ಸಿಂಧುವೆ  
ಗುರುವೆ ವರಗುರುವೆ ಸದ್ಗುರುವೆ ಗುರುಲಿಂಗವೆ  
ಭರದಲರ್ಚಿಪ ಜನದ ಮನದ ಸರ್ವಾಂಗವೆ ”

ಎಂದು ಸೆಜ್ಜೆಯಿಂದ ಶಿವನ ಕುರುಹಾದ ಲಿಂಗವನ್ನು ತೆಗೆದು, ಕರದ ಸರಸಿಜ ಪೀಠದಲ್ಲಿರಿಸಿ, ಅಗ್ಗ ವಣಿಯನೆರೆದು, ಮೊಲ್ಲಿ ಮಲ್ಲಿಗೆಗಳನ್ನು ಧರಿಸಿ ಹೊಂಗಿ ಹೊರೆಯೇರಿ,

“ ಅಡಿಗಡಿಗೆ ನೋಡಿ ಮಾತಾಡಿ ಮೈವೆಚ್ಚುತುಂ  
ಹಾಡಿ ತಣಿವುತೆ ಮುತ್ತಿ ಮುತ್ತಿ ಮಿಗೆ ಕೊಬ್ಬುತುಂ  
ಪುಳಕಿಸುತೆ ಪುಟಿವೇರಿ ತವಕಿಸುತೆ ಮದವೇರಿ  
ಎಳಿಸುತಂ ದಳವೇರಿ ಬಳಸುತುಂ ಬಲ್ಲೇರಿ  
ನುಡಿಯುತಂ ಗದಗದಿಸಿ ಬೆಮರುತುಂ ಸಡಗರಿಸಿ  
ನಡೆವುತುಂ ಡೆಂಡಣಿಸಿ ಬೀಳುತಂ ತರಹರಿಸಿ  
ಮೆಲ್ಲನೆಚ್ಚಿತ್ತು ಶಿವಲಿಂಗಮಂ ನಡೆನೋಡಿ  
ಲಲ್ಲಿ ಗರೆವುತ್ತು ಪರಮ ಸ್ನೇಹಮಂ ಮಾಡಿ ”

ಕಣ್ಣುಳ್ಳಲ್ಲಿ ಲಿಂಗಮೂರ್ತಿಯನ್ನು ತುಂಬಿಕೊಂಡು, ಮಾತಿನಲ್ಲಿ ಲಿಂಗ ಕೀರ್ತಿಯನ್ನು ತುಂಬಿಕೊಂಡು, ಚಿತ್ತದಲ್ಲಿ ಲಿಂಗಪ್ರೀತಿಯನ್ನು ತುಂಬಿಕೊಂಡು ಎಲ್ಲರೊಡನೆ ಹುಲ್ಲು ಹೊರೆ ಹೊತ್ತು ಚೋಳರಾಯನ ಕುದುರೆಗಳ ಪಾಳೆಯಕ್ಕೆ ಬಂದು ಹುಲ್ಲುಹೊರೆ ಹಾಕಿ ಮನೆಗೆ ಬರುತ್ತಿದ್ದನು.



ಅಲ್ಲಿ ಚೆನ್ನಯ್ಯಗಳ ಪುಣ್ಯಾಂಗನೆ ಅಂಬಲಿಯನ್ನು ಮಾಡಿ ಆತನ ಬರವನ್ನೇ ನಿರೀಕ್ಷಿಸುತ್ತ ಕುಳಿತಿರುತ್ತಿದ್ದಳು. ಚೆನ್ನಯ್ಯನು ಆ ಅಂಬಲಿಯಲ್ಲಿ ತನ್ನ ಭಕ್ತಿಯ ಅವ್ಯುತವನ್ನು ಬೆರೆಸಿ ಶಿವನಿಗರ್ಪಿಸಿ ತಾನೂ ಸೇವಿಸುತ್ತಿದ್ದನು. ಆ ಅಂಬಲಿಯ ರುಚಿಗೆ ಶಿವನ ಬಾಯಲ್ಲಿ ನೀರೂರುತ್ತಿತ್ತು. ಒಲವಿದ್ದಲ್ಲಿ ಅಂಬಲಿಯೇ ಅವ್ಯುತ, ಕಂಬಳಿಯೇ ಚೀನಾಂಬರವಲ್ಲವೇ?

ಚೆನ್ನಯ್ಯನ ಗುಪ್ತ ಭಕ್ತಿ ಹೀಗೆಯೇ ಸಾಗಿತು. ಅರುವತ್ತು ವರ್ಷಗಳು ಕಳೆದುವು. ಆದರೂ ಶಿವನೊಬ್ಬನನ್ನುಳಿದು ಇನ್ನಾರಿಗೂ ಚೆನ್ನಯ್ಯನ ನನ್ನಿಯ ಭಕ್ತಿ ಗೊತ್ತಿರಲಿಲ್ಲ. ಎಲ್ಲರ ಕಣ್ಣಿನಲ್ಲಿ ಅವನೊಬ್ಬ ಕರಿಕಾಲ ಚೋಳನ ಕುದುರೆಗಳಿಗೆ ಹುಲ್ಲು ತಂದೊದಗಿಸುವ ಕೂಲಿಕಾರ. ಕುಲದಿಂದ ಮಾದರವನು, ವೃತ್ತಿಯಿಂದ ಕೂಲಿಕಾರ. ಶಿವನಿಗಿದನ್ನು ಸೈರಿಸಲಾಗಲಿಲ್ಲ. ತನ್ನ ಭಕ್ತರಲ್ಲಿಯೇ ಶ್ರೇಷ್ಠನಾದ, ಗರಿಷ್ಠನಾದ ಚೆನ್ನಯ್ಯನಿಂತು ಅಜ್ಞಾತ ನಾಗಿಯೆ ಉಳಿಯಬೇಕೆ? ಅನ್ಯರಿಗೆ ಈತನ ಹಿರಿಮೆ ಗರಿಮೆಗಳು ಗೊತ್ತಾಗಲೇಬಾರದೆ? ಇದು ಸರಿಯಲ್ಲ. ಒಮ್ಮೆ ಜಗತ್ತಿಗೆಲ್ಲ ಈ ಜಗದ್ವಂದ್ಯನ ನಿಜಸ್ವರೂಪ ಗೊತ್ತಾಗಲೇಬೇಕು. ಘನತೆಯ ಗುರುತು ಧನವಲ್ಲ, ಮನವೆಂಬುದು ಲೋಕಕ್ಕೆ ಮನದಟ್ಟುಗಬೇಕು.

ಒಮ್ಮೆ ಚೆನ್ನಯ್ಯ ರಾತ್ರಿಯಲ್ಲಿ ಅಂಬಲಿ ಸುರಿಯುತ್ತಿರುವಾಗ ಶಿವನೂ ಲವಲವಿಸಿ ಅದನ್ನು ಸುರಿದು ಸಂತೃಪ್ತನಾದನು. ಕರಿಕಾಲ ಚೋಳನಿಗೆ ಚಿಂತೆಯುಂಟಾಗಿದ್ದಿತಂತೆ—ನಾನು ಮುದುಕನಾದೆ, ನನ್ನ ತರುವಾಯ ಶಿವನಿಗೆ ಸಕಲ ನೈವೇದ್ಯಗಳನ್ನು ಸಲ್ಲಿಸುವರಾರೆಂದು! ಆತನ ಮಮಕಾರ ನಿರಸನಕ್ಕಾಗಿ ಚೆನ್ನಯ್ಯನ ಮನೆಯಲ್ಲುಂಡನಂತೆ ಶಿವನು.

“ಕೊಂಡನೇನೆಂಬಿನಾಂ ಚೆನ್ನಯ್ಯನೊಂದಾಗಿ  
ಉಂಡನಭವಂ ಸ್ವರ್ಗಮರ್ತ್ಯಕ್ಕೆ ಪೊಸತಾಗಿ  
ಒಂದು ಸುರಿಯೊಳಗೆ ಕೈವಂದುದೇ ಶಿವಪದಂ  
ಮುಂದೆ ಸವಿದರ್ಪಿಸುವದಕ್ಕಿಲ್ಲ ಘನಪದಂ  
ಎಂದಂಜಿಕೊಂಡನಾ ಶಿವನು!...”

ಮೊದಲನೆಯ ಸುರುಕಿಗೇ ಶಿವಪದವನ್ನು ಕೊಟ್ಟುಬಿಟ್ಟ; ಮುಂದಿನ ಸುರುಕುಗಳಿಗಿನ್ನೇನು ಕೊಡಲೆಂದು ಶಿವನೇ ಚಿಂತಿಸಿದನಂತೆ! ಅದೆಂಥ ಅಂಬಲಿ ಚೆನ್ನಯ್ಯನದು!

ಬೆಳಗಾಯಿತು—ಇಂದು ಚಿನ್ನಯ್ಯನ ಭಕ್ತಿ ಭುವಿಯಲ್ಲಿಲ್ಲ ಬೆಳಗುವು ದೆಂಬುದನ್ನು ಸಾರುತ್ತ. ಕರಿಕಾಲ ಚೋಳ ಎಂದಿನಂತೆ ಮುಂಜಾನೆಯ ಪೂಜೆಗಾಗಿ ದೇವಾಲಯಕ್ಕೆ ಬಂದನು. ರಾಜೋಚಿತವಾಗಿ ಪೂಜಾದಿಗಳನ್ನು ಮುಗಿಸಿ ದಿವ್ಯಾನ್ನ, ದೇವಾನ್ನ, ಅಮೃತಾನ್ನಗಳನ್ನಿರಿಸಿ ‘ಆರೋಗಿಸು ತಂದೆ’ ಎಂದು ತೆರೆಯ ಹಿಂದೆ ನಿಂತನು. ಸ್ವಲ್ಪ ಹೊತ್ತು ತಡೆದು ಬಂದು ನೋಡು ತಾನೆ—ಎಂದಿನಂತೆ ಶಿವನವುಗಳನ್ನು ಸೇವಿಸದೆ ಸುಮ್ಮನಿದ್ದಾನೆ. ಚೋಳ ರಾಯನ ಕರುಳಿಗೆ ಚೇಳು ಕಡಿದಂತಾಯಿತು. ಖಡ್ಗವನ್ನೆಳೆದು ಕಂಠವನ್ನು ಕತ್ತರಿಸಿಕೊಳ್ಳಲು ಮೇಲಿತ್ತಿದನು.


ಒರೆಯ ಕತ್ತಿಯ ಚೋಳ ಹಿರಿದು ಕತ್ತಿಗೆ ಇಡಲು  
ಕೊರಳ ಶಿವಲಿಂಗ ಕೈಹಿಡಿದು—ಎಲೆ ಚೋಳ  
ತರವಲ್ಲ ಹತ್ಯೆ ಭಕ್ತನಿಗೆ.....

“ಸೈರಿಸು ಸೈರಿಸು ಚೋಳ ಭೂಪಾಲ” ಎಂದು ಶಿವನದನ್ನು ತಡೆದು, ‘ಚಿನ್ನಯ್ಯನ ಅಂಬಲಿಯು ಬಹಳ ರುಚಿಯಾಗಿದ್ದುದರಿಂದ ಬಹಳ ಸುರಿದು ಬಿಟ್ಟಿ. ಇಂದು ಹಸಿವೆ ಇಲ್ಲ. ನೀನು ಬೇರೆ ಭಾವಿಸಿಕೊಳ್ಳಬೇಡ” ಎಂದು ಸಂತೈಸಿದನು. ಚಿನ್ನಯ್ಯನ ಅಂಬಲಿ ! ಶಿವನದನ್ನು ಸವಿದು ತನ್ನ ರಾಜಾನ್ನ ವನ್ನು ಧಿಕ್ಕರಿಸಿದ ! ಚೋಳರಾಯನು ಬೆರಗಾದ.

“ತೋರಿರೇ ಚಂದ್ರಮೌಳಿಯ ಭಕ್ತ ಚಿನ್ನನಂ ತೋರಿರೇ  
ಷಡ್ವರ್ಗ ಕರ್ಣನಂ ಚಿನ್ನನಂ ತೋರಿರೇ  
ಚಿನ್ನನಂ ತೋರಿ ಎನ್ನಂ ಕಾಯ್ದುಕೊಳ್ಳಿರೇ  
ಚಿನ್ನಯ್ಯನೆನ್ನಯ್ಯನಿರ್ದೇಡೆಯನರುಪಿರೇ  
ಚಿನ್ನಯ್ಯನಿರ್ಪ ಗುಡಿಯಿದೇ ಎಂದು ತೋರಿರೇ  
ಚಿನ್ನಯ್ಯ ಭಕ್ತನೆನ್ನಯ್ಯನಂ ತೋರಿರೇ...”

ಎಂದು ಹಲುಬುತ್ತ, ಕಾಂಚೀ ಪಟ್ಟಣದ ಸಂದಿಗೊಂದಿಗಳನ್ನೆಲ್ಲ ಅರ ಸುತ್ತ, ಕೇರಿಯಲ್ಲಿದ್ದ ಚಿನ್ನಯ್ಯನ ಕುಟೀರಕ್ಕೆ ಬಂದನು. ಹಿಂದೆ ಹಿಂದೆ ರಾಜದೂತರೂ, ರಾಜಪರಿವಾರವೂ ಬಂದುವು. ಚಿನ್ನಯ್ಯ ಗಾಬರಿಯಾದ. ಚೋಳರಾಯ—

ಭಕ್ತಗುಡಿಸಿದ್ ಗುಡಿಸಲೊಳಿರ್ಪನಂ ಕಂಡು  
ಮುಕ್ತ ಮೂವಡಿಸಿ ಮುಂದಡಸಿದ್ವರ್ಗನಂ ಕಂಡು



‘ ಇಳುಪಿದಂ ಸರ್ವಾಂಗಮಂ ಜಿನ್ನನಂಘ್ರಿಯೊಳ್ ’

ಪುಳಕಿಸುತೆ ಪುಟವೇರುತಂಬುಕುಂ ಕೊಬುಕುಂ  
ಇಳಿನಶ್ರು ಜಲದಿಂದೆ ಮೂಡುತಂ ಮುಳುಗುತಂ  
ಎನ್ನೊಡೆಯನಿದನಿದನೆ ಜಿನ್ನಯ್ಯನೆಂದನುತ



ಎನ್ನ ಸುಧೆಯಿದನಿದನೆ ಚೆನ್ನಯ್ಯನೆಂದೆನುತ

ಇಳುಪಿದಂ ಸರ್ವಾಂಗಮಂ ಚೆನ್ನನಂಘ್ರಿಯೊಳ್ !

ಚೆನ್ನಯ್ಯ ಚಿತ್ತವಿಹ್ವಲನಾಗಿ, ' ಏನಿದು ದೊರೆಗಳೆ, ಕುಲಹೀನನಾದ ನನಗೆ ಸೂರ್ಯಕುಲೋತ್ಪನ್ನ ಸಾರ್ವಭೌಮರಾದ ತಾವು ನಮಸ್ಕರಿಸುವುದೆ! ಎಂಥ ಅನುಚಿತವಿದು' ಎಂದನು. ಅದಕ್ಕೆ ಜೋಳರಾಯನಿತ್ತ ಉತ್ತರ ಸರ್ವಾಗಮಸಾರ.

“ ಎಲೆ ದೇವ! ದೇವನೊಲ್ಲದ ಕುಲಂ ಸತ್ಕುಲಂ  
ಘನಮಹಿಮನೊಲ್ಲ ಜಾತಿಯೇ ಜಾತಿ ನಿರ್ಮಲಂ  
ಶರ್ವನೊಡನುಂಡ ನಿಮ್ಮಯ ಜಾತಿಗಾಂ ಸರಿಯೆ?  
ಸರ್ವಜ್ಞ ನಿಮ್ಮ ಕೆರವಿಂಗೆನ್ನ ಶಿರ ಸರಿಯೆ? ”

ಮುಂದೆ ಬಸವಣ್ಣನವರ ಬಾಯಿಂದ ಹೊರಟ “ ಕುಲವೇನೋ, ಅವಂದಿರ ಕುಲವೇನೋ? ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ನಮ್ಮ ಕೂಡಲ ಸಂಗನ ಶರಣರೇ ಕುಲಜರು!” “ ನೀನೊಲಿದ ಕುಲಕ್ಕೆ, ನೀನೊಲಿಯದ ಹೊಲಿಗೆ ಮೇರಿಯುಂಟೇ ದೇವಾ?” “ ದೇವ ನಿಮ್ಮ ನಂಬದವನೇ ಹೊಲೆಯ!” “ ದೇವ ನಿಮ್ಮ ಶರಣರ ಚೆಮ್ಮಾವುಗಳಿಗೆ ಈ ವೃದ್ಧಿ ಸರಿ ಬಾರದಯ್ಯ” ಎಂಬ ವಚನಗಳಿಗೆ ಪೂರ್ವಪೀಠಿಕೆಯಂತಿದೆ ಈ ಉತ್ತರ.

ತನ್ನ ಗುಪ್ತ ಭಕ್ತಿಯನ್ನಿಂತು ಬಯಲಿಗೆಳೆದುಡಕ್ಕಾಗಿ ಚೆನ್ನಯ್ಯ ಶಿವನ ಮೇಲೆ ಸಿಟ್ಟಾಗಿ ತನ್ನ ಶಿರ ಕೊಯ್ದುಕೊಳ್ಳಲು ಮುಂದಾದನಂತೆ.

ಶಿವಲಿಂಗ ಕಾಣತಲಿ ಶಿವನೆಂದು ಚೆನ್ನಯ್ಯ  
ಅವಸರದಿ ಹೊಕ್ಕು ಗುಡಿಯನ್ನು—ಕೇಳಿದನು  
ಶಿವ ನಿನಗೆ ತರವೆ ಈ ಅಟ?  
ಹಿಡಿಸೆನ್ನ ತರಿಸಿದಿರಿ ಒಡೆಯ ಚೋಳನ ಕೂಡ  
ಕಡುಮಾತು ಹೇಳು ಮಾಡಿರುವ ಅಪರಾಧ  
ಬಡಭಕ್ತನಾಗಿ ನಾನಿದ್ದೆ  
ಬೇಡಿಲ್ಲ ಪದವಿಯನು ಕಾಡಿಲ್ಲ ಕೊಡದಿರಲು  
ಮಾಡಿ ಶಿವಭಕ್ತಿ ಅರಿಯದೆಲೆ ನಾನಿದ್ದೆ  
ಕೇಡು ಜನಕೇಳಿ ನಾನಿರಲೆ?  
ಇದೆ ಕೊಳ್ಳು ಶಿವ ನಿನ್ನ ಹದವಾದ ಶಿವಭಕ್ತಿ  
ಎದೆಮಾತು ಎಂದು ಕಂಭಕ್ಕೆ—ತಲೆಗೊಡಲು  
ಸದರು ಝಗಝಗಿಸಿ ಶಿವನೆಡ್ಡ ||

ಶಿವನಾತನನ್ನು ಎಂತೋ ರಮಿಸಿ ಶಿವಪದವನ್ನಿತ್ತನಂತೆ. ಚೋಳರಾಯ ಚೆನ್ನಯ್ಯನನ್ನು ಆನೆಯಮೇಲೆ ಅಂಬಾರಿಯಲ್ಲಿ ಕುಳ್ಳಿರಿಸಿ ನಗರದಲ್ಲೆಲ್ಲ ಮೆರಸಿದನಂತೆ. ಇವಾವೂ ಮುಖ್ಯವಲ್ಲ. ಮಾದರವನಾಗಿ ಹುಟ್ಟಿ ವೇದವ ನ್ನೋದುವವರಿಗೂ ಪೂಜ್ಯನಾದ ಚೆನ್ನಯ್ಯನ ಗುಪ್ತಭಕ್ತಿ, ನಿಷ್ಕಾಮ ಭಕ್ತಿ, ನಿರಾಡಂಬರ ಭಕ್ತಿ ಮುಖ್ಯವಾದುದು. ಸಂಖ್ಯೆಯಲ್ಲಿ ಸ್ವಲ್ಪಾದರೂ ಅರ್ಥದಲ್ಲಿ ಅಲ್ಪವಲ್ಲದ ಅವನ ವಚನಗಳಲ್ಲಿ ಆತನ ಆದರ್ಶ ಹೆಪ್ಪುಗಟ್ಟಿದಂತಿದೆ. ಇದೊ ಕೇಳಿ:

“ ನಡೆ ನುಡಿ ಸಿದ್ಧಾಂತವಾದಲ್ಲಿ ಕುಲಹೊಲೆ ಸೂತಕವಿಲ್ಲ. ನುಡಿ ಲೇಸು, ನಡೆಯಧನುವಾದಲ್ಲಿ ಅದೇ ಹೊಲೆ. ಇಲ್ಲವೆ ಹೊಲೆ ಪರದಾರಂಗಳಲ್ಲಿ? ಹೊಲಬನರಿಯದೆ ಕೆಟ್ಟು ನಡೆಯುತ್ತ ಮತ್ತೆ ಕುಲಜರೆಂಬ ಒಡಲವರುಂಟೆ? ಆಚಾರವೇ ಕುಲ, ಅನಾಚಾರವೇ ಹೊಲೆ. ಇಂತೀ ಉಭಯವ ತಿಳಿದು ಅರಿಯಬೇಕು. ಕಯ್ಯುಳಿಗತ್ತಿ ಅಡಿಗೂಂಟಕ್ಕೆಡೆಯಾಗಬೇಡ-ಅರಿ ನಿಜಾತ್ಮ ರಾಮ ರಾಮನ ! ”

“ ವೇದಶಾಸ್ತ್ರಕ್ಕೆ ಹಾರುವನಾಗಿ, ವೀರ ವಿತರಣಕ್ಕೆ ಕ್ಷತ್ರಿಯನಾಗಿ, ಸರ್ವವನಾರೈದು ನೋಡುವಲ್ಲಿ ವೈಶ್ಯನಾಗಿ ವ್ಯವಹಾರದೊಳಗಾಗಿ, ಕೃಷಿಯ ಮಾಡುವುದಕ್ಕೆ ಶೂದ್ರನಾಗಿ—ಇಂತೀ ಜಾತಿಗೋತ್ರದೊಳಗಾದ ನೀಚ ಶ್ರೇಷ್ಠವೆಂಬೆರಡು ಕುಲವಲ್ಲದೆ ಹೊಲೆ ಹದಿನೆಂಟು ಜಾತಿಯೆಂಬ ಕುಲವಿಲ್ಲ. ಬ್ರಹ್ಮವನರಿದಲ್ಲಿ ಬ್ರಾಹ್ಮಣ; ಸರ್ವ ಜೀವಹತಕ್ಕೊಳಗಾದಲ್ಲಿ ಸಮ್ಯಕಾರ. ಈ ಉಭಯವನರಿದು ಮರೆಯಲಿಲ್ಲ. ಕೈಯುಳಿಗತ್ತಿ ಅಡಿಗೂಂಟಕ್ಕೆಡೆಯಾಗ ಬೇಡ, ಅರಿ ನಿಜಾತ್ಮ ರಾಮ ರಾಮನ !

“ ನರಕುಲ ಹಲವಾದಲ್ಲಿ ಯೋನಿಯ ಉತ್ಪತ್ತಿಯೊಂದೇ ಭೇದ; ಮಾತಿನ ರಚನೆ ಎಷ್ಟಾದೊಡೇನು ನಿಹಿತವ ನರಿವುದೊಂದೆ ಭೇದವಸ್ತು; ಜಾತಿಗೋತ್ರ ವಿಶೇಷವೆಂಬಲ್ಲಿ ದಿವಾ ರಾತ್ರಿಯೆಂಬುಭಯವನಳೆವುದಕ್ಕೆ ಬೆಳಗೆರಡೆಂಬು ದಲ್ಲದಿಲ್ಲ. ಕುಲ ಉಭಯಶಕ್ತಿ ಪುರುಷತ್ವವಲ್ಲದಿಲ್ಲ. ಬೇರೆ ಹಲವು ತೆರ ನುಂಟೆಂದೊಡೆ ಮೀರಿಕಾಬ ಶ್ರುತದೃಷ್ಟವಿನ್ನಾವುದು? ಎಲ್ಲಕ್ಕೂ ನೀರು, ನೆಲ, ಸೂರ್ಯ ಸೋಮ ಆರೈದು ನೋಡುವ ದೃಷ್ಟಿಯೊಂದೇ. ಬೊಂಬೆ ಹಲ ವಂದ ಕಾಣ್ಬಂತೆ ಅವರಂಗವ ತಿಳಿದು ನಿಂದಲ್ಲಿ ಹಲವು ಕುಲದ ಹೊಲೆ

ಯೊಂದೂ ಇಲ್ಲವೆಂದೆ. ಕೈಯುಳಿಗತ್ತಿ ಅಡಿಗೊಂಟಕ್ಕೆಡೆಯಾಗಬೇಡ, ಅರಿ ನಿಜಾತ್ಮ ರಾಮ ರಾಮನ ! ”

“ ಸಾಂಖ್ಯ ಶ್ವಪಚ, ಅಗಸ್ತ್ಯ, ಕಬ್ಬಿಲಿಗ, ದೂರ್ವಾಸ ಮಚ್ಚಿಗ, ದಧೀಚಿ ಕೇಲಿಗ, ಕಶ್ಯಪ ಕನ್ಯಾರ, ರೋಮಜ ಕುಂಚುಗಾರ, ಕೌಂಡಿಲ್ಯ ನಾವಿದ ನೆಂಬುದರಿದಮೇಲಿ ಕುಲ ಉಂಟೆಂದು ಭಲಕ್ಕೆ ಹೋರಲೇತಕ್ಕೆ ? ಇಂತೀ ಸಪ್ತಮುಷಿಗಳೆಲ್ಲರೂ ಸತ್ಯದಿಂದ ಮುಕ್ತರಾದರೆಂಬುದನರಿಯದೆ ಅಸತ್ಯದಲ್ಲಿ ನಡೆದು “ನಾವು ವಿಪ್ರರು, ನಾವು ಘನ”ವೆಂದು ಹೋರುವ ಹೊತ್ತು ಹೋಕರ ಮಾತೇತಕ್ಕೆ ? ಕೈಯುಳಿಗತ್ತಿ ಅಡಿಗೊಂಟಕ್ಕೆಡೆಯಾಗಬೇಡ, ಅರಿ ನಿಜಾತ್ಮ ರಾಮ ರಾಮನ ! ”

ಮುಂಬರುವ ಬಸವಾದಿ ಪ್ರಮಥರ ತತ್ತ್ವಗಳಿಗೆ ಮುನ್ನೊಚನೆ ಈ ವಚನಗಳಲ್ಲಿದೆ ಎಂಥ ಮಹಾನುಭಾವ ಮಾದರ ಚಿನ್ನಣ್ಣ !

ಚಿನ್ನನ ನಿಧಿ ಚಿನ್ನನ ಸುಧೆ |

ಚಿನ್ನನ ಸಕಳಾಯು ಚಿನ್ನನಮೃತ ಸಮುದ್ರಂ ||

ಚಿನ್ನಂ ರಕ್ಷಿಸುಗೆನ್ನಂ |

ಚಿನ್ನನ ಸುತನೆಂದು ಹಂಸೆಯ ವಿರೂಪಾಕ್ಷ ||

ಎಂದು ಹರಿಹರನಂತೆ ನಾವೂ ಪ್ರಾರ್ಥಿಸೋಣ.

ಅಂಬಲಿಯೊ ಅಮೃತವೊ ಶಂಭುಹರನೆಂಜಲವೊ

ಹಂಬಲಿಸಿ ಹರನು ಉಣ್ಣುವುದೊ ಶರಣನಿಗೆ

ನಂಬಿ ಶಿವಕೊಟ್ಟ ಶಿವಪದವೊ ||



## ಶಿವನಾಟದ ಸವಿಗಂಡ ಗುಂಡಯ್ಯ

ಭಲ್ಲುಕೆ (ಇಂದಿನ ಭಾಲ್ಕಿ-ಬೀದರಜಿಲ್ಲೆ) ಯಲ್ಲಿ ಒಬ್ಬ ಶಶಿಮೌಳಿಯ ಶರಣನಿದ್ದ. ಘಟಕಾಯಕನಾಯಕನಾಗಿದ್ದ ಆ ಭಕ್ತನ ಹೆಸರು ಕುಂಬಾರ ಗುಂಡಯ್ಯ. ಹೆಂಡತಿಯ ಹೆಸರು ಕೇತಲದೇವಿ. ಅವನ ವೃತ್ತಿ ತತ್ತ್ವಮಯ ನಾಗಿದ್ದ ರೀತಿಯಿದು :

“ ಆಧಾರಮೆಯಾಧಾರಮದಾಗಿರೆ  
ಮಿಗೆ ಪಟ್ಟಕ್ರಮ ಚಕ್ರಮದಾಗಿರೆ  
ಸೊಗಯಿಪ ನಾಭಿಯೆ ನಾಭಿಯದಾಗಿರೆ  
ಕನಸಿನ ಕಾಯಂ ಮೃತ್ತಿಕೆಯಾಗಿರೆ  
ನೆನಹುಂ ಚಟಿದಾರಂಗಳವಾಗಿರೆ  
ನಿಷ್ಠೆಯೆ ತಿರುಹುವ ದಂಡವದಾಗಿರೆ  
ಮಾಡುವ ಭಕ್ತಿ ಕಟಾಹಮದಾಗಲು  
ಕೂಡಿದ ಕರಣದೆ ಮರ್ದಿಸುತಾಗಲು  
ಮಿಗೆ ಶೋಷಣದಾತಪದಿಂದಾರಿಸಿ  
ಬಗೆ ಮಿಗಲುದರಾಗ್ನಿಗಳಿಂದಹಿಸಿ  
ಇಂತೊಳಗಣ ಘಟಕಾಯಕಮೊಪ್ಪಲು  
ಸಂತತ ಹೊರಗಣ ಮಾಟಮದೊಪ್ಪಲು  
ಕುಂಬರ ನೆನೆಸಿರ್ಪಂ ಗುಂಡಯ್ಯಂ”

ಇಂತು ಒಳಗಣ ಘಟಕಾಯಕ ಹೊರಗಣ ಘಟಕಾಯಕಗಳೆರಡನ್ನೂ ಮಾಡಿದ ಕೂಡಿ ನಡಸುತ್ತಿದ್ದ ಜಾಣನಾಗಿದ್ದ ಗುಂಡಯ್ಯ. ಹೊರಗೆ ಚಕ್ರಕ್ಕೆ ಆಧಾರವಾಗಿ ಹುಗಿದ ಮರದ ತುಂಡೇ ಅವನಿಗೆ ಆಧಾರ ಚಕ್ರ; ಅದರ ಮೇಲಿನ ತಿಗರಿಯೇ ಅವನ ಪಟ ಚಕ್ರ; ತಿಗರಿಯಲ್ಲಿಯ ಮೂಳೆ ನೆಡುವ ರಂಧ್ರವೇ ಅವನ ನಾಭಿ (ಮಣಿಪೂರಕ ಚಕ್ರ); ಶರೀರವೇ ಮಡಕೆ ಮಾಡುವ ಮಣ್ಣು; ನಿಷ್ಠೆಯೇ ದಂಡ; ಅದರಿಂದ ತಿರುಗಿಸಿ ಮಾಡಿದ ಮಡಕೆಗಳನ್ನು ನೆನಹೆಂಬ ಚಟಿದಾರಗಳಿಂದ ಕೊಯ್ದು, ಕರಣಗಳಿಂದ ತಿದ್ದಿ ಬಡಿದು, ಆರಿಸಿ, ಭಕ್ತಿಯೆಂಬ ಆವಿಗೆಯಲ್ಲಿ ಹಾಕಿ ಉದರಾಗ್ನಿಗಳಿಂದ ಸುಟ್ಟು ಗಟ್ಟಿಮಾಡಿಡುತ್ತಿದ್ದ. ಆ ಮಡಕೆಗಳನ್ನೇ ಬಾರಿಸುತ್ತ ಕುಣಿದಾಡುತ್ತಿದ್ದ.

ಮಡಕೆಗಳ ಬಾರಿಸುತ ತೊಡಗಿದ್ದ ಕುಣಿತದೊಳು  
ಹೆಡೆಯೆತ್ತಿ ನಾಗಮಣಿಯಂತೆ—ಗುಂಡಯ್ಯ  
ತಡೆತಡೆದು ಹೆಜ್ಜೆ ಹಾಕುತಲಿ ||

ಇದು ಅವನ ನಿತ್ಯದ ತತ್ವಮಯ ಕಾಯಕ. ಅವನ ಪಾಲಿಗೆ  
ಕಾಯಕವೆ ಶಿವಭಕ್ತಿ ಕಾಯಕವೆ ಶಿವಭಜನೆ  
ಕಾಯಕವೆ ಲಿಂಗ ಶಿವಪೂಜೆ—ಶಿವಯೋಗ  
ಕಾಯಕವೆ ಕಾಯ್ವ ಕೈಲಾಸ ||

ಕಾಯಕದಲ್ಲಿ ನಿರತನಾಗಿ ಪ್ರಾಣಲಿಂಗ ಪೂಜೆಯಲ್ಲಿ ಮಗ್ನನಾಗಿರುತ್ತಿದ್ದ  
ಗುಂಡಯ್ಯ.

ಪ್ರಾಣಲಿಂಗಿಯು ಗುಂಡ ಏನೊಂದು ಹೊರಗರಿಯ  
ಪ್ರಾಣಲಿಂಗದೊಳು ಶಿವಬೆಳಕು—ಬೀಳುತಲಿ  
ತಾಣ ಕಳೆಯೇರಿ ಕಾಯಕವು ||  
ಮೂರು ಲಿಂಗದ ಕಳೆಯ ಬೀರುತಲಿ ಗುಂಡಯ್ಯ  
ತೋರಿ ಆ ಕಳೆಯು ತನ್ನೊಳಗೆ—ಒಡಮೂಡಿ  
ಸೂರಿ ಕಾಯಕವೆ ಜನಕಾಯ್ತು ||

ಅವನ ಜೀವನದ ಪ್ರತಿಕ್ಷಣವೂ ಪೂಜೆ, ಮಾಡುವುದೆಲ್ಲ ಆರಾಧನೆ.  
'ಮನದೊಳ್ ಕಣ್ಣೊಳ್ ಪೂಜಾಭಾವ' ತುಂಬಿರುತ್ತಿದ್ದ ಕುಂಬಾರ  
ಗುಂಡಯ್ಯನಿಗೆ

ಊಟಂ ನಿದ್ರೆಗೆ ಮನವಿಲ್ಲಲಂ  
ನೋಟಂ ನುಡಿಗಡೆ ಇಲ್ಲೆಡೆ ಇಲ್ಲಂ  
ಶಿವಪೂಜೆಯ ಕರಡಿಗಿಯಂತಿರ್ಪಂ  
ಶಿವಪೂಜೆಯ ಗವಸಣಿಕೆಯೊಲಿದರ್ಪಂ

ಗುಂಡಯ್ಯನು ಶಿವನನ್ನು ಸ್ಮರಿಸಿದಂತೆಲ್ಲ ಮಡಕೆಗಳೆಲ್ಲ ತಮ್ಮಿಂದ  
ತಾವೇ ತಯಾರಾಗುತ್ತಿರುವವೋ ಎಂಬಂತೆ ತೋರುತ್ತಿದ್ದಿತು. ಇದರಿಂದ  
ಗುಂಡಯ್ಯನ ಭಕ್ತಿ ಇನ್ನಷ್ಟು ಪುಟವೇರಿ ಆ ಮಡಕೆಗಳನ್ನೇ ಬಾರಿಸುತ್ತ  
ರಾತ್ರಿಯೆಲ್ಲ ಶಿವಧ್ಯಾನದಲ್ಲಿರುತ್ತಿದ್ದನು. 'ಬಾಜಿಪ ಕೈ ಮುಚ್ಚಿದ ಕಣ್ಣೊ  
ಪ್ಪಿರೆ' ಮಾನಸ ಪೂಜಾಮಗ್ನನಾಗಿರುತ್ತಿದ್ದ ಅವನು.

ಬಂದುದನರಿಯದೆ ಹೋದುದನರಿಯದೆ  
ನಿಂದರನರಿಯದೆ ನೆರೆದರನರಿಯದೆ

ಮಾಟವನರಿಯದೆ ನಿದ್ರೆಯನರಿಯದೆ  
ನೋಟವನರಿಯದೆ ನೆನೆವುದನರಿಯದೆ

ಶಿವನಲ್ಲಿ ಸಮರಸನಾಗಿ ಬಿಡುತ್ತಿದ್ದನು. ಅಲ್ಲಿ ಪೂಜ್ಯ ಪೂಜಕ ಭೇದ  
ಉಳಿದಿರಲಿಲ್ಲ. ಪೂಜಕನೇ ಪೂಜ್ಯನಾದ ಪರಮೋನ್ನತಿಯದು.

ಗುಂಡಯ್ಯನತ್ತ ಗಮನ ಹೊರಳಿದ್ದ ಶಿವನಿಗೆ ಕೈಲಾಸದಲ್ಲಿ ಮನಸ್ಸಿಲ್ಲ  
ದಾಯಿತು; ಸುರರ ಓಲಗ ಸಾಕಾಯಿತು; ಗೌರಿ ಗುಹ ಗಣಪರ ನೆನಪೂ  
ಹಾರಿಹೋಯಿತು.

ಕಣಕಣಿಸಿ ಕರಡೆಗಳು ಝಣಝಣಿಸಿ ತಾಳಗಳು  
ಧಣ ಧಣ್ಣ ಧಿತ್ತ ಮದ್ದಳೆಯು—ಕಿವಿಯೊಳಗೆ  
ಘನಸೂರು ಹಿಡಿಯೆ ಗುಂಡನಿಗೆ—  
ಅವನಿಲ್ಲಿ

ತೂಗಾಡುತ ಮಡಿಕೆಗಳಂ ಬಾರಿಸಿ  
ಅಡ್ಡಂ ತ್ರಿಕಟಂ ಬಲಿವುತೆ ಬಾರಿಸಿ  
ಕುಣಿವುತೆ ಕೂಗುತೆ ನಲವಿಂ ಬಾರಿಸಿ  
ಮಣಿವುತೆ ತಣಿವುತೆ ಮುದದಿಂ ಬಾರಿಸಿ

ಕುಣಿಯತೊಡಗಲು ಕೈಲಾಸದಲ್ಲಿ ಶಿವನ ಹೃದಯವೂ ಕುಣಿಯತೊಡಗು  
ತ್ತಿತ್ತು. ಒಂದು ದಿನ ಶಿವನು ತಾನು ಕೈಲಾಸದಲ್ಲಿ ಕುಳಿತಿರುವೆನೆಂಬ  
ದನ್ನೂ ಮರೆತುಬಿಟ್ಟನು. ಎಷ್ಟೆಂದರೂ ಅಮರಸಿಂಹ ಹೇಳಿರುವಂತೆ  
'ಮಹಾನಟ' ನಲ್ಲವೇ ಅವನು? 'ಸಂಗೀತ ವಿದ್ಯಾ ವಿನೋದ' ದಲ್ಲಿ  
ಹೇಳಿರುವಂತೆ 'ವಿಭುರಾದಿ ನಟಃ ಸುರಾಣಾಂ' ಅಲ್ಲವೇ ಅವನು?  
ಗುಂಡಯ್ಯನ ರಿಂಗಣ ಕೈಲಾಸದ ಅಂಗಣಕ್ಕೇರಿದಾಗ ಕುಣಿಯದಿರಲು  
ಅವನಿಗೆ ಸಾಧ್ಯವೇ? ಗುಂಡಯ್ಯ ಹರವಶನಾಗಲು ಹರ ಪರವಶನಾಗಿ  
ಕುಣಿಯತೊಡಗಿದನು.

ಶಿವಪದದಂದುಗೆ ಘಲಘಲಕೆಂದೆನೆ  
ನವಕಟಕಧ್ವನಿ ಝಂಝಣರೆಂದೆನೆ  
ಮರ್ತ್ಯದ ದನಿ ಕೈಲಾಸದ ನೃತ್ಯಂ  
ಸತ್ಯದ ದನಿ ಶಿವಲೋಕದ ನೃತ್ಯಂ

ಮರ್ತ್ಯದ ದನಿ ಸತ್ಯದ ದನಿಯಾದಾಗ ಶಿವನೃತ್ಯ ಚಿಮ್ಮುವದೆಂಬುದನ್ನು  
ಗುಂಡಯ್ಯ ಸಿದ್ಧಪಡಿಸಿದ ತನ್ನ ಶುದ್ಧಮನದ ಸದ್ಭಕ್ತಿಯಿಂದ. ಇದ್ದಕ್ಕಿದ್ದಂತೆ  
ಎದ್ದು ಶಿವನು ಕುಣಿಯತೊಡಗಿದುದನ್ನು ಕಂಡು ಹರನ ಒಡ್ಡೋಲಗ



ಬೆಕ್ಕುಸ ಬೆರಗಾಯಿತು. ಪಾರ್ವತಿಯು ಎಚ್ಚರಿಸಿ 'ಇದಾವ ಉನ್ಮಾದ ದೇವಾ' ಎಂದು ಕೇಳಿದಾಗ ಶಿವನು ಉತ್ತರಿಸಿದ:

“ ಗುಂಡನ ಹೃದಯದೊಳಾಡುತ್ತಿದ್ದೆಂ  
ತಂಡದ ಸುಖದೊಳೂಡುತ್ತಿದ್ದೆಂ  
ಇರುತಂ ಸ್ಥಾನದ ಭೇದಮನರಿಯದೆ  
ಸುರನರಲೋಕ್ತದ ವಿವರಣೆಯನರಿಯದೆ  
ಅಲ್ಲಿಯುಮಿಲ್ಲಿಯು ಮೂಡುತ್ತಿದ್ದೆಂ  
ಸಲ್ಲಿಲೆಯೊಳೆನ್ನ ಮರೆದಿದ್ದೆಂ ! ”

ಕಾತ್ಯಾಯನಿಯ ಕೌತುಕಕ್ಕೆ ಕೊನೆಯಿಲ್ಲದಾಯಿತು. 'ನಿಮ್ಮುವ ನಾಡಿಸ ಭಕ್ತನದಾವಂ?' ಎಂದು ಕೇಳಿದಳು. ತನ್ನ ಮನವನ್ನು ಸೂರೆ ಗೊಂಡಿದ್ದ ಆ ಮಹಾಭಕ್ತನನ್ನು ಶಿವಗೆ ತೋರಿಸಲು ಶಿವನು ಸಮ್ಮತಿಸಿದ. ಅಂಬರದಲ್ಲಿ ಅಂಬಿಕೆಯನ್ನು ನಿಲ್ಲಿಸಿ ತಾನೊಬ್ಬನೇ ಗುಂಡಯ್ಯನ ಗುಡಿಸಲ ಮುಂದೆ ಇಳಿದ. ಏಕನಿಷ್ಠೆಯಿಂದ ಘಟಕಾಯಕದಲ್ಲಿ ನಿರತನಾಗಿ ಹೊರಗೆ ಮೆರೆದ ಶರಣನನ್ನು ಕಂಡು ಪುಲಕಿತಗಾತ್ರನಾಗಿ ಅವನನ್ನು ಎಚ್ಚರಿಸಲೆಂದು ಅವನ ಮನದ ಲಿಂಗವನ್ನು ತನ್ನೆಡೆಗೆ ಆಕರ್ಷಿಸಿಕೊಂಡು ಅದರೊಳಗೆ ತಾನು ಬೆರೆತು ಗುಂಡಯ್ಯನ ಬಾಗಿಲದ ಎದುರಿನಲ್ಲಿಯೇ ಲಿಂಗವಾಗಿ ಮೂಡಿದ. ಈ ಹೊರಗಿನ ಲಿಂಗವನ್ನು ಕಂಡಮೇಲಂತೂ ಗುಂಡಯ್ಯನ ಆನಂದಕ್ಕೆ ಎಲ್ಲಿಯೇ ಇಲ್ಲದಂತಾಯಿತು; ಭಕ್ತಿಯ ಉತ್ಸಾಹ, ಆವೇಶ, ಉನ್ಮಾದಗಳು ಮೇರೆ ಮೀರಿದುವು.


ಕೊರ್ಬಿದನುರ್ಬಿದನುಲಿದಾಳ್ವೆದ್ದೆಂ  
ಸರ್ಬಸುಖಂಗಳ್ಳೆ ಬರುತ್ತಿದ್ದೆಂ  
ಕುಣಿದಾಡುತೆ ಮಡಕೆಗಳಂ ಬಾರಿಸಿ  
ಕುಣಿದಾಡುತೆ ಕುಡಿಕೆಗಳಂ ಬಾರಿಸಿ  
ಕುಣಿವುತೆ ಕೊರಲೆತ್ತುತೆ ನೆರೆತೂಗುತೆ  
ಕೊನೆವುತೆ ತೂಗಾಡುತೆ ಸುಖಿಯಾಗುತೆ  
ಕೊಂಕುತೆ ಬಂಕುತೆ ಹಾರೈಸುತ್ತಂ  
ಬಿಂಕಂಚೆತ್ತು ಬುಬಿಂದಾಡುತ್ತಂ  
ಅಡುವ ಗುಂಡಯ್ಯನ ಹೊಸ ನೃತ್ಯಂ  
ನೋಡುವ ಶಿವನಂ ಮುಟ್ಟುತು ಸತ್ಯಂ !

ಭಕ್ತಕಾಯ ಮಮಕಾಯನೆಂದ ಶಿವನು ಭಕ್ತಕಾಯ ಕುಣಿಯತೊಡ  
ಗಲು ಸುಮ್ಮನಿರುವುದು ಸಾಧ್ಯವೇ ?

ಸುಖದಾಟಂ ತನ್ನಂ ಬೆಂಬತ್ತಲು  
ಸುಖಮುಖದಿಂ ಮನಮಂ ಸುತ್ತಲು  
ಒಳಗಾಡಿದೆನಿಂತುಂ ದಿನವೆನುತುಂ  
ಇಳೆಯರಿಯಲ್ ಹೊರಗಾಡುವೆನೆನುತಂ •

ತಾನೂ ಕುಣಿಯತೊಡಗುತ್ತಾನೆ. 'ಶಿವನ ನೃತ್ಯವೇನು ಸಾಮಾನ್ಯವೆ ?  
ಅದು ವಿಶ್ವವ್ಯಾಪಿ. ಅದರ ವಿಶ್ವರೂಪವನ್ನು ಹರಿಹರ ಸೆರೆಹಿಡಿದಿದ್ದಾನೆ.  
ತನ್ನ ಅನುರ ಕೃತಿ 'ಕುಂಬರ ಗುಂಡಯ್ಯನ ರಗಳೆಯಲ್ಲಿ':—

ದಶಭುಜಮಂ ದಿಕ್ಪಟಕಂ ಪಸರಿಸಿ  
ಎಸೆನ ಕರಂಗಳನೆತ್ತಲ್ ನೇಮಿಸಿ  
ಒಂದು ಪದಂ ಪಾತಾಳವನೊತ್ತಲ್  
ಒಂದು ಪದಂ ಬ್ರಹ್ಮಾಂಡವನೊತ್ತಲ್  
ಜಡೆಗಳ್ ಬೆಂಬಳಿವಿಡಿದಾಡುತ್ತಿರೆ  
ಮುಡಿಯೊಳ್ ಸುರನದಿ ತುಳ್ಳಾಡುತ್ತಿರೆ  
ತಡಿಯೊಳ್ ಶಶಿ ಕಳೆಯಲ್ಲಾಡುತ್ತಿರೆ  
ಕಡು ಚಿಲ್ವಳಕಂ ಕುಣಿದಾಡುತ್ತಿರೆ  
ಮಿಸುಗುವ ಡಮರುಗ ಥಂ ಥಂ ಡಣಲೆನೆ  
ತಿಸುಳದಿ ಹರಿಯುವ ತಾರಂ ತಿರ್ರನೆ  
ತಿರುಗುತ್ತಿರೆ ಅಹಿಗಳ್ ಹೆಡೆಯೆತ್ತಲ್  
ಕರಿಯ ತೊವಲ್ ನಭಮಂ ಜೋಹರಿಸಲು  
ಸರಸಿಜಭವನ ಶಿರಂ ಬೊಬ್ಬಿಡುತ್ತಿರೆ  
ಸುರರ ಶಿರೋಮಾಲೆಗಳುಲಿವುತ್ತಿರೆ  
ಪೊಂಗಿಜ್ಜೆಗಳರವಂ ಘುಲುಘುಲುಕೆನೆ  
ತೊಂಗಲ ಗಂಟೆ ಡಣಂ ಥಂ ಡಣಲೆನೆ  
ಅಡಿದ ನಾಡಿದನಾಹಾ ಶಂಕರ—  
ನಾಡಿದನಾ ಗುಂಡನ ಮುಂದೀಶ್ವರ !



“ ಶಿವನಂ ಕಂಡಾ ಗಣತತಿ ಕುಣಿಯಲು... ಸರ್ವಸ್ಥಾ ವರ ಜಂಗಮ ಕುಣಿಯಲು ”

ಸ್ವಾಮಿಯು ಸಾತ್ವಿಕೋದ್ರೇಕದಿಂದ ಕುಣಿಯುವುದನ್ನು ಕಂಡು ಸುರರು ಸುರಲೋಕದ ವಾದ್ಯಗಳನ್ನು ತರುತ್ತಾರೆ ; ತುಂಬುರ ನಾರದರು ಉಗ್ಗಡಿ ಸುತ್ತ ಬರುತ್ತಾರೆ. ಶಂಕರನವುಗಳನ್ನೆಲ್ಲ ಬೇಡವೆನ್ನುತ್ತಾನೆ. ತನ್ನ ಭಕ್ತನ



ಮಡಕೆಯ ವಾದ್ಯವೊಂದೇ ಸಾಕೆನ್ನುತ್ತಾನೆ. ಮತ್ತಷ್ಟು ಮೈಮರೆತು ಕುಣಿಯತೊಡಗುತ್ತಾನೆ. ಅತ್ತ ಗುಂಡ ಇತ್ತ ಶಿವ ಮತ್ತರಾಗಿ ಕುಣಿಯ ತೊಡಗಿದುದನ್ನು ಕಂಡು ನೋಡುತ್ತ ನಿಂತಿದ್ದ ಗಣತತಿಗೂ ಕುಣಿವಾಸೆ ಮೊಳೆಯುತ್ತದೆ. ಗಣತತಿ ಕುಣಿಯಲು ಸಚರಾಚರದ ಕಣಕಣವೂ ಕುಣಿಯತೊಡಗುತ್ತದೆ. ಕುಂಬಾರ ಗುಂಡಯ್ಯನ ಕುಣಿತ ವಿಶ್ವಲಾಸ್ಯ (Cosmic Dance) ವಾಗಿ ಪರಿವರ್ತಿತವಾಗುತ್ತದೆ.

ಶಿವನಂ ಕಂಡಾ ಭಕ್ತಂ ಕುಣಿಯಲು  
ಶಿವಭಕ್ತನ ಕೂಡಭವಂ ಕುಣಿಯಲು  
ಈರ್ವರನೀಕ್ಷಿಸಿ ಗಣತತಿ ಕುಣಿಯಲು  
ಸರ್ವಸ್ಥಾನರ ಜಂಗಮವಾಡಲು.....

ವಿಶ್ವದ ಕೇಂದ್ರ ಬಿಂದುವೇ ಕಲಕುವಂತಾಗುತ್ತದೆ. ಇನ್ನು ಸುಮ್ಮನಿದ್ದರೆ ಅನಾಹುತವಾದೀತೆಂದು ಜಗನ್ಮಾತೆ ಪಾರ್ವತಿ ಶಿವನನ್ನು ಸಮತೆಗೆ ತರುತ್ತಾಳೆ. ಶಿವ ಗುಂಡಯ್ಯನನ್ನು ಬಿಗಿದಸ್ಪಿ,

“ಈ ಮೂರು ಲೋಕದೊಳು ಹೂಮಾಲೆ ನಿನಗೀವೆ  
ಭೂಮಿಯೊಳು ನಿನಗೆ ಮೆಚ್ಚಿದೆನು—ಎಲೆ ಗುಂಡ  
ಸೀಮೆ ಮೀರಿಹುದು ಶಿವಭಕ್ತಿ”

ಶಿವಲೋಕದೊಳು ನಿನಗೆ ಶಿವಪದವ ಉಣಿಸುವೆನು  
ಶಿವಗಣಕೆ ಸಾರಿ ಹೇಳುವೆನು—ಗುಂಡಯ್ಯ  
ಶಿವಶರಣನೆಂದು ನಡೆ ಮೊದಲು !

ಶಿವನ ಈ ಕರೆಗೆ ಗುಂಡಯ್ಯನಿತ್ತ ಉತ್ತರ ವಿಶ್ವದನಿತು ಬಿತ್ತರವನ್ನೊಳ  
ಗೊಂಡಿದೆಯೆಂದರೆ ತಪ್ಪಾಗದು;—

ಬೇಡೆನಗೆ ಕೈಲಾಸ ಬಾಡುವುದು ಕಾಯಕವು  
ನೀಡೆನಗೆ ಶಿವನೆ ಕಾಯಕವ—ಕುಣಿದಾಡಿ  
ನಾಡ ಹಂದರಕೆ ಹಬ್ಬಿಸುವೆ !

ಮಹಾಕವಿ ಹರಿಹರನ ಗುಂಡಯ್ಯ ಶಿವನು ಕರೆದಾಕ್ಷಣ ಶಿವಲೋಕಕ್ಕೆ ಹೋಗಲು ಸಮ್ಮತಿಸುತ್ತಾನೆ. ಆದರೆ ಜನಪದ ಕವಿ ಸಾವಳಿಗೇಶನ ಕುಂಬಾರ ಗುಂಡಯ್ಯ ಕೈಲಾಸ ಬೇಕಿಲ್ಲ, ಕಾಯಕವೆ ಸಾಕೆನಗೆಂದು ಮಹಾಕವಿಯೂ ಗುರುತಿಸದ ಮಹೋನ್ನತಿಗೆ ಮುಟ್ಟಿದ್ದಾನೆ. ‘ಕುಣಿದಾಡಿ ಕಾಯಕವನ್ನು ನಾಡ ಹಂದರಕ್ಕೆ ಹಬ್ಬಿಸುವೆ’ ನೆಂದು ಶಿವನೆದುರು ಶಪಥಮಾಡಿದ ಕಾರಣ

ಗುಂಡಯ್ಯ ನಿಜವಾಗಿಯೂ ನಾಡ ನಂದಾದೀಪವಾದನು. ನಾಡ ಜನವೂ ಇದನ್ನು ಒಪ್ಪಿ ಗುಂಡಯ್ಯನನ್ನು ಹಾಡಿ ಹೊಗಳಿತು.

ತೊಂಡಲವು ಶಿವಗಣಕೆ ಗುಂಡಯ್ಯ ನೀನಾದಿ  
ಇಂಡೆ ಕೊರಳೊಳಗೆ ನೀನಾದಿ—ಶಿವಭಕ್ತ  
ಗುಂಡ ನೀನೆಂದು ಜನ ಭಜಿಸಿ.

ಒಕ್ಕಲಿಗರು ತಮ್ಮ ಬೆಳೆಗಳ ರಕ್ಷಣೆಗಾಗಿ ಹೊಲಗಳಲ್ಲಿ 'ಬೆದರು' ಎಂದು ಒಂದು ಕೋಲಿಗೆ ಗಡಿಗೆಯೊಂದನ್ನು ನೇತುಹಾಕಿ ಅದಕ್ಕೆ ಸುಣ್ಣ ಬರೆಯು ತ್ತಾರೆ. ಅದನ್ನು ಕಾವಲುಗಾರನೆಂದೇ ತಿಳಿದು ಪಶುಗಳು ಬೆಳೆಯೊಳಗೆ ನುಗ್ಗುವುದಿಲ್ಲ. ಆ ಗಡಿಗೆಯು ಗುಂಡನೆಂದೇ ಒಕ್ಕಲಿಗರು ನಂಬಿದ್ದಾರೆ.

ಬೆಚ್ಚು ಗಡಿಗೆಯು ಗುಂಡ ನುಚ್ಚು ಜೋಕನು ಚಿರಗ  
ಬೆಚ್ಚಾರೆ ಹೊಲಕೆ ಒಕ್ಕಲಿಗ—ಚಿರಗೊಗೆದು  
ಬಚ್ಚಿಡಲು ಹುಲುಸು ಹೊಲದೊಳಗೆ ||  
ಬೆಚ್ಚುಹಾಕಿದ ಗಡಿಗೆ ಮುಚ್ಚಿಟ್ಟ ಹೊಲ ಹುಲುಸು  
ಬಚ್ಚಾದ ಬೆಳೆಯ ಕಣವುಕ್ಕಿ—ಗುಂಡಯ್ಯ .  
ಹೆಚ್ಚಾಯ್ತು ನಿನ್ನ ಶಿವಭಕ್ತಿ ||

ಆ ಬೆಚ್ಚುಗಡಿಗೆಯನ್ನು ಹೊಳೆದ ಹೊಲ ಹುಲುಸಾಗುವುದಂತೆ. ಇಷ್ಟೇ ಅಲ್ಲ, ಚಳಿಗಾಲದಲ್ಲಿ ಬೆಳವಲದಲ್ಲಿ ಬೆಳೆಗಳಿಗೆ ಹಿತಕರವಾದ ಗಾಳಿಯೊಂದು ಬೀಸುತ್ತದೆ. ಅದನ್ನು ಕುಂಬಾರ ಗಾಳಿಯೆಂದು ಕರೆದು ಹಳ್ಳಿಗರು ಕುಂಬಾರ ಗುಂಡಯ್ಯನ ನೆನಪನ್ನು ನಿತ್ಯ ಜೀವನದಲ್ಲಿ ನಿಲ್ಲಿಸಿಕೊಂಡಿದ್ದಾರೆ.

ಗುಂಡ ತಿಗರಿಯ ತಿರುವಿ ರುಂಡಧಾರಿಯು ಕುಣಿದು  
ಥಂಡಿ ಬೀಳುತಲಿ ಬೆಳವಲಕೆ—ಕುಂಬಾರ  
ಗಿಂಡಿ ರಸಗಾಳಿ ಬೀಸುತಲಿ

ಆ ರಸಗಾಳಿ ವರ್ಷದಲ್ಲೊಮ್ಮೆ ಬೀಸಿದರೆ ಗುಂಡಯ್ಯನ ಭಕ್ತಿಯ ರಸಗಾಳಿ ಹಗಲಿರುಳು ಬೀಸುತ್ತಿದೆ—ಬೀಸುತ್ತಿರಲಿ !

# ಕೋಳೂರ ಕೊಡಗೂಸು

ಹೆತ್ತವರ ನೋಂಪಿಯನೆ ಮುತ್ತಾಗಿ ಪಾಲಿಸಲು  
ಸತ್ಯ ಶಿವಶರಣೆ ಕೊಡಗೂಸು | ಶಿವಲಿಂಗ  
ಎತ್ತಿ ತನ್ನೊಳಗೆ ಒಳಕೊಂಡ ||

—ಹಂತಿಯ ಹಾಡು

“ಯಾರಿಗೆ ಹಾಲೆರೆದು ಬಂದೆ ಅವ್ವಾ ?”

“ಕಲ್ಲಿನಾಥನಿಗೆ ಎರೆದು ಬಂದೆನವ್ವ”

“ಈ ಕಲ್ಲಿನಾಥನಾರವ್ವ ?”

“ಯಾರೆಂದು ಕೇಳುವಿಯಲ್ಲ ಮಗಳೆ ? ಆತನು ಎಲ್ಲರ ತಂದೆ, ಈ  
ಲೋಕದ ಸ್ವಾಮಿ, ದೇವರು”

“ಆತನು ಹೇಗಿರುವನಮ್ಮ ?”

“ಆತನ ರೂಪವನ್ನು ನೋಡಿಲ್ಲವೆ ಚಿತ್ರದಲ್ಲಿ ? ಐದು ಮುಖ, ಹತ್ತು  
ಭುಜ, ತಲೆಯ ಮೇಲೆ ಗಂಗೆ-ಚಂದ್ರರು, ಹಣೆಯ ಮೇಲೆ ಉರಿಗಣ್ಣು,  
ಕೊರಳಲ್ಲಿ ಸರ್ಪಾಭರಣ, ತೊಡೆಯಮೇಲೆ ಪಾರ್ವತಿ, ಮುಂದೆ ನಂದಿ....”

“ಅಹಾ, ಸ್ವಾಮಿಯ ರೂಪ ಎಷ್ಟು ಚೆನ್ನಾಗಿದೆ !”

ತಾಯಿ ಮಗಳ ನಡುವೆ ಈ ಸಂಭಾಷಣೆ ನಡೆದದ್ದು ಅನೇಕ ಶತಮಾನಗಳ  
ಹಿಂದೆ—ಇಂದಿನ ಕಲಬುರಗಿ ಜಿಲ್ಲೆಯ ಶಹಾಪುರ ತಾಲ್ಲೂಕಿನ ಕನ್ನೆ  
ಕೋಳೂರ ಗ್ರಾಮದಲ್ಲಿ. ಅಲ್ಲಿ,

ಸಂಗಯ್ಯ<sup>1</sup> ಸೋಮಲೆಯು ದಂಪತಿಗಳಿರುತ್ತಿರಲು  
ಲಿಂಗಿಗಳ ಮಗಳು ಕೊಡಗೂಸು<sup>2</sup> | ಕೋಳೂರ  
ಸಂಗಮೇಶನಿಗೆ<sup>3</sup> ಘನಭಕ್ತಿ ||

ಆ ಕೊಡಗೂಸಿಗೆ ಚಿಕ್ಕಂದಿನಲ್ಲಿಯೇ ಉಕ್ಕಿಬರುತ್ತದೆ ಶಿವಭಕ್ತಿ.

<sup>1</sup> ಶಿವದೇವನೆಂದು ವ್ಯಾಖ್ಯಾನಿಸಲ್ಪಟ್ಟ ವಿಷಯದಲ್ಲಿ ಹೇಳಿದೆ.

<sup>2</sup> ಮೊದಲು ಚಿನ್ನಕ್ಕನೆಂಬ ಹೆಸರಿದ್ದಿತೆಂದು ತೋರುತ್ತದೆ.

<sup>3</sup> ಕಲ್ಲಿನಾಥನೆಂಬ ಉಲ್ಲೇಖಗಳೂ ದೊರೆಯುತ್ತವೆ— ಹರಿಹರನ ರಗಳೆ ವ್ಯಾಖ್ಯಾನ  
ಭೇಂದ್ರ ವಿಜಯಗಳಲ್ಲಿ.



“ ಮನದ ಬಸಿರೊಳಗೆ ಗರ್ಭಿಣಿಯಾದಳಾ ಕೂಸು  
ನೆನಹಿನೊಳು ರತಿಯನೆಡೆಗೊಂಡಳಾ ಕೂಸು  
ಅನೊಮ್ಮೆ ಹಾಲನೆರೆವುದನೆಂದು ಕಾಣ್ಬೆನೋ  
ಅನೊಮ್ಮೆ ಶಿವನ ಚರಣವನೆಂದು ಕಾಣ್ಬೆನೋ ||<sup>4</sup>

ಎಂದು ಹಾರೈಸಿ ಹಂಬಲಿಸತೊಡಗುತ್ತಾಳೆ. ಆ ಹಂಬಲ ಹೆಚ್ಚಾಗಲು—  
ಮನೆಯೊಳಂಗಣದೊಳಗೆ ಶೂಲಿಯಂ ಪಾಡುತುಂ  
ಮನದೊಳಗೆ ಮನೋಹರನ ನೆನೆದು ನಲಿದಾಡುತುಂ  
ಅಟದೊಳು ಕಲ್ಲಿನಾಥನ ನೆನಪು ತನಗಲ್ಲಿ  
ಪಾಠದೊಳು ‘ ಕಲ್ಲಿನಾಥಾ ’ ಎಂದು ನೆನೆವಲ್ಲಿ  
ಬಳೆವೃತ್ತಿರ್ಪಳು ಹರನನೊಳಗಿರಿಸಿ ಕೊಡಗೂಸು  
ತಳೆವೃತ್ತಿರ್ಪಳು ಶಿವನ ಭಾವವಂ ಕೊಡಗೂಸು ||<sup>4</sup>

ನಾನೊಮ್ಮೆ ಕಲ್ಲಿನಾಥನಿಗೆ ಹಾಲು ಕುಡಿಸಬೇಕು, ಕುಡಿಸಿ ಕುಣಿದಾಡಬೇಕು. ಆತನು ನನ್ನ ಕೈಯಿಂದಲೂ ಹಾಲು ಕುಡಿದಾನೆ, ಕುಡಿಯಲಿಕ್ಕೆಲ್ಲವೆ? ಅಮ್ಮನು ಕುಡಿಸಿದರೆ ಕುಡಿದು, ನಾನು ಕುಡಿಸಿದರೆ ಕುಡಿಯುವುದಿಲ್ಲವೆ? ಅದು ಹೇಗೆ ಕುಡಿಯುವುದಿಲ್ಲವೋ ನೋಡುತ್ತೇನೆ!’ ಹೀಗೆ ಮನದಲ್ಲಿಯೇ ಎಣಿಕೆ ಹಾಕುತ್ತಿದ್ದಳು ಆ ಭಾವಜೀವಿಯಾಗಿದ್ದ ಬಾಲಕಿ.

ಆಕೆಯ ಆಸೆ ಈಡೇರುವ ಮಂಗಲದಿನವೂ ಬಂದಿತು. ತಾಯಿ ಸೋಮಲೆಯನ್ನು ಕರೆಯಲು ಆಕೆಯ ತಮ್ಮ ತವರೂರಿನಿಂದ ಬಂದ. ಅವನ ಮದುವೆ ನಿಶ್ಚಯವಾಗಿದ್ದಿತು. ಅಕ್ಕನನ್ನು ಉಳಿದು ಮದುವೆಯಾಗುವುದೆ?

“ ಎಲ್ಲರಿಗೂ ಹಿರಿಯೋಳೆ ಮಲ್ಲಿಗೆ ತುರುಬೋಳೆ  
ಎಲ್ಲರಿಗಿಂತ ಕಿರಿಯೋನ | ಮದುವೇಗೆ  
ನೀವೆಲ್ಲಾ ಬಂಧುಗಳು ಬರಬೇಕು ||<sup>5</sup>

ಎಂದು ಕರೆದ. ಕಿರಿ ತಮ್ಮನ ಕರೆಯನ್ನು ಕೇಳಿ ಸೋಮಲೆಗೆ ಏನೂ ತೋಚದಾಯಿತು. ಕಲ್ಲಿನಾಥನಿಗೆ ಹಾಲು ಸಲ್ಲಿಸುವ ನಿತ್ಯನೇಮವನ್ನು ಬಿಟ್ಟು ಹೇಗೆ ಹೋಗುವುದು?

<sup>4</sup> ಹರಿಹರನ ರಗಳೆ

<sup>5</sup> ಜಾನಪದ ಕಥನ ಗೀತೆಗಳು

“ಶಿವನ ಪೂಜೆಯ ಬಿಟ್ಟು ಅವರ್ದೆಂಗೆ ಬಂದಾರೊ  
ಅವರಿಲ್ಲದೆ ನಾನ್ವೇಗೆ ಬರಲೊ | ತಮ್ಮಯ್ಯ  
ಮನೆಮಗಳು ಚಿಕ್ಕೋಳ ಕರೆದೊಯ್ಯೊ ||<sup>೪</sup>

ತಮ್ಮನಿಗೆ ದುಮ್ಮಾನವಾಯಿತು. ಅಕ್ಕನಿಲ್ಲದೆ ಚಿಕ್ಕ ಕೊಡಗೂಸು  
ಬಂದರೆ ಅದಾವ ಶೋಭೆ, ಅದಾವ ಸೊಗಸು? ಅತ್ತ ಅವಳ ನಿತ್ಯ ನೇಮ,  
ಇತ್ತ ತನ್ನ ಮದುವೆ! ಏನು ಮಾಡಬೇಕು?

ಕೊಡಗೂಸಿಗೆ ತನ್ನ ಬಯಕೆ ಫಲಿಸುವ ಗಳಿಗೆ ಬಂದಂತೆ ಭಾಸವಾ  
ಯಿತು. ತಾನೇ ಧೈರ್ಯ ಮಾಡಿ ತಾಯಿಗೆ ಹೇಳಿದಳು:

“ಚಿಕ್ಕೋಳು ಮುಯ್ಯ ಇಕ್ಕಿದರೆ ಒಪ್ಪುವರು ಮಲ್ಲಯ್ಯ  
ಹೆತ್ತ ತಾಯಿ ಹೋಗಿ ಮದುವೇಗೆ | ಪರಮೇಶ್ವರನ  
ನಾ ಎಚ್ಚರಿಸಿ ಹಾಲ ಸಲಿಸೇನು ! ||<sup>೫</sup>

ತಾಯಿಯ ಹೃದಯ ತೊನೆಯುತ್ತದೆ—ತನಯಳ ಮಾತುಗಳನ್ನು ಕೇಳಿ.  
ಇಷ್ಟು ಚಿಕ್ಕ ವಯಸ್ಸಿನಲ್ಲಿಯೇ ಚೆನ್ನಕ್ಕನಿಗೆ ಎಷ್ಟು ಧೈರ್ಯ, ಎಷ್ಟು  
ದೈವಭಕ್ತಿ, ಎಂದು ಆನಂದದಿಂದ ಚೆನ್ನಕ್ಕನನ್ನು ಅಪ್ಪಿಬಿಡುತ್ತಾಳೆ  
ಸೋಮಲೆ. “ಮಗಳೆ, ನಮಗೊದಗಿದ್ದ ಈ ಧರ್ಮಸಂಕಟವನ್ನು ಧೈರ್ಯ  
ದಿಂದ ದೂರಮಾಡಿದೆ. ಮೂರು ದಿನಗಳವರೆಗೆ ಹೇಗಾದರೂ ಇದ್ದು ನಮ್ಮ  
ನಿತ್ಯನೇಮವನ್ನು ನಡಸಿಕೊಡು.

ಚಿಟ್ಟೆ ದನಿಕೇಳಿ ಎದ್ದು ಮಜ್ಜಣಮೀದು  
ರುದ್ರಾಕ್ಷಿ ತೊಟ್ಟು ಮಡಿಯುಟ್ಟು | ಸಿದ್ಧರ ಊಳಿಗದ  
ಶಿವಗುಡಿಗೆ ನೀನು ಹೋಗಮ್ಮ ||<sup>೫</sup>

“ತಾಯಿ ಚೆನ್ನಮ್ಮ ಬಾಲರೊಡನಾಡಿಕೆ  
ಕೀಲು ಬೊಂಬೆಗಳ ತರುವೆ ನಿನಗೆ—ಕೋಳೂರ  
ಬೋಳು ಮಲ್ಲಯ್ಯನವರಿಗೆ ಹಾಲ ಸಲಿಸಮ್ಮ”<sup>೬</sup>

ಎಂದು ಹೇಳಿ ಮೈದಡವಿ ಮುಂಡಾಡಿ, ಮನೆಯಲ್ಲಿ ಎಲ್ಲ ವ್ಯವಸ್ಥೆ  
ಮಾಡಿರಿಸಿ—

“ನಾ ಹೊಗ್ತೀನಿ ಹೊಸ್ತಿಲೆ ಹೋಗ್ತೀನಿ ಬಾಗಿಲೆ  
ನಾಗೋಲೆ ಬರೆವ ನಡುಮನೆ—ಜೋತ್ಯಮ್ಮ

<sup>೪</sup>ಜಾನಪದ ಕಥನ ಗೀತೆಗಳು

ನಾ ಹೋಗ್ತೀನಿ ನನ್ನ ತವರಿಗೆ ”

ಎಂದು ಮನೆಯ ಮೂಲೆ ಮೂಲೆಗೂ ತುಳಿಲೆಂದು, ಮಗಳನ್ನು ಕಾಪಾಡಿ  
ರೆಂದು ಕೋರಿ ಪತಿಯೊಡನೆ ತವರಿಗೆ ಹೋಗುತ್ತಾಳೆ.<sup>6</sup>

ಕೊಡಗೂಸಿಗೆ ನಿದ್ರೆಯೇ ಬರಲಿಲ್ಲ ಆ ರಾತ್ರಿ. ಯಾವಾಗ ಬೆಳಗಾಗು  
ವುದೋ, ಯಾವಾಗ ದೇವಾಧಿದೇವನಿಗೆ ಹಾಲು ಕುಡಿಸುವೆನೋ ಎಂದು  
ಎಣಿಕೆ ಹಾಕುತ್ತಲೇ ಇರುಳನ್ನು ಕಳೆದಳು.

ಕಾಳೆ ದನಿಕೇಳಿ ಬಾಲೆ ಮಜ್ಜಣ ಮೀದು  
ನಾವೊಣನ ತೊಟ್ಟು ಮಡಿಯುಟ್ಟು—ಕೋಳೂರ ಹೆಣ್ಣು  
ದೇವರೂಳಿಗಕೆ ನಡೆದಾಳೊ ||<sup>5</sup>

ತಾಯಿತಂದೆಗಳು ಹೇಳಿದಂತೆ: —

“ ಹಸುಗರೆದ ನೊರೆಹಾಲ ಹೊಸಮಡಿಕೆಯೊಳು ಹಾಕಿ  
ಬಿಸಿ ತುಪ್ಪ ತೇಲಿ ಕೆನೆಬಂದ—ಹಾಲನ್ನು  
ನಸುನಗುತ ಕೊಂಡು ಗುಡಿಹೊಕ್ಕು ||  
ಸಂಗಮೇಶ್ವರ ಮುಂದೆ ಅಂಗಬಾಗಿಸಿ ಇಟ್ಟು  
ಮಂಗಲವನೆತ್ತಿ ಕೊಡಗೂಸು—ಕೈಮುಗಿದು  
ಕಂಗಡದೆ ಹಾಲ ಕುಡಿ ಲಿಂಗ ”<sup>7</sup>

ಎಂದು ಬೇಡಿಕೊಳ್ಳುತ್ತಾಳೆ. ಲಿಂಗ ಕುಡಿಯದೆ ಸುಮ್ಮನಿರಲು—

“ ಕಾಳ ಹಸುವಿನ ಹಾಲು ಕಾದರೆ ಕಡುರುಚಿ  
ಹಾಲು ಸಕ್ಕರೆ ಅದು ಕೂಡಿ—ತಂದಿನ್ನಿ

<sup>5</sup> ಜಾನಪದ ಕಥನ ಗೀತೆಗಳು

<sup>6</sup> ಹಂತಿಯ ಪದದಲ್ಲಿ ಕಥಾಂತರ ಹೀಗಿದೆ; ತಂದೆಯೇ ಕೊಡಗೂಸನ್ನು ಕರೆದು  
ಹೀಗೆ ಹೇಳಿ ಹೋಗುತ್ತಾನೆ:

ನೆರೆಯೂರ ದೇವರಿಗೆ ಹರಕೆಯದು ದಿನ ಬಂತು  
ತರಳೆ ಕೊಡಗೂಸ ಬಳಿ ಕರೆದು—ಹೇಳಿದನು  
ಮರೆಯದಲೆ ಹಾಲು ಸಂಗನಿಗೆ ||  
ಮೂರು ದಿನಗಳು ತಡೆದು ತೇರಳೆದು ಬರುವೆನು  
ಹಾರೈಸಿ ದೊಡವೆ ನಾ ತರುವೆ—ನಮ್ಮುದ್ದೆ  
ತೀರಿಸೀ ವ್ರತವ ಬರುವನಕ ||

<sup>7</sup> ಹಂತಿಯ ಪದ




ಬೋಳು ಮಲ್ಲಯ್ಯ ಹಾಲ ಸಲಿಸೇಳಿ !”

ಎಂದು ಪುನರಸಿ ಪ್ರಾರ್ಥಿಸಿಕೊಳ್ಳುತ್ತಾಳೆ. ಆಗಲೂ ಶಿವ ಸುಮ್ಮನಿರಲು-

“ ಬೆಲ್ಲಗಣಕೆಯ ಹಣ್ಣು ಮೆಲ್ಲಾದೆ ನಾ ತಂದೆ  
ಬೆಲ್ಲಾವ ತಂದೆ ಒಳಲಂಚ—ಕೋಳೂರ  
ಮಲ್ಲಯ್ಯ ಹಾಲ ಸಲಿಹೇಳಿ ”<sup>5</sup>

ಎಂದು ಅಂಗಲಾಚಿ ಬಿನ್ನವಿಸಿಕೊಳ್ಳುತ್ತಾಳೆ. ಆಗಲೂ ಶಿವಲಿಂಗ ಸುಮ್ಮನಿರಲು ತಾನೆದುರುಗಿದ್ದರೆ ಕುಡಿಯನೆಂದು ಭಾವಿಸಿ,



‘ ಎನ್ನರಸನೊರೆವಾಲನೊಲುಮೆಯಲಿಸವಿಯಯ್ಯ ’

“ ಧೊಡ್ಡ ಬಟ್ಟಲ ಹಾಲು ಒಪ್ಪದಿ ಬಚ್ಚಿಟ್ಟು  
ನಿಂದಿನ್ನಿ ಕಂಬದ ಮರೆಯಲ್ಲಿ—ಮಲ್ಲಯ್ಯ  
ಪ್ರೀತೀಲಿ ಹಾಲ ಸಲಿಸಪ್ಪ ”<sup>6</sup>

<sup>5</sup> ಜಾನಪದ ಕಥನ ಗೀತೆಗಳು

ಎಂದು ಕಂಬದ ಮರೆಗೆ ಕೆಲಹೊತ್ತು ನಿಂತು ಬಂದು ನೋಡುತ್ತಾಳೆ.-  
ಆಗಲೂ ಹಾಲು ಹಾಗೆಯೇ ಉಳಿದಿದ್ದಿತು. ಕೊಡಗೂಸಿನ ಎಳೆಯ ಎದೆ  
ಆಗ ದಡದಡಿಸಿತು—

“ ದಡದಡಿಸಿದೆ, ಬಿಸಿ ಮಸಗುವ

ನಿಡುಸುಯ್, ಕಂಪಿಸ ಕರಂಗಳಿಪೋಡಿದ ಬಾಯ್

ಗುಡಗುಡನೆ ಸುರಿದ ಕಣ್ಣಿನಿ—

ಯೊಡನಿರೆ ಕೊಡಗೂಸು ನೋಡಿ ಲಿಂಗಮನಾಗಳ್”<sup>9</sup>

ಹೃದಯ ಕರ್ರನೆ ಕರಗಿ ನದಿಯಾಗಿ ಹರಿದಂತೆ ಹಲುಬಿದಳು—

“ ಎನ್ನ ರನ್ನವೆ ಎನ್ನ ಹೊನ್ನೆ ಹಾಲ್ಗುಡಿಯಯ್ಯ

ಎನ್ನ ಪರಿಸವೆ ಎನ್ನ ಚನ್ನೆ ಹಾಲ್ಗುಡಿಯಯ್ಯ

ಎನ್ನರಸ ನೊರೆವಾಲನೊಲುಮೆಯಿಂ ಸವಿಯಯ್ಯ

ಎನ್ನ ಸುಖನಿಧಿಯೆ ನೀನೆನ್ನಾಣೆ ಸವಿಯಯ್ಯ

ನೊರೆಯಾರಿ ಬಿಸಿಗುಂದಿ ಸವಿಗೆಡುವುದೆಲೆದೇವ

ನೊರೆವೆರಸಿ ಸವಿಪಾಲನಾರೋಗಿಸೆಲೆದೇವ !”<sup>10</sup>

ಇಷ್ಟಾದರೂ ಶಿವಲಿಂಗ ಸುಮ್ಮನಿರುತ್ತದೆ. ಕೊಡಗೂಸು ಕಂಗೆಡುತ್ತಾಳೆ.

“ ಪಸಿವೇನಾಗದೊ ದೇವ ಕೇಳ್ ನಿನಗೆ ಪಾಲೇಂ ಕಾಯದೋ ಪೊತ್ತಿತೋ

ಬಿಸುಪಾರಿದುರ್ದೊ ಕಮ್ಮನಾಗದೊ ತನಿತ್ತಿಂಪೇರದೋ ಕಣ್ಣೆರಂ—

ಜಿಸದೋ ಮೇಣ್ ಪೊಗೆಸುತ್ತಿದತ್ತೊ ಪೆರರಿಂ ಕಣ್ಣೆಂಜಲಾದತ್ತೊ ಬಲ್

ಬಿಸಿಯಾಗಿದುರ್ದೊ ಮೀಸಲೋಸರಿಸಿಕೋ ಪೇಳೀಂಟಿದಿರ್ಪಂದಮಂ ||<sup>9</sup>

ಎಂದು ಬಗೆಬಗೆಯಾಗಿ ಬೇಡಿಕೊಳ್ಳುತ್ತಾಳೆ. “ನಿನಗೆ ಇನ್ನೇನಾದರೂ  
ಬೇಕೆ? ಸಕ್ಕರೆ, ಜೇನು, ಬಾಳೆಹಣ್ಣು, ಪುರಿಗಡುಬು, ತರಗು, ಚಕ್ಕುಲಿ,  
ಚಿಗುಳಿ, ಕರಂಜಿಕಾಯಿ, ಅತಿರಸ, ಲಡ್ಡುಗೆ, ಸಕ್ಕರೆ ಫೇಣಿ, ಸೀಕರಣೆ—  
ಏನು ಬೇಕು ಹೇಳು ತಂದೆ; ಏನು ಬೇಕಾದರೂ ಮನೆಯಲ್ಲಿದೆ-ಈಗಲೆ ತಂದು  
ಕೊಡುವೆ. ಕೊಡದಿದ್ದರೆ ಕೊಡಗೂಸಲ್ಲ ನಾನು. ಬರಿ ಹಾಲು ಬೇಡ  
ವಾಗಿದ್ದರೆ ಜೋನವನ್ನು ತರುವೆ. ಏನು ಬೇಕು ಹೇಳುವುದಿಲ್ಲವೆ? ಹಾಲು  
ಕುಡಿಯುವುದಿಲ್ಲವೆ? ನನ್ನ ತಂದೆ ತಾಯಿಗಳು ಮೂರು ದಿನಗಳಲ್ಲಿ ಮರಳಿ  
ಬರುತ್ತಾರೆ. ನನಗೆ ತರತರದ ಆಟಿಕೆಗಳನ್ನು ತರುತ್ತಾರೆ. ನಿನಗೂ

<sup>9</sup> ವೃಷಭೇಂದ್ರ ವಿಜಯ

<sup>10</sup> ಹರಿಹರನ ರಗಳೆ

ಅವುಗಳನ್ನು ಕೊಡುವೆನು. ನಿನ್ನನ್ನೂ ನೆರೆಯೂರ ವೀರಭದ್ರನ ತೇರಿಗೆ ಕರೆದೊಯ್ಯುವೆನು. ನನ್ನ ಮಾತು ಕೇಳಿ ಹಾಲು ಕುಡಿ. ಹಟನಾಡ ಬೇಡ, ಸಣ್ಣವಳೆಂದು ಸುಮ್ಮನಿರಬೇಡ. ಹಬ್ಬಕ್ಕೆ ನನಗೆ ಹೊಸಬಟ್ಟೆ, ಚಿನ್ನದ ಒಡವೆಗಳನ್ನು ಕೊಡುವರು. ನಿನಗೂ ಕೊಡುವೆ. ಮಾತಾಡೊ ಮಾತಾಡೊ ಲಿಂಗವೆ—ನೀನು ಮಾತಾಡಲೊಲ್ಲೇಕೊ ಲಿಂಗವೆ!....”

ಕೊಡಗೂಸಿನ ಕರುಳು ಕರಗಿಸುವ ಮೊರೆಯನ್ನು ಕೇಳಿಯೂ ಶಿವ ಸುಮ್ಮನಿದ್ದುದನ್ನು ಕಂಡು ಪಾರ್ವತಿಗೆ ತಡೆಯದಾಗುತ್ತದೆ. ‘ಎಷ್ಟು ಅಳ ಲಿಸುವಿರಿ, ಅದೆಷ್ಟು ಬಳಲಿಸುವಿರಿ ಕೂಸನ್ನು? ಕುಡಿದುಬಿಡಬಾರದೆ!’ ಎಂದು ಎಚ್ಚರಿಸುತ್ತಾಳೆ. ನಸುನಕ್ಕು ನುಡಿಯುತ್ತಾನೆ ಶಿವ. “ನಾನೇನು ಮಾಡಲಿ? ಈ ಬಾಲಕಿಯ ಮಾತುಗಳು ಅವಳು ತಂದ ಹಾಲಿಗಿಂತ ಸವಿಯಾಗಿವೆ— ಹಾಲು ಕುಡಿದುಬಿಟ್ಟರೆ ಈ ಸವಿ ಸಿಗದಂತಾಗುತ್ತದೆ. ಇನ್ನಷ್ಟು ಅವಳ ಮುಗ್ಧ ಭಕ್ತಿಯ ಮಾಧುರ್ಯವನ್ನು ಸವಿಯುವೆ.”

ತಾನೆಷ್ಟು ರೋರಾಡಿದರೂ ಶಿವ ಸುಮ್ಮನಿದ್ದುದನ್ನು ಕಂಡು ಕೊಡಗೂಸು ‘ನೊಂದು ಕಂದಿದಳ್, ಕುಂದಿದಳ್, ಕೊರಗಿದಳ್, ಕೋಡಿದಳ್, ಬಾಡಿದಳ್, ಭೀತಿ ಕಾಲೂರಿ ದುಃಖಂ ತೀವಿ ಗದಗದಿಸೆ, ಮಾತು ಹಿಮ್ಮೆಟ್ಟಿ ಹಿಂದುಳಿದು ತೊದಳಂಕುರಿಸೆ ಅತ್ತು, ಬಾಯ್ಬಿಟ್ಟು, ಸುರ್ರನೆ ಸುಯ್ದು, ಸುಗಿದು, ಬೇಳಾಗಿ, ಬೆಚ್ಚಿ, ಸೈಗೆಡೆದು, ಎದ್ದು ಡೆಂಡಣಿಸಿ, ಬಾಯಾರಿ—

“ಹಂಬಲಿಸಿ ಬೇಡಿದರು ನಂಬದಲೆ ಶಿವಲಿಂಗ

ಕಂಬಗಲ್ಲಂತೆ ನಿಂತಿರಲು—ಕೊಡಗೂಸು

ಶಂಭು ನಿನ್ನೊಡನೆ ಸಾಕಾಟ!”<sup>11</sup>

ಎಂದು ‘ಹಾಲ್ಗುಡಿಯದ ನಿನಗೆ ನನ್ನ ಹರಣವನ್ನೇ ಕುಡಿಸುವೆ’ ನೆಂಬಂತೆ ಕಲ್ಲ ಕಂಬಕ್ಕೆ ತಲೆಯೊಡ್ಡಿ ಘಳಿಲನೆ ಹಾಯುತ್ತಾಳೆ. ಹರಣಾಗ ಹೊರಬಿದ್ದು ತರಳೆಯ ತಲೆಕಾಯ್ದು ಹಾಲನ್ನು ಕುಡಿಯುತ್ತಾನೆ.—

“ಹಾಲೊಳಗೆ ಭಕ್ತಿ ಸಕ್ಕರೆಯ ಸವಿಯಂ ಕುಡಲು

ಹಾಲನಾರೋಗಿಸಿದನಿಳೆ ಕೌತುಕಂ ಬಡಲು!”<sup>12</sup>

<sup>11</sup> ಹಂತಿಯ ಪದ

<sup>12</sup> ಹರಿಹರನ ರಗಳೆ



ಕೊಡಗೂಸಿನ ಆನಂದವನ್ನೇನು ವರ್ಣಿಸುವುದು? ಆದರೂ ಹುಸಿಮುನಿಸಿ ನಿಂದ ಹೇಳುತ್ತಾಳೆ; ‘ಇಷ್ಟೆಲ್ಲ ಕಾಡಿದ ನಿನ್ನನ್ನು ಇಷ್ಟಕ್ಕೆ ಬಿಡುವೆನೆ? ಅಷ್ಟ ಬರಲಿ, ಆತನಿಗಿದ್ದೆಲ್ಲವನ್ನೂ ಹೇಳಿ ನಿನಗೆ ತಕ್ಕ ಶಾಸ್ತಿ ಮಾಡಿಸುತ್ತೇನೆ’ ಹರನೆದೆ ಹಿಗ್ಗುತ್ತದೆ. ‘ಹಾಗೆಯೇ ಆಗಲಮ್ಮ!’ ಎಂದು ಅಡಗುತ್ತಾನೆ.

ಮಾರನೆಯ ದಿನ ಕೊಡಗೂಸು ಹಾಲು ತಂದಿರಿಸುತ್ತಲೇ ಮರುಮಾತ ನಾಡದೆ ಹರನದನ್ನು ಕುಡಿದುಬಿಡುತ್ತಾನೆ. ಮೂರನೆಯ ದಿನವೂ ಇದರಂತೆ ಹರನಿಗೆ ಹಾಲು ಕುಡಿಸಿ ಬರಿ ಬಟ್ಟಲದೊಡನೆ ಕೊಡಗೂಸು ಮನೆಗೆ ಮರ ಳುತ್ತಲಿದ್ದಾಗ ಅವಳ ತಂದೆ ತಾಯಿಗಳೂ ಹಿಂದಿರುಗುತ್ತಾರೆ. ಮಗಳ ಕೈಯೊಳಗಣ ಬರಿ ಬಟ್ಟಲನ್ನು ನೋಡಿ ತಂದೆಗೆ ಸಂದೇಹವುಂಟಾಗುತ್ತದೆ. ‘ಹಾಲೇನಾಯಿತು ಮಗಳೆ—ನೀನೇ ಕುಡಿದೆಯೋ, ನಿನ್ನ ಗೆಳತಿಯರಿಗೆ ಕೊಟ್ಟೆಯೋ, ಚೆಲ್ಲಿಬಿಟ್ಟೆಯೋ?’ ಎಂದು ಕೇಳುತ್ತಾನೆ. ‘ಕಲ್ಲಿನಾಥನಿಗೆ ಕುಡಿಸಿ ಬಂದೆ’ ನೆಂದು ಕೊಡಗೂಸು ಹೇಳುತ್ತಾಳೆ.

ತಂದೆಯ ಸಂದೇಹವಿನ್ನೂ ಹೆಚ್ಚುತ್ತದೆ. ‘ಕಲ್ಲಿನಾಥನಿಗೆ ಕುಡಿಸಿದೆಯಾ? ಸುಳ್ಳು ಹೇಳುವೆಯಾ? ಕಲ್ಲಿನ ಲಿಂಗವೆಂದಾದರೂ ಹಾಲು ಕುಡಿಯು ವುದೆ? ನಿಜ ನುಡಿ, ಏನುಮಾಡಿದೆ ಹಾಲನ್ನು?’ ಎಂದು ಗದರಿಸುತ್ತಾನೆ. ಕೊಡಗೂಸು ಅಧೀರಳಾಗದೆ ಮತ್ತೆ ಅದೇ ಉತ್ತರವನ್ನು ಕೊಡಲು, ‘ಹಾಗಾದರೆ ನಾಳೆ ನಮ್ಮೆದುರಿಗೆ ಕಲ್ಲಿನಾಥನಿಗೆ ಹಾಲು ಕುಡಿಸಿ ತೋರಿಸು’ ಎಂದು ತಂದೆ ಆಹ್ವಾನವೀಯುತ್ತಾನೆ ಮಗಳಿಗೆ. ‘ಆಗಲಿ!’ ಎನ್ನುತ್ತಾಳೆ ಮಗಳು, ಶಿವಭಕ್ತಿಯ ಮುಗುಳು!

ಮರುದಿನದ ಬೆಳಗು ಎಲ್ಲ ಬೆಳಗುಗಳಂತಿರಲಿಲ್ಲವೆಂದು ಹೇಳುತ್ತದೆ ಹಂತಿಯ ಹಾಡು—

“ಅಂದಿನಾ ದಿನದುದಯ ಎಂದಿನ ಹಾಗಿರದೆ  
ಚಿಂದದಲಿ ಸೂಸಿ ಕಿರಣಗಳ—ನೇಸರನು  
ಬಂದ ಕೊಡಗೂಸ ಬೆಳಗಿಸಲು!  
ಬೆಳಗು ಬೇಗನೆ ಬಂತು ತಿಳಿಸಲೀ ಜಗಕ್ಕೆಲ್ಲ  
ಸುಳಿ ಸುಳಿದು ಬೀಸೆ ಗಾಳಿಗಳು—ಶಿವಗಣಕೆ  
ಕಳಿಸುವವೊ ಸುದ್ದಿ ಕೋಳೂರ!  
ಹೊಂಬಣ್ಣ ಹೂಬಿಸಿಲು ತುಂಬೆಲ್ಲ ಚಿಲ್ಲಿರಲು

ತುಂಬಿ ಬಟ್ಟಲದ ಹಾಲನ್ನು—ಕೊಡಗೂಸು  
ಶಂಭುಹರ ಗುಡಿಗೆ ನಡೆತಂದು—

ಕಣ್ಣರಳಿಸಿ ನೋಡಿದಳು ಕಲ್ಲಿನಾಥನನ್ನು, ಅನಾಥನಾಥನನ್ನು—  
ಹೊಳೆವ ಲಿಂಗದ ಬೆಳಕು ಒಳಗುಡಿಯ ತುಂಬಿತ್ತು  
ಒಳಸೂಸಿ ಬಿಸಿಲ ಕೂಡಿತ್ತು—ಗುಡಿ ಹೊರಗೆ  
ಎಳೆ ಬಿಸಿಲು ನೋಡಿ ನಗುತ್ತಿತ್ತು !

ತಂದೆ ತಾಯಿಗಳು ಆತುರದಿಂದ ನೋಡುತ್ತಲಿರಲು ಶಿವಲಿಂಗಕ್ಕೆ ಕೈ  
ಮುಗಿದು ಹಾಲ ಬಟ್ಟಲನ್ನು ಮುಂದಿರಿಸಿ 'ಕುಡಿ ತಂದೆ' ಎಂದು ನುಡಿ  
ದಳು ಕೊಡಗೂಸು. ಆದರೆ 'ಧರೆಯು ಅರಿಯಲಿ ನೋಡಿ ಪರಮ ಭಕ್ತಳ  
ಹಿರಿಮೆ' ಎಂದು ಹರ ಸುಮ್ಮನಿರುತ್ತಾನೆ. ಕಕ್ಕಾವಿಕ್ಕಿಯಾಗುತ್ತಾಳೆ ಕೊಡ  
ಗೂಸು. ಹೆದರಿ ಹವ್ವನೆ ಹಾರಿ 'ಹರನೇ ಹಾಲು ಕುಡಿದೆನ್ನ ಮಾನ ಕಾಯಿ'  
ಎಂದು ಹಲುಬಿಯೇ ಹಲುಬುತ್ತಾಳೆ. ಆದರೂ ಕಲ್ಲಿನಾಥ ಕಲ್ಲಾಗಿಯೇ  
ಕುಳಿತುಬಿಡುತ್ತಾನೆ. ತಂದೆಯ ತಲೆ ಕಾಯುತ್ತದೆ.

“ಕಳ್ಳಿ ಚಿನ್ನನ್ನು ಇಲ್ಲದ ಮಾತಾಡೀಯ  
ಕಲ್ಲೋಳು ಹಾಲು ಸಲಿಸಾವೆ—ಸುಳ್ಳಾಡಿ  
ನೀ ಹಾಲ ನಿತ್ಯ ಕುಡಿದಿಯಾ !”

ಎಂದು ಅಬ್ಬರಿಸುತ್ತಾನೆ. ಗಡಗಡನೆ ನಡುಗುತ್ತಲಿದ್ದ ಕೊಡಗೂಸನ್ನು  
ಹೊಡೆಯ ಹೋಗುತ್ತಾನೆ—

ಎಲೆ ಪಾಪ ನೀ ಮಗಳೆ ಹೊಲೆಕುಂದ ತಂದೆಮಗೆ  
ತಲೆಕಾಯ್ದು ತಂದೆ ಹೊಡೆಹೋದ—ಕೊಡಗೂಸು  
ತಲೆಯ ಹಾಯ್ಸಿದಳು ಲಿಂಗಕ್ಕೆ !

ಆಗ 'ಬಿಚ್ಚಿ ಲಿಂಗದ ಪೀಠ ಮುಚ್ಚಿಕೊಂಡಿತು ಕೂಸ !' 'ಅಯ್ಯೋ,  
ಅಯ್ಯೋ ಮರೆಯಾದೆಯಾ ಮಗಳೆ !' ಎನ್ನುತ್ತ ಮಗಳ ಮುಡಿಯನ್ನು  
ಹಿಡಿದುಕೊಂಡ ತಂದೆ. 'ಆ ಹೊಗುವಳೇ ಹೊಗುವಳೆದೆಯಿದೆ ಹೋಹ  
ಳೆಂದತಿ ಶೀಘ್ರದಲಿ ನಿರ್ಮೋಹದಲಿ ಪಿತನೈದಿ ಚಂಡಿಕೆಯಂ ಪಿಡಿಯ  
ಲೊಡನೆ' ಕೇಶಗಳು ಹೊರಗುಳಿದು ಕೊಡಗೂಸು ಒಳಗಾಗಿಬಿಡುತ್ತಾಳೆ !

ದೇವಗನ್ನೇರು ಕೂಡಿ ಹೂವಿನಾ ಮಳೆಗರೆದು  
ಜೀವ ಲೋಕದಲಿ ಶಿವಭಕ್ತಿ—ಹೊಳೆಯಾಗಿ  
ದೇವಲೋಕದಲಿ ಮಿಗೆ ಹರಿದು !

ಆ ಲೋಕ ಈ ಲೋಕಗಳೆರಡೂ ಪಾವನವಾಗುತ್ತವೆ ಕೋಳೂರ ಕೊಡಗೂಸಿನ ಕತದಿಂದ. ಇಂತಿದು ಕೊಡಗೂಸಿನ ಕಡೆತನಕುಳಿವ ಕತೆ. ಇದು,

“ ಕಾಳಗದ ಕತೆಯಲ್ಲ ಉಳುಗದ ಮಾತಲ್ಲ  
ತೋಳುಹೋದನ್ನು ಕತೆಯಲ್ಲ—ಈ ಕತೆ  
ಗ್ಯಾನದಲಿ ಕೇಳಿ ಫಲವುಂಟು !

ಎಂದು ಜನಪದ ವೇದ ಎಚ್ಚರಿಸುತ್ತಿದೆ. ಪುರಾತನ ದೇವಿಯರ ತ್ರಿವಿಧಿಯು ಈ ಪದ್ಯವನ್ನು ನಾವೂ ವಚಿಸಿ ಶುಚಿಯಾಗಬಹುದಲ್ಲವೆ ?

ಬಾಲವಯದಲಿ ಸತತ ಹಾಲನೀಶಗೆ ಕುಡಿಸಿ  
ಸಾಲೋಕ್ಯ ಪದವ ಮೀರಿ ನಿಜಧೋಳು ನಿಂದ  
ಕೋಳೂರ ಹೆಣ್ಣು ಶರಣಾಗು !

---



## ಮರೆಯಲಾಗದ ಮೆರೆಮಿಂಡದೇವ ನೆನಪಾರದ ನಂಬಿಯಣ್ಣ

‘ಜಗತ್ರಯದ ಪುಣ್ಯ ರೂಪುಗೊಂಡಿತ್ತೋ, ಸತ್ಯಲೋಕದ ಶೈವಾಗಮ ತೇಜದಿಕ್ಕೆಯೋ’ ಎನಿಸಿ ಮೆರೆದುದು ತಿರುವಾರೂರು. ಅದರ ನೊದಲಿನ ಹೆಸರು ವಲ್ಮೀಕಪುರ. ಅದರ ಹಿರಿಮೆಯನ್ನೇನು ಬಣ್ಣಿಸುವುದು ?

‘ಶ್ರೀ ಶಿವನ ಸೆಜ್ಜೆಯನಿಸಿರ್ಪ ತಿರುವಾರೂರ  
ಭಾಸುರದ ಪರ್ಮೆಯನದೇನೆಂಬೆನೆಲೆ ಧೀರ ?’

ಅದು ಶಂಭು ನೆಲೆಸಿದ ಪುರ. ಅಲ್ಲಿ ಶಾಳಿ ಸಹಿತ ಬೀಗದೆ ಶಿವಭಕ್ತಾಳಿ ಯಂತೆ ತಲೆಬಾಗಿ ಬೆಳೆಯುತ್ತಿತ್ತು ; ಅಲ್ಲಿ ಗಿಳಿಗಳು ಸಹ ಶಿವನ ಪೂಜಾ ರಸವನುಂಡ ಭಕ್ತರಂತೆ, ಶಿವಗೋಷ್ಠಿರಸದಿಂದ ಬೆಳೆವ ಶರಣರಂತೆ ತೆನವಾಲ ನುಂಡು ಬೆಳೆವುದ್ದುವು ; ಅಲ್ಲಿಯ ತರುಕುಲ ಕೂಡ ನಿರಾಕುಲ ಶಿವನ ರೂಪವನು ಬಯಸಿ ಬೆಳೆದುವು ! ಅಲ್ಲದೆ, ಹರನ ಬಾಯ್ದರೆಗಂಡು ಬಿರಿದ ದಾಡಿಮಗಳು, ಪಾರ್ವತಿಯ ಮುಡಿಗಂಡು ಬೆಳೆದ ಕೇಕೆಗಳು, ಶರ್ವನ ಸುಬಾಹು ಕಂಡು ಒಗೆದ ಶಾಖೆಗಳು, ಉರಗನಾಭರಣಮಂ ಕಂಡಾದ ಲತೆ ಗಳು, ಹರಹಸ್ತರಾಗದಿಂ ಬೆಳೆದ ಅಶೋಕೆಗಳು, ಶಿವನ ಊರುದಂಡ ದಿಂದಾದ ಬಾಳೆಗಳು, ಹರನ ಕರನಖದಿಂದಾದ ಕೋಕಿಗಳು, ಹರನ ಚರಣಂ ಗಂಡು ನೆಗೆದ ಸರಸಿಜಗಳು, ಹರಕಾಂತಿಯಿಂದಾದ ವಿಮಲ ಸರಸಿಗಳು, ದೇವಿಯರೆ ನಡೆಯಿಂದಾದ ಹಂಸೆಗಳು, ದೇವಿಯರ ದರಹಾಸದಿಂದ ಬೆಳೆದ ಕುಸುಮ ಸಂಕುಳ, ಶಿವಗೀತದೊಳು ಬೆರಸಿ ಬೆಳೆದ ಮಧುಕರಗಳು ಕಂಗೊಳಿ ಸುತ್ತಿದ್ದುವು. ಎಲ್ಲವೂ ಶಿವಮಯವಲ್ಲಿ !

ಅಲ್ಲೊಬ್ಬ ಶಿವಭಕ್ತ. ಹೆಸರು ಮೆರೆಮಿಂಡದೇವ. ಅವನು ಶಿವರಾತ್ರಿಯ ವ್ರತಧಾರಿ, ಜಂಗಮಪ್ರಾಣಿ. ಅವನು ಚಿಂಗೋಟಿಯಲ್ಲಿದ್ದನೆಂದು ಬಸವ ಪುರಾಣದಲ್ಲಿ ಹೇಳಿದೆ. ಎಲ್ಲಿದ್ದರೂ ವಲ್ಮೀಕೇಶ್ವರನಿಗೆ ಶಿವರಾತ್ರಿಯ ಸಮಾ ರಾಧನೆಯ ವ್ರತವನ್ನು ಕೈಕೊಂಡಿದ್ದ ಶರಣನಾತ. ‘ಪಾದಾರ್ಪಣವ ಕೊಂಡಲ್ಲಿ ತೃಷೆಯರತು, ಪ್ರಸಾದವ ಕೊಂಡಲ್ಲಿ ಹಸಿವರತು, ಭೃತ್ಯಭಾವ

ವಾದಲ್ಲಿ ನಾನೀನೆಂಬುದಿಲ್ಲದೆ ಅಹಂಕಾರ ವಿಸರ್ಜನವಾಗಿರಬೇಕು ಐಘಟ ದೂರ ರಾಮೇಶ್ವರ ಲಿಂಗವನರಿವುದಕ್ಕೆ' ಎಂದು ನಂಬಿ ಅದರಂತೆ ಆಚರಿ ಸುತ್ತಲಿದ್ದ ನಿಜ ಶರಣನಾತ. ಅಹಂಕಾರ ವಿಸರ್ಜನವೇ ಅವನ ಜೀವನ ಸೂತ್ರ, ಬಾಳಿನ ಉಸಿರು.

ಈ ಅಹಂಕಾರ ನಿರಸನ ಸೂತ್ರವನ್ನೇ ನಂಬಿ ಹುಡಿಹತ್ತದ ಗಾಳಿಯಂತೆ, ನೀರು ಅಂಟದ ಪದ್ಮಪತ್ರದಂತೆ, ಮೋಡ ಮುಸುಕಿದರೂ ಮಲಿನವಾಗದ ಅಂಬರದಂತೆ, ಭವದಲ್ಲಿದ್ದೂ ಭವ ಹೊದ್ದದಂತೆ ಇದ್ದ ಮೆರೆಮಿಂಡದೇವ ವಲ್ಮೀಕೇಶ್ವರ (ತಿರುವಾರೂರೇಶ್ವರ) ನಿಗೆ ತಿಂಗಳು ತಿಂಗಳೂ ಶಿವರಾತ್ರಿ ಸೇವೆಯನ್ನು ಹನ್ನೆರಡು ವರ್ಷಗಳವರೆಗೆ ತಪ್ಪದೆ ನಡೆಸಿದ; ನಡೆಸಿ ಭಕ್ತಿ ಶೃಂಗಾರನಾದ, ಶಿವಸುಖಸಾರನಾದ.

ಒಮ್ಮೆ ಅವನು ವಾಲ್ಮೀಕೇಶ್ವರನ ಮಂದಿರದಲ್ಲಿ ಜಾಗರಣೆಯನ್ನು ಮುಗಿಸಿ ಮಾರನೆಯ ದಿನ ಭಕ್ತಗೋಷ್ಠಿಯಲ್ಲಿ ಶಿವಸಂಕಥಾವಿನೋದದಿಂದಿದ್ದಾಗ ಆಗಿನ ಇನ್ನೊಬ್ಬ ಹೆಸರಾಂತ ಭಕ್ತನಾದ ನಂಬಿಯಣ್ಣನೂ ವಾಲ್ಮೀಕೇಶ್ವರನ ದರ್ಶನಕ್ಕಾಗಿ ಬಂದನು. ನಂಬಿಯಣ್ಣ ಶೃಂಗಾರಲಕ್ಷ್ಮಿಯ ಮುಖಮುಕುರ. ಶೃಂಗಾರಲಕ್ಷ್ಮಿಯ ಉಪಾಸನೆಯಿಂದಲೇ ಕೈವಲ್ಯ ಲಕ್ಷ್ಮಿಯನ್ನು ಒಲಿಸಿ ಕೊಳ್ಳಲು ಯತ್ನಿಸುತ್ತಲಿದ್ದ ಸಂಸಾರಯೋಗಿಯಾತ. 'ತ್ರಿಣಯಂ ತಾನೊಲಿದು ಗಣಿಕೆಯರ ಮನೆಗೆ ಕುಂಟೆಣಿಯಾಗಿ ನಡೆಸಿದ್ದ' ಹೆಗ್ಗಲಿಕೆಯ ನಂಬಿಯಣ್ಣನಾತ. ಪ್ರಾತಃಸ್ಮರಣೀಯರಾದ ಪುರಾತನರಲ್ಲಿ ಒಬ್ಬರಾದ ಜಡೆಯ ನಾಯನಾರು ಮತ್ತು ಯಸ್ಯಜ್ಞಾನಿ ದೇವಿಯರಿಗೆ ಮಗನಾಗಿ ಹುಟ್ಟಿ ಉತ್ತುಂಗ ಜೋಳನ ಸಾಕುಮಗನಾಗಿ ಬೆಳೆದಿದ್ದ ಸೌಂದರ ನಂಬಿಯಾತ. ಪ್ರತಿನಿತ್ಯ ಶಿವಲಿಂಗದೊಡನೆ ನಿಂತು ತಾನೇ ರಚಿಸಿದ ಒಂದೊಂದು ತಿರುಪಾಡು ಹಾಡುತ್ತ ಪಡೆಹೊನ್ನು ಪಡೆಯುತ್ತ, ಬೆಲೆವೆಣ್ಣು ಳಾದ ಪರವೆನಾಚಿ, ಸಂಕಿಲನಾಚಿಯರೊಡನೆ ಸಂಗಸುಖವನ್ನು ಅನುಭವಿ ಸುತ್ತ, 'ನೋಡುವ ಚೆಲ್ವುಮಂ, ನುಡಿನ ವಾಕ್ಯಮುಮಂ, ಮನದುಳ್ಳಿ ದಳ್ಳರಿಂ ಕೂಡುವ ಸೌಖ್ಯಮಂ, ತನಗೆ ಬಂದ ಮಹೋನ್ನತ ಸಂಪದಂಗಳಂ, ಪಾಡಿಸುನಳ್ತಿಯಂ, ಸವಿನ ಸರ್ವ ಪದಾರ್ಥ ಸುಖಂಗಳಂ ಕರಂಗೂಡಿ ಶಿವಾರ್ಪಿತಂಗುಡುತೆ' ಭೋಗಯೋಗ ಸಂಗಮವಾಗಿದ್ದ ಶೃಂಗಾರ ಯೋಗಿಯಾತ.

ಆತನು ದೇವಾಲಯಕ್ಕೆ ಎಲ್ಲರಂತೆ ವಿನೀತನಾಗಿ ಬರಲಿಲ್ಲ-ರಾಜರೀವಿ ಯೊಡನೆ, ವಿಭವ ವೈಭವದೊಡನೆ, ವಿಲಾಸವಿಭ್ರಮದೊಡನೆ ಬಂದನು. ಪರವೆಯ ನಳಿದೋಳಿನ ಆಲಿಂಗನದಿಂದ ಲೇಪಿತವಾಗಿದ್ದ ಕುಂಕುಮ ಕೇಸರಿಯ ಲೇಖೆ ರಂಜಿಸುತ್ತಲಿದ್ದ ಕತ್ತಿತ್ತಿ, ಮುಡಿದ ಮಲ್ಲಿಗೆಯ ಮಾಲೆಯ ಅನುಂದ ಸುಗಂಧದಿಂದ ಮಾರ್ಗವೆಲ್ಲ ಮಗಮಗಿಸುತ್ತಿರಲು, ತಳೆದೆ ಮುತ್ತಿನ ಸರದ ಕಾಂತಿಯಿಂದ ಎಡಬಲಗಳೆಲ್ಲ ತಳತಳಿಸಿ ಬೆಳಗುತ್ತಿರಲು, ಶಿವನ ಮದ ಕರಿಯಂತೆ ಬಂದನು. ಅತ್ತಿತ್ತ ಪರಿಚಾರಕ ನಾರಿಯರು ಹೂವಿನ ಬೀಸಣಿಗೆ ಯಿಂದ ಸುರಭಿತ ಮರುತವನ್ನು ಬೀಸುತ್ತಿರಲು, ಸ್ತುತಿ ಪಾಠಕರು ಪರಾಕು ಹೊಡೆಯುತ್ತಿರಲು, ಕೈಯೊಡ್ಡಿದವರಿಗೆಲ್ಲ ಹಿಡಿ ಹೊನ್ನು ಕೊಡುತ್ತ ಬಂದನು.

“ಜೀಯ ಜೀಯವಧಾರೆನುತ್ತವೆ  
ಗಾಯಕರು ತಾಳಂಗಳನುಗುಡೆ  
ಗೇಯರಸದಾ ಲಹರಿಗಳು ದೆಸೆದೆಸೆಗೆ ಬೀರುತಿರೆ  
ಆ ಯತೀಂದ್ರರು ಪರಸಲೆಲ್ಲರು  
ಘೇಯೆನುತ ನುತಿಸಲ್ಪ ಭೀಷ್ಮ  
‘ಶ್ರೀಯ ನೀವುತೋವು ತೆಡೆಗೆಡೆಗೊತ್ತಿ ನಡೆವುತ್ತ’”

ಬಂದನು.

ಬಂದವನೆ ಮಂದಿರದಲ್ಲಿದ್ದ ಶಿವಗಣಗಳ, ಶಿವಭಕ್ತರ ಕಂಡೂ ಕಾಣದಂತೆ ನೇರವಾಗಿ ಗರ್ಭಗುಡಿಯತ್ತ ನಡೆದನು. ಯಾರನ್ನೂ ಕಣ್ಣೆತ್ತಿ ನೋಡಲಿಲ್ಲ, ಯಾರಿಗೂ ಶರಣೆನ್ನಲಿಲ್ಲ. ತನ್ನ ಬಿಮ್ಮಿನಲ್ಲಿಯೇ ತನ್ಮಯನಾಗಿ ನಡೆದನು. ಉಳಿದ ಭಕ್ತರೆಲ್ಲ ಬೆಪ್ಪಾಗಿ ಕುಳಿತರು-ಅವನ ರಾಜತೇಜವನ್ನು ನೋಡುತ್ತ. ಮೆರೆಮಿಂಡದೇವನಿಗೆ ಸುಮ್ಮನಿರುವುದು ಸಾಧ್ಯವಾಗಲಿಲ್ಲ. ಅವನ ಬಾಯಿಂದ ಅಮೃತವಚನವೊಂದು ಹೊರಬಿದ್ದಿತು.


“ಐಶ್ವರ್ಯವುಳ್ಳವಂಗೆ ನಿಜಭಕ್ತಿಯಿಲ್ಲ; ದಂಭದ ವೇಷಧಾರಿಗೆ ನಿಜತತ್ವದ ಜ್ಞಾನವಿಲ್ಲ; ಕುಟಿಲರ ನೆಮ್ಮಿಗೆಗೆ ಘನಲಿಂಗದ ನೆಮ್ಮಿಗೆಯಿಲ್ಲ ಐಘಟದೂರ ರಾಮೇಶ್ವರಲಿಂಗ!”

ಮಹಾತ್ಮಾ ಏಸುಕ್ರಿಸ್ತನ ಅಮರವಾಣಿಯನ್ನು ನೆನಪಿಗೆ ತರುವ ಅಮೃತೋಕ್ತಿಯಿದು. ‘ಸೂಜಿಯ ಕಣ್ಣಿನೊಳಗೆ ಒಂಟಿಯೊಂದನ್ನು ಹೋಗಿಸ ಬಹುದು. ಐಶ್ವರ್ಯಾಂಧರನ್ನು ನರಕದಿಂದ ಸ್ವರ್ಗಕ್ಕೆ ಕಳಿಸುವುದು ಸಾಧ್ಯ



ವಿಲ್ಲ!’ ಎಂದ ಏಸುಕ್ರಿಸ್ತ. ತರುವಾಯದಲ್ಲಿ ಬಂದ ಬಸವಣ್ಣನೂ ನುಡಿದ, ‘ಹಾವು ತಿಂದವರ ನುಡಿಸಬಹುದು; ಗರಹೊಡೆದವರ ನುಡಿಸಬಹುದು; ಸಿರಿಗರ ಹೊಡೆದವರ ನುಡಿಸಲಾಗದು!’ ಎಂದು. ಮೆರೆಮಿಂಡದೇವ ಸೆರೆದ ಭಕ್ತರೆಲ್ಲ ಬೆರಗಾಗುವಂತೆ ಉಚ್ಚಸ್ವರದಲ್ಲಿ ಸಾರಿದ, “ಐಶ್ವರ್ಯವುಳ್ಳವಂಗೆ ನಿಜಭಕ್ತಿಯಿಲ್ಲ! ದಂಭದ ವೇಷಧಾರಿಗೆ ನಿಜತತ್ವದ ಜ್ಞಾನವಿಲ್ಲ!”

ಭಕ್ತಗಣದಲ್ಲಿ ಗುಜಗುಜು, ಗಜಿಬಿಜಿ ನಡೆಯಿತು- “ಮೆರೆಮಿಂಡದೇವ ನೆನ್ನುವುದು ನಿಜ. ಭಕ್ತನಾದವಗೆ ಬಿಂಕ ಸಲ್ಲದು. ಇವನಾರು, ಶಿವಭಕ್ತ



‘ಇವನನ್ನು ಒಳಗೆ ಬಿಡಬೇಡಿರಿ? ಇವನು ಭಕ್ತನಲ್ಲ. ಇವನು ಮುಕ್ತನಲ್ಲ, ಇವನು ಭವಮುಕ್ತನಲ್ಲ!’

ರನ್ನು ನಿರ್ಲಕ್ಷಿಸಿ ದೇವದರ್ಶನಕ್ಕೆ ನಡೆದಿರುವನಲ್ಲ.....” ಆಗಲೂ ನಂಬಿಯಣ್ಣ ಕಣ್ಣೆರಿಯಲಿಲ್ಲ.

ಮೆರೆಮಿಂಡದೇವ ಉಗ್ಗಡಿಸಿದ —“ ಇವನನ್ನು ಒಳಗೆ ಬಿಡಬೇಡಿರಿ !  
ಇವನು ಭಕ್ತನಲ್ಲ, ಇವನು ಯುಕ್ತನಲ್ಲ, ಇವನು ಭವಮುಕ್ತನಲ್ಲ!”

ನಂಬಿಯಣ್ಣ ಕೆಣಕಿದ ನಾಗರದಂತೆ ಹೊಡಮರಳಿ ನೋಡಿ ಕೇಳಿದನು :  
“ನಾನು ಭಕ್ತನಲ್ಲವೆಂದು ಹೇಳುವ ನೀನಾರು? ತನ್ನ ತಿರುಪಾಡುಗಳಿಂದ  
ತಿರುವಾರೂರೇಶ್ವರನನ್ನು ಮೆಚ್ಚಿಸಿ ಪಡಿಹೊನ್ನು ಪಡೆದ ನಂಬಿಯಣ್ಣ ಭಕ್ತ  
ನಲ್ಲವೆ?”

ಮೆರೆಮಿಂಡದೇವ ಇನ್ನೂ ನಿಷ್ಕುರನಾಗಿ ನುಡಿದ : “ಶಿವಭಕ್ತರನ್ನು ಕಡೆ  
ಗಣಿಸಿದ ನಂಬಿಯಣ್ಣ ಭಕ್ತನಲ್ಲವೇ ಅಲ್ಲ; ಇಷ್ಟೇ ಅಲ್ಲ, ಇಂಥ ಅಹಂಕಾ  
ರಿಗೆ ಪಡಿಹೊನ್ನು ನಿತ್ತವನು ಪರಮಾತ್ಮನೇ ಅಲ್ಲ!”

ಒಳಗೆ ಗರ್ಭಗುಡಿಯಲ್ಲಿದ್ದ ವಲ್ಮೀಕೇಶ್ವರ ನಡುಗಿರಬೇಕು-ಮೆರೆಮಿಂಡ  
ದೇವನ ಈ ನುಡಿಗಳನ್ನು ಕೇಳಿ. ಪರಿಸ್ಥಿತಿ ವಿಕೋಪಕ್ಕೆ ಹೋದುದನ್ನು  
ನೋಡಿ ಪೂಜಾರಿ ಶಿವಭಕ್ತರನ್ನು ಸಾಂತ್ವನಗೊಳಿಸಲು ಹೇಳಿದ :

“ ನಚ್ಚಿ ನಂಬಿಯ ಚೆಲುವ ಹಾಡಿಗೆ  
ಮೆಚ್ಚಿಯೋ ನಿಜಭಕ್ತಿ ನಿಷ್ಠೆಗೆ  
ಮೆಚ್ಚಿಯೋ ನಾವರಿಯೆವಿದನೀ ವಾಲ್ಮೀಕೇಶ್ವರನು  
ನಿಚ್ಚ ಸಾವಿರ ಹೊನ್ನು ಪಡಿಯಂ  
ವೆಚ್ಚ ಕುಡುಗದೆ ಕೊಡುವನಾತನೊ  
ಳೊಚ್ಚ ತಂಗೊಂಡೇನನಾದೊಡೆ ಬೇಡಿದುದನೀವ !

ಬ. ಪು.

ಆದುದರಿಂದ ಅವನನ್ನು ಅವನ ಗೊಡವೆಗೆ ಬಿಟ್ಟು ಬಿಡಿರಿ.”

ಇದಕ್ಕೆ ಉತ್ತರವಾಗಿ ಮೆರೆಮಿಂಡದೇವ ನಿರ್ದಾಕ್ಷಿಣ್ಯವಾಗಿ ನುಡಿದ : “ಈ  
ನಂಬಿಯಣ್ಣನಷ್ಟೇ ಅಲ್ಲ, ಈ ಹುಂಬ ನಂಬಿಗೊಲಿದ ಶಂಭುವನ್ನೂ ಶಿವ  
ಭಕ್ತ ಸಮಾಜದಿಂದ ಬಹಿಷ್ಕರಿಸಿದ್ದೇವೆ ಅರ್ಚಕರೆ ! ಇದರಂತೆ ಇದೀಗಲೇ  
ಡಂಗುರ ಸಾರಿಸುವೆ !”

ನಂಬಿಯಣ್ಣ ನಿಗಾಗ ರೇಗಿಹೋಯಿತು. “ ತನ್ನ ತಂದೆತಾಯಿಗಳು ಪರಮ  
ಶಿವಭಕ್ತರೆಂದು ಪುರಾತನರ ಪಂಜ್ಞಿಯಲ್ಲಿ ಸೇರಿದವರು ; ತಾನು ಶಂಭುವಿನ  
ನಂಬಿಗೆಯನ್ನು ಸೂರೆಗೊಂಡ ಸದ್ಭಕ್ತ, ಉತ್ತುಂಗ ಜೋಳನ ಅರಮನೆಯಲ್ಲಿ  
ಬೆಳೆದ ಅದೃಷ್ಟವಂತ, ಹರನೂ ಹರಭಕ್ತರೂ ಮನವಾರೆ ಮೆಚ್ಚುವಂಥ ತಿರು  
ಪಾಡುಗಳನ್ನು ರಚಿಸಬಲ್ಲ ರಸಯುಷಿ ! ತನ್ನನ್ನು ಭಕ್ತನಲ್ಲವೆಂದು ಬೀಗಲೆ

ಯುವ ಇವನಾರು !' ಎಂದವನ ಕ್ರೋಧ ಕಿಡಿಗಿದರಿತು. ಗರ್ಭಗುಡಿಯನ್ನು ಪ್ರವೇಶಿಸಿಯೇ ತೀರುವೆನೆಂದು ಮುಂದುವರಿದ. ನೆರೆದ ಭಕ್ತಗಣ ಬಿಡಲಿಲ್ಲ, ತಡೆದು ನಿಲ್ಲಿಸಿದರು. ನಿಂತಲ್ಲಿಯೇ ಕಂಠುಹರನನ್ನೊಲಿಸಿ ಅವರ ಗರ್ವಭಂಗ ಮಾಡಬೇಕೆಂದು ಭಕ್ತಿ ನಿರ್ಭರನಾಗಿ ಹಾಡತೊಡಗಿದ ನಂಬಿಯಣ್ಣ :

“ ಪಿಚ್ಚನೇ ಪೆರೆಸೂಡಿದನೆ ಪರಮ ಪಶುಪತಿಯೆ

ಅಚ್ಚ ಸವಿಯೇ ಸುಖವೆ ಸಖನೆ ನಂಬಿಯ ಪತಿಯೆ

ನೀನೆ ಆಳ್ವಾಡಿಕೊಳಲಲ್ಲೆನಲ್ ಬಪ್ಪದೇ ?

ನೀನೆ ತೊಳ್ವಾಳ್ವಡಿನ್ನಲ್ಲೆನಲ್ ಬಪ್ಪದೇ ?

ನೀನೆ ಬಂದಾಳ್ವಾಡೆ ಯುಕ್ತಿ ಕೊಂಬುದೆ ದೇವ ?

ನೀನೆ ಬಂದಾಳೆನಲು ಧರ್ಮಮುಂಟೇ ದೇವ ?

ಪ್ರೇರಕಂ ನೀಂ ಬರಲು ಸಾಕ್ಷಿಯುಂಟೇ ತಂದೆ !

ಮಾರಾರಿ ನೀಂ ಬರೆ ವಿಚಾರವುಂಟೇ ತಂದೆ ?

ಇನ್ನೇನು ತೊತ್ತಾದೆನಲ್ಲೆನಲ್ ಬಪ್ಪದೇ ?

ಇನ್ನಂತುವಿಂತುವೆಂತುಂ ಹೊಳೆಯಬಪ್ಪದೇ ?

ಮಚ್ಚಿ ಬಂದಾಳಾದೆನಲ್ಲೆನಲ್ ಬಪ್ಪದೇ ?

ನಚ್ಚಿ ನಿನಗಾಳಾದೆನಲ್ಲೆನಲ್ ಬಪ್ಪದೇ ?..... (ನಂಬಿಯಣ್ಣನ ರಗಳೆ)

ಎಷ್ಟು ಗೋಗರೆದರೂ ಓಗೊಡಲಿಲ್ಲ ವಾಲ್ಮೀಕೇಶ್ವರ. ಮೆರೆಮಿಂಡದೇವ ಹಟಹಿಡಿದು ಕುಳಿತಿದ್ದ - “ ಭಕ್ತಕಾಯ ಮಮಕಾಯವೆಂಬ ತನ್ನ ವಚನ ವನ್ನಾದರೂ ಉಳಿಸಿಕೊಳ್ಳಲಿ ವಾಲ್ಮೀಕೇಶ್ವರ, ಇಲ್ಲವೆ ಜಂಭದ ದಂಭದ ನಂಬಿಯನ್ನಾದರೂ ಉಳಿಸಿಕೊಳ್ಳಲಿ,” ಎಂದು.

ತನ್ನ ತಿರುಪಾಡು ಅರಣ್ಯರೋದನವಾದುದನ್ನು ಕಂಡು ನಂಬಿಯಣ್ಣನ ಚಿತ್ತದಲ್ಲಿ ಭಯದ ಬಿತ್ತನ್ನು ಬಿತ್ತಿದಂತಾಯಿತು. ಭಕ್ತ ಸಮಾಜಕ್ಕೆ ತಾನು ತೋರಿದ ನಿರ್ಲಕ್ಷ್ಯವೇ ಶಿವನು ಸುಮ್ಮನಿರುವುದಕ್ಕೆ ಕಾರಣವಿರಬೇಕೆಂಬುದು ಮನವರಿಕೆಯಾಗಿ ಅವನ ಮೈನಡುಗಿತು. ಹಿಂದೊಮ್ಮೆ ತನ್ನ ತಂದೆತಾಯಿಗಳು ತನಗಿತ್ತ ಉಪದೇಶ ಸ್ಮರಣೆಗೆ ಬಂದಿತು : “ ಭಕ್ತರ ಪ್ರಾಣ ಪರಮಾತ್ಮ, ಪರಮಾತ್ಮನ ಪ್ರಾಣ ಭಕ್ತರು, ಭಕ್ತರ ನುಡಿ ಭಗವಂತನ ಸ್ತುತಿ, ಭಕ್ತರ ಉಪೇಕ್ಷೆ ಭಗವಂತನ ಉಪೇಕ್ಷೆ; ಭಕ್ತರನ್ನು ಕಡಿಗಣಿಸಿ ಭಗವಂತನನ್ನು ಮೆಚ್ಚಿಸಲಾಗದು ! ಅದು ಮಕ್ಕಳನ್ನು ನಿರ್ಲಕ್ಷಿಸಿ ತಂದೆಯನ್ನು ಮೆಚ್ಚಿಸಲಿಳಿಸುವ ಮರುಳತನ ! ”



ಕೃತಕರ್ಮಕ್ಕಾಗಿ ನಂಬಿಯಣ್ಣನಿಗೆ ಪಶ್ಚಾತ್ತಾಪವಾಯಿತು. ಅವನ ಮರವೆಯ ಮುಬ್ಬು ಕರಗಿತು; ಅರಿವಿನ ಕಣ್ಣು ತೆರೆಯಿತು. ಹಿಂದಿರುಗಿ ಬಂದು ಭಕ್ತರಿಗೆ ಬಾಗಿ,

“ ನಿಮ್ಮ ಕಂದನು ನಿಮ್ಮ ಶಿಷ್ಯನು  
ನಿಮ್ಮ ಪರಿಚಾರಕರ ಚಾರಂ  
ನಿಮ್ಮ ಧರ್ಮದ ಕವಿಲೆ ನಿಮ್ಮಯ ದಿಂಗರಿಗ ನಾನು  
ನಿಮ್ಮ ಭೃತ್ಯನು ನಿಮ್ಮ ಭಟ್ಟನು  
ನಿಮ್ಮ ಬಂಟನು ನಿಮ್ಮ ಲೆಂಕನು  
ನಿಮ್ಮ ದಾಸನೆನಿಪ್ಪ ಎನ್ನಂ ಕಾಯ್ದು ಕರುಣಿಸಿರಿ ! ”<sup>1</sup>

ಬ. ಪು. ಸಂ. ೨೬ ಪ. ೨೩

ಎಂದು ಬೇಡಿಕೊಂಡನು; ಭಕ್ತರ ಬಳಗದಲ್ಲಿ ಮರಳಿ ಕರೆದುಕೊಳ್ಳರೆಂದು ಬಿನ್ನವಿಸಿಕೊಂಡನು.

ನಂಬಿಯಣ್ಣ ಐಶ್ವರ್ಯದ ಅಟ್ಟಹಾಸವನ್ನು ತೊರೆದು ನಿಜಭಕ್ತನಾದುದನ್ನು ನೋಡಿ ಮೆರೆಮಿಂಡದೇವನಿಗೆ ಪರಮಾನಂದವಾಯಿತು. ಅವನಂಥ ಶಿವಭಕ್ತನನ್ನು ಜಡಿದು ರುಂಕಿಸಿದುದಕ್ಕಾಗಿ ಅನುತಾಪವೂ ಆಯಿತು. ಅದಕ್ಕೆ ಶಿಕ್ಷೆಯೆಂದು ತನ್ನನ್ನು ತಾನೇ ಇರಿದುಕೊಳ್ಳಲು ಉದ್ಯುಕ್ತನಾಗಲು ನಂಬಿಯಣ್ಣ ಬಿಡಿಸಿ ಬರಸೆಳೆದಪ್ಪಿದನು: “ ಮರುಗದಿರು ಮೆರೆಮಿಂಡದೇವ, ನನ್ನ ಮರವೆಯ ಕಳೆದ ಗುರು ನೀನು ! ” ಎಂದು ಸಂತೈಸಿದನು. ಇಬ್ಬರೂ ಒಬ್ಬರನ್ನೊಬ್ಬರು ಮೆಚ್ಚಿ ಹರುಷ ಹೆಚ್ಚಿ ನಲಿದಾಡಿದರು.

ಹಿಂದಿರುಗಿ ಹೊರಡುವ ಮುನ್ನ ನಂಬಿಯಣ್ಣ ನುಡಿದ: “ ಮೆರೆಮಿಂಡದೇವ, ನಾನಿನ್ನು ಹೊರಡುವೆ-ನನಗೆ ನಿನ್ನ ಕೊನೆಯ ಸಂದೇಶವನ್ನು ನೀಡು ! ”

ಮೆರೆಮಿಂಡದೇವ ಮಾರ್ನುಡಿದ: “ ನಾನೇನ ಬಲ್ಲೆ ನಂಬಿಯಣ್ಣ ! ನಿನ್ನಂಥ ನಿರ್ಮಲ ಭಕ್ತನಿಗೆ ಬೋಧಿಸುವ ಯೋಗ್ಯತೆ ನನ್ನದಲ್ಲ ! ನಾನು

<sup>1</sup> ನಂಬಿಯಣ್ಣ ನಲ್ಲಿಂದ ಪಾರಾಗಿ ಹೋದನೆಂದೂ ಶಂಭುವೂ ಹಿಂಬಾಲಿಸಿ ನಂಬಿಯಣ್ಣನಿಗೆ ತನ್ನ ಭಕ್ತ ಚಿತ್ತಾಧೀನತೆಯನ್ನು ಬಿತ್ತರಿಸಿದನೆಂದೂ, ಭಕ್ತರ ಹಾಡುಗಳನ್ನು ಹಾಡಿ ಅವರನ್ನು ಒಲಿಸಿಕೊಳ್ಳುವಂತೆ ತಿಳಿಸಿ ಹೇಳಿದನೆಂದೂ, ಅದರಂತೆ ನಂಬಿಯಣ್ಣನು ನಡೆದು ಕೃತಾರ್ಥನಾದನೆಂದೂ ಕಥಾಂತರವಿದೆ.

ನಂಬಿರುವುದೇನೆಂಬುದನ್ನು ಮಾತ್ರ ಹೇಳಬಲ್ಲೆ. ಸರಿದೋರಿದರೆ ನೀನೂ ಅದನ್ನು ನಂಬಬಹುದು ; ಇಲ್ಲದಿರೆ ಬಿಡಬಹುದು.”

“ ನೀನು ನಂಬಿದುದೇ ನನಗೆ ಸಾಂಬನಾಜ್ಞೆ ಮೆರೆಮಿಂಡದೇವ. ಇದು ವರೆಗೆ ಹೆಣ್ಣುಹೊನ್ನುಗಳ, ಮನ್ನಣೆ ನೆಗಳೆಗಳ ಬೆನ್ನು ಹತ್ತಿ ಬಳಲಿ ಬಿಂಡಾದೆ. ನನಗೀಗ ನಿಜದ ತಿಳಿವನ್ನು ನೀಡು !”

“ ನಿಜ ನುಡಿದೆ ನಂಬಿಯಣ್ಣ. ಧನವ ಗಳಿಸಿದವ ಹೆಣನಾದ ! ಧರೆಯ ಗಳಿಸಿದವ ಅರಿಗಳಿಗೆ ಒಡಲಾದ ! ಕನ್ಯೆಯ ಗಳಿಸಿದವ ಕುಕ್ಕುರ ಯೋನಿ ಯಲ್ಲಿ ಸಿಕ್ಕಿದಂತಾದ ! ಇವುಗಳಿಗಾಗಿ ಕುಕ್ಕುಳಗುದಿಯಬೇಡ ! ಸತ್ಯಕ್ಕೆ ಒಳಗಾಗು, ಅಸತ್ಯಕ್ಕೆ ಹೊರಗಾಗು-ಐಘಟದೂರ ರಾಮೇಶ್ವರ ಲಿಂಗವನರಿ ವುದಕ್ಕೆ !”

ಈ ಮಾತು ಜೀವನ ಪಥದ ಜ್ಯೋತಿಯಾಗಿ ತೋರಿತು ನಂಬಿಯಣ್ಣನಿಗೆ. ಮನದಲ್ಲಿಯೇ ಮೆಲುಕುಹಾಕಿದನದನ್ನು—‘ ಸತ್ಯಕ್ಕೆ ಒಳಗಾಗು, ಅಸತ್ಯಕ್ಕೆ ಹೊರಗಾಗು ! ಎಂಥ ಅನುಭವರಸಾಯನವಿದು ! ಮತ್ತೊಮ್ಮೆ ಮೆರೆಮಿಂಡ ದೇವನನ್ನು ತಬ್ಬಿ ಉಬ್ಬಿ ಹೊರಡುತ್ತ ಹೇಳಿದ : “ ಮರೆಯಲಾಗದ ಮೆರೆ ಮಿಂಡದೇವ ನೀನು !” ಬೀಳ್ಕೊಡುತ್ತ ಉತ್ತರವಿತ್ತ ಮೆರೆಮಿಂಡದೇವ : “ ನೆನಪಾರದ ನಂಬಿಯಣ್ಣ ನೀನು !” ನೆರೆದ ಭಕ್ತರೆಲ್ಲ ಮಾದನಿಗೊಟ್ಟರು : “ ಮರೆಯಲಾಗದ ಮೆರೆಮಿಂಡದೇವ, ನೆನಪಾರದ ನಂಬಿಯಣ್ಣ ! ಇಬ್ಬರೂ ಧನ್ಯರು, ಇಬ್ಬರೂ ಮಾನ್ಯರು, ಭಕ್ತವರೇಣ್ಯರು !”

ಹೌದು, ಇಬ್ಬರೂ ಮರೆಯಲಾಗದ ಮಹಾನುಭಾವರು. ಇಬ್ಬರೂ ಅರುವತ್ತುಮೂರು ಪುರಾತನರ ಸಾಲಿನಲ್ಲಿ ಸೇರಿ ಅಮರರಾದರು. ಅವರಿಬ್ಬ ರಲ್ಲಿ ಮೆರೆಮಿಂಡದೇವನಂತೂ ತಮಿಳುನಾಡಿನ ಮತ್ತು ಕನ್ನಡನಾಡಿನ ಶಿವ ಭಕ್ತರ ನಡುವಣ ಸೇತುವೆಯಂತಿದ್ದಾನೆ. ಕನ್ನಡಿಗನಾಗಿ ಹುಟ್ಟಿ ತಮಿಳು ನಾಡಿಗೆ ಹೋಗಿದ್ದನೋ ಅಥವಾ ತಮಿಳುನಾಡಿನಲ್ಲಿಯೇ ಹುಟ್ಟಿ ಕನ್ನಡ ವನ್ನೊಲಿದು ಕಲಿತನೋ ತಿಳಿಯದು. ಕನ್ನಡದಲ್ಲಿ ಉನ್ನತ ಮಟ್ಟದ ವಚನ ಗಳನ್ನು ರಚಿಸಿದ್ದಾನೆ-ತಮಿಳು ತಂತಿಗಳಿಂದ ಕನ್ನಡದ ಸ್ವರ ಹೊರಡುವಂತೆ ಮಾಡಿದ್ದಾನೆ.

ಆ ಸ್ವರ ಜೀವವಿಕಾರದ ಅಪಸ್ವರವಲ್ಲ, ಶಿವಭಾವದ ಸುಸ್ವರ :

“ ಶರೀರ ಬೆಳೆದು ಪ್ರಳಯಕ್ಕೊಳಗು ;

ಬುದ್ಧಿ ಬೆಳೆದು ಸುಖಕ್ಕೊಳಗು ;  
 ಸುಖ ಬೆಳೆದು ವಿಕಾರಕ್ಕೊಳಗು ;  
 ವಿಕಾರ ಸಕಲ ಮರಣಕ್ಕೆ ಒಳಗಾಯಿತ್ತು !  
 ಇಂತಿವಕ್ಕೆ ಹೊರಗಾಗು, ಸತ್ಯಕ್ಕೆ ಒಳಗಾಗು—ಐಘಟದೂರ  
 ರಾಮೇಶ್ವರಲಿಂಗವನರಿವುದಕ್ಕೆ !”

‘ಇವಕ್ಕೆ ಹೊರಗಾಗು, ಸತ್ಯಕ್ಕೆ ಒಳಗಾಗು’—ಇದು ಮೆರೆಮಿಂಡದೇವನ ಸಂದೇಶ. ಈ ಸಂದೇಶವನ್ನಷ್ಟೇ ಸಾರಿ ತೃಪ್ತನಾಗಲಿಲ್ಲ ಮೆರೆಮಿಂಡದೇವ—ಬದುಕುವ ಹದನನ್ನೂ ತಿಳಿಸಿದ್ದಾನೆ. ‘ಅಸಿಯಾಗಲಿ, ಕೃಷಿಯಾಗಲಿ, ಮಸಿಯಾಗಲಿ-ಮಾಡುವಲ್ಲಿ ಹುಸಿಯಿಲ್ಲದಿರಬೇಕು! ಅದು ಅಸಮಾಕ್ಷನ ಬರವು, ಪಶುಪತಿಯ ಇರವು. ಐಘಟದೂರ ರಾಮೇಶ್ವರ ಲಿಂಗವು ತಾನೆ!” ಇದೆಂಥ ಹದುಳದ ಹಾದಿಯನ್ನು ತೋರಿದ್ದಾನೆ ಮೆರೆಮಿಂಡದೇವ! ಮುಸಿಯಿಂದ ಬುದ್ಧಿಜೀವಿಗಳನ್ನೂ, ಅಸಿಯಿಂದ ಯೋದ್ಧರನ್ನೂ, ಕೃಷಿಯಿಂದ ಶ್ರಮಜೀವಿಗಳನ್ನೂ ಸಾಂಕೇತಿಕವಾಗಿ ಸಂಜೋಧಿಸಿ ಈ ಮೂದೆರನಾದ ಕಾಯಕಗಳಲ್ಲಿ ಯಾವುದನ್ನಾದರೂ ಅವಲಂಬಿಸಿರಿ—ಆದರೆ ಅದರಲ್ಲಿ ಹುಸಿ ಪ್ರವೇಶಿಸದಂತೆ ಎಚ್ಚರಿಕೆ ವಹಿಸಿರಿ. ಹುಸಿ ಹೋಯಿತೋ—ಪಶುಪತಿ ಬರುತ್ತಾನೆ! ಹುಸಿ ಬಂದಿತೋ—ಅಸಮಾಕ್ಷ ಹೋಗುತ್ತಾನೆ! ಹುಸಿ-ಪಶುಪತಿ ಇಬ್ಬರೂ ಒಂದೆಡೆಗೆ ಇರುವುದು ಸಾಧ್ಯವಿಲ್ಲ! ಆದುದರಿಂದ ‘ಅಸತ್ಯಕ್ಕೆ ಹೊರಗಾಗು, ಸತ್ಯಕ್ಕೆ ಒಳಗಾಗು!’ ಎಂಥ ಸುಂದರ-ಬಂಧುರ ಸಂದೇಶವಿದು !

ಇಷ್ಟೂ ಸಾಲದು. “ಕಾಮವ ಬ್ರಹ್ಮಂಗಿಕ್ಕೆ, ಮೋಹವ ವಿಷ್ಣುವಿಂಗಿಕ್ಕೆ, ಲೋಭವ ರುದ್ರಂಗಿಕ್ಕೆ, ಮದವ ಮದನಂಗೆ ಕೊಟ್ಟು ಕಳೆದುಳಿಯಬೇಕು - ಐಘಟದೂರ ರಾಮೇಶ್ವರ ಲಿಂಗವನರಿವುದಕ್ಕೆ!” ಇದಕ್ಕೆ ವಿರುದ್ಧವಾಗಿ, ‘ಕಾಮದಲ್ಲಿ ಅಳಿದು, ಕ್ರೋಧದ ದಳ್ಳುರಿಯಲ್ಲಿ ಬೆಂದು, ಮೋಹದ ಸಮುದ್ರದಲ್ಲಿ ಮುಳುಗಿ, ನಾನಾಭವರಸಗಳನುಂಡು ಪೊರಸರಾಗಿ ಹೋಗು’ವವರಿಗೆ ರಾಮೇಶ್ವರಲಿಂಗವಿಲ್ಲ. “ಆಸೆ ತ್ರಿವಿಧದ ಗೊತ್ತು, ನಿರಾಸೆ ಏಕಮಯನ ಗೊತ್ತು. ಅಲ್ಲ ಅಹುದೆಂಬುದು ಬಲ್ಲವನ ಮತವಲ್ಲ! ಎಲ್ಲಿಯೂ ಸದ್ಗುಣ, ಎಲ್ಲರಲ್ಲಿಯೂ ನಿಜಭಾವ ಪರಿಪೂರ್ಣ ತಾನಾಗಿರಬೇಕು—ಐಘಟದೂರ ರಾಮೇಶ್ವರ ಲಿಂಗವನರಿವುದಕ್ಕೆ!”



‘ಎಲ್ಲಿಯೂ ಸದ್ಗುಣ, ಎಲ್ಲರಲ್ಲಿಯೂ ನಿಜಭಾವ—’ ಎಂಥ ಸಮನ್ವಯ ಸೂತ್ರವಿದು! ಇದಿಷ್ಟನ್ನೇ ಸಾಧಿಸಿದರೂ ಸಾಕು— ಬದುಕು ಬಂಗಾರ ವಾದೀತು!

ಭಕ್ತರಲ್ಲಿ ಭಕ್ತನಾದ ಮೆರೆಮಿಂಡದೇವ ಭಕ್ತಿಯ ಬಗ್ಗೆ ಏನು ಹೇಳಿರು ವನೋ ನೋಡುವಾ: “ ಭಕ್ತಿ ಹೋಯಿತ್ತು ಗುರುವಿನಲ್ಲಿ ಇದಿರಾಂತಲ್ಲಿ; ಭಕ್ತಿ ಹೋಯಿತ್ತು ಜಂಗಮದಲ್ಲಿ ಸಂದೇಹವ ಮಾಡಲು; ಭಕ್ತಿ ಹೋಯಿತ್ತು ಲಿಂಗದ ಅಂಗದ ಸಂಗವನರಿಯದೆ! ಅರ್ಥಿಗಾರಿಕೆಯಲ್ಲಿ ಮಾಡುವ ವ್ಯರ್ಥ ಭಕ್ತಿ ಇತ್ತಲೆ ಉಳಿಯಿತ್ತು-ಐಫಟದೂರ ರಾಮೇಶ್ವರ ಲಿಂಗವನರಿಯದೆ!”

‘ಪಾಕವನರಿತು ಮಾಡುವ ಗರತಿಗೂ’ ಗೊತ್ತಿರದ ಪಾಕವಿಧಾನ ವೊಂದನ್ನು ತಿಳಿಸಿದ್ದಾನೆ ಮೆರೆಮಿಂಡದೇವ: ‘ ಕುಂಭ ಘಟದಂತೆ ಕುರು ಹಾಗಿ, ತುಂಬಿದ ಜಲದಂತೆ ಮನವಾಗಿ, ತಂಡುಲದಂತೆ ಚಿತ್ತ ಶುದ್ಧವಾಗಿ, ಮಾಡುವ ಕ್ರಿ ಅಗ್ನಿಯಂತಾಗಿ—ಇಂತಿವು ಕೂಡಿ ಘಟಿಸಿ ಕ್ರೀ ಜ್ಞಾನ ಶುದ್ಧ ವಾಗಿ ಇರಬೇಕು—ಐಫಟದೂರ ರಾಮೇಶ್ವರಲಿಂಗವನರಿವುದಕ್ಕೆ.” ಇದು ಮೆರೆಮಿಂಡದೇವನು ತೋರಿದ ಪಾಕವಿಧಾನ-ಕಾಯವೆಂಬ ಕುಂಭದಲ್ಲಿ ಮನ ತುಂಬಿದ ಜಲವನೆರೆದು ಶುದ್ಧಚಿತ್ತದ ಅಕ್ಕಿಯನ್ನು ಹಾಕಿ ಕ್ರಿಯೆಯೆಂಬ ಅಗ್ನಿಯಿಂದ ಶುದ್ಧಜ್ಞಾನ-ಕ್ರಿಯಾ ಸಾಮರಸ್ಯದ ಪರಮಾನ್ನವನ್ನು ಮಾಡುವ ಪಾಕವಿಧಾನ.

‘ ಕೈಕಾಲಿನಲ್ಲಿ ಕೊಂಡಡೇನು—ಬಾಯಿಗೆ ಬಂದಲ್ಲದೆ ಒಡಲ ಎಡೆಯಿಲ್ಲ. ಮಾತಿನಲ್ಲಿ ಆಡಿದಡೇನು, ಮನದಲ್ಲಿ ಅರಿದಡೇನು? ಆ ಇರವು ಆತನ ಮುಟ್ಟ ಬೇಕು—ಐಫಟದೂರ ರಾಮೇಶ್ವರ ಲಿಂಗವನರಿವುದಕ್ಕೆ!” ಮೆರೆಮಿಂಡ ದೇವನ ಇರವು ಆತನ ಮುಟ್ಟಿತೆಂದು ಮತ್ತೆ ಹೇಳಬೇಕಿಲ್ಲ. ಅವನ “ದ್ವೈತ ವಳಿದು ಅದ್ವೈತವಾಯಿತು! ಜ್ಞಾನವಳಿದು ಕ್ರಿಯೆಯಲ್ಲಿ ಸಂದು ದಿವ್ಯ ಜ್ಞಾನವಾಯಿತು!” ಅವನ ‘ಕಾಯದ ಕುರುಹು ಮರೆತರೂ ಅರಿವು ನಿಂತಿದೆ.” ಅವನಿಗೆ ‘ ಕುರುಹಿಂದ ಅರಿವನರಿತು ಅರಿವು ಕುರುಹು ನಷ್ಟಮಾಡಿ ನಿಂದಲ್ಲಿಯೇ ಐಫಟದೂರ ರಾಮೇಶ್ವರ ಲಿಂಗವು ಅಂಗವರತು ನಿಂದ ನಿಲವು’ ಸಾಧ್ಯವಾಗಿದೆ.

ಇಲ್ಲದಿದ್ದರೆ ಇಂಥ ಜ್ಯೋತಿರ್ಮಯವಾದ ಮಾತುಗಳು ಹೊರಡುತ್ತಿ ದ್ದುವೆ ಮೆರೆಮಿಂಡದೇವನಿಂದ :

“ ಸತ್ತ್ವಿಯೆಯೆಂಬುದೇ ಜ್ಞಾನ, ಜ್ಞಾನದೊಡಲೇ ಕ್ರಿ—ಸುಗಂಧವನಿರಿಸಿ ಕೊಂಡಿಷ್ಟ ಕಂಡದಂತೆ. ”

“ ಮನ ಮುಟ್ಟದ ಪೂಜೆ ಮಣ್ಣುಗೋಡೆಯ ತೊಳೆದು ನಿರ್ಮಲವನರಸು ವಂತೆ.”

“ ತಾ ಮೀವನ್ನಕ್ಕ ಲಿಂಗಕ್ಕೆ ಮಜ್ಜನ, ತಾನುಂಬನ್ನಕ್ಕ ಲಿಂಗಕ್ಕೆ ನೈವೇದ್ಯ, ತನ್ನ ತನುಭೋಗವ ಮಾಡುವನ್ನಕ್ಕ ಲಿಂಗಾರ್ಪಿತ ಮುಖವಾಗ ಬೇಕು.”

“ ಕುಸುಮ ಒಣಗಿದಾಗ ಸೌರಭವಡಗಿತ್ತು, ಸಾರವರತಾಗ ಸಸಿ ಹೊಂದಿತ್ತು.”

“ ಮನೆಯಲ್ಲಿ ಮನುಜರು ಅಡಗುವರಲ್ಲದೆ ಮನುಜರಲ್ಲಿ ಮನೆ ಅಡಗುವುದೆ ?”

“ ಸ್ಥೂಲದಿಂದ ಕಾಂಬುದು, ಸೂಕ್ಷ್ಮದಿಂದ ಅರಿವುದು, ಕಾರಣದಲ್ಲಿ ಮಾಡುವುದು. ”

“ ಕುಸುಮ ಬಲಿದು ದೆಸೆಗೆ ವಾಸನೆ ಪಸರಿಸುವಂತೆ ”

“ ಅಪ್ಪುವಿಲ್ಲದ ಏರಿ, ಚಿತ್ತವಿಲ್ಲದ ಘಟೆ, ನಿಜತತ್ತ್ವವನರಿಯದ ಪೂಜೆ ವ್ಯರ್ಥ”

“ ಚಿನ್ನ ವಿಶೇಷ, ಮಣ್ಣು ಅಧಮವೆಂದರೆ ಅದು ನಿಂದು ಕರಗುವುದಕ್ಕೆ ಮಣ್ಣಿನ ಕೊಪ್ಪೆಯೇ ಮನೆಯಾಯಿತ್ತು” ಮುಂತಾದ ಮಿಂಚಿನ ಮಾತುಗಳು ಹೊರಡುತ್ತಿದ್ದವೆ ಅವನ ಅನುಭವದ ಉಸಿರಾಗಿ ?

ಇವೆಲ್ಲವನ್ನೂ ನೆನಪಿಡದಿದ್ದರೆ ಹೋಗಲಿ-ಇದೊಂದು ವಚನವನ್ನಾದರೂ ನೆನಪಿಟ್ಟರೆ ಸಾಕು : “ ನೀರೊಳಗಣ ಕಿಚ್ಚು ತಾಯಲ್ಲಿ ಅಡಗಿತ್ತು ; ಶಿಲೆ ಯೊಳಗಣ ಕಿಚ್ಚು ತಾಯನುಳುಹಿ ಇದಿರ ಸುಟ್ಟಿತ್ತು ; ಮರದೊಳಗಣ ಕಿಚ್ಚು ಮರವ ಸುಟ್ಟು ಇದಿರ ಸುಟ್ಟು ಪರಿಸ್ಪಂದಕ್ಕೆ ಹರಿಯಿತ್ತು ! ಇಂತೀ ತ್ರಿವಿಧದ ಜ್ಞಾನದ ಭೇದವನರಿ—ಐಘಟದೂರ ರಾಮೇಶ್ವರ ಲಿಂಗವನರಿ ವುದಕ್ಕೆ. ”

# ದೇವರ ದಾಸಮಯ್ಯ-ಶಂಕರ ದಾಸಮಯ್ಯ ಧಕ್ಕೆಯ ಮಾರಯ್ಯ

ಸು. ೧೦೦೮ ರಿಂದ ೧೦೫೦

ಎಲ್ಲವೂ ಹೊಟ್ಟೆಗಾಗಿ, ಗೇಣುಬಟ್ಟೆಗಾಗಿ. ಒಕ್ಕಲಿಗ ಹೊಟ್ಟೆಗೀಯುವ, ನೇಕಾರ ಬಟ್ಟೆ ಒದಗಿಸುವ. ಎಲ್ಲರೂ ಇವರಿಬ್ಬರಿಗೆ ಉಪಕೃತರು. ಅದುದರಿಂದಲೇ ರಾಟೆ ಮೇಟೆಗಳೆರಡು ನಿಲ್ಲಿ ಜಗದಾಟವೇ ಕೆಡುಗು-ಎಂದ ಸರ್ವಜ್ಞ. 'ನಮೋ ಸೂತ್ರಕಾರೇಭ್ಯಃ ವಸ್ತ್ರಕಾರೇಭ್ಯಃ' ಎಂದು ನಮಿಸಿದರು ಮಂತ್ರ ಋಷಿಗಳು.

ಶಿವನ ಗಣತತಿಯಲ್ಲಿ ನಂದಿ ಒಕ್ಕಲಿಗರ ಆರಾಧ್ಯ ದೈವತನಾದರೆ ದೇವಾಂಗ ನೇಕಾರರ ಇಷ್ಟದೈವತ. ನಂದಿ ಬಸವಣ್ಣನಾಗಿ ಭೂಲೋಕಕ್ಕೆ ಬಂದರೆ ದೇವಾಂಗ ದೇವರ ದಾಸಮಯ್ಯನಾಗಿ ಧರೆಗಳಿಂದನೆಂದು ಹೇಳುತ್ತಾರೆ. ಆದರೆ ಬಿತ್ತಿ ಬೆಳೆಯುವ ಒಕ್ಕಲಿಗರ ದೇವರು ಬರುವ ಮುನ್ನವೇ ಬಟ್ಟೆನೆಯುವವರ ಗುರು ಬಂದುದು ಹೊಟ್ಟೆಯ ಪ್ರಶ್ನೆಗಿಂತ ಬಟ್ಟೆಯ ಪ್ರಶ್ನೆ ಮೊದಲಿನದೆಂಬುದನ್ನು ದೃಢಪಡಿಸಿದಂತಿದೆ. ಪ್ರಾಣಕ್ಕಿಂತ ಮಾನ ಹೆಚ್ಚಿನದಲ್ಲವೇ?

ಇಂದಿನ ಕಲಬುರಗಿ ಜಿಲ್ಲೆಯ ಸುರಪುರ ತಾಲೂಕಿನಲ್ಲಿರುವ ಮುದನೂರು ಹಿಂದೆ ಧರ್ಮ ಕೇಂದ್ರವಾಗಿದ್ದಿತು. ಚಿಕ್ಕಮುದೇನೂರಿನ ಗೋಪಾಲಸ್ವಾಮಿ ದೇವಾಲಯದ ಶಾಸನದಲ್ಲಿ ಅದನ್ನು 'ದಕ್ಷಿಣವಾರಣಾಸಿ ಮುದೇನೂರು' ಎಂದು ವರ್ಣಿಸಲಾಗಿದೆ. ರಾಮನಾಥ ದೇವಾಲಯ ಮೊದಲಾದ ದೇವಾಲಯಗಳಿಂದಲೂ, ರಾಮತೀರ್ಥ, ಲಕ್ಷ್ಮಣತೀರ್ಥ, ಹಾಲುತೀರ್ಥ, ಸಂಗಮತೀರ್ಥ, ಪಾಂಡುತೀರ್ಥ, ಮರುಳುತೀರ್ಥ, ಸಕ್ಕರೆತೀರ್ಥಗಳೆಂಬ ಸಪ್ತತೀರ್ಥಗಳಿಂದಲೂ, ಸುತ್ತಲೂ ಬಳಸಿ ಬೆಳೆದ ಬಾಳೆ, ಕಬ್ಬು, ತೆಂಗುಗಳ ತೋಟಗಳಿಂದಲೂ ಪಾವನತೆ ರಮಣೀಯತೆಗಳ ಸಂಗಮದಂತೆ ಶೋಭಿಸುತ್ತಿರುವ ಈ ಗ್ರಾಮದಲ್ಲಿ ಹನ್ನೊಂದನೆಯ ಶತಮಾನದ ಪ್ರಾರಂಭದಲ್ಲಿ ಇಲ್ಲವೆ ಹತ್ತನೆಯ



ಶತಮಾನದ ಕೊನೆಯಲ್ಲಿ ಶಂಕರೀ-ರಾಮಯ್ಯರೆಂಬ<sup>1</sup> ಶಿವಭಕ್ತ ದಂಪತಿಗಳು ಸದಮಲ ಸಂಸಾರವನ್ನು ನಡಸಿದ್ದರು. ಇವರ ಪುಣ್ಯೋದರದಲ್ಲಿ ಹುಟ್ಟಿದ ಪವಿತ್ರಾತ್ಮನೇ ದಾಸ, ದಾಸಯ್ಯ, ದಾಸಿಮಯ್ಯ, ದಾಸಿದೇವ, ದೇವದಾಸ, ಜೇಡರದಾಸಿಮಯ್ಯ, ದೇವರದಾಸಿಮಯ್ಯ, ದಾಸಿಮಾರ್ಯೇತ್ಯಾದಿ ಹೆಸುರ ಗಳಿಂದ ಹೆಸರಾಗಿ ಹೋಗಿರುವ ದೇವರ ದಾಸಮಯ್ಯ.

ಇವನು ವಚನವಾಹಿನಿಗೆ ಗಂಗೋತ್ರಿಯೆಂದು ಹೇಳುತ್ತಾರೆ. ಆದರೆ ಸ್ವಯಂ ದಾಸಮಯ್ಯನೇ, 'ಕರಿಯನಿತ್ತಡೆ ಒಲ್ಲೆ, ಸಿರಿಯನಿತ್ತಡೆ ಒಲ್ಲೆ, ಹಿರಿ ದಪ್ಪ ರಾಜ್ಯವನಿತ್ತಡೆ ಒಲ್ಲೆ, ನಿಮ್ಮ ಶರಣರ ಸೂಳ್ನಡಿಯ ಅರಗಳಿಗೆ ಇತ್ತೊಡೆ ನಿಮ್ಮನಿತ್ತೆ ಕಾಣಾ, ರಾಮನಾಥಾ!' ಎಂದೂ, 'ಕಡೆಗೀಲಿಲ್ಲದ ಬಂಡಿ ಹೊಡೆಗೆಡುವುದು ಮಾಂಬುದೆ? ಕಡೆಗೀಲು ಬಂಡಿಗಾಧಾರ. ಕಡು ದರ್ಪವೇರಿದ ಒಡಲೆಂಬ ಬಂಡಿಗೆ ಮೃಡಶರಣರ ನುಡಿಗಡಣವೇ ಕಡೆಗೀಲು ಕಾಣಾ, ರಾಮನಾಥಾ' ಎಂದೂ ಹೇಳಿರುವುದರಿಂದ ವಚನವಾಹಿನಿಯ ಉಗಮ ಮುದನೂರಿನಲ್ಲಿಯೇ ಆಗಿರದೆಂದು ತೋರುತ್ತದೆ. ಆದರೆ ದೇವರ ದಾಸಮಯ್ಯ ವಚನ ಸಾಹಿತ್ಯದ ಪ್ರವರ್ತಕನಲ್ಲದಿದ್ದರೂ ಆದರ ಪ್ರಥಮ ಶಿಲ್ಪಿಯೆಂಬುದರಲ್ಲಿ ಸಂದೇಹವಿಲ್ಲ. ಗಾತ್ರದಲ್ಲಿ, ಪಾತ್ರತಿಯಲ್ಲಿ, ಸೂತ್ರಾತ್ಮಕತೆಯಲ್ಲಿ, ಚಿತ್ತಾಕರ್ಷಕತೆಯಲ್ಲಿ, ಸಾಹಿತ್ಯಿಕ ಮೌಲ್ಯದ ಮೇಲ್ಮೈಯಲ್ಲಿ ಉನ್ನತ ಸ್ಥಾನವನ್ನು ಪಡೆದಿರುವ ವಚನಗಳನ್ನು ವೆಗ್ಗಳವಾಗಿ ರಚಿಸಿ ಆ ಸಾಹಿತ್ಯಪ್ರಕಾರಕ್ಕೊಂದು ಮೂರ್ತಸ್ವರೂಪವನ್ನಿತ್ತವನು ದೇವರ ದಾಸ ಮಯ್ಯನೆಂದು ಧಾರಾಳವಾಗಿ ಹೇಳಬಹುದು. ಬಸವಣ್ಣನವರಿಂದ ಸರ್ವ ಜ್ಞಾನ ವರೆಗೆ ಅನೇಕರು ಇವನ ವಚನಗಳಿಂದ ಪ್ರಭಾವಿತರಾದುದು ಕಂಡು ಬಂದಿದೆ. ಬಸವಣ್ಣನವರಂತೂ ದೇವರದಾಸಮಯ್ಯನನ್ನು ಬಹಳ ಸ್ಮರಿಸಿ ದ್ದಾರೆ. "ಭಕ್ತಿ ಎಂತಹದಯ್ಯ? ದಾಸಯ್ಯ ಮಾಡಿದಂತಹದಯ್ಯ!" 'ದಾಸಯ್ಯ ಶಿವಧಾನವನೇರಿಯ ನೋಡಯ್ಯ' 'ನೆರೆನಂಬೋ ನೆರೆನಂಬೋ ದಾಸ-ದುಗ್ಗಲೆಯಂತೆ' 'ದಾಸಯ್ಯನ ಮನೆಯಲ್ಲು ಬೇಡಿದೆ' 'ತನುಮನಧನ ದಲ್ಲಿ ವಂಚನೆಯನರಿಯರಲ್ಲ ದಾಸಯ್ಯ ಸಿರಿಯಾಳರು' 'ದಾಸಿಮಯ್ಯನಂತೆ

<sup>1</sup> ದೇವಾಂಗ ಪುರಾಣದಲ್ಲಿ ತಂದೆ ವೀರರುದ್ರನೆಂದು ಹೇಳಿದೆ; ತಾಯಿಯ ಹೆಸರು ಹೇಳಿಲ್ಲ.

ಉಡಕೊಡಬಲ್ಲೆನೆ?’ ‘ದಾಸದೇವ ತನ್ನ ವಸ್ತ್ರವನಿತ್ತು ತವನಿಧಿಯ ಪ್ರಸಾದವ ಪಡೆದ’ ‘ದಾಸನ ವಸ್ತ್ರವ ನೀ ಬೇಡಿದಾತ ದೇವಾ’ ‘ದಾಸನ ವಸ್ತ್ರವ ಬೇಡದ ಮುನ್ನ ತವನಿಧಿಯನಿತ್ತಡೆ ನಿಮ್ಮ ದೇವರೆಂಬೆ’ ‘ದಾಸನ ವಸ್ತ್ರವ ಬೇಡುವು ದೊಂದು ಗರುವತನವೆ?’ ಇತ್ಯಾದಿ ಉಕ್ತಿಗಳಲ್ಲಿ ಅವನನ್ನು ಸಗೌರವ ಸ್ಮರಿಸಿ ರುವುದಲ್ಲದೆ ವಚನರಚನೆಯಲ್ಲಿಯೂ ಅಲ್ಲಲ್ಲಿ ಅವನನ್ನು ಅನುಕರಿಸಿದ್ದಾರೆ. ಉದಾಹರಣೆಗಾಗಿ ಕೆಳಗಣ ವಚನಗಳೊಳಗಣ ಭಾವ ಸಾಮ್ಯವನ್ನು ಅವಲೋಕಿಸಬಹುದು.

### ದೇವರ ದಾಸಮಯ್ಯ

### ಬಸವಣ್ಣ

“ಸಾಗರದೊಳಗಣ ಕಿಚ್ಚಿನ ಸಾಕಾರದಂತೆ,  
ನನೆಯೊಳಗಣ ಫಲ ಪುಷ್ಪಗಳ ರುಚಿ  
ಪರಿಮಳಗಳಂತೆ”

“ಉದಕದೊಳಗೆ ಬಯ್ಯಿಟ್ಟ ಬಯಕೆಯ  
ಕಿಚ್ಚಿನಂತಿದ್ದಿತ್ತು, ಸಸಿಯೊಳಗಣ ರಸದ  
ರುಚಿಯಂತಿದ್ದಿತ್ತು”

“ಸಣ್ಣ ನನೆಯೊಳಗಣ ಪರಿಮಳವ  
ಇದಿರಿಂಗರುಹಿಸಬಲ್ಲದೆ ವಾಯು?  
ಕೊಡಗೂಸಿನೊಳಗಣ ಮೂಲೆ ಮುಡಿಯ  
ಹಡೆದೆ ತಾಯಿ ತಂದೆಗಳೆಂದರೆ ಕಾಣಿಸಿ  
ಕೊಡಬಲ್ಲರೆ?”

“ನನೆಯೊಳಗಣ ಪರಿಮಳದಂತಿದ್ದಿತ್ತು,  
ಕೂಡಲ ಸಂಗಮದೇವಾ, ನಿಮ್ಮ ನಿಲವು  
ಕನ್ನೆಯ ಸ್ನೇಹದಂತಿದ್ದಿತ್ತು”

“ಸತಿಯರ ಸಂಗವನು, ಅತಿಶಯದ ಗ್ರಾಸವನು,  
ಪೃಥಿವೀಶ್ವರನ ಪೂಜೆಯನು  
ಅರಿವುಳ್ಳಡೆ ಹೆರರ ಕೈಯಿಂದ ಮಾಡಿಸುವರೆ?”

“ತನ್ನಾಶ್ರಯದ ರತಿಸುಖವನು,  
ತಾನುಂಬ ಊಟವನು ಬೇರೆ  
ಮತ್ತೊಬ್ಬರ ಕೈಯಲಿ ಮಾಡಿಸ  
ಬಹುದೆ?”

“ಅಡಗ ತಿಂಬರು ಕಣಕದಡಿಗೆಯಿರಲೈ,  
ಸುರೆಯ ಕುಡಿದರು ಹಾಲಿರಲೈ,  
ಸ್ವಸ್ತೀ ಇದ್ದಂತೆ ಪರಸ್ತೀಯರಿಗೆ ಅಳುಪುವರು”

“ಅಂಗದಿಚ್ಚಿಗೆ ಮದ್ಯಮಾಂಸ  
ತಿಂಬರು, ಕಂಗಳಿಚ್ಚಿಗೆ  
ಪರವಧುವ ನೆನೆವರು”

“ಕಾತ ಕಳವೆಯಂತೆ ತಲೆನಾಗದಿದ್ದ  
ತಲೆ ಶೂಲದ ತಲೆಯಯ್ಯ”

“ಬೀಗಿ ಬೆಳೆದ ಗೊನೆವಾಳೆಯಂತೆ  
ಬಾಗಿ ಕೊಂಡಿದ್ದರೆ ಬೇಡಿದ ಪದವಿ...”

“ಗಂಡನುಳ್ಳಮ್ಮನ ಗೌರಿ ಎಂದು ಕಂಡಡೆ”

“ಪರವಧುವನು ಮಹಾದೇವಿಯೆಂಬೆ”

“ಬರು ಶರಗನ ಭಕ್ತಿ ದಿಟವೆಂದು ನೆಚ್ಚಲುಬೇಡ;  
ಮಠದೊಳಗಣ ಬೆಕ್ಕು ಇಲಿಯ ಕಂಡು  
ಪುಟನೆಗೆದಂತಾಯಿತ್ತೆನ್ನ ಭಕ್ತಿ”

“ಅಂದಣವನೇರಿದ ಸೊಣಗನಂತೆ  
ಕಂಡೊಡೆ ಬಿಡದು ಮುನ್ನಿನ  
ಸ್ವಭಾವವನು”

ಹೀಗೆ ಇನ್ನೂ ಹಲವು ಸಾಮ್ಯ-ಸಾದೃಶ್ಯಗಳನ್ನು ಉದಾಹರಿಸಬಹುದು. ವಚನ ರಚನೆಯ ವಿಧಾನದಲ್ಲಷ್ಟೇ ಅಲ್ಲ, ಶರಣಧರ್ಮದ ಮುಖ್ಯ ಸೂತ್ರಗಳಲ್ಲಿಯೂ ದೇವರದಾಸಮಯ್ಯ ಬಸವೋದಯಕ್ಕೆ ಮೊದಲು ಮೂಡಿದ ಬೆಳ್ಳಿ ಚಿಕ್ಕ. 'ಸತಿಪತಿಗಳೊಂದಾದ ಭಕ್ತಿ ಹಿತವಾಗಿವುದು ಶಿವನಿಗೆ' 'ಗಂಡ ಭಕ್ತನಾಗಿ ಹೆಂಡತಿ ಭವಿ' ಯಾಗಿರಬಾರದು, 'ನಡೆನುಡಿ ಸತ್ಯ ಸದಾಚಾರ' ಗಳೇ ಮುಖ್ಯವೆಂದರಿವುದು, 'ಶಂಭುವಿನ ನಂಬುಗೆ' ಯೇ ಮಾರ್ಗವೆಂದರಿವುದು, 'ಪರವಧುವ ನೆನೆಯದೆ ಪರಧನವ ತುಡುಕದೆ.... ಗುರುಲಿಂಗ ಜಂಗಮಕ್ಕೆ ವರದಾಸನಾಗ' ಬೇಕು, 'ಮಡದಿಯ ಪ್ರಾಣಕ್ಕೆ ಮೂಲೆಮುಡಿ ಇದ್ದಿತ್ತೆ ? ಒಡೆಯರ ಪ್ರಾಣಕ್ಕೆ ಇದ್ದಿತ್ತೆ ಯಜ್ಞೋಪವೀತ ? ಕಡೆಯಲ್ಲಿದ್ದ ಅಂತ್ಯಜನು ಹಿಡಿದಿದ್ದನೇ ಪ್ರಾಣದಲ್ಲಿ ಹಿಡಿದೋಲ ?' 'ಅನುಭಾವವೇ ಭಕ್ತಿಗಾಧಾರ' 'ಪ್ರಾಣಪ್ರಕೃತಿಗಳ ಕಳೆಯ ಲಿಂಗವೆಂದರಿದು ಅಂಗೈಸಿ ಅನುಭವಿಸಬೇಕು' 'ಅಗ್ನಿ ಸುಡಲಿರಿವುದಲ್ಲದೆ ಸುಳಿಯಲಿರಿಯದು ; ವಾಯು ಸುಳಿಯಲಿರಿವುದಲ್ಲದೆ ಸುಡಲಿರಿಯದು ; ಅಗ್ನಿ ವಾಯು ಕೂಡಿದಲ್ಲದೆ ಅಡಿಯಿಡಲಿರಿಯವು, ಹಾಗೆ ಕ್ರಿಯಾ-ಜ್ಞಾನಗಳೂ ಅನ್ಯೋನ್ಯ ಸಾಪೇಕ್ಷಗಳು, 'ವೇಷಕ್ಕೆ ಅಂಜಿ ದೋಷಕ್ಕೆ ಹೇಸಿ' ನಡೆಯಬೇಕು, ಆವುದೊಂದು ಪರಿಶುದ್ಧ ಕಾಯಕವಿಡಿದು ಪವಿತ್ರ ಜೀವನ ನಡೆಸಬೇಕು-ಇತ್ಯಾದಿಯಾದ ದೇವರದಾಸಮಯ್ಯನ ಉಕ್ತಿಗಳೇ ಮುಂದೆ ಶರಣಧರ್ಮದ ತತ್ತ್ವಗಳಿಗೆ ತಳಹದಿಯಾದುವೆಂದು ಹೇಳಲು ಅಭ್ಯಂತರವಿಲ್ಲ.

ದೇವರದಾಸಮಯ್ಯನಿಗೆ ಈ ಸ್ಥಾನ ಸುಮ್ಮನೆ ಸಿಕ್ಕಿಲ್ಲ-ಸತತ ಸಾಧನೆಯ ಸಫಲತೆಯಾಗಿ ಸಿಕ್ಕಿದೆ. ಬಾಲ್ಯವನ್ನು ಹುಟ್ಟೂರಾದ ಮುದನೂರಿನಲ್ಲಿ ಕಳೆದು ಅಲ್ಲಿ ದೊರೆತ ಅಲ್ಪ ವಿದ್ಯಾಭ್ಯಾಸದಿಂದ ಅತ್ಯಪ್ತನಾಗಿ ತನ್ನ ಜ್ಞಾನ ತೃಷೆಯನ್ನು ಹಿಂಗಿಸುವ ಗುರುವನ್ನು ಅರಸುತ್ತ ಹೊರಡುತ್ತಾನೆ ದಾಸಮಯ್ಯ. ಆಗ ಶ್ರೀಶೈಲ ಆತ್ಮಶ್ರೀಶೈಲವಾಗಿದ್ದಿತು. 'ಕಲಿಯುಗದಲ್ಲಿ ಪರ್ವತವೆಂಬ ಮೂಲಸ್ಥಾನ'ವೆಂದು ಬಸವಣ್ಣನವರೇ ಹೇಳಿದ್ದಾರೆ. ಅಲ್ಲಿ ಪಂಡಿತಾರಾಧ್ಯ ಪೀಠದ ಮೂರನೆಯ ಅಧಿಪತಿಗಳಾದ ಚಂದ್ರಗುಂಡ ಶಿವಾಚಾರ್ಯರು ಶಿವಜ್ಞಾನ ಸಮುದ್ರರಾಗಿ ವಿರಾಜಿಸುತ್ತಿದ್ದರು. 'ಘಟದೊಳಗೆ ತೋರುವ ಸೂರ್ಯನಂತೆ ಸರ್ವರಲ್ಲಿ ಶಿವಚೈತನ್ಯವಿಪ್ಪುದು. ಇದ್ದರೇನು ? ಸರ್ವರಿಗೆ ಸಾಧ್ಯವಲ್ಲ. ಮುಟ್ಟಿಮುಟ್ಟುದು. ಅದ ಕೂಡುವರೆ ಗುರುವಿನಿಂದಲ್ಲ



ದಾಗದು ಕಾಣಾ, ರಾಮನಾಥಾ' ಎಂದುಸುರಿದ ದಾಸಮಯ್ಯ ಆ ಗುರುಗಳ ಶಿಷ್ಯನಾಗುವ ಸೌಭಾಗ್ಯವನ್ನು ಪಡೆದು, ಗುರುಕರುಣದಿಂದ ತನ್ನಲ್ಲಾದ ಪರಿವರ್ತನೆಯನ್ನು ತಾನೇ ಮನೋಜ್ಞನಾಗಿ ಹೇಳಿದ್ದಾನೆ :

“ಉರಿವ ಕೆಂಡದ ಮೇಲೆ ತೃಣವ ತಂದಿರಿಸಿದರೆ ಆ ತೃಣವನಾ ಕೆಂಡ ನುಂಗಿದಂತೆ, ಗುರುಚರಣದ ಮೇಲೆ ತನುವೆಂಬ ತೃಣವ ತಂದಿರಿಸಿದರೆ ಆತನ ಸರ್ವಾಂಗವೆಲ್ಲ ಲಿಂಗ ಕಾಣಾ ರಾಮನಾಥಾ !”

ದಾಸಮಯ್ಯ ಸರ್ವಾಂಗ ಲಿಂಗಿಯಾಗಿ ಹೊರಟನಲ್ಲಿದೆ. “ಗುರು ಕರುಣಿ ಸಲು ಸಂಸಾರ ವಿಷಯ ಕೆಟ್ಟಿತ್ತು; ಮಾಯಾ ಪ್ರಪಂಚ ಬಿಟ್ಟಿತ್ತು; ಹುಟ್ಟಿರತು ಹೋಯಿತ್ತು; ನೆಟ್ಟನೆ ಗುರುಪಾದವ ಮುಟ್ಟಿ ಭವಗೆಟ್ಟಿನು ಕಾಣಾ ರಾಮ ನಾಥಾ” ಎಂದು ಹಾಡುತ್ತ ಹೊರಟನು.

ದಾಸಮಯ್ಯ ದೇವರ ದಾಸಮಯ್ಯನಾಗಿ ಹೊರಬಿದ್ದ ಗುರುಕುಲದಿಂದ. ಗುರುಗಳ ಆದೇಶದಂತೆ ಜನಮಂಗಲ ಕಾರ್ಯಕ್ಕಾಗಿ ಹೊರಬಿದ್ದ. ಹೋದೆಡೆಗಳಲ್ಲೆಲ್ಲ ಅವನಿಗೆ ಗೆಲುವು ಒಲಿದು ಬಂದಿತು. ಅವನ ಮುಖ ಮಂಡಲದ ತೇಜಸ್ಸು ಮನುಜರ ಮನದ ತಿಮಿರಕ್ಕೆ ಭಾನುಪ್ರಕಾಶವಾಗಿ ಬೆಳಗಿತು. ಸದಯ ಹೃದಯ, ಸುಜ್ಞಾನ ಪೂರ್ಣಮಸ್ತಕ, ಪಾವನ ಜೀವನ ಗಳ ಪ್ರಭಾಪುಂಜರಂಜಿತನಾಗಿ ಮೌಢ್ಯ ಪ್ರಭಂಜನೆಗಾಗಿ ಹೊರಟ ದಾಸಮಯ್ಯ.

ದಾರಿಯಲ್ಲಿ ದೇವಾಂಗ ಸಮಾಜದ ಜನರು ಕಂಡರು. ದೇವಾಂಗರು, ಪಟಕಾರರು, ಸಾಲಿಗರು, ನೆಯ್ಕೆಯವರು, ಶೀಲವಂತರು ಮೊದಲಾದ ಹೆಸರುಗಳಿಂದ ದಕ್ಷಿಣ ಭಾರತದಲ್ಲೆಲ್ಲ ಪ್ರಸರಿಸಿರುವ ದೇವಾಂಗರು ಭಿನ್ನಭಿನ್ನ ವರ್ತನೆಗಳುಳ್ಳವರಾಗಿ ಭಿನ್ನ ವಿಚ್ಛಿನ್ನರಾಗಿದ್ದರು. ದಾಸಮಯ್ಯನವರನ್ನು ಕುರಿತು, ‘ಗುರುಕಾರುಣ್ಯವಾದ ಬಳಿಕ ಅಂಗದ ಮೇಲೆ ಲಿಂಗವಿರಬೇಕು. ಲಿಂಗವಿಲ್ಲದ ಗುರುಕಾರುಣ್ಯವು ಬತ್ತಿದ ಕೆರೆಯಲ್ಲಿ ತಾವರೆಯ ಬಿತ್ತಿದಂತೆ’ ಎಂದು ಬೋಧಿಸಿದನು. ಅವನ ಉಪದೇಶಾಮೃತಪಾನಮಾಡಿ ಅವರೆಲ್ಲ ಶಿವನ ನಡೆ, ಶಿವನ ನುಡಿ, ಶಿವಭಾವ, ಶಿವಭಕ್ತಿ, ಶಿವಜ್ಞಾನ, ಶಿವಧ್ಯಾನಗಳನ್ನು ಅಳವಡಿಸಿಕೊಂಡು ಶಿವಾಚಾರಿಗಳಾದರು.

ಲಿಂಗಧಾರಿಗಳಾದ ಮಾತ್ರಕ್ಕೆ ಮುಕ್ತರಾದೆವೆಂದು ತಿಳಿಯಲಾಗದು. “ಮೆಳೆಯ ಮೇಲಣ ಕಲ್ಲು ಜಗದರೆಯನಾಗಬಲ್ಲದೆ? ಮೆಳೆ ಶಿವಭಕ್ತ

ನಾಗಬಲ್ಲದೆ? ನಿಮ್ಮ ತನುಮನಧನವರಿಯದಿರ್ದಡೆ ಸದುಭಕ್ತರಹರೆ? ” ಎಂದು ಕೇಳಿ, “ ಹಂದಿ ಶ್ರೀ ಗಂಧವ ಹೂಸಿದಡೇನು, ಗಂಧರಾಜನಾಗ ಬಲ್ಲದೆ? ನವಿಲು ನಲಿಯಿತ್ತಿಂದಡೆ ಅದ ಕಂಡು ಕಾಡಕೋಳಿ ಪುಚ್ಛವ ತೆರಕೊಂಡಂತೆ ಕರ್ಮಿಗಳ ಭಕ್ತಿ’ “ಹೊರವೇಷದಲ್ಲಿ ವಿಭೂತಿ ರುದ್ರಾಕ್ಷಿಯ ಹೂಸಿದಡೇನು? ತೆರನನರಿದು ಮರವೆಯ ಕಳೆದು ಮಾತಿನಂತೆ ನೀತಿ ಯುಳ್ಳೊಡೆ ಅವರನು ಅಜಾತರೆಂಬೆ ಕಾಣಾ” ಎಂದು ತಿಳಿ ಹೇಳಿದನು. ಅಹಂಕಾರಿಗಳಿಗೆ, “....ಬೆಬ್ಬನೆ ಬೆರೆತು, ಬೆಬ್ಬನೆ ಬೀಗಿ ಅಹಂಕಾರ ಭರಿತ ನಾಗಿಪ್ಪವನ ಮನೆಯ ಲಿಂಗಸನುಮತರು ಹೊಗರು ಕಾಣಾ” ಎಂದು ಕಿವಿ ಹಿಂಡಿದನು.

ಒಮ್ಮೆ ಹೇರಡವಿಯೊಳಗಿಂದ ಹಾಯ್ದು ಹೋಗುತ್ತಿದ್ದಾಗ ಆ ಹೆಗ್ಗಾ ಡಿನ ಕಾಡು ಜನರು ಕಣ್ಣಿಗೆ ಬಿದ್ದರು. ಬೇಟೆಯಿಂದ ಬದುಕುತ್ತಲಿದ್ದ ಅವರು ಕಾರ್ತವೀರ್ಯಾರ್ಜುನನ ವಂಶಜರಂತೆ. ಅವರ ಹಿಂಸಾಮಯ ಹೀನ ಜೀವನ ವನ್ನು ಕಂಡು ಕನಿಕರ ಹುಟ್ಟಿ ದಾಸಮಯ್ಯ ಅವರೊಡನೆ ಕೆಲವು ದಿನಗಳ ವರೆಗೆ ವಾಸಿಸಿದ; ತನ್ನ ಬೋಧೆಯ ಬಲದಿಂದ ಅವರು ಹಿಂಸೆಗೆ ಹೇಸುವಂತೆ ಮಾಡಿದ; ಅವರು ವಿಶುದ್ಧಕಾಯಕಕ್ಕೆ ಒಲಿದು ಒಳಿತಿನ ದಾರಿಯನ್ನು ತುಳಿಯುವಂತೆ ಮಾಡಿದ; ದಯಾಧರ್ಮದ ಅನುಯಾಯಿಗಳಾಗುವಂತೆ ಮಾಡಿದ. “ನಾನೊಂದು ಸುರಗಿಯನೇನೆಂದು ಹಿಡುವೆನು? ಏನ ಕಿತ್ತೀನ ನಿರಿವೆನು? ಜಗವೆಲ್ಲ ನೀನಾಗಿಪ್ಪೆ ಕಾಣಾ ರಾಮನಾಥಾ” ಎಂಬ ವಿಶ್ವಸಾಮ ರಸ್ಯದ ದಿವ್ಯ ದರ್ಶನ ಅವರಿಗೆ ಆಗುವಂತೆ ಮಾಡಿದ. ಅಜ್ಞರಲ್ಲಿ ಸುಜ್ಞಾ ನೋದಯವಾಯಿತು; ಬೇಟೆಗಾರರು ಭಕ್ತರಾದರು; ಕಿರಾತರು ಪುರಾತನರ ಮಾರ್ಗ ಹಿಡಿದರು.

ಮುಂದೆ ನಂದಿಯೆಂಬ ಗ್ರಾಮದಲ್ಲಿ ವಿಪ್ರರಿಗೆ ಸದ್ಬೋಧೆಯ ಸುಧೆ ಯನ್ನುಣಿಸಿ, ವಿಪ್ರ ಮೊದಲು ಅಂತ್ಯಜ ಕಡೆಯಾಗಿ ಶಿವಭಕ್ತರಾದವರೆಲ್ಲ ಒಂದೇ ಕುಲ, ಹೊಲೆಯರೆಂದು ಹಳೆಯುವುದು ಹೊಲ್ಲ ಎಂದು ಹೇಳಿ “ಹೊಲೆಯರ ಬಾವಿಯಲೊಂದು ಎಲುವು ನಟ್ಟಿದ್ದರೆ ಹೊಲೆಹೊಲೆ ಯೆಂಬುದೀ ಲೋಕವೆಲ್ಲ; ಹಲವು ಎಲುವಿದ್ದ ಬಾಯಲ್ಲಿ ಅಲ್ಲದುದ ನುಡಿದರೆ ಅದು ಹೊಲೆಯರ ಬಾವಿಗಿಂತ ಕರಕಷ್ಟಕಾಣಾ” ಎಂಬ ಸಮ್ಯಕ್ ದೃಷ್ಟಿಯು

ಅವರಿಗೆ ತಲೆದೋರುವಂತೆ ಮಾಡಿದನು. ಕುಲಮದಕ್ಕೆ ಕೊಡಲಿಯೇಟನ್ನು ಹಾಕಿದನು.

ಗೌಡಗಿರೆಯಲ್ಲಿ ಮುದ್ದಯ್ಯಗೌಡನೆಂಬ ದೊಡ್ಡ ರೈತನಿದ್ದನು. ಆ ಊರಿನ ರೈತರಿಗೆಲ್ಲ ಆತ ಹಿರಿಯಮನೆ. ಉಂಡುಟ್ಟು ಸುಖವಾಗಿರಲು ಸರ್ವ ಸೌಕರ್ಯಗಳು ಶಿವಕೃಪೆಯಿಂದ ಲಭ್ಯವಾಗಿದ್ದರೂ ಮುದ್ದಯ್ಯಗೌಡನ ಮನಸ್ಸಿಗೆ ನೆಮ್ಮದಿಯಿರಲಿಲ್ಲ. ‘ಮನುಷ್ಯನಾಗಿ ಹುಟ್ಟಿದುದು ಹೊಟ್ಟೆ ಹೊರೆವುದಕ್ಕಾಗಿ ಮಾತ್ರವೇ?’ ಎಂಬ ಪ್ರಶ್ನೆ ಅವನನ್ನು ಕಾಡುತ್ತಲಿದ್ದಿತು. ದೇವರದಾಸಮಯ್ಯನಲ್ಲಿಗೆ ಆಗಮಿಸಲು ಅವನಿಗೆ ಆನಂದವಾಯಿತು. ತನ್ನ ಪ್ರಶ್ನೆಗೆ ಉತ್ತರ ಸಿಕ್ಕರೆ ಅವನಿಂದಲೇ ಸಿಕ್ಕಬೇಕೆಂದೆನಿಸಿತವನಿಗೆ. ತನಗೆ ತಿಳಿವಿನ ದಾರಿ ತೋರಬೇಕೆಂದು ದಾಸಮಯ್ಯನಿಗೆ ಪ್ರಾರ್ಥಿಸಿಕೊಂಡನು. ಅವನ ದೃಢಭಕ್ತಿಗೊಲಿದು ದಾಸಮಯ್ಯ ಅವನಿಗೂ ಆ ಊರಿನ ಉಳಿದೆಲ್ಲ ರೈತರಿಗೂ ಶಿವದೀಕ್ಷೆಯಿತ್ತು ಶಿವಮಂತ್ರವವನ್ನು ಬೋಧಿಸಿ, “ಕಾಯ ನಿಮ್ಮ ದಾನ, ಜೀವ ನಿಮ್ಮ ದಾನ; ಕಾಯ ಜೀವವುಳ್ಳಲ್ಲಿ ನಿಮ್ಮ ಪೂಜಿಸದ ನಾಯಿಗಳನೇನೆಂಬೆ ಹೇಳಾ, ರಾಮನಾಥಾ” ಎಂದು ಬಾಳಿನ ಗುರಿಯನ್ನು ತೋರಿಸಿದನು. “ಇಳೆ ನಿಮ್ಮ ದಾನ, ಬೆಳೆ ನಿಮ್ಮ ದಾನ. ಸುಳಿದು ಬೀಸುವ ಗಾಳಿ ನಿಮ್ಮ ದಾನ; ಎತ್ತು ನಿಮ್ಮ ದಾನ, ಬಿತ್ತು ನಿಮ್ಮ ದಾನ, ಸುತ್ತಿ ಹರಿವ ಸಾಗರವೆಲ್ಲ ನಿಮ್ಮ ದಾನ; ನಿಮ್ಮ ದಾನವನುಂಡು ಅನ್ಯರನು ಹೊಗಳುವ ಕುನ್ನಿಗಳನೇನೆಂಬೆ, ರಾಮನಾಥಾ” ಎಂದು ಎಚ್ಚರಿಸಿದನು. ಕಾಯವಿರುವಾಗಲೆ ದೇವನನ್ನು ಪೂಜಿಸಿ ಕರ್ಮವನ್ನು ಹರಿದು ಕೊಳ್ಳಬೇಕು; ಧನವಿರುವಾಗಲೆ ಧರ್ಮವನ್ನು ಗಳಿಸಿಕೊಳ್ಳಬೇಕು— ಎಂಬ ಅವನ ಉಪದೇಶ ಆ ರೈತರಿಗೆ ದಾರಿದೀಪವಾಯಿತು, ಬಾಳ ಬುತ್ತಿ ಯಾಯಿತು.

ಇಂದಿನ ಅಂಧ್ರ ಪ್ರದೇಶದ ಮೇದಕ ಜಿಲ್ಲೆಯಲ್ಲಿರುವ ಪ್ರೊಟೆಂಚೆರು ಅಂದು ಪ್ರೊಟ್ಟಲಕೆರೆಯೆಂಬ ಹೆಸರಿನಿಂದ ಪ್ರಖ್ಯಾತವಾಗಿದ್ದಿತು. ಅಲ್ಲಿ ಆಗ ಚಾಲುಕ್ಯರ ಬಲಾಢ್ಯ ಚಕ್ರವರ್ತಿ ೧ ನೆಯ ಜಯಸಿಂಹ ರಾಜ್ಯವಾಳುತ್ತ ಲಿದ್ದನು. ಅವನು ೧೦೦೮ ರಿಂದ ೧೦೪೨ ರ ವರೆಗೆ ವೈಭವದಿಂದ ಆಳಿದನು. ಅಲ್ಲಿನ ಈ ರಾಜಧಾನಿಯಲ್ಲಿಯೂ ಅನೇಕರು ದಾಸಮಯ್ಯನಿಗೆ ಶಿಷ್ಯರಾದರು.



ಅವರು ಕಟ್ಟಿಸಿಕೊಟ್ಟ ಮಠದಲ್ಲಿ ಕೆಲವು ದಿನ ಕಳೆದು ಅವರನ್ನೆಲ್ಲ ಶಿವ ಪಥದ ಪಥಿಕರನ್ನಾಗಿ ಮಾಡಿ ಮುದನೂರಿಗೆ ಮರಳಿದ ದಾಸಮಯ್ಯ.

“ಸತಿಪತಿಗಳೊಂದಾದ ಭಕ್ತಿ ಹಿತವಪ್ಪುದು ಶಿವಂಗಿ,” ಎಂದು ನಂಬಿದ ದಾಸಮಯ್ಯ ಮದುವೆಗೆ ಮನಸ್ಸು ಮಾಡಿದ. ಅವನಿಗೆ ಕನ್ಯೆ ಕೊಡದವರಾರು? ಆದರೆ ದಾಸಮಯ್ಯನಿಗೆ ಬರಿ ಹೆಣ್ಣು ಬೇಕಾಗಿರಲಿಲ್ಲ, ಒಲವಿನ ಕಣ್ಣು ಬೇಕಾಗಿದ್ದಿತು; ಸಹಧರ್ಮಿಣಿ ಬೇಕಾಗಿದ್ದಳು. ಅಲ್ಲಲ್ಲಿ ಅರಸುತ್ತ ಲಿರುವಾಗ ಗೊಬ್ಬಾರು ಗ್ರಾಮದ ಮಲ್ಲಿನಾಥ-ಮಹಾದೇವಿಯರ ಮಗಳಾಗಿದ್ದ ದುಗ್ಗಲೆ ದಾಸಮಯ್ಯನ ಪರೀಕ್ಷೆಯಲ್ಲಿ ತೇರ್ಗಡೆಯಾಗಿ ಅವನಿಗೆ ಒಪ್ಪಿಗೆಯಾದಳು. ನೀರಿಲ್ಲದೆ ಅನ್ನಮಾಡಿ ನೀಡಬೇಕೆಂಬುದು ದಾಸಮಯ್ಯನ ಪರೀಕ್ಷೆಯಾಗಿದ್ದಿತು. ಪಾದೋದಕದಿಂದ ಅನ್ನಮಾಡಿ ನೀಡಿದಳು ದುಗ್ಗಲೆ. ಪಾದೋದಕ ನೀರಲ್ಲ, ಪಾದೋದಕ ಪಾದೋದಕವೇ !

ದಾಸಮಯ್ಯ ದುಗ್ಗಲೆಯ ಧರ್ಮಜ್ಞತೆಗೆ ಒಲಿದು ಅವಳ ಕೈಹಿಡಿದ. ಅಗ್ಗಲೆಯಾದ ದುಗ್ಗಲೆಯ ಕೈಹಿಡಿದು ಶಿವಭಕ್ತಿಯ ಸಂಸಾರ ನಡಸತೊಡಗಿದ. ಅವರಿಬ್ಬರ ದಾಂಪತ್ಯ ಅಮೋಘವಾದುದು. ಇಂದಿಗೂ ಮುದನೂರಿನ ರಾಮನಾಥ ಮಂದಿರದಲ್ಲಿ ದಾಸಮಯ್ಯನ ಮಗ್ಗದ ಸ್ಥಳವನ್ನು ತೋರಿಸುತ್ತಾರೆ. ಅಲ್ಲಿ ಕುಳಿತು ದುಗ್ಗಲೆ ನೂತ ನೂಲಿನಿಂದ ವಸ್ತ್ರಗಳನ್ನು ನೆಯ್ಯುತ್ತಿದ್ದ ದಾಸಮಯ್ಯ. ಆ ವಸ್ತ್ರಗಳನ್ನು ಮಾರಿ ಬಂದ ಹಣದಿಂದ ಗಣಾರಾಧನೆ ಮಾಡಿ ತಾವೂ ಪ್ರಸಾದ ಸಂತುಷ್ಟಚಿತ್ತರಾಗಿ ಬಾಳತೊಡಗಿದರು. ಆ ನೆಯ್ಯೆಯ ಕಾಯಕದ ನಿಜತೆಯನ್ನು ದಾಸಮಯ್ಯನೇ ವಿವರಿಸಲಿ :  
 “ಉಂಕಿಯ ನಿಗುಚಿ, ಸರಿಗೆಯ ಸಮಗೊಳಿಸಿ, ಸಮಗಾಲನಿಕ್ಕಿ ಅಣಿಯೊಳು ಏಳ ಮೆಟ್ಟಿದೆ ! ಹಿಡಿದ ಲಾಳಿಯು ಮುಳ್ಳು ಕಂಡಿಕೆಯ ನುಂಗಿತ್ತು; ಈ ಸೀರೆಯ ನೆಯ್ದವ ನಾನೋ ನೀನೋ, ರಾಮನಾಥ ?”

ಅವರಿಬ್ಬರ ಸಮರಸ ಸಂಸಾರವನ್ನು ಕವಿಯೇ ಚಿತ್ರಿಸಲಿ :

“ಬಡವರಾಗಿಯೆ ಭಕ್ತಿಗೊಡೆಯರಾಗಿರ್ಪರು

ಒಡಲಿಚ್ಛೆಗಳಿಸಿ ಪರದ್ರವ್ಯಮಂ ನೋಡರು

ಕಾಯಕದ ಧರ್ಮದಾರ್ಜನೆ ಲಿಂಗ ಸೊಮ್ಮೆಂದು

ದಸರಿ ದೇವಾಂಗಂಗಳೆಂಬ ಸೀರೆಯ ನೆಯಿದು

ಹಸನಾಯಿತೆಂದೊಡವರಿತ್ತ ಕೂಲಿಯನೊಯಿದು

ತಮ್ಮ ಸ್ವೇಚ್ಛೆಯಲಿ ಲಿಂಗಾರ್ಚನೆಯ ಮಾಡುವರ್  
ನಿರ್ಮಳ ನಿಜೈಕ್ಕ ಶುದ್ಧಮನವಾಗಿರುತಿಹರ್  
ದುಗ್ಗಳವ್ವೆಯು ನೂತ ನೂಲು ಚಿತ್ತೈಸೆನುತೆ  
ಅಗ್ಗಳದ ಬೆಳುವತ್ತಿಯಂ ತಂದು ಶೋಧಿಸುತೆ



‘ ದುಗ್ಗಳಿ ನೂಲುತ್ತಿದ್ದಳತ್ತ, ಇತ್ತದಾಸಮಯ್ಯ ನೇಯುತ್ತಿದ್ದ ’

ಸತ್ಯ ತಳಗಲ್ಲು ಸಾತ್ವಿಕದ ಕಡುಹಂ ಪಿಡಿದು  
ಮರ್ತ್ಯದವಗುಣವ ಕಳೆವಂತೆ ಗೋಪಿಯ ಕಳೆದು  
ಕರಣಾದಿ ಗುಣ ಕಸವ ಕಳೆದು ಭೂರುಹ ಹಿಂಜಿ  
ಅರಳೆಯಂ ಹೊಡಚಿ ಹೊಸೆದನು ಮಾಡಿದಾ ಹಂಜಿ  
ಭಕ್ತಿ ಭೈಸಿಕೆಯಾ ಮಣೆಯ ಮೇಲೆ ಕುಳ್ಳಿದುರ್  
ಯುಕ್ತಿ ಕರಣಂ ಮುಕ್ತಿ ಕದಿರಂ ಪಿಡಿದು  
ಹಂಜಿಯಂ ಕದಿರಲಮರಿಸಿ ಪಿಡಿದು ನೂಲುತುಂ  
ಕುಂಜರಾಸುರ ವೈರಿ ಶರಣೆಂದು ಪಾಡುತುಂ ”

ದುಗ್ಗಳೆ ನೂಲುತ್ತಿದ್ದಳತ್ತ ; ಇತ್ತ ದಾಸಮಯ್ಯ ನೇಯುತ್ತಿದ್ದ. ಹೇಗೆ ?

“ಮನ ನಲಿದು ಹಾಸ ಮೊಳಗಿಕ್ಕಿ ಯುಂಕಿಯ ಮಾಡಿ  
ಶಿವರಸದ ಗಂಜಿಯೆಂದೆಂಬ ಸುಮತಿಯ ತುಳಿದು  
ಶಿವಜ್ಞಾನದಾಚಾರವೆಂಬ ಕುಂಚಿಗಿವಿಡಿದು  
ಉಂಕಿಯಂ ಹಸಮಾಡಿ ನೋಡಿ ಎಳೆಯಂ ಕೆಚ್ಚಿ  
ಲೋಕತ್ರಯದ ಗುಣವ ನೆಯ್ದಪೆನೆಂದು ಮನಹೆಚ್ಚಿ  
ದೂಸಕರ್ ಮಗ್ಗೆ ಶಿವಸಮಯ ಮಗ್ಗದ ಕುಳಿಗೆ  
ದಾಸಯ್ಯ ನೆಯ್ಗೆಯಂ ತಂದು ಹಣ್ಣಿದನೊಳಗೆ  
ಜನನ ಹಾಸಿಗೆ ಸ್ಥಿತಿಯೆಂಬ ಹೊಕ್ಕುಗಳಾಗಿ  
ಮನವು ಲಿಂಗದೆ ಲೀಯವಾದ ಸೂತ್ರಗಳಾಗಿ  
ಮೊದಲ ಸೆರಗಿಗೆ ಸೌರಾಷ್ಟ್ರ ಪುರಮುಮನೆಯ್ದು  
ತದನಂತರದ ನಡುವೆ ಕಾಶೀಪುರವನೆಯ್ದು  
ಕೇತಾರ ಶ್ರೀರುದ್ರವೆಂಬ ಚೌಸೆರಗುಮಂ

ಸಾತ್ವಿಕಂ ದಾಸಯ್ಯ ನೆಯ್ದ ಬಹು ಚಿತ್ರಮಂ!”—ದಾಸಮಯ್ಯನ ರಗಳೆ ಬಹುಚಿತ್ರತರವಾದ ಸೀರೆಯೇನೋ ಸಿದ್ಧವಾಯಿತು. ಆದರೆ ಆ ‘ಸೀರೆಯ ನೆಯ್ದವ ನಾನೋ ನೀನೋ, ರಾಮನಾಥ?’ ತನುಮನವೆಲ್ಲ ಶಿವಮಯ ವಾಗಿ ನೆಯ್ಯುತ್ತಲಿದ್ದ ದಾಸಮಯ್ಯನ ಸೀರೆಯನ್ನು ಶಿವನೇ ನೆಯ್ದನೆಂದರೂ ಸಲ್ಲುತ್ತದೆ.

ಆ ದಿವ್ಯದೇವಾಂಗವನ್ನು ಸಿದ್ಧಾಪುರದ ಸಂತೆಗೊಯ್ದ ದಾಸಮಯ್ಯ-ಮಾರುವ ಆಸೆಯಿಂದ. ಆದರೆ ಅದಕ್ಕೆ ಬೆಲೆಕಟ್ಟುವ ಎಂಟೆರ್ದೆ ಯಾರಿಗೂ ಇರಲಿಲ್ಲ. ಯಾರು ಬಂದರೂ ನೋಡಿ ತಲೆಕೊಡಹಿ ಹಿಂದಿರುಗುವವರೆ ಕೊಳ್ಳುವ ಧೈರ್ಯವನ್ನು ಯಾರೂ ತೋರಲಿಲ್ಲ. “ಕೊಂಬರು ಶರಣೆಂಬು ವರಯ್ಯ” ನಿರುಪಾಯನಾಗಿ ಮುದನೂರಿಗೆ ಹೊರಟ ದಾಸಮಯ್ಯ.

ಹಾದಿಯಲ್ಲಿ ಹಾಗಲಹಣ್ಣಿನಂಥ ಮುಪ್ಪಿನ ಜಂಗಮನೊಬ್ಬ ಎದುರಾದ. ಚಳಿಯಿಂದ ನಡುಗುತ್ತಲಿದ್ದ ಆ ಬರಿಮೈಯ ಬಡಪಾಯಿ ದಾಸಮಯ್ಯ ನನ್ನು ಕಂಡು ಕಂಪಿಸುವ ಸ್ವರದಲ್ಲಿ ಕೇಳಿದ: “ಹೊದೆಯಲೇನಾದರೂ ಕೊಡ ಬಲ್ಲೆ ಯಾ ತಂದೆ?” ಬೇರೆ ವಸ್ತ್ರವಿಲ್ಲದ್ದರಿಂದ ಆ ದಿವ್ಯಾಂಬರವನ್ನೇ ಕೊಟ್ಟು ಬಿಟ್ಟ ದಾಸಮಯ್ಯ. ಅವನ ಔದಾರ್ಯವನ್ನು ನೋಡಿ ಆ ಜಂಗಮ ಇನ್ನೂ ಅವನ ಮನವನ್ನು ಒತ್ತಿನೋಡಬೇಕೆಂದು, ‘ನನಗೇಕೆ ಇಂಥ



ಬೆಲೆಯುಳ್ಳ ವಸ್ತು ತಂದೆ, ಹಳೆಯ ಹರುಕು ಬಟ್ಟೆಯಿಲ್ಲವೆ?' ಎಂದು ಕೇಳಿದ. 'ಒಮ್ಮೆ ನಿಮಗೆ ಅರ್ಪಿತವಾದುದು ನಿಮ್ಮ ಸೊಮ್ಮು ಸ್ವಾಮಿ; ಬೇರೇನೂ ಭಾವಿಸದೆ ಹೊದ್ದುಕೊಳ್ಳಿ. ಚಳಿ ಬಹಳವಿದೆ' ಎಂದು ಉತ್ತರ ವಿತ್ತ ದಾಸಮಯ್ಯ. ಆ ಜಂಗಮ ಅಷ್ಟಕ್ಕೂ ಬಿಡಲಿಲ್ಲ. ದಾಸಮಯ್ಯನ ಮನೋದಾರ್ಥ್ಯವನ್ನು ಇನ್ನೂ ಒರೆಗೆ ಹಚ್ಚಿದ. ದೇವತೆಗಳೂ ಕರುಣು ವಂತಿದ್ದ ಆ ದಿವ್ಯಾಂಬರವನ್ನು ಪರಪರನೆ ಹರಿದು ಚಿಂದಿ ಚಿಂದಿ ಮಾಡಿದ; ಕಾಲ ಹುಣ್ಣಿ ಗೊಂದು ಚಿಂದಿ ಸುತ್ತಿದ, ತಲೆಗೊಂದು ತುಂಡು ಸುತ್ತಿಕೊಂಡ, ಮೈಗೊಂದು ಭಾಗ ಹೊದ್ದುಕೊಂಡ; ಇನ್ನೂ ಏನೇನೋ ರಾಧಾಂತ ಮಾಡಿಬಿಟ್ಟ! ಅದೆಲ್ಲವನ್ನೂ ಅವಿಚಲಿತ ಚಿತ್ತದಿಂದಲೇ ನೋಡಿದ ದಾಸ ಮಯ್ಯ. ಅವನ ಪ್ರಘುಲ್ಲ ಮುಖ ಮಂಡಲ ಇನ್ನಷ್ಟು ಪ್ರಘುಲ್ಲವಾಗಿಯೇ ಕಂಡಿತು. ಅಲ್ಲಿ ವಿಷಾದದ ನೆರಳು ಕೂಡ ಸುಳಿದಿರಲಿಲ್ಲ; ಕೊರಗಿನ ಗೆರೆ ಸಹ ಬಿದ್ದಿರಲಿಲ್ಲ; ನೊಂದೆದೆಯ ಕಂದು ಕಾಣಿಸಲಿಲ್ಲ! ಆನಂದದಿಂದಲೇ ಮನೆಗೆ ಹೋದ. ನಡೆದುದನ್ನು ನಗುನಗುತ್ತಲೇ ದುಗ್ಗಲಿಗೆ ತಿಳಿಸಿದ. ಆ ಸಾಧ್ವಿಯ ಮೊಗದಾವರೆಯೂ ಮುದುರಲಿಲ್ಲ, ನಗೆಮಲ್ಲಿಗೆ ಬಾಡಲಿಲ್ಲ! ಹಿಂದೊಮ್ಮೆ ಮನೆಗೆ ಬಂದ ಅತಿಥಿಗಳಿಗೆ ಉಣಬಡಿಸಲು ಮನೆಯಲ್ಲಿ ಏನೂ ಇಲ್ಲದಿರಲು ತಾನು ತವರಿನಿಂದ ತಂದಿದ್ದ ಕನಕಕಂಕಣವನ್ನೇ ಮಾರಿದ್ದಳಾಕೆ! ಈ ವಸ್ತು ಹಾಳಾಯಿತೆಂದು ಗೋಳಿಡುವಳೇ ಅವಳು? ಇಬ್ಬರೂ ಇದ್ದುದನ್ನೇ ಶಿವಪ್ರಸಾದವೆಂದು ಸೇವಿಸಿ ಸಂತೋಷಚಿತ್ತರಾಗಿ ಪವಡಿಸಿದರು.

ಬೆಳಗಾಯಿತು. ಸತಿಸತಿಗಳಿಬ್ಬರೂ ಶಿವನಾಮವನ್ನು ಸ್ಮರಿಸುತ್ತ ಎದ್ದರು. ತಮ್ಮ ಕಣ್ಣುಗಳನ್ನು ತಾವೇ ನಂಬದಾದರು. ಹಳೆಮನೆ ಹೊಸ ಮನೆಯಾಗಿದೆ; ನಿಟ್ಟು ನಿಟ್ಟಿಗೆ ಧಾನ್ಯದ ಚೀಲಗಳು ಒಟ್ಟಿವೆ; ಅದುವರೆಗೆ ಭಕ್ತಿನಿಧಿ ಮಾತ್ರ ಆಗಿದ್ದ ಆ ಮನೆಗೆ ತವನಿಧಿ ಬಂದಿದೆ! ಆ ತವನಿಧಿಯ ಮಹಿಮೆಯಿಂದ ಯಾರಿಗೆ ಎಷ್ಟುಕೊಟ್ಟರೂ ಸವೆಯದು ಆ ಧಾನ್ಯ ಸಂಗ್ರಹ! ದ್ರೌಪದಿಯ ಅಕ್ಷಯ ಪಾತ್ರೆ ಅದು. 'ಇದು ಸಾಧ್ಯವೆ?' ಎಂಬ ಪ್ರಶ್ನೆಗೆ ಉತ್ತರವಾಗಿ ನಿಲ್ಲುತ್ತವೆ ಬಸವಣ್ಣನವರ ನನ್ನಿ ಯ ನುಡಿಗಳು : "ದಾಸದೇವ ತನ್ನ ವಸ್ತ್ರವನಿತ್ತು ತವನಿಧಿಯ ಪ್ರಸಾದವ ಪಡೆದ" "ದಾಸನ ವಸ್ತ್ರವ ಬೇಡದ ಮುನ್ನ ತವನಿಧಿಯನಿತ್ತಡಿ ನಿಮ್ಮ ದೇವರೆಂಬೆ" "ದಾಸನಂತೆ ತವ

ನಿಧಿಯ ಬೇಡಿದನೆ? ” ಈ ಮಾತುಗಳನ್ನು ಕುರುಡುನಂಬುಗೆಯ ಕೊನರುಗಳೆಂದು ಕಡೆಗಣಿಸಬಹುದೆ?

ಈ ದಿವ್ಯ ಜೀವನದ ದಂಪತಿಗಳಿಗೆ ತವನಿಧಿ ದೊರೆತುದೊಂದು ಅಚ್ಚರಿಯೇ? ಎಂಥ ನಿರ್ಮಲ ನಿರ್ಝರ ಅವರ ಜೀವನ! ಒಮ್ಮೆ ದಾಸಮಯ್ಯ ಕರೆಯುತ್ತಲೇ ದುಗ್ಗಲೆ ಎತ್ತಿದ್ದ ಒನಕೆಯನ್ನು ಹಾಗೆಯೇ ಬಿಟ್ಟು ಓಡಿ ಬಂದಳಂತೆ; ಹಗಲು ದೀಪವನ್ನು ತರಲು ಹೇಳಿದರೂ ಮರುಮಾತನಾಡದೆ ತಂದಳಂತೆ; ಹಿಮದಂತೆ ತಣ್ಣಗಿದ್ದ ಅಂಬಲಿಯನ್ನು ಉಣಬಡಿಸಿದಾಗ ‘ಅಂಬಲಿ ಬಹಳ ಬಿಸಿಯಾಗಿದೆ, ಗಾಳಿ ಬೀಸು’ ಎನ್ನುತ್ತಲೆ ಪಿಟ್ಟಿನ್ನದೆ ಸೆರಗಿನಿಂದ ಗಾಳಿ ಬೀಸತೊಡಗಿದಳಂತೆ! ಸಂಪನ್ನಂತೆ ‘ಪೆರತಾವುದು ಸಂಸಾರ ಸಾರ ಸರ್ವಸ್ವಫಲಂ?’ ಎಂದು ನಾವೂ ಉದ್ಗರಿಸಬಹುದಲ್ಲವೆ ಈ ಸಾರಮಯ ವಾದ ಸಂಸಾರ ಚಿತ್ರವನ್ನು ನೋಡಿ?

ದಿನದಿನಕ್ಕೆ ದಾಸ-ದುಗ್ಗಲೆಯರ ಧವಳಕೀರ್ತಿ ದಶದಿಕ್ಕುಗಳಿಗೆ ಹರಡತೊಡಗುತ್ತದೆ. ಹೆಂಗಳೆಯರು ಕುಟ್ಟುವಾಗ, ಬೀಸುವಾಗ, ಕೂಸನ್ನು ಮಲಗಿಸುವಾಗ ಹಾಡತೊಡಗುತ್ತಾರೆ, “ ದಾಸಮಯ್ಯ ನೆಯ್ದ ದೇವಾಂಗ ದೊಸ್ತರವ ಜಗದೀಶ್ವರ ತಾನೆ ಕೊಳ್ಳಲು ಬಂದ ದೇವಾಂಗದೊಸ್ತರವ ” ಎಂದು ಮಧುರ ಮಂಜುಲವಾಗಿ. ಗಂಡಸರು ಬಿತ್ತುವಾಗ, ಹರಗುವಾಗ, ಒಕ್ಕುವಾಗ ದಾಸ-ದುಗ್ಗಲೆಯರ ಪವಿತ್ರ ಜೀವನವನ್ನು ನೆನೆಯುತ್ತ ನನೆ ಕೊನೆಯೇರ ತೊಡಗುತ್ತಾರೆ. ದಾಸ-ದುಗ್ಗಲೆಯರ ಕೀರ್ತಿ ಮುದನೂರ ಗಡಿಗರೆಗಳನ್ನು ದಾಟಿ ಪೊಟ್ಟಲಕೆರೆಗೆ ತಲುಪುತ್ತಲೂ ಮೊದಲೇ ಅಂತರಂಗದಲ್ಲಿ ದಾಸಮಯ್ಯನ ಶಿಷ್ಯಳಾಗಿದ್ದ ಜಯಸಿಂಹನ ರಾಣಿ ಸುಗ್ಗಲೆ ಬಹಿರಂಗವಾಗಿಯೆ ತನ್ನ ಗುರುವಿನ ಚರಣ ಪೂಜಿಸಿ ಕೃತಾರ್ಥಳಾಗಬೇಕೆಂದು ನಿರ್ಧರಿಸುತ್ತಾಳೆ. ಆಕೆಯ ಸಾತ್ವಿಕ ಭಕ್ತಿಯ ಕರೆಗೆ ಓಗೊಟ್ಟು ಮತ್ತೆ ಪೊಟ್ಟಲಕೆರೆಗೆ ಹೋಗುತ್ತಾನೆ ದಾಸಮಯ್ಯ. ಸುಗ್ಗಲೆಗೆ ಶಿವದೀಕ್ಷೆಯಿತ್ತು ಶಿವಜ್ಞಾನವನ್ನು ನೀಡುತ್ತಾನೆ.

ರಾಜಧಾನಿಯಲ್ಲಿ ಕೋಲಾಹಲವೇಳುತ್ತದೆ. ಮಹಾರಾಣಿಯೇ ಮುಂದಾಗಿ ಧರ್ಮಾಂತರ ಹೊಂದಿದರೆ ಮುಂದಾವ ಗತಿಯೆಂದು ಸಂಪ್ರದಾಯಶರಣರು ಹುಯಿಲೆಬ್ಬಿಸುತ್ತಾರೆ. ಜಯಸಿಂಹ ನ್ಯಾಯಪಕ್ಷಪಾತಿ.

‘ಸುಗ್ಗಲೆಯು ಶಿವಮತವನ್ನು ಸ್ವೀಕರಿಸಿದುದು ಯುಕ್ತವೋ ಅಯುಕ್ತವೋ ಎಂಬುದು ಶಾಸ್ತ್ರಾರ್ಥದಿಂದಲೇ ಸಿದ್ಧವಾಗಲಿ’ ಎಂದು ಆಜ್ಞಾಪಿಸುತ್ತಾನೆ. ಸುಗ್ಗಲಿಗೆ ಸಂತೋಷವಾಗುತ್ತದೆ. ತನ್ನ ಗುರು ಎಂಥವರನ್ನೂ ವಿಚಾರ ಮಂಥನದಲ್ಲಿ ಸೋಲಿಸಬಲ್ಲನೆಂಬ ವಿಶ್ವಾಸವಿದ್ದಿತವಳಿಗೆ. ತುಂಬಿದ ರಾಜ ಸಭೆಯಲ್ಲಿ ಶಾಸ್ತ್ರಾರ್ಥ ನಡೆಯುತ್ತದೆ. ಸಕಲ ಮತದವರೂ ದಾಸಮಯ್ಯನ ಮೇಲೆ ಪ್ರಶ್ನೆಗಳ ಸುರಿಮಳೆಯನ್ನೇ ಸುರಿಸುತ್ತಾರೆ. ದಾಸಮಯ್ಯ ಎಲ್ಲರಿಗೂ ಎಲ್ಲರೂ ಮೆಚ್ಚುವಂತೆ ಉತ್ತರವಿತ್ತು ವಿಜಯಿಯಾಗುತ್ತಾನೆ. ಜಯಸಿಂಹನು ಸುಗ್ಗಲೆಯ ಶಿವಮತ ಸ್ವೀಕಾರಕ್ಕೆ ಒಪ್ಪಿಗೆಯ ಮುದ್ರೆಯನ್ನೊತ್ತುತ್ತಾನೆ. ದಾಸಮಯ್ಯನ ಕೀರ್ತಿ ಇನ್ನಷ್ಟು ಹೆಚ್ಚುತ್ತದೆ.

ದುಗ್ಗಲೆಯಂಥ ಸತಿ, ಸುಗ್ಗಲೆಯಂಥ ಶಿಷ್ಯಳನ್ನು ಪಡೆದ ದಾಸಮಯ್ಯನೇ ಧನ್ಯನು. “ಮತಿಯಲ್ಲಿ, ಗುಣದಲ್ಲಿ, ಪತಿಭಕ್ತಿಯಲ್ಲಿ, ಉಮಾಪತಿ ಪೂಜೆಯಲ್ಲಿ ಅತಿ ಜಾಣೆಯೆನಿಸಿದ ಸತಿ ದುಗ್ಗಲವೈ ಶರಣಾಗು” ಎಂದು ಪುರಾತನ ದೇವಿ ಯರ ತ್ರಿವಿಧಿ ದುಗ್ಗಲೆಯ ಅಗ್ಗಲಿಕೆಯನ್ನು ಉಗ್ಗಡಿಸಿದರೆ, “ಜಯಸಿಂಹ ಕ್ಷೆತಿಪಾಲಕಂಗೆ ಜಗಮೆಲ್ಲಂ ಬಣ್ಣಿಸಲ್ ಪೂಣ್ಡು ಭಾಷೆಯನೇ ಸುಗ್ಗಲದೇವಿ ಕೊಟ್ಟ ತೆರದಿಂ” ಎಂದು ಕ್ರಿ. ಶ. ೧೨೨೦ ರ ಹಳೇಬೀಡಿನ ಶಾಸನ ಸುಗ್ಗಲೆಯ ಕೀರ್ತಿಯನ್ನು ಘೋಷಿಸುತ್ತದೆ.

ಇಂಥ ಸತಿ, ಇಂಥ ಶಿಷ್ಯಳು ಸಿಕ್ಕಮೇಲೆ ದಾಸಮಯ್ಯನ ಧವಳ ಯಶದ ದುಂದುಭಿ ದಿಗ್ ದಿಗಂತಗಳಲ್ಲಿ ಮೊಳಗದಿರುತ್ತದೆಯೇ? ಬರುಬರುತ್ತ ದಾಸನ ಕುಲವೆಂಬುದೊಂದು ಕುಲವೇ ತಲೆದೋರಿತೆಂದು ತೋರುತ್ತದೆ. “ದಾಸನಕುಲವಾದಾತ ಈಶಗಲ್ಲದೆ ಶರಣೆನ್ನ, ಆಶೆಮಾಡ ನೋಡಾ ಅನ್ಯ ದೈವಂಗಳಿಗೆ,” ಎಂಬ ಅವನ ವಚನದಲ್ಲಿ ಈ ಊಹೆಗೆ ಅವಕಾಶವಿದೆ; ಗೊಬ್ಬೂರಿನ ಕ್ರಿ. ಶ. ೧೧೪೮ ರ ಶಾಸನದಲ್ಲಿ ಬರುವ “ಪಿರಿಯಗೊಬ್ಬೂರ ಶೇಷ ಮಹಾಜನಂಗಳ ದಿವ್ಯ ಶ್ರೀ ಪಾದಪದ್ಮಾರಾಧಕರು, ಶ್ರೀ ರಾಮೇಶ್ವರ ದೇವರ ಗಂಧವಾರಣರ್ ಜಾಡಕುಲತಿಲಕ ಜಾಡರ ದಾಸಮಯ್ಯ ಪ್ರಿಯ ಪುತ್ರರು ಮಪ್ಪ ಸಕಲ ಜಾಡಗೊತ್ತಳಿಗಳ ಕುಲದೇವ ದೇವನಪ್ಪ ಗೊಜ್ಜೇಶ್ವರ ದೇವರಪೂಜೆ....” ಎಂಬ ವರ್ಣನೆಯಲ್ಲಿ ಈ ಊಹೆಗೆ ಪುಷ್ಟಿ ದೊರೆಯುತ್ತದೆ; ಅರಸೀಕೆರೆ ತಾಲ್ಲೂಕಿನಲ್ಲಿರುವ ಹಿರಿಯೂರು ಗ್ರಾಮದ ಕ್ರಿ. ಶ. ೧೨೬೫-೬೬ ರ ಶಾಸನದಲ್ಲಿ ಬರುವ,



“ ಸಿರಿಯಾಳ್ವ ಬಸವಯ್ಯನೊಳ್ಳಿಸೆವ ..... ಮಂ ಬಾಣನು  
 ದ್ವರ ಭೋಗಂ ಸಲೆ ಜೋಳನುದ್ಭಟನನತರ್ಕ್ಯಂ ಸಿಂಧಬಲ್ಲಾಳನೀ  
 ಧರೆ ಕೊಂಡಾಡುವ ದಾಸಮಯ್ಯನೆಸೆದಿದೀ ಭಕ್ತ ಸಂಧೋಹವಾ  
 ದರದಿಂ ಕಾಕರ ಕಂಡ ನಂಬಿ ನಿನಗೀಗುದ್ಬೋಧ ಸಂಪತ್ತಿಯಂ ” ಎಂಬ

ಭಾಗದಲ್ಲಿ ದಾಸಮಯ್ಯನನ್ನು ‘ ಧರೆ ಕೊಂಡಾಡುವ ದಾಸಮಯ್ಯ ’ ಎಂದು  
 ವಿಶೇಷಿಸಿ ಹೇಳಿರುವುದು ಇದಕ್ಕೆ ಇನ್ನಷ್ಟು ಪುಷ್ಟಿಯನ್ನೀಯುತ್ತದೆ.

ಶಿವಕೃಪೆ, ರಾಜಮನ್ನಣೆ, ಶಿಷ್ಯಸ್ತೋಮ, ಆದರ್ಶಸತಿ—ಎಲ್ಲವೂ ಸೇರಿ  
 ದಾಸಮಯ್ಯನಂಥ ಮಹಾಶರಣನ ಮನದಲ್ಲಿಯೂ ಮಮಕಾರವನ್ನು  
 ಮೂಡಿಸಿದುವೆಂದು ತೋರುತ್ತದೆ. ಹರಿಹರನಿದನ್ನು ಹೀಗೆ ಬಣ್ಣಿಸಿದ್ದಾನೆ :  
 “ ಮುದನೂರೊಳ್ ಜೇಡರ ದಾಸಯ್ಯಂ ರಾಮನಾಥ ಪ್ರಸಾದ ಸಗರ್ವ  
 ಹೃದಯಂ ಶಿವನಿಂ ತವನಿಧಿಯಂ ಪಡೆದೊಂದು ದಿವಸಂ ಶಿವನಂತೆ ಕುಡುವ  
 ರೆನ್ನಂತೆ ಪಡೆವರಿಲ್ಲೆಂಬ ಗರ್ವಂ ತನ್ನ ಮನದೊಳ್ ಪೊಳೆಯೆ, ಮನಸಿಜ  
 ಹರನೀತನ ಗರ್ವಮಂ ಕಂಡು ತನ್ನಿಂದಧಿಕನಂ ಕೊಂಡೊಯ್ದು ತೋರ್ಪೆ  
 ನೆಂದು ಶಿವಂ ಸರ್ವಜ್ಞಂ ನಿಜಶರಣ ಪ್ರಣಯಕಲಹಲೀಲಾ ಲೋಲಂ.....”

ಏನು ಮಾಡಿದ ಶಿವ ? ದಾಸಮಯ್ಯನ ಮಮಕಾರ ಮುಗುಳೊಡೆಯ  
 ದಂತೆ ಅದನ್ನು ಅಷ್ಟಕ್ಕೇ ಚಿವುಟೆ ಬಿಡುವ ಏರ್ಪಾಟು ಮಾಡಿದ—ಅದಾಗಲೇ  
 ರಾಯ್ಚೂರು ಜಿಲ್ಲೆಯ ಲಿಂಗಸುಗೂರು ತಾಲ್ಲೂಕಿನ ಕಂದಗಲ್ಲು ಗ್ರಾಮದಲ್ಲಿ  
 ಗೋವಿಂದಭಟ್ಟನೆಂಬ ನಾಮದಿಂದ ಜನಿಸಿ ದುಮ್ಮವೈಯೆಂಬ<sup>1</sup> ಸತಿಯೊಡನೆ  
 ಕಾಶೀ ಯಾತ್ರೆಗೆಂದು ಹೊರಟು ಕೃಷ್ಣಾತೀರದ ನವಿಲೆಗೆ ಬಂದು ಅಲ್ಲಿ  
 ಜಡೆಯ ಶಂಕರನ ಕೃಪೆಯಿಂದ ಶಂಕರ ದಾಸಮಯ್ಯನಾಗಿ ಹೊಸ  
 ಹುಟ್ಟನ್ನು ಪಡೆದಿದ್ದ ಶರಣಮಣಿಯಿಂದ.

ವಾರಣಾಸಿಗೆಂದು ಹೊರಟ್ಟಿದ್ದ ಗೋವಿಂದದೇವ ನವಿಲೆಯ ಜಡೆಯ  
 ಶಂಕರ ಸ್ವಾಮಿಯನ್ನು ಕಂಡು—

“ ಇನ್ನೇಕೆ ವಾರಣಾಸಿಯ ಪಯಣ ತನಗೆಂದು  
 ಇಲ್ಲಿರ್ಪೆನಿಲ್ಲಿರ್ಪೆ ನಿನ್ನಗಲೆ ನಿನ್ನಗಲೆ—  
 ನೊಲ್ಲೆನಿನ್ನೆಲ್ಲಿಗಂ ಪೋಗೆನಾನಿಂತುಸಲೆ  
 ಎಂದು ತನ್ನೂರ್ಗೆ ಭರದಿಂ ಮರಳಿ ನಡೆತಂದು

<sup>1</sup> ‘ ಅಮ್ಮವೈ ’ ಯೆಂದು ಹರಿಹರ ಹೇಳುತ್ತಾನೆ.

ಸಂದಣಿಪ ನೋಹದಿಂ ನಿಚ್ಚ ನಿಚ್ಚ ಬಂದು  
ಜಡೆಯ ಶಂಕರ ದೇವರಂ ದರ್ಶನಂ ಮಾಡಿ  
ಎಡೆವಿಡದ ಭಕ್ತಿಯಿಂ ಕಿವಿವಿಡಿದು ನಲಿದಾಡಿ  
ಕಂಪಿಸುತೆ ಪುಳಕಿಸುತೆ ಕೊಬುತ್ತು ಕೊನರುತ್ತೆ  
ಸೊಂಪೇರಿ ರೊಂಪಿಸುತೆ ಬೆನುರುತ್ತೆ ಕರಗುತ್ತೆ  
ಮುನಿಮುನಿದು ಜಿನುಜಿನುಗಿ ತೊನೆತೊನೆದು ತೂಗಾಡಿ  
ಮನವಿಳಿದು ಮದವುಡುಗಿ ಮುದವೊದವಿ ಮೆರೆದಾಡಿ  
ಮಿಗೆ ನಚ್ಚಿ ಮೈವೆಚ್ಚಿ ಮರುಗಿ ಬೆರಲಂ ಕಚ್ಚಿ  
ಬಗೆ ತಿಳಿದು ಬಲ್ಪಳಿದು ಸುಖಮುಳಿದು ಕಣ್ ಮುಚ್ಚಿ  
ಭಕ್ತಿ ಸುಖಮಂ ತನ್ನ ಮನದಣಿಯಲನುಭವಿಸಿ ” (ಹ.ರ.)

ಆನಂದವೇ ಆನಂದವಾಗಿರುತ್ತಾನೆ. ಎಂಥ ಭಕ್ತಿ ಸುಖವಿದು ! ಇಂಥ ಭಕ್ತಿ ಸುಖವನ್ನಿತ್ತು ಜಡೆಯ ಶಂಕರಸ್ವಾಮಿಯನ್ನು ತೊರೆದು ವಾರಣಾಸಿಗೆ ಹೋಗುವುದೆ ? ಸಾಧ್ಯವಿಲ್ಲ ! ತುಂಬಿದೆದೆಯಿಂದ ತೂಪಿರಿದ :

“ಎನಗೆ ದಿವ್ಯಕ್ಷೇತ್ರವುಂ ನೇತ್ರವುಂ ನೀನೆ !  
ಎನಗೆ ನಿತ್ಯಾವಾಸಮುಂ ದೇಶಮುಂ ನೀನೆ !  
ಎನಗೆ ಪುಣ್ಯಪ್ರಕರಮುಂ ಸುಕರಮುಂ ನೀನೆ !  
ಎನಗೆ ವಿಮಲಜ್ಞಾನಮುಂ ಮಾನಮುಂ ನೀನೆ !  
ಎನಗೆ ನಿರುಪಮ ಕರ್ತನುಂ ಮಿತ್ರನುಂ ನೀನೆ ! ”

ಸ್ವಾಮಿ ತನ್ನ ಸದ್ಭಕ್ತನ ನಿಷ್ಕಲಂಕ ಭಕ್ತಿಗೆ ಮೆಚ್ಚಿದ. ಒಂದು ರಾತ್ರಿ ಅವನ ಕನಸಿನಲ್ಲಿ ಕಾಣಿಸಿಕೊಂಡು ಹೇಳಿದ : “ನೀನು ಪ್ರತಿನಿತ್ಯ ಕಂದ ಶಿಲೆಯಿಂದ ನವಿಲೆಗೆ ಬಂದು ಹೋಗುವುದು ಬೇಡ. ನೀನು ನವಿಲೆಯಲ್ಲಿಯೇ ನೆಲೆಯಾಗಿ ನಿಲ್ಲು. ನಾನು ನಿನಗೆ ನಿಜಬೋಧೆಯನ್ನಿತ್ತು ಕರುಣಿಸುವೆನು.”

ಶಂಕರದಾಸಮಯ್ಯನ ಹೃದಯದಲ್ಲಿ ಹರುಷದ ಹಾಲ್ಗೆಡಲು ಉಕ್ಕಿತು. ಕಂದಶಿಲೆಯನ್ನು ಬಿಟ್ಟು ನವಿಲೆಯಲ್ಲಿಯೇ ಮನೆಮಾಡಿದ. ಹಗಲಿರುಳೆನ್ನದೆ ಜಡೆಯ ಶಂಕರನ ಸೇವೆಯಲ್ಲಿ ತನ್ಮಯನಾಗಿ ಬಿಟ್ಟ. ಸಕಲ ಲೋಕೈಕಗುರು ಶಂಕರನು ಮೆಚ್ಚಿ ಭಕ್ತನ ಉತ್ತಮಾಂಗದ ಮೇಲೆ ವರದ ಹಸ್ತವನ್ನಿರಿಸಿದ, “ತನ್ನಮಂ ಭಕ್ತಿಯಂ ಪಂಚಾಕ್ಷರಿಯ” ನರುಹಿದ ; ಉನ್ನತ ಜ್ಞಾನವನ್ನಿತ್ತು ; ಅವನ ‘ಅಂತಸ್ಥದಲ್ಲಿ ಸಾಮರ್ಥ್ಯಮಂ ಬಿತ್ತಿದ’ ; ಸಕಲ ಕಾರುಣ್ಯಮಂ ನೀಡಿ ‘ನೊಸಲೊಳಗೆ ನೊಸಲಿಟ್ಟು ಭರದಿಂದೆ ಮುಂಡಾಡಿ’ ದ.

ಶಂಕರನ ನೊಸಲ ಸಂಸರ್ಗದಿಂದ ದಿಟ್ಟಿ ಗರ್ಭಿಣಿಯಾಗಿ, 'ಕಣ್ಣಪ್ಪ ನೀಶಂಗೆ ಕಣ್ಣಿತ್ತು ತೆರದಲ್ಲಿ' ಶಿವನ ಫಾಲನೇತ್ರ ಶಂಕರದಾಸಯ್ಯನಿಗೂ ಹಣೆ ಗಣ್ಣನ್ನು ಹಡೆದು ಕೊಟ್ಟಂತೆ ; 'ಜ್ಯೋತಿಯಿಂ ಜ್ಯೋತಿಯಂ ಪೊತ್ತಿಸಿದ ತೆರನಾ' ಯ್ಯಂತೆ. "ಹೀಗೆ ಹಣೆಗಣ್ಣು ಹುಟ್ಟುವುದು ಸಾಧ್ಯವೆ?" ಎಂಬ ಶಂಕೆ ಸುಳಿವ ಮುನ್ನವೆ 'ಜ್ಞಾನಾಗ್ನಿ ಕಣ್ಣೆರೆವೊಲಿದುರ್ದಾನಂತರಂ' ಎಂದು ಸಂದೇಹ ಪರಿಹರಿಸುತ್ತಾನೆ ಹರಿಹರ.

ಗೋವಿಂದದೇವ ಶಂಕರ ದಾಸಮಯ್ಯನಾಗಿ, ಉಮ್ಮವೈ ಶಿವದಾಸಿಯಾಗಿ ಅವರಿಬ್ಬರ ಹೊಸಬಾಳು ಹಸನಾಗಿ ಮುಂದುವರಿಯುತ್ತದೆ. 'ಹೊಸ ಮಸೆಯ ತಿಸುಳಕ್ಕೆ ನೊಸಲ ಕಣ್ಣಾದಂತೆ, ಉರಿವಗ್ನಿ ಹೆರೆನೊಸಲ ಹಸೆಯೇರಿ ನಿಂದಂತೆ' ಇದ್ದ ಶಂಕರದಾಸಮಯ್ಯನ ಹಣೆಗಣ್ಣು ನಿಷ್ಕಾರಣವಾಗಿ ನಿರ್ದೋಷಿಗಳನ್ನು ದಹಿಸದಿರಲೆಂದು ಶಿವನದಕ್ಕೆ ನಂದಿಯ ಮೊಗ ವಾಡವನ್ನಿಕ್ಕುತ್ತಾನೆ. ಆಗ ಅದು, 'ಬಗೆಯಲರಿವಿನಮರೆಯ ನಿಜದ ಬೆಳಗಾಗಿ' ಸುಡುವುದನ್ನುಳಿದು ಕಾಪಾಡುವ ಶಕ್ತಿಯಾಗುತ್ತದೆ.

ಶಂಕರದಾಸಮಯ್ಯ 'ಗರ್ವವನುಡಿದು, ದುರಿತಕುಲಮಂ ಜಡಿದು, ಭವವೃಕ್ಷಮಂ ಕಡಿದು, ಪುಣ್ಯಪರಿಮಳಂಗಳಂ ಮುಡಿದು, ನಂದಿಯ ಮೊಗ ವಾಡವಂ ಪಡಿದು, ಪರರರ್ಥವಂ ಪೊರ್ದುವ ಪಿರಿಯತನಂ ಬೇಡ, ಆರಾಧಿಸಿ ಕೊಂಬ ಭಾರಕ್ಕಾನಾರೆಂ' ಎಂದು ಭೃತ್ಯನಾಗಿದ್ದ ವಕ್ರಪಾದನಿಂದ ನಿತ್ಯ ಒಂದು ಮನೆಯ ಧಾನ್ಯದ ಭಿಕ್ಷ ತರಿಸಿ ತನ್ನ ಹೊಲಿಗೆಯ ಕಾಯಕದಿಂದ ಬಂದ ಹಣ ಮತ್ತು ಭಿಕ್ಷದ ಧಾನ್ಯ-ಇವುಗಳಿಂದ ಗಣಾರಾಧನೆಯನ್ನು ಸಾಗಿಸುತ್ತ ಸಂತೋಷವಾಗಿದ್ದನು.

ಅವನ ಸೂಜಿಕಾಯಕದ ಪರಿಯೇ ಬೇರೆ. ದೇಹಿಯಾದ ಜೀವಾತ್ಮ ನನ್ನೇ ಸೂಜಿಯನ್ನಾಗಿಮಾಡಿ, ಮಾಯಾಪಾಶಗಳನ್ನು ಸೂತ್ರ ಮಾಡಿ, ಕಾಲತ್ರಯಗಳೆಂಬ ಕತ್ತರಿಯಿಂದ ಭವ ಬಂಧ ವಸ್ತ್ರಗಳನ್ನು ಕತ್ತರಿಸುವನು ; ಮೋಹವೆಂಬ ಸರಿಯನ್ನು ಹಚ್ಚಿ ಅಜ್ಞಾನವೆಂಬ ಹತ್ತಿಯನ್ನು ಅಂತರಂಗ ದೊಳಗೆ ತುಂಬುವನು ; ತಲೆಗೆ ಕಿರೀಟವಾಗುವಂತೆ ಚಿಪ್ಪುಗಳನ್ನು ಕೂಡಿಸಿ ಆಸೆಗಳೆಂಬ ಕಸಿಗಳಿಂದ ಕಟ್ಟುವನು ; ಸಪ್ತ ಧಾತುಗಳೆಂಬ ಪಟ್ಟಿಗಳಲ್ಲಿ ಆಯುಃಕರ್ಮಗಳೆಂಬ ಎಳೆಗಳನ್ನು ಸೇರಿಸಿ ಆಕಾಶರೂಪವಾದ ಗೂಡಾರ



ವನ್ನು ಮಾಡಿ ಕನಕಾದ್ರಿಯೆಂಬ ಕಂಬದಿಂದ ನಿಲ್ಲಿಸುವನು. ಇಂಥ ಚಿತ್ರ ಪತ್ರವನ್ನು ಹೊಲಿಯುವ ವಸ್ತ್ರಭಿನ್ನ ಕನಾಗಿ ಶಂಕರದಾಸಮಯ್ಯ ಸಂತೋಷ ಸಾಮ್ರಾಜ್ಯವನ್ನು ಸೂರೆಗೊಂಡಿದ್ದನು. ಇದು ಶಂಕರದಾಸಮಯ್ಯ ಪುರಾಣದಲ್ಲಿ ಬರುವ ಅವನ ಸೂಜಿಕಾಯಕದ ಚಿತ್ರಣ.

ವಕ್ರಪಾದನು ದಿನಾಲು ಐಮಾನಕ್ಕಿಂತ ಹೆಚ್ಚಾಗದಂತೆ ಧಾನ್ಯ ಭಿಕ್ಷವನ್ನು ತರುತ್ತಿದ್ದನು. ಅದು ಅರ್ಪಿತಕ್ಕಾಗುತ್ತಿತ್ತು; ಸೂಜಿಕಾಯಕ ದಿಂದ ಬಂದ ಹಣ ಮೇಲುವೆಚ್ಚಕ್ಕಾಗುತ್ತಿತ್ತು. ಹೀಗೆ ಹಿಗ್ಗಿನಿಂದವರ ಬಾಳು ಸಾಗಿತ್ತು. ಒಮ್ಮೆ ವಕ್ರಪಾದ ಎಂದಿನಂತೆ ಒಂದು ಮನೆಗೆ ಹೋಗಿ ಭಿಕ್ಷೆ ಬೇಡಲು, 'ಮನೆಯವರ್ ಜೋಳವಿಲ್ಲದೆ-ಶಂಕರಗಂಡಂ ಪಿರಿದಯ್ಯಾ ಪಿರಿದೆಂದು ನುಡಿಯೆ' ವಕ್ರಪಾದ ಹಿಂದಿರುಗಿ ಬಂದು ಶಂಕರದಾಸಮಯ್ಯ ನಿಗೆ ನಡೆದ ಸಂಗತಿಯನ್ನು ವಿವರಿಸಿದನು. ಶಂಕರದಾಸಮಯ್ಯ ವಿಷಣ್ಣ ನಾದ. "ಜೋಳಕ್ಕೆ ಶಂಕರ ಗಂಡನೆಂಬ ಹೆಸರಿದೆಯೆ? ನನಗೆ ಇದುವರೆಗೂ ಗೊತ್ತಿರಲಿಲ್ಲವಲ್ಲ! ಇನ್ನೊಲ್ಲೆ, ಶಂಕರನ ಹೆಸರಿಗೆ ಶರಣನ್ನುವುದನ್ನು ಬಿಟ್ಟು ಭುಂಜಿಸುವ ಕೆಲಸ ಮಾಡಲಾರೆ! ವೇಳೆಯಾಳಿಯನಲ್ಲದೆ ಜೋಳವಾಳಿಯ ವನಲ್ಲಲ್ಲ!" ಎಂದು 'ಲೋಯಿಸರದ ಹಳುಕಮಂ ಚೂರ್ಣ ಜೀರ್ಣಮಂ ಗುಂಜಾಸುಬೀಜಮನೊಂದುಗೂಡಿಯರೆದು' ಅದನ್ನೇ ಶಿವಪ್ರಸಾದವೆಂದು ಸೇವಿಸತೊಡಗಿದನು.

"ಅಹಂಭಾವವನ್ನು ಬಿಡು; ದಾಸೋಹಿಯಾಗು; ಲಿಂಗದೇಹಿಗಳೆಲ್ಲರನ್ನೂ ಶಿವಲಿಂಗವೆಂದೇ ತಿಳಿ; ಮೃಡಭಕ್ತರು ಮನೆಗೆ ಬಂದರೆ ಪೂಜೆಯಲ್ಲಿದ್ದರೂ ಎದ್ದುಹೋಗಿ ಸತ್ಕರಿಸು. ಪರಧನವ, ಪರವಧುವ ವಿಷವೆಂದು ತಿಳಿ; ಸುಳ್ಳನ್ನು ತ್ಯಜಿಸು; ಸತ್ಯವನ್ನು ಪಾಲಿಸು; ಪರನಿಂದೆಯನ್ನು ಸನಿಹಕ್ಕೆ ಸುಳಿಯಗೊಡದಿರು; ಹಿಡಿದ ನೇಮವನ್ನು ನಡಸು; ಸದ್ಭಕ್ತರ ಸಂಗವನ್ನು ಬಿಡದಿರು; ಮುಖಕ್ಕೆ ಹತ್ತಿದ ಮಲಿನವನ್ನು ಮುಕುರದಲ್ಲಿ ನೋಡಿ ಕಳೆದುಕೊಳ್ಳುವಂತೆ ಆತ್ಮನಿಗಂಟಿದ ಮಲತ್ರಯಗಳನ್ನು ಲಿಂಗದಲ್ಲಿ ಕಂಡು ನಿರಹಂಕಾರ ಹಸ್ತದಿಂದ ಒರೆಸಿ ಕಳೆದುಕೋ" ಎಂಬ ಜಡೆಯ ಶಂಕರ ಸ್ವಾಮಿಯ ಸುಬೋಧಸಾರದಂತೆಯೇ ಶಂಕರ ದಾಸಮಯ್ಯನ ಶರಣಜೀವನ ಸಾಗಿದ್ದಿತು.

ನಿರಹಂಕಾರ ಹಸ್ತದಿಂದಲೇ ಅತ್ಮನಿಗಂಟಿದ ಮಲಿನವನ್ನು ಒರೆಸುವುದು ಸಾಧ್ಯ. ನಿರಹಂಕಾರವೇ ಆತ್ಮದರ್ಶನಕ್ಕೆ ದ್ವಾರ. ಅದು ತೆರೆಯದೆ ಒಳಗೆ ಪ್ರವೇಶವಿಲ್ಲ. ಹೀಗಿರುವಾಗ ಮುದನೂರ ದಾಸಮಯ್ಯನಲ್ಲಿ ಆಗತಾನೆ ಅಹಮಹಮಿಕೆ ಅಂಕುರಿಸತೊಡಗಿದ್ದಿತು. ಅದನ್ನು ಬೆಳೆಯಗೊಡುವುದು ಒಳ್ಳೆಯದಲ್ಲವೆಂದು ಶಿವನು ಶಂಕರ ದಾಸಮಯ್ಯನ ಕನಸಿನಲ್ಲಿ ಕಾಣಿಸಿ ಕೊಂಡು, 'ಮಗನೆ, ಮುದನೂರಿಗೆ ಹೋಗಿ ಉಪಾಯದಿಂದ ದೇವರ ದಾಸ ಮಯ್ಯನ ಹಮ್ಮು ಕರಗುವಂತೆ ಮಾಡು' ಎಂದು ಹೇಳಿ ಮರೆಯಾದನು.

ಶಿವನಾಜ್ಞೆಯನ್ನು ಶಿರದಲ್ಲಿ ಧರಿಸಿ ಶಂಕರ ದಾಸಮಯ್ಯ ನವಿಲೆಯಿಂದ ಹೊರಟನು. "ನೋಡಿದರ್ಗೆ ಶೈವಸಂಪದಮನೀವುತುಂ, ನುಡಿಸಿದರ್ಗೆ ಧರಣೀಶ್ವರತ್ವಮಂ ಕರುಣಿಸುತ್ತುಂ, ಮೆಟ್ಟಿದ ಪ್ರಾಣಿಗಳಂ ಸ್ವರ್ಗಕ್ಕೆ ಕಳಿ ಪುತ್ತುಂ, ಮುಟ್ಟಿದರಂ ಮುಕ್ತಿಪಥಕ್ಕೆ ಸಲಿಸುತ್ತುಂ, ಕೆಲವೆಡೆಗೆಯ್ದು ಪಲವೂರ್ಗಳಂ ಕಳೆದು ಭಕ್ತಿರಸಂ ಮಡುಗಟ್ಟಿದಂತಿದರ್ ಮುದನೂರ" ಸಮೀಪಕ್ಕೆ ಬಂದನು. ದೇವರ ದಾಸಮಯ್ಯನಿತ್ತ ಧಾನ್ಯವನ್ನು ಬಂಡಿಗಳಲ್ಲಿ, ಎತ್ತಿನಮೇಲೆ, ನೆತ್ತಿಯಮೇಲೆ, ಕುದುರೆಯಮೇಲೆ, ಕತ್ತೆಯಮೇಲೆ ಇರಿಸಿ ಕೊಂಡು ಮುದನೂರಿನಿಂದ ಹೊರಟಿದ್ದ ಜನರ ತಂಡತಂಡಗಳು ಎದು ರಾದುವು. ಅವುಗಳನ್ನು ನೋಡಿ ಶಂಕರ ದಾಸಮಯ್ಯನಿಗೆ ದೇವರ ದಾಸ ಮಯ್ಯನ ಮನದಲ್ಲಿ ಮಮಕಾರ ಮಕರಿಸಲು ಕಾರಣವೇನೆಂಬುದು ಹೊಳೆ ಯಿತು.

ಶಂಕರ ದಾಸಮಯ್ಯ ಮುದನೂರು ಮುಟ್ಟುತ್ತಲೆ ದುಗ್ಗಲೆಯೊಡನೆ ಧಾವಿಸಿ ಬಂದ ದೇವರ ದಾಸಮಯ್ಯ. ಸಂಭ್ರಮದ ಸ್ವಾಗತವನ್ನಿತ್ತ ಶಂಕರ ದಾಸಮಯ್ಯನಿಗೆ. ಶಂಕರ ದಾಸಮಯ್ಯನಂಥ ಶ್ರೇಷ್ಠ ಶರಣ ತಮ್ಮೂರಿಗೆ ಆಗಮಿಸಿದುದನ್ನು ಕಂಡು ದಾಸ-ದುಗ್ಗಲೆಯರಿಗೆ ಹಿಗ್ಗಿನ ಸುಗ್ಗಿಯಾಯಿತು. ಅವರಿಬ್ಬರೂ—

“ ಆಗರವ ಕಂಡರಸುಗಿಳಿಯೊಳು

ಮೇಘಮಂ ಕಂಡಾಡ್ವ ನವಿಲೊಳು

ಪೂಗಳಂ ಕಂಡಾರಡಿಯವೊಲುಂ ಮಾಂದಳಿರ ಕಂಡ

ಕೋಗಿಲಂದದಿ ಶಶಿಯಕಂಡಿನಿ

ಸಾಗರದೊಲಿದರ್ ಶರಣರನು—

ರಾಗರಸದೊಳಗೊಪ್ಪಿದರು ರೋಮಾಂಚ ಸುಗ್ಗಿಯೊಳು ” ಶಂ.ದಾ.ಪು.

ಸ್ವಲ್ಪ ಸಮಯದವರೆಗೆ ಶಿವಾನುಭವಸದ್ಗೋಷ್ಠಿಯಲ್ಲಿದ್ದು ಶಂಕರದಾಸ ಮಯ್ಯಗಳು ವಕ್ರಪಾದನಿಗೆ ರಾತ್ರಿಯ ಆರೋಗಣೆಗೆ ಧಾನ್ಯದ ಭಿಕ್ಷೆ ತರಲು ಹೇಳಿದರು. ಅದನ್ನು ಕೇಳಿ ಮರುಕದಿಂದ ಮುದನೂರು ದಾಸಯ್ಯ, “ಮೇಲನರಿಯದೆ, ಶಿವಭಕ್ತರ್ ಪಿರಿಯರ್ಗೆ ಪಿರಿಯರುಂಟೆಂಬುದನರಿಯದೆ, ವಿಚಾರಿಸದೆ, ಶೀತಕರಂಗೆ ತಂಪನೀವಂತೆ, ಭಾಸ್ಕರಂಗೆ ಬೆಳಗಂ ಕುಡುವಂತೆ, ವಹ್ನಿಗೆ ಉಷ್ಣವಂ ಕುಡುವಂತೆ, ಕೈಮುಗಿದು—ದೇವತಾರೋಗಣೆಗೆ ಧಾನ್ಯಮಂ ತರಪುಗಲೇಕೆ? ಎನ್ನ ಮನೆಯೊಳ್ ಸುಕುಮಾರ ಧಾನ್ಯಮುಂಟು. ಇಲ್ಲಿ ನೀರ್ವಿಪ್ಪನ್ನವರಂ ಧಾನ್ಯಕ್ಕೆ ಪೋಗಲಾಗದು. ಆವ ನಿರೋಧಂ ಬೇಡ. ಹತ್ತು ಇಪ್ಪತ್ತು ಸಾವಿರ ನೆಲ್ಲ ಹೇರಂ ಕಳಿಪುವೆಂ. ಅವಂ ಕೆಯ್ಯೊಳ್ವದು, ಎಂದು ಸ್ವಾಧೀನತೆ ಮಿಕ್ಕು ಸ್ನೇಹರಸದೊಡನೆ ಸಂಪನ್ನತೆಗೂಡಿ, ಬಿನ್ನಪಂ ಗೆಯ್ಯನು.”

ನಸುಕಟಕಿಯ ನುಡಿದ ಶಂಕರ ದಾಸಮಯ್ಯ: “ನಿಜ, ನಿಜದಾಸಯ್ಯ- ನೀವು ತವನಿಧಿಯುಳ್ಳ ಸಿರಿವಂತರು, ನಾವು ತಿರಿದುಂಬ ದರಿದ್ರರು. ಏನು ಮಾಡುವುದು, ನಮ್ಮ ದೇವರೇ ತಿರುಕ. ಅವನನ್ನು ಉಪಾಸಿಸುವ ನಮಗೆ ಸಿರಿವಂತಿಕೆ ಎಲ್ಲಿಂದ ಬರಬೇಕು? ನಿಮ್ಮ ದಾನಬುದ್ಧಿ ಹೆಚ್ಚಿನದು. ನಮ್ಮೂರ ಒಕ್ಕಲಿಗರೂ ಧಾನ್ಯ ಬೆಳೆಯುತ್ತಾರೆ; ಬೇಡಿದವರಿಗೆ ಮಾತ್ರ ಕೊಡುತ್ತಾರೆ. ನೀವಾದರೋ ಬೇಡದೆ ಕೊಡುವವರು. ನೀವು ಕೊಡುವೆ ವೆಂದುದೇ ಸಾಕು ನಮಗೆ. ನಿಮ್ಮ ತವನಿಧಿಯ ಮಹಿಮೆಯೆಂಥದೋ— ಕೊಡುವೆವೆಂದು ನೀವು ಹೇಳುತ್ತಲೇ ನಮಗೆ ಧಾನ್ಯ ದೊರೆತುಬಿಟ್ಟಿತು! ಉಪಕೃತರಾದೆವು!”

ದೇವರ ದಾಸಮಯ್ಯ ದಿಜ್ಞೂಢನಾದ. ಒಂದು ಮಾಡಲು ಹೋದರೆ ಇನ್ನೊಂದಾಗಿಬಿಟ್ಟಿದ್ದಿತು. ಮ್ಲಾನ ಮುಖದೊಡನೆ ಮನೆಗೆ ಮರಳಿದ. ಅವನ ಬಾಡಿದ ಮುಖವನ್ನು ನೋಡುತ್ತಲೆ ಏನೋ ಅಚಾತುರ್ಯ ನಡೆದಿದೆ ಯೆಂದು ದುಗ್ಗಲೆ ತರ್ಕಿಸಿದಳು. ಕಾಲು ತೊಳೆದು ಮಣೆಯಿತ್ತು ಕುಳ್ಳಿರಿಸಿ ಮುಖ ಬಾಡಿದ ಕಾರಣವನ್ನು ಕೇಳಿದಳು—“ವ್ರತವಿಹೀನರ ಮನೆಗೆ ಪೋದಿರೋ? ಪತಿತರಂ ನುಡಿಸಿದಿರೋ? ವೆಗ್ಗಳ ವ್ರತಿಗಳಂ ತಪ್ಪೆಂದಿರೋ? ಸಲ್ಲದುದ ಗ್ರಹಿಸಿದಿರೋ? ಹಿತರ ಹಿಂಗಿದಿರೋ? ವಿವೇಕೋನ್ನತಿಯ ಮರೆ ದಿರೋ?”



ಕೊನೆಯಲ್ಲಿ ಕೇಳಿದುದೇ ಕಾರಣವೆಂದ ದಾಸಯ್ಯ—ವಿವೇಕೋನ್ನತಿಯ ಮರೆದುದೇ ಕಾರಣವೆಂದು ಒಪ್ಪಿಕೊಂಡು ನಡೆದುದನ್ನು ವಿವರಿಸಿದ. ದುಗ್ಗಲೆ ದುಃಖದಿಂದ ನುಡಿದಳು :

ಬೇಡುವರೆ ಶಿವಪೂಜಕರು ? ನಾ

ಡಾಡಿ ಮಾನವರೋ ? ಅವರೊಳಿಂ.

ತಾಡಬಹುದೆ ? ಅವರಿಗಿಂ ಸಿರಿಯುಳ್ಳವರೆ ನೀವು ?

ರೂಢಿಸುವ ಮೋಕ್ಷವನು ಧೇವರ

ಬೇಡಿಕೊಳ್ಳದೆ ನಾಲ್ಕು ನೆಲ್ಲನು

ಬೇಡಿಕೊಂಡರಿಗೇಕೆ ಮಾಹೇಶ್ವರರೊಳಗೆ ಹಮ್ಮು ?

ಶಂ.ದಾ.ಪು.

ತನ್ನ ತಪ್ಪು ತಿಳಿಯಿತು ದಾಸಯ್ಯನಿಗೆ—ಮೋಕ್ಷದ ಅಕ್ಷಯ ಸುಖವನ್ನು ಬೇಡದೆ ನಾಲ್ಕು ನೆಲ್ಲನೀವ ತವನಿಧಿಯನ್ನು ಪಡೆದ ತಪ್ಪು ತಿಳಿದು ಪಶ್ಚಾತ್ತಾಪವಾಯಿತು. ಆ ತವನಿಧಿಯಿಂದ ತನಗೆ ದೊರೆತುದೇನು ? ಹಮ್ಮು-ಸರ್ವಪತನಕ್ಕೆ ಮೂಲವಾದ ಮೂಲಾಹಂಕಾರ ! ಆ ತವನಿಧಿಯೂ ತವಿಲಾಗಿ ಹೋಗಿದ್ದಿತು ಶಂಕರ ದಾಸಮಯ್ಯನಿಗೆ ಉಪಕಾರಿಯಾಗುವೆನೆಂಬ ಹಮ್ಮು ತೋರಿ ! ಸೊಮ್ಮು ಹಮ್ಮಿಗೆ ಮೂಲ; ಹಮ್ಮು ಅವನತಿಗೆ ಆದಿ.

ದಾಸ ದುಗ್ಗಲೆಯರಿಬ್ಬರೂ ಧಾವಿಸಿ ಬಂದು ಶಂಕರ ದಾಸಮಯ್ಯನ ಅಡಿಗರಗಿ ನುಡಿದರು.

ಹಸುಳ ಬೈದರೆ ಪಡೆದವರು ಲಾ-

ಲಿಸುವರಲ್ಲದೆ ಕೋಪಿಸುತ ಜೀ-

ವಿಸುವರೇ ನಾ ನಿಮ್ಮ ಮಗ-ಮನ್ನಿಸು ಕೃಪಾಂಬುಧಿಯೆ ! ” ಶಂ.ದಾ.ಪು.

ಶಂಕರ ದಾಸಮಯ್ಯನ ಅಂತರಂಗ ಕರುಣಾರಸದಿಂದ ತೊಪ್ಪನೆ ತೊಯ್ದು ಹೋಯಿತು. ‘ ಮರುಕಮಂಕುರವಾದುದಂಗದೊಳು ! ’

“ ಭರದೊಳೆದ್ದಾ ಗಂಡಪೆಂಡಿರ

ಸಿರಗಳಂ ಪಿಡಿದೆತ್ತಿ ವಂದಿಸಿ

ಹರುಷದಿಂ ಗದ್ದುಗೆಯೊಳವರನು ಮೂರ್ತಗೊಳಿಸಿದನು ” ಶಂ.ದಾ.ಪು.

ಶಿವದಾಸಿ ಪ್ರಸಾದವನ್ನು ಸಿದ್ಧಗೊಳಿಸಿದಳು. ವಕ್ರಪಾದ ಶಂಕರ ದಾಸ ಮಯ್ಯ ತಂಗಿದ್ದ ಮನೆಯ ಅಂಗಣವನ್ನು ಅಗಿದನಂತೆ ಗುರುವಿನ ಆಜ್ಞೆಯಂತೆ; ಅಲ್ಲಿ ಚಿನ್ನದ ಮಗಿಗಳೂ, ಹರಿವಾಣಗಳೂ, ತಟ್ಟೆಗಳೂ, ಪಾತ್ರೆ

ಗಳೂ, 'ಹೊಗರೊಗುವ ಹೊಸ ಹೇಮದಡ್ಡಣಿಗೆಗಳೂ' ದೀಪಸ್ತಂಭಗಳೂ ದೊರೆತುವಂತೆ; ನೆರೆದ ನೂರಾರು ಭಕ್ತರೊಡನೆ ಪ್ರಸಾದ ಸೇವನೆ ನಡೆಯಿತಂತೆ. ಧನ್ಯನಾಗಿದ್ದ ದಾಸಮಯ್ಯ.

ಮತಿಯ ಕೊಡುವುದು, ಶರಣಸಂಗದ

ರತಿಯ ಹುಟ್ಟಿಸುತ್ತಿಹುದು, ಮೋಕ್ಷದ

ಗತಿಯ ತೋರಿಸುವುದು, ಷಡೂರ್ಮಿಯ ಪಿಂಗಿಸುತ್ತಿಹುದು

ಹಿತವೆನಿಸುತ್ತಿಹುದಜ್ಞ ದೇಳಿಗೆಯ

ಹತನ ಮಾಳ್ವುಡು, ವೀರಶೈವೋ.

ರ್ಜಿತಕೆ ಕಾರಣಮೀ ಪ್ರಸಾದವೆನುತ್ತಲೂಡಿಸಿದ." ಶಂ. ದಾ.ಪು.

ಪ್ರಸಾದಸೇವನೆಯಿಂದ ಪರಮಾನಂದಭರಿತರಾಗಿ ದಾಸ-ದುಗ್ಗಳೆಯರು ಮನೆಗೆ ಬಂದು ನೋಡುತ್ತಾರೆ-ಮಾಯವಾಗಿದ್ದ ತವನಿಧಿ ಮುನ್ನಿಗಿಂತಲೂ ಹೆಚ್ಚಾಗಿ ಹಿಂದಿರುಗಿದೆ! ಆ ತವನಿಧಿ ಮರಳಿದ್ದಿತ್ತೋ ಇಲ್ಲವೋ—ಅದಕ್ಕಿಂತ ಮಿಗಿಲಾದ ತವನಿಧಿಯೊಂದು ಅವರಿಗೆ ದೊರೆತಿದ್ದಿತು. ಅದೇ ನಿರಹಂಭಾವದ ತವನಿಧಿ. ಈ ತವನಿಧಿಯನ್ನು ಪಡೆದ ಮೇಲೆ ಆ ತವನಿಧಿಗಾವ ಮಹತ್ವ?

ಶಂಕರದಾಸಮಯ್ಯನ ಮೇಲಿನ ಮಮತೆಯಿಂದ ಹರಿಹರನೀ ಘಟನೆ ಯನ್ನು ಹೆಣೆದಿರಲಾರ. ದೇವರ ದಾಸಮಯ್ಯನ ಮೇಲೂ ಅವನಿಗೆ ಅಷ್ಟೇ ಮಮತೆಯಿದ್ದಿತೆಂಬುದಕ್ಕೆ ಅವನ ಪಂಪಾರತಕದಲ್ಲಿರುವ ಈ ಪದ್ಯ ಸಾಕ್ಷಿ:

“ಬಿಡು ಮಾಣ್ ಮಾಣೆಲೆ ಬೊಮ್ಮವಾದಿ ಸಟಿಯಂ ನೀಂ ನಂಬಿಗೋಯೆನ್ನನೇ  
ಮೃಡನಂದಾಡನೆ ನಮ್ಮ ಗುಂಡಯನ ಮುಂದಾ ದಾಸಮಯ್ಯಂ ಕುಡ-  
ಲ್ಕುಡನೇ ಸೀರೆಯ ನುಣ್ಣನೇ ಸಿರಿಯನಾಳ್ವಂ ಪೇಳಿ ಕೈಲಾಸಮಂ  
ಕುಡನೇ ಸೂರೆಯನೆಮ್ಮ ನಿಂಬಿಗೆ ವಿರೂಪಾಕ್ಷಂ ಲಲಾಟೇಕ್ಷಣಂ”

ಇದಲ್ಲದೆ ತನ್ನ ಲಿಂಗಾರ್ಚನೆಯ ರಗಳೆಯಲ್ಲಿ—

“ಕೇಶಿರಾಜನ ದುಗ್ಗಳವ್ವೆ ದಾಸಮಯ್ಯನಂ  
ಭಾಷೆಗೀಶನ ತಂದೆ ಮಿಸುಪಾದಿಮಯ್ಯನಂ”

ಎಂದು ದಾಸ-ದುಗ್ಗಳೆಯರಿಗೆ ತನ್ನ ಭಕ್ತಿಯ ಮುಡಿಪನ್ನು ಸಲ್ಲಿಸಿದ್ದಾನೆ. ಆದರೂ ಶಂಕರದಾಸಮಯ್ಯರ ಪ್ರಸಂಗವನ್ನು ಹಮ್ಮಿನ, ಹೆಮ್ಮೆಯ, ಬಿಮ್ಮಿನ ಅನಾಹುತವನ್ನು ಎತ್ತಿ ತೋರಿಸಲು ಬಿತ್ತರಿಸಿದ್ದಾನೆ.

ಈ ಹಮ್ಮು ಎಂತೆಂಥವರನ್ನೂ ಬಿಟ್ಟಿಲ್ಲವೆಂದು ತೋರುತ್ತದೆ. ಶಂಕರ

ದಾಸಮಯ್ಯನೂ ಮುಂದೆ ಕಲ್ಯಾಣದಲ್ಲಿ ಪರವಾದಿಗಳನ್ನು ಜಯಿಸಿ, ಪೆಂಬೇರ ಮೈಲಾರನಿಂದ ಕೊಡೆವಿಡಿಸಿಕೊಂಡು, ಉಜ್ಜಯಿನಿಯ ಮಹಾ ಕಾಳಿಯಿಂದ ಕೊಡೆವಿಡಿಸಿಕೊಂಡು, ನವನಾಥಸಿದ್ಧರ ಶಿಷ್ಯರನ್ನು ಸೋಲಿಸಿ ಈ ಹೆಮ್ಮೆಯ ಸುಳಿಗೆ ಸಿಕ್ಕಿರಬೇಕು. ಅವನ ಅಹಂಕಾರವನ್ನೂ ಅಳುಕಿಸುವ ಪುಣ್ಯಾತ್ಮ ಹುಟ್ಟಿದ್ದ. ಅವನು ಶಿವನಿಂದ ತವನಿಧಿಯ ಪಡೆದವನಲ್ಲ; ತ್ರಿಶೂಲಿಯಿಂದ ನೊಸಲಕಣ್ಣು ಪಡೆದವನಲ್ಲ; ಅವನೊಬ್ಬ ಡೊಳ್ಳು ಬಾರಿ ಸುವ ಸಾಮಾನ್ಯ ಮಾನವ!

ಅವನ ಹೆಸರು ಥಕ್ಕೆಯ ಮಾರಯ್ಯ. ಉಡಿಯಲ್ಲಿ ತಲೆಯಲ್ಲಿ ಬೇವಿನ ಸೊಪ್ಪನ್ನು ಕಟ್ಟಿಕೊಂಡು, ಮಾರಿಯ ಮೂರ್ತಿಯೊಂದನ್ನು ಮುಂದಿಟ್ಟು ಕೊಂಡು, ಅದನ್ನು ಕುಣಿಸುತ್ತ ಅಂಗಣದಿಂದ ಅಂಗಣಕ್ಕೆ ರಿಂಗಣಗುಣಿಯುತ್ತ ಹೋಗುವನವನು. ಜೊತೆಗೆ ಶರಣಮಾರ್ಗವನ್ನು ಜನತೆಗೆ ಬೋಧಿಸುವನು. ಜನರು ಪ್ರೀತರಾಗಿ ಕೊಟ್ಟಷ್ಟನ್ನು ಸ್ವೀಕರಿಸಿ ಅದರಲ್ಲಿಯೇ ದಾಸೋಹವನ್ನು ಸಾಗಿಸುವನವನು. ವಚನಗಳನ್ನು ರಚಿಸಿ ಹಾಡಿ ಜನ ಮನ ಸಂಸ್ಕಾರ ಗೈಯುವನವನು. ಅವನೆಂಥ ಕಾಯಕಯೋಗಿ!

ಇದೊ ಕೇಳಿ: “ಆವ ಕಾಯಕದಿಂದಾದಡೂ ಆಗಲಿ, ಭಾವಶುದ್ಧವಾಗಿ ಮಾಡುವುದೇ ಜಂಗಮಪೂಜೆ. ನಿಯಮ-ಕ್ರಿಯೆ ತಪ್ಪದೆ ಮಾಡುವುದೇ ದೇವ ಪೂಜೆ. ಆವ ಪ್ರಸಂಗ ಬಂದಡೂ ಖಂಡಿಸುವುದೇ ಪಂಡಿತನಿರವು. ತ್ರಿವಿಧ ಬಂದು ಮುಂದೆ ನಿಂದಿರಲು ಅದರಂದವ ನೋಡದಿಪ್ಪುದೇ ನಿಸ್ಸಂಗ ಸುಸಂಗಿಯ ಇರವು. ಇಂತೀ ವಿಚಾರವನರಿದಲ್ಲಿ ಥಕ್ಕೆಯು ದನಿ ಹೊರಗಾಯಿತ್ತು, ಕಾಲಾಂತಕ ಭೀಮೇಶ್ವರಲಿಂಗವು ಒಳಗಾಯಿತ್ತು!”

“ಆವ ಕಾಯಕವಾದೊಡೇನು, ಭಾವಶುದ್ಧವಾಗಿ ಮಾಡಿದಡೆ ದೇವ ಪೂಜೆ!”, ಎಂಥ ಉದಾತ್ತ ವಾಣಿಯಿದು! ಕಾಯಕಧರ್ಮದ ಮೂಲ ಸೂತ್ರವಿದು. ಮಾರಯ್ಯನಿದನ್ನು ಅರಿತಿದ್ದನೆಂದೇ ಥಕ್ಕೆಯನ್ನು ನುಡಿಸುವುದರ ಜೊತೆಗೆ ತನ್ನ ಅಂತರಂಗವನ್ನೂ ಇಂತು ನುಡಿಸಿದ: “ಕಾಯವೆಂಬ ಥಕ್ಕೆಯಮೇಲೆ ಜೀವವೆಂಬ ಹಿಡಿಚೆಂಡು ಬೀಳಿ ‘ತ್ರಿವಿಧವ ತಾ, ತಾ—ಎಂಬಾಶೆ ಹಿಂ-ಡಿ, ಡಿಂ-ಡಿ’ ಎನ್ನುತ್ತಿದೆ. ಇಂತೀ ಉಲುಹಿನ ಭೇದದಲ್ಲಿ ಹೊಲಬುದವ್ವದೆ ಗೆಲಬೇಕು-ಕಾಲವೆಂಬ ಮಾರಿಯ, ಕಾಲಾಂತಕ ಭೀಮೇಶ್ವರ ಲಿಂಗವನರಿಯಬಲ್ಲಡೆ!”



ಮಾರಯ್ಯ ಮುಂದಿಟ್ಟು ಆಡಿಸುತ್ತಿದ್ದುದು ಕಾಲವೆಂಬ ಮಾರಿಯನ್ನು. ಹೊಲಬುದವು ಆ ಮಾರಿಯನ್ನು ಗೆಲ್ಲಿರೆಂದು ಹೇಳುತ್ತ ತಿರುಗುತ್ತಿದ್ದನಾತ! ಅವನ ಢಕ್ಕೆ ಉಲುಹೆಂಬ ಢಕ್ಕೆ. ‘ಅಹಂಕಾರಾತ್ಮ ಘಟದ ಮಾರಿಯ ಹೊತ್ತು, ಉಲುಹೆಂಬ ಢಕ್ಕೆಯ ಪಿಡಿದು ಭವವೆಂಬ ಬಾಗಿಲಲ್ಲಿ ತಿರುಗಾಡುತ್ತ ಲಿದ್ದೇನೆ! ಢಕ್ಕೆಯ ದನಿಯ ಬಿಡಿಸಾ ಕಾಲಾಂತಕ ಭೀಮೇಶ್ವರಲಿಂಗ!— ಎಂಬ ಮಾರಯ್ಯ ಶಿವಾನುಭವಸಾರಯ್ಯನಲ್ಲವೆ?

‘ಮಾರಿ ಕೇಳುದೈವ— ಅದನ್ನು ಹೊತ್ತು ತಿರುಗುವುದೇಕೆ?’ ಎಂದು ಯಾರೋ ಕೇಳಿರಬೇಕು. ಅವರಿಗಿದು ಉತ್ತರವಿರಬೇಕು :

“ತ್ರಿವಿಧದೇವ, ಕುಲ, ಜಾತಿ-ಅವನಾದಡೂ ಆಗಲಿ,  
ಪಂಡಿತ, ವಿದಗ್ಧ, ಜಾಣ, ಗಂಭೀರಸಂಪದನಾದಡೂ ಆಗಲಿ,  
ಯಾಚಕತನದಲ್ಲಿ ಘಾತುಕತನದಿಂದ ಬೇಡುವುದು ಜೀವನ!  
ಆ ಜೀವನವ ಮರೆದೊರಗಿರುವುದು ಮಾರಿ!

ಆ ಮರವೆಯ ಹರಿದುದೇ ಕಾಲಾಂತಕ ಭೀಮೇಶ್ವರಲಿಂಗ!”

‘ಮರವೆಯೇ ಮಾಯೆ, ಅದನ್ನು ಹರಿವುದೇ ಭೀಮೇಶ್ವರಲಿಂಗ’ವೆನ್ನು ತಾನೆ ಮಾರಯ್ಯ. ಇದು ಅರಿವಿನ ಆಳದಿಂದ ಉದಿಸಿ ಬಂದ ಅಮೃತೋಕ್ತಿ. ಮರವೆಯೆಂಬ ಮಾಯೆ ಎಲ್ಲರನ್ನೂ ಕುಣಿಸಿ ಆಡಿಸುವಳು :

“ಬ್ರಹ್ಮಗೆ ಸರಸ್ವತಿಯಾಗಿ ಬೆನ್ನಲಿ ಬಂದಳಾ ಮಾಯೆ ;  
ವಿಷ್ಣುವಿಗೆ ಲಕ್ಷ್ಮಿಯಾಗಿ ಭವಕ್ಕೆ ತಿರುಗಿಸಿದಳಾ ಮಾಯೆ ;  
ರುದ್ರಗೆ ಉಮಾದೇವಿಯಾಗಿ ಶಿರ ತೊಡೆಯಲ್ಲಿ ಕಾಡಿದಳುಮಾಯೆ ;  
ಎಳ್ಳಿಗೆ ಎಣ್ಣೆ, ಮುಳ್ಳಿಗೆ ಮೊನೆ, ಹೂವಿಗೆ ಗಂಧವಾಗಿ  
ಅವರವರಂಗದಲ್ಲಿ ಹಿಂಗದೆ ಪ್ರತಿರೂಪವಾಗಿ ಸಂದಿಲ್ಲದೆ ಕಾಡುತ್ತಿದ್ದಾಳೆ ಮಾಯೆ!  
ಢಕ್ಕೆಯ ಉಲುಹು ಅಡಗುವುದಕ್ಕೆ ಮುನ್ನವೆ ನಿಶ್ಚಯಿಸಿಕೊಳ್ಳಿ—  
ಕಾಲಾಂತಕ ಭೀಮೇಶ್ವರಲಿಂಗವನರಿಯಬಲ್ಲೆಡೆ!”

ಇಂಥ ಮಾಯೆಯನ್ನೇ ಕುಣಿಸುತ್ತ ತಿರುಗಿದ ಧೀರ ಮಾರಯ್ಯ. ಯಾವ ರೂಪವನ್ನು ತೊಟ್ಟು ಬಂದರೂ ಅವಳನ್ನು ಕುಣಿಸದೆ ಬಿಡನವನು.

“ಅರಿವುಳ್ಳವಂಗೆ ಅರಿವನರಿದಿಹೆನೆಂಬುದೇ ಮಾಯೆ !  
ಮೂರ ಮರೆದು ಬೇರೊಂದುವ ಕಂಡೆನೆಂಬುದೇ ಮಾಯೆ !  
ನುಡಿಯ ನುಡಿವನರಲ್ಲಿ ಎಡೆಮಾತನಾಡಿ ವಾದಿಸುವುದೇ ಮಾಯೆ !  
ಘಟಪಟವೆಂಬ ಮಾಯೆಯ ಹೊತ್ತು  
ಭವವೆಂಬ ಬಾಗಿಲಲ್ಲಿ ತಿರುಗಾಡುತ್ತಿದ್ದೇನೆ!”

ಎಂಥ ಸಾಮರ್ಥ್ಯವಂತ ಮಾರಯ್ಯ! ಎಲ್ಲರನ್ನೂ ಕಾಡುವ ಮಾಯೆ ಅವನಿಗೆ ಕೈವಶಳಾಗಿ ಅವನು ಕುಣಿಸಿದಂತೆ ಕುಣಿಯುವುದು ಅವನಿಗೆಂತು ಸಿದ್ಧಿಸಿತು?

“ಮಹಾದೇವನ ಮರೆದವರಿಗೆ ಮಾಯಾಂಗನೆ ಮಾರಿಯಾದಳು! ಸತ್ತ್ವಿಯೆ-ಸಜ್ಜನ ಯುಕ್ತಿಯಿಂದ ಸದಾಶಿವನನರಿಯಲಾಗಿ ಉಮಾದೇವಿ ಯಾದಳು! ಇಂತೀ ಗುಣವ ಮರೆದಡೆ ಮಾಯೆಯಾಗಿ, ಅರಿದಡೆ ಉಮೆಯಾಗಿ, ತನಗನ್ಯಭಿನ್ನವಿಲ್ಲದೆ ಢಕ್ಕೆಯ ಉಲುಹು ಅಡಗುವುದಕ್ಕೆ ಮುನ್ನವೇ ಕಾಲಾಂತಕ ಭೀಮೇಶ್ವರಲಿಂಗವನರಿಯಬೇಕು!”

ಮಾರಯ್ಯನ ಮಹಾವಾಕ್ಯವಿದು: “ಮರೆದಡೆ ಮಾಯೆ, ಅರಿದಡೆ ಉಮೆ!” ಅವನಂತೆ ಮಾಯೆಯ ಮೂಲಸ್ವರೂಪವನ್ನು ವಿವರಿಸಿದವರು ವಿರಳ:

“ಮಾಯಾಗುಣ ರೂಪಾದಲ್ಲಿ ಮಲಕ್ಕೊಡಲಾಯಿತ್ತು; ಮಲಸ್ವರೂಪಾಗಿ ನಿಂದಲ್ಲಿ ಬಲವಂತರೆಲ್ಲರೂ ಮಲದ ಬೆಂಬಳಿಯಲ್ಲಿ ಮರುಳಾದರು; ಮರುಳಾಟದಲ್ಲಿ ಮಾರಿ ಒಲವರವಾಗಿ ಮನಶುಡ್ಧವಿಲ್ಲದವರ ಮನಮನೆಯಲ್ಲಿ ವಿಕಾರವ ಮಾಡುತ್ತಿದ್ದಾಳೆ! ಈ ಮಾರಿಯ ಮುರಿದು ದ್ವಾರಾವತಿಯ ಕೆಡಿಸಿ ಕೈಯ ಢಕ್ಕೆಯ ಗತಿ ಹಿಂಗಿ ಮಾಯೆಯ ಜಾಗಿಲ ಭ್ರಾಂತಿಯ ಬಿಟ್ಟಲ್ಲಿ ಕಾಲಾಂತಕ ಭೀಮೇಶ್ವರಲಿಂಗವನರಿಯಬಹುದು.”

ಇಂಥ ಮಾಯೆಯನ್ನು, ‘ಉತ್ಪತ್ತಿ ಸ್ಥಿತಿಲಯವೆಂಬುದಕ್ಕೆ ಮಾಯಾ ದೇವಿ ಒಂದೇ ಗೊತ್ತಾಗಿ, ಬಲ್ಲ ಬಲ್ಲವರೆಲ್ಲರ ತನ್ನಲ್ಲಿಯೇ ಅಡಗಿಸುತ, ಅರಿದವರೆಲ್ಲರಿಗೆ ದೇವಿಯಾಗಿ, ಮರೆದವರೆಲ್ಲರಿಗೆ ಮಾರಿಯಾಗಿ’ ಕಾಡುವ ಮಾಯೆಯನ್ನು ಮೊರದಲ್ಲಿ ಹೊತ್ತು ಮೆರೆಸಿದಾತ, ತನ್ನಿಚ್ಛೆಯಂತೆ ಕುಣಿಸಿದಾತ ಮಾರಯ್ಯ!

ಇಂಥ ಮಾರಯ್ಯನ ಮಹಿಮೆಯನ್ನರಿಯದೆ ಶಂಕರದಾಸಮಯ್ಯ ಸೋತ. ತನ್ನ ಕಾಯಕದಂತೆ ಢಕ್ಕೆಯ ಮಾರಯ್ಯನೊಮ್ಮೆ ಶಂಕರದಾಸಮಯ್ಯನ ಮನೆಯ ಮುಂದೆಯೂ ಮಾರಿಯನ್ನು ಕುಣಿಸಿ ಮೊರವನ್ನು ಮುಂದೆ ಮಾಡಿದ—‘ಮೊರಕ್ಕೆ ಮೂರು ಕೊಟ್ಟು ಕಳಿಸಿ’ರೆಂದು. ಆದರೆ ಶಂಕರದಾಸಮಯ್ಯ ಶಂಕರನೊಬ್ಬನೇ ದೈವವೆಂದು ನಂಬಿದಾತ; ಇತರ ದೇವತೆಗಳನ್ನೆಲ್ಲ ತನ್ನ ಹಣೆಗಣ್ಣಿನಿಂದ ಸುಟ್ಟುಹಾಕಬಲ್ಲೆನೆಂದು ಭಾವಿಸಿದಾತ.

ಅವನು ಮಾರಿಗೆ ಮೂರನಿಕ್ಕುವನೆ? ತನ್ನ ಮನೆಯಂಗಣದಲ್ಲಿ ಕ್ಷುದ್ರ ದೇವತೆಯೊಂದನ್ನು ಕುಣಿಸುತ್ತ ನಿಂತಿದ್ದ ಮಾರಯ್ಯನನ್ನು ಕಂಡವನ ಕ್ರೋಧಾಗ್ನಿ ಕಿಡಿಗೇದರಿತು. ತನ್ನ ನೊಸಲ ಕಣ್ಣನ್ನು ತೆರೆದ—ಮಾರಯ್ಯ ನನ್ನೂ ಅವನ ಮಾರಿಯನ್ನೂ ಉರಿಸಿ ಬಿಡಬೇಕೆಂದು. ಆದರೆ ಆ ಹಣೆಗಣ್ಣಿನ ಉರಿ ಮಾರಯ್ಯನನ್ನು ಮುಟ್ಟುವ ಮೊದಲೇ ತಣ್ಣಗಾಯಿತು! ಶಂಕರ ದಾಸಮಯ್ಯನ ಉರಿಗಣ್ಣನ್ನೇ ಹೀರಿಬಿಟ್ಟಿದ್ದಳು ಮಾರಿ!

ಶಂಕರದಾಸಮಯ್ಯನ ಅಹಂಭಾವಕ್ಕೆ ಕೊಡಲಿಯೇಟು ಬಿದ್ದಿತು! ನಿಂತಲ್ಲಿಯೇ ಕುಸಿದು ಕುಳಿತ. ಹುಟ್ಟಿದಂದಿನಿಂದ ಇಂಥ ಸೋಲನ್ನೇ ಕಂಡರಿಯದ ಅವನು ಈ ಸೋಲಿನಿಂದ ತೇಜೋಹೀನನಾಗಿ ಬಿಟ್ಟ. ಅವನನ್ನು ಸಂತೈಸುತ್ತ ನುಡಿದ ಮಾರಯ್ಯ.” ಉರಿಗಣ್ಣಿಗಿಂತ ಅರಿವಿನ ಕಣ್ಣು ಹೆಚ್ಚಿನದು ಶಂಕರದಾಸಮಯ್ಯ! ಉರಿಗಣ್ಣು ಕ್ರೋಧದ ಪ್ರತೀಕ, ಕ್ರೋಧ ಅಜ್ಞಾನದ ಪ್ರತೀಕ, ಅಜ್ಞಾನವೇ ಮಾಯೆ, ಮಾರಿ! ಆ ಮಾರಿಯ ನೆನಪು ಕೊಡಲು ಈ ಮಾರಿಯನ್ನು ತಂದೆ. ಕ್ರೋಧದ ಕುರುಹಾಗಿದ್ದ ಉರಿಗಣ್ಣು ಇಂಗಿ ಹೋದುದಕ್ಕಾಗಿ ದುಃಖಿಸಬೇಡ, ಆನಂದಪಡು!”

ಈ ಜ್ಞಾನೋಪದೇಶ ಶಂಕರದಾಸಮಯ್ಯನ ಕ್ರೋಧವನ್ನೆಲ್ಲ ಕುಡಿದು ಬಿಟ್ಟಿತು! ಶಾಂತನಾಗಿ ಶಂಕೆಯೊಂದಕ್ಕೆ ಸಮಾಧಾನವನ್ನು ಕೇಳಿದ: “ಶಿವನಿರಲು ಈ ಅನ್ಯದೈವವನ್ನೇಕೆ ಆಶ್ರಯಿಸಿದಿರಿ ಮಾರಯ್ಯ?”

ಮಾರಯ್ಯನಿದಕ್ಕೆ ಮರೆಯಲಾಗದ ಉತ್ತರವನ್ನಿತ್ತ, “ತನಗಿದಿರಿಟ್ಟು ಕಾಂಬುದೆಲ್ಲವೂ ತನಗನ್ಯ ದೈವ! ತಾ ಕುರುಹಳಿದು, ತನಗನ್ಯವೆಂಬು ದೊಂದಿಲ್ಲವಾಗಿ ಅದು ತನಗೆ ಭಿನ್ನವಿಲ್ಲದ ದೈವ!”

ಶಂಕರದಾಸಮಯ್ಯನ ಸಂಶಯ ಕರಗಿ ಹೋಯಿತು. ಕುರುಹು ಉಳಿದಿರುವವರೆಗೆ ಮಾತ್ರ ತನ್ನದು-ಅನ್ಯವಾದುದು ಎಂಬ ಭೇದ ; ಕುರುಹು ಅಳಿದ ಮೇಲೆ ಇನ್ನೆಲ್ಲಿಯ ಭೇದ? ಮೇಲಾಗಿ, ಮಾರಯ್ಯ ಮಾರಿಯ ಕುಣಿತವನ್ನು ಕಾಯಕವನ್ನಾಗಿ ಪರಿಗ್ರಹಿಸಿದ್ದಾನೆ. ಕಾಯಕಕ್ಕೆ ಯಾವ ಕಜ್ಜವಾದರೇನು? “ಅವ ಕಾಯಕವಾದೊಡೇನು, ಭಾವ ಶುದ್ಧವಾಗಿ ಮಾಡುವುದೇ ದೇವಪೂಜೆ” ಯಲ್ಲವೆ?

ಮಾರಯ್ಯನೊಬ್ಬ ಸಾರಾಯಶರಣನೆಂಬುದು ಶಂಕರದಾಸಮಯ್ಯನಿಗೆ ಮನವರಿಕೆಯಾಯಿತು. ಅವನಿಂದ ಶಿವಯೋಗದ ಗುಟ್ಟನ್ನೂ ಅರಿಯುವ



ಆಸೆ ಅಂಕುರಿಸಿತು ಅವನಲ್ಲಿ. ಕೇಳಿಯೇ ಬಿಟ್ಟು. ಆರಯ್ದು ನುಡಿದ  
ಮಾರಯ್ಯ :

“ಸ್ಥೂಲಮಯ ಸೂಕ್ಷ್ಮಮಯ ಕಾರಣಮಯಂಗಳಲ್ಲಿ  
ಇಷ್ಟಪ್ರಾಣ ಭಾವಂಗಳ ಉಚಿತವನರಿದು ಮಾಡುವುದೇ ಯೋಗ.  
ಆ ಯೋಗವ ಪ್ರಯೋಗಿಸಿ ನಿಂದಲ್ಲಿ  
ಕಾಲಾಂತಕ ಭೀಮೇಶ್ವರ ಲಿಂಗದಲ್ಲಿ ಉಭಯವಳಿದ ಭಾವ.”


ಶಂಕರದಾಸಮಯ್ಯನಿದನ್ನು ಕೇಳಿ ಸಂತುಷ್ಟನಾದ. ಇಬ್ಬರೂ ಎಷ್ಟೋ  
ಹೊತ್ತು ಶಿವಾನುಭವ ಸುಖಗೋಷ್ಠಿಯಲ್ಲಿ ಕಳೆದರು. ಮಾರಯ್ಯ ಬೇರೂರಿಗೆ  
ತೆರಳಿದ. ಶಂಕರದಾಸಮಯ್ಯ ನವಿಲೆಯಲ್ಲಿಯೇ ಸತಿ ಶಿವದಾಸಿಯೊಡನೆ  
ಸೂಜಿಕಾಯಕ ಶಿವದಾಸೋಹಗಳಲ್ಲಿ ಉಳಿದ ದಿನಗಳನ್ನು ಕಳೆಯತೊಡಗಿದ.  
ದೇವರದಾಸಮಯ್ಯನ ಹಮ್ಮು ಅವನ ತವನಿಧಿಯನ್ನು ನುಂಗಿದುದನ್ನೂ,  
ತನ್ನ ಹಮ್ಮು ತನ್ನ ನೊಸಲಕಣ್ಣನ್ನೇ ನುಂಗಿದುದನ್ನೂ ನೆನೆದು ಆಗಾಗ  
ತನ್ನಷ್ಟಕ್ಕೆ ತಾನೆ ಎಚ್ಚರಿಸಿಕೊಳ್ಳುತ್ತಿದ್ದ : “ಹಮ್ಮಿನಿಂ ಹರಿಭವಕೆ ಬಂದಂ;  
ಹಮ್ಮಿನಿಂದಜ ಶಿರವ ನೀಗಿದ : ಹಮ್ಮಿನಿಂ ಸುರರಾಜ ಭೋಷವ ಹೋಗ  
ಲಾಡಿದನು ; ಹಮ್ಮಿನಿಂ ದಕ್ಷಾಧ್ಯ ಕೆಟ್ಟುದು ; ಹಮ್ಮಿನಿಂ ಹತವಾದರಸುರರು ;  
ಹಮ್ಮಿನಿಂ ನೃಸಿಂಹನಳಿದಂ : ಹಮ್ಮುಸಲ್ಲದು ಯೋಗ್ಯರೊಳು !”

ಶಂಕರ ದಾಸಮಯ್ಯ-ಶಿವದಾಸಿಯರಿಗೆ ಸದ್ಯೋಜಾತನೆಂಬ ಮಗ  
ನಿದ್ದನು. ಅವನಿಗೆ, “ಅಕ್ಷರಂಗಳ ಕಲಿಸಿ, ವೇದಪರೀಕ್ಷೆಗಳನೋದಿಸಿ,  
ಸುಕಾವ್ಯವ ಶಿಕ್ಷಿಸಿ, ಮಹಾ ಶಬ್ದಶಾಸ್ತ್ರವ ವೇಳ್ವು, ಅಲಂಕಾರ ಲಕ್ಷಣವ  
ವಿಸ್ತರಿಸಿ, ನಾಟಕಶಿಕ್ಷೆಯಂತರಶಾಸ್ತ್ರದುತ್ತರ ರಕ್ಷೆಯಂ ಬೋಧಿಸಿದ”  
ಶಂಕರದಾಸಮಯ್ಯ. ಸದ್ಯೋಜಾತ ಜೀವನದ ಹೊಣೆಯನ್ನು ಹೊರಲು  
ಸಿದ್ಧನಾಗಲು ಶಂಕರದಾಸಮಯ್ಯ ಶಿವದಾಸಿಗೆ ಹೇಳಿದ : ‘ನಾಳೆ  
ಸೋಮವಾರ ಶಿವಸಾಯುಜ್ಯ ನಮಗೆ.’ ಶಿವದಾಸಿಯೂ ಸಂತೋಷದಿಂದ  
ಒಪ್ಪಿದಳು. ಇಬ್ಬರೂ ಸೋಮವಾರ ಪರಮಾತ್ಮನಲ್ಲಿ ಬೆರೆದರು.

“ಬಿಟ್ಟು ಹಮ್ಮುವ ಜೀವನುಂ ಪರಮನಪ್ಪಂತೆ  
ನೆಟ್ಟನೆ ಜ್ಯೋತಿ ಪರಮಜ್ಯೋತಿಯಪ್ಪಂತೆ  
ಕೊಡನುದಕವಾ ಮಹಾಜಲದೊಳೆ ಬೆರೆಯುವಂತೆ  
ಜಡೆಯ ಶಂಕರ ದೇವರೊಳೆ ಪೊಕ್ಕರೊಲ್ದಂತೆ !”

ದೇವರ ದಾಸನುಯ್ಯ - ಶಂಕರ ದಾಸನುಯ್ಯ - ಥಕ್ಕೆಯ ನೂರಯ್ಯ ೬೫

ಇಂತಿದು 'ಆಸೆಯಳಿದ, ಜಗತ್ತಸಂಚಿನ ವೇಷಮಲ್ಲದ, ವಿಷಯತತಿಯ ಅಭಿಲಾಷೆಯಿಲ್ಲದ, ನಿರ್ಮಳ ಜ್ಞಾನಕ್ಕೆ ಪಕ್ಕಾದ, ಈಷಣತ್ರಯದೂರ ನೂದ, ಮಹಾಶರಣ ಕಾಲಾರಿ ಶಂಕರದಾಸನುಯ್ಯನ' ಚರಿತೆ. ಆತನು ವಚನಕಾರನಿದ್ದುದೇನೋ ನಿಜ. ಆದರೆ ಆತನ ಅಂಕಿತವಾವುದೆಂಬ ಬಗ್ಗೆ ಭಿನ್ನಾಭಿಪ್ರಾಯಗಳಿವೆ. ಭೈರವೇಶ್ವರ ಕಾವ್ಯಕಥಾಸೂತ್ರರತ್ನಾಕರದಲ್ಲಿ ಮತ್ತು ಶೂನ್ಯಸಂಪಾದನೆಯಲ್ಲಿ 'ನಿಜಗುರು ಶಂಕರದೇವ' ಎಂಬುದು



ದಾಸದುಗ್ಗಲೆಯರಿಬ್ಬರೂ ಧಾವಿಸಿ ಬಂದು ಶಂಕರದಾಸನುಯ್ಯನ ಅಡಿಗೆರಗಿದರು

ಅವನ ಅಂಕಿತವೆಂದು ಹೇಳಿದರೆ ಶಂಕರದಾಸಮಯ್ಯ ಪುರಾಣದ ಪೀಠಿಕೆಯಲ್ಲಿ 'ಘನ ಗುರು ಶಿವಲಿಂಗ ರಾಮನಾಥಾ' ಎಂಬುದು ಅವನ ಅಂಕಿತವೆಂದು ಹೇಳಲಾಗಿದೆ. ಯಾವ ಅಂಕಿತವನ್ನು ಅಂಗೀಕರಿಸಿದರೂ ಅವನ ಉಪಲಬ್ಧ ವಚನಗಳು ಅನುಕ್ರಮವಾಗಿ ಎರಡು ಮತ್ತು ಒಂದು ಮಾತ್ರ. ಅವನ ಉಳಿದ ವಚನಗಳು ದೊರೆತರೆ ಅವನ ವ್ಯಕ್ತಿತ್ವಕ್ಕೆ ಇನ್ನೂ ಹೆಚ್ಚಿನ ಮೆರುಗು ಬರುವುದು.

ಇದಕ್ಕೆ ವೈಶಿಷ್ಟ್ಯವಾಗಿ ದೇವರದಾಸಮಯ್ಯನ ಗೃಹ ಉತ್ತಮ ವಚನಗಳು ಉಪಲಬ್ಧವಾಗಿವೆ. ಈ ವಚನಗಳನ್ನಲ್ಲದೆ ಅವನು ಒಟ್ಟು ಹದಿನಾಲ್ಕು ಕೃತಿಗಳನ್ನು ರಚಿಸಿದನೆಂದು ವೇದೋಕ್ತ ಮೂಲಸ್ತಂಭನ (ವೇದ ಸಾರೋಪನಿಷತ್) ಗ್ರಂಥದ ಕೆಳಗಣ ಶ್ಲೋಕದಲ್ಲಿ ಹೇಳಿದೆ :

“ಅಂಬಾಸ್ತುತಿಂ ಗುರುಸ್ತೋತ್ರಂ ತಥಾ ಶೃಂಗಾರ ನಿರ್ಣಯಂ  
ತಂತುಸೂತ್ರಂ ತಥಾ ಶ್ರಾವಣಾಂಕುಶಂ ಕಾಲವೇದನಾಂ  
ಏಕವಿಂಶತಿ ಸದ್ವೀಕ್ಷಾ ವಿಧಿರ್ಲಕ್ಷಣ ನಿರ್ಣಯಃ  
ಪಂಡಿತಾರಾಧ್ಯ ಚರಿತಂ ಶೈವ ಸಿದ್ಧಾಂತಮೇವಚ  
ತಥಾ ವಿಭು ಶಿಖಾರತ್ನಂ ಮೂಲಸ್ತಂಭನ ಭಾಷ್ಯಕಂ  
ತಥಾ ವೀರಾಗಮವ್ಯಾಖ್ಯಾಂ ಟೀಕಾಂ ಶೈವಾಗಮಸೃಚ  
ಏತಚ್ಚತುರ್ಧಶ ಗ್ರಂಥಾನ್ ತತ್ತ್ವಜ್ಞಾನ ಪ್ರಬೋಧಕಾನ್  
ದೇವದಾಸಾನ ತಾರೇತು ದೇವಾಂಗಃ ಕೃತವಾನಭೂತ್”

ಇದುವರೆಗೆ ಇವಾವೂ ಸಿಕ್ಕಿಲ್ಲ. ಆದರೂ ಕನ್ನಡ ಸಾಹಿತ್ಯದಲ್ಲಿ ಉನ್ನತ ಸ್ಥಾನವಿದೆ ಅವನಿಗೆ. ಕಿರಿದಾದ ವಾಕ್ಯಗಳಲ್ಲಿ ಹಿರಿದಾದ ಅರ್ಥವನ್ನು ತುಂಬುವ ಅವನ ಜಾಣ್ಮೆ ಪ್ರಭುದೇವರನ್ನು ನೆನಪಿಗೆ ತರುತ್ತದೆ. “ಇವನ ವಚನಗಳಲ್ಲಿ ಜೀವಕಳೆ ಇದೆ. ದೇವರ ದಾಸಮಯ್ಯನು ತಾನು ಹೇಳಬೇಕಾದ ಮಾತುಗಳನ್ನು ಮನಮುಟ್ಟುವ ಹಾಗೆ ಹೇಳುತ್ತಾನೆ. ಆ ವಚನಗಳಲ್ಲಿ ತತ್ತ್ವದ ಶುಷ್ಕವಾದ ನಿರೂಪಣೆಯಿಲ್ಲ. ಉದಾತ್ತವಾದ ಭಾವಗಳನ್ನು ಬಹು ಚಮತ್ಕಾರವಾಗಿ ಸುಲಭವಾದ ಮಾತುಗಳಲ್ಲಿ ಓದಿದೊಡನೆಯೇ ಮನಸ್ಸಿಗೆ ಹಿಡಿಯುವ ಹಾಗೆ ಒಂದೊಂದು ಅರ್ಥಗರ್ಭಿತವಾದ ಉಪಮಾನದಿಂದ ಒಂದೊಂದು ದೊಡ್ಡ ಚಿತ್ರವೇ ಕಣ್ಣೆದುರಿಗೆ ನಿಂತಹಾಗೆ ಬರೆಯುವುದರಲ್ಲಿ ದೇವರ ದಾಸಮಯ್ಯನು ಬಹುಕುಶಲನು,” ಎಂದು ದೊಡ್ಡ ಪಂಡಿತ



ರಾದ ದೋ. ಲ. ನರಸಿಂಹಾಚಾರ್ಯರು ಇವನ ವಚನಗಳ ಸಾಹಿತ್ಯಿಕ ಗುಣಗಳನ್ನು ಸಾರವತ್ತಾಗಿ ಸಂಗ್ರಹಿಸಿ ಹೇಳಿದ್ದಾರೆ.

ಕಹಿಯಾದುದನ್ನೂ ಸಿಹಿಯಾಗಿ ಹೇಳಬಲ್ಲ ದೇವರ ದಾಸನುಯ್ಯ :

“ತೀವಿ ಕುಳ್ಳಿದ ಸಭೆ ಈಯ ಬಲ್ಲದೆ ದಾನ ಧರ್ಮವ?  
ಸಾವರೆ ಸಂಗ್ರಾಮಕ್ಕೆ ಹೋದವರೆಲ್ಲ?  
ನೂರಕ್ಕೊಬ್ಬ, ಸಹಸ್ರಕ್ಕೊಬ್ಬ—  
ಹುಣಸೆಯ ಹೂವೆಲ್ಲ ಕಾಯಾಗಬಲ್ಲದೆ, ರಾಮನಾಥ?”

ಇದೇ ಭಾವ ಮುಂದೆ ಚಿನ್ನ ಬಸವಣ್ಣನ ಚುರುಕಾದ ಪ್ರತಿಭೆಯ ಪ್ರಭಾವಕ್ಕೆ ಸಿಕ್ಕಿ ‘ಸಾವಿರಕ್ಕೊಬ್ಬ ಸತ್ಯ, ಲಕ್ಷಕ್ಕೊಬ್ಬ ಭಕ್ತ, ಕೋಟಿಗೊಬ್ಬ ಶರಣ’ ಎಂದು ರೂಪಾಂತರಿತವಾಯಿತು. ಈ ಬಣ್ಣನೆಯ ಬಿನ್ನಾಣವನ್ನು ನೋಡಿರಿ:

“ಎನ್ನೊಡಲಾದರೆ ಎನ್ನಿಚ್ಛೆಯಲ್ಲಿರದೆ?  
ನಿನ್ನೊಡಲಾದರೆ ನಿನ್ನಿಚ್ಛೆಯಲ್ಲಿರದೆ?  
ಅದು ಎನ್ನೊಡಲೂ ಅಲ್ಲ, ನಿನ್ನೊಡಲೂ ಅಲ್ಲ—  
ಅದು ನೀ ಮಾಡಿದ ಜಗದ ಬಿನ್ನಾಣದೊಡಲು ಕಾಣಾ, ರಾಮನಾಥ!”

“ಒಡಲುಗೊಂಡವ ಹಸಿವ, ಒಡಲುಗೊಂಡವ ಹುಸಿವ:  
ಒಡಲುಗೊಂಡವನೆಂದು ನೀನೆನ್ನ ಜಡಿದೊಮ್ಮೆ ನುಡಿಯದಿರಾ!  
ನೀನೆನ್ನಂತೆ ಒಮ್ಮೆ ಒಡಲುಗೊಂಡು ನೋಡಾ ರಾಮನಾಥಾ!”

ಈ ನವುರಾದ ತಿಳಿಹಾಸ್ಯ ಅದೆಷ್ಟು ಆಪ್ತಾಯನಕರ :

“ಎಡರಡಸಿದಲ್ಲಿ ಮೃಡ ನಿಮ್ಮ ನೆನೆವರು :  
ಎಡರಡಸಿದ ವಿಸತ್ತು ಕಡೆಯಾಗಲೊಡನೆ  
ಮೃಡ, ನಿಮ್ಮನೆಡಹಿಯೂ ಕಾಣರು, ರಾಮನಾಥ!”

“ಹರಿದ ಗೋಣಿಯಲೊಬ್ಬ ಕಳವೆಯ ತುಂಬಿದ :  
ಇರುಳೆಲ್ಲ ನಡೆದನಾ ಸುಂಕಕ್ಕಂಜಿ :  
ಕಳವೆ ಎಲ್ಲ ಹೋಗಿ ಬರಿಯ ಗೋಣಿ ಉಳಿಯಿತ್ತು!  
ಅಳಿಮನದವನ ಭಕ್ತಿ ಇಂತಾಯಿತ್ತು, ರಾಮನಾಥ !

ಈ ಭಾವ ಭಾಷೆಗಳ ಹೃದಯಂಗಮ ಸಂಗಮ, ಶಬ್ದಾರ್ಥಗಳ ಸಮಾನ ರಮಣೀಯತೆ :

“ಮರದೊಳಗೆ ಮಂದಾಗ್ನಿಯ ಉರಿಯದಂತಿರಿಸಿದೆ;  
ನೊರೆವಾಲೊಳಗೆ ತುಪ್ಪವ ಕಂಪಿಲ್ಲದಂತಿರಿಸಿದೆ;  
ಶರೀರದೊಳಗೆ ಆತ್ಮನ ಆರು ಕಾಣದಂತಿರಿಸಿದೆ;  
ನೀನು ಬೆರಸಿದ ಭೇದಕ್ಕೆ ಬೆರಗಾದೆನಯ್ಯ, ರಾಮನಾಥ!”

“ಎಣ್ಣೆ ಇರ್ದು ಎಳ್ಳು ನೆನೆಯದ ಭೇದವ  
ಕಿಚ್ಚಿದ್ದು ಕಲ್ಲು ಸಿಡಿಯದ ಭೇದವ  
ಕಾಮವಿರ್ದು ಕನ್ನೆಯನನುಭವಿಸದ ಭೇದವ  
ಪರವಿರ್ದು ಪ್ರಾಣಪ್ರಕೃತಿಯು ಹರಿಯದ ಭೇದವ  
ನರರೆತ್ತ ಬಲ್ಲರೈ, ರಾಮನಾಥ!”

“ಒಡಲೊಳಗಣ ಕಿಚ್ಚು ಒಡಲ ಸುಡದ ಭೇದವ  
ಕುಡಿದ ಉದಕದಲ್ಲಿ ಆ ಕಿಚ್ಚು ನಂದದ ಭೇದವ  
ಮೃಡ, ನೀ ಪ್ರಾಣಪ್ರಕೃತಿಯೊಳಗದ ಭೇದವ  
ಲೋಕದ ಜಡರೆತ್ತ ಬಲ್ಲರೈ ರಾಮನಾಥ!”

“ಅದಿ ಪ್ರಕೃತಿಯ ಮಕ್ಕಳಂದಿನವರು  
ಜೀವ ಪ್ರಕೃತಿಯ ಮಕ್ಕಳಂದಿನವರು  
ಅದಿ ಪ್ರಕೃತಿ ಜೀವಪ್ರಕೃತಿಯ  
ಭೇದವ ಬಲ್ಲವರ ಪಾದವೇ ಗತಿ ಎನಗೆ ರಾಮನಾಥ!”

“ನೀನೀಶನೀಯದೆ ಮಾನೀಶನೀವನೆ?  
ನೀನೀಸುವ ಕಾರಣ ಮಾನೀಶನೀವನು  
ಆ ಮಾನೀಶನ ಹೃದಯದೊಳು ಹೊಕ್ಕು  
ನೀನೀಸುವ ಕಾರಣದಿಂದೆ ನೀನೆ ಶರಣೆಂಬೆನಯ್ಯ, ರಾಮನಾಥ!”

ಹೀಗೆ ಉದಾಹರಿಸುತ್ತ ಹೋದರೆ ಎಲ್ಲಿಗೆ ನಿಲ್ಲಿಸಬೇಕೆಂಬುದೇ ತಿಳಿಯದಾಗುತ್ತದೆ. “ಕಣ್ಣು ಮೀಸಲು ಶಿವನ, ಕೈ ಮೀಸಲು ಶಿವನ, ಕಾಲು ಮೀಸಲು ಶಿವನ, ತನು ಮೀಸಲು ಶಿವನ, ಮನವೆಲ್ಲ ಮೀಸಲು ಶಿವನ! ಈ ಮೀಸಲು ಬೀಸರವೋಗದಂತಿದ್ದರೆ ಆತನೆ ಜಗದೀಶ ಕಾಣಾ, ರಾಮನಾಥ” ಎಂದು ಸಾರಿ ಮೀಸಲು ಬಾಳನ್ನು ಬಾಳಿದ ದಾಸಮಯ್ಯ ಮೀಸಲು ವಚನಗಳನ್ನು, ಮೀಸಲು ಬೀಸರವೋಗದ ವಚನಗಳನ್ನು ಉಸಿರಿದುದು ಅರಿದಲ್ಲ. ಶಿವನು ಅವನಿಗೆ ತವನಿಧಿಯನ್ನು ಕೊಟ್ಟಿದ್ದನೋ ಇಲ್ಲವೋ ಶಿವನಿಗೇ ಗೊತ್ತು. ಆ ತವನಿಧಿಯಂತೂ ಈಗ ಕಾಣದಾಗಿದೆ. ಆದರೆ ದಾಸಮಯ್ಯನ

ವಚನಗಳ ತವನಿಧಿ ಮಾತ್ರ ಅಚ್ಚಳಿಯದೆ ಉಳಿದಿದೆ, ಆಚಂದ್ರಾರ್ಕ ಉಳಿಯುವುದು.

ಆ ವಚನಗಳಲ್ಲಿ ಲೋಕಾನುಭವವಿದೆ, ಶಿವಾನುಭವವಿದೆ, ವಸ್ತು ಸ್ಥಿತಿಯ ವಿವರಣೆಯಿದೆ, ಆದರ್ಶದ ಆಹ್ವಾನವಿದೆ, ಅತೀತದ ಮೊರೆಯಿದೆ, ಅನಂತದ ಕರೆಯಿದೆ. ಇದಕ್ಕಿಂತ ಹೆಚ್ಚಿನ ಲೋಕಾನುಭವ, ವಾಸ್ತವತೆಯ ಚಿತ್ರ ಇನ್ನೇನಿದ್ದೀತು :

“ಹಸಿವೆಂಬ ಹೆಬ್ಬಾವು ಬಸಿರ ಬಂದು ಹಿಡಿದಡೆ  
ವಿಷವೇರಿತ್ತಯ್ಯ ಆಪಾದ ಮಸ್ತಕಕ್ಕೆ !  
ಹಸಿವಿಗನ್ನವನಿಕ್ಕಿ ವಿಷವನಿಳುಹ ಬಲ್ಲಡೆ  
ವಸುಧೆಯೊಳಗಾತನೆ ಗಾರುಡಿಗ, ರಾಮನಾಥ !”

“ತನು ತನ್ನ ಹೊರೆಯಲಿದ್ದರೇನು ಎಷ್ಟು ದಿನ—  
ಮನ ತಾನು ಹರಿದತ್ತ ಹರಿದ ಬಳಿಕ ?  
ಕೆನೆಯಿಲ್ಲದ ಮೊಸರ ಕಡೆದರೆ ಅಲ್ಲಿ ಒಂದು  
ಹನಿ ತುಪ್ಪವಿಲ್ಲ ಕಾಣಾ, ರಾಮನಾಥ !”

ಇಂಥ ವಚನಗಳಲ್ಲಿ, ‘ಹೂವಿನೊಳಗಣ ಕಂಪ ಹೊರಸೂಸಿ ಸುಳಿವ ಅನಿಲನಂತೆ, ಅಮೃತದೊಳಗಣ ರುಚಿಯ ನಾಲಗೆಯ ತುದಿಯಲ್ಲಿ ಅರಿವ ಚೇತನದಂತೆ, ನಿಲವಿಲ್ಲದ ಕಳೆಯಲ್ಲಿ ವೇಧಿಸುವ ಪರ’ಯನ್ನು ತೋರುತ್ತಾನೆ ದಾಸಮಯ್ಯ, “ಇಂದಿಂಗಿ ನಾಳಿಂಗಿಂದು ಚಿಂತಿಸಲೇಕೆ? ತಂದಿಕ್ಕುವ ಶಿವಂಗಿ ಬಡತನವೆ?” ಎಂದು ವಿಶ್ವಾಸವೀಯುತ್ತಾನೆ; “ತನ್ನೊಳಗಣ ಅರಿವು ತನ್ನಲ್ಲಿ ತೋರಿದಲ್ಲದೆ ಅನ್ಯರಲ್ಲಿ ತೋರಬಲ್ಲದೆ? ತನ್ನಲ್ಲಿ ತಾನೇ ಇದ್ದಂತೆ ಇದ್ದಿತ್ತು. ತನ್ನ ತಾನೆ ಪಕ್ಕಕ್ಕೆ ಬಂದು, ತನ್ನಲ್ಲಿ ಹುಟ್ಟಿದ ನೆನಹಿನ ಬಿನ್ನಾಣವನು ಏನೆಂಬಿನಯ್ಯ, ರಾಮನಾಥ?” ಎಂದು ತನ್ನಿಂದ ತಾನೆ ಪಕ್ಕವಾಗುವ ಪರಿಯನ್ನು ತಿಳಿಸುತ್ತಾನೆ; “ಕೇಳಿಂಗಲ್ಲದೆ ಹಯನು ಕರೆಯದು ‘ಪಕ್ಕಕ್ಕಲ್ಲದೆ ಪರಿಣಾಮಗೋಚರಿಸದು’ ‘ವೇಷಕ್ಕೆ ಅಂಜು, ದೋಷಕ್ಕೆ ಹೇಸು’ ‘ತನ್ನನಳಿದು ಘನವನೋಡಲದೇಕೆ?’ ‘ಕಬ್ಬಿನೊಳಗಣ ಸವಿಯ ಕಬ್ಬು ಬಲ್ಲದೆ ತನ್ನತಾನೆ?’ ‘ಕಡುದರ್ಪವೇರಿದ ಒಡಲೆಂಬ ಬಂಡಿಗೆ ಮೃಡ ಶರಣರ ನುಡಿಗಡಣವೇ ಕಡೆಗೀಲು’ ‘ಉಣ್ಣೆ ಕೆಚ್ಚಲು ಹತ್ತಿ ಉಂಬುದೆ ನೊರೆ ವಾಲ?’ ‘ಕಬ್ಬಿನ ಹುಳವಡೆ ಇನ್ನೇವೆ?’ ‘ಊರ ಮೆಚ್ಚುಗೆಗೆ ಮಾಡುವನ



ಭಕ್ತಿ ದೂರದ ಹೊಲದಂತೆ' 'ಮಾತಿನಂತೆ ನೀತಿ ಯುಳ್ಳೊಡೆ ಅವರನಜಾತ ರೆಂಬೆ' 'ಎಳ್ಳು ಇಲ್ಲದ ಗಾಣದಲ್ಲಿ ಎಣ್ಣೆಯುಂಟಿ?' 'ಒಂದಂಗದೊಳಡಗಿದ ನೂರಂಗದ ಪರಿ' ಮುಂತಾದ ಸುಧಾಮಯ ಸೂಕ್ತಿಗಳಲ್ಲಿ ಲೌಕಿಕ ಮತ್ತು ಪಾರಲೌಕಿಕ ಅನುಭವವನ್ನು ಸೂರೆ ಮಾಡಿದ್ದಾನೆ ದಾಸಮಯ್ಯ.


ದಾಸಮಯ್ಯನಿಗೂ ಒಬ್ಬ ಮಗನುದಿಸಿದನೆಂದೂ, ಅವನ ಹೆಸರು ವಿರೂಪಾಕ್ಷನೆಂದಿದ್ದಿತೆಂದೂ, ಅವನು ಮಠಾಧೀಶನಾಗಿ ಯಶೋಭರಿತನಾಗಿ ಕೊಂಡಗುಳಿಯ ಕೇಶಿರಾಜನ ದೀಕ್ಷಾಗುರುವಾಗಿ ಮೆರೆದನೆಂದೂ ಹೇಳಲಾಗಿದೆ. ದಾಸಮಯ್ಯನು ದಿವ್ಯಜೀವನವನ್ನು ಬಾಳಿ 'ಆಡಬಾರದ ಬಯಲು, ನೋಡಬಾರದ ಬಯಲು, ನುಡಿಯಬಾರದ ಬಯಲು, ಹಿಡಿಯ ಬಾರದ ಬಯಲ'ನ್ನು ಬೆರೆದು ತಾನೂ ಬಯಲಾದ. ಇರುವವರಿಗೆ ಶಿವನ ಇಚ್ಛೆಯೇ ತನ್ನಿಚ್ಛೆಯಾಗಿ ಇದ್ದ. ಜೀವನದ ಪರಮೋದ್ದೇಶವೇ ಅದು. ಅದನ್ನು ಅವನೇ ಉಸುರಿ ಹೋಗಿದ್ದಾನೆ:

“ಕುಲಸ್ವಾಮಿ, ನೀ ನಿಂದ ಹೆಜ್ಜೆ ಯಲ್ಲದೆ  
ನಾನೊಂದು ಹೆಜ್ಜೆ ಯನಿಡೆನಯ್ಯ !  
ಎನಗೊಂದು ಹೆಜ್ಜೆಯಿಲ್ಲ !  
ನಿನ್ನ ಹೆಜ್ಜೆ ಎನ್ನಹೆಜ್ಜೆ ಒಂದಾದ ಭೇದವ  
ಜಗದ ಆನ್ಯಾಯಿಗಳೆತ್ತ ಬಲ್ಲರೈ, ರಾಮನಾಥ !”

ಅವನ ಹೆಜ್ಜೆ ಯಾವುದೆಂಬುದನ್ನು ಎಲ್ಲರೂ ಅರಿಯಲಾರರು, ಅರಿಯುವ ಅವಶ್ಯಕತೆಯೂ ಇಲ್ಲ. ದೇವರದಾಸಿಮಯ್ಯನಂಥವರು ಅದನ್ನು ಅರಿತು ಶಿವನ ಹೆಜ್ಜೆಯಲ್ಲಿ ಹೆಜ್ಜೆಯನ್ನಿಟ್ಟು ತಮ್ಮ ಹೆಜ್ಜೆಪಾಡುಗಳನ್ನು ನಮಗಾಗಿ ಉಳಿಸಿ ಹೋಗಿದ್ದಾರೆ. ಅವರ ಚರಣಚಿಹ್ನೆಗಳನ್ನು ಗುರುತಿಸಿಕೊಂಡು ಅವುಗಳನ್ನು ಅನುಸರಿಸಿ ನಡೆದರೂ ಸಾಕು-ನಮ್ಮ ಬಾಳೂ ಬೆಳಕಿನ ಬಾಳಾಗುವುದು.

ದೇವರ ದಾಸಮಯ್ಯ ನೇಕಾರ, ಜೇಡರ ದಾಸಮಯ್ಯ ಹೊಲಿಗೆಯವ, ಇಳಿಹಾಳ ಬೊಮ್ಮಯ್ಯ ಒಕ್ಕಲಿಗ, ಕುಂಬಾರ ಗುಂಡಯ್ಯ ಕುಂಭಕಾರ, ಮಾದರಚಿನ್ನಯ್ಯ ಚರ್ಮಕಾರ, ಡಕ್ಕೆಯ ಮಾರಯ್ಯ ಸಾರುವ ಕಾಯಕದವ ಜೀವನಕ್ಕೆ ಅತ್ಯಗತ್ಯವಾದ ಈ ಕಾಯಕಗಳ ನಾಯಕರಿಂದಲೇ ಶರಣ ಧರ್ಮದ ರೂಪರೇಖೆಗಳು ಸಿದ್ಧವಾದುವು. ಇವರೆಲ್ಲರೂ ಶರಣಧರ್ಮೋ

ದಯದ ಮಂಗಲ ಪ್ರಭಾತದ ವಿಹಂಗಮಗಳು. ದೇವರ ದಾಸನುಯ್ಯನ ತವನಿಧಿ ಸಂಪತ್ತಿನ ಪ್ರತೀಕ; ಶಂಕರ ದಾಸನುಯ್ಯನ ಹಣ್ಣಿಗಣ್ಣು ಜ್ಞಾನದ ಪ್ರತೀಕ; ಇಳಿಹಾಳ ಬೊಮ್ಮಯ್ಯನ ನೇಗಿಲು ಕರ್ಮದ ಪ್ರತೀಕ; ಧಕ್ಕೆಯ ಮಾರಯ್ಯನ ಧಕ್ಕೆ ಆತ್ಮಸಾಕ್ಷಿಯ ಪ್ರತೀಕ. ಸಂಸತ್ತು ವಿಸತ್ತಾದಾಗ



“ಮರೆದಡೆ ನಾಯೆ, ಅರಿದಡೆ ಉಮೆ!” ಎಂದ ಧಕ್ಕೆಯ ಮಾರಯ್ಯನ ಮಹಿಮೆ ಕಂಡ ಶಂಕರ ದಾಸನುಯ್ಯ ಸೋತ.

ಜ್ಞಾನದ ಆಶ್ರಯವನ್ನು ಪಡೆದು ಮುಕ್ತನಾಗು; ಜ್ಞಾನ ದಾರಿತಪ್ಪಿಸಿದಾಗ  
 ಕರ್ಮವನ್ನವಲಂಬಿಸಿ ಕೃತಾರ್ಥನಾಗು; ಕರ್ಮಜ್ಞಾನಗಳು ಅನ್ಯೋನ್ಯ  
 ಸಾಪೇಕ್ಷಗಳು ಕುರುಡ ಕುಂಟರಂತೆ; ಕರ್ಮಜ್ಞಾನಗಳೂ ಹೆಮ್ಮಿಗೆ ಕಾರಣ  
 ವಾದಾಗ ಅಂತರಾತ್ಮನ ಒಳದನಿಯನ್ನು ಆಲಿಸಿ ಉದ್ಧಾರವಾಗು-ಎಂಬುದು  
 ಅವುಗಳ ಅಂತರಾರ್ಥ! ಅದನ್ನರಿತು ಆಚರಿಸಿದವರಿಗೆ ಅಮೃತತ್ವವಿದ್ದಿ!  
 ಬರಲಿ ಆ ಬುದ್ಧಿ!

---



## ರಾಗಯೋಗಿ—ರಾಗದ ಸಂಕಣ್ಣ

ಗಿರಿರಾಜನಂದನೆಯೊಳೊರೆದ ನೀಶಂ ಕೇಳು,  
ಪರಮ ಕೈಲಾಸದಲ್ಲಿರೆನು; ಶ್ರೀ ಮೇರುಮಂ-  
ದಿರದಲ್ಲಿರೆನು; ಸದ್ಭಕ್ತರೆನ್ನಂ ಕುರಿತು ಗಾನಮಂ ಮಾಡುತಿರಲು  
ನೆರೆದ ಸಜ್ಜನರ ಮಧ್ಯದೊಳಿರೈ : ಘೃತಕ್ಷೀರ  
ಸುರುಚಿರದ ಮಧುಶರ್ಕರಾಳಿಗಳಿಗಿಂದಲತಿ  
ಪಿರಿದು ಸ್ವಾದಮನೀವುದಾ ಗಾನದಲ್ಲಿ ಮನಮಗ್ನನಾಗಿರೈನೆಂದು ||

ಗುರುರಾಜ ಚಾರಿತ್ರ ೨-೨೧.

ಸಂಗೀತಕ್ಕೆ ಸೋಲದ ಮಾನವನನ್ನು ನಂಬಲಾಗದು. ಅವನೆದೆ ಕಲ್ಪಿದೆ. ಅಲ್ಲ, ಕಲ್ಲು ಕೂಡ ಕರಗುವುದು ಸ್ವರಶಕ್ತಿಗೆ. ಅದಕ್ಕೂ ಕಠಿನಗುಣ ಗಣಾಶ್ರಯನಾತ. ಶಿವನಂತೂ ಸಂಗೀತಲೋಲ, ನಾಟ್ಯಲೋಲ. ಕಲಾ ಲೋಲ; ಕಲೆಗಾರರಿಗೆಲ್ಲ ಅವನು ಆರಾಧ್ಯಮೂರ್ತಿ. ಎಂದ ಮೇಲೆ ಶಿವ ಶರಣರು ಕಲೆಯನ್ನು ಕಡೆಗಣಿಸುವರೆ?

ನಂದಿ ಷಣ್ಮುಖರು ಮದ್ದಳೆ ಬಾರಿಸಿ, ಶಾರದೆ ನಾರದರು ವೀಣೆ ನುಡಿಸಿ, ಭೃಂಗಿ ನಾಟ್ಯವಾಡಿ ಶಿವನನ್ನು ಮೆಚ್ಚಿಸಿದಂತೆ, ಮಾದರಸಯೋಗಿ ವೀಣೆ ಬಾಜಿಸಿ, ಲಿಂಗಾಸುದೇವಿ ಚಿಂಗ ಬಾಜಿಸಿ, ಬಾಚಲೆ ಮದ್ದಳೆ ಬಾರಿಸಿ, ಸಿದ್ಧಾ ದೇವಿ ತಾಕ ಕೇಳಿಸಿ, ಬೊಂತಾದೇವಿ ಉಷ್ಣಾಂಗದಿಂದ ಸ್ವರಶುದ್ಧವಾಗಿ ಉಾದಿ, ವೋಚಲೆ ಪರಿಪರಿಯ ದಂಡಿಗೆಯ ನುಡಿಸಿ, ಕಿನ್ನರಿಯ ಬ್ರಹ್ಮಯ್ಯ ಕಿನ್ನರಿಯ ಕೇಳಿಸಿ, ಮುರುಘರು ಕೊಳಲನ್ನು ನುಡಿಸಿ, ಮಾರಯ್ಯ ಕೋಡಗವ ಕುಣಿಸಿ, ಜಕ್ಕಿಯರ ಬ್ರಹ್ಮಯ್ಯ ಮರದ ಬೊಂಬೆಯ ಕುಣಿಸಿ, ಬಹುರೂಪಿ ಚೌಡಯ್ಯ ಬಹುರೂಪವನಾಡಿ, ಕುಂಬಾರ ಗುಂಡಯ್ಯ ಕುಣಿದು ಶಿವನನ್ನು ಒಲಿಸಿದರು. “ಗಾನವಾದ್ಯಂ ನೃತ್ಯಗೂಡಿ ತೂರೈಕ್ರಮದಿ ಮೇನಕಾಜಾ ನಾಥ ನಂಘ್ರಿಯಂ ಭಜಿಸುವವ . . . ಭೋಗ ಮೋಕ್ಷಗಳಂ ಪಡೆವನು”<sup>1</sup>. ರಾಗದ ಸಂಕಣ್ಣ ತೂರೈತ್ರಯದಲ್ಲಿ ಮೊದಲನೆಯದಾದ ಗಾನಗಂಗೆ ಹರಿಸಿ ಗಂಗೋತ್ತಮಾಂಗನನ್ನು ಒಲಿಸಿದನು.

<sup>1</sup> ಗುರುರಾಜ ಚಾರಿತ್ರ ಸಂ. ೭—ಪ. ೭೫

ಕಲ್ಯಾಣದಲ್ಲಿ ೧೦೭೬ ರಿಂದ ೧೧೭೬ ರವರೆಗೆ ರಾಜ್ಯವಾಳಿದ ವಿಕ್ರಮಾದಿತ್ಯನು ಸದ್ಭಕ್ತನಾಗಿದ್ದನು. ಅವನ ಆಶ್ರಯದಲ್ಲಿಯೇ ರಾಗದ ಸಂಕಣ್ಣ ನಿಧನೆಯೆಂದು ಉಹಿಸಲಾಗಿದೆ. ಅವನು ಗಾನಯೋಗಿ. ತನ್ನಿಂದ ತಾನೇ ಪಲ್ಲವಿಸಿದ್ದಿತು ರಾಗವೃಕ್ಷ ಅವನಲ್ಲಿ, ನಿತ್ಯವೂ ಶಿವಾಲಯಕ್ಕೆ ಹೋಗುವುದು, ಅಲ್ಲಿ ಭಕ್ತಿಪರವಶನಾಗಿ ಪದಪದ್ಯಗಳನ್ನು ಹೃದ್ಯವಾಗಿ ಹಾಡುವುದು, ಮನೆಗೆ ಬಂದು ಮತ್ತೆ ಮರುದಿನದ ಸಂಗೀತಸೇವೆಗಾಗಿ ಸಿದ್ಧತೆ ನಡೆಸುವುದು ಅವನ ಕಾಯಕವಾಗಿದ್ದಿತು. ಅವನು ನಾದಲೋಲ, ಭಕ್ತಿಲಂಪಟ, ಭಾವಜೀವಿ. ಅವನ ಗಾನ ನೈಪುಣ್ಯ ಎಲ್ಲರ ಮನೆಮಾತಾಯಿತು. ವಿಕ್ರಮಾದಿತ್ಯನ ಕಿವಿಗಳವರೆಗೂ ಅವನ ಕಲೆಯ ಕೀರ್ತಿ ಮುಟ್ಟಿತು.

ವಿಕ್ರಮಾದಿತ್ಯನ ಭಕ್ತಹೃದಯ ಸಂಕಣ್ಣನ ಸ್ತೋತ್ರ ಸಂಗೀತಕ್ಕಾಗಿ ಹಾತೊರೆಯಿತು. ಅರಸನ ಅಪೇಕ್ಷೆಯಂತೆ ರಾಗದ ಸಂಕಣ್ಣ ಅವನ ಓಲಗಕ್ಕೂ ಹೋಗಿ ಶಿವಸ್ತೋತ್ರ ಸಂಗೀತವನ್ನು ಹಾಡಿ ಬರತೊಡಗಿದನು. ವಿಕ್ರಮಾದಿತ್ಯನು ಪರಮಪ್ರೀತನಾಗಿ ನಿತ್ಯವೂ ಅವನಿಗೆ ೧೨ ವರಹಗಳನ್ನು ಕೊಡತೊಡಗಿದನು. ಸಂಕಣ್ಣನು ತನ್ನ ಸಂಗೀತ ದಾಸೋಹದೊಡನೆ ಜಂಗಮದಾಸೋಹವನ್ನೂ ಮಾಡುತ್ತ ಆನಂದದಿಂದಿರತೊಡಗಿದನು.

ಆದರೆ ವಿಕ್ರಮಾದಿತ್ಯನ ಓಲಗದ ಇತರ ಗಾಯಕರಿಗೆ ಇದರಿಂದ ಅಸೂಯೆ ಉದಿಸದಿರಲಿಲ್ಲ. ಅವರು ಶಾಸ್ತ್ರೀಕೃತವಾಗಿ ಸಂಗೀತ ಕಲಿತವರು. ಹೀಗಿದ್ದೂ ಎಲ್ಲಿಯೋ ಒಂದೆರಡು ಪಲ್ಲವಿಗಳನ್ನು ಕಲಿತ ಈ ಸಂಕಣ್ಣನಿಗೆ ಮೆಚ್ಚಿ ಅರಸನು ತಮ್ಮನ್ನು ಮರೆತುಬಿಡಬೇಕೆ? ಎಂದು ಉದ್ವಿಗ್ನರಾದರವರು. ಸಂಕಣ್ಣನನ್ನು ಸ್ಪರ್ಧೆಗೆ ಎಳೆದರು. ವಿಕ್ರಮಾದಿತ್ಯನ ಸಮ್ಮುಖದಲ್ಲಿ ತಮ್ಮ ಸಂಗೀತ ವೈದುಷ್ಯವನ್ನೆಲ್ಲ ಸೂರೆಮಾಡಿ ಸಂಕಣ್ಣನಿಗೆ ಹಾಡಲು ಹೇಳಿದರು. ಸಂಕಣ್ಣ ಶಾಸ್ತ್ರೀಕೃತ ಸಂಗೀತಗಾರನಲ್ಲ. ಆದರೆ ಭಗವದ್ಭಕ್ತ. ಅವನು ವೈದುಷ್ಯವಿಲ್ಲದೆ ಹಾಡಿದನು. ಅವನ ಹಾಡಿನಲ್ಲಿ ಶಾಸ್ತ್ರವಿರಲಿಲ್ಲ. ಆದರೆ ಭಕ್ತಿಭಾವದ ಭಾಗೀರಥಿಯೇ ಹರಿಯುತ್ತಿದ್ದಿತು! 'ನಾಯನಾತ್ಮಾ ಪ್ರವಚವೇನಲಭ್ಯಃ ನ ಮೇಧಯಾ ನ ಬಹುನಾಶ್ರುತೇನ' ಎಂಬುದರ ಅರಿವು ಅಂದು ಎಲ್ಲರಿಗೂ ಆಯಿತು. ಸಂಕಣ್ಣನ ಸರಳ ನಿರಾಡಂಬರ ಸಂಗೀತ ಸಭಿಕರ ಹೃದಯಗಳನ್ನು ಮಯಣದಂತೆ ಕರಗಿಸಿತು. ವಿಕ್ರಮಾದಿತ್ಯನು

ಸಂಕಣ್ಣನ ಶಾಸ್ತ್ರವಿಲ್ಲದ ಸಂಗೀತವನ್ನೇ ಎಂದಿಗಿಂತ ಅಧಿಕವಾಗಿ ಮನ್ನಿಸಿದನು. ಅವನಿಗೆ 'ರಾಗರಸಾಂಕ' ಎಂಬ ಬಿರುದನ್ನು ಕೊಟ್ಟು ಗೌರವಿಸಿದನು. ಸಂಗೀತ ವಿದ್ವಾಂಸರ ಹೊಟ್ಟೆಯುರಿಯಿತು. 'ಎಷ್ಟೆಂದರೂ ಅರಸನಿವ ಅರಸಿಕ. ಶಾಸ್ತ್ರಜ್ಞಾನ ಸಾಲದು. ಎಂತಲೇ ಏನೊಂದೂ ಬಾರದ ಈ ಶುಂಭ ಸಂಕಣ್ಣನನ್ನು ಇಷ್ಟೊಂದು ಮನ್ನಿಸುತ್ತಲಿದ್ದಾನೆ! ಎಂದು ಒಟಗುಟ್ಟುತ್ತ ಹೊರಟು ಹೋದರು. ಅವರು ತನ್ನನ್ನು ಜರಿದರೆಂದು ಸಂಕಣ್ಣ ಕುಗ್ಗಲಿಲ್ಲ; ಅರಸ ತನ್ನನ್ನು ಗೌರವಿಸಿದನೆಂದು ಹಿಗ್ಗಲಿಲ್ಲ. ಎಂದಿನಂತೆ ಶಿವಾಲಯಕ್ಕೆ ಹೋಗಿ ಎಂದಿಗಿಂತಲೂ ಹೆಚ್ಚಾದ ಭಕ್ತಿಯ ಉದ್ರೇಕದಿಂದ ಸಂಗೀತದ ಸೇವೆ ಸಲ್ಲಿಸಿಬಂದನು. ತನ್ನ ಕಾಯಕದಲ್ಲಿ ತನ್ಮಯನಾಗಿದ್ದು ಬಿಟ್ಟನು.

ಅವನ ಚಿತ್ತದ ಚಿನ್ನವನ್ನೊರೆಯುವ ಇನ್ನೊಂದು ಪರೀಕ್ಷಾಪ್ರಸಂಗ ಬಂದಿತು. ಗೌಳದೇಶದ ಗಾಯಕ ಶಿಖಾಮಣಿಯೊಬ್ಬ ವಿಕ್ರಮಾದಿತ್ಯನ ಕೀರ್ತಿವಾರ್ತೆಯನ್ನು ಕೇಳಿ ಕಲ್ಯಾಣಕ್ಕೆ ಬಂದನು. ಅರಸನ ಓಲಗದಲ್ಲಿ ರಾಗರಸಾಂಕನಿಗಿದ್ದ ಮನ್ನಣೆಯ ಬಣ್ಣನೆಯನ್ನು ಕೇಳಿ ಕಲಾವಿದ ಸಹಜವಾದ ಈರ್ಷೆಯವನಲ್ಲಿ ಮೊಗವೆತ್ತಿತು. ರಾಗರಸಾಂಕನೊಡನೆ ಸ್ಪರ್ಧಿಸಲು ಬಂದಿರುವುದಾಗಿ ಅರಸನಿಗೆ ಅರಿಕೆಮಾಡಿಕೊಂಡನು. ವಿಕ್ರಮಾದಿತ್ಯನೂ ಇದಕ್ಕೆ ಒಪ್ಪಿದನು. ತನ್ನ ರಾಗರಸಾಂಕನ ಶಕ್ತಿಯಲ್ಲಿ ಅವನಿಗೆ ಅಷ್ಟೊಂದು ವಿಶ್ವಾಸವಿದ್ದಿತು.

ಆದರೆ ಸಂಕಣ್ಣನಿಗೆ ದಿಗಿಲು. ಗೌಳದೇಶದ ಗಾಯಕ ಸಾಮಾನ್ಯನಾಗಿರಲಿಲ್ಲ. ಅವನೊಡನೆ ಸ್ಪರ್ಧಿಸಿ ಜಯಿಸುವುದು ಸುಲಭವಾಗಿರಲಿಲ್ಲ. ಸಂಕಣ್ಣನ ಮನಸ್ಸು ಸಹಜವಾಗಿಯೇ ಶಿವನತ್ತ ಹೊರಳಿತು. 'ನೀನೆ ಗತಿ ನೀನೆ ಮತಿ' ಯೆಂದು ಶಿವನಲ್ಲಿ ಮೊರೆಯಿಟ್ಟನವನು, "ಎನ್ನ ಮಾನಾಪಮಾನ ನಿನ್ನದಯ್ಯ! ಎನ್ನ ಹಾನಿ ವೃದ್ಧಿ ನಿಮ್ಮದಯ್ಯ! ಕೊಲ್ಲು ಕಾಯಿ ನಿಮ್ಮ ಧರ್ಮ" ಎಂದು ಮುಂದೆ ಅದೇ ಕಲ್ಯಾಣದಲ್ಲಿ ಬಸವಣ್ಣನವರು ಮೊರೆಯಿಟ್ಟಂತೆ ಹರನಲ್ಲಿ ಮೊರೆಯಿಟ್ಟನವನು.

ರಾತ್ರಿಯಾಯಿತು. ಧಾತ್ರಿಯೆಲ್ಲ ಕತ್ತಲೆಯಲ್ಲಿ ಕಾಣದಂತಾಗಿಬಿಟ್ಟಿತು. ಸಾಲದುದಕ್ಕೆ ಕಾರ್ಮೋಡ ಕವಿಯಿತು. 'ಕಾರೆಂಬ ಕತ್ತಲೆ, ಭೋರೆಂಬ



ಮಳೆ.' ಗೌಳದೇಶದ ಗಾಯಕ ಕಲ್ಯಾಣದ ಕಾರ್ಗಾಲದ ಮೈಭವವನ್ನು ನೋಡುತ್ತ ತಾನಿಳಿದ ಮನೆಯಲ್ಲಿ ಕುಳಿತಿದ್ದನು. ಇದ್ದಕ್ಕಿದ್ದಂತೆ ಆ ಕಾರಿರುಳನ್ನು ಕಲಕಿ, ಜಡಿಮಳೆಯನ್ನು ಜಡಿದು ನಾದಮಾಧುರ್ಯ ತೇಲಿ ಬಂದಿತು ಮನೆಯೊಳಕ್ಕೆ. ಗೌಳದೇಶದ ಗಾಯಕ ಬೆಚ್ಚಿಬಿದ್ದ ಅಚ್ಚರಿಯಲ್ಲಿ. 'ಯಾರ ಮಧುರ ಸ್ವರವಿದು! ಎಂಥ ಮಾರ್ದವವಿದರಲ್ಲಿ! ಎಂಥ ರಾಗ ವಿನ್ಯಾಸ, ಸ್ವರವಿಲಾಸ! ಎಲ್ಲಿಯ ಸೊಲ್ಲಿದು! ಆಯುಷ್ಯವನ್ನೆಲ್ಲ ಗಾಯನ ಕಲಿಯುವುದರಲ್ಲಿಯೇ ಕಳೆದಿದ್ದೇನೆ. ಆದರೆ ಈ ಶಾರೀರ, ಈ ಕಲಾಪ್ರಾಥಿ, ಈ ಸಂಗೀತ ಸಿದ್ಧಿಯನ್ನು ಹಿಂದೆಂದೂ ಕೇಳಿ ಕಂಡಿರಲಿಲ್ಲವಲ್ಲ! ಯಾರಿವನು?' ಎಂದು ಧಿಗ್ಗನೆದ್ದು ಹೊರಗೆ ಬಂದನು; ಹೊರಗೆ ಬಂದು ನೋಡಿ ಬೆರಗಾದನು.

ಅಲ್ಲಿ-ಕಾರಿರುಳಿನ ಕಾರ್ಗತ್ತಲೆಯಲ್ಲಿ, ಭೋರೆಂದು ಸುರಿವ ಬಲ್ ಸರಿಯಲ್ಲಿ, ಕಟ್ಟಿಗೆಯ ಹೊರೆ ಹೊತ್ತು ನಿಂತಿದ್ದಾನೆ ಹರಕು ಬಟ್ಟೆಯ ತರಳನೊಬ್ಬ! ಮಳೆಯಲ್ಲಿ ಮೈಯೆಲ್ಲ ತೊಯ್ದು ಚಳಿಗೆ ನಡುಗುತ್ತ ನಿಂತಿದ್ದಾನೆ. ಕೋಲ್ಮಿಂಚು ಹೊಯ್ದಾಗ ಅವನ ಲಕಲಕಿಸುವ ಮುಖ ಕ್ಷಣಮಾತ್ರ ಕಂಡು ಮತ್ತೆ ಕಾಣದಾಗುತ್ತದೆ. ಕಾಳಿಮೆಯ ಗರ್ಭದಲ್ಲಡಗಿ ಕಾರಿರುಳ ಭಯವನ್ನು ಕಳೆಯಲೆಂದೋ, ಕೊರೆವ ಚಳಿಯನ್ನು ಮರೆಯಲೆಂದೋ ಮಧುರ ಮಂಜುಲ ಸ್ವರದಲ್ಲಿ ಹಾಡುತ್ತ ತನ್ನನ್ನೇ ಮರೆತು ನಿಂತಿದ್ದಾನೆ! ಗೌಳದೇಶದ ಗಾಯಕನ ಮೈ ನವಿರದ್ದಿತು. ಆ ಬಾಲಕನ ಬಗ್ಗೆ ಭಕ್ತಿ ಚಿಮ್ಮಿತು ಅವನ ಹೃದಯದಲ್ಲಿ. 'ಇವನು ಮನುಜನಲ್ಲ, ಮಹಾತ್ಮ!' ಎಂದು ಮುಂದೆ ಬಂದು ವಂದಿಸಿ, ತಾನು ಅದುವರೆಗೆ ಬಹುಮಾನವಾಗಿ ಪಡೆದಿದ್ದ ಕಡಗ ಪದಕ ಪೆಂಡೆ ಹಾರಗಳನ್ನವನಿಗೆ ಅರ್ಪಿಸಿ, 'ಸ್ವೀಕರಿಸುವುದು-ಸ್ವೀಕರಿಸಿ ಉದ್ಧರಿಸುವುದು!' ಎಂದು ಕೋರಿದನು.


ಆದರೆ ಆ ಬಾಲಕನ ಗಾನ ಸಮಾಧಿ ಸಡಿಲಿಲ್ಲ. ಬಾಹ್ಯ ಪ್ರಪಂಚವನ್ನು ಮರೆತು ಅವನು ಹಾಡಿಯೇ ಹಾಡಿದನು—ಗೌಳದೇಶದ ಗಾಯಕ ಮೈ ಮರೆತು ಕೇಳಿಯೇ ಕೇಳಿದನು. ಮಳೆ ನಿಂತಿತು—ಗಾಯನ ನಿಲ್ಲಲಿಲ್ಲ. ಬಾಲಕನು ಹಾಡುವುದನ್ನು ನಿಲ್ಲಿಸಿದಾಗ ಗೌಳ ದೇಶದ ಗಾಯಕನ ಶರಣಾಗತಿ ಪೂರ್ಣವಾಗಿತ್ತು. ವಿನಮ್ರತೆಯಿಂದ ಕೇಳಿದನವನು :

“ಬಾಲ ಸರಸ್ವತಿ, ನಿನಗೆ ಸಂಗೀತ ಕಲಿಸಿದ ಗುರುವಾರು ?”

“ನನ್ನ ಗುರು ನನಗೆ ಕಲಿಸಿಲ್ಲ.”

“ಹಾಗಾದರೆ ?”

“ಅವರು ಹಾಡುವುದನ್ನು ಕೇಳಿ ಕೇಳಿ ನಾನೇ ನನಗೆ ತಿಳಿದಷ್ಟು ಕಲಿತು ಕೊಂಡಿದ್ದೇನೆ.”



ಮಳೆ ಸಂತಿತು-ಗಾಯನ ನಿಲ್ಲಲಿಲ್ಲ. ಬಾಲಕನು ಹಾಡುವುದನ್ನು ನಿಲ್ಲಿಸಿದಾಗ  
ಗಾಳಿ ದೇಶದ ಗಾಯಕನ ಶರಣಾಗತಿ ಸಂಪೂರ್ಣವಾಗಿತ್ತು.

“ಅದ್ಭುತ, ಅಚ್ಚರಿ!”

“ಇದೆಲ್ಲಿಯ ಅದ್ಭುತ? ನೀವು ನನ್ನ ಗುರುಗಳು ಹಾಡುವುದನ್ನು ಕೇಳಬೇಕು.”

“ಕೇಳಿಸುವಿಯಾ ನಿನ್ನ ಗುರುಗಳು ಹಾಡುವುದನ್ನು?”

“ಅಗತ್ಯವಾಗಿ.”

“ಯಾವಾಗ?”

“ಬೇಕಾದಾಗ-ಈಗಿಂದರೆ ಈಗಲೆ!”

“ಬೇಕಾದಾಗ ಭಿಟ್ಟಿಯಾಗಬಹುದೆ ನಿನ್ನ ಗುರುಗಳನ್ನು?”

“ಶರಣರ ಭಿಟ್ಟಿಗೆ ಸಮಯದ ಪ್ರಶ್ನೆಯೆಲ್ಲಿ?”

“ನಿನ್ನ ಗುರುಗಳು ಶರಣರೂ ಆಗಿರುವರೆ?”

“ಭವಕ್ಕೆ ಶರಣು ಹೋಗದೆ ಶಿವನಿಗೆ ಶರಣು ಹೋದವರೆಲ್ಲ ಶಿವಶರಣರು.”

“ನಿನ್ನ ಶರಣ ಗುರುವಿನ ಹೆಸರೇನು?”

“ರಾಗರಸಾಂಕ”

ಗೌಳದೇಶದ ಗಾಯಕ ಬಿಚ್ಚಿಬಿದ್ದನು. ಜಿಳಗಾಗುತ್ತಲೆ ಯಾರೊಡನೆ ತಾನು ಸ್ಪರ್ಧಿಸಬೇಕಾಗಿದೆಯೋ ಆ ರಾಗರಸಾಂಕನು ಈ ಬಾಲಕನ ಗುರುವೆ? ಈ ಬಾಲಕನೇ ಇಂಥ ಸಂಗೀತಸಾರೋದಯನಾಗಿರುವಾಗ ಇವನ ಗುರುವು ಎಂಥ ಸಂಗೀತಸಾರೋದ್ಧಾರನಾಗಿರಬೇಡ! ಅವನೊಡನೆ ಸ್ಪರ್ಧೆಯೆ! ಇದಕ್ಕಿಂತ ಮೂರ್ಖತನವಿನ್ನುಂಟೆ? ಶರಣನೊಡನೆ ಸೆಣಸಾಟವೆ!

ಬಾಲಕನನ್ನು ಬೀಳ್ಕೊಟ್ಟು ಗೌಳದೇಶದ ಗಾಯಕನು ಒಳಗೆ ಹೋದನು. ತನ್ನ ಗಂಟು ಮೂಟೆ ಕಟ್ಟಿಕೊಂಡು ಕತ್ತಲಿರುವುದರೊಳಗಾಗಿ ಕಾಲು ಕಿತ್ತನು. ಬಿಳಗಾದಾಗ ಕಲ್ಯಾಣದಿಂದ ಗಾವುದ ಗಾವುದ ದೂರದಲ್ಲಿದ್ದನು. ಮರುದಿನ ಸ್ಪರ್ಧೆ ನಡೆಯಲಿಲ್ಲ. ಯಾಕೆ ನಡೆಯಲಿಲ್ಲ? ಗೌಳದೇಶದ ಗಾಯಕನೇ ಅಲ್ಲಿರಲಿಲ್ಲ? ಯಾವಾಗ ಕಲ್ಯಾಣ ಬಿಟ್ಟು ಹೋದನವನು? ಯಾರೂ ಅರಿಯರು. ಎಲ್ಲರಿಗೂ ಆಶ್ಚರ್ಯ. ವಿಕ್ರಮಾದಿತ್ಯನಿಗೂ ಆಶ್ಚರ್ಯ.



ಸಂಕಣ್ಣ ಮಾತ್ರ ಎಂದಿನಂತೆಯೇ ಅವಿಚಲಚಿತ್ತನಾಗಿದ್ದನು. ಸರಳ ಭಕ್ತನಾಗಿದ್ದನು. ಅದೇ ತಾದಾತ್ಮ್ಯ, ಅದೇ ತನ್ಮಯತೆ! ಸ್ತುತಿ, ನಿಂದೆ, ಹಿಗ್ಗು, ಕುಗ್ಗು, ಏರಿಳಿತ, ಮಾನಾಪಮಾನ, ಸೋಲು ಗೆಲುವುಗಳು ಏನೆಂಬುದನ್ನೇ ಅರಿಯದ ಆ ಶರಣ ಶಿವಾಲಯದಲ್ಲಿ ಸಂಗೀತ ಸೇವೆ ಸಲ್ಲಿಸುತ್ತಲೇ ಕೊನೆಯ ದಿನಗಳನ್ನು ಕಳೆದನು. ದಾಸೋಹವನ್ನು ಮಾಡುತ್ತಲೇ ಮುಂದಿನ ದಿನಗಳನ್ನು ಮುಗಿಸಿದನು. ಶಿವನೆದುರು ಹಾಡಿ ಹಾಡಿ ಶಿವನೇ ತಾನಾಗಿಬಿಟ್ಟನು !

ಮಧ್ಯರಾತ್ರಿಯಲ್ಲಿ ಗೌಳದೇಶದ ಗಾಯಕನನ್ನು ಸಂಧಿಸಿದ ಆ ಬಾಲಕನಾರು? ಯಾರು ಬಲ್ಲರು ! ಶಿವನೇ ಸಂಕಣ್ಣನ ಸಹಾಯಕ್ಕಾಗಿ ಬಾಲಕನಾಗಿ ಬಂದಿದ್ದನೇ? ಇರಬಹುದು ! ಭಕ್ತಕಾಯ ಮಮಕಾಯವೆಂದು ಹೇಳುವ ಶಿವನು ಭಕ್ತರ ಸಹಾಯಕ್ಕೆ ಬರದಿರುವನೇ?

ಶಿವನು ಬಂದಿದ್ದರೆ ಬಂದಿದ್ದಾನು. ಸಂಕಣ್ಣನಿಗೆ ಅದರ ಪರಿವೆಯೂ ಇಲ್ಲ. ಅವನಿಗೆ ಗೊತ್ತಿದ್ದುದು ಈ ಲೋಕದಲ್ಲಿ ಒಂದೇ-ಕಾಯಕ. ಆ ಕಾಯಕದಲ್ಲಿಯೇ ಕೈಲಾಸವನ್ನು ಕಂಡನವನು. ಮುಂದೆ ಅದೇ ಕಲ್ಯಾಣದಲ್ಲಿ ನಿಂತು ಬಸವಣ್ಣನವರು ಹಾಡಿದರು.

“ ತಾಳಮಾನ ಸರಿಸವ ಸರಿಯೆ ;  
ಓಜೆ ಬಜಾವಣೆಯ ಲೆಕ್ಕವನರಿಯೆ ;  
ಅಮೃತಗಣ ದೇವಗಣವನರಿಯೆ ;  
ಕೂಡಲ ಸಂಗಮಧೇವಾ, ನಿನಗೆ ಕೇಡಿಲ್ಲವಾಗಿ  
ಆನು ಒಲಿದಂತೆ ಹಾಡುವೆ ! ”

ರಾಗರಸಾಂಕನ ಜೀವನ ಚಿತ್ರದಂತಿದೆ ಈ ವಚನ.

# ಇಳಿಹಾಳ ಬೊಮ್ಮಯ್ಯ

ಇಳಿಹಾಳ ಬೊಮ್ಮಯ್ಯ ಮನೆಗೆಲಸ ಕಾಯಕವ  
ನಲುಮೆಯಲಿ ಸುಗ್ಗಿ ದಾಸೋಹ — ಹರಸೇವೆ  
ಸಲಿಸಿ ಲಿಂಗದೊಳು ಬಯಲಾದ ||

—ಹಂತಿಯ ಪದ

ಈಗಿನ ಬಾಗಲಕೋಟೆಯ ಉತ್ತರಕ್ಕೆ ಹತ್ತು ಮೈಲಿಗಳಾಚೆ ಘಟಪ್ರಭಾ  
ನದಿಯ ದಂಡೆಯಮೇಲೆ ಒಂದು ಹಳ್ಳಿಯಿದೆ. ಅದಕ್ಕೆ ಈಗ ಇಲ್ಲಾಳೆಂದು  
ಕರೆಯುತ್ತಾರೆ. ಹಿಂದೆ ಅದೇ ಇಳಿಹಾಳೆಂಬ ಹೆಸರಿನಿಂದ ಎಸೆಯುತ್ತಿತ್ತು.  
ಪೆರ್ನಾಡಿರಾಯನ ಕಾಲದಲ್ಲಿ ಆ ಊರಿನಲ್ಲಿ ಬೊಮ್ಮಯ್ಯನೆಂಬ ಶಿವಶರಣ  
ಪ್ರಸಿದ್ಧನಾಗಿ ಹೋದನು.

ಮೆರೆನ ಪೆರ್ನಾಡಿರಾಯ ತರದೇವಾಡಿಯ ಗೆದ್ದು  
ಹಿರಿದಾತು ನಾಡು ಹಿಗ್ಗಿ ನಾಡಂದು — ತೆಂಕಣಕೆ  
ಹುಲಿಯವಗೆ ರೈತ ಬೊಮ್ಮಯ್ಯ ||  
ಮೆಚ್ಚಿ ಪೆರ್ನಾಡಿರಾಯ ಕೆಚ್ಚಿದೆಯ ಬೊಮ್ಮನಿಗೆ  
ಇಚ್ಚಿಸಿದ ಭೂಮಿ ವತನಾಗಿ — ಒಪ್ಪಿಸಲು  
ನೆಚ್ಚಿ ರೈತಾಗಿ ನಡಕೊಂಡ ||

—ಹಂತಿಯ ಪದ

‘ಇಳಿಹಾಳ ಹೊಳೆದಂಡೆ ಬೆಳೆವ ಕಣಜದ ಭೂಮಿ.’ ಅಲ್ಲಿ ಒಕ್ಕಲಿಗನಾಗಿ  
ದುಡಿದವನಿಗೆ ಕೊರತೆಯೆಲ್ಲಿ? ಕಾಯಕದ ಮೂಲಕವಾಗಿಯೇ ಕೈವಲ್ಯ  
ಪಡೆವುದೆಂಬ ಶರಣಧರ್ಮಕ್ಕನುಗುಣವಾಗಿ ಕೃಷಿಕಾಯಕ ಕೈಕೊಂಡಿದ್ದ  
ಬೊಮ್ಮಯ್ಯ ಕೃಷಿ ಪ್ರಧಾನವಾದ ಕರ್ನಾಟಕದಲ್ಲಿ.

ಆ ನೇಗಿಲ ಯೋಗಿ ಅಂತರಂಗ ಬಹಿರಂಗ ಕೃಷಿಗಳೆರಡನ್ನೂ ಅವ್ಯಾಹತ  
ವಾಗಿ ನಡೆಸಿದ್ದ.

“ತೆರಿಗೆ ಅರಸಗೆ ತೆತ್ತು ಹರುಷದಲಿ ಬೊಮ್ಮಯ್ಯ  
ಕರೆ ಕರೆದು ಊರ ರೈತರನು — ಹುದುವಿನಲಿ  
ಹುರಿದುಂಬಿ ನಡಸಿ ಹೊಲಗೆಲಸ”

—ಹಂತಿಯ ಪದ

ಸಿರಿಯನ್ನು ಸಂಪಾದಿಸಿದನಾತ. ‘ಒಂದಕ್ಕೆ ಎರಡಾಗಿ ಚಿಂದಾಗಿ ಮಳೆ  
ಬೆಳೆಯು, ಬಂದಿಳಿದು ಸಿರಿಯು ಹೊಲದೊಳಗೆ—ಬೊಮ್ಮಯ್ಯ ಕಂದಾಯ

ಕೊಟ್ಟು ಪಾಲ್ಗೊಟ್ಟು' ಉಳಿದುದನ್ನು ದಾಸೋಹಕ್ಕಾಗಿ ವಿನಿಯೋಗಿಸುತ್ತಿದ್ದನು.

“ಬಂದ ಸಿರಿ ಸಂಪತ್ತು ತಂದೆಂದು ಬಗೆಯದಲೆ  
ನೊಂದಿಸದೆ ಕೊಡುವ ರೈತರಿಗೆ — ಬೊಮ್ಮಯ್ಯ  
ಹೊಂದಿ ದಾಸೋಹ ನಡೆಸಿದ್ದ ”<sup>1</sup>

ಅವನು ಉದಾರಚರಿತ, ವಿಶ್ವಕುಟುಂಬಿ. ಸಾಮಾನ್ಯವಾಗಿ ಒಕ್ಕಲಿಗೆ ರೆಲ್ಲರೂ ಉದಾರಚರಿತರೇ. ಬೊಮ್ಮಯ್ಯ ಅವರಲ್ಲಿಯೇ ಎದ್ದುಕಾಣುವ ವ್ಯಕ್ತಿ ಔದಾರ್ಯದಲ್ಲಿ, ವಿತರಣದಲ್ಲಿ, ವಿನಯದಲ್ಲಿ. ಅವನು ಅನುಸರಿಸಿದ ನೀತಿಯಿದು :

ಕಡೆಯ ಬಲಕಿನ ತಾಳು ಎಡೆಯಾಯ್ತು ಅರಸನಿಗೆ  
ಷಡಗಡೆಯ ತಾಳು ಪಶು-ಪಕ್ಷಿ ಜೀವನಕ್ಕೆ  
ನಡುವಿನ ತಾಳು ರೈತನಿಗೆ!<sup>1</sup>  
ಒಂದು ತಾಳಿನ ಬೆಳೆಯು ಬಂದವರಿಗಿಲ್ಲೆನ್ನ  
ಮುಂದು ಕೊಡುಗೈಯು ಒಕ್ಕಲಿಗೆ — ನಾಡೊಳಗೆ  
ಹೊಂದಿ ದಾಸೋಹ ಶಿವಮತಕ್ಕೆ ||<sup>1</sup>

ಹೀಗೆ ಅರಸನಿಂದ ತಿರುಕನವರೆಗೆ, ಪಶುಪಕ್ಷಿಗಳಿಂದ ಭಿಕ್ಷುಕರವರೆಗೆ ಎಲ್ಲರಿಗೂ ಆಧಾರವಾಗಿ ಸಾಗಿತ್ತು ಅವನ ಬಹಿರಂಗದ ಬೇಸಾಯ. ಅವನ ಅಂತರಂಗದ ಕೃಷಿ ಹೇಗೆ ಸಾಗಿದ್ದಿರಬಹುದೆಂಬುದನ್ನು ಸರ್ವಭೂಷಣ ಶಿವಯೋಗಿಗಳ ಈ ಹಾಡಿನಿಂದ ಊಹಿಸಬಹುದಲ್ಲವೇ?

ಶರೀರವೆಂದೆಂಬುವ ಹೊಲವ ಹಸನ ಮಾಡಿ  
ಪರತತ್ವ ಬೆಳೆಯನೆ ಬೆಳೆದುಣ್ಣರೋ! || ಪ ||  
ಶಮದಮೆ ಎಂದೆಂಬ ಎರಡೆತ್ತುಗಳ ಹೂಡಿ  
ವಿಮಲ ಮಾನಸವ ನೇಗಿಲನೆ ಮಾಡಿ  
ಮಮಕಾರವೆಂದೆಂಬ ಕರಿಕೆಯ ಕಳೆದಿಟ್ಟು  
ಸಮತೆಯೆಂದೆಂಬ ಗೊಬ್ಬರವ ಚಿಲ್ಲಿ ||  
ಗುರುವರನುಪದೇಶವೆಂಬ ಬೀಜವ ಬಿತ್ತಿ  
ಮೆರೆವ ಸಂಸ್ಕಾರ ವೃಷ್ಟಿಯ ಬಲದಿ



ಅರಿವೆಂಬ ಪಯಿರನ್ನೆ ಬೆಳಸುತ್ತ ಮುಸುಕಿದ್  
 ದುರಿತದುರ್ಗುಣವೆಂಬ ಕಳೆಯ ಕಿತ್ತು ||  
 ಸ್ಥಿರ ಮುಕ್ತಿಯೆಂದೆಂಬ ಧಾನ್ಯವ ಬೆಳೆದುಂಡು  
 ಪರಮಾನಂದದೊಳು ದಣ್ಣನೆ ದಣೆದು  
 ಗುರುಸಿದ್ಧನಡಿಗಳಿಗೆರಗುತ್ತ ಭವವೆಂಬ  
 ಬರವನು ತನ್ನ ಸೀಮೆಗೆ ಕಳುಹಿ || ೨

ಬೊಮ್ಮಯ್ಯನು ಭವವೆಂಬ ಬರವನ್ನೇನೋ ತನ್ನ ಸೀಮೆಗೆ ಕಳುಹಿಸಿದನು; ಆದರೆ ಅನಾವೃಷ್ಟಿಯಿಂದ ಉದ್ಭವಿಸುವ ಬರವನ್ನು ಅದರ ಸೀಮೆಗೆ ಹೇಗೆ ಕಳಿಸಬಲ್ಲನು? ಅದು ಶಿವನ ಸ್ವಾಧೀನದಲ್ಲಿರುವ ವಿಷಯ. ಬೊಮ್ಮಯ್ಯನೇನೋ 'ಮಣ್ಣು ಕಾಯವು ಕೇಳೊ ಮಣ್ಣಾಗಿ ಹೋಗುವುದು | ಸಣ್ಣಾಗಿ ಸವೆಸಿ ಜಂಗಮಕೆ—ದಾಸೋಹ | ಕಣ್ಣೊಂದೆ ಸಾಕೊ ಶಿವಮತಕೆ' ಎಂದು ನಂಬಿ ಶಂಭು ಭಕ್ತನಾಗಿ ದಾಸೋಹ ಜೀವನವನ್ನು ಸಾಗಿಸಿದ್ದನು. ಆದರೆ ಅವನ ನಿರಾಡಂಬರ ಭಕ್ತಿಗೂ ಅಗ್ನಿಪರೀಕ್ಷೆ ಒದಗಿತು.

ದಿನ ಹೋಗಿ ಬೆಳಸಾಗಿ ದಿನ ಬಂತು ಬರಗಾಲ  
 ಕೊನೆಗಾಲ ಲೋಕ ಮುಳುಗುದಕೆ—ಶಿವಮತಕೆ  
 ಅನುಗಾಲ ಬೆಳಕು ಹಬ್ಬುದಕೆ

ಆ ಬರಗಾಲದ ಭೀಕರತೆಯನ್ನು ಬಣ್ಣಿಸುವುದಸಾಧ್ಯ !

ತುಂಬಿ ಹರಿಯುವ ಹೊಳೆಯು ಸಿಂಚಿಯಾಯಿತು ಬತ್ತಿ  
 ಕಂಬನಿಯ ಸುರಿಸಿ ನೀರಡಸಿ — ಪಶುಪಕ್ಷಿ  
 ಇಂಬು ಬೇಡಿದುವು ಮುಖವೆತ್ತಿ !  
 ಕೂಳಿರದೆ ಜನಬಿದ್ದು ಹಾಳಾತು ಇಳಿಹಾಳು  
 ಗೂಳೀವ ಕಟ್ಟಿ ಹೊರಗಡಿಯ—ಸೇರಿದರು  
 ಗೋಳುಂಡು ಸೊರಗಿ ನರಲೋಕ ! 1

ಎಲ್ಲರಂತೆ ಬೊಮ್ಮಯ್ಯನ ಭೂಮಿಯೂ ಹಾಳುಬಿದ್ದಿತು ! ಅವನು ಅರಸ ನಿಗೇನನ್ನು ಕೊಡಬೇಕು ? ಪಾಲಿನವರಿಗೇನನ್ನು ಕೊಡಬೇಕು ? ದಾಸೋಹ ವನ್ನೆಂತು ನಡಸಬೇಕು ? ಎಲ್ಲೆಲ್ಲಿ ನೋಡಿದರೂ ಹಾಹಾಕಾರ ! ಬರದ ಉರಿಯಿಂದ ಹುರುಪಳಿಸಿ ಹೋಯಿತು ಬಾಳ ಬಳ್ಳಿ !

1 ಹಂತಿಯ ಪದ

2 ಕೈವಲ್ಯ ಕಲ್ಪವಲ್ಲರಿ

ಎಲ್ಲರ ಬನ್ನದ ಸೊಲ್ಲು ಕೇಳಿ ಕೊನೆಗೊಮ್ಮೆ ಮಳೆಯಿತ್ತು ಶಿವ.

“ ಕೊರಲಕ್ಕೂಗನು ಕೇಳಿ ಹರಗಾಯಿತೆಚ್ಚರಿಕೆ  
ಮರುಕ ಎದೆತುಂಬಿ ಶಿವಲಿಂಗ — ಸರಿಸಿದನು  
ಮರಮಳೆಯು ಬಿದ್ದು ಜನಹಿಗ್ಗಿ ! ”

ಮಳೆಯೇನೋ ಆಯಿತು. ಬಿತ್ತುವುದೇನನ್ನು ? ಬೀಜಗಳೇ ಸಿಕ್ಕದಂತಾ  
ಗಿದ್ದಿತು. ಇದ್ದುದನ್ನೆಲ್ಲ ಜಠರಾಗ್ನಿಯನ್ನು ಆರಿಸಲು ಉಂಡುಬಿಟ್ಟಿದ್ದರು  
ಎಲ್ಲರೂ. ಬೊಮ್ಮಯ್ಯ ಬೀಜಕ್ಕಾಗಿ ಎಲ್ಲೆಲ್ಲಿಯೋ ಅಲೆದ. ಕೊನೆಗೆ ಬಹು  
ಪ್ರಯಾಸದಿಂದ ಐಗಳದಷ್ಟು ಕಡಲೆ ಬೀಜಗಳನ್ನು ಕೊಂಡುತಂದ. ಮರ  
ಮಳೆಯೇನೋ ಆಗಿದ್ದಿತು. ಆದರೆ ಬಿತ್ತುವ ಹಸಿಯಾಗಿರಲಿಲ್ಲ.

‘ ಕಾದ ಕಬ್ಬುನ ಮೇಲೆ ಹೊಯ್ದಂತೆ ಮಳೆಯಾತು  
ಸೇದಿ ನೀರುಂಡು ಬಲುಕಡಗಿ — ಭೂದೇವಿ  
ಕಾದು ಅರೆಜಳಕೆ ಹಸಿ ಆರಿ ’

ಹಂ. ಪ.

ಹೋಗಿದ್ದಿತು. ಏನು ಮಾಡುವುದೆಂದು ಯೋಚಿಸಿದ ಬೊಮ್ಮಯ್ಯ.  
“ ಮಳೆಯಾಗಿ ಸಿಗಲಿಲ್ಲ ಒಳೆ ಹಸಿಯು ಬಿತ್ತುದಕೆ ! ಜಳಕಾರಿ ಹಸಿಯು  
ತಳಕಾತು — ಯೋಚಿಸಿದ ! ಒಳೆ ನೆನೆಸಿ ಬೀಜ ಬಿತ್ತೋಣ ! ”

ಯೋಚಿಸಿದಂತೆ ರಾತ್ರಿಯೆಲ್ಲ ಕಡಲೆಯನ್ನು ನೀರಿನಲ್ಲಿ ನೆನೆಸಿ ಮರುದಿನ  
ಬೀಜಗಳ ಬುಟ್ಟಿಯನ್ನು ಹೊತ್ತುಕೊಂಡು ಹೊಲಕ್ಕೆ ಹೋದ. ಇನ್ನೇನು  
ಬಿತ್ತಲು ಪ್ರಾರಂಭಿಸಬೇಕು, ಅಷ್ಟರಲ್ಲಿ ಅದಕ್ಕೂ ಅಡೆತಡೆಯುಂಟಾಯಿತು !  
‘ ಸಿರಿಗಿರಿ ಮಹಾಂತ ಮಲ್ಲಯ್ಯ, ಉಘೇ ಉಘೇ ಉಘೇ ’ ಎಂಬ ಉದ್ಘೋಷ  
ಕೇಳಿಬಂದಿತು. ತನು ಪುಲಕಿತನಾಗಿ ಆಲಿಸಿದ ಇಳಿಹಾಳ ಬೊಮ್ಮಯ್ಯ :

“ ಕಯ್ಯ ತಾಳಂಗಳ ಕವಿದು ಬಾರಿಸುತ  
ಮೆಯ್ಯೆಲ್ಲ ಬಾಯಾಗಿ ಮೃಡನ ಹಾಡಿರಿ ಭೋ !  
ಹಬ್ಬುತ್ತ ಕೊಬ್ಬುತ್ತ ಉಬ್ಬಿಯಾಡುತ್ತ  
ಪಬ್ಬತದೊಡೆಯಂಗೆ ಭಕ್ತಿ ಮಾಡಿರಿ ಭೋ !  
ಹಾಡುತ್ತ ಅಡುತ್ತ ನೋಡುತ್ತ ಭಕ್ತಿ  
ಮಾಡಿ ಭೋ ಸಿರಿಗಿರಿ ಮಲ್ಲಿಕಾರ್ಜುನಗೆ !  
ಸಿರಿಗಿರಿ ಮಲ್ಲಯ್ಯ ಶರಣೆನ್ನಿರಯ್ಯ  
ಸಿರಿಗಿರಿ ಮಲ್ಲಯ್ಯ ಶರಣೆನ್ನಿರಯ್ಯ.....

ಓಹೋ—ಶ್ರೀಶೈಲದ ಪರಶೆ ! ಬೊಮ್ಮಯ್ಯನ ಮೈಯಲ್ಲಿ ಮಿಂಚಿನ  
ಸಂಚಾರವಾಯಿತು ! ನಿಂತು ಅವರ ಬರವನ್ನು ನಿರೀಕ್ಷಿಸ ತೊಡಗಿದ. ಶ್ರೀಶೈಲ

ಯಾತ್ರಿಕರು ಬಂದರು—ಬರಗಾಲದ ರಾಯಭಾರಿಗಳಂತೆ ಬಂದರು ! ಎಂದು ಊಟ ಮಾಡಿದ್ದರೋ, ಎಲ್ಲರೂ ಹಸಿದು ಕಂಗಾಲಾಗಿದ್ದರು. ಬೊಮ್ಮಯ್ಯನ ತಲೆಯಮೇಲಿರುವ ಬುಟ್ಟಿಯನ್ನು ಕಂಡು ಅವರ ಹಾರಿಹೋಗುತ್ತಲಿದ್ದ ಹರಣಗಳು ಹಿಂದಿರುಗಲಾರಂಭಿಸಿದುವು. ಬೇಡಿಯೇ ಬಿಟ್ಟರು ಬುತ್ತಿಯೆಂದು. ಹಸಿವೆ ಏನನ್ನು ಮಾಡಿಸದು ?

“ ಬುಟ್ಟಿಯೊಳಗಿನ ಬುತ್ತಿ ಕೊಟ್ಟು ಕಾಯೋ ತಂದೆ

ಕಟ್ಟಹುದು ನಿನಗೆ ಕಲ್ಯಾಣ — ಒಕ್ಕಲಿಗ

ಸಿಟ್ಟಾಗಬೇಡ ಬೇಡಿಕೆಗೆ ! ”

ಹಂ. ಪ.

ಸಿಟ್ಟಾಗುವುದಿರಲಿ— ಪಿಟ್ಟಿನ್ನಲಿಲ್ಲ ಬೊಮ್ಮಯ್ಯ. ಬುಟ್ಟಿಯನ್ನಿಳಿಸಿ ನೆನೆದು ಗುಗ್ಗರಿಯಂತಾಗಿದ್ದ ಕಡಲೆಕಾಳುಗಳನ್ನು ಹಿಡಿಹಿಡಿಯಾಗಿ ಹಂಚಿದ ಎಲ್ಲರಿಗೂ !



‘ ಹಂಚಿ ಉಳಿದುವು ಪಂಚವೀಜಗಳು ’



“ ಶರಣ ಬೊಮ್ಮನ ಕರುಣೆ ಕರಗಿ ಹರಿಯಿತು ಕೇಳಿ  
ಎರಡೊಂದು ಮನಕೆ ಬಗೆಯದೆಲೆ — ಬೊಮ್ಮಯ್ಯ  
ಹರುಷದಲಿ ಬೀಜ ಹಂಚಿದನು !  
ಹಸಿದ ಪರಸಿಗೆ ಬೊಮ್ಮ ತುಸುತುಸುವೆ ಹಂಚಿದನು  
ಹಸನಾಗಿ ಬೀಜ ಬುಟ್ಟಿಯೊಳು — ಐದುಳಿದು  
ಒಸಗೆ ಹುಲುಸೆಂದು ಹೇಳಿದುವು !

ಹಂ. ಪ.

ಹಂಚಿ ಉಳಿದುವು ಪಂಚ ಬೀಜಗಳು ! ಆಗಲೂ ಸಂಚಲಿಸಲಿಲ್ಲ ಶರಣ  
ಬೊಮ್ಮಯ್ಯನ ಚಿತ್ತ ! ಅವನೆಂತ ದೃಢಚಿತ್ತನೋ ! ತಾನಿತ್ತ ನೆನೆಗಳು  
ಗಳನ್ನು ತಿಂದು ನೆನಸುತ್ತ ಹೋದ ಯಾತ್ರಿಕರನ್ನು ನೋಡಿ ಹಿಗ್ಗಿತವನೆದೆ.  
ಬುಟ್ಟಿಯಲ್ಲಿ ಉಳಿದಿದ್ದ ಐದು ಬೀಜಗಳನ್ನು ನೋಡಿದ. ಗಾಳಿ ಹಾಡಿತೋ,  
ಬಯಲು ನುಡಿಯಿತೋ ತಿಳಿಯದು : ಆ ಐದು ಬೀಜಗಳ ಬಗ್ಗೆ ಭಾವ  
ವೊಂದು ತೇಲಿ ಬಂದಿತು—

ಪಂಚಮುಖ ಮಾದೇವ ಪಂಚಬೀಜಗಳಾಗಿ  
ಸಂಚಾಗಿ ಬಂದ ಬೊಮ್ಮಯ್ಯನ — ಕಾಯಕವ  
ಮಿಂಚಿ ತೋರಿಸಲು ಜಗದೊಳಗೆ !

ಹಂ. ಪ.

ಆ ಐದರ ಐಸಿರಿಯನ್ನೇ ಶಿವಪ್ರಸಾದವೆಂದು ಭಾವಿಸಿದ ಬೊಮ್ಮಯ್ಯ !  
ಎಲ್ಲರಿಗೂ ಎಲ್ಲ ಕಾಲದಲ್ಲಿಯೂ ಇಲ್ಲಿನ್ನದೆ ನೀಡುವವನು ಅವನಿರಲು  
ನಾನೇಕೆ ವ್ಯಸನಪಡಬೇಕು ? ಶಿವಮಾಡಿಸಿದಂತಾಗಲಿ-ಎಂದು ಆ ಐದು ಬೀಜ  
ಗಳನ್ನೇ ಅಲ್ಲೊಂದು ಇಲ್ಲೊಂದು ಅರೆಜಳದಿಂದ ಆರಿದ್ದ ಆ ಭೂಮಿಯಲ್ಲಿ  
ಊರಿದ ಬೊಮ್ಮಯ್ಯ :

“ ಉಳಿದೈದು ಬೀಜಗಳ ಇಳಿಹಾಳ ಬೊಮ್ಮಯ್ಯ  
ಹೊಲದೊಳಗೆ ಹೂಳಿ ಅಲ್ಲೊಂದು ಇಲ್ಲೊಂದು  
ಎಳೆಮಗುವಿನಂತೆ ಮನೆ ಸೇರಿ ” ದನು

ಹಂ. ಪ.

ಎಲ್ಲರೂ ಬೊಮ್ಮಯ್ಯನಂತೆ ನಿಜವನರಿದ ನಿಶ್ಚಿಂತರು ಎಲ್ಲಿರುತ್ತಾರೆ ?  
ಅವನ ಪಾಲುಗಾರರು ಬೊಮ್ಮಯ್ಯನು ಬೀಜಗಳನ್ನೂ ದಾನಮಾಡಿ ಬಂದು  
ದನ್ನು ಕೇಳಿ ಕೆರಳಿ ಕಿಡಿಕಿಡಿಯಾದರು. ‘ ಬೀಜಗಳ ಕೊಡು ನಮಗೆ  
ಮೋಜಲ್ಲ ಬೊಮ್ಮಯ್ಯ, ಮಾಜಿಕಾಲಲ್ಲ — ಬರಗಾಲ ! ’ ಎಂದು ಹಟ  
ಹಿಡಿದರು. ಬೊಮ್ಮಯ್ಯ ಶಾಂತನಾಗಿಯೇ ಉತ್ತರವಿತ್ತ :

“ ನಮ್ಮದೆನ್ನುವ ಬದುಕು ಸೊಮ್ಮು ಶಿವನದು ಕಾಣೊ  
ಹುಮ್ಮಸವು ಬೇಡ ರೈತರಿಗೆ — ಕೈಲಾಸ  
ಒಮ್ಮನದಿ ನೀಡೆ ಕೈಮುಂದೆ ! ”

ಆದರೆ ಅವನ ಈ ಉದಾರವಾಣಿ ಅರ್ಥವಾಗಲಿಲ್ಲವರಿಗೆ-ವೈರ್ಥವಾಯಿತು.  
‘ ಬೋರಗಲ್ಲಿನ ಮೇಲೆ ನೀರು ಎರೆದಂತಾಯಿತು. ’ ಬೊಮ್ಮಯ್ಯನಿಗೆ ಬಿರು  
ನುಡಿಗಳನ್ನಾಡುವುದನ್ನು ಅವರೇನೂ ಬಿಡಲಿಲ್ಲ. ಬೊಮ್ಮಯ್ಯನವರ ಬಿರು  
ನುಡಿಗಳನ್ನು ಕೇಳಿಯೂ ಕೇಳದಂತೆ ಪ್ರಸನ್ನಚಿತ್ತನಾಗಿಯೇ ಇದ್ದ. ಶಿವ  
ನನ್ನು ಸಂಪೂರ್ಣವಾಗಿ ನಂಬಿದವರಿಗೆ ಚಿಂತೆಯಲ್ಲಿ, ಮೋಹವಲ್ಲಿ, ಶೋಕ  
ವಲ್ಲಿ ?

‘ ನನ್ನನ್ನು ನಂಬಿದವರ ಯೋಗಕ್ಷೇಮವನ್ನು ನಾನೇ ವಹಿಸಿಕೊಳ್ಳುತ್ತೇನೆ’  
ಎಂದು ಅಭಯವಿತ್ತಿಲ್ಲವೆ ಭಗವಂತ ? ಆದರಂತೆ ಇಳಿಹಾಳ ಬೊಮ್ಮಯ್ಯನ  
ಯೋಗಕ್ಷೇಮವನ್ನೂ ಅವನೇ ವಹಿಸಿಕೊಂಡ. ಬೊಮ್ಮಯ್ಯನೇನೋ  
‘ ಬೊಮ್ಮವನು ಅರಿದಿಹರೆ ಸುಮ್ಮನೇ ಇರಬೇಕು ’ ಎಂಬ ಸೂತ್ರದಂತೆ ಶಿವ  
ಕೃಪೆಯೊಂದನ್ನು ನೆಮ್ಮಿ ಸುಮ್ಮನಿದ್ದು ಬಿಟ್ಟ. ಆದರೆ ಶಿವ ಸುಮ್ಮನಿರಲಿಲ್ಲ.  
ಅವನ ಭೂಮಿ ಆ ಐದು ಬೀಜಗಳಿಂದಲೇ ಬೆಳೆಯುವಂತೆ ಮಾಡಿದ :

“ ಪಂಚಬೀಜಗಳೆಲ್ಲ ಸಂಚರಿಸಿ ಹೊಲದೊಳಗೆ  
ಮಂಚಿಗೆಯ ನಿಲವು ಬೆಳೆ ಬಂದು — ನಗುತಿರಲು  
ಸಂಚಿತವು ಪುಣ್ಯ ಬೊಮ್ಮನದು ! ಹಂ.ಪ.

ನೋಡಿದ ಜನರೆಲ್ಲ ಬೆರಗಾಗಿ ಬೆರಳು ಕಚ್ಚಿದರು. ಅಂಥ ಬೆಳೆ ಹಿಂದೆಂದೂ  
ಬಂದಿರಲಿಲ್ಲ, ಆ ನಿಟ್ಟಿನಲ್ಲಿ !

ಬೆಚ್ಚಿ ಬಿದ್ದಿತು ಜನವು ಅಚ್ಚರಿಯ ಮಡಿಲೊಳಗೆ  
ಮೆಚ್ಚಿದರೆ ಶಿವನು ಕಡಮೇನು — ಜಗದೊಳಗೆ  
ಹೆಚ್ಚುವುದು ದೀಪ ಶರಣರದು ! ಹಂ.ಪ.

ಎಲ್ಲರೂ ಅಚ್ಚರಿಯ ಮಡುವಿನಲ್ಲಿ ಮುಳುಗಿದರೆ ಬೊಮ್ಮಯ್ಯ ಭಕ್ತಿಯ  
ಬಾಂದೊರೆಯಲ್ಲಿ ಮಿಂದು ಆನಂದತುಂದಿಲನಾದ. : ‘ ಕಾಲಿಡಲು ಕೂಡ  
ಸ್ಥಳವಿಲ್ಲದಂತೆ ’ ಕಡಲೆ ಬೆಳೆದಿದ್ದಿತು ಹೊಲದಲ್ಲಿ ! ಅವನೊಲಿದರೆ ವಿಷವೂ  
ಅಮೃತವಾಗುವಾಗ ಬರಿನೆಲ ಬೆಳೆದುದಾವ ಚೋದ್ಯವೆಂದು ಅವನು ಶಿವ  
ನನ್ನು ಮೊದಲಿಗಿಂತಲೂ ಬಲವಾಗಿ ನಂಬಿದ. ಬೆಳೆಯನ್ನು ಒಕ್ಕಿ ತೂರಿ  
ರಾಶಿಮಾಡಿದ. ಅವನು ಕಡಲೆಯನ್ನು ತೂರುತ್ತಿರಲು ಬಾನು ಹಾಡಿತ್ತು :

ಮೂರು ಕಾಲಿನ ಮೆಟ್ಟು ಮೂರು ಲಿಂಗಗಳೇನೊ  
ತೂರುನಾ ಜೀವಿ ಚಿತ್ತಳೆಯು — ವಚನಗಳು  
ತೂರಿದಾ ರಾಶಿ ಶಿವನುತಕೆ !

ಆ ಕಡಲೆಯರಾಶಿ ಮುಂಬರುವ ಬಸವಾದಿ ಪ್ರಮಥರ ವಚನರಾಶಿಗೆ ಸಂಚಕಾರವಾಯಿತು, ಅಂಚಿಕಾರನಾಯಿತು. ಉಳಿದ ಒಕ್ಕಲಿಗರೆಲ್ಲ ಬರಿ ಕಣಗಳಲ್ಲಿ ಬಾಯ್ಬಿಡುತ್ತಲಿದ್ದಾಗ ಈ ಭಕ್ತಿಯ ಬೇಸಾಯಗಾರ ಅರಸನಿಗೂ ಕರಕೊಟ್ಟ, ಕೋರುಗಾರರಿಗೂ ಪಾಲು ಕೊಟ್ಟ, ಬೇಡಿದವರಿಗೂ ಕೊಟ್ಟ, ಬೇಡದವರಿಗೂ ಕೊಟ್ಟ ! ಅವನ ಅಪಾರ ಕರುಣೆಯೇ ಅಂತಹುದು. ಅದು ಅಕ್ಷಯ ಪಾತ್ರೆಯಾಗಿ ರಕ್ಷಿಸಿತು ಬರಗಾಲದಿಂದ ನೊಂದವರನ್ನು, ಬರಗಾಲದಲ್ಲಿ ಬೆಂದವರನ್ನು.

ಹೇಳದೆ ಕಾಯಕವನ್ನು ಕಲಿಸಿದ ಗುರು ಬೊಮ್ಮಯ್ಯ. ಅವನ ಕೈ ಮುಟ್ಟಿದ ಹೊಲಗೆಲಸ ಶಿವಪೂಜೆಯಾಯಿತು; ಕೃಷಿಕರ್ಮ ಧರ್ಮ ಸಾಧನೆಯ ಸಾಧನವಾಯಿತು ! ಎಲ್ಲರಿಗೂ ಹಂಚಿ ತನಗುಳಿದಷ್ಟರಲ್ಲಿಯೇ ತುಷ್ಟನಾದನು ಮಾತ್ರವಲ್ಲ — ದಾಸೋಹವನ್ನು ನಡೆಸಿದನಾ ಧನ್ಯಾತ್ಮ : “ ನಡೆಸಿದನು ದಾಸೋಹ ಹೊಡೆಯಾಗಿ ಶಿವಭಕ್ತಿ ! ಅಡವಾತು ಬೀಜ ಹೊಸ ಮತಕೆ — ಜಗದೊಳಗೆ ! ಬುಡವಾತು ಶಿವನ ಮಂಟಪಕೆ ! ”

ಹೀಗೆ ಇರವೆಲ್ಲ ಹರಭಕ್ತಿಯಾಗಿ ಬಾಳಿ ಬಯಲಾದ ಬೊಮ್ಮಯ್ಯ. “ ಇರುತ್ತಿರುತ ಬೊಮ್ಮಯ್ಯ ಹರಸೇವೆ ಸಲ್ಲಿಸುತ | ಅರಿತು ಲಿಂಗದೊಳು ಬಯಲಾದ—ಭೂಲೋಕ | ಗುರುಭಜನೆ ಮಾಡಿ ಗುಡಿ ಕಟ್ಟಿ, ” ವರುಷ ಕೊಮ್ಮೆ ತೇರನೆಳೆಯುತ್ತಿದೆ.

ಇಂದಿಗೂ ಈ ನಾಡ ಒಕ್ಕಲಿಗರು ಪ್ರಸಂಗ ಒದಗಿದಾಗ ಪ್ರಾರ್ಥಿಸುವುದು ಬೊಮ್ಮಯ್ಯನನ್ನೇ ! ಏನೆಂದು ?

“ ಶರಣು ಶರಣೆಂಬುವೆನು ಹರಣ ಹಾರುವ ತನಕ  
ಕರುಣಿಸಿರಿ ಶರಣ ಬೊಮ್ಮಯ್ಯ — ನಮಗಿನ್ನು  
ಹರಸರಿ ಹುಲುಸು ಹುಲ್ಲುಲ್ಲಿಗೋ ! ” ಎಂದು !

ಈ ನಾಡಿನ ಹುಲ್ಲು ಹುಲ್ಲಿಗೂ ಹುಲುಸನ್ನು ಹರಸಬಲ್ಲ ಶರಣ ಬೊಮ್ಮಯ್ಯ ಈ ನಾಡಿನ ಒಕ್ಕಲಿಗರ ರಕ್ಷೆಯಾಗಿ ಚಿರಕಾಲ ನಿಲ್ಲಲಿ — ಕೀರ್ತಿಕಾಯದಲ್ಲಿ !



## ಏಕಾಂಗವೀರ ಏಕಾಂತದ ರಾಮಯ್ಯ

ಇಂದಿನ ಕಲಬುರಗಿ ಜಿಲ್ಲೆಯಲ್ಲಿ ತಾಲೂಕು ಸ್ಥಳವಾಗಿರುವ ಅಳಂದೆ (ಅಲ್ಲಿ) ಹಿಂದೆ ಕ್ರಿ. ಶ. ಎಂಟನೆಯ ಶತಮಾನದ ಆದಿಯಲ್ಲಿಯೇ 'ಆಲಂದೆ ತೀರ್ಥ' ವೆಂದು ಪ್ರಖ್ಯಾತವಾಗಿದ್ದಿತು. ಅಲ್ಲಿಯ ಶಿಲಾಶಾಸನದಲ್ಲಿ ಉಕ್ತವಾಗಿರುವ ಸೋಮನಾಥ ದೇವಾಲಯವು ಪ್ರಸಿದ್ಧವಾದುದಾಗಿದ್ದಿತು. ಅಬ್ಬಲೂರು ಶಾಸನದಲ್ಲಿ

“ ಪ್ರಕಟಿತಕಮಮರಾವತಿಯೋಳ್ |

ಸುಕೇಶಿಯುಂ ಮಂಜುಘೋಷೆಯುಂ ತಾಮಿರ್ಬರ್ ||

ಸಕಲ ವಧೂತತಿಯೆಲ್ಲಂ |

ಸುಕೇಶಿಯರ್ ಮಂಜುಘೋಷೆಯರ್ ತತ್ತುರದೊಳ್ || ”

ಎಂದು ಅಲಂದೆಯನ್ನು ವರ್ಣಿಸಿದೆ.

ಅಲ್ಲಿ ಹನ್ನೊಂದನೆಯ ಶತಮಾನದ ಉತ್ತರಾರ್ಧದಲ್ಲಿ ಜೀವಿಸಿದ್ದ ವತ್ಸಗೋತ್ರದ ಪುರುಷೋತ್ತಮಭಟ್ಟ ಸೀತಾದೇವಿಯರು ಶ್ರೀ ಸೋಮನಾಥನ ನಚ್ಚಿನ ಭಕ್ತರಾಗಿದ್ದರು. ಸೋಮನಾಥನ ವರದಿಂದಲೇ ಕುವರನೊಬ್ಬನನ್ನು ಪಡೆದರು. ಅವನಿಗೆ 'ರಾಮ' ಎಂಬ ಮುದ್ದಾದ ಹೆಸರನ್ನಿಟ್ಟು ಲಾಲಿಸಿ ಪಾಲಿಸಿದರು. ಸೋಮನ ವರದಿಂದ ಹುಟ್ಟಿದ ರಾಮನು ಆತ್ಮಾರಾಮವಿರಾಮನಾಗಿಬಿಟ್ಟನು.

ಅವನು ಶಿವಯೋಗ ಬಳೆದಂತೆ ಬಳೆದನು. ನುಡಿದು ತಪ್ಪದ ಹಿಡಿದು ಬಿಡದ ನಡತೆ ಅವನದು. ನಿರಾಸಕ್ತ, ನಿಷ್ಪ್ರಹ, ನಿರಾಡಂಬರ ಜೀವಿ. ಯಾವಾಗಲೂ ಏಕಾಂತದಲ್ಲಿದ್ದು ಶಿವಯೋಗಸಾಧನೆಯನ್ನು ಮಾಡುವುದರಲ್ಲಿಯೇ ತಲ್ಲೀನನಾಗಿರುತ್ತಿದ್ದನು. ಅವನ ಈ ಏಕಾಂತಪ್ರಿಯತೆ ಅವನಿಗೆ 'ಏಕಾಂತದ ರಾಮಯ್ಯ' ನೆಂಬ ಅನ್ವರ್ಥಕ ನಾಮವನ್ನು ತಂದು ಕೊಟ್ಟಿತು.

ಹೀಗೆ ಯೋಗಸ್ಥನಾಗಿರಲು ಒಮ್ಮೆ ಏಕಾಂತರಾಮಯ್ಯನಿಗೆ ಶಿವಶರಣರ ಸ್ಥಾನಗಳನ್ನು ನೋಡಬೇಕೆಂಬ ಅಭಿಲಾಷೆಯುಂಟಾಯಿತು. ಹೊರಟ :

“ ಸಕಳ ಭವಿಗಳ ಪಾಪಮಂ ನೋಡಿ ಕಳೆವುತಂ

ಸಕಳ ದೇಶಂಗಳಂ ಪಾವನಂ ಮಾಡುತಂ ” ಹೊರಟ. ಹ.ರ.

ಮೊದಲು ಕೇಂದ್ರಸ್ಥಾನವಾದ ಕಲ್ಯಾಣಕ್ಕೆ ಹೋಗಿ, ಅದಕ್ಕೆ ಸಮೀಪ ದಲ್ಲಿರುವ ಶಿವಪುರದಲ್ಲಿ ಕೆಲವು ದಿನ ಶಿವಾನುಭವಗೋಷ್ಠಿಯಲ್ಲಿದ್ದು, ಅಲ್ಲಿಂದ ಪುಲಿಗೆರೆಗೆ (ಇಂದಿನ ಲಕ್ಷ್ಮೇಶ್ವರಕ್ಕೆ) ಹೋದನು. ಅಲ್ಲಿ ಸೋಮಯ್ಯನಿಂದ ಸ್ಥಾಪಿತವಾಗಿದ್ದ ಸೋಮನಾಥಲಿಂಗಕ್ಕೆರಗಿ ಆಗ ಅನೇಕ ಶರಣರ ಆವಾಸ ಸ್ಥಾನವಾಗಿದ್ದ ಬನವಾಸಿ ಪ್ರಾಂತದತ್ತ ನಡೆದನು. ಅಲ್ಲಿ ಬಳ್ಳಿಗಾವಿ, ರೇವಣ ಸಿದ್ಧಗಿರಿ, ಮುತ್ತಿಗಿ, ಹಿರೇಜಂಬೂರು ಮೊದಲಾದ ಪುಣ್ಯಸ್ಥಳಗಳನ್ನು ಸಂದರ್ಶಿಸಿ ಬನವಾಸಿಯ ಪೂರ್ವಕ್ಕೆ ೨೪ ಮೈಲಿಗಳ ಮೇಲಿರುವ ಅಬ್ಬಲೂರಿಗೆ ಬಂದನು. ಅದು —

‘ ಹೊಳೆ ಹೊಳೆವ ಹೊಸಪರಿಯ ಸೋಮವೀಧಿಗಳಿಂದ  
ನಳನಳಿಸುತ್ತಿಪ್ಪ ಜಿನಭವನ ಕೋಟೆಗಳಿಂದ  
ಧೆಸೆಧೆಸೆಗೆ ಸಂಭ್ರಮಿಸ ಜೈನರೊತ್ತೊತ್ತೆಯಿಂದ ’

ಹ. ರ.


ಎಸೆಯುತ್ತಿದ್ದಿತು. ಅಲ್ಲಿ ಏಕಾಂತದ ರಾಮಯ್ಯನು ಶಿವಾಲಯವೊಂದನ್ನು ಹುಡುಕುತ್ತ ಅಲೆದಾಡಿದನು. ಅದು ಜೈನರ ಕೇಂದ್ರವಾಗಿದ್ದ ಕಾರಣ ಅವನಿಗೆ ಎಲ್ಲ ಕಡೆಗೆ ಜಿನಮಂದಿರಗಳೇ, ಜೈನ ಬಸದಿಗಳೇ ಕಂಡುವು. ಊರೆಲ್ಲ ಅಲೆದ ಮೇಲೆ ಬ್ರಹ್ಮೇಶ್ವರ ದೇವಾಲಯವೆಂಬ ಬೀಳಾದ ಶಿವಾಲಯವೊಂದು ಗೋಚರಿಸಿತವನಿಗೆ. ಶಿವಾಲಯ ಸಿಕ್ಕಿತೆಂದು ಆನಂದವಾದರೂ ಅಲ್ಲಿಗೆ ಹೋದಮೇಲೆ ಉದ್ವೇಗವಾಯಿತವನಿಗೆ. ಅದೊಂದು ಹಾಳು ಗುಡಿ. ಅಲ್ಲಿದ್ದ ಬ್ರಹ್ಮೇಶ್ವರ, ‘ ಪೂಜೆ ಇಲ್ಲದೆ ಮಜ್ಜನಕ್ಕೆರೆವರಿಲ್ಲದಲೆ....ತಂದೆ ಪುತ್ರನ ಬರವ ಮೋಹದಿಂ ನೋಳ್ವಂತೆ ’ ನೋಡುತ್ತ ಕುಳಿತಿದ್ದ. ಶೋಕ ಉಕ್ಕಿ ಬಂದಿತು ಏಕಾಂತದ ರಾಮಯ್ಯನಿಗೆ:

‘ ಧೊಪ್ಪೆನಲ್ ಶಂಕರನ ಚರಣತಳದೊಳು ಬಿರ್ದು  
ಕುಪ್ಪಳಿಸಿ ಕಣ್ಣ ನೀರೊಡೆಯಲಳಲುತ್ತಿರ್ದು ’

ಲಿಂಗವನ್ನಸ್ತಿಕೊಂಡು ಅಡಿಗಡಿಗೆ ಮುಂಡಾಡಿ ಮನದಣಿವಂತೆ ಪೂಜೆಯಂ ಮಾಡಿ ಮಲಗಿದನಲ್ಲಿಯೇ.

ಬೆಳಗಾಯಿತು. ‘ ವಸುಧೆಗಿನ ಕಿರಣ ಶಿವಭಕ್ತಿ ಪಸರಿಸುವಂತೆ ದೆಸೆದಿಕ್ಕ ನಾವರಿಸಿ ತೊಳಗಿ ಬೆಳಗಿತು. ’ ಏಕಾಂತರಾಮಯ್ಯನೆದ್ದು ಶಿವಪೂಜೆಗೆ ಹೊವ ಶರಲೆಂದು ರಂಗಮಂಟಪದ ಮಧ್ಯಕ್ಕೆ ಬರಲು ಅಲ್ಲಿ ಲಿಂಗದ ಕಡೆಗೆ ಕಾಲುಮಾಡಿ ಜೈನನೊಬ್ಬನು ಮಲಗಿದ್ದುದು ಕಂಡು ಬಂದಿತು. ಅದನ್ನು

ಕಂಡು ರಾಮಯ್ಯನಿಗೆ ದುಃಖವಾಯಿತು. ಅವನನ್ನು ಎಬ್ಬಿಸಿ 'ದೇವರ ಕಡೆಗೆ ಕಾಲುಮಾಡಿ ಮಲಗುವುದು ತರವೆ?' ಎಂದು ಕೇಳಿದನು. 'ಯಾವ ದೇವನಿನನು?' ಎಂದು ಕೇಳಿದನು ಆ ಜೈನ. ಬಹುಶಃ ಅಲ್ಲಿ ದೇವರಿದ್ದುದೇ



‘ದೇವರ ಕಡೆಗೆ ಕಾಲುಮಾಡಿ ಮಲಗುವುದು ತರವೆ?’

ಅವನಿಗೆ ಗೊತ್ತಿರಲಿಲ್ಲ. ರಾಮಯ್ಯ ನುಡಿದ: ‘ತ್ರಿಪುರಗಳನ್ನು ಸುಟ್ಟು, ಕಾಲನನ್ನು ರುಹಿದ, ಕಾಮನನ್ನು ದಹಿಸಿದ, ಸೋಮನನ್ನು ಸೂಡಿದ, ವಿಷ ವನ್ನು ಆಪೋಶನಗೈದ, ಬಾಣನಿಗೆ ಮಯೂರನಿಗೆ, ಕಾಳಿದಾಸನಿಗೆ, ನಂಬಿ



ಯಣ್ಣನಿಗೆ, ಓಹಿಲನಿಗೆ, ಉದ್ಭಟನಿಗೆ, ಕೊಡಗೂಸಿಗೆ ಅನುಗ್ರಹಿಸಿದ ದೇವನಿವ-ಅರಿಯೆಯಾ?' ಅದಕ್ಕವನು ಮಾನ್ಯುಡಿದ:

“ ಎಲೆಭಕ್ತ ತೆಗೆ ಪುರಾಣದ ಮಾತು ನಿನಗೇಕೆ?

ಎಲೆ ಭಕ್ತ ಹಿಂದಾದ ಹಳೆಯ ಮಾತುಗಳೇಕೆ?

ಇಂದೆಮ್ಮ ಮುಂದೆ ನಿನ್ನಯ ತಲೆಯನರಿದು ಪಡೆ!”

“ ಪಡೆದರೇನು ಮಾಡುವಿ?”

“ ನಾನೂ ನಿನ್ನ ದೇವರ ಭಕ್ತನಾಗುವೆ”

“ ಹಾಗೆಯೇ ಆಗಲಿ.”

ಏಕಾಂತದ ರಾಮಯ್ಯ ತನ್ನ ಶಿರಸ್ಸನ್ನು ಕತ್ತರಿಸಿ ಬೇರಿಟ್ಟು ಮರಳಿ ಪಡೆವನೆಂಬ ವಾರ್ತೆ ಸುತ್ತಲೂ ಹಬ್ಬಿ, ಸಾವಿರಾರು ಜನರು ನೋಡಲು ಬಂದರು. ಅಗ್ಗಣಿಯ ಹೊನ್ನಿ ತಂದೆ, ಅಗ್ಗಣಿಯ ದೇವರಸ ಇತ್ಯಾದಿ ಭಕ್ತರೂ ಬಂದರು. ಆಗ ರಾಮಿ ತಂದೆ—

‘ ಏನೆಂಬೆನೇನೆಂಬೆ ನೆಲೆಲೆಲೆಲೆ ಕಾತುಕಂ

ಅನರಿಯೆ ನಾನರಿಯೆನಾಹ ಧೀರಾಂತಕಂ’ ಹ.ರ.

ಎಂದು ಜನ ಬಿಚ್ಚಿ ಬೆರಗಾಗುತ್ತಿರಲು ಘರಲೆಂದು ಶಿರವನರಿದು ಬೇರಿಟ್ಟನಂತೆ. ಅದನ್ನು ಹೊನ್ನ ಹರಿವಾಣದಲ್ಲಿರಿಸಿ ಏಳು ದಿನಗಳವರೆಗೆ ಬೇರೆ ಬೇರೆ ಕ್ಷೇತ್ರಗಳಲ್ಲಿ ಮೆರೆಸಿ ತಂದು ಮತ್ತೆ ಮುಂಡದ ಮೇಲೆ ರುಂಡವನ್ನು ಪೀರಿಕೆಯ ಮೇಲೆ ಲಿಂಗವನ್ನು ಇಳಿಪುವಂತೆ ಇಳಿಸಲು—

‘ ಆಯೇಳ್ವ ನಾಯೇಳ್ವ ನೆಮ್ಮಯ್ಯ ರಾಮಯ್ಯ!

ಆಯೇಳ್ವ ನಾಯೇಳ್ವ ನೆಲೆಲೆಲೆಲೆ ರಾಮಯ್ಯ!

ಅ ನಡೆದನತ್ತತ್ತಲೇಕಾಂತರಾಮಯ್ಯ!

ಈ ನಡೆದನತ್ತತ್ತಲೇಕಾಂತ ರಾಮಯ್ಯ!’

ಹ.ರ.

ಎಂದು ನೆರೆದ ಜನ ಅಚ್ಚರಿಗೊಳ್ಳುತ್ತಲಿರಲು ಏಕಾಂತರಾಮಯ್ಯ ಮರಳಿ ಹರಣ ಪಡೆದನಂತೆ. ಅಬ್ಬಲೂರು ಶಾಸನದಲ್ಲಿಯೇ ಈ ಪವಾಡದ ವರ್ಣನೆಯಿದೆ. ಶ್ರದ್ಧೆಯಿದನ್ನು ಸತ್ಯವೆಂದು ನಂಬಿದೆ. ನಂಬದಿದ್ದವರೂ ಏಕಾಂತ ರಾಮಯ್ಯನನ್ನು ಮಹಾ ಪುರುಷನೆಂದು ಒಪ್ಪಲೇಬೇಕು. ಅವನು ಮಹಾ ಮಾನವನಾಗಿರದಿದ್ದರೆ ಅಬ್ಬಲೂರಿನಲ್ಲಿ ವೀರಸೋಮೇಶ್ವರಲಿಂಗದ ಪ್ರತಿಷ್ಠಾಪನೆಯಾಗುತ್ತಿರಲಿಲ್ಲ; ಬ್ರಹ್ಮೇಶ್ವರ ದೇವಾಲಯದ ಜೀರ್ಣೋದ್ಧಾರವಾಗು

ತ್ತಿರಲಿಲ್ಲ; ಬಿಜ್ಜಳನು ಮಂಗಳವಾಡದಲ್ಲಿ ಮೂಂಡಳಿಕನಾಗಿದ್ದಾಗ ಏಕಾಂತ ರಾಮಯ್ಯನ ಕೀರ್ತಿಯನ್ನು ಕೇಳಿ ಕರೆಸಿಕೊಂಡು ಗೌರವಿಸಿ, ಅವನು ಸ್ಥಾಪಿಸಿದ ವೀರಸೋಮನಾಥದೇವರ ಪ್ರಸಾದ, ಜೀರ್ಣೋದ್ಧಾರ, ಲಿಂಗ ಭೋಗ, ನೈವೇದ್ಯಗಳಿಗಾಗಿ ಬನವಾಸಿ ಹನ್ನೆರಡು ಸಾವಿರ ಪ್ರಾಂತದಲ್ಲಿ ಅಬ್ಬಲೂರಿನ ಉತ್ತರಕ್ಕೆ ಎರಡು ಮೈಲಿಗಳಲ್ಲಿರುವ ಗೋಗಾವೆ (ಈಗಿನ ಭೋಗಾವಿ) ಗ್ರಾಮವನ್ನು ಕ್ರಿ. ಶ. ೧೧೫೫ ರಲ್ಲಿ ಉಂಬಳಿ ಹಾಕಿ ಕೊಡುತ್ತಿರಲಿಲ್ಲ; ಚಾಳುಕ್ಯ ವಂಶದ ನೂರ್ಮಡಿ ತೈಲಪನ ಮಗನಾದ ನಾಲ್ಕನೆಯ ಸೋಮೇಶ್ವರನೂ, ಅವನ ಸೇನಾನಾಯಕನಾದ ಬರ್ಮದೇವನೂ 'ನೆರೆ ಹಳ್ಳಿಯ ಕೊಪ್ಪ' ಎಂಬ ಗ್ರಾಮದಲ್ಲಿ ಬೀಡು ಬಿಟ್ಟಾಗ ಅವನ ಯಶಸ್ವಂದ್ರಿಕೆಯಿಂದ ಆಕರ್ಷಿತರಾಗಿ ಅವನನ್ನು ಕರೆಸಿಕೊಂಡು, ಮನ್ನಿಸಿ. ಅವನು ಸ್ಥಾಪಿಸಿದ ವೀರಸೋಮನಾಥ ದೇವಾಲಯದ ಜೀರ್ಣೋದ್ಧಾರಕ್ಕೂ ಲಿಂಗ ಭೋಗ, ರಂಗಭೋಗ, ನೈವೇದ್ಯ, ಉತ್ಸವಾದಿ ಪರ್ವಗಳಿಗೂ, ಅನ್ನದಾನ-ವಿದ್ಯಾದಾನಾದಿ ಕಾರ್ಯಗಳ ನಿರ್ವಹಣೆಗಾಗಿಯೂ ಅಬ್ಬಲೂರು ಗ್ರಾಮವನ್ನೇ ಅದರ ಮೇಲಾಳಿಕೆ, ಮನ್ನೆಯಸುಂಕ ದಂಡದೋಷ, ನಿಧಿನಿಕ್ಷೇಪ ಸಹಿತವಾಗಿ ಧಾರೆಯೆರೆದು ಕೊಡುತ್ತಿರಲಿಲ್ಲ; ಕದಂಬರಾಜನಾದ ಕಾಮದೇವನು ಹಾನಗಲ್ಲಿನಲ್ಲಿ ಮೂಂಡಳಿಕನಾಗಿ ರಾಜ್ಯವಾಳುತ್ತಲಿದ್ದಾಗ ಒಮ್ಮೆ ಅಬ್ಬಲೂರಿಗೆ ಹೋಗಿ ವೀರಸೋಮನಾಥ ದೇವಾಲಯದಿಂದಲೂ, ಅದರ ನಿರ್ಮಾಪಕನಾದ ಏಕಾಂತದ ರಾಮಯ್ಯನಿಂದಲೂ ಪ್ರಭಾವಿತನಾಗಿ ಅವನನ್ನು ಹಾನಗಲ್ಲಿಗೆ ಕರೆದೊಯ್ದು ಅವನೊಡನೆ ಶಿವಗೋಷ್ಠಿಯನ್ನು ನಡೆಸಿ ಸಂತೋಷಚಿತ್ತನಾಗಿ ಹಾನಗಲ್ಲು ಐದುನೂರರ ಪ್ರಾಂತದಲ್ಲಿ ಮುಂದೆ ಗೋಡಿನ ಹತ್ತಿರದಲ್ಲಿರುವ 'ಮಲ್ಲವಳ್ಳಿ' ಗ್ರಾಮವನ್ನು ವೀರಸೋಮನಾಥದೇವರ ಅಂಗಭೋಗ ರಂಗಭೋಗಾದಿ ಪರ್ವಗಳಿಗಾಗಿ ದಾನಕೊಡುತ್ತಿರಲಿಲ್ಲ; ಅದೇ ವಂಶದ ಮಲ್ಲಿದೇವನು ಸಹ ಈ ದೇವಾಲಯಕ್ಕೆ ಉಂಬಳಿ ಬಿಡುತ್ತಿರಲಿಲ್ಲ.

ಏಕಾಂತ ರಾಮಯ್ಯನು ಶಿವಯೋಗ ಸಿದ್ಧಿಯನ್ನು ಪಡೆದಿದ್ದನೆಂಬುದರಲ್ಲಿ ಸಂದೇಹವೇ ಇಲ್ಲ. ಅವನ ಅಂಗಚೈತನ್ಯ ಅವನಿಗೆ ಅಧೀನವಾಗಿದ್ದಿತು. ಆಲಂದೆಯಲ್ಲಿ ಉದಿಸಿ, ಅಬ್ಬಲೂರಿನಲ್ಲಿ ಗೆಲುವುಗಂಬ ನೆಟ್ಟ ಇವನು ಬಸವಣ್ಣನವರ ಹಿರಿಯ ಸಮಕಾಲೀನನೆಂದು ಹೆಸರಾಗಿದ್ದಾನೆ. ಅವರ ತರುವಾಯ

ದಲ್ಲಿಯೂ ಕೆಲವು ವರ್ಷ ಅವನು ಜೀವಿಸಿರಬೇಕೆಂದು ತೋರುತ್ತದೆ. ಬಿದ್ದವರನ್ನು ಉದ್ಧರಿಸಿದ ಸಿದ್ಧಪುರುಷರಲ್ಲಿ ಸ್ಥಾನವಿದೆ ಅವನಿಗೆ; ಬದ್ಧರನ್ನು ಮುಕ್ತರನ್ನಾಗಿಮಾಡಿದ ಮಹಿಮರಲ್ಲಿ ಸ್ಥಳವಿದೆ ಅವನಿಗೆ. ಬಿಜ್ಜಳನು ಕ್ರಿ. ಶ. ೧೧೫೫ ಅಥವಾ ಅದಕ್ಕೂ ಸ್ವಲ್ಪ ಮೊದಲು ಬನವಾಸಿ ನಾಡಿನಲ್ಲಿ ಮಾಂಡಳಿಕನಾಗಿ ಆಳುತ್ತಿದ್ದನೆಂದುತಿಳಿದುಬಂದಿದೆ. ಆದುದರಿಂದ ಏಕಾಂತದ ರಾಮಯ್ಯನು ೧೧೫೫ ಕ್ಕಿಂತಲೂ ಮೊದಲೇ ಪ್ರಸಿದ್ಧನಾಗಿ ಕದಂಬವಂಶದ ಕಾಮದೇವನ ಕಾಲದವರೆಗೆ ಸುಮಾರು ೪೦-೫೦ ವರ್ಷ ತೇಜೋಮಯನಾಗಿ ರಾರಾಜಿಸಿದನೆಂದು ಹೇಳಬಹುದಾಗಿದೆ. ಅಬ್ಬಲೂರಿನ ಸೋಮೇಶ್ವರ ದೇವಾಲಯದ ಶಿಲಾಲಿಪಿ ಮತ್ತು ಭಿತ್ತಿಚಿತ್ರಗಳು ಅವನ ಕೀರ್ತಿಪತಾಕೆಗಳಾಗಿ ಇಂದಿಗೂ ನಿಂತಿವೆ.

ರಾಜರಿಂದ ರೈತರವರೆಗೆ, ಸಾಮಂತ ಶ್ರೀಮಂತರಿಂದ ಸಾಮಾನ್ಯರವರೆಗೆ ಸರ್ವರಿಂದ ಸೇವ್ಯನಾಗಿದ್ದ ಏಕಾಂತದ ರಾಮಯ್ಯ ವಚನಕಾರನೂ ಆಗಿದ್ದಾನೆ. ಅವನ ಹತ್ತೇ ವಚನಗಳು ಸಿಕ್ಕಿದ್ದರೂ ಅವುಗಳಲ್ಲಿ ಅವನ ವ್ಯಕ್ತಿತ್ವದ ಕುರುಹುಗಳನ್ನು ಕಾಣಬಹುದಾಗಿದೆ :

“ಅಶನ ವ್ಯಸನ ಸರ್ವ ವಿಷಯಾದಿಗಳಲ್ಲಿ ಹುಸಿದು

ಪಿಸುಣತ್ವದಿಂದ ಗಸಣಿಗೊಂಡು ಮಾಡಿಸಿಕೊಂಬುದು ಸಂಬಂಧವಲ್ಲ.

ತಿಲರಸ ವಾರಿಯ ಭೇದದಂತೆ ಮಣಿಮೊಳಗಿದ್ದ ಸೂತ್ರದಂತೆ

ಅಂಗವತೀರ್ಚಿ ಪಾಯ್ದಿನಿಂದ ಅಹಿಯ ಅಂಗದಂತೆ

ಸದ್ಗುರುಸ್ಥಲದ ಸಂಬಂಧ—ಎನ್ನಯ್ಯ ಚೆನ್ನರಾಮೇಶ್ವರ ಲಿಂಗವನರಿಯಬಲ್ಲಡೆ”

ಎಂಬ ವಚನದಲ್ಲಿ ಸದ್ಗುರು ಸ್ಥಲದ ಸಂಬಂಧವನ್ನು ವಿವರಿಸಿದ ರಾಮಿತಂದೆ

‘ಮನಲಿಂಗದಲ್ಲಿ ನಿಂದಿತ್ತೆಂಬಲ್ಲಿ ಆ ಮನಲಿಂಗಕ್ಕೆ ನೆಲೆಯೊ,

ಲಿಂಗಮನದ ಸಂಗಿಯೊ-ಎಂಬುದ ತಿಳಿದೆನೆಂಬುದು ಸಂಗಿಯೊ ನಿಸ್ಸಂಗಿಯೊ?

ಬೀಜದೊಳಗಣ ತಿರುಳ ಭೇದಿಸಿ ಪುಟ್ಟುವಲ್ಲಿ ಅದು ತನ್ನ

ಸುನಾದದಿಂದವೋ ಅಪ್ಪುವಿನ ಬಿಂದುವಿನ ಭೇದದಿಂದವೋ?

ಈ ಉಭಯನೆಲೆ ಘಟಿಸಿದಲ್ಲಿ ಯೋಗಕೂಟ ವಾತ್ಸಲಿಂಗ ಭೇದಯುಕ್ತಿ.

ಭೇದಾಭೇದ ನಿಂದಲ್ಲಿ ಎನ್ನಯ್ಯ ಚೆನ್ನರಾಮನ ಕೂಟದ ಬೆಳಗು”

ಎಂದು ಲಿಂಗಭೇದ ಯುಕ್ತಿಯನ್ನು ವಿಶದೀಕರಿಸಿದ್ದಾನೆ.

“ಗುರುಭಕ್ತನಾದಲ್ಲಿ ಘಟಧರ್ಮವಳಿದು

ಲಿಂಗಭಕ್ತನಾದಲ್ಲಿ ಸಂಚಲವಳಿದು



ಜಂಗಮ ಭಕ್ತನಾದಲ್ಲಿ ತ್ರಿವಿಧಾಂಗಸಲಿಸಂದು  
 ಇಂತೀ ತ್ರಿವಿಧಭಕ್ತಿಯಲ್ಲಿ ತ್ರಿಕರಣ ಶುದ್ಧನಾದಾತ್ಮಗೆ  
 ಮರ್ತ್ಯಕ್ಕೆ ಕೈಲಾಸವೆಂಬ ಕಾಳುಮಾಡಿಲ್ಲ—  
 ಅತಿನಿತ್ಯಮುಕ್ತನೆನ್ನಯ್ಯ ಚೆನ್ನರಾಮನಾಗಿ”

ಎಂಬ ವಚನದಲ್ಲಿ ತ್ರಿವಿಧಭಕ್ತಿಯಿಂದ ತ್ರಿಕರಣಶುದ್ಧಿಯನ್ನು ಸಂಪಾದಿಸಿ  
 ನಿತ್ಯಮುಕ್ತನಾಗುವ ಮಾರ್ಗವನ್ನು ತೋರಿದ್ದಾನೆ ರಾಮಯ್ಯ.

“ ಶಿಲೆ ಹಲವು ತೆರದಲ್ಲಿ ಹೊಲಬಿಗರಿಗೆ ಹೊಲಬಾಗಿ  
 ಒಲವರವಿಲ್ಲದೆ ಅವರ ಭಾವದಲ್ಲಿ ನಿಲುವುದು ಶಿಲೆಯೊ ಮನವೊ ?  
 ಆ ನಿಜದ ನೆಲೆಯ ತಿಳಿವುದು,”

ಎಂದು ಎಚ್ಚರಿಸಿ ಶಿಲೆಯನ್ನು ಲಿಂಗವನ್ನಾಗಿ ಮಾರ್ಪಡಿಸುವ ಮನವೇ  
 ಲಿಂಗವಾಗುವಂತೆ ಮಾಡುವ ಮರ್ಮವನ್ನೂ, ನಿಜದ ನೆಲೆಯನ್ನೂ ತಿಳಿಸಿ  
 ದ್ದಾನೆ ಏಕಾಂತದ ರಾಮಯ್ಯ.

ಏಕಾಂತದ ರಾಮಯ್ಯ ಲೋಕಾಂತವಾಗಿ ನುಡಿದುದು ಬಹಳ ಸ್ವಲ್ಪ.  
 ಮಾತಿಗಿಂತ ಕೃತಿ ಮೇಲು ಎಂದು ನಂಬಿದ್ದನೆಂದು ತೋರುತ್ತದೆ ರಾಮಯ್ಯ.  
 ಆದರೂ ಅವನು ಅಚ್ಚಶರಣರಿಗೆಲ್ಲ ಮೆಚ್ಚಾದ. ಹರಿಹರನು ಭಕ್ತರ  
 ಬಾಯಿಂದ—

“ ಶಿವನ ಕೀರ್ತಿಗೆ ಮೂರ್ತಿ ಯಾದೆ ಎಲೆ ರಾಮಯ್ಯ  
 ಭವನ ಕೀರ್ತಿಯ ಲತೆಗಡರ್ಪಾದೆ ರಾಮಯ್ಯ  
 ಸಂದುದು ಸದಾಚಾರ ನಿನ್ನಿಂದೆ ರಾಮಯ್ಯ  
 ಸಂದುದೀಶ್ವರನಲ್ಲಿಗೇಕಾಂತ ರಾಮಯ್ಯ  
 ಸಂದಭಕ್ತರ ಕಣ್ಣುಪುಣ್ಯವೇ ರಾಮಯ್ಯ”

ಎಂದು ಅವನನ್ನು ಕೊಂಡಾಡಿಸಿರುವುದರಲ್ಲಿ ಅತ್ಯುಕ್ತಿಯೇನಿಲ್ಲ.

## ನಿಜವ ಕಂಡ ಕೊಂಡಗುಳಿ ಕೇಶಿರಾಜ- ನಿಜಸುಖನಿಲಯ ತೆಲುಗು ಜೊಮ್ಮಯ್ಯ

ಏಕಾಂತರಾಮಯ್ಯನ ಚರಿತ್ರೆಗೆ ಪರಮಪ್ರಮಾಣವಾಗಿ ದೊರೆತಿರುವ ಅಬ್ಬಲೂರಿನ ಶಿಲಾಶಾಸನವನ್ನು ನಿಲ್ಲಿಸಿದಾತ ಕೊಂಡಗುಳಿಯ ಕೇಶಿರಾಜ. 'ಕೇಶವರಾಜ ಚಮೂಪಂ ಶಾಸನವಂ ಪೇಳ್ವನ್ ; ಅಂತದಂ ತಿದಿ ನಿರಾಯ ಸದೆ ಬರೆದನ್ ಈಶನ ದಾಸಂ ಶಿವಚರಣಕಮಳ ಶರಣಂ ಶರಣಂ' ಎಂದು ಅದರಲ್ಲಿಯೇ ಉಲ್ಲೇಖವಿದೆ. ಈ ಶಾಸನದಲ್ಲಿ ಸಂಸ್ತುತರಾಗಿರುವ ಓಹಿಲ, ದಾಸಿ, ಚೆನ್ನ, ಸಿರಿಯಾಳ, ಹಲಾಯುಧ, ಬಾಣ, ಉದ್ಭಟ, ಮಲಯೇಶ್ವರರ ಜೊತೆಯಲ್ಲಿ ಬರುವ ಕೇಶವರಾಜ ಕೊಂಡಗುಳಿ ಕೇಶಿರಾಜನ ಪಿತಾಮಹ ನಾಗಿರಬಹುದು.

ಷಿಕಾರಿಪುರ ೧೧೯ ಮತ್ತು ೧೨೨ ನೆಯ ಶಾಸನಗಳಲ್ಲಿ ಇವನನ್ನು 'ಕೇಶವದೇವ ಪಂಪಾಂಬಿಕಾ ಪೌತ್ರಂ ಹೊಳಮರಸ ದುರ್ಗಾಂಬಿಕಾ ಪುತ್ರಂ ಲಖ್ಮಾದೇವಿಯ ಮನೋನಯನ ವಲ್ಲಭಂ, ಭಯಲೋಭ ದುರ್ಲಭಂ, ಕದನ ತ್ರಿಣೇತ್ರಂ, ಮಹಾಸಾನಂತ ಸೇನಾಪತಿ ಭಾಹತ್ತರ ನಿಯೋಗಾಧಿಷ್ಠಾ ಯಕಂ, ಸಕಲ ಲಕ್ಷ್ಮೀ ನಾಯಕಂ, ಮೈರಿ ಭಯದಾಯಕಂ ಎಂಬೀ ಬಿರುದ ಗುಣನಾಮಯಥಾರ್ಥ ಶ್ರೀಮತ್ ಕೇಶಿಮಯ್ಯ ದಂಡನಾಯಕಮ್' ಎಂದು ಬಣ್ಣಿಸಲಾಗಿದೆ. 'ಮಲೆವವರಿಲ್ಲ, ಗಂಡೆಸೆವರಿಲ್ಲ, ಇದಿರಿಪ್ಪವರಿಲ್ಲ, ತೇಜ ವೆಂದುಲಿವರಿಲ್ಲ, ಟಿಂಟಣಿಸರಿಲ್ಲ....ಕಬ್ಬದ ಗೀತದಲ್ಲಿ ಮಾರ್ತಲೆಯುವರಿಲ್ಲ' ಎಂದೂ, 'ಧುರದೊಳ್ ಕೇಶವ ದಂಡನಾಥನ ಭುಜೋತ್ಪಾತಾಸಿ ಘಾತಕ್ಕೆ ವಿಶ್ವರಿಪೂರ್ವೀಶ್ವರರಂಜಿ ಪುತ್ತುಡರ್ದು ಜೀವಂಬಿತ್ತು'ರೆಂದೂ, 'ಇನಜಂ ಕೊಟ್ಟ ತೊವಲ್, ಶಿಬಿಮುನಿಕೊಟ್ಟ ಅಡಗು, ಆ ದಧೀಚಿಕೊಟ್ಟ ಎಲುಬುಗಳೇಂ ಧನದಂತೆ ಸೇವ್ಯವೆ? ಪೇಳ್ ! ಎನುತಂ ಹೊಂಗಳನೆ ಕೇಶವಂ ಕುಡುತಿರ್ಪಂ' ಎಂದೂ, 'ನಿತ್ತೋದ್ಭವನಿಧಿ, ಚಮೂನಾಥ ಚೂಡಾಮಣಿ'ಯೆಂದೂ, ಅವನ ಅಸದೃಶ ಮೂರ್ತಿಯಂ ಕಂಡು ಕಾಮಂ ಪರಿಮುಕ್ತಾಕಾರನಾದಂ, ಅವನ ದುರ್ವಾರ ವಿಕ್ರಾಂತಮಂ ಕಂಡು ಕೇಸರಿ ಅಡಂಗಿತ್ತು, ಅವನ ಬಹಳ

ತೇಜೋಂಶು ಸಂದೋಹ ದೆಳ್ಳರವಂ ಕಾಣುತ್ತೆ ನಿಚ್ಚಂ ಮುಗುಳುದಯಿಪನ,  
ನಕ್ಷೋಭನೋ ವಾಸರೇಂದ್ರಂ' ಎಂದೂ ಪ್ರಶಂಸಿಸಿ, 'ವಿದ್ಯಾಬಳದಿಂ ದಂಡಾ  
ಧಿಪಂ ಕೇಶವನ ನೆನೆದವಂ ನಾಡೆಯುಂ ಧನ್ಯನಲ್ತೆ!' ಎಂದು ಸಾರಲಾಗಿದೆ.

ಹರಿಹರ ರಾಘವಾಂಕರಿವನನ್ನು ತಮ್ಮ ಕಾವ್ಯಾರಂಭದಲ್ಲಿ ಸ್ತುತಿಸಿದ್ದಾರೆ.  
ಪಾಲ್ಕುರಿಕೆ ಸೋಮನಾಥನ ಗಣಿಸಹಸ್ರನಾಮಾವಳಿಯಲ್ಲಿ ಇವನ ಹೆಸರು  
ಬಂದಿದೆ. ಇನ್ನೂ ಅನೇಕ ಕಾವ್ಯಗಳಲ್ಲಿ ಕೇಶಿರಾಜನನ್ನು ಕೊಂಡಾಡ  
ಲಾಗಿದೆ. ಕವಿಯಾಗಿ, ಶಿವಾನುಭವಿಯಾಗಿ, ಪರಾಕ್ರಮಶಾಲಿಯಾಗಿ  
ಪರಮೋದಾರನಾಗಿ, ಮಂತ್ರಿಯಾಗಿ, ಶಿವಮಂತ್ರ ಸಿದ್ಧನಾಗಿ, ಚಾರಿತ್ರ್ಯ  
ಚಕ್ರವರ್ತಿಯಾಗಿ, ವಿದ್ಯಾಪೋಷಕನಾಗಿ, -ಒಟ್ಟಿನಲ್ಲಿ ಕನ್ನಡನಾಡಿನ ಪುಣ್ಯ  
ಪುರುಷರಲ್ಲಿ ಒಬ್ಬನಾಗಿ ಕೇಶಿರಾಜ ಕೀರ್ತಿರಾಜನಾಗಿದ್ದಾನೆ.

ಕಲಬುರಗಿ ಜಿಲ್ಲೆಯ ಜೇವರಗಿ ತಾಲೂಕಿನಲ್ಲಿರುವ ಕೊಂಡಗುಳಿ ಗ್ರಾಮ  
ಕೇಶಿರಾಜನ ಜನ್ಮ ಸ್ಥಾನ. ಅಲ್ಲಿ ಇವನ ಹೆಸರಿನ ದೇವಾಲಯ ಇಂದಿಗೂ  
ಕಂಗೆಳಿಸುತ್ತಿದೆ. ಅದು ಹಿಂದೆ ಭಕ್ತಿಯ ಬೀಡಾಗಿ ಬೆಳಗಿದ ಗ್ರಾಮ.  
ಅಲ್ಲಿ ಶ್ರೀ ವಿರೂಪಾಕ್ಷದೇವರೆಂಬ ಗುರುಗಳ ಕರಕಂಜ ಸಂಜಾತನಾಗಿ,  
ಶ್ರೀ ಸೋಮನಾಥನ ನಿಸ್ಸೀಮ ಭಕ್ತನಾಗಿ, 'ಆನಂದ ಜಲದೊಡನೆ ಅಟ್ಟ  
ಹಾಸಂ ನಿಮಿರೆ, ಉಬ್ಬರದ ಭಕ್ತಿ ಚಿತ್ತಮನಡರೆ' ಕೇಶಿರಾಜ ನಿತ್ಯ ಎಂಟು  
ಪದ್ಯಗಳನ್ನು ಬರೆಯುತ್ತ, ಅವುಗಳನ್ನು ಸೋಮನಾಥನಿಗೆ ಅರ್ಪಿಸುತ್ತ,  
ವಸ್ತುಕ ವರ್ಣಕಗಳೆರಡರಲ್ಲೂ ಶಿವಸ್ತುತಿಗಳನ್ನು ರಚಿಸುತ್ತ, ಶಂಕರ  
ಸ್ತೋತ್ರವೇ ತನ್ನ ವೃತ್ತಿಯಾಗಿ ಬಾಳುತ್ತಲಿದ್ದ. ಕಂದ, ತ್ರಿಪದಿ, ರಗಳೆ,  
ವಚನ, ದಂಡಕ, ಅಷ್ಟಕ ಮೊದಲಾದ ಎಲ್ಲ ಛಂದೋ ರೂಪಗಳಲ್ಲಿಯೂ  
ಬಂಧುರವಾದ ಕೃತಿಗಳನ್ನು ಕೇಶಿರಾಜ ರಚಿಸಿದನೆಂದು ಹೇಳುತ್ತಾರೆ.  
ಅವನ 'ಷಡಕ್ಷರ ಕಂದ'ವಂತೂ ಸಿಕ್ಕಿದೆ. ವಚನಗಳನ್ನೂ ಬರೆದಿರಬಹು  
ದೇನೋ. ರಗಳೆಗಳನ್ನೂ ಅಷ್ಟಕ ದಂಡಕಗಳನ್ನೂ ಇವನು ಬರೆದುದೇ ನಿಜ  
ವಾಗಿದ್ದರೆ 'ಶಿವಗಣದ ರಗಳೆ,' 'ಮುಡಿಗೆಯ ಅಷ್ಟಕ'ಗಳನ್ನು ಬರೆದ ಹರಿ  
ಹರನಿಗೂ, 'ವೀರಭದ್ರ ದಂಡಕ'ವನ್ನು ಬರೆದ ರಾಘವಾಂಕನಿಗೂ ಇವನು  
ಮೇಲ್ ಪಂಕ್ತಿಯಾಗುತ್ತಾನೆ.

ಕೇಶಿರಾಜನ ಕೀರ್ತಿ ಕಲ್ಯಾಣದ ಪರ್ಮಾಡಿರಾಯನ ಕಿವಿಯವರೆಗೆ  
ಮುಟ್ಟುತ್ತದೆ. ಅವನು ಚಾರರನ್ನು ಕಳಿಸಿ ಕೇಶಿರಾಜನನ್ನು ಕಲ್ಯಾಣಕ್ಕೆ



ನಿಜವ ಕಂಡ ಕೊಂಡಗುಳಿ ಕೇಶಿರಾಜ ನಿಜಸುಖನಿಲಯ ತೆಲುಗು ಜೊಮ್ಮಯ್ಯ ೯೭  
ಬರವಾಡಿಕೊಳ್ಳುತ್ತಾನೆ. ಕೇಶಿರಾಜ ಆಗಮಿಸುತ್ತಲೆ ಅವನನ್ನು ಸತ್ಕರಿಸಿ  
'ಸಮಗದ್ದುಗೆಯನಿತ್ತು, ಚಮರ ಸೀಗುರಿಯನಿತ್ತು, ಧವಳ ಭತ್ರಮನಿತ್ತು  
ಹಿರಿಯ ಪ್ರಧಾನಿಕೆಯನ್ನು' ಒಲಿದು ಕೊಡುತ್ತಾನೆ. ಕೇಶಿರಾಜನ ಕುಶಲ  
ರಾಜ್ಯನಿರ್ವಹಣೆಯಿಂದ ಅವನ ರಾಜ್ಯ ಸುಖೀರಾಜ್ಯವಾಗಿ ಶೋಭಿಸ ತೊಡ  
ಗುತ್ತದೆ. ಪೆರ್ನಾಡಿರಾಯನಿಗೆ ಪರಮಾನಂದವಾಗುತ್ತದೆ. ಕೇಶಿರಾಜನಲ್ಲಿ  
ಪೂರ್ಣ ವಿಶ್ವಾಸವನ್ನಿಟ್ಟು ನಿಶ್ಚಿಂತನಾಗಿರುತ್ತಾನೆ. ಕೇಶಿರಾಜನನ್ನು ಕೇಳದೆ  
ಏನನ್ನೂ ಮಾಡದಷ್ಟು ಕೇಶಿರಾಜನಲ್ಲಿ ಪೆರ್ನಾಡಿರಾಯನ ವಿಶ್ವಾಸ  
ಬೆಳೆಯುತ್ತದೆ.

‘ಮಂತ್ರಕ್ಕೆ ನೆರೆ ಕೇಶಿರಾಜ ದಣ್ಣಾಯಕರ್  
ತಂತ್ರಕ್ಕೆ ಮಿಗೆ ಕೇಶಿರಾಜ ದಣ್ಣಾಯಕರ್  
ಮಾತಿಗೆಲ್ಲಂ ಕೇಶಿರಾಜ ದಣ್ಣಾಯಕರ್  
ನೀತಿಗೆಲ್ಲಂ ಕೇಶಿರಾಜ ದಣ್ಣಾಯಕರ್!’

ಹ.ರ.

ಒಬ್ಬರ ಉತ್ಕರ್ಷ ಇನ್ನೊಬ್ಬರಿಗೆ ಸಹನೆಯಾಗದಿರುವುದು ಸೃಷ್ಟಿಯ  
ನಿಯಮವೆಂದೇ ತೋರುತ್ತದೆ. ಕೇಶಿರಾಜನ ಉತ್ತರೋತ್ತರ ಉತ್ಕರ್ಷವನ್ನು  
ಸೈರಿಸದವರೂ ಕಲ್ಯಾಣದಲ್ಲಿದ್ದರು. ಅವರು ಸಮಯ ಕಾದಿದ್ದರು.

ಕೇಶಿರಾಜನ ದೇಹಮಾತ್ರ ದಣ್ಣಾಯಕನ ಕಾರ್ಯ ಮಾಡುತ್ತಿದ್ದಿತು;  
ಅವನ ಮನವೆಲ್ಲ ಶಿವಶರಣರಲ್ಲಿ.


‘ನೆನಹು ಶರಣರ ಮೇಲೆ ನಿಟ್ಟಿ ಶರಣರ ಮೇಲೆ  
ಮುನಿಸು ಶರಣರ ಮೇಲೆ ನೇಹ ಶರಣರಮೇಲೆ  
ಶರಣರೊಡತಣ ಸುಖಂ ಶರಣರೊಡತಣ ಲೀಲೆ  
ಗುರುತರ ಸ್ನೇಹದಾತುರದೆ ಶರಣರ ಮೇಲೆ!’

ಹ.ರ.

ಹೀಗೆ ಶರಣರ ಸಂಗದಲ್ಲಿಯೇ ಬಾಳು ಸಾಗಿರಲು ಒಮ್ಮೆ ಪೆರ್ನಾಡಿ  
ರಾಯನು ಅವಸರದ ಆಪ್ತಾಲೋಚನೆಗಾಗಿ ಕೇಶಿರಾಜನನ್ನು ಕರೆಸಿದನು.  
ಆಗ ಕೇಶಿರಾಜನು ‘ಪಾಡುವ ಪ್ರರಾತನರ ಗೀತರೊಳ್ ಕರಗುತಂ, ಶಿವನ  
ಪದ್ಯವನೋದಿ ಮಿಗೆ ಬೀಗಿ ಬಿರಿವುತಂ, ಪಸಿವು ತೃಪ್ತೆ ನಿದ್ರೆ ನುಡಿ ನೋಟಂ  
ಗಳಂ ಮರೆದು, ದೆಸೆವಾಯುವಾಗಸಂ ಧರೆಯೆಂಬುದಂ ಮರೆದು’ ಕುಳಿ  
ತಿದ್ದನು. ಅರಸನ ಕಠಿ ಬರುತ್ತಲೆ ‘ಸಿರಿಯ ಸಂಗಂ ಶರಣಸಂಗಕ್ಕೆ ಪಗೆ  
ಯಾಯ್ತು!’ ಎಂದು ಉಮ್ಮಳಿಸಿ, ಶರಣಗೋಷ್ಠಿಯನ್ನು ತೊರೆದು ಹೋಗ

ಲಾರದೆ ಹೋಗದಿರಲಾರದೆ ತಡಮಾಡಿ ಅರಸನ ಓಲಗಕ್ಕೆ ಹೋದನು. ಅವನೆಂದರೆ ಆಗದವರು ಅದೇ ಸಮಯವೆಂದು ತಿಳಿದು ಅರಸನ ಕಿವಿ ತುಂಬಿದ್ದರು; 'ಕೇಶಿರಾಜನಿಗೆ ತನ್ನ ಅರಸರಿಗಿಂತ ಶರಣರಲ್ಲಿ ಅಧಿಕ ಆಸಕ್ತಿಯಿದೆ. ದೊರೆಯನ್ನು ಕಡೆಗಣಿಸಿ ಶರಣರನ್ನು ಸೇವಿಸುತ್ತ ಕಾಲ ಕಳೆವುದು ದೊರೆಗೆ ದ್ರೋಹಗೃಹದಂತೆ.' ಇತ್ಯಾದಿ ಇತ್ಯಾದಿ.

ಚಾಡಿಗೆ ವಾಲದ ಕಿವಿಯಿಲ್ಲ. ಪೆರ್ಮಡಿರಾಯನೂ ಕೇಶಿರಾಜನ ಬಗೆಗಿದ್ದ ತನ್ನ ಅಪಾರವಾದ ವಿಶ್ವಾಸವನ್ನೂ ಮರೆತು ತಪ್ಪನಾಗಿ ಕುಳಿತಿದ್ದ. ಕೇಶಿರಾಜ ಬರುತ್ತಲೆ ಕನಲಿ ಕೇಳಿದ 'ಬರಲು ಇಷ್ಟು ತಡವೇಕೆ ದಣ್ಣಾಯಕರೆ?'



ಮರುಕ್ಷಣದಲ್ಲಿ ಕಂಕಣ, ಕೇಯೂರ, ಕಟಕ, ಮುಕುಟ, ಖಡ್ಗ, ಮುದ್ರಿಕೆಗಳೆಲ್ಲ ಅರಸನ ಮುಂದಿದ್ದುವು.

ಕೇಶಿರಾಜ ನಿಜಸ್ಥಿತಿಯನ್ನೇ ನಿವೇದಿಸಿಕೊಂಡ — 'ಶರಣರ ಸಂಗದಲ್ಲಿದ್ದೆ ಪ್ರಭು; ಅವರಿಗೆ ತಿಳಿಸಿ ಬರುವುದರೊಳಗಾಗಿ ತಡವಾಯಿತು.' ಪೆರ್ಮಡಿ



ನಿಜವ ಕಂಡ ಕೊಂಡಗುಳಿ ಕೇಶಿರಾಜ ನಿಜಸುಖನಿಲಯ ತೆಲುಗು ಜೊಮ್ಮಯ್ಯ ೯೯  
ರಾಯನಿಗಾಗ ಕೊಂಡೆಯವರು ಕೊಂಡಗುಳಿ ಕೇಶಿರಾಜನ ಬಗ್ಗೆ ಹೇಳಿದ್ದು  
ದೆಲ್ಲ ನಿಜವೆನಿಸಿ ತೋರಿತು. ನಿಷ್ಕುರನಾಗಿ ನುಡಿದ, “ನನ್ನ ಕಾರ್ಯ,  
ಶರಣರ ಕಾರ್ಯ—ಇವುಗಳಲ್ಲಿ ಯಾವುದಾದರೂ ಒಂದನ್ನು ಅರಿಸಿಕೊಳ್ಳಿರಿ  
ದಣ್ಣಾಯಕರೆ!”

‘ಆಗಲಿ ಪ್ರಭು!’—ಶರಣೇಗದಿಂದ ಬಂದಿತು ಕೇಶಿರಾಜನ ಉತ್ತರ.  
ಮರುಕ್ಷಣದಲ್ಲಿ ಕಂಕಣ, ಕೇಯೂರ, ಕಟಕ, ಮುಕುಟ, ಖಡ್ಗ, ಮುದ್ರಿಕೆ  
ಗಳೆಲ್ಲ ಅರಸನ ಮುಂದಿದ್ದುವು. ಅರಸ ಅವಾಕ್ಕಾದ. ಕೊಂಡೆಯವರು  
ತಮ್ಮ ಕಣ್ಣುಗಳನ್ನು ತಾವೇ ನಂಬದಾದರು. ಅರಸನ ವಿವೇಕ ಮತ್ತೆ  
ಮರಳಿತು. ‘ಅಧಿಕಾರ ತ್ಯಾಗಬೇಡ. ನಿಮ್ಮ ಶರಣಸೇವೆ—ರಾಜ್ಯಸೇವೆ  
ಗಳೆರಡೂ ನಿಮ್ಮಿಷ್ಟದಂತೆ ನಡೆಯಲಿ,’ ಎಂದು ಕೇಶಿರಾಜನನ್ನು ತಡೆದ.  
ಆದರೆ ಕೇಶಿರಾಜ ಕೊನೆಯ ನಿರ್ಧಾರವನ್ನು ಕೈಕೊಂಡುಬಿಟ್ಟಿದ್ದ.

‘ಕೇಳರಸ ನಿನ್ನ ಸಿರಿ ನಿನಗಿಕ್ಕೆ ನಿನಗಿಕ್ಕೆ  
ಶೂಲಿಯಣುಗರ ಸಂಗ ಸಂಪದವದೆನಗಿಕ್ಕೆ’ ಹ.ರ.

ಎಂದು ಹೇಳಿ ಆ ‘ಆಶಾಂಬರನ ಸುತ ಕಾಷಾಯಾಂಬರವನುಟ್ಟು, ಸೇವಕನ  
ವೃತ್ತಿಯಂ ಮನದ ಕಾಲಿಂದೊದೆದು, ದೇವ ಸೋಮಯ್ಯನವರ ಚಿತ್ತ  
ಹಸ್ತದಿಂ ಪಿಡಿದು, ನಿಷ್ಠೆಯೊಳ್ ನಿಸ್ಪೃಹದ ಬಟ್ಟೆಯೊಳ್’ ನಡೆದು ಬಿಟ್ಟ  
ನಿಜ ಶರಣ ಕೇಶಿರಾಜ. ಅಧಿಕಾರ ಸಂಪತ್ತು ವೈರಾಗ್ಯ ಸಂಪತ್ತಿಗೆ ಶರಣು  
ಹೋಯಿತು; ಆಶೆ ಆಶಾರಹಿತತೆಗೆ ‘ನಮೋ’ ಎಂದಿತು.

‘ಸಾಹಿತ್ಯ ಸಾರ್ವಭೌಮಂ ಸುಕೃತಕುಲ ಸೇವ್ಯಂ’ ಕೇಶಿರಾಜ ಕಾಷಾ  
ಯಾಂಬರಧಾರಿಯಾಗಿ ಮನೆಗೆ ಬಂದು ನಡೆದುದೆಲ್ಲವನ್ನೂ ಮಡದಿ ಗಂಗಾ

<sup>1</sup> ಕೇಶಿರಾಜನೂ ಬಸವಣ್ಣನವರು ನಂದಿಯ ಮುದ್ರೆಯ ಉಂಗುರ ಧರಿಸಿದ್ದಂತೆ  
ಗುರುಪದ ಮುದ್ರಿಕೆಯ ಉಂಗುರವನ್ನು ಬೆರಳಿನಲ್ಲಿ ಧರಿಸಿದ್ದನೆಂದೂ, ಕೊಂಡೆಯರು  
ಪರ್ಮಡಿರಾಯನಿಗೆ ‘ಕೇಶಿರಾಜ ನಿಮಗೆ ವಂದಿಸುವುದಿಲ್ಲ, ಗುರುಪದ ಮುದ್ರಿಕೆಗೆ  
ವಂದಿಸುತ್ತಾನೆ,’ ಎಂದು ಚಾಡಿ ಹೇಳಿದರೆಂದೂ, ಪರ್ಮಡಿರಾಯನವರ ಮಾತಿಗೆ  
ಕಿವಿಗೊಟ್ಟು ಒಮ್ಮೆ ಆ ಉಂಗುರವನ್ನು ನೋಡುವ ನೆಪದಿಂದ ತನ್ನ ಕೈಗೆ ತೆಗೆದು  
ಕೊಂಡು ‘ಈಗ ನನಗೆ ವಂದಿಸಿರಿ’ ಎಂದು ಕೇಶಿರಾಜನಿಗೆ ಹೇಳಿದನೆಂದೂ, ಅದ  
ಕ್ಕವನು ಒಪ್ಪದಿರಲು ಅದೇ ಅಧಿಕಾರ ತ್ಯಾಗಕ್ಕೆ ಕಾರಣವಾಯಿತೆಂದೂ ಪರಂಪರೆ  
ನಂಬಿವೆ.



ದೇವಿಗೆ ತಿಳಿಸಿದನು. ಆ ಹದಿಬದೆ ತಿಲಮಾತ್ರವೂ ತಳಮಳಿಸಲಿಲ್ಲ, ಕಳವಳಿಸಲಿಲ್ಲ, ಹಳಹಳಿಸಲಿಲ್ಲ. ಅಧಿಕಾರದ ಬೇಲಿಯ ಮೇಲೆ ಹಬ್ಬಿದ್ದ ಭಕ್ತಿಯ ಬಳ್ಳಿ ಮುಳ್ಳಿನ ಸಂಗವನ್ನು ತೊರೆದು ಶರಣಸಂಗದ ಸಹಕಾರ ವೃಕ್ಷವನ್ನು ಆಶ್ರಯಿಸಿತೆಂದು ಹಿರಿಹಿರಿ ಹಿಗ್ಗಿದಳು. ಮನೆಯಲ್ಲಿದ್ದ ವಸ್ತು ವಾಹನಗಳನ್ನೆಲ್ಲ, ವಸ್ತ್ರಭೂಷಣಗಳನ್ನೆಲ್ಲ ಪರ್ಮಡಿರಾಯನ ಅರಮನೆಗೆ ಕಳಿಸಿತಾನೂ ಕಾವಿಯ ಸೀರೆಯನ್ನುಟ್ಟು ಶರಣಾಯಣಕ್ಕೆ ಸನ್ನದ್ಧಳಾದಳು. ಇಬ್ಬರೂ ರಾಜಧಾನಿಗೆ ಬೆನ್ನು ತೋರಿ ಶಿವಪುರಕ್ಕೆ ಹೋದರು.

ಅಲ್ಲೊಬ್ಬ ಈಶನ ಮೀಸಲಭಕ್ತನಿದ್ದ. ಹೆಸರು ವಂಶವರ್ಧನ. ಅವನ ಭಕ್ತಿಯ ಬಿನ್ನಹಕ್ಕೆ ಮನ್ನಣೆಯನ್ನಿತ್ತು ಅವನ ಗುಡಿಸಲಲ್ಲಿ ತಂಗಿದರು ಕೇಶಿರಾಜ ಗಂಗಾದೇವಿಯರು. ಅರಮನೆಯನ್ನು ತೊರೆದು, 'ಸಂಸಾರಮಂ ಪಿಂಗಿಸಿ, ಭವವನ್ನು ಭಂಗಿಸಿ, ಆಸೆಯನ್ನುಲ್ಲಂಘಿಸಿ, ನಿರ್ಲಿಪವನೊಳ ಕೊಂಡು, ನಿಷ್ಪ್ರಹತೆಯ ಕೆಳೆಗೊಂಡು, ನಿಷ್ಪ್ರಪಂಚವನೆಡೆಗೊಂಡು' ಬಡ ಭಕ್ತನೊಬ್ಬನ ಗುಡಿಸಲಿನಲ್ಲಿ ಇರತೊಡಗಿದರು ಆ ಆದರ್ಶಪ್ರಿಯರು. ಅವರಲ್ಲಿ ವಾಸಿಸಲು ಅಲ್ಲಿಯೇ 'ಶಾಂತಿ ಪಲ್ಲವಿಸಿ, ಸತ್ಯಂಪೂತು, ಪರಿಣಾಮಂ ಫಲಿತ' ವಾಯಿತು. ಗೆಲ್ಲಕ್ಕೆ ಹೋರದೆ, ತರ್ಕಕ್ಕೆ ತಲೆಯೊತ್ತದೆ, ವಾಸೆಗೆ ಘಾಸಿಯಾಗದೆ, ಮತ್ಸರಕ್ಕೆ ಮಲೆಯದೆ, ತಮ್ಮ ಇಷ್ಟಲಿಂಗಕ್ಕೆ ಆನಂದರಸದ ಮಜ್ಜನ, ಪುಳಕದ ಪೂಜೆ, ನಿಜಶ್ವಾಸಪರಿಮಳಧೂಪ, ಗೀತದಾರತಿ ಗೋಷ್ಠಿ ಯಾರೋಗಣೆಗಳನ್ನು ಅರ್ಪಿಸುತ್ತ ಇರತೊಡಗಿದರು ಅವರು. ಸಾವಿರ ಸಾವಿರ ಸಂಖ್ಯೆಯಲ್ಲಿ ಶಿವಭಕ್ತರು ಬರತೊಡಗಿದರು ಅಲ್ಲಿಗೆ.

ಒಮ್ಮೆ ಶಿವಪುರದಿಂದ ಕಲ್ಯಾಣದ ತ್ರಿಪುರಾಂತಕೇಶ್ವರ ದೇವರ ದೇಗುಲದ ವರೆಗೆ ಮಂಟಪಗಳನ್ನು ಕಟ್ಟಿ, 'ಈಳೆಯ ಹಣ್ಣು ತೆಕ್ಕೆಯ, ಬಾಳೆಯ ಹಣ್ಣು ನಿಕ್ಕೆಯ, ಮಧೂಫಲದ ಮಂತಣದ, ನಾರಿಕೇಳದ ನೆರವಿಯ, ಮದ್ದಳೆಯ ಮಸಕದ, ಕರಡೆಯ ಕಡುಪಿನ, ಕೌಸಾಳದುರವಣೆಯ, ತಾಳದ ತವಕದ, ಮೇಳವಣೆಯ ಗಿರುಗಟಿಯ ಗಾಢದ, ಬೊಂಬುಳೆಯ ಭರವಸದ, ಕೊಂಬಿನ ಕೋಳಾಹಳದ, ದೆಸೆಯಂ ಸುತ್ತಿ ನಭವಂ ಮುತ್ತಿ ಭೋರೆಂದೋರಂತೆ ಮಸ ಗುವ ಮುಗಳ ವಾದ್ಯಗಳ' ಮೆರವಣಿಗೆಯನ್ನು ಮಾಡಿದರು. ಅದನ್ನರಿತ ಪರ್ಮಡಿರಾಯ ಕೇಶಿರಾಜನನ್ನು ಮತ್ತೆ ಅರಮನೆಗೆ ಕರೆಸಿಕೊಂಡು ಸತ್ಕರಿಸಿ ಕಳಿಸಿದನು.

ಅದೇ ಸಮಯಕ್ಕೆ ಭಕ್ತಾಗ್ರಣಿಯೆಂದು ಅಲ್ಲಿ ಹೆಸರಾಗಿದ್ದ ತೆಲುಗು ಜೊಮ್ಮಯ್ಯ<sup>1</sup> ನ ಶಿವಭಕ್ತಿಯ ಖ್ಯಾತಿಯನ್ನು ಕೇಳಿ ಕೇಶಿರಾಜ ಅವನ ಮನೆಗೆ ಹೋದನು. ಆಗ ಜೊಮ್ಮಣ್ಣ ಮನೆಯಲ್ಲಿರಲಿಲ್ಲ. ಅವನು ವೃತ್ತಿಯಿಂದ ಬೇಟೆಗಾರ. ಕಲ್ಯಾಣದ ಕಣ್ಣಪ್ಪ. ತನ್ನ ಕಾಯಕದಂತೆ ಬೇಟೆಗೆ ಹೋಗಿದ್ದ. ಅವನ ಮನೆ ಸಮೀಪಿಸುತ್ತಲೆ ಮೂಗು ಮುಚ್ಚಿಕೊಂಡ ಕೇಶಿರಾಜ. ಜೊಮ್ಮಯ್ಯ ಕೊಂದು ತಂಬ ಪ್ರಾಣಿಗಳ ರಕ್ತಮಾಂಸಗಳಿಂದ, ಅಸ್ಥಿ ಚರ್ಮಗಳಿಂದ ದುರ್ಗಂಧದ ತವರುಮನೆಯಾಗಿದ್ದಿತು ಅವನ ಮನೆ. ಹೇಸಿ ಹಿಂದಿರುಗಿದ ಕೇಶಿರಾಜ.

ತೆಲುಗು ಜೊಮ್ಮಯ್ಯ ಬೇಟೆಯಿಂದ ಬಂದಮೇಲೆ ಕೇಶಿರಾಜ ಬಂದು ಹೋದ ಸುದ್ದಿಯನ್ನು ಕೇಳಿದ. ಅವರಿದ್ದ ಗುಡಿಸಲಿಗೆ ಓಡಿಹೋದ. ಕೇಶಿರಾಜನನ್ನು ಮನೆಗೆ ಕರೆದ. ಕೇಶಿರಾಜ ಕುಂಟು ನೆನ ಮುಂದೆ ಮಾಡಿ ತಪ್ಪಿಸಿಕೊಳ್ಳಲು ಯತ್ನಿಸಿದ. ಜೊಮ್ಮಯ್ಯ ಕೇಳಲಿಲ್ಲ. ಅವನ ಕರೆಯನ್ನು ನಿರಾಕರಿಸುವುದು ಕೇಶಿರಾಜನಿಗೆ ಸಾಧ್ಯವಾಗಲಿಲ್ಲ. 'ಆನ ಕಾಯಕ ವಾದೊಡೇನು—ಭಾವಶುದ್ಧಿಯಿಂದ ಮಾಡಿದುದೆಲ್ಲ ದೇವಪೂಜೆ.' ಅಂಥ ಭಾವಶುದ್ಧಿಯುಳ್ಳ ಭಕ್ತನ ಬಿನ್ನಪವನ್ನು ನಿರಾಕರಿಸುವುದು ಭಕ್ತನಾದವನಿಗೆ ಸಾಧ್ಯವೆ? ಅವನನ್ನು ಕಡೆಗಣಿಸಿ ಶಿವನನ್ನು ಮೆಚ್ಚಿಸುವುದು ಸಾಧ್ಯವೆ?

ಅಂಜುತ್ತ ಹಿಂಜರಿಯುತ್ತ ಜೊಮ್ಮಯ್ಯನ ಮನೆಗೆ ಹೋದ ಕೇಶಿರಾಜ. ಜೊಮ್ಮಯ್ಯ ಪ್ರಸಾದ ಸೇವನೆಗೆ ಕರೆದ. ಕೇಶಿರಾಜನ ಕಾಯವೆಲ್ಲ ಕಂಪಿಸಿತು. ಅಡಗಿನ ಅಡಿಗೆಯನ್ನೇ ಆರೋಗಣೆಗೆ ಬಡಿಸಿಬಿಟ್ಟರೆ ಹೇಗೆ? ಉಪಾಯವಿಲ್ಲ, ಶಿವನು ಮಾಡಿಸಿದಂತಾಗಲಿ, ಎಂದು ಎದ್ದ. ಆದರೆ ಜೊಮ್ಮಣ್ಣ ಕೇಶಿರಾಜ ಶಂಕಿಸಿದ್ದಂತೆ ಮಾಂಸಾಹಾರವನ್ನೇನೂ ನೀಡಲಿಲ್ಲ; ಶಾಕಾಹಾರವನ್ನೇ ಎಡೆಮಾಡಿದ. ಕೇಶಿರಾಜನ ತಲೆಯ ಮೇಲಿನಿಂದ ಬೆಟ್ಟದ ಭಾರ ಇಳಿದಂತಾಯಿತು. ಆ ಪಾನನ ಪ್ರಸಾದವನ್ನು ಸವಿದು ಪರಮಾನಂದ ಭೂತನಾದನು. ತೆಲುಗು ಜೊಮ್ಮಯ್ಯನ ನಿಲವನ್ನು ತಿಳಿಯದೆ ಬರಲು ಮೊದಲು ನಿರಾಕರಿಸಿದ್ದನ್ನು ನೆನೆದು ಪಶ್ಚಾತ್ತಾಪಪಟ್ಟನು.

ತೆಲುಗು ಜೊಮ್ಮಯ್ಯ ಸಾಮಾನ್ಯನಾಗಿರಲಿಲ್ಲ. 'ತೆಲುಗು ಜೊಮ್ಮ

<sup>1</sup> ತೆಲುಗು ಜೊಮ್ಮಯ್ಯ ನೆಂದೂ ಇದೆ—ಬಸವಪುರಾಣದಲ್ಲಿ.

ಯ್ಯಂಗಿ ಒಲಿದೆ ದೇವಾ', 'ತೆಲುಗು ಜೊಮ್ಮಯ್ಯನಿಗೆ ಒಲಿದಾತ ಮತ್ತೊಬ್ಬ ದೇವನೇ ಅಯ್ಯು?' ಎಂದು ಬಸವಣ್ಣನವರಿಂದ ಬಣ್ಣಿಸಿಕೊಂಡ ಭಕ್ತೋತ್ತಮನವನು. ಬಹುಶಃ ತೆಲುಗು ದೇಶದಲ್ಲಿ ಹುಟ್ಟಿ ಕಲ್ಯಾಣಕ್ಕೆ ಬಂದು ಅಲ್ಲಿ ತನ್ನ ಸದ್ವಿಲ್ಲದ ಸಾಧನೆಯಿಂದ ಶಿವನ ಒಲವನ್ನು ಸೂರೆ ಗೊಂಡಿದ್ದ ಶರಣನವನು. ಶ್ರೀಶೈಲದ ಶಿವಾನಂದ ಶಿವಯೋಗಿಯನ್ನು ಮುದಿಗರಡಿಯೆಂದು ಹಾಸ್ಯಮಾಡಿದ ತಪ್ಪಿಗಾಗಿ ಅವನ ಶಿಷ್ಯ ಪುನೀತಯ್ಯ ನಿಂದ ಶಪಿತರಾಗಿ ಜಿಂಕೆಗಳಾಗಿ ಹುಟ್ಟಿದ್ದ ಗಂಧರ್ವರಿಗೆ ಶಾಪವಿಮೋಚನೆಯನ್ನು ಮಾಡಿ ಪೂರ್ವಪದವಿಯನ್ನು ನೀಡಲೆಂದೇ ಜೊಮ್ಮಯ್ಯ ಬೇಟೆಗಾರನಾಗಿ ಭುವಿಗೆ ಬಂದಿದ್ದನೆಂದು ಪುರಾಣಗಳಲ್ಲಿ ಹೇಳಲಾಗಿದೆ. ಬಹುಶಃ ಬೇಟೆಗಾರಿಕೆ ಮತ್ತು ಶಿವಭಕ್ತಿಗಳೆರಡೂ ಪರಸ್ಪರ ಹೊಂದಿಕೆಯಾಗದ ಕರ್ಮಗಳೆಂದು ಭಾವಿಸಿ ಈ ಹೊಂದಾಣಿಕೆಯ ಕಥೆಯನ್ನು ಹೆಣೆದಿರಬೇಕು. ಆದರೆ ಧರ್ಮವ್ಯಾಧ, ಕಣ್ಣಿಪ್ಪಾದಿ ಭಕ್ತರು ವೃತ್ತಿಯಿಂದ ವ್ಯಾಧರಾಗಿದ್ದರೂ ಭಕ್ತರಲ್ಲಿ ಭಕ್ತರೆನಿಸಿಕೊಂಡಿರುವುದನ್ನು ನೋಡಿದರೆ ಈ ಕಟ್ಟುಕಥೆಯು ಅಗತ್ಯವಿರಲಿಲ್ಲವೆಂದು ತೋರುತ್ತದೆ.

ಅದುವರೆಗೆ ಬರಿಯ ಬೇಟೆಗಾರನಾಗಿ ಬದುಕಿದ್ದ ಜೊಮ್ಮಯ್ಯ ಕೇಶಿರಾಜನ ಕೈವಾಡದಿಂದ ಜ್ಞಾನಿಯಾಗಿ, ವಚನಕಾರನಾಗಿ, ಪರ್ಮಾಡಿರಾಯನ ಮಂತ್ರಿಯಾದನೆಂದೂ, ಪರ್ಮಾಡಿರಾಯನ ಪಟ್ಟದರಸಿ ಲಕುಮಾದೇವಿ ಜೊಮ್ಮಯ್ಯನ ಪ್ರಭಾವದಿಂದ ಶಿವಭಕ್ತಳಾದಳೆಂದೂ ಹೇಳಲಾಗಿದೆ. ಇರಬಹುದು. ಉಪಲಬ್ಧವಿರುವ ಅವನ ನಾಲ್ಕು ವಚನಗಳನ್ನು ನೋಡಿದರೆ ಅವನು ಅಮಾತ್ಯನಾಗಿದ್ದು ಅಸಂಭವವೇನೆನಿಸುವುದಿಲ್ಲ.

“ಕಾಮಸನ್ನಿಭನಾಗಿ ತಾ ಚೆಲುವನಾದಡೆ ಕಾಮಿನೀ ಜನವೆಲ್ಲ ಮೆಚ್ಚು ಬೇಕು; ದಾನಗುಣವುಳ್ಳವ-ಕರೆದೇವನಾದಡೆ ಯಾಚಕ ಜನವೆಲ್ಲ ಮೆಚ್ಚು ಬೇಕು; ವೀರನಾದಡೆ ವೈರಿಗಳು ಮೆಚ್ಚುಬೇಕು; ಖೂಳನಾದಡೆ ತನ್ನ ತಾ ಮೆಚ್ಚಿಕೊಂಬ! ಎನ್ನ ದೇವ ತೆಲುಗೇಶ್ವರನಲ್ಲಿ ತಾನು ಭಕ್ತನಾದೊಡೆ ದೇವರು ಮೆಚ್ಚುವ, ಜಗವೂ ಮೆಚ್ಚುವುದು....”

ತಾನು ಭಕ್ತನಾಗಿ ದೇವರನ್ನು ಮೆಚ್ಚಿಸಿ ಜಗವನ್ನೂ ಮೆಚ್ಚಿಸಿಕೊಂಡಿದ್ದ ಜೊಮ್ಮಯ್ಯ ಸಚಿವ ಸ್ಥಾನಕ್ಕೇರಿದ್ದರೆ ಅಚ್ಚರಿಪಡಬೇಕಾದುದೇನೂ ಇಲ್ಲ.



ನಿಜವ ಕಂಡ ಕೊಂಡಗುಳಿ ಕೇಶಿರಾಜ ನಿಜಸುಖನಿಲಯ ತೆಲುಗು ಜೊಮ್ಮಯ್ಯ ೧೦೩

‘ಲಿಂಗಹೀನನಾಗಿ ಗುರುಕಾರುಣ್ಯ ಉಂಟೆ?’ ಓದಿದೆ ನೋಡಿದೆನೆಂದೆಂಬೆ-  
ನಿನ್ನೋದು ವಾದಕ್ಕೆ ಹೋಯಿತ್ತು! ಅರಿದುದನೆಲ್ಲವನರಿದೆ, ಅರಿಯ  
ದುದಕ್ಕಂತೂ?’ ಎಂದು ಕೇಳುವವ ಕೇವಲ ವ್ಯಾಧನಾಗಿರಲಾರ. ಹೊರಗೆ  
ಮೃಗಗಳ ಬೇಟೆಮಾಡಿದ ಅವನು ಒಳಗೆ ವಿಷಯ ವ್ಯಸನ ವಾಸನೆಗಳ  
ಬೇಟೆಯನ್ನಾಡಿರಬೇಕು. ಇಲ್ಲದಿದ್ದರೆ, ‘ನವನಾಳವನ್ನು ಕಟ್ಟಿ ವಿಕಳ  
ನಾಗಲು ಬೇಡ! ಬಳಸಿ ಬಟ್ಟೆಯ ಕಾಣದೆ ಮಾಯೆಯ ಬಾಗಿಲ ಹೊದ್ದಿಹೆ!  
ಮಕ್ಕಳ ತೊಟ್ಟಲಮೇಲೆ ಕಟ್ಟಿಹ ಕೆಂಪಿನ ಹಣ್ಣಿದ್ದು ನಿಲುಕಲುಬಾರದು.  
ನೆನಹು ನೆಲೆಗೊಳ್ಳದಾಗಿ ನಿಜಭಾವ ನಿಜರೂಪವೆಂತೂ? ‘ಗಜೆಬಜೆಯಿಲ್ಲದ  
ಮನಕ್ಕೆ ಸಹಜವ ತೆಲುಗೇಶ್ವರ ತೋರಿದ’ ಎಂದು ಗಜೆಬಜೆಪುಗದ ಆನಂದ  
ಸಂವಿತ್ತ’ನ್ನವನು ಪಡೆದು ಒಡನುಡಿಯುತ್ತಿರಲಿಲ್ಲ. ‘ಮಕ್ಕಳ ತೊಟ್ಟಲ  
ಮೇಲೆ ಕಟ್ಟಿದ ಕೆಂಪಿನ ಹಣ್ಣಿನ’ ಉಪಮೆ ಅದೆಷ್ಟು ಅಕರ್ಷಕವಾಗಿದೆ!

ಬ್ರಹ್ಮಾಂಡ ಕೋಟಿಗಳುರುಳಿ ಬೀಳುವಲ್ಲಿ

ಕಾಕೆಯ ಹಣ್ಣೆಂದು ಮೆಲಿದನೊಬ್ಬ ಶರಣನು!

ಮುಗಿಲನು ಮುಟ್ಟುವನು! ಉದ್ಧವ ನೋಡಿ!

ಗಗನವ ನುಂಗುವನ ಬಾಯಗಲವ ನೋಡಾ!

ತಾಳಮರನ ಕೀಳುವಂಗೆ ಚೊಗಚೆಯ ಅಗಿಯೇನೆಂಬನು!

ಇಂತಪ್ಪ ಶರಣರು, ತೆಲುಗೇಶ್ವರಾ, ನಿಮ್ಮವರು”

ಶರಣರ ನಿಲವನ್ನು ಮೈನವಿರೇಳುವಂತೆ ಬಣ್ಣಿಸಬಲ್ಲ ಬೇಟೆಗಾರ ನವ  
ಪೆರ್ಮಾಡಿರಾಯನ ಪ್ರಧಾನಿಯಾಗಿದ್ದಾನೆಂದರೆ ಆಗಿರಲಿಕ್ಕಿಲ್ಲವೆಂದು ಹೇಗೆ  
ಹೇಳಬೇಕು?

ಒಟ್ಟಿನಲ್ಲಿ ಹೇಳುವುದಾದರೆ ತೆಲುಗು ಜೊಮ್ಮಯ್ಯ, ಕರ್ನಾಟಕದ  
ಕಣ್ಣಪ್ಪ. ಒಂದೆರಡು ವಿಷಯಗಳಲ್ಲಿ ಕಣ್ಣಪ್ಪನನ್ನೂ ಮೀರಿಸಿದವ  
ಜೊಮ್ಮಯ್ಯ. ಕಣ್ಣಪ್ಪ ಮಂತ್ರಿಯಾಗಲಿಲ್ಲ, ವಚನ ರಚಿಸಲಿಲ್ಲ-ಜೊಮ್ಮಯ್ಯ  
ನಂತೆ. ಬೇಟೆಗಾರಿಕೆಯಲ್ಲಿ, ಭಕ್ತಿರತಿಯಲ್ಲಿ ಇಬ್ಬರೂ ಒಂದೇ. ವಿವೇಕ  
ವೆಂಬ ಈಟಿಯಿಂದ ಮೋಹವೆಂಬ ಸಿಂಹವನ್ನು ಸಂಹರಿಸಿ, ಜ್ಞಾನವೆಂಬ  
ಖಡ್ಗದಿಂದ ಮೌಢ್ಯವೆಂಬ ಮದಗಜವನ್ನು ಸೀಳಿ, ಶಿವಭಕ್ತಿಯೆಂಬ ಮೊನೆ  
ಗತ್ತಿಯಿಂದ ಸಂಸಾರವೆಂಬ ಸರ್ಪವನ್ನು ಸವರಿ, ವಿಚಾರವೆಂಬ ಬಾಣದಿಂದ  
ಪಾಪವೆಂಬ ಪೆಡಂಭೂತವನ್ನು ಕೆಡಹಿ, ನಿರಹಂಕಾರವೆಂಬ ಕಠಾರಿಯಿಂದ

ಮದವೆಂಬ ಮುಳ್ಳುಹಂದಿಯನ್ನು ಕೊಂದು, ಧ್ಯಾನವೆಂಬ ಮಚ್ಚುಗತ್ತಿ  
ಯಿಂದ ಆಸೆಯೆಂಬ ಕೋಣವನ್ನು ಕತ್ತರಿಸಿ, ಶಿವಾಚಾರವೆಂಬ ಕೊಡಲಿ  
ಯಿಂದ ದುರಾಚಾರವೆಂಬ ಕರಡಿಯನ್ನು ಕಡಿದು, ವೈರಾಗ್ಯವೆಂಬ ಶೂಲ  
ದಿಂದ ಇಂದ್ರಿಯ ವ್ಯಾಪಾರಗಳೆಂಬ ಸಾರಗಗಳನ್ನು ತಿವಿದು, ಗಜೇಬಜೆಯಿಲ್ಲದ  
ಮನದ ಸ್ಥಿತಿಯನ್ನು ಪಡೆದು, ಸಹಜವ ಕಂಡುಂಡು ನಿಜಸುಖನಿಲಯ  
ನಾಗಿದ್ದ ತೆಲುಗು ಜೊಮ್ಮಯ್ಯ.

‘ಭುವನ ಪಾವನನೆನಲೊಸೆದು ಜನ  
ವನಿರತಂ ಕೀರ್ತಿಸುತ್ತಿರಲು ನಿಜ  
ಶಿವ ಸಮರ್ಚನ ವೇಳೆಯೊಳು ತನ್ನಂ ಮರೆದು ಮರೆದು  
ವಿವಿಧ ಜಂಗಮದಾಸ ಭಾವೋ—  
ತ್ಸವದೊಳೊಸೆದೊಸೆದಿಂತು ಕಟಕರೊ  
ಳವಿರಳಾನಂದದಿ ತೆಲುಗ ಜೊಮ್ಮಯ್ಯ’

ದಿನಗಳೆದು ಕೊನೆಗೆ ಶಿವಪುರದಲ್ಲಿಯೇ ಶಿವನನ್ನು ಕೂಡಿದನು.

ಜೊಮ್ಮಯ್ಯನೊಡನೆ ಕೆಲವು ದಿನ ಕಳೆದು ಕೇಶಿರಾಜ ಕೊಂಡಗುಳಿ  
ಯತ್ತ ಪ್ರಯಾಣ ಬೆಳೆಸಿದ. ಕಳಿಸಲು ಬಂದಿದ್ದ ಜೊಮ್ಮಯ್ಯನನ್ನು ನಿಲಿಸಿ,  
ಆಲಿಂಗಿಸಿ, ಬೀಳ್ಕೊಟ್ಟು, ಬೆಟ್ಟ ಘಟ್ಟ ಕೆರೆ ತೊರೆಗಳನ್ನು ದಾಟುತ್ತ  
ಹೊರಟ. ದಾರಿಯಲ್ಲಿ ಭೋರೆಂದು ಹರಿವ ಹೆದ್ದೊರೆಯೊಂದು ಆಡ್ಡ ಬಂದಿತು.<sup>1</sup>  
ಅದರ ತಟದಲ್ಲಿ ರಮಣೀಯವಾದ ಸ್ಥಾನವೊಂದು ಕೇಶಿರಾಜನ ಕಿತ್ತವನ್ನು  
ಸೆಳೆಯಿತು.<sup>2</sup> ಅಲ್ಲಿಯೇ ಲಿಂಗಾರ್ಚನೆಗೆ ಕುಳಿತುಬಿಟ್ಟ ಕೇಶಿರಾಜ. ಲಿಂಗಕ್ಕೆ  
ಹೊಸದಾಸಣದ ಹೂವೇರಿಸಿ ಅದರಲ್ಲಿಯೇ ನೆಟ್ಟ ನೋಟವುಳ್ಳವನಾಗಿ  
ಕುಳಿತಿರಲು ಮೇಲಿನಿಂದ ಹದ್ದೊಂದು ದಾಸಣದ ಹೂವನ್ನು ಮಾಂಸದ  
ತುಂಡೆಂದೇ ಭ್ರಮಿಸಿ ಬಂದೆರಗಿತು. ಲಿಂಗ ಜಾರಿ ನದಿಯಲ್ಲಿ ಬಿದ್ದು ಬಿಟ್ಟಿತು.  
ಹುಡುಕಿ ತರಲು ಬಳಿಯಲ್ಲಿದ್ದ ಭಕ್ತರು ಧಾವಿಸಿದರು. ಕೇಶಿರಾಜನವರನ್ನು  
ತಡೆದ. ಒಂದು ಹರಿಗೋಲನ್ನು ತರಿಸಿ ಅದನ್ನೇರಿದ.

<sup>1</sup> ಬಹುಶಃ ಭೀಮಾನದಿಯೇ ಇರಬೇಕು.

<sup>2</sup> ಮುಂದೆ ಷಣ್ಮುಖ ಶಿವಯೋಗಿಗಳು ಯೋಗಸಿದ್ಧಿಯನ್ನು ಪಡೆದ ಜೋಗಿಯ  
ಕೊಳ್ಳವೇ ಆಗಿರಬೇಕು. ಇದು ಕೊಂಡಗುಳಿಗೆ ಹೋಗುವ ಹಾದಿಯಲ್ಲಿಯೇ ಇದೆ.

ನಿಜನ ಕಂಡ ಕೊಂಡಗುಳಿ ಕೇಶಿರಾಜ ನಿಜಸುಖನಿಲಯ ತೆಲುಗು ಜೊಮ್ಮಯ್ಯ ೧೦೫

ಎನ್ನ ಸತಿಯಲ್ಲದನ್ನ ಕ್ಕೆಳಸಿ ನಿಂದೊಡಂ  
ನುಡಿನಲ್ಲಿ ಸತ್ಯವಲ್ಲದೆ ಬೇರೆ ನುಡಿದೊಡಂ  
ನಡೆವಲ್ಲಿ ನಾ ದುರಾಚಾರದಿಂ ನಡೆದೊಡಂ  
ಮನಸಿನೊಳ್ಳೀನಲ್ಲದನ್ನವಂ ನೆನೆದೊಡಂ  
ಕನಸಿನೊಳ್ ನೀನಲ್ಲದನ್ನವಂ ಕಂಡೊಡಂ  
ಇದು ದಿಬ್ಬವೆಂದೆನುತೆ ಹರಿಗೋಲನೇರಿದಂ ! ಹ.ರ.

ಎರಿದಂ, ಕರಂ ಮೀರಿದಂ, ನಿರ್ಮಳಂ ನಿಶ್ಚಳಂ ವೀರಕಳೆಯೇರಿದಂ,  
ನಿರ್ಮಳಂ ನಿರುಪಮಂ ನಿಷ್ಠೆಯಂ ಹೇರಿದಂ ! ನದಿಯ ನಡುವೆ ನಿಂದು—

...ಸೋಮನಾಥ ಬಾರೈ ಬಾರ  
ಮೃಡ ಭರ್ಗ ಭೀಮ ಭಾಳಾಕ್ಷ ಬಾರೈ ತಂದೆ  
ಎನ್ನ ತವನಿಧಿಯೆ ಬಳಲಿಸದೆ ಬಾರೈ ತಂದೆ  
ಎನ್ನ ಸುಖನಿಧಿಯೆ ಕಾಡದೆ ಕರುಣಿಸೆಲೆ ತಂದೆ  
ಚಂದ್ರಧರ ಮದನಹರ ನಿನ್ನ ಮೊಗಮಂ ತೋರ  
ಇಂದ್ರಾದಿ ಸುರನಿಕರ ವಂದ್ಯ ಪದಮಂ ತೋರ— ಹ.ರ.

ಎಂದು ಹೃದಯವೇ ಹಾಡಾಗಿ ಹಾಡತೊಡಗಿದ. ಶಿವನಿಗೆ ಬಿರಿಬಂದಿತು.  
ಮೂಡಿದ, ಮೈದೋರಿದ—‘ ಭಕ್ತಿರಸದಿಂ ಮುಕ್ತಿ ಪದವೊಗೆದು ಬರ್ಪಂತಿ ’  
ನದಿಯಿಂದ ಮೇಲೆದ್ದು ಮೂಡಿ ಬಂದ. ಕೇಶಿರಾಜ ಕುಣಿದ, ತಣಿದ,  
ತೂಗಾಡಿದ, ಸೈಗೆಡೆದ ! ಶರಣಸತಿಗೆ ಮತ್ತೆ ಲಿಂಗಪತಿ ಲಭ್ಯನಾದ !

ಕೊಂಡಗುಳಿಗೆ ಹಿಂದಿರುಗಿ ಹೋದ ಬಳಿಕ ಕೇಶಿರಾಜ ಮುನ್ನಿನಂತೆ  
ಪದ್ಯರಚನೆ, ಪರಮಾತ್ಮ ಪೂಜೆಗಳಲ್ಲಿ ಕೊನೆಯ ದಿನಗಳನ್ನು ಕಳೆದನೆಂದು  
ತೋರುತ್ತದೆ. ಅವನ ಕೃತಿಗಳಲ್ಲಿ ‘ಷಡಕ್ಷರ ಮಂತ್ರಮಹಿಮೆ’ ಯೊಂದೇ  
ಈಗ ಉಪಲಬ್ಧವಿದೆ. ಇದೊಂದು ೧೧೦ ಕಂದಗಳ ಸುಂದರ ಕೃತಿ. ವರ್ಣಿತ  
ವಿಷಯ ಶಿವಮಂತ್ರಮಹಿಮೆ.

“ ಕೋಟಿ ಜಪಂ ಕೋಟಿ ತಪಂ  
ಕೋಟಿ ಮಹಾ ದಾನಧರ್ಮ ಪರಹಿತ ಚರಿತಂ  
ಕೋಟ್ಯಂತರ ಪಾಪಂಗಳ  
ದಾಟಿಪ ಜಪಮೋಂ ನಮಸ್ತಿನಾಯ ಪದಂ ”

ಎಂಬ ನಿಸ್ಕೆಯೇ ಹಾಡಾಗಿ ಹೊಮ್ಮಿದೆ ಈ ಕೃತಿಯಲ್ಲಿ. ಅತ್ಯಂತ ಅಚಲವಾದ  
ವಿಶ್ವಾಸದಿಂದ ಹೇಳುತ್ತಾನೆ ಕೇಶಿರಾಜ :

ಅಟಮಟದ ಮಾತನಾಡಿಯೆ




ತುಟಿ ಮಿಡುಕಲದೇಕೆ ಜನನ ಮರಣಾರ್ಣವ ದಾ |  
 ತಟವಂ ಸಾರ್ಚಪ ತಪ್ಪಂ  
 ದಿಟವಿದು ಕೇಳೋಂ ನಮಶ್ಚಿವಾಯೆಂಬ ಪದಂ ||  
 ಕೂಗಿಡುತಿಹ ಸಕಲೇಂದ್ರಿಯ—  
 ಕಾಗರಮೆನಿಸಿದ್ ತನುವಿನವಗುಣಗಣಮಂ ||  
 ನೀಗುವೊಡೆ ಶಂಕರನ ಜಪ  
 ಮಾಗಳು ಬಿಡದೋಂ ನಮಶ್ಚಿವಾಯೆಂಬ ಪದಂ ||  
 ತರಿಯಲ್ ಮೋಹದ ಕೆಚ್ಚಂ |  
 ಹರಿಯಲ್ ಭವಪಾಶಮಂ ಮನೋಜನ ಬಿಲ್ಲಂ |  
 ಮುರಿಯಲ್ ಮಾಯೆಯ ಬೇರಂ  
 ಕೊರೆಯಲ್ ಜಪಮೋಂ ನಮಶ್ಚಿವಾಯೆಂಬ ಪದಂ ||

ಕೇಶಿರಾಜ ನಮ್ಮೆಲ್ಲರ ಲೇಸನೆ ಬಯಸಿ ಹೇಳುತ್ತಾನೆ—‘ತಲ್ಲಣದ, ತವಕದವಕದ, ಗೆಲ್ಲದ, ಹೋರಟಿಯ, ಸಟಿಯ ಸಂಸಾರದೊಳೇನಿಲ್ಲ ! ನೆನೆ ಮನವೆ ಗೌರಿವಲ್ಲಭನಂ !’ ಅವನು ತನ್ನ ಮನಕ್ಕೆ ಬೋಧಿಸಿಕೊಂಡ ಈ ಮಾತು ಜನಕ್ಕೂ ಜ್ಯೋತಿಯಾಯಿತು—‘ಜ್ಯೋತಿರ್ ಜನೇಭ್ಯಃ’ ಆಯಿತು.

ಹೀಗೆ ನಿತ್ಯನಿತ್ಯ ತನ್ನ ಆತ್ಮ ನೈವೇದ್ಯವನ್ನು ಪದ್ಯರೂಪದಲ್ಲಿ ಪರಮಾತ್ಮನಿಗರ್ಪಿಸುತ್ತ ಕೇಶಿರಾಜ ಶಿವಾಚಾರ ಕುಲರಾಜನಾಗಿ, ನಿಜವ ಕಂಡು ಸಹಜವನುಂಡು ಲಿಂಗದಲ್ಲಿ ಸಮರಸನಾಗಿಹೋದ. ಬಸವಣ್ಣನವ ರೊಡನೆ ಸಂಗಮೇಶ್ವರಕ್ಕೆ ಹೋದನೆಂದೂ ಹೇಳಿದೆ. ಇದು ಸಂಭವನೀಯ ವಲ್ಲವೆಂದು ತೋರುತ್ತದೆ. ಕವಿಯಾಗಿ ಕೊಂಡಗುಳಿಯಲ್ಲಿ ಜೀವನವನ್ನು ಆರಂಭಿಸಿ, ಚಮೂಪತಿಯಾಗಿ ಕೆಲದಿನ ಕಳೆದು, ಭಕ್ತನಾಗಿ ಶಿವಪುರದಲ್ಲಿ ಬೆಳಗಿ, ಕೊನೆಗೆ ಕವಿಯಾಗಿಯೇ ಕೊಂಡಗುಳಿಯಲ್ಲಿ ಕಾಲಕಳೆದ ಕೇಶಿರಾಜ ಕಾಲವನ್ನು ಗೆದ್ದು ಅಮರನಾಗಿದ್ದಾನೆ. ಅವನ ಬಹುಮುಖ ವ್ಯಕ್ತಿತ್ವ ಅವನಿಗೆ ಶರಣಗಣದಲ್ಲಿ ಗಣ್ಯಸ್ಥಾನವನ್ನು ನೀಡಿದೆ.

ಶರಣವ್ರಾತ ನಿವಾತ ನಿಶ್ಚಲ ಶಿವಾನಂದ ಪ್ರಸಂಗೋದ್ಭವ  
 ಸ್ಫುರಿತ ಪ್ರೋಲ್ಲಸಿತಾಂತರಂಗ ಸುಖಭಾವೋಜ್ಜೀವರಾಜೀವ ಭಾ  
 ಸ್ವರ ದ್ಯೋತಿತ ಸೋಮನಾಥ ಚರಣಾಂಭೋಜಾತ ಸಾಗಂಧ ಬಾ  
 ಸುರಭ್ಯಗಂ ಪ್ರಭು ಕೇಶಿರಾಜ ವಿಭುವೊಪ್ಪಿದ್ ಮಹೋತ್ಸಾಹದಿಂ !

# ಬಾಗಿದ ತಲೆಯ ಮುಗಿದ ಕೈಯ ಬಸವ



‘ ಬಾಗಿದ ತಲೆಯ ಮುಗಿದ ಕೈಯಾಗಿರಿಸು—  
ಕೂಡಲ ಸಂಗಮ ದೇವಾ! ’

“ ಎನಗೆ ನಾನೇ ಹಗೆ ನೋಡಯ್ಯ,  
 ಎನಗೆ ನಾನೇ ಕೆಳೆ ನೋಡಯ್ಯ,  
 ನಿಮ್ಮ ಸದ್ಭಕ್ತರೊಡನೆ ವಿರೋಧ ಮಾಡಿದೊಡೆ  
 ಎನ್ನ ಕೊಲುವುದಾಗಿ  
 ನಿಮ್ಮ ಪುರಾತನರಿಗಂಜಿ ಬೆಸಗೊಂಡೊಡೆ  
 ಎನ್ನ ಕಾಯ್ದುದಾಗಿ  
 ಅನ್ಯಹಗೆಯೆಲ್ಲಿ, ಕೆಳೆಯೆಲ್ಲಿ?  
 ಬಾಗಿದ ತಲೆಯ ಮುಗಿದ ಕೈಯಾಗಿರಿಸು—  
 ಕೂಡಲ ಸಂಗಮದೇವಾ!”

ಇದು ಪ್ರಾರ್ಥನೆ — ಕ್ರಿ. ಶ. ೧೨೫ ರಲ್ಲಿ ವಿಜಾಪುರ ಜಿಲ್ಲೆಯ ಇಂಗಳೇ ಶ್ವರ ಬಾಗೇವಾಡಿಯ ಪ್ರತಿಷ್ಠಿತ ಬ್ರಾಹ್ಮಣ ಕುಟುಂಬವೊಂದರಲ್ಲಿ ಮಾದರಸ-ಮಾದಲಾಂಬಿಕೆಯರಿಗೆ ಮಗನಾಗಿ ಹುಟ್ಟಿ, ಶಿವಭಕ್ತಿ ಶಿವಪೂಜೆಗಳೇ ಸಾಕಾರವಾದಂತೆ ಬೆಳೆದು, ಎಂಟನೆಯ ವಯಸ್ಸಿನಲ್ಲಿಯೇ ಉಪನಯನವನ್ನು ನಿರಾಕರಿಸಿ, ಕೂಡಲಸಂಗಮಕ್ಕೆ ಹೋಗಿ, ಅಲ್ಲಿ ಜಾತವೇದ ಮುನಿಗಳ ಗುರು ಕುಲದಲ್ಲಿ ಹನ್ನೆರಡು ವರ್ಷ ವ್ಯಾಸಂಗ ಮಾಡಿ ವೇದಾಗಮ ವಿಶಾರದನಾಗಿ, ಶಾಸ್ತ್ರಜ್ಞಾನಸಂಪನ್ನನಾಗಿ, ಮಾನ ಬಲದೇವ ಮಂತ್ರಿಯ ಮಗಳಾದ ಗಂಗಾಂಬಿಕೆಯ ಕೈಹಿಡಿದು, ಬಲದೇವನ ತರುವಾಯ ಬಿಜ್ಜಳಭೂಪಾಲನ ಮಹಾ ಪ್ರಧಾನನಾಗಿದ್ದ ಬಸವಣ್ಣನ ಪ್ರಾರ್ಥನೆ! ಇದು ಆ ಸ್ಥಾನದಲ್ಲಿದ್ದವರು ಮಾಡುವ ಪ್ರಾರ್ಥನೆಯೇ? ಅಧಿಕಾರ, ಐಶ್ವರ್ಯ, ಸ್ಥಾನಮಾನಗಳು ನಾನುಂದೆ ನೀ ಮುಂದೆ ಎಂದು ಮೇಲ್ಪಾಯ್ದು ಬಂದು ಮುತ್ತುತ್ತಲಿರುವ ಹೊತ್ತಿನಲ್ಲಿ ನನ್ನನ್ನು ‘ಬಾಗಿದ ತಲೆಯ ಮುಗಿದ ಕೈಯ ಬಸವನನ್ನಾಗಿರಿಸು’ ಎಂದು ಬೇಡುತ್ತಾರೆ ಬಸವಣ್ಣನವರು! ಅವರು ಬಲ್ಲರು, ‘ಬೀಗಿ ಬೆಳೆದ ಗೊನೆವಾಳೆಯಂತೆ ಬಾಗಿಕೊಂಡಿದ್ದರೆ ಬೇಡಿದ ಪದವಿಯನೀವ, ಕೂಡಲ ಸಂಗಮದೇವ’ ಎಂಬುದನ್ನು. ಆದುದರಿಂದಲೇ—

ತಮತಮಗೆಲ್ಲ ನೊಸಲಕಣ್ಣವರು; ತಮತಮಗೆಲ್ಲ ನಂದಿವಾಹನರು;

ತಮತಮಗೆಲ್ಲ ಖಟ್ಟಾಂಗ ಕಪಾಲ ತ್ರಿಶೂಲಧರರು !

ದೇವರಾರು ಭಕ್ತರಾರು—ಹೇಳಿರಯ್ಯ ?

ಕೂಡಲ ಸಂಗಮದೇವಾ, ನಿಮ್ಮ ಶರಣರು ಸ್ವತಂತ್ರರು—

ಎನ್ನ ಬಿಜ್ಜ ಬರಿಯ ಬಸವನೆನಿಸಯ್ಯ !”

ಎಂದು ಕೋರಿದರವರು.



ಲೋಕವೇನೋ ಅವರು ಮಾದರಸ-ಮಾದಲಾಂಬಿಕೆಯರ ಮಗನೆಂದು ನಂಬಿದೆ. ಆದರೆ ಅವರು ತಮ್ಮ ತಂದೆ ತಾಯಿಗಳ ಹೆಸರನ್ನು ಹೇಳಿದುದೇ ಬೇರೆಯಾಗಿದೆ :

‘ಚೆನ್ನಯ್ಯನ ಮನೆಯ ದಾಸಿಯ ಮಗನು  
ಕಕ್ಕಯ್ಯನ ಮನೆಯ ದಾಸಿಯ ಮಗಳು—  
ಇವರಿಬ್ಬರು ಹೊಲದಲಿ ಬೆರಣಿಗೆ ಹೋಗಿ ಸಂಗವ ಮಾಡಿದರು.  
ಇವರಿಬ್ಬರಿಗೆ ಹುಟ್ಟಿದ ಮಗ ನಾನು—  
ಕೂಡಲಸಂಗಮದೇವ ಸಾಕ್ಷಿಯಾಗಿ!’

ಇನ್ನಾರು ಇಂಥ ತಂದೆ ತಾಯಿಗಳ ಹೆಸರನ್ನು ಹೀಗೆ ಹೆಮ್ಮೆಯಿಂದ ಹೇಳಿ ಕೊಂಡಾರು! ಅವರ ವಿನಯಶ್ರೀ ಅನುಪಮವಾದುದು :

‘ಆವನಾದರೇನು, ಶ್ರೀ ಮಹಾಧೇವನ ನೆನೆವನ  
ಬಾಯ ತಂಬುಲ ಮೆಲುವೆ, ಬೀಳುಡಿಗೆಯ ಹೊದವೆ,  
ಪಾದರಕ್ಷೆಯ ಕಾಯ್ದು ಬದುಕುವೆ!’

ಎಂಬುದು ಅವರ ಬಾಳಗುರಿ!

‘ಸಮಸ್ತಭಕ್ತನಿಕಾಯವನು ಪಾವನವ ಮಾಡಿದ ರಾಯ ಪೂರ್ವಾಚಾರ್ಯ, ಭಕ್ತಜನ ಭಾಗ್ಯ ಶುಭೋದಯ, ಶರಣಸರೋಜಸಂಕುಳ ಸಹಸ್ರಕರ’ ಬಸವಣ್ಣ ತನಗಾಗಿ ಆರಿಸಿಕೊಂಡುದು ಕರ್ತೃತ್ವವನ್ನಲ್ಲ-ತೊತ್ತುತನವನ್ನು! “ಅಯ್ಯ, ನಿಮ್ಮ ವಂಶಾವಳಿಯಲು ಒಬ್ಬ ತೊತ್ತಿನ ಮಗ ಹುಟ್ಟಿದ; ಆತನ ತೊತ್ತಿನ ಮಗ ನಾನಯ್ಯ! ಬಳಿದೊತ್ತು, ಬಳಗದೊತ್ತು, ವಂಶದೊತ್ತು ನಾನಯ್ಯ! ಕೂಡಲ ಸಂಗಮದೇವಾ ನಿಮ್ಮ ಒಡತನಕ್ಕೆ ಕೇಡಿಲ್ಲವಾಗಿ ನನ್ನ ತೊತ್ತುತನಕ್ಕೆ ಕೇಡಿಲ್ಲ!” ಇದೆಂಥ ಗರಿಮೆ, ಹಿರಿಮೆ ಅವರದು!

ಎಲ್ಲರೂ ಹಾರೈಸಿ ಹಂಬಲಿಸುವ ಪದವಿ—ಮಂತ್ರಿ ಪದವಿ ಅವರದಾಗಿತ್ತು. ಈ ಮಂತ್ರಿ ಪದವಿಗಾಗಿ ಎಂಥೆಂಥ ತಂತ್ರಗಳು ನಡೆಯುತ್ತವೆ ಜಗತ್ತಿನಲ್ಲಿ? ಅಂಥ ಮಂತ್ರಿ ಪದವಿ ತಮ್ಮನ್ನು ಹುಡುಕಿಕೊಂಡು ಬಂದಿದ್ದರೂ ಅದರ ಬಗ್ಗೆ ವ್ಯಾಮೋಹವಿರಲಿಲ್ಲ ಅವರಿಗೆ. ಅವರಿಗೆ ಬೇಕಾಗಿದ್ದ ಪದವಿಯೇ ಬೇರೆ: “ಬ್ರಹ್ಮ ಪದವಿಯನೊಳ್ಳಿ, ವಿಷ್ಣು ಪದವಿಯನೊಳ್ಳಿ, ರುದ್ರಪದವಿಯನೊಳ್ಳಿ—ಮತ್ತಾವ ಪದವಿಯನೊಳ್ಳಿ ನಯ್ಯಾ! ಕೂಡಲ ಸಂಗಮದೇವಾ, ನಿಮ್ಮ ಸದ್ಭಕ್ತರ ಪಾದವನು ಅರಿದಿಷ್ಟ ಮಹಾಪದವಿಯನೆ ಕರುಣಿಸಯ್ಯ!”

ಸದ್ಭಕ್ತರಾದರೆ ಸಾಕು—ಅವರು ಯಾರಾದರೇನು? ಎಂತಿದರೇನು?  
 ‘ಆವಾವ ಭಾವದಲಿ ಶಿವನ ನಂಬಿದ ಶರಣರು ಎಂತಿದರೇನಯ್ಯ? ಆವಾವ  
 ಭಾವದಲಿ ಶಿವನ ನಂಬಿದ ಮಹಿಮರು ಎಂತಿದರೇನಯ್ಯ?...ಕುಲವನರ  
 ಸುವರೆ ಭಕ್ತರಲ್ಲಿ ಜಾತಿಸಂಕರವಾದ ಬಳಿಕ?’ ಕುಲಮದ, ಅರ್ಥಮದ,  
 ಅಧಿಕಾರಮದ ಮೊದಲಾದ ಅಷ್ಟ ಮದಗಳನ್ನು ಹಿಟ್ಟುಗುಟ್ಟಲೆಂದೇ  
 ಹುಟ್ಟಿದ್ದ ಬಸವಣ್ಣನವರು ಶಿವನ ನಂಬಿದ ಶರಣರಲ್ಲಿ ಕುಲವನರಸುವರೆ?  
 ಜಾತಿಸಂಕರಕ್ಕಾಗಿಯೇ ಶಂಕರನ ಕಿಂಕರನಾಗಿ ಬಂದಿದ್ದ ಬಸವಣ್ಣನವರು  
 ಶಿವನ ನಂಬಿದ ಶರಣರಲ್ಲಿ ಕುಲವನರಸುವರೆ? ಅವರಷ್ಟು ನಿಷ್ಕುರವಾಗಿ,  
 ನಿರ್ದಾಕ್ಷಿಣ್ಯವಾಗಿ ಕುಲವನ್ನು ಖಂಡಿಸಿದವರು ಅವರೇ ಎಂದು ಹೇಳಬೇಕು.  
 ಈ ವೀರವಾಣಿಗೆ ಉತ್ತರ ಕೊಡುವವರಾರು?

‘ಹೊಲೆಗಂಡಲ್ಲದೆ ಪಿಂಡದ ನೆಲೆಗಾಶ್ರಯವಿಲ್ಲ :

ಜಲಬಿಂದುವಿನ ವ್ಯವಹಾರವೊಂದೇ !

ಅಶೆಯಾಮಿಷ ರೋಷ ಹರುಷ ವಿಷಯಾದಿಗಳೆಲ್ಲ ಒಂದೇ !

ಏನನೋದಿ ಏನ ಕೇಳಿ ಏನು ಫಲ ?

ಕುಲಜನೆಂಬುದಕ್ಕಾವುದು ದೃಷ್ಟ ?

ಸಪ್ತಧಾತು ಸಮಂ ಪಿಂಡಂ ಸಮಯೋನಿ ಸಮುದ್ಭವಂ

ಆತ್ಮಾ ಜೀವ ಸಮಾಯುಕ್ತಂ ವರ್ಣಾಶಾಂ ಕಿಂ ಪ್ರಯೋಜನಂ ?

ಕಾಸಿ ಕಮ್ಮಾರನಾದ, ಬೀಸಿ ಮಡಿವಾಳನಾದ,

ಹಾಸನಿಕ್ಕಿ ಸಾಲಿಗನಾದ, ವೇದವನೋದಿ ಹಾರುವನಾದ.

ಕರ್ಣದಲಿ ಜನಿಸಿದವರುಂಟೆ ಜಗದೊಳಗೆ ?

ಇದುಕಾರಣ, ಕೂಡಲಸಂಗಮದೇವಾ.

ಲಿಂಗಸ್ಥ ಲವನರಿದವನೆ ಕುಲಜನು ! ’

ಕುಲಜ-ಕುಲಹೀನ ಎಂಬ ವರ್ಗೀಕರಣ ಜನ್ಮದಿಂದಲ್ಲ, ಕರ್ಮದಿಂದಲೂ  
 ಅಲ್ಲ-ನೀತಿಯಿಂದ, ಆತ್ಮ ದೀಧಿತಿಯಿಂದ, ಪ್ರೀತಿಯಿಂದ: ‘ಕೊಲುವನೇ  
 ಮಾದಿಗ, ಹೊಲಸ ತಿಂಬುವನೇ ಹೊಲೆಯ, ಕುಲವನೇನೋ, ಅವಂದಿರ  
 ಕುಲವೇನೊ ? ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ನಮ್ಮ ಕೂಡಲ  
 ಸಂಗನ ಶರಣರೇ ಕುಲಜರು !’

ಹುಟ್ಟಿನಿಂದಲೇ ಹೆಚ್ಚಿನವರು ನಾವೆಂದು ಹೋರಾಡದಿರಿ ! ಹುಟ್ಟಿನಲ್ಲಾವ  
 ಹಿರಿಮೆಯಿದೆ ? ಎಲ್ಲರೂ ಹುಟ್ಟುವುದು ಹೊಲೆಯಲ್ಲಿಯೇ ! ಕುಲಜನೆನಿಸಿ

ಕೊಳ್ಳುವ ಹಂಬಲವಿದ್ದರೆ, ಹೆಬ್ಬಯಕೆಯಿದ್ದರೆ ಸಂಗನ ಶರಣರಂತೆ ಸಕಲ ಜೀವಾತ್ಮರಿಗೆ ಲೇಸನೇ ಬಯಸಿರಿ, ಲೇಸನೇ ನುಡಿಯಿರಿ, ಲೇಸಾಗಿ ನಡೆಯಿರಿ. ಲೇಸಿನಲ್ಲಿದೆ ಕುಲಜತೆ, ಲೇಸಿನಲ್ಲಿದೆ ಘನತೆ, ಲೇಸಿನಲ್ಲಿದೆ ಪೂಜ್ಯತೆ—ಇದು ಬಸವಣ್ಣನವರ ನಿಲವು. ಈ ನಿಲವನ್ನು ಎಷ್ಟು ವಿಭವಾಗಿ ಎತ್ತಿ ಹಿಡಿದರೂ, ಒತ್ತಿ ಹೇಳಿದರೂ ತೃಪ್ತಿಯಿಲ್ಲ ಅವರಿಗೆ: “ವ್ಯಾಸ ಬೋಯಿತಿಯ ಮಗ, ಮಾರ್ಕಂಡೇಯ ಮಾತಂಗಿಯ ಮಗ, ಮಂಡೋದರಿ ಕಪ್ಪೆಯ ಮಗಳು! ಕುಲವನರಸಿದಿರಿಂ ಭೋ, ಕುಲದಿಂದ ಮುನ್ನೇನಾದಿರಿಂ ಭೋ! ಸಾಕ್ಷಾತ್ ಅಗಸ್ತ್ಯ ಕಬ್ಬಿಲ, ದೂರ್ವಾಸ ಮಚ್ಚಿಗ, ಕಶ್ಯಪ ಕಮ್ಮಾರ, ಕೌಂಡಿಲ್ಯನೆಂಬ ಋಷಿ ಮೂರು ಭುವನವರಿಯೆ ನಾವಿದಕಾಣೆಂ ಭೋ! ನಮ್ಮ ಕೂಡಲ ಸಂಗನ ವಚನವಂತೆಂದುದು: ‘ಶ್ವಪಚೋಪಿ’ ಯಾದರೇನು-ಶಿವಭಕ್ತನೇ ಕುಲಜನು!”

ಇನ್ನೂ ಸಂಶಯ ಹರಿಯದೆ? ಇನ್ನೂ ‘ಹೊಲೆ, ಹೊಲೆ’ ಎಂದು ಹಲುಬುವಿಯಾ? “ಹೊಲೆಯೊಳಗೆ ಹುಟ್ಟಿ ಕುಲವನರಸುವ, ಎಲೆನೋ ಮಾತಂಗಿಯ ಮಗ ನೀನು! ಸತ್ತುದನೆಳೆವ ನೆತ್ತಣ ಹೊಲೆಯ? ಹೊತ್ತು ತಂದು ನೀವು ಕೊಲುವಿರಿ!” ನಾಚಿಕೆಯಿಲ್ಲವೆ ಅನ್ಯರಿಗೆ ಅಂತ್ಯಜರೆನ್ನಲು, ಹೆರವರಿಗೆ ಹೊಲೆಯರೆಂದು ಹೀಯಾಳಿಸಲು? “ಜಾತಿವಿಡಿದು ಸೂತಕವ ನರಸುವೆ, ಜ್ಯೋತಿವಿಡಿದು ಕತ್ತಲೆಯನರಸುವೆ, ಇದೇಕೋ ಮರುಳ ಮಾನವಾ?...ನಿಜಭಾವ ಲಕ್ಷ್ಮಿ ಸರಸ್ವತಿಯೊಲಿದರೆ ಕುಲವನರಸಲದೇಕೆ?”

‘ನಿಜಭಾವ ಲಕ್ಷ್ಮಿ ಸರಸ್ವತಿ’ ಯರನ್ನು ಒಲಿದು ಆರಾಧಿಸಿರಿ. ‘ಆರಾಧಿಸಿ ದರೆ ಅಮೃತದ ಬೆಳಸು, ವಿರೋಧಿಸಿದರೆ ವಿಷದ ಬೆಳಸು!’ ಎಚ್ಚರ, ನೀವು ನೆನಪಿಡದಿದ್ದರೂ ನಿಮ್ಮ ಗೋತ್ರವಾವುದೆಂದು ಕೇಳುವವರಿದ್ದಾರೆ. ಅವರಿಗೆ ಏನು ಹೇಳುವಿರಿ?

‘ಗೋತ್ರನಾಮವ ಬೆಸಗೊಂಡರೆ

ಮಾತುನೂಂಕದೆ ಸುಮ್ಮನಿದ್ದಿರಿದೇನಯ್ಯಾ?

ತಲೆಯಕುತ್ತಿ ನೆಲವ ಬರೆಯುತ್ತಿದ್ದಿರಿದೇನಯ್ಯಾ?

ಗೋತ್ರ ಮಾದಾರ ಚಿನ್ನಯ್ಯ, ಡೋಹರ ಕಕ್ಕಯ್ಯನೆಂಬುದು,

ಕೂಡಲಸಂಗಯ್ಯ!’

ಬಸವಣ್ಣನವರ ಹೊಸ ಸಮಾಜಕ್ಕೆ ಗೋತ್ರಕರ್ತರು ಮಾದಾರ



ಚೆನ್ನಯ್ಯ-ಡೋಹರ ಕಕ್ಕಯ್ಯರು ! ಬಸವಣ್ಣನಲ್ಲ, ಚೆನ್ನಬಸವಣ್ಣನಲ್ಲ, ಪ್ರಭುದೇವರಲ್ಲ, ಅಕ್ಕಮಹಾದೇವಿಯಲ್ಲ, ಸಿದ್ಧರಾಮನಲ್ಲ—ಮಾದಾರ ಚೆನ್ನಯ್ಯ, ಡೋಹರ ಕಕ್ಕಯ್ಯರು !

ಎಂಥ ದಿಟ್ಟತನದ ಹೆಜ್ಜೆಯಿದು ! ಇದು ಕೇವಲ ಬಾಯಿಮಾತಲ್ಲ, ಅಂತ ರಂಗದ ವಿಶ್ವಾಸ :

‘ ದೇವ, ದೇವಾ, ಬಿನ್ನಪವನವಧಾರು :

ವಿಪ್ರ ಮೊದಲು ಅಂತ್ಯಜ ಕಡೆಯಾಗಿ

ಶಿವಭಕ್ತರಾದವರನೆಲ್ಲರನೊಂದೇ ಎಂಬೆ ;

ಹಾರುವ ಮೊದಲು ಶ್ವಪಚ ಕಡೆಯಾಗಿ

ಭವಿಯಾದವರನೊಂದೇ ಎಂಬೆ.

ಹೀಗೆಂದು ನಂಬುವುದೆನ್ನ ಮನವು, ಹೀಗೆಂದು ನುಡಿಯುವುದೆನ್ನ ಮನವು.

ಈ ನುಡಿದ ನುಡಿಯೊಳಗೆ ಎಳ್ಳ ಮೊನೆಯಷ್ಟು ಸಂದೇಹವುಳ್ಳರೆ

ಹಲುದೋರೆ ಮೂಗ ಕೊಯ್ಯಿ ಕೂಡಲಸಂಗಮದೇವಾ !’

ಬಸವಣ್ಣನವರ ದೃಷ್ಟಿಯಲ್ಲಿ ಮಾನವಸೃಷ್ಟಿಯಲ್ಲಿ ಎರಡೇ ಜಾತಿ : ಒಂದು ಭಕ್ತರ ಜಾತಿ, ಇನ್ನೊಂದು ಭವಿಗಳ ಜಾತಿ. ಶರಣರ ಪರಿಭಾಷೆಯಲ್ಲಿ ಭಕ್ತ-ಭವಿ ಇವು ಅಸ್ತಿತ್ವ-ನಾಸ್ತಿತ್ವಕ್ಕೆ ಪರ್ಯಾಯಪದಗಳು. ‘ಶ್ರೀ ವಿಭೂತಿ ರುದ್ರಾಕ್ಷಿ ಉಳ್ಳವರ ಭಕ್ತರೆಂಬೆ, ಇಲ್ಲದವರ ಭವಿಯೆಂಬೆ. ಕೂಡಲಸಂಗಮ ದೇವಾ, ಸದ್ಭಕ್ತರ ನೀನೆಂಬೆ’ ಎಂದು ಬಸವಣ್ಣನವರೇ ಭವಿ-ಭಕ್ತರ ಭೇದ ವನ್ನು ಬಿಡಿಸಿ ಹೇಳಿದ್ದಾರೆ. ಅದೇಕೆ, ‘ತನು ಭಕ್ತನಾಯಿತ್ತು, ಎನ್ನ ಮನ ಭವಿ ಕೂಡಲಸಂಗಮದೇವಾ !’ ಎಂದು ಅವರೇ ಭವಿಭಕ್ತರಿಬ್ಬರೂ ಒಬ್ಬ ನಲ್ಲಿಯೇ ನೆಲೆಸಿರುವುದು ಸುಸಂಭವವೆಂದು ಸಾರಿ, ತನು ಭಕ್ತನಾದೊಡೆ ಸಾಲದು ಮನವೂ ಭಕ್ತನಾಗಬೇಕೆಂದು ಎಚ್ಚರಿಸಿದ್ದಾರೆ. ಶ್ರೀ ವಿಭೂತಿ ರುದ್ರಾಕ್ಷಿಗಳಿಂದ ತನು ಮಾತ್ರ ಭಕ್ತನಾದೀತು ; ಮನ ಭಕ್ತನಾಗಲು ಅದು ಭಕ್ತಿಗೆ ನೆಲೆಯಾಗಬೇಕು. ತನುಮನಗಳೆರಡೂ ಭಕ್ತಿಗೆ ನೆಲೆಯಾದವರೇ ನಿಜವಾದ ಭಕ್ತರು. ಅಂಥ ಭಕ್ತರೆಲ್ಲ ಸಮಾನರು. ಅವರಲ್ಲಿ ಜಾತಿ-ಜನ್ಯ, ಉದ್ಯೋಗ-ಜನ್ಯ, ಲಿಂಗ-ಜನ್ಯ, ಅಧಿಕಾರ-ಐಶ್ವರ್ಯ-ಜನ್ಯ ಶ್ರೇಷ್ಠತೆ ಕನಿಷ್ಠತೆಗಳಿಲ್ಲ. ನೀಚೋಚ್ಚ ಭಾವನೆಗಳಿಲ್ಲ. ಮೇಲುಕೀಳುಗಳ ಕಾಳಕೂಟ ವಿಲ್ಲ ! ವಿಷಮತೆಯ ವಿಷವಿಲ್ಲ ! ಅವರಲ್ಲಿ-ಸಮಾನತೆಯ ಸುಧಾರಸವಿದೆ.

ಅಂಥವರು ಹೊಲೆಯರಾಗಿ ಹುಟ್ಟಿದ್ದರೂ ಅವರ ಹೊರೆಯೇ ಲೇಸು, ಅವರ ನೆರೆಯೇ ಲೇಸು : ‘ ಹೊಲೆಯ ಹೊಲಬಿಗನಾದೊಡೆ ಅವನ ಹೊರೆಯು ಲಿಪ್ಪುದು ಲೇಸು ಕಂಡಯ್ಯ ! ಹೊಲಬುಗಡದೆ ‘ ಲಿಂಗಶರಣೆ ’ ನ್ನಿರಯ್ಯ ! ಹೊಲಬುಗಡಬೇಡ, ‘ ಶಿವಶರಣೆ ’ ನ್ನಿರಯ್ಯ ! ನಮ್ಮ ಕೂಡಲಸಂಗನ ಮಹಾಮನೆಯೊಳು ಮಾದಾರ ಚೆನ್ನಯ್ಯ ಹೊಲಬಿಗನಯ್ಯ !’

ಸೊಮ್ಮುಳ್ಳವರ, ಕುಲದ ಹಮ್ಮುಳ್ಳವರ, ಪದವಿಯ ಬಿಮ್ಮುಳ್ಳವರ ಹೊರೆಯಲ್ಲಿರುವುದು ತರವಲ್ಲ. ಲೇಸಬಿಡದ, ಹೊಲಬುಗಡದ ಹೊಲೆಯರ ಹೊರೆಯಲ್ಲಿರುವುದೇ ಚೆನ್ನ. ‘ ಸಂಗವೆರಡುಂಟು ; ಒಂದ ಬಿಡು, ಒಂದ ಹಿಡಿ : ಮಂಗಳಮೂರ್ತಿ ನಮ್ಮ ಕೂಡಲಸಂಗನ ಶರಣರ.’ ಅವರು ಕುಲಹೀನರೆಂದೇ ಕರೆಯಲ್ಪಡಲಿ, ಕಡು ಬಡವರಾಗಿಯೇ ಇರಲಿ, ಹುಟ್ಟಿನಿಂದ ಹೊಲೆಯರಾದರೂ ಹೊಲಬನರಿದ ಶ್ರೇಷ್ಠರವರು ; ಮನೆಯಿಂದ ಬಡವರಾದರೂ ಮನದಿಂದ ಸಿರಿವಂತರವರು. ಆದುದರಿಂದ ಅವರ ಸಂಗವನ್ನೇ ಹಿಡಿ ; ಉಳಿದವರ ಸಂಗ ಬಿಡು :—

‘ ದೂಷಕನೊಬ್ಬ ದೇಶವ ಕೊಟ್ಟರೆ ಆಸೆನಾಡಿ ಅವನ ಹೊರೆಯಲ್ಲಿರಬೇಡ—  
ಮಾದಾರ ಶಿವಭಕ್ತನಾದರೆ ಆತನ ಹೊರೆಯಲ್ಲಿ ಭೃತ್ಯನಾಗಿರ್ಪುದು ಕರಲೇಸಯ್ಯ !

ತೊತ್ತಾಗಿರ್ಪುದುಕರಲೇಸಯ್ಯ !

ಕಾಡಸೊಪ್ಪು ತಂದು, ಓಡಿನಲ್ಲಿ ಹುರಿದಿಟ್ಟು, ಕೂಡಿಕೊಂಡಿಪ್ಪುದು ಕೂಡಲಸಂಗನ  
ಶರಣರ !’

ಅವರ ಆತ್ಮದ ಐಸಿರಿಯ ಮುಂದೆ ಅರಸರ ಐಶ್ವರ್ಯ ಕೇಪದಾರ್ಥ :  
‘ ಅರಸರ ಮನೆಯಲ್ಲಿ ಅರಸಿಯಾಗಿಪ್ಪುದರಿಂದ ಭಕ್ತರ ಮನೆಯಲ್ಲಿ ತೊತ್ತಾಗಿಪ್ಪುದು ಕರಲೇಸಯ್ಯ’ ಎಂಬ ನಂಬಿಕೆ ಬಸವಣ್ಣನವರ ಬಾಳ ಉಸಿರು. ‘ ನಿನ್ನವರ ನೀನೆಂಬೆ’ ನೆಂದು ನಂಬಿದ್ದ ಅವರು ಭಕ್ತರು ಬಂದರೆ ಅವರ ಕುಲವನ್ನು, ಕಾಯಕವನ್ನು, ಸಿರಿಯನ್ನು, ಬಡತನವನ್ನು, ವಯಸ್ಸನ್ನು, ಲಿಂಗಭೇದವನ್ನು, ಕೆಂಚಕರಿಕತನವನ್ನು ಕೇಳುವರೆ ? ‘ ಪಟ್ಟವ ಕಟ್ಟಿದ ಬಳಿಕ ಲಕ್ಷಣವನರಸುವರೆ ? ಲಿಂಗದೇವನ ಪೂಜಿಸಿ ಕುಲವನರಸುವರೆ ಅಯ್ಯಾ ?’ ಭಕ್ತರ ಮೂಲವನ್ನು ಬೆದಕದಿರು. ‘ ದಾಸೀ ಪುತ್ರನಾಗಲಿ ವೇಶ್ಯಾಪುತ್ರನಾಗಲಿ-ಶಿವದೀಕ್ಷೆಯಾದ ಬಳಿಕ ಸಾಕ್ಷಾತು ಶಿವನೆಂದು ವಂದಿಸಿ ಪೂಜಿಸಿ ಪಾದೋದಕ ಪ್ರಸಾದವ ಕೊಂಬುದೆ ಯೋಗ್ಯ ! ಹೀಗಲ್ಲದೆ ಉದಾಸೀನವ

ಮಾಡಿ ಬಿಡುವವರಿಗೆ ಪಂಚಮಹಾಪಾತಕ ನರಕ ಕಾಣಾ, ಕೂಡಲಸಂಗಮ ದೇವಾ !'

ಕೃತ್ರಿಮ ಕುಲಭೇದಕ್ಕೆ ಕುಠಾರದಂತಿದೆ ಈ ವಚನ. ದಾಸೀಪುತ್ರರೂ ವೇಶ್ಯಾಪುತ್ರರೂ ಸಮಾಜದಲ್ಲಿ ಅತ್ಯಂತ ಕೀಳರೆಂದು ಕಡೆಗಣಿಸಲ್ಪಟ್ಟವರು. ಅವರೂ ಶಿವದೀಕ್ಷಾ ಸಂಪನ್ನರಾದರೆ ಉಳಿದ ಶಿವಭಕ್ತರಿಗೆ ಸರಿಸಮಾನರಷ್ಟೇ ಆಗುವುದಿಲ್ಲ—ವಂದನೆಗೆ, ಪೂಜೆಗೆ, ಪಾದೋದಕ ಪ್ರಸಾದ ಪಡೆದುಕೊಳ್ಳುವುದಕ್ಕೆ ಸಹ ಯೋಗ್ಯರಾಗುತ್ತಾರೆ ಬಸವಣ್ಣನವರು ಕಟ್ಟಿದ ಭಕ್ತ ಸಮಾಜದಲ್ಲಿ! ಸಮಾನತೆಯ ತತ್ತ್ವವನ್ನು ಇದಕ್ಕಿಂತ ಉದಾತ್ತವಾಗಿ ಬಿತ್ತರಿಸುವುದು ಕಷ್ಟ. 'ದೇವ ಸಹಿತ ಭಕ್ತ ಮನೆಗೆ ಬಂದರೆ ಕಾಯಕವಾವುದೆಂದು ಬಿಸಗೊಂಡರೆ ನಿಮ್ಮಾಣೆ, ನಿಮ್ಮ ಪುರಾತನರಾಣೆ! ತಲೆದಂಡ, ತಲೆದಂಡ, ಕೂಡಲಸಂಗಮದೇವಾ, ಭಕ್ತರ ಕುಲವನರಸಿದರೆ ನಿಮ್ಮ ರಾಣಿವಾಸದಾಣೆ!' ಎಂದು ಆಣೆಯನ್ನಿಟ್ಟುಕೊಂಡ ಅವರು ಮಾನವತೆಯ ಮಹಾಪ್ರವಾದಿಗಳು.

ಇನ್ನೊಬ್ಬರ ಕುಲವನ್ನು ಅರಸದಿರುವದು ಸುಲಭ; ಆದರೆ ತಾನು ಹುಟ್ಟಿದ ಕುಲವನ್ನು ಮರೆಯುವುದು ಕಠಿನ—ಅದೂ ಉತ್ತಮ ಕುಲದಲ್ಲಿ ಹುಟ್ಟಿದಾಗ. ಬಸವಣ್ಣನವರಿಗೆ ಹುಟ್ಟಿದ ಕುಲದ ಹೆಮ್ಮೆ ಹೇವಗಳೂ ಇರಲಿಲ್ಲ: 'ಉತ್ತಮ ಕುಲದಲ್ಲಿ ಹುಟ್ಟಿದೆನೆಂಬ ಕಷ್ಟತನದ ಹೊರೆಯ ಹೊರಿಸದಿರಯ್ಯ! ಕಕ್ಕಯ್ಯನೊಕ್ಕುದನಿಕ್ಕು ನೋಡಯ್ಯ! ದಾಸಯ್ಯ ಶಿವದಾನವನೆಯ ನೋಡಯ್ಯ! ಮನ್ನಣೆಯ ಚಿನ್ನಯ್ಯನೆನ್ನುವ ಮನ್ನಿಸ-ಉನ್ನತ ಮಹಿಮ-ಕೂಡಲಸಂಗಮದೇವಾ, ಶಿವಧೋ, ಶಿವಧೋ!' ಎಂದು ತಮ್ಮ ಉತ್ತಮಕುಲದ ಕಷ್ಟದ ಹೊರೆಯನ್ನು ಸಹ ಕೊಡಹಿಬಿಟ್ಟರು ಬಸವಣ್ಣನವರು. ಅದರ ನೆನಪು ಕೂಡ ಆಗದಿರಲೆಂದು ತಮ್ಮ ನಿಜವಾದ ತಾಯಿ ಸಂದೆಗಳ ಹೆಸರನ್ನು ಒಮ್ಮೆಯೂ ಹೇಳಿಕೊಳ್ಳಲಿಲ್ಲ. ಯಾರ ಹೆಸರನ್ನು ಹೇಳಿದರು ಹಾಗಾದರೆ?

‘ಅಪ್ಪನು ನಮ್ಮ ಮಾದರ ಚಿನ್ನಯ್ಯ; ಬೊಪ್ಪನು ನಮ್ಮ ಡೋಹರ ಕಕ್ಕಯ್ಯ;

ಚಿಕ್ಕಯ್ಯನೆಮ್ಮಯ್ಯ ಕಾಣರಯ್ಯ!

ಅಣ್ಣನು ನಮ್ಮ ಕಿನ್ನರಿಯ ಬೊಮ್ಮಯ್ಯ—

ಎನ್ನನೇತಕ್ಕರಿಯಿರಿ, ಕೂಡಲಸಂಗಯ್ಯ?’



ತಂದೆ ತಾತರ ವಿಷಯ ತಿಳಿಯಿತು. ತಾಯಿಯಿಲ್ಲವೆ ಬಸವಣ್ಣ ನವರಿಗೆ? ಇದ್ದಾಳೆ, ಇದ್ದಾಳೆ:

‘ ಎಮ್ಮ ತಾಯಿ ನಿಂಬೆವ್ವ, ನೀರ ನೆರೆದುಂಬಳು;  
ಎಮ್ಮಕ್ಕ ಕಂಚಿಯಲ್ಲಿ ಬಾಣಸವ ಮಾಡುವಳು ’

ಯಾರೋ ಕೇಳಿರಬೇಕು— ‘ ಏನು ಬಸವಣ್ಣ, ಉತ್ತಮ ಕುಲದಲ್ಲಿ ಹುಟ್ಟಿ ಈ ಮಾದರ-ಡೋಹರ-ಮಡಿವಳ-ಬಾಣಸಿಗರ ವಂಶಾವಳಿಯನ್ನು ಹೇಳಿಕೊಳ್ಳಬಹುದೆ?’ ಎಂದು. ಅದಕ್ಕೆ ಉತ್ತರವಿರಬಹುದು ಈ ವಚನ :  
‘ ನೆಟ್ಟೆಯೆಂಬೆನೆ ಸಿರಿಯಾಳನ? ಮಡಿವಾಳನೆಂಬೆನೆ ಮಾಚಯ್ಯನ? ಡೋಹರನೆಂಬೆನೆ ಕಕ್ಕಯ್ಯನ? ಮಾದಾರನೆಂಬೆನೆ ಚಿನ್ನಯ್ಯನ? ಆನು ಹಾರುವನೆಂದರೆ ಕೂಡಲ ಸಂಗಯ್ಯ ನಗುವನಯ್ಯ !’

ಎಲ್ಲ ಹಾರುವರಂತಲ್ಲ ಈ ಹಾರುವ. ಇವನು ಹಾರುವ ಹಾರುವ. ಏನೆಂದು ಹಾರುವ?

“ ಹಾರುವ ಹಾರುವನಪ್ಪ ನಾನು—ಸದ್ಭಕ್ತರೆನ್ನವರೆನ್ನವರೆಂದು ;  
ಹಾರುವೆ ಹಾರುವೆನವ್ವಾ ನಾನು—ಶರಣರು ಎನ್ನವರೆನ್ನವರೆಂದು ;  
ಕೂಡಲ ಸಂಗನ ಶರಣರು ಒಕ್ಕುದನಿಕ್ಕಿ ಸಲಹುವರೆಂದು,”

“ ಹಾರುವೆನಯ್ಯಾ ಭಕ್ತರ ಬರವ ಗುಡಿ ಕಟ್ಟಿ,  
ಹಾರುವೆನಯ್ಯಾ ಶರಣರ ಬರವ ಗುಡಿಕಟ್ಟಿ ;  
ಕೂಡಲಸಂಗಮದೇವರು ವಿಪ್ರಕರ್ಮವ ಬಿಡಿಸಿ ಅಶುದ್ಧನ  
ಶುದ್ಧನ ಮಾಡಿದನಾಗಿ.”

ಇಂಥ ಹಾರುವ ಭಕ್ತರ ಕುಲವನ್ನು ಎಣಿಸುವನೆ, ಗಣಿಸುವರೆ?

“ ಹೊಕ್ಕಲ್ಲಿ ಹೊಕ್ಕು ನಿಮ್ಮೊಕ್ಕುದನುಂಬವನ ಕುಲವೇನೊ ?  
ದೇವ, ನೀನೊಲಿದವನ, ಸ್ವಾಮೀ, ನೀ ಹಿಡಿದವನ ಕುಲವೇನೊ ?  
ಕುಲಕ್ಕೆ ತಿಲಕ ನಮ್ಮ ಮಾದಾರ ಚಿನ್ನಯ್ಯ ನಿಮ್ಮಿಂದಧಿಕ—  
ಕೂಡಲಸಂಗಮದೇವಾ ”

ಎಂದು ಉದ್ಘೋಷಿಸಿದರವರು. ದೇವನನ್ನು ಪೂಜಿಸಿದಮೇಲೆಯೂ ಕುಲ ಉಳಿಯುತ್ತದೆಯೆ? ಉಳಿದರೆ ಅವನೆಂಥ ದೇವ, ಅದೆಂಥ ಪೂಜೆ! ಅವನನ್ನು ಪೂಜಿಸಿ, ಭವವನ್ನು ಗೆದ್ದು, ಕುಲದ ಕಟ್ಟನ್ನು ಕತ್ತರಿಸಿ, ಕುಲಕ್ಕೆ ತಿಲಕ ರಾದವರ ಉದಾಹರಣೆಗಳಿಲ್ಲವೆ?

“ ದೇವ ನಿಮ್ಮ ಪೂಜಿಸಿ ಚೆನ್ನನ ಕುಲ ಚೆನ್ನಾಯಿತ್ತು ;  
 ದೇವ ನಿಮ್ಮ ಪೂಜಿಸಿ ದಾಸನ ಕುಲ ದೇಸಿ ವಡೆದಿತ್ತು ;  
 ದೇವ ನಿಮ್ಮಡಿಗೇರಿಗಿ ಮಡಿವಾಳ ಮಾಚಯ್ಯ ನಿಮ್ಮಡಿಯಾದ ;  
 ನೀನೊಲಿದ ಕುಲಕ್ಕೆ, ನೀನೊಲಿಯದ ಹೊಲೆಗೆ ಮೇರೆಯುಂಟೆ ಆಯ್ಕೆ ?  
 ಶ್ವಪಚೋಪಿ ಮುನಿಶ್ರೇಷ್ಠಃ ಯಸ್ತು ಲಿಂಗಾರ್ಚನೇರತೇ |  
 ಲಿಂಗಾರ್ಚನ ವಿಹೀನೋಪಿ ಬ್ರಾಹ್ಮಣಃ ಶ್ವಪಚಾಧಮಃ ||

ಎಂದುದಾಗಿ, ಜಾತಿ ವಿಜಾತಿಯಾದರೇನು ಅಜಾತಂಗೆ ಶರಣೆನ್ನದವನು—

ಅತನೇ ಹೊಲೆಯ, ಕೂಡಲಸಂಗಮದೇವಾ !”

ಈ ಮಾನವತಾವಾದದ ನಾದಕ್ಕೆ —

“ ವೇದ ನಡನಡುಗಿತ್ತು ; ಶಾಸ್ತ್ರವಗಲಿ ಕೆಲಕ್ಕೆ ಸಾರಿದ್ದಿತ್ತಯ್ಯಾ !  
 ತರ್ಕ ತರ್ಕಿಸಲರಿಯದೆ ಮೂಗುವಟ್ಟಿದ್ದಿತ್ತಯ್ಯಾ !  
 ಆಗಮ ಹೆರ ತೊಲಗಿ ಅಗಲಿ ಇದ್ದಿತ್ತಯ್ಯಾ !”

ಯಾರೋ ಎಚ್ಚರಿಸಿರಬೇಕು—ಇದು ವೇದವಿರುದ್ಧವಾದುದು, ಶಾಸ್ತ್ರವಿರುದ್ಧವಾದುದು ಎಂದು. ಅದಕ್ಕೆ—

“ ವೇದಕ್ಕೆ ಒರೆಯ ಕಟ್ಟುವೆ ; ಶಾಸ್ತ್ರಕ್ಕೆ ನಿಗಳವನಿಕ್ಕುವೆ ;  
 ತರ್ಕದ ಬೆನ್ನ ಬಾರನೆತ್ತುವೆ ; ಆಗಮದ ಮೂಗ ಕೊಯಿವೆ !  
 ನೋಡಯ್ಯಾ, ಮಹಾದಾಸಿ ಕೂಡಲಸಂಗಮದೇವಾ,  
 ಮಾದಾರ ಚೆನ್ನಯ್ಯನ ಮನೆಯ ಮಗ ನಾನಯ್ಯಾ !”

ಎಂದು ಉತ್ತರವಿತ್ತರು ಬಸವಣ್ಣನವರು ! ಇದಕ್ಕೇನುತ್ತರ ಕೊಡುವುವು ವೇದ ಶಾಸ್ತ್ರ ಪುರಾಣಗಳು ?

ಬಸವಣ್ಣನವರ ಈ ಮಾನವ ಪ್ರೇಮಕ್ಕೆ, ಸರ್ವ ಸಮಾನತೆಯ ಸೂತ್ರಕ್ಕೆ ವಿಶ್ವಕುಟುಂಬತ್ವ-ವಿಶ್ವಬಂಧುತ್ವಕ್ಕೆ ಮೂಲಾಧಾರವಾವುದು ? ಶಾಸ್ತ್ರಾಧಾರವಂತೂ ಅಲ್ಲವೇ ಅಲ್ಲ—

‘ ಶಾಸ್ತ್ರ ಘನವೆಂಬೆನೆ ? ಕರ್ಮವ ಭಜಿಸುತ್ತಿದೆ !  
 ವೇದ ಘನವೆಂಬೆನೆ ? ಪ್ರಾಣಿವಧೆಯ ಹೇಳುತ್ತಿದೆ !  
 ಸ್ಮೃತಿ ಘನವೆಂಬೆನೆ ? ಮುಂದಿಟ್ಟು ಅರಸುತ್ತಿದೆ !  
 ಅಲ್ಲೆಲ್ಲಿಯೂ ನೀವಿಲ್ಲದಕಾರಣ !’

ಹಾಗಾದರೆ ಎಲ್ಲಿರುವನವನು ? ಬಸವಣ್ಣನವರನ್ನೇ ಕೇಳೋಣ

“ ಸಮುದ್ರ ಘನವೆಂಬೆನೆ? ಧರೆಯ ಮೇಲಡಗಿತ್ತು !

ಧರೆ ಘನವೆಂಬೆನೆ? ನಾಗೇಂದ್ರನ ಘಣಾಮಣಿಯ ಮೇಲಡಗಿತ್ತು !

ನಾಗೇಂದ್ರ ಘನವೆಂಬೆನೆ? ಪಾರ್ವತಿಯ ಕಿರಿಕುಣಿಕೆಯ ಮುದ್ರಿಕೆಯಾಯಿತು !

ಅಂತಹ ಪಾರ್ವತಿ ಘನವೆಂಬೆನೆ? ಪರಮೇಶ್ವರನ ಅರ್ಧಾಂಗಿಯಾದಳು.

ಅಂತಹ ಪರಮೇಶ್ವರ ಘನವೆಂಬೆನೆ? ನಮ್ಮ ಕೂಡಲ ಸಂಗನ ಶರಣರ

ಮನದ ಕೊನೆಯ ಮೊನೆಯ ಮೇಲಡಗಿದನು !”

ಇಲ್ಲಿದೆ ಬಸವಣ್ಣನವರ ಮಾನವಪ್ರೇಮದ ಮೂಲಾಧಾರ ! ಶಿವನಿಗೂ ಸ್ಥಳಕೊಡುವವನು ಜೀವಿ-ತನ್ನ ಮನದ ಕೊನೆಯ ಮೊನೆಯಲ್ಲಿ ! ಆದುದರಿಂದ ಜೀವಿ ಅಲ್ಪನಲ್ಲ, ಹೃದ್ರನಲ್ಲ, ಹೃಲ್ಲಕನಲ್ಲ. ಜಗದಾದಿಯಿಂದಲೂ ಜೀವಿಯೆಷ್ಟು ವಿಕಾಸಹೊಂದುತ್ತ ಬಂದಿರುವನೋ ಅಷ್ಟೇ ದೇವನೂ ದೊಡ್ಡವನಾಗುತ್ತ ಬಂದಿದ್ದಾನೆ. ಜೀವಿಯ ಜ್ಞಾನವೆಷ್ಟೋ, ದೃಷ್ಟಿಯೆಷ್ಟೋ ಅಷ್ಟೇ ಅವನ ದೇವಕಲ್ಪನೆಯಲ್ಲವೆ? ತನ್ನ ತಿಳಿವಳಿಕೆಗಿಂತ, ತನ್ನ ಪರಮೋಚ್ಚವಾದ ಕಲ್ಪನೆಗಿಂತ ದೊಡ್ಡ ದೇವನನ್ನು ಜೀವಿ ಊಹಿಸುವನಾದರೂ ಹೇಗೆ ? ಆದುದರಿಂದಲೇ ಅಣ್ಣನವರು ಉಗ್ಗಡಿಸಿದರು :

“ ಜಗವ ಸುತ್ತಿಪ್ಪುದು ನಿನ್ನ ಮಾಯೆಯಯ್ಯಾ ;

ನಿನ್ನ ಸುತ್ತಿಪ್ಪುದು ನನ್ನ ಮನನೋಡಯ್ಯಾ ;

ನೀನು ಜಗಕ್ಕೆ ಬಲ್ಲಿದನು ; ಅನು ನಿನಗೆ ಬಲ್ಲಿದನು, ಕಂಡಯ್ಯಾ ;

ಕರಿಯು ಕನ್ನಡಿಯೊಳಡಗಿದಂತಯ್ಯಾ,

ಎನ್ನೊಳಗೆ ನೀನಡಗಿದೆ, ಕೂಡಲ ಸಂಗಮದೇವಾ !”

ತಾನು ಅಲ್ಪನೆಂಬ, ಹೃದ್ರನೆಂಬ, ಕಃಪದಾರ್ಥನೆಂಬ ಭಾವನೆಗೆ ಬಲಿಯಾಗಿ ಬಳಲುವ ಜೀವಿಗೆ ಎಂಥ ಆತ್ಮವಿಶ್ವಾಸ ಹುಟ್ಟಿಸುವ ವಚನವಿದು ! ಆ ಅಚಿಂತ್ಯವಾದ ಪರಾತ್ಪರ ಶಕ್ತಿಗೆ ಎದುರಾಗಿ ನಿಂತು, ‘ ನೀನು ಜಗಕ್ಕೆ ಬಲ್ಲಿದನು, ನಾನು ನಿನಗೆ ಬಲ್ಲಿದನು ! ’ ಎಂದು ಆಹ್ವಾನವನ್ನು ತೊರಬಲ್ಲ ಧೀರತ್ವವನ್ನು ಜೀವಿಗೆ ಧಾರೆಯೆರೆದ ಬಸವಣ್ಣನವರಿಗೆ ಮಾನವತೆಯಲ್ಲಿದ್ದ ವಿಶ್ವಾಸ ವೆನಿತೋ, ಪ್ರೇಮವೆನಿತೋ !

“ ಜಂಬೂದ್ವೀಪ ನವಖಂಡ ಪೃಥ್ವಿಯೊಳಗೆ ಕೇಳಿರಯ್ಯಾ-

ಎರಡಾಳಿನ ಭಾಷೆಯ :

‘ ಕೊಲುವೆ ’ ನೆಂಬ ಭಾಷೆ ದೇವನದು ;

‘ ಗೆಲುವೆ ’ ನೆಂಬ ಭಾಷೆ ಭಕ್ತನದು !



ಸತ್ಯವೆಂಬ ಕೂರಲಗನೆ ತಳೆದು ಸದಾ ಭಕ್ತರು ಗೆದ್ದರು,  
ಕಾಣಾ, ಕೂಡಲಸಂಗಮದೇವಾ !”

ಶಿವನೊಡನೆ ಸ್ಪರ್ಧೆ ನಡೆದರೆ ಶಿವಭಕ್ತರೇ ಗೆಲ್ಲುತ್ತಾರೆಂದು ವಿಶ್ವಾಸವೀ ಯುತ್ತಲಿದ್ದಾರೆ ಬಸವಣ್ಣನವರು ! ಇನ್ನಾರು ಇಂಥ ವಿಶ್ವಾಸವನ್ನಿತ್ತಾರು ? ಧಾರ್ಮಿಕ, ರಾಜಕೀಯ, ಆರ್ಥಿಕ, ಸಾಮಾಜಿಕ ಅರಾಜಕತೆಗಳಿಗೆ ಈಡಾಗಿ, ಜಗದ ಪೆಟ್ಟುಗಳಿಂದ ಜೀವನ ನಿಷ್ಠೆ ಪುಡಿಪುಡಿಯಾಗಿ, ಬಾಳು ಗೋಳಾಗಿ ಗೋಗರೆಯುತ್ತಲಿದ್ದ ಅಂದಿನ, ಅದೇಕೆ, ಇಂದಿನ ಜನತೆಗೆ ಅದೆಂಥ ಸಂಜೀವಿನೀ ಶಕ್ತಿಯಿದೆ ಈ ಸಂದೇಶದಲ್ಲಿ ! ಬಸವಣ್ಣನವರ ಬೋಧೆಯಲ್ಲಿ ನಿಜವಾಗಿಯೂ ಮೃತಸಂಜೀವಿನೀ ಶಕ್ತಿಯಿದೆ.

ಈ ಶಕ್ತಿ ಸ್ತ್ರೋತಸ್ವಿನಿಗೆ ಉಗಮಸ್ಥಾನ ಅವರಿಗೆ ಮಾನವತೆಯಲ್ಲಿದ್ದ ಅಪಾರವಾದ ವಿಶ್ವಾಸ. ಕೃತ್ರಿಮ ಸಮಾಜದ ಕುಟಿಲ ನೀತಿಗಳಿಂದ ಮಾನವ ಮಾನವರಲ್ಲಿ ಭೇದವನ್ನೆಣಿಸುವ ಬುದ್ಧಿ ಬೆಳೆದು ಮೇಲು ಕೀಳುಗಳ ಕಾಳ ಕೂಟ ಹರಡಿರಬಹುದು ; ಜಾತಿ-ಕುಲ-ಪಂಥಗಳ ಜೇಡಜಾಲ ಹೆಚ್ಚಿರ ಬಹುದು ; ಇದಕ್ಕೆ ಮಾನವರೇ ಬರೆದ ಶಾಸ್ತ್ರಗಳ ಬೆಂಬಲವೂ ಇರಬಹುದು. ಆದರೇನು ? ಮಾನವನು ಮಾನವನೇ ! ಇನ್ನೇನೂ ಅಲ್ಲ, ಆಗಲಾರ ! ಮಾನವನನ್ನು ಮಾನವನನ್ನಾಗಿ ಕಾಣುವ ದೃಷ್ಟಿ ಬರಲಿ. ಆ ದೃಷ್ಟಿ ಬರುತ್ತಲೇ ಮನುಜಸೃಷ್ಟಿಯೇ ಹೊಸದಾಗಿ ಹೊಳೆದೀತು, ತಳತಳಿಸಿ ಬೆಳಗೀತು ! ಇದನ್ನು ಶಾಸ್ತ್ರ ಒಪ್ಪಲಿ, ಬಿಡಲಿ ; ನಿನ್ನ ಹೃದಯ ಒಪ್ಪುವುದೋ ಇಲ್ಲವೋ ? ಹೃದಯ ಒಪ್ಪಿದರೆ ಸಾಕು. ಇದನ್ನು ನಂಬು. ಇದಕ್ಕೆ ಶಾಸ್ತ್ರಾಧಾರ ಹುಡುಕುವ ಹವ್ಯಾಸಕ್ಕೆ ಹೋಗಬೇಡ !

ಯಾವ ಕಾಲದ ಶಾಸ್ತ್ರವೇನು ಹೇಳಿದರೇನು

ಎದೆಯ ದನಿಗಿಂ ಮಿಗಿಲು ಶಾಸ್ತ್ರವಿಹುದೇನು !

ಎಂದು ಇಂದಿನ ಮಹಾ ಕವಿ ಕೇಳಿಲ್ಲವೆ ? ಯಾವುದು ಬೇಕು ನಿಮಗೆ ? ಹೃದಯಹೀನಶಾಸ್ತ್ರ ಬೇಕೋ ಶಾಸ್ತ್ರರಹಿತ ಹೃದಯಬೇಕೋ ? ಮತಗ್ರಂಥ ಬೇಕೋ ಮಾನವ ಪ್ರೇಮ ಬೇಕೋ ?

ಮಾನವ ಪ್ರೇಮವಿಲ್ಲದ ದೇವತಾರ್ಚನೆಯೂ ನಿಷ್ಫಲವಾದುದು ! ಕಲ್ಲ ನಾಗರಕಂಡರೆ ಹಾಲನೆರೆಯೆಂಬ, ದಿಟನಾಗರ ಕಂಡರೆ ಕೊಲ್ಲಿಂಬ, ಉಂಬುವ

ಜುಗಮ ಬಂದರೆ ನಡೆಯೆಂಬ, ಉಣ್ಣದ ಲಿಂಗಕ್ಕೆ ಬೋನವ ಹಿಡಿಯೆಂಬ  
ಭಕ್ತಿ ಅದೆಂಥ ಭಕ್ತಿ ? ಬರಡು ಭಕ್ತಿ, ಬಂಜೆ ಭಕ್ತಿ !

“ ಉಂಬಾಗಳಿಲ್ಲೆನ್ನ, ಉಡುವಾಗಳಿಲ್ಲೆನ್ನ,  
ಬಂಧುಗಳು ಬಂದಾಗಳಿಲ್ಲೆನ್ನ ;  
ಲಿಂಗಕ್ಕೆ ಇಲ್ಲೆಂಬ, ಜಂಗಮಕ್ಕೆ ಇಲ್ಲೆಂಬ,  
ಬಂದ ಪುರಾತನರಿಗೆ ಇಲ್ಲೆಂಬ !  
ಸಾವಾಗ ದೇಹವ ದೇಗುಲಕ್ಕೊಯ್ಯೆಂಬ !  
ದೇವರಿಗೆ ಹೆಣ ಬಿಟ್ಟೆ ಹೇಳಿತ್ತೆ, ಕೂಡಲ ಸಂಗಮದೇವಾ !”

ಇದು ದೇವರ ಕಣ್ಣಲ್ಲಿಯೂ ಮಣ್ಣೆರಚುವ ಭಕ್ತಿ-ಜೀವಿಗಳನ್ನು ವಂಚಿಸಿ  
ಜಡವನ್ನು ಪೂಜಿಸುವ ಭಕ್ತಿ ! ಇದು ಬಹು ಪ್ರಿಯವಾದುದು ಬಹಿರಂಗದ  
ಭಕ್ತರಿಗೆ. ಏಕೆ ?

“ ಅಡುತ್ತ ಹಾಡುತ್ತ ಭಕ್ತಿಯ ಮಾಡಬಹುದು ಲಿಂಗಕ್ಕೆ :  
ಅದು ಬೇಡದು, ಬೆಸಗೊಳ್ಳದು—  
ತಂದೊಮ್ಮೆ ನೀಡಬಹುದು.  
ಕಾಡುವ ಬೇಡುವ ಜಂಗಮ ಬಂದರೆ  
ನೀಡಲು ಬಾರದು—ಕೂಡಲಸಂಗಮದೇವಾ !”

ಜಂಗಮವನ್ನು ಕಡೆಗಣಿಸಿ, ಜಡವನ್ನು ಪೂಜಿಸುವ ಜಡಮತಿಗಳಿಗೆ  
ಸ್ಥಾವರದ ಸ್ವರೂಪ ತಿಳಿದಿದೆಯೆ ?

“ ಎರೆದರೆ ನೆನೆಯದು, ಮರೆದರೆ ಬಾಡದು :  
ಹುರುಳಿಲ್ಲ, ಹುರುಳಿಲ್ಲ ಲಿಂಗಾರ್ಚನೆ !

ಕೂಡಲಸಂಗಮ ದೇವಯ್ಯಾ, ಜಂಗಮಕ್ಕರೆದರೆ ಸ್ಥಾವರ ನೆನೆಯಿತ್ತು !”  
ಸ್ಥಾವರವನ್ನು ಮೆಚ್ಚಿಸಹೋಗಿ ಜೀವಿಗಳನ್ನು ಕಡೆಗಣಿಸಿದ ಪಾಖಂಡಿಗಳೇ-  
ಕಿವಿಗೊಟ್ಟು ಕೇಳಿ : ‘ ಜಂಗಮಕ್ಕರೆದರೆ ಸ್ಥಾವರ ನೆನೆಯಿತ್ತು !’ ‘ ಅದು  
ಹೇಗೆ ?’ ಎಂದು ಕೇಳುವಿರಾ ?

“ ಅಗ್ನಿಯಾಧಾರದಲ್ಲಿ ಕಬ್ಬುನ ನೀರುಂಬುದಯ್ಯಾ ;  
ಭೂಮಿಯಾಧಾರದಲ್ಲಿ ವೃಕ್ಷ ನೀರುಂಬುದಯ್ಯಾ ;  
ಜಂಗಮಾಪ್ಯಾಯನವಾದರೆ ಲಿಂಗಸಂತುಷ್ಟಿಯಯ್ಯಾ :  
‘ ವೃಕ್ಷಸ್ಯ ವದನಂ ಭೂಮಿಃ ಸ್ಥಾವರಸ್ಯ ತು ಜಂಗಮಂ’

“ ಇದು ಕಾರಣ, ಕೂಡಲ ಸಂಗಮ ದೇವರಲ್ಲಿ  
ಜಂಗಮಾಪ್ಯಾಯನವಾದರೆ ಲಿಂಗ ಸಂತುಷ್ಟಿ ! ”

‘ಸ್ಥಾವರಕ್ಕೆ ಬಾಯಿ ಜಂಗಮ’ ‘ಜಂಗಮಕ್ಕೆರೆದರೆ ಸ್ಥಾವರ ನೆನೆಯಿತ್ತು’  
‘ ಭಕ್ತಿಯೆಂಬ ಭಾಂಡಕ್ಕೆ ಜಂಗಮವೇ ಸುಂಕಿಗ ’ ಎಂದು ಸಾರಿ ಅದುವರೆಗೆ  
ಸ್ಥಾವರ ದೇಗುಲ, ಸ್ಥಾವರ ಪೂಜೆಗಳಲ್ಲಿಯೇ ಮುಳುಮುಳುಗಿ ತೊಳಲು  
ತ್ತಲಿದ್ದ ಜನತೆಗೆ, ಜಡಕ್ಕಾಗಿ ಜೀವಿಗಳನ್ನು ದುರ್ಲಕ್ಷಿಸಿದ್ದ ಶಾಸ್ತ್ರಕಾರರಿಗೆ  
ಜಂಗಮರ, ಚರಸೃಷ್ಟಿಯ ಮಹತಿಯನ್ನು ಮನಗಾಣಿಸಿಕೊಟ್ಟವರು ಬಸ  
ವಣ್ಣನವರು ;

“ ಮರಕ್ಕೆ ಬಾಯಿ ಬೇರೆಂದು ತಳಕ್ಕೆ ನೀರೆರೆದರೆ  
ಮೇಲೆ ಫಲ್ಲವಿಸಿತ್ತು ನೋಡಾ !  
ಲಿಂಗದ ಬಾಯಿ ಜಂಗಮವೆಂದು ಪಡಿಸದಾರ್ಥವ ನೀಡಿದರೆ  
ಮುಂದೆ ಸಕಲಾರ್ಥವನೀವ ನೋಡಾ ! ”

ಎಂದು ಕಲ್ಲಮೇಲೆ ನೆಟ್ಟ ದೃಷ್ಟಿಯನ್ನು ಕಿತ್ತು ಮನುಜನ ಮೇಲೆ, ಪ್ರಾಣಿ  
ಕೋಟಿಯ ಮೇಲೆ ಇರಿಸಿದವರು ಬಸವಣ್ಣನವರು ;

“ ನೆಲನೊಂದೇ ಹೊಲಗೇರಿ ಶಿವಾಲಯಕ್ಕೆ !  
ಜಲವೊಂದೇ ಶಾಚಾಚಮನಕ್ಕೆ !  
ಫಲವೊಂದೇ ಸಡುದರ್ಶನ ಮುಕ್ತಿಗೆ !  
ಕುಲವೊಂದೇ ತನ್ನ ತಾನರಿದವಂಗಿ !  
ನಿಲವು ಒಂದೇ, ಕೂಡಲ ಸಂಗಮದೇವಾ,  
ನಿಮ್ಮನರಿದವಂಗಿ ! ”

ಎಂಬ ಮಾನವ ಕುಲೈಕ್ಯದ ಮಹಾ ಮಂತ್ರವನ್ನು ಸಾರಿದವರು ಬಸವಣ್ಣ  
ನವರು !

ಅವರ ದೃಷ್ಟಿಯಲ್ಲಿ ಎರಡೇ ವರ್ಗಗಳು ವಿಶ್ವದಲ್ಲಿ: ಅರಿದವರ ಕುಲ  
ವೊಂದು, ಅರಿಯದವರ ಕುಲವಿನ್ನೊಂದು. ಅರಿಯದವರು ಕೊನೆಯ  
ವರೆಗೆ ಅರಿಯದವರಾಗಿಯೇ ಉಳಿಯಬೇಕಿಲ್ಲ. ಅರಿತವರ ಸಂಗಮಾಡಿ  
ತಾವೂ ಅರಿತವರಾಗಬಹುದು, ಭವಿತನವನ್ನು ನೀಗಬಹುದು, ಶಿವಪಥದಲ್ಲಿ  
ಸಾಗಬಹುದು.



“ ಕುಂಡಲಿಗನೊಂದು ಕೀಡೆಯ ತಂದು ತನ್ನಂತೆ ಮಾಡಿತಲ್ಲ !

ಎಲೆ ಮಾನವಾ, ಕೇಳಿ ನಂಬಯ್ಯ ! ನೋಡಿ ನಂಬಯ್ಯ !

ತ್ವಚ್ಚಿಂತಯಾ ಮಹಾದೇವ ತ್ವಮೇವಾಸ್ಮಿ ನ ಸಂಶಯಃ |

ಭ್ರಮದ್ಭ್ರಮರ ಚಿಂತಾಯಾಂ ಕೀಟೋಪಿ ಭ್ರಮರಾಯತೇ ||

ಕೂಡಲ ಸಂಗನ ಶರಣರ ಅನುಭಾವ ಇದರಿಂದ ಕಿರುಕುಳವೆ—ಎಲೆ ಮಾನವಾ?”

ಜಡ ಚೇತನವಾಗುತ್ತದೆ, ಕೀಟ ಭ್ರಮರವಾಗುತ್ತದೆ, ವಾನರ ನರನಾಗು ತ್ತಾನೆ, ನರನು ಹರನಾಗನೆ? ಶರಣರ ಅನುಭಾವ ಕುಂಡಲಿಗನ ಶಕ್ತಿಗಿಂತ ಕಿರುಕುಳವೆ? ಕುಂಡಲಿಗನ ಸಂಗದಿಂದ ಕೀಟ ಕುಂಡಲಿಗನಾದರೆ ಕುಂಡಲಿ ನಿಯ ಸಹಾಯದಿಂದ ಭವಿ ಭಕ್ತನಾಗನೆ? ಭಕ್ತಮುಕ್ತನಾಗನೆ? ಆಗನೆಂದು ನುಡಿಯುವವರಿಗಾಗಿ ಅಣ್ಣನ ಉತ್ತರ ಸಿದ್ಧವಿದೆ :

“ . . . ನಮ್ಮ ಶಿವಭಕ್ತರನು ಹೊಲೆಯ, ಮಾದಿಗ, ಕಬ್ಬಿಲ, ಕಮ್ಮಾರ, ಕಂಚುಗಾರ, ಅಕ್ಕಸಾಲಿ, ಕುಂಬಾರ, ಅಗಸ, ನಾವಿಂದ, ಜೇಡ, ಬೇಡನೆಂದು ನುಡಿವುತ್ತಿ ಸ್ಥಿರಿ : ನಿಮ್ಮ ಉತ್ತಮ ಸತ್ಕುಲಗಳ ನಾವು ಎತ್ತಿ ನುಡಿಯ ಬಹುದೆ—ಮಾರ್ಕಾಂಡೇಯ ಮಾದಿಗನೆಂದು, ಸಾಂಖ್ಯ ಶ್ವಪಚನೆಂದು, ಕಶ್ಯಪ ಕಮ್ಮಾರನೆಂದು, ರೋಮಜ ಕಂಚುಗಾರನೆಂದು, ಅಗಸ್ತ್ಯ ಕಬ್ಬಿಲನೆಂದು, ವ್ಯಾಸ ಬೇಡನೆಂದು, ವಶಿಷ್ಠ ಡೊಂಬನೆಂದು, ದೂರ್ವಾಸ ಮಚ್ಚಿಗನೆಂದು, ಕೌಂಡಿಲ್ಯ ನಾವಿದನೆಂದು ? . . . ಇಂತಪ್ಪ ಋಷಿ ಜನಗಳೆಲ್ಲ ಶ್ರೀ ಗುರು ವಿನ ಕಾರುಣ್ಯವಂ ಪಡೆದು . . . ಉತ್ತಮ ವರ್ಣಶ್ರೇಷ್ಠರಾದರು ಕಾಣಿರೋ! ಇದು ಕಾರಣ, ನಮ್ಮ ಕೂಡಲ ಸಂಗಯ್ಯನನ್ನು ಅರಿದು ಪೂಜಿಸುವಾತನೇ ಉತ್ತಮ ಸದ್ಬ್ರಾಹ್ಮಣನು; ಅರಿಯದನೀಗಳೆ ಕೆಟ್ಟ ಹೊಲೆಯ ಕಾಣಿ ರಣ್ಣಾ ! ”

ವ್ಯಾಸ-ವಾಲ್ಮೀಕಿ-ವಶಿಷ್ಠಾದಿಗಳಿಗೆ ಸಾಧ್ಯವಾದುದು ಎಲ್ಲರಿಗೂ ಸಾಧ್ಯ ವಿದೆ. ಸಾಧ್ಯವಿಲ್ಲವೆಂಬ ಮಂಕು ಕವಿದಾಗ ಅದನ್ನು ಕಳೆದು ಧರ್ಮದ ದಿವ್ಯಜ್ಯೋತಿ ಮತ್ತೆ ಪ್ರಜ್ವಲಿಸಿ ಪ್ರಕಾಶಿಸುವಂತೆ ಮಾಡಿದ ಧರ್ಮಾತ್ಮರು ಬಸವಣ್ಣನವರು. ಆದುದರಿಂದಲೇ ಇಂದಿಗೂ ಹಳ್ಳಿಗರು ಸಹ,

“ ವೇದವೆಂಬುದು ವಾದಭೇದ ಹುಟ್ಟಿಸಿ ಜಗಕೆ

ದಾದು ಯಾರಿಲ್ಲ ಹೇಳುದಕೆ—ಬಸವಣ್ಣ

ಭೇದ ಅಳುಕಿಸಿದ ಕುಲಕುಲಕೆ ! ”

ಎಂದು ಹಾಡಿ ಹರಸುತ್ತಲಿದ್ದಾರೆ;

“ ಉತ್ತಿಬಿತ್ತುವ ಮಂತ್ರ ಬಿತ್ತಿ ಬೆಳೆಯುವ ಮಂತ್ರ  
ಸತ್ಯಶಿವಮಂತ್ರ ನಿನ್ನೆಸರು—ಬಸವಯ್ಯ  
ಮತ್ಸ್ಯದೊಳು ಮಂತ್ರ ಜೀವನಕೆ!”

ಎಂದು ಕೊಂಡಾಡುತ್ತಲಿದ್ದಾರೆ. ಇದಕ್ಕಿಂತ ಚೆನ್ನಾಗಿ ಇನ್ನಾರು ಬಣ್ಣಿಸಿ  
ಬಲ್ಲರು ಬಸವಣ್ಣನ ಹಿರಿಮೆಯನ್ನು ?

ತತ್ತ್ವತಃ ಸಕಲ ಮಾನವರ ಸಮಾನತೆಯನ್ನು ಒಪ್ಪಿಕೊಳ್ಳುವುದು  
ಸುಲಭ; ಆದರೆ ತಾತ್ವಿಕವಾಗಿ ಒಪ್ಪಿದುದನ್ನು ವ್ಯಾವಹಾರಿಕವಾಗಿ ಕಾರ್ಯಾ  
ನ್ವಿತಗೊಳಿಸುವುದು ಕಠಿನ. ಬಸವಣ್ಣನವರು ಬಾಯಿಮಾತಿನ ಮಲ್ಲರಲ್ಲ,  
ನುಡಿದಂತೆ ನಡೆದ ಕಡುಗಲಿಗಳು:

“ ಭಕ್ತಿ ಸುಭಾಷೆಯ ನುಡಿಯ ನುಡಿಸೆ, ನುಡಿದಂತೆ ನಡೆಸೆ,  
ನಡೆಯೊಳಗೆ ನುಡಿಯ ಪೂರೈಸುವೆ;  
ಮೇಲೆ ತೂಗುವ ತ್ರಾಸು ಕಟ್ಟಿ ನಿಮ್ಮ ಕೈಯಲ್ಲಿ !  
ಒಂದು ಜವೆ ಕೊರತೆಯಾದರೆ ಎನ್ನನದ್ದಿ ನೀನೆದ್ದು ಹೋಗು-  
ಕೂಡಲಸಂಗಮದೇವಾ! ”

ಎಂಬುದು ಅವರ ಭಾಷೆ. ಬಸವನ ಭಾಷೆ ಭಾಷೆ. ಭಕ್ತಿ ಸುಭಾಷೆಯೆಂದ  
ರೇನು ?

“ ಕಾಗೆಯೊಂದಗುಳ ಕಂಡರೆ ಕರೆಯದೆ ತನ್ನ ಬಳಗವನು ?  
ಕೋಳಿಯೊಂದು ಕುಟುಕ ಕಂಡರೆ ಕೂಗಿ ಕರೆಯದೆ ತನ್ನ ಕುಲವೆಲ್ಲವ ?  
ಶಿವಭಕ್ತನಾಗಿ ಭಕ್ತಿ ಪಕ್ಷವಿಲ್ಲದಿದ್ದರೆ ಕಾಗೆ ಕೋಳಿಯಿಂದ ಕರಕಷ್ಟ ! ”

ಎಂಬುದೇ ಭಕ್ತಿ ಸುಭಾಷೆ. ಇದಕ್ಕೆ ತಕ್ಕಂತೆ—

“ ಹೊನ್ನಿನೊಳಗೊಂಥೊರೆಯ, ಸೀರೆಯೊಳಗೊಂದೆಳೆಯ  
ಇಂದಿಂಗಿ ನಾಳಿಂಗಿ ಬೇಕೆಂದೆನಾದರೆ ನಿಮ್ಮಾಣೆ, ನಿಮ್ಮ  
ಪುರಾತನರಾಣೆ ! ನಿಮ್ಮ ಶರಣರಿಗಲ್ಲದೆ ಮತ್ತೊಂದನರಿಯೆ ! ”

ಎಂದು ಉಸಿರಿ ಅದರಂತೆ ಆಚರಿಸಿದ ಕ್ರಿಯಾವೀರರವರು. ‘ ನಡೆಯಲರಿ  
ಯದೆ, ನುಡಿಯಲರಿಯದೆ ಲಿಂಗವ ಪೂಜಿಸಿ ಫಲವೇನು ? ಅವರ ಸುಖವೆನ್ನ  
ಸುಖ; ಅವರ ದುಃಖವೆನ್ನ ದುಃಖ ! ಕೂಡಲ ಸಂಗನ ಶರಣರ ಮನನೊಂ  
ದರೆ ಅನು ಬೆಂದಿನಯ್ಯ ! ’ ಎಂದು ಶರಣರ ಸುಖದುಃಖವೇ ತಮ್ಮ ಸುಖ  
ದುಃಖವೆಂದು ತಿಳಿದು ಬಾಳಿದರವರು.

ಬಂಜೆ ಬೇನೆಯನ್ನರಿಯದಂತೆ ಶುಷ್ಕ ತತ್ತ್ವವಾದಿ ಭಕ್ತರ ಬೇನೆಯನ್ನರಿಯನು. ೨೧ ವರ್ಷ ವಯಸ್ಸುಳ್ಳ ಎಲ್ಲರಿಗೂ ಮತದಾನದ ಅಧಿಕಾರ, ನಾಗರಿಕ ಸ್ವಾತಂತ್ರ್ಯಗಳು ಸಮಾನವೆಂದು ಸಾರಿ ಪ್ರಜಾಪ್ರಭುತ್ವ ತೃಪ್ತವಾಗುವಂತೆ ತತ್ತ್ವತಃ ಸರ್ವರೂ ಸಮಾನರೆಂದು ಸಾರಿ ಧರ್ಮ ಪ್ರಭುತ್ವವೂ ತೃಪ್ತವಾದರೆ ದುಃಖಿತರಿಗೆ, ದಲಿತರಿಗೆ, ವಂಚಿತರಿಗೆ, ಅಬಲರಿಗೆ ಅದರಿಂದಾವ ಸುಖ? 'ತನುವ ನೋಯಿಸಿ, ಮನವ ಬಳಲಿಸಿ ನಿಮ್ಮ ಪಾದವಿಡಿದವರೊಳರಿ? ಈ ನುಡಿ ಸುಡದಿಹುದೆ? 'ಕೂಡಲ ಸಂಗಮದೇವಾ, ಶಿವಭಕ್ತರ ನೋವೇ ಅದು ಲಿಂಗದ ನೋವು!' ಎಂದು ಎಚ್ಚರಿಸಿದರು ಬಸವಣ್ಣನವರು. ಶಿವಭಕ್ತರ ನೋವೇ ತಮ್ಮ ನೋವೆಂದು ಭಾವಿಸಿ, ಅವರು ನೊಂದರೆ ತಾವು ಬೆಂದು, ಅವರು ಹಿಗ್ಗಿದರೆ ತಾವು ಹಿಗ್ಗಿ, ಅವರು ಕುಗ್ಗಿದರೆ ತಾವು ಕುಗ್ಗಿ ಭಕ್ತಬಂಧುವಾಗಿ, ಭಕ್ತಿಸಿಂಧುವಾಗಿ ಬಾಳಿದರು ಬಸವಣ್ಣನವರು.

ಭಕ್ತರು ಉಳ್ಳವರಿರಲಿ, ಇಲ್ಲದವರಿರಲಿ, ಪಂಡಿತರಿರಲಿ, ಪಾಮರರಿರಲಿ- ಎಲ್ಲರನ್ನೂ ಅಷ್ಟೇ ಆದರ ವಿಶ್ವಾಸಗಳಿಂದ ಕಂಡರವರು. 'ಕುದುರೆ ಸತ್ತಿಗೆ ಯವರ ಕಂಡರೆ ಹೊರಳಿ ಬಿದ್ದು ಕಾಲಹಿಡಿದರು; ಬಡಭಕ್ತರು ಬಂದರೆ 'ಎಡೆಯಿಲ್ಲ, ಅತ್ತಸನ್ನಿ' ಎಂಬರು. ಎನ್ನೊಡೆಯ ಕೂಡಲ ಸಂಗಯ್ಯ ಅವರ ತಡಗಡಹಿ ಮೂಗ ಕೊಯ್ಯದೆ ಮಾಣ್ಬನೆ?' ಎಂದು ಮುಖನೋಡಿ ಮಣಿ ಹಾಕುವ ಗಣಿಕಾ ಭಕ್ತಿಯನ್ನು ಖಂಡಿಸಿದರು. 'ಕಟ್ಟಿದಿರಿನಲ್ಲಿ ಶಿವ ಭಕ್ತನ ಕಂಡು ದೃಷ್ಟಿಯಾರೆ ಶರಣೆಂದೊಡೆ ಹುಟ್ಟೀಳು ಜನ್ಮದ ಪಾಪ ಬಿಟ್ಟು ಹಿಂಗುವುದು ನೋಡಾ!' 'ಕಂಡ ಭಕ್ತರಿಗೆ ಕೈಮುಗಿವಾತನೇ ಭಕ್ತ. ಮೃದುವಚನಗಳೇ ಸಕಲ ಜಪಂಗಳಯ್ಯ; ಮೃದುವಚನಗಳೇ ಸಕಲ ತಪಂಗಳಯ್ಯ; ಸದು ವಿನಯವೇ ಸದಾ ಶಿವನ ಒಲುವೆಯಯ್ಯಾ!' ಎಂದು ನಿಜ ಭಕ್ತನ ನಿಲವನ್ನು ತಿಳಿಸಿದರು. ಭಕ್ತರ ಕುಲಕಾಯಕಗಳನ್ನು ಗಮನಿಸದೆ ಅವರು ಕಂಡೊಡನೆ ಕೈಮುಗಿಯಬೇಕು. ಇದು ಮುಗಿದ ಕೈಯ ಬಾಗಿದ ತಲೆಯ ಬಸವನಿತ್ತ ಬೋಧೆ! ಅವನೆಂಥವನೆಂದು ಏಕೆ ವಿಚಾರಿಸುವೆ? "ಎಂತಹನಾದರೇನು, ಲಿಂಗಮುಟ್ಟದವನೇ ಕೀಳುಜಾತಿ; ಕುಲವಹುದು ತಪ್ಪದು ಲಿಂಗಮುಟ್ಟಲೊಡನೆ: ಹೊನ್ನಹುದು ತಪ್ಪದು ಪರುಷ ಮುಟ್ಟಲೊಡನೆ!" ಭಕ್ತಭಕ್ತರಲ್ಲಿ ಭೇದಹೊಲ್ಲ. ಭಕ್ತನ ಮುಖದರ್ಪಣದಲ್ಲಿ ಲಿಂಗವ ಕಾಣಬೇಕು. ಭಕ್ತನಿರ್ದತಾವೇ ದೇವಲೋಕ; ಭಕ್ತನಂಗಣವೇ ವಾರ



ಣಾಸಿ ; ಕಾಯವೇ ಕೈಲಾಸ ! ಇದಕ್ಕಿಂತ ಉನ್ನತಸ್ಥಾನವನ್ನು ಭಕ್ತರಿಗೆ ಕೊಡುವುದು ಸಾಧ್ಯವಿದೆಯೇ ?

ಇದೂ ಸಾಲದು. ಸಮಾನತೆ ಸತ್ಯಲೋಕಕ್ಕಿಳಿಯಲು ಇದೂ ಸಾಲದು. ಭಕ್ತರೆಲ್ಲರೂ ಸಮಾನರೆಂಬುದು ಸತ್ಯವಾದರೆ ಅವರಲ್ಲಿ ಪರಸ್ಪರ ಅನ್ನೋದಕಗಳು, ಶರೀರ ಸಂಬಂಧಗಳು ನಡೆಯಬೇಕು ; ‘ರೋಟಿ ಬೇಟಿ’ ನಡೆಯಬೇಕು. ಆಗ ಸಮಾನತೆಗೆ ಸಫಲತೆ. ಇದನ್ನಳಿದು ‘ಉಂಬಲ್ಲಿ ಉಡುವಲ್ಲಿ ಕ್ರಿಯೆಯಿತ್ತೆಂಬ, ಕೊಂಬಲ್ಲಿ ಕೊಡುವಲ್ಲಿ ಕುಲವನರಸುವ’ ಪ್ರವೃತ್ತಿಯುಳಿದರೆ ಸಮಾನತೆ ಗಗನಕುಸುಮ ಪರಿಮಳವಾಗುತ್ತದೆ. ‘ಒಕ್ಕುದ ಕೊಂಬಿನವರಲ್ಲಿ, ಕೂಸಕೊಡುವೆ’ ನೆಂಬ ನಿರ್ಧಾರಬೇಕು ಬಸವಣ್ಣನವರಂತೆ. ‘ಉಂಬುವುದು ಉಡುವುದು ಶಿವಾಚಾರ ; ಕೊಂಬುವುದು ಕೊಡುವುದು ಕುಲಾಚಾರವೆಂಬ ಅನಾಚಾರಿಯ ಮಾತ ಕೇಳಲಾಗದು ! ವಿಪ್ರ ಮೊದಲು ಅಂತ್ಯಜ ಕಡೆಯಾಗಿ ಶಿವಭಕ್ತರ ಒಂದೇ ಎಂದು ಕೊಟ್ಟು ಕೊಂಬುವುದು ಸದಾಚಾರವು ; ಉಳಿದುದೆಲ್ಲ ಅನಾಚಾರ !’ ಎಂಬ ನಿಶ್ಚಿತತೆ ಇರಬೇಕು ಚೆನ್ನ ಬಸವಣ್ಣನಂತೆ. ಈ ಬಗ್ಗೆ ಬಸವಣ್ಣನವರ ಸ್ಪಷ್ಟ ಅಭಿಪ್ರಾಯವಿದು :

“ ಸರ್ವರೂ ರುದ್ರಗಣಂಗಳೆಂಬೆ ; ಸರ್ವರೂ ಸದ್ಭಕ್ತರೆಂಬೆ !

ಅವರಲ್ಲಿ ಕುಲವ ನೋಡದೆ ಅಚಾರವ ನೋಡಿ

ಅವರಿಗೆ ಬೇಕಾದ ಹೆಣ್ಣು ಕೊಟ್ಟು

ತಮಗೆ ಬೇಕಾದ ಹೆಣ್ಣು ತಂದುಕೊಂಬುದು ”

ಇದು ಬಸವಣ್ಣನವರು ಗೈದ ಆಮೂಲಾಗ್ರ ಸಾಮಾಜಿಕ ಪರಿವರ್ತನೆ ! ಯಾರೋ ಎಚ್ಚರಿಸಿರಬೇಕು, “ ಬಸವಣ್ಣ, ನೀನು ನಡಸಿರುವ ಸಮಾಜ ಸಂಸ್ಕರಣಕ್ಕೆ ಸಮಾಜವಿನ್ನೂ ಸಿದ್ಧವಿಲ್ಲ ; ಕಾಲ ಅನುಕೂಲವಿಲ್ಲ ; ಸನ್ನಿವೇಶ-ಆವರಣಗಳು ಸಜ್ಜಾಗಿಲ್ಲ. ಈ ಅವಸರದ ಕ್ರಾಂತಿಯ ಪರಿಣಾಮ ಭೀಕರವಾಗಬಹುದು,” ಎಂದು. ಅದಕ್ಕೆ ಉತ್ತರವೇನೋ ಈ ವಚನ :

“ ಆರು ಮುನಿದು ನಮ್ಮನೇನ ಮಾಡುವರು ?

ಊರು ಮುನಿದು ನಮ್ಮನೆಂತು ಮಾಡುವರು ?

ನಮ್ಮ ಕುನ್ನಿಗೆ ಕೂಸ ಕೊಡಬೇಡ !

ನಮ್ಮ ಸೊಣಗಂಗೆ ತಳಿಗೆಯಲಿಕ್ಕಬೇಡ !

ಆನೆಯ ಮೇಲೆ ಹೋಹನ ಶ್ವಾನಕಚ್ಚ ಬಲ್ಲದೆ-

ನಮಗೆ ನಮ್ಮ ಕೂಡಲ ಸಂಗಯ್ಯನುಳ್ಳನ್ನಕ್ಕ ? ”

ಬಸವಣ್ಣನವರು ವೀರ-ವಿನಯಗಳ ಕೂಡಲಸಂಗಮವೆಂದು ಡಾಕ್ಟರ್ ಡಿ. ಎಸ್. ಕರ್ಕಿಯವರು ಹೇಳಿರುವುದು ನಿಜವಾದುದು. 'ಮಾಡುವ ಭಕ್ತನ ಕಾಯ ಬಾಳೆಯ ಕಂಬದಂತಿರಬೇಕು; ಮೆಲ್ಲಮೆಲ್ಲನೆ ಹೊರೆಯೆತ್ತಿ ನೋಡಿದರೆ ಒಳಗೆ ಕೆಚ್ಚಿಲ್ಲದಿರಬೇಕು,' ಎಂದ ಅವರೇ, 'ಭಕ್ತಿಯಿಲ್ಲದ ಬಡವ ನಾನಯ್ಯ: ಕಕ್ಕಯ್ಯನ ಮನೆಯಲ್ಲು ಬೇಡಿದೆ, ಚೆನ್ನಯ್ಯನ ಮನೆಯಲ್ಲು ಬೇಡಿದೆ, ದಾಸಯ್ಯನ ಮನೆಯಲ್ಲು ಬೇಡಿದೆ; ಎಲ್ಲಾ ಪುರಾತನರು ನೆರೆದು ಭಕ್ತಿ ಭಿಕ್ಷೆಯನಿಕ್ಕಿದರೆ ಎನ್ನಪಾತ್ರೈ ತುಂಬಿತ್ತು' ಎಂದು ಹೇಳಿದ ಅವರೇ,

“ ಆಯುಷ್ಯತೀರಿದಲ್ಲದೆ ಮರಣವಿಲ್ಲ; ಭಾಷಿತಪ್ಪಿದಲ್ಲದೆ ದಾರಿದ್ರ್ಯವಿಲ್ಲ!  
ಅಂಜಲದೇಕೋ ಲೋಕ ವಿಗುರ್ಬಣೆಗೆ? ಅಂಜಲದೇಕೋ  
ಕೂಡಲಸಂಗಮದೇವಾ, ನಿಮ್ಮ ಆಳಾಗಿ? ”

ಎಂದೂ, 'ಲೋಕವಿರೋಧಿ ಶರಣನಾರಾರಿಗೂ ಅಂಜುವವನಲ್ಲ' ಎಂದೂ, 'ಎನಿಸೆನಿಸೆಂದೊಡೂ ನಾನು ಧೃತಿಗೆಡೆನಯ್ಯ! ಎಲುದೋರಿದರೆ, ನರಹರಿದರೆ, ಕರುಳು ಕುಪ್ಪಳಿಸಿದರೆ ನಾ ಧೃತಿಗೆಡೆನಯ್ಯಾ! ಸಿರಹರಿದು ಅಟ್ಟಿ ನೆಲಕ್ಕೆ ಬಿದ್ದರೆ ನಾಲಗೆ 'ಕೂಡಲ ಸಂಗಾ, ಶರಣೆ' ನ್ನುತ್ತಿದ್ದಿತಯ್ಯಾ!' ಎಂದೂ ಉಗ್ಗಡಿಸಲೂ ಬಲ್ಲರು. ಅವರ ಈ ದೃಢಧೃತಿಯ ಪರಿಣಾಮವೇ ಹರಳಯ್ಯ ಮಧುವರಸರ ಪುತ್ರಪುತ್ರಿಯರ ಮದುವೆ! ಆ ಮದುವೆಯ ಪರಿಣಾಮವೇ ಕಲ್ಯಾಣದ ಕಗ್ಗೊಲೆ!

ಪರಿಣಾಮ ಹೀಗಾಗುವುದೆಂದು ಬಸವಣ್ಣನವರು ಊಹಿಸಿದ್ದರೋ ಇಲ್ಲವೋ ಹೇಳಲಾಗದು. ಒಂದು ಮಾತು ಮಾತ್ರ ನಿಚ್ಚಳವಾಗಿದೆ: 'ತತ್ತ್ವವೆಂಬ ಆನೆಯ ಮೇಲೆ ಹೊರಟಿದ್ದೇನೆ. ಸ್ವಾರ್ಥವೆಂಬ ಶ್ವಾನ ಬೊಗಳಬಹುದಾಗಲಿ ಕಚ್ಚಲಿಕ್ಕಿಲ್ಲ; ಕಚ್ಚಿದರೂ ನಮ್ಮ ಕೂಡಲ ಸಂಗಮ ದೇವನುಳ್ಳಕ್ಕ ನನಗಾವಭಯ? ಸ್ವಾಮಿಯ ಕಾರ್ಯಕ್ಕೆ ಸ್ವಾಮಿಯೇ ರಕ್ಷಕನಾಗಿ ನಿಲ್ಲನೆ?' ಎಂದವರು ಮುಂದುವರಿದರು. ಆದರೆ ಸ್ವಾರ್ಥದ ಶ್ವಾನಕಚ್ಚಿಯೇ ಬಿಟ್ಟಿತು ಕಲ್ಯಾಣವನ್ನೇ! ಪ್ರಭುದೇವರು ರಚಿಸಿದ್ದ ಪರಮಾ ನಂದದ ಸರೋವರ ಬತ್ತಿ ಹೋಯಿತು! ಬಸವಣ್ಣ ಕಟ್ಟಿದ್ದ ಮಹಾಮನೆ ಮುರಿದುಹೋಯಿತು! ಶರಣರು ಶೃಂಗರಿಸಿದ್ದ ಅನುಭವಮಂಟಪ ಹಾಳಾಗಿ ಹೋಯಿತು!

ತಮಗೆ ಪ್ರಿಯವಾದ ತತ್ತ್ವಕ್ಕಾಗಿ, ಸಮಾನತೆಯ, ಸಹೋದರತೆಯ, ಸರ್ವೋದಯದ ಸಕಲ ಸದ್ಗತಿಯ ತತ್ತ್ವಕ್ಕಾಗಿ 'ಮರಣವೇ ಮಹಾನವಮಿ' ಯೆಂದು ನಿರ್ಭಯರಾಗಿ ಮುನ್ನುಗ್ಗಿದವರು ಬಸವಣ್ಣನವರು. ಅವರ ಜೀವನವೊಂದು ಅದ್ಭುತಗಳ ರಂಗಸ್ಥಳ. ಎಂಟನೆಯ ವಯಸ್ಸಿನಲ್ಲಿಯೇ ಮಾತಾ ಪಿತೃಗಳನ್ನೂ, ಮನೆಮಾರುಗಳನ್ನೂ ತೊರೆದು ಹೋದುದು ಮೊದಲನೆಯ ಅದ್ಭುತ; ೨೪ ನೆಯ ವಯಸ್ಸಿನಲ್ಲಿ ಮಹಾಮಾತೃ ಪದವಿಯನ್ನು ಅಲಂಕರಿಸಿದುದು ಎರಡನೆಯ ಅದ್ಭುತ; ೩೬ ನೆಯ ವಯಸ್ಸಿನಲ್ಲಿ ವಿಶ್ವವಿಭೂತಿಗಳ ಮಾಲಿಕೆಗೆ ಸೇರಿದುದು ಮೂರನೆಯ ಅದ್ಭುತ; ಉಚ್ಚವರ್ಣದಲ್ಲಿ ಜನಿಸಿ ಪತಿತೋದ್ಧಾರಕ್ಕಾಗಿ ಪ್ರಾಣತೆತ್ತುದು ಇನ್ನೊಂದು ಅದ್ಭುತ! ಮನುಕುಲದ ಇತಿಹಾಸದಲ್ಲಿ ಆಗೊಮ್ಮೆ ಈಗೊಮ್ಮೆ ತಲೆದೋರುವ ಕಾರಣಪುರುಷರಲ್ಲಿ ಅವರೊಬ್ಬರು.

ಅವರ ಭಕ್ತಿಯ ಪರಕಾಷ್ಠತೆಯನ್ನೇನು ವರ್ಣಿಸುವುದು? ಭೀಮ ಕವಿ ಬಸವ ಪುರಾಣದಲ್ಲಿ—

“ ಬಸವನೆಂದುಸುರಿದೊಡೆ ಸಾಲದೆ

ಪಶುವಿಗಾದೊಡೆ ಭಕ್ತಿದೊರಕುಗು

ಬಸವನೆಂದುಸುರಿದೊಡೆ ಸಾಲದೆ ಶಿಶುಗಹುದು ಭಕ್ತಿ !

‘ ಬಸವ ಬಸವಾ ’ ಎಂಬ ಭಕ್ತರ

ಧಿಸೆಯನೀಕ್ಷಿಸುತಿರ್ಪ ಪಕ್ಷಿ.

ಪ್ರಸರಕಾಡೊಡೆಯೆಸೆಯದೇ ಶಿವಭಕ್ತಿ ವಸುಧೆಯಲಿ?

‘ ಬಸವ, ಬಸವಾ ’ ಎಂದೊಡೆಯ್ದದೆ

ನಿಶಿತ ಕುಲಿಶಂ ಕುಸುಮವಪ್ಪುದು

‘ ಬಸವ, ಬಸವಾ ’ ಎಂದೊಡೆಯ್ದದೆ ಪಲವುಸುರಲೇನು

ಮನೆದ ಹಗೆಗಳು ನಂಟರಪ್ಪರು

‘ ಬಸವ, ಬಸವಾ ’ ಎಂದೊಡೆಯ್ದದೆ

ಧಿಸೆಯೊಳುರುಪುವದಾವ ಶಿಖಿ ಬೆಳುದಿಂಗಳಾಗಿರ್ಕು !

(ಸಂ. ೭, ಪ. ೨೩-೨೫)

ಎಂದು ಬಸವಣ್ಣನವರ ಭಕ್ತಿಯ ಶಕ್ತಿಯನ್ನು ಬಣ್ಣಿಸಿರುವುದರಲ್ಲಿ ಅತ್ಯುಕ್ತಿಯಿಲ್ಲವೆಂಬುದಕ್ಕೆ ಒಂದೆರಡು ಘಟನೆಗಳನ್ನು ಉದಾಹರಿಸಬಹುದು.

ಒಮ್ಮೆ ಕಳ್ಳರು ಕನ್ನವಿಕ್ಕುತ್ತಾರೆ ಅವರ ಅರಮನೆಗೆ. ಮಲಗಿದ್ದ ನೀಲಾಂಬಿಕೆಯರ ಕಿವಿಯೋಲಿಯನ್ನು ಕಳ್ಳ ಕಿತ್ತುಕೊಳ್ಳುತ್ತಲಿರುವಾಗ



ಅವರೆದ್ದು, 'ಅಯ್ಯೋ ಕಳ್ಳರು' ಎಂದು ಕೈಕೊಡಹುತ್ತಾರೆ. ಅಣ್ಣನವರು ಎಚ್ಚತ್ತು ಏನೆನ್ನಬೇಕು?

“ಒಡನಿರ್ದ ಸತಿಯೆಂದು ನೆಚ್ಚಿದೇನಯ್ಯಾ!  
ಕೈವಿಡಿದ ಸಜ್ಜನೆಯೆಂದು ನಂಬಿದೇನಯ್ಯಾ!  
ಅಯ್ಯೋ, ನಮ್ಮಯ್ಯನ ಕೈ ನೊಂದಿತು!  
ತೆಗೆದು ಕೊಡಾ ಎಲೆ ಚಾಂಡಾಲಗಿತ್ತಿ!  
ಕಳ್ಳನ ಮನೆಗೊಬ್ಬ ಬಲುಗಳ್ಳ ಬಂದೊಡೆ  
ಕೊಡಲ ಸಂಗಮ ದೇವನಲ್ಲದೆ ಮತ್ತಾರೂ ಅಲ್ಲ!”

ಆ ಕಳ್ಳರ ಅವಸ್ಥೆ ಏನಾಗಿರಬೇಕು? ಪಶ್ಚಾತ್ತಾಪದ ಅಗ್ನಿಯಲ್ಲಿ ದಗ್ಧರಾಗಿ ಶುದ್ಧರಾದರವರು, ಬಸವನ ಭಕ್ತರಾದರವರು. ಹಿಂದೆ ಅದೇ ಅರಮನೆಯಲ್ಲಿ ಬಸವಣ್ಣನವರನ್ನು ಕೊಲ್ಲಲೆಂದು ಬಂದಿದ್ದ ಚೋರ ಚಿಕ್ಕಯ್ಯ ಪರಿವರ್ತಿತನಾಗಿ ನಿಜಲಿಂಗ ಚಿಕ್ಕಯ್ಯನಾಗಿರಲಿಲ್ಲವೆ? ಇಂದು ವಿನೋಬಾವಾಣಿಗೆ ಕಿವಿಗೊಟ್ಟು ಕಳ್ಳರು ಶರಣು ಬಂದಿಲ್ಲವೆ ಆ ಶಾಂತಿದೂತನಿಗೆ? 'ಕಳ್ಳನ ಮನೆಗೊಬ್ಬ ಬಲುಗಳ್ಳ ಬಂದರೆ' ಎಂಬ ಉಕ್ತಿಯಿಂದ ಬಸವಣ್ಣನವರು 'ನಾವು ಕಳ್ಳರಲ್ಲ' ಎನ್ನುವರೆಲ್ಲರೂ ತಮ್ಮ ತಮ್ಮ ಎದೆ ಮುಟ್ಟಿ ನೋಡಿ ಕೊಳ್ಳುವಂತೆ ಮಾಡಿದ್ದಾರೆ!

ಮತ್ತೊಮ್ಮೆ ಅವರ ಆಕಳುಗಳನ್ನು ಕದ್ದೊಯ್ದರು ಕಳ್ಳರು. ಆ ಸುದ್ದಿ ಬಸವಣ್ಣನವರಿಗೆ ತಿಳಿಯಲು,

“ಆಕಳ ಕಳ್ಳರು ಕೊಂಡೊಯ್ದರೆನ್ನದಿರಿಂ ಭೋ, ನಿಮ್ಮ ಧರ್ಮ!  
ಬೊಬ್ಬಿಡದಿರಿಂ ಭೋ, ನಿಮ್ಮ ಧರ್ಮ!  
ಅರದಿರಿಂ ಭೋ, ನಿಮ್ಮ ಧರ್ಮ!  
ಅಲ್ಲಿ ಉಂಬರೆ ಸಂಗ, ಇಲ್ಲಿ ಉಂಬರೆ ಸಂಗ!  
ಕೊಡಲ ಸಂಗಮದೇವ ಏಕೋಭಾವ.”

ಎಂದು ನೊಂದು 'ತಮ್ಮ ಕರುಗಳನ್ನು ನೆನೆದು ಆ ಆಕಳುಗಳು ಹುಲ್ಲು ಕಚ್ಚದೆ ನಿಂತಿರಬಹುದು. ಕಾರಣ ಈ ಕರುಗಳನ್ನೂ ಕೊಂಡೊಯ್ದು ಆ ಕಳ್ಳರಿಗೆ ಒಪ್ಪಿಸಿ ಬನ್ನಿರಿ,' ಎಂದು ಆಳುಗಳೊಡನೆ ಕರುಗಳನ್ನು ಕಳಿಸಿ ಕೊಟ್ಟರು. ಕಳ್ಳರು ಒಳ್ಳಿದರಾದರು, ಭಕ್ತರಾದರು, ಬಸವನ ಬಳಗಕ್ಕೆ ಸೇರಿದರು. 'ಅಲ್ಲಿ ಉಂಬರೆ ಸಂಗ, ಇಲ್ಲಿ ಉಂಬರೆ ಸಂಗ' ಎಂಬ ಅಮೃತೋಕ್ತಿಯನ್ನು ಉಳ್ಳವರೆಲ್ಲರೂ ನೆನಪಿಟ್ಟರೆ ಅದೆಷ್ಟು ಹಿತಕರ!

ಇದು ಬಸವಣ್ಣನವರ ಭಕ್ತಿಯ ಶಕ್ತಿ; ಅವರ ಹೃದಯ ಪರಿವರ್ತನೆಯ ಹಾದಿ; ಚಿಂತಾಮಣಿಯವರು ಹೇಳಿರುವಂತೆ, 'ರಾವಣನನ್ನು ಕೊಂದು ವಿಭೀಷಣನಿಗೆ ಪಟ್ಟ ಕಟ್ಟುವುದಕ್ಕಿಂತ ರಾವಣನನ್ನೇ ವಿಭೀಷಣನನ್ನಾಗಿ ಮಾರ್ಪಡಿಸುವ, ಬಸವಣ್ಣನವರ ಧೋರಣೆ. ಅವರು ಅನೇಕ ಪವಾಡಗಳನ್ನು ಗೈದರೆಂದು ಹೇಳುತ್ತಾರೆ. 'ಎಂಬತ್ತಿಂಟು ಪವಾಡವ ಮೆರೆದು ಹಗರಣದ ಚೋಹದಂತಾಯಿತೆನ್ನ ಭಕ್ತಿ।' ಎಂದು ಅವರೇ ಹೇಳಿಕೊಂಡಿದ್ದಾರೆ. ಆ ಎಂಬತ್ತಿಂಟು ಪವಾಡಗಳನ್ನು ನಂಬಬಹುದು, ನಂಬದಿರಬಹುದು. ಆದರೆ ಅಹಿಂಸೆಯ ಮಾರ್ಗದಿಂದ, ಹೃದಯ ಪರಿವರ್ತನೆಯ ಹಾದಿಯಿಂದ, ಆತ್ಮೀಯತೆಯ-ಅನುಕಂಪದ- ಅನುರಾಗದ ದಾರಿಯಿಂದ ದುಷ್ಟರನ್ನು ಶಿಷ್ಟರನ್ನಾಗಿಸಿದ, ದುರ್ಜನರನ್ನು ಸಜ್ಜನರನ್ನಾಗಿ ಮಾರ್ಪಡಿಸಿದ, ಪಾತಕಿಗಳನ್ನು ನೀತಿವಂತರನ್ನಾಗಿ ಪರಿವರ್ತಿಸಿದ ಪವಾಡವನ್ನು ನಂಬದಿರುವುದು ಹೇಗೆ?

ಇಷ್ಟಾದರೂ ಎಷ್ಟು ವಿನಯ ಅವರಲ್ಲಿ!

“ಬಸವ ಬಾರಯ್ಯ! ಮೃತ್ಯು ಲೋಕದೊಳಗೆ ಭಕ್ತರುಂಟೆ? ಹೇಳಯ್ಯ! ಮತ್ತಾರೂ ಇಲ್ಲವಯ್ಯ. ಮತ್ತಾರೂ ಇಲ್ಲವಯ್ಯ, ಮತ್ತಾರೂ ಇಲ್ಲವಯ್ಯ— ನಾನೊಬ್ಬನೇ ಭಕ್ತನು; ಮೃತ್ಯುಲೋಕದೊಳಗಣ ಭಕ್ತರೆಲ್ಲರೂ ಜಂಗಮಲಿಂಗ ನೀನೆ ಅಯ್ಯಾ- ಕೂಡಲ ಸಂಗಮದೇವಾ!”

ಎನ್ನೆವ ಆ ಮಹಾತ್ಮನ ವಿನಯಶ್ರೀ ಅದೆಷ್ಟು ಅವರ್ಣನೀಯ ವಾದುದು! ತಾನು ಭಾನುವಾಗಿ ಕಲ್ಯಾಣದ ಬಾನಿನಲ್ಲಿ ಮೂಡಲು ಅಸಂಖ್ಯಾತ ಶರಣ ಕಮಲಗಳು ಅರಳಿದುವು ಅಲ್ಲಿಯ ಅರಿವಿನ ಸರೋವರದಲ್ಲಿ. ಅವುಗಳ ಮಕರಂದದಿಂದಾದ ಮಧುರ ಮಧು ಸೇರಿ ಅನುಭವ ಮಂಟಪದ ಅಮೃತ ಕುಂಭ ತುಂಬಿ ತುಳುಕಿತು. ಇಷ್ಟೇ ಅಲ್ಲ, ಬಿಜ್ಜಳನ ರಾಜ್ಯದಲ್ಲೆಲ್ಲ ಶಾಂತಿ, ಸುಖ ಸಂತೋಷಗಳು ಹೊರಸೂಸಿ ಹರಿದುವು. ಅವರ ಆದರ್ಶ ಅನುತ್ಪತ್ತಿದಲ್ಲಿ. ಅವರು ಗೈದ ಜನಹಿತ ಕಾರ್ಯಗಳನ್ನು ಚಾಮರಸ ಸಂಗ್ರಹಿಸಿದ್ದಾನೆ:

ಕೆರೆ ಸರೋವರ ಬಾವಿ ಕಾಲುನೆ—

ಯೊರತೆ ಪೂಗಿಡ ತೋಟ ಕಿಕ್ಕಿರಿ—

ಗಿರಿದ ಮಾದಲ ಮಾವು ನೇರಿಲ ಹಲಸು ನಾರಂಗ

ಅರವಟಿಗೆ ಭತ್ತಗಳು ಪಥದಲಿ

ತುರುಗಿದುವು ಬಸವೇಶ ಮಾಡಿಸೆ  
 ಮೆರೆದುನಾ ಕಾನನದ ಪಥಿಕರ ಡಗೆಯೆನಾರಿಸುತ ||  
 ಲೇಸೆನಿಸಿ ವಿಶ್ರಮಿಸುವರಿಗೆ ನಿ—  
 ವಾಸಗೇಹಗಳಲ್ಲಿಗಲ್ಲಿಗೆ  
 ಹಾಸುಗಳು ಹಲವಂದದುಪಚಾರದ ಪದಾರ್ಥಗಳು  
 ಭಾಸುರತೆಯೆನಿಸಿದುದುರ್ವಾ ಬಸ—  
 ವೇಶಮಾಡಿಸಲಡವಿಯಲಿ ಸಂ—  
 ತೋಷವನೆ ಸಲೆ ಬೀರುತಿದುವು ಸಕಲ ಪಥಿಕರಿಗೆ ||

(ಪ್ರಭುಲಿಂಗಲೀಲೆ: ಗತಿ ೧೪—ಪ. ೪—೫)

ಈ ಜನಕಲ್ಯಾಣಕಾರ್ಯಗಳಿಗೆ ಬೇಕಾಗುವ ಹಣಕ್ಕಾಗಿ ಇದ್ದ ತೆರಿಗೆಯ ವ್ಯವಸ್ಥೆಯ ಪುನರ್‌ಘಟನೆ ಮಾಡಿ ಬಂಕದೇರಿ, ಸಿದ್ಧಾದಾಯ, ಬಿಟ್ಟ ಕೊಟ್ಟಣ, ಅಂಕೆಯ ಸೊಲ್ಲಿಗೆ, ಕವಣೆ, ಕಡ್ಡಾಯದಂಕೆ, ಅಪುತ್ರಿಕೆ, ದಂತ, ಉಂಡಿಗೆ, ಸುಂಕ, ತಳವರಿಕೆ, ಗುತ್ತಿಗೆಗಳೆಂಬ ಹದಿಮೂರು ಹೊಸ ಕರಗಳನ್ನು ನಿಯೋಜಿಸಿದರು ಬಸವಣ್ಣನವರು. ಇವುಗಳಲ್ಲಿ ಉಂಡಾಡಿಗಳ ಮೇಲೆ ಹೇರಿದ ಬಂಕದೇರಿ, ವಿದ್ಯಾಭ್ಯಾಸದ ಕರ ಕವಣೆ, ಸುಖ ಸಾಧನೆಗಳ ಮೇಲಿನ ಸುಂಕ ಉಂಡಿಗೆ, ನೀರಾವರಿಯ ತೆರಿಗೆ ದಂತಗಳು ಇಂದಿಗೂ ಅನುಕರಣೀಯವಾಗಿದ್ದು ಆಡಳಿತದಲ್ಲಿಯೂ ಅವರು ಅದೆಷ್ಟು ದಕ್ಷರೂ ವಿಚಕ್ಷಣರೂ ಆಗಿದ್ದರೆಂಬುದಕ್ಕೆ ನಿದರ್ಶನಗಳಾಗಿವೆ.

ಇಷ್ಟಾದರೂ ಅವರು ಬೇಡಿದುದು ಭೃತ್ಯಾಚಾರವನ್ನೇ! ಬಸವಣ್ಣನವರ ಬಾಳಿನ ಘನತೆಯ ಗುರುತು ಅವರ ಭೃತ್ಯಾಚಾರ. ಅನುಭವ ಮಂಟಪದ ಅಧ್ಯಕ್ಷ ಸ್ಥಾನಕ್ಕೆ ಅಲ್ಲಮಪ್ರಭುಗಳನ್ನು ಆರಿಸಿದರು; ಷಟ್‌ಸ್ಥಲಾಚಾರ್ಯ ಪಟ್ಟಕ್ಕೆ ಚಿನ್ನಬಸವಣ್ಣನವರನ್ನು ನಿಯಮಿಸಿದರು; ಇನ್ನೊಬ್ಬ ಅಧಿಕಾರ ಸ್ಥಾನಗಳಿಗೆ ಇನ್ನಾರಾರನ್ನೋ ಆರಿಸಿದರು. ತಾವು ಮಾತ್ರ 'ಮುಗಿದ ಕೈಯ ಬಾಗಿದ ತಲೆಯ ಬಚ್ಚ ಬರಿಯ ಬಸವ' ನಾಗಿಯೇ ಕೊನೆಯವರೆಗೆ ಉಳಿದರು.

“ದಾಸಿಯ ವರ್ಗದಲ್ಲಿವೆನು ಶಿವಶರಣರ ಮನೆಯಲ್ಲಿ:

ಅಪರೋಕ್ಷದನುಂಡು ಮಿಕ್ಕುದ ಕಾಯ್ದುಕೊಂಡಿಪ್ಪ ಕಾರಣ  
 ಕಾಲಮುಟ್ಟಲಮ್ಮವು; ಕಲ್ಪಿತ ತೊಡೆಯಿತ್ತು; ಎನ್ನ ಭವಬಂಧನ  
 ಹಿಂಗಿತ್ತು! ಕರ್ಮ ನಿರ್ಮಳವಾಯಿತ್ತು! ಅವರ ತೊತ್ತಿನ ತೊತ್ತಿನ



ಮರುದೊತ್ತಿನ ಮಗನೆಂದು ಕೂಡಲ ಸಂಗಮದೇವ

‘ಇತ್ತಬಾ’ ಎಂದೆತ್ತಿಕೊಂಡನು!’

ಎಂದು ತೊತ್ತುತನವನ್ನೇ ತಮಗಾಗಿ ಆರಿಸಿ ಅಪ್ಪಿಕೊಂಡರು. ಎಲ್ಲರಿಂದ ತಾನೇ ಕಿವಿ ಹಿಂಡಿಸಿಕೊಂಡರಲ್ಲದೆ ತಾವಾರ ಕಿವಿಯನ್ನೂ ಹಿಂಡುವ ಗೊಡವೆಗೆ ಹೋಗಲಿಲ್ಲ. ‘ತೊತ್ತಿಗೆ ತೊತ್ತುತನವಲ್ಲದೆ ಅರಸರ ಸುದ್ದಿ ಎಮಗೇಕಯ್ಯ?’ ಎಂದು ಭೃತ್ಯಾಚಾರದ ಬೆಳಗಾಗಿ ಬಾಳಿದರು. ಒಮ್ಮೆ ಬೇಡುವ ಶರಣರು ಬರಲಿಲ್ಲವೆಂದು ಕೋಡಿ ಬಾಡಿದರಂತೆ ಅವರು. ‘ಕಂದಿ ದಿನಯ್ಯ ಎನ್ನ ನೋಡುವರಿಲ್ಲದೆ’ ಕುಂದಿದಿನಯ್ಯ ಎನ್ನ ನುಡಿಸುವರಿಲ್ಲದೆ! ಬಡವಾದಿನಯ್ಯ ಎನ್ನ ತನುಮನ ಧನವ ಬೇಡುವರಿಲ್ಲದೆ! ಕಾಡುವ ಬೇಡುವ ಶರಣರ ತಂದು ಕಾಡಿಸು ಬೇಡಿಸು ಕೂಡಲಸಂಗಮದೇವಾ!’ ಎಂದು ಬೇಡಿಕೊಂಡರವರು. ಇದನ್ನು ಕೇಳಿ ಖಂಡಿತವಾದಿ ಮಡಿವಾಳ ಮಾಚಯ್ಯ ‘ಬಸವಣ್ಣನವರಿಗೂ ನಾನು ಕೊಡುವವನೆಂಬ ಕೋಡು ಮೂಡಿತೆ!’ ಎಂದು ಜಡಿದು ನುಡಿದರು. ಅದನ್ನು ಕೇಳಿ ಅಣ್ಣನವರು ವಿಷಣ್ಣರಾಗಲಿಲ್ಲ: ತಮ್ಮ ತಪ್ಪನ್ನು ಒಪ್ಪಿಕೊಂಡು ಶರಣರ ಕ್ಷಮೆ ಕೋರಿದರು; ಹೀಗೆಯೇ ಪ್ರಭುದೇವರು, ಕಕ್ಕಯ್ಯಗಳು. ಮೋಳಿಗೆಯ ಮಾರಯ್ಯಗಳು, ಕಿನ್ನರಿಯ ಬ್ರಹ್ಮಯ್ಯಗಳು ಅವರ ತಪ್ಪನ್ನು ಎತ್ತಿ ತೋರಿದುದುಂಟು. ಆಗಲೂ ಬಸವಣ್ಣನವರು ಕಿಂಚಿತ್ತಾದರೂ ಖಿನ್ನರಾಗದೆ ಕಿಂಕರತ್ವವನ್ನೇ ಮೆರೆದರು; ತಪ್ಪನ್ನು ಒಪ್ಪಿಕೊಂಡು ಶರಣರ ಕರುಣೆಗೇ ಶರಣು ಹೊಕ್ಕರು! ಈ ಮನಸ್ಸಿನ ಮಹೋತ್ತಮತೆಗೆ ಎಷ್ಟು ಸಲ ಮಣಿದರೂ ಕಡಮೆಯೇ! ಈ ಕೋರಿಕೆಯನ್ನು ಕೇಳಿ:

“ಅವರಿವರೆನ್ನದೆ ಚರಣಕ್ಕೆರಗಲು ಆಯ್ಕತನವೇರಿ

ಬೆಬ್ಬನೆ ಬೆರೆವೆ ನಾನು: ಕೆಚ್ಚು ಬೆಳೆಯುತ್ತಯ್ಯಾ!

ಅ ಕೆಚ್ಚಿಗೆ ಕಿಚ್ಚನಿಕ್ಕಿ ಸುಟ್ಟು ಬೆಳ್ಳುಕನ ಮಾಡಿ

ಬೆಳುಗಾರದಂತೆ ಮಾಡು, ಕೂಡಲ ಸಂಗಮದೇವಾ!”

ಜನರೇನೋ ‘ಭಕ್ತಿ ಭಾಂಡಾರಿ, ಧರ್ಮಾವತಾರಿ’ ಎಂದು ಹೊಗಳಿ ಚರಣಕ್ಕೆರಗುತ್ತಾರೆ. ಅದರಿಂದ ನಾನು ಹೆಚ್ಚಿಂಬ ಕೆಚ್ಚು ಬೆಳೆಯುತ್ತದೆ. ಅ ಕೆಚ್ಚಿಗೆ ಕಿಚ್ಚನಿಕ್ಕಲು ಬೇಡಿಕೊಂಡ ಬಸವಣ್ಣನವರಿಗೆ ಹೊಗಳಿಕೆಯನ್ನು

ವುದು ಹೊನ್ನ ಶೂಲವಾಗಿ, ಮನ್ನಣೆಯು ಮಸೆದಲಗಾಗಿ ತೋರಿದುದು  
ಅರಿದಲ್ಲ :

‘ಎನ್ನವರೊಲಿದು ಹೊನ್ನ ಶೂಲದಲಿಕ್ಕಿದರೆನ್ನ ಹೊಗಳಿ ಹೊಗಳಿ !

ಎನ್ನ ಹೊಗಳತೆ ಎನ್ನ ಮೈಗೊಂಡಿತಲ್ಲ !

ಅಯ್ಯೋ, ನಿಮ್ಮ ಮನ್ನಣೆಯ ಮಸೆದಲಗಾಗಿ ತಾಗಿತ್ತಲ್ಲ !

ನೊಂದೆನು, ಸೈರಿಸಲಾರೆನು-ಕೂಡಲ ಸಂಗಮದೇವಾ,

ನೀನೆನಗೊಳ್ಳಿದನಾದರೆ ಎನ್ನ ಹೊಗಳತೆಗಡ್ಡ ಬಾರಾ, ಧರ್ಮ !’

ಹೌದು, ಅವರೇನೋ ನನ್ನ ಮೇಲಿನ ಮಮತೆಯಿಂದ ನನ್ನನ್ನು ಹೊಗಳು  
ತ್ತಾರೆ. ಆದರೆ ಅದರಿಂದ ನನ್ನ ಗತಿಯೇನಾಗುವದೆಂಬುದು ಅವರಿಗೇನು  
ಗೊತ್ತು ?

“ಎನ್ನವರೆನಗೊಲಿದು ಹೊನ್ನ ಶೂಲದಲಿಕ್ಕಿದರಯ್ಯ !

ಅಹಂಕಾರ ಪೂರಾಯ ಗಾಯದಲ್ಲಿ ಅನೆಂತು ಬದುಕುವೆನು,

ಎಂತು ಜೀವಿಸುವೆನಯ್ಯ ! ಜಂಗಮವಾಗಿ ಬಂದು ಜರಿದು,

ಶೂಲವನಿಳುಹಿ, ಪ್ರಸಾದ ಮದ್ದನಿಕ್ಕಿ ಸಲಹು, ಕೂಡಲ ಸಂಗಮದೇವಾ !’

ಮೇಲಾಗಿ, ಎನ್ನಲ್ಲಿ ಏನಿದೆಯೆಂದು ಅವರು ನನ್ನನ್ನು ಹೊಗಳುವರು ?  
ಭಕ್ತಿಯಿದೆಯೆಂದೆ ?

“ಎನ್ನಲ್ಲಿ ಭಕ್ತಿ ಸಾಸವೆಯ ಷಡ್ಭಾಗದಿನಿತ್ತಿಲ್ಲ ! ಎನ್ನ ಭಕ್ತನೆಂಬರು !

ಎನ್ನ ಸಮಯಾಚಾರಿಯೆಂಬರು ! ನಾನೇನು ಪಾಪವ ಮಾಡಿದೆನೋ !

ಬೆಳೆಯದ ಮುನ್ನವೇ ಕೊಯ್ವರೆ ಹೇಳಯ್ಯ ?

ಇರಿಯದ ವೀರ ! ಇಲ್ಲದ ಸೊಬಗುವ ಎಲ್ಲಾ ಒಡೆಯರು ಏರಿಸಿ ನುಡಿದರು !

ಎನಗಿದು ವಿಧಿಯೇ ಕೂಡಲ ಸಂಗಮ ದೇವಾ ?”

ಹೊಗಳಿಕೆ ಬೇಡವಾಯಿತು ಬಸವಣ್ಣನವರಿಗೆ. ಅದೇನೋ ಸರಿ.  
ತೆಗಳಿಕೆಯೂ ಬೇಡವಾಯಿತೆ ? ಹೊಗಳಿಕೆಗೆ ಹಿಗ್ಗದವರು ಸಿಕ್ಕಬಹುದು ;  
ತೆಗಳಿಕೆಗೆ ಕುಗ್ಗದವರೂ ಉಂಟೆ ? ಇದ್ದರೆ ಅವರೇ ಮಹಾನುಭಾವರು. ಇಲ್ಲಿ  
ನೋಡಿ, ಈ ಮಹಾನುಭಾವನನ್ನು !

“ಹೊಯ್ದವರೆನ್ನ ಹೊರಿದವರೆಂಬೆ ;

ಬಯ್ದವರೆನ್ನ ಬಂಧುಗಳೆಂಬೆ ;

ನಿಂದಿಸಿದವರೆನ್ನ ತಂದೆ ತಾಯಿಗಳೆಂಬೆ ;

ಅಳಿಗೊಂಡವರೆನ್ನ ಅಳ್ಳರೆಂಬೆ ;

ಜರೆದವರೆನ್ನ ಜನ್ನ ಬಂಧುಗಳೆಂಬೆ;  
ಹೊಗಳಿದವರೆನ್ನ ಹೊನ್ನ ಶೂಲದಲ್ಲಿಕ್ಕಿದವರೆಂಬೆ,  
ಕೂಡಲ ಸಂಗಮದೇವಾ!”

ಹೊಗಳಿಕೆಗೆ ಹಿಗ್ಗದೆ ತಿಗಳಿಕೆಗೆ ಕುಗ್ಗದೆ ಇರುವುದು ಮಹಾತ್ಮರ ಗುಣ. ಆದರೆ ಹೊಗಳಿಕೆಗೆ ಕುಗ್ಗಿ ತಿಗಳಿಕೆಗೆ ಹಿಗ್ಗುವ ಬಸವಣ್ಣನವರ ಗುಣಕ್ಕೆ ಏನೆನ್ನಬೇಕು? ಅಂತರಂಗ ಬಹಿರಂಗ ಶುದ್ಧಿಯ ಮರ್ಮವನ್ನೂ ತಿಳಿಸುತ್ತ ‘ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲು ಬೇಡ, ಅನ್ಯರಿಗೆ ಅಸಹ್ಯ ಪಡಬೇಡ, ತನ್ನ ಬಣ್ಣಿಸಬೇಡ’ ಎಂಬ ಪಂಚಶೀಲಗಳ ಜೊತೆಗೆ ‘ಇದಿರ ಹಳಿಯಲು ಬೇಡ’ ಎಂಬ ಆರನೆಯ ಶೀಲವನ್ನೂ ಸೇರಿಸಿದ ಅವರ ಆತ್ಮದ ಔನ್ನತ್ಯಕ್ಕೆ ಏನೆನ್ನಬೇಕು?

ಅವರ ಕೈಂಕರ್ಯ, ವಿನಯಶ್ರೀ ಎಷ್ಟು ದೂರದವರೆಗೆ ವ್ಯಾಪಿಸಿದ್ದಿತೆಂಬುದಕ್ಕೆ ಈ ವಚನ ಸಾಕ್ಷಿ:

“ಭಕ್ತದೇಹಿಕ ದೇವನಪ್ಪ ದೇವನು ಸದ್ಭಕ್ತರ ಬಳಿಯಲ್ಲಿ ಬಪ್ಪನಾಗಿ  
ಆಳ್ವನು ಬರಲು ಅಳುಮಂಚದ ಮೇಲೆ ಇಪ್ಪುದು  
ಗುಣವೇ ಹೇಳಾ, ಕೂಡಲ ಸಂಗಮ ದೇವಾ ?  
ಜಂಗಮ ರೂಪಾಗಿ ಸಂಗಯ್ಯ ಬಂದಾನೆಂದು  
ಎಂದೆಂದೂ ನಾಸು ಮಂಚವನ್ನೇರದ ಭಾಷೆ!”

ಹೌದು. ‘ತನ್ನ ನರಸಿಬಪ್ಪವರ ತಾನರಸಿ ಬಪ್ಪ’ ಪರಮಾತ್ಮ ತನ್ನ ಸದ್ಭಕ್ತರ ಬಳಿಗೆ ಭಕ್ತರ ರೂಪದಲ್ಲಿಯೇ ಬರುತ್ತಿರುತ್ತಾನೆ. ಅವನು ಆಳ್ವನು. ಆಳ್ವನು ಬಂದಾಗ ಆಳು ಮಂಚದ ಮೇಲಿರಬಹುದೆ? ಸಂಗಯ್ಯನು ಯಾವಾಗ ಜಂಗಮರೂಪಾಗಿ ಬರುವನೋ ಹೇಳಲಾಗದು. ಆತ ಬಂದಾಗ ಅವಸರ ವಸರವಾಗಿ ಮಂಚವನ್ನಿಳಿವೆನೆಂದರೆ ಆಗುವುದೆ? ಇಲ್ಲ. ಆದುದರಿಂದ ಎಂದೆಂದೂ ಮಂಚವನ್ನೇರದ ಭಾಷೆ ತೊಟ್ಟರು ಬಸವಣ್ಣನವರು!

ಈ ಭಾಷೆಯಲ್ಲದೆ ಬೇರೆ ಭಾಷೆಗಳನ್ನೂ ತೊಟ್ಟರು ಭಕ್ತಿಭಾನು ಬಸವಣ್ಣನವರು. ಒಂದೊಂದು ಭಾಷೆಯೂ ಅವರ ಮನದ ಮಹೋನ್ನತಿಯ ಗೆಲುವು ಗಂಬ. ‘ನಿಚ್ಚಲು ಶಿವರಾತ್ರಿಯಂ ಮಾಳ್ವ ಅಚ್ಚರಿಯೆನಿಸ ಭಾಷೆ, ಭಕ್ತರನು ಅಚ್ಚಶಿವನೆಂದಿರ್ಪ ಭಾಷೆ, ಶಿವೈಕ್ಯರೆಗ್ಗುಗಳ ಎಚ್ಚರಿಸದಿಹ ಭಾಷೆ, ಶರಣರ ಹೆಚ್ಚು ಕುಂದುಗಳಂ ನುಡಿಯದಿಹ ಸಚ್ಚರಿತ್ರದ ಭಾಷೆ, ಏನುವಂ ವಂಚಿಸದ



ಭಾಷೆ, ಮೃಡನನಾದೊಡೆಯೊಂದು ಬಾರಿಗೆ ಕಡಗಿ ಬೇಡದ ಭಾಷೆ, ಬಯಸಿದುದನು ಈವ ಭಾಷೆ, ನುಡಿದುಪುಸಿಯದ ಭಾಷೆ, ಛಲವನಳಿಯದ ಭಾಷೆ, ಭಕ್ತರ ಸಲುಗೆಯಂಸಲಿಸುವ ಭಾಷೆ, ಅಚಲಿತ ದಾಸೋಹವಂ ಅವಿರತಂ ಮಾಡುವ ಭಾಷೆ, ಕನಸಿನೊಳಂ ಪಿನಾಕಿಗೆ ಗೆಲವನೀಯದ ಭಾಷೆ, ಭಕ್ತರಿಗೆ ಗೆಲವಂ ಕೊಟ್ಟುತಾಂ ಶರಣೆಂಬುವ ಭಾಷೆ, ಭವೌಘಬಾಧೆಗೆ ಸಿಲ್ಕು ದಿಹ ಭಾಷೆ, ಕರಣ ವಿಷಯಕ್ಕೆಂಬುಗುಡದ ಭಾಷೆ, ಷಡರಿಗಳಂ ಪರಿಹರಿಸ ಭಾಷೆ, ಶಿವೈಕ್ಯಭಕ್ತಿಯನಲರಿಸುವ ಭಾಷೆ, ನೆಟ್ಟನೆ ಈಶಾಚಾರಮಂ ಮುಂದಿಟ್ಟು ಬಳೆಯಿಸ ಭಾಷೆ, ತಲೆಹರಿದು ಅಟ್ಟಿಯುಳಿದೊಡೆ ಶರಣೆನ್ನುತ್ತಿಹ ಭಾಷೆ, ತಲೆಗಟ್ಟಿ ಬಿಟ್ಟೊಡಂವಂದಿಸುವ ಭಾಷೆ-ಇವೆಲ್ಲವಂ ತುದಿಮುಟ್ಟಿಸುವ ಭಾಷೆ' ಇತ್ಯಾದಿ ಬಸವಭಾಷೆಗಳನ್ನು ಬಸವ ಪುರಾಣದಲ್ಲಿ ಬಣ್ಣಿಸಲಾಗಿದೆ. ಬಸವಣ್ಣನವರ ವಚನಗಳಲ್ಲಿಯೇ ಅವರ ಇಂಥ ಭಾಷೆಗಳು ದೊರೆಯುತ್ತವೆ :

“ಅಯ್ಯಾ, ಏಳೇಳು ಜನ್ಮದಲ್ಲಿ ಶಿವಭಕ್ತನಾಗಿ ಬಾರದಿರ್ಬೊಡೆ  
ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ”

“ಭಕ್ತರಲ್ಲಿ ಕುಲವನರಸಿದೊಡೆ ನಿಮ್ಮ ರಾಣಿವಾಸದಾಣೆ”

“ಓಡೆನಯ್ಯ, ಬೇಡೆನಯ್ಯ, ಕೂಡಲ ಸಂಗಮದೇವಾ”

“ಎಲ್ಲಿ ನೋಡಿದಲ್ಲಿ ಮನವೆಳಸಿದರೆ ಅಣೆ, ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ!  
ಪರವಧುವನು ಮಹಾದೇವಿಯೆಂಬೆ”

“ಹರಿವ ಹಾವಿಗಂಜೆ, ಉರಿಯ ನಾಲಗೆಗಂಜೆ, ಸುರಗಿಯ ಮೊನೆಗಂಜೆ-  
ಒಂದಕ್ಕಂಜುವೆ, ಒಂದಕ್ಕಳುಕುವೆ: ಪರಸ್ತ್ರೀ ಪರಧನವೆಂಬೀ  
ಜೂಬಿಂಗಂಜುವೆ ”

“ಅನ್ಯವಧುವೆಂಬುದು ನಿಮ್ಮ ರಾಣಿವಾಸ”

“ಒಣಗಿಸಿ ಎನ್ನ ಘಣಘಣಲನೆ ಮಾಡಿದರೆಯೊ  
ಹರಣವುಳ್ಳನ್ನಕ್ಕ ನಿಮ್ಮ ಚರಣವ ನೆನೆವುದ ಮಾಣೆ”

“ಸುಖ ಬಂದರೆ ಪ್ರಣ್ಯದ ಫಲವೆನ್ನೆನು: ದುಃಖ ಬಂದರೆ ಪಾಪದ ಫಲವೆನ್ನೆನು;  
ನೀ ಮಾಡಿದೊಡಾಯಿತ್ತೆಂದನು”

“ಕಾಯದ ಕಳವಳಕ್ಕಂಜಿ ‘ಕಾಯಯ್ಯಾ’ ಎನ್ನೆನು;  
ಜೀವನೋಪಾಯಕ್ಕಂಜಿ ‘ಈಯಯ್ಯಾ’ ಎನ್ನೆನು;  
ಉರಿಬರಲಿ, ಸಿರಿಬರಲಿ, ‘ಬೇಕು ಬೇಡೆ’ನ್ನೆನಯ್ಯಾ!  
ಆ ನಿಮ್ಮ ಹಾರೆನು, ಮಾನವರ ಬೇಡೆನು!”

“ನಾಳೆ ಬಪ್ಪದು ನಮಗಿಂದೇ ಬರಲಿ,  
ಇಂದು ಬಪ್ಪದು ನಮಗೀಗೇ ಬರಲಿ !  
ಇದಕಾರಂಜುವರು ? ಇದಕಾರಳುಕುವರು ?”

“ಮರಣವೇ ಮಹಾನವಮಿ ನನಗೆ !”

“ಕರ್ಮವೆಂಬ ಅಂಕದೊಡನೆ ತೊಡರಿದೆ !

ಬಿನ್ನಪವನವಧಾರು, ನಿನ್ನಾಳಿನ ಭಾಷೆಯ :

‘ಕಡೆಗಳಕ್ಕೆ ನೂಂಕುವೆ, ಕೆಡಹುವೆನಂಕವ’ !”

“ಅರ್ಥವನರ್ಥವ ಮಾಡಿ ಕೋಳಾಹಳಂಗೆಯುತ್ತಿರಲಿ !

ಹುಟ್ಟಿದ ಮಕ್ಕಳ ನವಖಂಡವ ಮಾಡಿ ಕಡಿಯುತ್ತಿರಲಿ !

ಮುಟ್ಟುವ ಸ್ತ್ರೀಯ ಕಣ್ಣುಮುಂದೆ ಅಭಿಮಾನಗೊಂಡು ನೆರೆಯುತ್ತಿರಲಿ !

ಇಕ್ಕುವ ಸೂಲ ಪ್ರಾಪ್ತಿಸಲಿ !

ಹಾಕೊಂದೆಸೆ ಹನ್ನೊಂದೆಸೆಯಾಗಿ ಮಾಡುತ್ತಿರಲಿ !

ಮತ್ತೆಯೂ ಲಿಂಗಾರಾಧನೆಯ ಮಾಡುವೆ, ಜಂಗಮಾರಾಧನೆಯ ಮಾಡುವೆ,

ಪ್ರಸಾದಕ್ಕೆ ತಪ್ಪೆನು ! ಇಂತಪ್ಪ ಭಾಷೆ ಕಿಂಚಿತ್ತು ಹುಸಿಯಾದರೆ ನೀನಂದೇ

ಮೂಗ ಕೊಯ್ಯಿ !”

“ನಾನು ಆರಂಬವ ಮಾಡುವೆನಯ್ಯಾ ಗುರುಪೂಜೆಗೆಂದು ;

ನಾನು ಬೆವಹಾರವ ಮಾಡುವೆನಯ್ಯಾ ಲಿಂಗಾರ್ಚನೆಗೆಂದು ;

ನಾನು ಪರಸೇವೆಯ ಮಾಡುವೆನಯ್ಯಾ ಜಂಗಮದಾಸೋಹಕ್ಕೆಂದು.

ನಾನಾವ ಕರ್ಮಗಳ ಮಾಡಿದರೆಯೂ ಅಕರ್ಮಫಲಭೋಗವ

ನೀ ಕೊಡುವೆಯೆಂಬುದ ನಾನು ಬಲ್ಲೆನು :

ನಿಮ್ಮ ಸೊಮ್ಮು ನಿಮಗೆ ಸಲಿಸುವೆನು-ನಿಮ್ಮಾಣೆ !”

“ಹೊಲೆ ಹೊಲೆಯರ ಮನೆಯ ಹೊಕ್ಕು

ಸಲೆ ಕೈಕೂಲಿಯ ಮಾಡಿಯಾದರೂ

ನಿಮ್ಮ ನಿಲವಿಗೆ ಸಲುವೆನಲ್ಲದೆ ಎನ್ನೊಡಲವಸರಕ್ಕೆ ಕುದಿದೆನಾದರೆ

ತಲೆದಂಡಾ”

“ನಡೆನುಡಿ ಹುಸಿಯುಂಟಾದರೆ ಕೂಡಲಸಂಗನ ತೋರಿದ

ಚೆನ್ನಬಸವಣ್ಣನಾಣೆ !”

“ಲಿಂಗಕ್ಕಲ್ಲದೆ ಮಾಡೆನೀ ಮನವನು ; ಜಂಗಮಕ್ಕಲ್ಲದೆ ಮಾಡೆನೀ ಧನವನು ;

ಪ್ರಸಾದಕ್ಕಲ್ಲದೆ ಮಾಡೆನೀ ತನುವನು !”

“ಲಿಂಗ ಜಂಗಮದ ಪ್ರಸಾದಕ್ಕಲ್ಲದೆ ಬಾಯ್ತೆರೆಯನೆಂಬುದೆನ್ನ ಭಾಷೆ”

“ ಕೊಲ್ಲೆ ನಯ್ಯಾ ಪ್ರಾಣಿಗಳ, ಮೆಲ್ಲೆ ನಯ್ಯಾ ಬಾಯಿಚ್ಚಿಗೆ,  
ಒಲ್ಲೆ ನಯ್ಯಾ ಪರಸತಿಯರ ಸಂಗವ ”

“ ಕಂಡುದಕ್ಕೆಳಸೆನ್ನ ಮನದಲ್ಲಿ ; ನೋಡಿ ಸೋಲೆನೆನ್ನ ಕಣ್ಣಳಲ್ಲಿ ;  
ಆಡಿ ಹುಸಿಯೆನೆನ್ನ ಜಿಹ್ವೆಯಲ್ಲಿ ! ”

“ ಅಪ್ಪಾಯನಕ್ಕೆ ನೀಡುವೆ, ಲಾಂಛನಕ್ಕೆ ಶರಣೆಂಬೆ :  
ಲಾಂಛನಕ್ಕೆ ತಕ್ಕ ಅಚಾರವಿಲ್ಲದಿದ್ದರೆ ನೀ ಸಾಕ್ಷಿಯಾಗಿ ‘ಚಿಃ’ ಎಂಬೆ”  
“ ಆಸೆ ರೋಷ ಹರುಷಾದಿಗಳೆಂಬ ಕರಣೇಂದ್ರಿಯ ಮುಟ್ಟಲೀಯದೆ  
ಅಚಾರವ ಶಿವಾಚಾರವ ಮಾಡುವೆ”

“ ಒಡಲ ಕಳವಳಕ್ಕೆ ಬಾಯ ಸವಿಗೆ ಬಯಸಿ ಉಂಡೆನಾದರೆ  
ನಿಮ್ಮ ತೊತ್ತಿನ ಮಗನಲ್ಲ ”

“ ನಿಮಗೆತ್ತಿದ ಕರದಲ್ಲಿ ಮತ್ತೊಂದಕ್ಕೆ ಕೈಯಾನೆನು ”

“ ಭಕ್ತನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ; ಯುಕ್ತನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ;  
ಸಾರಿ ಶರಣನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ; ಎಡಹುಗುಳಿಗಳದಾಟ  
ಬರಬರ ಲಿಂಗೈಕ್ಯನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ;  
ಕೂಡಲ ಸಂಗಮದೇವಾ, ನಿಮ್ಮಿಂದಧಿಕನೆನಿಸುವೆನಯ್ಯಾ ! ”

ಎಂಥ ಭಾಷೆಗಳೆವು ಬಸವನ ಭಾಷೆಗಳು ! ಒಂದೊಂದು ಭಾಷೆಯೂ  
ಅವರ ಉಜ್ವಲ ವ್ಯಕ್ತಿತ್ವದ ಅವ್ಯುತ ಮಯೂಖವಾಗಿದೆ. ‘ನಿಮ್ಮಿಂದಧಿಕ  
ನೆನಿಸುವೆನಯ್ಯಾ !’ ಎಂಥ ಆತ್ಮ ವಿಶ್ವಾಸವಿದು ! ‘ನಿಮ್ಮಿಂದಧಿಕನೆನಿಸುವೆ  
ನಯ್ಯಾ !’ ಒಮ್ಮೆಗೆ ಅಲ್ಲ-ಮೆಲ್ಲಮೆಲ್ಲನೆ ! ಬಿರುಗಾಳಿಗೆ ಅರಳುವುದಿಲ್ಲ ಬಳ್ಳಿಯ  
ಮೊಗ್ಗು ; ಬರಿ ಆವೇಶಕ್ಕೆ ಅರಳುವುದಿಲ್ಲ ಆತ್ಮಕಮಲ ! ಮೆಲ್ಲಮೆಲ್ಲನೆ  
ಮಂದಾನಿಲ ಮತ್ತೆ ಮತ್ತೆ ಮುತ್ತಿಟ್ಟುಮೇಲೆ ಮೊಗ್ಗೆ ಅರಳುತ್ತದೆ ; ಮೆಲ್ಲ  
ಮೆಲ್ಲನೆ ಸದ್ದಿಲ್ಲದ ಸತತ ಸಾಧನೆಮಾಡಿದರೆ ಆತ್ಮದ ಅರವಿಂದ ಅರಳುತ್ತದೆ.

“ ವೇದಶಾಸ್ತ್ರದವರ ಹಿರಿಯರೆನ್ನೆ ; ಮಾಯಾಭ್ರಾಂತಿ ಕವಿದ ಗೀತಜ್ಞರ  
ಹಿರಿಯರೆನ್ನೆ !

ಇವರು ಹಿರಿಯರುಗಳೆ ? ಯಾಗನಟ್ಟುವಿಗಪಾಣರು !

ಇವರಿಂದಧಿಕವ ಸಾಧಿಸುವರೇನು ಕಿರಿಯರೆ ?

ಇಂತು ವಿದ್ಯೆ, ಗುಣ, ಜ್ಞಾನ, ಧರ್ಮ, ಅಚಾರ ಶೀಲಂಗಳ-

ನಮ್ಮ ಕೂಡಲ ಸಂಗನ ಶರಣರು ಸಾಧಿಸಿದ ಸಾಧನೆಯನೇ ಸಾಧಿಸುವುದು ”

ಎಂದು ನಂಬಿ ನಡೆದ ಬಸವಣ್ಣನವರು ಸಾಧನ ಮಾರ್ಗದಲ್ಲಿ ಮುಂದು  
ವರಿದು ಹುಟ್ಟಿಸಿದ ದೇವನನ್ನೂ ಹಿಂದುಳಿಸಿದರು !



ಆ ಸಾಧನೆಯ ಸುಂದರ ಚಿತ್ರ ಅವರ ಅಮೃತೋಪಮ ವಚನಗಳಲ್ಲಿ ಪ್ರತಿಬಿಂಬಿತವಾಗಿದೆ :

“ ಸಂಸಾರ ಸಾಗರದ ತೆರೆ ಕೊಬ್ಬಿ, ಮುಖದ ಮೇಲೆ ಅಲೆಯುತ್ತಿದ್ದುದೇ ನೋಡಾ !

ಸಂಸಾರ ಸಾಗರ ಉರದುದ್ದವೆ ? ಹೇಳಾ !

ಸಂಸಾರ ಸಾಗರ ಕೊರಲುದ್ದವೆ ? ಹೇಳಾ !

ಸಂಸಾರ ಸಾಗರ ಸಿರದುದ್ದವಾದ ಬಳಿಕ ಏನ ಹೇಳುವೆನಯ್ಯಾ ?

ಅಯ್ಯಾ, ಅಯ್ಯಾ, ಎನ್ನ ಹುಯ್ಯಲಕೇಳಯ್ಯಾ !

ಕೂಡಲ ಸಂಗಮದೇವಾ, ನಾನೇವನೇವನಯ್ಯಾ ! ” ಎಂಬ

ಹೃದಯದ ಹುಯ್ಯಲಿನಿಂದ ಪ್ರಾರಂಭವಾದ ಅವರ ಸಾಧನೆ,-

“ ಕೆಸರಲ್ಲಿ ಬಿದ್ದ ಪಶುವಿನಂತಾನು ದೆಸೆದೆಸೆಗೆ ಬಾಯಬಿಡುತ್ತಿದ್ದೇನಯ್ಯಾ ! ”

“ ಸಮುದ್ರದೊಳಗಣ ಸಿಂಪಿನಂತೆ ಬಾಯ ಬಿಡುತ್ತಲಿದ್ದೇನಯ್ಯಾ ! ”

“ ಅಯ್ಯಾ, ಅಯ್ಯಾ ಎಂದು ಕರೆಯುತ್ತಲಿದ್ದೇನೆ !

ಅಯ್ಯಾ, ಅಯ್ಯಾ ಎಂದು ಒರಲುತ್ತಲಿದ್ದೇನೆ !

‘ಓ’ ಎನ್ನಲಾಗದೆ ಅಯ್ಯಾ ! ಅಗಳೂ ನಿಮ್ಮುವ ಕರೆಯುತ್ತಲಿದ್ದೇನೆ.

ಮಾನವೇ ಕೂಡಲ ಸಂಗಮದೇವಾ ? ”

“ ಅಡವಿಯೊಳಗೆ ಹೊಲಬುಗೆಟ್ಟ ಪಶುವಿನಂತೆ

‘ಅಂಬೇ, ಅಂಬೇ’ ಎಂದು ಕರೆಯುತ್ತಲಿದ್ದೇನೆ !

‘ಅಂಬೇ, ಅಂಬೇ’ ಎಂದು ಒರಲುತ್ತಲಿದ್ದೇನೆ-ಕೂಡಲ ಸಂಗಮದೇವ

‘ಬಾಳು, ಬಾಳೆಂ’ ಬನ್ನಕ್ಕ ! ”

ಎಂಬ ಕರುಳಿನ ಕೂಗಾಗಿ ಮುಂದುವರಿದ ಅವರ ಸಾಧನೆ,-

“ ವಿಷಯವೆಂಬ ಹಸುರನೆನ್ನ ಮುಂದೆ ತಂದು ಪಸರಿಸದಿರಯ್ಯಾ !

ಪಶುವೇನಬಲ್ಲುದು ? ಹಸುರೆಂದೆಳಸುವುದು ! ”

“ ಬಡಪಶು ಪಂಕದಲ್ಲಿ ಬಿದ್ದೊಡ ಕಾಲಬಡುವುದಲ್ಲದೆ

ಬೇರೆಗತಿಯುಂಟೆ ? ಶಿವಶಿವಾ, ಹೋದಹೆ ಹೋದಹೆನಯ್ಯಾ !

ನಿಮ್ಮ ಮನದತ್ತಲೆನ್ನ ತೆಗೆಯಯ್ಯಾ ! ”

“ ಇವನಾರವ, ಇವನಾರವ, ಇವನಾರವನೆಂದೆನಿಸದಿರಯ್ಯಾ !

ಇವ ನಮ್ಮವ, ಇವ ನಮ್ಮವ, ಇವ ನಮ್ಮವನೆಂದೆನಿಸಯ್ಯಾ !

ಕೂಡಲ ಸಂಗಮದೇವಯ್ಯಾ, ನಿಮ್ಮ ಮನೆಯ ಮಗನೆಂದೆನಿಸಯ್ಯಾ ! ”

ಎಂಬ ಪ್ರಾರ್ಥನೆಯಾಗಿ ಪುಟಗೊಂಡ ಅವರ ಸಾಧನೆ,-

“ಭಕ್ತಿಯೆಂಬುದ ಮೂಡಬಾರದು : ಕರಗಸದಂತೆ

ಹೋಗುತ್ತ ಕೊಯ್ವುದು, ಬರುತ್ತ ಕೊಯ್ವುದು !”

“ಕೂಡಲ ಸಂಗನ ಭಕ್ತಿ ಬಾಳ ಬಾಯಿಧಾರೆ !”

“ಮುನ್ನೂರರುವತ್ತು ದಿನ ಶ್ರವನ ಮಾಡಿ ಕಳನೇರಿ

ಕೈಯ ಮರೆದಂತಾಯಿತ್ತೆನ್ನ ಭಕ್ತಿ !”

“ಎಳ್ಳಿಲ್ಲದ ಗಾಣವನಾಡಿದ ಎತ್ತಿನಂತಾಯಿತ್ತೆನ್ನ ಭಕ್ತಿ !”

“ಹೊಸತಿಲ ಪೂಜಿಸಿ ಹೊರವಟ್ಟು ಹೋದ ಒಕ್ಕಲತಿಯಂತಾಯಿತ್ತೆನ್ನ ಭಕ್ತಿ !”

ಎಂಬ ತೀಕ್ಷ್ಣ ಆತ್ಮ ನಿರೀಕ್ಷಣವಾಗಿ, ಪರೀಕ್ಷಣವಾಗಿ ಸಾಗಿದ ಅವರ ಸಾಧನೆ,—

“ಅಯ್ಯಾ, ನೀ ಮಾಡಲಾದ ಜಗತ್ತು, ನೀ ಮಾಡಲಾದ ಸಂಸಾರ,

ನೀ ಮಾಡಲಾದ ಮರವೆ, ನೀ ಮಾಡಲಾದ ದುಃಖ—

ಅಯ್ಯಾ, ನೀ ಬಿಡಿಸಿದರೆ ಬಿಟ್ಟಿತ್ತು ತಾಮಸವಯ್ಯಾ !

ನಾನೀ ಮಾಯೆಯ ಗೆದ್ದೆನೆಂಬ ಹಮ್ಮಿದೇಕೆ, ಕೂಡಲ ಸಂಗಮದೇವಾ ?”

“ಎನ್ನ ವಾಮುಕ್ಷೇಮ ನಿಮ್ಮದಯ್ಯಾ ; ಎನ್ನ ಹಾನಿ ವೃದ್ಧಿ ನಿಮ್ಮದಯ್ಯಾ ;

ಎನ್ನ ಮಾನಾಪಮಾನ ನಿಮ್ಮದಯ್ಯಾ ! ಬಳ್ಳಿಗೆ ಕಾಯಿ ದಿಮ್ಮಿತ್ತೆ ?” ಎಂಬ

ಸಂಪೂರ್ಣ ಶರಣಾಗತಿಯಾಗಿ ಮಾಗಿದ ಅವರ ಸಾಧನೆ,

“ಎನ್ನ ಕಾಯವ ದಂಡಿಗೆಯ ಮಾಡಯ್ಯ ! ಎನ್ನ ಸಿರವ ಸೋರೆಯಮಾಡಯ್ಯ !

ಎನ್ನ ನರವ ತಂತಿಯ ಮಾಡಯ್ಯ ! ಎನ್ನ ಬೆರಳ ಕಡ್ಡಿಯ ಮಾಡಯ್ಯ !

ಬತ್ತೀಸರಾಗವ ಹಾಡಯ್ಯ ! ಉರದಲೊತ್ತಿಬಾರಿಸು !” ಎಂಬ

ಆತ್ಮ ನಿವೇದನದಲ್ಲಿ ರಸದುಂಬಿ,

“ಅಡಿ ಕಾಲು ದಣಿಯವು, ನೋಡಿ ಕಣ್ಣು ದಣಿಯವು,

ಹಾಡಿ ನಾಲಗೆ ದಣಿಯದು ! ಇನ್ನೇವೆನಿನ್ನೇವೆ !

ನಿಮ್ಮ ಕೈಯಾರೆ ಪೂಜಿಸಿ ಮನದಣಿಯಲೊಲ್ಲದಿನ್ನೇವೆನಿನ್ನೇವೆ !

ಕೂಡಲಸಂಗಮದೇವ ಕೇಳಯ್ಯಾ, ನಿಮ್ಮುದರವ ಬಗಿದಾನು ಹೋಗು

ಭರವೆನೆಗೆ !”

ಎಂಬ ಮಹೋತ್ಸಾಹದಲ್ಲಿ ಕಳಿತು,

“ಸಮಸ್ತ ಕತ್ತಲೆಯ ಮಸಕ ಕಳೆದಿಪ್ಪ ಇರವ ನೋಡಾ !

ಬೆಳಗಿಗೆ ಬೆಳಗು ಸಿಂಹಾಸನವಾಗಿ ಬೆಳಗು ಬೆಳಗ ಕೂಡಿದ ಕೂಟವ

ಕೂಡಲಸಂಗಯ್ಯ ತಾನೆ ಬಲ್ಲ !” ಎಂಬ

ಅಮೃತ ಫಲವಾಗಿ ಸಫಲವಾಯಿತು. ಆ ಅಮೃತಫಲದ ಇತಿಹಾಸ ಇಲ್ಲಿದೆ :

“ಭಕ್ತಿಯೆಂಬ ಪೃಥ್ವಿಯ ಮೇಲೆ ಗುರುವೆಂಬ ಬೀಜವಂಕುರಿಸಿ  
 ಅಂಗವೆಂಬ ಎಲೆಯಾಯಿತ್ತು ;  
 ಅಂಗವೆಂಬ ಎಲೆಯ ಮೇಲೆ  
 ವಿಚಾರವೆಂಬ ಹೂವಾಯಿತ್ತು ;  
 ಆಚಾರವೆಂಬ ಕಾಯಾಯಿತ್ತು ;  
 ನಿಷ್ಪತ್ತಿಯೆಂಬ ಹಣ್ಣಾಯಿತ್ತು !  
 ನಿಷ್ಪತ್ತಿಯೆಂಬ ಹಣ್ಣು ತೊಟ್ಟು ಬಿಟ್ಟು ಕಳಚಿ ಬೀಳುವಲ್ಲಿ  
 ಕೂಡಲ ಸಂಗಮದೇವ ತನಗೆ ಬೇಕೆಂದು ಎತ್ತಿಕೊಂಡ !”

ಈ ಹಣ್ಣು ಎಷ್ಟು ಬೇಗ ಉದುರಿ ಹೋಯಿತಲ್ಲ ! ಏನು ಮಾಡುವುದು ?  
 ಕೂಡಲ ಸಂಗಮ್ಯನೇ ಕಾದು ಕುಳಿತಿದ್ದ - ಯಾವಾಗ ಅದು ತೊಟ್ಟು ಬಿಟ್ಟು  
 ಕಳಚಿ ಬೀಳುವುದೋ ಎಂದು ! ಯಾವಾಗ ಅದನ್ನು ಎತ್ತಿಕೊಳ್ಳುವೆನೋ  
 ಎಂದು ! ೩೬ ವರ್ಷಗಳವರೆಗಾದರೂ ಹೇಗೆ ತಾಳಿದನೋ ತಿಳಿಯದು !  
 ಕಟ್ಟುವ ಕೆಡಿಸುವ ಕಾರ್ಯದಲ್ಲಿಯೇ ಕಾಲ ಕಳೆವ ಅವನು ಕಲ್ಯಾಣವನ್ನು  
 ಕಟ್ಟಿಸಿಯೂ ನೋಡಿದನು. ಕೆಡಿಸಿಯೂ ನೋಡಿದನು ! ಬಸವಣ್ಣನವರೂ  
 ಇದನ್ನು ಅರಿತಿದ್ದರೆಂದು ತೋರುತ್ತದೆ :

“ಏನ ಮಾಡುವೆ ? ಎನ್ನ ಪುಣ್ಯದ ಫಲವು !  
 ಶಾಂತಿಯ ಮಾಡಹೋದರೆ ಬೇತಾಳನಾಯಿತ್ತು !  
 ಕೂಡಲಸಂಗಮದೇವರ ಪೂಜಿಸಿಹೆನೆಂದರೆ  
 ಭಕ್ತಿಯೆಂಬ ಮೃಗವೆನ್ನನಟ್ಟಿ ಬಂದು ನುಂಗಿತ್ತಯ್ಯ !”

ಎಂದು ಉದ್ಗರಿಸಿದರು ! ತಾವು ಕಟ್ಟಿದ ಕಲ್ಯಾಣ ತಮ್ಮ ಕಣ್ಣುಮುಂದೆಯೇ  
 ಕಟುಕರ ಕೇರಿಯಾಗುವುದನ್ನು ನೋಡಲಾರದೆ ಕಲ್ಯಾಣವನ್ನು ತೊರೆದು  
 ಕೂಡಲಸಂಗನಲ್ಲಿ ಬೆರೆದರು.

ಬಸವಣ್ಣನವರ ಮಾನವೋದ್ಧರಣದ ಮಹಾಪ್ರಯೋಗ ಎಷ್ಟರಮಟ್ಟಿಗೆ  
 ಯಶಸ್ವಿಯಾಯಿತೆಂಬುದನ್ನು ಈಗಿನವರಾದ ನಾವು ಅಳಿಯುವುದು ಅಷ್ಟು  
 ಸುಲಭವಲ್ಲ. ಈಗ ಸಮಾನತೆ, ಸಹೋದರತೆ, ಸ್ವತಂತ್ರತೆ ಮೊದಲಾದ  
 ತತ್ತ್ವಗಳು ಎಲ್ಲರ ಸೊತ್ತಾಗಿವೆ. ಅವುಗಳ ಬಗ್ಗೆ ವಿರೋಧವೇ ಉಳಿದಿಲ್ಲ.  
 ಆದರೆ ಅವುಗಳ ಬಗ್ಗೆ ಕನಸುಕಾಣಲು ಕೂಡ ಬಾರದಷ್ಟು ವಿರೋಧವಿದ್ದಾಗ  
 ಅವುಗಳನ್ನು ಎದೆಗಾರಿಕೆಯಿಂದ ಎತ್ತಿಹಿಡಿದು ಅವುಗಳಿಗಾಗಿ ಆತ್ಮಾರ್ಪಣ  
 ಮಾಡಿದ ಬಸವಣ್ಣನವರು ಭಾರತಕ್ಕಷ್ಟೇ ಅಲ್ಲ, ಭುವನವೆಲ್ಲಕ್ಕೆ ಭೂಷಣ



ಪ್ರಾಯರು. 'ಅವರೂ ಎಲ್ಲರನ್ನೂ ಸಮಾನರೆಂದು ಕಾಣಲಿಲ್ಲ; ಶಿವದೀಕ್ಷೆ ಪಡೆದವರನ್ನು ಮಾತ್ರ ಸಮಾನರೆಂದು ಕಂಡರು,' ಎಂದು ವಾದಿಸುವವರೂ ಇದ್ದಾರೆ. ಆದರೆ ಆ ರೀತಿ ಮಾಡದೆ ಬರಿ ಬಾಯಿನ ಮಾತಿನ ಸಮಾನತೆಯೊಂದನ್ನೇ ಸಾರಿ ಹೋಗಿದ್ದರೆ ಮಾತಿನ ಸಮಾನತೆಯುಳ್ಳಿಯುತ್ತಿದ್ದಿತು— ಸಮಾಜವಾಗಿ ಮೈದಳಿದ ಸಮಾನತೆ ಸಿದ್ಧಿಸುತ್ತಿರಲಿಲ್ಲ. ಮೇಲಾಗಿ, ಅಂತ್ಯಜ ನೊಬ್ಬನಿಗೆ ಮೊದಲು ಅವನನ್ನು ಮುಟ್ಟದೆ ಶಿವದೀಕ್ಷೆ ಕೊಡುವುದಕ್ಕಾಗುವುದೇ? ದೂರದಿಂದ ಲಿಂಗವನ್ನು ತೂರುತ್ತಿದ್ದರೆ ಅವನ ಕೈಗೆ? ಕಕ್ಕಯ್ಯನು ಹೇಳಿಯೇ ಇದ್ದಾನೆ—ಬಸವಣ್ಣನನ್ನು ಮುಟ್ಟಿ ಪಾವನವ ಮಾಡಿದನೆಂದು. ಮುಟ್ಟುವುದೇ ಮಹಾಪಾಪವಾಗಿದ್ದಾಗ ಮುಟ್ಟಿ ಒಳಗೆ ಕರೆದುಕೊಳ್ಳುವುದಲ್ಲದೆ ಅವರು ವಂದನೆಗೆ, ಪೂಜೆಗೆ, ಪಾದೋದಕ ಪ್ರಸಾದಾದಿಗಳಿಗೆ ಯೋಗ್ಯರಾಗುವಂತೆ ಮಾಡಿದುದು ಮಹತ್ಕಾರ್ಯವಲ್ಲವೇ?

ಯಾವುದೊಂದು ತತ್ತ್ವದ ಯಶಸ್ಸು ಅದನ್ನು ಅನುಸರಿಸುವ ಅನುಯಾಯಿಗಳ ಸಂಖ್ಯೆಯಿಂದ, ಆಚರಣೆಯಿಂದ ನಿರ್ಧರಿತವಾಗುವುದಿಲ್ಲ. ಪ್ರಪಂಚದ ಪ್ರವಾದಿಗಳಿಗೆ ಅವರ ಜೀವಿತ ಕಾಲದಲ್ಲಿ ದೊರೆತ ಅನುಯಾಯಿಗಳು ಅತ್ಯಲ್ಪ; ಆಮೇಲೆ ದೊರೆತವರು ಹೆಚ್ಚು ಜನ. ಸಂಖ್ಯೆ ಹೆಚ್ಚಿದರೂ ಅವರು ಸತ್ ಶಿಷ್ಯರೆನ್ನುವಂತಿಲ್ಲ. ತಮ್ಮ ಪ್ರವಾದಿಯನ್ನು ದೇವರೆಂದು ಪೂಜಿಸಿ ಅವನ ತತ್ತ್ವಗಳನ್ನು ತುಳಿಯುತ್ತ ತಿರುಗುವವರೇ ಹೆಚ್ಚು. ಆದರೆ ಇಂಥವರನ್ನು ನೋಡಿ ಆ ಪ್ರವಾದಿಯ ತತ್ತ್ವಗಳು ವಿಫಲವಾದುವೆಂದು ವಾದಿಸುವುದು ತಪ್ಪು. ತತ್ತ್ವ ಅವರಿನ ಅನುಸರಣೆಯ ಮೇಲೆ ನಿಂತಿರುವುದಿಲ್ಲ: ತತ್ತ್ವ ತತ್ತ್ವದ ಮೇಲೆ ನಿಂತಿರುತ್ತದೆ. ಅಂಥದೊಂದು ತ್ರಿಕಾಲಾಬಾಧಿತ ತತ್ತ್ವಕ್ಕಾಗಿ ಬಾಳಿ, 'ತತ್ತ್ವಕ್ಕೆ ಬಾಗಿ ನಡೆದವರ ತೊತ್ತಾಗಿ ಬದುಕುವೆ'ನೆಂದು ನುಡಿದು, ನುಡಿದಂತೆ ನಡೆದು, ತತ್ತ್ವನಿಷ್ಠೆಗಾಗಿಯೇ ಕೊನೆಗೆ ಸರ್ವಸ್ವವನ್ನೂ ತ್ಯಾಗಮಾಡಿದ ಬಸವಣ್ಣನವರು ಮಹಾ ಮಾನವರು. ಅವರ ಪ್ರಯೋಗ ಸಫಲವಾಗಿದೆಯೇ ವಿನಹ ವಿಫಲವಾಗಿಲ್ಲ.

ಆಗಿದ್ದರೆ ಅಂದಿನಿಂದ ಇಂದಿನವರೆಗೆ ಅನೇಕ ಕವಿಗಳು, ಶರಣರು, ಶಿವಯೋಗಿಗಳು, ಪಂಡಿತರು, ಪಾಮರರು ಅವರನ್ನು ಅನನ್ಯಭಕ್ತಿಯಿಂದ ಆರಾಧಿಸುತ್ತಿರಲಿಲ್ಲ, ಸ್ತುತಿಸುತ್ತಿರಲಿಲ್ಲ, ಸ್ಮರಿಸುತ್ತಿರಲಿಲ್ಲ. ಅವರೆಲ್ಲರ ಸ್ತುತಿಗಳನ್ನು ಸಂಗ್ರಹಿಸಿದರೆ ಅದೊಂದು ಬೃಹತ್-ಕೋಶವೇ ಆದೀತು!

ಅವರೆಲ್ಲರ ಸ್ತವನಗಳನ್ನು ಇಲ್ಲಿ ಉದ್ಧರಿಸುವುದು ಸಾಧ್ಯವಿಲ್ಲವಾದರೂ ಒಬ್ಬಿಬ್ಬರ ಅವಿಸ್ಮರಣೀಯವಾದ ಸ್ತುತಿಗಳನ್ನು ಉದಾಹರಿಸದೆ ತೃಪ್ತಿಯಿಲ್ಲ. ಅಕ್ಕಮಹಾದೇವಿಯ ಉಕ್ತಿಗಳಿವು :

“ನಮ್ಮ ಬಸವಣ್ಣನು ಜಗದ್ಧಿತಾರ್ಥವಾಗಿ ಬಂದು ಐವತ್ತೆರಡು ವಿಧವನೊಳಕೊಂಡು ಚರಿಸಿದನು. ಅದೆಂತೆಂದೊಡೆ: ಗುರುಕಾರುಣ್ಯವೇದ್ಯನು. ಶರಣ ಸಂಗಮೇಶ್ವರನು, ತ್ರಿವಿಧಕ್ಕೆ ಆಯತನು, ತ್ರಿಕರಣಶುದ್ಧನು, ತ್ರಿವಿಧಲಿಂಗಾಂಗ ಸಂಬಂಧಿ, ಪರಸ್ತ್ರೀಯರ ಬೆರಸ, ಪರಧನವನೊಲ್ಲ, ಪರನಿಂದೆಯನಾಡ, ಅನ್ಯತವನುಡಿಯೆ, ಹಿಂಸೆಯ ಮಾಡ, ತಾಮಸಭಕ್ತ ಸಂಗವ ಮಾಡ, ಚತುರ್ವಿಧ ಪದವಿಯಹಾರ, ಅರಿಷಡ್ವರ್ಗಕ್ಕಳುಕ, ಕುಲಾದಿ ಮದಂಗಳ ಬಗೆಗೊಳ್ಳ, ದ್ವೈತಾದ್ವೈತವ ನುಡಿವನಲ್ಲ, ಸಂಕಲ್ಪವಿಕಲ್ಪವ ಮಾಡುವನಲ್ಲ, ಕಾಲೋಚಿತವ ಬಲ್ಲ, ಕ್ರಮಯುಕ್ತನಾಗಿಹ, ಷಟ್ ಸ್ಥಲ ಭರಿತ, ಸರ್ವಾಂಗಲಿಂಗಿ, ದಾಸೋಹಸಂಪನ್ನ....”

ಇವು ಹರಿಹರನ ಸಿರಿನುಡಿಗಳು: “ಎಲೆ ಬಸವ, ಬಸವಣ್ಣ, ಬಸವರಸ, ಬಸವಿ ದೇವ ಕೇಳಯ್ಯ: ನಿನ್ನ ನೇಮವಿದಾಗುಂಟು? ಗುರುಲಿಂಗದೊಳೆರಡಿಲ್ಲದಿಪ್ಪೆ, ಶರಣರಂ ಸಂಗನೆಂದೆ ಕಾಣೈ, ಬಂದ ಭಕ್ತರನತ್ಯಾದರಿಪೆ, ಬಪ್ಪ ಭಕ್ತರಂ ಹರುಷದೊಳಿದಿಗೊಂಬೆ, ಬೇಡಿದುದ ಶರಣಗಿಲ್ಲಿನ್ನದೀವೆ, ಬೇಡಲೊಲ್ಲದವರ್ಗೆ ಮಿಗಿಲಾಗಿ ಆರಾಧಿಸೆ, ಜಾಗೃತ್ ಸ್ವಪ್ನ ಸುಷುಪ್ತಿಯವಸ್ಥಾತ್ರಯಂಗಳೊಳು ಶರಣರಂ ಸಂಗನೆಂದಲ್ಲದೆ ಕಾಣೆ, ನಿಚ್ಚಶಿವರಾತ್ರಿಯ ನಚ್ಚರಿಯಿಂ ಮಾಡೈ, ಜಂಗಮ ಪ್ರಾಣಿಯಾಗಿರ್ಪೆ, ಶಿವಲಿಂಗಾರ್ಪಿತವಿಲ್ಲದುದನಾಘ್ರಾಣಿಸೆ, ನೋಡೆ, ನುಡಿಯೆ, ಮುಟ್ಟೆ, ಪರಾಂಗನೆಯರಂ ಹೆತ್ತ ತಾಯ್ಗಳೆಂಬೆ, ಪರದ್ರವ್ಯಮಂ ಕೆಲ್ಪಿಷವೆಂದು ಮುಟ್ಟೆ, ನಡೆದು ತಪ್ಪೆ, ನುಡಿದು ಹುಸಿಯೆ, ಹಿಡಿದು ಬಿಡೆ, ಬಿಟ್ಟು ಹಿಂಗಲೀಯೆ, ಕೊಟ್ಟು ನೆನೆಯೆ, ನಟ್ಟು ಕೀಳೆ, ಮುಟ್ಟೆ ಪೆರಸಿಂಗೆ, ಕೂಡಿ ತಪ್ಪೆ, ನೋಡಿ ನಿರಾಕರಿಸೆ, ನೆನೆದು ಮರೆಯೆ, ಮನದೊಳೋವರಿಯಿಲ್ಲ, ಬುದ್ಧಿಯೊಳು ವಿಸಂಚವಿಲ್ಲ, ಅಹಂಕಾರದೊಳು ಗರ್ವವಿಲ್ಲ, ಚಿತ್ತದೊಳು ಹೊಲೆಯಿಲ್ಲ, ಕಾಮವಿಲ್ಲ-ಕೋಪದ ಮಾತೇಕೆ? ಲೋಭದ ಗಾಳಿ ತೀಡದು, ಮೋಹಕೆ ತೆರಹಿಲ್ಲ, ಮದದ ಸೊಗಡು ಹೊದ್ದದು, ಮತ್ಸರಕ್ಕೆಂಬಿಲ್ಲ ! ಬಸವರಾಜ, ನಿನ್ನ ಗುಣಂಗಳಂ ಬಣ್ಣಿಸಲೆಮ್ಮಳವಲ್ಲ. ಈಶನ ಮೀಸಲಪ್ಪ ಭಕ್ತ ನಿನಗೆಣೆಯಿಲ್ಲ, ಪಡಿಯಿಲ್ಲ,

ಪಾಸಟಿ ಯಾವಂ ? ಪಾಷಂಡಿ ಭೂಮಿಯೊಳು ಶಿವಭಕ್ತಿಯನಾರಂಭಿಸಿ  
ಸಾಮರ್ಥ್ಯಮಂ ಬಿತ್ತಿ ಪ್ರತ್ಯಕ್ಷಗಳಂ ಬೆಳೆದು ಗಣಪರ್ವಂಗಳಂ ಸುಫಲಂ  
ಮಾಡಲೆಂದು ಬಂದ ಕಾರಣಿಕ ಬಸವ, ನಿನ್ನ ದೆಸೆಯಿಂದೆಮ್ಮ ಭಕ್ತಿ ಬಣ್ಣ  
ವೇರಿತು !”

ಹಿಂದೆ ಶಿವಭಕ್ತರಷ್ಟೇ ಬಸವಣ್ಣನವರ ಗುಣಗಾನ ಮಾಡಿದ್ದರೆ ಇಂದು  
ಸರ್ವಮತೀಯರೂ ಬಸವಣ್ಣನವರು ಕನ್ನಡಿಗರೆಂದು, ಭಾರತೀಯರೆಂದು  
ಹೆಮ್ಮೆಯಿಂದ ಅವರ ಗುಣಗಾನ ಮಾಡುತ್ತಲಿದ್ದಾರೆ. ‘ಬಸವನನ್ನು  
ಮೀರಿಸಿದ, ಕೊನೆಗೆ ಆತನಿಗೆ ಸರಿಸಮಾನನಾದರೂ ಆದ ಮಹಾ ವಿಭೂತಿಯು  
ಬೇರೆ ಇರುವನೆಂದು ನಾನು ಧೈರ್ಯವಾಗಿ ಹೇಳಲಾರೆ’ನೆಂದರು ಬೆನಗಲ್  
ರಾಮರಾಯರು. “ಬಸವಣ್ಣನವರ ಸಮಾನರು ಯಾರು ಎಂದರೆ ‘ಅವರೇ’  
ಎಂದು ಹೇಳಬೇಕಾಗುತ್ತದೆ” ಯೆಂದರು ಅ. ನ. ಕೃಷ್ಣರಾಯರು. ಬಸವಣ್ಣ  
ನವರು ಕನ್ನಡಿಗರಾಗಿ ಹುಟ್ಟಿ, ಕನ್ನಡ ನಾಡನ್ನೇ ಕಾರ್ಯಕ್ಷೇತ್ರವನ್ನಾಗಿ  
ಮಾಡಿಕೊಂಡು, ಕನ್ನಡ ನುಡಿಯನ್ನೇ ತಮ್ಮ ಧರ್ಮಪ್ರಸಾರಕ್ಕೆ ಮಾಧ್ಯಮ  
ವನ್ನಾಗಿ ಮಾಡಿಕೊಂಡರೆಂಬ ಅಭಿಮಾನದಿಂದ ಈ ಅಭಿಪ್ರಾಯಗಳಲ್ಲಿ  
ಅತ್ಯುಕ್ತಿಯಿದೆಯೆಂದು ಒಪ್ಪೋಣ. ಆದರೆ ಬಸವಣ್ಣನವರು ಜಗತ್ತಿನ ಜೀವ  
ಜ್ಯೋತಿಗಳಲ್ಲಿ ಒಬ್ಬರೆಂಬುದಕ್ಕೆ ಇದಿರಿಲ್ಲ.

ಬಸವಣ್ಣನವರಿಗೆ ಭೂಲೋಕದ ಬಗ್ಗೆ ಜುಗುಪ್ಸೆಯಿಲ್ಲ. ಈ ಲೋಕದ ಬಗ್ಗೆ  
ಅವರಿಗೆ ಅತೀವ ಆಸಕ್ತಿ. ಅವರ ದೃಷ್ಟಿಯಲ್ಲಿ “ಮರ್ತ್ಯವೆಂಬುದು ಕರ್ತಾರನ  
ಕಮ್ಮಟ. ಇಲ್ಲಿ ಸಲ್ಲುವವರು ಅಲ್ಲಿಯೂ ಸಲ್ಲುವರು ; ಇಲ್ಲಿ ಸಲ್ಲದವರು  
ಅಲ್ಲಿಯೂ ಸಲ್ಲರು.” ದೇವಲೋಕದ ಭ್ರಮೆಯಲ್ಲಿ ಬಿದ್ದು ಮರ್ತ್ಯಲೋಕ  
ವನ್ನು ಮರೆಯುವುದು ಮರುಳತನ. ಮರ್ತ್ಯಲೋಕ ದೇವಲೋಕ  
ಬೇರುಂಟೆ ? ‘ಸತ್ಯವ ನುಡಿವುದು ದೇವಲೋಕ ; ಮಿಥ್ಯವ ನುಡಿವುದೇ  
ಮರ್ತ್ಯಲೋಕ ; ಆಚಾರವೇ ಸ್ವರ್ಗ, ಅನಾಚಾರವೇ ನರಕ ; ಅಯ್ಯಾ  
ಎಂದೊಡೆ ಸ್ವರ್ಗ, ಎಲೆವೋ ಎಂದೊಡೆ ನರಕ ; ಅವನೊಲಿದುದೇ ಕುಲ,  
ಅವನೊಲಿಯದಿದ್ದುದೇ ಹೊಲೆ ; ಅವನನರಿದರೆ ಜ್ಞಾನ, ಅವನನರಿಯದ  
ಜ್ಞಾನ ಅಜ್ಞಾನ ; ಅವನೊಲಿದುದೇ ಪುಣ್ಯ, ಅವನೊಲಿಯದುದೇ ಪಾಪ ;  
ಪುಣ್ಯ ಪಾಪಂಗಳೆಂಬುವು ತಮ್ಮ ಇಷ್ಟ : ಸುಖ ದುಃಖಗಳು ತಮ್ಮ ಕೈಯಲ್ಲಿ ;  
ಬೈದರೆ ಬೈಗಳು ಕೈಯಮೇಲೆ, ಹೊಯ್ದರೆ ಹೊಯ್ಗಳು ಕೈಯ ಮೇಲೆ :



ಹಿಂದಿನ ಜನನವೇನಾದೊಡಾಗಲಿ, ಇಂದಿನ ಭೋಗವು ಕೈಯ ಮೇಲೆ;  
ಸತ್ತು ಬೆರೆಸುವೆನೆಂದರೆ ಕಬ್ಬಿನ ಸೋಗೆಯ ಮೆಲಿದಂತೆ; ಇಲ್ಲಿ ಕೈವಲ್ಯ,  
ಈ ಜನ್ಮದಲ್ಲಿಯೇ ಜೀವನ್ಮುಕ್ತಿ' ಇದು ಅವರ ಅಮರ ಸಂದೇಶ. ಆದುದ  
ರಿಂದ ಇಲ್ಲಿ ಇಲ್ಲದುದು ಅಲ್ಲಿ ಇಲ್ಲ. ಅಲ್ಲಿಗಾಗಿ ಬಾಯಿ ಬಿಡುವುದು ಬೇಡ.

ಸಂಗಯ್ಯನೇ ಬಂದು ಕೈಲಾಸಕ್ಕೆ ಕರೆದಾಗ,

“ಸಂಗಯ್ಯ ಬಾಯೆಂದು ಕರೆವೆನೀನೆನ್ನವಂ  
ಪಿಂಗಲೀಯದು ಶರಣಗೋಷ್ಠಿ ಕೇಳೆನ್ನವಂ  
ಶರಣರೊಕ್ಕುದರ ಸವಿ ಕೈಲಾಸದೊಳಗುಂಟೆ ?  
ಶರಣ ಸಂಗದ ಸುಖಂ ಕೈಲಾಸದೊಳಗುಂಟೆ ?”

ಎಂದು ಬಸವಣ್ಣನವರು ಉತ್ತರವಿತ್ತರೆಂದು ಹರಿಹರ ಹೇಳಿದ್ದಾನೆ. ಅದೇಕೆ?  
ಬಸವಣ್ಣನವರೇ ಹೇಳಿದ್ದಾರೆ :

“ಲಿಂಗದಲ್ಲಿ ಸಮ್ಯಕ್ಕರು, ಲಿಂಗದಲ್ಲಿ ಸಮರ್ಥರು,  
ಲಿಂಗದಲ್ಲಿ ಸೊಮ್ಮು-ಸಂಬಂಧವರಿತ ಸ್ವಾಮಿಭೃತ್ಯರೆಲ್ಲರೂ ಕೇಳಿರಿ :  
ನಿಮ್ಮ ಬೇಡೆ! ಅಂಜದಿರಿ!

ಎನಗೆ ಮರ್ತ್ಯಲೋಕದ ಮಹಾಗಣಂಗಳುಂಟು!

ಇದು ಕಾರಣ, ಕೂಡಲ ಸಂಗಮದೇವರ ಲೋಕವ

ಹಂಚಿಕೊಳ್ಳಿರಿ ನಿಮ ನಿಮಗೆ!”

ಈ ಲೋಕದವರಿಗೆ ಆ ಲೋಕದ ಹುಚ್ಚು ಬಿಡಿಸಿ ಈ ಲೋಕವನ್ನೇ  
ದೇವಲೋಕವನ್ನಾಗಿ ಮಾರ್ಪಡಿಸುವ ದಾರಿಯನ್ನು ತೋರಿದ್ದಾರೆ ಬಸವಣ್ಣ  
ನವರು! ಅವರಿಗೆ ಈ ಲೋಕದ ಬಗ್ಗೆ ಅದೇನು ಆಸಕ್ತಿಯೋ, ಆಸ್ಥೆಯೋ,  
ಅತ್ತಿಯೋ-“ಅಯ್ಯಾ, ಏಳೇಳು ಜನ್ಮದಲ್ಲಿ ಶಿವಭಕ್ತನಾಗಿ ಬಾರದಿದ್ದೊಡೆ  
ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ!” ಎಂದು ಆಣೆಯಿಟ್ಟುಕೊಂಡು ಹೋಗಿ  
ದ್ದಾರೆ. ಈ ಆಣೆಯನ್ನವರು ನಡಸಿಕೊಡಲಿ! ಅಥವಾ, ಅವರ ತತ್ತ್ವಗಳನ್ನು  
ಜೀವಂತಗೊಳಿಸಿ ನಾವು ನಡಸಿಕೊಡೋಣ : ಜಯ ಬಸವೇಶ!

ಎಲ್ಲ ಬಲ್ಲಿದನಯ್ಯ ಕಲ್ಯಾಣ ಬಸವಯ್ಯ  
ಚಿಲ್ಲಿದನು ತಂದು ಶಿವಬೆಳಕ-ನಾಡೊಳಗೆ  
ಸೊಲ್ಲೆತ್ತಿ ಜನವು ಹಾಡುವದು!

## ಸಸಿಯ ಸಲಹಿಂದ ಪ್ರಭುದೇವ

“ತನುವ ತೋಟವ ಮಾಡಿ, ಮನವ ಗುದ್ದಲಿಯ ಮಾಡಿ  
ಅಗಿದು ಕಳೆದೆಯ್ಯ ಭ್ರಾಂತಿನ ಬೇರ!  
ಒಡೆದು ಸಂಸಾರದ ಹೆಂಟೆಯ ಬಗಿದು ಬಿತ್ತಿದೆಯ್ಯ ಬ್ರಹ್ಮಬೀಜವ!  
ಅಖಂಡ ಮಂಡಲವೆಂಬ ಬಾವಿ, ಪವನವೇ ರಾಟಾಳ,  
ಸುಷುಮ್ಮ ನಾಳದಿಂದ ಉದಕವ ತಿದ್ದಿ  
ಬಸವಗಳೈವರು ಹಸಗೆಡಿಸಿಹರೆಂದು  
ಸಮತೆ ಸೈರಣೆಯೆಂಬ ಬೇಲಿಯನಿಕ್ಕಿ  
ಅನಾಗಳು ಈ ತೋಟದಲ್ಲಿ ಜಾಗರವಿದ್ದು  
ಸಸಿಯ ಸಲಹಿಧೆನು ಕಾಣಾ, ಗುಹೇಶ್ವರಾ!”

ಎಲ್ಲ ತೋಟಗರಂತಲ್ಲ ಈ ತೋಟಗ. ಇವನ ತೋಟಗಾರಿಕೆಯೇ ಬೇರೆ ಬಗೆಯದು-ತನುವಿನ ತೋಟಗಾರಿಕೆ. ಆ ತೋಟಗಾರಿಕೆಗೆ ತಲೆದೂಗಲೇ ಬೇಕು. ಇವನು ಬರಿಯ ತೋಟಗನಾಗಿರಲಾರ-ಪರಮಾರ್ಥದ ಪ್ರಭು ವಾಗಿರಲೇಬೇಕು.

ನಿಜ. ಪ್ರಭುವಾಗಿ ಹುಟ್ಟಿ, ಪ್ರಭುವೆನಿಸಿ ಬೆಳೆದು, ಪ್ರಭುವಾಗಿಯೇ ಪ್ರಪಂಚದ ಪಂಡಿತ ಪಾಮರರನ್ನು ಉದ್ಧರಿಸಿ, ಪರಮಪ್ರಭುವಾಗಿ, ಪರಮಾನುಭವದ ಪ್ರಭಿಯಾಗಿ, ವಿರಾಗವಿಭುವಾಗಿ ಮೆರೆದನಾತ. ಅಂತೆಯೇ ಮಗ್ಗಿಯ ಮಾಯಿದೇವರಂಥ ಮಹಾಜ್ಞಾನಿಗಳೂ

“ಪ್ರಭುವೆ ಮಹಾಗುರುಪ್ರಭುವೆ ಲಿಂಗಕಳಾ ಪ್ರಭುವೇ ಚರಾಭಿಧ-  
ಪ್ರಭುವೆ ಶಿವಾತ್ಮವಿತ್ಪ್ರಭುವೆ ಯೋಗಿವರ ಪ್ರಭುವೇ ಚಿದಂಗನಾ  
ಪ್ರಭುವೆ ಸದಾಮಲ ಪ್ರಭುವೆ ರಕ್ಷಿಸುದೇವ ಗುಹೇಶ್ವರಾಲ್ಲಮ  
ಪ್ರಭುವೆ ನಿರಂಜನ ಪ್ರಭುವೆ ಮತ್ಪ್ರಭುವೇ ಪ್ರಭುವೇ ಶಿವಾಧವಾ”

ಎಂದು ನುತಿಸಿದರು. ತುತಿಸದವರಾರು ಆ ತಿಳಿವಿನ ಪ್ರಭುವನ್ನು? ಹೊಗಳದವರಾರು ಆ ಹಿರಿಯ ಆತ್ಮವನ್ನು? ಪ್ರಾರ್ಥಿಸದವರಾರು ಆ ಪರಿಪೂರ್ಣನನ್ನು, ಪೂರ್ಣಪ್ರಜ್ಞನನ್ನು, ಪರಂಜ್ಯೋತಿಯನ್ನು? ಹರಿಹರನಿಂದ ಹಳ್ಳಿಗರವರೆಗೆ ಎಲ್ಲರೂ ಈ ‘ನೀರ, ನೇಹಿಗ, ಬಂಟ, ಸಂವಾದಿ, ಗುರು, ಪ್ರೀತಿಯ ಜಾತಿಗಾರ’ ನನ್ನು ಕೊಂಡಾಡಿದ್ದಾರೆ, ಕೀರ್ತಿಸಿದ್ದಾರೆ.

“ ಸಾಧನ ಚತುಷ್ಟಯದ ಹಂಗ ಹೊದ್ದದನಿವಂ  
 ಬೋಧೆಯಕ್ಕ ರವರಿದು ನಿಜವಾದ ನಿಲವಿವಂ  
 ಕರತಳಾಮುಳಕವಾದುದು ತತ್ತ್ವವೀತಂಗೆ  
 ಪರಮಶಿವಯೋಗ ನಿಜವಾದುದೀತಂಗೆ  
 ಶಶಿರವಿಗಳಂತೆ ಬೆಳಬೆಳಗುತಿದಂ ನೋಡೆ  
 ಉಸಿರಲ್ಲಿಲ್ಲದ ಪರಬ್ರಹ್ಮವಾದಂ ಕೂಡೆ  
 ನಡೆದುದೇ ಬಟ್ಟೆಯಾದುದು ಶಿವನ ಮಡಕಲಿಗೆ  
 ನುಡಿದುದೇ ವೇದವಾದುದು ಲಿಂಗವಂತಂಗೆ  
 ಶಿವನ ನೋಳ್ವಂತೆಲ್ಲವಂ ನೋಳ್ವನಲ್ಲಮಂ  
 ಭವನೊಳಗೆ ಇರುತ್ತೆಲ್ಲರೊಳಗಿರ್ಪನಲ್ಲಮಂ”

ಎಂದು ಹರಿಹರ ಹಾಡಿದರೆ.

“ಅಲ್ಲಮನೆ ಗುರುವಾದ ಕಲ್ಯಾಣಮಂಟಪಕೆ”

“ಗುಣಿಗುರುವು ಕಣಕೆ ಪ್ರಭುಲಿಂಗ”

“ಬುದ್ಧಯ್ಯ ಬುಧಯ್ಯ ಎದ್ದು ತೂರಿದ ಮೆದವ

ಬಿದ್ದ ರಾಶೆಲ್ಲ ಮನನ ಅಲ್ಲಮಗೆ

ಹುದ್ದೆ ಕಲ್ಯಾಣ ಗದ್ದುಗೆಯೊ”

ಎಂದು ಹೆಳ್ಳಿಗರು ಹಾಡಿದರು. ಹಾಡದ ಶಿವಕವಿಗಳಾರು ಈ ಶಿವನ ಮದ ಕರಿಯನ್ನು ಕುರಿತು? ಚಾಮರಸನಂತೂ ‘ಅಲ್ಲಮಪ್ರಭು ಸಂಪ್ರದಾಯದ ಸಲ್ಲಲಿತ ಸನ್ಮಾರ್ಗ’ವನ್ನು ವಿವರಿಸಲೆಂದೇ ‘ಪ್ರಭುಲಿಂಗಲೀಲೆ’ಯನ್ನು ಬರೆದ; ಅದೇ ಉದ್ದೇಶದಿಂದಲೇ ಒಂದಲ್ಲ ಐದು ಶೂನ್ಯಸಂಪಾದನೆಗಳು ಸಂಕಲಿತವಾದುವು; ಎಳಂದೂರ ಹರೀಶ್ವರನ ಪ್ರಭುದೇವರ ಪುರಾಣ ರಚಿತ ವಾಯಿತು. ಇನ್ನುಳಿದ ಕೃತಿಗಳನ್ನು ಎಷ್ಟೆಂದು ಹೆಸರಿಸುವುದು? ಅವನ ವಿರಾಟ್ ವ್ಯಕ್ತಿತ್ವ ಇಷ್ಟೆಲ್ಲ ಕೃತಿಗಳನ್ನೂ ಮೀರಿ ನಿಂತಿದೆ.

“ಜಗದಗಲ ಮಂಟಪಕ್ಕೆ ಮುಗಿಲಗಲದ ಮೇಲು ಕಟ್ಟಿನಲ್ಲಿ  
 ಚಿತ್ರ ವಿಚಿತ್ರವ ನೋಡುತ್ತ ಧ್ಯಾನ ವಿಶ್ರಾಂತಿಯಲ್ಲಿ  
 ದಿಟ ದಿಟವೆಂಬುದೊಂದು ದರ್ಶನವ ನೋಡುತ್ತ ನೋಡುತ್ತ  
 ಗಗನ ಗಂಭೀರದಲ್ಲಿ ಉದಯವಾಯಿತ್ತ ಕಂಡೆ-  
 ಗುಹೇಶ್ವರಲಿಂಗ ತಾನೆಯಾಗಿ!”

ಎಂಬ ಭವ್ಯದಿವ್ಯದರ್ಶನವನ್ನು ಕಂಡುಂಡ ಆ ಚಿಜ್ಜೋತಿಯ, ಜಗ ಜ್ಜೋತಿಯ ನಿಲವನಾರು ಬಣ್ಣಿಸ ಬಲ್ಲರು? “ಕಂಗಳ ಕರುಳ ಕೊಯ್ದವರ,



ಮನದ ತಿರುಳ ಹುರಿದವರ, ಮಾತಿನ ಮೊದಲ ಬಲ್ಲವರ ನನಗೊಮ್ಮೆ ತೋರಾ, ಗುಹೇಶ್ವರಾ!’ ಎಂದು ಕೇಳಿದನು ಈ ದೀಪಧಾರಿ, ಚಿದ್ಗಗನ ವಿಹಾರಿ. ಆತನಿಗೆ ಇಂಥ ವ್ಯಕ್ತಿ ಸಿಕ್ಕನೋ ಇಲ್ಲವೋ-ನಮಗಂತೂ ಸಿಕ್ಕಿದ್ದಾನೆ! ಆತನೇ ಅಲ್ಲಮಪ್ರಭು-‘ಮನದೊಳಗೆ ಘನವು ವೇದ್ಯವಾದ’ ಅಲ್ಲಮಪ್ರಭು. ಮನದೊಳಗೆ ಘನವು ವೇದ್ಯವಾದ ಬಳಿಕ ಉಳಿದುದೇನು? “ಪುಣ್ಯವಿಲ್ಲ, ಪಾಪವಿಲ್ಲ, ಸುಖವಿಲ್ಲ, ದುಃಖವಿಲ್ಲ, ಕಾಲವಿಲ್ಲ, ಕರ್ಮವಿಲ್ಲ, ಜನನವಿಲ್ಲ, ಮರಣವಿಲ್ಲ!” ಆದುದರಿಂದ, ‘ಗುಹೇಶ್ವರಾ, ನಿಮ್ಮ ಶರಣನು ಘನ ಮಹಿಮ ನೋಡಯ್ಯ!’

ಈ ಘನಮಹಿಮನನ್ನು ಪಡೆದ ಪುಣ್ಯ ಶಿವಮೊಗ್ಗ ಜಿಲ್ಲೆಯ ಷಿಕಾರಿ ಪುರ ತಾಲ್ಲೂಕಿನ ಬಳ್ಳಿಗಾವೆ ಗ್ರಾಮದ ನಿರಹಂಕಾರ-ಸುಜ್ಞಾನಿಯ ದಾಯಿತು. ನಾಗವಾಸದಧಿಪತಿ ನಾಯಕನಿಗೆ ಮಗನಾಗಿ ಹುಟ್ಟಿದನೆಂದು ಹರಿಹರ ಹೇಳುತ್ತಾನೆ. ಅದೇನೇ ಇರಲಿ, ‘ಶಿವಸದಕ್ಕೆ ಪೊಸತೊಡವೆನಿಸಿ, ಭಕ್ತಿವಾರಿಧಿಗೆ ವಿಧುವೆನಿಸಿ’ ಬೆಳೆಯುತ್ತಾನೆ ಅಲ್ಲಯ್ಯ. ಆತನು ಬೆಳೆದಂತೆ ಆತನ ವಿದ್ಯೆಯೂ ಬೆಳೆಯುತ್ತದೆ. ಶಿಶುವೇಷದ ಪ್ರಭು ‘ಒಡನೆ ಅಂಬಿ ಗಾಲಿಕ್ಕೆ ಸದ್ಧರ್ಮ ಪರ್ಚಿತ್ತು; ದಡದಡಿಪ ದಟ್ಟಡಿಯನಿಕ್ಕೆ ಭೂಕಾಂತಿ ಸಂತೋಷವೇರಿದಳು; ನಡೆಗಲಿಯಲು ಮೃಡ ಭಕ್ತಿ ವರ್ಧಿಸಿತು; ನುಡಿಗಲಿಯಲು ಜ್ಞಾನಲತೆ ಪರ್ಬಿ ಪಸರಿಸಿತು; ಕಡುಬುದ್ಧಿಗಲಿಯೆ ಪಂಚಾಚಾರ ಪರಶಿವನ ನೈಷ್ಠ ಸಂಪೂರ್ಣಮಾಯ್ತು!” ಅವನು ‘ಗಳಿಗೆ ಸಂಖ್ಯೆಗೆ ನುಡಿಯ ಕಲಿತನು; ಗಳಿಗೆ ಸಂಖ್ಯೆಗೆ ನಡೆಯ ಕಲಿತನು; ಗಳಿಗೆ ಸಂಖ್ಯೆಗೆ ಬೆಳೆದನವರ ಮನೋರಥದ ಕೂಡ....ಆತನೋದದೆ ವೇದಶಾಸ್ತ್ರ ಸಮೇತ ವಾತನ ನಾಲಗೆಯ ತುದಿಗಾತು ಬೆಸನನು ಬೇಡು’ ತಿದ್ದುವು :

ಆತನು ಹದಿನಾರರ ಹರೆಯಲ್ಲಿ ಕಾಲಿಟ್ಟ ಕೂಡಲೆ ಗಂಡುಗಾಡಿ ಗೆಲವಿನ ಕೇಕೆಯನ್ನು ಹಾಕಿತು. ‘ಧರಣಿಯೊಳು ಚೆಲುವಿಂಗೆ ತಾನೇ ಬಿರುದ ಕಟ್ಟಿದ ನೆಂಬ ಸೊಬಗಿನ’ ಪ್ರಭುರಾಯನನ್ನು ಕಂಡವರ ಕಣ್ಣು ಬರ ಹಿಂಗುತ್ತಿತ್ತು. ಅವನನ್ನು ಧವನನ್ನಾಗಿ ಪಡೆಯಲು ಕಡುಚೆಲುವೆಯರೆಷ್ಟು ಜನರು ನೋಂತಿದ್ದರೋ! ಆದರೆ ಅವರಲ್ಲಿ ಒಬ್ಬರ ಆಸೆಯೂ ಈಡೇರಲಿಲ್ಲ. ‘ಸಕಲ ಮಾಯೆಯನು ಇಲ್ಲಿನಿಸ’ ಲೆಂದೇ ಬಂದಿದ್ದ ಅಲ್ಲಯ್ಯ ಸಂಸಾರದ

ಸುಳಿಗೆ ಸಿಲುಕುವನೆ? : ಮಾಯೆಯ ಸ್ವರೂಪವನ್ನು ಸಮೂಲಾಗ್ರವಾಗಿ  
ಅರಿತ ಅವನು ಮಾಯೆಯ ಬಲೆಗೆ ಬೀಳುವನೆ?

“ಬ್ರಹ್ಮ ಘನವೆಂಬೆನೆ? ಬ್ರಹ್ಮನನು ನುಂಗಿತ್ತು ಮಾಯೆ !

ವಿಷ್ಣು ಘನವೆಂಬೆನೆ? ವಿಷ್ಣುವನು ನುಂಗಿತ್ತು ಮಾಯೆ !

ರುದ್ರ ಘನವೆಂಬೆನೆ? ರುದ್ರನನು ನುಂಗಿತ್ತು ಮಾಯೆ !

ತಾ ಘನವೆಂಬೆನೆ? ತನ್ನನೂ ನುಂಗಿತ್ತು ಮಾಯೆ !

ಇಂತು ಸರ್ವವು ನಿನ್ನ ಮಾಯೆ ! ಒಬ್ಬರನೊಬ್ಬರನೊಳಕೊಂಡಿತ್ತೆ  
ಹೇಳಾ?”

ಎಂದು ಕೇಳಿದ ಅವನು,

“ ದೇವರನ್ನೆಲ್ಲರ ಹೊಡೆತಂದು ದೇವಿಯರೊಳು ಕೂಡಿತ್ತು ಮಾಯೆ !

ಹರ ಹರಾ, ಮಾಯೆ ಇದ್ದೆಡೆಯ ನೋಡಾ !

ಶಿವಶಿವಾ, ಮಾಯೆ ಇದ್ದೆಡೆಯ ನೋಡಾ !

ಎರಡೆಂಬತ್ತು ಕೋಟಿ ಪ್ರಮಥ ಗಣಂಗಳು, ಅಂಗಾಲ ಕಣ್ಣುಳ್ಳವರು,  
ಮೈಯೆಲ್ಲಾ ಕಣ್ಣುಳ್ಳವರು, ನಂದಿವಾಹನ ರುದ್ರರು ಇವರೆಲ್ಲರು ಮಾಯೆಯ  
ಕಾಲುಗಾಹಿನ ಸರಮಾಲೆ ಕಾಣಾ ಗುಹೇಶ್ವರಾ !”

ಎಂದು ಮಾಯೆಯ ಅಜೇಯತೆಯನ್ನು ವರ್ಣಿಸಿದ ಅವನು ಮಾಯೆಯ  
ಜಾಲದಲ್ಲಿ ಸಿಕ್ಕಿಕೊಳ್ಳುವನೆ? ದೇವದಾನವ ಮಾನವರು ಮಾಯೆಯ  
ತೊತ್ತಿನ ತೊತ್ತುತನದಲ್ಲಿದ್ದರೂ ಮಾಯಾ ಕೋಲಾಹಲನೆನಿಸಿ ಮೆರೆದ  
ಪ್ರಭುದೇವ :

ಅವನನ್ನೂ ಸೋಲಿಸಿ ಶರಣಾಗತನನ್ನಾಗಿ ಮಾಡಿಕೊಳ್ಳಲು ಮಾಯೆ  
ಯತ್ನಿಸಿದಿರಲ್ಲಿಲ್ಲ. ‘ಸತ್ಯದಲಿ, ಸದ್ಭಕ್ತಿಯಲಿ, ಸದ್ವೃತ್ತಿಯಲಿ, ಸಚ್ಚರಿತದಲಿ,  
ಸಂಪತ್ತಿನಲಿ ಸಲೆ ಸೊಗಸಿ ಮೆರೆದಿಹ ಬೆಳುವಲ ದೇಶ’ದ ರಾಜಧಾನಿ  
ಬನವಸೆಯಲ್ಲಿ, ‘ಅವನೀಕಾಂತೆಯ ವದನವೋ, ಶೃಂಗಾರ ಸಾರದ ಸದನವೋ’  
ಎನಿಸಿ ಶೋಭಿಸುತ್ತಲಿದ್ದ ಬನವಸೆಯಲ್ಲಿ ಮಮಕಾರ ಭೂಪಾಲ-ಮೋಹಿನೀ  
ದೇವಿಯರಿಗೆ ಮಗಳಾಗಿ ಹುಟ್ಟಿದಳು ಮಾಯೆ ! ಮಮಕಾರ-ಮೋಹಗಳಿಗೆ  
ಮಾಯೆ ಮಗಳಾಗಿ ಹುಟ್ಟಿದುದು ಸಹಜವೇ ಸರಿ.<sup>1</sup> ಎಂಥ ಮಾಯೆ ಅವಳು!

<sup>1</sup> ಹರಿಹರನ ಪ್ರಕಾರ ಮಾಯೆ ಬಳ್ಳಿಗಾವಿಯ ಧನದತ್ತನಿಗೆ ‘ಕಾಮಲತೆ’ಯೆಂಬ  
ಮಗಳಾಗಿ ಹುಟ್ಟಿದಳು. ಶಶಿಕಿರಣದಂತೆ, ಕುಸುಮಶರದಂತೆ, ಸೊಬಗಿನ ಸೊಂಪನೊಳ

“ಬೆತ್ತ ಬಿದಿರಿಡಿದಿರ್ದ, ತರುಲತೆ ಹುತ್ತ ಬೆಳೆದ ಸಮಾಧಿವಂತರು ಚಿತ್ತ  
ಸಂಚಲವಾಗಿ ನೆನಹಿನ ನೇಮ ನೆಲೆಗೆಡಲು ಎತ್ತಳಿಂದೀ ಮಾಯೆ ಹುಟ್ಟಿ  
ತೆನುತ್ತ ಚಿಂತಾಕ್ರಾಂತ” ರಾದರಂತೆ! ‘ಸಿಸುವ ನೋಡಿದ ಕಣ್ಣೆ ಮಾಯವೆ  
ಮುಸುಕ’ವುದಂತೆ! ಅವಳು ‘ಹೊಡಮರಳ ಕಲಿತರೆ ವಿರಕ್ತರ ದೃಢತೆ  
ಹೊಡೆಗೆಡೆ’ಯಿತಂತೆ! ‘ದಟ್ಟಡಿಯಿಡಲು ಬಾಲಬ್ರಹ್ಮಚಾರಿಗಳ ಶೌಚ’  
ಕೆಟ್ಟುವಂತೆ! ‘ನುಡಿಗಲಿಯಲು ಮೌನಿಗಳ ಬಾಯ್ಕಳಲಿಡಿದ ಮುದ್ರೆಗಳು  
ಒಡೆದು’ ವಂತೆ! ಆಕೆಯ ಬೆಳವಿಗೆಯ ಬಲುಹನ್ನು, ಚೆಲುವನ್ನು ಏನು  
ಹೇಳುವುದು? ‘ಬೀರುತಿರ್ದಳು ಮುದ್ದುತನವನು, ಹೋರುತಿರ್ದಳು ಸಕಲ

ಕೊಂಡು ಬೆಳೆದಿದ್ದ ಅವಳು ಯಾರಂದಿದ್ದಳು, ಎಂದು ಕೇಳಬೇಡಿ!

‘ರತಿಗಿತಿಯ ರಂಭೆಗಿಂಭೆಯ ಮಾತು ಬೇಡಿಲ್ಲ!

ಮತಿಗಿತಿಗೆ ಪೊಗಳ್ವಗಿಗಳ್ವಾಸೆಗಳು ಪುಗವಿಲ್ಲ!’

ಅಂಥ ಸುಂದರಿ ಅವಳು. ಅವಳಿಗೆ ತುಂಬುಯಾವನ ತಲೆದೋರಿದಾಗ ಇನ್ನೇನು  
ಬಣ್ಣಿಸುವುದು? ಮುಪ್ಪಿನೆದೆಯಲ್ಲಿಯೂ ಕಾಮ ಕೊನರುತ್ತಿತ್ತು ಕಾಮಲತೆಯನ್ನು  
ಕಂಡಾಗ!

ಹೀಗಿರಲು ಅದೇ ಊರಿನ ಗೊಗ್ಗೇಶ್ವರ ದೇವಾಲಯದಲ್ಲಿ ಮೃದಂಗ ಧಾರಿ  
ಅಲ್ಲಮನು

“ಅತಿರಸಾಮೃತ ಕಾಂತಿಯುತ ಸುಖಾಸ್ವದ ಮೆಂಬ

ನುತಗತಿ ನವೀನಗತಿ ರಸಗತಿಗಳೆಂದೆಂಬ

ನುಣ್ಣತಿ ಸುಗಂಭೀರಗತಿ ಸಾಂದ್ರಗತಿಯೆಂಬ

ಜಾಣ್ಣತಿ ಮಧುರಗತಿ ಮನೋಹರಗತಿಯೆಂಬ

ಸುಗತಿ ಶರ್ವಂಗಿ ಕರ್ಣಾಭರಣವಾಗುತಿರೆ

ಬಗೆಗೆ ಪರಮಾನಂದ ರಸದ ತೆರೆಯಾಗುತಿರೆ”

ಮದ್ದಳೆಯನ್ನು ನುಡಿಸುವ ಕಾಯಕವನ್ನು ಕೈಕೊಂಡನು. ಒಮ್ಮೆ ಕಾಮಲತೆಯಲ್ಲಿಗೆ  
ವಿಟೆರಂಗೋರಿಗೊಳಿಸುತ್ತ ಬಂದು ರಂಗಮಂಟಪದಲ್ಲಿ ಅಲ್ಲಮನನ್ನು ಕಂಡಳು.  
ಸಾಧರಿಯ ಪ್ರಾದುರಂಬಿನ ಪೊಸಬನನ್ನು, ಕೇದಗಿಯ ಮಿಸುಪೆಸಳ ಕಿರುಮಿಂಡ  
ನನ್ನು, ಕತ್ತರಿಯ ತಿಲಕದ ಕುಮಾರನನ್ನು, ಮುತ್ತಿನೇಕಾವಳಿಯ ಮುಗ್ಧನನ್ನು,  
ಹೊಳೆವ ಬೆಳತಿಗೆಗಂಗಳ ಎಳೆಯನನ್ನು, ಸವಿಗೊಡುವ ಸುಗತಿಗಳ ಸೊಬಗನನ್ನು  
ಕಂಡಳು. ಕಂಡು,

‘ಸಿಂದಂತೆ ಸಿಂದಳಲ್ಲಮನ ಸಿಲವಂ ಕಂಡು!

ಸಂದಳಾ ಪೊಸರೂಪುರೇಖೆಗೆ ಮನಂಗೊಂಡು!’



ಚೆಲುವನು, ಮೀರುತಿರ್ದಳು ಸಕಲ ಸೊಬಗನು, ದಿನದಿನಕೆ ಕಳೆಯೇರು  
ತಿರ್ದಳು ಮಾಯೆ ವಿವಿಧ ವಿಲಾಸವೃತ್ತಿಯಲಿ !'

ಅವಳ ಸಹಜ ಸೌಂದರ್ಯಕ್ಕೆ ಪ್ರಾಯದ ಪೆಂಪು ಕೂಡಲು ಕೇಳುವ  
ದೇನು? 'ಮನಸಿಜನ ಮನೆದೇವಿ, ಕುಸುಮಾಸ್ತ್ರನ ಕುಲೋತ್ತಮೆ, ಅನಂಗನ  
ಅಧಿದೈವ, ಕಂದರ್ಪನ ಕರಾಸಿಯ ವೀರಸಿರಿ' ಯಾಗಿ ಶೋಭಿಸಿದಳು.

ಅವಳೊಮ್ಮೆ ಬನವಸೆಯ ಮಧುಕೇಶ್ವರ ಮಂದಿರಕ್ಕೆ ತನ್ನ ಸಖಿಯರಾದ  
ಕಾಮರೇಖೆ, ಕಳಾವಿಳಾಸಿ, ಪ್ರೇಮಕಾರಿಣಿ, ರಾಗಿ, ಲೋಭಿಣಿ, ಭೋಗಿ,  
ಮದಮಾನಿ ಮೊದಲಾದವರನ್ನು ಕೂಡಿಕೊಂಡು ಪೂಜೆಗಾಗಿ ಹೋದಳು.  
'ಪುಷ್ಪಾಂಜಲಿಯ ಪಸರಿಸುತ' ಲಿಂಗದ ಮುಂದೆ ಮೆಯ್ಯಿಕ್ಕಿದಳು. ಲಿಂಗ  
ಪೂಜೆಯನ್ನು ಸಾಂಗಗೊಳಿಸಿದಳು. ಆರತಿಯನ್ನೆತ್ತಿದಳು. ರಂಗಮಂಟಪಕ್ಕೆ  
ಬಂದು ವಿವಿಧವೀಣೆಗಳ ಸೂಸಿ ಹೊಮ್ಮುವ ಸರದ ಮೇಳಾಪದಲ್ಲಿ ದೇಸಿರಾಗ  
ವನ್ನು ಆಲಾಪಿಸಿದಳು. ಹಾಡುತ್ತ ಹಾಡುತ್ತ ಕುಣಿತ ಪ್ರಾರಂಭವಾಯಿತು.  
"ಬಳಿಕಲೊಯ್ಯನೆ ಚರಣ ಚಾರಣ ಚಳತೆಯಲಿ, ನಿಜಹಸ್ತ ವಿಸ್ತರದಳತಿ  
ಯಲಿ, ಝಳಪಿಸುವ ಬೆರಳಿನ ಲುಳಿಯ ಹವಣಿನಲಿ, ಫಲಫಲಿಸುವಂದುಗೆಯ  
ಕಂಕಣಗಳ ಝಣತ್ಕಾರದಲಿ ಮಾಯಾಲಲನೆ ರಂಗಂ ಬೊಕ್ಕುನಿದಳು  
ನಿಜದ ನಿರಿಗೆಯಲಿ!" ಆಮೇಲೆ, "ತಾಳದಲಿ ತರಹರಿಸಿ, ಮೆಲ್ಲನೆ ಮೇಳದಲಿ  
ಮೈನಿಗುರಿ, ಕರಸಂಚಾಳಿಯಲಿ ಚಳಬಳಿಸಿ, ತಿರುಪಿನ ಮಡುಪಿನಲಿ ಮಣಿದು,  
ತೋಳ ಮೈಯಲಿ ತೊನೆದು, ನೋಟದ ಧಾಳದಲಿ ಧವಳಿಸಿ, ಮರಾಳಗತಿ  
ಯಲಿ ಕಾಮಿನಿಯೊ ತಾ ಭರತಸಂಭವ ಭೂಮಿಯೋ ಪೇಳೆನಲು-ಪಾತ್ರ  
ವಾಡಿದಳು !"

ಆಗ 'ಸಂಗಿಯಂತಿರೆ ನಟಿಸಿ ತಾ ನಿಸ್ಸಂಗಿಯಾಗಿಹ ಪರಿಯನೀ' ಅಂಗನೆಗೆ  
ತಿಳಿಸಲೆಂದು ಅಲ್ಲಿಗೆ ಅಲ್ಲಮಪ್ರಭು ಬಂದನು. 'ಕಂಗಳಲಿ ನಡೆ ನೋಡಿ  
ದೊಡೆ ಹೆರೆ ಹಿಂಗಬಾರದ ಚೆಲುವ ಮುಖದ, ಸುರಂಗಸೂಸುವ ದಂತ  
ಘಜ್ಜಿಯ, ತೋಳಪ ಕಣ್ಣುಗಳ-ಸರ್ವಾಂಗ ಭಂಗಿಯ ಸೌಮ್ಯತೆಯ' ಧರಿಸಿ  
ಬಂದನು. ಬಂದು ಮಧುಕೇಶ್ವರ ಮಂದಿರದ ಮುಂದೆ ನಿಂದು 'ನಾನಾ  
ಪರಿಯ ವಹಣಿಗಳಿಂದ, ತಾಳ ಸಮೇಳ ಸದ್ಗತಿಯಿಂದ, ಉಗ್ಗಡಣೆಯ  
ಗಡಾವಣೆಯಿಂದ' ಕೇಳುವರೆಲ್ಲ ಬೆರಗಾಗಿ ಹಲವಂದದಲಿ ಮದ್ದಳೆಯ  
ಬಾರಿಸಿದನು.

‘ಕಾರ ಮುಗಿಲಿನ ಗರ್ಜನೆಯ ಕಿವಿಯಾರೆ ಕೇಳುವ ಸೋಗೆ’ ಯಂತಾ ಯಿತು ಮಾಯೆಯ ಸ್ಥಿತಿ. ಆ ಮದ್ದಳೆಯ ದನಿಗೆ ಮನಸೋತಳವಳು. ಸಖಿಯನ್ನು ಕಳಿಸಿ ಅಲ್ಲಮನನ್ನು ಕರೆಸಿಕೊಂಡಳು ರಂಗಮಂಟಪಕ್ಕೆ. ಅವನನ್ನು ನೋಡುತ್ತಲೆ ಅವಳ ಪಾಲಿಗೆ ರಂಗಮಂಟಪ ಅನಂಗ ಮಂಟಪ ವಾಗಿ ತೋರತೊಡಗಿತು. ‘ಮೊಳೆತುವಾಕ್ಷಣ ಕಾಮಬಾಣದ ಹಿಳುಕುಗಳು! ಹಿರಿದಾಗಿ ಚಿತ್ತಜನಳವಿಯಲಿ ಸಿಲ್ವಿದಳು ಮಾಯೆ ಮಹಾನುರಾಗದಲಿ!’ ಕಾಮರೇಖೆ ಕಳಾವಿಳಾಸಿ ಮೊದಲಾದ ಸಖಿಯರಿಗೆ ತಮ್ಮ ಒಡತಿಯ ವ್ಯಾಮೋಹದ ಅರ್ಥವಾಯಿತು. ತಮ್ಮ ಚಾತುರ್ಯವನ್ನೆಲ್ಲ ವಿನಿಯೋಗಿಸಿ ಮಮಕಾರ ಭೂಪಾಲನು ಅಲ್ಲಮನನ್ನು ಮಾಯಾದೇವಿಯ ನಾಟ್ಯಾ ಚಾರ್ಯನನ್ನಾಗಿ ನಿಯಮಿಸುವಂತೆ ಮಾಡಿದರು. ತನ್ನ ಬಯಕೆ ಕೈಸಾರಿ ತೆಂದು ಮಾಯೆ ಹಿಗ್ಗಿದಳು.

ಅವಳ ಹಿಗ್ಗು ಸಿಗ್ಗುಗಳು ಬಹಳ ದಿನ ಬೇಕಾಗಲಿಲ್ಲ. ‘ಸುಧೆಯ ಸೋನೆಯು ಸುರಿಯುತಿಹ ಕಾಲದಲಿ ತೃಪ್ತಿಯನು ಹೊಂದಲರಿಯದೆ ಕ್ಷುಧೆಗೆ ತೃಷೆಗಳ ಮಾಡಿ ಕೋಟಲೆಗೊಂಬ ಮರುಳಂತೆ-ಮುದವನಲ್ಲಮ ಕರುಣಿಸಿದ ಕಾಲದಲಿ ನಿತ್ಯವನರಿಯಲರಿಯದೆ ಬೇಟದಲಿ ಕುದಿದು ಕೋಟಲೆಗೊಳ್ಳು’ತ್ತಿದ್ದಳು ಮಾಯೆ. ಅವಳ ಸಖಿಯರು ಅದನ್ನರಿತು ಉಪಾಯದಿಂದ ಮಾಯೆ-ಅಲ್ಲಮರನ್ನು ಏಕಾಂತದಲ್ಲಿ ಕೂಡಿಸಿದರು- ‘ತಮವ ತರಣಿಯನೊಂದು ಮಾಡುವೆವೆಂಬ ಭಾವ ಭ್ರಮಿತ ಬುದ್ಧಿಯಲಿ!’

ಮಾಯೆಯ ಇಚ್ಛೆ ಆಗಲೂ ಈಡೇರಲಿಲ್ಲ. ‘ದೇವ ಮಾನವ ದಾನವರು ಗಳ ಡಾವಣಿಯ ದನವಾಗಿ ಕಟ್ಟುವ’ ಮಾಯಾದೇವಿ ತನ್ನ ಎಲ್ಲ ಸಮ್ಮೋಹ ಕತೆಯನ್ನೂ ಸೂರೆ ಮಾಡಿದಳು ಅಲ್ಲಮನನ್ನು ಒಲಿಸಿಕೊಳ್ಳಲು. ಅಲ್ಲಮ ನಂಥ ವಿರಾಗವಿಭುವಿಗೂ ಅದೊಂದು ಅಗ್ನಿ ಪರೀಕ್ಷೆಯಾಗಿ ಪರಿಣಮಿಸಿತು. ಆದರೆ ಅದರಲ್ಲಿ ಸುಲಭವಾಗಿ ಜಯಶೀಲನಾದ ಅಲ್ಲಮ : “ಎಸೆಯದಿರು, ಎಸೆಯದಿರು ಕಾಮಾ ನಿನ್ನ ಬಾಣ! ಹುಸಿಯಲೇಕೊ? ಕಾಮಕ್ರೋಧ ಲೋಭಮೋಹಮದ ಮತ್ಸರ ಇವು ಸಾಲವೆ ನಿನಗೆ? ಗುಹೇಶ್ವರ ಲಿಂಗದ ವಿರಹದಲ್ಲಿ ಬೆಂದವರ ಮರಳಿ ಸುಡಲುಂಟೆ ಮರುಳ ಕಾಮಾ?” ಎಂದು ಮನ್ಮಥನ ಸೊಕ್ಕು ಮುರಿವಂತೆ ಸೊಲ್ಲಿಸಿ ಮಾಯೆ ಬೀಸಿದ ಬಲೆಯಿಂದ ನಿರ್ಲಿಪ್ತನಾಗಿ ನಿಂತನು.

ಕಾತರವನ್ನು ತಡೆಯಲಾಗದೆ ಮಾಯೆ ಮೇಲೆ ಬಿದ್ದು ಅಲ್ಲಮನನ್ನು ಅಪ್ಪಿದಳು. ಆದರೆ 'ಜಗವನೇಡಿಸಿ ಕಾಡುವಾ. ಮಾಯೆಗೆ ನವೀನವೆನಿಸ್ವ ಮಾಯಾವಿಗನು ತಾನಾ'ದನು ಅಲ್ಲಮನು. 'ಬಯಲ ಚಪ್ಪಿರಿವಂತೆ ಚುಂಬನ, ಬಯಲನಪ್ಪುವವೊಲು ಸಮಸ್ತಿಕೆ, ಬಯಲನೀಕ್ಷಿಸುವಂತೆ ನೋಟದ ಕೂಟದನುಭವಣೆ!' ಮಾಯೆ ಮೂರ್ಛಿತಳಾದಳು! 'ಚಿಂತಾ ಕುಲತೆಯಿಂದಲಿ ಬೆರಗು ಹೊಡೆದು ಬಿದ್ದು ಬಿಟ್ಟಳು!'

ಸಖಿಯರು ಸಾವಿರ ಪ್ರಯತ್ನಗಳನ್ನು ಮಾಡಿದರು-ಅಲ್ಲಮನನ್ನೊಲಿಸಲು. ಎಲ್ಲ ವೈಫಲ್ಯವಾಯಿತು. ಮಾಯೆಯ ಸ್ಥಿತಿ ಇನ್ನೂ ಚಿಂತಾಜನಕವಾಯಿತು. ತನ್ನ ಆಜ್ಞೆಯಂತೆ ಅಲ್ಲಮನನ್ನು ಸೋಲಿಸಲು ಹೋಗಿದ್ದ ತನ್ನ ತಾಮಸ ಕಳೆ ಮಾಯೆ ತಾನೇ ಅಲ್ಲಮನ ಮೋಹದಲ್ಲಿ ತಲ್ಲಣಿಸತೊಡಗಿದುದನ್ನು ಕಂಡು ಅವಳಿಗೆ ತಿಳಿ ಹೇಳಲು ವಿಮಲೆಯನ್ನು ಕಳಿಸಿದಳು ಪಾರ್ವತಿ. ವಿಮಳೆ ಇಳಿದು ಬಂದು ಮಾಯೆಯನ್ನು ಕಂಡು ಅವಳಿಗೆ ತನ್ನ ಕಾರ್ಯದ ನೆನಪು ಕೊಟ್ಟಳು. 'ತಾಯಿ ನಿಯಮಿಸಿ ಕಳಿಸಿದ್ದ ಕಾರ್ಯವೆತ್ತ, ನೀನು ನಡೆಸಿರುವ ಕಾರ್ಯವೆತ್ತ!' ಎಂದು ಎಚ್ಚರಿಸಿದಳು. 'ಬಳಿಕ ಮಾಯಾಂಗ ನೆಯ ಮನಸಿಗೆ ತಿಳಿವು ತಿಣ್ಣನೆ ತಿಟ್ಟವಿಟ್ಟಿತು, ಹೊಳಹು ಹೊಮ್ಮಿತು. ತನ್ನ ಪೂರ್ವದ ಕಥನ ಕಾರಣದ ಬೆಳವಿಗೆಗೆ ಬೆದಿಯಾಯ್ತು ನೆನಹಿನ ನೆಳಲು ಮಿಂಚಿದುದೊಳಗೊಳಗೆ!' ಪಶ್ಚಾತ್ತಾಪದಿಂದ ನುಡಿದಳು ಮಾಯೆ:

“ವಿಮಳೆ, ಅಲ್ಲಮನನ್ನು ಸೋಲಿಸುವುದನ್ನು ಬಿಟ್ಟು ನಾನೇ ಅವನಿಗೆ ಮನಸೋತು ಮಾತೆ ಬೆಸಸಿದ್ದ ಕಾರ್ಯವನ್ನೇ ಕಡೆಗಣಿಸಿ ಬಿಟ್ಟಿರುವೆನಲ್ಲ! ನನಗಾವ ಶಿಕ್ಷೆ ಕಾದಿದೆಯೋ ಕೈಲಾಸದಲ್ಲಿ!”

“ಇನ್ನೂ ಕಾಲ ಕೈಮೀರಿ ಹೋಗಿಲ್ಲ ಮಾಯೆ! ಮದ್ದಳೆಯ ಅಲ್ಲಮ ನನ್ನು ಈಗಲಾದರೂ ಗೆದ್ದು ತಾಯಿಯ ಪಣವನ್ನು ಗೆಲಿಸು, ನಡೆ!”

‘ಮದ್ದಳೆಯ ಅಲ್ಲಮ!’ ಆ ಹೆಸರು ಕಿವಿಗೆ ತಾಗುತ್ತಲೆ ಮಾಯೆಯ ಮೈಯಲ್ಲಿ ‘ಮಿಂಚಿನ ಹೊಳೆ ತುಳುಕಾಡಿತು!’ ತಾಂ ತಧಿ ತಕಧಿನ್ನ ತಕಿಟಿತ್ತ ತಕಧಿನ್ನ ತಕತಧಿ ನಕಧಿನ್ನ ಧಿನ ಕಧಿ ತಕಧಿನ್ನ ಧಿಮಿಕಿಟಿ ತಕಧಿನ್ನ ಧಿತಕಧಿ ನಕಧಿನ್ನ....ಮೃದಂಗನಾದ ತರಂಗಗಳು ಅವಳ ಮೋಹ ತರಂಗಗಳೊಡನೆ ತಾಕಲಾಡಿದುವು! ತನ್ನ ಪರಾಭವವನ್ನು ಮರೆಮಾಡುತ್ತ ಮಾಯೆ ನುಡಿ



ದಳು : “ವಿಮಳೆ, ನೀನು ಹೇಳುವ ಅಲ್ಲಮನು ನಿರ್ವಿಕಾರ ನಿರಂಜನ ಮೂರ್ತಿ. ಅವನೆಲ್ಲಿ, ಈ ಮದ್ದಳೆಯ ಅಲ್ಲಮನೆಲ್ಲಿ?”

“ಭಾವ ಭ್ರಮಿತ ಬುದ್ಧಿಯ ಬಿಟ್ಟು ವಿಚಾರಿಸು ಮಾಯೆ! ನೋಟ ಮಾತ್ರದಿಂದ ಮೂಜಗದ ಮಾನವರ ಬೇಟೆಯಾಡುವ ಮಾಯೆಯ ಬೇಟದ ಬಲಿಗೆ ಸಿಲುಕದೆ ಬಯಲಿನೊಳಗೆ ಬಯಲಿಗನಾಗಿ ಜಾರಿ ಹೋದವನು ಮದ್ದಳೆಯ ಅಲ್ಲಮನೆ? ನಡೆ, ಕಡೆಯ ಪ್ರಯತ್ನವನ್ನು ಮಾಡು!”

“ಅವನಿದ್ದೆ ಡೆಗೆ ನನ್ನನ್ನು ಕರೆದೊಯ್ಯುವಿಯಾ ವಿಮಳೆ? ಬೇಗ ಕರೆ ದೊಯ್ಯಿ!”

“ಕರೆದೊಯ್ಯುವೆ: ಆದರೆ ಅವನನ್ನು ನೀನು ಸೋಲಿಸುವುದಕ್ಕಾಗಿ, ನೀನೇ ಅವನಿಗೆ ಸೋಲಲಿಕ್ಕಾಗಿಯಲ್ಲ!”

“ವಿಮಲೆ, ಅವನೇ ನನಗೆ ಸೋಲಲಿ, ನಾನೇ ಅವನಿಗೆ ಸೋಲಲಿ-ನಮ್ಮಿಬ್ಬರ ಸಮಾಗಮವಾದರೆ ಸಾಕು, ಮಾತೆಯ ಶಪಥ ಸಫಲವಾಗುವುದು, ಅಲ್ಲವೆ?”

“ಒಪ್ಪಿದೆ.”

“ಹಾಗಾದರೆ ಬೇಗ ಕರೆದುಕೊಂಡು ಹೋಗು ನನ್ನನ್ನು ಅಲ್ಲಮನಲ್ಲಿಗೆ!”

ಅಡವಿ ಅಡವಿ ಅಲಿದು ಅಲ್ಲಮನನ್ನು ಕಂಡರವರು. ವಿಮಳೆ ಮುಂದಾಗಿ ಮಾತಿಗೆ ಮೊದಲು ಮಾಡಿದಳು : ಪ್ರಭುವೆ, ಈಸು ದಿನ ಮಾಯಾದೇವಿಗೆ ಆಸೆದೋರಿ ಈಗ ಘಾಸಿಗೊಳಿಸುವುದು ತರವೆ?”

ಅಲ್ಲಮ: “ಆರು ಮೊದಲಲಿ ಬಯಸ ಹೇಳಿದರು? ಆರು ಕಾಣುತ್ತ ಕರೆಸ ಹೇಳಿದರು? ಯಾರು ಬಾರದ ಬಯಸಿ ಕಾಮಿಸಿ ಬಳಲ ಹೇಳಿದರು?”

ಮಾಯೆ: “ಧೂರ್ತ, ಈಶ ಸೇವೆಯಲ್ಲಿದ್ದ ಮುಗುದೆಗೆ ಬೀಸಿ ಜಾಲವ ಬಲಿಗೆ ಸಿಲುಕಿಸಿ ಮೋಸಗೊಳಿಸಿದರಾರು?”

ಅಲ್ಲಮ: “ಮಾಯೆ, ಧೂರ್ತರಾರೆಂಬುದನು ಸಕಲ ಸಾಧಕಸಿದ್ಧ ಮುನಿಗಳ ಕೇಳಿ ನೋಡು!”

ಮಾಯೆ: “ಬಲ್ಲೆ ನಿನ್ನಯ ವಿರತಿ ಗಿರತಿಯ ಅಲ್ಲಮಾ! ನೆನಪಿರಲಿ, ನಾನು ಮೂಜಗವ ಮುತ್ತಿರುವ ಮಾಯೆ! ಹರಿಯದೆಯ ಮೆಟ್ಟಿದೆನು!

ಶಂಕರನ ಅರ್ಧಾಂಗವನು ತುಳಿದಿಹೆನು! ಬ್ರಹ್ಮನ ಬಾಯ ಮುದ್ರಿಸಿಹೆನು! ಸುರನರೋರಗರೆಂಬ ಮರವೆಯ ಮರುಳ ತಂಡ ವನೆನ್ನ ತೊತ್ತಿನ ಶರಣು ಹೊಗಿಸಿಹೆನು! ಕಾನನದ ಮರುಳರನ್ನೇನ ಕೇಳುವೆ?”

ಅಲ್ಲಮ: “ಬರಿ ಮಾತನಾಡದಿರು ಮಾಯೆ! ಹರಿಹರ ಬ್ರಹ್ಮಾದಿಗಳನ್ನು ಆಡಿಸುವೆ ರೋರಾಡಿ ಕಾಡುವೆನೆಂಬೆ: ನಿನ್ನನ್ನು ಯಾರು ನಾನಾ ರೀತಿಯಲಿ ಆಡಿಸುತ್ತಲಿಹರು ಬಲ್ಲೆಯಾ?”

ಮಾಯೆ: “(ಮೆತ್ತಗಾಗಿ) ಯಾರನ್ನು ಯಾರು ಆಡಿಸುವರೆಂಬ ವಿಚಾರ ವಂತಿರಲಿ ಪ್ರಿಯಕರ, ಕೃಪಾಕರನಾಗಿ ಮಾಯೆಯ ಮನದಾಸೆ ಯನ್ನು ಈಡೇರಿಸು.”

ಅಲ್ಲಮ: “ಸುಮ್ಮನೆ ಕಾಡಿಬೇಡಿ ಬಾಡದಿರು ಮಾಯೆ! ಬಂದ ಹಾದಿಯಿಂದ ಹಿಂದಿರುಗುವುದೆ ಹಿತ ನಿನಗೆ!”

ಮಾಯೆ: “ನಿನ್ನ ಸನ್ನಿಧಿಯಲ್ಲಿದ್ದು ನಿನ್ನಿಂದ ಶಿವತತ್ತ್ವಾನುಭವವನ್ನು ತಿಳಿದು ನಾನೂ ಶಿವನ ಸನ್ನಿಧಿಯನ್ನು ಸೇರಬೇಕೆಂಬ ಸದಿಚ್ಛೆಯಿಂದ ಬಂದಿರುವೆ ಸ್ವಾಮಿ-ಸ್ವೀಕರಿಸು, ಸ್ವೀಕರಿಸು! ನಿರಾಕರಿಸದಿರು!”

ಅಲ್ಲಮ: “ಚಿನ್ನವೊಂದೇ ಅಕ್ಕಸಾಲೆಯಲ್ಲಿ ಒಡವೆಯಾಗಬಲ್ಲುದು ಮಾಯೆ, ಮಿಕ್ಕ ಧಾತುವಲ್ಲ!”

ವಿಮಳೆ: “ನಿನ್ನ ಪಾದದ ಪರುಷಸ್ಪರ್ಶದಿಂದ ಮಾಯೆಯೆಂಬ ಲೋಹವೂ ಸುವರ್ಣವಾಗದೆ ಸ್ವಾಮಿ? ಅವಳಲ್ಲಿ ಹುರುಳುಲ್ಲದಿರಬಹುದು-ನಿನ್ನಲ್ಲಿ ಕರುಣವೂ ಇಲ್ಲವೆ? ನಿನ್ನ ಕರುಣವೇ ಅವಳ ಹರಣ ಪ್ರಭುವೆ!”

ಅಲ್ಲಮ: “ಲೋಹವಾದರೂ ಇದ್ದರೆ ಪರುಷ ಮುಟ್ಟು ಚಿನ್ನವಾಗಬಹುದು ವಿಮಳೆ—ಪರುಷದ ಸೋಂಕಿನಿಂದ ಹಳೆ ಹಂಚಿಲ್ಲಿಯಾದರೂ ಹೊನ್ನಾಗಬಲ್ಲದೆ?”

ಮಾಯೆ: “ಹಾಯ್ ವಿಧಿಯೆ! ಇನ್ನೂ ಏನೇನ ಕೇಳಿಸುವೆ ನನಗೆ? ನಾನು ಕಬ್ಬುನಕ್ಕಂತಲೂ ಕೀಳೆ? ಹಳೆ ಹಂಚಿ? ಇಷ್ಟು ಮಾನ ಹೀನ

ಳಾದ ಮೇಲೂ ಮರಣ ಬರಲಿಲ್ಲವಲ್ಲ ನನಗೆ; ಮರಣಕ್ಕೂ ಕರುಣ ಬರಲಿಲ್ಲವೆ ನನ್ನ ಮೇಲೆ? ”

ವಿಮಳೆ: “ ನೀನು ಮುಟ್ಟಿದ ಮಣ್ಣೂ ಚಿನ್ನವಾದೀತು ಪ್ರಭುವೆ! ಮನಸು ಬಂದೋಪಾದಿಯಲಿ ಕಾದು ರಕ್ಷಿಸಿವಳ! ಮಾಯೆಯ ಸಂಗಕ್ಕೇಕೆ ಅಂಜುವೆ? ನೀನು ನಿರಂಜನನಲ್ಲವೆ? ನಿರಂಜನನು ಮಾಯೆ ಗಂಜುವನೆ? ”

ಅಲ್ಲಮ: “ ನೀನೂ ಭ್ರಮಿತಳಾಗಿ ನುಡಿದರೆ ಹೇಗೆ ವಿಮಳೆ? ಕೂಡಬಲ್ಲ ವಸ್ತುಗಳಿದ್ದರೆ ತಾವಾಗಿಯೇ ಕೂಡಿಕೊಳ್ಳುತ್ತವೆ. ಅದು ನಿಸರ್ಗದ ನಿಯಮ. ತರಣಿತಮಗಳೆಂದಾದರೂ ಒಂದಾಗುವುವೆ? ಹೋಗಿ ರಿನ್ನು—ನಾನು ಹೊರಟೆ! ”

ಮಾಯೆ: “ ಹೋಗುವಿಯೆಲ್ಲಿಗೆ ಅಲ್ಲಮಾ—ಬಿಡೆ ನಿನ್ನ, ಬಿಡೆ ನಿನ್ನ! ಕಟ್ಟಿ ಕೆಡಹುವೆ ನನ್ನ ಬಾಹುಬಂಧನದಲ್ಲಿ! ”

ಅಲ್ಲಮ: “ ಬಯಲ ಬಂಧಿಸುವಿಯಾ ಮಾಯೆ? ಹ್ಲೆ ಹ್ಲೆ ಹ್ಲೆ .... ಬ್ರಹ್ಮ ವಿಷ್ಣುಗಳ ಮಾಯೆ ತೊತ್ತಳದುಳಿವಂದು, ದೇವದಾನವರ ಮಾಯೆ ಅಗಿದಗಿದು ತಿಂಬಂದು, ರುದ್ರಗಣ ಪ್ರಮಥಗಣಗಳೆಂಬವರ ಮಾಯೆ ಮರುಳ್ಳಾಡಿ ಕಾಡುವಂದು, ನೊಸಲ ಕಣ್ಣು ಪಂಚ ಮುಖ ದಶಮುಖದವರಿಗೆ ಮಾಯೆ ಅರ್ಧಾಂಗಿಯಾದಂದು, ಅಷ್ಟಾಶೀತಿ ಸಹಸ್ರ ಋಷಿಯರುಗಳ ಮಾಯೆ ತಪೋಮದದಲಿ ಕೆಡಹುವಂದು ನಾನು ಮಾಯಾ ಕೋಳಾಹಳನಾಗಿದೆ ಕಾಣಾ ಗುಹೇಶ್ವರಾ! ”

ಹೊರಟುಹೋದನು ಪ್ರಭು! ಅವನ ವಚನ ವಾಯುಮಂಡಲವನ್ನೆಲ್ಲ ವ್ಯಾಪಿಸಿ ವಿಮಳೆ ಮಾಯೆಯರ ಹೃದಯ ಕುಹರಗಳಲ್ಲಿ ಪ್ರತಿಧ್ವನಿಸಿತು! ಅವರ ಯತ್ನವೆಲ್ಲ ನೀರಿಗೆ ಹೆಪ್ಪೆರೆದಂತೆ ನಿರರ್ಥಕವಾಯಿತು. <sup>1</sup>

ಅಲ್ಲಮಪ್ರಭು ತಾನೊಬ್ಬನೆ ನಿರ್ಮಾಯನಾಗಿ ತೃಪ್ತನಾಗಲಿಲ್ಲ. ‘ ತನ್ನ ಕಟಾಕ್ಷ ಕಾಂತಿಯಲಿ ಹಿಂಗಿಸುವೆನೆಲ್ಲರ ಮನೋಮಯದಂಗದೊಳ ಹೊರ

<sup>1</sup> ಈ ಹಿಂದೆ ಹರಿಹರನು ಚಿತ್ರಿಸಿದ ಪ್ರಕಾರ ಅಲ್ಲಮ—ಕಾಮಲತೆಯರು ಗೊಗ್ಗೇಶ್ವರ ದೇವಾಲಯದಲ್ಲಿ ಒಬ್ಬರನ್ನೊಬ್ಬರು ಸಂಧಿಸಿದುದನ್ನು ವಿವರಿಸಲಾಗಿದೆ.



ಗಿಡಿದ ತಮದ ತರಂಗಗಳನ್ನು' ಎಂದು ಸುಳಿಯತೊಡಗಿದ. ಆ ಸುಳಿವಿನ ಸೊಗಸನ್ನು ಅವನೇ ಬಣ್ಣಿಸಿದ್ದಾನೆ.

“ಬಿರುಗಾಳಿ ಬೀಸಿ ಮರ ಮುರಿವಂತೆ ಸುಳುಹ ಸುಳಿಯದೆ  
ತಂಗಾಳಿ ಪರಿಮಳದೊಡಗೂಡಿ ಸುಳಿವಂತೆ ಸುಳಿಯಬೇಕು ;  
ಸುಳಿದಡೆ ನೆಟ್ಟನೆ ಜಂಗಮವಾಗಿ ಸುಳಿಯಬೇಕು ;  
ಸುಳಿದಡೆ ನೆಟ್ಟನೆ ಭಕ್ತನಾಗಿ ನಿಲಬೇಕು !”  
ಸುಳಿದು ಜಂಗಮವಾಗಲಿಯದ, ನಿಂದು ಭಕ್ತನಾಗಲಿಯದ  
ಉಭಯ ಭ್ರಷ್ಟರನೇನೆಂಬೆ, ಗುಹೇಶ್ವರಾ?”

ಪ್ರಭು ಪರಮಾನುಭವದ ಪರಿಮಳ ಬೆರೆದ ಸುಳಿಗಾಳಿಯಾಗಿ ಸುಳಿದನು; ಮಾನವರ ಮನದ ಮೊಗ್ಗುಗಳನ್ನು ಅರಳಿಸುವ ತಂಗಾಳಿಯಾಗಿ ಸುಳಿದನು; ಆತ್ಮ ಕಮಲಗಳ ಅಲರಿಕೆಗೆ ಜಂಗಮ ಸೂರ್ಯನಾಗಿ ಸುಳಿದನು. ಎಲ್ಲಿ ಲ್ಲಿಯೋ ಸುಳಿದು ತಾಯಿನಾಡಾದ, ಸೈಪಿನ ಬೀಡಾದ ಬೆಳವಲಕ್ಕೆ ಬಂದನು. ಅಲ್ಲಿ ಒಂದು 'ತಳಿತ ಕೆಂದಾವರಿಯ, ನೆಯ್ದಿಲುಗೊಳನ, ನಾನಾಪರಿಯ ಪೂಗಿಡುಗಳ, ಲತಾ ಮಂಟಪದ ತೋಟವ' ಕಂಡನು. ದುಂಬಿಗಳ ಝೇಂಕಾರದಲ್ಲಿ ಓಂಕಾರವನ್ನೂ, ಅರಳಿದ ಹೂಗಳಲ್ಲಿ ಶಿವನ ವೃದ್ಧಾಪ್ಯವನ್ನೂ, ತಳಿತ ತರುರಾಜಿಯಲ್ಲಿ ಅವನ ವೈವಿಧ್ಯವನ್ನೂ, ಹಾಡುವ ಹಕ್ಕಿಗಳಲ್ಲಿ ಅವನ ಸ್ವಲ್ಪಲಿತ ಸ್ತವನವನ್ನೂ ಕೇಳುತ್ತಿದ್ದ-ಕಾಣುತ್ತಿದ್ದ ಅಲ್ಲಮನು ಆ ತೋಟವನ್ನು ಕಂಡು ಸಹಜವಾಗಿಯೇ ಆಕರ್ಷಿತನಾದನು. ಒಳಗೆ

ಮುಂದೆ ಕಾಮಲತೆ—ಅಲ್ಲಮರು ಕೆಲವು ದಿನಗಳ ವರೆಗೆ ಕೂಡಿ ಇದ್ದರೆಂದೂ, ಕಾಮಲತೆ ಜ್ವರದಿಂದ ಅಕಾಲಮರಣಕ್ಕೆ ತುತ್ತಾಗಲು ಅಲ್ಲಮನು ಅವಳ ವಿರಹದಲ್ಲಿ ಹುಚ್ಚನಾಗಿ ಊರ ಹೊರಗಿನ ತೋಟದಲ್ಲಿ ನೆಲ ಬರೆಯುತ್ತ ಕುಳಿತಿರಲು ಅನಿಮಿಷಯ್ಯನಿದ ದೇವಾಲಯ ದೊರೆತಿತೆಂದೂ, ಅಮೇಲೆ ಅವನು ವಿರಾಗ ವಿಭುವಾದನೆಂದೂ ಹರಿಹರನು ಹೇಳುತ್ತಾನೆ. ಆದರೆ ಅವನೂ 'ಕಾಮಲತೆಗೊಲ್ಲಿದ್ದನೆಂಬುದದು ಪುಸಿ ನೋಡ! ಪ್ರೇಮವದು ಶಿವಲಿಂಗ ಪೂಜೆ ಇದಿರಂ ನೋಡ' ಎಂದು ಹಾಡಬೇಕಾಯಿತು. ಇಷ್ಟೇ ಅಲ್ಲ,

“ದೇಹಾದಿ ಗುಣಗಳಂ ಮೀರಿದವನಲ್ಲಮಂ  
ಮೋಹವರತುಂ ತಾನೆ ತಾನಾದನಲ್ಲಮಂ  
ಪೊರೆಯಮಾಯೆಗೆ ಪುಸಿತನಾದನಿಂದಲ್ಲಮಂ  
ಲಿಂಗನಿಜಮುನು ನೊಚ್ಚತಂ ಗೊಂಡನಲ್ಲಮಂ”

ಎಂದು ಅವನ ಮಾಯಾ ಕೋಲಾಹಲತೆಯು ಸಂಜ್ಞೆ ಮಾಡಿದ್ದಾನೆ.

ಹೋದನು. ತೋಟಗ ಗೊಗ್ಗಯ್ಯ ಅದರದಿಂದ ಸ್ವಾಗತಿಸಿದನು. ‘ಮಿಕ್ಕು ಬೇಸಾಯವನು ಮಾಡುವ ಹೆಕ್ಕಳದ ಹೋರಟಿಯ ಕಾಣುತ ಅಕ್ಕರಿಂದಲಿ ಮೋಡಿ ಕರುಣರಸಾದ್ರ್ ಚಿತ್ತದಲಿ....ಆ ತೋಟಗನ ಬುದ್ಧಿಗೆ ತಿಳಿವ ನೀಡುವೆನೆನುತ’ ಗೊಗ್ಗಯ್ಯನಿಗೆ ನೇರದಾರಿಯನ್ನು ತೋರಿದನು ಪ್ರಭು.

“ಆವ ಬೇಸಾಯವನು ಮಾಡಲು ಜೀವವಧೆಗಳು ತಪ್ಪವು : ಅದರಲಿ ದೇವನೊಲಿವನೆ? ನೋವು ನಿಲುವುದೆ? ಸಾವು ಹಿಂಗುವುದೆ? ಧಾವತಿಯೆ ಕಡೆತನಕ ತಪ್ಪದು. ಇದಾವುದೂ ಅಲ್ಲದ ಮತವು, ಇಲ್ಲಿ ಭಕ್ತಿಯ ಮಾಡು ತಲಿ ಕಡೆಯಲ್ಲಿ ಕೈಲಾಸವನು ಹೊಕ್ಕೊಡೆ ಎಲ್ಲಿಹವು ಬಿಡು ನೋವುಸಾವು ಗಳೆಂಬ ಸಂಕಟವು. ಜೀವವಣುಮಾತ್ರವನು ನೋಯಿಸಿ ಭಕ್ತಿಯಲಿ ಕೈಲಾಸಪುರದೊಳಗೆ ಭವನ ಬಸುರೊಳಗಿದೊಡೆಯು ಸಂಭವಿಸುವವು ಕಡು ನೋವು ಸಾವುಗಳು ! ಕೊಂದವಗೆ ಕೊಲೆ ತಪ್ಪದು ! ಬಂಧನ ಪ್ರದ ಬಾಹ್ಯಕರ್ಮಗಳ ಒಂದುಗೂಡಿದೊಡೆ ಅವರಿಗೆ ಸಂದ ನಿಜಸುಖವಿಲ್ಲ, ಗೊಗ್ಗಯ್ಯ !”

ಗೊಗ್ಗಯ್ಯನಿಗೆ ಏನೂ ತೋಚದಾಯಿತು. ಇಷ್ಟು ಮಾತ್ರ ಅರಿವಾಯಿತು—“ತಾನು ಅದುವರೆಗೆ ಮಾಡುತ್ತಲಿದ್ದುದು ‘ಕಲ್ಲ ಕಡಲೆಯ ಮೆಲುವ ಪರಿ.’ ಅನನ್ಯ ಶರಣತೆಯಿಂದ ಹೇಳಿದ, “ಪ್ರಭುವೆ, ನಾನರಿಯನ್ನೈ; ನೀ ಬಲ್ಲಿ ನಿನ್ನಯ ಮನದ ಹರಿವನು. ಸಲ್ಲದು ಉಳಿದರಿಗೆ.”

ಏನಾದರೊಂದು ದೃಷ್ಟಾಂತ ತೋರದೆ ಗೊಗ್ಗಯ್ಯನಿಗೆ ತತ್ತ್ವದ ತಿಳಿ ವಾಗದೆಂದು ತಿಳಿದು ಅಲ್ಲಮನು ಗೊಗ್ಗಯ್ಯನು ಅಗುಳಿ ಕಿತ್ತ ಹೆಂಟಿಯ ಕೆಳಗೆ ಹೊಳೆವ ಹೊಂಗಳಸವೊಂದನ್ನು ತೋರಿದನು. ಗೊಗ್ಗಯ್ಯನಿಗೆ ಪರಮಾಶ್ಚರ್ಯವಾಯಿತು. ಇಬ್ಬರೂ ಅಗುಳುತ್ತ ಹೋಗಲು ಒಳಗೆ ಒಂದು ದೇಗುಲವಿದ್ದುದು ಕಂಡುಬಂದಿತು. <sup>1</sup>

<sup>1</sup> ‘ಮಿನುಮಿನುಗಿ ಹೊಳೆ ಹೊಳೆದು ನಸುವೆಳಗುದೋರುತುಂ, ತನಗೆ ಕಾತು ಕವೇರೆ ಥಳಥಳಿಸಿ ಬೆಳಗುತುಂ.....ಶಿವಜ್ಞಾನದಂಕುರಂ ತೋರ್ಪಂತೆ, ಮುಕ್ತಿಯ ಗನೆಯ ಕುಚದ ಕುಡಿತೋರ್ಪಂತೆ ಹೊನ್ನ ಕಲಶಂ’ ತೋರೆ ಆ ಸುದ್ದಿ ಆ ಪುರದ ನೃಪತಿಗೆ ತಿಳಿದು ಅವನು ಪುರಜನ ಪರಿಜನರೊಡನೆ ಬಂದನೆಂದೂ, ‘ಕೋಟಿ ಗುದ್ದಲಿ ಗಳಿಕ್ಕಿದುವು ಕೆಲಬಲದಲ್ಲಿ! ನೋಟಕಚ್ಚರಿಯೆನಲ್ ಅಗಿಯ ತೊಡಗಿದು’ ನೆಂದೂ, ಆಗ ದೇವಾಲಯ ಹೊರಬಿದ್ದಿತೆಂದೂ ಹರಿಹರ ಹೇಳುತ್ತಾನೆ.

ಅಲ್ಲೊಬ್ಬ ಶಿವಯೋಗಿ 'ಮೌನದಿಂ ನಿಬ್ಬಿರಗು ಹೊಡೆದು ಅವಧಾನದ ಅನಿಮಿಷದೃಷ್ಟಿ ಲಿಂಗಧ್ಯಾನ' ದಲ್ಲಿದ್ದುದು ಗೋಚರಿಸಿತು. ಲಿಂಗದಲಿ ನೆರೆನೆಟ್ಟ ನೋಟ; ಕಂಗಳೇ ಕರುಳಾಗಿವೆ; ಎಲುವೆ ಅಂಗವಾಗಿವೆ! ಏನಿ ದಚ್ಚರಿ!

‘ಅರಳ್ ನಯನದ್ವಯಂ ವಿಕಸಿತ ಕುಸುಮವಾಗೆ  
ಕರತಳದ ಶಿವಲಿಂಗವಮೃತರಸ ಫಲವಾಗೆ  
ಕಲ್ಪತರುವಿನ ತೆರದೊಳಿದರ್ಪನಾ ಶಿವಯೋಗಿ  
ಕಲ್ಪನೆಯ ವಶವಲ್ಲದ ಪ್ರತಿಮಾ ಶಿವಯೋಗಿ  
ಕಣ್ಣಲ್ಲಿ ಜೀವಮಂ ಪಿಡಿದಿದರ್ಪ ಮಾಳ್ವೆಯಿಂ  
ತಿಣ್ಣವನೆ ಲಿಂಗಮಂ ಪಿಡಿದಿದರ್ಪನೊಲ್ವೆಯಿಂ!

ಆ ಚಲಿಸದಲುಗದ ನಿಜಲಿಂಗಸಿದ್ಧನು ಕೆಲನನೀಕ್ಷಿಸದೆ ಕುಳಿತಿರಲು ‘ಬತ್ತಿಯಿಲ್ಲೆಣ್ಣೆಯಿಲ್ಲದೆ ದೀಪ್ತಿ ಬೆಳಬೆಳಗಿ ಸುತ್ತಲುಂ ಶಿವಕಳೆಯೆ’ ಸೂರೆಯಾಗಿದ್ದಿತು! ತಿಳಿದ ನಿರ್ಮಲ ತತ್ತ್ವದ ಅಚ್ಚ ಬೆಳಗು, ತಳತಳಿಸಿ ಬೆಳೆದ ಶಿವದ ಬೆಳಗು ಪಸರಿಸಿದ್ದಿತು!

ಪ್ರಭು ಪುಲಕಿತನಾದ. ‘ಇದೆ ಕಣಾ ಶಿವಲಿಂಗ ಭಕ್ತಿಯ ಸಾಧಿಸುವ ಪರಿ!’ ಎಂದು ಆ ನಟ್ಟಾಲಿಯ ನಿಬ್ಬಿರಗನ್ನು ಗೊಗ್ಗಯ್ಯನಿಗೆ ತೋರಿಸಿದ. ‘ಇದನು ಸಾಧಿಸದೆ ಅನ್ಯ ವ್ಯವಸಾಯದಲಿ ಸಾವೊಡೆ ಕಬ್ಬಿನಿಚ್ಚಿಗೆ ಬಿದಿರ ಮೆಲಿದಂತೆ’ ಎಂದು ಬೋಧಿಸಿದ. ಕುರಿಗಳೋಪಾದಿಯಲಿ ಕಬ್ಬಿನ ಹೊರಗಣಲೆಯನೆ ಮೇವುದು ಬಾಹ್ಯಕರ್ಮ; ಕಬ್ಬಿನೊಳಗಣ ರಸವ ಗಜದಂತೆ ನೆರೆ ಸವಿವುದು ಅಂತರಂಗದ ಕರ್ಮ. ಎರಡೂ ಕೂಡಿ ನಡೆದರೆ ಕಬ್ಬು ತಿಂದಂತೆ; ಹೊರಗಣ ಕರ್ಮದ ಹೋರಟೆಯಲ್ಲಿಯೇ ಬಳಲಿದರೆ ಬಿದಿರು ಮೆಲಿದಂತೆ! ಇದು ಪ್ರಭುವಿನ ಪ್ರಸಾದವಾಣಿ, ಪ್ರಸನ್ನವಾಣಿ.

ಆ ಅನಿಮಿಷ ಶಿವಯೋಗಿಯನ್ನು ನೋಡುತ್ತಲಿದ್ದಂತೆ ಅಲ್ಲಮನ ಭಕ್ತಿ ಉಕ್ಕೇರಿತು. ತಾನು ಅರಸುತ್ತಲಿದ್ದ ಗುರು ಅವನೇ ಎಂಬ ನಂಬಿಕೆ ಅವನ ಮನವನ್ನಿಂಬುಗೊಂಡಿತು. ‘ಗುರುವೆ ಕರುಣಿಸು, ಭಕ್ತಿಭಾವದ ಕರುವೆ ಕರುಣಿಸು, ಲಿಂಗ ನಿಷ್ಠೆಯ ಗರುವೆ ಕರುಣಿಸು ಕರುಣಿಸೆಂದು’ ಶರಣು ಮೊಕ್ಕನು. ತಾನು ಪರರಿಗೆ ಪರಮನಾದರೂ ಗುರುಕಾರುಣ್ಯವಿಲ್ಲದೆ ಪರತತ್ತ್ವ ಕರತಲಾಮಲಕನಾಗದೆಂಬುದನ್ನು ಅರಿತ ಅಲ್ಲಮನು-



“ ಪೊಗಳಲೈ ತೊಡಗಿದಂ ಸಿದ್ಧ ಶಿವಯೋಗಿಯಂ  
ಮಿಗೆ ಮೋಕ್ಷಲಕ್ಷ್ಮಿಯೊಡಗೂಡಿದರ್ ಭೋಗಿಯಂ  
ದೇವ ನಿರ್ಮಳ ನಿತ್ಯ ನಿರುಪಮ ಮಹಾಯೋಗಿ  
ದೇವ ನಿರ್ಮಳ ನಿಜಾನಂದಕರ ಶಿವಯೋಗಿ  
ಶಿವನನೊಚ್ಚತವಾಗಿ ಕೈಕೊಂಡ ಶಿವಯೋಗಿ  
ಭವನ ಮೂರ್ತಿಗೆ ಸೋಲ್ತು ಕಣ್ಣಿಟ್ಟ ಚಲಯೋಗಿ  
ನೋಟದೊಳು ಲಿಂಗಮಂ ಸೆರೆಗೆಯ್ದ ಶಿವಯೋಗಿ  
ಕೂಟದೊಳು ಕಣ್ಣಿ ತನುವಾದ ಬೆಡಗಿನ ಯೋಗಿ ”

ಯಾರೀ ಶುದ್ಧ ಸಿದ್ಧ ಶಿವಯೋಗಿ ? ಹಮ್ಮೀರಪುರವೆಂದು ಖ್ಯಾತಿವೆತ್ತಿದ್ದ ಶಿಲಾಪುರ (ಪಟ್ಟದ ಕಲ್ಲು) ನಗರದಲ್ಲಿ ತ್ರೈಲೋಕ್ಯ ಚೂಡಾಮಣಿ ರಾಜನು ಸಕಲೈಶ್ವರ್ಯ ಸಂಪನ್ನನಾಗಿ ರಾಜ್ಯವಾಳುತ್ತಿದ್ದನು. ಅವನು ಪುತ್ರ ಪ್ರಾಪ್ತಿಗಾಗಿ ತಪಸ್ಸು ಮಾಡಿ ಸುಕುಮಾರನೊಬ್ಬನನ್ನು ಪಡೆದನು. ಮನುರಾಜ, ರಾಜೇಂದ್ರ, ಹಮ್ಮೀರ ಎಂಬ ಹೆಸರುಗಳಿಂದ ಹೆಸರಾದನಾ ಸುಕುಮಾರನು. ‘ವೀರ ವಿತರಣ ವಿದ್ಯಾಭಿಲೋಲಂ, ಶಿವಗುರು ಚರಲಿಂಗ ಸದ್ಭಕ್ತಿ ಸಂಪದ್ ಭಾಸುರ ಶೀಲಂ, ಸಕಲಜನ ಪರಿಪಾಲನಾನುಕೂಲಂ, ವಿಲಸಿತಕೀರ್ತಿ ವಿಶಾಲ ಸುಚರಿತ್ರಂ’ ಎಂದು ಹಮ್ಮೀರಕಾವ್ಯದಲ್ಲಿ ಅವನನ್ನು ವರ್ಣಿಸಲಾಗಿದೆ.

ರಾಜ್ಯ ವಿಲಾಸದಲ್ಲಿದ್ದರೂ ಮನದ ವಿಕಾಸಕ್ಕೆ ಹೆಚ್ಚು ಗಮನವಿತ್ತು ಮನುರಾಜ. ಅವನೊಮ್ಮೆ ಅರಣ್ಯದಲ್ಲಿ ಬೇಟೆಯಾಡಿ ದಣಿದು, ಪ್ರಸಾದ ಸ್ವೀಕರಿಸುವ ಮುನ್ನ ಶಿವಲಿಂಗ ದರ್ಶನ ಮಾಡಿಕೊಳ್ಳಲು ಅಡವಿಯೆಲ್ಲಾ ಹುಡುಕಿದ. ಎಲ್ಲಿಯೂ ಶಿವಲಿಂಗ ಕಾಣಲಿಲ್ಲ. ಮನುರಾಜ ಖಿನ್ನನಾಗಿ ಕುಳಿತಿರಲು ಲಿಂಗಮುದ್ರೆಯಿದ್ದ ಗೊಳಿಯೊಂದು ಕಾಣಿಸಿತು. ಮನುರಾಜ ನದಕ್ಕೆ ಮಣಿದ. ಮಣಿದಾಗ ಅದರ ರಸನಾಗ್ರದಲ್ಲಿದ್ದ ಇಷ್ಟಲಿಂಗ ದೃಷ್ಟಿಗೆ ಬಿದ್ದಿತು. ಕೈನೀಡಲು ಆ ಲಿಂಗ ಮನುರಾಜನ ಕರತಲಕ್ಕೆ ಬಂದಿತು.

ಅಂದಿನಿಂದ ಯಾವಾಗಲೂ ಆ ಲಿಂಗದಲ್ಲಿಯೇ ಅನಿಮಿಷ ದೃಷ್ಟಿಯಿಂದ ನೆಟ್ಟನೋಟವುಳ್ಳವನಾಗಲು ಅನಿಮಿಷಯ್ಯನೆಂಬ ಅನ್ವರ್ಥಕ ನಾಮ ಅವನ ದಾಯಿತು. ದೇಶಕೋಶ, ಭೋಗಭಾಗ್ಯಗಳನ್ನು ತೊರೆದು ಅನಿಮಿಷಾ

ರಣ್ಯದಲ್ಲಿ <sup>೨</sup> ಶಿವಯೋಗ ಸಮಾಧಿಯಲ್ಲಿದ್ದು ಬಿಟ್ಟು ಅನಿಮಿಷಯ್ಯ.

ಪರಮ ಪರಾಪರ ಪರಪದ

ಪರ ಪರಶಿವ ಶಂಭು ಶಾಂತ ಶಂಕರ ಗಿರಿಜಾ |

ವರನೋಳ್ ಸಮರಸ ನಿಜ ನಿ—

ಭರ್ತ ಯೋಗಂ ಬಲಿದನಮಳ ಕರಣಂ ಶರಣಂ ||

(ರಾಜೇಂದ್ರ ವಿಜಯಂ ಪು. ೨—ಪು. ೬೫)

ಇಂಥ ಅನುಳಕರಣನ, ಶರಣನ ದರ್ಶನವಾಗಲು ಪ್ರಭುದೇವರಿಗೆ  
“ಅರಸುವ ಬಳ್ಳಿಕಾಲಸುತ್ತಿತ್ತೆಂಬಂತೆ, ಬಯಸುವ ಬಯಕೆ ಕೈಸಾರುವಂತೆ,  
ಬಡವ ನಿಧಾನವನೆಡಹಿ ಕಂಡಂತೆ” ಆಯಿತು. “ನಾನರಸುತ್ತಲೊರಸುತ್ತ  
ಬಂದು ಭಾವಕ್ಕಗಮ್ಯನ ಕಂಡೆನಯ್ಯ! ಎನ್ನ ಅರಿವಿನ ಹರಿವ ಕಂಡೆ  
ನಯ್ಯ! ಎನ್ನ ಒಳ ಹೊರಗೆ ಸರ್ವಾಂಗ ಪರಮ ಪ್ರಕಾಶದೊಳು ಬೆಳಗುವ  
ಜ್ಯೋತಿಯ ಕಂಡೆ ನೋಡಾ! ಕುರುಹಳಿದ ಕರಸ್ಥಲದ ನಿಬ್ಬಿರಗಿನ ನೋಟದ  
ಎನ್ನ ಪರಮ ಗುರುವ ಕಂಡು ಬದುಕಿದೆನು ಕಾಣಾ, ಗುಹೇಶ್ವರಾ!” ಎಂದು  
ತಮ್ಮ ಧನ್ಯತೆಯನ್ನು ಧ್ವನಿಪೂರ್ಣವಾಗಿ ಬಣ್ಣಿಸಿದರು. “ಪುಣ್ಯವುಳ್ಳ  
ಕಾಲಕ್ಕೆ ಪಾಪಾಣ ಪರುಷವಪ್ಪುದು ತಪ್ಪದು ನೋಡಯ್ಯ. ಮಣ್ಣು ಹೊನ್ನ  
ವುದು! ಮುನ್ನ ಮುನ್ನವೇ ಅಚ್ಚೊತ್ತಿದ ಭಾಗ್ಯವೆನ್ನ ಕಣ್ಣು ಮುಂದೆ ಕಾಣ  
ಬಂದಿತ್ತು ನೋಡಾ! ಮಣ್ಣು ಮರೆಯ ದೇಗುಲದೊಳಗೊಂದು ಮಾಣಿಕ್ಯವ  
ಕಂಡ ಬಳಿಕ ಇನ್ನು ಮುನ್ನಿನಂತಪ್ಪುದೇ, ಗುಹೇಶ್ವರಾ?” ಎಂದು  
ಮಾರ್ಮಿಕವಾಗಿ ಆ ಮರೆಯಲಾಗದ ಘಟನೆಯನ್ನು ವಿವರಿಸಿದರು.  
“ಅರಗಿನ ದೇಗುಲದಲ್ಲಿ ಒಂದು ಉರಿಯ ಲಿಂಗವ ಕಂಡೆ. ಒಳಗೊಂದು  
ಅನಿಮಿಷ ಲಿಂಗವ ಕಂಡು ಎನ್ನ ಮನೋಪುಷ್ಪದಲ್ಲಿ ಪೂಜೆಯ ಮಾಡಿದೆ’  
ಎಂದು ಹಿಗ್ಗಿ ಹಾಡಿದರು.

“ನೀನೆನಗೆ ಗುರುವಪ್ಪೊಡೆ ನಾ ನಿನಗೆ ಶಿಷ್ಯನಪ್ಪೊಡೆ

ಎನ್ನ ಕಾಯದ ಕರ್ಮವ ತೊಡೆದು, ಎನ್ನ ಕರಣಾದಿ ಗುಣಂಗಳ ಕಳೆದು

<sup>೨</sup> ಈಗ ಬಳ್ಳಿಗಾವೆಗೆ. ಸಮೀಪದಲ್ಲಿರುವ ಅನಿಮಿಷಕೊಪ್ಪವೇ ಅನಿಮಿಷಾರಣ್ಯ  
ವಾಗಿದ್ದಿರಬೇಕೆಂದು ಊಹಿಸಲಾಗಿದೆ. ಬಳ್ಳಿಗಾವೆಯಿಂದ ಉತ್ತರಕ್ಕೆ ಒಂದು ಮೈಲಿ  
ಯಲ್ಲಿರುವ ಮಾಳಗೊಂಡಕೊಪ್ಪದ ಸಮೀಪದಲ್ಲಿ ಅನಿಮಿಷನ ದೇವಾಲಯವೂ,  
ಅದರಲ್ಲಿ ಒಂಥೆಡೆ ಗೊಗ್ಗಯ್ಯನ ಸಮಾಧಿಯೂ ಇವೆ.

ನೀನೆನ್ನ ಕಾಯದಲ್ಲಿ ಆಡಗಿ, ನೀನೆನ್ನ ಪ್ರಾಣದಲ್ಲಿ ಆಡಗಿ,

ನೀನೆನ್ನ ಭಾವದಲ್ಲಿ ಆಡಗಿ,

ನೀನೆನ್ನ ಕರಸ್ಥಳಕ್ಕೆ ಬಂದು ಕಾರುಣ್ಯವ ಮಾಡು, ಗುಹೇಶ್ವರಾ !”

ಎಂದು ಪ್ರಾರ್ಥಿಸಿದರು. ‘ ಹತ್ತೆ ಬಂದಿರೆ ಸೂಜಿಗಲ್ಲನು ಹತ್ತಿ ಮೋಹಿಪ ಸೂಜಿಯಂತಿರೆ’ ಅನಿಮಿಷನ ಕೈಯ ಲಿಂಗ ಪ್ರಭುಲಿಂಗನ ಕರಸ್ಥಳಕ್ಕೆ ಬಂದಿತು ! ‘ ನೋಟವೇ ಪ್ರಾಣಸ್ವರೂಪಿನ ಮಾಟವಾದ ನಿಮಿತ್ತ ಲಿಂಗದ ಕೂಟದೊಡನಾದನಿಮಿಷಯ್ಯನ ಜೀವಕಳೆ ಬಂದು ನಾಟೀತನ ದಿವ್ಯ ದೇಹದ ಕೋಟರದಲಿ !’

ಅಲ್ಲಮನಂಥವನಿಗೂ ಆಶ್ಚರ್ಯವಾಯಿತು ! “ ಕಾಣಲಾರದ ಲಿಂಗ ವೆನ್ನ ಕರಸ್ಥಳಕ್ಕೆ ಬಂದರೆ ಹೇಳಲಮ್ಮೆ, ಕೇಳಲಮ್ಮೆ ! ಎನಗಿದು ಸೋಜಿಗ ! ಗುಹೇಶ್ವರನೆಂಬ ಲಿಂಗ ನಿರಾಕಾರ ಬಯಲು ಸಾಕಾರವಾಗಿ ಎನ್ನ ಕರಸ್ಥಳಕ್ಕೆ ಬಂದರೆ ಹೇಳಲಮ್ಮೆ, ಕೇಳಲಮ್ಮೆ !” ಎಂದು ಆಚ್ಚರಿಗೊಂಡ ಅಲ್ಲಮ; ಅನಿಮಿಷ ಶಿವಯೋಗಿ ಮುಟ್ಟದೆ, ಮಾತನಾಡದೆ ತನಗೆ ದೀಕ್ಷೆ ಯಿತ್ತುದಕ್ಕೆ ಬೆರಗಾದ. “ ಕಾಣಬಾರದ ಗುರುವು ಕಂಗೆ ಗೋಚರವಾದರೆ ಹೇಳಲಿಲ್ಲದ ಬಿನ್ನಸ, ಮುಟ್ಟಲಿಲ್ಲದ ಹಸ್ತ ಮಸ್ತಕ ಸಂಯೋಗ, ಹೊಸಲಿಲ್ಲದ ವಿಭೂತಿಯ ಪಟ್ಟ, ಕೇಳಲಿಲ್ಲದ ಕರ್ಣಮಂತ್ರ, ತುಂಬಿ ತುಳುಕದ ಕಲಶಾಭಿಷೇಕ, ಆಗಮವಿಲ್ಲದ ದೀಕ್ಷೆ, ಪೂಜೆಗೆ ಬಾರದ ಲಿಂಗ, ಸಂಗವಿಲ್ಲದ ಸಂಬಂಧ ಸ್ವಯವಪ್ಪ ಅನುಗ್ರಹ ಅನುಗೊಂಡು” ದನ್ನು ನೆನೆದು ನನೆ ಕೊನೆವೋದ !

“ ಅಂಗೈಯೊಳಮೃತ ಫಲಮಂ ಪಡೆದನಲ್ಲಮಂ

ಲಿಂಗದ ನಿಜವನೋಚ್ಚತಂ ಗೊಂಡನಲ್ಲಮಂ

ದೇಹಾದಿ ಕರಣಮಂ ಮೀರಿದನಲ್ಲಮಂ

ಮೋಹವರತುದು ತಾನೆ ತಾನಾದನಲ್ಲಮಂ ’

ಇಷ್ಟೇ ಅಲ್ಲ, ಮುಂದು ಹಿಂದು, ಹಿಂದು ಮುಂದಾಗಿಹೋಯಿತು ! “ ಅರುಹಿನ ಕುರುಹಿದೇನೋ ! ಒಳಗೆ ಅನಿಮಿಷ ನಂದಿನಾಥನಿರಲು ಪೂಜಿ ಸುವ ಭಕ್ತನಾರೋ, ಪೂಜೆಗೊಂಬ ದೇವರಾರೋ ! ಮುಂದು ಹಿಂದು, ಹಿಂದು ಮುಂದಾದರೆ, ಮಹೇಶ್ವರಾ, ನೀನು ನಾನು, ನಾನು ನೀನಾದಡೆ !”

ಪ್ರಭು ಪ್ರಭಿಯಾದನು, ಪರಿಪೂರ್ಣನಾದನು, ಪರಂಜ್ಯೋತಿಯಾದನು !



ಮುಗಿಲೆತ್ತರಕ್ಕೆ ಬೆಳೆದು ನಿಂತಿತವನ ಆತ್ಮದ ಔನ್ನತ್ಯ! “ಪುಣ್ಯಪಾಪವಿಲ್ಲ  
ವಾಗಿ ಯಮನ ಹಂಗಿಲ್ಲ; ಬಂದುದನುಂಬೆನಾಗಿ ಮಾನವರ ಹಂಗಿಲ್ಲ; ಭವ  
ಗೆಟ್ಟಿನಾಗಿ ದೈವದ ಹಂಗಿಲ್ಲ; ಸತ್ಯ ಜ್ಞಾನಾನಂದವೇ ತಾನಾಗಿ ಇನ್ನಾರ  
ಹಂಗೂ ಇಲ್ಲ! ಇನ್ನಾರ ಹಂಗೂ ಇಲ್ಲದಾತ ಗುಹೇಶ್ವರನಲ್ಲಯ್ಯನೊಬ್ಬನೇ”  
ಎನ್ನುವ ಮಹೋನ್ನತಿ ಅವನದಾಯಿತು.

ಶಿವಭಕ್ತಿಯ ರಹಸ್ಯವನ್ನು ಗೊಗ್ಗಯ್ಯನಿಗೆ ಬೋಧಿಸಿ, ‘ಜಗತೀ ಜನವ  
ಸುಖಗಳ ಮಾಡುವೆನು ನಾನೆನುತ’ ಹೊರಟನಾತ. “ದೀನ ಮನದವನಂತೆ  
ಕಂಡ ನಿಧಾನವನು ತಾನೊಬ್ಬನುಂಬನೆ? ದಾನಿ ನೀನೈ! ನಿನ್ನ ಪರಿ ನೀ  
ಕಂಡ ಶಿವಪಥವ ಮಾನವರಿಗರುಹಲು ನಡೆದ ನೀನೇ ಜಗದ ಗುರು!”  
ಎಂದು ನುತಿಸಿ ನಮಿಸಿ ಬೀಳ್ಕೊಟ್ಟ ಗೊಗ್ಗಯ್ಯ.

ಪ್ರಭುದೇವರ ಪತಿಸೋದ್ಧರಣ ಯಾತ್ರೆ ಪ್ರಾರಂಭವಾಯಿತು. “ತರು  
ನಿಕಾಯದ ಕೋಟರಂಗಳಲ್ಲಿ, ಗಿರಿಕುಳದ ಗಹ್ವರಂಗಳಲ್ಲಿ, ನಿರ್ಮಲನ  
ಪುಳಿನಸ್ಥಳಗಳಲ್ಲಿ, ಪರಿಮಳದ ಚಂದನದ ತರುಗಳಲ್ಲಿ, ಸಂಪಗೆಯ ಬಿರಿ  
ಮುಗುಳ ಪೂವಸೆಗಳಲ್ಲಿ, ಮಾಮರದ ಮಾಧವಿಯ ಮಂಟಪಗಳಲ್ಲಿ,  
ತಾನರೆಯ ತಣ್ಣಿಳಲ ತಿಳಿಗೊಳಗಳಲ್ಲಿ” ಲೀಲಾ ವಿಲೋಲನಾಗಿ—

“ಇರುತ ಲಿಂಗಕ್ಕೆ ನೋಟದೊಳೆ ಮಜ್ಜ ನಕರೆದು  
ಅರಳ್ವಕ್ಷಿಯೆಂಬ ಪೂವಿಂದೆ ಪೂಜಿಸಿ ಮರೆದು  
ನರುಸುಯ್ಯ ಕಂಪಿಂದೆ ನವ ಧೂಪಮಂ ಕೊಟ್ಟು  
ನೆರೆಮನದ ಬೆಳಗಿನಾರತಿಯೆತ್ತಿ ಪೊಡಮಟ್ಟು  
ನಿಟ್ಟೆಯಿಂ ನೇಹಮುಮನಾರೋಗಿಸಲ್ ಕೊಟ್ಟು  
ಕಟ್ಟಕ್ಕರಚಲಿತಾನಂದಮಂ ಮುಂದಿಟ್ಟು  
ಸಕಳ ಸುಖಮಂ ಕಣ್ಣಳಿಂದೆ ಕೈಗೂಡುತುಂ  
ಸಕಳ ಭೋಗಂಗಳಂ ನೋಟದಿಂ ನೀಡುತುಂ”

ನಿಜದ ನೆನಹಿನಲ್ಲಿ ನಿಜಾನಂದತುಂದಿಲನಾಗಿರತೊಡಗಿದನು.

ಮುಂದೆ ಮುಕ್ತಾಯಕ್ಕನಿಗೆ ಮುಕ್ತಾತ್ಮಳಾಗುವ ಮಾರ್ಗವನ್ನು ತೋರಿ,  
ಸಿದ್ಧರಾಮನೊಡನೆ ಕಲ್ಯಾಣಕ್ಕೆ ಹೋದರು ಪ್ರಭುದೇವರು. ಹಡಪದ  
ಅಪ್ಪಣ್ಣಗಳು ನೋಡಿ ಓಡಿ ಹೋಗಿ ‘ಮೃಡನ ದೃಶ್ಯಾದೃಶ್ಯ ರೂಪುಗಳೊಡೆ  
ಯರಿಬ್ಬರು’ ಬಂದಿರುವರೆಂದು ಬಸವಣ್ಣನವರಿಗೆ ಬಿನ್ನವಿಸಿಕೊಂಡನು.  
ಲಿಂಗಾರ್ಚನೆಯ ಪರಮ ಸುಖದಲ್ಲಿ ಪರವಶರಾಗಿದ್ದ ಬಸವಣ್ಣನವರು ಲಿಂಗ

ಪೂಜೆಯನ್ನು ನಿಲ್ಲಿಸಿ ಏಳಲಾರದೆ 'ಎನ್ನ ಕಾಯವೆ ಭಕ್ತ, ಪ್ರಾಣವೆ ಜಂಗಮ ವಾದ ಬಳಿಕ ಅಲ್ಲಿ ಇಲ್ಲಿ ಭೇದವಿಲ್ಲೆಂದು, ಆ ಜಂಗಮವನೊಡಗೊಂಡು ಬನ್ನಿರೆಂದು' ಹಡಪದ ಅಪ್ಪಣ್ಣನನ್ನು ಹಿಂದಿರುಗಿ ಕಳಿಸಿದರು. ಬಸವಣ್ಣನವರನ್ನು ಒರೆದು ಅರೆದು ಅವರನ್ನು ಅಪರಂಜಿಯನ್ನಾಗಿ ಮಾಡಲೆಳಸಿ 'ಆನಾಗದ ಮುನ್ನವೆ ತಾನಾದೆನೆಂಬವರಲ್ಲಿಗೆ ಗುಹೇಶ್ವರ ಲಿಂಗವು ಅಡಿಯಿಡುವನಲ್ಲ,' ಎಂದು ಹೇಳಿ ಕಳಿಸಿಬಿಟ್ಟರು ಪ್ರಭುದೇವರು. ಹೌದು, 'ಓಡಲ ಕಕ್ಕುಲತೆಗೆ ಅಶನವನುಂಡು, ವ್ಯಸನದ ಕಕ್ಕುಲತೆಗೆ ಹಣವ ಬೇಡಿ, ಕೊಟ್ಟಡೆ ಕೊಂಡಾಡಿ, ಕೊಡದಿದರೆ ದೂರಿಕೊಂಡು ಹೋಹ' ಜಂಗಮರಲ್ಲ ಅವರು. 'ನಿಮ್ಮಲ್ಲಿ ಭಕ್ತಿಯುಂಟು, ತಮ್ಮಲ್ಲಿ ಭಕ್ತಿಯುಂಟು, ಎಮ್ಮಲ್ಲಿ ಭಕ್ತಿಯುಂಟು' ಎಂಬ ಮಾತಿನ ಮಾಲೆಗೆ ಮೆಚ್ಚುವರೆ ಅವರು? 'ಬಂದವರಾ ರೆಂದರಿಯದೆ, ನಿಂದ ನಿಲವನರಿಯದೆ ಕೆಮ್ಮನೆ ಅಹಂಕಾರವ ಹೊತ್ತು ಕೊಂಡು ಇಪ್ಪವರಿಗೆ ನಮ್ಮ ಗುಹೇಶ್ವರ ಲಿಂಗನೊಲ್ಲ ನೋಡಾ!' ಎಂದು ನಿಷ್ಕರವಾಗಿ ನುಡಿದರು.

ಅಷ್ಟರಲ್ಲಿ ಚಿಕ್ಕದಣ್ಣಾಯಕ ಚೆನ್ನಬಸವಣ್ಣನವರು ಬಂದು ನಡೆದ ಪ್ರಮಾದವನ್ನರಿತು ಬಸವಣ್ಣನವರ ಬಳಿಗೆ ವೇಗವಾಗಿ ಹೋಗಿ ಕೇಳಿದರು: "ಅಂಗದಮೇಲೆ ಲಿಂಗವುಳ್ಳದೆಲ್ಲವೂ ಸಂಗಮನಾಥನೆಂದು ನಂಬಿದ ನಂಬುಗೆಯೂ ಬಂದ ಶರಣರ ನಿಲವನ್ನರಿಯದಿದ್ದರೆ ತಪ್ಪಿತ್ತು ನೋಡಾ ಗುರುವೆ. ಸಂಗಮನಾಥ ಮನೆಗೆ ಲಿಂಗವಿಡಿದು ಬಂದರೆ ಧಿಮ್ಮನೆ ಇದಿರೆದ್ದು ವಂದಿಸಬೇಕು; ನೋಡಯ್ಯಾ! ಕೂಡಲ ಚೆನ್ನಸಂಗನ ಶರಣರು ಪ್ರಭುದೇವರು ಸಿದ್ಧರಾಮಯ್ಯದೇವರು ಬಂದು ಬಾಗಿಲಲ್ಲಿರಲು ಕಣ್ಣರಿಯದಿದ್ದರೂ ಕರುಳರಿಯ ಬೇಡಾ, ಸಂಗನ ಬಸವಣ್ಣಾ?"

ಬಸವಣ್ಣನವರಿಗೆ 'ಅನಂತ ಕೋಟಿ ಸನ್ಮಾನವ ಮಾಡಿದಡೇನು? ಒಂದು ನಿಮಿಷದ ಉದಾಸೀನ ಕೆಡಿಸಿತ್ತು!' ಎಂಬುದರ ಅರಿವಾಯಿತು. 'ಹಮ್ಮದಂ ಬೋಗಿ, ನಡನಡುಗಿ, ಭರ್ಯಾಣವದೊಳ್ ಮುಳುಂಗಿ, ಕಂಗಳ ಬಾಷ್ಟವಿ ನೊಳು ಮುಂದುಗಾಣದೆ,- ಇನ್ನೇವೆನಿನ್ನೇವೆ, ಕೆಮ್ಮನೆ ಕೆಟ್ಟಿನು! ನಿಮ್ಮ ಶರಣರು ಬಂದು ಬಾಗಿಲೊಳಿರಲು ಧಿಮ್ಮನೆ ಇದಿರೆದ್ದು ವಂದಿಸಲರಿಯದೆ ಕೆಟ್ಟ ಕೇಡನೇನೆಂದುಪಮಿಸುವೆನು?' ಎಂದು ಓಡಿ ಬಂದು ಪ್ರಭುವಿಗೆ ಪ್ರೋಡಮಟ್ಟು ನುಡಿದರು: "ಎನ್ನ ತಪ್ಪು ಅನಂತಕೋಟಿ, ನಿಮ್ಮ ಸೈರಣೆಗೆ ಲೆಕ್ಕವಿಲ್ಲವಯ್ಯ! ಇನ್ನು ತಪ್ಪಿದನಾದರೆ ನಿಮ್ಮ ಪಾದವೆ ದಿವ್ಯ! ಕೂಡಲ

ಸಂಗಮ ದೇವಯ್ಯ, ನಿಮ್ಮ ಪ್ರಮಥರ ಮುಂದೆ ಕಿನ್ನರ ಬೊಮ್ಮಣ್ಣಗಳ ಪಾದವೆ ಸಾಕ್ಷಿ! ”

ಪ್ರಭುದೇವರು ಪಡಿನುಡಿದರು : “ಜಂಗಮವೆ ಹೊರಗಿರಲು ಒಳಗೆ ಲಿಂಗಾ ಚರ್ಚೆ ಯಾವುದಯ್ಯಾ? ಪ್ರಾಣವ ಹೊರಗಿರಿಸಿ ಎಡೆಯಾಡುವ ದೇಹವುಂಟೆ? ಶರಣರು ಬಂದು ಬಾಗಿಲಲ್ಲಿ ನಿಂದಿರಲು ತನ್ನ ತಾ ಮರೆದವರ ಕಂಡಡೆ....”

ಬಸವಣ್ಣನವರು ಮುಂದೆ ಮಾತನಾಡಗೊಡದೆ ಒಪ್ಪಿಕೊಂಡರು : “ಮುನ್ನೂರರು ಮತ್ತು ದಿನ ಸ್ತವವಮಾಡಿ ಕಳನನೇರಿ ಕೈಮರೆದಂತಾಯಿತ್ತೆನ್ನ ಭಕ್ತಿ!....ಜಂಗಮ ಲಿಂಗವಾಗಿ ಬಂದು ನೀವಿರುತ್ತಿರಲು ಸ್ಥಾವರಕ್ಕೆ ಮೆಚ್ಚಿ ಮರುಳಾದೆನು! ಎನ್ನ ತಪ್ಪನೆಣಿಸಿಹೆನೆಂದರೆ ಕಡೆಯಿಲ್ಲ! ನಾನು ಮರವೆಯ ಮರುಳು, ನೀನು ಅರಿವಿನ ತಿರುಳು; ನಾನು ರಂಜಕ, ನೀನು ನಿರಂಜನ; ನಾನು ಪಶು, ನೀನು ಪಶುಪತಿ! ಭ್ರಮಿಸಿದೆನು ನಾನೆನ್ನ ಮದದಲಿ, ಕ್ಷಮಿಸು ವುದು ನೀ ನಿನ್ನ ಗುಣದಲಿ!”

ಅಷ್ಟಕ್ಕೂ ಬಿಡಲಿಲ್ಲ ಅಲ್ಲಮಪ್ರಭು. ಬಸವಣ್ಣನವರಲ್ಲಿ ಆಗತಾನೆ ಉದಯವಾಗತೊಡಗಿದ್ದ ಅಹಮಹಮಿಕೆಯನ್ನು, ಮಾಟಕೂಟದ ಮಮ ಕಾರವನ್ನು ಅದು ಬಲಿವ ಮೊದಲೇ ಚಿವುಟೆ ಹಾಕಬೇಕೆಂದಿದ್ದ ಪ್ರಭು ದೇವರು ಮತ್ತೆ ಒತ್ತಿನೋಡಿದರು ಬಸವಣ್ಣನವರ ಮನವನ್ನು : “ತನುವಿನಲ್ಲಿ ತನು ಸವೆಯದು; ಮನದಲ್ಲಿ ಮನ ಸವೆಯದು; ಧನದಲ್ಲಿ ಧನ ಸವೆಯದು— ಭಕ್ತಿಯುಕ್ತಿಯ ಮಾತು ನಿನಗೇಕೆ ಹೇಳಾ, ಬಸವಾ? ಮಾಟ ಕೂಟವೆಂಬ ಕೀರ್ತಿಗೆ ಸಿಲುಕಿ ಜಂಗಮವೆ ಲಿಂಗವೆಂಬುದ ಮರೆದೆಯಲ್ಲ ಬಸವಾ? ಗುಹೇ ಶ್ವರನ ಶರಣರಿಗೆ ತ್ರಿಕರಣವನೊಪ್ಪಿಸಿದಲ್ಲದೆ ಭಕ್ತನಾಗಬಾರದು ಕಾಣಾ, ಸಂಗನಬಸವಣ್ಣಾ!”

ಪ್ರಭುದೇವರೊಡ್ಡಿದ ಸೂಕ್ಷ್ಮಾತಿ ಸೂಕ್ಷ್ಮವಾದ ಜಾಲವನ್ನು ಬಸವಣ್ಣ ನವರು ಗುರುತಿಸಲಾರದೆ ಹೋದರು. ಎಷ್ಟೆಂದರೂ ಅವರು ಹೃದಯ ಪ್ರಧಾನರು, ಬುದ್ಧಿ ಪ್ರಧಾನರಲ್ಲ. ಏಕೋಭಾವದಿಂದ ಬಿನ್ನವಿಸಿಕೊಂಡರು : “ತನುವ ಬೇಡಿದಡೀವೆ, ಮನವ ಬೇಡಿದಡೀವೆ, ಧನವ ಬೇಡಿದಡೀವೆ ನಿಮ್ಮ ಶರಣರಿಗೆ! ಎನಗೆ ಬೇಕೆಂಬ ಭಾವ ಮನದಲ್ಲಿ ಹೊಳೆದರೆ ಘನಮಹಿಮ, ನಿಮ್ಮ ಪಾದದಾಣೆ! ಮನವಚನ ಕಾಯದಲ್ಲಿ ನೀವಲ್ಲದೆ ಮತ್ತೊಂದನರಿದರೆ ಕೂಡಲಸಂಗಮದೇವಾ, ಭವ ಘೋರದಲ್ಲಿಕ್ಕಯ್ಯ!”



ಬಾಣದಂತೆ ಬಂದಿತು ಪ್ರಭುದೇವರ ಮರು ಪ್ರಶ್ನೆ: “ಮೇರು ಗಿರಿಗಳೆಲ್ಲವು ಪ್ರಮಥರೊಡನೆ; ರಜತಗಿರಿಗಳೆಲ್ಲವು ಪುರಾತನರೊಡನೆ; ಚತುರ್ದಶ ಭುವನ ಎಲ್ಲವು ಲಿಂಗದೊಡನೆ; ಪೃಥ್ವಿಯೆಂಬುದು ಕರ್ತಾರನ ಕಮ್ಮಟ, ಅಚ್ಚಿನ ಮೊಳೆ, ಬಾಣಸದ ಮನೆ; ತನುಮನಧನಂಗಳೆಲ್ಲವು ನಮ್ಮ ಗುಹೇಶ್ವರ ಲಿಂಗದ ಸೊಮ್ಮು! ನೀನೇನ ಕೊಟ್ಟು ಭಕ್ತನಾದೆ ಹೇಳಾ ಬಸವಣ್ಣಾ?”

ಬಸವಣ್ಣನವರು ನಿರುತ್ತರರಾದರು. ‘ಅನಿತ್ಯವನು ನಿತ್ಯಕೃಪಿಸಿ ಭಕ್ತನಾದೆನೆಂದರೆ ಅದು ಅಜ್ಞಾನ ನೋಡಾ!’ ಈ ಮಾತಿಗೆ ಮರುಮಾತೆಲ್ಲಿ? ಅನುತಾಪದ ಉಸಿರಾಗಿ ಬಂದಿತವರ ಬಿನ್ನಪ: “ಎಳ್ಳಿಲ್ಲದ ಗಾಣವನಾಡಿದ ಎತ್ತಿನಂತಾಯಿತ್ತೆನ್ನ ಭಕ್ತಿ! ಉಪ್ಪು ಅಪ್ಪುವಿನಲ್ಲಿ ಅದ್ದಿ ಮೆಲಿದಂತಾಯಿತ್ತೆನ್ನ ಭಕ್ತಿ! ಕೂಡಲ ಸಂಗಮದೇವಾ, ನಾನು ಮಾಡಿದೆನೆಂಬ ಕಿಚ್ಚು ಎನ್ನನೆ ಸುಟ್ಟಿತ್ತು! ಇನ್ನು ಸಾಲದೆ ಹೇಳಾ, ಪ್ರಭುವೇ?”

ಸಾಲದೆಂದು ಹೇಳಲು ಹಠವಾದಿಯಲ್ಲ ಪ್ರಭು. ಅರಕೆಗಳನ್ನು ತುಂಬುವುದು, ಕೊರತೆಗಳನ್ನು ಸರಿಪಡಿಸುವುದು, ದೋಷಗಳನ್ನು ದೂರೀಕರಿಸುವುದು, ನ್ಯೂನತೆಗಳನ್ನು ನಿರ್ನಾಮ ಮಾಡುವುದು, ಅದಿರನ್ನು ಸೋಸಿ ಅಪರಂಜಿಯನ್ನು ಮಾಡುವುದು, ಕರಗಿಸಿ ಕಾಳಿಕೆ ಕಳೆಯುವುದು, ಒರೆಗೆ ಬಣ್ಣಕ್ಕೆ ತಂದು ಪುಟವಿಕ್ಕಿ ನೋಡುವುದು ಆತನ ಉದ್ದೇಶವಾಗಿದ್ದಿತು-ಕಾಡುವುದಲ್ಲ, ಪೀಡಿಸುವುದಲ್ಲ, ಏಡಿಸುವುದಲ್ಲ! ಬಸವಣ್ಣನನ್ನು ಬಿಗಿದಪ್ಪಿದುವು ಆತನ ಅಮೃತಕರಗಳು. ಮಮತೆಯ ಮಂದಾಕಿನಿಯಾಗಿ ಹರಿಯಿತು ಶ್ರೀವಾಣಿ:

“ಸೂಳೆ ಹಲಬರನುರುಳಿದಳೆಂದು ನಿಂದಿಸುವರಿಲ್ಲ.ಕೇಳಾ!

ಪತಿವ್ರತೆ ತನ್ನ ಪುರುಷನಲ್ಲದೆ ಮತ್ತೊಬ್ಬನ ಮುಖವನೋಡಿದರೆ ಅವಳ ಚಾಂಡಾಲಗಿತ್ತಿಯೆಂಬುದು ಲೋಕವೆಲ್ಲವು!

ಕೀರ್ತಿವಾರ್ತೆಗೆ ಮಾಡುವ ಭಕ್ತತಪ್ಪಿದರೆ ಅದ ಮನಕ್ಕೆ ತರಲಿಲ್ಲ:

ಸಜ್ಜನ ಸದ್ಭಕ್ತನೆಡಹಿದರೆ ಅದ ಸೈರಿಸಬಾರದು ಕೇಳಾ!

ನಮ್ಮ ಗುಹೇಶ್ವರಲಿಂಗಕ್ಕೆ ಆದಿಯಿಂದತ್ತ ನೀನೇ ಭಕ್ತನಾದ ಕಾರಣ ಮನನೊಂದಿತ್ತು ಕಾಣಾ, ಸಂಗನಬಸವಣ್ಣಾ!”

ಪ್ರಭುವಿನ ಮನೋಧರ್ಮಕ್ಕೆ ಮಣಿಮುಕುರದಂತಿದೆ ಈ ವಚನ. ಸಜ್ಜನ ಸದ್ಭಕ್ತನೆಡಹಿದರೆ ಸೈರಿಸಲಾಗುತ್ತಿದ್ದಿಲ್ಲ ಆ ದಯಾಮಯನಿಗೆ. ಇನ್ನೂ ಕೇಳಿ, “ಮುನಿಯದಿರಿ, ಮುನಿಯದಿರಿ-ನಿಮಗೊಂದು ಯುಕ್ತಿಯ ಹೇಳುವೆನು.

ಅದೆಂತೆಂದೊಡೆ ನೀವೆನ್ನ ವಂತೀಭೂತರಾದಕಾರಣ ನಿಮ್ಮ ಹೆಚ್ಚು ಕುಂದು ಎನ್ನದಾಗಿ, ನಿಮ್ಮ ಆಸ್ತಿ ನಾಸ್ತಿ ಎನ್ನದಾಗಿ, ನಿಮ್ಮ ಹಾನಿವೃದ್ಧಿ ಎನ್ನದಾಗಿ! ಹಾವ ಹಿಡಿವರು ಬೇಲಿಯ ಹೊಗದೆ ಹೋಹರೇ ಅಯ್ಯ? ವ್ಯಾಧನು ಸೂಸಲ ಚೆಲ್ಲಿ, ಜಂತ್ರವ ಹಣ್ಣಿ, ಅಡಿಗಲ್ಲನೊಡ್ಡಿ ಹೋದ ಬಳಿಕ ಸೂಸಲ ಕಂಪಿಗೆ ಹೆಗ್ಗಣ ಬಂದು ಬಿದ್ದಂತೆ ಬಿದ್ದರಲ್ಲ ಮಾಯದ ಬಲೆಯಲ್ಲಿ! ಕೋಪವೆಂಬ ರಾಡನೊಡ್ಡಿ, ತಾಪವೆಂಬ ಅಡಿಗಲ್ಲನಿರಿಸಿ, ಹುಸಿ ಎಂಬ ಮೀಟು ಗಣೆಯ ಜಂತ್ರಿಸಿ, ಹೊನ್ನು ಹೆಣ್ಣು ಮಣ್ಣೆಂಬ ಸೂಸಲಚೆಲ್ಲಿ ಕೆಡಹಿದನಲ್ಲಾ ನೀಕರುಣಿ ಮುಕ್ಕಣ್ಣು ವ್ಯಾಧನು! ಹೊನ್ನು ಹೆಣ್ಣು ಮಣ್ಣಿ ನಾಶಿಯ ಬಿಟ್ಟು, ಕೋಪತಾಪವಂ ಬಿಟ್ಟು, ಭ್ರಾಂತಿಭ್ರಮೆಯಂ ಬಿಟ್ಟು ಜಂಗಮವಾಗಬೇಕು ಕೇಳಿರೋ ಮರುಳುಗಳಿರಾ! ಇಂತೀ ಕಡುಲೋಭದ ರುಚಿಯ ಹಿಂಗಿ ಜಂಗಮವಾದಲ್ಲದೆ ಭವಹಿಂಗದು ಕಾಣಾ, ಗುಹೇಶ್ವರಾ!”

ಪ್ರಭುವಿನ ಕರುಣೆಯ ಮರುಜೀವಣಿ ಬಸವಣ್ಣನಂಥ ಸಜ್ಜನಸದ್ಭಕ್ತರಿಗಾಗಿ ಇದ್ದಿತು—‘ಇಷ್ಟಲಿಂಗಕ್ಕೆ ತೋರಿ ಮೃಷ್ಟಾನ್ನವ ಹೊಡೆವವ’ರಿಗಾಗಿ ಇರಲಿಲ್ಲ. ಚೆನ್ನಬಸವಣ್ಣನವರಂತೆ ಪ್ರಭುದೇವರೂ ‘ಅಂಗದ ಮೇಲೆ ಲಿಂಗವುಳ್ಳದೆಲ್ಲವು ಸಂಗಮನಾಥ’ ನೆಂಬ ಭಾವನೆಯನ್ನು ಪುರಸ್ಕರಿಸಲಿಲ್ಲ. ‘ಸದಾಚಾರಸದ್ಭಕ್ತಿ ಇಲ್ಲದ ಶರಣತ್ವ ಉಂಟಿ?’ ಎಂಬ ಪ್ರಶ್ನೆಯನ್ನು ಎತ್ತಿದರು ಅವರು. ಅಂಗದ ಮೇಲೆ ಲಿಂಗ ಧರಿಸಿದಾಕ್ಷಣ ಮರೆದ ಮಾನವ ಹೋಗಿ ಅರಿದ ಶರಣನಾಗುವನೆ?

“ಹೊಟ್ಟೆಯ ಮೇಲೆ ಕಟ್ಟೋಗರದ ಮೊಟ್ಟೆಯ ಕಟ್ಟಿದರೇನು? ಹಸಿವು ಹೋಹುಡೆ?

ಅಂಗದ ಮೇಲೆ ಲಿಂಗ ಸ್ವಾಯತವಾದರೇನು?

ಇಟ್ಟಕಲ್ಲು ಮೆಳೆಯ ಮೇಲೆ ಸಿಕ್ಕಿದರೆ ಆ ಕಲ್ಲು ಲಿಂಗವೆ? ಮೆಳೆ ಭಕ್ತನೆ?

ಇಟ್ಟಾತ ಗುರುವೆ? ಇಂತಪ್ಪವರ ಕಂಡರೆ ನಾನು ನಾಚುವನಯ್ಯಾ, ಗುಹೇಶ್ವರಾ!”

ಬಸವಣ್ಣನವರ ಮಹಾಮನೆಗೆ ನಿಜಭಕ್ತರೊಡನೆ ಮಿಥ್ಯಾಭಕ್ತರೂ ಬರುತ್ತಿದ್ದರೆಂದು ತೋರುತ್ತದೆ. ಬಸವಣ್ಣನವರಾದರೋ, “ಆರಾರ ಮನದಲ್ಲಿ ಏನೇನಿಹುದೆಂದರಿಯೆ : ಒಳ್ಳೆಹರೆಂದೆನಲಮ್ಮೆ ; ಹೊಲ್ಲಹರೆಂದೆನಲಮ್ಮೆ, ಶಿವಭಕ್ತರಾದ ಕಾರಣ” ಎಂದು ತಮಗಾಗಿ ‘ಲಾಂಛನವ ಕಂಡು ನಂಬುವೆ: ಅವರಂತರಂಗವ ನೀವೇ ಬಲ್ಲಿರಿ,” ಎಂಬ ದಾರಿಯನ್ನು ಆಯ್ದುಕೊಂಡಿದ್ದರು.

ಆದರೆ ಅಲ್ಲಮಪ್ರಭುಗಳ ದಾರಿ ಬೇರೆ. ಅದು ಸತ್ಯನಿಷ್ಠರತೆಯ ದಾರಿ. ದಾಂಭಿಕರನ್ನು ಕಂಡರೆ “ಅಂಗಜೀವಿಗಳೆಲ್ಲ ಅಶನಕ್ಕೆ ನೆರೆದು ಲಿಂಗ’ ವಾರ್ತೆಯ ನುಡಿವರಯ್ಯ! ಕಾಯಜೀವಿಗಳೆಲ್ಲ ಕಳವಳಿಸಿ ನುಡಿವರಯ್ಯ! ಮನಬಂದ ಪರಿಯಲ್ಲಿ ನುಡಿವವರಿಗೆ ಗುಹೇಶ್ವರನೆಂಬ ಲಿಂಗ ನಿಮಗೆಲ್ಲಿ ಯದೋ!” ಎಂದು ನಿರ್ದಾಕ್ಷಿಣ್ಯವಾಗಿ ನುಡಿದುಬಿಡುತ್ತಿದ್ದರು.

ಭಕ್ತರಾಗುವುದೊಂದು ಹುಡುಗಾಟವೇ? ‘ಸತ್ಯವ ನುಡಿಯದೆ, ಸದಾ ಚಾರದಲ್ಲಿನಡೆಯದೆ, ಸದ್ಭಕ್ತಿಯ ಹಿಡಿಯದೆ, ನಿಜ ಮುಕ್ತಿ ಪಡೆಯದೆ, ಸತ್ಕ್ರಿಯೆ ವಶವಾಗದೆ, ಸಮ್ಯಕ್ ಜ್ಞಾನವ ಮುಟ್ಟದೆ, ಆಚಾರವನರಿಯದೆ, ವಿಭವವಳಿಯದೆ, ಕೋಪ ಮುರಿಯದೆ, ತಾಪವುಡುಗದೆ, ಬರಿದೆ ಭಕ್ತರಾದೆ ವೆಂದು ಬಿಬ್ಬನೆ ಬೆರೆ’ ದರೆ ಬಂತೇನು? ವೃಥಾ ಲಿಂಗ ಧರಿಸಿ, ‘ಪಾಷಾಣಕ್ಕೆ ಹೆಂಗಿಗರಾದರೆ’ ಫಲವೇನು? ಲಿಂಗಸಂಗಿಗಳೆಂದು ನಟಿಸುತ್ತ ‘ಹುಸಿಯನೆ ಕೊಯ್ದು, ಹುಸಿಯನೆ ಪೂಜಿಸಿ ಗಸಣಿಗೊಳಗಾಗಿ ಮಹಾ ಘನವನರಿಯದೆ ಹೋದರೆ’ ಪ್ರಯೋಜನವೇನು? ‘ದೇಹವೇ ಪೀಠಿಕೆ, ಜೀವವೇ ಲಿಂಗ’ ವಾಗದೆ, ‘ಪ್ರಾಣಲಿಂಗಕ್ಕೆ ಕಾಯವೇ ಸೆಜ್ಜೆಯಾಗಿ ಆಕಾಶ ಗಂಗೆಯಲ್ಲಿ ಮಜ್ಜನ, ಹೂವಿಲ್ಲದ ಪರಿಮಳದ ಪೂಜೆ, ಹೃದಯ ಕಮಲದಲ್ಲಿ ಶಿವಶಿವ ಎಂಬ ಶಬ್ದ’ ಸಮನಿಸದೆ ಲಿಂಗಧಾರಿಗಳಾಗಿ ಲಾಭವೇನು? “ಪ್ರಣತೆಯೂ ಇದೆ, ಬತ್ತಿಯೂ ಇದೆ: ಜ್ಯೋತಿಯ ಬೆಳಗುವೊಡೆ ತೈಲವಿಲ್ಲದೆ ಪ್ರಭೆ ತಾನೆಲ್ಲಿಯದೋ? ಗುರುವಿದೆ, ಲಿಂಗವಿದೆ: ಶಿಷ್ಯನ ಸುಜ್ಞಾನೋದಯವಾಗ ದನ್ನ ಕ್ಕರ ಭಕ್ತಿಯೆಲ್ಲಿಯದೋ?”

ಶಿಷ್ಯರಲ್ಲಿ ಸುಜ್ಞಾನೋದಯವನ್ನುಂಟುಮಾಡಲೆಂದೇ ಪ್ರಭು ದೇಶಪರ್ಯಟನವನ್ನು ಕೈಕೊಂಡಿದ್ದ. “ಒಳಗೆ ನೋಡಿದನೆಂದರೆ ಒಳಗೆ ನೋಡಲಿಲ್ಲ; ಹೊರಗೆ ನೋಡಿದನೆಂದರೆ ಹೊರಗೆ ನೋಡಲಿಲ್ಲ: ಜ್ಞಾನವೆಂತುಟೋ?” ಎಂಬ ಪ್ರಭುವಿನ ಪ್ರಶ್ನೆ ಅರಿದಿಹೆನೆಂಬ ಅಜ್ಞಾನಿಗಳ ಅಹಂಕಾರದ ಬುಡ ವನ್ನೇ ಅಲ್ಲಾಡಿಸುತ್ತಿತ್ತು. ಅರಿದವರು ಅರಿದೆವೆಂದು ಒರೆಯುವರೆ? “ಅರಿದೆವು, ಅರಿದೆವು ಎಂಬಿರಿ: ಅರಿದ ಪರಿ ಎಂತು ಹೇಳಿರೆ? ಅರಿದವರು ಅರಿದೆವೆಂಬರೆ? ಅರಿಯಬಾರದ ಘನವನು ಅರಿದವರು ಅರಿಯದಂತಿರ್ಪರು ಕಾಣಾ, ಗುಹೇಶ್ವರಾ” ಎಂಬ ಅವರ ಗುಡುಗು ಅಜ್ಞಾನಿಗಳೂ ಅಲ್ಪಜ್ಞಾನಿಗಳೂ ಮರವೆಯ ಮಬ್ಬಿನಿಂದ ಎಚ್ಚರಿಯುವಂತೆ ಮಾಡಿತು.



ಇಂಥ ಪರಮಾರಾಧ್ಯ ಪ್ರಭುದೇವರ ಪ್ರಬೋಧೆಯಿಂದ 'ಶುದ್ಧರಾಗದ ರಾರು ? ಸಮತೆಯ ಶ್ರದ್ಧೆಯಾಗದರಾರು ? ನಿರುಪಮ ಸಿದ್ಧಿಯಾಗದರಾರು ? ನಿತ್ಯವ ಪಡೆಯದವರಾರು ? ಸಿದ್ಧರಾಗದರಾರು ? ಸೌಖ್ಯಸಮೃದ್ಧಿಯಾಗದ ರಾರು ?' ಸರ್ವಜೀವದಯಾಪ್ರದಾಯಕನಾದ ಪ್ರಭು, 'ಅಲ್ಪಜ್ಞಾನ ಮಾರ್ಗವ ಹೊಳ್ಳುಮಾಡಿ, ವಿಶುದ್ಧಪೂರ್ಣಜ್ಞಾನಮಾರ್ಗದಲಿ ಸುಖವ ಬಯಸಲು ಬಲ್ಲ ಭಕ್ತರಿಗೆ ಅರಿವು ತೋರಿ' ಸಿದನು ; 'ಹಾಳುಬಿದ್ದಿಹ ಅಂತರಂಗವ' ಅಂತರ್ಮಾರ್ಗದೋಜೆಯಿಂದ ತುಂಬಿದನು ; 'ಹೃದಯ ಸ್ಥಳದ ಮತಿಮಾನಸಸರೋವರ ತಿಳಿದು' ಅಲ್ಲಿ ಅಧ್ಯಾತ್ಮದ ಅರವಿಂದ ಅರಳುವಂತೆ ಮಾಡಿದನು ; 'ಹುಸಿಯ ಮಾಯೆಯ ಹುಸಿಸಿ' ತೋರಿದನು ; 'ತನುಮನೋವಾಯುಗಳ ಸಂಚಲನನಲನಲಿ ಸಲಿಸುಡುವ ಸುಮತಿಯ, ಜೀವಪರಮರನು ಅನುಗೊಳಿಸಿ ನಿರ್ವಯಲಮಾಡುವ ನೆನಹಿನುಪದೇಶವ' ನೀಡಿದನು ; 'ಧರಣಿಯೊಳಗೆ ಆರಾರು ಅದಾವಾಚರಣೆಗಳನು ಆಚರಿಸುತಿ ಹರೊ ಆ ಪರಿಯಲಿ ಅವರವರಿಗೆ ಯಥೋಚಿತ ಸುಪ್ರಸನ್ನತೆಯ ಕರುಣಿಸುವೆ ನೆಂದೆನುತ ಸಚರಾಚರರಿಗುಪಕಾರಾರ್ಥವಾಗಿಯೆ ಲೀಲೆಯಲಿ' ಸುಳಿದನು ; 'ಆವ ಪರಿಗಳಲಾರ ಬುದ್ಧಿಯ ಭಾವವಿಹುದವರವರಿಗೆ ಆ ಪರಿ ಭಾವವನು ಶುದ್ಧೈಸಿ ಸಮ್ಯಗ್ ಜ್ಞಾನ ಜ್ಯೋತಿಯ ತೀವಿ ಸುಖಿಗಳಮಾಡಿ' ದನು ; 'ಬೆಸಲಾದ ಮನಮಾಣಿಕವ ತಮ್ಮ ಶರೀರಶರಧಿಯಲಿ ಸಾಧಿಸಿಯೆ, ಶಿವ ಸಾಣೆಯಲಿ ಸಲಿತೇದು, ಮಿಗೆ ಸುಜ್ಞಾನ ಕಾಂತಿಯನೆಯ್ದಿಸುವುದನು' ತನ್ನ ಭಕ್ತರಿಗೆ ತಿಳಿಸಿದನು ; ಒಟ್ಟಿನಲ್ಲಿ, 'ತಾನೆ ತನ್ನಯ ಕರುಣದಿಂದಲಿ ಮಾನವರ ಮನದಂಧಕಾರಕೆ ಭಾನುವಾದನು' ಆ ಜ್ಞಾನಭಾಸ್ಕರನು !

ಆತನಿಗೆ ಜಾತಿಯ ಸೂತಕ ಅಂಟಲಿಲ್ಲ. 'ಆತನಲ್ಲವು, ಸಕಲ ಸಮಯ ಪ್ರೀತ, ಅಲ್ಲಿಯು ಶೈವದಲಿ ಸುಪ್ರೀತ, ಅದರೊಳು ವೀರಶೈವದಲತಿ ಮಹಾ ಪ್ರೀತ' ಎಂದು ಚಾಮರಸನು ಆತನ ವಿಶಾಲ ಧರ್ಮದೃಷ್ಟಿಯನ್ನು ನಿರೂ ಪಿಸಿ, 'ಬಾಲರನು, ವೃದ್ಧರನು, ಭೂಮೀಪಾಲರನು, ಬಡವರನು, ಸದಮಲ ಶೀಲರನು, ಗುಣಿಗಳನು, ಗೋ ಬ್ರಾಹ್ಮಣರನು ಭಕ್ತರನು-ಲೋಲತೆಯಲಿ ಸಮಸ್ತ ಜಾತಿಯ ಜಾಲವನು ಸರ್ವರನು ಕರುಣದಿ ಪಾಲಿಸುತಲಿರುತಿರ್ದ ನೆಮ್ಮಯ ಗುರುಗುಹೇಶ್ವರನು' ಎಂದು ಅವನ ಸರ್ವಸಮನ್ವಯ ಸಮ ದರ್ಶಿತ್ವಗಳನ್ನು ಸುಂದರವಾಗಿ ಬಿತ್ತರಿಸಿದ್ದಾನೆ. ಇದಕ್ಕೆ ಅವನ ವಚನಗಳೂ ಸಾಕ್ಷಿಯಾಗಿ ನಿಂತಿವೆ:

“ ಕಾಮವ ಸುಟ್ಟು ಹೋಮವನುರುಹಿ ತ್ರಿಪುರಸಂಹಾರದ ಕೀಲವನರಿಯ ಬಲ್ಲಡೆ  
ಯೋಗಿಯಾದಡೇನು? ಭೋಗಿಯಾದಡೇನು? ಶೈವನಾದಡೇನು?  
ಸನ್ಯಾಸಿಯಾದಡೇನು?

ಅಶನವ ತೊರೆದಾತ, ವ್ಯಸನವ ಮರೆದಾತ-ಗುಹೇಶ್ವರಲಿಂಗದಲ್ಲಿ  
ಅವರ ಹಿರಿಯರೆಂಬೆನು”

ಎಂದು ತನ್ನ ಹೃದಯದ ಹಿರಿಮೆಯನ್ನು ಹೊರಹೊಮ್ಮಿಸಿದ್ದಾನೆ ಪರಿಪೂರ್ಣ  
ಪ್ರಭುದೇವ. ಆ ಹೃದಯದಲ್ಲಿ ಎಲ್ಲರಿಗೂ ಸ್ಥಾನವಿತ್ತು; ಆದರೆ ಸಂಕುಚಿತ  
ತೆಗೆ ಸ್ಥಾನವಿರಲಿಲ್ಲ. ಅದು ಸಾಗರೋಪಮವಾದುದು, ಗಗನೋಪಮ  
ವಾದುದು, ವಿಶ್ವವಿಶಾಲವಾದುದು! ಯಾರೋ ಭವಿಭಕ್ತರೆಂಬ ಬರಡು ವಾದ  
ಹೊಡಿರಬೇಕು ಅವರೆದುರು. ಅದಕ್ಕುತ್ತರ ಈ ಮುತ್ತಿನಂತಹ ವಚನ:

“ ಭವಿಯ ಕಳೆದೆಂಬ ಮರುಳು ಜನಂಗಳು ನೀವು ಕೇಳಿರೆ!

ಭವಿಯಲ್ಲವೇ ನಿಮ್ಮ ತನುಮನಗುಣಾದಿಗಳು?

ಭವಿಯಲ್ಲವೇ ನಿಮ್ಮ ಪ್ರಾಣಗುಣಾದಿಗಳು?

ಇವರೆಲ್ಲರು ಭವಿಗಳ ಹಿಡಿದು ಭವಭಾರಿಗಳಾದರು;

ನಾನು ಭವಿಯ ಪೂಜಿಸಿ ಭವಂ ನಾಸ್ತಿಯಾದೆನು, ಗುಹೇಶ್ವರಾ!”

ಕೆಲವರಿಗೆ ನಾವು ಮದ್ಯಮಾಂಸ ಮುಟ್ಟುವವರಲ್ಲವೆಂಬ ಹಮ್ಮು ಇದ್ದಿ  
ತೆಂದು ತೋರುತ್ತದೆ. ಅವರನ್ನು ಕುರಿತು ಆಡಿದುದಿರಬೇಕು ಈ ವಚನ:  
“ ಮದ್ಯ ಮಾಂಸಾದಿಗಳ ಮುಟ್ಟಿನೆಂದೆಂಬಿರಿ, ನೀವು ಕೇಳಿರೆ: ಮದ್ಯವಲ್ಲ  
ವೇನು ಅಷ್ಟಮದಂಗಳು? ಮಾಂಸವಲ್ಲವೇನು ಸಂಸಾರ ಸಂಗವು? ಈ  
ಉಭಯವನತಿಗಳೆದಾತನೆ ಗುಹೇಶ್ವರಲಿಂಗದಲ್ಲಿ ಲಿಂಗೈಕ್ಯನು!”

ಇನ್ನು ಕೆಲವರಿಗೆ ತಾವು ನಡಸುತ್ತಲಿದ್ದ ನೇಮಗಳ ಬಿಂಕವಿದ್ದಿತೆಂದು  
ತೋರುತ್ತದೆ. ಅವರಿಗಾಗಿ ಈ ವಚನ: “ ಹಾಲನೇಮವ ಹಿಡಿದಾತ ಬೆಕ್ಕಾಗಿ  
ಹುಟ್ಟುವ; ಕಡಲಿಯ ನೇಮವ ಹಿಡಿದಾತ ಕುದುರೆಯಾಗಿ ಹುಟ್ಟುವ;  
ಅಗ್ಗವಣಿಯ ನೇಮವ ಹಿಡಿದಾತ ಕಪ್ಪೆಯಾಗಿ ಹುಟ್ಟುವ; ಪುಷ್ಪದ ನೇಮವ  
ಹಿಡಿದಾತ ತುಂಬಿಯಾಗಿ ಹುಟ್ಟುವ! ಇವು ಷಟ್ಸ್ಥಳಕ್ಕೆ ಹೊರಗು. ಭಕ್ತಿ  
ನಿಸ್ತೆಯಿಲ್ಲದವರ ಮೆಚ್ಚು, ಗುಹೇಶ್ವರಾ!”

ಇದು ಪೂಜೆ ಪೂಜೆಯೆಂದು ಪ್ರಲಾಪಿಸುವರಿಗಾಗಿ: “ ಅಗ್ಗವಣಿ, ಪತ್ರಿ,  
ಪುಷ್ಪ, ಧೂಪ, ದೀಪ, ನಿನಾಳೆಯಲ್ಲಿ ಪೂಜಿಸಿ ಬಳಲುತ್ತಿದ್ದಾರೆ. ಏನಂದರಿ  
ಯರು, ಎಂತೆಂದರಿಯರು. ಜನಮರುಳೋ ಜಾತ್ರೆಮರುಳೋ ಎಂಬಂತೆ

ಎಲ್ಲರೂ ಪೂಜಿಸಿ ಏನನೂ ಕಾಣದೆ ಲಯಕ್ಕೊಳಗಾಗಿ ಹೋದರು, ಗುಹೇಶ್ವರಾ!”

ಮೇಲಾಗಿ, ಪೂಜಿಸಿದ ಫಲ ಯಾರಿಗೆ? ಪೂಜಿಸಿದವನಿಗೆಯೇ? ಇಲ್ಲ. “ಮಜ್ಜನಕ್ಕೆರೆದು ಫಲವ ಬೇಡುವರಯ್ಯ : ತಮಗೆಲ್ಲಿಯದೋ ಆ ಫಲವು ಸೀತಾಳಕ್ಕಲ್ಲದೆ? ಪತ್ನಿ ಪುಷ್ಪದಲ್ಲಿ ಪೂಜಿಸಿ ಫಲವ ಬೇಡುವರಯ್ಯ : ತಮಗೆಲ್ಲಿಯದೋ ಆ ಫಲ ಗಿಡಗಳಿಗಲ್ಲದೆ? ಸುಯಿಧಾನವನರ್ಪಿಸಿ ಪ್ರಸಾದದ ಫಲವ ಬೇಡುವರು : ತಮಗೆಲ್ಲಿಯದೋ ಆ ಫಲ ಹದಿನೆಂಟು ಧಾನ್ಯಕ್ಕಲ್ಲದೆ? ಲಿಂಗದೊಡವೆಯ ಲಿಂಗಕ್ಕೆ ಕೊಟ್ಟು ಫಲವ ಬೇಡುವ ಸರ್ವ ಅನ್ಯಾಯಿಗಳ ನೇನೆಂಬೆ, ಗುಹೇಶ್ವರಾ?”

ಇದು ವೇದವಾದರತರಿಗಾಗಿ : “ವೇದ ವೇಧಿಸಲರಿಯದೆ ಕೆಟ್ಟುವು; ಶಾಸ್ತ್ರ ಸಾಧಿಸಲರಿಯದೆ ಕೆಟ್ಟುವು; ಪುರಾಣ ಪೂರೈಸಲರಿಯದೆ ಕೆಟ್ಟುವು; ಹಿರಿಯರು ತಮ್ಮ ತಾವರಿಯದೆ ಕೆಟ್ಟರು. ತಮ್ಮ ಬುದ್ಧಿ ತಮ್ಮನೆ ತಿಂದಿತ್ತು! ನಿಮ್ಮನೆತ್ತ ಬಲ್ಲರು, ಗುಹೇಶ್ವರಾ!”

ಇದು ವೇಷಗಾರರನ್ನು ಕುರಿತು : “ಕಳ್ಳಗಂಜಿ ಕಾಡಹೊಕ್ಕರೆ ಹುಲಿ ತಿಂಬುದ ಮಾಂಬುದೇ? ಹುಲಿಗಂಜಿ ಹುತ್ತವ ಹೊಕ್ಕಡೆ ಸರ್ಪ ತಿಂಬುದ ಮಾಂಬುದೇ? ಕಾಲಕ್ಕಂಜಿ ಭಕ್ತನಾದಡೆ ಕರ್ಮ ತಿಂಬುದ ಮಾಂಬುದೇ? ಮೃತ್ಯುವಿನ ಬಾಯಿ ತುತ್ತಾದ ವೇಷಡಂಭಕರನೇನೆಂಬೆ, ಗುಹೇಶ್ವರಾ!” ಏನೆಂದರೂ ಸರಿಯೆ ಇಂಥ ನಾಮಧಾರಿಗಳಿಗೆ.

ದಾಂಭಿಕತೆ, ಅಂಧಶ್ರದ್ಧೆ ಅಹಂಮನ್ಯತೆ, ಬಾಹ್ಯಾಡಂಬರ, ಅಜ್ಞಾನ, ಅಲ್ಪಜ್ಞಾನ, ಅಸತ್ಯ, ಅಸಹನೆ, ವಿಷಮತಿ, ವಿಕಾರವಶತೆಗಳಿಗೆ ವೈರಿಯಾಗಿಯೇ ಬಂದಿದ್ದರು ಪ್ರಭುದೇವರು. ‘ಹುಸಿಯನೇ ಕೊಯ್ದು ಹುಸಿಯನೇ ಪೂಜಿಸು’ ವವರನ್ನು ಕಂಡರಂತೂ ಅವರಿಗೆ ಅರೆಕ್ಷಣವೂ ಆಗುತ್ತಿರಲಿಲ್ಲ. “ಸತ್ಯವಿಲ್ಲದವರೊಡನೆ ಸಹಸ್ರಕ್ಕೊಮ್ಮೆ ನುಡಿಯಲಾಗದು! ಲಕ್ಷಕ್ಕೊಮ್ಮೆ ನುಡಿಯಲಾಗದು! ಕೋಟಿಗೊಮ್ಮೆ ನುಡಿಯಲಾಗದು!” ಎಂದು ಖಂಡಿತವಾಗಿ ಹೇಳಿಬಿಟ್ಟರು. ‘ಉಪಚಾರದ ಗುರುವಿಗೆ ಉಪಚಾರದ ಶಿಷ್ಯರು, ಉಪಚಾರದ ಲಿಂಗವು, ಉಪಚಾರದ ಜಂಗಮವು, ಉಪಚಾರದ ಪ್ರಸಾದವು,’-ಇಂಥವರು ‘ಅಂಧಕನ ಕೈಯ ಅಂಧಕನು. ಹಿಡಿದಂತೆ’ ಎಂದು ನಿರ್ದಾಕ್ಷಿಣ್ಯವಾಗಿ ನುಡಿದುಬಿಟ್ಟರು. “ಕುಲಮದ, ಭಲಮದ, ವಿದ್ಯಾಮದ



ದವರ ತೋರದಿರಾ ! ಅವರ ಆರೂಢ ಪದವಿಯನೆನಗೆ ತೋರದಿರಾ ! ಅವರ ಗರ್ವಗಂಭೀರತನವನೆನಗೆ ತೋರದಿರಾ ! ಶಮದಮೆಯುಳಿದು ದಶಮುಖ ನಿಂದ ಲಿಂಗದಲ್ಲಿ ಲೀಯವಾದವರನಲ್ಲದೆ ಎನಗೆ ತೋರದಿರಾ, ಗುಹೇಶ್ವರಾ !” ಎಂದು ಕೇಳಿಕೊಂಡರು.

ತೋರದಿರೆಂಬುದೇನೋ ಸರಿ. ತೋರಿದರೇನು ಮಾಡುವುದು ? ಧಿಕ್ಕರಿಸುವುದೇ ? ತಿರಸ್ಕರಿಸುವುದೇ ? ನಿರಾಕರಿಸುವುದೇ ? ಚಿಃ, ಅದು ಅಲ್ಲಮಪ್ರಭು ಸಂಪ್ರದಾಯವಲ್ಲ. ‘ಹಗಲನಿರುಳು ಮಾಡಿ, ಇರುಳ ಹಗಲು ಮಾಡಿ, ಆಚಾರವ ಅನಾಚಾರವ ಮಾಡಿ, ಅನಾಚಾರವ ಆಚಾರವ ಮಾಡಿ, ಭಕ್ತರ ಭವಿಯ ಮಾಡಿ, ಭವಿಯ ಭಕ್ತರ ಮಾಡಿ ನುಡುವವರನ್ನು’ ಕಂಡರೆ ಅವರಿಗೆ ಆಗುತ್ತಿರಲಿಲ್ಲವಾದರೂ ಅಂಥವರು ಎದುರಾದರೆ ಅವರನ್ನೂ ಉದ್ಧರಿಸುತ್ತಿದ್ದರವರು. ಗೋರಕ್ಷಕನ ಗರ್ವಭಂಗ ಮಾಡಿ ಅವನನ್ನು ಶಿವಪಥಕ್ಕೆ ತಂದುದು ಇದಕ್ಕೊಂದು ಉದಾಹರಣೆ.

ಸಿದ್ಧರ ಕೇಂದ್ರವಾಗಿದ್ದಿತು ಶ್ರೀಶೈಲ. ಆ ಸಿದ್ಧರ ದೃಷ್ಟಿ ಸಿದ್ಧಿಗಳ ಮೇಲೆ. ಅಣಿಮಾದಿ ಅಷ್ಟಸಿದ್ಧಿಗಳೇ ಅವರ ಗುರಿಗಮ್ಮಗಳಾಗಿದ್ದುವು. ಅವರಿಗೆಲ್ಲ ಅಧ್ಯಕ್ಷ ಗೋರಕ್ಷ. ಪ್ರಭುದೇವರು ಅಲ್ಲಿಗೆ ಹೋಗಲು ‘ಅವ ಕಡೆಯಿಂ ಬಿಜಯಮಾಡಿದಿರಿ ? ಅವ ಕಾರಣ ಬಂದ ಬರವು ?’ ಎಂದು ಕೇಳಿದ ಗೋರಕ್ಷ. ‘ಒಡಲಿನಾಸೆಗೆ ಕುದಿದು ಕೋಟಲೆಬಡುವವರ ಕಳವಳವ ಕಳಚಲು ನಡೆದು ಬಂದವರಾವೆಲೈ’ ಎಂದು ಉತ್ತರವಿತ್ತ ಪ್ರಭು. ತಾನು ಸಾಧನೆಯ ಬಲದಿಂದ ವಜ್ರದೇಹಿಯಾಗಿರುವುದನ್ನು ಕುರಿತು ಆಡಿದ ಕಟಕಿ ಯದೆಂದು ಗೋರಕ್ಷನಿಗೆ ಹೊಳೆಯಿತು. ಸರಿ, ಸಾಮರ್ಥ್ಯದ ಪರೀಕ್ಷೆಯಾಗಿ ಹೋಗಲಿ ಎಂದು ಕೈದು ಒಂದನ್ನು ಪ್ರಭುವಿನ ಕೈಗಿತ್ತು, ‘ಏಳೇಳು, ಹಿಡಿ ಹಿಡಿ, ಹೊಯ್ದು ನೋಡಾ ನೀನು ನಿನ್ನಾಪನಿತು ಸತ್ಪದಲಿ !’ ಎಂದು ಆಹ್ವಾನಿಸಿದ. ಪ್ರಭು ಆ ಖಡ್ಗದಿಂದ ಗೋರಕ್ಷನ ದೇಹಕ್ಕೆ ಅಪ್ಪಳಿಸಿದ. ಖಡ್ಗ ಖಡಿಲೆಂದಿತು. ಆದರೆ ಗೋರಕ್ಷನ ಮೈಕೂದಲೂ ಕೊಂಕಾಗಲಿಲ್ಲ. ಗೆಲುವಿನ ನಗೆ ನಕ್ಕ ಗೋರಕ್ಷ. ಪ್ರಭುವೂ ಅವನ ಅಟ್ಟಹಾಸವನ್ನು ನೋಡಿ ಮನದಲ್ಲಿಯೇ ನಕ್ಕು ‘ಹಿಡಿದುಕೋ ಖಂಡೆಯನಾದೊಡೆ ಹೊಡೆದು ನೋಡೆಮ್ಮವನು’ ಎಂದು ಕರೆದ. ಗೋರಕ್ಷ ತನ್ನ ಸಾಮರ್ಥ್ಯವನ್ನೆಲ್ಲ ಉಪಯೋಗಿಸಿ ಖಡ್ಗದಿಂದ ಹೊಯ್ದ ಅಲ್ಲಮನ ದೇಹಕ್ಕೆ. ಖಡ್ಗ ಖಡಿಲೆನಲಿಲ್ಲ.

ಬಯಲ ಭೇದಿಸಿದಂತಾಯಿತು. ಗೋರಕ್ಷನಿಗೆ ಎಂದಿಲ್ಲದ ಆಶ್ಚರ್ಯ! ತನ್ನ ವಜ್ರದೇಹ ಆ ಮಹಾತ್ಮನ ನಿರ್ದೇಹದ ಮುಂದೆ ಕ್ಷುಲ್ಲಕವಾಗಿ ಕಂಡಿತವನಿಗೆ. ಅದರ ರಹಸ್ಯವನ್ನು ತಿಳಿಸಲು ಪ್ರಭುವಿಗೆ ಪ್ರಾರ್ಥಿಸಿಕೊಂಡನವನು. 'ಎಲಾ ತೊಗಲು ಮಲ ಮೂತ್ರ ನೆತ್ತರ ಕೊಳಚೆಯಾಗಿಹ ಹೇಸಿಕೆಯ ಒಡಲ'ನ್ನು ವಜ್ರದೇಹವನ್ನಾಗಿ ಮಾಡಿಕೊಂಡರೆ ಮೋಕ್ಷವಿಲ್ಲ; 'ಕಾಯ ಬಲಿದರೆ ಮಾಯೆ ಬಲಿವುದು; ಮಾಯೆ ಬಲಿದರೆ ಛಾಯೆ ಬಲಿವುದು; ಕಾಯ ಮಾಯಾ ಛಾಯೆ ಬಲಿದರೆ ಸಿದ್ಧನವನಲ್ಲ. ಕಾಯಮಾಯಾಛಾಯದಾಗಿನ ದಾಯವನು ಕಳೆದುಳಿದನಾದಡೆ ರಾಯನಾತನು ಸಿದ್ಧರಲಿ ಗೋರಕ್ಷ ಕೇಳೆಂದ.'

ಗೋರಕ್ಷನಿಗೆ ಜ್ಞಾನೋದಯವಾಯಿತು. 'ನೋಡಿದರೆ ಮದ ಮತ್ಸರ ಗಳೆದ್ದೋಡಿದುವು! ಕರುಣದಲಿ ಗುರು ಮಾತಾಡಿದೊಡೆ ಮಗ್ಗಿದುದು ಮನಸಿನ ಮರವೆ ನಿಮಿಷದಲಿ; ನೀಡಿ ಕೈಮುಟ್ಟಿದೊಡೆ ಕಾಯದ ಬೋಡಿ ಹೋಯಿತು! ವಿಮಲ ತನುಮನ ಮೂಡಿತಾ ಗೋರಕ್ಷನಲಿ ಪ್ರಭುಲಿಂಗಲೀಲೆ ಯಲಿ!'

ಅಲ್ಲಿಂದ ಮುಂದೆ ನಿಬಿಡಾರಣ್ಯದಲ್ಲಿ ನಡೆದುಹೋಗುತ್ತಿರುವಾಗ 'ಕೊಲು ವುದನೆ ಸಲೆಕೊಂದು ಹಸಿವಿನ ಹೊಲೆಯನಳೆಯದೆ...ನಾನಾ ಪ್ರಕಾರದ ಜೀವಜಾಲವನು ಅಳಿದು ಹೊಟ್ಟೆಯ ಹೊರೆದು ದುರ್ಗತಿಗಳಿವ' ಬೇಡ ನೊಬ್ಬನನ್ನು ಕಂಡ ಪ್ರಭುರಾಯ. 'ತನ್ನ ಕಣ್ಣಿರಾದ ಮೂಢನನಿನ್ನು ತಿಳುಹದೆ ನಾನು ಹೋಹುದು' ಸರಿಯಲ್ಲವೆಂದು ಆ ಕಿರಾತನೆಂಬ ಕಾರ್ಬೊ ನ್ನನ್ನು ತನ್ನ ಕರುಣದ ಸಿದ್ಧರಸದಿಂದ ಹೊನ್ನನ್ನಾಗಿ ಮಾಡಿದನು ಪ್ರಭು ರಾಯ. ವನ್ಯ ಮೃಗಗಳ ಬೇಟೆಯನ್ನು ಬಿಡಿಸಿ ಅಂತರಂಗದ ಅಹಂಕಾರ ಮೃಗಗಳ ಬೇಟೆಯಾಡಲು ಕಲಿಸಿದನು ಆ ಬೇಡನಿಗೆ. ಕಾಡಿನಲ್ಲಿರುವ ಖಗ ಮೃಗಗಳನ್ನುಳಿದು ಮೈಗಾಡಿನಲ್ಲಿರುವ ಖಗ ಮೃಗಗಳನ್ನು ಸುಜ್ಞಾನಾನ್ನಿ ಯಲ್ಲಿ ಕುದಿಸಿ ಉಣ್ಣಲು ಕಲಿಸಿದನು ಆ ವ್ಯಾಧನಿಗೆ.

ಮುಂದೆ ಹೋಗುತ್ತಿರಲು ಮರವೆಯ ಹಲವು ರೂಪಗಳಿಗೆ ಗುರಿಯಾಗಿ ಹೋಗುತ್ತಲಿದ್ದ ಜನರು ಕಂಡರು. ಅವರಲ್ಲಿ 'ಕಾಮಿನಿಯರಿಗೆ ಸೋತು ಕಾಮನ ಸೀಮೆಯಲಿ ಸಲೆ ಸತ್ತು ಹುಟ್ಟುವ ಕಾಮಿಗಳಿಗೆ' ಕುಂಡಲೀ ಶಕ್ತಿಯ ಮಹಾರತಿಯನ್ನು ಕಲಿಸಿದನು. ರಸದ ಸಿದ್ಧಿಯ ವ್ಯಸನದಲ್ಲಿದ್ದವ

ರಿಗೆ ಅಂತರಂಗದ ಬಿಂದುವೆಂಬ ರಸವ ಕಟ್ಟಿ ಭಯಂಗಳ ವರ್ಜಿಸುವುದನ್ನು ಕಲಿಸಿದನು; 'ನಾರು ಸೀರಿಗೆ ಮರಗಳನ್ನು, ಆಹಾರದಾಶೆಗೆ ಕಂದಮೂಲವ, ನೀರ ತೃಷೆಗನವರತ ನಾನಾ ನದಿ ಸರೋವರವ ಹಾರಿಕೊಂಡಿಹ ಘೋರತರ ಸಂಸಾರ' ದಲ್ಲಿದ್ದ ಮುನಿಗಳಿಗೆ ಪಶುಯಾಗಕ್ಕೆ ಪ್ರತಿಯಾಗಿ ಆತ್ಮಯಾಗ ವನ್ನು ಕಲಿಸಿದನು. ಹೀಗೆ ಬಾಹ್ಯ ಕರ್ಮ ಭಕ್ತಿಗಳೆಷ್ಟೋ ಅಷ್ಟನ್ನೂ ಅಂತ ಮಾರ್ಗಕ್ಕೆ ಹೊಂದಿಸಿ \* ತಿಳಿವಿನ ದಾರಿಯನ್ನು ತೋರಿದನು ಪ್ರಭುರಾಯ.

ಹೀಗೆ 'ಆಡಿ ಕೆಲರಿಗೆ, ಕರುಣದಲಿ ಮಾತಾಡಿ ಕೆಲರಿಗೆ, ನುಡಿಸಿ ಕೆಲರಿಗೆ, ನೋಡಿ ಕೆಲರಿಗೆ, ಜರೆದು ಕೆಲರಿಗೆ, ಜಡಿದು ಕೆಲಬರಿಗೆ, ಹಾಡಿ ಕೆಲರಿಗೆ, ಹರಸಿ ಕೆಲರಿಗೆ, ನಿತ್ಯ ಸುಖವನು ಕೂಡಿ' ಕಲ್ಯಾಣಕ್ಕೆ ಮರಳಿದನು ಪ್ರಭು ರಾಯ. ಅಲ್ಲಿ 'ಅಂತರಂಗದ ನಾಡು' ಆಳುವರಲ್ಲದೆ ಹಾಳು ಬಿದ್ದಿದ್ದಿತು. 'ಅನುಭವ ಮಂಟಪ' ವೆಂಬ 'ಮಹದರಿವಿನ ಅಂಬರ ಪೀಠ' ಅವನಿಗಾಗಿ ಸಿದ್ಧವಾಗಿದ್ದಿತು. ಅದರ ವೈಭವವನ್ನೇನು ವರ್ಣಿಸುವುದು? "ಅಂಗದ ಪ್ರಕೃತಿ ಲಿಂಗದಲ್ಲಿ ಅಳಿದು, ಮನದ ಪ್ರಕೃತಿ ಅರಿವಿನಲ್ಲಿ ತಿಳಿದು, ಜೀವನ ಭ್ರಾಂತಿ ನಿಶ್ಚಿಂತದಲ್ಲಿ ಅಳಿದು, ನಿಶೂನ್ಯ ನಿರಾಮಯವಾದ ನಿವಾಸಕ್ಕೆ ಸದಾಚಾರವೆಂಬ ಕೆಸರಗಲ್ಲನಿಕ್ಕಿ, ಸರ್ವಾಚಾರ ಸಂಪತ್ತೆಂಬ ಹೊಗಲ್ಲ ಮುಟ್ಟಿ, ಅಂತಃಕರಣ ಚತುಷ್ಟಯದ ನಾಲ್ಕು ಕಂಭವ ನಿಲಿಸಿ, ಜ್ಞಾತೃವೆಂಬ ಭಿತ್ತಿಯ ಮೇಲೆ ಜ್ಞಾನವೆಂಬ ಶಿಖರಿಯನನುಗೊಳಿಸಿ, ಜ್ಞೇಯವೆಂಬ ಹೊನ್ನ ಕಲಶವಂ ಕೃಂಗಾರಮಂ ಮಾಡಿ, ಬ್ರಹ್ಮರಂದ್ರದ ಉರ್ಧ್ವದ್ವಾರವೆಂಬ ನಿಜ ದ್ವಾರಮಂ ಮಾಡಿ ನಿರ್ವಯಲಿನಲಿ ನೆಲೆಗೊಳಿಸಿ, ಬಸವ ಪ್ರಿಯ ಕೂಡಲ ಚಿನ್ನ ಸಂಗನ ಪ್ರಭುದೇವರ ಬರವಿಗೆ ಶೂನ್ಯಸಿಂಹಾಸನವ ರಚಿಸಿ ಬರವ ಹಾರುತ್ತಿದ್ದ ನಮ್ಮ ಪರಮಗುರು ಸಂಗನ ಬಸವಣ್ಣನು," ಎಂಬ ಹಡಪದ ಅಪ್ಪಣ್ಣನ ವಚನ ಉದಾಹರಿಸಿದರೆ ಸಾಕೆನ್ನಿಸುತ್ತಿದೆ.

'ಪರಮಪುರುಷನದಾವ ವೇಷವ ಧರಿಸಿ ಬಹನೋ' ಎಂದು ಬಸವಾದಿ ಗಳು ಬರವ ಹಾರುತ್ತಿರುವಾಗ ಬಂದನು—ನಿರಾಮಯ ಪ್ರಭುರಾಯ

\* "ಲೇಪಿಸಿದಹಂಕಾರವೇ ಪಶು | ಯೂಷಕಂಭವೆ ಮನಸು ಪವನ |

ಸಾ ಪಿತವೆ ಬಂಧಿಸುವ ಪಾಶ ವಿನೇಕವೇ ಶಸ ||

ವ್ಯಾಪಿಸಿದ ಸುಜ್ಞಾನ ವಹ್ನಿ ಸ | ದಾ ಪುನೀತಮಯಾತ್ಮನಧ್ವಂ |

ಈ ಪರಿಯನರುಹಿಸಿದನಾ ಪ್ರಭು ಪರಮ ಮುನಿಗಳಿಗೆ ||"

—ಪ್ರ. ಲಿಂ. ಲೀ. ಗ. ೨೦. ಪ. ೩೪



ಬಂದನು, ವಿಕೃತ ವೇಷವನ್ನು ತೊಟ್ಟು ಬಂದನು. ಸೊಡ್ಡಳ ಬಾಚರಸ ಬಣ್ಣಿಸಿರುವಂತೆ “ಅಟ್ಟಿ ಹಾಯುತ್ತ, ಭೋಂಕನೆ ನಿಲ್ಲುತ್ತ, ಒಮ್ಮೆ ಜಿನ್ನು ಗುತ್ತ, ಒಮ್ಮೆ ಮರುಳನಂತೆ ಮಂಕಿನಂತೆ ದೆಸೆದೆಸೆಯ ನೋಡುತ್ತ, ಆಡುತ್ತ, ಹಾಡುತ್ತ, ಬಯ್ಯುತ್ತ, ಕೆರಳಿಡಿಯುತ್ತ, ನಗುತ್ತ, ಮರುಳಾಟವನಾಡುತ್ತ” ಬಂದನು. ಮಡಿವಾಳ ಮಾಚಯ್ಯ ಕಂಡಂತೆ,” ಬಾಲನಹನೊಮ್ಮೆ, ಲೋಲ ನಹನೊಮ್ಮೆ, ವೃದ್ಧನಹನೊಮ್ಮೆ, ಮತ್ತನಹನೊಮ್ಮೆ, ಹೊಳೆದು ತೋರುವ ನೊಮ್ಮೆ, ತೋರಿಯಡಗುವನೊಮ್ಮೆ!” ಅವನ ಲೀಲೆಯೇ ಲೀಲೆ!

ಎಲ್ಲರೂ ವಿಸ್ಮಿತರಾಗಿ ನೋಡುತ್ತಲಿರಲು, “ಬಲಕ್ಕೆ ಮುರಿದನು. ಪಾಳೆಯ ಉತ್ತರ ಬಾಗಿಲಲ್ಲಿ ತಲೆವಾಗಿ ಹೊಕ್ಕು. ಗತಿಯ ಪವಣಿನ ಧವಳಾರಮಪ್ಪ ಪಶ್ಚಿಮ ದ್ವಾರದಿಂ ತ್ರಿವಿಧಗತಿಯ ಶೂನ್ಯ ಸಿಂಹಾಸನದ ಮೇಲೆ ಮುಕ್ತ ಕೇಶದ ಪರಮಗುರುರಾಜ ಸೇರಿದ ಕಲಿದೇವರ ದೇವನು!”\* ಶರಣಸಂದೋಹ ವೆಲ್ಲ ‘ಉಘೇ, ಉಘೇ’ ಎಂದು ಉಗ್ಗಡಿಸಿತು. ಬಸವಣ್ಣನವರ ಬಹುದಿನದ ಕನಸು ನನಸಾಯಿತು. “ಕಾಣಬಾರದ ವಸ್ತು ಕೈಸೇರಿತಯ್ಯ! ಆನಂದದಿಂದ ಆಡುವೆ, ಹಾಡುವೆ, ಎನ್ನ ಕಣ್ಣು ತುಂಬ ನೋಡುವೆ, ಎನ್ನ ಮನ ಒಲಿದು ಭಕ್ತಿಯ ಮಾಡುವೆ!” ಎಂದು ಕುಣಿದಾಡಿದರು.

ಆದರೆ ‘ಅರಳುಗಂಗಳವರಿಗೆ ಹರಳುಗಂಗಳವರು ಸೈರಿಸದಂತೆ, ತುರು ಬುಳ್ಳವರಿಗೆ ಬರಿಮಂಡೆಯವರು ಸೈರಿಸದಂತೆ’ ಅಲ್ಲಮನ ಮೇಲ್ಮೈಯನ್ನೂ ಸಹಿಸದಾದರು ಕೆಲವು ತಿಳಿಗೇಡಿಗಳು. ಸಿಟ್ಟಾಗಿ ಹೋದರವರು. ‘ವಿಪಿನ ದೊಳು ಮದಕರಿಯ ಹಿಂಡು ಆನಂದದ ಲೀಲೆಯೊಳಾಡುತ್ತಿರಲು ಕೇಸರಿ ಬರಲು ಮದಕರಿಗಳೆಲ್ಲ ಕೆದರಿ ಓಡುವ ತೆರನಂತೆ ಸಾಕಾರಸೊಡ್ಡಳ ನಿಮ್ಮ ಶರಣ ಪ್ರಭು ದೇವರು ಬರಲೊಡನೆ ಹರಿದುದಯ್ಯಾ ನೆರೆದ ಶಿವಗಣಂಗಳು!’ ಎಂದು ಮೂದಲಿಸಿ ಮಾತನಾಡಿದರು ಸೊಡ್ಡಳ ಬಾಚರಸರಂಧವರು. ಆದರೆ ಜಂಗಮ ಪ್ರಾಣಿ ಬಸವಣ್ಣನಿಗೆ ನಿಂತ ನೆಲ ಕುಸಿದ ಹಾಗಾಗಿದ್ದಿತು. ಇದ

\* “ಕುಂಡಲಿಯನಂಡಲೆದು ರವಿ ಶಶಿ | ಮಂಡಲಂಗಳ ಮೀರಿ ಕಾಮದ |

ಕಂಡಿಗಳ ಕೀಲಿಸಿ ಸುಸುಮ್ಮಾ ನಾಳದೊಳಗಡರಿ ||

ಮಂಡಿಸಿದನಾ ಶೂನ್ಯ ಪೀಠದ | ಮಂಡೆಯೊಳು ತೊಳ ತೊಳಗಿ ಬೆಳಗಿಯ |

ಖಂಡ ತೇಜೋ ಮೂರ್ತಿಯಲ್ಲಮ ಲಿಂಗಲೀಲೆಯಲಿ ||”

—ಪ್ರ. ಲಿಂ. ಲೀ. ಗ. ೨೨. ಪ. ೫೦

ನ್ನರಿತ ಅಲ್ಲಮ ಪ್ರಭು, 'ಕಡೆಯಿಲ್ಲದ ದೇಶವ ತಿರುಗಿದೆನು. ಹವಣಿಲ್ಲದ ಕಂಠೆಯ ತೊಟ್ಟೆನು. ಹಸಿವಿಲ್ಲದ ಕಪ್ಪರವ ಹಿಡಿದು ಭಕ್ತಿಭಿಕ್ಷವ ಬೇಡ ಬಂದೆ, ಗುಹೇಶ್ವರ ಹಸಿದನು. ಉಣಲಿಕ್ಕೆ ಕೇಳಾ, ಸಂಗನ ಬಸವಣ್ಣಾ!' ಎಂದು ಆರೋಗಣೆಯ ಅಪೇಕ್ಷೆಯನ್ನು ವ್ಯಕ್ತಮಾಡಿದನು. ಆ ಎಲ್ಲ ಶಿವ ಗಣಂಗಳಿಗಾಗಿ ಸಿದ್ಧಗೊಳಿಸಿದ್ದ ಭಕ್ಷ್ಯಭೋಜ್ಯಗಳನ್ನೆಲ್ಲ ಒಬ್ಬನೇ ಆರೋಗಿಸಿದನು. 'ಬಸುರಿ ಹೆಂಗಸಿನೂಟ ಹೊಟ್ಟೆಯ ಶಿಶುವ ತಣಿಸು' ವಂತೆ, 'ತೊರೆಯುದಕವ ಕೆರೆಯುಂಡು ತೃಪ್ತವಾಗಲು ಆ ಕೆರೆಯುದಕವ ಹಲವು ಕೆಲವು ಸ್ಥಾವರಜಂಗಮಂಗಳುಂಡು ತೃಪ್ತಿಪಡೆವಂತೆ' ಪ್ರಭುದೇವರ ತೃಪ್ತಿ ಅಸಂಖ್ಯಾತರ ತೃಪ್ತಿಯಾಯಿತು! ಬಸವನ ಭಕ್ತಿ, ಪ್ರಭುವಿನ ಶಕ್ತಿ ಎರಡೂ ಬಾಂದಳಕ್ಕೇರಿ ಮೆರೆದುವು!



‘ಶಿವಶರಣರ ಸಮೂಹದಲ್ಲಿ ಪ್ರಭುವಿನ ಸ್ಥಾನ ಪ್ರಭುವಿನದೇ’



ಶಿವಶರಣರ ಸಮೂಹದಲ್ಲಿ ಪ್ರಭುವಿನ ಸ್ಥಾನ ಪ್ರಭುವಿನದೇ. ಅಲ್ಲಮ ವ್ರೋಮದಲ್ಲಿ ಬಸವಭಾಸ್ಕರ, ಚಿನ್ನಬಸವಚಂದ್ರ, ಅಕ್ಕ ಅರುಂಧತಿ, ಸಿದ್ಧ ರಾಮಗುರು, ಉಳಿದವರು ಇತರ ಗ್ರಹತಾರೆಗಳು. ಕಲ್ಯಾಣದ ಪುಷ್ಪಾಚಯ ದಲ್ಲಿ ಅರಳಿದ ಹೂಗಳಾಗಿ ಎಲ್ಲ ಶರಣರೂ ಶೋಭಿಸಿದರೆ ಸಸಿಯ ಸಲಹಿದ ತೋಟಗ ಪ್ರಭುರಾಯ. ‘ಸಮತೆ ಸೈರಣೆಯ ಬೇಲಿಯನಿಕ್ಕಿ ಆವಾಗಲೂ ಜಾಗರವಿದ್ದು’ ಆ ತೋಟವ ಕಾಯ್ದು ತೋಟಗ ಅಲ್ಲಮ ಪ್ರಭುರಾಯ. “ನಾ ದೇವನಲ್ಲದೆ ನೀ ದೇವನಾದರೆ ಎನ್ನನೇಕೆ ಸಲಹೆ? ಆರೈದು ಒಂದು ಕುಡಿತೆ ನೀರನೆರೆವೆ. ಹಸಿದಾಗ ಒಂದು ತುತ್ತು ಓಗರವನಿಕ್ಕುವೆ. ನಾ ದೇವ ಕಾಣಾ, ಗುಹೇಶ್ವರಾ!” ಎಂದು ಹೇಳುವ ಕೆಚ್ಚು ಇನ್ನಾರಿಗಿದೆ? “ಸಚರಾ ಚರ ಒಂದು ಕಿಂಚಿತ್! ಚತುರ್ಯುಗವೆಂಬುದೊಂದು ಕಿಂಚಿತ್! ಅಪ್ಪು ದೆಂಬುದೊಂದು ಕಿಂಚಿತ್! ಆಗದೆಂಬುದೊಂದು ಕಿಂಚಿತ್! ತಾನು ಶುದ್ಧ ನಾದ ಶರಣಂಗೆ ಗುಹೇಶ್ವರನೆಂಬುದೊಂದು ಕಿಂಚಿತ್!” ಎಂದು ನುಡಿಸಿ ಧೈರ್ಯ ಇನ್ನಾರಿಗಿದೆ? “ಹಿಂದಣ ಕವಿಗಳೆನ್ನ ತೊತ್ತಿನ ಮಕ್ಕಳು! ಮುಂದಣ ಕವಿಗಳೆನ್ನ ಕರುಣದ ಕಂದಗಳು! ಆಕಾಶದ ಕವಿಗಳೆನ್ನ ತೊಟ್ಟೆಲ ಕೂಸುಗಳು! ಹರಿಬ್ರಹ್ಮರೆನ್ನ ಕಕ್ಷಿಕುಳ! ನೀ ಮಾನ, ನಾನಳಿಯ- ಗುಹೇಶ್ವರಾ!” ಎಂದು ಹೇಳುವ ಎಂಟಿದೆ ಯಾರಿಗಿದೆ? “ಎನ್ನ ಕರಸ್ಥಲ ದೊಳಗಿದ್ದು ಎನ್ನೊಡನೆ ನುಡಿಯೆ, ಅಯ್ಯಾ! ನಿನ್ನ ಹಲ್ಲ ಕಳೆದರೆ ಒಡೆಯ ರುಂಟೆ?” ಎಂದು ಕೇಳುವ ಸಾಮರ್ಥ್ಯವಿನ್ನಾರಿಗಿದೆ? “ಹರಿ ಹೊಲಬನರಿಯ; ಬ್ರಹ್ಮಮುಂದನರಿಯ; ರುದ್ರಲೆಕ್ಕವ ಮರೆದು ಜಪವನೆಣಿಸುವ; ಈಶ್ವರ ಪವನಯೋಗದಲ್ಲಿ ಮಗ್ನನಾದ; ಸದಾಶಿವನು ಭಾವದಲ್ಲಿ ಭ್ರಮಿತನಾದ! ಒಂದೊಡಲೊಳಗಣ ಬಾಲಕರೈವರು ನಿಮ್ಮನೆತ್ತಬಲ್ಲರು, ಗುಹೇಶ್ವರಾ?” ಎಂದು ಪ್ರಶ್ನಿಸುವ ಶಕ್ತಿ ಇನ್ನಾರಿಗಿದೆ? “ದೇವಲೋಕದವರೆಲ್ಲರು ವ್ರತ ಗೇಡಿಗಳೆಂಬೆ! ಮರ್ತ್ಯಲೋಕದವರ ಭಕ್ತದ್ರೋಹಿಗಳೆಂಬೆ! ದೇವಸಂಭ್ರಮ ಗಣಪದವಿಯ ಪಡೆದವರೆಲ್ಲ ಕುಂಭಕರ್ಣನಂತೆ ಅತಿನಿದ್ರಿತರೆಂಬೆ! ಅನಂತ ಶೀಲರ ಕಂಡರೆ ಕೈಕೂಲಿಕಾರರೆಂಬೆ-ಗುಹೇಶ್ವರ ಲಿಂಗೈಕ್ಯವನರಿಯರಾಗಿ!” ಎಂದು ಸಾರುವ ಸಾಹಸವಿನ್ನಾರಿಗಿದೆ?

‘ಮಾತಿನ ಮೊದಲನರಿತ’ ಪ್ರಭುವಿನ ಮಾತೆಲ್ಲ ಜ್ಯೋತಿರ್ಲಿಂಗ. ಅಲ್ಲಯ್ಯನದು ಅಧಿಕಾರವಾಣಿ. ಅದು ವಿದ್ಯುನ್ಮಯ ವಾಕ್ಯಗಳಲ್ಲಿ ವ್ಯಕ್ತ



ವಾಯಿತು. ಅವನ ಮಹಾವಾಕ್ಯಮಂಜರಿ ಮರವೆಯ ಮಂಜಿನ ಮೋಹ ರಕ್ಕೆ ಪಂಜಿನ ಪುಂಜದಂತೆ. ಇದೋ ಕೇಳಿ :

“ ಮರನೊಳಗಣ ಪತ್ರಫಲಂಗಳು ಮರಕಾಲವಶದಲ್ಲಿ ತೋರುವಂತೆ  
ಹರನೊಳಗಣ ಪ್ರಕೃತಿ ಸ್ವಭಾವಂಗಳು ಹರಭಾವದಿಚ್ಛೆಗೆ ತೋರುವುವು !  
ಲೀಲೆಯಾದೊಡೆ ಉಮಾಪತಿ, ಲೀಲೆ ತಪ್ಪಿದರೆ ಸ್ವಯಂಭು, ಗುಹೇಶ್ವರಾ!”

ಆ ಸ್ವಯಂಭುಲಿಂಗಕ್ಕೆ ಇದು ಪೂಜೆ :

“ ಗಗನವೇ ಗುಂಡಿಗೆ, ಆಕಾಶವೇ ಆಗ್ಗವಣಿ, ಚಂದ್ರಸೂರ್ಯರಿಬ್ಬರು ಪುಷ್ಪ,  
ಬ್ರಹ್ಮಧೂಪ, ವಿಷ್ಣು ದೀಪ, ರುದ್ರನೋಗರ ಸುಯಿಧಾನ ನೋಡಾ !  
ಗುಹೇಶ್ವರಲಿಂಗಕ್ಕೆ ಪೂಜೆ ನೋಡಾ !”

ಇದ್ದಲ್ಲಿಯೇ ಈ ವಿಶ್ವಲಿಂಗಕ್ಕೆ ಪೂಜೆನಾಡುತ್ತಿರು :

“ ಇಹಲೋಕ ಪರಲೋಕತಾನಿದ್ದಲ್ಲಿ ; ಗಗನಮೇರು ಮಂದಿರ ತಾನಿದ್ದಲ್ಲಿ ;  
ಸಕಲ ಭುವನ ತಾನಿದ್ದಲ್ಲಿ ; ಸತ್ಯನಿತ್ಯ ನಿರಂಜನ ತತ್ತ್ವ ತಾನಿದ್ದಲ್ಲಿ ; ಉತ್ತ  
ರೋತ್ತರ ಭಿತ್ತವಳೆಯ ತಾನಿದ್ದಲ್ಲಿ ; ಚಂದ್ರಸೂರ್ಯ ತಾರಾಮಂಡಲ  
ತಾನಿದ್ದಲ್ಲಿ ; ಅಂತರ ಮಹದಂತರ ತಾನಿದ್ದಲ್ಲಿ ; ಸ್ವತಂತ್ರ ಗುಹೇಶ್ವರಲಿಂಗ  
ತಾನಿದ್ದಲ್ಲಿ !”

ಇದನ್ನು ಮರೆದು, ಮರವೆಯಲ್ಲಿ ಬೆರೆದು,

“ ಸತ್ತು ಹುಟ್ಟಿ ಕೆಟ್ಟವರೆಲ್ಲರೂ ದೇವಲೋಕಕ್ಕೆ ಹೋದರೆಂಬ ಬಾಲಭಾಷೆಯ  
ಕೇಳಲಾಗದು ! ಸಾಯದ ಮುನ್ನ ಸ್ವಯವನರಿದೊಡೆ ದೇವನೊಲಿನ,  
ಗುಹೇಶ್ವರ !”

ಆ ಸ್ವಯವನರಿನ ಪರಿ ಯಾವುದು ?

“ ಸುತ್ತಿ ಸುತ್ತಿ ಬಂದಡಿಲ್ಲ ; ಲಕ್ಷಗಂಗೆಯ ಮಿಂದಡಿಲ್ಲ ; ತುತ್ತತುದಿಯ ಮೇರು  
ಗಿರಿಯ ಮೆಟ್ಟಿ ಕೂಗಿದಡಿಲ್ಲ ; ನಿತ್ಯನೇಮದಿಂದ ತನುವಮುಟ್ಟಿಕೊಂಡಡಿಲ್ಲ,  
ನಿಚ್ಚಕ್ಕೆ ನಿಚ್ಚನೆನಿನ ಮನವ ಚಿತ್ತದಲ್ಲಿ ನಿಲ್ಲಿಸಬಲ್ಲದೆ ಬಚ್ಚಬರಿಯ ಬೆಳಗು,  
ಗುಹೇಶ್ವರಲಿಂಗವು !”

ಆ ಬಚ್ಚಬರಿಯ ಬೆಳಗು ನಮ್ಮದಾಗಬೇಕು. ಆಗದಿದ್ದರೆ ಲಿಂಗವ ಪೂಜಿಸಿ  
ಫಲವೇನು ?

“ ಮೇರುವ ಸಾರಿದ ಕಾಗೆ ಹೊಂಬಣ್ಣವಾಗದಿದ್ದರೆ ಆ ಮೇರುವಿಂದತ್ತಣ  
ಹುಲು ಮೊರಡಿ ಸಾಲದೆ, ದೇವಾ ? ನಿಮ್ಮ ಪೂಜಿಸಿ ಧಾವತಿಗೊಂಬಡೆ  
ಆ ಧಾವತಿಯಿಂದ ಮುನ್ನಿನ ವಿಧಿಯೇ ಸಾಲದೆ ? ಗುಹೇಶ್ವರಾ, ನಿಮ್ಮ  
ಪೂಜಿಸಿ ಸಾಪೋಡೆ ನಿಮ್ಮಿಂದ ಹೊರಗಣ ಜವನೆ ಸಾಲದೆ ?”

ಇದೇನೋ ಸರಿ. ಆದರೆ ಎಲ್ಲ ಪೂಜೆಗೆ ಸಾವ ಜಯಿಸುವ ಶಕ್ತಿಯಿದೆಯೆ ?

ಇಲ್ಲ. ಯಾವ ಪೂಜೆಗಿದೆ ಹಾಗಾದರೆ? “ಆಯತವಾಯಿತು ಅನುಭಾವ, ಸ್ವಾಯತವಾಯಿತು ಶಿವಜ್ಞಾನ, ಸಮಾಧಾನವಾಯಿತು ಸದಾಚಾರ. ಇಂತೀ ತ್ರಿವಿಧವು ಏಕಾರ್ಥವಾಗಿ ಅರಿವಿನ ಹೃದಯ ಕಣ್ಣೆರೆದು ಅನಂತಲೋಕಾ ಲೋಕದ ಅಸಂಖ್ಯಾತ ಮಹಾಗಣಂಗಳೆಲ್ಲರೂ ಲಿಂಗಭಾವದಲ್ಲಿ ಭರಿತರಾಗಿ, ಗಗನ ಸಿದ್ಧಾಂತದಿಂದ ಉಪದೇಶಕ್ಕೆ ಬಂದು, ಭಕ್ತಿರಾಜ್ಯವನೆ ಹೊಕ್ಕು, ನಿಜಲಿಂಗಸುಕ್ಷೇತ್ರವನೆ ಕಂಡು, ಅಮೃತಸರೋವರದೊಳಗಣ ವಿವೇಕ ವೃಕ್ಷ ಪಲ್ಲವಿಸಲು, ವಿರಕ್ತಿ ಎಂಬ ಪುಷ್ಪ ವಿಕಸಿತವಾಗಲು, ಪರಮಾನಂದ ಮಠ ದೊಳಗೆ ಪರಿಣಾಮ ಪಶ್ಚಿಮ ಜ್ಯೋತಿಯ ಬೆಳಗಿನಲ್ಲಿ ಪರುಷದ ಸಿಂಹಾಸನ ವನಿಕ್ಕೆ ಪ್ರಾಣಲಿಂಗಮೂರ್ತಗೊಂಡಿರಲು ದಕ್ಷಿಣವ ದಾಂಟಿ, ಉತ್ತರಾಬ್ಧಿ ಯಲ್ಲಿ ನಿಂದು, ಅಖಂಡಪರಿಪೂರ್ಣ ಪೂಜೆಯ ಮಾಡುವರಿಗೆ ನಮೋ ನಮೋ ಎಂಬೆ, ಗುಹೇಶ್ವರಾ!”

ಈ ವಚನಗಳನ್ನು ಓದುತ್ತಿದ್ದಂತೆ, ‘ಮನದ ಸಂಚದೋವರಿಯೊಳಗೆ ಮಿಂಚಿನಗೊಂಚಲು ಬಳ್ಳಿವರಿಯಿತ್ತಯ್ಯ!’ ಎಂದು ಸೊಡ್ಡಳಬಾಚರಂತೆ ನಾವೂ ನುಡಿಯಬೇಕೆನ್ನಿಸುತ್ತದೆ. ಪ್ರಭುವಿನ ವ್ಯಕ್ತಿತ್ವ ‘ಜಗದಗಲ, ಮುಗಿಲಗಲ, ಮಿಗೆಯಗಲ’ ವಾಗಿ ಮೂಡಿ ನಿಲ್ಲುತ್ತದೆ.

ಯಾವಾಗಲೂ ಪರಮಾನುಭಾವದ ಪರಮೋಚ್ಚ ಶಿಖರದಲ್ಲಿಯೇ ವಿರಾ ಜಿಸುವುದಿಲ್ಲ ಪ್ರಭುರಾಯ. ಪಾಮರರ ಸಲುವಾಗಿ ಒಮ್ಮೊಮ್ಮೆ ಕೆಳಗಿಳಿದು ಬಂದೂ ದರ್ಶನವೀಯುತ್ತಾನೆ. ಆಗ ಅವನ ವಚನಗಳು ಸೀಯಾಳದಂತೆ, ಸುಲಿದ ಬಾಳೆಯ ಹಣ್ಣಿನಂತೆ, ನೊರೆವಾಲಿನಂತೆ.

ಈ ಸಾಮಾನ್ಯ ದೃಷ್ಟಾಂತದಿಂದ ಅಸಾಮಾನ್ಯವಾದುದನ್ನು ಅರುಹುವ ಪರಿ:

“ಕಾಲುಗಳೆರಡು ಗಾಲಿ ಕಂಡಯ್ಯ; ದೇಹವೆಂಬುದು ತುಂಬಿದ ಬಂಡಿ ಕಂಡಯ್ಯ. ಬಂಡಿಯ ಹೊಡೆವರೈವರು ಮಾನಿಸರು: ಒಬ್ಬರಿಗೊಬ್ಬರು ಸಮವಿಲ್ಲವಯ್ಯ! ಅದರಿಚ್ಚೆಯನರಿದು ಹೊಡೆಯದಿದ್ದರೆ ಅದರಚ್ಚು ಮುರಿಯಿತ್ತು, ಗುಹೇಶ್ವರಾ!”

ಈ ಮನ ಮೆಚ್ಚುವ ವಿಡಂಬನ:

“ಸಂಸಾರವೆಂಬ ಹೆಣಬಿದ್ದರೆ ತಿನಬಂದ ನಾಯ ಜಗಳವ ನೋಡಿರೆ!

ನಾಯಜಗಳವ ನೋಡಿ ಹೆಣವೆದ್ದು ನಗುತ್ತಿದೆ!

ಗುಹೇಶ್ವರನೆಂಬ ಲಿಂಗ ಅಲ್ಲಿಲ್ಲ ಕಾಣರೆ!”

ಈ ಕಾಲಲೀಲೆಯ ವೈಚಿತ್ರ್ಯದ ಚಿತ್ರ :

“ ಕೃತಯುಗದಲ್ಲಿ ಶ್ರೀಗುರು ಶಿಷ್ಯಂಗೆ ಬಡಿದು ಬುದ್ಧಿಯ ಕಲಿಸಿದರೆ  
 ‘ ಆಗಲಿ, ಮಹಾ ಪ್ರಸಾದ ’ ವೆಂದನಯ್ಯ ! ತ್ರೇತಾಯುಗದಲ್ಲಿ ಶ್ರೀಗುರು  
 ಶಿಷ್ಯಂಗೆ ಬಯ್ದು ಬುದ್ಧಿಯ ಕಲಿಸಿದರೆ ‘ ಆಗಲಿ, ಮಹಾಪ್ರಸಾದ ’ ವೆಂದನಯ್ಯ !  
 ದ್ವಾಪರಯುಗದಲ್ಲಿ ಶ್ರೀಗುರು ಶಿಷ್ಯಂಗೆ ಝಂಕಿಸಿ ಬುದ್ಧಿಯ ಕಲಿಸಿದರೆ  
 ‘ ಆಗಲಿ, ಮಹಾ ಪ್ರಸಾದ ’ ವೆಂದನಯ್ಯ ! ಕಲಿಯುಗದಲ್ಲಿ ಶ್ರೀಗುರು ಶಿಷ್ಯಂಗೆ  
 ವಂದಿಸಿ ಬುದ್ಧಿಯ ಕಲಿಸಿದರೆ ‘ ಆಗಲಿ, ಮಹಾ ಪ್ರಸಾದ ’ ವೆಂದನಯ್ಯ !  
 ಗುಹೇಶ್ವರಾ, ನಿಮ್ಮ ಕಾಲದ ಕಟ್ಟಳೆಯ ಕಲಿತನಕ್ಕೆ ನಾನು ಬೆರಗಾದೆನು ! ”

ಈ ಕತ್ತಲೆಯ ಬಿತ್ತರದ ಬಿತ್ತರಣೆ :

“ ಹಿಡಿದ ಕೈಯ ಮೇಲೆ ಕತ್ತಲೆಯಯ್ಯ !  
 ನೋಡುವ ಕಂಗಳ ಮೇಲೆ ಕತ್ತಲೆಯಯ್ಯ !  
 ನೆನೆವ ಮನದ ಮೇಲೆ ಕತ್ತಲೆಯಯ್ಯ !  
 ಕತ್ತಲೆಯೆಂಬುದು ಇತ್ತಲೆಯಯ್ಯ -  
 ಗುಹೇಶ್ವರನೆಂಬುದು ಅತ್ತಲೆಯಯ್ಯ ! ”

ಈ ಸುಖದ ಶೋಧನೆಯ ಸೊಗಸು :

“ ಭಕ್ತಿಯೆಂಬುದು ಯುಕ್ತಿಯೊಳಗು, ಪೂಜೆಯೆಂಬುದು ನಿರ್ಮಾಲ್ಯದೊಳಗು ;  
 ಪ್ರಸಾದವೆಂಬುದು ಓಗರದೊಳಗು ; ಆಚಾರವೆಂಬುದು ಅನಾಚಾರದೊಳಗು ;  
 ಧರ್ಮವೆಂಬುದು ಅಧರ್ಮದೊಳಗು ; ಸುಖವೆಂಬುದು ದುಃಖದೊಳಗು ;  
 ವ್ರತವೆಂಬುದು ವೈರಾಗ್ಯದೊಳಗು ; ನೇಮವೆಂಬುದು ಉದ್ಯೋಗದೊಳಗು ;  
 ಆಶೆಯೆಂಬುದು ಹಿಂಸೆಯೊಳಗು ; ಇವಾವಂಗಳಲು ಇಲ್ಲದೆ, ಗುಹೇಶ್ವರಾ,  
 ನಿಮ್ಮ ಶರಣ ಸುಖಿಯಾಗಿದ್ದೆನು ! ”

ಈ ಮಾಯೆಯ ಮೂಲದ ದರ್ಶನ :

“ ಹೊನ್ನುಮಾಯೆಯೆಂಬರು, ಹೆಣ್ಣುಮಾಯೆಯೆಂಬರು, ಮಣ್ಣುಮಾಯೆ  
 ಯೆಂಬರು, ಹೊನ್ನು ಮಾಯೆಯಲ್ಲ, ಹೆಣ್ಣು ಮಾಯೆಯಲ್ಲ, ಮಣ್ಣು ಮಾಯೆ  
 ಯಲ್ಲ, ಮನದ ಮುಂದಣಾಸೆಯೆ ಮಾಯೆ ಕಾಣಾ, ಗುಹೇಶ್ವರಾ. ”

ಈ ದೇವತ್ವದ ಗುಟ್ಟನ್ನು ರಟ್ಟುಮಾಡುವ ಜಾಣ್ಮೆ :

“ ಎಣ್ಣೆ ಬೇರೆ, ಬತ್ತಿ ಬೇರೆ : ಎರಡೂ ಕೂಡಿ ಸೊಡರಾಯಿತ್ತು. ಪುಣ್ಯ ಬೇರೆ, ಪಾಪ  
 ಬೇರೆ : ಎರಡೂ ಕೂಡಿ ಒಡಲಾಯಿತ್ತು. ಮಿಗಬಾರದು, ಮಿಗದಿರಬಾರದು !  
 ಒಡಲಿಚ್ಛೆಯ ಸಲಿಸದೆ ನಿಮಿಷವಿರಬಾರದು ! ಕಾಯಗುಣವಳಿದು ಮಾಯಾ



ಜ್ಯೋತಿ ನಾಯುವ ಕೂಡದ ಮುನ್ನ ಭಕ್ತಿಯ ಮಾಡಬಲ್ಲಾತನೆ ದೇವ,  
ಗುಹೇಶ್ವರಾ ! ”

ಪ್ರಭುವಿನ ವಚನಗಳಲ್ಲಿ ಇನ್ನೊಂದು ವೈಶಿಷ್ಟ್ಯವಿದೆ. ಅವನಂತೆ ಬೆಡಗಿನ  
ವಚನಗಳನ್ನು ಬೆಡಗಿನ ಕಡವರವಾಗಿ ಬಿತ್ತರಿಸಿದವರಿಲ್ಲ. ಮೊದಲ ಸಲ  
ಓದಿದಾಗ ಏನೊಂದೂ ಅರ್ಥವಾಗದಿದ್ದರೂ ಅರ್ಥದ ಒಂದು ಎಳೆ ಸಿಕ್ಕರೆ  
ಸಾಕು-ಇಡೀ ವಚನದ ಅರ್ಥ ವಿಶದವಾಗುತ್ತ ಆನಂದದ ಉಯ್ಯಾಲೆ  
ಯಲ್ಲಿ ತೂಗುಯ್ಯಲೆಯನಾಡುತ್ತ ಹೋಗುತ್ತದೆ ಮನಸ್ಸು. ಮಾದರಿಗಾಗಿ :

“ ಭಿತ್ತಿ ಮೂರರ ಮೇಲೆ ಚಿತ್ರವ ಬರೆಯಿತ್ತು.

ಪ್ರಥಮ ಭಿತ್ತಿಯ ಚಿತ್ರ ಚಿತ್ರದಂತಿದ್ದಿತ್ತು ;

ಎರಡನೆಯ ಭಿತ್ತಿಯ ಚಿತ್ರ ಹೋಗುತ್ತ ಬರುತ್ತ ಇದ್ದಿತ್ತು ;

ಮೂರನೆಯ ಭಿತ್ತಿಯ ಚಿತ್ರ ಹೋಯಿತ್ತು-ಮರಳಿಬಾರದು !

ಗುಹೇಶ್ವರಾ, ನಿಮ್ಮ ಶರಣ ತ್ರಿವಿಧದಿಂದತ್ತಲೆ ! ”

ಇಲ್ಲಿ ಮೂರು ಭಿತ್ತಿಗಳೆಂದರೆ ಸ್ಥೂಲ-ಸೂಕ್ಷ್ಮ-ಕಾರಣಗಳೆಂಬ ಮೂರು  
ತನುಗಳು, ಮೂರು ಚಿತ್ರಗಳೆಂದರೆ ಇಷ್ಟ-ಪ್ರಾಣ-ಭಾವಗಳೆಂಬ ಮೂರು  
ಲಿಂಗಗಳು—ಎಂಬುದು ಅರ್ಥವಾದರೆ ಇಡೀ ವಚನದ ಅನುಪಮವಾದ  
ಅರ್ಥ ಸೌಂದರ್ಯ ವೇದ್ಯವಾಗಿ ಅಮಿತಾನಂದವಾಗುತ್ತದೆ.

ಅರ್ಥ ತಿಳಿಯದಿದ್ದರೂ ಭಾವಭಾಷೆಗಳ ಭವ್ಯತೆಗೇ ಬೆರಗಾಗಿ ಹರುಷ  
ವಾಗುವಂಥ ವಚನಗಳೂ ಉಂಟು :

“ ನಾಯು ನಿದ್ರೆಗೈದಡೆ ಆಕಾಶ ಜೋಗುಳ ಹಾಡಿತ್ತು !

ಬಯಲು ಬಳಲಿದನೆಂದೊಡೆ ನಿರಾಳ ಮೊಲೆಗೊಟ್ಟಿತ್ತು !

ಆಕಾಶವಡಗಿತ್ತು, ಜೋಗುಳ ನಿಂದಿತ್ತು !

ಗುಹೇಶ್ವರನೈದಾನೆ ಇಲ್ಲದಂತೆ ! ”

ಪ್ರಭುವಿನ ಭಾಷೆಯೇ ಪ್ರಭಾವಶಾಲಿಯಾದುದು. ಅದಕ್ಕೆ ಉಜ್ವಲ  
ವಿಚಾರಗಳೂ ಸೇರಿ ಸಿಡಿಲ ಹೆಗಲನ್ನೇರಿ ಮಿಂಚು ಬಂದಂತಾಗುತ್ತವೆ ಆ  
ವಚನಗಳು :

‘ ಸಿಡಿಲು ಹೊಯ್ದ ಬಾವಿಗೆ ಸೋಪಾನವೇಕೊ ? ’

‘ ಅಂಗೈಯಲೊಂದು ಅರಳ್ತಲೆಯ ಹಿಡಿದುಕೊಂಡು ಕಂಗಳ ಮುತ್ತ ಪವಣಿಸು  
ವಾಕೆ ನೀನಾರು ಹೇಳಾ ? ’

- ‘ ನಾರು ಬೇರಿನ ಕುಟಿಲಕುಹಕದ ಕಪಟಯೋಗವಲ್ಲಿದು ನಿಲ್ಲಿ ಭೋ! ’
- ‘ ಬಯಲ ಬಿತ್ತಲು ಇಲ್ಲ, ಬೆಳೆಯಲು ಇಲ್ಲ, ಒಕ್ಕಲೂ ಇಲ್ಲ, ತೂರಲೂ ಇಲ್ಲ! ’
- ‘ ಮನದ ಕೊನೆಯ ಮೊನೆಯ ಮೇಲೆ ನೆನೆದ ನೆನಪು ಜನನ ಮರಣವ ನಿಲಿಸಿ,  
ಜ್ಞಾನಜ್ಯೋತಿಯ ಉದಯ ಭಾನುಕೋಟಿಯ ಮೀರಿ ಸ್ವಾನುಭವದ ಉದಯ  
ಜ್ಞಾನಶೂನ್ಯದಲಡಗಿದ ಘನವನೇನೆಂಬೆ, ಗುಹೇಶ್ವರಾ? ’
- ‘ ಹೊರಗನೆ ಕೊಯ್ದು, ಹೊರಗನೆ ಪೂಜಿಸಿ ಹೊರಗಾಗಿ ಹೋಯಿತ್ತು ತ್ರಿಜಗವೆಲ್ಲ! ’
- ‘ ತಂದೆತಾಯಿಯಿಲ್ಲದ ಕಂದಾ, ನಿನ್ನಿಂದ ನೀನೇ ಹುಟ್ಟಿ ಬಳಿದೆಯಲ್ಲ! ’
- ‘ ಒಂದು ಇಲ್ಲದ ಬಿಂದುವ, ತಂದೆಯಿಲ್ಲದ ಕಂದನ, ಮಾತೆಯಿಲ್ಲದ ಜಾತನ,  
ಗಮನವಿಲ್ಲದ ಗಮ್ಯನ ’
- ‘ ಬಂದು ಬಾರದ ನಿಂದ ನಿರಾಳ ಗುಹೇಶ್ವರ ’
- ‘ ತನ್ನ ತಾನರಿದವಂಗೆ ಇದಿರೆಂಬುದಿಲ್ಲ ’
- ‘ ಕೆಂಡದ ಮಳೆ ಕರೆದಲ್ಲಿ ಉದಕವಾಗಿರಬೇಕು ’
- ‘ ಒಲವಿನ ಕೂಟಕ್ಕೆ ಹಾಸಿಗೆಯ ಹಂಗೇಕೆ? ’
- ‘ ತನುವಿನ ಕೊರತೆಗೆ ಸುಳಿಸುಳಿದು, ಮನದ ಕೊರತೆಗೆ ನೆನೆನೆನೆದು, ಭಾವದ  
ಕೊರತೆಗೆ ತಿಳಿತಿಳಿದು, ಶಬ್ದದ ಕೊರತೆಗೆ ಉಳಿದುಳಿದು ಗುಹೇಶ್ವರನೆಂಬ  
ಲಿಂಗವು ಮನದಲ್ಲಿ ನೆಲೆಗೊಳ್ಳದಾಗಿ ’
- ‘ ರೂಪವನೆ ಕಂಡರು, ನಿರೂಪವನೆ ಕಾಣರು; ಅನುವನೇ ಕಂಡರು, ಘನವನೇ  
ಕಾಣರು; ಆಚಾರವನೆ ಕಂಡರು, ವಿಚಾರವನೆ ಕಾಣರು; ಗುಹೇಶ್ವರಾ, ನಿಮ್ಮ  
ಕುರುಹನೇ ಕಂಡರು, ಕೂಡಲರಿಯದೆ ಕೆಟ್ಟರು! ’
- ‘ ಹೊನ್ನತೂಗಿದ ತ್ರಾಸು ಕಟ್ಟಳೆ ಹೊನ್ನಿಂಗೆ ಸರಿಯಪ್ಪುದೆ? ’
- ‘ ಕಾಲಿಲ್ಲದ ಗಮನ, ಕೈಯಿಲ್ಲದ ಸೋಂಕು, ಬಾಯಿಯಿಲ್ಲದ ರುಚಿ ’
- ‘ ಹರಿವ ನೀರಿಗೆ ಮೈಯೆಲ್ಲ ಕಾಲು; ಉರಿವ ಅಗ್ನಿಗೆ ಮೈಯೆಲ್ಲ ನಾಲಗೆ; ಅರಿದ  
ಶರಣಂಗೆ ಸರ್ವಾಂಗ ಲಿಂಗ! ’
- ‘ ಸತ್ಯವೆಂಬುದೇ ಸುಶೀಲ ’
- ‘ ಹಸಿದಡೆ ಉಣಬಹುದೆ ನಸುಗುನ್ನಿಯ ತುರುಚಿಯ? ’
- ‘ ನೆನಪು ಸತ್ತಿತ್ತು, ಭ್ರಾಂತು ಬಂದಿತ್ತು, ಅರಿವು ಮರೆಯಿತ್ತು, ಕುರುಹುಗೆಟ್ಟಿತ್ತು! ’
- ‘ ಕೊಟ್ಟ ಕುದುರೆಯನೇರದೆ ಮತ್ತೊಂದು ಕುದುರೆಯ ಬಯಸುವವರು ವೀರರೂ  
ಅಲ್ಲ, ಧೀರರೂ ಅಲ್ಲ! ’
- ‘ ನಾಮವಿಲ್ಲದ ದೇವರಿಗೆ ನೇಮವೆಲ್ಲಿಯದೊ? ’
- ‘ ಅರಿಯದಿರೆಡು, ಅರಿದರೊಂದೆ! ’
- ‘ ಅಮರತೆಯ ಹೊಲಬನರಿಯದೆ ಜಗವೆಲ್ಲ ಬರಡಾಯಿತ್ತು! ’
- ‘ ಉಂಡು ಉಪವಾಸಿ, ಬಳಸಿ ಬ್ರಹ್ಮಚಾರಿ ’

‘ತನ್ನ ವಚನ ತನಗೆ ಹಗೆಯಾದರೆ ಅದೇ ಪ್ರಳಯ !’

‘ಮಾತೆಂಬುದು ಜ್ಯೋತಿರ್ಲಿಂಗ’

‘ಬೆಟ್ಟಕ್ಕೆ ಚಳಿಯಾದಡೆ ಏನ ಹೊದ್ದಿ ಸುವಿರಯ್ಯಾ ? ಬಯಲುಬತ್ತಲೆ ಇದ್ದರೆ ಏನ ಉಡಿಸುವಿರಯ್ಯಾ ?’

ಹೀಗೆ ಸಾವಿರಾರು ಸಾರವತ್ತಾದ ಸೂಕ್ತಿ ಮೌಕ್ತಿಕಗಳು ಮಿನುಗುತ್ತಲಿವೆ ಅವನ ವಚನಗಳಲ್ಲಿ. ‘ಎರಡೆಂಬತ್ತುಕೋಟಿ ವಚನವ ಹಾಡಿ ಹಲವು ಹಂಬಲಿಸಿತೆನ್ನ ಮನವು !’ ಎಂದು ಉದ್ಗರಿಸಿದ ಪ್ರಭು. ತನ್ನ ವಚನಗಳ ಸಂಖ್ಯೆಯನ್ನು ಸೂಚಿಸಿರುವನೋ ಬಸವಯುಗದ ವಚನಗಳ ಸಂಖ್ಯೆಯನ್ನು ಸೂಚಿಸಿರುವನೋ ತಿಳಿಯದು. ಸಾಹಿತ್ಯ ಕ್ಷೇತ್ರದಲ್ಲಿ ಸಂಖ್ಯೆಗೆ ಮಾತ್ರ ಮಹತ್ವವಿಲ್ಲ. ಸಂಖ್ಯೆಯೇನೇ ಇರಲಿ, ಪ್ರಭುವಿನ ವಚನಗಳು ಕನ್ನಡ ಸಾಹಿತ್ಯಲೋಕದ ರನ್ನದ ಗಣಿಯೆಂಬುದರಲ್ಲಿ ಇದಿರು ಮಾತಿಲ್ಲ.

‘ನಿಂದಿಸಿದವಗೆ ಹಗೆಯಿಲ್ಲ, ಹೊಗಳಿದವಗೆ ಕೆಳೆಯಿಲ್ಲ’ ವೆಂಬ ಉದಾರ ತತ್ತ್ವವೇ ಉದಯಿಸಿದಂತೆ ಬಂದು, ‘ತಾಪತ್ರಯದಲ್ಲಿ ಬೆಂದ ಒಡಲ ಹಿಡಿದು ತಂದು, ಜ್ಞಾನವೆಂಬ ಉರಿಗೆ ಆಹುತಿಯ ಕೊಟ್ಟು, ಜ್ಞಾನವೆಂಬ ಕಾಯವ ಹಿಡಿದು ನಿಶ್ಯೂನ್ಯವೆಂಬ ತೇಜದಲ್ಲಿ ಸುಟ್ಟು,’ ಕೊನೆಗೆ ನಿಶ್ಯೂನ್ಯವೆಂಬ ಶಬ್ದ ವನ್ನೂ ಸುಟ್ಟು ಭಸ್ಮವ ಧರಿಸಿ ಲಿಂಗೈಕ್ಯನಾಗಿ, ಲೋಕದ ಸ್ಥಿತಿಗತಿಯ ಮರೆದು ನಿರ್ವಾಣದಲ್ಲಿ ನಿಂದ ಪ್ರಭುದೇವರು ಅನುಭವ ಮಂಟಪದ ಅಧ್ಯಕ್ಷ ರಷ್ಟೇ ಅಲ್ಲ, ಎಲ್ಲರ ಮನದ ಮಂಟಪದ ಅಧ್ಯಕ್ಷರಾಗಿಯೂ ಬೆಳಗಿದರು. ಕೊನೆಗೆ ಶ್ರೀಶೈಲದ ಕದಳಿಯಲ್ಲಿ, ಮಗಳು ಮಹಾದೇವಿಯಕ್ಕ ಬಯಲಾದ ಕದಳಿಯಲ್ಲಿ ‘ಬಯಲನಪ್ಪಿ ಬಯಲಾದರು’. ‘ಕಾಯವೆಂಬ ಕದಳಿಯ ಹೊಕ್ಕು, ಪ್ರಾಣವೆಂಬ ಗಹ್ವರದೊಳಗೆ, ಸಕಲೇಂದ್ರಿಯವೆಂಬ ಕೋಣೆ ಕೋಣೆಗಳಲ್ಲಿ ತಿರುಗಾಡುತ್ತಾ ಬರಲಾಗಿ ಮೇರುಮಂದಿರದ ತ್ರಿಕೋಣೆಯಲ್ಲಿ ಬೆಳಗಾಯಿತ್ತು ! ಗುಹೇಶ್ವರ ಲಿಂಗವೆಂಬೊಂದು, ರೂಪಾಯಿತ್ತು !’

ಆತನ ವಚನಗಳಲ್ಲಿಯೇ ಹೇಳುವುದಾದರೆ ಆತನು ಕಂಡುಬಿಟ್ಟ ಸಾವನ ವಾಯಿತು ; ಕೇಳಿತ್ತಿಲ್ಲ ಪರಮ ಬೋಧೆಯಾಯಿತು ; ಮುಟ್ಟಿದ್ದಿಲ್ಲವು ಪರುಷದ ಸೋಂಕಾಯಿತು ; ಒಡನೆ ಕೂಡಿದವರೆಲ್ಲರೂ ಸದ್ಯೋನ್ಮುಕ್ತರಾದರು ; ಸುಳಿದ ಸುಳುಹೆಲ್ಲ ಜಗತ್ಪಾವನವಾಯಿತು ; ಮೆಟ್ಟಿದ ಧರೆಯೆಲ್ಲ ಅವಿಮುಕ್ತ ಕ್ಷೇತ್ರ ವಾಯಿತು ; ಸೋಂಕಿದ ಜಲವೆಲ್ಲ ಪುಣ್ಯತೀರ್ಥವಾಯಿತು ; ಶರಣೆಂದು



ಭಕ್ತಿಯ ಮಾಡಿದವರೆಲ್ಲ ಸಾಯುಜ್ಯರಾದರು ! ಆತ ನಿಜವನರಿದ ನಿಶ್ಚಿಂತ,  
ಮರಣವ ಗೆಲಿದ ಮಹಾಂತ, ಘನವ ಕಂಡ ಮಹಿಮ, ಪರವನೊಳಕೊಂಡ  
ಪರಿಣಾಮಿ, ಬಯಲ ಬೆರಸಿದ ಭರಿತ, ನಿರಾಳವನೊಳಕೊಂಡ ಸಹಜ.  
ಆತನು ಸಲಹಿದ ಸಸಿಗಳೆಲ್ಲ ಕಲ್ಪವೃಕ್ಷಗಳಾದುವು, ಕಲ್ಪಲತೆಗಳಾದುವು.  
ಆದರೆ ಆ ತೋಟವೂ ಹಾಳಾಗದಿರಲಿಲ್ಲ : ಅದು ಕಾಲಲೀಲೆ ! “ತೋಟವ  
ಬಿತ್ತಿದರೆಮ್ಮವರು ; ಕಾಹ ಕೊಟ್ಟರು ಜವನವರು ! ನಿತ್ಯವಲ್ಲದ ಸಂಸಾರ  
ವೃಥಾ ಹೋಯಿತ್ತಲ್ಲಾ ! ಗುಹೇಶ್ವರನಿಕ್ಕಿದ ಕಿಚ್ಚು ಹೊತ್ತಿಕ್ಕಲುಂಟು,  
ಅಟ್ಟುಣ್ಣ ಲಿಕ್ಕಿಲ್ಲ !” ಎಂದು ಅವರೇ ಉದ್ಗರಿಸಿದ್ದಾರೆ. ಈಶ್ವರನ ಅಗ್ನಿ  
ಯಾವಾಗಲೂ ಸುಡಲು ಸಿದ್ಧವಾಗಿರುವುದೂ, ಅಟ್ಟುಣ್ಣಲು ಇಲ್ಲದಾಗು  
ವುದೂ ಅದೃಷ್ಟದ ಆಟ, ಅವ್ಯಕ್ತದ ಲೀಲೆ !

ಆದರೂ ಅಲ್ಲಮನ ಸೊಲ್ಲು ಕಾಲನ ಕೋರೆದಾಡೆಯನ್ನೂ ಮುರಿದು  
ಮೊರೆಯುತ್ತಲಿದೆ—‘ಹಿಂದಣ ಅನಂತವನು ಮುಂದಣ ಅನಂತವನು’  
ಸಂಧಿಸುವ ಸೇತುವೆಯಾಗಿ :

“ನೆನೆ ನೆನೆಯೆಂದೊಡೆ ಏನ ನೆನೆವನಯ್ಯಾ ? ಎನ್ನ ಕಾಯವೇ ಕೈಲಾಸವಾಯಿತ್ತು !  
ಮನವೇ ಲಿಂಗವಾಯಿತ್ತು ! ತನುವೇ ಸೆಜ್ಜೆ ಯಾಯಿತ್ತು ! ನೆನೆವಡೆ ದೇವನುಂಟೆ !  
ನೋಡುವಡೆ ಭಕ್ತನುಂಟೆ ? ಗುಹೇಶ್ವರ ಲಿಂಗ ಲೀಲವಾಯಿತ್ತು !”

ಆ ಸೊಲ್ಲನ್ನು, ತನಿಸೊಲ್ಲನ್ನು, ಅಲ್ಲಯ್ಯನ ಸೊಲ್ಲನ್ನು ಕೇಳುವ ಕಿವಿ  
ನಮ್ಮದಾಗಲಿ ! ಚಾಮರಸನೊಡನೆ ನಾವೂ ಪ್ರಾರ್ಥಿಸೋಣ :

“ಹಿರಿಯರಿಗೆ ಕಿರಿಯರಿಗೆ ಸದಮಲ

ಚರಿತರಿಗೆ ಚತುರರಿಗೆ ಸಜ್ಜನ

ಶರಣರಿಗೆ ಮುಗ್ಧರಿಗೆ ಸಕಲಕಳಾವಿದಗ್ಧರಿಗೆ

ಗರುವರಿಗೆ ಹಿತವರಿಗೆ ಸಚರಾ


ಚರರಿಗನುದಿನ ಕರುಣದಿಂದಲಿ

ವರದನಾಗಲಿ ಗುರುಗುಹೇಶ್ವರ ಲಿಂಗ ಲೀಲೆಯಲಿ !”

ಪ್ರಾಣಲಿಂಗೈಕ್ಯ ವಿಜ್ಞಾನರಹಸ್ಯಂ ಯೇನದರ್ಶಿತಂ

ಜಗದ್ಧಿತಾರ್ಥಂ ತಸ್ಮೈ ಮತ್ ಪ್ರಭವೇ ಶ್ರೀ ಪ್ರಭವೇ ನಮಃ—ಗುರುರಾಜ

# ಚಿನ್ನಯಾನಂದ ಚಿನ್ನಬಸವಣ್ಣ



ವೀರಶೈವಾಚಾರ ಮಾರ್ಗ ವಿ  
ಚಾರವಭ್ಯಂತರದೊಳೀಪರಿ  
ಯೋರಣಿಸಿ ಹರಕರ್ಮ ಭಕ್ತಿಜ್ಞಾನವಿಹುದೆಂದು

ಧಾರುಣಿಯಲರಿವಂತೆ ಕರುಣಾ

ಕಾರನಾಗಿ ಪಡುಸ್ಥಲವನು

ದ್ಧಾರಿಸಿದ ಗುರು ಚಿನ್ನಸಂಗನ ಬಸವ ಶರಣಾರ್ಥಿ ||

—ಚಾಮರಸ

ಮೂರು ಮಗಮಗಿಸುವ ಹೂಗಳ ಮಧ್ಯದಲ್ಲಿ ಬಸವಣ್ಣನೆಂಬ ಹಣ್ಣು ಬಿಟ್ಟಿತು. ಅವರಲ್ಲಿ ಎರಡು ಹೂಗಳಿಂದ—ಗಂಗಾಂಬಿಕೆ ನೀಲಾಂಬಿಕೆಯ ರೆಂಬ ಹೂಗಳಿಂದ—ಸತೀತ್ವದ ಅಮಂದ ಸುಗಂಧ ಸೂಸುತ್ತಿದ್ದಿತು; ಮೂರನೆಯ ಹೂವಿನಿಂದ—ನಾಗಲಾಂಬಿಕೆಯೆಂಬ ಹೂವಿನಿಂದ—ಅಕ್ಕನ ಅಕ್ಕರತೆಯ ಮಕರಂದ ತೊಟ್ಟಿಕ್ಕುತ್ತಿದ್ದಿತು. ಗಂಗಾಂಬೆ ನೀಲಾಂಬೆಯರು ಬಸವಣ್ಣನ ಒಲವಿನ ಹೊನಲಿಗೆ ಎರಡು ದಂಡೆಗಳಾಗಿದ್ದರೆ ಅಕ್ಕ ನಾಗಾಂಬೆ ಆ ಹೊನಲಿಗೆ ತಾಯಿಮರಳಿನಂತಿದ್ದಳು. ಈ ಮೂವರಲ್ಲಿ ಒಬ್ಬೊಬ್ಬರಿಗೂ ಒಂದೊಂದು ಮಧುರ ವ್ಯಕ್ತಿತ್ವವಿದೆ.

ಬಸವಣ್ಣನ ತಾಯಿ ಮಾದಲಾಂಬಿಕೆಗೆ ಬಲದೇವ ಸಿದ್ಧರಸರು ಸಹೋದರರಾಗಿದ್ದರು. ಇಬ್ಬರೂ ಚಾಳುಕ್ಯ ರಾಜ್ಯದಲ್ಲಿ ಉನ್ನತಾಧಿಕಾರದಲ್ಲಿದ್ದರು. ಬಲದೇವನು ಬಿಜ್ಜಳನ ಮಹಾಮಂತ್ರಿಯಾಗಿದ್ದರೆ ಸಿದ್ಧರಸನು ಬಿಜ್ಜಳನು ಪ್ರಾಪ್ತ ವಯಸ್ಸುನಾಗುವವರೆಗೆ ಅವನ ರಾಜಧರ್ಮದರ್ಶಿಯಾಗಿದ್ದು ಅವನನ್ನು ಉರ್ಜಿತಸ್ಥಿತಿಗೆ ತಂದವನು. ಬಲದೇವನ ಮಗಳು ಗಂಗಾಂಬಿಕೆ, ಸಿದ್ಧರಸನ ಮಗಳು ನೀಲಲೋಚನೆ. ಬಲದೇವನು ತಾನು ಜೀವಿಸಿರುವಾಗಲೇ ತನ್ನ ಮಗಳು ಗಂಗಾಂಬಿಕೆಯ ವಿವಾಹವನ್ನು ಬಸವಣ್ಣನೊಡನೆ ನೆರವೇರಿಸಿದ್ದನು. ಆದರೆ ಸಿದ್ಧರಸನು ಶಿವೈಕ್ಯನಾದ ಮೇಲೆ ನೀಲಾಂಬಿಕೆಯನ್ನು ತನ್ನ ತಂಗಿಯೆಂದೇ ತಿಳಿದು ಬೆಳಸಿದ್ದ ಬಿಜ್ಜಳನು ತಾನೇ ಮುಂದಾಗಿ ಅವಳ ವಿವಾಹವನ್ನು ಬಸವಣ್ಣನೊಡನೆ ಮಾಡಿದ್ದನು. ಗಂಗಾಂಬೆ ನೀಲಾಂಬೆಯರು ಆದರ್ಶ ಅಕ್ಕತಂಗಿಯರಾಗಿ, ಆದರ್ಶ ಸತಿಯರಾಗಿ, ಉಚ್ಚ ಶರಣೆಯರಾಗಿ, ವಚನಕಾರ್ತಿಯರಾಗಿ, ಬಸವಣ್ಣನವರ ನಿತ್ಯ ದಾಸೋಹದ ದಕ್ಷ ಸಂಯೋಜಕರಾಗಿ, ಶರಣರಿಗೆಲ್ಲ ತನಿವಗೆಯ ತಾಯಂದಿರಾಗಿ ಬಾಳಿದರು.

ಇವರಿಬ್ಬರಲ್ಲಿ ನೀಲಾಂಬಿಕೆ ಬಸವ ಭಕ್ತರಿಗೆಲ್ಲ ಅಚ್ಚುಮೆಚ್ಚಿನ ತಾಯಿಯೆನಿಸಿದ್ದಾಳೆ. ಇಂದಿಗೂ ಹಳ್ಳಿಗಳಲ್ಲಿ ಹೆಣ್ಣುಮಕ್ಕಳು, ‘ಲಿಂಗಪೂಜೆಯ ಮಾಡುತ್ತಿದ್ದಳು—ನಿಜ ಭಕ್ತಿ ನೀಲಾ’ ಎಂಬ ಹಾಡನ್ನು ಭಕ್ತಿಭಾವಭರಿತ



ರಾಗಿ ಹಾಡುತ್ತಾರೆ. ಆಕೆಯ ಶಾಂತಿ-ಸಹನೆಗಳು ಪೃಥ್ವಿಗೆ ಸಮಾನವಾದುವುಗಳು; ಆಕೆಯ ಹೃದಯ ಹಿಂದೀಮಹಾಸಾಗರದಷ್ಟು ವಿಶಾಲವಾದುದು; ಆಕೆಯ ದೃಷ್ಟಿ ಹಿಮಾಲಯದಷ್ಟು ವ್ಯಾಪಕವಾದುದು ! ಬಸವಣ್ಣನವರ ದಾಸೋಹಕ್ಕೆ ನಾನಾ ಪ್ರಕಾರದ, ನಾನಾ ಸ್ವಭಾವಗಳ, ನಾನಾ ಅಭಿರುಚಿಗಳ ಜನರು ಬರುತ್ತಿದ್ದರು. ಅವರೆಲ್ಲರಿಗೂ ಅವರವರು ಬಯಸಿ ಬೇಡಿದುವನ್ನು ಮಾಡಿ ನೀಡುವುದು ಆ ಮಾತಾಯಿಯ ಪಾಲಿಗೆ ಬಂದ ಕಠೋರ ಕರ್ತವ್ಯವಾಗಿದ್ದಿತು. ಅದನ್ನಾಕೆ ಅಸದೃಶವಾಗಿ ನಿರ್ವಹಿಸಿ ನಾಡಜನರ ನೆನಹಿನಲ್ಲಿ ನಂದಾದೀಪವಾಗಿ ಬೆಳಗುತ್ತಲಿರುವಳು.

ಇಷ್ಟಿದ್ದರೂ ಆಕೆಯ ಶಾಲೀನತೆ ವಿನಯಪರತೆಗಳು ಅನಿರ್ವಚನೀಯವಾದುವುಗಳು. ಇದನ್ನು ಆಲಿಸಿ : “ಇಷ್ಟಲಿಂಗವೇ ಬಸವಣ್ಣನೆಂದರಿದು ತಮ್ಮ ಇಷ್ಟಲಿಂಗದಲ್ಲಿ ನಿರವಯಲನೈಯ್ದಿದರು ಅಕ್ಕ ನಾಗಲಾಂಬಿಕೆಯರು ; ಜಂಗಮ ಪ್ರಸಾದವ ಬಸವಣ್ಣನೆಂದರಿದು ಜಂಗಮ ಪ್ರಸಾದದಲ್ಲಿ ನಿರವಯಲನೈಯ್ದಿದರು ಅಕ್ಕಮಹಾದೇವಿಯಮ್ಮನವರು ; ಪ್ರಸಾದಲಿಂಗವೇ ಬಸವಣ್ಣನೆಂದರಿದು ತಮ್ಮ ಪ್ರಸಾದ ಲಿಂಗದಲ್ಲಿ ನಿರವಯಲನೈಯ್ದಿದರು ಮುಕ್ತಾಯಕ್ಕಗಳು ; ಆಚಾರಲಿಂಗವೇ ಬಸವಣ್ಣನೆಂದರಿದು ತಮ್ಮ ಆಚಾರಲಿಂಗದಲ್ಲಿ ನಿರವಯಲನೈಯ್ದಿದರು ಅಸಂಖ್ಯಾತ ಮಹಾಗಣಂಗಳೆಲ್ಲರು. ಗುಹೇಶ್ವರ ಲಿಂಗದಲ್ಲಿ ಪ್ರಭುದೇವಸಾಕ್ಷಿಯಾಗಿ ಬಸವಪ್ರಿಯ ಕೂಡಲ ಸಂಗಮದೇವಾ, ಬಸವಣ್ಣನವರಿಂದ ನಿರವಯಲ ಲಿಂಗವ ಕಂಡೆನು.”

ಈ ವಚನದಲ್ಲಿ ಒಡಮೂಡಿರುವ ನೀಲಾಂಬಿಕೆಯ ಪತಿಭಕ್ತಿಗೆ ತಲೆದೂಗಬೇಕೋ, ಅನ್ಯ ಶರಣೆಯರ ಬಗ್ಗೆ ಆಕೆಗಿರುವ ಅಕೃತಕ ಆದರಕ್ಕಾಗಿ ಅಭಿಮಾನ ಪಡಬೇಕೋ, ಇಲ್ಲವೆ ಅವರ ಅನುಭಾವದ ಎತ್ತರಕ್ಕೆ ಕೈಮುಗಿಯಬೇಕೋ ತಿಳಿಯದು. ಆ ಮಹಾಮಾತೆಗೆ ಎತ್ತಿತ್ತ ನೋಡಿದಡೆ ಅತ್ತತ್ತ ಬಸವಣ್ಣನೇ ಕಣ್ಣಿಗೆ ಕಾಣುತ್ತಿರಬೇಕು. ಇಲ್ಲದಿದ್ದರೆ—

“ ಬಸವಣ್ಣನೆಂಬ ಆಚಾರಲಿಂಗವ ಪಿಡಿದು ಅನುಮಿಷ ಬಸವಣ್ಣನಂತಾದ ;  
 ಬಸವಣ್ಣನೆಂಬ ಗುರುವ ಪಿಡಿದು ಮಡಿನಾಳಯ್ಯ ಬಸವಣ್ಣನಂತಾದ ;  
 ಬಸವಣ್ಣನೆಂಬ ಲಿಂಗವ ಪಿಡಿದು ಚಿನ್ನಬಸವಯ್ಯ ಬಸವಣ್ಣನಂತಾದ ;  
 ಬಸವಣ್ಣನೆಂಬ ಜಂಗಮವ ಪಿಡಿದು ಸಿದ್ಧರಾಮಯ್ಯ ಬಸವಣ್ಣನಂತಾದ ;  
 ಪ್ರಭುದೇವ ಬಸವಣ್ಣನೆಂಬ ಗುಹೇಶ್ವರ ಲಿಂಗವ ಪಿಡಿದು ಜ್ಯೋತಿರ್ಮಯನಾದ ;

ಅಸಂಖ್ಯಾತ ಮಹಾಗಣಂಗಳೆಲ್ಲರು ಬಸವಣ್ಣನೆಂಬ ನಿರವಯ ಲಿಂಗವ ಪಿಡಿದು  
ಶರಣಸತಿ ಲಿಂಗಪತಿಯಾದರು. ಗುಹೇಶ್ವರಲಿಂಗದಲ್ಲಿ  
ಪ್ರಭುದೇವರ ಸಾಕ್ಷಿಯಾಗಿ ಬಸವಪ್ರಿಯ ಕೂಡಲ ಸಂಗಮದೇವಾ,  
ಬಸವಣ್ಣನ ಶ್ರೀಪಾದಕ್ಕೆ ನಮೋ ನಮೋ ಎನುತಿದೇನು ! ”

ಎಂಬ ಉದ್ಗಾರ ಅವರಿಂದ ಹೊರಡುತ್ತಿರಲಿಲ್ಲ.

ಆ ಮಾತಾಯಿಯ ಅವಸಾನವೂ ಆಕೆಯ ಜೀವನದಷ್ಟೇ ಅನುಪಮವಾಗಿದೆ. ‘ ಶರಣರ ಮಹಿಮೆಯನ್ನು ಮರಣದಲ್ಲಿ ನೋಡು ’ ಎನ್ನುವುದು ಸುಳ್ಳಲ್ಲ. ಬಸವಣ್ಣನವರು ಕಲ್ಯಾಣ ಬಿಟ್ಟು ಕೂಡಲಸಂಗಮಕ್ಕೆ ಹೊರಟು ಮಹಾಸತಿ ನೀಲಾಂಬಿಕೆಯನ್ನು ಕರೆದುತರಲು ಆತ್ಮೀಯರಾದ ಅಪ್ಪಣ್ಣನನ್ನು ಕಳಿಸುತ್ತಾರೆ. ಪತಿಯ ಆಜ್ಞೆಯಂತೆ ಕಲ್ಯಾಣವನ್ನು ತೊರೆದು ಹಪ್ಪಡಿ ಸಂಗಮಕ್ಕೆಂದು ಹೊರಟಿದ್ದ ಆಕೆ ತಂಗಡಿಯನ್ನು ತಲುಪುವಷ್ಟರಲ್ಲಿ ಬಸವಣ್ಣನವರು ಸಂಗಮನಾಥನನ್ನು ಬೆರೆದುಬಿಟ್ಟರೆಂಬ ಸುದ್ದಿ ತಿಳಿಯುತ್ತದೆ. ನೀಲಾಂಬಿಕೆ ಅಧೀರಳಾಗದೆ ಅಲ್ಲಿಯೇ ಇಷ್ಟಲಿಂಗವೊಜೆಗೆ ಕುಳಿತು ಇಷ್ಟಲಿಂಗದಲ್ಲಿಯೇ ಅಡಗುತ್ತಾಳೆ. ಭಕ್ತರು ಅಲ್ಲಿಯೇ ಆಕೆಯ ಮತ್ತು ಆಕೆಯ ಅಂಗರಕ್ಷನಾಗಿ ಹಿಂಬಾಲಿಸಿದ್ದ ಹಡಪದ ಅಪ್ಪಣ್ಣನ ಮಂದಿರಗಳನ್ನು ಕಟ್ಟಿದ್ದಾರೆ. ಇಂದಿಗೂ ಹಳ್ಳಿಯ ಹೆಂಗಸರು ಹೃದಯ ಕರಗುವಂತೆ ಈ ಹಾಡನ್ನು ಹಾಡಿ ಕಂಬನಿಗರೆಯುತ್ತಾರೆ ;

ನೋಡು ನೋಡು ನೋಡು ನೋಡು ನೋಡು ಲಿಂಗವೆ

ನೋಡು ಬಸವಯ್ಯನವರು ಮಾಡಿದಾಟವ ! || ಪ ||

ಹರಳಯ್ಯ ಮಧುವಯ್ಯನವರಿಗೆ ಎಳಹಾಟೆ

ದುರುಳ ಬಿಜ್ಜಳನು ಕಟ್ಟಿದನೆಂದರೆ |

ಇರಬಾರದಿಲ್ಲಿಗೆ ಶರಣರಿಗರುಹಿರೆಂ

ದರಸು ಬಸವರಾಜ ಪೇಳ್ವನಂತೆ ||

ನುಡಿಯಲಾಲಿಸು ಬೇಗ ಕೆಡುವುದೀ ಕಲ್ಯಾಣ

ಒಡೆಯ ಸಂಗಮನೊಳು ಬೆರೆದನಂತೆ !

ತಡಮಾಡಬೇಡಿರಿ ಮಡದಿಯರಿಗರುಹಿರೆಂದು

ಒಡೆಯ ಬಸವರಾಜ ನುಡಿದನಂತೆ ||

ಅಲ್ಲಿಗೆ ಎಮ್ಮನ್ನು ಬರಲು ಹೇಳಿದರಂತೆ

ಅಲ್ಲಿರ್ಪ ಸಂಗಯ್ಯನಿಲ್ಲಿಲ್ಲವೆ ?

ಅಲ್ಲಿ ಇಲ್ಲಿ ಎಂಬ ಉಭಯ ಸಂದೆಗವೇಕೆ

ಬಲ್ಲ ಮಹಾತ್ಮರಿಗಿದು ತರವೆ ?  
 ಅಪ್ಪ ಅಣ್ಣಯ್ಯಗಳು ಕರೆಯಲು ಬಂದಿಹರು  
 ಕಪ್ಪಡಿ ಸಂಗಮನಾಥ ಕೇಳೋ !  
 ಪುಷ್ಪಕ್ಕೆ ಪರಿಮಳ ಬೆರೆದಂತೆ ಎನ್ನ  
 ನಸ್ಸಿದ ಲಿಂಗವೆ ಮಾತನಾಡೋ !  
 ಸಂಗನ ಬಸವನ ನಿರೂಪನ ತಾಳುತೆ  
 ಹಿಂಗದೆ ಕರವೆತ್ತಿ ನಮಿಸುತ್ತಲಿ  
 ಸಂಗನ ಬಸವಯ್ಯನಾತನೆ ಈತನೆ-  
 ನ್ನಂಗಯ್ಯ ಲಿಂಗವೆ ಮಾತನಾಡೋ !

ಹಳ್ಳಿಗರಷ್ಟೇ ಅಲ್ಲ, ಬಲ್ಲಿದರಲ್ಲಿ ಬಲ್ಲಿದರೂ ಆಕೆಯ ನಿಜಭಕ್ತಿಯ ನಿಲ  
 ವನ್ನು ಭಕ್ತಿನಿರ್ಭರರಾಗಿ ಬಣ್ಣಿಸಿದ್ದಾರೆ. ಉಭಯ ಕವಿತಾ ವಿಶಾರದ  
 ಷಡಕ್ಷರದೇವ,

“ ನಿಜೇಷ್ಟಲಿಂಗ ಸಾಂಗಪೂಜನೋತ್ಸವೇ ಸಮುತ್ಸುಕಾಂ  
 ಗುರೂಕ್ತ ಶೀಲ ಪಾಲನಾ ಪಟೇಯಸೀಂ ಮಹೀಯಸೀಂ  
 ಕಲಾತರಂಗಿಣೀಂ ಸಮಸ್ತ ಸದ್ಗುಣಾವಭಾಸಿನೀಂ  
 ವೃಷಾಧಿರಾಜ ವಲ್ಲಭಾಂ ನಮಾಮಿ ನೀಲಲೋಚನಾಂ ”

ಎಂದು ತನ್ನ ‘ ನೀಲಾಂಬಿಕಾ ಸ್ತೋತ್ರ ’ ದಲ್ಲಿ ತನ್ನ ಭಕ್ತಿಯ ಮುಡಿಪನ್ನು  
 ಸಲ್ಲಿಸಿದ್ದಾನೆ. ಬೀಸುವ ಹೆಣ್ಣು ಮಕ್ಕಳು ಬೀಸುವುದನ್ನು ಮುಗಿಸುವಾಗ

‘ ಅದಾವ ಮುಕ್ಕಿಗೆ ನಾನ್ಯಾರ ಹಾಡಲಿ  
 ರಾಜ್ಯಾವ ಸಲುವಾ ಬಸವಣ್ಣ ನ್ವೇಣುತಿ  
 ನೀಲವ್ವ ನಿನ ಹಾಡಿ ನಿಲಿಸೇನ ಕ ’

ಎಂದು ಹಾಡಿ ಕಲ್ಲು ನಿಲ್ಲಿಸುತ್ತಾರೆ. ಅವರು ಇತ್ತಿರುವ ತೀರ್ಪು ಇದು :  
 ಬಸವಣ್ಣನಂತಹ ಭಕ್ತಿವಂತರಿಲ್ಲ  
 ನೀಲಮ್ಮನಂತಹ ಶರಣೆಯಿಲ್ಲ  
 ಹೇಮರೆಡ್ಡಿ ಮಲ್ಲಮ್ಮನಂಥ ಸೊಸೆಯಿಲ್ಲ ”

ನೀಲಾಂಬೆ ಲಿಂಗಪ್ರಾಣಿಯಾದರೆ ಗಂಗಾಂಬೆ : ಗುರುಪ್ರಾಣಿ. ಜಂಗಮ  
 ಪ್ರಾಣಿ ಬಸವಣ್ಣನಿಗೆ ಗುರುಪ್ರಾಣಿ ಗಂಗಾಂಬೆ, ಲಿಂಗಪ್ರಾಣಿ ನೀಲಾಂಬೆ  
 ಯರು ಸತಿಯರಾದುದು ಗಮನಾರ್ಹವಾದುದಾಗಿದೆ. ಗುರುಲಿಂಗ ಜಂಗಮದ  
 ತ್ರಿಕೂಟವಲ್ಲಿ ತಲೆದೋರಿದ್ದಿತು. ಗಂಗಾಂಬಿಕೆ ಕಪ್ಪಡಿ ಸಂಗಮಕ್ಕೆ ಹೋಗ  
 ಲಿಲ್ಲ. ತನ್ನ ಗುರು ರುದ್ರ ಮುನಿಯ ಆದೇಶದಂತೆ ಉಳಿವೆಯತ್ತ ಹೊರಟಿದ್ದ



ಶರಣ ಸಮೂಹದೊಡನೆ ಹೊರಟು ಅವರು ಎದುರಿಸಿದ ದುರ್ಧರ ಪ್ರಸಂಗಗಳನ್ನೆಲ್ಲ ಎದುರಿಸಿದಳು. ತಾನೂ ಶಸ್ತ್ರತಾಳಿ ಕಲಿತನದಿಂದ ಕಾದಿದಳು. ಕಾದರವಳ್ಳಿಯಲ್ಲಿ ಕೊನೆಯ ಕಾಳಗವಾದಮೇಲೆ ಅಲ್ಲಿಗೆ ಮೂರು ನಾಲ್ಕು ಮೈಲಿಗಳಲ್ಲಿರುವ ಮುಗಟಖಾನ ಹುಬ್ಬಳ್ಳಿಯಲ್ಲಿ ಸಮಾಧಿಸ್ಥಳಾದಳೆಂದು ಹೇಳುತ್ತಾರೆ. ' ಗಂಗಾಪ್ರಿಯ ಕೂಡಲ ಸಂಗಮದೇವಾ ' ಎಂಬ ಅಂಕಿತವುಳ್ಳ ಆಕೆಯ ವಚನಗಳು ಎಲ್ಲ ಸಿಕ್ಕಿಲ್ಲ. ಸಿಕ್ಕ ಒಂದೆರಡು ವಚನಗಳಲ್ಲಿ ಆಕೆಯ ಅಂತರಂಗದ ಅವಿರಳ ಪ್ರಕಾಶ ಪಡಿಸಿರಬಹುದೆ. " ಸಾಂದ್ರವಾಗಿ ಹರಗಣ ಭಕ್ತಿಯ ಮಾಳ್ವನೆಂತವ್ವ ಮಾದಲಾಂಬಿಕಾ ನಂದನನು ! ಸಾಂದ್ರವಾಗಿ ಬಿಜ್ಜಳನರಮನೆಯ ನ್ಯಾಯವ ಮಾಳ್ವನೆಂತವ್ವ ಮಾದರಸರ ಮೋಹದ ಮಗನು ! ಲಿಂಗಾರ್ಚನೆ ಲಿಂಗತೃಪ್ತಿ ಅನುಗೃಹಿಸಿಂತವ್ವ ಗಂಗಾಪ್ರಿಯ ಕೂಡಲ ಸಂಗನ ಶರಣ ! "

ದೊರೆತ ಇನ್ನೊಂದು ವಚನದಲ್ಲಿ ಬಿಜ್ಜಳನ ಕೊಲೆಗೆ ಬಸವಣ್ಣ ಕಾರಣ ನಲ್ಲ, ಮಡಿವಾಳ ಮಾಚಯ್ಯ ಮೊದಲಾದ ಗಣಾಚಾರದ ಗಣಗಳು— ಎಂಬುದು ಧ್ವನಿತವಾಗುತ್ತದೆ : " ಮಡಿವಾಳಣ್ಣಂಗ್ಯಾಕೆ ಬಾರದವ್ವ ಕರುಣ ರಸ ? ಮಡಿವಾಳಣ್ಣಂಗ್ಯಾಕೆ ಬಾರದವ್ವಾ ಸೈರಣೆಯರಸ ? ಮಡಿವಾಳಣ್ಣಂಗ್ಯಾಕೆ ಬಾರದವ್ವಾ ಮಹತ್ವದ ದಯಾರಸ ? ಮಡಿವಾಳಣ್ಣಂಗ್ಯಾಕೆ ಬಾರದವ್ವಾ ಗಂಗಾಪ್ರಿಯ ಕೂಡಲಸಂಗನ ಶರಣನ ಪ್ರಾಣದಾನರಸ ? "

ಅಕ್ಕ ನಾಗಮ್ಮ ಇವರಿಬ್ಬರಿಗೂ ವಯಸ್ಸಿನಲ್ಲಿ ಅಷ್ಟೇ ಅಲ್ಲ—ಅನುಭವ, ಸಾಧನೆ ಸಿದ್ಧಿಗಳೆಲ್ಲದರಲ್ಲಿಯೂ ಹಿರಿಯಳು. ಬಸವಣ್ಣನನ್ನು ನೆರಳಿನಂತೆ ಹಿಂಬಾಲಿಸಿ, ತಾಯಿಯಂತೆ ಆತನನ್ನು ಪಾಲಿಸಿ ಪೋಷಿಸಿ, ಅಕ್ಕನಾಗಿ ಅಕ್ಕರತೆಯ ಸಕ್ಕರೆಯನ್ನು ಉಣಿಸಿ ತಣಿಸಿ, ಮುಂದೆ ಆತನನ್ನೇ ಗುರುವೆಂದು ಅಂಗೀಕರಿಸಿ ಅಧ್ಯಾತ್ಮದ ಅಮೃತ ಸರಸಿಯಲ್ಲಿ ಆತ್ಮಹಂಸನಾಗಿ ಆನಂದದಿಂದ ಓಲಾಡಿ, ತೇಲಾಡಿ, ಕೊನೆಗೆ ಬಸವನ ಬಳಗವನ್ನು ರಕ್ಷಿಸಲು ಖಡ್ಗಧಾರಿಯಾಗಿ ಕಲಿಗಿಂತ ಕಲಿಯಾಗಿ ಕಾದಿದ ವೀರಮಾತೆಯಾಕೆ. ಸಿಂಗರಾಜ ಪುರಾಣದ ಪ್ರಕಾರ ಶಿವಸ್ವಾಮಿಯ ಸತಿಯಾಗಿ, ಬಸವಣ್ಣನೊಡನೆ ಕಪ್ಪಡಿ ಸಂಗಮಕ್ಕೆ ಹೋಗುವ ಹೊತ್ತಿಗೆ ಬಹುಶಃ ಚಿನ್ನಬಸವನ ತಾಯಿಯಾಗಿದ್ದು, ಅಲ್ಲಿ ತಾನೂ ಗುರುಕುಲವಾಸದ ಉದಾತ್ತ ಜೀವನವನ್ನು ಸಾಗಿಸಿ, ಇಂಗುಳೇಶ್ವರದ ಗುಹೆಯಲ್ಲಿ ಯೋಗಸಾಧನೆಯನ್ನು ಪೂರೈಸಿ, ಕಲ್ಯಾಣಕ್ಕೆ

ಬಸವಣ್ಣನೊಡನೆ ಪರವನೊಳಗೊಂಡ ಪರಿಣಾಮಿಯಾಗಿ ಹೋಗಿ, ಅಲ್ಲಿ ಆತನ ಎಲ್ಲ ಕಾರ್ಯಗಳಿಗೆ ಆಧಾರಸ್ತಂಭಳಾಗಿ ಬಾಳಿ ಬೆಳಗಿದಳಾಕೆ. ಅಲ್ಲಿಯೂ ಆಕೆಯ ಅವಿರತ ಯೋಗಸಾಧನೆ ಮುಂದುವರಿಯಿತು. ಇಂದಿಗೂ ಅಂದಗೆಡದೆ ಕಲ್ಯಾಣದಲ್ಲಿ ಕಂಗೊಳಿಸುತ್ತಿಲಿರುವ ಅಕ್ಕ ನಾಗಮ್ಮನ ಗವಿ ಆಕೆಯ ಯೋಗಸಾಧನೆಯ ಅಮರ ಪ್ರತೀಕವಾಗಿದೆ. ಅದೊಂದು ರುದ್ರ ಮನೋಹರವಾದ ಗುಹೆ. ಈಗಲ್ಲಿ ಆಕೆಯ ಸುಂದರಮೂರ್ತಿಯೂ ಸ್ಥಾಪಿತವಾಗಿದೆ. ಕಲ್ಯಾಣದ ಇನ್ನುಳಿದ ಅನೇಕ ಕುರುಹುಗಳು ಕಾಣದಾಗಿದ್ದರೂ ಅಕ್ಕ ನಾಗಮ್ಮನ ಗವಿ ಅಚ್ಚಳಿಯದೆ ಉಳಿದಿರುವುದು ಅಚ್ಚರಿಯಲ್ಲವೆ?

ಆಕೆಯ ಬಸವಣ್ಣನ ಮೇಲಿನ ಪ್ರೀತಿ ಅಸದೃಶವಾದುದು. ತಾಯಿ ಯನ್ನಗಲಿ ಬಂದಿದ್ದ ಬಸವಣ್ಣನಿಗೆ ಆಕೆಯೇ ತಾಯಿಯಾದಳು.

“ ಬಸವನೇ ಮುಖಸೆಜ್ಜೆ, ಬಸವನೇ ಅಮಳೋಕ್ಕು.

ಬಸವನ ನಾನೆತ್ತಿ ಮುದ್ದಾಡಿಸಿದೆನು !

ಬಸವ, ಸಂಗನಬಸವದೇವಾ ಜಯತು !

ಬಸವ, ಸಂಗನಬಸವಲಿಂಗಾ ಜಯತು !

ಬಸವಗೂ ಎನಗೂ ಭಾವಭೇದವಿಲ್ಲ !

ಬಸವ ಪ್ರಿಯ ಚೆನ್ನಸಂಗಯ್ಯನಲ್ಲಿ

ಬಸವನ ಬೆಸಲಾದ ಬಾಣತಿ ನಾನಯ್ಯ—ಬಸವಾ, ಬಸವಾ, ಬಸವಾ!”

ಹೀಗೆ ತಾಯಿಯಾಗಿ ತಮ್ಮನನ್ನು ಮುದ್ದಾಡಿ ಬೆಳೆಸಿದ ಅಕ್ಕನೇ ಮುಂದೆ—

“ ಎನ್ನ ಕುಲಸೂತಕವ ಕಳೆದಾತ ಬಸವಣ್ಣ ;

ಎನ್ನ ಭಲಸೂತಕವ ಕಳೆದಾತ ಬಸವಣ್ಣ ;

ಎನ್ನ ತನುಸೂತಕವ ಕಳೆದಾತ ಬಸವಣ್ಣ ;

ಎನ್ನ ಮನಸೂತಕವ ಕಳೆದಾತ ಬಸವಣ್ಣ ;

ಎನ್ನ ನೆನಹುಸೂತಕವ ಕಳೆದಾತ ಬಸವಣ್ಣ ;

ಎನ್ನ ಭಾವಸೂತಕವ ಕಳೆದಾತ ಬಸವಣ್ಣ ;

ಎನ್ನ ಕುರುಹು ಮರಹಿನ ಸಂದು ಸಂಶಯವ ಬಿಡಿಸಿದಾತ ಬಸವಣ್ಣ ;

ಎನ್ನ ತನ್ನೊಳಗೆ ಇಂಬಿಟ್ಟು ಕೊಂಡಾತ ಬಸವಣ್ಣ ;

ಬಸವಣ್ಣ ಪ್ರಿಯ ಚೆನ್ನಸಂಗನ ಹೃದಯದಲ್ಲಿ

ನಿಜನಿವಾಸಿಯಾಗಿ ಇರಿಸಿದ ಎನ್ನ ತಂದೆ ಸಂಗನ ಬಸವಣ್ಣ ”

ಎಂದು ಬಸವಣ್ಣನನ್ನೇ ಗುರುವನ್ನಾಗಿ, ತಂದೆಯನ್ನಾಗಿ ಭಾವಿಸಿದಳು.

ಜ್ಯೋತಿಯಾಗಿ ಬೆಳಗಿದಳು, ತಾರೆಯಾಗಿ ತೊಳಗಿದಳು, ಪರಾಶಕ್ತಿಯಾಗಿ ಪ್ರಕಾಶಿಸಿದಳು.

ಈ ನಾಲ್ವರ—ಬಸವಣ್ಣ, ಅಕ್ಕನಾಗಮ್ಮ, ಗಂಗಾಂಬೆ, ನೀಲಾಂಬೆಯರ ಪುಣ್ಯಪ್ರಭಾವದ ಪ್ರಭಾವಳಿಯಲ್ಲಿ ಬೆಳೆದಾತ ಚಿನ್ನಬಸವಣ್ಣ. ಅವನೆಂಥ ಸುಕೃತಶಾಲಿ! ಆತನು ಕತ್ತಿತ್ತಿ ನೋಡಿದರೆ ಎತ್ತಲೂ, ಸುತ್ತಲೂ ಲಿಂಗ ಪೂಜೆಯನ್ನೇ, ಜಂಗಮಾರಾಧನೆಯನ್ನೇ ಕಾಣುತ್ತಿರಬೇಕು; ಆತನು ಕಿವಿ ಗೊಟ್ಟು ಕೇಳಿದರೆ ಶಿವಾನುಭವ ಗೋಷ್ಠಿಯನ್ನೇ ಕೇಳುತ್ತಿರಬೇಕು; ಆತನು ನಾಸಿಕದಿಂದ ವಾಸಿಸಿದರೆ ಪೂಜಾ ಪರಿಮಳದ್ರವ್ಯಗಳ ಸೌರಭ ಸಂದೋಹ ವನ್ನೇ ವಾಸಿಸುತ್ತಿರಬೇಕು; ಆತನು ಸ್ಪರ್ಶಿಸಿದರೆ ಗುರುಗಳ, ಶರಣರು ಬಸವಣ್ಣ ಅಕ್ಕನಾಗಮ್ಮಾದಿಗಳ ಶ್ರೀಪಾದ ಶುಭಹಸ್ತಗಳನ್ನೇ ಸ್ಪರ್ಶಿಸುತ್ತಿರ ಬೇಕು; ಆತನು ಸೇವಿಸಿದರೆ ಶಿವಪ್ರಸಾದವನ್ನೇ ಸೇವಿಸುತ್ತಿರಬೇಕು!

ಇಂಥ ಆವರಣದಲ್ಲಿ ಬೆಳೆದ ಚಿನ್ನಬಸವಣ್ಣ ಚಿಕ್ಕಂದಿನಲ್ಲಿಯೇ ಚಿನ್ನಯ ಮೂರ್ತಿಯಾಗಿದ್ದರೆ ಆಶ್ಚರ್ಯವೇನು? ಅವನು ಅರಿವಿನ ಗರುವನಾದುದು ಅಚ್ಚರಿಯಲ್ಲ—ತಿಳಿವಿನ ತುತ್ತತುದಿಯನ್ನು ಮೆಟ್ಟಿ ನಿಂತುದು ಆಶ್ಚರ್ಯ, ಬಸವಣ್ಣನವರೇ ಬೆರಗಾಗಿ ನುಡಿದರು: ‘ಇಂದು ಹುಟ್ಟಿದ ಕೂಸಿಗೆ ಇಂದೇ ಜನ್ಮನವಾಯಿತ್ತಯ್ಯ!’ ಎಂದು; ‘ಬಿತ್ತದೆ ಬೆಳೆಯದೆ ಬೆಳೆದ ಹೆಬ್ಬೆಳಸಿನ ರಾಶಿಯ ನೋಡಾ! ಸುಗಂಧಬಂಧುರದಂತೆ ಹುಟ್ಟುತ್ತವೆ ಪರಿಮಳ!’ ಎಂದು.

ಅಷ್ಟೇಕೆ, ಹಡೆದ ತಾಯಿ ಅಕ್ಕನಾಗಮ್ಮನೂ ಬೆಕ್ಕಸ ಬೆರಗಾಗಿ ನುಡಿದಳು:

“ ಎನ್ನ ತನು ಚಿನ್ನಬಸವಣ್ಣನ ಬಯಲ ಬೆರಿಸಿತ್ತು ;  
ಎನ್ನ ಮನ ಸಂಗನ ಬಸವಣ್ಣನ ನಿಜಪದವ ಬೆರಿಸಿತ್ತು ;  
ಎನ್ನ ಪ್ರಾಣ ಅಲ್ಲಮ ಪ್ರಭುದೇವರ ಅರಿವ ಬೆರಿಸಿತ್ತು  
ಇಂತೀ ಮೂವರೂ ಒಂದೊಂದೆ ಹಂಚಿಕೊಂಡ ಕಾರಣ  
ಎನಗೇನೂ ಇಲ್ಲದೆ ಬಸವಣ್ಣ ಪ್ರಿಯ ಚಿನ್ನಸಂಗಯ್ಯನ  
ಹೃದಯ ಕಮಲದಲ್ಲಿ ನಿಜನಿವಾಸಿಯಾಗಿದ್ದೆನು ! ”

ಇನ್ನೂ ಮುಂದೆ ಸಾಗಿ,

“ ಎನ್ನ ಭವದ ಬಳ್ಳಿಯ ಬೇರು ಹರಿದಿತ್ತಯ್ಯ—  
ಸಂಗನ ಬಸವಣ್ಣನ ಒಕ್ಕದ ಕೊಂಡೆನಾಗಿ ;



ಎನ್ನ ಮನದ ಕಪಟ ಹಿಂಗಿತ್ತಯ್ಯ-  
 ಚೆನ್ನಬಸವಣ್ಣನ ಕರುಣವ ಪಡೆದನಾಗಿ ;  
 ಎನ್ನ ಅಂತರಂಗದ ಸಂದೆಗಸಂಶಯ ತೊಲಗಿತ್ತಿಂದು-  
 ಬಸವಣ್ಣ ಪ್ರಿಯ ಚೆನ್ನಸಂಗಯ್ಯನಲ್ಲಿ  
 ಎನ್ನ ಪರಮಗುರು ಅಲ್ಲಮಪ್ರಭುದೇವರ  
 ಶ್ರೀಚರಣವ ಕಂಡೆನಾಗಿ !”

ಎಂದು ಪ್ರಾಂಜಲಮನದಿಂದ ಮಗನ ಕರುಣದಿಂದ ಮನದ ಕಪಟ ಹಿಂಗಿ  
 ದುದನ್ನು ಒಪ್ಪಿಕೊಂಡಿದ್ದಾಳೆ. ನುಡಿಯಲ್ಲಿ ನಿಷ್ಕುರ, ನಡೆಯಲ್ಲಿ ಕಠೋರ  
 ನೆನಿಸಿದ ಮಡಿವಾಳ ಮಾಚಯ್ಯ ಸಹ ಚೆನ್ನಬಸವಣ್ಣನನ್ನು ಮುಕ್ತ ಕಂಠ  
 ದಿಂದ ಕೊಂಡಾಡಿದ :

“ ವಾಯದ ವಾಯದ ಸಂಭ್ರಮದೊಳಗೆ ಸಿಲುಕಿತ್ತು ನೋಡಾ ಭುವನವೆಲ್ಲ !  
 ಮಾಯೆಗೆ ಹೊರಗಾದ ನಿರ್ಮಾಯನ ಕಂಡೆನು !  
 ತಾನೆಂಬ ನುಡಿಗೆ ನಾಚಿ, ನೀನೆಂಬ ನುಡಿಗೆ ಹೇಸಿ,  
 ತಾನೆತಾನಾದ ಘನಮಹಿಮನು !  
 ಕಾಯದಲ್ಲಿ ಕುರುಹಿಲ್ಲ, ಭಾವದಲ್ಲಿ ಭ್ರಮೆಯಿಲ್ಲ,  
 ಜ್ಞಾನತಾನೆಂಬ ಭೇದವಿಲ್ಲ ;  
 ಸಾವಯನಲ್ಲ, ನಿರವಯನಲ್ಲ-  
 ಕಲಿದೇವರದೇವಾ, ನಿಮ್ಮ ಶರಣ ಚೆನ್ನಬಸವಣ್ಣನು !”

ಸಿದ್ಧರಾಮಯ್ಯ ಸ್ತುತಿಸಿದ :

“ ಅಧ್ಯಾತ್ಮ ಅಧ್ಯಾತ್ಮವೆಂದೆಂಬಿರಿ : ಅಧ್ಯಾತ್ಮವಾರಿಗೆ ?  
 ಶ್ರೀ ಗುರುಸ್ವಾಮಿ ಬಹಳವಪ್ಪ ಶಿವಲಿಂಗವ ಸೂಕ್ಷ್ಮವಮಾಡಿ  
 ಕರಸ್ಥಳಕ್ಕೆ ಕೊಟ್ಟ ಬಳಿಕ ಬೇರೆ ಯೋಗ ಉಂಟೆ ?  
 ತನ್ನ ಹಸ್ತವ ಮಸ್ತಕದಲ್ಲಿಟ್ಟು  
 ವಾಯುಪ್ರಾಣಿಯಾಗಿದ್ದು ದಕ್ಕೊಂದು ಲಿಂಗಪ್ರಾಣಿಯ ಮಾಡಿದ ಬಳಿಕ  
 ಮರಳಿಯೋಗವುಂಟೆ ಶಿವಯೋಗವಲ್ಲದೆ ?  
 ಲಿಂಗಾರ್ಚನೆಯಮಾಡಿ ಜಂಗಮ ಪ್ರಸಾದವ ಕೊಂಡಬಳಿಕ  
 ಮರಳಿ ಯೋಗಕ್ಕೆ ಒಡಂಬಡುವುದೆ ಅರಿವು ?  
 ಇಂತಪ್ಪ ವನತಿಗಳೆದು ಶುದ್ಧ ಶಿವಯೋಗಿಯ ಮಾಡಿದಾತ ಚೆನ್ನಬಸವಣ್ಣ.  
 ಅನು ಚೆನ್ನಬಸವಣ್ಣನ ಕರುಣದಿಂದ  
 ಅಭ್ಯಾಸಯೋಗವನತಿಗಳೆದು ಶಿವಯೋಗದಲ್ಲಿ ನಿತ್ಯನಾಗಿ

ಭಕ್ತ, ಮಹೇಶ್ವರ, ಪ್ರಸಾದಿ, ಪ್ರಾಣಲಿಂಗಿ, ಶರಣೈಕ್ಯನೆಂಬ  
ಷಡ್ಭುಜ ಲಕ್ಷಧಿಕಾರಿಯಾದೆ: ನಿನ್ನವರ ಸಲಿಗೆಗೆ ಸಂದೆ! ”

ಅಕ್ಕಮಹಾದೇವಿ ಅಲ್ಲಿಯಿಂದ ಹಾಡಿದಳು :

“ ಮಾಟಕೂಟವಿಲ್ಲ ಬಸವಣ್ಣಂಗೆ ;  
ನೋಟಕೂಟವೆಂಬುದಿಲ್ಲ ಪ್ರಭುದೇವರಿಗೆ ;  
ಭಾವಕೂಟವೆಂಬುದಿಲ್ಲ ಅಜಗಣ್ಣಂಗೆ ;  
ಸ್ನೇಹಕೂಟವೆಂಬುದಿಲ್ಲ ಬಾಚರಸರಿಗೆ ;  
ಇವರೆಲ್ಲರ ಕೂಟವೆಂಬುದಿಲ್ಲ ಚಿನ್ನಬಸವಣ್ಣಂಗೆ.”

ಪೂರ್ಣಯೋಗಿ ಪ್ರಭುದೇವರು ಸಹ :

“ ಕಿರಿಯರಾದಡೇನು ? ಹಿರಿಯರಾದಡೇನು ?  
ಅರಿವಿಗೆ ಹಿರಿದು ಕಿರಿದುಂಟೆ ?  
ಆದಿಯನಾದಿ ಇಲ್ಲದಂದು,  
ಅಜಾಂಡ ಬ್ರಹ್ಮಾಂಡ ಕೋಟಿಗಳುದಯವಾಗದಂದು  
ಗುಹೇಶ್ವರಲಿಂಗದಲ್ಲಿ ನೀನೊಬ್ಬನೆ ಮಹಾಜ್ಞಾನಿ  
ಎಂಬುದು ಕಾಣಬಂದಿತ್ತು ಕಾಣಾ, ಚಿನ್ನಬಸವಣ್ಣಾ ”

ಎಂದೂ, ‘ಸ್ವಯಂಭುಜ್ಞಾನಿ ಗುಹೇಶ್ವರಲಿಂಗದಲ್ಲಿ ಚಿನ್ನ ಬಸವಣ್ಣ ನೊಬ್ಬನೇ’  
ಎಂದೂ, ‘ ಅವಿರಳಜ್ಞಾನಿ ಚಿನ್ನ ಬಸವಣ್ಣ ’ ‘ ಸರ್ವಸಂದೇಹವ ಕಳೆದಿಪ್ಪ  
ಚಿನ್ನ ಬಸವಣ್ಣ, ’ ‘ ಸರ್ವ ಸಂಸಾರವಿರಹಿತ ಚಿನ್ನ ಬಸವಣ್ಣ ’ ‘ ಬಯಲ  
ಬಣ್ಣಕ್ಕೆ ತಂದು ನೆಳಲ ಶೃಂಗಾರವ ಮಾಡಿದ ಗುಹೇಶ್ವರನ ಶರಣ ಚಿನ್ನ  
ಬಸವಣ್ಣ ’ ‘ ಸುಷುಮ್ನ ಸೂಕ್ಷ್ಮನಿಧಿಯ ಮಧ್ಯದ ಕೂಪದ ಕಂಭದ  
ಮೇಲೆ ಪಂಚೇಂದ್ರಿಯಗುಹ್ಯವ ತೊಡೆದು ರಸವ ಕಟ್ಟಬಲ್ಲ ಗುಹೇಶ್ವರನ  
ಶರಣ ಚಿನ್ನ ಬಸವಣ್ಣ ’ ‘ ಲೋಕಲೋಕವನತಿಗಳೆದು ನಿಜದಲ್ಲಿ ನಿವಾಸಿ  
ಯಾಗಿಪ್ಪ ಗುಹೇಶ್ವರನ ಶರಣ ಚಿನ್ನ ಬಸವಣ್ಣ ’ ನೆಂದೂ ಕೀರ್ತಿಸಿ,  
“ ಪ್ರಕೃತಿಗುಣವುಳ್ಳನ್ನಕ್ಕರ ಭಕ್ತನಲ್ಲ ; ಕಾಮ, ಕ್ರೋಧ, ಲೋಭ, ಮೋಹ,  
ಮದ, ಮತ್ಸರವುಳ್ಳನ್ನಕ್ಕರ ಶರಣನಲ್ಲ ; ಹಸಿವು, ತೃಷೆ, ನಿದ್ರೆ, ವಿಷಯವುಳ್ಳ  
ನ್ನಕ್ಕರ ಪ್ರಸಾದಿಯಲ್ಲ ; ಆಚಾರದಲ್ಲಿ ಅನುಭಾವಿ, ಪ್ರಸಾದದಲ್ಲಿ ಪರಿಣಾಮಿ,  
ಗುಹೇಶ್ವರಲಿಂಗದಲ್ಲಿ ಚಿನ್ನ ಬಸವಣ್ಣನೆಂಬ ಪ್ರಸಾದಿಗೆ ನಮೋ ನಮೋ ಎನು  
ತಿರ್ದೆನು.” ಎಂದು ತಮ್ಮ ಮೆಚ್ಚುಗೆಯ ಹೆಚ್ಚುಗೆಯನ್ನು ಬಿತ್ತರಿಸಿದ್ದಾರೆ.

ಈ ಹೊಗಳಿಕೆಯ ಹೊನಲಿನಲ್ಲಿ ಹರಿದುಹೋಗಲಿಲ್ಲ ಚಿನ್ನ ಬಸವಣ್ಣ.

ಅಹಂಕಾರ ಅಜ್ಞಾನಿಯ ಲಕ್ಷಣ ; ವಿನಯ ಜ್ಞಾನಿಯ ಲಕ್ಷಣ. ಇದು ಚೆನ್ನ ಬಸವಣ್ಣನ ವಿನಯ ಸಂಪತ್ತು :

“ ನರಸುರಾದಿಗಳೆಲ್ಲರೂ ನಿಮ್ಮ ಹೊಳೆಯಲ್ಲಿದ್ದರು ;  
ಮನುಮುನಿ ಯತಿವ್ರತಿಗಳೆಲ್ಲರೂ ನಿಮ್ಮ ತೋಹಿನೊಳಡಗಿದ್ದರು,  
ಗಂಗೆವಾಳುಕರೆಲ್ಲರೂ ನಿಮ್ಮ ಮಡಿಯೊಳಡಗಿದ್ದರು ;  
ಗಂಗೆ ಗೌರೀವಲ್ಲಭರೆಲ್ಲರೂ, ಚತುರ್ಮುಖ ಪಂಚಮುಖ ಷಣ್ಮುಖ  
ದಶಮುಖರೆಲ್ಲರೂ

ನಿಮ್ಮ ಮಡಿಯ ಗಳಿಗೆಯೊಳಡಗಿದ್ದರು !

ಕೂಡಲ ಚೆನ್ನಸಂಗಮದೇವರು ಸಾಕ್ಷಿಯಾಗಿ

ನಿಮ್ಮ ನಿರಾಳ ಪ್ರಸಾದದಿಂದ ನಿರವಯಲ ಹಾದಿಯ ಕಂಡೆನಲ್ಲದೆ

ನಿಮ್ಮಿಂದಲಾನು ಘನವೆ ಮಡಿವಾಳ ಮಾಚಯ್ಯ ? ”

ಎಂದು ಮಡಿವಾಳಯ್ಯನ ಮಹಿಮೆಯನ್ನು ಕೊಂಡಾಡಿದ ವಿನಯ-

“ ಅಜಕೋಟಿ ವರುಷದವರೆಲ್ಲರೂ ಹಿರಿಯರೆ ?

ಹುತ್ತೇರಿ ಬೆತ್ತ ಬೆಳೆದ ತಪಸ್ವಿಗಳೆಲ್ಲರೂ ಹಿರಿಯರೆ ?

ನಡು ಮುರಿದು, ಗೂಡುಗೂರಿ, ತಲೆ ನಡುಗಿ, ನೆರೆತೆರೆಹೆಚ್ಚಿ,

ಮತಿಗೆಟ್ಟು, ಒಂದನಾಡ ಹೋಗಿ ಒಂಬತ್ತನಾಡುವ

ಅಜ್ಞಾನಿಗಳೆಲ್ಲರೂ ಹಿರಿಯರೆ ?

ಅನುವರಿದು, ಘನವಬೆರಿಸಿ, ಹಿರಿದುಕಿರಿಧೆಂಬ ಭೇದವ ಮರೆದು,

ಕೂಡಲ ಚೆನ್ನಸಂಗಯ್ಯನಲ್ಲಿ ಬೆರಿಸಿಬೇರಿಲ್ಲದಿಪ್ಪ ಹಿರಿಯತನ ನಮ್ಮ

ಮಹಾದೇವಿಯಕ್ಕಂಗಾಯಿತ್ತು ! ”

ಎಂದು ಅಕ್ಕನ ಅಗ್ಗಳಿಕೆಯನ್ನು ಹೊಗಳಿದ ವಿನಯ-

“ ಭಾವದಲ್ಲಿ ಗಮನ, ಪ್ರಾಣದಲ್ಲಿ ಲೋಭ, ಜಿಹ್ವೆಯಲ್ಲಿ ರುಚಿ,

ಶ್ರೋತ್ರದಲ್ಲಿ ಕುಶಬ್ದ,

ನಾಸಿಕದಲ್ಲಿ ದುರ್ಗಂಧ, ನೋಟದಲ್ಲಿ ಕಾಮ, ಶಬ್ದದಲ್ಲಿ ವಿರೋಧ-

ಇಂತಹ ಭವಿಯ ಕಳೆದು ಭಕ್ತನಮಾಡಿದ ಪರಿ ಎಂತೆಂದೊಡೆ,

ಅಕಾರವಿಲ್ಲದಂದಿನ, ನಿರಾಕಾರವಿಲ್ಲದಂದಿನ,

ಕಾಮನ ಸುಟ್ಟ ಭಸ್ಮವಿಲ್ಲದಂದಿನ,

ತ್ರಿಪುರವ ಸುಟ್ಟ ಭಸ್ಮವಿಲ್ಲದಂದಿನ,

ಕಾಲನ ಸುಟ್ಟ ಭಸ್ಮವಿಲ್ಲದಂದಿನ,

ಆದಿ ಅಧಾರ ವಿಲ್ಲದಂದಿನ ಚಿದ್ವಿಭೂತಿಯನೆ

ತಂದು ಪಟ್ಟವ ಕಟ್ಟಿದರೆ ಭಾವಕ್ಕೆ ಗುರುವಾಯಿತ್ತು,



ಪ್ರಾಣಕ್ಕೆ ಲಿಂಗವಾಯಿತ್ತು, ಜಿಹ್ವೆಗೆ ಪ್ರಸಾದವಾಯಿತ್ತು,  
ಶ್ರೋತ್ರಕ್ಕೆ ಶಿವಮಂತ್ರವಾಯಿತ್ತು,  
ನಾಸಿಕಕ್ಕೆ ಸುಗಂಧವಾಯಿತ್ತು, ನೋಟಕ್ಕೆ ಜಂಗಮವಾಯಿತ್ತು, ಶಬ್ದಕ್ಕೆ  
ಸಂಭಾಷಣೆಯಾಯಿತ್ತು. ಇಂತು ಪೂರ್ವದ ಗುಣಂಗಳೆಲ್ಲವ ಕಳೆದು  
ಪುನರ್ಜಾತನಾದ ಕಾರಣ, ಕೂಡಲ ಚಿನ್ನಸಂಗಯ್ಯನಲ್ಲಿ  
ಬಸವಣ್ಣನಿಂದ ಸರ್ವಾಂಗಲಿಂಗವಾದೆನು, ”

ಎಂದು ಬಸವನ ಬೆಳಕನ್ನು ಬಣ್ಣಿಸಿದ ವಿನಯ—

“ ಇಲ್ಲವ ಸಂಸಾರ ಕಣ್ಣ ಮುಂದೆ ರೂಪಾಗಿ ಕಾಡುತಿದ್ದರೆ  
ಸುಜ್ಞಾನವೆಂಬ ಅಂಜನವನೆಚ್ಚಿ, ಸಕಲ ಭ್ರಮೆಯೆಂಬ ಕತ್ತಲೆಯ ಕಳೆದ್ದು  
ನಿಜಸಂಬಂಧವ ನೆಲೆಗೊಳಿಸಿ, ನಿತ್ಯದಲ್ಲಿ ಅಚ್ಚೊತ್ತಿದನಾಗಿ,  
ಕೂಡಲ ಚಿನ್ನಸಂಗಯ್ಯನಲ್ಲಿ ಪ್ರಭುಧೇವರ ಶ್ರೀಪಾದಕ್ಕೆ  
ನಮೋ ನಮೋ ಎಂಬೆನು, ”

ಎಂದು ಪ್ರಭುವಿನ ಪ್ರಭೆಯನ್ನು ಪ್ರಶಂಸಿಸಿದ ವಿನಯ,—ಕೊನೆಗೆ,

“ ಕಬ್ಬನಗಿದ ಗಾಣ ಬಲ್ಲದೆ ಹಾಲ ಸವಿಯ ?  
ಗಗನದಲಾಡುವ ಪಕ್ಷಿ ಬಲ್ಲದೆ ರವಿಯ ನಿಲವ ?  
ಹಗರಣಕ್ಕೆ ಪೂಜಿಸುವರು ಬಲ್ಲರೆ ನಿಮ್ಮ ಶರಣರ ಸುಳುಹ ?  
ನಡು ಮುರಿದು ಗೂಡು ಗೂರಿದರೇನು-ಲಿಂಗದ ನಿಜವನರಿಯದನ್ನಕ್ಕೆ ?  
ಸಾವನ್ನಕ್ಕೆ ಜಪವಮಾಡಿದರೇನು-ಲಿಂಗದ ಪ್ರಾಣ ತನ್ನ ಪ್ರಾಣ ಒಡಗೂಡದನ್ನಕ್ಕೆ ?  
ಇಂತಿವರೆಲ್ಲರೂ ಅಭ್ಯಾಸಶಕ್ತಿಗರುಹಿಗರು ನಮ್ಮ ಕೂಡಲ ಚಿನ್ನಸಂಗಯ್ಯನಲ್ಲಿ  
ಮಾಯಾಕೋಳಾಹಳ ಸಿದ್ಧ ರಾಮಯ್ಯದೇವರಿಗೆ ಅಹೋರಾತ್ರಿಯಲ್ಲಿ  
ನಮೋ ನಮೋ ಎಂದು ಬದುಕಿದೇನು ಕಾಣಾ ಪ್ರಭುವೆ ”

ಎಂದು ಶಿಷ್ಯ ಸಿದ್ಧರಾಮಯ್ಯನ ಶ್ರೇಷ್ಠತೆಯನ್ನೂ ಸಾರಿದ ವಿನಯ ಚಿನ್ನ  
ಬಸವಣ್ಣನದು. ಕೂಡಲ ಚಿನ್ನಸಂಗಯ್ಯನರುಹಿದರೆ ಅರಿದೆನಲ್ಲದೆ ನನಗೆ  
ಬೇರೆ ಸ್ವತಂತ್ರ ಜ್ಞಾನವಿಲ್ಲ ಕೇಳಯ್ಯ ’ ಎಂಬ ವಿಶುದ್ಧವಿನಯ ಅವನದು.  
‘ ನಾನು ಬಲ್ಲೆನೆಂಬ ಗರ್ವವಿಲ್ಲದೆ, ನೀವು ಕೊಟ್ಟ ಅನುಗ್ರಹದ ಬಿನ್ನಪವ  
ನವಧರಿಸುವುದು ’ ಎಂಬ ಕೈಂಕರ್ಯ ಅವನದು. ಅವನ ಸುಜ್ಞಾನದ  
ಶಸ್ತ್ರಕ್ಕೆ ಸದುವಿನಯವೇ ಸಾಣೆಯಾಗಿದ್ದಿತು. ಯಾರಾದರೂ ಅವನ ಘನತೆ  
ಯನ್ನು ಕೊಂಡಾಡಿದರೆ :

“ ಎನಗಿಲ್ಲದ ಘನವನೇರಿಸಿ ನುಡಿದರೆ ಅದು ನಿಮ್ಮ ಲೀಲೆ :

ನಾನದ ಬೇಕೆನ್ನೆ, ಬೇಡೆನ್ನೆನದಂತಿರಲಿ

ನಮ್ಮ ಶ್ರೀಪಾದದ ಕೃಪೆಯಿಂದ ನಿಮ್ಮ ನಿಲವನರಿದೆನು”

ಎಂದು ಬಿನ್ನವಿಸಿಕೊಳ್ಳುತ್ತಿದ್ದನಾ ಚಿದ್ವಿಭೂತಿ, ಚಿನ್ಮಯಮೂರ್ತಿ.

ಬಸವಣ್ಣ ಗುರು, ಚಿನ್ನಬಸವಣ್ಣ ಲಿಂಗ, ಪ್ರಭುದೇವ ಜಂಗಮ; ಬಸವಣ್ಣ ಸದ್ರೂಪ, ಚಿನ್ನಬಸವಣ್ಣ ಚಿದ್ರೂಪ, ಪ್ರಭುದೇವ ಆನಂದರೂಪ; ಬಸವಣ್ಣ ಭಕ್ತಿ, ಚಿನ್ನಬಸವಣ್ಣ ಜ್ಞಾನ, ಪ್ರಭುದೇವ ಮೈರಾಗ್ಯ; ಬಸವಣ್ಣ ಕಾಯ, ಚಿನ್ನಬಸವಣ್ಣ ಪ್ರಾಣ, ಪ್ರಭುದೇವ ಆತ್ಮ; ಬಸವಣ್ಣ ಪ್ರಣತಿ, ಚಿನ್ನಬಸವಣ್ಣ ತೈಲ, ಪ್ರಭುದೇವ ಜ್ಯೋತಿ—ಹೀಗೆ ಯಾವ ದೃಷ್ಟಿಯಿಂದ ನೋಡಿದರೂ ಈ ಮೂವರ ಸಂಬಂಧ ಮನೋಜ್ಞ ವಾದುದು. ಈ ಸೊಲ್ಲಿಸಲಾಗದ ಸಂಬಂಧವನ್ನೂ ಸೊಲ್ಲಿಸಿದ್ದಾನೆ ಚಿನ್ನಬಸವಣ್ಣ :

“ ಅನುಮಿಷಂಗೆ ಲಿಂಗವ ಕೊಟ್ಟಾತ ಬಸವಣ್ಣ.

ಆ ಲಿಂಗ ನಿನಗೆ ಸೇರಿತ್ತಾಗಿ ಬಸವಣ್ಣನ

ಸಾಂಪ್ರದಾಯದ ಕಂದನು ನೋಡಾ ನೀನು.

ಭಕ್ತಿ ದಳದುಳದಿಂದ ಚಿನ್ನಸಂಗಮನಾಥನೆಂಬ ಲಿಂಗವನವಗ್ರಹಿಸಿಕೊಂಡೆನಾಗಿ ಬಸವಣ್ಣನ ಸಂಪ್ರದಾಯನ ಕಂದನು ನೋಡಾ ನಾನು.

ಇಂತಿಬ್ಬರಿಗೆಯೂ ಒಂದೇ ಸ್ಥಳಕುಳವಾದ ಕಾರಣ

ಕೂಡಲ ಚಿನ್ನಸಂಗಯ್ಯನಲ್ಲಿ ಬಸವಣ್ಣನ ಮಹಾಮನೆಯ ಪ್ರಸಾದ

ಇಬ್ಬರಿಗೆಯೂ ಒಂದೇ ಕಾಣಾ, ಪ್ರಭುವೆ! ”

“ ಕಾಯ ಒಂದು, ಪ್ರಾಣ ಒಂದು, ಭಾವ ಒಂದು,

ನಿರ್ಭಾವ ಒಂದು. ಒಂದಲ್ಲದೆ ಎರಡುಂಟೆ?

ಗುರು ಒಂದು, ಲಿಂಗ ಒಂದು, ಉಪದೇಶ ಒಂದು—

ಕೂಡಲ ಚಿನ್ನಸಂಗಯ್ಯನ ಶರಣ ಬಸವಣ್ಣನ ಗರುಡಿಯಲ್ಲಿ

ಇಬ್ಬರಿಗೂ ಅಭ್ಯಾಸ ಒಂದೇ ಕಾಣಾ ಪ್ರಭುವೆ! ”

ಇಥ ದಿವ್ಯಜ್ಞಾನಿಯಾದ ಚಿನ್ನಬಸವಣ್ಣ ಎರಡುಪಟ್ಟ (೨೪ ವರ್ಷ) ಮಾತ್ರ ಬದುಕಿದ್ದನೆಂದರೆ ‘ಇದು ಸಾಧ್ಯವಿಲ್ಲ’ ವೆನಿಸಬಹುದಲ್ಲವೆ? ಆದರೆ ಸೋಜಿಗವೆನಿಸಿದರೂ ಸತ್ಯಸಂಗತಿಯಿದು. ಬಸವಣ್ಣನವರಿಗೆ ಮೂರು ಪಟ್ಟ, ಚಿನ್ನಬಸವಣ್ಣನವರಿಗೆ ಎರಡುಪಟ್ಟವೆಂಬುದು ಕಾಲನ ನಾಲಗೆಯ ಮೇಲೆ ನೆಲೆಸಿ ನಿಂತಿರುವ ಸತ್ಯ. ಈ ಇವೃತ್ತ ವರ್ಷಗಳ ಯುವಕ ‘ಅರಿವರತು, ಮರಹು ನಷ್ಟವಾಗಿ, ಸ್ವತಂತ್ರ ಶಿವಾಚಾರಿಯಾದ ಸ್ವಯಂಭು ಜ್ಞಾನಿ’

ಯಾದುದು, 'ಮಾಯದ ಹೊಡೆಗಿಚ್ಚು ಗೆದ್ದ' ವೀರನಾದುದು, 'ಕೂಡಲೆ ಚಿನ್ನ ಸಂಗಯ್ಯನಲ್ಲಿ ಅನುಮಿಷ ಪ್ರಭುವಿಗೆ ಬಸವಣ್ಣ ಗುರುವಾದ ಕಾರಣ ನಾನು ನಿನಗೆ ಚಿಕ್ಕ ತಮ್ಮಕೇಳಾ, ಪ್ರಭುವೆ!' ಎಂದು ಪ್ರಭುದೇವರಿಗೆ ಹೇಳುವಷ್ಟು ಸಮರ್ಥನಾದುದು ಪವಾಡಗಳಲ್ಲಿ ಪವಾಡ.

ನಿಜ, ಚಿನ್ನಬಸವಣ್ಣ ಪ್ರಭುದೇವ ಅನುಜಾಗ್ರಜರು. ಇಬ್ಬರದೂ ಅದೇ ಪ್ರಸನ್ನ ಗಂಭೀರ ವಚನರಚನಾವಿನ್ಯಾಸ, ಅದೇ ನಿಜದ ನಿಷ್ಕುರತೆ, ಅದೇ ಒರೆದೊರೆದು ಕಾಸಿ ಸೋಸಿ ನೋಡುವ ರೀತಿನೀತಿಗಳು, ಅದೇ ಪಾದರಸ ದಂಥ ಪ್ರತಿಭೆ. ಅಲಗಿನ ಮೊನೆಯಂತೆ ನಿಶಿತವಾದ ಮತಿ, ಆಕಾಶದಂತೆ ಅನಂತವೂ ನಿರ್ಲಿಪ್ತವೂ ಆದ ಮನಸ್ಸು, ಅದೇ ನಿರಹಂಭಾವದ ನಿಲವು. ಇಬ್ಬರ ಕೈಯ್ಯಲ್ಲಿಯೂ ಕನ್ನಡ ಮಾತು 'ಹೊಸಮಸೆಯ ತಿಸುಳ' ದಂತೆ ಧಳಧಳಿಸಿ ಹೊಳೆದುವು. ಇಲ್ಲಿ ನೋಡಿ :

'ಅರಿದಾಗಲಿದ್ದಿತ್ತು, ಮರೆದಾಗ ಬಿದ್ದಿತ್ತು'

'ಅರಿವುಳ್ಳಾತಂಗೆ ಅಗ್ಗವಣಿಯ ಹಂಗೇಕೆ?'

'ಅಂಗವೆ ಸೆಜ್ಜೆ, ಅಚಾರವೆ ಶಿವದಾರ, ತ್ರಿಕರಣಶುದ್ಧಿಯೇ ಕುಳಿಕೆ'

'ಅಹಂ ಎಂಬುದೇ ದೇಹ, ದಾಸೋಹಂ ಎಂಬುದೇ ನಿರ್ದೇಹ'

'ಅಂಗಸಂಗವೆಂಬುದೇ ಅನಾಚಾರ, ಲಿಂಗಸಂಗವೆಂಬುದೇ ಸದಾಚಾರ'

'ಅಂಗವೇ ಮಣ್ಣು, ಲಿಂಗವೇ ಮರನು, ಫಲವೇ ಜಂಗಮ,

ರುಚಿಯೇ ಪ್ರಸಾದ'

'ಅಚಾರವೇ ಅಂಗ, ಅರಿವೇ ಪ್ರಾಣ'

'ಅಚಾರ ಸಹಿತ ಭಕ್ತ, ಅನಾಚಾರ ಸಹಿತ ನರ'

'ಇದ್ದುದ ವಂಚನೆ ಮಾಡದಿಪ್ಪದೇ ಶೀಲ, ಇಲ್ಲದುದಕ್ಕೆ ಕಡನ

ಮಾಡದಿಪ್ಪದೇ ಶೀಲ'

'ಒಕ್ಕು ದೆಂಬುದೆ ಕಾಯ, ಮಿಕ್ಕು ದೆಂಬುದೇ ಪ್ರಾಣ'

'ಕಾಯ ಗುರು, ಪ್ರಾಣ ಲಿಂಗ, ಜ್ಞಾನ ಜಂಗಮ'

'ಕಾಯದಲ್ಲಿ ಶುದ್ಧ ಪ್ರಸಾದ, ಪ್ರಾಣದಲ್ಲಿ ಸಿದ್ಧ ಪ್ರಸಾದ, ಜ್ಞಾನದಲ್ಲಿ ಪ್ರಸಿದ್ಧ

ಪ್ರಸಾದ'

'ಜಂಗಮ ಪ್ರೇಮಿಗೆ ಜಡಮತಿಯುಂಟೆ?'

'ತನುವಿನ ಪ್ರಾಣ ಅಚಾರ, ಮನದ ಪ್ರಾಣ ಅನುಭಾವ'

'ದೇವಾ, ನೀವು ನಿಮ್ಮಂತೆ; ಉಳಿದುದೆಲ್ಲವೂ ನೀವಿರಿಸಿದಂತೆ'

'ನಾನಿಲ್ಲದ ಮುನ್ನ ನೀನಿರ್ದುದಿಲ್ಲವಯ್ಯ!'

'ನಿಮ್ಮನುಭಾವಿಯ ನೀವೆಂಬೆನಯ್ಯ'



‘ ಪದವೇ ಲಿಂಗ, ಅರ್ಥವೇ ಭಕ್ತಿ ’

‘ ಬಯಸಿ ಬಂದುದು ಅಂಗಭೋಗ, ಬಯಸದೆ ಬಂದುದು ಲಿಂಗಭೋಗ ’

‘ ಬೇಕೆಂಬುದು ಕಾಯಗುಣ, ಬೇಡೆಂಬುದು ವೈರಾಗ್ಯ ’

‘ ಮುರ್ಮುನಿಡಿದು ಮಾಡುವಂಗೆ ಕರ್ಮವಿಲ್ಲ ’

‘ ಮನಶುದ್ಧವುಳ್ಳಾತಂಗೆ ಮಂತ್ರದ ಹಂಗೆಕೆ? ’

‘ ಮುತ್ತು ನೀರಿನಲ್ಲಿ ಹುಟ್ಟಿ ಮತ್ತೆ ನೀರಪ್ಪದೆ? ’

‘ ವ್ಯಾಕುಳವೆ ಭವಿ, ನಿರಾಕುಳವೆ ನಿರ್ಭವಿ ’

‘ ಸಂತೆಯೊಳಗೆ ಸಮಾಧಿಯುಂಟೆ? ’

‘ ಸುರೆಯ ಮಡಕೆಗೆ ಬೂದಿಯ ಹೂಸಿದರೇನು; ಒಳಗೆ ಶುದ್ಧವಾಗದನ್ನಕ್ಕರ? ’

‘ ಜ್ಞಾನಿಗೆ ಕತ್ತಲಿಲ್ಲ, ಅಜಾತಂಗೆ ಹೊಲೆಯಿಲ್ಲ ’—ಇತ್ಯಾದಿ

ಚೆನ್ನಬಸವನ ಬೆಳಕಿನ ಬಿತ್ತುಗಳು ಅಲ್ಲಮನ ಅರಿವಿನ ಅಣಿಮುತ್ತುಗಳನ್ನೇ ಹೋಲುತ್ತಿವೆಯಲ್ಲವೆ? ಅದೇ ಸೂತ್ರಪ್ರಾಯ ಸಂಕ್ಷಿಪ್ತತೆ, ಅದೇ ನಿಶ್ಚಿತತೆ-ಖಚಿತತೆಗಳು, ಅದೇ ಔಚಿತ್ಯಪ್ರಿಯತೆಗಳು ಒಡೆದು ಕಾಣುವುದಿಲ್ಲವೆ ಇಲ್ಲಿಯೂ?

ಶಿವದೀಕ್ಷೆ ಹೊಂದಿದವರೆಲ್ಲ ಸದ್ಭಕ್ತರಾಗರೆಂಬ ನಿಲವಿನಲ್ಲಿಯೂ ಇಬ್ಬರದೂ ಒಂದೇ ಮತ. ಬಸವಣ್ಣನವರಂತೆ ‘ ಸರ್ವರೂ ಸದ್ಭಕ್ತರೆಂಬೆ ’ ಎನ್ನುವ ದೃಷ್ಟಿ ಇವರದಲ್ಲ.

“ ಸತ್ಯವ ನುಡಿಯದ, ಸದಾಚಾರದಲ್ಲಿ ನಡೆಯದ, ಸದ್ಭಕ್ತಿಯ ಹಿಡಿಯದ, ನಿಜಮುಕ್ತಿ ಪಡೆಯದ, ಸತ್ಕ್ರಿಯೆ ವಶವಾಗದ, ಸಮ್ಯಕ್‌ಜ್ಞಾನವ ಮುಟ್ಟದ- ಸುಡು, ಸುಡು! ಈ ವೇಷದ ಭಾಷೆಯ ನೋಡಿ ಗುಹೇಶ್ವರ ಲಿಂಗದಲ್ಲಿ ನಗುತ್ತಿದಾನೆ ಕಾಣಾ, ಚೆನ್ನಬಸವಣ್ಣಾ! ”

ಎಂದು ಪ್ರಭುದೇವರು ನುಡಿದರೆ,

“ ಅಂಗದ ಮೇಲೆ ಲಿಂಗವುಳ್ಳುದೆಲ್ಲವೂ ಸಂಗಮನಾಥನೆಂಬ ಭಾವನೆ

ಬಸವಣ್ಣಂಗಳಾಯಿತ್ತಲ್ಲದೆ ಎನಗೆ ಆ ಭಾವವಿಲ್ಲ ನೋಡಾ!

ಲಿಂಗೈಕ್ಯ ಶರಣರ ಕಂಡರೆ ನಂಬಿನೆಚ್ಚಿ ಅವರ ಪಾದಕ್ಕೆ ಎರಗುವುದೆನ್ನ ಮನವು ”

ಎಂದು ಚೆನ್ನಬಸವಣ್ಣ ಮಾರ್ನುಡಿಯುತ್ತಾನೆ. ಇನ್ನೂ ಮುಂದೆ ಸಾಗಿ,

“ ಬಟ್ಟಬಯಲೆಲ್ಲ ಗಟ್ಟಿಗೊಂಡಡೆ ಸ್ವರ್ಗಮರ್ತ್ಯ ಪಾತಾಳಕ್ಕೆ ತಾವಿನ್ನೆಲ್ಲಿಯದೊ?

ಮೇಘಜಲವೆಲ್ಲ ಮುತ್ತಾದಡೆ ಸಪ್ತಸಾಗರಂಗಳಿಗೆ ಉದಕವಿನ್ನೆಲ್ಲಿಯದೊ?

ಕಷ್ಟಜೀವಿ ಮನುಜರೆಲ್ಲ ನೆಟ್ಟನೆ ಶಿವಜ್ಞಾನಿಗಳಾದೊಡೆ

ಮುಂದೆ ಭವದ ಬಳ್ಳಿಗೆ ಬೀಜವಿನ್ನೆಲ್ಲಿಯದೊ ?

ನಮ್ಮ ಕೂಡಲ ಚಿನ್ನಸಂಗಯ್ಯನಲ್ಲಿ ಸಾವಿರಕ್ಕೊಬ್ಬ ಸತ್ಯ, ಲಕ್ಷಕ್ಕೊಬ್ಬ ಭಕ್ತ,  
ಕೋಟಿಗೊಬ್ಬ ಶರಣ !”

ಎಂದು ತನ್ನ ತೀರ್ವನ್ನೇ ತಿಳಿಸಿಬಿಟ್ಟಿದ್ದಾನೆ ! ಎಂಥ ತ್ರಿಕಾಲಾಬಾಧಿತ  
ವಾದ ತೀರ್ಪು ಇದು !

ನೋಡುವ ದೃಷ್ಟಿ ಎರಡು ವಿಧ : ಒಂದು ಸಮನ್ವಯ ದೃಷ್ಟಿ, ಎರಡನೆಯದು ವಿಶ್ಲೇಷಣ ದೃಷ್ಟಿ. ಮೊದಲನೆಯ ದೃಷ್ಟಿಗೆ ಎಲ್ಲೆಡೆಯಲ್ಲಿಯೂ ಒಳ್ಳೆಯದು ಮಾತ್ರ, ಲೇಸು ಮಾತ್ರ, ಶಿವಮಾತ್ರ ಕಾಣುತ್ತದೆ ; ಎರಡನೆಯ ದೃಷ್ಟಿಗೆ ಒಳಿತಿನ ಹಿಂದೆ ಕಳ್ಳನಂತೆ ಅಡಗಿ ಕುಳಿತಿರುವ ಅಲ್ಲವಾದುದೂ ಕಾಣುತ್ತದೆ. ಮೊದಲನೆಯದು ಏಕೀಕರಿಸಿ, ಸಮೀಕರಿಸಿ ನೋಡುವ ದೃಷ್ಟಿ ; ಎರಡನೆಯದು ವಿಭಜಿಸಿ, ವಿಶ್ಲೇಷಿಸಿ, ವಿವೇಚಿಸಿ ನೋಡುವ ದೃಷ್ಟಿ. ಬಸವಣ್ಣನವರದು ಮೊದಲನೆಯ ದೃಷ್ಟಿ. ಆ ದೃಷ್ಟಿಗೆ ಕಂಡು ಬಂದುದು ಮನುಷ್ಯ ಸೃಷ್ಟಿಯ ಒಂದು ಮಗ್ಗಲು. ಅದರ ಇನ್ನೊಂದು ಮಗ್ಗಲನ್ನು ಕಾಣಲು ಎರಡನೆಯ ದೃಷ್ಟಿಯೂ ಬೇಕಾಗಿದ್ದಿತು. ಅಲ್ಲಮ-ಚಿನ್ನಬಸವರು ಈ ಎರಡನೆಯ ದೃಷ್ಟಿಯನ್ನು ಪಡೆದುಕೊಂಡು ಬಂದಿದ್ದ ಕಾರಣ ಬಸವಣ್ಣನು ಬಿತ್ತಿದ ಬೆಳೆಯಲ್ಲಿ ಕಳೆ ಬೆಳೆದಾಗ, ಕಸಬೆಳೆದಾಗ, ಅದನ್ನು ಕಳೆಯಲು ಎಡೆ ಹೊಡೆದ ಕಾರ್ಯವನ್ನವರು ಮಾಡಿದರು. ಅವರು ಆ ಕಾರ್ಯಮಾಡದೇ ಹೋಗಿದ್ದರೆ ಬೆಳೆಗಿಂತ ಕಳೆಹೆಚ್ಚಾಗಿ ಕಳೆಗೆಟ್ಟು ಹೋಗುತ್ತಿದ್ದಿತು, ಬಸವಣ್ಣನ ಭಕ್ತಿ ಪ್ರೇತ್ರದ ಕೃಷಿಕಾಯಕ.

ಇನ್ನೂ ಒಂದು ಉದಾಹರಣೆಯಿಂದ ಬಸವ-ಚಿನ್ನಬಸವರಲ್ಲಿದ್ದ ದೃಷ್ಟಿ-ಭೇದವನ್ನು ಸ್ಪಷ್ಟಗೊಳಿಸಬಹುದು. ಇಬ್ಬರೂ ಕಾಯಕದ ಮಹತ್ವವನ್ನು ಕೀರ್ತಿಸಿದ್ದಾರೆ. ಆದರೆ ಒಬ್ಬರು ಅದರ ಒಪ್ಪಿನ ಮುಖವನ್ನು ಕಂಡರೆ, ಇನ್ನೊಬ್ಬರು ಅದರ ತಪ್ಪಿನ ಮುಖವನ್ನು ಕಂಡಿದ್ದಾರೆ :

“ ಕೃಷಿಕೃತ್ಯ ಕಾಯಕದಿಂದಾದಡೇನು ?

ತನುಮನ ಬಳಲಿಸಿ ತಂದು ದಾಸೋಹವ ಮಾಡುವ

ಪರಮ ಸದ್ಭಕ್ತನ ಪಾದವ ತೋರಯ್ಯಾ ಎನಗೆ !

ಅದೆಂತೆನೆ : ಆತನ ತನುಶುದ್ಧ, ಆತನ ಮನಶುದ್ಧ,

ಆತನ ನಡೆಶುದ್ಧ, ನುಡಿಯಿಲ್ಲ. ಪಾವನವು !

ಅತಂಗೆ ಉಪದೇಶವ ಮಾಡಿದಾತನೇ ಪರಮ ಸದ್ಗುರು !  
 ಅಂತಪ್ಪ ಸದ್ಭಕ್ತನ ಮನೆಯ ಕೈಲಾಸವೆಂದು ಹೊಕ್ಕು  
 ಲಿಂಗಾರ್ಚನೆಯ ಮಾಡುವ ಜಂಗಮವೇ ಜಗತ್-ಪಾವನ !  
 ಇಂತಪ್ಪವರ ನಾನು ನೆರೆನಂಬಿ ' ನಮೋ ನಮಃ ' ಎಂಬೆನಯ್ಯ-  
 ಕೊಡಲ ಸಂಗಮದೇವಾ, ”

ಎಂದು ಬಸವಣ್ಣನವರು ಹೃದಯವುಕ್ಕಿ ಹಾಡಿದರೆ,

“ ತನುಮನಬಳಲದೆ, ಉದ್ದಂಡ ವೃತ್ತಿಯಲ್ಲಿ ಧನವ ಗಳಿಸಿ  
 ಗುರುಲಿಂಗ ಜಂಗಮಕ್ಕೆ ವೆಚ್ಚಿಸಿ ದಾಸೋಹವ ಮಾಡಿ  
 ಭಕ್ತರಾದೆನೆಂಬವರ ಮುಖವ ತೋರದಿರಯ್ಯಾ ಎನಗೆ !  
 ಅವ ಪರಧನಚೋರ; ಅವಪಾಪಿ, ಕೋಪಿ, ಪರಿಭ್ರಷ್ಟ !  
 ಅವನ ಕಾಯಕವ ವಿಚಾರಿಸದೆ ಉಪದೇಶವ ಕೊಟ್ಟ  
 ಗುರುವಿಗೆ ರೌರವ ನರಕ !  
 ಅವನ ಆಯತವ ವಿಚಾರಿಸದೆ ಅವನ ಮನೆಯಲ್ಲಿ ಹೊಕ್ಕು  
 ಲಿಂಗಾರ್ಚನೆಯ ಮಾಡುವ ಜಂಗಮಕ್ಕೆ ಏಳನೆಯ ಪಾತಕ !  
 ಇಂತಪ್ಪ ಗುರು-ಶಿಷ್ಯ-ಜಂಗಮದ ಬಾಳುವೆ  
 ಹುಲಿ ಕಪಿಲೆಯ ತಿಂದು ಮಿಕ್ಕಿದುದ ನರಿ ತಿಂದಂತಾಯಿತ್ತು,  
 ಕೊಡಲಚಿನ್ನಸಂಗಮದೇವಾ ! ”

ಲೇಸಿನ ಬಸವಾಯಣವೊಂದು ಕಡೆಗೆ; ಆ ಲೇಸಿನ ಬಟ್ಟಿಯನ್ನು ಬಿಟ್ಟು  
 ಕೆಟ್ಟ ದಾರಿಯನ್ನು ತುಳಿಯುವವರಿಗೆ ಚಾಟಿಯೇಟನ್ನು ಕೊಡುವ ಚಿನ್ನ  
 ಬಸವಣ್ಣನಿನ್ನೊಂದು ಕಡೆಗೆ. ‘ ಸುರಿಯ ಮಡಕೆಗೆ ಹೊರಗೆ ಬೂದಿಯ  
 ಹೊಸಿದರೇನು ? ಒಳಗೆ ಶುದ್ಧವಾಗದನ್ನ ಕ್ಕರ ? ’ ಎಂಬುದು ಚಿನ್ನಬಸವಣ್ಣನ  
 ಚಿರಂತನ ಪ್ರಶ್ನೆ. ಪರುಷ ಸೋಂಕಿದರೆ ಕಬ್ಬಿನವೂ ಕಡವರವಾಗುವುದೆಂದು  
 ಇದಕ್ಕೆ ಯಾರಾದರೂ ಉತ್ತರವಿತ್ತರೆ ಅದಕ್ಕೆ ಅವನು ‘ ಕಬ್ಬಿನದ ಶುನಕನ  
 ತಂದು ಪರುಷವ ಮುಟ್ಟಿಸಲೊಡನೆ ಹೊನ್ನ ಶುನಕವಪ್ಪುದಲ್ಲದೆ ಪರುಷ  
 ವಾಗಲರಿಯದು ನೋಡಾ ! ’ ಎಂದು ಖಂಡಿತವಾಗಿ ಹೇಳಿಬಿಡುತ್ತಾನೆ.  
 ಅಲ್ಲಮನ ಉತ್ತರ ಇನ್ನೂ ನಿಖರವಾದುದು. ಮಾಯೆಯ ಪಕ್ಷವಹಿಸಿ  
 ಮಾತನಾಡುತ್ತ,

“ ಕೀಳುಗಬ್ಬನವೆಣ್ಣ ಕೋಪಿಸಿ  
 ಕಾಲಲೊದೆದೊಡೆ ಮೇಣು ಕರುಣಿಸಿ  
 ತೋಳಲಪ್ಪಿದಡೇನು ಪರುಷದ ಗಂಡನದರಂತೆ



ಬಾಲೆಗೆಂತಾದೊಡೆಯ ನಿನ್ನ ಸ

ಮೇಳ ಘಟಿಸಿದ ಬಳಿಕ ಮಾಯೆಯ

ಪಾಲಿಸಲು ಬೇಕೆನುತ” ಬಿನ್ನವಿಸಿಕೊಂಡ ವಿಮಳೆಗೆ

ಉತ್ತರವೀಯುತ್ತಾ ಅಲ್ಲಮ;

“ ವನಿತೆ, ನಿನ್ನಯ ಮಾತಹುದು; ಕ-

ಬ್ಬುನವದಾದೊಡೆ ಪರುಷ ಮುಟ್ಟಲು

ಕನಕವಹುದಲ್ಲದೆ ವೃಥಾ ಹಳೆ ಹಂಚು ಹೊನ್ನಹುದೆ?”

ತಾನೂ ಪರುಷದ ಸ್ಪರ್ಶದಿಂದ ಹೊನ್ನಾಗಬೇಕೆಂದು ಹಾರೈಸುವ ವಸ್ತು ಕನಿಷ್ಠ ಕಬ್ಬುನವಾದರೂ ಆಗಿರಬೇಡವೆ? ಹಳೆ ಹಂಚು ಮುಂದೆ ಬಂದು ನನ್ನನ್ನೂ ಹೊನ್ನನ್ನಾಗಿ ಮಾರ್ಪಡಿಸೆಂದು ಪರುಷಕ್ಕೆ ಪ್ರಾರ್ಥಿಸಿಕೊಂಡರೆ ಪರುಷವೇನು ಹೇಳಬೇಕು? “ ಮೊದಲು ಕಬ್ಬುನವಾದರೂ ಆಗಿ ಬಾ!” ಎಂದಲ್ಲವೆ?

ಪ್ರಭು-ಚಿನ್ನ ಬಸವಣ್ಣನವರಲ್ಲಿ ಈ ವಿಷಯದಲ್ಲಿಯೂ ವಿಚಾರ ಸಾಮ್ಯವಿದೆ; ಬೇರೆ ಹಲವು ವಿಷಯಗಳಲ್ಲಿಯೂ ಮತ್ತೈಕ್ಯವಿದೆ. ಇಬ್ಬರೂ ಬಹಿರಂಗಕ್ಕೆಂತ ಅಂತರಂಗಕ್ಕೆ ಹೆಚ್ಚು ಮಹತ್ವ ಕೊಡುವವರು :

“ ಹೊರಗನೇ ಕೊಯ್ದು ಹೊರಗನೇ ಪೂಜಿಸಿದೊಡೆ

ಪ್ರಯೋಜನವಿಲ್ಲ, ಪರಿಣಾಮವಿಲ್ಲ, ಸುಖ ದೊರೆಕೊಳ್ಳದು ನೋಡಾ !

ಅದೆಂತೆಂದೊಡೆ : ಸರ್ವ ಜೀವಂಗಳಲ್ಲಿ ಹಿಂಸೆಯ ಮಾಡದಿಪ್ಪದೇ

ಪ್ರಥಮಪುಷ್ಪ;

ಸರ್ವೇಂದ್ರಿಯಂಗಳ ನಿಗ್ರಹಿಸಿಕೊಂಡಿರಬಲ್ಲಡೆ ದ್ವಿತೀಯ ಪುಷ್ಪ;

ಸರ್ವಾಹಂಕಾರವ ಮರೆದು ಶಾಂತನಾಗಿರಬಲ್ಲಡೆ ತ್ರತೀಯ ಪುಷ್ಪ;

ಸರ್ವ ವ್ಯಾಪಾರವಳಿದು ನಿರ್ವ್ಯಾಪಾರಿಯಾಗಿರಬಲ್ಲಡೆ ಚತುರ್ಥ ಪುಷ್ಪ;

ದುರ್ಭಾವ ಪ್ರಕೃತಿಯಳಿದು ಸದ್ಭಾವ ಎಡೆಗೊಂಡಿರಬಲ್ಲಡೆ ಪಂಚಮ ಪುಷ್ಪ;

ಉಂಡು ಉಪವಾಸಿ ಬಳಸಿ ಬ್ರಹ್ಮಚಾರಿಯಾಗಿರಬಲ್ಲೊಡೆ ಷಷ್ಠಮ ಪುಷ್ಪ;

ಅನೃತವ ಮರೆದು ಸತ್ಯವ ನುಡಿಯಬಲ್ಲೊಡೆ ಸಪ್ತಮ ಪುಷ್ಪ;

ಸಕಲ ಪ್ರಪಂಚವಳಿದು ಶಿವಜ್ಞಾನಸಂಪನ್ನನಾಗಿರಬಲ್ಲಡೆ ಅಷ್ಟಮ ಪುಷ್ಪ.

ಇಂತೀ ಅಷ್ಟಕಮಲದಲ್ಲಿ ಸಹಸ್ರಪೂಜೆಯ ಮಾಡಬಲ್ಲ ಶರಣರು

ನಿಮ್ಮ ಪ್ರತಿಬಿಂಬದಂತಿಪ್ಪರು ಕಾಣಾ ಕೊಡಲ ಚಿನ್ನಸಂಗಮದೇವಾ!”

ಈ ಅಷ್ಟಕಮಲದ ಸಹಸ್ರಪೂಜೆ ಅದೆಷ್ಟು ಅನುಪವಾದುದು! ‘ ಬಂಡಿ ತುಂಬ ಪತ್ರೆಯ ತಂದು ಕಂಡ ಕಂಡಲ್ಲಿ ಪೂಜೆಯ ಮಾಡುವ’ ಬಾಹ್ಯ

ಕರ್ಮದಿಂದ ಪರಿಣಾಮವಿಲ್ಲವೆಂದು ಬಸವಣ್ಣನವರೂ ಎಚ್ಚರಿಸಿದರಾದರೂ ಬಹಿರಂಗದ ಕ್ರಿಯೆಗೆ ಅಂತರಂಗದ ಅನುಸಂಧಾನವನ್ನು ಹೊಂದಿಸಿ ಮುಂದುವರಿವ ಹವಣನ್ನು ಹುಡುಕುವ ಗೋಜಿಗೆ ಅವರು ಹೋಗಲಿಲ್ಲ. ಅಲ್ಲಮ ಪ್ರಭುಗಳಿಗೂ ಚೆನ್ನಬಸವಣ್ಣನವರಿಗೂ ಆ ಕಾರ್ಯವನ್ನು ಬಿಟ್ಟುಕೊಟ್ಟು ತಾವು ಮಾತ್ರ ಸಹಜ ಭಕ್ತಿಯ ಸುಖಸಮುದ್ರದಲ್ಲಿ ಲೋಲಾಡಿ ತೇಲಾಡಿ ದರು. ಇವರಿಬ್ಬರಲ್ಲಿ ಅಲ್ಲಮ ಪ್ರಭುದೇವ ಷಟ್ಸ್ಥಲವನ್ನೂ ಮೀರಿ ಮಹದಲ್ಲಿ ಮನೆಮಾಡಿಕೊಂಡಿದ್ದ ಕಾರಣ ಷಟ್ಸ್ಥಲ ಸಿದ್ಧಾಂತಕ್ಕೆ ಸರಿಯಾದ ತಳಹದಿಯನ್ನು ಹಾಕುವ ಕೆಲಸವನ್ನು ಹೆಚ್ಚಾಗಿ ಚೆನ್ನಬಸವಣ್ಣನೇ ಮಾಡಬೇಕಾಯಿತು—ಅದೂ ಅಂತರಂಗದ ಅರಿವು, ಬಹಿರಂಗದ ಕ್ರಿಯೆ ಎರಡೂ ಸಮರಸವಾಗಿ ಸಾಗುವ ರೀತಿಯಲ್ಲಿ. ಹೀಗೆ :

“ ಅಂತರಂಗದ ಅರಿವು, ಬಹಿರಂಗದ ಕ್ರಿಯೆ

ಈ ಉಭಯಸಂಪುಟ ಒಂದಾದ ಶರಣಂಗೆ ಹಿಂಗಿತ್ತು ತನು ಸೂತಕ,

ಹಿಂಗಿತ್ತು ಮನಸೂತಕ, ಕೂಡಲ ಚೆನ್ನಸಂಗಯ್ಯನಲ್ಲಿ

ಸಂಗವಾದದ್ದು ಸರ್ವೇಂದ್ರಿಯ.”

ಅರಿವು, ಕ್ರಿಯೆ-ಎರಡೂ ಬೇರೆ ಬೇರೆ ಅಲ್ಲವೇ ಅಲ್ಲ; ಎರಡೂ ಒಂದೇ :

“ ಕ್ರಿಯೆಯೇ ಜ್ಞಾನ, ಜ್ಞಾನವೇ ಕ್ರಿಯೆ :

ಜ್ಞಾನವೆಂದರೆ ತಿಳಿಯುವುದು, ಕ್ರಿಯೆಯೆಂದರೆ ತಿಳಿದಂತೆ ಮಾಡುವುದು.

ಪರಸ್ಪರ ಭೋಗಿಸಬಾರದೆಂಬುದೇ ಜ್ಞಾನ;

ಅದರಂತೆ ಆಚರಿಸುವುದೇ ಕ್ರಿಯೆ; ಅಂತು ಆಚರಿಸದಿದ್ದರೆ

ಅದೇ ಅಜ್ಞಾನ ನೋಡಾ, ಕೂಡಲ ಚೆನ್ನಸಂಗಮದೇವಾ!”

ಆದುದರಿಂದ ಷಟ್ಸ್ಥಲದ ಸೌಪಾನಿಕ ವಿಕಾಸ ಕ್ರಮದಲ್ಲಿ ಮಾಡುವ ಭಕ್ತನಿಗೆಯೇ ಮೊದಲನೆಯ ಸ್ಥಾನ :

“ ಕಿಂಕುರ್ವಾಣತೆಯಿಂದ ಉಳ್ಳುದನರಿತು ಮಾಡುವಲ್ಲಿ ಭಕ್ತ;

ನಿಷ್ಠೆ ನಿಬ್ಬರಿಸಿ ಗಟ್ಟಿಗೊಂಡು, ಅಭಿಲಾಷೆ ಸಮನಿಸದೆ,

ಪರಿಚ್ಛಿದ ಬುದ್ಧಿಯುಳ್ಳಲ್ಲಿ ಮಾಹೇಶ್ವರ,

ಅನರ್ಪಿತವ ಸಮನಿಸದೆ ಬಂದು ಕಾಯದ ಕರಣದ ಕೈಗಳಲ್ಲಿ ಕೊಟ್ಟು

ಲಿಂಗಸಹಿತ ಭೋಗಿಸುವಲ್ಲಿ ಪ್ರಸಾದಿ;

ಪ್ರಾಣಕ್ಕೆ ಪ್ರಾಣವಾಗಿ, ಕಾಲಸ್ಥಿತಿಯನರಿದು,

ಎಚ್ಚರಿಕೆ ಕುಂದದಿಪ್ಪಲ್ಲಿ ಪ್ರಾಣಲಿಂಗಿ;

ತನಗೆ ಲಿಂಗವಾಗಿ ಲಿಂಗಕ್ಕೆ ತಾನಾಗಿ ಹೆಚ್ಚು ಬೇರಿಲ್ಲದಿದ್ದರೆ ಶರಣ;  
ಸದಾಚಾರ ಸಂಪತ್ತಿನಲ್ಲಿ ಬಂದ ಅನುಭಾವವನು ಮೀರಿ  
ಹೆಸರಡಗಿದ ಸುಖವದು ಲಿಂಗೈಕ್ಯ, ಕೂಡಲ ಚಿನ್ನಸಂಗಮದೇವಾ.”

ಈ ಸದಾಚಾರ ಸಂಪತ್ತು ಯಾವುದು?

“ ಸದಾಚಾರಿಯಾದೊಡೆ...ಒಬ್ಬರಿಗೊಬ್ಬರು ಶರಣೆಂಬುದೇ ಸರ್ವತೀರ್ಥ;  
ಆ ಭಕ್ತನ ದೇಹವೇ ತ್ರಿಕೂಟದ ಶಿವಾಲಯ, ವಿನಯವೇ ಅಗ್ಗನಣಿ,  
ಸಜ್ಜನವೇ ಮಜ್ಜನ, ಸದಾನಂದ ಹಿತವೇ ಲಿಂಗಪೂಜೆ, ಸತ್ಯವೇ  
ಆಡ್ಡಣಿಗೆ, ಸಮತೆ ಹರಿವಾಣ, ಮನವೇ ಮೀಸಲು, ಗುರುವು  
ಲಿಂಗವಾರೋಗಣೆಯ ಮಾಡುತ್ತಲಿರಲು ಹರುಷವೇ ಹಸ್ತಮಜ್ಜನ,  
ಪ್ರೀತಿಯೇ ಕರ್ಪೂರವೀಳ್ಳ, ಕಲಿತನವೇ ಜಾಗಟೆ, ವಿರಕ್ತಿ ಮದ್ದಳೆ”

ಹೀಗೆ ದೇಹದಲ್ಲಿ ನಡೆಯುವ ವ್ಯಾಪಾರಗಳನ್ನೇ ಶುದ್ಧೀಕರಿಸಿ, ಉದಾತ್ತೀಕರಿಸಿ, ‘ಒಡಲುಗೊಂಡು, ಒಡಲುವಿಡಿಯದೆ, ಒಡಲಿಲ್ಲದ ನಿಜವ ಬೆರಿಸುವ’ ಭೇದವನ್ನು ತಿಳಿಸುವವರಲ್ಲಿ ಗಣ್ಯನೆನಿಸಿದ್ದಾನೆ ಚಿನ್ನಬಸವಣ್ಣ. ಇದೊಂದು ಅದ್ಭುತ ರೂಪಕ :

“ ಕಾಯಪುರವೆಂಬ ಪಟ್ಟಣದೊಳಗೆ ಮನವೆಂಬರಸು, ತ್ರಿಕರಣವೆಂಬ ಪ್ರಧಾನಿ, ವಶೀಕರಣವೆಂಬ ಶಾನುಭೋಗ, ಆಶೆ ರೋಷವೆಂಬ ದ್ವಾರ ಪಾಲಕರು, ತ್ರಿಮಲವೆಂಬ ಕೋಟೆ, ಬಂಧಿಸುವ ಹಸಿವು-ತೃಷೆ-ವಿಷಯಾದಿಗಳ ಬೊಬ್ಬೆಯಬ್ಬರ! ಪಂಚೇಂದ್ರಿಯಗಳೆಂಬ ಕಾಹುಲು ಕವಿವುತ್ತಿದೆ; ಅರಿಷಡ್ವಾದಿಗಳ ಪೆರ್ಬಲದ ಗುಂಪಿನ ಆರ್ಭಟಿಸುವ ಸಂಚಲವೆಂಬ ತೇಜಿ, ಅಷ್ಟಮದವೆಂಬ ಎಂಟಾನೆ, ಮೊದಲ ನಾಯಕರಿಪ್ಪತ್ತೈದು ಮಂದಿ, ಪ್ರಜೆ ಪಸಾಯತರು ನೂರನಾಲ್ಪತ್ತೆಂಟು, ದೇಹವಿಕಾರದ ಸರಿಗಳ ಸಂದಣಿ, ಈರೈದು ಮೂವರ ಕಂಟಕವತ್ಯುಗ್ರ, ಮುದುವರಿದ ಕಹಳೆಯ ಮೋಹರದ ಸಂಭ್ರಮ! ದುರ್ಮದವೆಂಬ ರಾಜೇಂದ್ರನು ನಿತ್ಯತ್ವದಿಂದ ರಾಜ್ಯಂ ಗೈಯುತ್ತಿರಲು ಶೂನ್ಯವೆಂಬ ಪಟ್ಟಣದೊಳಗೆ ಅನಾಮಯನೆಂಬ ಶರಣ ಸುಸ್ವತಂತ್ರ ಲೀಲೆಯಿಂದೆಚ್ಚತ್ತು ನೋಡಿ ಗಹಗಹಿಸಿ ನಗುತ್ತಿಹನೇ!” ಹೀಗೆ ಇನ್ನೂ ಮುಂದುವರಿದು ಪ್ರಣವದ ಪ್ರಭೆಯ ಜ್ಯೋತಿರ್ಮಯ ಲಿಂಗದಲ್ಲಿ ಸೈವೆರಗಾದ ನಿಜ ಶರಣನ ವಿಜಯ ಘೋಷದಲ್ಲಿ ಮುಗಿದ ಈ ವಚನವನ್ನೋದಿ ಚಿನ್ನಬಸವಣ್ಣನ ಬಗ್ಗೆ ಅವನ ಮಾತಿನಲ್ಲಿಯೇ,



“ ಸಿಡಿಲ ಮಿಂಚಿನ ಬೆಳಗನೊಂದೆಡೆಯಲ್ಲಿ ಹಿಡಿಯಲುಂಟೆ ?

ಈ ಉಭಯ ಒಂದಾದವರ ಕಂಡರೆ ನೀನೆಂಬೆ, ಚೆನ್ನಸಂಗಯ್ಯ”

ಎಂದು ನುಡಿಯಬೇಕೆನ್ನಿಸುತ್ತದೆ. ‘ ಆತನು ಬೌದ್ಧಿಕ ಸಾಮ್ರಾಜ್ಯದ ನಿರಂಕುಶ ಚಕ್ರವರ್ತಿ. ಪ್ರತಿನಾದಿಗಳು ತಲ್ಲಣಿಸಿ ಹೋಗುವಂತಹ ಪ್ರತಿಭೆ-ಪ್ರಚಂಡತೆ ಆತನದು.’ ಎಂದ ವಚನ ವಿದ್ಯಾಶ್ರೀ ಎಂ. ಆರ್. ಶ್ರೀ ಅವರ ಮಾತು ಅಕ್ಷರಶಃ ನಿಜವಾದುದು.

ಷಟ್ ಸ್ಥಳ ಸಿದ್ಧಾಂತಕ್ಕೆ ಸುಭದ್ರವಾದ ಶಾಸ್ತ್ರೀಯವಾದ ತಳಹದಿಯನ್ನು ಹಾಕಲು ಹೊರಟಿದ್ದ ಚೆನ್ನಬಸವಣ್ಣ ಬಿಡಿ ವಚನಗಳನ್ನು ಬರೆದು ತೃಪ್ತ ನಾಗಲಿಲ್ಲ. ಕರಣ ಹಸುಗೆ, ಮಿಶ್ರಾರ್ಪಣ, ಪದಮಂತ್ರಗೋಪ್ಯ, ಮಂತ್ರ ಗೋಪ್ಯ, ಕಾಲಜ್ಞಾನಗಳನ್ನೂ ಬರೆದು ಅದಕ್ಕೆ ಶಾಶ್ವತವಾದ ಸ್ವರೂಪವನ್ನು ತಂದುಕೊಟ್ಟಿದ್ದಾನೆ. ಷಟ್ ಚಕ್ರದ ವಚನ, ರಾಜಯೋಗದ ವಚನ, ರುದ್ರಭಾರತ ಸೃಷ್ಟಿ—ಎಂಬ ಕೃತಿಗಳನ್ನೂ ರಚಿಸಿದನೆಂದು ವದಂತಿಯಿದೆ. ಇವುಗಳೆಲ್ಲ ಮಹತ್ವದ ಕೃತಿಗಳು. ಇಂದಿಗೂ ಷಟ್ ಸ್ಥಲ ರಹಸ್ಯವನ್ನು ಅರಿಯಲೆಳಸುವವರಿಗೆ ಇವು ಕೈದೀವಿಗೆಗಳು. ಕರಣಹಸಿಗೆ, “ ಒಬ್ಬನೊಬ್ಬ ಒಕ್ಕಲಿಗನು ಮಳೆಯ ಹದದಿ ಭೂಮಿಯ ಬೆಳೆಯನರಿದು ಹರಗಿ, ಹಸನು ಮಾಡಿ, ಹದಿನೆಂಟು ಧಾನ್ಯಗಳನ್ನು ಬಿತ್ತಿ, ಸುರಕ್ಷಿತವಾಗಿ ಸಲಹಿ, ಫಲ ಪೂರಿತವಾದ ಬಳಿಕ ಕೊಯ್ದು, ಕಟ್ಟಿ, ಬಣವೆಯನೊಟ್ಟಿ, ಕಣಮಾಡಿ ಒಕ್ಕ ರಾಶಿಯಂ ಮಾಡಿದ ಬಳಿಕ-ಇಷ್ಟು ಗೋಧಿ, ಇಷ್ಟು ಜೋಳ-ಸೆಜ್ಜೆ, ಇಷ್ಟು ತೊಗರಿ, ಅವರಿ, ಹೆಸರು ಇಷ್ಟಿಷ್ಟಾದುವೆಂದು ಅಳೆದಳೆದು ಬೇರೆ ಮಾಡುವ ಹಾಗೆ—ಈ ಬ್ರಹ್ಮಾಂಡವೆಂಬ ಸ್ವೇತ್ರಕೃಧಿಪತಿಯಪ್ಪ ಪರಶಿವನೆಂಬ ಹಲಾ ಯುಧನು (ಒಕ್ಕಲಿಗನು) ಬಿತ್ತಿದ ತತ್ತ್ವಗಳ” ವಿಭಾಗ ಮಾಡಿ ತೋರಿಸಿದ ಗ್ರಂಥ. ಅದರಲ್ಲಿ ದೇಹದ ರಚನೆ, ಮನಸ್ಸಿನ ವ್ಯಾಪಾರ, ಇಂದ್ರಿಯಾದಿಗಳ ಕಾರ್ಯ, ಸಪ್ತವ್ಯಸನಗಳು, ಷಡೂರ್ಮಿಗಳು ಮೊದಲಾದುವನ್ನೆಲ್ಲ ವಿಶದ ವಾಗಿ ವರ್ಣಿಸಲಾಗಿದೆ. ಷಟ್ ಸ್ಥಲಕ್ಕೆ ಪೀಠಿಕೆಯಾಗಿ ಪರವಸ್ತುವಿನ ಸ್ವರೂಪ, ನಿಷ್ಕಲ, ಸಕಲನಿಷ್ಕಲ, ಮತ್ತು ಸಕಲಗಳನ್ನೂ ಸಾದಾಖ್ಯಗಳನ್ನೂ, ಮುನ್ವತ್ತಾರು ತತ್ತ್ವಗಳನ್ನೂ ವಿವರಿಸಿ ಲಿಂಗದ ಉತ್ಪತ್ತಿ, ಪ್ರವೃತ್ತಿ ಮಾರ್ಗ ದಲ್ಲಿ ದೇಹೋಪಾಧಿಗಳು ಬಂದು ಸೇರುವ ಕ್ರಮ, ನಿವೃತ್ತಿ ಮಾರ್ಗದಲ್ಲಿ ಅವು ಗಳಿಂದ ಬಿಡುಗಡೆ ಹೊಂದುವ ಕ್ರಮ-ಇತ್ಯಾದಿಗಳನ್ನೆಲ್ಲ ಮನಂಬುಗುವ

ಶೈಲಿಯಲ್ಲಿ ನಿರೂಪಿಸಿದ್ದಾನೆ. ‘ವಿಜಯಭೈರವಿ’ ಯೆಂಬ ಆಗಮ ಇದಕ್ಕೆ ಆಕರವಾಗಿ ಇದ್ದಿರಬಹುದಾದರೂ ಕನ್ನಡದಲ್ಲಿ ಇಂಥ ಗಡುಚಾದ ವಿಷಯವನ್ನು ಇಷ್ಟು ಲೀಲಾಜಾಲವಾಗಿ ಪ್ರಥಮತಃ ವಿವರಿಸಿದ ಶ್ರೀಯಸ್ಸು ಚಿನ್ನಬಸವಣ್ಣನದೇ. ಮುಂದೆ ಬಂದವರೆಲ್ಲ ಈ ವಿಷಯದಲ್ಲಿ ಈತನ ಹೆಜ್ಜೆಯಲ್ಲಿ ಹೆಜ್ಜೆಯನ್ನಿಟ್ಟು ಸಾಗಿದ್ದಾರೆ. ಶತಮಾನಗಳ ತರುವಾಯ ಬಂದ ಮರಿತೋಂಟದಾರ್ಯರಂಥ ಮಹಾ ಜ್ಞಾನಿಗಳೂ —

“ಶಿವತತ್ವಾಮೃತಾಸ್ವಾದ ಚೇತಸೇ ಯೋಗಿನೇ ನಮಃ

ಶ್ರೀ ಚಿನ್ನಬಸವೇಶಾಯ ಸಟ್‌ಸ್ಥಲ ಬ್ರಹ್ಮವಾದಿನೆ”

ಎಂದಿವನನ್ನು ಮುಕ್ತ ಕಂಠದಿಂದ ಕೀರ್ತಿಸಿದ್ದಾರೆ.

“ಮಿಶ್ರಾರ್ಪಣ”ದಲ್ಲಿ ತ್ರಿವಿಧಾರ್ಪಣದ ಸ್ವರೂಪ, ಸುಬುದ್ಧಿ-ನಿರಹಂಕಾರ-ಸೌಮನಸ್ಯ-ಸುಜ್ಞಾನ-ಸದ್ಭಾವಗಳ :ನೆಲೆಗಳು, ತ್ರಯಾಂಗ-ತ್ರಿಲಿಂಗಗಳ ವಿವರಣೆ ಇತ್ಯಾದಿಗಳಿವೆ. ‘ಸದ ಮಂತ್ರಗೋಪ್ಯ’ದಲ್ಲಿ ಸಿದ್ಧರಾಮಣ್ಣನಿಗೆ ಶಿವಯೋಗದ ಸ್ವರೂಪವನ್ನು ವಿವರಿಸಲಾಗಿದೆ. ಘಟ ಚಕ್ರದಲ್ಲಿ ಸೃಷ್ಟಿಯ ಉತ್ಪತ್ತಿ-ಸ್ಥಿತಿ-ಲಯಗಳು, ಶರೀರದ ರಚನೆ, ಜೀವ-ದೇಹಗಳ ವಿವಿಧ ಚೇಷ್ಟೆಗಳು, ಯೋಗ ಚತುಷ್ಟಯದ ಲಕ್ಷಣಗಳು, ಶಿವಯೋಗದ ಲಕ್ಷಣ ಮೊದಲಾದುವುಗಳ ವಿಸ್ತೃತ ಉಲ್ಲೇಖವಿದೆ. ಕಾಲಜ್ಞಾನ, ಕಲ್ಯಾಣ ವರ್ಣನೆಗಳಲ್ಲಿ ಗಂಭೀರ ಗದ್ಯದ ಗತಿ ವಿಲಾಸವಿದೆ. ಈ ಆರು ಕೃತಿಗಳಲ್ಲಿ ತನ್ನ ತಿಳಿವಿನ ಹೆಬ್ಬೆಳಸನ್ನು ತೂರಿಬಿಟ್ಟಿದ್ದಾನೆ ಚಿನ್ನಣ್ಣ. ‘ಒಬ್ಬರ ಕಂಡೊಬ್ಬರು ಮಾಡುವರಲ್ಲದೆ ತಮ್ಮ ತಾವು ವಿಚಾರಿಸಿಕೊಳ್ಳಲಿರಿಯರು. ಇಂತೀ ವಿವರವನರಿಯದ ಅಜ್ಞಾನಿಗಳಿಗೆ ಭಕ್ತ ಮಾಹೇಶ್ವರನೆನಲಾಗದಯ್ಯ’ ಎಂದು ‘ಚಿಃ’ ಎಂದು ಚಿನ್ನಣ್ಣನು ಈ ಆರು ಕೃತಿಗಳಲ್ಲಿ ವಿವರಗಳನ್ನು ಒದಗಿಸಿ ಎಲ್ಲರೂ ತಮ್ಮ ಅಜ್ಞಾನವನ್ನೂ ಅಲ್ಪಜ್ಞಾನವನ್ನೂ ನೀಗಿಕೊಳ್ಳುವುದಕ್ಕೆ ಅವಕಾಶವನ್ನು ಕಲ್ಪಿಸಿಕೊಟ್ಟಿದ್ದಾನೆ. ಅರ್ಧಮರ್ಧ ಜನರೆಂದರೆ ಅವನಿಗಾಗದು. ‘ಅರೆ ಭಕ್ತರಾದವರ ನೆರೆಯಲ್ಲಿರಲಾಗದು!’ ಎಂದು ಸ್ಪಷ್ಟವಾಗಿ ಹೇಳಿದ್ದಾನೆ.

ಆದರೆ ಸಾಧಕರ ಬಗ್ಗೆ ಸಹಾನುಭೂತಿ ಸಾಕಷ್ಟಿದೆ ಅವನಲ್ಲಿ. “ನಿಧಾನವನಗಿವೆನೆಂದು ಹೋದರೆ ವಿಘ್ನಬಪ್ಪುದು ಮಾಬುದೇ ಅಯ್ಯ? ಸದಾಶಿವನ ಪೂಜಿಸುವೆನೆಂದು ಹೋದರೆ ತುರುಬಿ ಹಿಡಿವವಯ್ಯ ಸಕಲ ವಿಪತ್ತುಗಳು!

ಎದೆ ಭಂಗವಿಲ್ಲದೆ ನಿಲ್ಲಬಲ್ಲಡೆ ಸದಮಲ ಸುಖವೀನ, ನಮ್ಮ ಕೂಡಲ ಚೆನ್ನ ಸಂಗಮದೇವ,” ಎಂದು ಸಾಧಕರಿಗೆ ಧೈರ್ಯವಿತ್ತನಾತ. ಲೋಕದ ಲೋಗರ ಮಾತಿಗೆ ಕಿವಿಗೊಡಬೇಡಿರಿ. ಅವರಿಗೆ ಶರಣರ ನಡೆ ಅರ್ಥವಾಗದು. ಅವರನ್ನು ಮೆಚ್ಚಿಸುವುದು ಆಗದ ಮಾತು.

“ ಸರ್ವಸಂಗ ಪರಿತ್ಯಾಗ ಮಾಡಿದ ಶಿವಶರಣನ ಲೋಕದ ಸಂಸಾರಿಗಳೆಂತು ಮೆಚ್ಚುವರಯ್ಯ ?

ಊರೊಳಗಿದ್ದರೆ ಉಪಾಧಿಕನೆಂಬರು, ಆಡವಿಯೊಳಗಿದ್ದರೆ ಮೃಗನೆಂಬರು, ಹೊನ್ನಬಿಟ್ಟರೆ ದರಿದ್ರನೆಂಬರು, ಹೆಣ್ಣುಬಿಟ್ಟರೆ ನಪುಂಸಕನೆಂಬರು, ಪುಣ್ಯವ ಬಿಟ್ಟರೆ ಪೂರ್ವಕರ್ಮಿಯೆಂಬರು, ಮಾತನಾಡದಿದ್ದರೆ ಮೂಗನೆಂಬರು, ಮಾತನಾಡಿದರೆ ‘ಜ್ಞಾನಿಗೇಕಯ್ಯ ಮಾತು?’ ಎಂಬರು, ನಿಜವನ್ನಾಡಿದರೆ ನಿಷ್ಕುರಿ ಎಂಬರು, ಸಮತೆಯ ನುಡಿದರೆ ಅಂಜುವನೆಂಬರು, ಇದುಕಾರಣ ಕೂಡಲಚನ್ನಸಂಗಯ್ಯ — ನಿಮ್ಮ ಶರಣ ಲೋಕದಿಚ್ಛೆಗೆ ನುಡಿಯ, ಲೋಕದಿಚ್ಛೆಗೆ ನಡೆಯ ! ”

ಲೋಕದಿಚ್ಛೆಗೆ ನುಡಿಯದೆ ಲಿಂಗದ ನುಡಿಯಾಗಿ, ಲಿಂಗಮೆಚ್ಚಿ ಅಹು ದೆನ್ನುವಂತೆ ನುಡಿಯಿರಿ ; ಲೋಕದಿಚ್ಛೆಗೆ ನಡೆಯದೆ ಸ್ವತಂತ್ರ ಶೀಲರಾಗಿ ಶಿವಾಚಾರ ಪಥದಲ್ಲಿ ಮುನ್ನಡೆಯಿರಿ. ಸದಾಚಾರವೇ ಶಿವಾಚಾರ, ಅನಾಚಾರವೇ ಭವಾಚಾರ. ಶಿವಾಚಾರಿಯಾದವನು ‘ಅನ್ಯರ ಕೈಯಾಂತು ಬೇಡ; ಲಿಂಗವ ಮುಟ್ಟಿದ ಕೈ ಮೀಸಲು, ಕಂಗಳಲ್ಲಿ ಒಸೆದು ನೋಡ ಪರವಧುವ; ಮನದಲ್ಲಿ ನೆನೆಯ ಪರಹಿಂಸೆಯ; ಲಿಂಗವ ಪೂಜಿಸಿ ಲಿಂಗವ ಬೇಡ; ಆ ಲಿಂಗದ ಹಂಗನೊಲ್ಲ.” ಪರಧನ, ಪರಸ್ತ್ರೀ, ಪರನಿಂದೆ, ಪರಹಿಂಸೆ, ಹುಸಿ; ಕಳವು, ವಿಷಯಾದಿಗಳನ್ನು ಹೊದ್ದಲೀಯದೆ ಸದಾಚಾರದ ಹೆದ್ದಾರಿಯಲ್ಲಿ ನಡೆದು, ಗತಿ-ಪಥ ಮುಕ್ತಿಯ ಬಯಸಿ ಮಾಡದೆ, ಕೈಲಾಸವೆಂಬುದೊಂದು ಹುಲು ಮೊರಡಿಯ ಹಾಗೆಂದು ತಿಳಿದು, ಮನದ ಮತ್ಸರವ ಕಳೆದು, ಮನದ ಕೊನೆಯ ಮೊನೆಯ ಮೇಲೆ ಲಿಂಗವ ಕುಳ್ಳಿರಿಸಿ, ತನುಗುಣವ ಕಳೆದು ಪ್ರಸಾದ ಕಾಯವ ಮಾಡಿ, ಧನಗುಣವ ಕಳೆದು ಮಮಕಾಯವೆನಿಸಿ, ಅರಿಷಡ್ವರ್ಗ ಮಲತ್ರಯಗಳೆಂಬ ಭವಿಗಳನು ಅತಿಗಳೆದು, ಅನ್ನಪಾನಾದಿಗಳ ಹಂಗನಳಿದು, ಅಹಂಕಾರ ಮಮಕಾರಂಗಳನಳಿದು, ಮಹದಾಶ್ರಯದಲ್ಲಿ ಮನಲೀಯವಾಗಿ, ಲಿಂಗವನೊಂದನೇ ನೆನೆದು, ಲಿಂಗಕ್ಕಿಂದೇ ಮಾಡಿ, ಲಿಂಗಕ್ಕಿಂದೇ ಕೊಟ್ಟು, ಸಕಲಪದಾರ್ಥಗಳ ಲಿಂಗಕ್ಕಿಂದೇ ಭಾವಿಸಿ,



ಲಿಂಗಕ್ಕೆಂದೇ ನಿಃಕಾಮಿಯಾಗಿ ಕಾಮಿಸಿ, ಲಿಂಗಕ್ಕೆಂದೇ ಬಯಸಿ ಲಿಂಗ ಪ್ರಾಣಿಮಾಗಬೇಕು. 'ನಿಮ್ಮ ಕರಣಗಳೇ ಎನ್ನ ಹರಣಗಳಾಗಿ, ಎನ್ನ ಹರಣ ಕರಣಗಳೇ ನಿಮ್ಮ ಕಿರಣಗಳಾಗಿ ಇರುವ ಕಾರಣ ಕೂಡಲ ಚಿನ್ನ ಸಂಗಮದೇವಾ, ನೀನಾಡಿದಂತೆ ನಾನಾಡಿದೆನಯ್ಯ!' ಎಂದು ಹೇಳುವಂತಾಗ ಬೇಕು. ಕೊನೆಗೆ,

“ನಿಷ್ಕೆಯುಳ್ಳಾತಂಗೆ ನಿತ್ಯ ನೇಮದ ಹಂಗೇಕೆ?

ಸತ್ಯವುಳ್ಳಾತಂಗೆ ತತ್ವವಿಚಾರದ ಹಂಗೇಕೆ?

ಮನಶುದ್ಧವುಳ್ಳಾತಂಗೆ ಮಂತ್ರದ ಹಂಗೇಕೆ?

ಅರಿವುಳ್ಳಾತಂಗೆ ಅಗ್ಗವಣಿಯ ಹಂಗೇಕೆ?

ಭಾವಶುದ್ಧವುಳ್ಳಾತಂಗೆ ಹೂವಿನ ಹಂಗೇಕೆ?

ಕೂಡಲ ಚಿನ್ನಸಂಗಯ್ಯ, ನಿಮ್ಮನರಿದಾತಂಗೆ ನಿಮ್ಮ ಹಂಗೇಕೆ?”

ಎಂದು ಕೇಳುವ ಕೆಚ್ಚು ಬರಬೇಕು. ಇದು ಚಿನ್ನಬಸವಣ್ಣನ ಪ್ರಸನ್ನವಾಣಿ.

ಈ ಉದಾರವಾಣಿಯನ್ನು ಕೇಳಿದ ಕಿವಿಗಳು ಕೃತಾರ್ಥವಾದುವು. 'ತಾನಳಿದು, ತಾನುಳಿದು, ಸಹಜ ನಿಜಪದವಿಯಲ್ಲಿ ಕೂಡಲ ಚಿನ್ನ ಸಂಗಯ್ಯ ನಲ್ಲಿ ತಾನು ತಾನಾದ' ಚಿನ್ನಬಸವಣ್ಣನನ್ನು 'ಷಟ್ಸ್ಥಲ ಚಕ್ರವರ್ತಿ' ಯೆಂದು, 'ಯುಗಜಗವ ಮೀರಿದ ಶರಣ'ನೆಂದು ಗೌರವಿಸಿದರು ಶರಣರು. 'ಕೂಡಲ ಚಿನ್ನ ಸಂಗಯ್ಯನಲ್ಲಿ ಸಾಹಿತ್ಯವನರಿದ ಪ್ರಸಾದಿಶರಣ' ನಾತ, 'ಆರಾದರೂ ನಿಮ್ಮ ನೆನೆವರಯ್ಯ. ನಾನಿಮ್ಮ ನೆನೆವನಲ್ಲ, ಅದೇನು ಕಾರಣ ವೆಂದರೆ, ನಿಮ್ಮ ನೆನೆವ ಮನ ನೀವೆಯಾದಿರಾಗಿ!' ಎಂದು ಸಾರುವ ಆತನ ನಿಲವನ್ನು ಯಾರು ಬಣ್ಣಿಸ ಬಲ್ಲರು?

“ತನು ನಿಮ್ಮನಪ್ಪಿ ಮಹಾತನುವಾದ ಬಳಿಕ ಮನವೆಂಬುದು ಮತ್ತೆಲ್ಲಿಯದೊ?

ಮನ ನಿಮ್ಮನಪ್ಪಿ ಘನಮನವಾದಬಳಿಕ ಮನವೆಂಬುದು ಮತ್ತೆಲ್ಲಿಯದೊ?

ಪ್ರಾಣ ನಿಮ್ಮನಪ್ಪಿ ಪ್ರಾಣಪಥದಲ್ಲಿ ಸಿಲುಕಿದ ಬಳಿಕ

ಪ್ರಾಣವೆಂಬುದು ಮತ್ತೆಲ್ಲಿಯದೊ?”

ಎಂದು ಕೇಳುವ ಆತನ ಎತ್ತರವನ್ನು ಯಾರು ಅಳಿಯ ಬೇಕು?

“ಎಲ್ಲರ ವರ್ಣಿಸಬಹುದು; ಎನ್ನನಲ್ಲ ಗುರುದೇವನ ವರ್ಣಿಸಲಾರದು. ಅಲ್ಲನ ನುಡಿಸಬಹುದು; ಎನನಲ್ಲ ಕಪಿಲಸಿದ್ಧೇಂದ್ರನ ರೂಪು, ಚಿನ್ನಬಸವನ ನುಡಿಸಿ ಗೆಲ್ಲಬಾರದು ಖುಲ್ಲತನದಿಂದಾದರೂ ಕಲ್ಲಯ್ಯ,” ಎಂದು ಸಿದ್ಧ ರಾಮಯ್ಯನಂಥವರು ನುಡಿದಿರುವಾಗ ಸಿದ್ಧಯ್ಯನ ಪಾಡೇನು?

ಅನುಭವ ಮಂಟಪದಿಂದ ಅಮೃತ ಹರಿಯುತ್ತಿತ್ತು. ಅದನ್ನುಂಡವರು ಅಮರರಾಗುತ್ತ ನಡೆದಿದ್ದರು. ಚೆನ್ನಬಸವಣ್ಣನಿಗೆ ಸಂತಸವೇ ಸಂತಸ, ಸಂಭ್ರಮವೇ ಸಂಭ್ರಮ. 'ಸತ್ಯಸದಾಚಾರವ ಹರಹಿ ಮರ್ತ್ಯರ ಪಾವನ ಮಾಡಿದ' ಬಸವಣ್ಣ ಭುವಿಗೆ ಬರಲು 'ಮರ್ತ್ಯಲೋಕ ಶಿವಲೋಕವೆಂಬುದೊಂದು ನಿಚ್ಚಣಿಗೆಯಾದುವು ನೋಡಾ!' ಎಂದೆನಿಸಿತವನಿಗೆ. 'ಸಕಲ ಧರ್ಮಗಳಂ ತೀವುವ ಕರಂಡಗೆಯೆನಿಸಿಪ್ಪ ಸತ್ಯದ ಸಾಗರ, ಭಕ್ತಿಯ ತವರ್ಮನೆ, ಮುಕ್ತಿಗೆ ಮುಖ, ಪುಣ್ಯದ ಪುಂಜ, ಅಭಿನವ ಕೈಲಾಸ' ಕಲ್ಯಾಣದಲ್ಲಿ ರುದ್ರಲೋಕವೆ ಮರ್ತ್ಯಲೋಕಕ್ಕಿಳಿದಂತಿದ್ದಿತು. ಅಲ್ಲಿ ಸತ್ಯರು ಸಾತ್ವಿಕರು, ನಿತ್ಯರು, ನಿಜೈಕರು, ಮಹಾಜ್ಞಾನಿಗಳು, ಪರಮಶಿವಯೋಗಿಗಳು, ಶಿವಾನುಭಾವ ಸಂಪನ್ನರು, ಶಿವಲಿಂಗ ಪ್ರಾಣಿಗಳು, ಶಿವಪ್ರಸಾದ ಪಾದೋದಕ ಸಂಬಂಧಿಗಳು, ಶಿವಾಚಾರ ವೇದ್ಯರು, ಶಿವಾಗಮ ಸಾಧ್ಯರು' ಸಾವಿರ ಸಾವಿರ ಸಂಖ್ಯೆಯಲ್ಲಿ ಸೇರಿದ್ದರು. ಅವರನ್ನು ಕಂಡು, 'ಗುರುಸ್ಥಲ ವೆಂಬುದು ತಾನು ಸ್ವಯಂಜ್ಯೋತಿ ಪ್ರಕಾಶವು. ಅಂತಪ್ಪ ಸ್ವಯಂ ಜ್ಯೋತಿ ಪ್ರಕಾಶವಂ ತಂದು ಉರಿಜ್ಯೋತಿಯ ಹೊತ್ತಿಸಿದೊಡೆ ಆ ಜ್ಯೋತಿ ತನ್ನಂತೆ ಮಾಡಿತ್ತು!' ಎಂದು ಹಾಡಿದ ಚೆನ್ನಬಸವಣ್ಣ - 'ದೀಪಾದ್ಧೀಪ ಇವೋತ್ಥಿತಃ' ಎಂದು ಕಾಳಿದಾಸ ಹಾಡಿದಂತೆ.

ಬಸವ-ಬಿಜ್ಜಳರ ಸಂಬಂಧವನ್ನು ಚೆನ್ನಣ್ಣ ಬಣ್ಣಿಸಿದಂತೆ ಇನ್ನಾರೂ ಬಣ್ಣಿಸಿಲ್ಲ. 'ಇಂತೀ ಅಸಂಖ್ಯಾತರಿಗೆ ಒಡನಾಡಿಯಾಗಿದ್ದಾತ ಸಂಗನ ಬಸವಣ್ಣ - ಸತ್ಯಸಾತ್ವಿಕ ಬಸವಣ್ಣ, ನಿತ್ಯನಿಜೈಕ ಬಸವಣ್ಣ. ಇಂತಹ ಬಸವಣ್ಣನ ಭಕ್ತಿಯನು ಒರೆದೊರೆದು ನೋಡಿ ಪ್ರಬಲಿತವ ಮಾಡುವ ಅಶ್ವಪತಿ ಗಜಪತಿ ನರಪತಿರಾಯ ರಾಜಾಧಿರಾಜ ಬಿಜ್ಜಳರಾಯನು.' 'ಪರವಾದಿ ಬಿಜ್ಜಳನು ಒರೆಗಲ್ಲ ಹಿಡಿದು ಶಿವಭಕ್ತಿಯ ಸಂಪಾದನೆಯ ಮಾಡುವಲ್ಲಿ ಮುನ್ವತ್ತಾರು ಕೊಂಡೆಯರ ಪರಿಹರಿಸಿ, ಶಿವಾಚಾರದ ಧ್ವಜವ ನೆತ್ತಿಸಿದನಯ್ಯಾ ಬಸವಣ್ಣನು!' ಅನರಿಬ್ಬರಲ್ಲಿ ಘರ್ಷಣವಿದ್ದಿತೆಂಬುದು ಗಾಳಿಗೋಪುರವಾಗುವುದಿಲ್ಲವೆ ಇದನ್ನೋದಿ?

"ನಿಮ್ಮ ಸಂಗನ ಬಸವಣ್ಣ ಬಂದು ಕಲ್ಯಾಣದಲ್ಲಿ ಒಂದು ಮನೆಯ ಕಟ್ಟಿದರೆ ಮರ್ತ್ಯಲೋಕವೆಲ್ಲವೂ ಭಕ್ತಿ ಸಾಮ್ರಾಜ್ಯವಾಯಿತ್ತು. ಆ ಮನೆಗೆ ತಲೆಬಾಗಿ ಹೊಕ್ಕವರೆಲ್ಲರೂ ನಿಜಲಿಂಗ ಪದಮಂ ಪಡೆದರು," ಎಂದು ಸಿದ್ಧ

ರಾಮಯ್ಯನೂ ಹಿಗ್ಗಿ ಹಾಡಿದ. ಅದರೆ ಕರುಣೆಯಿಲ್ಲದ ಕಾಲ ಹೊಂಚು ಹಾಕಿ ಕುಳಿತಿದ್ದ. ಕಲ್ಯಾಣಮೂರ್ತಿ ಬಸವಣ್ಣನವರೇ ಕಲ್ಯಾಣ ಬಿಟ್ಟು ಹೊರಡಬೇಕಾಯಿತು. ಭಾರವಾದ ಹೃದಯದಿಂದ ಹೇಳಿದರು ಚಿನ್ನ ಬಸವಣ್ಣನಿಗೆ—

“ ನಾನು ಬಂದ ಕಾರ್ಯಕ್ಕೆ ನೀವು ಬಂದಿರಿ,  
ನೀವು ಬಂದ ಕಾರ್ಯಕ್ಕೆ ನಾನು ಬಂದೆ,  
ನಾನೂ ನೀವೂ ಬಂದ ಕಾರ್ಯಕ್ಕೆ ಬಂದಾತನಲ್ಲವಾಪ್ರಭುದೇವರು;  
ಮುಂದೆ ಕೆಲವು ದಿವಸಕ್ಕೆ—  
ಕಲ್ಯಾಣವೆಂಬುದು ಪ್ರಣತಿಯಾಯಿತ್ತು,  
ನಾನು ತೈಲವಾದೆನು, ನೀವು ಬತ್ತಿಯಾದಿರಿ,  
ಪ್ರಭುದೇವರು ಜ್ಯೋತಿಯಾದರು!  
ಪ್ರಣತಿ ಒಡೆಯಿತ್ತು, ತೈಲವರತಿತ್ತು, ಜ್ಯೋತಿ ಬಯಲಾಗಿತ್ತು!”

ಹೌದು, ಕಲ್ಯಾಣವೆಂಬ ಪ್ರಣತಿ ಒಡೆಯಿತು! ಭಕ್ತಿಯೆಂಬ ತೈಲವರ ತಿತು! ಆಚಾರವೆಂಬ ಬತ್ತಿ ಸುಟ್ಟು ಕರಿಕಾಯಿತು! ಶಿವಪ್ರಕಾಶದ ಜ್ಯೋತಿ ಬಯಲಾಯಿತು!

ಶರಣರ ಯೋಗಕ್ಷೇಮದ ಹೊಣೆಯನ್ನು ಚಿನ್ನಬಸವಣ್ಣನ ಉಡಿಯಲ್ಲಿರಿಸಿ, ಮಡಿವಳ ಮಾಚಿದೇವ, ಕಿನ್ನರಿ ಬ್ರಹ್ಮಯ್ಯಾದಿಗಳ ಕಾವಲಿರಿಸಿ, ಕಲ್ಯಾಣ ತೊರೆದು ಹೋದರು ಬಸವಣ್ಣನವರು. ‘ಲಿಂಗಜಂಗಮ, ಜಂಗಮಲಿಂಗ ವೆಂಬುದ ತೋರಿ ನಿಜೈಕ್ಯನಾದೆಯಲ್ಲ ನಿಜಗುರು ಬಸವಣ್ಣ! ಪ್ರಸಾದಕಾಯ, ಕಾಯಪ್ರಸಾದವೆಂಬುದ ಎನ್ನ ಸರ್ವಾಂಗದಲ್ಲಿ ಪ್ರತಿಷ್ಠಿಸಿ, ಎನ್ನನಾಗು ಮಾಡಿ ಮುಂದುವರಿದಿಯಯ್ಯ ಬಸವಣ್ಣ! ಲಿಂಗಪ್ರಾಣ, ಪ್ರಾಣಲಿಂಗ ವೆಂಬುದ ಎನ್ನಂತರಂಗದಲ್ಲಿ ಸ್ಥಾಪ್ಯವಮಾಡಿ, ಎನ್ನ ನಿನ್ನಂತೆಮಾಡಿ, ನಿಜ ಲಿಂಗದೊಳಗೆ ನಿರವಯವಾದೆಯಲ್ಲ ಬಸವಣ್ಣ! ಎನ್ನ ಮನವ ಮಹಾ ತತ್ತ್ವದಲ್ಲಿ ಲಯವಮಾಡಿ ನಿರ್ವಯಲಾದೆಯಲ್ಲಾ ಬಸವಣ್ಣ! ನಿನ್ನ ಒಕ್ಕು ಮಿಕ್ಕ ಶೇಷವನಿಕ್ಕಿ ಆಗುಮಾಡಿ, ನಿನ್ನಂತರಂಗದಲ್ಲಿ ಅವೈ ನಾಗಾಯಿಯ ನಿಂಬುಗೊಂಡಡಿ ಎನ್ನಮನ ನಿಮ್ಮ ಪಾದದಲ್ಲಿ ಕರಗಿ ಕೊರಗಿತ್ತಯ್ಯ ಸಂಗನ ಬಸವಣ್ಣ! ಕೂಡಲ ಚಿನ್ನಸಂಗಯ್ಯಂಗೆ ಸುಜ್ಞಾನವಾಹನವಾಗಬೇಕೆಂದು ನಿರವಯವಾದೆಯಲ್ಲಾ ಸಂಗನಬಸವಣ್ಣ!” ಎಂದು ಚಿನ್ನಬಸವಣ್ಣ ಏಲಾಪಿಸಿದನು;



“ ಬಸವಣ್ಣಾ, ನೀವು ಮರ್ತ್ಯಕ್ಕೆ ಬಂದು ನಿಂದರೆ  
 ಭಕ್ತಿಯ ಬೆಳವಿಗೆ ದೆಸೆದೆಸೆಗೆಲ್ಲ ಪಸರಿಸಿತಯ್ಯ !  
 ಸ್ವರ್ಗಮರ್ತ್ಯ ಪಾತಾಳದೊಳಗೆ  
 ನಿಮ್ಮ ಭಕ್ತಿಯ ಬೆಳವಿಗೆಯ ಘನವನಾರು ಬಲ್ಲರೊ ಆಣ್ಣಾ !  
 ಶಶಿಧರನಟ್ಟಿದ ಮಣಹ ಪೂರೈಸಿತ್ತೆಂದು ನೀವು ಲಿಂಗೈಕ್ಯವಾದರೆ  
 ನಿಮ್ಮೊಡನೆ ಭಕ್ತಿಹೋಯಿತ್ತಯ್ಯ ! ನಿಮ್ಮೊಡನೆ ಸದಾಚಾರ ಹೋಯಿತ್ತಯ್ಯ !  
 ನಿಮ್ಮೊಡನೆ ಅಸಂಖ್ಯಾತರು ಹೋದರು ಆಣ್ಣಾ !  
 ಮರ್ತ್ಯಲೋಕದ ಮಹಾನುನೆ ಶೂನ್ಯವಾಯಿತ್ತು ಬಸವಣ್ಣಾ !  
 ಎನ್ನನೊಯ್ಯದೆ ಹೋದೆಯಲ್ಲ ಪಂಚಪರುಷ ಮೂರುತಿ ಬಸವಣ್ಣಾ !  
 ಬಸವಣ್ಣಪ್ರಿಯ ಚೆನ್ನಸಂಗಯ್ಯಂಗಿ  
 ಪ್ರಾಣಲಿಂಗವಾಗಿ ಹೋದೆಯಲ್ಲಾ ಸಂಗನಬಸವಣ್ಣಾ ! ”

ಎಂದು ಅಕ್ಕನಾಗಮ್ಮ ಪ್ರಲಾಪಿಸಿದಳು. ತಮಗೆ ಆಧಾರವಾಗಿದ್ದ ಬಸವಣ್ಣ ಹೊರಟು ಹೋಗಲು ಆ ತಾಯಿ-ಮಗನ ಸ್ಥಿತಿ ಏನಾಗಿರಬೇಡ ?

ಆದರೂ ಅಳುತ್ತ ಕೂರುವ ಕಾಲವದಾಗಿರಲಿಲ್ಲ : ಅಳುತ್ತ ಕೂರುವವರೂ ಅವರಾಗಿರಲಿಲ್ಲ. ಕ್ರೂರವಿಧಿಯು ಅಪ್ಪಳಿಸಿದಷ್ಟೂ ಕಲ್ಲಾಗಿ ನಿಂತವರು. ಧೈರ್ಯದಿಂದ ಪ್ರತಿಕೂಲ ಪರಿಸ್ಥಿತಿಯನ್ನು ಎದುರಿಸಿದರು. ಪರಿಸ್ಥಿತಿಯನ್ನು ಹತೋಟಿಗೆ ತರಲು ಹೆಣಗಿದರು. ಶಾಂತಿ ಸ್ಥಾಪಿತವಾಗುವ ಸುಲಕ್ಷಣಗಳೂ ತೋರತೊಡಗಿದ್ದುವು. ಆದರೆ ಉಗ್ರವಾದಿಗಳ ದುಡುಕಿನಿಂದ ಬಿಜ್ಜಳನ ಕೊಲೆಯಾಗಿ ಹೋಯಿತು. ಕಾಲ ಕೈಮೀರಿ ಹೋಯಿತು ! ಕಲ್ಯಾಣದಲ್ಲಿ ನಿಲ್ಲಲು ಶರಣರಿಗೆ ಸಾಧ್ಯವಾಗದೆ ಹೋಯಿತು. ಆ ಪ್ರಸಂಗದಲ್ಲಿ ಅಕ್ಕ ನಾಗಮ್ಮ, ಚೆನ್ನಬಸವಣ್ಣ, ಗಂಗಾಬೆಯರು ತೋರಿದ ಧೀರತನ ಯಾವ ಇತಿಹಾಸಕ್ಕಾದರೂ ಅಲಂಕಾರವಾಗಬಲ್ಲದು.

“ ಭಕ್ತನು ಶಾಂತನಾಗಿರಬೇಕು ; ತನ್ನ ಕುರಿತು ಬಂದ ಶಾವಿನಲ್ಲಿ ಸತ್ಯ ನಾಗಿರಬೇಕು ; ಭೂತಹಿತವಚನವ ನುಡಿಯಬೇಕು ; ಸಕಲ ಪ್ರಾಣಿಗಳ ತನ್ನಂತೆ ಭಾವಿಸುವುದು ; ಸಕಲೇಂದ್ರಿಯಗಳ ತನ್ನ ವಶವ ಮಾಡಬೇಕು.” ಎಂದು ಶಾಂತಿ-ಮೈತ್ರಿ-ಸೈರಣಿ-ಸಂಯಮಗಳ ಸಂದೇಶವನ್ನಿತ್ತಿದ್ದ ಚೆನ್ನ ಬಸವಣ್ಣನೇ ಶಸ್ತ್ರಧಾರಿಯಾಗಿ ಶರಣರ ಸೇನಾಪತಿಯಾದ-ಶಾಸಾದಪಿ ಶರಾ ದಪಿ ಎನ್ನುವ ಉಕ್ತಿಗೆ ಸಾಕ್ಷಿಯಾಗಿ ! ಶರಣರನ್ನು ಕೂಡಿಕೊಂಡು ಸಾವಿನ ಬಾಯಿಂದ ಹೊರಬೀಳುವಂತೆ ಕಲ್ಯಾಣದಿಂದ ಹೊರಬಿದ್ದ. ಅದುವರೆಗೆ

ಆರಾಧನೆ ಮಾಡಿದ ಕೈಗಳು ಆಯುಧ ಧರಿಸಿದುವು ಆತ್ಮರಕ್ಷಣೆಗಾಗಿ ! ಶಿವಾಚಾರಿಗಳು ಗಣಾಚಾರಿಗಳಾದರು ಶಿವಗಣದ ರಕ್ಷಣೆಗಾಗಿ ! ಅಳಿಯ ಬಿಜ್ಜಳನೆ ಸೇನೆ ಬೆನ್ನಟ್ಟಿ ಬಂದಿತು ಸೇಡಿಗಾಗಿ ! ಮೊದಲು ಮುರಗೋಡದ ಬಳಿಯಲ್ಲಿ ಸಣ್ಣ ಪುಟ್ಟ ಕದನಗಳಾದುವು. ಕೊನೆಗೆ ಕಾತರವಳ್ಳಿಯಲ್ಲಿ ಕಡುತರವಾದ ಕಾಳಗವಾಯಿತು. ಯುದ್ಧರಂಗದಲ್ಲಿ ಅಳಿಯ ಬಿಜ್ಜಳ ಎಚ್ಚರತಪ್ಪಿ ಬಿದ್ದು ಬಿಟ್ಟನು. ಇನ್ನೇನು ಅವನ ವಧೆಯಾಗಬೇಕು. ಆಕ್ಕ ನಾಗಮ್ಮ ಅಡ್ಡಬಂದು ಅವನ ಪ್ರಾಣ ಉಳಿಸಿದಳು ! ಮತ್ತೆ ಹಿಂಸೆಯ ಮೇಲೆ ಅಹಿಂಸೆ ವಿಜಯವನ್ನು ಪಡೆಯಿತು !

ಅಳಿದುಳಿದ ಶರಣರು ಉಳಿವೆಯತ್ತ ನಡೆದರು. ಅಲ್ಲಿ ಪರ್ವತಶ್ರೇಣಿಗಳ ಮಧ್ಯದಲ್ಲಿ ಕಿನ್ನರಿಬ್ರಹ್ಮಯ್ಯನ ನದಿ ಕಲಕಲನಿನಾದ ಮಾಡುತ್ತ ಹರಿಯುತ್ತಿದೆ. ಅದರ ಕಲಕಲರವ ಕಾಡಿನ ಕಂಠದಿಂದ ಹೊರಟ ಕಿನ್ನರಗಾನವೋ ಎಂಬಂತಿದೆ. ಅದರ ದಂಡಿಗಿರುವ ಅದ್ಭುತಗುಹೆ ಮಹಾಮನೆಯಲ್ಲಿ ಅವರು ಆಶ್ರಯ ಪಡೆಯುತ್ತಾರೆ. ನದಿಯ ದಿಕ್ಕನ್ನು ತಿರುಹಿ ಗುಹೆಯ ಬಾಗಿಲ ಮುಂದೆ ಬೀಳ್-ನೀರಾಗಿ ಬೀಳುವಂತೆ ಮಾಡುತ್ತಾರೆ. ಕಂದಕವನ್ನು ತೋಡಿಕೊಂಡು ಸಾಧ್ಯವಿರುವಷ್ಟು ಸುರಕ್ಷಿತತೆಯನ್ನು ಸಾಧಿಸಿಕೊಂಡು ಸಾಧನೆಯಲ್ಲಿ ಕಾಲಕಳೆಯುತ್ತಾರೆ. ಅಲ್ಲಿ ಉಳಿದವರೆಷ್ಟು ? ಅಳಿದವರೆಷ್ಟು ? ಉಳಿದವರು ಎಷ್ಟು ದಿನ ಬದುಕಿದ್ದರು ? ಏನು ಮಾಡಿದರು ? ಈ ಪ್ರಶ್ನೆಗಳಿಗೆ ಇನ್ನೂ ಸರಿಯಾದ ಉತ್ತರ ಸಿಕ್ಕಿಲ್ಲ.

‘ನಮ್ಮ ಪುರಾತನರು ಬೀಜಕ್ಕೊಬ್ಬರುಳಿದಾರು !’ ಎಂದು ಚಿನ್ನಬಸವಣ್ಣನೇ ತನ್ನ ಕಾಲಜ್ಞಾನದಲ್ಲಿ ಸಾರಿದ್ದ. ಆತನ ನುಡಿ ನಿಜವಾಯಿತು. ನಾಗಲಾಂಬಿಕೆ, ಹಡಪದ ರೇಚಯ್ಯ, ನುಲಿಯ ಚಂದಯ್ಯ, ಮೋಳಿಗೆಯ ಮಾರಯ್ಯ, ಹಿಪ್ಪರಿಗೆಯ ಮಲ್ಲಿಕಾರ್ಜುನ, ರುದ್ರಮುನಿ, ಮುಕ್ತಿಮುನಿ, ಚಿನ್ನಬಸವಣ್ಣ, ಗಂಗಾಂಬೆ, ಅಲ್ಲಮ ಪ್ರಭು, ಅಕ್ಕ ಮಹಾದೇವಿ ಮೊದಲಾದವರು ಮಾತ್ರ ಉಳಿದರು ಆ ಕಲ್ಯಾಣದ ಕಗ್ಗೊಲೆಯಲ್ಲಿ, ಆ ತರುವಾಯದ ಕಾಳಗಗಳಲ್ಲಿ ! ಪ್ರಭುದೇವರೂ ಅಕ್ಕಮಹಾದೇವಿಯೂ ಶ್ರೀಗಿರಿಯ ಕದಲಿವನವನ್ನು ಆಶ್ರಯಿಸಿದರು. ಅಲ್ಲಿಯೇ ಬಯಲಾದರು. ಇತ್ತೀಚೆಗೆ ಹಿರಿಯ ಪಂಡಿತರಾದ ಟಿ. ಹೆಚ್. ಎಂ. ಸದಾಶಿವಯ್ಯನವರ ನೇತೃತ್ವದಲ್ಲಿ

ಸಾಹಸಿಗಳ ತಂಡವೊಂದು ದುರ್ಗಮವಾದ ಕದಳೀವನವನ್ನು ಕಂಡು  
ಹಿಡಿದು ಬಂದಿರುವುದೊಂದು ಆನಂದದ ಸಂಗತಿ. ಅಲ್ಲಿ ಅಲ್ಲಮ ಪ್ರಭುಗಳ  
ಮತ್ತು ಅಕ್ಕಮಹಾದೇವಿಯ ಸುಂದರವಿಗ್ರಹಗಳೂ, ಅಕ್ಕನ ಯೋಗಮಂಟ  
ಪವೂ, ಕದಳಿಯ ಅವಿನಾಶಿಯಾದ ವನವೂ ಇವೆಯಂತೆ. ನಾಗಲಾಂಬಿ  
ಕೆಯು ಮುಂದೆ ತರೀಕೆರೆಯ ಹತ್ತಿರ ಎಣ್ಣೆಹೊಳೆಯೆಂಬ ಹೆಸರಿನ ನದೀ  
ಭಾಗಕ್ಕೆ ಹೋಗಿ ಅಲ್ಲಿ ಶರಣ ಧರ್ಮವನ್ನುಳಿಸಲು ಹೆಣಗಿ ಅಲ್ಲಿಯೇ  
ಲಿಂಗೈಕ್ಯಳಾದಳೆಂದೂ, ನುಲಿಯ ಚಂದಯ್ಯನು ಅಲ್ಲಿಗೆ ಎಂಟು ಹತ್ತು  
ಮೈಲಿಗಳ ಮೇಲಿರುವ ನಂದೀಗ್ರಾಮದಲ್ಲಿದ್ದು ಅಲ್ಲಿಯೇ ಬಯಲಾದನೆಂದೂ  
ಉಳಿದವರು ಉಳಿವೆಯ ಮಹಾಮನೆಯಲ್ಲಿಯೇ ನಿರವಯರಾದರೆಂದೂ,  
ರುದ್ರಮುನಿ-ಮುಕ್ತಿಮುನಿಯರ ಪರಾಕ್ರಮದಿಂದ ಶರಣಧರ್ಮ ಸಂಪೂರ್ಣ  
ನಷ್ಟವಾಗದೆ ಉಳಿಯಿತೆಂದೂ ಹೇಳುತ್ತಾರೆ. ಊಹೆಯ ಊರುಗೋಲನ್ನು  
ಹಿಡಿದು ಕಾಲಗರ್ಭದಲ್ಲಿ ಅಡಗಿರುವ ಶರಣರ ಕೊನೆಯ ದಿನಗಳ ಕಥೆಯನ್ನು  
ಕಟ್ಟಿದ ಪರಿಯಿದು.

ಒಂದು ಮಾತು ಮಾತ್ರ ನಿಜ. ಬಸವಣ್ಣನವರ 'ಮಹಾಮನೆ' ಯಲ್ಲಿ  
ಉದಯವಾದ ಶರಣಧರ್ಮ ದಿವಾಕರನು ಉಳಿವೆಯ ಹತ್ತಿರದ 'ಮಹಾ  
ಮನೆ' ಯಲ್ಲಿ ಅಸ್ತಂಗತನಾದನು! ಕಾಲಾಯ ತಸ್ಮೈ ನಮಃ! ಕಲ್ಯಾಣ  
ಶರಣರ ಕೊನೆ ಅದೆಂತೇ ಆಗಿರಲಿ, ಒಂದು ಮಾತನ್ನು ಎಲ್ಲರೂ ಒಪ್ಪಲೇ  
ಬೇಕು. ಅಂದು ಅವರು ಆತ್ಮಯಜ್ಞದಲ್ಲಿ ಧುಮುಕಿ ಧರ್ಮಕ್ರಾಂತಿಯನ್ನೂ,  
ಸಮಾಜ ಕ್ರಾಂತಿಯನ್ನೂ, ಕಾಯಕ ಕ್ರಾಂತಿಯನ್ನೂ, ಸಾಹಿತ್ಯ ಕ್ರಾಂತಿ  
ಯನ್ನೂ ಮಾಡದೆ ಹೋಗಿದ್ದರೆ ನಾವಿಂದು ಇರುವ ಸ್ಥಿತಿಯಲ್ಲಿ ಇರುತ್ತಿರ  
ಲಿಲ್ಲ. ಇನ್ನೂ ಕಾಡು ಸ್ಥಿತಿಯಲ್ಲಿ ಇರುತ್ತಿದ್ದೆವು. ನಮ್ಮನ್ನು ಶತಮಾನಗಳ  
ಹಿಂದೆಯೇ ಮನುಷ್ಯರನ್ನಾಗಿ ಮಾಡಿದ ಮಹಾತ್ಮರವರು.

ಇನ್ನೊಂದು ಚಿನ್ನಣ್ಣನ ವಚನವನ್ನು ಓದಿಯೇ ವಿರಮಿಸೋಣ :

“ ಶಿವಭಕ್ತಿಯುಳ್ಳವಂಗೆ ಕಾಮಬೇಡ, ಕ್ರೋಧಬೇಡ, ಲೋಭಬೇಡ,  
ಮೋಹಬೇಡ, ಮದಬೇಡ, ಮತ್ಸರಬೇಡ.

ಶಿವಭಕ್ತಿಯುಳ್ಳವಂಗೆ ಕಾಮಬೇಕು, ಕ್ರೋಧಬೇಕು, ಲೋಭಬೇಕು,  
ಮೋಹಬೇಕು, ಮದಬೇಕು, ಮತ್ಸರಬೇಕು,



ಬೇಕೆಂಬುದಕ್ಕಾವ ಗುಣ ?

ಕಾಮಬೇಕು ಲಿಂಗದಲ್ಲಿ, ಕ್ರೋಧಬೇಕು ಕರಣಂಗಳಲ್ಲಿ,  
ಲೋಭಬೇಕು ಪಾದೋದಕ ಪ್ರಸಾದದಲ್ಲಿ,  
ಮೋಹಬೇಕು ಗುರುಲಿಂಗಜಂಗಮದಲ್ಲಿ,  
ಮದಬೇಕು ಶಿವಾಚಾರ ಘನವೆಂಬಲ್ಲಿ,  
ಮತ್ಸರಬೇಕು ಹೆಣ್ಣು ಹೊನ್ನು ಮಣ್ಣಿನಲ್ಲಿ !

ಬೇಡೆಂಬುದಕ್ಕಾವ ಗುಣ ?

ಕಾಮಬೇಡ ಪರಸ್ತ್ರೀಯರಲ್ಲಿ,  
ಕ್ರೋಧಬೇಡ ಗುರುವಿನಲ್ಲಿ,  
ಲೋಭಬೇಡ ತನುಮನದಲ್ಲಿ,  
ಮೋಹಬೇಡ ಸಂಸಾರದಲ್ಲಿ,  
ಮದಬೇಡ ಶಿವಭಕ್ತರಲ್ಲಿ,  
ಮತ್ಸರಬೇಡ ಸಕಲ ಪ್ರಾಣಿಗಳಲ್ಲಿ !  
ಇಂತೀ ಷಡ್ವಿಧಗುಣವನರಿದು ಮೆರೆಯಬಲ್ಲಡೆ  
ಅತನೆ ಸದ್ಭಕ್ತ ಕಾಣಾ ಕೂಡಲ ಚಿನ್ನಸಂಗಮದೇವಾ ! ”

ಇಂಥ ಅರಿವಿನ ಆಣಿಮುತ್ತುಗಳನ್ನು ಸರಮಾಡಿ ಕನ್ನಡಿಗರ ಕೊರಳಿಗೆ

ತೊಡಿಸಿ ಹೋದನೆಂದೇ ಇಂದಿಗೂ ಹೆಳ್ಳಿಯ ಹೆಂಗಸರು—

ಸೋಬಾನವೆನ್ನೊಂದು ಯಾರು ಮಾಡ್ಯಾರ ಗುರುವೆ  
ದೇವ ಶ್ರೀ ಚಿನ್ನಬಸವಯ್ಯನ | ಸೋ | ಸೊಗಲದ  
ಸೋಮಯ್ಯ ಮದಿವಿ ಮಾಡ್ಯಾರ | ಸೋ ||  
ಸೋಅನ್ನು ಸಬುದವ ಯಾರು ಕಲಿಸ್ಯಾರ ಗುರುವೆ  
ದೇವಗುರು ಚಿನ್ನಬಸವಯ್ಯ | ಸೋ | ಸೊಗಲದ  
ಸೋಮಯ್ಯ ಮದಿವಿಮಾಡಿದರ | ಸೋ || ಎಂದು ಹಾಡುತ್ತಾರೆ.

ಅವರ ಮಾತಿನಲ್ಲಿಯೇ ಮುಗಿಸೋಣ :

ಚಿನ್ನಾದ ಚಿದ್ವಿಂದು ಚಿತ್ಕಳೆಯ ಮೀರಿದ  
ಚಿನ್ನಯ ಮೂರ್ತಿ ನೀನಿರುವಿ | ಸೋ  
ಚಿನ್ನಯ ಮೂರ್ತಿ ನೀನಿರುವಿ ಷಡತಲದಯ್ಯ<sub>1</sub>  
ಚಿನ್ನಬಸವಂಗೆ ಜಯಜಯ | ಸೋ ||

<sub>1</sub> ಷಡತಲದಯ್ಯ = ಷಟ್ ಸ್ಥಳದಯ್ಯ

# ಸಮತೆಯ ಗಾರುಡಿಗ ಸಿದ್ಧರಾಮ

“ ಮನವೇ ಸರ್ಪ, ತನುವೇ ಹೇಳಿಗೆ ;  
ಹಾವಿನೊಡತನ ಹುದುವಾಳಿಗೆ !  
ಇನ್ನಾವಾಗ ಕೊಂದಹುದೆಂದರಿಯೆ ;  
ಇನ್ನಾವಾಗ ತಿಂದಹುದೆಂದರಿಯೆ !  
ನಿಚ್ಚಕ್ಕೆ ನಿಮ್ಮ ಪೂಜಿಸಬಲ್ಲೊಡೆ  
ಅದೇ ಗಾರುಡ, ಕೂಡಲ ಸಂಗಮದೇವಾ ! ”

ಎಂದರು ಬಸವಣ್ಣನವರು.

“ ಒಡಲೆಂಬ ಹುತ್ತಕ್ಕೆ ನುಡಿನ ನಾಲಗೆ ಸರ್ಪ  
ಕಡು ರೋಷವೆಂಬ ವಿಷವೇರೆ ಸಮತೆ ಗಾ  
ರುಡಿಗನಂತಕ್ಕು ಸರ್ವಜ್ಞ ” !

ಎಂದನು ಸರ್ವಜ್ಞ.

ಸಿದ್ಧರಾಮೇಶ್ವರನೂ ಗಾರುಡಿಗ, ಸಮತೆಯ ಗಾರುಡಿಗ. ಆತನ ಸಮತಾ  
ದೃಷ್ಟಿ ಅದೆಷ್ಟು ಅನುಪಮವಾದುದು :

“ ಅರೇನೆಂದರೂ ಓರಂತಿಪ್ಪುದೇ ಸಮತೆ ;  
ಅರು ಜರಿದರೂ ಅವರೆನ್ನ ಮನದ ಕಾಳಿಕೆಯ ಕಳೆದರೆಂಬುದೇ ಸಮತೆ ;  
ಅರು ಸ್ತೋತ್ರ ಮಾಡಿದರೂ ಅವರೆನ್ನ ಜನ್ಮದ ಹಗೆಗಳೆಂಬುದೇ ಸಮತೆ ;  
ಇಂತಿದು ಗುರುಕಾರುಣ್ಯ. ಮನ ವಚನ ಕಾಯದಲ್ಲಿ ಅಹಿತವಿಲ್ಲದೆ,  
ಕಪಿಲ ಸಿದ್ಧಮಲ್ಲಿಕಾರ್ಜುನಯ್ಯ, ನಿಮ್ಮವರ ನೀವೆಂಬುದೇ ಸಮತೆ.”

ಇದು ಸಿದ್ಧರಾಮನು ಆದರ್ಶವಾಗಿರಿಸಿಕೊಂಡಿದ್ದ ಸಮತೆಯ ಸ್ವರೂಪ. ತನಗೆ ತೊಂದರೆ ಕೊಡದಿದ್ದಾಗ ಮನವಚನಕಾಯದಲ್ಲಿ ಅಹಿತವಿಲ್ಲದೆ ಎಲ್ಲರನ್ನೂ ಶಿವಾಂಶಿಕರೆಂದು ಕಾಣುವುದು ಕಷ್ಟವಲ್ಲ. ಆದರೆ ಜಗತ್ತಿನ ರೀತಿ ನೀತಿಗಳು ವಿಚಿತ್ರವಾದುವು. ಸುಮ್ಮನೆ ನಮ್ಮ ಮನೆಯಲ್ಲಿ ನಾವು ತಣ್ಣಗಿರುವೆನೆಂದರೂ, ಕಲ್ಯಾಣವನ್ನೇ ಕೋರುತ್ತಾ ಇರುವೆನೆಂದರೂ ಕೆಲವರು ಕೇಳುವುದಿಲ್ಲ. ಕಾಡುತ್ತಾರೆ, ಪೀಡಿಸುತ್ತಾರೆ. ಹಿಂಸಿಸುತ್ತಾರೆ. ಆಗ ಸಮತೆಯನ್ನು ಕಾಪಾಡಿಕೊಳ್ಳುವುದು ಸಾಮಾನ್ಯರ ತುತ್ತಲ್ಲ. ಆದರೆ ಸಿದ್ಧರಾಮನಂಥ ಸಾಮ್ಯಯೋಗಸಿದ್ಧರಿಗೆ ಅದು ಅರಿದೇನಲ್ಲ :

“ಅವನಾಗಿ ಒಬ್ಬನು ನಿಡುಮುಳ್ಳಿನ ಮೇಲೆ ಎನ್ನ ಪೊರಳ್ಳಿಗೆ,  
ಮೇಣು ಪಾಂಸೆಯ ಹಾಸಿನ ಮೇಲೆ ಪೊರಳ್ಳಿಗೆ!  
ಪೊರಳ್ಳಿದೊಡೆ ಮನ ವಿಸ್ಕಂದವಾಗದೊಂದೀಯಂದದಲ್ಲಿಪ್ಪಂತಪ್ಪ  
ನಿಮ್ಮದೊಂದು ಸಮತಾಗುಣ ಎನ್ನನೆಂದು ಪೊರ್ದಿಪ್ಪುದು ಹೇಳಾ  
ಕಪಿಲಸಿದ್ಧ ಮಲ್ಲಿಕಾರ್ಜುನಾ?”

ಎಂದು ಕೇಳುವ ಸಿದ್ಧರಾಮನಿಗೆ, ಪೂಜೆ ನೆಗಟ್ಟಿಗಳಿಂದೇನಾದರೂ, ಮನ  
ವಿಸ್ಕಂದವಾಗುವುದೆ? ಇಲ್ಲ :

“ಅವನಾಗಿ ಒಬ್ಬನು ಅವಿಚಾರದಿಂದ ಶಿರಸ್ಸಿನ ಮೇಲೆ ಕೈದುಮನಿಕ್ಕಿಗೆ,  
ಮೇಣು ಗಂಧಾಕ್ಷತೆ ಪುಷ್ಪದಲ್ಲಿ ಪೂಜೆಯ ಮಾಡುಗೆ,  
ಪೂಜೆ ಮಾಡಿದೊಡೆ ಮನ ವಿಸ್ಕಂದವಾಗದೊಂದೀಯಂದದಲ್ಲಿಪ್ಪಂತಪ್ಪ  
ನಿಮ್ಮದೊಂದು ಸಮತಾಗುಣ ಎನ್ನನೆಂದು ಪೊರ್ದಿಪ್ಪುದು ಹೇಳಾ  
ಕಪಿಲ ಸಿದ್ಧ ಮಲ್ಲಿಕಾರ್ಜುನಾ?”

ಎಂದು ಬೆಸಗೊಳ್ಳುವ ಸಿದ್ಧರಾಮಯ್ಯನಿಗೆ ಯಾರಾದರೂ ಪರಿಹಾಸ್ಯ ಮಾಡಿ  
ದರೆ ಮನ ವಿಸ್ಕಂದವಾಗುವುದೆ? ಇಲ್ಲ :

“ಅವನಾವನೋರ್ವನು ನಾಸ್ತಿಕವನಾಡಿ ನಗುತಿಪ್ಪುದನು ತಾ ಕೇಳಿ  
ಮತ್ತಾವನಾಗಿ ಬಂದು ಪೇಳೊಡೆ  
ಮನ ವಿಸ್ಕಂದವಾಗದೊಂದೀಯಂದದಲ್ಲಿಪ್ಪಂತಪ್ಪ  
ನಿಮ್ಮದೊಂದು ಸಮತಾಗುಣ ಎನ್ನನೆಂದು ಪೊರ್ದಿಪ್ಪುದು ಹೇಳಾ  
ಕಪಿಲ ಸಿದ್ಧ ಮಲ್ಲಿಕಾರ್ಜುನಾ?”

ಎಂದು ಪ್ರಶ್ನಿಸುವ ಸಿದ್ಧರಾಮಯ್ಯನಿಗೆ ಅನ್ನ ನೀಡುವನೆಂದು ಮಣ್ಣು ನೀಡಿ  
ದರೆ ಮನವೇನಾದರೂ ವಿಸ್ಕಂದವಾಗುವುದೆ? ಇಲ್ಲ :

“ಅವನಾಗಿ ಒಬ್ಬನು ಕರವ ಪಿಡಿದು ಒಡಗೊಂಡೊಯ್ದು  
ಒಳ್ಳಿತನಾದರೂ ನೀಡುಗೆ, ಮೇಣು ಮಣ್ಣುನಾದರೂ ನೀಡುಗೆ,  
ನೀಡಿದೊಡೆ ಮನ ವಿಸ್ಕಂದವಾಗದೊಂದೀಯಂದದಲ್ಲಿಪ್ಪಂತಪ್ಪ  
ನಿಮ್ಮದೊಂದು ಸಮತಾಗುಣ ಎನ್ನನೆಂದು ಪೊರ್ದಿಪ್ಪುದು ಹೇಳಾ  
ಕಪಿಲ ಸಿದ್ಧ ಮಲ್ಲಿಕಾರ್ಜುನಾ?”

ಎಂದು ಕೇಳುವ ಸಿದ್ಧರಾಮಯ್ಯನಿಗೆ ಸಿರಿ ಕೆಟ್ಟಿತೆಂದೇನಾದರೂ ಮನ  
ವಿಸ್ಕಂದವಾಗುವುದೆ? ಇಲ್ಲ :



“ ಸಿರಿಯಾಯಿತ್ತೆಂದು ಉಚ್ಚವದಿಂದುಬ್ಬದೆ  
 ಕೆಟ್ಟಿತೆಂದು ಮನನೊಂದು ಭಿನ್ನನಾದಂತಿರದೆ  
 ಮನ ವಿಸ್ತಂದವಾಗದೊಂದೀಯಂದದಲ್ಲಿಪ್ಪಂತಪ್ಪ  
 ನಿಮ್ಮದೊಂದು ಸಮತಾಗುಣ ಎನ್ನನೆಂದು ಪೊರ್ದಿಪುರ್ದು ಹೇಳಾ  
 ಕಪಿಲ ಸಿದ್ಧ ಮಲ್ಲಿಕಾರ್ಜುನಾ ? ”

ಎಂಥ ಎಣೆಯಿಲ್ಲದ ಸಮತಾಗುಣವಿದು, ಸಿದ್ಧರಾಮನದು ! ಸಮತೆಯನೆ ಹಾರೈಸಿ, ಸಮತೆಯನೆ ಅರಸಿ, ಸಮತೆಯನೆ ಸಾಧಿಸಿ, ಸಮತೆಯೇ ಸಾಕಾರವಾದಂತಿದ್ದ ಸಿದ್ಧರಾಮಯ್ಯ ಶರಣ ಸಂದೋಹದಲ್ಲಿ ತನ್ನದೇ ಆದ ವಿಶಿಷ್ಟ ವ್ಯಕ್ತಿತ್ವದಿಂದ ಬೆಳಗಿದ್ದಾನೆ. ಆದರೆ ಈ ಸಮತೆ ಯಾರದೇ ಅನುಗ್ರಹದಿಂದಾಗಲಿ, ಸುಲಭವಾಗಿಯಾಗಲಿ ಸಿಕ್ಕಿಲ್ಲ ಅವನಿಗೆ. ಅದು ಸತತ ಸಾಧನೆಯ ಫಲ. ಅವನ ಜೀವನವೊಂನು ನಿರಂತರ ಸಾಧನೆಯ ಸುಂದರ ಕಾವ್ಯ. ಸಮತೆಯೇ ಆ ಕಾವ್ಯದ ನಾಂದಿ, ಪೀಠಿಕೆ, ಭರತ ವಾಕ್ಯ! ಅದರ ಸಾರ ಸರ್ವಸ್ವ.

ಎಂಟುನೂರು ವರ್ಷಗಳಾಚೆಗೆ ಶಿವಸಿದ್ಧ ಕುಲಚಕ್ರವರ್ತಿ ರೇವಣ ಸಿದ್ಧೇಶ್ವರರು ರಾಣಿ ಚಾಮಲಾದೇವಿ ಸಿದ್ಧವಾಗಿರಿಸಿದ್ದ ವಿವಿಧ ವಾಹನಗಳನ್ನುಳಿದು ಪಾದಚಾರಿಯಾಗಿ ಹೊರಟಿದ್ದಾರೆ ಸೊನ್ನಲಾಪುರದ ಬೀದಿಯಲ್ಲಿ. ಯಾರಮನೆಗೆ? ಅರಮನೆಗಲ್ಲ, ಗುರುಮನೆಗಲ್ಲ, ಗರುವರ ಮನೆಗಲ್ಲ-ಮುದ್ದಯ್ಯನೆಂಬ ವೃದ್ಧ ಭಕ್ತನ ಮನೆಗೆ. ಆ ಮುದ್ದಯ್ಯನಾರು? ಒಬ್ಬ ಬಡಭಕ್ತ—ಸತಿ ಸುಗ್ಗವೈಯೊಡನೆ ಶಿವನು ಮೆಚ್ಚುವಂತೆ ಸಂಸಾರ ಮಾಡಿ ಸಂತಾನವಿಲ್ಲದೆಯೇ ಮುಪ್ಪನ್ನು ಅಪ್ಪಿದ್ದ ಬಡಭಕ್ತ. ‘ಅಂಥ ಸಾಮಾನ್ಯ ಭಕ್ತನ ಮನೆಗೆ ಪರಮಗುರು ರೇವಣಸಿದ್ಧೇಶ್ವರರು ಪಾದಚಾರಿಯಾಗಿ ಹೋಗಬೇಕೆ?’ ಎಂದು ರಾಣಿ ಚಾಮಲಾದೇವಿ ಕೇಳಿದಳಂತೆ; ಅದಕ್ಕೆ ಉತ್ತರವಾಗಿ ರೇವಣಸಿದ್ಧೇಶ್ವರರು ಹೇಳಿದರಂತೆ: “ ಮುದ್ದಯ್ಯ-ಸುಗ್ಗವೈಯರಿಗೆ ಸಾಕ್ಷಾತ್ ಶಿವಸ್ವರೂಪನಾದ ಶಿವಯೋಗಿಯೊಬ್ಬನು ಮಗನಾಗಿ ಹುಟ್ಟಿಲ್ಲದ್ದಾನೆ. ಅದುದರಿಂದ ಕಾಲ್ನಡಿಗೆಯಿಂದ ಹೊರಟಿರುವೆ ವತ್ಸೆ.” ಎಂದು.

ಎಲ್ಲರಿಗೂ ಅಂತವಿಲ್ಲದ ಆಶ್ಚರ್ಯ—‘ಸುಗ್ಗವೈ-ಮುದ್ದಯ್ಯರು ಸಾಮಾನ್ಯರು. ಮೇಲಾಗಿ ಮುಪ್ಪಡರಿ ತಲೆ ನಡುಗುತ್ತಿರುವವರು. ಅವರಿಗೆ ಈ

ಅವರ ವಯಸ್ಸಿನಲ್ಲಿ ಶಿವಸ್ವರೂಪಿ ಶಿವಯೋಗಿಯೊಬ್ಬನು ಮಗನಾಗಿ ಹುಟ್ಟುವನೆ? ಎಂದು. ಅವರ ಆಶ್ಚರ್ಯ ಇನ್ನೂ ಕೊನರಿ ಪಲ್ಲವಿಸಿ ಚೆಲ್ಲವರಿಯುವಂತೆ ಹುಟ್ಟಿದನು—ತೇಜೋವಿರಾಜಿತ ತನಯನೊಬ್ಬನು ಹುಟ್ಟಿದನು. ಶರಣರ ಚರಿತ್ರ ಧರಣಿಗೆ ವಿಚಿತ್ರ.

ಹುಟ್ಟಿದ ಮಗನಿಗೆ 'ಸಿದ್ಧರಾಮ' ನೆಂದೇ ಹೆಸರಿಡಲು ಹೇಳಿಹೋಗಿದ್ದರು ರೇವಣಸಿದ್ಧೇಶ್ವರರು. ಆದರೆ ಭಾವುಕರಾದ ಸುಗ್ಗವೈ-ಮುದ್ದಯ್ಯರು ಮನೆಯ ದೇವರಾದ ಧೂಳಿಮಾಕಾಳಯ್ಯನ ಹೆಸರಿಟ್ಟುಬಿಟ್ಟರು. ಆದರೆ 'ಧೂಳಿ ಮಾಕಾಳಯ್ಯ' ಎಂದು ಕರೆದರೆ ಓಗೊಡುತ್ತಿದ್ದಿಲ್ಲವಂತೆ, ಆ ಕಾರಣಕ ತಿಶು; 'ಸಿದ್ಧರಾಮ' ಎಂದು ಕರೆದರೆ ಮಾತ್ರ ಉತ್ತರ ಬರುತ್ತಿದ್ದಿತಂತೆ.

ಮುಪ್ಪಿನ ಕಾಲದಲ್ಲಿ ಮಗನನ್ನು ಪಡೆದವಲ್ಲ-ಎಂಬ ತಂದೆ ತಾಯಿಗಳ ಆನಂದ ಬಹಳ ದಿನ ಉಳಿಯಲಿಲ್ಲ. ಮಗ ಮೊದ್ಲು, ಜಡ ಭರತ, ಮಂದ ಮತಿ! ಯಾವಾಗಲೂ ಮಂಕು ಮಂಕಾಗಿ, ಯಾವುದರಲ್ಲಿಯೂ ಆಸಕ್ತಿಯಿಲ್ಲದೆ, ಯಾರೊಡನೆಯೂ ಮಾತನಾಡದೆ, ತಾನಾಗಿ ಬಂದು ತಿನ್ನದೆ, ಗುಣ್ಣದೆ ಎಂತೆಂತೋ ಇರುತ್ತಿದ್ದನು. ಮಗನಾಗಲಿಲ್ಲವೆಂಬ ಚಿಂತೆಯನ್ನು ಮರೆದು ಸಾವಿನ ದಾರಿ ಕಾಯುತ್ತ ಕುಳಿತಿದ್ದೆವು, ಇಂಥ ಮೊದ್ಲು ಮಗನನ್ನು ಕೊಟ್ಟು ಮತ್ತೆ ನಮ್ಮನ್ನು ಚಿಂತೆಯ ಚಿತೆಯಲ್ಲಿ ಉರಿಸತೊಡಗಿದ ನಲ್ಲಾ ಆ ಶಿವ—ಎಂದು ಸುಗ್ಗವೈ-ಮುದ್ದಯ್ಯರು ಸುಯ್ದರು. ಮನೆಯಲ್ಲಿಡುವುದಕ್ಕಿಂತ ದನ ಕಾಯಲಾದರೂ ಕಳಿಸಿದರೆ ಮಗನಿಗೆ ಹಸಿವೆಯಾಗಿ ಉಣ್ಣಲು ಕಲಿತಾನೆಂದು ಧೂಳಿ ಮಾಕಾಳನನ್ನು ದನ ಕಾಯುವ ಕಾರ್ಯಕ್ಕೆ ನಿಯಮಿಸಿದರು.

ಆದರೆ ಅಲ್ಲಿಯೂ ಸಿದ್ಧರಾಮಯ್ಯ ತನ್ನ ವಿಚಿತ್ರ ವರ್ತನೆಯನ್ನು ಬಿಡಲಿಲ್ಲ. ತಾಯಿ ಕಟ್ಟಿಕೊಟ್ಟ ಬುತ್ತಿಯನ್ನು ಸಂಗಡಿಗರಿಗೆ ತಿನ್ನಿಸಿ ತಾನು ಒಂದು ಮಾವಿನ ಮರದಡಿಯಲ್ಲಿ ಶಿವಲಿಂಗವನ್ನು ಪೂಜಿಸುತ್ತ ಕುಳಿತುಬಿಡುತ್ತಿದ್ದ. ಸಂಜೆಯಾಗಲು ಎಲ್ಲರೊಡನೆ ಕರುಗಳ ಟೆಂಟಿನೆಯಲ್ಲಿ ಯಾವುದೋ ಅವ್ಯಕ್ತ ಮಧುರ ಸಂದೇಶವನ್ನು ಕೇಳುತ್ತ ಮನೆಗೆ ಬರುತ್ತಿದ್ದ.

ದಿನಗಳು ಉರುಳುತ್ತವೆ. ಯಾರೂ ಅರಿಯದಂತೆ, ಸಿದ್ಧರಾಮನ ಸದ್ದಿಲ್ಲದೆ ಸಾಧನೆ ಸಾಗುತ್ತದೆ. ಅವನ ಬಾಲ್ಯದ ಮರೆಯ ಬ್ರಹ್ಮ ಮೆಲ್ಲಮೆಲ್ಲನೆ

ಕಣ್ಣಿರೆಯತೊಡಗುತ್ತಾನೆ. ಪಶುಪಾಲನೆ ಪಶುಪತಿಯ ಉಪಾಸನೆಯಾಗಿ ಪಾಶಚ್ಛೇದನಕ್ಕೆ ದಾರಿ ಮಾಡಿಕೊಡುತ್ತದೆ. ಆದರೂ ತಂದೆ ತಾಯಿಗಳಿಗೆ, ಲೋಗರ ಕಣ್ಣಿಗೆ ಅವನೊಬ್ಬ ಬೆಪ್ಪ-ಮುದ್ದು ಗೌಡರ ಮೊದ್ದು ಮಗ!

ಒಂದು ಸಂಜೆ ಸಿದ್ಧರಾಮ ತನ್ನ ತಂದೆಯು ಬಿತ್ತಿದ ನವಣೆಯ ಹೊಲದ ಬದಿಯಲ್ಲಿ ನಿಂತಿದ್ದಾನೆ. ಸಂಗಡಿಗರೆಲ್ಲ ಎಲ್ಲೋ ದೂರ ದೂರ ಹೋಗಿದ್ದಾರೆ. ಸಿದ್ಧರಾಮಯ್ಯನೋ ತೆನೆಗಳ ಭಾರದಿಂದ ಬಾಗಿ ಹೆತ್ತು ಹೊತ್ತು ಸಲಹಿದ ಭೂಮಿತಾಯಿಗೆ ನಮಸ್ಕರಿಸುವಂತೆ ನಿಂತಿದ್ದ ನವಣೆಯ ಹೊಲವನ್ನು ನೋಡುತ್ತ ನಿಂತಿದ್ದಾನೆ. ಸಂಜೆಯ ರಂಜಿಸುವ ಹೊಂಬಿಸಿಲಿನಲ್ಲಿ ಆ ಬಂಗಾರ ಬೆಳೆ ಬಂದ ಹಕ್ಕಿಗಳಿಗೆ ಹಾಲ್ದಿನೆಯ ಗುಟ್ಟುಕು ಕೊಡುತ್ತ ಸೃಷ್ಟಿಯ ಅನಂತಕರುಣೆಗೆ ಉದಾಹರಣೆಯಾಗಿ ನಿಂತಿದೆ. ಅದನ್ನು ನೋಡುತ್ತ ಭಾವಸಮಾಧಿಯಲ್ಲಿ ನಿಲ್ಲುತ್ತಾನೆ ಸಿದ್ಧರಾಮಯ್ಯ.

ಆಗ ಬರುತ್ತಾರೆ ಓರ್ವ ಜಂಗಮ ಮೂರ್ತಿಗಳು. ಗಂಭೀರವಾದ ಮುಖ ಮುದ್ರೆ, ಹೊಳೆ ಹೊಳೆವ ಕಣ್ಣುಗಳು, ವಿಶಾಲಫಾಲದಲ್ಲಿ ಒಪ್ಪುವ ವಿಭೂತಿ, ಮೈತುಂಬ ಕಾವಿ, ಕೊರಳಲ್ಲಿ ರುದ್ರಾಕ್ಷಿಮಾಲೆ, ಕಾಲಲ್ಲಿ ಹಾವುಗೆ, ಕೈಯಲ್ಲಿ ತಂಬೂರಿ. ಅವರನ್ನು ಕಾಣುತ್ತಲೇ ಸಿದ್ಧರಾಮನ ಹೃದಯ ಅವರ ಮೂರ್ತಿಗೆ ಮಂದಿರವಾಗಿಬಿಡುತ್ತದೆ. ಓಡಿಹೋಗಿ ಅವರ ಕಾಲಿಗೆರಗುತ್ತಾನೆ. 'ಶಿವನುಸ್ತು ವತ್ಸ' ಎನ್ನುತ್ತ ಹಿಡಿದೆತ್ತಿದರು ಜಂಗಮ ಪುಂಗವರು. ಅವರ ಅಮೃತ ಹಸ್ತ ಸ್ಪರ್ಶದಿಂದ ಸಿದ್ಧರಾಮನ ತನು ಪುಲಕಿತವಾಯಿತು. ಅವನ ಅಂಗಾಂಗಗಳಲ್ಲಿ ಅದುವರೆವಿಗೂ ಅವನು ಅರಿಯದಿದ್ದ ಶಕ್ತಿಯೊಂದರ ಸಂಚಾರವಾದಂತಾಯಿತು. 'ಎಳು ಮಗು' ಎಂಬ ಅವರ ಮಾತು ಅವನ ಮರವೆಯ ಮಂಜಿಗೆ ರವಿಕಿರಣಪುಂಜವಾಗಿ ಪರಿಣಮಿಸಿತು. 'ಎಳು ಮಗು' ಆಹಾ! ಅದೆಂಥ ಸ್ವರ, ಅದೆಂಥ ಕರೆ!

ಸಿದ್ಧರಾಮನು ಹಾಸಿದ ಕಂಬಳಿಯ ಮೇಲೆ ಕುಳಿತು ಅವನು ಹೊಸೆದಿತ್ತ ರಸ ರಸವಾದ ನವಣೆಯ ಬೆಳಸಿಯನ್ನು ಸೇವಿಸಿದರು ಆ ಜಂಗಮ ಮೂರ್ತಿಗಳು. ಅಷ್ಟಕ್ಕೆ ಅವರ ಹಸಿವೆ ಹಿಂಗಿದಂತೆ ತೋರಲಿಲ್ಲ. 'ಮನೆಗೆ ಹೋಗಿ ಮಜ್ಜಿಗೆ ಅಂಬಲಿ ತರುವೆಯಾ?' ಎಂದು ಕೇಳಿದರು. 'ಓ ತರುತ್ತೇನೆ' ಎಂದ ಸಿದ್ಧರಾಮಯ್ಯ. ಆದರೆ ತಾನು ತರುವವರೆಗೆ ಅವರಲ್ಲಿ ಇರುವರೋ ಇಲ್ಲವೋ ಎಂಬ ಶಂಕೆ ಬಾಧಿಸಲು, ಅಂಜುತ್ತ ಅಳುಕುತ್ತ ಕೇಳಿದ:



“ತಮ್ಮ ಹೆಸರೇನು?”

“ಮಲ್ಲಯ್ಯ”

“ತಾವಿರುವುದೆಲ್ಲಿ?”

“ಶ್ರೀಶೈಲದಲ್ಲಿ”

‘ಶ್ರೀ ಶೈಲ’ ಎಂಬ ಶಬ್ದವನ್ನು ಕೇಳುತ್ತಲೇ ಮಂತ್ರಮುಗ್ಧನಾದ ಸಿದ್ಧರಾಮಯ್ಯ. ಯಾವ ಜನ್ಮದ ಅಪೂರ್ತ ಆಕಾಂಕ್ಷೆಯ ಅದಮ್ಯ ಅಕರ್ಷಣೆಯೋ ಅದು! ‘ನಾನೂ ಅಲ್ಲಿಗೆ ಬರಲಿ?’ ಎಂದು ಕೇಳಿದ ಸಿದ್ಧರಾಮಯ್ಯ. ‘ಬರುವೆಯಂತೆ, ಮೊದಲು ಅಂಬಲಿ ಮಜ್ಜಿಗೆ ತರುವುದಿಲ್ಲವೆ?’ ಎಂದರು ಜಂಗಮ ಮಲ್ಲಯ್ಯನವರು. ‘ತರುತ್ತೇನೆ. ಆದರೆ ನಾನು ಬರುವ ವರೆಗೂ ನೀವಿಲ್ಲಿಯೇ ಇರಬೇಕು.’ ಎಂದು ಹೇಳಿ ಅನುಮಾನಿಸುತ್ತಲೇ ಹೋದ ಸಿದ್ಧರಾಮಯ್ಯ—ಮುಗ್ಧರಾಮಯ್ಯ.

ಸುಗ್ಗವ್ವೆಯ ಸಂತೋಷಕ್ಕೆ ತುದಿಮೊದಲಿಲ್ಲವಾಯಿತು, ಕೊನೆಗೊಮ್ಮೆ ತನ್ನ ಮಗ ತಾನಾಗಿಯೇ ಬಂದು ಅಂಬಲಿ ಮಜ್ಜಿಗೆ ಬೇಡಿದನಲ್ಲಾ—ಎಂದು. ತನ್ನ ಕಿವಿಯನ್ನು ತಾನೇ ನಂಬದಾದಳು. ‘ಇದೊಂದು ಕನಸಾಗಿರಬಹುದೇ?’ ಎಂದು ಶಂಕಿಸಿದಳು. ಆದರೆ ‘ಬೇಗ ಕೊಡಮ್ಮ’ ಎಂದು ಸಿದ್ಧರಾಮ ಆತುರ, ಕಾತರ, ಅವಸರಗಳನ್ನು ಏಕಕಾಲಕ್ಕೆ ವ್ಯಕ್ತಗೊಳಿಸುತ್ತಲಿದ್ದಾಗ ಕನಸೆಂದು ಹೇಗೆ ಭಾವಿಸುವುದು? ಅವಸರವಸರವಾಗಿ ನಕ್ಷತ್ರದಂತಹ ಅನ್ನ ಮಾಡಿ ಅದಕ್ಕೆ ಬೆಳುದಿಂಗಳಿನಂತಹ ಮೊಸರು ಸೇರಿಸಿ ಬುತ್ತಿಮಾಡಿ ಗಂಟು ಕಟ್ಟಿ “ಕಂದಕೋ” ಎಂದು ಕೈಗಿತ್ತಳು. ಕೊಂಡವನೇ ಕವಣೆಗಲ್ಲಿ ನಂತೆ ನವಣೆಯ ಹೊಲಕ್ಕೆ ಓಡಿಬಂದನು ಸಿದ್ಧರಾಮ. ಆಗತಾನೆ ಸಂಜೆಯ ಮಬ್ಬು ಹಬ್ಬುತ್ತಲಿದ್ದಿತು. ಸಂಗಡಿಗರ ಸುಳುವಿಲ್ಲ. ಮಲ್ಲಯ್ಯನೂ ಅಲ್ಲಿರಲಿಲ್ಲ. ತಾನು ಹಾಸಿದ್ದ ಕಂಬಳಿ ಮಾತ್ರ ಕುರುಹಾಗಿ ಬಿದ್ದಿತ್ತು ಅಲ್ಲಿ. ಸಿದ್ಧರಾಮ ಶಿಲಾಪ್ರತಿಮೆಯಂತೆ ಸ್ವಲ್ಪ ಕಾಲ ಸ್ತಬ್ಧನಾಗಿ, ನಿಶ್ಯಬ್ದನಾಗಿ ನಿಂತುಬಿಟ್ಟ! ಒಳಗಿನ ಉದ್ವೇಗ ಉದ್ಗಾರವಾಗಿ ಹೊರಬಿದ್ದಿತು ‘ಮಲ್ಲಯ್ಯ’ ‘ಮಲ್ಲಯ್ಯ’!

ಸಂಜೆಯ ಶಾಂತಿಯಲ್ಲಿ ಅವನ ಕೂಗು ಸ್ವರ-ಶರವಾಗಿ ದೂರ ದೂರದ ವರೆಗೆ ಹೋಯಿತು. ಆದರೆ ಗಾಳಿಯ ಸುಯ್ಯದನಿಯೇ ಅದಕ್ಕೆ ಉತ್ತರ

ವಾಯಿತು. ಮಲ್ಲಯ್ಯನಿಲ್ಲ, ಮಲ್ಲಯ್ಯ ಅಲ್ಲಿಲ್ಲ ! ಎಲ್ಲಿಗೆ ಹೋದ ? ಇರುವೆ ನೆಂದು ಹೇಳಿ ಎಲ್ಲಿಗೆ ಹೋದ ?

“ ಧೇವ ನಿಂತವನೆಂದು ನಂಬಲಾಗದಯ್ಯ !

‘ ಬಾ ’ ಎಂದು ಹೇಳಿ ಬಯಲಾದ ಧೇವ ನೊಳ್ಳಿದನೆ ?

ಧೇವ ನಿಂತವನೆಂದು ನಂಬಲಾಗದಯ್ಯ

ತನ್ನ ಕಾರ್ಯಕ್ಕೆ ಹೆಣಗಾಡಿಸಿದ ನೊಳ್ಳಿದನೆ ?

ಕಪಿಲ ಸಿದ್ಧಮಲ್ಲಯ್ಯ, ನಿನ್ನ ಲೀಲೆ ತಿಳಿಯದಾರಿಂಗೆ ! ”

ಸಿದ್ಧರಾಮನ ನಿರಾಶೆಯೇ ನಿಶೆಯ ಕಾಳಿಮೆಯಾಯಿತೋ ಎಂಬಂತೆ ಸುತ್ತಲೂ ಕತ್ತಲೆ ಆವರಿಸಿತು. ಆದರೂ ಕಂಗೆಡಲಿಲ್ಲ ಸಿದ್ಧರಾಮಯ್ಯ. ಹೊರಟ-ಮಲ್ಲಯ್ಯನನ್ನು, ಶ್ರೀ ಶೈಲದ ಮಲ್ಲಯ್ಯನನ್ನು ಅರಸುತ್ತ ಹೊರಟೇ ಬಿಟ್ಟ. ‘ ಮಲ್ಲಯ್ಯ ’ ‘ ಮಲ್ಲಯ್ಯ ’ ಎಂದು ಹಲಬುತ್ತ ಹೊರಟೇ ಬಿಟ್ಟ ! ನಟ್ಟಿರುಳಿನಲ್ಲಿ ನಟ್ಟಿಡವಿಯಲ್ಲಿ ಪ್ರತಿಧ್ವನಿಸಿತವನ ಕೂಗು :

“ ಗಿಡಗಳೊಳು ಹೊಕ್ಕು ಮಲ್ಲಯ್ಯ ಮಲ್ಲಯ್ಯ, ಕ  
ಮೃಡುಗಳೊಳು ಹೊಕ್ಕು ಮಲ್ಲಯ್ಯ ಮಲ್ಲಯ್ಯ, ಪೇ  
ರಡವಿಯೊಳು ಹೊಕ್ಕು ಮಲ್ಲಯ್ಯ ಮಲ್ಲಯ್ಯ

ಮಾರ್ದನಿಗೊಡುವ ಗುಹೆ ಗುಹೆಗಳ

ನಡುವೆ ಹೊಕ್ಕಯ್ಯ ಮಲ್ಲಯ್ಯ ಮಲ್ಲಯ್ಯ ಹೊದ

ರೆಡೆಯ ಹೊಕ್ಕಯ್ಯ ಮಲ್ಲಯ್ಯ ಮಲ್ಲಯ್ಯ ಬಾ

ತಡೆಯದೋಯೆನ್ನ ಮಲ್ಲಯ್ಯ ಮಲ್ಲಯ್ಯ, ಯೆಂ

ದೊದರಿ ಕರೆದಂ ಕರೆದನು ! ”

—ಸಿದ್ಧರಾಮ ಚಾರಿತ್ರ

ಕರೆದೇ ಕರೆದ ಸಿದ್ಧರಾಮ. ‘ ಓ ’ ಎಂಬ ಉತ್ತರ ಯಾವ ಮೂಲೆ ಯಿಂದಲೂ ಬರಲಿಲ್ಲ ! ಮೇಲೆ ನಕ್ಷತ್ರಗಳು ಪಿಳಿ ಪಿಳಿ ಕಣ್ಣು ಬಿಟ್ಟು ಸುಮ್ಮನಿದ್ದವು ; ತರುಮರಗಳು ತರಗಲೆ ಸುರಿಸಿ ಸುಮ್ಮನಾದವು ; ಗಿರಿ ಗುಹೆಗಳು ಪ್ರತಿಧ್ವನಿಸಿ ಸುಮ್ಮನಾದವು ! ಆದರೂ ಎದೆಗೆಡಲಿಲ್ಲ ಸಿದ್ಧರಾಮಯ್ಯ. ಮಲ್ಲಯ್ಯನನ್ನು ಕಂಡೇ ತೀರುವನೆಂಬ ಅಚಲ ನಿರ್ಧಾರದಿಂದಲೇ ಹೊರಬಿದ್ದ ಅವನು ಮುಂದಿಟ್ಟ ಕಾಲು ಹಿಂದಿಡಲಿಲ್ಲ.

“ ಕೈಗಳ ಬಿಚ್ಚಿ ಬಿಸಾಟರೆ ಬಿಡೆನು !

ಮೈಗಳ ಕಡಿದು ಹರಹಿದಡೆ ಬಿಡೆ ಬಿಡೆನು ನಿಮ್ಮ ಚರಣ !

ನೀನು ಎನ್ನ ತನುವಳಿದರೆ ನಿಮ್ಮ ಜ್ಞಾನ ತನುವಿನಿಂದ  
ಹೊದ್ದು ವೆನು ಕಾಣಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ! ”

ಎಂಬ ನಿಷ್ಕುರ ನಿರ್ಧಾರ ಅವನದು ! ಯಾವ ಧೈರ್ಯದಿಂದ ಇಂಥ ನಿಶ್ಚಲ  
ನಿಶ್ಚಯಕ್ಕೆ ಬಂದಿದ್ದನಾತ ?

“ ಮಗನಿಗಾದ ನೋವು ತಂದೆ ತಾಯಿಗಳಿಗಾಗದೆ ಅನ್ಯರಿಗೆಲ್ಲಹುದೋ  
ಕಪಿಲಸಿದ್ಧ ಮಲ್ಲಯ್ಯ, ನಮ್ಮ ನೋವೆ ನಿಮ್ಮ ನೋವು ! ”

ಸಿದ್ಧರಾಮನಿಗೆ ನೋವಾದರೆ ಮಲ್ಲಯ್ಯನಿಗೆ ನೋವಾಗದೆ ಇರುತ್ತದೆಯೇ ?  
ಆಗದಿದ್ದರೆ ಅವನೆಂಥ ಗುರು, ಅವನೆಂಥ ತಂದೆ ?

ಇತ್ತ ಸಿದ್ಧರಾಮಯ್ಯನ ‘ ಮಲ್ಲಯ್ಯ, ಮಲ್ಲಯ್ಯ ! ’ ಎಂಬ ಹುಯ್ಯಲು,  
ಅತ್ತ ಸಿದ್ಧರಾಮನ ತಾಯಿ ತಂದೆಗಳ ‘ ಸಿದ್ಧರಾಮಾ, ಸಿದ್ಧರಾಮಾ ! ’  
ಎಂಬ ಗೋಳ್ಕರೆ ! ಗಾಳಿಯ ತೆರೆಗಳೆಲ್ಲ ಗೋಳಿಡುವಂತೆ ತೋರಿತಂದು !

ಶ್ರೀಶೈಲದ ಯಾತ್ರಿಗೆ ಹೊರಟಿದ್ದ ಯಾತ್ರಿಕರು ‘ ಮಲ್ಲಯ್ಯ, ಮಲ್ಲಯ್ಯ ’  
ಎಂದು ಒರಲುತ್ತು ಹೊರಟಿದ್ದ ಮುಗ್ಧರಾಮನನ್ನು ನೋಡಿ ಮರುಗಿದರು.  
ಮೈದಡವಿ ಮಾತಾಡಿಸಿದರು. ಅವನು ಅರಸುತ್ತಲಿದ್ದ ಮಲ್ಲಯ್ಯನಾರೆಂದು  
ಕೇಳಿದರು. ‘ ಶ್ರೀಶೈಲದ ಮಲ್ಲಯ್ಯ ’ ಎಂದವನು ಉತ್ತರವಿತ್ತನು. ಯಾತ್ರಿ  
ಕರಿಗೆ ಪರಮಾಶ್ಚರ್ಯವಾಯಿತು— ‘ ಈ ಎಳೆವರೆಯದಲ್ಲಿ ಇಂಥ ಭಕ್ತಿ ! ’  
ಎಂದು. ‘ ನಾವೂ ಶ್ರೀಶೈಲಕ್ಕೆ ಹೊರಟಿದ್ದೇವೆ. ನಮ್ಮೊಡನೆ ನಡೆ. ಅಲ್ಲಿ  
ಮಲ್ಲಯ್ಯನನ್ನು ತೋರಿಸುವೆವು. ’ ಎಂದು ಆಶ್ವಾಸನವಿತ್ತರು. ‘ ಶ್ರೀಶೈಲ ’  
ಮತ್ತು ‘ ಮಲ್ಲಯ್ಯ ’ ಎಂಬ ಶಬ್ದಗಳನ್ನು ಕೇಳುತ್ತಲೆ ಹಾರಿಹೋದ ಹರಣ  
ಮರಳಿ ಬಂದಂತಾಯಿತು, ಸಿದ್ಧರಾಮನಿಗೆ. ಅವರೊಡನೆ ಅನಂದದಿಂದ  
ಹೊರಟ.

ಕೆಲವು ದಿನಗಳು ಕಳೆದುವು ಮಾರ್ಗಕ್ರಮಣದಲ್ಲಿ. ಒಂದು ಸಂಜೆ  
ಮುಂದೆ ಮಲೆಯ ಮಾಲೆ ಕಂಗೊಳಿಸಿತು. ಸಂಜೆಯ ಮಿಸುನಿ ಬಿಸಿಲಿನಲ್ಲಿ  
ಬಂಗಾರದ ಬೆಟ್ಟದಂತೆ ತೋರಿದ ಆ ಗಿರಿರಾಜಿಯನ್ನು ಕಂಡು ಸಿದ್ಧರಾಮನ  
ಕಣ್ಣುಗಳು ಅರಳಿದುವು. ‘ ಇದಾವ ಬೆಟ್ಟ ? ’ ಎಂದು ಯಾತ್ರಿಕರನ್ನು  
ಕೇಳಿದ ? ‘ ಶ್ರೀಶೈಲ ’ ಎಂದವರು ಹೇಳಿದರು. ಸಿದ್ಧರಾಮನ ಮನ ಕಂಪಿ  
ಸಿತು ; ಮೈ ರೋಂಪಿಸಿತು ! ಯಾವ ಶ್ರೀಶೈಲದ ಸ್ಪಷ್ಟವು ತನಗರಿಯ



ದಂತೆಯೇ ತನ್ನನ್ನು ಎಂದಿನಿಂದಲೂ ಕೈಮಾಡಿ ಕರೆಯುತ್ತಲಿದ್ದಿತೋ ಆ ಶ್ರೀಶೈಲವೇ ಕಣ್ಣೆದುರಿಗೆ ಕಾಣಿಸಿಕೊಂಡಾಗ ಅದೆಂಥ ಭಾವ ನರ್ತಿಸಿರಬೇಕು ಅವನ ಮನೋರಂಗದ ಮೇಲೆ? ಮಲ್ಲಯ್ಯನ ಅಮೃತಕರವಾಗಿ ಆ ಗಿರಿ ತೋರಿತವನಿಗೆ.

‘ಇನ್ನೇನು ಮಲ್ಲಯ್ಯನ ದರ್ಶನ ದೂರವಿಲ್ಲ,’ ಎನ್ನುತ್ತ ಭಾವಾವೇಶದಲ್ಲಿ ಸರಸರನೆ ಗಿರಿಯನ್ನು ಏರಿದ ಸಿದ್ಧರಾಮ. ಶ್ರೀ ಶೈಲ ಮಲ್ಲಿಕಾರ್ಜುನನ ದಿವ್ಯ ದೇಗುಲದ ಭವ್ಯ ಗೋಪುರ ಕಾಣಿಸಿತು. ‘ಶ್ರೀ ಶೈಲ ಶಿಖರಂ ದೃಷ್ಟ್ವಾ ಪುನರ್ ಜನ್ಮಂ ನ ವಿದ್ಯತೆ’ ಎನ್ನುತ್ತ ಯಾತ್ರಿಕರೆಲ್ಲ ಕೈಮುಗಿದರು ಆ ಗೋಪುರಕ್ಕೆ. ‘ಮಲ್ಲಯ್ಯನೆಲ್ಲಿ, ಮಲ್ಲಯ್ಯನೆಲ್ಲಿ?’ ಎಂದು ಉಕ್ಕುವ ತವಕದಿಂದ ಸಿದ್ಧರಾಮ ಕೇಳಿದ. ಯಾತ್ರಿಕರು ಅವನನ್ನು ಗರ್ಭಗುಡಿಯೊಳಗೆ ಕರೆದೊಯ್ದು ಮಲ್ಲಿಕಾರ್ಜುನ ಸ್ವಾಮಿಯ ಜ್ಯೋತಿರ್ಲಿಂಗವನ್ನು ತೋರಿಸಿದರು. ಸಿದ್ಧರಾಮ ನಿರಾಶೆಯಿಂದ ಕುಸಿದುಹೋದ. “ಇವನು ಮಲ್ಲಯ್ಯನೆ? ಚಿ, ತಾನು ಕಂಡ ಆ ತೇಜೋಮೂರ್ತಿ ಮಲ್ಲಯ್ಯನೆಲ್ಲಿ, ಈ ಶಿಲೆಯ ಮೂರ್ತಿಯೆಲ್ಲಿ? ಈ ಶಿಲೆಯನ್ನು ಕಾಣಲು ನಾನಿಷ್ಟುದೂರ ಬಂದೆನೆ? ಕೊನೆಗೂ ಮಲ್ಲಯ್ಯ ಮೋಸಮಾಡಿದ! ಅವನಿಗೆ ಚೆನ್ನಾಗಿ ಪಾಠ ಕಲಿಸಬೇಕು....!”

ಸಿದ್ಧರಾಮನ ಮುಗ್ಧ ಹೃದಯದಲ್ಲಿ ಇನ್ನೂ ಯಾವ ಯಾವ ಭಾವಗಳು ತೆಕ್ಕನೆ ತೀವಿ ತುಮುಲ ಯುದ್ಧಮಾಡಿದುವೋ! ಒಮ್ಮೆಗೆ ಹೊರಗೆ ಹೊರಟ ನವನು. ಯಾತ್ರಿಕರೆಲ್ಲ ವಿಸ್ಮಿತರಾಗಿ ನೋಡುತ್ತಿರಲು ಕಾಡಿನಲ್ಲಿ ಕಾಣದಾಗಿ ಬಿಟ್ಟನು! ಮತ್ತೆ ‘ಮಲ್ಲಯ್ಯ, ಮಲ್ಲಯ್ಯ’ ಎಂಬ ಸೊಲ್ಲು ತರು ಮರಗಳ ಸ್ವರದಂತೆ ಕಾಡಿನಲ್ಲಿಲ್ಲ ವ್ಯಾಪಿಸಿ ಕಣಿವೆ ಕಂದರಗಳಲ್ಲಿ ಪ್ರತಿಧ್ವನಿಸಿತು. ಇಲ್ಲ, ಮಲ್ಲಯ್ಯನಲ್ಲಿಲ್ಲ.

ಸಿದ್ಧರಾಮನ ಉದ್ವೇಗ ವಿದ್ಯುದ್ವೇಗದಿಂದ ಅವನನ್ನು ಎತ್ತಲೋ ಎಳೆದೊಯ್ಯುತ್ತಲಿದ್ದಿತು. ಎಲ್ಲೆಲ್ಲಿಯೋ ಸುತ್ತಾಡಿ ಎಲ್ಲಿಗೋ ಬಂದು ನಿಂತ ನವನು. ಕೆಳಗೆ ನೋಡಿದ—‘ಆ’ ಎಂದು ಆಕಳಿಸುವ ಭೈರವನ ಬಾಯಿಯಂತೆ ಕಮರಿಯೊಂದು ಕಾಣಿಸಿತು. ತಾನು ನಿಂತಿರುವುದು ಶ್ರೀಶೈಲದ ರುದ್ರಗಮ್ಮರಿಯ ತಲೆಯ ಮೇಲೆ ಎಂಬುದು ಅವನಿಗೆ ಗೊತ್ತಾಯಿತೋ ಇಲ್ಲವೋ. ಯಾವ ಕಮರಿಯೇ ಆಗಿರಲಿ, ಸತ್ವಪರೀಕ್ಷೆಗಿದೇ ಸ್ಥಳ. ಮತ್ತೇಕೆ

ಹೊತ್ತುಗಳೆಯುವುದು? ಸತ್ಯ ಪರೀಕ್ಷೆ ನಡೆದುಹೋಗಲಿ! ನಿಮಿಷಾರ್ಧದಲ್ಲಿ ಕಣ್ಮುಚ್ಚಿ ಕಮರಿಯೊಳಗೆ ಹಾರಿಬಿಟ್ಟ ಸಿದ್ಧ ರಾಮ! ಇನ್ನೇನು ಅರಸಿದರೂ



ನಿಮಿಷಾರ್ಧದಲ್ಲಿ ಕಣ್ಮುಚ್ಚಿ ಕಮರಿಯೊಳಗೆ ಹಾರಿಬಿಟ್ಟ ಸಿದ್ಧ ರಾಮ . . . .  
ಸಿದ್ಧ ರಾಮ ಎದ್ದಾಗ ಮಲ್ಲಯ್ಯನ ತೊಡೆಯಮೇಲೆ ಮಲಗಿದ್ದ.



ಅವನ ಎಲುವು ಕೂಡ ಸಿಗದಾಗಬೇಕು ಆ ರುದ್ರ ಭೀಕರ ಕಮರಿಯಲ್ಲಿ !  
‘ ಅಯ್ಯೋ ’ ಎಂದು ಹುಯ್ಯಲಿಟ್ಟುವು ನೆಲಗಾಳಿ ಬೆಳಕು ನೀರುಗಳು.

ಸಿದ್ಧರಾಮ ಎದ್ದಾಗ ಮಲ್ಲಯ್ಯನ ತೊಡೆಯಮೇಲೆ ತಾನು ಮಲಗಿರುವುದು ಅವನಿಗೆ ಗೊತ್ತಾಯಿತು ! ಪ್ರೀತಿಯಿಂದ ಮೈಸವರುತ್ತಲಿದ್ದಿತು ಮಲ್ಲಯ್ಯನ ವರದ ಹಸ್ತ ! ಸಿದ್ಧರಾಮ ತನ್ನ ಕಣ್ಣುಗಳನ್ನು ತಾನೇ ನಂಬದಾದನು. ಮಲ್ಲಯ್ಯ ಮುಗುಳ್ಳಗೆ ನಕ್ಕ. ಆತನ ಮಂದಹಾಸದ ಮಿಂಚಿನಲ್ಲಿ ಸಿದ್ಧರಾಮನ ಸಂಶಯದ ಕತ್ತಲೆ ಕರಗಿಹೋಯಿತು. ಧಿಗ್ಗನೆದ್ದು ಮಲ್ಲಯ್ಯನನ್ನಪ್ಪಿಹಾಡಿದ :

“ ಎನ್ನ ತನು ಕರಗಿದ, ಎನ್ನಮನ ಕರಗಿದ ದುಃಖವಿದಾರದಯ್ಯ ?

ಅಯ್ಯ ಅಯ್ಯ, ಅಂದಳುವುದಕ್ಕೆ ಇದಾರದಯ್ಯ ?

ಮನವೆಂಬ ಕೂರಸಿಗೆ ಗುರಿಮಾಡಿದವರಾರಯ್ಯ ?

‘ ಹಾ ’ ಎಂಬ ಧ್ವನಿಯ ಕೇಳಲಾರದೆ ಕಂಡು

ಕರುಣದಿಂದ ಶಿರವ ಹಿಡಿದೆತ್ತಿ, ಎನ್ನ

ಕಣ್ಣಿನೀರು ತೊಡೆದನು ಕಪಿಲಸಿದ್ಧ ಮಲ್ಲಿನಾಥಯ್ಯ ! ”

ಎಷ್ಟು ಹೊತ್ತು ಹಾಗೆಯೇ ನೀರವ ವಾತ್ಸಲ್ಯದ ನಿರ್ಮಲ ರಸದಲ್ಲಿ ಮುಳುಮುಳುಗಿ ಏಳುತ್ತಲಿದ್ದನೋ ಸಿದ್ಧರಾಮಯ್ಯ, ಬಿನ್ನಹಕೆ ಬಾಯಿಲ್ಲದ ಭಕ್ತಿರಸದಲ್ಲಿ ಓಲಾಡಿ ಲೋಲಾಡುತ್ತಲಿದ್ದನೋ ಮಲ್ಲಯ್ಯ !

ಪರವಶತೆ ಸಡಲಿ ಎಚ್ಚರಮೂಡಿದ ಮೇಲೆ ಮಲ್ಲಯ್ಯನೆಂದ— “ ಇನ್ನು ನೀನು ಮನೆಗೆ ಮರಳ ಬೇಕು ಮಗು ! ”

ಸಿಡಿದೆದ್ದ ಸಿದ್ಧರಾಮಯ್ಯ ! “ ಮತ್ತೆ ನಿನ್ನ ರಕ್ತತನವನ್ನು ತೋರದಿರು. ನಿನ್ನನ್ನುಳಿದು ನಾನೆಲ್ಲಿಗೂ ಹೋಗಿ ! ಈಸಲ ನೀನೆನ್ನ ತಪ್ಪಿಸಿಕೊಳ್ಳಲಾರೆ ! ”

“ ಹಾಗೆನ್ನದಿರು, ನಿನ್ನ ತಂದೆತಾಯಿಗಳು ನಿನ್ನನ್ನು ಕಾಣದೆ ಮಮ್ಮಲ ಮರುಗುತ್ತಲಿರುವರು. ನೀನು ಹೋಗಿ ನಿನ್ನ ತಂದೆತಾಯಿಗಳ ದುಃಖವನ್ನು ದೂರಮಾಡಬೇಕು ? ”

“ ತಂದೆ ತಾಯಿಗಳು ? ನನಗೆ ಬೇರಾವ ತಂದೆ ತಾಯಿಗಳಿದ್ದಾರೆ ? ನೀನೇ ನನ್ನ ತಂದೆ ತಾಯಿ, ಬಂಧು, ಬಳಗ-ಎಲ್ಲ ! ”

“ ನಿನ್ನ ನಿಷ್ಠೆಗೆ ಮೆಚ್ಚಿದೆ ಸಿದ್ಧರಾಮಯ್ಯ. ಆದರೆ ಈ ಕಾಡಿನಲ್ಲಿ ನನ್ನೊಡನೆ ಕಲ್ಲುಮರದಂತೆ ಬಾಳಲು ನಾನು ನಿನ್ನನ್ನು ಹುಟ್ಟಿಸಿಲ್ಲ.



ನಿನ್ನಿಂದ ಲೋಕೋಪಕಾರವಾಗಬೇಕಾಗಿದೆ; ದುಃಖಿತರ ದುಃಖನಿವಾರಣೆ ಯಾಗಬೇಕಾಗಿದೆ. ನೀನು ಸೊನ್ನಲಾಪುರಕ್ಕೆ ಹೋಗಿ ಅದನ್ನೇ ಅಭಿನವ ಶ್ರೀಶೈಲವನ್ನಾಗಿಸಿರು.”

“ನೀವಿಲ್ಲದೆ ಸೊನ್ನಲಾಪುರ ಶ್ರೀಶೈಲವಾಗುವುದು ಹೇಗೆ ತಂದೆ? ನೀವು ನನ್ನೊಡನೆ ಬಂದರೆ ಮಾತ್ರ ನಾನು ಹಿಂದಿರುಗಿ ಹೋಗುವೆನು.”

“ನಾನೂ ಬರುವೆ-ಆದರೆ ಈ ರೂಪದಲ್ಲಲ್ಲ.”

“ಯಾವ ರೂಪದಲ್ಲಿ ಬರುವಿರಿ ತಂದೆ.”

“ಬಿರುಗಾಳಿ ಬೀಸಲು ಮಂದಾರ ಮರದಡಿಯಲ್ಲಿ ಲಿಂಗವಾಗಿ ಗೋಚರಿಸುವೆನು!”

“ಸತ್ಯವೆ?”

“ಸತ್ಯವಾಗಿ ಸಿದ್ಧರಾಮ-ಸಂಶಯಪಡದೆ ಸೊನ್ನಲಾಪುರಕ್ಕೆ ಹೋಗು, ನಿನ್ನಿಂದ ಅನೇಕರ ಉದ್ಧಾರವಾಗುವುದು. ಶುಭವಾಗಲಿ ನಿನಗೆ!”

\* \* \* \* \*

ಸೊನ್ನಲಾಪುರದಲ್ಲಿ ಬೆಳಗಿನ ಜಾವದಲ್ಲಿ ಮನೆಮನೆಗೆ ಮಂಗಳೆಯರು ಬೀಸುತ್ತಲೋ, ಹಾಲು ಕರೆಯುತ್ತಲೋ, ಮೊಸರು ಕಡೆಯುತ್ತಲೋ ಹಾಡುತ್ತಲಿದ್ದಾರೆ:

“ಹಾದಿ ಹಾದಿಗೆ ಗುಡಿಯ ಬೀದಿ ಬೀದಿಗೆ ಕೆರೆಯ  
ಸಾಧಿಸಿದ ಕಟ್ಟಿ ಸಿದ್ಧರಾಮ-ಸೊನ್ನಲಿಗೆ  
ಸಾಧು ಸಿದ್ಧನಿಗೆ ಮನೆಯಾಯ್ತು!”

ಹೌದು, ಸಿದ್ಧರಾಮ ಕರ್ಮಯೋಗಿಯಾಗಿದ್ದ. ಅವನ ಕೃತುಶಕ್ತಿ ಒಂದು ಕೌತುಕವೆನಿಸಿದ್ದಿತು, ಸೊನ್ನಲಾಪುರದ ಮತ್ತು ಸುತ್ತಮುತ್ತಲಿನ ಗ್ರಾಮಗಳ ನಿವಾಸಿಗಳಿಗೆ. ‘ಬಂಗಾರ ಗುದ್ದಲಿಯೆ ಬಾ ನನ್ನ ಹೆಗಲಿಗೆ’ ಎಂದು ಯೋಗದಂಡವನ್ನು ಬಿಸುಟು, ಹಾರೆ ಗುದ್ದಲಿಗಳನ್ನು ಹಿಡಿದರು ಸಿದ್ಧರಾಮ ಯೋಗಿಗಳು. ಅವರ ಎರಡು ಕೈಗಳಿಗೆ ಸಾವಿರ ಕೈಗಳು ನೆರವಾದುವು. ಅವರು ಗುದ್ದಲಿ ಎತ್ತಲು ನೂರಾರು ಗುದ್ದಲಿಗಳು ಮೇಲೆದ್ದುವು. ಕ್ಷಾಮದಿಂದ ಕಂಗೆಟ್ಟ ಶಿಷ್ಯಸಮೂಹ ಶ್ರಮದಾನವನ್ನಿತ್ತು ಮಲ್ಲಿ ಕಾರ್ಜುನನ ಮಂದಿರವನ್ನು ಕಟ್ಟಿ ನಿಲ್ಲಿಸಿತು. ಪಶು, ಪಕ್ಷಿ, ಕ್ರಿಮಿಕೀಟಾದಿ ಸಕಲ ಜೀವರಾಶಿಗಳ ಬಾಯಾರಿಕೆಯನ್ನು ಕಳೆವ ಕೆರೆಯೊಂದನ್ನು ಕಟ್ಟಿ

ಮುಗಿಸಿತು. ಆ ಮಂದಿರ ಪುಣ್ಯಕ್ಷೇತ್ರವಾಯಿತು ; ಆ ಕೆರೆ ಪಾವನ ತೀರ್ಥವಾಯಿತು. ಸೊನ್ನ ಲಾಪುರದ ಸದ್ಭಕ್ತರ ಸಂತೋಷ ನೆರೆಬಂದ ತೊರೆಯಂತೆ ತುಂಬಿ ಹೊರಸೂಸಿ ಹರಿಯಿತು.

ಈ ಎಲ್ಲ ಕಾರ್ಯಗಳಲ್ಲಿ ಸಾಮ್ಯಯೋಗಿ ಸಿದ್ಧರಾಮಯ್ಯನಿಗೆ ಬಲ ಭುಜವಾಗಿ ನಿಂತಿದ್ದನೊಬ್ಬ. ಅವನ ಹೆಸರು ಹಾವಿನ ಹಾಳ ಕಲ್ಲಯ್ಯ. ಹುಟ್ಟಿದುದು ವಿಜಾಪುರದ ವಾಯವ್ಯ ದಿಕ್ಕಿಗೆ ೩೫ ಮೈಲಿಗಳ ಮೇಲಿರುವ ಹಾವಿನ ಹಾಳಿನಲ್ಲಿ ಶಿವನಯ್ಯ-ಸೊಮ್ಮವ್ವೆಯರಿಗೆ ಮಗನಾಗಿ. ಅಕ್ಕಸಾಲೆಯ ಕಾಯಕವನ್ನು ಮಾಡುತ್ತಿದ್ದ ಶಿವನಯ್ಯ ಗ್ರಾಮದೇವತೆ ಕಲ್ಲಿನಾಥನ ಕೃಪೆಯಿಂದ ಕಲ್ಲಯ್ಯನನ್ನು ಕಂದನನ್ನಾಗಿ ಪಡೆದಿದ್ದ. ಆದರೆ ಕಲ್ಲಿನಾಥನ ಪೂಜೆಯೇ ಕಲ್ಲಯ್ಯನ ಕಾಯಕವಾಗಿ ಬಿಟ್ಟಿತು. ಯಾವಾಗಲೂ,

“ ಒಳಗೆ ಶೋಧಿಸಿ, ಹೊರಗೆ ಅಳವಡಿಸಿ  
ಭಾವದಿಂದ ಗುಡಿ ತೋರಣವ ಕಟ್ಟುವೆನಯ್ಯ !  
ಎನ್ನಲಿಂಗವೇ ಬಾರಯ್ಯ !  
ಎನ್ನಂತರಂಗದ ಪರಂಜ್ಯೋತಿರ್ಲಿಂಗವ ನಿದಿರುಗೊಂಬೆನು,  
ಬಾರಯ್ಯ ಮಹಾಲಿಂಗ ಕಲ್ಲೇಶ್ವರಾ, ನಿಮ್ಮ ಧರ್ಮ ! ”

ಎಂದು ಕರೆಯುತ್ತ, ಮೊರೆಯಿಡುತ್ತಲಿರುತ್ತಿದ್ದನು. ಅವನ ಹುಯ್ಯಲನ್ನು ಕೇಳಿಯೋ ಎಂಬಂತೆ ರೇವಣ ಸಿದ್ಧೇಶ್ವರರು ಹಾವಿನ ಹಾಳಿಗೆ ಆಗಮಿಸಿದರು. ಅವರ ತನುಜ ರುದ್ರಮುನಿ ದೇವರಿಂದ ದೀಕ್ಷೆಪಡೆದು ಧನ್ಯನಾದ ಕಲ್ಲಯ್ಯ.

“ ಗುರು ಕರುಣ, ಚರಣಸೇವೆ ಭವದ ಬಳ್ಳಿಯ  
ಬೀಜವನತಿಗಳೆದಿತ್ತು, ಘನಘನ ಪಥವ ತೋರಿತ್ತು ನೋಡಾ !  
ಉದಯಿಸಿತ್ತು ನಿರಾಕುಲ ನಿರಹಂಕರಣ ಮಹಾಲಿಂಗ ಕಲ್ಲೇಶ್ವರಾ ”

ಎಂದು ಹಿಗ್ಗಿ ಹಾಡಿದನವನು. ಅವನ ಭವದ ಬಳ್ಳಿ ಬಾಡಿದುದು. ಬಾಡದೇನು ? “ ಶರಣನ ಮನದಲ್ಲಿ ಸಂಚಲಿತವಿಲ್ಲದೆ ಲಿಂಗವನಿಂಬುಗೊಂಡ ಶರಣಂಗೆ ಬೆದರಿ ಓಡವೇ ಕರ್ಮಗಳು ? ಉರಿದು ಹೋಗವೇ ಭವಗಳು ? ಕರ್ಪೂರ ಉರಿಯು ಸೊಂಕೆದಂತೆ ಗುರುಪಾದವ ಸೊಂಕೆ ಜ್ಞಾನವಾದ ಬಳಿಕ ಜಡವಿಹುದೇ ಒಡಲೊಳು, ಮಹಾಲಿಂಗ ಕಲ್ಲೇಶ್ವರಾ ? ”

ಒಮ್ಮೆ ಕಲ್ಲಿನಾಥನನ್ನು ಪೂಜಿಸುತ್ತಲಿದ್ದಾಗ ಕಲ್ಲಯ್ಯನಿಗೆ ಹಾವು ಕಚ್ಚಿ ತಂತೆ. ಕಚ್ಚಿ ತಾನೇ ಸತ್ತು ಬಿದ್ದಿತಂತೆ. ತನ್ನನ್ನು ಕಚ್ಚಿದ ಹಾವನ್ನೇ ಬದುಕಿಸಬೇಕೆಂದು ಹಟಹಡಿದನಂತೆ ಕಲ್ಲಯ್ಯ. ಕಲ್ಲಿನಾಥನನ್ನು ಬದುಕಿಸಿದನಂತೆ. ಮುಂದೆ 'ಭೂತಂಗಳೊಳು ಅನುಕಂಪೆ ತಾನೆ ಪರಬ್ರಹ್ಮ' ಎಂಬ ನಂಬಿಕೆಯೇ ರೂಪಾದಂತಿದ್ದ ಸಿದ್ಧರಾಮನ ಶಿಷ್ಯನಾಗಲಿದ್ದ ಕಲ್ಲಯ್ಯ ನಲ್ಲಿ ಇಂಥ ಭೂತದಯೆ ಇದ್ದುದೇನಾಶ್ಚರ್ಯ ?

ಶಿವನಯ್ಯ ಮಗನ ಮನದ ಸ್ಥಿತಿಯನ್ನು ನೋಡಿ ಕಳವಳಕ್ಕೀಡಾದನು. ಹೀಗೆಯೇ ಬಿಟ್ಟರೆ ಇವನು ಸನ್ಯಾಸಿಯಾಗಿ ಬಿಡಬಹುದೆಂದು ಚೆನ್ನೆಯೊಬ್ಬಳನ್ನು ಕನ್ನೆಯಾಗಿ ಗೊತ್ತುಮಾಡಿ ಮದುವೆಯ ಸಿದ್ಧತೆಯನ್ನು ನಡೆಸಿದನು. ಮದುವೆಯ ಹಸಿರು ಹಂದರ ಸುಂದರವಾಗಿ ಸಿದ್ಧವಾಯಿತು. ಮಂಗಲ ವಾದ್ಯಗಳ ಮನೋಹರ ಸ್ವರ ತೆರೆತೆರೆಯಾಗಿ ಹರಿಯ ತೊಡಗಿತು. ಹೆಣ್ಣು ಗಂಡುಗಳು ಬಣ್ಣ ಬಣ್ಣ ದ ಉಡಿಗೆತೊಡಿಗೆಗಳಿಂದ ಅಲಂಕೃತರಾಗಿ ಓಡಾಡುತ್ತಲಿದ್ದಾರೆ. ಮದುಮಗಳ ಮೋಡಶ ಶೃಂಗಾರ ನಡೆದಿದೆ. ಅವಳು ಮನಸ್ಸಿನಲ್ಲಿಯೇ ಮುಂದಿನ ವೈವಾಹಿಕ ಜೀವನದ ಚಿತ್ರಮಾಲೆಯನ್ನು ಬರೆಯುತ್ತಲಿದ್ದಾಳೆ. ಇನ್ನೇನು ಮದುವೆಯ ಮುಹೂರ್ತ ಸಮೀಪಿಸಿತು. ಮದುಮಗನೆಲ್ಲಿ? ಎಲ್ಲಿ? ಎ . . . ಲ್ಲಿ? !

ಅಲ್ಲಿರಲಿಲ್ಲ ಕಲ್ಲಯ್ಯ, ಮದುಮಗನಾಗಬೇಕಾಗಿದ್ದ ಕಲ್ಲಯ್ಯ. ಯಾರೂ ಅರಿಯದಂತೆ ಸೊನ್ನಲಿಗೆಯತ್ತ ಸಾಗಿದ್ದ :

“ ಎನಗೆ ತಂದೆತಾಯಿ ಬಂಧು ಬಳಗ ಸಿದ್ಧ ರಾಮನೆ,  
ಎನಗೆ ಗತಿಯು ಮತಿಯು ಹಿತವು ಎಲ್ಲ ಸಿದ್ಧ ರಾಮನೆ ”

ಎನ್ನುತ್ತ ಸಿದ್ಧರಾಮನ ಸನ್ನಿಧಿಯನ್ನು ಸೇರಲು ಹೊರಟಿದ್ದನು.

ಸಿದ್ಧರಾಮನನ್ನು ಆರಾಧ್ಯನನ್ನಾಗಿ ಸ್ವೀಕರಿಸಿ ಕಲ್ಲಯ್ಯನೂ ಕರ್ಮ ಯೋಗಿಯಾದನು. ಸಿದ್ಧರಾಮನ ದೇವಾಲಯ ನಿರ್ಮಾಣ, ಜಲಾಶಯ ನಿರ್ಮಾಣ, ಬಡವರ ಮದುವೆ ಮಾಡುವುದು, ದಾಸೋಹಾದಿ ಕಾರ್ಯಗಳಿಗೆ ಕೇಂದ್ರ ಶಕ್ತಿಯಾದನು. ಸಿದ್ಧರಾಮನನ್ನು ಸೇವಿಸಿ ತಾನೂ ಸಿದ್ಧನಾದನು, ಶ್ವಾನನಿಂದ ವೇದವನ್ನೊದಿಸಿ ಪವಾಡವನ್ನೂ ಮೆರೆದನಂತೆ. ಸಿದ್ಧರಾಮನ ಕೆಳಗಣ ವಚನ ಇದಕ್ಕೆ ಸಾಕ್ಷಿ.



“ಓದಿದ ಫಲ ಕೂಚಭಟ್ಟನಂತಾಗಬಾರದು ;

ಓದಿದ ಫಲ ಪಾರಾಶರನಂತಾಗಬಾರದು ;

ಓದಿದ ಫಲ ಮಯೂರನಂತಾಗಬಾರದು ;

ಓದಿದ ಫಲ ನಮ್ಮ ಹಾವಿನ ಹಾಳ ಕಲ್ಲಯ್ಯನ

ಮನೆಯ ಶ್ವಾನನಂತಾಗಬೇಕು ಕಾಣಾ ಕಪಿಲಸಿದ್ಧ ಮಲ್ಲಿಕಾರ್ಜುನ ||”

(ನ.ಶಾ.ಸಾ. ಭಾಗ ೩ ಪುಟ ೫೪)

ಹಾವಿನ ಹಾಳ ಕಲ್ಲಯ್ಯ ವಚನಕಾರನೂ ಅಹುದು. ಬಹಳ ಭಾವ ಗರ್ಭಿತವಾದ ವಚನಗಳನ್ನು ಬರೆದಿದ್ದಾನೆ. ‘ಭಾವದ ಸುಖ ಭವಗೆಡಿಸಿತ್ತು’ ಎಂದು ಸಾರಿದ ಅವನು ಭಾವ ನಿರ್ಭರವಾದ ವಚನಗಳನ್ನು ಬರೆದುದು ಅರಿದಲ್ಲ.

“ಒಲಿದು ಒಲಿಸಿಕೊಳ್ಳಬೇಕು ; ಒಲಿದಲ್ಲದೆ ಇಲ್ಲ.

ಹಲವು ಕೊಂಬೆಗೆ ಹಾರದಿರು ಮರುಳೆ !

ಅಟ್ಟಿನೋಡುವ, ಮುಟ್ಟಿನೋಡುವ, ತಟ್ಟಿನೋಡುವ, ಒತ್ತಿನೋಡುವ—

ಒತ್ತಿದೊಡೆ ನಿಷ್ಕೆಯ ಬಿಡದಿದೆಡೆ ತನ್ನನೀವು ಮಹಾಲಿಂಗೇಶ್ವರಾ !”

“ಅರಿವೇ ಗುರು, ಅಚಾರವೇ ಶಿಷ್ಯ, ಜ್ಞಾನವೇ ಲಿಂಗ,

ಪರಿಣಾಮವೇ ತಪ, ಸಮತೆ ಎಂಬುದೇ ಯೋಗ ನೋಡಾ !

ಈಸುವ ನರಿಯದೆ ಲೋಚು ಬೊಳಾದರೇನು ?

ಮಹಾಲಿಂಗ ಕಲ್ಲೇಶ್ವರ ದೇವರು ನಗುವರು”

“ಅತ್ಯಾಸೆ ಎಂಬುದೇ ಪಾಪ ; ಬೇರೆ ಪಾಪವಿಲ್ಲ ಕಂಡಿರೇ !

ಪರಿಣಾಮವೆಂಬುದೇ ಪರಮಾನಂದ, ಬೇರೆ ಪರಮಾನಂದವಿಲ್ಲ ಕಂಡಿರೇ !

ಇಹಪರದಾಸೆ ಇಲ್ಲದಿಹುದೇ ಶಿವಯೋಗ—

ಬೇರೆ ಶಿವಯೋಗವಿಲ್ಲ ಕಂಡಿರೇ ಆಯ್ಯಾ, ಮಹಾಲಿಂಗ ಕಲ್ಲೇಶ್ವರ ಬಲ್ಲ !”

“ಅರ್ಥವೆಂಬುದೇ ಪಾಪ ; ಬೇರೆ ಪಾಪವಿಲ್ಲ ಕಂಡಯ್ಯ !

ಪರಿಣಾಮವೆಂಬುದೇ ಪುಣ್ಯ ; ಬೇರೆ ಪುಣ್ಯವಿಲ್ಲ ಕಂಡಯ್ಯ !

ಪಾಪಪುಣ್ಯವನತಿಗಳೆದ ಉಳುವೆ ಶಿವಯೋಗ—

ಮಹಾಲಿಂಗ ಕಲ್ಲೇಶ್ವರನು ಬಲ್ಲ !”

ಮುತ್ತಿನಂತಹ ಮಾತುಗಳಿವು. ‘ಬಲ್ಲಿದ ನೆಡೆದುದೇ ಬಟ್ಟೆ’ ಎಂದು ನೊಲ್ಲಿಸಿರುವ ಕಲ್ಲಯ್ಯನ ಮಾತಿಗೆ ಅವನ ವಚನಗಳೇ ಉದಾಹರಣೆಯಾಗಿ ನಿಂತಿವೆ. ಸಮತೆಯ ಗಾರುಡಿಗನಾದ ಸಿದ್ಧರಾಮನ ಶಿಷ್ಯ ಕಲ್ಲಯ್ಯನು.

‘ಸಮತೆಯೆಂಬುದೇ ಯೋಗನೋಡಾ ! ಸಮತೆ ಸಮಾಧಾನ ನೆಲೆಗೊಳ್ಳದಿದ್ದರೆ ಆ ಯೋಗ ಅಜ್ಞಾನದಾಗು ! ಸಹಸ್ರ ಋಷಿಗಳು ಸಮತೆ ಸಮಾಧಾನ ನೆಲೆಗೊಳ್ಳದೇ ನಾನಾ ಯೋನಿಯಲ್ಲಿ ಬಂದರು. ಮಹಾಲಿಂಗ ಕಲ್ಲೇಶ್ವರ ದೇವಾ, ಸಮತೆ ನೆಲೆಗೊಂಡು ಸಮಾಧಾನ ಸಹಜವಾದುದೇ ಮುಕ್ತಿಕ್ಷೇತ್ರ !’ ಎಂದು ಸಾರಿಸಾರಿ ಹೇಳಿರುವುದು ಸ್ವಾಭಾವಿಕವಾದುದೇ. ಕೆಳಗಣ ವಚನವಂತೂ ಅವನ ಅನುಭಾವ ಶ್ರೀಗಿರಿಯ ಶಿಖರದಂತಿದೆ :

“ ತಾನಿಲ್ಲದ ಮುನ್ನವೇ ಗುರುವೆಲ್ಲಿಯದೋ,  
ಲಿಂಗವೆಲ್ಲಿಯದೋ, ಜಂಗಮವೆಲ್ಲಿಯದೋ,  
ಪ್ರಸಾದವೆಲ್ಲಿಯದೋ, ಪರವೆಲ್ಲಿಯದೋ, ಸ್ವಯವೆಲ್ಲಿಯದೋ ?  
ತನಗೆ ತೋರಿದ ಗುರು, ತನಗೆ ತೋರಿದ ಲಿಂಗ,  
ತನಗೆ ತೋರಿದ ಜಂಗಮ, ತನಗೆ ತೋರಿದ ಪ್ರಸಾದ  
ತನಗೆ ತೋರಿದ ಪರ, ತನಗೆ ತೋರಿದ ಸ್ವಯ !  
ಗುರುವೆಂದರಿದವನು ತಾನೇ, ಲಿಂಗವೆಂದರಿದವನು ತಾನೇ,  
ಜಂಗಮವೆಂದರಿದವನು ತಾನೇ, ಪ್ರಸಾದವೆಂದರಿದವನು ತಾನೇ,  
ಪರವೆಂದರಿದವನು ತಾನೇ, ಸ್ವಯವೆಂದರಿದವನು ತಾನೇ !

ಇಂತೆಲ್ಲವ ಹೆತ್ತರಿವು ತಾನೇ ಸ್ವಯಂಜ್ಯೋತಿ ಮಹಾಲಿಂಗ ಕಲ್ಲೇಶ್ವರಾ !”

ಮದುವೆಯನ್ನು ನಿರಾಕರಿಸಿ ಮನೆ ಬಿಟ್ಟು ಬಂದು ಮಹೋನ್ನತಿಗೆ ಸಂದ ಕಲ್ಪಯ್ಯನೂ ಹೆಣ್ಣಿನ ಮೋಹದ ಬಲೆಯಲ್ಲಿ ಬೀಳದೆ ಉಳಿಯಲಿಲ್ಲವೆಂದು ಹೇಳುತ್ತಾರೆ. ಸಿದ್ಧರಾಮನ ಆಶ್ರಮಕ್ಕೆ ಸೊಮ್ಮುಡಿಯ ಸದ್ಭಕ್ತಿಯೊಬ್ಬಳು ಬಂದಳೆಂದೂ, ಕಲ್ಪಯ್ಯನವಳ ನಲ್ಲನಾಗಿ ನಲ್ ಬಾಳು ಬಾಳಿ ‘ಕಲ್ಲವ್ವೆ’ ಎಂಬ ಮಗಳನ್ನು ಪಡೆದನೆಂದೂ ಹೇಳಲಾಗಿದೆ. ರಾಘವಾಂಕನ ‘ಸಿದ್ಧರಾಮ ಚಾರಿತ್ರ’ ದಲ್ಲಿ ‘ಕಾಂತೆಯೊಬ್ಬಳು ಜಂಗಮನ ಕೂಡಿಕೊಂಡು ಹಾಡುತ್ತ ಮಿರೆ ಗುರು ಮೆಚ್ಚುತ ಸಂತತಂ ದಾನವಿತ್ತವರ ಸಲಹಲ್ಕೆ’ ಎಂದು ಸೂಚ್ಯವಾಗಿ ಉಲ್ಲಿಖಿತವಾಗಿರುವ ಈ ಸಂಗತಿ ಕಲ್ಪಯ್ಯನನ್ನು ಕುರಿತುದಲ್ಲ, ಬೇರೊಬ್ಬ ಜಂಗಮನನ್ನು ಕುರಿತುದು ಎಂದೂ ಊಹಿಸಲಾಗಿದೆ. ಅದೇನೇ ಇರಲಿ, ಆ ಪ್ರಸಂಗದಲ್ಲಿ ಶುದ್ಧಸಾತ್ವಿಕಯೋಗಿ ಸಿದ್ಧರಾಮನು ತೋರಿದ ಸಮತೆ ಅಸಾಮಾನ್ಯವಾದುದು. ತಾನು ಸರ್ವಸಂಗ ಪರಿತ್ಯಾಗಿಯಾಗಿ, ಯೋಗಿಯಾಗಿದ್ದರೂ ಹೆಣ್ಣಿನ ಬಗ್ಗೆ ಹೇಯ ಭಾವನೆ ಇರಲಿಲ್ಲ ಸಿದ್ಧರಾಮೇಶ್ವರರಿಗೆ. ಹೆಣ್ಣಿನ ಬಗ್ಗೆ ಅವರಿಗೆ ಅದೆಂಥ ಗೌರವ !

“ ತಾ ಮಾಡಿದ ಹೆಣ್ಣು ತನ್ನ ತಲೆಯನೇರಿತ್ತು;  
 ತಾ ಮಾಡಿದ ಹೆಣ್ಣು ತೊಡೆಯನೇರಿತ್ತು;  
 ತಾ ಮಾಡಿದ ಹೆಣ್ಣು ಬ್ರಹ್ಮನ ನಾಲಿಗೆಯನೇರಿತ್ತು;  
 ತಾ ಮಾಡಿದ ಹೆಣ್ಣು ನಾರಾಯಣನ ಎದೆಯನೇರಿತ್ತು !  
 ಆದು ಕಾರಣ ಹೆಣ್ಣು ಹೆಣ್ಣಲ್ಲ, ಹೆಣ್ಣು ರಾಕ್ಷಸಿಯಲ್ಲ—  
 ಹೆಣ್ಣು ಪ್ರತ್ಯಕ್ಷ ಕಪಿಲ ಸಿದ್ಧ ಮಲ್ಲಿಕಾರ್ಜುನ ನೋಡಾ ! ”

ಹೌದು, ಆ ಪರಮಪುರುಷನಲ್ಲಿ ಅವಿನಾಭಾವದಿಂದ ಬೆರೆತು ಬೇರಿಲ್ಲದಿಷ್ಟು ಶಕ್ತಿಯೇ ಸ್ತ್ರೀ. ಆದುದರಿಂದ ಈಶ್ವರೇ ಶಕ್ತಿಯೇ ಸ್ತ್ರೀ. ಅವಳ ಅವಹೇಳನ ಮಲ್ಲಿಕಾರ್ಜುನನ ಅವಹೇಳನ. ಅವಳ ಮನ್ನಣೆ ಮಲ್ಲಿಕಾರ್ಜುನನ ಮನ್ನಣೆ.

ಆದುದರಿಂದ ಯಾರಾದರೂ ಮದುವೆಯಾಗಲು ಇಚ್ಛಿಸಿದರೆ ಅದು ಸೃಹಣೀಯವೇ, ಗರ್ಹಣೀಯವಲ್ಲ. ತಮಗೇನೋ ಸಂಸಾರ ಬೇಡವೆನ್ನು ಸಿತು. ಕಲ್ಪಯ್ಯನಿಗೂ ಮೊದಲು ಬೇಡವೆನಿಸಿತ್ತು. ಈಗ ಬೇಕೆನಿಸಿದೆ. ಮೊದಲು ಬೇಡವೆನಿಸಿದುದೂ ತಪ್ಪಲ್ಲ; ಈಗ ಬೇಕೆನಿಸಿದುದೂ ತಪ್ಪಲ್ಲ.

ಕಾರಣ :

“ ಭಕ್ತನ ಮನ ಹೆಣ್ಣಿನೊಳಗಾದರೆ ವಿವಾಹವಾಗಿ ಕೂಡುವುದು;  
 ಭಕ್ತನ ಮನ ಮಣ್ಣಿನೊಳಗಾದರೆ ಕೊಂಡು ಅಲಯವ ಮಾಡುವುದು;  
 ಭಕ್ತನ ಮನ ಹೊನ್ನಿನೊಳಗಾದರೆ ಬಳಲಿ ದೊರಕಿಸುವುದು ನೋಡಾ,  
 ಕಪಿಲ ಸಿದ್ಧ ಮಲ್ಲಿಕಾರ್ಜುನ ! ”

‘ ಹೆಣ್ಣು, ಮಣ್ಣು, ಹೊನ್ನು ಮಾಯೆ ’ ಎಂಬ ಭ್ರಮೆಯ ತಿರುಗಣಿ ಯಲ್ಲಿ ಸಿಕ್ಕಿ ತಿರನೆ ತಿರುಗುತ್ತಲಿದ್ದ ಜೀವಿಗಳಿಗೆ ‘ ಹೆಣ್ಣು ಹೊನ್ನು ಮಣ್ಣು ಗಳನ್ನು ಹಳಿಯದಿರು; ನಿನ್ನ ಮನ ಅವುಗಳಿಗೆ ಒಳಗಾದರೆ ಬಳಲಿ ಯಾದರೂ ದೊರಕಿಸಿ ಸುಖಿಯಾಗು, ’ ಎಂಬ ಸಂದೇಶವನ್ನಿತ್ತ ಸಿದ್ಧರಾಮ ತಿವಯೋಗದಷ್ಟೇ ಸಂಸಾರ ಯೋಗವೂ ಸದ್ಗತಿಗೆ ಸಾಧಕವೆಂದು ಸಾರಿದ ಧೀರನಾಗಿದ್ದಾನೆ. ಮುಂದೆ ಸಿದ್ಧರಾಮನ ಸನ್ಮಾರ್ಗದರ್ಶಕರಾದ ಅಲ್ಲಮ ಪ್ರಭುಗಳು ಸಿದ್ಧರಾಮನ ಸಂದೇಶಕ್ಕೆ ಅಧ್ಯಾತ್ಮಿಕ ತಳಹದಿಯನ್ನು ಹಾಕಿ ಅದಕ್ಕೆ ಶಾಶ್ವತ ಸತ್ಯದ ಸ್ವರೂಪವನ್ನು ಕೊಟ್ಟರು.

“ ಹೆಣ್ಣು ಮಾಯೆಯೆಂಬರು, ಹೆಣ್ಣು ಮಾಯೆಯಲ್ಲ;  
 ಹೊನ್ನು ಮಾಯೆಯೆಂಬರು, ಹೊನ್ನು ಮಾಯೆಯಲ್ಲ;  
 ಮಣ್ಣು ಮಾಯೆಯೆಂಬರು, ಮಣ್ಣು ಮಾಯೆಯಲ್ಲ  
 ಮನದ ಮುಂದಣ ಆಸೆಯೇ ಮಾಯೆ ಕಾಣಾ, ಗುಹೇಶ್ವರಾ ! ”



ಈ ಮನದ ಮುಂದಣ ಆಸೆ ಮಾಯೆಯಾಗಿ ಕಾಡುವುದಲ್ಲದೆ ಹೆಣ್ಣು ಕಾಡುವುದೆ? ಹೊನ್ನು ಕಾಡುವುದೆ? ಮಣ್ಣು ಕಾಡುವುದೆ? ಅವು ತಾವಿರು ವಂತೆ ಇರುತ್ತವೆ. ಬಯಸಿ, ಭ್ರಮಿಸಿ ಕಳವಳಕ್ಕೊಳಗಾಗುವುದು ಮನ. ಇದು ನಿತ್ಯ ಸತ್ಯ.

ಸಿದ್ಧರಾಮೇಶ್ವರರು ಮಡಿದ ಮಗನಿಗಾಗಿ ಶೋಕಿಸುತ್ತ ಬಂದ ತಾಯಿ ಯೊಬ್ಬಳಿಗೆ ತಿಳಿಹೇಳಿದುದನ್ನಿಲ್ಲಿ ಸ್ಮರಿಸಿಕೊಳ್ಳಬಹುದು. ಗಂಡ ತೀರಿಹೋದ ಒಂದು ವಾರದೊಳಗಾಗಿಯೇ ಮಗ ತೀರಿಹೋಗಿದ್ದ. ಆಕೆಯ ಸ್ಥಿತಿ ಅದೆಷ್ಟು ಕರುಣಾಜನಕವಾಗಿರಬೇಡ? ಕಂಬನಿಯ ಕೋಡಿ ಹರಿಸುತ್ತ ಬಂದಳಾಕೆ— ಅಳಲು ಕರುಣೆಗೆ ಬರೆದ ಜೀವಂತ ಪತ್ರದಂತೆ ಬಂದಳಾಕೆ! ‘ನನ್ನ ಮಗ ನನ್ನು ಬದುಕಿಸಿ ಕೊಡಿ’ ಎಂದು ಸಿದ್ಧರಾಮನ ಚರಣಗಳಲ್ಲಿ ಮೈಯಿಕ್ಕಿ ದಳಾಕೆ. ಬೆಂಕಿ ಹತ್ತಿದ ಮನೆಯೊಂದರಲ್ಲಿ ತಾಯಿ ಸುಟ್ಟು ಹೋಗಿರಲು ತಬ್ಬಲಿಯಾಗಿದ್ದ ಬೆಕ್ಕಿನ ಮರಿಯ ಮೇಲೆ ಮರುಕ ಹುಟ್ಟಿ ಅದನ್ನು ಮಠ ದಲ್ಲಿ ಸಾಕಿ ಸಲಹಿದ್ದ ಸಿದ್ಧರಾಮಯ್ಯ, ಶ್ವಾನವೊಂದನ್ನು ಸಂಪ್ರೀತಿಯಿಂದ ಸಾಕಿದ್ದ ಸಿದ್ಧರಾಮಯ್ಯ ತನ್ನ ಮಗನನ್ನು ಬದುಕಿಸಿ ಕೊಡರೆ? ಎಂದು ನಂಬಿ ಬಂದಿದ್ದಳಾ ಭಕ್ತೆ.

ಆದರೆ ಸಿದ್ಧರಾಮಯ್ಯನವರು ಆ ತಾಯಿಯನ್ನು ಸಂತೈಸಿದ ಪರಿ ಧರ್ಮ ದಾನಿ ಬುದ್ಧನು ಕಿಸಾಗೌತಮಿಯನ್ನು ಸಂತೈಸಿದ ರೀತಿಯನ್ನು ನೆನಪಿಗೆ ತರುವಂತಹುದು. “ಮಡಿದ ಗಂಡನಿಗಾಗಿ, ಮಡಿದ ಮಗನಿಗಾಗಿ ಶೋಕಿ ಸುವೆ. ಏಕೆ? ಇನ್ನೂ ನಿನ್ನ ಮನದ ಮುಂದಣ ಆಸೆ ತೀರಿಲ್ಲ. ಅದು ತೀರು ವುದೆಂದಿಗೆ? ಸಾವಿರ ವರ್ಷ ಆಯುಷ್ಯ ಕೊಟ್ಟರೂ ತೀರುವುದಿಲ್ಲ ಅದು. ಅದಕ್ಕೆ ಒಳಗಾಗಿ ದುಃಖಕ್ಕೀಡಾಗುವುದು ಹೆಡ್ಡತನ. ಅದು ಮಾಯೆಯ ಕೈಗೊಂಬೆಯಾಗಿ ಕುಣಿಯುವ ಹೇಡಿತನ. ಮನದ ಮುಂದಣ ಆಸೆ ಮುಗಿಯಬೇಕು.—ನೂರು ವರ್ಷಕ್ಕಾಗಲಿ, ಐದು ವರ್ಷಕ್ಕಾಗಲಿ. ತಡ ವಾಗಿ ಮುಗಿಯಬೇಕಾದುದು ಬೇಗ ಮುಗಿದರೆ ದುಗುಡವೇತಕ್ಕೆ?” ಆ ಭಕ್ತಿ ಸದ್ಭೋಗಕ್ಕೆ ಯಾಗಿ ಹಿಂದಿರುಗಿದಳು.

ಹೀಗೆ ಸಕಲ ಜೀವಾತ್ಮರಿಗೆ ಬಂಧುವಾಗಿ, ಕೃಪಾಸಿಂಧುವಾಗಿ, ಅವರ ಆನಂದ ಸಿಂಧುವಿಗೆ ಪೂರ್ಣೇಂದುವಾಗಿ, ದುಃಖಿತರ ದುಃಖವನ್ನು ದೂರ

ಮಾಡುತ್ತ, ಬಡವರಿಗೆ ಕಡವರರಾಗಿ, ಅವರ ಮದುವೆಗಳನ್ನು ಸಹ ಮಠದಲ್ಲಿಯೇ ಮಾಡಿಸುತ್ತ, ಮಲ್ಲಿಕಾರ್ಜುನನಲ್ಲಿ ನಿಷ್ಠೆ, ಭೂತಂಗಳೊಳು ಅನುಕಂಪೆಗಳೇ ಜೀವನ ಸೂತ್ರಗಳಾಗಿ ಇರತೊಡಗಿದರು ಸಿದ್ಧರಾಮಯ್ಯನವರು. ಹೊಲಗಳಲ್ಲಿ, ಮನೆಗಳಲ್ಲಿ, ಕುಳಿತಲ್ಲಿ, ನಿಂತಲ್ಲಿ ಜನರು ಹಿಗ್ಗಿನಿಂದ ಹಾಡಿದರು—“ ಸಿದ್ಧರಾಮ ಹೋ. ನಿಜಗುರು ಸಿದ್ಧರಾಮ ಹೋ!” ಎಂದು. ಹೆಂಗಳೆಯರು ಕುಟ್ಟುತ್ತ ಬೀಸುತ್ತ ಹಾಡಿದರು.

“ ಬೀದಿ ಬೀದಿಗೆ ಗುಡಿಯ ಹಾದಿ ಹಾದಿಗೆ ಕೆರೆಯ  
ಸಾಧಿಸಿದ ಕಟ್ಟಿ ಸಿದ್ಧರಾಮ! ಸೊನ್ನಾಲಿಗೆ  
ಸಾಧು ಸಿದ್ಧನಿಗೆ ಮನೆಯಾಯ್ತು ”

ಮುಂದೆ ಕೆಲದಿನಗಳಲ್ಲಿ ಅದೇ ಸೊನ್ನಲಾಪುರದ ಹೆಂಗಳೆಯರು ಬೇರೆ ರೀತಿಯಿಂದ ಹಾಡಿದರು, ಮೊದಲಿನ ಹಾಡಿನಲ್ಲಿ ಈ ಹಾಡಿನಲ್ಲಿ ಮಹದಂತರ ವಿದ್ವಿತು.

“ ಸಿದ್ಧಪುರುಷನು ಎಂದು ಸಿದ್ಧರಾಮಗೆ ಬಿಮ್ಮು  
ಉದ್ದಂಡನಾಗಿ ಆಳಿದನು—ಪ್ರಭುದೇವ  
ಹೆದ್ದಾರಿ ಬಂದ ಶಿವ ಬೆಳಕು ||  
ಸಿದ್ಧರಾಮನ ಬಿಮ್ಮು ಬಿದ್ದು ಹೋಯಿತು ಕರ  
ಬುದ್ಧ ಪ್ರಭುದೇವ ತಿಳಿಹೇಳಿ—ಸೊನ್ನಾಲಿಗೆ  
ಸಿದ್ಧ ಶರಣಾದ ಶಿವ ಮತಕೆ ||  
ಅಲ್ಲಮ ಸಿದ್ಧರಾಮ ಬಲ್ಲಿದೆಲ್ಲರು ಬರಲು  
ಕಲ್ಯಾಣ ಮನೆಗೆ ಕಳೆ ಬಂತು—ಬಸವಯ್ಯ  
ಎಲ್ಲಿ ಹೋದಲ್ಲಿ ಬೆಲ್ಲಾದ!”

ಸಿದ್ಧರಾಮನ ಸಮತೆಯನ್ನೂ ತಲೆಕೆಳಗೆ ಮಾಡಿದ್ದಿತು ಸಿದ್ಧತನದ ಬಿಮ್ಮು. ಸರಿ, ಅದನ್ನು ಅಳಿಸಲು ಯಾರಾದರೂ ಬರಬೇಕಲ್ಲ. ಹಮ್ಮು, ಬಿಮ್ಮು, ಸೊಮ್ಮುಗಳ ಉರಿವಣಿಗೆಯನ್ನು ಆರಿಸುವುದೇ ಶರಣಧರ್ಮದ ಸಾರವಾಗಿದ್ದಿತು. ಹಮ್ಮು ದೇವರ ದಾಸಿಮಯ್ಯನಲ್ಲಿಯೇ ಇರಲಿ, ಶಂಕರ ದಾಸಿಮಯ್ಯನಲ್ಲಿಯೇ ಇರಲಿ, ಸಿದ್ಧರಾಮಯ್ಯನಲ್ಲಿಯೇ ಇರಲಿ, ಕೊನೆಗೆ ಬಸವಣ್ಣನಲ್ಲಿಯೇ ಇರಲಿ—ಬಯಲಾಗಲೇಬೇಕು. ಅದು ಇದ್ದಲ್ಲಿ ಶರಣಧರ್ಮವಿಲ್ಲ: ಧರ್ಮವಿದ್ದಲ್ಲಿ ಅದು ಇಲ್ಲ. ಎರಡೂ ಒಂದೆಡೆ ಇರಲಾರವು!

ಅಲ್ಲಯ್ಯನು ಬಂದನು. ‘ನೂಲ ಸಂಕಲೆಗಡಿದು, ಕನಕದ ಕೋಳವನು ಕಾಲಿಗೆ ಕೀಲಿಪ ಹಾಳು ಮತಿಯವನಂತೆ, ಸತಿ ಸುತ ಕೂಟ ಭಯವೆಂದು ಬಾಳಿಕೆಯನತಿಗಳೆದು, ಮರಳಿಯು ಬೋಳುಮಂಡೆಯ ಕೀರ್ತಿಗೋಸುಗ ಕೋಳುಹೋದನೆ ಸಿದ್ಧರಾಮ!’ ಎಂದು ಕನಿಕರಿಸಿ ಬಂದನು. ‘ಚಿಕ್ಕ ಸಂಸಾರವನ್ನು ಸಡಿಲಿಸಿ ಹೊಕ್ಕನಲ್ಲಾ ಹಿರಿಯ ಸಂಸಾರ! ಅಕ್ಕಟಾ, ವಿಖ್ಯಾತಿ ಪೂಜಾಲಾಭದಿಚ್ಛೆಯಲಿ ಸಿಕ್ಕಿಬಿದ್ದನು ಸಿದ್ಧರಾಮಯ್ಯನು’ ಎಂದು ಮನ ಕರಗಿ ಬಂದನು. ತಿಳಿವಿನ ಸುಳಿಗಾಳಿಯಾಗಿ ಸಾಗಿ ಬಂದನು; ಅರಿವಿನ ಪರಿಮಳವಾಗಿ ತೇಲಿಬಂದನು.

ಬಂದು ಸಿದ್ಧರಾಮಯ್ಯನ ಶಿಷ್ಯರಾಗಿ ಕೆರೆಯನ್ನು ಕಟ್ಟುತ್ತಿದ್ದ ಒಡ್ಡರನ್ನು ಕೆಣಕಿದನು; ‘ಎಲ್ಲಿಹನು ನಿಮ್ಮ ಒಡ್ಡರಾಮಯ್ಯ?’ ಎಂದು ಗೇಲಿ ಮಾಡಿದನು. ಸಿಟ್ಟಿನಿಂದ ಸಿಡಿದೆದ್ದು ಬಂದ ಸಿದ್ಧರಾಮನ ಕ್ರೋಧಾಗ್ನಿಯನ್ನು ತನ್ನ ಆಮೃತಸ್ಮಿತದಿಂದ ತಣ್ಣಗಾಗಿಸಿದನು. ಸಿದ್ಧರಾಮನ ಕಾಮ್ಯಕರ್ಮವ ನಿರರ್ಥಕತೆಯನ್ನು ನಗುನಗುತ್ತ ತಿಳಿಸಿಕೊಟ್ಟನು:

“ಅನ್ನವನಿಕ್ಕಿ, ನನ್ನಿಯ ನುಡಿದು, ಅರವಟ್ಟಿಗೆಯನಿಕ್ಕಿ  
ಕೆರೆಯ ಕಟ್ಟಿಸಿದರೆ ಮರಣದಿಂದ ಮೇಲೆ ಸ್ವರ್ಗ ಉಂಟಲ್ಲದೆ  
ಶಿವನ ನಿಜವು ಸಾಧ್ಯವಾಗದು. ಗುಹೇಶ್ವರನ ಅರಿದ ಶರಣಂಗೆ  
ಅವ ಫಲವೂ ಇಲ್ಲ”

ಸಿದ್ಧರಾಮನು ಸೈವರಗಾದ. ‘ತಾನು ಅದುವರೆಗೆ ಮಾಡಿದ ಜನಹಿತ ಕಾರ್ಯಗಳೆಲ್ಲ ನಿರರ್ಥಕವೆ?’ ಜನಮಂಗಲರತಿ, ಜನಕಲ್ಯಾಣೇಚ್ಛೆ ಫಲಾ ಪೇಕ್ಷೆಯಿಂದ ಮಾಡುವ ಕಾಮ್ಯ ಕರ್ಮವೆ? ಹಾಗಾದರೆ ಕಾಗತಿ?

ಲೋಕೋಪಯೋಗಿ ಕಾರ್ಯಗಳು ಅನಿಷ್ಟವೇನಲ್ಲ. ಆದರೆ ಅವುಗಳಲ್ಲಿಯೇ ಆಸಕ್ತನಾಗಿ ಅವುಗಳಿಗಿಂತಲೂ ಹಿರಿದಾದ ಅಂತರಂಗದ ಪ್ರಪಂಚವನ್ನು ಉಪೇಕ್ಷಿಸುವುದು ಅನಿಷ್ಟ. ಹೊರಗೆ ಕೆರೆ ಕಟ್ಟುವುದು ಎಷ್ಟು ಅಗತ್ಯವೋ ಅಷ್ಟೇ, ಅದೇಕೆ-ಅದಕ್ಕೂ ಹೆಚ್ಚು ಅಗತ್ಯವಾದುದು ಒಳಗಿನ ಕೆರೆ. ಅದೆಂಥ ಕೆರೆ?

“ತನುವೆಂಬ ಏರಿಗೆ ಮನವೆಂಬ ಕಟ್ಟಿ,  
ಅಚಾರವೆಂಬ ಸೋಪಾನ, ಪರಮಾನಂದವೆಂಬ ಜಲವ ತುಂಬಿ



ಕೆರೆಯ ಕಟ್ಟಬಲ್ಲವರನಾರನೂ ಕಾಣೆ !

ನಾ ಕಟ್ಟಿದ ಕೆರೆ ಸ್ಥಿರವಾಯಿತ್ತು, ಗುಹೇಶ್ವರಾ ನಿಮ್ಮಾಣೆ !”

ಅನ್ನವನಿಕ್ಕಿದರೆ ಮತ್ತೆ ಹಸಿವಾಗುತ್ತದೆ ; ಅರವಟೆಗೆಯನ್ನಿಟ್ಟು ನೀರು ಕುಡಿಸಿದರೆ ಮತ್ತೆ ನೀರಡಿಕೆಯಾಗುತ್ತದೆ ; ಕೆರೆ ಕಟ್ಟಿಸಿದರೆ ಒಮ್ಮಿಲ್ಲೊಮ್ಮೆ ಒಡೆದುಹೋಗುತ್ತದೆ. ತನುವಿನಲ್ಲಿಯೇ ಸ್ಥಿರವಾದ ಕೆರೆಯನ್ನು ಕಟ್ಟಿ ಅದರಲ್ಲಿ ಪರಮಾನಂದದ ಜಲವನ್ನು ತುಂಬಿ, ಆ ಆನಂದದ ಅರವಟೆಗೆಯನ್ನಿರಿಸಿ, ಆ ಆನಂದದ ಅಮೃತವನ್ನು ಒಮ್ಮೆ ಪಾನ ಮಾಡಿದವರು, ಮತ್ತೆ ಹಸಿಯ ದಂತೆ ನೀರಡಿಸದಂತೆ ಮಾಡುವುದರಲ್ಲಿಯೇ ಮೇಲ್ಮೈಯಿದೆ. ಇದು ಪ್ರಭುವಿತ್ತ ಪ್ರಭಾಮಯ ಸಂದೇಶ ಸಿದ್ಧರಾಮನಿಗೆ.

ಸಿದ್ಧರಾಮನ ನಿಷ್ಠೆಯ ಗಂಡಭೇರುಂಡಕ್ಕೆ ಎರಡು ಮುಖಗಳು- ಒಂದು ಸಾಕಾರದೊಳು ನಿಷ್ಠೆ ; ಇನ್ನೊಂದು ಭೂತಗಳೊಳು ಅನುಕಂಪೆ—ಆ ಅನುಕಂಪೆಯಿಂದ ಪ್ರೇರಿತವಾದ ಜನಹಿತ ಕಾರ್ಯ. ಎರಡನೆಯ ಮುಖದ ನಿಜ ಸ್ವರೂಪ ತಿಳಿಯಿತು. ಮೊದಲನೆಯ ಮುಖವೊಂದಿದೆಯಲ್ಲ. ಅದಕ್ಕೇನೆನ್ನುವನು ಈ ಮಹವನರಿದ ಮಹಾಂತ ? ಮಲ್ಲಿಕಾರ್ಜುನನಲ್ಲಿ ನಿಷ್ಠೆಯನ್ನು ನೂರ್ಮಡಿಸಿ ಅವನ ಅರ್ಚನೆ, ಉಪಾಸನೆಗಳಲ್ಲಿಯೇ ಉಳಿದ ದಿನಗಳನ್ನು ಕಳೆಯಬಹುದಲ್ಲವೆ ?

ಈ ವಿಶ್ವಾಸದ ಬುಡಕ್ಕೂ ಏಟು ಕೊಟ್ಟ ಅಲ್ಲಯ್ಯ !

“ ದೇಹದೊಳಗೆ ದೇವಾಲಯವಿದ್ದು ಮತ್ತೆ ಬೇರೆ ದೇವಾಲಯವೇಕೆ ?

ಗುಹೇಶ್ವರಾ, ನೀನು ಕಲ್ಲಾದರೆ ನಾನೇನಪ್ಪೆನಯ್ಯ ?

ಇಷ್ಟೇ ಅಲ್ಲ—ಇನ್ನೂ ಮುಂದುವರಿದು,

“ ಕಲ್ಲಮನೆಯ ಮಾಡಿ, ಕಲ್ಲದೇವರ ಮಾಡಿ

ಕಲ್ಲು ಕಲ್ಲಮೇಲೆ ಕೆಡೆದರೆ ದೇವರೆತ್ತ ಹೋದರೊ ?

ಲಿಂಗ ಪ್ರತಿಷ್ಠೆ ಮಾಡಿದವಂಗೆ ನಾಯಕ ನರಕ, ಗುಹೇಶ್ವರಾ !”

ಸಿದ್ಧರಾಮನ ತಿಳಿವಿನ ಕಣ್ಣು ತೆರೆಯತೊಡಗಿತು

“ ಅಣುವಿನೊಳಗೆ ಅಣುವಾಗಿದ್ದಿರಿ, ಎಲೆ ದೇವಾ—ನೀವು ;

ಮನದೊಳಗೆ ಘನವಾಗಿದ್ದಿರಿ, ಎಲೆ ದೇವಾ !

ಜಗದೊಳಗೆಲ್ಲಿಯೂ ನೀವಿಲ್ಲದೆಡೆಯುಂಟೆ ?

ಎಂಬತ್ತು ಲಕ್ಷ ಶಿವಾಲಯಂಗಳ ನೀವು ಮಾಡಿ

ಒಳಗಿಪ್ಪುದ ಕಂಡು ನಾನು ಮಾಡಿದೆನಲ್ಲದೆ  
ಕಪಿಲ ಸಿದ್ಧ ಮಲ್ಲಿನಾಥಯ್ಯ, ಎನಗೆ ಬೇರೆ ಸ್ವತಂತ್ರವುಂಟೆಂದು ಆರಿಯೆನು”

ಎಂದು ಒಪ್ಪಿದನು;

“ ಸಕಲ ಲಿಂಗವ ಹಿಡಿದು ಆಗಲದೆ ನಡೆಯೆಂದಿರಾಗಿ  
ನಡೆವುತ್ತಿದ್ದೆನು. ಲಿಂಗ ಪ್ರತಿಷ್ಠೆಯ ಮಾಡೆಂದು ಎನಗೆ  
ನಿರೂಪಿಸುತ್ತಿದ್ದ ಕಾರಣ ಮಾಡುತ್ತಿದ್ದೆನಲ್ಲದೆ ಎನಗೆ  
ಬೇರೆ ಸ್ವತಂತ್ರ ಉಂಟೆ? ಹಿಂದೆ ನೀವು ಕೊಟ್ಟ ನಿರೂಪ  
ನಿಮಗೆ ಹುಸಿಯಾದರೆ

ಇನ್ನು ಮುಂದೆ ಸ್ವಯವಪ್ಪಂತೆ ನಡಿಸಾ, ಕಪಿಲಸಿದ್ಧ ಮಲ್ಲಿನಾಥಯ್ಯ ! ”

ಎಂದು ಕೋರಿದನು. ಆಗ ಪ್ರಭುವಿನ ಪ್ರಸಾದವಾಣಿ ನುಡಿಯಿತು.

“ ಕೆರೆ ದೇಗುಲಂಗಳೆಲ್ಲವೂ ಹಿಂದಣ ಅಡಿವಜ್ಜೆ ಗೊಳಗು;  
ಕರ್ಮಕಾಂಡ ಯೋಗಂಗಳೆಲ್ಲವು ಭವದ ತೆಕ್ಕೆಗೆ ಒಳಗು;  
ಹಿಂದಣ ಮುಂದಣ ಸಂದನಳಿದು —  
ಗುಹೇಶ್ವರ ಲಿಂಗದಲ್ಲಿ ಸಂದಿರಬೇಕು ಸಿದ್ಧ ರಾಮಯ್ಯ ! ”

ಸಿದ್ಧ ರಾಮಯ್ಯನ ಸಂಶಯ ಸಂಪೂರ್ಣ ಅಳಿಯಲಿಲ್ಲ. ಆ ಕರ್ಮ ಬೇಡ,  
ಈ ಕರ್ಮ ಬೇಡವೆಂದರೆ ಒಪ್ಪಬಹುದು; ಕರ್ಮವನ್ನೇ ಬೇಡವೆಂದರೆ ಹೇಗೆ?  
ಕರ್ಮವಿಲ್ಲದೆಯೆ ಬದುಕಬಹುದೆ?

“ ಕೃಷಿಯ ಮಾಡಿ ಉಣ್ಣದೆ ಹಸಿವು ಹರಿವ ಪರಿ ಇನ್ನೆಂತೋ?  
ಕರ್ಮಯೋಗವ ಮಾಡದೆ ನಿರ್ಮಲ ಸುಚಿತ್ತವನರಿವ ಪರಿ ಇನ್ನೆಂತೋ?  
ಬೇಯದೆ ಅಶನವನುಂಬ ತಾನಾವುದು, ಕಪಿಲಸಿದ್ಧ ಮಲ್ಲಿಕಾರ್ಜುನ ಲಿಂಗ?”

ಎಂದು ಕೇಳಿಯೇಬಿಟ್ಟನು. ಅದಕ್ಕೆ ಅಲ್ಲಮನಿತ್ತ ಉತ್ತರ ಮುತ್ತಿನ ಹಾರ  
ದಂತಿದೆ:

“ ಕರ್ಮವೇ ಪ್ರಾಣವೆಂದು ಮಾಡುವಾಗ ಜ್ಞಾನವನರಿವ ನೆಲೆ ಶುದ್ಧವಿನ್ನಾವುದು?  
ಸಾವನ್ನಕ್ಕೂ ಸಾಧನೆಯ ಮಾಡಿ ಕಾದುವ ತಾವಿನ್ನಾವುದು?  
ಅರಿದುದನತಿಗಳೆದು ಮೇಲರಿದುದ ಕರಿಗೊಳುತ್ತ  
ತುಪ್ಪವ ನೀಡಿದ ತಂಡುಲದಂತೆ ಕಾಯದೆ ಶುದ್ಧವಾಗಿರಬೇಕು  
ಗುಹೇಶ್ವರ ಲಿಂಗವನರಿವುದಕ್ಕೆ ಸಿದ್ಧ ರಾಮಯ್ಯ ! ”

ಪ್ರಾಣವಿರುವವರಿಗೆ ಕರ್ಮ ಬಿಡದು ನಿಜ. ಆದರೆ ಕರ್ಮವೇ ಪ್ರಾಣವಾಗಿರ  
ಬಾರದು. ಸಾಯುವವರಿಗೆ ಸಾಧನೆಯನ್ನು ಮಾಡಿದರೆ ಯುದ್ಧ ಮಾಡು

ವುದು ಯಾವಾಗ? ಸಾಯುವವರೆಗೆ ಕರ್ಮವನ್ನೇ ಆಶ್ರಯಿಸಿದರೆ ಜ್ಞಾನೋದಯ ಯಾವಾಗ?

ಸಿದ್ಧರಾಮಯ್ಯನು ಮತ್ತೊಂದು ಮುಖವನ್ನು ಹುಟ್ಟಿಸಿದನು—ವಾದಕ್ಕೆ ಯಾವುದು ಕರ್ಮ, ಯಾವುದು ಅಕರ್ಮ ಈ ಜೀವನದಲ್ಲಿ? ಉಸಿರಾಡಿಸುವುದೂ ಕರ್ಮವೇ! ಅಷ್ಟೇಕೆ, ಅಲ್ಲಮನು ಧರಿಸಿರುವ ಇಷ್ಟಲಿಂಗದ ಪೂಜೆ ಕರ್ಮವಲ್ಲವೆ? ಸ್ಥಾವರ ಲಿಂಗಪೂಜೆ ಕರ್ಮ, ಇಷ್ಟಲಿಂಗಪೂಜೆ ಅಕರ್ಮವೆ? ಕೇಳಿಯೇಬಿಟ್ಟು.

“ ಕೈಯಲ್ಲಿ ಹಿಡಿದು ಕಾಂಬುದು ಕರ್ಮ ಪೂಜೆಯಲ್ಲವೆ?  
ಮನದಲ್ಲಿ ನೆನೆದು ಮಾಡುವುದೆಲ್ಲವು ಕಾಯದ ಕರ್ಮವಲ್ಲವೆ?  
ಭಾವಶುದ್ಧವನರಿವ ಪರಿ ಇನ್ನಾವುದು ಹೇಳಾ,  
ಕಪಿಲಸಿದ್ಧ ಮಲ್ಲಿಕಾರ್ಜುನಾ? ”

ಇದಕ್ಕೆ ಅಲ್ಲಮನ ಉತ್ತರ ಚಿತ್ರತರವಾದುದು :

“ ಚಿನ್ನವನೊರೆಯಬಹುದಲ್ಲದೆ ಬಣ್ಣವನೊರೆಯಬಹುದೆ?  
ಹೂವ ಮುಡಿಯಬಹುದಲ್ಲದೆ ಗಂಧವ ಮುಡಿಯಬಹುದೆ?  
ಕರ್ಮವ ಮಾಡಬಹುದಲ್ಲದೆ ವಸ್ತುವನರಿಯಬಹುದೆ?  
ಗುಹೇಶ್ವರನೆನಬಹುದಲ್ಲದೆ ಲಿಂಗವುತಾನಾಗಬಾರದು, ಸಿದ್ಧರಾಮಯ್ಯ ! ”

ಸಿದ್ಧರಾಮನು ಸುಮ್ಮನಾಗಲಿಲ್ಲ-ಇಷ್ಟಕ್ಕೂ. ಮತ್ತೆ ಮರಳಿ ತನ್ನ ಸಾಕಾರ ನಿಷ್ಠೆಯ ಕಡೆಗೇ ಬರುತ್ತಿರುವಂತೆ ಮಾತನಾಡುತ್ತಲಿರುವನಲ್ಲ ಅಲ್ಲಮ ಪ್ರಭು! “ ಬಣ್ಣವ ನೊರೆಯಲಾಗದು, ಚಿನ್ನವ ನೊರೆ; ಗಂಧವ ಮುಡಿಯಲಾಗದು, ಹೂವ ಮುಡಿ; ನಿರಾಕಾರವ ನಿಲುಕಿಸಲಾಗದು, ಸಾಕಾರವ ಹಿಡಿ ” ಎಂಬುದು ಇವನ ಇಂಗಿತವೆ? ಹಾಗಾದರೆ ನಾನು ಕಟ್ಟಿದ ದೇಗುಲಗಳನ್ನು, ಪ್ರತಿಷ್ಠಿಸಿದ ಲಿಂಗಗಳನ್ನು ಬೀಳುಗಳೆದ ಕಾರಣ? ಕೇಳಿಯೇ ಬಿಡೋಣ :

“ ಕಾಯವೇ ಪೀಠಿಕೆ, ಪ್ರಾಣವೇ ಲಿಂಗವಾಗಿರಲು ಬೇರೆ ಕುರುಹೇಕಯ್ಯ?  
ಕುರುಹು ಪಿಡಿದು ಕೂಡುವ ನಿರವಯಲುಂಟೆ? ಜಗದೊಳಗೆ  
ನಷ್ಟವ ಕೈಯಲ್ಲಿ ಹಿಡಿದು ದೃಷ್ಟವ ಕಂಡಿಹೆನೆಂದರೆ  
ಕಪಿಲಸಿದ್ಧ ಮಲ್ಲಿನಾಥಯ್ಯನು ಸಾಧ್ಯವಹ ಪರಿಯ ಹೇಳಾ ! ”



ಅಲ್ಲಮನಿಗೆ ಸಿದ್ಧರಾಮನ ಸಂಶಯ ಅರ್ಥವಾಯಿತು. ಸ್ಥಾವರಲಿಂಗ ಇಷ್ಟಲಿಂಗ ಒಂದೇ ಎಂಬ ಭ್ರಮೆ ಆ ಸಂಶಯಕ್ಕೆ ಮೂಲವೆಂಬುದು ಮನವರಿಕೆಯಾಯಿತು. ಆಗ ಉಸುರಿದನು.

“ ಇಷ್ಟಲಿಂಗದ ಪ್ರಾಣಲಿಂಗದ ಭೇದವನಾರು ಬಲ್ಲರು ಹೇಳಾ ?  
ಅಂತರಂಗವೆಂಬ ಶಬ್ದಕ್ಕೆ ಬಹಿರಂಗ ಮುಂದುಗೊಂಡಿವುದು.  
ಮನವನೆಡೆಗೊಂಡ ಲಿಂಗದರಿವು ವಿಚಾರ ವ್ಯಾಕುಳಕ್ಕೊಳಗಾಗಬಾರದೆಂದು  
ಮನ ಭಾವ ಜ್ಞಾನ ನೋಟವ ತಂದು ಕರಸ್ಥಲದಲ್ಲಿ ನಿಕ್ಷೇಪಿಸಿ,  
ಅಂತರಂಗ ಬಹಿರಂಗವೆಂಬುದನರಿಯದೆ ಅನಿಮಿಷನಾಗಿಪ್ಪನಾ ಶರಣನು.  
ಪ್ರಾಣಲಿಂಗದ ಪ್ರಸನ್ನ ಮುಖವ ನೋಡಿ ಪರಿಣಾಮಿಸಲೋಸುಗ  
ಕರತೇಜವೆಂಬ ದರ್ಪಣವ ಹಿಡಿದು ಇರ್ಪನು ನೋಡಯ್ಯಾ  
ಗುಹೇಶ್ವರ ಲಿಂಗದಲ್ಲಿ ನಿಜವ ನೆಯ್ದಿದೆನೆಂದರೆ —  
ಕುರುಹುವಿಡಿದು ಕುರುಹುಗೆಡಬೇಕು ಸಿದ್ಧರಾಮಯ್ಯ ! ”

“ ಕುರುಹುವಿಡಿದು ಕುರುಹುಗೆಡಬೇಕು ಸಿದ್ಧರಾಮಯ್ಯ ! ” ಸಿದ್ಧರಾಮಯ್ಯನ ಮೈಯ್ಯಲ್ಲಿ ವಿದ್ಯುತ್ ಸಂಚಾರವಾಯಿತು. ಕುರುಹುವಿಡಿದು ಕುರುಹುಗೆಡುವುದನ್ನು ಕಲಿಸುವ ಇಷ್ಟಲಿಂಗದ ಬಗ್ಗೆ ಇನ್ನೂ ತಿಳಿದುಕೊಳ್ಳಬೇಕೆಂಬ ಲವಲವಿಕೆ ಪಲ್ಲವಿಸಿತು ಅವನಲ್ಲಿ.

“ ಅಯ್ಯಾ, ನಿಮ್ಮ ಕರಸ್ಥಲದ ಘನವನುಪಮಿಸಬಲ್ಲವರಿಲ್ಲವಯ್ಯಾ !  
ನಿಮ್ಮ ಮಹಿಮೆಯನರಿವರೆ ನಾನೇತರೋಳಗೇನಯ್ಯ !  
ಆ ಇಷ್ಟಲಿಂಗದೊಳಗೆ ಮುಟ್ಟಿದ ಶರಣನೊಳಗೆ ಹುಟ್ಟಿದ  
ಕರಸ್ಥಲವೆಷ್ಟೆಂಬುದ ತಿಳುಹಿ ಎನ್ನನುಳುಹಿಕೊಳ್ಳಾ  
ಕಪಿಲಸಿದ್ಧ ಮಲ್ಲಿಕಾರ್ಜುನ ”

ಎಂದು ಕೇಳಿಕೊಂಡನು.

ಅದಕ್ಕೆ ಪ್ರಭುದೇವರು, “ ಷಡುಸ್ಥಲದಂತುವ ಸಂಧಿಸಿ ಒಂದು ಮಾಡಿಕೊಂಡಿಪ್ಪ ಕರಸ್ಥಲದನುವನು ಗುಹೇಶ್ವರನ ಶರಣ ಸಂಗನ ಬಸವಣ್ಣ ಬಲ್ಲ, ಬೆಸಗೊಂಬ ಬಾರಾ ” ಎಂದು ಕರೆಯುತ್ತರು. ಕಾರಮುಗಲಿನ ಕರೆಯ ಕೇಳಿದ ಸೋಗೆಯಂತಾಯಿತು ಸಿದ್ಧರಾಮನ ಸ್ಥಿತಿ. ಅಷ್ಟರೊಳಗಾಗಿ ಬಸವಣ್ಣನವರ ಕೀರ್ತಿವಾರ್ತೆಯನ್ನು ಕೇಳಿರಬೇಕು ಸಿದ್ಧರಾಮ. ಅಂತೆಯೇ ಬಸವಣ್ಣನನ್ನುತ್ತಲೆ ಆನಂದದಿಂದ ಉಬ್ಬಿ :

“ ಅಯ್ಯಾ, ನಿಮ್ಮ ಕರಸ್ಥಲದ ಘನ ನಿಮ್ಮಲ್ಲಿ ಇರಲಿ!

ಅಯ್ಯಾ, ನಿಮ್ಮ ಪರಸ್ಥಲದ ಘನ ನಿಮ್ಮಲ್ಲಿ ಇರಲಿ!

ಕರಸ್ಥಲವನೊಲ್ಲೆ, ಪರಸ್ಥಲವನೊಲ್ಲೆ, ಅವುದನು ಒಲ್ಲೆ ನೋಡಯ್ಯ!

ಕಪಿಲಸಿದ್ಧ ಮಲ್ಲಿನಾಥಯ್ಯ, ನೀ ಒಲಿದು ಸಂಗನ ಬಸವಣ್ಣನ

ಶ್ರೀಪಾದವ ತೋರಿಹೆನೆಂಬ ಮಾತಿಗೆ ಮಾರುವೋದೆನು!

ಇನ್ನು ತೋರಿ ಎನ್ನನುಳುಹಿಕೊಳ್ಳಾ!”

ಎಂದು ಕೋರಿದನು. ‘ ತಥಾಸ್ತು!’ ಎಂದರು ಪ್ರಭುದೇವರು.

ಇಬ್ಬರೂ ಇನಶಶಿಗಳಂತೆ ಕಲ್ಯಾಣದತ್ತ ನಡೆದರು. ಕಲ್ಯಾಣವನ್ನು ಕಂಡು ಸಿದ್ಧರಾಮನು ರೋಮಾಂಚಿತನಾದನು. ಬಸವಣ್ಣನ ಮನೆಯ ಅಂಗಳವನ್ನು ಕಂಡಾಗಲಂತೂ ಆತನ ಹಿಗ್ಗು ಬುಗ್ಗೆಯಾಗಿ ಚಿಮ್ಮಿತು. ‘ ನಿಶ್ಚಲ ಶರಣರ ಮನೆಯಲ್ಲಿ ಅಷ್ಟಾಷ್ಟಿ ತೀರ್ಥಂಗಳು ನೆಲಸಿಪ್ಪವಯ್ಯಾ’ ಎಂಬ ಅನುಭವ ಅವನಿಗಾಯಿತು. “ ಸಿರಿಯಾಳ ಮನೆಗಟ್ಟೆ ಬೇರೂರಿಗೆ ಒಕ್ಕಲು ಹೋದ. ದಾಸಿಮಯ್ಯ ಮನೆಕಟ್ಟೆ ವ್ಯವಹಾರವನಾಡಿ ಹೋದ. ಸಿಂಧು ಬಲ್ಲಾಳ ಮನೆಗಟ್ಟೆ ಕೈಕೂಲಿಗಾರನಾಗಿ ಹೋದ. ಗಂಗೆವಾಳುಕರು ಮನೆಗಟ್ಟೆ ಲಿಂಗದ ಹೊಲಬನರಿಯದೆ ಹೋದರು. ಇವರೆಲ್ಲರು ಮನೆಯ ಮಾಡಿ ಮಹವನರಿಯದೆ, ಸಾಲೋಕ್ಯ, ಸಾಮೀಪ್ಯ, ಸಾರೂಪ್ಯ, ಸಾಯುಜ್ಯವೆಂಬ ಪದವಿಗೊಳಗಾದರು. ನಿಮ್ಮ ಸಂಗನ ಬಸವಣ್ಣ ಬಂದು ಕಲ್ಯಾಣದಲ್ಲಿ ಮನೆಯ ಕಟ್ಟಿದರೆ ಮರ್ತ್ಯಲೋಕವೆಲ್ಲವು ಭಕ್ತಿ ಸಾಮ್ರಾಜ್ಯವಾಯಿತ್ತು! ಆ ಮನೆಗೆ ತಲೆವಾಗಿ ಹೊಕ್ಕವರೆಲ್ಲರು ನಿಜಲಿಂಗಪದಮಂ ಪಡೆದರು. ಆ ಗೃಹವ ನೋಡಬೇಕೆಂದು ನಾನು ಹಲಕಾಲ ತಪಿಸಿದ್ದೆನು. ಕಪಿಲಸಿದ್ಧ ಮಲ್ಲಿನಾಥಾ, ನಿಮ್ಮ ಶರಣ ಸಂಗನಬಸವಣ್ಣನ ಮಹಾಮನೆಗೆ ನಮೋ ನಮೋ ಎಂದು ಬದುಕಿದೆನು!” ಎಂದು ಆ ಮಹಾಮನೆಗೆ ಕೈಮುಗಿದನು.

ನಿಜ, ಬಸವಣ್ಣ ಕಟ್ಟಿದುದು ಮಹಾಮನೆ—ಮರ್ತ್ಯಲೋಕವೆಂಬ ಮಹಾಮನೆ. ಮರ್ತ್ಯಲೋಕವೆಲ್ಲ ಒಂದು ಕುಟುಂಬ. ಆದರೆ ಮಾನವ ಮಾನವ ರಲ್ಲಿ ಅಜ್ಞಾನಜನ್ಯ ಸ್ವಾರ್ಥಪ್ರಚೋದಿತ ಭೇದ ಭಾವನೆಗಳು ಬೇರೂರಿ ಆ ಮಹಾಮನೆ ಒಡೆದು ಅನೇಕ ಮನೆಗಳಾಗಿ ಮಾರ್ಪಟ್ಟಿದ್ದಿತು. ಅಲ್ಲಮ ಪ್ರಭುಗಳು ಅಪ್ಪಣೆ ಕೊಡಿಸಿರುವಂತೆ, “ ಮರ್ತ್ಯಲೋಕದ ಮಹಾಮನೆ ಹಾಳಾಗಿ ಹೋಗಬಾರದೆಂದು ಕರ್ತನಟ್ಟಿದನಯ್ಯಾ ಒಬ್ಬ ಶಿವಶರಣನ. ಆ

ಶರಣ ಬಂದು ಕಲ್ಯಾಣವೆಂಬ ಶಿವಪುರವ ಕೈಲಾಸವ ಮಾಡಿ, ರುದ್ರಗಣ ಪ್ರಮಥಗಣಂಗಳೆಲ್ಲರ ಹಿಡಿತಂದು, ಅಸಂಖ್ಯಾತರೆಂದು ಹೆಸರಿಟ್ಟು ಕರೆದು ಜಗವರಿಯಲು ಶಿವಾಚಾರದ ಧ್ವಜವನೆತ್ತಿ, ಮರ್ತ್ಯಲೋಕ ಶಿವಲೋಕ ವೆರಡಕ್ಕೆ ನಿಚ್ಚಣಿಗೆಯಾದನು. ”

ಅಂಥ ಶರಣನ ಮನೆಯನ್ನು ಕಂಡು ಯಾರಿಗೆ ಆನಂದವಾಗಲಿಕ್ಕಿಲ್ಲ ? ಸಿದ್ಧರಾಮನಿಗಲ್ಲಿ ತಾನು ಅರಸುತ್ತಲಿದ್ದ ಬಳ್ಳಿ ಕಾಲ ತೊಡಕಿದಂತೆ ಎನಿಸಿತು. ಬಸವಣ್ಣನ ಅಳಿಯ ಯುಗಜಗವ ಮೀರಿದ ಶರಣ ಚನ್ನಬಸವಣ್ಣ ಗುರುವಾದನವನಿಗೆ. ಆತನಿಂದ ಇಷ್ಟಲಿಂಗ ಧಾರಣೆಯೂ ಆಯಿತು ಸಿದ್ಧರಾಮನಿಗೆ. ಈ ವಿಷಯ ರಾಘವಾಂಕನ ಸಿದ್ಧರಾಮಚರಿತೆಯಲ್ಲಿ ಬಂದಿಲ್ಲ ವಾದರೂ ಸಿದ್ಧರಾಮ ಸಾಹಿತ್ಯದಲ್ಲಿಯೇ ಇದಕ್ಕೆ ಸಾಕಷ್ಟು ಸಾಕ್ಷ್ಯಗಳಿವೆ ಯಾಗಿ ಆಯಿತೆಂದು ಹೇಳಲು ಅಭ್ಯಂತರವೇನಿಲ್ಲ. ಸಿದ್ಧರಾಮ ಸುಲಭವಾಗಿ ಇಷ್ಟಲಿಂಗ ದೀಕ್ಷೆಯನ್ನು ಒಪ್ಪಿಕೊಳ್ಳಲಿಲ್ಲ. ಅವನೂ ಅತಿಮಾನವನೇ ಅಲ್ಲವೆ ? ಹೇಳಿದ :

“ ಬೆಳಗು ಬೆಳಗು ಹಳಚುವಲ್ಲಿ ಕತ್ತಲೆ ಉಳಿಯಬಲ್ಲದೆ ಆಯ್ಯಾ ?  
ಶರಣರು ಶರಣರು ಮಹಾನುಭಾವಗೋಷ್ಠಿಯಂ ಮಾಡುವಲ್ಲಿ  
ಸಂಗದೊಳಿದರ್ವರ ಅಜ್ಞಾನವಳಿದು ನಿಜವನ್ನೆದುವರಯ್ಯಾ !  
ನಿಮ್ಮ ಮಹಾನುಭಾವದ ಸೋಂಕಿನ ಸೆರಗಿನೊಳಿದರ್ವ  
ನಾನು ಪರಮ ಸುಖಿಯಾಗಿ ಮನಮಗ್ನನಾದೆನು ಕಾಣಾ ಪ್ರಭುವೆ ”

ಇದಕ್ಕೆ ಪ್ರಭುದೇವರೂ ಬೆಂಬಲವಿತ್ತರು—ವಿಷಯ ನಿಷ್ಕರ್ಷೆ ಸರಿಯಾಗಿ ಆಗಲೆಂದು :

“ ನಿಮ್ಮನರಿದ ಶರಣಂಗೆ ಶಿವಪೂಜೆಯ ಮಾಡುವ ದಂದುಗವದೇಕೊ ?  
ಒಲುಮೆಯ ಕೂಟಕ್ಕೆ ಹಾಸಿನ ಹಂಗೇಕೋ ?  
ಮಿಸುನಿಯ ಚಿನ್ನಕ್ಕೆ ಒರೆಗಲ್ಲ ಹಂಗೇಕೊ ?  
ಗುಹೇಶ್ವರ ಲಿಂಗವು ಪ್ರಾಣವಾಗಿಪ್ಪ ಸಿದ್ಧರಾಮಯ್ಯಂಗೆ  
ಕುರುಹು ಮುನ್ನೇಕೋ ಚಿನ್ನ ಬಸವಣ್ಣಾ ? ”

“ ಅಕಾಶವನಡರುವಂಗೆ ಅಟ್ಟಿಗೋಲ ಹಂಗೇಕೊ ?  
ಸಮುದ್ರವ ದಾಟುವಂಗೆ ಹರಿಗೋಲ ಹಂಗೇಕೊ ?  
ಸೀಮೆಯ ಮೀರಿದ ನಿಸ್ಸೀಮಂಗೆ ಸೀಮೆಯ ಹಂಗೇಕೊ ?  
ಗುಹೇಶ್ವರ ಲಿಂಗದಲ್ಲಿ ನಿಸ್ಸೀಮ ಸಿದ್ಧರಾಮಯ್ಯಂಗೆ  
ಲಿಂಗವೆಂದೇನು ಹೇಳಾ, ಚಿನ್ನಬಸವಣ್ಣಾ ?



“ಇದಕ್ಕಾವ ಉತ್ತರ ಕೊಡಬಹುದು ?” ಎಂದು ಶಂಕಿಸುವವರು ಬೆರಗಾಗಿ ಬೆರಳು ಕಚ್ಚುವಂತೆ ಬಂದಿತು ಚೆನ್ನಬಸವಣ್ಣನ ಉತ್ತರ :

“ ಆಕಾಶದಲಾಡುವ ಪಟಕ್ಕಾದರೂ ಮೂಲಸೂತ್ರವಿರಬೇಕು !

ಕಲಿಯಾದಡು ಕಜ್ಜುವಿಲ್ಲದೆಯಾಗದು ! ಭೂಮಿ ಇಲ್ಲದೆ ಬಂಡಿ ನಡೆವುದೆ ?

ಅಂಗಕ್ಕೆ ಲಿಂಗಸಂಗವಿಲ್ಲದೆ ನಿಸ್ಸಂಗವಾಗಬಾರದು.

ಕೂಡಲ ಚೆನ್ನಸಂಗಯ್ಯನಲ್ಲಿ ಸಂಗವಿಲ್ಲದೆ ನಿಸ್ಸಂಗಿಯೆಂದು

ನುಡಿಯ ಬಹುದೆ ಪ್ರಭುವೆ ? ”

ಅಷ್ಟಕ್ಕೂ ಬಿಡಲಿಲ್ಲ ಪ್ರಭುದೇವರು — ನಿರ್ದೇಹಿಯಾದ ಮೇಲೆ ದೇಹಕ್ಕಾವ ಬೆಲೆಯೆಂದು ನುಡಿದರು. ಅದಕ್ಕೂ ಮಿಂಚಿನಂತೆ ಮೂಡಿ ಬಂದಿತು ಚೆನ್ನಬಸವಣ್ಣನ ಉತ್ತರ :

“ ತಿಳಿದುಪ್ಪ ಗಟ್ಟಿದುಪ್ಪಕ್ಕೆ ಭೇದಉಂಟೆ ?

ದೀಪಕ್ಕೆ ದೀಪ್ತಿಗೆ ಭಿನ್ನ ಉಂಟೆ ?

ಆತ್ಮಕ್ಕೆ ಯೂ ದೇಹಕ್ಕೆ ಯೂ ಸಂದುಂಟೆ ?

ಕ್ಷೀರಕ್ಕೆ ಯೂ ಸ್ವಾದುವಿಂಗಿಯೂ ಭಿನ್ನಉಂಟೆ ?

ಇದು ಕಾರಣ ಸಾಕಾರವೆ ನಿರಾಕಾರವೆಂದರಿದು,

ಅಂಗಲಿಂಗ ಸಂಬಂಧವಿಲ್ಲದವರ ಸಂಗಭಂಗವೆಂದು,

ಕೂಡಲಚೆನ್ನಸಂಗನ ಶರಣರು ಮೆಚ್ಚರಯ್ಯಾ, ಪ್ರಭುವೆ ! ”

ತನುತ್ರಯವಿರಲು ಲಿಂಗತ್ರಯವಿಲ್ಲದೆ ನಡೆಯುವುದೆ ? ಅಂಗವ ಬಿಟ್ಟು ಆತ್ಮನುಂಟೆ ? ಇಷ್ಟದ ಮರೆಯ ದೃಷ್ಟವ ಕಾಣುವುದೇ ಸನ್ನತ.

ಚೆನ್ನಬಸವಣ್ಣನ ಉತ್ತರ ಎಲ್ಲರಿಗೂ ಒಪ್ಪಿಗೆಯಾಯಿತು ; ಪ್ರಭುದೇವರಿಗೂ ಒಪ್ಪಿಗೆಯಾಯಿತು.

“ ಎಳ್ಳಿಗೆ ಪರಿಮಳವ ಕಟ್ಟಿದಲ್ಲದೆ ಎಣ್ಣೆಗೆ ಪರಿಮಳ ವೇಧಿಸದು ;

ದೇಹದಲ್ಲಿ ಇಷ್ಟಲಿಂಗ ಸ್ಥಾಪಿಸಿದಲ್ಲದೆ ಪ್ರಾಣಲಿಂಗ ಸಂಬಂಧವಾಗದು.

ಇದು ಕಾರಣ ಗುಹೇಶ್ವರಲಿಂಗದಲ್ಲಿ ಇಷ್ಟಲಿಂಗ ಸಂಬಂಧಿಯಾದಲ್ಲದೆ

ಪ್ರಾಣಲಿಂಗ ಸಂಬಂಧಿಯಾಗಬಾರದು ಕಾಣಾ, ಸಿದ್ಧರಾಮಯ್ಯಾ ”

ಎಂದು ಹೇಳಿದರು. ಸಿದ್ಧರಾಮನೂ ಸಮ್ಮತಿಸಿದ. ಲಿಂಗಾಂಗಿಯಾಗಿ ಅನಂದದಿಂದ ಉಸಿರಿದ :

“ ಹಿಂದೆ ಬಯಸಿದೆ ಕಾಳುತನದಲ್ಲಿ ಎನ್ನ ಮಂದಮತಿಯ ನೋಡಿರಯ್ಯಾ !

ಕೆರೆ ಬಾವಿ ಹೂದೋಟಿಚೌಕ ಭಿತ್ತಂಗಳ ಮಾಡಿ, ಜೀವಂಗಳ

ಮೇಲೆ ಕೃಪೆಯುಂಟೆಂದು, ಎನ್ನದಾನಿ ಎಂಬರು. ಅನು ದಾನಿಯಲ್ಲ, ಆಯ್ಯಾ!  
ನೀ ಹೇಳಿದಂತೆ ನಾನಾಡಿದೆನು. ನೀ ಬರಹೇಳಿದಲ್ಲಿ ನಾನು ಬಂದೆನು...  
ಎನ್ನತನ್ನಂತೆ ಮಾಡಿದ ಗುರುಚೆನ್ನಬಸವಣ್ಣನ  
ಕರುಣದಿಂದ ಅಭ್ಯಾಸಯೋಗವನತಿಗಳೆದು ಶಿವಯೋಗದಲ್ಲಿ ನಿತ್ಯನಾಗಿ  
ಷಡ್ಘಲಕೃಧಿಕಾರಿಯಾದೆ. ನಿನ್ನವರ ಸಲುಗೆಗೆ ಸಂದೆ.....”

ಮುಂದೆ ಪ್ರಮಥ ಪಂಚಕದಲ್ಲಿ ಒಬ್ಬನಾಗಿ ಹೊಳೆದ ಸಿದ್ಧರಾಮಯ್ಯ.

“ ಎನ್ನ ತನ್ನವನೆನಿಸಿ ಮನ್ನಿಸಿದ ಭಕ್ತಿಯೊಳು  
ಸನ್ನತನು ಆದೆನ್ನೆ ಸಕಲದೊಳಗೆ  
ಬಿನ್ನಾಣದೇಹವನು ತನ್ನಂತೆ ಮಾಡಿದನು  
ಚೆನ್ನಬಸವಣ್ಣನೈ ಶ್ರೀ ಮಲ್ಲಿಕಾರ್ಜುನಾ ”

ಎಂದು ಮಿಶ್ರಸ್ತೋತ್ರದ ತ್ರಿವಿಧಿಯಲ್ಲಿಯೂ,

ಬಸವ ಬಸವಾ ಬಸವ ಬಸವೇಶ ಬಸವರಸ |  
ಬಸವಯ್ಯ ನಿಮ್ಮಡಿಗೇ ಶರಣು ಶರಣು ||  
ಬಸವ, ಬಸವಲಿಂಗ, ಬಸವಪ್ಪ, ಬಸವೇಶ |  
ಬಸವಯ್ಯ ಶರಣೆಂಬೆ ಯೋಗಿನಾಥ ||

ಎಂದು ಬಸವ ಸ್ತೋತ್ರ ತ್ರಿವಿಧಿಯಲ್ಲಿಯೂ,

“ ಗುರುಚರವೆ ಗುರುಪರವೆ ಗುರುವಿಷ್ಟ ಲಿಂಗವೆ |  
ಗುರುಶುಡ್ಧ ಪ್ರಸಾದ ಪರಂಜ್ಯೋತಿಯೆ |  
ಕರುಣಾಕರನೆ ಎನ್ನ ತಡಿಗೆ ಸೇರಿಸಿದವನೆ |  
ಗುರುಪ್ರಭುವೆ ಶರಣಯ್ಯ ಯೋಗಿನಾಥ ”

ಎಂದು ಅಷ್ಟಾವರಣ ಸ್ತೋತ್ರ ತ್ರಿವಿಧಿಯಲ್ಲಿಯೂ ಚೆನ್ನಬಸವ, ಬಸವ,  
ಅಲ್ಲಮರನ್ನು ಅತ್ತಿಯಿಂದ ಸ್ತುತಿಸಿದ್ದರೂ ತಾನೂ ಸ್ವತಂತ್ರ ಪ್ರಭಿ-ಪ್ರತಿಭೆ  
ಗಳಿಂದ ಬೆಳಗಿದನಾತನು. ಆತನ ವಚನಗಳು ವಚನ ಭಾಂಡಾರದ  
ಅಮೂಲ್ಯ ರತ್ನಗಳಾಗಿ ರಾಜಿಸುತ್ತಿವೆ :

“ ಮನವೆಂಬುದು ಬೇರಿಲ್ಲ! ಮಹಾ ದೇವನ ಮಹಾ ಅರುಹು ನೋಡಾ!

ಸಂಕಲ್ಪ ವಿಕಲ್ಪಗಳ ಧರಿಸದಲ್ಲಿ ಮನವೆನಿಸಿತ್ತು; ಅದು ಅಳಿದಲ್ಲಿ.

ಮಹಾ ಜ್ಞಾನವೆನಿಸಿತ್ತು!

ಅಳಿದ ಭಾವ ತಲೆದೋರಿದಲ್ಲಿ ಕಪಿಲಸಿದ್ಧ ಮಲ್ಲಿಕಾರ್ಜುನನೆನಿಸಿತ್ತು ”

“ ದೇಹ ನೋಡುವಡೆ ಪಾಂಚಭೌತಿಕ, ತಾನೋಡುವೊಡೆ ಜೀವಾಂತಿಕ ;  
 ಧನನೋಡುವೊಡೆ ಕುಬೇರನದು ; ಮನನೋಡುವೊಡೆ ವಾಯುವ ಕೂಡಿದ್ದು ;  
 ವಿಚಾರಿಸಿ ನೋಡಿದೊಡೆ ಬ್ರಹ್ಮನದು ;  
 ನಾಮಾಡುವೆನೆಂದೊಡೆ ಅದು ಆದಿಶಕ್ತಿ ಚೈತನ್ಯ ;  
 ನಾತಿಳಿದಿಹೆನೆಂದಡೆ ಅದು ಜ್ಞಾನದ ಬಲ ;  
 ಆ ಜ್ಞಾನವು ನಾವಂದೊಡೆ ಇದಿರಿಟ್ಟು ತೋರುತ್ತಿದೆ ;  
 ತೋರುವ ಅನಂದ ಮೂರ್ತಿ ನಾ ಎಂದೊಡೆ ಅದು ಸಾಕ್ಷಿಯಾಗಿ ನಿಂತಿತ್ತು ;  
 ಸಾಕ್ಷಿಯೆಂಬುದದು ತಿಳಿದು ತಿಳಿಯದೆಂಬುದಕ್ಕೆ ಬಯಲಾದ ನಮ್ಮ  
 ಕಪಿಲಸಿದ್ಧ ಮಲ್ಲಿಕಾರ್ಜುನ ತಂದೆ ”

“ ಸಮದೃಷ್ಟಿಯಾಗದವನ ಸದ್ಭಕ್ತನೆಂತೆಂಬೆ ? ವಿಷಯಗಳಳಿಯದವನ  
 ಮಹೇಶನೆಂತೆಂಬೆ ?

ತೀವಕರುಣ ವಿಡಿಯದನ್ನಕ್ಕೆ ಪ್ರಸಾದಿಯೆಂತೆಂಬೆ ?

ಅಂಗೇಂದ್ರಿಯಂಗಳಳಿಯದವನ ಪ್ರಾಣಲಿಂಗಿಯೆಂತೆಂಬೆ ?

ಸಂಕಲ್ಪಹರಿಯದನ್ನಕ್ಕೆ ಶರಣನೆಂತೆಂಬೆ ? ನಮ್ಮ ಕಪಿಲಸಿದ್ಧ ಮಲ್ಲಿಕಾರ್ಜುನನ  
 ಕೂಟವನರಿಯದವನ ಐಕ್ಯನೆಂತೆಂಬೆ ? ”

“ ಲಿಂಗವ ಪೂಜಿಸುವವರ ಕಂಡರೆ ಎನ್ನಮನವು ಉಬ್ಬಿತ್ತು ನೋಡಯ್ಯ !  
 ಜಂಗಮವಪೂಜಿಸುವರ ಕಂಡರೆ ಹೋದ ಪ್ರಾಣ ಬಂದಂತಾಯಿತ್ತಯ್ಯ !  
 ತನ್ನತಾನರಿಯುವವರ ಕಂಡರೆ ಕಪಿಲಸಿದ್ಧ ಮಲ್ಲಿಯ್ಯನೀತನೆಂದು ನಂಬಿತ್ತು  
 ನೋಡಯ್ಯ ಎನ್ನಮನವು ! ”

“ ನೂಡಿದರು, ನೂಡಿದರು-ತಮ್ಮ ಹಿತಕ್ಕಲ್ಲದೆ ಮತ್ತಾರ ಹಿತಕ್ಕಲ್ಲ ನೋಡಯ್ಯ ;  
 ನೋಡಿದರು, ನೋಡಿದರು-ತಮ್ಮ ಹಿತಕ್ಕಲ್ಲದೆ ಮತ್ತಾರ ಹಿತಕ್ಕಲ್ಲ ನೋಡಯ್ಯ  
 ತನ್ನ ಬಿಟ್ಟನ್ನ ಹಿತವ ನೋಡಿದರೆ ಕೂಡಿಕೊಂಬ ಕಪಿಲಸಿದ್ಧ ಮಲ್ಲಿಯ್ಯನವರ. ”

“ ತಿಳಿ ನೀರೆಂಬಿ, ತಿಳಿ ನೀರೆಂಬಿ :

‘ ತಿಳಿನೀ ’ ಎಂದು ಒಂದು ದಿನ ಅಂದಿಲ್ಲೆಲೆ ಮಾನವಾ ;

ಕ್ಷಣ ಕ್ಷಣಕ್ಕೆ ‘ ತಿಳಿ ನೀ ’ ಎಂದರೆ

ತಳುವದೆ ತನ್ನ ನಿಜವ ಕೊಡನೆ ಕಪಿಲಸಿದ್ಧ ಮಲ್ಲಿಂದ್ರ ? ”

“ ದುಷ್ಟರ್ಮಗಳ ನೂಡುವರನಂತರುಂಟು—ಸತ್ಕರ್ಮಗಳ  
 ನೂಡುವವರೊಬ್ಬರೂ ಇಲ್ಲ ನೋಡಯ್ಯ !

ದುಷ್ಟರ್ಮವೆಂದರೆ ವಿಷಯವಾಸನೆ ; ಸತ್ಕರ್ಮವೆಂದರೆ

ಕಪಿಲಸಿದ್ಧ ಮಲ್ಲಿಕಾರ್ಜುನನ ಕೊಡುವ ವಾಸನೆ ! ”



ಮುಂತಾದ ಅನೇಕ ಅನರ್ಘ್ಯ ವಚನಗಳನ್ನು ಹಾಡಿ ಹೋಗಿದ್ದಾನೆ ಸಿದ್ಧ ರಾಮಯ್ಯ.

“ಅರುವತ್ತೆಂಟು ಸಹಸ್ರ ವಚನಗಳ ಹಾಡಿ ಹಾಡಿ  
ಸೋತೆನ್ನ ಮನ ನೋಡಯ್ಯ;  
ಹಾಡುವುದೊಂದೆ ವಚನ, ನೋಡುವುದೊಂದೆ ವಚನ;  
ವಿಷಯ ಬಿಟ್ಟು ನಿರ್ವಿಷಯವಾಗುವುದೊಂದೇ ವಚನ.”

ಎಂದು ತಾನು ಹಾಡಿರುವುದು ಅರುವತ್ತೆಂಟು ಸಹಸ್ರ ವಚನಗಳೆಂಬ ಸೂಚನೆಯನ್ನೂ ಉಳಿಸಿ ಹೋಗಿದ್ದಾನೆ.

“ಕಪಿಲಸಿದ್ಧ ಮಲ್ಲಿಯ್ಯ ಏಲೇಶಂಗೆ ಪ್ರಾಣವ  
ಕೊಟ್ಟಿದ್ದ ದಾವ ಬಲ ಹೇಳಯ್ಯ?”

ಎಂದು ಏಲೇಶನಿಗೆ ಪ್ರಾಣದಾನವಿತ್ತು ಪವಾಡದ ನೆನಪನ್ನೂ ಉಳಿಸಿ ಹೋಗಿದ್ದಾನೆ. ೧೨೫೬ ರಲ್ಲಿ ಸೊರಬ ತಾಲ್ಲೂಕಿನ ಕೇರೀಸಾಲೆ ಗ್ರಾಮದಲ್ಲಿ ಮಹಾ ಮಂಡಲೇಶ್ವರ ಬೀರರಸನು ಬರೆಸಿದ ಶಾಸನದಲ್ಲಿಯೂ, ೧೭೬೫ ರಲ್ಲಿ ಮಹಾ ಪ್ರಧಾನ ದೇವರಾಜನು ಚಂಗೂರು ಗ್ರಾಮವನ್ನು ‘ಕಪಿಲಸಿದ್ಧ ಮಲ್ಲಿಕಾರ್ಜುನ’ ದೇವರಿಗೆ ಧಾರೆಯೆರೆದು ಬರೆಸಿದ ಶಾಸನದಲ್ಲಿಯೂ ಅವನ ಎರಡೆರಡು ವಚನಗಳು ಉದಾಹೃತವಾಗಿವೆ. ಅವೆರಡರಲ್ಲಿಯೂ ಸೊನ್ನಲಿಗೆಯು ದಕ್ಷಿಣ ವಾರಣಾಸಿಯೆಂದೂ ಅಭಿನವ ಶ್ರೀಶೈಲವೆಂದೂ ವರ್ಣಿಸಲ್ಪಟ್ಟಿದೆ.

ಹೌದು, ಸೊನ್ನಲಿಗೆಯನ್ನು ಅಭಿನವ ಶ್ರೀಶೈಲವನ್ನಾಗಿ ಪರವರ್ತಿಸಿದ ಪ್ರಮುಖಪುಂಗವ ಸಿದ್ಧರಾಮ. ಕಲ್ಯಾಣದ ಕ್ರಾಂತಿಯ ತರುವಾಯವೂ ಆತನು ಉಳಿವೆ ಶ್ರೀಶೈಲಗಳಿಗೆ ಹೋಗದೆ ಸೊನ್ನಲಾಪುರಕ್ಕೆ ಹಿಂದಿರುಗಿದ. ಅಲ್ಲಿ ಮತ್ತೆ ಮಾನವೋದ್ಧರಣ ಕಾರ್ಯದಲ್ಲಿ ತೊಡಗಿದನೆಂದು ತೋರುತ್ತದೆ. ಸಿರಂಜನ ವಂಶರತ್ನಾಕರದ ಪ್ರಕಾರ ಮೊದಲನೆಯ ಶೂನ್ಯಸಿಂಹಾಸನಾ ಧೀಶ್ವರರು ಪ್ರಭುದೇವರು; ಎರಡನೆಯವರು ಚನ್ನಬಸವೇಶ್ವರರು; ಮೂರನೆಯವರು ಸಿದ್ಧರಾಮೇಶ್ವರರು.

ಸಿದ್ಧರಾಮೇಶ್ವರರು ಅಲ್ಲಮ ಪ್ರಭುಗಳು ಕಲ್ಯಾಣ ಬಿಡುವುದಕ್ಕೆ ಮೊದಲೇ ಸೊನ್ನಲಿಗೆಗೆ ಹಿಂದಿರುಗಿರಬಹುದೆ? ಅಲ್ಲಿ ಸಿದ್ಧರಾಮೇಶ್ವರರು ಮತ್ತೆ ದುಃಖಿಗಳ ಆರ್ತಿನಾಶನ ಕಾರ್ಯದಲ್ಲಿ ಮಗ್ನರಾಗಿ ತಮ್ಮನ್ನು ತಾವು

ಮರೆತಿರಲು ರಾಘವಾಂಕನ ಸಿದ್ಧರಾಮ ಚಾರಿತ್ರದ ಪ್ರಕಾರ ಮತ್ತೊಮ್ಮೆ ಪ್ರಭುದೇವರು ಶ್ರೀಶೈಲಕ್ಕೆ ಹೋಗುವ ಮುನ್ನ ಅಭಿನವ ಶ್ರೀಶೈಲ ಸೊನ್ನಲಿ ಗೆಗೆ ಆಗಮಿಸಿ ಸಿದ್ಧರಾಮನನ್ನು ಎಚ್ಚರಿಸಿರಬಹುದೆ ? ಇವೆಲ್ಲ ಊಹೆಗಳು. ವಸ್ತುಸ್ಥಿತಿ ಏನಿದೆಯೋ ಆ ಗುಹೇಶ್ವರನಿಗೇ ಗೊತ್ತು.

ಇಷ್ಟು ಮಾತ್ರ ನಿಜ. ಕಲ್ಯಾಣ ಕ್ರಾಂತಿಯ ತರುವಾಯದಲ್ಲಿಯೂ ಕೆಲವು ದಿನಗಳವರೆಗೆ ಸಿದ್ಧರಾಮದೇವರು ಇದ್ದರು. ಪ್ರಸಿದ್ಧರಾಗಿಯೇ ಇದ್ದರು. ಬಿಜ್ಜಳನ ತಮ್ಮ ಕರ್ಣದೇವನು ಕಲ್ಯಾಣದಲ್ಲಿ ಪಟ್ಟವನ್ನೇರ ಬೇಕಾಗಿದ್ದಿತು. ತನಗೆ ಸಿದ್ಧರಾಮನೇ ಪಟ್ಟಗಟ್ಟಬೇಕೆಂದು ಅವನಿಗೆ ಆಸೆ. ಕರೆತರಲು ಕಾಣಿಕೆಯೊಡನೆ ಉಚಿತಪರಿವಾರವನ್ನು ಕಳಿಸಿದನು ಮಂತ್ರಿಯ ಮುಂದಾಳುತನದಲ್ಲಿ. ಸಿದ್ಧರಾಮ ದೇವರು ಬರದಿರಲು ಕರ್ಣದೇವರು ಮತ್ತೆ ಸೊಡ್ಡಳಬಾಚರಸರನ್ನು ಕಳುಹಿಸಿದನು.

ಇಬ್ಬರೂ ಶರಣರು. ಒಬ್ಬರನ್ನೊಬ್ಬರು ತಬ್ಬಿಕೊಂಡು ಬಾಪ್ಪಸ್ನಾನವನ್ನು ಮಾಡಿಸಿದರು. ಕಲ್ಯಾಣ ಕೆಟ್ಟ ಮೇಲೂ ಮತ್ತೆ ತಮ್ಮಿಬ್ಬರ ಸಮಾಗಮ ವಾದುದಕ್ಕಾಗಿ ಅವರಿಬ್ಬರಿಗೂ ಅನಿರ್ವಚನೀಯವಾದ ಆನಂದವಾಗಿದ್ದಿತು. ಸಿದ್ಧರಾಮದೇವರು ಕರ್ಣದೇವನ ಭವಿಷ್ಯವನ್ನು ಬಲ್ಲವರಾದುದರಿಂದ ಬಾಚರಸರು ಬಂದರೂ ಕಲ್ಯಾಣಕ್ಕೆ ಕರ್ಣದೇವನಿಗೆ ಪಟ್ಟಗಟ್ಟಲು ಹೋಗ ಲಿಲ್ಲ : “ ಶಿವನನ್ನು ನಂಬಿ ರಾಜ್ಯವಾಳುತ್ತಿರಲಿ,” ಎಂಬ ಶುಭ ಸಂದೇಶ ವನ್ನು ಇತ್ತು ಬಾಚರಸರನ್ನು ಬೀಳ್ಕೊಟ್ಟರು.

ಹೀಗೆ ಕೊನೆಯವರೆಗೆ ಸಮತೆಯ ಸಿದ್ಧರಾಗಿ ಬಾಳಿ, ಸಿದ್ಧರಾಮ ಶಿವ ಯೋಗಿಗಳು ಸೊನ್ನಲಿಗೆಯಲ್ಲಿಯೇ ಸಮಾಧಿಸ್ಥರಾದರು. ಇಂದಿಗೂ ಕೆರೆಯ ಮಧ್ಯದಲ್ಲಿ ಅಧ್ಯಾತ್ಮದ ಅರವಿಂದದಂತೆ ಅವರ ದೇವಾಲಯ ಆಸ್ತಿಕರಿಗೆಲ್ಲ ಪವಿತ್ರಯಾತ್ರಾಸ್ಥಾನವಾಗಿದೆ. ಶಿಷ್ಯ ಕಲ್ಪಯ್ಯನ ಸಮಾಧಿಯೂ ಅನತಿ ದೂರದಲ್ಲಿಯೇ ಸಿದ್ಧರಾಮ ದೇವಾಲಯದ ಪೌಳಿಯಲ್ಲಿಯೇ ಇದ್ದು ನಿಸ್ಸೀಮ ಶಿಷ್ಯಭಕ್ತಿಗೆ ನಿದರ್ಶನವಾಗಿ ಉಳಿದಿದೆ :

ಕಂತುವನೆ ಕಂಗಡಿಸಿಯೊಳಪೊ—

ಕೃಂತರಂಗ ವಿಚಾರವೆಲ್ಲವ

ಸಂತೆಯಂಗಡಿಯಂತೆ ಸೊನ್ನಲಪುರದೊಳೊಡ್ಡೈಸಿ

ಚಿಂತಿತಾರ್ಥವನರ್ಥಗಿತ್ತು ನಿ-  
ರಂತರಖಿಳರಿಗರಿವನೀವ ಮ-  
ಹಂತನೆನಿಸಿದ ಸಿದ್ಧರಾಮಯ್ಯಂಗೆ ಶರಣಾರ್ಥಿ !

—ಪ್ರ. ಲಿಂ. ಲೀಲೆ.

\* \* \* \* \*

ಯೋಗಿ ಬಂದಿದಾರೇನ ಬಾಗಿ ಶರಣಾದೇನೆ  
ಯೋಗದ ಕೀಲ್ವ ತಿಳಿಸುವರೇನ  
ಯೋಗದ ಕೀಲ್ವ ತಿಳಿಸುವರೇನ-ಸಿದ್ಧರಾಮ  
ರಾಗಭೋಗದ ಅಚಿ ಒಯ್ವರೇನ?

—ಜಯದೇವತಾಯಿ ಲಿಗಾಡೆ

---



## ನೀರತಾವರೆ ಅಕ್ಕಮಹಾದೇವಿ

ಇನ್ನೂ ಇಪ್ಪತ್ತರ ಗೆರೆ ದಾಟಿಲ್ಲವೆಂದು ತೋರುತ್ತಿದೆ. ಏರುಂಜವ್ವನ ದಲ್ಲಿಯೇ ವೈರಾಗ್ಯ ಆವರಿಸಿತೆ ಇವಳನ್ನು ? ಏನಿದು ವಿಚಿತ್ರ : ದಿಗಂಬರವೇ ದಿವ್ಯಾಂಬರವಾಗಿದೆ ; ಕೇಶರಾಶಿಯೇ ವೇಷಭೂಷಣವಾಗಿದೆ ; ರುದ್ರಾಕ್ಷಿಯೇ ಮೈದೊಡಿಗೆಯಾಗಿದೆ ; ವಿಭೂತಿಯೇ ಒಳಗುಂದದರಿಶಿನವಾಗಿದೆ ! ಇವಳೆಂಥ ಮದುವಳಿಗೆ ! ತನ್ನ ಮದುವೆಯ ಓಲೆಯನ್ನು ತಾನೇ ಒಯ್ಯುತ್ತಿರುವಂತಿದೆ. ಗಿರಿದರಿಗಳತ್ತ ಗಮನವಿಲ್ಲ ; ವೃಕ್ಷಪಕ್ಷಿಗಳತ್ತ ಲಕ್ಷ್ಯವಿಲ್ಲ. ನಡೆದಿದ್ದಾಳೆ ದಿವ್ಯನಿರ್ಲಕ್ಷ್ಯಕ್ಕೆ ಸಾಕ್ಷಿಯಾಗಿ ! ಆಗಾಗ ಏನೇನನ್ನೋ ಉಸಿರುತ್ತ ನಡೆದಿದ್ದಾಳೆ. ಏನದು ? ಕಿವಿಗೊಟ್ಟು ಕೇಳಿ :

“ ಹಸಿವೇ ನೀನು ನಿಲ್ಲು ನಿಲ್ಲು,  
ತೃಷೆಯೇ ನೀನು ನಿಲ್ಲು ನಿಲ್ಲು,  
ನಿದ್ರೆಯೇ ನೀನು ನಿಲ್ಲು ನಿಲ್ಲು,  
ಕಾಮವೇ ನೀನು ನಿಲ್ಲು ನಿಲ್ಲು,  
ಕ್ರೋಧವೇ ನೀನು ನಿಲ್ಲು ನಿಲ್ಲು,  
ಮೋಹವೇ ನೀನು ನಿಲ್ಲು ನಿಲ್ಲು,  
ಲೋಭವೇ ನೀನು ನಿಲ್ಲು ನಿಲ್ಲು,  
ಮದವೇ ನೀನು ನಿಲ್ಲು ನಿಲ್ಲು,  
ಮಜ್ಜರವೇ ನೀನು ನಿಲ್ಲು ನಿಲ್ಲು,  
ಸಚರಾಚರವೇ ನೀನು ನಿಲ್ಲು ನಿಲ್ಲು,  
ನಾನು ಚಿನ್ನಮಲ್ಲಿಕಾರ್ಜುನ ದೇವರ  
ಅವಸರದ ಓಲೆಯನ್ನೊಯ್ಯುತ್ತಲಿದ್ದೇನೆ ! ಶರಣಾರ್ಥಿ ! ”

ಮಾನವ ಹಸಿವೆ ತೃಷೆಗಳ ಶಿಶು, ನಿದ್ರೆ ಕಾಮಗಳ ಕೂಸು, ಇವೆಲ್ಲವು ಗಳಿಗೂ ನಿಲ್ಲಲು ಹೇಳಿ ಹೊರಟಿರುವಳಲ್ಲ ಈ ಭಯವಿಲ್ಲದ ಬಾಲೆ ! ಈ ಹಸಿವೆ ತೃಷೆಗಳ, ನಿದ್ರೆ ಕಾಮಗಳ ತೃಪ್ತಿಗಾಗಿಯೇ ಮಾನವ ಮನೆಕಟ್ಟಿದ, ಸಂಸಾರ ಹೊಡಿದ, ಸಮಾಜಶಾಸ್ತ್ರ, ಶಾಸನ, ಸರಕಾರ-ಏನೇನೋ ಏರ್ಪಡಿಸಿಕೊಂಡ. ಎಷ್ಟೊಂದು ಹೋರಾಟ ಇವುಗಳ ಸಲುವಾಗಿ ಎಲ್ಲೆಲ್ಲಿಯೂ ! ಇವುಗಳ

ಗಾಗಿಯೇ ಅಲ್ಲವೆ ಕೊಲೆ ಸುಲಿಗೆ ಕಳವು ಕದನಗಳು? ಇವುಗಳ ಬಾಧೆಯನ್ನು, ಬಲುಮೆಯನ್ನು, ಬಂಧನವನ್ನು ಅದೆಂತು ಜಯಿಸಿದಳು ಈ ವೀರವಿರಾಗಿಣಿ? ಯತಿಗಳನ್ನೂ ವ್ರತಿಗಳನ್ನೂ ಧೃತಿಗೆಡಿಸುವ ಕಾಮ ಕ್ರೋಧಾದಿ ವೈರಿಗಳ ದಾಳಿಯನ್ನೆಂತು ಎದುರಿಸಿದಳು ಈ ಅಬಲೆ? ಪಂಚೇಂದ್ರಿಯಗಳ ಉರವಣೆಯನ್ನು, ಪಂಚಬಾಣನ ಉರವಣೆಯನ್ನು ಅದೆಂತು ಮೀರಿದಳು ಈ ಧೀರೆ? ಎಲ್ಲ ಅಚ್ಚರಿ! ಅದಾವ ಧೈರ್ಯವೋ ಇವಳಿಗೆ-ಫೋರಾರಣ್ಯದಲ್ಲಿ, ಭಯಾನಕವಾದ ಗಿರಿದರಿಗಳಲ್ಲಿ, ಬಿಸಿಲು-ಮಳೆ-ಗಾಳಿಗಳ ಹೆದರಿಕೆಯಿಲ್ಲದೆ, ಖಗವೃಗಗಳ ಭಯವಿಲ್ಲದೆ, ಹಸಿವೆ ತೃಷೆಗಳ ಹಂಗಿಲ್ಲದೆ ಹೊರಟಿದ್ದಾಳೆ:

“ಹಸಿವಾದೊಡೆ ಭಿಕ್ಷುನ್ನಗಳುಂಟು ! ತೃಷೆಯಾದೊಡೆ ಕೆರೆಹಳ್ಳ ಬಾವಿಗಳುಂಟು !  
ಶಯನಕ್ಕೆ ಹಾಳುದೇಗುಲಗಳುಂಟು ! ಚೆನ್ನಮಲ್ಲಿಕಾರ್ಜುನಯ್ಯ,  
ಆತ್ಮಸಂಗಾತಕ್ಕೆ ನೀನೆನಗುಂಟು !”

ಇದು ಅವಳು ಹಸಿವೆ ತೃಷೆಗಳ, ನಿದ್ರೆ ಕಾಮಗಳ ಪೀಡೆಯನ್ನು ಪರಿಹರಿಸಿ ಕೊಂಡ ಪರಿ.

ಆಹಾರ-ನಿದ್ರಾ-ಭಯ-ಮೈಥುನಗಳು ಸಮಸ್ತ ಮನುಜರಿಗೂ ಸಾಮಾನ್ಯ ವಾದುವುಗಳು. ಒಂದೊಂದೂ ಹಲವು ಮುಖವಾಗಿರುವುದು. ಹಸಿವೆಯು ಹೊಟ್ಟೆಯ ಹಸಿವೆ, ಇಂದ್ರಿಯಗಳ ಹಸಿವೆ, ಹೊನ್ನು-ಹೆಣ್ಣು-ಮಣ್ಣುಗಳ ಹಸಿವೆ, ಸ್ಥಾನಮಾನಗಳ ಹಸಿವೆ ಇತ್ಯಾದಿ ಹಲವು ಬಗೆಯಾಗಿದೆ; ನೀರಡಿ ಕೆಯು ಬಾಯಾರಿಕೆ, ನಿತ್ತರಿನ ನೀರಡಿಕೆ, ಕೀರ್ತಿಯದಾಹ ಇತ್ಯಾದಿ ಹಲವು ರೀತಿಯದಾಗಿದೆ; ನಿದ್ರೆಯ ಪ್ರತಾಪವನ್ನೇನು ವರ್ಣಿಸುವುದು?

“ ದೇವದಾನವ ಮಾನವಾದಿಗಳೊಳಗಾದ ಎಲ್ಲ ಜೀವರುಗಳಲ್ಲಿ  
ಒಂದು ಕಿರಿದೆನ್ನದೆ ನಿದ್ರೆಯ ಬಲೆಯ ಬೀಸಿ ಸರಿದು ತೆಗೆಯಲೊಡನೆ  
ಅರಿವು ಮರೆಯಿತ್ತು, ನೋಟ ಜಾರಿತ್ತು, ಬುದ್ಧಿ ತೊರೆಯಿತ್ತು, ದೇಹವೊರಗಿತ್ತು!  
ಇದು ನಿಚ್ಚನಿಚ್ಚ ಬಹುಹೋಹ ಸಕೀಲವನಾರೂ ಅರಿಯರು ನೋಡಾ,  
ಕೊಡಲ ಸಂಗಮದೇವಾ !”

ಎಂದು ಬಸವಣ್ಣನವರೇ ಹೊಸ ಬಗೆಯಲ್ಲಿ ಬಣ್ಣಿಸಿದ್ದಾರೆ ಅದರ ಅತುಲ ಪ್ರತಾಪವನ್ನು! ಇನ್ನು ಭಯವೋ, ಅದು ಜಗದ್ವ್ಯಾಪಿ. ಭುವಿಯೆಲ್ಲ ಭಯ ದಿಂದ ಮುಚ್ಚಿಹೋಗಿದೆ. ಹುಟ್ಟಿದರೆ ಸಾವಿನ ಭಯ, ಸಾವು ತಪ್ಪಿದರೆ

ರೋಗದ ಭಯ, ರೋಗತಪ್ಪಿದರೆ ದಾರಿದ್ರ್ಯದ ಭಯ, ದಾರಿದ್ರ್ಯತಪ್ಪಿದರೆ ಇದ್ದುದು ಇಲ್ಲವಾದೀತೆಂಬ ಭಯ—ಅದಕ್ಕೆ ಆದಿ ಅಂತ್ಯ ಉಂಟೆ? ಅವನ ಭಯದಿಂದ ಅಗ್ನಿ ಸುಡುತ್ತದೆ, ಗಾಳಿ ಚಲಿಸುತ್ತದೆ, ನೀರು ಹರಿಯುತ್ತದೆ. ಭೂಮಿ ಬೆಳೆಯುತ್ತದೆ, ಆಕಾಶ ಮಳೆಗರೆಯುತ್ತದೆಯೆಂದು ಪಳವಾತಿನಲ್ಲಿ ಹೇಳಿರುವುದು ಭಯಕ್ಕೆ ಕೊಟ್ಟ ಬಿರುದಿನಂತಿಲ್ಲವೆ? ಧರ್ಮಕ್ಕೂ ಭಯವೇ ಮೂಲ, ಬಹುದೇವತಾಕಲ್ಪನೆಗೂ ಭಯವೇ ಮೂಲ, ಪೂಜೆ ಪ್ರಾರ್ಥನೆ ಗಳಿಗೂ ಭಯವೇ ಮೂಲ. ಹೀಗೆ ಭಯವು ಸಹಸ್ರರೂಪಿ, ವಿಶ್ವವ್ಯಾಪಿ!

ಇವೆಲ್ಲವುಗಳನ್ನೂ ಮೀರಿದುದು ಕಾಮ! ಕಾಮ ಬಯಸಿ ಬೇಡುತ್ತದೆ; ಬಯಸಿದುದು ಸಿಕ್ಕರೆ ಬಯಕೆ ಇನ್ನೂ ಹೆಚ್ಚಾಗುತ್ತದೆ; ಸಿಕ್ಕದಿದ್ದರೆ ಕ್ರೋಧ ಹುಟ್ಟುತ್ತದೆ; ಕ್ರೋಧದಿಂದ ಸಮ್ಮೋಹ ಸಂಜನಿಸುತ್ತದೆ, ಸಮ್ಮೋಹದಿಂದ ಸ್ಮೃತಿವಿಭ್ರಮ, ಸ್ಮೃತಿ ವಿಭ್ರಮದಿಂದ ಬುದ್ಧಿನಾಶ, ಬುದ್ಧಿನಾಶದಿಂದ ಸರ್ವನಾಶ—ಹೀಗಿದೆ ಕಾಮದ ಅನಿಷ್ಟ ಪರಂಪರೆ! ಆದರೂ ಮನುಷ್ಯ ಕಾಮದಲ್ಲಿಯೇ ಹುಟ್ಟಿ, ಕಾಮದಲ್ಲಿಯೇ ಬೆಳೆದು, ಕಾಮಕ್ಕಾಗಿ ಕಳವಳಿಸಿ ಕಂಗೆಟ್ಟು, ಕಾಮದಲ್ಲಿಯೇ ದಿನಗಳೆದು, ಕಾಮಕಾಮವೆನ್ನುತ್ತಲೇ ಕೊನೆಯುಸಿರನ್ನೆಳೆಯುತ್ತಾನೆ! ಅದರಿಂದ ಪಾರಾದವರಾರು? ‘ಗರಿತೋರೆ ಗಂಡ ರೆಂಬವರ ಕಾಣೆ, ನಿರಿಸೋಂಕಲು ಮುನಿಯಿಲ್ಲ ನೋಡಯ್ಯಾ!’ ಎಂದು ಬಸವಣ್ಣನವರೇ ಕಾಮದ ಅದಮ್ಯತೆಯನ್ನು ಮಾರ್ಮಿಕವಾಗಿ ಬಿತ್ತರಿಸಿದ್ದಾರೆ.

ಈ ನಾಲ್ಕುನ್ನೂ ಎಳೆವರೆಯದಲ್ಲಿಯೇ ಏಕಾಂಗವೀರಳಾಗಿ ಎದುರಿಸಿ, ಈ ನಾಲ್ಕುನ್ನೂ ತನ್ನ ಉಜ್ವಲ ವೈರಾಗ್ಯದಿಂದ ಸೋಲಿಸಿ, ಈ ನಾಲ್ಕುನ್ನೂ ಮೀರಿ ಮಹೋನ್ನತಿಯನೇರಿ ಮೆರೆದ ಈಕೆ ಮಹಾದೇವಿ! ಇನ್ನಾರಿಗಿದೆ ಈ ಆತ್ಮವಿಶ್ವಾಸ, ಅಭಯ ಸಂಪತ್ತು, ಅಜಿಂಕೃತ ಧೈರ್ಯ?

“ಆರೂ ಇಲ್ಲದವಳೆಂದು ಅಳಿಗೊಡಲು ಬೇಡ ಕಂಡಯ್ಯ!

ಏನುಮಾಡಿದಡೆಯೂ ನಾನಂಜುವಳಲ್ಲ!

ತರಗೆಲೆಯ ಮೆಲ್ಲಿದ್ದು ನಾನಿಹೆನು, ಸುರಿಗೆಯ ಮೇಲೊರಗಿ ನಾನಿಹೆನು!

ಚಿನ್ನಮಲ್ಲಿಕಾರ್ಜುನಯ್ಯ, ಕರೆಕೆಡೆ ಕಾಡಿಧೊಡೆ

ಒಡಲನು ಪ್ರಾಣವನು ನಿಮಗೊಪ್ಪಿಸಿ ಶುದ್ಧಳಹೆನು!”

ಒಂದು ಒಡಲು, ಅದಕ್ಕೊಂದು ಪ್ರಾಣ—ಇವೆರಡೇ ಅಲ್ಲವೇ ಈ ನಾಲ್ಕು ಕೇಡುಗಳಿಗೆ, ಪೀಡೆಗಳಿಗೆ ಮೂಲ? ಇವುಗಳಿಗೆ ತರಗೆಲೆಗಳನ್ನಾದರೂ



ತಿನ್ನಿಸೇನು, ಇವುಗಳನ್ನು ಸುರಗಿಯ ಮೇಲಾದರೂ ಒರಗಿಸೇನು, ಕೊನೆಗೆ ಜಿನ್ನಮಲ್ಲಿಕಾರ್ಜುನನ ಚರಣಗಳಿಗಾದರೂ ಒಪ್ಪಿಸೇನು—ಇವುಗಳಿಗೆ ದಾಸಿಯಾಗೆ ನಾನು, ಇವುಗಳ ಕತದಿಂದ ಆ ನಾಲ್ಕು ಅಧೋಗಾಮಿ ಪ್ರವೃತ್ತಿಗಳಿಗೆ ಆಳಾಗೆ ನಾನು ! ಇದು ಅವಳ ಅಚಲ ನಿರ್ಧಾರ ! ಯುಗಯುಗಗಳ ಇತಿಹಾಸದಲ್ಲಿ ಈ ವಯಸ್ಸಿನ ಬಾಲೆಯೊಬ್ಬಳು ಇಂಥ ನಿರ್ಧಾರವನ್ನು ಕೈಕೊಂಡುದು ಅದೇ ಮೊದಲ ಸಲವೆಂದು ತೋರುತ್ತದೆ !

ಅವಳ ಈ ನಿರ್ಧಾರವನ್ನು ಈಶ್ವರನೂ ಒರೆಗೆ ಹಚ್ಚಿದನೇನೋ—ನಿಸರ್ಗಕ್ಷೋಭಗಳನ್ನು ಮುಂದೆ ಮಾಡಿ. ಅದಕ್ಕೂ ಅಲುಗಲಿಲ್ಲ, ಅಳುಕಲಿಲ್ಲ, ಅಂಜಲಿಲ್ಲ ಅವಳು. ತಾನೇರುತ್ತಲಿದ್ದ ಪರ್ವತಕ್ಕಿಂತಲೂ ನಿಶ್ಚಲವಾಗಿದ್ದಿತವಳ ನಿರ್ಧಾರ.

“ ಕಿಡಿ ಕಿಡಿ ಕೆದರಿದಡೆ ಎನಗೆ ಹಸಿವು ತೃಪ್ತೆ ಅಡಗಿತೆಂಬೆನು !

ಮುಗಿಲು ಹರಿದು ಬಿದ್ದಡೆ ಎನಗೆ ಮಜ್ಜನಕ್ಕೆರೆದರೆಂಬೆನು !

ಗಿರಿ ಮೇಲೆ ಬಿದ್ದಡೆ ಎನಗೆ ಪುಷ್ಪವೆಂಬೆನು !

ಜಿನ್ನಮಲ್ಲಿಕಾರ್ಜುನಯ್ಯ, ಶಿರಹರಿದು ಬಿದ್ದೊಡೆ

ಪ್ರಾಣ ನಿಮಗರ್ಪಿತವೆಂಬೆನು ! ”

ಇದಕ್ಕೂ ಕಠೋರವಾದ ಸತ್ವಪರೀಕ್ಷೆ ಇದೆಯಾದರೂ ಎಲ್ಲಿ ? ಇದ್ದರೂ ಈ ಪರೀಕ್ಷೆಗೆ ಎದೆಗಿಡದ ಆ ಮಹಾದೇವಿ ಅದಕ್ಕೆ ಅಂಜುವಳೆ ? “ಚಂದನವ ಕಡಿದು ಕೊರಡು ತೇದೊಡೆ ನೊಂದೆನೆಂದು ಕಂಪ ಬಿಟ್ಟಿತ್ತಿ ? ತಂದು ಸುವರ್ಣವ ಕಡಿದೊರೆದೊಡೆ ಬೆಂದು ಕಳಂಕ ಹಿಡಿದಿತ್ತಿ ? ಸಂದು ಸಂದು ಕಡಿದು ಕಬ್ಬನು ಗಾಣದಲಿಕ್ಕೆ ಬೆಂದು ಪಾಕಗೊಂಡು ಸಕ್ಕರೆಯಾಗಿ ನೊಂದೆನೆಂದು ಸವಿಯಬಿಟ್ಟಿತ್ತಿ ? ” ತೊಂದರೆಗಳಿಗೆ ನೊಂದು ತೊರೆಯುವಳೆ ಮಹಾದೇವಿ ತನ್ನ ಆದರ್ಶವನ್ನು, ಉರ್ಧ್ವಗಾಮಿತ್ವವನ್ನು, ತತ್ತ್ವವನ್ನು ?

ಪ್ರತಿಕೂಲಗಳಿಗೆ ಪ್ರತ್ಯುತ್ತರ ಮಾತ್ರವಲ್ಲ ಅವಳ ಈ ವೀರ ವೈರಾಗ್ಯ. ಅದು ಅವಳ ಅಂತರಂಗದ ಅಭೀಷ್ಟೆ—ಆಶಾರಹಿತತ್ವದ ಅಭೀಷ್ಟೆ. ಆಶೆಯೇ ಪಾಶವಾಗಿ ಜೀವಗಳೆಂಬ ಕುರಿಗಳನ್ನು ಸಂಸಾರವೆಂಬ ಕಟುಕರ ಕಂಬಕ್ಕೆ ಕಟ್ಟುತ್ತದೆ ; ಆಶೆಯೇ ನಮ್ಮನ್ನು ದೇಶಕ್ಕೆಲ್ಲ ದಾಸರನ್ನಾಗಿ ಮಾಡುತ್ತದೆ. ‘ಆಶೆಯೇ ದಾಸತ್ವ, ನಿರಾಶೆಯೇ ಈಶತ್ವ’ ಎಂದು ಶರಣರು ಸಾರಿಯೇ ಇದ್ದಾರೆ. ಈ ಆಶೆಗೆ ದಾಸಳಾಗಿ ಬೇಡುವ ಬಾಯಿ, ಒಡ್ಡಿದ ಕೈ, ಬಾಗಿದ

ತಲೆಯಾಗಲಿ? ಸಚರ ಸೃಷ್ಟಿಯನ್ನು ಬೇಡಿದರೂ ಅಷ್ಟೇ, ಅಚರ ಸೃಷ್ಟಿಯನ್ನು ಬೇಡಿದರೂ ಅಷ್ಟೇ—ಅಧೋಗತಿ ತಪ್ಪುವುದಿಲ್ಲ. ಇದು ಅವಳು ಕಂಡುಕೊಂಡ ಅಮೃತಾನುಭವ:

“ ಒಡಲ ಕಳವಳಕ್ಕಾಗಿ ಅಡವಿಯ ಹೊಕ್ಕೇ—  
ಗಿಡ ಗಿಡ ತಪ್ಪದೆ ಬೇಡಿದನೆನ್ನಂಗಕ್ಕೆಂದು!  
ಅವು ನೀಡಿದುವು ತಮ್ಮ ಲಿಂಗಕ್ಕೆಂದು!  
ಅನು ಬೇಡಿ ಭವಿಯಾದೆನು—ಅವು ನೀಡಿ ಭಕ್ತರಾದುವು!  
ಇನ್ನು ಬೇಡಿದನಾದರೆ ಚೆನ್ನಮಲ್ಲಿಕಾರ್ಜುನಯ್ಯ, ನಿಮ್ಮಾಣೆ!”

ಇದೊಂದೇ ವಚನವನ್ನು ಹಾಡಿ ಹೋಗಿದ್ದರೂ ಅಕ್ಕಮಹಾದೇವಿಗೆ ಅಧ್ಯಾತ್ಮ ಪ್ರಪಂಚದಲ್ಲಿ ಅಮರತ್ವ ದೊರೆಯುತ್ತಿತ್ತು! ಒಡಲ ಕಳವಳವನ್ನು, ಪ್ರಾಣದ ತಳಮಳವನ್ನು, ಹಸಿವು ತೃಷೆಗಳ, ನಿದ್ರಿಕಾಮಗಳ ದಾಳಿಯನ್ನು ಅಲುಗದ ನಿರ್ಧಾರದಿಂದ ಎದುರಿಸಿ, ಜಯಿಸಿ, ಗಿಡ ಮರಗಳಿಗೂ ಕೈಯೊಡ್ಡಿ ಬೇಡದಂಥ ಆಶಾರಹಿತತ್ವವನ್ನು ಸಾಧಿಸಿದ ಈ ಅಕ್ಕನಿಗೆ ಎಷ್ಟು ಮಣಿದರೂ ಕಡಮೆಯೇ.

ಇದಕ್ಕೂ ಮೊದಲು ಅವಳು ತುಳಿದ ದಾರಿ ಸ್ವಲ್ಪ ಬೇರೆ ಬಗೆಯದಾಗಿದ್ದಿತು. ‘ನಾನು ಬೇಡಿದರೂ ನೀಡದಂತೆ ಮಾಡು’ ಎಂಬ ನಿಷೇಧಾತ್ಮಕ (negative) ವೈರಾಗ್ಯದ ದಾರಿಯದು.

“ ಮನಮನ ತಪ್ಪದೆ ಕೈಯೊಡ್ಡಿ ಬೇಡುವಂತೆ ಮಾಡಯ್ಯ!  
ಬೇಡಿದೊಡೆ ಇಕ್ಕದಂತೆ ಮಾಡಯ್ಯ!  
ಇಕ್ಕಿದೊಡೆ ನೆಲಕ್ಕೆ ಬೀಳುವಂತೆ ಮಾಡಯ್ಯ!  
ನೆಲಕ್ಕೆ ಬಿದ್ದೊಡೆ ನಾನೆತ್ತಿಕೊಂಬುದಕ್ಕೆ ಮುನ್ನವೆ  
ಶುನಿ ಎತ್ತಿಕೊಂಬಂತೆ ಮಾಡಯ್ಯ, ಚೆನ್ನಮಲ್ಲಿಕಾರ್ಜುನಯ್ಯ!”

ಈ ನಿಷೇಧಾತ್ಮಕ ವೈರಾಗ್ಯವೇ ಮಾಗಿ, ಪಕ್ಕವಾಗಿ ತರುಮರಗಳನ್ನೇ ಆಗಲಿ ಬೇಡುವುದೆ ಬೇಡವೆಂಬ ನಿಶ್ಚಯಾತ್ಮಕ (Positive) ವೈರಾಗ್ಯದ ತನಿವಣ್ಣಾಗಿ ತೊಟ್ಟು ಬಿಟ್ಟು ಬಿದ್ದಿತು—ಅವಳ ಬಾಳು ಗೆದ್ದಿತು. ಕಾಯಕ್ಕೆ ನೆಳಲಾಗಿ ಕಾಡುವ, ಪ್ರಾಣಕ್ಕೆ ಮನವಾಗಿ ಕಾಡುವ, ಮನಕ್ಕೆ ನೆನಹಾಗಿ ಕಾಡುವ, ನೆನಹಿಂಗೆ ಅರಿವಾಗಿ ಕಾಡುವ ಮಾಯೆಯನ್ನು, ಜಗದ ಜಂಗುಳಿಗಳಿಗೆ ಬೆಂಗೋಲನೆತ್ತಿ ಕಾಡುವ ಮಾಯೆಯನ್ನು, ಬಿಟ್ಟಿನೆಂದರೆ ಬಿಡದ-ಬಿಡ

ದಿದ್ದರೆ ಬೆಂಬತ್ತು ವ ಮಾಯೆಯನ್ನು, ಯೋಗಿಗೆ ಯೋಗಿನಿಯಾಗಿ, ಸವಣಿಗೆ ಸವಣಿಯಾಗಿ, ಯತಿಗೆ ಪರಾಕಿಯಾಗಿ ಕಾಡುವ ಮಾಯೆಯನ್ನು, ಹರಿಯ, ಅಜನ, ಇಂದ್ರನ, ಚಂದ್ರನ ನುಂಗಿದ ಮಾಯೆಯನ್ನು, ಬಲ್ಲಿನೆಂಬ ಬಲು ಗೈಯರ ನುಂಗಿದ ಮಾಯೆಯನ್ನು, ಅರಿಯೆನೆಂಬ ಅಜ್ಞಾನಿಗಳ ನುಂಗಿದ ಮಾಯೆಯನ್ನು ಈರೇಳುಭುವನವನಾರಡಿಗೊಂಡ ಮಾಯೆಯನ್ನು ಮಾಣಿಸಿ, ಜಯಿಸಿ, ಮುಕ್ತಾತ್ಮಕಾಗಿ ಸ್ತುತ್ಯಳಾದಳವಳು. “ಎನ್ನ ಕಾಯ ಮಣ್ಣು, ಜೀವ ಬಯಲು: ಆವುದ ಹಿಡಿವೆನಯ್ಯಾ ದೇವಾ?” ಎಂಬ ಪ್ರಶ್ನೆಯಿಂದ ಪ್ರಾರಂಭವಾದ ಅವಳ ಬೆಳಕಿನ ಬಾಳು, ‘ಕಾಯದೊಳಗೆ ಅಕಾಯ ವಾಯಿತ್ತು; ಜೀವದೊಳಗೆ ನಿರ್ಜೀವವಾಯಿತ್ತು; ಭಾವದೊಳಗೆ ನಿರ್ಭಾವ ವಾಗಿತ್ತು,’ ಎಂಬ ಅನುಭವವಾಗಿ ಅರಳಿ, ‘ಒಡಲಿಲ್ಲದ, ನುಡಿಯಿಲ್ಲದ, ಕಡೆಯಿಲ್ಲದ ನಲ್ಲನ ಒಡಗೂಡಿ ಸುಖಿಯಾದೆ ಕೇಳಿರಯ್ಯ! ಓಸರಿಸೆನನ್ನಕ್ಕೆ, ಆಸೆಮಾಡೆನು ಮತ್ತೆ ಭಿನ್ನ ಸುಖಕ್ಕೆ! ಆರಳಿದು ಮೂರಾಗಿ, ಮೂರಳಿದು ಎರಡಾಗಿ, ಎರಡಳಿದು ಒಂದಾಗಿ ನಿಂದೆನಯ್ಯ,’ ಎಂಬ ಶಿವಾನುಭವದ ಸೌರಭವನ್ನು ಸೂಸಿ, ‘ಲಿಂಗವೆನ್ನೆ, ಲಿಂಗೈಕ್ಯವೆನ್ನೆ, ಸಂಗವೆನ್ನೆ, ಸಮರಸ ವೆನ್ನೆ, ಆಯಿತ್ತೆನ್ನೆ, ಆಗದೆನ್ನೆ, ನೀನೆನ್ನೆ ನಾನೆನ್ನೆ-ಜಿನ್ನ ಮಲ್ಲಿಕಾರ್ಜುನನಲ್ಲಿ ಲಿಂಗೈಕ್ಯವಾದ ಬಳಿಕ ಏನೂ ಎನ್ನೆ,’ ಎಂಬ ದಿವ್ಯದರ್ಶನದ ಅಮೃತಫಲ ವಾಗಿ ಮುಕ್ತಾಯಗೊಂಡಿತು. ಮಹಾದೇವಿಯ ಮಹಾಜೀವನದ ಮಹಾ ಮುಕ್ತಾಯವದು!

“ಹುಟ್ಟು ಹೊರೆಯ ಕಟ್ಟಳೆಯ ಕಳೆದನವ್ವ! ಹೊನ್ನು ಮಣ್ಣಿನ ಮಾಯೆಯ ಮಾಣಿಸಿದನವ್ವ! ಎನ್ನ ತನುವಿನ ಲಜ್ಜೆಯನಿಳುಹಿ, ಎನ್ನ ಮನದ ಕತ್ತಲೆಯ ಕಳೆದು, ಜಿನ್ನ ಮಲ್ಲಿಕಾರ್ಜುನಯ್ಯನೊಳಗಾದವಳನೇ ಸೆಂದು ನುಡಿಸುವಿರವ್ವ?” ಎಂದು ಕೇಳಿದ ಮಹಾದೇವಿಯಕ್ಕನ ಬಾಳೂ ಪ್ರಭುವಿನಂತೆ ಮಾಯೆಯ ಆಹ್ವಾನವನ್ನು ಎದುರಿಸಿ ಗೆದ್ದು ಸಿದ್ಧಿಯನ್ನು ಪಡೆದ ಬಾಳು. ಅವರಿಬ್ಬರ ಆದರ್ಶಗಳು ಒಂದೇ ಆಗಿದ್ದುವು. ಅಂತೆಯೇ ಅಲ್ಲಮನಿಗೆ ತಕ್ಕ ಶಿಷ್ಯಳಾದಳು ಅಕ್ಕಮಹಾದೇವಿ; ಅಕ್ಕಮಹಾದೇವಿಗೆ ತಕ್ಕ ಗುರುವಾದನು ಪ್ರಭುದೇವ. ಕಲ್ಯಾಣದ ವಿಪ್ಲವದ ತರುವಾಯ ಎಲ್ಲರೂ ಉಳಿವೆ ಮೊದಲಾದ ಬೇರೆ ಸ್ಥಳಗಳಿಗೆ ಹೋದರೆ ಇವರಿಬ್ಬರೂ ಶ್ರೀ ಶೈಲಕ್ಕೆ ತೆರಳಿದರು—ಒಡಲಿಲ್ಲದ ನಿಜವ ಬೆರಿಸಲು.



ಅಕ್ಕನ ವಚನವಿದು : “ ಪುರುಷನ ಮುಂದೆ ಮಾಯೆ ಸ್ತ್ರೀ ಎಂಬ ಅಭಿಧಾನವಾಗಿ ಕಾಡಿತ್ತು ನೋಡಾ! ಸ್ತ್ರೀಯ ಮುಂದೆ ಮಾಯೆ ಪುರುಷನೆಂಬ ಅಭಿಧಾನವಾಗಿ ಕಾಡಿತ್ತು ನೋಡಾ!” ಪುರುಷನ ಮುಂದೆ ಮಾಯೆ ಸ್ತ್ರೀಯಾಗಿ ಕಾಡಿದುದನ್ನು ಪ್ರಭುವಿನ ಚರಿತ್ರೆಯಲ್ಲಿ ಕಂಡೆವು; ಸ್ತ್ರೀಯ ಮುಂದೆ ಮಾಯೆ ಪುರುಷನಾಗಿ ಕಾಡಿದುದನ್ನು ಅಕ್ಕಮಹಾದೇವಿಯ ಚರಿತ್ರೆಯಲ್ಲಿ ಕಾಣುವೆವು.

ಈ ‘ಲಾವಣ್ಯದ ತಿರುಳು, ತಂಬೆಲರ ತಂಪಿನ ಸಂಜೀವನೆ’ ಹುಟ್ಟಿದುದು ‘ಧರಣೀತಳಕೆ ತೊಡವೆನಿಸಿದ’ ಉಡುತಡಿ ಎಂಬ ಗ್ರಾಮದಲ್ಲಿ. ಇದು ಶಿವಮೊಗ್ಗ ಜಿಲ್ಲೆಯಲ್ಲಿ ಪ್ರಭುದೇವರ ಜನ್ಮಸ್ಥಳವಾದ ಬಳ್ಳಿಗಾವಿಗೆ ಸಮೀಪದಲ್ಲಿಯೇ ಇದೆ.\* ಮಲೆನಾಡಿನ ಪ್ರಕೃತಿ ಸೌಂದರ್ಯದ ಮಡಿಲಿನಲ್ಲಿ ಮೋಹದ ಮಗುವಿನಂತೆ ಮಲಗಿರುವ ಈ ಗ್ರಾಮದಲ್ಲಿ ನಿರ್ಮಲ ಸುಮತಿಯರ ಶಿವಭಕ್ತಿಮಯ ಸಂಸಾರ ಸಾಗಿದ್ದಿತು. ಅವರ ಹೆಸರು ಶಿವಭಕ್ತ ಶಿವಭಕ್ತೆಯೆಂದು ಹರಿಹರನೂ, ಓಂಕಾರ ಸೆಟ್ಟಿ ಮತ್ತು ಲಿಂಗಮ್ಮ ಎಂದು ಮಹಾದೇವಿಯಕ್ಕನ ಸಾಂಗತ್ಯದ ರಾಚಯ್ಯ ಕವಿಯೂ ಹೇಳಿದ್ದಾರೆ. ನಿರ್ಮಲ ಸುಮತಿಯರೆಂಬುವು ಹೆಚ್ಚು ಸಮ್ಮತವಾದ ಹೆಸರುಗಳು.

ಸುಮತಿಯ ಗರ್ಭಶುಕ್ತಿಯಲ್ಲಿ ಅಗ್ಗಲದ ಆಣಿಮುತ್ತಾಗಿ ಹುಟ್ಟಿದಳು ಅಕ್ಕ ಮಹಾದೇವಿ. ‘ತೀವಿ ತನುವಿನಲತಿ ಮಹತ್ತರ ದೇವತಾ ಕಳೆಯಿರಲು ಮಿಗೆ ಮಹದೇವಿಯೆಂಬ’ ಹೆಸರನಿಟ್ಟರು. ಅವಳು, ‘ತಾಯ. ಮಗ್ಗುಲ ತಂಪಿನೊಳುಂ, ಮೂಲೆನಾಲಿಂಪಿನೊಳುಂ, ತೊಟ್ಟಿಲ ತೂಕದೊಳುಂ, ಮುಟ್ಟುವರ

---

\* ಇಂದಿನ ಕಲಬುರಗಿ ತಾಲ್ಲೂಕಿನಲ್ಲಿರುವ ಮಹಾಗಾಂವ್ ಗ್ರಾಮವೇ ಮೊದಲಿನ ಉಡುತಡಿ ಎಂಬ ಅಭಿಪ್ರಾಯವೂ ಇದೆ. ಆದರೆ ಅಕ್ಕಮಹಾದೇವಿಯ ಕಲ್ಯಾಣದ ಪಯಣದ ವಿವರಗಳ ಪ್ರಕಾರ ಉಡುತಡಿಯು ಕಲ್ಯಾಣದಿಂದ ಸಾಕಷ್ಟು ದೂರದಲ್ಲಿರಬೇಕಾಗುತ್ತದೆ. (‘ಅಕ್ಕನ ಹಂಬಲ’ ವೆಂಬ ನಾಟಕದಲ್ಲಿ ಧರ್ಮಜ್ಞ ಶೇಖರ ಟಿ. ಎಚ್. ಎಂ. ಸದಾಶಿವಯ್ಯನವರ ಪ್ರಸ್ತಾವನೆ ನೋಡಿರಿ) ಆದುದರಿಂದ ಶಿವಮೊಗ್ಗ ಜಿಲ್ಲೆಯ ಉಡುತಡಿಯೇ ಅಕ್ಕನ ಹುಟ್ಟೂರೆಂಬುದು ಹೆಚ್ಚು ಸಮಂಜಸ, ಸಂಭವನೀಯ. ಅಕ್ಕಪಕ್ಕದ ಬಳ್ಳಿಗಾವೆ ಉಡುತಡಿಗಳಲ್ಲಿಯೇ ಒಂದೇ ಆದರ್ಶದ ಅಕ್ಕ ಅಲ್ಲಮರು ಹುಟ್ಟಿದುದು ಗಮನಾರ್ಹವಾಗಿದೆ.

ಮೋಹದೊಳುಂ, ಸೋಂಕುವರ ಸುಖದೊಳುಂ,' ಬಾಲಲೀಲೆಯನ್ನು ಮೆರೆಯುತ್ತ ಶಶಿಕಳೆಯಂತೆ ಬೆಳೆಯುತ್ತಾಳೆ. ಆ 'ಅರಳೆಲೆಯ ಸಿರಿವಂತೆಯ, ಸೂಸಕದ ಸುಮ್ಮಾನಿಯ, ಭಸಿತದ ಭಾವಕಿಯ, ಅಂಜನದ ರಂಜನೆಯ, ಮಾಗಾಯ ಮುಗುದೆಯ, ಹೊನ್ನೋಲೆಯ ಚಿನ್ನೆಯ, ಮೂಗುತಿಯ ಮುಗುಳಿನ, ಹುಲಿಯುಗುರ ಸುಲಲಿತೆಯ, ನೇವಳದ ನೀರೆಯ, ರತ್ನ ದಾಳಿಯ ರಾಜಹಂಸೆಯ, ಹೊಂಗಡಗದ ಲಿಂಗವಂತೆಯ, ಕಂಕಣದ ಕಾಮಧೇನುವಿನ, ತೊಡಿಗೆಯ ಬೆಡಂಗಿಯ, ಅಂದುಗೆಯ ಮಂದಯಾನೆಯ, ಗೆಜ್ಜೆಗಳ ಸಜ್ಜನೆಯ' ಶೈಶವದ ಸೌಂದರ್ಯವನ್ನಾರು ಬಣ್ಣಿಸಬಲ್ಲರು?

ಹತ್ತು ವರ್ಷ ವಯಸ್ಸಾಗಲು ಆ 'ನೇಮದ ಕಾಮಿನಿಗೆ, ಭಸಿತದ ಭಾಮಿನಿಗೆ, ರುದ್ರಾಕ್ಷಿಯ ಭದ್ರಾಂಗಿಗೆ,' ಶೈವಾಚಾರ್ಯರಿಂದ ಗುರುಕಾರುಣ್ಯವಾಗಿ ಅವಳು ಲಿಂಗಪ್ರಾಣಿಯಾಗುತ್ತಾಳೆ. ಈ ಗುರುಗಳಾರೋ ತಿಳಿಯದು. ಅವರು ಗುರುವರೇಣ್ಯರೇ ಆಗಿರಬೇಕು. "ಶ್ರೀ ಗುರುಲಿಂಗದೇವರು ತಮ್ಮ ಹಸ್ತವ ತಂದು ಎನ್ನ ಮಸ್ತಕದ ಮೇಲೆ ಇರಿಸಿದಾಗಲೇ ಎನ್ನ ಭವಂನಾಸ್ತಿಯಾಯಿತ್ತು! ಎನ್ನ ತನ್ನಂತೆ ಮಾಡಿದ. ಎನಗೆ ತನಗೆ ತೆರಹಿಲ್ಲದಂತೆ ಮಾಡಿ ತೋರಿದನು ನೋಡಾ: .... ಎನ್ನ ಶ್ರೀ ಗುರುಲಿಂಗದೇವ ಚಿನ್ನ ಮಲ್ಲಿಕಾರ್ಜುನ" ಎಂದು ಒಂದು ವಚನದಲ್ಲಿ ಎರಡು ಸಲ 'ಗುರುಲಿಂಗದೇವ' ಶಬ್ದವನ್ನಾಕೆ ಉಪಯೋಗಿಸಿರುವ ಕಾರಣ 'ಗುರುಲಿಂಗದೇವ' ಅವಳ ಗುರುವಿನ ಹೆಸರಾಗಿದ್ದರೂ ಇರಬಹುದು.

ಅಕ್ಕಮಹಾದೇವಿಯ ಗುರುಭಕ್ತಿ ಅಸದೃಶವಾದುದು. 'ಹುಟ್ಟಿದೆನು ಶ್ರೀ ಗುರುವಿನ ಹಸ್ತದಲ್ಲಿ' ಎಂದೇ ತನ್ನ ಆತ್ಮಚರಿತ್ರೆಯನ್ನು ಆರಂಭಿಸುವಳಾಕೆ. 'ಸಂಸಾರ ನಿಸ್ಸಾರವೆಂದು ತೋರಿದನೆನಗೆ ಗುರು. ಅಂಗವಿಕಾರದ ಸಂಗವ ನಿಲಿಸಿ ಲಿಂಗವನಂಗದ ಮೇಲೆ ಸ್ಥಾಪ್ಯವ ಮಾಡಿದನೆನ್ನ ಗುರು. ಹಿಂದಣ ಜನ್ಮವ ತೊಡೆದು ಮುಂದಣ ಪಥವನ್ನು ತೋರಿದನೆನ್ನ ತಂದೆ. ಚಿನ್ನಮಲ್ಲಿಕಾರ್ಜುನನ ನಿಜವನರುಹಿದನೆನ್ನ ಗುರು!' ಎಂದು ಅಕ್ಕನೇ ತನ್ನ ಗುರುವಿನ ಘನತೆಯನ್ನು ಹಾಡಿರುವುದರಿಂದ ಅವಳಿಗೆ ಕಾಮಾರ್ಯದಲ್ಲಿಯೇ ಸಂಸಾರ ನಿಸ್ಸಾರವೆಂಬುದನ್ನು ಮನಗಾಣಿಸಿ ಮಲ್ಲಿಕಾರ್ಜುನನ ಮೋಹದಲ್ಲಿ ಮುಳುಗಿಸಿದವರು ಆ ಗುರುಗಳೇ ಆಗಿರಬೇಕು. ಅಂತೆಯೇ, 'ನಿತ್ಯವೆನ್ನ

ಮನೆಗೆ ನಡೆದುಬಂದಿತ್ತು; ಮುಕ್ತಿ ಎನ್ನು ಮನೆಗೆ ನಡೆದುಬಂದಿತ್ತು; ಜಯ ಜಯ ಗುರುವೆ, ನಮೋ ಪರಮ ಗುರುವೆ, ನಮೋ ಚಿನ್ನಮಲ್ಲಿಕಾರ್ಜುನನ ತಂದೆನಗೆ ತೋರಿಕೊಟ್ಟ ಗುರುವೇ ನಮೋ ನಮೋ” ಎಂದವಳು ತನ್ನ ಗುರುಗಳನ್ನು ಬಗೆದುಂಬಿ ಬಣ್ಣಿಸಿದ್ದಾಳೆ.

ಮಹಾದೇವಿ ಮಲ್ಲಿಕಾರ್ಜುನನ ವರದಿಂದಲೇ ಹುಟ್ಟಿದಳಂತೆ. ಉಡು ತಡಿಯಲ್ಲಿ ಮಲ್ಲಿಕಾರ್ಜುನನ ದೇವಾಲಯವೊಂದು ಇದೆಯೆಂದು ಡಾ|| ಹಳ ಕಟ್ಟೆಯವರು ಹೇಳಿದ್ದಾರೆ (ಶಿವಶರಣೆಯರ ಚರಿತ್ರೆಗಳು-ಪುಟ ೧೦೪). ಆ ದೇವಾಲಯಕ್ಕೆ ಅವಳ ತಂದೆತಾಯಿಗಳೊಡನೆ, ಗೆಳತಿಯರೊಡನೆ ಆಗಾಗ ಹೋದಾಗ ಅವಳಿಗೆ ತಿಳಿಯದಂತೆಯೇ ಅವಳ ಹೃದಯದಲ್ಲಿ ಮಲ್ಲಿಕಾರ್ಜುನನ ಮೋಹ ಮೊಳೆತಿರಬೇಕು. ಬಾಲ್ಯದಿಂದಲೂ ಬೆಳೆದ ಆ ಭಕ್ತಿ ಗುರು ಕಾರುಣ್ಯದಿಂದ ಪಲ್ಲವಿಸಿ, ಪಸರಿಸಿ, ಅವಳ ಬಾಳ ಹಂದರಕ್ಕೇ ಹಬ್ಬಿನಂತಿತು. ತನ್ನ ಸೃಷ್ಟಿಯ ವಚನದಲ್ಲಿ ‘ಚಿನ್ನ ಎಂದಡೆ ಮಾದಾರ ಚಿನ್ನಯ್ಯಗಳು; ಮಲ್ಲಿಕಾ ಎಂದಡೆ ಮಲ್ಲಿಕಾದೇವಿಯು; ಅರ್ಜುನಯ್ಯ ಎಂದಡೆ ಕಿರೀಟಿಯು,’ ಎಂದು ತನ್ನ ಅಂಕಿತದ ಅಂತರಾರ್ಥವನ್ನು ಅರುಹಿರುವ ಆಕೆಗೆ ಚಿನ್ನಮಲ್ಲಿಕಾರ್ಜುನನ ಪ್ರೇಮವೇ ಜೀವನದ ಜೀವಾಳವಾಗಿ, ಚಿನ್ನಮಲ್ಲಿಕಾರ್ಜುನನೇ ಅವಳ ಅಸುವಾಗಿ, ಉಸಿರಾಗಿ, ಸರ್ವಸ್ವವಾಗಿಬಿಟ್ಟಿದ್ದರೆ ಏನಾಶ್ಚರ್ಯ?

ದಿನಗಳೆದಂತೆಲ್ಲ ಮಹಾದೇವಿಗೆ ಮಲ್ಲಿಕಾರ್ಜುನನ ಮೋಹ ಹೆಚ್ಚುತ್ತ ನಡೆಯಿತು. ‘ಗುರುವೇ ತಿತ್ತಿಗನಾದ, ಲಿಂಗವೇ ಮದುವಣಿಗನಾದ, ಆನೆ ಮದುವಳಿಗೆಯಾದೆ, ವಸುಧೆಯ ಭಕ್ತರೆಲ್ಲರೂ ನಿಬ್ಬಣಿಗರಾದರು. ಕೊಟ್ಟರು ಸಾದೃಶ್ಯವಪ್ಪ ಗಂಡನ ನೋಡಿ. ಇದು ಕಾರಣ ಚಿನ್ನಮಲ್ಲಿಕಾರ್ಜುನನೇ ಗಂಡನೆನಗೆ,’ ಎಂಬ ನಂಬಿಕೆ ಬಲಗೊಳ್ಳುತ್ತ ನಡೆಯಿತು. ಮೊದಲೇ ತನ್ನ ತಾಣದಿಂದ ತಪ್ಪಿಸಿಕೊಂಡು ಬಂದವಳಂತಿದ್ದ ಅವಳಿಗೆ ತಾನಿದ್ದ ಆವರಣ ಇನ್ನೂ ಅಸಹನೀಯವಾಯಿತು. “ಈ ಮನೆಯಲ್ಲಿ ನನ್ನ ತಂದೆತಾಯಿಗಳು ಸಂಸಾರಹೂಡುವ ಮುನ್ನ ಎಷ್ಟು ಜನರು ಸಂಸಾರಹೂಡಿ ಸೋತು ಹೋದರೋ! ವಂಶಪರಂಪರವಾಗಿ ಬೆಂಬತ್ತಿ ಬಂದಿರುವ ಈ ಸಂಸಾರ ತನ್ನ ಬೆನ್ನುಹತ್ತಿದರೆ ಹೇಗೆ? ಇದನ್ನು ತಪ್ಪಿಸಲು ಈಗಿನಿಂದಲೇ ಆ ಮಲ್ಲಿಕಾರ್ಜುನನಿಗೆ ಮೊರೆಯಿಡಬೇಕು.” ಇದೇ ಆ ಮೊರೆ:

“ಸಂಸಾರವೆಂಬ ಹಗೆಯಯ್ಯ ತಂದೆ !

ಎನ್ನವಂಶವಂಶದಪ್ಪದೆ ಅರಸಿಕೊಂಡು ಬರುತ್ತಿವೆಯಯ್ಯ !



ಎನ್ನುವನರಸಿಯರಸಿ ಹಿಡಿದುಕೊಳ್ಳುತ್ತಿ ದೆಯಯ್ಯ !  
ನಿಮ್ಮ ಮರೆಹೊಕ್ಕೆ ಕಾಯಯ್ಯ ! ಎನ್ನಬಿನ್ನ ಪವನವಧಾರು  
ಚಿನ್ನ ಮಲ್ಲಿಕಾರ್ಜುನಾ ! ”

“ಯಾವ ಜನ್ಮದ ಯಾವ ಋಣಾನುಬಂಧವೋ, ರಕ್ತಸಂಬಂಧವೋ  
ಕಾಣೆ-ಈ ಮನೆಯಲ್ಲಿ ಹುಟ್ಟಿದೆ. ಈ ಮೊದಲು ಎಲ್ಲೆಲ್ಲಿ ಎಷ್ಟೆಷ್ಟು ಸಲ  
ಹುಟ್ಟಿರುವೆನೋ, ಪಡಬಾರದ ಕಷ್ಟಪಟ್ಟಿರುವೆನೋ ಯಾರು ಬಲ್ಲರು ?  
ಮತ್ತೆ ಹುಟ್ಟಿ ಹುಟ್ಟಿ ಸಾಯುತ್ತ ನಡೆಯಲಿ ? ” ಇದಾಗೆದು. “ಒಂದಲ್ಲ,  
ಎರಡಲ್ಲ, ಮೂರಲ್ಲ, ನಾಲ್ಕಲ್ಲ-ಎಂಬತ್ತುನಾಲ್ಕು ಲಕ್ಷ ಯೋನಿಯೊಳಗೆ  
ಬಂದೆ ಬಂದೆ ! ಬಾರದ ಭವಂಗಳನುಂಡೆನುಂಡೆ ! ಶುಭಾಶುಭಂಗಳ ಕಂಡೆ  
ಕಂಡೆ ! ಹಿಂದಣ ಜನ್ಮಂಗಳೇನಾದರೂ ಆಗಲಿ, ಮುಂದೆ ನೀಕರುಣಿಸಾ,  
ಚಿನ್ನ ಮಲ್ಲಿಕಾರ್ಜುನಾ ! ”

‘ನಾತೊಟ್ಟ ಜನ್ಮಗಳ ಲೆಕ್ಕಾ, ಇಡುವವರ ಸೊಕ್ಕಾ, ಯಮಾ ನೋಡಿ  
ನಕ್ಕಾ !’ ಎಂದು ಇಂದಿನ ಅಂಬಿಕಾತನಯದತ್ತ ಹೇಳಿದಂತೆ ಅಕ್ಕ ಮಹಾ  
ದೇವಿಯೂ ಹೇಳಿದಳು. ಭವಭವಗಳ ಪರಿಭ್ರಮಣಕ್ಕೆ ಹೇಸಿದಳು. ಸಂಸಾರ  
ದಿಂದ ವಿಮುಖಳಾದಳು. ಅವಳ ಒಲವೇ ಆದಿಯಿಂದಲೂ ಇನ್ನೊಂದು  
ಕಡಗಿತ್ತು, ಇಲ್ಲಿರಲಿಲ್ಲ. “ಹಿಂಡನಗಲಿ ಹಿಡಿದಡೆದ ಕುಂಜರ ತನ್ನ ವಿಂಧ್ಯವ  
ನೆನೆವಂತೆ ನೆನೆವೆನಯ್ಯ ! ಬಂಧನಕ್ಕೆ ಬಂದ ಗಿಳಿ ತನ್ನ ಬಂಧುವ ನೆನೆವಂತೆ  
ನೆನೆವೆನಯ್ಯ ! ‘ಕಂದ, ನೀನಿತ್ತಬಾ’ ಎಂದು ನೀವು ನಿಮ್ಮಂದವ ತೋರಯ್ಯಾ-  
ಚಿನ್ನ ಮಲ್ಲಿಕಾರ್ಜುನಾ ! ” ಎಂದು ಬಾಲ್ಯದಿಂದಲೂ ಬೇಡಿದ ಆ ಬಾಲೆ  
ಇನ್ನೂ ಮುಂದುವರಿದು,

“ಹರನೆ, ನೀನೆನಗೆ ಗಂಡನಾಗಬೇಕೆಂದು ಅನಂತಕಾಲ ತಪಸಿದ್ದೆ ನೋಡಾ !  
ಹಸೆಯ ಮೇಲಣ ಮಾತ ಬೆಸಗೊಳಲಟ್ಟಿದರೆ ಶಶಿಧರನ ಹತ್ತಿರಕ್ಕೆ ಕಳುಹಿದ  
ರೆಮ್ಮವರು, ಭಸ್ಮವನೇ ಹೂಸಿ ಕಂಕಣವನೇ ಕಟ್ಟಿದರು—  
ಚಿನ್ನ ಮಲ್ಲಿಕಾರ್ಜುನಯ್ಯ, ನನಗೆ ನೀನಾಗಬೇಕೆಂದು ! ”

ಎಂದು ಚಿನ್ನ ಮಲ್ಲಿಕಾರ್ಜುನನನ್ನೇ ವಲ್ಲಭನನ್ನಾಗಿ ಆರಿಸಿಕೊಂಡು ಬಿಟ್ಟಳು.  
“ಭಾವಿಸಿ ನೋಡಿದೊಡೆ ಅಂಗವಾಯಿತ್ತು. ಅಂಗಗುಣವಳಿದುಳಿದ ಬಳಿಕ  
ನಿನಗಂಗವಾನೇ ! ಭಿನ್ನರುಚಿಯ ಬಿಟ್ಟು ಲಿಂಗರುಚಿಯಾದ ಬಳಿಕ ಚಿನ್ನ  
ಮಲ್ಲಿಕಾರ್ಜುನನ ಕೊಂಡು ಸಾವಭಾಷೆ ! ” ಎಂದು ಭಾಷೆಯನ್ನು ತೊಟ್ಟಳು.

“ ಭವಭವದಲ್ಲಿ ತೊಳಲಿ ಬಳಲಿತ್ತಿನ್ನಮನ. ಅನೇವನಯ್ಯ! ಹಸಿದುಂಡೊಡೆ ಉಂಡು ಹಸಿವಾಯಿತ್ತು. ಇಂದು ನೀನೊಲಿದೆಯಾಗಿ ಎನಗೆ ಅಮೃತದ ಆಪ್ಪಾಯನವಾಯಿತ್ತು. ಇದು ಕಾರಣ, ನೀನಿಕ್ಕಿದ ಮಾಯೆಯನ್ನು ಮುಟ್ಟಿದನಾದೊಡೆ ಆಣೆ, ನಿಮ್ಮಾಣೆ ಚಿನ್ನಮಲ್ಲಿಕಾರ್ಜುನ : ” ಎಂದು ಆಣೆಯಿಟ್ಟುಕೊಂಡಳು.

‘ ಅಮೃತದ ಆಪ್ಪಾಯನ ’ ವಾದ ಮೇಲೆ ಅನ್ಯವಿಷಯಕ್ಕೆಳಸುವುದೆ ಅವಳ ಮನ? ಅನ್ಯವಿಷಯಕ್ಕೆ, ಅಲ್ಪ ವಿಷಯಕ್ಕೆ ಒಲಿಯಲು ಅವಳೇನು ಅಲ್ಪಾತ್ಮಳೆ ?

“ ಗಿರಿಯಲ್ಲದೆ ಹುಲ್ಲು ಮೊರಡಿಯಲ್ಲಾಡುವುದೆ ನವಿಲು ?

ಕೊಳನಲ್ಲದೆ ಕಿರಿವಳ್ಳಕ್ಕೆಳಸುವುದೆ ಹಂಸೆ ?

ಮಾಮರ ತಳಿತಲ್ಲದೆ ಸ್ವರಗೈವುದೆ ಕೋಗಿಲೆ ?

ಪರಿಮಳವಿಲ್ಲದ ಪುಷ್ಪಕ್ಕೆಳಸುವುದೆ ಭ್ರಮರ ?

ಎನ್ನ ದೇವ ಚಿನ್ನಮಲ್ಲಿಕಾರ್ಜುನನಲ್ಲದೆ ಅನ್ಯವಿಷಯಕ್ಕೆಳಸುವುದೆ

ಎನ್ನ ಮನ ? ”

ಎಂದವಳು ಕೇಳಿಯೇ ಇದ್ದಾಳೆ.

ಬಯಸುವುದು ಜೀವಗುಣ, ಬಯಸಲಿ. ಆದರೆ ಅಲ್ಪವಾದುದನ್ನು ಬಯಸದಿರಲಿ. ನ ಅಲ್ಪೇ ಸುಖಮಸ್ತಿ! ಅಲ್ಪವಾದುದರಲ್ಲಿ ಆನ ಸುಖವಿದೆ? ಭೂಮಾತ್ ಸುಖಂ! ಸುಖವು ಭೂಮತಿಯಲ್ಲಿ, ಭವ್ಯತೆಯಲ್ಲಿ. ಆದುದರಿಂದ ಕ್ಷುದ್ರವಾದುದನ್ನು, ಕ್ಷಣಿಕವಾದುದನ್ನು ಬಯಸದಿರಲಿ; ಶಾಶ್ವತವಾದುದನ್ನು ಶಿವವಾದುದನ್ನು ಬಯಸಲಿ! ಇದು ಆಸೆಯ ಉದಾತ್ತೀಕರಣ. ಅಕ್ಕನಿದಕೇ ಉಜ್ಜಲ ಉದಾಹರಣೆ.

ಬರಿ ಬಯಸುವುದಲ್ಲ, ಉನ್ನತವಾದ ಬಯಕೆಗೆ ತಕ್ಕಂತೆ, ಉದಾತ್ತವಾದ ಉದ್ದೇಶಕ್ಕೆ ತಕ್ಕಂತೆ ವರ್ತನೆಯೂ ಇರಬೇಕು. ಇಲ್ಲದಿದ್ದರೆ ಅಟ್ಟಕ್ಕೆ ಹಾರದ ಬೆಕ್ಕು ಬೆಟ್ಟಕ್ಕೆ ಹಾರುವೆನೆಂದು ಬಡವಾರ ಕೊಚ್ಚಿಕೊಂಡಂತಾಗುತ್ತದೆ. ಬಯಸುವುದು ಉನ್ನತಿಯನ್ನು, ಹೊರಟಿರುವುದು ಅವನತಿಯ ಕಡೆಗೆ-ಹೀಗಾದರೆ ಗುರಿ ಮುಟ್ಟುವುದು ಸಾಧ್ಯವೆ ?

“ ಕಂಗಳಲಿ ಕಾಂಬೆನೆಂದು ಕತ್ತಲೆಯ ಹೊಕ್ಕೊಡಂತಹುದಯ್ಯ ?

ಬೆಟ್ಟದ ತುದಿಯ ಮುಟ್ಟಲೆಂದು ಹಳ್ಳಕೊಳ್ಳಂಗಳಲಿ ಇಳಿದೊಡಂತಹುದಯ್ಯ ?

ನೀನಿಕ್ಕಿದ ಸುಯಿದಾನವನೊಲ್ಲದೆ ಬೇರೆ ಬಯಸಿದೊಡಂತಹುದಯ್ಯ ?  
ಚಿನ್ನಮಲ್ಲಿಕಾರ್ಜುನನ ಘನವನರಿಯಲೆಂದು ಕಿರುಕುಳಕ್ಕೆ ಸಂದೊಡೆ  
ಎಂತಹುದಯ್ಯ ?”

ಕಿರುಕುಳಕ್ಕೆ ಸಲ್ಲದ, ಕಿರುಕುಳವನೊಲ್ಲದ ಈ ಮಹಾಜೀವನಕ್ಕೆ ಗೆಳತಿ  
ಯರ ಕಿರುಕುಳ ಬೇರೆ ! “ ಬಳ್ಳಿಯಂತೆ ಬೆಳೆಯುತ್ತಿರುವೆ-ನಿನಗಿನ್ನು ಮರದ  
ಆಸರೆ ಬೇಡವೆ ? ಈ ಮಂದಾರ ಕುಸುಮ ಮಾಲೆಯನ್ನು ಧರಿಸುವ ಕೊರಳು  
ಬೇಡವೆ ? ‘ ಮೀಸಲಳಿಯದ ಮನೋರಥದಂತೆ, ಬಾಸಣಿಸಿದಮೃತದಂತೆ,  
ಮುದ್ರಿಸಿದ ಪುಣ್ಯದಂತೆ, ಮೂಡಿದ ಭಕ್ತಿಯಂತೆ, ಕೂಡಿದ ಪೂಜೆಯಂತೆ,  
ಕಾಮನ ಬಾಣದಂತೆ, ಸೋಮನ ಕಿರಣದಂತೆ, ವಸಂತನ ವಶೀಕರಣದಂತೆ,  
ವನಲಕುಮಿಯ ವಿಲಾಸದಂತೆ, ಮಲಯಾನಿಲನ ಮದದಂತೆ, ಯೌವನ  
ಮದೋನ್ಮತ್ತ ವಿಳಾಸವಿಭ್ರಮ ಕಳಾಪರಿಪೂರ್ಣ ಶರೀರೆ’ ಯಾಗಿರುವೆ-  
ನಿನಗಿನ್ನು ಪತಿಯ ಜೊತೆ ಬೇಡವೇ ” ಎಂಬ ಕಿರುಕುಳ !

ಅಕ್ಕನಿದಕ್ಕೆ ಏನೆಂದು ಉತ್ತರವೀಯಬೇಕು ?

“ ಕಂಗಳೊಳಗೆ ತೊಳಗಿ ಬೆಳಗುವ ದಿವ್ಯಸ್ವರೂಪನ ಕಂಡು ಮೈಮರೆದನಯ್ಯ !  
ಮಣಿಮುಕುಟದ, ಘಣಿಕಂಕಣದ, ನಗೆಮೊಗದ, ಸುಲಿಪಲ್ಲ  
ಸೊಬಗನ ಕಂಡು ಮನಸೋತೆನವ್ವ !  
ಇಂತಾಗಿ ಚಿನ್ನಮಲ್ಲಿಕಾರ್ಜುನನೆನ್ನ ಮದುವಣಿಗ-  
ಅನು ಮದುವಣಿಗಿ ಕೇಳಾ, ತಾಯೆ !”

ಈ ವರ್ಣರಂಜಿತ ವರ್ಣನೆಯನ್ನು ಕೇಳಿ ಕೆಳದಿಯರ ಮೈಗಳು ಜುಮ್ಮೆಂ  
ದಿರಬೇಕು. ‘ ಆಹಾ, ಎಂಥ ಚಿಲುವನಿರಬೇಕು ಆ ಚಿನ್ನಮಲ್ಲಿಕಾರ್ಜುನ !  
ಎಲ್ಲಿ ನೋಡಿದಳೋ ಮಹಾದೇವಿ ಈ ಸುಂದರಾಕಾರನನ್ನು-ನಗೆಮೊಗದ,  
ಸುಲಿಪಲ್ಲ ಸೊಬಗನನ್ನು ! ತನಗೆ ಅನುರೂಪನಾದ ವರನಿಗೇ ಒಲಿದಿದ್ದಾಳೆ  
ಮಹಾದೇವಿ ! ’ ಎನಿಸಿರಬೇಕು ಅವರಿಗೆ. ಆಸಕ್ತಿ ಅರಳಿ, ಕುತೂಹಲ  
ಕೆರಳಿ ಕೇಳಿದರು-

“ ಎಂಥ ಸುಂದರನಿವನು ಸಖಿ ! ಎಲ್ಲಿ ಕಂಡೆ ಇವನನ್ನು ?”

“ ಅಕ್ಕ ಕೇಳವ್ವ, ನಾನೊಂದು ಕನಸಕಂಡೆ ;  
ಅಕ್ಕಿಯಡಕೆ ತೆಂಗಿನಕಾಯಕಂಡೆ ;  
ಚಿಕ್ಕಚಿಕ್ಕ ಜಡೆಗಳ ಸುಲಿಪಲ್ಲಗೊರವನು



ಭಿಕ್ಷಕ್ಕೆ ಬಂದುದ ಕಂಡೆನವ್ವ !

ಮಿಕ್ಕುಮೀರಿ ಹೋಹನ ಬೆಂಬತ್ತಿ ಕೈವಿಡಿದೆನು !

ಚಿನ್ನಮಲ್ಲಿಕಾರ್ಜುನನ ಕಂಡು ಕಣ್ಣೆರೆದೆನು ! ”

“ ಆಗಲೇ ಮದುವೆ ಕೂಡ ಆಗಿ ಹೋಯಿತೆ ? ಕೆಳದಿಯರಿಗೂ ತಿಳಿಸದೆ ಕೈಹಿಡಿದು ಬಿಟ್ಟೆಯಾ ? ಅಷ್ಟೊಂದು ಆತುರವೆ, ಕಾತರವೆ ? ”

“ ಕನಸಿನಲ್ಲಿ ಎಂದು ಮೊದಲೇ ಹೇಳಿರುವೆನಲ್ಲ ? ”

“ ಕನಸಿನಲ್ಲಿ ಕಂಡು ಕೈಹಿಡಿದೆಯಾ ? ಸರಿಯಾಯಿತು ! ನಾವು ಹೋಗಿ ಹುಡುಕಿಕೊಂಡಾದರೂ ಬರುತ್ತೀವೆ. ಸರಿಯಾಗಿ ಕುರುಹನ್ನಾದರೂ ಹೇಳು.”

“ ಕುರುಹು ಕೇಳುವೆಯಾ ? ಹೊಳೆವ ಜಡೆಯ ಮೇಲೆ ಎಳೆವೆಳದಿಗಳು ; ಫಣಿಮಣಿ ಕರ್ಣಕುಂಡಲದವ ನೋಡವ್ವ ! ರುಂಡಮಾಲೆಯ ಕೊರಳವನ ಕಂಡರೆ ಒಮ್ಮೆ ಬರಹೇಳವ್ವ ! ಗೋವಿಂದನ ನಯನ ಉಂಗುಟದ ಮೇಲಿ ಪ್ಪುದು ! ಚಿನ್ನಮಲ್ಲಿಕಾರ್ಜುನನ ಚಿನ್ನಕುರುಹವ್ವ ! ”

“ ಇದೇನೆ, ಶಿವಶಂಕರನನ್ನು ಲಕ್ಷ್ಯದಲ್ಲಿರಿಸಿಕೊಂಡೇ ನಿನ್ನ ನಲ್ಲನ ರೂಪನ್ನು ಬಣ್ಣಿಸುತ್ತಿರುವಂತಿದೆ ? ”

“ ಅವನನ್ನು ಲಕ್ಷ್ಯದಲ್ಲಿರಿಸಿಕೊಂಡು ಮಾಡಿದ ವರ್ಣನೆಯಿಲ್ಲ ಗೆಳತಿ, ಇದು ಅವನ ವರ್ಣನೆಯೇ ! ”

“ ಏನೆಂದಿ ? ಅವನ ವರ್ಣನೆಯೇ ? ”

“ ಹೌದು, ಅವನ ವರ್ಣನೆಯೇ ! ”

“ ಹಾಗಾದರೆ ಅವನೇ, ಶಿವನೇ ನೀನು ಮೆಚ್ಚಿರುವ ಮದುವಣಿಗನೆ ? ”

“ ಇದನ್ನು ಇನ್ನೊಮ್ಮೆ ಬಾಯಿಬಿಟ್ಟು ಹೇಳಬೇಕೆ ? ”

“ ಮಹಾದೇವಿ, ನಿನಗೆ ನಿಜವಾಗಿಯೂ ಹುಚ್ಚುಹಿಡಿದಿದೆ ! ”

“ ಹೌದು, ನಿಜವಾಗಿಯೂ ಹುಚ್ಚು ಹಿಡಿದಿದೆ— ಚಿನ್ನಮಲ್ಲಿಕಾರ್ಜುನನ ಹುಚ್ಚು ಹಿಡಿದಿದೆ ! ಆ ಹುಚ್ಚು ಹಿಡಿದೇ ಕಿಚ್ಚಿಲ್ಲದ ಬೇಗೆಯಲ್ಲಿ ಬೆಂದೆನವ್ವಾ ! ಏರಿಲ್ಲದ ಗಾಯದಲ್ಲಿ ನೊಂದೆನವ್ವಾ ! ಸುಖವಿಲ್ಲದ ಧಾವತಿಗೊಂಡೆನವ್ವಾ ! ಚಿನ್ನಮಲ್ಲಿಕಾರ್ಜುನಗೊಲಿದು ಬಾರದ ಪರಿಭವಂಗಳಲಿ ಬಂದೆನವ್ವಾ ! ”

“ ನಿನಗೆ ಸನ್ನಿಪಾತವೇನಾದರೂ ಬಡಿದುಕೊಂಡಿದೆಯೇನೆ ? ಮಲ್ಲಿಕಾರ್ಜುನನೆಂದಾದರೂ ನಿನ್ನನ್ನು ಮದುವೆಯಾಗಬಲ್ಲನೆ ? ನಿನಗೇಕೆ ಈ ಉನ್ನಾದ ತಲೆಗೆರೆತು ? ”

“ ಏನು ಮಾಡಲಿ ಸಖಿ, ದಿನದಿನಕ್ಕೆ ಅವನ ಮೋಹ ಮೇರೆ ಮೀರುತ್ತ ನಡೆದಿದೆ ! ಏನು ಮೋಡಿಯೋ ಅವನದು, ಏನು ಗಾಡಿಯೋ ಅವನದು- ಎನ್ನ ಮನವ ಮಾರುಗೊಂಡನವ್ವಾ ! ಎನ್ನತನುವ ಸೂರೆಗೊಂಡನವ್ವಾ ! ಎನ್ನ ಸುಖವನೊಪ್ಪುಗೊಂಡನವ್ವಾ ! ಎನ್ನಿರವನಿಂಬು ಗೊಂಡನವ್ವಾ ! ಇದು ಕಾರಣ, ಚೆನ್ನ ಮಲ್ಲಿಕಾರ್ಜುನನ ಒಲುಮೆಯವಳಾನು ! ”

“ ಇದುವರೆಗೆ ದೇವಾಲಯದ ಮಲ್ಲಿಕಾರ್ಜುನ ಲಿಂಗಕ್ಕೆ ಮನಸೋತ್ತಿದ ಮಹಾದೇವಿ ಈಗ ನಿಜವಾದ ಮಲ್ಲಿಕಾರ್ಜುನನನ್ನೇ ಮದುವೆಯಾಗುವಳೆಂದಂತಾಯಿತು. ”

“ ಹೌದು, ಊಡಿದಡುಣ್ಣು ದು, ನೀಡಿದಡರಿಯದು, ಕಾಡದು ಓಯೆನ್ನದು ನೋಡಾ-ಶಿವಲಿಂಗವವ್ವ ! ಊಡಿದಡುಂಬ, ನೀಡಿದಡರಿವ, ಕಾಡುವ, ಬೇಡುವ ಕರುಣದ ಚೆನ್ನ ಮಲ್ಲಿಕಾರ್ಜುನನ ಪಾದವಿಡಿದು ನಾನು ಬದುಕಿದೆ ನವ್ವಾ ! ”

“ ಅದೆಲ್ಲ ಸರಿ ಮಹಾದೇವಿ, ಇಹಲೋಕದ ಪತಿಯೊಬ್ಬನ ಕೈಹಿಡಿದೂ ಆ ಪರಲೋಕದ ಮಲ್ಲಿಕಾರ್ಜುನನ ಪಾದವನ್ನು ಹಿಡಿಯಬಹುದಲ್ಲ ? ”

“ ಇದೆಂಥ ಮಾತು ಗೆಳತಿ ? ಇಹಕ್ಕೊಬ್ಬ ಗಂಡನೆ ? ಪರಕ್ಕೊಬ್ಬ ಗಂಡನೆ ? ಲೌಕಿಕಕ್ಕೊಬ್ಬ ಗಂಡನೆ ? ಪಾರಮಾರ್ಥಕ್ಕೊಬ್ಬ ಗಂಡನೆ ? ಎನ್ನ ಗಂಡ ಚೆನ್ನ ಮಲ್ಲಿಕಾರ್ಜುನನಲ್ಲದೆ ಮಿಕ್ಕಿನ ಗಂಡರೆಲ್ಲ ಮುಗಿಲಮರೆಯ ಬಣ್ಣದ ಬೊಂಬೆಗಳು ನೋಡಾ ! ”

“ ಮರ್ತ್ಯಲೋಕದ ಮಾನವರನ್ನು ಮದುವೆಯಾಗುವುದೇ ಇಲ್ಲವೆಂಬುದು ಮಹಾದೇವಿಯ ಅಂತಿಮ ನಿರ್ಧಾರವೇ ? ”

“ ನಿಸ್ಸಂಶಯವಾಗಿ, ಎರಡ ಮುಳ್ಳಿನಂತೆ ಪರಗಂಡರಿನಗವ್ವ ! ಸೋಂಕ ಲಮ್ಮೆ, ಸುಳಿಯಲಮ್ಮೆ, ನಂಬಿನಚ್ಚಿ ಮಾತಾಡಲಮ್ಮೆನವ್ವಾ ! ಚೆನ್ನ ಮಲ್ಲಿ ಕಾರ್ಜುನನಲ್ಲದ ಗಂಡನ ಉರದಲ್ಲಿ ಮುಳ್ಳುಂಟೆಂದು ನಾನಪ್ಪಲಮ್ಮೆನವ್ವಾ ! ”

ಇನ್ನು ಈ ವಾದವನ್ನು ಮುಂದುವರಿಸಿ ಪ್ರಯೋಜನವಿಲ್ಲವೆಂದು ಸಖಿಯ ರೆಲ್ಲ ಸುಮ್ಮನಾದರು ; ಮಹಾದೇವಿ ಬಾರದ ವಸ್ತುವಿಗಾಗಿ ಬಾಯ್ಬಿಡುತ್ತ ಲಿರುವುದನ್ನು ಕಂಡು ಮನದಲ್ಲೆಯೇ ಮರುಗಿದರು. ರಾಜಭವನಕ್ಕೆ ಭೂಷಣ ವಾಗಬಲ್ಲ ಆ ರೂಪರಾಶಿ ಮೈದೋರದ ಮಲ್ಲಿಕಾರ್ಜುನನಿಗಾಗಿ ಹಂಬಲಿಸಿ

ಹಾಳಾಗಬೇಕಾಯಿತಲ್ಲ-ಎಂದು ನೊಂದು ಕುಂದಿದರು. ಆದರೆ ಮಾಡುವುದೇನು? ಕಾಲ ಕೈಮೀರಿ ಹೋಗಿದ್ದಿತು. ಮಹಾದೇವಿಯ ನಿರ್ಧಾರ ನಿಶ್ಚಲವಾಗಿದ್ದಿತು.

ಮಹಾದೇವಿ ಈಗ ಮಲ್ಲಿಕಾರ್ಜುನನ ವಿರಹದಲ್ಲಿ ಪರಿತಪಿಸುತ್ತಿರುವ ವಿರಹಿಣಿ. ಅವಳ ವಿರಹವೇದನೆಯನ್ನು ಅವಳೇ ಬಣ್ಣಿಸಬಲ್ಲಳು :

“ ಕಳವಳದ ಮನವು ತಲೆಕೆಳಗಾದುದವ್ವಾ !  
 ಸುಳಿದು ಬೀಸುವ ಗಾಳಿ ಉರಿಯಾಯಿತ್ತವ್ವಾ !  
 ಬೆಳುದಿಂಗಳು ಬಿಸಿಲಾಯಿತ್ತು ಕೆಳದಿ !  
 ಹೊಳಲಸುಂಕಿಗನಂತೆ ತೊಳಲುತ್ತಿದ್ದೆನವ್ವಾ !  
 ತಿಳುಹೌ ಬುದ್ಧಿಯ; ಹೇಳಿಕರೆತಾರೆಲೆಗಾ !  
 ಚೆನ್ನಮಲ್ಲಿಕಾರ್ಜುನಂಗೆ ಎರಡರ ಮುನಿಸವ್ವಾ ! ”

ಈ ಅವಸ್ಥೆಯಲ್ಲಿ ಅವಳ ಇರವು ಎಂತಿರಬೇಕು ?

“ ಹಗಲು ನಾಲ್ಕು ಜಾವ ನಿಮ್ಮ ಕಳವಳದಲ್ಲಿಪ್ಪೆ ನೋಡಯ್ಯ !  
 ಇರುಳು ನಾಲ್ಕು ಜಾವ ನಿಮ್ಮ ವಿಕಳಾವಸ್ಥೆಯಲ್ಲಿರ್ಪೆ ನೋಡಯ್ಯ !  
 ಇರುಳು ಹಗಲು ನಿಮ್ಮ ಕಳವಳದಲ್ಲಿ ಮರೆದೊರಗಿದನಯ್ಯ !  
 ಚೆನ್ನಮಲ್ಲಿಕಾರ್ಜುನಾ, ನಿಮ್ಮೊಲುಮೆ ನಟ್ಟು  
 ಹಸಿವು ತೃಷೆ ನಿದ್ರೆಯ ಮರೆತನು ! ”

ಇಂಥ ಸಮಯದಲ್ಲಿ ಸಖಿಯರ ಸಹಾಯವನ್ನು ಕೋರುವುದು ಪ್ರೇಮ ಪರಿತಪ್ತರಿಗೆಲ್ಲ ಸಹಜವಾದುದು. ಮಹಾದೇವಿಯೂ ಸಖಿಯರ ಸಹಾಯವನ್ನು ನಿರೀಕ್ಷಿಸಿದ್ದರೆ ಅರಿದೇನಲ್ಲ.

“ ಎರೆಯಂತೆ ಕರಕರಗಿ ಮಳಲಂತೆ ಜರಿಜರಿದು  
 ಕನಸಿನಲಿ ಕಳವಳಿಸಿ ಅನು ಬೆರಗಾದೆ !  
 ಅವಿಗೇಯ ಕಿಚ್ಚಿನಂತೆ ಸುಳಿಸುಳಿದು ಬೆಂದೆ !  
 ಅಪತ್ತಿಗೆ ಸಖಿಯರ ನಾನಾರುವನು ಕಾಣೆ !  
 ಅರಸಿ ಕಾಣದ ತನುವ ಬೆರಸಿ ಕೂಡದ ಸುಖವ  
 ಎನಗೆ ನೀ ಕರುಣಿಸು-ಚೆನ್ನಮಲ್ಲಿಕಾರ್ಜುನಾ ! ”

ಪಾಪ, ಸಖಿಯರೇನು ಮಾಡುವರು? ಅವರ ಅಳವಿಗೆ ಮೀರಿದ ಕಷ್ಟವದು. ಅವರಿಂತು ಸಖಿ ಮಹಾದೇವಿಗೆ ‘ಅರಸಿ ಕಾಣದ ತನುವ ಬೆರಸಿ ಕೂಡದ ಸುಖವ’ ಕೊಡಬಲ್ಲರು? ಈ ಆಗದ ನೀಗದ ಹಂಬಲವನ್ನು



ತೊರೆದು, ಹವ್ಯಾಸವನ್ನು ಮರೆದು ಸುಖಿಯಾಗೆಂದು ಸಖಿ ಮಹಾದೇವಿಗೆ ಮತ್ತೆ ಮತ್ತೆ ಹೇಳುತ್ತಿರಬೇಕು. ಅದಕ್ಕೆ ಮಹಾದೇವಿಯ ಉತ್ತರವೇನು ?

“ ಬಂಜಿ ಬೇನೆಯನರಿಯಳು, ಮಲತಾಯಿ ಮುದ್ದು ಬಲ್ಲಳೆ ?

ನೊಂದನೋವ ನೋಯದವರೆತ್ತ ಬಲ್ಲರು ?

ಚೆನ್ನಮಲ್ಲಿಕಾರ್ಜುನನಿರಿದಲಗು ಒಡಲಲ್ಲಿ ಮುರಿದು ಹೊರಳುವಳ  
ನೀವೆತ್ತ ಬಲ್ಲರೇ ಎಲೆ ತಾಯಿಗಳಿರಾ ? ”

ಇದನ್ನು ಕೇಳಿ ಸಖಿಯರೇನೋ ಸುಮ್ಮನಾಗಿರಬಹುದು. ಜನರ ಬಾಯಿ ಸುಮ್ಮನಿರುವುದೇ ? ಏನಾದರೊಂದು ಹಿಸುಣತನವನ್ನು ಪಿಸುಗುಟ್ಟಿರಬೇಕು. ಅದನ್ನು ಕೇಳಿದ ಅಕ್ಕ—

“ ಬೆಟ್ಟದ ಮೇಲೊಂದು ಮನೆಯಮಾಡಿ ಮೃಗಗಳಿಗಂಜಿದಡೆಂತಯ್ಯ ?

ಸಮುದ್ರದ ತಡಿಯಲ್ಲಿ ಮನೆಯಮಾಡಿ ನೊರೆತೆರೆಗಳಿಗಂಜಿದಡೆಂತಯ್ಯ ?

ಸಂತೆಯೊಳಗೊಂದು ಮನೆಯಮಾಡಿ ಶಬ್ದಕ್ಕೆ ನಾಚಿದಡೆಂತಯ್ಯ ?

ಮಲ್ಲಿಕಾರ್ಜುನದೇವ ಕೇಳಯ್ಯ, ಲೋಕದೊಳಗೆ ಹುಟ್ಟಿದರ್ಬಳಿಕ

ಸ್ತುತಿನಿಂದೆಗಳು ಬಂದಡೆ ಮನದಲಿ ಕೋಪವ ತಾಳದೆ

ಸಮಾಧಾನಿಯಾಗಿರಬೇಕು. ”

ಅಕ್ಕನೇನೋ ಸಮಾಧಾನದಿಂದಲೇ, ಸೈರಣೆಯಿಂದಲೇ, ಸಮತೆಯಿಂದಲೇ ಸಾಧನ ಕಥದಲ್ಲಿ ಮುಂದುವರಿಯುತ್ತ ನಡೆದಿದ್ದಳು. ಆದರೆ ಸಿದ್ಧಿ ಮಾರೀ ಚನ ಮಾಯಾಮೃಗದಂತೆ ಕೈಗೆ ಸಿಲುಕದೆ ಮುಂದೋಡುತ್ತಲಿದ್ದಿತು. ಜನದ ಪರಿಹಾಸಕ್ಕದು ಪುಟವಿಕ್ಕುತ್ತಲಿದ್ದಿತು. ಸಖಿಯರ ಮರುಗು, ತಂದೆತಾಯಿಗಳ ಕೊರಗು, ಜನರ ಅಣಕ, ಕಟಕಿ, ಕಟುಮಾತುಗಳು—ಇವಾವೂ ಉಳಿ ಯುತ್ತಿರಲಿಲ್ಲ ಚೆನ್ನಮಲ್ಲಿಕಾರ್ಜುನ ಒಲಿದಿದ್ದರೆ. ಆದರೆ ಅಷ್ಟು ಸುಲಭ ಸಾಧ್ಯನೆ ಅವನು ? ‘ ಹಿಡಿದೆನೆಂದೊಡೆ ಹಿಡಿಗಿಬಾರದ, ತಡೆವೆನೆಂದೊಡೆ ಮೀರಿಹೋಹ ’ ಅವನು ಒಲಿಯುವುದು ಸುಲಭವೆ ? ಅದುದರಿಂದ—

“ ಒಮ್ಮೆ ಕಾಸುನಕಾಲ ಹಿಡಿಸೆ, ಒಮ್ಮೆ ಚಂದ್ರಮಂಗೆ ಸೆರಗೊಡ್ಡಿ ಬೇಡುವೆ !

ಸುಡಲೀವಿರಹವ ! ನಾನಾರಿಗೆ ಧೃತಿಗಿಡುವೆ ?

ಚೆನ್ನಮಲ್ಲಿಕಾರ್ಜುನ ಧೇವನೆನ್ನನೊಲ್ಲದಕಾರಣ

ಎಲ್ಲರಿಗೆ ಹಂಗಿತಿಯಾದೆನವ್ವಾ ! ”

ಆದರೇನು ? ಒಲವಿನಲ್ಲಿ ಸೋಲೂ ಗೆಲವು, ಗೆಲವೂ ಸೋಲು. ಸೋಲ ನ್ನೊಪ್ಪುವುದು ಶರಣಧರ್ಮವಲ್ಲ. ‘ ಅವನೊಲಿಯಲಿ, ಒಲಿಯದಿರಲಿ ;

ನಾನೊಲಿದಿರುವೆನಲ್ಲ-ನನಗದೇ ಸಾಕು! ಇದರಲ್ಲಿ ನಾನು ವಿಫಲಳಾದರೂ ಸಫಲಳೇ! ಒಲಿಯದೆ ಬದುಕುವುದಕ್ಕಿಂತ ಒಲಿದು ಇಲ್ಲದಾಗುವುದು ಮೇಲು! ಎಂಬುದು ಅಕ್ಕನ ನಂಬಿಕೆ :

“ ಅಯ್ಯಾ, ನೀಕೇಳಿದರೆ ಕೇಳು, ಕೇಳದಿದ್ದೊಡೆ ಮಾಣು—

ನಾ ನಿನ್ನ ಹಾಡಿದಲ್ಲದೆ ಸೈರಿಸಲಾರೆನಯ್ಯಾ !

ಅಯ್ಯಾ, ನೀ ಒಲಿದರೆ ಒಲಿ, ಒಲಿಯದಿದ್ದೊಡೆ ಮಾಣು.

ನಾನಿನ್ನ ಪೂಜಿಸಿದಲ್ಲದೆ ಸೈರಿಸಲಾರೆನಯ್ಯಾ !

ಅಯ್ಯಾ, ನೀ ಮೆಚ್ಚಿದರೆ ಮೆಚ್ಚು, ಮೆಚ್ಚದಿದ್ದೊಡೆ ಮಾಣು—

ನಾನಿನ್ನ ನಪ್ಪಿದಲ್ಲದೆ ಸೈರಿಸಲಾರೆನಯ್ಯಾ !

ಅಯ್ಯಾ, ನೀನೋಡಿದೊಡೆ ನೋಡು, ನೋಡದಿದ್ದೊಡೆ ಮಾಣು—

ನಾನಿನ್ನ ನೋಡಿ ಹಿಗ್ಗಿಹಾರೈಸಿದಲ್ಲದೆ ಸೈರಿಸಲಾರೆನಯ್ಯಾ !

ಚೆನ್ನಮಲ್ಲಿಕಾರ್ಜುನಯ್ಯಾ, ನಾನಿಮ್ಮ ಪೂಜಿಸಿ ಹರುಷದಲೋಲಾಡುವೆನಯ್ಯಾ !”

ಒಲಿದುದಕ್ಕೆ ಮಿಲನವೇ ಫಲವೇನಲ್ಲ. ಮಿಲನ ದೊರೆಯಲಿ, ದೊರೆಯದಿರಲಿ-ಒಲಿವುದನ್ನು ತೊರೆಯಲಾಗದು. ಒಲಿವವರಿಗೆ ಸುಖದುಃಖಗಳ ಪರವೇಯೇಕೆ? ಅದುದರಿಂದ ‘ನಚ್ಚುಗೆ ಮನ ನಿಮ್ಮಲ್ಲಿ, ಮೆಚ್ಚುಗೆ ಮನ ನಿಮ್ಮಲ್ಲಿ, ಸಲ್ಲುಗೆ ಮನ ನಿಮ್ಮಲ್ಲಿ, ಸೋಲುಗೆ ಮನ ನಿಮ್ಮಲ್ಲಿ, ಅಳಲುಗೆ ಮನ ನಿಮ್ಮಲ್ಲಿ, ಬಳಲುಗೆ ಮನ ನಿಮ್ಮಲ್ಲಿ, ಕರಗುಗೆ ಮನನಿಮ್ಮಲ್ಲಿ, ಕೊರಗುಗೆ ಮನ ನಿಮ್ಮಲ್ಲಿ-ಎನ್ನ ಪಂಚೇಂದ್ರಿಯಂಗಳು ಕಬ್ಬುನ ಉಂಡ ನೀರಿನಂತೆ ನಿಮ್ಮಲ್ಲಿ ಬೆರಸುಗೆ!’

ಮಹಾದೇವಿಯ ಮಲ್ಲಕಾರ್ಜುನರತಿ ಬೆಳೆಯುತ್ತ ಹೋದಂತೆ ಜನರ ಪಿಸುಮಾತುಗಳೂ ಹೆಚ್ಚಾಗುತ್ತಲೇ ಹೋಗಿರಬೇಕು. ಅದಕ್ಕೂ ಎದೆಗೆಡಲಿಲ್ಲ ಅಕ್ಕಮಹಾದೇವಿ.

“ ಹೆದರದಿರು ಮನವೆ, ಬೆದರದಿರು ಮನವೆ,

ನಿಜವನರಿದು ನಿಶ್ಚಿಂತವಾಗಿರು !

ಫಲವಾದ ಮರನ ಕಲ್ಲಲ್ಲಿ ಇಡುವುದೊಂದು ಕೋಟಿ=

ಎಲುವದ ಮರನ ಇಡುವರೊಬ್ಬರ ಕಾಣೆ !

ಭಕ್ತಿಯುಳ್ಳವರ ಬೈಯುವರೊಂದುಕೋಟಿ,

ಭಕ್ತಿಯಿಲ್ಲದವರ ಬೈವವರೊಬ್ಬರ ಕಾಣೆ, ”

ಎಂದು ಸಮಾಧಾನಪಟ್ಟುಕೊಂಡಳು. ಅವಳ ನಿಷ್ಠೆ ಪರಕಾಷ್ಠತೆಯನ್ನು ಮುಟ್ಟಿತು.

“ ನಿನ್ನರಿಕೆಯ ನರಕವೇ ಮೋಕ್ಷ ನೋಡಯ್ಯ !  
 ನಿನ್ನನರಿಯದ ಮುಕ್ತಿಯೇ ನರಕಕಂಡಯ್ಯ !  
 ನೀನೊಲ್ಲದ ಸುಖವೇ ದುಃಖಕಂಡಯ್ಯ !  
 ನೀನೊಲಿದ ದುಃಖವೇ ಪರಮಸುಖಕಂಡಯ್ಯ !  
 ಚೆನ್ನಮಲ್ಲಿಕಾರ್ಜುನಯ್ಯ, ನೀಕಟ್ಟೆಕೆಡಹಿದ ಬಂಧನವೇ ನಿರ್ಬಂಧನ  
 ವೆಂದಿಪ್ಪೆನು ! ”

ಎನ್ನುವ ಮಟ್ಟಿಗೆ ಅವಳ ನಿಷ್ಠೆಗಟ್ಟೆಗೊಂಡಿತು. ಮಹದಾನಂದಮಯ  
 ಬಂಧನಗಳಲ್ಲಿಯೇ ಮುಕ್ತಿಯ ಸ್ವಾದವನೆಗೆಂದ ಕವೀಂದ್ರ ರವೀಂದ್ರರನ್ನು  
 ನೆನಪಿಗೆ ತರುತ್ತಾಳೆ ಅಕ್ಕ- ‘ ನೀಕಟ್ಟೆ ಕೆಡಹಿದ ಬಂಧನವೇ ನಿರ್ಬಂಧವೆಂದಿ  
 ಪ್ಪೆನು ’ ಎಂದು ನುಡಿದು. ಅಕ್ಕನ ಮಾತು ಅವ್ಯತವೆನ್ನುವುದು ಸುಳ್ಳಲ್ಲ.  
 ಅವಳು ಬರೆದುದೆಲ್ಲ ಕಾವ್ಯವಾಯಿತು. ಇಷ್ಟೇ ಅಲ್ಲ, ಅವಳೇ ಕಾವ್ಯವಾಗಿ  
 ಬಿಟ್ಟಳು ‘ ಮೊರೆವನಾದವಕೇಳಿ ಉರಿವ ಜ್ಯೋತಿಯ ನೋಡಿ ಸುರಿವಮೃತ  
 ವನು ಸವಿದುಂಡ ’ ಅವಳ ಜೀವನವೇ ಕಾವ್ಯ, ದಿವ್ಯಕಾವ್ಯ !

“ ಜಗವಂದ್ಯಗೆ ಬೇಟವ ಮಾಡಿದೆ ನಾ  
 ಹಗೆಯಾದೆನು ಸಂಸಾರಕ್ಕೆಲ್ಲ ! ”

ಎಂದವಳು ಮುಂದುವರಿಸಿದಳು ಶಿವರತಿಯನ್ನು. ಅವಳ ನಿಷ್ಠೆಯ  
 ನಿಶ್ಚಲತೆಯ ಪರೀಕ್ಷಾ ಕಾಲವೂ ಬಂದಿತು. ಊರದೊರೆ ಕೌಶಿಕನೊಮ್ಮೆ  
 ವೈಹಾಳಿಯಿಂದ ಹಿಂದಿರುಗುತ್ತ ಮನೆಯ ಬಾಗಿಲಲ್ಲಿ ನಿಂತಿದ್ದ ಮಹಾದೇವಿ  
 ಯನ್ನು ನೋಡಿದನು. ಅವಳ ಸ್ಫುರದ್ರೂಪಕ್ಕೆ, ಸುರಸೌಂದರ್ಯಕ್ಕೆ ಮನ  
 ಸೋತನು. ಬಿರುಗಾಳಿಗೆ ಸಿಕ್ಕ ಹಡಗದಂತೆ ಹೊಯ್ದಾಡಿತವನೆದೆ. ಸಮಯ  
 ಕಾದಿದ್ದ ಕಾಮು ಸಮ್ಮೋಹನಾಸ್ತ್ರವನ್ನೆಸೆದ. ಸರಿ, ‘ ಮಹಾದೇವಿಯಂ  
 ಕಂಡೊಡುಳಿವೆನಲ್ಲದೊಡಳಿವೆ ’ ವೆನೆಂದು ಹಾಸಿಗೆ ಹಿಡಿದ ಕೌಶಿಕ.

ಅವನ ಪರವಾಗಿ ಹೆಗ್ಗಡಿತಿಯರು ಬಂದರು. ಮಹಾದೇವಿಯ ತಂದೆ  
 ತಾಯಿಗಳಿಗೆ ಕೌಶಿಕನ ಅಭಿಲಾಷೆಯನ್ನು ತಿಳಿಸಿದರು. ನಿರ್ಮಲ ಸುಮತಿ  
 ಯರಿಗೆ ನಿಂತ ನೆಲ ಕುಸಿದ ಹಾಗಾಯಿತು. ನಿರಾಕರಣದ ಪರಿಣಾಮ  
 ತಿಳಿದುದೇ ಆಗಿದ್ದಿತು, ಅಕ್ಕ ಮಹಾದೇವಿಗೂ ದಿಕ್ಕು ತೋಚದಾಯಿತು :

“ ಹಿಂದಣ ಹಳ್ಳ, ಮುಂದಣ ತೊರೆ : ಸಲ್ಲುವ ಪರಿಯೆಂತು ಹೇಳಾ ?  
 ಹಿಂದಣ ಕೆರೆ, ಮುಂದಣ ಬಲೆ : ಹದುಳವಿನ್ನೆಲ್ಲಿಯದು ಹೇಳಾ ?



ನೀನಿಕ್ಕಿದ ಮಾಯೆ ಕೊಲುತಿಪ್ಪುದು. ಕಾಯಯ್ಯ, ಕಾಯಯ್ಯ  
ಚೆನ್ನಮಲ್ಲಿಕಾರ್ಜುನ ! ”

ಎಂದು ಮೊರೆಯಿಟ್ಟಳು ! ಮೊದಲೇ ಮಾನವರನ್ನು ಮದುವೆಯಾಗೆನೆಂದು  
ನಿರ್ಧರಿಸಿದ್ದಾಳೆ. ಅದರಲ್ಲಿ ಭವಿ ಬಂದು ಬೇಡಿದರೆ ? “ ಭವಿಸಂಗವಳಿದು  
ಶಿವಭಕ್ತನಾದ ಬಳಿಕ ಭಕ್ತಂಗೆ ಭವಿಸಂಗವತಿ ಘೋರನರಕ ! ಶರಣಸತಿ,  
ಲಿಂಗಪತಿಯಾದ ಬಳಿಕ ಶರಣಂಗೆ ಸತಿಸಂಗವತಿ ಘೋರನರಕ ! ಚೆನ್ನಮಲ್ಲಿ  
ಕಾರ್ಜುನ, ಲಿಂಗೈಕ್ಯಂಗೆ ಪ್ರಾಣಗುಣವಳಿಯದವರ ಸಂಗವೇ ಭಂಗ ! ”  
ಎಂದು ನಂಬಿದ್ದ ಅಕ್ಕನ ಅವಸ್ಥೆ ಏನಾಗಿರಬೇಡ ?

ಕರೆ ಬಂದಿರುವುದು ಅರಮನೆಯಿಂದ ನಿಜ. ಆದರೇನು ?

“ ರತ್ನದ ಸಂಕೋಲೆಯಾದರೆ ತೊಡರಲ್ಲವೆ ?

ಮುತ್ತಿನ ಬಲೆಯಾದರೆ ಬಂಧನವಲ್ಲವೆ ?

ಚೆನ್ನದ ಕತ್ತಿಯಲ್ಲಿ ತಲೆಯ ಹೊಯಿದರೆ ಸಾಯದಿರ್ಪರೆ ?

ಲೋಕದ ಭಜನೆಯ ಭಕ್ತಿಯಲ್ಲಿ ಸಿಕ್ಕಿದರೆ ಜನನ ಮರಣ ಬಿಡುವುದೆ,  
ಚೆನ್ನಮಲ್ಲಿಕಾರ್ಜುನ ? ”

ಏನುಮಾಡುವುದಿಗ ? “ ಅಲ್ಲೆಂದೊಡೆ ಉಂಟೆಂಬುದೀಮಾಯೆ ! ಒಲ್ಲೆ  
ನೆಂದೊಡೆ ಬಿಡದೀಮಾಯೆ ! ಎನಗಿದು ವಿಧಿಯೆ ? ಚೆನ್ನಮಲ್ಲಿಕಾರ್ಜುನಯ್ಯ,  
ಒಪ್ಪಿಮರೆವೊಕ್ಕೊಡೆ ಮತ್ತುಂಟೆ ? ಕಾಯಯ್ಯ, ಶಿವಧೋ ! ”

ಒಮ್ಮೆ ಒಪ್ಪಿದರೆ ಮುಂದೆ ತಪ್ಪದು. ಈ ಮಾಯೆಯನ್ನು ಈಗಲೇ ನಿರಾ  
ಕರಿಸಬೇಕು ! ಆದುದರಿಂದ ರಾಜದರ್ಪವಾಗಿ ಬಂದಿರುವ ಈ ಮಾಯೆಗೆ  
ಸೊಪ್ಪುಹಾಕಬಾರದು ! ಈ ಮಾಯೆಯ ಕರೆಯನ್ನು ಒಪ್ಪಬಾರದು, ಒಪ್ಪ  
ಬಾರದು ! . . .

ನಿರ್ಮಲಸುಮತಿಯರು ಸ್ತಂಭೀಭೂತರಾಗಿದ್ದಾರೆ. ಮಹಾ ದೇವಿಯ  
ಮನದಲ್ಲಿ ಬಿರುಗಾಳಿಯೆದ್ದಿದೆ. ಬಂದ ಹೆಗ್ಗಡಿತಿಯರು ಬೆರಗಾಗಿ ನೋಡು  
ತ್ತಲಿದ್ದಾರೆ—ಸಿರಿಯ ಕರೆಗೂ ಓಗೊಡದ ಭಕ್ತಿಶ್ರೀಯ ಬಂಧುರತೆಯನ್ನು !  
ಯಾರು ಮೌನವನ್ನು ಮುರಿಯಬೇಕು ?

ಸಖಿಯರು ಮುಂದಾದರು : “ ಯಾವ ಯೋಚನೆಯಲ್ಲಿರುವೆ ಮಹಾ  
ದೇವಿ ? ಒಪ್ಪಿ ಬಿಡು ! ನೀನು ನಮ್ಮ ರಾಣಿಯಾದುದನ್ನು ನೋಡುವ ಭಾಗ್ಯ  
ನಮ್ಮದಾಗಲಿ ! ”

“ನನ್ನ ಅಧಃ ಪಾತವನ್ನು ನೋಡಲು ನಿಮಗಿಷ್ಟು ಆಸೆಯೇ?

“ಇದು ಅಧಃ ಪಾತವೇ?”

“ಇನ್ನೇನು? ಕಲ್ಲಹೊತ್ತು ಕಡಲೊಳಗೆ ಮುಳುಗಿದೊಡೆ ಎಡರಿಗೆ ಕಡೆ ಯುಂಟೆ ಅವ್ವ? ಕಂಡ ಕಂಡ ಶಾವಿನಲ್ಲಿ ಮನಬೆಂದೊಡೆ ಗಂಡ ಚೆನ್ನಮಲ್ಲಿ ಕಾರ್ಜುನನೆಂತೊಲಿವನವ್ವ?”

“ಮತ್ತೆ ನಿನ್ನ ಮಲ್ಲಿಕಾರ್ಜುನ! ಎಲ್ಲಿದ್ದಾನೆ ಆ ನಿನ್ನ ಚೆನ್ನಮಲ್ಲಿಕಾರ್ಜುನ? ಇನ್ನಾದರೂ ಈ ಅಸಾಧ್ಯವಾದ ಆಸೆಯನ್ನು ಬಿಡಬಾರದೆ? ದೊರೆಯೂ ದೇವರಿಗೆ ಸಮಾನ ಗೆಳತಿ. ದೊರೆಯನ್ನೇ ಮಲ್ಲಿಕಾರ್ಜುನನೆಂದು ನಂಬಿ ಕೈಹಿಡಿದು ಸುಖಿಯಾಗು.”

“ನಿಮಗೆಷ್ಟು ಸಲ ತಿಳಿಸಿ ಹೇಳಲಿ ತಾಯಿ, ನಾನಿದಾಗಲೇ ಒಬ್ಬನನ್ನು ಮದುವೆಯಾಗಿ ಬಿಟ್ಟಿದ್ದೇನೆ. ಮತ್ತೆ ಮದುವೆಯೇ?”

ಸುಮತಿಗಿನ್ನು ಸುಮ್ಮನಿರಲಾಗಲಿಲ್ಲ. ಅದೆಷ್ಟೋ ಸಲ ತಾನೂ ತಿಳಿಸಿ ಹೇಳಿ ವಿಫಲ ಮನೋರಥಳಾಗಿದ್ದರೂ ಹೆತ್ತ ಕರುಳಿನ ಒತ್ತಡಕ್ಕೆ ಒಳಗಾಗಿ ನುಡಿದಳು:

“ನಿನ್ನ ಗೆಳತಿಯರು ನಿನ್ನ ಹಿತಕ್ಕಾಗಿಯೇ ಹೇಳುತ್ತಲಿದ್ದಾರೆ ಮಗಳೆ, ಅವರ ಮಾತಿಗೆ ಬೆಲೆಕೊಡು. ನಿರಾಕರಿಸುವ ಮುನ್ನ ವಿಚಾರಿಸು.”

“ಸಾಕಷ್ಟು ವಿಚಾರಿಸಿಯೇ ತೀರ್ಮಾನಿಸಿದ್ದೇನೆ ತಾಯಿ. ಸುಮ್ಮನೆ ಕಾಡಬೇಡಿರಿ: ಸಾವಿಲ್ಲದ ಕೇಡಿಲ್ಲದ ರೂಹಿಲ್ಲದ ಚೆಲುವಂಗಾನೊಲಿದೆನವ್ವ!

ಎಡೆಯಿಲ್ಲದ ಕಡೆಯಿಲ್ಲದ ತೆರಹಿಲ್ಲದ ಕುರುಹಿಲ್ಲದ ಚೆಲುವಂಗಾನೊಲಿಗೆ ಎಲೆ ಅವ್ವಾ, ನೀನು ಕೇಳಾತಾಯೆ-ಭವವಿಲ್ಲದ, ಭಯವಿಲ್ಲದ ನಿರ್ಭಯ ಚೆಲುವಂಗೊಲಿದೆನಾನು.

ಕುಲಸೀಮೆಯಿಲ್ಲದ ನಿಸ್ಸೀಮ ಚೆಲುವಂಗೆ ನಾನೊಲಿದೆ.

ಇದು ಕಾರಣ, ಚೆನ್ನಮಲ್ಲಿಕಾರ್ಜುನನೆ ಚೆಲುವಗಂಡನೆನಗೆ!

ಈ ಸಾವಕಾಡುವ ಗಂಡರನೊಯ್ದು ಒಲೆಯೊಳಗಿಕ್ಕು!”

ಇದಕ್ಕೆ ಉತ್ತರ ಕೊಡುವ ಸಾಹಸವನ್ನು ಯಾರೂ ಮಾಡಲಿಲ್ಲ. ಮಹಾ ದೇವಿ ಮತ್ತೆ ಮಲ್ಲಿನಾಥನಿಗೆ ಮೊರೆಯಿಟ್ಟಳು: “ನಾನು ನಿನಗೊಲಿದೆ, ನೀನು ಎನಗೊಲಿದೆ! ನೀನೆನ್ನನಗಲಿದಿಪ್ಪೆ, ನಾ ನಿನ್ನನಗಲಿದಿಪ್ಪೆನಯ್ಯ! ನಿನಗೆ ನನಗೆ ಬೇರೊಂದು ರಾವುಂಟೆ? ನೀನು ಕರುಣೆ ಎಂಬುದ ನಾನು ಬಲ್ಲೆನು. ನೀನಿರಿಸಿದ ಗತಿಯೊಳಗೆ ಇಪ್ಪಳಾನಯ್ಯಾ!”

ನೀನೇ ಬಲ್ಲೆ, ಚೆನ್ನ ಮಲ್ಲಿಕಾರ್ಜುನ ! ”

ಮಲ್ಲಿನಾಥನವಳಿಗೆ ಏನು ಪ್ರೇರಣೆಯಿತ್ತನೋ - ಹೆಗ್ಗಡತಿಯರಿಗೆ ಹೇಳಿದಳು :

“ ಆ ನರೇಂದ್ರನೆ ಬಂದು ನನ್ನ ಮನೋನುರಾಗವ ಸಲಿಸುವಂತಿರೆ ಶಪಥ ಮಾಡಲಿ ! ”

ಮಹಾಸುಮಾನದಲಿ ಮಹಾದೇವಿಯ ಮನೆಗೆ ಬಂದ ಕೌಶಿಕ. ತನ್ನ ಘನತೆ ಹೆಚ್ಚುವಂತೆ ನುಡಿದ : “ ಲಲನೆ ಕೇಳಾ ನಿನ್ನ ಬಯಕೆಯ ಸಲಿಸುವೆನು ಮೊದಲಲ್ಲಿ ; ಬಳಿಕಾನೊಲಿಸಿ ಕೊಂಬೆನು ನಿನ್ನನು ; ಅಂತಲ್ಲದೆ ದುರುಕ್ತಿಯಲಿ ನೆಲನೊಡೆಯ ನಾನೆಂಬ ಗರ್ವದ ಬಲುಹು ಗಿಲುಹನು ಮಾಡಿದೊಡೆ . . . ಹುಸಿಯ ನುಡಿದನ, ಜೀವಹಿಂಸೆಯ ದೆಸೆಗೆ ನಲಿವನ, ತಾಯಿಮಕ್ಕಳ ಬೆಸುಗೆಯನು ಬಿಚ್ಚಿದನ, ಮಿತ್ರಂಗೆರಡು ಬಗೆದವನ, ಹಿಸುಣಿಗನ ಕೃಪಣನ ವೃಥಾ ಕೋಪಿಸುವವನ ದುರ್ಗತಿಗಳಾಗಲೆನಗೆ ! ”

ದೊರೆ ಕೌಶಿಕ ಧರ್ಮಪರನೆಂಬುದು ಮನವರಿಕೆಯಾಯಿತು ಮಹಾದೇವಿಗೆ. ಅಂದಣವನ್ನೇರಿ ಅರಮನೆಗೆ ಹೋದಳು. ಕಾತರನಾಗಿದ್ದ ಕೌಶಿಕ ಮನೋನುರಾಗವಾವುದೆಂದು ಮಹಾದೇವಿಯನ್ನು ಕೇಳಿದ. ಅವಳು ‘ ನೀನು ಶಿವಭಕ್ತನಾದೊಡೆ ಕೂಡುವೆನು ನಿನ್ನ ’ ಎಂದು ಉತ್ತರವೇಯಲು ಸುಮಾನಹೋಗಿ ದುಮಾನವಾಯಿತವನಿಗೆ. ಅದೊಂದನ್ನು ಬಿಟ್ಟು ಇನ್ನೇನ ನಾದರೂ ಸಲಿಸುವೆನೆಂದು ಪರಿಪರಿಯಿಂದ ಪ್ರಾರ್ಥಿಸಿದನವನು. ಆದರೆ ಮಹಾದೇವಿ ಮದುವೆಯನ್ನು ಮುರಿಯಲು ಬಂದಿದ್ದಳು, ಕರೆಯಲಲ್ಲ. ಆದುದರಿಂದ ಯಾವ ಪ್ರಲೋಭನಕ್ಕೂ ಒಳಗಾಗಲಿಲ್ಲ. ಕೈಸಾರಿದ್ದ ರೂಪ ರಾಶಿ ಕೈಗೆ ನಿಲುಕದೆ ಹೋಗುತ್ತಿರುವುದನ್ನು ಕಂಡು ಕೌಶಿಕನು ದುಡುಕಿದ ನೇನೋ-ಮಹಾದೇವಿ ಅವನ ಮೋಹದ ಮಬ್ಬು ಇಳಿವಂತೆ, ಮಾಯೆಯ ಕತ್ತಲೆ ಹರಿವಂತೆ ಉಟ್ಟುಸೀರಿಯ ತೊಟ್ಟು ತೊಡಿಗೆಯ ತೆಗೆದೊಗೆದು ನುಡಿದಳು : “ ಅಮೇಧ್ಯದ ಹಡಿಕೆ, ಮೂತ್ರದ ಕುಡಿಕೆ, ಎಲುವಿನ ತಡಿಕೆ, ಕೀವಿನ ಹಡಿಕೆ-ಸುಡಲೀ ದೇಹವ ! ಒಡಲುವಿಡಿದು ಕೆಡದಿರು-ಚೆನ್ನ ಮಲ್ಲಿ ಕಾರ್ಜುನನರಿ ಮರುಳೆ ! ”

ಕೌಶಿಕ ಸ್ತಂಭಿತನಾದ ! ಮಾನವ ಶರೀರದ ನಿಜಸ್ವರೂಪವನ್ನು ಕಂಡು ನಿರ್ವೇದಗೊಂಡನೋ, ದಿಗಂಬರತೆಯಲ್ಲಿ ಪೂಜ್ಯತೆಯನ್ನು ಕಂಡು ಪರಾನ್ಮುಖ



ನಾದನೋ ತಿಳಿಯದು. ಅಂತೂ ಇಂತೂ ಕಂಠವಿನ ಸಂತೆ ಮುಗಿಯಿತು. 'ಮೀಸಲಿಳಿಯಿತು ಬಯಕೆ, ಮನದಭಿಲಾಷೆ ಜಾರಿತು, ಕಾಮದಾತುರವೋ ಸರಿಸಿತು, ವಿವೇಕ ವರ್ಧಿಸಿತು !' ಕೌಶಿಕನ ಹೃದಯ ಪರಿವರ್ತನೆಯಾಗಿದ್ದಿತು. ಆಶಾರಹಿತ ಅಕ್ಕಮಹಾದೇವಿ ಕೇಶಾಂಬರಧಾರಿಯಾಗಿ ರಾಹುಮುಸುಕಿದ ಚಂದ್ರಕಳೆಯಂತೆ ಹೊರಟುಹೋಗುತ್ತಿರುವುದನ್ನು ನೋಡುತ್ತ ನಿಂತುಬಿಟ್ಟ-ವಿಸ್ಮಿತನಾಗಿ, ನಿಬ್ಬೆರಗಾಗಿ . . .

ಅಕ್ಕ ಮಹಾದೇವಿಯೋ—' ಉಟ್ಟುಸೀರೆಯ ಸೆಳೆದು ತೊಟ್ಟು ತೊಡಿಗೆಯ ಹರಿದು ಬಿಟ್ಟಿನೋ ನಾನು ಬಿಡುಮುಡಿಯ, ಎಲೆದೇವ, ಕೊಟ್ಟಿನೋ ಎನ್ನ ತನುಮನನ !' ಎಂದು ಹಾಡುತ್ತ ಅರಮನೆಯಿಂದ ಹೊರಬಿದ್ದು ಎತ್ತಲೋ ಹೊರಟು ಬಿಟ್ಟಳು. ಹುಟ್ಟುಗೆಡಲು ಹೊರಟಿದ್ದ ಅವಳು ಹುಟ್ಟಿದ ಮನೆಗೂ ಹೋಗಲಿಲ್ಲ. ತಂದೆತಾಯಿ ಬಂಧುಬಳಗಕ್ಕೆ ಸುದ್ದಿ ತಿಳಿಯಲು ದಿಗ್ಭ್ರಾಂತ ರಾಗಿ ಧಾವಿಸಿ ಬಂದರು. 'ಹೆತ್ತಹೊಟ್ಟೆಗೆ ಹುಡಿಹೊಯ್ದು ಹೋಗದಿರು' ಎಂದು ಸುಮತಿ ಶೋಕಿಸಿದಳು ; 'ನಿನ್ನ ಹಾಗೆಯೇ ಶರಣಪತಿ ಲಿಂಗಪತಿ ತತ್ತ್ವವನ್ನು ಒಪ್ಪಿ ಅಪ್ಪಿದ ವರನೊಬ್ಬನ ಕೈಹಿಡಿದು ನಿನ್ನಿಚ್ಛೆಯಂತೆಯೇ ಇರು.' ಎಂದು ಹಲುಬಿದಳು. ಅಕ್ಕನ ಉಕ್ಕಿನ ನಿರ್ಧಾರ ಕರಗಲಿಲ್ಲ. ಅಬ್ಬೆಯನ್ನು ತಬ್ಬಿ ಹೇಳಿದಳು :

“ ಒಳಗಿನ ಗಂಡನವ್ವಾ, ಹೊರಗಿನ ಮಿಂಡನವ್ವಾ-ಎರಡನು ನಡಿಸಲು ಬಾರದವ್ವಾ !  
ಲೌಕಿಕ ಪಾರಮಾರ್ಥಿಕವೆಂಬೆರಡನು ನಡಿಸಲು ಬಾರದವ್ವಾ !  
ಚೆನ್ನಮಲ್ಲಿಕಾರ್ಜುನಯ್ಯನಲ್ಲಿ ಬಿಲ್ಲು ಬೆಳವಲಕಾಯಿ ಒಂದಾಗಿ ಹಿಡಿಯಲು ಬಾರದವ್ವಾ ”

ಅದುವರೆಗೆ ನೀರವವಾಗಿದ್ದ ನಿರ್ಮಲ ನುಡಿದ : “ ನೀನು ಮದುವೆ ಯಾಗದಿದ್ದರೆ ಹೋಗಲಿ, ನಮ್ಮನ್ನು ತೊರೆದು ಹೋಗದಿರು ಮಗಳೆ ! ನಿನಗೆ ಮನೆಯಲ್ಲಿಯೇ ಏಕಾಂತವಾಸದ, ಏಕಾಂತಸಾಧನೆಯ ವ್ಯವಸ್ಥೆ ಮಾಡಿ ಕೊಡುವೆ. ಇಲ್ಲಿಯೇ ಸಮಾಧಿ-ಯನ್ನು ಸಾಧಿಸುವಿಯಂತೆ ! ”

ತಟ್ಟನೆ ಬಂದಿತು ಅಕ್ಕನ ಉತ್ತರ : “ ಉಸುರಿನ ಪರಿಮಳವಿರಲು ಕುಸುಮದ ಹಂಗೇಕಯ್ಯ ? ಕ್ಷಮೆದಮೆ ಶಾಂತಿ ಸೈರಣೆಯಿರಲು ಸಮಾಧಿಯ ಹಂಗೇ ಕಯ್ಯ ? ಲೋಕವೇ ತಾನಾದ ಬಳಿಕ ಏಕಾಂತದ ಹಂಗೇಕಯ್ಯ, ಚೆನ್ನಮಲ್ಲಿ ಕಾರ್ಜುನ ? ”

ತಂದೆ ನಿರುತ್ತರನಾದ. ತಾಯಿ ಗೋಗರೆದಳು : “ಹೇಗಾದರೂ ಇರು, ಎಂತಾದರೂ ಇರು ಮಗಳೆ, ನನ್ನೊಡನೆಯೇ ಇರು! ನಮ್ಮನ್ನಗಲಿ ಹೋಗದಿರು, ನನ್ನಾಣೆ ಹೋಗದಿರು!”

ಆ ಹೆತ್ತಕರುಳಿನ ಕರೆಗೂ ಕಿವುಡಾಗಿದ್ದಿತವಳ ಕಿವಿ! ಆದರ್ಶದ ಕರಿಗೆ ಓಗೊಟ್ಟು ಬಸವಣ್ಣ ತಂದೆತಾಯಿಗಳನ್ನು ತೊರೆದು ಹೋದಂತೆ, ಅಲ್ಲಮ ಪ್ರಭು ಜನನೀಜನಕರನ್ನು ತ್ಯಜಿಸಿ ಹೊರಟಂತೆ, ಸಿದ್ಧರಾಮ ಮಾತಾಪಿತರನ್ನು ಅಗಲಿ ಹೋದಂತೆ ಅಕ್ಕ ಮಹಾದೇವಿಯೂ ಹೊರಟು ನಿಂತಿದ್ದಳು. ಅವರೆಲ್ಲ ಒಂದೇ ಆದರ್ಶಕ್ಕಾಗಿ ಅವತರಿಸಿದವರು. ಅವರನ್ನು ತಡೆದು ನಿಲ್ಲಿಸಬಲ್ಲುವೆ ತಂದೆತಾಯಿಗಳ ಕರುಳಿನ ಕರೆಗಳು? ಸಾಗರಾಭಿಮುಖವಾಗಿ ಹೊರಟ ಸಿಂಧು ಗಂಗೆಯರನ್ನು ತಡೆದು ನಿಲ್ಲಿಸಿದುವೆ ಹಿಮಾಲಯದ ವಿಲಾಸಗಳು? ಮಾನುಡಿಗಳು ಮಹಾದೇವಿ : “ಮನಮನತಾರ್ಕಣೆಯ ಕಂಡು ಅನುಭವಿಸಲು ನೆನಹೇ ಘನವಹುದಲ್ಲದೆ ಅದು ಹವಣಲ್ಲಿ ನಿಲುವುದೆ ಎಲೆ ಅವ್ವ? ನೀನು ಮರುಳವ್ವೆ! ಎನ್ನದೇವ ಚೆನ್ನಮಲ್ಲಿಕಾರ್ಜುನಯ್ಯಗೊಲಿದು ಸಲೆ ಮಾರುವೋದೆನು! ನಿನ್ನ ತಾಯಿತನವನೊಲ್ಲೆ ಹೋಗೆ?”

ಸುಮತಿಗೆ ಸಿಡಿಲು ಬಡಿದಂತಾಯಿತು. ಆದರೆ ಮಾಡುವಳೇನು? ಬಿಟ್ಟ ಬಾಣವನ್ನು ಹಿಂದಿರುಗಿಸಬಹುದು, ಬಿಟ್ಟವಿಳಿವ ನದಿಯನ್ನೂ ಹಿಂದಿರುಗಿಸಬಹುದು, ಮಹಾದೇವಿಯನ್ನು ಹಿಂದಿರುಗಿಸುವುದು ಸಾಧ್ಯವಿರಲಿಲ್ಲ. ನಿರ್ಮಲನೂ ನಿರುಪಾಯನಾಗಿ ಕೊನೆಯ ಕೋರಿಕೆಯೊಂದನ್ನು ಮುಂದಿಟ್ಟು : ಹೋಗಲೇ ಬೇಕಾದರೆ ಹೋಗು ಮಗಳೆ. ಆದರೆ ದಿಗಂಬರಿಯಾಗಿ ಮಾತ್ರ ಹೋಗಬೇಡ! ನೀನಿನ್ನೂ ಯುವತಿ. ಯಾರ ಬೆಂಗಾವಲೂ ಇಲ್ಲದೆ ಹೊರಟಿರುವೆ . . . ”

ನಕ್ಕಳಾ ಅಕ್ಕ :

“ಮರೆಯ ನೂಲು ಸರಿಯೆ ನಾಚುವುದು ನೋಡಾ ಗಂಡುಹೆಣ್ಣೆಂಬ ಜಾತಿ !  
ಪ್ರಾಣದೊಡೆಯನೀ ಜಗದಲ್ಲಿ ತೆರಹಿಲ್ಲದಿಪ್ಪೊಡೆ ನಾಚಲೆಡೆಯುಂಟೆ ಹೇಳಾ?  
ಚೆನ್ನಮಲ್ಲಿಕಾರ್ಜುನಯ್ಯ ಜಗವೆಲ್ಲ ಕಣ್ಣಾಗಿ ನೋಡುತ್ತಿರೆ  
ಮುಚ್ಚಿ ಮರೆಯಿಸುವೆನೆಂತು ಹೇಳಾ ಎಲೆ ಅಯ್ಯ?”

ಇದಕ್ಕೆ ಯಾರು ಉತ್ತರ ಹೇಳಬೇಕು? ಮಹಾದೇವಿಯ ಒಂದೊಂದು ಮಾತೂ ಮಹತೋಮಹೀಯಾನ್ ! ಕೇಳಿದವರ ಮನವೂ ಮಹತ್ತಾಗುವ

ಮಾತುಗಳವು! ನಿರ್ಮಲ ಸುಮತಿಯರಿಗೂ ಮನವರಿಕೆಯಾಯಿತು :  
'ಮಹೋದ್ದೇಶಕ್ಕಾಗಿ ಹುಟ್ಟಿದ್ದ ಮಹಾಜೀವ ಮಹಾದೇವಿ! ಅವಳನ್ನು  
ತಡೆಯಲಿತ್ತಿಸುವುದು ಹುಚ್ಚುತನ! ನೆರೆಬಂದ ತೊರೆಯಂತೆ ಭಕ್ತಿಭರದಲ್ಲಿ  
ಆಕೆ ಹೊರಟದ್ದಾಳೆ. ಹೋಗಲಿ!'

ಆದರೂ ಆವರಿಸಿದ್ದ ತಂದೆತಾಯ್ತನ ಮತ್ತೆ ನುಡಿಸಿತು: "ಹೋಗಿ ಬಾ  
ಮಗಳೆ! ಮಲ್ಲಿಕಾರ್ಜುನನ ಕೃಪಾಕಟಾಕ್ಷ ನಿನಗೆ ರಕ್ಷೆಯಾಗಿರಲಿ! ಜೋಕೆ  
ಮಗಳೆ, ಜೋಕೆ-ನೀನೆಷ್ಟೆಂದರೂ ಹೆಣ್ಣುಜೀವ!"

ಅವ್ವು ತಸ್ಮಿತದೊಡನೆ ಅಕ್ಕ ಉತ್ತರವಿತ್ತಳು:

"ಹೆಣ್ಣು ಹೆಣ್ಣಾದೊಡೆ ಗಂಡಿನ ಸೂತಕ;

ಗಂಡು ಗಂಡಾದೊಡೆ ಹೆಣ್ಣಿನ ಸೂತಕ!

ಮನದ ಸೂತಕ ಹಿಂಗಿದೊಡೆ ತನುವಿನ ಸೂತಕಕ್ಕೆ ತೆರಹುಂಟೆ ಆಯ್ಯಾ?

ಮೊದಲಿಲ್ಲದ ಸೂತಕಕ್ಕೆ ಮರುಳಾಯಿತ್ತು ಜಗವೆಲ್ಲ!

ಎನ್ನ ದೇವ ಚೆನ್ನಮಲ್ಲಿಕಾರ್ಜುನಯ್ಯನೆಂಬ ಗುರುವಂಗಿ

ಜಗವೆಲ್ಲ ಹೆಣ್ಣು ನೋಡಾ!"

ಬೆಪ್ಪಾದರು ಕೇಳಿದವರು! 'ಗಂಡ ಗಂಡರನೆಲ್ಲ ಹೆಂಡಿರಾಗಿ ಆಳುವ' ಆ  
ಗರುವನ ಮುಂದೆ ಗಂಡರೆಂಬವರುಂಟೆ? ಎಲ್ಲರೂ ಹೆಣ್ಣಲ್ಲವೆ ಅವನ ಕಣ್ಣಲ್ಲಿ?  
ಮಹದೇವಿ ಮಾತ್ರ ಹೆಣ್ಣೆ, ಹೆಣ್ಣು ಜಾತಿ ಮಾತ್ರ ಹೆಣ್ಣೆ? ಲಿಂಗ ಪತಿ ಶರಣ  
ಪತಿ ತತ್ತ್ವವನ್ನೊಪ್ಪಿದ ಮೇಲೂ ಗಂಡು ಹೆಣ್ಣಿನ ಭೇದವೆ? ಲಿಂಗಭೇದದ  
ಭ್ರಾಂತಿಯೆ?

ಹರಸಿ ಬೀಳ್ಕೊಟ್ಟರು ನಿರ್ಮಲ ಸುಮತಿಯರು; ಹೊರಟಳು ಮಹದೇವಿ.  
ಹೇಗೆ ಹೊರಟಳೆಂಬುದನ್ನು ಹರಿಹರನೇ ಹೇಳಲಿ:

"ಒದೆದು ಸಮಸ್ತ ರಾಜ್ಯ ಸುಖಮಂ ಸುಖದಿಂ ಬಿಸುಟ್ಟಲ್ವ ಭೋಗ ಸಂ-

ಪದವನೆ ನೂಂಕಿ ಸಂಸ್ಕೃತಿಯ ದಂದುಗಮಂ ಬಿದಿರ್ವಾಸೆ ಯೆಂಬಿವಂ

ವಿದಳಿಸಿ ಕಾಮಮತ್ತಗಜ ಮಸ್ತಕದಾಮದಮಂ ಸಡಿಲ್ವಿಮಾಣದೆ

ಮಹದೇವಿಯಾಹ ಪೊರಮಟ್ಟಳನೂನ ವಿರಕ್ತೆ ಭಕ್ತಿಯಿಂ!"

ಹೊರಟಳು 'ಮಲ್ಲಿಕಾರ್ಜುನನ ಭಕ್ತಿಯ ಭಾವಕಿ, ಚೆನ್ನಮಲ್ಲಿಕಾರ್ಜುನನ  
ಸುಧಾನಿಧಾನನಿಳಯಂ, ಕರುಣಾಕರ ಚೆನ್ನಮಲ್ಲಿಕಾರ್ಜುನನ ಸುಖಂ  
ಮಹಾದೇವಿ!' ಎಲ್ಲಿಗೆ?

"ಕಲ್ಯಾಣ ಕೈಲಾಸವೆಂಬ ನುಡಿ ಹಸನಾಯಿತ್ತು;



ಒಳಗೂ ಕಲ್ಯಾಣ, ಹೊರಗೂ ಕಲ್ಯಾಣ !  
 ಇದರಂತುವನಾರು ಬಲ್ಲರಯ್ಯ ?  
 ನಿಮ್ಮ ಸತ್ಯ ಶರಣರ ಸುಳುಹು ತೋರುತ್ತಿದೆಯಯ್ಯ !  
 ನಿಮ್ಮ ಶರಣ ಬಸವಣ್ಣನ ಕಾಂಬೆನೆಂಬ ತವಕವನ  
 ಗಾಯಿತ್ತು ಕೇಳಾ, ಚೆನ್ನಮಲ್ಲಿಕಾರ್ಜುನಾ ! ”

ಸರಿ, ಕಲ್ಯಾಣದತ್ತ ಪಯಣ !

‘ ಜಿನಧರ್ಮಾವಾಸಮಾಗಿ ’ ಮೆರೆದ ಕನ್ನಡ ನಾಡಿನಲ್ಲಿ ದಿಗಂಬರತ್ವ  
 ಹೊಸದೇನೂ ಅಲ್ಲ. ಆದರೆ ಏರುಂಜವ್ವನದ ಬಾಲೆಯೋರ್ವಳು ಬರಿಮೈ  
 ಯಿಂದ ಹೊರಟುದು ಯಾರಿಗಾದರೂ ಅಚ್ಚರಿಯನ್ನು ಉಂಟುಮಾಡಿರ  
 ಬೇಕು. ಕೆಲವರಾದರೂ ಕಾಡಿರಬೇಕು ಅಕ್ಕನನ್ನು. ಅದಕ್ಕೆ ಅಕ್ಕ  
 ಅಳುಕದೆ,

“ ಮುಡಿಬಿಟ್ಟು ಮೊಗಬಾಡಿ ತನು ಕರಗಿದವಳ  
 ಎನ್ನನೇಕೆ ನುಡಿಸುವಿರಿ ಎಲೆ ಅಣ್ಣಗಳಿರಾ ?  
 ಎನ್ನನೇಕೆ ಕಾಡುವಿರಿ ಎಲೆ ತಂದೆಗಳಿರಾ ?  
 ಬಲುಹಳಿದು ಭವಗೆಟ್ಟು ಫಲವಳಿದು ಭಕ್ತಿಯಾಗಿ  
 ಚೆನ್ನಮಲ್ಲಿಕಾರ್ಜುನನ ಕೂಡಿ ಕುಲವಳಿದವಳ ? ”

ಎಂದು ಕೇಳಿದಳು. ಅಷ್ಟಕ್ಕೆ ನಾಚಿಹೋದರು ಕೆಲವರು; ಅಷ್ಟಕ್ಕೂ  
 ನಾಚಿಕೆ ಬರದೆ ಬೆಂಬತ್ತಿದರು ಕೆಲವು ನಿರ್ಲಜ್ಜರು ! ಅವರಿಗೆ.

ನೋಡುವ ಕಂಗಳಿಗೆ ರೂಪಿಂಬಾಗಿರಲು

ನೀವು ಮನನಾಚದೆ ಬಂದಿರಣ್ಣಾ !

ಕೇಳಿದ ಕಿವಿಯ ಸೊಗಸಿಗೆ ನೀವು ಮರುಳಾಗಿ ಬಂದಿರಣ್ಣಾ !

ನಾರಿಯೆಂಬ ರೂಪಿಗೆ ನೀವು ಒಲಿದು ಬಂದಿರಣ್ಣಾ !

ಮೂತ್ರಬಿಂದುವೊಸರುವ ನಾಳವೆಂದು

ಕಂಗಾಣದೆ ಮುಂದುಗೆಟ್ಟು ಬಂದಿರಣ್ಣಾ !

ಬುದ್ಧಿ ಗೇಡಿತನದಿಂದ ಪರಮಾರ್ಥದ ಸುಖವ ಹೋಗಲಾಡಿಸಿಕೊಂಡು

ಇದಾವ ಕಾರಣವೆಂದರಿಯದೆ ನೀವು ನರಕಹೇತುವೆಂದರಿದೂ

ಮನ ಹೇಸದೆ ಬಂದಿರಣ್ಣಾ !

ಚೆನ್ನಮಲ್ಲಿಕಾರ್ಜುನನಲ್ಲದೆ ಮಿಕ್ಕ ಪುರುಷರೆನಗೆ ಸಹೋದರರು !

“ ಛೇ ಹೋಗಾ ಮರುಳೆ ! ”

ಎಂದು ಛೇ ಮಾಡಿ ಕಳಿಸಿದಳು.



“ ಅಳಿಸಂತುಳವೆ, ಮಾಮರವೆ, ಬೆಳುದಿಂಗಳೆ, ಕೋಗಿಲೆಯೆ  
 .....ಏನ್ನೊಡೆಯ ಚೆನ್ನಮಲ್ಲಿಕಾರ್ಜುನನ ಕಂಡರೆ  
 ಕರೆದು ತೋರಿರೆ” .....



“ ಅಣ್ಣಾ ನಾನು ಹೆಂಗುಸಲ್ಲ, ನಾನು ಸೂಳೆಯಲ್ಲ !  
 ಅಣ್ಣಾ, ನನ್ನನ್ನು ಕಂಡು ಕಂಡು ಆರೆಂದು ಬಂದಿರಣ್ಣಾ ?  
 ಎಲೆ ಅಣ್ಣಾ, ನೀವು ಮರುಳರಲ್ಲಾ ! ”

ಎಂದು ತಿಳಿಹೇಳಿ ಕಳಿಸಿದಳು.

ಇಂತು ಕಂತುವಿನ ಅನಂತ ಧಾಳಿಗಳನ್ನೆದುರಿಸುತ್ತ, ವಿಘ್ನ ಪರ್ವತ  
 ಗಳನ್ನು ಕಸಗೂಡಿಸಿದಂತೆ ಲೀಲಾಚಾಲವಾಗಿ ಬದಿಗೆ ಸರಿಸುತ್ತ, ಲೋಕ  
 ವಿರೋಧಿಯಾಗಿ ಲೋಕದ ಉಪಟಳವನ್ನು ನೀರು ಕುಡಿದಂತೆ ನಿರಾಯಾಸ  
 ವಾಗಿ ನುಂಗುತ್ತ ಕಲ್ಯಾಣವನ್ನು ತಲುಪಿದಳು ಮಾತಾಯಿ ಮಹಾದೇವಿ !  
 ಕಲ್ಯಾಣವನ್ನು ಕಂಡು ಕುಣಿಯಿತವಳೆದೆ :

“ ಕಲ್ಯಾಣವೆಂಬುದನಾರಿಗೆ ಹೊಗಬಾರದು, ಹೊಗಬಾರದು, ಹೊಗಬಾರದು.  
 ಅಸಾಧ್ಯವಯ್ಯ ! ಅಸೆ ಅಮಿಷ ಅಳಿದವಂಗಲ್ಲದೆ ಕಲ್ಯಾಣದತ್ತಲಡಿ ಇಡಬಾರದು !  
 ಒಳಹೊರಗು ಶುದ್ಧವಾದವರಿಗಲ್ಲದೆ ಕಲ್ಯಾಣವ ಹೊಗಬಾರದು !  
 ನಾನೆಂಬುದ ಹರಿದವಂಗಲ್ಲದೆ ಕಲ್ಯಾಣವ ಹೊಗಬಾರದು !  
 ಒಳಗು ತಿಳಿದು, ಜಿನ್ನ ಮಲ್ಲಿಕಾರ್ಜುನಂಗೊಲಿದು ಉಭಯಲಜ್ಜೆ ಯಳಿದೆನಾಗಿ  
 ಕಲ್ಯಾಣವ ಕಂಡು ನಮೋ ನಮೋ ಎನುತಿದೆನು ! ”

ಎಂದು ನಲಿದಾಡಿದಳು !

ಕಲ್ಯಾಣದಲ್ಲಿ ಕಾಲಿಡುತ್ತಲೆ ಕಿನ್ನರಯ್ಯನ ಕಠೋರ ಪರೀಕ್ಷೆಗೆ ಒಳ  
 ಗಾದಳು. ಆದರೂ ‘ ಕಿನ್ನರನಂತಪ್ಪ ಸೋದರನೆನಗೆ ’ ಎಂದು ಧನ್ಯತೆಯನ್ನು  
 ಸೂಚಿಸಿ ಬಸವದರ್ಶನಕ್ಕೆ ಧಾವಿಸಿದಳು. ಅವನಿದ್ದ ಅರಮನೆ ಅವಿಮುಕ್ತಿ  
 ಕ್ಷೇತ್ರವಾಗಿ ತೋರಿತವಳಿಗೆ. ಬಸವಣ್ಣನ ದರ್ಶನ ಭಾಗ್ಯ ದೊರೆತಾಗಲಂತೂ  
 ಅವಳ ಧನ್ಯತೆ ತನ್ನ ಚರಮಸೀಮೆಯನ್ನು ಮುಟ್ಟಿತು.

“ ಆರಸಿ ತೊಳಲಿದರಿಲ್ಲ, ಹರಸಿ ಬಳಲಿದರಿಲ್ಲ, ಬಯಸಿ ಹೊಕ್ಕರಿಲ್ಲ, ತಪಸು  
 ಮಾಡಿದರಿಲ್ಲ—ಅದು ತನ್ನ ಅಹಕಾಲಕ್ಕಲ್ಲದೆ ಸಾಧ್ಯವಾಗದು,  
 ಶಿವನೊಲಿದಲ್ಲದೆ ಕೈಗೂಡದು ! ಜಿನ್ನ ಮಲ್ಲಿಕಾರ್ಜುನನೆನಗೊಲಿದನಾಗಿ  
 ನಾನು ಸಂಗನ ಬಸವಣ್ಣನ ಶ್ರೀಪಾದವ ಕಂಡು ಬದುಕಿದೆನು ! ”

ಎಂದು ಬಗೆದುಂಬಿ ಹಾಡಿದಳು, ಹರುಷ ಶರಧಿಯಲ್ಲಿ ಓಲಾಡಿದಳು.  
 ಅವಳ ಅನುಭಾವದ ಔನ್ನತ್ಯವನ್ನು ಕಂಡು ಬಸವಣ್ಣನವರೂ ಹಿರಿಹಿರಿ  
 ಹಿಗ್ಗಿದರು. ಅಕ್ಕ ನಾಗಮ್ಮ, ನೀಲಲೋಚನೆ, ಗಂಗಾಂಜಿಯರ ಹರುಷದ  
 ಹಾಲ್ಗಡಲು ಉಕ್ಕಿ ಹರಿಯಿತು. ಅಕ್ಕಮಹಾದೇವಿ ಬಸವನ ಬಳಗಕ್ಕೆ ಸೇರಿ  
 ಹೋದಳು.



ಅನುಭವ ಮಂಟಪದಲ್ಲಿ ಅಕ್ಕನ ಅಗ್ನಿಪರೀಕ್ಷೆ ನಡೆಯಿತು. ಅಲ್ಲಮ ಪ್ರಭುಗಳ ಪರೀಕ್ಷೆ. ಕೇಳುವುದೇನಿದೆ? ಆ ಕಠಿನ-ಕಠೋರ ಪರೀಕ್ಷೆ ಯಲ್ಲಿಯೂ ಪಾರಂಗತಳಾದಳು. ಅಧ್ಯಾತ್ಮಸಾಗರದ ಅನರ್ಘ್ಯರತ್ನ ಅಕ್ಕ ಮಹಾದೇವಿ.

ಪ್ರಭುದೇವರ ಪ್ರಾರಂಭದ ಪ್ರಶ್ನೆಯೇ ಎಂಥವರನ್ನೂ ಅಪ್ರತಿಭರನ್ನಾಗಿ ಮಾಡುವಂತಹುದು :

“ಉದಮದದ ಯಾವನವನೊಳಕೊಂಡ ಸತಿ ನೀನು ಇತ್ತಲೇಕೆ ಬಂದೆಯವ್ವಾ !  
ನಿನ್ನ ಪತಿಯ ಕುರುಹ ಹೇಳಿದರೆ ಬಂದು ಕುಳ್ಳಿರು : ಅಲ್ಲದಿರೆ ತೊಲಗು ತಾಯೆ !  
ನಮ್ಮ ಗುಹೇಶ್ವರನ ಶರಣರಲ್ಲಿ ಸಂಗಸುಖ ಸನ್ನಿಹಿತವ ಬಯಸುವರೆ  
ನಿನ್ನ ಪತಿ ಯಾರೆಂಬುದ ಹೇಳಾ, ಎಲೆ ಆವ್ವಾ !”

ಈ ಪ್ರಶ್ನೆಯಿಂದ ಪ್ರಾರಂಭವಾಗಿ ಅಕ್ಕನ ಗೆಲುವಿನಲ್ಲಿ ಮುಕ್ತಾಯವಾದ ಈ ಸಂವಿತ್ ಪೂರ್ಣ ಸಂವಾದ ಅನುಭವಮಂಟಪದ, ಅದೇಕೆ—ಅಧ್ಯಾತ್ಮ ವಿದ್ಯೆಯ ಇತಿಹಾಸದಲ್ಲಿಯೇ ಅಸದೃಶವಾದುದು. ಕಾರ್ಗಾಲದ ಕೋಲ್ಮಿಂ ಚುಗಳ ಕುಣಿದಾಟದಂತಿರುವ ಆ ಸಂವಾದವನ್ನು ಇಡಿಯಾಗಿಯೇ ಉದ್ಧರಿಸಬೇಕು.

ಪ್ರಭುವಿನ ಪ್ರಶ್ನೆಗೆ ಅಕ್ಕನ ಉತ್ತರ :

“ ಪಚ್ಚೆಯ ನೆಲೆಗಟ್ಟು, ಕನಕದ ತೋರಣ, ವಜ್ರದ  
ಕಂಭ, ಪವಳದ ಚಪ್ಪರವನಿಕ್ಕಿ ಮದುವೆಯ ಮಾಡಿದರು,  
ಎಮ್ಮವರೆನ್ನ ಮದುವೆಯ ಮಾಡಿದರು—  
ಕಂಕಣ ಕೈದಾರ ಸ್ಥಿರಸೇಸೆಯನಿಕ್ಕಿ  
ಚೆನ್ನಮಲ್ಲಿಕಾರ್ಜುನನೆಂಬ ಗಂಡಗೆನ್ನ ಮದುವೆಯ ಮಾಡಿದರು !”

ಮುಂದಿನ ಪ್ರಶೋತ್ತರ ಪರಂಪರೆ :

“ ತನು ಸೀರೆಯನಳಿದು ನಿರ್ವಾಣವಾದಲ್ಲಿ ಮನದ ಭ್ರಾಂತು ನಿಶ್ಚಯವಾಗದು.  
ಕೇಶವೆಂಬ ಸೀರೆ ಅಂಗಕ್ಕೆ ಮರೆಯಾಯಿತ್ತು. ಭಾವ ಶುದ್ಧವಾದಲ್ಲಿ  
ಸೀರೆಯನಳಿದು ಕೂದಲ ಮರೆಸಲೇತಕ್ಕೆ ?”

“ ಫಲ ಒಳಗೆ ಪಕ್ವವಾಗಿಯಲ್ಲದೆ ಹೊರಗಣ ಸಿಪ್ಪೆ ಒಪ್ಪಗಿಡದು.  
ಕಾಮನ ಮುದ್ರೆಯ ಕಂಡು ನಿಮಗೆ ನೋವಾದೀತೆಂದು ಆ ಭಾವದಿಂದ ಮುಚ್ಚಿದೆ.  
ಇದಕ್ಕೆ ನೋವೇಕೆ? ಕಾಡದಿರಣ್ಣಾ, ಚೆನ್ನಮಲ್ಲಿಕಾರ್ಜುನದೇವನ ಒಳಗಾದವಳ.”

“ ನೀ ದೇವರೊಳಗೋ ದೇವರು ನಿನ್ನೊಳಗೋ ಎಂಬ ತಾವನರಿಯೆ.

ಸಿಪ್ಪೆ ಒಪ್ಪಗಿಟ್ಟಾಗ ಹಣ್ಣಿನರಸ ಕೊಳಕಾಯಿತ್ತು ! ಅದು ಗುಹೇಶ್ವರನೊಪ್ಪದ ಮಾತು ! ”

“ ಗುಣಧೋಷವ ಸಂಪಾದನೆಯ ಮಾಡುವನ್ನಕ್ಕ ಕಾಮದ ಒಡಲು, ಕ್ರೋಧದ ಗೊತ್ತು, ಲೋಭದ ಇಕ್ಕೆ, ಮೋಹದ ಮಂದಿರ, ಮದದ ಅವರಣ, ಮತ್ಸರದ ಹೊದಿಕೆ. ಆ ಭಾವವರತಲ್ಲದೆ ಚಿನ್ನಮಲ್ಲಿಕಾರ್ಜುನನ ಕೇಳುವುದಕ್ಕಿಂಬಿಲ್ಲ.”

“ ಕಾಮದಿಂದ ಕಂಡ, ಕ್ರೋಧದಿಂದ ಅಸ್ತಿ, ಲೋಭದಿಂದ ಸಕಲ ವಿಷಯಂಗಳು. ಮೋಹದಿಂದ ನೋಡಿಹೆನೆಂಬುದೆಲ್ಲವು ಕಾಮನ ಬಲೆಯೊಳಗು. ಕಾಮನಗೆದ್ದ ತಾವಾವುದು ಹೇಳಾ, ಗುಹೇಶ್ವರಲಿಂಗಕ್ಕೆ ? ”

“ ಕೆಂಡದ ಶವದಂತೆ, ಸೂತ್ರತಪ್ಪಿದ ಗೊಂಬೆಯಂತೆ, ಜಲವರತ ತಟಾಕದಂತೆ, ಬೆಂದ ನುಲಿಯಂತೆ ಮತ್ತೆ ಹಿಂದಣಂಗ ಉಂಟೆ ಅಣ್ಣಾ-ಚಿನ್ನಮಲ್ಲಿಕಾರ್ಜುನ ನಂಗವೆ ಆಶ್ರಯವಾದವಳಿಗೆ ? ”

“ ರೂಪಿಂಗಿ ಕೇಡುಂಟು, ನಿರೂಪಿಂಗಿ ಕೇಡಿಲ್ಲ ;  
ರೂಪು ನಿರೂಪುವನೊಡಗೂಡುವ ಪರಿ ಎಂತು ಹೇಳಾ ?  
ಅಸಂಬಂಧ ಸಂಬಂಧವಾಗಿ ಇದೆ ! ದೇಹ ಇಂದ್ರಿಯವೆಂಬ  
ಜಾತಿಸೂತಕವಿರಲು ಗುಹೇಶ್ವರಲಿಂಗವ ಮುಟ್ಟಬಾರದು ಕೇಳನ್ನಾ ! ”

“ ಹಾವಿನ ಹಲ್ಲ ಕಳೆದು ಹಾವನಾಡಿಸಬಲ್ಲರೆ ಹಾವಿನಸಂಗವೆ ಲೇಸು ಕಂಡಯ್ಯ ;  
ಕಾಯದ ಸಂಗವ ವಿವರಿಸಬಲ್ಲರೆ ಕಾಯದ ಸಂಗವೆ ಲೇಸು ಕಂಡಯ್ಯ.  
ತಾಯಿರಕ್ಕಸಿಯಾದಂತೆ ಕಾಯ ವಿಕಾರವು ! ಚಿನ್ನಮಲ್ಲಿಕಾರ್ಜುನಯ್ಯ,  
ನೀನೊಲಿದವರ ಕಾಯಗೊಂಡಿದ್ದರೆನಬೇಡ ! ”

“ ತನುಗುಣವ ವಿವರಿಸಿಹೆನೆಂದರೆ ಮನಶುದ್ಧ ವಾಗಬೇಕು ;  
ಮನದಗುಣವ ವಿವರಿಸಿಹೆನೆಂದರೆ ಇಂದ್ರಿಯ ಶುದ್ಧವಾಗಬೇಕು ;  
ತನುಮನ ಇಂದ್ರಿಯಂಗಳು ಶುದ್ಧ ಸುಯಿದಾನಿಯಾಗಿ ಲಿಂಗಮುಖಕ್ಕೆ  
ವೇದ್ಯವಾದಲ್ಲದೆ ಗುಹೇಶ್ವರನ ಬೆಸಗೊಳಬಾರದು ಕೇಳಾ ತಾಯೆ ! ”

“ ತನು ಶುದ್ಧವಾಯಿತ್ತು ಶಿವಭಕ್ತರೊಕ್ಕುದ ಕೊಂಡು ; ಎನ್ನ  
ಮನ ಶುದ್ಧವಾಯಿತ್ತು ಅಸಂಖ್ಯಾತರ ನೆನೆದು ; ಎನ್ನ  
ಕಂಗಳು ಶುದ್ಧವಾಯಿತ್ತು ಸಕಲ ಪುರಾತನರ ನೋಡಿ ; ಎನ್ನ  
ಶ್ರೋತ್ರ ಶುದ್ಧವಾಯಿತ್ತು ಅವರ ಕೀರ್ತಿಯ ಕೇಳಿ ; ಎನ್ನ  
ಭಾವನೆಯೆನಗಿದು ಜೀವನವು ಕೇಳಾ, ಲಿಂಗ ತಂದೆ !

ನೆಟ್ಟನೆ ನಿಮ್ಮನ ಪೂಜಿಸಿ ಭವಗೆಟ್ಟಿನು ಕಾಣಾ ಚಿನ್ನಮಲ್ಲಿಕಾರ್ಜುನ ! ”

“ ಕೂಡಲಿಲ್ಲದ ಘನವ ಕೂಡುವ ಪರಿ ಎಂತವ್ವ ?  
ಹೇಳಿದರೆ ಅದಕ್ಕದೆ ಕೊರತೆ ! ಗುಹೇಶ್ವರ ಲಿಂಗವ ಬೇರುಮಾಡಿ  
ಬೆರಸುವ ಪರಿ ಎಂತು ಹೇಳಾ ? ”

“ ಗಟ್ಟಿದುಪ್ಪ ತಿಳಿದುಪ್ಪಕ್ಕೆ ಹಂಗುಂಟೆ ಅಯ್ಯಾ ?  
ದೀಪಕ್ಕೆ ದೀಪಿಗೆ ಭೇದ ಉಂಟೆ ಅಯ್ಯಾ ?  
ಅಂಗಕ್ಕೆ ಅತ್ಮಕ್ಕೆ ಭಿನ್ನ ಉಂಟೆ ಅಯ್ಯಾ ?  
ಎನ್ನಂಗವನು ಶ್ರೀಗುರು ಮಂತ್ರವ ಮಾಡಿ ತೋರಿದನಾಗಿ  
ಸಾವಯ ನೀರವಯಕ್ಕೆ ಭಿನ್ನವಿಲ್ಲವಯ್ಯಾ !  
ಚೆನ್ನಮಲ್ಲಿಕಾರ್ಜುನ ದೇವರ ಬೆರಸಿ ಮತಿಗೆಟ್ಟವಳ  
ಏತಕ್ಕೆ ನುಡಿಸುವಿರಯ್ಯಾ ಪ್ರಭುವೆ ? ”

“ ನಾ ಸತ್ತೆನೆಂದು ಹೆಣ ಕೂಗಿದುದುಂಟೆ ?  
ಬೈಚಿಟ್ಟ ಬಯಕೆ ಕರೆದುದುಂಟೆ ?  
ಹೆಪ್ಪಿಟ್ಟ ಹಾಲು ಸಿಹಿಯಪ್ಪದೆ ?  
ಈ ಮಾತು ಒಪ್ಪವಲ್ಲ, ಗುಹೇಶ್ವರ ಲಿಂಗಕ್ಕೆ ! ”

“ ಸತ್ತ ಹೆಣ ಕೂಗಿದುದುಂಟು ;  
ಬೈಚಿಟ್ಟ ಬಯಕೆ ಕರೆದುದುಂಟು ;  
ಹೆಪ್ಪಿಟ್ಟ ಹಾಲು ಸಿಹಿಯಾದುದುಂಟು ;  
ಇದ ನಿಶ್ಚೈಸಿ ನೋಡಿ ಚೆನ್ನಮಲ್ಲಿಕಾರ್ಜುನ ದೇವರಲ್ಲಿ ! ”

“ ಇದು ಎನಗೆ ಅಶ್ಚರ್ಯ ! ಹೇಳವ್ವಾ, ಕಾಯವಿಲ್ಲದ ಸುಖವ,  
ಜೀವವಿಲ್ಲದ ಭವವ-ಅ ಠಾವ ಹೇಳಾ, ಗುಹೇಶ್ವರಲಿಂಗಕ್ಕೆ.”

“ ಮರೆದೊರಗಿ ಕನಸ ಕಂಡು ಹೇಳುವಲ್ಲಿ ಸತ್ತ ಹೆಣ ಎದ್ದಿತ್ತು ;  
ತನ್ನ ಋಣನಿಧಾನ ಎದ್ದು ಕರೆಯಿತ್ತು ;  
ಹೆಪ್ಪಿಟ್ಟ ಹಾಲು ಗಟ್ಟಿತುಪ್ಪವಾಗಿ ಸಿಹಿಯಾಯಿತ್ತು !  
ಇದಕ್ಕೆ ತಪ್ಪ ಸಾಧಿಸಲೇಕೆ, ಚೆನ್ನಮಲ್ಲಿಕಾರ್ಜುನದೇವರ ದೇವನಣ್ಣಗಳಿರಾ ! ”

“ ಇದು ಲೇಸಾಯಿತ್ತು ! . . . ”

ಉಶ್ ! ಈ ಒಂದು ಒಪ್ಪಿಗೆಯ ಸಾಲಿಗಾಗಿ, ಮೆಚ್ಚುಗೆಯ ಮಾತಿಗಾಗಿ  
ಎಂಥ ಪ್ರಖರವಾದ ಪರೀಕ್ಷೆಗೆ ಗುರಿಯಾದಳು ಅಕ್ಕಮಹಾದೇವಿ ! ನಿಜ  
ವಾಗಿಯೂ ಇದು ಅವಳ ದಾರ್ಶನಿಕ ದಿಗ್ವಿಜಯ ! ಅದುವರೆಗೆ ಅನುಭವ  
ಮಂಟಪ ಉಸಿರುಕಟ್ಟಿದಂತೆ ಸ್ತಬ್ಧವಾಗಿತ್ತು, ನಿಶ್ಯಬ್ದವಾಗಿತ್ತು. ‘ ಇದು



ಲೇಸಾಯಿತ್ತು,' ಎಂದು ಪ್ರಭುದೇವರು ಪದವೀದಾನ ಮಾಡುತ್ತಲೆ ಶರಣ ಶರಣೆಯರ ಸಿರಿಗೊರಳಿನಿಂದ ಮೆಚ್ಚುಗೆಯ ಮಾತುಗಳ ಸುರಿಮಳೆ ಯಾಯಿತು :

“ ಅಜಕಲ್ಪಕೋಟಿ ವರುಷದವರೆಲ್ಲರೂ ಹಿರಿಯರೆ ?  
ಹುತ್ತೇರಿ ಬೆತ್ತ ಬೆಳೆದ ತಪಸ್ವಿಗಳೆಲ್ಲರೂ ಹಿರಿಯರೆ ?  
ನಡುಮುರಿದು, ಗುಡುಗೂರಿ, ತಲೆನಡುಗಿ, ನೆರೆತೆರೆಹೆಚ್ಚಿ, ಮತಿಗೆಟ್ಟು,  
ಒಂದನಾಡಹೋಗಿ ಒಂಬತ್ತನಾಡುವ ಅಜ್ಞಾನಿಗಳೆಲ್ಲರೂ ಹಿರಿಯರೆ ?  
ಅನುವನರಿದು, ಘನವ ಬೆರಸಿ, ಹಿರಿದುಕಿರಿದೆಂಬ ಭೇದವ ಮರೆದು,  
ಕೂಡಲಚೆನ್ನಸಂಗಯ್ಯನಲ್ಲಿ ಬೆರಸಿ ಬೇರಿಲ್ಲದಿಪ್ಪ ಹಿರಿಯತನ  
ನಮ್ಮ ಮಹಾದೇವಿಯಕ್ಕಂಗಾಯಿತ್ತು.”

ಎಂದು ಚೆನ್ನಬಸವಣ್ಣ ಬಣ್ಣಿಸಿದರೆ,

“ ಅಹುದಹುದು, ಮತ್ತೇನು ? ಮರಹಿಂಗಿ ಹಿರಿದು ಕಿರಿದುಂಟಲ್ಲದೆ  
ಅರಿವಿಗೆ ಹಿರಿದುಕಿರಿದುಂಟೆ ಹೇಳಯ್ಯಾ ?  
ಸಾವನೆಗೆ ಭಯ ಉಂಟಲ್ಲದೆ ಅಜಾತನೆಗೆ ಭಯಉಂಟೆ ಹೇಳಯ್ಯಾ ?  
ಕಪಿಲಸಿದ್ಧ ಮಲ್ಲಿನಾಥನಲ್ಲಿ ಮಹಾದೇವಿಯಕ್ಕನ ನಿಲವಿಗೆ  
ಶರಣೆಂದು ಶುದ್ಧನಾದೆನು ಕಾಣಾ, ಚೆನ್ನಬಸವಣ್ಣಾ.”

ಎಂದು ಸಿದ್ಧರಾಮಯ್ಯ ಕೀರ್ತಿಸಿದನು ;

“ ಹೆಂಗೂಸಿನಂಗವ ನೋಡಿರೆ, ಪುರಾತನರು !  
ಬಾಲತನದಂಗವ ನೋಡಿರೆ, ಪುರಾತನರು !  
ಬ್ರಹ್ಮವನಾಚರಿಸಿ ತನ್ನ ಮರೆದಿಪ್ಪುವ ನೋಡಿರೆ, ಲಿಂಗವಂತರು !  
ತನ್ನಲ್ಲಿ ತಾನು ನಿಶ್ಚಯವಾಗಿ, ಭಾಷೆ ಬೀಸರವೋಗದೆ ಇಪ್ಪ ಇರವು  
ಕೂಡಲಸಂಗಮದೇವರಲ್ಲಿ ನಮ್ಮ ಮಹಾದೇವಿಯಕ್ಕಂಗಾಯಿತ್ತು.”

ಎಂದು ಬಸವಣ್ಣನವರು ಕೊಂಡಾಡಿದರು ; ಪರೀಕ್ಷೆ ತೆಗೆದುಕೊಂಡ ಪ್ರಭುದೇವರೇ,

“ ತನುಗುಣನಾಸ್ತಿಯಾಗಿ ಲಿಂಗಸಂಗಿಯಾದಳು ;  
ಮನಗುಣನಾಸ್ತಿಯಾಗಿ ಅರಿವು ಸಂಗಿಯಾದಳು ;  
ಭಾವಗುಣನಾಸ್ತಿಯಾಗಿ ಮಹಾಪ್ರಭೆ ತಾನಾದಳು ;  
ತಾನಿದಿರೆಂಬೆರಡಳಿದು ನಮ್ಮ ಗುಹೇಶ್ವರಲಿಂಗದಲ್ಲಿ ಸ್ವಯಲಿಂಗವಾದ  
ಮಹಾದೇವಿಯಕ್ಕನ ನಿಲವಿಗೆ ಶರಣೆನುತಿದೆನು,”

ಎಂದು ಪ್ರಶಂಸಿಸಿದರು. ಶರಣಶರಣೆಯರೆಲ್ಲರೂ ಹಾಡಿ ಹೊಗಳಿದರು.

ನತಮಸ್ತಕಳಾಗಿ ನುಡಿದಳು ಮಹಾದೇವಿ : “ಎನಗೇಕಯ್ಯ ? ನಾ ಪ್ರಪಂಚಿನ ಪುತ್ಥಳಿ. ಬೆರಳು ತಾಳಹಣ್ಣು ಹಿಸುಕಿದರೆ ಮೆಲಲುಂಟೆ ? . . . ಎನ್ನ ಭಕ್ತಿ ಬಸವಣ್ಣನ ಧರ್ಮ, ಎನ್ನ ಜ್ಞಾನ ಪ್ರಭುದೇವರ ಧರ್ಮ, ಎನ್ನ ಪರಿಣಾಮ ಚೆನ್ನಬಸವಣ್ಣನ ಧರ್ಮ ; ಈ ಮೂವರೂ ಒಂದೊಂದ ಕೊಟ್ಟರೆನಗೆ ಮೂರುಭಾವವಾಯಿತು. ಆ ಮೂರನು ನಿಮ್ಮಲ್ಲಿ ಸಮರ್ಪಿಸಿದ ಬಳಿಕ ಎನಗಾವ ಜಂಜಡವಿಲ್ಲ. ಚೆನ್ನಮಲ್ಲಿಕಾರ್ಜುನ ದೇವರ ನೆನಹಿನಲ್ಲಿ ನಿಮ್ಮ ಕರುಣದ ಶಿಶು ನಾನು !” ಅವಳ ವಿನಯಶ್ರೀ ಶರಣರಿಗೆ ಸಂತಸದ ಸುಗ್ಗಿಯನ್ನು ತಂದಿತು.

ಅಣ್ಣನ ಅರಮನೆಯಲ್ಲಿ ಅಕ್ಕನ ಅಧ್ಯಾತ್ಮಜೀವನ ಅರಳತೊಡಗಿತು. ಅಕ್ಕ ನಾಗಾಂಬೆಯ ಕಕ್ಕುಲತೆಯ ತಣ್ಣೆಳಲಿನಲ್ಲಿ, ಅಣ್ಣನ ಅತ್ತಿಯ ಆವರಣದಲ್ಲಿ, ನೀಲಾಂಬೆ ಗಂಗಾಂಬೆಯರ ಅಕ್ಕರೆಯ ಆರೈಕೆಯಲ್ಲಿ ಅವಳ ಆತ್ಮಶ್ರೀ ಅಭಿವರ್ಧಿಸತೊಡಗಿತು. ಅಲ್ಲಿ ಆಕೆಗೆ ಇಷ್ಟಲಿಂಗವೇ ಪತಿಯೆಂಬ ಭಾವ ಬಲಿಯಿತು. “ಅಯ್ಯಾ, ದೂರದಲ್ಲಿರ್ದಿಹೆಯೆಂದು ಬಾಯಾರಿ ಬಳಲುತ್ತಿದ್ದೆ ನಯ್ಯ ನಾನು ! ಅಯ್ಯಾ, ಸಾರಿ ಬಂದು ನೀನೆನ್ನ ಕರಸ್ಥಲದಲ್ಲಿ ಮೂರ್ತಗೊಂಡರೆ ಇನ್ನು ಆ ರತಿಯೆಲ್ಲವೂ ಲಿಂಗ. ಆಲಿ ನಿಮ್ಮಲ್ಲಿ ನಟ್ಟುವು ನೋಡಯ್ಯ ! ಚೆನ್ನಮಲ್ಲಿಕಾರ್ಜುನಯ್ಯ, ನಿಮ್ಮನೆನ್ನ ಕರಸ್ಥಲದಲ್ಲಿ ನೋಡಿ ನೋಡಿ ಕಂಗಳೇ ಪ್ರಾಣವಾಗಿದ್ದೆ ನಯ್ಯ !” ಎಂದು ಆನಂದದಿಂದ ಹಾಡಿದಳು ;

“ಅಷ್ಟವಿಧಾರ್ಚನೆಯ ಮಾಡಿ ಒಲಿಸುವೆನೆ ಆಯ್ಯ ?

ನೀನು ಬಹಿರಂಗ ವ್ಯವಹಾರ ದೂರಸ್ಥನು.

ಅಂತರಂಗದಲ್ಲಿ ಧ್ಯಾನವಮಾಡಿ ಒಲಿಸುವೆನೆ ಆಯ್ಯ ?

ನೀನು ವಾಚ್ಛನಾತೀತನು.

ಜಪಸ್ತೋತ್ರದಿಂದ ಒಲಿಸುವೆನೆ ಆಯ್ಯ ? ನೀನು ನಾದಾತೀತನು.

ಭಾವಜ್ಞಾನದಿಂದೊಲಿಸುವೆನೆ ಆಯ್ಯ ? ನೀನು ಮತಿಗತೀತನು.

ಹೃದಯಕಮಲದಲ್ಲಿಂಬಿಟ್ಟು ಕೊಂಬೆನೆ. ಆಯ್ಯ ?

ನೀನು ಸರ್ವಾಂಗ ಪರಿಪೂರ್ಣನು.

ಆಯ್ಯ, ನಿನ್ನ ಒಲಿಸಲೆನ್ನಳವಲ್ಲ :

ನೀನೊಲಿವುದೇ ಸುಖವಯ್ಯ, ಚೆನ್ನಮಲ್ಲಿಕಾರ್ಜುನ,”

ಎಂದು ಲಲ್ಲಿ ನುಡಿದಳು. ಇದಕ್ಕೂ ಮಲ್ಲಿಕಾರ್ಜುನ ಮೆಚ್ಚದಿರಲು ತನ್ನಲ್ಲಿಯೇ ಏನೋ ಅರಕೆಯಿದೆ, ಆದುದರಿಂದಲೇ ಅವನು ಒಲಿಯದಾಗಿರುವ

ನೆಂದು ಆತ್ಮಶೋಧನೆಯನ್ನು ನಡೆಸಿದಳು. ಆ ಆತ್ಮಶೋಧನೆಯ ಫಲ ಈ ವಚನ:

“ ತನು ಕರಗದವರಲ್ಲಿ ಮಜ್ಜನವನೊಲ್ಲೆ ಯಯ್ಯಾ ನೀನು ;  
ಮನ ಕರಗದವರಲ್ಲಿ ಪುಷ್ಪವನೊಲ್ಲೆ ಯಯ್ಯಾ ನೀನು ;  
ಹದುಳಿಗರಲ್ಲದವರಲ್ಲಿ ಗಂಧಾಕ್ಷತೆಯನೊಲ್ಲೆ ಯಯ್ಯಾ ನೀನು ;  
ಅರಿವು ಕಣ್ಣಿರೆಯದವರಲ್ಲಿ ಆರತಿಯನೊಲ್ಲೆ ಯಯ್ಯಾ ನೀನು ;  
ಭಾವಶುದ್ಧವಿಲ್ಲದವರಲ್ಲಿ ಧೂಪವನೊಲ್ಲೆ ಯಯ್ಯಾ ನೀನು ;  
ಪರಿಣಾಮಿಗಳಲ್ಲದವರಲ್ಲಿ ನೈವೇದ್ಯವನೊಲ್ಲೆ ಯಯ್ಯಾ ನೀನು ;  
ತ್ರಿಕರಣಶುದ್ಧವಿಲ್ಲದವರಲ್ಲಿ ತಾಂಬೂಲವನೊಲ್ಲೆ ಯಯ್ಯಾ ನೀನು ;  
ಎನ್ನಲ್ಲಿ ಏನುಂಟೆಂದು ಎನ್ನಕರಸ್ಥಲವನಿಂಬುಗೊಂಡೆ ಹೇಳಾ,  
ಚಿನ್ನಮಲ್ಲಿಕಾರ್ಜುನಾ ? ”

ಈಗ ಅಕ್ಕನು,

“ ನೀನು ದಂಡು ಮಂಡಲಕ್ಕೆ ಹೋದೆನೆಂದೊಡೆ ನಾನು ಸುಮ್ಮನಿಹೆನು.  
ನೀನು ಎನ್ನ ಕೈಯೊಳಗಿದ್ದು, ಎನ್ನ ಮನದೊಳಗಿದ್ದು ನುಡಿಯ  
ದಿದೊಡೆನು ಎಂತು ಸೈರಿಸುವೆನಯ್ಯಾ ? ”

ಎಂದು ಪರಿತಪಿಸುವ ಅವಸ್ಥೆಯನ್ನು ದಾಟಿದ್ದಾಳೆ.

“ ಸಜ್ಜನಳಾಗಿ ಮಜ್ಜನಕ್ಕೆರೆವೆ ; ಶಾಂತಳಾಗಿ ಪೂಜೆಯ ಮಾಡುವೆ ;  
ಸಮರತಿಯಿಂದ ನಿಮ್ಮ ಹಾಡುವೆ. ಚಿನ್ನಮಲ್ಲಿಕಾರ್ಜುನಯ್ಯಾ,  
ನಿಮ್ಮನಗಲದ ಪೂಜೆ ಅನುವಾಯಿತ್ತೆನಗೆ,”

ಎಂಬ ಅಖಂಡ ತೃಪ್ತಿಯ ಅವಸ್ಥೆಯನ್ನು ಮುಟ್ಟಿದ್ದಾಳೆ. ಹಾಗೆಯೇ  
ಸಾಧನಮಾರ್ಗದಲ್ಲಿ ಮುಂದುವರಿದು—

“ ತನು ನಿಮ್ಮ ರೂಪಾದ ಬಳಿಕ ನಾನಾರಿಗೆ ಮಾಡುವೆ ?  
ಮನ ನಿಮ್ಮ ರೂಪಾದ ಬಳಿಕ ನಾನಾರ ನೆನೆವೆ ?  
ಪ್ರಾಣ ನಿಮ್ಮ ರೂಪಾದ ಬಳಿಕ ನಾನಾರನಾರಾಧಿಸುವೆ ?  
ಅರಿವು ನಿಮ್ಮಲ್ಲಿ ಸ್ವಯವಾದ ಬಳಿಕ ನಾನಾರನರಿವೆ ?  
ಚಿನ್ನಮಲ್ಲಿಕಾರ್ಜುನಾ, ನಿಮ್ಮಲ್ಲಿ ನೀವಾಗಿ  
ನಿಮ್ಮಿಂದ ನಿಮ್ಮ ಮರೆದೆಯ್ಯಾ ! ”

ಎನ್ನುವ ಕೊನೆಯ ಸ್ಥಿತಿಗೆ ತಲುಪುತ್ತಾಳೆ. ಇದು ಅಧ್ಯಾತ್ಮದ ಅಂತಿಮ  
ಅವಸ್ಥೆ !



ಇಲ್ಲಿಗೆ 'ಚೆನ್ನಮಲ್ಲಿಕಾರ್ಜುನ ಬಂದಾನೆಂದು ಬಟ್ಟೆಗಳ ನೋಡಿ ಬಾಯಾ  
ರುವ' 'ತಡವಾದೊಡೆ ಬಡವಾಗುವ' 'ಬಾರದಿದರಡೆ ಕರಗಿ ಕೊರಗುವ'  
'ಬೆರಿಸುವರೆ ಬೇಗ ತೋರಾ! ಹೊರಹಾಕದಿರಯ್ಯ!' ಎನ್ನುವ, 'ಅಲಿಸೆನ್ನ  
ಬಿನ್ನಪವ, ಪಾಲಿಸೆನ್ನ ಬಿನ್ನಪವ, ಲಾಲಿಸೆನ್ನ ಬಿನ್ನಪವ; ಏಕೆನ್ನ ಮೊರೆಯ  
ಕೇಳೆ?' ಎಂದು ಅಳಲುವ ಆರ್ತತಿ ಮುಗಿದುದು; "ಸೆಜ್ಜೆಯುಪ್ಪರಿಸಿ ಶಿವ  
ಲಿಂಗ ನೀನೆನ್ನ ಕರಸ್ಥಲಕ್ಕೆ ಬರೆ ಪ್ರಜ್ವಲಿಸಿ ತೊಳತೊಳಗಿದೆ! ಬೆಳಗುತ್ತಿಹ  
ಕಾಂತಿಯಲಿ ಜಜ್ಜರಿಸಿ, ತನುಮನ ದೃಷ್ಟಿನೆಟ್ಟು ಲಿಂಗದಲ್ಲಿ ಜಜ್ಜರಿಸಿ ಸುರಿವ  
ಶಿವಸುಖರತಿಯೊಳೊಲಾಡುತ್ತ, ಸಜ್ಜನ ಸದ್ಭಕ್ತಿರತಿಯೊಡನೆ ಕೂಡಿಯಾಡಿ  
ಲಜ್ಜೆಗೆಟ್ಟು ನಿಮ್ಮ ನೆರೆವೆ, ಚೆನ್ನಮಲ್ಲಿಕಾರ್ಜುನ," ಎಂಬ ಆತ್ಮವಿಶ್ವಾಸ  
ಮೂಡಿದುದು; ಇನ್ನು ತನ್ನ ಚರಮಗಮ್ಯ ಸ್ಥಾನಕ್ಕೆ ಹೊರಡುವುದೆಂಬ  
ಆಸೆ ಕುಡಿಯೊಡೆದುದು.

ಸರಿ, 'ಪರಮಸುಖ ಪರಿಣಾಮ ಮನಮೇರೆದಪ್ಪಿ ನಾನು ನಿಜವನ್ನೈದುವ  
ತಾವ ಹೇಳಾ, ಚೆನ್ನಮಲ್ಲಿಕಾರ್ಜುನಯ್ಯ?' ಎಂದು ಪ್ರಭುವಿಗೆ ಪ್ರಾರ್ಥಿಸಿ  
ಕೊಂಡಳು. ಅವಳ ಒಲವನ್ನರಿತ ಪ್ರಭುದೇವರು ಹೇಳಿದರು: "ನಾನೀ  
ನೆಂಬುಭಯಸಂಗವಳಿದು ತಾನು ತಾನಾದ ತ್ರಿಕೂಟವೆಂಬ ಮಹಾಗಿರಿಯ  
ತುಟ್ಟ ತುದಿಯ ಮೆಟ್ಟಿ ನೋಡಲು ಬಟ್ಟಬಯಲು ಕಾಣಬಹುದು ನೋಡಾ!  
ಆ ಬಯಲ ಬೆರಸುವರೆ ತ್ರಿಕೂಟ ಗಿರಿಯೊಳಗೊಂದು ಕಾಣಬಾರದ ಕದಳಿ  
ಯುಂಟು ನೋಡಾ! ಕದಳಿಯ ತಳದಲ್ಲಿ ಒಳಹೊಕ್ಕು ನೋಡಲು ತೊಳಗಿ  
ಬೆಳಗುವ ಜ್ಯೋತಿಯುಂಟು ಕೇಳಾ! ನಡೆಯಲ್ಲಿಗೆ ತಾಯೆ, ಗುಹೇಶ್ವರಲಿಂಗ  
ದಲ್ಲಿ ಪರಮಪದವಿ ನಿನಗೆ ಸ್ವಯವಹುದು ನೋಡಾ!"

'ಶ್ರೀ ಶೈಲ, ತ್ರಿಕೂಟ, ಕದಳಿ' ಎಂಬ ಶಬ್ದಗಳು ಕಿವಿಗೆ ತಾಗುತ್ತಲೆ  
ರೋಮಾಂಚಿತಳಾದಳು ಅಕ್ಕಮಹಾದೇವಿ. ತಾನು ಚಿಕ್ಕಂದಿನಿಂದಲೂ  
ಕಾಣುತ್ತಲಿದ್ದ ಕನಸೇ ಶ್ರೀಶೈಲ; ಅಲ್ಲಿ ತಾನು ತಾನಾದ ತ್ರಿಕೂಟಗಿರಿ; ಅದ  
ರೊಳಗೊಂದು ಕಾಣಬಾರದ ಕದಳಿ-ಅಹಾ, ಅದೆಷ್ಟು ಪಾವನ ರಮಣೀಯ  
ಸ್ಥಾನವಿರಬಹುದು! ಅಲ್ಲಿಗೆ ಹೋಗಲೇಬೇಕು. ಇನ್ನು ತಡಮಾಡಕೂಡದು.  
ಅಲಿಸು, ಕದಳಿಯ ಕರೆ! ಕದಳಿಯ ಕರೆ, ತ್ವರೆ ತ್ವರೆ!

ಅಕ್ಕಮಹಾದೇವಿ ತಮ್ಮನ್ನು ಅಗಲುವಳೆಂಬುದು ತಿಳಿಯುತ್ತಲೂ ಶರಣ  
ಸಮೂಹವನ್ನು ನಿರಾಶೆಯ ನಿಶೆಯು ಆವರಿಸಿತು. ಆದರೆ ಆಕೆಯನ್ನು

ತಡೆದು ನಿಲ್ಲಿಸಬಲ್ಲವರಾರು ? ನಿಲ್ಲಿಸಬಲ್ಲ ಅಲ್ಲಮ ಪ್ರಭುಗಳೇ ಅಪ್ಪಣೆಯಿತ್ತಿದ್ದಾರೆ. ಇನ್ನೇನು, ಅನಿವಾರ್ಯವಾದುದನ್ನು ಅನುಭವಿಸಲೇಬೇಕು !

ಅದೊಂದು ಹೃದಯಸ್ಪರ್ಶಿಯಾದ ಸನ್ನಿವೇಶ. ಅಕ್ಕನು ಶರಣೆಯರನ್ನೆಲ್ಲ ತಳ್ಳಿಸಿ, ಶರಣರಿಗೆ ಶರಣೆಂದು ಹೊರಡಲು ಅನುಮತಿ ಬೇಡುತ್ತಲಿದ್ದಾಳೆ. ಎಲ್ಲರ ಕಣ್ಣುಗಳಲ್ಲಿಯೂ ಅವರರಿಯದಂತೆಯೇ ನೀರೂರಿದೆ; ಎಲ್ಲರ ಕೆನ್ನೆಗಳೂ ತೊಯ್ದಿವೆ ! ಇಂಥ ಅಕ್ಕನನ್ನು ಅಗಲುವುದು ಹೇಗೆ ? ಷಟ್ಸ್ಥಲ ಚಕ್ರವರ್ತಿ ಚೆನ್ನಣ್ಣನೇ ತೂಗಿ ನೋಡಿ ಹಾಡಿದ್ದ: “ಆದ್ಯರ ಅರುವತ್ತು ವಚನಕ್ಕೆ ದಣ್ಣಾಯಕರ ಇಪ್ಪತ್ತು ವಚನ; ದಣ್ಣಾಯಕರ ಇಪ್ಪತ್ತು ವಚನಕ್ಕೆ ಪ್ರಭುದೇವರ ಹತ್ತು ವಚನ; ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ ಐದು ವಚನ; ಅಜಗಣ್ಣನ ಐದು ವಚನಕ್ಕೆ ಕೂಡಲ ಚೆನ್ನ ಸಂಗಯ್ಯನಲ್ಲಿ ಮಹಾದೇವಿಯಕ್ಕಗಳ ಒಂದು ನಿರ್ವಚನ,” ಎಂದು. ಇಂಥ ಅಕ್ಕನನ್ನು ಅಗಲುವುದು ಹೇಗೆ ? ‘ಅವ್ವ ನೀಲವ್ವನ ಮೋಹದ ಮಗಳು, ಅಪ್ಪ ಬಸವಣ್ಣನ ಸುಚಿತ್ತದ ಪುತ್ಥಳಿ, ನಿಕಳಂಕ ಸದ್ಗುರು ಪ್ರಭುದೇವರ ಸತ್ಯದ ಸೊಸೆ, ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗನೊಡಹುಟ್ಟಿದಾಕೆ, ಚೆನ್ನಮಲ್ಲಿಕಾರ್ಜುನನ ಅರ್ಧಾಂಗಿ’ ಅಕ್ಕಮಹಾದೇವಿಯನ್ನು ಅಗಲುವುದು ಹೇಗೆ ?

ಅಕ್ಕನಿಗೂ ದುಃಖ ಉಕ್ಕಿ ಬಂದಿದ್ದಿತು. “ಅಯ್ಯ, ನಿಮ್ಮ ಮಹಂತರ ಕೂಡಿದ ಸುಖವನುಪಮೆಗೆ ತರಬಾರದಯ್ಯ ! ಅಯ್ಯ, ನಿಮ್ಮ ಮಹಂತರ ಕೂಡಿ ಅಗಲುವ ಧಾವತಿಯಿಂದ ಸಾವುದೇ ಕರಲೇಸಯ್ಯ ! ಚೆನ್ನಮಲ್ಲಿಕಾರ್ಜುನಯ್ಯ, ನಿಮ್ಮ ನಿಜವನರಿದ ಮಹಾಮಹಿಮರನಗಲಿ ನಿಲಲಾರೆ ನಯ್ಯ !” ಎಂದು ನೊಂದಳು, ಬೆಂದಳು, ಕಂದಿದಳು, ಕುಂದಿದಳು.

ಆದರೂ ಹೊರಡಬೇಕು, ಹೊರಡಲೇಬೇಕು ! ಕದಳಿಯ ಕರೆ ಎಳೆಯುತ್ತಲಿದೆ, ಶ್ರೀಶೈಲದ ಕರೆ ಸೆಳೆಯುತ್ತಲಿದೆ ! ಹೊರಡಲೇಬೇಕು ! ಹಿಂದೆ ತಂದೆತಾಯಿಗಳನ್ನು ತೊರೆದು ಬಂದೆ ; ಇಂದು ತಂದೆ ಬಸವ ತಾಯಿ ನೀಲಮ್ಮರನ್ನೂ ತೊರೆದು ಹೊರಡು ! ಅಂದು ಬಂಧುಬಳಗವನ್ನೆಲ್ಲ ಬಿಟ್ಟು ಬಂದೆ ; ಇಂದು ಕಿನ್ನರನಂಥ ಬಂಧುಗಳನ್ನೂ ಶರಣ ಶರಣೆಯರ ಬಳಗವನ್ನೂ ಬಿಟ್ಟು ಹೊರಡು ! ಕದಳಿ ಕರೆಯುತ್ತಲಿದೆ, ತ್ವರೆಮಾಡು, ತ್ವರೆಮಾಡು !

ಹೊರಡುವಾಗ ವಾಣಿಯ ವೀಣೆ ನುಡಿದಂತೆ ನುಡಿದಳು :

“ ಹುಟ್ಟಿದೆ ಶ್ರೀಗುರುವಿನ ಹಸ್ತದಲ್ಲಿ; ಬೆಳೆದೆನು ಅಸಂಖ್ಯಾತರ ಕರುಣದೊಳಗೆ!  
ಭಾವವೆಂಬ ಹಾಲು, ಸುಜ್ಞಾನವೆಂಬ ತುಪ್ಪ, ಪರಮಾರ್ಥವೆಂಬ ಸಕ್ಕರೆಯನಿಕ್ಕಿದರು  
ನೋಡಾ! ಇಂತಪ್ಪ ತ್ರಿವಿಧಾಮೃತವ ದಣಿಯಲೆರೆದು ಸಲಹಿದರೆನ್ನ!  
ವಿವಾಹವ ಮಾಡಿದಿರಿ: ಸಯವಪ್ಪ ಗಂಡಗೆ ಕೊಟ್ಟಿರಿ!  
ಕೊಟ್ಟ ಮನೆಗೆ ಕಳುಹಲೆಂದು ಅಸಂಖ್ಯಾತರೆಲ್ಲರೂ ನೆರೆದು ಬಂದಿರಿ!  
ಬಸವಣ್ಣ ಮೆಚ್ಚಲು ಒಗತನವ ಮಾಡುವೆ; ಚೆನ್ನಮಲ್ಲಿಕಾರ್ಜುನನ ಕೈವಿಡಿದು,  
ನಿಮ್ಮ ಮಂಡೆಗೆ ಹೂವ ತಹೆನಲ್ಲದೆ ಹುಲ್ಲ ತಾರೆನು!  
ಅವಧರಿಸಿ ನಿಮ್ಮಡಿಗಳೆಲ್ಲರು! ಮರಳಿ ಬಿಜಯಂಗೈವುದು, ಶರಣಾರ್ಥಿ! ”

ಮರಳಿ ಹೊರಡಲು ಚೈತನ್ಯ ಯಾರಿಗಿದ್ದಿತು? ಕಾಲು ಕೀಳದಾಗಿ  
ನಿಂತಲ್ಲಿಯೆ ನಿರ್ಜೀವಪ್ರತಿಮೆಗಳಂತೆ ನಿಂತುಬಿಟ್ಟಿದ್ದರು. ಶರಣ ಶರಣೆಯರು.  
ಅಕ್ಕನೇ ಒಂದೊಂದೇ ಭಾರವಾದ ಹೆಜ್ಜೆಗಳನ್ನಿಡುತ್ತ ನಡೆದಳು. ಅವಳಿತ್ತು  
ಆಶ್ವಾಸನ ಗಾಳಿಯ ಅಲೆಗಳೊಡನೆ ತೇಲಿಬಂದಿತು: ‘ನಿಮ್ಮ ಮಂಡೆಗೆ  
ಹೂವ ತಹೆನಲ್ಲದೆ ಹುಲ್ಲತಾರೆನು....ಹೂವ ತಹೆ, ಹುಲ್ಲತಾರೆನು....ಹೂವ  
ತಹೆ....ಹೂವ ತಹೆ....’

ನಿಂತವರೆಲ್ಲ ನಿಟ್ಟುಸಿರಿಟ್ಟರು. ಅಕ್ಕನು ಕಾಣುವವರೆಗೂ ಹುಬ್ಬುಗೈಹಚ್ಚಿ  
ನೋಡುತ್ತ ನಿಂತಿದ್ದರು. ಅವಳು ಕಾಣದಾದ ಮೇಲೆ ಉಕ್ಕಿ ಬರುವ ಬಿಕ್ಕು  
ಗಳನ್ನು ಹತ್ತಿಕ್ಕುತ್ತ, ಒತ್ತಿ ಬರುವ ಕಂಬನಿಗಳನ್ನು ತಡೆಯುತ್ತ ಕಲ್ಯಾಣಕ್ಕೆ  
ಮರಳಿದರು. ಆದರೆ ಆ ಕಲ್ಯಾಣವೂ ಎಂದಿನಂತಿರಲಿಲ್ಲ. ಕಲ್ಯಾಣವೂ ಮುದ  
ವಿಹೀನವಾಗಿತ್ತು, ಮೌನವಾಗಿತ್ತು, ಮೌನವಾಗಿತ್ತು!

\* \* \* \*

ಈಗ ಮತ್ತೆ ಪೂರ್ವಪರಿಚಿತ ಪರಿಸರದಲ್ಲಿದ್ದೇವೆ ನಾವು—ಶ್ರೀಶೈಲದ ಹಾದಿ  
ಯಲ್ಲಿದ್ದೇವೆ:

“ ಹಸಿವೇ ನೀನು ನಿಲ್ಲು ನಿಲ್ಲು; ತೃಷೆಯೇ ನೀನು ನಿಲ್ಲು ನಿಲ್ಲು;  
ನಿದ್ರೆಯೇ ನೀನು ನಿಲ್ಲು ನಿಲ್ಲು; ಕಾಮವೇ ನೀನು ನಿಲ್ಲು ನಿಲ್ಲು;  
ಕ್ರೋಧವೇ ನೀನು ನಿಲ್ಲು ನಿಲ್ಲು; ಮೋಹವೇ ನೀನು ನಿಲ್ಲು ನಿಲ್ಲು;  
ಲೋಭವೇ ನೀನು ನಿಲ್ಲು ನಿಲ್ಲು; ಮದವೇ ನೀನು ನಿಲ್ಲು ನಿಲ್ಲು;  
ಮಜ್ಜರವೇ ನೀನು ನಿಲ್ಲು ನಿಲ್ಲು; ಸಚರಾಚರವೇ ನೀನು ನಿಲ್ಲು ನಿಲ್ಲು;  
ನಾನು ಚೆನ್ನಮಲ್ಲಿಕಾರ್ಜುನ ದೇವರ ಅವಸರದ ಓಲೆಯನ್ನು  
ಒಯ್ಯುತ್ತಲಿದ್ದೇನೆ—ಶರಣಾರ್ಥಿ, ಶರಣಾರ್ಥಿ, ಶರಣಾರ್ಥಿ! ”



ಶ್ರೀಶೈಲಕ್ಕೆ ನಿತ್ಯವೂ ಯಾತ್ರಿಕರು ಹೋಗುತ್ತಾರೆ—ಎಂದಿನಿಂದಲೂ. ಆದರೆ ಅಕ್ಕನಂತೆ ಹೋದವರೆಷ್ಟು ಜನ? ವಿಷಯಗಳನ್ನೂ ವಿಕಾರಗಳನ್ನೂ ಎಂದೋ ಹಿಂದುಳಿಸಿದ್ದಳು.—ಈಗ ಅರಿಷಡ್‌ವರ್ಗಗಳನ್ನೂ, ಅದೇಕೆ, ಸಚರಾಚರವನ್ನೂ ಹಿಂದುಳಿಸುತ್ತ ಹೊರಟಿದ್ದಾಳೆ! ಅವಳ ಶ್ರೀಶೈಲಾರೋಹಣ ಆತ್ಮನ ಉದ್ಧವಗಾಮಿ ಪಯಣದ ಪ್ರತೀಕವಾಗಿ ಉಳಿಯುವುದು. ಆಚಂದ್ರಾರ್ಕವಾಗಿ! ಶ್ರೀಶೈಲದ ಸೋಪಾನಗಳನ್ನು ಏರುತ್ತ, ಹರ್ಷವೇರುತ್ತ, ಹಾಡುತ್ತ ಹೊರಟಿದ್ದಾಳೆ:

“ ವನವೆಲ್ಲ ಕಲ್ಪತರು, ಗಿಡವೆಲ್ಲ ಮರುಜೀವಣಿ, ಶಿಲೆಗಳೆಲ್ಲ ಪರುಷ, ನೆಲವೆಲ್ಲ ಅವಿಮುಕ್ತಿ ಕ್ಷೇತ್ರ, ಜಲವೆಲ್ಲ ನಿರ್ಜರಾಮೃತ, ಮೃಗವೆಲ್ಲ ಪುರುಷ ಮೃಗ, ಎಡಹುವ ಹರಳೆಲ್ಲಾ ಚಿಂತಾಮಣಿ! ಚೆನ್ನಮಲ್ಲಿಕಾರ್ಜುನಯ್ಯನ ನಚ್ಚಿನ ಗಿರಿಯ ಸುತ್ತಿ ನೋಡುತ್ತ ಬಂದು ಕದಳಿಯ ಬನವ ಕಂಡೆನಾನು!”

ಕದಳಿಯ ವನವನ್ನು ಕಾಣುತ್ತಲೂ ಕರಣಂಗಳೆಲ್ಲ ಕಳೆಯೇರಿದುವು ಮಹಾದೇವಿಗೆ.

“ ಕದಳಿಯೆಂಬುದು ತನು; ಕದಳಿಯೆಂಬುದು ಮನ; ಕದಳಿಯೆಂಬುದು ಸರ್ವ ವಿಷಯಂಗಳು. ಕದಳಿ ಎಂಬುದು ಭವಘೋರಾರಣ್ಯ. ಕದಳಿ ಯೆಂಬುದ ಗೆದ್ದು ತವೆ ಬದುಕಿ ಬಂದು ಕದಳಿಯ ಬನದಲ್ಲಿ ಭವಹರನ ಕಂಡೆನು! ಭವಗೆಟ್ಟು ಬಂದ ಮಗಳೆಂದು ಕರುಣದಿಂ ತೆಗೆದು ಬಿಗಿಯಪ್ಪಿದರೆ ಚೆನ್ನಮಲ್ಲಿಕಾರ್ಜುನನ ಹೃದಯ ಕಮಲದಲ್ಲಿ ಅಡಗಿದೆನು,”

ಎಂದು ಆನಂದಪರವಶಳಾಗಿ ಹಾಡುತ್ತ ಚೆನ್ನಮಲ್ಲಿಕಾರ್ಜುನನನ್ನು ಕೂಡಿದಳು—ಕೊನೆಗೂ ತಾನೊಲಿದ ಸಾವಿಲ್ಲದ ಚಿಲುವನನ್ನೇ ಕೂಡಿ ಕೇಡಿಲ್ಲದ ಪದವಿಯನ್ನು ಪಡೆದಳು!

ಈ ಪರಮಪದವಿ ಒಮ್ಮೆಗೆ ದೊರೆಯಲಿಲ್ಲ ಅವಳಿಗೆ. ಜೀವನು ಹಾರೈಸಿ ಹಾರೈಸಿ ಹಾರೈಸಿ ದೇವನಾಗುವುದಕ್ಕೆ ಉದಾಹರಣೆ ಅಕ್ಕಮಹಾದೇವಿ. ಆ ಹಾರೈಕೆಯ ತೀವ್ರತೆ, ತೀಕ್ಷ್ಣತೆ, ಉತ್ಕಟತೆಗಳ ಪಡಿನೆಳಲು ಅವಳು ಒಡನುಡಿದ ವಚನಗಳಲ್ಲಿ ಒಡಮೂಡಿದೆ.

“ ಅಳಿಸಂಕುಳವೆ, ಮಾಮರವೆ, ಬೆಳುದಿಂಗಳೆ, ಕೋಗಿಲೆಯೆ,

ನಿಮ್ಮೆಲ್ಲರನೂ ಒಂದ ಬೇಡುವೆನು! ಎನ್ನೊಡೆಯ ಚೆನ್ನಮಲ್ಲಿಕಾರ್ಜುನನ

ಕಂಡರೆ ಕರೆದು ತೋರರೆ!”

ಎಂಬ ಕೋರಿಕೆಯಲ್ಲಿ ಕೊನರಿ,

“ ಚಲಿಮಿಲಿಯೆಂದೋಡುವ ಗಿಳಿಗಳಿರಾ, ನೀವು ಕಾಣೆರೆ, ನೀವು ಕಾಣೆರೆ !  
 ಸ್ವರವೆತ್ತಿ ಪಾಡುವ ಕೋಗಿಲೆಗಳಿರಾ, ನೀವು ಕಾಣೆರೆ, ನೀವು ಕಾಣೆರೆ !  
 ಎರಗಿ ಬಂದಾಡುವ ತುಂಬಿಗಳಿರಾ, ನೀವು ಕಾಣೆರೆ, ನೀವು ಕಾಣೆರೆ !  
 ಸರುವರದೊಳಾಡುವ ಹಂಸೆಗಳಿರಾ, ನೀವು ಕಾಣೆರೆ, ನೀವು ಕಾಣೆರೆ !  
 ಗಿರಿಗಹ್ವರದೊಳಗಾಡುವ ಪುಳಿಂದಿಯಿರಾ, ನೀವು ಕಾಣೆರೆ, ನೀವು ಕಾಣೆರೆ !  
 ಚೆನ್ನಮಲ್ಲಿಕಾರ್ಜುನನೆಲ್ಲಿದ್ದಾನೆಂದು ಹೇಳಿರೆ ! ”

ಎಂಬ ಬೇಡಿಕೆಯಲ್ಲಿ ಬಳ್ಳಿವರಿದು,

“ ವನವೆಲ್ಲ ನೀವೆ; ವನದೊಳಗಣ ದೇವ ತರುವೆಲ್ಲಾ ನೀವೆ;  
 ತರುವಿನೊಳಗಾಡುವ ಖಗಮೃಗವೆಲ್ಲಾ ನೀವೆ;  
 ಚೆನ್ನಮಲ್ಲಿಕಾರ್ಜುನ, ಸರ್ವಭರಿತನಾಗಿ ಮುಖದೋರ ! ”

ಎಂಬ ಪಾರ್ಥನೆಯಾಗಿ ಪಲ್ಲವಿಸಿ,

“ ಮೂಲದ್ವಾರದ ಬೇರಮೆಟ್ಟಿ ಭೂಮಂಡಲವನೇರಿದೆ;  
 ಆಚಾರದ ಬೇರ ಹಿಡಿದು ಐಕ್ಯದ ತುದಿಗೇರಿದೆ;  
 ವೈರಾಗ್ಯದ ಸೋಪಾನದಿಂದ ಶ್ರೀಗಿರಿಯನೇರಿದೆ;  
 ಕೈವಿಡಿದು ಕರೆದುಕೊಳ್ಳಾ, ಚೆನ್ನಮಲ್ಲಿಕಾರ್ಜುನ ! ”

ಎಂಬ ಬಿನ್ನಹದಲ್ಲಿ ಮೊಗ್ಗಾಗಿ,

“ ಹೊಳೆವ ಕೆಂಜಡೆಗಳ, ಮಣಿಮುಕುಟದ, ಒಪ್ಪುವ ಸುಲಿಪಲ್ಲ,  
 ನಗೆಮೊಗದ, ಕಂಗಳಕಾಂತಿಯಿಂ ಈರೇಳು ಭುವನವಂ ಬೆಳಗುವ  
 ದಿವ್ಯಸ್ವರೂಪನ ಕಂಡೆ ನಾನು ! ಕಂಡೆನ್ನ ಕಂಗಳ ಬರಹಿಂಗಿತ್ತಿಂದು !  
 ಗಂಡಗಂಡರನೆಲ್ಲ ಹೆಂಡಹೆಂಡಿರಾಗಿ ಅಳುವ ಗರುವನ ಕಂಡೆನಾನು !  
 ಜಗದಾದಿಶಕ್ತಿಯೊಳು ಬೆರಸಿಯೊಡನಾಡುವ ಪರಮಗುರು  
 ಚೆನ್ನಮಲ್ಲಿಕಾರ್ಜುನನ ನಿಲವ ಕಂಡು ಬದುಕಿದೆನು ! ”

ಎಂಬ ದಿವ್ಯಸಾಕ್ಷಾತ್ಕಾರದ ಧನ್ಯತೆಯಲ್ಲಿ ಅರಳಿ ಮಗಮುಗಿಸಿತು ಮಹಾ  
 ದೇವಿಯಕ್ಕನ ಸಾಧನಸುಮಶ್ರೀ !

ಪರಮಾತ್ಮನನ್ನು ಕಾಣುವ ಕಾತರದಲ್ಲಿ ಕರಗಿಹೋದವರನೇಕ; ಕಂಡ  
 ಕೆಲವರಲ್ಲಿ ತಾವು ಕಂಡ ದಿವ್ಯದರ್ಶನವನ್ನು ಬಣ್ಣಿಸಿ ಹೋದವರು ಎಲ್ಲಿಯೋ  
 ಒಬ್ಬರು. ಅಂಥ ವಿರಲ ಅನುಭಾವಿಗಳಲ್ಲಿ ಅಕ್ಕಮಹಾದೇವಿಯೊಬ್ಬಳು.  
 ಮಲ್ಲಿಕಾರ್ಜುನನನ್ನು ‘ ಕಂಡು ಎನ್ನ ಕಂಗಳ ಬರ ಹಿಂಗಿತ್ತು ’ ಎಂದಿರುವ  
 ಳಾಕೆ. ಆಕೆಯ ಉಜ್ವಲವ್ಯಕ್ತಿತ್ವವನ್ನು ಕಂಡವರ ಕಂಗಳ ಬರ, ಭಾವ

ವೆಂಬ ಹಾಲು-ಸುಜ್ಞಾನವೆಂಬ ತುಪ್ಪ-ಪರಮಾರ್ಥವೆಂಬ ಸಕ್ಕರೆ-ಈ ತ್ರಿವಿಧಾಮೃತದಿಂದ ತುಂಬಿ ತುಳುಕುವ ಅವಳ ವಚನಗಳನ್ನು ಓದುವವರ ನಾಲಗೆಯ ಬರ, ಅಮೃತದ ಬಳ್ಳಿಯ ಕುಡಿಗಳಂತಿರುವ ಅವಳ ನುಡಿಗಳನ್ನು ಕೇಳುವವರ ಕಿವಿಗಳ ಬರ, ಅವಳ ಅನುಪಮ ಚಾರಿತ್ರ್ಯದ ಪರಿಮಳವನ್ನು ವಾಸಿಸುವವರ ನಾಸಿಕದ ಬರ-ಎಲ್ಲ ಬರಗಳೂ ಹಿಂಗುತ್ತವೆ !

ವಚನಧರ್ಮದರ್ಶಕರಾದ ಎಂ. ಆರ್. ಶ್ರೀನಿವಾಸಮೂರ್ತಿಗಳು ಅಪ್ಪಣೆ ಕೊಡಿಸಿರುವಂತೆ, “ ಮಹಾದೇವಿಯಕ್ಕನ ಜೀವನ ಚರಿತ್ರೆ ಹೆಣ್ಣಿನ ಗೌರವ ಸಾಧನೆಯ, ಹೆಣ್ಣಿನ ಸ್ವಾತಂತ್ರ್ಯ ಸಾಧನೆಯ, ಹೆಣ್ಣಿನ ಪರಮಾರ್ಥ ಸಾಧನೆಯ ಒಂದು ಮಹಾ ಪ್ರಕರಣ.” ಆಕೆಯು ಜೀವಸೃಷ್ಟಿಯ ಅದ್ಭುತಗಳಲ್ಲಿ ಒಬ್ಬಳು. ಇಪ್ಪತ್ತು ಇಪ್ಪತ್ತೆರಡು ವರ್ಷಗಳ ವಯದಲ್ಲೆಯೇ ಅಸಾಧ್ಯ ವಾದುದನ್ನು ಸಾಧ್ಯವಾಗಿಸಿದ ಅದ್ಭುತಶಕ್ತಿ ಅಕ್ಕಮಹಾದೇವಿ ! ‘ ಕಾಮನ ಗೆಲಿದೆನಯ್ಯ ಬಸವಣ್ಣ, ನಿಮ್ಮ ದಯದಿಂದ ; ಸೋಮಧರನ ಹಿಡಿತಪ್ಪೆ ನಯ್ಯ ಬಸವಣ್ಣ, ನಿಮ್ಮ ದಯದಿಂದ ; ನಾಮದಲ್ಲಿ ಹೆಣ್ಣು ರೂಪಲ್ಲದೆ ಭಾವಿ ಸಲು ಗಂಡುರೂಪು ನೋಡಾ ! ’ ಎಂದು ಅತುಲ ಆತ್ಮವಿಶ್ವಾಸದಿಂದ ಸಾರಿದ ಆಕೆ ಅದರಂತೆಯೇ ಆಚರಿಸಿ, ಆ ಆಚಾರದ ಬೇರಹಿಡಿದು ಐಕ್ಯದ ತುದಿಯನ್ನೇರಿದಳು. ಕಾಡುವ ಕಾಮನಿಗೆ ಕಿಚ್ಚುನಿಕ್ಕಿ ಅಚ್ಚಲಿಂಗೈಕ್ಯಳಾದಳು. ” ಲಿಂಗದ ಭಂಗವ ಲಿಂಗ ಸುಖದಿಂದ ಗೆಲಿದೆ ; ಮನದ ಭಂಗವ ಅರಿವಿನ ಮುಖದಲ್ಲಿ ಗೆಲಿದೆ ; ಜೀವನ ಭಂಗವ ಶಿವಾನುಭಾವದಿಂದ ಗೆಲಿದೆ ; ಕರಣದ ಕತ್ತಲೆಯ ಬೆಳಗನುಟ್ಟು ಗೆಲಿದೆ ! ಜವ್ವನದ ಹೊರಮಿಂಚಿನಲ್ಲಿ ನಿಮ್ಮ ಕಣ್ಣಿಗೆ ತೋರುವ ಕಾಮನ ಸುಟ್ಟುರುಹಿದ ಭಸ್ಮವನೋಡಯ್ಯ ! ಚೆನ್ನಮ್ಮಲ್ಲಿ ಕಾರ್ಜುನನು ಕಾಮನ ಕೊಂದು ಮನಸಿಜನಾಗುಳಿದರೆ ಮನಸಿಜನ ತಲೆಯ ಬರಿಹವ ತೊಡೆದೆನು ! ” ಎಂದು ಅವಳಂತೆ ಎದೆತಟ್ಟಿ ಹೇಳಿದವರೆಷ್ಟು ಜನ ?

“ ಲೋಕವ ಹಿಡಿದು ಲೋಕವ ಹಿಂಗಿದಂತಿಪ್ಪೆನು . . . ಹತ್ತರೊಳಗೆ ಹೆನ್ನೊಂದಾಗಿ ನೀರತಾವರಿಯಂತಿಪ್ಪೆನು, ” ಎಂದು ಅಕ್ಕನು ಭಾಷೆಯಿತ್ತಿದ್ದಳು. ಅದರಂತೆಯೇ ಅವಳು ಬಾಳಿದಳು. ಕರುನಾಡಿನ ಕಾಸಾರದಲ್ಲಿ ತಿಳಿಬಾಳಿನ ತಾವರಿಯಾಗಿ, ಆಧ್ಯಾತ್ಮದ ಅರವಿಂದವಾಗಿ ಅರಳಿದಳಾಕೆ. ಸುತ್ತು ಸೌರಭವನ್ನು ಬೀರಿ ತಾವರಿಯಷ್ಟೇ ನಿರ್ಮಲವಾದ, ಪರಿಶುದ್ಧವಾದ



ಬಾಳನ್ನು ಬಾಳಿ ಬಯಲಾದಳು. ಪ್ರಭುದೇವರು ಹೇಳಿರುವಂತೆ 'ತನ್ನ ಸ್ವಾನುಭವದ ಉದಯದಿಂದ ತನ್ನ ತಾನರಿದ ನಿಜಶಕ್ತಿ' ಯಾದಳಾಕೆ; 'ಭಿನ್ನವಿಲ್ಲದರಿವು, ಮನ್ನಣೆಯ ಮಮಕಾರವ ಮೀರಿದ ಭಾವ' ಗಳನ್ನು ಅಳವಡಿಸಿಕೊಂಡು 'ತನ್ನಿಂದ ತಾನಾದಳು' ಅಕ್ಕಮಹಾದೇವಿ !

ಆಕೆಗೆ ಹೆಳ್ಳಿಗರ ಹಾಡಿನಲ್ಲಿಯೇ ನಮ್ಮ ಭಕ್ತಿಯನ್ನು ಸಲ್ಲಿಸೋಣ :

“ ಅಕ್ಕನ ಬಲಗೊಂಬೆ ಅಕ್ಕಯ್ಯನ ಬಲಗೊಂಬೆ  
ಅಕ್ಕಮಾಧೇವಿ ಬಲಗೊಂಬೆ-ನಮ್ಮೂರ  
ಅಕ್ಕಧೇವಿಯನು ಬಲಗೊಂಬೆ ! ”  
ಸುಂಕರಾಶಿಯ ಕಣಕೆ ಸಂಕದೇವನ ಬಲವು  
ಕಂಕಿಯಾಕಣಕೆ ನಿನಬಲವು-ಮಾಧೇವಿ  
ಸೋಂಕಿದರೆ ರಾಶಿ ಕಣತುಂಬಿ !

## ಮಲ್ಲರಸ-ಮಾದರಸ-ಮಾದಯ್ಯ

‘ಎರಿ ನೋಡಲು ಸತ್ಯಲೋಕಕ್ಕೆ ಹಾರಿಸುವ ಗಿರಿ ಶಿಖರಗಳು! ಮೀರಿ ಹೊಕ್ಕೊಡೆ ಸಪ್ತ ಪಾತಾಳದ ಸಘಾಟಿಕೆಯ ತೋರಿಸುವ ಬಿಂಕದ ಬಿಲಂಗಳು! ನಡೆವ ಲತೆಗಳು, ನಗುವ ಗಿಡಗಳು, ನುಡುವ ಶಿಲೆಗಳು, ಕುಡಿದೊಡೆ ಅಂತಃಕರಣ ಶುದ್ಧಿಯ ಕೊಡುವ ಮಡುಗಳು, ದಿವ್ಯರುಚಿಗಳನೀವ ಗುಲ್ಮಗಳು, ಜಾತಿ ಮೈರವ ತೊಡದ ಖಗ ಮೃಗಗಳು!’ ಇದು ಶ್ರೀಗಿರಿ-ಸಾಧಕರ, ಸಿದ್ಧರ, ಭಕ್ತರ, ಮುಕ್ತರ ನಿವಾಸಸ್ಥಾನ-ಮಲ್ಲಿಕಾರ್ಜುನ ಭ್ರಮರಾಂಜೆಯರ ಸ್ವಯಂಭು ಶಿವಾಲಯ! ‘ಶ್ರೀ ಶೈಲ ಶಿಖರಂ ದೃಷ್ಟ್ವಾ ಪುನರ್ಜನ್ಮಂ ನ ವಿದ್ಯತೇ’ ಎಂಬ ನೆಗೆತ್ತಿವೆತ್ತ ಪವಿತ್ರ ಕ್ಷೇತ್ರ. ಅಲ್ಲಿ ಜಲವೆಲ್ಲ ತೀರ್ಥ, ಶಿಲೆಯೆಲ್ಲ ಶಿವಲಿಂಗ, ಧೂಳಿಯೆಲ್ಲ ಭಸ್ಮ! ಅಲ್ಲಿ ಗಾಳಿ ಕಸಗೂಡಿಸುತ್ತದೆ, ಮೋಡ ಸಂಪ್ರೋಕ್ಷಣೆ ಗೈಯುತ್ತವೆ, ಮೈರುಗಳು ರಂಗವಲ್ಲಿಯಾಗಿ ನಿಲ್ಲುತ್ತವೆ, ಗುಗ್ಗುಲದ ಮರ ಧೂಪವನ್ನೂ ಜ್ಯೋತಿರ್ಲತೆಗಳು ದೀಪವನ್ನೂ ತರುಲತೆಗಳು ಪತ್ರ ಪುಷ್ಪ ಫಲಗಳನ್ನೂ ಪೂರೈಸುತ್ತವೆ. ಇಂತು ಮಲ್ಲಿಕಾರ್ಜುನನಿಗೆ ನಿಸರ್ಗವೇ ನಿತ್ಯಪೂಜೆಯನ್ನು ಮಾಡುತ್ತಿದೆ.

ಅಲ್ಲೊಬ್ಬ ಮಹಾಯೋಗಿ. ಅವನು,

“ಶ್ರೀಮದಾನಂದ ರೂಪಂ ವಿಗತ ತಾಪಂ ಪ್ರ  
ಭಾ ಮೂಲಭಸ್ಮಲೇಪಂ ಸ್ಮಯವಿಲೋಪಂ ಪ  
ರಾಮೃತಕಲಾ ಕಲಾಪಂ ತೃಣೀಕೃತ ಪುಷ್ಪಚಾಪಂ ಗತಾಘಲೇಪಂ  
ಆ ಮಹೇಶ ಸುಖಾಬ್ಧಿ ಚಂದ್ರಂ ಯತೀಂದ್ರಂ ವ  
ರಾಮಲ ಪ್ರಬಲಸಾಂದ್ರಂ ಶಾಂತಿರುಂದ್ರಂ  
ಮತಿಸರೋಜ ದಿನೇಂದ್ರಂ<sup>1</sup>”

ಆಗಿದ್ದನು. ಅವನ ಹೆಸರು ಶಿವಯೋಗಿ ಮಲ್ಲರಸ.

ಮಲ್ಲರಸನು ಮೊದಲು ಅರಸನೇ ಆಗಿದ್ದನು. ಕಲ್ಲುಕುರಿಕೆಯ ಅರಸನಾಗಿ ಶೈವಸಾಮ್ರಾಜ್ಯವನ್ನೂ ಭೂಸಾಮ್ರಾಜ್ಯವನ್ನೂ ಕೂಡಿಯೆ ರಕ್ಷಿಸಿದನು

<sup>1</sup> ಪದ್ಮರಾಜ ಪುರಾಣ ಸಂ. ೧ ಪ. ೧೬.

ಕೆಲಕಾಲ. ಆಮೇಲೆ ವಿರಕ್ತಿ ಹುಟ್ಟಿ ಶ್ರೀಶೈಲದ ಬಿಲ್ವವನವೊಂದರಲ್ಲಿ ಶಿವ  
ಯೋಗ ಸಾಧನೆಯಲ್ಲಿ ನಿಮಗ್ನನಾಗಿ ಬಿಟ್ಟನು ; ಸಾಕಾರ ಶಿವತತ್ತ್ವವಾಗಿ  
ಬಿಟ್ಟನು.

ಇತ್ತ ಮಲ್ಲರಸನ ಮಗ ಮಾದರಸ ಅರಸೊತ್ತಿಗೆಯನ್ನು ನಡೆಸಿದನು.  
ಕೆಲಕಾಲ.<sup>೨</sup> ಅವನೂ-

“ ಶಿವಧ್ಯಾನರಕ್ತಂ ಶಿವಜ್ಞಾನಯುಕ್ತಂ

ಶಿವಾದ್ವೈತಭಾಜಂ ಶಿವೈಕ್ಯಾಬ್ಧಿರಾಜಂ

ಶಿವಪ್ರೇಮಧಾಮಂ ಶಿವಾನಂದಭೂಮಂ

ಶಿವಪ್ರಾಣಿ”<sup>೩</sup>

ಯಾಗಿದ್ದನು. ಒಮ್ಮೆ ಶ್ರೀಗಿರಿಗೆ ಹೋಗಿ ಬಂದ ಯಾತ್ರಿಕರಿಂದ ಶ್ರೀಶೈಲದ  
ಸೊಬಗನ್ನೂ ಶಿವಯೋಗಿ ಮಲ್ಲರಸರ ಮಹಿಮೆಯನ್ನೂ ಕೇಳಿದನು. ಒಳ  
ಗೊಳಗೇ ಮೊಳೆಯುತ್ತಲಿದ್ದ ವೈರಾಗ್ಯ ಒಮ್ಮೆಗೆ ಹೊಮ್ಮಿ ಹೊರಸೂಸಿತು.  
ರಾಜ್ಯವನ್ನು ತ್ಯಜಿಸಿ ಶಿವಯೋಗ ಸಾಮ್ರಾಜ್ಯವನ್ನರಸಿ ಶ್ರೀ ಶೈಲಾಭಿಮುಖ  
ವಾಗಿ ನಡೆದನು. ದಾರಿಯಲ್ಲಿ ಅಂಬೆಯೆಂಬ ಗ್ರಾಮದ ಜನರು ಅವನನ್ನು  
ತಮ್ಮ ಅನಿರ್ವ್ಯಾಜ ಪ್ರೀತಿಯ ಪಾಶದಿಂದ ಕಟ್ಟಿಹಾಕಿದರು. ಮಾದರಸ  
ಅಂಬೆಯಲ್ಲಿಯೇ ಉಳಿದ ಕೆಲದಿನ. ಆ ಲಿಂಗನಿಕೇತನಾವಿಳಸಮನಮರ್ದ  
ಅಂಬೆಯಲ್ಲಿ ಸಕಲೇಶಮಾದರಸನ ಶಿವಾರಾಧನೆ ನಡೆಯಿತು. ತಂತ್ರೀವಾದ್ಯ  
ಕಳಾಮಹಿತನಾದ ಮಾದರಸ ರಾವಣವೀಣೆ, ರುದ್ರವೀಣೆ, ಕೂರ್ಮವೀಣೆ,  
ಕೈಲಾಸವೀಣೆ, ಗೌರಿವೀಣೆ, ಸ್ವಾಯಂಭುವವೀಣೆ, ಕಿನ್ನರವೀಣೆ, ಪಿನಾಕಿ  
ವೀಣೆ ಮೊದಲಾದ ಮೂವತ್ತೆರಡು ವೀಣೆಗಳನ್ನೂ, ವೇಣು ಸ್ವರಮಂಡಲ  
ಗಳನ್ನೂ ಶ್ರುತಿಗೊಳಿಸಿ, ಕಳೆವೆರ್ಚಿಸಿ—

ಕತ್ತರಿ ಬಿತ್ತರಂ ನಿಮಿರೆ, ತಾಕುಳಿ ಪೊಣೈ, ಪೊದಳ್ಳ ದೇಶಿ ಮೈ

ವೆತ್ತರೆ ತೇನತೇನ ಮೊದಗುತ್ತಿರೆ ತಾನರವಂ ಲಯಂ ಜವಂ

ಬೆತ್ತರೆ, ಮೂರ್ಛನಾಪ್ರಸರಮೊಂದಿರೆ, ಜೇನ್ನೊಳೆ ಸೂಸಿದಂತರಿಂ

ಪೊತ್ತಿರಿಸುತ್ತೆ ರಾಗರಸಮುರ್ವಿರೆ ತೋರುತೆ ಬಿನ್ನಣಂಗಳಂ

<sup>೨</sup> ಐಹೊಳೆಯಲ್ಲಿ ವೇದಭಾಸ್ಕರ ಮತ್ತು ಗುಣವತಿಯರ ಗರ್ಭದಲ್ಲಿ ಜನಿಸಿ, ಆ  
ಪಟ್ಟಣದ ಒಡೆಯನಾಗಿ ಮುಂದೆ ಶ್ರೀಗಿರಿಗೆ ಹೋದನೆಂದು ಡಾ|| ಹಳಕಟ್ಟ  
ಯವರು ೧೭೦ ಅಮರಗಣಾಧೀಶ್ವರರ ಚರಿತ್ರೆಯಲ್ಲಿ ಬರೆದಿದ್ದಾರೆ.

<sup>೩</sup> ವ್ಯಸಭೇಂದ್ರ ವಿಜಯ. —ಬ.ಪು.ಶ.ಶಾ.



ಮಾಳವಮಾ ಶ್ರೀರಾಗಂ

ತಾಳಗಮುರುನಾಟಿ ಶಂಕರಾಭರಣಂ ಬಂ.

ಗಾಳಂ ಗುರ್ಜರಿ ತೋಡಿ ನ.

ರಾಳಿಕೆ ಕಲ್ಯಾಣ ದೇಶಿ ಕನ್ನಡರಾಗಂ—

ಎಂಬುರುಸ್ಪುರಿತರಾಗಸಂಚಯಮನ್ ಓಜೆಯಿಂ ಬಾಜಿಸುತ್ತಾನೆ-<sup>4</sup> ಬಾಜಿಸುತ್ತ ಶಿವನನ್ನು ಪೂಜಿಸುತ್ತಾನೆ.

ಪ್ರತಿದಿನದ ಪೂಜೆಗೆ ಹನ್ನೆರಡು ಹೊನ್ನು ಬೇಕಾಗುತ್ತಿದ್ದುವು. ಅಂಬೆಯ ಭಕ್ತರು ಪಾಳೆಯಿಂದ ಆ ವೆಚ್ಚವನ್ನು ಒದಗಿಸುತ್ತಿದ್ದರು. ಒಂದು ದಿನ ಒಬ್ಬ ಬಡ ಭಕ್ತನ ಪಾಳಿ ಬಂದಿತು. ಬೇರಾವ ಮಾರ್ಗದಿಂದಲೂ ಅಂದಿನ ಪೂಜೆಯ ವೆಚ್ಚವನ್ನು ಒದಗಿಸುವುದು ಸಾಧ್ಯವಾಗದಿರಲು ಆ ಭಕ್ತ ತನ್ನ ಮಗಳು ಮಾದಾಂಬೆಯನ್ನೇ ಒತ್ತೆಯಿಟ್ಟು ಹನ್ನೆರಡು ಹೊನ್ನು ಒದಗಿಸುತ್ತಾನೆ. ಮಾದರಸನಿಗಿದು ತಿಳಿಯಲು ಅವನಿಗೆ ಅತೀವವಾದ ದುಃಖವಾಗುತ್ತದೆ. ಹೊನ್ನು ಕೊಟ್ಟು ಮಾದಾಂಬೆಯನ್ನು ಒತ್ತೆಯಿಂದ ಮುಕ್ತಳನ್ನಾಗಿ ಮಾಡುತ್ತಾನೆ. ತನ್ನಿಂದ ಭಕ್ತರಿಗೆ ಇಂಥ ತೊಂದರೆಯಾಗುವುದು ಬೇಡವೆಂದು ಅಲ್ಲಿಂದ ಹೊರಡುತ್ತಾನೆ. ಶ್ರೀ ಗಿರಿಗೆ ಬರುತ್ತಾನೆ-ಹಿಂದೆ ತಂದೆಯೂ ಇಂದು ಗುರುವೂ ಆಗಿದ್ದ ಮಲ್ಲರಸರನ್ನು ಅರಸಿ. ದಾರಿಯಲ್ಲಿ—

ದೇಹಧರ್ಮದಾಶೆ ಬೇರೆ, ಭಕ್ತಿಯಿಲ್ಲದ ಬೇಗೆ ಬೇರೆ.

ಎನಗೆಂದೇ ಮಾಡಿದಿರೇ ಈ ಸಕಲ ಪ್ರಪಂಚವನು ?

ಎನಗೆಂದೇ ಮಾಡಿದಿರೇ ಈ ಸಕಲ ವ್ಯಾಪಾರಂಗಳನು ?

ಎನಗೆ ನಿಶ್ಚಿಂತ ಪದವಿಯನ್ನೆಂದಿಗೀವೆಯಯ್ಯಾ ಸಕಲೇಶ್ವರಾ ?

ಎಂದು ಹಲುಬಿದನು ;

ದೊರೆಕೊಂಡಂತೆ ಮನದಣಿವಿಪ್ಪವರ

ದುಃಖಕ್ಕೆ ದೂರವಾಗಿಪ್ಪವರ

ಒಳಗನರಿದು ಹೊರಗೆ ಮರೆದಿಪ್ಪವರ

ಸದಾನಂದದಲ್ಲಿ ಸುಖಿಯಾಗಿಪ್ಪವರ

ಎನಗೊಮ್ಮೆ ತೋರಿಸಾ ಸಕಲೇಶ್ವರದೇವಾ !

ಎನಗಿದೇ ವರವ ಕೊಡು ಕಂಡೆಯಾ ತಂದೆ—

ಎಂದು ಹಾರೈಸಿ,

<sup>4</sup> ವ್ಯಸಭೇಂದ್ರ ವಿಜಯ.

ದೇಶದೇಶಾಂತರವ ತಿರುಗಿ ತೊಳಲಿ ಬಳಲಿ

ಕೆಲರ ಹಳಿದು ಕೆಲರ ಹೊಗಳಿ

ವೃಥಾ ಹೋಯಿತ್ತೆನ್ನ ಸಂಸಾರ !

ಗಿರಿಯ ಶಿಖರದ ಮೇಲೆ ಲಿಂಗಧ್ಯಾನದಲ್ಲಿ ಮೌನಿಯಾಗಿರಿಸು ಸಕಳೇಶ್ವರಾ !

ಎಂದು ಹಂಬಲಿಸಿದನು.

ಶ್ರೀಶೈಲ ಬಂದಿತು. ಅದನ್ನು ಕಾಣುತ್ತಲೆ ಅವನ ಆನಂದ ಉಕ್ಕಿ ಹರಿಯಿತು. ಗುರುವನ್ನು ಕಾಣುವ ತನಕದಿಂದ ಬರುತ್ತಿರುವಾಗ ಸೋಜಿಗವೊಂದು ನಡೆಯಿತು.

ಹರತೇಜಃಪುಂಜಪೂರ್ಣಾಕೃತಿಯೋ, ಶಿವವಿರಾಜ್ಞಾತಿಯೋ, ಭಸ್ಮಧಾತ್ರೀ  
ಧರಮೋ, ಶ್ರೀ ಪರ್ವತಾಗ್ರಸ್ಥಿ ತ ಮುನಿಜನಪುಣ್ಯಸ್ಪುರದ್ರಾಶಿಯೋ ಯಂ  
ಬಿರವಂ ಕೈಕೊಂಡು ಮಾರ್ಗಂಬಿಡಿದು ಮಹೀನಭೋಭಾಗಮಂ ಮುಟ್ಟಿಯೋಗೀ  
ಶ್ವರನುತ್ತುಂಗಾಂಗನಡ್ಡಂಗೆಡದಿರೆ ಪದಪಿಂ ಕಂಡನಾಮಾದಿರಾಜಂ—

ನೆಲದಿಂದ ಮುಗಿಲವರೆಗೆ ವಿಭೂತಿಯ ಗಿರಿಯಂತೆ ಬೆಳೆದು ಬಿದ್ದಿದ್ದ ಶಿವಯೋಗಿ ಮಲ್ಲರಸ ! ಮಾದರಸನಿಗೆ ದಿಕ್ಕೇ ತೋಚದಾಯಿತು.

“ ಜಗದಗಲ ಕಲ್ಲು ನೆಲಕ್ಕೆ ಬಿದ್ದಡೆ ಕೆಲಕ್ಕೆ ಸಾರುವನೆಗ್ಗ !

ನಗುತ್ತಲು ತಲ್ಲಣಿಸದೆ ಶಿವಶರಣೆನ್ನುತ್ತಿಹುದು.

ನಗುತ್ತಲು ತಲ್ಲಣಿಸದೆ ಹರಶರಣೆನ್ನುತ್ತಿಹುದು.

ಸಕಳೇಶ್ವರದೇವ ವಿಮುಖನಾದಡೆ

ನೆನಹೆಂಬಲಗಿನಿಂದ ಕೈಮಾಡುತ್ತಿಹುದು ”—

ಎಂದು ಹಾಡಿ ‘ ಗುರುವೆ, ಪರವೆ, ಗತಿಯೆ, ಮತಿಯೆ ವರವಾಗು, ಮೈದೋರು, ’ ಎಂದು ನೆನಹುದುಂಬಿ ನಿಲ್ಲಲು ಮಲ್ಲರಸ ಮೈದೋರಿ ಮೈದಡವಿ ತನ್ನ ಆಶ್ರಮಕ್ಕೆ ಕೊಂಡೊಯ್ಯುತ್ತಾನೆ. ಅಲ್ಲಿ ಶಿವತತ್ತ್ವ ಬೋಧೆಗೈದು, ಮಾದಿರಾಜನ ಅರಿವಿನ ಕಣ್ಣು ತೆರೆಸುತ್ತಾನೆ. ಕೆಲದಿನಗಳಾದ ಮೇಲೆ ನೀನಿನ್ನೂ ಭೂಮಿಯಲ್ಲಿ ಕೆಲಕಾಲವಿರಬೇಕು. ಕಲ್ಯಾಣದಲ್ಲಿ ಬಸವಾದಿ ಪ್ರಮುಖರ ಉದಯವಾಗಿದೆ. ಅಲ್ಲಿಗೆ ಹೋಗಿನ್ನುತ್ತಾನೆ. ಮಾದರಸನ ಕಿವಿಯಲ್ಲಿ ಕಾದ ಕಬ್ಬುನವನ್ನಿರಿಸಿದಂತಾಗುತ್ತದೆ.

‘ ನೀನೆನ್ನ ನೊಲ್ಲದಿದ್ದರೆ ನಾನಾರ ಸಾರಿ ಬದುಕಲಯ್ಯಾ !

ಮೇಕುದೋರಿ ಗಂಡನ ಮಾಡಿಕೊಂಡವರುಂಟೆ ?

ನಿಮ್ಮಿಂದಲಧಿಕರುಂಟೇ ಹೇಳಾ !

ತಲೆಯೂರಿ ತಪ್ಪಿಸಿದೊಡೆ ಅಲ್ಲಿ ಮೂರ್ತಿಯ ತೋರುವಾತನು ನೀನೆ.

ಕಣ್ಣು ಮುಚ್ಚಿ ಕಮರಿಯ ಹಾಯ್ದರೆಯೂ ಅಲ್ಲಿ ಪದವಿಯ ಕೊಡುವವನು ನೀನೆ.

ನೀನು ಕರುಣಿಸುವನ್ನಕ್ಕರ ನಾನು ಹೀಗಿದೇನೆ ಹೇಳಾ ಸಕಳೇಶ್ವರಾ!”

ಎಂದು ಅರಿಕೆಮಾಡಿಕೊಳ್ಳುತ್ತಾನೆ. ಪ್ರತ್ಯಯದಿಂದವನಿಗೆ ಪ್ರಬೋಧ ವನ್ನುಂಟುಮಾಡಲೆಂದು ಮಲ್ಲರಸ ಮಾದರಸನನ್ನು ಒಂದು ಹಿರಿಯ ಬೊಬ್ಬಲಿ ಮರದ ನೆರಳಿನಲ್ಲಿ ಕುಳ್ಳಿರಿಸಿ ಇದೀಗ ಬಂದೆನೆಂದು ಹೋಗುತ್ತಾನೆ. ಹೋಗಿ ವಿಕೃತರೂಪದ ಹೇಸಿ ವೇಷದ ಗೊಲ್ಲನಾಗಿ ಬರುತ್ತಾನೆ.

ಬಿರಿದ ಬೆರಳ್ಳಳ ಬಿಟ್ಟೆಯಡಿಗಳ

ಮುರಿದ ತೊಡೆಗಳ ಕುಸಿದ ನಡುವಿನ.

ಹೊರಟ ಬೆನ್ನಿನ ಬೀಸುಗೈಗಳ ಡೊಂಕುಗಾಲುಗಳ

ನೆರೆಗೊರಳ ನೊರೆವಾಯ ಹಾವನೆ

ವರಿದ ಪಲ್ಲಳ ಜೋಲ್ಪುಟಿಯ ನಸು

ಮುರುಟುಗಿವಿಗಳ ಹರಿಕಗಡ್ಡದ ಕೆಂಪು ಮೀಸೆಗಳ (ಬ.ಪು.)

ಆ ಕುರುಬ ಮುಳುಗತ್ತಿಯಿಂದ ಮಾದರಸ ಕುಳಿತಿದ್ದ ಬೊಬ್ಬಲಿ ಮರದ ಕಾಯಿ ಸೊಪ್ಪುಗಳನ್ನೇ ಕಡಿಕಡಿದು ಕುರಿಗಳಿಗೆ ಮೆಯ್ಯಿಸತೊಡಗುತ್ತಾನೆ. ಮಾದರಸನ ತಲೆ ಕಾಯುತ್ತದೆ. “ಎಲೆಲೆ ಖುಲ್ಲಗೊಲ್ಲ, ಈ ವಿಸ್ತೀರ್ಣ ವಾದ ಅರಣ್ಯದಲ್ಲಿ ನಿನಗೆ ಬೇರೆ ಮರಗಳೇ ಇಲ್ಲವೆ? ಪಾಪಿ, ನಾನಿಲ್ಲಿ ಕುಳಿ ತಿರುವುದನ್ನೂ ಲಕ್ಷಿಸದೆ ಇದನ್ನೇ ಕಡಿಯುತ್ತಿರುವೆಯಾ?” ಎಂದು ಅಬ್ಬರಿಸುತ್ತಾನೆ. ಗೊಲ್ಲ ಗಹಗಹಿಸಿ ನಗುತ್ತಾನೆ. ‘ಕೋಪಿಸುವನೇ ಪಾಪಿ ಯಲ್ಲದೆ ಪಾಪಿನಾನಹನೆ? ನನಗೆ ಬೇರೆಯ ಮರಗಳಿಲ್ಲವೆ ಎಂದು ಕೇಳುತ್ತಿರುವಿ. ನಿನಗೆ ಬೇರೆಯ ಮರಗಳಿಲ್ಲವೆ ಕುಳಿತುಕೊಳ್ಳಲು ಈ ಕಾಡಿನಲ್ಲಿ? ನೋಡಲು ತಾಪಸನಂತೆ ತೋರುವಿ. ಇದೇಯೋ ನಿನ್ನ ತಪಸ್ಸು?

‘ಕುದಿವ ಕೋಪಾಂಬುಧಿಯ ತೆರೆಯಿಂ

ಕದಡದೇ ಮಾನಸ ಸರೋವರ?

ಮುದಿತ ಕೋಪದ ಕಿಚ್ಚಿನಿಂದನೆ ಬತ್ತದೆಂತಿಹುದು?

ಹೃದಯವೆಂಬರವಿಂದ ಮಕರಂ

ದದ ಕೆಸರು ಕೋಪಾಗ್ನಿಯಿಂ ಕಂ.

ದದೆ? ವಿಕಾಸವನೆಯ್ದುವದೆ ಸಾನಂದ ಶುಚಿದಬ್ಜ? (ಬ.ಪು.)

ವಿಫಲ ತಾಪಸ, ಮನೆಮಾರುಗಳನ್ನೆಲ್ಲ ತೊರೆದು, ಆಸೆಗಳನ್ನು ತ್ಯಜಿಸಿ



ಸನ್ಯಾಸಿಯಾದೆ. ಆದರೆ ಕೋಪ ತಪಗಳು ಒಂದಾಗಿ ಇರಲಾರವೆಂಬುದನ್ನು



ಶಿವಯೋಗಿ ಮಲ್ಲರಸ ಮಾದರಸನನ್ನು ಸಾಂತ್ವನಗೊಳಿಸುತ್ತ ಹೇಳಿದ :

“ ಕಾಮಕ್ರೋಧಗಳನ್ನು ಬಿಡದವರೆಗೆ ಶಿವನೊಲೆಯನು ”

ಅರಿಯದಾದೆಯ್ಯಾ? ಕೋಪವಂಟಿದ ತಪದಿಂದಾವ ಪ್ರಯೋಜನ?

ಕಪಟಿಯ ಜಪಮುಂ, ಕೋಪಿಯ

ತಪಮುಂ, ಪಿಶುನನ ಮೃದೂಕ್ತಿಯುಂ, ಪರನಿಂದಾ

ಲಪಿತನ ವಿಧೈಯುಮಗ್ಗದ

ಕೃಪಣನ ಸನ್ಮಾನಮುಂ ನಿರರ್ಥಕಮಲ್ತೆ? (ವೃ.ವಿ.) ”

ಎಂದು ಜಡಿದು ನುಡಿದನು. ಮಾದರಸನ ಮದ ಮುರಿಯಿತು. ಇಂಥ ಜ್ಯೋತಿರ್ಲಿಂಗದಂಥ ಮಾತನ್ನಾಡುತ್ತಿರುವ ಈ ಗೊಲ್ಲನಾರಾಗಿರಬಹುದೆಂದು ಅವನು ಬೆರಗಾಗಿ ನೋಡುತ್ತಿರುವಾಗಲೇ ಕುರುಬನ ರೂಪ ಹೋಗಿ ಮಲ್ಲರಸನ ಮೂರ್ತಿ ನಿಂತಿತ್ತು ಅವನೆದುರಿಗೆ. ಮಾದರಸ ಮಲ್ಲರಸನ ಅಡಿಯಲ್ಲಿ ಕೆಡೆದು ನುಡಿದ—

ತಮತಮಗೆ ಸಮತೆಯ ಹೇಳಬಹುದಲ್ಲದೆ

ತಮತಮಗೆ ಸಮತೆಯ ನುಡಿಯ ಬಹುದಲ್ಲದೆ

ಕನಲಿಕೆಯ ಕಳೆದಿಪ್ಪವರಾರು ಹೇಳಾ?

ಒಬ್ಬರನೊಬ್ಬರು ಹಳೆಯದಿಪ್ಪವರಾರು ಹೇಳಾ?

ಮುನಿಸ ಮುಂದಿಟ್ಟಿಪ್ಪರು—

ಇದು ಯೋಗಿಮಹಾ ಸಕಳೇಶ್ವರ ದೇವಾ

ನೀ ಕರುಣಿಸಿದವರಿಗಲ್ಲದಿಲ್ಲ!

ಶಿವಯೋಗಿ ಮಲ್ಲರಸ ಮಾದರಸನನ್ನು ಸಾಂತ್ವನಗೊಳಿಸುತ್ತ ಹೇಳಿದ—  
‘ಹರಣ ತೊರೆಯುವೆನೆಂದು ಬಾವಿಯಲಿ ಬಿದ್ದು ಮೇಲೆದ್ದುಬರಲು ಮೆಟ್ಟಲುಗಳನ್ನು ಹುಡುಕುವವನ ಹಾಗೆ, ಹೊಳೆಯಲ್ಲಿ ಹರಿದು ಹೋಗುತ್ತಲಿದ್ದ ಕರಡಿಯನ್ನು ಕಂಬಳಿಯೆಂದು ತಪ್ಪಿ, ಆಮೇಲೆ ನಾ ಬಿಟ್ಟರೂ ಅದು ಬಿಡಲೊಲ್ಲದೆಂದು ಗೋಳಾಡುವವನ ಹಾಗೆ, ಆಶಾಪಾಶವನ್ನು ಹರಿದೊಗೆದೆನೆಂದು ಹೇಳಿ ರೋಷವನ್ನು ಹಿಡಿಯಲಾಗದು. ಹಾಗೆ ಮಾಡಿದರೆ ಕಾಂಕ್ಷಿತದಿ ಕಸುಗಾಯನ್ನು ಕೊಯ್ದಂತಾಗುತ್ತದೆ. ಅದು ಹಣ್ಣಾಗದು. ಹಾಗೆ, ಕಾಮಕ್ರೋಧಗಳನ್ನು ಬಿಡದವರಿಗೆ ಶಿವನೊಲಿಯನು.’

ಮಾದರಸನಿದನ್ನು ನತಮಸ್ತಕನಾಗಿ ಒಪ್ಪಿದ.

“ ಜನಮೆಚ್ಚಿ ಶುದ್ಧನಲ್ಲದೆ ಮನಮೆಚ್ಚಿ ಶುದ್ಧನಲ್ಲವಯ್ಯ;

ನುಡಿಯಲ್ಲಿ ಜಾಣನಲ್ಲದೆ ನಡೆಯಲ್ಲಿ ಜಾಣನಲ್ಲವಯ್ಯ;

ವೇಷದಲ್ಲಿ ಅಧಿಕನಲ್ಲದೆ ಭಾಷೆಯಲ್ಲಿ ಅಧಿಕನಲ್ಲವಯ್ಯ ;  
ಧನ ದೊರಕದೆ ನಿಸ್ಪೃಹನಲ್ಲದೆ ಧನದೊರಕಿ ನಿಸ್ಪೃಹನಲ್ಲವಯ್ಯ-  
ಏಕಾಂತ ದ್ರೋಹಿ, ಗುಪ್ತಪಾತಕಿ, ಯುಕ್ತಿ ಶೂನ್ಯಂಗಿ  
ಸಕಳೇಶ್ವರಧೇವ ಒಲಿ ಒಲಿ ಎಂದಡೆಂತೊಲಿವನಯ್ಯ !”

ಎಂದು ವಿನಯದಿಂದ ಉತ್ತರಿಸಿದ. ಮಲ್ಲರಸನವನನ್ನು ಎತ್ತಿ ಅಪ್ಪಿ,  
‘ಶಾಂತನಾಗು ಮಾದರಸ, ನೀನೇನೂ ಅಪಕ್ವಮತಿಯಲ್ಲ. ನೀನು ಕಲ್ಯಾಣಕ್ಕೆ ಹೋಗಲು ಹಿಂಜರಿದ ಕಾರಣ ನಾನೀ ಆಟವನ್ನಾಡಿದೆ. ಅನಾದಿ ವೃಷಭನೇ ಅಲ್ಲಿ ಬಸವ ರೂಪದಿಂದ ಅವತರಿಸಿದ್ದಾನೆ. ಅಲ್ಲಿಗೆ ಹೋಗಿ ಸಲ್ಲಲಿತ ಶರಣಮಾರ್ಗದಲ್ಲಿ ನಡೆ. ನನ್ನಿಂದೇನಾದರೂ ಬೇಡುವುದಿದ್ದರೆ ಬೇಡು,’ ಎಂದು ಸಮಾಧಾನಕಾರಕವಾದ ಮಾತನ್ನಾಡಿದನು. ಇದಕ್ಕೆ ಮಾದರಸನ ಉತ್ತರ ಅವನ ಎತ್ತರವನ್ನು ತೋರಿಸುತ್ತದೆ :

“ಆಯ್ಯಾ, ನಿಮ್ಮಲ್ಲಿ ಆಯುವ ಬೇಡುವೆನೆ? ಸಂಸಾರಕ್ಕಾನಂಜುವೆ!  
ಆಯ್ಯಾ, ನಿಮ್ಮಲ್ಲಿ ಸ್ತ್ರೀಯ ಬೇಡುವೆನೆ? ಪರಾಂಗನೆಯ ಪಾಪ!  
ಆಯ್ಯಾ, ನಿಮ್ಮಲ್ಲಿ ಮುಕ್ತಿಯ ಬೇಡುವೆನೆ? ಅದು ನಿಮ್ಮ ಪದವಿ!  
ಸಕಳೇಶ್ವರದೇವಾ, ನಾನೇನನೊಲ್ಲೆ ; ನಿಮ್ಮ ಶರಣರ ಸಂಗವಿದ್ದೊಡೆ ಸಾಕು!”

ಕಲ್ಯಾಣದಲ್ಲಿ ಶರಣರ ಸಂಗ ಸಿಕ್ಕಿತು ಸಕಲೇಶ ಮಾದರಸನಿಗೆ. “ಮೂರು ತರದ ಮುಕ್ತಿಯೆಂತವರವ ಕೊಟ್ಟಡೆಯೊಲ್ಲೆನು. ಜಂಗಮಲಿಂಗಕ್ಕೆ ಅರ್ಥ ಪ್ರಾಣಾಭಿಮಾನವ ಕೊಟ್ಟು ಅಹಂಕಾರವಿಲ್ಲದಿಹ ಪುರಾತನರ ಮನೆಯ ಬಚ್ಚಲ ಬಾಲಹುಳುವಾಗಿ ಹುಟ್ಟಿಸಯ್ಯ ಸಕಳೇಶ್ವರದೇವಾ, ನಿಮ್ಮ ಧರ್ಮ, ನಿಮ್ಮ ಧರ್ಮ’ ಎಂದು ಹಾರೈಸಿದ್ದ ಆತನಿಗೆ ಬಸವಾದಿ ಪುರಾತನರ ಸಂಗ ಸೌಭಾಗ್ಯ ಸಿಕ್ಕಿ ಧನ್ಯನಾದನು. ಮತ್ತೆ ಮೂವತ್ತೆರಡು ವೀಣೆಗಳ ತಂತಿಗಳೂ ಶ್ರುತಿಗೊಂಡುವು. ಮತ್ತೆ ಅವುಗಳಿಂದ ಮಧುರ ನಾದತರಂಗಗಳು ಹೊರಟು ನಾದಪ್ರಿಯ ಶಿವನನ್ನು ಮೆಚ್ಚಿಸತೊಡಗಿದುವು. ಅವುಗಳಲ್ಲಿ ಆಗಾಗ ಆತನ ವಚನಗಳ ಉಸಿರೂ ಸೇರಿ ಹಾಲತೊರೆಗೆ ಬೆಲ್ಲದಕೆಸರು, ಸಕ್ಕರೆಯ ಮಳಲು ಸೇರಿದಂತಾಗುತ್ತಿತ್ತು.

ಮಲ್ಲರಸನ ಶಿಷ್ಯ ಮಾದರಸನಾದರೆ ಮಾದರಸನ ಶಿಷ್ಯ ಮಾದಯ್ಯ-ಚಿಕ್ಕಮಾದಯ್ಯ-ಹೂಗಾರ ಮಾದಯ್ಯ. ಹೆಂಡತಿ ಮಾದೇವಿ, ಮಗ ಲಿಂಗಣ್ಣ. ಮಾದಯ್ಯ ಕಾಯಕ, ಮಾದೇವಿ ಪ್ರೀತಿ, ಲಿಂಗಣ್ಣ ಜ್ಯೋತಿ



ಯಾಗಿದ್ದರಾ ಮನೆಗೆ. ಬೆಳಗಾಗುತ್ತಲೇ ವನಕ್ಕೆ ಹೋಗಿ ಹೂಪತ್ರಿ ತಂದು  
ಶರಣರ ಶಿವಪೂಜೆಗೆ ಒದಗಿಸುವುದೇ ಅವನ ಸತ್ಯಶುದ್ಧಕಾಯಕ.

ಹಿಗ್ಗದಲೆ ಹಣ ಬರಲು ಕುಗ್ಗದಲೆ ಬರದಿರಲು

ಎಗ್ಗಿಲದೆ ಮಾಡಿ ಕಾಯಕವ-ಮಾದಯ್ಯ

ಬುಗ್ಗೆ ಪುಟಿದಂತೆ ದಾಸೋಹ.

ಒಮ್ಮೆ ಚಳಿಗಾಲದಲ್ಲಿ ಎಂದಿನಂತೆ ರವಿ ಮೂಡುವ ಮುನ್ನ ಮಾದಯ್ಯ  
ಬನದಲ್ಲಿ ಹೂ ಪತ್ರಿಗಳನ್ನು ಎತ್ತುತ್ತಿರುತ್ತಾನೆ.

‘ಬಸವ ಭಕ್ತನಿಗಾಗಿ ಎಸಳೆಂಟು ಒಡೆದಿರುವೆ

ಹಸನಾದ ಹೂವು ಮಲ್ಲಿಗೆಯು-ನಾನಿರುವೆ

ನೊಸಲಗಣ್ಣಿನಿಗೆ ಮೀಸಲವು

ಬಾರೊ ಬಾ ಮಾದಯ್ಯ ಬೇರೊಂದ ಬಗೆಯದಲೆ

ಹಾರುಗುಂಗಿಗಳು ಮುಟ್ಟಿಲ್ಲ-ಹೊನ್ನವರಿ

ಭೂರಿ ಕೊಯ್ತೆತ್ತು ಶರಣರಿಗೆ

ಕರಿಕಿ ದವನದ ಕೊನರು ನೆರೆತು ಮೈ ಮರೆತಾಡಿ

ಕರೆಯುವವೊ ಬೀಸಿ ಚಳಿಗಾಳಿ-ಮಾದನಿಗೆ

ಸಿರಪೇಚು ನಾವು ಲಿಂಗನಿಗೆ-

ಎಂದು ಅದೇ ಅರಳಿದ ಹೂಗಳು ನಾಮುಂದೆ ನೀಮುಂದೆಯೆಂದು  
ಮಾದಯ್ಯನನ್ನು ಕರೆಯುತ್ತಿವೆ. ಅವನೂ ಅವುಗಳ ಅಭಿಲಾಷೆಯನ್ನು  
ಈಡೇರಿಸಲು ಅತ್ತಿಂದ ಇತ್ತ, ಇತ್ತಿಂದ ಅತ್ತ ಸುತ್ತುತ್ತ ಹೂಗಳನ್ನೆತ್ತುತ್ತಲಿ  
ದ್ದಾನೆ. ಶಿವನು ಅವನನ್ನು ಪರೀಕ್ಷಿಸಲು ಬರುತ್ತಾನೆ.

“ಚಳಿಗೆ ಬನವೇ ನಡುಗಿ ಬಳಲುತ್ತಿದೆ ಮಾದಯ್ಯ

ಚಳಿಗಂಜಿ ಹೊಳಲ ಕಿಚ್ಚಿಟ್ಟು-ಜನಕಾಸಿ

ಸುಳಿಹೊಗೆಯ ಮಂಜು ನೋಡಲ್ಲಿ”

ಶರಣರೆಲ್ಲರು ಕೂಡಿ ಕರುಣೆಯಿಲ್ಲದೆ ನಿನ್ನ

ತರಲು ಹೂಪತ್ರಿ ಕಳಿಸಿಹರು-ನಿನ್ನೋಡಿ

ಮರುಗುವೆನು ಎನ್ನ ಎದೆ ಕರಗಿ,”

ಎಂದು ಕಪಟನಾಟಕವನ್ನು ರಚಿಸುತ್ತಾನೆ.

“ನಡೆ ನಾವು ಹೋಗೋಣ ಜಡಮತಿಗಳನು ಬಿಟ್ಟು

ಮೃಡನ ಕೈಲಾಸ ಭುವನಕೆನೆ-ಮಾದಯ್ಯ

ಸುಡಲಿ ಬೇಡೆನಗೆ ಕೈಲಾಸ’

ವೆಂದು ಸ್ಪಷ್ಟವಾಗಿ ಹೇಳಿ ಬಿಡುತ್ತಾನೆ. ಯಾಕೆ?

‘ಕಾಯಕವೆ ಕೈಲಾಸ ಮಾಯೆಕೊಲ್ಲುವ ಕೆಲಸ  
ಆಯು ಬೆಳೆಸುದಕೆ ಸಾಹಸವು ಜಗದೊಳಗೆ  
ಹೇಯ ಸಂಸಾರ ನೀಗುದಕೆ’

ಎಂಬುದು ಅವನ ನಂಬಿಕೆ. ಶಿವನು ಅಷ್ಟಕ್ಕೇ ಬಿಡಲಿಲ್ಲ. ಗಣಪದವಿಯ  
ಆಶೆಯನ್ನೂ ತೋರಿದ. ಮಾದಯ್ಯನು ಉತ್ತರವಿತ್ತ-ಶಿವನು ನಿರುತ್ತರ  
ನಾಗುವಂತೆ:

ಶಿವ ನೀನು ಹರಸಿದರೆ ಭವದೊಳಗೆ ಹೆಚ್ಚಿನದೆ  
ಶಿವಪದಕೆ ಮಿಗಿಲು ಕಾಯಕವು ಜಗದೊಳಗೆ  
ಶಿವಮತಕೆ ಮಾಡೊ ದಾಸೋಹ.  
ನಿನ್ನ ಸಗ್ಗಕೆ ಹೆಚ್ಚು ನನ್ನ ಕಾಯಕ ಶಿವನೆ  
ನನ್ನಿಯಲಿ ಸೇವೆ ಶರಣರಿಗೆ-ಸಲ್ಲಿಸಲು  
ಹೊನ್ನ ಬೆಳೆ ನಿಜವು ಜಗದೊಳಗೆ ||

ಈ ಉತ್ತರವನ್ನು ಕೇಳಿ ಶಿವನ ಅವಸ್ಥೆಯೇನಾಗಿರಬಹುದು ?

ಕೇಳಿ ಮಾದನ ವಾದ ತಾಳಿ ಶಿವತಾ ಮೌನ  
ಹೇಳದಲೆ ನಾಚಿ ಬೈಲಾದ ಜಗದೊಳಗೆ  
ಕೋಲು ಮಿಂಚಾಗಿ ಮಳೆಸುರಿಸಿ !

ಕಲ್ಯಾಣದ ತುಂಬ ಮಾದಯ್ಯನ ಮಾತೇ ಮಾತು. ಗಣಪದವಿಯನ್ನು  
ತೃಣವೆಂದು ತ್ಯಜಿಸಿ ಕಾಯಕದಲ್ಲಿಯೇ ಕೈಲಾಸವನ್ನು ಕಂಡ ಮಾದಯ್ಯನಿಗೆ  
ಕಲ್ಯಾಣಕ್ಕೆ ಕಲ್ಯಾಣವೇ ಮಣಿಯಿತು.

ಆದರೆ ಅವನ ಅವಸಾನ ದೂರವಿರಲಿಲ್ಲ. ಒಂದು ರಾತ್ರಿ ಅವನ ಪ್ರಾಣ  
ಪಕ್ಷಿ ದೇಹಪಂಜರವನ್ನು ತೊರೆದು ಹಾರಿಹೋಯಿತು. ಹದಿಬದೆ ಮಾದೇವಿ  
ಶಿವನಾಜ್ಞೆ ಅನುಲ್ಲಂಘನೀಯವೆಂದರಿದು, ಪಾದೋದಕದಿಂದ ಪತಿಯ ಕಳೇ  
ಬರವನ್ನು ತೊಳೆದು, ಭಸ್ಮಹೂಸಿ ಕುಳ್ಳಿರಿಸಿ, ತಾನೇ ಕ್ರಿಯಾ ಸಮಾಧಿ  
ಯನ್ನಗಿಯ ತೊಡಗಿದಳು. ಮಲಗಿದ ಮಗ ಲಿಂಗಣ್ಣನಾ ಶಬ್ದಕ್ಕೆ ಎದ್ದು  
‘ಅಪರಾತ್ರಿಯಲ್ಲೇನು ತೋಡುತ್ತಿರುವಿಯವ್ವ’ ಎಂದು ಕೇಳಿದ. ‘ನಿನ್ನ  
ತಂದೆಗೆ ನಾಳೆ ಪೂಜೆಗೆ ಮೀಸಲು ನೀರು ಬೇಕಂತೆ. ಅದ್ದರಿಂದ ಇಲ್ಲಿ ಒರತೆ  
ತೋಡುತ್ತಲಿದ್ದೇನೆ’ ಎಂದಳಾ ತಾಯಿ. ಲಿಂಗಣ್ಣನಿಗೆ ಒಂದೂ ಅರ್ಧ  
ವಾಗಲೊಲ್ಲದು. ಎದುರಿಗೆ ಮೋರೆ ಬಿಗಿದುಕೊಂಡು ಮೌನವಾಗಿ ಕುಳಿತ  
ತಂದೆ, ಗುದ್ದಲಿ ಹಿಡಿದು ನೆಲ ತೋಡುತ್ತಿರುವ ತಾಯಿ, ಮಧ್ಯರಾತ್ರಿಯ

ನಿಶ್ಯಬ್ದತೆ. ಮರಣವೇನೆಂಬುದನ್ನರಿಯದ ಆ ತರಳ ತನ್ನ ತಂದೆಯು ತಾಯಿಯ ಮೇಲೆ ಸಿಟ್ಟಾಗಿ ಕುಳಿತಿರುವನೆಂದೂ, ತಾಯಿ ಆತನನ್ನು ಸಮಾಧಾನ ಪಡಿಸಲು ಇಂಥ ಅಪರಾತ್ರಿಯಲ್ಲಿ ನೆಲ ಅಗಿಯುತ್ತಿರುವಳೆಂದೂ ತರ್ಕಿಸಿದ. 'ನಿಜ ಹೇಳಮ್ಮ, ನನ್ನನ್ನು ನೋಡಿಯೂ ಸುಮ್ಮನೇಕೆ ಕುಳಿತಿ ದ್ದಾನೆ. ಇದೆಂಥ ಸಿಟ್ಟು ಬಂದಿದೆ ಅಪ್ಪನಿಗೆ?' ಎಂದು ಮತ್ತೆ ಮತ್ತೆ ಕೇಳಿದ. ತಾಯಿಯು ಮತ್ತೆ ಮತ್ತೆ ಅದೇ ಉತ್ತರವನ್ನಿತ್ತಳು. ತಡೆಯದಾಗಲು ತಂದೆಯ ಅಡಿಯಲ್ಲಿ ಕೆಡೆದು,

‘ತಂದೆ, ತಪ್ಪನು ಮರೆತು ಇಂದು ತಾಯಿಯ ಕ್ಷಮಿಸು’ ಎಂದು ಅಂಗ ಲಾಚಿದ ಲಿಂಗಣ್ಣ. ಮಾದೇವಿಯವನನ್ನು ಮೇಲೆತ್ತಿ,

‘ಎಲೆಮಗುವೆ ನೀನರಿಯೆ ಮಲಗು ಸುಮ್ಮನೆ ಹೋಗು  
ತೊಲಗದಾ ಸಿಟ್ಟು ಶರಣನದು-ನನ್ನೇಲೆ  
ಇಳಿಸಲೀ ಒರತೆ ತೋಡುವೆನು’

ಎಂದು ಹೇಳಿ ಮಗುವನ್ನು ಮತ್ತೆ ಮಲಗಿಸಿದಳು. ಆದರೆ ಅವನ ಕಸಿವಿಸಿ ಕಡಮೆಯಾಗಲಿಲ್ಲ. ಅಗಿಯುತ್ತ ಅಗಿಯುತ್ತ ತಾಯಿ ಕುಣಿಯಲ್ಲಿ ಕಾಣ ದಾಗಲು ಓಡಿ ಹೋಗಿ ಸಕಲೇಶಮಾದರಸರನ್ನೆಬ್ಬಿಸಿದನು. ಬಿಕ್ಕುತ್ತ ಹೇಳಿದನು.—

“ಸಕಲ ಮಠಕುಲ ಗುರುವೆ ಸಕಲೇಶಮಾದರಸು  
ಸಕಲಿ ಮಾತಲ್ಲ ಅಯ್ಯಯ್ಯೋ-ತಂದೆಯೇ  
ಅಕಟ ನನ್ನಪ್ಪ ಮುನಿದಿರುವ  
ಬಿರೆಂದು ಬಿಕ್ಕೊಂಡು ಗುರೆಂದು ಅವ್ವನಿಗೆ  
ಕಿರೆಂದು ನಾನು ಕೂಗಿದರು-ಸುಮ್ಮಿರುವ  
ಜರೆಂದು ಜರೆದು ಮುಸುಕಿನೊಳು’

ನೀವೇ ಬಂದು ಆತನ ಸಿಟ್ಟು ಇಳಿಸಿರಿ.

ಸಕಲೇಶಮಾದರಸನು ಧಾವಿಸಿ ಬರುತ್ತಾನೆ. ಮಾದೇವಿ ಕಂಬನಿದುಂಬಿ ಕಾಲಿಗೆರಗುತ್ತಾಳೆ. ನಡೆದುದೇನೆಂಬುದು ವಿದಿತವಾಗುತ್ತದೆ ಮಾದರಸನಿಗೆ—

‘ಏಳೇಳು ಮಾದಯ್ಯ ಏಳು ಲಿಂಗಾರ್ಚನೆಗೆ  
ಕೋಳಿ ಕೂಗುದಕೆ ಜಾವಿಲ್ಲ—ಕಾಯಕಕೆ  
ಏಳು ಕಲ್ಯಾಣಶರಣರಿಗೆ’

ಎಂದು ಕರೆಯುತ್ತಾನೆ:



‘ ಹೋಗಿ ತರುವರು ಯಾರು ಮಾಗಿಯೊಳು ಹೂ ಪತ್ರಿ  
ಚಾಗಿ ಮಾದಯ್ಯ ಹೋಗೇಳು-ಶಿವಪೂಜೆ  
ಸಾಗುವುದು ಹೇಗೆ ಶರಣರದು? ’

ಎಂದು ಎಚ್ಚರಿಸುತ್ತಾನೆ. ‘ ನ್ಯಾಯವೇ ಮರೆಯುವದು ಕಾಯಕವ  
ಶರಣರಿಗೆ? ’ ಎಂದು ಪ್ರಶ್ನಿಸುತ್ತಾನೆ. ‘ ಕಾಯಕ ’ ಎಂಬ ಶಬ್ದದಲ್ಲಿ ಅದೆಂಥ  
ಶಕ್ತಿಯಿದ್ದಿತೋ ಆ ಕಾಲದಲ್ಲಿ! ಮೃತನಾದ ಮಾದಯ್ಯ ಮಲಗಿ ಏಳುವವ  
ನಂತೆ ಎದ್ದು ಕೂಡುತ್ತಾನೆ.

‘ ಏಳೇಳು ಕಾಯಕಕೆ, ಕೇಳಿ ಮಾದನ ಜೀವ  
ಗಾಳಿಯೊಳು ಬಂದು ಕಳೆತುಂಜಿ—ಹುಸಿದೇಹ  
ತಾಳಿ ಹೊಸಬೆಳಕ ಕಣ್ಣೆರೆದು! ’

ಇತ್ತ ಮಾದಯ್ಯ ಮೇಲೇಳುತ್ತಾನೆ. ಅತ್ತ ಮಲಗಿದ್ದ ಜಗವೂ ಮೇಲೇಳು  
ತ್ತದೆ. ಮಾದರಸರ-ಮಾದಯ್ಯನ ಮಹಿಮೆ ಬೆಳಗಿನ ಸುಳಿಗಾಳಿಯಲ್ಲಿ  
ಸೇರಿ ಎಲ್ಲರಿಗೂ ತಂಪನ್ನೂ ಕಂಪನ್ನೂ ಬೀರುತ್ತದೆ.

ಹದಿಬದೆಯು ತೋಡಿರುವ ಎದೆಯುದ್ದ ಶಿವಗುಣಯು  
ಪೊದಳಿದಾ ಒರತೆ ಕಲ್ಯಾಣ ಪುರದೊಳಗೆ  
ಕದಳಿಬನವೆಂದು ಹೆಸರಾಯ್ತು !

ಇದಾದ ಮೇಲೆ ಮಾದಯ್ಯ-ಮಾಧೇವಿ-ಲಿಂಗಣ್ಣರು

‘ ಶಿವಭಕ್ತಿ ಶಿವಭಜನೆ ಶಿವಕೂಟ ಶಿವಗೋಷ್ಠಿ  
ಶಿವಸೇವೆ ಲಿಂಗ ಮಾಧೇವಿ ಮಾದಯ್ಯ  
ಶಿವನೆಂದು ಮಾಡಿ ಶಿವಮತಕೆ ’

ಶಿವನಡಿಗಳನ್ನು ಸೇರುತ್ತಾರೆ. ಸಕಲೇಶಮಾದರಸನು ಕಲ್ಯಾಣದಿಂದ  
ಹೊರಟು ಗೋಪೆಯ ಶಿವದೇವನೆಂಬ ವೀರವ್ರತಿಯ ಪುರಕ್ಕೆ ಬರುತ್ತಾನೆ.  
ಶಿವದೇವನಿಗೆ ಬಸವಾದಿ ಪ್ರಮಥರು ಐಕ್ಯರಾದುದನ್ನು ಅರುಹುತ್ತಾನೆ.  
ಶಿವದೇವ ಪ್ರಾಣಲಿಂಗದಲ್ಲಿ ಅಡಗಿಬಿಡುತ್ತಾನೆ. ಮಾದರಸನು ಮುಂದೆ  
ನಡೆದು ಮಹಾಲಿಂಗರಾಮನವೀರನೆಂಬ ಪರಮ ಶಿವಭಕ್ತನಿಗೆ ದರುಶನ  
ವನ್ನೀಯುತ್ತಾನೆ. ಅವನ ಕೋರಿಕೆಯಂತೆ ಅವನ ಮಸ್ತಕದ ಮೇಲೆ  
ಹಸ್ತವನ್ನಿಡಲು ಅವನು ಲಿಂಗೈಕ್ಯನಾಗುತ್ತಾನೆ. ಮುಂದೆ ಮಾದರಸನು  
ಶ್ರೀ ಶೈಲಕ್ಕೆ ಹೋಗಿ ಮಲ್ಲರಸರನ್ನು ಕಾಣುತ್ತಾನೆ. ಮಲ್ಲರಸ ಮಾದರಸರು

ನದಿಯ ನದಿ ಬೆರಸಿದಂತೆ ಬೆರೆಯುತ್ತಾರೆ. ಶ್ರೀ ಗಿರಿಯಲ್ಲಿ ಬಯಲಾಗುತ್ತಾರೆ.

ಸಕಲೇಶಮಾದರಸರ ಸಾಧನೆಯ ಸಾರ ಈ ವಚನಗಳು :

“ ಸಂಸಾರವ ಬಿಟ್ಟು ಧೇ ಆಚಾರವಯ್ಯ ;  
 ಕಾಯದಿಚ್ಛೆಗೆ ಕಂಡವರಿಗೆ ಕಾರ್ಪಣ್ಯ ಬಡದಿಪ್ಪದೆ ಶೀಲ ;  
 ಲಿಂಗದಾಣತಿಯಿಂದ ಬಂದುದ ಕೈಕೊಂಬುದೆ ವ್ರತ ;  
 ಮನ ಘನವನಗಲದಿಪ್ಪದೆ ಭಕ್ತಿ ;  
 ಸಕಲೇಶ್ವರದೇವಾ, ನಿಮ್ಮನರಿದವನೆ ಶರಣ.”  
 “ ಆಶೆಯಿಂದ ಬಿಟ್ಟು ಕಿರಿಯರಿಲ್ಲ ;  
 ನಿರಾಶೆಯಿಂದ ಬಿಟ್ಟು ಹಿರಿಯರಿಲ್ಲ ;  
 ದಯೆಯಿಂದ ಬಿಟ್ಟು ಧರ್ಮವಿಲ್ಲ ;  
 ವಿಚಾರದಿಂದ ಬಿಟ್ಟು ಸಹಾಯಿಗಳಿಲ್ಲ ;  
 ಸಚರಾಚರಕ್ಕೆ ಸಕಲೇಶ್ವರ ದೇವರಿಂದ ಬಿಟ್ಟು ದೈವವಿಲ್ಲ ”

---

# ಹುತಾತ್ಮರಾದ ಹರಳಯ್ಯ ಮಧುವರಸರು

ಶರಣಸಮಾಜದ ನಕ್ಷತ್ರಲೋಕದಲ್ಲಿ ತತ್ತ್ವಕ್ಕಾಗಿ ಜೀವತೆತ್ತ ಧೀರ ತೆಯ ಧೃವತಾರೆಗಳಾಗಿ ಬೆಳಗುತ್ತಿರುವವರು ಹರಳಯ್ಯ ಮಧುವರಸರು. ಭಾರತ ದೇಶಕ್ಕೆ, ಹಿಂದೂ ಸಮಾಜಕ್ಕೆ ಕ್ಷಯರೋಗವಾಗಿ ಅಂಟಿಕೊಂಡು ಬಂದಿದ್ದ, ಈಗಲೂ ಅಲ್ಲಲ್ಲಿ ಅಂಟಿಕೊಂಡಿರುವ, ಅಸ್ಪೃಶ್ಯತೆಯ ನಿವಾರಣೆ ಗಾಗಿ ಆಹುತಿಯಾದ ಹುತಾತ್ಮರವರು. ದೇಶಕ್ಕಾಗಿ, ಧರ್ಮಕ್ಕಾಗಿ, ಹೆಣ್ಣಿನ ಮಾನ ರಕ್ಷಣೆಗಾಗಿ, ಸ್ವಾಮಿನಿಷ್ಠೆಗಾಗಿ ಹುತಾತ್ಮರಾದವರ ಉದಾಹರಣೆ ಗಳು ವಿರಳವಲ್ಲ ವಿಶ್ವದ ಇತಿಹಾಸದಲ್ಲಿ. ಆದರೆ ಹರಳಯ್ಯ ಮಧುವರಸರ ಬಲಿದಾನವೇ ಬೇರೆ ರೀತಿಯದು. ಇಂದಿಗೂ ಜಗತ್ತಿನ ನಾನಾಭಾಗಗಳಲ್ಲಿ ವರ್ಣಭೇದ, ವಂಶಭೇದ, ಜಾತಿಭೇದ ಮುಂತಾದ ಅನೇಕ ರೂಪಗಳಲ್ಲಿ ಬೇರು ಬಿಟ್ಟಿರುವ ಮಾನವ ಮಾನವರಲ್ಲಿಯ ಮೇಲು ಕೀಳಿಗೆ, ತಾರತಮ್ಯ ಭಾವಕ್ಕೆ, ಭೇದಬುದ್ಧಿಗೆ, ಅಸಹನೆಗೆ, ವಿಷಮತೆಗೆ ಕೊಡಲಿಯೇಟಾಗಲು ಬಯಸಿ ತಮ್ಮ ಆತ್ಮ ಒಪ್ಪಿದ ಅಮರತತ್ತ್ವಕ್ಕೆ ತಾವೇ ಆಹುತಿಯಾದ ಅನುಸಮ ಹುತಾತ್ಮರವರು.

ಕಲ್ಯಾಣದ ಕೇರಿಯೊಂದರಲ್ಲಿ ಕುಟೀರವೊಂದು ಕಂಗೊಳಿಸುತ್ತಿತ್ತು. ಅಲ್ಲಿಂದ “ಸ್ಥೂಲ, ಸೂಕ್ಷ್ಮ, ಕಾರಣಗಳೆಂಬ ಮೂರು ಕಂಬವ ನೆಟ್ಟು, ಆಗು ಹೋಗೆಂಬ ದಡಗೋಲಿನಲ್ಲಿ ಆಗಡದ ಎಮ್ಮೆಯ ಚರ್ಮವ ತೆಗೆದು, ಉಭಯನಾಮವೆಂಬ ನಾರಿನಲ್ಲಿ ತಿತ್ತಿಯನೊಪ್ಪವ ಮಾಡಿ, ಭಾವವೆಂಬ ತಿರುಗುಡಿನಲ್ಲಿ ಸರ್ವಸಾರವೆಂಬ ಕಾರದ ನೀರ ಹೊಯ್ದು, ಅಟ್ಟಿಯ ದುರ್ಗಣವ ಕೆಟ್ಟು ಮೆಟ್ಟುವರೆ ಅವರಿಗೆ ಮೆಟ್ಟಿಸ ಬಂದೆ ಮೆಟ್ಟಡಿಯ ಚಪ್ಪಲ” ಎಂಬ ಸ್ವರ ತೇಲಿ ಬರುತ್ತಿತ್ತು. ಅದು ಶಿವಶರಣ ಹರಳಯ್ಯನ ಕುಟೀರ. ಹೆಂಡತಿಯ ಹೆಸರು ಕಲ್ಯಾಣಿ, ಮಗನ ಹೆಸರು ಶೀಲವಂತಯ್ಯ.

ಎಲ್ಲರಿಗೆ ಕಾಯಕವುಳ್ಳ ಕಟ್ಟಿನ ನೇಮ

ಹಳ್ಳಯ್ಯಗಳಿಗೆ ವ್ರತ ಬಂದು-ಶರಣರ

ಮೆಲ್ಲಡಿಗಳಿಗೆ ಚರಣವ

ಚರಣವ ಗೈವುತ ಶರಣಾಳಿಗೀವುತ



ಕರುಣದಿಂದವರು ಕುಡುವುದನು ಕೈಕೊಂಡು  
ಹರನ ಜಂಗಮಕೆ ಉಣಿಸುವ<sup>1</sup>

ಹುಟ್ಟಿನಿಂದ ಹೊಲೆಯನಾದರೂ ಶಿವಕಲೆಯ ನೆಲೆಯನ್ನರಿತು ಶರಣನಾಗಿದ್ದ  
ಹರಳಯ್ಯ.

ಕುಲದಲ್ಲಿ ಹೊಲೆಯನವ ಹೊಲಬಿನಲಿ ಹೊಲೆಯಲ್ಲ  
ಹೊಲೆಯ ನೆಲೆಬಲ್ಲ ಘನಶರಣ-ಹರಳಯ್ಯ  
ನೆಲಸಿ ಕಲ್ಯಾಣಪುರದೊಳಗೆ ||  
ತನುಮನಧನ ಸವೆಸಿ ಮನೆಯ ಕಾಯಕೆ ಮಾಡಿ  
ಅನುಭಾವಿಯಾದ ಹರಳಯ್ಯ — ಮಂಟಪಕೆ  
ಮಣಿನಾಲೆಯಾದ ಶಿವನುತಕೆ||<sup>2</sup>

ಹೊಲೆಯನಾಗಿ ಹುಟ್ಟಿ ಶಿವನುತದ ಮಣಿನಾಲೆಯಾಗುವುದು  
ಸಾಮಾನ್ಯ ಸಾಧನೆಯೇ? ಸಾಮಾನ್ಯರನ್ನು ಅಸಾಮಾನ್ಯರನ್ನಾಗಿ ಮಾಡಿ  
ದುದೇ ಶರಣ ಧರ್ಮದ ಶ್ರೇಷ್ಠತೆ. ಹರಳಯ್ಯನಿದಕ್ಕೆ ಹೆಮ್ಮೆಯ ನಿದರ್ಶನ.

ಒಮ್ಮೆ ಕಲ್ಯಾಣದ ಬೀದಿಯಲ್ಲಿ ಬಸವಣ್ಣನವರು ಹೊರಟಿದ್ದರು.  
ಇಕ್ಕಲದ ಭಕ್ತಸಮೂಹ ಶರಣೆನ್ನಲು ತಾವೂ ಶರಣೆನ್ನುತ್ತ ಹೊರಟಿದ್ದರು.  
ನೋಡುವ ಕಣ್ಣಿಗೆ ಹಬ್ಬದಂತಿತ್ತು ಆ ನೋಟ. ಹರಳಯ್ಯನು 'ಶರಣು  
ಬಸವಯ್ಯ' ಎಂದು ತನ್ನ ಭಕ್ತಿಯ ಕಾಣಿಕೆಯನ್ನು ಅರ್ಪಿಸಿದ.

ಪೊವ್ವಾಡ ಪುರುಷನೆ ಪರವಾದಿದಲ್ಲಣನೆ  
ಪಾವನ ಮೂರ್ತಿ ಪರುಷವೆ ಬಸವಣ್ಣ  
ದೇವ ನಿಮ್ಮಡಿಗಿ ಶರಣಾರ್ಥಿ ||  
ಶರಣೆಂದ ಹರಳನಿಗೆ ಮರಳಿ ಬಸವೇಶ್ವರನು  
ಶರಣು ಶರಣಾರ್ಥಿ ಎನುತಲಿ ತಾ ತನ್ನ  
ಅರಮನೆಗಾಗಿ ನಡೆದನು ||<sup>1</sup>

ಹರಳಯ್ಯನ ಕರುಳು ಕಿವುಚಿದಂತಾಯಿತು. “ ಇದೆಂಥ ಪ್ರಮಾದವಾಯಿತು.  
ನಾನು ಒಮ್ಮೆ ಶರಣೆಂದರೆ ಅಣ್ಣನವರು ಎರಡುಸಲ ಶರಣೆಂದು ಹೋದರಲ್ಲ.  
ಅವರು ಎರಡು ಸಲ ಶರಣೆಂದಾಗ ನಾನು ಕಲ್ಲಿನ ಕಂಬದಂತೆ ನಿಂತುಬಿಟ್ಟೆ  
ನಲ್ಲ. ಅವರ ಅಡಿಗಳ ಹುಡಿಯಲ್ಲಿ ಹೊರಳಿ ಮಡಿಯಾಗಬಾರದಿತ್ತೆ !

<sup>1</sup> ಹರಳಯ್ಯನ ತ್ರಿಪದಿ. <sup>2</sup> ಹಂತಿಯ ಪದ

<sup>1</sup> ಹರಳಯ್ಯನ ತ್ರಿಪದಿ.

ಶರಣೆಂದು ನಾನೆಂದೆ ಶರಣು ಶರಣೆಂದಾತ  
ಶರಣೊಂದ ಮೇಲೆ ಹೊರಿಸಿದನು—ಬಸವನಿಗೆ  
ಶರಣ ನಾ ಹೇಗೆ ತೀರಿಸಲಿ? ”

ಎಂದು ಹಳಹಳಿಸ ತೊಡಗಿದ, ತಳಮಳಿಸ ತೊಡಗಿದ ಹರಳಯ್ಯ.

ಕಲ್ಯಾಣಗುಣಗಳೇ ಹೆಣ್ಣಾಗಿ ಹುಟ್ಟಿದಂತಿದ್ದ ಕಲ್ಯಾಣಿ ಹೇಳಿದಳು :  
“ ಸುಮ್ಮನೆ ಸುಯ್ಯುವಿರೇಕೆ? ಅಣ್ಣನವರಿಗೊಂದು ಜೋಡು ಪಾದರಕ್ಷೆ  
ಮಾಡೋಣ. ಅವುಗಳನ್ನು ಅವರ ಶ್ರೀ ಚರಣಗಳಿಗೆ ಅರ್ಪಿಸಿ, ‘ಕ್ಷಮಿಸಿ’  
ರೆಂದು ಕೇಳಿಕೊಳ್ಳೋಣ. ಕರುಣಾನಿಧಿಗಳಾದ ಅವರು ಕ್ಷಮಿಸದಿರರು.”

ಹೆಂಡತಿಯ ಸಲಹೆ ಹರಳಯ್ಯನಿಗೆ ಒಪ್ಪಿತವಾಯಿತು. ಅವರಿಬ್ಬರೂ  
ಇನ್ನೊಂದು ವಿಚಾರಮಾಡಿದರು. ಎಲ್ಲರಿಗೂ ಸಲ್ಲಿಸುವ ಪಾದರಕ್ಷೆಗಳನ್ನು  
ಅಣ್ಣನವರಿಗೂ ಅರ್ಪಿಸಿದರೆ ಹೇಗೆ? ಅವರಿಗಾಗಿ ಸಿದ್ಧಗೊಳಿಸುವ ಪಾದರಕ್ಷೆ  
ಗಳಲ್ಲಿ ಏನಾದರೂ ವಿಶೇಷತೈಇರಲೇಬೇಕು. ತಮ್ಮಿಬ್ಬರ ತೊಡೆಯ ಚರ್ಮದ  
ಮೇಲು ಹೊದಿಕೆ ಆ ಚೆಮ್ಮಾವುಗೆಗಳಿಗಿರಬೇಕು !

ಮರುದಿನವೆ ಹರಳಯ್ಯ ಕೊರೆದ ಬಲದೊಡಿ ಚರ್ಮ  
ಹರನೆಂದು ಮಡದಿಯೆಡದೊಡೆಯ—ತಾ ಕೊಯ್ದ  
ಭರದಿ ಹದಮಾಡಿ ಒಣಗಿಸಿದ ||

ಆಮೇಲೆ ತನ್ನ ಕಾಯಕದ ಕೌಶಲ್ಯವನ್ನೆಲ್ಲ ಬಳಸಿ ಬೆಳಗುವ ಚೆಮ್ಮಾವುಗೆ  
ಗಳನ್ನು ಮಾಡಿದ.

ಒಪ್ಪವನಿಕ್ಕಿದ ಎಪ್ಪತ್ತುಗೊಂಡೆಯ  
ಸರ್ಪನ ಹೆಡೆಗೈಯುತಲಿ ಚೆಮ್ಮಾವುಗೆಯ  
ಸುಪ್ಪಾಣಿಯಿಂದ ನಯವಿಟ್ಟ ||

ಮರುದಿನ ಸ್ನಾನಮಾಡಿ ನೊಸಲಿನಲ್ಲಿ ಭಸಿತವನ್ನಿಟ್ಟು ಕಂಠಕರಗಳಲ್ಲಿ  
ರುದ್ರಾಕ್ಷಿ ಶೋಭಿಸುತ್ತಿರಲು ‘ ಸದ್ಭಕ್ತಿ ಸೀಮೆ ಪರಂಜ್ಯೋತಿ ಹರಳಯ್ಯ ’ ಆ  
ಪಾದರಕ್ಷೆಗಳನ್ನು ಶುಭ್ರವಸ್ತ್ರದಲ್ಲಿ ಸುತ್ತಿಟ್ಟುಕೊಂಡು ಧರ್ಮಸ್ವರೂಪ

೨ ಹಂತಿಯಪದ (ಮನುಷ್ಯರ ಚರ್ಮ ೨೪ ತಾಸುಗಳಲ್ಲಿ ಕೊಳೆತುಹೋಗುತ್ತದೆ.  
ಅದರಿಂದ ಮೆಟ್ಟುಗಳನ್ನು ಮಾಡಿದರೆಂಬುದು ಕಟ್ಟು ಕಥೆಯೆಂದು ಒಮ್ಮೆ ಒಬ್ಬ  
ಸಂಶಯಾತ್ಮರು ಲೇಖಕನಿಗೆ ಹೇಳಿದ್ದರು. ಈಜಿಪ್ಟಿನ ಪಿರಮಿಡ್ಡುಗಳಲ್ಲಿ ಸಾವಿರಾರು  
ವರ್ಷಗಳ ಶವಗಳಿವೆ. ಹದಮಾಡಿ ಇರಿಸಬಹುದು)

ಬಸವಣ್ಣನವರ ಅರಮನೆಗೆ ಹೋದನು. ಅಲ್ಲಿ ಅರಮನೆಯ ಅಂಗಳದಲ್ಲಿ ನಿಂತು ನಾಲ್ಕೆ ಸೆಗೆ ನೋಟವನ್ನು ಹರಿಸಿ ನೋಡಿದ :

ಕಿಕ್ಕಿರಿದು ಜನ ಬಂದು ಸಕ್ಕರೆಗೆ ಇರಿವೆಗಳು  
ಮುಕ್ಕರಿದವೊ ವಚನ ಅಮೃತಕೆ ಎಂಬಂತೆ  
ಉಕ್ಕಿ ಅರಮನೆಯು ಹೊರಸೂಸಿ ||

“ ಈ ಜನಸಂದಣಿಯನ್ನು ದಾಟಿ ಹೋಗಿ ಅಣ್ಣನವರನ್ನು ಕಾಣುವುದೆಂತು ”- ಎಂದು ಹರಳಯ್ಯ ದಿಜ್ಞಾಢನಾಗಿ ನಿಂತುಬಿಟ್ಟ. ಕಣ್ಣರಿಯದಿದ್ದರೂ ಕರುಳರಿಯದೆ ? ಬಸವಣ್ಣನವರಿಗೆ ಹರಳಯ್ಯ ಬಂದುದು ಹೇಗೋ ಗೊತ್ತಾಯಿತು.

ಶಿವನಾಣೆ ಬಸವನಿಗೆ, ಶಿವಭಕ್ತ ಪರಿತ್ಯಾಗಿ  
ತನಕದಲಿ ಬಂದ ಬಾಗಿಲಕೆ-ಹರಳಯ್ಯ  
ಶಿವರೂಪವೆಂದು ನಮಿಸಿದನು ||

ಇಷ್ಟಕ್ಕೆ ಬಿಡಲಿಲ್ಲ ಬಸವಣ್ಣ. ಸತಿ ನೀಲಾಂಬೆಯಿಂದಲೂ ಶರಣೆನ್ನಿಸಿದರು. ಹರಳಯ್ಯನಿಗೆ ಗಾಯದ ಮೇಲೆ ಬರೆಕೊಟ್ಟಂತಾಯಿತು. ಒಂದು ಶರಣೆನ ಹೊರೆಯನ್ನಿಳುಹಿ ಹೋಗಲೆಂದು ಬಂದರೆ ಭಕ್ತಜನ ಭಾಗ್ಯ ಶುಭೋದಯ ಬಸವಣ್ಣನವರು ತನಗೇ ಮತ್ತೆ ನಮಿಸಬೇಕೆ ? ಸಾಲದುದಕ್ಕೆ ತಾಯಿ ನೀಲಮ್ಮನವರಿಂದಲೂ ಶರಣೆನ್ನಿಸಬೇಕೆ ? ಶಿವಶಿವಾ, ಇನ್ನಷ್ಟು ಅಧೋಗತಿಗೆ ಇಳಿದೆನಲ್ಲ-ಗತಿ ಯಾವುದು-ಎಂದು ಮಿಡುಕುತ್ತಲಿದ್ದ ಮೃಡಶರಣ ಹರಳಯ್ಯನನ್ನು ಸಂತ್ಪಿಸುತ್ತ ಬಸವಣ್ಣ ಹೇಳಿದ “ ಹರಳಯ್ಯ, ಹೊಲೆಯಲ್ಲಿ ಹುಟ್ಟಿದ ನೆಂಬ ಭಾವನೆಯನ್ನು ಇನ್ನಾದರೂ ಬಿಟ್ಟು ಬಿಡು.

ಹೊಲೆಯಲ್ಲದೆ ಲೋಕ ತಲೆಯಲ್ಲಿ ಹುಟ್ಟುವುದೆ ?  
ಹೊಲೆಯ ಎಣಿಸಿದರೆ ಕುಲವುಂಟೆ ? ಶರಣರಿಗೆ  
ಹೊಲಬುಳಿದು ಬೇರೆ ಕುಲವುಂಟೆ ?

ಹೊಲೆಗಂಡಲ್ಲದೆ ಪಿಂಡದ ನೆಲೆಗಾಶ್ರಯವಿಲ್ಲ. ಜಲಬಿಂದುವಿನ ವ್ಯವಹಾರ ಒಂದೇ. ಕರ್ಣದಲಿ ಜನಿಸಿದವರುಂಟೆ ಜಗದೊಳಗೆ ? ಯಾಕೆ ಹಗಲೆಲ್ಲ ಹೊಲೆಯ ನಾನು ಎಂಬ ಭಾವನೆಯಿಂದ ಬಳಲುತ್ತಿರುವಿರಿ ? ಯಾರು ಹೇಳುವರು ನೀವು ಹೊಲೆಯರೆಂದು. ಹಾಗೆ ಹೇಳುವವರೇ ಹೊಲೆಯರು. ಕೊಲ್ಲುವನೆ ಮಾಡಿಗನು ; ಹೊಲಸುತಿಂಬುವನೆ ಹೊಲೆಯ. ಶಿವಭಕ್ತರಾಗಿ



ಭವನನ್ನು ಗೆದ್ದ ನೀವು ಹೊಲೆಯರೆ? ಅಲ್ಲಲ್ಲ ನೀವು ಶರಣರು. ಶರಣರ ಕಾಯವೇ ಕೈಲಾಸ. ಕೈಲಾಸಕ್ಕೆ ನಾನು ನಮಿಸಿದರೆ ತಪ್ಪೆ?”

ಹರಳಯ್ಯನಿಗೆ ಏನುತ್ತರ ಕೊಡಬೇಕೆಂಬುದು ತಿಳಿಯಲಿಲ್ಲ. ಅವನು ಕಲಿತವನಲ್ಲ; ಆದರೆ ಆತ್ಮಶ್ರೀಯನ್ನು ಸಂಪಾದಿಸಿದವ. “ಯಶೋ ವಾಚೋ ನಿವರ್ತಂತೇ” ಆ ಸ್ಥಿತಿಯನ್ನು ಪಡೆದವ. ಅಣ್ಣನವರ ಅಮೃತವಾಣಿಗೆ ಉತ್ತರವಾಗಿ ಏನನ್ನು ತಾನೇ ನುಡಿಯಬಲ್ಲ? ನಾಲಗೆ ಮಾಡಲಾಗದು. ದನ್ನು ಕಣ್ಣುಮಾಡಿತು. ಆನಂದದ ಅಶ್ರುಗಳನ್ನು ಉಕ್ಕಿಸಿತು. ಅವುಗಳಿಂದ ಅಣ್ಣನವರ ಪಾದ ತೊಳೆಯುತ್ತ ಹರಳಯ್ಯನೆಂದ: “ಆವುದು ತಪ್ಪು ಆವುದು ಒಪ್ಪೆಂಬುದನ್ನು ನಾನೇನಬಲ್ಲೆ ತಂದೆ? ಎನ್ನ ಭರಭಾರ ನಿಮ್ಮದು. ಎನ್ನ ಯೋಗಕ್ಷೇಮ ನಿಮ್ಮದು. ಎನ್ನ ಹಾನಿವೃದ್ಧಿ ನಿಮ್ಮದು. ನಾನು ತಮಗಾಗಿ ತಂದಿರುವ ಈ ಚೆಮ್ಮಾವುಗೆಗಳನ್ನಾದರೂ ಸ್ವೀಕರಿಸಿ ನನ್ನ ಕುಲಕೋಟಿಯನ್ನೆಲ್ಲ ಉದ್ಧರಿಸುವ ಕೃಪೆಮಾಡಿರಿ!”

ಬಸವಣ್ಣನವರು ಬಿಚ್ಚಿ ನೋಡಿದರು ಹರಳಯ್ಯನಿತ್ತು ಗಂಟನ್ನು. ಶರಣಸತಿ ಲಿಂಗವತಿಯ ಮದುವೆಗಾಗಿ ನೆಯ್ದ ಜೋಡು ಬಾಸಿಗಗಳಂತೆ ಕಂಡವಾ ಕೆರಗಳವರಿಗೆ. ಅವುಗಳಿಗಂಟಿದ್ದ ಮನುಷ್ಯ ಚರ್ಮವನ್ನು ಕಂಡು ಚಕಿತರಾಗಿ ಕೇಳಿದರು: ‘ಇದೇತರ ಚರ್ಮ ಹರಳಯ್ಯ’?

“ಇದು ನನ್ನ ಮತ್ತು ಕಲ್ಯಾಣಿಯ ತೊಡೆಯ ಚರ್ಮ .... ತಂದೆ.”

“ತೊಡೆಯ ಚರ್ಮ! ಇದೆಂಥ ಘೋರಕೃತ್ಯವನ್ನು ಗೈದಿರುವಿರಿ ಹರಳಯ್ಯನವರೆ! ಯಾವ ಪಾಪಕ್ಕಾಗಿ ಈ ಪ್ರಾಯಶ್ಚಿತ್ತವೆಂದುಕೊಂಡಿರಿ?”

“ತಾವು ಅಂದು ನಾನೊಂದು ಸಲ ಶರಣೆಂದುದಕ್ಕೆ ಪ್ರತಿಯಾಗಿ ಎರಡುಸಲ ಶರಣೆಂದುದಕ್ಕೆ ತಂದೆ.”

“ನಭೂತೋ ನ ಭವಿಷ್ಯತಿ ನಿಮ್ಮ ಭಕ್ತಿ ಶ್ರೀ ಹರಳಯ್ಯ! ಭಕ್ತಿಯ ಇತಿಹಾಸದಲ್ಲಿಯೇ ನೀವೂ ನಿಮ್ಮ ಸತಿ ಕಲ್ಯಾಣಮ್ಮನೂ ತೋರಿರುವ ಈ ಆತ್ಮ ನೈವೇದ್ಯಕ್ಕೆ ಪ್ರತಿಯಿಲ್ಲ! ಇಂಥ ಚರ್ಮದ, ಕರ್ಮದ ಕಳೆದ ನಿರ್ಮಲ ದೇಹ ಶರಣನ ಮೈದೊವಲ ಹೊದ್ದ ಚೆಮ್ಮಾವುಗೆಗಳನ್ನು ನಾನು ಮೆಟ್ಟಲೆ? ಶಿವಶಿವಾ, ಈ ನುಡಿ ಸುಡದೆ? ಹರಳಯ್ಯ, ಇವುಗಳನ್ನು ಕಾಲಿನಿಂದ ಮೆಟ್ಟಲಾರೆ, ಇದೋ ತಲೆಯ ಮೇಲಿಟ್ಟು ಕುಣಿಯುವೆ. (ತಲೆಯ ಮೇಲಿಟ್ಟು

ಭಕ್ತಿಯ ಉದ್ದೇಗದಿಂದ) ಅಯ್ಯಾ ನಿಮ್ಮ ಶರಣರ ಚಿಮ್ಮಾವುಗೆಗೆ ಈ ಪೃಥ್ವಿ ಸರಿಬಾರದಯ್ಯ ! ”

“ ಇದೇನನ್ನು ಮಾಡಿದಿರಿ ಬಸವರಸರೆ ! ನನ್ನನ್ನು ಇನ್ನಷ್ಟು ರಸಾ ತಳಕ್ಕೆ ನೂಕಿ ಬಿಟ್ಟಿರಲ್ಲ ! ಅಯ್ಯೋ ! ಪಾಪ ತೊಳೆದುಕೊಳ್ಳಲೆಂದು, ಮನದ ತಾಪ ಕಳೆದುಕೊಳ್ಳಲೆಂದು ಬಂದು ಇನ್ನಷ್ಟು ಪಾಪಲೇಪಿಸಿಕೊಂಡು ಹಿಂದಿರುಗಬೇಕಾಯಿತಲ್ಲ ! ತಂದೆ, ಕಂದನನ್ನೀರೀತಿ ಪಾಪಕೂಪದಲ್ಲಿ ನೂಕ ಬಹುದೆ ? ”

“ ನೀನು ಪಾಪಿಯೆ ಹರಳಯ್ಯ ? ಪಾಪಿಗಳ ಪಾಪಹರಣ ಮಾಡುವ ಪವಿತ್ರಾತ್ಮ ನೀನು. ಸುಮ್ಮನೆ ಮಮ್ಮಲ ಮರುಗಬೇಡ. ಈ ಚಿಮ್ಮಾವುಗೆ ಗಳನ್ನು ಮೆಟ್ಟುವ ಯೋಗ್ಯತೆ ಕೂಡಲ ಸಂಗನೊಬ್ಬನಿಗೆ ಮಾತ್ರ ಇದೆ. ಇವುಗಳನ್ನೊಯ್ದು ಶಿವನ ಶ್ರೀ ಚರಣಗಳೆಂದು ಕಾಯ್ದಿರಿಸಿರಿ. ಅವುಗಳನ್ನು ಮುಟ್ಟಿದವರ ಮನದ ಮೈಲಿಗೆ ಕಳೆದು ಮತಿಗೆ ಮಂಗಳ ದೊರೆವುದು ! ” ನಿರುಪಾಯನಾಗಿ ಹರಳಯ್ಯ ಹಿಂದಿರುಗಿ ಹೊರಟ. ಹಾದಿಯಲ್ಲಿ ಮಧು ವರಸರೂ ಹೊರಟಿದ್ದರು.

ಹನ್ನೆರಡುಸಾವಿರ ಚಿನ್ನ ಕರಣಿಕರಿಗೆ  
ಮಾನ್ಯಗಜಸಿಂಹ ಮಧುವರಸ ಊಟಕ್ಕೆ  
ತನ್ನ ಅರಮನೆಗೆ ಬರುತ್ತಿದ್ದ ||

ಮಂಗಳವಾಡದಲ್ಲಿ ಮೊದಲು ಬಿಜ್ಜಳರಾಯನಲ್ಲಿ ಅಧಿಕಾರಕ್ಕೆ ಸೇರಿ ಕೊಂಡಿದ್ದ ಮಧುವರಸನು ಮುಂದೆ ಬಿಜ್ಜಳನು ಕಲ್ಯಾಣಕ್ಕೆ ಬರಲು ಅವ ನೊಡನೆ ಕಲ್ಯಾಣಕ್ಕೆ ಬಂದು ಒಬ್ಬ ಶ್ರೇಷ್ಠ ಅಧಿಕಾರಿಯಾದ. ಹುಟ್ಟಿನಿಂದ ಬ್ರಾಹ್ಮಣ, ವಿಚಾರದಲ್ಲಿ ಸನಾತನಿ. ಸಹಜವಾಗಿಯೇ ಬಸವಣ್ಣನವರ ವರ್ಣ ಸಂಕರ ಮಾರ್ಗಕ್ಕೆ ವಿರೋಧಿ. ವರ್ಣಾಶ್ರಮ ವ್ಯವಸ್ಥೆಯಲ್ಲಿ ಅವನಿಗೆ ಪ್ರಾಮಾಣಿಕವಾದ ವಿಶ್ವಾಸ. ಹರಳಯ್ಯನನ್ನು ನಿಲ್ಲಿಸಿ ಕೇಳಿದ.

ಏನು ಹರಳನೆ ಹೇಳು ಏನು ಬಗಲೊಳು ಗಂಟು  
ಏನು ಎಲ್ಲಿಂದ ಬರವಾಯ್ತು ಹೇಳಿನೆಗೆ  
ಏನು ತೋರೆನಗೆ ಬಗಲೊಳಗೆ ||

ಹರಳಯ್ಯ ಹೌಹಾರಿದ. ಅಣ್ಣನವರು ಮೆಟ್ಟಲು ನಿರಾಕರಿಸಿದ ಆ ಪಾದರಕ್ಷೆ ಗಳನ್ನು ಮಧುವರಸ ಮೆಟ್ಟಲು ಮನಸ್ಸು ಮಾಡಿದರೆ ? ಅವನ ಸಂಶಯ

ನಿಜವಾಯಿತು. ಆ ಮೆಟ್ಟುಗಳನ್ನು ನೋಡಿ, ಬಸವಣ್ಣನವುಗಳನ್ನು ಮೆಟ್ಟಲು ನಿರಾಕರಿಸಿದುದನ್ನು ಕೇಳಿ ಮಧುವರಸನಿಗೆ ಅವುಗಳನ್ನು ಮೆಟ್ಟಿಯೇ ತೀರಬೇಕೆಂಬ ದುಷ್ಟಬುದ್ಧಿಯುಂಟಾಯಿತು. ಹರಳಯ್ಯ ಪರಿಪರಿಯಿಂದ ತಿಳಿಸಿ ಹೇಳಿದರೂ ಕೇಳದೆ ಮೆಟ್ಟಿದ. ಮೈಗೆಲ್ಲ ಬೆಂಕಿಯಿಟ್ಟಂತಾಯಿತು. ಅದರ ಉರಿಪನ್ನೇನು ಹೇಳುವುದು ?

ಸುಣ್ಣ ಕುದಿಗುಣಿಯೊಳಗೆ ಹಣ್ಣಾಗಿ ಬೆಂದಂತೆ

ಎಣ್ಣೆ ಬಲುಕಾಸಿ ಕಣ್ಣೊಳಗೆ ಸುರಿದಂತೆ

ಡೊಣ್ಣೆ ಮುಳ್ಳುಗಳು ನೆಟ್ಟಂತೆ !

ಮನೆಗೆ ಬಂದು ಮಧುವರಸ ಮದ್ದು ತಿಂದ, ನೀರು ಮಿಂದ, ಏನೇನೋ ಮಾಡಿಕೊಂಡ. ಮೈಯುರಿ ಹೋಗಲಿಲ್ಲ. ಒಮ್ಮೆ ಒಂದು ವಿಚಿತ್ರ ನಡೆಯಿತು. ಮಧುವರಸರ ಸ್ನಾನಕ್ಕೆ ನೀರು ತರುತ್ತಲಿದ್ದ ಮಾದೇವಿ ಮಾಡಿದ ವಿಚಿತ್ರವದು.

ಹೊರಳಿದವು ದಿನಮಾಸ ಬರಲು ಪುಣ್ಯದ ದಿನವು

ಹಿರಿ ದಾದಿ ಮರೆತು ಮನೆಗೆಲಸ ನೋಡಿದಳು

ನೆರೆಯೋಣ ದೊಂಬರಾಟಗಳ

‘ಹೊತ್ತು ಮುಣುಗಿತು ಶಿವನೆ, ಕತ್ತಲಾಯಿತು, ನೀರ ಎತ್ತ ದೂರ ಹೋಗಿ ತರಲೆಂದು’ ಆಕೆ ಯೋಚಿಸುತ್ತಿರಲು ಎದುರಿಗೊಂದು ಬಚ್ಚಲಗುಂಡಿ ಕಾಣಿಸಿತು.

ಹರಳ ಬಳಸಿದ ನೀರು ಹರಿದು ಬಚ್ಚಲ ಗುಂಡಿ

ಮೆರೆಯುವದು ಇಂದು ಕಲ್ಯಾಣ-ಕೇರಿಯೊಳು

ಹರಳಯ್ಯ ಗುಂಡಿ ಶಿವತೀರ್ಥ

ಆ ಶಿವತೀರ್ಥದಿಂದಲೇ ಅಂದು ನೀರು ತಂದು ಬಿಟ್ಟಳು. ಆ ನೀರನ್ನು ಮೀಯುತ್ತಲೇ ಮಧುವರಸನ ಮೈಯುರಿ ಮಾಯವಾಯಿತು. ಅವನಿಗಾದ ಆಶ್ಚರ್ಯಕ್ಕೆ ಇತಿಮಿತಿಯಿಲ್ಲ ! ಮಾದೇವಿಯನ್ನು ಕರೆಸಿ ಕೇಳಿದನು.

‘ಇಂದು ಎಲ್ಲಿಂದ ನೀರು ತಂದೆ ಮಾದೇವಿ ?’

‘ತಪ್ಪಾಯಿತು ಕ್ಷಮಿಸಿ ದೊರೆಯೆ’

‘ತಪ್ಪಿಲ್ಲ, ನನ್ನ ಉದ್ಧಾರವಾಯಿತು. ಭಯ ಬೇಡ, ನಿಜ ಹೇಳು.’

‘ಶರಣ ಹರಳಯ್ಯನ ಬಚ್ಚಲಗುಂಡಿಯಿಂದ ತಂದೆ ದೊರೆಯೆ.’

ಮಧುವರಸನಿಗಾಗ ಹೊಳೆಯಿತು- ಅಂದು ಗೈದ ಅವಿನೇಕ ತನ್ನನ್ನು ತಿಂದು ತೇಗಿತೆಂದು. ಪಶ್ಚಾತ್ತಾಪದಿಂದ ದಗ್ಧವಾಯಿತವನ ಸೊಮ್ಮಿನ



ಹೆಮ್ಮೆ, ಹುಟ್ಟಿನ ಹೇವ, ಕುಲಮದ. ಹರಳಯ್ಯನಿಗೆ ಕಳಿಸಲು ಉಡುಗೊರೆ ಯನ್ನು ಸಿದ್ಧಗೊಳಿಸತೊಡಗಿದ. ಹರಳಯ್ಯನ ಹೃದಯವನ್ನು ಬಲ್ಲ ಮಾದೇವಿ ಹೇಳಿದಳು.

ಕಟ್ಟಿದರೇನು, ಕೊಟ್ಟು ಕಳುಹಿದರೇನು  
ಮುಟ್ಟುವರಲ್ಲ ಪರಸೊಮ್ಮನೆಂದಳು ತಾ  
ಕೊಟ್ಟಳುತ್ತರವ ಮಹಾದೇವಿ

ಮಧುವರಸ ಹರಳಯ್ಯನ ಋಣ ತೀರಿಸುವುದೆಂತು ಎಂದು ದೀರ್ಘವಾಗಿ ಆಲೋಚಿಸಿದ, ಕೊನೆಗೆ,

ಅಡಿಗಡಿಗೆ ವಂದಿಸುವೆ, ನಡೆವೆ ನಾನಲ್ಲಿಗೆ  
ಕುಡುವೆನು ನನ್ನ ಮಗಳನು—ಎಂದೆನುತ  
ನುಡಿದನು ಮಧುವರಸ ಮುದದಿಂದ ||

‘ಅಹುದು, ಹರಳಯ್ಯನಿಗೊಬ್ಬ ವಜ್ರದ ಹರಳಿನಂಥ ಮಗನಿದ್ದಾನೆ. ನನಗೊಬ್ಬ ರತ್ನದಂಥ ಮಗಳಿದ್ದಾಳೆ. ಅವಳನ್ನು ಹರಳಯ್ಯನ ಮಗನಿಗೆ ಕೊಟ್ಟುಬಿಟ್ಟರೆ ನನ್ನ ತಪ್ಪು ತೊಳೆದು ಹೋಗುತ್ತದೆ’ ಎಂದು ತೀರ್ಮಾನಿಸಿ ಹರಳಯ್ಯನ ಮನೆಗೆ ಹೋಗುತ್ತಾನೆ. ಹರಳಯ್ಯನು ಕಕ್ಕವಿಕ್ಕೆಯಾಗುತ್ತಾನೆ.

ತಂದೆನು ಮಗಳನು ಇಂದು ನಿಮ್ಮಲ್ಲಿಗೆ  
ಸಂದುದು ಎಂದು ಭಸಿತವನಿಟ್ಟರೆ  
ಇಂದು ನಿಮ್ಮಡಿಗೇ ಎರಗುವೆ

ಎಂದು ಮಧುವರಸ ಮಾತಿಗೆ ಮೊದಲು ಮಾಡಲು ಹರಳಯ್ಯ ಅವಾಕ್ಕಾಗಿ ಬಿಟ್ಟ. ಇದು ಸಲ್ಲದ ಶರೀರ ಸುಬಂಧವೆಂದು ವಿರೋಧಿಸಿದ. ಆದರೆ ಮಧುವರಸನ ಹೃದಯಪರಿವರ್ತನೆ ಪರಿಪೂರ್ಣವಾಗಿ ಆಗಿದ್ದಿತು. ಮುಂದಿಟ್ಟ ಹೆಜ್ಜೆಯನ್ನು ಹಿಂದಿಡಲು ಅವನು ಒಪ್ಪಲಿಲ್ಲ. ಇಬ್ಬರೂ ಲಿಂಗಾಂಗಿಗಳಾಗಿ ಶಿವಮತಕ್ಕೆ ಸೇರಿದ್ದರಾಗಿ ಅದು ಇಬ್ಬರು ಶಿವಭಕ್ತರ ನಡುವಣ ಶರೀರ ಸಂಬಂಧ-ವಿಪ್ರ ಅಂತ್ಯಜರ ನಡುವಣ ಸಂಬಂಧವಲ್ಲ-ಎಂದು ಬಸವಾದಿ ಪ್ರಮಥರೂ ಈ ಕಾರ್ಯಕ್ಕೆ ಶುಭಮಸ್ತು ಎಂದರು. ಮದುವೆ ನಡೆದು ಹೋಯಿತು. ಶರಣರ ಬಳಗವೆಲ್ಲ ಸಂತೋಷ ಸಾಗರದಲ್ಲಿ ಮುಳುಗಿತು-ತಮ್ಮ ಸಮಾನತೆಯ ತತ್ವ ಗೆದ್ದಿತೆಂದು. ಆದರೆ ಈ ತತ್ವಕ್ಕೆ ವಿರೋಧಿ



ಇಬ್ಬರು ಶಿವಭಕ್ತರ ನಡುವಣ ಶರೀರ ಸಂಬಂಧವೆಂದು ಬಸವಾದಿ ಪ್ರಮಥರೂ ಶುಭಮಸ್ತು ಎಂದರು.

ಗಳಾಗಿದ್ದ ಸನಾತನಿಗಳು ಸುಮ್ಮನಿರಲಿಲ್ಲ. ಪ್ರಳಯವೇ ಸಮೀಪಿಸಿದಂತೆ ಅವರಿಗೆನಿಸಿತು.

‘ಅಪರಾಧ ನಡೆಯಿತು ವಿಪರೀತ ಬಂದಿದೆ  
ತಪಸಿಗಳ ತಂಡ ಇರುವಲ್ಲಿ ಮಧುವರಸ  
ಶ್ವಪಚರಿಗೆ ಹೆಣ್ಣು ಕೊಡಬಹುದೆ ?’

ಎಂಬ ಪ್ರಶ್ನೆ ಬಿಜ್ಜಳ ಭೂಪಾಲನ ಕಿವಿಯವರೆಗೂ ಹೋಯಿತು. ಅರಸ ಕರೆಸಿ ಕೇಳಿದ ಮಧುವರಸನನ್ನು : ‘ಹೊಲೆಯರಿಗೆ ಹೆಣ್ಣು ಕೊಡಬಹುದೆ ವಿಪ್ರನಾದ ನೀನು?’ ಮಧುವರಸನು ಅಷ್ಟರೊಳಗಾಗಿಯೇ ಶ್ರೇಷ್ಠ ಶರಣನಾಗಿ ಬಿಟ್ಟಿದ್ದ. ಅಮೃತದ ಸೆಲೆಯಂತೆ ಅವನ ಉತ್ತರ ಹೊರಹೊಮ್ಮಿತು:

“ಹೊಲೆಯ ಹೊಲೆಯನೆನ್ನುವಿರಿ-ಯಾರು ಹೊಲೆಯರಲ್ಲ ದೊರೆಯೆ? ಎಲ್ಲರೂ ಹೊಲೆಯಲ್ಲಿ ಹುಟ್ಟಿ ಹೊಲೆಯಲ್ಲಿ ಬೆಳೆಯುವವರೇ. ಮೂವರು ಸಮ ಗಾರರ ಬಾಗಿಲಲ್ಲಿ ಐವರು ಹಾರುವರು ಹಾರೈಸುತ್ತಿದ್ದಾರೆ. ಒಬ್ಬನಿಗೆ ಕೊಂಬ ಕೊಟ್ಟು, ಒಬ್ಬನಿಗೆ ಕೊಳಗ ಕೊಟ್ಟು, ಒಬ್ಬನಿಗೆ ಗರ್ಭವ ಕೊಟ್ಟು, ಒಬ್ಬನಿಗೆ ಏನೂ ಇಲ್ಲದೆ ತಬ್ಬಿಬ್ಬಾಯಿತ್ತು-ಮಾದಿಗರ ಮನೆಯ ಹೊಕ್ಕು ಮಾದ ಗಿತ್ತಿಯರ ತಿಂದ ಅರ್ಕೇಶ್ವರ ಲಿಂಗವನರಿತ ಕಾರಣ! ಇನ್ನೂ ತಿಳಿಯದೆ? ಊರೊಳಗಣ ದೇವಾಲಯದಲ್ಲಿ ಐವರು ಹೊಲೆಯರು ಹೊಕ್ಕು ದೇವರ ಪೂಜೈಸುತ್ತಿದ್ದಾರೆ. ಹೊಲೆಯರು ಮುಟ್ಟಿ ದೇವಾಲಯ ಹೊರಗಾಯಿತ್ತು. ದೇವರೊಳಗಡೆ ಕುಲಜರು ಹೊಲಬುದಸ್ವಿ ಹೊಲೆಗೊಳಗಾಯಿತ್ತು-ಅರ್ಕೇಶ್ವರ ಲಿಂಗವನರಿತ ಕಾರಣ.”

ಈ ಬೆಡಗಿನ ವಚನಗಳಲ್ಲಿ ಅಡಗಿದ ಅರ್ಥ ಬಿಜ್ಜಳನಿಗೆ ತಿಳಿಯಲಿಲ್ಲ. ಬಸವಣ್ಣನವರನ್ನು ಕೇಳಿದ. “ಇಬ್ಬರೂ ಶಿವಮತವನ್ನು ಸ್ವೀಕರಿಸಿರುವರಾಗಿ ಮಧುವರಸ ವಿಪ್ರನಾಗಿ ಉಳಿದಿಲ್ಲ, ಹರಳಯ್ಯ ಹೊಲೆಯನಾಗಿ ಉಳಿದಿಲ್ಲ ದೊರೆಗಳೆ. ಇದೊಂದು ಸಜಾತೀಯ ವಿವಾಹ, ವಿಜಾತೀಯ ವಿವಾಹವಲ್ಲ. ದೊರೆಗಳದನ್ನು ದೊಡ್ಡದನ್ನಾಗಿ ಮಾಡಬಾರದು.”

ಬಿಜ್ಜಳನ ಬುದ್ಧಿ ಬಸವಣ್ಣನವರ ವಾದವನ್ನು ಒಪ್ಪಿತು; ಆದರೆ ಅವನ ಹೃದಯ ಒಪ್ಪಲಿಲ್ಲ. ಪ್ರತಿಗಾಮೀ ಶಕ್ತಿಗಳು ಪ್ರಗತಿಪರ ಶಕ್ತಿಗಳ ಮೇಲೆ ವಿಜಯ ಪಡೆದುವು. ಜಗತ್ತಿನಲ್ಲಿ ಸಮಾನತೆಯ ಸಸಿಯು ಹಸಿರಾಗಿ ಉಳಿಯಲು ಹರಳಯ್ಯ ಮಧುವರಸರ ರಕ್ತ ಬಸಿಯಿತು. ಅವರಿಬ್ಬರಿಗೂ ಮರಣದಂಡನೆಯಾಯಿತು.

ಹೂವಿನಾ ಮಳೆಯಾಗಿ ಹೂವಿನಾ ತೇರೇರಿ

ಹೂವಾದರವರು ಶಿವಪದಕೆ-ಶಿವಶರಣ

ಪಾಪನದ ಮಾಲೆ ಸೇರಿದರು !

ಜಗತ್ತಿನಲ್ಲಿ ತತ್ತ್ವ ನಿಷ್ಠೆಗೆ, ಬಲಿದಾನಕ್ಕೆ, ಆತ್ಮಾರ್ಪಣಕ್ಕೆ ಬೆಲೆಯಿರುವವರಿಗೆ ಹರಳಯ್ಯ ಮಧುವರಸರಿಬ್ಬರೂ ಸಗೌರವ ಸ್ಮರಿಸಲ್ಪಡುವರು. ಅವರ ಎಳಹೊಟೆಯ ತರುವಾಯ ಕಲ್ಯಾಣದಲ್ಲಿ ಬಿಜ್ಜಳನ ವಧೆಯಾಯಿತು. ಬಸವಣ್ಣನವರು ಮೊದಲೇ ಸಂಗಮ ಕ್ಷೇತ್ರಕ್ಕೆ ಹೋಗಿಬಿಟ್ಟಿದ್ದರು. ಚೆನ್ನ



ಬಸವಣ್ಣ, ಕಿನ್ನರಿ ಬ್ರಹ್ಮಯ್ಯ, ಮಾಚಯ್ಯ ಮೊದಲಾದ ಶರಣಕುಲಮಣಿಗಳ ನೇತೃತ್ವದಲ್ಲಿ ಹೊರಟ ಶರಣ ಸಮೂಹವನ್ನು ಅಳಿಯ ಬಿಜ್ಜಳನು ಬೆನ್ನಟ್ಟಿದ. ಅಲ್ಲಲ್ಲಿ ಯುದ್ಧಗಳಾದುವು. ರಕ್ತದ ಕಾಲುನೆಗಳು ಹರಿದುವು. ಕಲ್ಯಾಣ ಹಾಳು ಬಿದ್ದಿತು. ಶರಣರ ಬಳಗ ಬಯಲಾಯಿತು. ಆದರೂ ಹರಳಯ್ಯ ಮಧುವರಸರ ಬಲಿಪಾನ ವೈರ್ಧವಾಗಲಿಲ್ಲ. ಅವರ ರಕ್ತ ಕಲ್ಯಾಣದ ನೆಲದಲ್ಲಿ ಇಂಗಿ ಕನ್ನಡ ನಾಡಿನಲ್ಲಿ ಅನೇಕ ಕಡೆಗೆ ಶರಣಧರ್ಮದೀಪಕರಾಗಿ ಹುಟ್ಟಿ ಶಿವಶರಣರ ಜ್ಯೋತಿಪ್ರಕಾಶವಾಗಿ ಹರಡಿತು. ಇಂದಿಗೂ ಕಲ್ಯಾಣದ ಕಣಕಣದಿಂದ ಅವರ ಅಮರ ಕಥೆ ನಿನದಿಸುತ್ತಲಿದೆ.

ಹರನ ಶಿಖರದ ಮೇಲೆ ಸಿರಿಗಂಧಮರ ಹುಟ್ಟಿ

ಕಿರೀಟದೊಳು ಎರಡು ಗಿಣಿ ಕೂತು ಹಾಡಿದವು

ಹರಳಯ್ಯನೆಂಬ ಹಳೆ ಕಥೆಯು

---

# ಕಿನ್ನರಿಯ ಬ್ರಹ್ಮಯ್ಯ, ಕಲಕೇತ ಬ್ರಹ್ಮಯ್ಯ

ಕಿನ್ನರಿಯ ಬೊಮ್ಮಯ್ಯ ಕಿನ್ನರಿಯ ಬಾರಿಸಲು  
ಕುನ್ನಿ ಹಸು ಮರೆತು ಕಿವಿಗೊಟ್ಟು | ಕಲ್ಯಾಣ  
ಚೆನ್ನಾತು ಲೋಕ ಚೆಲುವಾತು

—ಹಂತಿಯ ಪದದಿಂದ

ಕಲ್ಯಾಣದ ತ್ರಿಪುರಾಂತಕೇಶ್ವರ ದೇವಾಲಯದಿಂದ ಕಿನ್ನರಿಯ ಸ್ವರ  
ತೆರೆತೆರೆಯಾಗಿ ಹರಿದುಬರುತ್ತಲಿದೆ. ಅದರೊಡನೆ ಈ ಉದಾರವಾಣಿಯೂ  
ಬಯಲ ಬೆರೆತ ಬಾವನ್ನದ ನರುಗಂಪಿನಂತೆ ಬೆರೆತು ಬರುತ್ತಲಿದೆ.

“ ನಿನ್ನ ಹರೆಯದ ರೂಪಿನ ನುಡಿಯ ಜಾಣಿನ ಚೆಲುವಿನ ಸಿರಿಯ  
ಸಂತೋಷದ ಕರಿ ತುರಗ ರಥ ಪದಾತಿಯ ನೆರವಿಯ  
ಸತಿಸುತರ ಬಂಧುಗಳ ಸಮೂಹದ  
ನಿನ್ನ ಕುಲದಭಿಮಾನದ ಗರ್ವವ ಬಿಡು ! ಮರುಳಾಗದಿರು !

ಅಕಟಕಟಾ, ರೋಮುಜನಿಂದ ಹಿರಿಯನೆ ?

ಮದನನಿಂದ ಚೆಲುವನೆ ? ಸುರಪತಿಯಿಂದ ಸಂಪನ್ನನೆ ?

ವಾಮದೇವ ವಶಿಷ್ಠರಿಂದ ಕುಲಜನೆ ?

ಅಂತಕನ ದೂತರು ಬಂದು ಕೈವಿಡಿದೆಳೆದೊಯ್ಯುವಾಗ ನುಡಿಗೆಡೆಯಿಲ್ಲ !

ಕೇಳೋ ನರನೆ, ಎನ್ನ ಮಹಾಲಿಂಗ ತ್ರಿಪುರಾಂತಕ ದೇವರ ಪೂಜಿಸಿದೆಯಾದರೆ  
ಕೇಡಿಲ್ಲದ ಪದ ದೊರಕೊಂಬುದು ಮರುಳೆ !”

ಇದೊಬ್ಬ ಅಕ್ಕಸಾಲಿಗನ ಸ್ವರವೆಂದರೆ ನಂಬಲಾಗುವುದೆ ? ಸೋಜಿಗ  
ವೆನಿಸಿದರೂ ಸತ್ಯ-ಶರಣರ ಚರಿತ್ರ !

ಆಂಧ್ರದೇಶದ ಪೂಡೂರು ಗ್ರಾಮದಲ್ಲಿ ಕಲಿದೇವ್ವಿ ಎಂಬ ಭಕ್ತಿಯ  
ಪುತ್ರನಾಗಿ ಜನಿಸಿದ “ ಕಿನ್ನರಯ್ಯಗಳು ಅಕ್ಕಸಾಲೆಯ ಕಾಯಕದಲ್ಲಿದ್ದು  
ಆಭರಣಗಳ ಮಾಡುವಾಗ ಜಂಗಮ ಬಂದು ಬೇಡಲು ಅದರೊಳಗೆ ಕತ್ತರಿಸಿ  
ಕೊಟ್ಟು ಮತ್ತೆ ಒಡವೆಯವರಿಗೆ ತೂಕಕ್ಕೆ ಸರಿಮಾಡಿಕೊಟ್ಟು ಇರುತ್ತಿರಲು  
ಮತ್ತೊಂದು ದಿನ ತಮ್ಮ ಗುರುಗಳು ಆಭರಣವ ಮಾಡೆಂದು ಹೊನ್ನನು

ಕೊಡಲು ಅವನಾಡಿ ತೂಗಲು ಕಡಿಮೆಯಾದುದ ಕಂಡು ಗುರುವು ಕೋಪಿಸಲು 'ಕಿನ್ನರಯ್ಯ,' ಎಮ್ಮಲ್ಲಿ ವಂಚನೆಯಿಲ್ಲ, ಈ ಕಾಯಕವ ಬಿಡಿಸಲೆಂದು ಶಿವನು ಹೀಗೆ ಮಾಡಿದನು' ಎಂದು ಅಕ್ಕಸಾಲಿಗನ ಕಾಯಕ ಬಿಟ್ಟು " ಕಿನ್ನರಿಯನ್ನು ಹಿಡಿಯುತ್ತಾನೆ. ಬ್ರಹ್ಮಯ್ಯ ಕಿನ್ನರಿಯ ಬಾಜಿಸಲು ಪರಬ್ರಹ್ಮ ಮೆಚ್ಚಿ<sup>4</sup> ' ಒಂದು ಹೊನ್ನು ಮನೊಂದು ಹಣಮುಮನೊಂದು ಹಾಗಮ್ನ<sup>5</sup> ' ದಿನಕ್ಕೊಮ್ಮೆ ಕೊಡತೊಡಗುತ್ತಾನೆ. ಅಷ್ಟರಲ್ಲಿ-

ಬಸವನಸದೃಶ ಭಕ್ತಿಭಾವನೆ  
ವಸುಧೆಯೊಳು ನೆರೆತೀವಿ ಪಸರಿಸಿ  
ದೇಸೆದೇಸೆಗಳಂ ಮುಸುಕೆ"

ಆ ಧರ್ಮ ಸ್ವರೂಪನನ್ನು ಕಾಣಲು ಕಿನ್ನರಯ್ಯ ಕಲ್ಯಾಣಕ್ಕೆ ಬರುತ್ತಾನೆ. ಬಡಬಗ್ಗ ರಾಧಾರವಾದ ಉಳ್ಳಿಯನ್ನು ಬಸವಣ್ಣ ಹೀಯಾಳಿಸಲು ಆತನಿಗೆ ಚೆನ್ನಾಗಿ ಪಾಠ ಕಲಿಸುತ್ತಾನೆ. ತ್ರಿಪುರಾಂತಕೇಶ್ವರ ದೇವಾಲಯದಲ್ಲಿದ್ದು,

" ಸಂಗೀತ ವಿದ್ಯೆಯದು ಸಂಗಡವೆ ಬಂದದ್ದು  
ಲಿಂಗಗಳ ಹಿರಿಮೆ ಹಾಡುತಲಿ | ಕಲ್ಯಾಣ  
ಲಿಂಗ ಮಂಟಪವ ಕೂಡಿದನು "

" ಶಿವಕೊಟ್ಟ ಕಿನ್ನರಿಯ ಭವದೊಳಗೆ ನುಡಿಸುತಲಿ  
ಶಿವಬೋಧೆ ಜನಕೆ ಮಾಡುತಲಿ | ಬೊಮ್ಮಯ್ಯ  
ಭವಿಗಳಿಗೆ ಊದಿ ಶಿವಮಂತ್ರ "

ದಿನಗಳೆಯುತ್ತಾನೆ.

ಹೀಗಿರುತ್ತಿರುವಾಗ ಒಮ್ಮೆ ಒಂದು ಕುರಿ-ಹರಕೆಯ ಕುರಿ- ಕೊರಳ ನೇಣನ್ನು ಹರಿದು ಗುಡಿಯಲ್ಲಾದರೂ ಪ್ರಾಣ ಉಳಿದೀತೆಂದು ಭಾವಿಸಿ, ತ್ರಿಪುರಾಂತಕೇಶ್ವರನ ಗುಡಿಯನ್ನು ಹೊಕ್ಕುಬಿಡುತ್ತದೆ. ಅದನ್ನು ಬೆಂಬತ್ತಿ ಒಬ್ಬ ವಿಟ ದೇಗುಲವನ್ನು ಪ್ರವೇಶಿಸುತ್ತಾನೆ. ತನ್ನ ವೇಶ್ಯೆಯ ದೇವತಿಗೆ ಬಲಿ ಕೊಡಲೆಂದು ಅದನ್ನವನು ಬಿಗಿದು ತಂದಿರುತ್ತಾನೆ. ಕುರಿಯ ಮೂಕ ಮೊರೆಯನ್ನು ಕೇಳಿ ಕಿನ್ನರಯ್ಯ-

3 ಬಸವೇಶ್ವರ ಷಟ್ಸ್ಥಲ ವಚನದ ಕಥಾಸಾರ ಮತ್ತು ಬಸವ ಪುರಾಣದ ಕಥಾಸಾರ.

4 Ibid. 5 ಬಸವ ಪುರಾಣ.



“ ಹೋಗದಿರು ಹೋಗದಿರು ತನ್ನಾ  
ಹೋಗದಿರು ನಿನಗುಚಿತವಲ್ಲಿದು  
ದೇಗುಲದೊಳು ಹೊಕ್ಕುದೀ ಕುರಿ ಸಾವ ಭಯಕಂಜಿ  
ಹೋಗು ! ಕೊಲುವುದು ದೋಷ ! ನೀನಂ  
ತಾಗದೊಡೆ ನೀ ಬಿಲಿತ ಬೆಲೆಯನ  
ದೀಗ ಹೇಳು ಇನ್ನುಡಿಯಾದೊಡಂಕೊಳ್ಳು ”

ಬ. ಪು.

ಎಂದು ತಿಳಿ ಹೇಳುತ್ತಾನೆ.

ಅದಕ್ಕೆ ಆ ‘ಬಿಜ್ಜಳನ ಉಳಿಗದ ಬೊಜ್ಜನಾಯಕ’ ತಿರಸ್ಕಾರದಿಂದ-  
ತಿರುಕ ಜಂಗಮ ನೀನು ಮುರುಕ ಕಿನ್ನರಿ ನಿನಗೆ  
ಕುರಿಬಿಟ್ಟು ನಿಲ್ಲು ಬೊಮ್ಮಯ್ಯ-ಎನ್ನುವಕೆ  
ಕರವೆತ್ತಿ ಹಿಡಿದ ಕಿನ್ನರಿಯ ||  
ಕಿನ್ನರಿಯ ಬಾರಿಸಲು ಚೆನ್ನಿಗರು ಕೇಳಿದರು  
ಚೆನ್ನ ಸುರುವಿದರು ಗುಡಿಮುಂದೆ-ಬೊಜಗನಿಗೆ  
ಹೊನ್ನು ಸಾಸಿರವ ಎಣಿಸಿದರು !”

ಸಾವಿರ ಹೊನ್ನನ್ನಾದರೂ ಕೊಟ್ಟು ಕಿನ್ನರಯ್ಯ ಒಂದು ಕುರಿಯ ಜೀವ  
ಉಳಿಸಿಕೊಳ್ಳುತ್ತಾನೆ. ಅವನು ನಿಜವಾಗಿಯೂ ‘ಸರ್ವಜೀವದಯಾಪರಂ  
ನಿಗರ್ವಿ . . . ಲೋಕೈಕ ಪೂಜ್ಯಂ ಶರಣ ಮಾರ್ಗದಲಿ.’<sup>1</sup>

ಒಂದಕ್ಕೆ ಸಾವಿರಮಡಿ ಲಾಭವಾದುದನ್ನು ಕಂಡು ಆ ವಿಟ ದಿಟಕ್ಕೂ  
ಉಬ್ಬಿಕೊಬ್ಬಿ ಹೋಗುತ್ತಾನೆ. ಉಕ್ಕುವ ಉಕ್ಕಂದದೊಡನೆ ತನ್ನ ವಾರ  
ನಾರಿಯ ಮನೆಗೆ ಹೋಗಿ ನಡೆದ ಸಂಗತಿಯನ್ನೆಲ್ಲ ತಿಳಿಸಿ, ಅವಳೆದುರು  
ಸಾವಿರ ಹೊನ್ನನ್ನು ಸುರಿಯುತ್ತಾನೆ-ಅವಳು ಎಂದಿಲ್ಲದ ಸಂತಸಗೊಳ್ಳುವ  
ಳೆಂಬ ಆಶೆಯಿಂದ. ಆದರೆ ಅವನ ಆಶೆ ನಿರಾಶೆಯಾಗುತ್ತದೆ.

“ ನನ್ನನ್ನು ಹೊನ್ನಿಗಾಗಿ ಬಾಯ್ಬಿಡುವ ಹೆಣ್ಣೆಂದು ತಿಳಿದೆಯಾ ?  
ನಾನು ಹೊನ್ನು ಕಾಣದ ಹೆಣ್ಣೆ ? ನಿನ್ನ ಧನಗಿನವನಿಗೆ ಬಾತಿಯೇ ? ಎನ್ನ  
ಸೊಬಗಂ ನೋಳ್ವೆಯಾದೊಡೆ ಹೊನ್ನನೀಗಳ್ಳೆಬಿತ್ತಿ ಸುವೆನೀ ಕೇರಿ ಕೇರಿಯಲಿ !  
ನನ್ನ ದೇವತೆಗೆಂದು ತಂದ ಹರಕೆಯ ಕುರಿಯನ್ನು ಹಣಕ್ಕೆ ಮಾರಿ ಬೇರೆ

ಕುರಿಯನ್ನು ಬಲಿಕೊಟ್ಟರೆ ಆ ದೇವತೆ ನಮ್ಮನ್ನು ಉಳಿಸುವಳೆ? ಹೋಗು, ಅದೇ ಕುರಿಯನ್ನು ತಂದು ತೋರಿಸಿ' ಎಂದವಳು ಮೂದಲಿಸಿ, ಕಳಿಸಿಬಿಟ್ಟಳು.

ಕಾಮಾತುರರಿಗೆ ಭಯವೆಲ್ಲಿ, ಲಜ್ಜೆಯೆಲ್ಲಿ, ಮಾನವೆಲ್ಲಿ, ಮನ್ನಣೆಯೆಲ್ಲಿ? ಆ ಕಾಮುಕ ಮತ್ತೆ ಕಿನ್ನರಯ್ಯನ ಕಣ್ಣು ತಪ್ಪಿಸಿ ಆ ಕುರಿಯನ್ನು ಕದ್ದೊಯ್ಯಲು ಪ್ರಯತ್ನಿಸುತ್ತಾನೆ. 'ನಂಜು ನಿನಗಿದು ಲಿಂಗ ಮುದ್ರೆ ಸುರಂಜಿಸುವ ಕುರಿ ಬೇಡ, ಒಯ್ಯ ಬೇಡ' ಎಂದು ಬ್ರಹ್ಮಯ್ಯ ತಿಳಿಸಿ ಹೇಳಿದರೂ ಕೇಳದೆ ಕುರಿಯನ್ನು ಎಳೆದೊಯ್ಯಲು ಯತ್ನಿಸುತ್ತಾನೆ. ಕಿನ್ನರಯ್ಯನ ಕೋಪಕ್ಕೆ ಆಹುತಿಯಾಗುತ್ತಾನೆ. ಅವನ ಬಳಗದವರು ಬಿಜ್ಜಳನ ಬಳಿಗೆ ಹೋಗಿ ಗೋಳಾಡಿ ದೂರಡುತ್ತಾರೆ. ಬಿಜ್ಜಳನು ಕೆರಳಿ ಕಿಡಿಕಡಿಯಾಗುತ್ತಾನೆ. ವಿಚಾರಣೆ ನಡೆಯುತ್ತದೆ. 'ಕಿನ್ನರಯ್ಯ ಕೊಟ್ಟ ವಿವರಣೆ ಸತ್ಯವೆಂದು ನಂಬಲು ಸಾಕ್ಷಿಯಾರು?' ಎಂಬ ಪ್ರಶ್ನೆ ಎದುರಾಗುತ್ತದೆ. ಆಗ ಅಲ್ಲಿದ್ದವರು ಮೂವರೇ ಕಿನ್ನರಯ್ಯ, ವಿಟ, ತ್ರಿಪುರಾಂತಕೇಶ್ವರ. ವಿಟ ಹತನಾಗಿದ್ದಾನೆ. 'ತ್ರಿಪುರಾಂತಕೇಶ್ವರನೇ ಸಾಕ್ಷಿ ಹೇಳಲಿ' ಎಂದು ಕಿನ್ನರಯ್ಯ ನುಡಿಯುತ್ತಾನೆ. ಎಲ್ಲರೂ ಪರಿಹಾಸ ಗೈಯುತ್ತಾರೆ. 'ಕಲ್ಲು ದೇವರೆಲ್ಲಿ ಯಾದರೂ ಸಾಕ್ಷಿ ನುಡಿಯುವುದೆ?' ಎಂದು. ಆಗ ಅವರ ಅಣಕ ಅಡಗುವಂತೆ ಲಿಂಗದಿಂದ ಶಬ್ದ ಹೊರಡುತ್ತದೆ.

ಎಳುದಿನ ಹಗಲೆಲ್ಲ ಎಳುದಿನ ಇರುಳೆಲ್ಲ

ಹೇಳಿತಾ ಲಿಂಗ ಸಾಕ್ಷಿಯನು-ಹಾಹಾರಿ

ಕೇಳಿದರು ಬಂದ ಜನವೆಲ್ಲ!

ನಡು ನಡುಗಿತಾ ಭೂಮಿ ತಡೆತಡೆದವಾ ಗಾಳಿ

ಕಡಲುಗಳು ಉಕ್ಕಿ ಒದರಿದವು-ಆಕಾಶ

ಖಡಲೆಂದು ಸಿಡಿದು ಮಾಯಾಗಿ |

ಇಷ್ಟೇ ಅಲ್ಲ, ಆ ವಿಟನಿಗೂ ಪ್ರಾಣದಾನವಾಯಿತು. ಬಿಜ್ಜಳ ಮೊದಲೊಂದು ಸಜ್ಜನರೆಲ್ಲರೂ ಸೈವರಗಾದರು.

ಜೋಡುಕ್ಕೆಗಳ ಮುಗಿದು ಹಾಡಿದರು ಜನರೆಲ್ಲ

ನಾಡೊಳಗೆ ಹಿರಿಮೆ ಶರಣನದು-ಪರುಪಕ್ಷಿ

ಕಾಡೊಳಗೆ ಹಾಡಿ ನಲಿದಾಡಿ!

ಬಸವಣ್ಣನಂತೂ ಹರುಷ ಹೆಚ್ಚಿ

ಅಚ್ಚ ಶಿವನೊಂದಚ್ಚ ಭಕ್ತಿಯ

ನಚ್ಚ ಶರಣರ ಮುಚ್ಚ ಹಿರಿಯರ

ಮುಚ್ಚ ಸತ್ಯರ ಕೊಚ್ಚ ಪರವಾದಿಗಳೆದೆಯ ಕಿಚ್ಚ

ಮುಚ್ಚ ರಿಸುವರ ಬಿಚ್ಚ ಕುಜನರ

ಬೆಚ್ಚ ಶಾಂತಿಯ ಹೆಚ್ಚ ಧೂರ್ತರ

ಕೊಚ್ಚ ಕಲಿತನದಚ್ಚ ಸುಖ ಕಣಿ ಮುಚ್ಚ ಮರೆಯಿಲ್ಲ ಬ.ಪು.

ಎಂದು ಹಾಡಿ ಹೊಗಳಿದನು. ಬಹುಶಃ ಬ್ರಹ್ಮಯ್ಯನಿಗೆ ತಾನೊಬ್ಬ ಅನುಪಮ ಶರಣನೆಂಬ ಭಾವನೆಯು ಬಂದಿರಬೇಕು ಇದರಿಂದ. ಆದರೆ ಆ ಹಮ್ಮಿನ ಹೆಮ್ಮೆಯ ಬೇರನ್ನು ಕಿತ್ತು ಅವನಿಗೆ ಸಮತೆಯ ಪಾಠವನ್ನು ಕಲಿಸುವ ಗುರು ಮೊಬ್ಬ ಅಲ್ಲಿಯೇ ಇದ್ದ.

ಅವನ ಹೆಸರೂ ಬ್ರಹ್ಮಯ್ಯ. ಆದರೆ ಅವನ ವೇಷ ಭಾಷೆ, ವಿಚಿತ್ರ. ಆ ಬ್ರಹ್ಮಯ್ಯ ಕಿನ್ನರನಾದರೆ ಇವನು ಭೃಂಗೀಶ. ಅವನ ಕಾಯಕ ಸಂಗೀತ ವಾದರೆ ಇವನದು ನೃತ್ಯ. “ಮುಂಜುಟ್ಟ ಕಟ್ಟಿ ನೊಸಲಲ್ಲಿ ವಿಭೂತಿಯನ್ನಿಟ್ಟು ಕಿವಿಯಲ್ಲಿ ಕೆಂದಳಿರ ಧರಿಸಿ ಕಾವಿಯ ಕಪ್ಪಡವನುಟ್ಟು ಎಡದ ಪಾದದಲ್ಲಿ ಅಂದುಗೆ ಬಲದ ಪಾದದಲ್ಲಿ ಗೆಜ್ಜೆ ದಕ್ಷನ ಕುರಿದಲೆಯ ಕೋಡಿನ ತೆರಬಲಿದ ಕೊಂಬು ಎಡಗೈಯಲ್ಲಿ, ಬಲಗುದುಗೆ ಬಲದಕೈಯಲ್ಲಿ ಹಿಡಿದು ತಿರುಹುತ್ತ, ಮುಗುಳ್ಳಗೆಯ ನಗುತ್ತ, ಶಿವಭಕ್ತರ ಗೃಹಕ್ಕೆ ಬಂದು ಮೋರೆಯ ಮುರುಕಿ ಸುತ್ತ ನಗಿಸುತ್ತಂ ಭೃಂಗೀಶ್ವರನಂತೆ ಕೋಡಂಗಿಯಾಟವನಾಡುತ್ತ ಶಿವಭಕ್ತ ರಲ್ಲಿ ಧಾನ್ಯವ ಬೇಡಿ ತಂದು ಜಂಗಮಾರ್ಚನೆಯ ಮಾಡುತ್ತಿರಲು”

ನಿಚ್ಚ ಲರ್ಜಿಸಿ ತಂದ ಬತ್ತವು

ನೆಚ್ಚ ಕಿಬ್ಬಳವಾಗಿ ಕುಂದವು

ಹೆಚ್ಚ ವದರಿಂ ಜಂಗಮಾವಳಿಗೊಲಿದು ಮಾಡುತ್ತ

ಅಚ್ಚಿ ಗವನುಳಿದಮಳ ಚಿತ್ತಂ

ಹೆಚ್ಚಿ ಸತತಂ ದಾಸ ಭಾವದ

ಸಚ್ಚರಿತದಿಂದಸಮ ಭಕ್ತಿ ಸಮನ್ವತಿಯೊಳಿರಲು

ಬ. ಪು.

ಎಡರಡಸಿದ ಬಡಭಕ್ತನೊಬ್ಬ ಕಿನ್ನರ ಬ್ರಹ್ಮಯ್ಯನನ್ನು ಕಂಡು, ತನ್ನ ಬಡತನ ವನ್ನು ನೀಗಿಕೊಳ್ಳುವ ಆಸೆಯಿಂದ ಬರುತ್ತಾನೆ. ಆ ಬ್ರಹ್ಮಯ್ಯನನ್ನು ಕಾಣ ಲೆಂದು ಹೊರಟು ಈ ಬ್ರಹ್ಮಯ್ಯನ ಬಳಿಗೆ ಬರುತ್ತಾನೆ. ಕಲಿಕೇತವೇಷದ



ಮೂಲಕ ಕಲಿಕೇತ ಬ್ರಹ್ಮಯ್ಯನೆಂಬ ಹೆಸರು ಹೊಂದಿದ್ದ ಈ ಬ್ರಹ್ಮಯ್ಯ ಬಂದ ಕಾರಣವನ್ನು ಕೇಳುತ್ತಾನೆ. ಆ ಬಡ ಭಕ್ತ ತನ್ನ ಹೃದಯವನ್ನು



ME. 944

ತಿಳಿಸುತ್ತಾನೆ. ಕಲಕೇತ ಬ್ರಹ್ಮಯ್ಯ ನಕ್ಕು, 'ಆ ಕೈ ಕೂಲಿಕಾರ, ಫಲ ವನರ್ಥಿಸಿ ಪೂಜಿಸುವ ಸಾಮಾನ್ಯ ಭಕ್ತ ನಿನಗೇನು ಕೊಡಬಲ್ಲ? ಆ ಬೆಲೆಗೆ ಕೆಲಸಂಗೆಯ್ವ ಬಂಟ ನಿನಗೇನ ಕೊಡಬಲ್ಲ? ಅಷ್ಟು ದೂರ ವ್ಯರ್ಥ ಹೋಗಿ ಬಳಲಬೇಡ. ಇದೋ, ತೆಗೆದುಕೊ" ಎಂದು ತನ್ನ ಟಗರಿನ ಕೊಂಬನ್ನು ಅಲ್ಲಾಡಿಸುತ್ತಾನೆ. ಕೇತುವಿನ ಬಾಯಿಂದ ಅವನು ಮೊದಲು ನುಂಗಿದ್ದ ಸೂರ್ಯನ ಶರೀರದ ಕಿಡಿಗಳು ಹೊರಚಿಲ್ಲಿದಂತೆ ಹೊನ್ನಿನ ರಾಶಿ ಬೀಳುತ್ತದೆ.

‘ಸಾಸಿವೆಯ ಮೇಲೆ ಸಾಗರವನ್ನಿರಿಸಿ’ ದಂತಾಗುತ್ತದೆ ಅ ಬಡ ಭಕ್ತನ ಅವಸ್ಥೆ! ತಾನೆತ್ತುವಷ್ಟನ್ನು ಹೊತ್ತುಕೊಂಡು ಹೋಗಿ ಬಸವಣ್ಣನನ್ನು ಬೇಡುತ್ತಾನೆ-ಒಂದು ಆಳು ಕೊಟ್ಟರೆ ಉಳಿದಷ್ಟು ಹೊನ್ನನ್ನು ಕೊಂಡೊಯ್ಯೆನೆಂದು. ಹೊಂಗಿ ಹೊರೆಯೇರಿ, ಈ ಬ್ರಹ್ಮಯ್ಯನ ಮನೆಗೆ ಧಾವಿಸುತ್ತಾನೆ ಬಸವಣ್ಣ. ಈ ಸುದ್ದಿ ಮುಟ್ಟಿ ಕಿನ್ನರಿ ಬ್ರಹ್ಮಯ್ಯನೂ ಓಡಿ ಬರುತ್ತಾನೆ.

ಹೊಡವಡುತಲಿಹ ಕಿನ್ನರಯ್ಯನ

ನೊಡನೆ ಕೈವಿಡಿದೆತ್ತಿ ಕಲಕೇ-

ತೊಡೆಯನೆತ್ತಿ ಸಂಭ್ರಮವೊಗೆವುತಿರೆ ತೆಗೆದು ಬಿಗಿದಪ್ಪಿ

ಜಡವಿರಹಿತಂ ನಿಃ ಪ್ರಪಂಚದ

ಬೆಡಗಿನೊಳ್ಳಿನ ಮರೆಯ ಶೀಲಂ

ಪಿಡಿಸಿ ಲಿಂಗಪ್ರಾಣಮುಥನಸದನುಭಾವಮನರುಹಿ || ಬ.ಪು.

ಬಸವಣ್ಣ ಕಿನ್ನರಯ್ಯರಿಬ್ಬರನ್ನೂ ಸತ್ಕರಿಸಿ ಕಳಿಸಿಕೊಡುತ್ತಾನೆ—ಕೆಳಗಣ ಸಂದೇಶವನ್ನಿತ್ತು.

“ಬೇಡಲೇತಕ್ಕೆ ಕಾಯಕವ ಮಾಡಿಹೆನೆಂದು? ಕೊಡದೊಡೆ ಒಡಗೂಡಿ ಒಯ್ಯಲೇತಕ್ಕೆ? ಭಕ್ತರು ಮಾಡಿಹರೆಂದು ಗಡಿತಡಿಗಳಲ್ಲಿ ಕವಾಟ ಮಂದಿರಗಳ ಮುಂದೆ ಗೊಂದಿಗಳಲ್ಲಿ ನಿಂದು ಕಾಯಲೇತಕ್ಕೆ? ಈ ಗುಣ ಕಾಯಕದಂದವೆ? ಈ ಗುಣ ಹೊಟ್ಟೆಗೆ ಕಾಣದ ಸಂಸಾರದ ಪಟ್ಟುವನ ಇರವು. ಉಭಯ ಭ್ರಷ್ಟಂಗೆ ಕೊಟ್ಟ ದ್ರವ್ಯ ಮೇಖಲೇಶ್ವರ ಲಿಂಗಕ್ಕೆ ಮುಟ್ಟದೆ ಹೋಯಿತು.”

ಬೇಡಿ ಮಾಡುವುದು ಕೂಲಿ, ಕಾಯಕವಲ್ಲ; ಮಾಡುವೆನೆಂಬುದು ಮನದಲ್ಲಿ ಹೊಳೆದರೆ ಅದೂ ಕರ್ಮ, ಕಾಯಕವಲ್ಲ! ಬಯಸದೆ ಭ್ರಮಿಸದೆ



ಭಕ್ತಿಯಿಂದ ಮಾಡುವ ಕಾಯಕವೇ ಕಾಯಕ-ಎಂಬ ಹಿರಿದಾದ ಹೊಲ ಬನ್ನು ಹೇಳಿಕೊಟ್ಟ ಕಲಕೇತಯ್ಯ ಕಾಯಕಯೋಗಿಯೆನಿಸಿ ಕಲ್ಯಾಣದಲ್ಲಿಯೇ ಕೊನೆಯುಸಿರನ್ನೆಳೆಯುತ್ತಾನೆ-“ಜಗಕ್ಕುಹುದಾದುದನಿತ್ತು, ಜಗಕ್ಕಲ್ಲವಾದುದ ಕೊಟ್ಟು, ಜಗ ಹಿಡಿದುದ ಬಿಟ್ಟು, ತಾನರಿದುದ ಮರೆತು, ಆ ಮರವೆಗೊಡಲಾದುದ ಮರೆದು, ಉಭಯದ ಕೋಡ ಕಿತ್ತು, ನಲಿದೊಲ ವಿನ ಕೊಂಬಿನನಿರಿಗೆಯಲ್ಲಿ ಒಲಿದಾಡಿ, ಮೇಖಲೇಶ್ವರ ಲಿಂಗವನೊಡಗೂಡಿ” ನಿಲ್ಲುತ್ತಾನೆ. ಕಿನ್ನರಿಯ ಬ್ರಹ್ಮಯ್ಯ ಪುಟವಿಟ್ಟ ಚಿನ್ನವಾಗಿ ಇನ್ನೂ ಪ್ರಕಾಶಿಸುತ್ತಾನೆ. ಬಸವಣ್ಣನ ಹತ್ತಿರದ ಮಿತ್ರರಲ್ಲೊಬ್ಬನಾಗುತ್ತಾನೆ. ಅಕ್ಕ ಮಹಾದೇವಿ ಅನುಭವ ಮಂಟಪಕ್ಕೆ ಬರಲು ಆಕೆಯನ್ನು ಸ್ವಾಗತಿಸುವ ಸೌಭಾಗ್ಯ ಈತನದಾಗುತ್ತದೆ. ಮೊದಲು ಕಂಡಾಗ ‘ಕಾಯದಲ್ಲಿ ಕಳವಳ ವಿರಲು, ಪ್ರಾಣದಲ್ಲಿ ಮಾಯೆಯಿರಲು ಏತರ ಮನ, ಇದೇತರ ನಿರ್ವಾಣ ? ಮಹಾಲಿಂಗ ತ್ರಿಪುರಾಂತಕನು ನಿನ್ನ ಸಂಸಾರಿಯೆಂಬನಲ್ಲದೆ ಸಜ್ಜನೆಯೆಂದು ಕೈವಿಡಿವನಲ್ಲ ಕೇಳಾ ಮರುಳೆ’ ಎಂದು ನಿಷ್ಕುರ ನುಡಿಯುತ್ತಾನೆ. ಆದರೆ ಅನುಭವ ಮಂಟಪದಲ್ಲಾದ ಅಗ್ನಿ ಪರೀಕ್ಷೆಯಲ್ಲಿ ಅಕ್ಕನ ಆತ್ಮಶ್ರೀ ತೊಳಗಿ ಬೆಳಗಲು-

“ಶರಣು ಶರಣಾರ್ಥಿ ಎಮ್ಮವ್ವ, ಶರಣು ಶರಣಾರ್ಥಿಯಾಮೂರ್ತಳೆ, ಶರಣು ಶರಣಾರ್ಥಿ ಎನ್ನಕ್ಕ ಮಹಾದೇವಿ. ಮಹಾಲಿಂಗ ತ್ರಿಪುರಾಂತಕ ನೊಡ್ಡಿದ ತೊಡಕ ನೀವು ಬಿಡಿಸಿದರಾಗಿ ನಿಮ್ಮಿಂದ ನಾನು ಬದುಕಿದೆನು, ಎಲೆ ತಾಯಿ, ‘ಶರಣು ಶರಣಾರ್ಥಿ’ ಎಂದು ತನ್ನ ಧನ್ಯತೆಯನ್ನು ವಚನವಾಗಿ ಹರಿಸುತ್ತಾನೆ. ಮರುಳ ಶಂಕರ ದೇವರ ಗುಪ್ತ ಭಕ್ತಿಯನ್ನು ಕಂಡು ‘ಆಕಾರವೆಂಬಿನೆ? ನಿರಾಕಾರವಾಗಿದೆ! ನಿರಾಕಾರವೆಂಬಿನೆ? ಅತ್ತತ್ತ ತೋರುತ್ತಿದೆ. ತನ್ನ ನಳಿದು ನಿಜ ಉಳಿದ ಮಹಾಲಿಂಗ ತ್ರಿಪುರಾಂತಕನ ನಿಲವ ಕಂಡು ಒಳಕೊಂಡ ಮರುಳಶಂಕರ ದೇವಮೂರ್ತಿಯ ನಿನ್ನಿಂದ ಕಂಡು ಬದುಕಿದೆನು ಕಾಣಾ ಸಂಗನ ಬಸವಣ್ಣ, ಎಂದು ಕೊಂಡಾಡುತ್ತಾನೆ. ‘ಜಂಗಮವೆ ಹೊರಗೆ ಬಂದಿರಲು ಒಳಗೆ ಲಿಂಗಾರ್ಚನೆ ಎಂತಯ್ಯ ?’ ಎಂದು ಕಲಹ ಲೀಲಾಲೋಲಚಿತ್ತನಾಗಿದ್ದ ಪ್ರಭುದೇವರಿಗೆ “ತನು ಸೆಜ್ಜಿ ಮನ ಲಿಂಗವಾದ ಬಳಿಕ ಅನುವ ಬೇರೆ ಮತ್ತೆ ಅರಸಲುಂಟೆ? ತನುವೆ ಬಸವಣ್ಣ, ಮನವೆ ಪ್ರಭುದೇವರೆಂಬ ಘನಮೊಳಕೊಂಡಿದ ಬಳಿಕ ಗುಣಾವಗುಣವ ಸಂಪಾದಿ



ಸುವರೆ? ಮಹಾಲಿಂಗ ತ್ರಿಪುರಾಂತಕ ದೇವಾ, ಸಂಗನ ಬಸವಣ್ಣನಲ್ಲಿ  
ನಿಮ್ಮಡಿಗಳಲ್ಲಿ ಸಂದು ಸಂಶಯವುಂಟೇ? 'ಬಿಜಯಂ ಗೃವುದಯ್ಯ ಪ್ರಭುವೆ!'   
ಎಂದು ಆಹ್ವಾನಿಸುತ್ತಾನೆ.

ಬರಬರುತ್ತ ಕಿನ್ನರಯ್ಯನು ಬಸವಣ್ಣನವರ ಆತ್ಮಸಖನಾಗುತ್ತಾನೆ.  
ಕಿನ್ನರಯ್ಯನ ಪ್ರಾಣಪಕ್ಷಿ ಹಾರಿ ಹೋಗಿರಲು ತಾಯಿಯನ್ನು ಕಳೆದುಕೊಂಡ  
ತಬ್ಬಲಿಯಂತೆ ಹೋರಾಡಿ ರೋದಿಸುತ್ತಾನೆ ಬಸವಣ್ಣ.

ಕಿನ್ನರೇಶ್ವರ ಬೊಮ್ಮಿ ದೇವಾ

ಎನ್ನ ಜೀವಾ ಎನ್ನ ಭಾವಾ

ಎನ್ನ ಲಿಂಗವೆ ಎನ್ನ ಗುರುವೆ ಎನ್ನ ಸುರತರುವೆ

ಎನ್ನ ಪರುಷದ ಕಣಿಯೆ ಗುಣಿಯೇ

ಎನ್ನ ಚಿಂತಾಮಣಿಯೆ ಮೇರುವೆ

ಎನ್ನ ಸಜ್ಜನಮಿತ್ರನೇ ನೀನಿಂದು ಬಯಲಾದ್ಯೆ ! ಬ. ಪು.

ಎಂದು “ಕಿನ್ನರನ ಗುಣವೃಂದಮಂ ನೆನೆ ನೆನೆದು ಲೋಚನವಾರಿಯಲಿ  
ನೆನೆದು ನೊಂದು ಶೋಕ ಪಾವಕನಿಂದ ತನು ಬೆದಬೆದನೆ ಬೇವುತ್ತ”  
ದುಃಖಿಸುತ್ತಾನೆ. ತನ್ನ ಪ್ರಾಣವನ್ನೇ ಪಣಕ್ಕೆ ಹಚ್ಚಿ ಈ ಪ್ರಾಣಸಖನನ್ನು  
ಮತ್ತೆ ಪಡೆಯುತ್ತಾನೆ.

ಕಿನ್ನರಯ್ಯನೂ ಇದಕ್ಕೆ ತಕ್ಕಂತೆಯೇ ವರ್ತಿಸುತ್ತಾನೆ. ಹರಳಯ್ಯ  
ಮಧುವರಸರ ಎಳಹೊಟೆಯ ತರುವಾಯ ಕಲ್ಯಾಣವನ್ನು ಬಿಟ್ಟು ಶಿವ  
ಶರಣರು ಉಳವಿಯತ್ತ ಹೊರಡಲು ಚನ್ನ ಬಸವೇಶ್ವರ ಮಡಿವಾಳ ಮಾಚಯ್ಯ  
ನವರೊಡನೆ ಕಿನ್ನರಿ ಬ್ರಹ್ಮಯ್ಯನೂ ಶರಣರ ರಕ್ಷಾಮಣಿಯಾಗಿದ್ದು ಯುದ್ಧ  
ಮಾಡುತ್ತಾನೆ. ಕಾದ್ರೋಳಿ ಯುದ್ಧದಲ್ಲಿ ಪ್ರಾಯಶಃ ಮಡಿವಾಳ ಮಾಚೀ  
ದೇವನು ಮರಣಹೊಂದಲು ಮುಂದೆ ತಾನೇ ಶಿವಶರಣರ ಗಣನಾಯಕನಾಗಿ  
ಸಾಹಸೋತ್ಕರ್ಷವನ್ನು ತೋರುತ್ತಾನೆ. ಕೊನೆಗೆ ಗೊಂಡಾರಣ್ಯದ ಮಧ್ಯ  
ದಲ್ಲಿರುವ ಮಹಾಮನೆಯ ಮುಂದೆ ಅಳಿಯ ಬಿಜ್ಜಳನ ಸೈನ್ಯದೊಡನೆ  
ಕೊನೆಯ ಕಾಳಗವನ್ನು ಮಾಡುತ್ತಾನೆ. ಅಲ್ಲಿ ತಡಸಲು ತಡಸಲಾಗಿ ಇಳಿ  
ಜಾರಿನಲ್ಲಿ ಹರಿದುಬರುವ ಹೊಳೆಯನ್ನು ಮಹಾಮನೆ ಗುಹೆಯ ದ್ವಾರದಿಂದ  
೨೦೦ ಅಡಿ ಎತ್ತರದಲ್ಲಿ ಭೂಮಿ ಅಗಿದು ಒಳಕ್ಕೇ ತಿರುಗಿಸಿ ಆ ಗುಹೆಯನ್ನೇ  
ಜಲದುರ್ಗವನ್ನಾಗಿ ಪರಿವರ್ತಿಸುತ್ತಾನೆ. ಅಲ್ಲಿ ಅಳಿದುಳಿದ ಕೆಲವೇ ಶಿವ

ಶರಣರೊಡನೆ ಕೊನೆಯವರೆಗೆ ಕಲಿತನದಿಂದ ಕಾದಿ ಶರಣಮರಣವನ್ನು ಪಡೆಯುತ್ತಾನೆ. ಇಂದಿಗೂ ಕಿನ್ನರಿ ಬ್ರಹ್ಮಯ್ಯನ ಹೊಳೆಯೆಂದು ಹೆಸರಾಗಿರುವ ಆ ಹೊಳೆ ಜಲಪಾತ ಗೀತದಲ್ಲಿ ಕಿನ್ನರಯ್ಯನ ಕೀರ್ತಿಯನ್ನು ಹಾಡುತ್ತಲಿದೆ. ಮಹಾಮನೆಗೆ ಸಮೀಪದಲ್ಲಿರುವ ಕಿನ್ನರಯ್ಯನ ಸಮಾಧಿಯ ಮೇಲೆ ಶೋಭಿಸುವ 'ಕಿನ್ನರಯ್ಯ' ಎಂಬ ಉಲ್ಲೇಖವಿರುವ ಶಿಲಾಶಾಸನವು ಜಗತ್ತಿಗೆ ಕಿನ್ನರಿ ಬ್ರಹ್ಮಯ್ಯನ ನಿರ್ಮಲ ಚರಿತ್ರವನ್ನು ಸಾರಿಸಾರಿ ಹೇಳುತ್ತಲಿದೆ. ಅವನ ಹೆಸರು ಗಣಸಹಸ್ರದಲ್ಲಿ ಸೇರಿ ಪಠಿಸಿದವರ ಪಾಪ ಪರಿಹಾರ ಮಾಡುತ್ತಲಿದೆ.

---

## ಮೇದಾರ ಕೇತಯ್ಯ

ಮರಣ ಬಂದರು ಕೂಡ ಶರಣ ಕಾಯಕ ಮುಗಿಸಿ  
ಹರುಷದಲಿ ಹರಣ ನೀಗಿದನು—ಕೇತಯ್ಯ  
ಹರನಿತ್ತ ಪದವ ಕರುಣೆಯಲಿ  
ಶಿವನ ಬುಟ್ಟಿಯ ಮಾಡಿ ಭುವನ ಕಳಸಕೆ ಕಟ್ಟಿ  
ಶಿವದೀಪ ಹಚ್ಚಿ ಕಲ್ಯಾಣ ಪುರದೊಳಗೆ  
ಶಿವಬೆಳಕ ಕಂಡ ಕೇತಯ್ಯ

ಮೇದಾರ ಕೇತಯ್ಯನು ಹುಟ್ಟಿದೂರಾವುದು? ಕೈ ಹಿಡಿದ ಮಡದಿ  
ಯಾರು? ಪಂಡಿತರ ಸಾಹಿತ್ಯದಲ್ಲಿ ಈ ಪ್ರಶ್ನೆಗಳಿಗೆ ಉತ್ತರವಿಲ್ಲ. ಆದರೆ  
ಜನಪದ ಸಾಹಿತ್ಯದಲ್ಲಿ ಉತ್ತರವಿದೆ.

ಮಲೆನಾಡ ಗುಡಿಯೊಳಗೆ ಉಳಿಸು ಬೆಟ್ಟದ ಕೆಳಗೆ  
ಬೇಲೂರ ಕೇತ ಮೇದಾರ—ಕಾಡೊಳಗೆ  
ಬೆಳೆದಾಡಿ ಕಲಿತ ಶಿವಮತವ  
ಕೇತಯ್ಯನ ಮಡದಿ ಸಾತೆವ್ವಳೆಂಬುವಳು  
ಜಾತಿ ಮೇದರದು ಕಸಬಿನಲಿ—ನಾಡೊಳಗೆ  
ನೀತಿ ಶಿವಮತದ ಒರೆಗಲ್ಲು

ಕಾಡಿಗೆ ಹೋಗಿ ಬಿದಿರುಗಳನ್ನು ಕಡಿದು ತರುವುದು, ಅವುಗಳಿಂದ ಬುಟ್ಟಿ,  
ಮೊರಗಳನ್ನು ಹೆಣೆಯುವುದು, ಅವುಗಳನ್ನು ಮಾರಿ ಬಂದ ಹಣದಿಂದ  
ದಾಸೋಹ ನಡಸಿ ತಾನೂ ಜೀವಿಸುವುದು—ಇದು ಆತನ ಸತ್ಯಶುದ್ಧ  
ಕಾಯಕ.

ಬತ್ತೀಸ ರಾಗಧೊಳು ಸುತ್ತು ಹಾಡಿದ ಬಿದಿರು  
ಹೊತ್ತೊಯ್ದು ಕಂಬಿ ಪರುವತಕೆ | ಮಾಗಡದ  
ಸತ್ಯಳ್ಳ ತೇರು ಬೆಳವಲಕೆ  
ಚೆನ್ನಂಗಿ ಬಿದಿರೆಳೆಯ ನುಣ್ಣು ಮಾಟದ ತೇರ  
ಹೊನ್ನ ಮಾಗಡದ ಹೂದೇರ—ಮೇದಾರ  
ಅಣ್ಣಂದಿರಂದು ಕಟ್ಟಿದರು



ಹೀಗೆ ಬಾಳು ಸಾಗಿಸುತ್ತಿರುವಾಗ ಬಸವಣ್ಣನ ಕರೆ ಕೇಳಿಸುತ್ತದೆ.

ಉದಿತ ಜೀವನ ರಾಟೆ ಕದಿರ ಕಾಯಕ ಮಾಡಿ

ನೆದರೆಂಬ ನೂಲ ಬಲು ನೂತ—ಬಸವಣ್ಣ

ಸದರೆಂದು ನೇದ ಹೊಸ ಮತವ

ಜೀವಿಗಳನ್ನೇ ರಾಟೆಗಳನ್ನಾಗಿಸಿ, ಕಾಯಕವನ್ನೇ ಕದಿರನ್ನಾಗಿ ಮಾಡಿ, ದರ್ಶನದ ನೂಲನ್ನು ನೂತು ಹೊಸ ಮತವನ್ನು ನೆಯ್ದ ಆ ಮಹಾತ್ಮನ ಕರೆಗೆ ಕಿವಿಗೊಡದವರಾರು ?

ಬಸವ ಸಾರಿದನಂದು ಕುಶಲದಲಿ ವಚನಗಳ

ಮುಸುಕಿರುಳು ಹರಿದು ನಸುಕಾತು—ಜಗದೊಳಗೆ

ಹೊಸ ಮತದ ಸೂರ್ಯನುದಿಸಿದನು !

ಆ ಸೂರ್ಯನ ಕಿರಣಗಳು ಈ ಸತಿವತಿಗಳ ಕಣ್ಣುಗಳನ್ನು ಸೆಳೆದುವು.

ಕೇತು ಕೇಳಿದನಂಥು ಸಾತವ್ವ ಹೇಳಿದಳು

ಜೀತ ಶಿವಮತಕೆ ನಾವಿಂದು—ಪತಿದೇವ

ಮಾತಾಡಿ ಬಹಳ ಫಲವೇನು ?

“ಮಾತಾಡಿ ಬಹಳ ಫಲವೇನು ?” ಆ ತಾಯಿಯ ಈ ಪ್ರಶ್ನೆಯನ್ನು ಇಂದು ನಾವು ನಮಗೇ ಕೇಳಿಕೊಳ್ಳಬೇಕು. ಮಾತು ಕಡಮೆ ಮಾಡಿ ಏನು ಮಾಡಬೇಕು ?

ಮಲೆನಾಡ ಕಾಡೊಳಗೆ ಅಲೆದಾಡಿ ಕಲಿತಿರುವ

ಚಿಲುನ ಶಿವಮತದ ಬೆಳಕನ್ನು-ತಿಳಿಯುದಕ್ಕೆ

ಒಲಿದು ಕಲ್ಯಾಣ ಸೇರೋಣ

ಸರಿ, ಇಬ್ಬರೂ ಸೇರಿದರು ಕಲ್ಯಾಣ. ಬಸವಣ್ಣನವರನ್ನು ಕಂಡು ಕುಣಿದಾಡಿದ ಕೇತಯ್ಯ.

“ ಎನ್ನ ಚಿತ್ತಕ್ಕೆ ಅಚಾರಲಿಂಗವಾದಾತ ಬಸವಣ್ಣ ;

ಎನ್ನ ಬುದ್ಧಿಗೆ ಗುರುಲಿಂಗವಾದಾತ ಬಸವಣ್ಣ ;

ಎನ್ನ ಅಹಂಕಾರಕ್ಕೆ ಶಿವಲಿಂಗವಾದಾತ ಬಸವಣ್ಣ ;

ಎನ್ನ ಮನಕ್ಕೆ ಜಂಗಮಲಿಂಗವಾದಾತ ಬಸವಣ್ಣ ;

ಎನ್ನ ಜ್ಞಾನಕ್ಕೆ ಪ್ರಸಾದ ಲಿಂಗವಾದಾತ ಬಸವಣ್ಣ ;

ಎನ್ನ ಭಾವಕ್ಕೆ ಮಹಾಲಿಂಗವಾದಾತ ಬಸವಣ್ಣ ;

ಎನ್ನ ಸ್ಥೂಲ ತನುವಿಗೆ ಇಷ್ಟಲಿಂಗವಾದಾತ ಬಸವಣ್ಣ ;

ಎನ್ನ ಸೂಕ್ಷ್ಮ ತನುವಿಗೆ ಪ್ರಾಣಲಿಂಗವಾದಾತ ಬಸವಣ್ಣ ;  
 ಎನ್ನ ಕಾರಣತನುವಿಗೆ ಭಾವಲಿಂಗವಾದಾತ ಬಸವಣ್ಣ ;  
 ಇಂತೆಂದರಿದೆನಾಗಿ ಗಾರೇಶ್ವರ ಲಿಂಗದಲ್ಲಿ ಸುಖಿಯಾದೆನು ”

ಹೀಗೆ ಧನ್ಯತೆಯ ಉಯ್ಯಲೆಯಲ್ಲಿ ತೂಗುಯ್ಯಾಲೆಯನಾಡುತ್ತ ತನ್ನ  
 ನಿತ್ಯ ಕಾಯಕದಲ್ಲಿ ನಿಮಗ್ನನಾಗಿರುತ್ತಾನೆ ಕೇತಯ್ಯ.


ದಿನದಿನಕೆ ಕೇತಯ್ಯ ಕನಕಾದ ಶರಣರಿಗೆ  
 ಜನಕಾದ ಕೇತ ನಿಚ್ಚಣಿಕೆ-ನಿಜಪದಕೆ  
 ಹೊನಲಾದ ಹೊಲಸು ತೊಳೆವುದಕೆ  
 ಹೊಸಮತವೆ ಲಿಂಗಾಗಿ ಕಸಬೆಂಬ ಕರಡಿಗಿಯು  
 ಹಸನಮನವದಕೆ ಶಿವದಾರ ದಾಸೋಹ  
 ಉಸಿರು ಶಿವಶರಣ ಕೇತನಿಗೆ ”

ತನ್ನ ಜೀವನದ ಉಸಿರಾದ ದಾಸೋಹಕ್ಕಾಗಿ ಕೇತಯ್ಯ ‘ ಹರಮತದ  
 ಹಾಡುಗಳ ಮೊರದೊಳಗೆ ಹೆಣೆಹೆಣೆದು’ ಕರಡಿಗಿಯ ತುಂಬಿ ಕಲ್ಯಾಣಪೇಟೆ  
 ಯಲ್ಲಿ ಶರಣರಿಗೆ ಮಾರುತ್ತಾನೆ ! ಈ ಶರಣನ ಕರಸ್ಪರ್ಶಕ್ಕಾಗಿ ಕಾತರಿಸು  
 ತಿದ್ದುವೋ ಎಂಬಂತೆ “ ಅಡವಿಯೊಳು ಬಿದಿರು ಬಲು ಬೆಳೆದು ಕೇತನಿಗೆ  
 ಸಡಗರದಿ ತೂಗಿ ಕರೆಯುವುದು ! ” ಸರಿ, ತೂಗಿ ಕರೆವ ಬಿದಿರು ತರುವುದು,  
 ಬುಟ್ಟಿ ಹೆಣೆವುದು, ಮಾರಿ ದಾಸೋಹ ನಡೆಸುವುದು. ಸತ್ಯಸತಿ ಸಾತವ್ಯ  
 ಪತಿಗೆ ತಕ್ಕ ಸತಿ. ಪತಿಗೆ ಕಾಯಕಮಾಡಿ ಬೇಸರವಿಲ್ಲ, ಸತಿಗೆ ದಾಸೋಹ  
 ಮಾಡಿ ಬೇಸರವಿಲ್ಲ. ನೂರೊಂದುಸಾವಿರದ ಭೂರಿಜಂಗಮರು ಈ ದಾಸೋ  
 ಹದಲ್ಲಿ ತೃಪ್ತಿಪಡೆಯುತ್ತಾರೆ. ಕೇತಯ್ಯನ ಕೀರ್ತಿ ಕಲ್ಯಾಣವನ್ನು ತುಂಬಿ  
 ಹೊರಸೂಸಿ ಹರಿಯತೊಡಗುತ್ತದೆ.

ಒಮ್ಮೆ ಶಿವನೊಂದು ನಾಟಕ ನಡೆಸುತ್ತಾನೆ. ಕೇತಯ್ಯನು ಯಾವ  
 ಬಿದಿರನ್ನು ಕಡಿದರೂ ಅದರೊಳಗಿನಿಂದ ಹೊನ್ನು ಸುರಿಯುವಂತೆ ಮಾಡು  
 ತ್ತಾನೆ. ಕಾಯಕದಿಂದ ಬರದ ಕಸವರವೂ ಕಸವೆಂದು ಬಗೆದಿದ್ದ ಕೇತಯ್ಯ  
 ಆ ಹೊನ್ನುನ್ನು ಮುಟ್ಟುವುದಂತಿರಲಿ, ಆ ಹೊನ್ನು ಮುಟ್ಟಿದ ಬಿದಿರು ಸಹ  
 ತನ್ನ ಕಾಯಕಕ್ಕೆ ಅಯೋಗ್ಯವಾದುದೆಂದು ಬಿಟ್ಟುಬಿಡುತ್ತಾನೆ.

ಬಂಗಾರ ಹುಳುಹತ್ತಿ ಭಂಗವಾಗಿದೆ ಬಿದಿರು  
 ಕಂಗಳಿಗೆ ಬೇಡ ಹೊಲೆಯೆಂದ ದಾಸೋಹ  
 ಸಂಗ ಜೋಡಣೆಗೆ ಕುಂದೆಂದ !

ಆ ಬಿದಿರನ್ನು ಬಿಟ್ಟು ಬೇರೊಂದು ಬಿದಿರನ್ನು ಕಡಿಯುತ್ತಾನೆ ಕೇತಯ್ಯ.  
ಬೇರೊಂದು, ಬೇರೊಂದು, ಮತ್ತೊಂದು, ಇನ್ನೊಂದು-ಆದರೆ ಯಾವ ಬಿದಿರು  
ಕಡಿದರೂ ಹೊನ್ನು ಸುರಿಯುವುದು ನಿಲ್ಲಲಿಲ್ಲ.



ಹರನುತದ ಹಾಡುಗಳ ಮೊರದೊಳಗೆ ಹೆಣೆಹೆಣೆಯ ಶರಣರಿಗೆ ಮೂರಿದ  
ಮೇದಾರ ಕೇತಯ್ಯ



ಮೆಳೆಮೆಳೆಯೆ ತಿರುಗಿದನು ಗಳವೊಂದು ಬಿದಿರಿಲ್ಲ  
ಮೆಳೆತುಂಬಿ ನೋಡಿ ಮುತ್ತುಮಣಿ. ಮಾಣಿಕವ  
ಮಳಮಳಸಿ ತಿಳಿದ ಹೊಲೆಯೆಂದು

ಬಿದಿರು ಸಿಗಲಿಲ್ಲವೆಂದಲ್ಲ, ಕಾಯಕ-ಅದರೊಡನೆ ದಾಸೋಹ ತಪ್ಪುವುದಲ್ಲ  
ಎಂದು ಕೊರಗಿದ ಕೇತಯ್ಯ. ಏನುಮಾಡುವುದೆಂದು ಧ್ಯಾನಿಸುತ್ತ ನಿಂತಾಗ  
ಎದುರಿಗೊಂದು ಬಲ್ ಬೆಳೆದ ಬಿದಿರು ಕಾಣುತ್ತದೆ;

ಗಗನವನೆ ಮುದ್ದಿಡುತ್ತ ಸೊಗಯಿಸಿತು ಬಿದಿರೊಂದು  
ಮಿಗೆ ಬೆಳೆದು ನಿಂತು ಕಾಡೊಳಗೆ. ಕೇತಯ್ಯ  
ಬಗೆದದನೆ ಕೊಯ್ದ ಚಿಲ್ಲದಕೆ

ಕಸಬುಗತ್ತಿಯನ್ನು ಮೆಸೆದು, ನಡುವಿಗೆ ಬಿಗಿದು ಗಳವನ್ನೇರಿ ಕಡಿಯ  
ತೊಡಗುತ್ತಾನೆ. ಕಾಲು ಜಾರಿ ಕೆಳಗೆ ಬೀಳುತ್ತಾನೆ. ‘ ಕೂರಲಗು ಬಲು  
ನಟ್ಟು ಏರಿ ಮುರಿಯಿತು ಎದೆಗೆ!’ ರಕ್ತ ಚಿಮ್ಮಿಹರಿಯ ತೊಡಗಿತು!  
ಅದರೂ ಅಂದಿನ ದಾಸೋಹ ಮುಗಿಸದೆ ದೇಹವಿಡಲಾಗದೆಂದ ಧೀರ  
ಕೇತಯ್ಯ.

“ ಹಾರದಿರು ಪಡುಗಡಲ ಏರಿ ಇಳಿಯುವ ರವಿಯೆ  
ಮಾರಹರನಾಣೆ ಎನ್ನಾಣೆ—ಶಿವಶರಣ  
ಧೀರ ಕಾಯಕದ ಮನದಾಣೆ || ”

ಎಂದು ಅಸ್ತಂಗತನಾಗುತ್ತಲಿದ್ದ ಸೂರ್ಯನಿಗೆ ಆಣೆಯಿಟ್ಟ. ಕಡಿದ ಬಿದಿರನ್ನು  
ಹೊತ್ತುಕೊಂಡು ನೆತ್ತರು ಬಸಿಯುತ್ತಿದ್ದಂತೆಯೇ ಮನೆಮುಟ್ಟಿದ. ಎಂದಿನಂತೆ  
ಬಿದಿರು ಕೆತ್ತಿ ಮೊರ ಹೆಣೆದ. ಬೇಗ ಮಾರಿಕೊಂಡು ಬರಲು ಹೆಂಡತಿಯನ್ನು  
ಕಳಿಸಿದ. ಆ ಹದಿಬದೆ ಇದಿರಾಡದೆ ಎಂದಿನಂತೆ ಮೊರ ಮಾರಿ ಅಂದಿನ  
ದಾಸೋಹ ನಡೆಸಿದಳು. ಬಂದ ಜಂಗಮರೆಲ್ಲ ಉಂಡು ಕೇತಯ್ಯನನ್ನು  
ಕೊಂಡಾಡುತ್ತ ಹೋದರು. ಆಮೇಲೆ ಕೇತಯ್ಯ ಹೆಂಡತಿಯನ್ನು ಕರೆದು,  
ಎದೆಯಲ್ಲಿ ಮುರಿದಿದ್ದ ಅಲಗನ್ನು ಕೇಳೆಂದು ಹೇಳಿದ. ಆ ಸಾಧ್ವಿ ಕಿತ್ತಳು.

ಶಿವನೆಂದು ಎದೆ ನೋಡಿ ತವಕದಲಿ ಕಿತ್ತೊಗೆಯೆ  
ಶಿವಶಿವನೆ ಮುಗಿತು ಕಾಯಕವು—ಎಂಥೆನುತ  
ಶಿವಯೋಗ ರವಿಯು ಮುಳುಗಿದನು !

ಇತ್ತ ಶಿವಯೋಗಿ ರವಿ ಕೇತಯ್ಯ ಮುಳುಗಿದನು ; ಅತ್ತ ಆಗಸದ ರವಿಯೂ ಮುಳುಗಿದನು !

ನೋಡಲಾರದೆ ರವಿಯು ಪಾಡ ಶಿವಶರಣರಿಗೆ  
ಹೂಡುವುದು ಅಟ ಕತ್ತಲೆಯು—ತಂದೆಂದು  
ಬಾಡಿತಾಕಾರ ಕಣ್ಣುಚ್ಚಿ !

ಸಾಧ್ವಿ ಸಾತವ್ವನ ತಲೆಯ ಮೇಲೆ ಆಕಾಶವೇ ಕಳಚಿ ಬಿದ್ದಂತಾಗುತ್ತದೆ.

ಪತಿಯೆ ಲಿಂಗಾಗಿದ್ದ ಪತಿ ಶರಣೆ ನಾನಿದ್ದೆ  
ರತುನ ಕಾಯಕವೆ ಶಿವಪೂಜೆ ಇಂದ್ವೋತು  
ಜತನೇಕೆ ಇನ್ನು ಬಾಳ್ವುದಕೆ—

ಎಂದು ರೋರಾಡಿ ರೋದಿಸುತ್ತಾಳೆ—ರಾತ್ರಿಯೆಲ್ಲ !

ಬೆಳಗಾಗುತ್ತದೆ :

ಬೆಳಕು ಮನೆ ಮನೆ ಹೊಕ್ಕು ಕಳಕಳಿಯು ಬರುವಂತೆ  
ತಿಳಿಸುವುದೊ ಸುದ್ದಿಯೆಂಬಂತೆ—ರವಿ ಕಿರಣ  
ಹೊಳಪಿಳಿದು ಚಿದುರಿ ಚಿಲ್ಲಿದುವು !

ಬೆಳಗಾಗುತ್ತಲೇ ಶಿವಶರಣರ ಮನೆಗಳಿಗೆ ಹೂ ಪತ್ರಿಗಳನ್ನು ತಲುಪಿಸುವ  
ಕಾಯಕವನ್ನು ಕೈಕೊಂಡಿದ್ದ ಹೂಗಾರ ಮಾದಣ್ಣ ಕೇತಯ್ಯನ ಮನೆಗೂ  
ಬಂದು ಕೇತಯ್ಯ ಶಿವನಡಿಗೆ ಸಂದ ಸುದ್ದಿಯನ್ನು ಮಂಟಪಕ್ಕೆ ಮುಟ್ಟಿ  
ಸುತ್ತಾನೆ.

ಕಲ್ಯಾಣ ಮಂಟಪವು ನಿಲ್ಲದಲೆ ಕೂಡೆದ್ದು  
ತಲ್ಲಣಿಸಿ ಬಂತು ಆ ಮನಿಗೆ—ಕೇತನಿಗೆ  
ಸಲ್ಲುವ ಸಮಾಧಿ ಮಾಡುದಕೆ

ಜಂಗಮಪ್ರಾಣಿ ಬಸವಣ್ಣ ಈ ಸುದ್ದಿ ಕೇಳುತ್ತಲೇ ತಾನೂ ಪ್ರಾಣ  
ತೊರೆದು ಬಿಡುತ್ತಾನೆ. ಶರಣರೆಲ್ಲರಿಗೆ ಗಾಯದ ಮೇಲೆ ಬರೆ ಎಳೆದಂತಾಗು  
ತ್ತದೆ. ಅನ್ಯತ ಹೋಗಿ ಹಾಲಾಹಲ ಹರಡಿದಂತಾಗುತ್ತದೆ. ಮಡಿನಾಳ  
ಮಾಚಯ್ಯ ಬರುತ್ತಾನೆ.

“ ಭಾಪುರೆ ಬಸವಣ್ಣ ಭಾಪು ಶಿವನುತ ಮಣಿಯೆ  
ಭಾಪು ನಿನ್ನೆ ಸರು ಅನುರಾತು—ಜಗದೊಳಗೆ  
ಭಾಪು ನಿನಗಾರು ಸರಿಯುಂಟು ”—

ಎಂದು ಬಸವಣ್ಣನವರ ಜಂಗಮಪ್ರಾಣಿತ್ವವನ್ನು ಕೊಂಡಾಡಿ.

ಹೊಗಳುತ್ತಲಿ ಮಾಚಯ್ಯ ತೆಗೆದುಟ್ಟ ಕಂತೆಯನು  
ನೆಗೆನೆಗೆದು ಘಂಟೆ ಬಾರಿಸಲು.—ಮೂಜಗವು  
ಮಗುವಾಗಿ ಕೇಳಿ ಹಾಹಾರಿ !

ಆ ವೀರ ಘಂಟೆಯ, ವಿಜಯ ಘಂಟೆಯ ಶಬ್ದಕ್ಕೆ ಶಿವನ ಸಮಾಧಿ ಭಂಗ  
ಗೊಳ್ಳುತ್ತದೆ. ಕೇತಯ್ಯ ಬಸವಣ್ಣನವರೂ ಶಿವಯೋಗ ನಿದ್ರೆಯಿಂದ  
ಎಚ್ಚರಾಗುತ್ತಾರೆ. ಶರಣ ಸಮೂಹ ಕುಣಿದಾಡುತ್ತದೆ.

‘ ಎನ್ನ ಕಾಯದ ಕಳವಳವ ನಿಲಿಸಿ ಗುರುಲಿಂಗವ ತೋರಿದ. ಎನ್ನ  
ಮನದ ವ್ಯಾಕುಳವ ನಿಲಿಸಿ ಜಂಗಮವ ತೋರಿದ. ಇಂತು ಅಂತರಂಗ  
ಬಹಿರಂಗದಲ್ಲಿ ತಾನೆಯಾಗಿ ಎನ್ನ ಪಾವನವ ಮಾಡಿದನು. ಅಮರಗಣಂಗಳು  
ಮುನಿದು ಎನ್ನ ಕೈಲಾಸಕ್ಕೊಯ್ದರೆ, ಸದ್ಯೋನ್ಮುಕ್ತಿಯ ತೋರಲೆಂದು  
ಮರ್ತ್ಯಕ್ಕೆ ಮರಳಿ ತಂದ ಸಂಗನಬಸವಣ್ಣನೆ ಗುರುವೆನಗೆ. ಸಂಗನ  
ಬಸವಣ್ಣನೆ ಪರವೆನಗೆ. ಸಂಗನ ಬಸವಣ್ಣನ ಕರುಣದಿಂದ ಘನಕ್ಕೆ ಘನ  
ಮಹಿಮೆ ಅಲ್ಲಮಪ್ರಭುವಿನ ಶ್ರೀಪಾದವ ಕಂಡು ಬದುಕಿದೆನು ಕಾಣಾ  
ಗೌರೇಶ್ವರಾ’ ಎಂದು ಕೇತಯ್ಯ ಹಾಡುತ್ತಾನೆ. ಮತ್ತೆ ಕಾಯಕ ಮುಂದು  
ವರಿಸುವ, ಮತ್ತೆ ದಾಸೋಹ ಮಾಡುವ ಭಾಗ್ಯ ದೊರೆಯಿತಲ್ಲ-ಎಂದು  
ಹಿರಿಹಿರಿ ಹಿಗ್ಗುತ್ತಾನೆ. ತನ್ನ ಕಾಯಕದ ತತ್ತ್ವಾರ್ಥವನ್ನಿಂತು ಒರೆಯುತ್ತಾನೆ:

“ ಒಂದು ಬಿದಿರಿಗೆ ಕವೆ ಮೂರು. ಆ ಕವೆಯ ಒಳಗೆ ಲಕ್ಷ ಸಿಬಿರು,  
ಮೂರು ಕವೆಯ ತೊಟ್ಟಿಸಿ, ಲಕ್ಷ ಸಿಬಿರು ಬಿಡಿಸಿ, ಸೀಳಿದ ಬಿದಿರ ಹೊರೆ  
ಹೊರೆಯಲ್ಲಿ ನೆಯ್ದದೆ ತೊಟ್ಟಿಲು. ಸಂದು ಕಾಣದಂತೆ ನಾಲ್ಕು ಕಾಲನಿಕ್ಕಿ,  
ಅಂದನಾದ ತೊಟ್ಟಿಲ ದಂಡೆಯನಿಕ್ಕಿ ಶ್ರುತದೃಷ್ಟವೆಂಬೆರಡು ದಾರದಲ್ಲಿ  
ತೊಟ್ಟಿಲಕಟ್ಟಿ ಗೌರೇಶ್ವರ ಲಿಂಗಕ್ಕೆ ಹುಟ್ಟು ಹೋಗೋ ಎಂದು ಜೋಗುಳ  
ಹಾಡಿದೆ ! ”

ಇದೆಂಥ ಜೋಗುಳ, ಇದೆಂಥ ತೊಟ್ಟಿಲು, ಇದೆಂಥ ಕೂಸು, ಇವಳೆಂಥ  
ತಾಯಿ !

‘ ಭಕ್ತಂಗೆ ಸುಖವೂ ಸರಿ, ದುಃಖವೂ ಸರಿ. ಉರಿಸಿರಿ ಉಭಯವೂ  
ಸರಿ ಎನ್ನದಿದ್ಧೆ ಭಕ್ತಿಗದೇ ಹಾನಿ’ ಎಂದು ಭಕ್ತನ, ಭಕ್ತಿಯ ಮರ್ಮ



ವನ್ನು ತಿಳಿಸಿದ್ದಾನೆ ಕೇತಯ್ಯ. “ಪ್ರಾಣಸ್ಥಾನದಲ್ಲಿ ಆಪ್ಯಾಯನವಾಯಿತ್ತು ; ಲಿಂಗಜಂಗಮ ತನುಸ್ಥಲದಲ್ಲಿ ಆಪ್ಯಾಯನವಾಯಿತ್ತು ; ಆಚಾರಲಿಂಗಸ್ಥಲ ಗುರುಲಿಂಗಸ್ಥಲ ಈ ಉಭಯಸ್ಥಲ ನಿಃಸ್ಥಲವಾಗಿ ತಾನೊಂದೆ ತೋರುತ್ತಿ ದಿತ್ತು. ಆ ತೋರುವ ತೋರಿಕೆಯೆ ಬಸವಣ್ಣನಿನಗೆ. ಆ ಬಸವಣ್ಣನ ಕರುಣದಿಂದ ಪ್ರಭುದೇವರ ಶ್ರೀ ಪಾದವ ಕಂಡು ಬದುಕಿದೆನು ಕಾಣಾ ಗೌರೇಶ್ವರಾ’ ಎಂದು ಸ್ಥಲದ ನೆಲೆಕಲೆಗಳನ್ನು ತಿಳಿಸಿದ್ದಾನೆ ಕೇತಯ್ಯ. “ಇಂದ್ರಿಯಂಗಳ ಕೊಂದಿಹನೆಂದಡೆ ಅವು ಕಂದರ್ಪನ ಹಂಗು ; ಕಂದರ್ಪನ ಕೊಂದಿಹನೆಂದೊಡೆ ಅವು ಕಂಗಳ ಲಾಭ : ಕಂಗಳು ಮುಚ್ಚಿಯಲ್ಲದೆ ಲಿಂಗವ ಕಾಣಬಾರದು. ಅದು ನಿರಂಗಂಗಲ್ಲದೆ ಜಗದ ಹಂಗಿನವರಿಗಿಲ್ಲ ಎಂದು ಗೌರೇಶ್ವರಾ’ ಎಂದು ಜಗದ ಹಂಗು ಹರಿದು ಅನಂಗನನ್ನುಳಿದು ನಿರಂಗ ನಾಗುವ ರೀತಿಯನ್ನು ಅರುಹಿದ್ದಾನೆ-ಕೇತಯ್ಯ. ಎಲ್ಲಕ್ಕೂ ಹೆಚ್ಚಾಗಿ ಕಾಯಕದ, ದಾಸೋಹದ ಮೇಲ್ಮೈಯನ್ನು ಮುಗಿಲೆತ್ತರಕ್ಕೆ ಮುಟ್ಟಿಸಿದ್ದಾನೆ ಕೇತಯ್ಯ.

ಶರಣ ಶಿವಕಾಯಕವ ಒರಗೆ ಹಚ್ಚುವರಾರು  
ಹರಸಹಿತ ಸೋತು ಬದುಕಿಸಿದ ಮೇದಾರ  
ವರಕೇತ ನಿನಗೆ ಸರಿಯಾರು ?

# ಆತ್ಮವಾನ್ ಅಮುಗಯ್ಯ

ನೇಗಿಯದೆ ಕಾಯಕವ ಚಾಗಿ ಅಮುಗನು ಮಾಡಿ  
ಯೋಗ ಹೊಂದಿದನು....ಹೂಳಜೆಯ ಜನಭಜಿಸಿ  
ತೂಗಿ ದಾಸೋಹ ತೇರೆಳೆದು

ಹೂಳಜೆ, ಪುಳುಜ, ಪೂರ್ಣಜಾ ಎಂದು ಹಿಂದೆ ಕರೆಯಲ್ಪಟ್ಟು ಇಂದು  
'ಪುಳೂಜ' ಎಂದು ಕರೆಯಲ್ಪಡುತ್ತಿರುವ ಹಳ್ಳಿ ಭೀಮಾತೀರದಲ್ಲಿ ವಿಜಾಪುರ  
ದಿಂದ ಉತ್ತರಕ್ಕೆ ೪೫ ಮೈಲು, ಸೊಲ್ಲಾಪುರದಿಂದ ಪಶ್ಚಿಮಕ್ಕೆ ೨೮ ಮೈಲು  
ಗಳ ಅಂತರದಲ್ಲಿದೆ. ಅಲ್ಲಿ ಸಿದ್ಧ ಸೋಮನಾಥನ ದೇವಾಲಯವಿದೆ. ಅದು  
ಹಿಂದೆ ಪ್ರಸಿದ್ಧ ದೇವಾಲಯವಾಗಿದ್ದಿತು. ಅದರ ಪ್ರಸಿದ್ಧಿಗೆ ಕಾರಣರಾದ  
ವರು ಆತ್ಮಜ್ಞಾನಿ ಅಮುಗಿದೇವಯ್ಯಗಳು. ಸಿದ್ಧಸೋಮನಾಥ ಅವರ  
ಇಷ್ಟ ದೇವತೆ, ಅವರ ವಚನಗಳ ಅಂಕಿತ.

ಸೊನ್ನಲಿಗೆಯಲ್ಲಿ ನೆಯ್ಗೆಯ ಕಾಯಕವನ್ನು ಕೈಕೊಂಡು ಧರ್ಮ  
ಪತ್ನಿ ವರದಾನಿಯೊಡನೆ ಶಿವಾಚಾರನಿರತನಾಗಿದ್ದ ಅಮುಗಿದೇವಯ್ಯ  
ಅವನ ವೃತ್ತಿಯ ಉದಾತ್ತೀಕರಣವಾಗಿದ್ದುದು ಹೀಗೆ—

ಟಾಣ ಕೋಲುಗಳೆರಡು ಕಾಣಿ ಮಗ್ಗದೊಳೇನೊ  
ತಾಣ ಹೊಂದಿದನು ಜಗದೊಳಗೆ—ಹೊಸಮತಕೆ  
ಕಾಣಿ ದಾಸೋಹ ಕಾಯಕವು ”

ಕಾಯಕ, ದಾಸೋಹ—ದಾಸೋಹಕ್ಕಾಗಿ ಕಾಯಕ, ಕಾಯಕಕ್ಕಾಗಿ  
ಕಾಯ. ಹೊಸ ಮತದ ಸರಿತೂಕ-ಸಮತೂಕ ಕೆಡದಿರಲೆಂದು ಕಟ್ಟಿದ  
ಕಾಣಿ ಕಾಯಕ, ದಾಸೋಹ. 'ಕಾಣಿಯ ಲೋಭ ಕೋಟೆಯ ಲಾಭವನ್ನು  
ಕೆಡಿಸಿತು.' ಈ ಹೊಸ ಮತದ ಕಾಣಿಯ ಲೋಭ ಕೋಟೆ ಜನರ ಲಾಭ  
ವನ್ನು ಕೆಡಿಸಿತು. ಹಾಗಾಗದಂತೆ ಹೆಣಗಿದ ಅಮುಗಿದೇವಯ್ಯ ಶುದ್ಧಾತ್ಮ,  
ಧರ್ಮಜೀವಿ, ಭಕ್ತ, ಜೀವನ್ಮುಕ್ತ. ಇಷ್ಟಲಿಂಗ ಧರಿಸದವರ ಸೇವೆ ಮಾಡಿ  
ನೆಂಬುದು ಶಪಥ. ಅವರನ್ನು ದ್ವೇಷಿಸುತ್ತಿರಲಿಲ್ಲ; ಆದರೆ ಅವರನ್ನು ಸೇವಿಸ  
ಲಾರ ಅಷ್ಟೆ.

ಆಗ ಸೊನ್ನಲಿಗೆಯ ಅಧಿಪತಿ ಸಿದ್ಧಯೋಗಿ ಸಿದ್ಧರಾಮ. ಅವನ ಯೋಗಸಿದ್ಧಿಯು ಅದಾಗಲೇ ಕೆಲವು ಮಹಿಮೆಗಳನ್ನು ಮೆರೆದಿದ್ದಿತಾಗಿ ಅವನಿಗೆ ಇದಿರು ಮಾತನ್ನಾಡುವ ಧೈರ್ಯ ಯಾರಿಗೂ ಇರಲಿಲ್ಲ. ಆತನ ಆಜ್ಞೆಯನ್ನು ಶಿವನಾಜ್ಞೆಯೆಂದೇ ಸರ್ವರೂ ಪಾಲಿಸುತ್ತಿದ್ದರು.

ಆದರೆ ಆತನ ಆಜ್ಞೆಯನ್ನೂ ಉಲ್ಲಂಘಿಸಬಲ್ಲ ಆತ್ಮವಾನ್‌ನೊಬ್ಬನು ಅಲ್ಲಿಯೇ ಇದ್ದುದು ಎಲ್ಲರಿಗೂ ಗೊತ್ತಾಗುವ ಪ್ರಸಂಗವೊಂದು ಒದಗಿ ಬಂದಿತು. ಸಿದ್ಧರಾಮೇಶ್ವರನೊಮ್ಮೆ ಮಲ್ಲಿಕಾರ್ಜುನನಿಗೆ ಮಹಾಪರ್ವ ವೊಂದನ್ನು ಮಾಡಲು ನಿರ್ಧರಿಸಿದನು. ರಾಶಿ ರಾಶಿಯಾಗಿ ಸಾಮಗ್ರಿಗಳನ್ನು ದಕ್ಕೆ ಸಂಗ್ರಹಿಸಲಾಯಿತು. ಅವುಗಳನ್ನು ಕುಟ್ಟುವ, ಕೇರುವ, ಹಸವು ಮಾಡುವ ಕಾರ್ಯವನ್ನು ಸೊನ್ನಲಿಗೆಯ ಸಮಸ್ತರಿಗೂ ಸರಿಯಾಗಿ ಹಂಚಲಾಯಿತು. ಅಮುಗಿದೇವಯ್ಯನ ಪಾಲಿಗೂ ಹತ್ತು ಕೊಳಗ ಬತ್ತ ಬಿಟ್ಟೆಯ ಕೊಟ್ಟಣವಾಗಿ ಕುಟ್ಟುವುದಕ್ಕೆಂದು ಬಂದಿತು. 'ಸಿದ್ಧರಾಮೇಶ್ವರ ಇಷ್ಟ ಲಿಂಗ ಧರಿಸಿಲ್ಲ, ನಾನವನನ್ನು ಸೇವಿಸಲಾರೆ' ಎಂದು ಅಮುಗಿ ದೇವಯ್ಯ ತಂದವರಿಗೆ ತಿಳಿಸಿ ಹೇಳಿದ. ಅವರು ಕೇಳದಾಗಲು ತಂದ ಬತ್ತವನ್ನೆಲ್ಲ ತಿಪ್ಪೆಗೆ ಚೆಲ್ಲಿಸಿಬಿಟ್ಟ.

ಸಿದ್ಧರಾಮೇಶ್ವರ ಕ್ರುದ್ಧನಾದ. 'ನಾನು ಸರ್ವಾಂಗಲಿಂಗಿ; ನನ್ನ ರೋಮ ರೋಮಗಳೆಲ್ಲ ಲಿಂಗಮಯವಾಗಿವೆ; ನನಗೆ ಇಷ್ಟಲಿಂಗ ಧರಿಸೆಂದು ಹೇಳುವ ಇವನ ಗರ್ವವೆಷ್ಟು? ಇವನು ಸೊನ್ನಲಿಗೆಯಲ್ಲಿ ಇರಕೂಡದು!'

ಗ್ರಾಮಾಧಿಪತಿಯ ಈ ಅಪ್ಪಣೆಯನ್ನು ಕೇಳಿ ಅಮುಗಿದೇವಯ್ಯ ಅಂಜಲಿಲ್ಲ, ಅಳುಕಲಿಲ್ಲ. ಸಂತೋಷವಾಗಿ ಸೊನ್ನಲಿಗೆಯನ್ನು ಬಿಟ್ಟು ಹೋಗಲು ಸಿದ್ಧನಾದ. ಎಲ್ಲಿಗೆ?

ಇನ್ನೆಲ್ಲಿಗೆ? ಶರಣ ಸರೋಜಗಳಿಗೆ ಸರೋವರವಾಗಿದ್ದ ಕಲ್ಯಾಣಕ್ಕೆ. ಅಲ್ಲಿ ನಡೆದಿದ್ದಿತು ಅಮೃತಮಂಥನ; ಅಲ್ಲಿ ಮೂಡುತ್ತಲಿದ್ದಿತು ಹೊಸ ದೊಂದು ದರ್ಶನ, ದಿವ್ಯದರ್ಶನ.

ಸೋಸಿ ವಚನದ ತಿರುಳ ಬೀಸಿದವು ಶಿವಗಾಳಿ  
ಮೂಸ ಬಂದಂತೆ ಗುಂಗಿಗಳು—ಹೂಗಳಿಗೆ  
ರಾಶಿ ಜನ ಬಂತು ಮಂಟಪಕೆ



‘All roads lead to Rome’—‘ಎಲ್ಲ ದಾರಿಗಳೂ ರೋಮ್ ನಗರಕ್ಕೆ ಕರೆದೊಯ್ಯುವುವು’ ಎಂದು ಪಾಶ್ಚಾತ್ಯರಲ್ಲಿ ಹೇಳಿಕೆಯೊಂದುಂಟು. ಆಗಿನ ಪರಿಸ್ಥಿತಿಯಲ್ಲಿ All roads lead to Kalyan ಎಂದು ಹೇಳಬಹುದಾಗಿದ್ದಿತು. ಭಾರತ ವರ್ಷದ ಮೂಲೆ ಮೂಲೆಗಳಿಂದ ಶಿವ ವಿದ್ಯಾ ವಿಲೋಲರೆಲ್ಲ ಕಲ್ಯಾಣಕ್ಕೆ ಬರತೊಡಗಿದ್ದರು. ಯಾಕೆ? ಅಲ್ಲಿ ‘ಶರಣ ಸರೋಜ ಸಂಕುಳ ಸಹಸ್ರಕರನ’ ಉದಯವಾಗಿದ್ದಿತು. ಆತನು ಕಟ್ಟಿದ್ದ—

ವಚನ-ಮಂಟಪ ಬಳ್ಳಿ ಶುಚಿ ಮೊಗ್ಗ ಹೂ ಬಿಡಲು  
ರುಚಿ ಜೇನ ಹುಟ್ಟು ಹೊಸ ಮತವ—ಕಟ್ಟಿದರು  
ವಚನ ಶಾಸ್ತ್ರಕರು ನಾಡೊಳಗೆ

ಅಮುಗಿದೇವಯ್ಯನೂ ಅಲ್ಲಿಗೇ ಹೋಗಲು ನಿರ್ಧರಿಸಿದ. ಮನೆಯ ಸಾಮಾನುಗಳನ್ನೆಲ್ಲ ಮೂರು ಮೂಟೆಗಳಾಗಿ ಕಟ್ಟಿದ. ಒಂದು ತಾನು ಹೊತ್ತುಕೊಂಡ; ಇನ್ನೊಂದನ್ನು ಹೆಂಡತಿಗೆ ಹೊರಿಸಿದ. ‘ಮೂರನೆಯ ಮೂಟೆಯನ್ನು ತರುವವರು?’ ಎಂಬ ಹೆಂಡತಿಯ ಪ್ರಶ್ನೆಗೆ ಉತ್ತರವಾಗಿ ಹೇಳಿದ. “ಭಕ್ತರ ಬಂಧುವೆಂದು ಹೇಳಿಕೊಳ್ಳುವ ಶಿವನೇ ಬೇಕಾದರೆ ಹೊತ್ತು ತರುವನು—ಬೇಡವಾದರೆ ಬಿಡುವನು!”

ಸೊನ್ನಲಿಗೆಯಿಂದ ಕಲ್ಯಾಣ ೮೦ ಮೈಲಿ ದೂರ. ಆದರೂ ಆ ಆದರ್ಶ ದಂಪತಿಗಳು ಕಾಲುನಡಿಗೆಯಿಂದಲೇ ಕಲ್ಯಾಣಕ್ಕೆ ಹೊರಟರು. ಕಲ್ಯಾಣದ ಹತ್ತಿರದ ಶಿವಪುರವನ್ನು ತಲುಪಿ ನೋಡುತ್ತಾರೆ—ಆ ಬಿಟ್ಟು ಬಂದಿದ್ದ ಮೂರನೆಯ ಗಂಟು ಅವರಿಗಿಂತ ಮೊದಲೇ ಶಿವಪುರ ಮುಟ್ಟಿದೆ! ಶಿವನಿಚ್ಛೆ ತಾವು ಶಿವಪುರದಲ್ಲಿಯೇ ಇರಬೇಕೆಂದಿದೆಯೆಂದು ಊಹಿಸಿ ಅವರಲ್ಲಿಯೇ ಕಾಯಕನಿರತರಾದರು.

ಈ ಸತಿಪತಿಗಳು ಸೊನ್ನಲಿಗೆ ಬಿಟ್ಟು ಹೊರಟ ಮೂರನೆಯ ದಿನವೇ ಸಿದ್ಧರಾಮೇಶ್ವರನು ಹಮ್ಮಿದ್ದ ಪರ್ವ ಪ್ರಾರಂಭವಾಯಿತು. ಮೊದಲು ಮಲ್ಲಿಕಾರ್ಜುನನಿಗೆ ಎಣ್ಣೆ ಮಜ್ಜನ ನಡೆಯಿತು. ಆಗ ಆ ಮೂರ್ತಿಯ ಮುಖದಿಂದ ಎಲ್ಲರೂ ಬೆರಗಾಗುವಂತೆ ಸ್ವರ ಹೊರಟಿತು. “ಅಮುಗಿದೇವಯ್ಯನು ಹೊರಿಸಿದ್ದ ಹೊರೆ ಹೊತ್ತು ತಲೆ ನೋವಾಗಿದೆ—ಮೆಲ್ಲಗೆ ಮಜ್ಜನ ಮಾಡಿರಿ”

ಪರಮ ಮಾಗಿ ದೇವ ತನ್ನ  
ಹೊರೆಯ ಹೊರಿಸಲಾಗಿ ತಲೆಯು  
ಉರಿದುದಕ್ಕೆ ನಮ್ಮ ಕಾಡಿದಪಿರೊ ಕಾಣೆನು ಮುಪ್ಪಿನ ಪದ್ಧತಿ.



ಅದರ್ಶ ದಂಪತಿಗಳು ಕಾಲುನಡಿಗೆಯಿಂದಲೇ ಕಲ್ಯಾಣಕ್ಕೆ ಹೊರಟರು



ಸಿದ್ಧರಾಮೇಶ್ವರ ಚಕಿತನಾದ. ತಾನು ಗೈದ ಅಪರಾಧದ ಅರಿವಾಯಿ-  
ತವನಿಗೆ. ಅಮುಗಿದೇವನನ್ನು ಅರಸುತ್ತ ಶಿವಪುರವನ್ನು ತಲುಪಿದನು.  
ಅಮುಗಿದೇವನ ಕ್ಷಮೆ ಕೋರಿ ಮತ್ತೆ ಸೊನ್ನಲಿಗೆಗೆ ಬರಲು ಒತ್ತಾಯಪಡಿಸಿ-  
ದನು. ಆಗಲೂ ಅಮುಗಿದೇವಯ್ಯ ಇಷ್ಟಲಿಂಗಧಾರಣೆಯ ತನ್ನ ಕಟ್ಟನ್ನು  
ಸಡಿಲಿಸಲಿಲ್ಲ. ಸಿದ್ಧರಾಮಯ್ಯನು ಇಷ್ಟಲಿಂಗ ಧರಿಸಿ ಬಂದ. ಆಗ  
ಅಮುಗಿ ದೇವಯ್ಯ ಕಲ್ಯಾಣಕ್ಕೆ ಹೊರಟು ನಿಂತಿದ್ದ. ಇಬ್ಬರೂ ಮುಂದೆ  
ಕಲ್ಯಾಣದಲ್ಲಿ ಕೂಡಿಯೇ ಇರುವುದಿದೆಯಲ್ಲ' ಎಂದು ಸಿದ್ಧರಾಮಯ್ಯನನ್ನು  
ಸಾಂತ್ವನಗೊಳಿಸಿ ಕಲ್ಯಾಣಾಭಿಮುಖವಾಗಿ ನಡೆದ. ಕಲ್ಯಾಣವು ಅವನಿಗೆ  
ಸಾದರ ಸ್ವಾಗತವನ್ನು ನೀಡಿತು :

ನೇಗಿ ಕಾಯಕ ಹೂಡಿ ತಾಗು ಬಾಗಿನ ಶರಣ

ಕೂಗಿ ನೇಯುತಲಿ ಕಲ್ಯಾಣ—ಮಂಟಪವು

ಬಾಗಿ ಶರಣೆಂದು ಬಾರೆಂದು”

ಅಲ್ಲಿ ಅವನ ಕಾಯಕದ ಕಲ್ಪಲತೆ ಕೊನರಿ ಕುಡಿಯೊಡೆಯಿತು,  
ಅವನ ಅನುಭವದ ಚೆಲುವು ಚಿಮ್ಮಿ ಹರಿಯಿತು.

ಮಿದ್ದಿದನು ಶಿವಗೋಷ್ಠಿ ಬಿದ್ದು ವೇದಗಳಂದು

ಹುದ್ದೆ ಹೊಂದಿದುವು ಜಗದೊಳಗೆ—ವಚನಗಳು

ಸುದ್ದಿ ನಾಡ್ತುಂಬಿ ಜನಹಿಗ್ಗಿ ||

ಅನುಭವ ಮಂಟಪದಲ್ಲಿಯೂ ಅಮುಗಿದೇವಯ್ಯ ಗಣ್ಯನಾದ,  
ಮಾನ್ಯನಾದ. ತಾನೇ ಹಾಡಿದ ವಚನವೊಂದರಂತೆ ಅವನು, “ಹುಡಿ  
ಹತ್ತದ ಗಾಳಿಯಂತೆ, ಕಾಡಿಗೆ ಹತ್ತದ ಆಲಿಯಂತೆ, ನೆಯಿ ಹತ್ತದ ನಾಲಗೆ  
ಯಂತೆ, ಮಂಗಲ ಮಣ್ಣು ಬೆರಸದಂತೆ’ ಬಾಳಿದ; ಸಕಲ ಸುಖಂಗಳ  
ಸುಖಿಸಿ ಬೇರಿದ್ದ ಅವನ ದೃಷ್ಟಿಯಲ್ಲಿ ಶರಣ’ ಇಹಪರನಲ್ಲ, ಪರಾಪರನಲ್ಲ,  
ಕಾಮಿಸಿ ಕಾಮಿಯಲ್ಲ, ಭಾವಿಸಿ ಭಾವಿಯಲ್ಲ—ಅನಾಯಾಸ ನಿರಂಜನನು,  
ಸಿದ್ಧ ಸೋಮನಾಥಲಿಂಗನ ಶರಣನು ಬಳಸಿಯೂ ಬಳಸುವವನಲ್ಲ’ ಅವನ  
ಬಾಳೂ ಇದೇ ಆದರ್ಶಕ್ಕೆ ತಕ್ಕಂತೆ ಇದ್ದಿತು. “ಬಿಸಿಲು ಮಳೆಯಲ್ಲಿ ನೆನೆಯ  
ದಂತೆ, ಬಯಲು ಮೂರ್ತಿಗೊಳ್ಳದಂತೆ” ಬಾಳಿದನು

ಇಂತು ಸುಗಮವಾಗಿ ಸಾಗಿದ್ದ ಶರಣರ ಬಾಳ ನೌಕೆ ಬಿರುಗಾಳಿಗೆ  
ಸಿಕ್ಕಿತು. ಹರಳಯ್ಯ ಮಧುವರಸರ ಕೊಲೆ, ಬಿಜ್ಜಳನ ವಧೆ, ತದನಂತರದ



ಕಾಳಗಗಳೇ ಆ ಬಿರುಗಾಳಿ. ಎಲ್ಲ ಶರಣರೊಡನೆ ಅಮುಗಿ ದೇವಯ್ಯನೂ ಕಲ್ಯಾಣ ಬಿಟ್ಟು ಹೊರಟ.

ಮಂಟಪದ ಹೆಜ್ಜಿನ ಗಂಟೀರು ಕೆಡಿಸಿದರೆ  
ಕುಂತಿತವೆ ಜೇನ ನೊಣಗಳಿಗೆ—ಹುಟ್ಟಿಡಲು  
ಬಂಟಿ ಶರಣರಿಗೆ ಕಂಟಕವೆ ?

ಎಲ್ಲರೂ ತಮ್ಮ ತಮ್ಮ ಹಾದಿ ಹಿಡಿದರು. ಅವರಲ್ಲಿ ಎನಿಬರೋ ಹಾದಿಯಲ್ಲಿಯೇ ಬೆನ್ನಟ್ಟಿ ಬಂದ ಬಿಜ್ಜಳನ ಸೇನೆಗೆ ತುತ್ತಾದರು. ಅಮುಗಿ ದೇವಯ್ಯ ಮಾತ್ರ ಸುರಕ್ಷಿತವಾಗಿ ತನ್ನ ಇಷ್ಟದೇವತೆಯಿದ್ದ ಪುಳಜ ಗ್ರಾಮವನ್ನು ತಲೆದ.

ಸಿದ್ಧ ಸೋಮೇಶನಿಗೆ ಇದ್ದಾರು ಮಣಿ ಮಣಿದು  
ಸುದ್ದಿ ಅಮುಗಯ್ಯ ಶರಣೆಂದು—ಹಬ್ಬುತಲಿ  
ಬಿದ್ದು ಜನ ಬಂತು ನೋಡುದಕೆ.

ಅಲ್ಲಿ ಸುಮಾರು ಮೂವತ್ತು ವರ್ಷ ಜೀವಿಸಿದ್ದ. ಈ ಅವಧಿಯಲ್ಲಿ ಬಿಜ್ಜಳನ ವಂಶ ನಿರ್ನಾಮವಾಗಿ ಚಾಲುಕ್ಯರ ರಾಜ್ಯ ಸ್ಥಾಪಿತವಾಗಿ ಅದೂ ಆರು ವರ್ಷಗಳಲ್ಲಿಯೇ ನಷ್ಟವಾಯಿತು. ದೇವಗಿರಿಯ ಯಾದವ ರಾಜನಾದ ಭಿಲ್ಲಮ (೧೧೮೭-೧೧೯೧) ವಿಜಾಪುರ ಜಿಲ್ಲೆಯನ್ನು ಗೆದ್ದುಕೊಂಡ. ಅವನ ತರುವಾಯ ಅವನ ಮಗ ಜೈತುಗ ೧೧೯೧ ರಿಂದ ೧೨೦೦ ರ ವರೆಗೆ ಆಳಿದ. ಅವನ ಮಗ ಸಿಂಘಣ ಉತ್ತರ ಕರ್ನಾಟಕವನ್ನೆಲ್ಲ ಕಿತ್ತುಕೊಂಡ.

ಇತ್ತ ಈ ರಾಜಕೀಯ ಅಲ್ಲೋಲ ಕಲ್ಲೋಲಗಳು ನಡೆದಿರಲು ಅತ್ತ ಅಮುಗಿದೇವಯ್ಯನ ಆತ್ಮಶ್ರೀ ತನ್ನ ತುತ್ತತುದಿಯನ್ನು ಮುಟ್ಟಿದ್ದಿತು. ಅಲೆಯುವ ಗಾಳಿಯ ಅಲೆಗಳನ್ನೇರಿ ಆತನ ಕೀರ್ತಿ ಸೌರಭ ಸುತ್ತಲೂ ಸುಳಿಯ ತೊಡಗಿದ್ದಿತು. ಸಿಂಘಣನವರೆಗೂ ಆ ಕೀರ್ತಿಯವಾರ್ತೆ ಹೋಯಿತು. ಅವನಿಗೆ ಅಮುಗಯ್ಯನ ದರ್ಶನ ಪಡೆಯಬೇಕೆಂಬ ಆಸೆ ಹುಟ್ಟಿತು.

ತರದೆ ವಾಡಿಯ ರಾಯ ಹುರಿಯಾಳು ಜೈತುಗಿಯ  
ಹಿರಿಮಗನು ಶೂರ ಸಿಂಘಣನು—ಕೇಳಿದನು  
ಶರಣ ಅಮುಗಯ್ಯ ಗುರುವೆಂದು ”  
ಕೇಳಿ ಕಾಣಲು ಬಯಸಿ ನಾಳೆನದೆ ಹೂಳಜಿಗೆ  
ಪಾಳೆಯೊಡಗೂಡಿ ಮುಟ್ಟಿದನು—ಕೈಮುಗಿದ  
ತಾಳಿ ಮನದೊಳಗೆ ಗುರುವೆಂದು ”

ಅಮುಗಿದೇವಯ್ಯ ಸಿಂಘಣನಿಗೆ ಶಿವತತ್ವವನ್ನು ಬೋಧಿಸಿದನು;  
ಶಿವಮಂತ್ರೋಪದೇಶಗೈದನು. ಸಿಂಘಣನೊಬ್ಬನೇ ಅಲ್ಲ, ಸಿಂಘಣನ  
ಸೈನ್ಯವೆಲ್ಲ ಸಂತೋಷ ಸಾಗರದಲ್ಲಿ ಮುಳುಗಿತು :

ಶಿವಮಂತ್ರ ಸಿಂಘಣಗೆ ಶಿವಶರಣನೂದಿದನು  
ಶಿವನೆಂದು ದಂಡು ಭಜಿಸುತಲಿ—ಬಂದವರು  
ಶಿವ ಮತಕೆ ಮೆಚ್ಚಿ ಕೈಮುಗಿದು ”

ಸಿಂಘಣನು ಸಂತುಷ್ಟನಾಗಿ ಸಿದ್ಧಾರ್ಥಿ ಸಂವತ್ಸರದ ಮಾಘ ಶುಕ್ಲ  
೧೧ ನೆಯ ದಿವಸ ದೇವತಾರ್ಚನೆಯ ಸಮಯದಲ್ಲಿ ಇತ್ಥೆಯೆಂಬ ಗ್ರಾಮ  
ವನ್ನು ಧಾರೆಯೆರೆದುಕೊಟ್ಟನು.

ಶುದ್ಧೇಕದಶ ಮಾಘ ಸಿದ್ಧಾರ್ಥಿ ವರುಷದೊಳು  
ಸಿದ್ಧ ಸೋಮೇಶ ಭಕ್ತನಿಗೆ—ಸಿಂಘಣನು  
ಇದ್ದೂರಗಡಿತೈ ವತನಿತ್ತ ”

ಇಷ್ಟೇ ಅಲ್ಲ,

ದೀಪ ಮಾನೆಯ ಕೊಟ್ಟ ಧೂಪಮಾನೆಯ ಕೊಟ್ಟ  
ಸೋಪಾನ ಕಟ್ಟಿ ಭೀಮೆಯೊಳು—ಇಳಿಯುದಕೆ  
ಸೋಪಾನ ಮಾನೆ ವತನಿತ್ತ ”

ಇಲ್ಲಿಗೇ ಮುಗಿಯಲಿಲ್ಲ,

ಸೋಯಿದೇವನ ಕೂಡ ಜೋಯಿ ದೇವನು ಕೂಡಿ  
ಕಾಯಕದ ಅಮುಗ ಗುರುವೆಂದು—ಊಳಿಗಕೆ  
ದಾಯಿನೂನೆಂದು ವತನಿತ್ತ ”

ಸಿಂಘಣನ ಸೈನ್ಯಾಧಿಕಾರಿಗಳಾದ ಸಾಹಣಿ ಕುಮಾರ, ಸೋಯಿದೇವ,  
ಗಂಗಿದೇವ, ಸಂಕಮದೇವ, ಬಿಜ್ಜನಾಣ, ರವಿಯದೇವ, ಜೋಯಿದೇವರೂ  
ಈ ದೇವಾಲಯಕ್ಕೆ ದಾನ ಕೊಟ್ಟಿದ್ದಾರೆ. ಇದೆಲ್ಲ ದಂತ ಕಥೆಯಲ್ಲ, ಶಾಸನಸ್ಥ  
ವಿಷಯ. ಪುಳುಜೆಯಲ್ಲಿರುವ ಕ್ರಿ. ಶ. ೧೧೯೯ ರ ಶಿಲಾಶಾಸನವೇ ಉದ್ಘೋಷ  
ಪಿಸುತ್ತಿದೆ: “....ಪ್ರತಾಪ ಚಕ್ರವರ್ತಿ ಶ್ರೀ ಸಿಂಘಣ ದೇವರಸರು ಸರ್ವ  
ಸಿದ್ಧಾರ್ಥಿ ಸಂವತ್ಸರದ ಮಾಘ ಶುದ್ಧ ೧೧ ಸೋಮವಾರ ವ್ಯತಿಪಾತದಂದು  
ಪೂರ್ಣಜೆಗೆ ಬಂದಲ್ಲಿ ದೇವಾರ್ಚನೆಯ ಸಮಯದಲು ಶ್ರೀ ಸ್ವಯಂಭು

ಸಿದ್ಧನಾಥ ದೇವರ್ಗೊಂದಾಯಿದ್ದೆಯನು ಸರ್ವನಮಶ್ಯವಾಗಿ ಅಮ್ಮುಗಿ ದೇವರಸರ್ಗಿ ಅಕರ ಪರಿಹಾರವಾಗಿ ಧಾರಾಪೂರ್ವಕಂ ಮಾಡಿಕೊಟ್ಟರು” ಎಂದು. ಈ ಮಾನೆಗಳು ಈಗಲೂ ಇವೆ. ಹೊಳಜೆಯ ಸಿದ್ಧ ಸೋಮಲಿಂಗನ ರಥೋತ್ಸವವು ಇಂದಿಗೂ ಶುದ್ಧೇಕದಶ ಮಾಘದಲ್ಲಿ ಪ್ರತಿ ವರ್ಷವೂ ನಡೆಯುತ್ತಿದೆ. ಇತ್ಥೆಗ್ರಾಮವು ಇಟಿ ಹೆಸರಿನಿಂದ ಪುಳುಜದ ಪಶ್ಚಿಮಕ್ಕೆ ೨ ಮೈಲುಗಳಲ್ಲಿದೆ.

ಈ ಶಾಸನದಲ್ಲಿ ಅಮುಗಿ ದೇವನನ್ನು “ಮುನಿವತ್ ಪೂಜಿತೋ ಯತಿಃ ಶಿವಾಚಾರ್ಯಕ ನಿರತೋ ಲಿಂಗೈಕ್ಯೋ ಲಿಂಗವೇದಕಃ ಏತಚ್ಚಿತ್ತ ಗುಣೈರ್ಯುಕ್ತೋ ಅಮ್ಮಿದೇವೋ ಮಹಾ ಯತಿಃ” ಎಂದೂ ‘ಮಾಹೇಶ್ವರ ಗಣಕುಲಾನ್ವಯ ದಿವಾಕರ’ ನೆಂದೂ, ‘ಸಿದ್ಧ ಕುಲಾನ್ವಯಾರ್ಣವ’ ನೆಂದೂ, ‘ಭಕ್ತ ಜನ ಚಿಂತಾಮಣಿ’, ‘ಶರಣ ಸಂತಾನ’ ನೆಂದೂ ವರ್ಣಿತನಾಗಿದ್ದಾನೆ.

ಸಿಂಘನು ಶಿಷ್ಯನಾದ ಮೇಲೆ ಅಮುಗಿ ದೇವಯ್ಯನ ಕೀರ್ತಿ ಬಾಣೆತ್ತ ರಕ್ಕೆ ಹಬ್ಬಿತು.

ಸಿಂಘನ ಗುರುಭಕ್ತಿ ಲಿಂಗವಂತರು ಕೇಳಿ  
ಜಂಗು ಕಟಿಗೊಂಡು ಹಾಡಿದರು—ಹೊಸ ಮತವು  
ನುಂಗಿ ನಾಡನ್ನೆ ನೀರ್ಕುಡಿದು”

ಹೀಗೆ ಬಸವಾದಿ ಪ್ರಮುಖರ ತರುವಾಯವೂ ಮುನ್ವತ್ತು ವರ್ಷಗಳ ವರೆಗೆ ಬಸವನ ಹೊಸ ಮತದ ಹೆಜ್ಜೊಡರನ್ನು ಪಜ್ಜಳಿಸಿ ಅಮುಗಿದೇವಯ್ಯ ಲಿಂಗೈಕ್ಯನಾದ.

ಮಾಗಿಯಾ ಕಾಲದೊಳು ಬೇಗಿನೊಳು ಶಿವಪೂಜೆ  
ಬಾಗಿ ಅಮುಗಯ್ಯ ಮಾಡುತಲಿ—ಲಿಂಗದೊಳು  
ಸಾಗಿ ಬಯಲಾಗಿ ಬೆಳಗಾಗಿ”

ಅಮುಗಿ ದೇವ ಹೊರಗಣ್ಣಿಗೆ ಮರೆಯಾಗಿ ಅನೇಕ ಭಕ್ತರ ಮನದ ಮನೆಯಲ್ಲಿ ವಾಸಿಸಿದ:

ಉಗುಳು ನುಂಗದೆ ಭಜಿಸಿ ಹಗಲಿರುಳು ಮಾಡುವರು  
ಹೊಗಳುವದು ಪರಸಿ—ಅಮುಗಯ್ಯ ಶರಣೆಂದು  
ಸೊಗಸಿನೊಳು ಹಾಡಿ ತೇರೆಳೆದು”



ಜನದ ಮನದಲ್ಲಿ ಮಾತ್ರವಲ್ಲ, ಕನ್ನಡದ ಅನುಭಾವ ಸಾಹಿತ್ಯದಲ್ಲಿಯೂ ಅಮುಗಿದೇವಯ್ಯ ಅಮರನಾಗಿ ನೆಲೆಸಿದ್ದಾನೆ. ಆತನ ಒಂದೆರಡು ವಚನಗಳನ್ನು ನೋಡಿದರೂ ಅವನೆಂಥ ಉಚ್ಚ ಅನುಭಾವಿಯೆಂಬುದು ನಿಚ್ಚಳವಾಗುತ್ತದೆ.

“ ಶಿವನ ನೆನೆದರೆ ಭವ ಹರಿವುದೆಂಬ ವಿವರಗೇಡಿಗಳ ಮಾತ ಕೇಳಲಾಗದು. ಅದೇನು ಕಾರಣವೆಂದರೆ, ಜ್ಯೋತಿಯ ನೆನೆದರೆ ಕತ್ತಲೆ ಹರಿವುದೆ? ಮೃಷ್ಟಾನ್ನವ ನೆನೆದರೆ ಹೊಟ್ಟೆ ತುಂಬುವುದೆ? ರಂಭಿಯ ನೆನೆದರೆ ಕಾಮದ ಕಳವಳ ಹಿಂಗುವುದೆ? ನೆನೆದರಾಗದು. ನಿಜದಲ್ಲಿ ನಿಂದು ನಿರ್ಧರಿಸದನ್ನಕ್ಕೆ ಸದ್ಗುರು ಸಿದ್ಧ ಸೋಮನಾಥನೆಂಬ ಲಿಂಗವ ನೆನೆಯಬಾರದು. ”

“ ಅಲಗಿನ ಮೊನೆಯನೇರಬಹುದು, ಹುಲಿಯ ಬಿಲವ ಹೊಗಬಹುದು, ಸಿಂಹದ ಕೊರಳಿಗೆ ಹಾಯಬಹುದು, ಸಿದ್ಧ ಸೋಮನಾಥ ನಿಮ್ಮ ಹುಂದೆ ಮನ ಸಹಿತ ಕುಳ್ಳಿರಲಾಗದು ! ”

ಅಮುಗಿದೇವಯ್ಯನ ಐಕ್ಯಸ್ಥಲ ಪ್ರತಿಬಿಂಬಿತವಾಗಿದೆ ಕೆಳಗಣವಚನದಲ್ಲಿ.

“ ಆಲಿಕಲ್ಲ ಕಡಿದು ಪುತ್ಥಳಿಯ ಖಂಡಿಸುವಂತೆ, ಉಪ್ಪಿನ ಪಟ್ಟಣವ ನುದಕದಲ್ಲಿ ಅದ್ದುವಂತೆ, ಕರ್ಪುರದ ಪ್ರಣತಿಯಲ್ಲಿ ಜ್ಯೋತಿಯ ಬೆಳಗುವಂತೆ ಸಿದ್ಧ ಸೋಮನಾಥ ಲಿಂಗಗ್ರಾಹಿಯವಗ್ರಾಹಿಯಾಗಿ. ”

---

## ಸುಜ್ಞಾನಿದೇವನಿಂದ ಸುಜ್ಞಾನೋದಯ

ಮಣ್ಣು ಬೆರೆತ ಹೊನ್ನು ಕಾಸಿ ಸೋಸಿದರೆ ಮತ್ತೆ ಹೊನ್ನಾಗ ಬಲ್ಲುದು; ಕೆಟ್ಟ ಮಾನವ ಮತ್ತೆ ಉತ್ತಮ ಮಾನವನಾಗ ಬಲ್ಲ. ಕಾಸಿ ಸೋಸುವವ ಸಿಕ್ಕರೆ ಯಾವ ಗಣಿಯ ಅದಿರಾದರೂ ಚಿನ್ನವಾಗಬಲ್ಲುದು; ಕುಶಲ ಶಿಲ್ಪಿಸಿಕ್ಕರೆ ಯಾವ ಶಿಲೆಯೂ ಸುಂದರ ಮೂರ್ತಿಯಾಗ ಬಲ್ಲುದು; ಚತುರ ಚಿತ್ರಕಾರ ಸಿಕ್ಕರೆ ಯಾವ ಪಟವೂ ಚೇತೋಹಾರಿ ಚಿತ್ರವಾಗ ಬಲ್ಲುದು; ವಿದಗ್ಧ ವಾದ್ಯಕಾರ ಸಿಕ್ಕರೆ ಯಾವ ಕುಂಬಳಕಾಯಿಯೂ ತಂಬೂರಿಯಾಗಬಲ್ಲುದು; 'ಕರಗಿಸಿ ಮನದ ಕಾಳಿಕೆಯ ಕಳೆಯ'ಬಲ್ಲ ಗುರು ಸಿಕ್ಕರೆ ಯಾವ ಪತಿತನೂ ಪಾವನನಾಗಬಲ್ಲನು. 'ಮನುಜರು ಕ್ರೂರರಿರ ಬಹುದು, ಮಾನವ ಮಾತ್ರ ದಯಾಳು' ಎಂದ ಕವೀಂದ್ರ ರವೀಂದ್ರರ ಉಕ್ತಿಯ ಅರ್ಥವೂ ಇದೇ. ಜಗತ್ತಿನಲ್ಲಿ ಹುಟ್ಟುವ ಪ್ರತಿಯೊಂದು ಕೂಸೂ ಪರಮಾತ್ಮನಿನ್ನೂ ಮನುಜ ಲೋಕದ ಬಗ್ಗೆ ನಿರಾಶನಾಗಿಲ್ಲವೆಂಬ ಸಂದೇಶ ವನ್ನೇ ತರುತ್ತದೆಯೆಂದು ಅವರು ಸಾರಿದ್ದಾರೆ.

ಮನುಜನ ಮೂಲಮಾನವತೆಯಲ್ಲಿ ವಿಶ್ವಾಸವಿದ್ದಿತೆಂದೇ ಶಿವಶರಣರು ಅಂತ್ಯಜರ ಅಂತರಂಗದಲ್ಲಿಯೇ ಮಾನವತೆಯ ಮಂಗಲ ಜ್ಯೋತಿಯನ್ನು ಹೊತ್ತಿಸಲು ಸಮರ್ಥರಾದರು. ಪರಿಸ್ಥಿತಿಯ ಒತ್ತಡದಿಂದ, ಸಮಾಜದ ನಿರ್ಲಕ್ಷ್ಯದಿಂದ, ಸ್ವಾರ್ಥಿಗಳ ಸುಲಿಗೆ ಶೋಷಣೆಗಳಿಂದ, ಹುಟ್ಟಿನೊಡನೆಯೇ ಅಂಟಿಕೊಂಡು ಬಂದ ಕನಿಷ್ಠತೆಯ ಅಭಿಶಾಪದಿಂದ, ತಂದೆ ತಾಯಿಗಳ ದುಸ್ಸಹ ದಾರಿದ್ರ್ಯದಿಂದ, ದುಸ್ಸಂಗದ ದುಷ್ಟರಿಣಾಮದಿಂದ, ವಿದ್ಯೆಯ ಅಭಾವದಿಂದ, ಅವಕಾಶದಿಂದ ವಂಚಿತರಾದುದರಿಂದ ಪತಿತರಾದವರನ್ನು, ಪದದಲಿತರಾದವರನ್ನು ಪಾಪಿಗಳೆಂದು ತಿರಸ್ಕರಿಸಿ, ಅಂತ್ಯಜರೆಂದು ಬಹಿಷ್ಕರಿಸಿದರೆ ಅವರೆಂದಾದರೂ ಮುಂದೆ ಬಂದಾರೆ? ಬಾಗಿ ಮೇಗೆತ್ತುವವರಿಲ್ಲದೆ ಕೆಳಗೆ ತುಳಿಯಲ್ಪಟ್ಟವರು ಎಂದಿಗೂ ಮೇಲಕ್ಕೇಳಲಾರರು. ಶಿವಶರಣರು ಬಿದ್ದವರ ಎತ್ತಿಗರು, ಅನಾಥರ ತಂದೆ ತಾಯಿಗಳು, ಪತಿತರ ಹಿತ ಬಂಧುಗಳು.

ಆದುದರಿಂದಲೇ ಅವರು ಎಂಥ ನಿಮ್ಮ ವರ್ಗದವರನ್ನೂ ಉದ್ಧರಿಸದೆ

ಬಿಡಲಿಲ್ಲ. ಸಮಾಜದ ಯಾವ ಅಂಗವೂ ಅವರ ದೃಷ್ಟಿಯಿಂದ ದೂರ ಉಳಿಯಲಿಲ್ಲ. ಯಾವ ಅಂಗ ಭಂಗವಾದರೂ ವಿಕಲಾಂಗತೆಯ ದೋಷ ತಪ್ಪಿದ್ದಲ್ಲ ಶರೀರಕ್ಕೆ; ಯಾವ ವರ್ಗ ಪತಿತವಾದರೂ ಅಂಗ ವೈಕಲ್ಯದ ದೋಷ ತಪ್ಪಿದ್ದಲ್ಲ ಸಮಾಜಕ್ಕೆ! ಹರಿಜನರಿರಲಿ, ಗರಿಜನರಿರಲಿ-ಎಲ್ಲರೂ ಉದ್ಧಾರವಾದಾಗಲೇ ಸಮಾಜದ ಉದ್ಧಾರವೆಂಬ ಸರ್ವೋದಯ ತತ್ತ್ವವೇ ಇದು.

ಸುಜ್ಞಾನಿ ದೇವ ಸಾಧಿಸಿದುದೂ ಈ ಶರಣತತ್ತ್ವ-ಸರ್ವೋದಯ ತತ್ತ್ವದ ವಿಜಯವನ್ನೇ! ಅಧಿಕಾರದ ದರ್ಪದಿಂದಲ್ಲ, ಸಂಪತ್ತಿನ ಸಾಮರ್ಥ್ಯದಿಂದಲ್ಲ, ಶಾಸ್ತ್ರದ ಸತ್ತಿಯಿಂದಲ್ಲ, ದಂಡದ ದಬ್ಬಾಳಿಕೆಯಿಂದಲ್ಲ, ಬಹಿಷ್ಕಾರದ ಬೆದರಿಕೆಯಿಂದಲ್ಲ—ಹೃದಯ ಪರಿವರ್ತನದ ಮಧುರ ಮಾರ್ಗದಿಂದ ವ್ಯಾಘ್ರನಂತಿದ್ದ ವ್ಯಾಧಿನೊಬ್ಬನನ್ನು ಸಾಧಕನನ್ನಾಗಿ, ಶರಣನನ್ನಾಗಿ ಪರಿವರ್ತಿಸಿದ ಪವಾಡ ಅವನದು. ಅಂಗುಲಿಮಾಲನನ್ನು ತಿದ್ದಿದ ಬುದ್ಧ ದೇವನನ್ನು ನೆನಪಿಗೆ ತರುವ ಸುಜ್ಞಾನಿದೇವ ಬಳ್ಳಿಗಾವೆ ಬನವಸೆ ಬಾಗೇವಾಡಿಗಳಿಂದ ಬಂದವನಲ್ಲ, ಕನ್ನಡ ನಾಡಿನ ಯಾವುದೇ ಭಾಗದಿಂದ ಬಂದವನಲ್ಲ-ಉತ್ತರದ ಓಡಿಸಾದಿಂದ ಬಂದವನೆಂಬುದನ್ನು ನೆನೆದಾಗ ಬೆರಗಿನಿಂದ ಬೆರಳು ನಾಸಿಕಾಗ್ರದಲ್ಲಿ ನಿಲ್ಲುತ್ತದೆ!

ಓಡಿಸಾದಲ್ಲಿರುವ ಕರ್ಣಿಕಾಪುರ ಸುಜ್ಞಾನಿದೇವರು ವಾಸವಾಗಿದ್ದ ಸ್ಥಳವಂತೆ. ಶಿವಾಚಾರ ನಿಷ್ಠರಾಗಿ ಶಿವಧ್ಯಾನಚಿಂತನೆಗಳಲ್ಲಿ ಕಾಲಕಳೆಯುತ್ತಿದ್ದ ಅವರ ಕಿವಿಗಳಿಗೂ ಕಲ್ಯಾಣದ ಕರೆ ಕೇಳಿಸಿತಂತೆ. ಸರಿ, ತಮ್ಮ ಅನುಯಾಯಿಗಳೊಡನೆ ಹೊರಟೇ ಬಿಟ್ಟರಂತೆ ಶರಣಕರಂಡ ಕಲ್ಯಾಣಕ್ಕೆ, ಶರಣ ಸುರಭೂಜವನ ಕಲ್ಯಾಣಕ್ಕೆ.

ಮಧ್ಯದಲ್ಲಿ ಮಾತಂಗ ಪರ್ವತದ ಘೋರಾರಣ್ಯದೊಳಗೆ ಹೋಗುತ್ತಲಿರುವಾಗ ಅವರ ದೃಷ್ಟಿಗೊಂದು ದುರಂತ ದೃಶ್ಯ ಕಂಡಿತು. ಮೈಯೆಲ್ಲ ಗಾಯಗಳಾಗಿ ರಕ್ತ ಸೋರುತ್ತಿದ್ದರೂ ಜೀವದಾಸೆಗಾಗಿ ದಿಕ್ಕೆಟ್ಟು ಓಡುತ್ತ ಹಲವರು ಬರುತ್ತಲಿದ್ದರು. ಅವರನ್ನು ಕಂಡು ಹಾಹಾರಿದ ಸುಜ್ಞಾನಿ ದೇವನ ಶಿಷ್ಯರು ಕೇಳಿದರು.

“ನಿಲ್ಲಿರಣ್ಣ, ಎಲ್ಲಿಂದ ಬಂದಿರಿ? ಏಕೆ ಭಯಭೀತರಾಗಿರುವಿರಿ?



ಎಷ್ಟು ಗಾಯಗಳಾಗಿವೆಯಲ್ಲ: ಎಷ್ಟು ರಕ್ತ ಸೋರುತ್ತಿದೆಯಲ್ಲ! ಏನಾಯಿತು? ಯಾರಿಂದ ಈ ಘೋರ ಕೃತ್ಯ ನಡೆಯಿತು?”

“ನೀವೆಲ್ಲಿಗೆ ಹೊರಟಿರುವಿರಿ?”

“ಕಲ್ಯಾಣಕ್ಕೆ!”

“ಕಲ್ಯಾಣಕ್ಕಲ್ಲ, ಹುಲಿಯ ಬಾಯಿಗೆ!”

“ಹು ಹು ಹು....ಹುಲಿಯ ಬಾಯಿಗೆ!”

“ಹೌದು, ಹುಲಿಗಿಂತಲೂ ದುಷ್ಟನಾದ ಮಾತಂಗ ತಮ್ಮನ ದವಡೆಗೆ! ಸುಮ್ಮನೆ ಬಂದದಾರಿಯಿಂದ ಹಿಂದಿರುಗಿರಿ. ಜೀವ ಬೇಡವಾಗಿದ್ದರೆ ಮಾತ್ರ ಮುಂದೆ ಹೆಜ್ಜೆಯಿಡಿರಿ!”

ಸುಜ್ಞಾನಿ ದೇವರ ಶಿಷ್ಯರು ಕಾಲಿಗೆ ಬುದ್ಧಿ ಹೇಳಿದರು. ಸುಜ್ಞಾನಿ ದೇವರೊಬ್ಬರೇ ಉಳಿದರು. ಆದರೂ ಅಧೀರರಾಗಲಿಲ್ಲವರು, ಮುಂದಿಟ್ಟು ಹೆಜ್ಜೆಯನ್ನು ಹಿಂದಿಡಲಿಲ್ಲ. ಅಡಿಯ ಹಿಂದಿಡೆ ನರಕ! ಸಾವನ್ನು ಬೆನ್ನಟ್ಟಿ ನಡೆದ ಸಾವಿತ್ರಿಯಂತೆ ನಡೆದರು; ಕತ್ತಲೆಯನ್ನು ಬೆನ್ನಟ್ಟಿ ನಡೆದ ಬೆಳಕಿನಂತೆ ನಡೆದರು; ಅಸತ್ಯವನ್ನು ಬೆನ್ನಟ್ಟಿ ನಡೆದ ಸತ್ಯದಂತೆ ನಡೆದರು; ಹಿಂಸೆಯನ್ನು ಬೆನ್ನಟ್ಟಿ ನಡೆದ ಅಹಿಂಸೆಯಂತೆ ನಡೆದರು.

ಸ್ವಲ್ಪ ದೂರ ಹೋಗುವುದರೊಳಗಾಗಿ ಗಂಗೆಗೆದುರಾದ ಬಂಡೆಯಂತೆ ದಾರಿಗೆ ಅಡ್ಡ ನಿಂತಿದ್ದ ಆ ಕ್ರೂರ ಘೋರ ಮಾತಂಗ ತಮ್ಮ! ದೂರದಿಂದ ನೋಡಿಯೇ ಎದೆಯೊಡೆದು ಬೀಳುವಂತಹ ಭೀಕರಾಕಾರ ಅವನದು. ಆದರೂ ಸುಜ್ಞಾನಿದೇವ ಕಂಗಡಲಿಲ್ಲ. ಭಯದ ಛಾಯೆ ಸಹ ಅವರ ಮೃದು ಸ್ಮಿತರುಚಿರ ಮುಖಮಂಡಲದ ಮೇಲೆ ಬೀಳಲಿಲ್ಲ! ಸ್ಥಿತ ಪ್ರಜ್ಞನ ಪ್ರಘುಲ್ಲ ವದನದೊಡನೆಯೇ ಹತ್ತಿರ ಹೋದರು-ಹಾವಿನ ಹತ್ತಿರ ಹೋಗುವ ಗಾರುಡಿಗನಂತೆ!

ಮಾತಂಗತಮ್ಮ ಬೆಕ್ಕುಸಬೆರಗಾದ! ತನ್ನ ಹೊಂಕಾರ ಮಾತ್ರದಿಂದ ಮಡಿದವರುಂಟು. ನನ್ನ ಹತ್ತಿರ ಬರುತ್ತಿರುವನಲ್ಲ ಹೆದರದೆ, ಹಿಂಜರಿಯದೆ! ಯಾರಿವನು? ಕನಲಿ ಕೂಗಿದ-

“ಯಾರು ನೀನು?”

“ಯಾತ್ರಿಕ”

“ಎಲ್ಲಿಗೆ ಹೊರಟಿ?”

“ಕಲ್ಯಾಣಕ್ಕೆ”

“ ಹೆಗಲ ಮೇಲೇನಿದೆ ? ”

“ ನೀನೇ ನೋಡಿಕೋ ! ”

ಮಾತಂಗತಮ್ಮ ಸುಜ್ಞಾನಿದೇವನ ಹೆಗಲ ಮೇಲಿದ್ದ ಗಂಟನ್ನು ಕಸಿದುಕೊಂಡು ಬಿಚ್ಚಿ ನೋಡಿದ. ಅವನು ಅದುವರೆಗೂ ನೋಡದಿದ್ದ ವಸ್ತುಗಳೇ ಅದರಲ್ಲಿದ್ದವು. ಲಿಂಗ, ಭಸ್ಮ, ರುದ್ರಾಕ್ಷಿ ಮಾಲೆ,....! ಲಿಂಗಗಳು ಅವನ ಚಿತ್ತವನ್ನು ಸೆಳೆದುವು. ಥಳಥಳನೆ ಹೊಳೆವ ಅವುಗಳನ್ನು ನೋಡಿ ನೀಲರತ್ನಗಳೇನೋ-ಎಂದು ಅವನು ಭ್ರಮಿಸಿರಬೇಕು ! ಕುತೂಹಲದಿಂದ ಕೇಳಿದ-

“ ಇವೇನು ? ”

“ ಲಿಂಗಗಳು ! ”

“ ಲಿಂಗಗಳು ? ”

“ ಹೌದು, ಲಿಂಗಗಳು ! ”

“ ಹಾಗೆಂದರೇನು ? ”

“ ಲಿಂಗ ಪರಮಾತ್ಮನ ಕುರುಹು. ”

“ ಅದೇನನ್ನು ಕೊಡುತ್ತದೆ ? ”

“ ಬೇಡಿದುದನ್ನು ! ”

“ ಬೇಡಿದುದನ್ನು ? ಹೊನ್ನು, ಹೆಣ್ಣು, ರಾಜ್ಯ, ಐಶ್ವರ್ಯ ? ”

“ ಹೌದು, ಅದೆಲ್ಲವನ್ನೂ ಕೊಡುತ್ತದೆ. ಮತ್ತೇನನ್ನು ಬೇಡಿದರೂ ಕೊಡುತ್ತದೆ ! ”

“ ಹಾಗಾದರೆ ನನಗೊಂದು ಲಿಂಗವನ್ನು ಕೊಡು ! ”

“ ನಿನಗೊಬ್ಬನಿಗೇ ಕೊಡಲು ಬರುವುದಿಲ್ಲ. ನಿನಗೂ ನಿನ್ನ ಹೆಂಡರಿಗೂ ಕೂಡಿಯೇ ಕೊಡಬೇಕು. ಅಂದರೆ ಅದರ ಉಪಯೋಗ. ನಿನ್ನ ಹೆಂಡತಿಯನ್ನೂ ಕರೆಸು ! ”

“ ಕರೆದು ತರಲು ಯಾರೂ ಇಲ್ಲವಲ್ಲ ? ”

“ ನೀನೇ ಹೋಗಿ ಕರೆದುತಾ ! ”

“ ಹಿ ಹಿ ಹಿ ಹಿ ಹಿ..... ” ಮಾತಂಗತಮ್ಮನ ವಿಕಟ ಹಾಸದ ವಿಕಾರಸ್ವರ ಆ ಭೀಮಾರಣ್ಯದಲ್ಲಿ ಪ್ರತಿಧ್ವನಿಸಿತು ! ಬನನಡುಗಿತು, ಬೆಟ್ಟ

ಅದುರಿತು ! ಹುಬ್ಬು ಗಂಟೆಕ್ಕೆ ಕೇಳಿದ- “ನನ್ನನ್ನು ಮೋಸಗೊಳಿಸಬೇಕೆನ್ನುವಿಯಾ ?”

“ಇಲ್ಲ, ನನಗೆ ಮೋಸವೆಂಬುದೇ ಗೊತ್ತಿಲ್ಲ. ಮೋಸಗಾರರಿಗೆ ಲಿಂಗ ಒಲಿಯುವುದೇ ಇಲ್ಲ !”

“ನಿಜವಾಗಿ ಮೋಸಮಾಡುವುದಿಲ್ಲವೆ ?”

“ನಿಜವಾಗಿ, ಲಿಂಗಯ್ಯನ ಆಣೆಯಾಗಿ !”

ಮಾತಂಗ ತಮ್ಮ ಕನ್ನುಗನೆಂಬ ತನ್ನ ಕಾವಲನೊಬ್ಬನನ್ನು ಕರೆದು ತನ್ನ ಹೆಂಡತಿಯನ್ನು ಕರೆದು ತರಲು ಕಳಿಸಿದ. ಸುಜ್ಞಾನಿದೇವ ಕನ್ನುಗ ನನ್ನು ಬೇರೆ ಕರೆದು ಕಿವಿಯಲ್ಲಿ ಹೇಳಿದ-“ಕನ್ನುಗ, ನಿನ್ನೊಡೆಯ ತನ್ನ ಹೆಂಡತಿಗೂ ಈ ಲಿಂಗ ಬೇಕೆಂದು ಹಟ ಹಿಡಿದಿದ್ದಾನೆ. ಗಂಡನ ಮೇಲೆ ಭಕ್ತಿಯಿಲ್ಲದ ಹೆಂಡತಿಗೆ ಇದನ್ನು ಕೊಡಬಾರದು. ಅದುದರಿಂದ ನಿನ್ನೊಡೆಯನ ಹೆಂಡತಿಯನ್ನು ಇಲ್ಲಿಗೆ ಕರೆತರುವ ಮೊದಲು ಅವಳ ಮನಸ್ಸಿನ ಪರೀಕ್ಷೆಯಾಗಬೇಕು. ಕಾರಣ ನೀನವಳಿಗೆ. ‘ನಿನ್ನಗಂಡ ಯಾರೊಡನೆಯೋ ಕಾದಿ ಸತ್ತುಬಿದ್ದಿದ್ದಾನೆ. ಅವನ ಶವಸಂಸ್ಕಾರಕ್ಕೆ ಬಾ’ ಎಂದು ಕರೆ. ಇದನ್ನು ಕೇಳಿ ಬಂದರೆ ಬರಲಿ, ಬರದಿದ್ದರೆ ಬಿಡಲಿ !” ಎಂದು ಹೇಳಿ ಕಳಿಸಿದರು.

ಮಾತಂಗತಮ್ಮನ ಮಡದಿಗೆ ಹಿಡಿಸಲಾಗದಷ್ಟು ಹಿಗ್ಗಾಯಿತು. ‘ಈ ಕ್ರೂರ ಘೋರರಕ್ತಸನ ಸೆರೆಯೆಂದು ಹರಿಯಿತು !’ ಎಂದು ಆನಂದ ದಿಂದ ಅವಳು ಮುತ್ತುಗನೆಂಬ ಮತ್ತೊಬ್ಬ ಬೇಡನೊಡನೆ ಓಡಿಹೋಗಿ ಬಿಟ್ಟಳು ! ಸುಜ್ಞಾನಿದೇವನ ಯುಕ್ತಿ ಫಲಿಸಿತು !

ಈ ಸುದ್ದಿಯನ್ನು ಕೇಳಿ ಹೆಲ್ಲು ಮಸೆದ ಮಾತಂಗತಮ್ಮ ! ಕಿಡಿ ಕಿಡಿ ಕಾರುವ ಕಣ್ಣುಗಳು, ಕುಣಿಯುವ ಕೋರೆ ಮೀಸೆ, ಅವಡು ಗಚ್ಚಿದ ಬಾಯಿ ! ಮೊದಲೇ ಭೀಕರನಾಗಿದ್ದ ಅವನು ಇನ್ನೂ ಭಯಂಕರನಾದನು ! ‘ಈಗಿಂದೀಗಲೇ ಹೋಗಿ ಆ ನೀಚ ಮುತ್ತುಗನನ್ನು ಕತ್ತರಿಸಿ ಚಿಲ್ಲುವೆನು !’ ಎಂದು ಸಿಡಿದೆದ್ದನು. ಸುಜ್ಞಾನಿದೇವ ನಗುತ್ತ ನುಡಿದರು-

“ಮಾತಂಗ, ಮುತ್ತುಗನನ್ನು ಕೊಂದು ಏನ ಗಳಿಸುವಿ ?”



“ ಏನಗಳಿಸುವೆ ? ”

“ ಅಪಕೀರ್ತಿಯನ್ನು ಗಳಿಸುವಿ ! ”

“ ಅಪಕೀರ್ತಿಯನ್ನು ? ಇದೇನು ನುಡಿದಿ ? ಕೈಹಿಡಿದ ಮಡದಿಯನ್ನು ಓಡಿಸಿಕೊಂಡು ಹೋದ ವೈರಿಯನ್ನು ಸಂಹರಿಸಿದರೆ ಅಪಕೀರ್ತಿಯೇ ? ”

“ ಹೌದು, ನೀನು ಸಾಯುವವರೆಗೆ, ಅದೇಕೆ ಸತ್ತ ಮೇಲೂ ತೊಲಗದ ಅಪಕೀರ್ತಿ ನಿನ್ನ ದಾಗುವುದು ! ”

“ ಅದು ಹೇಗೆ ? ”

“ ಮಾತಂಗ ತನ್ನಂಥ ಸಮರ್ಥರೇ ಯಾರೂ ಇಲ್ಲವೆಂದು ಜಂಭ ಕೊಚ್ಚಿ ಕೊಳ್ಳುತ್ತಿದ್ದ. ಅವನೆಂಥ ಸಮರ್ಥನೋ ! ಅವನ ಹೆಂಡತಿಯೇ ಅವನನ್ನು ಬಿಟ್ಟು ಓಡಿಹೋದಳು. ಅವಳನ್ನು ಬಿಟ್ಟು ಅವಳು ಬಿನ್ನು ಹತ್ತಿ ಹೋದ ವನನ್ನು ಕೊಂದ ಮಾತಂಗ-ಎಂಬ ಅಪಕೀರ್ತಿ ನಿನ್ನ ದಾಗುವುದು ! ”

“ ನೀನೆನ್ನುವುದು ನಿಜ. ಮೊದಲು ನನ್ನ ಹೆಂಡತಿಯನ್ನೇ ತುಂಡರಿಸಿ ಬರುವೆನು ! ”

“ ಅದೂ ಬೇಡ ! ”

“ ಏಕೆ ಬೇಡ ? ”

“ ಕೊಂದರೆ ಅವಳು ಮಾಡಿದ ಪಾಪವನ್ನು ಕೊಂದಂತಾಯಿತೆ ? ನಿನ್ನನ್ನು ಬಿಟ್ಟು ಏಕೆ ಹೋಗಿರಬಹುದೆಂಬುದನ್ನಷ್ಟು ವಿಚಾರಿಸು ! ”

“ ಏಕೆ ಹೋಗಿರಬಹುದು ? ”

“ ನೀನು ಮಾಡುವ ಹಿಂಸಾಕೃತ್ಯಗಳು, ಪಾಪಕಾರ್ಯಗಳು ಅವಳಿಗೆ ಜಿಗುಪ್ಸೆಯನ್ನುಂಟುಮಾಡಿರಬಹುದು ! ”

“ ಮತ್ತೇನ ಮಾಡಬೇಕು ? ”

“ ಮಾಡಲು ಬೇರೆ ಒಳ್ಳೆಯ ಕೆಲಸಗಳೇ ಇಲ್ಲವೆ ? ”

“ ಅವುಗಳನ್ನು ಮಾಡಲು ಮನಸ್ಸಿಲ್ಲ ”

“ ಹಾಗಾದರೆ ಲಿಂಗವನ್ನು ಪೂಜಿಸಿ ನೀನು ಬೇಡಿದುದನ್ನು ಪಡೆಯಲಾರೆ ! ”

“ ಹೇಗಾದರೆ ಪಡೆಯಬಲ್ಲೆ ? ”

“ ಋಣತಪ್ಪಿದ ಹೆಂಡಿರಲ್ಲಿ, ಗುಣತಪ್ಪಿದ ಗಂಡರಲ್ಲಿ ಸುಖವಿಲ್ಲ. ಓಡಿ ಹೋದ ಹೆಂಡತಿಯ ವಿಚಾರವನ್ನೇ ಮರೆತು ಬಿಡು. ಅವಳು ಮುತ್ತುಗ ನೊಡನಾದರೂ ಸುಖವಾಗಿರಲಿ. ಯಾರಿಗೆ ಎಲ್ಲಿ ಸುಖವೆನಿಸುವುದೋ ಅಲ್ಲಿರಲಿ. ನಿನ್ನ ಸುಖದ ಬಗ್ಗೆ ನೀನು ಯೋಚನೆಮಾಡು ! ”

“ ಅಯ್ಯೋ, ನನ್ನ ಸುಖ ನನಗೆ ಬೇಕಿಲ್ಲವೆ? ಆ ಸುಖಕ್ಕಾಗಿಯೇ ಸಾವಿರಾರು ಜನರನ್ನು ಸುಲಿದೆ, ನೂರಾರು ಜನರನ್ನು ಕೊಂದೆ, ಆ ಜಾರೆ ಯನ್ನು ತಂದೆ.....”

“ ಸುಖ ಸಿಕ್ಕಿತೆ ? ”

“ ಯಾತರ ಸುಖ ಸಿಕ್ಕಿತು ? ಅವಳೇ ಓಡಿ ಹೋದಳಲ್ಲ ! ”

“ ಸುಖ ಇವಾವುದರಲ್ಲೂ ಇಲ್ಲವೆಂದಂತಾಯಿತು. ”

“ ಇಲ್ಲವೆಂದೇ ತೋರುತ್ತದೆ ! ”

“ ಹೌದು, ಇವಾವುದರಲ್ಲೂ ಸುಖವಿಲ್ಲ. ”

“ ಹಾಗಾದರೆ ಸುಖ ಎಲ್ಲಿದೆ ? ”

“ ನಿನ್ನಲ್ಲಿ ! ”

“ ನನ್ನಲ್ಲಿ ? ”

“ ಹೌದು ನಿನ್ನಲ್ಲಿ, ನಿನ್ನ ಮನಸ್ಸಿನಲ್ಲಿ ! ಹೊರಗೆ ಏನೆಲ್ಲ ಇದ್ದರೂ ಒಳಗೆ ಮನಸ್ಸು ಕುದಿಯುತ್ತಿದ್ದರೆ ಅದಕ್ಕೆ ಸುಖ ಎನ್ನುವಿಯಾ ? ”

“ ಇಲ್ಲ, ನಾನಿದನ್ನು ಅನುಭವಿಸಿದ್ದೇನೆ. ಇಷ್ಟವರ್ಷ ಎಷ್ಟು ಜನರನ್ನು ಸುಲಿದು ಸಂಪಾದಿಸಿದರೂ ಮನಸ್ಸಿಗೆ ನೆಮ್ಮದಿಯಿಲ್ಲದೆ, ಶಾಂತಿ ಯಿಲ್ಲದೆ ಒದ್ದಾಡಿದ್ದೇನೆ. ನನಗೆ ನಿಜವಾದ ಸುಖದ ದಾರಿ ತೋರಿಸು. ನನಗೆ ನಿಜವಾದ ಸುಖದ ದಾರಿತೋರಿಸು ! ”

“ ತೋರಿಸುತ್ತೇನೆ. ನಡೆ ನನ್ನೊಡನೆ. ”

“ ಎಲ್ಲಿಗೆ ? ”

“ ಕಲ್ಯಾಣಕ್ಕೆ ”

“ ಅಲ್ಲೇನಿದೆ ? ”

“ ಅಲ್ಲಿ ನಿಜವಾದ ಸುಖವನ್ನು ಕಂಡು ಸಂತೋಷದ ಸಾಗರದಲ್ಲಿಯೇ ಮುಳುಗಿ ಮುಳುಗಿ ಏಳುತ್ತಿರುವ ಅನೇಕರಿದ್ದಾರೆ. ”



ಸುಜ್ಞಾನಿ ದೇವನಿಂದ ಮಾತಂಗ ತಮ್ಮನಿಗೆ ಸುಜ್ಞಾನೋದಯವಾಯಿತು

“ಬರುತ್ತೇನೆ. ಆದರೆ ಮೊದಲು ನೀನು ಮಾತು ಕೊಟ್ಟಂತೆ ನನಗೊಂದು ಲಿಂಗವನ್ನು ಕೊಡು. ಹೆಂಡತಿಯಂತೂ ಹೋದಳಲ್ಲ!”

“ಆ ಹೆಂಡತಿಯ ಉಸಾಬರಿ ಬಿಡು. ಈಗ ನೀನೇ ಹೆಂಡತಿಯಾಗಬೇಕಲ್ಲ.”

“ಯಾರು? ನಾನು ಹೆಂಡತಿಯಾಗಬೇಕು? ಯಾರಿಗೆ ಹೆಂಡತಿಯಾಗಬೇಕು?”

“ಹಿಡಿ, ಈ ಲಿಂಗವನ್ನು. ಈ ಲಿಂಗಕ್ಕೇ ನೀನು ಹೆಂಡತಿಯಾಗ



ಬೇಕು. ಎಂದರೆ ನಿಜವಾದ ಹೆಂಡತಿಯು ಗಂಡನನ್ನು ಪ್ರೀತಿಸುವಂತೆ ನೀನನ್ನು ಈ ಲಿಂಗವನ್ನು ಪ್ರೀತಿಸಬೇಕು ! ”

“ ನೀನು ಹೇಳುವ ಮಾತೇ ಹೊಸವು. ಒಂದೂ ಅರ್ಥವಾಗುತ್ತಿಲ್ಲ ! ”

“ ಎಲ್ಲ ಅರ್ಥವಾಗುವುದು. ನಡೆ ನನ್ನಯ್ಯ ನನ್ನೊಡನೆ ಕಲ್ಯಾಣಕ್ಕೆ ! ”

“ ನನ್ನಯ್ಯ ! ನನಗೆ ನನ್ನಯ್ಯನೆಂದು ಕರೆದೆಯಾ ? ”

“ ಹೌದು, ನೀನನ್ನು ನನ್ನಯ್ಯ : ನಿನಗಿದೇ ಹೆಸರು ಇನ್ನು ಮೇಲೆ ! ”

ಮಾತಂಗ ಪರ್ವತದಿಂದ ಕಲ್ಯಾಣಕ್ಕೆ ಬರುವುದರೊಳಗಾಗಿ ವ್ಯಾಧಿ ಹೋಗಿ ವಾಲ್ಮೀಕಿಯಾಗಿ ಬಿಟ್ಟಿದ್ದ ! ದಾರಿಯಲ್ಲಿ ಸುಜ್ಞಾನಿದೇವ ಅವನಿಗೆ ಸತ್ಯ ಶರಣರ ಚರಿತ್ರೆಗಳನ್ನು ಹೇಳುತ್ತ, ತನ್ಮೂಲಕ ಶರಣಧರ್ಮದ ಸಾರವನ್ನು ಬೀರುತ್ತ, ಶರಣರ ಬಾಳಿನ ಸವಿಯನ್ನು ತೋರುತ್ತ ಬಂದನು. ಮಾತಂಗನ ಮನದ ಶಿಲೆ ಮೂರ್ತಿಯಾಯಿತು, ಅವನ ದೇಹ ಆ ಮೂರ್ತಿಗೆ ಮಂದಿರವಾಗಿ ಮಾರ್ಪಟ್ಟಿತು.

ಕಲ್ಯಾಣದಲ್ಲಿ ಶರಣರ ಸಾನ್ನಿಧ್ಯ ದೊರೆತಮೇಲಂತೂ ನನ್ನಯ್ಯ ಅಯ್ಯನಾಗಿ ಬಿಟ್ಟ, ಶಿವದತುಯ್ಯಲಾಗಿ ಬಿಟ್ಟ. ಸುಜ್ಞಾನಿದೇವನಿಂದವನಿಗೆ ಸುಜ್ಞಾನೋದಯವಾಗಿದ್ದಿತು. ಕಲ್ಯಾಣಕ್ಕೆ ಬಂದು ಸುಜ್ಞಾನಿದೇವ ನನ್ನಯ್ಯ-ಇಬ್ಬರಿಗೂ ಶಿವದರ್ಶನ ಸಿದ್ಧಿಸಿತು. ನನ್ನಯ್ಯನ ಗುರುಭಕ್ತಿ ಗಾಢಿಯಾಗಿ ಬಿಟ್ಟಿತು. ಇಂದಿಗೂ ನನ್ನಯ್ಯನ ಚರಿತ್ರೆ ಗುರುಭಕ್ತಿಯ ಗೆಲವುಗಂಬವಾಗಿ ನಿಂತಿದೆ. ಸುಜ್ಞಾನಿದೇವನಂಥ ಗುರು, ನನ್ನಯ್ಯನಂಥ ಶಿಷ್ಯರು ಹುಡುಕಿದರೂ ಸಿಕ್ಕುವುದು ಕಷ್ಟ.

ಇವರ ಬರವಿನಿಂದ ಬಸವಣ್ಣನವರು ಹಿಗ್ಗಿ ಹೋದರು. ಹಿಂಸೆಗೆ ಹೆದರದೆ ಹಿಂಸೆಯ ಹೃದಯದಲ್ಲಿಯೇ ಅಹಿಂಸೆಗೆ ಪಟ್ಟಗಟ್ಟಿದ ಸುಜ್ಞಾನಿದೇವ, ಪಂಚಪಾತಕಗಳನ್ನೇ ಪಕ್ವಾನ್ನ ಮಾಡಿ ತಿಂದು ಕೊಬ್ಬಿದ್ದರೂ ಪುಣ್ಯದ ಹಾದಿಯನ್ನು ತೋರಿಸುವ ಕರುಣಾಳು ಬೆಳಕು ಬಂದ ಕೂಡಲೆ ಪಾಪದ ಪಥವನ್ನು ಬಿಟ್ಟು ಸೈಸಿನ ಸನ್ಮಾರ್ಗವನ್ನು ಹಿಡಿದ ಮಾತಂಗ-ಇಬ್ಬರೂ ಕಲ್ಯಾಣದಲ್ಲಿ ಸುಕೃತದ ಸುಧೆಯಾಗಿ ಬಾಳಿ ಕೇಡಿಲ್ಲದ ಪದವಿಯನ್ನು ಪಡೆದರು.

# ಮಹದ ಬೆಳಗೆ ತಾನಾಗಿನಿಂದ ಮರುಳು ಶಂಕರದೇವ

ಮೂರನೊಳಕೊಂಡ, ಆರ ಮೀರಿನಿಂದ ಘನವನೇನೆಂಬೆನಯ್ಯ !  
ನುಡುವರೆ ವಾಚಾತೀತ ನೋಡುವರೆ ಕಂಗಳೆರಡೆಯ್ದನಯ್ಯ !  
ಮಹದ ಬೆಳಗೆ ತಾನಾಗಿ ನಿಂದ ಮರುಳು ಶಂಕರದೇವರ ನಿಲವ  
ಬಸವಣ್ಣನಿಂದ ಕಂಡು ಬದುಕಿದೆನು ಕಾಣಾ ಕಲಿದೇವರ ದೇವಾ”  
ಮದಿನಾಳ ಮಾಚಯ್ಯ.

ಮರುಳು ಶಂಕರದೇವನು ಕಾಳಿಂಗದಿಂದ ಕಲ್ಯಾಣಕ್ಕೆ ಬಂದನೆಂದು ಕವಿಚರಿತೆ ಹೇಳುತ್ತದೆ, ಅಫಗಾಣಿಸ್ತಾನದಿಂದ ಬಂದನೆಂದು ಹಳಕಟ್ಟಿ ಯವರು ಹೇಳುತ್ತಾರೆ. ಅವನು ಬರ್ಬರ ದೇಶದಲ್ಲಿರುವ ಕಣ್ಣುತ್ತೂರು ಗ್ರಾಮದಲ್ಲಿ ವಿರಕ್ತನಾಗಿದ್ದ ನೈಸರನ ಆಶ್ರಮದಲ್ಲಿದ್ದು ಪ್ರಸಾದ ಮಹಿಮೆಯನ್ನು ತಿಳಿದವನಾಗಿ ಕಲ್ಯಾಣಕ್ಕೆ ಆಗಮಿಸಿದನೆಂದೂ ಅವರು ಹೇಳುತ್ತಾರೆ. ಮೊದಲೇ ಪ್ರಸಾದಿಯಾಗಿದ್ದ ಮರುಳು ಶಂಕರದೇವ ಕಲ್ಯಾಣಕ್ಕೆ ಬಂದು ಮಹಾ ಪ್ರಸಾದಿಯಾಗಿ ಮಹದ ಬೆಳಗೆ ತಾನಾಗಿ ಬೆಳಗುತ್ತಾನೆ. ಅವನ ಈ ವಚನವನ್ನು ಅವನಿಗೇ ಅನ್ವಯಿಸಿ ಹೇಳಬಹುದು :-

“ ಇಷ್ಟ ಲಿಂಗಕ್ಕೆ ಅಂಗವನರ್ಪಿತವ ಮಾಡಬೇಕು; ಪ್ರಾಣಲಿಂಗಕ್ಕೆ ಮನ ಸಮರ್ಪಿಸಬೇಕು; ಭಾವಲಿಂಗಕ್ಕೆ ತೃಪ್ತಿಯನರ್ಪಿತವಮಾಡಬೇಕು. ಈ ಮರ್ಮವನರಿದು ಮಾಡಬಲ್ಲೊಡೆ ಪ್ರಸಾದಿಯು... ಲಿಂಗಕ್ಕೆ ಯೂ ತನಗೆಯೂ ಎಡೆದೆರಹಿಲ್ಲದೆ ಲಿಂಗಸಹಿತವಾಗಿಯೇ ಕೇಳುವ, ಲಿಂಗ ಸಹಿತವಾಗಿಯೇ ಘ್ರಾಣಿಸುವ, ಲಿಂಗ ಸಹಿತವಾಗಿಯೇ ರುಚಿಸುವ, ಲಿಂಗ ಸಹಿತವಾಗಿಯೇ ನೋಡುವ, ಲಿಂಗ ಸಹಿತವಾಗಿಯೇ ತೋಳಗುವ, ಇಂತಪ್ಪ ಮಹಾಮಹಿಮ ಸದ್ಭಕ್ತನ ಅಂಗವೆಲ್ಲವೂ ಲಿಂಗ, ಸಂಗವೆಲ್ಲವೂ ಲಿಂಗ, ಅಂಗ ಸಂಗವೆಲ್ಲವೂ ಲಿಂಗಸಂಗವಾದ ಕಾರಣ, ಅಂಗಕ್ರಿಯೆ ಗಳೆಲ್ಲವೂ ಲಿಂಗಕ್ರಿಯೆಗಳಾದ ಕಾರಣ, ಲಿಂಗಭೋಗವೆಲ್ಲವೂ ಲಿಂಗ ಭೋಗವಾದ ಕಾರಣ ಇಂತಪ್ಪ ಮಹಾಮಹಿಮ ಸದ್ಭಕ್ತನ ಶ್ರೀ ಚರಣಕ್ಕೆ ನನ್ನ ಶಿರವನಿರಿಸಿ ಪೂಜಿಸುವೆ ಕಾಣಾ ಶುದ್ಧಸಿದ್ಧ ಪ್ರಸಿದ್ಧ ಪ್ರಭುವೇ

ಶಾಂತ ಚಿನ್ನಮಲ್ಲಿಕಾರ್ಜುನಯ್ಯ, ನಿಮ್ಮ ಸದ್ಭಕ್ತನ ನಿಲವಿನ ಪರಿಯ ನೀವೇ ಬಲ್ಲಿರಲ್ಲದೆ ನಾನೆತ್ತ ಬಲ್ಲೆನಯ್ಯ ನಿಮ್ಮ ಧರ್ಮ, ನಿಮ್ಮ ಧರ್ಮ, ನಿಮ್ಮ ಧರ್ಮ.”

ಈ ವಚನದಲ್ಲಿ ಮರುಳು ಶಂಕರದೇವನ ಮೂರ್ತಿಸ್ವರೂಪವು ಮನೋಜ್ಞವಾಗಿ ಮೂಡಿ ನಿಂತಿದೆ. ಈತನು ಕರ್ನಾಟಕದ ಹೊರಗಿನಿಂದ ಬಂದವನೆಂಬುದರಲ್ಲಿ ಸಂದೇಹವಿಲ್ಲ. ಕಲ್ಯಾಣದಲ್ಲಿ ಇದ್ದು ವರ್ಷ ಮಾತ್ರ ವೆಂದು ಹೇಳಿದೆ. ಹನ್ನೆರಡು ವರ್ಷಗಳಲ್ಲಿ ಕನ್ನಡ ಕಲಿತು ಇಂಥ ನಿತಾಂತ ಸುಂದರ ವಚನಗಳನ್ನು ರಚಿಸಿದ್ದು ಮರುಳು ಶಂಕರ ದೇವನ ಸಾಹಸ ವೆಂದೇ ಹೇಳಬೇಕು.

ಈತನ ತಂದೆ ತಾಯಿಗಳಾರೆಂದು ಯಾರೋ ಕೇಳಿರಬೇಕು. ಗುರು ಕರೋದ್ಭವನಾಗಿ ಪೂರ್ವಜನ್ಮವಳಿದು ಪುನರ್ಜಾತನಾದ ಮರುಳು ಶಂಕರ ದೇವ ಏನೆಂದು ಉತ್ತರ ಕೊಡಬೇಕು ? ಕೇಳಿ :

“ಮಹಾ ಶ್ರೀ ಗುರುವೇ ತಂದೆ, ಮಹಾ ಜಂಗಮವೇ ತಾಯಿ. ಇವ ರಿಬ್ಬರ ಸಂಗ ಸಂಯೋಗದಿಂದ ಅನು ಹುಟ್ಟಿದೆ ನೋಡಯ್ಯ. ಅನು ಹುಟ್ಟಿದ ಬಳಿಕ ಆ ತಂದೆತಾಯಿಗಳಿಬ್ಬರು ಲಿಂಗವೆಂಬ ಹೆಣ್ಣು ತಂದು ಎನ್ನ ಕೊರಳಲ್ಲಿ ಕಟ್ಟಿ ಮದುವೆಯ ಮಾಡಿದರಯ್ಯ. ಆ ಹೆಣ್ಣಿನ ಕೈ ಪಿಡಿದು ಅನು ಬದುಕಿದೆನು. ಆ ಹೆಣ್ಣಿನ ಸಂಗ ಸಂಯೋಗದಿಂದ ಮಗನೆಂಬ ಮಹಾಲಿಂಗ ಹುಟ್ಟಿದನಯ್ಯ, ಆ ಮಗ ಹುಟ್ಟಿದ ಮುನ್ನವೇ ಎನಗೆ ಮರಣವಾಯಿತ್ತು. ಲಿಂಗವೆಂಬ ಹೆಂಡತಿ ಮುಂಡೆಯಾದಳು. ತಂದೆತಾಯಿಗಳಿಬ್ಬರೂ ಎನ್ನೊಂದಾಗಿ ಆಡಗಿಹೋದರು. ಇನ್ನು ಮುಂದಿನ ಪರಿಯೆಂತುಟೆಲ್ಲವಾಗಿ ಅನು ಬದುಕಿದೆನು ಕಾಣಾ ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಪ್ರಭುವೇ ಶಾಂತಮಲ್ಲಿಕಾರ್ಜುನ ದೇವಯ್ಯ--ನಿಮ್ಮ ಶರಣರ ಕರುಣದಿಂದ ಎನ್ನಕರ್ಮ ನಿರ್ಮಳವಾಯಿತ್ತಯ್ಯ, ನಿಮ್ಮ ಧರ್ಮ, ನಿಮ್ಮ ಧರ್ಮ, ನಿಮ್ಮ ಧರ್ಮ ! ”

ಇಲ್ಲಿ ಬಂದಿರುವ ಶರಣಪತಿ-ಲಿಂಗಪತಿ ಭಾವ ಗಮನಾರ್ಹವಾಗಿದೆ. ಉಳಿದ ಶರಣರಲ್ಲಿ ಕಂಡು ಬರುವುದು ಶರಣಪತಿ-ಲಿಂಗಪತಿ ಭಾವ. ಮರುಳು ಶಂಕರ ದೇವನಲ್ಲಿ ಮಾತ್ರ ಶರಣಪತಿ-ಲಿಂಗಪತಿ ಭಾವ ತಲೆದೋರಿದೆ. ಈ ಜೀವ ಪತಿ-ದೇವಪತಿ ಭಾವ ಸೂಫಿ ಸಂಪ್ರದಾಯದಲ್ಲಿ ಮಾತ್ರ ಇದೆ.



ಮರುಳು ಶಂಕರದೇವನು ಅಘಗಾಣಿಸ್ತಾನದತ್ತಣಿಂದ ಬಂದಿರಬೇಕೆಂಬುದಕ್ಕೆ ಇದೂ ಒಂದು ಅಂತಸ್ಥ ಆಧಾರವಾಗಬಲ್ಲುದಲ್ಲವೇ ?

ಎರಡನೆಯ ಅಂತಸ್ಥ ಆಧಾರ ಆತನ ಅಹಿಂಸಾನಿಷ್ಠೆ. ತನ್ನ ಉದರ ನಿರ್ವಾಹಕ್ಕಾಗಿ ಯಾವ ಕೃತ್ಯವನ್ನು ಮಾಡಿದರೂ, ಯಾವ ವೃತ್ತಿಯನ್ನು ಕೈಕೊಂಡರೂ ಜೀವಜಾಲಕ್ಕೆ ನೋವು ತಪ್ಪದೆಂದು ಭಾವಿಸಿ ಶಿವಲಿಂಗ ಭಕ್ತರು ಸೇವಿಸಿದ ಶೇಷಪ್ರಸಾದವನ್ನು ಸೇವಿಸಿ ಜೀವಿಸಿದ ಮಹಾತ್ಮನಿವ ನೆಂದು ಪ್ರಭುಲಿಂಗಲೀಲೆಯಲ್ಲಿ ಪ್ರಭುದೇವರಿಂದ ಸಿದ್ಧರಾಮನಿಗೆ ಹೇಳಿಸಿದ್ದಾನೆ ಚಾಮರಸ. ಈ ಅಪ್ರತಿಮ ಅಹಿಂಸಾನಿಷ್ಠೆಗೆ ಇವನ ಮೇಲೆ ಪ್ರಾರಂಭದಲ್ಲಿ ಬೌದ್ಧಮತದ ಪ್ರಭಾವ ಬಿದ್ದಿರಬೇಕೆಂದೂ ಅಘಗಾಣಿಸ್ತಾನವು ಆಗ ಬೌದ್ಧಮತದ ಕೇಂದ್ರವಾಗಿದ್ದುದರಿಂದ ಮರುಳು ಶಂಕರದೇವನು ಅಲ್ಲಿಂದ ಬಂದಿರಬೇಕೆಂದು ಅನುಮಾನಿಸಬಹುದಾಗಿದೆ.

ಬಸವಣ್ಣನವರ ಅರಮನೆಯ ಅಂಗಳದಲ್ಲಿ ಪ್ರಸಾದ ಕುಂಡದ ಪಕ್ಕದಲ್ಲಿಯೇ ಹನ್ನೆರಡು ವರ್ಷಕಾಲ ಇದ್ದರೂ ಮರುಳು ಶಂಕರದೇವ ಯಾರ ದೃಷ್ಟಿಗೂ ಬಿದ್ದಿರಲಿಲ್ಲವಂತೆ. ಭಕ್ತನ ಭಾಗ್ಯಶುಭೋದಯನಾದ ಬಸವಣ್ಣನಿಗೆ ಅವನಲ್ಲಿದ್ದುದು ಗೊತ್ತಾಗಿರಲಿಲ್ಲವೆಂದಮೇಲೆ ಉಳಿದವರ ಪಾಡೇನು ?


ಪ್ರಭುದೇವರು ಬಸವಣ್ಣನವರ ಅರಮನೆಯ ಅಂಗಳಕ್ಕೆ ದಯೆ ಮಾಡಿಸಿದಾಗ,

“ ನಮಃ ಶಿವಾಯ ! ಮಹದಾಕಾಶದ ಮರೆಯಲ್ಲಿರ್ದ ಶಾಂತ್ಯರ್ಕನ ನಿಲವೊ ? ದಶಮರುತನ ಹೊಯಿಲಿಲ್ಲದೆ ತಾನೆ ಲಿಂಗದ ಜ್ಞಾನಜ್ಯೋತಿಯ ನಿಲವೊ ? ತನ್ನಿಂದ ತಾನಾಗಿ ಮುಕ್ತಿಯ ಕರಿಗೊಂಡ ಮುಕ್ತಿಯ ಮುತ್ತಿನ ಧವಳದ ಕಾಂತಿಯ ನಿಲವೊ ? . . . ತನ್ನ ನಿಲವನರಿಯದೆ ವಾದಿಸುತ್ತಿರಲು ಉರಿಲಿಂಗೋದ್ಯವವಾದ ಉರಿಲಿಂಗದ ನಿಲವೊ ? ಅವ ನಿಲವೆಂದರಿಯಬಾರದು. ಗುಹೇಶ್ವರನ ಕಂಗಳಿಗೆ ಒಂದಾಶ್ಚರ್ಯ ತೋರಿತ್ತು ಕಾಣಾ ಸಂಗನ ಬಸವಣ್ಣ ? ”

ಎಂದು ನುಡಿದರು.

‘ ಅದಾವ ಆಶ್ಚರ್ಯ ಪ್ರಭುವೇ ? ’ ಎಂದು ಬಸವಣ್ಣನವರು ಬೆಸಗೊಳ್ಳಲು, ಪ್ರಭುದೇವರು,

“ ಬೀದಿಯಲ್ಲಿ ಬಿದ್ದ ಮಾಣಿಕ್ಯವ, ಹೂಳಿಡ್ ನಿಧಾನವನಾಗಿಗೂ ಕಾಣ  
ಬಾರದು ನೋಡಾ. ಮರಣವುಳ್ಳವರಿಗೆ ಮರುಜನ್ಮ ಸಿಕ್ಕುವುದೆ ?



ಶಿವಲಿಂಗ ಭಕ್ತರು ಸೇವಿಸಿದ ಶೇಷ ಪ್ರಸಾದದಿಂದ ಜೀವಿಸಿದ ಮಹಾತ್ಮ  
ಮರುಳು ಶಂಕರದೇವ

ಪಾಪಿಯ ಕಣ್ಣಿಗೆ ಪರುಷ ಕಲ್ಲಾಗಿವಂತೆ ಇಪ್ಪರಯ್ಯಾ ಶಿವಶರಣರು. ನಮ್ಮ ಗುಹೇಶ್ವರನ ಶರಣ ಮರುಳು ಶಂಕರದೇವರ ನಿಲವನೋಡಾ ಸಂಗನಬಸವಣ್ಣಾ ! ನಿನ್ನ ಭಕ್ತಿವೃಕ್ಷದ ಪಸರಣೆಯನ್ನು ಅಶ್ರಯಿಸ ಬೇಕೆಂದು ಒಸೆದ ಬಂದ ಮಹಾತ್ಮರು ಅಗಣಿತ. ಅವರಲ್ಲಿ ಈತನಿಗೆ ವಸುಮತಿಯಲ್ಲಿ ಎಣೆಯಿಲ್ಲ. ಇಂತಪ್ಪ ಅಸಮರಲ್ಲರೂ ನಿನ್ನ ಬಾಗಿಲ ವನ್ನು ಮುಸುರಿಕೊಂಡಿಹರಾಗಿ ನೀನೇ ಕೃತಾರ್ಥನಲ್ಲವೆ ? ”

ಇದಕ್ಕೆ ಮರುಳು ಶಂಕರದೇವ ಸ್ವರಸೇರಿಸಿದ,

“ ನಿಮ್ಮ ಶರಣ ಬಸವಣ್ಣನ ಪರಿಯ ನೀವೆ ಬಲ್ಲರಲ್ಲದೆ ನಾನೆತ್ತ ಬಲ್ಲೆ ನಯ್ಯಾ ? ನಿಮ್ಮ ಧರ್ಮ, ನಿಮ್ಮ ಧರ್ಮ ! ”

ಪ್ರಭುದೇವರೊಡನೆ ಆಗಮಿಸಿದ್ದ ಸಿದ್ಧರಾಮಯ್ಯನಿಗೆ ಬಸವಣ್ಣ ಮೊದಲಾದ ಶರಣರನ್ನು ಕಂಡಾಗಲೇ ಸಂತಸ ಉಕ್ಕಿಬಂದಿತ್ತು. ಮರುಳು ಶಂಕರ ದೇವರನ್ನು ಕಂಡ ಮೇಲಂತೂ ಕೌತುಕವು ಕೊನರಿನಿಂತಿತು. “ ಈ ಮಹಿಮನ ಹೊಸಪರಿಯ ರೀತಿಯನು ನಮಗರುಹಿಸಲುಬೇಕೆಂದು ” ಪ್ರಭು ದೇವರಿಗೆ ಪ್ರಾರ್ಥಿಸಿದನು. ಪ್ರಭುದೇವರು ಪರಮಾನಂದದಿಂದ—

“ ಮರುಳು ಶಂಕರದೇವನು ಅರಿವಿನ ತಿರುಳು, ಲಿಂಗಾಗಮದ ಹೊಳಹಿನ ಹುರುಳು, ನಿರ್ಮಳ ಧರ್ಮವರ್ಮದ ಚಾರು ಚಾರಿತ್ರ, ಶಾಂತಿಯ ಚಿತ್ತ ವೃತ್ತಿಯ ಪರಮಪಾವನಮೂರ್ತಿ. ಕರಣವೆಲ್ಲವು ಕರಗಿ, ಅಂತಃಕರಣ ಶುದ್ಧಿಯ ಪಡೆದು, ಶಂಕರನ ಸಾಧಕರೊಕ್ಕು ಮಿಕ್ಕುದನುಂಡು, ಕಾಮ ದಲಿ ಕೆಂಗಡದೆ, ಕ್ರೋಧಸ್ತೋಮದಲಿ ಮುಂಗಡದೆ, ಲೋಭದ ಸೀಮೆ ಯಲಿ ಸಿಕ್ಕದೆ, ವಿಮೋಹದ ಬಲೆಗೆ ಬಗೆಗುಡದೆ, ಅ ಮದೋನ್ನತ ಮತ್ಸರಂಗಳ ನೇಮಿಸದೆ ಲಿಂಗಪ್ರಸಾದದ ಪ್ರೇಮಿಯಾದ ಮಹಾತ್ಮ ನೀತ. ಕೇಳುವ, ಆಲೋಕಿಸುವ, ರುಚಿಸುವ, ಕಂಪರಿವ, ಸೋಂಕುವ, ತಾಳು ವಿಷಯೇಂದ್ರಿಯದ ತವಕವ ತೆಗೆದು ತರಹರಿಸಿ, ಬಾಳಿಕೆಗೆ ನಿರ್ಬಾಧಕದ ಸಂಮೇಳವೆಂದು ಈಶಪ್ರಸಾದವ ಮೆಚ್ಚಿದ ಮಹಿಮನೀತ. ಇಂದ್ರಿಯವನಲೆಗಳೆದು, ಅಳುಪಿನ ದಂಧುಗವ ಧಿಕ್ಕರಿಸಿ, ಭವಬಂಧನದ ಬೇರಿಗೆ ಕಿಚ್ಚನಿಕ್ಕಿದ ಅಚ್ಚಶರಣನೀತ.”

ಎಂದು ಮಹಾಪ್ರಸಾದಿ ಮರುಳು ಶಂಕರದೇವನ ಮಹೋನ್ನತಿಯನ್ನು ಒರೆದರು.



“ ಕೆಂಗಳೊಳಗೆ ಕರುಳಿಲ್ಲ. ಕಾಯದೊಳಗೆ ಮಾಯವಿಲ್ಲ. ಮನದೊಳಗೆ ಅಹಂಕಾರವಿಲ್ಲ. ದೇಹವೆಂದರಿಯ, ನಿರ್ದೇಹವೆಂದರಿಯ . . . ಲಿಂಗ ಜಂಗಮದ ಒಕ್ಕುಮಿಕ್ಕು. ಪ್ರಸಾದವ ಕೊಂಡು ಮಿಕ್ಕುಮೀರಿನಿಂದ ಮಹಾ ಪ್ರಸಾದಿಯ ನೋಡಾ ! ತನ್ನನರಿದಿಹರೆಂದು ಜಗದ ಕಣ್ಣಿಗೆ ಮಾಯದ ಮಂಜ ಕವಿಸಿ, ನಿಜಪದದಲ್ಲಿ ತದುಗತನಾದ, ಕೂಡಲಸಂಗಮ ದೇವರಲ್ಲಿ ಮರುಳುಶಂಕರ ದೇವರ ನಿಲವ ನೋಡಾ ಚೆನ್ನಬಸವಣ್ಣಾ ! ”

ಎಂದು ಬಸವಣ್ಣನವರು ಬಣ್ಣಿಸಿದರು ;

“ ಸತ್ಯಶರಣರ ಅಂಗಳದೊಳಗೆ ಬಿದ್ದ ಅಗುಳನೆತ್ತಿಕೊಂಡಿಪ್ಪೆನೆಂದು ನಿಮ್ಮ ಪ್ರಸಾದದ ತುಳಿಯೊಳಗೆ ಹನ್ನೆರಡು ವರುಷ ಪರಿಯಂತರ ಪ್ರಸಾದಿಯಾಗಿದ್ದ. ಕೂಡಲ ಚೆನ್ನಸಂಗಮದೇವರಲ್ಲಿ ಮರುಳು ಶಂಕರ ದೇವರ ಶ್ರೀಪಾದದ ಘನವನು ನಿಮ್ಮಿಂದ ಕಂಡು ಬದುಕಿದೆನು ಕಾಣಾ ಸಂಗನ ಬಸವಣ್ಣಾ ! ”

ಎಂದು ಚೆನ್ನಬಸವಣ್ಣನವರು ಕೀರ್ತಿಸಿದರು ;

“ ಅಂಗವಿದ್ದು ಅಂಗವಿಲ್ಲ. ಸಂಗಘನ ಪದದಲ್ಲಿ ವೇದ್ಯವಾದ ಮರುಳು ಶಂಕರದೇವರ ನಿಲವ ಪ್ರಭು ಬಸವಣ್ಣನಿಂದ ಕಂಡು ಬದುಕಿದೆನು ಕಾಣಾ ಕಪಿಲಸಿದ್ಧ ಮಲ್ಲಿಕಾರ್ಜುನಾ ! ”

ಎಂದು ಸಿದ್ಧರಾಮಯ್ಯನವರು ಹಾಡಿದರು ;

“ ಯುಗಜುಗಂಗಳ ಅಳಿವುಳಿವನರಿಯದೆ, ಹಗಲಿರುಳೆಂಬವ ನೆನಹಿ ನಲ್ಲೂ ಅರಿಯದೆ, ಲಿಂಗದಲ್ಲಿ ಪರವಶನಾಗಿದ್ದ ಪರಮಪರಿಣಾಮಿಯನೇ ನೆಂದುಪಮಿಸುವೆನಯ್ಯಾ ? ಅಹಾ, ಎನ್ನ ಮುಕ್ತಿಯ ಮುಕುರದ ಇರವ ನೋಡಾ ! ಅಹಾ, ಎನ್ನ ಸತ್ಯದ ಸ್ವಾನುಭಾವದ ಕಳೆಯ ನೋಡಾ ! ಅಹಾ, ಅಷ್ಟ ”

ಎಂದು ಹೇಳಿದರು.

ಆಗ ‘ಆದಿಯನಂಗ ಮುಖಕ್ಕರ್ಪಿಸಿ, ಅನಾದಿಯ ಪ್ರಾಣ ಮುಖ ಕ್ಕರ್ಪಿಸಿ, ಮನವೆಂಬುದ ಅರಿವಿನ ಮುಖಕ್ಕರ್ಪಿಸಿ, ತಾನೆಂಬುದ ನಿರಾಕಾರ ದಲ್ಲಿ ನಿಲಿಸಿ. ಪರಿಣಾಮ ಪ್ರಸಾದದಲ್ಲಿ ತದ್ಗತನಾಗಿ, ಪ್ರಸಾದವೆ ಪ್ರಾಣ ವಾಗಿ, ಪ್ರಸಾದವೇ ಕಾಯವಾಗಿ, ಪ್ರಸಾದವೆ ಧ್ಯಾನ, ಪ್ರಸಾದವೆ ಜ್ಞಾನ ಲಿಂಗಭೋಗೋಪ ಭೋಗಿ ಯಾಗಿದ್ದ’ ಮರುಳು ಶಂಕರದೇವರು ‘ವಸಂತ ಮಾಸ ಬರಲು ಚೂತದಿಂದ ಅಂಕುರ ಪೊರಮಡುವಂತೆ, ಸೂಜಿಕಲ್ಲಕಾಣುತ್ತ

ಸೂಜಿ ಮೆಲ್ಲನೆ ತನ್ನ ಸ್ಥಾನದಿಂದೇಳುವಂತೆ, ಹುಣ್ಣಿಮೆಯ ಚಂದ್ರನು ದಯಕ್ಕೆ ಸಿಂಧು ಮೆಲ್ಲನೆ ಮುಂದಕ್ಕುಬ್ಬಿ ನಡೆದು ಬರುವಂತೆ' ಪ್ರಸಾದ ಕುಂಡದ ಪಕ್ಕದಿಂದ ಹೊರಬಂದು ಪ್ರಭುದೇವರಿಗೆ ಸಾಷ್ಟಾಂಗ ಪ್ರಣತನಾಗಿ ಪರಿಣಮದ ಪಸರಣೆಯಲ್ಲಿ ಪಲ್ಲವಿಸಿ ಭಕ್ತಿ ಭಾವದ ಬುಲ್ಲವಣೆಯಲಿ ಹಿಗ್ಗುತ-

“ ಗುರುವ ಕಂಡೆನು ಎನ್ನ ಭಾಗ್ಯದ  
ತರುವ ಕಂಡೆನು ಎನ್ನ ಮುಕ್ತಿಯ  
ಸಿರಿಯ ಕಂಡೆನು, ”

ಎಂದು ನಲಿದಾಡುತ್ತ—

“ ಬಾರೆನ್ನ ಕುಲವೆ ಚಲವೇ | ಬಾರೆನ್ನ ಸುಕೃತದೊಲವೆ ನಿತ್ಯದ ಬಲವೇ ||  
ಬಾರೆನ್ನ ಬಗೆಯ ನಲವೇ | ಬಾರೆನ್ನಯ ನಿಜದ ನಿಲವೆ ಪರಮಪ್ರಭುವೇ ||

ಎಂದು ಕುಣಿದಾಡುತ್ತ—

“ ಗರ್ಭದೊಳಗಣ ಶಿಶು ನವಮಾಸವ ಹಾರಿಕೊಂಡಿದಂತೆ ಇರ್ದೆ ನಯ್ಯಾ ! ಎನ್ನ ಜನ್ಮ ಸಫಲವಾಯಿತ್ತಯ್ಯಾ ! ಎನಗೆ ಹರಿಯಿತ್ತು ತಮವೆಂಬ ಸಂಸಾರ ಬಂಧ. ಅಡಗಿ ಉಡುಗಿ ಕಂಡೆನೆಂಬ ಭ್ರಮೆ ಭಾವಕ್ಕೆ ಬಯಲಾಯಿತ್ತು. ನಿತ್ಯನಿರಂಜನ ಪರಂಜ್ಯೋತಿ ಪ್ರಕಾಶ ವಾಯಿತ್ತು. ಶುದ್ಧಸಿದ್ಧ ಪ್ರಸಿದ್ಧ ಪ್ರಸನ್ನ ಪ್ರಭುವೆ, ಶಾಂತಮಲ್ಲಿಕಾರ್ಜುನ ದೇವಯ್ಯ, ಬಸವರಾಜ ದೇವರ ದಯದಿಂದ ಪ್ರಭು ದೇವರ ಶ್ರೀ ಮೂರ್ತಿಯಂ ಕಂಡು ಬದುಕಿದೆನು ! ಪ್ರಭುದೇವರ ಕಾರುಣ್ಯದಿಂದ ಬದುಕಿದೆನು. ಶರಣು ಶರಣಾರ್ಥಿ ಸಕಲ ಪುರಾತನರಿಗೆ ”

ಎಂದು ಎಲ್ಲರಿಗೂ ತಲೆಬಾಗಿ ನಿಂದರು.

“ ಕಂಡೆಯಾ ಬಸವಣ್ಣಾ ! ಕಣ್ಣಿನೊಳಗಣ ಬೊಂಬೆಯ ಸೂತ್ರದ ಇರವಿನಂತೆ, ಕುಂದಣದೊಳಗಡಗಿ ತೋರುವ ಮೃದುಭಾಯದಂತೆ, ನವ ನೀತದೊಳಗಡಗಿದ ಸಾರದ ಸವಿಯಂತೆ ಅಂಗವಿಲ್ಲದ ಕುರುಹು ! ಭಾವ ವಿಲ್ಲದ ಬಯಲು ! ಬಳಗನರಿಯದ ಜ್ಯೋತಿಯ ಕಂಡೆಯಾ ಗುಹೇಶ್ವರ ಲಿಂಗದಲ್ಲಿ ಮರುಳು ಶಂಕರದೇವರ ಸಂಗನಬಸವಣ್ಣ ! ”

ಎಂದು ಹೆಸೋತ್ಕರ್ಷದಿಂದ ಪ್ರಭುದೇವರು ನುಡಿದರು.

ಬಸವಣ್ಣನವರಿಗೆ ಬಣ್ಣಿಸಲು ಬಾರದ ಬೇಗುರಿ ' ಹೆನ್ನೆರಡು ವರುಷ

ಈ ಮಹಾತ್ಮನು ನನ್ನ ಮನೆಯ ಅಂಗಳದಲ್ಲಿಯೇ ಇದ್ದರೂ ನಾನರಿಯದಂತೆ ಇದ್ದೆನಲ್ಲ !' ಎಂಬ ವಿಚಾರ ಅವರ ಚಿತ್ತವನ್ನು ಕದಡಿತ್ತು :

“ ಅಯ್ಯಾ, ನಿಮ್ಮ ಶರಣರು ಬಂದೆನ್ನ ಅಂಗಳದೊಳಗೆ ರಕ್ಷಿಸಿಹೆನೆಂದಿ ರಲು, ನಾನು ತೆರಹುಮರಹಾಗಿದುರ್ ಕೆಟ್ಟನಯ್ಯಾ ! ನಾನು ಕೆಟ್ಟಕೇಡಿಂಗಿ ಕಡೆಯಿಲ್ಲವಯ್ಯಾ ! . . . ನಿಮ್ಮ ಶರಣರ ಇರವನರಿಯದೆ ಬವದುಃಖ ಯಾದೆನಯ್ಯಾ ! . . . ನಡುದೊರೆಯೊಳಗೆ ಹರಿಗೋಲನಿಳಿದಂತಾಯಿ ತ್ತೆನ್ನ ಭಕ್ತಿ ! ಕೂಡಲಸಂಗಮದೇವಾ, ಈ ಮರುಳು ಶಂಕರ ದೇವರ ಕೃಪೆ ಎನಗಿನ್ನೆಂದಪ್ಪುದು ಹೇಳಾ ಪ್ರಭುವೆ, ”

ಎಂದು ನೊಂದು ನುಡಿದರು.

ಪ್ರಭುದೇವರು ಬಸವಣ್ಣನವರನ್ನು ಸಂತೈಸುತ್ತ ನುಡಿದರು :

“ ಬಸವಣ್ಣ, ಮದಂಗಳ ಹಂಗನುಳಿದು, ನಿಷ್ಠೆನಿಬ್ಬರಗಾಗಿ ನಿಂತ ಚಿತ್ ಸುಖಿಯ ನೋಡಾ ! ಬಸವಪ್ರಿಯ ಕೂಡಲ ಚಿನ್ನಸಂಗಮದೇವಯ್ಯಾ, ಪರಮಪ್ರಸಾದಿ ಮರುಳು ಶಂಕರದೇವರ ನಿಲವ ಪ್ರಭು ಬಸವಣ್ಣನಿಂದ ಕಂಡು ಬದುಕಿದೆನು, ಬದುಕಿದೆನು ! ”

ಎಂದು ಹಡಪದ ಅಪ್ಪಣ್ಣಗಳು ಹಾಡಿದರು ;

“ ತನ್ನನಳಿದು ನಿಜ ಉಳಿದ ಮಹಾಲಿಂಗ ತ್ರಿಪುರಾಂತಕನ ನಿಲವಕಂಡು ಒಳಕೊಂಡ ಮರುಳು ಶಂಕರದೇವರ ಮೂರ್ತಿಯ ನಿನ್ನಿಂದ ಕಂಡು ಬದುಕಿದೆನು ಕಾಣಾ ಸಂಗನ ಬಸವಣ್ಣಾ ! ”

ಎಂದು ಕಿನ್ನರ ಬ್ರಹ್ಮಯ್ಯನವರು ಕೊಂಡಾಡಿದರು.

ಮರುಳು ಶಂಕರದೇವರು ಎಲ್ಲರಿಗೂ ನತರಾಗಿ ನುಡಿದರು—

ಎನ್ನ ಜ್ಞಾನಾತ್ಮನ ಚೇತನನಯ್ಯಾ ಪ್ರಭುದೇವರು ! ಎನ್ನ ಪರಮಾತ್ಮನ ಚೇತನನಯ್ಯಾ ಸಿದ್ಧರಾಮದೇವರು ! ಎನ್ನ ಚಿನ್ಮಯಾತ್ಮನ ಚೇತನ ನಯ್ಯಾ ಸಂಗನ ಬಸವಣ್ಣನು ! ಎನ್ನ ನಿರ್ಮಳಾತ್ಮನ ಚೇತನನಯ್ಯಾ ಷಡುಸ್ಥಲ ಬ್ರಹ್ಮ ಚಿನ್ನಬಸವಣ್ಣನು ! ಎನ್ನ ಮಹಾತ್ಮನ ಚೇತನನಯ್ಯಾ ಬಸವಣ್ಣನ ನಿಜ ಸುಖಿ ಅಪ್ಪಣ್ಣನು ! ಎನ್ನ ಜೀವಾತ್ಮನ ಚೇತನನಯ್ಯಾ ಮದಿನಾಳ ಮಾಚಯ್ಯನು ! ಎನ್ನರಿವಿನ ಚೇತನಾತ್ಮಕನಯ್ಯಾ ಕಿನ್ನರ ಬ್ರಹ್ಮಯ್ಯನು ! ಇಂತಪ್ಪ ಪ್ರನುಥರ ಕರುಣದಿಂದ ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಪ್ರಭುವೆ, ಶಾಂತಚಿನ್ನಮಲ್ಲಿಕಾರ್ಜುನದೇವಯ್ಯಾ, ಬದುಕಿದೆನು ಕಾಣಾ ! ನಿಮ್ಮ ಧರ್ಮ, ನಿಮ್ಮ ಧರ್ಮ ! ”



ಶರಣರು ಇಷ್ಟಕ್ಕೆ ಸಂತುಷ್ಟರಾಗಲಿಲ್ಲ. ಅವರಿಗೆ ಬೇಕಾಗಿದ್ದಿತು ಮರುಳು ಶಂಕರದೇವರ ಮಹಾನುಭಾವ. ಅದನ್ನೇ ನೀಡಬೇಕೆಂದು ಬೇಡಿಕೊಂಡರು. ಮನೋಜ್ಞನಾಗಿ ಹೇಳಿದರು ಮರುಳು ಶಂಕರದೇವರು :-

“ ಸಂಸಾರವೆಂಬ ಸಾಗರವ ದಾಂಟುವರೆ ಅರುಹೆಂಬ ಹರಿಗೋಲನಿಕ್ಕಿ, ಜ್ಞಾನವೆಂಬ ಅಂಬಿಗ ಈ ಹರಿಗೋಲೊಳಗೆ ಕುಳ್ಳಿರ್ದು, ಸುಜ್ಞಾನವೆಂಬ ಸಟ್ಟುಗವ ಪಿಡಿದು, ಮಹಾಜ್ಞಾನವೆಂಬ ಘಾತಗಳೆಯಂ ಪಿಡಿದು, ನಾನೀ ಹೊಳೆಯಂ ಕಂಡು ಅಂಬಿಗನ ಕೇಳಿದರೆ ನಾನಿನ್ನ ಹಾಯಿಸಿಕೊಟ್ಟೇನೆಂದನು. ನಾನು ನಿನ್ನ ನಂಬಿ ಹರಿಗೋಲ ನೇರಿದೆನು ಕಾಣಾ ಅಂಬಿಗ ರಣ್ಣಾ. ಇಂತು ನಾನು ಹರಿಗೋಲಲ್ಲಿ ಕುಳ್ಳಿರ್ದು ನಡಹೊಳೆಯಲ್ಲಿ ಹೋಗಲಿಕೆ ಕಾಮವೆಂಬ ಕೊರಡು ಅಡ್ಡ ಬಿದ್ದಿತ್ತು; ಕ್ರೋಧವೆಂಬ ಸುಳುಹಿನೊಳಗೆ ಸಿಕ್ಕಿತ್ತು; ಅಹಂಕಾರವೆಂಬ ಮೀನು ಬಂದು ನಿಂದಿತ್ತು; ಮಾಯವೆಂಬ ಮೊಸಳೆ ಬಾಯ ಬಿಡುತ್ತಿತ್ತು; ಮೋಹವೆಂಬ ನೊರೆ ತೆರೆ ಹೆಚ್ಚಿ ಬರುತ್ತಿದ್ದಿತ್ತು; ಲೋಭವೆಂಬ ಕಡಲು ಎಳೆದೊಯಿವುತ್ತಿದ್ದಿತ್ತು; ಮದವೆಂಬ ಮರಹು ನೂಕುತ್ತಿದ್ದಿತ್ತು; ಇವೆಲ್ಲವನೂ ಪರಿಹರಿಸಿ ಹೊಳೆಯ ದಾಂಟಿಸಿದನು ಅಂಬಿಗರಣ್ಣನು. ಈ ಹೊಳೆಯ ದಾಂಟಿಸಿದ ಕೂಲಿಯ ನನ್ನ ಬೇಡಿದರೆ, ಕೂಲಿಯ ಕೊಡಲೇನು? ಇಲ್ಲಾ ಎಂದರೆ ಕೈಸರೆಯಾಗಿ ಎನ್ನನೆಳೆದೊಯ್ದನಯ್ಯಾ! ಅರುವೆಯ ಕೊಟ್ಟ ಕೂಲಿಗೆ ಕರುವ ಕಾಯಿಸಿಕೊಂಡನಯ್ಯಾ! ಅರಿಯದೆ ಹರಿಗೋಲನೇರಿ ತೊರೆಯ ದಾಂಟಿದ ಕೂಲಿಗೆ ಕರುವ ಕಾದೆ ಕಾಣಾ! ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸನ್ನ ಪ್ರಭುವೆ, ಶಾಂತ ಚಿನ್ನಮಲ್ಲಿಕಾರ್ಜುನ ದೇವಯ್ಯಾ, ನಿಮ್ಮ ನಂಬಿ, ನಾನು ಕೆಟ್ಟು, ಬಟ್ಟು ಬಯಲಾಗಿ ನಿಂದೆನಯ್ಯಾ, ನಿಮ್ಮ ಧರ್ಮ, ನಿಮ್ಮ ಧರ್ಮ ! ”

ಕೇಳುತ್ತಿದ್ದ ಶರಣರು ಶಿಲಾಪ್ರತಿಮೆಗಳಂತೆ ಸ್ತಂಭೀಭೂತರಾಗಿ ನಿಂತುಬಿಟ್ಟರು. ಮರುಳು ಶಂಕರದೇವರ ಸದ್ವಿಲ್ಲದ ಸಾಧನೆ, ಅವರನ್ನು ಮೂಕರನ್ನಾಗಿ ಮಾಡಿಬಿಟ್ಟಿದ್ದಿತು. ಪ್ರಭುದೇವರು ಪ್ರೀತರಾದರು. ಮರುಳು ಶಂಕರದೇವರಿಗೆ ನಿಜದ ನಿಲವನ್ನು ತಿಳಿಸಿ ನಿಜ ಪದವನ್ನು ಕರುಣಿಸಿದರು. ಮರುಳು ಶಂಕರ ದೇವರ ಮನದಾಸೆ ಫಲಿಸಿತು. ‘ನಾನು ಬಸವಣ್ಣನ ಮುಂದೆ ಬಯಲಾಗಿ ಹೋದೆನಯ್ಯಾ!’ ಎಂದು ನಿರವಯವಾಗಿಬಿಟ್ಟರು. ಆಗ ಅವರ ಬಾಯಿಂದ ಮಾತು ಜ್ಯೋತಿಯಾಗಿ ಹೊರಟಿತು :-

“ ಶಿಷ್ಯನೆಂಬ ಧರೆಯ ಮೇಲೆ ಶ್ರೀ ಗುರುವೆಂಬ ಬೀಜವ ಬಿತ್ತಿ, ಅರಿ  
ವೆಂಬ ಗೊಬ್ಬರವನಿಕ್ಕಿ, ಜ್ಞಾನವೆಂಬ ಉದಕವನೆಯಲಿಕ್ಕೆ, ಲಿಂಗವೆಂಬ  
ಅಕಾರ ಮೊಳೆದೋರಿತ್ತು ಕಾಣರೇ! ಜಂಗಮವೆಂಬ ಸಸಿ ಬೆಳೆದು ವೃಕ್ಷ  
ಪಲ್ಲವಿಸಿತ್ತು; ಸುಜ್ಞಾನವೆಂಬ ನನೆ ಬಿರಿಮುಗುಳಾಯಿತ್ತು; ಮಹಾ  
ಜ್ಞಾನವೆಂಬ ಪುಷ್ಪ ವಿಕಸಿತವಾಯಿತ್ತು; ಖಂಡಿತವೆಂಬ ಮಂಗಳ  
ವಾಯಿತ್ತು; ಅಖಂಡಿತವೆಂಬ ಕಾಯಿ ಬಲಿಯಿತ್ತು; ಪರಮಜ್ಞಾನವೆಂಬ  
ಹಣ್ಣಾಯಿತ್ತು; ಆ ಹಣ್ಣು ಬಲಿದು ತೊಟ್ಟು ಬಿಟ್ಟು ಬಟ್ಟ ಬಯಲಲ್ಲಿ  
ಬಿದ್ದಿತ್ತು. ಆ ಹಣ್ಣು ಕಂಡು ಇದೆಲ್ಲಿಯದೆಂದು ನಾನು ವಿಚಾರ  
ಮಾಡಲೆ ಬಿತ್ತಿದವರಾರೆಂದು ಹೇಳುವವರಿಲ್ಲ. ಬಿತ್ತಿದವನ ಸೊಮ್ಮು  
ನಾವು ಕೇಳಬಾರದು. ಆ ಹಣ್ಣು ಕೊಂಡು ನಾನು ಬಿತ್ತಿದಾತನನರಸಿ  
ಕೊಂಡು ಹೋಗಲೆ ನಾನೆತ್ತ ಹೋದೆನೆಂದರಿಯೆನಯ್ಯ, ಶುದ್ಧ ಸಿದ್ಧ  
ಪ್ರಸಿದ್ಧ ಪ್ರಸನ್ನ ಶಾಂತಚಿತ್ತಮಲ್ಲಿಕಾರ್ಜುನ ದೇವಯ್ಯ! ”


ಕಂಟಕವ ಕಳೆದೆನೆಲೆ ಶಿವ | ದಾಂಟಿದೆ ಸಂಸಾರಶರಧಿಯಂ ಕರದೊಳ್ ನೀ  
ನಂಟೆ ನೆಲೆಗೊಂಡ ಕಾರಣ | ಮೀಂಟಿದನಾನಂದಸುಧೆಯ ಪರಮಪ್ರಭವೇ ||

ಚಿನ್ನ ಬಸವಣ್ಣನವರು ಕಣ್ಣು ನೀರಮಿಡಿದು ಹಾಡಿದರು, ಉಳಿದವರು  
ದನಿಗೂಡಿದರು.

“ ಮಾಡಬಾರದ ಭಕ್ತಿಯನೆಮಾಡಿ, ನೋಡಬಾರದ ನೋಟವನೆ ನೋಡಿ,  
ಕೂಡಬಾರದ ಕೂಟವನೆ ಕೂಡಿ, ಸ್ತುತಿಸುವರಿಗೆ ಸ್ತುತಿಗೆಬಾರದೆ,  
ಮುಟ್ಟುವರಿಗೆ ಮುಟ್ಟಬಾರದೆ ಬಟ್ಟ ಬಯಲಾಗಿ ಹೋದ ಮರುಳಶಂಕರ  
ದೇವರ ಮಹಾತ್ಮೆಗೆ ನಮೋ ನಮೋ ಎಂದು ಬದುಕಿದೆನು ಕಾಣಾ  
ಕೂಡಲ ಚಿನ್ನ ಸಂಗಮದೇವಾ ! ”

# ನಿಜೈಕ್ಯ ಅಜಗಣ್ಣ-ಸದ್ಯೋನ್ಮುಕ್ತೆ ಮುಕ್ತಾಯಕ್ಕ

ಅಣ್ಣನನ್ನಗಲಿ ಹೋಗಲಾಗದೆ ಗೋಗರಿಯುತ್ತಿದ್ದಳು ಒಬ್ಬ ತಂಗಿ  
ಲಕ್ಕುಂಡಿಯಲ್ಲಿ-ಎಂಟು ನೂರು ವರ್ಷಗಳ ಹಿಂದೆ. ಅಂದೇಕೆ, ಇಂದಿಗೂ  
ಅಣ್ಣನನ್ನಗಲುವ ತಂಗಿ ಅದೇ ತೆರನಾಗಿ ಕಂಬನಿದುಂಬುತ್ತಾಳೆ. ಅಗಲುವ  
ಅಣ್ಣ ಅಣ್ಣನಷ್ಟೇ ಅಲ್ಲ, ಅಂತರಂಗವನ್ನರಳಿಸಿದ ಗುರುವೂ ಆಗಿರುವಾಗ



ಮುಕ್ತಾಯಕ್ಕ ಅಣ್ಣನ ಅಡಿಗಳಿಗೆ ಮತ್ತೆ ಮತ್ತೆ ಎರಗಿದಳು



ಅದೆಷ್ಟು ವೇದನೆಯಾಗಲಿಕ್ಕಿಲ್ಲ ತಂಗಿಗೆ? ಆ ಲಕ್ಷುಂಡಿಯ ತಂಗಿಗೆ ಅಣ್ಣನಾಗಿ, ಗುರುವಾಗಿ ತನಗೆ ಅಕ್ಕರೆಯನ್ನೂ ಅಕ್ಕರವನ್ನೂ ಎರೆದು ಬೆಳೆಸಿದ್ದ ಅಣ್ಣನನ್ನು ಅಗಲುವಾಗ ಅಳಲ ಮುಗಿಲೊಡ್ಡೇ ಮೇಲೆ ಕಳಚಿ ದಂತಾಗಿದ್ದಿತು.

“ತಂಗಿ ಮುಕ್ತಾಯಿ, ಅಳಬೇಡವಮ್ಮ. ಶಿವನ ಕೃಪೆಯಿಂದ ಎರಡು ಮನೆಗಳನ್ನು ಮಗಮಗಿಸುವ ಮಗನನ್ನು ಪಡೆದು ನನ್ನ ಅಗಲಿಕೆಯ ದುಃಖವನ್ನು ಮರೆಯುವಿ,” ಎಂದು ಸಂತೈಸಿದ ಅಣ್ಣ.

“ಅಜಗಣ್ಣ, ಮತ್ತೆ ಎಂದಿಗೆ ನಿನ್ನ ದರ್ಶನ? ಅಣ್ಣನಾಗಿ ನನ್ನನ್ನು ಒಲವಿನ ತೊಟ್ಟಿಲದಲ್ಲಿ, ಮಮತೆಯ ಉಯ್ಯಾಲೆಯಲ್ಲಿ ತೂಗಿ ಆಡಿಸಿ ಬೆಳೆಸಿದೆ; ಗುರುವಾಗಿ ನನ್ನೆದೆಯಲ್ಲಿ ಅರಿವಿನ ಹಣತೆಯನ್ನು ಹೊತ್ತಿಸಿದೆ. ನಿನ್ನನ್ನಗಲಿ ಹೇಗಿರಲಿ, ನಿನ್ನನ್ನು ಹೇಗೆ ಮರೆಯಲಿ! ಅಣ್ಣಾ.....”

“ಹುಚ್ಚಿ, ನೀನೇನು ಪರದೇಶಕ್ಕೆ ಪ್ರಯಾಣ ಬೆಳೆಸುತ್ತಿರುವೆಯಾ? ಲಕ್ಷುಂಡಿಗೆ ಮಸಳಿಕಲ್ಲು ಬಹುದೂರವೆ? ನೀನು ಕರೆಸಿದಾಗ ಬರುವೆ. ನೆನೆಸಿದಾಗ ಬರುವೆ. ದುಮ್ಮಾನವನ್ನು ಮರೆದು ಸುಮ್ಮಾನದಿಂದ ಪತಿಯ ಮನೆಗೆ ಹೋಗಮ್ಮ! ಗಂಡನ ಮನೆಯಲ್ಲಿಯೇ ಹೆಣ್ಣಿನ ಬಾಳ ಧನ್ಯತೆ, ಜೀವನ ಸಾರ್ಥಕ್ಯ!”

“ಆಲಕ್ಕೆ ಹೂವಿಲ್ಲ ಬೇವಿಗೆ ಸಿಹಿಯಿಲ್ಲ  
ಜಾಣಾರ ಮಾತಿಗೆ ಇದಿರಿಲ್ಲ—ತಂಗಮ್ಮ  
ಹೆಣ್ಣಿಗೆ ತವರು ಸ್ಥಿರವಲ್ಲ!”

“ಹೋಗಿ ಬರುವೆನಣ್ಣ, ಹೋಗಿ ಬರುವೆ ಗುರುವೆ! ಹೊರಡುವ ಮುನ್ನ ಒಂದು ಕುರುಹು ಕೊಡು!”

“ಅದೇತರ ಕುರುಹು?”

“ನಿನಗೇನಾದರೂ ಅದರಿ ನನಗೆ ತಿಳಿಯುವ ಕುರುಹು.”

“ತಂಗಿ, ಮೂರು ಕುರುಹು ಹೇಳುವೆ. ನೀನುಟ್ಟ ಸೀರೆಯ ನಿರಿಗೆ ಕಳಚುವುದು; ತೋರಮುಡಿಗಟ್ಟು ಬಿಚ್ಚುವುದು; ಕಡೆವ ಮೊಸರು ಕಲ್ಲಾಗುವುದು. ಆಗ ನಾನು ಲಿಂಗೈಕ್ಯನಾದೆನೆಂದು ತಿಳಿ!”

ಅಣ್ಣನ ಅಡಿಗಳಿಗೆ ಮತ್ತೆ ಮತ್ತೆ ಎರಗಿ ಭಾರವಾದ ಹೃದಯ, ತೊಯ್ದ ಕಣ್ಣು, ಕಿತ್ತರೂ ಕೀಳದ ಕಾಲುಗಳೊಡನೆ ಹೊರಟಳು ಮುಕ್ತಾಯಿ ಮಸಳಿಕಲ್ಲಿನ ಕಡೆಗೆ. ತಂಗಿ ಹೋದ ಹಾದಿಯನ್ನು ಹುಬ್ಬುಗೈಹಚ್ಚಿ ನೋಡುತ್ತ ನಿಂತ ಅಜಗಣ್ಣ. ಉಕ್ಕು ಬಂದ ದುಕ್ಕವನ್ನು ಹತ್ತಿಕ್ಕಿ ಹಿಡಿದ.

ತಂಗೀಯ ಕಳುಹ್ಯಾನು ತೆವರೇರಿ ನಿಂತಾನು  
ಅಂಗೀಲಿ ನೀರ ಒರಿಸ್ಯಾನು—ಅಣ್ಣಯ್ಯ  
ಇಂದೀಗೆ ತಂಗಿ ಎರವೆಂದ !

\* \* \* \*

ಅಲ್ಲಿ ಮಸಳಿಕಲ್ಲಿನಲ್ಲಿ ಮುಕ್ತಾಯಿ ಅಣ್ಣನನ್ನು ನೆನೆಯದ ದಿನವಿಲ್ಲ ; ಇಲ್ಲಿ ಲಕ್ಕುಂಡಿಯಲ್ಲಿ ಅಜಗಣ್ಣ ಶಿವನನ್ನು ನೆನೆಯದ ಕ್ಷಣವಿಲ್ಲ. ಬಹಿರಂಗದ ಕೃಷಿಯನ್ನು ಅಂತರಂಗದ ಕೃಷಿಗೆ ಆಧಾರವನ್ನಾಗಿ ಮಾಡಿಕೊಂಡಿದ್ದ ಅಜಗಣ್ಣ ಅನವರತ ಪಂಚಾಕ್ಷರೀ ಮಂತ್ರದ ಜಪ, ಲಿಂಗದೇವನ ಧ್ಯಾನದಲ್ಲಿ ಮಗ್ನನಾಗಿರುತ್ತಿದ್ದನು.

ಒಂದು ದಿನ ರಾತ್ರಿ ಅಜಗಣ್ಣ ಹೊಲದಲ್ಲಿರುವಾಗ ಒಂದು ದಿವ್ಯ ದೃಶ್ಯವನ್ನು ಕಂಡನು. ಸರ್ಪವೊಂದು ತನ್ನ ಫಣಾಮಣಿಯನ್ನು ನೆಲದ ಮೇಲಿರಿಸಿ ಅದರ ಬೆಳಕಿನಲ್ಲಿ ಆಹಾರ ಹುಡುಕಲು ಹೋದಂತೆಯೂ, ತನ್ನ ಶಿವಮಂತ್ರೋಚ್ಚಾರ ಸ್ವರವನ್ನು ಕೇಳಿ ಆ ಸರ್ಪವು ಲಗುಬಗೆಯಿಂದ ಒಂದು ಆ ಫಣಾರತ್ನವನ್ನು ಮುನ್ನಿನಂತೆ ಹೆಡೆಯಲ್ಲಿ ಹುದುಗಿಸಿಕೊಂಡು ಹರಿದು ಮಾಯವಾದಂತೆಯೂ ತೋರಿತು. ಆ ದೃಶ್ಯವು ಅಜಗಣ್ಣನ ಮನಸ್ಸಿನ ಮಾರ್ಗವನ್ನೇ ಪಲ್ಲಟಿಸಿಬಿಟ್ಟಿತು. ಸರ್ಪಕ್ಕೆ ರತ್ನವೊಂದಿರುವಂತೆ ಮಾನವನಿಗೂ ರತ್ನವೊಂದಿದೆ. ಅದೇ ಇಷ್ಟಲಿಂಗ. ಆ ಇಷ್ಟ ಲಿಂಗವೆಂಬ ರತ್ನವನ್ನು ಸರ್ಪದಂತೆ ಜತನವಾಗಿರಿಸಲಾರನೆ ಮಾನವ ?

ಇದೇ ಆಲೋಚನಾಲಹರಿಯಲ್ಲಿಯೇ ರಾತ್ರಿಯು ತೇಲಿ ಹೋಯಿತು. ಅಜಗಣ್ಣನಿಗೆ ಅರುಣೋದಯದೊಡನೆ ಹರನ ಕರುಣೋದಯವೂ ಆಯಿತು. ಗುಪ್ತಭಕ್ತಿಯ ರಹಸ್ಯ ಹೊಳೆಯಿತು ; ಅದೃಶ್ಯ ಪೂಜೆಯ ಗುಟ್ಟು ಮನ ದಟ್ಟಾಯಿತು. ಅಂದಿನಿಂದ ಬಹಿರಂಗದ ಪೂಜೆ ಮಾಯವಾಗಿ ಅಂತರಂಗದ ಆರಾಧನೆಗೆ ಆರಂಭವಾಯಿತು. ಪರಾತ್ಪರವೂ ಗೂಢವೂ ಶರೀರಸ್ಥವೂ

ಆದ ಲಿಂಗವನ್ನು ಪಾಪಿ, ಕೋಪಿ, ವ್ರತಭ್ರಷ್ಟ, ಜಾರ, ಚೋರ, ಹುಸಿಕ, ನಿಂದಕರ ಕಣ್ಣಿಗೆ ಬೀಳದಂತೆ ಗುಪ್ತವಾಗಿ ಪೂಜಿಸುವುದರಲ್ಲಿ ಅವನಿಗೆ ಅಮಿತಾನಂದವೆನಿಸತೊಡಗಿತು. ಮನದಲ್ಲಿ ಪೂಜೆ, ಮನದಲ್ಲಿ ಮಂತ್ರ, ಮನದಲ್ಲಿ ಧ್ಯಾನ, ಮನದಲ್ಲಿ ಜಪತಪಾದಿಗಳು ಅಳವಟ್ಟ ಅವನಿಗೆ ಶಿವ ಮಾನಸ ಪೂಜೆಯಲ್ಲಿ ಆನಂದವೇ ಜಲವಾಯಿತು, ಸುಬುದ್ಧಿಯೇ ಗಂಧ ವಾಯಿತು, ವಿರತಿಯೇ ವಿಭೂತಿಯಾಯಿತು, ಸ್ವಾನುಭವವೇ ದೀಪ ವಾಯಿತು, ಸದ್ಭಾವವೇ ಧೂಪವಾಯಿತು, ಸ್ವಾತ್ಮಾರ್ಪಣವೇ ನೈವೇದ್ಯ ವಾಯಿತು, ಸಮ್ಯಕ್ ಜ್ಞಾನವೇ ಆರತಿಯಾಯಿತು. ಆತ್ಮವೇ ಪುಷ್ಪವಾಯಿತು, ಭಕ್ತಿಯೇ ತಾಂಬೂಲವಾಯಿತು, ಮೋಹವೇ ಕರ್ಪೂರವಾಯಿತು.

ಊರವರಿಗೆಲ್ಲ ಅಚ್ಚರಿ. ಯಾವಾಗಲೂ ಉಚ್ಚಸ್ವರದಿಂದ ಶಿವಮಂತ್ರ ಪಠನ ಮಾಡುತ್ತಿದ್ದ ಅಜಗಣ್ಣ ಮೂಕನಂತಾಗಿದ್ದಾನೆ; ಯಾವಾಗಲೂ ಪೂಜೆಯಲ್ಲಿರುವವ ಪೂಜೆಯನ್ನೇ ಮರೆತಿದ್ದಾನೆ! ಇದೆಂಥ ವಿಪರೀತ ಪರಿ ವರ್ತನೆ! ಏನಾಗಿರಬಹುದು? ಭ್ರಮೆಯೇ, ಉನ್ಮಾದವೇ, ಸನ್ನಿಪಾತವೇ, ವಿಪರೀತ ಬುದ್ಧಿಯೇ?

ಶಿವನೊಬ್ಬನಿಗೇ ಗೊತ್ತು-ಅಜಗಣ್ಣನ ನಿಜಯೋಗ. ಅವನಿಗೆ ಅಜಗಣ್ಣನನ್ನು ಯಾವಾಗ ಆಲಿಂಗಿಸುವೆನೋ ಎಂಬ ತವಕವುಂಟಾಯಿತು. ದೇವತೆಗಳು ಪ್ರೀತಿಸುವವರು ಬೇಗ ಸಾಯುತ್ತಾರೆ-ಎಂದು ಹೇಳುತ್ತಾರೆ. ಅಜಗಣ್ಣನ ಅವಸಾನವೂ ಸಮೀಪಿಸಿತು.

ಒಮ್ಮೆ ಹೊರಗಿನಿಂದ ಬಂದ ಅಜಗಣ್ಣನ ತಲೆಗೆ ತಲೆ ಬಾಗಿಲು ತಾಕಿತು. ಅದೇ ನೆಪ ಸಾಕೆಂದ ಶಿವ. ಅಜಗಣ್ಣ ನಿರವಯನಾದ, ಬಯಲನ್ನು ಬೆರಸಿದ, ಉರಿಯುಂಡ ಕರ್ಪೂರವಾದ.

ಮುಕ್ತಾಯಕ್ಕ ಆನೆ ಕಿತ್ತಿಸಿದ ಬಳ್ಳಿಯಂತಾಗಿ ಬಿಟ್ಟಳು! ಅವಳ ಶೋಕ ಸಮುದ್ರ ಉಕ್ಕೇರಿತು. ಹುಚ್ಚಿಯಾಗಿ ಅಡವಿ ಅಡವಿ ಅಲೆಯ ತೊಡಗಿದಳು. ಮರಮರವೂ ಮಾರ್ದನಿಗುಡತೊಡಗಿತು-

“ ಉಟ್ಟುದ ತೊರೆದವಂಗೆ ಊರೇನು, ಕಾಡೇನು ?

ನಷ್ಟ ಸಂತಾನಕ್ಕೆ ಕುಲವೇನು, ಚಲವೇನು ?

ಹುಟ್ಟುಗೆಟ್ಟಾತಂಗೆ ಪುಣ್ಯವೇನು, ಪಾಪವೇನು ?

ಅದು ಕೆಟ್ಟದು, ಅದು ಕೆಟ್ಟದು !



“ ಒಡಲ ಕ್ಷುಧೆಯಕ್ಕೆಗೆ ಹೋಗಿ ಅಡವಿಯಲ್ಲತ್ತರೆ  
 ಅಡವಿಯೆತ್ತ ಬಲ್ಲುದು ಸುಖದುಃಖವನು ?  
 ಒಡಲ ಕಳವಳ ಅವರಿಸಿತ್ತು ಜಗವನು.  
 ಒಡಲುಗೊಂಡವರೆತ್ತ ಬಲ್ಲರು ಲಿಂಗವನು ?  
 ಒಡಲ ಕಳವಳ ಒಡಲು ತಾನಳಿವಾಗ  
 ಅಡವಿಯಲ್ಲತ್ತರೆಡೆಯಲ್ಲಿಂದ ಅಜಗಣ್ಣ ತಂದೆ”  
 ತನ್ನ ತಾನರಿಯದೆ ಬಟ್ಟ ಬಯಲಲ್ಲಿ ಬಿದ್ದ ಅಜಗಣ್ಣ ತಂದೆ !

ಕಲ್ಲನ್ನು ಸಹ ಕರಗಿಸಬಲ್ಲ ಅವಳ ಕರುಣ ಕ್ರಂದನ ಕೇಳಿ ತರುಮರಾದಿ  
 ಗಳೂ ಇಬ್ಬನಿಯ ಕಂಬನಿ ಸೂಸಿದುವು. ಆದರೂ, ಆದರೂ ಅಜಗಣ್ಣ  
 ‘ಓ’ ಎನ್ನಲಿಲ್ಲ ! ಇದ್ದರಲ್ಲವೆ ‘ಓ’ ಎನ್ನುವುದು ? ಮುಕ್ತಾಯಕ್ಕನ ದುಃಖ  
 ವನ್ನು ಪರಿಹರಿಸುವವರಾರು ? ಯಾರೂ ಇಲ್ಲವೆ ? ಈ ಹೆಣ್ಣು ಜೀವ  
 ಹೀಗೆಯೇ ಕೊರಗಿ ಕೊರಗಿ ಕರಗಿ ಹೋಗಬೇಕೆ ?

ಅವಳ ಅಳಲೂ ಇಲ್ಲವಾಗುವ ಅಮೃತ ಮುಹೂರ್ತ ಬಂದಿತು : ಸೊನ್ನಲಾ  
 ಪುರಕ್ಕೆ ಹೊರಟ ಅಲ್ಲಮಪ್ರಭು ಅಲ್ಲಿಗೆ ಆಗಮಿಸಿದರು. ಅರಸುತ್ತಿದ್ದ ಬಳ್ಳಿ  
 ಕಾಲ ತೊಡರಿದಂತಾಗುತ್ತದೆ. ಲಕ್ಕುಂಡಿಯ ಪಕ್ಕದಲ್ಲಿ

“ ಎನ್ನ ಕಣ್ಣ ಕಟ್ಟಿ ಕನ್ನಡಿಯ ತೋರಿತ್ತು ಅಜಗಣ್ಣ, ನಿನ್ನ ಯೋಗ !  
 ನಿಮ್ಮ ನುಡಿಗಳೆಲ್ಲವೂ ಪ್ರತಿಬಿಂಬಗಳಾದುವೆ ಅಣ್ಣಾ !  
 ಕೊಡನೊಳಗಣ ಜ್ಯೋತಿಯ ಅಡಗಿಸಲರಿಯದೆ  
 ಮಿಗೆವರಿದಂತಾದೆಯೋ ಅಜಗಣ್ಣ ! ನಾನೆಂತು  
 ಬದುಕುವೆನಣ್ಣಾ ! ”

ಎಂದು ರೋರಾಡಿ ರೋದಿಸುತ್ತಿದ್ದ ಮುಕ್ತಾಯಯಕ್ಕನ ಬಳಿಗೆ  
 ಕೆಸಾಗೋತಮಿಯ ಹತ್ತಿರ ಬುದ್ಧದೇವ ಬಂದಂತೆ ಪ್ರಭುದೇವರು ಬಂದರು.  
 ಅವಳ ಅಂತವಿಲ್ಲದ ಅಳಲನ್ನು ಕಂಡು ಕನಿಕರದಿಂದ ಕೇಳಿದರು.

“ ಅಂಗೈಯೊಳಗೊಂಡು ಅರಳ ತಲೆಯ ಹಿಡಿದುಕೊಂಡು  
 ಕಂಗಳ ಮುತ್ತ ಪವಣಿಸುವಾಕೆ ನೀನಾರು ಹೇಳಾ ?  
 ಅರಿವಿನೊಳಗಣ ಮರಹಿದೇನು ಹೇಳಾ ? ”

“ ಅರೆಂದು ಕುರುಹ ಬೆಸಗೊಳಲು ಏನೆಂದು ಹೇಳುವೆನಯ್ಯಾ ?  
 ಕಾಯದೊಳಗೆ ಮಾಯವಿಲ್ಲ ; ಭಾವದೊಳಗೆ ಭ್ರಮೆಯಿಲ್ಲ.  
 ಕರೆದು ಬೆಸೆಗೊಂಬರೆ ಕುರುಹಿಲ್ಲ—ತಲೆಯಳಿದು ನೆಲೆಗೆಟ್ಟು

ಬೆಳಗುವ ಜ್ಯೋತಿ ಎನ್ನ ಅಜಗಣ್ಣ ತಂದೆಯ  
ಬೆನ್ನಬಳಿಯವಳಾನಯ್ಯ ! ನೀನಾರು ಹೇಳಯ್ಯ ? ”

“ ಶರಣು ಶರಣಾರ್ಥಿ ಎಲೆತಾಯೆ—ನಾ ನಿಮ್ಮ ಭಾವನಲ್ಲಯ್ಯನು ;  
ನೀನೆನಗೆ ನಗೆವೆಣ್ಣು. ಕಳವಳದ ಕಂಧೆರವಿದೇನು ಹೇಳಾ ? ”

“ ಮದವಳಿದು ಮಹವನೊಡಗೂಡಿದ ಎನ್ನ  
ಅಜಗಣ್ಣ ನನಗಲಿದ ದುಃಖ ಪ್ರಭುವೆ ! ”

“ ಅರಿವರತು ಮರಹುಗೆಟ್ಟು ತನ್ನಲ್ಲಿ ತಾನು ಸನ್ನಿಹಿತನಾದಂಗೆ  
ದುಃಖಿಸುವರೆ ಹೇಳಾ ? ಶೋಕಿಸುವರೆ ಹೇಳಾ ! ”

“ ಎಂತು ಮರೆವೆನಯ್ಯಾ ಎನ್ನ ಅಜಗಣ್ಣ ತಂದೆಯನು ? ”

“ ಕಂಡೆ, ಕಾಣೆ ; ಕೂಡಿದೆ, ಅಗಲಿದೆನೆಂಬುದು ಭ್ರಾಂತಿ ತಾಯೆ ! ”

“ ಅಜಗಣ್ಣ ಎನ್ನ ಮತಿಗೆ ಮರವೆಯ ಮಾಡಿ ಹೋದ ಪ್ರಭುವೆ ! ”

“ ಒಮ್ಮೆ ಕಂಡೆ, ಒಮ್ಮೆ ಕಾಣೆ, ಒಮ್ಮೆ ಕೂಡಿದೆ, ಒಮ್ಮೆ ಅಗಲಿದೆ  
ನೆಂದರೆ ಕರ್ಮ ಬೆಂಬತ್ತಿ ಬಿಡದು. ನಿನ್ನೊಳಗೆ ನಿನ್ನ  
ತಿಳಿದು ನೋಡಲು ಭಿನ್ನ ಉಂಟೆ ? ”

“ ಹೋಹ ಬಟ್ಟಿಯನರಿಯದನ್ನಕ್ಕರ ತಾನಾಗಬಾರದು ಪ್ರಭುವೆ ”

“ ಮನವ ಮನೆಯ ಮಾಡಿಕೊಂಡಿಪ್ಪ ಲಿಂಗದ ಅನುವನರಿಯ  
ಬಲ್ಲರೆ, ಗುಹೇಶ್ವರಲಿಂಗ ದೂರವಿಲ್ಲ ತಾಯೆ ! ”

“ ಅಜಗಣ್ಣನೆಂಬ ಗುರುವಿಲ್ಲದೆ ಅರೂಢಿಯ ಕೊಟೆ ಸಮನಿಸದು ಪ್ರಭುವೆ ”

“ ನಿನಗೆ ನೀನೆ ಗುರುವಲ್ಲದೆ ನಿನ್ನಿಂದಧಿಕಮಪ್ಪ ಗುರು ಉಂಟೆ ತಾಯೆ ? ”

“ ಗುರು ತಾನಾದಡೂ ಗುರುವಿಡಿದಿರಬೇಕು ಪ್ರಭುವೆ ”

“ ಸಹಜ ಸಂಬಂಧಕ್ಕೆ ಗುರುವಲ್ಲದೆ ಅಸಹಜಕ್ಕೆ ಗುರು ಉಂಟೆ ತಾಯೆ ? ”

“ ನೆರೆಯರಿತು ಮರೆಯ ಬಲ್ಲರೆ ಎನ್ನ ಅಜಗಣ್ಣನಂತೆ ಶಬ್ದಮುಗ್ಧ  
ವಾಗಿರಬೇಕಲ್ಲದೆ ಶಬ್ದಸಂದಣಿಯ ಮಾತು ಸಮಯವಲ್ಲ ನೋಡಾ ಪ್ರಭುವೆ ”

“ ಮಾತೆಂಬುದು ಜ್ಯೋತಿರ್ಲಿಂಗ, ಸ್ವರವೆಂಬುದು ಪರತತ್ತ್ವ,  
ತಾಳೋಪ್ಪ ಸಂಪುಟವೆಂಬುದು ನಾದಬಿಂದುಕಳಾತೀತ. ಗುಹೇಶ್ವರನ  
ಶರಣರು ನುಡಿದು ಸೂತಕಿಗಳಲ್ಲ ತಾಯೆ ! ”

“ ನಡೆದು ನಡೆದು ನಡೆಯ ಕಂಡವರು ನುಡಿದು ನುಡಿದು ಹೇಳುತ್ತಿಹರೆ ?  
ನುಡಿದು ನುಡಿದು ಹೇಳುವನ್ನಕ್ಕರ ನಡೆದುದೆಲ್ಲ ಹುಸಿಯೆಂಬೆನು ”

“ ತನ್ನ ತಾನರಿದಡೆ ನುಡಿಯೆಲ್ಲಾ ತತ್ತ್ವನೋಡಾ !

ತನ್ನ ತಾ ಮರೆದಡೆ ನುಡಿಯೆಲ್ಲಾ ಮಾಯೆ ನೋಡಾ !

ಅರಿದು ಮರೆದ ಶಿವಯೋಗಿಯ ಶಬ್ದದವೆಲ್ಲಾ ಉಪದೇಶವಲ್ಲದೆ ಭಿನ್ನ ಉಂಟೆ?”

“ ನುಡಿಯ, ಹಂಗಿನನ್ನಾ ನಿಮಗೆ ಹಿಂಗದು. ನಡೆಯನೆಂತು ಪರರಿಗೆ ಹೇಳುವಿರಿ?”

“ ಶರಣ ನಡೆದರೆ ನಿರ್ಗಮನಿ, ನುಡಿದರೆ ನಿಶ್ಚಯ ತಾಯೆ ! ”

“ ಕೈಯದು ಕುರುಹು, ಬಾಯದು ಬೊಬ್ಬೆ, ಉಲಿಯದಿರೋ ಭಾವಾ ಉಲಿಯದಿರೋ ! ”

“ ಅರಿವುಗೆಟ್ಟು, ಮರಹಳಿದು, ಭಾವಭ್ರಾಂತು ನಿಭ್ರಾಂತರಾದವರ ಕೈಯಲ್ಲಿ ಕುರುಹನರಸುವರೆ ತಾಯೆ ? ”

“ ನುಡಿಯೆನೆಂಬಲ್ಲಿಯೆ ನುಡಿಯಿದೆ ; ನಡೆಯೆನೆಂಬಲ್ಲಿಯೆ ನಡೆಯಿದೆ ; ಭಾವಿಸೆನೆಂಬಲ್ಲಿಯೆ ಭಾವವಿದೆ ; ಅರಿದು ಮರೆದೆನೆಂಬಲ್ಲಿಯೆ ಅರಿವು ಮರವೆಯಿದೆ ! ಅರಿದು ಮರೆದ ಪರಿಯೆಂತು ಹೇಳಾ ? ”

“ ತನ್ನಲ್ಲಿ ತಾನು ತದ್‌ಗತಮಾಗಿವು ಶಿವಯೋಗಿಗೆ ಭಿನ್ನವಿಲ್ಲ ನೋಡಾ ! ”

“ ಸಿಡಿಲು ಹೊಯಿದ ಬಾವಿಗೆ ಸೋಪಾನವೇಕೊ ?—ತನ್ನಲ್ಲಿ ತಾನು ತದ್‌ಗತವಾದ ಬಳಿಕ ಬೊಮ್ಮ ಪರಬೊಮ್ಮವಾದೆನೆಂಬುದಿಲ್ಲ ಪ್ರಭುವೆ ! ”

“ ನುಡಿಯಿಂದ ನಡೆಗೆಟ್ಟತ್ತು ; ನಡೆಯಿಂದ ನುಡಿಗೆಟ್ಟತ್ತು.

ಭಾವದ ಗುಸುಟು ಅದು ತಾನೆ ನಾಚಿ ಮಾದುದು ನೋಡಾ !

ಗುಹೇಶ್ವರನೆಂಬ ಅರಿವು ಸಿನೆ ಬಂಜೆಯಾದುದಲ್ಲಾ ! ”

“ ಅಹುದಹುದು, ಶಿವಶರಣರ ಮಹಿಮೆ ಅರಿಗೆಯೂ ಕಾಣಬಾರದು.

ಅರಿವಡೆ ಮತಿಯಿಲ್ಲ, ನೆನೆವರೆ ಮನವಿಲ್ಲ. ಎನ್ನ ಅಜಗಣ್ಣ

ತಂದೆಯನೊಳಕೊಂಡಿವು ನಿಮ್ಮ ಮಹಿಮೆಗೆ ನಮೋ ನಮೋ ಎನುತಿದೆನು ! ”

ಉಶ್ ! ತಲೆಯ ಮೇಲಿನ ಬೆಟ್ಟ ಕೆಳಗಿಳಿದಂತಾಯಿತು ಪ್ರಭುದೇವರಿಗೆ. ಅಧ್ಯಾತ್ಮ ಪ್ರಪಂಚದ ಅತಿರಥಿ ಮಹಾರಥಿಗಳನ್ನೆಲ್ಲ ಒಂದೇ ಉಸಿರಿನಲ್ಲಿ ಅಪ್ರತಿಭರನ್ನಾಗಿ ಮಾಡಿಬಿಡುತ್ತಿದ್ದ ಪ್ರಭುದೇವರನ್ನೂ ವಾದದಲ್ಲಿ ತಬ್ಬಿಬ್ಬಾಗುವಂತೆ ಮಾಡಿದ ಮುಕ್ತಾಯಕ್ಕೆ ಮಹಿಳಾ ಪ್ರಪಂಚಕ್ಕೇ ಕೀರ್ತಿಯ ಕಳಸ ! ಅದೇನೀ ಸಂವಾದದ ವಿದ್ಯುದೂರ್ಮಿಪ್ರಭೆ ! ಇಂಥ ಶಿಷ್ಯಳು ಸಿಕ್ಕಿದುದಕ್ಕಾಗಿ ಪ್ರಭುದೇವರಿಗೂ ಹೆಮ್ಮೆಯನಿಸಿರಬೇಕು. ಇವರಿಬ್ಬರ ಕೈಯಲ್ಲಿ ಕನ್ನಡಕ್ಕೆ ಶ್ರುತಿಯ ಶ್ರೀಮಂತಿಕೆ ಬಂದಿದೆ, ಸ್ಮೃತಿಯ ಶಕ್ತಿಬಂದಿದೆ !

ಮನದ ಸ್ತಿಮಿತತೆಯನ್ನು ಪಡೆದ ಮುಕ್ತಾಯಿ ಪ್ರಭುವಿಗೆ ಬಾಗಿ ಬೇಡು ತ್ತಾಳೆ.



“ ದೇವ ನಿಮ್ಮವರುಗಳ ಪರಿಯನು

ನೀವೆ ಬಲ್ಲಿರಿ ಹಾವಿನಡಿಯನು

ಹಾವುಗಳು ನೆರೆಬಲ್ಲವಲ್ಲವೆ ನಮಗೆ ಗೋಚರವೆ ?

ಭಾವಿಸುವೊಡೆಮಗಿನ್ನು ಗತಿ ಮತಿ

ಯಾವುದೆಂದುತಲ್ಲನುಪ್ರಭು

ದೇವರಿಗೆ ಮುಕ್ತಾಯಿ ಬಿನ್ನೈಸಿದಳು ಭಕ್ತಿಯಲಿ ”

ಪರಮಪ್ರೀತರಾಗಿ ಪ್ರಭುದೇವರು ನುಡಿದರು, “ ಅಕ್ಕಾ, ನಿನ್ನ ಹೆಸರಿಗೆ ತಕ್ಕ ಬಯಕೆಯನ್ನೇ ನೀನು ಬಯಸಿದೆ. ಹರಿಗೋಲನ್ನು ಆಶ್ರಯಿಸಿ ತೊರೆಯನ್ನು ದಾಟುವವರಂತೆ ಹೊರಗೆ ಮಾಡುವ ಮಾಟವೆಲ್ಲವ ಮರೆದು ಅಂತರ್ ಮಾರ್ಗವೊಂದನ್ನೇ ಲಿಂಗವನ್ನರಿಯಬೇಕೆನ್ನುವವರು ಆಶ್ರಯಿಸ ಬೇಕು. ಶಿಶುಗಳಿಗೆ ಮೊದಲು ತಾಯಿ ಹಾಲೇ ಜೀವನವೆನಿಸಿದರೂ ಬರಬರುತ್ತ ಹಸುವಿನ ಹಾಲನ್ನೂ, ಆಮೇಲೆ ಅನ್ನವನ್ನೂ ಉಣ್ಣಲು ಕಲಿಸಿ ಬೆಳೆಸುವಂತೆ ನೀನೂ ಮೆಲ್ಲಮೆಲ್ಲನೆ ಹೊರಗನ್ನು ಮರೆದು ನಿರಾಳದಲ್ಲಿ ನಿಲ್ಲುವುದನ್ನು ಕಲಿಯಬೇಕು. ಆಗ ನಿತ್ಯಾನಂದ ನಿನ್ನದಾಗುವುದು. ”

ಮುಕ್ತಾಯಿಯ ಮನದ ದುಗುಡ ಮಾಯವಾಯಿತು. ಅಲ್ಲಿ ಸಮತೆ ನೆಲೆಸಿ ಶಾಂತಿ ಸೂಸಿತು. ನೂಲ ಹಿಡಿದು ಬೆಟ್ಟದ ಮೇಲೇರುವವರಂತೆ ಪ್ರಭುವಿನ ಬೋಧೆಯ ಸೂತ್ರವನ್ನು ಹಿಡಿದು ಬ್ರಹ್ಮರಂಧ್ರವನ್ನೊಡಹಾಯ್ದು ನಿಜದ ನಿರಾಳದಲ್ಲಿ ನಿಂತಳಾತಾಯಿ. ಅವಳ ಆಗಿನ ಸ್ಥಿತಿಯನ್ನೇ ಕನ್ನಡಿಸುವಂತಿದೆ ಈ ವಚನ.

“ ಅಳಿಯೊಳಡಗಿದ ಪರಿಮಳದಂತೆ, ಪತಂಗದೊಳಡಗಿದ ಅನಲನಂತೆ,  
ಶಶಿಯೊಳಡಗಿದ ಷೋಡಶಕಳೆಯಂತೆ, ಉಲುಹಡಗಿದ ವಾಯುವಿನ  
ಪರಿಯಂತೆ, ಸಿಡಿಲೊಳಡಗಿದ ಗಾತ್ರದ ತೇಜದಂತೆ ಇರಬೇಕಯ್ಯ  
ಯೋಗ—ಎನ್ನ ಅಜಗಣ್ಣ ತಂದೆಯಂತೆ ! ”

ಹೀಗೆ ಯೋಗಯುಕ್ತಳಾಗಿ ಕೆಲದಿನ ಕಳೆದು ಮಹವನಿಂಬುಗೊಂಡಳು ಮುಕ್ತಾಯಿ. ಆಗ ಅವಳ ಮುಖದಿಂದ ಹೊರಟ ಮಾತುಗಳು ಅವಳ ಆತ್ಮದ ಐಸಿರಿಗೆ ಸ್ಮಾರಕವಾಗಿ ನಿಂತಿವೆ.

“ ಘನಮಹಿಮ ಶರಣರ ಸಂಗದಿಂದ ಘನಕ್ಕೆ ಘನ ವೇದ್ಯವಾದಬಳಿಕ  
ಅರಿಯಲಿಲ್ಲ, ಮರೆಯಲಿಲ್ಲ ; ಕೂಡಲಿಲ್ಲ, ಅಗಲಿಲ್ಲ. ಮನ ಮೇರೆದಪ್ಪಿ  
ನಿರವಯಲಾದ ಸುಖವ ಶೂನ್ಯ ನಿಶ್ಶೂನ್ಯವೆಂದು ನುಡಿಯಲುಂಟೆ ?

ಶಬ್ದ ಮುಗ್ಧವಾಗಿ ಎನ್ನ ಅಜಗಣ್ಣ ತಂದೆಯ ಬೆರಸಿದ ಬಳಿಕ  
ಉರಿಯುಂಡ ಕರ್ಪುರದಂತಾದೆನಯ್ಯಾ ! ”

ಅಜಗಣ್ಣ - ಮುಕ್ತಾಯಿ, ಅಣ್ಣ - ತಂಗಿ ಇಬ್ಬರೂ ಪರಮನನ್ನು ಬೆರೆದ  
ಶರಣಕುಲದೀಪಕರು. ಅಜಗಣ್ಣನ ಐಕ್ಯಸ್ಥಲ ಮನೆಮಾತಾಗಿ ಉಳಿದಿದೆ.  
ಆತನ ವಚನಗಳೂ ಅಷ್ಟೇ ಉನ್ನತ ಮಟ್ಟದವೆಂದು ತೋರುತ್ತದೆ. ಇಲ್ಲಿ  
ದಿದ್ದರೆ ಚೆನ್ನ ಬಸವಣ್ಣನವರು “ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ  
ಐದು ವಚನ” ಎಂದು ತೀರ್ಮಾನಿಸುತ್ತಿರಲಿಲ್ಲ. ಪ್ರಭುದೇವರಂಥವರು

“ ಕಾಣದುದ ಕಂಡೆ; ಕೇಳದುದ ಕೇಳಿದೆ; ಮುಟ್ಟಲಾರದುದ ಮುಟ್ಟಿದೆ;  
ಅಸಾಧ್ಯವ ಸಾಧಿಸಿದೆ; ತಲೆಗೆಟ್ಟುದ ತಲೆವಿಡಿದೆ; ನೆಲೆಗೆಟ್ಟುದ ನಿರ್ಧರಿಸಿದೆ;  
ಗುಹೇಶ್ವರಾ, ನಿಮ್ಮ ಶರಣ ಅಜಗಣ್ಣಂಗೆ ಶರಣೆಂದು ಬದುಕಿದೆನು ”

ಎಂದು ಹಾಡುತ್ತಿರಲಿಲ್ಲ.

ದುರ್ದೈವದಿಂದ ಅಜಗಣ್ಣನ ವಚನಗಳು ಉಪಲಬ್ಧವಾಗಿಲ್ಲ. ಅವು  
ಒಮ್ಮಿಲ್ಲೊಮ್ಮೆ ದೊರೆತರೆ ಅವನ ಉಜ್ವಲ ವೈಕ್ತಿತ್ವ ಇನ್ನೂ ಉಜ್ವಲವಾಗಿ  
ಹೊಳೆದೀತು.

ಮುಕ್ತಾಯಕ್ಕೆ ಅಂಗನೆಯರ ಇತಿಹಾಸದಲ್ಲಿಯೇ ಅಪೂರ್ವ ವೈಕ್ತಿ.  
ಗಾರ್ಗಿಯ ಸಂವಾದಶಕ್ತಿ, ಮಹಾದೇವಿಯ ವಿರಕ್ತಿ, ದ್ರೌಪದಿಯ ಅಗ್ರ  
ಜಾನುರಕ್ತಿ, ಮೈತ್ರೇಯಿಯ ಆತ್ಮದರ್ಶನಾಸಕ್ತಿ, ಏಕಲವ್ಯನ ಗುರುಭಕ್ತಿ  
ಗಳೆಲ್ಲ ಸೇರಿ ಮುಕ್ತಾಯಿಯಾಗಿ ಮೂರ್ತಿಭವಿಸಿದಂತಿವೆ.

ಆಯ್ಕೆಯ ಅವಕಾಶವನ್ನಿತ್ತರೆ ಎಲ್ಲ ಅಣ್ಣಂದಿರೂ ಇಂಥ ತಂಗಿಯನ್ನೇ  
ಆರಿಸಿಕೊಂಡಾರು; ಎಲ್ಲ ತಂಗಿಯರೂ ಇಂಥ ಅಣ್ಣನನ್ನೇ ಬೇಡಿಕೊಂಡಾರು!  
ಈ ಅಣ್ಣ-ತಂಗಿಯರ ಬಾಳು ಅನ್ಯಾಸದೃಶವಾದುದು; ಕನ್ನಡಿಗರೆಲ್ಲ  
ಹೆಮ್ಮೆಪಡುವಂತಹುದು. ಅಣ್ಣನನ್ನು ಕಳೆದುಕೊಂಡ ತಂಗಿಯರೆಲ್ಲ ಮುಕ್ತಾ  
ಯಿಯ ಚರಿತ್ರೆಯಿಂದ ಸಾಂತ್ವನ ಪಡೆದಾರು; ತಂಗಿಯುಳ್ಳ ಅಣ್ಣಂದಿರೆಲ್ಲ  
ಅಜಗಣ್ಣನ ಚರಿತ್ರೆಯಿಂದ ಸ್ಫೂರ್ತಿ ಪಡೆದಾರು.

ಭಕ್ತಿ ಸಾಗರ ಮೇಣ್ಣ ವಿರಕ್ತಿಯಾ ನೆಲೆವನೆಯು  
ಮುಕ್ತಿಯಾ ಕೋಶ—ಇವನಂಗದೊಳು ತಳೆದ  
ಮುಕ್ತಾಯಕ್ಕನೆ ಶರಣಾಗು

# ಹುಟ್ಟು ಹೊಂದಳಿದ ಹಡಪದ ಅಪ್ಪಣ್ಣ-ಲಿಂಗಮ್ಮರು \*

“ ಪರರಾಶೆಯೆಂಬ ಜ್ವರ ಹತ್ತಿ ನಾನು ಕಳವಳಿಸಿ ನುಡುವೆನಯ್ಯ.  
ಹೊನ್ನು ಹೆಣ್ಣು ಮಣ್ಣು ಬಯಸಿ ವಿಕಳತೆಗೊಂಡಂತೆ ಪ್ರಲಾಪಿಸುತ್ತ  
ನುಡುವೆನಯ್ಯ. ಈ ಕಳವಳವ ನಿಲಿಸಿ ನಿಮ್ಮ ಕರುಣಾಮೃತವೆಂಬ  
ಕಾಷಾಯವನೆರೆದು ಪರರಾಶೆಯೆಂಬ ಜ್ವರವ ಮಾಣಿಸು  
ಬಸವಪ್ರಿಯ ಕೂಡಲ ಚೆನ್ನ ಸಂಗಮಧೇವ. ”

ಹೃದಯ ಕರ್ರನೆ ಕರಗಿ ಹೊರಟ ಈ ವಚನ ಹಡಪದ ಅಪ್ಪಣ್ಣನದು.  
ಮೊದಲಿನಿಂದ ಕೊನೆಯವರೆಗೆ ಬಸವಣ್ಣನನ್ನು ನೆರಳಿನಂತೆ ಹಿಂಬಾಲಿಸಿ  
ಧನ್ಯನಾದವ, ಮಾನ್ಯನಾದವ ಹಡಪದ ಅಪ್ಪಣ್ಣ. ಉದಯಕ್ಕೆ ಅಣ್ಣನವರ  
ಹಸ್ತಪಾದಗಳಿಗೆ ನೀರು ಕೊಡುವುದರಿಂದ ಆರಂಭವಾಗುತ್ತಿದ್ದ ಆತನ ಸೇವೆ  
ರಾತ್ರಿ ಅಣ್ಣನವರು ಪವಡಿಸುವವರೆಗೆ ಅವ್ಯಾಹತವಾಗಿ ಸಾಗಿರುತ್ತಿದ್ದಿತು.  
ಅಣ್ಣನಿಗೆ ವೀಳೆಯವನ್ನು ಕಟ್ಟಿಕೊಡುವವನೂ ಅವನೇ. ಅರಮನೆಗೆ  
ಬರುವವರ ಯೋಗಕ್ಷೇಮ ವಿಚಾರಿಸುವವನೂ ಅವನೇ. ಅಣ್ಣನವರಿಗೆ  
ಅತ್ಯಂತ ಆತ್ಮೀಯರಾಗಿದ್ದವರ ಗುಂಪಿಗೆ ಅಪ್ಪಣ್ಣನೂ ಸೇರಿದ್ದ—ಶುದ್ಧ  
ಮನಸ್ಸಿನ ಸೇವೆಯ ಬಲದಿಂದ.

ಒಂದೆರಡು ಪ್ರಸಂಗಗಳನ್ನು ನೆನೆದರೆ ಅಪ್ಪಣ್ಣನಿಗೆ ಅಣ್ಣನವರ  
ಅರಮನೆಯಲ್ಲಿದ್ದ ಹೊಣೆಗಾರಿಕೆಯ ಸ್ಥಾನದ ಕಲ್ಪನೆಯಾಗುವುದು. ಪ್ರಭು  
ದೇವರು ಸಿದ್ಧರಾಮಯ್ಯನವರೊಡನೆ ಬಸವಣ್ಣನವರ ಅರಮನೆಗೆ ಆಗಮಿಸಿ  
ದಾಗ ಅಣ್ಣನವರು ಲಿಂಗಪೂಜೆಯಲ್ಲಿ ಪರವಶರಾಗಿ ಕುಳಿತುಬಿಟ್ಟಿದ್ದರು.  
ಅಪ್ಪಣ್ಣನವರು ಬಂದು ಬಿನ್ನವಿಸಿಕೊಂಡರು.

---

\* “ ಹುಟ್ಟಲೇಕೋ ನರರ ಜನ್ಮದಲ್ಲಿ? ಕಟ್ಟಲೇಕೋ ಕೊರಳಲ್ಲಿ ಲಿಂಗವ?  
ಕಟ್ಟಿಯೂ ಕಾಣದೆ, ತೊಟ್ಟನೆ ತೊಳಲಿ ಅರಸಲೇಕೋ ಧರೆಯ ಮೇಲೆ? ಅರಸಿಯೂ  
ಕಾಣದೆ, ಸತ್ತು ಹುಟ್ಟಿ ಹುಟ್ಟಿ ಹೂಳಿಸಿಕೊಳಲೇಕೋ? ಇದನರಿದರಿದು ಹುಟ್ಟು  
ಹೊಂದಳಿದ ಶರಣರ ನಿತ್ಯ ನಿತ್ಯ ನೆನೆದು ಬದುಕಿದೆ ಬಸವಪ್ರಿಯ ಕೂಡಲ ಚೆನ್ನ  
ಬಸವಣ್ಣ. ”



“ ದೇವದೇವ, ಮಹಾಪ್ರಸಾದ. ಕಂಗಳಲ್ಲಿ ಕರುಳಿಲ್ಲ; ಕಾಯದಲ್ಲಿ ಹೊರೆಯಿಲ್ಲ; ನುಡಿಯಲ್ಲಿ ತಡೆಯಿಲ್ಲ; ನಡೆಯಲ್ಲಿ ಗತಿ ಇಲ್ಲ. ಇದೆಂತಹ ಸುಳುಹೆಂದರಿಯೆ ! ಇದೆಂತಹ ನಿಲವೆಂದು ತಿಳಿಯಬಾರದು. ಮರುಳಿಲ್ಲದ ಮರುಳು, ಅರಿವಿಲ್ಲದೆ ಅರಿವು, ಬಸವಪ್ರಿಯ. ಕೂಡಲ ಚಿನ್ನ ಸಂಗಯ್ಯನ ಬರವು ಕೌತುಕವಾಯಿತು ಚಿತ್ತೈಸಯ್ಯ, ಸಂಗನ ಬಸವಣ್ಣಾ ! ”

ಅಣ್ಣನವರು ಲಿಂಗಾರ್ಚನೆಯನ್ನು ಬಿಟ್ಟು ಏಳಲೊಲ್ಲದೆ, “ಎನ್ನ ಕಾಯವೆ ಭಕ್ತ, ಪ್ರಾಣವೆ ಜಂಗಮವಾದ ಬಳಿಕ ಅಲ್ಲಿ ಇಲ್ಲಿ ಎಂಬ ಭೇದವಿಲ್ಲೆಂದು” ಪ್ರಭುದೇವರನ್ನು ಕರೆತರಲು ಹಡಪದ ಅಪ್ಪಣ್ಣನವರನ್ನೇ ಕಳಿಸುತ್ತಾರೆ. ಅಷ್ಟು ವಿಶ್ವಾಸ ಅಪ್ಪಣ್ಣನವರಮೇಲೆ.

ಅಣ್ಣ ಒಪ್ಪಿಸಿದ ಕೆಲಸವನ್ನು ಅಪ್ಪಣ್ಣನವರೂ ಒಪ್ಪವಾಗಿಯೇ ಮಾಡುತ್ತಾರೆ. ಪ್ರಭುದೇವರ ಬಳಿಗೆ ಹೋಗಿ, “ಮನಮನವೇಕಾರ್ಥವಾಗಿ, ಕಾಯಕ್ಕೆ ಕಾಯ ಸಂಬಂಧವಾಗಿ, ಪ್ರಾಣಕ್ಕೆ ಪ್ರಾಣ ಸಮದರುಶನ ವಾಗಿದ್ದವರಲ್ಲಿ ತೆರೆಮರೆಯೆಂಬುದಿಲ್ಲ ನೋಡಯ್ಯ ! ಸಂಗ ನಿಸ್ಸಂಗವಾಗಿಪ್ಪವರಲ್ಲಿ ಉಪಚಾರಕ್ಕೆ ಇಂಬಿಲ್ಲ ನೋಡಯ್ಯ ! ಬಸವಪ್ರಿಯ ಕೂಡಲ ಚಿನ್ನ ಸಂಗಯ್ಯನ ಶರಣ ಬಸವಣ್ಣನಟ್ಟಿದನು—ಕೃಪೆಮಾಡು ಗುರುವೆ, ” ಎಂದು ಬಿನ್ನವಿಸಿಕೊಳ್ಳುತ್ತಾರೆ.

ಪ್ರಭುದೇವರು ಈ ಮಾತಿನ ಅದ್ವೈತಕ್ಕೆ ಮರುಳಾಗಲಿಲ್ಲ, ‘ಆನಾಗದ ಮುನ್ನವೆ ತಾನಾದೆವೆಂಬವರಲ್ಲಿಗೆ ಗುಹೇಶ್ವರಲಿಂಗ ಅಡಿಯಿಡುವುದಿಲ್ಲ. ’ ಎಂದು ನಿರ್ದಾಕ್ಷಿಣ್ಯವಾಗಿ ನುಡಿದುಬಿಟ್ಟರು. ಹಡಪದಪ್ಪಣ್ಣನವರು ಬಸವಣ್ಣನವರ ಬಳಿಗೆ ಬಂದು, ‘ಕಾಯ ಭಕ್ತನಾದರೆ ಭೃತ್ಯಾಚಾರ ಬೇಡವೆ?’ ಎಂದು ಎಚ್ಚರಿಸಿದರು. ಅಣ್ಣನವರು ‘ತನ್ನ ಮಠಕ್ಕೆ ತಾ ಬಹಡೆ ಮುನಿ ಸುಂಟಿ?’ ಎಂದು ಮತ್ತೆ ಅಟ್ಟಿದರು ಅಪ್ಪಣ್ಣನವರನ್ನು.

ಅಪ್ಪಣ್ಣನವರಿಗೆ ಉಭಯಸಂಕಟ. ಇದ್ದುದರಲ್ಲಿಯೇ ಧೈರ್ಯ ತಂದು ಕೊಂಡು ಮತ್ತೆ ಪ್ರಭುದೇವರನ್ನು ಪ್ರಾರ್ಥಿಸಿಕೊಂಡರು:

“ ನಿಮ್ಮ ತನು, ನಿಮ್ಮ ಮನ, ನಿಮ್ಮ ಧನ. ನಿಮ್ಮದಲ್ಲದೆ ಅನ್ಯವೊಂದಣು ಮಾತ್ರವಿಲ್ಲ ನೋಡಯ್ಯ ! ಭಕ್ತನ ಮಠವೆಂದು ಮುನ್ನವೆ ಅರಿದರಿದು ಬಂದು ಮತ್ತೊಂದ ಮತ್ತೊಂದ ನೆನೆವರೆ? ಬಸವಪ್ರಿಯ ಕೂಡಲ ಚಿನ್ನ ಸಂಗಯ್ಯನ ಶರಣ ಬಸವಣ್ಣಂಗೆ ಸ್ವತಂತ್ರ ಭಾವವುಳ್ಳಡೆ ನಿಮ್ಮ ಪಾದದಾಣೆ ”

ಪ್ರಭುದೇವರ ಪರೀಕ್ಷೆ ತೀಕ್ಷ್ಣವಾದುದು. ‘ಅರೆಭಕ್ತರೊಡತಣ ಸಂಗ ನಮ್ಮ ಗುಹೇಶ್ವರ ಲಿಂಗಕ್ಕೆ ಸೊಗಸದು’ ಎಂದು ಬಿಟ್ಟರು. ಅಪ್ಪಣ್ಣನವರು ಒಡೆಯ ಬಸವಣ್ಣನವರ ಸಮರ್ಥನೆ ಮಾಡದಿರಲು ಸಾಧ್ಯವೆ?

“ ಲಿಂಗ ಜಂಗಮ, ಜಂಗಮ ಲಿಂಗವೆಂಬುದನಾರುಬಲ್ಲರಯ್ಯ ? ಮರ್ತ್ಯ ಲೋಕ ಶಿವಲೋಕದಲ್ಲಿ ಬಸವಣ್ಣನಲ್ಲದೆ ಲಿಂಗಕ್ಕಾಧಾರವಿಲ್ಲವೆಂದು ಮರ್ತ್ಯಲೋಕದಲ್ಲಿ ಬಂದವತರಿಸಿದನಯ್ಯ ಬಸವಣ್ಣನು ! ಜಂಗಮ ಮುಖ ಲಿಂಗವೆಂಬುದನರಿದು, ತನ್ನನರ್ಪಿಸಿ, ಇದಿರ ತಪ್ಪಿಸಿ ಇರಬಲ್ಲ ನಯ್ಯಾ ಬಸವಣ್ಣನು. ಅಂಗಮುಖವೆಲ್ಲ ನಷ್ಟವಾಗಿ, ಭೃತ್ಯಾಚಾರವೆ ತನುವಾಗಿರಬಲ್ಲನಯ್ಯಾ ಬಸವಣ್ಣನು ! ಪ್ರಾಣಕಳೆಯರತು ಅಂತು ಜಂಗಮವೆ ಪ್ರಾಣವಾಗಿ ಹಂಗು ಹರಿಯಿಲ್ಲದಿರಬಲ್ಲನಯ್ಯಾ ಬಸವಣ್ಣನು ! ಉಪಾಧಿಯೆಂಬ ಕೀರ್ತಿವಾರ್ತೆಯ ಜರೆದು, ನಿರುಪಾಧಿಕವೆಂಬ ವಿವೇಕಕ್ಕೆ ಅತೀತನಾಗಿ ಸಹಜದಾಸೋಹಿಯಾಗಿರಬಲ್ಲನಯ್ಯಾ ಬಸವಣ್ಣನು ! ಬಸವ ಪ್ರಿಯ ಕೊಡಲಚಿನ್ನಸಂಗನ ಶರಣ ಬಸವಣ್ಣನೆ ನಿಮಗೆ ಭಕ್ತನಲ್ಲದೆ ಮತ್ತಾರನು ಕಾಣನಯ್ಯಾ ! ”

ಇಷ್ಟಾದರೂ ಪ್ರಭುದೇವರು ಕದಲದಿರಲು ಅಪ್ಪಣ್ಣನವರು ಒಳಗೆ ಹೋಗಿ ಬಸವಣ್ಣನವರಿಗೆ, “ದೇವದೇವ, ಮಹಾಪ್ರಸಾದ....ನಿಮ್ಮ ಶರಣರು ಎನ್ನಿಚ್ಛೆಗೆ ಬಪ್ಪರೆ ? ” ‘ಚಕಿತಮುಖದತ್ತೇ ಶ್ರುತಿರಪಿ’ ಎನಲು, ಎಮ್ಮ ನುಡಿ ಶರಣರ ತಾಗಬಲ್ಲದೆ ? ಹಣೆಯ ಹೊಣೆಯ ತೋರಿ ಉದರವ ಹೊರೆವ ನಿಮ್ಮ ಮರೆಯಲಡಗಿಪ್ಪ ಹಡಪಿಗ ನಾನಯ್ಯಾ ! ” ಎಂದು ಬಿನ್ನವಿಸಿ ಕೊಳ್ಳುತ್ತಾರೆ.

ಇದೆಂಥ ಹಡಪಿಗ ! ಒಂದೊಂದು ವಚನದಲ್ಲಿ, \* ಋಗ್ವೇದ, ಯಜುರ್ವೇದ, ಆದಿತ್ಯ ಪುರಾಣ, ಲಿಂಗ ಪುರಾಣಗಳ ಶ್ಲೋಕಗಳನ್ನು ಉದ್ಧರಿಸಬಲ್ಲ ಹಡಪಿಗ ! ಎಂತಹ ಅಗಾಧ ಪಾಂಡಿತ್ಯ ಈ ಹಡಪಿಗನದು ! ಶಿವ ರಹಸ್ಯ ಶಿವ ಧರ್ಮ, ಸ್ತುಂದ ಪುರಾಣ, ಆಗಮ, ವೇದಗಳು, ಉಪನಿಷತ್ತುಗಳು, ಇನ್ನೂ ಎಲ್ಲಿಂದಲೋ ಆಧಾರಗಳನ್ನು ಉದ್ಧರಿಸಬಲ್ಲ ಪಾಂಡಿತ್ಯ ! ಇದರಲ್ಲಿ ಅಶ್ಚರ್ಯವೇನಿಲ್ಲ. ಅಪ್ಪಣ್ಣನವರೇ ಹೇಳಿಲ್ಲವೆ—

\* ಗಣಭಾಷಿತ ರತ್ನಮಾಲೆ ಪುಟ ೧೦೧.

‘ ಕೀಡೆ ತುಂಬಿಯ ನೆನೆಯೆ, ನೋಡಲಾಕ್ಷಣ ತುಂಬಿಯಾಗಿಹುದು. ರೂಢಿ ಯೊಳು ಆಗಮ್ಯ ಶರಣರ ಪಾದವೇ ಗೂಡಾಗಿ ನಿಂದಿರೆ ಬಸಪ್ರಿಯ ಕೂಡಲ ಚಿನ್ನ ಸಂಗನ ಬಸವ ’

ಎಂದು? ಬಸವಣ್ಣನವರೊಡನೆ ಒಡನಾಡಿ ಅಪ್ಪಣ್ಣನವರು ಆತ್ಮಜ್ಞಾನಿಗಳಾಗಿಬಿಟ್ಟರು.

ಪ್ರಭುದೇವರನ್ನು ಗುರುತಿಸುವಲ್ಲಿ ಅಪ್ಪಣ್ಣನವರಿಗೇ ಅಗ್ರತಾಂಬೂಲ. ಮೊಟ್ಟ ಮೊದಲು ಪ್ರಭುದೇವರು ಆಗಮಿಸಿದಾಗ, ‘ ಪ್ರಭುದೇವರೆಂಬ ಭಾವ ತೋರುತ್ತಿದೆ, ’ ಎಂದು ಊಹಿಸಿದ ಅಪ್ಪಣ್ಣನವರೇ, ಮುಂದೆ ಪ್ರಭುದೇವರು ದೇಶಾಂತರ ಹೋಗಿ ಬಂದಾಗ ‘ ಬಯಸುವ ಬಯಕೆ ಕೈಸಾರುವಂತೆ, ನಿಧಿ ನಿಧಾನ ಮನೆಗೆ ಬಪ್ಪಂತೆ, ಪರಿಮಳವನರಸಿ ಬರ್ಪ ಭ್ರಮರನಂತೆ, ಚಿಂತಾ ಮನೆಯ ಪುತ್ಥಳಿ ನಡೆಗಲಿತಂತೆ, ಬಸವಪ್ರಿಯ ಕೂಡಲ ಚಿನ್ನ ಸಂಗಯ್ಯನಲ್ಲಿ ಪ್ರಭುದೇವರ ಬರವು ಕಾಣಬರುತ್ತಿದೆ ನೋಡಾ ಸಂಗನ ಬಸವಣ್ಣಾ ’ ಎಂದು ಸುಂದರವಾಗಿ ಬಣ್ಣಿಸಿದರು.

ಅಪ್ಪಣ್ಣನವರ ಜೀವನದ ಅತ್ಯಂತ ಮಹತ್ವದ ಸನ್ನಿವೇಶ ಅವರು ಬಸವಣ್ಣನವರು ಕಲ್ಯಾಣವನ್ನು ತೊರೆದು ಕಪ್ಪಡಿ ಸಂಗಮಕ್ಕೆ ನಿರ್ಗಮಿಸಿದಾಗ ಅವರನ್ನು ಹಿಂಬಾಲಿಸಿದುದು ಮತ್ತು ತಾಯಿ ನೀಲಲೋಚನೆಯವರನ್ನು ಕರೆದು ತರಲು ಅಣ್ಣನವರಿಂದ ಆಜ್ಞಾಪ್ತರಾದುದು. ಅಪ್ಪಣ್ಣನವರು ಮಹಾಪ್ರಸಾದವೆಂದು ಕಲ್ಯಾಣಕ್ಕೆ ಬಂದು ನೀಲಾಂಬಿಕೆಯವರಿಗೆ ಅಣ್ಣನವರ ನಿರೂಪವನ್ನು ತಿಳಿಸಿದರು. ಅದೊಂದು ದಾರುಣವಾದ ಸನ್ನಿವೇಶ. ಕಲ್ಯಾಣವು ಅದಾಗಲೇ ಕಟುಕರ ಕೇರಿಯಾಗಿದೆ. ಶರಣರೆತ್ತಿತ್ತಲೋ ಚಿದುರಿಹೋಗಿದ್ದಾರೆ. ಭೀಷಣವಾಗಿದೆ ಕಲ್ಯಾಣ. ಅಂಥ ಸಮಯದಲ್ಲೂ ನೀಲಾಂಬಿಕೆಯವರು ಬರುವುದಿಲ್ಲವೆಂದು ಹಟ ಹಿಡಿಯುತ್ತಾರೆ.

“ ನಾವಲ್ಲಿದ್ದರೇನು? ಇಲ್ಲಿದ್ದರೇನು? ಬಸವನಲ್ಲಿ ಎಮಗೆ ತೆರಹಿಲ್ಲವಯ್ಯಾ ಅಪ್ಪಣ್ಣಾ—ನಾನಾರ ಸೇರುವೆನೆಂದು ಚಿಂತಿಸಲೇತಕ್ಕ? ನಾನಾರ ಹೊದ್ದುವೆನೆಂದು ಭ್ರಮೆಬಡಲೇತಕ್ಕ? ನಾನಾರ ಇರವನರಿವೆನೆಂದು ಪ್ರಳಾಪಿಸಲೇತಕ್ಕ? ಪರಿಣಾಮಮೂರ್ತಿ ಬಸವನ ರೂಪು ಎನ್ನ ಕರಸ್ಥಲದಲ್ಲಿ ಬೆಳಗಿದ ಬಳಿಕ, ಸಂಗಯ್ಯನ ಹಂಗು ನಮಗೇತಕ್ಕಯ್ಯಾ ಅಪ್ಪಣ್ಣ! ”

ಎಂದು ನುಡಿದುಬಿಡುತ್ತಾರೆ.



ಆದರೂ ಅಪ್ಪಣ್ಣನವರು ತಮ್ಮ ಸೇವಾಸಂಜನಿತ ಆತ್ಮೀಯತೆಯ ಬಲದಿಂದ ಅವರನ್ನು ಒಪ್ಪಿಸಿ ಕಪ್ಪಡಿ ಸಂಗಮದತ್ತ ಕರೆದುಕೊಂಡು ನಡೆದರು. ಆದರೆ ಪತಿಯ ಅಂತ್ಯದರ್ಶನದ ಭಾಗ್ಯ ಸತಿ ನೀಲಲೋಚನೆಯವರಿಗಿರಲಿಲ್ಲ. ಅವರಿಬ್ಬರೂ ಸಂಗಮಕ್ಕೆ ಎರಡು ಮೈಲಿಗಳ ಅಂತರದಲ್ಲಿರುವ ತಂಗಡಿಗಿಗೆ ತಲ್ಪುತ್ಕಲೇ ಬಸವಣ್ಣನವರು ಐಕ್ಯರಾದ ವಾರ್ತೆ ಅವರ ಕಿವಿಗಳನ್ನು ಕೊರೆಯುತ್ತ ಹೊಕ್ಕಿತು. ನೀಲಲೋಚನೆ, “ನಿಜದರಿವನರುಹಿಸಿ ಕೊಟ್ಟು ಗುರುವೆ, ನಿರ್ಮಳ ಪ್ರಭೆಯ ತೋರಿದ ಗುರುವೆ, ನಿಜವನನುಭವಕ್ಕೆ ತಂದ ಗುರುವೆ, ಸುಖದುಃಖವನೊಂದು ರೂಪ ಮಾಡಿದ ಗುರುವೆ, ನಿಮ್ಮ ಘನವಕಾಂಬ ಕಣ್ಣು ಕ್ರಮಗೆಟ್ಟಿತ್ತು ! ಭಕ್ತಿ ಬಯಲಾಯಿತ್ತೆ ಬಸವಾ ! ಎತ್ತಲಡಗಿದೆ ಯಯ್ಯಾ ಸಂಗಯ್ಯನ ಗುರುಬಸವಾ ! ಅಡವಿಯಲ್ಲಿ ಕಣ್ಣು ಗೆಟ್ಟು ಪಶುವಿನಂತೆ ನಾನು ಪ್ರಳಾಪಿಸುತ್ತಿದ್ದೆನಯ್ಯಾ !” ಎಂದು ಕಲ್ಲು ಕರಗುವಂತೆ ಕಂಬನಿ ಗರೆದರು. ದುಃಖದ ಉದ್ವೇಗ ಹೆಚ್ಚಲು ಹೃದಯವಿದ್ರಾವಕ ಹಾಡಿದನ್ನು ಹಾಡಿದರು :

ನೋಡು ನೋಡು ನೋಡು ನೋಡು ನೋಡು ಲಿಂಗವೆ  
ನೋಡು ಬಸವಯ್ಯನವರು ಮಾಡಿದಾಟವ !  
ಹರಳಯ್ಯ ಮಧುವಯ್ಯನವರಿಗೆ ಎಳೆಹೂಟ  
ದುರುಳ ಬಿಜ್ಜಳನು ಕಟ್ಟಿದನೆಂದರೆ  
ಇರಬಾರದಿಲ್ಲೇಗ ಶರಣರಿಗರುಹಿರೆಂ  
ದರಸು ಬಸವರಾಜ ಪೇಳ್ವ ನಂತೆ !  
ಅಪ್ಪ ಅಣ್ಣಯ್ಯಗಳನ್ನ ಕರೆಯ ಬಂದಿಹರು  
ಕಪ್ಪಡಿ ಸಂಗಮನಾಥ ಕೇಳೋ  
ಪುಷ್ಪಕ್ಕೆ ಪರಿಮಳ ಬೆರೆದಂತೆ ಎ  
ನ್ನಪ್ಪಿದ ಲಿಂಗವೆ ಮಾತನಾಡೋ !  
ಸಂಗನ ಬಸವಣ್ಣನೆಂದ ನಿರೂಪಕೆ  
ಹಿಂಗದೆ ಕರವೆತ್ತಿ ಮುಗಿಯುತಲಿ  
ಸಂಗಮನಾಥನೆ ಈತನೆಂದು ಎ  
ನ್ನಂಗೈಯ ಲಿಂಗದೊಳಡಗುವೆನು !

ಹಾಡುತ್ತ ಹಾಡುತ್ತ ನೀಲಾಂಬಿಕಾ ತಾಯಿಯ ಹರಣ ಹರನಲ್ಲಿ ಲೀನ ವಾಗಿಬಿಡುತ್ತದೆ. ಹಡಪದ ಅಪ್ಪಣ್ಣ ಅನಾಥ ಕಂದನಂತೆ ಕ್ರಂದನಗೈಯು

ತ್ತಾನೆ. “ಎನ್ನ ತನು ನಿಮ್ಮ ಸೇವೆಯಲ್ಲಿ ಸವೆದು, ಎನ್ನ ಮನ ನಿಮ್ಮ ನೆನಪಿನಲ್ಲಿ ಸವೆದು, ಎನ್ನ ಅರಿವು ನಿಮ್ಮ ಘನದೊಳಗೆ ಸವೆದು ನಿಶ್ಚಲ ನಿಜೈಕ್ಯವಾಗಿ ಬಸವಪ್ರಿಯ ಕೂಡಲ ಚೆನ್ನ ಸಂಗಯ್ಯ, ನೀನಾನೆಂಬುದೇ ಏನಾಯಿತ್ತೆಂದರಿಯೆ” ಎನ್ನುತ್ತ ತಾನೂ ಲಿಂಗದೊಳಗಾಗುತ್ತಾನೆ. ಬಸವಣ್ಣ ನೀಲಾಂಬಿಕೆಯರು ಅಡಗಲು ಅವರ ಛಾಯೆಯಂತಿದ್ದ ಅಪ್ಪಣ್ಣನೂ ಅಡಗುತ್ತಾನೆ.

ಇಂದಿಗೂ ತಂಗಡಿಯಲ್ಲಿ ಪೂರ್ವಕ್ಕೆ ನೀಲಾಂಬಿಕೆಯ ದೇವಾಲಯ ಶೋಭಿಸಿದರೆ ಪಶ್ಚಿಮಕ್ಕೆ ಹಡಪದ ಅಪ್ಪಣ್ಣನವರ ದೇಗುಲ ಕಂಗೊಳಿಸುತ್ತಿದೆ. ರಾಮನಿಗೆ ಹನುಮಂತ ಹೇಗೋ ಹಾಗೆ ಬಸವಣ್ಣನಿಗೆ ಅಪ್ಪಣ್ಣ. ಆತನಂಥ ನಿಸ್ಸೀಮ ನಿಸ್ಥೆಯ ಅನುಯಾಯಿಗಳು ಅಪರೂಪ. ಅವನ ವಚನಗಳಂತೂ ಆಣಿಮುತ್ತುಗಳಂತಿವೆ.

ಈ ಗುರುಭಕ್ತಿ :

“ಅಂಗಕ್ಕೆ ಆಚಾರ, ಮನಸ್ಸಿಗೆ ಅರುಹು, ಕಂಗಳಿಗೆ ಲಿಂಗವ ತೋರಿದಾತ ಚೆನ್ನ ಮಲ್ಲೇಶ್ವರನಯ್ಯಾ....ಇಂತಪ್ಪ ಚೆನ್ನಮಲ್ಲೇಶ್ವರನ ಶ್ರೀಪಾದವ ಮುಟ್ಟಿ ಹುಟ್ಟುಗೆಟ್ಟು ಹೋದನಯ್ಯಾ !”

ಈ ಸದಿಚ್ಛೆ :

“ಲಿಂಗನಯನದಲ್ಲಿ ನೋಡುತ್ತ, ಲಿಂಗ ಜಿಹ್ವೆಯಲ್ಲಿ ನುಡಿಯುತ್ತ, ಲಿಂಗಹಸ್ತದಲ್ಲಿ ಮುಟ್ಟುತ್ತ, ಲಿಂಗನಾಸಿಕದಲ್ಲಿ ವಾಸಿಸುತ್ತ, ಲಿಂಗಸ್ತೋತ್ರವ ಕೇಳುತ್ತ, ಲಿಂಗ ಪಾದದಲ್ಲಿ ನಡೆವುತ್ತ ಸರ್ವಾಂಗ ಲಿಂಗಮಯನಾದ ಶರಣರ ಸಂಗಸುಖದೊಳಗೆನ್ನನಿರಿಸಯ್ಯ ಬಸವಪ್ರಿಯ ಕೂಡಲ ಚೆನ್ನಬಸವಣ್ಣ !”

ಈ ಕೆಚ್ಚು :

“ವಜ್ರದ ಮನೆಯೊಳಗಿದ್ದು ಗೊರಲೆ ಮುಟ್ಟೇತೆಂಬ ಸಂದೇಹವೇಕೆ? ಭದ್ರಗಜದ ಮೇಲೆ ಬರುತ್ತಿದ್ದು ಕೆಳಗಿದ್ದ ಗುಜ್ಜನಾಯಿ ಮುಟ್ಟೇತೆಂಬ ಸಂದೇಹವೇಕೆ? ಸಜ್ಜನ ಸದ್ಭಕ್ತರ ಸಂಗದೊಳಗಿದ್ದು ಸತ್ತೆನೋ ಬದುಕಿದೆನೋ ಎಂಬ ಸಂದೇಹವೇಕೆ?”

ಈ ಆತ್ಮನೈವೇದ್ಯ :

“ಮೀಸಲು ಸೂಸಲಾಗಿ, ದೋಸೆ ಕಡುಬು ಹೊಯ್ದು ಹಬ್ಬವ ಮಾಡಿಹೆ ನೆಂಬ ಹೇಸಿಗಳ ಮಾತ ಕೇಳಲಾಗದು. ಅದೇಕೆ ಎಂದರೆ ಲಿಂಗ ಜಂಗಮದ ಬಾಸೆಗೆ ಸಲ್ಲದಾಗಿ. ಇನ್ನು ಮೀಸಲಾವುದೆಂದರೆ ಬಾಸೆಗೇರಿಸಿದ ತನುವೆ

ಉದ್ಧರಿಸಬಲ್ಲ ಹಡಪಿಗ! ಎಂತಹ ಅಗಾಧ ಪಾಂಡಿತ್ಯ ಈ ಹಡಪಿಗನದು'

ಶಿವರಹಸ್ಯ, ಶಿವಧರ್ಮ, ಸ್ಕಂದ ಪುರಾಣ, ಆಗಮ, ವೇದಗಳು, ಉಪನಿಷತ್ತುಗಳು, ಇನ್ನೂ ಎಲ್ಲೆಲ್ಲಿಂದಲೋ ಆಧಾರಗಳನ್ನು ಉದ್ಧರಿಸಬಲ್ಲ ಪಾಂಡಿತ್ಯ! ಇದರಲ್ಲಿ ಆಶ್ಚರ್ಯವೇನಿಲ್ಲ. ಅಪ್ಪಣ್ಣನವರೇ ಹೇಳಿಲ್ಲವೆ—

‘ ಕೀಡೆ ತುಂಬಿಯ ನೆನೆಯೆ, ನೋಡಲಾಕ್ಷಣ ತುಂಬಿಯಾಗಿಹುದು,  
ರೂಢಿಯೊಳು ಆಗಮ್ಯ ಶರಣರ ಪಾದವೇ ಗೂಡಾಗಿ ನಿಂದಿರೆ ಬಸಪ್ರಿಯ  
ಕೂಡಲ ಚೆನ್ನಸಂಗನ ಬಸವ.’

ಎಂದು ? ಬಸವಣ್ಣನವರೊಡನೆ ಒಡನಾಡಿ ಅಪ್ಪಣ್ಣನವರು ಆತ್ಮಜ್ಞಾನಿಗಳಾಗಿ ಬಿಟ್ಟರು.

ಪ್ರಭುದೇವರನ್ನು ಗುರುತಿಸುವಲ್ಲಿ ಅಪ್ಪಣ್ಣನವರಿಗೇ ಅಗ್ರತಾಂಬೂಲ. ಮೊಟ್ಟ ಮೊದಲು ಪ್ರಭುದೇವರು ಆಗಮಿಸಿದಾಗ, ‘ ಪ್ರಭುದೇವರೆಂಬ ಭಾವ ತೋರುತ್ತಿದೆ.’ ಎಂದು ಊಹಿಸಿದ ಅಪ್ಪಣ್ಣನವರೇ, ಮುಂದೆ ಪ್ರಭುದೇವರು ದೇಶಾಂತರ ಹೋಗಿ ಬಂದಾಗ ‘ ಬಯಸುವ ಬಯಕೆ ಕೈಸಾರುವಂತೆ, ನಿಧಿ ನಿಧಾನ ಮನೆಗೆ ಬಪ್ಪಂತೆ, ಪರಿಮಳವನರಸಿ ಬರ್ಪ ಭ್ರಮರನಂತೆ, ಚಿಂತಾ ಮಣಿಯ ಪುತ್ಥಳಿ ನಡೆಗಲಿತಂತೆ, ಬಸವಪ್ರಿಯ ಕೂಡಲ ಚೆನ್ನಸಂಗಯ್ಯನಲ್ಲಿ ಪ್ರಭುದೇವರ ಬರವು ಕಾಣಬರುತ್ತಿದೆ ನೋಡಾ ಸಂಗನ ಬಸವಣ್ಣಾ ’ ಎಂದು ಸುಂದರವಾಗಿ ಬಣ್ಣಿಸಿದರು ಅಪ್ಪಣ್ಣನವರು.

ಅಪ್ಪಣ್ಣನವರ ಜೀವನದ ಅತ್ಯಂತ ಮಹತ್ವದ ಸನ್ನಿವೇಶ ಅವರು ಬಸವಣ್ಣನವರು ಕಲ್ಯಾಣವನ್ನು ತೊರೆದು, ಕಪ್ಪಡಿ ಸಂಗಮಕ್ಕೆ ನಿರ್ಗಮಿಸಿದಾಗ ಅವರನ್ನು ಹಿಂಬಾಲಿಸಿದುದು ಮತ್ತು ತಾಯಿ ನೀಲಲೋಚನೆಯವರನ್ನು ಕರೆದು ತರಲು ಅಣ್ಣನವರಿಂದ ಆಜ್ಞಾಪ್ತರಾದುದು. ಅಪ್ಪಣ್ಣನವರು ಮಹಾ ಪ್ರಸಾದವೆಂದು ಕಲ್ಯಾಣಕ್ಕೆ ಬಂದು ನೀಲಾಂಬಿಕೆಯವರಿಗೆ ಅಣ್ಣನವರ ನಿರೂಪವನ್ನು ತಿಳಿಸಿದರು. ಅದೊಂದು ದಾರುಣವಾದ ಸನ್ನಿವೇಶ. ಕಲ್ಯಾಣವು ಅದಾಗಲೇ ಕಟುಕರ ಕೇರಿಯಾಗಿದೆ. ಶರಣರೆತ್ತಿತ್ತಲೋ ಜೆದರಿಹೋಗಿದ್ದಾರೆ. ಭಯಾನಕ ಭೀಷಣವಾಗಿದೆ ಕಲ್ಯಾಣ. ಅಂಥ ಸಮಯದಲ್ಲೂ ನೀಲಾಂಬಿಕೆಯವರು ಬರುವುದಿಲ್ಲವೆಂದು ಹಟಹಿಡಿಯುತ್ತಾರೆ:



“ ನಾವಲ್ಲಿದ್ದರೇನು? ಇಲ್ಲಿದ್ದರೇನು? ಬಸವನಲ್ಲಿ ಎನುಗೆ ತೆರಹಿಲ್ಲ ವಯ್ಯಾ ಅಪ್ಪಣ್ಣಾ . . ನಾನಾರ ಸಾರುವೆನೆಂದು ಚಿಂತಿಸಲೇತಕ್ಕು? ನಾನಾರ ಹೊದ್ದುವೆನೆಂದು ಭ್ರಮೆಬಡಲೇತಕ್ಕು? ನಾನಾರ ಇರವನರಿವೆನೆಂದು ಪ್ರಳಾ ಪಿಸಲೇತಕ್ಕು? ಪರಿಣಾಮಮೂರ್ತಿ ಬಸವನರೂಪು ಎನ್ನಕರಸ್ಥಲದಲ್ಲಿ ಬೆಳಗಿದ ಬಳಿಕ, ಸಂಗಯ್ಯನ ಹಂಗು ನಮಗೇತಕ್ಕಯ್ಯಾ ಅಪ್ಪಣ್ಣಾ? ” ಎಂದು ನುಡಿದು ಬಿಡುತ್ತಾರೆ.


ಆದರೂ ಅಪ್ಪಣ್ಣನವರು ತಮ್ಮ ಸೇವಾಸಂಜನಿತ ಆತ್ಮೀಯತೆಯ ಬಲದಿಂದ ಅವರನ್ನು ಒಪ್ಪಿಸಿ, ಕಪ್ಪಡಿ ಸಂಗಮದತ್ತ ಕರೆದುಕೊಂಡು ನಡೆದರು. ಆದರೆ ಪತಿಯ ಅಂತ್ಯದರ್ಶನದ ಭಾಗ್ಯ ಸತಿ ನೀಲಲೋಚನೆ ಯವರಿಗಿರಲಿಲ್ಲ. ಆದರೆ ಅವರಿಬ್ಬರೂ ಸಂಗಮಕ್ಕೆ ಎರಡು ಮೈಲಿಗಳ ಅಂತರದಲ್ಲಿರುವ ತಂಗಿಡಿಗೆ ತಲ್ಪುತ್ತಲೇ ಬಸವಣ್ಣನವರು ಐಕ್ಯರಾದ ವಾರ್ತೆ ಅವರ ಕಿವಿಗಳನ್ನು ಕೊರೆಯುತ್ತ ಹೊಕ್ಕಿತು. ನೀಲಲೋಚನೆ, “ ನಿಜದರಿವ ವರುಹಿಸಿ ಕೊಟ್ಟು ಗುರುವೆ, ನಿರ್ಮಳ ಪ್ರಭೆಯ ತೋರಿದ ಗುರುವೆ, ನಿಜವ ನನುಭವಕ್ಕೆ ತಂದ ಗುರುವೆ, ಸುಖದುಃಖವನೊಂದು ರೂಪಮಾಡಿದ ಗುರುವೆ, ನಿಮ್ಮ ಘನವಕಾಂಬ ಕಣ್ಣು ಕ್ರಮಗಟ್ಟುತ್ತು! ಭಕ್ತಿ ಬಯಲಾ ಯಿತ್ತೆ ಬಸವಾ! ಎತ್ತಲಡಗಿದೆಯಯ್ಯಾ ಸಂಗಯ್ಯನ ಗುರುಬಸವಾ! ಅಡವಿಯಲ್ಲಿ ಕಣ್ಣುಗಟ್ಟಿ ಪಶುವಿನಂತೆ ನಾನು ಪ್ರಳಾಪಿಸುತ್ತಿದ್ದೆನಯ್ಯಾ! ” ಎಂದು ಕಲ್ಲುಕರಗುವಂತೆ ಕಂಬನಿಗರೆದರು. ದುಃಖದ ಉದ್ವೇಗ ಹೆಚ್ಚಲು ಹಾಡಿದರು :

“ ಬಾಸೆಗೇರಿಸಿದ ತನುವೆ ಅಡ್ಡಣೆಗೆ, ಘನವೇ ಪರಿವಾಣ, ಮನ ಮೀಸ ಲೋಗರ. ಈ ಅನುವನರಿದು ಮಹಾಲಿಂಗಕ್ಕೆ ಅರ್ಪಿತವ ಮಾಡುವನೆ ಸದ್ಭಕ್ತನು, ಬಸವಪ್ರಿಯ ಕೂಡಲ ಚೆನ್ನಬಸವಣ್ಣಾ ”

ಈ ಆತ್ಮವಿಶ್ವಾಸ :

“ ಅನ್ನ ಉದಕವ ಕೊಂಡಿಹೆನೆಂದರೆ ಭೂಮಿಯ ಹಂಗು; ಹೊನ್ನ ಹಿಡಿದಿಹೆ ನೆಂದರೆ ಲಕ್ಷ್ಮಿಯ ಹಂಗು; ಹೆಣ್ಣು ಹಿಡಿದಿಹೆನೆಂದರೆ ಕಾಮನ ಹಂಗು; ಹಾಲು ಕೊಂಡಿಹೆನೆಂದರೆ ಹಸುವಿನ ಹಂಗು; ಹಣ್ಣು ಕೊಂಡಿಹೆನೆಂದರೆ ತರುಮರದ ಹಂಗು; ತರಗಲೆಯ ಕೊಂಡಿಹೆನೆಂದರೆ ವಾಯುವಿನ ಹಂಗು; ಬಯಲ ಅಪೋಷಣೆಗೊಂಡಿಹೆನೆಂದರೆ ಆಕಾಶದ ಹಂಗು! ಇದನರಿದು,

ಇವೆಲ್ಲವನುಳಿದು, ವಿಶ್ವಬ್ರಹ್ಮಾಂಡಕ್ಕೆ ನಡೆ ನುಡಿ ಚೈತನ್ಯವಾದ ಜಂಗಮದ ಪಾದವಿಡಿದು, ಅವರು ಬಿಟ್ಟ ಪ್ರಸಾದ, ಉಟ್ಟ ಮೈಲಿಗೆ, ಉಗುಳ್ಳ ತಂಬುಲ—ಈ ತ್ರಿವಿಧವ ಕೊಂಡು ಎನ್ನ ಭವ ನಾಸ್ತಿಯಾಯಿತ್ತು. ಮರ್ತ್ಯಲೋಕದ ಮಹಾಗಣಂಗಳ ಸಾಕ್ಷಿಯಾಗಿ ನಾ ನಿಜಮುಕ್ತನಾದೆನಯ್ಯ ನೀವು ಸಾಕ್ಷಿಯಾಗಿ—ಬಸವಪ್ರಿಯ ಕೂಡಲ ಚೆನ್ನಬಸವಣ್ಣಾ ! ”



ಹಾಡುತ್ತ ಹಾಡುತ್ತ ನೀಲಾಂಜಿಕಾ ತಾಯಿಯ ಹರಣ ಹರನ್ನಲಿ ಲೀನವಾಗಿಬಿಡುತ್ತದೆ

“ ಆಟದಲಿ ಕೆಲಹೊತ್ತುಗಳೆದು, ಕೂಟದಲಿ ಕೆಲಹೊತ್ತುಗಳೆದು,  
ನೋಟದಲಿ ಕೆಲಹೊತ್ತುಗಳೆದು, ಊಟದ ಹೊತ್ತಿಗೆ ಲಿಂಗವ ನೆನೆಸ,  
ಹಸಿವಿನಾಲೆಗೆ ಅಶನವ ಕೊಂಬ, ವಿಷಯದಾಸೆಗೆ ಹುಸಿಯ ನುಡಿಸ,  
ವ್ಯಸನವ ಹಸನಾಗಿ ಹೊತ್ತು ತಿರುಗುವ, ಹೊಟ್ಟೆ ಹೊಟ್ಟೆಯೆಂದು  
ಹೊಟ್ಟೆಗೆ ಹಸಿದು, ಹೊಟ್ಟೆಗೆ ಕುದಿದು, ಹೊಟ್ಟೆಗೆ ಹೊರದು, ಹೊಟ್ಟೆಗೆ  
ತುಂಬಿ, ತಾವು ಬಂದ ಬಟ್ಟೆಯನರಿಯದೆ ಕೆಟ್ಟುಹೋಗುವ ಜನರಿಗೆಲ್ಲ ”

ಅಪ್ಪಣ್ಣನವರ ಅರಿಕೆಯಿದು :

“ ಉದಯ, ಮಧ್ಯಾಹ್ನ, ಅಸ್ತಮಾನ, ಕತ್ತಲೆ, ಬೆಳಗು, ವಾರ, ಲಗ್ನ,  
ತಿಥಿ, ಮಾಸ, ಸಂವತ್ಸರ—ಹೋಗುತ್ತ ಬರುತ್ತಲಿವೆ. ಇವ ನೋಡಿದವರೆಲ್ಲ  
ಇದರೊಳಗೆ ಹೋಗುತ್ತ ಬರುತ್ತ ಇದ್ದಾರೆ. ಜಗಕ್ಕೆ ಇವೀಗ ಇಷ್ಟವಾ  
ಗಿಪ್ಪವು. ಎನ್ನ ದೇವನಿಗೆ ಇವೊಂದೂ ಇಲ್ಲ. ದಿನ-ಕಾಲ-ಯುಗಜುಗ-  
ಪ್ರಳಯಕ್ಕೆ ಹೊರಗಾದ ಆ ದೇವನ ಅಂಗವಿಸಿ ಮುಟ್ಟಿ ಹಿಡಿದ ಕಾರಣ  
ಎಮ್ಮ ಶರಣರು ಪ್ರಳಯಕ್ಕೆ ಹೊರಗಾದರು. ಇದನರಿದು, ಅಂತಸ್ತು  
ಶರಣರ ಪಾದವ ನಂಬಿ ಹುಟ್ಟುಗೆಟ್ಟು ಬಟ್ಟಬಯಲಾದೆನಯ್ಯ ಬಸವ  
ಪ್ರಿಯ ಕೂಡಲ ಚೆನ್ನ ಬಸವಣ್ಣ ! ”

ಇಂಥ ಅಧ್ಯಾತ್ಮವಾದಿ ಅಪ್ಪಣ್ಣನಿಗೆ ತಕ್ಕ ಸತಿ ಲಿಂಗಮ್ಮ. ಆಕೆಯ  
ಜೀವನದ ವಿವರಗಳೇನೂ ಸಿಕ್ಕಿಲ್ಲವಾದರೂ ಆಕೆಯ ಉಜ್ವಲ ವಚನಗಳಿವೆ  
ಯಲ್ಲ ! ಆ ವಚನಗಳಲ್ಲಿ ಒಡಮೂಡಿ ನಿಂತಿರುವ ಆಕೆಯ ವ್ಯಕ್ತಿತ್ವ ಮಹೋ  
ನ್ನತವಾದ ವ್ಯಕ್ತಿತ್ವ. ಅವಳಿಗೂ ಚೆನ್ನ ಮಲ್ಲೇಶ್ವರನೆ ಗುರು. ಅವನೂ  
ಮಹಾನುಭಾವನೇ ಆಗಿರಬೇಕು. ಆದರೆ ಆತನ ಬಗ್ಗೆ ಏನೊಂದೂ ತಿಳಿಯ  
ದಿರುವುದು ನಮ್ಮ ದುರ್ದೈವ.

ಕೈಲಾಸ-ಮರ್ತ್ಯವೆಂಬ ಭೇದ ಲಿಂಗಮ್ಮನಿಗೆ ಒಪ್ಪಿಗೆಯಿಲ್ಲ :

“ ಕೈಲಾಸ ಮರ್ತ್ಯಲೋಕವೆಂಬರು. ಕೈಲಾಸವೆಂದರೇನೋ ? ಮರ್ತ್ಯ  
ಲೋಕವೆಂದರೇನೋ ? ಅಲ್ಲಿಯ ನಡೆಯೂ ಒಂದೇ, ಇಲ್ಲಿಯ ನಡೆಯೂ  
ಒಂದೇ ಕಾಣಿರಯ್ಯ ! ಕೈಲಾಸದವರೇ ದೇವರ್ಕಳೆಂಬವರು; ಮರ್ತ್ಯ  
ಲೋಕದವರೇ ಮಹಾಗಣಂಗಳೆಂಬವರು. ಸುರಲೋಕದೊಳಗೆ ಸಾಸಿರ  
ಕಾಲಕ್ಕಲ್ಲದೆ ಅಳಿವಿಲ್ಲವೆಂಬರು ; ನರಲೋಕದೊಳಗೆ ಸತ್ತು ಹುಟ್ಟುತ್ತಿಹ  
ರೆಂಬರು. ಇದ ಕಂಡು ನಿಮ್ಮ ಶಿವಶರಣರು ಸುರಲೋಕವನು ನರ  
ಲೋಕವನು ತೃಣವೆಂದು ಭಾವಿಸಿ ಭವನ ದಾಂಟಿ ತಮ್ಮ ತಮ್ಮ ಹುಟ್ಟಿ  
ನಳಿದು ಮಹಾ ಬೆಳಗನೇ ಕೂಡಿ ಬೆಳಗಿನಲ್ಲಿ ಬಯಲಾದರಯ್ಯಾ ! ”



ಯಾರು ಶರಣರು ?

“ಅಸೆಯನಳಿದು, ರೋಷವ ನಿಲಿಸಿ, ಜಗದ ಪಾಶವ ಹರಿದು, ಈಶ್ವರ ನೆನಿಸಿ” ಕೊಂಬವರು ಶರಣರು; “ತನುವ ಕರಗಿಸಿ, ಹರಿವ ಮನವ ನಿಲ್ಲಿಸಿ, ಅಂಗಗುಣವನೆ ಅಳಿದು, ಲಿಂಗ ಗುಣವನೆ ನಿಲಿಸಿ, ಭಾವವಳಿದು ಭವಕೆ ಸವಿ” ದವರು ಶರಣರು. ಅಂಥ ಶರಣರ ‘ತೊತ್ತಿನ ತೊತ್ತಿನ ಪಡಿದೊತ್ತಿನ ಮಗಳಂತೆ’ ತಾನು ! ‘ತಳ್ಳಿ ಬಳ್ಳಿಯನೆ ಹರಿದು ಅವರಲ್ಲಿಯೇ ನೆಲೆಗೊಂಡ ಕಾರಣ ಚಿನ್ನ ಮಲ್ಲೇಶ್ವರ ಪಾದದಲ್ಲೇ ನಿರ್ಮುಕ್ತ’ಳಾದಳಂತೆ ! ‘ಕಾಣ ಬಾರದ ಕದಳಿಯ ಹೊಕ್ಕನೂನ ಕದಳಿಯ ದಾಂಟದ’ ಳಂತೆ ! ಜ್ಞಾನ ಜ್ಯೋತಿಯ ಕಂಡಳಂತೆ ; ಚಿನ್ನ ಬಸವಣ್ಣನ ಕರುಣದ ಶಿಶುವಾದಕಾರಣ ತಾನು ತಾನಾಗಿಪ್ಪ ಮಹಾ ಬೆಳಗಿನಲ್ಲಿ ಓಲಾಡಿ ಸುಖಿಯಾದಳಂತೆ !

ಎಂಥ ಪುಣ್ಯವಂತೆ ಈ ಮುಕ್ತಿಕಾಂತೆ !

ಈ ಹೆಣ್ಣು ಹೃದಯದ ಸುಧೆಯನ್ನು ಸವಿದು ಸಂತಸಗೊಳ್ಳದವರಾರು ?

“ಮನ ಕತ್ತಲೆ, ತನು ಹಮ್ಮು, ನೆನಹು ಮರವೆ—ಇವರೊಳಗೆ ಇದ್ದು ಘನವ ಕಂಡಿಹೆನೆಂಬ ಅಣ್ಣಗಳಿರಾ, ನೀವು ಕೇಳಿರೋ ! ಘನವ ಕಾಂಬು ದಕ್ಕೆ ಮನವೆಂತಾಗಬೇಕೆಂದರೆ ಅಕ್ಕಿಯ ತಳಿಸಿದಂತೆ, ಅಲ್ಲವ ಸುಲಿದಂತೆ, ಕನ್ನಡಿಯ ನೋಡಿದಂತೆ ಮನನಿರ್ಮಳವಾದಲ್ಲವೆ ಘನವ ಕಾಣಬಾರದು !”

ಇದು ಇದ್ದೂ ಇಲ್ಲದಂತಿರುವ ಸೊಗಸು :

“ನೋಡಿಹೆನೆಂದರೆ ನೋಟವಿಲ್ಲ ; ಕೇಳಿಹೆನೆಂದರೆ ಕಿವಿಯಿಲ್ಲ ; ವಾಸಿಸಿಹೆ ನೆಂದರೆ ನಾಸಿಕವಿಲ್ಲ ; ನುಡಿದಿಹೆನೆಂದರೆ ಬಾಯಿಯಿಲ್ಲ ; ಹಿಡೆದಿಹೆನೆಂದರೆ ಹಸ್ತವಿಲ್ಲ ; ನಡೆದಿಹೆನೆಂದರೆ ಕಾಲಿಲ್ಲ ; ನೆನೆದಿಹೆನೆಂದರೆ ಮನವಿಲ್ಲ ; ಇಂತು ನೆನಹು ನಿಷ್ಪತ್ತಿಯಾಗಿ ಶರಣರ ಪಾದದಲ್ಲಿಯೆ ಬೆರೆದು ಸುಖಿಯಾದೆನಯ್ಯಾ !”

ಇದು ಮಹಾನಿರ್ವಾಣದ ಮನೋಜ್ಞ ನಿರೂಪಣೆ :

“ತನು ಕರಗಿತ್ತು, ಮನ ನಿಂದಿತ್ತು, ಉಲುವು ಅಡಗಿತ್ತು, ನೆಲೆಗೆ ನಿಂದಿತ್ತು, ಮನ-ಪವನ-ಬಿಂದು ಒಡಗೂಡಿತ್ತು, ಉರಿ ಎದ್ದಿತ್ತು, ಊರ್ಧ್ವಕ್ಕೋಡಿತ್ತು, ಶರಧಿ ಬತ್ತಿತ್ತು, ನೊರೆ ತೊರೆ ಅಡಗಿತ್ತು, ಅಷ್ಟ ಮದವೆಲ್ಲ ಹುಟ್ಟುಗುಟ್ಟಿತ್ತು, ಕರಣಂಗಳೆಲ್ಲ ಉರಿದುಹೋಯಿತ್ತು, ಸಪ್ತ ಧಾತು ಕೆಟ್ಟಿತ್ತು, ರಸವರತಿತ್ತು, ಆಪ್ತು ಬರತಿತ್ತು.—ತೊಟ್ಟು ಬಿಟ್ಟು ಬಟ್ಟು ಬಯಲೊಳಗೆ ಬಿದ್ದು ನಾನೆತ್ತ ಹೋದೆನೆಂದರಿಯೆನಯ್ಯಾ ಅಪ್ಪಣ್ಣ ಪ್ರಿಯ ಚಿನ್ನಬಸವಣ್ಣ !”

ಇದು ಅವಳ ಅಧ್ಯಾತ್ಮ ಜೀವನದ ಸಾರ ಸಂಗ್ರಹ :

“ ಅಯ್ಯ, ನಾ ಮರ್ತ್ಯದಲ್ಲಿ ಹುಟ್ಟಿ ಕಷ್ಟಸಂಸಾರಿ ಎನಿಸಿಕೊಂಡೆ. ಕತ್ತಲೆ ಯಲ್ಲಿ ಮುಳುಗಿದೆ. ಕರ್ಮಕ್ಕೆ ಗುರಿಯಾಗುತ್ತಿದ್ದರೆ ಹೆತ್ತ ತಾಯಿಯೆಂಬ ಗುರುಸ್ವಾಮಿ ಎನ್ನ ಕೊರಳಿಗೆ ಗಂಡನೆಂಬ ಲಿಂಗವ ಕಟ್ಟಿದರು. ತಂದೆ ಜಂಗಮ ಲಿಂಗವು ಎನ್ನ ಪ್ರಾಣಕ್ಕೆ. ಪ್ರಸಾದವ ಉಡಿದನು. ಆಗಲೆ ಕತ್ತಲೆ ಹರಿಯಿತ್ತು; ಕರ್ಮ ಹಿಂಗಿತ್ತು; ಮನ ಬತ್ತಲೆಯಾಯಿತ್ತು; ಚಿತ್ತ ಸುಯಿಧಾನವಾಯಿತ್ತು; ನಿಶ್ಚಿಂತವಾಯಿತ್ತು! ನಿಜವ ನೆಮ್ಮಿ ನೋಡುವನ್ನಕ್ಕೆ ಎನ್ನ ಅತ್ತೆ ಮಾವರು ಆರತುಹೋದರು; ಅತ್ತಿಗೆ ನಾದಿನಿ ಯರು ಎತ್ತಲೋ ಓಡಿಹೋದರು; ಸುತ್ತಲಿರುವ ಬಂಧುಗಳೆಲ್ಲ ಬಯಲಾದರು; ಎನ್ನ ತಂದೆ ತಾಯಿ ಕಟ್ಟಿದ ಚಿಕ್ಕಂದಿನ ಗಂಡನ ದಿಟ್ಟಿಸಿ ನೋಡುವ ನೋಟ ಹೋಗಿ ಎನ್ನ ಮನಕ್ಕೆ ಸಿಕ್ಕಿತ್ತು. ಅಂಗ ಲಿಂಗವೆಂಬ ಉಭಯವಳಿಯಿತ್ತು. ಸಂಗ ಸುಖ ಹಿಂಗಿತ್ತು. ಮಂಗಳದ ಮಹಾ ಬೆಳಗಿನಲ್ಲಿ ಓಲಾಡಿ ಸುಖಿಯಾದೆನಯ್ಯ ಅಪ್ಪಣ್ಣಪ್ರಿಯ ಚೆನ್ನಬಸವಣ್ಣ! ”

ಈ ಶರಣದಂಪತಿಗಳಿಗೆ ಶರಣೆಂದು ಶುದ್ಧ ರಾಗದವರಾರು ?

# ವೈರಾಗ್ಯವೇ ಗಟ್ಟಿಗೊಂಡ ಘಟ್ಟವಾಳಯ್ಯ

“ ತನು ನಿರ್ವಾಣವೋ ಮನ ನಿರ್ವಾಣವೋ ಭಾವ ನಿರ್ವಾಣವೋ ?

ಲೆಕ್ಕವಿಲ್ಲದ ಅಶೆ ಮನದೊಳಗೆ ಹೊಕ್ಕು ತಿರುಗಾಡುತಿದ  
ಚಿಕ್ಕು ಮಕ್ಕಳಿಗಲ್ಲಿಯದೊ ನಿರ್ವಾಣ, ಘಟ್ಟವಾಳಂಗಲ್ಲದೆ,  
ನೀಕಳಂಕ ಮಲ್ಲಿಕಾರ್ಜುನ ? ”

ಎಂದು ಮೋಳಿಗೆಯ ಮಾರಯ್ಯನಂಥ ನಿಷ್ಕರ ಆದರ್ಶವಾದಿಯಿಂದ ಮನದುಂಬಿ ಹೊಗಳಿಸಿಕೊಳ್ಳಬೇಕಾದರೆ ಘಟ್ಟವಾಳಯ್ಯನು ಗಟ್ಟಿಗನಾಗಿಯೇ ಇರಬೇಕು. ಇಲ್ಲದಿದ್ದರೆ ಆತನದೊಂದು ಸಂಪಾದನೆ ಶೂನ್ಯ ಸಂಪಾದನೆ ಯಲ್ಲಿ ಸೇರುತ್ತಿದ್ದಿತೆ ? “ ಅಶನಕ್ಕಂಜಿ ವೇಷವನೆ ಹೊತ್ತು ದೇಶವ ತೊಳಲುವ ಹಿರಿಯರ ಗಂಡ ; ಕಾಲದ ಗಂಡ ; ಕರ್ಮದ ಗಂಡ ; ಲಿಂಗವಿಡಿದು ಸಾವ ಹಿರಿಯರ ಗಂಡ—ಗುಹೇಶ್ವರಾ, ನಿಮ್ಮ ಶರಣ ಘಟ್ಟವಾಳ ಅಲ್ಲಮನಂತಿಂ ತೆಂಬವರ ಗಂಡ ! ” ಎಂದು ಪ್ರಭುದೇವರು ಸಹ ಪ್ರಾಂಜಲ ಮನಸ್ಸಿನಿಂದ ಪ್ರಶಂಸಿಸುತ್ತಿದ್ದರೆ ?

‘ ದೃಢಶರಣ ಸೀಮಂತಮಣಿ ’ ಯೆಂದು ಅದೃಶ್ಯಕವಿ ಘಟ್ಟವಾಳಯ್ಯ ನನ್ನು ಕೊಂಡಾಡಿದ್ದಾನೆ. ಕೈಲಾಸದಲ್ಲಿ ಶಿವನೆದುರಿಗೆ ಶಪಥ ಮಾಡಿದನಂತೆ ಗಣನಾಥನೊಬ್ಬ—“ ಪೊಡವಿಯ ಜಡಸ್ತ್ರೀಯೊಬ್ಬಳನ್ನು ಮದುವೆಯಾಗಿ ಬಿಡದೆ ನಡೆಸುವೆ ಭಕ್ತಿ ಜ್ಞಾನ ಕ್ರಿಯಂಗಳನು ; ನಡೆಯದಿದ್ದರೆ ಅವಳ ಬಿಟ್ಟು ಸುವಿರಕ್ತಿಯಂ ಪಿಡುವೆ ” ಎಂದು. ಇದನ್ನು ಕೇಳಿ ಹರಗಣಗಳು, ‘ ನುಡಿದಂತೆ ನಡೆವ ಗಟ್ಟಿಗನೆಂದು ಗಹಗಹಿಸಿ ’ ಕಳಿಸಿಕೊಟ್ಟರಂತೆ. ಕಾರಣ ಇವನಿಗೆ ಘಟ್ಟವಾಳಯ್ಯನೆಂಬ ಹೆಸರು ಬಂದಿತಂತೆ.

ಹೆಸರು ಹೇಗೋ ಬರಲಿ—ಹೆಸರಿಗೆ ತಕ್ಕಂತೆ ನಡೆದನಲ್ಲ. ಅದೇ ಅವನ ಹೆಚ್ಚಿಗೆ. ‘ ಹೆಸರು ಹಾಲಪ್ಪ, ಕುಡಿಯಲು ಮಜ್ಜಿಗೆಯಿಲ್ಲ ’ ಎಂಬಂತೆ ಇರುವವರೇ ಹೆಚ್ಚು. ಗಟ್ಟಿವಾಳಯ್ಯನಂತೆ ಹೆಸರಿಗೆ ತಕ್ಕಂತೆ ನಡೆವವರು ಆಗೊಬ್ಬ ಈಗೊಬ್ಬ, ಅಲ್ಲೊಮ್ಮೆ ಇಲ್ಲೊಮ್ಮೆ. ದುರ್ಗುಣಘರಟ್ಟ ಘಟ್ಟ ವಾಳಯ್ಯ ದಾಂಭಿಕರಿಗೆ, ನಾಮಧಾರಿಗಳಿಗೆ, ವೇಷಗಾರರಿಗೆ, ಮೋಸಗಾರ ರಿಗೆ ಸಿಂಹಸ್ವಪ್ನವಾಗಿ ಉಳಿದಿದ್ದಾನೆ.

ಘಟ್ಟವಾಳಯ್ಯನ ಹುಟ್ಟೂರಾವುದೆಂಬುದು ತಿಳಿದುಬಂದಿಲ್ಲ. ಯಾವುದೋ ಹೆಸರರಿಯದ ಹಳ್ಳಿ ಈ ಮಹಾನುಭಾವನಿಗೆ ಜನ್ಮವಿತ್ತು ಧನ್ಯವಾಗಿದೆ. ಇವನ



ಮೊದಲಿನ ಹೆಸರು ಮುದ್ದಣ್ಣನಂತೆ. ಮೊದಲಿನಿಂದಲೇ ಮಹಾದೇವನಿಗೆ ಮನವನ್ನು ಮಾರಿಕೊಂಡವನಂತೆ. ಮದ್ದಳೆಯನ್ನು ನುಡಿಸುತ್ತ ನರ್ತಿಸುತ್ತ ಶಿವಾನುಭವವನ್ನು ಸಾರಿ ಹೇಳುವ ಕಾಯಕವನ್ನು ಕೈಕೊಂಡಿದ್ದನಂತೆ. ಈ ಕಾಯಕದಿಂದ ದೊರೆತಷ್ಟರಲ್ಲಿ ತೃಪ್ತನಾಗಿ ದಾಸೋಹ ಧನ್ಯನಾಗಿ ಜೀವಿಸಿದ್ದನಂತೆ.

ಬರಬರುತ್ತ ಅವನ ಹೃದಯ ವಿಶ್ವದಷ್ಟು ವಿಶಾಲವಾಯಿತು. ಅವನು ವಿಶ್ವಕುಟುಂಬಿಯಾದ; ಅಹಿಂಸಾ ಮೂರ್ತಿಯಾದ; ಎಲ್ಲವನ್ನೂ ತೃಣವೆಂದು ತಿಳಿದು ತೊರೆದು ಆಶಾರಾಹಿತ್ಯದ ಅಂತಿಮ ಸೀಮೆಯನ್ನು ಮುಟ್ಟಿ ಇರತೊಡಗಿದ.


ಪೂರ್ಣ ವೈರಾಗ್ಯ ಪ್ರಾಪ್ತವಾಗುವ ಮುನ್ನ ಮದುವೆಯ ಮೋಡವೊಂದು ಸುಳಿದುಹೋಯಿತು ಅವನ ಬಗೆಯ ಬಾನಿನಲ್ಲಿ. ಮನೆಗೆ ಮಡದಿ ಬಂದಳು. ಆದರೆ ಕಾಮನನುರುಹಿ ಕಾಮಿನಿಯೊಡಗೂಡಿದ ಕಾಲಸಂಹರನ ಭಕ್ತನಾದ ಮುದ್ದಣ್ಣ ಕೈಹಿಡಿದ ಮಡದಿಯ ಕಡೆಗೆ ಎಷ್ಟು ಲಕ್ಷ್ಯವಿತ್ತಿರಬಹುದು? ಈ ಹರನ ಹುಚ್ಚು ಹಿಡಿದ ಮರವೆಯ ಗಂಡನನ್ನೇ ತನ್ನ ಪಾಲಿನ ದೇವರೆಂದು ತಿಳಿದು ತಾಳಿಕೊಳ್ಳುವಷ್ಟು ಸಾಧ್ವಿಯಾಗಿರಲಿಲ್ಲ ಅವನ ಸತಿ. ಅವಳು ಸಂಪತ್ತಿಗೆ, ಸುಖಭೋಗಕ್ಕೆ, ಉಲ್ಲಾಸಕ್ಕೆ, ವಿಲಾಸಕ್ಕೆ ಮನಸೋತ ಸುದತಿಯಾಗಿದ್ದಳು. ಅವಳಿಗೆ ಮುದ್ದಣ್ಣನ ಸಂಸಾರ ನಿಸ್ಸಾರವಾಗಿ ಕಂಡಿತು. ಹದಿಬದೆಯ ಹಾದಿಯಿಂದ ಜಾರಿದಳು, ಜಾರೆಯಾದಳು.

ಘಟ್ಟವಾಳಯ್ಯನಿಗಿದು ಗೊತ್ತಾಗಲು ಸಿಟ್ಟಾಗಲಿಲ್ಲವನು. ಅದುವರೆಗೆ ಅದುಮಿ ಹಿಡಿದಿದ್ದ ವೈರಾಗ್ಯದ ಕಡಿವಾಣವನ್ನು ಸಡಿಲು ಬಿಟ್ಟ. ವೈರಾಗ್ಯವೇ ಗಟ್ಟಿಗೊಂಡು ಘಟ್ಟವಾಳಯ್ಯನಾಗಿ ಕಲ್ಯಾಣಕ್ಕೆ ಹೊರಟ. ಹಾದಿಯಲ್ಲಿ ಅವನ ಬಗೆಯ ಬೀಣೆ ನುಡಿಯುತ್ತಲಿದ್ದಿತು—

“ಹೊನ್ನು ಹೆಣ್ಣುಂ ಮಣ್ಣು ತನ್ನದೆಂಬವ ಮೂರ್ಖ  
ಹೊನ್ನು ಭೂಪಾಲರಿಗೆ ಹೆಣ್ಣೊಲಿದ ಕಾಮುಕಗೆ  
ಮಣ್ಣು ಬಲವಂತಗಲ್ಲದೆ ಬರಿಯ ಭ್ರಾಂತಿಯಲ್ಲಿ ಕಣ್ಣು ಗೆಟ್ಟರೆ ಬರುವದೇ  
ಎನ್ನ ಧನ ಜ್ಞಾನವೆಂಬಾಗಮದ ವಚನವಿನ್ನರಿದುಕೋ!.....”

ಆ ವಿಪಂಚಿಯ ಇಂಚರಕ್ಕೆ ತಕ್ಕಂತೆ ಹೆಜ್ಜೆಯಿಡುತ್ತ

“ಅತ್ತಿಯ ಮಾತ ಸೊಸೆ ಕೇಳಳಮ್ಮ  
ಅತ್ತಿಯನೆ ಒತ್ತಿ ದುರ್ಭಾಷೆಯಮ್ಮ  
ಪತಿವ್ರತವು ಕೆಟ್ಟು ಹೋದೀತಮ್ಮ—ಇನ್ನು  
ಜತಿಯ ಮಾತನು ಸದ್ದುಗೊಳ್ಳರಮ್ಮ”.



ವೈರಾಗ್ಯವೇ ಗಟ್ಟಿಗೊಂಡು, ಘಟ್ಟವಾಳಯ್ಯನಾಗಿ ಕಲ್ಯಾಣಕ್ಕೆ ಹೊರಟ

ಎಂದು ಕಾಲಜ್ಞಾನವನ್ನು ಸಾರುತ್ತ ನಡೆದು ಕಲ್ಯಾಣವನ್ನು ಸೇರಿದ. ಕಲ್ಯಾಣದ ಕುಸುಮಕರಂಡಕ್ಕೆ ಹೊಸ ಹೂವೊಂದು ಸೇರಿ ಹೊಸ ಸಾರಭವನ್ನು ಬೀರಿತು.

ಕಲ್ಯಾಣದ ಕರಂಡದಲ್ಲಿ ಕುಸುಮಗಳಿದ್ದಂತೆ ಮುಳ್ಳುಗಳೂ ಇದ್ದುವೆಂದು ತೋರುತ್ತದೆ. ಅದು ಪ್ರಕೃತಿ ನಿಯಮ. ಬಸವಣ್ಣನವರ ವಸುಧೈವ ಕುಟುಂಬಕ ವೃತ್ತಿಯಿಂದಾಗಿ ವೇಷಧಾರಿಗಳೂ ಹಲವರು ಅಶನದಾಶೆಗಾಗಿ ಬಸವ ದಾಸೋಹದಲ್ಲಿ ಸೇರಿಕೊಂಡಿರಬಹುದು. ಘಟ್ಟವಾಳಯ್ಯನಾದರೋ

“ ಅಸೆಗಾಗಿ ವೇಷವ ಹೊತ್ತು ತಿರುಗುವ ವೇಷಗಾರರ ಗಂಡ !

ಈಕ್ಷಣತ್ರಯಕಾಗಿ ಈಶನ ಪೂಜಿಸುವ ದಾಸರ ಗಂಡ !

ಇಷ್ಟನರಿತು ತನುವಿಗೆ ಅಸೆಯ ಮಾಡುವ ಭಾಷೆವಂತರ ಗಂಡ ! ”

ಅವನಂಜುವುದು ‘ ತ್ರಿವಿಧದ ಹಂಗಳಿದವರಿಗೆ ’ ಮಾತ್ರ. ಅಂಥವನು ಬಸವ ದಾಸೋಹದಲ್ಲಿ ಸೇರಿದ್ದ ವೇಷಗಾರರನ್ನು, ಆಶೆಯ ದಾಸರನ್ನು ಸೈರಿಸುವುದೆಂತು ? ಅವರನ್ನು ಕುರಿತು—

“ ಕಾಯ ಜೀವನನರಿದನೆಂಬವರೆಲ್ಲರೂ ಹೋದರಲ್ಲಾ ಹೊಲಬುದಸ್ಪಿ !

ಹೊನ್ನು ಹೆಣ್ಣು ಮಣ್ಣಿಗೆ ಹೋರಿಯಾಡುವರೆಲ್ಲರು !

ಬಸವಣ್ಣನ ಬಾಗಿಲಲ್ಲಿ ಬಂಧಿತರಾಗಿ ನೊಂದವರಿಗೇಕೆ

ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ? ಇಲ್ಲ ಇಲ್ಲಾ ಎಂದೆ ! ”

ಎಂದು ವಿಡಂಬಿಸಿದನು. ಪುಂಡ ಜಂಗಮರು ಸಿಟ್ಟಿಗೆದ್ದು ಅವನನ್ನು ಹಿಡಿದೆಳೆದು ನೋಯಿಸಿ ಅವನ ಇಷ್ಟಲಿಂಗವನ್ನು ಕಸಿದುಕೊಂಡರು. ಘಟ್ಟವಾಳಯ್ಯನು ಇಷ್ಟಲಿಂಗವನ್ನು ಬೇಡಲು ಕುಹಕದಿಂದ ಮುಂದಿದ್ದ ಗುಂಡೊಂದನ್ನು ತೋರಿ, ‘ ಅದೋ ಅಲ್ಲಿದೆ ನಿನ್ನ ಇಷ್ಟಲಿಂಗ ’ ಎಂದು ಪರಿಹಾಸ ಮಾಡಿದರು. ಘಟ್ಟವಾಳಯ್ಯ ಆ ಗುಂಡನ್ನೇ ಕೊರಳಲ್ಲಿ ಕಟ್ಟಿಕೊಂಡು ಬಂದು ಬಸವಣ್ಣನವರ ಅರಮನೆಯ ಬಾಗಿಲಲ್ಲಿ ಕುಳಿತು ಬಿಟ್ಟನು. ಊಟಕ್ಕೆ ಬಂದ ಜಂಗಮರಿಗೆ ಒಳಗೆ ಹೋಗಲು ಹಾದಿಯಿಲ್ಲದಂತೆ ಕುಳಿತುಬಿಟ್ಟನು. ಒಳಗಿನವರು ಹೊರಗೆ ಬರದಂತಾಯಿತು ; ಹೊರಗಿನವರು ಒಳಗೆ ಹೋಗದಂತಾಯಿತು. ಗಜಿಬಜಿಯಿದ್ದಿತು. ಬಸವಣ್ಣನವರವರಿಗೂ ಈ ಸಮಾಚಾರ ಮುಟ್ಟಿತು. ಅವರು ಪ್ರಭುದೇವರು, ಚಿನ್ನಬಸವಣ್ಣ ಮೊದಲಾದ ಶರಣ



ಗಣದೊಡನೆ ಆಗಮಿಸಿದರು. ಎಲ್ಲವನ್ನೂ ಅರಿತವರಾಗಿ ಘಟ್ಟವಾಳಯ್ಯನ ಇಷ್ಟಲಿಂಗವನ್ನು ಕೊಟ್ಟುಬಿಡಲು ಆ ಜಂಗಮರಿಗೆ ಹೇಳಿದರು. ಪುಂಡ ಜಂಗಮರು ಸುಮ್ಮನೆ ಕೊಡಲಿಲ್ಲ. “ಘಟ್ಟವಾಳಯ್ಯನಿಗೆ ಈಗ ಈ ಗುಂಡು ಲಿಂಗವಾಗಿದೆ. ಇಷ್ಟಲಿಂಗವೊಂದನ್ನೂ ಮರಳಿ ಕೊಟ್ಟರೆ ಎರಡು ಲಿಂಗಗಳಾಗುವುದಿಲ್ಲವೆ? ಒಬ್ಬನಿಗೆ ಎರಡು ಲಿಂಗಗಳೆ? ಒಬ್ಬ ಶರಣ ಸತಿಗೆ ಇಬ್ಬರು ಪತಿಯರೆ?” ಎಂದು ಕಟಕಿಯಾಡಿದರು. ಅದಕ್ಕೆ ಘಟ್ಟವಾಳಯ್ಯನು, “ಒಂದು ಎರಡಾದಬಲ್ಲದು, ಎರಡು ಮೂರಾಗಬಲ್ಲದು, ಆ ಮೂರು ಆರಾಗಬಲ್ಲದು, ಆ ಆರು ಮುನ್ನತ್ತಾರಾಗಬಲ್ಲದು, ಆ ಮುನ್ನತ್ತಾರು ಇನ್ನೂರು ಹದಿನಾರಾಗಬಲ್ಲದು. ಇದು ಲಿಂಗದ ನಿಜವು, ಲಿಂಗದ ನೆಲೆಯು,” ಎಂದು ಎಲ್ಲರೂ ಬೆರಗಾಗುವಂತೆ ಉತ್ತರವಿತ್ತನು.

ಪ್ರಭುದೇವರು ಜಂಗಮರ ತಪ್ಪು ಮನ್ನಿಸುವುದೆಂದು ಸಂತೈಸಲು, ಘಟ್ಟವಾಳಯ್ಯ ನಿಷ್ಕರವಾಗಿ ನುಡಿದನು :

“ಇರಿವುದು, ಕಡಿವುದು, ಕೊಲುವುದು ಮಲದೇಹಿಗಳಿಗಲ್ಲದೆ ನಿರ್ಮಲ ದೇಹಿಗಳಿಗುಂಟೆ? ಹಾದಿಯ ಬೆಳ್ಳನ ಕಳ್ಳರು ತಾಗಿದರೆ ಇನ್ನಾರಿಗೆ ಮೊರೆಯಿಡುವ? ಈ ಉರುಳುಗಳ್ಳರ ಭಕ್ತರು ಜಂಗಮವೆಂದರೆ ಒಪ್ಪನಯ್ಯಾ, ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ! ಇಲ್ಲ ಇಲ್ಲಾ ಎಂದೆ.”

ಪ್ರಭುದೇವರು ಘಟ್ಟವಾಳಯ್ಯನ ಭಾವವನ್ನು ಒಪ್ಪಿದರೂ ಭಾಷೆಯನ್ನು ಒಪ್ಪಲಿಲ್ಲ. ಅರಿವು ಕಣ್ಣೆರೆಯುವಂತೆ ಹೇಳಿದರು,

“ಅರಿವ ಬಲ್ಲೆನೆಂದು ಬಿರುನುಡಿಯ ನುಡಿದರೆ? ಸತ್ಯವನರಿದವಂಗೆ ಮಿಥ್ಯ ಭಾವ ಉಂಟೆ? ತಥ್ಯ ಮಿಥ್ಯ ಉಭಯ ಭಾವವಳಿದಿರಬೇಕು. ಸಮಯವೆಂಬುದು ಸಂಪದ. ಅದು ನಿನಗನ್ಯವೆ? ಸರ್ವಮಯಸಂಪದ ನಾದಲ್ಲಿ ಗುಹೇಶ್ವರಲಿಂಗಕ್ಕೆ ತಥ್ಯಮಿಥ್ಯವಿಲ್ಲ ಘಟ್ಟವಾಳಯ್ಯ!”

ಘಟ್ಟವಾಳಯ್ಯ ದಿಟ್ಟತನದಿಂದಲೇ ಉತ್ತರಿಸಿದ-

“ಚಿನ್ನವ ಕೊಂಬಲ್ಲಿ ಅದರ ಬಣ್ಣವ ಕಂಡು, ಬಣ್ಣದವಾಸಿಯ ಕುರು ಒಟ್ಟು, ಅದು ತನಗೆ ಚಿನ್ನಾದಡೆ ಕೊಂಬ; ಅಲ್ಲದೊಡೊಲ್ಲ. ಇದಕ್ಕೆ ಗೆಲ್ಲಸೋಲವೇಕೆ? ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲಾ ಎನು ತಿರ್ದೆನು.”

ಪ್ರಭುದೇವರು ಪ್ರತ್ಯುತ್ತರವಿತ್ತರು :

“ಕುರುಹುಳ್ಳನ್ನಕ್ಕೆ ಸಮಯದ ಹಂಗು. ಅರಿದಿಹೆನೆಂಬನ್ನಕ್ಕೆ ಆತ್ಮನ ಹಂಗು. ಅಲ್ಲಹುದೆಂಬನ್ನಕ್ಕೆ ಎಲ್ಲರ ಹಂಗು. ಗುಹೇಶ್ವರನೆಂಬನ್ನಕ್ಕೆ ಲಿಂಗದ ಹಂಗು ಬೇಕು ಘಟ್ಟವಾಳಣ್ಣಾ!”

ಬಿಟ್ಟು ಕಣೆಯಂತೆ ಬಂದಿತು ಘಟ್ಟವಾಳಯ್ಯನ ಉತ್ತರ:  
 “ಎನಗೆ ಹಳ್ಳದ ಹೊಡಕೆಯೆ ಶಿವದಾರವಾಗಿ, ಬಿಟ್ಟದಗುಂಡೆ ಲಿಂಗವಾಗಿ, ಕಾಡು ಸೊಪ್ಪುಹಾಕಿದ ಮಡಕೆಯ ಉದಕವೆ ಮಜ್ಜನವಾಗಿ ಪೂಜಿಸುತ್ತಿದ್ದೆ. ಬಸವನ ಮನೆಗೆ ಹೋಹ ವ್ರತಗೇಡಿಗಳ ನೋಡಿ ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲಾ ಎನುತಿದೆ!”

ಆಗ ಜಂಗಮರು ಜಡಿದು ನುಡಿದರು-

“ಅಂಬುತಾಗಿಹೆನೆಂದಡೆ ಧನುವಿನ ಸಂಗದಿಂದಲ್ಲದೆ ತಾಗದು. ಹಣ್ಣು ಸವಿ ಎಂದಡೆ ವೃಕ್ಷದ ಶಾಖೆಯ ಸಂಗದಿಂದಲ್ಲದೆ ಬೆಳೆಯದು. ಲಿಂಗವ ನರಿತೆನೆಂದು ಶರಣರ ಸಂಗವ ಬಿಟ್ಟಡೆ ಅದು ಎದೆಯಲ್ಲಿ ನಿಂದ ನಂಜು ಕಾಣಾ ಭಂಗಿತನಾದವನೆ!”

ಸ್ವಾನುಭವ, ಸಮಯಾಚಾರಗಳಲ್ಲಿ ಯಾವುದು ಯಾವುದಕ್ಕೆ ಅಧೀನ? ಸ್ವಾನುಭವ ಸಮಯಾಚಾರಕ್ಕೆ ಅಧೀನವೆಂದರು ಜಂಗಮರು; ಸಮಯಾಚಾರ ಸ್ವಾನುಭವಕ್ಕೆ ಅಧೀನವೆಂದನು ಘಟ್ಟವಾಳಯ್ಯ. ಇದನ್ನು ಜಂಗಮರು ಒಪ್ಪದಿರಲು,

“ರೋಗಿಗೆ ಹಾಲು ಸಿಹಿಯಪ್ಪದೆ? ಗೂಗೆಗೆ ರವಿ ಲೇಸಪ್ಪದೆ? ಜೋರಂಗಿ ಬೆಳಗು ಗುಣವಪ್ಪದೆ? ಭವಸಾಗರದ ಸಮಯದಲ್ಲಿದ್ದವನಿಗೆ ನಿರ್ಭಾವನ ಭಾವವನೆತ್ತ ಬಲ್ಲರು? ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲಾ ಎಂದೆ,”

ಎಂದು ರುಂಕಿಸಿದನು.

ಈ ಸಂದರ್ಭದಲ್ಲಿ ಜಂಗಮರ ಆಹ್ವಾನವನ್ನೊಪ್ಪಿ ಘಟ್ಟವಾಳಯ್ಯ ಆ ಗುಂಡನ್ನೇ ತನ್ನ ಕರಸ್ಥಲದಲ್ಲಿ ಅಡಗಿಸಿಕೊಂಡನೆಂದೂ ಆಗ ಎಲ್ಲರೂ ಆತನಿಗೆ ಕ್ಷಮೆಬೇಡಿದರೆಂದೂ, ಪ್ರಭುದೇವರು-

“ಅಂಗದ ಮೇಲಣ ಲಿಂಗಕ್ಕಿಂತ ಅಂಗದೊಳಗಣ ಲಿಂಗವ ಹಿಂಗದಂತಿರಬೇಕು-ಘಟ್ಟವಾಳಯ್ಯನಂತೆ,” ಎಂದು ಮೆಚ್ಚುಗೆಯನ್ನು ವ್ಯಕ್ತಪಡಿಸಿದರೆಂದೂ, “ಕೂಡಲ ಚೆನ್ನ ಸಂಗಾ, ನಿಮ್ಮ ಶರಣ ಘಟ್ಟವಾಳನಲ್ಲದೆ ನೆರೆ ಅರಿವವರಾರೊ?” ಎಂದು ಚೆನ್ನಬಸವಣ್ಣನವರು ಹೊಗಳಿದರೆಂದೂ,

‘ನಿರಂತರ ಸಹಜ’ ನೆಂದು ಬಸವಣ್ಣನವರು ಬಣ್ಣಿಸಿದರೆಂದೂ ಹೇಳಿದೆ. ಗುಂಡನ್ನು ಕರಸ್ಥಲದಲ್ಲಿ ಅಡಗಿಸಿದನೆಂಬುದಕ್ಕೆ ಆವುದೋ ಸಾಂಕೇತಿಕ ಅರ್ಥವಿರಬೇಕು. ಆ ಜಂಗಮರ ಕಠಿನ ಗುಣಗಣವನ್ನು ತನ್ನ ಲಿಂಗಭಕ್ತಿಯಲ್ಲಿ ಅಡಗಿಸಿದನೆಂಬುದನ್ನು ಪ್ರತಿಮಾ ವಿಧಾನದಿಂದ ಹೇಳಿರಬೇಕು.

ಒಟ್ಟಿನಲ್ಲಿ ಘಟ್ಟವಾಳಯ್ಯನು ಅಂಗಗುಣಗಳೆಂದು ಲಿಂಗ ದೇಹಿಯಾಗಿದ್ದ ಶರಣನೆಂಬುದಕ್ಕೆ ಇದಿರು ಮಾತಿಲ್ಲ. ಜೀವಕ್ರಿಯೆಗಳೆಲ್ಲ ದೇವಕ್ರಿಯೆಗಳಾಗಿ ಪರಿವರ್ತಿತವಾಗಿದ್ದವು ಅವನಲ್ಲಿ. ಕಾಯದ ಹಸ್ತದೊಳಗಣ ಲಿಂಗ, ಪ್ರಾಣನ ಹಸ್ತದೊಳಗಣ ಲಿಂಗ, ಭಾವಹಸ್ತದೊಳಗಣ ಲಿಂಗ-ಇವುಗಳ ಅನುಸಂಧಾನದಿಂದ ಅವಿರಳ ಪರಂಜ್ಯೋತಿಯಾಗಿ ಬಿಟ್ಟಿದ್ದ ಘಟ್ಟವಾಳಯ್ಯ.

ಅವನ ಪರಿಶುದ್ಧ ಆಚರಣೆಯನ್ನು ಕಂಡು ವೇಷಧಾರಿಗಳೂ ಮೀಸಲು ಭಕ್ತರಾದರು. ಕೊನೆಯವರೆಗೂ ತನ್ನ ನರ್ತನಕಾಯಕವನ್ನು ತಪ್ಪದೆ ನಡೆಸಿ, ಕಾಯಕದ ಮೂಲಕ ಜನರ ನಡೆ ನುಡಿಗಳನ್ನು ತಿದ್ದಿ, ಶಿವಾಚಾರ ಪಥದಲ್ಲಿ ಶಿವನ ಮದಕರಿಯಂತೆ ನಿರ್ಭಯವಾಗಿ ನಡೆದು, ಅರಮನೆ-ಅರಣ್ಯ, ಗುಡಿ-ಗುಂಡಾರ, ತಿಪ್ಪೆ-ಉಪ್ಪರಿಗೆ, ಕಲ್ಲು-ಕನಕ, ಬಡವ-ಒಡೆಯ, ಸಂಪತ್ತು-ವಿಪತ್ತು ಮಾನಾಪಮಾನ. ಜಯಾಪಜಯಗಳೆಲ್ಲವನ್ನು ಸಮನಾಗಿ ಕಂಡು ನಿರ್ದ್ವಂದ್ವನಾಗಿ, ನಿತ್ಯ ಸತ್ವಸ್ಥನಾಗಿ ಸತ್ಯವನ್ನು ಸಾಧಿಸಿದನವನು.

ಶರಣರ ಹಿರಿಮೆಯನ್ನು ಮರಣದಲ್ಲಿ ನೋಡೆಂದು ಹೇಳಿದೆ. ಒಂದು ದಿನ ಎಂದಿನಂತೆ ನರ್ತನ ಕಾಯಕಕ್ಕಾಗಿ ಹೊರಟ ಘಟ್ಟವಾಳಯ್ಯ ಹಿಂದಿರುಗಿ ಬರಲೇ ಇಲ್ಲ. ಕಾಯಕ ನಡೆಸುತ್ತಲೇ ಕಲ್ಯಾಣದ ಓಣಿಯೊಂದರಲ್ಲಿ ದೇಹ ವಿಟ್ಟ. ಈ ಸುದ್ದಿ ನಾನೀನೆನ್ನುವುದರೊಳಗಾಗಿ ಬಸವಣ್ಣನವರಿಗೆ ಮುಟ್ಟಿತು. ಅವರು ಶರಣರೊಡನೆ ಸಮಾಧಿಯ ಸಿದ್ಧತೆಯೊಡನೆ, ಅಲ್ಲಿಗೆ ಧಾವಿಸಿದರು. ಅದರಿ ಘಟ್ಟವಾಳಯ್ಯನು ಅಷ್ಟರಲ್ಲಿಯೇ ನಿರವಯ ಸಮಾಧಿಯನ್ನು ಹೊಂದಿ ಬಿಟ್ಟಿದ್ದನು. “ಸತ್ತು ಸಮಾಧಿಯಲ್ಲಿರಲಿಲ್ಲ; ಕಾಯವೆರಸಿ ಕೈಲಾಸಕ್ಕೆ ಹೋಗಲಿಲ್ಲ; ನಿತ್ಯವಾದ ಚರಲಿಂಗ ಹಸ್ತದಲ್ಲಿಯೇ ನಮಗೆ ನಿರವಯ ನಿಜಸಮಾಧಿ. ಇದ ಮೀರಿದವರಿಗೆ ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲ,” ಎಂಬುದು ಘಟ್ಟವಾಳಯ್ಯನ ಪ್ರೀತಿಯ ವಚನವಾಗಿದ್ದಿತು. ಅದೇ ಪ್ರಕಾರ



ಜಂಗಮಹಸ್ತಸ್ಪರ್ಶವಾಗುತ್ತಲೆ ಅವರು ನಿರವಯ ಸಮಾಧಿಯನ್ನು ಪಡೆದು ಪ್ರಮಥಪುಂಗವರಲ್ಲಿ ಒಬ್ಬರಾದರು. ನಮಗಾಗಿ ತೇಜಸ್ವಿ ಜೀವನದ ಮಾದರಿಯೊಂದನ್ನೂ ತೇಜೋರಾಶಿಗಳಂತಿರುವ ನೂರಾರು ವಚನಗಳನ್ನೂ ಬಿಟ್ಟು ಹೋಗಿರುವರು. ಇಷ್ಟೇ ಅಲ್ಲ, ಕಾಲಜ್ಞಾನವೊಂದನ್ನೂ ಬಿಟ್ಟು ಹೋಗಿರುವರು. ಇದೋ. ಆಲಿಸಿ ಕೆಲವನ್ನು :

“ ಹೊರಗಣ ಮಲತ್ರಯಕ್ಕೆ ಒಳಗಣ ಆರಿವ ನೀಡಾಡಲೇಕೆ ?  
ಅಲ್ಪ ಸುಖಕ್ಕೆ ಮುಚ್ಚಿ ಕುಕ್ಕರನಂತೆ ಸಿಕ್ಕಿ ಸಾಯಲೇಕೆ,  
ನಿಶ್ಚಯವಾಗಿ ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗವನರಿಯ ಬಲ್ಲಡೆ ? ”

“ ತನುವ ಮರೆಯಲೆಂದು ಗುರುವ ತೋರಿ,  
ಮನವ ಮರೆಯಬೇಕೆಂದು ಲಿಂಗವ ತೋರಿ,  
ಧನವ ಮರೆಯಬೇಕೆಂದು ಜಂಗಮವ ತೋರಿ,  
ಲೇಸ ಮರೆದು ಕಷ್ಟಕ್ಕೆ ಕಡಿದಾಡುವ ಭಾಷೆಹೀನರ ಕಂಡು  
ನಾಚಿಕೆಯಾಯಿತ್ತು ! ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲಾ ಎಂದೆ ! ”

“ ಮೂರ ಬಿಟ್ಟವಂಗಲ್ಲದೆ ಸತ್ಯ ಸಾಗಿಸಬಾರದು.  
ಆರ ಬಿಟ್ಟವಂಗಲ್ಲದೆ ಅಧರಿಸಬಾರದು.  
ಎಂಟು ಬಿಟ್ಟವಂಗಲ್ಲದೆ ಸಾಕಾರದ ಕಂಟಕವನರಿಯಬಾರದು.  
ರಣದಲ್ಲಿ ಓಡಿ ಮನೆಯಲ್ಲಿ ಬಂಟಿನಾಡುವನಂತೆ !  
ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ ಇಲ್ಲನೆಂಬೆನು. ”

“ ಏನೆಂದೆನಲಿಲ್ಲ, ನುಡಿದು ಹೇಳಲಿಕ್ಕಿಲ್ಲ,  
ನಿಜದಲ್ಲಿರ್ಬೆರಗು ಕುರುಹು ಅರಿವುದೆ ?  
ಅದು ತನ್ನಲ್ಲಿ ತಾನಿಲ್ಲ. ಏನೆಂದೆನಲಿಲ್ಲದ ಬಯಲು,  
ಅಲ್ಲಿ ಏನನೂ ಅರಸಲಿಲ್ಲ. ಇದಿರಿಲ್ಲ, ತಾನಿಲ್ಲ,  
ಚಿಕ್ಕಯ್ಯ ಪ್ರಿಯ ಸಿದ್ಧಲಿಂಗ ಇಲ್ಲ, ಇಲ್ಲ !

# ಮರೆದು ಹಿಡಿದು ಅರಿದು ಬಿಟ್ಟು ಮೋಳಿಗಯ್ಯ ಮಹಾದೇವಿಯರು

ಏಳಿಸಿ ಭೋಗಪೂಗದನುರಾಗಮನುದ್ಗ ಶಿವಾನುಭಾವದೊಳ್  
ಮೇಳಿಸಿ ಚಿತ್ತಮಂ ನಿಜಪದಾನತರಂ ಶಿವಭಕ್ತಿ ಭಾಗ್ಯದೊಳ್  
ಬಾಳಿಸಿ ಕರ್ಮವಾಸನೆ ತೊಡಂಕದ ಪಾಂಗನಮರ್ಚುತಾಗಳುಂ  
ಮೋಳಿಗೆ ಮಾರನೀಶ್ವರ ಕುಮಾರನಪಾಕೃತ ಮಾರನೊಪ್ಪಿದಂ

ಷಡಕ್ಷರ ದೇವ ||

ಜಗತ್ತಿನ ಎಲ್ಲ ರಮ್ಯ ಸ್ಥಾನಗಳನ್ನು ಹಿಂದುಳಿಸಲು ಪಂಚಭೂತಗಳು ಹೂಡಿದ ಸಂಚಿನಂತಿರುವ ನಿಸರ್ಗಸ್ವರ್ಗ ಕಾಶ್ಮೀರ. ಅದು ಸ್ವಯಂಭು ಸೌಂದರ್ಯದ ನಿಧಿ ನಿಕ್ಷೇಪ, ಇಳೆಯ ಸೊಬಗಿನ ಸೂರೆ! ಕೇಶರ, ಕಸ್ತೂರಿ, ಕವಿತೆ, ಹೂವು, ಹಣ್ಣು, ಹೆಣ್ಣುಗಳ ಈ ನಾಡಿನ ಗಾಡಿಯನ್ನು, ಮೋಡಿಯನ್ನು ನೋಡಿಯೇ ಅನುಭವಿಸಬೇಕು. ವಸುಗುಪ್ತ ಉತ್ಪಲಾಚಾರ್ಯ ಶಂಕರಾಚಾರ್ಯರ ದಿವ್ಯಧ್ವನಿ ಪಡಿನುಡಿಯುತ್ತಲಿರುವ, ಕಲ್ಪಣಾದಿ ಕವಿಗಳ ಕವಿತೆ ನಿನದಿಸುತ್ತಲಿರುವ ಕಾಶ್ಮೀರದ ದರಿ ಕಂದರಗಳಲ್ಲಿ, ಗಿರಿಗುಹಗಳಲ್ಲಿ, ಕೊಳ್ಳಕಣಿವೆಗಳಲ್ಲಿ, ನದಿ ನಿರ್ಝರಗಳಲ್ಲಿ ಸೃಷ್ಟಿಯು ಒಮ್ಮೆ ರೂಪಸಿಯಾಗಿ, ಒಮ್ಮೆ ತಾಪಸಿಯಾಗಿ, ಒಮ್ಮೆ ಶಂಕರಿಯಾಗಿ, ಒಮ್ಮೆ ಭಯಂಕರಿಯಾಗಿ, ಒಮ್ಮೆ ಶ್ರೀಕರಿಯಾಗಿ, ಒಮ್ಮೆ ಭೀಕರಿಯಾಗಿ, ಒಮ್ಮೆ ತುಹಿನ ಮನೋಹರಿಯಾಗಿ, ಒಮ್ಮೆ ಗಹನಗಭೀರಿಯಾಗಿ, ಒಮ್ಮೆ ರೋಮಾಂಚನ ಕಾರಿಯಾಗಿ, ಒಮ್ಮೆ ಕಂಪನಕಾರಿಯಾಗಿ ಕಂಗೊಳಿಸುತ್ತಾಳೆ.

ಪಾಲ್ಕುರಿಕೆ ಸೋಮನಾಥ ಮಹಾಕವಿಯಿಂದ, 'ಪ್ರಚ್ಛನ್ನ ರುದ್ರ' ಅವಿಚ್ಛಿನ್ನ ಕೀರ್ತಿ, ಸ್ವಚ್ಛ ಸದಾಚಾರ ಸಂಪತ್ ಪ್ರಪೂರ್ತಿ, ವಿಜಿತ ಕಾಮ ಕ್ರೋಧ ವಿಮಲ ಮಾನಸ, ನಿಜಗತಿ ಲಿಂಗೈಕ್ಯ ನಿಷ್ಕಾಪರ, ಮಂಗಳ ಚರಿತ, ಲಿಂಗ ಸದರ್ಥ, ಅಂಗವಿಕಾರದೂರೈಕ ವರ್ತನ, ಅವಿರಳ ತತ್ವಾನುಭವ ಸುಖಾಂಬೋಧಿ' ಯೆಂದು ಕೀರ್ತಿತನಾಗಿರುವ ಮೋಳಿಗೆಯ ಮಾರಯ್ಯ ಮೊದಲು ಕಾಶ್ಮೀರದ ಒಂದು ಭಾಗವಾಗಿದ್ದ 'ಸಪಾದಲಕ್ಷ' ಇಲ್ಲವೆ 'ಸಪಾ

ಲಕ್ಷ'ದ ದೊರೆಯಾಗಿದ್ದನೆಂಬುದಕ್ಕೆ ಅವನ ಮತ್ತು ಅವನ ಸತಿ ಮಹಾದೇವಿಯ ವಚನಗಳಲ್ಲಿಯೇ ಆಧಾರಗಳು ದೊರೆಯುತ್ತವೆ.

‘ಬಂದೆನಾ ಬಸವಣ್ಣನ ಕಥನದಿಂದ’

‘ನಾನೇಕೆ ಬಂದೆ ಸುಖವ ಬಿಟ್ಟು? ಬಂದುದಕ್ಕೆ ಒಂದೂ ಅದುದಿಲ್ಲ’

‘ಬಂದುದ ಕಂಡು ಎನ್ನ ಸಿರಿ ಉರಿಯೊಳಾಯಿತ್ತು’

ಎಂದು ಮಾರಯ್ಯನ ವಚನಗಳಲ್ಲಿಯೂ,

“ಸಕಲದೇಶ ಕೋಶ ವಾಸ ಭಾಂಡಾರ ಸವಾಲಕ್ಷ ಮುಂತಾದ ಸಂಬಂಧ ಸ್ತ್ರೀಯರ ಬಿಟ್ಟು ಬಂದೆನೆಂಬ ಕೈ ಕೂಲಿಯ ನಿಮ್ಮ ಭಕ್ತಿ?”

“ಸವಾಲಕ್ಷದಲ್ಲಿ ಹುಟ್ಟಿ ಸಕಲ ಕ್ರಮಗಳಲ್ಲಿದ್ದು ಭೋಗಿಸಿ...”

ಎಂದು ಮಹಾದೇವಿಯರ ವಚನಗಳಲ್ಲಿಯೂ ಪ್ರತ್ಯಕ್ಷವಾಗಿ ಆಧಾರ ದೊರೆತರೆ “ಆನೆ ಕುದುರೆ ಬಂಡಿ ಭಾಂಡಾರವಿದ್ದೊಡೇನೋ? ತಾನುಂಬುದು ಪಡಿಯಕ್ಕಿ” “ಸುಗಂಧವ ಕೊಡುವ ಮೃಗವೆಂದರೆ ನೋಯಿಸಿ ಬಂಧಿಸಿದರೆ ದುರ್ಗಂಧವಲ್ಲದೆ ಗಂಧ ಬಂದುದುಂಟೆ?” ಎಂಬ ಅರಸೊತ್ತಿಗೆಯ, ಕಸ್ತೂರಿ ಮೃಗದ ಉಲ್ಲೇಖವಿರುವ ಮಾರಯ್ಯನ ವಚನಗಳಲ್ಲಿ ಅಪ್ರತ್ಯಕ್ಷವಾಗಿ ಆಧಾರ ದೊರೆಯುತ್ತವೆ.

ಸಂಪ್ರದಾಯ ನಂಬಿದಂತೆ ಮಾರಯ್ಯನ ಮೊದಲಿನ ಹೆಸರು ಮಹಾದೇವ ಭೂಪಾಲ; ಮಹಾದೇವಿಯ ಮುನ್ನಿನ ಹೆಸರು ಗಂಗಾದೇವಿ. ಮಾಂಡವ್ಯ ಪುರ ರಾಜಧಾನಿ. ಅಲ್ಲಿ ಮಹಾದೇವ ಭೂಪಾಲ ಸುಖವಿಲಾಸ ಶಿವಭಕ್ತಿ ವಿಲಾಸಗಳ ಸಮನ್ವಯವನ್ನು ಸಾಧಿಸುತ್ತ ರಾಜ್ಯವಾಳುತ್ತಿದ್ದ. ಅವನಿಗೆ ಜಂಗಮರಲ್ಲಿ ನಿಷ್ಠೆ ಬಹಳ. ಗಂಗಾದೇವಿ ಪತಿಗೆ ತಕ್ಕ ಸತಿ. ಇಬ್ಬರೂ ಆರುಸಾವಿರ ಜಂಗಮರ ಆರಾಧನೆಯನ್ನು ನಿತ್ಯ ನಡೆಸುತ್ತ ಭೋಗಯೋಗಗಳ ಹದವನ್ನರಿತು ಬಾಳುವೆ ಮಾಡುತ್ತಿದ್ದರು. ಇವರ ಜಂಗಮ ಭಕ್ತಿಯ ಬೆಳ್ಳೆ ಸವು ಕಲ್ಯಾಣದವರೆಗೂ ಹಬ್ಬಿತು.

“ನಿನ್ನನರಿವುದಕ್ಕೆ ಹೆಣ್ಣು ಹೊನ್ನು ಮಣ್ಣೆಂಬ ಸನ್ನೆಯ ತೋರೆಯ ಹಾಯ ಬೇಕು. ಅ ಮೂರನರಿವಲ್ಲಿ, ಮೂರನಿರಿದು ಹಿಡಿದಲ್ಲಿ, ಅರಿದು ಬಿಡುವಲ್ಲಿ, ಅ ಉಭಯದ ಒಡಲು ಹರಿದು ತೋರಿಕೆ ನಷ್ಟವಾಗಿ ನಿಂದವಂಗಲ್ಲದೆ ನಿನ್ನ ಚರಣದ ಬಾಗಿಲ ಬಾದಳವನೇರಬಾರದು. ಅದಕೆ ಸನ್ನೆಗಟ್ಟಿಗೆಯೆ ಚಿನ್ನ ನೀಕಳಂಕ ಮಲ್ಲಿಕಾರ್ಜುನ.



ಮರೆದು ಹಿಡಿದು ಅರಿದುಬಿಟ್ಟ ನೋಳಿಗಯ್ಯ ಮಹಾದೇವಿಯರು

೩೮೫

ಬಸವಣ್ಣನೇ ಹಸುಬೆಯ ಸೆಟ್ಟಿಯಾಗಿ ಕಾಶ್ಮೀರಕ್ಕೆ ಬಂದು ಈ ಆರು ಸಾವಿರ ಜಂಗಮರನ್ನು ಕೊಂಡೊಯ್ದನೆಂದು ಪುರಾಣಗಳು ವಾದಿಸುತ್ತವೆ. ಬಸವಣ್ಣನವರ ವ್ಯಕ್ತಿತ್ವದಲ್ಲಿದ್ದ ಗುರುತ್ವಾಕರ್ಷಣಶಕ್ತಿಯೇ ಅವರನ್ನು ಕಲ್ಯಾಣಕ್ಕೆ ಕರೆತಂದಿರಬಹುದೆಂದು ವಿನೇಕ ನಂಬುತ್ತದೆ.

ಅದೇನೇ ಇರಲಿ, ತಾವು ನಂಬಿದ್ದ ಆರು ಸಾವಿರ ಜಂಗಮರು ಒಮ್ಮೆಗೆ ಇಲ್ಲದಾಗಲು ಮಹಾದೇವ ಭೂಪಾಲ ಗಂಗಾದೇವಿಯು ಬೃಹದಿಜ್ಞಾಢರಾದರು. ಅವರನ್ನು ಅರಸಲು ಎಲ್ಲ ಕಡೆಗೂ ಚಾರರನ್ನು ಅಟ್ಟಿದರು ಅವರಲ್ಲಿ ಜೋರ ಚಿಕ್ಕಯ್ಯನೆಂಬ ಚಾರ ಕಲ್ಯಾಣಕ್ಕೆ ಹೋಗಿ ಜಂಗಮನ ವೇಷ ಹಾಕಿ ಬಸವಣ್ಣನವರ ಮಹಾಮನೆಯನ್ನು ಪ್ರವೇಶಿಸಿದ ದುರುದ್ದೇಶದಿಂದ.

‘ಲಾಂಛನವ ಕಂಡು ನಂಬುವೆ. ಅವರಂತರಂಗವ ನೀವೇ ಬಲ್ಲಿರಿ. ತೊತ್ತಿಗೆ ತೊತ್ತುಗೆಲಸವಲ್ಲದೆ ಅರಸರ ಸುದ್ದಿ ಎಮಗೇಕಯ್ಯ? ರತ್ನ ಮೌಕ್ತಿಕದಚ್ಚು ಕೂಡಲಸಂಗಮದೇವಾ, ನಿಮ್ಮ ಶರಣರು’ ಎಂದು ಜಿಂಗಳೆಯರಂತೆ, ದಾಸದುಗ್ಗಳೆಯರಂತೆ ನೆರೆ ನಂಬಿದ್ದ ಬಸವಣ್ಣನವರು ಈ ಕಪಟವೇಷದ ಜಂಗಮನನ್ನೇ ನಿಜವಾದ ಜಂಗಮನನ್ನು ಸತ್ಕರಿಸುವಂತೆ ಎದೆದುಂಬಿ ಸತ್ಕರಿಸಿದರು. ಜೋರ ಚಿಕ್ಕಯ್ಯನ ಸ್ಥಿತಿ ಪರುಷವನ್ನಪ್ಪಿದ ಕಾರ್ಬೊನ್ನಿನಂತಾಯಿತು, ಜ್ಯೋತಿಯನ್ನು ಮುಟ್ಟಿದ ಬತ್ತಿಯಂತಾಯಿತು. ಜೋರ ಹೋಗಿ ಚರಮೂರ್ತಿಯಾದ. ಅಣ್ಣನವರ ಅಡಿದಾವರೆಗಳಲ್ಲಿ ಧೊಪ್ಪನೆ ಕೆಡೆದು ಕ್ಷಮೆಯ ಭಿಕ್ಷೆ ಬೇಡಿಕೊಂಡ. ಶರಣರ ಬಳಗದಲ್ಲಿ ಸೇರಿ ಹೋದ.

ಮಹಾದೇವ ಭೂಪಾಲನಿಗಿದು ತಿಳಿಯಿತು. ಅವನ ಭವದ ಒಳ್ಳೆಯ ಬೇರು ಕಿತ್ತುಹೋಯಿತು. ಅರಸೊತ್ತಿಗೆ, ಸಿರಿ, ಸುಖಭೋಗ-ಎಲ್ಲವೂ ಒಮ್ಮೆಗೆ ಬೇಡವಾಗಿ ಬಿಟ್ಟುವು. ಭೋಗದ ಮೇಲೆ ತ್ಯಾಗವು ವಿಜಯವನ್ನು ಪಡೆಯಿತು. ಮಗ ಲಿಂಗಾರತಿಗೆ ಪಟ್ಟಗಟ್ಟಿ ಕಲ್ಯಾಣಾಭಿಮುಖವಾಗಿ ಹೊರಟುಬಿಟ್ಟ. ಗಂಗಾದೇವಿಯೂ ರತ್ನಾಭರಣಗಳನ್ನು ತೆಗೆದಿಟ್ಟು ರುದ್ರಾಕ್ಷಿಗಳನ್ನು ಧರಿಸಿ, ಪೀತಾಂಬರವನ್ನು ತೆಗೆದಿಟ್ಟು ಎಳಗಾವಿಯನ್ನುಟ್ಟು ಪತಿಯೊಡನೆ ಹೊರಡಲು ಸಿದ್ಧಳಾದಳು.

“ಸಂಪತ್ತು, ಸೌಖ್ಯ, ಸಂತೋಷಗಳನ್ನು ತೊರೆದು ಏನೋಡನೆ ಬರುವಿ  
ಯೇಕೆ ? ಮಗನೋಡನೆ ಸುಖವಾಗಿರು,”

ಎಂದ ಮಹಾದೇವ ಭೂಪಾಲ.

“ಸುಧೆಯನು ಸವಿಯಲರಿಯದೆ ಕೆಚ್ಚಲ ಕಚ್ಚಿ  
ರುಧಿರವನೀಂಟುವುಣ್ಣಯೋಲು |  
ಸದಮಲ ಮುಕ್ತಿಯ ಸುಖಮರೆ ಬಿಟ್ಟು ಮಾ  
ಯಡ ಸಿರಿಯಲ್ಲಿ ನಾನಿಹನೆ ? \* ”

ಯಾಜ್ಞವಲ್ಕ್ಯರಿಗೆ ಮೈತ್ರೇಯಿಯಿತ್ತ ಉತ್ತರದಂತಿದ್ದ ಗಂಗಾದೇವಿಯು ಈ  
ಉತ್ತರದಿಂದ ಮಹಾದೇವ ಭೂಪಾಲ ಮನದಲ್ಲಿಯೇ ಹಿಗ್ಗಿದನು. ಅದರೂ  
ಇನ್ನಷ್ಟು ಅವಳ ಚಿತ್ತವನ್ನು ಒರೆದು ನೋಡಬೇಕೆಂದೆಣಿಸಿ, ‘ನಿನಗೆ ವಿರಕ್ತಿ  
ಹುಟ್ಟಿದುದೇ ನಿಜವಾದರೆ ನಡುಬೀದಿಯಲ್ಲಿ ನಿರ್ವಾಣವಾಗುವೆಯಾ,’ ಎಂದು  
ಕೇಳಿದನು. ಗಂಗಾದೇವಿ ಅದಕ್ಕೂ ಸಿದ್ಧಳಾದಳು. ಮಹಾದೇವ ಭೂಪಾಲ  
ನಡನ್ನು ತಡೆದು, ‘ನಿನ್ನಿಂದೆನಗೆ ಮುಂದೆ ಮುಕ್ತಿ ಪಲ್ಲವಿಸುವುದು’ ಎಂದು  
ಒಪ್ಪಿ ಅವಳೊಡನೆ ಕಲ್ಯಾಣಕ್ಕೆ ಹೊರಟನು. ಕುಸುಮದೊಡನೆ ಕಂಪು,  
ಹೊನ್ನಿನೊಡನೆ ಹೊಳಪು, ಶಬ್ದದೊಡನೆ ಅರ್ಥ ಕೂಡಿ ನಡೆವಂತೆ ಅವರಿ  
ಬ್ಬರೂ ಕಲ್ಯಾಣದತ್ತ ನಡೆದರು. ಅರಮನೆ, ರಾಜಧಾನಿ, ರಾಜ್ಯ, ರಾಜ-  
ಭೋಗ ಒಂದೊಂದಾಗಿ ಹಿಂದುಳಿದುವು—ಇವರ ಆತ್ಮಗಳು ಮುಂದೆ ನಡೆ  
ದುವು. ದಾರಿಯಲ್ಲಿ ಮಹಾದೇವ ಭೂಪಾಲನ ಚಿಂತನೆ ಮಿಡಿಯಿತು—

“ಅನೆ ಕುದುರೆ ಬಂಡಿ ಭಂಡಾರವಿದ್ದಡೇನೋ,  
ತಾನುಂಟುದು ಪಡಿಯಕ್ಕಿ, ಒಂದಾವಿನ ಹಾಲು, ಮಲಗುವುದರ್ಥ ಮಂಚ.  
ಈ ಹುರುಳಿಲ್ಲದ ಸಿರಿಯ ಮೆಚ್ಚಿ ಕೆಡಬೇಡ ಮನುಜಾ ! ”

ಅತ್ತ ಗಂಗಾದೇವಿಯರ ಮನದ ಭೃಂಗ ಹಾಡಿತು—

“ಸಂಸಾರ ಸಾಗರದಿಂದಲುದಿಸಿದ ಸುಖವೇ ದುಃಖವೆಂದರಿಯದೆ,  
ಆ ಸುಖವನೇ ಮೆಚ್ಚಿ, ಭವದುಃಖವೆಂಬ ಕ್ರೂರ ಜನ್ಮ ಚಕ್ರಕ್ಕೀಡಾಗಿ,  
ಅಲ್ಲಿ ತನ್ನ ಮರೆದು, ತನಗಿಲ್ಲದ ಭ್ರಮೆಯ ತನ್ನದೆಂದು,  
ಅಂತಪ್ಪ ಘೋರದೊಳಗೋಲಾಡುತ್ತಿಪ್ಪ

\* ಕವಿ ಗೌರವಾಂಕ ವಿರಚಿತ ಮೋ. ಮಾ. ಪು. ಸಂ. ೫, ಸ. ೯.

ಅಜ್ಞಾನಿ ಜೀವಿಗಳು ನಿಮ್ಮನೆತ್ತ ಬಲ್ಲರಯ್ಯಾ

ಎನ್ನಯ್ಯ ಪ್ರಿಯ ಇಮ್ಮಡಿ ಸೀಕಳಂಕ ಮಲ್ಲಿಕಾರ್ಜುನಾ. ೧'

ಹೀಗೆ ದೇವೋನ್ಮಾದದ ನಿಬ್ಬೆರಗಿನಲ್ಲಿ ನಡೆದ ಆ ದಂಪತಿಗಳಿಗೆ ಕಾಶ್ಮೀರದಿಂದ ಕಲ್ಯಾಣದ ವರೆಗಿನ ದೂರದ ದಾರಿ ಹೇಗೆ ಮುಗಿಯಿತೆಂಬುದೇ ತಿಳಿಯಲಿಲ್ಲ. ಕಣ್ಣೆತ್ತಿ ನೋಡಿದಾಗ ಕಲ್ಯಾಣ ಕಂಗೊಳಿಸುತ್ತಿದ್ದಿತು.— ಬಸವನ ಕಲ್ಯಾಣ, ಬಸವನ ಬಳಗದ ಕಲ್ಯಾಣ ! ಕಂಡ ಕಣ್ಣು ಕೃತಾರ್ಥವಾದುವು. ಆನಂದ ಉಕ್ಕೇರಿ ಬಾಷ್ಪಬಿಂದುಗಳಾಗಿ ಹರಿಯಿತು. ಇಬ್ಬರೂ ಕಲ್ಯಾಣಕ್ಕೆ ನಮಿಸಿ ನಲಿದಾಡಿದರು ; ನಿಜ ಭಕ್ತಿ ನಿಜಾನಂದವನ್ನು ಪ್ರವೇಶಿಸುವಂತೆ ಕಲ್ಯಾಣವನ್ನು ಪ್ರವೇಶಿಸಿದರು.

ಅನುಭವ ಮಂಟಪದಲ್ಲಿವರಿಗೆ ಅನುಪಮವಾದ ಸ್ವಾಗತ ದೊರೆಯಿತು. ಸಿದ್ಧಾರ್ಥನು ತಾನೊಬ್ಬನೇ ರಾಜ್ಯತ್ಯಾಗ ಮಾಡಿದರೆ ಮಹಾದೇವ ಭೂಪಾಲ ಗಂಗಾದೇವಿಯರಿಬ್ಬರೂ ರಾಜ್ಯತ್ಯಾಗ ಮಾಡಿ ಲೌಕಿಕ ಜೀವನದಂತೆ ಪಾರ ಲೌಕಿಕ ಜೀವನದಲ್ಲಿಯೂ ' ಗಂಡು ಹೆಣ್ಣುಗಳೆರಡು ಗಂಡಭೇರುಂಡದೊಲು-ಎರಡು ಮುಖ, ಒಂದಾತ್ಮ ' ವೆಂಬುದನ್ನು ನಿದರ್ಶಿಸಿದರು. ಬಸವಣ್ಣನವರಿಗಂತೂ ' ಸಾಸಿವೆಯ ಮೇಲೆ ಸಾಗರವನ್ನಿರಿಸಿ ' ದಂತಾಯಿತು. ಅವರೂ ಅವರೊಡನೆ ' ಅಸಂಖ್ಯಾತ ' ರೂ ಆನಂದದಿಂದ ನಲಿದಾಡಿದರು.

' ಅನುಭವ ಮಂಟಪ ' ವು ಮಹಾದೇವ ಭೂಪಾಲನನ್ನು ಮೋಳಿಗೆಯ ಮಾರಯ್ಯನನ್ನಾಗಿ, ರಾಣಿ ಗಂಗಾದೇವಿಯನ್ನು ಮಹಾದೇವಿಯನ್ನಾಗಿ ಮಾರ್ಪಡಿಸಿತು. ಮಾರಯ್ಯನವರ ಪಾಲಿಗೆ ಮೋಳಿಗೆಯ, ಕಟ್ಟಿಗೆಯ ಹೊರೆಯ, ಸೌದೆ ತಂದು ಮಾರಿ ದಾಸೋಹ ಸಾಗಿಸುವ ಕಾಯಕ ಬಂದಿತು. ಅವರದನ್ನು ಆನಂದದಿಂದ ಅಂಗೀಕರಿಸಿದರು. ಆಶ್ಚರ್ಯ, ಪರಮಾಶ್ಚರ್ಯ : ಕಾಶ್ಮೀರದ ದೊರೆ ಕಟ್ಟಿಗೆ ಮಾರಿ ಬದುಕಲು ಕಾಶ್ಮೀರದಿಂದ ಕಲ್ಯಾಣಕ್ಕೆ ಬಂದಿದ್ದಾನೆ ! ' ಮರ್ತ್ಯಕ್ಕೆ ಮಹವ ತಂದ ಬಸವಣ್ಣನ ' ಮಹಾ ಕ್ರಾಂತಿಯ ಮನೋಜ್ಞವಾದ ಮಾದರಿಯದು.

ಕಲ್ಯಾಣದ ಕೊನೆಯೊಂದರಲ್ಲಿ ಸಣ್ಣ ಗುಡಿಸಲೊಂದು. ಅದರಲ್ಲಿ ಮಾರಯ್ಯ ಮಹಾದೇವಿಯರ ಶರಣ ಜೀವನ ಸಾಗಿದ್ದಿತು. ನಿತ್ಯವೂ ಹೊತ್ತಾರೆ ಎದ್ದು ಲಿಂಗಪೂಜೆಗೈಯ್ದು ವನಕ್ಕೆ ತೆರಳುತ್ತಿದ್ದ ಮಾರಯ್ಯ. ಅಲ್ಲಿ ವನಕ್ಕೆ ಕೈಮುಗಿದು,



‘ಶಿವ ನಿಮಿತ್ತಾರ್ಥದ ಸಲೆವೃತ್ತಿಯೆನಗೆ  
ಅಮಿತದಿಂ ಕಟ್ಟಿಗೆಯ ನಾನೊಯ್ಯೆನೆಂದು  
ಅಂಗರಕ್ಷಣೆಗಲ್ಲ ಹರಗಣರ ತೃಪ್ತಿಗೆ  
ಮಂಗಲಾಕರ ನಿನಗೆ ಮುಂದೆ ದೊರಕುವುದು’

—ಶ. ಲೀ. ಸಂ. ೯ ಪ. ೧೦-೧೧

ಎಂದು ಹಾಡಿ ಕಟ್ಟಿಗೆಯನ್ನು ಕಡಿದು ಹೊರೆಕಟ್ಟಿ ಹೊತ್ತು ತರುತ್ತಿದ್ದ. ಅದನ್ನು ಮಾರಿ ಬಂದ ಒಕ್ಕುಳ ಭತ್ತದಿಂದ ಜಂಗಮಾರಾಧನೆ ನಡೆಸುತ್ತಿದ್ದ. ಆ ಭತ್ತದಿಂದ ಮಹಾದೇವಿ ಮಾಡುತ್ತಿದ್ದ ಅಂಬಲಿಯಲ್ಲಿ ಅವ್ಯತದ ರುಚಿ ಯಿರುತ್ತಿದ್ದಿತು. ಅದನ್ನು ಸವಿದ ಜಂಗಮರಿಗೆ ಬಸವಣ್ಣನವರ ಅರಮನೆಯ ರಸರಸಾಯನಗಳೆಲ್ಲ ಸಪ್ಪೆಯಾಗಿ ತೋರತೊಡಗಿದುವು. ಮಾದೇವ ಚೋಳ ರಾಜನ ರಾಜಾನ್ನವನ್ನುಳಿದು ಮಾದಾರ ಚನ್ನಯ್ಯನ ಅಂಬಲಿಯನ್ನು ಆಸೆ ಪಟ್ಟು ಸುರಿದಂತೆ ಜಂಗಮರೆಲ್ಲ ಬಸವರಸರ ಅರಮನೆಯ ರಸಾನ್ನಗಳನ್ನು ಮರೆತು ಮಾರಯ್ಯನ ಅಂಬಲಿ ಸವಿಯಲು ಮೇಲಾಡಿ ಬರತೊಡಗಿದರು.

ಬಸವಣ್ಣನವರು ಬೆರಗಾದರು. ಸಹಜಭಕ್ತಿಯ ಸೀಮಾಪುರುಷರಾಗಿ ಮೆರೆಯತೊಡಗಿದ್ದ ಮಾರಯ್ಯನರ, ನಿಜಭಕ್ತಿತರಂಗಿಣಿಯಾಗಿ ಶೋಭಿಸ ತೊಡಗಿದ್ದ ಮಹಾದೇವಿಯರ ಪಾವನತರವಾದ ಜೀವನವನ್ನು ಕಣ್ಣಾರೆ ಕಾಣಬೇಕೆಂಬಾಸೆ ಅಂಕುರಿಸಿತವರಿಗೆ. ‘ಕಡವರದೊಳಗಣ ಭಕ್ತಿಶ್ರೀಯದು ಬಡತನದೊಳಗಣ ಬಕುತಿಯ ನೋಡಲು ಹೋದಂತೆ’ ಮಾರಯ್ಯನವರ ಮನೆಗೆ ಹೋದರು. ವೇಷ ಮರೆಸಿಬಂದು ಅವರ ಹುಲ್ಲಗುಡಿಸಲ ಮುಂದೆ ನಿಂತು ನೋಡಿದರು—ಸಪಾದಲಕ್ಷ ರಾಜ್ಯವನ್ನು ತೃಣೀಕರಿಸಿ ಬಂದ ರಾಜ ರಾಣಿಯರಿಬ್ಬರೂ ಆ ಪುಟ್ಟ ಪರ್ಣಶಾಲೆಯಲ್ಲಿ ಪರಮಾನಂದದೊಡನೆ ಜೀವಿ ಸುತ್ತಿರುವುದನ್ನು ನೋಡಿ ಅವರ ಹೃದಯ ತುಂಬಿ ಬಂದಿತು.

“ಈ ಸದನಮಂ ನೋಡಿದಾತನ

ದೋಸವೆಲ್ಲಂ ಸುಟ್ಟು ಹೋಗದೆ

ಈ ಸದನವೊತ್ತಿನಲಿ ಚರಿಸುವವಂ ಕೃತಾರ್ಥನಲಾ!

ಈ ಸದನ ಸೀಮೆಯೊಳಗೊನೆದಿರು

ವಾಶ್ರಿಸುವ ಜೀವಿಗಳ ಭಾಗ್ಯವ

ದೇಸೊ ಈ ಗೃಹರೇಣು ಸಿಕ್ಕದವಂ ಗಹುದು ಮುಕ್ತಿ!”

—ಬ. ಪು. ಕಾಂ. ೨೮ ಸಂ. ೨೯. ಪ. ೧೬

ಎಂಬ ಉದ್ಗಾರ ಅವರ ಶ್ರೀ ಮುಖದಿಂದ ಹೊರಬಿದ್ದಿತು.

ಮರುಕ್ಷಣದಲ್ಲಿಯೇ ಬೆರಗು ಕೊಡಗಾಗಿ ಮಾರ್ಪಟ್ಟಿತು. 'ಇಂಥ ರಾಜ ದಂಪತಿಗಳು ಇಂಥ ಬಡತನದ ಬಾಳನ್ನು ಬಾಳಬೇಕೆ?' ಎಂದು ಬಸವಣ್ಣ ನವರು ಮುಮ್ಮಲ ಮರುಗಿದರು. ವೇಷ ಮರೆಸಿ ಬಂದು ಮಾರಯ್ಯನವರು ವನಕ್ಕೆ ಹೋಗಿದ್ದ ಹೊತ್ತಿನಲ್ಲಿ ಮಹಾದೇವಿಯರಿಗೆ ಬೆಸಗೊಂಡರು,

“ತಾಯೆ, ನಮ್ಮ ಲಿಂಗದೇವನು ಹಸಿದಿದ್ದಾನೆ;  
ಮನೆಯೊಳಗುಳ್ಳುದನ್ನೇ ಗಡಣಿವುದು.”

ಮಾತಾಯಿ ಮಹಾದೇವಿಯರು ಹಿರಿ ಹಿರಿ ಹಿಗ್ಗಿದರು. ಅಗ್ಗವಣಿ ಕೊಟ್ಟು, ಮಣೆಹಾಕಿ ತಾವು ತಮ್ಮ ಆವೃತಹಸ್ತದಿಂದ ಮಾಡಿದ್ದ ಅಂಬಲಿಯನ್ನು ಬಡಿಸಿದರು. ಅದನ್ನು ಸೇವಿಸಿದ ಬಸವಣ್ಣನವರ ಆನಂದಕ್ಕೆ ಎಲ್ಲಿಯೇ ಇಲ್ಲದಂತಾಯಿತು. ಮಹಾಶರಣರ ಮನೆಯ ಪ್ರಸಾದವದು. ಅದು ಭವ ರೋಗಕ್ಕೆ ದಿವ್ಯಾಷಧ, ಅದು ಭಕ್ತಿಯ ಬೆಳಸು, ನಿಜಪದದ ನೆಲೆವನೆ, ಪುಣ್ಯದ ಪುಂಜ . . .

ಮನದಲ್ಲಿ ಈ ವಿಚಾರಲಹರಿ ಮುಂದುವರಿಯುತ್ತಿರುವಂತೆಯೇ ಅಣ್ಣ ನವರ ಆರೋಗಣೆ ಮುಗಿಯಿತು. ಮಾತಾಯಿ ಮಹಾದೇವಿಯವರಿಗೆ ಮತ್ತೆ ಮತ್ತೆ ಶರಣೆಂದು ಅವರಿಗೆ ಗೊತ್ತಾಗದಂತೆ ಮಜ್ಜನಶಾಲೆಯೊತ್ತಿನಲ್ಲಿ ಎರಡು ಸಾವಿರ ಹೊಂಗಳ ಎರಡು ಜಾಳಿಗೆಗಳನ್ನು ಮರೆಮಾಡಿಟ್ಟು ಹೊರಟು ಹೋದರು ಶರಣಜನಸುರಭೂಜ ಬಸವಣ್ಣನವರು.

ಹೊತ್ತಿನರಸ ನೆತ್ತಿಯ ಮೇಲೆ ಬಂದಾಗ ಕಟ್ಟಿಗೆಯ ಹೊರೆ ಹೊತ್ತು ಮಾರಯ್ಯ ಮನೆಗೆ ಬಂದ. ಮಹಾದೇವಿ ಕಾಲು ತೊಳೆಯಲು ನೀರು ಕೊಟ್ಟು ಎಂದಿನಂತೆ ಪತಿಯನ್ನು ಪ್ರಪುಲ್ಲವದನಳಾಗಿ ಸ್ವಾಗತಿಸಿದಳು. ಮಾರಯ್ಯ ಸ್ನಾನಮಾಡಿ ಶುಚಿಭೂತನಾಗಿ ಲಿಂಗಾರ್ಚನೆಗೆ ಕುಳಿತ. ಮಜ್ಜನಶಾಲೆಯೊತ್ತಿನಲ್ಲಿದ್ದ ಹೊನ್ನ ಜಾಳಿಗೆಗಳು ಕಂಡುವು.

‘ಇವೇನು? ಎಲ್ಲಿಂದ ಬಂದುವು? ಯಾರು ಕೊಟ್ಟರು?’

‘ನಾನರಿಯೆ ನಾಥ, ನೀವಿಲ್ಲದಾಗ ಅಯ್ಯಗಳೊಬ್ಬರು ಬಂದು ಲಿಂಗಾವಸರ ಮಾಡಿ ಹೋದರು. ಅವರಾರೋ ನಾನರಿಯೆ’

“ಇನ್ನಾರು? ಅಣ್ಣನವರೇ ಬಂದಿರಬೇಕು. ನಾವು ಬಣಗು ಭಕ್ತರೆಂದು ಹಣವನ್ನರಿಸಿ ಹೋಗಿರಬೇಕು. ನಮ್ಮ ಲಿಂಗಯ್ಯನಿತ್ತ ಕಾಯಕ ಸಮಗಿರಲು ಈ ಹೊಲೆ ಹೊನ್ನು, ಹಣ ಹದ್ದು ನಮಗೇಕೆ?

ಅಣ್ಣನವರಿಗಿಷ್ಟು ತಿಳಿಯಬಾರದೆ? ತಮ್ಮಲ್ಲಿ ಹೊನ್ನಿದೆಯೆಂದು  
ಕಾಯಕಕ್ಕೆ ಅಪಮಾನವೆಸಗಬೇಕೆ?

‘ಅವರ ಉದ್ದೇಶ ಆದಾಗಿರಲಿಕ್ಕಿಲ್ಲ ನಾಥ. ಅಣ್ಣನವರು  
ಭಕ್ತರ ಬಂಧುಗಳು, ಅನಿಮಿತ್ತ ಬಂಧುಗಳು.

ಶಿವಭಕ್ತರ ನೋವೇ ಲಿಂಗದ ನೋವೆಂದು ನಂಬಿ ನಡೆದಿರುವ ಅವರಿಗೆ  
ನಮ್ಮ ಬಡತನದ ಬಾಳನ್ನು ನೋಡಿ ಕನಿಕರ ವೆನಿಸಿರಬೇಕು.’

‘ಅಲ್ಲಿಯೇ ತಪ್ಪಿದೆ ಮಹಾದೇವಿ ! ಬಡತನ, ಒಡತನಗಳ ಭ್ರಾಂತಿ  
ಬಸವಣ್ಣನವರಿಗೂ ಬಿಡಬಾರದೆ? ಯಾರು ಬಡವರು?

ಯಾರು ಒಡೆಯರು? ಹುಡಿಯತಾಗುವರು ಒಡೆಯರಾಗಿದ್ದರೂ  
ಬಡವರೇ ; ಹುಡಿಯುವವರು ಬಡವರಾಗಿದ್ದರೂ ಒಡೆಯರೇ !

ಇದು ಕಾಯಕತತ್ವ. ಅಣ್ಣನವರಿಗೆ ಇದರ ಮರವೆಯಾಗದಂತೆ  
ಮಾಡಬೇಕು. ಹೊರಗೆ ಯಾರಾದರೂ ಜಂಗಮಪುಂಗವರು

ಹೋಗುತ್ತಿರುವರೋ ನೋಡು.”

ಮಹಾದೇವಿ ಹೊರಗೆ ನೋಡಿ,


“ ಇಬ್ಬರು ಜಂಗಮರು ಹೋಗುತ್ತಿದ್ದಾರೆ. ”

ಮಾರಯ್ಯ ಆ ಜಂಗಮರಿಬ್ಬರನ್ನೂ ಕರೆದುತಂದನು. ಅವರಿಗೆ ಆರೋಗಣೆ  
ಮಾಡಿಸಿ ಒಬ್ಬೊಬ್ಬರಿಗೆ ಒಂದೊಂದು ಹೊನ್ನಜಾಳಿಗೆಯಿತ್ತು ಕಳಿಸಿ  
ಕೊಟ್ಟನು. ಅಲ್ಲಿಗೇ ಬಿಡಲಿಲ್ಲ. ಬಸವಣ್ಣನವರ ಅರಮನೆಗೆ ಹೋಗಿ  
ಅಲ್ಲಿದ್ದ ಜಂಗಮರನ್ನೆಲ್ಲ ಆರೋಗಣೆಗೆ ಆಮಂತ್ರಿಸಿದನು. ಮೋಳಿಗೆಯ್ಯನ  
ಮನೆಯ ಅಂಬಲಿಯ ಅಮೃತದ ರುಚಿಯನ್ನರಿತಿದ್ದ ಅವರೆಲ್ಲ ಆನಂದದಿಂದ  
ಬಂದರು. ಮೋಳಿಗೆಯ್ಯ ಅವರಿಗೆಲ್ಲ ಅಂಬಲಿ ಉಣಿಸಿ ಅವರ ಮಾದೋದಕ  
ವನ್ನು ತಾನು ತಂದಿದ್ದ ಕಟ್ಟಿಗೆಯ ಹೊರೆಯ ಮೇಲೆ ಸಿಂಪಡಿಸಿದನೆಂದೂ,  
ಅದರಿಂದ ಆ ಕಾಷ್ಠಗಳೆಲ್ಲ ಕನಕ ದಂಡಗಳಾದುವೆಂದೂ, ಮೋಳಿಗೆಯ್ಯ ಅವು  
ಗಳನ್ನು ತುಂಡು ತುಂಡಾಗಿ ಕತ್ತರಿಸಿ ಒಬ್ಬೊಬ್ಬರಿಗೆ ಒಂದೊಂದು ತುಂಡು  
ಕೊಟ್ಟು ಕಳಿಸಿದನೆಂದೂ, ಇದನ್ನು ಕೇಳಿ ಬಸವಣ್ಣನವರು ತಮ್ಮ ತಪ್ಪು ತಿಳಿದ  
ವರಾಗಿ ಮೋಳಿಗೆಯ್ಯನಲ್ಲಿಗೆ ಓಡಿಬಂದು ‘ ಮಾರಾರಿಗೆ ಧನುವಾಗುತೆ ಬಾಗಿದೆ  
ಮೇರುವಿನಂದದಿ ’ ಬಾಗಿ ಕನಕವಿರಾಗಿ ಕಾಯಕಯೋಗಿ ಮಾರಯ್ಯನಿಗೆ  
ತಮ್ಮ ತಪ್ಪನ್ನು ಮನ್ನಿಸುವುದೆಂದು ಮೊರೆಯಿಟ್ಟರೆಂದೂ, ಮೋಳಿಗೆಯ್ಯ ಅಣ್ಣ  
ನವರನ್ನು ಅಪ್ಪಿ ‘ ಹಮ್ಮಿನ ಭಕ್ತಿ ಕರ್ಮಕ್ಕೆ ಮೊದಲು. ಒಡವೆ, ಒಡತನ,  
ಬೇಡುವವ, ಕೊಡುವವ ಎಂಬ ಭಾವ ಸಹಿತ ಬರಲಾರದು ಭಕ್ತನಾದವಂಗೆ.



ಸುರೆದು ಹಿಡಿದು ಅರಿದುಬಿಟ್ಟ ಮೋಳಿಗಯ್ಯ ಮಹಾದೇವಿಯರು ೩೯೧

ತಿವನ ಸೊಮ್ಮು' ಎಂದು ಕಾಯಕವ ಗುಟ್ಟನ್ನು ತಿಳಿಸಿಕೊಟ್ಟನೆಂದೂ ಮೋಳಿಗಯ್ಯನ ಬಗ್ಗೆ ಬರೆದಿರುವ ಎಲ್ಲ ಪ್ರಾಚೀನ ಕವಿಗಳೂ ಒರೆದಿದ್ದಾರೆ. ಮೋಳಿಗಯ್ಯನವರು ಆ ಎರಡೂ ಹೊನ್ನ ಜಾಳಿಗೆಗಳನ್ನು ಕಸವೆಂದು ಎಸೆದು ಬಿಟ್ಟರೆಂದೂ, ಅನೇಕ ದಿನಗಳವರೆಗೆ ಅವು ಅವರ ಮನೆಯ ಮುಂದೆ ಬಿದ್ದಿದ್ದು ವೆಂದೂ ಕೆಲವೆಡೆ ಹೇಳಿದೆ.



ಬಸವಣ್ಣನವರು ತಮ್ಮ ತಪ್ಪು ತಿಳಿದವರಾಗಿ ಒಡೋಡಿಬಂದು ಮನ್ನಿಸುವಂತೆ ಮೊರೆಯಿಟ್ಟರು

‘ಕಾಷ್ಠವು ಕನಕದಂಡವಾಗುವುದು ಸಾಧ್ಯವೇ?’ ಎಂಬ ಶಂಕೆಗೆ ‘ಶ್ರದ್ಧೆಯಿದ್ದರೆ ನಂಬು; ಇಲ್ಲದಿದ್ದರೆ ಬಿಡು,’ ಎಂಬುದೇ ಉತ್ತರ. ಈ ಪವಾಡ ನಡೆದಿರಬೇಕು ಎಂಬುದಕ್ಕೆ ಮಾರಯ್ಯನವರ ವಚನಗಳಲ್ಲಿಯೇ ಅಂತಸ್ಥ ಆಧಾರ ದೊರೆಯುತ್ತದೆ.

“ ಬಡವನೆಂದು ನಿಮ್ಮವರು ನಿಧಾನವನೀವರಯ್ಯಾ !

ನಾ ಬಡವನಾದಡೆ ನೀ ಬಡವನೆ ಎನ್ನ ನೀಕಳಂಕ ಮಲ್ಲಿಕಾರ್ಜುನಾ ? ”

“ ಇಂತಪ್ಪ ಮಹಾ ಪ್ರಣಮಂಗಳೇ ಬಸವಣ್ಣನಾಗಿ, ಆ ಬಸವಣ್ಣನೆ ಮಹಾ ಪ್ರಣಮಂಗಳಾಗಿ, ತನ್ನ ಮಕ್ಕಳಿಗೆ ತಾನೇ ಬಂದು ಭಕ್ತಿವಸ್ತುವನಿತ್ತಡೆ ಇವನಾನು ನೀಕಳಂಕ ಮಲ್ಲಿಕಾರ್ಜುನನ ಭಕ್ತರಿಗಿತ್ತು ಬದುಕಿದನಯ್ಯಾ, ”

ಎಂಬ ವಚನಗಳಲ್ಲಿ ಬಸವಣ್ಣನವರು ಮಾರಯ್ಯನವರ ಮನೆಗೆ ಬಂದು, ಅವರು ಬಡವರೆಂದು ಕನಿಕರಿಸಿ ಹೊನ್ನನ್ನು ಬಿಟ್ಟು ಹೋದುದೂ, ಅದನ್ನವರು ಜಂಗಮರಿಗಿತ್ತು ಬಿಟ್ಟುದೂ ಧ್ವನಿತವಾಗುವುದಿಲ್ಲವೇ?

“ ...ನಾ ಹೊತ್ತ ಕಟ್ಟಿಗೆಯ ಸರಬು ಮತ್ತೆ ಸುವರ್ಣ ದಂಡವಾದಾಗ ಅದಾರ ನಿತ್ಯಯದ ವಿಶ್ವಾಸ? ಅವು ತಮ್ಮ ಚಿತ್ತದ ದೃಢತೆಯಿಂದ ”

“ ಎನ್ನ ಕಾಯಕದ ಕಾಷ್ಠ ಚಿನ್ನವಾದಲ್ಲಿ, ಮತ್ತಾವಾವ ಗುಣ ಅಸಗುಣ ಹಿಂಗಿ ಲೇಸಾದಲ್ಲಿ ಅದು ತನ್ನಯ ವಿಶ್ವಾಸದಿಂದ, ”

ಎಂಬ ಮಾರಯ್ಯನವರ ವಚನಗಳಲ್ಲಿ,

“ ಕಾಷ್ಠವ ಸುವರ್ಣವ ಮಾಡಿದನೆಂಬ ಘಾತುಕತನವೇ ನಿಮ್ಮ ಭಕ್ತಿ ? ”

ಎಂಬ ಮಹಾದೇವಿಯಮ್ಮನವರ ವಚನದಲ್ಲಿ ಕಾಷ್ಠವನ್ನು ಹೊನ್ನಾಗಿಸಿದ ಘಟನೆ ಪ್ರತಿಧ್ವನಿತವಾಗುವುದಿಲ್ಲವೇ?

ಚೋರ ಬಸವ ಪುರಾಣ, ಮೋಳಿಗೆಯ್ಯನ ಪುರಾಣಗಳು ಮಾರಯ್ಯನವರು ಬೇರೆ ಪವಾಡಗಳನ್ನೂ ಮೆರೆದರೆಂದು ತಿಳಿಸುತ್ತವೆ. ಆದರೆ ಮಾರಯ್ಯನವರ ಮೇಲ್ಮೈ ನಿಂತಿರುವುದು ಪವಾಡಗಳ ಮೇಲಲ್ಲ, ಅವರ ಸತ್ಯಶುದ್ಧ ನಿತ್ಯನಿರ್ಮಲ ಜೀವನದ ಮೇಲೆ. ಕಾಶ್ಮೀರದ ಅರಸನಾದವನು ಕಲ್ಯಾಣಕ್ಕೆ ಬಂದು ಕಟ್ಟಿಗೆಯ ಹೊರೆ ಮಾರಿ ಶರಣ ಜೀವನವನ್ನು ಸಾಗಿಸಿದುದು, ಕನ್ನಡವನ್ನು ಕಲಿತು ಕನ್ನಡ ಸಾಹಿತ್ಯದಲ್ಲಿ ಶಾಶ್ವತವಾಗಿ ನಿಲ್ಲಬಲ್ಲ ವಚನಗಳನ್ನು ರಚಿಸಿದುದು, ಬಸವಣ್ಣನವರ ಹೊನ್ನಿನ ಹಂಗಿಗೂ ಒಳಗಾಗೆನೆಂದು ‘ತನ್ನ ಸುಬುದ್ಧಿಯಿಂದ, ಸುಕಾಯಕದಿಂದ ಗುರುಲಿಂಗ ಜಂಗಮಕ್ಕೆ ತನು



ಮನ ಧನವ ಸವೆಯಿಸಿ ಚಿತ್ತಶುದ್ಧನಾಗಿರುವ' ವ್ರತವನ್ನು ಕೈಕೊಂಡು ಕೊನೆಗಾಣಿಸಿದುದು, "ಇಂದಿಗೆ ನಾಳೆಗೆಂದು ಸಂದೇಹವ ಮಾಡಿದಡೆ ಲಿಂಗಕ್ಕೆ ದೂರ, ಜಂಗಮಕ್ಕೆ ಸಲ್ಲ, ಪ್ರಸಾದವಿಲ್ಲ. ಇದಕ್ಕೆ ಗೆಲ್ಲ ಸೋಲ ಬೇಡ- ನಿಃಕಳಂಕ ಮಲ್ಲಿಕಾರ್ಜುನ ಲಿಂಗವೇ ಸಾಕ್ಷಿ' ಯೆಂದು ನಿತ್ಯ ತೃಪ್ತಿಯ ನಿರಾಡಂಬರ ಜೀವನವನ್ನು ಸಾಗಿಸಿದುದು, ಮನದಾಶೆಯ ಬಿಟ್ಟು, ರೋಷವ ಕಿತ್ತು, ಮಹದಾಶ್ರಿತನಾಗಿ, ನಾನೆಂಬುದ ತಾನರಿದು, ನಾನೀನೆಂಬ ಉಭಯವೇನೇನೆಂದರಿಯದೆ ತಾನು ತಾನಾಗಿ 'ಅಪರವನರಿತೆನೆಂದು ಪರ ಮನ ಬಿಡದೆ, ನಿಃಕ್ರಿಯವನರಿತೆನೆಂದು ಕ್ರಿಯೆಯ ಬಿಡದೆ,' ಭಕ್ತಿಯಿಂದ ಜ್ಞಾನವನ್ನೂ, ಜ್ಞಾನದಿಂದ ವೈರಾಗ್ಯವನ್ನೂ, ವೈರಾಗ್ಯದಿಂದ ನಿಜದ ನಿಶ್ಚಯವನ್ನೂ ಗಳಿಸಿ, 'ಬಂದುದನು ಇಲ್ಲವೆನ್ನದೆ' ಬಾರದುದ ಬಯಸದೆ, ಉಣಬಂದವರಿಗಕ್ಕೆ ಬೇಡ ಬಂದವರಿಗೆ ಕೊಟ್ಟು' ಅಂಬಲಿಯನ್ನೇ ಅಮೃತ ವನ್ನಾಗಿಸಿ ಅನಂದದ ಅರವಟ್ಟಿಗೆಯನ್ನಿರಿಸಿ, 'ಸಕಲರೊಳು ತನುಗೂಡಿ ವಿಕಸಿತನಾಗಿ' ಚಿನ್ಮಯನಲ್ಲಿ ತನ್ಮಯರಾದುದೂ, 'ಪ್ರಕೃತಿಯೆಂಬ ಕುಂಭಕ್ಕೆ ಹೊರಗಾಗಿ ನಿಜ ನಿಜಗೂಡಿದ ಬೆಳಗಾಗಿ ನಿಃಕಳಂಕ ಮಲ್ಲಿಕಾರ್ಜುನ ಲಿಂಗ ದಲ್ಲಿ ತುಂಬಿ ಇಂಬಾಗಿ' ಹೋದುದೂ ಪವಾಡಗಳಲ್ಲಿ ಪವಾಡವಲ್ಲವೆ? ಅವರ ಜೀವನವೇ ಅದ್ಭುತರಮ್ಯ ಪವಾಡ !

‘ನ್ಯಾಯನಿಷ್ಠರ, ದಾಕ್ಷಿಣ್ಯಪರ ನಾನಲ್ಲ. ಲೋಕವಿರೋಧಿ ಶರಣ ನಾರಾರಿಗೂ ಅಂಜುವವನಲ್ಲ’ ವೆಂದರು ಬಸವಣ್ಣ ನವರು. ಮಾರಯ್ಯನವರೇ ಮಾತಿಗೆ ಮೂರ್ತಿಮಂತ ನಿದರ್ಶನ. ಅವರು ಕಠೋರ ಆದರ್ಶವಾದಿಗಳು. ಆದರ್ಶಕ್ಕೆ ಕಿಂಚಿತ್ತಾದರೂ ವಿರೋಧವಾಗಿ ವರ್ತಿಸುವವರನ್ನು ಅವರೆಂದೂ ಕ್ಷಮಿಸರು. ತಮ್ಮನ್ನೂ ಕ್ಷಮಿಸರು-ತಮ್ಮಲ್ಲಿ ದೋಷ ತಲೆಯೆತ್ತಿದರೆ.

“ತನ್ನಲ್ಲಿ ಬಂದ ಗುಣದೋಷವ ಅನ್ಯರು ನುಡಿದರೆಂದು ಭಿನ್ನವ ಮಾಡಿ ನೋವನ್ನಕ್ಕೆ ಭಕ್ತಂಗೆ ಸತ್ಯವಿಲ್ಲ, ವಿರಕ್ತಂಗೆ ಜ್ಞಾನವಿಲ್ಲ. ನಾನು ಇವನಾಡಿ ನೊಂದಹರೆಂಬ ಭಾವ ಎನಗಿಲ್ಲ. ಕಣ್ಣಿನೊಳಗಣ ಕಸ, ಕಾಲೊಳ ಗಣ ಮುಳ್ಳು ಅವ ಬಗೆಯಿಂದ ಹೋದರದು ಲೇಸು-ನಿಃಕಳಂಕ ಮಲ್ಲಿ ಕಾರ್ಜುನ,” ಎಂಬುದವರ ಜೀವನ ಸೂತ್ರ. ಎಂತಲೇ 'ಬಸವಣ್ಣಂಗೆ ಎನ್ನ ನಿವೇದಿಸಿದನಾಗಿ ಉಭಯವೆಂಬುದು ಇಲ್ಲವಾದೆ, ನಿರಾಲಂಬದಲ್ಲಿ ನಿಜ



ನಿವಾಸಿಯಾಗಿದ್ದೆನಯ್ಯ' 'ನಿಮ್ಮ ಶರಣ ಪ್ರಭುವಿನ ಶ್ರೀವಾದಕ್ಕೆ ನಮೋ  
ನಮೋ ಎನುತಿದ್ದೆನಯ್ಯ' 'ಗುರುಸ್ಥಲ ಸಂಗನ ಬಸವಣ್ಣನಾದ, ಲಿಂಗ  
ಸ್ಥಲ ಚೆನ್ನ ಬಸವಣ್ಣನಾದ, ಜಂಗಮಸ್ಥಲ ಪ್ರಭುವಾಗಿ ಬಂದ' ಎಂದು  
ಸ್ತುತಿಸಿದ ಮಾರಯ್ಯನವರೇ, "ಮಹಾಮನೆಯ ಮಾಡಿ ಕೆಟ್ಟ ಬಸವಣ್ಣ;  
ಹೇಳಿಕೆಟ್ಟ ಚೆನ್ನಬಸವಣ್ಣ; ಉಂಡಿಹೆನೆಂದು ಗರ್ವದಲ್ಲಿ ಕುಳಿತು ಕೆಟ್ಟ  
ಪ್ರಭುದೇವರು....ಇವರೆಲ್ಲ ಆಡುವ ಅದಣಗಿತ್ತಿಯ ಮನೆಯ ಉಂಬಳಿ  
ಕಾರರಾದರು!" ಎಂದು ಖಂಡಿಸದಿರಲಿಲ್ಲ. ಹಾಗಾದರೆ ಅವರಿಗೆ ತಿಳಿ ಹೇಳಿ  
ದಾರಿಗೆ ತರಲಿಲ್ಲವೇಕೆ? ಮಾರಯ್ಯನವರ ಉತ್ತರವಿದು :-

“ ಬಯಲು ಬತ್ತಲೆಯಾದಡೆ ಹೊದ್ದಿ ಸುವರಿನ್ನಾರೋ ?

ಏರಿ ನೀರು ಕುಡಿದಡೆ ಬಿಡಿಸುವರಿನ್ನಾರೋ ?

ಮಹಾಮೇರು ನಡೆವಡೆ ಪಥಕ್ಕೆ ಇಂಬುಗೊಡುವರಿನ್ನಾರೋ ?

ಆರಿದನ ಮರೆದವನಾದಡೆ ಆರಿವ ಹೇಳುವರಿನ್ನಾರೋ ?

ನಿಮ್ಮ ನಿಜವ ನೀವೇ ಬಲ್ಲಿರಿ, ನಿಃಕಳಂಕ ಮಲ್ಲಿಕಾರ್ಜುನ ! ”

ದಿವ್ಯ ಪಥದಲ್ಲಿ ನಡೆವಾಗ ಎಡಹದಿರುವುದು ಸಾಧ್ಯವಿಲ್ಲ. ಎಡಹಿದೆ  
ವೆಂದು ನಡೆವುದನ್ನೇ ನಿಲ್ಲಿಸಲಾಗದು. 'ಉಪೇಕ್ಷೆಯಿಂದ ಉರಿವ ಬೆಳಗು  
ಪವನನ ಪ್ರಳಯಕ್ಕೆ ಒಳಗು;' ಉಪೇಕ್ಷೆಯಿಲ್ಲದೆ ನಿರಪೇಕ್ಷೆಯಿಂದ ಉರಿವ  
ಸ್ನಯಂ ಜ್ಯೋತಿಯಾಗಿ ನಡೆಯಬೇಕು; ನಿಹಿತಾಚಾರಂಗಳಲ್ಲಿ ನಿರತನಾಗಿ  
ಕಾಯದ ಕರ್ಮ, ಜೀವನದ ಭಾವ, ಜ್ಞಾನದ ಒಳಗನರಿಯಬೇಕು;  
ಲಕ್ಷ್ಮೀಯ ಮನೆಯ ತೊತ್ತಿನ ತೊತ್ತಾಗದೆ, 'ಮುಯ್ಯ ಬಂಧುಗಳಂತೆ ಬಡ್ಡಿ  
ಯಾಶೆಗೆ ಕೊಟ್ಟುಬಿಡು' ಕೈಲಾಸದಾಸೆಗಾಗಿ ಕೈ ಕೂಲಿಯ ಭಕ್ತಿ  
ಮಾಡದೆ, ಒಂದನರಿದು, ಮೂರನರಿದು, ಐದು ಹರಿದು, ಆರು ಮೆಟ್ಟಿ, ಎಂಟು  
ನೀಂಟಿ, ಅರಿದ ಪರಂಜ್ಯೋತಿ ಪ್ರಕಾಶವಾಗಿ ಬೆಳಗಬೇಕು. ಹೀಗೆ ಬೆಳಗಿ  
ದರು ಮಾರಯ್ಯನವರು.

ಮಹಾದೇವಿಯವರು ? ಅವರೂ ಹೀಗೆಯೇ ಬೆಳಗಿದರು ! ಮಾರಯ್ಯ  
ಮಹಾದೇವಿಯರ ದಾಂಪತ್ಯ ಶುಭಕ್ಕೆ ಶೋಭಿ ಸೇರಿದಂತೆ, ಶಿವಕ್ಕೆ ಶಕ್ತಿ  
ಸಮ್ಮಿಲಿತವಾದಂತೆ, ಪ್ರಕಾಶಕ್ಕೆ ಮಾಧುರ್ಯ ಬೆರೆದಂತೆ ಮಂಗಳಮಯ  
ವಾಗಿದ್ದಿತು. ಮಾರಯ್ಯನ ಪುಣ್ಯದ ಪುಂಜ ಮಹಾದೇವಿಯನ್ನು. ಅವ  
ರಿಬ್ಬರೂ ಕಾಮನ ಕಾಲುಮೊತ್ತಾಗಿ ಬಾಳಿ ಕಾಲನ ಬಾಯಿದುತ್ತಾಗಿ

ಸತ್ತವರಲ್ಲ; ಲಿಂಗಸುಖ ಪ್ರಸಾದದ ಪರಮಾನಂದ ಪರಿಣಾಮ ಪಯೋ ನಿಧಿಯೊಳಗೊಲಾಡಿದ ಆತ್ಮ ಹಂಸಗಳು.

‘ಭಕ್ತಿ ಜ್ಞಾನ ಕ್ರಿಯೆಯ ಮಾಟಂಗಳಲ್ಲಿ ಚಿತ್ತ ಶುದ್ಧವಿಲ್ಲದ ಸತಿಯಾದರೂ ಒಲ್ಲೆ, ಪುತ್ರ ಬಂಧುಗಳಾದರೂ ಒಲ್ಲೆ’ ‘ಹೀಗಿರು ಎಂದರೆ ಹಾಗಿರದಿದ್ದರೆ ಅವಳು ಸತಿಯಲ್ಲ, ನಾನು ಪತಿಯಲ್ಲ’ ಎಂದ ನಿಷ್ಕರವಾದಿಗಳಾವ ಮಾರಯ್ಯನವರಿಂದಲೇ, ‘ಎನ್ನ ಭಕ್ತಿಗೆ ನೀ ಶಕ್ತಿಯಾದ ಕಾರಣ, ಎನ್ನ ಸತ್ಯಕ್ಕೆ ನೀ ಸತಿಯಾದ ಕಾರಣ ಎನ್ನ ಸುಖ ದುಃಖ ನಿನ್ನ ಸುಖ ದುಃಖ. ಅನ್ಯವಿಲ್ಲ-ಇದಕ್ಕೆ ಭಿನ್ನ ಭೇದವೇನು ಹೇಳಾ ನೀಕಳಂಕ ಮಲ್ಲಿಕಾರ್ಜುನ?’ ಎಂದು ಹೊಗಳಿಸಿಕೊಳ್ಳಬೇಕಾದರೆ ಮಹಾದೇವಿಯಮ್ಮನ ಮಹವನಿಂಬು ಗೊಂಡ ನಿಲವನ್ನೇನು ಬಣ್ಣಿಸುವುದು?

‘ಮಾರಯ್ಯನ ಭಕ್ತಿಗೆ ಶಕ್ತಿಯಾಗಿ, ಅವರ ಸತ್ಯಕ್ಕೆ ಸತಿಯಾದ ಮಹಾದೇವಿಯಮ್ಮನವರು, ‘ನಿಮ್ಮ ಭಕ್ತಿ ಸೂತ್ರದಿಂದ ಎನ್ನ ಸ್ತ್ರೀಚಾತಿ ನಿಮ್ಮ ಸ್ತ್ರೀ ಪಾದದಲ್ಲಿ ಅಡಗಿತ್ತು. ಎನಗೆ ಭಿನ್ನದ ಮಾತಿಲ್ಲ, ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನನೆಂಬವರು ನೀವೇ’ ಎಂದು ಪತಿಯೆದುರು ಆತ್ಮ ನಿವೇದನ ಮಾಡಿದುದರಲ್ಲಿ ಅಚ್ಚರಿಯೇನು? ‘ನೀನಷ್ಟು ವಾದಲ್ಲಿ ಎನ್ನ ಭಾವನಷ್ಟು. ಭಾವನಷ್ಟುವಾದಲ್ಲಿ ಎನ್ನಯ್ಯನಿಲ್ಲ. ನೀನು ಪ್ರಿಯನಲ್ಲ. ಇಮ್ಮಡಿ ದೇವನಲ್ಲ. ನೀಕಳಂತ ಮಲ್ಲಿಕಾರ್ಜುನನೆಂಬ ಭಾವ ಎಲ್ಲಿ ಅಡಗಿತ್ತೆಂದರಿಯೆ’ ಎಂದು ಸಮರಸದ ಸಂಗೀತ ಹಾಡಿದ್ದರೆ ಸೋಜಿಗ ವೇನು?

“ಜ್ಞಾನಸಿಂಧು ಸಂಪೂರ್ಣವಾಗಿ ನಿನ್ನರಿವಿನ ಗುಡಿಯ ಬಾಗಿಲ ತೆರೆ ದೊಮ್ಮೆ ತೋರಾ!” ಎಂದು ಬೇಡಿದ ಮಹಾದೇವಿಯರು ಕೊನೆಯ ದಿನ ಗಳಲ್ಲಿ ತಮ್ಮ ಪತಿಗೇ ಅರಿವಿನ ಗುಡಿಯ ಬಾಗಿಲ ತೆರೆದು ತೋರಿದರು. ಆಗ ಮಾರಯ್ಯನವರನ್ನು ಎದುರಿಸಿದ ಪ್ರಶ್ನೆಯಿದು—

“ಊರು ಕೆಟ್ಟು ಸೂರೆಯಾಡುವಲ್ಲಿ ಅರಿಗಾರೂ ಇಲ್ಲ!

ಬಸವಣ್ಣ ಸಂಗಮಕ್ಕೆ, ಚಿನ್ನಬಸವಣ್ಣ ಉಳುವಿಗೆ, ಪ್ರಭುಕದಳಿಗೆ, ಮಿಕ್ಕಾದ ಪ್ರಮಥರೆಲ್ಲರೂ ತಮ್ಮ ತಮ್ಮ ಲಕ್ಷ್ಯಭಾಸಕ್ಕೆ ಮುಕ್ತಿಯ

ನೆಯ್ದಿಹರು!

ನನಗೊಂದು ಬಟ್ಟೆಯ ಹೇಳಾ, ನೀಕಳಂಕ ಮಲ್ಲಿಕಾರ್ಜುನಾ!”

ಹೌದು, “ಎನಗೆ ಮರ್ತ್ಯದ ಮಣಿಹ ಕೃತ್ಯವಿನ್ನೆಷ್ಟು ದಿನ ಹೇಳಾ!”

“ನಿಮಗೆ ಮರ್ತ್ಯದ ಮಣಿಹ ಕೃತ್ಯವಿನ್ನೆಷ್ಟು ಪರಿಯಂತರ?

ಎನಗೆ ಕಟ್ಟುಗುತ್ತಿಯೆ? ನಾ ಕಟ್ಟಿಗೆಯ ಹೊತ್ತು

ಶಿವಭಕ್ತರ ಮನೆಗೆ ನೀವು ಕೊಟ್ಟ ಕಾಯಕದ ಕೃತ್ಯ

ಇನ್ನೆಷ್ಟು ದಿನ ಹೇಳಾ, ನೀಕಳಂಕ ಮಲ್ಲಿಕಾರ್ಜುನಾ!”

ಹೌದು, ಇನ್ನೆಷ್ಟು ದಿನವು ಈ ಮರ್ತ್ಯದ ಮಣಿಹ? ಎಂದಿಗೆ ಇದರಿಂದ ಮುಕ್ತಿ? ಬಸವ ಸಂಗಮಕ್ಕೆ, ಚಿನ್ನಬಸವಣ್ಣ ಉಳುವೆಗೆ, ಪ್ರಭುಕದಳಿಗೆ... ನಾನು? ಅಯ್ಯೋ, ನಾನು? ನಾನೆಲ್ಲಿಗೆ? ನನಗೆಲ್ಲಿ ನೆಲೆ? ‘ಎನಗಂದಂದಿಂಗಿ ನೂರಿಪ್ಪತ್ತು ಸಂದಿತ್ತು.’ ‘ಅಲ್ಲಿಗೆ ಹೊಲಬ ಕಾಣದೆ ಇಲ್ಲಿಗೆ ನೆಲೆಯ ಕಾಣದೆ’ ತಲ್ಲಣಗೊಂಡಿರುವುದು ಎಲ್ಲಿಯವರೆಗೆ? ...’

ಮಹಾದೇವಿಯ ಮಧುರವಾಣಿ ಉತ್ತರವೀಯುತ್ತದೆ:—

“ಬೆಳಗಿನ ಮುಖದಿಂದ ಬೆಳಗಿನ ಕಳೆಯ ನರಿವಂತೆ ನಿನ್ನಿಂದ ನೀನೆ ತಿಳಿ ಎನ್ನಯ್ಯಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನ ಭಿನ್ನಭಾವವಿಲ್ಲದೆ!”

ಮಾರಯ್ಯನ ಮಾರುತ್ತರವಿದು—

“ವ್ಯರ್ಥವೆಂಬುದು ನಾಬಲ್ಲನ್ನಕ್ಕೆ ಕರ್ಕಶದ ಜಗ. ಇದು ಕಾರಣದಲ್ಲಿ ಕೈಲಾಸದ ಬಟ್ಟಿಯನರಸಬೇಕು. ಎನ್ನ ಸತ್ಯಕ್ಕೆ, ಎನ್ನಭಕ್ತಿಗೆ, ಎನ್ನ ಮನಕ್ಕೆ, ಎನ್ನ ಮುಕ್ತಾಂಗನೆ, ಎನ್ನ ನಿಶ್ಚಯಕ್ಕೆ ಒಂದು ಗೊತ್ತು ತೋರಾ! ನೀಕಳಂಕ ಮಲ್ಲಿಕಾರ್ಜುನನು ಎಲ್ಲಿಹನು ಹೇಳಾ!”

ಮಹಾದೇವಿಯ ಮಹಾನುಭಾವದ ಉತ್ತರವಿದು—

“ಮಾಡಿದ ಭಕ್ತಿಗೆ ಕೈಲಾಸಕ್ಕೆ ಹೋದೆಹನೆಂಬುದು ಕೈಕೂಲಿ...ಸಕಲ ದೇಶ ಕೋಶವಾಸ ಭಾಂಡಾರ ಸವಾಲಕ್ಷ ಮುಂತಾದ ಸಂಬಂಧ ಸ್ತ್ರೀಯರ ಬಿಟ್ಟು ಬಂದೆನೆಂಬ ಕೈಕೂಲಿಯೆ ನಿಮ್ಮ ಭಕ್ತಿ?... ಕೂಟಕ್ಕೆ ಕುರುಹಾದು ದನರಿಯದೆ, ಅತ್ಮಕ್ಕೆ ಅರಿವಾದುದನರಿಯದೆ, ಕೈಲಾಸವೆಂಬ ಸೂತ್ರದ ಒಳಗಿಗೆ ಮನಸೋತಿರಲ್ಲಾ!...ಕೈಯಲ್ಲಿ ಜ್ಯೋತಿಯ ಹಿಡಿದು ಕತ್ತಲೆ ಎನಲೇತಕ್ಕೆ? ಪರುಷ ಕೈಯಲ್ಲಿದ್ದು ಕೂಲಿಯ ಮಾಡಲೇತಕ್ಕೆ? ನಿತ್ಯ ಅನಿತ್ಯವ ತಿಳಿದು ಮರ್ತ್ಯ ಕೈಲಾಸವೆಂಬುದು ಭಕ್ತರಿಗೆ ಮುಕ್ತಿಯಲ್ಲ!...ಅಲ್ಲಿ ಇಲ್ಲಿ ಎಂಬ ಗೆಲ್ಲ ಗೂಳಿತನ ಬೇಡ!...ಎನ್ನಯ್ಯಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನ ಅಲ್ಲಿ ಇಲ್ಲಿ ಎಲ್ಲಿಯೂ ತಾನೆ!... ಅತ್ಮ ನಿಶ್ಚಯವಾದಲ್ಲಿಯೇ ಕೈವಲ್ಯ! ತತ್ವವನರಿದಲ್ಲಿಯೇ ಒಳಗು. ಈ



ಮರೆದು ಹಿಡಿದು ಅರಿದುಬಿಟ್ಟ ಮೋಳಿಗಯ್ಯ ಮಹಾದೇವಿಯರು ೩೯೭

ಗುಣ ಸದಮಲ ಭಕ್ತನ ಮುಕ್ತಿ-ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಲಂಕ  
ಮಲ್ಲಿಕಾರ್ಜುನನಿಕ್ಕಿದ ಗೊತ್ತು!”

ದಿವ್ಯಜ್ಞಾನಿ ಮಹಾದೇವಿಯ ನುಡಿಗಳು ಮಾರಯ್ಯನೆದೆಯ ಮರ  
ವೆಯ ನೆಲವನ್ನು ಬಗೆದು ನಿಜಾನುಭೂತಿಯ ನಿಶ್ವೇಪವನ್ನು ಹೊರಡೆಗೆದುವು.  
ಅವನ ಆತ್ಮದ ಝೇಂಕಾರ ವಾಯುಮಂಡಲದಲ್ಲಿ ನಿನದಿಸಿತು :

“ಕಾಯ ಸಮಾಧಿಯನೊಲ್ಲೆ, ನೆನಪು ಸಮಾಧಿಯನೊಲ್ಲೆ!

ಕೈಲಾಸವೆಂಬ ಭವಸಾಗರವನೊಲ್ಲೆ!

ಎನ್ನ ಅಲ್ಲಿಗೆ ಇಲ್ಲಿಗೆ ಎಂದೆಳೆಯದೆ ನಿನ್ನಲ್ಲಿ ಕೂಟಿಸ್ಥನ ಮಾಡು ನೀಕಳಂಕ  
ಮಲ್ಲಿಕಾರ್ಜುನ!

ಇದಕ್ಕೆ ಮಹಾದೇವಿಯ ಎದೆಯ ಇಂಚರ ಮಾರ್ದನಿಗೊಟ್ಟಿತು :

“ಕ್ರಿಯಾಪೂಜೆ ಒಡಲಾದ ಮತ್ತೆ ಪೂಜಿಸಲಿಲ್ಲ;

ಜ್ಞಾನನೇತ್ರ ಮುಸುಕು ತೆಗೆದ ಮತ್ತೆ ಏನುವನೋಡಲಿಲ್ಲ;

ಧ್ಯಾನವು ನಿಧಾನಿಸಿ ನಿಂದ ಮತ್ತೆ ಏನುವ ನೆನೆಯಲಿಲ್ಲ...

ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನನಲ್ಲಿ

ಕ್ರಿಯಾ ನಿರ್ವಾಹ ಸ್ಥಲ”

ಎಲ್ಲರೂ ಎಲ್ಲಿಲ್ಲೋ ಹೋದರೂ ಕಲ್ಯಾಣಕ್ಕೆ ಹತ್ತಿರದಲ್ಲಿಯೇ ಗವಿ  
ಯೊಂದರಲ್ಲಿದ್ದು, ಸಕಲದಲ್ಲಿ ಅಳಿದು ನೀಕಲದಲ್ಲಿ ಉಳಿದ ಈ ಶರಣದಂಪತಿ  
ಗಳ ಮೇಲಣ ಆತ್ಮಗೀತಗಳು ಬಯಲ ಬಸಿರಿನಲ್ಲಿ ಲಯವಾಗುತ್ತಿರುವಂತೆ  
ಅವರ ಆತ್ಮಗಳೂ ವಿಶ್ರಾಂತನಲ್ಲಿ ಲೀನವಾದುವು. ಆ ಗೀತಗಳನ್ನಾಲಿಸಿ  
ಮೋಳಿಗೆಯ್ಯನ ಕೊನೆಯ ಕಟ್ಟಿಗೆಯ ಹೊರೆ ಕೊನರಿತು. ಇಂದಿಗೂ ಅದು  
ಕಾಯಕದ ಕಲ್ಪವೃಕ್ಷದಂತೆ ಕಂಗೊಳಿಸುತ್ತಲಿದೆ ಮಾರಯ್ಯನ ಗವಿಯ  
ಮುಂದೆ—ಕಲ್ಯಾಣಕ್ಕೆ ಪೂರ್ವದಲ್ಲಿ ಹನ್ನೆರಡು ಮೈಲಿಗಳ ಮೇಲೆ! ಇಂದಿಗೂ  
ಆಲಿಸುವ ಲಾಲಸೆಯುಳ್ಳವರ ಕಿವಿಗಳಿಗೆ ಆವರಿಬ್ಬರ ಅಮರವಾಣಿ ಅಮೃತ  
ದಾಯಿನಿಯಾಗಿ ಕೇಳಿಸುತ್ತಿದೆ—

“ಅಂಬು ಇಲ್ಲದಿದ್ದರೆ ಅಂಬುಜವನಾರು ಬಲ್ಲರು?

ನೀರಿಲ್ಲದಿದ್ದರೆ ಹಾಲನಾರು ಬಲ್ಲರು?

ನಾನಿಲ್ಲದಿದ್ದರೆ ನಿನ್ನನಾರು ಬಲ್ಲರು?

ನಿನಗೆ ಎನಗೆ ಬೇರೊಂದೆಡೆಯುಂಟೆ, ನೀಕಳಂಕ ಮಲ್ಲಿಕಾರ್ಜುನ?”

“ತಾನಳಿದು ಮತ್ತೆ ತಾನಾದುದ ಕಂಡೆ;  
 ತಾನಾಗಿ ಮತ್ತೆ ಅಳಿದುದ ಕಂಡೆ;  
 ಏನೂ ಇಲ್ಲದೆ ನೀನಾಗಿ ಮತ್ತೆ ನಾನಾದುದ ಕಂಡೆ-  
 ನೀಕಳಂಕ ಮಲ್ಲಿಕಾರ್ಜುನ ಲಿಂಗದಲ್ಲಿ ನಿಶ್ಚಿಂತನಾಗಿ!”

“ನುಡಿದ ನುಡಿ ಎಲ್ಲವು ಮಹಾಪ್ರಸಂಗವಾದ ಮತ್ತೆ  
 ಲೆಖ್ವಿಲ್ಲದ ವೇದ, ಸಂಖ್ಯೆ ಇಲ್ಲದ ಶಾಸ್ತ್ರ, ಕಡೆನಡು ಮೊದಲಿಲ್ಲದ  
 ಪುರಾಣವನೋದಲೇತಕ್ಕೇ?...ಬೆಳಗಿನ ಮುಖದಿಂದ  
 ಬೆಳಗಿನ ಕಳೆಯನರಿವಂತೆ ನಿನ್ನಿಂದ ನೀನೆ ತಿಳಿ  
 ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನನ  
 ಭಿನ್ನಭಾವವಿಲ್ಲದೆ.”

# ಆಸೆಯ ಜೈಸಿದ ಆಯ್ದಕ್ಕೆ ಮಾರಯ್ಯ ಲಕ್ಕಮ್ಮರು

ಅನುಭವ ಮಂಟಪದಲ್ಲಿ ಒಮ್ಮೆ ಆಯ್ದಕ್ಕೆ ಮಾರಯ್ಯನ ಮಿನುಗುವ  
ಮಾತು ಜ್ಯೋತಿಸಿತು :

“ಕಾಯಕದಲ್ಲಿ ನಿರತನಾದರೆ ಗುರುದರು ಶನವಾದರೂ ಮರೆಯಬೇಕು ;  
ಲಿಂಗ ಪೂಜೆಯಾದರೂ ಮರೆಯಬೇಕು ;  
ಜಂಗಮ ಮುಂದಿದ್ದರೂ ಹಂಗು ಹರಿಯಬೇಕು ;  
ಕಾಯಕವೆ ಕೈಲಾಸವಾದ ಕಾರಣ, ಅಮರೇಶ್ವರ ಲಿಂಗವಾಯಿ  
ತ್ತಾದರೂ ಕಾಯಕದೊಳಗು !”

ಕೇಳಿದವರ ಕಿವಿ ನಿಮಿರಿದುವು ; ಪ್ರಾಣ ಪುಲಕಿತವಾಯ್ತು ; ಮೈಯಲ್ಲಿ  
ಮಿಂಚಿನ ಸಂಚಾರವಾದಂತಾಯಿತು ! ನಿಜ, ಕಾಯಕದ ಬಗ್ಗೆ ಸುಳಿವ  
ಶಾಸನವಾಗಬಲ್ಲ ವಚನವಿದು. ಇನ್ನೇನು, ಪ್ರಭುದೇವರ ಅಂಗೀಕೃತಿಯ  
ಮುದ್ರೆಯಿದಕ್ಕೆ ಬಿದ್ದು ಹೋಗುವುದು-ಎಂದೆಣಿಸಿದರು ಎಲ್ಲರೂ.

ಆದರೆ ಪ್ರಭುದೇವರ ಪರಿಯೇ ಬೇರೆ. ಅವರ ಒರೆಗಳಿಗೆ ಹತ್ತಿ ಅಚ್ಚಳಿ  
ಯದೆ ಉಳಿದು ಬರುವ ಎಂಟೆರ್ದೆ ಯಾರಿಗೆ ?

‘ಕಾಯಕಕ್ಕೆ ಪಟ್ಟಗಟ್ಟಲು ಕಾರಣ ಮಾರಯ್ಯನವರೆ ?’ ಎಂದು  
ಕೇಳಿಯೇ ಬಿಟ್ಟರು ಪರಂಜ್ಯೋತಿ ಪ್ರಭುದೇವರು. ಅಧೀರರಾಗದೆ ಮಾರಯ್ಯ  
ನವರು ಮಾರುತ್ತರವಿತ್ತರು :

“ಗುರುಲಿಂಗ ಜಂಗಮದಲ್ಲಿ ಬೆರಸಿ ದಾಸೋಹವ ಮಾಡುವಲ್ಲಿ, ಹೊನ್ನು  
ಹೆಣ್ಣು ಮಣ್ಣು ಇವೆ ಮೂಲ ನೊದಲು. ಮಾಟ ಸ್ವಸ್ಥವಾದಲ್ಲಿ ಮೂರ  
ಮರೆಯಬೇಕು. ಅಮರೇಶ್ವರ ಲಿಂಗವನರಿವುದಕ್ಕೆ.”

“ಮಾಟಸ್ವಸ್ಥವಾಗುವ ಪರಿಯಾವುದು ಮಾರಯ್ಯ ? ಕಂಗಳ ಮುಂದಣ  
ಗೊತ್ತ ಹರಿದು, ಕಾಪ್ಯದ ಮುಂದಣ ಚಿತ್ತವ ಹರಿದು, ಮಾಡಿಹನೆಂಬ  
ಮಾಟಕೂಟದ ಚಿತ್ತನಿಂದಲ್ಲದೆ ಸ್ವಸ್ಥವಿಲ್ಲ.”

ಎಂದು ಮರು ಪ್ರಶ್ನೆಯೊಡ್ಡಿದರು ಪ್ರಭುದೇವರು.

ಮಾರಯ್ಯನೂ ಜಗ್ಗಲಿಲ್ಲ. ‘ಕಾಯಕದಲ್ಲಿ ನೆಲೆಗೊಂಡ ಮನಸ್ಸನ್ನು  
ಮತ್ತೊಂದಕ್ಕೆ ಮರಳಿಸುವುದೆಂದರೇನು ?’ ಅವನ ಮನಸ್ಸಿದನ್ನು ಒಪ್ಪಲಿಲ್ಲ.



“ಒಂದ ಬಿಟ್ಟು ಒಂದ ಕಂಡಿಹೆನೆಂದರೆ ಅದು ಕಾಣಬಾರದ ಬಯಲು. ಒಂದರಲ್ಲಿ ಸಲಿಸಂದು ಹಿಂಗದ ಭಾವ ನೆಲೆಗೊಂಡಲ್ಲಿ ಅಮರೇಶ್ವರ ಲಿಂಗವು ತಾನೆ.” ಎಂದು ನಿವೇದಿಸಿಕೊಂಡ. ತಟಿಲ್ಲತೆಯಂತೆ ತಲೆದೋರಿತು ಪ್ರಭು ದೇವರ ಮರುಮಾತು—

“ಮಾಡಿಹೆ ಮಾಡಿಹೆನೆಂಬನ್ನಬರ ತನ್ನ ಅವಧಿಗೆ ಬಂದುದನರಿವಪರಿ ಇನ್ನೆಂತೊ? ಅಸಗ ನೀರಡಿಸಿ ನಿಂದಂತೆ ಅಗಬೇಡ-ಗುಹೇಶ್ವರ ಲಿಂಗ ವನರಿವುದಕ್ಕೆ ಮಾರಯ್ಯ!”

ನೀರಲ್ಲಿ ನಿಂತು ನೀರಡಿಕೆಯೆಂಬ ಅಗಸನಂತಾಗದಿರು ಎಂದು ಎಚ್ಚರಿ ಸಿದ ಪ್ರಭುದೇವರಿಗೆ ಮಾರಯ್ಯ ಮನೆಯದೆ ಮತ್ತೆ ಉತ್ತರವಿತ್ತ :

“ತೊಟ್ಟು ಬಿಡದನ್ನಕ್ಕೆ ಮತ್ತಾಬುಡದಾಸೆ ಬೇಕು. ಮತ್ಯದ ಹಂಗು ಳ್ಳನ್ನಕ್ಕೆ ಸತ್ಯಶರಣರಸಂಗ, ನಿತ್ಯಜಂಗಮಸೇವೆ ಕೃತ್ಯವಿರಬೇಕು- ಅಮರೇಶ್ವರಲಿಂಗವನರಿವುದಕ್ಕೆ.”

ಪ್ರಭುದೇವರು ಮಾರಯ್ಯನ ಮತಿಗಂಟಿದ ಡೊಂಕನ್ನು ತಿದ್ದುತ್ತ ಹೇಳಿದರು—

“ಮಾಡುವ ಮಾಟದಿಂದವೆ ಬೇರೊಂದನರಿಯಬೇಕು. ಅರಿವಿಗೆ ನೆಮ್ಮಿಗೆ ಒಡಗೂಡಬೇಕು. ಅರಿವಿಗೆ ನೆಮ್ಮಿಗೆ ಒಡಗೂಡಿದ ಬಳಿಕ ಬಯಲ ಭ್ರಮೆಯ ಕಳೆದು ನಮ್ಮ ಗುಹೇಶ್ವರಲಿಂಗದಲ್ಲಿ ನಿಜಪದವ ನೈದುವುದು ಮಾರಯ್ಯ.”

ಮಾಟ ಮಾಟಕ್ಕೆ ನಿಲ್ಲಬಾರದು; ಕಾಯಕ ಕೇವಲ ಕಾಯಕವಾಗಿ ಉಳಿಯಬಾರದು. ಮಾಟದಿಂದಲೆ ಬೇರೊಂದನರಿಯಬೇಕು; ಕಾಯಕ ಅರಿವಿನತ್ತ ಕರೆದೊಯ್ಯಬೇಕು. ಅಲ್ಲಿಗೂ ಮುಗಿಯಲಿಲ್ಲ—ಆ ಅರಿವು ನೆಮ್ಮಿಗೆಯನ್ನು ಒಡಗೂಡಿ ಬಯಲ ಭ್ರಮೆಯನ್ನು ಕಳೆಯಬೇಕು. ಆಗ ನಿಜಪದ ಸಾಧ್ಯ.

“ಮಾಟ-ಅರಿವು-ನೆಮ್ಮಿಗೆ; ಮಾಟ-ಅರಿವು-ನೆಮ್ಮಿಗೆ . . .” ಈ ಮೂರು ಮಾತುಗಳನ್ನು ಮೆಲುಕು ಹಾಕತೊಡಗಿತು ಮಾರಯ್ಯನ ಮನ. ಈ ಮೂರು ಮಾತುಗಳಲ್ಲಿ ಮೂರು ಲೋಕಗಳು ಅಡಗಿವೆಯೆನಿಸಿತು ಮಾರಯ್ಯನಿಗೆ. ಮನದ ತಿಮಿರ ಮೆಲ್ಲಮೆಲ್ಲನೆ ಸುಿದು, ಪ್ರಭುವಿನ ಪ್ರಸಾದ ವಾಣಿಯ ಪ್ರಭೆಯು ಅಲ್ಲಿ ಪಸರಿಸುತ್ತಿರುವಂತೆ ತೋರಿತವನಿಗೆ. ಇನ್ನೂ ಎಷ್ಟು

ಹೊತ್ತು ಹಾಗೆಯೇ ಮನಮಗ್ನ ಯೋಗದಲ್ಲಿ ಕುಳಿತಿರುತ್ತಿದ್ದನೋ- ಮಡದಿ ಲಕ್ಕಮ್ಮ ಮೆಲ್ಲನೆ ಎಚ್ಚರಿಸಿದಳು—

“ಕಾಯಕ ನಿಂದಿತ್ತು ಏಳಯ್ಯ ಎನ್ನಾಳ್ತನೆ! ಭಾವಶುದ್ಧವಾಗಿ ಮಹಾ ಶರಣರ ತಪ್ಪೆಯ ತಪ್ಪಲ ಅಕ್ಕಿಯ ತಂದು ನಿಶ್ಚೈಸಿ ಮಾಡಬೇಕು ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗಕ್ಕೆ. ಬೇಗ ಹೋಗಿ ಮಾರಯ್ಯ!”

ಅಹುದು, ಪ್ರಭುದೇವರು ನಿರೂಪಿಸಿದ ಮೂರು ಮಾತುಗಳಲ್ಲಿ ಮಾಟವೇ ಮೊದಲನೆಯದು. ಮಾಟದಿಂದ ಅರಿವು, ಅರಿವಿನಿಂದ ನೆಮ್ಮಿಗೆ, ನೆಮ್ಮಿಗೆಯಿಂದ ಭ್ರಮೆಯ ನಿರಸನ, ಭ್ರಮೆಯ ನಿರಸನದಿಂದ ನಿಜಪದ ಪ್ರಾಪ್ತಿ! ಮಾರಯ್ಯನೆದ್ದನು-ಶರಣರ ಮನೆಯತ್ತ ನಡೆದನು. ಲಕ್ಕಮ್ಮ ನೆನಪು ಕೊಟ್ಟಳು—

“ಅಂಗವರತ ಅರುವೆಯ ಅಂಗದಲ್ಲಿ ಬಯಕೆಯರತ ಕೈಯಲ್ಲಿ ತಂಡು ಲವನಾಯ್ದು ತನ್ನಿ. ಬಯಸಿ ಬಂದುದು ಅಂಗಭೋಗ. ಬಯಸಿ ಏನನ್ನೂ ತರದಿರಿ!”

ಮಾರಯ್ಯ ಮೊಗದಿರುಹಿ ಮಡದಿಯ ಮಾತಿಗೆ ಮುಗುಳ್ಳಗೆ ನಕ್ಕು ಮುಂದೆ ನಡೆದ. ಲಕ್ಕಮ್ಮ ಗೃಹಕೃತ್ಯದಲ್ಲಿ ನಿರತಳಾದಳು.

ಅಂದು ಒಂದು ವಿಶೇಷ ನಡೆಯಿತು. ಅಂದು ಸರದಿಯ ಪ್ರಕಾರ ಅಯ್ದಕ್ಕಿ ಮಾರಯ್ಯನವರು ಬಸವಣ್ಣನವರ ಅರಮನೆಯ ಅಂಗಣದಲ್ಲಿ ಅಕ್ಕಿ ಆಯ್ದು ಒಯ್ಯಬೇಕಾಗಿದ್ದಿತು. ಅಣ್ಣನವರಿಗದು ತಿಳಿದು ಅಂಗಣ ದಲ್ಲಿ ಹೆಚ್ಚಾಗಿ ಅಕ್ಕಿಯನ್ನು ಹರಹಿಸಿದ್ದರು— ಮಾರಯ್ಯನವರ ಶ್ರಮ ಸ್ವಲ್ಪವಾದರೂ ಕಡಮೆಯಾಗಲಿಂದು. ಮಾರಯ್ಯನವರು ಎಷ್ಟು ಕಡಮೆ ಆಯ್ದರೂ ದಿನಕ್ಕಿಂತ ಹೆಚ್ಚಾಗಿಯೇ ಅಕ್ಕಿ ಸಂಗ್ರಹವಾದುವು ಅವರ ಉಡಿಯಲ್ಲಿ. ಉಪಾಯವಿಲ್ಲದೆ ಮನೆಗೆ ಮರಳಿದರು.

ಮಾರಯ್ಯನವರು ದಿನಕ್ಕಿಂತಲೂ ಹೆಚ್ಚು ಅಕ್ಕಿ ತಂದುದು ಲಕ್ಕಮ್ಮ ನಿಗೆ ತೋರುತ್ತಲೆ ಕೇಳಿದಳು—

“ಇಂದೇಕೆ ಇಷ್ಟೊಂದು ಅಕ್ಕಿ ಎನ್ನಾಳ್ತೆ?”

“ಇಂದು ಅಣ್ಣನವರ ಅಂಗಗಳಲ್ಲಿ ಆಯುವುದಿದ್ದಿತು. ಅಲ್ಲಿ ಅಕ್ಕಿ ಹೇರಳವಾಗಿ ಬಿದ್ದಿದ್ದಿತು. ಎಷ್ಟು ಕಡಮೆ ಆಯ್ದರೂ ಇಷ್ಟಾಗಿವೆ.”

“ಒಮ್ಮನವ ಮೀರಿ ಇಮ್ಮನದಲ್ಲಿ ತಂದಿರಿ. ಇದು ನಿಮ್ಮ ಮನವೋ? ಬಸವಣ್ಣನ ಅನುಮಾನದ ಚಿತ್ತವೋ? ಈ ಮಾತು ಮಾರಯ್ಯ ಪ್ರಿಯ

ಅನುರೇಶ್ವರ ಲಿಂಗಕ್ಕೆ ಸಲ್ಲದ ಬೋನ. ಅಲ್ಲಿಯೆ ಸುರಿದು ಬನ್ನಿ  
ಮಾರಯ್ಯ!”



“ ಇಂದೇಕೆ ಇಷ್ಟೊಂದು ಅಕ್ಕಿ ಎನ್ನಾಳ್ತೆ ? ”



“ ಮತ್ತೆ ಅಲ್ಲಿಯೆ ಸುರಿದು ಬರಲೆ? ಅಣ್ಣನವರು ಏನಂದುಕೊಂಡಾರು, ಎಷ್ಟು ನೊಂದುಕೊಂಡಾರು! ನಾವು ಬಡವರೆಂದವರು ಅಂಗಣದಲ್ಲಿ ಬೇಕೆಂದೇ ಹೆಚ್ಚು ಅಕ್ಕಿ ಹಾಕಿಸಿದಂತಿದ್ದಿತು.”

“ ಬಡತನವೆಂಬ ಶಬ್ದ ನಿಮ್ಮ ಬಾಯಿಂದ ಬರಬೇಕೆ ಎನ್ನರಸ? ಬಡತನ ವೆಂದರೇನು? ಅಂಗಕ್ಕೆ ಬಡತನವಲ್ಲದೆ ಮನಕ್ಕೆ ಬಡತನವುಂಟೆ? ಬೆಟ್ಟ ಬಲ್ಲಿತ್ತೆಂದರೆ ಉಳಿಯ ಮೊನೆಯಲ್ಲಿ ಬಡತನವಿದ್ದರೆ ಒಡೆಯದೆ? ಘನ ಶಿವಭಕ್ತರಿಗೆ ಬಡತನವಿಲ್ಲ; ಸತ್ಯರಿಗೆ ದುಷ್ಟರ್ಮವಿಲ್ಲ; ಎನಗೆ ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗವುಳ್ಳನ್ನಕ್ಕೆ ಯಾರ ಹಂಗಿಲ್ಲ ಮಾರಯ್ಯ!”

“ ಹಂಗಿನ ಪ್ರಶ್ನೆ ಇಲ್ಲೆಲ್ಲಿದೆ ಲಕ್ಕಾ? ಇದು ಅಣ್ಣನವರ ಮನೆಯ ಅಕ್ಕಿ ಯಲ್ಲವೆ? ಈ ಅಕ್ಕಿ ಒಂದಿಷ್ಟು ನಮ್ಮ ಮನೆಯಲ್ಲೂ ಉಳಿದು ಮನೆ ‘ಪವಿತ್ರವಾಗಲೆಂಬ ಆಸೆಯಿಂದ ತಂದೆ.”

“ ಆಸೆಯೆಂಬುದು ಅರಸಿಂಗಲ್ಲದೆ ಶಿವಭಕ್ತರಿಗುಂಟೆ ಆಯ್ಯ? ರೋಷ ವೆಂಬುದು ಯಮದೂತರಿಗಲ್ಲದೆ ಅಜಾತರಿಗುಂಟೆ ಆಯ್ಯ? ಈಸಕ್ಕಿ ಯಾಸೆ ನಿಮಗೇಕೆ? ಈಶ್ವರನೊಪ್ಪ! ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗಕ್ಕೆ ದೂರ ಮಾರಯ್ಯ!”

“ ಈಸಕ್ಕಿ ಯಾಸೆ ನಿಮಗೇಕೆ? ಈಶ್ವರನೊಪ್ಪ! . . . ”

ಮಡದಿಯ ಈ ಮಾತುಗಳು ಮಾರಯ್ಯನ ಕಿವಿಯಲ್ಲಿ ಕ್ವಣಿತವಾಗ ತೊಡಗಿದುವು. ಹೌದು, ಈಸಕ್ಕಿಗಾಗಿ ತೋರಿದ ಆಸೆಯೂ ಆಸೆಯೇ— ಅಷ್ಟೈಶ್ವರ್ಯಕ್ಕಾಗಿ ಹಾತೊರೆದರೂ ಆಸೆಯೇ! ಆಸೆಯಲ್ಲಿ ಹಿರಿದುಕಿರಿ ದುಂಟೆ? ‘ ಕಾಣೆಯ ಲೋಭ ಕೋಟೆಯ ಲಾಭ ಕೆಡಿಸುವು’ ದೆಂದು ಅಣ್ಣ ನುಡಿದಿಲ್ಲವೆ? ಅರಿಷಡ್ವರ್ಗಗಳಲ್ಲಿ ಕಾಮವೇ ಮೊದಲನೆಯದಲ್ಲವೆ? ಕಂಡ ದ್ದನ್ನು ಬಯಸುವುದು ಕಾಮ; ಅದು ದೊರೆಯದಿದ್ದರೆ ಕ್ರೋಧ; ದೊರೆತರೆ ಇನ್ನಷ್ಟು ದೊರೆಯಲೆಂಬ ಲೋಭ; ಅದೂ ದೊರಕಿತೆಂದರೆ ಅದು ತನ್ನ ಕೈ ಬಿಟ್ಟು ಹೋಗದಿರಲೆಂಬ ಮೋಹ; ಅದು ಕೈಬಿಟ್ಟು ಹೋಗದೆ ತನ್ನಲ್ಲಿಯೇ ಉಳಿದರೆ ಅದು ತನ್ನೊಬ್ಬನಲ್ಲಿಯೇ ಇದೆಯೆಂಬ ಮದ; ತನ್ನೊಬ್ಬನಲ್ಲಿಯೇ ಇದೆಯೆಂದು ತಿಳಿದುದು ಇನ್ನೊಬ್ಬನಲ್ಲಿಯೂ ಇದೆಯೆಂದು ತಿಳಿದುಬಂದರೆ ಮತ್ಸರ! ಒಗೆ ಕಾಮವೊಂದರಿಂದ ಆರು ವೈರಿಗಳು ರಕ್ತಬೀಜನ ಸಂತತಿ ಯಂತೆ, ಪೂತನಿಯ ಪೀಳಿಗೆಯಂತೆ ಹುಟ್ಟುವುದಿಲ್ಲವೆ? ಆದುದರಿಂದ ಈಸಕ್ಕಿಗಾಗಲಿ, ಏಸಕ್ಕಿಗಾಗಲಿ ಆಸೆಬೇಡವೆಂದು ಲಕ್ಕಮ್ಮ ಹೇಳುತ್ತಿರುವುದು ನಿಜವಲ್ಲವೆ?

ಮಾರಯ್ಯನ ಮನದ ಕದಡು ತಳಕ್ಕಿಳಿಯಿತು. ಮನ ತಿಳಿಯಾಯಿತು; ಮತಿ ಶುಚಿಯಾಯಿತು. ತನ್ನ ಸತಿಯೆಂದು ತಾನು ತಿಳಿದಿದ್ದ ಲಕ್ಕಮ್ಮ ಕೇವಲ ಸತಿಯಲ್ಲ, ಗುರುವೆಂಬ ಭಾವ ಬಲಿಯಿತು. ಪ್ರಾಂಜಲ ಮನಸ್ಸಿನಿಂದ ಹೇಳಿದ, “ಲಕ್ಕಾ, ನಿನ್ನಷ್ಟು ನಾನು ಜ್ಞಾನಿಯಲ್ಲ. ಇಂದು ನನಗೆ ನೀನು ನಿಜದ ನಿಲವನ್ನು ತೋರಿದೆ. ಹೇಳು, ಇನ್ನೊಮ್ಮೆ ಆ ನಿನ್ನ ಒಮ್ಮನ ಇಮ್ಮನದ ಸೂತ್ರವನ್ನು ಹೇಳು. ಹಿಂಜರಿಯಬೇಡ ಹೇಳು. ಮೈಕೊದಲೆಲ್ಲ ಕಿವಿಯಾಗಿ ಕೇಳಲು ನಿಮಿರಿ ನಿಂತಿವೆ. ಹೇಳು ಲಕ್ಕಾ, ಹೇಳು!”

“ಎದೆಯರಸ, ಅವ ಬೀಜವ ಬಿತ್ತಿದರೂ ಮೊಳೆಯ ಮುಖ ಹಿಂಚು ಮುಂಚುಂಟೆ? ನೀನು ಮರೆದಲ್ಲಿ ನಾನರಿದಲ್ಲಿ ಬೇರೊಂದೊಡಲುಂಟೆ? ಮೂಲನಷ್ಟವಾದಲ್ಲಿ ಅಂಕುರ ನಿಂದಿತ್ತು. ಕೂಟಕ್ಕೆ ಸತಿಪತಿಯೆಂಬ ನಾನುವಲ್ಲದೆ ಅರಿವಿಗೆ ಬೇರೊಂದೊಡಲುಂಟೆ? ಅದರೂ ಕೇಳುವೆ ಯಾಗಿ ಹೇಳುವೆ. ಭಕ್ತರು ಕಾಯಕವೆಂದು ದಾಯಗಾರಿಕೆಯಲ್ಲಿ ತಂದು ದಾಸೋಹವ ಮಾಡಬಹುದೆ? ಬಸವಣ್ಣನವರು ಭಕ್ತರಿಗೆಲ್ಲ ಬಂಧುಗಳು-ಎಲ್ಲರ ಆಣ್ಣ. ಆಣ್ಣನೆಂದು ಅವರ ಮನೆಯಿಂದ ಬಯಸಿ ಹೆಚ್ಚು ಅಕ್ಕಿ ತಂದರದು ದಾಯಗಾರಿಕೆಯಾಯಿತು, ಕಾಯಕವಲ್ಲ. ಒಮ್ಮನವ ತಂದು, ಒಮ್ಮನದಲ್ಲಿಯೇ ಮಾಡಿ, ಇಮ್ಮನವಾಗದ ಮುನ್ನವೇ ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗಕ್ಕೆ ಸಲ್ಲಬೇಕು ಮಾರಯ್ಯ!”

ಲಕ್ಕಮ್ಮನ ಅರಿವಿನ ಕಿರಣ ಮಾರಯ್ಯನ ಮನದ ವನಜವನ್ನು ಅರಳಿಸಿತು. ಆತ್ಯಂತಿಕ ಸತ್ಯವನ್ನೂ ಅವಳಿಂದಲೇ ತಿಳಿದುಕೊಂಡು ಬಿಟ್ಟು ರಾಯಿತು. ಬೇರೆ ಗುರುಗಳ ಗೊಡವೆಯೇಕೆ ಎನ್ನಿಸಿರಬೇಕವನಿಗೆ, ತನ್ನ ಕುರುಡನ್ನು ಕಳೆದು ದೃಷ್ಟಿದಾನಮಾಡಲು ಅವಳೇ ಸಮರ್ಥಳೆಂದು ನಂಬಿ-

“ಅಂಧಕಂಗೆ ಜೀವವಿದ್ದಡೆ ಕಣ್ಣಿನಿಂದಲೆ ಕಂಡು ನಡೆಯಬಲ್ಲನೆ? ನೀ ಸತಿಯಾಗಿ ನಾ ಪತಿಯಾಗಿ ಉಭಯ ಪ್ರಾಣ ಏಕರೂಪಾಗಿ ಯೋಗದ ಅಂಗನೆ, ಅಮರೇಶ್ವರಲಿಂಗವ ತೋರಾ!”

ಎಂದು ಕೇಳಿಯೇ ಬಿಟ್ಟ.

ಇದಕ್ಕೆ ಲಕ್ಕಮ್ಮನಿತ್ತ ಉತ್ತರ ಮನೋಜ್ಞವಾದುದು—

“ಕೈದುವ ಕೊಡುವರಲ್ಲದೆ ಕಲಿತನವ ಕೊಡುವರುಂಟೆ, ಅಯ್ಯ? . . . ಸಸಿಗೆ ನೀರೆರೆದರೆ ಎಳಕುವುದಲ್ಲದೆ ನಷ್ಟ ಮೂಲಕ್ಕೆ ಹೊತ್ತು ನೀರ

ಹೊಯ್ದರೆ ಎಳಕುವುದೆ ಮಾರಯ್ಯ? ... ಪ್ರತಿಷ್ಠೆಗೆ ಮಾಟವಲ್ಲದೆ ಸ್ವಯಂಭುವಿಗುಂಟೆ ಉಳಿ? ನನಗು ನಿನಗು ಮಾರಯ್ಯ ಪ್ರಿಯ ಅಮ ರೇಶ್ವರ ಲಿಂಗವನರಿವುದಕ್ಕೆ ಬೇರೊಂದು ಶಾವುಂಟೆ ಮಾರಯ್ಯ?"

ಮಾರಯ್ಯನಲ್ಲಿಗೆ ಮಾತು ಮುಗಿಸಿದ. ಮಾತರಿಯದ ಆನಂದ ಅವನ ಎದೆಯಲ್ಲಿ ತೆರೆತೆರೆಯಾಗಿ ಹರಿಯ ತೊಡಗಿದ್ದಿತು. 'ಮುಂದೇನು ಮಾಡಲಿ?' ಎಂಬಂತೆ ಸತಿಯಿತ್ತು ನೋಡಿದ. 'ಈ ಹೆಚ್ಚಿನ ಅಕ್ಕಿ ಅಣ್ಣ ನವರಿಗೆ ಹಿಂದಿರುಗಿಸಿ ಅಣ್ಣನವರನ್ನೂ, ಅವರೊಡನೆ ಅಸಂಖ್ಯಾತ ಶರಣ ಶನ್ನೂ ಆರೋಗಣೆಗೆ ಕರೆಯಿರಿ' ಎಂದು ಲಕ್ಕಮ್ಮ ಬೆಸಸಿದಳು. ಮಾರಯ್ಯ ಅವಾಕ್ಕಾದ. ಲಕ್ಕಮ್ಮ ಗಂಡನ ಮೌನದ ಕಾರಣವನ್ನೂ ಹಿಸಿದಳು. 'ಬಡವ ರಾದ ನಾವು ಅಸಂಖ್ಯಾತರಿಗೆ ಆರೋಗಣೆಯನ್ನೆಂತು ಮಾಡಿಸಬಲ್ಲೆವೆಂಬ ಸಂದೆಗದ ದಂದುಗದಲ್ಲವನು ಮಾತಿಲ್ಲದ ಮೂಗನಾಗಿರುವನೆಂದು ತಿಳಿದು ಹೇಳಿದಳು—

“ಅಂಜದಿರು ಎನ್ನಾಳ್ಳ, ಮನಶುದ್ಧವಿಲ್ಲದವಂಗೆ ದ್ರವ್ಯದ ಬಡತನವಲ್ಲದೆ ಚಿತ್ತಶುದ್ಧದಲ್ಲಿ ಕಾಯಕವ ಮಾಡುವ ಸದ್ಭಕ್ತಂಗೆ ಎತ್ತನೋಡಿದತ್ತ ಲಕ್ಷ್ಮಿತಾನಾಗಿಪ್ಪಳು, ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗದ ಸೇವೆ ಯುಳ್ಳನ್ನಕ್ಕ!”

ಎಂದು ಧೈರ್ಯ ಹೇಳಿದಳು. ಮಾರಯ್ಯ ಮರುಮಾತನಾಡಲಿಲ್ಲ. ಲಕ್ಕ ಮ್ಮನ ಶಕ್ತಿ ಅವನಿಗೆ ಅದಾಗಲೇ ಅರ್ಥವಾಗಿತ್ತು. “ಸತ್ಯವೆಂಬ ತಟ್ಟಿಯಲ್ಲಿ ಚಿತ್ತಶುದ್ಧಿಯೆಂಬ ವಿಭೂತಿಯ ಬೈಚಿಟ್ಟು ಸಕಲ ಸಂಪದ ಪ್ರಮಥರು ಮುಂತಾಗಿ ಅಮರೇಶ್ವರ ಲಿಂಗದ ಆಶ್ರಯದಲ್ಲಿ ಪ್ರಸಾದವ ಕೊಂಬುದಕ್ಕೆ ಬಾರಾ ಸಂಗನ ಬಸವಣ್ಣ,” ಎಂದು ಬಸವಣ್ಣನವರನ್ನೂ ಅವರೊಡನೆ ಸಕಲ ಶರಣರನ್ನೂ ಕರೆದುತಂದ. ಲಕ್ಕಮ್ಮ ಆಯ್ದಕ್ಕಿಯ ಅನ್ನಮಾಡಿ ದ್ದಳು. ಅದನ್ನೇ ಎಲ್ಲರಿಗೂ ಎಡೆಮಾಡಿದಳು. ಎಲ್ಲರೂ ಆರೋಗಿಸಿ ಸಂತೃಪ್ತ ರಾದರು, ಸಂತುಷ್ಟರಾದರು. ಪ್ರಭುದೇವರು, “ಆರಾರ ನೇಮಕ್ಕೆ ಸಂದಿತ್ತು. ಇಚ್ಛಾಭೋಜನಕ್ಕೆ ಕೃತ್ಯವಾಯಿತ್ತು. ಮಹಾಘನದೊದಗ ಕಂಡೆಯಾ ಸಂಗನಬಸವಣ್ಣ? ಗುಹೇಶ್ವರ ಲಿಂಗಕ್ಕೆ ಆಶ್ಚರ್ಯವಾಯಿತ್ತು,” ಎಂದು ಅಪ್ಪಣೆಕೊಡಿಸಿದರು. “ಮನೆ ನೋಡಾ : ಬಡವರು, ಮನನೋಡಾ ಸಂಪನ್ನರು! ಧನನೋಡಾ ಬಡವರು, ಘನಮನ ಸಂಪನ್ನರು! ಕೂಡಲ



ಸಂಗನಶರಣರು ಕರುಳಿಲ್ಲದ ಕಲಿಗಳು ! ಆರಿಗೆ ಉಪಮಿಸಬಹುದು ?” ಎಂದು ಕೊಂಡಾಡಿದರು ಬಸವಣ್ಣ ನವರು. ಮಾರಯ್ಯ ನಿರಹಂಭಾವದಿಂದ ನುಡಿದ-

“ ತನುವೀವಡೆ ತನುವೆನಗಿಲ್ಲ. ಮನವೀವಡೆ ಮನವೆನಗಿಲ್ಲ. ಧನವೀವಡೆ ಧನವೆನಗಿಲ್ಲ. ತನುಮನಧನ ಸಕಲ ಸಂಪತ್ತುಳ್ಳ ನಿಮ್ಮ ಶರಣರ ತಪ್ಪ ಲಕ್ಕಿಯನಾಯ್ದು ತಂದು ಎನ್ನೊಡಲ ಹೊರೆವೆನಾಗಿ ಅಮರೇಶ್ವರ ಲಿಂಗಕ್ಕೆ ನೀಡುವ ಬಯಕೆ ಎನಗಿಲ್ಲ ಸಂಗನ ಬಸವಣ್ಣಾ ”

ಆ ನಿರಹಂಕಾರ ಶ್ರೀಯನ್ನು ಕಂಡುಬಸವಣ್ಣ ನವರು ಮನದುಂಬಿ ನುಡಿದರು.

“ ನಾ ನಡೆವುದೆಲ್ಲಾ ಅನಾಚಾರ. ನಾ ನುಡಿವುದೆಲ್ಲಾ ಅವಿಚಾರ. ನಡೆ ನುಡಿಸುದ್ದವಿಲ್ಲದ ಅಪವಿತ್ರನ ತಂದು ನಿನ್ನೊಕ್ಕುದನಿಕ್ಕಿ ಸಲಹಿದಿರಾಗಿ ಎನಗಿನ್ನಾವ ಭಯವೂ ಇಲ್ಲ. ಕೊಡಲ ಸಂಗಮದೇವರು ಸಾಕ್ಷಿಯಾಗಿ ಅಯ್ಯಕ್ಕಿಯ ಮಾರಯ್ಯನ ಮನೆಯ ಮಗ ನಾನು ! ”

ನೆರೆದ ಶರಣರೆಲ್ಲ ಸ್ವರಗೂಡಿಸಿದರಿದಕ್ಕೆ. ಮಾರಯ್ಯ ಎಲ್ಲರಿಗೂ ನತನಾಗಿ ಬೀಳ್ಕೊಟ್ಟ. ಲಕ್ಕಮ್ಮನನ್ನು ತೆಕ್ಕೆಯಲ್ಲಿ ಹಿಡಿದು ಹೇಳಿದ—  
‘ ಈ ಆರೋಗಣಿ ನಿನ್ನದು, ಈ ಅದ್ಭುತ ನಿನ್ನದು, ಈ ಪವಾಡ ನಿನ್ನದು ! ’

ಈ ಪವಾಡವನ್ನು ನಂಬಬಹುದೆ ? ಏಕೆ ನಂಬಬಾರದು ? ದ್ರೌಪದಿಯಲ್ಲಿ ಅಕ್ಷಯಪಾತ್ರೆ ಇದ್ದುದು ನಿಜವಾದರೆ ಲಕ್ಕಮ್ಮನ ಅಡುಗೆಯಲ್ಲಿ ಅಕ್ಷಯತಿಯುಂಟಾದುದೂ ನಿಜವಿರಬಹುದು. ಇದು ನಿಜವಿಲ್ಲದಿದ್ದರೂ ಅವರ ಅನುಭವದ ಅಕ್ಷಯತೆ ಮಾತ್ರ ನಿಜವಾದುದು-ನೂರಕ್ಕೆ ನೂರರಷ್ಟು ನಿಜವಾದುದು. ಎಲ್ಲರಂತೆ ಮಾರಯ್ಯ ಲಕ್ಕಮ್ಮರೂ ಕಾಲಗರ್ಭದಲ್ಲಿ ಕರಗಿ ಹೋಗಿರುವರಾದರೂ ಅವರ ಅಮೃತವಾಣಿ ಇಂದಿಗೂ ನೊಂದೆದೆಗೆ ಅನಂದೆ ವನ್ನೀಯ ಬಲ್ಲುದಾಗಿದೆ. ಇದೋ, ಕೇಳಿ !

“ ಗೆದಲು ಮನೆಯ ಮಾಡೆ ಸರ್ಪಂಗೆ ಇಂಬಾದಂತೆ, ನಾನತ್ತಣ ದ್ರವ್ಯನ ತಂದು ಇತ್ತಮಾಡಿದಡೆ ನನಗಿನ್ನೆತ್ತಣ ಮುಕ್ತಿ ? ಘನಮಹಿಮ ಶರಣರ ಸಂಗದಿಂದ ಘನಕ್ಕೆ ಘನವೇದ್ಯವಾದ ಬಳಿಕ ಆರಿವರತು ಮರಹು ನಷ್ಟವಾಗಿ, ಅಮರೇಶ್ವರ ಲಿಂಗದಲ್ಲಿ ನಿಜಪದ ಬೆರಸಿ, ಪ್ರಭುದೇವರ ಶ್ರೀಪಾದಕ್ಕೆ ನಮೋ ನಮೋ ಎನುತಿದ್ದೆನು.”

“ ಗರ್ವದಿಂದ ಮಾಡುವ ಭಕ್ತಿ ದ್ರವ್ಯದ ಕೇಡು. ನಡೆಯಿಲ್ಲದ ನುಡಿ ಅರಿವಿಗೆ ಹಾಸಿ. ಕೊಡದೆ ತ್ಯಾಗಿ ಎನಿಸಿಕೊಂಬುದು ಮುಡಿಯಿಲ್ಲದ

ಶೃಂಗಾರ, ದೃಢವಿಲ್ಲದ ಭಕ್ತಿ ಅಡಿ ಒಡೆದ ಕುಂಭದಲ್ಲಿ ಸುಜಲವ ತುಂಬಿ  
ದಂತೆ, ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗವ ಮುಟ್ಟಿದ ಭಕ್ತಿ.”

“ಮಾಡಿ ನೀಡಿ ಹೋದಹೆನೆಂಬಾಗ ಕೈಲಾಸವೇನು ಕೈಕೂಲಿಯೆ?  
ಮುಂದೊಂದ ಕಲ್ಪಿಸದೆ, ಹಿಂದೊಂದ ಭಾವಿಸದೆ ಸಲೆ ಸಂದಿದ್ದಾಗವೆ  
ಮಾರಯ್ಯ ಪ್ರಿಯ ಅಮರೇಶ್ವರಲಿಂಗವಿದ್ದ ಶಾವೆ ಕೈಲಾಸ !”

ರಾಯ್ಚೂರು ಜಿಲ್ಲೆಯ ಅಮರೇಶ್ವರದಲ್ಲಿ ಹುಟ್ಟಿ, ಬೀದರ ಜಿಲ್ಲೆಯ  
ಕಲ್ಯಾಣದಲ್ಲಿ ಬಾಳಿ ಬೆಳೆದ ಮಾರಯ್ಯ ಲಕ್ಕಮ್ಮಯರಂಥವರು ಲಕ್ಷ  
ಕ್ಕೊಬ್ಬರು ಹುಟ್ಟಿದರೂ ಭೂಲೋಕ ಸ್ವರ್ಗವಾದೀತು. ಆಸೆಯನ್ನು ಜೈಸಿ,  
ಭವಪಾಶವನ್ನು ಕತ್ತರಿಸಿ, ಕೈಲಾಸವನ್ನು ಕಾಯಕದಲ್ಲಿ ಕಂಡ ಅವರ ನೆನಪು  
ನಂದಾದೀಪವಾಗಿ ನಾಡನ್ನು ಬೆಳಗುತ್ತಲಿರಲಿ !

# ಕಾಯಕದ ಕೈಗನ್ನಡಿ ನುಲಿಯ ಚಂದಯ್ಯ

“ ಸಂಸಾರ ಸಾಗರದ ಮಧ್ಯದೊಳಗೆ ಬೆಳೆದ ಹೊಡೆಕೆಯ ಹುಲ್ಲುಕೊಯಿ  
ತಂದು, ಮತ್ತನೂಕಣ್ಣು ತೆಗೆದು ಕಣ್ಣೆಯಮಾಡಿ, ಇಹಪರವೆಂಬ ಉಭ  
ಯದ ಗಂಟನಿಕ್ಕಿ, ತುದಿಯಲ್ಲಿ ಮಾಟಕೂಟವೆಂಬ ಮನದ ಕುಣಿಕೆ  
ಯೊಳಗೆ ಕಾಯಕವಾಯಿತ್ತು. ಇದು ಕಾರಣ ಚಂದೇಶ್ವರ ಲಿಂಗವೆಂಬ  
ಭಾವವೆನಗಿಲ್ಲ.”

ಇನರೊಬ್ಬ ಅಸಾಧಾರಣ ಕಾಯಕಯೋಗಿಯೇ ಇರಬೇಕು. ಇವರು  
ನುಲಿ ಕಣ್ಣಿ ಹೊಸೆದು ಮಾರಿ ಶರಣ ಜೀವನವನ್ನು ಸಾಗಿಸುತ್ತಿರಬಹುದು.  
ಆದರೆ ಬರಿ ನುಲಿಕಣ್ಣಿ ಹೊಸೆಯುವವರಾಗಿದ್ದರೆ ಮೇಲೆ ವಿವರಿಸಿದ ಇಹಪರ  
ವೆಂಬ ಉಭಯದ ಗಂಟನಿಕ್ಕುವ ಕಣ್ಣಿಯನ್ನೆಂತು ಹೊಸೆಯುತ್ತಿದ್ದರು?  
ವೃತ್ತಿ ತತ್ತ್ವಮಯವಾದಾಗಲೇ ಇದು ಸಾಧ್ಯ. ಇದನ್ನು ಸಾಧ್ಯವಾಗಿಸಿ  
ಕೊಂಡ ಸಿದ್ಧ ಪುರುಷರೇ ಆಗಿರಬೇಕೆವರು.

ಹೌದು. ಕಲ್ಯಾಣದ ಕೇರಿಯೊಂದರಲ್ಲಿ ಹುಲ್ಲಿನಿಂದ ಹಗ್ಗಹೊಸೆದು  
ಬದುಕುತ್ತಿದ್ದ ಇವರು ಕಾಯಕದ ಕಲ್ಪವೃಕ್ಷದ ಕೊಂಬೆಯೊಂದಾಗಿದ್ದರು.  
ಹೆಸರು ನುಲಿಯ ಚಂದಯ್ಯ. ನುಲಿಯಿಂದ ನೇಣುಹಾಕಿಕೊಳ್ಳಬಹುದು,  
ಕೈಲಾಸಕ್ಕೆ ಏಣಿಯನ್ನೂ ಹೊಸೆದುಕೊಳ್ಳಬಹುದು. ನುಲಿಯ ಚಂದಯ್ಯ  
ನವರು ತಮ್ಮ ನುಲಿಯಿಂದ ದೇವಲೋಕಕ್ಕೆ ಬಟ್ಟೆಯನ್ನು ಕಟ್ಟಿದರು.


ಅವರ ಕಾಯಕನಿಷ್ಠೆಯೇ ಅಂತಹದು. “ ಗುರುವಾದರೂ ಕಾಯಕ  
ದಿಂದವೆ ಜೀವನ್ಮುಕ್ತಿ; ಲಿಂಗವಾದರೂ ಕಾಯಕದಿಂದವೆ ಶಿಲೆಯ ಕುರುಹು  
ಹರಿವುದು; ಜಂಗಮವಾದರೂ ಕಾಯಕದಿಂದವೆ ತನ್ನ ವೇಷದ ವಾಶ  
ಹರಿವುದು ” ಎಂದು ಘಂಟಾಘೋಷವಾಗಿ ಸಾರಿದ ಧೀರರವರು.

‘ ಕಾಯಕದಿಂದಲೆ ಜೀವನ್ಮುಕ್ತಿ ! ’ ನಿಜ : ಆದರೆ ಎಂಥ ಕಾಯಕ ?  
ಅದರ ವ್ಯಾಖ್ಯೆಯನ್ನು ನುಲಿಯ ಚಂದಯ್ಯನವರಿಗಿಂತ ಚೆನ್ನಾಗಿ ಮಾಡಿ  
ದವರಿಲ್ಲ. ಕಾಯಕದ ಸೂತ್ರಕ್ಕೆ ಭಾಷ್ಯ ಬರೆದವರವರು :—

“ ಕಂದಿಸಿ ಕುಂದಿಸಿ ಬಂಧಿಸಿ ನೋಯಿಸಿ, ಕಂಡಕಂಡವರ ಬೇಡಿ ತಂದು  
ಜಂಗಮಲಿಂಗಕ್ಕೆ ಮಾಡಿದನೆಂಬ ದಂದುಗದ ಮಾಟ ಲಿಂಗ ನೈವೇದ್ಯಕ್ಕೆ



ಸಲ್ಲದು. ತನು ಕರಗಿ ಮನ ಬಳಲಿ ಬಂದ ತೆರದನುವರಿದು ಸಂದಿಲ್ಲದೆ  
ಸಂಶಯವಿಲ್ಲದೆ ಜಂಗಮಲಿಂಗಕ್ಕೆ ದಾಸೋಹವ ಮಾಡುವುದೆ ಮಾಟ.



‘ ಕಾಯಕದಿಂದವೆ ಜೀವನ್ನು ಕೈ ’

ಕಾರೆಯಕಾಯಿ, ಕಾಡಸೊಪ್ಪಾದರೂ ಕಾಯಕದಿಂದ ಬಂದುದು ಲಿಂಗ ಕ್ಷರ್ಪಿತವಲ್ಲದೆ ದುರಾಶೆಯಿಂದ ಬಂದುದು ಅನರ್ಪಿತ. ಇದು ಕಾರಣ ಸತ್ಯಶುದ್ಧ ಕಾಯಕದ ನಿತ್ಯದ್ರವ್ಯವಾದರೆ ಚಂದೇಶ್ವರ ಲಿಂಗಕ್ಕೆ ನೈವೇದ್ಯ ಸಂದಿತ್ತು.”

ಇನ್ನೂ ಕೇಳಿ :

“ ಸತ್ಯಶುದ್ಧ ಕಾಯಕದಿಂದ ಬಂದ ದ್ರವ್ಯದಲ್ಲಿ ಚಿತ್ತವಿಚ್ಛಂದವಾಗದಿರಬೇಕು. ನೇಮದ ಕೂಲಿಯಂದಿನ ನಿತ್ಯನೇಮದಲ್ಲಿ ಸಂದಿರಬೇಕು. ನೇಮದ ಕೂಲಿಯ ಬಿಟ್ಟು ಹೇಮದಾಸೆಗೆ ಕಾಮಿಸಿ ದ್ರವ್ಯವ ಹಿಡಿದರೆ, ತಾ ಮಾಡುವ ಸೇವೆ ನಷ್ಟವಯ್ಯ ! ”

ಇಂತು ನಿಜಕಾಯಕದ ನೆಲೆಯನ್ನು, ನಿಲವನ್ನು ತಿಳಿಸಿ ನುಲಿಯ ಚಂದಯ್ಯನವರು ಅದಕ್ಕೆ ನಿದರ್ಶನ ತಾವಾಗಿ ಹಸನಾದ ಬಾಳು ಸಾಗಿಸುತ್ತಿದ್ದರು. ನಿತ್ಯವೂ ಪ್ರಾತಃಕಾಲದ ಪೂಜೆಯನ್ನು ಮುಗಿಸಿ ಹಳ್ಳಕ್ಕೆ ಹೋಗುವುದು. ಅಲ್ಲಿ ನಳನಳಿಸಿ ಬೆಳೆದ ಹುಲ್ಲನ್ನು ಕುಯ್ದು ತರುವುದು ; ಅದರಿಂದ ನುಲಿ, ಕಣ್ಣಿ, ಹಗ್ಗ ಹೊಸೆಯುವುದು ; ಅವುಗಳನ್ನು ಮಾರುವುದು ; ಬಂದ ಹಣದಿಂದ ಜಂಗಮಾರಾಧನೆ ನಡೆಸುವುದು. ಇದು ಅವರ ಪವಿತ್ರ ಜೀವನದ ದಿನಚರಿ.

ಒಮ್ಮೆ ಎಂದಿನಂತೆ ಹಳ್ಳದಲ್ಲಿ ಹುಲ್ಲು ಕುಯ್ಯುತ್ತಿರುವಾಗ ಅವರ ಅಂಗದ ಮೇಲಿನ ಲಿಂಗ ಜಾರಿ ನೀರಿನಲ್ಲಿ ಬಿದ್ದಿತು. ನುಲಿಯ ಚಂದಯ್ಯನವರದನ್ನು ಗಮನಿಸದೆ ತಮ್ಮ ಕಾಯಕದಲ್ಲಿ ತಲ್ಲೀನರಾಗಿದ್ದರು. ಹುಲ್ಲು ಹೊರೆಮಾಡಿ ಕಟ್ಟಿ ಹೊತ್ತುಕೊಂಡು ಹೊರಟರು. ಹಾದಿಯಲ್ಲಿ ಮಡಿವಾಳ ಮಾಚಯ್ಯನವರು ಬಟ್ಟೆ ತೊಳೆಯುತ್ತಿದ್ದರು. ಅವರನ್ನು ಕಂಡು ಶರಣೆಂದರು. ಮಾಚಯ್ಯನವರೂ ಚಂದಯ್ಯನವರನ್ನು ಕಂಡು, ಆನಂದದಿಂದ ಶರಣೆಂದರು. ಚಂದಯ್ಯನವರು ಮಾಚಯ್ಯನವರಿಗೆ ತಮ್ಮ ಇಷ್ಟಲಿಂಗ ಜಾರಿ ನೀರಲ್ಲಿ ಬಿದ್ದದನ್ನೂ, ತಾವದನ್ನು ಗಮನಿಸದೆ ಹುಲ್ಲು ಕುಯ್ಯುವ ಕಾಯಕ ಮುಗಿಸಿ ಹೊರಟು ಬಂದದನ್ನೂ ವಿವರಿಸಿದರು. ಮಾಚಯ್ಯನವರು ಚಂದಯ್ಯನವರ ನಡೆಯನ್ನು ಒಪ್ಪಲಿಲ್ಲ. ಅಂಗವಿರುವ ತನಕ ಲಿಂಗಪೂಜೆಯೂ ಇರಲೇಬೇಕೆಂದು ತಿಳಿಸಿ ಹೇಳಿದರು. ನುಲಿಯ ಚಂದಯ್ಯನವರಲ್ಲಾದರೋ ಕಾಯಕನಿಷ್ಠೆ ಜಂಗಮದಾಸೋಹ ಎರಡಿದ್ದರೆ ಸಾಕು ಎಂಬ ನಂಬುಗೆ ನೆಲೆಯಾಗಿ ನಿಂತುಬಿಟ್ಟಿದ್ದಿತು. ಶಿವಪೂಜೆಯೆಂದರೇನು ?



“ ಅನಾನ ಕಾಯಕದಲ್ಲಿ ಟಂದರೂ ಭಾವಶುದ್ಧವಾಗಿ ಗುರುಲಿಂಗಜಂಗ ಮಕ್ಕಳೆ ಮಾಡುವುದೆ ಶಿವಪೂಜೆ. ಈ ಉಭಯಕ್ಕೀತ ಜಂಗಮಲಿಂಗ ದಾಸೋಹ. ಮೇಲಾಗಿ ಲಿಂಗವೆಂಬುದು ಗುರುವಿನ ಹಂಗು; ಗುರು ವೆಂಬುದು ಲಿಂಗದ ಹಂಗು. ಈ ಉಭಯಕ್ಕೀತ ಜಂಗಮಲಿಂಗ ದಾಸೋಹ. ಅದೇ ಚಂದೇಶ್ವರಲಿಂಗಕ್ಕೆ ಕಟ್ಟುಗೊತ್ತು ಕಾಣಾ ಮಡಿ ವಾಳಯ್ಯ ! ”

ಎಂದು ವಾದಿಸಿದರು.

ಇಲ್ಲಿ ಮುಖ್ಯ ಪ್ರಶ್ನೆ ಇದು : ಕಾಯಕ, ಜಂಗಮಾರಾಧನೆ ನಡೆಸಿದರೆ ಸಾಕೆ ಇಲ್ಲವೆ ಇವುಗಳೊಡನೆ ಲಿಂಗಪೂಜೆಯೂ ಬೇಕೆ? ಚಂದಯ್ಯನವರ ದೃಷ್ಟಿಯಲ್ಲಾದರೂ “ ಭಾವಶುದ್ಧವಾಗಿವುದು ಗುರುಪೂಜೆ; ಜ್ಞಾನಶುದ್ಧವಾಗಿವುದು ಲಿಂಗಪೂಜೆ; ತ್ರಿಕರಣ ಶುದ್ಧವಾಗಿ-ತ್ರಿವಿಧ ಮಲಶುದ್ಧವಾಗಿ ನಿಂದುದೆ ಜಂಗಮಪೂಜೆ.”

ಮಡಿವಾಳಯ್ಯನ ಮತಬೇರೆ.

“ ಅರಿವನರಿದಿಹನೆಂದು ಕ್ರಿಯೆಯ ಬಿಡಬಹುದೆ? ಮಧುರಕ್ಕೆ ಮಧುರ ಒದಗಲಾಗಿ ಆ ಸವಿಗೆ ಸವಿಕೊರತೆಯುಂಟೆ? ದ್ರವ್ಯಕ್ಕೆ ದ್ರವ್ಯ ಒದಗಲಾಗಿ ಬಡತನಕಡಹುಂಟೆ? ಮಾಡುವ ಮಾಟ, ಶಿವಪೂಜೆಯ ನೋಟ ಭಾವವಿರಬೇಕು. ಅದು ಕಲಿದೇವಯ್ಯನ ಕೂಟವಲ್ಲವೆ ಚಂದಯ್ಯ ? ”

ಎಂಬುದು ಅವರ ಪ್ರಶ್ನೆ.

ಇಷ್ಟಾದರೂ ಈ ತೊಡಕು ಬಿಡಲಿಲ್ಲ. ಅನುಭವಮಂಟಪದಲ್ಲಿಯೇ ಅದರ ಇತ್ಯರ್ಥವಾಗಲೆಂದು ಇಬ್ಬರೂ ಅಲ್ಲಿಗೆ ಹೋದರು. ಚಂದಯ್ಯ ಬಿನ್ನವಿಸಿಕೊಂಡ :

“ ಗುರುವಿಂದ ಲಿಂಗಕ್ಕೆ ಮಾಡಿ ಹಿಂದಣ ಮುಂದಣ ಸಂದೇಹಕ್ಕೀಡಾಗದೆ ಜಂಗಮಲಿಂಗಕ್ಕೆ ಮನಸಂದು ಧನವಕೊಟ್ಟು, ಸರ್ವ ಪದಾರ್ಥವ ಅರ್ಪಿತವ ಮಾಡಲಾಗಿ ಚಂದೇಶ್ವರಲಿಂಗಕ್ಕೆ ಹಿಂದುಮುಂದೆಂಬುದಿಲ್ಲ”

ಪ್ರಭುದೇವರಿದನ್ನು ಒಪ್ಪಲಿಲ್ಲ.

“ ಪರುಷವಾದರೂ ಒಂದರಲ್ಲಿ ಇರಿಸಿರಬೇಕು. ರತ್ನವಿಶೇಷವಾದರೂ ಕುಂದಜದಲ್ಲಿ ಬಂಧಿಸಿ ಸಂದಿರಬೇಕು. ಲಿಂಗವ ಹಿಡಿದಲ್ಲಿ ಪೂಜಿಸುವ ಅಂಗವಿರಬೇಕು. ಇದು ಕಾರಣ ಗುಹೇಶ್ವರಲಿಂಗವನರಿದು ಮರೆಯಲಿಲ್ಲ ಕಾಣಾ ಚಂದಯ್ಯ.”

ಎಂದು ನಿರೂಪಿಸಿದರು.



ನುಲಿಯ ಚಂದಯ್ಯ ಅಪ್ರತಿಭನಾಗಲಿಲ್ಲ. “ಗುರುಸೇವೆಯ ಮಾಡಿದರೆ ಇಹದಲ್ಲಿ ಸುಖ. ಲಿಂಗಸೇವೆಯ ಮಾಡಿದರೆ ಪರದಲ್ಲಿ ಸುಖ. ಜಂಗಮ ಸೇವೆಯ ಮಾಡಿದರೆ ಇಹಪರವೆಂಬ ಭಯ ನಾಸ್ತಿ. ಇದು ಚಂದೇಶ್ವರ ಲಿಂಗದ ಭಾವ ಕಾಣಾ ಪ್ರಭುವೆ!” ಎಂದೂ, “ತನುಭಾವವನರಿದಿಪ್ಪುದು ಗುರುಭಕ್ತಿ; ಮನಭಾವವನರಿದಿಪ್ಪುದು ಲಿಂಗಭಕ್ತಿ; ಎರಡೂ ಭಾವವನೂ ಮರೆದಿಪ್ಪುದು ಜಂಗಮಭಕ್ತಿ. ಈ ಗುಣ ನಿಶ್ಚಯವಾಗಿ ನಿಂದುದು, ಸಂಗನ ಬಸವಣ್ಣ ಪ್ರಿಯ ಚಂದೇಶ್ವರ ಲಿಂಗವನರಿದುದು” ಎಂದೂ ಬಿನ್ನ ವಿಸಿಕೊಂಡನು.

ಪ್ರಭುದೇವರು ಬಸವಣ್ಣನವರತ್ತ ನೋಡಿದರು- ಇದಕ್ಕೆ ಸರಿಯಾದ ಉತ್ತರವೀಯಲೆಂದು. ಆದರೆ ಬಸವಣ್ಣನವರೆಂದು ಇನ್ನೊಬ್ಬರಿಗೆ ಬುದ್ಧಿ ಹೇಳಿದ್ದರು? ತಾವೇ ಎಲ್ಲರಿಗಿಂತಲೂ ಕಿರಿಯರೆಂದು ತಿಳಿದು ಅದರಂತೆ ಆಚರಿಸುತ್ತಿದ್ದ ಅವರು ವಿನಮ್ರರಾಗಿ ಉತ್ತರವಿತ್ತರು :

“ಜಂಗಮ ಸೇವೆಯ ಗುರುಪೂಜೆಯೆಂದರಿದ; ಜಂಗಮಸೇವೆಯ ಲಿಂಗ ಪೂಜೆಯೆಂದರಿದ; ಜಂಗಮಸೇವೆಯ ತನ್ನಿರವೆಂದರಿದ; ಜಂಗಮ ಸೇವೆಯ ತನ್ನ ನಿಜವೆಂದರಿದ; ಜಂಗಮ ಸೇವೆಯ ಸ್ವಯವೆಂದರಿದ; ಜಂಗಮಸೇವೆಯ ನಿತ್ಯಪದವೆಂದರಿದ. ಇದು ಕಾರಣ ನಮ್ಮ ಕೂಡಲ ಸಂಗಮದೇವರಲ್ಲಿ ಜಂಗಮಪ್ರಾಣಿಯಾದ ಚಂದಯ್ಯನ ಹಳೆಯ ಮಗ ನಾಗಿ ಅತನ ಶ್ರೀ ಚರಣಕ್ಕೆ ಶರಣೆಂದು ಶುಧ್ದನು. ಆ ಮಹಾನುಹಿಮನ ಘನವ ನಾನೆತ್ತ ಬಲ್ಲೆನಯ್ಯಾ ಪ್ರಭುವೆ?”

ಸರಿ, ಮಾತೇ ಮುಗಿಯಿತಲ್ಲ. ಪ್ರಭುದೇವರು ಚೆನ್ನಬಸವಣ್ಣನವ ರತ್ತ ದೃಷ್ಟಿ ಹೊರಳಿಸಿದರು. ಚೆನ್ನಬಸವಣ್ಣನವರು ತಡಮಾಡಲಿಲ್ಲ- ತಕ್ಷಣ ತೀರ್ಮಾನವಿತ್ತರು :

“ಜಂಗಮವೆ ಪರವೆಂದರಿದಡೇನು? ಆ ಜಂಗಮದಂಗವಲ್ಲವೆ ಲಿಂಗ? ೧ ಲಿಂಗಚೈತನ್ಯದರಿವೆಲ್ಲವು ಜಂಗಮವಲ್ಲವೆ? ಅಂಗವಿಲ್ಲದ ಜೀವ, ಅತ್ಮ ನಿಲ್ಲದಂಗಳಕ್ಕೆ ಸರ್ವಭೋಗ ಸುಖವುಂಟೆ? ಮಣ್ಣಿಲ್ಲದೆ ಮರನುಂಟೆ? ಮರನಿಲ್ಲದ ಹಣ್ಣುಂಟೆ? ಹಣ್ಣಿಲ್ಲದ ಸ್ವಾದವುಂಟೆ? ಹೀಗೆ ಆರಿವುದಕ್ಕೆ ಕ್ರಮ. ಅಂಗವೆ ಮಣ್ಣು, ಲಿಂಗವೆ ಮರನು, ಫಲವೆ ಜಂಗಮ, ರುಚಿಯೆ ಪ್ರಸಾದ. ಇದು ಕಾರಣ ಕೂಡಲ ಚೆನ್ನಸಂಗಯ್ಯನಲ್ಲಿ ಸಾಕಾರಲಿಂಗವೆ ಜಂಗಮದಂಗವಯ್ಯಾ ಪ್ರಭುವೆ!”

ಬೋಧೆ ಬೆಳಗಿತು, ವಾದನಿಂತಿತು, ಹಾದಿ ದೊರೆಯಿತು. ಅಂಗ-  
ಲಿಂಗ-ಜಂಗಮ-ಪ್ರಸಾದ ಪರಸ್ಪರಾವಲಂಬಿಗಳು. ಒಂದರಿಂದ ಇನ್ನೊಂದು  
ಒಡಮೂಡುತ್ತ ಹೋಗುವುವು. ಒಂದಿಲ್ಲದಿದ್ದರೆ ಇನ್ನೊಂದಿಲ್ಲ. ಫಲದ  
ಸ್ವಾದ ಬೇಕು, ಫಲ ಬೇಡವೆಂದರೆ ಆಗದು; ಫಲ ಬೇಕು, ಮರ ಬೇಡವೆಂದರೆ  
ಸಾಧ್ಯವಿಲ್ಲ; ಮರ ಬೇಕು, ಮರಬೆಳೆಸಿದ ಮಣ್ಣು ಬೇಡವೆಂದರೆ ನಡೆಯದು.  
ಹಾಗೆ ಜಂಗಮಬೇಕು, ಲಿಂಗಬೇಡವೆಂದರೆ ಸಲ್ಲದು. ಅಂಗಭೂಮಿಯಲ್ಲಿ  
ಲಿಂಗಭೂರುಹ ಬೆಳೆದಾಗಲೇ ಜಂಗಮದ ಫಲ ದೊರೆತೀತು, ಇಲ್ಲದಿದ್ದರೆ  
ಇಲ್ಲ.

ಚಿಕ್ಕದಣ್ಣಾಯಕರ ಈ ಯುಕ್ತಿಯುಕ್ತ ತರ್ಕಶುದ್ಧ ಉತ್ತರ ನುಲಿಯ  
ಚಂದಯ್ಯನವರ ಸಂಶಯಚ್ಛೇದಮಾಡಿ ಲಿಂಗಪೂಜೆಯಲ್ಲಿ ವಿಶ್ವಾಸವನ್ನು  
ಹುಟ್ಟಿಸಿತು. ನುಲಿಯ ಚಂದಯ್ಯನವರು ಮತ್ತೆ ಲಿಂಗ ಧರಿಸಿದರು.  
ಲಿಂಗಪೂಜೆ ಮಾಡತೊಡಗಿದರು. ಆದರೆ ಅವರು ತೋರಿದ ವಿಚಾರ  
ಸ್ವಾತಂತ್ರ್ಯದ ಕೆಚ್ಚು ಇಂದಿಗೂ ಅನುಕರಣೀಯವಾಗಿದೆ.

ನುಲಿಯ ಚಂದಯ್ಯನವರು ನೀರಿನಲ್ಲಿ ಬಿದ್ದ ಇಷ್ಟಲಿಂಗವನ್ನು  
ಅಲ್ಲಿಯೇ ಬಿಟ್ಟು ಹುಲ್ಲು ಹೊರೆಹೊತ್ತು ಹೊರಡಲು ಇಷ್ಟಲಿಂಗವೂ ಅವರನ್ನು  
ಹಿಂಬಾಲಿಸಿ ಹೊರಟಿತೆಂದೂ, ' ನಾನು ಹೋಗಿನ್ನದೆ ಹೋಗಿರುವ ನಿನ್ನನ್ನು  
ಮರಳಿ ಸ್ವೀಕರಿಸಲಾರೆ' ನೆಂದು ನುಲಿಯ ಚಂದಯ್ಯನವರು ಹಾಗೆಯೇ  
ಹೊರಟರೆಂದೂ, ಮಡಿವಾಳ ಮಾಚಯ್ಯನವರ ಮಧ್ಯಸ್ಥಿಕೆಯಿಂದ  
' ಕಾಯಕದಲ್ಲಿ ನೆರವಾಗುವುದಾದರೆ ಮನೆಗೆ ಬರಲಿ' ಎಂದು ನುಲಿಯ  
ಚಂದಯ್ಯನವರು ಕರಾರು ಹಾಕಿದರೆಂದೂ, ಲಿಂಗದೇವ ಅದಕ್ಕೊಪ್ಪಿ  
ತಾನೊಂದು ಕಣ್ಣಿ ಹೊಸೆದು ಯಾರೂ ಕೊಳ್ಳದಿರಲು ಬಸವಣ್ಣನವರ ಮನೆಗೆ  
ಹೋದನೆಂದೂ, ಬಸವಣ್ಣನವರಿತ್ತ ಸಾವಿರ ಹೊನ್ನುಗಳನ್ನು ತಂದೀಯಲು  
' ಇದು ಆಶೆಯಿಂದ ಬಂದ ಹೊನ್ನು, ಕಾಯಕಕ್ಕೆ ಸಲ್ಲ' ದೆಂದು ಚಂದಯ್ಯ  
ಒಂದು ಹಾಗವನ್ನು ಮಾತ್ರ ಉಳಿಸಿಕೊಂಡು ಉಳಿದುದನ್ನು ಬಸವಣ್ಣ  
ನವರಿಗೆ ಹಿಂದಿರುಗಿಸಿದನೆಂದೂ ಪುರಾಣಗಳು ತಿಳಿಸುತ್ತವೆ. ಇದ್ದರೂ  
ಇರಬಹುದು; ಇಲ್ಲದಿದ್ದರೂ ಕುಂದಿಲ್ಲ ಚಂದಯ್ಯನವರ ಚರಿತ್ರೆಗೆ.  
ನಿಸ್ಪೃಹ ಚಕ್ರವರ್ತಿ ನುಲಿಯ ಚಂದಯ್ಯನವರು ತಮ್ಮ ನಿಜಕಾಯಕ

ನಿಷ್ಠೆಯಿಂದ, ನಿರ್ಭೀತ ವಿಚಾರಸರಣಿಯಿಂದ, ನಿರ್ಮಲವಾದ ನಡೆನುಡಿಯಿಂದ, ನಿರಹಂಕಾರ ವೃತ್ತಿಯಿಂದ, ನಿಷ್ಕಲ್ಮಷ ಜೀವನದಿಂದ ನಿಜದ ರೂಪಾಗಿ ನಿಶ್ಚೇಷ ಕೀರ್ತಿಯನ್ನು ಗಳಿಸಿದ್ದಾರೆ. ಕೀರ್ತಿ ಕಾಯದಲ್ಲಿ ನಿಂತು ಮುಮುಕ್ಷುಗಳಿಗೆಲ್ಲ ಸಾರಿ ಸಾರಿ ಹೇಳುತ್ತಲಿದ್ದಾರೆ;

“ ಕೈದ ಹಿಡಿದಾಡುವವರೆಲ್ಲ ಇರಿವರೆ ?

ಸಾಧನೆಯ ಮಾಡುವರೆಲ್ಲ ಕಾದಬಲ್ಲರೆ ?

ಅರ್ಥಿಗೆ ಮಾಡುವ ಕೃತ್ಯವಂತರೆಲ್ಲ ಭಕ್ತರಪ್ಪರೆ ?

ಅದು ಚಂದೇಶ್ವರ ಲಿಂಗಕ್ಕೆ ಮುಟ್ಟಿದ ಮಾಟ !”

“ ನುಡಿದ ಮಾತಿಗೆ ತಡಬಡಬಂದಲ್ಲಿ ನುಡಿದ ಭಾಷೆಗೆ ಭಂಗ ನೋಡಾ !

ಹಿಡಿದ ಕುಳಕ್ಕೆ ಹಾನಿಬಂದಲ್ಲಿ ಒಡಲನಿರಿಸುವುದೆ ಭಂಗನೋಡಯ್ಯಾ !

ಇದು ಕಾರಣ ನಡೆನುಡಿಸುದ್ಧವಿಲ್ಲದಿದ್ದರೆ ಚಂದೇಶ್ವರ ಲಿಂಗವಾದರೂ ತಪ್ಪನೊಳಕೊಳ್ಳಿ ಕಾಣಾ ಮಡಿನಾಳ ಮಾಚಯ್ಯ !”

---



# ಅಜೇಯವೀರ ಮಡಿವಾಳ ಮಾಚಯ್ಯ

ನ್ಯಾಯನಿಷ್ಠುರವಾಕ್ಯ ಬಿಜ್ಜಳ

ರಾಯ ಕರ್ಮಾಶಕ್ಯ ಭಕ್ತಿ

ಶ್ರೀಯುತ ಗುಣೋತ್ಸುಕ್ಯ ಗುರುತರ ಶಾಶ್ವತ ಶಿವೈಕ್ಯ

ಆಯತೋತ್ತಮ ಶೀಲ ಭಕ್ತಸ-

ಹಾಯಲೋಲ ಗತಾಘಜಾಲ ಅ-

ಜೇಯ ವೀರ ಗಣಾನುಕೂಲಾ ಎನ್ನುಮಡಿವಾಳಾ || —ಬ.ಪು.

ವಿಜಾಪುರ ಜಿಲ್ಲೆಯ ಹಿಪ್ಪರಗಿ ದೇವರ ಹಿಪ್ಪರಗಿಯಾದುದು ಮಾಚಯ್ಯ ನಿಂದ; ಅಲ್ಲಿಯ ಕಲ್ಲಿನಾಥ ಕಲಿದೇವರ ದೇವನಾದುದು ಮಾಚಯ್ಯನಿಂದ; ಕಲ್ಯಾಣದಲ್ಲಿ ಶರಣಗಣಕ್ಕೆ ಗಣಾಚಾರದ ಗುಟ್ಟು ಗೊತ್ತಾದುದು ಮಾಚಯ್ಯನಿಂದ; ಅಳಿಯ ಬಿಜ್ಜಳನ ದಾಳಿಗಳನ್ನೆದುರಿಸಿ, ಶರಣ ಸಂತಾನ ಉಳಿದು ಉಳಿವೆಯಲ್ಲಿ ಮತ್ತೆ ತತ್ತ್ವಮಂಟಪ ಕಟ್ಟಿದುದು ಮಾಚಯ್ಯ ನಿಂದ; ಸೃಷ್ಟಿಯಲ್ಲಿ ಶಿವನ ತೇಜ ವಿರಾಜಿಸಿದುದು ಮಾಚಯ್ಯನಿಂದ. ಅವನು ಸತ್ಯ ಶುದ್ಧಕಾಯಕದ ನಾಯಕ, ದಿಟದ ಭಟ, ಗಣಾಚಾರದ ಘಂಟಾನಾದ.

ಹುಟ್ಟಿದ ಊರು ಹಿಪ್ಪರಗಿ, ತಂದೆ ಪರ್ವತಯ್ಯ, ದೀಕ್ಷಾಗುರು ಮಲ್ಲಿಕಾರ್ಜುನ, ಹಿಡಿದ ಕಾಯಕ ಮಡಿವಳಿಕೆ.

ಮಡಿವಾಳ ಮಾಚಣ್ಣ ಕಡುಭಕ್ತ ತಾನಾಗಿ

ಹಡೆದವರ ಕೆಲಸ ಕೈಕೊಂಡ | ಊರೊಳಗೆ

ಬಡವರಿಗೆ ಭಾಗ್ಯನಿಧಿಯಾದ


ಮನೆಗೆಲಸ ಮಡಿವಾಳ ದಿನಗೆಲಸ ಶಿವಭಕ್ತಿ

ಮನಬೆರೆತ ಲಿಂಗದೇಹದಲಿ ಬಲು ಒಪ್ಪಿ

ಕನಕ ಜನಕಾಗಿ ಬಾಳುವೆಯು ||

ಹೀಗೆ ಹುದುವಾಳಿಕೆಯಲ್ಲಿದ್ದ ಮಾಚಯ್ಯನಿಗೆ ಅಂತರಂಗದಲ್ಲಿ ಆವುದೋ ಅತ್ಯಪ್ತಿ. ಹಿಪ್ಪರಗಿಯಲ್ಲಿಯೇ ಹುಟ್ಟಿ ಅಲ್ಲಿಯೇ ಬಾಳಿ ಹೋಗಲು ಬಂದ ಆತ್ಮವಲ್ಲ ಅದು. ಅದು ಅರಸುತ್ತಿದ್ದುದು ಮಹತ್ತು, ಬೃಹತ್ತು. ಅದರ ಕರೆಯೂ ಬಂದಿತು.

ಬಸವ ಬೋಧೆಯು ಬೆಳೆದು ವಸುಧೆಯಲಿ ಹಬ್ಬುತಲಿ  
ಹಸುಗೂಸು ಕೇಳಿ ಕಿವಿಗೊಟ್ಟು ಚಣದೊಳಗೆ  
ಹೊಸಮತವು ಉದಿಸಿ ಭೂಜನಕೆ ||



‘ ಮನೆಗೆಲಸ ಮಡಿವಾಳ ದಿನಗೆಲಸ ಶಿವಭಕ್ತಿ ’

ಆ ಬೋಧೆಯ ನಾದ ಹಿಪ್ಪರಿಗೆಗೂ ಕೇಳಿಸುತ್ತದೆ. ‘ ಹಸುಗೂಸು



ಕೇಳಿ ಕಿವಿಗೊಟ್ಟು' ಮೇಲೆ ಹಸಿದ ಆತ್ಮ ಮಾಚಯ್ಯ ಕಿವಿಗೊಡದಿರುವನೆ? ಹೊರಟೇ ಬಿಡುತ್ತಾನೆ.

ಹಾದಿಯಲ್ಲಿ ಭೀಮ ತುಂಬಿ ಭೋರ್ಗರೆಯುತ್ತಾ ಹರಿಯುತ್ತಲಿದ್ದಾಳೆ. ಆಚೆಯ ದಂಡೆಯವರು ಅತ್ತಲೇ, ಈಚೆಯ ದಂಡೆಯವರು ಇತ್ತಲೇ ಆಗಿ, ಪ್ರವಾಹ ಇಳಿಯುವ ದಾರಿ ಕಾಯುತ್ತಿದ್ದಾರೆ. ಆದರೆ ಯಾವಾಗ ಕಲ್ಯಾಣ ಕಾಣುವೆನೋ ಎಂದು ತವಕಿಸುತ್ತಲಿದ್ದ ಮಾಚಯ್ಯ ಪ್ರವಾಹ ಇಳಿವವರೆಗೆ ತಡೆಯಬಲ್ಲನೆ? ಸಾಹಸದ ಶಿಶುವಾಗಿ ಧುಮುಕಿಬಿಡುತ್ತಾನೆ-ಭೋರ್ಗರವೆ ಭೀಮೆಯ ಭೀಮ ಪ್ರವಾಹದಲ್ಲಿ! ಈಸುತ್ತಾನೆ, ಈಸಿ ಜೈಸುತ್ತಾನೆ. ಶರವೇಗ ದಿಂದ ಹೊರಟು ಕಲ್ಯಾಣವುರ ದ್ವಾರಕ್ಕೆ ಬರುತ್ತಾನೆ. ಬಾಗಿಲಲ್ಲಿ ಕೈ ಮುಗಿದು ಒಳಗೆ ಪ್ರವೇಶಿಸುತ್ತಾನೆ. ಬಸವಣ್ಣನವರ ಬಳಗವನ್ನು ಸೇರು ತ್ತಾನೆ. ಅಲ್ಲಿ ತನ್ನ ವೀರವೃತ್ತಿಯಿಂದ ಬೆಳಗುತ್ತಾನೆ.

ನೂರೊಂದು ಸ್ಥಳಗಳಿಗೆ ನೂರೊಂದು ಶರಣರು

ವೀರಮಾಚಣ್ಣ ಕರವಾಳು. ಬಸವನಿಗೆ

ಧೀರ ಕಾಯಕದ ಹುರಿಯಾಳು

ಆಗುತ್ತಾನೆ.

ಬಸವಾದಿ ಪ್ರಮಥರು ಬಹುಬೇಗ ಮಾಚಯ್ಯನ ಮಹೋನ್ನತಿಯನ್ನು ಗುರುತಿಸಿಕೊಳ್ಳುತ್ತಾರೆ. ನಾ ಮುಂದೆ ನೀ ಮುಂದೆ ಎಂದು ಅವನನ್ನು ಕೊಂಡಾಡುತ್ತಾರೆ.

“ಅಷ್ಟತನುವಿನ ಘಟ್ಟಿಯ ಕರಗಿಸಿ, ಕಟ್ಟುಗ್ರದ ಕಾಮಕ್ರೋಧ ಲೋಭ ಮೋಹ ಮದಮತ್ಸರಂಗಳೆಂಬುವ ಸುಟ್ಟುರುಹಿ, ತನುವಿನ ಅವಲೋಹವ ಕೆಡಿಸಿ, ಮನದ ಸಂಚಲವ ನಿಲಿಸಿ, ಸಕಲ ಕರಣಂಗಳ ಅರಿವಿಂಗಾ ಹುತಿಯನಿಕ್ಕಿ, ಸುಜ್ಞಾನ ಪ್ರಭೆಯನುಟ್ಟು, ಸುಜ್ಞಾನ ಪ್ರಭೆಯ ಹೊದೆದು, ಸುಜ್ಞಾನಪ್ರಭೆಯ ಹಾಸಿ, ಮಹಾಜ್ಞಾನದಲ್ಲಿ ನಿರ್ಭಾವ ಸಂಪನ್ನನಾದ ಮಡಿವಾಳನ ಮಡಿಯ ಪ್ರಸಾದವ ನಾನು ಹೊದೆದ ಕಾರಣ ನಿರ್ಮಳನಾದೆನು, ನಿಜೈಕನಾದೆನು, ನಿಶ್ಚಿಂತನಾದೆನು. ಇದು ಕಾರಣ ಗುಹೇಶ್ವರ ಲಿಂಗದಲ್ಲಿ ತೆರಪಿಲ್ಲದಿಪ್ಪ ಮಡಿವಾಳನ ಪ್ರಸಾದ ದಿಂದ ನಿಮ್ಮ ಘನವನರಿದು ಬದುಕಿದೆ ಕಾಣಾ ಸಂಗನ ಬಸವಣ್ಣಾ”

“ನಿನ್ನನೂ ಮಡಿವಾಳನನೂ ನೀನೆಂದೆ ಕಂಡೆನಯ್ಯಾ ಬಸವಣ್ಣ”

ಎಂದು ಪ್ರಭುದೇವರು ಹಾಡಿದರೆ,



“ಎನ್ನ ಕಾಯವ ಶುದ್ಧವ ಮಾಡಿದಾತ ಮಡಿವಾಳ; ಎನ್ನ ಮನವ ನಿರ್ಮಲವ ಮಾಡಿದಾತ ಮಡಿವಾಳ; ಎನ್ನಂತರಂಗವ ಬೆಳಗಿದಾತ ಮಡಿವಾಳ; ಎನ್ನ ಬಹಿರಂಗವ ಬಿಡಿಸಿದಾತ ಮಡಿವಾಳ- ಕೂಡಲಸಂಗಮ ದೇವಾ, ಎನ್ನ ನಿಮಗೆ ಯೋಗ್ಯನ ಮಾಡಿದಾತ ಮಡಿವಾಳ,” ಎಂದು ಬಸವಣ್ಣನವರು ಬಣ್ಣಿಸುತ್ತಾರೆ.

“ಅಘಟಿತ ಘಟಿತವೆಂಬ ಮಹಾ ಘನವ ಸಾಧಿಸುವರೆ? ಮಡಿವಾಳನ ಕೃಪೆ ಯಿಲ್ಲದನ್ನಕ್ಕರ ಎಂತರಿಯಬಪ್ಪುದು ನಿಜಲಿಂಗೈಕ್ಯವನು? ಎನ್ನ ಆರೂಢಿಯ ಅರಿವಿಗೆ ನೀನೆ ಶೃಂಗಾರ. ಕೂಡಲ ಚೆನ್ನಸಂಗಮಧೇವರಲ್ಲಿ ಮಡಿವಾಳನ ಕೈಯಸ್ವಾಯತವಾದೆನು ಕಾಣಾ ಪ್ರಭುವೆ,”

ಎಂದು ಚೆನ್ನಬಸವಣ್ಣನವರು ಪ್ರಶಂಸಿಸುತ್ತಾರೆ.

ಮಾಚಯ್ಯ ಮಾತ್ರ ‘ಮಹಾ ಜ್ಞಾನಕ್ಕೆ ನಿರಹಂಕಾರವೇ ಶೃಂಗಾರ, ನಿರಹಂಕಾರಕ್ಕೆ ಭಕ್ತಿಯೇ ಶೃಂಗಾರ’ ವೆಂಬ ತನ್ನ ಚೆನ್ನಡಿಯಂತೆ ನಿರಹಂಕಾರದ ಮೂರ್ತಿಯಾಗಿ, ‘ಒಡಲೆ ಬಸವಣ್ಣ, ಪ್ರಾಣವೆ ಚೆನ್ನಬಸವಣ್ಣ, ಎನ್ನ ಮಹಾ ಜ್ಞಾನವೆ ನೀವು ನೋಡಾ’ ಎಂದು ಪ್ರಭುದೇವರಿಗೆ ನಿವೇದಿಸಿ ಕೊಳ್ಳುತ್ತಾನೆ;

“ಎತ್ತತ್ತ ನೋಡಿದೊಡತ್ತತ್ತ ಬಸವನೆಂಬ ಬಳ್ಳಿ, ಎತ್ತಿನೋಡಿದಡೆ ಲಿಂಗ ವೆಂಬ ಗೊಂಚಲು, ಒತ್ತಿ ಹಿಂಡಿದಡೆ ಭಕ್ತಿಯೆಂಬ ರಸವಯ್ಯ.”

ಎಂದು ಬಸವಣ್ಣನಿಗೆ ಬಿನ್ನವಿಸಿಕೊಳ್ಳುತ್ತಾನೆ.

“ಅಂಗವೆ ಲಿಂಗವಾಗಿ, ಲಿಂಗವೆ ಪ್ರಾಣವಾಗಿ, ಜಂಗಮವೆ ಸಂಗವಾಗಿ, ಸಂಗವೆ ಸುಸಂಗವಾಗಿ, ಪ್ರಾಣವೆ ಪ್ರಸಾದವಾಗಿ, ಪ್ರಸಾದವೆ ಪ್ರಾಣವಾಗಿ. ಇಂತೀ ತ್ರಿವಿಧದಲ್ಲಿ ಸಂಪನ್ನನಾದ ಸಮತಾ ಪ್ರಸಾದಿ, ಸನ್ನಿಹಿತ ಪ್ರಸಾದಿ, ಸಮಾಧಾನ ಪ್ರಸಾದಿ, ಕಲಿದೇವಯ್ಯಾ, ಚೆನ್ನಬಸವಣ್ಣನ ಪ್ರಸಾದವಕೊಂಡು ನಾನು ಬದುಕಿದೆನು ಕಾಣಾ ಪ್ರಭುವೆ,”

ಎಂದು ಚೆನ್ನಬಸವಣ್ಣನ ಹಿರಿಮೆಯನ್ನು ಹಾಡುತ್ತಾನೆ. ಈ ಎಲ್ಲವನ್ನೂ ಮೇಳವಿಸಿ,

“ಎನ್ನಂಗದಾಚಾರದಲ್ಲಿ ಸಂಗನಬಸವಣ್ಣನ ಕಂಡೆನು. ಎನ್ನ ಮನದ ಅರಿವಿನಲ್ಲಿ ಚೆನ್ನಬಸವಣ್ಣನ ಕಂಡೆನು. ಎನ್ನ ಭಾವದ ಕೊನೆಯ ಮೊನೆಯ ಮೇಲೆ ಅಲ್ಲಮ ಪ್ರಭುದೇವರ ಕಂಡೆನು. ಎಲೆ ಕಲಿ

ದೇವಯ್ಯ, ನಿಮ್ಮ ಶರಣರ ಘನವನು ಎನ್ನ ಸರ್ವಾಂಗದಲ್ಲಿ ಕಂಡು  
ನಮೋ ನಮೋ ಎನುತಿದೇನಯ್ಯ ! ”

ಎಂದು ತನ್ನ ಧನ್ಯತೆಯನ್ನು ಹಾಡುತ್ತಾನೆ.

ಮಾಚಯ್ಯನ ಕಾಯಕಲೀಲಾವಿಲಾಸ ಮುಂದುವರಿಯುತ್ತದೆ.  
ಸೂರ್ಯೋದಯಕ್ಕೆ ಮುನ್ನವೇ ಶರಣರುಟ್ಟು ಬಿಟ್ಟು ಬಟ್ಟಿಗಳನ್ನು ‘ಮಡಿವಳ  
ಗುಂಡ’ ವೆಂದು ಇಂದಿಗೂ ಪರಮ ಪವಿತ್ರವೆನಿಸಿ ಮೆರೆಯುತ್ತಲಿರುವ  
ಗುಂಡಕ್ಕೆ ಕೊಂಡೊಯ್ಯುವುದು, ಅಲ್ಲಿ ಅವುಗಳನ್ನು ಮಡಿಗೊಳಿಸಿ ಒಣಗಿಸಿ  
ಗಳಿಗೆ ಮಾಡಿ ಗಂಟು ಕಟ್ಟುವುದು, ಆ ಗಂಟನ್ನು ತಲೆಯ ಮೇಲಿಟ್ಟು  
ಕೊಂಡು ವೀರಘಂಟೆ ನುಡಿಸುತ್ತ ಬಸವಣ್ಣನವರ ಅರಮನೆಗೆ ಬರುವುದು.

“ ಜಡರುಗಳಿರಾ ತೊಲಗಿ ಭೋ ಎನು

ತಡಿಗಡಿಗೆ ಜಯಘಂಟೆಯನು ಹೊಯಿ

ದೆಡೆಗೆಡೆಗೆ ಸಾರುತ್ತ ಶರಣನು ಮಠಕ್ಕೆ ನಡೆತಂದು

ಮಡಿಗಳಂ ಮೃದುವಾಗಿ ಘಟ್ಟಿಸಿ

ಮಡಿಯ ಒಡೆಯರು ಬಂದು ಬೇಡಲು

ಕೊಡುವನೆಂತಹ ವಸ್ತವಾದೊಡು ನಮಿಸಿ ಮಾಚಯ್ಯ || — ಬ. ಪು,

ಕುಹಕರು ಎಲ್ಲೆಡೆಯಲ್ಲಿಯೂ ಇರುತ್ತಾರೆ, ಕಲ್ಯಾಣದಲ್ಲಿಯೂ  
ಇದ್ದರು. ಅವರಲ್ಲೊಬ್ಬ ಸುಮ್ಮ ಸುಮ್ಮನೆ ಒಮ್ಮೆ ಮಾಚಯ್ಯನನ್ನು  
ಹಾದಿಯಲ್ಲಿ ಕೆಣಕುತ್ತಾನೆ; ಕೆಣಕಿ ಸಾವಿನ ಉಡಿಯಲ್ಲಿ ಬೀಳುತ್ತಾನೆ.  
ಬಿಜ್ಜಳ ಭೂಪಾಲನಿಗೆ ದೂರು ಹೋಗುತ್ತದೆ. ‘ಅಗಸನಿಗೆ ಇಷ್ಟು ಅಹಂ  
ಕಾರವೆ!’ ಎಂದು ಬಿಜ್ಜಳ ಗರ್ಜಿಸುತ್ತಾನೆ. ‘ಬಸವನಾಡಿದ ಮಾತ ಕಸ  
ಕಿಂತ ಕಡಿಮಾಡಿ’ ಮಾಚಯ್ಯನನ್ನು ತುಳಿದೊರೆಸಿ ಬರಲು ಜಟ್ಟಿಗಳನ್ನೂ  
ಪಟ್ಟಿದಾನೆಯನ್ನೂ ಕಳಿಸುತ್ತಾನೆ.

ಮರುದಿನವೆ ನಸುಕ್ಕ ರಿದು ಹರಿಸಿದನು ದಿನದೊಡೆಯ

ಶರಣ ಮಾಚನಿಗೆ ಬಲುಬೆಳಕ | ಕಾಯಕದ

ಕಿರಣ ಬೆಳಗಿಂದು ಜಗಕೆಲ್ಲ ||

—ಹಂತಿಯ ಪದ.

ಜಟ್ಟಿಗಳೂ ಪಟ್ಟಿದಾನೆಯೂ ಮಡಿವಾಳ ಮಾಚದೇವನ ದಿವ್ಯಶಕ್ತಿಗೆ  
ಆಹುತಿಯಾಗುತ್ತವೆ. ಬಿಜ್ಜಳನಿಗೆ ಅರಿವು ತಲೆದೋರುತ್ತದೆ. ‘ಮಾಚಯ್ಯ  
ಕ್ಷಮಿಸೆ’ ನ್ನುತ್ತಾನೆ. ‘ಕ್ಷಮಾ ವೀರಸ್ಯ ಭೂಷಣಂ’ ಎಂಬಂತೆ ಮಾಚಯ್ಯ

ಕ್ಷಮಿಸೆ ಬಿಡುತ್ತಾನೆ\* ಸತ್ತ ಆನೆಯನ್ನೂ, ಮಾವುತನನ್ನೂ, ಜಟ್ಟಿಗಳನ್ನೂ ಬದುಕಿಸುತ್ತಾನೆ. ಭಕ್ತಿಯ ಬೆಳ್ಳಸವನ್ನು ಎಣ್ಣೆಸೆಗೆ ಹರಡುತ್ತಾನೆ.

ಮುಂದೆ ಮಡಿವಾಳ ಮಾಚಯ್ಯನು—

ಮೂದಲಿಸಲುಂ ಮನಸುಗಳನಾ

ರೈದೊರೆದು ನೋಡಲು ಜಡತೆಯಂ

ಛೇದಿಸಲು ಭಾಷೆಗಳನೊದಗಿಸಲಸಮ ಭಕ್ತಿಯನು

ವೇದಿಸಲು ಶಿವನಾಜ್ಞೆಯಂ ಸಂ

ಪಾದಿಸಲು ಪಾಲಿಸಲಖಿಳರಂ . . . .

ತಿಷ್ಠರುಗಳಂ ಕೃಪೆಮಾಡಿ ಸಲಹಲು

ಪ್ರಾರಂಭಿಸುತ್ತಾನೆ. ‘ಈ ಮಣಿಹವಾಗಿಳಿಗೆ ಬಂದ ಮಹಾಮಹಿಮ

\* ಜನಪದಗೀತೆ ಇನ್ನೂ ಮುಂದೆ ಹೋಗುತ್ತದೆ. ಬಿಜ್ಜಳ ಇನ್ನೂ ರೊಚ್ಚಿಗೆದ್ದು ‘ನೀರು ಸಿಗದಂತೆ ಮಾಡುವನು-ಮಾಚನಿಗೆ, ಚಾರಕಾವಲನು ಜಲಕಿಡಿಸಿ’ ಎಂದು ಮಾಚಯ್ಯನಿಗೆ ವಸ್ತ್ರಗಳನ್ನೊಗೆಯಲು ನೀರೇ ಸಿಗದಂತೆ ಮಾಡುತ್ತಾನೆ. ಸಂಜೆಯ ವರೆಗೆ ಮಾಚಯ್ಯ ಮಡದಿಯೊಡನೆ ಎಲ್ಲೆಡೆಗಳನ್ನೂ ಸುತ್ತಿಯೇ ಸುತ್ತುತ್ತಾನೆ. ‘ಮಡದಿಯನು ಕರಕೊಂಡು ಕಡುಭಕ್ತಮಾಚಯ್ಯ | ಬಿಡದೆ ತಿರುಗಿದನು ಕೆರೆ ತೊರೆಯ | ಕಾವಲವು ನಡೆದಿತ್ತು ಎಲ್ಲಿ ಹೋದಲ್ಲಿ’ ಹಿಡಿದ ಕಾಯಕ ಕೆಡುವುದಲ್ಲಾ, ಎಂದು ಮಡಿವಾಳ ಮಾಚಯ್ಯ ಮಿಡಮಿಡನೆ ಮಿಡುಕುತ್ತಾನೆ. ‘ಹೊತ್ತು ಮುಳು ಗುತ ಬಂತು, ಸತ್ಯ ನನ್ನದು ಹುಸಿಯಾಯ್ತು, ಕಾಯಕದ ಬುತ್ತಿ ತೀರಿತೈ ಈ ದಿನಕೆ’ ಎಂದು ನೊಂದು ನಿಟ್ಟುಸಿರುಡುತ್ತಾನೆ. ಮಡದಿ ಮುಂದೆ ಬಂದು ಒಂದು ಉಪಾಯ ಸೂಚಿಸುತ್ತಾಳೆ. ಕಾಯಕ ಭಂಗಬೇಡ. ನನ್ನ ಎದೆಯನ್ನು ಇರಿಯಿರಿ. ಅಲ್ಲಿಂದ ಚಿಮ್ಮುವ ಕೆನ್ನೀರಿನಲ್ಲಿಯೇ ಇಂದು ವಸ್ತ್ರಗಳನ್ನು ಮಡಿಮಾಡಿರಿ,’ ಎನ್ನುತ್ತಾಳೆ. ಮಡದಿಯ ದೃಢಮನವನ್ನು ನೋಡಿ ಮಡಿವಾಳ ಮಾಚಯ್ಯ ಹಿಗ್ಗಿ, “ಹಡದಿಹಾಸಿದ ಮಾಚ ಮಡದಿಯೆದೆಯನೆ ಇರಿದ | ಒಡನೆ ಬಲುಚಿಮ್ಮಿ ಬಿಸಿರಗುತ ಹೊಳೆಯಾಗಿ | ಮಡುಗಟ್ಟಿ ನೀರಕೆರೆಯಾತು !” ಆ ಕೆರೆಯಲ್ಲಿ ಬಟ್ಟೆಗಳನ್ನು ತೊಳೆದು ಮಾಚಯ್ಯ ತನ್ನ ಕಾಯಕ ಕೊನೆಗಾಣಿಸುತ್ತಾನೆ. “ಮುತ್ತೈದೆ ನಿನಮರಣ ಎತ್ತಹೋದರು ಪೂಜೆ | ಕತ್ತರಿಯ ನಾತವಿದ್ದಂತೆ ಜಗದೊಳಗೆ | ಉತ್ತಮರ ಮನಕೆ ಕಾಯಕವು !” ಆ ತಾಯಿ ತನ್ನ ಗಂಡನ ಕಾಯಕಕ್ಕಾಗಿ ತನ್ನನ್ನೇ ಬಲಿಕೊಟ್ಟು ಭುವನ ಪೂಜ್ಯಳಾಗುತ್ತಾಳೆ. “ಹಡದಿಹಾಸಿದ ಸ್ಥಳವು ಮಡದಿಯಾನೆತ್ತರವು | ಮಡುವು ಮಾಚಯ್ಯ ಕೆರೆಯೆಂದು-ಕಲ್ಯಾಣ | ಪಡುವಣಕೆ ಇಂದು ಮರೆಯುವುದು”



ಹರಮೂರ್ತಿ ಜಗದುದ್ಧಾಮ ವಿಶ್ರುತಕೀರ್ತಿ ತೇಜಸ್ಪೂರ್ತಿ ಮಾಚಯ್ಯ' ಸತ್ಯನಿಷ್ಠರ. ತಪ್ಪೆಲ್ಲಿದ್ದರೂ ತೋರಿಸದೆ ಬಿಡುವವನಲ್ಲ.

ನುಲಿಯ ಚಂದಯ್ಯನವರೊಮ್ಮೆ ಕೆರೆಯಲ್ಲಿ ಹುಲ್ಲನ್ನು ತೊಳೆಯುತ್ತಿರುವಾಗ ಅವರ ಇಷ್ಟಲಿಂಗ ಜಾರಿ ಕೆರೆಯೊಳಗೆ ಬೀಳುತ್ತದೆ. “ತಾನಾಗಿಯೇ ಬಿದ್ದುಹೋದ ಲಿಂಗವನ್ನು ಮತ್ತೇಕೆ-ಧರಿಸುವುದು? ನಾನು ಭಾವಲಿಂಗವೊಂದನ್ನೇ ಪೂಜಿಸುವೆನು” ಎಂದು ಚಂದಯ್ಯನವರು ಇಷ್ಟಲಿಂಗ ಎಲ್ಲದೆ ಇರುತ್ತಾರೆ. ಮಡಿವಾಳ ಮಾಚಯ್ಯನವರು, ‘ಸವಿಸಾಕು, ಹಣ್ಣು ಬೇಡವೆನ್ನಬಹುದೆ? ಹಣ್ಣು ಇದ್ದರಲ್ಲವೆ ಸವಿ? ಇಷ್ಟಲಿಂಗ ಬೇಡ, ಭಾವಲಿಂಗ ಬೇಕೆಂಬುದು ಭ್ರಮೆ. ಅವಿನವರಿಂದಿಹೆನೆಂದು ಕ್ರಿಯೆಯ ಬಿಡಬಹುದೆ? ಕಚ್ಚುವ ತಗಣೆಗಾಗಿ ಮನೆಯ ಸುಟ್ಟವರುಂಟೆ? ಗುರುಪೂಜೆಯನರಿದೆನೆಂದು ಲಿಂಗಪೂಜೆಯ ಬಿಡಲಾಗದು. ಲಿಂಗಪೂಜೆಯನರಿದೆನೆಂದು ಜಂಗಮ ಪೂಜೆಯ ಬಿಡಲಾಗದು. ಜಂಗಮ ಪೂಜೆಯನರಿದಿಹೆನೆಂದು ಶರಣರ ಸಂಗವ ಬಿಡಲಾಗದು. ಇದು ಕಾರಣ ಶರಣರ ಸಂಗದ ಸಮ್ಯಜ್ಞಾನದಲ್ಲಲ್ಲದೆ ಕಲಿದೇವಯ್ಯನ ಕೂಡುವ ಕೂಟವ ಕಾಣಬಾರದು. ಹೋಹಬಾರ, ಚಂದಯ್ಯ’ ಎಂದು ಚಂದಯ್ಯನನ್ನು ಅನುಭವ ಮಂಟಪಕ್ಕೆ ಎಳೆದು ತರುತ್ತಾನೆ. ಅಲ್ಲಿ ಚಂದಯ್ಯ ತಪ್ಪ ಒಪ್ಪಿ ಮತ್ತೆ ಇಷ್ಟಲಿಂಗ ಧರಿಸುತ್ತಾನೆ.

ಒಮ್ಮೆ ಬಸವಣ್ಣನವರ ಬಾಯಿಂದ, ‘ಬೇಡುವ ಭಕ್ತರಿಲ್ಲದೆ ಬಡವಾದೆ’ ನೆಂಬ ಉದ್ಗಾರ ಹೊರಡುತ್ತದೆ. ಭಕ್ತನೊಬ್ಬನ ಬಾಯಿಂದದು ಮಾಚಯ್ಯನ ಕಿವಿಯವರೆಗೂ ಹೋಗುತ್ತದೆ. ಅದನ್ನು ಕೇಳಿ ಕಿವಿ ಮುಚ್ಚಿಕೊಳ್ಳುತ್ತಾನೆ ಮಾಚಯ್ಯ! “ಬಸವಣ್ಣನವರಿಗೂ ಇಂಥ ಬಿಮ್ಮು ಬರಬೇಕೆ? ಶಿವಶಿವಾ, ಇದೇನನ್ನು ಕೇಳಿದೆ! ಇದೆಂಥ ಭಕ್ತಿಗ್ಲಾನಿ!” ಎಂದು ನೊಂದು ನುಡಿಯುತ್ತಾನೆ. ಈ ಸಂಗತಿಯನ್ನು ಕೇಳಿ ಬಸವಣ್ಣನವರು ಓಡಿಬರುತ್ತಾರೆ. ಮಾಚಯ್ಯನಿಗೆರಗಿ ಕ್ಷಮೆ ಬೇಡುತ್ತಾರೆ. ‘ಬಸವಣ್ಣನವರೆ, ಉಳಿದ ಭಕ್ತರೆಲ್ಲ ಬೇಡುವುದಕ್ಕೇ ಹುಟ್ಟಿದ ಬಡ ಬಿಕನಾಸಿಗಳು; ನೀವು ಕೊಡಲಿಕ್ಕಾಗಿಯೇ ಹುಟ್ಟಿದ ಮಹೈಶ್ವರ್ಯದ ಮಹಾದಾನಿಗಳಲ್ಲವೆ?’ ಎಂದು ಕಟಕಿ ನುಡಿಯುತ್ತಾನೆ ಮಾಚಯ್ಯ? ಬಸವಣ್ಣನವರು ಭೂಮಿಯಲ್ಲಿಳಿದುಬಿಡುತ್ತಾರೆ. ‘ನಾನು ಮರವೆಯ ಮರುಳು, ನೀವು ಅರಿವಿನ

ತಿರುಳು ; ನಾನು ರಂಜಕ, ನೀವು ನಿರಂಜನರು. ನಾನು ಮರವೆಯಿಂದ ತಪ್ಪಿದ್ದನ್ನು ನೀವು ಅರಿವಿನಿಂದ ತಿದ್ದಬೇಕು' ಎಂದು ಬೇಡಿಕೊಳ್ಳುತ್ತಾರೆ. 'ವಿನಯ, ಶಾಂತಿ, ಇಂದ್ರಿಯನಿಗ್ರಹ, ನಿರ್ವಂಚನೆ, ಸತ್ಯ, ಸ್ಥಿರಬುದ್ಧಿ, ನಿಷ್ಕಪಟತ್ವ, ನಿರಹಂಕಾರ, ಕೈಂಕರ್ಯ, ಭೀತಿ, ಅನುಸರಣೆಗಳೇ ಭಕ್ತಿಯ ಕುರುಹುಗಳೆಂದು ಮಾಚಯ್ಯ ಭಕ್ತಿಯ ರಹಸ್ಯವನ್ನೊರೆದು ತನ್ನ ಕಾಯ ಕಕ್ಕೆ ಸಹಜವಾದ ರೀತಿಯಲ್ಲಿ ಬಸವಣ್ಣನವರನ್ನು ಸಮಾಧಾನಪಡಿಸುತ್ತಾನೆ. 'ಅಗಸ ಮುನಿವುದು ಮಲಿನಕ್ಕೆ, ವಸ್ತ್ರಕ್ಕಲ್ಲ, ಶರಣ ಮುನಿವುದು ಅವ ಗುಣಕ್ಕೆ, ಶಿವಭಕ್ತಗಲ್ಲ. ನಾನೆಂಬುದನ್ನು ಮರೆತುಬಿಡಿರಿ. ಪುಟವಿಟ್ಟು ಚಿನ್ನದಂತೆ ನಿಮ್ಮ ಭಕ್ತಿ ಇನ್ನಷ್ಟು ಧಳಧಳಿಸುತ್ತದೆ' ಎಂದು ಸಂತಯಿಸುತ್ತಾನೆ.

ಮುಂದೆ ಅಕ್ಕಮಹಾದೇವಿ ಆಗಮಿಸಲು ಆಕೆಯ ಆತ್ಮಶ್ರೀಗೆ ಮಾರು ಹೋಗಿ ಎದೆದುಂಬಿ ಹಾಡುತ್ತಾನೆ. "ಕಾಮಿಯಾಗಿ ನಿಕಾಮಿಯಾದಳು. ಸೀಮೆಯಲ್ಲಿದ್ದು ನಿರ್ಸೀಮಳಾದಳು. ಭವಿಯ ಸಂಗವ ತೊರೆದು ಭವ ಬಾಧೆಯ ಹರಿಸಿದಳು. ಬಸವಣ್ಣ ಗತಿ ಎಂದು ಬರಲು ನಾನು ಮಡಿಯ ಹಾಸಿ ನಡೆಸಿದೆನು. ನಾನಡೆವುದಕ್ಕೆ ಹಾಸಿದ ಮಡಿಯ ಸರ್ವಾಂಗಕ್ಕೆ ಹೊದ್ದಳು. ಆ ಮಡಿಯ ಬೆಳಗಿನ ಬೆಳಗಿನೊಳಗೆ ನಿರ್ವಯಲಾದಳು. ಕಲಿದೇವಾ, ಮಹಾದೇವಿಯಕ್ಕಗಳ ನಿಲವ ಬಸವಣ್ಣನ ಕೃಪೆಯಿಂದಲರಿದೆ ನಯ್ಯಾ !"

ಇಂಥ ತೇಜಸ್ವಿನ ಮುಂದೆ ತಲೆಬಾಗುವ ಮಾಚಯ್ಯನೇ ತಮಸ್ಸನ್ನು ಕಂಡಾಗ ಕೆಂಡವಾಗಿ ಕೆಡಿ ಸುರಿಸುತ್ತಾನೆ:

"ಅಯ್ಯಾ, ಕಂಡವ ತಿಂದು, ಹೆಂಡವ ಕುಡಿದು, ರಂಡೆಯ ಸಂಪರ್ಕವ ಮಾಡಿ ದಂಡವ ಕೊಡುವ ಜಗಭಂಡ ತಾಯ್ಕಂಡ ಹೆಂಡಗಾರರಿಗೆ ಸದ್ಭಕ್ತ ಶುದ್ಧವೀರ ಮಾಹೇಶ್ವರರೆಂದು ಮನದಲ್ಲಿ ಭಾವಿಸಿದರೆ ಹುಳಗೊಂಡದಲ್ಲಿಕ್ಕುವ ಕಾಣಾ ನಿಮ್ಮ ಶರಣ ಕಲಿದೇವರ ದೇವಾ" ಎಂದು ಗದ್ದರಿಸುವ ಮಾಚಯ್ಯ, 'ಕಾಯದ ಕರಸ್ಥಲದಲ್ಲಿ ಲಿಂಗ ಸ್ವಾಯತವ ಮಾಡುವೆ; ಕ್ರೋಧದ ನಯನದಲ್ಲಿ ಜಂಗಮ ಸ್ವಾಯತವ ಮಾಡುವೆ; ಜಿಹ್ವೆಯ ಕೊನೆಯಲ್ಲಿ ಪ್ರಸಾದ ಸ್ವಾಯತವ ಮಾಡುವೆ,' ಎಂದು ಸೌಮ್ಯವಚನ ನುಡಿಯಲೂ ಬಲ್ಲ. ಅಂಗದ

ಮೇಲೆ ಲಿಂಗವಿಲ್ಲದವರೆಲ್ಲ ಭವಿಗಳೆಂದು ತಿಳಿದು ಅವರನ್ನು ಮಾಚಯ್ಯ ದ್ವೇಷಿಸುತ್ತಿದ್ದನೆಂಬುದು ಮಿಥ್ಯಾಪವಾದ. ಮಾಚಯ್ಯನಿಗಿಂತಲೂ ಮನೋಜ್ಞವಾಗಿ ಭವಿತನದ ವ್ಯಾಖ್ಯೆಯನ್ನು ಬರೆದವರಿಲ್ಲ :

“ ತನಗನ್ಯವಾದುದ ನೋಡಿದಡೆ ಭವಿಸಂಗ ;  
 ಸತ್ಯರು ಒಪ್ಪಿದುದನೊಪ್ಪದಿದಡೆ ಭವಿಸಂಗ ;  
 ಮಾಡಿಕೊಂಡ ವ್ರತವ ಮೀರಿದಡೆ ಭವಿಸಂಗ ;  
 ತಾ ಮಾಡಿದ ಭಕ್ತಿಯನಾಡಿಕೊಂಡಲ್ಲಿ ಭವಿಸಂಗ.  
 ಇಂತಿವನರಿದಡೆ ಸದ್ಭಕ್ತಿ ಕಲಿದೇವರದೇವಾ ! ”

ಮನುಕುಲಕ್ಕೆ ಮಾಚಯ್ಯನಿತ್ತ ಸಂದೇಶವೂ ಅಷ್ಟೇ ಮನೋಜ್ಞವಾಗಿದೆ :

“ ವಾಯುಗುಣವ ಸರ್ಪಬಲ್ಲುದು ;  
 ಮಧುರಗುಣವಸಿರುವೆ ಬಲ್ಲುದು ;  
 ಗೋತ್ರದ ಗುಣವ ಕಾಗೆ ಬಲ್ಲುದು,  
 ಇದು ಕಾರಣ, ಮನುಷ್ಯ ಜನ್ಮದಲ್ಲಿ ಬಂದು ಶಿವಜ್ಞಾನವರಿಯದಿದ್ದರೆ  
 ಆ ಕಾಗೆ ಕೋಳಿಗಳಿಂದ ಕರಕಷ್ಟಕಾಣಾ ಕಲಿದೇವರದೇವಾ ! ”

‘ ಶಿವಭಕ್ತನಾಗಿ ಹುಟ್ಟಿ ಭಕ್ತಿ ಪಕ್ಷವಿಲ್ಲದಿದ್ದಲ್ಲಿ ಕಾಗೆ ಕೋಳಿಗಳಿಂದ ಕರಕಷ್ಟ ಕಾಣಾ, ಕೂಡಲಸಂಗಮದೇವಾ, ’ ಎಂದರು ಬಸವಣ್ಣನವರು ;  
 ‘ ಶಿವಜ್ಞಾನವರಿಯದಿದ್ದರೆ ಕಾಗೆಕೋಳಿಗಳಿಂದ ಕರಕಷ್ಟಕಾಣಾ, ಕಲಿದೇವರದೇವಾ, ’ ಎಂದರು ಮಾಚಣ್ಣನವರು. ಇವರಿಬ್ಬರ ಸಂಯುಕ್ತ ಸಂದೇಶ—  
 ಶಿವಭಕ್ತಿ+ಶಿವಜ್ಞಾನ— ಎಲ್ಲ ಕಾಲಕ್ಕೂ ಎಲ್ಲರೂ ಒಪ್ಪುವ ಸಂದೇಶ. ಬರಿಯ ಭಕ್ತಿಯಲ್ಲ, ಶಿವಭಕ್ತಿ ; ಬರಿಯ ಜ್ಞಾನವಲ್ಲ, ಶಿವಜ್ಞಾನ. ಬರಿಯ ಜ್ಞಾನ ಸಾಧಕವಾಗದೆ ಬಾಧಕವಾಗಬಲ್ಲುದು. ‘ ತನು ನಿರ್ವಾಣ, ಮನ ಸಂಸಾರ ; ಮಾತು ಬ್ರಹ್ಮ, ನೀತಿ ಅಧಮ ; ಅದೇತರ ಅರಿವು, ಘಾತುಕನ ಕೈಯ ಕತ್ತಿಯಂತೆ ’ ಎಂದು ಮಾಚಯ್ಯನವರೇ ಎಚ್ಚರಿಸಿಲ್ಲವೆ ?

ಮಾಚಯ್ಯನ ಮಾತುಗಳು ಜ್ಯೋತಿರ್ಲಿಂಗಗಳಾದುದೂ ಉಂಟು :

‘ ಮಾಡುವ ಭಕ್ತಂಗಿ, ಒಲಿವದೇವಂಗಿ ಭೇದ ಉಂಟೆ ಆಯ್ಯಾ ? ’  
 ‘ ಅರಳುಗಂಗಳವರಿಗೆ ಹರಳುಗಂಗಳವರು ಸೈರಿಸದಂತೆ ’  
 ‘ ತಾನೆಂಬ ನುಡಿಗೆ ನಾಚಿ, ನೀನೆಂಬ ನುಡಿಗೆ ಹೇಸಿ, ತಾನುತಾನಾದ ಘನಮಹಿಮು ’



‘ನೋಟದಲ್ಲಿ ಅನಿಮಿಷ, ಕೂಟದಲ್ಲಿ ನಿಸ್ಸಂಗಿ, ಎಡೆಯಾಟದಲ್ಲಿ ನಿರ್ಗಮನ,  
ನಿಂದಲ್ಲಿ ನಿರಾಳ, ಸುರಾಳದಲ್ಲಿ ಪರಿಪೂರ್ಣ.’

‘ಸಂಸಾರದ ಸಾರಾಯದ ತನಿರಸವ ಹಿಂಡಿ ಹಿಳಿದಾಡಿದರಯ್ಯ !’

‘ಮಹಾಜ್ಞಾನದಲ್ಲಿ ಬೆಳಗುವುದು, ನಿಜನಿರಾಳದಲ್ಲಿ ನಿವಾಸಿಯಾಗಿವುದು’

‘ನಿತ್ಯಸತ್ಯದೊಳಡಗಿ, ಸತ್ಯವಾಚಾರದೊಳಡಗಿ, ಅಚಾರ ಅನುಭಾವ  
ದೊಳಡಗಿ, ಅನುಭಾವ ಜ್ಞಾನದೊಳಡಗಿ, ಮಹಾಜ್ಞಾನ ಮನೋ  
ಲಯದೊಳಡಗಿ, ಮನೋಲಯವೆ ಮಹಾ ಘನವಾಗಿತ್ತು-ಕಲಿದೇವರ  
ದೇವಾ, ನಿಮ್ಮ ನಿಜೈಕೈವು !’

‘ತನುನಷ್ಟ, ಮನನಷ್ಟ, ನೆನಹುನಷ್ಟ, ಭಾವನಷ್ಟ, ಜ್ಞಾನನಷ್ಟ-ಇಂತೀ  
ಪಂಚನಷ್ಟದೊಳಗೆ ನಾನಷ್ಟವಾದೆನು ಅ ನಷ್ಟದೊಳಗೆ ನೀನಷ್ಟವಾಡೆ.’

‘ಘಟದೊಳಗೆ ತೋರುವ ಸೂರ್ಯನಂತೆ ಸರ್ವರೊಳಗೆ ಶಿವಚೈತನ್ಯವಿದೆ.’

‘ಅರಿದು ಆಚರಿಸಬಲ್ಲಾ ತನೇ ಅಚ್ಚ ಶರಣ’

‘ಶಿವ ನಿಮ್ಮ ಮುಟ್ಟಿದ ಮನವಿದ್ದೊಡೇನಯ್ಯ ತನುವಿನೊಳಗೆ?’

ಹೀಗೆ ಇನ್ನೂ ಅನೇಕ ಅಣಿಮುತ್ತುಗಳನ್ನು ಉದಾಹರಿಸಬಹುದು.

ಮಾಚಯ್ಯನದು ಅನೇಕ ಮುಖಿ ವೈಕ್ರಿತ್ಯ. ಕಾಯಕರತಿ, ವೀರಶ್ರೀ,  
ಜ್ಞಾನಪ್ರಭೆ, ಸತ್ಯನಿಸ್ಥೆ, ನ್ಯಾಯನಿಷ್ಕುರತೆ, ನಿರಹಂಕಾರ, ನಿರ್ವಂಚಕತ್ವ-  
ಇತ್ಯಾದಿಗಳ ಸತ್ವಸಂಕಲನ ಆತನ ವೈಕ್ರಿತ್ಯ, ಕಲ್ಯಾಣದ ಕ್ರಾಂತಿಯಲ್ಲಿ  
ಆತನ ಪಾತ್ರ ಮಹತ್ತರವಾದುದು. ಶರಣರಿಗೆ ಗಂಡಾಂತರ ಕಾಲಬರಲು  
ಅವರ ಬೆನ್ನೆ ಭೀಮರಕ್ಷೆಯಾಗಿ ನಿಲ್ಲುತ್ತಾನೆ. ಬೆನ್ನೆಟ್ಟಿಬಂದ ಅಳಿಯ  
ಬಿಜ್ಜಳನ ಸೇನೆಯನ್ನು ಕಾಲರುದ್ರನಂತೆ ಖಂಡಿಸುತ್ತ ಹೊರಡುತ್ತಾನೆ.  
ಗಂಡುಗಲಿ ಮಾಚಯ್ಯ.

“ಕಾದರೊಳ್ಳಿಯ ಮುಂದೆ ಕಾದಿದರು ಜಂಗಮರು  
ಕಾದಿ ಹಿಮ್ಮೆಟ್ಟಿ ಅರಿಗಳನು | ಮುರಗೋಡ  
ಹಾದಿಯೊಳು ಮುರಿದ ಮಾಚಯ್ಯ”

ತುಂಡಜಂಗಮದಂಡು ದಂಡನಾಯಕ ಮಾಚ | ಕಂಡಕಂಡಲ್ಲಿ ವೈರಿಗಳ-  
ಚೆಲ್ಲಿದರು | ಚಂಡಕಳಕೊಂಡ ಮರಿ ಅರಸ||

ಕೊನೆಗೊಮ್ಮೆ ಶರಣರ ಬೆಂಬತ್ತಿ ಬಂದಿದ್ದ ವಿಪತ್ತು ಸರಿಹಾರವಾಗು  
ತ್ತದೆ. ಉಳಿವೆಯಲ್ಲಿ ಮತ್ತೆ ತತ್ತ್ವಮಂಟಪ ಕಟ್ಟುತ್ತದೆ.

ಚಿನ್ನಬಸವೇಶ್ವರನು ಉನ್ನತನುಭಾವಿಗಳು  
ಚಿನ್ನಯವಾತು ಆ ಉಳಿವೆ.

ಆದರೆ ಮಾಚಯ್ಯ ಅಲ್ಲಿರಲಿಲ್ಲ.

‘ಶಿವನೆ ಶಿವಧೋ ಹರನೆ ಭವದೊಳಗೆ ಬೇಡಿನ್ನು  
ತವಕದೊಯ್ಯೆಂದ ಮಾಚಯ್ಯ-ಹಿಪ್ಪರಿಗಿ  
ಗವಿಯ ಸಂಗನೊಳು ಒಂದಾದ !

ಇಂದಿಗೂ ಅಲ್ಲಿ ಆತನ ಜಾತ್ರೆ ನಡೆದಾಗ ನೆರೆದ ಜನ ಸಂಭ್ರಮದಿಂದ,  
ಹಾಡುತ್ತಾರೆ :

- ‘ಹೊನ್ನೀಯ ಹುಳಧಂಗ ಮುನ್ನೂರು ದೀವಟಿಗಿ  
ಹೊನ್ನಹಿಪ್ಪರಿಗಿ ಬಯಲಾಗ-ಮಾಚಯ್ಯ  
ಬನ್ನಿಯ ಮುಡಿದು ಬರತಾನೊ !’
- ‘ಹಿಪ್ಪರಿಗಿ ಶರಣನಿಗೆ ತಪ್ಪದಲೆಬಾಗುವೆವು  
ಮುಪ್ಪಾಗದಿರಲಿ ನಮ್‌ಹಾಡು ! ಮಾಚಯ್ಯ  
ಅಸ್ತಿ ಹಾದಿಯನು ತೋರಿಸಲಿ !’
-

## ತ್ರಿಮೂಲದೂರ ತುರುಗಾಹಿ ರಾಮಣ್ಣ

“ ನೇಮದಿಂದ ಶರಣರ ಬಾಗಿಲಲ್ಲಿ ಹೋಗಿ ಕಟ್ಟಿದ ಹಸು ಕೂಡಿದ ಹಸು ಬಿಡಿರೆ ಎಂದು ಕೂಗುತ್ತಿದ್ದೇನೆ. ಎನ್ನ ಕೂಗಿನ ದನಿಯಿಂದ ಮಹಾ ಶರಣರ ಸತಿ ಬಂದು ಕಟ್ಟಿದ ಹಸುವ ಬಿಟ್ಟು ಕೂಡಿದ ಎತ್ತ ಕಡಹಿ ನಾಳೆ ಕೊಡಿ ಎಂದು ಹೊಡೆವುತ್ತಿದ್ದೇನೆ, ಗೋಪತಿನಾಥ ವಿಶ್ವೇಶ್ವರ ಲಿಂಗದಡಿಗಾಗಿ!”

ತುರುಗಾಹಿಗೆ ಇಷ್ಟೊಂದು ಅಧ್ಯಾತ್ಮದಲ್ಲಿ ಆಸಕ್ತಿಯೇ? ಹೌದು, ಬಸವಣ್ಣನವರ ಭಕ್ತಿಪಕ್ಷಕ್ಕೆ ಸೇರಿ ಸರ್ವ ವೃತ್ತಿಯವರೂ ಶುದ್ಧರಾಗಿ ಸಿದ್ಧರಾದಂತೆ ತುರುಗಾಹಿ ರಾಮಣ್ಣನೂ ದನ ಕಾಯ್ದು ದಿವ್ಯಾನುಭವವನ್ನು ಪಡೆದ. ಮಾಡುವ ಮಾಟಕ್ಕೆ ಮಹತ್ವವಿಲ್ಲ, ಅದರ ಹಿಂದಿನ ಘನಮನಕ್ಕೆ ಮಹತ್ವವಿದೆಯೆಂಬುದನ್ನು ಉಳಿದ ಶರಣರು ತೋರಿದಂತೆ ತುರುಗಾಹಿ ರಾಮಣ್ಣನೂ ತೋರಿದ; ಇಹದ ಜೀವಿಕೆಯಲ್ಲಿ ದೇವಭಾವವನ್ನು ಅಳವಡಿಸಿ ಕೊಂಡು ಪರವ ಸಾಧಿಸಿಕೊಂಡು ಪರಮ ಪ್ರಕಾಶವಾದ.

“ ಜ್ಞಾನ ನೇತ್ರ ಮುಸುಕು ತೆಗೆ ” ವುದಕ್ಕೆ ಸಾಧನವಾಯಿತು ಅವನ ಕಾಯಕ. ಊರ ದನಗಳನ್ನೆಲ್ಲ ಹುಲ್ಲು ಮೇಯಿಸಲು ಅಡವಿಗೆ ಕೊಂಡೊ ಯ್ಯುತ್ತಿರುವಾಗಲೂ ಅವನ ಮನಸ್ಸು ಅಧ್ಯಾತ್ಮ ಚಿಂತನೆಯಲ್ಲಿರುತ್ತಿದ್ದಿ ತೆಂಬುದಕ್ಕೆ ಅವನ ಈ ವಚನ ನಿರ್ದರ್ಶನ :

“ ಕೋಲೊಂದರಲ್ಲಿ ಹಲವು ಕುಲದ ಗೋವುಗಳ ಚಲಿಸದೆ ನಿಲಿಸುವಂತೆ ಏಕಚಿತ್ತನಾಗಿ ಸರ್ವವಿಕಾರಂಗಳ ಕಟ್ಟುವಡೆದು, ಇಂದ್ರಿಯಂಗಳ ಇಚ್ಛೆಯಲ್ಲಿ ತ್ರಿವಿಧವ ಹಿಡಿದಿರುಹುವರ ಸಂದಿಯಲ್ಲಿ ನುಸುಳದೆ ವಸ್ತುವಿನ ಅಂಗದಲ್ಲಿಯೆ ತನ್ನಂಗ ತಲ್ಲೀಯವಾಗಿಪ್ಪುದೆ ಮಹಾ ನಿಜದ ನೆಲೆ. ಗೋಪತಿನಾಥ ವಿಶ್ವೇಶ್ವರ ಲಿಂಗವನ್ನರಿವುದಕ್ಕೆ ಇದೇ ಬಟ್ಟಿ!”

ಅತ್ತಿತ್ತ ಹರಿವ ಹಸುಗಳು ಹಲವಾಗಿರಬಹುದು, ಹಲವು ಕುಲದ ವಾಗಿರಬಹುದು. ಅವುಗಳನ್ನು ನಿಲಿಸುವ ಕೋಲೊಂದೆ-ತುರುಗಾಹಿಯ ಕೈಯ ಕೋಲು. ಮನದ ವಿಕಾರಗಳು ಹಲವು ಬಗೆಯವಾಗಿರಬಹುದು. ಅವುಗಳನ್ನು ನಿಲಿಸುವ ಸಾಧನವೊಂದೆ. ಇಂದ್ರಿಯಗಳ ಇಚ್ಛೆಯಂತೆ ಕುಣಿವವರ ಸಂಗ ಬಿಡಬೇಕು; ವಸ್ತುವಿನ ಅಂಗದಲ್ಲಿಯೆ ತನ್ನಂಗ ತಲ್ಲೀಯ ವಾಗಿರಬೇಕು; ಅಂಥ ಏಕಚಿತ್ತವನ್ನು ಗಳಿಸಿಕೊಳ್ಳಬೇಕು. ಇದೇ ಮಹಾ ನಿಜದ ನೆಲೆ; ಇದೇ ಲಿಂಗವನ್ನರಿವುದಕ್ಕೆ ಬಟ್ಟಿ !

ವೃತ್ತಿ ತತ್ತ್ವಮಯವಾದಾಗ ನೋಡಿದುದೆಲ್ಲ ದಿವ್ಯದರ್ಶನ, ನುಡಿದು ದೆಲ್ಲ ದಿವ್ಯಾನುಭವವಾಗುವುದೆಂಬುದಕ್ಕೆ ಮೇಲಿನ ವಚನ ಉದಾಹರಣೆ.



ಒಬ್ಬ ದನಕಾಯುವವನ ಅಂತರಂಗ ಅರಳಿ ಅವನಿಂದ ಇಂಥ ಆತ್ಮಗೀತೆಗಳು ಹೊರಬೀಳಬೇಕಾದರೆ ಅಂದಿನ ವಾಯುಮಂಡಲದಲ್ಲಿಯೇ ಆತ್ಮಜ್ಞಾನದ ತುಂತುರುಹನಿಗಳು, ತುಷಾರಗಳು ನಿಬಿಡವಾಗಿ ನೆಲೆಗೊಂಡಿದ್ದುವೆಂದು ತೋರುತ್ತದೆ.

ತುರುಗಾಹಿ ರಾಮಣ್ಣನ ಐಹಿಕ ಜೀವನದ ಚರಿತ್ರೆಯನ್ನು ಎರಡು ಸಾಲುಗಳಲ್ಲಿ ಮುಗಿಸಿಬಿಡಬಹುದು— ಅಷ್ಟು ನಿರಾಡಂಬರ ಸುಂದರ ಅವನ ಜೀವನ. ಮೈಯುಬ್ಬಿಸುವ ಘಟನೆಗಳಿಂದ ತುಂಬಿದ ಜೀವನ ಅವನದಲ್ಲ. ಅವನು ರಾಜನಲ್ಲ, ಪವಾಡ ಪುರುಷನಲ್ಲ, ಧರ್ಮಸ್ಥಾಪಕನಲ್ಲ, ದೇಶವನ್ನು ಸಂಚರಿಸಿ ವಾದಗಳನ್ನು ಗೆದ್ದು ವಿಜಯ ಸ್ತಂಭವನ್ನು ನಿಲ್ಲಿಸಿದವನಲ್ಲ, ಧೀಮಂತನಲ್ಲ, ಶ್ರೀಮಂತನಲ್ಲ, ದಾನ ಧರ್ಮ ಯಜ್ಞಯಾಗಗಳನ್ನು ಮಾಡಿ ಧರ್ಮಾತ್ಮನೆಂದು ನೆಗೆತ್ತಿ ಪಡೆದವನಲ್ಲ— ಊರ ದನಕಾಯ್ದು, ಪರಿಶುದ್ಧ ಕಾಯಕ ನಡಸಿ, ಸದ್ದಿಲ್ಲದೆ, ಗದ್ದಲವಿಲ್ಲದೆ, ‘ಕಾನನದಿ ಮಲ್ಲಿಗೆಯು ಮೌನದಿಂ ಬಿರಿದು ನಿಜ ಸೌರಭವನೆಲ್ಲೆಡೆಗೆ ಸೂಸುವಂತೆ’ ಎಲ್ಲಿಯೋ ಅಡವಿಯಲ್ಲಿ ಹಸುಗಳೊಡನೆ ಹಸುವಾಗಿ ಬಾಳಿ, ಹಸನಾಗಿ ಬಾಳಿ, ಭಕ್ತಿ ರಸದಲ್ಲಿ ಮಿಂದು, ಮಹದಲ್ಲಿ ನಿಂದು, ಲಿಂಗದಲ್ಲಿ ಒಂದಾದ ಜೀವ ಅದು. ತನ್ನ ಸುತ್ತು ನೆರೆದ ಬಣ್ಣ ಬಣ್ಣದ ಹಸುಗಳನ್ನು ನೋಡಿ ಹಿಗ್ಗಿ, “ಶ್ವೇತ ಪೀತ ಹರಿತ ತಪೋತ ಕೃಷ್ಣ ಗೌರವ ಮಾಂಜಿಷ್ಟ ಕಪಿಲ ಕರ್ಬುರ ಅಳಗ ಬೊಟ್ಟಳಗ-ಇಂತೀ ದಶವರ್ಣದ ಪಶುನಾಮದ ಅನುವರಿತು ಸೌಜ್ಞ, ಘರ್ಜನೆ, ತ್ರಾಡನೆ ತ್ರಿವಿಧ ಭೇದಂಗಳಿಂದ ಕಾದೊಪ್ಪಿಸಬೇಕು—ಗೋಪತಿ ವಿಶ್ವೇಶ್ವರಲಿಂಗಕ್ಕೆ!” ಎಂದ ದಶವರ್ಣದ ಪಶುಗಳನ್ನೂ, ದಶೇಂದ್ರಿಯ ಗಳನ್ನೂ ಏಕಕಾಲಕ್ಕೆ ಕಾಯುತ್ತ, “ಆವಾವ ಭೇದಂಗಳಿಂದ ಬಂದಡೂ ಕಾವುದೊಂದೇ ಭೇದ. ಹೆಣ್ಣು, ಹೊನ್ನು, ಮಣ್ಣು ಕಾವಲ್ಲಿ ಸಜ್ಜನಂಗಳಲ್ಲದೆ ಅಶಕ್ಯ ನೋಡಾ. ಆವಕಾವಲ್ಲಿಯಾದಡೂ ಭಾವಶುದ್ಧವಾಗಿರಬೇಕು. ಈ ಗುಣ ಅರಿವಿನ ತುರುವಿನ ಹಾದಿ, ತುರುಗಾಹಿ ರಾಮನ ಪಥ, ಗೋಪತಿ ನಾಥ ವಿಶ್ವೇಶ್ವರ ಲಿಂಗವನರಿವುದಕ್ಕೆ ಸಪಥರ ಪಥ” ಎಂದು ದಾರಿ ತೋರಿದ ಧನ್ಯಾತ್ಮ ತುರುಗಾಹಿ ರಾಮಣ್ಣ.

“ಆವ ಕಾವಲ್ಲಿಯಾದಡೂ ಭಾವಶುದ್ಧವಾಗಿರಬೇಕು” ಎಂಬುದವನ ಜೀವನಸೂತ್ರ. ಆವಕಾವಲ್ಲಿಯೇ ಏಕೆ? ಯಾವ ಉದ್ಯೋಗದಲ್ಲಿಯಾದರೂ ಭಾವಶುದ್ಧ ಬೇಕು. ಭಾವಶುದ್ಧಿಯಿಂದ ಮಾಡಿದ ಕರ್ಮ ನಿರ್ಮಳವಾಗಿ

ಕಾಯಕವಾಗುತ್ತದೆ, ನಿಜಕ್ಕೆ ನಿಚ್ಚಣಿಕೆಯಾಗುತ್ತದೆ. ಇದನ್ನುಳಿದು ಶಾಸ್ತ್ರ ಪ್ರಮಾಣವನ್ನು ಮಾತ್ರ ಆಶ್ರಯಿಸಿದರೆ ಶಾಸ್ತ್ರವೇ ಶಸ್ತ್ರವಾಗುತ್ತದೆ. ರಾಮಣ್ಣನಿದನ್ನು ರಮಣೀಯವಾಗಿ ಚಿತ್ರಿಸಿದ್ದಾನೆ.

“ಶಾಸ್ತ್ರ ಪ್ರಮಾಣವೆಂಬ ಬೆಟ್ಟದಲ್ಲಿ ವಾಚಾರಚನೆಯೆಂಬ ಉರಿಹುಟ್ಟಿ, ಅರಿದನೆಂಬ ಹಿರಿದಪ್ಪ ಬೆಟ್ಟದಲ್ಲಿ ಗೆಲ್ಲಿಸೋಲವೆಂಬ ಮತ್ತಗಜ ಹುಟ್ಟಿ, ಮೊನೆ ಮುಂಬರಿದು ಹರಿದ ಬೆಟ್ಟದಲ್ಲಿ ಪರಿಭ್ರಮಣದ ತೋಳ ಹುಟ್ಟಿ, ಹುಲಿಹುಲ್ಲೆಯ ಕೋಡಿನಲ್ಲಿ ಸತ್ತು, ಗಜಅಜದ ಮೆಲುಕಿನಲ್ಲಿ ಸಿಕ್ಕಿ, ತೋಳ ಮಿಡಿವಿನ ಕಣ್ಣಿನೊಳಡಗಿ ತುರುವಿನ ಮುಂದೆ ಬರಿಕೆಯುವುತ್ತಿದೆ. ಗೋಪತಿನಾಥ ವಿಶ್ವೇಶ್ವರ ಲಿಂಗವನರಿದಿಹೆನೆಂದು.”

ಅರಿದೆ ಅರಿದೆನೆಂಬವರ ತಲೆ ತುರಿಸಹಚ್ಚುತ್ತದೆ ತುರುಗಾಹಿ ರಾಮಣ್ಣನ ವಚನ! ಶಾಸ್ತ್ರ ಪ್ರಮಾಣವೆಂಬ ಬೆಟ್ಟ, ಅರಿದೆನೆಂಬ ಬೆಟ್ಟ, ಮೊನೆ ಮುಂಬರಿದು ಹರಿದಬೆಟ್ಟ- ಅಲ್ಲಿ ವಾಚಾರಚನೆಯ ಉರಿ, ಗೆಲ್ಲಿಸೋಲವೆಂಬ ಮತ್ತಗಜ, ಪರಿಭ್ರಮಣದ ತೋಳ! ಹೆಮ್ಮೆಯ ಹುಲಿ ಹುಲ್ಲೆಯ ಕೋಡಿ ನಲ್ಲಿ ಅಡಗುವ, ಮದದ ಗಜ ಅಜದ ಮೆಲುಕಿನಲ್ಲಿ ಸಿಕ್ಕಿ ಸಾಯುವ, ತಿಳಿದೆ ನೆಂಬ ತೋಳ ಮಿಡಿವಿನ ಕಣ್ಣಿನೊಳಡಗುವ ದೃಶ್ಯ! ಹುಲಿಯ ಕ್ರೋಧ, ಆನೆಯ ಮದ, ತೋಳನ ಲೋಭ, ತುರುವಿನ ಅಹಿಂಸೆಯಲ್ಲಿ ಅಡಗುವ ದೃಶ್ಯ! ಏನು ಬೇಕಾದರೂ ಅರ್ಥಮಾಡಿರೀ ಅನುಭಾವಿಯ ವಚನಕ್ಕೆ!

ವಾಚಾರಚನೆ ಬೇಡ, ಅರಿದೆನೆಂಬ ಗರುವಬೇಡ: “ಕಾವುದು, ಕಟ್ಟುವುದು, ಮೀರಿದಡೆ ಹೊಡೆವುದು,” ಇಂದ್ರಿಯಗಳ ಪಶುಗಳನ್ನು! “ಗಣ್ಣಿನ ಕೋಲ ಹಿಡಿದು ಗೋವ ಕಾವುತ್ತಿರಲಾಗಿ ಕಾವಗಣ್ಣಿನಲ್ಲಿ ಕರ್ಮವಡಗಿ, ಕಟ್ಟುವ ಗಣ್ಣಿನಲ್ಲಿ ಧರ್ಮವಡಗಿ, ಮೀರುವ ಗಣ್ಣಿನಲ್ಲಿ ಮರ್ಮವಡಗಿ ತ್ರಿವಿಧವನೊಳಕೊಂಡ ಕೋಲುಗೋವಿನ ಬೆನ್ನಿನಲ್ಲಿ ಲಯವಾಯಿತ್ತು ಗೋಪತಿನಾಥ ವಿಶ್ವೇಶ್ವರಲಿಂಗವನರಿಯಲಾಗಿ!”

ಹೀಗೆ ಅವಕಾವಲ್ಲಿ ಕರ್ಮವಡಗಿತು, ಅವಕಟ್ಟುವ ಗಣ್ಣಿನಲ್ಲಿ ಧರ್ಮ ಅಡಗಿತು, ಮೀರುವ ಗಣ್ಣಿನಲ್ಲಿ ಮರ್ಮವಡಗಿತು. ‘ಹಸುವಿಗೆ ಹಾಗ, ಎತ್ತಿಗೆ ಹಣವಡ್ಡ, ಕರುವಿಗೆ ಮೂರು ಹಣ’ ಕೂಲಿಯ ಕೊಂಡು, ‘ಎಮ್ಮೆ ಕೋಣ, ಅಜ್ಞಾನ ಅಹಂಕಾರ, ಗಳಕುಲವ ಕಾಯದೆ, ‘ಹಸುವಿಗೆ ಒಂದು ಕಚ್ಚು, ಎತ್ತಿಗೆ ಎರಡು ಕಚ್ಚು, ಕರುವಿಗೆ ಮೂರು ಕಚ್ಚು-ಇಂತಿಹ ನೋಡಿ ಮೇಯಿಸಿಕೊಂಡು ತೊಂಡು ಹೋಗದಂತೆ ಕಾದೊಪ್ಪಿಸಿದ’ ರಾಮಣ್ಣ ಆತ್ಮಾರಾಮ ವಿರಾಮಿಯಾದನು; “ಉದಯದಲ್ಲಿ ಬ್ರಹ್ಮನ

ಕಾವೆ, ಮಧ್ಯಾಹ್ನಕ್ಕೆ ವಿಷ್ಣುವ ಕಾವೆ, ಅಸ್ತಮಯದಲ್ಲಿ ರುದ್ರನ ಕಾವೆ. ಕತ್ತಲೆಯಾದ ಮತ್ತೆ ತಮ್ಮ ತಮ್ಮ ಮಂದೆಗೆ ಹೊಡೆದು, ಈ ಕಾವ ಕಟ್ಟಿಗೆ ಯನ್ನಿನ್ನೆಂದು ಬಿಡುವೆ? ಗೋಪತಿನಾಥ ವಿಶ್ವೇಶ್ವರ ಲಿಂಗವು ನಷ್ಟವಹನ್ನಕ್ಕ ಎನ್ನಕಯ್ಯ ಕಟ್ಟಿಗೆ ಬಿಡದು!” ಎಂದು ಕಾವಕಟ್ಟಿಗೆಯನ್ನು ಹಿಡಿದ ರಾಮಣ್ಣ ಕಾವನ ಸೊಕ್ಕು ಮುರಿದು ದೇವನ ಮೆಚ್ಚಿನ ಮಗನಾದನು; “ಹಸುವ ಕಾವಲ್ಲಿ ದೆಸೆಯನರಿತು, ಎತ್ತ ಕಾವಲ್ಲಿ ಪೃಥ್ವಿಯನರಿತು, ಕರುವ ಕಟ್ಟುವಲ್ಲಿ ಗೊತ್ತಕಂಡು, ಧನವಕಾವಲ್ಲಿ ಸಜ್ಜನನಾಗಿ, ಜೀವಧನವ ಕಂಡಲ್ಲಿ ಮನಮುಟ್ಟದೆ,” ಹುಟ್ಟಳಿದು ಹೋದ ರಾಮಣ್ಣ ! “ಮೂರನರಿದು, ಮೂರು ಮರೆದು, ಮೂರವೇದಿಸಿ, ಅಯಿದ ಕಾಣಿಸಿಕೊಂಡು, ಆರರ ಅರಿಕೆಹಿಂಗಿ, ಮತ್ತಿಪ್ಪತ್ತೈದರ ಭೇದವಡಗಿ, ಮತ್ತೊಂದರಲ್ಲಿ ಕಂಡಿಹನೆಂಬ ಸಂದು ಸಲೆ ಸಂದು ಒಂದಿ ಒಂದಾದ ” ಆನಂದ ನಿಧಿ ರಾಮಣ್ಣ !

ಒಮ್ಮೆ ಕುದುರೆಹತ್ತಿ ಹೊರಟಿದ್ದನೆಂದು ತೋರುತ್ತದೆ ರಾಮಣ್ಣ. ತ್ವರಿತ ಗತಿಯಿಂದ ಓಡುತ್ತಲಿದ್ದ ಅಶ್ವ ರಾಮಣ್ಣ ಕರದೋರುತ್ತಲೆ ನಿಲ್ಲುತ್ತದೆ. ಸಾಕಿಷ್ಟು ಅವನ ಅಧ್ಯಾತ್ಮ ಚಿಂತನೆ ಜಿಗುರೊಡೆಯಲು ! ಅಶ್ವದಂಥ ಪಶು ಕೂಡ ತನ್ನ ವಾಹಕನ ಹೃದಯವನ್ನರಿತು ನಡೆಯುತ್ತದೆ; ಆದರೆ ಈ ಮನುಜ ಚಿತ್ತವೇಕೆ ತನ್ನ ವಾಹಕನ ಹೃದಯವನ್ನರಿತು ನಡೆಯದೆ ತನ್ನ ಇಚ್ಛೆಯಲ್ಲಿ ಹರಿದಾಡಬೇಕು ? ‘ ಎತ್ತು ಏರಿಗೆ ಎಳೆದರೆ ಕೋಣ ಕೆರೆಗಳೆಯಿ ತೆಂಬಂತೆ ’ ತನ್ನ ವಾಹಕ ಒಂದು ಹೇಳಿದರೆ ತಾನೊಂದು ಮಾಡುತ್ತದೆ ?

“ ಏರಿದ ವಾಜ ಓಹೋ ಎಂದು ಕರದೋರಿದಲ್ಲಿ ನಿಂದಿತ್ತು. ವಾಹನ ವಾಹಕನ ಹೃದಯವನ್ನರಿದು ವಸ್ತುವ ಮುಟ್ಟಿ ಆಡುವ ಚಿತ್ತ ನಿಜವಸ್ತುವಿನ ಗೊತ್ತನರಿಯದೆ ತನ್ನ ಇಚ್ಛೆಯಲ್ಲಿ ಹರಿದಾಡುತ್ತಿದೆ ನೋಡಾ. ಇದಕ್ಕೆ ಒಂದು ಕಟ್ಟಣೆಯ ಗೊತ್ತು ಲಕ್ಷಿಸಿ ಕಟ್ಟುವಡೆವಂತೆ ಮಾಡು ಗೋಪತಿನಾಥ ವಿಶ್ವೇಶ್ವರಲಿಂಗ ! ” ಎಂದು ಮೊರೆಯಿಟ್ಟ ತುರುಗಾಹಿ ರಾಮಣಿಗೆ ಆ ಚಿತ್ತದ ಕಟ್ಟಣೆಯ ಗೊತ್ತು ಸಿಕ್ಕು ಅವನ ಚಿತ್ತ ಕಟ್ಟು ಪಡೆಯಿತ್ತು, ಅವನ ಚಿತ್ತ ಸಂವಿತ್ತಾಯಿತು-ಎಂಬುದರಲ್ಲಿ ಯಾವ ಸಂದೇಹವೂ ಇಲ್ಲ.

‘ ಕಾಲವೇಳೆಯನರಿದು, ತೃಣ ವಾರಿ ಸೆಳಲು ನೆಲನವರಿದು ರಕ್ಷಿಸಿ ’ ಗೋವಕಾದ ರಾಮಣ್ಣ ‘ ಕ್ರಿಯೆಯಲ್ಲಿ ಶುದ್ಧ, ಪೂಜೆಯಲ್ಲಿ ನಿಷ್ಠ ’ ನಾಗಿ ‘ ನೆರೆ ಅರಿದು ಶ್ರವಿಧದ ಬಿಡುಗಡೆಯ ’ ಪಡೆದ; ‘ ವಾಯುವಿನ ಕೈಯ ಗಂಧ ದಂತೆ ’ ಅಂದವಾಗಿ ಬಾಳಿದ; ‘ ನೀರಿಗೆ ಸಾರ ಬಂದು ರಸವಾದ ತೆರನಂತೆ ’



ಇರವ ಸಾಗಿಸಿದ; ಕಂಗಳ ದೃಷ್ಟದಿಂದ ಇಷ್ಟವ ಕಂಡು, ಮನದ ದೃಷ್ಟದಿಂದ ನಿಷ್ಠೆಯನರಿತು, ನಿಷ್ಠೆ ನಿಜದಲ್ಲಿ ನಿಂದು ದೃಷ್ಟಾರನಾದ.

“ಅಯ್ಯಾ, ಏನನಹುದೆಂಬೆ, ಏನನಲ್ಲಾ ಎಂಬೆ? ಕಾಯವುಳ್ಳನ್ನಕ್ಕೆ ಕರ್ಮ ಬಿಡದು; ಜೀವವುಳ್ಳನ್ನಕ್ಕೆ ಕಾರ್ಪಣ್ಯಕೆಡದು; ಆರ ಕೇಳಿ ಆರಿಗೆ ಹೇಳಿಹೆನೆಂದಡೂ ಭಾವದ ಭ್ರಮೆ ಬಿಡದು; ಮಹಾ ಸಮುದ್ರವನೀಜುವನ ನಂತೆ ಕರ ಕಾಲು ಆಡುವನ್ನಕ್ಕೆ ಜೀವನಭ್ರಮೆ ನಿಂದಲ್ಲಿ ನಿಂದಿತ್ತು ಭಾವದ ಭ್ರಮೆ. ಒಂದನರಿತು ಒಂದನರಿತಿಹೆನೆಂಬನ್ನಕ್ಕೆ ಬಂದಿತು ದಿನ ಅಂಗವ ಹರಿವುದಕ್ಕೆ! ಈ ಸಂದೇಹದ ಸಂದಿಯಲ್ಲಿ ಕೆಡಹದೆ ನಿಜದಂಗವ ತೋರು ಗೋಪತಿನಾಥ ವಿಶ್ವೇಶ್ವರಲಿಂಗ!” ಎಂದು ಜೀವದ ಭ್ರಮೆ, ಭಾವದ ಭ್ರಮೆಯ ಬಯಲಾಗಿಸಿ, ‘ಬಂದಿತ್ತು ದಿನ! ಬಸವಣ್ಣ ಕಲ್ಲಿಗೆ, ಚಿನ್ನ ಬಸವಣ್ಣ ಉಳಿವೆಯಲ್ಲಿಗೆ, ಪ್ರಭು ಅಕ್ಕ ಕದಳಿ ದ್ವಾರಕ್ಕೆ, ಮಿಕ್ಕಾದ ಪ್ರಮಥ ರೆಲ್ಲರೂ ತಮ್ಮ ಲಕ್ಷ್ಯಕ್ಕೆ! ನಾನು ತುರುವಿನ ಬೆಂಬಳೆಯಲ್ಲಿ ಹೋದ ಮರೆಯಲ್ಲಿ ಅಡಗಿಹರೆಲ್ಲರೂ ಅಡಗಿದುದ ಕೇಳಿ ನಾ ಗೋಪತಿನಾಥ ವಿಶ್ವೇಶ್ವರ ಲಿಂಗದಲ್ಲಿಯೇ ಅಡಗುವೆನು,’ ಎಂದು ಅಡಗಿ ಹೋದ!

ಎಲ್ಲಿಯಾದರೂ ತುರುಕರುಗಳು ಮೆಯ್ಯುತ್ತ ನಿಂತಿದ್ದುದನ್ನು ನೋಡಿದರೆ, ಕಣ್ಣೆದುರು ನಿಲ್ಲುವುದು ತುರುಗಾಹಿ ರಾಮಣ್ಣನ ಚಿತ್ರ. ಅವನು ಉಸಿರದ ವಚನಗಳು ಅವನ ಮಾತಿನಲ್ಲಿಯೇ ಹೇಳುವುದಾದರೆ, ‘ಸುಖದ ಬೆಳೆ, ಸಾಧನ ಸಂಪತ್ತು.’ ಬಲ್ಲವರಲ್ಲಿ ಬಲ್ಲಿದರಾದ ಶ್ರೀ ಡಿ. ಎಲ್. ನರಸಿಂಹಾ ಚಾರ್ಯರು ಹೇಳುವಂತೆ, “ಇವನ ವಚನಗಳು ಒಂದು ರೀತಿಯಿಂದ ಬಹು ಮುಖ್ಯವಾದುವು. ಅವುಗಳೆಲ್ಲವೂ ಅವನ ಕಾಯಕವಾದ ದನಕಾಯುವ ಕೆಲಸದಿಂದ ಹೊಮ್ಮಿ ಬಂದುವು.” ಅವುಗಳ ಅಂತರಾರ್ಥವಿದು :

“ಕ್ರಿಯಾಶುದ್ಧತೆಯಾದಲ್ಲಿ ಭಾವಶುದ್ಧವಾಗಿಪ್ಪುದು;  
ಭಾವಶುದ್ಧವಾಗಿಪ್ಪಲ್ಲಿ ಸರ್ವೇಂದ್ರಿಯಗಳು ಏಕೇಂದ್ರಿಯವಾಗಿ  
ಚಿತ್ತಶುದ್ಧವಾಗಿಪ್ಪುದು;  
ಚಿತ್ತಶುದ್ಧ ಸಿದ್ಧಿಯಾದಲ್ಲಿ ಸರ್ವಜ್ಞಾನಸಂಪನ್ನನಪ್ಪನು;  
ಆ ಗುಣನಿಜದ ನೆಲೆಯಾದಲ್ಲಿ ಗೋಪತಿನಾಥ  
ವಿಶ್ವೇಶ್ವರಲಿಂಗವ ಬೆಚ್ಚಂತಿಪ್ಪನು.”

## ಸಿದ್ಧಪುರುಷ ಸೊಡ್ಡಳ ಬಾಚರಸ

ಬಸವಣ್ಣನವರಿಗೆ ಬಹಳ ಹತ್ತಿರದವರಾಗಿ ಬಾಳಿ ಬೆಳಗಿದವರಲ್ಲಿ ಬಾಚರಸನೊಬ್ಬ. ಬಿಜ್ಜಳನ ಆನೆ ಕುದುರೆಗಳಿಗೆ ಧಾನ್ಯವನ್ನು ಅಳೆದು ಕೊಡುವುದವನ ಕಾಯಕವಾಗಿದ್ದಿತು. ಕಣಜಗಳಿಂದ ಧಾನ್ಯವನ್ನು ಅಳೆದು ಕೊಡುವುದು, ಕೊಟ್ಟುದರ ಲೆಕ್ಕ ಬರೆದಿಟ್ಟುಕೊಳ್ಳುವುದು ಅವನ ನಿತ್ಯದ ಕರ್ತವ್ಯ. ಆದರೆ ಅವನು ಲೆಕ್ಕ ಬರೆಯುತ್ತಿದ್ದ ರೀತಿಯೇ ಬೇರೆ :

ಕಂದುಗೊರಳನ ಭಕ್ತಿಯಂ ಮಾಡುತಾರೆಯ  
ದಂದದೊಳು ಪಂಚಾಕ್ಷರಿಯ ಮಂತ್ರಸಿದ್ಧಿ ಮನ  
ಮಂದಿರದಿ ನೆಲೆಗೊಂಡ ಕಾರಣದಿ ಲೆಕ್ಕವನು ಬರೆದ ತೆರನೆಂತೆಂದೆನೆ  
ತಂದದ್ದು ತಾರದ್ದು ಓಂ ನಮಃ ಶಿವಯೆಂದು  
ಬಂದದ್ದು ಬಾರದ್ದು ಓಂ ನಮಃ ಶಿವಯೆಂದು  
ಸಂದದ್ದು ಸಲ್ಲದ್ದು ಓಂ ನಮಃ ಶಿವಯೆಂದು ಬರೆದನೀತರದೊಳೆಲ್ಲ ||\*

ಯಾರೋ ಬಿಜ್ಜಳನಿಗೆ ಹೇಳಿದರು—ಬಾಚರಸ ಲೆಕ್ಕ ಬರೆಯುವುದನ್ನು ಬಿಟ್ಟು ಮಂತ್ರ ಬರೆಯುತ್ತಲಿದ್ದಾನೆಂದು. ಬಿಜ್ಜಳನು ಲೆಖ್ವಪತ್ರಗಳ ಪರಿಶೋಧನೆ ನಡೆದು ಸಂಜೆಯಾಗುವುದರೊಳಗಾಗಿ ವರದಿಯಾಗಬೇಕೆಂದು ಆಜ್ಞಾಪಿಸಿದನು. ಬಾಚರಸನು ಲೆಕ್ಕಪರಿಪೇಷಲು ಸಾಧ್ಯವಾಗುವಂತೆ ಹನ್ನೊಂದು ದಿನಗಳವರೆಗೆ ಸೂರ್ಯಾಸ್ತವೇ ಆಗಲಿಲ್ಲವಂತೆ. ಇದರರ್ಥ ಹನ್ನೊಂದು ದಿನಗಳಲ್ಲಿ ಆಗ ಬೇಕಾದುದನ್ನು ಬಾಚರಸ ಒಂದೇ ದಿನದಲ್ಲಿ ಮಾಡಿ ಮುಗಿಸಿದನೆಂದಿರಬೇಕು. ‘ಬನ್ನಿ ಕರಣಿಕರು ನೀವು ಲೆಕ್ಕವ ಹೇಳಿ, ಧನಧಾನ್ಯ ಸಂಚವನು,’ ಎಂದು ಬಾಚರಸ ಕರಣಿಕರನ್ನು ಕರೆದು ಲೆಖ್ವ ಒಪ್ಪಿಸಿದ. ಬಾಚರಸನ ಲೆಖ್ವಪತ್ರಗಳ ವಿವರ ಬಿಜ್ಜಳನ ಮೆಚ್ಚುಗೆಗೆ ಪಾತ್ರವಾದುವು. ಬಾಚರಸನ ಕಾಯಕ ಎಂದಿನಂತೆ ಮುಂದುವರಿಯಿತು.

ಬಾಚರಸ ಸೌರಾಷ್ಟ್ರ ಸೋಮೇಶ್ವರನ ಭಕ್ತ. ಪ್ರತಿ ವರ್ಷ ಶಿವರಾತ್ರಿಗೆ ಸೌರಾಷ್ಟ್ರ ಸೋಮನಾಥನ ದರ್ಶನಕ್ಕೆ ಹೋಗಿ ಬರುವ ಪರಿಪಾಠವನ್ನಿಟ್ಟು ಕೊಂಡಿದ್ದ. ಆಗಿನ ಕಾಲದಲ್ಲಿ ಕಲ್ಯಾಣದಿಂದ ಸೌರಾಷ್ಟ್ರಕ್ಕೆ ಹೋಗಿ

ಬರಲು ಸಾಕಷ್ಟು ಸಮಯ ಬೇಕಾಗುತ್ತಿರಬೇಕು. ವರ್ಷವರ್ಷವೂ ಬಾಚರ ಸನು ಅಷ್ಟೊಂದು ಸಮಯವನ್ನು ಸೌರಾಷ್ಟ್ರಕ್ಕೆ ಹೋಗಿ ಬರುವುದರಲ್ಲಿ ಕಳೆಯುವುದು ಬಿಜ್ಜಳನಿಗೆ ಬೇಸರ ಹುಟ್ಟಿಸಿರಬೇಕು. ಇದನ್ನರಿತ ಬಾಚರಸ ಸಿದ್ಧರಾಮ ಶ್ರೀಶೈಲದ ಮಲ್ಲಿಕಾರ್ಜುನನನ್ನು ಸೊನ್ನಲಾಪುರಕ್ಕೆ ಬರಿಸಿ



ಬಾಚರಸರ ಲೆಕ್ಕ ಬಿಜ್ಜಳನಿಗೆ ಮೆಚ್ಚುಗೆಯಾಯಿತು

ಕೊಂಡಂತೆ, ಆದಯ್ಯ ಸೋಮನಾಥನನ್ನು ಪುಲಿಗೆರೆಗೆ ಬರಿಸಿಕೊಂಡಂತೆ ಸೌರಾಷ್ಟ್ರದ ಸೋಮನಾಥನನ್ನು ಕಲ್ಯಾಣಕ್ಕೆ ಬರಿಸಿಕೊಂಡಂತೆ, ಅರ್ಥಾತ್, ಕಲ್ಯಾಣದಲ್ಲಿ ಸೊಡ್ಡಳ ಬಾಚರಸರ ಭಕ್ತಿಯಿಂದ ಸೋಮನಾಥ ಮಂದಿರವೊಂದು ಸಿದ್ಧವಾಯಿತು.

ಮಗನೆ ಸೊಡ್ಡಳ ಬಾಚ | ಯ್ಯಗಳ ವಾದ ನಿಮಿತ್ತ |

ಬಗೆವೆಚ್ಚಿ ಸೌರಾಷ್ಟ್ರದಿಂದ ||



ಸೊಗಸೊಗೆವಂತೆ ಬಂ | ದೊಗೆದೆ ಕೊಠಾರದೊಳ್

ಜಗವೆಲ್ಲವಿದು ಚೋದ್ಯವೆನಲು || +

ಇನ್ನೂ ಏನೇನೋ ಕಿರುಕುಳಗಳನ್ನವನು ಸಹಿಸಬೇಕಾಗಿ ಬಂದಿತೆಂದು ಹೇಳುತ್ತಾರೆ—ಚಾಡಿಕಾರರ ಕಾರಣದಿಂದ. ಆದರೆ ಬೆಂಕಿಯಲ್ಲಿ ಸುಟ್ಟಷ್ಟೂ ಬಂಗಾರ ಹೊಳೆವಂತೆ ಬಾಚರಸನೂ ಬೆಳಗುತ್ತಲೇ ನಡೆದನು. ಈ ಅಗ್ನಿ ಪರೀಕ್ಷೆಗಳಿಗೆ ಒಳಗಾಗಿ ಅವನ ಬಾಳು ಅಪರಂಜಿಯಾಯಿತು. ಅವನು ಮಲತ್ರಯದೂರನಾದನು, ಮಂತ್ರಸಿದ್ಧನಾದನು, ಅಂತರಂಗ ಬಹಿರಂಗ ಶುದ್ಧಿಯನ್ನು ಪಡೆದನು, ನಿಜಸುಖದ ಸಾರವನ್ನು ಹೀರಿದನು, ಅದರ ಸವಿಯನ್ನು ವಚನಗಳಲ್ಲಿ ತುಂಬಿ ತೂರಿದನು.

‘ನೂರು ಮರ ನೂರು ಸ್ವರ ಒಂದಕೊಂದು ಅತಿಮಧುರ’ ಎಂಬ ಅನುಭವ ಕಲ್ಯಾಣದ ಶರಣರ ಬಗೆಗೂ ಬರುತ್ತದೆ. ಅಲ್ಲಿಯೂ ನೂರು ಶರಣರು, ನೂರು ಸ್ವರಗಳು. ಆದರೆ ಒಂದೊಂದು ಸ್ವರಕ್ಕೂ ಒಂದೊಂದು ಸವಿಯಿದೆ, ಒಂದೊಂದು ವಿಶಿಷ್ಟ ವ್ಯಕ್ತಿತ್ವವಿದೆ. ಅದು ಅವರವರ ಸಾಧನಾ ವಿಶೇಷದ ಪರಿಪಾಕ, ಸ್ವಂತಿಕೆಯ ಅಮೃತಫಲ. ಸೊಡ್ಡಳ ಬಾಚರಸರ ಸ್ವರ ಅತಿಮಧುರ:

“ಜವನಿದ್ದಾನೆ, ಜವನ ಪಟ್ಟಣವಿದೆ,  
ಮಾಮರ ಹೂಮರನಿದೆ, ತೋಮರನಿದೆ ನೋಡಯ್ಯೆ !  
ಅವಕಾರ್ಯವಾದಡೂ ದೇವಕಾರ್ಯವ ಮಾಡುವುದು.  
ಸಾವಕಾರ್ಯತಪ್ಪದು ! ನೀನು ಕೆಡಬೇಡ ಕಂಡೆಯಾ !  
ಬೇಗನಂಬಿ ಪೂಜಿಸು, ಸೊಡ್ಡಳ ದೇವನ ಮರುಳೆ !”

ಇದು ಎಂಥ ನೈಜ ಚಿತ್ರ !

“ಬಂಟತನವ ಮಾಡಬೇಕೆಂದು, ಬಟ್ಟಿಯ ಬಡಿಯಬೇಕೆಂದು,  
ಕೆಟ್ಟುದನರಸಬೇಕೆಂದು, ಕೊಟ್ಟುದ ಬೇಡಬೇಕೆಂದು  
ಮುಂಜಾವದಲೇಳುವರು ಹಲಬರು ಕೆಲಬರು ;  
ಅಹಾರವನುಣಬೇಕೆಂದು ವ್ಯವಹಾರವ ಮಾಡಬೇಕೆಂದು  
ಅ ಹೆಣ್ಣುತರಬೇಕೆಂದು ಈ ಹೆಣ್ಣು ಕೊಡಬೇಕೆಂದು  
ಮುಂಜಾವದಲೇಳುವರು ಹಲಬರು ಕೆಲಬರು ;  
ತಂದೆ ಸೊಡ್ಡಳಂಗೆ ತೊತ್ತು ಸೇವೆಯ ಮಾಡಬೇಕೆಂದು  
ಕಣ್ಣುತೆರಪುತ್ತಲೇಳುವರು ಅಲ್ಲಿಗಲ್ಲಿಗೊಬ್ಬರು !”

ಜೀವನದ ಇಂಥ ಸತ್ಯಸುಂದರ ಚಿತ್ರಗಳನ್ನು ನೀಡುವವರೂ 'ಅಲ್ಲಿ  
ಗಲ್ಲಿಗೊಬ್ಬರು.'

ಈ ಸೂತ್ರಗಳ ಸುರುಳಿಯನ್ನು ನೋಡಿರಿ :

“ ಶಿವಾಯೆಂದೋದದವನ ಓದು ಗಿಳಿಯೋದು ;

ಶಿವ ನಿಮ್ಮ ನಾರಾಧಿಸದವನ ಮನೆ ಕೆಮ್ಮನೆ ;

ಶಿವ ನಿಮ್ಮ ನೋಡದವನ ಕಣ್ಣು ಹೀಲೆಯ ಕಣ್ಣು ;

ಶಿವ ನಿಮ್ಮ ಹಾಡದವನ ಬಾಯಿ ಕನ್ನದ ಬಾಯಿ ;

ಶಿವ ನಿಮ್ಮ ಹೊಗಳದವನ ನಾಲಿಗೆ ಭವಿಯ ನಾಲಗೆ.

ಬಿಚ್ಚಲ ತಂಪಿನ ಜವುಗಿನಲ್ಲಿ ಹುಟ್ಟಿದ ಜಿಗುಣೆಯಯ್ಯಾ !

ಶಿವ ನಿಮಗೆರಗದ ಕರ್ಮ ಶೂಲದ ಮೇಲಣ. ಹೆಣನು ;

ಶಿವ ನಿಮ್ಮ ನೆನೆಯದವನ ದೇಹ ಸಂದೇಹ ;

ಶಿವ ನಿಮ್ಮ ಭಕ್ತನಲ್ಲದವನ ಭೋಗವು ವಿದ್ಯೆಯು

ಕುಲವು ಶ್ರೀಯು ಸಾಹಸ ಯಶಸ್ಸು ವಿಮಾನದ

ಮೇಲಣ ಶವದ ತೋರಿಕೆಯಯ್ಯಾ !

ಅವನೇತಕ್ಕೆ ಬಾತೆ ?

ಇದು ಕಾರಣ, ಭವರೋಗನರಕಕ್ಕಾರದೆ

ಶರಣುವೊಕ್ಕೆನಯ್ಯಾ ಸೊಡ್ಡಳಾ ! ”

ಈ ಪ್ರಶ್ನಮಾಲಿಕೆಯನ್ನು ಕೇಳಿರಿ :

“ ಗಂಗಾನದಿಯಲ್ಲಿ ಮಿಂದು ಗಂಜಳದಲ್ಲಿ ಹೊರಳುವರೆ ?

ಚಂದನವಿದ್ದಂತೆ ದುರ್ಗಂಧವ ಪೂಸುವರೆ ?

ಸುರಭಿ ಮನೆಯಲ್ಲಿ ಕರೆವುತ್ತಿರೆ ಹರಿವರೇ ಸೋಣಗನ ಹಾಲಿಗೆ ?

ಬಯಸಿದವ್ಯುತವಿದ್ದಂತೆ ಅಂಬಿಲವ ನೆರೆದುಂಬ

ಭ್ರಮಿತಮಾನವ ನೀನು ಕೇಳಾ :

ಪರಮಪದವಿಯನೀವ ಚಿನ್ನಸೊಡ್ಡಳನ್ನಿದ್ದಂಕೆ

ಸಾವಧೇವರ ನೋಂತರೆ ಕಾವುದೆ ? ”

ಈ ಎಚ್ಚರಿಕೆಯ ಮಾತು ನೆನಪಿರಲಿ :

“ ಗಂಡನುಳ್ಳ ಹೆಂಡಿರ ಕಂಡು ಅಳುಪದಿರಾ ಮನವೆ !

ಬಂದ ಬಸಿರನು ಉಂಡ ಮೊಲೆಯನು ಕಂಡು

ಮರುಗದಿರಾ ಮನವೆ !

ಉದ್ದಂಡತನದಲಿ ನಡೆವ ಭಂಡರನು

ಹುಳುಗೊಂಡದಲ್ಲಿಕ್ಕದೆ ಬಿಡುವನೇ

ದೇವರಾಯ ಸೊಡ್ಡಳ ? ”

ಮತ್ಸರ ಸರ್ಪನ ಸಮತಿಯ ಗಾರುಡದಿಂದ ಗಾರುಪಡಿಸಬೇಕಂತೆ, ಹೊನ್ನು ಹೆಣ್ಣು ಮಣ್ಣು ಬಿಡವೆ ಅವಿಡದೊತ್ತಿ ತಲೆಯೆತ್ತಗುಡವೆ ಇಡ ಬೇಕಂತೆ, ಮಾತಿನ ಮಾಲೆಯಲ್ಲಿ ಶಿವಾಚಾರ ಸಿಲುಕದಂತೆ, ಭಾವನಿರ್ಭಾವ ನಿಷ್ಪ್ರತಿಯಾದಲ್ಲಿ ಸರ್ವನಿರ್ವಾಣವಂತೆ, ಈ ಸತ್‌ಕ್ರಿಯೆಗೆ ಈ ಫಲ, ಈ ಪುಣ್ಯಕ್ಕೆ ಈ ಫಲ—ಎಂಬ ಕೈಕೂಲಿಕಾರರೆಲ್ಲ ಕರ್ಮಗಳಂತೆ, ಒಡಲೊಡವೆ ಪಡೆದರ್ಥ ಮೃಡದೇವ ಎಂಬಾತ ಸೊಡ್ಡಳನಿಗೆ ಬೆಡಗಿನ ಪುತ್ರನಂತೆ, ಉಳಿದ ವರೆಲ್ಲ ಜಗದ ಮಿತ್ರರಂತೆ, ಒಡೆದ ಮುತ್ತು ನಾಣ್ಯಕ್ಕೆ ಸಲ್ಲದು, ಒಡೆದ ಹಾಲು ಅಮೃತಕ್ಕೆ ಸಲ್ಲದಂತೆ,— ಹೀಗೆ ಬಾಚರಸನು ಅನೇಕ ಸಾರತರವಾದ ಸೂಕ್ತಿಗಳನ್ನು ಉಸಿರಿದ್ದಾನೆ.

“ ಬ್ರಹ್ಮ ಪದವಿಯನೊಲ್ಲೆ, ವಿಷ್ಣು ಪದವಿಯನೊಲ್ಲೆ,  
ರುದ್ರಪದವಿಯನೊಲ್ಲೆ ಇಂದ್ರಪದವಿಯನೊಲ್ಲೆ—  
ಉಳಿದ ದೇವತೆಗಳ ಪದವಿಯನೊಲ್ಲೆ—  
ಎಲ್ಲಕ್ಕೂ ಒಡೆಯನಾದ ಶಿವನ ಪ್ರಮಥ ಗಣಂಗಳ  
ತಿಸ್ವೆಯ ಮೇಲಣ ಹುಳುವಾಗಿ ಹುಟ್ಟುವ ಪದವಿಯ  
ಕರುಣಿಸು ಮಹಾ ಮಹಿಮ ಸೊಡ್ಡಳಾ! ”

ಎಂದು ಬೇಡಿಕೊಂಡ ಭಕ್ತರಾಜ ಬಾಚರಸ. ಅವನ ಭಕ್ತಿಗೆ ಉಕ್ಕು ಬಂದಾಗ ಅದು ಯಾವ ರೂಪ ತಳೆಯುವುದೆಂಬುದನ್ನು ಕೆಳಗಣ ವಚನಗಳಲ್ಲಿ ಕಾಣಬಹುದು :

“ ಬರದಲ್ಲಿ ಅರಲುಗೊಂಡವಂಗೆ ಅಮೃತ ಸಿಕ್ಕಿದಂತೆ, ಜರಾಮರಣ ದುಃಖ ಮರು ಜೀವಣಿಯ ಕಂಡಂತೆ, ಭವದಬಾಗಿಲ ಹೊಗದೆ ಬದುಕಿದೆ ನಯ್ಯಾ, ನಿತ್ಯವ ಕಂಡು ! ಒಳಗೆ ಬೆಳಗುವ ಪ್ರಕಾಶ ಹೊರಗೆ ಮೂರುತಿ ಗೊಂಡಂತೆ ಕಂಗೆ ಮಂಗಳವಾಯಿತ್ತಯ್ಯಾ ! ಮಹಾ ಘನದಲ್ಲಿ ಸಾಕಾರ ಸೊಡ್ಡಳನ ಶರಣ ಪ್ರಭುವಿಗೆ ನಮೋ ನಮೋ ಎನುತಿದೇನು ! ”

“ ಮನದ ಸಂಚದೋವರಿಯೊಳಗೆ ಮಿಂಚಿನಗೊಂಚಲು ಬಳ್ಳಿವರಿಯಿ ತ್ತಯ್ಯ ! ಎನ್ನ ಕಾಯದ ಕಂಗಳೊಳಗೆ ನಿಧುಸಮಸುಖ ಸಾಧ್ಯವಾ ಯಿತ್ತು. ಬಯಸುವ ಬಯಕೆ ಕೈಸಾರಿತ್ತು. ಆರಸುವ ಆರಕೆ ನಿಂದಿತ್ತು. ಆಹಾ, ಕರತಳಾಮಳಕವಾಯಿತ್ತಲ್ಲ ! ಸತ್ಯ ಶರಣರ ದರುಶನವೇನ ಮಾಡದು ? ”

ತನ್ನ ಕಾಲದ ಬೆಳಗಿನ ಬಳಗದಲ್ಲಿ ತಾನು ಬದುಕಿದ್ದುದು ತನ್ನ ಭಾಗ್ಯ ವೆಂದೇ ಬಾಚರಸ ಬಗೆದಿದ್ದ. ತನ್ನ ಕಣ್ಣೆದುರಿಗೇ ಸತ್ಯಲೋಕದ ಬಾಗಿಲ



ಕದ ತೆರೆದುದನ್ನು ಕಂಡು ಧನ್ಯನಾದನವನು :

“ ನಿಜ ತತ್ತ್ವದ ನಿರ್ವಯಲು ನಿರವಯವಾಯಿತ್ತು. ನೆನೆವರ ಪರುಷ ಘನವನೊಡಗಲಿಸಿತ್ತು. ಭಕ್ತರಭಾಗ್ಯ ಮುಕ್ತಿಯನ್ನೈದಿತ್ತು. ಬಸವಣ್ಣ-ಚನ್ನಬಸವಣ್ಣನ ಮಹಾ ಮನೆಯಲ್ಲಿ ಮಹಾದಾನಿ ಸೊಡ್ಡಳನ ಶರಣ ಪ್ರಭು ದೇವರ ನಿರವಯಲ ಬೆರಿಸಲೊಡನೆ ಸತ್ಯಲೋಕದ ಬಾಗಿಲ ಕದ ತೆರೆಯಿತ್ತು ! ”

“ ಶ್ರುತಿತತಿಗಳ ಶಿರದ ಮೇಲೆ ಒಪ್ಪುತಿಪ್ಪ  
ಅತ್ಯತಿಷ್ಠದ್ದ ಶಾಂಗುಲನನ ಕಂಡೆನಯ್ಯ !  
ಅಣುವಿಗೆ ಅಣು ಮಹತ್ತಿಗೆ ಮಹತ್ತಾದ  
ತ್ರಿಣಯನ ಮೂರ್ತಿಯ ಕಂಡೆನಯ್ಯಾ ! ವಾಙ್ಮನ  
ಕ್ಕಗೋಚರವಾದ ನಿರವಯ ಬ್ರಹ್ಮವ ಕಂಡೆನಯ್ಯ !  
ನಿತ್ಯನೇಕೋರುದ್ರನದ್ವಿತೀಯನ ಕಂಡೆನಯ್ಯ !  
ಎನ್ನಕರಸ್ಥಳದೊಳಗೆ ಮಹದಾನಿ ಸೊಡ್ಡಳನ ಕಂಡೆನಯ್ಯ ! ”

ಈ ಧನ್ಯತೆಯಲ್ಲಿಯೇ ಬಯಲಾದ ಬಾಚರಸ.

“ ಎನ್ನಕಾಯವೆಂಬ ಸಿಂಹಾಸನದಲ್ಲಿ ಪ್ರಾಣವೆಂಬ ಲಿಂಗವ ಮೂರ್ತ  
ಗೊಳಿಸಿ, ಧ್ಯಾನವೆಂಬ ಹಸ್ತದಲ್ಲಿ ಮುಟ್ಟಿ ಪೂಜಿಸುತ್ತಿರಲು ಮೆಲ್ಲಮೆಲ್ಲನೆ  
ಸುತ್ತಿ ಮುತ್ತಿದ ಸಂಸಾರ ಬಯಲ ಬೆರಸಿ ನೀ ನಾನೆಂಬ ಭೇದವಳಿದು  
ಮಹಾದಾನಿ ಸೊಡ್ಡಳನಲ್ಲಿ ನಿಜಲಿಂಗೈಕ್ಯವಾಯಿತ್ತು ! ”

“ ಕೂಡಲಸಂಗನಶರಣ ಸೊಡ್ಡಳ ಬಾಚರಸರ ಕರುಣುಳ್ಳನ್ನಕ್ಕರ ಇನ್ನು  
ನಾನು ಅಂಜುವವನಲ್ಲ ಕಾಣಾ ಚನ್ನಬಸವಣ್ಣಾ, ” ಎಂದು ಹೆಮ್ಮೆಯಿಂದ  
ಹೇಳಿಕೊಂಡಿದ್ದ ಬಸವಣ್ಣನವರಿಗೆ ಬಹಳ ದುಃಖವಾಯಿತು. ಅವರ  
ವ್ಯಾಕುಲ ವಚನವಾಗಿ ಹೊರಬಿದ್ದಿತು :

“ ಎಮ್ಮವರಿಗೆ ಸಾವಿಲ್ಲ. ಎಮ್ಮವರು ಸಾವನರಿಯರು. ಲಿಂಗದಲ್ಲಿ  
ಉದಯವಾದ ನಿಜೈಕ್ಯರಿಗೆ ಆ ಲಿಂಗದಲ್ಲಿ ಅಲ್ಲದೆ ಬೇರೆ ಮತ್ತೊಂದೆಡೆ  
ಇಲ್ಲ. ಕೂಡಲಸಂಗಮದೇವರ ಶರಣ ಸೊಡ್ಡಳ ಬಾಚರಸನು ನಿಜ  
ಲಿಂಗದ ಒಡಲೊಳಗೆ ಬಗೆದು ಹೊಕ್ಕಡೆ ಉಪಮಿಸಬಲ್ಲವರ ಕಾಣೆನು ! ”

ಶರಣ ಬಾಚಯ್ಯನಿಗೆ ಸಾವಿಲ್ಲ. ಸಾವರಿಯದ ಜೀವನ ಅವನದು.  
ಎಂದೆಂದಿಗೂ ಬಾಳು ಬಾಚರಸ !

# ನಿಜದಿ ಬೆರೆದ ಗಜೇಶ ಮುಸಣಯ್ಯ

ಈ ವಿರಹಿಣಿಯ ಚಿತ್ರವನ್ನು ನೋಡಿ ತರಹರಿಸದವರಾರು ?

“ ಕೋಗಿಲೆಯ ಗಳಹು ಹೋದ ಬನದಂತಾದೆ ನೋಡವ್ವ ! . . .

ಜವ್ವನ ಬಳಲ್ದ ಸ್ತ್ರೀಯರ ಮುಖಶಾಂತಿಯಂತಾದೆ ನೋಡವ್ವ !

ಪರಿಮಳವಿಲ್ಲದ ಪುಷ್ಪದಂತಾದೆ ನೋಡವ್ವ !

ಚಂದ್ರಮನಿಲ್ಲದ ಇರುಳಿನಂತಾದೆ ನೋಡವ್ವ !

ಮಹಾಲಿಂಗ ಗಜೇಶ್ವರನನಗಲುವುದರಿಂದ

ಸಾವುದು ಸುಖ ನೋಡವ್ವಾ ! ”

“ ಗಿಡುಮರದ ಕುರುಬಿತಿಯ ಜವ್ವನದಂತೆ

ನುಡಿಯಲರಿಯದೆ ಮುಗ್ಧೆಯಾಗಿದೆನವ್ವ !

ಹಗಲನರಿಯದ ಜಕ್ಕವಕ್ಕಿಯಂತೆ

ಮನಬಯಸುತ್ತಿದ್ದೆನವ್ವಾ !

ಹಲವುಕಾಲ ಎಲವದ ಎಲವನ ಮರನ ಸಾರಿದ್

ಅರಗಿಳಿಯಂತಾದೆನವ್ವ !

ಇಂದೆಮ್ಮ ಮಹಾಲಿಂಗ ಗಜೇಶ್ವರನ ಕಾಣದೆ

ಇವರೆಲ್ಲರ ವಿಧಿಯ ಹೊತ್ತಿನವ್ವ ! ”

ಯಾರೀ ವಿರಹಿಣಿ ?

“ ಋತುಕಾಲ ತಪ್ಪಿದ ಕೋಗಿಲೆಯಂತೆ ನುಡಿಯದಂತಿದ್ದಳಲ್ಲಾ !

ಪರಿಮಳ ತಪ್ಪಿದ ಭ್ರಮರನಂತೆ ಸುಳಿಸುಳಿಗೊಳುತಿಪ್ಪಳಲ್ಲಾ ! ಫಲವು

ತಪ್ಪಿದ ಬಂಜೆಬನದೊಳಗಣ ಅರಗಿಳಿಯಂತಿದ್ದಳಲ್ಲಾ ! ದುರುದುರದ

ಜವ್ವನದಲ್ಲಿ ತೋರಣದೆಲೆಯಂತೆಯಾದಳಲ್ಲಾ ! ಮಹಾಲಿಂಗ ಗಜೇಶ್ವರನ

ನೆರೆವ ಭರದಿಂದ ಮರುಳುಗೊಂಡಳಲ್ಲಾ ! ”

ಎನನೋ ನುಡಿಯುತ್ತಿರುವಂತಿದೆ. ಕೆವಿಗೊಟ್ಟು ಕೇಳಿ :

“ ಅಲಿಕ್ಕಲ್ಲ, ಮರದ-ಗಿರಿಯಲಿಹ-ಮಗಮಗಿಸುವ ಗಾಳಿ,

ಉಂಡು ಉರವಣಿಸುವ ಪಕ್ಷಿಗಳು, ಸರಗೈವ ಕೋಗಿಲೆ,

ಗಗನದ ಚಂದ್ರಮನೀವತ್ತ ಸಾರಿರೇ !


ಅಗಲಲಾರೆನು ಸಖಿಯೆ ! ಬೆಳುದಿಂಗಳು ಬಿಸಿಲಾಯಿತ್ತು,

ಅಗಲಲಾರೆನ್ನಿನಿಯನ ! ದಶಾವಸ್ಥೆ ಗೊಂಡೆನು-

ಮಹಾಲಿಂಗಗಜೇಶ್ವರನುಳಿದಡೆ ! ”

ವಿರಹದ ವಿಕಳತಿ ಅಳತೆಗೆಟ್ಟಂತಿದೆ. ಆಗದೇನು?

“ಕಂಗಳಕಳಿ, ನೋಟದ ಮಸಕ, ಮಿಂಚಿನಗೊಂಚಲು ತಾಗಿದಂತಾದೆ



ಕಂಜಿಗೆಯಿಂದ ಹೊರಟ ಮಸಣಯ್ಯ ತೊರೆಯೊಂದರ ಬಳಿ ಲಿಂಗಪೂಜೆಗೆ ಕುಳಿತ



ನನ್ನ ! ತಾರಕಿ ತಾರಕಿ ತಳಿತಂತೆ ? ಅರಗಿನ ಬಳ್ಳಿ ಹಬ್ಬಿದಂತವ್ವಾ ! ಐದು ರೂಪನೊಂದುಮಾಡಿ ಕಾದಿಗಲಿದು ಸೋತು ಹೊರವೊಂಟು ಹೋದ ನವ್ವಾ, ಮಹಾಲಿಂಗಗಜೇಶ್ವರ ಕಂಗಳ ಕಾಳಗದ ಮಾಸಾಳು ! ”

ಆದುದರಿಂದಲೇ ಮಾಘಮಾಸದ ನವಿಲಿನಂತಾಗಿದ್ದಾಳೆ ; ಇರುಳು ತೊಳಲುವ ಜಕ್ಕವಕ್ಕೆಯಂತೆ ಹಲುಬುತ್ತಲಿದ್ದಾಳೆ ; ಮಾಗಿಯ ಕೋಗಿಲೆಯಂತೆ ಮೂಗೆಯಾಗಿದ್ದಾಳೆ ; ತುಪ್ಪಳವನಿಕ್ಕಿದ ಹಂಸೆಯಂತಾಗಿದ್ದಾಳೆ ; ಚಕೋರನಂತೆ ದಿನವನೆಣಿಸುತ್ತಿದ್ದಾಳೆ ; ಮೋಡಂಜೊಕ್ಕು ಚಂದ್ರನಂತಿದ್ದಾಳೆ ; ಇರುಳಿನ ತಾವರೆಯಂತೆ ಮುಖಬಾಡಿ, ಇರುಳಿನ ನೈದಿಲೆಯಂತೆ ಕಣ್ಣು ಮುಚ್ಚದೆ, ಇರುಳಿನ ಸಮುದ್ರದಂತೆ ಘನವಾಗಿ, ಸಲೆಯುಮ್ಮಳಿಸಿ ಅಳಲಿ ಬಳಲುತ್ತಿದ್ದಾಳೆ ; ಅವುಗೆಯ ಕಿಚ್ಚಿನಂತಾಗಿದ್ದಾಳೆ !

ಸಖಿ ಸಂತೈಸುತ್ತಲಿದ್ದಾಳೆ :

“ ಸೈರಿಸು, ಸೈರಿಸು ಸಖಿ, ಸೈರಿಸು ! ವಿರಹವೇದನೆಯನ್ನು ಸೈರಿಸು. ನನಸಿನಲ್ಲಿ ಬರದ ನಿನ್ನನಲ್ಲ ನಿನ್ನ ಕನಸಿನಲ್ಲಾದರೂ ಬಂಧಾನು ! ”

ಅವಳ ಉತ್ತರ ಕೇಳಿದಿರಾ ?

“ ಆಗಲಿದ ನಲ್ಲನ ಕನಸಿನಲಪ್ಪಿ ಸುಖಿಯಾದಿರವ್ವಾ ! ಕಂಡ ಕನಸು ದಿಟ ವಾದಡೆ ಅವ ನಮ್ಮ ನಲ್ಲ. ಮನಸುಳ್ಳವರು ನೀವು ಪುಣ್ಯಗೈದಿರವ್ವ ! ಮಹಾಲಿಂಗ ಗಜೇಶ್ವರ ದೇವನಗಲಿದಡೆ ನಿದ್ರೆ ಎಮಗಿಲ್ಲ. ಕನಸೆಲ್ಲದ ಬಹುದವ್ವಾ ? ”

ಈ ಉತ್ತರ ಕೇಳಿದ ಕೆಳದಿ ನಿರುತ್ತರಳಾದಳು. ವಿಷಯಾಂತರವನ್ನಾ ದರೂ ಮಾಡಿ ಮುಗುದೆಯ ಮನವನ್ನು ತಣಿಸಬೇಕೆಂದು, ‘ ನಿನ್ನ ನಲ್ಲ ಅಷ್ಟು ಚೆಲುವನೇನೇ ಚೆನ್ನೆ ? ’ ಎಂದು ಕೇಳಿದಳು. ಉತ್ತರವಿತ್ತಳಾ ಚೆನ್ನೆ :

“ ತಮ್ಮ ತಮ್ಮ ಗಂಡರು ಚೆಲುವರೆಂದು ಕೊಂಡಾಡುವ ಹೆಣ್ಣುಗಳು ಪುಣ್ಯಜೀವಿಗಳವ್ವಾ ! ನಾನು ಎನ್ನನಲ್ಲನೆಂತಹನೆಂದರಿಯೆನವ್ವಾ ! ಮಹಾಲಿಂಗ ಗಜೇಶ್ವರ ಸರಿಯ ಸೆರಗ ಸಡಲಿಸಲೊಡನೆ ಅನೇನೆಂದರಿಯೆನವ್ವಾ ! ”

“ ಕಳ್ಳಿ, ನಿಜ ಹೇಳು ! ನಿನ್ನ ನೆರೆದವನನ್ನೇ ನೀನು ನೋಡದಿರುವಿಯಾ ? ಏಕೆ ಸುಳ್ಳು ಹೇಳುವೆ ? ನನಗೂ ಒಂದಿಷ್ಟು ವಿವರಿಸಿ ಹೇಳು ಅವನ ರೂಪವನ್ನು ! ನಾನೇನೂ ಕಣ್ಣು ಬಿಡುವುದಿಲ್ಲವನಿಗೆ ! ”

“ ಅತನ ನೋಡಿದೆಂದು ದೆಸೆಗಳ ಮರೆದೆನ್ನೆಂತವ್ವಾ !

ಅತನು ನುಡಿಸಿದಡೆ ಮೈಯೆಲ್ಲಾ ಬೆಮುದುಡಿಸ್ಸೆಂತವ್ವಾ !

ಆತ ಕೈಹಿಡಿದಡೆ ಎನ್ನ ನಿರಿಗಳು ಸಡಲಿದುವಿನ್ನೆಂತವ್ವಾ !

ಮಹಾಲಿಂಗಗಜೇಶ್ವರನಪ್ಪಿದನೆಂದಡೆ, ನಾನಪ್ಪ ಮರೆದೆ ಇನ್ನೆಂತವ್ವಾ ?”

ಇನ್ನೆಂತು ? ಎಂತೋ ! “ಅಂದು ಹೋದವನೆಲ್ಲಿ ಉಳಿದನೆಂದರಿಯೆ ನವ್ವಾ ! ಅನಂತಕಾಲ ಅನಂತಕಾಲ ನಿತ್ಯವೆಂಬಿರಿ. ಇದು ಹುಸಿ, ಇದು ಹುಸಿ ! ಇಂದಿನಿಂದಿನ ಸುಖವಿಂದಿಗೆ ಪರಿಣಾಮ ! ಬಾರಾ, ಹೊಸ ಮದುವೆಯ ಹಸೆಯಡಗದ ಮುನ್ನ, ಹೂಸಿದ ಅರಿಶಿನ ಬಿಸಿಲಿಗೆ ಹರಿಯದ ಮುನ್ನ ಬಾರಾ, ನೀರ ! ಏತಕೆನ್ನ ಮರೆದೆ ? ” “ಕಂಗಳ ಬಲದಲ್ಲಿ ಮುನಿದಿಹನೆಂಬೆನೆ-ಕಂಗಳು ತನ್ನನಲ್ಲದೆ ನೋಡವು ! ಮನದ ಬಲದಲ್ಲಿ ಮುನಿದಿಹನೆಂಬೆನೆ-ಮನದೊಡೆಯನು ತಾನು ! ತನುವಿನ ಬಲದಲ್ಲಿ ಮುನಿದಿಹನೆಂಬೆನೆ-ತನು ತಾಳಲಾರದು. ಇಂತಹ ಮನಪ್ರೇರಕ ಮನಚೋರಕನೆ ತಾನಧೀನವಾಗಿ ಮನದವಳ ಮೆಚ್ಚುವನವ್ವಾ ! ಮನದಲ್ಲಿ ಬೆರಸುವೆ, ಭಾವದಲ್ಲಿ ಬೆರಸುವೆ ! ಮೇಲೆ, ಪ್ರಾಣನಾಥನಾಗಿ ಮಹಾಲಿಂಗ ಗಜೇಶ್ವರ ದೇವ ಮುನಿಸಿಗೆ ಮನಸತರಲಿಸನವ್ವಾ ! ”

ಹೌದು, ಅಂಗಗುಣಕ್ಕೆ ನಿಲುಕನವನು. ಭಾವದಲ್ಲಿ ಬೆರೆವೆನವನ.

“ ಒಳಗೆ ಶೋಧಿಸಿ ಹೊರಗೆ ಧವಳಿಸಿ

ಭಾವದಿಂದ ಗುಡಿ ತೋರಣವ ಕಟ್ಟಿದನಯ್ಯ !

ಲಿಂಗ ಬಾರಯ್ಯ, ಎನ್ನದೇವ ಬಾರಯ್ಯ !

ಎನ್ನಂತರಂಗದ ಪರಂಜ್ಯೋತಿಯೇ

ನಿಮ್ಮ ನಾನಿದಿರುಗೊಂಬೆ, ನೀಬಾರಯ್ಯ !

ಎನ್ನ ಮಹಾಲಿಂಗ ಗಜೇಶ್ವರಾ, ನೀಬಾರಯ್ಯ ! ”

ಕೊನೆಗವಳ ಕೂಗು ಕೇಳಿತು ಲಿಂಗದೇವನಿಗೆ. ಅಂಗದ ಕೂಗು ಅಂತರಂಗದ ಕೂಗಾಗುತ್ತಲೆ ಸಾಗಿ ಬಂದ ಲಿಂಗಯ್ಯ —

“ ಎನ್ನ ಕಡೆಗಣ್ಣು ಕೆಂಪಾಗಿತ್ತವ್ವಾ !

ಎನ್ನ ನಳಿತೋಳು ಉಡುಗಿದುವವ್ವಾ !

ಇಕ್ಕಿದ ಹವಳದಸರ ಬೆಳುಪಾದುವವ್ವ !

ಮುಕ್ತಾಫಳಹಾರದಿಂದಾನು ಬೆಂಧೆನವ್ವಾ !

ಇಂದು ಮಹಾಲಿಂಗ ಗಜೇಶ್ವರನು

ಬಹಿರಂಗವನೊಲ್ಲದೆ ಅಂತರಂಗದಲ್ಲಿ ನೆರೆದ ಕಾಣಾ ಅವ್ವಾ ! ”

ಮಂಗಲಮಸ್ತು-ಈ ಅಂತರಂಗ ಸಂಗಕ್ಕೆ !

ವಚನ ಸಾಹಿತ್ಯದಲ್ಲಿ ಸತಿಪತಿ ಭಾವದ ವಚನಗಳಿಗೆ ಕೊರತೆಯಿಲ್ಲ. ಆದರೆ ಅವೆಲ್ಲ ಒಂದೇ ಎತ್ತರದಲ್ಲಿಲ್ಲ. ಈ ವಚನ ವಿಧಾನದಲ್ಲಿ ಎತ್ತರವನ್ನು ಉಳಿಸಿಕೊಳ್ಳುವುದು ಸುಲಭವಲ್ಲ! ಅದನ್ನುಳಿಸಿಕೊಂಡವರು ಅಲ್ಲೊಬ್ಬ ಅಕ್ಕಮಹಾದೇವಿ, ಇಲ್ಲೊಬ್ಬ ಬಸವಣ್ಣ, ಅಲ್ಲೊಬ್ಬ ಉರಿಲಿಂಗದೇವ, ಇಲ್ಲೊಬ್ಬ ಗಜೇಶ ಮಸಣಯ್ಯ-ಹೀಗೆ ಹಲವರು ಮಾತ್ರ. ಮೇಲೆ ವಿವರಿಸಿದ ಶರಣಸತಿಯ ಚಿತ್ರಗಜೇಶ ಮಸಣಯ್ಯನದು. ಭಾವಭಾಷೆಗಳ ಸೌಂದರ್ಯದಲ್ಲಿ ಅಕ್ಕಮಹಾದೇವಿಯ ವಚನಗಳಿಗೆ ಹೊಯಿಕೈಯಾಗಿ ನಿಲ್ಲಬಲ್ಲ ವಚನಗಳನ್ನು ನೀಡಿರುವ ಮಹಾತ್ಮನೀತ. ಇವರಿಬ್ಬರೂ ಕನ್ನಡ ನುಡಿಯ ಮಾಧುರ್ಯಕ್ಕೆ ಕಳಸವಿಟ್ಟವರು- ಶರಣಸತಿ ಲಿಂಗಪತಿ ಭಾವದ ಸೀಮೆಯನ್ನು ವಿಸ್ತರಿಸಿದವರು.

ಅಕ್ಕಮಹಾದೇವಿ ಎಷ್ಟೆಂದರೂ ಹೆಣ್ಣಾಗಿ ಹುಟ್ಟಿದಾಕೆ. ಸತಿಪತಿ ಭಾವವಾಕೆಗೆ ಸಹಜವಾದುದು. ಆದರೆ ಗಂಡಾಗಿ ಹುಟ್ಟಿದ ಗಜೇಶ ಮಸಣಯ್ಯ ಈ ಭಾವದಲ್ಲಿ ಆಕೆಯ ಎತ್ತರಕ್ಕೆ ಏರಿರುವುದು ಕೌತುಕಗಳಲ್ಲಿ ಕೌತುಕ. ಈತನ ವಚನಗಳು ಎಲ್ಲ ಸಿಕ್ಕಿವೆಯೋ, ಇನ್ನೂ ಉಳಿದಿವೆಯೋ ಗೊತ್ತಿಲ್ಲ. ದೇವರ ದಯದಿಂದ ಅವನ ಇನ್ನಷ್ಟು ವಚನಗಳು ಉಪಲಬ್ಧವಾದರೆ ಭಾವಗೀತಗಳ ಯಾವ ಕವಿಗೂ ಅವನು ಸರಿಸಮಾನನಾಗಿ ನಿಲ್ಲುತ್ತಾನೆ.

ಗಜೇಶ ಮಸಣಯ್ಯನಿಗೆ ಜನ್ಮವಿತ್ತ ಪುಣ್ಯ ಅಕ್ಕಲಕೋಟೆಗೆ ಸಮೀಪದಲ್ಲಿರುವ ಕರಜಿಗೆ ಗ್ರಾಮಕ್ಕೆ. ಅಲ್ಲಿ ಗಜೇಶ್ವರ ದೇವಾಲಯವಿದೆ. ಅಲ್ಲಿಂದ ೪೦ ಮೈಲಿಗಳ ಮೇಲಿರುವ ಅಳಂದ ತಾಲ್ಲೂಕಿನಲ್ಲಿ ಮನವಳ್ಳಿಯಲ್ಲಿ ಮಸಣಯ್ಯನ ದೇವಾಲಯವೂ ಇದೆ. ಪ್ರತಿವರ್ಷ ಅವನ ಜಾತ್ರೆಯೂ ನಡೆಯುತ್ತದೆ. ಇದಕ್ಕೆ ಮಸಣಯ್ಯನ ದೃಢಭಕ್ತಿಯ ಬಲವೇ ಕಾರಣ. ಮಸಣಯ್ಯನ ಲಿಂಗಪೂಜಾರತಿ ಪ್ರಸಿದ್ಧವಾದುದು. ಬಿಸಿಲು, ಚಳಿ, ಮಳೆ, ಗಾಳಿ, ಹಸಿವೆ, ನೀರಡಿಕೆ, ನಿದ್ರೆಗಳಾವುವೂ ಅವನ ಲಿಂಗಪೂಜೆಗೆ ಅಡ್ಡ ಬರಲಾರವು. ಇಷ್ಟು-ಪ್ರಾಣ-ಭಾವ ಲಿಂಗಗಳ ಅನುಸಂಧಾನದಿಂದ ಅವುಗಳಾಚೆಯ ನಿಷ್ಕಲಲಿಂಗ, ಶೂನ್ಯಲಿಂಗ, ನಿಶ್ಯೂನ್ಯ ಲಿಂಗಗಳ ನಿಲವನ್ನೂ ನಿಲುಕಿಸಿಕೊಂಡಿದ್ದ ಮಸಣಯ್ಯ.

ಒಮ್ಮೆ ಗಜೇಶ ಮಸಣಯ್ಯನ ಲಿಂಗಭಕ್ತಿಯ ಪರೀಕ್ಷೆ ನಡೆಯಿತು.



ಗುರುದರ್ಶನಕ್ಕೆಂದು ಗಜೇಶ ಮಸಣಯ್ಯ ಕರಜಿಗೆಯಿಂದ ಹೊರಟು ದಾರಿಯಲ್ಲಿ ಹೊಳೆಯೊಂದರ ಹತ್ತಿರ ಲಿಂಗಪೂಜೆಗೆ ಕುಳಿತ. ಆ ಪ್ರಶಾಂತ ವಾತಾವರಣ, ಸುಂದರ ಸನ್ನಿವೇಶ ಅವನನ್ನು ಆಕರ್ಷಿಸಿದುವು. ಆ ತೊರೆ ಬೆಣ್ಣೆ ತೊರೆಯೇ ಆಗಿರಬೇಕೆಂದು ಬಲ್ಲವರು ತರ್ಕಿಸಿದ್ದಾರೆ.

ಶಿವಪೂಜೆಯೊಳಗೆ ಹುಟ್ಟಿದ ಸುಧಾಕರನಂತೆ ಮಸಣಯ್ಯ ಮೈ ಮರೆತು ಕುಳಿತ—ಶಿವಪೂಜೆಯಲ್ಲಿ. ಮೋಡಗವಿಯಿತು, ಗುಡುಗು ಗದ್ದರಿಸಿತು, ಮಿಂಚು ಕೋರೈಸಿತು, ಸಿಡಿಲು ಖಡಿಲ್ ಎಂದಿತು. ಮಸಣಯ್ಯನಿಗೆ ಎಚ್ಚರವೇ ಇಲ್ಲ. ಮಳೆ ಸುರಿಯ ತೊಡಗಿತು. ಇನ್ನೂ ಎಚ್ಚರವಿಲ್ಲ. ಹೊಳೆತುಂಬಿ ಭೋರ್ಗರೆಯುತ್ತ ಹರಿಯತೊಡಗಿತು. ಆಗಲೂ ಎಚ್ಚರವಿಲ್ಲ. ಹೊಳೆಗೆ ನೆರೆಬಂದು ಹೊನಲು ಮಸಣಯ್ಯನ ಮೇಲ್ವಾಯ್ದು ಹೋಯಿತು. ಅಷ್ಟಾದರೂ ಎಚ್ಚರಿಲ್ಲ! ಪ್ರಕೃತಿಯೇ ಸೋತು ಶರಣಾಗತವಾಯಿತವನಿಗೆ. ಮಳೆನಿಂತಿತು, ಹೊಳೆ ಇಳಿಯಿತು, ಮಸಣಯ್ಯನ ಕೀರ್ತಿಮಾತ್ರ ಏರಿತು—ಎಂಟು ದಿಕ್ಕುಗಳಿಗೆ!

ಬಸವಣ್ಣನವರಿಗೆ ಬಹುಶಃ ಸಮಕಾಲೀನನಾದ ಮಸಣಯ್ಯ ನಿಜದಲ್ಲಿ ಬೆರೆದು ಅಜರಾಮರನಾದ. ಅವನ ಆತುಮದ ಓಜಸ್ಸು ಅವನ ಮಾತುಗಳಲ್ಲಿ ನಿಂತು ಇಂದಿಗೂ ನಮ್ಮ ಮನಗಳ ಮಂದಿರಗಳನ್ನು ಬೆಳಗುತ್ತಿವೆ:

“ಒಲಿವವರ ಕೊಲುಮೊಡೆ ಮಸೆದ ಕೂರಲಗೇಕೆ ಒಲ್ಲೆನೆಂದಡೆ ಸಾಲದೆ?”

“ಇದ್ದಿಲ ಮಿಡಿದಡೆ ರಸವುಂಟೆ?”

“ಒಲಿದವರನಗಲಿದರೆ ಸರ್ವಾಂಗಬೇವುದವ್ವಾ”

“ಮಾತಂಗಿಯ ಹೊಳೆಯಲಿ ಉತ್ತಮನ ನೆಳಲು ಸುಳಿದಡೆ ರೂಪು ಹೊಲೆಯನಾಗಬಲ್ಲದೆ?”

“ಉಪ್ಪಿಲ್ಲದೂಟ ಸಪ್ಪೆ ಕಾಣೆರೆ”

“ಸಾಕಾರದಲ್ಲಿ ಸನೆದು ನಿರಾಕಾರದಲ್ಲಿ ಅರ್ಪಿಸಿದಡೆ ಮಹಾಲಿಂಗ ಗಜೇಶ್ವರ ದೇವನುಮೇಶ್ವರನಾಗಿದನವ್ವಾ”

“ಹಮ್ಮಿನ ಕಳೆಯ ಪುಳಕದಲ್ಲಿ ತಾರಕಿ ತಳಿತಂತೆ”

“ಮದಾಳಿಯ ನಾಸಿಕದಂತೆ ಸುಳಿದು ಸುಖಬಿಡುವೆ”

“ಮುನಿಸು ಮುನಿದಡೆ ಸಿರಿಗಂಧದ ಮುರುಡಿನ ಹಾಗಿರಬೇಕವ್ವಾ! ತೆಗೆದಪ್ಪಿದರೆ ಚಂದನದ ಶೀತಲದ ಹಾಗಿರಬೇಕವ್ವಾ! ಹೆಣಗುವಲ್ಲಿ ಮೈ

ಯೆಲ್ಲ ಕೈಯಾಗಿ ಹೆಣಗಬೇಕವ್ವಾ! ಮಹಾಲಿಂಗ ಗಜೇಶ್ವರನ ನೆರೆವ  
ಭರದಿಂದ ನೊಂದು ಅಂಕದ ಮೇಲೆ ಬಿದ್ದ ಹಾಗಿರಬೇಕವ್ವಾ!”

“ಮಾಗಿಯ ಹುಲ್ಲಿನ ಸೋಂಕಿನಂತೆ ತನುಪುಳಕಿತಳಾದಳವ್ವೆ”

ಮುಂತಾದ ಮಿಂಚಿನ ಮಾತುಗಳಲ್ಲಿ ಮಸಣಯ್ಯನ ಆತ್ಮವಿನ್ನೂ ಮಿನಮಿನ  
ಮಿನ ಮಿಂಚುತ್ತಿರುವುದಿಲ್ಲವೆ?

“ಪರಮ ಪದವಿಯ ನೀವೆಲ್ಲ ಕೊರಳಲ್ಲಿ ಕಟ್ಟಿಕೊಳ್ಳಿ!

ಪರಮ ಪದವಿಯ ನಿಮ್ಮ ತಲೆಯಲ್ಲಿ ಸುತ್ತಿಕೊಳ್ಳಿ!

ಎನಗೆ ನಿಮ್ಮ ತೊತ್ತು ಸೇವೆಯೇ ಸಾಕು!

ಮಹಾಲಿಂಗ ಗಜೇಶ್ವರದೇವಾ, ಪರಮ ಪದವ

ನಿಮ್ಮ ಎದೆಯಲ್ಲಿ ಇರಿದುಕೊಳ್ಳಿ!”

ಎಂದು ತನ್ನಾಳ್ದನ ತೊತ್ತು ಸೇವೆಯನ್ನೇ ನಿತ್ಯಗೈದು ನಿಜದಿ ಬೆರೆದ ಗಜೇಶ  
ಮಸಣಯ್ಯ. ಅವನು ಬೇಡವೆಂದರೂ ಪರಮ ಪದವಿ ಅವನನ್ನು ಅರಸಿ  
ಕೊಂಡು ಬಂದಿತು. ಅವನೇ ಹೇಳಿಲ್ಲವೆ?

ನೀನೊಲಿದು ಕೂರ್ತವರು

ನಿಮಗೊಲಿದು ಕೂರ್ತವರು

ನಿಮ್ಮ ಪರಿಯೇ ಅವರು-

ನಿಮ್ಮ ರೂಹೇ ಅವರು!

ಆಳಾರು ಅರಸಾರು-

ಎಂದರಿಯಲಾರದು;

ನಿಮ್ಮ ರೂಹೇ!

ಮಹಾಲಿಂಗಗಜೇಶ್ವರನೊಲಿದು ಪೂಜಿಸಿದವರು

ಸಾಲೋಕ್ಕ ಸಾಮೀಪ್ಯ ಸಾಯುಜ್ಯ ಪದವಿಗಳ ಪಡೆದರು.

ಎನಗೆ ನಿಮ್ಮ ತೊತ್ತು ಸೇವೆಯೇ ಸಾಕು!”

ತತ್ತ್ವಕ್ಕೆ ತೊತ್ತಾಗಿ, ಸತ್ಯಕ್ಕೆ ತೊತ್ತಾಗಿ, ನಿತ್ಯಕ್ಕೆ ತೊತ್ತಾಗಿ ಬಾಳ  
ಮುಕ್ತರಾದವರ ಮಾಲಿಕೆಯಲ್ಲಿ ಮಸಣಯ್ಯನವರಿಗೊಂದು ಮನ್ನಣೆಯ  
ಸ್ಥಾನವಿದೆ.

# ದಯವೇ ದೇಹ ಧರಿಸಿದಂತಿದ್ದ ದಸರಯ್ಯ- ವೀರಮ್ಮರು

ಶರಣಧರ್ಮದ ಸುವರ್ಣಸೂತ್ರ- ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವುದು, ದಯವೇ ಧರ್ಮದ ಮೂಲವೆಂದು ತಿಳಿವುದು. ಎಲ್ಲ ಶರಣರೂ ಈ ಸುವರ್ಣ ಸೂತ್ರವನ್ನೇ ಅನುಸರಿಸಿ ನಡೆದಿದ್ದಾರೆ. ದಸರಯ್ಯ ನಾದರೋ ಈ ಸೂತ್ರಕ್ಕೆ ತನ್ನ ಬಾಳಿನಿಂದಲೇ ಭಾಷ್ಯ ಬರೆದು ಹೋಗಿದ್ದಾನೆ.

ರಾಮಗೊಂಡೆಯಲ್ಲಿ ಹುಟ್ಟಿ ಹುಟ್ಟುಗೆಟ್ಟು ಹೋದ ದಸರಯ್ಯ ಸರ್ವ ಭೂತಹಿತವೇ ತನ್ನ ವ್ರತವೆಂದು ತಿಳಿದು ನಡೆದನು. ಅಹಿಂಸೆ ಆತನ ಉಸಿರು, ಸರ್ವಭೂತಹಿತರತಿ ಆತನ ಕಣ್ಣಾಗಿದ್ದುವು. ಎಲ್ಲವನ್ನೂ ಓದಿ, ಎಲ್ಲವನ್ನೂ ಅರಿದು ಅವನಿದೇ ತೀರ್ಮಾನಕ್ಕೆ ಬಂದಿದ್ದನು— 'ಜೀವಿಯ ನೋವೆ ಲಿಂಗದ ನೋವು!'

ಆದುದರಿಂದ ಸ್ತುತಿ ನಿಂದೆಗಳಿಗಾಗಲಿ ಸುಖದುಃಖಗಳಿಗಾಗಲಿ ಆತ ಮನಗೊಡುತ್ತಿರಲಿಲ್ಲ. ಇವರು ಹಿತರು, ಇವರು ಅಹಿತರು, ಇವರು ತನ್ನವರು, ಇವರು ಅನ್ಯರು, ಇವರು ಬೇಕಾದವರು, ಇವರು ಬೇಡವಾದವರು— ಎಂಬ ಭಾವನೆಯನ್ನು ಬಳಿಗೆ ಬರಗೊಡುತ್ತಿರಲಿಲ್ಲ. ಕ್ಷಮೆ, ಶಮೆ, ದಮೆ, ಶಾಂತಿ, ಸದಾಚಾರ, ಸದ್ಭಕ್ತಿ, ಸರ್ವ ಪ್ರೀತಿಗಳೇ ಅವನ ಸರ್ವಸ್ವವಾಗಿದ್ದುವು.

ಅವನ ಅಹಿಂಸೆ ಸಚರಾಚರಗಳನ್ನೆಲ್ಲ ವ್ಯಾಪಿಸಿತ್ತು. ತನ್ನಿಂದ ತರುಮರಾದಿಗಳಿಗೂ ನೋವಾಗಬಾರದೆಂದು ಪೂಜೆಗೆ ಪುಷ್ಪಗಳನ್ನು ಕೂಡ ಮೆಲ್ಲನೆ ಎತ್ತಿ ತರುತ್ತಿದ್ದನು. ಮರದ ರೆಂಬೆಗಳನ್ನು ಬಲವಾಗಿ ಬಾಗಿಸಿದರೆ ಅವುಗಳಿಗೂ ನೋವಾದೀತೆಂದು ಮೆಲ್ಲನೆ ಅವುಗಳನ್ನು ಬಾಗಿಸಿ ನವುರಾಗಿ ಹೂಗಳನ್ನೆತ್ತಿಕೊಂಡು ಬರುತ್ತಿದ್ದನು.

ಒಮ್ಮೆ ಅವನ ಅಹಿಂಸೆಯೂ ಅಗ್ನಿ ಪರೀಕ್ಷೆಗೆ ಒಳಗಾಯಿತು. ಹೂ ದೋಟದಲ್ಲಿ ಒಮ್ಮೆ ಹೂ ಗಿಡದಿಂದ ಹೂ ಬಿಡಿಸಿಕೊಳ್ಳುತ್ತಿರಲು ಹೂ ನೊಂದು 'ಹಾ!' ಎಂದ ಹಾಗಾಯಿತು. ಹಾಗೆ ಹೂ ನಿಜವಾಗಿ



ಹಾ ಗುಟ್ಟಿರಲಿಕ್ಕಿಲ್ಲ. ಆದರೆ ಸರ್ವಜೀವ ದಯಾಪಾರಿಯಾದ ದಸರಯ್ಯನ ಸುಪ್ತ ಚೇತನದಲ್ಲಿ ಹುದುಗಿದ್ದ 'ಹೂಗಳನ್ನು ಬಿಡಿಸಿಕೊಳ್ಳುವಾಗ ನನ್ನಿಂದ ಅವುಗಳಿಗೆ ಎಲ್ಲಿ ನೋವಾಗುತ್ತದೆಯೋ' ಎಂಬ ಅವನ ಅಳುಕು ಅಂದು ಬಲವಾಗಿ ಅವನ ಕಿವಿಗೆ ಹೊವು 'ಹಾ' ಎಂದಂತೆ ಕೇಳಿಸಿರಬೇಕು.

ದಸರಯ್ಯನ ಮೈ ನಡುಗಿತು- ತನ್ನಿಂದ ಹೂವಿನ ಹೃದಯಕ್ಕೆ ನೋವಾಯಿತೆಂದು ಹೂವನ್ನು ಎತ್ತಿಕೊಂಡ ಸ್ಥಳವನ್ನು ನೋಡಿದನು-ಅಲ್ಲಿ ತುಂಬಿನರಸ ರಕ್ತ ಕಂಡಂತೆ ಕಾಣಿಸಿತವನಿಗೆ! ದಸರಯ್ಯನ ಕಣ್ಣುಗಳಿಗೆ ಕತ್ತಲುಗೂಡಿಸಿದಂತಾಯಿತು. ಹೃದಯ ರ್ಪುಲ್ಲೆಂದಿತು. ಮರದಿಂದ, ಬಳ್ಳಿಯಿಂದ ಪೂಜೆಗೆ ಬೇಕಾದ ಹೂಗಳನ್ನು ಎತ್ತಿಕೊಳ್ಳುವುದೂ ಹಿಂಸೆಯೇ ಎಂದವನಿಗೆ ಎನಿಸಿತು.

ಅಂದಿನಿಂದ ಹೂಗಳನ್ನು ಹರಿಯುವುದನ್ನು ಬಿಟ್ಟೇಬಿಟ್ಟು. ತಾವಾಗಿ ತಂಗಾಳಿಗೆ ಉದುರಿ ಬಿದ್ದ ಹೂಗಳನ್ನೇ ಆಯ್ದು ತಂದು ಪೂಜೆ ನಡೆಸುತ್ತಿದ್ದ. ಆಯ್ದು ತಂದ ಹೂಗಳನ್ನು ಲಿಂಗಕ್ಕೆ ಅರ್ಪಿಸಿ,

“ಉದುರಿಬೀಳುವನ್ನಕ್ಕ ನನ್ನ ಹಂಗಯ್ಯ! ಉದುರಿ ಬಿದ್ದ ಬಳಿಕ ಎನ್ನೊಡವೆಯ್ಯ ತಂದೆ! . . . . ತರುಲತೆ ಸ್ಥಾವರ ಜೀವಂಗಳೆಲ್ಲ ನನ್ನ ಕಾರುಣ್ಯದಿಂದ ಒಗಿದುವು. ಅವ ಹರಿದು ಇನ್ನಾರಿಗರ್ಪಿಸುವೆ—ತೊಟ್ಟು ಬೀಳುವನ್ನಕ್ಕ?”

ಎಂದು ಬೇಡಿಕೊಳ್ಳುತ್ತಿದ್ದನು. ಬಿದ್ದು ಬಾಡಿದ ಹೂಗಳನ್ನು ಅರ್ಪಿಸಿದುದು ಕ್ಷಾಗ್ರಿ ಲಿಂಗಯ್ಯನಲ್ಲಿ ತಪ್ಪು ತಿಳಿದುಕೊಳ್ಳುವನೋ ಎಂದು-

“ನಾಪೂಜಿಸುವನ್ನಕ್ಕ ನೀ ದೇವ; ಎನ್ನ ಪೂಜೆಗೊಳಗಾದಲ್ಲಿ ನೀಭಕ್ತ, ನಾನಿತ್ಯನಯ್ಯ, ಮರೆಯದಿರು”

ಎಂದು ಎಚ್ಚರಿಸುತ್ತಿದ್ದನು. ಹೂಗಳು ಮರದಲ್ಲಿರುವವರಿಗೆ, ಬಳ್ಳಿಯಲ್ಲಿರುವವರಿಗೆ ಅವು ನನ್ನ ಹಂಗು. ಅಲ್ಲಿಯವರೆಗೆ ಅವು ನನ್ನವಲ್ಲ, ನಿನ್ನವು; ಆದರೆ ಉದುರಿಬಿದ್ದ ಮೇಲೆ ಅವು ನನ್ನವಲ್ಲ, ಮರದವಲ್ಲ, ಬಳ್ಳಿಯವಲ್ಲ, ನನ್ನವು. ಆಗ ಮಾತ್ರ ಅವುಗಳನ್ನು ನಾನು ನನ್ನವೆಂದು ನಿನ್ನಗರ್ಪಿಸಬಲ್ಲೆ. ಬಾಡಿದ ಹೂಬೇಡ, ಮರದ ಹೂವೇ ಬೇಕೆಂದು ನೀನು ಬಯಸಿದರೆ ನಿನ್ನಲ್ಲೂ ಆಸೆ ಮೂಡಿ ನೀನು ದೇವತ್ವ ಕಳೆದುಕೊಳ್ಳುವಿ-ನೀನೇ ಭಕ್ತನಾಗುವಿ. ನೆನಪಿರಲಿ, ಎಂದು ಎಚ್ಚರಿಸುವನು. ಶಿವನ ಕಲ್ಯಾಣಗುಣಗಳು ನೆನಪಾಗಿ,

“ಸರ್ವದಯಾವಸ್ತು ಬೀಜನಲಾ ನೀನು; ಮಲತ್ರಯ ದೂರನೆ,  
ಸರ್ವಾಂಗ ಸಂತೋಷಿಯೆ, ನಿಗರ್ವಿಯೆ, ದಸರೇಶ್ವರ ಲಿಂಗವೇ. ತಥ್ಯ  
ಮಿಥ್ಯವ ಬಿಟ್ಟಿನಗೆ ಕಾರುಣ್ಯ ಪ್ರಸಾದವ ಕರುಣಿಸಯ್ಯ!”

ಎಂದು ಕೋರುತ್ತಿದ್ದನು.

ಬರಬರುತ್ತ ದಸರಯ್ಯನ ದಯಾದೃಷ್ಟಿ ವಿಶ್ವವ್ಯಾಪಕವಾಗುತ್ತ ನಡೆ  
ಯಿತು; ಅವನ ಅಹಿಂಸೆ ಅನಂತವಾಗುತ್ತ ನಡೆಯಿತು. ದಾರಿಯಲ್ಲಿ  
ನಡೆವಾಗ ಕೂಡ ಕ್ರಿಮಿಕೇಟಕಾದಿ ಜೀವಹತ್ಯೆಯಾದೀತೆಂದು ಮೆಲ್ಲನೆ  
ನಡೆಯುವನು; ಯಾರ ಮನಸ್ಸಿಗೂ, ಮೈಗೂ ನೋವಾಗದಂತೆ ಹಿತಕರ  
ವಾದುದನ್ನೇ ನುಡಿವನು, ಹಿತಕರವಾಗಿಯೇ ನಡೆವನು. ಬಲವಾಗಿ ಕೈ  
ಬೀಸಿದರೆಲ್ಲಿ ಗಾಳಿಯಲ್ಲಿರುವ ಅಗೋಚರ ಪ್ರಾಣಿಗಳಿಗೆ ಹಿಂಸೆಯಾಗುವುದೋ  
ಎಂದು ಕೈಬೀಸುವಾಗಲೂ ಎಚ್ಚರಿಕೆಯಿಂದ ಬೀಸುವನು. ಮಲಗುವಾಗ,  
ಕುಳಿತುಕೊಳ್ಳುವಾಗ, ಎಳುವಾಗ, ನಡೆವಾಗ, ನುಡಿವಾಗ- ಒಟ್ಟಿನಲ್ಲಿ ಉಸಿ  
ರಾಡಿಸುವಾಗಲೂ ತನ್ನಿಂದ ಹಿಂಸೆ ಜರುಗದಂತೆ ಅಹಿಂಸೆಯ ಅಪರಾವತಾರಿ  
ಯಾಗಿ ವರ್ತಿಸತೊಡಗಿದನು. ಇದಕ್ಕೆ ಈ ವಚನ ಸಾಕ್ಷಿ:

“ನುಡಿಯಲ್ಲಿ ಕಿಂಕರತ್ವವನರಿದು, ಕರವಬೀಸುವಲ್ಲಿ ತುಷಾರಕೀಟವ  
ನರಿದು, ಅಡಿಯಿಡುವಲ್ಲಿ ಪೊಡವಿಯಲ್ಲಿ ಹೊರಹೊಮ್ಮಿದ ಜೀವನ ಜೇತ  
ನಾದಿಗಳನರಿದು, ಮತ್ತೆ ಗಿಡವ ಹಿಡುವಲ್ಲಿ, ಮತ್ತೊಂದ ಒಡಗೂಡುವಲ್ಲಿ,  
ಒಡಗೂಡಿ ಬಿಡುವಲ್ಲಿ ಸರ್ವದಯಕ್ಕೆ ಪುಡಿಪುಚ್ಚ ವಿಲ್ಲದಿರಬೇಕು! ಇಂತೀ  
ಸಡಗರದ ಚಿತ್ತ ದಸರೇಶ್ವರ ಲಿಂಗವನೊಡಗೂಡುವ ಭಕ್ತಿ.”

ಅವನ ಅಹಿಂಸೆ ಶ್ರದ್ಧೆಯಲ್ಲಿ ಉದ್ಭವಿಸಿದುದು ಮಾತ್ರವಲ್ಲ, ಬುದ್ಧಿ  
ಯಲ್ಲಿ ಬೆಳೆದುದೂ ಅದುದು. ಅವನು ಕಂಡ ದಿವ್ಯದರ್ಶನವಿದು :

“ಸರ್ವವನರಿದಲ್ಲಿ, ಸರ್ವಜ್ಞನಾದಲ್ಲಿ ಇದಿರೆಲ್ಲ ತನ್ನಲ್ಲಿ, ತಾನೆಲ್ಲ ಇದಿರಲ್ಲಿ!  
ತನ್ನ ಭಿನ್ನಭಾವ ಆನ್ಯರಲ್ಲಿ ತೋರಿ ಆ ಗುಣ ತನ್ನನೆ ಆನ್ಯವೆನಿಸುವುದು!  
ತನ್ನಯ ಶಾಂತಿ ಆನ್ಯರಲ್ಲಿ ತೋರಿ ಅಲ್ಲಿ ಭಿನ್ನಭಾವವಿಲ್ಲದಿರೆ ಅವರನ್ಯರಲ್ಲ—  
ಎಮ್ಮವರೆಂಬರು. ಆದು ತನ್ನ ಗುಣ, ಆನ್ಯವಿಲ್ಲ ಎಂಬುದನರಿದಲ್ಲಿ  
ತನ್ನೊಪ್ಪ ದರ್ಪಣದಲ್ಲಿ ತೋರುವಂತೆ. ಇದಕ್ಕೆ ಸಂದೇಹವಿಲ್ಲ.  
ದಸರೇಶ್ವರ ಲಿಂಗವನರಿವುದಕ್ಕೆ.”

ಇದೊಂದೇ ವಚನವನ್ನು ದಸರಯ್ಯ ಬರೆದು ಹೋಗಿದ್ದರೂ ವಚನ  
ಸಾಹಿತ್ಯದಲ್ಲಿ ಆತನಿಗೊಂದು ಸ್ಥಾನವಿದ್ದೇ ಇರುತ್ತಿದ್ದಿತೆಂದು ಹೇಳಬಹುದು.

ಇದರಲ್ಲಿ ಮಾನವತೆಯ ಮೂಲಸೂತ್ರವನ್ನೇ ಬಿತ್ತರಿಸಿದ್ದಾನೆ ದಸರಯ್ಯ. ನಾವು ಯಾವ ರೂಪವಾಗಿರುವೆವೋ ಅದನ್ನೇ ದರ್ಪಣ ಪ್ರತಿಬಿಂಬಿಸುತ್ತದೆ. ಇನ್ನೊಬ್ಬರ ಮನದ ಮುಕುರದಲ್ಲಿ ನಾವು ಬೀರಿದ ಭಾವವೇ ಬಿಂಬಿಸುತ್ತದೆ. ತನ್ನವರು ಅನ್ಯರೆಂಬುದು ತನ್ನನ್ನೇ ಅವಲಂಬಿಸಿದೆ. ತಾನು ಎಲ್ಲರೂ ತನ್ನವರೆಂದು ತಿಳಿದರೆ ತನ್ನವರಾಗುತ್ತಾರೆ, ಅನ್ಯರೆಂದು ತಿಳಿದರೆ ಅನ್ಯರಾಗುತ್ತಾರೆ. ಮುಖ್ಯವಾಗಿ ಬೇಕಾದುದು ಸಮದರ್ಶನ. ಸಮದರ್ಶನ ಸಿದ್ಧಿಸಿದರೆ ಸಹಜೀವನ ತಾನಾಗಿಯೇ ತಲೆದೋರುತ್ತದೆ. ಆ ಸಮದರ್ಶನವೇ ದಸರಯ್ಯನಾಗಿ ಹುಟ್ಟಿದ್ದಿತು :

“ ಸರ್ವಮಯ ನೀನಾದಲ್ಲಿ ಆವುದನಹುದೆಂಬೆ? ಆವುದನಲ್ಲವೆಂಬೆ? ಸರ್ವಜೈತನ್ಯ ನಿನ್ನತಂತ್ರಗಳಿಂದಾಡುವುವಾಗಿ ಆವುದು ಕಾಯುವೆ. ಇನ್ನಾವುದ ಕೊಲುವೆ?”

ಎಂದು ಕೇಳುವ ದಸರಯ್ಯನವರ ದರ್ಶನವಿಶುದ್ಧಿಯನ್ನೇನು ವರ್ಣಿಸುವುದು?

ಇಷ್ಟು ಎಚ್ಚರದಿಂದ ನಡೆದರೂ ಹಿಂಸೆಯನ್ನು ಪೂರ್ಣವಾಗಿ ತಪ್ಪಿಸುವುದು ಸಾಧ್ಯವಾಗದುದನ್ನು ಕಂಡು ದಸರಯ್ಯನವರು ದುಃಖಿಸುತ್ತಾರೆ. ಹೊರಗಿನ ಜೀವಿಗಳನ್ನು ಹಿಂಸಿಸದೆ ಹೇಗಾದರೂ ಬದುಕಬಹುದು. ಆದರೆ ತನ್ನ ತನುವಿನಲ್ಲಿಯೇ ಹುಟ್ಟಿ, ಶರೀರ ಧರ್ಮದಿಂದ ಸಾಯುವ ಕ್ರಿಮಿ-ಜಂತುಗಳ ಹಿಂಸೆಯನ್ನು ಹೇಗೆ ಹೋಗಲಾಡಿಸುವುದು ?

“ ಎಲು, ನರ, ಚರ್ಮ, ಮಜ್ಜೆ, ಮಾಂಸದೊಳಗಾದ ಕ್ರಿಮಿ ಎನ್ನಂಗದೊಳು ಹುಟ್ಟಿ ಮಲ, ಹುಣ್ಣು, ಹುಗುಳುಗಳಲ್ಲಿ ಬೀಳುವುದ ಕಂಡು ಅವನು ನಾ ರಕ್ಷಿಸಿದನೆ? ಅವು ಬೀಳಬೇಕೆಂದು ನಾ ಶಿಕ್ಷಿಸಿದನೆ? ಇಂತೀ ಜೀವದ ದೃಷ್ಟವ ಕಂಡು ಎನಗಿದೆತ್ತಣ ಸರ್ವಜೀವದಯೆ? ಇದರ ಲೇಪವ ಬಿಡಿಸಾ ಚನ್ನದಸರೇಶ್ವರ ಲಿಂಗಾ !”

ಎಂದು ಮೊರೆಯಿಡುತ್ತಾರೆ. ಅವರು ಕಂಡ ಜೀವ ದೃಷ್ಟ-ಜೀವನದ ದೃಶ್ಯ-ಜೀವಿ ಜೀವನ ತಿಂದು ಜೀವಿಸುವ ಜೀವನ ದೃಶ್ಯ ನಿಜವಾಗಿಯೂ ಮೈನಡುಗಿಸುವಂತಹುದು ! ಇಂಥ ಜೀವನ ಸಂಗ್ರಾಮದಲ್ಲಿ ನಾನು ಸರ್ವಜೀವದ ಯಾಭರಿತನಾಗಿ ಬದುಕಲಾರೆ, ಈ ಹಿಂಸಾಮಯವಾದ ಜೀವನದಿಂದ ಬೇಗ ಮುಕ್ತನನ್ನಾಗಿ ಮಾಡು-ಎಂಬುದನ್ನು ಬೇಡಿಕೊಳ್ಳುವ ದಸರಯ್ಯನ ದಯಾರ್ಥ ಹೃದಯಕ್ಕೆ ನಮೋ, ನಮೋ ಎನ್ನ ಬೇಕೆನಿಸುತ್ತದೆ !



ಇಂಥ ಅಹಿಂಸೆಯ ಮೂರ್ತಿಗೂ ಹಿಂಸೆ ತಪ್ಪಲಿಲ್ಲ ಈ ಕ್ರೂರ-ಕುಟಿಲ-ಕುಹಕ ಲೋಕದಲ್ಲಿ, 'ಇವನ ಅಹಿಂಸೆಯನ್ನೊಮ್ಮೆ ಒರೆಗೆ ಹಚ್ಚಿ ನೋಡಲೇ ಬೇಕು' ಎಂದು ಸಿದ್ಧರಾದರು ಕೆಲವು ಮಲಿನ ಮತಿಗಳು. ಅವರು ಸಿದ್ಧರಾದರೆನ್ನುವುದಕ್ಕಿಂತ ಶಿವನವರನ್ನು ಸಿದ್ಧ ಮಾಡಿದ-ದಸರಯ್ಯನ ಕೊನೆಯ ಪರೀಕ್ಷೆಗೆ, ಎಂದು ಬೇಕಾದರೆ ಹೇಳಬಹುದು.


ಆ ಊರಲ್ಲಿ ಒಬ್ಬ ದುರಾತ್ಮನಿದ್ದನು. ಕಳವು ಮಾಡಿ ಸಿಕ್ಕು ಕೈಕಡಿಸಿ ಕೊಂಡಿದ್ದ ಅವನ ಹೆಸರು ಮೋಟೆ ಮಲ್ಲುಗ.

ಪರಸೀಡೆಯೇ ಕ್ರೀಡೆಯಾಗಿದ್ದ ಆ ಸುಜನೋಪದ್ರವಜೀವಿಗಳು ದಸರಯ್ಯನ ಸತ್ವ ಪರೀಕ್ಷೆಗಾಗಿ ಆ ಮೋಟೆ ಮಲ್ಲುಗನನ್ನು ಹುರಿದುಂಬಿಸಿದರು. ಅವನೂ ಆನಂದದಿಂದ ಒಪ್ಪಿಕೊಂಡ. ಕೈಕಡಿಸಿಕೊಂಡಿದ್ದರೂ ಅವನ ಮನಕ್ಕೆ ಬೆಳೆದಿದ್ದ ಪಾಪದ ಕೈಗಳನ್ನೂ ಮೊಂಡಾಗಿರಲಿಲ್ಲ. ಆ ಕೇಡಿಗಳೆಲ್ಲ ಸೇರಿ ಮೋಟೆ ಮಲ್ಲುಗನ ಮಂಡೆ ಬೋಳಿಸಿ ಅವನಿಗೆ ಕಾವಿ ಉಡಿಸಿದರು, ಭಸ್ಮ ಬಳಿದರು, ರುದ್ರಾಕ್ಷಿ ಸರಸುತ್ತಿದರು, ಸುಳ್ಳು ಸನ್ಯಾಸಿಯನ್ನಾಗಿ ಮಾಡಿದರು. ಬರಿದಾದ ಲಿಂಗದ ಕಾಯಿಯನ್ನು ಕೊರಳಿಗೆ ಕಟ್ಟಿ ಕಪಟ ಜಂಗಮನನ್ನಾಗಿ ಮಾಡಿ ಕಳಿಸಿದರು.

ಮೋಟೆಮಲ್ಲುಗ ಬಂದು ವಂದಿಸಿದ ದಸರಯ್ಯನನ್ನು ನೆವವಿಲ್ಲದೆ ತನ್ನ ಮೋಟುಗೈಗಳಿಂದ ಗುದ್ದತೊಡಗಿದನು. ಆಗ ದಸರಯ್ಯನ ಅಹಿಂಸೆ ಅಗ್ನಿಪರೀಕ್ಷೆಗೆ ಗುರಿಯಾಯಿತು. ನಿಷ್ಕಾರಣವಾಗಿ ತನ್ನನ್ನು ಹಿಂಸಿಸತೊಡಗಿದ್ದ ಆ ದುಷ್ಟನನ್ನು ದಂಡಿಸುವುದು ಧರ್ಮವಲ್ಲವೆ? ಅಧರ್ಮಗಳೊಡನೆಯೂ ಧರ್ಮದಿಂದ ನಡೆಯಬೇಕೆ? ಹಿಂಸಾ ಕರ್ಮವನ್ನೂ ಅಹಿಂಸೆಯಿಂದ ತಾಳಿಕೊಳ್ಳಬೇಕೆ? ಇತ್ಯಾದಿ ಪ್ರಶ್ನೆಗಳು ದಸರಯ್ಯನ ದಯಾಬುದ್ಧಿಯನ್ನೂ ಕೆಣಕಿ ಕಲಕಿರಬೇಕು. ಎಂತಲೇ ಈ ವಚನ ವನ್ನವನು ಉಸಿರಿದ್ದಾನೆ:

“ಸರ್ವಜೀವ ನಿನ್ನಹಾಹೆ ಎಂಬೆನೆ? ಆದು ಭಿನ್ನಭಾವ! ತ್ರಿಗುಣಾತ್ಮಕರುಂಟು: ಅವರು ನಿನಗನ್ಯರೆಂಬೆನೆ? ಆ ತ್ರಿಗುಣಾತ್ಮಕರೂ ನಿನ್ನ ತಿಲಾಂಶ! ಇಂತೀ ಸರ್ವಭೂತಕ್ಕೆ ನಿನ್ನ ದಯೆ. ಎನಗಿದೇತಕ್ಕೆ ಗೆಲ್ಲ ಸೋಲವೆಂಬ ಮುಲ್ಲತನ? ಎಲ್ಲ ಜೀವಕ್ಕೂ ಸರಿ. ಆದು ಆರುಪೋದಯ ದಂತೆ! ಎನ್ನ ಚಿತ್ತದಲ್ಲಿ ಸರ್ವಜೀವಕ್ಕೆಲ್ಲಕ್ಕೂ ದಯೆಯನೇ ಮಾಡು, ಚಿನ್ನದಸರೇಶ್ವರಲಿಂಗಾ!”

ಧನ್ಯ ದಸರಯ್ಯ! ನಿನ್ನಂಥ ಅಹಿಂಸಾ ಮೂರ್ತಿಗಳು ಶತಮಾನ ಕೊಬ್ಬರು! “ಜೀವಿಗಳೆಲ್ಲ ತ್ರಿಗುಣಾತ್ಮಕರು. ಆ ತ್ರಿಗುಣಾತ್ಮಕರೂ ಶಿವನ ತಿಲಾಂಶರೇ! ಅವರು ಅನ್ಯರೇ? ಮೋಟೆ ಮಲ್ಲುಗ ತ್ರಿಗುಣಗಳಲ್ಲೊಂದಾದ ತಾಮಸದಿಂದ ಈ ತಾಮಸೀ ಕೃತ್ಯ ನಡೆಸಿದ್ದಾನೆ. ಅವನು ಗೆದ್ದ, ನಾನು



M.F. 6444

ನೇವಿಲ್ಲದೆ ಮೋಟೆ ಮಲ್ಲುಗ ದಸರಯ್ಯನನ್ನು ಗುದ್ದ ತೊಡಗಿದ



ಸೋತನೆಂಬ ಖುಲ್ಲತನ ನನಗೇಕೆ? ಸರ್ವ ಭೂತಗಳಿಗೂ ಶಿವನ ದಯೆ ಸಮಾನವಾಗಿದೆ. ಅದು ಅರುಣೋದಯದಂತೆ. ಪಾಪಿಗಳು ಪುಣ್ಯವಂತರೆನ್ನದೆ, ಗುಡಿ-ಗುಡಿಸಲುಗಳೆನ್ನದೆ ಎಲ್ಲರ ಮೇಲೂ ತನ್ನ ಬಂಗಾರದ ಬೆಳಕನ್ನು ಚೆಲ್ಲುವ ಬಾಲದಿನಮಣಿಯಂತೆ ಶಿವನ ಕರುಣೆ. ಆದುದರಿಂದ ಶಿವನೆ, ನನ್ನ ಚಿತ್ತದಲ್ಲಿ ಸರ್ವ ಜೀವಕ್ಕೆಲ್ಲ ದಯೆಯೊಂದೆ ಉಳಿಯುವಂತೆ ಅನುಗ್ರಹಿಸು!” ಎಂದು ಮೋಟಮಲ್ಲುಗನಿಂದ ಮೈಯೆಲುವು ಮುರಿಯುವಂತೆ ಗುದ್ದಿಸಿಕೊಳ್ಳುತ್ತಲಿರುವಾಗಲೂ ಕೇಳಿಕೊಂಡ ದಸರಯ್ಯ, ಅಹಿಂಸೆ ಗೊಂದು ಹೆಸರಾಗಿ ಉಳಿದ.

ಹೊಡೆದು ಹೊಡೆದು ಸಾಕಾಗಿ ಸುಮ್ಮನಾದ ಮೋಟಮಲ್ಲುಗ. ದಸರಯ್ಯ ಧಾವಿಸಿ, ‘ಅಣ್ಣಾ, ನಿನ್ನ ಕೈಗಳೆಷ್ಟು ನೊಂದುವಲ್ಲ! ಏಕೆ ಇಷ್ಟು ಬಳಲಿದೆ?’ ಎನ್ನುತ್ತ ಅವನ ಕೈಗಳನ್ನು ಕಾಲುಗಳನ್ನು ಮೆತ್ತಗೆ ಒತ್ತು ಹತ್ತಿದನು. ಮೋಟ ಮಲ್ಲುಗನ ಕಲ್ಲಿದೆ ಕರ್ರನೆ ಕರಗಿ ಹರಿಯಿತು. ದಸರಯ್ಯನ ಕಾಲಿಗೆ ಬಿದ್ದು ಕ್ಷಮಿಸೆಂದು ಕೋರಿದನು. ಕಪಟವೇಷದ ಜಂಗಮ ನಿಜವಾದ ಜಂಗಮನಾಗಿ ಮಾರ್ಪಟ್ಟನು. ದಸರಯ್ಯನ ಕೀರ್ತಿ ದಶದಿಕ್ಕುಗಳಿಗೆ ಹರಡಿತು.

ದಸರಯ್ಯನ ಧರ್ಮ ಪತ್ನಿ ವೀರಮ್ಮ. ಅವಳೂ ಶಿವಾನುಭವಿ, ಶರಣೆ, ಸುಕೃತಾಚರಣೆ, ಗುಣಮಣಿಭರಣೆ! ಪರಮಾರ್ಥಕ್ಕೊಲಿದ ಪತಿಗಳಿಗೆ ಪ್ರತಿಕೂಲಪತಿಯರು ಸಿಕ್ಕುವುದು ಅಪರೂಪವೇನಲ್ಲ. ಆದರೆ ಶರಣರ ಜೀವನದಲ್ಲಿ ಇಂಥ ಉದಾಹರಣೆ ವಿರಲ. ಘಟ್ಟವಾಳಯ್ಯನೊಬ್ಬ ಅಪವಾದ.

ವೀರಮ್ಮನೂ ವಚನಕಾರಳು. ‘ಗುರುಶಾಂತೇಶ್ವರಾ’ ಎಂಬುದವಳ ಅಂಕಿತ. ಶರಣೆಯರಲ್ಲಿ ಸಾಮಾನ್ಯವಾಗಿ ಪತಿಯ ಅಂಕಿತಕ್ಕೇ ‘ಪ್ರಿಯ’ ಶಬ್ದವನ್ನು ಸೇರಿಸಿ, ತಮ್ಮ ಅಂಕಿತವನ್ನಾಗಿ ಅಂಗೀಕರಿಸುವುದು ಹೆಚ್ಚು. ವೀರಮ್ಮ ಪತಿಗೆ ಭಿನ್ನವಾದ ಅಂಕಿತವನ್ನು ಅಂಗೀಕರಿಸಿರುವುದರಿಂದ ಗುರು ಶಾಂತೇಶ್ವರ ಇಲ್ಲವೆ ಶಾಂತೇಶ್ವರ ಅವಳ ಗುರುವಾಗಿರಬೇಕು.

ವೀರಮ್ಮ ಪಾದೋದಕದ ವಿಚಾರದಲ್ಲಿ ಪರಿಣತಳೆಂದು ತೋರುತ್ತದೆ. ಉಪಲಬ್ಧವಾದ ಅವಳ ಒಂದೆರಡು ವಚನಗಳಲ್ಲಿ ಪಾದೋದಕ ವಿಚಾರವೇ ತುಂಬಿದೆ. ಅದರೂ ‘ಮನವೇ ಲಿಂಗ, ಬುದ್ಧಿಯೇ ಶಿವಜ್ಞಾನ, ಚಿತ್ತವೇ ಶಿವದಾಸೋಹ, ಅಹಂಕಾರದಲ್ಲಿ ಶಿವಚಿಂತನೆಯುಳ್ಳವನಾಗಿ ಸಲಿಸಿದ್ದೇ



ಅಂತಃಕರಣ ವಿರಹಿತ ಪ್ರಸಾದ,' ಎಂದು ಮುಂತಾಗಿ ಅವಳು ಹೇಳುವಾಗ ಅವಳ ಆತ್ಮಶ್ರೀ ಅರಳಿ ಮಗಮಗಿಸುತ್ತದೆ.

ದಸರಯ್ಯ-ವೀರಮ್ಮ, ಇಬ್ಬರೂ ನಿರ್ಮಲಜೀವನ ನಡೆಸಿ, ನಿರವಯ ಲಾದರು; ಶರಣರ ತಾರಾಗಣದಲ್ಲಿ ತೊಳಗಿ ಬೆಳಗುವ ತಾರೆಗಳಾದರು. ದಸರಯ್ಯನ ದಯಾಮಯ ಹೃದಯದಿಂದ ಹರಿದು ಬಂದ ಈ ವಚನ ನೆನಪಿರಲಿ:

“ ಎಲ್ಲವನರಿವಲ್ಲಿ ಕಡೆಯಲ್ಲಿ ಕೊಲ್ಲಬೇಕೆಂಬುದೊಂದು ಭೇದ ಉಂಟೆ ? ಶಾಸ್ತ್ರವನೆಲ್ಲ ಕಲಿತಲ್ಲಿ ಗೆಲ್ಲ ಸೋಲಕ್ಕೆ ಹೋರಬೇಕೆಂಬುದು ಕಡೆಯಲ್ಲಿ ಒಂದು ಸೊಲ್ಲುಂಟೆ ? ಪುರಾಣವನೆಲ್ಲವನೋದಿಲ್ಲಿ ಸರ್ವಜೀವವಕೊಲ್ಲು, ಕೊರೆ-ಎಂಬುದೊಂದು ದಳ್ಳುರಿಯುಂಟೆ ? ಶ್ರುತಿಯ ಕೇಳುವಲ್ಲಿ, ಸ್ಮೃತಿಯನಂಗೀಕರಿಸುವಲ್ಲಿ ಸರ್ವಹತವ ಮಾಡಬೇಕೆಂಬುದೊಂದು ಗತಿಯುಂಟೆ ? ಇಂತೀ ಆತ್ಮನಲ್ಲಿ ಸರ್ವಭೂತಹಿತವುಳ್ಳವಂಗೆ ಆತ ಅತೀತ ಸ್ವಯವಸ್ತು-ದಸರೇಶ್ವರಲಿಂಗವು ! ”

## ದೇವಮಾನವ ಡೋಹರ ಕಕ್ಕಯ್ಯ

ಮಾಳವ ದೇಶವು ಕಲ್ಯಾಣಕ್ಕೆ ಕೊಟ್ಟ ಕಾಣಿಕೆ ಕಕ್ಕಯ್ಯ. ಡೋಹರರ ಕುಲದಲ್ಲಿ ಹುಟ್ಟಿ ಶರಣ ಧರ್ಮವನ್ನು ಸೇರಿ, ಶ್ರೇಷ್ಠ ಶಿವಾನುಭವಿಯಾಗಿ ಬಸವಣ್ಣನವರ ಅತ್ಯಂತ ಪ್ರೀತಿಯ ಆತ್ಮೀಯರಲ್ಲೊಬ್ಬರಾಗಿ ಅಮರರಾದರು ಡೋಹರ ಕಕ್ಕಯ್ಯನವರು. ಬಸವಣ್ಣನವರಿಂದ ಬಹಳವಾಗಿ ಹೊಗಳಲ್ಪಟ್ಟವರಲ್ಲಿ ಕಕ್ಕಯ್ಯನವರೂ ಒಬ್ಬರು.

“ಸೆಟ್ಟಿ ಎಂಬೆನೆ ಸಿರಿಯಾಳನ? ಮಡಿವಳನೆಂಬೆನೆ ಮಾಚಯ್ಯನ? ಡೋಹರನೆಂಬೆನೆ ಕಕ್ಕಯ್ಯನ? ಮಾದರನೆಂಬೆನೆ ಚೆನ್ನಯ್ಯನ? ಅನು ಹಾರುವನೆಂದೊಡೆ ಕೂಡಲ ಸಂಗಯ್ಯ ನಗುವನಯ್ಯ!”

ಎಂಬ ವಚನದಲ್ಲಿ ಬಸವಣ್ಣನವರು ಕಕ್ಕಯ್ಯನನ್ನು ಸಿರಿಯಾಳಸೆಟ್ಟಿ, ಮಡಿವಾಳ ಮಾಚಯ್ಯ, ಮಾದರ ಚೆನ್ನಯ್ಯರ ಪಂಕ್ತಿಯಲ್ಲಿ ನಿಲ್ಲಿಸಿದ್ದಾರೆ. ಇಷ್ಟೇ ಅಲ್ಲ, ತಮ್ಮ ವಂಶಾವಳಿಯನ್ನು ಹೀಗೆ ಹೇಳಿಕೊಂಡಿದ್ದಾರೆ—

“ಹಿರಿಯಯ್ಯ ಶ್ವಪಚಯ್ಯ, ಕಿರಿಯಯ್ಯ ಡೋಹರ ಕಕ್ಕಯ್ಯ, ಅಯ್ಯ ಗಳಯ್ಯ ನಮ್ಮ ಮಾದರ ಚೆನ್ನಯ್ಯ. ಕೂಡಲ ಸಂಗಮದೇವಾ, ನಿಮ್ಮ ಶರಣರು ನನ್ನ ಸಲಹುವರಾಗಿ!”

“ಅಪ್ಪನು ನಮ್ಮ ಮಾದಾರ ಚೆನ್ನಯ್ಯ, ಬೊಪ್ಪನು ನಮ್ಮ ಡೋಹರ ಕಕ್ಕಯ್ಯ, ಚಿಕ್ಕಯ್ಯನೆಮ್ಮಯ್ಯ - ಕಾಣರಯ್ಯ - ಅಣ್ಣನು ಕಿನ್ನರಿ ಬ್ರಹ್ಮಯ್ಯ!”

ಬಸವಣ್ಣನವರು ಭಕ್ತಿಭಿಕ್ಷೆ ಬೇಡಿದುದು ದಾಸಯ್ಯನ ಮನೆಯಲ್ಲಿ, ಚೆನ್ನಯ್ಯನ ಮನೆಯಲ್ಲಿ, ಕಕ್ಕಯ್ಯನ ಮನೆಯಲ್ಲಿ.

“ಅಪ್ಪನು ಡೋಹರಕಕ್ಕಯ್ಯನಾಗಿ ಮುತ್ತಯ್ಯ ಚೆನ್ನಯ್ಯನಾದರೆ ಅನು ಬದುಕುವೆ,”

ಎಂದು ಹಾರೈಸುತ್ತಾರೆ. ‘ಕಕ್ಕಯ್ಯನೊಕ್ಕುದನಿಕ್ಕು ನೋಡಯ್ಯ’ ಎಂದು ಬೇಡಿಕೊಳ್ಳುತ್ತಾರೆ.

“ಎನಗಾರು ಇಲ್ಲ, ಎನಗಾರು ಇಲ್ಲವೆಂಬರು. ಬಾಣನವ ನಾನು, ಮಯೂರನವ ನಾನು, ಕಾಳಿದಾಸನವ ನಾನು. ಕಕ್ಕಯ್ಯ ಹಿರಿಯಯ್ಯ. ಚಿಕ್ಕಯ್ಯ ಚೆನ್ನಯ್ಯ ಎತ್ತಿ ಮುದ್ದಾಡಿಸಿದರೆನ್ನ”

ಎಂದು ನೆನಪು ಕೊಡುತ್ತಾರೆ. ಇದಿಷ್ಟು ಸಾಲದೆ ಭಾವಾವೇಶದಲ್ಲಿ—

“ಚೆನ್ನಯ್ಯನ ಮನೆಯ ದಾಸನ ಮಗನು, ಕಕ್ಕಯ್ಯನ ಮನೆಯ ದಾಸಿಯ ಮಗಳು, ಇವರಿಬ್ಬರೂ ಹೊಲದಲು ಬೆರಣಿಯನಾಯ ಹೋಗಿ, ಸಂಗವ ಮಾಡಿದರು. ಅವರಿಬ್ಬರಿಗೆ ಹುಟ್ಟಿದ ಮಗ ನಾನು- ಕೂಡಲ ಸಂಗಮದೇವ ಸಾಕ್ಷಿಯಾಗಿ!” ಎಂದು ತಮ್ಮ ಚೆನ್ನಯ್ಯ-ಕಕ್ಕಯ್ಯ ಪ್ರೇಮಕ್ಕೆ ಕಳಸವನ್ನೇ ಏರಿಸಿದ್ದಾರೆ.

ಒಮ್ಮೆ ಬಸವಣ್ಣನವರು ಬಿಜ್ಜಳನ ಓಲಗಕ್ಕೆ ಹೊರಟಿದ್ದಾಗ ಕಕ್ಕಯ್ಯನವರ ಪುಣ್ಯಾಂಗನೆ ಪ್ರಸಾದ ಸ್ವೀಕರಿಸಲು ಕರೆದಳೆಂದೂ, ಅವಸರದಲ್ಲಿದ್ದ ಬಸವಣ್ಣನವರು ಮತ್ತೆ ಬರುವುದಾಗಿ ಹೋದರೆಂದೂ, ಅದು ಪ್ರಸಾದಕ್ಕಾದ ಅಪಮಾನವೆಂದು ಕುಪಿತನಾದ ಕಕ್ಕಯ್ಯ ಬಸವಣ್ಣನವರು ಮತ್ತೆ ಹತ್ತು ಸಲ ಬಂದು ಬೇಡಿದರೂ ಪ್ರಸಾದ ಕೊಡುವುದಿರಲಿ, ಬಾಗಿಲ ಸಹ ತೆರೆಯಲಿಲ್ಲವೆಂದೂ, ನಿತ್ಯವೂ ಬಾಗಿಲ ಕಾಯ್ದ ಬಸವಣ್ಣನವರಿಗೆ ಒಮ್ಮೆ ಕಕ್ಕಯ್ಯನ ಮನೆಯೊಳಗಿನಿಂದ ಅನ್ನದ ಅಗುಳೊಂದನ್ನು ಹೊತ್ತು ಹೊರಗೆ ಹೊರಟಿದ್ದ ಇರಿವೆಯಿಂದ ಕಕ್ಕಯ್ಯನ ಪ್ರಸಾದ ಲಭಿಸಲು, (ಬಸವಣ್ಣನಿತ್ತ ಸಕ್ಕರೆಯನ್ನು ಕಚ್ಚಿ, ಅದು ಅನ್ನವನ್ನು ಬಿಟ್ಟು ಹೋದ ಕಾರಣ) ಅತ್ಯಾನಂದದಿಂದ ಮನೆಗೆ ತಂದು ಲಿಂಗಾರ್ಚನೆ ಮುಗಿಸಿ ಸೇವಿಸಬೇಕೆಂದಿರಲು ಅಕ್ಕನಾಗಲಾಂಬಿಕೆಯೇ ಸೇವಿಸಿಬಿಟ್ಟಳೆಂದೂ ಚನ್ನಬಸವಣ್ಣ ಕಕ್ಕಯ್ಯನ ಪ್ರಸಾದ ಸೇವನೆಯ ಪುಣ್ಯದಿಂದ ಪ್ರಾದುರ್ಭವಿಸಿದನೆಂದೂ ಬಸವೇಶ್ವರ ವಚನದ ಕಥಾಸಾರ, ಘೌಡರಾಯನ ಕಾವ್ಯ ಮೊದಲಾದ ಗ್ರಂಥಗಳಲ್ಲಿ ಹೇಳಿದೆ. ಚನ್ನಬಸವ ಪುರಾಣದಲ್ಲಾದರೋ ಶಿವನೇ ಪ್ರಸಾದವಿತ್ತನೆಂದು ಹೇಳಿದೆ. ಸಿಂಗಿರಾಜ ಪುರಾಣ ನಾಗಲಾಂಬಿಕೆ ವಿವಾಹಿತಳೆಂದೂ ಶಿವ ಸ್ವಾಮಿಯೇ ಪತಿಯೆಂದೂ ಹೇಳುತ್ತದೆ.

ಅದೇನೇ ಇರಲಿ, ಬಸವಣ್ಣನವರು ಕಕ್ಕಯ್ಯನ ಪ್ರಸಾದ ಪವಿತ್ರತಮವಾದುದೆಂದು ತಿಳಿಯುತ್ತಿದ್ದರೆಂಬುದು ನಿಸ್ಸಂದಿಗ್ಧವಾದ ವಿಷಯ. ‘ಕಕ್ಕಯ್ಯನೊಕ್ಕುದನಿಕ್ಕು ನೋಡಯ್ಯ!’ ಎಂದು ಪ್ರಾರ್ಥಿಸಿಯೇ ಇದ್ದಾರೆ. ಈ ಪಾವನತೆ ಚರ್ಮ ಹದಮಾಡುವ ಕಾಯಕದ ಕಕ್ಕಯ್ಯನವರಿಗೆ ಬರಬೇಕಾದರೆ ಅವರ ಬಾಳು ಅದೆಷ್ಟು ಉನ್ನತವಾದುದಿರಬೇಕು? ಇದು ಹೇಗೆ ಸಾಧ್ಯವಾಯಿತೆಂಬುದನ್ನು ಅವರೇ ಹೇಳಲಿ!



“ ಎನ್ನ ಕಷ್ಟಕುಲದ ಸೂತಕ ನಿಮ್ಮ ಹಸ್ತಮುಟ್ಟದಲ್ಲಿ ಹೋಯಿತ್ತು !  
ತಟ್ಟಿದ ಮುಟ್ಟಿದ ಸುಖಗಳನೆಲ್ಲವ ಲಿಂಗಮುಖಕ್ಕೆ ಅರ್ಪಿಸಿದೆನಾಗಿ  
ಎನ್ನ ಪಂಚೇಂದ್ರಿಯಂಗಳು ಬಯಲಾದುವು ! ಎನ್ನಂತರಂಗದಲ್ಲಿ ಜ್ಞಾನ



ಶರಣ ಧರ್ಮದಲ್ಲಿಯೇ ಜೀವಿಸಿದ ಡೋಹರ ಕಕ್ಕಯ್ಯ

ಜ್ಯೋತಿಯೆಡೆಗೊಂಡುದಾಗಿ ಒಳಗೂ ಬಯಲಾಯಿತ್ತು! ಸಂಸಾರದ ಸಂಗದ ಅವಸ್ಥೆಯ ಮೀರಿದ ಕ್ರಿಯೆಲ್ಲಿ ತರಹರವಾಯಿತ್ತಾಗಿ ಬಹಿರಂಗ ಬಯಲಾಯಿತ್ತು! ಅಭಿನವ ಮಲ್ಲಿಕಾರ್ಜುನಾ, ನಿಮ್ಮ ಮುಟ್ಟಿದ ಕಾರಣ ನಾನೂ ಬಯಲಾದೆ.”

ಪಂಚೇಂದ್ರಿಯಗಳು ಬಯಲಾಗಿ, ಅಂತರಂಗ ಬಯಲಾಗಿ, ಬಹಿರಂಗ ಬಯಲಾಗಿ, ಕೊನೆಗೆ ತಾನೂ ಬಯಲಾಗಿ ನಿಂದ ಈ ಮಹಾತ್ಮನನ್ನು ಕುರಿತು, “ಜೋಹರನೆಂಬೆನೆ ಕಕ್ಕಯ್ಯನ?” ಎಂದು ಬಸವಣ್ಣನವರು ಕೇಳಿದ್ದರೆ ಅಚ್ಚರಿಯೇನು? ಅಂತರಂಗದಲ್ಲಿ ಜ್ಞಾನಜ್ಯೋತಿಯೆಡೆಗೊಂಡ ಈ ಮಹಾನುಭಾವನು ಪರಮಸುಖಿಯಾದುದು ಸಹಜವೇ :

“ನೆನೆಯಲರಿಯೆ, ನಿರ್ಧರಿಸಲರಿಯೆ-ಮನವಿಲ್ಲಾಗಿ;  
ಭಾವಿಸಲರಿಯೆ, ಬೆರಸಲರಿಯೆ-ಭಾವನಿರ್ಭಾವವಾಯಿತ್ತಾಗಿ;  
ಧ್ಯಾನಮಾನವನರಿಯೆ-ಧ್ಯಾನಾತೀತ ತಾನೆಯಾಯಿತ್ತಾಗಿ;  
ಜ್ಞಾತೃ-ಜ್ಞಾನ-ಜ್ಞೇಯಂಗಳೆಲ್ಲವ ಮೀರಿ  
ಅಭಿನವ ಮಲ್ಲಿಕಾರ್ಜುನನಲ್ಲಿ ಪರಮಸುಖಿಯಾಗಿದ್ದೆ.”

ಎಂದು ಅವರೇ ಒಪ್ಪಿಕೊಂಡಿಲ್ಲವೇ?

ಇಷ್ಟಾದರೂ ಅಷ್ಟಮದಗಳಲ್ಲಿ ಒಂದೂ ಒಮ್ಮೆಯೂ ಕಕ್ಕಯ್ಯನವರ ಸಮೀಪಕ್ಕೆ ಸುಳಿಯಲಿಲ್ಲ. ತನ್ನನ್ನು ಉನ್ನತಿಗೇರಿಸಿದವರು ಯಾರು ಎಂಬುದನ್ನುವರು ಮರೆಯಲಿಲ್ಲ :

“ಕಷ್ಟಕುಲದಲ್ಲಿ ಹುಟ್ಟಿದ ಕರ್ಮವ ಕಳೆದು, ಮುಟ್ಟಿ ಪಾವನವ ಮಾಡಿ ಕೊಟ್ಟನಯ್ಯ ಎನ್ನ ಕರಸ್ಥಳಕ್ಕೆ ಲಿಂಗವ. ಆ ಲಿಂಗ ಬಂದು ಸೋಂಕ ಲೊಡನೆ ಎನ್ನ ಸರ್ವಾಂಗದ ಅವಲೋಹವಳಿಯಿತ್ತಯ್ಯ! ಎನ್ನ ತನುವಿನಲ್ಲಿ ಗುರುವ ನೆಲೆಗೊಳಿಸಿದ; ಎನ್ನ ಮನದಲ್ಲಿ ಜಂಗಮವ ನೆಲೆಗೊಳಿಸಿದ; ಎನ್ನ ಅರಿವಿನಲ್ಲಿ ಪ್ರಸಾದವ ನೆಲೆಗೊಳಿಸಿದ. ಇಂತೀ ತ್ರಿವಿಧ ಸ್ಥಾನವ ಶುದ್ಧವ ಮಾಡಿದ ಬಸವಣ್ಣನ ಕರುಣದಿಂದ,”

ತಾವು ಆತ್ಮೋನ್ನತಿಯನ್ನು ಕಂಡೆವೆಂದು ಹಿಗ್ಗಿನಿಂದ ಹಾಡಿದ್ದಾರೆ.

“ಆಸೆಯಾಮಿಷವಳಿದು

ಹುಸಿವಿಷಯಂಗಳೆಲ್ಲ ಹಿಂಗಿ

ಸಂಶಯ ಸಂಬಂಧವಾಯಿತ್ತು ನೋಡಾ !

ಎನ್ನ ಮನದೊಳಗೆ ಘನಪರಿಣಾಮವ ಕಂಡು

ಮನ ಮಗ್ನವಾಯಿತ್ತಯ್ಯ !

ಅಭಿನವ ಮಲ್ಲಿಕಾರ್ಜುನಾ, ನಿಮ್ಮ ಶರಣ

ಪ್ರಭುದೇವರ ಕರುಣದಿಂದ ಬದುಕಿದೆ.” ನೆಂದು

ಪ್ರಭುದೇವರಿಗೂ ಭಕ್ತಿಯ ಕಾಣಿಕೆಯನ್ನು ಸಲ್ಲಿಸಿದ್ದಾರೆ.



ಈ ರೀತಿಯಾಗಿ ನಿರ್ವಿಷಯನಾಗಿ, ನಿರಂಗನಾಗಿ, ನಿರ್ಮನನಾಗಿ, ನಿರ್ವಿಕಾರನಾಗಿ, ಕರ್ಮ ನಿರ್ಮಳನಾಗಿ ಬಾಳಿದ ಕಕ್ಕಯ್ಯನು ಕೊನೆಯ ಗಳಿಗೆಯವರೆಗೆ ಶರಣಧರ್ಮಕ್ಕಾಗಿಯೇ ಜೀವಿಸಿದನು. ಬಸವಣ್ಣನವರು ಕಲ್ಯಾಣ ಬಿಟ್ಟು ಹೋದ ಮೇಲೆ, ಕಲ್ಯಾಣದಲ್ಲಿ ಬಿಜ್ಜಳನ ವಧೆಯಾಗಿ ವಿಷ್ಣುವ ಕಿಡಿಗೆದರಿದ ತರುವಾಯ ಚನ್ನಬಸವಣ್ಣ, ನಾಗಲಾಂಬಿಕೆ, ಮಡಿವಾಳ ಮಾಚಯ್ಯ, ಕಿನ್ನರಿ ಬ್ರಹ್ಮಯ್ಯನವರ ನೇತೃತ್ವದಲ್ಲಿ ಉಳಿವೆಯತ್ತ ಹೊರಟ ಶರಣ ಸಮೂಹದಲ್ಲಿ ಕಕ್ಕಯ್ಯನೂ ಒಬ್ಬ ಪ್ರಮುಖನಾಗಿದ್ದ. ಕಾಯಕದಲ್ಲಿ ನಿರತನಾಗಿದ್ದ ಕೈ ಕಾಳಗದಲ್ಲೂ ತನ್ನ ಶಕ್ತಿ ತೋರಿತು. ಅಳಿಯ ಬಿಜ್ಜಳ ನೊಂದಿಗೆ ನಡೆದ ಪ್ರತಿಯೊಂದು ಕಾಳಗದಲ್ಲಿ ಕಕ್ಕಯ್ಯ ಉಕ್ಕಿನ ವೀರನಂತೆ ಕಾದಿ ಶಿವಶರಣರಿಗೆ ರಕ್ಷಾಕವಚವಾಗಿ ಮೆರೆದನು.

ಕಾತರವಳ್ಳಿಯ ಕಡುತರವಾದ ಕಾಳಗವಾದ ಮೇಲೆ ಚನ್ನಬಸವಣ್ಣ, ನಾಗಲಾಂಬಿಕೆ, ಕಿನ್ನರಿ ಬ್ರಹ್ಮಯ್ಯ ಮತ್ತು ಸಂಗಡಿಗರು ಸುರಕ್ಷಿತವಾಗಿ ಉಳಿವೆ ಮುಟ್ಟಲೆಂದು ಕಕ್ಕಯ್ಯ ಕೆಲವು ಶರಣರೊಡನೆ ಕಕ್ಕೇರಿಯತ್ತ ಹೋಗಿ ವೈರಿಗಳನ್ನು ಇಬ್ಬಾಗ ಮಾಡಿರಬೇಕೆಂದೂ, ಅವರೊಡನೆ ಕಲಿತನ ದಿಂದ ಕಾದುತ್ತ ಕಕ್ಕೇರಿಯಲ್ಲಿಯೇ ಕೊನೆಗಂಡಿರಬೇಕೆಂದೂ ಊಹಿಸಲಾಗಿದೆ. ಕಕ್ಕೇರಿಯಲ್ಲಿ ಕಕ್ಕಯ್ಯನ ದೇವಾಲಯವಿರುವುದಾಗಿಯೂ, ಅದಕ್ಕೆ ಸಮೀಪದಲ್ಲಿ ಕಕ್ಕಯ್ಯನಕೆರೆ, ಕಕ್ಕಯ್ಯನ ಭಾವಿಗಳೆಂಬ ಎರಡು ಜಲಾಶಯಗಳಿರುವುವೆಂದೂ, ಕಕ್ಕಯ್ಯನ ಸಮಾಧಿಯೂ ಅಲ್ಲಿ ಸಿಕ್ಕಿದೆ ಯೆಂದೂ ತಿಳಿದುಬಂದಿದೆ. ಇದು ನಿಜವಾದರೆ ಚನ್ನಬಸವಣ್ಣ ಅಕ್ಕ ನಾಗಮ್ಮರನ್ನು ಗಂಡಾಂತರದಿಂದ ತಪ್ಪಿಸಲು ಸ್ವಸಂತೋಷದಿಂದಲೇ ಅವರಿಂದ ಬೇರೆಯಾಗಿ ವೈರಿಗಳ ಲಕ್ಷ್ಯವನ್ನು ಉಳಿವೆಯ ಕಡೆಯಿಂದ ಕಕ್ಕೇರಿಯ ಕಡೆಗೆ ತಿರುಗಿಸಿ, ತಾನು ಯುದ್ಧದಲ್ಲಿ ಮಡಿದು ತನ್ನನ್ನು ಮೇಲಕ್ಕೇತ್ತಿದ್ದ ಬಸವಣ್ಣನವರ ಅಕ್ಕ ಮತ್ತು ಸೋದರಳಿಯ ಅಕ್ಕನಾಗಮ್ಮ ಚನ್ನಬಸವಣ್ಣನವರಿಗಾಗಿ ಆತ್ಮಾರ್ಪಣಮಾಡಿದ ಅನುರಕ್ತೀ ಕಕ್ಕಯ್ಯನ ದಾಗುತ್ತದೆ. ಕಲ್ಯಾಣದಲ್ಲಿ ಕೂಡಿದ್ದ ಶಿವಶರಣರಲ್ಲಿ ತೇಜಃಪುಂಜ ತಾರಕೆಯಂತೆ ಬೆಳಗುತ್ತಿರುವ ಮಹಾನುಭಾವ ಕಕ್ಕಯ್ಯ! ಆತನ ಉಜ್ವಲಚರಿತ್ರೆ ಗಂಗೆಯಂತೆ ಪವಿತ್ರ, ಹಿಮಾಲಯದಂತೆ ಉನ್ನತ! ದೇವಮಾನವನಾಗಿ ದೇವರನ್ನೊಲಿಸಿಕೊಂಡ ಡೋಹರ ಕಕ್ಕಯ್ಯ ಬಸವಣ್ಣನವರೊಬ್ಬರಿಗೇ ಅಲ್ಲ, ಭಕ್ತರೆಲ್ಲರಿಗೆ ಹಿರಿಯಯ್ಯ!



## ಬಹುರೂಪಿ ಚೌಡಯ್ಯ

ಶಿವಲೀಲೆ ಹೆಪ್ಪಾಗಿ ಶಿವಶರಣ ಚೌಡಾಗಿ  
ಭವದೊಳಗೆ ಹುಟ್ಟಿ ಶಿವನುಡಿಯ | ಸಾರಿದನು  
ಶಿವಗಂಗೆ ಸುತ್ತ ಹರಿದಂತೆ ||  
ಭರತ ವಿದ್ಯೆಯ ಕಲಿತು ನುರಿತು ಬಲುನಿಪುಣಾದ  
ಹರನೆಂದು ಹಾಡಿ ಮೈಮರೆತು | ಚೌಡಯ್ಯ  
ಅರಿತು ಕುಣಿಯುವನು ಶಿವಲೀಲೆ || —ಹಂತಿಯ ಹಾಡು.

ನೀಲಗಿರಿ ಪರ್ವತ ಪ್ರದೇಶದ ಕೊಟ್ಟಗಿರಿಯ 'ಅರಸನಂಗಳ ಮುಂದೆ  
ಪರಿಸಿ ಕೂಡಿ' ದೆ. ಅಟ್ಟದ ಮೇಲಿಬ್ಬರು ನಾಮೇಲು ನೀಮೇಲು ಎಂದು  
ಕುಣಿಯ ತೊಡಗಿದ್ದಾರೆ.

ಧಿಮ್ಮಯ್ಯ ಧಿತ್ತಯ್ಯ ದಮ್ಮಡಿಯು ಥಮ್ಮೆಂದು  
ದಿಮ್ಮ ಕಣಕಣಿಸಿ ಕುಣಿತದೊಳು | ಚೈಯಾಕ  
ಝಮ್ಮೆಂದು ನುಡಿಯೆ ಜನತುಂಬಿ—

ಕೊಟ್ಟಗಿರಿಯೆಲ್ಲ ಕಣ್ಣಾಗಿ ನೋಡುತ್ತಲಿದೆ, ಕಿವಿಯಾಗಿ ಕೇಳುತ್ತಲಿದೆ.  
ನೋಡದೇನು, ಕೇಳದೇನು? ಇಂಥ ಕುಣಿತ, ಇಂಥ ನೋಟ ಮತ್ತೆಮತ್ತೆ  
ಸಿಕ್ಕುವುವೆ? ಇಲ್ಲಿ ಕುಣಿಯುತ್ತಿರುವವರಲ್ಲಿ ಒಬ್ಬ ಶ್ರೀಧರಗಣೇಶ್ವರನ ಅವ  
ತಾರವೆನಿಸಿದ ಬಹುರೂಪಿ ಚೌಡಯ್ಯ, ಇನ್ನೊಬ್ಬ ಕೊಟ್ಟಗಿರಿ ರಾಮದೇವ  
ಭೂಪಾಲನ ಆಸ್ಥಾನ ಕಲಾವಿದ 'ಗಾನ ವಿದ್ಯಾ ಗಜೇಂದ್ರಸಿಂಹ' ಅಚ್ಯುತ.  
ಬಹುರೂಪಿ ಚೌಡಯ್ಯನನ್ನು ಭರತನಾಟ್ಯದಲ್ಲಿ ನೋಲಿಸುವೆನೆಂಬ ಶಪಥ  
ಗೈದು ಅಟ್ಟವೇರಿದ್ದಾನೆ. ಇಂಥ ನಾಟ್ಯ ಸ್ಪರ್ಧೆ ಎಂದೋ ಒಮ್ಮೆ ಜರುಗು  
ತ್ತದೆ ಇತಿಹಾಸದಲ್ಲಿ.

ಗಾಯನ, ನರ್ತನ, ಜಾತಿಗಾರ ವಿದ್ಯೆಗಳಲ್ಲಿ ಇಬ್ಬರಿಗೂ ಬೆಳಗಾಗುವ  
ಪನಕ ಸ್ಪರ್ಧೆ ನಡೆಯಿತು.

ಅಡಿದರು ಅಚ್ಯುತನು ಚೌಡಯ್ಯ ರೂಪಗಳ  
ನೋಡಿ ಜಗವೆಲ್ಲ ಬೆರಗಾಯ್ತು | ಅಚ್ಯುತನು  
ಅಡಿ ತೋರಿಸಿದ ದಶರೂಪ ||

ಕುಣಿದ ರೂಪಗಳುಟ್ಟು ಮಣಿದುಹಾಡಿದ ಚೌಡ  
ದಣವೆ ಕಾಯಕವು ಶರಣರಿಗೆ | ದಿನಮಣಿಗೆ  
ಪಣವೆ ಈ ಜಗವ ಬೆಳಗುದಕೆ ||

ಕಲೆಯೊಂದು ಕಾಯಕವೆಂದು ತಿಳಿದು ಕುಣಿಯುತ್ತಿದ್ದ ಚೌಡಯ್ಯನಿಗೆ ಕಲೆಯು ಖಾತಿ ಲಾಭಗಳಿಗಾಗಿಯೆಂದು ನಂಬಿದ್ದ ಅಚ್ಯುತನೋಲುತ್ತಾನೆ.

ಕೋಣೋಡಿ ಬಲುದಣಿದು ಊನಾಗಿ ಬೀಳ್ವಂತೆ  
ಜಾಣ ತಾನೆಂಬ ಹೆಮ್ಮೆಯಲಿ | ಅಚ್ಯುತನು  
ಗೋಣು ಕೆಳಗಾಗಿ ನೆಲಕುರುಳಿ !

ಸೋತೆನೆಂಬ ಖಾತಿ ಅಚ್ಯುತನಗಿಲ್ಲ :

ಸೋತ ಅಚ್ಯುತನೆದ್ದು ನೀತಿಯಲಿ ಮಾತಾಡಿ  
ಜ್ಯೋತಿ ನೀ ಗುರುವು ಚೌಡಯ್ಯ | ಕೈಮುಗಿದು  
ಜೀತೆಂದು ಮೇಳಸೇರಿದನು !

ಛಲದ ಮೇಲೆ ಕಲೆಯು ವಿಜಯವನ್ನು ಪಡೆಯಿತು ! ಕನ್ನಡ ಕಲೆಯೆಂದು ಗಂಗಾ-ಯಮುನಾ ಸಂಗಮವಾಗಿ ಶೋಭಿಸಿತು ! ಚೌಡಯ್ಯನ 'ಮೇಳ' ಬೆಳೆಯ ತೊಡಗಿತು.

ಛಪ್ಪನ್ನದೇಶದಲಿ ಒಪ್ಪಿದರು ಜಾತಿಗರು  
ತಪ್ಪದಲೆ ಕಲಿತು ಕುಣಿವುದಕೆ | ಶಿವರೂಪ  
ಬೆಪ್ಪಾಯ್ತು ಜನವು ಶರಣರಿಗೆ ||

ರೇಕಳಿಕೆಯಲ್ಲಿ ಜನವಶ್ಯ ಧರ್ಮಪತಿಯ ಮಗನಾಗಿ ಜನಿಸಿ, ರೇಕನಾಥಾಚಾರ್ಯರಿಂದ ವೀರಶೈವ ದೀಕ್ಷೆಯನ್ನು ಪಡೆದು, ಅವರಿತ್ತ ಕಾಯಕವಾದ ಕುಣಿತವನ್ನು ಬಾಳ ಉಸಿರನ್ನಾಗಿ ಮಾಡಿಕೊಂಡಿದ್ದ ಬಹುರೂಪಾಚೌಡಯ್ಯನಿಗೆ

ಕುಣಿಯುವದೆ ಕಾಯಕವು ತಣಿಯುವದೆ ದಾಸೋಹ  
ತಣಿದ ಜಂಗಮರ ಶಿವಕೂಟ | ಚೌಡನಿಗೆ  
ಗಣಶಿವನು ಕುಣಿವ ಶಿವಲೋಕ—

ವಾಗಿ ಬಿಡುತ್ತದೆ. ಬೆಳಗಿನಿಂದ ಸಂಜೆಯವರೆಗೆ ಶಿವಲೀಲೆಗಳನ್ನು ಹಾಡುತ್ತ ಆಡುತ್ತ ಶಿವಭಕ್ತಿಯ ಹೊನಲನ್ನು ಹರಿಸುತ್ತ ತಿರುಗ ತೊಡಗುತ್ತಾನೆ.

ಆಡಿದನು ಶಿವಲೀಲೆ ನಾಡೆಲ್ಲ ಹೂವಾಯ್ತು  
ಮೂಡಿ ಶಿವಭಕ್ತಿ ಹಣ್ಣಾಯ್ತು | ಶಿವನುಡಿಯ  
ಕೋಡಿರಸ ಹರಿದು ಜನಕುಡಿದು !

ಹೀಗಿರಲು 'ವಿದ್ಯಾಶರಭ ಭೇರುಂಡ' ನೆಂದು ಹೆಸರಾಗಿದ್ದ ಯಕ್ಷನಾಥ  
ನೆಂಬ ಇನ್ನೊಬ್ಬ ಬಹುರೂಪಿ ಚೌಡಯ್ಯನೊಡನೆ ಸತ್ವಪರೀಕ್ಷೆಗೆ ನಿಲ್ಲುತ್ತಾನೆ.  
ಜಕ್ಕಯ್ಯ ಬಹುರೂಪಿ ತಕ್ಕೊಂಡು ಮೇಳಗಳ  
ಸೊಕ್ಕಿನಲಿ ಗಂಡಭೇರುಂಡ | ಕುಣಿತದೊಳು  
ಮಿಕ್ಕಿದೆನು ಎಂದು ಪುರಹೊಕ್ಕು ||

ನಾನು ಚೌಡಯ್ಯನಿಗೆ ಸೋತರೆ ಮೂರುದಿನ ಕಾಡಿನಲ್ಲಿ ಕತ್ತಿಗಳನ್ನು  
ಕಾಯುವೆನೆಂದು ಮಾತುಕೊಡುತ್ತಾನೆ, ಭಾಷೆ ತೊಡುತ್ತಾನೆ. ಇಬ್ಬರೂ  
ಅಟ್ಟವನ್ನೇರುತ್ತಾರೆ. ಜಕ್ಕಯ್ಯ ಮೊದಲು ತನ್ನ ಸಾಮರ್ಥ್ಯವನ್ನು  
ತೋರಿಸುತ್ತಾನೆ. ಕುಳಿತವರೆಲ್ಲ ಬೆಕ್ಕನ ಬೆರಗಾಗುತ್ತಾರೆ. ಆಮೇಲೆ  
ಚೌಡಯ್ಯ ಕುಣಿಯ ತೊಡಗುತ್ತಾನೆ.

ಶಿವಲೀಲೆ ಆಡುತಲಿ ಶಿವನ ತಾಂಡವ ಕುಣಿದ  
ಶಿವನೆಂದು ಚೌಡ ಎದೆನಡುಗಿ | ಜಕ್ಕಯ್ಯ  
ಕವಳೇರಿ ಬಿದ್ದ ಭೂತಳಕೆ ||  
ಮದ್ದಳೆಯ ಸಪ್ಪುಳಕೆ ಬಿದ್ದ ಜಕ್ಕನು ಎದ್ದು  
ಹುದ್ದೆ ಬೇಡೆಂದು ಎರಗಿದನು | ಚೌಡನಿಗೆ  
“ ಉದ್ಧರಿಸು ಗುರುವೆ ಸೇವಕನ ! ” ||

ಚೌಡಯ್ಯನ ಕೀರ್ತಿ ಇನ್ನಷ್ಟು ದಿಗಂತ ವಿಶ್ರಾಂತವಾಯಿತು. ಅವನ  
ಮೇಳಗಳು ಇನ್ನೂ ಹೆಚ್ಚಿದುವು.


ಜಗವೆಲ್ಲ ಕೇಳುತಲಿ ಯುಗದೊಳಗೆ ಜಾತಿಗರ  
ಮಿಗಿಲಾದ ಚೌಡಶರಣೆಂದು | ಕೂಡಿದುವು  
ಜಗದ ಬಹುರೂಪಿ ಮೇಳಗಳು ||  
ಕಾಡಸಿದ್ದರು ಕೇಳಿ ನಾಡ ಬುಡಬುಡಕಿಗಳು  
ಓಡಿ ಶಂಖಯ್ಯ ಸುಡುಗಾಡ | ಸಿದ್ದರೆಲೆ  
ನೀಡಿದರು ಸೇವೆ ಚೌಡನಿಗೆ ||

ಇಷ್ಟೆಲ್ಲ ಇದ್ದರೂ ಚೌಡಯ್ಯನು ಮತ್ತನಾಗಲಿಲ್ಲ, ವಿತ್ತದಾಸೆಗೆ ಬಲಿ ಬೀಳ  
ಲಿಲ್ಲ. ಬಂದುದನ್ನೆಲ್ಲ ಶರಣರ, ಶಿವಭಕ್ತರ ದಾಸೋಹಕ್ಕಾಗಿ ಧಾರೆಯೆರೆದು  
ಬಿಡುತ್ತಿದ್ದನು.



ಅಡಿದನು ಬಹುರೂಪ ನೋಡಿ ಭಕ್ತರು ಮೆಚ್ಚಿ  
ನೀಡಿದರು ಜನರು ಧನಮನವ | ಚೌಡಯ್ಯ  
ಮಾಡುತಲಿ ನಿತ್ಯ ದಾಸೋಹ.

ಈ ದಾಸೋಹವನ್ನೆಷ್ಟು ಮಾಡಿದರೂ ತೃಪ್ತಿಯಿಲ್ಲ ಚೌಡಯ್ಯನಿಗೆ.  
ಒಮ್ಮೆ ದೊಡ್ಡದೊಂದು ಗಣಪರ್ವವನ್ನೇ ಮಾಡಬೇಕೆಂಬ ಆಸೆ ಮೂಡಿತು  
ಮನದಲ್ಲ. ಕಾಸಿಲ್ಲದೆ ಆಸೆ ಈಡೇರುವುದೇ? ತಾನು ಏನನ್ನು ಕೊಟ್ಟು



ಕಲೆಯೊಂದು ಕಾಯಕವೆಂದು ತಿಳಿದು ಕುಣಿಯುತ್ತಿದ್ದ ಬಹುರೂಪಿ ಚೌಡಯ್ಯ

ಕಾಸು ತರಬೇಕು ? ಏನಿಲ್ಲದಿದ್ದರೂ ಆತನಲ್ಲಿ ಅಮೂಲ್ಯ ವಸ್ತುವೊಂದಿದ್ದಿತು. ಅದೇ ಅವನ ರಾಮುಕ್ರಿಯಾರಾಗ. ಅವನಂತೆ ಅದನ್ನು ಹಾಡಿದವರೇ ಇಲ್ಲ.

ಪ್ರೇಮದಲಿ ಹಾಡುವನು ರಾಮರಾಗವ ಚೌಡ  
ಸೀಮೆ ದಾಟುವನು ಲಿಂಗದೊಳು ! ಶಿವಪೂಜೆ  
ನೇಮಾಯ್ತು ನಿತ್ಯ ಬೆಳಗಿನಲಿ ||  
ಲಿಂಗಪೂಜೆಗೆ ರಾಗ ಸಂಗಜೋಡಣೆಯಾಗಿ  
ಲಿಂಗದೊಳು ಅಂಗ ಬೆರೆದಂತೆ | ಚೌಡನಿಗೆ  
ಅಂಗಲಿಂಗಾಯ್ತು ಈ ರಾಗ ||

ಬೇರೆ ದಾರಿಕಾಣದೆ ಗಣಪರ್ವಕ್ಕೆ ಬೇಕಾಗುವ ಹತ್ತು ಸಾವಿರ ಹೊನ್ನು ಕೊಡಬೇಕೆಂದು ಅರಸನನ್ನು ಕೇಳಿಕೊಂಡ ಚೌಡಯ್ಯ.

ಹಣ ಹತ್ತು ಸಾವಿರವು ಗಣಪರ್ವ ಮಾಡುದಕ್ಕೆ  
ಎಣಿಕೆಯಲಿ ಸಾಲ ಮೂವರುಷ | ತಪ್ಪಿದರೆ  
ಮೃಣವ ಇನ್ನುಡಿಗೆ ತೀರಿಸುವೆ—

ಎಂದು ಮಾತುಕೊಟ್ಟ. ‘ಇದೆಲ್ಲ ಸರಿ, ನಿನ್ನಲ್ಲಿ ಇರಿಸುದಕ್ಕೆ ಈಡು ಏನುಂಟು ?’ ಎಂದು ಅರಸ ಕೇಳಿದ. “ಆಡುವುದು ಶಿವರೂಪ, ಹಾಡುವುದು ಶಿವನುಡಿಯು ಮಾಡುವುದು ನಿತ್ಯ ಶಿವಪೂಜೆ : ಶರಣರಿಗೆ ಈಡು ಜಗದೊಳಗೆ ಏನುಂಟು ದೊರೆಯೆ ? ನನ್ನಲ್ಲಿರುವ ಸೊತ್ತೊಂದೆ. ಅದೇ ನನ್ನ ರಾಮುಕ್ರಿಯಾರಾಗ. ಅದನ್ನೇ ಬೇಕಾದರೆ ಒತ್ತೆಯಿಡುವೆ,” ನೆಂದು ಚೌಡಯ್ಯ ಉತ್ತರವಿತ್ತ. “ಹಾಡು ಹಾಗಾದರೆ ಅದನ್ನು. ಕೇಳಿ ನಿರ್ಣಯಿಸುತ್ತೇನೆ,” ಎಂದ ಅರಸ. ಚೌಡಯ್ಯ ಹಾಡಿದ.

“ ಕೇಳುತ್ತಲಿ ಅರಸನಿಗೆ ತೋಳುಗಳ ಬಲತುಂಬಿ  
ತಾಳಿ ಸಪ್ತೇಳು ಸಾಗರದ | ಬುಡವನ್ನು  
ಏಳ್ಗೆಡೆಯ ಸರ್ಪಹೊತ್ತಂತೆ ”

ಅರಸನಿಗೆ ಅನುಭವವಾಯಿತು. ಮರು ಮಾತಾಡದೆ ಹತ್ತುಸಾವಿರ ಹಣ ಎಣಿಸಿಬಿಟ್ಟ. ಚೌಡಯ್ಯ ಆ ಹಣದಿಂದ ಮಹಾ ಗಣಾರಾಧನೆಯನ್ನು ಮಹಾ ವೈಭವದಿಂದ ಮಾಡಿ, ಅರಸನಿಗೆ ಮಾತು ಕೊಟ್ಟಂತೆ ಒತ್ತಿಬಿದ್ದ ರಾಮುಕ್ರಿಯಾರಾಗವಿಲ್ಲದೆ ಶಿವಪೂಜೆ ಮಾಡತೊಡಗಿದ.

ನಾದ ಪ್ರಿಯ ಶಿವನಿಗೆ ಬಿರಿ ಬಂದಿತು. ರಾಮಕೃಯಾರಾಗಾಲಾಪ  
ವಿಲ್ಲದ ಪೂಜೆ ಅವನಿಗೆ ರುಚಿಸದಂತಾಯಿತು.

ಆತುರತೆ ಹೆಚ್ಚಾಗಿ ಕಾತರಿಸಿ ಶಿವಬಂದ  
ಬೇತಿನಲಿ ತೊಟ್ಟು ಜಂಗಮನ | ನಿಜರೂಪ  
ನೀತಿಯಲಿ ರಾಗಕೇಳುದಕೆ ||

ಮನೆಗೆ ಬಂದ ಈ ಜಂಗಮನನ್ನು ಪರಮ ಚಿತ್ಕಳೆಯೆಂದು ಆದರಿಸಿ ಬಹು  
ರೂಪಿ ಚೌಡಯ್ಯ ಬರವ ಕೇಳಿದ. “ನಾನು ಇನ್ನೇನನ್ನೂ ಬಯಸಿ ಬಂದಿಲ್ಲ  
ಬಹುರೂಪಿ ಚೌಡಯ್ಯ. ನಿನ್ನ ರಾಮಕೃಯಾರಾಗದ ಖ್ಯಾತಿಯನ್ನು ಕೇಳಿ  
ಬಂದಿದ್ದೇನೆ. ಅದನ್ನೊಮ್ಮೆ ಹಾಡು. ಕೇಳಿ ಹೋಗುವೆ.” ಎಂದು ಉತ್ತರ  
ವಿತ್ತ ಆ ಧೂರ್ತ ಜಂಗಮ. ‘ಆ ರಾಗ ಹತ್ತು ಸಾವಿರ ಹಣಕ್ಕೆ ಒತ್ತಿ  
ಬಿದ್ದಿದೆ. ಒತ್ತಿ ಬಿಡುವನಕ ನನಗೆ ಬಾಯಿಲ್ಲ. ಇನ್ನು ಮೂರು ವರುಷ  
ದಯವಿಟ್ಟು ಇದೊಂದನ್ನು ಕೇಳಬೇಡಿ’ ಎಂದು ಬಿನ್ನವಿಸಿಕೊಂಡ  
ಚೌಡಯ್ಯ. ಜಂಗಮನು ಬಹಳ ಪೀಡಿಸಲು,

ಜಂಗಮನೆ ನಾಗಯ್ಯ ತಂಗಿಲ್ಲಿ ಮೂವರುಷ  
ಹಿಂಗಿಸುವೆ ನಿನ್ನ ಹಿರಿಯಾಸೆ | ಮರುದಿನವೆ  
ಹಂಗೀಗ ರಾಗ ಬೇಡೆಂದ ||

“ಹಾಡಿನಾಸೆಗೆ ಒಪ್ಪಿ ಬೀಡಿಟ್ಟು ಜಂಗಮ.” ನಾಗಿನಾಥನೆಂಬ ನಾಮ  
ಧರಿಸಿದ್ದ ಈ ಜಂಗಮ ಚೌಡಯ್ಯನಿಗೆ ಗೂಢ ಶಿವತತ್ವವನ್ನು ಬೋಧಿಸ  
ತೊಡಗಿದನು. ಚೌಡಯ್ಯನ ಹಿಗ್ಗು ಹಾಡಾಗಿ ಹರಿಯಿತು :

ದೀಕ್ಷೆ ಗುರು ರೇಕಯ್ಯ ಮೋಕ್ಷಗುರು ನಾಗಯ್ಯ  
ಶಿಕ್ಷಣಕೆ ಗುರುವು ಶಿವಮತವು | ಜಗದೊಳಗೆ  
ಭಿಕ್ಷವೆನಗಾಯ್ತು ಕಾಯಕವು ||

ಗುರು ನಾಗಿನಾಥಯ್ಯ ಶಿಷ್ಯ ಚೌಡಯ್ಯನಿಗೆ ನಡೆಸಲು ಕಾಯಕದ  
ಗುಟ್ಟನ್ನೂ ಕುಣುವುದಕ್ಕೆ ಶರಣರ ಚರಿತ್ರೆಗಳನ್ನೂ ಹೇಳಿಕೊಡುತ್ತಾನೆ.  
‘ಇನ್ನು ನೀನು ಶರಣರ ಚರಿತ್ರೆಗಳನ್ನೇ ಹಾಡಿ ಆಡಿ ಬೀರುತ್ತ ಹೋಗು.  
ಜಗದೊಳಗೆ ಶಿವಬೆಳಕು ಹೊನಲಾಗಿ ಹರಿಯುವುದು,’ ಎಂದು ಬೋಧಿಸು  
ತ್ತಾನೆ. ಅದರಂತೆ ಚೌಡಯ್ಯ ಶಿವಶರಣರ ಜೀವನವನ್ನೇ ನಾಟ್ಯವಾಡಿ,  
ಹಾಡಿ ಹರಡಿಸತೊಡಗುತ್ತಾನೆ.



ಮೊರನ ವೇಮನರೂಪ ಬರಡುಬಂಕನರೂಪ  
ಶರಣೆ ಕಾರಿ ಕಾಲಮ್ಮೆಯರ | ನಿಜರೂಪ  
ಹರನುಂಡರೂಪ ಮಾದರಲಿ ||

ಮೊದಲಾದ ರೂಪಗಳನ್ನು ಧರಿಸಿ ಚೌಡಯ್ಯನು ಕುಣಿಯ ತೊಡಗುತ್ತಾನೆ.  
ಚೌಡಯ್ಯರೂಪಗಳ ಅಡಿ ಕುಣಿಯಲು ಲೋಕ  
ನೋಡಿ ಶಿವಮತದ ಬೆಳೆ ಬಂತು | ಜನವೆಲ್ಲ  
ನೀಡಿ ಕಾಯಕಕೆ ಹಣಗೂಡಿ\_\_

ಚೌಡಯ್ಯ ಅರಸನ ಸಾಲ ತೀರಿಸಿ ಒತ್ತೆ ಬಿದ್ದಿದ್ದ ರಾಮಕೃಷ್ಣರಾಗವನ್ನು  
ಬಿಡಿಸಿಕೊಳ್ಳುತ್ತಾನೆ. ಅದನ್ನು ಕೇಳಲೆಂದೇ ಮೂರು ವರ್ಷಗಳಿಂದ ಮೈ  
ಯೆಲ್ಲ ಕಿವಿಯಾಗಿ ಮೈಕೂದಲೆಲ್ಲ ನಿರೀಕ್ಷೆಯಾಗಿ ಕುಳಿತಿದ್ದ ನಾಗನಾಥ  
ಆ ರಾಗ ಹಾಡೆಂದು ಹಂಬಲಿಸುತ್ತಾನೆ. ಮೂರು ವರ್ಷಗಳಿಂದ ಅದನ್ನು  
ಆಲಾಪಿಸದೆ ಕಳವಳದ ಕಾರಂಜಿಯಾಗಿದ್ದ ಚೌಡಯ್ಯ ಅದನ್ನೆಂದು ಭಾವ  
ಪೂರಿತವಾಗಿ ಹಾಡುತ್ತಾನೆ; ಮೈಮರೆದು ತನ್ಮಯನಾಗಿ ಹಾಡುತ್ತಾನೆ;  
ನಾದ ಲೀಲಾಲೋಲನಾಗಿ ಗಾನಸಮಾಧಿಯನ್ನೈದಿ ಹಾಡುತ್ತಾನೆ. ನಾಗಿ  
ನಾಥನದನ್ನು ಪರವಶನಾಗಿ ಕೇಳುತ್ತಾನೆ. ಅವನ ಹುಸಿವೇಷದ ತೆರೆ  
ಸರಿಯುತ್ತದೆ. ನಿಜರೂಪವನ್ನು ತೋರಿ, ' ನಡೆ, ಕೈಲಾಸಕ್ಕೆ ' ಎನ್ನುತ್ತಾನೆ.

“ ನಡೆ ಚೌಡ ಹೋಗೋಣ ಕೊಡೆ ನಿನಗೆ ನಾಹಿಡೆವೆ  
ದೃಢಭಕ್ತ ನಿನಗೆ ಸರಿಯಾರು | ಹೊಸಮತಕೆ  
ಹೊಡೆಯಾದಿ ಬೆಳಸು ಹುಲುಸಾಯ್ತು ! ”

ಎಂದು ಕರೆಯುತ್ತಾನೆ. ಈ ಕರೆಗೆ ಚೌಡಯ್ಯನಿತ್ತ ಉತ್ತರ ಹತ್ತುಸಾವಿರ  
ಗ್ರಂಥಗಳ ಸಾರವಾಗಿದೆ :

ಬೇಡೆನಗೆ ಕೈಲಾಸ ನೀಡೆನಗೆ ಶಿವಭಕ್ತಿ  
ಮಾಡುವೆನು ಸೇವೆ ಶಿವಮತಕೆ | ಶರಣರಿಗೆ  
ನಾಡ ಕಾಯಕವೆ ಕೈಲಾಸ ! ||

ಇದೇ ಅಮರನಾಣಿ ಅದೇ ಕಾಲಕ್ಕೆ ಕಲ್ಯಾಣದ ಕೊರಳಿನಿಂದಲೂ  
ಹೊರಟಿತ್ತು :

“ ಲಿಂಗದಲ್ಲಿ ಸಮ್ಯಕ್ಕರು, ಲಿಂಗದಲ್ಲಿ ಸದರ್ಥರು  
ಲಿಂಗದ ಸೊಮ್ಮು ಸಂಬಂಧವನರಿತ  
ಸ್ವಾಮಿಭೃತ್ಯರೆಲ್ಲರು-ನಿಮ್ಮ ಬೇಡೆನಂಜದಿರಿ !  
ಎನಗೆ ಮರ್ತ್ಯ ಲೋಕದ ಮಹಾಗಣಂಗಳುಂಟು ;

ಇದು ಕಾರಣ, ಕೂಡಲ ಸಂಗಮದೇವನ ಲೋಕವ  
ಹಂಚಿಕೊಳ್ಳಿ ನಿಮನಿಮಗೆ !”

ಈ ಅಮೃತವಾಣಿ ಹೊರಟ ಕಲ್ಯಾಣದತ್ತ ಚೌಡಯ್ಯ ಹೊರಡುತ್ತಾನೆ. ಅಲ್ಲಿ ಬಸವಾದಿ ಪ್ರಮಥರ ದರ್ಶನ ಪಡೆದು ಧನ್ಯನಾಗುತ್ತಾನೆ; ಅನುಭವ ಮಂಟಪವನ್ನು ಸೇರಿ ಜೀವನ್ಮುಕ್ತನಾಗುತ್ತಾನೆ.

“ ಷಡುಚಕ್ರದ ವಳಯದಲ್ಲಿ ನಾನಾಡುವೆ ಬಹುರೂಪ ;  
ಕುಂಡಲಿಯ ಭ್ರೂಮಧ್ಯದಲ್ಲಿ ನಾನಾಡುವೆ ಬಹುರೂಪ ;  
ಹೃದಯಕಮಲದಬ್ಜಸ್ವರದ ಮಣಿಪೂರಕದ ಮೇಲೆ  
ನಾನಾಡುವೆ ಬಹುರೂಪ ;

ಬಯಲಬೆರಸಿದ ಮರೀಚಿಯಂತೆ ನಾನಾಡುವೆ ಬಹುರೂಪ ;  
ಉರಿಯುಂಡ ಕರ್ಪುರದಂತೆ ನಾನಾಡುವೆ ಬಹುರೂಪ ;

ರೇಕಣ್ಣ ಪ್ರಿಯನಾಗಿನಾಥಾ, ಬಸವಣ್ಣ ನಿಂದಾನು ಬದುಕಿದೆನಯ್ಯ ”

ಎಂದು ತನ್ನ ಕಾಯಕವನ್ನೇ ತನ್ನ ತತ್ವಭೂಮಿಕೆಯನ್ನಾಗಿ ಮಾಡಿಕೊಂಡು ಕುಣಿಕುಣಿದು ಶರಣಗಣವನ್ನು ತಣಿಸುತ್ತಾನೆ.

‘ ಬಂದ ಬಹುರೂಪಿನಲ್ಲಿ ಸಂದಿಲ್ಲದೆ ಆಟವಾಡುತ್ತ  
ಬಂದ ಬಂದವರ ಮೆಚ್ಚಿಸುತ್ತ ಅವರವರಂದಕ್ಕೆ ಕೊಂಡಾಡಿ  
ಬಂದುದ ಕೈಕೊಂಡೆ ರೇಕಣ್ಣ ಪ್ರಿಯನಾಗಿನಾಥನಲ್ಲಿ ’

ಎಂದು ತಾನು ಬಾಳಿದ ಬಗೆಯನ್ನು ಬಿತ್ತರಿಸುತ್ತಾನೆ ;

“ ಹುಟ್ಟುವಾತ ಮದ್ದಳೆಯ ಕಟ್ಟಿದ ; ನಡೆವಾತ ತಾಳವ ನೋಡಿದ ;  
ಬಿಡುವಾತ ಶ್ರುತಿಯ ನೆತ್ತಿದ ; ‘ ತತ್ತ್ವಾತ್ಥಿ ’ ಎಂಬಾಟ ಎತ್ತಲೆ ಉಳಿ  
ಯಿತ್ತು, ರೇಕಣ್ಣ ಪ್ರಿಯನಾಗಿನಾಥಾ, ”

ಎಂದು ಅನುಭವವನ್ನು ಉಸಿರುತ್ತಾನೆ :

“ ಇನ್ನಾಡುವೆ ಜಂಗಮ ಬಹುರೂಪ. ಈ ಲೋಕಕ್ಕೆ ಬಂದಿನ್ನು ಅನು  
ಹೋಗಿನಯ್ಯಾ ! ಇನ್ನು ಅನು ಹೋದೆನಾದರೆ ಎನಗಿಹ ತಾವಿಲ್ಲ. ಮುನ್ನ  
ಹೋದವರೆಲ್ಲರೂ ತಗಹಿನಲ್ಲಿ ಕುಳ್ಳಿರ್ದರು. ಅನು ಗಹನವನರಿತೆನಾಗಿ  
ಒಲ್ಲದೆ ಬಂದೆನಿಲ್ಲಿಗೆ. ಇಲ್ಲೆನ್ನೋ ಮದ್ದಳಿಗ ! ಒಲ್ಲೆನೆನ್ನೋ ಕಹಳೆ  
ಕಾರ ! ಬಿಂದು ಹರಿದು ನಿಂದು ಹಾಕಿರೋ ಹಣತಿಯಿರಿರಾ. ತಾಳ  
ವಿತಾಳವಾಯಿತ್ತಲ್ಲಾ ! ನಾದಸುನಾದವಾಯಿತ್ತಲ್ಲಾ ! ಕೆಳಗಾಗಿ ಶೂನ್ಯ  
ವಾಯಿತ್ತಲ್ಲಾ ! ರೇಕಣ್ಣ ಪ್ರಿಯನಾಗಿನಾಥ ಬಸವನಿಂದ ಬದುಕಿತಿ  
ಲೋಕನೆಲ್ಲ ”

ಎಂದು ಬೆಡಗನ್ನು ನುಡಿಯುತ್ತಾನೆ.

“ ಕೈಯ ಮರೆದು ಕಾದುವ ಅಂಕವದೇಕೋ ?  
ಭಾವ ಮರೆದು ನೋಡುವ ನೋಟವದೇಕೋ ?  
ಭಯವ ಮರೆದು ಮಾಡುವ ಭಕ್ತಿಯದೇಕೋ ?  
ಏಕಾಂತದ ಸುಖಕ್ಕೆ ಲೋಕಾಂತವದೇಕೋ ?  
ರೇಕಣ್ಣು ಪ್ರಿಯ ನಾಗಿನಾಥನಲ್ಲಿ ಗುರುವ ಮರೆದು  
ಲಿಂಗವನೊಲಿಸೇನೆಂದಡೆ ಆ ಗುರುಲಿಂಗವೆರಡೂ ಇಲ್ಲ ”

ಎಂಬುದನ್ನರಿತ ಅವನು ದೀಕ್ಷಾಗುರು ರೇಕನಾಥ ಮೋಕ್ಷಗುರು ನಾಗಿನಾಥ  
ಇಬ್ಬರ ಒಬ್ಬಳಿಯಾದ ‘ ರೇಕಣ್ಣು ಪ್ರಿಯ ನಾಗಿನಾಥ ’ ಎಂಬ ಅಂಕಿತವನ್ನು  
ಆಯ್ದುಕೊಂಡು ವಚನವನ್ನು ರಚಿಸುತ್ತಾನೆ ; ಕೊನೆಗೆ,

“ ಅಡಿದೆನಿವರನೊಡಗೂಡಿ ;  
ಮಾಡಿದೆ ಸರ್ವಸಂಗವ ;  
ನಾನೀನೆಂಬ ಭೇದವನಳಿದು  
ಕೂಡಿದೆ ಕೇಡಿಲ್ಲದ ಕೂಟವ.  
ಆಟವಾಯಿತ್ತಾಗಿ ನೋಟೀತೀರಿತ್ತು-  
ರೇಕಣ್ಣು ಪ್ರಿಯ ನಾಗಿನಾಥನಲ್ಲಿ—

ಎಂದು ಹಾಡುತ್ತ ಕಲ್ಯಾಣದ ಸುತ್ತಲಿನ ಬಯಲಿನಲ್ಲಿ ಬೆರೆತು ಬಯಲಾಗು  
ತ್ತಾನೆ !

ಹೀಗೆ ಜನ್ಮದಿಂದ ಬ್ರಾಹ್ಮಣನಾಗಿ, ಆಸಕ್ತಿಯಿಂದ ವೀರಶೈವನಾಗಿ,  
ಕಾಯಕದಿಂದ ಬಹುರೂಪಿಯಾಗಿ, ಅನುಭವದಿಂದ ವಚನಕಾರನಾಗಿ,  
ಚಾರಿತ್ರ್ಯದಿಂದ ಶರಣನಾಗಿ ಚೌಡಯ್ಯ ಬಾಳಿ ಬೆಳಗುತ್ತಾನೆ. ‘ ಶಿವಸಾರಿ  
ಜಾತ ’ ಕನ್ನಡಕ್ಕೆ ಆತನ ಕೊಡುಗೆಯೆಂದು ಹೇಳುತ್ತಾರೆ. ರಾಮಕ್ರಿಯಾ  
ರಾಗ ಹಾಡುಗಾರಿಕೆಗೆ ಆತನ ಕೊಡುಗೆ ಎನ್ನುತ್ತಾರೆ. ಅದೇನೇ ಇರಲಿ,  
ಬಹುರೂಪಿ ಚೌಡಯ್ಯ ಕನ್ನಡ ಕಲೆಗಾರರೆಲ್ಲ ಹೆಮ್ಮೆಪಡಬಹುದಾದ ಕಲಾ  
ವಿದ ; ಭಕ್ತರೆಲ್ಲ ಹೆಮ್ಮೆಪಡಬಹುದಾದ ಶರಣ.

ಶಿವರೂಪ ಕಾಯಕವೆ ಶಿವಶರಣ ಚೌಡಯ್ಯ  
ಭವದೊಳಗೆ ಮಾಡಿ ಹೆಸರಾದ | ಶರಣನಿಗೆ  
ಶಿವಮೆಚ್ಚಿಕೊಟ್ಟ ಶಿವಪದವ ||  
ಚೌಡ ಕುಣಿಯುವ ಹಾಡ ಹಾಡಿ ಹೊಲಹದ ಮಾಡಿ  
ಮೋಡಮಳೆಗರೆಯೆ ಒಕ್ಕಲಿಗ | ಬಿತ್ತಿದರೆ  
ನಾಡೆಲ್ಲ ಬೆಳಸು ಹುಲುಸಾಗಿ ||

—ಹಂತಿಯಪದ.



# ರಾಯಸದ ಮಂಚಣ್ಣ-ರಾಯಮ್ಮರು

ಈ ತೊಳೆದ ಮುತ್ತಿನಂಥ ಮಾತುಗಳನ್ನು ಕೇಳಿರಿ :

“ ತೊಳೆದಡೆ ಮಡಿ, ಮಾಸಿದಡೆ ಮೈಲಿಗೆ. ಅರಿದಡೆ ತಾನು, ಮರೆದಡೆ ಜಗದೊಳಗು-ಎಂಬುದನರಿ. ಹಿಡಿದು ಬಿಟ್ಟು ಕೈ ಮೀರಿದಡೆ, ಮತ್ತೆ ಮರುಗಿದಡಿಲ್ಲ-ಜಾಂಬೇಶ್ವರಾ ! ”

ಈ ವಚನವನ್ನು ಉಸುರಿದಾತ ರಾಯಸದ ಮಂಚಣ್ಣ-ಬಸವಣ್ಣನವರ ನಂಬಿಗ. ಅವರ ಅಭಿಪ್ರಾಯಗಳನ್ನು, ಆಲೋಚನೆಗಳನ್ನು, ಅನುಭವಗಳನ್ನು ಇತರರಿಗೆ ತಿಳಿಸುವ ಮತ್ತು ಇತರರು ತಿಳಿಸುವ ವಿಚಾರಗಳನ್ನು ಅಣ್ಣನವರಿಗೆ ಅರುಹುವ ಹಿರಿಯ ಕಜ್ಜ ಆತನದು. ಎಂಥ ಹೊಣೆಗಾರಿಕೆಯ ಹೊರೆಯಿದು ! ನೂರಾರು ಶರಣರ, ಲಕ್ಷಾವಧಿ ಭಕ್ತರ ಆರಾಧ್ಯ ಮೂರ್ತಿಯಾಗಿದ್ದ ಅಣ್ಣನವರ ಹೃದಯಸಂಪತ್ತಿನ ಧರ್ಮದರ್ಶಿತ್ವ, ವಿಶ್ವಸ್ತಿ ಕೆಸಾಮಾನ್ಯ ಕೆಲಸವೆ ?

ರಾಯಸದ ಮಂಚಣ್ಣ ಮತ್ತೊಂದು ದೃಷ್ಟಿಯಿಂದಲೂ ಭಾಗ್ಯಶಾಲಿಯಾಗಿದ್ದ. ಹಗಲೆಲ್ಲ ಅಣ್ಣನವರ ಸಾನ್ನಿಧ್ಯ, ಶರಣರ ಮಧ್ಯದಲ್ಲಿ ಬೆಳಕಿನ ಬಾಳು-ಮನೆಗೆ ಬರುತ್ತಲೆ ತನ್ನಂತೆಯೇ ಶರಣಮಾರ್ಗವನ್ನು ನಂಬಿ ನಡೆದ ಮಡದಿ ರಾಯಮ್ಮನ ನಸುನಗೆಯ ಸ್ವಾಗತ. ಇನ್ನೇನು ಬೇಕು ಬಾಳು ಬಂಗಾರವಾಗಲು ?

ಆಗಿನ ಶರಣರಲ್ಲಿ ಸತಿಪತಿಗಳಿಬ್ಬರೂ ವಚನಕಾರರಾಗಿದ್ದುದು ಅಪರೂಪವೇನಲ್ಲ. ಆದರೆ ಸತಿಪತಿಗಳಿಬ್ಬರೂ ಬೇರೆ ಬೇರೆ ಅಂಕಿತಗಳನ್ನು ಅರಿಸಿಕೊಂಡು ವಚನ ರಚನೆ ಮಾಡಿರುವುದು ಅಪರೂಪ. ಮಂಚಣ್ಣನ ಅಂಕಿತ ‘ಜಾಂಬೇಶ್ವರಾ’ ಎಂದಿದ್ದರೆ ರಾಯಮ್ಮನ ಅಂಕಿತ ‘ಅಮುಗೇಶ್ವರಾ’ ಎಂದಿದೆ. ಸತಿಪತಿಗಳಾದರೂ ಸಾಧನ ಪಥದಲ್ಲಿ ಸ್ವತಂತ್ರರಲ್ಲವೆ ಶರಣರು ? ಸ್ವತಂತ್ರತೀಲರಾದ ಶರಣರು ಸತಿಪತಿ ಭಾವದ ಬಂಧನಕ್ಕೊಳಗಾಗಿ ಸಾಧನ ರಂಗದಲ್ಲಿ ಬಾಧೆಗಳನ್ನೊಡ್ಡುವರೆ ? ರಾಯಮ್ಮ ಪ್ರಾಯಶಃ ಅಮುಗಿದೇವನನ್ನು ಗುರುವೆಂದು ಭಾವಿಸಿರಬೇಕು. ಸರಿ, ‘ಅಮುಗೇಶ್ವರಾ’ ಎಂಬ ಅಂಕಿತ ಅವಳಿಗೆ ಇಷ್ಟವಾಯಿತು. ಮಂಚಣ್ಣನದಕ್ಕೆ ಅಡ್ಡಬರಲಿಲ್ಲ. ಇಷ್ಟೇ

ಅಲ್ಲ, ಆನಂದದಿಂದದನ್ನು ಸ್ವಾಗತಿಸಿದ. ಸಮರಸವೇ ಜೀವನವೆಂದು ನಂಬಿದ್ದ ಶರಣರಿಗಿದು ಅರಿದಾದುದೇನಲ್ಲ.

ಬಸವಣ್ಣನವರ ಓಲೆಗಳನ್ನು ಒಯ್ದು ಮುಟ್ಟಿಸುವ, ಉತ್ತರಗಳನ್ನು ಪಡೆದು ಒಪ್ಪಿಸುವ ಬಿಡುವಿಲ್ಲದ ಕೆಲಸದಲ್ಲಿಯೂ ಅಧ್ಯಾತ್ಮ ಚಿಂತನೆ ನಡೆಸು



ಬಸವಣ್ಣನವರ ನಂಬಿಗ-ರಾಯಸದ ಮಂಚಣ್ಣ

ತ್ತಿದ್ದ ಮಂಚಣ್ಣ ತನು ಕಾಯಕದಲ್ಲಿ, ಮನಮಹದಲ್ಲಿ. ಇದು ಶರಣ ಮಾರ್ಗದ ಹಿರಿಮೆ. ಅಂತೆಯೇ ಎಂಥ ಕಾಯಕವಿದ್ದರೂ ಅಂಥ ವಚನ ಕಾರರಾಗಿ ಮೆರೆದರವರು.

ಮಂಚಣ್ಣನೂ ತನ್ನ ಅನುಭವ ರಸಾಯನವನ್ನು ನಮಗಾಗಿ ವಚನಗಳ ಕಲಶಗಳಲ್ಲಿ ತುಂಬಿರಿಸಿಹೋಗಿದ್ದಾನೆ. ಸಂಖ್ಯೆಯಲ್ಲಿ ಸ್ವಲ್ಪವಾಗಿದ್ದರೂ ಸವಿಯಲ್ಲಿ ಮೇಲಾಗಿರುವ ಈ ವಚನಗಳಲ್ಲಿ ಒಂದೆರಡನ್ನಾದರೂ ಇಲ್ಲಿ ಉದ್ಧರಿಸಲೇಬೇಕು.

“ ಊರ ವಂಕದ ಹೊರಗಿದ್ದು ಮನೆಯ ಬಾಗಿಲ ಕಾಣೆನೆಂದು ಅರಸುವನಂತೆ, ಇದಿರಲ್ಲಿ ತೋರುವ ಕುರುಹ ಮರೆದು ಅರಿವನೊಳಕೊಂಡೆನೆಂಬವನಂತೆ, ಜಂಬುಕ ಶಸ್ತ್ರದ ಘಟವನುಂಗಿ ಜಂಬೂ ದ್ವೀಪವೆಲ್ಲ ಪ್ರಳಯವಾಯಿತ್ತೆಂದಡೆ ಅದು ಚಂದವೆ ಜಾಂಬೇಶ್ವರಾ ? ”

“ ಮರಾಳಂಗೆ ಹಾಲು ನೀರನೆರೆದಲ್ಲಿ ನೀರನುಗುಳಿ ಹಾಲು ಕೊಂಬ

ಭೇದವ ನೋಡಾ !

ಎಣ್ಣೆ ನೀರ ಕೂಡಿದಲ್ಲಿ ಎಣ್ಣೆ ತನ್ನಿಂದಲೆ ಬೆಳೆದು ತನ್ನ ತಪ್ಪಿಸಿಕೊಂಡು

ಉರಿಯದ ಭೇದವ ನೋಡಾ !

ಹೊನ್ನು ಮಣ್ಣಿನಲ್ಲಿ ಬೆಳೆದು ತನ್ನ ತಪ್ಪಿಸಿಕೊಂಡು ಬೆಲೆಯಾದ

ಪರಿಯನೋಡಾ !

ತನ್ನೊಳಗೆ ತಾನಿದ್ದು ತನ್ನನರಿಯದೆ ತೊಳಲುವ ಬಿನ್ನಾಣವ ನೋಡಾ !

ಚೆನ್ನಾಗಿ ನುಡಿದ ಆಣ್ಣಗಳೆಲ್ಲರೂ ಹೆಣ್ಣು ಹೊನ್ನು ಮಣ್ಣೆಂಬ ಬಲೆಗೆ ಸಿಕ್ಕಿ, ಜಗವುಳ್ಳ ಆಣ್ಣಗಳ ಬಾಗಿಲಲ್ಲಿ ನಿಂದು ಬಣ್ಣಗೆಟ್ಟು ಕಂಡು ಚುನ್ನವಾಗಿ ನಗುತ್ತಿವೆ ಜಾಂಬೇಶ್ವರಾ ! ”

ರಾಯಸಗಳನ್ನು ಕೊಂಡೊಯ್ದು ಕಾಯಕ ಬಗೆಬಗೆಯ ಜನರ ಸಂಪರ್ಕವನ್ನು ಒದಗಿಸಿರಬೇಕು ಮಂಚಣ್ಣನಿಗೆ. ಹೆಣ್ಣು ಹೊನ್ನು ಮಣ್ಣೆಂಬ ಬಲೆಗೆ ಸಿಕ್ಕುವರ ಕಂಡು ಚುನ್ನವಾಡುತ್ತ ತಿರುಗುವ ಮಂಚಣ್ಣ ತನ್ನೊಳಗೆ ತಾನಿದ್ದು ತನ್ನನರಿಯದೆ ತೊಳಲುವ ಬಿನ್ನಾಣವನ್ನು ಬಣ್ಣಿಸಿರುವುದು ಬಗೆಗೊಳ್ಳುವಂತಿದೆ.

ಕೈಕೊಂಡ ಕಾಯಕ ಮಂಚಣ್ಣನನ್ನು ಮುತ್ಸದ್ವಿದಿಯನ್ನಾಗಿ ಮಾರ್ಪಡಿಸಿದ್ದಿತು. ಚತುರತನವನ್ನಾತ ಅನಿವಾರ್ಯವಾಗಿ ಅಳವಡಿಸಿಕೊಳ್ಳಬೇಕಾಗಿದ್ದಿತು. ಅದರ ಛಾಯೆ ಈ ವಚನದಲ್ಲಿದೆ—

“ ಕೈದು ಮೊನೆದೋರುವುದಕ್ಕೆ ಮೊದಲೇ ಕಟ್ಟಬಲ್ಲಡೆ ಕೈದುವೇನ

ಮಾಡುವುದು ?



ಹಾವು ಬಾಯ ಬಿಡುವುದಕ್ಕೆ ಮೊದಲೆ ಹಿಡಿದ ಮತ್ತೆ ವಿಷವೇನಮಾಡುವುದು?  
ಮನ ವಿಕಾರಿಸುವುದಕ್ಕೆ ಮೊದಲೆ ಮಹದಲ್ಲಿ ನಿಂದ ಮತ್ತೆ ಇಂದ್ರಿಯಗಳೇನ  
ಮಾಡಲಾಪವು, ಜಾಂಬೇಶ್ವರಾ?”

ಮನವಿಕಾರಿಸುವುದಕ್ಕೆ ಮೊದಲೆ ಮಹದಲ್ಲಿ ನಿಲ್ಲಬೇಕಂತೆ! ಎಂಥ  
ಅರ್ಥಗರ್ಭಿತವಾದ ಸೂತ್ರವಿದು! ಇಂಥದೇ ಸೂತ್ರಪ್ರಾಯವಾದ ವಚನ  
ಇನ್ನೊಂದನ್ನು ಉಸಿರಿದ್ದಾರೆ ಮಂಚಣ್ಣನವರು. ಸಿದ್ಧರಾಮದೇವರು ಇಷ್ಟ  
ಲಿಂಗದ ಆವಶ್ಯಕತೆಯೇನೆಂದು ಪ್ರಶ್ನಿಸಿದ ಪ್ರಸಂಗವದು. ಆಗ ರಾಯಸದ  
ಮಂಚಣ್ಣನವರು, “ಉಂಬರೆ ಬಂದು, ಬಾಯ ಮರೆದಿನೆಂದು ಮೊರೆಯಿಡು  
ತಿರ್ಪ ಅರಿಕೆ ಹೀನನ ತೆರನಂತಾಯಿತ್ತು. ಅರಿಕೆಯನರಿಯೆಂದು ಕುರುಹ  
ಕೊಟ್ಟರೆ, ಆ ಕುರುಹ ಮರೆದು ಅರಿದೆನೆಂಬ ಕುರುಬರ ನೋಡಾ ಜಾಂಬೇ  
ಶ್ವರಾ!” ಹೀಗೆಯೇ ಮಂಚಣ್ಣ, “ಮನ ಘನದಲ್ಲಿ ಮಚ್ಚಿ, ಮನ ಆ  
ಘನವೇ ತಾನಾಗಿ ನೆನೆಯಲಿಲ್ಲದ ಮತ್ತೆ ತಾನು ತಾನೇ ಜಾಂಬೇಶ್ವರಾ”  
ಎಂಬ ಮಾತಿನಲ್ಲಿ ಅನುಭವದ ತುತ್ತತುದಿಯನ್ನು ತೋರಿದ್ದಾನೆ.

“ಅರಿವಿನ ಪ್ರಸಂಗಕ್ಕೆ ಮತ್ತರವೇಕೆ? ಮಹಾನುಭಾವಿಗೆ ಮನ್ನಣೆ  
ಮಾಡರೆಂಬ ಭೀಷ್ಮತೆಯೇಕೆ?

ತನ್ನಯ ತಾನಾದ ಮತ್ತೆ ತನಗನ್ಯವಿಲ್ಲ ಎಂಥ ಜಾಂಬೇಶ್ವರಾ”

ಎಂದು ಹೇಳಿ ಮಹಾನುಭಾವರೆಂದುಕೊಳ್ಳುತ್ತ ಮನ್ನಣೆಗಾಗಿ ಹಸಿ  
ದವರ ಮೂಗು ಕೊಯ್ದಿದ್ದಾನೆ ಮಂಚಣ್ಣ.

ರಾಯಮ್ಮನ ನುಡಿಗಳೂ ಅವಳ ಅಂತರಂಗದ ಕಿಡಿಗಳು. ಜ್ಞಾನದ  
ಮಾತನ್ನಾಡುವ ಅಜ್ಞಾನಿಗಳನ್ನು ಕಂಡರೆ ಆಕೆಗೆ ಆಗದು. ಎಷ್ಟು ಸುಲಭ  
ವಾಗಿ ಜ್ಞಾನದ ಮಾತೆತ್ತುವವರಲ್ಲ? “ಜ್ಞಾನವೆಂಬುದು ಬೀದಿಯ ಪಸಾ  
ರವೆ? ಬೊಕ್ಕುಣದೊಳಗಣ ಹುರುಳಿಯೆ? ಚೀಲದೊಳಗಣ ಜೀರಿಗೆಯೆ?  
ಗಾಣದೊಳಗಣ ಹಿಂಡಿಯೆ? ಜ್ಞಾನವೆಂಬುದು ಎಲ್ಲರೊಡನೆ ಬೀರದಿರಬೇಕು!  
ಗೆಲ್ಲ ಸೋಲಿನ ಮಾತು ಬಂದಡೆ ಗೆಲವ ನುಡಿಯದಿರಬೇಕು. ಹೀಗಿರಬಲ್ಲಡೆ  
ಶರಣನೆಂಬೆನು—ಅಮುಗೇಶ್ವರ ಲಿಂಗವೆಂಬೆನು!”

ಗೆಲವ ನುಡಿಯದಿರಬೇಕು. ಸೋಲನ್ನೇ ಗೆಲವೆಂದು ಭ್ರಮಿಸಿ ನುಡಿದು  
ಪರಿಭ್ರಮಣಕ್ಕೊಳಗಾದವರೇ ಹೆಚ್ಚು ಈ ಹುಚ್ಚು ಜಗತ್ತಿನಲ್ಲಿ. ನಿಜವಾಗಿ  
ನೋಡಿದರೆ ಗೆದ್ದವನೇ ಸೋತವ, ಸೋತವನೇ ಗೆದ್ದವ ಅನೇಕ ಸಲ. ಗೆಲವ

ನುಡಿವುದು ಗರ್ವದ ಗುಣ. ಗರ್ವವಿದ್ದಲ್ಲಿ ಶರ್ವನಿಲ್ಲ, ಶರ್ವನೊಲಿಯದೆ ಶರಣ ಹೇಗಾಗುವ? ಇದೊಂದು ಅಮೃತವಚನ ಕೇಳಿ—

“ಅಂಗಕ್ಕೆ ಆಚಾರ. ಮನಕ್ಕೆ ಜ್ಞಾನ, ಸಮರಸಾದ್ವೈತವಾದ ಮತ್ತೆ ಪುನರ್‌ದೀಕ್ಷೆಯುಂಟೆ? ಗರುಡಿಯಲ್ಲಿ ಕೋಲಲ್ಲದೆ ಕಾಳಗದಲ್ಲ ಉಂಟೆ ಕೋಲು?”

ರಾಯಮ್ಮ ನಿಜವಾಗಿ ಅನುಭವದ ತಾಯಮ್ಮ. ‘ವಿಶ್ವಮಯ ರೂಪಾಗಿ ಬಂದೆಯಯ್ಯ!’ ಎಂದು ಆಕೆ ಗುರುವಿನ ಬರವನ್ನು ಬಣ್ಣಿಸುವಾಗ ಆಕೆಗೂ ಈಶ್ವರನ ವಿಶ್ವರೂಪದರ್ಶನವಾಗಿದ್ದಿತೆಂದು ಒಪ್ಪಲೇ ಬೇಕಾಗುತ್ತದೆ.

ಒಟ್ಟಿನಲ್ಲಿ ಇವರಿಬ್ಬರ ಬಾಳು ಬೇಳೆಯಾಗದ ಇಡಿಗಳಿನ ಬಾಳು. ‘ಜೀವಸಲು ಬೀಜ ಸಾವಂತೆ’ ಇವರಿಬ್ಬರೂ ಕಲ್ಯಾಣದಲ್ಲಿ ಕೆಲಕಾಲ ಬಾಳಿ ಮಣ್ಣಾದರು. ಆದರೆ ಆ ಬೀಜ ಮಣ್ಣಾಗಿ ಅಮರ ಜೀವನವಾಗಿ ಅಂಕುರಿಸಿದೆ. ಅದು ಎಂದೆಂದೂ ಕಮರದ ಅಮೃತದ ಅಂಕುರ.

# ದಂಭದ ವೈರಿ ಅಂಬಿಗರ ಚೌಡಯ್ಯ

“ ತಡೆನೆಲೆಯಿಲ್ಲದ ಮಹಾನದಿಯಲ್ಲಿ ಒಡಲಿಲ್ಲದಂಬಿಗ ಬಂದಿದ್ದೇನೆ. ಹಿಡಿದ ಬಿಡುವ ಮನವ ಬೆಲೆಗೊಟ್ಟೊಡೆ ಕಡೆಗಾಣಿಸಿ ಹಾಯಿಸುವೆ, ಮಹಾ ಹೊಳೆಯ. ನುಡಿಯಿಲ್ಲದ ನಿಸ್ಸೀಮ ಗ್ರಾಮದಲ್ಲಿರುಸುವೆನೆಂದಾತ ಅಂಬಿಗರ ಚೌಡಯ್ಯ ! ”

ಎಂಥೆಂಥವರೂ ಹೌಹಾರುವ ಹೊಳೆಯಿದು-ಹುಟ್ಟು ಸಾವಿನ ಹೊಳೆ, ಸಂಸಾರದ ಹೊಳೆ. ಇದನ್ನು ದಾಟಿಯೇ ತೀರುವೆನೆಂಬ ಎದೆಗಾರಿಕೆ ಯಾರಿ ಗಿದೆ ? ಹೀಗಿದ್ದೂ ಅಂಬಿಗನೊಬ್ಬ “ನಾನು ದಾಟಬಲ್ಲೆ, ನಿಮ್ಮನ್ನೂ ದಾಟಿಸ ಬಲ್ಲೆ. ‘ ಚಂದಗೆಟ್ಟವರೆಲ್ಲ ಬಂದೇರಿ ದೋಣಿಯನು ; ಶಿವನೊಂದೆ ತಾವಿ ಗೊಯ್ದುಳುಹುವೆ ” ಎಂದು ಎದೆತಟ್ಟಿ ಹೇಳಿದರೆ ಅದಕ್ಕೇನೆನ್ನಬೇಕು ? ಸಣ್ಣ ಬಾಯಿ ದೊಡ್ಡ ಮಾತೆಂದೆ ?

ಹಾಗೆನ್ನಲೂ ಬಾರದೆಂದು ತೋರುತ್ತದೆ. ಎಲ್ಲ ಅಂಬಿಗರಂತಲ್ಲ ಈ ಅಂಬಿಗ. ಇವನು ಬೇಡುವ ಬೆಲೆಯೂ ಬೇರೆಬಗೆಯದು. ಹಿಡಿದ ಬಿಡುವ ಮನವ ಬೆಲೆಗೊಟ್ಟೊಡೆ ತಡೆನೆಲೆಯಿಲ್ಲದ ಮಹಾನದಿಯ ಕಡೆಗಾಣಿಸಿ ಹಾಯಿಸಿ ನುಡಿಯಿಲ್ಲದ ನಿಸ್ಸೀಮ ಗ್ರಾಮದಲ್ಲಿರುಸುವನಂತೆ ! ಅಬ್ಬಾ, ಅದೆಂಥ ಅಂಬಿಗನಿವ ! ಒಡಲಿಲ್ಲದ ಅಂಬಿಗ, ಕಡೆಗಾಣಿಸುವ ಅಂಬಿಗ, ಕಾಸಿನ ಆಸೆಯಿಲ್ಲದ ಅಂಬಿಗ, ಆತ್ಮವಿಶ್ವಾಸದ ಅಂಬಿಗ, ಅಧ್ಯಾತ್ಮ ಸಂಪದದ ಅಂಬಿಗ, ಅನುಭಾವಿಯಾದ ಅಂಬಿಗ !

ಉಚ್ಚಸ್ವರದಿಂದ ಎಚ್ಚರಿಸುತ್ತಲಿದ್ದಾನೆ : ಕೇಳಿ ಕಿವಿಗೊಟ್ಟು—  
“ ಗಾಳಿ ಬಿಟ್ಟಲ್ಲಿ ತೂರಿಕೊಳ್ಳಿರಯ್ಯಾ. ಗಾಳಿ ನಿನ್ನಧೀನವಲ್ಲವಯ್ಯ ; ನಾಳೆ ತೂರಿಹೆನೆಂದರೆ ಇಲ್ಲವಯ್ಯ ! ಶಿವಶರಣ ಎಂಬುದೊಂದು ಗಾಳಿ ಹಡದಲ್ಲಿ ಬೇಗ ತೂರೆಂದ ಅಂಬಿಗರ ಚೌಡಯ್ಯ ! ”

ಹೊರಗೆ ಗಾಳಿ ಬಿಟ್ಟಾಗ ಹೊಟ್ಟು ತೂರಿಕೊಳ್ಳುವುದು ; ಒಳಗೆ ಗಾಳಿ ಯಾಡುತ್ತಿರುವಾಗಲೇ, ಉಸಿರಾಡುತ್ತಿರುವಾಗಲೇ ಹುಟ್ಟಿನ ಹೊಟ್ಟೆ ತೂರಿ ಮುಕ್ತಿಯ ರಾಶಿ ಮಾಡಿಕೊಳ್ಳುವುದು. ಬಸಿರಿನಲ್ಲಿ ಅಲೆಯುವ ಉಸಿರು ನಿನ್ನಾಧೀನವೆ ? ಹೊರಗೆ ಹೋದ ಉಸಿರು ಮರಳಿ ಬಸಿರೊಳಗೆ ಬರುವು ದೆಂಬ ಭರವಸೆ ಇದೆಯೆ ನಿನಗೆ ? ನಾಳೆ ತೂರಿಕೊಳ್ಳುವೆನೆಂದರೆ ಯಾರು ಬಲ್ಲರು-ನಾಳೆ ಗಾಳಿ ಬಿಡುವುದೋ ಇಲ್ಲವೋ ! ಅದು ಶಿವಶರಣೆಂಬ ಗಾಳಿ !




ಈ ಎಚ್ಚರಿಕೆಯನ್ನೀಯುತ್ತಿರುವವನು ಯಾರೆಂದು ಪ್ರಶ್ನಿಸುವ ಕಾರಣವಿಲ್ಲ. ಎಲ್ಲರಂತೆ ಅವನು ದೇವರ ಅಂಕಿತವನ್ನು ಆಯ್ದುಕೊಂಡಿಲ್ಲ. ತನ್ನ ಹೆಸರನ್ನೇ ಅಂಕಿತವನ್ನಾಗಿ ಅಂಗೀಕರಿಸಿಕೊಂಡಿದ್ದಾನೆ. ವೃತ್ತಿಯಿಂದ ಅಂಬಿಗನಾದರೂ ಪ್ರವೃತ್ತಿಯಿಂದ ಕ್ಷತ್ರಿಯನೆಂಬಂತೆ ಇದ್ದಾನೆ ಅಂಬಿಗರ ಚೌಡಯ್ಯ. ಮುಚ್ಚು ಮರೆಯಿಲ್ಲದ ಬಿಚ್ಚುಮನಸ್ಸು, ಕಂಡುದನ್ನು ಕಂಡಂತೆ ಹೇಳುವ ಕೆಚ್ಚು, ದಂಭಾಚಾರವನ್ನು ಕಂಡರೆ ಸಾತ್ವಿಕವಾದ ರೊಚ್ಚು-ಇದು ಅವನ ವ್ಯಕ್ತಿತ್ವದ ಪಡಿಯಚ್ಚು! ನೋಡುವ ನೋಟ ಎರಡು ಬಗೆಯದು: ಎಲ್ಲರಲ್ಲೂ 'ಶಿವನಿದ್ದಾನೆ,' ಎಂದು ಎಲ್ಲಿಲ್ಲೂ ಶಿವನನ್ನು ಕಾಣುವ ನೋಟ ಒಂದು ಬಗೆ; (ಬಸವಣ್ಣ ಮೊದಲಾದವರೇ ನೋಟದವರು) 'ಎಲ್ಲರಲ್ಲೂ ಶಿವದ ಜತೆಗೆ ಸೈತಾನನೂ ಇದ್ದಾನೆ,' ಎಂದು ಸೈತಾನನ ಚಪಲ ಚೇಷ್ಟೆಗಳನ್ನು ಕಾಣುವ ನೋಟವಿನ್ನೊಂದು ಬಗೆ. (ಅಂಬಿಗರ ಚೌಡಯ್ಯ ಮಡಿವಾಳ ಮಾಚಯ್ಯ ಈ ನೋಟದವರು) ಎರಡರಲ್ಲಿ ಯಾವುದು ಹೆಚ್ಚು ಹಿತಕರವಾದುದೆಂದು ಹೇಳಲು ಬಾರದು. ಎರಡೂ ನೋಟಗಳ ಹಿಂದಿರುವ ಹೃದಯ ಹೇಗೋ ಹಾಗೆ ಬೆಲೆ ಕಟ್ಟಬೇಕವುಗಳಿಗೆ. ಹೃದಯ ವಿಶುದ್ಧವಾಗಿದ್ದರೆ, ನಿಜವಾದ ಶಿವರತಿಯಿಂದ ಪ್ರಜೋದಿತವಾಗಿದ್ದರೆ, ಜನ ಕಲ್ಯಾಣದ ಕಳಕಳಿಯಿಂದ ಕೂಡಿದುದಾಗಿದ್ದರೆ ಯಾವ ನೋಟವಿದ್ದರೂ ಸರಿಯೆ. ಅದಿಲ್ಲದೆ ಎಂಥ ನೋಟವಿದ್ದರೂ ವಿಫಲವೇ. ಎಲ್ಲಿಲ್ಲಿಯೂ ಶಿವನಿರುವುದೂ ಸತ್ಯ; ಶಿವನ ಹಿಂದೆ ಹಿಂದೆಯೇ ಸೈತಾನನಿರುವುದೂ ಸತ್ಯ. ಈ ಎರಡನೆಯ ಸತ್ಯದ ಅರಿವೇ ಅಂಬಿಗರ ಚೌಡಯ್ಯನನ್ನು ಇಂತು ಉಗ್ಗಡಿಸಲು ಉತ್ತೇಜಿಸುತ್ತದೆ.

“ಬಡತನಕ್ಕೆ ಉಂಬುವ ಚಿಂತೆ; ಉಣಲಾದರೆ ಉಡುವ ಚಿಂತೆ;  
 ಉಡಲಾದರೆ ಇಡುವ ಚಿಂತೆ; ಇಡಲಾದರೆ ಹೆಂಡಿರ ಚಿಂತೆ;  
 ಹೆಂಡಿರಾದರೆ ಮಕ್ಕಳ ಚಿಂತೆ; ಮಕ್ಕಳಾದರೆ ಬದುಕಿನ ಚಿಂತೆ;  
 ಬದುಕಾದರೆ ಕೇಡಿನ ಚಿಂತೆ; ಕೇಡಾದರೆ ಮರಣದ ಚಿಂತೆ;  
 ಇಂತೀ ಹಲವು ಚಿಂತೆಯಲ್ಲಿ ಇಪ್ಪವರ ಕಂಡೆನು.  
 ಶಿವಚಿಂತೆಯಲ್ಲಿ ಇದ್ದವರನೊಬ್ಬರನೂ ಕಾಣೆನೆಂದಾತ  
 ನಮ್ಮ ಅಂಬಿಗರ ಚೌಡಯ್ಯ ನಿಜ ಶರಣನು !”

“ಇದೆಂಥ ಅವಿನಯ, ಔದ್ಧತ್ಯ, ಅಹಂಕಾರ!” ಎಂದೆನಿಸಬಹುದು ಸಕ್ಕದ್ದಶನಕ್ಕೆ. ಆದರೆ ಒಳಹೊಕ್ಕು ನೋಡಿದರೆ ಇದರಲ್ಲಾವ ಅಪಿ

ನಯವೂ ಇಲ್ಲವೆಂಬುದು ಗೋಚರಿಸದಿರದು. 'ಒಬ್ಬರನೂ ಕಾಣೆ, ನಾನೊಬ್ಬನೇ ನಿಜ ಶರಣ' ಎನ್ನುವಲ್ಲಿ ನಿರ್ದೇಶಿತರಾದವರು ಜನ ಸಾಮಾನ್ಯ



ನಿಜದ ನಗಾರಿ, ನಿರ್ಭಯತೆಯ ಭೇರಿ-ಅಂಬಿಗರ ಚೌಡಯ್ಯ



ನ್ಯರು, ಬಸವಾದಿ ಪ್ರಮುಖರಲ್ಲ; ಜನ ಸಾಮಾನ್ಯರಲ್ಲಿಯೂ ದಾಂಭಿಕರು, ಶಂಭುಭಕ್ತರಲ್ಲ. ಈ ವೇಷಧಾರಿಗಳನ್ನಷ್ಟು ನೋಡಿರಿ :

“ ಉದಯದಲೆದ್ದು ಪತ್ರಪುಷ್ಪಗಳಿಗೆ ಹೋಗುವ ಅಣ್ಣಗಳು ನೀವು ಕೇಳಿರೋ! ನೀವು ಗಿಡದ ವೈರಿಗಳೋ, ದಾಯಾದಿಗಳೋ?...ಆರಕ್ಯಾರು ಬಿತ್ತಿದ ಗಿಡದ ಹೂವನೇ ಕೊಯ್ದು, ಊರಲ್ಲಿ ಕಟ್ಟಿದ ನೀರನೇ ತಂದು, ನಾಡೆಲ್ಲ ನೋಡಲೆಂದು ಪೂಜಿಸುವ ಪುಣ್ಯವು ಆ ಹೂವಿಗೋ, ಆ ನೀರಿಗೋ, ನಾಡೆಲ್ಲ ನೋಡಲೆಂದು ಪೂಜಿಸಿದಾತಗೋ?

ಚೌಡಯ್ಯನ ಈ ಪ್ರಶ್ನೆಗೆ ಉತ್ತರ ಹೇಳುವ ವಿಶ್ವಾಸ ಎಷ್ಟು ಜನರಿಗಿದೆ?

‘ತುತ್ತಿನಾಸೆಗೆ ಲಿಂಗವ ಕೊಟ್ಟು ಹೋಗುವ’ ಗುರುಗಳು, ‘ಕಾಮನಾಟಕದಲ್ಲಿ ಸಿಲುಕಿ ಮಾತಿನಲ್ಲಿ ನೀತಿಯ ಸೇರಿಸುತ್ತ’ ಅಲೆವ ಭಕ್ತರು, ‘ಉಚ್ಚಂಗೀ ದುರ್ಗಿಗೆ ಬಿಟ್ಟು ಪ್ರೇತರಾಜನಂತೆ ಮೂರು ಮೂರು ಜಡೆಗಳ ಬಿಟ್ಟು....ಆಡಿನೊಳಗಿರುವ ಹೋತಿನಂತೆ ಮೊಳ ಮೊಳ ಗಡ್ಡಗಳ ಬಿಟ್ಟು’ ಜನರನ್ನು ಮರುಳು ಗೊಳಿಸಿ ‘ಕೊಟ್ಟೊಡೆ ಹೊಗಳಿ ಕೊಡದಿದ್ದರೆ ಬೊಗಳು ವಜಂಗಮರು’ ಎಲ್ಲರೂ ಅಂಬಿಗರ ಚೌಡಯ್ಯನ ತೀಕ್ಷ್ಣ ವಿಮರ್ಶೆಗೆ ಗುರಿಯಾಗಿದ್ದಾರೆ. ಅತ್ಯಂತ ಕಟು ವಿಮರ್ಶೆ ಅಂಬಿಗರ ಚೌಡಯ್ಯನದು. ಕಟುವಾದರೂ ದಿಟವನ್ನೇ ನುಡಿಯಬೇಕೆನ್ನುವ, ಸಟಿಯೆಲ್ಲಿದ್ದರೂ ಕಟುವಾಗಿ ಖಂಡಿಸಬೇಕೆನ್ನುವ ಅಂಬಿಗರ ಚೌಡಯ್ಯ ಒಮ್ಮೊಮ್ಮೆ ರೊಚ್ಚಿಗೆದ್ದು ಕಿಚ್ಚು ಕಾರುತ್ತಾನೆ. ಅವನ ಅನೇಕ ವಚನಗಳಲ್ಲಿ ಈ ಕಿಚ್ಚು ಕಂಡು ಬರುತ್ತದೆ. ಆದರೆ ಸತ್ಯವಿ ಶಿವರುದ್ರಪ್ಪನವರು ಹೇಳಿರುವಂತೆ, ಅವನ ಈ ವಚನಗಳು, “ಅನರ್ಥ ಸಾಧಕವಾದ ಕೋಪದಿಂದ ಹೊರಟವಲ್ಲ, ಸದರ್ಥ ಸಾಧಕವಾದ ಸತ್ಕೋಪದಿಂದ ಹೊಮ್ಮಿದುವುಗಳು....ನಿಜವಾಗಿಯೂ ಅಂಬಿಗರ ಚೌಡಯ್ಯ ವಚನಕಾರರಲ್ಲಿ ಒಬ್ಬ ಕ್ರಾಂತಿಪುರುಷ. ನಿಷ್ಕರ ಮನುಜ.”

ಚೌಡಯ್ಯ ಚಾಟಿಯೇಟನ್ನು ಕೊಡುವುದರಲ್ಲಿಯೇ ಕೃತಕೃತ್ಯನಾದನೋ ತಾನೊಂದು ತಿಳಿವಿನ ಹಾದಿಯನ್ನೇನಾದರೂ ತೋರಿದನೋ ಎಂಬ ಪ್ರಶ್ನೆ ಏಳುವುದು ಸಹಜ. ಯಾಕೆಂದರೆ ಅನ್ಯರ ತಪ್ಪನ್ನು ಎತ್ತಿ ತೋರಿಸುವುದು ಸುಲಭ; ತಪ್ಪಾಗದಂತೆ ಮಾಡುವ ಒಪ್ಪಿನ ಬಟ್ಟಿಯನ್ನು ತೋರುವುದು ಸುಲಭವಲ್ಲ. ತಪ್ಪನ್ನು ಮಾತ್ರ ತೋರಿ ಒಪ್ಪನ್ನು ತೋರದವರಿಗೆ ಹೆಚ್ಚಿನ ಬೆಲೆಯಿಲ್ಲ. ಬಹಳವಾದರೆ ಅವರಿಗೆ ಸೂಕ್ಷ್ಮದರ್ಶಕ ಯಂತ್ರವೆನ್ನಬಹುದು.



ಚೌಡಯ್ಯನು ಒಪ್ಪಿನ ದಾರಿಯನ್ನೇನಾದರೂ ತೋರಿದ್ದಾನೆಯೆ? ತೋರಿದ್ದಾನೆ:

“ಗತಿ ಪಥದ ಜ್ಞಾನದಲ್ಲಿದ್ದು ನೀಗಿರೋ ನಿಮ್ಮ ಭವ ಬಂಧನದ ಸಾಗರವನ್ನು! ಪ್ರಾಣತ್ಯಾಗವು ಈಗಲೋ ಆಗಲೋ ಎಂದರಿಯಬಾರದು. ರೋಗರುಜಿನಗಳಿಗೆ ಆಗರವು ನಿಮ್ಮ ಒಡಲು. ತನುಮನ ಪ್ರಾಣವ ನೆಚ್ಚಿದಿರು. ನಾಗಭೂಷಣನ ಪಾದಪೂಜೆಯ ಮಾಡಿ, ಶಿವಯೋಗದಲ್ಲಿ ಲಿಂಗವ ನೊಡಗೂಡಿ ಸಾಗಿಹೋದವರ ಭವಗೇಡಿ ಎಂದಾತ ನಮ್ಮ ಅಂಬಿಗರ ಚೌಡಯ್ಯ.”

ಭಕ್ತನಾಗಿ ಭವಗೇಡಿಯಾಗಬೇಕು. ಇದು ಗುರಿ. ಭವಗೇಡಿಯಾಗದವ ಬುದ್ಧಿಗೇಡಿ. ಹರಣ ಹಾರುವುದು ಈಗಲೋ ಆಗಲೋ! ತನುಮನ ಪ್ರಾಣಗಳನ್ನು ನೆಚ್ಚಿದರೆ ಕೇಡು ತಪ್ಪದು. ನಾಗಭೂಷಣನ ಪೂಜೆ, ಶಿವಯೋಗ ಸಾಧನೆ-ಇವೆರಡೇ ಲಕ್ಷ್ಯವಾಗಿರಬೇಕು. ಭವಿತನದ ಸೀಮೆಯನ್ನು ದಾಟಿ ಭಕ್ತಿಯ ಲೋಕವನ್ನು ಸೇರಬೇಕು. ಅದಕ್ಕೆ ಗುರುವಿನ ಮಾರ್ಗದರ್ಶನ ಬೇಕು. ನಿಜವಾದ ಗುರು ಬೇಕು, ಇಲ್ಲದಿದ್ದರೆ ‘ತೊರೆಯಲದ್ದಿ ಹೋಹನ ಈಸಲರಿಯದವ ತೆಗೆದಂತಾ’ಗುತ್ತದೆ. ಲಿಂಗ ಬರಿ ಕುರುಹಲ್ಲ. ಅದು ‘ಈರೇಳು ಭುವನಗಳನ್ನೊಳಕೊಂಡ ಮಹಾಲಿಂಗ’ದ ಕುರುಹು. ನಿಷ್ಠೆಯಿಂದ ಈ ಕುರುಹಿನ ಬೆಂಬಲವಿಡಿದು ಸಾಧನಪಥದಲ್ಲಿ ಮುಂದುವರಿದರೆ ಅರಿವು ಕಣ್ಣಿರಿಯುತ್ತದೆ. ಈ ಕಟ್ಟಿದ ಲಿಂಗವಿರಲು ಬಿಟ್ಟಿದ ಲಿಂಗಕ್ಕೆ ಹೊಟ್ಟೆಯಡಿಯಾಗಿ ಬೀಳಬಾರದು. ಜನರಂಜನೆಗಾಗಿ ಏನನ್ನೂ ಮಾಡಬಾರದು. ಜನರು “ಉಂಡರೆ ಭೂತನೆಂಬರು; ಉಣದಿದ್ದರೆ ಚಕೋರಿ ಎಂಬರು; ಭೋಗಿಸಿದರೆ ಕಾಮಿ ಎಂಬರು; ಭೋಗಿಸದಿದ್ದೊಡೆ ನಪುಂಸಕನೆಂಬರು.” ಆದುದರಿಂದ ಜನ ಸಾಕ್ಷಿಯಾಗಿ ನಡೆಯಬಾರದು. ‘ಮಾಡುವ ಭಕ್ತನಿಗೆ ಮನವೇ ಸಾಕ್ಷಿ’ ಮನಸಾಕ್ಷಿಯಾಗಿ ಮುಂದುವರಿಯಬೇಕು. ಹಾದಿಯಲ್ಲಿ ಕಷ್ಟಗಳು ಬರುವುವು. ಅವುಗಳಿಗೆ ಅಂಜಬಾರದು. “ಕಷ್ಟಗಳು ತಮ್ಮಿಂದ ತಾವೇ ಬರಲರಿಯವು” ಅವೂ ಶಿವನ ಅಪ್ಪಣೆಯಂತೆಯೇ ಬರುವುವು.

ಶಿವನು ಭಕ್ತರ ಹಿತಕ್ಕಾಗಿಯೇ ಅವರನ್ನು ಕಷ್ಟಗಳ ಅಗ್ನಿಯಲ್ಲಿ ಪರೀಕ್ಷಿಸುವನು. ಆದುದರಿಂದ ಇಷ್ಟವಾದುದು ಶಿವನ ಕೃಪೆಯೆಂದು.

ಭಾವಿಸುವಂತೆ ಅನಿಷ್ಟವಾದುದು, ಕಷ್ಟವಾದುದು ಸಹ ಶಿವನ ದಯೆಯಿಂದೇ ಭಾವಿಸಬೇಕು. ಅವುಗಳನ್ನೂ ನಗುತ್ತಲೇ ಸ್ವಾಗತಿಸಬೇಕು. ಸಂದೇಹಗಳು ಸಂಧಿಸಿದಲ್ಲಿ ಗುರುವಿನ ಮಾರ್ಗದರ್ಶನ ಪಡೆಯಬೇಕು. ತ್ರಿವಿಧ ದಾಸೋಹದಿಂದ ಗುರುಲಿಂಗಜಂಗಮಸೇವೆ ಮಾಡಬೇಕು. ನಾಡೆಲ್ಲಾ ನೋಡಲೆಂದಲ್ಲ, ಎದೆಯ ಕತ್ತಲೆ ಓಡಲೆಂದು. ತೀರ್ಥ ಕ್ಷೇತ್ರಗಳನ್ನು ಸುತ್ತಿ ತೊಳಲ ಬೇಕಾಗಿಲ್ಲ. ಅಂಗದಲ್ಲಿಯೇ ಲಿಂಗದ ಪ್ರಕಾಶ ಪಸರಿಸುವಂತೆ ಮಾಡಬೇಕು. ಹಾಗೆ ಅಂಗದಲ್ಲಿ ಲಿಂಗದ ಗುಣ ಪ್ರಕಾಶಿಸಬೇಕಾದರೆ ಮೊದಲು ಕಾಯದ ಗುಣ ಕೀಳಬೇಕು. 'ಒಡೆಯದೆ ತೆಂಗಾಯ ಮದ್ದವ ರುಂಟೆ?' ಆದುದರಿಂದ ಕಾಯದ ಅಹಂಕಾರದ ಚಿಪ್ಪನ್ನೊಡೆದು ಲಿಂಗಾನುಭವದ ಅಮೃತವನ್ನು ಆಸ್ವಾದಿಸಬೇಕು. ಆಗ 'ಸಸಿಗೆ ನೀರನೆಡೆದಡೆ ಹಸಿರಾದಂತೆ, ಬೇರಿನ ಬಾಯಿ ತುಂಬಿ, ಸಸಿಯ ಒಡಲು ತುಂಬಿ, ಆವಿಸಕದ ತೆರನಂತೆ' ಲಿಂಗದ ಗುಣ ಅಂಗದಲ್ಲಿ ಅಳವಡುತ್ತದೆ. ಅಂಗನು 'ಅರುಣನ ಕಿರಣದಲ್ಲಿ ಅರತ ಸಾರದಂತೆ' ಆಗುತ್ತಾನೆ. 'ಹುಸಿ ಮಸಕ' ಮಾಯವಾಗಿ ಸುಜ್ಞಾನೋದಯವಾಗುತ್ತದೆ.

ಇದು ಅನುಭವ ಮಂಟಪದಲ್ಲಿ ಅಂಬಿಗರ ಚೌಡಯ್ಯ ಚೆನ್ನಬಸವಣ್ಣನವರಿಂದ ಅರಿತುಕೊಂಡ ಅನುಭವವೇದ್ಯವಸ್ಥೆ ಅರಿವಿನ ದಾರಿ. ಈ ದಾರಿಯಲ್ಲಿ ನಡೆದವರ ಅಡಿಗೆರಗುತ್ತ, ಈ ದಾರಿಯನ್ನು ಮೀರಿ ನಡೆದವರನ್ನು ಖಂಡಿಸುತ್ತ ದಾಂಭಿಕರ ವೈರಿಯಾಗಿ ಅಂಬಿಗರ ಚೌಡಯ್ಯ ನಡೆದ. ಅಧರಕೇ ಕಹಿಯಾದರೂ ಉದರಕ್ಕೆ ಸಿಹಿಯಾದ ವಚನಗಳನ್ನು ಉಸಿರಿ ಹೋದ. ಇಂದಿಗೂ ಹಳ್ಳಿಗರಿಗೆ ಅವನ ವಚನಗಳೆಂದರೆ ಪಂಚಪ್ರಾಣ. ಅವುಗಳಲ್ಲಿ ಅವರಿಗೆ ತಮ್ಮ ಅಂತರಂಗದ ಸರಳತೆ, ನ್ಯಾಯ ನಿಷ್ಕರತೆ, ಒರಟುತನ, ಸತ್ಯವಾದಿತ್ವಗಳು ಪ್ರತಿಬಿಂಬಿಸಿರುವುದು ಕಂಡು ಬರುತ್ತದೆ. ಅವನ ಸಿಂಹ ಗರ್ಜನೆ ಇವರನ್ನು ಹುರಿದುಂಬಿಸುತ್ತದೆ. ಯಾವಾಗಲೂ ವೀಣೆ ವೇಣುಗಳಿಂದಲೇ ಜೀವನ ಸಾಗುವುದಿಲ್ಲ—ಆಗಾಗ ನಗಾರಿ ಭೇರಿಗಳೂ ಬೇಕಾಗುತ್ತವೆ. ಅಂಬಿಗರ ಚೌಡಯ್ಯ ನಿಜದ ನಗಾರಿ, ನಿರ್ಭಯತೆಯ ಭೇರಿ.

ಯಾವಾಗಲೂ ಭೇರಿಯಾಗಿಯೇ ಭೋಗರವುದಿಲ್ಲ ಚೌಡಯ್ಯ. ಆಗಾಗ ವಿಪಂಚಿಯಾಗಿಯೂ ಇಂಚರ ಬೀರುತ್ತಾನೆ. ಆಗ ಅವನ ಅನುಭವ ರಸಾಯನ ರಸಾತ್ಮಕವಾಗಿ ಹೊಮ್ಮುತ್ತದೆ.

ಈ ಪರಮಾತ್ಮನ ಸ್ವರೂಪ ವರ್ಣನೆಯನ್ನು ನೋಡಿರಿ :-

“ಅಸುರ ಮಾಲೆಗಳಿಲ್ಲ; ತ್ರಿಶೂಲ ಡಮರುಗಳಿಲ್ಲ;  
ಬ್ರಹ್ಮ ಕಪಾಲವಿಲ್ಲ; ವೃಷಭವಾಹನವಿಲ್ಲ;  
ಮೃಷಿಯ ಮಗಳೊಡನಿದಾರ್ತನಲ್ಲ;  
ಎಸಗುವ ಸಂಸಾರಧ ಕುರುಹಿಲ್ಲದಾತಂಗೆ  
ಹೆಸರಾವುದೆಂದನಂಬಿಗರ ಚೌಡಯ್ಯ.”

ಈ ಆತ್ಮನ ಏಕತ್ವದ ವಿವರಣೆಯನ್ನೋದಿರಿ :-

“ನೋಲೆ ಮುಡಿ ಬಂದರೆ ಆ ಪಿಂಡವನು ಹೆಣೆಂಬರು ;  
ಗಡ್ಡ ಮೀಸೆಗಳು ಬಂದರೆ ಆ ಪಿಂಡವನು ಗಂಡೆಂಬರು ;  
ಆ ಇಬ್ಬರ ನಡುವೆ ಸುಳಿವ ಆತ್ಮನು ಹೆಣ್ಣು ಅಲ್ಲ,  
ಗಂಡು ಅಲ್ಲ ನೋಡಾ ! ಇದರಂತುವ ತಿಳಿದು ನೋಡಿಹೆ  
ನೆಂದರೆ ಶ್ರುತಿಗಳಿಗಗೋಚರವೆಂಬಾತ ನಮ್ಮ ಅಂಬಿಗರ ಚೌಡಯ್ಯ.”

ಈ ದಿಟದ ದಿಟ್ಟತನ :

ತನ್ನವ ಮರೆದು ದೇವರ ಕಂಡೆನೆಂಬ ಕಾರಣ  
ಹರಿಸುರ ಬ್ರಹ್ಮಾದಿಗಳು ತಲೆ ಕೆಳಗಾಗಿ ಹೋದರು !  
ಆ ದೇವರ ಮರೆದು ತನ್ನವನರಿದುದುಂಟಾದರೆ  
ತಾನೆ ದಿಟವೆಂದನಂಬಿಗ ಚೌಡಯ್ಯ !”

“ತನ್ನವ ಹುಸಿಮಾಡಿ ಇನ್ನೊಂದು ದಿಟಮಾಡುವ ಅಣ್ಣಂಗೆ ನಂಬುಗೆ  
ಇನ್ನಾವುದಯ್ಯಾ ? ತನ್ನೊಳಗಿದ್ದ ಘನವ ತಾ ತಿಳಿಯಲರಿಯದೆ ಪರ  
ಬ್ರಹ್ಮಕ್ಕೆ ತಲೆಯಿಕ್ಕಿ ತೆಗೆದೆನೆಂಬ ಅಣ್ಣ ಗಾವಿಲನೆಂದನಂಬಿಗ  
ಚೌಡಯ್ಯ !”

ಇಲ್ಲಿ ಅನುಭವ ಮುಗಿಲಿನೆತ್ತರಕ್ಕೆ ಮುಟ್ಟಿದೆ, ಎಂದೆಂದೂ ಮಾಸದ  
ಮೀಸಲು ಹೂ ಬಿಟ್ಟಿದೆ. ಅಂಬಿಗರ ಚೌಡಯ್ಯ ದಂಭದ ವೈರಿಯೂ  
ಹೌದು; ಅನುಭವ ವಿಹಾರಿಯೂ ಅಹುದು; ಚಿನ್ಮಯ ಚಕೋರಿಯೂ  
ಅಹುದು. ಒಟ್ಟಿನಲ್ಲಿ ದಿಟ್ಟಧೀರ ಅಧ್ಯಾತ್ಮಸಾರ ಅಂಬಿಗರ ಚೌಡಯ್ಯ.  
ಅವನ ಈ ಕೊನೆಯೆಚ್ಚರಿಕೆ ನೆನಪಿರಲಿ: “ವಿತ್ತ ಸುತ್ತಿ ಬಂದಡಂ ಊರೆ  
ಬಪ್ಪದೆ ತಪ್ಪದು, ಮೂರು ಮಲವ ಮರೆದಿರಬೇಕು. ಹೊಲಬುದಪ್ಪಿ  
ಮೃಗ ಬಲೆಯೊಳಗೆ ಬಿದ್ದಂತಾಗಬೇಡ. ಇದನ್ನರಿತು ಬದುಕೆಂದನಂಬಿಗರ  
ಚೌಡಯ್ಯ.”



## ಮೈ-ಮನಕೆ ಮುದ್ದು ನಿತ್ತ ವೈದ್ಯ ಸಂಗಣ್ಣ

ಜೀವನಿರುವನಕ ದೇಹದ ಒಡನಾಟ ತಪ್ಪಿದ್ದಲ್ಲ. ಧರ್ಮಸಾಧನಕ್ಕೂ ಶರೀರವೇ ಆದಿಯಾದುದು. ಅದನ್ನು ಒಲಿಯುವುದೂ ತಪ್ಪು, ಹಳಿಯುವುದೂ ತಪ್ಪು. ಅದು 'ಕೂಡಲಸಂಗಮದೇವರನೊಲಿಸ ಬಂದ ಪ್ರಸಾದ ಕಾಯ'ವೆಂದು ತಿಳಿದು ಅದನ್ನು ಕೆಡಿಸದಂತೆ ಸದುಪಯೋಗ ಮಾಡಿಕೊಳ್ಳಬೇಕು. 'ಹಾವಿನ ಹಲ್ಲ ಕಳೆದು ಹಾವನಾಡಿಸುವಂತೆ' ಕಾಯದ ಕಿಲ್ಮಿಷವ ಸುಟ್ಟು ಕಾಯದ ಸಂಗ ಮಾಡಬೇಕು. ಈಗ ಶಹಾಪುರ ತಾಲ್ಲೂಕಿನಲ್ಲಿರುವ ಸಗರ ಗ್ರಾಮದಲ್ಲಾಗಿ ಹೋದ ಸಗರದ ಬ್ರಹ್ಮಯ್ಯನು ಹೇಳಿದಂತೆ, "ಕಾಯದ ಗುಣದಲ್ಲಿದ್ದು ಕರಣಂಗಳಂತಾಡದಿದರೆ ಕಾಯದ ಸಂಗವೇ ಲೇಸು. ಇಂದ್ರಿಯಂಗಳ ಸಂಸರ್ಗದಲ್ಲಿದ್ದು ಮುಟ್ಟುವ ಸಂಗವ ಬಲ್ಲಡೆ ಆ ಗುಣದಲ್ಲಿದ್ದು ಅರಿವುದೇ ಲೇಸು....ಸಗರದ ಬೊಮ್ಮನೊಡೆಯ ತನುಮನ ಸಂಗಮೇಶ್ವರ ಲಿಂಗವು ಕೂಡಿ ಕೂಟವಾದ ಮೇಲೆ."

ಆದರೆ ಶರೀರವಿದ್ದಲ್ಲಿ ರೋಗ ರುಜೆಗಳು ಅನಿವಾರ್ಯ. ಆಗ ವೈದ್ಯ ಶಾಸ್ತ್ರಕ್ಕೆ ಶರಣುಹೋಗಲೇಬೇಕು. 'ದೇಹ ಚಿರಂಜೀವಿಯಾದಡೆ ಕಪಿಲಸಿದ್ಧ ಮಲ್ಲಿಕಾರ್ಜುನ ಬ್ರಹ್ಮನೆಂಬ ಶಬ್ದ ಬೇರುಂಟಿ?' ದೇಹ ಚಿರಂಜೀವಿಯಾಗುವುದೆಂದರೇನು? "ಚಿರಂಜೀವಿಯೆಂದರೆ ನಿರೋಗಿ, ಚಿರಂಜೀವಿಯೆಂದರೆ ಸಶಕ್ತನು; ಜಿರಂಜೀವಿ ಎಂದರೆ ಪ್ರಳಯವ ಮೀರುವವನಲ್ಲ.' ಶರೀರ ನಿರೋಗಿಯಾಗಿರಬೇಕು, ಸಶಕ್ತವಾಗಿರಬೇಕು, ಚಿರಕಾಲ, ಕನಿಷ್ಠ ಶತ ಶರದಗಳ ವರೆಗೆ ಬಾಳುವಂತಿರಬೇಕು. ಒಪ್ಪಬೇಕಾದ ಮಾತು. ಆದರೆ ರೋಗಬಂದರೆ, ವ್ಯಾಧಿ ಆವರಿಸಿದರೆ ಏನು ಮಾಡಬೇಕು?

ತಲೆ ನೋಯುತ್ತಲಿದೆಯೆಂದು ತಲೆ ಕಾಯಿಸಿಕೊಳ್ಳುತ್ತಲಿದ್ದ ಸಗರದ ಬ್ರಹ್ಮಯ್ಯನ ಸತಿ ಶಿವದೇವಿ ಕೇಳಿದಳು, "ಬೇನೆ ಬಂದರೆ ಪ್ರಸಾದವೇ ಮದ್ದೆಂದು ನಂಬಿದ್ದ ನಿಮ್ಮ ನಂಬುಗೆ ಎಲ್ಲಿ ಹೋಯಿತು? ಈಗ ಕಿಚ್ಚೇ ನಿಮಗೆ ವೈದ್ಯನಾಗಲಿಲ್ಲವೆ?" ಬ್ರಹ್ಮಯ್ಯ ಬೆಚ್ಚಿಬಿದ್ದ : "ಹೌದು, ನನ್ನ ಪೂಜೆಯಲ್ಲಿ, ಪ್ರಸಾದದಲ್ಲಿ ಏನೋ ಕುಂದುಂಟಾಗಿದೆ. ಅದುದರಿಂದಲೇ ತಲೆನೋವು ಬಂದಿದೆ," ಎಂದು ಭಾವಿಸಿ ಮಂತ್ರ ಜಪಿಸಿ ತಲೆನೋವು ಕಳೆದು ಕೊಂಡ.

ಎಂದರೆ ವೈದ್ಯಶಾಸ್ತ್ರಕ್ಕೆ ಬಹಿಷ್ಕಾರವೆ? ಮಡಿವಾಳ ಮಾಚಯ್ಯನ ಮತನಿಂತಿದೆ: “ತದ್ಧು, ತುರಿ, ತಲೆಬೇನೆ, ಮೈಕೆಟ್ಟು ಶೀತ, ವಾತ, ಬಹು



ಜ್ವರ, ಹೊಟ್ಟೆಬೇನೆ, ಕೆಟ್ಟ ಹುಣ್ಣು ಮೊದಲಾದ ಮುನ್ನೂರರುವತ್ತು ವ್ಯಾಧಿ ಯನು ಶಿವ ಹರಿಯಬಿಟ್ಟು ನೋಡುವ. ಇವೆಲ್ಲವು ಶಿವನ ಕರುಣವಾದಲ್ಲದೆ

ಹೋಗವು. ನಾರುಬೇರ ನೆಚ್ಚಿದ ವಿದ್ಯಾ ಸಾಧಕರೆಲ್ಲ ಹತವಾಗಿ ಹೋದರು. ಲೋಕದ ಬುದ್ಧಿಗೇಡಿ ಮನುಜರೆಲ್ಲರು ಚಿತ್ತಶುದ್ಧವುಳ್ಳ ಜಂಗಮಲಿಂಗದ ಮಾತಕೇಳದೆ ಅದ್ದನ ಜೋಳ ಅರಮಾನ ಎಣ್ಣೆಯ ಕೊಂಡು ನೋಟಗಾತಿ ಯರ ಮನೆಗೆ ಹೋಗಿ ಅವರು ಹೇಳಿದ ತಾತು ಭೂತದ ಕೋಟಲೆಗೊಳಗಾಗಿ ಕೈಕೊಂಡು ಬಂದು ಅವಕ್ಕೆ ಉಟವನಿಕ್ಕಿ ಮಿಕ್ಕ ಕೂಳ ತಮ್ಮ ಲಿಂಗಕ್ಕೆ ತೋರುವ ಲಿಂಗದ್ರೋಹಿಯ ಮಾತ ಕೇಳಲಾಗದು ಕಲಿದೇವರ ದೇವಯ್ಯಾ.”

ಇದರರ್ಥ ಏನು ? ವೈದ್ಯಶಾಸ್ತ್ರ, ವೈದ್ಯ, ರೋಗನಿದಾನ, ರೋಗ ಚಿಕಿತ್ಸೆ ಯಾವುದೂ ಬೇಡವೆ ? ವ್ಯಾಧಿ ಬಂದಾಗ ವೈದ್ಯನನ್ನೇ ಸಂಪೂರ್ಣವಾಗಿ ಆಶ್ರಯಿಸುವ ಪ್ರವೃತ್ತಿಯ ಪ್ರತಿಕ್ರಿಯೆ ವೈದ್ಯನೇ ಬೇಡ—ಶಿವನೇ ಸಾಕೆಂದಾ ಯಿತೆ ? ಎನ್ನ ಕಾಲೇ ಕಂಭ. ದೇಹವೇ ದೇಗುಲ, ಶಿರವೇ ಸುವರ್ಣಕಲಶ ವೆಂದ ಶರಣರು ಹೀಗೆ ಒಂದು ಪವಿತ್ರ ಶಾಸ್ತ್ರವನ್ನು ಕಡೆಗಣಿಸಿ ಬಿಟ್ಟಿರ ಲಿಕ್ಕಿಲ್ಲ. ಕಡೆಗಣಿಸಲಿಲ್ಲವೆಂಬುದಕ್ಕೆ ನಿದರ್ಶನವಾಗಿ ನಿಂತಿದ್ದಾನೆ ಮೈ-ಮನ ಗಳೆರಡಕ್ಕೂ ಮದ್ದು ಕೊಟ್ಟು ಶುದ್ಧಬುದ್ಧನಾದ ವೈದ್ಯ ಸಂಗಣ್ಣ.

“ಮಯೂರನಾಡಿ, ಮುಂಡಕನಾಡಿ, ಭಲ್ಲುಕನಾಡಿ, ಅಹಿಗತಿನಾಡಿ. ಮುಂಡಲಕನಾಡಿ, ದೀರ್ಘನಾಡಿ, ಅಧಮನಾಡಿ, ಉತ್ತರನಾಡಿ, ಪೂರ್ವನಾಡಿ, ಪಶ್ಚಿಮನಾಡಿ, ಗಜಗಮನನಾಡಿ, ಅಚ್ಚೊತ್ತುನಾಡಿ, ವಿಕ್ರಮನಾಡಿ, ಸೂತ್ರ ನಾಡಿ, ಸಂಚುನಾಡಿ, ಸಂಚಲನಾಡಿ, ಶೈತ್ಯನಾಡಿ, ಉಷ್ಣನಾಡಿ, ವಿಹಂಗನಾಡಿ, ಕೂರ್ಮನಾಡಿ, ಮರ್ಕಟನಾಡಿ, ಪಿಪೀಲಿಕನಾಡಿ, ದಂಷ್ಟ್ರನಾಡಿ, ಮಕರ ನಾಡಿ, ಕರ್ಕೋಟಕನಾಡಿ, ಸಮರನಾಡಿ, ಸಂತೋಷನಾಡಿ—ಇಂತೀ ನಾಡಿ ಗಳೊಳಗಾದ ಶರೀರದಲ್ಲಿ ತೋರುವ ನಾಡಿ ಜೀರ್ಣಪರ್ಣದಂತೆ. ರೋಮ ಛಿದ್ರದಲ್ಲಿ ಸೂಸುವ ವಾಯುವನೊಡಗೂಡಿ ವ್ಯಾಧಿಕ್ರಮವನರಿತಿಹೆನೆಂದೊಡೆ ಅದಾರಿಗೂ ಅಸಾಧ್ಯ, ಅಯ್ಯ, ನಾನು ಮೂರು ನಾಡಿಯಬಲ್ಲೆ. ಉತ್ಪತ್ತಿ ಒಂದು, ಸ್ಥಿತಿ ಒಂದು, ಲಯ ಒಂದು. ಭಕ್ತಿಯೆಂಬ ಕೈಯ ಹಿಡಿದು ನೋಡ ಲಾಗಿ ಗುರುನಾಡಿ . . . ಲಿಂಗನಾಡಿ ಸಂದಿಯೊಳಗೆ ಸೂಸುತಿದೆ. ಜಂಗಮ ನಾಡಿ ಮೂರರ ಹಂಗಬಿಟ್ಟು ಮಹದಲ್ಲಿ ಸಂದಿರುತ್ತದೆ ಕೋ. ಇದು ಲಿಂಗಾಂಗಿ ಗಳ ವೈದ್ಯ !” ಎಂದು ಬಹಿಃಶರೀರದ ಚಿಕಿತ್ಸೆಯೊಡನೆ ಅಂತಃ ಶರೀರದ ಚಿಕಿತ್ಸೆಯನ್ನೂ ಮೇಳವಿಸಿರುವ ಸಂಗಣ್ಣ ವೈದ್ಯಪ್ರಪಂಚದ ಅಪೂರ್ವ ವ್ಯಕ್ತಿ ಯಾಗಿದ್ದಾನೆ. ಬಸವಣ್ಣನೊಡನೆಯೇ ಬಂದೆನೆಂದು ಹೇಳಿಕೊಳ್ಳುತ್ತಾನೆ.



“ ಸಂಗನಬಸವಣ್ಣ ಬಾಹಾಗ ತನ್ನ ವರಿಗೆ ವೈದ್ಯನೆಂದು ಎನ್ನ ಕೊಂಡು ಬಂದ. ಈ ವೈದ್ಯದ ವಚನದ ಚೀಲವ ಹೊತ್ತು ಗಸಣಿಗೊಳ್ಳುತ್ತಿದ್ದೇನೆ. ಈ ಕಾಯಕದ ದೇಸಿಯೊಡಗೂಡಿ ಕರುಣಪ್ರಸಾದವ ಕೊಟ್ಟು ಮರುಳಶಂಕರ ಪ್ರಿಯ ಸಿದ್ಧರಾಮೇಶ್ವರ ಲಿಂಗಾ, ನಿಮ್ಮಡಿಯೊಳಗೆನ್ನಿನಿಂಬಿಡಯ್ಯ’ ಎಂದು ಕೋರುತ್ತಾನೆ. ಮರುಳಶಂಕರ ದೇವರನ್ನು ಗುರುವನ್ನಾಗಿ ಮಾಡಿಕೊಂಡಿದ್ದನೋ ಏನೋ.

ಬೇನೆ ಬಂದಾಗ ಬಾಹ್ಯ ಚಿಕಿತ್ಸೆ ಮಾಡಿಸಿಕೊಳ್ಳಲೇಬೇಕೆಂದೂ, ಆಗ ಸ್ನಾನ ಉಪವಾಸಾದಿಗಳಿಂದ ಪ್ರಾಣಕ್ಕೆ ಅಪಾಯವನ್ನು ತಂದುಕೊಳ್ಳಕೂಡದೆಂದೂ ವೈದ್ಯಸಂಗಣ್ಣ ಹೇಳುತ್ತಾನೆ. “ ಐದು ತತ್ತ್ವಗಳಿಂದಾದ ದೇಹಕ್ಕೆ ರೋಗರುಜೆಯಹುದೇ ಕಾರ್ಯ. ತತ್ತ್ವಗಳ ಗೊತ್ತಿನಲ್ಲಿ ನಿಂದು ಅವರವರ ಚಿಕಿತ್ಸೆಯಲ್ಲಿ ಹೊತ್ತು ನಿತ್ತರಿಸುವುದೇ ಕ್ರಮ. ಅದೆಂತೆಂದೊಡೆ ಭಕ್ತಿನಿಷ್ಠೆ, ವಿಶ್ವಾಸನಿಷ್ಠೆ, ಜ್ಞಾನನಿಷ್ಠೆ—ಇಂತೀ ಸದ್ಭಾವ ನೆಲೆಗೊಳ್ಳದಕಾರಣ ತನುವಿಂಗನುಪಾನವ ಮಾಡಬೇಕು. ಇದರ ಮೇಲೆ ಅರಿದಡಿ, ಮನವು ಮಹದಲ್ಲಿ ನಿಲಬೇಕು. ಇದು ಮರುಳಶಂಕರಪ್ರಿಯ ಸಿದ್ಧರಾಮೇಶ್ವರಲಿಂಗವ ನೊಡಗೂಡುವ ಪರಿ.”

ಈ ವಚನದಿಂದ ಸಂಗಣ್ಣ ಮೇಲೆ ವಿವರಿಸಿದ ಸಗರದ ಬ್ರಹ್ಮಯ್ಯ ಮತ್ತು ಮಡಿವಾಳ ಮಾಚಯ್ಯನವರ ಶಿವಕಾರುಣ್ಯ ಚಿಕಿತ್ಸೆಗೂ ವೈದ್ಯ ಶಾಸ್ತ್ರದ ತನುವಿನ ಅನುಪಾನದ ಚಿಕಿತ್ಸೆಗೂ ತಳುಕು ಹಾಕಿರುವಂತೆ ತೋರುತ್ತದೆ. ಶಿವನಲ್ಲಿ ವಿಶ್ವಾಸವಿದ್ದರೆ ಶಿವಕಾರುಣ್ಯ ಚಿಕಿತ್ಸೆ, ಇಲ್ಲದಿದ್ದರೆ ದೇಹ ಚಿಕಿತ್ಸೆ—ಬೇಕಾದರೆ ಎರಡೂ ಏಕಕಾಲದಲ್ಲಿ.

“ ಪಿಂಡ, ಪ್ರಾಣ, ಆರೋಗ್ಯಗಳ ಚಿಕಿತ್ಸೆಯನರಿದು ವೈದ್ಯನ ಮಾಡ ಬಲ್ಲೊಡೆ ಪಂಡಿತನಪ್ಪ.” ಸಂಗಣ್ಣನು ಇಂಥ ಪಂಡಿತನಾಗಿದ್ದನೆಂಬುದಕ್ಕೆ ಅವನ ವಚನಗಳೇ ಸಾಕ್ಷಿ. ‘ ಘಟತ್ರಯದ ಭೇದವನರಿದು ಮಾಡುವ ಕ್ರಮ ವೆಂತುಟಿಂದರೆ’ ಎಂದು ಮೊದಲುಮಾಡಿ ಕಟಿ, ಅಂಗುಲಿ, ಪಕ್ಕೆ, ಕರ, ಜಿಹ್ವೆ, ಕಪೋಲ, ಉರ್ಧ್ವನಾಳ ಮುಂತಾದ ಶರೀರದ ಸರ್ವಾಂಗಗಳ ವಿವರ ತಿಳಿಸಿ, “ಅವಕ್ಕೆ ಚಿಕಿತ್ಸೆಯಪ್ಪ ಅನ್ನ, ಔಷಧಿ, ಪಯ, ಪಾನ, ಉದಕ ಮುಂತಾದ ತೆರನನರಿತಡಿ ಆತ ಇರವನರಿತವ. ಇಂತು ಕಾಯಕದ ವೈದ್ಯನ ಮಾಡಬಲ್ಲವ ಮೇಲನರಿದು ಕೀಳು ಮರೆಯ ಬಲ್ಲಡೆ ಆತ ವೈದ್ಯಪಂಡಿತನೆಂಬೆ,” ಎಂದು

ಹೇಳುತ್ತಾನೆ. ಇಷ್ಟೆಲ್ಲ ಶಾಸ್ತ್ರಜ್ಞಾನವಿದ್ದರೂ ಕೇವಲ ವೈದ್ಯಶಾಸ್ತ್ರದಿಂದಲೇ ವ್ಯಾಧಿ ಪರಿಹಾರವೆಂದು ಅವನು ನಂಬಿಲ್ಲ. “ನಾನಾ ರೋಗಗಳು ಬಂದು ದೇಹವ ಹಿಡಿದಲ್ಲಿ ಶಿವಾರ್ಚನೆಯ ಬೇರ ಕೊಳ್ಳಿ....ಪಂಚಾಕ್ಷರಿಯ ಪ್ರಣವವ ತಪ್ಪದೆ ತ್ರಿಸಂಧಿಯಲ್ಲಿ ನೆನಹುಗೊಳ್ಳಿ. ಇದರಿಂದ ರುಜೆ ದರ್ಪಂಗೆಡುಗು, ಮರುಳುಶಂಕರಪ್ರಿಯ ಸಿದ್ಧರಾಮೇಶ್ವರಲಿಂಗ ಸಾಕ್ಷಿಯಾಗಿ,” ಎಂದು ಈಶ್ವರಾನುಗ್ರಹವನ್ನೂ ಯಾಚಿಸಿರೆಂದು ಹೇಳುತ್ತಾನೆ. ಅದರಿಂದ ರುಜೆಯ ದರ್ಪ ಇಳಿಯುವುದಂತೆ. ಆಗ ವೈದ್ಯನ ಔಷಧ ಶೀಘ್ರ ಫಲಕಾರಿಯಾಗುವುದೆಂದು ಅವನ ಅಭಿಮತ.

ವ್ಯಾಧಿ ಶರೀರಕ್ಕೆ ಮಾತ್ರ ಬರುವುದಿಲ್ಲ, ಶರೀರಸ್ಥ ಆತ್ಮಕ್ಕೂ ಬರುತ್ತದೆಯೆಂದು ಅವನ ಅಭಿಪ್ರಾಯವಾಗಿದೆ. ನಿರೋಗಿಯಾದ ಶರೀರದಲ್ಲಿಯೇ ನಿರೋಗಿಯಾದ ಮನವಿರಬಲ್ಲದು- ಎಂಬುದು ಎಷ್ಟು ನಿಜವಾದುದೋ ಅಷ್ಟೇ ನಿರೋಗಿಯಾದ, ಮನವಿದ್ದರೆ ನಿರೋಗಿಯಾದ ಶರೀರವೂ ಸಾಧ್ಯವೆಂಬುದೂ ನಿಜ. ಇದು ಇಂದಿನ ವೈದ್ಯಶಾಸ್ತ್ರ ಕಂಡು ಹಿಡಿದಿರುವ ವ್ಯಾಧಿ ರಹಸ್ಯ. “ಅಷ್ಟೋತ್ತರ ಶತವ್ಯಾಧಿಗಳ ಧರಿಸಿಕೊಂಡಿವ್ವುದು ಆತ್ಮನೋ ಘಟವೋ? ಆತ್ಮನೆಂದಡೆ ಅದು ಸಾವಿಲ್ಲದ ಚಿತ್ತು; ಘಟವೆಂದಡೆ ಅದು ಆತ್ಮನಿಲ್ಲದೆ ಅರಿಯದು . . . ಒಂದ ಕಳೆದು ಒಂದಕ್ಕೆ ಔಷಧಿಯ ಕೊಟ್ಟು ಹೆ ನೆಂದೊಡೆರುಜೆ” ಹಿಂಗದೆನ್ನುತ್ತಾನೆ ಸಂಗಯ್ಯ. “ಎರಡರ ವ್ಯಾಧಿಯನ್ನೂ ಕಳೆವ ಮದ್ದೇನಾದರೂ ಇದೆಯೆ ನಿನ್ನಲ್ಲಿ?” ಎಂದು ಕೇಳಿದರೆ ‘ಇದೆ’ ಎನ್ನುತ್ತಾನೆ ಸಂಗಯ್ಯ. ಯಾವ ಮದ್ದದು? “ಆಧಾರದಲ್ಲಿ ಮೂಲಿಕೆಯ ಬೇರನರಿದು, ಐದಿಂದ್ರಿಯವ ಕೂಡಿಕೊಂಡು, ಮಲಮೂರು ಮುಟ್ಟಿದ ತಟ್ಟೆಯಲ್ಲಿ ಅದನು ಕೊಳ್ಳಿ. ಆ ಮದ್ದು ವಾಂತಿಗೆ ಸಲ್ಲ; ವಿರೋಚನವಿಲ್ಲ. ಇದು ಸಿದ್ಧಾಂತ. ಇದನು ಸಾಧಿಸಿಕೊಳ್ಳಿ: ಎಂದೆಂದಿಗೂ ರುಜೆಯಿಲ್ಲ; ಸಂದು ಸಂಶಯವಿಲ್ಲ,” ಎಂದು ಆಶ್ವಾಸನವೀಯುತ್ತಾನೆ ಸಂಗಯ್ಯ!

ಇದು ಕೈಕೊಂಡ ವೃತ್ತಿಯನ್ನೇ ಆತ್ಮಸಾಧನ ಸಂಪತ್ತಿಯನ್ನಾಗಿಸಿಕೊಳ್ಳುವ ಕೌಶಲ್ಯ. ಆ ಕಾಲದ ಶರಣರೆಲ್ಲ ತಮ್ಮ ತಮ್ಮ ಕಾಯಕಗಳನ್ನು ತಮ್ಮ ಅಧ್ಯಾತ್ಮ ಸಾಧನೆಗೆ ಸಾಧನಗಳನ್ನಾಗಿ ಮಾಡಿಕೊಂಡ ರೀತಿ ನಿಜವಾಗಿಯೂ ಆಶ್ಚರ್ಯಕರವಾದುದಾಗಿದೆ. ಕೇವಲ ಶರೀರವನ್ನೇ ಲಕ್ಷ್ಯವನ್ನಾಗಿರಿಸಿಕೊಂಡ ವೈದ್ಯಶಾಸ್ತ್ರಕ್ಕೂ ಆತ್ಮನ ಸಂಬಂಧ ಹಚ್ಚಿದ ಸಂಗಣ್ಣನ

ನೀತಿ ಇನ್ನೂ ಅಚ್ಚರಿಯನ್ನುಂಟುಮಾಡುವಂತಹುದು. ಇನ್ನೂ ಕೇಳಿ :

“ ತ್ರಿದೋಷದ ಗುಣದಿಂದ ಬಹು ನಾನಾ ತಾಪತ್ರಯದ ವ್ಯಾಧಿಯ ಚಿಕಿತ್ಸೆಯನಾದರೂ ಅರಿಯರಲ್ಲಾ ! ತನುವಿಗೆ ವಾತ, ಪಿತ್ತ, ಶ್ಲೇಷ್ಮ; ಆತ್ಮಗೆ ಆಣವ, ಮಾಯಾ, ಕಾರ್ಮಿಕ ! ಇಂತೀ ತ್ರಿವಿಧ ಮಲತ್ರಯ ರೋಗರುಜೆಯಡಸಿ ಬಂಧನದಲ್ಲಿ ಸಾಯುತ್ತಿದೆ ಅಂಗ ! ಈ ರೋಗ ನಿರೋಗ ವಹುದಕ್ಕೆ ನಾ ಮೂರು ಬೇರ ತಂದೆ. ಒಂದು ಅಂಗದಲ್ಲಿ ಮರ್ದಿಸಿ, ಒಂದು ಆತ್ಮನಲ್ಲಿ ಮಥನಿಸಿ, ಒಂದರುವಿನಲ್ಲಿ ಪಾಕವ ಮಾಡಿ ಈ ರೋಗ ಹರಿವುದು ! ಇದಕ್ಕನುಪಾನ ಇದಿರೆಡೆಯಿಲ್ಲ. ಮರಳು ಶಂಕರಪ್ರಿಯ ಸಿದ್ಧರಾಮೇಶ್ವರ ಲಿಂಗಸಂಗಿ.”

ಇದೆಂಥ ರೋಗನಿದಾನ, ಇದೆಂಥ ಅನುಪಾನ ! ತನುವಿಗೆ ತ್ರಿದೋಷ ಗಳಿಂದ ರೋಗ ; ಆತ್ಮನಿಗೆ ತ್ರಿಮಲಗಳಿಂದ ರೋಗ. ಎರಡೂ ರೋಗ ಗಳಿಗೆ ಮೂರು ಬೇರಿನ ಅನುಪಾನ—ಒಂದನ್ನು ತನುವಿನಲ್ಲಿ ಮರ್ದಿಸಬೇಕು, ಒಂದನ್ನು ಆತ್ಮನಲ್ಲಿ ಮಥನಿಸಬೇಕು, ಒಂದನ್ನು ಅರಿವಿನಲ್ಲಿ ಪಾಕಗೊಳಿಸ ಬೇಕು ! ಈ ಮೂರು ಬೇರುಗಳಾವುವೆಂದು ಸಂಗಯ್ಯ ಸ್ಪಷ್ಟವಾಗಿ ಹೇಳಿಲ್ಲ, ಇವು ಇಷ್ಟಲಿಂಗ, ಪ್ರಾಣಲಿಂಗ, ಭಾವಲಿಂಗಗಳಾಗಿರಬಹುದು : ಇಲ್ಲವೆ ಶಿವಭಕ್ತಿ, ಶಿವಜ್ಞಾನ, ಶಿವಧ್ಯಾನಗಳಿರಬಹುದು ; ಇಲ್ಲವೆ ಸತ್-ಚಿತ್-ಆನಂದಗಳಾಗಿರಬಹುದು. ತೋಡಿದಷ್ಟೂ ಅರ್ಥ ಹೊರಡುತ್ತದೆ ಈ ಮೂರು ಬೇರುಗಳೆಂಬ ಮಾತಿನಲ್ಲಿ !

ಬಹಳ ಮಾತಾಡುವವನಲ್ಲ ವೈದ್ಯಸಂಗಣ್ಣ—‘ ಭಕ್ತಗೊಂದೇ ವಾಕ್ಯ, ಬಾಳೆಗೊಂದೇ ಫಲ ’ ಎಂಬುದವನ ಸುವರ್ಣ ಸೂತ್ರ. ತನ್ನ ಪಾಲಿನ ಕಾಯಕವನ್ನು ಶುದ್ಧಮನದಿಂದ ಮಾಡಿ, ಸದ್ವಿಲ್ಲದೆ ಮಾಡಿ, ಉಪದ್ರವ ವಿಲ್ಲದೆ ಮಾಡಿ ಅದರಲ್ಲಿಯೇ ಆತ್ಮೋನ್ನತಿಯನ್ನು ಸಾಧಿಸಿ ಆದರ್ಶನಾದವ ವೈದ್ಯ ಸಂಗಯ್ಯ ! ವೈದ್ಯರೆಲ್ಲ ಅವನ ಆದರ್ಶ ಅನುಸರಿಸಿದರೆ ಇದೇ ಲೋಕ ದೇವಲೋಕವಾದೀತು !



## ನಗೆಯ ಮಾರಿ ತಂದೆ

ಮಾರಿ ತಂದೆ ಎಂಬ ಹೆಸರಿನ ಶಿವಶರಣರು ಅನೇಕರಾಗಿ ಹೋಗಿದ್ದಾರೆ. ಬೆಸ್ತರ ಕಾಯಕದ ಕಂಭದ ಮಾರಿ ತಂದೆ, ಸತ್ತಿಗೆಯ ಕಾಯಕದ ಮಾರಿ ತಂದೆ, ಕನ್ನದ ಮಾರಿ ತಂದೆ, ಕೂಗಿನ ಮಾರಿ ತಂದೆ, ಮೋಳಿಗೆಯ ಮಾರಿ ತಂದೆ, ಹೆಂಡದ ಮಾರಯ್ಯ ಇತ್ಯಾದಿ. ಇವರೆಲ್ಲರೂ ಕಾಯಕ ಯೋಗಿಗಳು, ಲಿಂಗಭೋಗೋಪ ಭೋಗಿಗಳು, ತೇನ ತ್ಯಕ್ತೇನ ಭುಂಜೇಥಾಃ ಎಂಬ ತತ್ವಾನುರಾಗಿಗಳು. ಆದರೆ ನಗೆಯ ಮಾರಿ ತಂದೆಯ ಕಾಯಕ ಎಲ್ಲರಿಗಿಂತ ಭಿನ್ನವಾದುದು, ಎಲ್ಲರಿಗೂ ಪ್ರಿಯವಾದುದು. ನಗಿಸುವುದು ಅವನ ಕಾಯಕ.

ನಗೆ ಯಾರಿಗೆ ಬೇಡ? ನಗದೆ ಬದುಕುವುದು ಸಾಧ್ಯವೇ ಇಲ್ಲ. ಬಡವ ಬಲ್ಲಿದರೆನ್ನದೆ, ಸ್ತ್ರೀ ಪುರುಷರೆನ್ನದೆ, ಬಾಲಕ ಮುದುಕರೆನ್ನದೆ ನಗೆಯು ಎಲ್ಲರಿಗೂ ಬೇಕು. ಕರತೆರಿಗೆಯ ಭಯವಿಲ್ಲದ ಸಿರಿಯು ಅದೊಂದೆ ಬಾಳಿನಲ್ಲಿ. ಶಿವನು ಧ್ಯಾನಮಗ್ನನಾಗಿ ಕುಳಿತಿರುವಾಗಲೂ ಅವನ ಮುಖದಲ್ಲಿ ಮೆಲ್ಲಗೆ, ಮೃದುಸ್ಥಿತ ನಲಿದಾಡುತ್ತಲೇ ಇರುತ್ತದೆ. ನಗಿಸಲವನಿಗೆ ಭೃಂಗಿ ಬೇಕೇ ಬೇಕು. ಶಿವನ ಸಂಸಾರವೇ ನಗೆಯ ಚಿಲುಮೆ. ಇದೊಂದು ಚಿತ್ರ ಭಾವ ಚಿಂತಾರತ್ನದಲ್ಲಿ ಬಂದಿದೆ.

ಗಿರಿಜೆಯ ಮೊಗಂ ನೀಲಕುಟ್ಟಿಮದೊಳಂ ಪೊಳೆಯೆ

ಸರಸಿಯೊಳ್ ಮೆರೆವ ತಾವರೆಯೆಂದು ಕೈ ನೀಡಿ

ಶಿರವೆತ್ತೆ ಸಿಂಹಾಸ್ಯಗಣವರನ ಕಂಡೋಡೆ ಬರ್ಪ ತಮ್ಮನ ನವಿಲಿಗೆ

ಉರಗನಳ್ಳುತ್ತ ಸರಿಯೆ ಕಟ್ಟಳಿದು ಪೊಡೆಯೋಡೆದು

ಸುರಿಯಲುಂಡಲಿಗೆ ಬಂದಪ್ಪಿ ಹೊಟ್ಟೆಯ ಕಟ್ಟಿ

ಕರಿಮುಖನ ಮುದ್ದು ಬೇಡಲ್ತೆ ಸುಂಡಿಲ ನೀಡೆ ನಗುವ ಶಿವರಕ್ಷಿಸೆಮ್ಮಂ ||

ಈ ನಗುವ ಶಿವನಿಗೆ 'ಮಂದಸ್ಥಿತದೆ ಕುವರರಂ ವೀಕ್ಷಿಸುವ' ಪಾರ್ವತಿ ಸತಿ. ಆ ಕುವರರೂ ಕಿಡಿಗೇಡಿಗಳು. ಷಣ್ಮುಖ ಗಣಪನ ಸುಂಡಿಲದ ಅಳತೆ ಮಾಡ ಹೋದರೆ ಗಣಪ ಷಣ್ಮುಖನ ಕಣ್ಣುಗಳನ್ನು ಎಣಿಸಿ ಕೆಣಕುತ್ತಾನೆ. ಇಬ್ಬರೂ ಗುದ್ದಾಡಿ ಅವನ ಹತ್ತಿರ ಅಳುತ್ತ ಬರುತ್ತಾರೆ. ಕಾರಣ ತಿಳಿದ ತಾಯಿ ನಗಬೇಕೋ ಅಳಬೇಕೋ? ನಗದೇನು ಮಾಡಿಯಾಳು?

“ತಾಯಿ ತೊಡೆಯನ್ನೇರಿದಳು. ಮಲತಾಯಿ ತಲೆಯನ್ನೇರಿ ಕುಳಿತು ಬಿಟ್ಟಳು. ಮೀಹವಿಲ್ಲದೆ ತಂದೆಯ ತಲೆ ಜಡೆಗಟ್ಟಿತು. ಮೈಯೊಣಗಿತು. ಆತನನ್ನು ಕೇಳುವವರೇ ಇಲ್ಲವೆಂದು ಮಿಡುಕುವ ಗುಹನನ್ನು ನೋಡಿ ಶಿವ ನಕ್ಕನಂತೆ. ಆ ನಗುವ ಶಿವ ನಮ್ಮನ್ನು ರಕ್ಷಿಸಲೆಂದು ಕವಿ ಮಲ್ಲಣಾರ್ಯ ಪ್ರಾರ್ಥಿಸುತ್ತಾನೆ.

ಶಿವನಿಗೆ ನಗೆ ಸೇರುವುದೆಂದ ಮೇಲೆ ಶಿವಶರಣರಿಗೆ ನಗೆ ಸೇರದಿರುತ್ತದೆಯೇ ? ಶರಣಕುಲಲಲಾಮರಾದ ಬಸವಣ್ಣನವರೇ ಹೇಳಿದ್ದಾರೆ “ಸಂಸಾರದಲ್ಲಿ ಹುಟ್ಟಿ ಮತ್ತೊಂದು ಬಯಸಲೇಕಯ್ಯ ? ನಗುವುದು, ನುಡಿವುದು ಶಿವಭಕ್ತರೊಡನೆ” ಎಂದು. “ನಕ್ಕು ನಗಿಸುವಾ ನಗೆ ಲೇಸು” ಎಂದ ಸರ್ವಜ್ಞ. ನಗುವ ಮೊಗ ಜಗದ ಸಿರಿ ಸಂಪತ್ತು. ಅದಕ್ಕಿಂತ ಅನಂದ ದಾಯಕವಾದುದು ಇನ್ನಾವುದೂ ಇಲ್ಲ. “ಹುಸಿನಗುತ ಬಂದೇವ ನಸು ನಗುತ ಬಾಳೋಣ ತುಸು ನಗುತ ತೆರಳೋಣ ! ಬಡನೂರು ವರುಷವ ಹರುಷದಿ ಕಳೆಯೋಣ ಯಾಕಾರೆ ಕೆರಳೋಣ !” ಎಂದರು ಅಂಬಿಕಾತನಯ ದತ್ತರು.

ಹೌದು, ನಗುನಗುತ್ತಲೇ ಬಾಳಬೇಕು. ಮೊಗದ ಬಳ್ಳಿಯಲ್ಲಿ ನಗೆ ಮಲ್ಲಿಗೆ ಅರಳಲು ಯಾರ ಅಪ್ಪಣೆಯೂ ಬೇಕಿಲ್ಲ ; ನಗೆಯನ್ನು ರೊಕ್ಕ ಕೊಟ್ಟು ಕೊಂಡು ತರಬೇಕಾಗಿಲ್ಲ. ಏನೊಂದೂ ವೆಚ್ಚವಿಲ್ಲದೆ, ಯಾವುದೂ ಶ್ರಮವಿಲ್ಲದೆ ಯಾವಾಗಲೂ ನಗುತ್ತಲೇ ಇರಬಹುದು-ಮೆಲ್ಲಗೆ, ಮುಗುಳ್ಳಗೆ, ನಸುನಗೆ ಇತ್ಯಾದಿ ನೂರುಬಗೆಯ ನಗೆಯನ್ನು ಮೊಗದ ಮೇಲೆ ನಲಿಸುತ್ತಲೇ ಇರಬಹುದು.

ಆದರೂ ನಗೆ ನಮ್ಮ ಬಾಳಿನಲ್ಲಿ ಅಪರೂಪ ವಸ್ತು. ಆಗೊಮ್ಮೆ ಈಗೊಮ್ಮೆ ನಗೆ. ಉಳಿದೆಲ್ಲ ವೇಳೆಯಲ್ಲಿ ಹೊಗೆ, ಧಗೆ ! ಇದು ನರನ ಬಾಳು ! ಇದೆಂಥ ವಿಧಿ ವಿಲಾಸ ! ಇಷ್ಟು ಸುಲಭವಾಗಿ ಸಿಕ್ಕುವ ನಗೆಗೂ ನಿಯಂತ್ರಣ ವಿರಬೇಕೆ ಬಾಳಿನಲ್ಲಿ ? ಹುಟ್ಟುವ ಕೂಸು ನಗುತ್ತಲೇ ಹುಟ್ಟುತ್ತದೆ. ಹಾಗಾದರೆ ಬರುಬರುತ್ತ ಅದರ ನಗೆ ಎಲ್ಲಿ ಅಡಗಿ ಹೋಗುತ್ತದೆ. ‘ಬಿಸಿಲುಗುದುರೆ ಯನೇರಿ ನಿನ ನಗೆಯ ಸವ್ವಾರಿ’ ಹೊರಟು ಹೋಯಿತೆಲ್ಲಿಗೆ ?

ನಗುವ ಮನಸ್ಸಿದ್ದರೂ ಜಗದ ವೈಚಿತ್ರ್ಯದಿಂದ ಮಿಡುಕುತ್ತಲೇ ದುಡಿನ ಜನಕ್ಕೆ ಬೇಕಾಗುತ್ತಾರೆ ನಕ್ಕುನಗಿಸುವ ನಗೆಗಾರರು. ನಗೆಯ ಮಾರಿ ತಂದೆ

ಅಂಥ ನಗೆಗಾರರಿಗೆಲ್ಲ ಗುರು. ನಗಿಸುವ ಕಾಯಕವನ್ನು ಕೈಕೊಂಡು, ಭಕ್ತರ ಮನೆಗಳಿಗೆ ಹೋಗಿ, ಏನಾದರೊಂದು ಹಾಸ್ಯದ ಚಟಾಕಿಯನ್ನು ಹಾರಿಸಿ, ವಿನೋದದ ಚಕಮಕಿಯನ್ನು ಕಟಿದು, ಮ್ಲಾನ ಮುಖದಲ್ಲಿ ಮಂದಹಾಸವನ್ನು ಉಕ್ಕಿಸುವುದೇ ಅವನ ಕಾಯಕವಾಗಿದ್ದಿತು. ಅವನ ವಿನೋದ ವಿನ್ಯಾಸದಿಂದ ನಕ್ಕು ಆನಂದ ಹೊಂದಿದ ಭಕ್ತರು ಸ್ವಸಂತೋಷದಿಂದ ಏನಾದರೂ ಕೊಟ್ಟರೆ ಅದನ್ನು ಭಕ್ತಿಯಿಂದ ಸ್ವೀಕರಿಸಿ, ಅದರಲ್ಲಿಯೇ ಉದರ ನಿರ್ವಾಹ ಪೂರೈಸಿ, ಉಳಿದುದರಲ್ಲಿ ದಾಸೋಹ ಮಾಡುತ್ತಿದ್ದನಾಧನ್ಯಾತ್ಮ.

ಸುಖದಲ್ಲಿದ್ದಾಗ ನಗುವುದು ಎಲ್ಲರಿಗೂ ಸಾಧ್ಯ; ಆದರೆ ಸಂಕಟಗಳು ಸುತ್ತುಗಟ್ಟಿರುವಾಗ, ದುಃಖಗಳು ದಾಳಿಯಿಟ್ಟಾಗ, ಎಡರುಗಳು ತೊಡರಿದಾಗ, ಸೋಲುಗಳು ಶೂಲವಾಗಿ ಇರಿದಾಗ ನಗುವುದು ಎಲ್ಲೋ ಒಬ್ಬರಿಗೆ ಸಾಧ್ಯ. ಸಾವಿನ ಸಮ್ಮುಖದಲ್ಲಿಯೂ ಸರಸವಾಡುವವರು ಶರಣರು. ಅವರಿಗೆ ಮರಣವೇ ಮಹಾನವಮಿ. ಎಲುದೋರಿದರೂ, ನರ ಹರಿದರೂ, ಕರುಳು ಕುಪ್ಪಳಿಸಿದರೂ, ಶಿರಹರಿದು ಅಟ್ಟಿ ನೆಲಕ್ಕೆ ಬಿದ್ದರೂ ಧೃತಿಗೆಡದ ಸ್ಥಿತಪ್ರಜ್ಞರವರು. ಹಾಗಿಲ್ಲದಿದ್ದರೆ ಜೀವನದಲ್ಲಿ ನಗುವುದೂ ಸಾಧ್ಯವಿಲ್ಲ, ನಗಿಸುವುದೂ ಸಾಧ್ಯವಿಲ್ಲ.

ನಗೆಯ ಮಾರಿ ತಂದೆ ಅಂಥ ಸ್ಥಿತಪ್ರಜ್ಞ. ಒಮ್ಮೆ ಅವನು ಬೇರೂರಿಗೆ ಹೊರಟಿದ್ದಾಗ ಧೋ ಧೋ ಎಂದು ಮಳೆ ಸುರಿಯ ತೊಡಗಿತು. ಮಳೆಯಲ್ಲಿ ತೊಯ್ದು ನೆನೆದು ಹೋದ ನಗೆಯ ಮಾರಿ ತಂದೆ. ಸಾಲದುದಕ್ಕೆ ಹಾದಿಯಲ್ಲಿದ್ದ ಹೊಳೆ ತುಂಬಿ ಹರಿಯತೊಡಗಿತು—ರಭಸದಿಂದ ಭೋರ್ಗರೆಯುತ್ತ ಆರ್ಭಟಿಸುತ್ತ ಹರಿಯ ತೊಡಗಿತು. ಹಿಂದಿರುಗಿ ಹೋಗುವಂತೆಯೂ ಇಲ್ಲ. ಮೇಲೆ ಮಳೆ ಸುರಿಯುತ್ತಲೇ ಇದೆ. ಯಾರಾದರೂ ಎದೆಗೆಡುವ ಸನ್ನಿವೇಶವದು. ಆದರೆ ನಿಜವಾದ ನಗೆಗಾರನಾದ ಮಾರಿ ತಂದೆ ಆಗಲೂ ತನ್ನ ಮುಖದ ಮೇಲೆ ಚಿಂತೆಯ ಛಾಯೆಯನ್ನು ಸುಳಿಯಗೊಡಲಿಲ್ಲ, ದುಗುಡದ ನೆರಳನ್ನು ಬೀಳಗೊಡಲಿಲ್ಲ. ಆಗಲೂ ಅಚ್ಚಳಿಯದ ಆನಂದದಿಂದಲೇ ಇದ್ದನು. ಆಗಲೂ ಅಲ್ಲಿಗೆ ಬಂದ ಇನ್ನೊಬ್ಬ ಹಾದಿಕಾರನನ್ನು ಹಾಸ್ಯದಿಂದ ನಗಿಸಿಯೇ ನಗಿಸಿದನು.



ತಮ್ಮ ಎದೆಯಲ್ಲಿ ಸುಖದುಃಖಗಳ ತುಮುಲ ನಡೆದಿದ್ದರೂ ಎಲ್ಲರಂತೆ ಅವುಗಳಿಗೆ ಈಡಾಗಿ ವ್ಯಥೆಪಡದೆ ತಮ್ಮ ಸಂಯಮ ಬಲದಿಂದ, ಸಮದರ್ಶನದಿಂದ, ಸಾಮ್ಯಯೋಗದಿಂದ ಅವುಗಳನ್ನು ಹತ್ತಿಕ್ಕಿ ಅನ್ಯರ ಆನಂದಕ್ಕಾಗಿ ನಗೆಗಾರರಾಗಿ ನಡೆವ ನರ್ಮ ಸಚಿವರು ನಾಡಿನ ಪುಣ್ಯದ ಪ್ರಸೂನಗಳು. ಅವರು ಆನಂದದ ಅರವಟ್ಟಿಗೆಯನ್ನಿಟ್ಟು ಬಾಳಬಟ್ಟೆಯನ್ನು ತುಳಿದು, ಬಾಯಾರಿ ಬಂದವರಿಗೆಲ್ಲ ಆನಂದರಸಾಯನವನ್ನೆರೆದು ಧನ್ಯರಾಗುವರು.

ನಗೆಯ ಮಾರಿ ತಂದೆಯು ಭಕ್ತರನ್ನು ನಗಿಸುವಾಗ ನುಡಿದ ಚುಟಕಗಳನ್ನು, ವ್ಯಂಗ್ಯೋಕ್ತಿಗಳನ್ನು, ರಸೋಕ್ತಿಗಳನ್ನು, ನಗೆನುಡಿಗಳನ್ನು



ಅಡಿ ಅಡಿ 'ಘನಲಿಂಗ' ದಲ್ಲಿ ತಲ್ಲೀನನಾದ ನಗೆಯ ಮಾರಿ ತಂದೆ

ಯಾರೂ ಕಾಯ್ದಿರಿಸಿಲ್ಲ. ಇದು ಕನ್ನಡ ಸಾಹಿತ್ಯದ ದುರ್ದೈವ. ಇರಿಸಿದ್ದರೆ ಕನ್ನಡ ಸಾಹಿತ್ಯದಲ್ಲಿ ವಿರಲವಾಗಿರುವ ಹಾಸ್ಯ ಸಾಹಿತ್ಯ ಹೆಚ್ಚುತ್ತಿದ್ದಿತು. ಉಪಲಬ್ಧವಿರುವ ಆತನ ಲಲ ವಚನಗಳಲ್ಲಿ ಎಲ್ಲಿಯೂ 'ನಗೀನವಿಲು' ನರ್ತಿಸುವುದಿಲ್ಲ. ಜೀವನಾದ್ಯಂತ ಶಿವಭಕ್ತರನ್ನು ನಗಿಸಿ ನಗಿಸಿ ಶಿವ ನನ್ನೊಲಿಸಿಕೊಂಡ ಶಿವಶರಣನ ವಚನಗಳಲ್ಲಿ ನಗೆಯ ಮಿಂಚು ಮೂಡ ಲಿಲ್ಲೇಕೆ?

ಮೇಲೆ ಸೂಚಿಸಿದಂತೆ ನಗೆಗಾರರು ನಿಜವಾಗಿಯೂ ಅಂತರಂಗದಲ್ಲಿ ಸದಾ ಸುಖಗಳೇನಲ್ಲ. ಅವರಿಗೂ ಎಲ್ಲರಿಗಿರುವಂತೆ ಸುಖದುಃಖಗಳ ನೆಳಲು ಬೆಳಕಿನಾಟ ತಪ್ಪಿದ್ದಲ್ಲ. ಆದರೆ ಅನ್ಯರ ಆನಂದಕ್ಕಾಗಿ ಅವರು ತಮ್ಮದೆಯ ಅಳಲನ್ನು ಇಂಗಿಸಿ ಹಿಗ್ಗನ್ನು ಹೊಮ್ಮಿಸುತ್ತಾರೆ. ಅಲ್ಲದೆ, ಹೊರಗೆ ನಗುತ್ತ ಲಿದ್ದರೂ, ಒಳಗೆ ಗಂಭೀರರಾಗಿರಬೇಕೆಂಬುದು ಅವರ ಅಂತರಾರ್ಥವಾಗಿರ ಬೇಕು. ತೊರೆಯ ತೆರೆಯ ನೊರೆ ನಗುತ್ತಲಿದ್ದರೂ, ಅದರ ಕೆಳಗಣ ನೀರು ಮೊರೆಯುತ್ತ ಹರಿಯುತ್ತ ಹೋಗಲೇಬೇಕು. ಹಾಗೆಯೇ ಮೊಗ ನಗು ತ್ತಿದ್ದರೂ ಬಗೆ ಚಿಂತಿಸುತ್ತಲೇ ಇರಬೇಕು—ಬಾಳಿನ ಗುರಿ ಗಮ್ಯಗಳ ಬಗ್ಗೆ ಗಂಭೀರವಾಗಿ, ಆಳವಾಗಿ, ವಿವರವಾಗಿ.

ನಗೆಯ ಮಾರಿ ತಂದೆ ತೋರಿಕೆಗೆ ನಗೆಗಾರನಾಗಿದ್ದರೂ ಒಳಗೆ ಅವ ನೊಬ್ಬ ಬಗೆಗಾರನಾಗಿದ್ದನೆಂದು ತೋರುತ್ತದೆ. ಅವನ ವಚನಗಳು ಇದಕ್ಕೆ ಸಾಕ್ಷಿ. ಶ್ರೀ ಡಿ. ಎಲ್. ನರಸಿಂಹಾಚಾರ್ಯರು ಹೇಳುವಂತೆ, ಅವು ಸಂಗ್ರಹ ವಾಗಿಯೂ, ಹಿತಕರವಾಗಿಯೂ, ಸವಿಯಾಗಿಯೂ ಇವೆ. ಅವುಗಳಲ್ಲಿ ಪಾಂಡಿತ್ಯದ ಪ್ರದರ್ಶನವಿಲ್ಲ. ಸಾಮಾನ್ಯ ಜನರಿಗಾಗಿ ಬಹಳ ಸರಳ ಶೈಲಿ ಯಲ್ಲಿ ಈ ವಚನಗಳು ರಚಿತವಾಗಿವೆ. ಈತನ ವಚನಗಳ ಕನ್ನಡವು ತಿಳಿ ಗನ್ನಡ. ಉದಾಹರಣೆಗಾಗಿ ಒಂದೆರಡು ವಚನಗಳನ್ನು ಉದ್ಧರಿಸಬಹುದು.

“ ನಡೆವ ಕಾಲು, ಅನುವ ಕೈ, ಬೇಡುವ ಬಾಯಿ—  
ಸರ್ವವ ಕೊಡುವ ಮನವುಡುಗಿ,  
ಘನಲಿಂಗದಲ್ಲಿ ತಲ್ಲೀಯವಾದವನಂಗ  
ಮರುಳು ಕಂಡ ಕನಸಿನಂತೆ, ಮೂಗನ ಕಾವ್ಯದಂತೆ,  
ಜಲಲಿಪಿಯಂತೆ, ಉರಿಯ ಧೂಮದಂತೆ;  
ಇದಾಗಿಗೂ ಅಸಾಧ್ಯ, ಅತುರ ವೈರಿ ಮಾರೇಶ್ವರ!”

ಸೊಗಸಾದ ಭಾವ, ಸೊಗಸಾದ ಭಾಷೆ, ಸೊಗಸಾದ ಉಪಮೆಗಳು—  
ಅಲ್ಲವೇ ? ಇಲ್ಲಿ ನೋಡಿ,

“ ಹರಿಗೋಲು ಹರಿದ ಮತ್ತೆ ಹೊಳೆ ಏನ ಮಾಡುವುದು ?  
ಇರಿದವನಿದ್ದಂತೆ, ಕೈದೇನ ಮಾಡುವುದು ?  
ಎಚ್ಚವನಿದ್ದಂತೆ, ಅಂಬಿಗೆ ಮುನಿವರೆ ?  
ಎನ್ನ ಚಿತ್ತದಲ್ಲಿ ತಲೆದೋರಿ ನೀನಾಡಿಸಿದಂತೆ ಅಡಿದೆ ;  
ನೀ ಕೊಟ್ಟ ಕಾಯಕವ ಹೊತ್ತೆ ; ನೀ ಹೇಳಿದ ಬಿಟ್ಟೆಯ ಮಾಡಿದೆ ;  
ಕುಳದವನಾದ ಮತ್ತೆ ಮಾನ್ಯರ ಒಲವರವ ಎನಗೊಂದು ಗುಣವಿಲ್ಲ  
ನೀ ಅಡಿಸಿದಂತೆ ಅಡಿದೆ, ಆತುರ ವೈರಿ ಮಾರೇಶ್ವರಾ ! ”

ಉಚಿತವಾದ ದೃಷ್ಟಾಂತಗಳು, ಉಚಿತವಾದ ಆತ್ಮವೃತ್ತ, ಅಲ್ಲವೇ ?  
ಇನ್ನೂ ಕೇಳಿ :

“ ತಾ ಹೊಂದುವಾಗ ಕೈದು “ ಬಾ ” ಎಂದು ಕರೆದುದುಂಟಿ ಅಯ್ಯ ?  
ತಡಿಯಲ್ಲಿದ್ದು ಮಡುವಿನಲ್ಲಿ ಬೀಳುವಾಗ ಆ ಮಡು ‘ ಒಡಗೂಡುವ ಬಾ ’  
ಎಂದು ಕರೆಯುತ್ತೆ ? ತಮವಡಸಿದ ನಿಳಯಕ್ಕೆ ತೆರೆಯುತ್ತೆ ಜ್ಯೋತಿಯ ?  
ನೀ ಬಂದ ಮಣಹಕ್ಕೆ ಎನ್ನ ಇರಲೀಸೆಯೆಂದು ಆಕಸ್ಮಿಕದಲ್ಲಿ ಆತುರ  
ವೈರಿ ಮಾರೇಶ್ವರಾ ! ”

ನಗೆಯ ಮಾರಿ ತಂದೆ ತನ್ನ ಚಿತ್ತದಲ್ಲಿ ತಲೆದೋರಲು ಕೊಟ್ಟ ಕಾಯಕ  
ವೆಂದದನ್ನು ಹೊತ್ತು ಶಿವನು ಅಡಿಸಿದಂತೆ ಅಡಿದನು. ಅಡಿ ಅಡಿ ‘ ಘನಲಿಂಗ ’  
ದಲ್ಲಿ ತಲ್ಲಿಯವಾದನು. ಎಲ್ಲರಂತೆ ಮಾಡಿ ಮನಗುಂದಲಾರೆ, ಅರಿತು  
ಮರೆಯಲಾರೆ, ಕಂಡು ಕಾಣದಂತಿರಲಾರೆ, ಎಂದು ಹಸನಾಗಿ ಬಾಳಿದನು.  
ನಮಗೆ ಅವನು ಕೊಟ್ಟಿರುವ ಜೀವನ ಸೂತ್ರವು ಸಾರಗರ್ಭಿತವಾದರೂ,  
ಸಂಕ್ಷೇಪವಾದರೂ ಬ್ರಹ್ಮಾಂಡದಷ್ಟು ಅರ್ಥವನ್ನು ಒಳಕೊಂಡಿರುವುದು.

“ ಕಂಗಳ ಮುಂದಣ ಕಾಮವ ಕೊಂದು  
ಮನದ ಮುಂದಣ ಅಸೆಯ ತಿಂದು  
ಅತನನರಿ—ಆತರ ವೈರಿ ಮಾರೇಶ್ವರನ ! ”

ಎಂಥ ಸೂತ್ರಪ್ರಾಯವಾದ ಸಂದೇಶವಿದು. ಕಣ್ಣು ನೋಡಿ ಕಾಮಿಸು  
ತ್ತದೆ, ಕಣ್ಣು ಕಾಮಿಸಿದುದನ್ನು ಮನಸ್ಸು ಬಯಸುತ್ತದೆ. ಇವೆರಡರ  
ಕಾಮನೆ-ಅಸೆಗಳಲ್ಲಿಯೇ ಬಾಳಿನಗೋಳಿನ ಸೆಲೆಯಿದೆ. ಇವೆರಡನ್ನೂ



ನಿಗ್ರಹಿಸಿದರೆ, ನಿಯಂತ್ರಿಸಿದರೆ ಆತನನ್ನರಿವುದು ಸಾಧ್ಯವಾಗುವುದು. ಆತನನ್ನರಿವುದೇ ಗುರಿ ; ಕಂಗಳ ಮುಂದಣ ಕಾಮ, ಮನದ ಮುಂದಣ ಆಸೆಗಳನ್ನು ಸುಡುವುದೇ ದಾರಿ.

ಶರೀರವೊಂದು ಕುಂಭವಂತೆ. ಆ ಕುಂಭದ ರೂಪಕವನ್ನಷ್ಟು ಕೇಳಿರಿ. “ ಕುಂಭದಲ್ಲಿ ಕುದಿವ ರೂಪು ಮುಚ್ಚುಳದಂಗವ ತೆರೆದಲ್ಲದೆ ಪಾಕದ ಸಂಗವ ನರಿಯಬಾರದು. ಶರೀರದ ಕುಂಭದಲ್ಲಿ ಕುದಿವ ಜೀವನ ಇಂದ್ರಿಯಗಳ ಹಿಂಗಿದಲ್ಲದೆ ಲಿಂಗಸಂಗಿಯಲ್ಲ, ಪ್ರಾಣಲಿಂಗಿಯಲ್ಲ. ಈ ಸುಭೇದವನರಿಯದೆ ಸುಸಂಗಿಯಲ್ಲ. ಇಂತಿವನರಿವುದಕ್ಕೆ ಪಶುಪತಿಯ ಶರಣರಲ್ಲೊಸೆದು ಸಂಗವ ಮಾಡಿ ಅರಿ. ಅಸುವ ಹರಿ, ತೂತ ತೆರೆ, ಸಂದೇಹದ ಭಾವವನರಿ, ಘನಲಿಂಗ ದಲ್ಲರಿದೊರಗು, ಕರಿಗೊಂಡೊರಗು, ಆತುರ ವೈರಿ ಮಾರೇಶ್ವರಾ ! ”

ಶರೀರದ ಕುಂಭದಲ್ಲಿ ಕುದಿವ ಜೀವನ ಇಂದ್ರಿಯಗಳ ಹಿಂಗಿಸದೆ ಲಿಂಗ ಸಂಗಿಯಾಗೆಯೆಂದು ಸ್ಪಷ್ಟವಾಗಿ ಹೇಳಿದ್ದಾನೆ ಮಾರಿ ತಂದೆ. ಆತನು ನಿಜವ ಕಂಡುಂಡ ನಿರ್ಮಲ ಜ್ಞಾನಿ—‘ ಮಣ್ಣೆಂಬುದೇ ದೇಹ, ಹೊನ್ನೆಂಬುದೇ ಕಾಂಕ್ಷೆ, ಹೆಣ್ಣೆಂಬುದೇ ಸುಕರ ಭೋಗಂಗಳು ’ ಎಂದು ಮಣ್ಣು ಹೊನ್ನು ಹೆಣ್ಣುಗಳಿಗೆ ಹೊಸ ಅರ್ಥ ಹೇಳಿದ ಸುಜ್ಞಾನಿ ; “ ಗುರುವಿನಲ್ಲಿ ಗುಣವಿಲ್ಲ ದಿದರ್ಶನೆ ಪೂಜ್ಯನಾಗಿ ವೇಡಮಡಿಸಿ ಕೊಳಲೇಕೆ ? ಲಿಂಗದಲ್ಲಿ ಲಕ್ಷಣವಿಲ್ಲ ದಿದರ್ಶನೆ ತ್ರಿಕಾಲದಲ್ಲಿ ಪೂಜಿಸಿಕೊಳಲೇಕೆ ? ಜಂಗಮದಲ್ಲಿ ಜಾತಿ ಇಲ್ಲ ದಿದರ್ಶನೆ ಹಿರಿದು ಕಿರಿದೆಂದು ಹೊರಲೇತಕ್ಕೆ ? ” ಎಂದು ಗುಣಲಕ್ಷಣಗಳಿಲ್ಲ ದಿದ್ದರೆ ಗುರುಲಿಂಗ ಜಂಗಮವನ್ನೂ ಜಡಿದು ಝಂಕಿಸಿದ, ನಿಷ್ಕೂರ ಜ್ಞಾನಿ.

ಇದು ಮಾರಿ ತಂದೆಯೊರೆದ ಜೀವನ ಮೀಮಾಂಸೆ :

“ ಭಕ್ತಿಯ ಭಾಂಡದಲ್ಲಿ ಸತ್ಯವೆಂಬ ಅಕ್ಕಿಯ ಹೊಯ್ದು,  
ನಿರ್ಮಲವೆಂಬ ಉದಕವನೆರೆದು,  
ತ್ರಿಗುಣವೆಂಬ ಮೂರೊಲೆಗುಂಡ ಸಂಬಂಧಿಸಿ,  
ಆತುರದ ಸಾದೆಯನೊಟ್ಟಿ  
ಸುಡುವ ಬೆಂಕಿಯಲ್ಲಿ ಉರುಹಲಾಗಿ ಓಗರ ಬೆಂದಿತ್ತು.  
ಇಕ್ಕುವರಿಲ್ಲದೆ ಉಂಡು  
ಪ್ರಸಾದವಿಲ್ಲದೆ ಪ್ರಸಾದವೆನಗಿತ್ತು  
ಆತುರ ವೈರಿ ಮಾರೇಶ್ವರ !

ಭಕ್ತಿಯೇ ಎಲ್ಲವನ್ನೂ ಧರಿಸುವ ಭಾಂಡ ; ಸತ್ಯವೇ ಅಟ್ಟುಣ್ಣ ಬೇಕಾಗಿರುವ ಅಕ್ಕಿ ; ಅದು ಕುದಿಯಬೇಕಾದರೆ ನೈರ್ಮಲ್ಯವೆಂಬ ಉದಕ ಬೇಕು— ಅಶುದ್ಧೋದಕದಲ್ಲಿ ಸತ್ಯದ ಅಕ್ಕಿ ಕುದಿಯಲಾರದು ; ತ್ರಿಗುಣಗಳನ್ನು ಹಿಡಿಯುವಂತೆಯೂ ಇಲ್ಲ, ಬಿಡುವಂತೆಯೂ ಇಲ್ಲ; ಅವುಗಳನ್ನೇ ಒಲೆಗುಂಡುಗಳನ್ನಾಗಿ ಮಾಡಿ ಅವುಗಳ ಮೇಲೆಯೇ ಭಕ್ತಿಯ ಭಾಂಡವನ್ನಿಟ್ಟು ಸತ್ಯದ ಅಕ್ಕಿಯನ್ನೂ ನಿರ್ಮಲದ ಉದಕವನ್ನೂ ಹಾಕಿ ಆತುರದ ಸೌದೆಯನ್ನು ಕೆಳಗೆ ಸುಡಬೇಕು— ಆತುರ ವೈರಿ ಮಾರೇಶ್ವರನನ್ನು ಒಲಿಸಲು ಆತುರದ ಸೌದೆ ಸುಡಬೇಕು ! ಹೆಣ್ಣು ಹೊನ್ನು ಮಣ್ಣುಗಳ ಆತುರ, ಅಷ್ಟೈಶ್ವರ್ಯಗಳ ಆತುರ, ಸಿದ್ಧಿಯ ಆತುರ, ಸ್ಥಾನಮಾನಗಳ ಆತುರ, ಅಷ್ಟಮದಗಳ ಆತುರ—ಇನ್ನು ಏನೇನೋ ಆತುರ ಈ ಜೀವಿಗೆ. ಈ ಎಲ್ಲ ಆತುರಗಳ, ಕಾತರಗಳ ಸೌದೆಯನ್ನು ಸುಡಬೇಕು ತ್ರಿಗುಣಗಳ ಒಲೆಗುಂಡುಗಳ ನಡುವೆ. ಆಗ ಸತ್ಯದ ಅನ್ನ ಸಿದ್ಧವಾಗುವುದು. ಅದನ್ನು ಇಕ್ಕುವರಿಲ್ಲದೆ ಉಣ್ಣಬೇಕು. ತಾನೇ ಸತ್ಯದರ್ಶನ ಮಾಡಿಕೊಳ್ಳಬೇಕು. ಅದು ಪ್ರಸಾದವಿಲ್ಲದ ಪ್ರಸಾದ. ಆ ಪ್ರಸಾದವನ್ನು ಸವಿಯುವುದೇ ಬಾಳಿನ ಪರಮ ಪ್ರಯೋಜನ, ಪರಮೋಚ್ಚ ಆದರ್ಶ. ಇದು ನಗೆಯ ಮಾರಿ ತಂದೆಯ ಪ್ರಸಾದವಾಣಿ. ಇದನ್ನರಿತು ಆಚರಣೆಯಲ್ಲಿ ಅಳವಡಿಸಿಕೊಳ್ಳಬೇಕು. ಇಲ್ಲದಿದ್ದರೆ ಆತನೇ ಹೇಳಿದಂತೆ ”

ಸಮತೆಯ ಸಮಾಧಾನವ ಹೇಳುವ ಪುಸ್ತಕ ಎತ್ತಿನ ಮೇಲೆ—  
ಹೊಯಿ ದೊಣ್ಣೆ ಕೈಯಲ್ಲಿ ಲೇಸಾಯಿತ್ತು !  
ಈತನಿರವು ಮಾತಿನಲ್ಲಿ ಆಗದು—ಇದು ನೀತಿಯಲ್ಲ—  
ಆತುರದ ವೈರಿ ಮಾರೇಶ್ವರ !

# ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗವೆದ್ದಿ - ಕಾಳವೈಯರು

ಶಿವಭಕ್ತವದನ ತಾಮರಸ ಪ್ರಭಾಕರಂ

ಶಿವರೂಪನುರಿಲಿಂಗ ದೇವನೆಂಬಾಚಾರ್ಯ

ನವನೆ ಕಂದಾರಪುರದಲ್ಲಿ ಬಹುಮಾನದಿಂ ಜಸವಡೆದು ರಾಜಿಸುತ್ತ

ಭವಭಕ್ತವೃಂದಕ್ಕೆ ನೀರಶೈವೋಪದೇ

ಶವನೀವುದಕ್ಕೆ ತಾವೇ ಗುರುಗಳಾಗಿರುತ

ಭವದಬೇರಂ ಕಿತ್ತು ಧರಣಿಯೊಳ್ ಮೆರೆವುತ್ತ ಭಕ್ತರಂಪೊರೆವುತಿರಲು ||\*

ಈಗ ನಾಂದೇಡ್ ಜಿಲ್ಲೆಯಲ್ಲಿರುವ ಕಂದಹಾರ್ (ಕಂಧಾರ್) ಪಟ್ಟಣದಲ್ಲಿದ್ದರು ಉರಿಲಿಂಗ ದೇವರು. ಅವರು ಸದಾ ಶರಣಸತಿ-ಲಿಂಗಪತಿ ಭಾವಸ್ಥಿತಿಯಲ್ಲಿರುತ್ತಿದ್ದರು. ಎಂಥ ಬಿರಿ ಬಂದರೂ, ಯಾವ ಭಯ ಆವರಿಸಿದರೂ, ಎಂಥ ವಿಸತ್ತು ಮುತ್ತಿದರೂ ಅವರ ಲಿಂಗಾನಂದಕ್ಕೆ ಚ್ಯುತಿ ಬರುತ್ತಿರಲಿಲ್ಲ. ಒಮ್ಮೆ ಆಗದವರು ಅವರು ವಾಸಿಸುತ್ತಿದ್ದ ಚವ್ವರ (ಪರ್ಣಕುಟಿ) ವನ್ನೇ ಸುಟ್ಟರು. ಸುಟ್ಟವರೇ ಕೆಟ್ಟರಾಗಲಿ ಉರಿಲಿಂಗ ದೇವರು ವಿಚಲಿತರಾಗಲಿಲ್ಲ. ಅಚಲವಾದ ಪರ್ವತವೂ ವಿಚಲಿತವಾಗಬಹುದು; ಆದರೆ ಉರಿಲಿಂಗದೇವರ ಮನ ಕದಲುವುದು, ಕದಡುವುದು, ಕನಲುವುದು ಕಷ್ಟ.


ಒಂದು ದಿನ ಉರಿಲಿಂಗದೇವರು ನಂದವಾಡಕ್ಕೆ (ಈಗಿನ ನಾಂದೇಡ್ ಇರಬಹುದು) ಆಗಮಿಸಿದರು, ಸೂರಯ್ಯನೆಂಬ ಭಕ್ತನಿಗೆ ದೀಕ್ಷೆಕೊಡಲು. ಅಂದು ರಾತ್ರಿ ಅದಕ್ಕಾಗಿ ರಚಿಸಿದ್ದ ಮಂಟಪದಲ್ಲಿ ದೀಕ್ಷಾಕಾರ್ಯ ಪ್ರಾರಂಭವಾಯಿತು. ಆಗ ಒಂದು ವಿಚಿತ್ರ ನಡೆಯಿತು. ಪೆದ್ದಣ್ಣನೆಂಬ ಕಳ್ಳ ಆ ರಾತ್ರಿ ಅದೇ ಮನೆಗೆ ಕನ್ನವಿಕ್ಕಲು ಬಂದನು. ಮನೆಯಲ್ಲಿ ದೀಪ ಉರಿಯುತ್ತಿರುವುದನ್ನು ಕಂಡು, ಎಲ್ಲರೂ ಎಚ್ಚರಿದ್ದು ಏನನ್ನೋ ನಡೆಸಿರುವುದನ್ನು ತಿಳಿದು ಏನಿದೆಯೋ ನೋಡಬೇಕೆಂದು ಮಾಳಿಗೆ ಹತ್ತಿ ಬೆಳಕಿಂಡಿಯೊಳಗಿಂದ ಒಳಗೆ ನೋಡಿದನು.

\* ಅದೃಶ್ಯ ಕವಿರಚಿತ ಪ್ರಾಥರಾಯನ ಕಾವ್ಯ. ಸಂ. ೭. ಪ. ೩೮.



ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವೈಯರು ೪೯೩

ಅವನ ಕಣ್ಣಿಗೆ ಕಂಡುದು ಅವನ ಮನವನ್ನು ಸೆಳೆದುಬಿಟ್ಟಿತು.  
ಅರ್ಚಾರ್ಯ ಉರಿಲಿಂಗದೇವರು ಕಾಷಾಯಭಸ್ಮರುದ್ರಾಕ್ಷಧಾರಿಗಳಾಗಿ  
ಗದ್ದುಗೆಯ ಮೇಲೆ ಕುಳಿತಿದ್ದಾರೆ; ಶಿಷ್ಯ ಸೂರಯ್ಯನೂ ಸ್ನಾನಮಾಡಿ,  
ಮಡಿ ವಸ್ತ್ರಧರಿಸಿ, ಭಸ್ಮೋದ್ಧೂಲಿತನಾಗಿ ಗುರುವಿನ ಮುಂದೆ ಬಾಗಿ ಕುಳಿ



ಉರಿಲಿಂಗದೇವರು ಕಾಷಾಯ ಭಸ್ಮ ರುದ್ರಾಕ್ಷಧಾರಿಗಳಾಗಿ ಗದ್ದುಗೆಯ ಮೇಲೆ  
ಕುಳಿತಿದ್ದಾರೆ

ತಿದ್ದಾನೆ. ಕ್ರಮವಿಡಿದು ದೀಕ್ಷಾವಿಧಾನದಂತೆ ಒಂದೊಂದೇ ಕ್ರಿಯೆ ನಡೆದು ಕೊನೆಗೆ, ಸೂರಯ್ಯನಿಗೆ ಉರಿಲಿಂಗದೇವರಿಂದ ಮೂಲಮಂತ್ರೋಪದೇಶ ವಾಗುತ್ತದೆ. ಇದಲ್ಲವನ್ನೂ ನೋಡಿ ಪೆದ್ದಣ್ಣನ ಮೈ ನವಿರೇಳುತ್ತದೆ, ಪ್ರಾಣಪುಲಕಿತವಾಗುತ್ತದೆ. ಭಾವನಿರ್ಭರನಾಗಿ ಮಾಳಿಗೆಯಿಂದಿಳಿದು ಕಳುವ ಕಾರ್ಯಕ್ಕೆ ಬಂದವನು ತಿಳಿವನ್ನು ಪಡೆದು ಮನೆಗೆ ಮರಳುತ್ತಾನೆ.

ಮಾರನೆಯ ದಿನದಿಂದ ಉರಿಲಿಂಗ ದೇವರ ಮನೆಗೆ ಹೇಳದೆಯೇ ಕಟ್ಟಿಗೆಯ ಹೊರೆಯೊಂದು ಬರತೊಡಗುತ್ತದೆ. ಯಾರು ತರುವವರು ? ಗೊತ್ತಿಲ್ಲ. ಇದೆಂಥ ಗುರುಭಕ್ತಿ, ಇದೆಂಥ ಧರ್ಮರತಿ, ಇದೆಂಥ ನಿಯಮ ನಿಷ್ಠೆ ! ಯಾರಿವರು ?

ಉರಿಲಿಂಗದೇವರಿಗೆ ಉಚಿತವಾಗಿ ಬರುತ್ತಿದ್ದ ಉರುವಲ ಉಪಯೋಗಿ ಸಲು ಇಷ್ಟವಿಲ್ಲ. ಒಂದು ದಿನ ಸದ್ದಿಲ್ಲದಂತೆ ಸೌದೆ ತರುತ್ತಲಿದ್ದ ಆ ಅಜ್ಞಾತ ಶಿಷ್ಯನನ್ನು ಗೊತ್ತು ಹಚ್ಚಿಯೇ ಬಿಟ್ಟರು. ಪೆದ್ದಣ್ಣ ಉದ್ದಕ್ಕೆ ಬಿದ್ದು, “ಉದ್ಧರಿಸು ಗುರುವೆ, ಉದ್ಧರಿಸು” ಎಂದು ಬೇಡಿಕೊಂಡ. ಉರಿಲಿಂಗ ದೇವರು ಅವನ ನಿರ್ಮಲ ಭಕ್ತಿಗೆ ಬೆರಗಾದರು.

ಪೆದ್ದಣ್ಣನ ಪೂರ್ವಾಪರವನ್ನು ತಿಳಿದಮೇಲಂತೂ ಉರಿಲಿಂಗದೇವರಿಗೆ ಆಶ್ಚರ್ಯವಾಯಿತು. ಪ್ರೀತರಾಗಿ ನುಡಿದರು, “ಪೆದ್ದಣ್ಣ, ನೀನು ನಿತ್ಯ ಮಠಕ್ಕೆ ಕಟ್ಟಿಗೆಹೊರೆ ತರಲು ನಮಗೆ ಆಕ್ಷೇಪವಿಲ್ಲ. ಆದರೆ ನೀನದಕ್ಕೆ ಬೆಲೆಯನ್ನು ತೆಗೆದುಕೊಳ್ಳಲು ಒಪ್ಪಬೇಕು. ಬೆಲೆಗೊಡದೆ ಶ್ರಮವನ್ನು ಸ್ವೀಕರಿಸುವುದು ಶರಣಧರ್ಮವಲ್ಲ.”

ಪೆದ್ದಯ್ಯ ಪ್ರಾರ್ಥಿಸಿದ, “ಗುರುವೆ, ನಂದವಾಡದ ಸೂರಯ್ಯನಿಗೆ ದೀಕ್ಷೆಯಿತ್ತಂತೆ ನನಗೂ ದೀಕ್ಷೆಯಿತ್ತು ಉದ್ಧಾರಮಾಡಿ.”

“ಸೂರಯ್ಯನಿಗೆ ದೀಕ್ಷೆ ಇತ್ತುದು ನಿನಗಿನ್ನೂ ನೆನಪಿದೆಯಲ್ಲ ಪೆದ್ದಣ್ಣ ! ಅದರಲ್ಲೇನು ವಿಶೇಷ ಕಂಡೆ ?”

“ಅದರಲ್ಲಿ ಮುಕ್ತನಾಗುವ ಮಾರ್ಗವನ್ನೇ ಕಂಡೆ ಗುರುದೇವ,” ಎಂದು ಪೆದ್ದಣ್ಣ ಅಂದು ನಡೆದ ದೀಕ್ಷಾ ವಿಧಾನದ ವಿವರಗಳನ್ನೆಲ್ಲ ಒಂದೂ ತಪ್ಪದಂತೆ ಹೇಳಿದ. ಗುರುಗಳಿಗೆ ಅಚ್ಚರಿಯ ಮೇಲಚ್ಚರಿಯಾಯಿತು. ಆದರೂ ಪೆದ್ದಣ್ಣನ ಹೃದಯ ಪರಿವರ್ತನೆ ಕ್ಷಣಿಕವಾದುದೋ ಶಾಶ್ವತ ವಾದುದೋ- ನೋಡಬೇಕೆಂದು, “ಶಿವನಪ್ಪಣೆಯಾಗಲಿ ಪೆದ್ದಣ್ಣ” ಎಂದು ಹೇಳಿ ಕಳಿಸಿದರು.

ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವೈಯರು ೪೯೫

ಪೆದ್ದಣ್ಣ ನಿತ್ಯ ಕಟ್ಟಿಗೆ ಹೊರೆ ತರುವುದೂ ದೀಕ್ಷೆ ಅನುಗ್ರಹಿಸಿರೆಂದು  
ಉರಿಲಿಂಗದೇವರನ್ನು ಕಾಡುವುದೂ ನಡೆಯಿತು. ಉರಿಲಿಂಗದೇವರಿಗೆ  
ಉತ್ತರವಿತ್ತು, ಸಮಾಧಾನ ಹೇಳಿ ಹೇಳಿ ಸಾಕಾಯಿತು. ಒಮ್ಮೆ ಪೆದ್ದಣ್ಣ  
ಬಹಳ ಪೀಡಿಸಲು,

‘ ಘೇ ದಗಡಿ ಜಾ ’ ಯೆಂದು ನಿಜಕರದೊಳಿಹ ಕಲ್ಲ  
ಬೈದುಕೊಡೆ ದ್ವಯಹಸ್ತದಿಂ ಪಿಡಿದು ಜಯತೆಂದು  
ಸಾದರದಿ ಮರಳಿ ತನ್ನಯ ಮನೆಗೆ ಬಂದು

ಗುರುಧ್ಯಾನದಿಂ ನಿತ್ಯ ಬಿಡದೆ

‘ ಘೇ ದಗಡಿ ಜಾ ’ ಯೆಂದು ‘ ಜಾ ದಗಡಿ ಘೇ ’ ಯೆಂದು

ಸಾದರದೊಳಿನಗೆ ಗುರುಬೋಧಿಸಿದ ಮಂತ್ರವೆಂ-  
ದಾದರದೊಳಾವಾಗಲುಂ ಪರಿಸೆ ದೃಢಭಾವದಿಂದ-

ಲದು ಲಿಂಗವಾಯ್ತು !

ಪೆದ್ದಣ್ಣನ ಪಾಲಿಗೆ ಗುರುವಿತ್ತು ಆ ಶಿಲೆಯೇ ಲಿಂಗವಾಯಿತು, “ಘೇ  
ದಗಡಿ ಜಾ-ತೆಗೆದುಕೋ ಕಲ್ಲನ್ನು, ಹೊರಟು ಹೋಗು” ಎಂಬ ಗುರು  
ವಚನವೇ ಮಂತ್ರವಾಯಿತು. ಸಮಯ ಸಿಕ್ಕಾಗಲೆಲ್ಲ ಆ ಶಿಲೆಗೆ ಶುದ್ಧೋ  
ದಕವನ್ನೆರೆದು, ಭಸ್ಮಧರಿಸಿ, ಹೂವೇರಿಸಿ, ‘ ಘೇ ದಗಡಿಜಾ-ಜಾದಗಡಿ ಘೇ ’  
ಎಂದು ಪಠಿಸುತ್ತ ಪೂಜೆಮಾಡುವನು. ಅವನ ಶುದ್ಧ ಭಕ್ತಿಯಿಂದ, ಶ್ರದ್ಧೆ  
ಯಿಂದ ಆ ಶಿಲೆ ಲಿಂಗ, ಆ ಮಾತು ಮಂತ್ರವಾದುದೇನಾಶ್ಚರ್ಯ? ಇಷ್ಟ  
ಲಿಂಗವೂ ಶಿಲೆತಾನೆ? ಉಳಿದ ಮಂತ್ರಗಳೂ ಮೂಲತಃ ಶಬ್ದತಾನೆ?

ಮುಂದೆ ಮತ್ತೊಂದು ಮಹತ್ವದ ಘಟನೆ ನಡೆಯಿತು. ಆ ಊರಿನ  
ಅರಸನಾದ ನಂದರಾಜನು ಒಂದು ದೊಡ್ಡ ಕೆರೆಯನ್ನು ಕಡಿಸತೊಡಗಿದನು.  
ಆಗ ಒಂದು ದೊಡ್ಡ ಹಾಸು ಬಂಡೆ ಹತ್ತಿ ಎಷ್ಟು ಒಡೆದರೂ ಒಡೆಯಲಿಲ್ಲ.  
ಶಿಲ್ಪಿಗಳನ್ನು ಕರೆಸಿ ಕೇಳಲು, ‘ ಹಾಸು ಬಂಡೆ ಹೋಗದೆ ನೀರು ಬಾರದು ;  
ಈ ಹಾಸು ಬಂಡೆ ಹೋಗುವುದು ದುಸ್ಸಾಧ್ಯ ’ ಎಂದು ಹೇಳಿಬಿಟ್ಟರು.

ನಂದರಾಜನಿಗೆ ಹಿಡಿದ ಕಾರ್ಯ, ಅದೂ ಜನಹಿತದ ಕಾರ್ಯ  
ಪೂರೈಸಲಿಲ್ಲವಲ್ಲ-ಎಂದು ಅತೀವ ವ್ಯಾಕುಲವಾಯಿತು. ಉರಿಲಿಂಗದೇವರ  
ಖ್ಯಾತಿಯನ್ನು ಕೇಳಿದ್ದನಾಗಿ ಅವರ ಪವಿತ್ರ ಪಾದಸ್ಪರ್ಶದಿಂದೇನಾದರೂ  
ಆಗಲಾರದುದು ಆಗಬಹುದೆಂದು ಅವರಿಗೆ ತನ್ನ ಕೋರಿಕೆಯನ್ನು ಕಳಿಸಿ  
ದನು. ಉರಿಲಿಂಗದೇವರು ಶಿಷ್ಯ ಪೆದ್ದಣ್ಣನೊಡನೆ ಆಗಮಿಸಿದರು.



ಅರಸನು ಗುರುಶಿಷ್ಯರನ್ನು ಎದುರುಗೊಂಡು ಉಚಿತಾಸನದಲ್ಲಿ ಕುಳ್ಳಿರಿಸಿ, ತನ್ನ ಮನದ ಅಭಿಲಾಷೆಯನ್ನು ನಿವೇದಿಸಿಕೊಂಡನು. ಉರಿ ಲಿಂಗದೇವರು ಶಿಷ್ಯ ಪೆದ್ದಣ್ಣನ ಸತ್ವಪ್ರಕಾಶಕ್ಕೆ ಸಮಯವಿದೆಂದು ಭಾವಿಸಿದರು. ತಾವಿತ್ತು ಶಿಲೆಯನ್ನೇ, ನುಡಿದ ಮಾತನ್ನೇ ನಂಬಿ ಪೆದ್ದಣ್ಣ ಸಾಧಿಸಿದ್ದ ಆತ್ಮೋನ್ನತಿಯನ್ನು ಅವರದಾಗಲೇ ಅರಿತಿದ್ದರು. ಶಿಷ್ಯನತ್ತನೋಡಿ, 'ಘೇ ದಗಡಿ ಜಾ!' ಎಂದರು.

ಪೆದ್ದಣ್ಣ ಗುರ್ವಾಜ್ಞೆಗೆ ತಲೆಬಾಗಿ ಹಾಸುಬಂಡೆಯ ಹತ್ತಿರ ಹೋದನು. ಗುರುವಿನ ಅನುಗ್ರಹದಿಂದ, ತನ್ನ ಶ್ರದ್ಧೆಯ, ಸಾಧನೆಯ, ಶುದ್ಧಿಯ ಬಲದಿಂದ ಆ ಹಾಸುಬಂಡೆಯನ್ನು ಒಡೆದೊಗೆದನು. (ಅವನ ಕೈಯ ದಗಡಿ-ಶಿಲೆಯೇ ಹೋಗಿ ಹಾಸು ಬಂಡೆಯನ್ನು ಕಿತ್ತುಹೊತ್ತು ತಂದಿತೆಂದು ಪುರಾಣ ಪ್ರತಿಪಾದಿಸುತ್ತದೆ.) ಕೆರೆಯಲ್ಲಿ ನೀರು ಏರಿ ಬಂದಿತು. ಅರಸನು ಆನಂದ ತುಂದಿಲನಾಗಿ ಅವರಿಬ್ಬರನ್ನೂ ಗೌರವಿಸಿ ಬೀಳ್ಕೊಟ್ಟನು.

ಪೆದ್ದಣ್ಣಗೆ ದೀಕ್ಷೆ ಕೊಡುವುದನ್ನು ಇನ್ನು ತಡೆಯಬಾರದೆಂದು ಉರಿ ಲಿಂಗ ದೇವರಿಗೆನಿಸಿತು. ಅಂತ್ಯಜನಾಗಿ ಹುಟ್ಟಿ, ಕಳ್ಳನಾಗಿ ಬಾಳಿ, ಪಾಪಿಯೆಂದು ತಿರಸ್ಕರಿಸಲ್ಪಟ್ಟಿದ್ದ ಪೆದ್ದಣ್ಣ ದೀಕ್ಷೆಹೊಂದಿ ಉರಿಲಿಂಗಪೆದ್ದಿಯಾದ. ಗುರುವಿಗೆ ತಕ್ಕ ಶಿಷ್ಯನಾದ. ವೇದಾಗಮೋಪನಿಷತ್ತುಗಳಲ್ಲಿ, ಪುರಾಣೇತಿಹಾಸಗಳಲ್ಲಿ, ಸಕಲ ಶಾಸ್ತ್ರಗಳಲ್ಲಿ ಪಾರಂಗತನಾದ. ಎಂದೆಂದಿಗೂ ಅಳಿಯದ ವಚನಗಳನ್ನು ರಚಿಸಿದ. ಅವನ ವಚನಗಳಲ್ಲಿ ಬರುವ ಸಂಸ್ಕೃತ ಶ್ಲೋಕಗಳ ಸುರಿಮಳೆ ಎಂಥ ವಿದ್ವಾಂಸರನ್ನೂ ಚಕಿತರನ್ನಾಗಿ ಮಾಡುತ್ತದೆ. ಎಂಥ ಅದ್ಭುತ ಪರಿವರ್ತನೆ!

ಉರಿಲಿಂಗದೇವರು ತಾವು ಹಿಂದೆ ಸರಿದು ಶಿಷ್ಯನನ್ನೇ ಗುರುಪೀಠದ ಮೇಲೆ ಕುಳ್ಳಿರಿಸಿ ತಮ್ಮ ಶಿಷ್ಯ ತಮಗಿಂತ ಶ್ರೇಷ್ಠಜ್ಞಾನಿಯಾದುದನ್ನು ನೋಡಿ ಹಿರಿಹಿರಿ ಹಿಗ್ಗಿದರು. ಗುರುಬೇಡುವುದೇನು? ಶಿಷ್ಯನಿಂದ ಪರಾಜಯವನ್ನಲ್ಲವೆ? ಉರಿಲಿಂಗ ಪೆದ್ದಿ ಅದನ್ನೇ ತನ್ನ ಗುರುದಕ್ಷಿಣೆಯನ್ನಾಗಿ ನೀಡಿದ್ದನು— ಪತಿತನಾದ ತನ್ನನ್ನು ಹಿಡಿದೆತ್ತಿ ಜ್ಞಾನಾಮೃತವನ್ನಿತ್ತು ಉದ್ಧರಿಸಿದ್ದ ಗುರು ಉರಿಲಿಂಗ ದೇವರಿಗೆ.

ಉರಿಲಿಂಗದೇವರ ವ್ಯಕ್ತಿತ್ವ ಮಧುರವಾದರೆ ಉರಿಲಿಂಗ ಪೆದ್ದಿಯ ವ್ಯಕ್ತಿತ್ವ ಪ್ರಖರ. ಉರಿಲಿಂಗ ದೇವರಲ್ಲಿ ಶಿವಶಾಂತಿ ಕಳೆ ಹೊಳೆಯುತ್ತಿದ್ದರೆ

ಮಂಗಳ ತತಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವ್ವೆಯರು ೪೯೭

ಉರಿಲಿಂಗ ಪೆದ್ದಿಯಲ್ಲಿ ಜ್ಞಾನಪ್ರಭೆ ಪ್ರಜ್ವಲಿಸುತ್ತಿದ್ದಿತು. ಉರಿಲಿಂಗ ದೇವರದು ಸತಿಪತಿಭಾವದ ಸಮರಸ ಜೀವನ; ಉರಿಲಿಂಗ ಪೆದ್ದಿಗಳದು ಜ್ಞಾನೋಪಾಸನೆಯ ತೈಜಸ ಜೀವನ. ಒಂದು ಮಾಗಿದ ಹಣ್ಣು, ಇನ್ನೊಂದು ಮಿಂಚುವ ದೋರೆ ಕಾಯಿ.

ಇದು ಉರಿಲಿಂಗದೇವರ ಎದೆಯ ಸೊದೆ :

“ ಎಮ್ಮ ನಲ್ಲನವ್ವಾ ! ನಲ್ಲರಿಗೆ ನಲ್ಲನು. ವಂಚನೆಗೆ ನೆರೆಯನು.  
ನಿರ್ವಂಚನೆಗೆ ನೆರೆವನು, ಎನ್ನ ಉರಿಲಿಂಗದೇವನು.”

“ನಲ್ಲನನೊಲ್ಲೆನೆಂದು ಮುನಿದು ನಾನಗಲಲು  
ಅಗಲುವ ಠಾವೆಲ್ಲಾ ತಾನೆ, ಎಲೆಗವ್ವಾ !  
ನಲ್ಲನಿಲ್ಲದೆಡೆಯಿಲ್ಲ ; ಅಗಲಿಕೆಗಿಂಬಿಲ್ಲ ;  
ಮುನಿದು ನಾನೇನಾಗುವೆನು ?  
ಶರಣುಗತಿಯಾಗುವೆನು, ಉರಿಲಿಂಗದೇವನ ! ”

“ ಆತನ ಬಿರುದೆನ್ನ ಉರದಲ್ಲಿದೆ ನೋಡಿರಯ್ಯ !  
ಏಕೆ ಬಂದಿರೋ, ಎಲೆ ಅಣ್ಣಗಳಿರಾ ?  
ನಿಮಗಪ್ಪುವುದಕ್ಕೆಡೆಯಿಲ್ಲ !  
ನೀವಪ್ಪುವೊಡೆ ಅಡ್ಡಬಂದಿಹನೆನ್ನ ನಲ್ಲ !  
ಏಕೆ ಬಂದಿರೋ ಉರಿಲಿಂಗದೇವನಪ್ಪಿದ ಹಿಪ್ಪೆಗೆ ! ”

“ ಎನ್ನ ನಲ್ಲನು ಒಲ್ಲೆನೆಂದು ಹೇಳಿದಡೆ  
ಇಲ್ಲಿಯೇ ಅರಸುವೆನವನ !  
ಗಂಗೆಯ ನೋನೆನು, ಗಾರಿಯ ನೋನೆನು.  
ಇಲ್ಲಿಯೇ ಅರಸುವೆನವ್ವ !  
ಎನ್ನಂತರಂಗದ ಆತ್ಮಜ್ಯೋತಿಯೇ ಉರಿಲಿಂಗದೇವ-  
ಎಂದು ಇಲ್ಲಿಯೇ ಅರಸುವೆನವ್ವಾ ! ”

“ ಕಾಮಿಗೆ ಕಾಮಿನಿಗೆ ಎರಡುಗುರಿ, ಒಂದು ಸರಳು !  
ಎಸುಗೆಯ ಮಾಡು ಕಾಮಾ !  
ಎಸೆಯಲು ಎರಡೊಂದಪ್ಪುದು ಗಡಕಾಮಾ !  
ಎನಗೆಯೂ ಉರಿಲಿಂಗ ದೇವಗೆಯೂ ತೊಟ್ಟಿಸು !  
ಎರಡೊಂದಾದಡೆ ಬಿಲ್ಲಾಳಹೆಯೋ ಕಾಮಾ ! ”

ಯಾವ ಕವಿಯೂ ಹೆಮ್ಮೆಪಟ್ಟುಕೊಳ್ಳಬಹುದಾದ ಉರಿಲಿಂಗದೇವರ

ಇಂಥ ಮಧುರ ಮನೋಜ್ಞವಚನಗಳನ್ನು ಹೀಗೆಯೇ ಉದಾಹರಿಸುತ್ತ ಹೋಗಬೇಕೆನ್ನಿಸುತ್ತದೆ. ಅವರ ಪರಿಪಕ್ವ ಹೃದಯ, ವಿಶ್ವವಿಶಾಲದೃಷ್ಟಿಗೆ ಇದಕ್ಕೂ ಇನ್ನೆಂಥ ಸಾಕ್ಷಿ ಬೇಕು ?

“ ಆರ ಪರಿಯಲ್ಲ ನಮ್ಮನಲ್ಲನು. ವಿಶ್ವವೆಲ್ಲವು ಸತಿಯರು. ಚೋದ್ಯದ ಪುರುಷನು. ಅವರವರ ಪರಿಯಲ್ಲಿ ಅವರವರ ನೆರೆವನು. ಅವರವರಿಗೆ ಅವರಂತೆ ಸುಖಮಯ ನೋಡಾ ! ಅವರೆಲ್ಲರ ವಂಚಿಸಿ ಎನ್ನನಗಲದ ಪರಿಯ ಹೇಳಾ, ಕೇಳದಿ ! ನೀನೊಳ್ಳಿದಳಾದಡೆ, ಮಹಾಮಂತ್ರವ ಜಪಿ ಸಲು, ನಿನ್ನನಗಲ-ನಿನ್ನಾಣೆ, ಉರಿಲಿಂಗದೇವ ತನ್ನಾಣೆ ! ”

ಎಂಥ ಪತಿ, ಎಂಥ ಸತಿ, ಎಂಥ ದರ್ಶನ, ಎಂಥ ವರ್ಣನ ! ‘ನೀನೊಳ್ಳಿದಳಾದಡೆ, ಮಹಾಮಂತ್ರವ ಜಪಿಸೆ, ನಿನ್ನನಗಲ !’ ಎಂಥ ಆಶ್ವಾಸನ ! ಈ ವಿಶ್ವ ಸಾಮರಸ್ಯ ಸುಮ್ಮನೆ ಸಿದ್ಧಿಸುವುದೆ ?

“ ನಲ್ಲನ ರೂಪೆನ್ನ ನೇತ್ರ ತುಂಬಿತ್ತು ; ನಲ್ಲನ ನುಡಿ ಎನ್ನ ಶೋತ್ರ ತುಂಬಿತ್ತು ;  
ನಲ್ಲನ ಸುಗಂಧವೆನ್ನ ನಾಸಿಕ ತುಂಬಿತ್ತು ; ನಲ್ಲನ ಚುಂಬನವೆನ್ನ ಜಿಹ್ವೆ ತುಂಬಿತ್ತು ;  
ನಲ್ಲನ ಅಲಿಂಗನವೆನ್ನ ಸರ್ವಾಂಗ ತುಂಬಿತ್ತು ;  
ನಲ್ಲನ ಪ್ರೇಮವೆನ್ನ ಮನತುಂಬಿತ್ತು ;  
ನಲ್ಲನ ಅಂತರಂಗ ಬಹಿರಂಗದಲ್ಲಿ ನೆರೆದು ಸುಖಿಯಾದೆ ಸಖಿಯೆ ! ”

ಆ ಸುಖದ ಸವಿಯನ್ನೂ ಈ ಶರಣಸತಿಯ ಬಾಯಿಂದಲೇ ಕೇಳೋಣ :

“ ಎನ್ನ ನಲ್ಲನ ಕೂಡಿದ ಸುಖದ ಸುಗ್ಗಿಯನೇನೆಂಬೆ ? ಕೇಳಾ ಕೇಳದಿ !  
ಸುಖದ ಸವಿ ಪ್ರವಿಸಿ ಹರಿಯಿತ್ತು !  
ಹೇಳಲು ನಾಚಿಕೆ, ಕೇಳಲು ನಾಚಿಕೆ !  
ಕೇಳು ಕೇಳದಿ, ಸುಖದ ರಸ ಮಡುಗಟ್ಟಿದುದು.  
ಉರಿಲಿಂಗ ದೇವನ ಕೂಡಿ ಸುಖಸಾಗರದಲ್ಲಿ ಕ್ರೇಡಿಸುತಿದ್ದೆ ಕೇಳದಿ ! ”

ಈ ಸುಖ ಸುಮ್ಮನೆ ಸಿಕ್ಕುವುದೆ ?

“ ಹಾಡುವೆನಲ್ಲನ ; ಬೇಡುವೆನಲ್ಲನ ; ಕೂಡುವೆನಲ್ಲನ  
ನಿಚ್ಚ ನಿಚ್ಚ ! ಕೇಳಾ ಕೇಳದಿ, ಅವನೇ ಸುಖನೆನಗೆ,  
ಅವನೇ ಸಖನೆನಗೆ, ಅವನೇ ಪ್ರಾಣವು ಕೇಳಾ, ಕೇಳದಿ !  
ಉರಿಲಿಂಗದೇವನೆನಗೆ ಸಂಜೀವನ ಕೇಳಾ ಕೇಳದಿ ! ”

ಈ ತಪಕ್ಕೆ ಇದು ಫಲ ; ಈ ಒಲೈಗೆ ಇದು ಸಂಭಾವನೆ :

“ ಇಂಬಿನ ಚುಂಬನವಮೃತಾಹಾರ ; ಅಲಿಂಗನವೇ ಅಭರಣ ;



ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗವೆದ್ದಿ - ಕಾಳವೈಯರು ೪೯೯

ಸೋಂಕೇ ಸುವಸ್ತ್ರ ; ನೋಟವೇ ಕೂಟ ;

ಒಡನಾಟವೇ ಅಷ್ಟಭೋಗವೆನಗೆ !

ಉರಿಲಿಂಗದೇವನ ಕೂಟ ಪರಾತ್ಪರ, ವಾಙ್ಮನಾತೀತ,

ಪರಮ ಸುಖವನೇನೆಂಬೆನವ್ವಾ ! ”

ಹೀಗೆ ಸುಖದ ಸುಗ್ಗಿಯಲ್ಲಿ ಹಿಗ್ಗಿನಿಂದ ಬಾಳಿ ಬಯಲಾದರು ಉರಿಲಿಂಗದೇವರು. ಅದನ್ನು ಅವರು ಅನನುಕರಣೀಯವಾಗಿಯೇ ಬಿತ್ತರಿಸಿದ್ದಾರೆ :

“ ಎಲೆ ಆವ್ವಾ, ಎನ್ನನಲ್ಲನ ಕೂಡಿದ ಕೂಟವೆ

ಇದಿರಿಗೆ ಹೇಳಬಾರದವ್ವಾ !

ನೀವೆಲ್ಲಾ ನಿಮ್ಮ ನಲ್ಲನ ಕೂಡಿದ ಸುಖವ

ಬಲ್ಲಂಕೆ ಬಣ್ಣಿಸಿರಿ !

ಉರಿಲಿಂಗದೇವ ಬಂದೆನ್ನ ಸೀರೆಯಸೆರಗ

ಹಿಡಿಯಲೊಡನೆ ನಾನೋ ತಾನೋ ಏನೆಂದರಿಯೆನವ್ವಾ ! ”

ಗುರು ಉರಿಲಿಂಗದೇವರು ನಿರವಯರಾದುದು ಉರಿಲಿಂಗವೆದ್ದಿಯ ಮೇಲೆ ದೊಡ್ಡ ಆಘಾತವನ್ನು ಮಾಡಿರಬೇಕು. ಆದುದರಿಂದಲೇ ಕಂಠಾರದಲ್ಲಿ ಇರಲಾರದೆ ಅವರು ಕಲ್ಯಾಣಕ್ಕೆ ಹೋಗಿ ಅಲ್ಲಿಯೇ ತಮ್ಮ ಕೊನೆಯ ದಿನಗಳನ್ನು ಕಳೆದಂತೆ ತೋರುತ್ತದೆ. ಅಲ್ಲಿ ಅವರದೊಂದು ಮಠವೂ, ಸಮಾಧಿಯೂ ಇದೆ ಎಂದು ಹೇಳುತ್ತಾರೆ. ಕಲ್ಯಾಣ, ಸೇಡಮದ ಹತ್ತಿರದ ಕೊರಳಿ, ಬೇವಿನ ಚಿಂಚೋಳಿ ಮತ್ತು ಭಾಲ್ಕಿಗಳಲ್ಲಿ ಇಂದಿಗೂ ಉರಿಲಿಂಗವೆದ್ದಿಗಳ ಮಠಗಳಿವೆಯೆಂದೂ ಅವೆಲ್ಲವುಗಳಿಗೂ ಹರಿಜನರೇ ಭಕ್ತರೆಂದೂ, ಮಠಾಧಿಕಾರಿಗಳು ಮಾತ್ರ ಲಿಂಗಾಂಗಿಗಳೆಂದೂ ತಿಳಿದು ಬಂದಿದೆ.

ಉರಿಲಿಂಗವೆದ್ದಿಯೂ ಗುರುವಿನಂತೆ ಉಜ್ವಲ ವಚನಗಳನ್ನು ಬರೆದಿದ್ದಾನೆ. ಇವನ ವಚನಗಳನ್ನು ಸೇರಿಸದ ವಚನ ಸಂಕಲನಗಳೇ ಇದುವರೆಗೂ ಹುಟ್ಟಿಲ್ಲ. ಬುದ್ಧಿಭಾವಗಳ ವಿದ್ಯುದಾಲಿಂಗನವನ್ನು ಅವುಗಳಲ್ಲಿ ಕಾಣಬಹುದಾಗಿದೆ :

“ ಎನ್ನಂಗದಲ್ಲಿ ನಿನಗೆ ಮಜ್ಜನ ; ಎನ್ನ ಲಲಾಟದಲ್ಲಿ ನಿನಗೆ ಗಂಧಾಕ್ಷತೆ ;

ಎನ್ನ ತುರುಬಿನಲ್ಲಿ ನಿನಗೆ ಕುಸುಮ ಪೂಜೆ ; ಎನ್ನ ನೇತ್ರದಲ್ಲಿ ನಿನಗೆ

ನಾನಾ ರೂಪು ವಿಚಿತ್ರ ವಿನೋದ ; ಎನ್ನ ಕೋತ್ರದಲ್ಲಿ ನಿನಗೆ ಪಂಚ

ಮಹಾ ವಾದ್ಯಕೇಳಿರೆ ! ಎನ್ನ ನಾಸಿಕದಲ್ಲಿ ನಿನಗೆ ಸುಗಂಧ ಧೂಪ

ಪರಿಮಳ; ಎನ್ನ ಜಿಹ್ವೆಯಲ್ಲಿ ನಿನಗೆ ಷಡ್ರಸಾನ್ನ ನೈವೇದ್ಯ; ಎನ್ನ ತ್ವಕ್ಕಿ  
ನಲ್ಲಿ ನಿನಗೆ ವಸ್ತ್ರಾಭರಣ ಅಲಂಕಾರಪೂಜೆ; ಎನ್ನ ಸಚ್ಚಿದಾನಂದವೆಂಬ  
ಸೆಜ್ಜೆಯ ಗೃಹದಲ್ಲಿ ನೀನು ಸ್ಪರ್ಶನಂಗೈದು ನೆರೆದಿಪ್ಪೆಯಾಗಿ, ನೀನಾನೆಂ  
ಬೆರಡಳಿದು ತಾನುತಾನಾದ ಘನವನೇನೆಂಬೆನು-ಉರಿಲಿಂಗಪೆದ್ದಿ ಪ್ರಿಯ  
ಪ್ರಿಯ ವಿಶ್ವೇಶ್ವರಾ!”

ಶಿವನಿಗೂ ಸವಾಲು ಹಾಕುವ ಸತ್ಪೋತ್ಕರ್ಷ ಉರಿಲಿಂಗಪೆದ್ದಿಯದು :

“ ಪಾಪ ನನ್ನದು, ಪುಣ್ಯ ನಿನ್ನದೆ ಆಯ್ಕೆ? ದ್ವಂದ್ವ ಕರ್ಮ ಎನಗೆ  
ಬೇಕಾದ ಪರಿ ಎಂತಯ್ಯೆ? ನಾನು ಲಿಂಗಪ್ರಾಣಿ, ನೀನು ಭಕ್ತಕಾಯನು.  
ಇದು ಕಾರಣ ದ್ವಂದ್ವ ಕರ್ಮ ಮುನ್ನವೇ ನಾಸ್ತಿ! ಇನ್ನು ಭಾವಭೇದ  
ವೆಂದಡೆ ನಗೆಗಿಡೆಯಪ್ಪುದು. ಹೆಚ್ಚು ಕುಂದು ಎನ್ನದಲ್ಲ, ನಿನ್ನದಯ್ಯ  
ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರ!”

ಈ ಕೆಚ್ಚಿನ ಹಿಂದೆ ಕೆಚ್ಚಿಗೆ ಕಾರಣವಾದ ಅಚ್ಚು ಅರುಹಿದೆ :

“ ಎನ್ನ ಗತಿ ನಿನ್ನ ಗತಿ; ಎನ್ನ ಕೇಳಿಕೆ ನಿನ್ನ ಕೇಳಿಕೆ;  
ಎನ್ನ ನೋಟ ನಿನ್ನ ನೋಟ; ಎನ್ನಂಗ ಸ್ಪರ್ಶನ ನಿನ್ನಂಗಸ್ಪರ್ಶನ;  
ಎನ್ನ ಸುಖ ಭೋಗವೆಲ್ಲ ನಿನ್ನ ಸುಖ ಭೋಗ;  
ಎನ್ನೊಳಗೆ ನೀನು, ನಿನ್ನೊಳಗೆ ನಾನು ;  
ಎನ್ನ ಪ್ರಾಣ ನೀನು ನಿನ್ನ ಪ್ರಾಣ ನಾನಾದ ಕಾರಣ  
ಎನ್ನ ಸೋಂಕಿತ್ತೆಲ್ಲ ನಿನ್ನ ಪೂಜೆಯಯ್ಯ,  
ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ !

ಉರಿಲಿಂಗಪೆದ್ದಿಯನ್ನು ಉಪನಿಷದ್ರುಪಿಗಳು ಬಳಿಗೆ ಕರೆದು ಕುಳ್ಳಿರಿಸಿ  
ಕೊಂಡಿರಬೇಕು—ಅವನು ಬಯಲ ಬೆರೆತು ಅವರಿರುವಲ್ಲಿಗೆ ಹೋದಾಗ;  
ಶರಣರು ಸಂತಸದಿಂದ ಉಬ್ಬಿ ತಬ್ಬಿಕೊಂಡಿರಬೇಕು !

‘ ನೀ ನಡಸಿದಂತೆ ನಡೆದೆ; ನೀ ನುಡಿಸಿದಂತೆ ನುಡಿದೆ; ನೀ ನೋಡಿಸಿದಂತೆ  
ನೋಡಿದೆ; ನೀನಾಡಿಸಿದಂತೆ ಆಡಿದೆ; ನೀ ಮಾಡಿಸಿದಂತೆ ಮಾಡಿದೆ—ಈ  
ಪುಣ್ಯಪಾಪ ಸುಖದುಃಖಾತ್ಮಕನು ನೀನೆ ಆಯ್ಕೆ, ಉರಿಲಿಂಗಪೆದ್ದಿ ಪ್ರಿಯ  
ವಿಶ್ವೇಶ್ವರಾ ! ”

ಈ ವಚನ ಅವನ ಅಂತರಂಗದ ಕನ್ನಡಿಯಂತಿಲ್ಲವೆ?

ಆಶೆಯೇ ದಾಸತ್ವ, ನಿರಾಶೆಯೇ ಈಶತ್ವ.

ನಿರಾಶೆಯಾಗಿಪ್ಪದೆ ಈಶಪದವಯ್ಯ

ಉರಿಲಿಂಗಪೆದ್ದಿ ಪ್ರಿಯವಿಶ್ವೇಶ್ವರಾ !

ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವೈಯರು ೫೦೧

ಇದು ಉರಿಲಿಂಗ ಪೆದ್ದಿಯವಾದ ಸರಣಿ :

“ಶಿವ ಜಗವಾಗಬಲ್ಲ, ಜಗವಾಗದಿರಲೂ ಬಲ್ಲ;

ಶಿವ ರೂಪವಾಗಬಲ್ಲ, ರೂಪವಾಗದಿರಲೂ ಬಲ್ಲ;

ಶಿವನಜಾಂಡ ಕೋಟಿಗಳ ಮಾಡಬಲ್ಲ, ಮಾಡದಿರಲೂ ಬಲ್ಲ;

ಶಿವ ಕೆಡಿಸಬಲ್ಲ, ಕೆಡಿಸದಿರಲೂ ಬಲ್ಲ;

ಶಿವ ಜಂಗಮವಾಗಿ ಶಿವನ ಪೂಜಿಸಬಲ್ಲ, ಲಿಂಗವಾಗಿ ತಾನೇ ಪೂಜಿಸಿ  
ಕೊಳ್ಳಬಲ್ಲ;

ಶಿವ ಹೊರಗಾಗಿ ಅನ್ಯವುಂಟೆಂಬ ವೇದವುಂಟೆ? ಇಲ್ಲ,

ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರನು ವಿಶ್ವಕ್ಕೆಲ್ಲ ಮಾತಾಪಿತನು-”

ದೃಷ್ಟಾಂತ ಬೇರೆ ಬೇಕೆ? ಇಲ್ಲಿದೆ :

“ಆರಸು ಕಾಲಾಳಾಗ ಬಲ್ಲ ತನ್ನ ವಿನೋದಕ್ಕಾಗಿ, ಮರಳಿ ಆರಸಾಗಬಲ್ಲ.”

ಉರಿಲಿಂಗ ಪೆದ್ದಿ ನಾಲ್ಕು ಸಾಲುಗಳಲ್ಲಿ ನಿತ್ಯಸತ್ಯವನ್ನು ನಿಲ್ಲಿಸಲೂ  
ಬಲ್ಲ, ನಾಲ್ಕು ಪುಟಗಳಲ್ಲಿ ಹತ್ತಾರು ಗ್ರಂಥಗಳನ್ನು ಉದ್ಧರಿಸಿ ವಾದಭೂಮಿ  
ಯನ್ನು ಸೃಷ್ಟಿಸಲೂ ಬಲ್ಲ. ಅವನು ಬರೆದುದಕ್ಕಿಂತ ಅವನ ಬಾಳು ದೊಡ್ಡದು.

“ಅಮೃತಕ್ಕೆ ಹಸಿವುಂಟೆ? ಜಲಕ್ಕೆ ತೃಷೆಯುಂಟೆ?

ಮಹಾಘನ ಪುರುಷಂಗೆ ವಿಷಯವುಂಟೆ?

ಸದ್ಗುರು ಕಾರುಣ್ಯವಂ ಪಡೆದು ಲಿಂಗಾರ್ಚನೆಯಂ ಮಾಡುವ

ಮಹಾಶರಣಂಗೆ ಮುಕ್ತಿಯ ಬಯಕೆಯುಂಟೆ?

ಅವರುಗಳಿಗೆ ಅದು ಸ್ವಯಂಭು ಸಹಜ ಸ್ವಭಾವ.

ಇನ್ನೂ ತೃಪ್ತಿ ಅಪ್ಪಾಯನ ಮುಕ್ತಿ ಆರಸಲುಂಟೆ

ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಾ?

ಅವನಿಗೆ ಸದ್ಗುರು ಕಾರುಣ್ಯ ಲಭಿಸಿ ಲಿಂಗಾರ್ಚನೆಯ ಸೌಭಾಗ್ಯ  
ಸಿಕ್ಕಿದ್ದಿತು. ಅದರಲ್ಲಿಯೇ ತೃಪ್ತನಾಗಿ, ಅದರಲ್ಲಿಯೇ ಆನಂದ ಹೊಂದಿ,  
ಅದರಲ್ಲಿಯೇ ತಲ್ಲೀನನಾಗಿ ಬಾಳಿ ಬೆಳಕಾದನವನು.

“ಎನ್ನೊಳಗೆ ನೀನು ಪ್ರವೇಶ, ಎನ್ನೊಳಗೆ ನಾನು ಪ್ರವೇಶ!

ದೇವ ನೀನಲ್ಲದಿಲ್ಲ, ಭಕ್ತನಾನಲ್ಲದಿಲ್ಲ!

ಈ ಪರಿಯಲ್ಲಿ ಮಾಡುವರಿನ್ನಾರು ಹೇಳಾ?

ಎನಗೆ ನೀನೆ ಗತಿ, ಎನಗೆ ನಾನೇ ಗತಿ-

ಇನ್ನೇಕೆ ಜವನಿಕೆ? ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ!

ಎಂದವನು ಕರೆಯಲು ಓಗೊಟ್ಟನಾ ಶಿವ. ಜವನಿಕೆ ಸರಿಯಿತು. ಇಬ್ಬರೂ



ಒಂದಾದರು! 'ಈ ಪರಿಯಲ್ಲಿ ಮಾಡುವರಿನ್ನಾರು ಹೇಳಾ?' ಎಂಬ ಪ್ರಶ್ನೆ ಇಂದಿಗೂ ಕಲ್ಯಾಣದ ಕಣಕಣದಲ್ಲಿ ನಿನದಿಸುತ್ತಿರಬೇಕು.

ಗುರುವಿಗೆ ತಕ್ಕ ಶಿಷ್ಯ ದೊರೆವುದೇ ದುರ್ಲಭ. ಗುರುವಿಗೆ ತಕ್ಕ ಶಿಷ್ಯ, ಶಿಷ್ಯನಿಗೆ ತಕ್ಕ ಸತಿ ಸಿಕ್ಕರೆ ಏನೆನ್ನಬೇಕು? ಇಂಥ ಸೋಜಿಗ ನಡೆದಿದೆ ಉರಿಲಿಂಗ ಪೆದ್ದಿಯ ಜೀವನದಲ್ಲಿ. ಅವನಿಗೆ ಉರಿಲಿಂಗ ದೇವರಂಥ ಗುರು ಪುಂಗವರಷ್ಟೇ ಅಲ್ಲ, ಕಾಳವ್ವೆಯಂಥ ಸತೀ ಶಿರೋಮಣಿಯೂ ದೊರೆತಿದ್ದಳು! ಅವನ ಭಾಗ್ಯಕ್ಕೆ ಎಣೆಯೇ ಇಲ್ಲ. ಕಾಳವ್ವೆಯೂ ಶಿವಾನುಭವಿ, ವಚನ ಕಾರ್ತಿ, ಶರಣ ಮಾರ್ಗಾನುಯಾಯಿ! ಉರಿಲಿಂಗದೇವ-ಉರಿಲಿಂಗಪೆದ್ದಿ-ಕಾಳವ್ವೆ-ಈ ಮೂವರ ಅನುಭವಾಮೃತ ಗಂಗೆಯಮುನೆ ಸರಸ್ವತಿಯರ ಸಂಗಮವಾಗಿ ಹರಿದುದು ಎಂಥ ಅಭೂತ ಪೂರ್ವವಾದ ಘಟನೆ!

“ತುಮರಿಯ ಕೊಳ್ಳಿಯಂತೆ ಉರಿವಾತ ಭಕ್ತನೆ?

ಮಸಿದು ತಂದು ಮಾಡುವಾತ ಭಕ್ತನೆ?

ಭಕ್ತರ ಕುಲವೆತ್ತಿ ನಿಂದಿಸುವಾತ ಭಕ್ತನೆ?”

ಎಂದು ಕೇಳುತ್ತಾಳೆ ಕಾಳವ್ವೆ! 'ತುಮರಿಯ ಕೊಳ್ಳಿಯಂತೆ ಉರಿವಾತ' ಎಂಬ ಉಪಮೆಯನ್ನು ಗೃಹಿಣಿಯಾದವಳೇ ಉಪಯೋಗಿಸಬಲ್ಲಳು. ಎಣ್ಣೆ ಇಲ್ಲದೆಯೇ ಧಗಧಗ ಉರಿವ ತುಮರಿಯ ಕೊಳ್ಳಿಯನ್ನು ಕ್ರೋಧಕ್ಕೆ ಹೋಲಿ ಸಿರುವುದು ಅದೆಷ್ಟು ಸಮಂಜಸ, ಸಮುಚಿತ!

“ವ್ರತವೆಂಬುದು ನಾಯಕರತ್ನ;

ವ್ರತವೆಂಬುದು ಸುಪ್ತಾಣಿಯ ಮುತ್ತು;

ವ್ರತವೆಂಬುದು ಜೀವದ ಕಳೆ;

ವ್ರತವೆಂಬುದು ಸುಯಿಧಾನ;

ವ್ರತತಪ್ಪಲು ಉರಿಲಿಂಗ ಪೆದ್ದಿಗಳರಸ ಒಲ್ಲನವ್ವಾ”

ಎಂದಿದ್ದಾಳೆ ಕಾಳವ್ವೆ. ಆಭರಣವೇ ಜೀವವೆಂದಿರುವ ಅಂಗನೆಯರ ಬಾಯಿಂದ 'ವ್ರತವೇ ಮುತ್ತು ರತ್ನ' ಎಂಬ ಮಾತು ಬರುವುದು ಅದೆಷ್ಟು ಸೋಜಿಗ:

“ಅರ್ಥ ಪ್ರಾಣಾಭಿಮಾನದ ಮೇಲೆ ಬಂದರೂ ಬರಲಿ,

ವ್ರತಹೀನನ ನೆರೆಯಲಾಗದು!

ನೋಡಲಾಗದು, ನುಡಿಸಲಾಗದು!”

ಎಂದು ಉಗ್ಗಡಿಸುತ್ತಾಳೆ ಕಾಳವ್ವೆ!

ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗವೆದ್ದಿ-ಕಾಳವೈಯರು ೫೦೩

ಯಾವ ದೃಷ್ಟಿಯಿಂದ ನೋಡಿದರೂ ಕಾಳವೈ ಉರಿಲಿಂಗ ವೆದ್ದಿಗೆ ತಕ್ಕ ಸತಿ; ಉರಿಲಿಂಗದೇವರಿಗೆ ತಕ್ಕ ಶಿಷ್ಯೆ! ಉರಿಲಿಂಗ ವೆದ್ದಿ ಸೀತಾರೋಹಣ ಮಾಡಿದ ಮೇಲೆ ಕಾಳವೈ ಪೂರ್ಣವಿರಾಗಿಣಿಯಾಗಿ ಪಾವನ ಶರಣೆಯಾಗಿರಬೇಕು. ಅವಳು ಉರಿಲಿಂಗ ವೆದ್ದಿಯೊಡನೆ ಕಲ್ಯಾಣಕ್ಕೆ ಹೋದಳೋ ಅದಕ್ಕೆ ಮೊದಲೇ ಶಿವಪದ ಸೇರಿದಳೋ ತಿಳಿಯದು. ಕಂದಹಾರದ ಪಾಲಿಗೆ ಅವಳ ಪಾರ್ಥಿವ ಶರೀರದ ರಜವನ್ನು ತನ್ನ ಉಡಿಯಲ್ಲಿ ಉಳಿಸಿ ಕೊಳ್ಳುವ ಭಾಗ್ಯ ದೊರೆತಿದ್ದರೂ ದೊರೆತಿರಬಹುದು.

“ಮಂಗಳಮಯ ಲಿಂಗದ ಸಂಗಿಯಾಗಿ ಮಹಾಲಿಂಗದ ಪ್ರಸಂಗಿಯಾಗಿಪ್ಪಾತನ ಅಂಗವೆನಗೆ ಮಂಗಳತರಂಗ” ಎಂದು ಉರಿಲಿಂಗದೇವರು ಹಾಡಿದರು. ಉರಿಲಿಂಗದೇವ-ಉರಿಲಿಂಗ ವೆದ್ದಿ-ಕಾಳವೈ, ಮೂವರೂ ಮಂಗಳ ತರಂಗರು, ಲಿಂಗಲೀಲಾ ವಿಲಾಸಿಗಳು.

ಉರಿಲಿಂಗದೇವ ಶಿವಲಿಂಗ ಮಂಚಣ್ಣನ ಮಗನೆಂದು ನೀಲಕಂಠಾಚಾರ್ಯನ (ಸು. ೧೪೮೫) ಆರಾಧ್ಯ ಚರಿತ್ರೆಯಲ್ಲಿ ಹೇಳಿದೆ. ಇದು ನಿಜವಾದರೆ ವೀರಶೈವ ಪಂಡಿತತ್ರಯರಲ್ಲಿ ಒಬ್ಬನಾದ ಶಿವಲಿಂಗ ಮಂಚಣ್ಣನೇ ಈ ಪೀಠದ ಪ್ರವರ್ತಕನಾಗುತ್ತಾನೆ. ಇವನ ಅಜ್ಜನು ಸೋಮಕಂಠದೇಶಿಕ, ತಂದೆ ‘ಕಾಮಿಕಾದ್ಯಖಿಳ ಶಿವಕಥಿತ ತಂತ್ರಾವಳಿಗೆ ಪ್ರೇಮದಿಂವೃತ್ತಿ ದೀಪಿಕೆಗಳಂ ಬಿತ್ತರಿಸಿ! ಸೋಮಧರ ಸವಯಮಂ ಧರಣಿಯಳ್ ನಿಜುಸಿದ’ ಸಕಲಾಗಮಾಚಾರ್ಯನೆಂದು ನೀಲಕಂಠಾಚಾರ್ಯನೇ ತನ್ನ ಆರಾಧ್ಯ ಚರಿತ್ರೆಯಲ್ಲಿ ತಿಳಿಸಿದ್ದಾನೆ.

ಶಿವಲಿಂಗ ಮಂಚಣ್ಣನೂ ಸಾಮಾನ್ಯನಲ್ಲ. ಕಾಶೀ ಕ್ಷೇತ್ರದಲ್ಲಿ ಶಿವ ಸರ್ವೋತ್ತಮತ್ವವನ್ನು ಸ್ಥಾಪಿಸಿದನೆಂದು ಶಂಕರಾರಾಧ್ಯನ ಸಂಸ್ಕೃತ ಬಸವ ಪುರಾಣದಲ್ಲಿ ಹೇಳಿದೆ. ಇವನು ತನ್ನ ಹತ್ತೂ ಬೆರಳುಗಳನ್ನು ಕಾಶಿಯ ವಿಶ್ವೇಶ್ವರನಿಗೆ ಅರ್ಪಿಸಿ ಮರಳಿ ಪಡೆದನೆಂದು ಕನ್ನಡ ಬಸವ ಪುರಾಣದಲ್ಲಿ ಹೇಳಿದೆ. ಕಲ್ಯಾಣಕ್ಕೆ ಬಂದು ಬಸವಣ್ಣನನ್ನು ನೋಡಿದಂತೆ ಭೈರವೇಶ್ವರ ಕಾವ್ಯದ ಕಥಾಸೂತ್ರ ರತ್ನಾಕರದಲ್ಲಿ ಹೇಳಿದೆ.

ಇವನ ಪವಾಡಗಳೇನೇ ಇರಲಿ, ಇವನೊಬ್ಬ ದೊಡ್ಡ ವಿದ್ವಾಂಸ, ದೊಡ್ಡ ಶಿವಾನುಭವಿಯೆಂಬುದರಲ್ಲಿ ಸಂದೇಹವಿಲ್ಲ. ಉಪಲಬ್ಧವಿರುವ ಇವನ ವಚನಗಳೇ ಇದಕ್ಕೆ ಸಾಕ್ಷಿ.

“ಅಂಗವನರಿವನ್ನಕ್ಕ ಶಿವಲಿಂಗಪೂಜೆಯ ಮಾಡಲೇಬೇಕು;  
ಆತ್ಮನ ಹೃದಯುಳ್ಳನ್ನಕ್ಕ ಬಂದ ಪದಾರ್ಥವ ಲಿಂಗಾರ್ಪಿತವ ಮಾಡಲೇ ಬೇಕು;  
ಇದು ಅರಿವಿನ ಬಿತ್ತು, ಜ್ಞಾನದ ಗೊತ್ತು, ಸರ್ವಸಮಯದ ಯುಕ್ತಿ,  
ಈಶಾನ್ಯಮೂರ್ತಿ ಮಲ್ಲಿಕಾರ್ಜುನಲಿಂಗವನರಿವ ಶಕ್ತಿ.”

ಎಂದು ಹೇಳಿರುವ ಶಿವಲಿಂಗ ಮಂಚಣ್ಣನ ವಚನಗಳೂ,

‘ಅರಿವಿನ ಬಿತ್ತು, ಜ್ಞಾನದ ಗೊತ್ತು.’

ಇದು ವ್ರತ-ಶೀಲ-ನೇಮಗಳ ವ್ಯಾಖ್ಯೆ :

“ಪರಧನವನೊಲ್ಲದಿಪ್ಪುದೇ ವ್ರತ; ಪರಸ್ತ್ರೀಯರ ಮುಟ್ಟದಿಪ್ಪುದೇ ಶೀಲ;  
ಸರ್ವಜೀವನ ಕೊಲ್ಲದಿಪ್ಪುದೇ ನೇಮ; ತಥ್ಯಮಿಧ್ಯವನಳಿದಿಪ್ಪುದೇ ನಿತ್ಯ  
ನೇಮ, ಇಂತಿದು ಸಂದೇಹವಿಲ್ಲದ ವ್ರತ-ಈಶಾನ್ಯಮೂರ್ತಿ ಮಲ್ಲಿ  
ಕಾರ್ಜುನ ಲಿಂಗವನರಿವುದಕ್ಕೆ.”

“...ಪರದ್ರವ್ಯ, ಪರಸತಿ, ಹುಸಿ, ಕೊಲೆ, ಕಳವು, ಅತಿಕಾಂಕ್ಷೆಯಂ ಬಿಟ್ಟು,  
ಬಂದುದನ್ನಿಡ್ತೆ ಕೊಂಡು, ಬಾರದುದಕ್ಕೆ ಕಾಂಕ್ಷೆಯ ಮಾಡದಿಪ್ಪುದೇ  
ಅರಿವತ್ತು ನಾಲ್ಕು ಶೀಲ, ಐವತ್ತಾರು ವ್ರತ, ಮೂವತ್ತೆರಡು ನೇಮ...”

“...ಬಾಹ್ಯದಲ್ಲಿ ಶೀಲ, ಅಂತರ್ಯಾಮಿಯಲ್ಲಿ ದುಶ್ಶೀಲ; ಹೊರಗೆ ವ್ರತ,  
ಒಳಗೆ ಗತಕ-ಇನ್ನಾರಿಗೆ ಹೇಳುವೆ?”

ಇದು ಪಂಚವಕ್ತ್ರ ಪರಮೇಶ್ವರನ ರೂಪ :

“ರಸವನರಿವುದಕ್ಕೆ ಜಿಹ್ವೆಯಾಗಿ ಬಂದು, ಗಂಧವನರಿವುದಕ್ಕೆ ನಾಸಿಕವಾಗಿ  
ಬಂದು, ರೂಪವನರಿವುದಕ್ಕೆ ನೇತ್ರವಾಗಿ ಬಂದು, ಶಬ್ದವನರಿವುದಕ್ಕೆ  
ಶ್ರೋತ್ರವಾಗಿ ಬಂದು, ಸ್ಪರ್ಶವನರಿವುದಕ್ಕೆ ತ್ವಕ್ತಾಗಿ ಬಂದು-ಇಂತೆನ್ನ  
ಘಟದ ಮಧ್ಯದಲ್ಲಿ ನಿಂದು ಪಂಚವಕ್ತ್ರನಾದೆಯಲ್ಲಾ ಈಶಾನ್ಯಮೂರ್ತಿ  
ಮಲ್ಲಿಕಾರ್ಜುನ ಲಿಂಗವೆ!”

ಇದು ಅವನ ಪೂಜೆ :

“ಎನ್ನ ಕಾಯವೇ ದೇಗುಲವಾಗಿ, ಕುರುಹಿಟ್ಟು ಕೊಟ್ಟ ಕುರುಹೇ  
ಪ್ರಾಣಲಿಂಗವಾಗಿ, ನೋಡುವ ಕಣ್ಣೇ ಪೂಜಿಸುವ ಪುಷ್ಪವಾಗಿ, ಅನಂದಾ  
ಶ್ರುಗಳೇ ಸಕಲ ಭೋಗವಾಗಿ, ಅಷ್ಟವಿಧಾರ್ಚನೆ, ಷೋಡಶೋಪಚಾರ  
ವರತುಧೇ ಅಡ್ಡವಣಿಗೆ ಪರಿಯಾಣವಾಗಿ, ಪರಿಣಾಮವೇ ನೈವೇದ್ಯವಾಗಿ,  
ಅಖಂಡ ಭಕ್ತಿರತಿಯೇ ತಾಂಬೂಲವಾಗಿ ಪೂಜಿಸುತ್ತಿದ್ದೆನಯ್ಯ! ಈಶಾನ್ಯ  
ಮೂರ್ತಿ ಮಲ್ಲಿಕಾರ್ಜುನ ಲಿಂಗವೇ, ಎನ್ನ ಪ್ರಾಣ ಪೂಜೆ ನಿಮಗೆ.”



ಮಂಗಳ ತರಂಗ ಉರಿಲಿಂಗದೇವ, ಉರಿಲಿಂಗಪೆದ್ದಿ-ಕಾಳವೈಯರು ೫೦೫


ಇಂಥ ಪ್ರಾಣಪೂಜೆಯನ್ನು ಮಾಡಿಯೇ ಶಿವಲಿಂಗ ಮಂಚಣ್ಣನು 'ಶಿವಲಿಂಗ ಹಾಕಿದ ಮುಂಡಿಗೆಯ ನೀನೆತ್ತಲಮ್ಮದೆ ಎನ್ನ ಕೈಯೊಳಗಾದೆ ಯಲ್ಲಾ ಈಶಾನ್ಯಮೂರ್ತಿ ಮಲ್ಲಿಕಾರ್ಜುನ ಲಿಂಗವೇ!' ಎಂದು ಹೇಳಲು ಸಮರ್ಥನಾದನು; 'ನೀ ಎನ್ನ ಬಟ್ಟೆ, ನಾನಿನ್ನ ಬಟ್ಟೆ-ಉಭಯವು ಒಂದೇ ಬಟ್ಟೆಯಾದೆಯಲ್ಲಾ ಈಶಾನ್ಯಮೂರ್ತಿ ಮಲ್ಲಿಕಾರ್ಜುನ ಲಿಂಗವೇ!' ಎಂದು ಘೋಷಿಸಲು ಶಕ್ತನಾದನು.

ಉರಿಲಿಂಗದೇವನ ಪೂರ್ವ ಪರಂಪರೆ ಉಜ್ಜಲವಾಗಿರುವಂತೆ ಅವನ ಉತ್ತರ ಪರಂಪರೆಯೂ ಪ್ರಕಾಶಮಾನವಾಗಿದೆ. ಉರಿಲಿಂಗದೇವನ ಶಿಷ್ಯ ಉರಿಲಿಂಗ ಪೆದ್ದಿ, ಅವನ ಶಿಷ್ಯ ವಿಶ್ವೇಶ್ವರ ಪೆದ್ದಿ, ಅವನ ಶಿಷ್ಯ ಪರಂಪರೆಯಲ್ಲಿಯೇ ಮುಂದೆ ಸದಾಶಿವದೇವರು, ಸಂಹಿತೆಯ ಕಾಳಿದಾಸಭಟ್ಟರು, ಸರ್ವೇಶ್ವರದೇವರು, ಪ್ರಣಿಮಿದೇವರು, ಈಶಾನ್ಯದೇವರು, ಚೆನ್ನಿ ದೇವರು, ಚೆನ್ನ ಸೋಮಯ್ಯದೇವರು, ಬಾಗಿಯ ಬಂಕನಾಥ ದೇವರು, ಶಂಕರ ದೇವರು, ಗಂಗಾಧರ ದೇವರು, ಬಂಕನಾಥ ದೇವರು, ಪುರಾಣದ ಮಾಯಿ ದೇವ ಪಂಡಿತರು, ಬಂಕಯ್ಯ ದೇವರು, ಮಹಾಲಿಂಗ ದೇವರು, ಕುಮಾರ ಬಂಕನಾಥ ದೇವರು, ಭಕ್ತಿ ಭಂಡಾರಿ ಜಕ್ಕಣ್ಣನವರು ಉದಯಿಸಿದರೆಂದು ಮಹಾಲಿಂಗನ ಏಕೋತ್ತರ ಶತಸ್ಥಲದಿಂದ ತಿಳಿದು ಬರುತ್ತಿದೆ. ಇವರೆಲ್ಲರೂ ಅನುಭಾವಿಗಳಿರಬೇಕು. ಮಹಾಲಿಂಗ ದೇವರು, ಶಿಷ್ಯ ಕುಮಾರ ಬಂಕನಾಥ ದೇವರು, ಶಿಷ್ಯ ಜಕ್ಕಣ್ಣನವರಂತೂ ಪ್ರೌಢರಾಯನ ಕಾಲದ ಜೀವ ಜ್ಯೋತಿಗಳೆಂದು ಪ್ರಸಿದ್ಧರಾಗಿದ್ದಾರೆ.

ಹೀಗೆ ನೂರಾರು ವರ್ಷಗಳವರೆಗೆ ಆರದೆ ಉಳಿದ ಅನುಭಾವ ಜ್ಯೋತಿಯನ್ನು ಹೊತ್ತಿಸಿದವರು ಶಿವಲಿಂಗ ಮಂಚಣ್ಣ-ಉರಿಲಿಂಗದೇವ-ಉರಿಲಿಂಗಪೆದ್ದಿ-ಕಾಳವೈಯರು, ಆ ಅನುಭಾವ ಜ್ಯೋತಿಗೆ: ನಮ್ಮೆದೆ ಪ್ರಣತಿಯಾಗಲಿ!

# ಶೀಲ ಸಾರ್ವಭೌಮ ಸೋಮನಾಥ

೧೧೯೦-೧೨೪೦



ಪಾಲ್ಕುರಿಕೆ ಸೋಮನಾಥರು

ಕಾನಾದಿ ಪಡ್ವರ್ಗರಹಿತ ಸುಹಿತಾಹಿತಂ  
ತಾನುಸಾದಿಗಳಳಿದಭಂಗ ಮಹಿಮೋತ್ತಂಗೆ  
ರಾಮಣೀಯಕಪುಣ್ಯರೂಪ ನಿರ್ಗತತಾಪ ತತ್ತ್ವವಿದ್ಯಾಕಲಾಪ

ಅನುಯಾಸದ್ ಘನಸಮೀರ ಕವಿತಾಸಾರ

ಭೂಮಿಯೊಳು ಸದ್ವ್ರತಾಚಾರ ಸೌಖ್ಯಾಗಾರ

ಪ್ರೇಮಿ ಜಂಗಮಲಿಂಗಶೇಷ ಪಾಲ್ಕುರಿಕೆ ಸೋಮೇಶನಾ ಚಿದ್ವಿಲಾಸ ||

ಗುರುರಾಜ ಚಾರಿತ್ರ್ಯ ೧೨-೧೩

ವೀರಶೈವ ವೇದವ್ಯಾಸನೆಂದು ಸಂಸ್ತುತನಾದ ಸೋಮನಾಥನ ಹುಟ್ಟೂರು ಆಂಧ್ರ ದೇಶದ ಗೋದಾವರಿ ಜಿಲ್ಲೆಯಲ್ಲಿರುವ 'ಪಾಲ್ಕುರಿಕೆ' ಎಂದು ಕವಿ ಚರಿತ್ರೆಕಾರರೂ, ತುಮಕೂರು ಜಿಲ್ಲೆಯ 'ಹಾಲ್ಕುರ್ಕಿ' ಎಂದು ಡಾ|| ಚಿಲಕೂರಿ ನಾರಾಯಣರಾಯರೂ, ನಲಗೊಂಡ ಜಿಲ್ಲೆಯ 'ಪಾಲಕುರಕಿ' ಎಂದು ವಿಮರ್ಶಕಾಗ್ರೇಸರ ಬಂಡಾರು ತಮ್ಮಯ್ಯನವರೂ ಹೇಳುತ್ತಾರೆ. ಗೋದಾವರಿ ಜಿಲ್ಲೆಯಲ್ಲಿ ಈ ಹೆಸರಿನ ಗ್ರಾಮವೇ ಇಲ್ಲವೆಂದು ಡಾ|| ಹಳಕಟ್ಟೆಯವರು ಹೇಳುತ್ತಾರೆ. ಇನ್ನೊಬ್ಬರ ಎರಡರಲ್ಲಿ ಒಂದು ಇವನ ಹುಟ್ಟೂರಾಗಿರಬೇಕು. ನಲಗೊಂಡ ಜಿಲ್ಲೆಯಲ್ಲಿರುವ ಪಾಲಕುರಕಿಯೇ ಇವನ ಹುಟ್ಟೂರಾಗಿರುವುದು ಹೆಚ್ಚಿಗೆ ಸಂಭವನೀಯವಾಗಿದೆ. ಅಲ್ಲಿ ಬೆಟ್ಟದ ಮೇಲೆ ಸೋಮೇಶ್ವರ ದೇವಾಲಯವಿದೆ. ಸೋಮನಾಥನ ಪೂರ್ವಿಕರು ಆ ಸೋಮೇಶ್ವರ ಲಿಂಗದ ಅರ್ಚಕರಾಗಿದ್ದರಂತೆ. ಅದಕ್ಕೆ ಸಮೀಪದಲ್ಲಿ ಎಲಕುರ್ಕಿ, ಉರುಕುರ್ಕಿ ಎಂಬ ಹೆಸರಿನ ಹಳ್ಳಿಗಳಿವೆ. ಕಾಕತೀಯ ರುದ್ರ ದೇವನ ಕಾಲದ ಧರ್ಮಸಾಗರಶಾಸನ, ಕಾಕತೀಯ ಗಣಪತಿದೇವನ ಕಾಲದ ಕೊಂಡಪರ್ತಿ ಶಾಸನಗಳಲ್ಲಿ ಈ ಹಳ್ಳಿಗಳ ನಾಮನಿರ್ದೇಶವಿದೆ. ಕಾಕತೀಯರ ರಾಜಧಾನಿ ಓರುಂಗಲ್ಲು ಇಲ್ಲಿಗೆ ಹನ್ನೆರಡು ಹರಿದಾರಿಗಳ ದೂರದಲ್ಲಿದೆ. ಕಾಕತೀಯ ದೊರೆಗಳಿಂದ ಸನ್ಮಾನಿತನಾದ ಸೋಮನಾಥನು, ಆಂಧ್ರ ಸಾಹಿತ್ಯದ ಸೀಮಾ ಪುರುಷರಲ್ಲೊಬ್ಬನಾದ ಸೋಮನಾಥನು ಇದೇ ಊರಿನಲ್ಲಿ ಜನಿಸಿದುದು ಹೆಚ್ಚು ಸಹಜ, ಸಂಭವನೀಯವೆಂದು ತೋರುತ್ತದೆ. ತೋಂಟದ ಸಿದ್ಧಲಿಂಗ ಶಿವಯೋಗಿಗಳು ತಮ್ಮ ಸೋಮೇಶ್ವರ ಪುರಾಣದಲ್ಲಿ ಪಾಲ್ಕುರಿಕೆಯು ಆಂಧ್ರ ದೇಶದಲ್ಲಿದೆಯೆಂದೇ ಹೇಳಿದ್ದಾರೆ.

ತನ್ನ ಪ್ರಥಮ ಕೃತಿಯಾದ 'ಅನುಭವಸಾರ' ದಲ್ಲಿ ಪಾಲ್ಕುರಿಕೆ ಸೋಮನಾಥ ತನ್ನ ವಿಷಯದಲ್ಲಿ—

“ಭ್ರಂಗಿರಿಟಿ ಗೋತ್ರಡುನು ಗುರು—

ಲಿಂಗ ತನೂಜಂಡ ಶಿವಕುಲೀನುಂಡ ದುವ್ಯಾ—



ಸಂಗ ವಿವರ್ಜಿತ ಚರಿತುಡ

ಜಂಗಮ ಲಿಂಗ ಪ್ರಸಾದ ಸತ್ಪ್ರಾಣುಂಡನ್”

“ನಾನು ಬೃಂಗಿರಿಟೆ ಗೋತ್ರದವ, ಗುರುಲಿಂಗನ ಮಗ, ಶಿವಕುಲೀನ, ದುರ್ವ್ಯಸನ ದೂರ ಚಾರಿತ್ರ್ಯವುಳ್ಳವ, ಲಿಂಗ ಜಂಗಮ ಪ್ರಸಾದ ಪ್ರಾಣಿ” ಎಂದು ಹೇಳಿಕೊಂಡಿದ್ದಾನೆ. ತಂದೆಯ ಹೆಸರು ಗುರುಲಿಂಗನೆಂದಾಯಿತು. ತಾಯಿಯ ಹೆಸರು? ಭೈರವೇಶ್ವರ ಕಾವ್ಯದ ಕಥಾಮಣಿ ಸೂತ್ರ ರತ್ನಾಕರದಲ್ಲಿ ತಂದೆಯ ಹೆಸರು ರಾಮಿ ತಂದೆ ಮತ್ತು ತಾಯಿಯ ಹೆಸರು ಮಹಾದೇವಿಯಮ್ಮ-ಎಂದು ಹೇಳಿದೆ. ಆದರೆ ತೋಂಟದ ಸಿದ್ಧಲಿಂಗ ಶಿವ ಯೋಗಿಯ ಪಾಲ್ಕುರಿಕೆ ಸೋಮೇಶ್ವರ ಪುರಾಣದಲ್ಲಿ ಗುರುಲಿಂಗ ಮಂಗಲಾಂಬೆಯರೆಂದು ಹೇಳಿದೆ. ತಂದೆಯ ಹೆಸರನ್ನು ಸರಿಯಾಗಿ ಹೇಳಿರುವ ತೋಂಟದ ಸಿದ್ಧಲಿಂಗ ಯೋಗಿಗಳು ತಾಯಿಯ ಹೆಸರನ್ನೂ ಸರಿಯಾಗಿ ಹೇಳಿರುವರೆಂದು ಊಹಿಸಬಹುದಾಗಿದೆ. ಆದುದರಿಂದ ಗುರುಲಿಂಗ ಮಂಗಲಾಂಬೆಯರೇ ಸೋಮನಾಥನ ತಂದೆತಾಯಿಗಳೆಂದಿಟ್ಟುಕೊಳ್ಳಬಹುದಾಗಿದೆ. ಇಲ್ಲಿ ತನುಜನೆಂಬುದಕ್ಕೆ ಶಿಷ್ಯನೆಂದೇ ಅರ್ಥಮಾಡಬೇಕೆಂದೂ ಗುರುಲಿಂಗ ಸೋಮನಾಥನ ಗುರು, ತಂದೆಯಲ್ಲ; ತಾಯಿಯ ಹೆಸರು ಶ್ರೀ ಮಾದೇವಿಯಮ್ಮ; ಮಂಗಲಾಂಬೆ ಎಂಬುದಕ್ಕೆ ಯಾವ ಅರ್ಥವೂ ಇಲ್ಲವೆಂದು ಖಂಡಾರು ತಮ್ಮಯ್ಯನವರು ಬರೆದಿದ್ದಾರೆ. ಗುರುಲಿಂಗ ಸಾಮಾನ್ಯನಲ್ಲ—

“ಮಿಸುಪ ಸತ್ಪುಣ್ಯವಂತಂ ಪವಿತ್ರಾತ್ಮಕಂ

ಜಸವೆತ್ತ ಮಹಿಮಾನ್ವಿತಂ ತತ್ವಕೋವಿದಂ

ಶಶಿಕಲಾಧರಮೂರ್ತಿ ಕಾರುಣ್ಯಶೀಲನವಿರಳ ಚಿತ್ಸುಖಾವೇಶನು

ಅಸಮಚರಿತಂ ಗುಣತ್ರಯದೂರನತುಳಸಾ—

ಹಸಿ-ಸರ್ವಲೋಕ ವಂದ್ಯಂ ನಿತ್ಯಮುಕ್ತಂ ವಿ—

ಲಸದಮಳ ಗುರುಕುಲಲಾಮ ಗುರುಲಿಂಗಾರ್ಯ”ನು.

ಮಂಗಲಾಂಬೆಯು ಪತಿಗೆ ತಕ್ಕ ಸತಿ. “ಸಕಲ ಗುಣಮಣಿ, ಸರ್ವ ಕಾಮಿನೀ, ನಿಕರದ ಶಿರೋಮಣಿ, ಪವಿತ್ರಾಮಳ ಚರಿತ್ರೆ, ಉತ್ಪಲ ನೇತ್ರಿ, ವಿಮಳತರಗಾತ್ರಿ, ಸುಜ್ಞಾನಯುಕ್ತೆ, ಶ್ರೀ ಮಹಾದೇವಾರ್ಚನಾಸಕ್ತೆ, ಭಕ್ತಿ ವಿಶ್ರಾಮಿ, ಖಂಧುರ ಪತಿವ್ರತೆ, ಶೀಲ ಸಂಪನ್ನೆ”ಯಾಗಿ ಶೋಭಿಸುತ್ತಿದ್ದಳು.

ಇವರಿಗೆ ಮಕ್ಕಳಾಗದಿರಲು ಕೊಲ್ಲಿಪಾಕಿಗೆಯ್ದು ಶ್ರುತಿತತಿಗಳ

ಮತಿಗೆ ಸಿಲ್ಪದ ಕುಂದದಾನಂದ ಸಂದೋಹನ, ಶರಣಜನ ಮಂದಾಕನ,  
ಸೋಮೇಶನ, ಪೂಜೆಗೈದು ಸಂತಾನವನ್ನು ಬೇಡಿದರೆಂದು ಸೋಮೇಶ್ವರ  
ಪುರಾಣದಲ್ಲಿ ಹೇಳಿದೆ. ಪಾಲ್ಕುರಿಕೆಯ ಸೋಮನಾಥನನ್ನೇ ಪ್ರಾರ್ಥಿಸಿ  
ಕೊಂಡರೆಂದು ಬಂಡಾರು ತಮ್ಮಯ್ಯನವರು ಹೇಳುತ್ತಾರೆ. ಅದೇನೇ ಇರಲಿ,  
ಸೋಮನಾಥನ ವರದಿಂದ ಹುಟ್ಟಿದ ಶಿಶುವಿಗೆ 'ಸೋಮನಾಥ' ನೆಂದೇ  
ನಾಮಕರಣ ಮಾಡಿದರು ಗುರುಲಿಂಗ ಮಂಗಲಾಂಬಿಯರು. ಭೃಂಗೀಶ್ವರನೇ  
ತನಯನಾಗಿ ಅವರಿಗೆ ದೊರೆತನಂತೆ. ಭೃಂಗೀಶ್ವರನ ಅವತಾರವಿರಲಿ, ಬಿಡಲಿ,  
ಹುಟ್ಟಿದ ಕಂದನು ಅಗಣಿತೋಜ್ವಲ ಮಹಾಜ್ಞಾನಿಯಾಗಿ ಬೆಳೆದನು.  
ನಾಲ್ಕು ವೇದಗಳು, ೨೫ ದಿವ್ಯಾಗಮಗಳು, ಉಪನಿಷತ್ತು ಪುರಾಣಗಳು,  
ಕಾವ್ಯ, ನಾಟಕ, ಅಲಂಕಾರ, ವ್ಯಾಕರಣ, ತರ್ಕ, ನ್ಯಾಯ ಮೊದಲಾದ  
ಶಾಸ್ತ್ರದರ್ಶನಗಳು 'ನೆನೆಯಲನಿತರೊಳೆ ರಸನೆಯೊಳು ನೆಲೆಗೊಂಡವಾ  
ಗುರುವರ್ಯಗೆ'

ಅಮಲ ಬುದ್ಧಿ, ಭಾವಶುದ್ಧಿಗಳ ಸಿದ್ಧಿಯಾಯಿತು ಸೋಮೇಶ್ವರನಿಗೆ.  
ಪಾಲ್ಕುರಿಕೆ ಸೋಮನು ಶಿವಸಮಯಶರಧಿ ವರ್ಧನ ಸೋಮನಾದನು,  
ಸನ್ಮಾರ್ಗವಿಶ್ರಾಮನಾದನು, ಷಡ್‌ವರ್ಗಭೀಮನಾದನು, ಶರಣಕುಲ  
ಲಲಾಮನಾದನು. ಯಾರ ಕೃಪೆಯಿಂದ? ಸೋಮೇಶ್ವರ ಪುರಾಣದ  
ಪ್ರಕಾರ, 'ಅತುಳಿತ ಮಹಾಮಹಿಮ, ಆಗಮ ವಿಚಾರ, ಉನ್ನತ, ಅಸದೃಶ,  
ಪಂಚಪಾಶವಿರಹಿತ, ನಿರ್ಜಿತಪಾಪ, ಜನ್ಮಜಾಡ್ಯದೂರ, ಕಾಲಕಾಮ ಭಯ  
ನಿರ್ಧೂತ, ಶಿವಧರ್ಮತತ್ಪರ, ಅಮಳಕೀರ್ತಿ ವಿಶ್ರುತ, ಅಭವಸಮರೂಪ,  
ಲೋಕಪೂಜ್ಯ ವೇಮನಾರಾಧ್ಯ' ರೆಂಬ ಗುರುಪುಂಗವರಿದ್ದರು ಪಾಲ್ಕುರಿಕೆ  
ಯಲ್ಲಿ. ಅವರ ತನುಜಾತನೇ ಗುರುಲಿಂಗ; ಗುರುಲಿಂಗನ ತನುಜ ಸೋಮ  
ನಾಥ. ಸೋಮನಾಥನು ವೇಮನಾರಾಧ್ಯರ ಮೊಮ್ಮಗನಲ್ಲ. ವೇಮನಾರಾ  
ಧ್ಯರ ಮೊಮ್ಮಗನಿಂದ ದೀಕ್ಷೆ ಪಡೆದವನೆಂದು ಹೇಳುವವರೂ ಉಂಟು.

ಈ ವೇಮನಾರಾಧ್ಯರೇ ಪೋರಾಂಡಲ ಪಟ್ಟಣದ ಪುಷ್ಪಾಚಯದಲ್ಲಿ  
ಅಡಿಗಿರಗಿದ ಪುರದರಸು ಸಾರಂಗರಾಜನನ್ನೂ, ಅವನ ನೂತನ ರಾಣಿ  
ಯನ್ನೂ ಹರಸದೆ ಮರುದಿನ ಮಧ್ಯಾಹ್ನದೊಳಗಾಗಿ ಅರಸನಿಗೆ ಮರಣ  
ವಿರುವ ಕಾರಣ ಆಶೀರ್ವದಿಸಲಿಲ್ಲವೆಂದು ಹೇಳಿದ ವೇಮನಾರಾಧ್ಯರೆಂದು  
ಸೋಮೇಶ್ವರ ಪುರಾಣದಲ್ಲಿ ಹೇಳಿದೆ. ಈ ವೇಮನಾರಾಧ್ಯರು ಕಲ್ಯಾಣಕ್ಕೆ

ಹೋಗಿ ಬಸವಣ್ಣನವರೊಡನೆ ಶಿವಾನುಭವ ಗೋಷ್ಠಿಗಳನ್ನು ನಡೆಸಿದರೆಂದೂ ತಿಳಿದುಬಂದಿದೆ.<sup>1</sup> ಅಲ್ಲಿಂದ ಪಾಲ್ಕುರಿಕೆಗೆ ಬಂದರೆಂದು ಹೇಳುತ್ತಾರೆ. ಈ ವೇಮನಾರಾಧ್ಯ, ಗಣಸಹಸ್ರದಲ್ಲಿ ಬರುವ ಬೆಲ್ದೇವಿ ವೇಮನಾರಾಧ್ಯ, ಸೋಮನಾಥನ ಪಿತಾಮಹ ಇಲ್ಲವೆ ಅವನ ಗುರುವಿನ ಪಿತಾಮಹ ವೇಮನಾರಾಧ್ಯ ಮೂವರೋ, ಒಬ್ಬರೋ ಇಲ್ಲವೆ ಭಿನ್ನರೋ ಎಂಬುದು ಸಂಶೋಧಿಸಲ್ಪಡಬೇಕಾದ ಅಂಶವಾಗಿದೆ.

ಒಟ್ಟಿನಲ್ಲಿ ಹೇಳುವುದಾದರೆ ಸೋಮನಾಥನು ಸದ್ಗುರುವಿನಿಂದ ಸಕಲ ಶಾಸ್ತ್ರ ಕಲೆಗಳನ್ನು ಕಲಿತು ದಿವ್ಯಜ್ಞಾನಿಯಾದನು. ಕಟ್ಟಕೂರ ಪೋತಿದೇವಯ್ಯನಿಂದ ಲಿಂಗಾಂಗ-ಸಾಮರಸ್ಯ ರಹಸ್ಯವನ್ನು ಅರಿತನು. ಬಸವಣ್ಣನಲ್ಲಿ ನಿಸ್ಸೀಮ ಭಕ್ತಿಯುಳ್ಳವನಾಗಿ ಬಸವಸ್ತುತಿಯಲ್ಲಿಯೇ, ಬಸವನ ಜಸವನ್ನು ಪಸರಿಸುವ ಕಾರ್ಯದಲ್ಲಿಯೇ ತನ್ನ ಅಮೋಘವಾದ ಕವಿತಾ ಶಕ್ತಿಯನ್ನೂ, ಅದ್ವಿತೀಯವಾದ ಪಾಂಡಿತ್ಯವನ್ನೂ, ಅಪಾರವಾದ ಆತ್ಮತೇಜಸ್ಸನ್ನೂ ವಿನಿಯೋಗಿಸಿದನು. ಆಂಧ್ರದೇಶದಲ್ಲಿ ಬಸವ ಭಕ್ತಿಯನ್ನು ಬಿತ್ತಿದ ಶ್ರೀಯಸ್ಸು ಆತನದು. ಅಷ್ಟೇಕೆ, ಬಸವಚರಿತ್ರೆಯನ್ನು ವಸುಧೆಗೆ ಮೊದಲು ನೀಡಿದಾತನೂ ಆತನೇ. ಬಸವಣ್ಣನವರು ಐಕ್ಯರಾದ ಐವತ್ತು ವರ್ಷಗಳೊಳಗಾಗಿಯೆ ಬಸವ ಪುರಾಣವನ್ನು ಬರೆದ ಆತನು ಆದಿಕವಿ ಬಸವ ವಾಙ್ಮಯಕ್ಕೆ. ಕಲ್ಯಾಣದ ದುರಂತದ ಮೊದಲೂ ತರುವಾಯದಲ್ಲಿಯೂ ಅಲ್ಲಮಪ್ರಭು, ಅಕ್ಕಮಹಾದೇವಿ, ಮುಕ್ತಿಮುನಿ, ಮೊದಲಾದವರು ಶ್ರೀಶೈಲಕ್ಕೆ ಪಯಣ ಬೆಳೆಸಿದ್ದರು. ಶ್ರೀ ಶೈಲವು ಶರಣರ ಕೇಂದ್ರವಾಯಿತು. ಅಲ್ಲಿಂದ ದೊರೆತ ಅಧಿಕೃತ ಸಂಗತಿಗಳ ಆಧಾರದಿಂದ ೧೧೯೦ ರಲ್ಲಿದ್ದ ಸೋಮನಾಥನು ಬಸವಾದಿ ಪ್ರಮಥರ ಮತ್ತು ಪಂಡಿತಾರಾಧ್ಯರ ಚರಿತ್ರೆ

<sup>1</sup> ವೇಮನಾರಾಧ್ಯ ತೋಂಟದೊಳು ಪೂಗೊಯ್ವತಿರೆ | ಭೂಮೀಶ ಶರಣೆ ನಲ್ಕವನ ಮರಣವನರಿದು | ಸಾಮಾನ್ಯವಂ ಮಾಡಿ ಪರಸದಿರೆ ಮನೆಗೆಯ್ವಿ ಪಾವಗಿದು ಸಾಯಲೊಡನೆ || ವೇಮಯ್ಯ ನಿಸುಗೆ ವಂದಿಸಿದವಗೆ ಮರಣವೋ | ಪ್ರೇಮದಿಂ ಸಲಹೆಂದು ಹೆಣನ ಮುಂದಿಡಲಾಗ | ಲಾ ಮಹಾಮಹಿಮ ಪ್ರಾಣವನಿತ್ತು ಪೊರೆಯನೇ ವಂದಿಸಿದ ಫಲ ಪುಸಿವುದೇ ||



ಗಳನ್ನು ಹೆಣೆದನಾಗಿ ಅವು ಹೆಚ್ಚು ಅಧಿಕೃತವೆನಿಸಿವೆ. ಹಂಪೆಯ ಹರಿಹರನು ಕಲ್ಯಾಣ ಶ್ರೀಶೈಲಗಳೆರಡರಿಂದಲೂ ಬಹುದೂರದಲ್ಲಿದ್ದನಾಗಿ ಆತನು ಉಲ್ಲೇಖಿಸಿರುವ ಕೆಲವು ವಿಷಯಗಳು ವಿವಾದಾಸ್ಪದವಾಗಿ ಉಳಿದಿವೆ.

ಸೋಮನಾಥನ ಸೀಮೆಯರಿಯದ ಬಸವ ಭಕ್ತಿಗೆ ಅವನ ಕೆಳಗಣ ಶ್ಲೋಕ ಸಾಕ್ಷಿ:

“ಬಸವನಿ ಪುತ್ರಂಢ ಬಸವಗೋತ್ರಂಢ ಬಸವೇಶು ಶ್ರೀಪಾದ ಪದ್ಮಸಖರುಡ  
ಬಸವನಿ ಬೊಗಡ ಬಾಲ್ಪಡು ಕವೀದ್ರುಂಢ ಬಸವನ್ನ ಬೊಗಡ ಬಾಲ್ಪದು ಪಾಡಕುಂಢ  
ಬಸವನ್ನ ದೂತನೇ ಬಸವನ್ನ ಬಂಟ ಬಸವನ್ನಯಿಲು ಪುಟ್ಟು ಬಾನಿಸ ಕೊಡುಕ  
ಬಸವನ್ನಲಿಂಕನೇ ಬಸವನ್ನಲಿಂಗಿ ಬಸವನ್ನ ತನ್ನಲ ಪನ್ನಗಾವುನನು”

(ಬಸವೇಶ್ವರನ ಮಗ, ಬಸವಗೋತ್ರಜ, ಬಸವಪಾದಸೇವಕ, ಬಸವನನ್ನು ವರ್ಣಿಸಲಾಗದ ಕವಿ, ಬಸವದೂತ, ಬಸವನ ಬಂಟ, ಬಸವಲಿಂಗ ಪೂಜಕ—ಬಸವನನ್ನು ಶರಣುಹೊಕ್ಕ ನನ್ನನ್ನು ರಕ್ಷಿಸು.)

ಇದೆಂಥ ಬಸವ ಭಕ್ತಿ ! ಇನ್ನೂ ಕೇಳಿ—

ಬಸವನಿ	ಶರಣನ್ನಂ	ಪಾಪಕ್ಷಯಂಬು
ಬಸವನಿ	ಶರಣನ್ನಂ	ಪರಪುಪಾವನಮು
ಬಸವನಿ	ಶರಣನ್ನ	ಬ್ರಹ್ಮಕ್ಷಮಖಮು
ಬಸವನಿ	ಶರಣನ್ನ	ಭವರೋಗ ಹರಮು
ಬಸವನಿ	ಶರಣನ್ನ	ಭಪ್ತ ಚೇಕೂರು
ಬಸವನಿ	ಶರಣನ್ನ	ಬಂಧ ಮುಲ್ವಾಯು
ಬಸವನಿ	ಶರಣನ್ನ	ಭಾಗ್ಯಂಬುಪೊಂದು
ಬಸವನಿ	ಶರಣನ್ನ	ಬಾಯುನಾಪದಲು
ಬಸವನಿ	ಶರಣನ್ನ	ನೊಸಲಾರುಕೀರ್ತಿ
ಬಸವನಿ	ಶರಣನ್ನ	ಫಲಿಯಿಂಚುಗೋರೈ
ಬಸವನಿ	ಶರಣನ್ನ	ಮೊಸಂಗು ವಾಕ್ಸಿದ್ಧಿ
ಬಸವನಿ	ಶರಣನ್ನ	ಭ್ರಾಜಿಲ್ಲು ಬುದ್ಧಿ—

ಅದಿಯಿಲ್ಲ, ಅಂತ್ಯವಿಲ್ಲ ಅವನ ಬಸವ ಭಕ್ತಿಗೆ, ಅದನ್ನು ಸುರುವ ಕಾವ್ಯ ಶಕ್ತಿಗೆ. ತೆಲುಗು, ತಮಿಳು, ಕನ್ನಡ, ಮರಾಠಿ, ಸಂಸ್ಕೃತ ಭಾಷೆಗಳೆಲ್ಲವನ್ನೂ ಬಳಸಿಕೊಂಡು ಅವನು ರಚಿಸಿರುವ ವೃಷಾಧಿಪಶತಕ ಅವನ ಬಸವಭಕ್ತಿಯ ಬಾಂದೊರೆ, ಅಂಧ್ರಶತಕ ಸಾಹಿತ್ಯದ ಸೀಮಂತ ರತ್ನ.

ಶ್ರೀ ಗುರು ಲಿಂಗಮೂರ್ತಿ ! ಸವಿಶೇಷ ಮಹೋಜ್ವಲ ಕೀರ್ತಿ ! ಸತ್ತ್ವಿಯೋ !  
 ಧ್ಯೋಗಕಳಾ ಪ್ರಪೂರ್ತಿ ! ಯವಧೂತ ಪುನರ್ಭವಜಾರ್ತಿ ! ಪಾಲತಾ |  
 ಭ್ಯಾಗತ ಸಂಶ್ರಿತಾರ್ತಿ | ಕವಿ ಪಂಡಿತಗಾಯಕ ಚಕ್ರವರ್ತಿ ! ದೇ |  
 ನಾ ಗತಿ ನೀವೆ ಮಾಕು ಬಸವಾ ಬಸವಾ ಬಸವಾ ವೃಷಾಧಿಪಾ || .

“ ಅಷ್ಟಭಾಷಾ ಸುಕವಿತ್ವ ರಚನಾ ಚತುರ ” ನೆಂದು ಪ್ರಸಿದ್ಧನಾಗಿ  
 ರುವ ಪಾಲ್ಕುರಿಕೆ ಸೋಮನಾಥನು ವೃಷಾಧಿಪ ಶತಕದಲ್ಲಿ ಹಲವು ಭಾಷೆ  
 ಗಳನ್ನು ಉಪಯೋಗಿಸಿರುವುದಲ್ಲದೆ ಪಂಡಿತಾರಾಧ್ಯ ಚರಿತ್ರೆಯಲ್ಲಿ ಶ್ರೀಶೈಲ  
 ಯಾತ್ರೆಯನ್ನು ವರ್ಣಿಸುವಾಗಲೂ ಹಲವು ಭಾಷೆಗಳನ್ನು ಉಪಯೋಗಿಸಿ  
 ಅಷ್ಟಭಾಷಾದಿಗ್ಗಜಗಳಲ್ಲಿ ಒಬ್ಬನೆನಿಸಿದ್ದಾನೆ.

ಎಂಥ ಕೃತಿರಾಶಿ ಇವನದು ! ಹದಿನಾಲ್ಕನೆಯ ಶತಮಾನದಲ್ಲಿ  
 ಸೋಮನಾಥನ ದ್ವಿಪದಿ ಬಸವಪುರಾಣವನ್ನು ಪದ್ಯಕಾವ್ಯವಾಗಿ ರಚಿಸಿ  
 ಅದನ್ನು ತನ್ನ ವಂಶಗುರು ಸೋಮನಾಥನಿಗೇ ಸಮರ್ಪಿಸಿದ ಪಿಡುಪರ್ತಿ  
 ಸೋಮನಾಥ ಕವಿಯು—

“ ಬಸವಪುರಾಣಂಬು ಪಂಡಿತಾರಾಧ್ಯುಲ ಚರಿತಂಬು ನನುಭವ  
 ಸಾರಮುನಚ ! ತುವೇದ ಸಾರ ಸೂಕ್ತಲು ಸೋಮನಾಥ ಭಾಷ್ಯಮ್ನು  
 ಶ್ರೀ ರುದ್ರಭಾಷ್ಯಮ್ನು, ಬಸವರಗಡ, ಗಂಗೋತ್ಪತ್ತಿರಗಡ, ಶ್ರೀ ಬಸ  
 ವಾಧ್ಯರಗಡಮು, ಸದ್ಗುರುರಗಡ ಚೆನ್ನಮುಲ್ಲು ಸೀಸಮುಲು, ನಮಸ್ಕಾರ  
 ಗದ್ಯಮು, ವೃಷಾಧಿಪ ಶತಕಂಬು ನಾಕ್ಷರಾಂಕ ಗದ್ಯಪದ್ಯಮುಲ್, ಪಂಚ  
 ಪ್ರಕಾರಗದ್ಯ ಯಷ್ಟಕ ಪಂಚಕಮುನುದಾಹರಣ ಯುಗ್ಮ ! ಮಾದಿಯಗು  
 ಕೃತಲ್ ಭಕ್ತ ಹಿತಾರ್ಥಬುದ್ಧಿ ಚೆಪ್ಪನಾರಿ ಭಕ್ತ ಸಭಲಲೋ ಚೆಲ್ಲುಚುಂಡು-  
 ಸೋಮನಾಥನು ಭಕ್ತ ಹಿತಾರ್ಥವಾಗಿ ಬಸವಪುರಾಣ ಪಂಡಿತಾರಾಧ್ಯ  
 ಚರಿತ್ರೆ, ಅನುಭವಸಾರ, ಚತುರ್ವೇದಸಾರ ಸೂಕ್ತಿ, ಸೋಮನಾಥಭಾಷ್ಯ,  
 ಶ್ರೀ ರುದ್ರಭಾಷ್ಯ, ಬಸವರಗಲೆ, ಗಂಗೋತ್ಪತ್ತಿ ರಗಲೆ, ಶ್ರೀ ಬಸವಾಧ್ಯರಗಲೆ,  
 ಸದ್ಗುರು ರಗಲೆ, ಚೆನ್ನಮಲ್ಲುಸೀಸ ಪದ್ಯಗಳು, ನಮಸ್ಕಾರ ಗದ್ಯ,  
 ವೃಷಾಧಿಪರತಕ, ಅಕ್ಷರಾಂಕ ಗದ್ಯ, ಪಂಚಪ್ರಕಾರಗದ್ಯ, ಅಷ್ಟಕ ಪಂಚಕ,  
 ಉದಾಹರಣಯುಗ್ಮ ಮೊದಲಾದ ಕೃತಿಗಳನ್ನು ಬರೆದನೆಂದು ಹೇಳುತ್ತಾನೆ.  
 ಹೀಗೆ ದ್ವಿಪದಿ, ಪದ್ಯಕಾವ್ಯ, ಶತಕ, ಸೀಸಪದ್ಯರಗಲೆ, ಗದ್ಯ—ಇತ್ಯಾದಿ  
 ಎಲ್ಲ ಕ್ಷೇತ್ರಗಳಲ್ಲಿಯೂ ಶ್ರೇಷ್ಠ ಕೃತಿಗಳನ್ನು ಸೃಷ್ಟಿಸಿ ಆಂಧ್ರಸಾಹಿತ್ಯದ

ಅನೇಕ ಮುಖಪ್ರತಿಭೆಯ ಏಕಮೇವಾದ್ವಿತೀಯ ಮಹಾಕವಿಯಾಗಿದ್ದಾನೆ ಸೋಮನಾಥ.

ಹರಿಹರ ರಾಘವಾಂಕರು ಕನ್ನಡ ಸಾಹಿತ್ಯದ ಕ್ರಾಂತಿಪುರುಷರಾಗಿ ಮೆರೆದರೆ ಪಾಲ್ಕುರಿಕೆ ಸೋಮನಾಥನು ಆಂಧ್ರಸಾಹಿತ್ಯದ ಕ್ರಾಂತಿಪುರುಷನಾಗಿ ಕಂಗೊಳಿಸುತ್ತಿದ್ದಾನೆ. ಸಂಸ್ಕೃತ ವೃತ್ತಗಳನ್ನುಳಿದು ಹರಿಹರನಂತೆ ದ್ವಿಪದಿ, ರಗಳೆ, ಸೀಸಪದ್ಯ, ಶತಕ, ಗದ್ಯ ಮೊದಲಾದ ಸಾಮಾನ್ಯಜನ ಸುಲಭವಾದ ಜಾತೀಯ ಛಂದೋರೂಪಗಳಲ್ಲಿ ಕೃತಿರಚಿಸಿದ ಕೀರ್ತಿ ಅವನದು ; ಸಂಸ್ಕೃತಪದಭೂಯಿಷ್ಯವಾದ ಪ್ರೌಢಕಾವ್ಯಪರಂಪರೆಯನ್ನುಳಿದು ಜಾನುತೆಲುಗಿನಲ್ಲಿ ಕೃತಿರಚನೆ ಮಾಡಿ ತೆಲುಗು ಭಾಷೆಗೆ ಸ್ವಂತಿಕೆಯನ್ನೂ ಶಕ್ತಿಯನ್ನೂ ಸ್ವಾತಂತ್ರ್ಯವನ್ನೂ ತಂದುಕೊಟ್ಟ ಖ್ಯಾತಿ ಅವನದು ; ಜನಸಾಮಾನ್ಯರ ಬಾಯಲ್ಲಿ ತಲೆಮಾರುಗಳಿಂದ ಪಳಗಿ ಅನುಸ್ಮೃತವಾಗಿ ಬಂದಿದ್ದ ಗೇಯಸಾಹಿತ್ಯವನ್ನು ಉದ್ಧರಿಸಿ ಅದನ್ನು ಮಹಾಕಾವ್ಯದ ಮಾಧ್ಯಮವನ್ನಾಗಿ ಮಾಡಿದ ದಿಟ್ಟತನ ಅವನದು ; ಛಂದೋ ವೈಶಿಷ್ಟ್ಯ, ಪ್ರಾಸ ವೈಶಿಷ್ಟ್ಯ, ಭಾಷಾವೈಶಿಷ್ಟ್ಯ, ವಸ್ತುವೈಶಿಷ್ಟ್ಯಗಳ ಮೂಲಕ ನೂತನ ವಾಕ್ಯಪ್ರಪಂಚವನ್ನೇ ನಿರ್ಮಿಸಿದ ಅಘಟಿತ ಘಟನಾ ಶಕ್ತಿ ಅವನದು ; ಕರ್ಣಾಟಕಾಂಧ್ರಸಂಸ್ಕೃತ ಕವಿಗಳಿಂದ ಕೀರ್ತಿತನಾಗಿ, ತೋಂಟದ ಸಿದ್ಧಲಿಂಗ ಶಿವಯೋಗಿಗಳಂಥ ಮಹಿಮರಿಂದ ತನ್ನ ಚರಿತ್ರೆ ಬರೆಸಿಕೊಂಡ ಭಾಗ್ಯ ಅವನದು. ಆಂಧ್ರಕವಿಸಾರ್ವಭೌಮ ಶ್ರೀನಾಥನು ಇವನ ಪಂಡಿತಾರಾಧ್ಯ ಚರಿತ್ರೆಯನ್ನು ಮತ್ತೆ ಬರೆದಿರುವನೆಂದಮೇಲೆ ಸೋಮನಾಥನ ಸೌಭಾಗ್ಯವನ್ನೇನು ವರ್ಣಿಸುವುದು ?

ಸೋಮನಾಥನು ಹರಿಹರನಂತೆ ಶಿವಶರಣರ ವಿಶ್ವಕೋಶಕಾರ. ಬಸವ ಪುರಾಣದಲ್ಲಿ, ಪಂಡಿತಾರಾಧ್ಯ ಚರಿತ್ರೆಯಲ್ಲಿ ಅನೇಕ ಶಿವಶರಣರ ಚರಿತ್ರೆಗಳನ್ನು ನಿರೂಪಿಸಿರುವುದಲ್ಲದೆ, ಗಣಸಹಸ್ರದಲ್ಲಿ ೪೬೫ ಪ್ರಮಥಗಣಗಳ, ೧೭೧ ರುದ್ರಗಣಗಳ, ೨೮ ಯೋಗಾಚಾರ್ಯರ, ೬೩ ಪುರಾತನರ ಮತ್ತು ೨೭೩ ಶಿವಶರಣರ ನಾಮನಿರ್ದೇಶಮಾಡಿ, ಅವರ ಸ್ಥಳ ನಿರ್ದೇಶಮಾಡಿ ಎಂದೆಂದಿಗೂ ಮರೆಯಲಾಗದ ಮಹೋಪಕಾರವನ್ನು ಮಾಡಿದ್ದಾನೆ. ಈ ಕಾರ್ಯವನ್ನು ಅವನು ಮಾಡದೇ ಹೋಗಿದ್ದರೆ ಅನೇಕ ಶಿವಶರಣರ ಹೆಸರುಗಳು, ಅವರು ವಾಸಿಸಿದ ಸ್ಥಳಗಳ ಹೆಸರುಗಳು ಮರೆತುಹೋಗುವ ಸಂಭವವಿದ್ದಿತು.



ಈ ಅದ್ಭುತವಾದ ಕಾರ್ಯವನ್ನು ಸೋಮನಾಥನು ಸಾಧ್ಯವಾಗಿಸಿದುದು ಹೇಗೆ? ಅವೆಲ್ಲ ಸ್ಥಳಗಳಿಗೂ ಹೋಗಿ ವಿಷಯ ಸಂಗ್ರಹಿಸಿದನೆ? ಇಲ್ಲವೆ ತನ್ನ ಸಂದರ್ಶನಕ್ಕಾಗಿ ಬರುತ್ತಿದ್ದ ವಿವಿಧ ಪ್ರದೇಶಗಳ ಜನರಿಂದ ಸಂಗ್ರಹಿಸಿದನೆ? ಶ್ರೀಶೈಲ ಯಾತ್ರಿಕರಿಂದ ಸಂಗ್ರಹಿಸಿದನೆ? ಈ ಎಲ್ಲ ಮಾರ್ಗಗಳಿಂದಲೂ ಸಂಗ್ರಹಿಸಿರಬಹುದು. ಆತನ ವೃಷಾಧಿಪ ಶತಕದಲ್ಲಿ “ದೇವ ಪರೀ ತುಮ್ಮೀಚ ಗುರುದೇವ ಮ್ಹಣೂನತರೀ ತುಮ್ಮೀಚ ಗೋ | ಸಾವಿತರೀ ತುಮ್ಮೀಚ” ಇತ್ಯಾದಿ ಮರಾಠೀ ಶ್ಲೋಕವೊಂದಿದೆಯೆಂದು ನಾನು ಹೈದರಾಬಾದಿನ ನನ್ನ ಮಹಾರಾಷ್ಟ್ರ ಮಿತ್ರರ ಗಮನಕ್ಕೆ ತಂದಾಗ ಅವರ ಆಶ್ಚರ್ಯಾನಂದಗಳಿಗೆ ಪಾರವೇ ಇರಲಿಲ್ಲ. ಆಗ ಪುಲಿಗೆರೆಯಲ್ಲಿ ದೇವಗಿರಿ ಯಾದವರ ಮಾಂಡಳಿಕರಾಗಿ ರಾಜ್ಯಭಾರ ಮಾಡುತ್ತಲಿದ್ದ ಮಲ್ಲ. ಅವನ ತಮ್ಮ ಬೀಚುಗ, ಮಲ್ಲನ ಮಗ ಚಾವುಂಡರ ಕಾಲದಲ್ಲಿ ಮರಾಠೀ ಭಾಷೆ ಪ್ರಚಾರದಲ್ಲಿ ಬಂದಿರುವುದು ಸಾಧ್ಯವಿದೆಯಾದರೂ ಅಷ್ಟು ಬೇಗನೆ ಈ ಹೊಸ ಭಾಷೆಯನ್ನು ಕಲಿತು ಅದರಲ್ಲಿ ಶ್ಲೋಕ ರಚಿಸುವಷ್ಟು ಸಾಮರ್ಥ್ಯವನ್ನು ಪಡೆದ ಸೋಮನಾಥನಿಗೇನೆನ್ನೋಣ?

ಸೋಮನಾಥನ ಇನ್ನೊಂದು ಘನ ಕಾರ್ಯ ಶೀಲಗಳ ಸಂಯೋಜನೆ, ‘ಶೀಲಸಂಪಾದನೆ’ಯ ರಚನೆ. ಇದರಲ್ಲಿ ಶರಣಮಾರ್ಗಾನುಯಾಯಿಗಳಿಗೆ ಸಾಧನಸಂಪತ್ತಾಗ ಬಲ್ಲ ೬೪ ಶೀಲಗಳ ವಿವರಣೆಯಿದೆ. ಅವುಗಳಲ್ಲಿ ಕೆಲವು ಆಚರಿಸಲು ಅತಿ ಕಠಿಣವಾದುವುಗಳು; ಕೆಲವು ಈಗಿನ ಕಾಲಕ್ಕೆ ಅನುಗುಣವಾದುವುಗಳಲ್ಲ. ಆದರೂ ನಿಷ್ಠಾವಂತ ಸಾಧಕನ ಆತ್ಮೋನ್ನತಿಗೆ ಅವು ಸಹಾಯಕಗಳಾಗಿದ್ದುವೆಂಬುದರಲ್ಲಿ ಸಂದೇಹವಿಲ್ಲ. ಉದಾಹರಣೆಗಾಗಿ ಒಂದೆರಡು ಶೀಲಗಳನ್ನು ನೋಡಬಹುದು.

ಗುರುಲಿಂಗಜಂಗಮದೊಳತಿ: ದೃಢಶ್ರದ್ಧೆಯುಳ್ಳವನಾಗಿ ಲಿಂಗಾರ್ಚನಾಸಕ್ತಿಯಿಂದಿರ್ಪುದೊಂದನೆಯ ಶೀಲಂ”

“ಅನ್ಯತವಸ್ಥಿರವಾಕ್ಯ ವಂಚನಂ ಪಜ್ಜಿಭೇದನಮುದಾಸೀನ ನಿರ್ದಯವೆಂಬ ಷಡ್ವಿಧದ—ಲೌಕಿಕ ಮಾರ್ಗವಳಿಯಲೆರಡನೆಯ ಶೀಲಂ”

“ಪೂರ್ವ ಕರ್ಮದ ಬಿಡುಗಡೆಯದೈದನೆಯ ಶೀಲಂ”

“ತನ್ನ ಯುವತಿಗೆ ಗುರೂಪದೇಶಕ್ರಮದೆ ತನ್ನ ಶೀಲವ ಸಮನೆನಿಸಿಯುಂಟು ಮಾಳ್ಪುದೇ ಪತ್ತನೆಯ ಶೀಲಂ”

“ ಜಾತಿ ಸೂತಕವ ಶಿವಭಕ್ತರೊಳರಸದಿರ್ಪುದೋತು ಪದಿನೈದನೆಯ ಶೀಲಂ ”

“ ಲವಣಮಂ ಸಲೆ ಬಿಡುವುದಿರ್ಪತ್ತನೆಯ ಶೀಲಂ.”

“ ತೊದಳಿಲ್ಲದಿರ್ಪದೆ ಇರ್ಪತ್ತನಾಲ್ಕನೆಯ ಶೀಲಂ.”

“ ಗುರುಲಿಂಗಜಂಗಮಕೆ ತನುಮನಧನಗಳಂ ವಂಚನೆಯಿಲ್ಲದೀವುದೇ ಇರ್ಪತ್ತನೆಯ ಶೀಲಂ.”

“ ಲಿಂಗವ ಬಯಸಿ ಬೇಡದುದೆ ಮೂವತ್ತುವೊಂಬತ್ತನೆಯ ಶೀಲಂ.”

“ ದಾಂಭಿಕತ್ವದೆ ಶಿವಾರ್ಚನೆಯನಾಶೆಯೊಳು ದೀಕ್ಷೆಯ ಮಾಡದಿರ್ಪುದೇ ನಾಲ್ವತ್ತೊಂದನೆಯ ಶೀಲಂ.”

“ ತನುವಿಗಾಚಾರವಾಶ್ರಯವಾಗಿ, ಸುಜ್ಞಾನ ಮನಕೆಯಾಶ್ರಯವಾಗಿ, ಆಚಾರ ವೆಂಬುದೇ ಗುರುವಾಗಿ, ಅರಿವೇ ಜಂಗಮಸ್ವರೂಪವಾಗಿರ್ಪುದದು ಭಾವಿಸೆ ನಾಲ್ವತ್ತೈದನೆಯ ಶೀಲಂ.”

“ ನೆಗಳ್ಳ ದಶವಾಯುಗಳ ಮಾರ್ಗಕ್ಕೆ ಚಲನದಿಂ ಪುಗದಿರ್ಪುದೈವತ್ತನೆಯ ಶೀಲಂ.”

“ ಕಾಲ ಕಲ್ಪಿತಂಗಳನತಿಗಳವುದೆ ಐವತ್ತೆರಡನೆಯ ಶೀಲಂ.”

“ ಇಂದ್ರಿಯನಿಕರಂಗಳಂ ಲಿಂಗಮುಖಮಂ ಮಾಡಿ ಸಕಲ ಸುಖ ಪರಿಣಾಮಮಂ ಲಿಂಗ ಮುಂತಾಗಿ ಸುಖಪುದೈವತ್ತಾರನೆಯ ಶೀಲಂ.”

“ ಸಲೆ ನಿರಂತರ ಸಾವಧಾನಿ ತಾನಾಗಿ ಪಟ್ಟಿಲ ಮಾರ್ಗಸಂಪನ್ನನೆಸಿಸಿ ಯಾಚರಿಪುದೈವತ್ತೇಳನೆಯ ಶೀಲಂ.”

“ ಬಯಸಿ ಬಂದುದೆ ಅಂಗ ಭೋಗವಾಗಿ, ಬಯಸದೆ ಬಂದುದದು ತಾನೆ ಉಜ್ವಲ ಲಿಂಗಭೋಗವೆಂದರಿದು ಅನುಭವಿಸುವುದೇ ಐವತ್ತೆಂಟನೆಯ ಶೀಲಂ.”

“ ಅಹ್ವಾನವ ವಿಸರ್ಜನವನಳಿದಂಗೆ ಲಿಂಗವೆಂದು ತಿಳಿದನಾರತಂ ಲಿಂಗಾನು ಭವಿಯಾಗಿಹುದೆ ಅರುವತ್ತನೆಯ ಶೀಲಂ.”

“ ತಾನಿದಿರೆಂಬುದಂ ಮರೆದು ಅಂತರ್ಬಾಹ್ಯಗಳೊಳು ಶಿವಲಿಂಗ ಸನ್ನಿಹಿತನಾಗಿ ಎಸೆದಿರ್ಪುದದೆ ಅರುವತ್ತೊಂದನೆಯ ಶೀಲಂ.”

“ ಶಿವಕೃತ್ಯವಲ್ಲದೇನುವ ಮನದೊಳು ನೆನೆಯದುದೆ ಅರವತ್ತೆರಡನೆಯ ಶೀಲಂ.”

“ ತನುವಿಡಿದು, ತನುಗುಣಗಳಿಲ್ಲದೆ, ಅಸುವಿಡಿದು ಪ್ರಾಣಧಮಂ ಅಣಮಿಲ್ಲದೆ, ಮನವಿರ್ದು ಸಂಕಲ್ಪನೆನಹೆಂಬುದಿಲ್ಲದೆ, ಅಂಗವೆ ಲಿಂಗವಾಗಿ, ಲಿಂಗವೆ ಅಂಗವಾಗಿ, ಆ ಮಹಾ ಘನಲಿಂಗವೇ ಪ್ರಾಣವಾಗಿ ಆ ಪ್ರಾಣವೇ ಘನಲಿಂಗವಾಗಿ ಸಹಭೋಜನಂ ಗೆಯ್ಯುದು ಅರವತ್ತುಮೂರನೆಯ ಶೀಲಂ.”

“ ತನ್ನಿಂದಿತರವಿಲ್ಲವಾಗಿ, ತೋರುವ ದೃಶ್ಯವಂ ಮಿಥ್ಯೆಯೆಂದರಿದು...ಶೀಲವೇ ಮಹಾ ಜ್ಞಾನವಾಗಿ-ಜ್ಞಾನವೇ ಶೀಲವಾಗಿ, ನನ್ನಿಯಿಂ ಭೇದಾಭೇದಗಳನುಳಿದು ಅಭಿನ್ನ ಪರಮಾನಂದರೂಪನಾಗಿರ್ಪುದು ಅರವತ್ತು ನಾಲ್ಕನೆಯ ಶೀಲಂ.”

ಇದೆಂಥ ಶೀಲ ಸಂಪಾದನೆ! ಕಲ್ಯಾಣದ ಶಿವಶರಣರು ಶೂನ್ಯ ಸಂಪಾದನೆಯ ಮಾರ್ಗ ತೋರಿ ಜಗದ್ವಂದ್ಯರಾದರೆ ಪಾಲ್ಕುರಿಕೆಯ ಸೋಮನಾಥನು ಶೀಲಸಂಪಾದನೆಯ ಹಾದಿಯನ್ನು ತೋರಿ ಮಹಾನುಭಾವನಾದನು. ಈ ಶೀಲಗಳಲ್ಲಿ ಕೈನೂಲಿನ ಬಟ್ಟೆಯನ್ನೇ ತೊಡಬೇಕೆಂಬುದೂ ಒಂದು ಶೀಲವಾಗಿದೆ. ಕದಿರೆ ರೆಮ್ಮವ್ವೆ ಕೈನೂಲಿನ ಕೀರ್ತಿಯನ್ನು ಕೊಂಡಾಡಿ ಕೃತಕೃತ್ಯಳಾಗಿದ್ದರೆ ಪಾಲ್ಕುರಿಕೆ ಸೋಮನಾಥ ಕೈಬಟ್ಟೆಯ ಕೀರ್ತಿಧ್ವಜವನ್ನು ಮೆರೆಸಿ ಧನ್ಯನಾಗಿದ್ದಾನೆ.

೬೪ ಶೀಲಗಳನ್ನು ಸಂಯೋಜಿಸಿ ಸುಮ್ಮನಾಗಲಿಲ್ಲ ಸೋಮೇಶ್ವರ. ಅವುಗಳನ್ನು ತಾನೇ ಮೊದಲು ಆಚರಿಸಿ ತೋರಿಸಿದನು. ಅದೆಷ್ಟು ಕಷ್ಟ ನಷ್ಟಗಳು ಎದುರಾದರೂ, ಅದೆಂಥ ಅನಾನುಕೂಲತೆಗಳು ಅಡ್ಡ ಬಂದರೂ ಈ ಶೀಲಸಂಪಾದನೆಯ ದುರ್ಗಮವಾದ ಮಾರ್ಗವನ್ನು ಏಕಾಂಗವೀರನಾಗಿ ತುಳಿದು ಶೀಲಸಾರ್ವಭೌಮನಾಗಿ ಶೋಭಿಸಿದ ಸೋಮನಾರಾಧ್ಯ-ಬಸವನೇ ಕೃಪೆಗೆ ಪಾತ್ರನಾಗಿದ್ದ ಪಾಲ್ಕುರಿಕೆಯ ಸೋಮನಾರಾಧ್ಯ.

ಪಾಲ್ಕುರಿಕೆ ಸೋಮನಾಥನು ಪಾಲ್ಕುರಿಕೆ ಸೂರನಾಮಾತ್ಮನನ್ನು ತನ್ನ ಪಂಡಿತಾರಾಧ್ಯ ಚರಿತ್ರೆಗೆ ಶ್ರೋತೃವನ್ನಾಗಿ ಮಾಡಿಕೊಂಡಿದ್ದಾನೆ. ಅವನನ್ನು ತನ್ನ ಮುದ್ದು ಮೈದುನನೆಂದು ಸಂಬೋಧಿಸಿದ್ದಾನೆ. ಇವರಿಬ್ಬರ ಆತ್ಮೀಯ ಸಂಬಂಧ ವಿಶಿಷ್ಟವಾದುದು. ಸೂರನಾಮಾತ್ಮನೂ ಸಾಮಾನ್ಯನಲ್ಲ. ಪಂಡಿತಾರಾಧ್ಯ ಚರಿತ್ರೆಯಲ್ಲಿ—

ಸೀಸ ಪದ್ಯ—ವೀರ ಪೋಚೇಶ್ವರ ವಿಶ್ರುತಾಚಾರ್ಯ  
ಕಾರುಣ್ಯ ಹಸ್ತಾಬ್ಜ ಗರ್ಭ ಸಂಭವುಡ  
ಚರಲಿಂಗ ಗುರುಲಿಂಗ ಸಾಹಿತ್ಯಲಿಂಗ  
ಚಿರಸಮಯ ನಿಷ್ಕೃತ ಶೀಲವರ್ಧನುಡ  
ಕಡುಮಿಂಚಿ ಶಿವನಕು ಗನ್ನು ಲರ್ಪಿಂಚಿ  
ಪಡಿಸಿಸಿನ ದೃಢವೀರ ಭಕ್ತಿವರ್ಧನುಡ  
ನೀ ದೃಗರ್ಪಿತ ಪುನರಾದಾನ ರತಿಕಿ  
ನೀ ದಾನಧರ್ಮ ವಿನೀತಿಕಿ ಮೆಚ್ಚಿ  
ನಸದೃಶಲೀಲ ಮಾಕನುಗಲಂಬನಿಯು ||  
ಮೆಚ್ಚಿಕೆ ನಾ ಮುದ್ದು ಮರಿದಿ ವೀವನಿಯು



ನೆಚ್ಚಿಲಿ ಕಾಡವು ನೀವ ಕಾವನಿಯು

ಚಾತುರ್ಯ ಸಾಹಿತ್ಯ ಶಾಲಿವೀವನಿಯು

ಶ್ರೋತೃತ್ವ ಮುನಕು ಬಾತ್ರುಂಡ ವೀವನಿಯು ||

“ಸೂರನಾಮಾತ್ಯ, ನೀನು ಪ್ರಸಿದ್ಧನಾದ ವೀರ ಪೋಜೇಶ್ವರಾ ಚಾರ್ಯನ ಕರಕಮಲಸಂಜಾತ; ಚರಲಿಂಗ ಗುರುಲಿಂಗ ಸಾಹಿತ್ಯ ಲಿಂಗಗಳಲ್ಲಿ ಚಿರಸಮಯ ನಿಷ್ಕೃತಶೀಲ; ಭಕ್ತಿಯ ಭರದಲ್ಲಿ ಶಿವನಿಗೆ ನಿನ್ನ ಕಣ್ಣುಗಳನ್ನೇ ಅರ್ಪಿಸಿ ದೃಢವಾದ ಭಕ್ತಿ ನಿಧಿಯನ್ನು ಪಡೆದೆ; ನಯನಾರ್ಪಣದಾನಕ್ಕೆ ಮೆಚ್ಚಿದ ಅವನ ಅಸದೃಶಲೀಲೆಯಿಂದ ನಿನಗೆ ಮತ್ತೆ ನೇತ್ರ ಪ್ರಾಪ್ತಿಯಾಯಿತು. ನನಗೆ ಮುದ್ದು ಮೈದುನನೂ, ಆಪ್ತಮಿತ್ರನೂ, ಸಾಹಿತ್ಯಶಾಲಿಯೂ ಆದ ನೀನೆನ್ನ ಕೃತಿಗೆ ಶ್ರೋತೃವಾಗಲು ಪಾತ್ರನಾಗಿರುವೆ” ಎಂದು ಸೋಮನಾಥನೇ ಸೂರನಾಮಾತ್ಯನನ್ನು ಪ್ರಶಂಸಿಸಿದ್ದಾನೆ.

ಇಂಥ ಸೂರನಾಮಾತ್ಯನಿಗೆ ಒಮ್ಮೆ ಸೋಮನಾಥನು ಬಸವಪುರಾಣದೊಳಗಿನ ಸಕಲೇಶಮಾದರಸರ ಕಥೆಯನ್ನೋದುತ್ತ ಶ್ರೀಗಿರಿಯ ವರ್ಣನೆಯನ್ನು ತನ್ನ ಕವಿಸಹಜವಾದ ವಾಣಿಯಲ್ಲಿ ಮನಂಬುಗುವಂತೆ ಮಾಡಿದನು. “ಅಲ್ಲಿ ತರುಮರಗಳೂ, ನದನದಿಗಳೂ, ಬೆಟ್ಟತಿಟ್ಟುಗಳೂ, ಖಗಮೃಗಗಳೂ, ಕೊಳಕಾಲುವೆಗಳೂ, ದರಿಕಂದರಗಳೂ, ಗುರುರೂಪ, ಲಿಂಗರೂಪ, ಜಂಗಮರೂಪ, ವಿಭೂತಿ ರುದ್ರಾಕ್ಷಿ ರೂಪದಲ್ಲಿಯೇ ತೋರುವುವು. ಅಲ್ಲಿ ಮರವೊಂದರಲ್ಲಿ ಹಲವು ಬಗೆಯ ಹೂಗಳಿರುವುವು, ಹಲವಂದದ ಹಣ್ಣು ಕಾಯಿಗಳಿರುವುವು,” ಎಂದು ಭಾವಪರವಶನಾಗಿ ಬಣ್ಣಿಸಿದನು.

ಸೂರನಾಮಾತ್ಯನದಕ್ಕೆ ನಗುತ್ತ ನುಡಿದ, “ಇನಿತು ತೊದಳಂ ಪೇಳ್ವುದೇ ಭಾವ? ಇದಂ ಕೇಳ್ತೊಡೆ ಅಖಿಳಜನ ತಿಗಳದಿರ್ಪರೆ?”

ಸೋಮನಾಥ ಸೂರನಾಮಾತ್ಯನ ಶಂಕೆಯನ್ನು ಸಮಾಧಾನಗೊಳಿಸಲೆಂದು, ‘ಹಿಂದೆ ಹಿತ್ತಲದಲ್ಲಿ ಹತ್ತಿಯ ಗಿಡವಿದೆ. ಅದಕ್ಕೆ ಚಂಪಕಾ, ಮಲ್ಲಿಕಾ, ಜಾಜಿ, ಕಮಲ, ಕಣಿಗಿಲ ಹೂ ಬಿಟ್ಟವೆ. ತಿರಿದುತಾ’ ಎಂದು ಹೇಳಿದನಂತೆ. ಸೂರನಾಮಾತ್ಯನು ಹೋಗಿ ನೋಡಲು ಹತ್ತಿಯ ಮರಕ್ಕೆ ಈ ಐದು ಬಗೆಯ ಹೂ ಬಿಟ್ಟಿರುವುದನ್ನು ಕಂಡು ಬೆಕ್ಕುಸಬೆರಗಾದನಂತೆ.

ಇದು ಸೋಮನಾಥನು ಪವಾಡ ಪುರುಷನೆಂಬುದನ್ನು ಸಿದ್ಧಗೊಳಿಸಲು ಹೊಸದ ಕಗ್ಗವೆಂದು ಹಲವರು ಹೇಳಬಹುದು. ಆದರೆ, ಭಾವಜ್ಞ

ರಾದ ಅವರಿಬ್ಬರ ಕಣ್ಣಿಗೆ ಹತ್ತಿಯ ಮರದಲ್ಲಿ ಹಲವು ಬಗೆಯ ಹೂ ಕಾಣುವುದಂತಿರಲಿ, ಸಕಲ ವಿಶ್ವವೇ ಪುಷ್ಪಮಯವಾಗಿ, ಮಧುಮಯವಾಗಿ ತೋರಿದರೆ ಅದರಲ್ಲಿ ಆಶ್ಚರ್ಯವೇನಿದೆ? “ ಮಧುವಾತಾ ಋತಾಯತೇ ಮಧುಕ್ಷರಂತಿ ಸಿಂಧವಃ ” ಎಂದು ಹಾಡಿದ ನಾಡಿನಲ್ಲಿ ಇದಾವ ಜೋಡ್ಯ?

ಸೋಮನಾಥನ ಶೀಲಸಂಪನ್ನತೆ, ಪ್ರತಿಭೆ, ಪಾಂಡಿತ್ಯ, ವ್ಯಕ್ತಿತ್ವಗಳ ಪ್ರಭಾವ ದಶದಿಶೆಗಳಲ್ಲಿ ವಿಸರಿಸುತ್ತದೆ. ಓರುಂಗಲ್ಲಿನ ಕಾಕತೀಯ ಭೂಪಾಲ ಪ್ರತಾಪರುದ್ರದೇವನವನನ್ನು ರಾಜಧಾನಿಗೆ ಕರೆಸಿಕೊಂಡು ಸತ್ಕರಿಸಿ ಬೀಳ್ಕೊಡುತ್ತಾನೆ. ಆ ಸುದ್ದಿ ಚಕ್ರಪಾಣಿ ರಂಗನಾಥನೆಂಬ ವೈಷ್ಣವ ಪಂಡಿತೋತ್ತಮನ ಕಿವಿಗೆ ಮುಟ್ಟಿ ಅವನು ಸೋಮನಾಥನೊಡನೆ ವಾದಕ್ಕೆ ಬರುತ್ತಾನೆ. ಚಕ್ರಪಾಣಿ ರಂಗನಾಥನೂ ಸಾಮಾನ್ಯನಲ್ಲ. ವಿಷ್ಣುವಿನ ಆವತಾರವೆಂದು ವಿಖ್ಯಾತನಾಗಿದ್ದನು. ಅವನನ್ನು ವಾದದಲ್ಲಿ ಜಯಿಸುವುದು ಸುಲಭವಾಗಿರಲಿಲ್ಲ. ಆದರೆ ಸೋಮನಾಥನು ತನ್ನ ಮಗನಾದ ಚತುರ್ಮುಖ ಬಸವೇಶನಿಂದಲೇ ರಂಗನಾಥನನ್ನು ಸೋಲಿಸಿದನು. ಚತುರ್ಮುಖ ಬಸವೇಶ ತಂದೆಗೆ ತಕ್ಕ ಮಗ. ಅವನು ‘ ಚಾರುತರ ವೀರಶೈವಾ ಚಾರ ಮಾರ್ಗವಿಸ್ತಾರನು, ಅಮಳಿನ ಸುಖಾಕಾರನು, ಅಗಣಿತ ಮಹೋದಾರನು, ಅನುಪಮ ಕೃಪಾಪೂರನು, ಉದ್ಧತ ಕೀರ್ತಿಹಾರನು, ಅಚಲಿತ ಧೀರನು, ಸಾರಮಹಿಮಾಧಾರನು, ಅಧಿಕಭಕ್ತಿವಿಹಾರನು, ಶರಣಮಂದಾರನು, ಅತ್ಯಧಿಕಗಂಭೀರನು.’

ಅವನಿಂದ ಪರಾಜಿತನಾದ ರಂಗನಾಥನು ಶ್ರೀಶೈಲಕ್ಕೆ ಹೋಗಿ, ಶ್ರೀಶೈಲನಾಥಾಂಕಿತ ಪಂಚರತ್ನವನ್ನು ಪಡೆದನು.

‘ ಅಶ್ವೀಕೃತ ಸ್ವೀಕೃತ ವೇದರಾಶಿಃ

ಅಸ್ತೀಕೃತ ಸ್ತ್ರೀಕೃತ ದಾನವಾರಿಃ

ನಾಂಗೀಕೃತಾಂಗೀಕೃತ ಶಂಬರಾರಿಃ

ಪಾಯಾತ್ ಸದಾ ದೈವತ ಸಾರ್ವಭೌಮಃ ’

ಎಂದು ಅನನ್ಯಶರಣತೆಯಿಂದ ಪ್ರಾರ್ಥಿಸಿದನು. ಪಾಲ್ಕುರಿಕೆ ಸೋಮನಾಥನನ್ನು ಸೋಲಿಸುವ ಶಕ್ತಿಯನ್ನು ನೀಡೆಂದು ಬೇಡಿದನು. ಆದರೆ ಅಶರೀರವಾಣಿ ಹೇಳಿತು: “ ರಂಗನಾಥ, ಸೋಮನಾಥನನ್ನು ನೀನು ಸೋಲಿಸಲಾರೆ. ಅವನ ಶಿಷ್ಯತ್ವವನ್ನು ವಹಿಸಿ ಸದ್ಗತಿ ಪಡೆ ” ಎಂದು.

ರಂಗನಾಥನು ಪಾಲ್ಕುರಿಕೆಗೆ ಹಿಂದಿಗಿರುವನು. ಸೋಮನಾಥನಿಗೆ ನತನಾಗಿ, “ ಶರಣವರೇಣ್ಯ, ಸದ್ಭಕ್ತಿಗಣ್ಯ, ನಿಖಿಲಶರಣ್ಯ ನಿರ್ಜಿತ ತ್ರೈಗುಣ್ಯ, ಪರಮಶಿವತತ್ವ ಪ್ರಬುದ್ಧಸೌಖ್ಯಸಮೃದ್ಧ, ಶೀಲವ್ರತಾಚಾರ ಸಂಸಿದ್ಧ, ಸುಜ್ಞಾನ ವಿಸ್ಫುರಣ, ಭವಭಯೋತ್ತಿರಣ, ನಿರ್ಮಲಾಂತಃಕರಣ, ಸರಸಶೈವಾಚಾರವರ್ತಿ, ದೇಶಿಕ ಚಕ್ರವರ್ತಿ, ಸತ್ಪುಣ್ಯಮೂರ್ತಿ, ಸಲಹೆ”ದು ಹಲುಬಿದನು. ಸೋಮನಾಥನು ತನ್ನ ಮಗ ಚತುರ್ಮುಖ ಬಸವೇಶನಿಂದ ರಂಗನಾಥನಿಗೆ ಶಿವದೀಕ್ಷೆಯನ್ನು ಕೊಡಿಸಿ, ಶಿಷ್ಯನನ್ನಾಗಿ ಪರಿಗ್ರಹಿಸಿದನು. ರಂಗನಾಥನು ವೀರಭದ್ರವಿಜಯ, ಶರಭ ಚಾರಿತ್ರಗಳೆಂಬ ಕೃತಿರತ್ನಗಳನ್ನು ರಚಿಸಿ ಗುರುಪಾದಕ್ಕೆ ಸಮರ್ಪಿಸಿ ಧನ್ಯನಾದನು.

ಇದಾದಮೇಲೆ ಒಂದುದಿನ ಚರಮೂರ್ತಿಯೊಬ್ಬನು ಸೋಮನಾಥ ನಿದ್ದೆಗೆ ಬಂದು ಕರ್ಣಾಟಕದಲ್ಲಿ ಕಕುದ್ಗಿರಿಯ ದಕ್ಷಿಣಭಾಗದಲ್ಲಿರುವ ತಾರಕಾಚಲದಲ್ಲಿ ಕಲ್ಲಿಯವೆಂಬ ಪುರವೊಂದಿದೆ. ಅಲ್ಲಿ ತಾರಕಾಸುರನ ಸುತರು ಪೂಜಿಸಿ ತ್ರಿಪುರಗಳನ್ನು ಪಡೆದ ಕಲ್ಲೇಶ್ವರ ಲಿಂಗವಿದೆ. ಅಲ್ಲಿಗೆ ಚೆನ್ನಮ್ಮನೆಂಬ ಒಬ್ಬ ಉಜ್ಜಲಭಕ್ತ ಸರ್ವಶೀಲಸಂಪನ್ನೆಯಾಗಿ ಶಿವಭಕ್ತಿಯೇ ಸಾಕಾರವಾಗಿರುವುದೋ ಎಂಬಂತೆ ಇರುತ್ತಿದ್ದಾಳೆ-ಎಂದು ಅರುಹಿದನು. ಆ ಮಹಾಭಕ್ತಿಯನ್ನು ಯಾವಾಗ ನೋಡುವೆನೋ ಎಂದು ಉತ್ಕಂಠಿತನಾದ ಸೋಮನಾಥ ಅಂದೇ ಸೂರನಾಮಾತ್ರ, ರಂಗನಾಥ ಮತ್ತು ಇನ್ನುಳಿದ ಶಿಷ್ಯ ಪ್ರಕರದೊಡನೆ ಕಲ್ಲಿಯಕ್ಕೆ ಪ್ರಯಾಣ ಬೆಳೆಸಿದನು.

ಚೆನ್ನಮ್ಮನ ಆನಂದದ ಉದಧಿ ಉಕ್ಕೇರಿತು. ಭಕ್ತಿಪಾರವಶ್ಯದಿಂದ ಪಾಲ್ಕುರಿಕೆಯ ಸೋಮನನ್ನು, ಶರಣ ಕುಲಲಾಮನನ್ನು ಇದಿಗೊಂಡು ಮನೆಗೆ ಕರೆದೊಯ್ದಳು. ಅಲ್ಲಿ ಸೋಮನಾಥನು ಕೆಲದಿನಗಳನ್ನು ಲಿಂಗಾಚರಣ, ಗ್ರಂಥಲೇಖನ, ಶಿವಾನುಭವ ಪ್ರವಚನಗಳಲ್ಲಿ ಆನಂದವಾಗಿ ಕಳೆದನು. ಪಾಲ್ಕುರಿಕೆಗೆ ಹಿಂದಿರುಗಿ ಹೋಗುವೆನೆಂದು ಹೇಳಲು ಚೆನ್ನಮ್ಮ ಒಪ್ಪಲಿಲ್ಲ. ಇಂಥ ಸರ್ವಶೀಲ ಸಾರ್ವಭೌಮನನ್ನು ಕಳಿಸಲು ಆ ಸರ್ವಶೀಲ ಸಂಪನ್ನೆ ಹೇಗೆ ಒಪ್ಪುವಳು ? ಆದರೂ ಸೋಮನಾಥ ಹೊರಟು ನಿಂತನಂತೆ. ಆದರೆ ಬಂಡಿಗೆ ಕಟ್ಟಿದ ಬಸವಗಳು ಏನು ಮಾಡಿದರೂ ಮುಂದಕ್ಕೆ ಹೆಜ್ಜೆಯನ್ನೇ ಇಡಲಿಲ್ಲವಂತೆ ! ಅದೆಂಥ ಭಕ್ತಿ ಚೆನ್ನಮ್ಮನದು !



ಸೋಮನಾಥ ಚೆನ್ನಮ್ಮನ ಕಲ್ಲೆಯ ಗ್ರಾಮದಲ್ಲಿಯೇ ಕೊನೆಯ ದಿನಗಳನ್ನು ಕಳೆದ. ಮಾಗಡಿಯಿಂದ ೫-೬ ಮೈಲಿಗಳಿರುವ ಈ ಗ್ರಾಮಕ್ಕೆ ಆ ಭಾಗ್ಯ ದೊರೆಯಿತು. ಶಿವನಿಂದ ಕೈಲಾಸಕ್ಕೆ ಬರಲು ಕರೆಯೂ ಬಂದಿ ತಂತೆ. ಆದರೆ ಅದಕ್ಕೆ ಸೋಮನಾಥ, ತಂದೆ, ನನ್ನ ಅಂಗದಲ್ಲಿ ಆಚಾರ್ಯ ನೆಲೆಸಿದೆ. ಈ ಅಂಗಲಿಂಗದಲ್ಲಿಯೇ ಲಯವಾಗಬೇಕು. ಲಿಂಗದಲ್ಲಿ ಬೆರೆಯುವುದನ್ನು ಬಿಟ್ಟು ನಿನ್ನ ಲೋಕಕ್ಕೆ ಬರಲಾರೆನು ' ಎಂದು ಉತ್ತರವಿತ್ತನಂತೆ! ಎಂಥ ಲಿಂಗಾನುಭಾವಿ, ಲಿಂಗಪ್ರಾಣಿಯಾತ!

ಮುಂದೆ ಕೆಲವು ದಿನಗಳು ಕಳೆದ ಮೇಲೆ ಸೋಮನಾರಾಧ್ಯ ಶಿಷ್ಯರನ್ನು ಕರೆದು ಹೇಳಿದನಂತೆ—' ಇಂದಿಗೆ ೨೧ ದಿನಗಳಲ್ಲಿ ನನಗೆ ಶಿವಯೋಗ ಸಮಾಧಿ ' ಎಂದು. ಕಲ್ಲೇಶ್ವರನ ರಾಜಾಂಗಣದಲ್ಲಿ ಮಕುಟಾಗಮದಲ್ಲಿ ವಿವರಿಸಿರುವ ಪ್ರಕಾರ ಅವನಿಗಾಗಿ ಸಮಾಧಿ ನಿರ್ಮಿತವಾಯಿತಂತೆ. ೨೧ ನೆಯ ದಿನ ಸೋಮನಾಥನು ಸಮಾಧಿಯಲ್ಲಿಳಿದು ವೇದಿಕೆಯ ಮೇಲೆ ಕುಳಿತು ಲಿಂಗಾರ್ಚನೆ ಮುಗಿಸಿ ಪಂಚಾಕ್ಷರ ಮಂತ್ರವನ್ನು ಜಪಿಸುತ್ತ ಲಿಂಗದಲ್ಲಿ ಬಯಲಾದನಂತೆ. ಓರುಂಗಲ್ಲಿಗೆ ಸಮೀಪದ ಪಾಲ್ಕುರಿಕೆಯಲ್ಲಿಯೇ ಸಮಾಧಿಸ್ಥನಾದನೆಂದೂ, ಆ ಸಮಾಧಿಯ ಮೇಲೆ ಇಂದಿಗೂ ಅವನ ಹೆಸರು ಕಂಗೊಳಿಸುತ್ತಿದೆಯೆಂದೂ ಚತುರ್ಭಾಷಾಪಂಡಿತ ಟಿ. ಎಚ್. ಎಂ. ಸದಾ ಶಿವಯ್ಯನವರು ತಿಳಿಸಿದರು.

ಮಹಾಕವಿ, ಮಹಾಶರಣ, ಮಹಾಶೀಲ ಸಂಪನ್ನ, ಮಹಾಗುರು ಸೋಮನಾರಾಧ್ಯ ಬಸವಾಯಣವನ್ನು ಬರೆದ ವಾಲ್ಮೀಕಿ, ಶರಣಚರಿತವನ್ನು ಬರೆದ ವ್ಯಾಸ, ಶರಣಕುಲದೀಪಕರಲ್ಲೊಬ್ಬ, ದಕ್ಷಿಣಭಾರತದ ಮಹಾ ಪುರುಷರಲ್ಲಿ ಒಬ್ಬ. ಸದ್ಭಕ್ತರ, ಶೀಲವ್ರತಿಗಳ, ಪೂಜಾನುರಕ್ತರ, ಮುಕ್ತರ, ಅನುಭವಲೋಲರ, ಜಿತಕಾಲರ, ಸತ್ಯರ, ನಿತ್ಯರ ಸದ್ಗುಣ ವಿಹಾರರ, ಭವದೂರರ ಧ್ರುವನಕ್ಷತ್ರ. ಅವನ ಸೈಪಿನ ಸುಗ್ಗಿಯನ್ನೇನು ವರ್ಣಿಸುವುದು ?

ಪರಿಕಿಸಲ್ಮುಕ್ತಿ ಸಾಧನವಲ್ಲದಿರ್ಪ ಬಲು

ತೆರದ ದುಷ್ಟವಿತೆಗಳನೊಡರಿಸದೆ ಪರಶಿವನೊ

ಳಿರವಳಿದು ಬೆರೆದ ಪರಮಾನಂದವೀನ ಶಿವಶರಣಸಚ್ಚಾರಿತ್ರಮಂ

ಒರೆದಿಳಾತಳದೊಳ್ ಸಂಬಡೆದು ಸನ್ಮಾರ್ಗ

ಚರಿತರೆಂದೆನಿಸಿ ಕೈವಲ್ಯವನಿತೆಯೊಳೆಯ್ದೆ

ನೆರೆಯಲೆಳಸಿದ ಮಹಾಕವಿವರರ ಸೈಪಿನಚ್ಚರಿಯನೇನೆಂದುಸಿರ್ವನು ?

# ಕವೀಶ್ವರ ಹರೀಶ್ವರ

ಸುತ್ತಲೂ ಸಾಲುಸಾಲಾಗಿ ನಿಂತಿರುವ ಹೇಮಕೂಟ, ಮತಂಗ ಮೊದಲಾದ ಪರ್ವತಗಳು, ಆ ಪರ್ವತಶಂಕರನ ತೊಡೆಯನ್ನಲಂಕರಿಸಿರುವ ವನಗೌರಿ, ನಡುವೆ ಶುಭದ ಮುದ್ರೆಯಾಗಿ ಹರಿವ ತುಂಗಭದ್ರೆ, ಮುಂದೆ ಮುಗಿಲನ್ನು ಮುತ್ತಿಡುತ್ತಿರುವ ವಿರೂಪಾಕ್ಷನ ಗೋಪುರ, ಅಲ್ಲಿ ಶಿವಭಕ್ತ ಸಮೂಹ-ಇದು ಮಂಗಳದ ರಂಗಭೂಮಿ ಪಂಪಾಕ್ಷೇತ್ರ! ಪೆಂಪಿನಂಗಡಿ ಪಂಪಾಪುರ!

ಪೆಸರುಗೊಂಡರಘನನೊಣಗಿಪ ಪಂಪಾಪುರಂ  
ಅಸಮಾಕ್ಷನಲ್ಲಿ ಕೂಡಿಸುವ ಪಂಪಾಪುರಂ  
ವಾರಣಾಸಿಗೆಯು ಮಿಗಿಲಾದ ಪಂಪಾಪುರಂ  
ಮಾರಾರಿಗಂತು ಪುಗಿಲಾದ ಪಂಪಾಪುರಂ.<sup>1</sup>

ಎಂತಲೇ 'ದ್ವಾಪರದಲ್ಲಿ ವಿರೂಪಾಕ್ಷನೆಂಬ ಮೂಲಸ್ಥಾನ' ವೆಂದರು ಬಸವಣ್ಣನವರು. ಸಕಲ ಪುಣ್ಯಂಗಳೋಲಗಿಪ ಪಂಪಾಪುರವದು . . .

ಹದಿಮೂರನೆಯ ಶತಮಾನದ ಆದಿಯಲ್ಲಿ ಅಲ್ಲೊಬ್ಬ ಅಸಾಮಾನ್ಯ ಶರಣಕವಿ ಉದಯವಾದ. ಹರನ ಕರುಣೋದಯವಾದಂತೆ ಅರುಣೋದಯ ಅವನಿಗೆ. ನಿತ್ಯ ಮುಂಜಾವಿನಲ್ಲಿ ವಿರೂಪಾಕ್ಷನನ್ನು ಸ್ಮರಿಸುತ್ತ ಎದ್ದು ಭಸಿತೋದ್ಧೂಳನವಮಾಡಿ, ಪರಿಮಳ ಒಸರದಂತೆ ಬಿಗಿದು ನೆಯ್ದ ಹರಿವರಿಯ ಕರಡಿಗೆ' ಯನ್ನು ಹಿಡಿದುಕೊಂಡು, ವಿರೂಪಾಕ್ಷನ

'ಗೀತಂಗಳಂ ಹರುಷದಿಂ ಪಾಡುತಂ, ಅವನ ಪದ್ಯಂಗಳಂ ಪುಳಕಿಸು ತ್ತೋದುತಂ, ಪರಿಮಳದ ಸುಗ್ಗಿ ಸಾರಭದ ಸಂದಣಿ' ಯೆನಿಪ ಹೂದೋಟಕ್ಕೆ ಬರುವುದು, ಅದನ್ನು ಕಾಣುತ್ತಲೆ 'ಸೊಂಪೇರಿ, ನಲವೇರಿ, ಪುಟವೇಳುತಡ್ಡಮುಂ ತ್ರಿಗುಟಮಂ ಪರಿದಾಡಿ, ನಟನಂತಿರುಗ್ಗಡಿಸಿ ಕುಣಿ ಕುಣಿದು ಕೊಂಡಾಡಿ . . . . ಪೂಗಳಂ ನಡೆನೋಡುತಾಹಾವಿರೂಪಾಕ್ಷ' ಎಂದೆನುತೆ ಚಂದಚಂದದಿ ಕುಸುಮ ವೃಂದವನು ನೋಡುತ್ತ 'ಎನಗಿಂತು ಕರುಣಿಸಿದನೇ ಸದಾಶಿವ'—ಎನುತ 'ಅಳಿಯೆರಗದ, ಅನಿಲನಲುಗದ,'

<sup>1</sup> ಪಂಪಾ ಕ್ಷೇತ್ರದ ಸ್ತೋತ್ರ-ಹರಿಹರ

ರವಿಕರಂ ಪುಗದ : ಇರವಂತಿಯನ್ನು ಕಂಡು—

ಪರಶಿವಂಗೋಲೈಪ ಪೂವ ನೀಡಾ ಎಂದು

ನನೆ ಮುಗುಳ್ ಕೊನೆಮುಗುಳ್ ಬಿರಿದಿರೆ ಮುಗುಳ್ಳಳಂ  
ತನಿಗಂಪು ತೀವಿದ್ ಪೊಚ್ಚಪೊಸಪೂಗಳಂ  
ಕೊಂಡು ಕುಕಿಲಿರಿವುತಂ ಕುಣಿವುತಂ ನಡೆತಂದು  
ಕಂಡು ಸಂಪಿಗೆಯ ಮರನಿದೆಡೆಗೆ ಪರಿತಂದು  
ಏನವ್ವ ಸಂಪಿಗೆಯೆ ಶಿವನ ಸಿರಿಮುಡಿಗಿಂದು  
ನೀನೀವ ಪೊಸಕುಸುಮವಂ ನೀಡು ನೀಡೆಂದು  
ದೇವಂಗೆ ದೇವತ ಶಿಖಾಮಣಿಯ ಜಡೆಮುಡಿಗೆ  
ಸೇವಂತಿ ನಿನ್ನಯಾ ಪೂವನೀಯಾ ಎನಗೆ...<sup>2</sup>

ಎಂದು ಹೂಗಳನ್ನು ಬೇಡಿ ಪಡೆಯುವುದು, ಆಮೇಲೆ ನಿರ್ಮಲಸ್ಥಾನ  
ವೊಂದನ್ನು ನೋಡಿ ಬಾಲಚೂತದ ಕೆಳಗೆ ಚಂದ್ರಕಾಂತದ ಶಿಲೆಯ ಮೇಲೆ  
ಕುಳಿತು ಬಾಳೆಲೆಗಳನ್ನು ಹಾಸಿ ಹೂ ಸುರಿದು ಹುಮಾಲೆಗಳನ್ನು ಕಟ್ಟಿ  
ಶಿವನ ಮನೆಗೆ ಹೋಗುವುದು, ಅಲ್ಲಿ ಶಿವನೇಳುವವರೆಗೆ ಬಾಗಿಲಲ್ಲಿ ತಡೆದಿರು  
ವುದು, ಆ ಮೇಲೆ 'ತಂದ ಪೊಸ ಸೇವಂತಿಯರಲ ಪನ್ನೀರಿನಿಂದವನ ಮುಖ  
ತೊಳೆದು, ಪೊಸಪರಾಗದ ವಿಭೂತಿಯನ್ನು ಹಚ್ಚಿ,

ಮಿಗೆ ನೇಹದಿಂ ನೋಡಿ ಮನದೊಳಗೆ ತೂಪಿರಿದು  
ಮಘಮಘಿಪ ಕೇತಕಿಯ ನುಣ್ಣೆ ಸಳ್ಳಳಂ ಪಿಡಿದು  
ಸಿರಿಮುಡಿಯನೊಯ್ಯನೆ ಸಡಿಲ್ವಿ ನಯದಿಂದೊರಸಿ  
ಪರಿಪರಿಯ ನೀಳ್ವ ಕೆಂಜೆಡೆಗಳನಲಂಕರಿಸಿ  
ಎಳೆಯ ಶಶಿಕಳೆ ನೋಯದಂತೆ ಮೆಲ್ಲನೆ ಪಿಕ್ಕಿ  
ಹೊಳೆವ ಸುರನದಿ ತುಳ್ಳದಂತೆ ಮೆಲ್ಲಗೆ ಸಿಕ್ಕಿ

... ..

ಭಕ್ತಿ ಸುಖದಿಂದಿತರ ಸುಖವದೆಲ್ಲಿಯದೆನಿಸಿ  
ಮುಕ್ತಿ ಸುಖದಿಂದಧಿಕವಿದಕೆ ಪಡಿಯಿಲ್ಲೆನಿಸಿ  
ತವೆ ಗದ್ಗದವುಮುಣ್ಣಿ ಪೊಣ್ಣಿ ಕರಗುತೆ ನಿಂದು  
ವಿವೀರು ರೂಪಾಕ್ಷ ಕ್ಷವೆಂದೆನುತೆ ಮರವಂದು

ನಿಲ್ಲುವುದು, ತೂಗುವುದು, ಬೀಗುವುದು, ತೊನೆದಾಡುವುದು, ತೂಪಿರಿಯು



ವುದು, ರಿಂಗಣ ಗುಣಿವುದು, ಕುಕಿಲಿರಿಯುವುದು ಅವನ ದಿನಚರಿ. ಏನವನ  
ಭಕ್ತಿಯ ಪರಕಾಷ್ಠೆ !



ಶರಣ ಕವೀಶ್ವರ ಮುಷಿವರ ಹರಿಹರ

‘ ಮನವು ನಿಮ್ಮಡಿಗರೆಗಿ ಬುದ್ಧಿಯದು ತರ್ಕೈಸಿ  
 ನೆನಹು ನಿಮ್ಮೊಳು ಪುಗಲು ಚಿತ್ತವೆರಡಿಲ್ಲೆನಿಸಿ  
 ನಿನ್ನ ನಿಜವೆನ್ನ ಜೀವವನಿಂಬುಗೊಂಡಿರಲು  
 ನಿನ್ನ ರೂಪೆನ್ನ ಕಣ್ಣಿನಿಂಬುಗೊಂಡಿರಲು  
 ನಿನ್ನ ನುತಿಯೆನ್ನ ಜಿಹ್ವೆಯನಿಂಬುಗೊಂಡಿರಲು  
 ನಿನ್ನ ಜಪವೆನ್ನ ಕರ್ಣವನಿಂಬುಗೊಂಡಿರಲು  
 ನಿನ್ನಂಗವೆನ್ನ ಸರ್ವಾಂಗಮಂ ಪರ್ಬಿರಲು  
 ಅರ್ಚಿಸುತ್ತಿಪುದಂ ಕರುಣಿಸುವುದೆಲೆಧೇವ ! ’

ಎಂದು ಬೇಡಿಕೊಳ್ಳುತ್ತಾನೆ ಆ ಭಕ್ತಿ ಶ್ರೀಮನೋವಲ್ಲಭ ! ನೈವೇದ್ಯವನ್ನು  
 ಮುಂದೆ ಚಾಚಿ—

‘ ಚಿನ್ನಯ್ಯನಿಕ್ಕಿದಂಬಲಿಯಿದಾರೈಸಯ್ಯ  
 ಕನ್ನೆ ನಿಮಗೆರೆದ ಹಾಲೆಂದು ಹಾರೈಸಯ್ಯ  
 ಚೋಳಿಯಕ್ಕನ ಬಾಯ ತುತ್ತೆಂದು ಕೊಳ್ಳಯ್ಯ  
 ಚೋಳನಿಮಗಿತ್ತನ್ನವೆಂದು ಕೈಕೊಳ್ಳಯ್ಯ ’

ಎಂದು ಭಕ್ತಿಮೀರಿ ಬೇಡುವನಾ ಭಕ್ತಿಭಾನು. ಆಮೇಲೆ ಹೃದಯರಸ  
 ಉಕ್ಕೇರಿ ಹರಿಯತೊಡಗಲು,

‘ ನಿಂದೊಮ್ಮೆ ಹಾಡಿನೋಡುವೆನೆಂದು ಮನನಟ್ಟು  
 ಲಲಿತ ಬಂಗಾಳದಿಂದೊಲಿದು ನಿಮ್ಮಂ ಹಾಡಿ  
 ಮಲಹರಿ ವರಾಳಿಯಿಂದೊಲಿದು ನಿಮ್ಮಂ ಹಾಡಿ  
 ದೇಶಿಗುಜ್ಜರಿಗಳಿಂದೀಶ ನಿಮ್ಮಂ ಹಾಡಿ  
 ದೇಶಾಕ್ಷಿಗೌಳದೆ ಮಹೇಶ ನಿಮ್ಮಂ ಹಾಡಿ  
 ಬತ್ತೀಸರಾಗದಿಂ ಕರ್ತು ನಿಮ್ಮಂ ಹಾಡಿ ’  
 ಚಿನ್ನಯ್ಯನಂ ಹಾಡಿ ಹೊನ್ನಯ್ಯನಂ ಹಾಡಿ  
 ಕಕ್ಕಯ್ಯನಂ ಹಾಡಿ ಚಿಕ್ಕಯ್ಯನಂ ಹಾಡಿ  
 ನಚ್ಚಿನರುವತ್ತು ಮೂವರನಸಂಖ್ಯಾತರಂ<sup>1</sup>

ಹಾಡಿ ನಲಿಯುತ್ತಾನೆ. ಅವನು ಹಾಡಿದ ಹಾಡುಗಳೆಷ್ಟೋ ಯಾರು  
 ನಿಷ್ಕರ್ಷಿಸಬೇಕು ? ಅವುಗಳ ನಿಷ್ಕರ್ಷೆಗಾಗಿಯೇ ಪ್ರಗಲ್ಭ ಪ್ರಬಂಧ ಬರೆದ

<sup>1</sup> ಲಿಂಗಾರ್ಚನೆಯರಗಳೆ—ಹರಿಹರ



ರೊಬ್ಬರು. ಅವನು ಹಾಡಿದ ರಗಳೆಗಳ ಸಂಖ್ಯೆ ೧೦೬ ಎಂದು ನಿರ್ಧರಿಸಿದರು. ಮತ್ತೆ ಕೆಲವರು ರಾಘವಾಂಕ ಚರಿತೆಯಲ್ಲಿ ಬರುವ,

‘..... ಮಧ್ಯಕ್ಕೆ

ಸಾಂಗ ಚರಿತದೊಳೊರ್ವನಾಚರಣೆಯುಸುರೆ ವರು.

ಷಂಗಳ ಪರಿಮಿತಂಗಳಾಗಬೇಕದರಿಂದ ಸಪ್ತ ಶತಸಪ್ತಕಗಳ

ವರ ಪುರಾತನರ ಸುಚರಿತ್ರಗಳೊಳಾಂ ನಿನಗೆ

ಕಿರಿಕಿರಿದನೊರೆದು ರಗಳೆಯ ಪೇಳಿಸಿದನಿವಂ

ವರ ಭಕ್ತ ರಾಕರ್ಣನಂಗಿಯುತ್ಪೈಹಿಕಾಮುಷ್ಮಿಕ ಮಹಾಸುಖಕ್ಕೆ

ಗುರಿಯಾಗಲೆಂಬ ಬಗೆಯಿಂದೊರೆದೆ ನೀನುಮುಂ’

ಎಂಬ ಉಲ್ಲೇಖನದ ಆಧಾರದಿಂದ ಅವನು ಹಾಡಿದುದು ೭೭೦ ರಗಳೆಗಳೆಂದು ಪ್ರತಿಸಾಧಿಸಿದ್ದಾರೆ. ಎಷ್ಟು ಹಾಡಿದನೋ ಅವನಿಗೇ ಗೊತ್ತು. ಶ್ರೀ ವಿರೂಪಾಕ್ಷನಿಗೇ ಗೊತ್ತು. ಎಂಥ ಅದ್ಭುತಶಕ್ತಿ ಅವನದು! ಎಂಥ ಅಕ್ಷುಣ್ಣ ಪ್ರತಿಭೆ ಅವನದು! ಎಂಥ ನಿರರ್ಗಳ ಕಾವ್ಯಧಾರೆ ಅವನದು! ನೂರಾರು ರಗಳೆಗಳು, ಗಿರಿಜಾಕಲ್ಯಾಣ ಮಹಾ ಪ್ರಬಂಧ, ‘ನವೀನ ನಿಜ ಭಕ್ತಿ ತರಂಗಿಣಿ ಮೀರುತುಬ್ಬರಂಬರಿಯುತ ಮೇಲೆ ಮಡುಗಟ್ಟಿದಂತಿ’ರುವ ಪಂಪಾಶತಕ ರಕ್ಷಾಶತಕಗಳು, ಮುಡಿಗೆಯ ಅಷ್ಟಕ-ಇನ್ನೂ ಏನೇನೋ! ೭೭೦ ಶರಣರ ಕಥೆಗಳನ್ನು ಸಂವಿಧಾನಗೊಳಿಸಿ, ಹೆಣೆದ ಅವನ ‘ರಘಟಾ ಪ್ರಬಂಧ’ ವು ‘ಬೃಹತ್ತು ಮಹತ್ತುಗಳಲ್ಲಿ ರಾಮಾಯಣ ಮಹಾ ಭಾರತಗಳಿಗೆ ಸರಿದೂಗುವ ಕಾವ್ಯರಾಶಿ’ ಎಂದು ಅಭಿಪ್ರಾಯಪಟ್ಟವರೂ ಉಂಟು.

ಇಷ್ಟೆಲ್ಲ ಪೂಜೆ, ಕೃತಿರಚನೆ, ಭಕ್ತಿಪಾರವಶ್ಯಗಳ ಉದ್ದೇಶವೇನು? ಅಭಿಲಾಷೆಯೇನು?

“ ಅವ ಜಾತಿಗಳೊಳಗೆ ಹುಟ್ಟಿಸಿದೊಡೆಲೆದೇವ

ನೀವಲ್ಲದರಿಯದಂತಿರಿಸೆನ್ನನೆಲೆ ದೇವ ! ”

ಎಂಬುದೇ ಪ್ರಾರ್ಥನೆ, ಅದೇ ಆಸೆ, ಅಭಿಲಾಷೆ ಈ ಮಹಾತ್ಮನಿಗೆ!

‘ ಉರವಣಿಪ ಪರಮ ಭಕುತಿಯ ಸೊಕ್ಕು ತಲೆಗೆರೆ !

\* ಸರ್ವಶ್ರೀ ಎಲ್. ಬಸವರಾಜು ಮತ್ತು ಬಿ. ಎನ್. ಶಾಸ್ತ್ರಿ — ‘ ಹರಿಹರನು ಕಂಡ ಜ್ಯೋತಿರ್ಲಿಂಗದ ಮೂರು ಮುಖಗಳು ’ ಮುನ್ನುಡಿಯಲ್ಲಿ



ಮಹೋತ್ಸಾಹದಿಂದ ಉಸುರಿದ ಇವನ ಮಹಾಕೃತಿಗಳಲ್ಲಿ ಹೊಸದೊಂದು ಪ್ರಪಂಚವೇ ರೂಪುಗೊಂಡಿದೆ. ಅದೊಂದು ವಿಸ್ಮಯಕರ ಪ್ರಪಂಚ. ಅದರಲ್ಲಿ 'ಇಲ್ಲಿ ಜಗಕ್ಕೆ ಪೂಜಿತರುಂ ಅಲ್ಲಿ ಪರಕ್ಕೆ ವಿಶೇಷ ಪೂಜಿತರ್-ಇಂತು ಇಲ್ಲಿಯುಂ ಅಲ್ಲಿಯುಂ ಮೆರೆವ' ಅಸಂಖ್ಯಾತರ ಅನುರ ಚಿತ್ರಗಳಿವೆ. ಅಲ್ಲಿ

‘ತಾನಿದ್ಲಿಗೆ ನಡೆತಂ-

ದಾನರ್ಚಿಸೆ ಕಾಮವೈರಿ ನುಡಿಯಿಸದಂತ

ಧಾರ್ನಕ್ಕೆ ಸಂದನದರಿಂ

ದಾನಿದ್ಲಿಗೆ ಸಮಂತು ತನ್ನನೆ ತರ್ಪೆಂ’

ಎಂದು ಘೋರತಪವನ್ನಾಚರಿಸಿ ನಿಸ್ಸೀಮ ಭಕ್ತಿಯಿಂದ, ಅಚಲಶ್ರದ್ಧೆಯಿಂದ, ನಿಷ್ಕುರನಿಷ್ಠೆಯಿಂದ ಶಿವನೇ ತನ್ನಲ್ಲಿಗೆ ಬರುವಂತೆ ಮಾಡಿದ ‘ಬಲ್ಲಿನ ಭಾವುಕಿ, ಚಲದ ಲಲನೆ’ ಗಿರಿಜೆಯಿದ್ದಾಳೆ; ‘ನಡೆದುದೇ ಬಟ್ಟಿಯಾದುದು ಶಿವನ ಮದಕರಿಗೆ, ನುಡಿದುದೇ ವೇದವಾದುದು ಲಿಂಗವಂತಂಗೆ!’ ಎಂಬ ಅಗ್ಗಲಿಕೆಯ ಅಲ್ಲಮ ಪ್ರಭುದೇವರಂಥ ಸಿದ್ಧಪುರುಷರಿದ್ದಾರೆ;

‘ಮನವೆಂಬ ಭೂಮಿಯೊಳ್ ಭಕ್ತಿ ಬೀಜವನಿರಿಸಿ

ಅನುನಯದಿ ಪಂಚಾಕ್ಷರಿಯ ವೃಕ್ಷವವತರಿಸಿ

ಶಿವನ ನೆನಹೆಂಬ ಫಲವಂ ಪಡೆದು ಜೀವಿಪ-

ಶಿವನ ಪರಮ ಸ್ನೇಹರಸಮುನುಂ ಸೇವಿಪ’

ರುದ್ರಪಶುಪತಿಯಂಥ ಮುಗ್ಧ ಶರಣರಿದ್ದಾರೆ;

‘ಹಾಲ್ಗುಡಿಯದಿದೊಡೆಮ್ಮವ್ವೆ ಬಡಿದಪಳಯ್ಯ

ಹಾಲ್ಗುಡಿಯದಿರೆ ಮನೆಗೆ ಹೋಗಲಂಜುವೆನಯ್ಯ

ಹಾಲನೆರೆಯದೆ ತಾಯನೆಂತು ನೋಡುವೆನಯ್ಯ

ಹಾಲನೆಂತಾದೊಡಂ ಕುಡಿಯಯ್ಯ ಕುಡಿಯಯ್ಯ

ಎಂದತ್ತು ನಿಂದತ್ತು ನೆನೆದತ್ತು ಮುನಿದತ್ತು

ಸಂದಣಿಪನೇಹದಿಂದತ್ತತ್ತು ಮತ್ತತ್ತು’

ಗೋಗರಿವ ಕೊಳೂರ ಕೊಡಗೂಸಿನಂಥ ಸರಳಭಾವದ ತರಳೆಯರಿದ್ದಾರೆ;

ಸಮಚಿತ್ತವೆಂಬ ಭೂಮಿಯನೆ ಹಸನಾಗಿರಿಸಿ

ಅಮಾರ್ಥ ಶಂಕರನ ನೆನಹೆಂಬ ನೇಗಿಲನಿರಿಸಿ

ಅರಿಷಟ್ಕುಮಂ ತಂದು ಹೂಡುವೆತ್ತಂ ಮಾಡಿ

ಹರಿವ ಮನವಂ ಕಟ್ಟಿ ಹಿಡಿದ ಹಗ್ಗಂ ಮಾಡಿ

ಗರ್ವಿಸುವಹಂಕಾರಮುಮನಚ್ಚುವಂಮಾಡಿ  
ಸರ್ವೇಶನಿಷ್ಠೆಯಂ ತಳಿವ ಬೀಜಂಮಾಡಿ  
ಸುರುಚಿರ ಶಿವಜ್ಞಾನ ಸಸಿಗಳಂಕುರಿಸುತಿರೆ  
ಹರನ ಪರಮಾನಂದರಸದ ಮಳೆಗರೆವುತಿರೆ'

ಶಿವನ ಸದ್ಭಕ್ತಿ ಸಸಿಗಳಂ ಬಿತ್ತಿಬೆಳೆವ, ಕ್ಷುಪ್ತಿಸಾಸಾದಿ ಕಳೆಗಳಂ ಕಿತ್ತು ಕಳೆವ  
ಇಳೆಯಾಂಡ ಗುಡಿಮಾರರಂಥ ಒಕ್ಕಲಿಗರಿದ್ದಾರೆ ;

“ ಪಾಪವೆಂಬ ಮಲಿನ ಮನದ ಸೀರೆಯ ತೆರಳ್ ಕಟ್ಟಿ  
ಕೋಪವೆಂಬ ಕತ್ತೆ ನಿಲಲು ಬೆನ್ನಮೇಲೆ ಮಾಣದೊಟ್ಟಿ  
ನಡೆದು ಭವನ ಭಕ್ತಿರಸದ ಹೊಳೆಯ ತಡಿಯ ಬಳಿಗೆ ಬಂದು  
ಮೃಡನೆ ಶರಣೆನುತ್ತೆ ದೇಹಮೆಂಬ ಕಲ್ಲ ಬಳಿಗೆ ಬಂದು  
ತಾಪತ್ರಯಗಳೆಂಬ ಕಿಚ್ಚಿನಿಂದೆ ಕುದಿಸೆ ಕುದಿವುತಿರಲು  
ತಾಪವಾರೆ ವಸ್ತ್ರಕುಲಮನಲ್ಲಿ ಪಿಡಿದು ತೊಳೆವುತಿರು ' ವ

ತಿರುಕುರುಂವೆ ತೊಂಡನಂಥ ಅಗಸರಿದ್ದಾರೆ ;

‘ ಬೋನಮಂ ಮಾಡುವೆಡೆ ದೇವಾರ್ಚನಾಸ್ಥಳಂ  
ಏನೆಂಬೆನಲ್ಲಿ ಸಿಂಹಾಸನಂ ಕರತಳಂ  
ನೆನೆವ ಘನಚಿಂತೆ ಸಕಲ ಸ್ತೋತ್ರವಭವಂಗೆ  
ಮನದ ನಿರ್ಮಲವಗ್ಗವಣಿ ಮಹಾದೇವಂಗೆ  
ಕೆಯ್ಯ ಕೀರೆಯ ಪರಿಮಳದ ಪುಷ್ಪವಭವಂಗೆ  
ಸುಯ್ಯಕಂಪೇ ಗುಗ್ಗುಳಧೂಪವಾಮಹಿಮಂಗೆ  
ನೋಟವೇ ಬೆಳಗಿನಾರತಿ ಶಂಕರಂಗಲ್ಲಿ  
ಊಟವಲ್ಲಿಯೆ ಸಮದ ಬೋನದೋಗರವಲ್ಲಿ  
ಇಂತಾರುಮರಿಯದಂತಿರೆ ಶಿವನನರ್ಚಿಪ ’

ಪಾರಿಕಾಲಮ್ಮೆಯಂಥ ಏಕಾಂತ ಭಕ್ತಿಯರಿದ್ದಾರೆ ;

‘ ರಾಗರಸದೊಳಗೆ ಪಂಚಾಕ್ಷರಿಗಳೇಳುತಿರೆ  
ವದನದೊಳ್ವೇಣುವಿನೊಳ್ವೆದಕ್ಕರಂಗಳಿರೆ  
ಹೃದಯದೊಳಗುಸಿರೊಳಗೆ ಶಂಕರಂ ಸಿಲ್ಕುತಿರೆ  
. . . . .

ತಾನೆ ಕೊಳಲೂದಿ ತಾನೇ ಹಿಗ್ಗಿ ಹೆಚ್ಚುತಂ  
ನಾನಾ ರಸಂಗಳಂ ಸವಿಸವಿದು ಪೊಂಗುತುಂ ’

‘ತನ್ನ ಗೋವಂಕಾವ ಇದಿರಗೋವಂ ಸೋವ,  
ಭವನಿಚ್ಚಿ ತಾನಾಗಿ, ತನ್ನಿಚ್ಚಿ ಭವನಾಗಿ’

ಮೆರೆವ ಅನಯನಾರನಂಥ ಗೋವಳರಿದ್ದಾರೆ ;

‘ ಭೂಮಿ ಮುಸುಂಕಿದ ನಿಧಾನದ ತೆರದಿಂ  
ತಾಮಸ ಮುಸುಕಿದ ಸತ್ಯದ ತೆರದಿಂ  
ಶಿವಪೂಜಾಪರನತಿಗುಣಯುಕ್ತಂ  
ಭವಭಯರಹಿತಂ ಕಾಲವಿಮುಕ್ತಂ ’

ಆಗಿದ್ದ ಅತಿಭಕ್ತನಂಥ ಮೀನುಗಾರರಿದ್ದಾರೆ;

‘ ಇಂತು ಕೂಲಿಗೆ ಕೊಯ್ದುನಂತು ಪರಮಂಗೀವ  
ಇಂತಿಂತು ಎಂತುವುಂ ಶಿವನತ್ತಲೇ ಭಾವ ’ ವಾಗಿದರ್

ಅತಿವಾಳತ್ತಾಂಡನಂಥ ಭತ್ತ ಕೊಯ್ಯುವ ಕೂಲಿಕಾರರಿದ್ದಾರೆ;

‘ ನಡೆಬಸವ ಕೈಲಾಸಗಿರಿಗೆ ಪುಷ್ಪಕದೊಳಗೆ  
ಪೊಡವಿಯೊಳಗಿರುವ ಸಾಲ್ವದು ಬಾ ಮಗನೆ ನಿನಗೆ ’

ಎಂದು ಶಿವ ಕರೆದಾಗ,

‘ ಶರಣರೊಕ್ಕು ದರ ಸವಿ ಕೈಲಾಸದೊಳಗುಂಟೆ ?  
ಶರಣ ಸಂಗದ ಸುಖಂ ಕೈಲಾಸದೊಳಗುಂಟೆ ? ’

ಎಂದು ಕೇಳುವ ಬಸವಣ್ಣನವರಂಥ ಭಕ್ತ ಜನಭಾಗ್ಯಶುಭೋದಯರಿದ್ದಾರೆ;

‘ ಎಲೆಲೆ ಕಾಶಿಕ, ಹೋಗು ನೀನೇಕೆ ನಾನೇಕೆ  
ನೆಲನರಿಯೆ ನಿನ್ನೊಡನೆ ಪುದುವಾಳ್ಪುದೆನಗೇಕೆ  
ತಮನೆತ್ತ ಬೆಳಗೆತ್ತ ಶಿಖಿಯೆತ್ತ ತಂಪೆತ್ತ  
ಭ್ರಮೆಯೆತ್ತ ತಿಳಿವೆತ್ತ ಬಿಸಿಲೆತ್ತ ಶಶಿಯೆತ್ತ  
ನೀನೆತ್ತ ನಾನೆತ್ತ ಪೋಗುಪೋಗಲೆ ಮರುಳೆ ’

ಎಂದು ಜಡಿದು ನುಡಿದ ಮಹಾದೇವಿಯಂಥ ವೈರಾಗ್ಯ ಜ್ಯೋತಿಗಳಿದ್ದಾರೆ !

“ ಹರಿಹರನ ಶಿವಗಣ ಪ್ರಪಂಚದ ವಿಭಿನ್ನ ವ್ಯಕ್ತಿಗಳ, ಸ್ವಭಾವದ, ಸ್ಥಾನಮಾನದ, ವೃತ್ತಿಗಳ ನಿರೂಪಣೆಯಲ್ಲಿ ಅವರಿವರಿನ್ನದೆ ಎಲ್ಲರಿಗೂ ಸ್ಥಾನವಿದೆ; ಮನ್ನಣೆಯಿದೆ. ಅನೇಕ ವೈವಿಧ್ಯಗಳಿಂದ ಕೂಡಿದ ಭಿನ್ನಭಿನ್ನ ವ್ಯಕ್ತಿಗಳ ಸ್ವಾರಸ್ಯಕರವಾದ ಮೆರವಣಿಗೆಯು ಹರಿಹರನ ರಗಳೆಗಳಲ್ಲಿ ರೂಪುಗೊಂಡಿದೆ. ಇವರನ್ನೆಲ್ಲ ಬಂಧಿಸುವ ಏಕ ಸೂತ್ರವೆಂದರೆ, ಅವರೆಲ್ಲರೂ ಭಕ್ತರು, ನಿಷ್ಠಾವಂತರು, ಪರಮಾತ್ಮನಲ್ಲಿ ಅಚಲವಾದ ನಿಷ್ಠೆಯುಳ್ಳವರು, ಸಮರ್ಪಣಭಾವವುಳ್ಳವರು, ದೈವೀಕೃಪೆ ಪಡೆಯುವಲ್ಲಿ ಎಂಥ ಸಾಹಸಕ್ಕೂ, ಕಷ್ಟ ಸಹಿಷ್ಣುತೆಗೂ, ತ್ಯಾಗಕ್ಕೂ ಹಿಂಜರಿಯದವರು. ಕೊನೆಗೆ ದೈವೀ ಕೃಪೆಗೆ ಪಾತ್ರರಾಗುವವರು.”<sup>1</sup>

<sup>1</sup> ಹರಿಹರನ ರಗಳೆಯಲ್ಲಿ ಜೀವನ ದರ್ಶನ: ಪು. ೨೨.—ಪ್ರೊ. ಸ. ಸ. ಮಾಳವಾಡ.



ವೈವಿಧ್ಯವೊಂದರಲ್ಲೇ ಅಲ್ಲ, ಭಾಷೆಯ, ಬಣ್ಣನೆಯ, ನಿರೂಪಣೆಯ ನಾವೀನ್ಯದಲ್ಲಿಯೂ ಇದು ಅದ್ಭುತವಾದ, ಅನುಪಮವಾದ ಪ್ರಪಂಚ. ಏನಾ ಭಾಷೆಯ ಬೆಡಂಗು, ಓಘ, ಓಜಸ್ಸುಗಳು ! ‘ಆ ರಭಸ, ಆ ವೇಗ, ಆ ಉಪಮಾನ, ಆ ಉತ್ಪ್ರೇಕ್ಷೆಗಳ ವರಂಪರೆ ಅಪ್ರತಿಹತ !’<sup>1</sup> ಅದು ಅವನ ಕಾವೇರಿಯ ವರ್ಣನೆಯಂತೆಯೇ ಇದೆಯೆಂದರೆ ತಪ್ಪಾಗದು :

ಕಾವೇರಿ ಸೋಂಕಿದರ ಪಾಪನುಂ ಸೋವೇರಿ  
ಕಾವೇರಿ ಸಕಲ ಸಸ್ಯಾದಿಗಳ ಕಾವೇರಿ  
ಹರಿದಳಾ ದೇಶದೊಳ್ ಹರಭಕ್ತಿರಸದಂತೆ  
ಧರಣೀತಳಕ್ಕೆ ಮೃತ ವಿಮಳವಾರುಧಿಋಂತೆ<sup>2</sup>

ಇದು ಇಳೆಯಾಂಡ ಗುಡಿಮಾರನ ಉದಾರ ಚಾರಿತ್ರ್ಯದ ಉದಾತ್ತ ಚಿತ್ರಣ :

“ ಎನಿತೆನಿತು ಭೂಮಿಕ್ಕಯದಿಂ ಮಾರಿ ಕಿರಿದಾಗೆ  
ಅನಿತನಿತು ತನ್ನಯ ಮನಂ ಪೆರ್ಚಿ ಪಿರಿದಾಗೆ ! ”

ಇದು ತಿರುನಾಳ್ವೋವರನ ಯಥಾರ್ಥ ಮನೋಹರ ವರ್ಣನೆ :

“ ಕುಲದೊಳ್ಳಿರಿಯಂ ಮನದೊಳ್ಳಿರಿಯಂ  
ನೆಲದೊಳ್ಳಿರಿಯಂ ಪರದೊಳ್ಳಿರಿಯಂ ”

ಇದು ಪದ್ಮಾವತಿಯ ಯೌವನೋದಯದ ಸಾರವತ್ತಾದ ವರ್ಣನೆ :

“ ನಡು ನಡೆ ನುಡಿಗಳು ಕಿರಿದಾಗುತ್ತಿರೆ  
ಮುಡಿ ಮೊಲೆ ಜಘನಂ ಪಿರಿದಾಗುತ್ತಿರೆ ”

ಇದು ಶಂಕರದಾಸಿಮಯ್ಯನ ಫಾಲನೇತ್ರದ ಚಿತ್ರ :

‘ ಹೊಸಮಸೆಯ ತಿಸುಲಕ್ಕೆ ನೊಸಲಕಣ್ಣೊಗೆದಂತೆ-  
ಅಸಮನಯನಕ್ಕೆ ಕರಚರಣ ಒಲ್ಲೊಗೆದಂತೆ  
ಉರಿವಗ್ನಿ ಹೆರೆನೊಸಲ ಹಸೆಯೇರಿ ನಿಂದಂತೆ  
ತರಣಿ ಬಿಂಬದ ಹಿಂಡು ನೊಸಲ ಮರೆಹೊಕ್ಕಂತೆ ”

ಇದು ರೇವಣಸಿದ್ಧನ ನಿಲವಿನ ನಿರೂಪಣೆ :

“ ಲೋಕಕ್ಕೆ ತಾ ಮರುಳು ತನಗೆ ಲೋಕಂ ಮರುಳು  
ಲೋಕದೊಳ್ ಸುಜನರ್ಗಿ ಶಿವನ ತತ್ವದ ಪುರುಳು ”

<sup>1</sup> ದಿವಂಗತ ಎಂ. ಆರ್. ಶ್ರೀ.

<sup>2</sup> ಚಿನ್ನಯ್ಯನ ರಗಳೆ

ಇದು ಕಾಮಲತೆಯ ರಾಮಣೀಯಕ ವರ್ಣನೆ:

“ ಮುಸುಕಿನೊಳು ಸಿಲುಕಿ ನಿಲುವರ್ ಭ್ರಮಿಸಿಯಲ್ಲಲ್ಲಿ  
ನಸು ನೋಟದೊಳ್ ಸೋಲ್ವ ನವಯುವಂ ಕೆಲರಲ್ಲಿ  
ನೇವುರದ ನುಣ್ಣಿನಿಯೊಳೆವುತಿರ್ಪರ್ ಕೆಲರು  
ಭಾವಕದ ನಡೆಯೊಳಗೆ ಸಿಕ್ಕಿ ನಿಲುವರ್ ಕೆಲರು.”

ಇದು ಪರಿಮಳವೆತ್ತು ಬಂದ ಪತಿ ತಿರುನೀಲಕಂಠರನ್ನು ಸಂಶಯ  
ಮುತ್ತಿದ ಪತಿ ಮುತ್ತೈದೆ ಸ್ವಾಗತಿಸುವ ನೋಟ :

“ ಮನದೊಳಗೆ ಮುತ್ತೈದೆ ಮುಳಿದು ಸಿಡಿಮಿಡಿಗೊಂಡು  
ಎನಲಮ್ಮದೊಳಗೊಳಗೆ ಜಿನುಗಿ ಗುಜುಗುಜುಗೊಂಡು  
ನಯನದೊಳಗಕ್ಕೆ ಯಂ ನೋಟದೊಳು ಮುನಿಸುಮಂ  
ಬಯಕೆಯೊಳು ಬರನುಮಂ ಮೌನದೊಳು ನುಡಿಯುಮಂ  
ಮನದೊಳಗೆ ಚಿಂತೆಯಂ ನೇಹದೊಳು ಕೋಪಮಂ  
ನೆನಹಿನೊಳು ಬೆರಗುಮಂ ತನುವಿನೊಳು ಬಿಸುಪುಮಂ  
ಬಯ್ಯಿಡುತೆ ಬಂದು ಮಾನಿನಿ ಪತಿಯ ಕಾಲ್ತೊಳೆದು  
ಸಯ್ಯಾಗಲೆಡೆಮಾಡಿ ಬೋನಂಗಳಂ ಪಿಡಿದು . . . .”

ಇದು ತಿರುನೀಲಕಂಠ ಮುತ್ತೈದೆಯರ ಮುಸ್ಪಿನ ಒಪ್ಪುವ ವರ್ಣನೆ:

‘ ಶಿವಭಕ್ತಿಸೋಪಾನದಂತೆ ತೆರೆಗಳು ಮಸಗೆ  
ಶಿವನಲ್ಲದಾರುಮಿಲ್ಲೆಂಬಂತೆ ತಲೆ ನಡುಗೆ ”

ಇದು ಕಣ್ಣಪ್ಪನ ಪೂಜೆಯೋಜೆ :

“ ಬಾಗುತುಂ ಕೈಚಪ್ಪಳಿಕ್ಕು ತುಂ ಬೀಗುತುಂ  
ಕೂಗುತುಂ ತೊನೆಯುತೊಂದೇ ಕಾಲೊಳಾಡುತುಂ  
ಉಬುಬೆಂದು ಬೊಬ್ಬಿಟ್ಟು ಕೋ ಎಂದು ಕೂಗಿಟ್ಟು  
ಅಬುಬೆಂದು ನಿಂದಾದುರ್ ನಾಲ್ದೆಸೆಗೆ ಕೊಣಕಿಟ್ಟು  
ಕರಡಿಯಂದದೆ ಕುಪ್ಪಿಕುಪ್ಪಿ ಕೆಲೆಕೆಲೆದಾಡಿ  
ಉರವಣಿಸಿ ಹುಲ್ಲೆ ಗುಂತಿಕ್ಕಿ ನೆಗೆನೆಗೆದಾಡಿ  
ಅಡಲರಿಯದೆ ಕಾಲ್ಗೆ ಬಂದಂತೆಯಾಡುತುಂ  
ಪಾಡಲರಿಯದೆ ಎನ್ನವನೆ ಎಂದು ಪಾಡುತುಂ  
ಬೆರಿಕೆ ಇಲ್ಲದ ಬಚ್ಚ ಬರಿಯ ಭಕ್ತಿಯೊಳಾಡಿ  
ನೆರವಿಲ್ಲದೇಕಾಂತ ಶಾಂತಭಕ್ತಿಯೊಳಾಡಿ  
ದಿನದಿನಕೆ ಗಳಿಗೆಗಳಿಗೆಗೆ ನೇಹನೇರುತುಂ  
ತನುಮನಕೆ ತನುಕಣ್ಣೆ ಪೊಸತು ಪಲ್ಲವಿಸುತುಂ ”

ಇದು ಅನಾಯನಾರನ ಕೊಳಲದನಿ ಕೇಳಿ ಮೈ ಮರೆತು ನಿಂತ  
ಗೋವುಗಳ ಭಾವಜ್ಞ ಮನೋಹರ ಚಿತ್ರ :

“ ಬಾರಿಸುವ ಕೊಳಲದನಿಗೈಯ್ದು ಗೋಕುಲಂ  
ಮೇರೆಗೆಟ್ಟಿರಿವುಗೆಟ್ಟುಂ ಸಲೆ ನಿರಾಕುಳಂ  
ಎಳಲ್ವ ಕಿವಿ ಮುಗಿದ ಕಣ್ಣೆತ್ತಿದ ಮುಖಂ ಮೆರೆಯೆ  
ಇಳಿದ ಕಟವಾಯ ಹೊಸನೊರೆ ಗರುಂಕೆಗಳೆನೆಯೆ  
ಜೊಮ್ಮಿ ಸುತೆ ಜೋಲುತ್ತೆ ಯೊಂದನೊಂದಂ ನೆಮ್ಮಿ  
ಸುಮ್ಮಾನವೇರಿ ಮೆಯ್ಯಿಮಿರಿ ಸುಖಮಂ ಹೊಮ್ಮಿ  
ಇಂತುಗೋಕುಲಮೆಲ್ಲ ಮರೆದು ಕೇಳುತ್ತಮಿರೆ ! ”

ಇದು ವೈಜಕ್ಯನು ಅಟ್ಟಿ ಅಡುಗೆಯ ಬೆಡಗು—

“ ಹಾಲಲವುಗು ಹಾಲಲುಂಡೆ ಹಾಲಮಂಡಿಗೆಗಳನಟ್ಟಿ  
ಮೇಲೆನಿಪ್ಪ ತರಗಪೂಷಣಂಬುಮಂ ತೆರಳ್ಳೆ ಇಟ್ಟಿ  
ಲಡ್ಡುಗೆಗಳನೆಸೆವ ಬೀಸು ಹೋರಿಗೆಗಳನೆಯ್ದೆ ಸಾರ್ಚಿ  
ಇಡ್ಡಲಿಗೆಯನಣ್ಣೆವಾಲ ಪಾಯಸಂಗಳಂ ನಿಮಿರ್ಚಿ  
ಮಧುರವಾವ್ಲು ಕಟುಕತಿಕ್ತ ಲವಣಕೈಪೆ ಹೆಸರನುಳ್ಳ  
ಮಧುಗೆ ವಿಧುಗೆ ಸುಧೆಗೆ ಮಿಗಿಲೆನಿಪ್ಪ ರುಚಿಯರೂಪನುಳ್ಳ  
ಸಕಲ ಸುಖವನಾಂತ ಪಡುರಸಾಯನಂಗಳೊಪ್ಪನಾಡಿ. ”

ಇದು ಭೃಂಗಿಯ ನಾಟ್ಯವರ್ಣನೆ :

ಧಿಧಿ ಕಾರವನುಗುಳಲ್ಮದ್ದಳೆಗಳ್  
ಸುಧೆಯ ಸೂಸುತ್ತಿರಲಾವುಜಗಳ್  
ಸುಗತಿಯನುಗುಳುತ್ತಿರೆ ಕಹಳೆಗಳುಂ  
ಸೊಗಸಂ ಸೊಂಪಿಸುತಿರೆ ಕರಡೆಗಳುಂ  
ಕೈಸಾಳಂ ಸನ್ನೆಯೊಳೊತ್ತುತ್ತಿರೆ  
ದೇಸಾಳಂ ನುಡಿಯೊಳೆ ಬಳೆವುತ್ತಿರೆ  
ತಾಳಂ ನರ್ತನವಂ ಕರೆವುತ್ತಿರೆ  
ಮೇಳವಣೆಗೆ ಶಬ್ದಂ ಕೂಡುತ್ತಿರೆ  
ಬಿಂಕದ ಕಾಳಾಸಂ ತುಳ್ಳಾಡಲ್  
ಭೋಂಕನೆ ಮುಂದಣ ಜವನಿಕೆಯೋಡಲ್  
ಹೊಗೆ ತಗ್ಗಿದ ಹುತವಹನಂತಿದಂ  
ಮುಗಿಲೋಸರಿಸಿದ ರವಿಯಂತಿದಂ  
ಛಾಯೆಯಡಂಗಿದ ಜ್ಯೋತಿಯೊಲಿದಂ



ಮಾಯೆಯಡಂಗಿದ ಹರನಂತಿದಂ  
 ಇರಲೊಪ್ಪಿತು ಭೃಂಗಿಯ ಶೃಂಗಾರಂ  
 ಸಿರಿಮಧ್ಯದ ಲಿಂಗದ ವಿಸ್ತಾರಂ  
 ಕೆಯ್ಯೊಳಗೊಪ್ಪಲ್ ನರ್ತನ ದಂಡಂ  
 ಮೆಯ್ಯೊಳ್ ಹೊಳೆಯಲ್ ಗತಿಗಳ ತಂಡಂ  
 ಮೊಳೆಯಲ್ ಸರ್ವಾಂಗದೊಳೆ ಸುಗತಿಗಳ್  
 ಬೆಳೆಯಲ್ ತ್ರಿಭಂಗಿಗೊಂಡಾಕೃತಿಗಳ್  
 ಅಡಿತೆ ಗತಿ ನಿಂದುದೆ ಕಾಳಾಸಂ  
 ನೋಡಿತೆ ಸೊಗಸಿದುದು ವಿಳಾಸಂ  
 ತಾನಾಗಿರೆ ರಸಮಯನಾಗಾಡುತೆ  
 ನಾನಾವಿಧ ಬಹುಗತಿಗಳ್ ತೋರುತೆ”

ಇದು ವಾದ್ಯಸಂಭ್ರಮ :

ತಂದೊಂ ಧಿತ್ತೊಂ ಧೋಮೆಂದೆನುತಂ  
 ದಿಂ ದಿಂ ಧಿಮಿಧೀ ಧಿಮಿತೆಂದೆನುತಂ  
 ದುಮುದುಮು ತತ್ತೊಂ ತತ್ತೊಂಗೆನುತಂ  
 ಚಮಕಂ ತಕನಕ ತಕ ಎಂದೆನುತುಂ  
 ರ್ಪುಂ ರ್ಪುಂ ರ್ಪುಂ ರ್ಪುಂ ತಕತಕ ಎನುತುಂ  
 ರ್ಪುಂ ರ್ಪುಂ ಧಿಕ್ಕಟ ತಕ್ಕಟ ಎನುತುಂ  
 ರ್ಪುಂದ್ರಂಕಟ ರ್ಪುಂದ್ರಂಕಟ ಎನುತುಂ  
 ಸಂಗೀತಧ್ವನಿ ಯುಮ್ಮಳಿಸುತ್ತಲ್  
 ಜಂಗಮನಾದಂ ನಭಮಂ ಮುಟ್ಟಲ್ <sup>1</sup>

ಈ ಮಹಾನುಭಾವನಿಗೆ ನಿಲುಕದ ವಿಷಯವೇ ಇಲ್ಲ, ಕರತಲಾ ಮಲಕವಾಗದ ಕಲೆಯೇ ಇಲ್ಲ, ಕೈವಶವಾಗದ ಕಾವ್ಯಗುಣಾಲಂಕಾರಗಳೇ ಇಲ್ಲ, ಓತು ಬಂದೆರಗದ ಮಾತಿನ ರೀತಿಗಳೇ ಇಲ್ಲವೆಂದು ತೋರುತ್ತದೆ. ‘ಅವನ ಹಾಗೆ ಹವಣಿನ ಬೆಲೆಯನ್ನರಿತಿರುವ ಕವಿಗಳು ಇಡೀ ಕನ್ನಡ ಸಾಹಿತ್ಯದಲ್ಲಿಯೇ ನಾಲ್ವಾರು ಜನರು ಕೂಡ ದೊರೆಯಲಾರರೆಂದರೆ ತಪ್ಪಾಗದು’ ಎಂದು ಅ. ನ. ಕೃಷ್ಣರಾಯರೆಂದರೆ, ‘ದುರ್ದಮನೀಯವಾದ ಅಂತರಾವೇಶದ ಬಲುಮೆಯಿಂದ, ಗಂಭೀರವಾದ ಆತ್ಮವಿಶ್ವಾಸದ ಶಕ್ತಿಯಿಂದ

<sup>1</sup> ತಿರುನಾಳ್ವಾರ ಮಹಾತ್ಮೆ

ಹೊಸ ದಾರಿಯನ್ನು ಮಾಡಿಕೊಂಡು ನಡೆದ 'ಅಘಟಿತಘಟನಾ ನೂತನ ಬ್ರಹ್ಮ' ರಲ್ಲಿ ಒಬ್ಬನವನೆಂದು ಎಂ. ಆರ್. ಶ್ರೀ ಅಭಿಪ್ರಾಯಪಡುತ್ತಾರೆ.

'ಅವನು ಕನ್ನಡದ ಮಹಾಕವಿಗಳಲ್ಲಿ ಒಬ್ಬ,' ಎಂದು ಡಿ. ಎಲ್. ನರಸಿಂಹಾಚಾರ್ಯರೆಂದರೆ, 'ವಿಶೇಷವಾಗಿ ವ್ಯಕ್ತಿ ಸಂಪತ್ತಿಯನ್ನು ಪಡೆದು, ಸಾಹಿತ್ಯ ಸಂಪತ್ತಿಯಲ್ಲಿ ಅದನ್ನು ಪಡೆದೊಡಿಸಿದ ಮಹಾ ಕವಿಯವನು,' ಎಂದು ಡಾ|| ಮುಗಳಿಯವರು ನುಡಿಯುತ್ತಾರೆ. 'ಈ ಮಹಾಕವಿಯ ಪಾಂಡಿತ್ಯದಿಂದೊಡಗೂಡಿದ ಪ್ರತಿಭೆ, ಈ ಶ್ರೇಷ್ಠ ಭಕ್ತನ ತಲ್ಲಿನತೆ, ಈ ಎದೆಗಾರ ಕ್ರಾಂತಿಪುರುಷನ ಭಾಷೆಯ ಇಂಪು, ಇವುಗಳ ಮುಪ್ಪುರಿಯು ಕನ್ನಡಿಗರಿಗೆ ಎಂದೂ ಬತ್ತದ ಸೊಗಸಿನ ಬುಗ್ಗೆಯಾಗುವೆ' ಎಂದು ಬಸವ ನಾಳರೆಂದರೆ ಇನ್ನೊಬ್ಬ ಮಹಾಕವಿ ಷಡಕ್ಷರದೇವ— 'ಅವಂಗಿ, ಅತ್ಯಧಿಕ ಶಿವಕವೀಂದ್ರಂಗಿ ಅದಾರ್ ಸಾಟಿಯಪ್ಪರ್ ?' ಎಂದು ಉಗ್ಗುಡಿಸುತ್ತಾನೆ.

'ನವರಸಗಳನ್ನು ಪರಿಪಕ್ವಗೊಳಿಸಿ ಕಾವ್ಯಸೌಂದರ್ಯವನ್ನು ಎಲ್ಲಿ ಮೀರಿಸುವಲ್ಲಿ ಈತನು ಅಸದೃಶನು' ಎಂದು ಕುಂದಣಗಾರರು ಕುಂದಣ ವಿಟ್ಟಂತೆ ನುಡಿಯುತ್ತಾರೆ.

ಇದೆಲ್ಲ ಸರಿ. ಇದುವರೆಗೂ ಇವನ ಹೆಸರನ್ನೇ ಹೇಳಲಿಲ್ಲವಲ್ಲ ? ಇದೆಂಥ ಹದನ ?

ಹೆಸರು ಹರಿಹರ-ಕವಿವರ ಋಷಿವರ ಹರಿಹರ; ರಸವಿಸರಪ್ರಕಾಶ, ರಸಿಕ ಚಕ್ರಿ ಹರಿಹರ; 'ಹರೀಶ್ವರಸ್ವೇನ ಸಮಃ ಕವಿಃ ಕಃ ?' ಎಂದು ಕವಿ ಕರ್ಣರಸಾಯನದಲ್ಲಿ ಸಂಸ್ತುತನಾಗಿರುವ ಹರಿಹರ; ಹರಿಹರ ಮಾರ್ಗವೆಂಬ ಹೊಸ ಮಾರ್ಗವನ್ನು ತನ್ನ ಪ್ರತಿಭಾಶಕ್ತಿಯಿಂದ ನಿರ್ಮಾಣ ಮಾಡಿದ ಹರಿಹರ; ವರ್ಣಕಕವಿಕರ್ಣಾವತಂಸ ವಸ್ತುಕಕವಿಮಸ್ತಕನ್ಯಸ್ತ ಕವಿಕಳಾ ವಿದರರಸ ಕರ್ನಾಟಕಕಾವ್ಯಲಕ್ಷಣದೀಕ್ಷಾಚಾರ್ಯ ಹರಿಹರ !

ಪುಣ್ಯಕ್ಷೇತ್ರವಾದ ಪ್ರಕೃತಿಶ್ರೀಯ ಆಡುಂಬೊಲವಾದ ಪಂಪಾಪುರದಲ್ಲಿ ಪಾವನ ಗುರುಪರಂಪರೆಯಲ್ಲಿ ಉದಿಸಿ ಬಂದ ಸುಕೃತ ಹರಿಹರನದು. ಅತಿವಿಖ್ಯಾತರಾಗಿದ್ದ ಹಂಪೆಯ ಶಂಕರದೇವರು ಕುಲಗುರುಗಳು. ಅವರು ಶೈವಾಗಮಸಿದ್ಧರು, ಜಿತೇಂದ್ರಿಯರು, ಆರೂಢ ಲೌಕಿಕವಂಟದ ಅಪ್ರತಿಮರು, ಸಹಸ್ರಮುಖಜೀವಾನುಕಂಪಿಗಳು. ಈ ಶಂಕರದೇವರಿಂದ

ಪಾಶಚ್ಛೇದನುನಿಂಬುಗೊಂಡು, ಅವರ ಶಿಷ್ಯರಾದವರು ಹಂಪೆಯ ಮಾಡಿ ರಾಜರು. ಇವರು ಪಂಚಾಕ್ಷರೀವೇಶರು, ಸಕಲಾಗಮಾಚಾರ್ಯರು, ಅನಂತವೇದಾರ್ಥಸಾಧಕರು, ಶಾಪಾನುಗ್ರಹ ಸಮರ್ಥರು. ಈ ಗುಪ್ತಲಿಂಗ ಪ್ರೇಮಿಯಾದ ಮಾದಿರಾಜರ 'ಮನೋದುಗ್ಧಾಬ್ಧಿಚಂದ್ರ' ರೇ ಹಂಪೆಯ ಮಾಯಿದೇವರು. ಈ ಹಂಪೆಯ ಮಾಯಿದೇವರು ಹರಿಹರನ ಗುರುಗಳು.

ಹರಿಹರನು ತನ್ನ ಗುರುಪರಂಪರೆಯನ್ನು ಹೆಮ್ಮೆಯಿಂದ ಹೊಗಳಿ ದ್ದಾನೆ. ಶಂಕರದೇವರು 'ಸುರುಚಿರ ಮೂರ್ತಿ, ಸತ್ಯತರ ಮೂರ್ತಿ, ಕೃಪಾಕರಮೂರ್ತಿ, ಪುಣ್ಯವಿಸ್ತರ ಗುರುಮೂರ್ತಿ, ಶಾಂತಿಮಯಮೂರ್ತಿ, ಮುಕ್ತಿಸುಖ ಮೂರ್ತಿ' ಯಂತೆ; 'ಪರಮಶ್ರೀ ಶಂಕರಾಚಾರ್ಯ'ರಂತೆ; ಅವರ ಶಿಷ್ಯ ಮಾ ದಿ ರಾ ಜ ರು 'ರಸಾದ್ರ್ಯಚಿತ್ತಯುತಹೃದ್ರಾಜೀವಸಂಪೂರ್ಣ ಸಂಕಾಶಂ' ಅಂತೆ; ಅವರ ಶಿಷ್ಯ ಮಾಯಿದೇವರು 'ಶಿವಂ ಶಾಂತಂ ಶೈವ ಸುಭಗಂ ಸಾಕಾರ ಸರ್ವೇಶ್ವರಂ, ಪ್ರತ್ಯಕ್ಷ ಪಂಚಾನನಂ ಸಂತಂ ಹಂಪೆಯ ಮಾಯಿದೇವಂ ಶೈವಸಾರೋದಯಂ' ಅಂತೆ. ಇಷ್ಟೇ ಅಲ್ಲ:

ಶ್ರೀ ಗುರು ಪರಮಗುರು ಘನಮಹಿ-  
ಮಾಗುರು ಮಾಧುರ್ಯಗುರು ಮಹಾಗುರು ವರವಿ-  
ದ್ಯಾಗುರು ಸುಖೈಕಗುರು ವಸು-  
ಧಾಗುರು ಶೈವಗುರು ಶಾಂತಗುರು ಮಾಯ್ದೇವಂ ||

ಈ ಮೂವರು ಮಹಾನುಭಾವರ ಕರುಣದ ಕಂದ ಹರಿಹರ—

ಹಂಪೆಯ ಶಂಕರ ದೇವಂ  
ಹಂಪೆಯ ಗುರು ಮಾದಿರಾಜ ದೇವರ ಮತ್ತಾ  
ಹಂಪೆಯ ಮಾದರಸರ ದಯೆ-  
ಯಿಂ ಪೇಳ್ವಂ ರಸಿಕಚಕ್ರಿ ಹರಿಹರ ದೇವಂ ||

ಈ 'ಹಂಪೆಯ ಮಾದರಸರ ಕಾರುಣ್ಯದ ಶಿಶುವಪ್ಪ' ಹರಿಹರ ಮೊದಲು 'ಸರಸ-ಮೃದು-ಮಧುರೋಪಮೆಗಳಿಂದ ವಸ್ತುಕ ವಾರ್ಣಕ ದಿಂದ ಶಿವನಂ ಶಿವಗಣಂಗಳನು ರಗಳೆಗಳಿಂದ ನುತಿಸಿ ವಚನದ ರಚನೆ ಹೆಚ್ಚುವಂತೆ ಗಿರಿಜಾ ಕಲ್ಯಾಣವಂ ರಚಿಸಿದನು' ಎಂದು ಭೈರವೇಶ್ವರ ಕಾವ್ಯದ ಕಥಾಸೂತ್ರರತ್ನಾಕರ ಹೇಳುತ್ತದೆ. ಚಿನ್ನಬಸವ ಪುರಾಣದಲ್ಲಿಯೂ



ಹೀಗೆಯೇ ಹೇಳಿದೆ. ರಗಳೆಗಳನ್ನು ಬರೆದ ಹರಿಹರನನ್ನು ಜನರು 'ರಗಳೆಯ ಕವಿ' ಯೆಂದು ಹಾಸ್ಯಮಾಡಲು ಗಿರಿಜಾ ಕಲ್ಯಾಣವೆಂಬ ಪ್ರಾಥಮಿಕ ಕಾವ್ಯವನ್ನು ಬರೆದು ಪಂಡಿತಮಾನ್ಯನಾದನೆಂಬುದು ದಂತಕಥೆ. ದಂತ ಕಥೆಯೇಕೆ—ಕುಮಾರ ರಾಮನ ಸಾಂಗತ್ಯದಲ್ಲಿಯೇ ಹೀಗೆ ಹೇಳಿದೆ:

“ರಗಳೆಯ ಕವಿಯೆಂದು ತೆಗಳೆ ವಾದಿಗಳುರೆ | ಸೊಗಸೊಗುವಂತೆ ವಸ್ತುಕವ  
ನೆಗಳಿದ ಹಂಪೆಯ ಹರಿಯಣ್ಣನ ಪದ | ಯುಗಳಕೆರಗುವನಲ್ಲಿಯೊಳು”

ಆದರೆ ದಿವಂಗತ ಟಿ. ಎಸ್. ವೆಂಕಣ್ಣಯ್ಯನವರು ಹೇಳುವಂತೆ, “ರಗಳೆ ಗಳನ್ನು ಬರೆದುದಕ್ಕಾಗಿ ಹರಿಹರನು ತಲೆತಗ್ಗಿ ಸರ್ವೇಕಾದದ್ದೇನೂ ಇರಲಿಲ್ಲ. ಒಂದುವೇಳೆ ಆತನು ಗಿರಿಜಾ ಕಲ್ಯಾಣವನ್ನು ರಚಿಸದೆ ಹೋಗಿದ್ದರೂ ಆತನಿಗೆ ಕನ್ನಡ ಸಾಹಿತ್ಯದಲ್ಲಿ ದೊರೆತಿರುವ ಸ್ಥಾನಕ್ಕೆ ಏನೂ ಚ್ಯುತಿ ಬರುತ್ತಿರಲಿಲ್ಲ. ಸಾಹಿತ್ಯ ದೃಷ್ಟಿಯಿಂದ ಈ ರಗಳೆಗಳು ಅನೇಕ ಚಂಪೂ ಗ್ರಂಥಗಳಿಗಿಂತಲೂ ಹೆಚ್ಚು ಅದರಣೀಯವೂ ಗೌರವಾರ್ಹವೂ ಆಗಿವೆ.” ಶಿವ ಗಣದ ರಗಳೆಗಳು ಹರಿಹರನ ವ್ಯಕ್ತಿತ್ವ ಸಿದ್ಧಿಯ ಪತಾಕೆಗಳು. ಇವುಗಳನ್ನು ಬರೆದೇ ಅವನು 'ಜಾಣಂ ರಸಿಕಂ ಸುಜನಪ್ರಾಣಂ ಕವಿತಾ ನಿಧಾನಂ' ಎಂಬ ನೆಗಳಿಗೆ ತಕ್ಕವನಾದನು.

ಹರಿಹರನು ಮದುವೆಯಾಗಿದ್ದನೇ? ಇಲ್ಲವೆನ್ನುತ್ತಾರೆ ಪ್ರೊ. ಕುಂದಣ ಗಾರರು. “ಹರಿಹರನು ಮದುವೆಯಾಗಿ ಗೃಹಸ್ಥ ಧರ್ಮವನ್ನು ಸ್ವೀಕರಿಸಿದಂತೆ ಆಧಾರಗಳು ಎಲ್ಲಿಯೂ ದೊರೆಯುವುದಿಲ್ಲ. ಆ ವಿಷಯವನ್ನು ಸಿದ್ಧ ನಂಜೇಶನು ರಾಘವಾಂಕ ಚಾರಿತ್ರದಲ್ಲಿ ಎತ್ತಿಲ್ಲ. ಪದ್ಮಣಾಂಕನು ಪದ್ಮರಾಜ ಪುರಾಣದಲ್ಲಿ ಹೇಳಿಲ್ಲ. ರಾಘವಾಂಕನು ತನ್ನ ಹರಿಶ್ಚಂದ್ರ ಕಾವ್ಯದಲ್ಲಿಯೂ ಸೋಮನಾಥ ಚರಿತ್ರೆಯಲ್ಲಿಯೂ ತನ್ನ ಗುರು ಪರಂಪರೆಯಲ್ಲಿ ಕೆಲವರ ಲಗ್ನವಾಗಿತ್ತೆಂದು ಹೇಳಿ ಹರಿದೇವನ ವಿಷಯದಲ್ಲಿ ಮೌನವಾಗಿದ್ದಾನೆ. . . . ಇದಲ್ಲದೆ ಪದ್ಮರಾಜ ಪುರಾಣದಲ್ಲಿ—

“ಸ್ಮರಕಾಲ ಮಾಯಾದಿಗಳ್ಗೆಡದ ಪದದೊಳ್ಳೊ-  
ಡರಸಿಕ್ಕಿಡಂಗುರಂ ಬೊಯ್ಸಿ ವರ್ತಿಸುವವಂ  
ಹರಮಂತ್ರ ಸಿದ್ಧಂ”

ಎಂದು ಹೇಳಿರುವುದರಿಂದ ಹರಿಹರದೇವನು ಬ್ರಹ್ಮಚಾರಿಯು, ಯೋಗಿಯು ಎಂದೇ ಸಿದ್ಧವಾಗುತ್ತದೆ.”<sup>1</sup>

<sup>1</sup> ಹರಿಹರದೇವ. ಪು. ೧೩. ೧೪.

ಆದರೆ ಹರಿಹರನ ' ಸಂಸಾರವ್ಯಾಮೋಹನಿರಸನ ರಗಳೆ ' ಯಲ್ಲಿ ಬರುವ,  
 ' ಬಳಿಕ ಯೌವನನಾಗೆ ತಾಯ್ತಂದೆಗಳ ಕಂಡು  
 ತಿಳಿದೊಂದು ಮದುವೆಯುಂ ಮಾಡಲ್ ಮನಂದಂದು  
 ಹಾಳೂರ ಕೋಳಮುಂ ಕೊರಲೊಳಿಕ್ಕುವ ತೆರದಿ  
 ಕೇಳೆ ಹೆಳವಂಗೆ ಸಂಕಲೆಯ ಬಂಧಿಪ ತೆರದಿ  
 ದೈತೆಯಂ ತಂದೊರ್ಬಳಂ ಮದುವೆಯುಂ ಮಾಡೆ '

ಮುಂತಾದ ಭಾಗವನ್ನು ಆಧರಿಸಿ, ' ಈ ರಗಳೆಯಲ್ಲಿ ಜೀವನು ಶೈಶವ-  
 ಕೌಮಾರ-ಯೌವನ-ವಾರ್ಧಕ್ಯಗಳಲ್ಲಿ ಹೇಗೆ ಶಿವನನ್ನು ಮರೆತು, ಅಶಿವ  
 ಬಾಧೆಯಲ್ಲಿ ಬಳಲಿ ತೊಳಲುತ್ತಾನೆನ್ನುವುದನ್ನು ವರ್ಣಿಸುವಾಗ ಹರಿಹರನು  
 ಆ ವರ್ಣನೆಯಲ್ಲಿ ತನ್ನ ಆತ್ಮೀಯ ಲೌಕಿಕ ಜೀವನದ ಬವಣೆಯನ್ನು ಪವಣಿ  
 ಸಿದ್ಧಾನೆನ್ನಲವಕಾಶವಿದೆ' ಎಂದು ಒಂದು ಊಹೆ ಬಂದಿದ್ದರೆ ರಕ್ಷಾಶತಕ,  
 ಸಂಸಾರವ್ಯಾಮೋಹನಿರಸನ ರಗಳೆ ಪಂಪಾಶತಕಗಳ ಕಥಾಸಾರವು ಕವಿಯು  
 ಆತ್ಮಕಥೆಯೇ ಆಗಿದೆಯೆಂದು ನಿರ್ಣಯಿಸಿ ' ದೈತೆಯೊಬ್ಬಳೊಡನೆ, ಮದುವೆ  
 ಯಾಗಿ, ವಿಷಮು ವಿನಾಹದ ವಿರಸ, ಪ್ರಾಯದ ಗರ್ವ, ದುರ್ಬೋಧರ  
 ಸಹವಾಸದಿಂದ ಮನಸಂದು ಮತಿಗೆಟ್ಟು ಮೈಮರೆತು ಚೇಷ್ಟಿಸಿ, ತನ್ನ  
 ಚೆನ್ನಂ ಚರಿತ್ರೆಯುಂ ಕನ್ನೆಯರ ಸಾಲಾಗಿ, ಹೊನ್ನಂ ವಿಳಾಸಮುಂ  
 ವಿಷಯಕ್ಕೆ ಹಾಳಾಗಿ, ಬಡತನ ಅಡಿಯಿಟ್ಟು, ಹೊತ್ತು ಹೊತ್ತಿಗಿಲ್ಲದೆ  
 ಸಂಕಟದಿಂದ ಇರುವಾಗ ಹುಟ್ಟುವ ಮಕ್ಕಳ ಸಂಖ್ಯೆ ಸಾಲಿಟ್ಟು, ಉತ್ತು  
 ನೋಡಿ ಬಿತ್ತಿನೋಡಿ ಮತ್ತಾವ ಪ್ರತಿಫಲವೂ ತೋರದೆ ಹಗಲು ದುಡಿದು  
 ಇರುಳು ದುಡಿದು ಸಾಲದೆ ತಿರು, ಕಳವಿನಿಂದಾದರೂ ತರಲು ಹೊಂಚು  
 ಹಾಕಿ ಸಾಧ್ಯವಾಗದೆ ಹೇಗೆ ಹೇಗೋ ಹಳೆಯಬೀಡನ್ನು ಸೇರಿ ಕರಣಿಕ  
 ನಾದನು.' ಎಂದು ಊಹಿಸಿದವರೂ ಉಂಟು.

ಆದರೆ ' ಸಂಸಾರವ್ಯಾಮೋಹನಿರಸನರಗಳೆ ಷೇಕ್ಸ್‌ಪಿಯರನ ' ಜೀವ  
 ನದ ಸಪ್ತಾವಸ್ಥೆಗಳು' ಎಂಬ ಕವನದಂತೆ ವಸ್ತುನಿಷ್ಠವಾದುದೇ ಹೊರತು

<sup>1</sup> ಶ್ರೀ ಎಲ್. ಬಸವರಾಜು— ' ಹರಿಹರನು ಕಂಡ ಜ್ಯೋತಿರ್ಲಿಂಗದ ಮೂರು  
 ಮುಖಗಳು ' ಮುನ್ನುಡಿಯಲ್ಲಿ :

<sup>2</sup> ಸತ್ಕವಿಕುಲಚಕ್ರವರ್ತಿ ಹಂಪೆಯ ಹರಿಹರದೇವ ವಿರಚಿತ ಶತಕದ್ವಯದ ಪೀಠಿಕೆ  
 ಯಲ್ಲಿ ಪಂಡಿತ ಶ್ರೀ ಸ. ಹಾ. ಶಿವಮೂರ್ತಿಗಳು.

ವ್ಯಕ್ತಿ ನಿಷ್ಠವಾದುದಲ್ಲ. ಅದೇ ರಗಳೆಯಲ್ಲಿ ಮುಂದೆ,

‘ ಇಂತಪ್ಪ ಭವಮಾಲೆಯೊಳಗೆ ಬಂದೇಂ ದೇವ ?  
ಇಂತಿಂತು ಸತ್ತು ಪುಟ್ಟುತ್ತಮಿರ್ದೇಂ ದೇವ ?  
ಜನಿಯಿಸುವ ಕಷ್ಟವಿದು ಬದುಕುವ ನಿರೋಧವಿದು  
ಅನುಗೆಟ್ಟು ಸಾವ ಸಂಕಟದೊಂದವಸ್ಥೆಯಿದು ’

ಎಂದು ಸೃಷ್ಟವಾಗಿ ಹೇಳಿದ್ದಾನೆ ಹರಿಹರ. ಹೀಗಿಲ್ಲದಿದ್ದರೆ ಮುಂದೆ ಮುಪ್ಪಿ ನಲ್ಲಿಯೂ ಹರಿಹರನು—

‘ ನರರಂ ಸೇವಿಪ ಜೀಯಜೀಯೆನುತಮಿರ್ದೇನೆಂದೊಡಂ ದೈನ್ಯಮು-  
ಬ್ಬರಿಸುತ್ತಂ ತನುಗುಂದಿಯುಂ ತನಗೆ ತಾನೆಂತಕ್ಕೆಯುಂ ಬೇಡುತಿ  
ರ್ಪಿರವಂ ಸುಟ್ಟು ಬಿಸುಟ್ಟು ಭಕ್ತಿಯೊಳಗೋಲಾಡಲ್ ಮನಂದಂದು ಶಂ-  
ಕರನಂ ಶಾಶ್ವತನಂ ಕೃಪಾಜಲಧಿಯಂ ಕಂಡೆಂ ವಿರೂಪಾಕ್ಷನಂ ’

ಎಂದು ಪಂಪಾಶತಕದಲ್ಲಿ ಉದ್ಘೋಷಿಸಿದಂತೆ ವಿರೂಪಾಕ್ಷ ಸಾಕ್ಷಾತ್ಕಾರ ವನ್ನು ಪಡೆಯದೆ, ‘ ಸಂಸಾರವ್ಯಾಮೋಹನಿರಸನ ರಗಳೆ ’ಯ ಕೊನೆಯ ಭಾಗದಲ್ಲಿ ಹೇಳಿದಂತೆ—

‘ ಇಂತು ಮುಪ್ಪಿನೊಳಿರಲು ಯಮಕಿಂಕರರ್ ಬರಲು  
ಸಂತತಂ ಯಮನವರ ಭಯದಿ ನಡುಗುತ್ತಿರಲು  
ಮುಪ್ಪು ಮೀರುತ್ತಾಯು ತೀರುತ್ತಮಿರಲಲ್ಲಿ  
ಒಪ್ಪವಳಿಯುತ್ತೆ ಧರಣಿಗೆ ಬಿಳ್ಳು ಕೆಡುವಲ್ಲಿ  
. . . . .  
ಮೇಲುಸಿರ್ ಮಿಕ್ಕೇಳೆ ನುಡಿದ ನಾಲಗೆ ಬೀಳೆ  
ಕಾಲನವರರಿವಾಗೆ ಬಾಯೊಳ್ ಸುರಿಯೆ ಲೋಳೆ  
ಅಂತಲ್ಲಿ ಜೀವಮಂ ಯಮದೂತರೇಳೆಯುತಿರೆ ! ’

ದುರ್ಮರಣ ಹೊಂದಿದನೆಂದು ಹೇಳಬೇಕಾಗುತ್ತದೆ ! ಇದು

‘ ಎನ್ನಾನಂದ ಸುಧಾಬ್ಧಿ ವರ್ಧನ ಕಳಾ ಸಂಪನ್ನನಂ ಚಿನ್ನನಂ  
ಮುನ್ನಾರುಂ ನೆಲೆ ಕಾಣಬಾರದ ಲಸತ್ ಕಾಪಾಲಿಯಂ ಶೂಲಿಯಂ  
ಭಿನ್ನಾಭಿನ್ನಮೆನಲ್ಕೆ ತೋರಿದ ಮಹಾ ನಿಸ್ಸೀಮನಂ ಭೀಮನಂ  
ಚಿನ್ನಂಗಂದುರೆ ತನ್ನನಿತ್ತ ವಿಭುವಂ ಕಂಡೆಂ ವಿರೂಪಾಕ್ಷನಂ ’

ಎಂಬ ಅವನ ಉದ್ಗಾರಕ್ಕೆ ಎಷ್ಟು ವಿಸಂಗತವೆನಿಸುತ್ತದೆ !



ಇಷ್ಟು ಮಾತ್ರ ನಿಜ. ಹರಿಹರನು ದ್ವಾರಸಮುದ್ರದ ನರಸಿಂಹ ಬಲ್ಲಾಳರಾಯನ ಕರಣಿಕಕುಲತೀಲಕನಾಗುವ ಹೊತ್ತಿಗೆ ಹಂಪೆಯ ಮಾಯ್ದೇವರ ಹಸಾದದಿಂದ ವೇದವೇದಾಂಗಾದಿ ಸಕಲಶಾಸ್ತ್ರಗಳಲ್ಲಿ ಪಾರಂಗತನಾಗಿದ್ದ; ಶಿವಾನುಭವಿಯೆಂದು ಹೆಸರಾಗಿದ್ದ; ವೈರಾಗ್ಯ ವಿಭುವೆಂಬ ಕೀರ್ತಿಪಡೆದಿದ್ದ. ಅಲ್ಲಿ ಅವನಿಗೆ ಇನ್ನೊಬ್ಬ ಪ್ರಮುಖಪುಂಗವನ ಪರಿಚಯವಾಯಿತು-ಪರಿಚಯ ಮೈತ್ರಿಯಲ್ಲಿ ಪರ್ಯವಸಾನ ಹೊಂದಿತು. ಕೆರೆಯ ಪದ್ಮರಸನೇ ಆ ಪ್ರಮುಖ ಪುಂಗವ. ಅವನು ನರಸಿಂಹ ಬಲ್ಲಾಳನ ಪ್ರಧಾನಿ, ಶಿವಜ್ಞಾನಿ, ಲಿಂಗಪ್ರಾಣಿ. ಶಿವಯೋಗಿ ಮಲ್ಲರಸ, ಸಕಲೇಶ ಮಾದರಸರ ವಂಶೋದ್ಭವ, ಪ್ರಪಂಚದಲ್ಲಿದ್ದು ಪರಮಾರ್ಥವನ್ನು ಸಾಧಿಸಿದ ಪುರುಷ ಪುಂಗವ. ಮಾಯಿದೇವ ವಿಭುವು ಮಂಗಳ ದೇವಿಯರಿಗೆ ಮಗನಾಗಿ ಜನಿಸಿ ತ್ರಿಭುವನ ತಾತನನ್ನು ವಾದದಲ್ಲಿ ಸೋಲಿಸಿ, 'ಶಿವಾದ್ವೈತ ಸಾಕಾರ ಸಿದ್ಧಾಂತ ಪ್ರತಿಷ್ಠಾಪನಾಚಾರ್ಯ' ನೆನಿಸಿದನು.

ನಡೆವಲ್ಲಿನುಡಿವಲ್ಲಿಯುಡುವಲ್ಲಿಯುಣ್ಣಲ್ಲಿ  
ಪೊಡರ್ವ ನಿದ್ರಾವಸ್ಥೆಯಲ್ಲಿ ದರ್ಶನದಲ್ಲಿ  
ಪಿಡುವಲ್ಲಿ ಬಿಡುವಲ್ಲಿ ಕೊಡುವಲ್ಲಿ ಕೊಳ್ಳಲ್ಲಿ ಯಡಸಿದುದೋಗದಲ್ಲಿ  
ತೊಡುವಲ್ಲಿ ಪೊಡೆವಲ್ಲಿ ಸಡಗರದ ಸಮಯದ  
ಲೊಡನೆ ಕುಳ್ಳಿರ್ಪಲ್ಲಿ ಯೇಳ್ವಲ್ಲಿಳಿದ ಕೃತ್ಯ  
ದೊಡೆಯಲ್ಲಿ ಮೃಡಮಂತ್ರವನಿಡಿದಡಸಿ ಬಿಡದಿರ್ಪುದೇ ವಶನಾದುದೋ! 1

ಹೀಗೆ ಶಿವಾನುಭಾವನಳವಟ್ಟು ಶಿವಮಂತ್ರ ಮನವನ್ನು ವ್ಯಾಪಿಸಿ ದುದರಿಂದ ಕೆರೆಯ ಪದ್ಮರಸ ಭಕ್ತಿ, ಶಾಂತಿ, ಸಚ್ಚರಿತ್ರಗಳೇ ಮೂರ್ತಿಯಾದಂತಿದ್ದ; ಕೃಪಾಳುತ್ಪನ್ನ, ನಿಷ್ಠೆ ಭಾಷೆ, ಮಹಾಸತ್ವಗುಣ, ಕವಿತಾಗುಣ, ಸಮ್ಯಕ್ ದೃಷ್ಟಿ, ಕಿಂಕರತ್ವಗಳೇ ಮೈವೆತ್ತಂತಿದ್ದು ಶಾಂತಿಸಾಮ್ರಾಜ್ಯದ ಸಾರ್ವಭೌಮನಾಗಿದ್ದ :

ಶಿವನಿಷ್ಠೆ ಶಿವಪೂಜನಂ ಶಿವೈಕ್ಯರ ಸೇವೆ  
ಶಿವವೃತ್ತಿ ಶಿವವೀಷಣಂ ಶಿವಕಥಾ ಪ್ರಸಂ  
ಗ ವಿನೋದ ಗೋಷ್ಠಿ ಶಿವನಿಜಗುಣಸ್ತೋತ್ರಾನುಭಾಷಣಂ ಶಿವವೈಭವಂ  
ಶಿವ ತತ್ತ್ವನಿರ್ಣಯ ವಿಚಾರಂ ಶಿವೋತ್ಸವಂ

ಶಿವಕಥಾವೇಶಂ ಶಿವಾನುಭವಾದಿಗಳಿ

ವನನೊಳಂ ಕುರಿಸಿ ಪಲ್ಲವಿಸಿ ಕುಸುಮಿತಮಾಗಿ ಫಲಿಸಿದುವದೇಂ ಶಾಂತಿಯಾ !

ಇಷ್ಟಾದರೂ 'ಅಖಿಳ ವಸ್ತುಚಯಮಂ ಮಲಹರನ ಭಕ್ತತತಿಗಿತ್ತು ನುತಿಸುತ ಉದ್ಧಾಮರಿರ, ನಿಮ್ಮ ಬಾಗಿಲ್ಗಾಪಿನಾಳ್, ನಿಮ್ಮ ಕೋಮಲಾಂಘ್ರಿಯ ಕೆರ್ಪುದಳೆವವಂ, ನಿಮ್ಮ ಭೃತ್ಯರ ಭೃತ್ಯತತಿಯ ಭೃತ್ಯಂ' ಎಂದು ನಿವೇದಿಸಿಕೊಳ್ಳುವ ನಿರಹಂಭಾವಿ. ತಂದೆಯಿತ್ತು ಉಪದೇಶದಂತೆ ಹೇಮ, ಭೂಮಿ, ಭಾಮೆ ಇವು ಮೂರು ಮಾಯಿಕವಲ್ಲ, ಶಿವಜ್ಞಾನಿಯ ಕೈಯಲ್ಲಿ ಅವು ಶಿವನಿಮಿತ್ತವಾಗುತ್ತವೆ, ಪ್ರಸಾದವಾಗುತ್ತವೆ. ಮಾತ್ರವಲ್ಲ, ಅವನ್ನು ಸ್ವೀಕರಿಸದ ದಾಸೋಹವೇ ಬೆಳೆಯದಂತಾಗುತ್ತದೆ ಎಂದು ನಂಬಿ ಅದರಂತೆ ಆಚರಿಸಿದವನು ; ಜೀವನದ ಸಾರಸಾರಾಯವನ್ನೆಲ್ಲ ಶಿವಾರ್ಪಿತ ಭಾವನೆಯಿಂದ ಸ್ವೀಕರಿಸಿ ಬೇಕು ಬೇಡಗಳನ್ನು ಮೀರಿ ಒಳಹೊರಗೊಂದಾದ ಮಹಾಶರಣ. ತನ್ನ ಕೃತಿ ರತ್ನ 'ದೀಕ್ಷಾಬೋಧೆ' ಯಲ್ಲಿ,

‘ ಒಡನೆಯಾರದು ಒಡೆಯರಾರೆಂಬುದನು ಅರಿಯ  
ಕಡುಲೋಭಿ ಜಡನೆಯಕಟಿರಿಯಲಾ ನರಗುರಿಯೆ  
ಕಟ್ಟೊಡೆಯತನವ ಬಲಿದಿಂತು ಹೋರುವೆ ನೀನು  
ಹುಟ್ಟುವಾಗಲೆ ಧನವ ಕಟ್ಟಿ ತಂದೆಯೊ ನೀನು ?  
ನೀ ತಾರದೊಡೆ ನಿನ್ನ ತಾತ ತಂದನೊ ಇದಂ  
ಏತರಿಂದಾಯ್ತು ನಿನಗೊಡತನಂ ಪೇಳಿದಂ

. . . . .

ಇದು ಕಾರಣಂ ನಿನ್ನ ಸೊಮ್ಮಲ್ಲ ಎಲೆ ಮರುಳೆ  
ಕುದಿದು ಕೋಟಲೆಗೊಂಡೊಡಂ ಇಲ್ಲ ಎಲೆ ಮರುಳೆ ’

ಎಂದು ಸಾರಿ ಒಡತನದ ಬುಡಕ್ಕೆ ಕೊಡಲಿಯೇಟನ್ನಿಟ್ಟು, ಸೊಮ್ಮಿನ ಹಮ್ಮಿಗೆ ಕಿಚ್ಚನ್ನಿಕ್ಕಿದ ಈ ಭಕ್ತ ಬಂಧು ಕಾರುಣ್ಯಸಿಂಧು. ಒಮ್ಮೆ ಅವನು ಶಿವನಿತ್ತು ಪಡಿಹೊನ್ನುಗಳನ್ನು ತೀರ್ಥಭಾಜನದಿಂದ ತೆಗೆದು, ಉಚಿತ ವಸ್ತುಗಳನ್ನು ಸಂಗ್ರಹಿಸಲು ಆ ಹೊನ್ನುಗಳನ್ನು ಕೊಡುತ್ತಿರುವಾಗ ನೆರೆಮನೆಯಲ್ಲಿ ಅಳುವ ಸ್ವರ ಕೇಳಿಸಿತು. ಆ ಪ್ರಲಾಪ ಪದ್ಮರಸನ ಹೃದಯವನ್ನು ಕರೆನೆ ಕರಗಿಸಿಬಿಟ್ಟಿತು. ಶಿಷ್ಯರನ್ನು ಕಳುಹಿಸಿ ಆ ಅಳುವ ಅಬಲೆಯನ್ನು ಬರಮಾಡಿ ಕೊಂಡನು. ಮಗನೊಡನೆ ಬಂದ ಆ ವಿಧವೆ ಪದ್ಮರಸನ ಪಾದಗಳಲ್ಲಿ

ಧೊಪ್ಪನೆ ಕೆಡೆದು ಕಂಬನಿಯ ಕಾಲುವೆಯನ್ನು ಹರಿಸತೊಡಗಿದಳು. ಅವಳ ಬಾಳು ಗೋಳಿನ ಮಾಲೆಯಾಗಿದ್ದಿತು. ಗಂಡನನ್ನು ಕಳೆದುಕೊಂಡು, ಕೊಟ್ಟಣವನ್ನು ಕುಟ್ಟಿ, ನೀರು ಹೊತ್ತು, ಒವ್ವೊತ್ತು ಊಟಮಾಡಿ, ಮಗನನ್ನು ಸಲಹುತ್ತ, ಹೇಗೋ ಹನ್ನೆರಡು ಹೊನ್ನು ಉಳಿಸಿ ಅಕ್ಕಿಯ ಪಾತ್ರೆಯಲ್ಲಿ ಬಚ್ಚಿಟ್ಟಿದ್ದಳು. ಅಂದು ಮುಚ್ಚಳ ತೆಗೆದು ನೋಡಿದರೆ ಅದು ಬಚ್ಚುಬರಿಯದಾಗಿ ಬಿಟ್ಟಿದ್ದಿತು ! ಪದ್ಮರಸನಿಗೆ ಏನೋ ಸಂಶಯ ಬಂದು ತಮಗೆ ಶಿವನಿತ್ತಿದ್ದ ಪಡಿ ಹೊನ್ನು ತರಿಸಿ, ಆ ಅನಾಥಿಗೆ ತೋರಿಸಿ, 'ಇವು ನಿನ್ನವ ಹುದೊ? ಅಂಜದೆ ಹೇಳು?' ಎಂದು ಕೇಳಿದನು. ಆ ಅನಾಥಿ ಅಹುದೆಂದು ಹೇಳಲು ಅವುಗಳನ್ನು ಆಕೆಗಿತ್ತು ಕಳಿಸಿ, 'ಶಿವನು ನನಗಾಗಿ ಬಡವೆಯ ಬಾಯತುತ್ತನ್ನು ಅಪಹರಿಸಬೇಕೆ? ಇದಾವ ನ್ಯಾಯ? ನನಗಿನ್ನು ಶಿವನ ಪಡಿಹೊನ್ನೇ ಬೇಡ!' ಎಂದು ಮಲಗಿಬಿಟ್ಟನು. ಕನಸಿನಲ್ಲಿ ಗುರು ವಿಶ್ವಪತಿ ಕಾಣಿಸಿಕೊಂಡು, 'ಮಗನೆ, ಧನನಿಮಿತ್ತವಾಗಿ ಹೀಗೆ ಮಾಡಲಿಲ್ಲ. ನೀನು ಮರ್ತ್ಯಕ್ಕೆ ಬಂದು ಶಿವಸಮಯವನ್ನು ಉದ್ಧರಿಸಿದೆ; ಸ್ಥಿರಬೋಧವೆಂಬ ಮಳೆಗರೆದೆ; ಸುಜನರ ಅಂತರಂಗವೆಂಬ ಸುಕ್ಷೇತ್ರವನ್ನು ಶುದ್ಧಗೈದು, ಸತ್ಕ್ರಿಯೆಗಳೆಂಬ ಬೀಜಗಳನ್ನು ಬಿತ್ತಿ, ಮರಹೆಂಬ ಕಳೆ ತೆಗೆದು, ನಿಯಮವೆಂಬ ಕಾಪಿಟ್ಟು, ಮುಕ್ತಿಯೆಂಬ ಫಲವನ್ನು ಪಡೆದು, ಭಕ್ತಿಯ ಭರವನ್ನು ಅಲೆದು, ಸುಖವನ್ನುಂಟುಮಾಡಿ, ಲೋಕವನ್ನು ಪೊರೆದೆ. ಇನ್ನು ನಿನ್ನ ಮಗನಿಗೆ ನೀನು ಆಚಾರ್ಯ ಪಟ್ಟವನ್ನು ಕಟ್ಟಿ ಕಾಶಿಗೆ ಹೊರಡು,' ಎಂದು ಹೇಳಿ ಅಂತರ್ಧಾನನಾದನು.

ಪದ್ಮರಸನಿಗೆ ಮರ್ತ್ಯಲೋಕದ ಮಣಿಹ ಪೂರೈಸಿದುದರ ಅರಿವಾಯಿತು. ಅಷ್ಟು ಹೊತ್ತಿಗೆ ಅವನು ತ್ರಿಭುವನತಾತನನ್ನು ವಾದದಲ್ಲಿ ಸೋಲಿಸಿ, ಶಿವಮತದ ಉತ್ಕರ್ಷಕ್ಕೆ ಕಾರಣರಾಗಿದ್ದನು; ಬೇಲೂರಿನ ಕೆರೆಯನ್ನು ಧರೆಬೆರಗಾಗಿ ಬೆಳಗಾಗುವುದರೊಳಗಾಗಿ ಕಟ್ಟಿಸಿ, ಕೆರೆಯ ಪದ್ಮರಸರೆಂದು ಖ್ಯಾತಿವೆತ್ತಿದ್ದನು; 'ಸಾನಂದ ಚರಿತೆ' 'ದೀಕ್ಷಾಬೋಧಿ'ಯನ್ನು ರಚಿಸಿ ಶಿವಕವಿಶ್ರೇಷ್ಠನಾಗಿದ್ದನು; 'ಕುಲಹೀನನಂ ಕುಷ್ಠನಂ ಶ್ರೇಷ್ಠಃ' ಎಂದು ನಿರ್ಮಲ ತನುವನಿತ್ತು ಮಹಾಸತ್ಯವನ್ನು ಮೆರೆದಿದ್ದನು; ಶರಣಮಾರ್ಗದ ಸಾರೋದ್ಧಾರ ಮಾಡಿದ ಕೀರ್ತಿ ಪಡೆದಿದ್ದನು. ಅವನ ಸೊಮ್ಮು ಶಿವನಿಗೆ ಸಲ್ಲಿಸಿ, ಭವರಹಿತರಾಗುವ ದಾರಿಯನ್ನು ತೋರಿ,



ಸರ್ವವಂದ್ಯರಾಗಿದ್ದರು. ಇನ್ನೇನಾಗಬೇಕು? ಮಗನೂ ಮಹಾಸತ್ತ್ವನಾಗಿಯೇ ಬೆಳೆದಿದ್ದ. ಸರಿ, ಅವನಿಗೆ ಅಧಿಕಾರ ಒಪ್ಪಿಸಿ ಹೊರಟನು.

ಕುಮಾರ ಪದ್ಮರಸನು ತಂದೆಗೆ ತಕ್ಕ ಮಗ. ತ್ರಿಭುವನ ತಾತನೊಡನೆ ತಂದೆಯ ಪರವಾಗಿ ವಾದಿಸಿ, ತಂದೆಯ ಆಜ್ಞಾನುಸಾರವಾಗಿ ಸಾನಂದ ಚರಿತೆಯನ್ನು ರಚಿಸಿ, ಜ್ಞಾನರತ್ನಾಕರನೆಂದು ಅದಾಗಲೇ ಹೆಸರಾಗಿದ್ದ ನವನು. ಇವರ ಮಕ್ಕಳು ಆರ್ಯಪ್ರಸರ ಚಕ್ರವರ್ತಿ ವಿಶ್ವಾರಾಧ್ಯರು, ಅವರ ಮಕ್ಕಳು ನೂರೊಂದು ಪಾದದ ಗದ್ಯ ಬರೆದ ಗೌರಾರ್ಯರು, ಅವರ ಮಕ್ಕಳು ದೇಶಿಕಚಕ್ರವರ್ತಿ ದೇವಾರ್ಯರು, ಅವರ ಮಕ್ಕಳು ಸಮಸಾಗಮಾಚಾರ್ಯರಾದ ವೀರಣಾಚಾರ್ಯರು, ಅವರ ಮಕ್ಕಳು ಪದ್ಮಣಾರ್ಯ ಚಾಮುಂಡಾರ್ಯರು, ಪದ್ಮಣಾರ್ಯರ ಮಕ್ಕಳೇ ಪದ್ಮರಾಜ ಪುರಾಣವನ್ನು ಬರೆದ ಪದ್ಮಣಾಂಕ.

ಹೀಗೆ ಶಿವಯೋಗಿ ಮಲ್ಲರಸನಿಂದ ಪ್ರಾರಂಭವಾಗಿ ಎರಡು ಶತಮಾನಗಳವರೆಗೆ ಶಿವಾನುಭವಿಗಳ, ಕವಿಗಳ ಅನಿವಾರ್ಯವಾದ ಪರಂಪರೆಯನ್ನು ಪಡೆದ ಪಾವನ ವಂಶದಲ್ಲಿ ಪವಾಡ ಪುರುಷನಾಗಿ, ಪ್ರಧಾನಿಯಾಗಿ, ಜ್ಞಾನಿಯಾಗಿ, ಕವಿಯಾಗಿ, ಶಿವಾನುಭವಿಯಾಗಿ ಕೆರೆಯ ಪದ್ಮರಸ ಪ್ರಕಾಶಿಸಿದ. ಅವನೊಡನೆ ಬಲ್ಲಾಳರಾಯನಲ್ಲಿ ಸೇವಾವೃತ್ತಿಯನ್ನು ಕೈಕೊಂಡಿದ್ದ ಹರಿಹರ ಅವನಿಗೆ ಮೊದಲೇ

‘ ಪೋಗಿನೆ ಪೋಪ ಬಾರೆಲವೊ ಬಾರೆನೆ ಜೀಯ ಹಸಾದವೆಂದು ಬೇಳಾಗುತೆ ಬರ್ಪ ಮಾಣೆಲವೊ ಸುಮ್ಮನಿರೆಂದೊಡೆ ಸುಮ್ಮನಿರ್ಪ ಮತ್ತಾಗಲೆ ರ್ಝಂಕಿಸಲ್ ನಡುಗಿ ಬೀಳುವ ಸೇವೆಯ ಕಷ್ಟವೃತ್ತಿಯಂ ’

ನೀಗಿ ಹೊರಟಿದ್ದ. ಪಂಜರದೊಳಗಿನ ಕವಿಕೇಸರಿ ಬಂಧನವನ್ನು ಹರಿದೊಗೆದು ಸ್ವಾತಂತ್ರ್ಯದ ಸಿಂಹನಾದವನ್ನು ಮಾಡುತ್ತ ಹೊರಬಿದ್ದಿತು. ಸೇವಾವೃತ್ತಿಯಲ್ಲಿರುವಾಗಲೂ ಸಿಂಹ ಸಿಂಹವಾಗಿಯೇ ಬಾಳಿದ್ದಿತು. ಎಲ್ಲರಂತೆ ಲೆಕ್ಕಬರೆಯದೆ ‘ ಮದನಹರ ವಿರೂಪಾಕ್ಷ ’ ಎಂಬ ಮಂತ್ರವರ್ಣಗಳಲ್ಲಿಯೇ ಎಲ್ಲ ಲೆಕ್ಕಗಳನ್ನು ಅಡಗಿಸಿ ಬರೆದು ಆಕ್ಷೇಪಿಸಿದ ಅರಸನಿಗೆ ಹನ್ನೆರಡು ವರ್ಷಗಳ ಎಲ್ಲ ಲೆಕ್ಕವನ್ನು ಶಿವಲಿಖಿತದಿಂದ ಸೊಲ್ಲಿಸಿದ್ದ ಸಿಂಹವದು. ಲೆಕ್ಕ ಹೇಳುತ್ತಿರುವಾಗಲೇ ತನ್ನ ಎರಡೂ ಕೈಗಳನ್ನು ಇದ್ದಕ್ಕಿದ್ದಂತೆಯೇ ‘ ಉದ್ದಕೆ ನೆಗಪಿ ದುರ್ಭವದ ಮಸಕಮಂ ಕಯ್ಯಾರೆ ಒರಸುವಂತೆ ’ ಬಯಲನ್ನು ತಿಕ್ಕಿ

“ ಪಂಪಾವಲ್ಲಭನ ತೆರೆಯ ಸುವಸನವಾ ಮುಹೂರ್ತದೊಳುರಿವೃತ್ತಿರೆ ನಂದುವ  
ಮೊಲು ಒರಸಿದ ’ ಮಹಾಮಹಿಮನಾತ. ‘ ಅಷ್ಟು ದೂರದ ತೆರೆಯನ್ನು  
ಇಲ್ಲಿಂದ ಒರಸಿದನೆಂದು ಹೇಳುತ್ತಾನೆ ಈ ಹರಿಹರ. ಇದು ಸತ್ಯವೇ ? ’  
ಎಂಬ ಸಂಶಯದಿಂದ ನರಸಿಂಹ ಬಲ್ಲಾಳ ಹಂಪೆಗೆ ಚರರನ್ನಟ್ಟುತ್ತಾನೆ.  
ಚರರು ಹೋಗಿ ಅರ್ಚಕರನ್ನು ವಿಚಾರಿಸಲು, ‘ ಹೋದ ರವಿವಾರ ಆರತಿ  
ಯಿತ್ತುವಾಗ ಉರಿ ತಗುಲಿ ಜ್ವಾಲೆಯಾವರಿಸಿ ಬೇವಲ್ಲಿ ಓರ್ವಂ ದಯಾರಸ  
ಭರಿತಲೋಚನಂ, ದಾಕ್ಷಿಣ್ಯವಿಲಸಿತಮುಖಂ, ಸುಶೀಲಂ ಲಸಿತಭಸಿತ  
ತ್ರಿಪುಂಡ್ರಾವಳಿಪ್ರಯುತಾಂಗಂ, ರುದ್ರಾಕ್ಷಮಾಲಾರಂಜಿತಗ್ರೀವನ್, ಎಸೆವ  
ಧೋತ್ರದಿನ್ ಉಜ್ಜ್ವಲಿಪ ಕಟಿದೇಶನ್, ಅವದಾತ ವಸ್ತ್ರೋತ್ತರೀಯಂ  
ಸಾತ್ವಿಕೋದಯ ಶರೀರಂ ಮಿಸುಪೋಲೆ-ಕಂಠಮಂ ಬಿಸುಟು ಇದನೊರಸಿ  
ಪೋದಂ ’ ಎಂದರು.

ಬಲ್ಲಾಳನಿದನ್ನು ಕೇಳಿ ಬೆರಗಾದ. ‘ ಖಂಡೇಂದುಧರನಲ್ಲದಮಮ  
ಹರಿಯಣ್ಣ ನೇಂ ಜಾವಳನೆ ? ಈ ವಿಶ್ವರೂಪ ಹರಿಹರನಿಂದೆ ಸೇವೆಯಂ ನಾವು  
ಕೈಕೊಂಬುದನುಚಿತ ” ಎಂದು ಬಗೆದು ಹರಿಹರನಿಗೆ, “ ನಿಮ್ಮ ಜೀವಿತಕ್ಕೆ  
ಎರಡರಷ್ಟು ಹೊನ್ನನ್ನು ನೀವಿದ್ದೆಡೆಗೇ ಕಳಿಸುತ್ತೀನೆ. ನೀವಿಲ್ಲಿರುವುದು  
ಬೇಡ. ಪಂಪಾವಿರೂಪಾಕ್ಷನ ಸಮಕ್ಷಮದೊಳಗಿರಿ. ಎನ್ನ ದೂಸರಿಂದಾದ  
ಲೆಕ್ಕದ ತಪ್ಪನ್ನು ಮನ್ನಿಸಿರಿ ” ಎಂದು ಮತ್ತೆ ಮತ್ತೆ ಕಾಲ್ಗಿರಗಿ ಕನಕಾಭಿ  
ಷೇಕಕ್ಕೆ ಹೊನ್ನುಗಳನ್ನು ತರಿಸಿದನು. ಹರಿಹರನಾಗ ಅದೊಂದನ್ನೂ  
ಒಲ್ಲದೆ ಮನೆಗೆಯ್ದ ಇದ್ದುದನ್ನೆಲ್ಲ ಭಕ್ತರಿಗೆ ಆರಾಧಿಸಿಕೊಟ್ಟು ಕೆರೆಯ  
ಪದ್ಮರಸಾದಿ ಶರಣರಿಗೆ ಶರಣೆಂದು ಅವರ ಕರುಣೆಯನ್ನು ಪಡೆದು ಕಳುಹಿಸಿ  
ಕೊಂಡು ವೀರವಿರಕ್ತನಾಗಿ ವಿರೂಪಾಕ್ಷಸೇವಾಸಕ್ತನಾಗಿ ಪಂಪಾ ಪುರಾಭಿ  
ಮುಖನಾಗಿ ಹೊರಟನು.

ಬೇಲೂರಿನಲ್ಲಿ ಕುಹಕಿಗಳಿಗೆ ತನ್ನ ಭಕ್ತಿಯ ಶಕ್ತಿಯನ್ನು ತೋರಿ,  
ಗುಹಾರಣ್ಯದ ಹರಿಹರಲಿಂಗ ಸ್ಥಾನದಲ್ಲಿ ಶಾಪಗ್ರಸ್ತನಾಗಿ ಬ್ರಹ್ಮರಾಕ್ಷಸನ  
ರೂಪದಲ್ಲಿದ್ದ ಗಂಧರ್ವನಿಗೆ ಶಾಪವಿಮೋಚನೆಗೈದು ಶಿವಪುರಕ್ಕೆ ಬಂದು,  
ಸೋಮನಾಥನ ಸದುನ್ನತಸ್ಥಾನದಲ್ಲಿ ತಂಗಿದನು. ತನ್ನ ಮೀಸಲು ಮಗನು  
ಬಂದುದನ್ನರಿತು ಶ್ರೀ ವಿರೂಪಾಕ್ಷನೇ ತನ್ನ ನಿಯೋಗದಲ್ಲಿದ್ದ ಎಪ್ಪತ್ತೆರಡು  
ತೆರದವರಿಗೆ ಮತ್ತು ಅಧಿಕಾರಿಗಳೆಲ್ಲರಿಗೆ ‘ ಹರಿಹರನನ್ನು ಪಲ್ಲಕ್ಕಿಯಲ್ಲಿ

ಪಂಪಾಪುರಕ್ಕೆ ತರುವುದೆಂದು ' ಹೇಳಿದನಂತೆ. ಆದರೆ ಹರಿಹರನು ಪಲ್ಲಕ್ಕಿ ಯನ್ನೇರದೆ ಶ್ರೀ ವಿರೂಪಾಕ್ಷನ ಶ್ರೀಮುಖವನ್ನು ದರಲ್ಲಿ ಇರಿಸಿ, ತಾನೇ ಪಲ್ಲಕ್ಕಿ ಯನ್ನು ಹೊತ್ತು ಹಂಪಿಗೆ ಹೋದನಂತೆ. ಹಾದಿಯಲ್ಲಿ ಹಾಡುತ್ತ ಹೋದುದೇ ಪಂಪಾಶತಕವಾಯಿತಂತೆ !

ಪಂಪಾಪುರನಿವಾಸಿಗಳು ಹರಿಹರನಿಗೆ ಅಭೂತಪೂರ್ವವಾದ ಸ್ವಾಗತ ವನ್ನು ನೀಡಿದರು. ಆ ಪುಣ್ಯನಗರದ ಪುತ್ರನೊಬ್ಬನು ಪರಂಜ್ಯೋತಿಪ್ರಕಾಶ ನಾಗಿ ಹಿಂದಿರುಗಿದುದು ಅವರ ಆನಂದವನ್ನು ಉಕ್ಕೇರಿಸಿದ್ದಿತು. ಗುರು ವಿರೂಪಾಕ್ಷನನ್ನು ಕಂಡು ಹರಿಹರನು ರೋಮಾಂಚಕಂಚುಕಿತನಾದ. ಸೆರೆಬಿಗಿದು ಕೊರಲು ಗದುಗದಿಸಿತು.

ನಿಮಗೆನ್ನಂ ಮಾರುಗೊಟ್ಟಿಂ ಹರಹರ ನಿಮಗೆನ್ನನ್ನೆ ತಾನೊತ್ತು ಗೊಟ್ಟಿಂ  
ನಿಮಗೆನ್ನಂ ಸೂರೆಗೊಟ್ಟಿಂ ನಿಮಗೆ ಹರುಷದಿಂ ದೊಚ್ಚತಂಗೊಡ್ವೆನಾಹಾ  
ನಿಮಗೆನ್ನಂ ಮಚ್ಚುಗೊಟ್ಟಿಂ ಗುರುವೆ ಘನವೆ ಸಂತೋಷದಿಂದೊಪ್ಪುಗೊಟ್ಟಿಂ  
ನಿಮಗೆನ್ನಂ ದೇವ ಪಂಪಾಪುರದರಸ ವಿರೂಪಾಕ್ಷರಕ್ಷಿಪ್ಪುದೆನ್ನಂ

ಎಂದು ಎದೆದುಂಬಿ ದುಂಬಿಯಂತೆ ಹಾಡಿದನು. ಅವನ ನಿವಾಸಕ್ಕಾಗಿ ' ನಾಗನಾಥನ ಪುರೋವರ್ತಿಯಾದ ವಾಹನಗೃಹ ' ವು ತೆರವು ಮಾಡಲ್ಪ ಟ್ಪಿತು. ಹರಿಹರನು ಅಲ್ಲಿ ವಾಸಿಸತೊಡಗಲು ಅಲ್ಲಿ ಬಂದಿಳಿದವರನ್ನೆಲ್ಲ ತಿಂದು ಬದುಕಿದ್ದ ಬ್ರಹ್ಮರಾಕ್ಷಸವೊಂದು ತನಗಿನ್ನು ಉಳಿಗಾಲವಿಲ್ಲವೆಂದು ಹೊರಬಾಗಿಲ ಬಳಿ ಅಳತೊಡಗಿತಂತೆ. ಆ ಆರ್ತನಾದವನ್ನು ಕೇಳಿ ಬಂದ ಸರ್ವಭೂತಹಿತೈಷಿಯಾದ ಹರಿಹರನು, ' ಅಂಜದಿರು. ನಾನು ವಿರೂಪಾಕ್ಷ ನನ್ನು ಬೆರಸುವ ಮುನ್ನ ನಿನಗೂ ಐಕ್ಯವನ್ನು ಕೊಡಿಸುತ್ತೇನೆ. ಮರ ದೊಳಗೆ ಮನೆಗಟ್ಟಿ, ಶಿವಭಕ್ತತತಿಗಂಜಿ, ದುಷ್ಟಜನರಿಲ್ಲಿಗೆ ಬರದಂತೆ ಕಾಪಾ ಗಿರು " ಎಂದು ಅಭಯವನ್ನಿತ್ತನಂತೆ.

ಹರಿಹರನ ಹರಭಕ್ತಿಗೆ ಮಹಾಪೂರ ಬಂದಿತು. ಯಾವಾಗಲೂ ಪಂಪಾವಿರೂಪಾಕ್ಷನಪೂಜೆ, ಇಲ್ಲವೆ ಸ್ತುತಿ; ಯಾವಾಗಲೂ ಹರಶರಣರ ಚರಿತೆಗಳ ರಚನೆ, ಇಲ್ಲವೆ ಪ್ರವಚನ. ಶಿವನ, ಶಿವಶರಣರ ಸ್ಮರಣೆಯೇ ಅವನ ಉಸಿರಾಯಿತು. ಅವನು ಒರೆದ, ಒರೆದ ಶಿವಗಣದ ರಗಳೆಗಳು ಶಿವಭಕ್ತರಿಗೆಲ್ಲ ಕಾಮಧೇನು ಕಲ್ಪವೃಕ್ಷಗಳಾಗಿ ಮೆರೆದುವು. ದೂರದೂರ ದಿಂದ ಹರಿಹರನ ಡರುಶನಕ್ಕಾಗಿ ಧಾವಿಸತೊಡಗಿದರು ಶಿವಾಚಾರದವರು.



ಹಾಳಾದ ಕಲ್ಯಾಣ ಹಂಪೆಯಲ್ಲಿ ಉದಯವಾದಂತಾಯಿತು. ಇಂದು ಈ ರಗಳೆ, ನಾಳೆ ಇನ್ನೊಂದು ರಗಳೆ—ಬರೆವ ಹರಿಹರನ ಕೈಗೆ ದಣಿವಿಲ್ಲ, ಒರೆವ ಹರಿಹರನ ಜಿಹ್ವೆಗೆ ತಣಿವಿಲ್ಲ. ಅತ್ತ ತುಂಗಭದ್ರೆಯ ನೀರು ಹರಿಯುತ್ತಿತ್ತು— ಇತ್ತ ಹರಿಹರನ ಕಾವ್ಯಪ್ರವಾಹ ಹರಿಯುತ್ತಿತ್ತು— ನಿರರ್ಗಳವಾಗಿ, ನಿರಂತರವಾಗಿ, ನಿತಾಂತ ಸುಂದರವಾಗಿ !

ಹರಿಹರನ ರಗಳೆಗಳು ಹಂಪೆಯಲ್ಲಿಯೇ ಸೀಮಿತವಾಗಿ ಉಳಿಯಲಿಲ್ಲ— ದೂರದ ದೇಶಗಳಿಗೂ ಮುಟ್ಟಿದುವು. ಎಲ್ಲೆಲ್ಲೂ ಅವುಗಳನ್ನು ಮುಕ್ತ ಕಂಠದಿಂದ ಕೊಂಡಾಡಿದರು ಕಾವ್ಯಪ್ರೇಮಿಗಳು. ಹೀಗಿರಲು ತಿಗುಳದೇಶ ದೊಳಗೆಸೆವ ತಿರುವಾಲೂರ ತ್ಯಾಗರಾಯನ ಸೇವೆಯ ನಾಗವಾಸದ ಮೇಳ ದೊಡತಿಯಾದ ಮಾದೇವಿ ಎಂಬವಳು ನಂಬಿಯಣ್ಣನ ರಗಳೆಯನ್ನು ಕೇಳಿ, ಅದರಲ್ಲಿ ಉಕ್ಕಿದ್ದ ಹರಿಹರನ ಕವಿತಾರಸಕ್ಕೂ, ಮೋಹನಕಾರಿಯಾದ ಕಲಾ ಪ್ರೌಢಿಮೆಗೂ, ಮಿನುಗುವ ಊಹೆಗಳಿಗೂ, ಕಮನೀಯ ಕಲ್ಪನೆಗಳಿಗೂ ಮಾರುವೋಗಿ, ಮೋಹಮುಗುಳ್ಳು ಬೇಟೆ ಬಲಿತು, 'ಆತನೊಡನೆ ಅಮರ್ದು ಮನ್ಮಥ ಸುಖಸುಧಾಂಬುನಿಧಿಯೊಳು ಓತು ಮುಳುಗುವೆನೆ' ದು ಮನ ದಂದು ಪಂಪಾವಿರೂಪಾಕ್ಷನ ದರ್ಶನದ ನೆಪದಿಂದ ಪಯಣದ ಮೇಲೆ ಪಯಣ ಹೊರಟು ಪಂಪಾಪುರವನ್ನು ಪ್ರವೇಶಿಸಿದಳು. ತಾನು ತಂದ ಧನಕನಕ ದಿವ್ಯವಸನರತ್ನಾಭರಣಗಳೊಡನೆ ಪರಿಚಾರಕಿಯರಿಂದ ಪರಿವೇಷ್ಟಿತಳಾಗಿ ಪಂಪಾವಿರೂಪಾಕ್ಷನ ದೇವಾಲಯದ ದ್ವಾರದಲ್ಲಿ ನಿಂತು ಹರಿಹರನನ್ನು ಅರಸ ತೊಡಗಿದಳು. ಅದೇ ವಿರೂಪಾಕ್ಷನ ಪೂಜೆ ಮುಗಿಸಿ ಹೊರಟಿದ್ದ ಹರಿಹರ ನನ್ನೇ 'ಹರಿಹರನೆಲ್ಲಿ' ? ಎಂದು ಕೇಳಿದಳು. 'ವಿರೂಪಾಕ್ಷನನ್ನೇ ಕೇಳು' ಎಂದು ಹೊರಟು ಹೋದ ಹರಿಹರ.

ಅವನೇ ಹರಿಹರನೆಂದು ಗೊತ್ತಾಗಲು ಮಾದೇವಿಯ ಮನೋರಂಗವು ಪರಸ್ಪರ ವಿರುದ್ಧ ಭಾವಗಳ ತುಮುಲರಂಗವಾಯಿತು ! 'ಇವನೇ ನಂಬಿಯಣ್ಣನ ರಗಳೆಯಲ್ಲಿ ಶೃಂಗಾರದ ಬಂಗಾರದ ಸೌಧವನ್ನು ಕಡೆದ ಹರಿಹರನೆ? ಬಯಸಿ ಬಂದುದೇನು- ಇಲ್ಲಿ ಕಂಡುದೇನು ! ಬಯಕೆಗೂ ವಸ್ತುಸ್ಥಿತಿಗೂ ಅದೆಂಥ ಅಜಗಜಾಂತರ ! ಆಗಲಿ, ಪೂರ್ವಲೇಳಿಸಿ ಬಂದೆನು. ಇನ್ನಾದು ಧಾಗಲಿ. ಆತನು ಹೇಗಿದ್ದರೂ ನನ್ನ ಮನವನ್ನು ಸೂರೆಗೊಂಡವನು.

ಆತನೇ ನನಗಿನ್ನು ಗತಿಮತಿ !' ಎಂದು ಮಾದೇವಿ ಅವರಿವರನ್ನು ಕೇಳುತ್ತ ಹರಿಹರಾಶ್ರಮವನ್ನು ಹುಡುಕಿಕೊಂಡು ಹೋದಳು.

ಅರ್ಧರಾತ್ರಿ. ಹಾಲ್-ಬೆಳುದಿಂಗಳು ಹರಡಿದ್ದಿತು-ಹೃದಯ ಶರಧಿ ಉಕ್ಕೇರುವಂತೆ. ಮಾದೇವಿಯ ಮನದಲ್ಲಿ ಕಾಂಕ್ಷೆ ಕವಲೊಡೆಯಿತು, ಕಾಮನೆ ಕೊನರಿ ಕುಣಿಯಿತು, ಬೇಟೆ ಬಲಿದು ನಲಿಯಿತು. ಮಧುರ ಸಮಾಗಮದ ಮಾದಕ ಸ್ವಪ್ನಗಳನ್ನು ಕಾಣುತ್ತ ಮುಂದುವರಿದಳವಳು. ಮುಂದೆ ಕಾಣಿಸಿತು ಧ್ಯಾನಮಗ್ನನಾಗಿದ್ದ ಹರಿಹರನ ತಪೋಮಯ ತೇಜಃಪುಂಜರಂಜಿತಮೂರ್ತಿ-

“ನಿಭೂತಿ ರುದ್ರಾಕ್ಷೋಜ್ಜ್ವಲಾಂಗದಿಂ, ನಸುಗಾವಿಯಿಂ, ಮಿರುಗುವು  
ಷ್ಟೀಷ ಬೃಹತಿಕೆಗಳಿಂ, ಧೋತ್ರದಿಂದುರದೆ ದೃಢಪದ್ಮಾಸನಂಗೈದು  
ಶಾಂತಿರಸದೇರಕದಿಂ ಸಮೆದ ಪುತ್ಥಳಿಯೆನಲ್ ಬೆರಗುವಟ್ಟಂತರ್ಮುಖಾಕ್ಷಿ  
ಯುಗಳದಿಂ, ತೊಳಗುವೆರ್ದೆದಾವರೆಯ ನಡುವೆ ಧಳಧಳಿಸಿ ಘುಳುಘುಳಿ  
ಸುವ ಪರಂಜ್ಯೋತಿರಾಕಾರಲಿಂಗಮಂ ಬಳಸಿ ಬಗೆದೊಳಪೊಕ್ಕು ತಾನೆಂ  
ಬುದನರಿಯದೆ ಅನುಪಮ ಸುಖಾವೇಶದಿಂ ಮಿಳಿರ್ವ ಶಿವಯೋಗಿ’

ಯ ಪಾವನಮೂರ್ತಿ !

ಆ ಪವಿತ್ರ ಮೂರ್ತಿಯನ್ನು ಕಾಣುತ್ತಲೆ ಮಾದೇವಿಯ ಅನುರಕ್ತಿ ವಿರಕ್ತಿಯಾಗಿ ಮಾರ್ಪಟ್ಟಿತ್ತು ; ಕಿವಿವರೆಗೆ ಕುಸುಮ ಬಾಣವನ್ನು ಸೆಳೆದು ಸಿದ್ಧನಾಗಿದ್ದ ಕಾಮನು ಕೋದಂಡವನ್ನು ಕೆಳಗಿಳಿಸಿದನು ; ರತಿ ವಿರತಿಯಾಯಿತು ! ಮನಸಿಜವೈರಿಯ ಭಕ್ತನೆದುರು ಮನಸಿಜನಾಟವೆ ? ಮಾದೇವಿ ಮಾರಮಂತ್ರವನ್ನು ಮರೆತು ಹರಿಹರ ಸ್ತೋತ್ರವನ್ನು ಹಾಡತೊಡಗಿದಳು. ಅದನ್ನು ಕೇಳಿ ಧ್ಯಾನದಿಂದೆಚ್ಚಿತ್ತ ಗುರುಹರಿಹರನು ‘ತನಗೋತು ಕಾಮಲಂ ಪಟಿಯಾಗಿ ಬಂದು, ತನ್ನ ರೂಪನೆ ನೋಡಿ, ವೈರಾಗ್ಯಮಂ ತಳೆದಳು ; ಇವಳನು ಪಾವನೆಯ ಮಾಡುವೆನು,’ ಎಂದು ಮನದಂದು ಬಂದು, ‘ನೀನಾರು ನಾರಿ ? ನಟ್ಟಿರುಳಿನಲ್ಲಿ ಇಲ್ಲಿಗೇಕೆ ಬಂದೆ ?’ ಎಂದು ಕೇಳಿದನು. ತನಗೆ ಗುರುವಾಗಬೇಕಾದ ಅವನ ಅಂತರಂಗವನ್ನು ಇನ್ನಷ್ಟು ಒರೆದು ನೋಡುವ ಲವಲವಿಕೆಯಿಂದ ಮಾದೇವಿ ನುಡಿದಳು, “ನಿನ್ನ ಕವಿತೆಯು ಮನವೆಲ್ಲ ವನು ಆಕರುಷಣಂಗೆಯ್ಯಲು ‘ಕೂಟದಲ್ಲಿ ಹೆರಿಹಿಂಗನು’ ಎಂಬ ವಿಶ್ವಾಸ ದಿಂದಲೇ ಬಂದೆ. ಬಂದ ಬಯಕೆಯನ್ನು ಪೂರ್ಣಮಾಡಿ ಕಾಯುವುದು !” ಎಂದು ಕಾಲಿಗೆರಗಿದಳು ; “ತಲ್ಲಣಂಗೊಂಡೆ ಶೃಂಗಾರದೊಳು-ತಡಮಾಡ ದಿರು,” ಎಂದು ಹಲುಬಿ ಹಂಬಲಿಸಿದಳು.

ಅರ್ಧರಾತ್ರಿ. ಬೆಳುದಿಂಗಳು. ಏಕಾಂತಸ್ಥಳ. ಎದುರಿಗೆ ಸುರಸುಂದರಿ ತಾನಾಗಿ ಒಲಿದು ಬಂದು ನಿಂತು ಅಂಗಲಾಚಿ ಅನಂಗರಂಗಕ್ಕೆ ಆಹ್ವಾನಿಸುತ್ತಿದ್ದಾಳೆ. ಹರಿಹರನ ಹೃದಯಪರೀಕ್ಷೆಯ ಸಮಯವದು ! ಅವನಿತ್ತ ಉತ್ತರ ಕವಿಕುಲಕ್ಕೆ ಕೀರ್ತಿ ತರುವಂತಹದು : “ಸನ್ನಿಧಿಗೆ ಸಲ್ಲದ ಬಯಕೆ ನಿನಗಾಯಿತು. ಅದು ಸಮನಿಸದು. ಪೆಂಡಿಗೇ ಪೆಂಡಿರ್ ಓತೊಂದಿದವರೇನುಂಟೆ ? ನಾನು ಶಿವನಿಗೆ ಗಂಡುದೊತ್ತಾಗಿದ್ದೇನೆ. ಇಂತು ಬರ್ಪರೆ ? ಬಳಲ್ದಾ ತಾಯೆ ! ಪೋಗು !”

ಮಾದೇವಿಯ ಹಿಗ್ಗುಬುಗ್ಗೆಯಾಗಿ ಚಿಮ್ಮಿತು-ಹರಿಹರನು ಗುರು ಮಾತ್ರನಲ್ಲ, ಪರಮಗುರುವೆಂಬುದನ್ನು ಕಂಡು. ‘ಪಶುಪತಿಗೆ ಗಂಡುದೊಳ್ತಾಗಿ ನೀನಿರ್ಪೊಡೆ ಆಂ ನಿನಗೆ ಪೊರಗುಂಡನಾಗಿರ್ಪೆನು. ಕರುಣೆವುದು !’ ಎಂದು ಯಾಚಿಸಿಕೊಂಡಳು. ಹರಿಹರನ ಕರುಣೆ ಅಪಾರವಾದುದು. ಅವಳ ಇಷ್ಟದಂತೆ ಅಲ್ಲಿರಲು ಅವಳಿಗೆ ಅನುಮತಿಯಿತ್ತನು. ಮಾದೇವಿ ತಾನು ತಂದಿದ್ದ ಅನರ್ಘ್ಯರತ್ನಗಳನ್ನು ಗುರುವಿಗೆ ಕಾಣಿಕೆಯಾಗಿ ಕೊಡಲು ಹೋದಳು. ಹರಿಹರನಿಗೆ ಹಣದಾಸೆಯೇ ? ಅವನ ಇಚ್ಛೆಯಂತೆ ಮಾದೇವಿ ಶ್ರೀ ವಿರೂಪಾಕ್ಷನ ದೇವಾಲಯಕ್ಕೆ, ಶ್ರೀ ವಿರೂಪಾಕ್ಷನ ಭಕ್ತರಿಗೆ ತಾನು ತಂದಿದ್ದ ಧನಕನಕರತ್ನಗಳನ್ನೆಲ್ಲ ಸೂರೆಮಾಡಿಬಿಟ್ಟಳು. ಕಾಷಾಯ ವಸನವನ್ನು ಟ್ಟು ಆತ್ಮಸಂತೋಷದಿಂದ ಕೈಯಲ್ಲಿ ಪೊರಕೆಯನ್ನು ಹಿಡಿದು ಹರಿಹರನ ಆಶ್ರಮವನ್ನೂ ವಿರೂಪಾಕ್ಷನ ಅಂಗಣವನ್ನೂ ಉಡುಗುವ ಕಾಯಕದಲ್ಲಿ ನಿರತಳಾದಳು !

ಜಗತ್ತಿನ ಕವಿಗಳ ಜೀವನಚರಿತ್ರೆಯಲ್ಲಿಯೇ ಜಾಜ್ಜಲ್ಯಮಾನವಾದ ಘಟನೆಯಿದು. ಎಲ್ಲಿಯೋ ಒಬ್ಬಿಬ್ಬ ಭೋಗಲಾಲಸೆಯ ಕವಿಗಳಿಂದ ಕವಿಕುಲಕ್ಕೆ ಕಲಂಕವೇನಾದರೂ ಅಂಟಿದ್ದರೆ ಕವಿಶ್ವರ ಹರಿಶ್ವರನ ಈ ಪಾವನ ಜೀವನದ ಪವಿತ್ರಗಂಗಾಜಲದಿಂದ ಅದು ತೊಳೆದು ಹೋಗುತ್ತದೆಯಲ್ಲವೆ ?

ಒಂದು ಸಲ ಶನಿವಾರ ತ್ರಯೋದಶಿಯಲ್ಲಿ ತನ್ನೊಡನೆ ಹಲವರು ದ್ವಿಜರು ಸನ್ಯಾಸಸನ್ಯ ಪ್ರದಕ್ಷಿಣೆಯನ್ನು ಮಾಡುತ್ತಿರಲು, ತಾನು ತಲೆಬಾಗಿ ವಿಷಮನೇತ್ರ ವಿರೂಪಾಕ್ಷನನ್ನು ನಿಟ್ಟುಸುತ್ತಿರುವಾಗ ಹರಿಹರನ ಮಂಡೆಯಲ್ಲಿದ್ದ ರುದ್ರಾಕ್ಷಿಯ ಟೊಪ್ಪಿಗೆಯು ಕೆಳಗೆ ಬಿದ್ದಿತಂತೆ. ಅದನ್ನು ಕಂಡು ಕುಹಕಿಗಳು ಕೆಲವರು ಗಹಗಹಿಸಿ ನಕ್ಕು ‘ಹರಿಯರಸನೇತಕ್ಕೆ ಮುಡಿಗಿಯ



ನಿಕ್ಕಿದನೋ' ಎಂದು ಹಗುರಾಗಿ ಹಾಸ್ಯಮಾಡಿದರಂತೆ. ಅದನ್ನು ಕೇಳಿ ಹರಿಹರನು ದೃಢನಿಶ್ಚಲ ದುಂದುಭಿ ಗಂಭೀರ ವಾಣಿಯಿಂದ ಮುಡಿಗೆಯ ಅಷ್ಟಕವನ್ನು ಹಾಡಿದನಂತೆ.

ಮುಡಿಗೆ ಗುರುವಿಂ ಪರಾತ್ಪರವಿಲ್ಲವೆಂಬುದಕೆ  
ಮುಡಿಗೆ ಜಂಗಮವು ಸಾಕ್ಷಾತ್ಕಂಭುವೆಂಬುದಕೆ  
ಮುಡಿಗೆ ಹರಿವಿಧಿಸುರೇಂದ್ರಾದಿಗಳು ಪಶುಗಳೆಂಬುದಕೆ ತತ್ಪಶುನಿಕರನ  
ಮುಡಿಗೆ ಮಾಯಾಪಾಶದಿಂ ತಿರುಗಿಸುವುದಕ್ಕೆ  
ಮುಡಿಗೆ ತತ್ಪತಿ ಶ್ರೀ ವಿರೂಪಾಕ್ಷನೆಂಬುದಕೆ  
ಮುಡಿಗೆಯಿದ ತಪ್ಪದೆತ್ತುವರೊಳರೆ ದೇವಮನುಜಾಸುರರೊಳೆಂದುಸುರ್ದನು<sup>1</sup>

ಈ ಮುಡಿಗೆಯ ಅಷ್ಟಕ ಮುಗಿಯುತ್ತಲೆ ಕೆಳಗೆ ಬಿದ್ದಿದ್ದ ಮುಡಿಗೆ ಹರಿ ಹರನ ಶಿರಸ್ಸನ್ನು ಅಲಂಕರಿಸಿತಂತೆ!

ಹರಿಹರನು ಬಸವನ ಇಪ್ಪತ್ತೈದು ಸ್ಥಲದ ರಗಳೆಯನ್ನು ಬರೆದು ಭಕ್ತಿಯಿಂದ ವಿರೂಪಾಕ್ಷ ಸನ್ನಿಧಿಗೆ ಒಯ್ಯಲು ವಿರೂಪಾಕ್ಷನು 'ಇನಿದು ಮಿಗಿಲಾದುದೆಂದು' ಚೆನ್ನೆಯಿತ್ತ ಪಾಲ್ಗುಡಿದಂತೆ ಹೊತ್ತಗೆಯನ್ನು ಅರೆನುಂಗಿದ ನಂತೆ! ಅದು ಅಪೂರ್ಣವಾಗಿ ಸಿಕ್ಕಿರುವುದಕ್ಕೆ ಇದೊಂದು ಕಾರಣವಿದ್ದರೂ ಇರಬಹುದು.

ಇದುವರೆಗೆ ಹರಿಹರನಿಗೆ ಬ್ರಹ್ಮ ರಾಕ್ಷಸ ಮಾದೇವಿಯರೆಂಬ ಇಬ್ಬರೇ ಶಿಷ್ಯರಿದ್ದರು. ಈಗ ಮೂರನೆಯ ಶಿಷ್ಯೋತ್ತಮನೂ ಮೂಡಿ ಬಂದ. ಹರಿಹರನ ಅಕ್ಕ ರುದ್ರಾಣಿಯ ಪತಿ ಮಹದೇವ ಭಟ್ಟ. ಅವರ ಮಗನಾದ ರಾಘವಾಂಕನೇ ಆ ಶಿಷ್ಯೋತ್ತಮ. ಮಹಾದೇವ ಭಟ್ಟ ರುದ್ರಾಣಿಯರು 'ನಮಗೊರ್ವ ಶಿವಶಾಸ್ತ್ರ ಕಲೆಗಾರ, ಸಲೆಧೀರ, ತಲೆದೋರದಘದ ಕುವರನಂ' ಕರುಣೆಪುದು ಎಂದು ಪಂಪಾಪತಿಯನ್ನು ಪ್ರಾರ್ಥಿಸಿಕೊಂಡು ಪಡೆದ ಪುತ್ರರತ್ನನವನು. ಸಾಲದುದಕ್ಕೆ ಹರೀಶ್ವರನಂಥ ಮಹಾಗುರು ದೊರೆತನವನಿಗೆ. ವಂಶಗುರು ಹರಿಹರನ ಚರಣ ಸನ್ನಿಧಿಯಲ್ಲಿ ತಮ್ಮ ಕುವರನನ್ನಿರಿಸಿ, "ಕರುಣೆಪುದಯ್ಯ ನಿಮ್ಮ ಕರುಣೋದಯದ ಕಂದಂಗೆ ಶೈವೋಪದೇಶವ ಅಮ್ಮಾಯ ಮತದಿಂದೆ" ಎಂದು ಮಹಾದೇವ ಭಟ್ಟ

<sup>1</sup> ರಾಘವಾಂಕ ಚಾರಿತ್ರ್ಯ.

ರುದ್ರಾಣಿಯರು ಕೋರಿದ್ದರು. ಹರಕಳೆಯಿಂದ ಶೋಭಿಸುತ್ತಿದ್ದ ಹಸುಳೆಯದನ್ನು ನೋಡಿ ಹರಿಹರನು ಹಿಗ್ಗಿ ಅದರ ಹಣೆಯಲ್ಲಿ ಭಸಿತವನ್ನು ಹೊಸಿದೀಕ್ಷೆಯನ್ನಿತ್ತು ಲಿಂಗ ಪ್ರಸಾದವನ್ನೂಡಿ ಶಿಷ್ಯನನ್ನಾಗಿ ಪರಿಗ್ರಹಿಸಿದನು.

ಹರಿಹರನು ಗುರುವಾಗಿ ದೊರೆತ ಮೇಲೆ ರಾಘವಾಂಕನ ವಿದ್ಯಾಭ್ಯಾಸದ ಪ್ರಗತಿಯನ್ನೇನು ಬಣ್ಣಿಸುವುದು? ಸೂಕ್ಷ್ಮಮತಿಯಾದ ರಾಘವಾಂಕನು ಬಹು ಬೇಗ ಚತುರ್ದಶ ವಿದ್ಯೆಗಳಲ್ಲಿ ಪಾರಂಗತನಾಗಿ ಬಿಟ್ಟನು.

ಸಕ್ಕದದ ಕನ್ನಡದ ಭಾಷಾ ಲಸತ್ಸವಿ

ತ್ವಕ್ಕೆ ತಾನಧಿಪತಿ ಯಲಂಕೃತಿಗಳಿಗೆ ನಾಟ.

ಕಕ್ಕೆ ವ್ಯಾಕರಣಕ್ಕೆ ಭಾಣಕ್ಕೆ ಪ್ರಹಸನಕೆ-ನವರಸಗಳಿಗೆ ತನ್ನೊಳು

ಧಿಕ್ಕರಿಸ ಕವಿಯಿಲ್ಲದಿರೆ ನೋಡಿ ಮರ್ತ್ಯಲೋ-

ಕಕ್ಕನನೆ ಕವಿಶರಭಭೇರುಂಡ ನೆಂದು ಪೆಸ.

ರಿಕ್ಕ ಕರೆದರು ಕವಿನಿಕರವಾ ಹರಿಶ್ವರನ ಕೃಪೆಯೊದವನುಸುರಲಳವೆ ?

— ರಾ. ಚಾ

ಉಭಯಕವಿ ಕಮಲರವಿ ರಾಘವಾಂಕ ಪಂಡಿತನು ತಾರುಣ್ಯದಲ್ಲಿಯೇ ಶಿವಕಾರುಣ್ಯವನ್ನು ಪಡೆದು ಸತ್ಸವಿಯಾಗಿ ಕವಿ-ಗಮಕಿ-ವಾದಿ-ವಾಗ್ಮಿ-ರಸಿಕ ಜನ ಮಾನ್ಯನಾಗಿ ಮೆರೆದ. ಸಾಲದುದಕ್ಕೆ ಅವನ ಹರಿಶ್ವಂದ್ರ ಕಾವ್ಯ ಹಂಪೆಯ ದೇವರಾಜನ ಮೆಚ್ಚುಗೆಯನ್ನು ಪಡೆಯಿತು. ಅದನ್ನವನು ಹೊನ್ನ ಹರಿವಾಣದಲ್ಲಿರಿಸಿ ಪಲ್ಲಕ್ಕಿಯೊಳಗಿಟ್ಟು ರಾಘವಾಂಕನನ್ನು ಆನೆಯ ಮೇಲೆ ಕುಳ್ಳಿರಿಸಿ ನಗರದ ರಾಜ ಬೀದಿಗಳಲ್ಲೆಲ್ಲ ಮೆರಸಿದನು. ತಾರುಣ್ಯ ಸಹಜವಾದ ಉದ್ರೇಕ, ಹೆಮ್ಮೆ ಈ ಮಾನಸನ್ಮಾನಗಳಿಂದ ಇನ್ನೂ ಚಿಗುರೊಡೆದಿರಬೇಕು ರಾಘವಾಂಕನಲ್ಲಿ. ಮೆರವಣಿಗೆ ಮುಗಿದ ಮೇಲೆ ತನ್ನ ಕಾವ್ಯವನ್ನು ಗುರು ಹರಿಹರನಿಗೆ ತೋರಿಸಿದ. ಗುರುವಿನಿಂದಲೂ ಹೊಗಳಿಸಿ ಕೊಳ್ಳಬೇಕೆಂಬ ಹವ್ಯಾಸ ಅವನಿಗೆ. ಹರಿಹರನದನ್ನು ನೋಡಿ ಸುಮ್ಮನಿದ್ದು ಬಿಟ್ಟ. ರಾಘವಾಂಕನಿಗೆ ಅಸಮಾಧಾನವಾಯಿತು. “ದೇವ, ನಿಮ್ಮಿಂದಲೇ ಕಾವ್ಯ ಜಸವಡೆವುದೀ ಜಗದೊಳಗೆಯೆಂದಾನು ತರೆ ಸುಮ್ಮನಿರ್ಪುದೇಂಕಾರಣ ?” ಎಂದು ದೈನ್ಯದಿಂದ ಕೇಳಿದನು. “ಮೃಡ ಶರಣ ಕಥನಕಲ್ಲದೆ ರಾಜಕಥೆಗೊಡಂಬಡದೆನ್ನ ಮನ” ಎಂದ ಹರಿಹರ. ಅವನ ಪ್ರತಿಜ್ಞೆ ಪ್ರಸಿದ್ಧವಾಗಿಯೇ ಇದೆ:

ಮನುಜರಮೇಲೆ ಸಾವವರ ಮೇಲೆ ಕನಿಷ್ಠರ ಮೇಲೆ ಪದ್ಯಮಂ  
ತನತನಗಿಂದ್ರ ಚಂದ್ರ ರವಿ ಕರ್ಣದಧೀಚಿ ಬಲೀಂದ್ರನೆಂದು ತಾ  
ನನವರತಂ ಪೊಗಳ್ಳು ಕೆಡಬೇಡೆಲೆ ಮಾನವ ನೀನಹರ್ನಿಶಂ  
ನೆನೆ ಪೊಗಳರ್ಚಿಸೆಮ್ಮ ಕಡುಸೊಂಪಿನ ಪೆಂಪಿನ ಹಂಪೆಯಾಳ್ವನಂ ||

ರಾಘವಾಂಕನ ತಾರುಣ್ಯದ ಉಬ್ಬು ಹರಿಹರನ ನಿರ್ಣಯವನ್ನು ಮರು  
ಮಾತನಾಡದೆ ಒಪ್ಪಲು ಸಿದ್ಧವಿರಲಿಲ್ಲ. “ನೀವು ಚೋಳಾದಿ ರಾಜರ  
ಕಥೆಯನ್ನೇಕೆ ಹೇಳಿದಿರಿ?” ಎಂದು ಮರು ಪ್ರಶ್ನೆ ಕೇಳಿಯೇ ಬಿಟ್ಟು.  
ಹರಿಹರನು ವಾತ್ಸಲ್ಯದಿಂದ, ಆದರೂ ದೃಢನಿಶ್ಚಲ ಅಧಿಕಾರವಾಣಿಯಿಂದ  
ಉತ್ತರವಿತ್ತ-‘ತರಳ, ನೀನರಿಯೆ. ಅವರಿಗೆ ಶಿವನೊಲಿದಾಗ ಕೈವಲ್ಯದಿರವಿಂಗೆ  
ಅವರು ಮನವೀಯದಿರಲು ಅವರನ್ನು ಕುರಿತು ನಾನು ಬರೆದೆ. ಆದರೆ  
ನಿನ್ನ ಕಾವ್ಯದ ನಾಯಕನಾದ ಹರಿಶ್ಚಂದ್ರನು ವಿಶ್ವೇಶ್ವರನನ್ನು ಒಲಿಸಿಯೂ  
ಮತ್ತೆ ರಾಜ್ಯದ ಸಿರಿಯ ಮೇಲೆ ಮನವಿಟ್ಟನು. ಆದುದರಿಂದ ಅವನು ನಿಜ  
ಭಕ್ತನಲ್ಲ.’

ಗುರು ಹರಿಹರನು ಇಷ್ಟು ಸಾಧಾರವಾಗಿ, ಸಯುಕ್ತಿಕವಾಗಿ ತನ್ನ  
ತೀರ್ಪನ್ನು ತಿಳಿಸಿ ಹೇಳಿದರೂ ರಾಘವಾಂಕನು ಯೌವನದ ಉದ್ರೇಕದಲ್ಲಿ  
ಅದಕ್ಕೆ ತಲೆ ಬಾಗಲಿಲ್ಲ. ‘ಗುರುವೆ, ಚೋಳಾದಿಗಳು ಹರಿಶ್ಚಂದ್ರನಿಗಿಂತ.  
ಕಿರಿಯರು!’ ಎಂದು ಮತ್ತೆ ಗುರುವಚನವನ್ನು ವಿರೋಧಿಸಿದನು. ಹರಿ  
ಹರನ ಹೃದಯ ತಲ್ಲಣಿಸಿ ಹೋಯಿತು-ತನ್ನ ಶಿಷ್ಯನೇ ತನಗೆ ತಿರುಗುಪ್ಪು  
ಕೊಟ್ಟನೆಂದಲ್ಲ-ಶಿವಭಕ್ತರ ನಿಂದೆಯನ್ನು ಕೇಳಿದೆನಲ್ಲ ಎಂದು! ‘ಇನ್ನು  
ಬದುಕಿ ಪ್ರಯೋಜನವೇನು?’ ಎನ್ನುವ ಮಟ್ಟಿಗೆ ಅವನಿಗೆ ವ್ಯಥೆಯಾಯಿತು.  
ಇತ್ತ ವಿರೂಪಾಕ್ಷ ದೇವಾಲಯದಲ್ಲಿ ಕುಳಿತು ಹರೆಯ ಮಬ್ಬಳಿದು ತಾನು  
ಗೈದ ಅನುಚಿತ ಕಾರ್ಯವನ್ನು ನೆನೆಸೆನೆದು ರಾಘವಾಂಕನೂ ದುಃಖಿಸಿದ.  
‘ಹರ ಮುನಿದರೆ ಗುರು ಕಾಯ್ವ-ಗುರು ಮುನಿದರೆ ಹರನೂ ಕಾಯನೆಂಬು  
ದನ್ನು ತಿಳಿದೂ ನಾನೆಂಥ ಮದೋದ್ಧತನಾಗಿ ವರ್ತಿಸಿದೆ?’ ಎಂಬ ಅರಿವಾಗಿ  
ಓಡಿ ಹೋಗಿ ಗುರುವಿನ ಚರಣಗಳಲ್ಲಿ ಕೆಡೆದು ಕ್ಷಮೆಯ ಭಿಕ್ಷೆಯನ್ನು ಬೇಡಿ  
ದನು. ಆಗಲೂ ಗುರು ಹರಿಹರ ಸುಮ್ಮನಿದ್ದುದನ್ನು ಕಂಡು ರಾಘ  
ವಾಂಕನು, “ಎಲ್ಲ ತೆರದಿಂ ಬಿನ್ನವಿಸಿದೆ ನಾಂ, ನನಗೆ ದೇಹಾಂತವಲ್ಲ  
ದಿನ್ನೊಂದು ಗತಿಯಿಲ್ಲ. ತಿರುಗಣಿ ಮಡುವಿನಲ್ಲಿ ಬೀಳುವುದಕ್ಕಪ್ಪಣೆಯೇ?”



ಎಂದು ಕಡುದೈನ್ಯದಿಂದ ಕೇಳಿದನು. 'ಸರ್ವಭೂತ ಹಿತಕರ ಹರೀಶ್' ನದನ್ನು ಕೇಳಿ ಕರಗಿ ಹೋದನು. ಕರುಣವು ಕಲಕಿ ಕಣ್ಣುಗಳಲ್ಲಿ ತುಳುಕಿತೆನ್ನುವಂತೆ ಕಂಬನಿ ಸುರಿಯಿತವನ ಕಣ್ಣುಗಳಿಂದ. ಎರಗಿದ ರಾಘವನನ್ನೆತ್ತಿ ಬರಸೆಳೆದಷ್ಟಿ ತಲೆದಡವಿ ಸಂತೈಸಿದನು. 'ಇನ್ನಾದರೂ ಶಿವನನ್ನೂ ಶಿವಶರಣರನ್ನೂ ಸ್ತುತಿಸಿ ಪದ್ಗತಿಯನ್ನು ಪಡೆ' ಯೆಂದು ಹಿತೋಪದೇಶವನ್ನು ಮಾಡಿದನು.

ರಾಘವಾಂಕನು ಗುರ್ವಾಜ್ಞೆಯನ್ನು ಚಾಚೂ ತಪ್ಪದಂತೆ ನಡೆಸಿದನು. ಸೋಮನಾಥ ಸತ್ಯಾವ್ಯ, ಸಿದ್ಧರಾಮಚಾರಿತ್ರ, ವೀರೇಶ ಚರಿತೆ, ಶರಭ ಚಾರಿತ್ರ, ಹರಿಹರ ಮಹತ್ವಗಳೆಂಬ ಶಿವಕಾವ್ಯಗಳನ್ನು ಬರೆದು ಕನ್ನಡ ಕಾವ್ಯ ಪ್ರಪಂಚದಲ್ಲಿ ಷಟ್ಪದೀ ಸಾಂಪ್ರದಾಯದ ಸ್ಥಾಪನಾಚಾರ್ಯನಾಗಿ ಮೆರೆದನು. ಓರುಂಗಲ್ಲಿನ ಕಾಕತೀಯ ಪ್ರಭುಗಳ ಓಲಗದಲ್ಲಿ ಏಕದಂಡಿ, ದ್ವಿದಂಡಿ, ತ್ರಿದಂಡಿಗಳನ್ನು ಜಯಿಸಿದನು; ತ್ರಿಭುವನ ತಾತನೊಡನೆ ನಡೆದ ವಾದದಲ್ಲಿ ಕೆರೆಯ ಪದ್ಮರಸ ಕುಮಾರ ಪದ್ಮರಸರಿಗೆ ನೆರವಾದನು; ಜನದ ಬಾಳನ್ನು ಹಸನಗೊಳಿಸಿದ ಸುಧಾರಕನಾಗಿ, ಕನ್ನಡ ಕಾವ್ಯವಾಹಿನಿಯ ದಿಶೆಯನ್ನು ಬದಲಿಸಿದ ಕ್ರಾಂತಿಕಾರನಾಗಿ, ಶ್ರೇಷ್ಠ ಭಕ್ತನಾಗಿ, ಪಂಡಿತನಾಗಿ, ಶಿವಶಾಸ್ತ್ರ ಕಲೆಗಾರನಾಗಿ, ಸಲಿಧೀರನಾಗಿ ಕನ್ನಡಿಗರಿಗೆಲ್ಲ ಅತ್ಯಂತ ಪ್ರೀತಿಯ ಕವಿಗಳಲ್ಲೊಬ್ಬನಾದನು. ಅಪಾರವಾದ ಆತ್ಮವಿಶ್ವಾಸ, ಸ್ವತಂತ್ರ ಮನೋವೃತ್ತಿ, ನವೀನ ಕಾವ್ಯಾರಂಭದ ಕೆಚ್ಚು, ಜನಬದುಕಲೆಂಬ ಉದಾರದೃಷ್ಟಿ, ನಿರಪೇಕ್ಷಭಾವ, ಉಜ್ವಲ ವ್ಯಕ್ತಿತ್ವದಿಂದ ಒಡಮೂಡಿದ ವಿಶಿಷ್ಟ ಸ್ವತಂತ್ರ ಶೈಲಿ, ಭಾಷೆಯ ಬೆಡಗು, ಭಾವದ ಸೊಗಸು, ಬಂಧದ ಅಂದಗಳಿಂದ ಅವನ ಕಾವ್ಯಗಳು ರಸಿಕರಿಗೆ ರಸದ ಚಿಲುಮೆಗಳಾಗಿವೆ.

'ನಡೆವರೆಡಹದೆ ಕುಳಿತರೆಡಹುವರೆ?' ಎಂಬ ಅವನ ಮಾತಿನಲ್ಲಿ ಹೊಸ ಹಾದಿಯಲ್ಲಿ ನಡೆಯಬೇಕೆಂಬ ಸಾಹಸ ಪ್ರವೃತ್ತಿಯ, ಧೀರತನದ, ಧೈರ್ಯದ ಮೊಳಗಿದೆ; 'ಹರನೆಂಬುದೇ ಸತ್ಯ, ಸತ್ಯವೆಂಬುದೇ ಹರನು' ಎಂಬ ಅವನ ಸಂದೇಶದಲ್ಲಿ ಉದಾತ್ತ ಜೀವನ ದರ್ಶನವೊಂದು ಅಡಕ ವಾಗಿದೆ; 'ಭಕ್ತಿಗಂ ಕೂಲಿ ಬೇಡುವವ ಭಕ್ತನೆ?' ಎಂಬ ಅವನ ಪ್ರಶ್ನೆಯಲ್ಲಿ ನಿಷ್ಕಾಮ ಭಕ್ತಿಯ ನಿಲವಿದೆ; "ಕೆಡುವ ಈ ದೇಹವುಳ್ಳಲ್ಲಿ ಪುಣ್ಯಮಂ ಪಡೆವುದೆ ಲೇಸು" ಎಂದು ಹೇಳುವಲ್ಲಿ ಬಾಳಿಗೊಂದು ಗುರಿ ತೋರುವ ಗರು

ವತನವಿದೆ; “ ಹುಸಿಯಿಲ್ಲ, ಹುರುಡಿಲ್ಲ, ಹಳಿವಿಲ್ಲ, ಹಗೆಯಿಲ್ಲ, ಹಸಿವಿಲ್ಲ, ಹಜ್ಜೆಯಿಲ್ಲ, ಅಳುಪಿಲ್ಲ, ಮುಳಿಸಿಲ್ಲ, ತೃಷೆಯಿಲ್ಲ, ಮದವಿಲ್ಲ, ಮರಹಿಲ್ಲ, ಕರೆಯಿಲ್ಲ, ಕುಂದಿಲ್ಲ, ನಿಂದೆಯಿಲ್ಲ, ಬೆಸನವಿಲ್ಲ, ಆರ್ತವಿಲ್ಲ, ಆಸೆಯಿಲ್ಲ, ಪಳಿವಿಲ್ಲ ಸಿರ್ ಇಡುವುದಿಲ್ಲ, ಮತ್ಸರವಿಲ್ಲ, ನೆರವಿಲ್ಲ ” ಎಂಬ ಸಿದ್ಧರಾಮನ ಚಿತ್ರದಲ್ಲಿ ಮಹಾ ಮಾನವನ ರಮ್ಯ ಕಲ್ಪನೆಯಿದೆ; “ ಘನ ಸತ್ಯವೇ ಜೀವವೆಂದಿದ್ದ ನಿನ್ನ ಹೊಲೆಯನ ಸೇವೆ ಗುರುಸೇವೆ, ಹೊತ್ತ ಹೊಲೆವೇಷ ಪಾವನ ಪುಣ್ಯವೇಷ: ಅತಿಹುಸಿವ ಯತಿ ಹೊಲೆಯ, ಹುಸಿಯದಿಹ ಹೊಲೆಯನುನ್ನತ ಯತಿವರನು, ” ಎಂಬ ಮಿಂಚಿನ ಮಾತುಗಳಲ್ಲಿ ಶರಣ ಧರ್ಮದ ಸಾರವಿದೆ; “ ಕೇಳುವರ್ ಆರವರ್ ಪರಮಸುಖವಳವಟ್ಟು, ದುರ್ನೀತಿ ಬಿಟ್ಟು, ಶಂಕರ ಭಕ್ತಿ ಅಳವಟ್ಟು, ಧನ್ಯರ್ ಅಪ್ಪಂದದಿಂ, ಕಾವ್ಯ ಗಳನ್ನು ರಚಿಸುವ ನಿರ್ಧಾರದಲ್ಲಿ ಅವನ ಕಳಂಕರಹಿತ ಕಾವ್ಯೋದ್ದೇಶ ವ್ಯಕ್ತವಾಗಿದೆ.

ಈ ಗುರುಶಿಷ್ಯರ ಜೋಡಿ ಕನ್ನಡಸಾಹಿತ್ಯದಲ್ಲಿಯೇ ಅನ್ಯಾಸದೃಶ ವಾದುದು. ಇಬ್ಬರೂ ಪ್ರತಿಭೆ ಪಾಂಡಿತ್ಯಗಳ ಪರಮೋನ್ನತಿಯನ್ನು ಪಡೆ ದವರು; ಇಬ್ಬರೂ ನಿಸ್ಸೀಮ ಭಕ್ತರು, ನಿಜಭಕ್ತರು; ಇಬ್ಬರೂ ಹೊಸ ಹಾದಿಯನ್ನು ತುಳಿದವರು, ಹೊಸ ಕಾವ್ಯೋದ್ದೇಶವನ್ನು ಕಂಡುಹಿಡಿದವರು; ಹೊಸ ವಸ್ತುಭಂದಸ್ಸುಗಳನ್ನು ಬಳಸಿಕೊಂಡು ‘ ಪೊಸಕಾವ್ಯಕನ್ನಿಕೆ ’ ಯರಂ ಪಡೆದು ಹಂಪೆಯರಸನಿಗೆ ಕೊಟ್ಟು ಧನ್ಯರಾದವರು; ಇಬ್ಬರೂ ಸ್ವಾತಂತ್ರ್ಯಪ್ರಿಯರು; ಇಬ್ಬರೂ ನಿರಂಕುಶ ಮತಿಗಳು. ತನ್ನ ಗುರುವಿನ ಬಗ್ಗೆ ರಾಘವಾಂಕ,

“ ಆ ಮಹಾದೇವನುದರದೊಳು ಗುರುಭಕ್ತಿ ನಿ

ಷ್ಠಾಮವರಿವಾಚಾರ ನೀತಿ ದಯೆ ಜಂಗಮ

ಪ್ರೇಮ ಶಮದಮೆ ಶಾಂತಿ ದಾಂತಿ ಚಾತುರ್ಯಸತ್ಯವುದಾರವೇಕನಿಷ್ಠೆ

ಸಾಮರ್ಥ್ಯವೆಲ್ಲಾ ಕಲಾಪ್ರಾಢಿ ಸದ್ಗುಣ

ಸ್ತೋಮವೆಲ್ಲಂ ನೆರೆದು ರೂಪಾದುದೆನಿಸುವ ಮು.

ಹಾ ಮಹಿಮ ಹಂಪೆಯ ಹರೀಶ್ವರನ ಮೂರ್ತಿನೆಲಸಿರ್ಕೆನ್ನ ಚಿತ್ತದೊಳಗೆ ”

ಎಂದು ಹೃದಯ ಉಕ್ಕಿ ಹಾಡಿದ್ದಾನೆ. ತನ್ನ ಬಗ್ಗೆ—

“ ಪರರೊಡನೆಯಂ ಕೊಂಡು ಕೃತಿಯ ಪೇಳದ ಭಾಷೆ

ಪರರ ಕಾವ್ಯಾರ್ಥಂಗಳಂ ಛಿದ್ರಿಸದ ಭಾಷೆ

ಪರರ ದೈವನ ನುತಿಸದಿಪ್ಪಭಾಷೆ ಪರರ ಕ್ಲೇಶವೀಕ್ಷಿಸದ ಭಾಷೆ  
 ಪರರನಿಂದಿಸಿ ತನ್ನ ಹೊಗಳಿಕೊಳ್ಳದ ಭಾಷೆ  
 ಪರರ ವಧುವಂ ಕಂಡು ಮನವೆಳಸದಿಹ ಭಾಷೆ  
 ಪರರ ವಸ್ತುವ ತೃಣಕೆ ಸರಿಯೆಂಬ ಭಾಷೆಯಿದು ರಾಘ  
 ವಾಂಕಗೆ ಸಂದುದು ”

ಎಂದು ಸಲ್ಲುವಂತೆಯೇ ಹೇಳಿಕೊಂಡಿದ್ದಾನೆ. ಎಂತಲೇ ಸಿದ್ಧನಂಜೇಶ  
 ಅವನ ಚರಿತ್ರೆಯನ್ನು ಬರೆದು ಅವನಿಗೆ ಅಪೂರ್ವ ಗೌರವ ಸಲ್ಲಿಸಿದ.  
 ‘ ಹಂಪೆಯ ರಾಘವಾಂಕನೇಂ ಕೃತಕೃತ್ಯನೋ ! ’

ಕನ್ನಡಿಗರ ದುರ್ದೈವದಿಂದ ರಾಘವಾಂಕ ಬಹಳ ವರ್ಷ ಬದುಕಲಿಲ್ಲ.  
 ಬಹಳವಾದರೆ ೩೫-೪೦ ವರ್ಷ ಬದುಕಿರಬೇಕು. ಇಷ್ಟು ಚಿಕ್ಕವಯಸ್ಸಿ  
 ನಲ್ಲಿಯೇ ಕನ್ನಡದ ಮಹಾ ಕವಿಗಳ ಮಾಲಿಕೆಯಲ್ಲಿ ತನಗೊಂದು ಗಣ್ಯ  
 ಸ್ಥಾನವನ್ನು ಗಳಿಸಿಕೊಂಡು ಬಯಲಾದ. ಬೇಲೂರಿನಲ್ಲಿ ಅವನ ಸಮಾಧಿ  
 ಇದೆಯಂತೆ. ಹರಿಹರನಿಗೆ ತನ್ನ ಕಾರುಣ್ಯದ ಶಿಶು, ಶಿಷ್ಯ, ಸೋದರಳಿಯ  
 ತನ್ನ ಕಣ್ಣುಮುಂದೆಯೇ ಕಣ್ಣು ಮುಚ್ಚಿದುದು ಸಹಿಸಲಾಗದ ಶೋಕ  
 ವನ್ನುಂಟುಮಾಡಿರಬೇಕು. ತನಗೂ ವಿರೂಪಾಕ್ಷನ ಆಜ್ಞೆ ಬರಬಹುದೆಂಬ  
 ನಿರೀಕ್ಷೆಯಲ್ಲಿಯೇ ಇದ್ದ. ಅಷ್ಟರಲ್ಲಿ ಕಾಶೀಯಾತ್ರಿಗೆ ಹೊರಟ ಕೆರೆಯ  
 ಪದ್ಮರಸರು ಹಂಪೆಗೆ ಆಗಮಿಸಿದರು. ಹರಿಹರ ಪದ್ಮರಸರು ಒಬ್ಬರನ್ನೊಬ್ಬರು  
 ಕಂಡು ಹಿಗ್ಗಿ ಹೋದರು. ಏಳಿಂಟು ದಿನಗಳವರೆಗೆ ಹಗಲಿರುಳೆನ್ನದೆ ಶಿವಾನು  
 ಭವ ಸುಖವನ್ನು ಸವಿದರು. ಅವರ ಶಿವಾನುಭವಸಲ್ಲಾಪಗಳು ತುಂಗ  
 ಭದ್ರೆಯ ತರಂಗ ಸಂಗೀತದಲ್ಲಿ ಬೆರೆತು ಹರಿದುವು. ಅವರಿಬ್ಬರ ದರ್ಶನದಿಂದ  
 ಧನ್ಯರಾದರು ಹಂಪೆಯ ಜನರು.

ಕೆರೆಯ ಪದ್ಮರಸನು ಹಂಪೆಯಿಂದ ಹೊರಡುವ ಮುನ್ನ ಹರಿಹರನನ್ನು  
 ಏಕಾಂತಕ್ಕೆ ಕರೆದು, ‘ ಉಮಾವರಂ ನಿಮ್ಮನ್ ಇಂದಿಗೆಂಟನೆಯ ದಿನಕೆ  
 ತನ್ನೊಳ್ ನೆರಪಲಿರ್ದಪಂ ; ಅಂತರಿಂ ನೀವೀಗಳೊರೆವೀ ಮಹಾ ಕಾವ್ಯಮಂ  
 ತಡೆಯದನಿತರೊಳ್ ಪಾರವೆಯ್ವುದು ” ಎಂದು ಹೇಳಿ ಬೀಳ್ಕೊಂಡರು.  
 ಹರಿಹರನಿಗೆ ಸಂತಸದ ಸುಗ್ಗಿ ಸಾಗಿ ಬಂದಂತಾಯಿತು. ಹಗಲಿರುಳು ಬರೆದು  
 ಮಹಾಕಾವ್ಯವನ್ನು ಮುಗಿಸಿದನು. ಈ ಮಹಾ ಕಾವ್ಯವಾವುದೋ ? ಬಸವ  
 ರಾಜದೇವರ ರಗಳೆಯಾಗಿರದು. ಅದು ಮೊದಲೇ ಮುಗಿದಿದ್ದಿತು. ಗಿರಿಜಾ



ಕಲ್ಯಾಣವಾಗಿರದು. ಅದು ಪ್ರಾಯಶಃ ಅವನ ಪ್ರಥಮಕೃತಿ. ನಂಬಿಯಣ್ಣನ ರಗಳೆಯಾಗಿರದು. ಅದನ್ನು ಕೇಳಿಯೇ ಮಾದೇವಿ ಮೋಹಿಸಿ ಬಂದದ್ದು. ‘ಶಿವಗಣದ ರಗಳೆ’ ಎಂಬ ಒಟ್ಟು ಕೃತಿರಾಶಿಯೇ ಅದಾಗಿರಬಹುದೆ?

ಆ ಎಂಟನೆಯ ದಿನ ಬಂದಿತು. ಹರಿಹರನು ಎಂದಿನಂತೆ ಹೂದೋಟಕ್ಕೆ ಹೋಗಿ ಹೂಗಳನ್ನು ತಿರಿದು ತಂದು ಮಾಲೆಮಾಡಿ ಶ್ರೀ ವಿರೂಪಾಕ್ಷನನ್ನು ಮನದಣಿಯೆ ಪೂಜಿಸಿದನು ; ‘ ನೆನೆವುತ್ತುಂ ಪೂಜಿಸುತ್ತುಂ ಚರಣದೊಳೆರಗುತ್ತುಂ ಮರಳ್ವೀಕ್ಷಿಸುತ್ತುಂ ಮುನಿವುತ್ತುಂ ಮುದ್ದಿಸುತ್ತುಂ ತೊನೆದು ತವಕಿಸುತ್ತುರ್ವುತ್ತುಂ ಗರ್ವಿಸುತ್ತುಂ ಜಿನುಗುತ್ತುಂ ಜೀವಿಸುತ್ತುಂ ತಣೆದಣೆಯರದಿಂದಾಡುತ್ತುಂ ಪಾಡುತ್ತುಂ ’ ಕೇಳಿದನು :

“ ಕರೆವುದದೆಂದು? ಕಾಲ್ಪಿಡಿಸಿಕೊಳ್ಳುದದೆಂದು? ದಯಾಕಟಾಕ್ಷದಿಂ ಪೊರೆವುದದೆಂದು? ಮೆಲ್ಲುಡಿಗಳಿಂ ಮದವೇರಿಪುದೆಂದು? ಸೋಂಕಿನಿಂದೊರೆವುದದೆಂದು? ಸಂತಸದೆ ಪೆರ್ಚಿಪುದೆಂದು? ಅಮರ್ದಪ್ಪಿನೊಳ್ ಕರಂ ಕರಗಿಪುದೆನ್ನನೆಂದು? ಒಸೆದುಪೇಳಿನಗಿಂದೆಲೆ ಹಂಪೆಯಾಳ್ವನೇ! ”

ಹೇಳದಿರಲು ಹಂಪೆಯರಸನಿಗೆ ಸಾಧ್ಯವಿರಲಿಲ್ಲ. ವಿರೂಪಾಕ್ಷಲಿಂಗ ಬಾಯ್ಬಿರೆಯಿತಂತೆ. ಹರಿಹರನು ಮೊದಲು ಬ್ರಹ್ಮರಾಕ್ಷಸನನ್ನೂ, ಆಮೇಲೆ ಮಾದೇವಿಯನ್ನೂ ಒಳಗಿಳಿಸಿ, ಆಮೇಲೆ ತಾನೂ ಶಿವಗರ್ಭದಲ್ಲಿಳಿದು ಮರೆಯಾದನಂತೆ. ನೆರೆದ ಭಕ್ತ ಸಮೂಹವೆಲ್ಲ,

“ ಅವನೆನಬಹುದು ಮತ್ತಾವಗಳವಟ್ಟುಹುದು  
ಆವನೊಳಗಿಹುದು ಕವಿತಾನುಭಾವ  
ಆವನೊಳಗಾಗಿ ಸಿದ್ಧಿ ಪುದು ಶಿವಕವಿತೆ ಹರಿ  
ದೇವ ಕವಿಸಮಯಕಗಳನೆನಿಪ ಬಿರುದು ”

ಎಂದು ಹಾಡಿ ಹರಸಿದರು. ಕಾವ್ಯಜ್ಯೋತಿ ವಿಶ್ವಜ್ಯೋತಿಯಲ್ಲಿ ವಿಲೀನವಾಯಿತು ! ಈಶನ ಮೀಸಲಪ್ಪ ಭಕ್ತ ಈಶ್ವರಾರ್ಪಿತವಾದನು ! ಪಂಪಾ ವಿರೂಪಾಕ್ಷ ಸಾಕ್ಷಾತ್ ಸುಪುತ್ರನು ತಂದೆಯಲ್ಲಿ ಒಂದಾಗಿ ಹೋದನು !

ಮುಂದೆ ಕೆಲದಿನಗಳಲ್ಲಿ ಕೆರೆಯ ಪದ್ಮರಸನೂ ವಿಶ್ವನಾಥನಲ್ಲಿ ಬೆರೆದನೆಂದು ತೋರುತ್ತದೆ. ಈ ಮೂವರು ಮಹಾನುಭಾವರು ಶರಣಮಾರ್ಗದ ಜ್ಯೋತಿರ್ಧರರಾಗಿ, ಕನ್ನಡ ಕಾವ್ಯಪ್ರಪಂಚದ ಕೀರ್ತಿಪತಾಕೆಗಳಾಗಿ, ಮಾನವ್ಯದ ಮಹಾಸಿದ್ಧಿಯ ಪ್ರತೀಕರಾಗಿ ಬಾಳಿ ಬೆಳೆದರು. ಮೂವರೂ

ಜಗತ್ತಿಗೆ ಸಾರಿದ ಸಂದೇಶವೊಂದೇ— ಸತ್ಯ ಪ್ರೀತಿಗಳ ಸಂದೇಶ— ಪ್ರೇಮ ಮಾರ್ಗದಿಂದ ಸತ್ಯಸಾಕ್ಷಾತ್ಕಾರಮಾಡಿಕೊಳ್ಳಿರೆಂಬ ಸಂದೇಶ. ಜೀವನೋಪಾಯಕ್ಕಾಗಿ ಯಾವ ವೃತ್ತಿಯನ್ನು ಅನುಸರಿಸಿದರೂ ಸರಿಯೆ, ತನ್ನ ಸತ್ಯ ಪ್ರಜ್ಞೆಯು ಭಕ್ತಿಯ ಬಲ್ಪಿನಿಂದ ವಿಶ್ವಂಭರ ಪ್ರಜ್ಞೆಯಾಗಿ ಪಸರಿಸಿ ವಿಶ್ವಾತೀತವಾಗಿರುವ ರಹಸ್ಯವನ್ನು ಕಂಡುಕೊಳ್ಳುವುದು ಎಲ್ಲರಿಗೂ ಸಾಧ್ಯವಿದೆ. ನಿನ್ನ ಅಲ್ಪಶಕ್ತಿಯನ್ನು ಅವನ ಅಪಾರಶಕ್ತಿಯೊಂದಿಗೆ ಸಂಯೋಜಿಸಿಕೊಂಡು ನಿನ್ನ ಕ್ರಿಯೆಗಳೆಲ್ಲ ಲಿಂಗಕ್ರಿಯೆಗಳಾಗುವುವು, ನೀನೂ ಲಿಂಗವಾಗುವಿ ಎಂಬ ನಂಬುಗೆಯನ್ನಿತ್ತವರು ಈ ಮೂವರು ಮಹಾನುಭಾವರು.

ಮೂವರೂ ಕುಲಮದ ನಿರಸನಕ್ಕಾಗಿ ಹೋರಾಡಿದರು—

“ ಕುಲಮಂ ವಿಚಾರಿಪೊಡೆ ಸೆಲವಿಲ್ಲ ಫಲವಿಲ್ಲ  
ನೆಲೆಯನರಿವೊಡೆ ಶುದ್ಧ ಹೊಲೆಯೈಸೆ ಕುಲವೆಲ್ಲ  
ಕಾಯಕ್ಕೆ ಕುಲವೊ ಜೀವಕ್ಕೆ ಕುಲವೊ ಪೇಳು  
ಈ ಯೆರಡರೊಳಗೆ ಇನ್ನಾವುದಕೆ ಕುಲ ಪೇಳು ”

ಎಂದು ಪ್ರಶ್ನಿಸಿದ ಪದ್ಮರಸ;

“ ಹುಸಿಯೆಂಬುದೇ ಹೊಲೆ ”

ಎಂದು ಉಗ್ಗಡಿಸಿದ ರಾಘವಾಂಕ;

“ ಅತನೊಲ್ಲದೆ ವೇದಾಗಮನೀತಿ ”

ಎಂದು ಉದ್ಘೋಷಿಸಿದ ಹರಿಹರ!

ಮೂವರೂ ಪ್ರೇಮ ಮಾರ್ಗವನ್ನು ಪುರಸ್ಕರಿಸಿದರು :

“ ಉಚ್ಚಾಹ ಶಿವಭಕ್ತಿಯಚ್ಚಳಿಯದಿರಬೇಕು  
ನಿಚ್ಚಟದ ನಿಷ್ಠೆ ದೃಢ ಕೆಚ್ಚುಗೊಂಡಿರಬೇಕು ”

ಎಂದು ಸಾರಿದ ಪದ್ಮರಸ;

“ ಪಂಪಾವಿರೂಪಾಕ್ಷನೆಮಗೀಗೆ ಭಕ್ತಿಜ್ಞಾನ ಸಂಪದವನು ”

ಎಂದು ಬೇಡಿಕೊಂಡ ರಾಘವಾಂಕ;

“ . . . ನೆಲಿದುರ್ಬ್ಬ ಬೊಬ್ಬಿಡುತೆ ಕೊಬುತೆ ಕೂಗುತೆ ಪಾಡುತಾಡುತೆ  
ಬ್ಬರಿಸುತೆ ಬೀಗಿ ತೂಗುತೊನೆದರ್ಚಿಸು ಮಾನವ ಹಂಪೆಯಾಳ್ಳನಂ ”

ಎಂದು ಹೇಳಿದ ಹರಿಹರ.

ಅವನು ಗಳಿಸಿದ 'ಸದ್ಭಕ್ತಿ ಸಪ್ತಾಂಗರಾಜ್ಯ'ದ ವೈಭವವೆಂತಹದು?

“ ಸತಿ ಕಾರುಣ್ಯಂ ಕುಮಾರಂ ಮತಿ ಸಖನುರು ಸತ್ಯಂ ಪ್ರಧಾನಂ ವಿವೇಕಂ  
ಸ್ತುತಿ ಭಂಡಾರಂ ಸುಧರ್ಮಂ ಕರಿತುರಗ ರಥಾಖ್ಯಂ ನಿರಾಶಂ ಸ್ವದೇಶಂ  
ಸತತಂ ತಾನಾಗೆ ಶಾಂತಿಸ್ಥ ಲಭೋಳೆಸೆವ ಸದ್ಭಕ್ತಿ ಸಪ್ತಾಂಗರಾಜ್ಯ-  
ಸ್ಥಿತನಾಗಿಪ್ಪಂತೆ ಪಂಪಾಪುರದರಸ ರಕ್ಷಿಪ್ಪುದೆನ್ನಂ !”

ಮೂವರೂ ಸತ್ಯವನ್ನು ಸಾಕ್ಷಾತ್ಕರಿಸಿಕೊಳ್ಳಿರೆಂದು ಬೋಧಿಸಿದರು :

“ ಒಳಗಿಂದೊಡಂ ತಾನು ಹೊರಗಿಂದೊಡಂ ತಾನು  
ಒಳಗು ಹೊರಗಳಿದ ಬರು ಬೆಳಗಿನ ಬೆಳಗು ತಾನು ”

ಎಂದು ನಿರೂಪಿಸಿದ ಪದ್ಮರಸ;

“ ಸತ್ಯವನು ನುಡಿದು ಪಾಲಿಸಿ . . . ಶಿವಭಕ್ತಿಯಲಿ ನಡೆಯಿ ”

ರೆಂದ ರಾಘವಾಂಕ ;

“ ಜಗದೊಳಗೆಲ್ಲ ನೋಡುವಡೆ ಸತ್ಯಮೆ ತೀವಿ ತುಳುಂಕುತಿರ್ಪುದೈ  
ಬಗೆವೊಡೆ ಭಕ್ತನೊರ್ಪನದರೊಳ್ ನೆರೆಸತ್ಯಮನಾಡಲಾತನೇ  
ಪಗೆಯೆನಿಸಿರ್ಪುದೇಕೆಲ? ಅಸತ್ಯಮೆ ತಾಂ ಪಿರಿದಾಗೆ-ಅಂತದಂ  
ಬಗೆಯದೆ, ಸತ್ಯಮಂ ನುಡಿಯುತರ್ಚಿಸುತಿರ್ಪುದು ಹಂಪೆಯಾಳ್ವನಂ ”

ಎಂದು ಸಾರಿಸಾರಿ ಹೇಳಿದ ಹರಿಹರ.

ಸತ್ಯವನ್ನಾಶ್ರಯಿಸು, ಭಕ್ತಿಯನ್ನಾಶ್ರಯಿಸು, ದೈವೀಶಕ್ತಿಯನ್ನು  
ಆವಿಷ್ಕರಿಸು, ಶಿವನನ್ನು ಸಾಕ್ಷಾತ್ಕರಿಸಿಕೋ—ಎಂಬುದೇ ಈ ಮೂವರೂ  
ಮಹಾನುಭಾವರ ಸಂಯುಕ್ತ ಸಂದೇಶ.

ಕೊನೆಯದಾಗಿ ದೇವಕವಿಕಳಾವಿದರರಸ ಹರಿಹರನ ಸೊಳ್ಳುಡಿ-  
ಯೊಂದನ್ನು ಕೇಳೋಣ :

“ ಇದು ದಲಪೂರ್ವಮೀ ಮನುಜ ಜನ್ಮದೊಳುದ್ಭವಿಸಿದ್ದು ಮೂಗನಾ  
ಗದೆ ಸಲೆಯಂಥನಾಗದೆಲೆ ಪಂಗುವುಮಾಗದೆ ಕೂನದೇಹ ನಾ-  
ಗದೆ ವಿಕಟಾಂಗನಾಗದೆ ಕಿವುಂಡನುಮಾಗದೆ ಹೀನವರ್ಣನಾ-  
ಗದೆ ಮೆರೆವಲ್ಲಿ ಮಾನವ ಮಹೋತ್ಸವದಿಂ ನೆನೆ ಹಂಪೆಯಾಳ್ವನಂ ”



# ಮಹಾಮಹಿಮೆ ಮಾದೇಶ್ವರ

ಬೇಡಿದ ವರವನು ಕೊಟ್ಟು ಮಾದೇಶ್ವರ

ರೂಢಿಯ ಜನರಿಗೆ ಬೇಗ

ಅಡಿದ ಲೀಲೆಯಿಂದಲಿ ಮಲೆಯೊಳು ಹೆರೆ


ಸೂಡಿದ ಅಭವನೊಪ್ಪಿದರ್ ||\*

ಪೂರ್ವಘಟ್ಟಗಳ ಪ್ರಕೃತಿ ಸೌಂದರ್ಯವನ್ನೇನು ವರ್ಣಿಸುವುದು? ಅದರಲ್ಲಿಯೂ ಕಾವೇರೀ ತೀರದ ಪೊನ್ನಾಚಿ ಬೆಟ್ಟದ ತಪ್ಪಲು ಅವರ್ಣನೀಯವಾದುದು. ಆ ತಪ್ಪಲಿನಲ್ಲಿರುವ ಆನೆಮಲೆ, ಕಾನಮಲೆ, ಗುತ್ತಿಮಲೆ, ಜೇನುಮಲೆ, ಪಚ್ಚಿನಿಲಿಮಲೆ, ತುಳುವಮಲೆ, ಪದುಮಮಲೆ, ಗೌಳಮಲೆ, ಚಿರುವಮಲೆ, ಗಾಳಿವೂಜಿಮಲೆ, ಮಂಜುಮಲೆಗಳ ಮಧ್ಯದಲ್ಲಿ ನಡುಮಲೆಯು ಕಡುಬೆಡಗಿನ ಬೀಡಾಗಿ ಮೆರೆಯುತ್ತಿದೆ. ಅದೇ ಮಹಾಮಹಿಮೆ ಮಾದೇಶ್ವರ ಸ್ವಾಮಿಯ ತಪೋನಂದನ. ಅಂದು ಅವರ ತಪೋವನವಾಗಿದ್ದ ಅದು ಇಂದು ಕರ್ನಾಟಕ ಮತ್ತು ತಮಿಳುನಾಡುಗಳ ಲಕ್ಷಾವಧಿ ಭಕ್ತರಿಗೆ ಪವಿತ್ರ ಸ್ಥೇತ್ರವಾಗಿದೆ. ಶಿವರಾತ್ರಿ ಕಾರ್ತಿಕಗಳ ಸಮಯದಲ್ಲಿ ಲಕ್ಷೋಪಲಕ್ಷ ಜನರು ಇಲ್ಲಿ ಸೇರಿ ಪರಿಷೆ ನಡಸುತ್ತಾರೆ. ಮಾದೇಶ್ವರರ ಬಗ್ಗೆ ಹಳ್ಳಿಗರು ಕಟ್ಟಿರುವ ನೂರಾರು ಜನಪದಗಳನ್ನು ಹಾಡುತ್ತ ನಲಿಯುತ್ತಾರೆ.

ಕೊಳ್ಳೇಗಾಲದಿಂದ ಪೂರ್ವಮುಖವಾಗಿ ಮಧುವನಹಳ್ಳಿ, ಸಿಂಗಾನಲ್ಲೂರು, ಕಾಮಗೆರೆ, ಹನೂರು, ಅಜ್ಜೀಪುರ, ರಾಮಪುರ, ಕೌದಳ್ಳಿ ಮಾರ್ಗವಾಗಿ ಈ ಪವಿತ್ರ ಸ್ಥೇತ್ರಕ್ಕೆ ಮಾರ್ಗವಿದೆ. ಕೌದಳ್ಳಿಯಿಂದ ಮುಂದೆ ಅರಣ್ಯ ಮಾರ್ಗವಾಗಿ ಹತ್ತುಮೈಲಿ ಹೋದರೆ ಶ್ರೀ ಮಲೆಯ ಮಾದೇಶ್ವರಸ್ವಾಮಿಯ ಬೆಟ್ಟದ ತಪ್ಪಲು 'ತಾಳಬೆಟ್ಟ' ಸಿಕ್ಕುತ್ತದೆ. ಅಲ್ಲಿಂದ ಏಳು ಬೆಟ್ಟಗಳನ್ನು ಹತ್ತಿ ಇಳಿದರೆ ನಡುಮಲೆ ಕಂಗೊಳಿಸುತ್ತದೆ. ತಾಳಬೆಟ್ಟದಿಂದ ನಡುಮಲೆಗೆ ಎರಡು ದಾರಿಗಳಿವೆ: ಒಂದು ಬಸವನದಾರಿ, ಇನ್ನೊಂದು ಸರ್ಪನ ದಾರಿ. ಮೊದಲನೆಯದು ಕಡಿದಾಗಿದೆ; ಎರಡನೆಯದು ಸುಗಮವಾಗಿದೆ.

\* ಗುರುಸಿದ್ಧ ಕವಿಕೃತ ಮಾದೇಶ್ವರ ಸಾಂಗತ್ಯದಿಂದ

೩೦-೪೦ ಮೈಲುಗಳ ವಿಸ್ತೀರ್ಣದ ಈ ರಮಣೀಯ ಸ್ಥಳವು ಮಾದೇಶ್ವರನ ಪುಣ್ಯಾಶ್ರಮವೂ, ಆತನ ಅರ್ಚಕರಾದ ತಮ್ಮಡಿಗಳ ನೆಲೆವೀಡೂ ಆಗಿದೆ. ಸಾಲದುದಕ್ಕೆ ಸಾಲೂರು ಮಠ, ಶೇಷಣ್ಣೋಡೆಯರ ಸ್ಥಾನ,



ಮಲೆಯ ಮಾದೇಶ್ವರರು



ಅಂತರಗಂಗೆ, ನಾಗಮಲೆ ಇತ್ಯಾದಿ ಮಹತ್ವದ ಸ್ಥಳಗಳೂ ಇವೆ. ಇದಲ್ಲದೆ ಇಲ್ಲಿಗೆ ಅನತಿದೂರದಲ್ಲಿಯೇ, ಅಂದರೆ ಕೊಳ್ಳೇಗಾಲಕ್ಕೆ ಎಂಟು ಮೈಲಿ ದೂರದಲ್ಲಿ ಶ್ರೀ ಮಾದೇಶ್ವರರ ಗುರುಗಳಾದ ಶ್ರೀ ಆದಿಗಣನಾಥರ ಗದ್ದುಗೆ ಇದೆ. ಈ ಬೆಟ್ಟದ ಬುಡದಲ್ಲಿ ಮಾದೇಶ್ವರರು ಮಂಡೆಯೂರಿದ ಸ್ಥಳವಿದೆ. ಈ ಪ್ರಭು ಸ್ವಾಮಿ ಬೆಟ್ಟದ ಸಮೀಪದಲ್ಲಿಯೇ ನಿರುಪಮ ನಿಜಗುಣ ಶಿವಯೋಗಿಗಳೂ, ಮಹಾನುಭಾವಿ ಮುಘ್ತಿನ ಷಡಕ್ಷರ ಶಿವಯೋಗಿಗಳೂ ತಪಸ್ಸು ಮಾಡಿದ ಶಂಭುಲಿಂಗನ ಬೆಟ್ಟವಿದೆ. ಇವೆಲ್ಲ ಈ ಭಾಗವು ಮಹಿಮಾಯುತವಾದ ಯೋಗ ಭೂಮಿಯೆಂಬುದನ್ನು ತೋರಿಸುತ್ತವೆ.

ಮೈಸೂರು, ಕೊಳ್ಳೇಗಾಲ, ನೀಲಗಿರಿ, ಕೊಯಮತ್ತೂರು ಮೊದಲಾದ ಕಡೆಗಳಲ್ಲಿ ಹಲವಾರು ಮಾದೇಶ್ವರ ಗದ್ದುಗೆಗಳೂ, ದೇವಾಲಯಗಳೂ ಇವೆ. ಇವೆಲ್ಲ ಅವರ ತೋರ-ಗದ್ದುಗೆಗಳೆಂದು ತೋರುತ್ತದೆ. ಈ ಭಾಗದಲ್ಲಿ ಮನೆ ಮನೆಗೂ ಮಾದಯ್ಯ ಮಾದಪ್ಪ ಎಂಬ ಹೆಸರು ಸಿಕ್ಕುತ್ತವೆ. ಬೆಂಗಳೂರು ಜಿಲ್ಲಾ ರೇವಣಸಿದ್ಧೇಶ್ವರ ಬೆಟ್ಟದ ಪಕ್ಕದಲ್ಲೊಂದು ಮಾದೇಶ್ವರ ಬೆಟ್ಟವಿದೆ. ಸುತ್ತೂರು ಮಠದಲ್ಲಿ ಮಾದೇಶ್ವರ ಗದ್ದುಗೆ, ಅಲ್ಲಿಯ ಸೋಮೇಶ್ವರ ದೇವಾಲಯದಲ್ಲಿ ಮಾದೇಶ್ವರರು ಬೀಸಿದ ಪವಾಡದ ರಾಗೀಕಲ್ಲು ಇವೆ. ಹೈದರ ಆಲಿಯು ಶ್ರೀ ಮಾದೇಶ್ವರ ಸನ್ನಿಧಿಗೆ ಶಾಲಿವಾಹನ ಶಕೆ ೧೬೯೮ ನೇ ದುರ್ಮುಖಿ ಸಂವತ್ಸರದ ಶ್ರಾವಣಶುದ್ಧ ೩ರಲ್ಲಿ ಬರೆಸಿಕೊಟ್ಟ ತಾಮ್ರ ಶಾಸನದಲ್ಲಿ ಮಾದೇಶ್ವರನನ್ನು ಕುರಿತು “ಶ್ರೀ ಮಹಾಜಗದ್ಗುರುವಾದ ಮಾದೇಶ್ವರ ಸ್ವಾಮಿ” ಎಂದು ಭಕ್ತಿಯಿಂದ ಬರೆಸಿದ್ದಾನೆ. ೧೮೪೨ ನೇ ಫೆಬ್ರವರಿ ೧೬ ರ ಕಂಪನಿಯವರ ತಹನಾಮೆಯಲ್ಲಿ ಶ್ರೀ ಮಾದೇಶ್ವರ ದೇವಾಲಯಕ್ಕೆ ಕಾಡು ಮಾಡ ತಮ್ಮಡಿಯನ್ನು ಧರ್ಮಕರ್ತನನ್ನಾಗಿ ನಿಯಮಿಸಿದ ವಿಷಯ ಬರುತ್ತದೆ. ಪುಣ್ಯಶ್ಲೋಕರಾದ ಮೈಸೂರು ಮುಮ್ಮಡಿ ಕೃಷ್ಣರಾಜ ಒಡೆಯರವರು ಶ್ರೀ ಸ್ವಾಮಿಯವರಿಗೆ ಶಾಲಿವಾಹನ ಶಕ ೧೮೩೮ ರಲ್ಲಿ ಬಂಗಾರದ ಕವಚವನ್ನು ಮಾಡಿಸಿಕೊಟ್ಟಿದ್ದಾರೆ. ಅದೇ ಸಂದರ್ಭದಲ್ಲಿ ಅವರ ರಾಣೀ ವಾಸದಿಂದ ಬೆಲೆಯುಳ್ಳ ಆಭರಣಗಳು ಅರ್ಪಿತವಾಗಿವೆ. ಶ್ರೀಮನ್ನಾಲ್ವಡಿ ಕೃಷ್ಣರಾಜೇಂದ್ರ ಒಡೆಯರು ಆ ಬಂಗಾರದ ಕವಚವನ್ನು ಶಕೆ ೧೮೫೨ ರಲ್ಲಿ ರತ್ನಖಚಿತ ವಿಭೂತಿ ತಾಟುಕ, ಸರ್ಪಕುಂಡಲ, ಗಂಗೆ ಅಲಂಕಾರ ಮೊದಲಾದುವುಗಳಿಂದ ಕಂಗೊಳಿಸುವಂತೆ ಸಿಂಗರಿಸಿ ಸುಂದರ ನೂತನ ರಥವನ್ನು



ಮಾಡಿಸಿದರು. ಶ್ರೀಮಜ್ಜಯಚಾಮರಾಜ ಒಡೆಯರು ಒಂದು ಧರ್ಮಶಾಲೆ ಕಟ್ಟಿಸಿದ್ದಾರೆ.

ಮಾದೇಶ್ವರರು ಎಂಥ ಮಹಾತ್ಮರೆಂಬುದಕ್ಕೆ ಇದೆಲ್ಲ ನಿದರ್ಶನ. ಅವರಂತಹ ಮಹಾತ್ಮರೇ ಅಹುದು. ಪ್ರಭುದೇವರಿಂದ ಪ್ರಾರಂಭವಾದ ಶೂನ್ಯಸೀತದ ಗುರುಪರಂಪರೆಯಲ್ಲಿ ಶ್ರೀ ಮಾದೇಶ್ವರರು ಆರನೆಯ ಪಟ್ಟದ ಜಗದ್ಗುರುಗಳೆಂದು ನಿರಂಜನವಂಶರತ್ನಾಕರದಲ್ಲಿ ಹೇಳಿದೆ. ಇವರ ಗುರು ಅದಿ ಗಣೇಶ್ವರರು, ಅವರ ಗುರು ಅನಾದಿ ಗಣನಾಥರು, ಅವರ ಗುರು ಸಿದ್ಧರಾಮೇಶ್ವರರು, ಅವರ ಗುರು ಚೆನ್ನಬಸವೇಶ್ವರರು, ಅವರ ಗುರು ಪ್ರಭುದೇವರು-ಹೀಗಿದೆ ಈ ಉಜ್ವಲ ಗುರುಪರಂಪರೆ.

ಮಾದೇಶ್ವರರ ಗುರುಪರಂಪರೆಯಷ್ಟೇ ಉಜ್ವಲವಾಗಿಲ್ಲ, ಇವರ ಶಿಷ್ಯ ಪರಂಪರೆಯೂ ಅಷ್ಟೇ ಉಜ್ವಲವಾದುದಾಗಿದೆ. ಇವರ ಶಿಷ್ಯರಾದ ನಿರಂಜನ ಸ್ವಾಮಿಗಳು ನೆಲ್ಯಾಣ ಸೀಮೆಯ ಅರಸನಿಗೂ, ಅವನ ಬಂಧು ಬಾಂಧವರಿಗೂ ಲಿಂಗಧಾರಣಮಾಡಿ, ನೀಲಗಿರಿ, ಕೊಯಮತ್ತೂರು, ಸೇಲಂ ಜಿಲ್ಲೆಗಳಲ್ಲಿ ಶರಣ ಧರ್ಮವನ್ನು ಹರಡಿದರು. ಅವರ ಶಿಷ್ಯರು ಜ್ಞಾನಾನಂದ ಸ್ವಾಮಿಗಳು, ಅವರ ಶಿಷ್ಯರು ಆತ್ಮಗಣವರರು, ಅವರ ಶಿಷ್ಯರು ರುದ್ರಮುನಿ ಸ್ವಾಮಿಗಳು. ಮುಂದೆ ಇದೇ ಪರಂಪರೆಯಲ್ಲಿ ಗೋಸಲ ಸಿದ್ಧೇಶ್ವರರು, ಗೋಸಲ ಚೆನ್ನಬಸವೇಶ್ವರರು, ತೋಟದ ಸಿದ್ಧಲಿಂಗೇಶ್ವರರು, ಗುಮ್ಮಳಾ ಪುರದ ಸಿದ್ಧಲಿಂಗಯತಿಗಳು ಮೊದಲಾದ ಮಹಾನುಭಾವರು ಉದಿಸಿ ಮಹಾ ಪ್ರಭೆಯನ್ನು ಬೀರಿದರು.

ಇಂಥ ಗುರುಪರಂಪರೆ ಶಿಷ್ಯಪರಂಪರೆಯುಳ್ಳ ಮಾದೇಶ್ವರರ ಪುಣ್ಯಕ್ಷೇತ್ರವು ಇಂದಿಗೂ ಭಕ್ತರಿಗೆ ಭಾಗ್ಯೋದಯ ಸ್ಥಾನವಾಗಿ ಮೆರೆಯುತ್ತಿದ್ದರೆ ಅಶ್ಚರ್ಯವೇನು? ಇಂದಿಗೂ ಅಲ್ಲಿ ಸತಿಪತಿಗಳೂ ಸಹ ಸಂಪರ್ಕಮಾಡುವುದಿಲ್ಲ; ಸುರಾ ಮಾಂಸಾದಿಗಳ ಸೇವನೆಯಿಲ್ಲ! ಇದಕ್ಕೆ ವಿರುದ್ಧವಾಗಿ ವರ್ತಿಸಿದರೆ ವಿನಾಶ ನಿಶ್ಚಿತ. ಸ್ವಾಮಿಯ ವಾಹನ ಹುಲಿ. ಆ ಹುಲಿ ಇಂಥ ದುರ್ವರ್ತನ ಶೀಲರನ್ನು ಶಿಕ್ಷಿಸುತ್ತದೆಯೆಂಬ ನಂಬಿಕೆ ನಡೆದುಬಂದಿದೆ.

ಬೆಳೆಯ ಗುಣ ಮೊಳಕೆಯಲ್ಲಿ; ಮನುಜನ ಗುಣ ಜನನದಲ್ಲಿ; ಶರಣರ ಗುಣ ಮರಣದಲ್ಲಿ. ಮಾದೇಶ್ವರಸ್ವಾಮಿಗಳ ಜನನ ಮರಣಗಳೆರಡೂ ವಿಸ್ಮಯ ಜನಕವಾದವುಗಳು. ಇವರು ಎಲ್ಲಿ ಹುಟ್ಟಿದರು, ಯಾರಿಗೆ ಮಗು

ವಾಗಿ ಹುಟ್ಟಿದರು, ಯಾರಿಂದ ಲಿಂಗಧಾರಣವಾಯಿತು ಇತ್ಯಾದಿ ಪ್ರಶ್ನೆಗಳಿಗೆ ಉತ್ತರ ಸಿಕ್ಕಿಲ್ಲ. 'ಸುತ್ತೂರು ಗುರುಪರಂಪರೆ' ಎಂಬ ಪಟ್ಟದೀ ಕಾವ್ಯದ ಪುಟ ೭೧ ರಲ್ಲಿ ಕೆಳಗಿನ ಪದ್ಯ ದೊರೆಯುತ್ತದೆ.

“ ಪರಶಿವನ ಪರಮಾಂಶಮಂದೈ

ತರುತ ಬಾಲಕರೂಪಿನಿಂದವ

ತರಿಸಿ ಮಾದೇಶ್ವರನ ನಾಮದಿ ನಿಂದುದರ್ಶಿಯಲಿ”

ಮುಂದೆ ಒಮ್ಮೆಗೆ ಮೈಸೂರು ಜಿಲ್ಲೆಯ ಕಪಿಲಾನದೀ ತೀರದ ಸುತ್ತೂರಿನ ವೀರಸಿಂಹಾಸನಮಠದಲ್ಲಿ ಶ್ರೀ ಸಿದ್ಧನಂಜದೇಶಿಕರ ಸನ್ನಿಧಿಯಲ್ಲಿ ಬಾಲ ಮಾದೇಶ್ವರರು ಕಾಣುತ್ತಾರೆ. ಶ್ರೀ ಸಿದ್ಧನಂಜದೇಶಿಕರ ಪಾಂಡಿತ್ಯವೂ, ಲೋಕಾನುಗ್ರಹಶಕ್ತಿಯೂ, ಶ್ರೀಮಠದ ದಾಸೋಹವೂ ಆಗ ನಾಡಿನಲ್ಲೆಲ್ಲ ಹೆಸರಾಗಿದ್ದುವು. ಪ್ರಾಯೇಣ ಶ್ರೀಶೈಲದಲ್ಲಿ ಜಂಗಮರ ಮುಖದಿಂದ ಅವರ ಕೀರ್ತಿಯನ್ನು ಕೇಳಿಯೇ ಮಾದೇಶ್ವರರು ಅಲ್ಲಿಗೆ ಆಗಮಿಸಿರಬಹುದೆಂದು ತೋರುತ್ತದೆ.

ಅವರ ಪ್ರಾರಂಭದ ವಿದ್ಯಾಭ್ಯಾಸ ಅಲ್ಲಿಯೇ ಆಗಿರಲು ಸಾಕು. ಆದರೆ ಈ ಶಿಷ್ಯ ಗುರುಗಳನ್ನೇ ತನ್ನ ಮಹಿಮೆಗಳಿಂದ ಬೆರಗುಗೊಳಿಸುತ್ತಾನೆ. ಆ ಎಳೆವರೆಯಲ್ಲಿಯೇ ಆ ಪ್ರದೇಶದ ದನಗಳಿಗೆ ಬಂದಿದ್ದ ರೋಗವನ್ನು ನಿವಾರಿಸುತ್ತಾನೆ; ರಾಗಿಯ ಕಲ್ಲು ತನ್ನಿಂದ ತಾನೇ ತಿರುಗಿ ರಾಗಿ ಬೀಸುವಂತೆ ಮಾಡುತ್ತಾನೆ! ಆ ರಾಗಿಯ ಕಲ್ಲು ಇಂದಿಗೂ ಆ ಮಠದಲ್ಲಿ ಪೂಜೆಗೊಳುತ್ತಿದೆ.

ಶಿಷ್ಯನು ಅಸಾಮಾನ್ಯನೆಂಬುದನ್ನು ಅರಿತ ಸಿದ್ಧನಂಜದೇಶಿಕರು ಅವನನ್ನು ಶೂನ್ಯಪೀಠದ ಐದನೆಯ ಜಗದ್ಗುರುಗಳೂ, ಯೋಗೀಶ್ವರರೂ ಆಗಿದ್ದ ಆದಿಗಣನಾಥರಲ್ಲಿಗೆ ಕಳಿಸಿಕೊಟ್ಟರು. ಆದಿಗಣನಾಥರು ಪ್ರಭು ಲಿಂಗನ ಬೆಟ್ಟದಲ್ಲಿ ಗಣಸಮೂಹದೊಡನೆ ಜ್ಞಾನದಾಸೋಹ ನಿರತರಾಗಿದ್ದರು. ಅಲ್ಲಿಗೆ ಮಾದೇಶ್ವರರು ಆಗಮಿಸಲು ಆದಿಗಣನಾಥರು ಆನಂದ ತುಂದಿಲ ರಾಗುತ್ತಾರೆ. ಈ ಮಹಿಮಾಶಾಲಿಯಾದ ಶಿಷ್ಯನಿಗೆ ಶಿವಾನುಭವ ಮಾರ್ಗವನ್ನು ಬೋಧಿಸುತ್ತಾರೆ. ಅಲ್ಲಿಯೂ ಮಾದೇಶ್ವರರು ಕಲ್ಲುಹರಳುಗಳನ್ನು ಪುಷ್ಪಗಳನ್ನಾಗಿ ಪರಿವರ್ತಿಸುವುದು, ಬರಡು ಹಯನಾಗುವಂತೆ ಮಾಡುವುದು ಮೊದಲಾದ ಮಹಿಮೆಗಳನ್ನು ಮೆರೆಯುತ್ತಾರೆ. ಇದನ್ನು ಕಂಡು ಆದಿಗಣನಾಥರು ಮಾದೇಶ್ವರರಿಗೆ ಪೀಠದ ಆರನೆಯ ಜಗದ್ಗುರು ಪಟ್ಟವನ್ನು ಕಟ್ಟಿ

ಪ್ರಭುಲಿಂಗನ ಬೆಟ್ಟದಲ್ಲಿಯೇ ಬಯಲಾಗುತ್ತಾರೆ. ಶ್ರೀಶೈಲಾಭಿಮುಖರಾಗಿ ಹೊರಟಿದ್ದ ಪ್ರಭುದೇವರು ಕೆಲದಿನ ತಪಸ್ಸು ಮಾಡಿದ ಸ್ಥಳವೆಂದು ಪ್ರಸಿದ್ಧವಾಗಿದ್ದ ಪ್ರಭುಲಿಂಗನ ಬೆಟ್ಟವು ಆದಿಗಣನಾಥರ ಸಮಾಧಿ ಸ್ಥಳವಾಗಿ ಇನ್ನಷ್ಟು ಪ್ರಸಿದ್ಧ ಪುಣ್ಯಕ್ಷೇತ್ರವಾಗುತ್ತದೆ.

ಶ್ರೀ ಮಾದೇಶ್ವರರು ಪಟ್ಟಾಭಿಷಿಕ್ತರಾಗಿ ಜಗದ್ಗುರು ನಿರ್ಮಾಯ ಗಣೇಶ್ವರರೆಂಬ ಅಭಿಧಾನದಿಂದ ಪೀಠದ ಪವಿತ್ರಕಾರ್ಯವನ್ನು ಮುಂದುವರಿಸುತ್ತಾರೆ. ಆದರೆ ಗುರುಗಳು ಕುರುಹಿಟ್ಟು ತೋರಿದ್ದ ತಮ್ಮ ಶಿವಯೋಗದ ನೆಲೆಯಾದ ನಡುಮಲೆ ಅವರನ್ನು ಕ್ಷಣಕ್ಷಣಕ್ಕೂ ಕೈಮಾಡಿಕರೆಯ ತೊಡಗುತ್ತದೆ. ಆಗ ತಮ್ಮ ಕೃಪೆಗೆ ಪಾತ್ರರಾಗಿದ್ದ ಶ್ರೀ ನಿರಂಜನ ಸ್ವಾಮಿಗಳವರಿಗೆ ಶೂನ್ಯಪೀಠದ ಏಳನೆಯ ಜಗದ್ಗುರು ಪಟ್ಟವನ್ನು ಕಟ್ಟಿ ತಾವು ನಡುಮಲೆಯತ್ತ ನಡೆಯುತ್ತಾರೆ.

ಪ್ರಭುಲಿಂಗ ಬೆಟ್ಟದ ಪುಣ್ಯವೇ ಪುರುಷರೂಪಿನಿಂದ ಪೊರಮಟ್ಟಂತೆ ನಿರ್ಮಾಯ ಗಣೇಶ್ವರರು ಹೊರಡುತ್ತಾರೆ. ಅಪಾರವಾದ ಭಕ್ತ ಸಂದೋಹ ಅತಿ ವೃಥೆಯಿಂದ ಅವರನ್ನು ಬೀಳ್ಕೊಡುತ್ತದೆ. ಪ್ರಭುಲಿಂಗನ ಬೆಟ್ಟದಿಂದ ದಿಳಿದು ಶ್ರೀ ಮಾದೇಶ್ವರರು ನಡುಮಲೆಯ ಕಡೆಗೆ ನೋಡುತ್ತಾರೆ. ಅವರ ಅಂತರಂಗದ ಅಭಿಲಾಷೆಯೇ ಅಲ್ಲಿ ಬೆಟ್ಟವಾಗಿ ಗಟ್ಟಿಗೊಂಡಂತೆ ತೋರಿರಬೇಕು. ಅದಕ್ಕೆ ಮೊಳಕಾಲೂರಿ ನಮಸ್ಕರಿಸುತ್ತಾರೆ. ನಮಸ್ಕರಿಸಿ, ಎಲ್ಲರನ್ನೂ ಆಶೀರ್ವದಿಸಿ ಹೊರಡುತ್ತಾರೆ. ಅವರು ಮೊಳಕಾಲೂರಿದ ಸ್ಥಳವೂ ಪವಿತ್ರ ಕ್ಷೇತ್ರವಾಗಿ ಇಂದಿಗೂ ಶೋಭಿಸುತ್ತಲಿದೆ.

ಸದ್ಭಕ್ತ ಸಂಸಾರಿ ಸಂಗಪ್ಪನೊಬ್ಬ ಶ್ರೀ ಸ್ವಾಮಿಗಳ ಜೊತೆಗೆ ಹೊರಡುತ್ತಾನೆ. ಇಬ್ಬರೇ ಆನೆಮಲೆ, ಕಾನಮಲೆ, ಗುತ್ತಿಮಲೆ, ಜೇನುಮಲೆ, ಪಚ್ಚಿ ನೀಲಿ ಮಲೆ, ತುಳುವ ಮಲೆ, ಪದುವ ಮಲೆ, ಗೌಳಮಲೆ, ಚಿರವಮಲೆ, ಗಾಳಿಪೂಜೆ ಮಲೆ, ಮಂಜುಮಲೆ ಮೊದಲಾದುವುಗಳನ್ನು ದಾಟಿ ಮುಂದೆ ನಡೆಯುತ್ತಾರೆ. ನಿಬಿಡಾರಣ್ಯದ ನಡುವೆ, ಕಾಡು ದಾರಿಯಲ್ಲಿ ಹೊರಟಿದ್ದ ಅವರು ಹುಲಿ, ಕರಡಿ, ಮದ್ದಾನೆ, ಕಾಡುಕೋಣ ಮೊದಲಾದುವುಗಳನ್ನು ನೋಡುತ್ತ, ಸುತ್ತಲೂ ಸೂರೆಯಾಗಿದ್ದ ಸೃಷ್ಟಿ ಸೌಂದರ್ಯವನ್ನು ಅವಲೋಕಿಸುತ್ತ, ಎಲ್ಲೆಡೆಗೂ ಆ ಜಗದ್ಭರಿತನ ತೇಜಾಂಶವನ್ನೇ ಕಾಣುತ್ತ ನಡುಮಲೆಗೆ ಬರುತ್ತಾರೆ.



ನಡುಮಲೆಯಲ್ಲಿ ಆಗ ಸೋಲಿಗರು ಎಂಬ ಕಾಡುಜನರು ವಾಸವಾಗಿರುತ್ತಾರೆ. ಕಾರಯ್ಯ ಆಗಿನ ಸೋಲಿಗರ ಹಿರಿಯ. ಅವನು ಶ್ರೀ ಮಾದೇಶ್ವರರನ್ನು ಕಾಣುತ್ತಲೇ ಅವರ ಭಕ್ತನಾಗಿ ಬಿಡುತ್ತಾನೆ. ಶ್ರೀ ಸ್ವಾಮಿಗಳಲ್ಲಿ ತಪಸ್ಸಿಗೆ ನಿಲ್ಲುತ್ತಾರೆ. ಸೋಲಿಗರಿಗೆ ಹಿಡಿಸಲಾರದಷ್ಟು ಹಿಗ್ಗಾಗುತ್ತದೆ. ಬಹು ಬೇಗನೆ ಕುರುಬರ ಬಿಲ್ಲಯ್ಯ, ಜಮೀನದಾರ ಕಾಯಣ್ಣ, ಬಂಡಹಳ್ಳಿ ಆಚಾರಿ ಮೊದಲಾದ ಮುಖಂಡರು ಮಾದೇಶ್ವರರ ಶಿಷ್ಯರಾಗುತ್ತಾರೆ. ಕಾಯಣ್ಣನಿತ್ತ ಭೂದಾನದಿಂದ ಧಾನ್ಯ ಬರುತ್ತದೆ. ದಾಸೋಹ ನಡೆಯುತ್ತದೆ. ಸರಗೂರು ಸ್ವಾಮಿಗಳು ಗುರುದರ್ಶನಕ್ಕೆ ಬರುತ್ತಾರೆ. ಅದೇ ಸಮಯಕ್ಕೆ ಈ ಕಾಡುಜನರಿಗೆಲ್ಲ ಶಿವದೀಕ್ಷೆಯಾಗುತ್ತದೆ. ಅವರ ಹೊಸ ಜೀವನ ಪ್ರಾರಂಭವಾಗುತ್ತದೆ.

ಶ್ರೀ ಮಾದೇಶ್ವರರು ಪ್ರಭುಲಿಂಗನ ಬೆಟ್ಟದಲ್ಲಿದ್ದಾಗ ಒಂದು ಬಸವ, ಒಂದು ಸರ್ಪ ಅವರ ಶಿಷ್ಯರಾಗಿದ್ದುವು. ಬಸವ ಅವರ ವಾಹನ; ಸರ್ಪ ಅವರ ಶಿವಪೂಜೆಯ ಕಾಲಕ್ಕೆ ಹೆಡೆಯೆತ್ತಿ ನಿಲ್ಲುತ್ತಿದ್ದ ಪರಿಚಾರಕ. ಇವೆರಡನ್ನೂ ಮಾದೇಶ್ವರರು ಪ್ರಭುಲಿಂಗನ ಬೆಟ್ಟದಲ್ಲಿಯೇ ಬಿಟ್ಟು ಬಂದಿದ್ದರು. ಅವುಗಳಿಗೆ ಗುರುವಿನ ಅಗಲಿಕೆಯನ್ನು ಸಹಿಸಿಕೊಂಡು ಅಲ್ಲಿರಲಾಗಲಿಲ್ಲ. ಅಲ್ಲಿಂದ ಹೊರಟು ಅಡವಿ ಅಡವಿ ಅಲೆಯುತ್ತ ನಡುಮಲೆಗೆ ಬಂದೇ ಬಿಟ್ಟುವು! ಒಂದು ಗುರುವಿನ ಅಡಿಗಳಿಗೆ ಎರಗಿದಾಗ ಎಲ್ಲರ ಆಶ್ಚರ್ಯಕ್ಕೆ ಪಾರವೇ ಇಲ್ಲದಾಯಿತು. ಆ ಬಸವ ಬಂದ ದಾರಿಯೇ ಇಂದಿಗೂ ಬಸವನ ದಾರಿಯೆಂದು ಹೆಸರಾಗಿದೆ; ಆ ಸರ್ಪ ಬಂದ ದಾರಿಯೇ ಇಂದಿಗೂ ಸರ್ಪನ ದಾರಿಯೆಂದು ಪ್ರಸಿದ್ಧವಾಗಿದೆ. ಮುಂದೆ ಈ ಎರಡೂ ಗುರುಸೇವೆಯಲ್ಲಿಯೇ ಕಾಲಕಳೆದು ಅಲ್ಲಿಯೇ ದೇಹವಿಟ್ಟು ದಿವ್ಯತ್ವವನ್ನು ಪಡೆದುವು.

ಬಸವನೆಂದುಸುರಿದೊಡೆ ಸಾಲದೆ

ಪಶುವಿಗಾಡೊಡೆ ಭಕ್ತಿ ದೊರಕುಗು

ಬಸವನೆಂದುಸುರಿದೊಡೆ ಸಾಲದೆ ಶಿಶುಗಹುದು ಭಕ್ತಿ

ಬಸವ ಬಸವಾ ಎಂಬ ಭಕ್ತರ

ದೇಸೆಯನೀಕ್ಷಿಸುತಿರ್ಪ ಪಕ್ಷಿ

ಪ್ರಸರಕಾದೊಡೆಯೆಸೆಯದೇ ಶಿವಭಕ್ತಿ ವಸುಧೆಯಲಿ?

ಎಂದು ಬಸವ ಪುರಾಣದಲ್ಲಿ ಬಸವಣ್ಣನವರ ಭಕ್ತಿಯ ಬಣ್ಣನೆ ಬರುತ್ತದೆ- 'ಶ್ರೀ ಮಾದೇಶ್ವರ' ಎಂದುಸುರಿದರೂ ಪಶುವಿಗೂ ಸಹಿತ ಭಕ್ತಿ ಅಳವಡು

ತ್ತಿದ್ದಿತೆಂಬುದಕ್ಕೆ ಈ ಬಸವ ಸರ್ಪಗಳ ನಿಸ್ಸೀಮ ಭಕ್ತಿಯೇ ನಿದರ್ಶನ. “ಹಾವಾದೊಡೇನು, ಗೋವಾದೊಡೇನು ಭಾವ ಮುಖ್ಯವೆಂಬುದನ್ನಿವು ಸಾರಿ” ಸದ್ಗತಿ ಪಡೆದುವು.

ದಿನಗಳೆದಂತೆ ಮಹಾಗುರು ಮಾದೇಶ್ವರರ ಭಕ್ತರ ಸಂಖ್ಯೆ ಬೆಳೆಯ ತೊಡಗಿತು. ಲಿಂಗಧಾರಿಗಳಾಗಿ ಬಲ್ಲಿದ ಭಕ್ತರೆನಿಸಿದ್ದ ಬಿಲ್ಲಯ್ಯ ಅನ್ನ ಸಾಲಮ್ಮ ದಂಪತಿಗಳಿಗೆ ಶೇಷಣ್ಣೊಡೆಯ ಎಂಬ ಸತ್ಪುತ್ರನು ಸ್ವಾಮಿಯ ಅನುಗ್ರಹದಿಂದ ಜನಿಸಿದನು. ಈ ಸಾಧ್ವಿ-ಅನ್ನಸಾಲಮ್ಮ-ತಮ್ಮಡಿಗಳ ಕುಲಕ್ಕೆ ಗಂಗೋತ್ರಿ ಎಂದು ತಾಮ್ರ ಶಾಸನದಲ್ಲಿ ವರ್ಣಿತಳಾಗಿದ್ದಾಳೆ. ಇವಳ ಮಗ ಶೇಷಣ್ಣೊಡೆಯ ಮಹಿಮಾಶಾಲಿಯೆನಿಸಿ, ಮಾದೇಶ್ವರ ದೇವಾಲಯದ ಸಮೀಪದಲ್ಲಿಯೇ ಸ್ಥಳ ಪಡೆದಿದ್ದಾನೆ. ಅವನ ವಂಶದಲ್ಲಿ ಎಲ್ಲ ತಮ್ಮಡಿ ಎಂಬ ಪ್ರಸಿದ್ಧ ಪುರುಷ ಹುಟ್ಟಿದನು. ಹೊನ್ನಿದೇವ, ತಮ್ಮಡಿ ದುಂಡಯ್ಯ ಎಂಬ ಇನ್ನಿಬ್ಬರು ಭಕ್ತರು ಪ್ರಸಿದ್ಧರಾದರು. ಇವರೆಲ್ಲರೂ ಸ್ವಾಮಿಯ ಕೃಪೆಯಿಂದ ‘ದೇವರಹಳ್ಳಿ’ ಎಂಬ ಗ್ರಾಮವನ್ನು ಕಟ್ಟಿ ಅಲ್ಲಿ ವಾಸಿಸತೊಡಗಿದರು.

ರಾಯಣ್ಣ ರಾಜನ ಮಗಳು ದೇವಕಿ ದಿವ್ಯಸುಂದರಿಯಾಗಿದ್ದಳು. ಅವಳ ಸೌಂದರ್ಯದ ಖ್ಯಾತಿ ತಮಿಳುನಾಡಿನ ಅರಸನೊಬ್ಬನ ಕಿವಿಗೆ ಬೀಳಲು ಕೊಂಗರ ಸೈನ್ಯವನ್ನು ಕಟ್ಟಿಕೊಂಡು ಅವನು ನಡುಮಲೆಗೆ ನುಗ್ಗಿದನು. ಸ್ವಾಮಿಯ ಕೃಪೆಯಿಂದ ರಾಯಣ್ಣ ಕೊಂಗರ ಸೈನ್ಯವನ್ನು ಸೋಲಿಸಿ ಓಡಿಸಿದನು. ರಾಯಣ್ಣನ ವಿಜಯ ಮಾದೇಶ್ವರರ ಮಹಿಮೆಯ ಮಂದಿರಕ್ಕೆ ಮತ್ತೊಂದು ಸುವರ್ಣ ಕಲಶವಾಗಿ ಕಂಗೊಳಿಸಿತು.

ಸದ್ಭಕ್ತ ಶಿರೋಮಣಿ ಸಂಸಾರಿ ಸಂಗಪ್ಪ ಸಾಲೂರು ಸ್ವಾಮಿಗಳ ನೆರವಿನಿಂದ ಸಾಲೂರು ಮಠವನ್ನು ಕಟ್ಟಿಸಿದ; ಏಳುಮಲೆಗಳ ನಿವಾಸಿಗಳನ್ನೆಲ್ಲ ಲಿಂಗಧಾರಿಗಳನ್ನಾಗಿಸಿದ; ದಾಸೋಹ ಮಠವನ್ನು ಅಭಿವೃದ್ಧಿಗೆ ತಂದು ಅಲ್ಲಿಯೇ ಅಮರಜೀವನವನ್ನು ಪಡೆದ. ಇಂದಿಗೂ ಸಂಗಪ್ಪನ ಸ್ಥಳ ಉಳಿದಿದೆ. ಮಹಾಗುರುವಿಗೆ ತಕ್ಕ ಮಹಾಶಿಷ್ಯನೀತ.

ಶ್ರೀ ಮಾದೇಶ್ವರರು ನಡುಮಲೆಯಲ್ಲಿ ತಮ್ಮ ಶಿವಯೋಗ ಸಾಧನೆಯನ್ನು ಮುಂದುವರಿಸಿ ಮತ್ತೆ ಹಲವು ಮಹಿಮೆಗಳನ್ನು ಮೆರೆದರು. ಆ ಪರ್ವತಾವಳಿಯಲ್ಲಿ ನೆಲೆಸಿ, ಜನರಿಗೆ ತೊಂದರೆಕೊಡುತ್ತಿದ್ದ ಬೇವಿನಕಾಳಿ

ಯೆಂಬ ಮಾರಿಯನ್ನು ನಿಗ್ರಹಿಸಿದರು ; ಸವಣನ ಸೆರೆಯಲ್ಲಿದ್ದ ೭೭ ಮಂದಿ ಜಂಗಮರನ್ನು ಬಿಡಿಸಿದರು ; ಜೋಯಿಸನಾದ ಒಡ್ಡಿನ ರಂಗನಾಥನನ್ನು ಕಾಪಾಡಿದರು. ಒಂದು ದಿನ ಮಾದೇಶ್ವರರು ಪರ್ವತದ ಒಂದು ಕಡೆಗೆ ತಿವ ಯೋಗ ಸಮಾಧಿಯಲ್ಲಿದ್ದಾಗ ಅವರ ಮೇಲೆ ಬಿಸಿಲು ಬೀಳದಿರಲೆಂದು ಆನೆಗಳು ತಮ್ಮ ಸೊಂಡಿಲುಗಳ ಕೊಡೆಹಿಡಿದಿದ್ದುವಂತೆ. ಆ ಸ್ಥಳವು ಇಂದಿಗೂ ' ಆನೆ ತಲೆದಿಂಬು ' ಎಂಬ ಹೆಸರಿನಿಂದ ಪ್ರಸಿದ್ಧವಾಗಿದೆ. ಅವರು ೧೨ ವರ್ಷಗಳಕಾಲ ನಡುಮಲೆ ನಾಗಮಲೆಗಳಲ್ಲಿ ಕಟ್ಟುಗ್ರವಾದ ತಪಸ್ಸು ನ್ನಾಚರಿಸಿದುದರ ಫಲವಾಗಿ ಹಿಂಸ್ರ ಪಶುಗಳೂ ಅಹಿಂಸೆಯನ್ನು ಆಚರಿಸ ತೊಡಗಿದುವು. ಒಂದು ಹುಲಿ ನಿತ್ಯ ಬಂದು ಸ್ವಾಮಿಗೆ ಸಾಷ್ಟಾಂಗವೆರಗಿ ಹೋಗುತ್ತಿತ್ತು. ಸ್ವಾಮಿಗೆ ಹುಲಿಯೇ ವಾಹನವೆನಿಸಿದೆ.

ಶ್ರೀ ಮಾದೇಶ್ವರರ ಜನನದಂತೆ ಅವರ ಮರಣವೂ ರಹಸ್ಯವಾಗಿ ಉಳಿದಿದೆ. ಅವರು ಎಂದು ಎಲ್ಲಿ ಎಂತು ಲಿಂಗವಾದರೆಂಬ ವಿಷಯ ಎಲ್ಲಿಯೂ ಉಕ್ತವಾಗಿಲ್ಲ. ಶ್ರೀ ಮಾದೇಶ್ವರಲಿಂಗವು ಗೋಚರಿಸಿದ ರೀತಿ ಕೆಳಗಿನಂತಿದೆ ಯೆಂದು ಹೇಳುತ್ತಾರೆ.

ಒಂದು ದಿನ ಭಕ್ತ ಬಿಲ್ಲಯ್ಯನು ಸೌದೆಯನ್ನು ತರಲು ಮೊಚ್ಚುಕೊಡಲಿ ಗಳೊಡನೆ ಕಾಡಿಗೆ ಹೋಗುತ್ತಾನೆ. ಅಲ್ಲಿ ಸೀಗೆಮೆಳೆಯೊಂದನ್ನು ಕಡಿಯು ತ್ತಿರುವಾಗ ಅವನ ಮೊಚ್ಚು ಅಲ್ಲಿದ್ದ ಶಿವಲಿಂಗಕ್ಕೆ ತಗುಲುತ್ತದೆ. ಆ ಕ್ಷಣವೇ ಅವನು ಅಲ್ಲಿಯೇ ಮೂರ್ಛಿತನಾಗಿ ಮಲಗುತ್ತಾನೆ. ಸತಿ ಅನ್ನಸಾಲಮ್ಮ ಓಡಿಬಂದು ಗಂಡನ ಸ್ಥಿತಿಯನ್ನು ಕಂಡು ಕಂಬನಿಯ ಕೋಡಿ ಹರಿಸುತ್ತಾಳೆ. ಜನರ ಗೊಂದಲ ಹೆಚ್ಚಾಗಲು ಕಣಿಯನ್ನು ಹೇಳುವ ಹೆಂಗಳೆಯೊಬ್ಬಳು ಅಲ್ಲಿಗೆ ಬಂದು— “ ಚಿಂತಿಸಬೇಡ ಅನ್ನಸಾಲಮ್ಮ, ನಿನ್ನ ಗಂಡನಿಗೆ ಶ್ರೀ ಮಾದೇಶ್ವರನು ಒಲಿದನು. ಇದುವರೆಗೆ ಜಂಗಮರೂಪಿಯಾಗಿದ್ದ ಸ್ವಾಮಿ ಇಂದು ಲಿಂಗರೂಪವಾಗಿದ್ದಾನೆ. ನೀನೂ, ನಿನ್ನ ಗಂಡನೂ, ಮಲೆಯ ಸಮಸ್ತ ಜನರೂ ಮಾದೇಶ್ವರ ಲಿಂಗವನ್ನು ಪೂಜಿಸಿ ಧನ್ಯರಾಗಿರಿ ” ಎಂದು ಹೇಳಿ ಅಂತರ್ಧಾನಳಾದಳು. ಭಕ್ತ ಬಿಲ್ಲಯ್ಯ ಎಚ್ಚತ್ತು ಕುಳಿತ. ನಡೆದ ಸಂಗತಿಯನ್ನು ಕೇಳಿ ಗುರುವಿನ ಅಗಲಿಕೆಯನ್ನು ತಡೆಯಲಾಗದೆ ಕಣ್ಣೀರ ಕಾಲುನೆ ಹರಿಸಿದ. ಮಾದೇಶ್ವರಲಿಂಗವು ತನ್ನ ಮನೆದೇವರೆಂದೂ, ಆ ಮನೆದೇವರೆಂದೂ ಸಾರಿ ಆತನ ಸೇವೆಯಲ್ಲಿಯೇ ಉಳಿದ ಆಯುಷ್ಯ



ಸವೆಸಿ ಶಿವಸಾಯುಜ್ಯವನ್ನು ಹೊಂದಿದ.

ಬಂಡಿ ಹಳ್ಳಿಯ ಆಚಾರಿ ಮಾದೇಶ್ವರ ಲಿಂಗದ ಮುಂದೆ ನಂದಿಯ ಪ್ರತಿಷ್ಠಾಪನೆಮಾಡಿ ಮಾದೇಶ್ವರ ಜಾತ್ರೆಗಾಗಿ ಬಸವನ ವಾಹನ ಮಾಡಿಸಿ ಕೊಟ್ಟ. ಬರಗೂರು ವೀರಭದ್ರ, ಪಾಲಿಮಲೆಯ ಸಿದ್ಧೇಶ್ವರ, ಪೊನ್ನಾಚಿ ಮಲೆಯ ಪರಮೇಶ್ವರ- ಈ ಮೂವರೂ ಶ್ರೀಮಲೆಯ ಮಾದೇಶ್ವರ ಕ್ಷೇತ್ರದ ರಕ್ಷಕರಾಗಿ ನಿಂತರು. ನಂಜನಗೂಡು, ಎರಗಂಬಳ್ಳಿ, ಸುತ್ತೂರು, ಹೊಂಡರ ಬಾಳು, ಕುತೂರು, ಕನಕಗಿರಿ ಮೊದಲಾದ ಮಠಾಧೀಶರೂ, ವಿರಕ್ತ ಹಂಪಯ್ಯನವರೂ, ಜಗದ್ಗುರು ನಿರಂಜನಸ್ವಾಮಿಗಳೂ, ನಡುಮಲೆಗೆ ಬಂದು ಶ್ರೀ ಮಾದೇಶ್ವರ ಲಿಂಗಕ್ಕೆ ಭಕ್ತಿ ಸಲ್ಲಿಸಿದರು. ಬಿಲ್ಲಯ್ಯನ ವಂಶಜರೇ ತಮ್ಮಡಿಗಳಾಗಿ ಇಂದಿಗೂ ಅರ್ಚನೆಯನ್ನು ಸಲ್ಲಿಸುತ್ತಲಿದ್ದಾರೆ. ಶಿವರಾತ್ರಿ, ನವರಾತ್ರಿ, ದೀಪಾವಳಿಗಳಲ್ಲಿ ನಡೆಯುವ ಜಾತ್ರೆಗಳಿಗೂ, ಉಳಿದ ದಿನಗಳಲ್ಲಿಯೂ ಲಕ್ಷಾವಧಿ ಭಕ್ತರು ಇಂದಿಗೂ ಶ್ರೀ ಸ್ವಾಮಿಯ ದರ್ಶನದಿಂದ ಇಷ್ಟಾರ್ಥಗಳನ್ನು ಪಡೆಯುತ್ತಲಿದ್ದಾರೆ. ದಿನಗಳೆದಂತೆ ಶ್ರೀ ಮಾದೇಶ್ವರರ ಮಹಿಮೆ ಹೆಚ್ಚುತ್ತಲೇ ನಡೆದಿದೆ.

ಸೃಷ್ಟಿಗಧಿಕ ಕೈಲಾಸವೆನಿಪ ನಡು

ಬೆಟ್ಟದೊಳಗೆ ನೆಲೆಸಿರ್ಪ

ಇಷ್ಟಾರ್ಥವರವನು ಬೇಗದಿ ಜನರಿಗೆ

ಕೊಟ್ಟನು ಮಾದೇಶ್ವರನು ||

(ಮಾದೇಶ್ವರ ಸಾಂಗತ್ಯ)

\* \* \* \*

ಅನೆಮಲೆ, ಜೇನುಮಲೆ, ಮುದ್ದುಮಲೆ

ಗುಂಜಮಲೆ, ಗುಲಿಗಂಜಿಮಲೆ, ಎಪ್ಪತ್ತೇಳು ಮಲೆ

ತಪ್ಪದೆ ನಾಟ್ಯವಾಡುವವನ ಮಾದೇಶ್ವರನ ಪಾದಕ್ಕೆ ಉಘೇ !

\* \* \* \*

ಚಿನ್ನಾದ ಗುಡಿಯೋನೆ ಮುತ್ತಿನ ರಥದೋನೆ

ಗಂಡ್ವಲಿಯ ಮೇಲೆ ಮೆರೆಯೋನೆ—ಮಾದಯ್ಯ

ಸೋಲಿಸಬೇಡ ಗೆಲಿಸಯ್ಯ !

(ಜನಪದಗೀತೆ)

# ನಿರುಪಮ ಜ್ಞಾನಿ ನಿಜಗುಣ ಶಿವಯೋಗಿ

ನೂರಾರು ವರ್ಷಗಳಾಚೆ-ಹದಿಮೂರು ಹದಿನೈದನೆಯ ಶತಮಾನಗಳ



ನಿಜಗುಣ ಶಿವಯೋಗಿಗಳು



ಮಧ್ಯದಲ್ಲಿ ಎಂದೋ ಒಮ್ಮೆ\*-ಕೊಳ್ಳೇಗಾಲದಲ್ಲಿರುವ ಶಂಭುಲಿಂಗನ ಬೆಟ್ಟದ ಮೆಟ್ಟಿಲುಗಳನ್ನೇರುತ್ತಲಿದ್ದ ಭವ್ಯಾತ್ಮನೊಬ್ಬ. ಅವನ ಕಾಲುಗಳು ಮೆಟ್ಟಿಲುಗಳನ್ನೇರುತ್ತಿದ್ದಂತೆ ಅವನ ಮಸ್ತಕದಲ್ಲಿ ಪಲ್ಲವಿಯೊಂದು ಪ್ರತಿಧ್ವನಿಸುತ್ತಲಿತ್ತು—‘ಆರು ನಾನೆಂದು ವಿಚಾರಿಸು.’ ಸಾಕ್ರಟೀಸನೆಂದ-‘ನಿನ್ನ ನೀನು ತಿಳಿ’ ಶಿವಶರಣರೆಂದರು ‘ತನ್ನ ತಾನರಿದರೆ ಅರಿವೆ ಗುರು.’ ಈ ವ್ಯಕ್ತಿಯಿಂದಿತು—‘ಆರು ನಾನೆಂದು ವಿಚಾರಿಸು!’ ಯಾಕೆ? “ಆರು ನಾನೆಂದು ವಿಚಾರಿಸಿ ತಿಳಿಯೆ ಸಂಸಾರ ಸಾಗರವನುತ್ತರಿಪುದರಿದೆ?”

‘ಆರು ನಾನೆಂದು ವಿಚಾರಿಸಲು’ ಬೇಕಾಗಿದ್ದಿತವನಿಗೆ ಪ್ರಕೃತಿ. ಶ್ರೀಯ ಸಾನ್ನಿಧ್ಯ, ಏಕಾಂತ ಚಿಂತನೆ, ಅಂತರ್ಮುಖತೆ, ಅಧ್ಯಯನ, ಮನನ, ಅನುಸಂಧಾನ! ಪಾವನತೆ, ರಮಣೀಯತೆಗಳ ಹೃದಯಂಗಮ ಸಂಗಮದಂತಿದ್ದ ಶಂಭುಲಿಂಗನ ಬೆಟ್ಟಕ್ಕೆ ಬಂದುದು ಇದಕ್ಕಾಗಿಯೇ. ಜನನ, ಮರಣ, ರುಜೆ, ಭಯ, ಶೋಕ, ಜರೆ, ಬಡತನ, ಪರಸೇವೆ, ಯಾಚನೆ, ಹಾನಿ, ಲಾಭ, ಸ್ತುತಿ, ನಿಂದೆ, ಮುನಿಸು, ವಿಷಯರತಿ, ವಿರಹ, ಸಂತಾಪಾದಿ ವಿಕಾರಗಳ, ಹಿತ-ಅಹಿತಭೋಗ-ರೋಗ, ವಿದ್ಯೆ-ದಾರಿದ್ರ್ಯ, ಸಂಸತ್ತು-ಅತ್ಯಪ್ತಿ, ಸಂತೋಷ - ಅತಿಯಾಸೆ, ಶಮೆ-ಮೋಹ, ಜ್ಞಾನ. ಅಹಂಕಾರ, ಮನುಜತ್ವ-ಮುಕ್ತಿಯ ಒಲವಿನ ಅಭಾವ, ತನುದಂಡನೆ-ಚಿತ್ತದೊಳಗಣ ಕಾಮ, ಮುನಿವರ್ತನೆ-ಲೋಕರಂಜನೆ ಮೊದಲಾದ ದ್ವಂದ್ವಗಳ ಜಡಜಗತ್ತನ್ನು ತೊರೆದು ತಿಳಿವು ತೆರೆಮಸಗುವ ಅರಿವಿನ ತೊರೆಯಲ್ಲಿ ಈಸಿ ಜೈಸಲು ಬಂದದ್ದು.

\* ನಿಜಗುಣರ ಕಾಲ ನಿರ್ಣಯ ನಿರ್ವಿವಾದವಾಗಿ ಇನ್ನೂ ಆಗಿಲ್ಲ. ೧೨ ನೆಯ ಶತಮಾನದ ಕೊನೆಯಲ್ಲಿದ್ದ ಕನ್ಯಕುಬ್ಜಾಧಿಪತಿ ಜಯಂತಚಂದ್ರನ ಆಸ್ಥಾನಕವಿ ಹರ್ಷಮಿತ್ರನ ಹೆಸರನ್ನು ವಿನೇಕಚಿಂತಾಮಣಿಯಲ್ಲಿ ಉಲ್ಲೇಖಿಸಿರುವುದರಿಂದ ೧೨ನೆಯ ಶತಮಾನದಿಂದೀಚೆಗೆ ಇದ್ದನೆಂದೂ ಮಹಾಕವಿ ಷಡಕ್ಷರ ದೇವನು (೧೬೫೪) ಇವರನ್ನು ಸ್ತುತಿಸಿರುವುದರಿಂದ ೧೬೫೪ಕ್ಕೆ ಹಿಂದೆ ಇದ್ದನೆಂದೂ ಸದ್ಯಕ್ಕೆ ಸ್ಥೂಲವಾಗಿ ಹೇಳಬಹುದಾಗಿದೆ. ನಿಜಗುಣ ಶಿವಯೋಗಿಯ ವಿನೇಕಚಿಂತಾಮಣಿಯು ಶಾಂತಲಿಂಗನಿಂದ ಶಕೆ ೧೫೨೬ ರಲ್ಲಿ ಮರಾಠಿಗೆ ಭಾಷಾಂತರಿತವಾಗಿದೆ. ಅದಕ್ಕೂ ನೂರಾರು ವರ್ಷಗಳ ಹಿಂದಾದರೂ ಅದು ಕನ್ನಡದಲ್ಲಿ ರಚಿತವಾಗಿರಬೇಕು. ಅದುದರಿಂದ ನಿಜಗುಣ ಶಿವಯೋಗಿಗಳು ೧೪ನೆಯ ಶತಮಾನದಿಂದೀಚೆಗೆ ಇದ್ದಿರಬೇಕು.



ಯಾರಿವನು? ಯಾರಿಗೆ ಮಗನಾಗಿ ಎಲ್ಲಿ ಜನಿಸಿದ? ಯಾರಲ್ಲಿ ವಿದ್ಯೆ ಕಲಿತ? ಇದುವರೆಗೆ ಯಾವ ವೃತ್ತಿಯಲ್ಲಿದ್ದ? ಕೊಳ್ಳೆಗಾಲದ ಸುತ್ತುಮುತ್ತಲಿನ ಪ್ರದೇಶಕ್ಕೆ ಅರಸನಾಗಿದ್ದು ಬುದ್ಧನಂತೆ ಮಾನವ ಜೀವನದ ಹೀನತೆ ಕಣ್ಣಿಗೆ ಕಂಡಾಗ ವಿರಕ್ತಿ ಹುಟ್ಟಿ ರಾಜ್ಯ ಬಿಟ್ಟು ಬಂದನೆ? ಇರಬಹುದು. ಕನ್ನಡನಾಡಿನ ಲಕ್ಷಾಂತರ ಜ್ಞಾನಭಿಕ್ಷುಗಳು ಹೀಗೆಯೇ ನಂಬಿದ್ದಾರೆ.

ಹಲಕೆಲವು ಹೆಸರುಗಳು, ಹಲಕೆಲವು ತಿಥಿವಾರ ನಕ್ಷತ್ರಗಳು-ಇವುಗಳ ಸಿಂಪುಗಳಲ್ಲಿ ಅಡಗಬಲ್ಲ ಸ್ವಾತಿಯ ಹನಿಗಳಂತಲ್ಲ ಮಹಾಮಾನವರ ಚರಿತ್ರೆ. ಅದು ಉಗಮಪರ್ಯವಸಾನಗಳ ವಿವರ ಗೊತ್ತಿಲ್ಲದವರಿಗೂ ಮಹತ್ತರವಾದ ತೋರಬಲ್ಲ ಮಹಾ ನದಿಯಂತೆ. ಶಂಭುಲಿಂಗನ ಬೆಟ್ಟವನ್ನೇರಿ ಅಲ್ಲಿ ನಿಜವೆನರಿದು, ನಿಜವೆನರುಹಿ, ನಿಜದೊಡಗೂಡಿ ಹೋದ ಈ ವ್ಯಕ್ತಿಯು ಮಹಾಮಾನವ. ಹೆಸರು ನಿಜಗುಣ ಶಿವಯೋಗಿ-ನಿರುಪಮಜ್ಞಾನಿ ನಿಜಗುಣ ಶಿವಯೋಗಿ. ಶಂಭುಲಿಂಗನ ಬೆಟ್ಟದ ಶಿಖರದಿಂದ ಉಚ್ಚಸ್ವರದಲ್ಲಿ—

“ ಶ್ರೀಗುರುವಚನದಿಂದಧಿಕ ಸುಧೆಯುಂಟೆ ?

ರಾಗದಿಂ ಬೇರಿನ್ನು ಭವದೀಪಮುಂಟೆ ?

ನರಜನ್ಮದಿಂದಿಹದೊಳು ಮಿಗಿಲುಂಟೆ ?

ಕರಣವಿಜಯದಿಂದೆ ಕಲಿತನಮುಂಟೆ ?

ಧರೆಯೊಳು ಯಾಚನೆಯಿಂದ ಲಘುತರಮುಂಟೆ ?

ಪರಬೊಮ್ಮದರಿವಿನಿಂದರೆ ಜಾಣ್ಮೆಯುಂಟೆ ?

ಕಡುಲೋಭದಿಂದೆ ದುರ್ಗುಣಮನ್ಯಮುಂಟೆ ?

ಪಡೆದಪವಾದದಿಂ ಮರಣಮಿನ್ನುಂಟೆ ?

ಎಡೆಬಿಡದಿಹ ಸತ್ಯದಿಂ ತಪಮುಂಟೆ ?

ಕೆಡಿಸದಿಪ್ಪಭಿಮಾನದಿಂ ಧನಮುಂಟೆ ?

ತನುವಿದನುಳಿದಿಂದ್ರಜಾಲದಾಟಗಳುಂಟೆ ?

ನನೆಗೋಲಿನಿಂದ ನೋಯಿಸುವಲಗುಂಟೆ ?

ವಿನಮಿತನಹುದರಿಂದು ಪಚಾರಮುಂಟೆ ?

ತನಗಿಂತ ಪ್ರಿಯವಾದ ವಿಷಯವುಂಟೆ ?

ಶನೆಯಿಂದೆ ಮುಕುತಿಸಾಧನ ಪೆರತುಂಟೆ ?

ವಿಮಲ ಮಾನಸದಿಂದೆ ಶುಭತೀರ್ಥಮುಂಟೆ ?

ಕ್ರಮತಪ್ಪಿ ನಡೆವುದರಿಂದ ಕರಕಷ್ಟಮುಂಟೆ ?

ಮನುಕಾರದಿಂ ಮಿಕ್ಕಿನ ಬಂಧಮುಂಟೆ ?

ಕರುಣದಿಂದ ಶಿಶುವನಹ ಧರ್ಮಮುಂಟೆ ?

ವಿರತಿಯಿಂದಿತರ ಸಂಪದ ಸುಖಮುಂಟೆ ?

ವರಭಕ್ತಿಯಿಂದೆ ಸಚ್ಚರಿತಮುಂಟೆ ?

ಗುರು ಶಂಭುಲಿಂಗದಿಂ ಪರದೈವಮುಂಟೆ ? ”

ಎಂದು ಸಕಲಾನುಭವಸಾರ ಸಂಗ್ರಹವಾಗಿ ಘೋಷಿಸಿದ ಈ ಮಹಾತ್ಮ ಕನ್ನಡನಾಡಿನ ಅದ್ಭುತ ವ್ಯಕ್ತಿಗಳಲ್ಲಿ ಒಬ್ಬನು. ಅಗಾಧ ವಿದ್ವತ್ತಿನಿಂದಲೂ, ದೀರ್ಘ ತಪಶ್ಚರ್ಯೆಯಿಂದಲೂ ಜ್ಞಾನದ ತುತ್ತ ತುದಿಯನ್ನೇರಿ ಕೆಳಗಿಳಿದು ಬಂದು ತರತರದ ಗದ್ಯಪದ್ಯದಲ್ಲಿ ಕನ್ನಡ ಜನಕ್ಕೆ ತನ್ನ ಅರಿವನ್ನು ಹಂಚಿ ಕೊಟ್ಟವನು.

“ಕಾವ್ಯದ ತಿರೆಯ ಮೇಲೆ ನಿಂತು, ಆಧ್ಯಾತ್ಮದ ಮುಗಿಲನ್ನು ಮುಟ್ಟಿದ್ದ + ಈ ಉನ್ನತಜ್ಞಾನಿ, ಗಣ್ಯಕವಿ ಬಳಸದ ಗದ್ಯಪದ್ಯ ಪ್ರಕಾರಗಳೇ ಇಲ್ಲ ವೆಂದರೂ ಸಲ್ಲುವುದು. ಹಾಡುಗಬ್ಬ, ದ್ವಿಪದಿ, ತ್ರಿಪದಿ, ಸಾಂಗತ್ಯ, ಕಂದ, ರಗಳೆ, ಗದ್ಯ ಎಲ್ಲವನ್ನೂ ಏಕಪ್ರಕಾರವಾದ ಸಹಜತೆ ಸುಭಗತೆಯಿಂದ ಬಳಸಿಕೊಂಡ ಹೆಗ್ಗಳಿಕೆ ನಿಜಗುಣರದು. ಇವರು ಒಂದು ದೃಷ್ಟಿಯಿಂದ ವೀರಶೈವ ಕವಿಗಳ ವೈವಿಧ್ಯದ ಪ್ರತೀಕದಂತಿದ್ದಾರೆಂದು ಹೇಳಬಹುದಾಗಿದೆ.”

ಛಂದೋ ವೈವಿಧ್ಯದಲ್ಲಷ್ಟೇ ಅಲ್ಲ, ವಿಷಯ ವೈವಿಧ್ಯದಲ್ಲೂ ಇವರನ್ನು ಸರಿಗಟ್ಟುವವರಿಲ್ಲ. ಭಕ್ತಿ, ಜ್ಞಾನ, ವೈರಾಗ್ಯ, ಯೋಗ, ನೀತಿ, ವ್ಯವಹಾರ, ವಿವೇಕ, ಮತೀಯವಾದ ಹಾಗೂ ಮತಾತೀತವಾದ ವಿವಿಧ ವಿಷಯಗಳು- ಹೀಗೆ ಬೆರಗುಗೊಳಿಸುವ ವಿಷಯ ವೈವಿಧ್ಯವನ್ನು ತೋರಿ ನಿರುಪಮ ನಿಜ ಗುಣ ಶಿವಯೋಗಿ ಎಂಬ ನೆಗಳ್ಳಿ ಪಡೆದವರಿವರು. ಇವರ ಏಳು ಕನ್ನಡ ಕೃತಿಗಳು ಉಪಲಬ್ಧವಾಗಿದ್ದು ಅನೇಕ ಸಂಸ್ಕರಣಗಳನ್ನು ಕಂಡಿವೆ. ಕೈವಲ್ಯ ಪದ್ಧತಿಯು ಹೃದಯ ಸ್ಪರ್ಶಿಯಾದ ಹಾಡುಗಬ್ಬಗಳಿಂದ ಕೂಡಿದೆ. ಅದರಲ್ಲಿ ಅವರೇ ಹೇಳಿದಂತೆ ಅದು ‘ಯೋಗಿ ನಿಜಾನಂದದೊಳು ನುಡಿಸುವ ವೀಣೆ ರಾಗರಸದ ತರಂಗಿಣಿ’ ಯಾಗಿ ಹರಿದಿದೆ. ಅವರ ಗುರು ಶಂಭುಲಿಂಗ

† (೧) ಡಾ|| ರಂ. ಶ್ರೀ. ಮುಗಳಿ ‘ಕನ್ನಡಸಾಹಿತ್ಯ ಚರಿತ್ರೆ’ ಪುಟ (೧೨೨)

(೨) ಶ್ರೀ ಅ. ನ. ಕೃಷ್ಣರಾಯರು “ ವೀರಶೈವ ಸಾಹಿತ್ಯ ಮತ್ತು ಸಂಸ್ಕೃತಿ ”

(೩) ಪ್ರೊ. ಸ. ಸ. ಮಾಳವಾಡ “ ಸಾಹಿತ್ಯ ಸಂಸ್ಕೃತಿ ದರ್ಶನ ”.

‘ಸರಸ ಸಂಗೀತ ಸಾಹಿತ್ಯಸಲ್ಲಾಪ’ ನಾದ ಶಂಭುಲಿಂಗ, ‘ಶರಣಸತಿಯನೊಲಿಸುವ ಸತ್ಯಲಾಪ’ ಶಂಭುಲಿಂಗ ಆದುದರಿಂದ ಈ ಹಾಡುಗಬ್ಬದಲ್ಲಿ ಮನಂಬುಗುವ ಭಕ್ತಿಶ್ರೀ ಚಿತ್ತವನ್ನು ಸೂರೆಗೊಳ್ಳುವ ಸಂಗೀತ ಶ್ರೀಯಲ್ಲಿ ಸಮ್ಮಿಲಿತವಾಗಿ ಸಮ್ಮೋಹಕವಾಗಿ ಹೊರಬಿದ್ದಿದೆ. ವೈದಿಕ ಧರ್ಮಾನುಯಾಯಿಗಳು ವೇದಮಂತ್ರಗಳಿಗೆ ಕೊಡುವಷ್ಟು ಪಾವಿತ್ರ್ಯವನ್ನು ವೀರಶೈವರು ಈ ಹಾಡುಗಳಿಗೆ ಕೊಡುತ್ತಾರೆ.

“ ಪರಮಾನುಭವ ಬೋಧೆ ” ಯಾಜ್ಞವಲ್ಕ್ಯ ಮೈತ್ರೇಯಿಯರ ಸಂವಾದವೇ ಕನ್ನಡವಾದ ಕೃತಿ. ಸಾಂಗತ್ಯದಲ್ಲಿದೆ. ಇದರ ಬಗ್ಗೆ :

‘ ಪರಮ ವಿನೇಕಿಗಳೊಲಿದೊಡಂಬಡುವಂತೆ  
ಪರತತ್ವ ಬೋಧೆಯಮೃತದ  
ಸರಿಸುರಿವಂತೆ ಕೇಳ್ವರ ಕರ್ಣದೊಳಗಿದ  
ನೊರೆವೆ ನಾನುಪನಿಷನ್ಮತದಿಂದ ’

ಎಂದು ನಿಜಗುಣರೇ ನುಡಿದಿದ್ದಾರೆ. ಇದು ಉಪನಿಷನ್ಮತದ ತಿರುಳು. ಸಂವಾದರೂಪದಲ್ಲಿರುವುದರಿಂದ ಚಿತ್ತಾಕರ್ಷಕವಾಗಿದೆ ; ಸಾಂಗತ್ಯದಲ್ಲಿ ಸರಳಸುಂದರವಾಗಿ ನಿರೂಪಿತವಾಗಿರುವುದರಿಂದ ಗೇಯತೆಯಿಂದೊಡಗೂಡಿ ನಿತ್ಯಪಠನೀಯವಾಗಿದೆ.

ಪರಮಾರ್ಥ ಗೀತೆಯ ಪ್ರಾರಂಭದಲ್ಲಿ ಅವರೇ

“ ಕೆಳೆಲೆ ವಾಸಿಷ್ಠಾದಿಗಳಲ್ಲಿ  
ಪೇಳಿದ ತತ್ತ್ವಾರ್ಥವ ನಿಂದಿಲ್ಲಿ  
ನಿನಗರುಪುವೆ ನಾನೀ ಗೀತೆಯೊಳು  
ತನುಜನೆ ಕೇಳ್ಕೊಡೊಲವಿನೊಳು ”

ಎಂದು ಹೇಳಿರುವುದರಿಂದ ಇದು ಯೋಗವಾಸಿಷ್ಠಾದಿಗಳಲ್ಲಿ ಪ್ರತಿಪಾದಿತವಾಗಿರುವ ತತ್ತ್ವಾರ್ಥದ ಕನ್ನಡ ರೂಪಾಂತರ. ಇದು ಲಲಿತರಗಳೆಯಲ್ಲಿದೆ. ಅಲ್ಲಲ್ಲಿ ಕಂದಗಳೂ ಕಂಗೊಳಿಸುತ್ತವೆ.

‘ ಅನುಭವಸಾರ ’ ದಲ್ಲಿ ಉಪನಿಷದ್ವೇದಾಂತ ತ್ರಿಪದಿಯ ರೂಪದಲ್ಲಿ ನಿರೂಪಿತವಾಗಿದೆ.

“ ವೇದಾಂತದೊಳು ಗೋಪ್ಯವಾದರ್ಥಮಂ ತ್ರಿವಿಧಿ  
ಯಾದೀ ಪ್ರಕರಣವನೆ ಮಾಳ್ವನಾತ್ಮಜ್ಞ  
ರಾದರದೊಳಾಲಿಸುವ ಪಾಂಗು ”

ಎಂದು ಅವರೇ ಹೇಳಿದ್ದಾರೆ ಆದಿಯಲ್ಲಿ.



‘ ಪಾರಮಾರ್ಥ ಪ್ರಕಾಶಿಕೆ ’ ಯೋಗಶಾಸ್ತ್ರವನ್ನು ಪ್ರತಿಪಾದಿಸುವ ಗ್ರಂಥ. ಗದ್ಯದಲ್ಲಿದೆ. ಯೋಗದ ಅಷ್ಟಾಂಗಗಳನ್ನೂ, ಯೋಗ ಪ್ರಭೇದಗಳಾದ ಮಂತ್ರ, ಲಯ, ಹಠ, ರಾಜಯೋಗಗಳನ್ನೂ ವಿವರಿಸಿ ಅವೆಲ್ಲವುಗಳಿಗೂ ಶ್ರೇಷ್ಠವಾದ ಶಿವಯೋಗವನ್ನು ವಿವರಿಸಿರುವರು. ಇದನ್ನು ಶ್ರೀ ಚೆನ್ನ ಸದಾಶಿವಯೋಗೀಂದ್ರರು ಸಂಸ್ಕೃತದಲ್ಲಿ ಬರೆದಿರುವ ‘ ಶಿವಯೋಗ ಪ್ರದೀಪಿಕೆ ’ ಯನ್ನು ಆಧರಿಸಿ ಬರೆದಿರುವರು. ಅಲ್ಲಲ್ಲಿ ಮೂಲವನ್ನು ವಿವರಿಸಿ ವಿಶದೀಕರಿಸಿ ಬರೆದಿರುವರು.<sup>1</sup>

‘ ಅರುವತ್ತುಮೂರು ಪುರಾತನರ ತ್ರಿವಿಧಿ ’ ಯು ಹೆಸರೇ ಸೂಚಿಸುವಂತೆ ಅರುವತ್ತು ಮೂವರು ಪುರಾತನರ ಸ್ತುತಿರೂಪವಾದ ಕೃತಿ. ತ್ರಿಪದಿಯಲ್ಲಿದೆ. ಇದು ಸರ್ವಜ್ಞನ ತ್ರಿಪದಿಯ ತರುವಾಯ ಅತ್ಯಂತ ಜನಪ್ರಚುರವಾಗಿರುವ ಕೃತಿ. ಹೆಚ್ಚುಹೆಚ್ಚುಗೂ ಹೆಣ್ಣುಗಂಡುಗಳಿಂದನ್ನು ಹಾಡಿ ಹಿಗ್ಗುತ್ತಾರೆ.

“ ವಿವೇಕ ಚಿಂತಾಮಣಿ ’ ನಿಜಗುಣ ಶಿವಯೋಗಿಯ ಹೆಚ್ಚುತ್ತಿಗೆ. ಕನ್ನಡ ಜನಕ್ಕೆ ಅವನು ನೀಡಿದ ಜ್ಞಾನಭಂಡಾರ. ಇದರಲ್ಲಿ ಅಂದಿನ ಎಲ್ಲ ತಾತ್ವಿಕ, ಭೌಗೋಲಿಕ, ಸಾಹಿತ್ಯಿಕ ವಿಷಯಗಳ ಜ್ಞಾನವು ಸಂಗ್ರಹವಾಗಿ ತೆನೆಗಟ್ಟಿ ನಿಂತಿದೆ. ವೇದಪುರಾಣ ಶಾಸ್ತ್ರದೊಳ್ ನೇಮಿಸಿ ತೋರ್ಪ ವಿಶ್ವವಿಷಯಂಗಳ ಸಂಸ್ಥಿತಿಯಂ ವಿವೇಕ ಚಿಂತಾಮಣಿಯೆಂಬ ಸಲ್ವ ವೆಸರಿಟ್ಟು . . . ಆಗಮಾಮ್ನಾಯ ಸಮತದಿ . . . ಸ್ಮೃತಿ ಪುರಾಣೇತಿಹಾಸ ಪುರಾಣೋಕ್ತಿಗಳನು ಸಾರದಿಂದನುಭವಿಗಳಹುದೆಂಬಂತೆ ಸ್ವಕವೋಲಕಲ್ಪಿತ ಮಲ್ಲದ ಸಾರತರಮಾದ ಸತ್ಯಾರ್ಥಂಗಳನೆ ಸಂಗ್ರಹಿಸಿ . . . ಮುಮುಕ್ಷು ಜನಂಗಳು . . . ಬಳಲದೆ ಅಭಿವ್ಯಕ್ತಮಾಗಿಲ್ಲಿಯೆ ಸಲೀಲೆಯೆಂದರಿತು ಕೃತಾರ್ಥರಾಗಲೆಂದು ನಿಜಗುಣ ಶಿವಯೋಗಿ ಬೆಳುಗನ್ನಡಮಾದ ವಚನ ರಚನೆಗಳಿಂದ ರಚಿಸಿರುವ ಈ ಉದ್ಗ್ರಂಥ ಒಂದು ಮತದ ಇಲ್ಲವೆ ತತ್ವದ ಜ್ಞಾನಕೋಶವಲ್ಲ. ಇಲ್ಲವೆ ವಿದ್ಯಾರಣ್ಯರ ‘ ಸರ್ವದರ್ಶನ ಸಂಗ್ರಹ ’ ದಂತೆ ದಾರ್ಶನಿಕ ಮಾತ್ರವಲ್ಲ. ಮತಾತೀತವಾದ ಸಕಲಜ್ಞಾನಕೋಶವೆಂಬ

<sup>1</sup> ಡಾ|| ಶಿ. ಜಿ. ನಂದೀಮಠರು-ಪಾರಮಾರ್ಥ ಪ್ರಕಾಶಿಕೆಯ ಮುನ್ನುಡಿಯಲ್ಲಿ.

ಸ್ವರೂಪದಲ್ಲಿ ಇದು ಕನ್ನಡ ವಾಚ್ಯಯದಲ್ಲಿ ಅದ್ವಿತೀಯವಾದ ಗದ್ಯಗ್ರಂಥ<sup>1</sup> ಅಂತೆಯೇ ಇದು ಸಂಸ್ಕೃತ, ತಮಿಳು ಮತ್ತು ಮರಾಠಿ ಮೊದಲಾದ ಭಾಷೆಗಳಲ್ಲಿ ಪರಿವರ್ತಿತವಾಗುವ ಅಪೂರ್ವ ಗೌರವಕ್ಕೆ ಪಾತ್ರವಾಗಿದೆ.

ಈ ಏಳು ಕನ್ನಡ ಕೃತಿಗಳನ್ನಲ್ಲದೆ ನಿಜಗುಣರು 'ದರ್ಶನಸಾರಂ' ಮತ್ತು 'ಆತ್ಮತರ್ಕ ಚಿಂತಾಮಣಿಃ' ಎಂಬಿರಡು ಸಂಸ್ಕೃತ ಕೃತಿಗಳನ್ನು ರಚಿಸಿದ್ದಾರೆಂದು ಪ್ರತೀತಿಯಿದೆ.<sup>2</sup> ಆದರೆ ಆ ಎರಡು ಕೃತಿಗಳು ಇದುವರೆಗೂ ಉಪಲಬ್ಧವಾಗದಿರುವುದು ವಿಷಾದದ ಸಂಗತಿ. ಉಪಲಬ್ಧವಾಗಿದ್ದರೆ ಇದಾಗಲೇ ಹಿಮಾಲಯದತ್ತರಕ್ಕೆ ಏರಿ ನಿಂತಿರುವ ನಿಜಗುಣರ ವ್ಯಕ್ತಿತ್ವವು ಇನ್ನೂ ಉನ್ನತವಾಗಿ ಕಂಗೊಳಿಸುತ್ತಿತ್ತು.

ನಿಜಗುಣರ ಕಾವ್ಯೋದ್ದೇಶವೂ ಅವರ ವ್ಯಕ್ತಿತ್ವದಷ್ಟೇ ಉನ್ನತವಾದುದು. "ಅನಿಮಿತ್ತ ಬಂಧುತ್ವದಿಂ ನೆನೆದು ನೋಡಿ ಸಂಸ್ಕೃತ ಶಬ್ದ ವ್ಯಾಕರಣ ಪ್ರಮಾಣಾದಿಗಳ ಲಕ್ಷಣ ಶಿಕ್ಷೆಗಳಿಲ್ಲದೆ ಮೋಕ್ಷ ಮಾತ್ರಾಪೇಕ್ಷಿತರಾದ ಸಾಧುಜನಂಗಳ್ ಆಯಾಸವಿನಿತಿಲ್ಲದೋದಿ ಕೇಳಿ ತಿಳಿದು ಕೃತಾರ್ಥರಾಗಲೆಂದು" . . . . . ಎಂದು ಪಾರಮಾರ್ಥಪ್ರಕಾಶಿಕೆಯಲ್ಲಿಯೂ, "ಮುಮುಕ್ಷು ಜನಂಗಳೇ ಜಗತ್ತಿನ ಸ್ಥಿತಿಗತಿಗಳಾವ ಪ್ರಕಾರದಿಂದಿಹವೆಂದು ಅರಸಿ ಬಳಲದೆ ಅಭಿವ್ಯಕ್ತವಾಗಿಲ್ಲಿಯೇ ಸಲ್ಲಿಲೆಯಿಂದರಿದು ಕೃತಾರ್ಥರಾಗಲೆಂದು . . . ಪೇಳ್ವೆ" ಎಂದು 'ವಿವೇಕ ಚಿಂತಾಮಣಿ'ಯಲ್ಲಿಯೂ, "ಆಬಾಲ ವೃದ್ಧರಿಗಾಯಾಸವಿನಿತಿಲ್ಲದಂತೆ ಸಮ್ಯಜ್ಞಾನಿಗಳೊಡಂಬಡುವಂತೆ" ಎಂದು ಕೈವಲ್ಯ ಪದ್ಧತಿಯ ಕೊನೆಯಲ್ಲಿಯೂ, 'ಲೋಕ ಹಿತಾರ್ಥವೆನಲುಪೇಳ್ವೆ' ಎಂದು ಪರಮಾನುಭವಬೋಧೆಯಲ್ಲಿಯೂ, 'ಸಕಲ ವೇದಾಂತ ಸಾರವನೇ ತಿಳಿವಂತೆ ಸಾಧಕರಿಗೇ ಪ್ರಕರಣದೊಳೊಲಿದೊರೆವೆನು' ಎಂದು ಅನುಭವ ಸಾರದಲ್ಲಿಯೂ ಅವರ ವಿಶುದ್ಧವಾದ ಮಹೋದಾತ್ತವಾದ ಕಾವ್ಯೋದ್ದೇಶ ವ್ಯಕ್ತವಾಗಿದೆ. ತಮ್ಮ ಕೃತಿಗಳೆಲ್ಲ ತಮ್ಮ ಬಗ್ಗೆ ನಿಷ್ಕರ ನಿರ್ಲಿಪ್ತತೆ

<sup>1</sup> ಜಾ|| ರಂ. ಶ್ರೀ. ಮುಗಳಿ—'ಕನ್ನಡಸಾಹಿತ್ಯ ಚರಿತ್ರೆ' ಪು. ೨೨೫-೨೨೬.

<sup>2</sup> "ನಾದ ಕಾಂಕ್ಷಿಗಳಿಗಿದ-ಆತ್ಮತರ್ಕ ಚಿಂತಾಮಣಿಯೊಳ್ ಉಸಿರಿರ್ಪೆ"

'ವಿವೇಕ ಚಿಂತಾಮಣಿ' ಮನನ ಸಾಮಗ್ರಿ ಪ್ರಕರಣ.

ಯನ್ನು ತೋರಿರುವ ನಿಜಗುಣರೂ ಒಮ್ಮೆ ತಮ್ಮ ಬಗ್ಗೆ ಉದ್ಗಾರ ತೆಗೆದಿದ್ದಾರೆ:

“ ಅನಿಮಿತ್ತ ಬಾಂಧವನು, ಅನುಪಮಾನಂದಾಬ್ಧಿ  
ವಿನಯಾದಿ ಗುಣಗಣಮಂಡನ  
ಜನನವಿದೂರ, ಅಧಿಕ ವಿದ್ಯಾಸಂಪನ್ನ  
ನೆನಿಸಿರಾಜಿಪ ನಿಜಗುಣಯೋಗಿ!<sup>೧</sup>

ಇದು ವೃಥಾಭಿಮಾನವಲ್ಲ, ಯಥಾರ್ಥ ವರ್ಣನೆಯೆಂಬುದನ್ನು ನಿಜಗುಣರ ಗ್ರಂಥಗಳನ್ನು ಅವಲೋಕಿಸಿದವರೆಲ್ಲರೂ ಒಪ್ಪುತ್ತಾರೆ.

ನಿಜಗುಣ ಶಿವಯೋಗಿಗಳು ಬಹುಮುಖವಾದ ಪ್ರತಿಭೆಯನ್ನು ಪಡೆದಿದ್ದ ಮಹಾಪುರುಷರು. ಶಾಸ್ತ್ರ-ಸಾಹಿತ್ಯ, ಲೌಕಿಕ-ಪಾರಮಾರ್ಥಿಕ, ಜ್ಞಾನ-ಭಕ್ತಿ, ದೊರೆತನ-ವಿರತಿ, ಕಾವ್ಯ-ಸಂಗೀತ. ವ್ಯಷ್ಟಿ-ಸಮಷ್ಟಿ, ಸ್ವಮತನಿಷ್ಠೆ-ಪರಮತ ಸಹಿಷ್ಣುತೆ,— ಹೀಗೆ ಅನೇಕ ಮುಖಿಯಾಗಿ ಅವರ ಪ್ರತಿಭೆ ಅರಳಿ ನರುಗಂಪು ಸೂಸಿತು. ಆದುದರಿಂದ ವಿದ್ವತ್ತಿನಲ್ಲಿ, ಶಿವಯೋಗದಲ್ಲಿ, ವೇದಾಂತ ಶಾಸ್ತ್ರದಲ್ಲಿ, ಶಿವಾನುಭವ ವಿದ್ಯೆಯಲ್ಲಿ, ಲೌಕಿಕ ವ್ಯವಹಾರದಲ್ಲಿ, ಪಾರಮಾರ್ಥಿಕ ಜೀವನದಲ್ಲಿಯೂ ಇವರನ್ನು ಸರಿಗಟ್ಟುವವರು ಯಾರೂ ಇಲ್ಲವೆಂದು ಧೈರ್ಯದಿಂದ ಹೇಳಬಹುದು.<sup>೧</sup> “ಕರ್ಣಾಕಟದಲ್ಲಿ ಯಾವನಾದರೂ ಗ್ರಂಥಕಾರನು ಧಾರ್ಮಿಕ ತೇಜಸ್ಸನ್ನು ಸ್ಥಿರಗೊಳಿಸಲಿಕ್ಕೆ ಕಾರಣನಾಗಿದ್ದರೆ ಅವನು ನಿಶ್ಚಯವಾಗಿ ನಿಜಗುಣ ಶಿವಯೋಗಿಯೇ ಇರುತ್ತಾನೆ,”<sup>೨</sup> “ಪ್ರಸಿದ್ಧ ಅದ್ವೈತ ಮತಸ್ಥಾಪಕರಾದ ಭಗವಾನ್ ಶಂಕರಾಚಾರ್ಯರಿಗಿಂತಲೂ, ಶ್ರೀ ನಿಜಗುಣರು ಯಾವ ರೀತಿಯಿಂದಲೂ ಕಡಿಮೆಯವರಾಗಿಲ್ಲ.”<sup>೩</sup>

<sup>೧</sup> ಪಾರಮಾನುಭವಬೋಧೆ.

<sup>೨</sup> ಡಾ|| ಶಿ. ಚಿ. ನಂದೀಮಠ—‘ಪಾರಮಾರ್ಥ ಪ್ರಕಾಶಿಕೆ’ಯ ಪ್ರಸ್ತಾವನೆಯಲ್ಲಿ

<sup>೩</sup> ಡಾ|| ಪಿ. ಜಿ. ಹಳಕಟ್ಟೆ—‘ಶಿವಾನುಭವ’ ಸಂ. ೧. ಸಂ. ೧.

<sup>೪</sup> ಅಭಿನವ ಅಲ್ಲಮ ಶ್ರೀ ಮಹಾದೇವಸ್ವಾಮಿಗಳು.



ಈ ದೃಷ್ಟಿ ವೈಶಾಲ್ಯ—

“ ಹರಿಪಿತಾಮಹ ರುದ್ರ ವರ ಸದಾಶಿವ ಮಹೇ  
ಶ್ವರ ಮುಖ್ಯರಾವನೊಡಲೊಳಿರುತಿರ್ಪರಾ  
ಗುರುವೆ ಬಿನ್ನಪನವಧರಿಸು ! ” (ಅನುಭವಸಾರ)

“ ಈ ಪರಿಯವಸ್ಥೆಯೊಳೇಮೊತ್ತು ಜೀವನಿಹ  
ನಾ ಪರಮನಲ್ಲಿ ಹರಿ ಪಿತಾಮಹ ರುದ್ರರೂಪಿ  
ನಿಂ ಪ್ರೇರಿಪನು ನೋಡು ! ” (ಅನುಭವಸಾರ)

“ ಅರೊಡನೆ ವೈರ ಮತ್ತಾರೊಡನೆ ಮಿತ್ರತ್ವ  
ವಾರನ್ಯನೆನಗೆ ಗುರುವರನೆ ತವಪಾದ  
ವಾರಿಜದೊಳೊಂದಿದನೆಗಿನ್ನು ? ” (ಅನುಭವಸಾರ)

ಈ ಮೊರೆ,—

ರಾಗ : ಶಂಕರಾಭರಣ.

ನೋಡಲಾಗದೆ ದೇವ ನೋಡಲಾಗದೆ  
ಕೂಡೆ ನಿನ್ನ ದಿಟ್ಟ ಮೂರು ನಾಡೆ ಲೇಸುಮಾಡಲೆನ್ನ ನೋಡಲಾಗದೆ?  
ಮಿಸುಕಲೀಯದೆನ್ನ ಮೋಹವಿಸರವೆಂಬ ವನವನುರುಹಿ  
ಭಸಿತವೆನಿಸಿ ರುದ್ರ ನಿನ್ನ ನೊಸಲವಹ್ನಿನೇತ್ರದಿಂದೆ ನೋಡಲಾಗದೆ?  
ಕಲುಷ ತಿಮಿರ ಮುಸುಕಿ ಮುಗಿದು ನಲಿಯದೆನ್ನ ಹೃದಯನಳಿನ  
ವಲರೆ ದಿವ್ಯರೂಪ ನಿನ್ನ ಬಲದ ಭಾನು ನಯದಿಂದೆ ನೋಡಲಾಗದೆ?  
ಕರಣಕುಲಚಕೋರಿ ತಣಿಯೆ ಹರುಷ ಶರಧಿ ಮೀರಲೆನ್ನ  
ವರದ ಶಂಭುಲಿಂಗ ನಿನ್ನ ವರಸುಧಾಕರಾಕ್ಷಿಯಿಂದ ನೋಡಲಾಗದೆ?

ಈ ಆತ್ಮಬೋಧೆ—

ರಾಗ : ತೋಡಿ.

ಕೋಗಿಲೆ, ಚಿಲ್ವ ಕೋಗಿಲೆ, ಮುದ್ದು ಕೋಗಿಲೆ, ಜಾಣ ಕೋಗಿಲೆ ||  
ಹಿಂದೆ ತಪದೊಳೀಶನೊಂದಿರುತಿರಲೆಚ್ಚು  
ಬೆಂದ ಕಾಮನಬಿಟ್ಟು ಕೋಗಿಲೆ  
ಬಂದು ಬೇಗದೊಳು ಬಾಲೇಂದುಧರನಕೂಡಿ  
ಕುಂದದೆ ನೀ ಬಾಳು ಕೋಗಿಲೆ ||

ದುರುಳ ಕಂತುವಿನೊಡನಿರೆ ಲೋಕದೊಳು ನಿನ್ನ  
ಪರಪುಟ್ಟನೆಂಬರು ಕೋಗಿಲೆ  
ಧರೆಗೆ ಜನಕನಾದ ಗುರು ಶಂಭುಲಿಂಗದ  
ಚರಣ ಪಲ್ಲವ ಪಿಡಿ ಕೋಗಿಲೆ !

ಈ ಜೀವ ಸಂಬೋಧಿ— ರಾಗ : ಶಂಕರಾಭರಣ.

ಸುಮ್ಮನೆ ಕಾಲವನು ಕಳೆದು ಸಾವುದುಚಿತವೆ  
ನೆಮ್ಮಿ ನಿಜವನು ಮುಕ್ತಿ ಪಡೆಯದೆ ಮನುಜ ?

ರಾಗ : ಭೈರವಿ.

ಪಡೆವೆ ನೀನೆಂದಿಗೆ ಪರಮುಕ್ತಿ ಸುಖವನು  
ಕೆಡುವ ಕಾಯದ ಮೋಹವನು ಮಾಣಿ ಮನುಜ ?

ರಾಗ : ಗೌರಿ.

ಬೇಡ ಬೇಡ ಭೋಗದೊಡನಾಟ  
ನೋಡು ನಂಜುವೆರಸಿದ ಸವಿಯೊಟ  
ಕೇಡು ಕಡೆಯೊಳಹುದು ಮಾಯೆಯ ಕೈಯಾಟ ||

“ಆವ ಬಲವಿದಿದು ಅಳುಕದೆ ಅಖಿಳ ದುರಿತವನೆಳಸಿ ಭಾವಿಸುವೆ? ಮಾಜ  
ದುಸಿರೆಲೆ ಮಾನವಾ! ನರಕವಿಲ್ಲವೆ? ಯಮನಿಗೆ ಅಧಿಕಾರ ತಪ್ಪಿತೆ?  
ನ್ಯುತ್ಯು ಪರಮಧರ್ಮವನು ಪಿಡಿದಳೆ? ಯಮನಭಟರು ಕರುಣ  
ರಸಮಯರೆ? ಮರವೆಯೆ ಚಿತ್ರಗುಪ್ತರಿಗೆ? ಚಲಿಸಿ ನಿಂದುದೆ ಕಾಲ?  
ಕೇಡು ಕಡೆಗಂಡು ನಿಂದುವೆ? ರುಜೆಗಳು ಇಹವನುಳಿದು ಓಡಿದವೆ?  
ಜರೆಯನು ಒಡಲೊಳು ಒಡಗೂಡದಂತೆ ಮಾಡಿದರೆ ಶಿಕ್ಷೆಯನು?  
ಭವಮರಣವಲಿಸಿಹವೆ? ಚಿಂತೆ ಬಂದಡಿಗಡಿಗೆ ಮುಸುಕದೆ ಅತಿಸುಖವ  
ನೋರಂತೆ ನೇಮಿಸಲು ಕಲಿತುದೆ? ವಿಧಿವಿಕಾರಸಂತತಿಯನಗಲಿದುವೆ  
ಸಕಲ ವಿಷಯಾಳಿ? ಆವ ಬಲವಿದಿದು ಅಳುಕದಿಹೆ ಎಲೆ ಮಾನವಾ? ”

ಈ ಸಂಸಾರ ನಾಟಕ ಚಿತ್ರ— ರಾಗ : ಪೂರ್ವಿ.

ಅಡುತ್ತೆದಳೆ ಮಾಯೆಯೆಂಬ ಕಾಮಿನಿ ಬಿಡದೆ  
ನೋಡಿ ಬಲ್ಲವರು ಸಂಸಾರ ನಾಟಕವ !  
ಶಿವಶಕ್ತಿಯೆಂಬ ರಂಗದೊಳು ನರನಾಗದೇವತಾದಿ ಪೆಸರಿನ ತನುಗಳೆಂಬ  
ವಿವಿಧ ರೂಪಿನ ಬೊಂಬೆಗಳಿಗಾತ್ಮನೆಂಬ ಸೂತ್ರವನು  
ಹವಣಿಸಿ ಮೋಹದೊಡನೆ ಮೇಳೈಸಿ!  
ಮೂರನಸ್ಥೆಯ ಮರೆಯೊಳಿದ್ದು ತಾನಲ್ಲಲ್ಲಿ  
ಅರು ವಿಕೃತಿಗಳು ನವಗುಣಗತಿಗಳೆಂಬ  
ಬೇರುವಡೆದಿಹ ಭಾವರಸ ಚಿತ್ರರಚನೆ ಕೆಲ  
ಜಾರದಂತಭಿನಯಿಸಿ ತೋರಿ ನಿಯತಿಯೊಳು ||

ಈ ಬೇಡಿಕೆ—

ರಾಗ : ಗೌರಿ.

ಬೇಡುವೆನಭವ ನಿಮ್ಮನು ಭವಭವದೊಳು  
ಮಾಡೆನಗೊಲಿದಿಂತು ಸುಗುಣ ಸಂತತಿಯನು  
ಎಡರಡಸಿದ ವೇಳೆಯೊಳು ಧೈರ್ಯವನು ಸಿರಿ  
ವಡೆದು ಜೀವಿಸುವೆಡೆಯೊಳು ವಿನಯವನು  
ಕಡು ಜವ್ವನದೊಳು ವಿಕೃತಿದೋರದಿಹುದನು  
ಪಿಡಿದ ನೇಮವನೆಡಿವಿಡಿವತಿ ಭಲವನು  
ಅಸುವಳಿಯಲಿ-ದೇಹಿಯೆನ್ನದ ಧಟನು  
ಪುಸಿಯನೆಲ್ಲಿಯು ನುಡಿಯದ ಸತ್ಯವನು  
ಮಸಳಿಸದಿಹ ಪುಣ್ಯಮಯ ಕೀರ್ತಿಯನು ಶಾಂತ  
ರೊಸೆದಹುದೆಂದು ಬಣ್ಣಿಸುವ ವರ್ತನವನು ||  
ವಿತರಣದೊಡನೆ ಭೋಗಿಸುವರ್ಥದೊಡವನು  
ಹಿತವಚನವೆ ತೊಡವೆನಿಪ ದಾನವನು  
ಶ್ರುತಿ ಬೋಧನೆಯೊಳು ಪರತಿಯಿಲ್ಲದಿರವನು  
ನುತಿನೆತ್ತು ಕೈಸಾರುತಿಹ ಮನೋರಥವನು ||  
ಕೋಪವಂಟದ ತಪವನು, ಪರವಧುವಿನ  
ರೂಪು ಕಂಡೆಳಸದ ಕರಣ ವಿಜಯವನು  
ತಾಪವಡರಿ ಕೆಡದ ಸಾರಸುಖವನು  
ಕಾಪಟ್ಟಿ ನಿಲ್ಲದಾಶ್ರಮ ಧರ್ಮರತಿಯನು ||  
ಧರೆಯೊಳತ್ಯಧಿಕವೆನಿಪ ಶಾಂತಿಮತವನು  
ಕರುಣ ವಿದ್ಯೆಗಳುಳ್ಳ ಗುರುಭಜನೆಯನು  
ಪರತರ ಮುಕ್ತಿದೋರುವ ಶಾಸ್ತ್ರವನು ಕಂತು-  
ಹರ ಶಂಭುಲಿಂಗ ನಿಮ್ಮಡಿಯ ಭಕ್ತಿಯನು ||

ಈ ಕಾಣ್ಕೆ—

ರಾಗ : ದೇಶಿ.

ಕಣ್ಣ ಮುಂದೆ ಕಾಣಿಸುತ್ತಿದೆ ಪರವಸ್ತುವಿದ  
ನಣ್ಣ ಗಳರಸಿ ಬೇರೆ ಬಳಲುವರದೇಕೆ ?

ಈ ಸಿದ್ಧಿ,—

“ ಬಚ್ಚ ಬರಿಯ ಚಿತ್ಸುಧಾ ರಸಾಂಬುನಿಧಿಯೊಳು ಮುಳುಗಿ  
ಯೆಚ್ಚರಿಲ್ಲದಮಳ ಸುಖದ ಸುಗ್ಗಿವಡೆಯುತ  
ಬೆಚ್ಚಿ ಬೇರೆದೋರದಂತೆ ಶಂಭುಲಿಂಗವನಪ್ಪಿ  
ಯೆಚ್ಚರಡಗಿದಚ್ಚ ಪರವಶದೊಳು ನಿಂದೆನು !”



ನಿಜಗುಣ ಶಿವಯೋಗಿಗಳ ಬಗ್ಗೆ ಹತ್ತಾರು ಪುಟಗಳಲ್ಲಿ ಬರೆಯುವೆ ನೆಂಬುದು ಹುಚ್ಚರ ಹವ್ಯಾಸ. ಎಷ್ಟು ಬರೆದರೂ ಮುಗಿಯದ ಮಹಾ ಜೀವನವದು, ಮಹಾಸಾಧನೆ ಅವರದು. 'ನಿಮಿಷವಾಗಲಿ ನಿಮ್ಮ ನೆನಹು ನಿಂದೊಡೆ ಮುಕ್ತಿ!' ಎಂಬ ನೆಂಬುಗೆಯ ನುಡಿಯನ್ನಾಡಿದ ಅವರು ಸಾಮಾನ್ಯರಿಗೂ ಸುಲಭೋಪಾಯವನ್ನು ಸೂಚಿಸದಿರಲಿಲ್ಲ—

“ ತನುವ ದಂಡಿಸಬೇಡ ಮನವ ನಿಲ್ಲಿಸಬೇಡ  
ಧನವ ನೀಗಿರಬೇಡ ಮನೆಮಾರು ತೊರೆದು  
ವನವಾಸ ಬೇಡ! ನಿನಗಿನಿತು ತತ್ತ್ವಜ್ಞಾನ ಸಂ  
ಜನಿಸಲಘವೆಲ್ಲವನು ಕೆಡಿಸುವುದರಿಂದ ”

ಇನಿಸು ತತ್ತ್ವಜ್ಞಾನ ಸಾಕು. ಹೌದು. 'ಜ್ಞಾನದಿಂದ ಮರವೆ ಯಳಿಯುವುದು, ಮರವೆಯ ಹಾನಿಯಿಂದ ಭೇದಬುದ್ಧಿ ಕೆಡುವುದು; ಕೆಡಲು ಮಾನಸ ವಿಕೃತಿಪೋವುದು; ಪೋಗಲೊಡನೆ ರಾಗವಿರಾಗದಂವು ತೊಲಗಿ, ಮಾಡಲಹುದಾಗದೆಂಬ ವಿಧಿನಾಶವೈದಿ, ಅದು ನಾಶವಾಗೆ ಕರ್ಮ ಲಯವಾಗಿ, ಅದು ಲಯವಾಗೆ ದೇಹಭಾವ ನಷ್ಟವಾಗಿ, ಅದು ನಷ್ಟವಾಗೆ ಸಂಸೃತಿಗೆ ನಿರಾಕರಣವಾಗಿ, ಅದಾಗೆ ಉತ್ತಮ ಸಹಜವೆನಿಸಿ ಅವಸ್ಥೆ, ಬಳಿಕ ಬಿತ್ತರಿಸಲರಿದಾದ ಸುಖ— ಅದೀಗ ಶಂಭುಲಿಂಗ ತಾನಾಗಿ ತಾನಿರ್ಪ ಇರವು.

ಅಂತೆಯೆ ಜ್ಞಾನದ ಹೆಚ್ಚಳವನ್ನು ಹೆಚ್ಚಾಗಿಯೇ ಸಾರಿದ್ದಾರೆ ನಿಜ ಗುಣರು—ಅದು

‘ ದುರಿತ ಕಾನನವಹ್ನಿ, ಪರಿಭವಘನಚಂಡಮಾರುತ  
ಅಜ್ಞಾನ ತಿಮಿರ ತರಣಿ, ಮಾನಸ ಕುಲಗಿರಿ ವಜ್ರ,  
ಅನುತಾಪಸರಸಿಜಹಿಮ, ಸಾರ ಸುಖದ ಸುಧಾವಾರಿಧಿ,  
ಸುಕೃತ ಮೇರು, ಮುಕ್ತಿಯ ಜನ್ಮಭೂಮಿ.’

ಎಂದ ಮೇಲೆ ನಿರುಪಮ ಜ್ಞಾನಿ ನಿಜಗುಣ ಶಿವಯೋಗಿಗಳವರ ಕೃತಿಗಳಲ್ಲಿ ಜ್ಞಾನಜ್ಯೋತಿ ಬೆಳಗುತ್ತಿರುವುದಾವ ಅಚ್ಚರಿ ?

ಜ್ಯೋತಿ ಬೆಳಗುತ್ತಿದೆ, ವಿಮಲ ಪರಂಜ್ಯೋತಿ ಬೆಳಗುತ್ತಿದೆ—  
ಮಾತು ಮನಂಗಳಿಂದತ್ತತ್ತ, ಮೀರಿದ  
ಸಾಹಿತಯದ ನಿರುಪಾಧಿಕ ನಿರ್ಮಲ ಜ್ಯೋತಿ ಬೆಳಗುತ್ತಿದೆ !

ಜ್ಞಾನ ಜ್ಯೋತಿ. ನಿಜ. ಅದರೆ ಎಂಥ ಜ್ಞಾನ? ನಿಜದ ಜ್ಞಾನ. 'ನಿಜ' ವೆಂಬ ಶಬ್ದ ನಿಜಗುಣರಿಗೆ ಪರಮಪ್ರಿಯವಾದ ಶಬ್ದ. " ಪಡೆದು ಜಪಿಸಿ ನೋಡಿ, ಕೇಳಿ, ನೆನೆದು, ನಿಜದೊಡಗೂಡಿ ಸುಖಿಸಬಲ್ಲಡೆ ಮುಕ್ತನಹನು " ಎಂಬುದವರ ಮುಕ್ತಿಯ ವ್ಯಾಖ್ಯೆ. ನಿಜವನರಿದೇ, ನಿಜದ ಮರ್ಮವನರಿದೇ ಅವರು ನಿಜಗುಣ ಶಿವಯೋಗಿಯಾಗಿದ್ದರು. ಹಾಗಾದರೆ ನಿಜವೆಂದರೇನು? ಅವರನ್ನೇ ಕೇಳೋಣ:

ರಾಗ: ದೇಶಿ

ನಾವರಿದೆವರಿದೆವು ಎಂಬಿರಿ ನಿಜವನು ಅದು ನಿಮ್ಮ  
ಭಾವನೆಗೆ ಬಂದ ಪರಿಯನು ಪೇಳಿರೈ?  
ದೇಹದಿರಿವಿನೊಳು ಸೋಜಿಗವೆನಿಸಿಹುದು ನಿಜವೊ?  
ದೇಹದೊಳಗೂಡಿ ನೋಡುವುದು ನಿಜವೊ?  
ದೇಹ ಕರಣಾದಿಗಳಿಗಾಧಾರವಾದಸು ನಿಜವೊ?  
ದೇಹಾಭಿಮಾನವೆನಿಸಿದ ಮನವೆ ನಿಜವೊ?  
ನಾನೆಂಬುದೆಡೆಬಿಡದೆ ಪೊರಗನರಿವುದು ನಿಜವೊ?  
ನಾನೆಂಬುದಡಗಿದಾನಂದ ನಿಜವೊ?  
ಆನಂದವದು ತೋರ್ಪುದೇನು ವಿಡಿದುದು ನಿಜವೊ?  
ಆನಂದವೆಂಬುದಡಗಿದ ನಿಲವೆ ನಿಜವೊ?  
ಸಗುಣರೂಪನೆ ತನ್ನ ಸಹಜವಾದುದು ನಿಜವೊ?  
ಸಗುಣ ನಿರ್ಗುಣ ತತ್ತ್ವ ತಾನೆ ನಿಜವೊ?  
ಸಗುಣ ನಿರ್ಗುಣವನಚ್ಚಳಿದ ಪದವದು ನಿಜವೊ?  
ಸುಗುಣಾಳಿಗಳ ಸೋಂಕದಿಹುದೆ ನಿಜವೊ?  
ಬಗೆಯ ಕುರುಪಿನ ಕಲಾ ಬಿಂದು ನಾದವೆ ನಿಜವೊ?  
ಬಗೆಯು ಬಣ್ಣ ಸೆ ಬಾರದಿಹುದೆ ನಿಜವೊ?  
ಜಗದ ನಾನಾತ್ವದೊಡನಗಲದಿರ್ಪುದೆ ನಿಜವೊ?  
ಮಗುಳೆಯೂ ಜಗಕನ್ಯವಹುದು ನಿಜವೊ?

ಯಾವುದು ನಿಜ? ಇವಾವುವೂ ನಿಜವಲ್ಲವೆ? ಹಾಗಾದರೆ ನಿಜವಾವುದು?  
ಈ ಪ್ರಶ್ನೆಗೆ ಉತ್ತರವೇ ಇಲ್ಲವೆ? ಇದೆ. ಕೇಳಿ!

ಸಲವು ಮತ-ಭೇದ-ವಾದವನುಳಿದು, ಸಂಶಯದ  
ಹೊಲಬಿಲ್ಲದೆ, ಅನು ನೀನೆಂಬುದಳಿದು



ಸಲೆ ನೇಮ ಸೀಮೆ ದೋರದ ಶಂಭುಲಿಂಗವಾದ  
ಉಳುಮೆ ಚಿನ್ನಾತ್ರವದು ನಿಜಕಾಣರೈ !

ಇದು ನಿಜವನರಿದ ನಿಶ್ಚಿಂತ, ಮರಣವ ಗೆಲಿದ ಮಹಂತ ನಿಜಗುಣ  
ಯೋಗಿ ಕಂಡ ನಿಜದ ಸ್ವರೂಪ. ತಾನು ಕಂಡ ನಿಜವನ್ನು ಸೂರೆಮಾಡಿದನಾತ  
ಸಮಸ್ತರಿಗಾಗಿ. ಅದೂ ಎಂಥ ಮಾತುಗಳಲ್ಲಿ. ಎಷ್ಟು ಮಾರ್ಮಿಕವಾಗಿ,  
ಎಷ್ಟು ಮನೋಜ್ಞವಾಗಿ ! ಈ ಮುತ್ತಿನ ಮಾತುಗಳ ಬಗ್ಗೆ ಯಾವ ಕವಿ  
ಹೆಮ್ಮೆ ಪಡಲಿಕ್ಕಿಲ್ಲ ?

“ ಅಲರುವುದು ನಳಿನ, ಉತ್ಪಲವೆ ಮುಗಿವುದು, ಮಣ್ಣು ಬಲಿವುದು  
ಮೇಣವದು ಕರಗುವುದು, ನಿರಾಕುಲ ಭಾನುಸನ್ನಿಧಿಯೊಳ್ ”

“ ಮುಗಿಲೋಡೆ ಚಂದ್ರಮಂ ಮಿಗಿಯೋಡುವಂತಿಹ  
ಬಗೆಯಲ್ಲದೋಡದಂತಹಮಿನಿಂ ಜೀವನಿಗೆ ವಿಕಾರವೆ ಸಹಜವಲ್ಲ ”

“ ಹಡಗನೇರಿದವಂಗೆ ತಡಿಯೊಳಿರ್ಪ ಚಲಂಗಳೆಡೆ ಯಾಡುವಂತೆ  
ಜಡಮತಿಗೆ ವಿಕೃತಿಯಂ ಪಡೆದಂತೆ ತೋರುತಿಹನಾತ ”

“ ಪರಮಾತ್ಮನೆಂಬರ್ಕ್ಕನಿರೆ ಪ್ರಕೃತಿಮಣಿಯಲ್ಲಿ ಸ್ಫುರಿಸುತಿರುವಖಳ  
ತತ್ತರ್ಪವೆಂಬನಲ ನಿಂತಿರಲು ಸರ್ವೇಶನವಿಕಾರಿ ”

“ ಕನಸಿನೊಳರಸಿಗೆ ಬಡತನವಾಗಿ, ತಜ್ಞನಿತ ದುಃಖವನೆಚ್ಚರೊಳು ನೀಗಿದಂತೆ ”

“ ಬೆಳಗು ಕತ್ತಲೆಗಳನು ತಳೆದೊಡಾಗಸದ ನಿರ್ಮಲವಳಿಯದಂತೆ ”

“ ಮನೆಯ ಕಂಡಿಯೊಳ್ಳಿದ ದಿನಕಿರಣದಲ್ಲಿ ಕರ  
ವನು ಚಲಿಸೆ ನೇಸರು ಚಲಿಸಿತೆಂಬಂತೆ ”

“ ಮರದಳಿರ ಚಂಚಲಾಂತರದ ಚಂದ್ರಿಕೆಗಳಂತೆ  
ತೋರಿ ಕೆಡುವ ಸುಖದನುಭವಂಗಳು ”

“ ಕನಸು ಪುಸಿಯಾದೊಡಂ ತನಗಲ್ಲಿ ಸುರತದಿಂ  
ಜನಿತವಹ ರೇತುವದು ಸತ್ಯವಾದಂತೆ ”

“ ಮುಕುರ ಬಿಂಬಂ ಮುಖದ ಸಕಲ ಸೌಂದರತೆಯಂ  
ಪ್ರಕಟಿಸುವ ಪಾಂಗು ”

“ ರಾಹುವಿಡಿದಿಂದುವಾ ರಾಹುವಂ ಬೆಳಗುವಂತೆ ”

“ ಸುಪ್ತಿಯಳಿದಲ್ಲದಾ ಸ್ಮರಣವಿಲ್ಲವೆಂಬ ವಿಧಿ ಬೇಡ ”

“ ನಡೆ ದೇವಯಾತ್ರೆ, ನಿಂಧೆಡೆ ವಾರಣಾಸಿ, ಮನಸಿಡಿದುದೇ ಸುಮುತ್ಸಹುದು  
ಯೋಗೀಶ್ವರಂ ನುಡಿದುದೇ ಸುಮಂತ್ರವೆನಿಸುವುದು ”



ಹೀಗೆ ಲೆಕ್ಕವಿಲ್ಲದಷ್ಟು ಮಿಂಚಿನ ಮಾತುಗಳು ಮಿನ್ನುಗಿ ಹೋಗುತ್ತವೆ ಅವರ ಕೃತಿಗಳಲ್ಲಿ.

‘ ಅದರಿಂ ನಿನ್ನಿಂ ಬೇರೊಂದಿಲ್ಲ | ವಿದಿತಂ ತಿಳಿ ಬಂಧಂ ನಿನಗಿಲ್ಲ ||

ಪ್ರತ್ಯಕ್ಷಾದಿಕಮಂ ನೆರೆಬಿಟ್ಟು | ನಿತ್ಯಸುಖದೊಳಿರು ನಿಜವಳವಟ್ಟು ’

ಎಂಬುದವರ ಸಂದೇಶದ ಸಾರ. ಆದರೂ ಭಕ್ತಿಯನ್ನು ವರು ಬಿಟ್ಟಿಲ್ಲ. “ಶರಣ ಸತಿಯ ಮದುವೆಯ ಸಂಭ್ರಮವನು ನೋಡಿರಮ್ಮ! ಪರಮಾನಂದ ಪಯೋ ನಿಧಿಯೊಳಗೋಲಾಡಿರಮ್ಮ” “ಸತಿಪತಿಗಳಿವರ ಸಮರತಿ ಸುಖದ ಬಾಳು ನೆಗೆ ಪ್ರತಿಯುಂಟೆ ಲೋಕದೊಳು ನೋಡೆ ಲಲಿತಾಂಗಿ” ಮುಂತಾದ ಹಾಡು ಗಳಲ್ಲಿ ಶರಣಸತಿತ್ವದ ಸೊಗಸು ಸೂರೆಯಾಗಿದೆ. ಕರ್ಮವನ್ನು ಹಳಿದಿಲ್ಲ— ಕೇವಲಾದ್ವೈತಿಗಳಂತೆ “ವಿಹಿತ ಕರ್ಮಗಳಿಂದಹಮಾದಿ ಶುದ್ಧಿಯಹುದು” ಎಂದು ಹೇಳಿ ಜ್ಞಾನ-ಭಕ್ತಿ-ಕರ್ಮಗಳ ಸಮನ್ವಯವನ್ನು ಸಾಧಿಸಿದ ಸಮನ್ವಯಾಚಾರ್ಯರಾಗಿದ್ದಾರೆ ನಿಜಗುಣರು. ಇಷ್ಟಾದರೂ ಅವರ ವಿನಯಶ್ರೀ ಅನುಪಮವಾದುದು: “ಶ್ರೀಮದನೇಕ ಭುವನ ಭವನಾರಂಭ ಮೂಲಸ್ತಂಭರೂಪ ಶಂಭುಲಿಂಗವಾದಿಯಾಗಿ ನಿರಾಭಾರಿ ದೇಶಿಕೋತ್ತಮ ಪರ್ಮಂತ ಮಹಾ ಗುರುಪರಂಪರೆಗೆ ಮನೋವಾಕ್ಯಾಯಂಗಳಿಂದಭಿವಂದಿಸಿ ” ಯೇ ಮುಂದುವರಿಯುತ್ತಾರೆ. ತಮಗೆ ಅನುಪಮ ಹರುಷವಾದುದಕ್ಕಾಗಿ ಗುರುವಿನ ಚರಣಗಳನ್ನು ಸ್ಮರಿಸಿ, “ಸಕಲ :ಮಂಗಲವಕ್ಕು ಸಕಲಜನಂ ಗಳಿಗಕಲಂಕಶಂಭು ಸತ್ಕೃಪೆಯಿಂದ ” ಎಂದು ಜಗದಗಲ ಮಿಗೆಯಗಲ ವಾದ ತಮ್ಮ ಬಗೆಯಲ್ಲಿ ಹಾರೈಸಿ ಹೋಗಿದ್ದಾರೆ.

ಅವರು ಶಂಭುಲಿಂಗದಲ್ಲಿ ಬೆರೆದು ಅರೆ ಸಾವಿರ ವರ್ಷ ಮೇಲಾದರೂ ಅವರ ಪ್ರಭಾವ ಕನ್ನಡನಾಡಿನ ಮುಮುಕ್ಷುಗಳ ಮೇಲೆ ಅಚ್ಚಳಿಯದೆ ಉಳಿದಿದೆ. ಅವರ ಸಮಕಾಲೀನರಾದ ಮುಸ್ಲಿಮ ಷಡಕ್ಷರಿಯಿಂದ ಎಳಂದೂರ ಬಸವಲಿಂಗಸ್ವಾಮಿಗಳವರು ಹಾನಗಲ್ಲ ಕುಮಾರಸ್ವಾಮಿಗಳವರು, ಹುಬ್ಬಳ್ಳಿಯ ಸಿದ್ಧಾರೂಢರು ಹಾಗೂ ಅವರ ಶಿಷ್ಯಪರಂಪರೆಗೆ ನಿಜಗುಣರು ನಿಜದ ನಂದಾದೀಪ.

ಸುಜನವರನತಪದನ, ಸದ

ಸುಜನವರದನತುಳನಾದ ರಸಿಕನ ವಿಳಸ

ನಿಜಗುಣಯೋಗಿಯ, ನಿರುಪಮ

ನಿಜಗುಣಯೋಗಿಯ ಪದಾಬ್ಜ ಕಾನತನಪ್ಪೆ || ಪಡಪ್ಪರದೇವ

(ರಾಜಶೇಖರ ವಿಳಾಸ : ಅ. ೧. ಪ. ೧೬)

ಸುಜನರೊಪ್ಪುವ ತೆರದೆ ಶ್ರುತಿಗಳ

ನಿಜ ರಹಸ್ಯವ ತೋರಿ ಮನುಜರ

ವೃಜಿನವನು ನೆರೆ ಕಳೆದು ಶುದ್ಧಾಧ್ವೈತ ಮಾರ್ಗದಲಿ

ರಜತಗಿರಿ ಪತಿಯೊಡನೆ ಬೆರೆದಿಹ

ನಿಜಗುಣಾರ್ಯನು ಎನ್ನ ಹೃದಯಾಂ

ಬುಜದೊಳಗೆ ನೆಲಸಿರಲಿ ಬಿಡದನವರತ ಮುದದಿಂದೆ ||

ವೇದಾಂತದ ಶಿವರಾಮಶಾಸ್ತ್ರಿ—'ಬ್ರಹ್ಮಾನಂದ ಬೋಧಿ'ಯಲ್ಲಿ

## ಮಧುರ ಭಕ್ತಿಯ ಮುಪ್ಪಿನ ಷಡಕ್ಷರಿ

ಅದೇ ಶಂಭುಲಿಂಗನ ಬೆಟ್ಟದ ಇನ್ನೊಂದು ಬದಿ: ಅಲ್ಲಿ ಇನ್ನೊಂದು ಗವಿ. ಅಲ್ಲಿಂದ ಹೊನಲಾಗಿ ಹರಿಯುತ್ತಲಿತ್ತು ಈ ಹಾಡು-ಅದೇ ಸಮಯಕ್ಕೆ:

ರಾಗ: ಪೂರ್ವಿ—ತಾಳ: ರೂಪಕ.

ಕಾಡಲೇಕೆ ನರರುಗಳು  
ಬೇಡಿ ಬಳಲಲೇಕೆ ಮನವೆ  
ಮೊಥಿಗೀಶನೆಮಗೆ ದೈವವಾಗಿ ಇರುತಿರೆ? || ಪ ||  
ಮೃಡನ ಪೂಜೆ ಮಾಡುವುದಕೆ  
ಮಡುವಿನಗ್ಗವಣಿಗಳುಂಟು  
ಅಡವಿಯಲ್ಲಿ ಕಾಡಪತ್ರಿ ಪುಷ್ಪವುಂಟಿಲ್ಲೆ  
ಒಡಲಿಗನ್ನ ದುಡಿದರುಂಟು  
ಗುಡಿಗಳುಂಟು ಶಯನಕೆನಗೆ  
ಒಡೆಯರುಗಳು ಬಿಸುಟಿದರುವೆ ಶೀತಕುಂಟಿಲ್ಲೆ !

ಇದೊಂದು ಪೂರ್ವಪರಿಚಿತ ಸ್ವರ. ಇದಾಗಲೇ ಎಲ್ಲಿಯೋ ಕೇಳಿ ದಂತಿದೆ. ಎಲ್ಲಿರಬಹುದು? ನೆನಪಾಯಿತು: ಶ್ರೀ ಶೈಲದಲ್ಲಿ—

“ ಹಸಿವಾದಡೆ ಭಿಕ್ಷಾನ್ನಗಳುಂಟು;  
ತೃಷೆಯಾದಡೆ ಕೆರೆಹಳ್ಳ ಬಾವಿಗಳುಂಟು;  
ಶಯನಕ್ಕೆ ಹಾಳು ದೇಗುಲಗಳುಂಟು;  
ಚಿನ್ನಮಲ್ಲಿಕಾರ್ಜುನಯ್ಯ, ಅತ್ಮಸಂಗಾತಕ್ಕೆ ನೀನೆನಗುಂಟು.”


ಅಹುದು, ಅದೇ ಸ್ವರ. ಮುಂದೆ ಕೇಳಿ—

ರಾಗ: ಸುರುಟಿ—ತಾಳ: ರೂಪಕ.

ಧರೆಯ ಸುಖದ ಭೋಗವೆನಗೆ  
ಹರಿದು ಹೋಗಲಯ್ಯ ನಿಮ್ಮ  
ಚರಣ ಕಮಲದಲ್ಲಿ ಮನವು ಮಗ್ನನಾಗಲಿ || ಪ ||



ಒಡೆದ ಗಡಿಗೆ ಹಂದ ಜೋಳಿ  
ಗೆಡದ ಕೈಯ ಮುರಿದ ಕೋಲು  
ಹಿಡಿದು ಊರನ್ನೆಲ್ಲ ತೆರಿದು ತಂದು ನೋಡಲು  
ಒಡಲಿಗಾಗದಂತೆ ಮಾಡು.....



ಊರನೆಲ್ಲ ತಿಂದು ತಂದು  
 ಪೂಕನುಂಬೆನೆನಲಾ ಮಧ್ಯ  
 ದಾರಿಯಲ್ಲಿ ತಿಂದುದೆಲ್ಲ ಚೆಲ್ಲಿ ಹೋಗಲಿ!  
 ಹಳೆಯ ಅರಿವೆ ರಗಟೆಗಳನು  
 ಬಿಲಿದು ಗಂಟಿನಿಕ್ಕಿ ಹೊದೆಯೆ  
 ಚಳಿಯದಾಗಲೊಂದು ಕಡೆಗೆ ಸಾಲದಂದದಿ  
 ಕಳೆಯುತ್ತಿರಲು ಅದರೊಳರ್ಥ  
 ಇಲಿಗಳೆಳೆದು ಒಯ್ಯುತ್ತಿರಲಿ...!

ಈ ಸ್ವರವೂ ಹಿಂದೆ ಪ್ರತಿ ಧ್ವನಿಸಿತ್ತು ಶ್ರೀಶೈಲದ ಕೊಳ್ಳದಲ್ಲಿ:

“ಮನೆ ಮನೆ ತಪ್ಪದೆ ಕೈಯೊಡ್ಡಿ ಬೇಡುವಂತೆ ಮಾಡಯ್ಯ; ಬೇಡಿದರೆ  
 ಇಕ್ಕದಂತೆ ಮಾಡಯ್ಯ; ಇಕ್ಕದಡೆ ನೆಲಕ್ಕೆ ಬೀಳುವಂತೆ ಮಾಡಯ್ಯ;  
 ನೆಲಕ್ಕೆ ಬಿದ್ದೊಡೆ ನಾನೆತ್ತಿಕೊಂಬುದಕ್ಕೆ ಮುನ್ನವೆ ಶುನಿ ಎತ್ತಿಕೊಂಬಂತೆ  
 ಮಾಡಯ್ಯ-ಚೆನ್ನಮಲ್ಲಿಕಾರ್ಜುನಾ!”

ನಿಸ್ಸಂಶಯವಾಗಿ ಇದು ಅದೇ ಸ್ವರ. ಅಂದು ಶ್ರೀಶೈಲದಲ್ಲಿ ಸ್ತ್ರೀ  
 ರೂಪವನ್ನು ತೊಟ್ಟು ನುಡಿದಿದ್ದ ಶರಣಸತಿತ್ವ ಇಂದು ಶಂಭುಲಿಂಗನ ಬೆಟ್ಟ  
 ದಲ್ಲಿ ಪುರುಷರೂಪವನ್ನು ತೊಟ್ಟು ನುಡಿಯುತ್ತಲಿದೆ. ಎರಡೂ ಸ್ವರಗಳ  
 ಲ್ಲಿಯೂ ಲಿಂಗಪತಿಯ ಬಗ್ಗೆ ಅದೇ ಆತುರ, ಅದೇ ಕಾತರ:

ಇದು ಶ್ರೀಶೈಲದ ಸ್ವರ:

ಕಳವಳದ ಮನವು ತಲೆಕೆಳಗಾದುವವ್ವಾ!  
 ಸುಳಿದು ಬೀಸುವ ಗಾಳಿ ಉರಿಯಾಯಿತ್ತವ್ವಾ!  
 ಬೆಳುದಿಂಗಳು ಬಿಸಿಲಾಯಿತ್ತು ಕೆಳದಿ!  
 ಹೊಳಲ ಸುಂಕಿಗನಂತೆ ತೊಳಲುತ್ತಿದ್ದೆನವ್ವಾ!  
 ತಿಳುಹಾ ಬುದ್ಧಿಯ; ಹೇಳಿ ಕರೆತಾರೆಲಗಾ.  
 ಚೆನ್ನಮಲ್ಲಿಕಾರ್ಜುನಂಗೆ ಎರಡರ ಮುನಿಸವ್ವಾ!

ಇದು ಶಂಭುಲಿಂಗನ ಬೆಟ್ಟದ ಸ್ವರ:

ರಾಗ: ಸಾಳಂಗ—ತಾಳ: ಝಂಪೆ

ಹೆಮ್ಮೆಗಳು ನಾನಿಮ್ಮ  
 ನೆಮ್ಮಿಕೊಂಡಿರುವೆನ್ನೆ  
 ಗಮ್ಮನೇ ಎನ್ನನ್ನು ಕರೆಯ ಬನ್ನಿ! || ಪ ||

ನೀರಹೊಳೆಯಲಿ ನಿಂದು ನೀರನ ದಾರಿಯನ್ನು ನೋಡುವೆನು  
 ಬಾರದಿರೆ ಮನದೊಳಗೆ ಕರಗಿ ಕೊರಗಿ  
 ಅರೈದು ಮತ್ತೊಮ್ಮೆ  
 ದೂರದೃಷ್ಟಿಯನಿತ್ತು  
 ಸಾರಿ ನೋಡುವೆ ನಿಲುಕಿ ಅಳಲಿ ಬಳಲಿ ||  
 ಬಂದವರ ಬರುವವರ  
 ನಿಂದವರ ನೆರೆದವರ  
 ಕುಂದದಲೆ ಕೇಳುವೆನು ನಮ್ಮವರನು  
 ಹಿಂದಾದ ದುಃಖದಲಿ  
 ನೊಂದೆನ್ನೆ ನಮ್ಮವರು  
 ಎಂದಿಗೇ ಎನ್ನನ್ನು ಕರೆಯ ಬಹರೋ!  
 ಹಿಂದುಳಿಯಿತನುವಾಸ್ಕೆ  
 ಮುಂದೆ ಹುಣ್ಣಿಮೆ ಬಂತು  
 ಎಂದಿಗೇ ಎನ್ನನ್ನು ಕರೆಯ ಬಹರೋ!  
 ನೊಂದು ಸುಯ್ಯರೆಯುವೆನು  
 ಬೆಂದು ಬೆಂಡಾಗುವೆನು  
 ಚಿಂದನೇ ತಮಗೆನ್ನ ನೋಡದಿಹುದು? ||  
 ತರಗೆಲೆಯು ಗಿರುಕೆನಲು  
 ಹೊರಗೆ ನಾನಾಲಿಸುವೆ  
 ಬರವಿಲ್ಲದಿರೆ ಮನದಿ ಸುಯ್ಯರೆಯೆನು!

ಕೊನೆಯ ಚರಣದಲ್ಲಿ ಮತ್ತೊಬ್ಬ ಶರಣ ಸತಿಯ ಸವಿದನಿ ಮಾರ್ದನಿಸಿದೆ :

“ಗಿಳಿಯ ಪಂಜರವಿಕ್ಕಿ, ಸೊಡರಿಂಗಿಣ್ಣೆಯನೆರೆದು, ಬತ್ತಿಯನಿಕ್ಕಿ  
 ಬರವ ಹಾರುತ್ತಿದ್ದೆ ನೆಲಗವ್ವ; ತರಗೆಲೆ ಗಿರಿ ಕೆಂದಡೆ ಹೊರಗನಾಲಿಸುವೆ!”

ಇದು ಕಲ್ಯಾಣದ ಸ್ವರ; ಅದು ಶ್ರೀ ಗಿರಿಯ ಸ್ವರ; ಇನ್ನೊಂದು ಶಂಭು  
 ಲಿಂಗನ ಬೆಟ್ಟದ ಸ್ವರ! ಎಂಥ ಸ್ವರ-ಸಮ್ಮೇಳನವಿದು! ಎಂಥ ಸ್ವರ-ಸಾಮ  
 ರಸ್ಯವಿದು!

ನೀರ ಹೊಳೆಯಲಿ ನಿಂದು ನೀರನ ದಾರಿಯನ್ನು ನೋಡುತ್ತಿದ್ದ ಈ  
 ನೆರೆದ ನೀರೆ ಇನ್ನಾರೂ ಅಲ್ಲ-ನಿಜಗುಣನ ಸಮಕಾಲೀನ ಪಡಕ್ಷರಿಯತಿ.  
 ಮುಪ್ಪಿನ ಪಡಕ್ಷರಿಯೆಂದು ಹೆಸರಾದ ಈ ಅನುಭಾವಿ ಮುಪ್ಪರಿಯದ ಹಾಡು



ಗಳನ್ನು-ಭಾವ, ಭಾಷೆ, ಸಂಗೀತಗಳ ಮುಪ್ಪುರಿಯಾದ ಹಾಡುಗಳನ್ನು ಹೆಣೆದು ಹೋಗಿದ್ದಾನೆ. 'ಸುಬೋಧಸಾರ' ವೆಂಬ ಸುಂದರ ತೀರ್ಥಿಕೆಯೊಡನೆ ಅಚ್ಚಾದ ಈ ಹಾಡುಗಳ ಅಚ್ಚಳಿಯದ ಅಂದ ಚಂದಗಳಿಗೆ ಮರುಳಾಗದವರೇ ಇಲ್ಲ.

“ನಿಜಗುಣ ಶಿವಯೋಗಿಯಲ್ಲಿ ಜ್ಞಾನಪ್ರಧಾನವಾದ ಭಾವಶಾಂತಿಯಿದ್ದರೆ ಮುಪ್ಪಿನ ಷಡಕ್ಷರಿಯಲ್ಲಿ ಭಕ್ತಿಪ್ರಧಾನವಾದ ಭಾವಕ್ಷೋಭೆಯಿದೆ, ಉತ್ಕಟವಾದ ಮೊರೆಯಿದೆ”<sup>1</sup> ಎಂಬುದು ಬಹ್ವಂಶ ನಿಜವಾದರೂ ಭಾವಶಾಂತಿಯ ಸೊಗಸು ಇವರಲ್ಲಿ ಇಲ್ಲವೇ ಇಲ್ಲವೆನ್ನಲಾಗದು.

ಬಂದನು ಮರ್ತ್ಯಕಿನ್ನುದ್ಧಾರವನು ಮಾಳ್ಪ  
ಇಂದುಧರ ಓಂ ನಮಃಶಿವಾಯ ನಾನುದರಿ || ಪ ||  
ಹರಿಗೆ ಹೇಳದೆ ಸರಸಿಜೋದ್ಭವಗೆ ಸೂಟಿಸದೆ  
ವರವೀರ ಪ್ರಮಥರಿಗೆ ಸನ್ನೆಮಾಡಿ  
ನರಲೋಕ ನಾಟಕವ ನೋಡಬೇಕೆಂದೆನುತ  
ಸರಸದಿಂ ಬಂದಂ ಷಡಕ್ಷರಿಯ ದೇವ ||

ಎಂಬ ಸಾಕ್ಷಾತ್ಕಾರದ ಸಂತಸದಲ್ಲಿ,

ಗಗನಗಿರಿಯ ಶಿಖರದ ಮೇಲೆ-ಅಲ್ಲಿ  
ಸೊಗಸುವ ರತ್ನ ಮಂಟಪದೊಳು  
ಝಗಝಗಿಸುವ ಶಶಿಸೂರ್ಯ ಪ್ರಭೆ-ಅಲ್ಲಿ  
ಅಗಲದೆ ಬೆಳಗುವ ತೇಜ-ಎಂದು

ಬೆಳಗಿನೊಳಗಳ ಬೆಳಗನ್ನು ಕಂಡ ಸಂಭ್ರಮದಲ್ಲಿ,

ಶಂಖ ಕಿನ್ನರಿ ನಾಗಸರ ವೀಣೆ ಅಲ್ಲಿ  
ಝೇಂಕರಿಸುವ ಘಂಟೆ ಜಾಗಟೆ  
ಕಿಂಕಿಣಿಭೇರಿ ದುಂದುಭಿ-ಅಲ್ಲಿ

ಓಂಕಾರನಾದವಾಗುತ್ತಿದೆ

ಎಂಬ ದಿವ್ಯಧ್ವನಿಯನ್ನು ಕೇಳಿದ ಧನ್ಯತೆಯಲ್ಲಿ ಭಾವಶಾಂತಿ ಅಧ್ಯಾತ್ಮದ ಅಜ್ಞೋದ ಸರಸಿಯ ಮೇಲೆ ಅರಳಿದ ಅತ್ಮ ಕನುಲದ ಪರಿಮಳದಂತೆ ಹರಿದು ಬರುತ್ತದೆ.

<sup>1</sup> ಕನ್ನಡ ಸಾಹಿತ್ಯ ಚರಿತೆ-ರಂ. ಶ್ರೀ. ಮುಗಳಿ.

ಆದರೆ ಈ ಅವಸ್ಥೆ ಅಳವಡುವ ಮುನ್ನ ಸಾಧನೆಯ ಕಳವಳ, ತಳಮಳ, ಸಹಜ-ಸ್ವಾಭಾವಿಕ. ಅವರವರ ಸಾಧನಪಥ ಅವರವರ ಅಭಿರುಚಿಯಂತೆ. ಮುಪ್ಪಿನ ಷಡಕ್ಷರಿಗಾದರೋ ಸತಿಪತಿಭಾವದ ಮಧುರ ಮಾರ್ಗವೇ ಪ್ರಿಯ ವೆನಿಸಿತು.

ರಾಗ : ಲಹರಿ—ತಾಳ : ಆಟಾ

ಸೆರಗನೊಡ್ಡಿ ಬೇಡಿಕೊಂಬೆನು ಶಿವಶಿವಾ  
ಮರೆದು ಹೋಗಬೇಡವೆನ್ನನು-ಶಿವಶಿವಾ || ಪ ||  
ನಿನ್ನ ಕರೆದು ಎನಗೆ ಕೊಟ್ಟರು ಗುರುಸ್ವಾಮಿ  
ಎನ್ನ ಕರೆದು ನಿಮಗೆ ಕೊಟ್ಟರು ||  
ಎನ್ನನೊಲ್ಲದಿರ್ಥೋಡೆ ನೀನು - ಶಿವಶಿವಾ  
ಎನ್ನ ಮುನ್ನದೇಕೆ ಕೂಡಿದೆ ?  
ಎನ್ನ ಬಿಡುವೆನೆಂದೊಡೆ ನೀನು - ಶಿವಶಿವಾ  
ನಿನ್ನ ಬಿಡೆನು ಗುರುವಿನಾಜ್ಞೆಗೆ ಶಿವಶಿವಾ—ಎಂಬ

ಹಂಬಲವೆ ಸಂಬಳಿಗೋಲಾಯಿತವರಿಗೆ. ಜಡಜಾಕ್ಷಿಯರಿಗೆ ಕಡು ಜವ್ವನವು ಬಂದೊದಗುವಂತೆ ಮೃಡಶರಣರಿಗೂ ಭಕ್ತಿಯ ಯೌವನ ಬಂದೊದಗುತ್ತದೆ. ಆಗ ಅಂಗನೆಯರು ಪ್ರಿಯರ ಸಂಗಸುಖಕ್ಕಾಗಿ ಹಾರೈಸುವಂತೆ ಶರಣರು ಅನಂಗಭಂಗನ ಸಂಗಸುಖಕ್ಕಾಗಿ ಹಂಬಲಿಸುತ್ತಾರೆ. ಇದು ಭಕ್ತಿಯೌವನದ ಬಯಕೆ.

ರಾಗ : ಮಲಹರಿ

ತಂದುತೋರೆ ಎನ್ನ ಮನಘನಪ್ರಿಯನ  
ಇಂದುಧರೆ ಕಡುಚೆಲುವ ಮನದತ್ತ ಸುಳಿಯನು || ಪ ||  
ಹೃದಯ ಕೋಣೆಗಳಲ್ಲಿ ಮನದ ಮಂಚವ ಹಾಸಿ  
ಪದುಳದಿ ಭಾವದ ಗುಡಿ ಕಟ್ಟಿದೆ  
ಸದಮಲ ಜ್ಞಾನಜ್ಯೋತಿಯ ಬೆಳಗಿದೆನೆ  
ಮೃದು ಭಕ್ತಿಯೌವನದಾಸೆ ಕೆಳದಿ || ೧ ||

ಈ ಆಸೆ ಈಡೇರದಿದ್ದಾಗ ಭಾವಕ್ಷೋಭ, ಉತ್ಪಟವಾದ ಮೋರೆ ಅನಿವಾರ್ಯ. ಅಂಗಜಾರಿಗೆ ಮೆಚ್ಚಿ ಮರುಳಾ ಗಂಗಭಾವವ ತೋರೆದು ಕೃತ್ಯವ ಹಿಂಗಿ ಹೊರಗನು ಮರೆವ ಸುಖವದು ಎಂದಿಗಾದಪುದೋ ?

ಕಂತು ಕೋಟಿಯ ರೂಪ ಪಾದದೊ  
 ಛಾಂತ ಚೆಲುವಿನ ಶಿವ ಸಡಕ್ಷರ  
 ಕಾಂತನಿಗೆ ನಾ ಸಿಕ್ಕಿ ಹೊರಗನು ಮರೆದು ಮರುಳಾಗಿ  
 ನಿಂತೊಡಲಿಯು ಕುಂತೊಡಲಿಯು  
 ಭ್ರಾಂತನಂದದಿ ಕಲ್ಲು ಮರನಾ-  
 ಗಿಂತು ಪರನಶದಂಗಭಾವವು ಎಂದಿಗಾದಪುದೋ—

ಎಂಬ ದಂದೂಗ ಅಪರಿಹಾರ್ಯ ;

ರಾಗ : ವಸಂತ—ತಾಳ : ರೂಪಕ

ಪನ್ನಗೇಂದ್ರಭರಣ ಕೇಳು  
 ನಿನ್ನ ವಿಕಳವಸ್ಥೆಯಲ್ಲಿ  
 ಎನ್ನ ಪ್ರಾಣಬಿಡುವ ಹಾಗೆ ಎಂದಿಗಪ್ಪುದೋ ||  
 ಎಲ್ಲಿ ಮೆಚ್ಚು ಎಲ್ಲಿ ಮೋಹ  
 ಎಲ್ಲಿ ಪ್ರೀತಿ ಎಲ್ಲಿ ಶ್ರೇಮ  
 ಅಲ್ಲಿ ಅವರ ವಿಕಳತೆಯಲಿ ಸಾವ ತೆರಥೊಳು  
 ಇಲ್ಲಿ ಹಿಂದು ಮುಂದು ಮರೆದು  
 ಅಲ್ಲಿ ಸಡಕ್ಷರಿಯ ಲಿಂಗ  
 ದಲ್ಲಿ ಪ್ರಾಣಬಿಡುವ ಹಾಗೆ ಎಂದಿಗಪ್ಪುದೋ |

ಎಂಬ ವಿಕಳತೆ, ವಿಹ್ವಲತೆ ಸಹಜ ;

ನಾನು ಒಲಿದು ಫಲವದೇನು

ನೀನು ಒಲಿಯದನಕ ಶಿವನೆ ?

ಎಂಬ ತಳಮಳ ಸ್ವಾಭಾವಿಕ.

ತಾನು ಒಲಿಸಲೆಳಸುವ ಪತಿ ಸುಲಭ ಸಾಧ್ಯನಲ್ಲವೆಂಬ ಅರಿವಿದೆ ಈ  
 ಶರಣಸತಿಗೆ. ' ಎಲ್ಲರ ಗಂಡರ ಪರಿಯಂತಲ್ಲವ್ವ ಎನ್ನಗಂಡ ' ' ಮನೆಯ  
 ಗಂಡನ ಮನೆವಾರ್ತೆಯನೇನ ಹೇಳುವೆನವ್ವ ! ಅಂಗವಿದ್ಯೆಯನೊಲ್ಲ.  
 ಕಂಗಳೊಳಗಣ ಕಸವ ಕಳೆದಲ್ಲದೆ ನೋಡಲೀಯ ; ಕೈಯ ತೊಳೆದಲ್ಲದೆ  
 ಮುಟ್ಟಲೀಯ, ಕಾಲತೊಳೆದಲ್ಲದೆ ಹೊಂದಲೀಯ ' ಎಂದಿಲ್ಲನೆ  
 ಬಸವಣ್ಣನವರು ?

ನೀ ಮುಗ್ಧ, ನಿನ್ನಾಳ್

ಕಾಮಾರಿ ! ಅತ್ಮಗಿಣ-

ರಾಮನನು ಓದಿಸೌ ಹೊರಗಾಡದೆ !



ಕಾಲ ಸಿಡಿವೊಡೆ ಅವಗೆ  
ಕಾಲಿಲ್ಲ, ಮೇಲ್ವಾಯ್ತು  
ಬಾಲೆ ನೀ ಹಿಡಿವೊಡವಗೊಡಲೆ ಇಲ್ಲ !

ಹಾಗಾದರೆ ಏನು ಮಾಡಬೇಕು ?

ಮೂರು ಕೋಣೆಗಳೊಳಗೆ  
ಮೂರು ಜ್ಯೋತಿಯ ಬೆಳಗು  
ಆರೈದು ಮಧ್ಯ ಕೋಣೆಯ ಮನೆಯೊಳು  
ಮಾರಾರಿಯನು ನೀನ-  
ಪಾರಸುಬದೊಳು ಹೊಂದಿ  
ನಾರಿ ನೀನಿರು ಇಹವ ಪರವರಿಯದೆ ||

ಮಾತುಮಾತಿನಲ್ಲಿ ಆತುಮದ ಓಜಸ್ಸನ್ನು ತುಂಬಿ ತೂರುತ್ತಿರುವ ಈ ನಾರಿ ಯಾರು ? ಎಲ್ಲಿ ಹುಟ್ಟಿದಳು ? ಎಲ್ಲಿ ಬೆಳೆದಳು ? ಹೇಗೆ ಬೆಳೆದಳು ? ಯಾರ ಆಶ್ರಯದಲ್ಲಿ ಬೆಳೆದಳು ? ಬೆಳೆಯುವಾಗಿನ ಭಾವತರಂಗಗಳೇ ನಿದ್ದವು ? . . . ಉತ್ತರವಿಲ್ಲ ಈ ಪ್ರಶ್ನೆಗಳಿಗೆ. ಒಮ್ಮೆಗೆ ಹೆಮ್ಮೆಗಳಾಗಿಯೇ ಶಂಭುಲಿಂಗನ ಬಿಟ್ಟದಲ್ಲಿ ಕಾಣಿಸಿಕೊಳ್ಳುತ್ತಾಳೆ ಇವಳು.

ನಂಜನಗೂಡು, ಸುತ್ತೂರು, ವಂಡರಬಾಳು, ಕುಂತೂರು, ಎರಗಂಬಳ್ಳಿ ಯಲ್ಲಿದ್ದ ಪಂಚಮಠಗಳು ಬಹಳ ಗಣ್ಯತೆಯನ್ನು ಪಡೆದ ಮಠಗಳಾಗಿದ್ದು ವೆಂದು ಹೈದರಾಲಿ ಶಾಸನದಿಂದಲೂ, ಮಾದೇಶ್ವರ ಸಾಂಗತ್ಯದಿಂದಲೂ ತಿಳಿದುಬರುತ್ತದೆಂದೂ, ಪ್ರಖ್ಯಾತ ಹಾಡುಗಬ್ಬಕಾರನಾದ ಮುಪ್ಪಿನ ಸಡಕ್ಷರಸ್ವಾಮಿಯು ಎರಗಂಬಳಿ ಮಠದವನೆಂದು ತಿಳಿದುಬಂದಿದೆಯೆಂದೂ ಶ್ರೀ ಬಿ. ಶಿವಮೂರ್ತಿಶಾಸ್ತ್ರಿಗಳು ಬರೆದಿದ್ದಾರೆ.<sup>೨</sup>

ಯರಗಂಬಳಿಯ ಸಿದ್ಧ  
ವರಲಿಂಗ ನಾನುದಿಂ  
ಹರನೆ ನೀನೆನಗೆ ದೀಕ್ಷೆಯ ಮಾಡಿದೆ ||

ಎಂಬ ಮುಪ್ಪಿನಾರ್ಯರ ಹಾಡಿನಿಂದ ಇದಕ್ಕೆ ಪುಷ್ಟಿ ದೊರೆಯುತ್ತದೆ. ಈ ಸಿದ್ಧಲಿಂಗ ಶಿವಯೋಗಿಗಳೂ ಮಹಿಮಾಶಾಲಿಗಳಾಗಿದ್ದರೆಂದೂ ೧೩೯೪ ರಲ್ಲಿ

<sup>೧</sup> ಶ್ರೀ ಮಾದೇಶ್ವರ ಚರಿತ್ರೆ—ಅನುಬಂಧ ೧

<sup>೨</sup> ವೈರಾಗ್ಯವಲರು—ಪುಟ ೨೫೩-೨೫೬

ಅರಂಭವಾಗಿ ೧೨ ವರ್ಷಗಳವರೆಗೆ ಹಾಹಾಕಾರವನ್ನು ಹೆಚ್ಚಿಸಿದ ದುರ್ಗಾ  
ದೇವಿಯ ಬರದಲ್ಲಿ ಅವರಿದ್ದು ಕಂಬಳಿ ಬೀಸಿ ಮಳೆ ತರಿಸಿರಬಹುದೆಂದೂ  
ಅಂದಿನಿಂದ ಎರೆ (ಕರಿ) ಗಂಬಳಿಯ ಗುರು ಸಿದ್ಧಲಿಂಗರೆಂದು ಹೆಸರಾಗಿ  
ಎರಗಂಬಳಿ ಮಠದ ಮೂಲ ಪುರುಷರಾಗಿರಬಹುದೆಂದೂ ಡಾ|| ಬಿ. ಎಸ್.  
ಗದ್ದಿಗಿಮಠರು ತರ್ಕಿಸಿದ್ದಾರೆ;

ಕರೆಗಂಬಳಿಯ ಗುರುಸಿದ್ಧ ಗುರುಸಿದ್ಧ  
ಕಂಬಳಿ ಬೀಸಲು ಸುರಿಮಳೆಯೇ ಸುರಿಮಳೆಯೇ ||

ಎಂಬ ಜಾನಪದ ಗೀತದಲ್ಲಿ ಇದಕ್ಕೆ ಅಂತಸ್ಥ ಆಧಾರವನ್ನು ಕಂಡು  
ಹಿಡಿದಿದ್ದಾರೆ.

ಸಮಗ್ರವಾದ ಸಾಧ್ಯಂತವಾದ ಜೀವನಚರಿತ್ರೆ ದೊರೆಯದಿದ್ದರೂ  
ಇವರ ಮಧುರಭಕ್ತಿಯ ಮನೋಜ್ಞ ಹಾಡುಗಳಲ್ಲಿ ಇವರ ನಿರ್ಮಲ ವ್ಯಕ್ತಿ  
ತ್ವವು ನಿತಾಂತಮನೋಹರವಾಗಿ ರೂಪುಗೊಂಡಿದೆ. “ಎನಗೆ ಭೋಗ ಭಾಗ್ಯ  
ಬೇಡ, ಎನಗೆ ಜಪವು ತಪವು ಬೇಡ, ಎನಗೆ ನಿಮ್ಮ ತೊತ್ತನೇವೆ ನಿತ್ಯ  
ವಾಗಲೈ” ಎಂಬುದೇ ಅವರ ಕೋರಿಕೆ, ಬಯಕೆ; “ಕುಟ್ಟುತ್ತ ಬೀಸುತ್ತ  
ನೆಟ್ಟನೆ|ತನ್ನ ಒಡಹುಟ್ಟಿದವರನು” ಹಾಡುವುದೇ ದಿನದ ಕಜ್ಜ; “ಬಂದವರ  
ಬರುವವರ ನಿಂದವರ ನೆರೆದವರ ಕುಂದದಲೆ ತಮ್ಮವರನು” ಕೇಳುವುದೇ  
ಹಿಗ್ಗಿನ ಹೋರೆ!

ಕೆರೆತೊರೆ ಮಡುಜೊಣೆ ಪರಿವಾ ನಿರ್ಝರ

ಗಿರಿಗುಹೆ ವನಲತೆ ಪರ್ಬಿದ ಕಾನನ

ಸರರುಹ ಕೊಳದೊಳು ಧುಮುಕುವ ನದಿ ತಟ

ದೊಳು ಶಶಿ ಶಿಲೆಯೊಳಗೆ

ಆರೆಯೊಳು ಪುಳಿನಸ್ಥಳದೊಳು ನಿರ್ಮಳ

ಪರಮಸುಖಸ್ಥಳದೊಳು ಘನಶಿವಲಿಂಗಕೆ

ಹರುಷದಿ ಪೂಜೆಯ ಮಾಡುವ ಶಿವಸುಖವೆಂದಿಗೆ

ದೊರಕುವುದೋ

ಎಂದು ಪ್ರಕೃತಿಯ ಮಡಿಲಿನಲ್ಲಿ ಪರಮಪುರುಷನ ಪೂಜೆಮಾಡಿ ಪರಮಾ  
ನಂದ ಪಯೋನಿಧಿಯಲ್ಲಿ ಓಲಾಡಿ ತೇಲಾಡಿ ಲೋಲಾಡಬೇಕೆಂಬ ಅನರು  
ಪ್ರಭುಲಿಂಗನ ಬೆಟ್ಟದ ಸಕ್ಕದ ಶಂಭುಲಿಂಗನ ಬೆಟ್ಟವನ್ನು ಆಶ್ರಯಿಸುತ್ತಾರೆ.

ಕಪನಿ ಕಾವೇರಿ ತೀರದ ತಲಕಾಡು ಮಾನಂಗಿಗೆ ಸಮೀಪದ, ನಿಜಗುಣರ ನಿಜಯೋಗ ಸಾಧನೆಯ ಪುಣ್ಯಾಶ್ರಮವಾಗಿದ್ದ ಶಂಭುಲಿಂಗನ ಬೆಟ್ಟ ಸಹಜ ವಾಗಿಯೇ ಅವರನ್ನು ಆಕರ್ಷಿಸಿರಬೇಕು. ಅಲ್ಲಿ ತನ್ನ ಕಾಯವನ್ನೇ ಶಿವನ ಉನ್ನತಾಲಯವನ್ನಾಡಿ ತನ್ನ ಸರ್ವಾಂಗಗಳನ್ನೂ ಮನಪ್ರಾಣಗಳನ್ನೂ ಚೆನ್ನ ಷಡಕ್ಷರಿಗೆ ಸಮರ್ಪಿಸಿ, ಶಿವಸುಖಸುಧಾಂಬುಧಿಯಲ್ಲಿ ಮುಳುಗಿದವರು ಮುಪ್ಪಿನ ಷಡಕ್ಷರೀ ಯತಿಗಳು. ಅವರ ಪೂಜಾ ಸಾಮಗ್ರಿಗಳಾದರೂ ಎಂಥವು :

ಎನ್ನ ಸಮತೆಯ ಜಲವು  
ಎನ್ನ ಸದ್ಗುಣ ಗಂಧ  
ಎನ್ನ ನಿತ್ಯತ್ವವೇ ಅಕ್ಷತೆಗಳು  
ಎನ್ನ ಜ್ಞಾನವೆ ಪುಷ್ಪ  
ಎನ್ನ ಭಕ್ತಿಯೆ ಬೋನ  
ಎನ್ನ ಮನವೇ ನಿಮಗೆ ಪೂಜಾರಿಯು !

ತನ್ನನ್ನು ಶರಣರ ಶಿಶುವೆಂದು ಭಾವಿಸಿ, “ ಅಕ್ಕನಾಗಮ್ಮ ಸತ್ಯಕ್ಕ, ಚಿಂಗಳೆ ಚಿಲ್ವೆ ಅಕ್ಕ ಮಹಾದೇವಿ ಸುಗ್ಗವೈಯ ಚಿಕ್ಕ ಕೊಡಗೂಗಿನವ ರಕ್ಕರೆಯ ತೊತ್ತಿನ ಮಕ್ಕಳೆಂದು” ತಿಳಿದು, “ ಅವರ ವಿತ್ತಾಗಿ, ಅವರ ತೊತ್ತಾಗಿ, ಅವರ ಪಶುವಾಗಿ ಸುಖದಿಂದಿದ್ದು” “ ಅವರುಂಡು ಮಿಕ್ಕುದನು, ಅವರುಟ್ಟು ಬಿಟ್ಟುದನು, ಅವರುಗಿದ ತಂಬುಲವ ಸವಿದು, ಅವರಂಗಳವ ಗುಡಿಸಿ, ಅವರ ಬಾಗಿಲಕಾಯ್ದು, ಅವರ ಕೀಳಿಲಿ ಸೇರಿಕೊಂಡಿರ್ಪ” ವರವನ್ನೇ ಕೋರುವ ಶರಣ ಸೇವಾ ಭಕ್ತಿಯ ಪರಕಾಷ್ಠತೆ, ಪರಿಪಕ್ವತೆ, ಪರವಶತೆ ಮುಪಿನಾರ್ಯರದು.

ಬಸವಣ್ಣನವರಂತೆ ಭಕ್ತಿಯಿಲ್ಲದ ಬಡವತಾವೆಂದು ತಿಳಿದು, ಎಲ್ಲರಲ್ಲಿ ಒಂದೊಂದು ವರವ ಬೇಡಿಕೊಂಡು, ನಡೆವ ನುಡಿದ ಕೊಡುವ ಕೊಂಬ ಉಡುವ ಕೊಡುವ ಪಡೆವ ಉಂಬ ಪ್ರಾಣ ಬಿಡುವ ಸಮಯದಲ್ಲಿ ಶಿವನ ಸೆನೆವ ಮನವನೆ ಬಯಸಿ “ ಹಿರಿಯರಿವರು ಕಿರಿಯರಿವರು, ಅರಿಗಳಿವರು, ಮಿತ್ರರಿವರು, ಅರಸರಿವರು, ತಿರುಕರಿವರು” ಎಂಬ ಹಿರಿದು ಕೆರುದಿನ ಭಾವವನ್ನು ನೀಗಿ, “ ಇದುವೆ ಸುಖವು ಇದುವೆ ಧುಃಖ, ಇದುವೆ ಮೃದುವು, ಇದುವೆ ಕಠಿನ, ಇದುವೆ ಶೀತ, ಇದುವೆ ಉಷ್ಣ” ಎಂಬ ದ್ವಂದ್ವಗಳನ್ನು ಮೀರಿ



ದ್ವಂದ್ವಾತೀತರಾಗಿ ' ಕರಣ ಹರಣವೆಲ್ಲ ಲಿಂಗ ಕಿರಣವಾಗಿ ಹೊರಗ ಮೆರೆದು  
ಬಂದೊಡರಿಯದೆ ನಿಂತೊ ಡೆಲ್ಲಿಯು, ಕೂತೊಡೆಲ್ಲಿಯು ಭ್ರಾಂತನಂದದಿ  
ಕಲ್ಲುಮರನಾಗಂತು ಪರವಶದಂಗಭಾವವನ್ನು ತಳೆದು, ಕಾಡುವ ಮಾಯೆಯ  
ಓಡಿಸಿ, ಭವವವಿಭಾಡಿಸಿ, ಕಾಲನನೇಡಿಸಿ, ಮರವೆಯ ಕಾಡಿಗೆ ವಜ್ರಿಯ  
ಪರಿವೇಷ್ಟಿಸಿ, ನೋಡುತಲಿಂಗವ ಮೂಡುತ ಗದ್ಗದ, ಪಾಡುತ ಸುಖಜಲ  
ವಾಡುತ ನೇತ್ರದಿ " " ಇಲ್ಲಿ ಹಿಂದ ಮುಂದ ಮೆರೆದು ಅಲ್ಲಿ ಪಡಕ್ಷರಿಯ  
ಲಿಂಗದಲ್ಲಿ ಪ್ರಾಣಬಿಡುವ " ಹಿರಿದು ಹಂಬಲ ಮುಪ್ಪಿನಾರ್ಯರದು.

ಎನ್ನ ಕಂದಿಸುತ್ತ ಬಹಳ  
ಎನ್ನ ಬಾಧಿಸುತ್ತ ಬಿಡದೆ  
ಎನ್ನ ನೊಂದು ನೆವಗಳಿಂದ ಕಾಡಿಡವರಿಗೆ  
ಎನ್ನ ಕೊಂದೊಡವರಿಗೆಲ್ಲ  
ಎನ್ನ ಪೂಜೆ ಫಲಗಳೆಲ್ಲ  
ಉನ್ನತದೊಳವರಿಗಾಗಿ ಸುಖದಿ ಬಾಳಲಿ !

ಹಿಂದೆಯೆನ್ನ ಬೈದವರಿಗೆ  
ಮುಂದೆಯೆನ್ನ ಬೈದವರಿಗೆ  
ಕುಂದದೆಲ್ಲ ಜನರ ನಡುವೆ ಬೈದಡವರಿಗೆ  
ಇಂದು ಧರನ ಕರುಣದಿಂದ  
ಅಂದಣವನು ಏರುವಂತೆ  
ಕುಂದದೊಲೆದು ಅವರಿಗೆಲ್ಲ ಭೋಗವಾಗಲಿ !

ಹಿಂಗದೆನ್ನ ನಿಂದಿಸಿದ ಜ.  
ನಂಗಳೆಲ್ಲ ಸುಖದೊಳಿರುವ  
ಹಾಂಗೆ ಶಿವನು ಅವರಿಗೆಲ್ಲ ಭಾಗ್ಯವೀಯಲಿ !  
ಮಂಗಳಾತ್ಮ ಪಡಕ್ಷರಿಯ  
ಲಿಂಗ ನಿನ್ನ ತೊತ್ತು ಸೇವೆ  
ಸಾಂಗಮಾಗಿಯೆನಗೆ ಬಿಡದೆ ನಿತ್ಯವಾಗಲಿ !

ಮಹಾತ್ಮ ಏಸುಕ್ರಿಸ್ತನ ಬೆಟ್ಟದ ಮೇಲಿನ ಬೋಧೆಯಂತಿದೆ ಮುಪ್ಪಿನಾರ್ಯರ  
ಈ ಶಂಭುಲಿಂಗನ ಬೆಟ್ಟದ ಮೇಲಿನ ಬೋಧೆ ! ಈ ಸಮದರ್ಶನ, ಸತ್ಯಧರ್ಮದ  
ಅರಿವು, ಅನುಭಾವದತ್ತರಗಳಿಗೆ ಹೊಂಗಳಸವಿಟ್ಟಂತಿದೆ ಕೆಳಗಣ ಹಾಡು.

ರಾಗ: ಸಾರಂಗ—ತಾಳ: ರುಂಪೆ

ಸಕಲಕೆಲ್ಲಕೆ ನೀನು

ಅಕಲಂಕ ಗುರುವೆಂದು

ನಿಖಿಲ ಶಾಸ್ತ್ರವು ಪೇಳುತ್ತಿರಲರಿದೆನು

ಅವರವರ ದರುಶನಕೆ

ಅವರವರ ವೇಷದಲಿ

ಅವರವರಿಗೆಲ್ಲ ಗುರುವು ನೀನೊಬ್ಬನೆ

ಅವರವರ ಭಾವಕ್ಕೆ

ಅವರವರ ಪೂಜೆಗಂ

ಅವರವರಿಗೆಲ್ಲ ದೇವ ನೀನೊಬ್ಬನೆ?

ಹೋರಾಟವಿಕ್ಕಿಸಲು

ಬೇರಾಧೆಯಲ್ಲದೆ

ಬೇರುಂಟೆ ಜಗದೊಳಗೆ ಎಲೆ ದೇವನೆ

ಆರು ಅರಿಯರು ನೀನು

ಬೇರಾದ ಪರಿಗಳನು

ಮಾರಾರಿ ಶಿವಪಡಕ್ಷರಿ ಲಿಂಗವೆ!

ಶಂಭುಲಿಂಗನ ಬೆಟ್ಟಕ್ಕಿಂತಲೂ, ಬೆಳ್ಳಿ ಬೆಟ್ಟಕ್ಕಿಂತಲೂ ಬಹಳ ಎತ್ತರಕ್ಕೆ  
ಏರಿದ್ದಾರೆ ಮುಸ್ಪಿನಾರ್ಯರು.

ಮುಸ್ಪಿನಾರ್ಯರ ಹಾಡುಗಳಲ್ಲಿ ಶೈಲಿಯ ಸೊಬಗಿದೆ, ಭಾವದ  
ಬೆಡಗಿದೆ, ಕಾವ್ಯದ ಕಮನೀಯತೆಯಿದೆ. ಅವು ಮುಗ್ಧ ಮಧುರ ಭಕ್ತಿಯ  
ತಾದಾತ್ಮ್ಯ ತನ್ಮಯತೆಗಳಲ್ಲಿ ಅವರ ದೇಹವೀಣೆಯಿಂದ ಹೊಮ್ಮಿದ  
ಮಂಜುಳ ಮನೋಹರ ಆಲಾಪಗಳು. ಅಲ್ಲಿ ಭಾವವೆಲ್ಲ ಅನುಭಾವ, ರಸವೆಲ್ಲ  
ಸಮರಸ, ರುಚಿಯೆಲ್ಲ ಶುಚಿ. ಸಾಯುಜ್ಯೋನ್ಮುಖರತಿಯ ಸೌಂದರ್ಯ,  
ಅಪರೋಕ್ಷಜ್ಞಾನದ ಬೆಳಕು, ಸರ್ವಾರ್ಪಣಭಾವದ ಸೌಕುಮಾರ್ಯ, ವೀರ  
ವಿರತಿಯ ಗಾಡಿ, ಮಧುರ ಭಕ್ತಿಯ ಮನೋಜ್ಞತೆಗಳಲ್ಲಿ ಲಲಿತ ಲಾಸ್ಯ  
ವನ್ನಾಡುತ್ತಿವೆ; ಸತ್ಯ, ಸೌಂದರ್ಯ, ಆತ್ಮಾವಿಷ್ಕರಣ, ಅನುಭವಗಳಲ್ಲಿ  
ರಿಂಗಣಗುಣಿಯುತ್ತಿವೆ; ಉದಾತ್ತಭಾವದ, ವಿಶಾಲಹೃದಯದ ದರ್ಶನ  
ವಿಶುದ್ಧಿಯು ಅಲ್ಲಿ ನಲಿದಾಡುತ್ತಿದೆ.

“ಮುನ್ನ ನಮ್ಮ ಶರಣರುಗಳು ನಿನ್ನ ಕಾಡಿದುದಕ್ಕೆ ಈಗ ಎನ್ನಮೇಲೆ

ಹಗೆಯ ಮಗುಚುತಿಹಿರೊ ? ” “ ಇಂತಪ್ಪವರ ಬಂಟಿನಿಂತು ಭವದಲಿ  
ಬಂದನಂತೆಯೆಂದೊಡೆ ನಿಮಗೆ ಕೊರತೆಯಯ್ಯ ” “ ಎನ್ನ ಕರದೊಳಗಿದ್ದು  
ಎನ್ನೊಳು ನುಡಿಯನು ಕೇಳು ಸಖಿಯೆ : ತನ್ನ ನಾವು ಏನು ಬೇಡಿದೆವವ  
ಕೇಳು ಸಖಿಯೆ ” ಇವೇ ಮೊದಲಾದ ಅನೇಕ ಅನುಪಮ ಸುಂದರ ಪಂಕ್ತಿ  
ಗಳಲ್ಲಿ ಅಪೂರ್ವವಾದ ಭಾವನಾವೀನ್ಯವನ್ನೂ ಮೆರೆದಿದ್ದಾರೆ ಮುಸ್ತಿ  
ನಾರ್ಯರು. ಶಿವಯೋಗಿಗಳಿಗೆ ಶಿವನ ಕರೆ ಬರುತ್ತದೆ :

ರಾಗ : ಧನ್ಯಾಸಿ ತೋಡಿ

ನಮ್ಮ ದೇಶಕೆ ಹೋಹ ದಿನ ಬಂತು ಮುಂದೆ  
ಗಮ್ಮನೆಲ್ಲರನೊಬ್ಬಳಿ ಮಾಡು || ಪ ||  
ಬಿಡು ತನುವಿನ ಮೇಲಣಾಸೆಯನು-ಮುಂದೆ  
ಹಿಡಿ ಶಿವಶರಣರ ಭಾಷೆಯನು  
ಮೃಡ ಷಡಕ್ಷರಾರ್ಥಶನನು-ಮುಂದೆ  
ಯೊಡಗೂಡು ಭವಪಾಶನಾಶನನು

ಎಂದು ಹಾಡುತ್ತಾರೆ ;

ರಾಗ : ಪಂತುವರಾಳಿ

ಹಾರು ಕಂಡ್ಯಾ ಹಂಸ ಹಾರು ಕಂಡ್ಯಾ-ನೀನು  
ಮೂರು ಬಲೆಗಳೊಳಗೆ ಸಿಲುಕದೆ || ಪ ||  
ನಾಸಿರದಳ ಕಮಲದ ಕರ್ನಿಕೆಯೊಳು-ಅಲ್ಲಿ  
ಭಾಸುರ ಪ್ರಣಮದ ಪ್ರಭೆಯೊಳು  
ವಾಸವಾಗಿರ್ಪ ಷಡಕ್ಷರ ವರ ಮಹಾ  
ಧೀಶನ ನೀ ಹೋಗಿ ನೆರೆ ಕಂಡ್ಯಾ ||


ಅವರ ಆತ್ಮ ಹಂಸ ಹಾರುತ್ತದೆ. ಷಡಕ್ಷರ ಲಿಂಗವನ್ನು ಬಿರಿಯುತ್ತದೆ !

ಕಪ್ಪುಗೊರಲಿನಿಗೊಪ್ಪುವ ಸತಿಯಾಗಿ ಶೋಭಿಸಿದ ಮುಸ್ತಿನಾ  
ರ್ಯರು ಮಹವನ್ನೈದುತ್ತಾರೆ ; ಶಿವನ ನಿಜವನರಿತು ಭವದ ಕಡೆಯ ಕಾಣು  
ತ್ತಾರೆ ; ಭಾವದೊಳು ಲಿಂಗ ನೆಲಿಸಿ ದೇವತ್ವವನ್ನು ಪಡೆಯುತ್ತಾರೆ.



# ಶಿವಾನುಭವವಿಭು ಮಾಯಿದೇವಪ್ರಭು

೧೪೩೦



ಮೊಗ್ಗೆಯ ಮಾಯಿದೇವಪ್ರಭು

ಕೇವಲ ಪರಂಜ್ಯೋತಿ ಲಿಂಗಮಂ ನಿಜದಿಂ ಕ-

ಕೇವರದೊಳಾಂತರ್ಗ ಭವಬಂಧನಿಲ್ಲೆಂದು

ಭೂವಳಯದೊಳ್ಳಿಳಲ್ ಸೂಸದಂದದೆ ಜಯಸ್ತಂಭಮಂ ನಟ್ಟಿ ಬಳಿಕೆ |

ಶ್ರೀ ವೀರಶೈವ ಷಟ್ಸ್ಥಲದ ಸನ್ಮಾರ್ಗಮಂ

ತೀವಿ ಪರಿಕಲಿಸಿ ರಾಜಿಸುವ ಮಗ್ಗೆಯ ಮಾಯಿ

ದೇವ ಪ್ರಭುವನಜಸ್ರಂ ಪೊಗಳ್ವೆನವಿರಳಾನಂದಂ ಮಿಗಲ್ಪಣಿಯರಂ

—ಪಾಲ್ಕುರಿಕೆ ಸೋಮೇಶ್ವರ ಪುರಾಣ: ಸಂ. ೧ ಪ. ೯

ಬಸವಯುಗದ ತರುವಾಯ ಪ್ರಮಥಜೀವನಪ್ರವಾಹವು ಗುಪ್ತ  
ಗಾಮಿನಿಯಾಗಿ ಹರಿಯುತ್ತ ಆಗೊಮ್ಮೆ ಈಗೊಮ್ಮೆ ಅಲ್ಪಸ್ವಲ್ಪ ಮೊಗ  
ದೋರುತ್ತಿದ್ದು ವಿಜಯನಗರದ ಪ್ರೌಢದೇವರಾಯನ ಕಾಲದಲ್ಲಿ ಮತ್ತೆ  
ಬೃಹದಾಕಾರವನ್ನು ತಾಳಿ ಹೊರಬಿದ್ದಿತು—ನೂರೊಂದು ವಿರತರ ರೂಪ  
ಧರಿಸಿ\* ಪ್ರಮಥ ಪ್ರೇಮಿಯಾದ ಪ್ರೌಢ ದೇವರಾಯನು ರಾಜ, ಪ್ರಮಥ  
ಮಾರ್ಗಪ್ರದೀಪಕರಾದ ಲಕ್ಕಣ್ಣ ದಂಡೇಶ, ಜಕ್ಕಣಾಚಾರ್ಯರು ಪ್ರಧಾನಾ  
ಮಾತ್ಯ ಮತ್ತು ಮಹಾ ದಂಡನಾಯಕರು; ಅವರಿಗೆ ಮಾರ್ಗದರ್ಶಕರಾಗಿ  
ನೂರೊಂದು ವಿರತರು! ಎಂಥ ಜ್ಯೋತಿರ್ಮಯ ತೇಜೋಗರ್ಭ ಕಾಲಖಂಡ  
ವದು! ಪ್ರೌಢರಾಯನ ಬಗ್ಗೆ ಪ್ರೌಢರಾಯನ ಕಾವ್ಯ ಹುಟ್ಟಿದೆ; ಲಕ್ಕಣ್ಣ  
ದಂಡೇಶರು ೨೨೨೧ ಪದ್ಯಗಳುಳ್ಳ ಶಿವತತ್ವ ಚಿಂತಾಮಣಿಯೆಂಬ 'ಗುರು  
ವಚನದಮೃತಮಂ, ಶ್ರುತಿಪುರಾಣಾಗಮದ ಪರಮಾರ್ಥದಮೃತಮಂ, ವರ  
ಪುರಾತನ ವಚನ ಪರಿಯಾಯದಮೃತಮಂ, ಶಿವತಾಂತ್ರಿಕರು ಸೇಳ್ವ  
ಸಿದ್ಧಾಂತ ವೆನಿಸಮೃತಮಂ, ಪರಮಾನುಭಾವದನುಪಮಗೋಷ್ಠಿಯಮೃತ  
ದೊಳು ಬೆರಸಿ ಮಥನಿಸಿ ಪಡೆದ' ಪ್ರೌಢಕಾವ್ಯವನ್ನು ಬರೆದಿದ್ದಾನೆ; ಜಕ್ಕಣಾ  
ರ್ಯನು ಏಕೋತ್ತರ ಶತಸ್ಥಲವನ್ನು ರಚಿಸಿದ್ದಾನೆ; ನೂರೊಂದು ವಿರತರಲ್ಲಿ  
ಕೆಲವರು ಸ್ವತಂತ್ರ ಗ್ರಂಥಗಳನ್ನು ಬರೆದಿದ್ದಾರೆ. ಬಸವಯುಗದಲ್ಲಿ ನೆರೆಬಂದ  
ತೊರೆಯಾಗಿ ಹರಿದಿದ್ದ ವಚನವಾಹಿನಿಯನ್ನು ಕಂಡುಹಿಡಿದು, ಅಣೆಕಟ್ಟು  
ಕಟ್ಟಿ, ಸಂಕಲನಗಳ, ಸಂಗ್ರಹಗಳ, ಸಂವಾದಗಳ ಕಾಲುವೆಗಳನ್ನು

\* ಹರರೂಪರಾದ ನೂರೊಂದು ಸುವಿರಕ್ತರು  
ಕರಸ್ಥಲದ ನಾಗಿದೇವನು ಕಲ್ಲಮಠದ ಪ್ರಭು-

ವರನು ವೀರಣ್ಣೋಡೆಯರುಂ ಚಾನುರಸರಾದಿ ಶಿವಭಕ್ತ ತತಿಯುನೆರೆದು ||

ಪ್ರೌಢರಾಯನ ಕಾವ್ಯ: ಸಂ. ೧ ಪ. ೪೨

ಕೊರೆದು ಜೀವಿಗಳ ಹೃದಯ ಪ್ರೇತ್ರಗಳನ್ನು ಸಸ್ಯಶ್ಯಾಮಲಗೈಯ್ಯಲು ಹರಿಯಬಿಟ್ಟಿದ್ದಾರೆ—ಈ ಬೆಳಗಿನ ಬಳಗದವರು.

ಈ ನೂರೊಂದು ವಿರತರ ಹೆಸರುಗಳೆಲ್ಲವನ್ನೂ ಕಂಡುಹಿಡಿಯಲು ಕಳೆದ ಐದು ವರ್ಷಗಳ ಅವಧಿಯಲ್ಲಿ ಮಾಡಿದ ಪ್ರಯತ್ನಕ್ಕೆ ಫಲ ದೊರೆತಿರಲಿಲ್ಲ. ಇತ್ತೀಚೆಗೆ ಸುಪ್ರಸಿದ್ಧ ವಿದ್ವಾಂಸರೂ ಸಂಶೋಧಕರೂ ಆದ ಡಾ|| ಆರ್. ಸಿ. ಹಿರೇಮಠರು ನೂರೊಂದು ವಿರತರ ಹೆಸರುಗಳನ್ನು ಹೊರಗೆಡಹಿದ್ದಾರೆ. ಅವರೆಲ್ಲರೂ ಅನುಭಾವಿಗಳೇನೋ ಆಗಿರಲೇಬೇಕು; ಆದರೆ ಅವರೆಲ್ಲರೂ ಕೃತಿಕಾರರಲ್ಲವೆಂದು ತೋರುತ್ತದೆ. ಅಂತೆಯೇ ಕಾಲನು ಕೃತಿಕಾರರನ್ನಷ್ಟೇ ಉಳಿಸಿ ಉಳಿದವರನ್ನು ತನ್ನಲ್ಲಿ ಗರ್ಭೀಕರಿಸಿಕೊಂಡು ಬಿಟ್ಟಿದ್ದಾನೆ.

ಉಪಲಬ್ಧವಿರುವ ಹೆಸರುಗಳನ್ನು ನೋಡಿದರೂ ಅದೆಂಥ ಪ್ರತಿಭಾಪ್ರಭಾವಳಿ ಏಕಕಾಲಕ್ಕೆ ಮೈದೋರಿತೆಂಬುದರ ಬಗ್ಗೆ ಅಚ್ಚರಿಯುಂಟಾಗುತ್ತದೆ. “ಪುರಿಗೆರೆಯ ಪುರವರಾಧೀಶ್ವರ, ಅಪೂರ್ವ ಸ್ವಯಂಭು ಪ್ರಸನ್ನ ಚೆನ್ನದಕ್ಷಿಣ ಶ್ರೀ ಸೋಮನಾಥದೇವರ ದಿವ್ಯ ಶ್ರೀ ಪಾದಪದ್ಮಾರಾಧಕ, ತ್ರಿಕಾಂಡನಿಷ್ಠ, ಪರಮ ವೀರಶೈವಾಗಮಾಚಾರ್ಯ, ವಾರಣಾಸೀಂದ್ರ, ಪ್ರಭುದೇವರ ಷಟ್ಸ್ಥಲ ಜ್ಞಾನಚಾರಿತ್ರದ ವಚನಗಳ ಟೀಕಾಕಾರ, ಏಕೋತ್ತರ ಶತಸ್ಥಲವನ್ನು ‘ತಮ್ಮ ಪರಮ ಜ್ಞಾನಾನುಭಾವ ಪ್ರಸನ್ನ ಪ್ರಕಾಶದಿಂ, ರಚಿಸಿ ಭಕ್ತಿ ಭಾಂಡಾರಿ ಜಕ್ಕಣಾಚಾರ್ಯಗೆ ಹೇಳಿದ ಮಹಾಗುರು ಮಹಾಲಿಂಗದೇವರು, ಅವರ ಶಿಷ್ಯ ಹಾಗೂ ಷಟ್ಸ್ಥಲೋಪದೇಶ, ಪ್ರಭುದೇವರ ಟೀಕಿನ ವಚನಗಳ ಕರ್ತೃ, ದಂಡನಾಥ ಜಕ್ಕಣಾರ್ಯನ ಗುರು ಕುಮಾರ ಬಂಕನಾಥ, ‘ವೀರಶೈವಾಚಾರ್ಯಸಾರೋದ್ಧಾರ,’ ಪ್ರಭುಲಿಂಗಲೀಲಾ ಕರ್ತೃ ಚಾಮರಸ, ‘ಅಂದಿನ ಚಿತ್ತಭು ತಾನೆ ತನ್ನಂಗದಲ್ಲಿ ಒಡೆದು ಮೂಡಿ ಬೆಳಗುತ್ತಿದ್ದ’ ಲಿಂಗಲೀಲಾವಿಲಾಸದ ಸಂಗ್ರಾಹಕ, ಪ್ರಭುದೇವರ ಮಂತ್ರಗೋಪ್ಯದ ಟೀಕಾಕಾರ ಕಲ್ಲಮಠದ ಪ್ರಭುದೇವ, ನಾಗದೇವ ತ್ರಿವಿಧಿಯ ಕರಸ್ಥಲದ ನಾಗದೇವ, ಕರಸ್ಥಲದ ವೀರಣ್ಣೋಡಿಯ, ‘ಶಿವಯೋಗಿಜನಸೇವಿತ ಚರಣಾರವಿಂದ, ಷಟ್ಸ್ಥಲಜ್ಞಾನಪ್ರಭಾಪುಂಜರಂಜಿತಾಂತರಂಗ’ ಸಪ್ತಕಾವ್ಯಕರ್ತೃ ಗುರುಬಸವ, ಶಿವಾನುಭವವಿಭು ಮಾಯಿದೇವಪ್ರಭು-ಇವರೇ ನೂರೊಂದು ವಿರತರಲ್ಲಿ ಪರಮೋನ್ನತಿಯನ್ನು ಪಡೆದವರು. ಇವರಲ್ಲಿ



ಒಬ್ಬೊಬ್ಬರೂ ಒಂದೊಂದು ದೃಷ್ಟಿಯಿಂದ ವಂದ್ಯರು. ಚಾಮರಸನು ಬಯಲಿಗನಾದ, ಮೀರಿ ಮೀಸಲನಾದ, ಮಾಯಾತೀತನಾದ, ಮಹಾಯೋಗಿಯಾದ ಅಲ್ಲಮ ಪ್ರಭುವಿನ ಚರಿತ್ರೆಯನ್ನು ತನ್ನ ಪ್ರತಿಭೆ-ವ್ಯಕ್ತಿತ್ವಗಳ ಪರಿಪಾಕದಿಂದ ಪ್ರಾಸಾದಿಕ ಪ್ರವಾಹವನ್ನಾಗಿ ಹರಿಸಿ ಕನ್ನಡದ ಶ್ರೇಷ್ಠ ಕವಿಗಳಲ್ಲಿ ಒಬ್ಬನಾಗಿ, 'ಭಾಮಿನೀ ಷಟ್ಪದಿಯ ನಿರರ್ಗಳವಾದ ಬಳಸುವಿಕೆಯಲ್ಲಿಯೂ ರೂಪಕಸಂಪತ್ತಿಯಲ್ಲಿಯೂ ಕುಮಾರ ವ್ಯಾಸ'ನಿಗೆ ಹೊಯಿಕೈಯಾಗಿ ಹೋಗಿದ್ದರೆ<sup>1</sup> ಸಪ್ತಕಾವ್ಯಗಳ ಗುರುಬಸವನು ಶಿವಯೋಗಾಂಗಭೂಷಣ, ಸದ್ಗುರು ರಹಸ್ಯ, ಕಲ್ಯಾಣೇಶ್ವರ, ಸ್ವರೂಪಾಮೃತ, ವೃಷಭಗೀತೆ, ಅವಧೂತಗೀತೆ, ಮನೋವಿಜಯಗಳೆಂಬ ತನ್ನ ಏಳು ಕೃತಿ ರತ್ನಗಳಲ್ಲಿ 'ನಿಖಿಲಾಗಮ ತತ್ವರಹಸ್ಯ'ವನ್ನು ಸಾಮಾನ್ಯರಿಗಾಗಿ ಸುಲಭ ಹೃದ್ಯವಾಗಿ ಬಿತ್ತರಿಸಿ ಕೃತಕೃತ್ಯನಾಗಿದ್ದಾನೆ.

“ ಹಸಿಯದೆ ಹುಸಿಯದೆ ಕುಸಿಯದೆ ನೆಸೆಯದೆ |

ಹಸಗಡದಖಿಳರೊಳಗೆ ಕಾರುಣ್ಯಂ |

ಮಸಳಿಸದುದ್ರೇಕಿಸದೆ ವೃಥಾ ದೈನ್ಯದಿ ವಿಷಯಂಗಳೊಳು ||

ಪಸರಿಸಿ ಹರಿದಾಡದೆ ತಾಕಿಕರಿಂ |

ವಸನಾಗಿರದೆ ಮನಸ್ಸಂಸಾರದ |

ಬೆಸುಗೆಯಳಿದು ಸುಳಿಯುತ್ತಿಹನಿಳಿಯೊಳಗೆಂದನು ಧೇಶಿಕನು || ”

ಎಂದು ಶಿವಯೋಗಾಂಗಭೂಷಣದಲ್ಲಿ ಬರೆದ ಅವನು ಅದರಲ್ಲಿ ತನ್ನ ಚಿತ್ರವನ್ನೇ ಕೊಟ್ಟಿರುವನೇನೋ ಎಂಬ ಭಾವನೆ ಬರುವಂತಿದೆ. ಅವನು 'ಪರಮ ಸಮಾಧಿಶಾಂಭವಸತ್ಯಸಮ್ಯಗ್ಬೋಧಲೀಲಾಲೋಲಶೀಲ'ನು. 'ಪ್ರಳಯಾರ್ಕನ ದೀಪ್ತಿಯನೊಳಕೊಂಡುಜ್ವಲಿಸುವ ಲಿಂಗದ್ಯುತಿ ಸರ್ವಾಂಗವ ಬಳಸಿ ಮಹಾತೇಜಃಪುಂಜೀಕೃತಮಾಗಿ ಬಹಿಷ್ಕರಿಸಿ, ಮಲೆಯುತ ದಳವೇರುತ ಧಳಧಳಿಸುತ ಘುಳುಘುಳಿಸುತ ಘೂರ್ಮಿಸುತ ಸಮಸ್ತನು ಸುಳಿಸುಳಿಗೊಳುತಿಹ ಮಹಾಸಿದ್ಧಿ'ಯನ್ನು ಪಡೆದು, 'ಅನುಭವದೊಳು ಆಡುತ, ಗುರು ವಚನವ ಪಾಡುತ, ಸುಮನೋದೃಷ್ಟಿಯೊಳೊಲವಿಂ ನೋಡುತ ಲಿಂಗವ, ಚಿತ್ತಾಂತರ್ಗತವಹ ಬಹುಬಾಧೆಗಳಂ ರ್ಪಾಡಿಸಿ, ಸತ್ಯಾನಂದಾಂಬುಧಿ ತುಳುಕಾಡುತ, ನಿಜವಿಶ್ರಾಂತಿಯೊಳು ನಿರುಪಮ ಸುಖದಿಂದ'

<sup>1</sup> ಕನ್ನಡ ಸಾಹಿತ್ಯ ಚರಿತ್ರೆ. ಪು. ೩೩೬

ಇದ್ದ ಸ್ವಾನುಭವಸಿದ್ಧನು. “ತತ್ತ್ವ, ಅನುಭಾವ, ಸಾಹಿತ್ಯ ಇವು ಮುಪ್ಪುರಿ ಯಾಗಿ ಸತ್ಯಾವ್ಯವನ್ನು ಬಹುಭಾಗದಲ್ಲಿ ಒದಗಿಸಿದ ಕನ್ನಡ ಗ್ರಂಥಕಾರರಲ್ಲಿ ಇವನಿಗೆ ಮನ್ನಣೆಯ ಸ್ಥಾನವಿದೆ.”<sup>1</sup>

ಇವರೆಲ್ಲರಲ್ಲಿ ಮೊಗ್ಗೆಯ ಮಾಯಿದೇವರ ಸ್ಥಾನ ವಿಶಿಷ್ಟವಾದುದು. ಸಕ್ಕದದ ಕನ್ನಡದ ಬೊಕ್ಕಸಗಳಿಗೆ ಶ್ರೇಷ್ಠ ಕೃತಿಗಳನ್ನು ನೀಡಿ ಕೃತಾರ್ಥ ರಾದ ಜ್ಞಾನಯೋಗಿಗಳವರು. ಸಂಸ್ಕೃತದಲ್ಲಿ ಶಿವಾನುಭವಸೂತ್ರ, ವಿಶೇಷಾರ್ಥ ಪ್ರಕಾಶಿಕೆ ಎಂಬ ಎರಡು ಕೃತಿರತ್ನಗಳನ್ನೂ ಕನ್ನಡದಲ್ಲಿ ಪ್ರಭುಗೀತಿ, ಏಕೋತ್ತರ ಶತಸ್ಥಲ ಪಟ್ಟದಿ, ಪಟ್ಟಲಗದ್ಯ, ಶತಕತ್ರಯ, ಮಗ್ಗಿಯ ಮಾಯಿದೇವ ವಚನ ಎಂಬ ಕೃತಿಪಂಚಕವನ್ನೂ ಬರೆದ ಮಾಯಿದೇವ ಪ್ರಭು ಹುಟ್ಟಿದುದು ಮಲಾಪಹಾರೀ ತೀರದಲ್ಲಿರುವ ಇತಿಹಾಸಪ್ರಸಿದ್ಧ ಐವುರಿ ಕ್ಷೇತ್ರದಲ್ಲಿ. ವಂಶಪರಂಪರೆ ಹೀಗಿದೆ: ಉಪಮನ್ಯು ಶಿವಾಚಾರ್ಯ ಸೋಮನಾಥನ ವರಪುತ್ರ. ಅವನ ಮಗ ಭೀಮನಾಥ, ಅವನ ಮಗ ಕಳೇಶ್ವರ, ಅವನ ಮಗ ಬೊಪ್ಪನಾಥ, ಅವನ ಮಗ ನಾಕರಾಜ, ಅವನ ಶಿಷ್ಯ ಸಂಗಮೇಶ್ವರ, ಅವನ ಮಗ ಮಾಯಿದೇವ. ಇವರಲ್ಲಿ ಉಪಮನ್ಯು ಸಾಕ್ಷಾಚ್ಛಿವಸ್ವರೂಪನಂತೆ, ಭೀಮನಾಥನು ಐವುರ ಸೋಮನಾಥ ಪಾದಾರ ವಿಂದಪ್ರವಣ್ಯಕಚೇತನನಂತೆ, ಕಳೇಶ್ವರನು ವಿದ್ಯಾವಿಲಾಸ ವಿಭವಾಕೃತಿ ಪಾತ್ರಗಾತ್ರನಂತೆ, ಆಚಾರ್ಯಲಕ್ಷಣಪರಿಸ್ಪುಟ ಸಚ್ಚರಿತ್ರನಂತೆ, ಬೊಪ್ಪ ನಾಥನು ಶೈವಾದ್ವೈತಶಿರೋವ್ರತಾಂಗಸಮಯಾಚಾರಕ್ರಿಯಾದೇಶಿಕನಂತೆ ನಾಕರಾಜನು ಶ್ರೀ ಶೈವೋತ್ತರ ತತ್ತ್ವಯೋಗರಸಿಕನಂತೆ, ಸಂಗಮೇಶ್ವರನು ಶಿವೈಕಾಗತಮಾನಸಚಾರುಚೇಷ್ಟನಂತೆ. ಮಾಯಿದೇವನು? ಎಂದು ಸ್ವತಃ

“ಸತ್ಯಶುದ್ಧಶಿವಾದ್ವೈತವಿದ್ಯಾತಂತ್ರ ಸ್ವತಂತ್ರಧೀಃ

ಕಲ್ಯಾಣದಾಪ್ತಯಃ ಶ್ರೀಮಾನ್ ಮಾಯಿದೇವ ಮಹಾಪ್ರಭುಃ ,

ಮಾಯಿದೇವರೇ ಶಿವಾನುಭವ ಸೂತ್ರದಲ್ಲಿ ತಮ್ಮ ಬಗ್ಗೆ ಹೇಳಿಕೊಂಡಿರು ವಂತೆ ಅವರು ಸತ್ಯಶುದ್ಧಶಿವಾದ್ವೈತ ಸಿದ್ಧಾಂತದಲ್ಲಿ ಅದ್ವಿತೀಯಪಂಡಿತರೂ ಸ್ವತಂತ್ರ ಮತಿಗಳೂ ಆಗಿದ್ದರು. ಇಷ್ಟೇ ಅಲ್ಲ,

<sup>1</sup> ಕನ್ನಡ ಸಾಹಿತ್ಯ ಚರಿತ್ರೆ. ಪು. ೩೨೨

<sup>2</sup> ಶಿವಾನುಭವ ಸೂತ್ರ—ಪ್ರಥಮಾಧಿಕರಣ—೨೨

“ ಜಯತಿ ಪರಮ ಶೈವಃ ಸ್ವಾತ್ಮವಿದ್ಯಾಧಿದೈವಃ  
 ಕುಮತ ಮತ ವಿಭೇದೀ ಷಟ್ಸ್ಥಲ ಬ್ರಹ್ಮವಾದೀ  
 ಗುರುಪದ ನಿಜಭಕ್ತಃ ಕೇವಲೋಽನಾದಿ ಮುಕ್ತಃ  
 ಸುಚರಿತ ಶಿವವರ್ತ್ಮಾ ಮಾಯಿದೇವೋ ಮಹಾತ್ಮಾ |”<sup>1</sup>

(ಮಾಯಿದೇವನು ಮಹಾತ್ಮ, ಪರಮಶೈವ, ಸ್ವಾತ್ಮವಿದ್ಯಾ ವಿಭೂಷಣ, ಕುಮತವಿಭೇದಿ, ಷಟ್ಸ್ಥಲ ಬ್ರಹ್ಮವಾದಿ, ಗುರುಚರಣ ಭಕ್ತ, ಅನಾದಿ ಮುಕ್ತ, ಶಿವಮಾರ್ಗವರ್ತಿ)

ಈ ‘ ಪರಂಪರಾ ಪಾವನ ಸಂಪ್ರದಾಯ’ನು ಕಲ್ಯಾಣದ ಮಾಯಿದೇವನೆಂದು ಪ್ರಸಿದ್ಧನಾಗಿದ್ದಾನೆ. ‘ ಕಲ್ಯಾಣದ ’ ಎಂದರೇನು ?

“ ಮಾಹೇಶಾನಾಂ ಸ್ವಭಕ್ತಾನಾಂ ಕಲ್ಯಾಣಪದ ಕಾಂಕ್ಷಿಣಾಂ  
 ದದಾತಿ ನಿತ್ಯ ಕಲ್ಯಾಣಂ ತೇನ ಕಲ್ಯಾಣದಃ ಶ್ರುತಃ ”

( ಕಲ್ಯಾಣಪದ ಕಾಂಕ್ಷಿಗಳಿಗೆ ನಿತ್ಯ ಕಲ್ಯಾಣವನ್ನು ಕೊಡುವವನಾದ ಕಾರಣ ಕಲ್ಯಾಣದನು—ಆ ಮಾಯಿದೇವ ಪ್ರಭು)

ಈ ‘ ಸ್ವಾನುಭೂತಿವಿಭವಾನುಗಾಹಿ’ಯಾದ ಮಹಾತ್ಮನು ಐವರಿಯ ಸೋಮನಾಥನ ಭಕ್ತನು. ಏಕೆ ?

“ ನಮಃ ಶಬ್ದ ಉಮಾ ಸಾಕ್ಷಾಚ್ಛಿವಶಬ್ದಃ ಶಿವಃ ಸ್ವಯಂ  
 ಆಯ ಶಬ್ದಸ್ತಯೋರ್ಯೋಗಸೋಮ ತತ್ತ್ವಮುಪಾಸ್ಮಹೇ ”<sup>2</sup>

(‘ ನಮಃಶಿವಾಯ ’ ಎಂಬ ಶಿವಪಂಚಾಕ್ಷರೀ ಮಂತ್ರದಲ್ಲಿ ‘ ನಮಃ ’ ಶಬ್ದವೇ ಉಮೆ ; ‘ ಶಿವ ’ ಶಬ್ದವೇ ಶಿವನು ; ‘ ಆಯ ’ ಶಬ್ದವೇ ಉಮಾಶಿವರ ಸಂಯೋಗದ ಸಂಕೇತ. ಆದುದರಿಂದ ಆ ಉಮಾಸಹಿತ (ಸ+ಉಮಾ) ಸೋಮ ತತ್ತ್ವವನ್ನೇ ನಾನು ಉಪಾಸಿಸುತ್ತಿರುವೆನು) ಎಂದು ಅವರೇ ಹೇಳಿದ್ದಾರೆ.

ಮುಮುಕ್ಷುಗಳಿಗೆ ಕಲ್ಯಾಣದರಾಗಿದ್ದ ಮಾಯಿದೇವರು ನೂರೊಂದು ವಿರತರಲ್ಲಿ ಮನ್ನಣೆಯ ಸ್ಥಾನವನ್ನು ಪಡೆದಿದ್ದುದಲ್ಲದೆ ಪ್ರೌಢದೇವರಾಜ ನಿಂದಲೂ ಪೂಜೆವಡೆದಿದ್ದರಿಂದ ವಿರೂಪಾಕ್ಷ ಪಂಡಿತ (೧೫೮೪) ನು ಹೇಳುತ್ತಾನೆ.

<sup>1</sup> ಶಿವಾನುಭವ ಸೂತ್ರ—ಪ್ರಥಮಾಧಿಕರಣ—೨೩

<sup>2</sup> ಶಿವಾನುಭವ ಸೂತ್ರ—ಪ್ರಥಮಾಧಿಕರಣ—೧೯

<sup>3</sup> ಅದೇ—ಅಷ್ಟಮಾಧಿಕರಣ—೯೦



ಎಲೆ ರಾಮ ಕೇಳಿನ್ನು ಸಕಲಾಗಮಂಗಳಿಗೆ  
 ನೆಲೆಯೆನಿಸಿ ಪ್ರಾಧನಿಂ ಪೂಜೆಯಂ ಕೊಂಡು ಪಟ—  
 ಸ್ಥಲಮಾರ್ಗನುಂ ಸಕಲ ಶಿವಭಕ್ತ ಸಂತತಿಗೆ ಕರತಲಾಮಲಕವಾಗಿ  
 ತಿಳಿವೊಲನುಭವಸೂತ್ರವಾದಿ ಶಾಸ್ತ್ರಂಗಳಂ  
 ಗೆಲವಿನಿಂ ಪೇಳ್ವು ನಿಜಶಿವಸಮಾಧಿಯಲಿ ಮಿಗೆ  
 ನಲವಿನಿಂದಲ್ಲಿ ಮೊಗ್ಗಿಯ ಮಾಯಿದೇವಪ್ರಭುವರನಿರದೆ ಮುಕ್ತನಹನು.  
 ಚಿನ್ನಬಸವಪುರಾಣ—ಸ. ೬೩, ಪ. ೩೮.

ಯಾರಾದರೂ ಹೆಮ್ಮೆಪಟ್ಟುಕೊಳ್ಳಬಹುದಾದ ಪಾವನ ಪರಂಪರೆ  
 ಯನ್ನು ಪಡೆದು, ಸಕಲ ಶಾಸ್ತ್ರ ಪಾರಂಗತರಾಗಿ, ಉಭಯಕವಿತಾವಿಶಾರದ  
 ರಾಗಿ, ರಾಜಪೂಜಿತರಾಗಿ ರಾರಾಜಿಸುತ್ತಿದ್ದರೂ ಮೊಗ್ಗಿಯ ಮಾಯಿದೇವರು  
 ಮಾನವೀಯತೆಯ ಆರಾಧಕರು. ಶಿವಾವಲ್ಲಭ ಶತಕದಲ್ಲಿ—

“ ಪರಾರ್ತನ್ನವರಾರ್ ವಿವೇಕಿಸೆ? ನಿಜಸ್ತ್ರೀ ಪುತ್ರ ಮಿತ್ರರ್ ಸ್ವಕೀ  
 ಯರೆ? ಮಿಕ್ಕಾದವರನ್ನರೇ ತನಗೆ? ನಾನೇನೆಂಬೆನಿಂತಪ್ಪ ಮೂ  
 ಖರನಯ್ಯೋ ಸ್ವಪರಾದಿಕಂ ಗುರುಮತಂ ದೇಹಾದಿತಾನನ್ಯ ವೆಂ  
 ದಿರೆ ಮತ್ತಿನ್ನುಳಿದರ್ಗೆ ಪೇಳ್ವ ಕಥೆಯಂ ನೋಡಾ ಶಿವಾವಲ್ಲಭಾ ”

(ವಿವೇಕಿಸಿ ನೋಡಿದರೆ ಪರರಾರು, ತನ್ನವರಾರು? ಹೆಂಡತಿ ಮಕ್ಕಳು  
 ಮಿತ್ರರಷ್ಟೇ ಸ್ವಕೀಯರೆ, ಮಿಕ್ಕಾದವರು ಅನ್ಯರೆ ತನಗೆ? ಇವರು ತನ್ನವರು  
 ಅವರು ಪರರು ಎಂದು ಭಾವಿಸಿಕೊಳ್ಳುವ ಮೂಢರಿಗೇನೆನ್ನಬೇಕು? ತನ್ನ  
 ದೇಹಾದಿ ಕರಣಗಳೇ ತನಗೆ ಅನ್ಯವಾದುವುಗಳೆಂದು ಗುರುಗಳಾದವರು  
 ಹೇಳುತ್ತಿರುವಾಗ ಉಳಿದವರು ತನಗೆ ಅನ್ಯರೆಂದು ಹೇಳುವುದು ಹುಚ್ಚತನ  
 ವಲ್ಲವೆ?) ಎಂದು ಸಾರಿ ತನ್ನವರು ಅನ್ಯರೆಂಬ ಭೇದಬುದ್ಧಿಗೇ ಕೊಡಲಿ  
 ಯೇಟನ್ನು ಕೊಟ್ಟಿದ್ದಾರೆ. ಮಹದೈಪುರೀಶ್ವರ ಶತಕದಲ್ಲಿ,

“ ತನ್ನವರೆಂದೊಡೇಂ ಕೆಲಬರುಂಟೆ ವಿಚಾರಿಸೆ? ಲೋಗರೆಂದು ತಾ—  
 ನನ್ನರ ನೋಳ್ವರುಂಟೆ? ಸಕಲರ್ ಪರರಲ್ಲ! ವಿಭೇದ ಬುದ್ಧಿಯಿಂ  
 ತನ್ನವರೆಂಬುದೊಂದು ಮಮಕಾರಮೆ ತನ್ನದು, ಮಿಕ್ಕರೆಲ್ಲರುಂ  
 ಮುನ್ನಮೆ ಲೋಗರಯ್ಯ ಪರಮಪ್ರಭುವೇ ಮಹದೈಪುರೀಶ್ವರಾ ”

(ವಿಚಾರಪರನಾಗಿ ನೋಡಿದರೆ ಕೆಲವರು ಮಾತ್ರ ತನ್ನವರು, ಉಳಿ  
 ದವರು ಹೆರವರೆಂಬುದುಂಟೆ? ಯಾರು ಹೆರವರಲ್ಲ! ಹಾಗಾದರೆ ತನ್ನವರು

ಅನ್ಯರೆಂಬ ಭಾವನೆ ಬಂದಿತೆಂತು? ವಿಭೇದ ಬುದ್ಧಿಯಿಂದ, ಕೆಲವರೇ ತನ್ನವರೆಂಬ ಮನುಕಾರದಿಂದ!) ಎಂದು ವಿವರಿಸಿ ವಿಭೇದ ಬುದ್ಧಿಯ ಬೇರುಗಳಿಗೇ ಪೆಟ್ಟನ್ನಿಟ್ಟಿದ್ದಾರೆ. ಇನ್ನೂ ಮುಂದೆ ಹೋಗಿ—

“ ತನ್ನವರನ್ಯರೆಂಬುಭಯ ಭಾವಮದಿಲ್ಲದೆ, ನೋಳ್ಪೊಡೆಲ್ಲರುಂ  
ನಿನ್ನವರೆಂದವರ್ಗಳೊಲಿದಿತ್ತ ಜಲಪ್ರಸವಾದಿ ವಸ್ತುವಿಂ  
ನಿನ್ನನೆ ಪೂಜಿಪಾತನವನೇ ಸುಖ; ಮಿಕ್ಕವನೆಯ್ದೆ ದುಃಖ; ಮ  
ತ್ತಿನ್ನು ವಿಚಾರಮೇನು ಪರಮ ಪ್ರಭುವೇ ಮಹದೈವುರೀಶ್ವರಾ ”

(ತಂದೆ, ತನ್ನವರು-ಅನ್ಯರು ಎಂಬ ಉಭಯಭಾವವಿಲ್ಲದೆ, ಎಲ್ಲರೂ ನಿನ್ನವರೆಂದು ತಿಳಿದು, ಅವರಿತ್ತ ಜಲ ಪುಷ್ಪಾದಿಗಳಿಂದ ನಿನ್ನನ್ನು ಪೂಜಿಸುವವರೇ ಸುಖಗಳು; ಉಳಿದವರು ದುಃಖಗಳು — ಇನ್ನಿದರ ಮೇಲೆ ಮತ್ತೊಂದು ವಿಚಾರವಿಲ್ಲ) ಎಂದು ವಿಶದೀಕರಿಸಿ ಸುಖದುಃಖಗಳ ಮೂಲವೂ ಮಾನವ ಮಾನವರಲ್ಲಿ ಭೇದಭಾವವನ್ನು ಕಲ್ಪಿಸುವ ವಿಭೇದ ಬುದ್ಧಿಯಲ್ಲಿ, ಮನುಕಾರದಲ್ಲಿ—ಎಂದು ಎಚ್ಚರಿಸಿದ್ದಾರೆ. ಎಲ್ಲರೂ ಸುಖವನ್ನೇ ಬಯಸಿ ಸುಖವನ್ನೇ ಶೋಧಿಸುತ್ತಾರೆ; ಆದರೆ ಪಡೆಯುವುದು ಮಾತ್ರ ದುಃಖವನ್ನೇ ಪಡೆಯುತ್ತಾರೆ! ಇದೆಂಥ ವಿಧಿವಿಲಾಸ!

“ ಸುಖಮಂ ಕಾಂಕ್ಷಿಪರೈಸೆ ಸರ್ವರುಮನೇಕಾಯಾಸದಿಂ ಯತ್ನದಿಂ  
ದಖಿಲೋಪಾಯದಿಂ; ಅಲ್ಲದೆ ಊಹಿಸರೆ ನಾನಾ ಯುಕ್ತಿಯಿಂ ದುಃಖಮಂ?  
ಸುಖಕೆಂದಿಟ್ಟ ಸೊಡರ್ ನಿಮಿದುರ್ ಮನೆಯಂ ಸುಟ್ಟೆಂದದಿಂ ದುಃಖಮಂ  
ಸುಖಕಾಮತ್ವದೆ ಮಾಳ್ಪೊಡಂತದು ಭವತ್ಕೃತ್ಯಂ ಶಿವಾವಲ್ಲಭಾ ”

(ಎಲ್ಲರೂ ಬಹು ಪ್ರಯಾಸದಿಂದಲೂ, ನಾನಾ ಪ್ರಯತ್ನಗಳಿಂದಲೂ, ವಿವಿಧೋಪಾಯಗಳಿಂದಲೂ ಸುಖವನ್ನೇ ಬಯಸಿ ಸುಖವನ್ನೇ ಅರಸುವವರಲ್ಲದೆ ದುಃಖವಾಗಲಿ-ಎಂದು ಯಾರಾದರೂ ಅಪೇಕ್ಷಿಸುವರೆ? ಇಲ್ಲ. ಆದರೆ ಸುಖಕ್ಕಾಗಿ ಇಟ್ಟ ದೀಪವು ಮುನ್ನುಗ್ಗಿ ಮನೆಯನ್ನೇ ಸುಟ್ಟುಹಾಕಿ, ಸುಖ ಕಾಮಿಯಾಗಿ ಮಾಡುವುದು ದುಃಖವನ್ನೇ ಉಂಟುಮಾಡಿದರೆ ಅದು ನೀನು ಮಾಡಿದ ಮಾಟ!) ಎಂಥ ಉದಾಹರಣೆ, ಎಂಥ ವಿಶ್ಲೇಷಣೆ!

ಹಾಗಾದರೆ ಹಾದಿಯಾವುದು ದುಃಖ ಕ್ಷಯಕ್ಕೆ? ಮಾಯಿದೇವರಿಗೂ ಈ ಪ್ರಶ್ನೆ ಕಾಡದಿರಲಿಲ್ಲ!

“ ಅರಿಗೆ ಪೇಳ್ವೆನಾರಿಗೆ ಪಲುಂಬುವೆನಾರಿಗೆತೋರ್ಪೆನೆನ್ನ ಸಂ—  
ಸಾರದು ರಾಸ್ತದುಃಖಭಯಮಂ ನಿನಗಲ್ಲದೆ ಭಕ್ತ ಲೋಕಮಂ—  
ದಾರ, ವರಾಭಯಪ್ರದ ?”

ಎಂದು ಹಲುಬಿದ್ದಾರೆ; “ ದಿನದೆಡೆಯುಂಟೆ ಸೂರ್ಯನುದಯಕ್ಕೆ ತನೋ  
ವಿಲಯಕ್ಕೆ? ಅಚ್ಚುಕಬ್ಬುನದಳಿವಿಂಗೆ ಸಿದ್ಧರಸದಾಕ್ರಮಣಕ್ಕೆ? ಎಲೆ ದೇವ  
ದೇವ, ನೀನನುಕರಿಸಿದುವುಂ ದುರಿತದುಃಖಭಯಕ್ಷಯಕೆಂದು ನಾಳೆ  
ಯೆಂಬ ಇನಿತು ವಿಳಂಬಮೇಕೆ?” ಎಂದು ಪರಮಾತ್ಮನನ್ನು ಪ್ರಶ್ನಿಸಿದ್ದಾರೆ;  
“ ಆಮಯ ಘಾತಿಯಿಂ, ವಿಷಯದಂಡಲಿಯಿಂ, ಬಹುದುಃಖದೊಗ್ಗಿನಿಂ,  
ತಾಮಸದಿರ್ಕೆಯಿಂ ನೆರೆ ಮುದಂಗೆಡುತ್ತೈದೆನೆ! ದೇವ, ಭಕ್ತಕಾಯೋ ಮಮ  
ಕಾಯಮೆಂಬ ವಚನಂ ದಿಟಮಾದೊಡೆ ರಕ್ಷಿಸೆನ್ನವಂ ಕಾಮಪುರಾಂತಕಾರಿ  
ಪರಮ ಪ್ರಭುವೇ ಮಹದೈಪುರೀಶ್ವರಾ!” ಎಂದು ಅನನ್ಯಶರಣತೆಯಿಂದ  
ಬೇಡಿಕೊಂಡಿದ್ದಾರೆ. ‘ ಸುಖಕಾಮತ್ವದೆ ದುಃಖಮಂ ಮಾಳ್ವೊಡೆ ಅದು  
ಭವತ್ ಕೃತ್ಯ ’ ಎಂದು ಹೇಳಿದ ಅವರು ಶಿವನಿಗೆ ಮೊರೆಹೊಕ್ಕುದು  
ಸಹಜವೇ ಆಗಿದೆ. ಹೌದು, ಭಕ್ತಿಯೊಂದೇ ಆಧಾರ. ಮಾಯಿದೇವರ ದೃಷ್ಟಿ  
ಯಲ್ಲಿ ಅದು ಪಂಚಮ ಪುರುಷಾರ್ಥ :

ಪಂಚಮಃ ಪುರುಷಾರ್ಥೋಹಿ ಭಕ್ತಿಃ ಶೈವೀ ಸನಾತನೀ

ಲೋಕಯೋರುಭಯೋರೈಹಿಕಾಮುಷ್ಮಿಕ ಪದಾರ್ಥಯೋಃ

(ಶಿವಾನುಭವ ಸೂತ್ರ—ಅಷ್ಟಮಾಧಿಕರಣ. ೭೮ ಸೂತ್ರ)

ಎಂದೂ,

“ ಏನೆನಲುಂಟು ಭಕ್ತಿಯ ಮಹಾತ್ಮತೆಯಂ ಶ್ರುತಿಶಾಸ್ತ್ರ ಪಂಚ್ಚತೋ—

ಗೇನಪರಾ ಎನುತ್ತಮಳ ಭಕ್ತಿಯ ವೈಭವಮಂ ಪೊಗಳ್ದು ಸ—

ನ್ಮಾನಿಸಿತಾಗಿ ಯೋಗಪದದಿಂದಪರಿಷ್ಕವೆನಿಸ್ಪ ಭಕ್ತಿ ಸೌ—

ಖ್ಯಾನುಭವೈಕ ನಿಷ್ಕಳ ಪದಕ್ಕೆಣೆ ಯಾವಪದಂ ಶಿವಾಧವಾ”

ಎಂದೂ ಭಕ್ತಿಯ ಮಹಿಮೆಯನ್ನು ಬಣ್ಣಿಸಿದ್ದಾರೆ. ‘ ಭಕ್ತಿ ಸೌಖ್ಯವೇ  
ಸೌಖ್ಯ; ಭಕ್ತಿ ಸೌಖ್ಯಾನುಭವೈಕ ಪದಕ್ಕೆ ಸಮನಾದ ಪದ ಇನ್ನೊಂದಿಲ್ಲ’  
ಎಂಬುದು ಅವರ ತೀರ್ಮಾನ.

ಭಕ್ತಿಯೆಂದರೇನು? ಅದು ನಿರಹಂಭಾವ, ನಿರಹಂಕೃತಿಯೆ. ಅಹಂ  
ಭಾವದಿಂದ ದುಃಖ, ನಿರಹಂಭಾವದಿಂದ ಸುಖ; ಅಹಂಕೃತಿಯಿಂದ ದುಃಖ,  
ನಿರಹಂಕೃತಿಯಿಂದ ಸುಖ. ‘ ನಾನು ನನ್ನದು, ನಾನು ಮಾಡುವವ’



ಎನ್ನುವಲ್ಲಿ ದುಃಖದ ಉಗಮ; ' ನೀನು, ನಿನ್ನದು, ನಿನ್ನ ಕೃತಿ ' ಎಂಬಲ್ಲಿ ಸುಖದ ಸೆಲೆ. ಈ ನಿರಹಂಭಾವ, ನಿರಹಂಕೃತಿ ಕ್ರಿಯೆ ನೆಲೆಗೊಂಡರೆ ಇನ್ನಾವ ಜಪತಪ ಯೋಗಯಾಗಗಳೂ ಬೇಕಿಲ್ಲ:

“ ನಿರಹಂಭಾವಮದುಳ್ಳೊಡೆಲ್ಲವರೊಳೇನುಂ ಬೇಡ : ದಾನಂ, ತಪ—

ಶ್ವರಣಂ ಪೂಜನಮಂತದಿಲ್ಲದೊಡದೆಲ್ಲಂ ಬಂಧಹೇತು ಕ್ರಿಯಾ—

ಕರಣಂ, ಕೊಟ್ಟೊಡಮಾಹ ಪೂಜಿಸಿದೊಡಂ ನೋಡಾ ತಪಂ ಗೈದೊಡಂ

ಪರಮಾರ್ಥಂ ನಿರಹಂಕೃತಿಕ್ರಿಯೆ ಬಳಿಕ್ಕೆಲ್ಲಂ ಶಿವಾವಲ್ಲಭಾ ! ”

(ನಿರಹಂಭಾವವಿದ್ದೊಡೆ ಸಾಕು; ದಾನ, ತಪಸ್ಸು, ಪೂಜೆಗಳೊಂದೂ ಬೇಕಿಲ್ಲ; ಆ ನಿರಹಂಭಾವವಿಲ್ಲದೆ ಯಾವ ದಾನ ಮಾಡಿದರೂ, ಯಾವ ಪೂಜೆ ಮಾಡಿದರೂ, ಯಾವ ತಪಸ್ಸನ್ನೂ ಚರಿಸಿದರೂ ಅವೆಲ್ಲ ಬಂಧನಕಾರಕಗಳಾಗುವುವು. ನಿರಹಂಕೃತಿ ಕ್ರಿಯೆಯೇ ಪರಮಾರ್ಥ).

ಇಂಥ ಪರಮಾರ್ಥದ ಪರಮರಹಸ್ಯವನ್ನು ತಿಳಿಸಿದ ಮಾಯಿದೇವ ಪ್ರಭು ' ಜ್ಞಾನಿಯೋ ಕರ್ಮಿಯೋ ಭವಿಯೋ ಭಕ್ತನೋ ಬದ್ಧನೋ ಮುಕ್ತನೋ ಶಿವಂ ತಾನೋ ? ' ' ಎವೇಕದಿಂ ತಿಳಿದು ನೋಡೆ ಮಹಾ ಘನಲಿಂಗಯೋಗಿ ! ' ಅವರು

ಘನಲಿಂಗಯೋಗವೆಂದರೇನು ?

“ ನುಡುವೆಡೆಯಲ್ಲಿ ನೋಡುವೆಡೆಯಲ್ಲಿ ರಮಿಪ್ಪೆಡೆಯಲ್ಲಿ ವಸ್ತುವಂ

ಪಿಡುವೆಡೆಯಲ್ಲಿ ಭೋಗಿಸೆಡೆಯಲ್ಲಿ ಸುಖಂಬಡೆವಲ್ಲಿ ದೇಹಮಂ

ಬಿಡುವೆಡೆಯಲ್ಲಿ ಲಿಂಗಕಳೆ ಲಿಂಗಗುಣಂ ಘನಲಿಂಗಯೋಗ ಮಾ

ದೊಡೆ ಬಳಿಕಾ ಮಹಾತ್ಮನನದೇನೆನಬರ್ಪದದಂ ಶಿವಾರ್ಥವಾ ”

(ನುಡಿವಾಗ, ನೋಡುವಾಗ, ಕ್ರೀಡಿಸುವಾಗ, ಪದಾರ್ಥವನ್ನು ಗ್ರಹಿಸುವಾಗ, ವಿಷಯವನ್ನು ಭೋಗಿಸುವಾಗ, ಸುಖವನ್ನು ಅನುಭವಿಸುವಾಗ, ದೇಹವನ್ನು ತ್ಯಜಿಸುವಾಗ,—ಎಲ್ಲ ಸಮಯಗಳಲ್ಲಿಯೂ ಮಹಾಲಿಂಗವೇ ಕರ್ತೃವಲ್ಲದೆ ತಾನಲ್ಲವೆಂದು ತಿಳಿದು ಆ ಲಿಂಗಪ್ರಸಾದ ಸುಖವನ್ನು ಅನುಭವಿಸುವ ಮಹಾತ್ಮನೇ ಘನಲಿಂಗಯೋಗಿ.) ಮಾಯಿದೇವರೂ ಮಹಾಘನಲಿಂಗಯೋಗಿಗಳು. ಅವರು ಅದ್ವೈತಿಗಳೆಂದು ಕೆಲವರು ಹೇಳುವರಲ್ಲ. ಹಾಗಾದರೆ ? ಅವರೇ ಉತ್ತರ ಕೊಡಲಿ :

“ ತನ್ನಿಂದನ್ಯಮನೇನುಮಂ ಬಗೆಯನಾಗಿ ದ್ವೈತಹೀನಂ; ಸುಸಂ

ಪನ್ನಂ ತಾನೆನಿಪೊಂದಹಂತೆ ತನಗಿಲ್ಲಂತಾಗಲದ್ವೈತ ಹೀ—

ನಂ; ನಿರ್ವಾಣಪದ ಪ್ರಸಿದ್ಧ ಶರಣಂ ದ್ವಂದ್ವಾತಿಗಂ; ವಾಕ್ಕ್ರಿಯಾ  
ಭಿನ್ನಾಚಾರ ವಿಶಿಷ್ಟ ಷಟ್ ಸ್ಥಲ ಪರಬ್ರಹ್ಮಂ ಶಿವಾವಲ್ಲಭಾ ¹

“ ತನಗೆ ಭಿನ್ನವಾಗಿ ವಸ್ತುವಾವುದನ್ನೂ ಕಾಣನಾಗಿ ಅವನು ದ್ವೈತಿ  
ಯಲ್ಲ; ಅಹಂ ಎಂಬುದೇ ಇಲ್ಲವಾಗಿ, ಶಿವೋಹಂ’ ಎಂಬ ಅದ್ವೈತಿಯಲ್ಲ;  
ನಿರ್ವಾಣಪದ ಪ್ರಸಿದ್ಧನಾದ ಶರಣನು ದ್ವೈತಾದ್ವೈತಗಳೆಂಬ ದ್ವಂದ್ವಾತೀತನು;  
ಅವನು ನಡೆನುಡಿಗಳೊಂದಾದ ಷಟ್ ಸ್ಥಲಪರಬ್ರಹ್ಮ ಸ್ವರೂಪನು)

ಮಾಯಿದೇವರೂ ಷಟ್ ಸ್ಥಲ ಬ್ರಹ್ಮಸ್ವರೂಪರಾಗಿ ಶಿವನನ್ನು ಬೆರೆದ  
ಮಹಾತ್ಮರು. ಶ್ರೇಷ್ಠ ಸಾಹಿತಿಗಳಾದ ಅ. ನ. ಕೃಷ್ಣ ರಾಯರು ತಮ್ಮ “ವೀರ  
ಶೈವ ಸಾಹಿತ್ಯ ಮತ್ತು ಸಂಸ್ಕೃತಿ” ಎಂಬ ಪುಸ್ತಕದಲ್ಲಿ “ ಇವರ ಶತಕಗಳಲ್ಲಿ  
ಅಪಾರವಾದ ಅನುಭಾವ ಮತ್ತು ಪಾಂಡಿತ್ಯ ಕಂಡು ಬರುತ್ತವೆ”. ಎಂದು  
ಬರೆದಿದ್ದಾರೆ. ನಿಜ, ಮೊಗ್ಗಿಯ ಮಾಯಿಪ್ರಭು ಅಲ್ಲಮಪ್ರಭು ನಿಜಗುಣರ  
ಸಾಲಿನಲ್ಲಿ ನಿಲ್ಲ ತಕ್ಕವರು. ಅವರ ಹೃದಯ ವಿಶ್ವದಷ್ಟೇ ವಿಶಾಲ; ಅವರ  
ದೃಷ್ಟಿ ಅದಕ್ಕೂ ವಿಸ್ತಾರ; ಅವರ ಬಾಳು ಸಾಗರದ ಆಳಕ್ಕೂ ಹಿಮಾ  
ಲಯದ ಎತ್ತರಕ್ಕೂ ಮುಟ್ಟಿದ ಬಾಳು. ಶಿವನಲ್ಲಿ ಬೇಡಿಕೊಂಡುದಾದರೂ  
ಏನನ್ನು ಈ ‘ಭಕ್ತಿಪರಾನುಭೂತಿಶಿವಯೋಗ ಜ್ಞಾನ ನಿಷ್ಪನ್ನ ಷಟ್ ಸ್ಥಲ  
ಲಿಂಗಾಂಗ ನಿಜೈಕ್ಯದೃಷ್ಟಿ’ಯನ್ನು ಪಡೆದಿದ್ದ ದೃಷ್ಟಾರನು? - ‘ ಎಲ್ಲಂ  
ತನ್ನೊಳು ತಾನದೆಲ್ಲವರೊಳೇಕಾಕಾರಮಾಗಿದು, ಮತ್ತಿಲ್ಲಿಂಬಂತೆ ತದನ್ಯ  
ನಾಗಿ ಚರಿಸಿದ’ ‘ಷಟ್ ಸ್ಥಳ ನಿಷ್ಕಳಾಮಳ ಪರಬ್ರಹ್ಮಾಂಗ ಲಿಂಗೈಕ್ಯ’ನು ?


“ ಸುಖವೆ ಸುಖಾಭಿವೃದ್ಧಿಯೆ ಸುಖೋನ್ನತಿಯೇ ಸುಖಸಾರಸಿದ್ಧಿಯೇ  
ಸುಖ ಪರಿಪೂರ್ತಿಯೇ ಸುಖಕಳಾಕೃತಿಯೇ ಸುಖಚಕ್ರವರ್ತಿಯೇ  
ಸುಖಮುಖ ಬಂಧುವೇ ಸುಖರಸಾಮೃತಸಿಂಧುವೆ ನಿನ್ನವರ್ಗೇ ನೀಂ  
ಸುಖಮನೆ ಮಾಳ್ಪುದಯ್ಯ ಪರಮ ಪ್ರಭುವೇ ಮಹದೈಪುರೀಶ್ವರಾ !”

ಇದಕ್ಕಿಂತ ಉದಾತ್ತವಾದ ಪ್ರಾರ್ಥನೆ ಇನ್ನೆಲ್ಲಿ ಸಿಕ್ಕೇತು? ಈ  
ಪ್ರಾರ್ಥನೆಯೊಂದೇ ಸಾಲದೆ ಮೊಗ್ಗಿಯ ಮಾಯಿದೇವರ ಮಹೋನ್ನತ  
ವ್ಯಕ್ತಿತ್ವವನ್ನು ಅರಿಯುವುದಕ್ಕೆ ?



# ತೋಂಟದ ಸಿದ್ಧ ಲಿಂಗೇಶ್ವರ ೧೪೭೦

ದುರಿತಮಃಪತಂಗನಮಳಾರ್ಥವಿವೇಚನಸತ್ಪ್ರಸಂಗನೀ |  
ಶ್ವಠಲಸದಂತರಂಗನಭವಾಗಮವಾರಿಜ ದಿವ್ಯಭೃಂಗನ ||  
ಕ್ಷರಪರಲಿಂಗಸಂಗನತಿಶಾಂತನಿರಸ್ತಜಡಾನುಷಂಗನೋ |  
ಲ್ಪರುತರ ಸಿದ್ಧ ಲಿಂಗಯತಿತುಂಗನೊಡರ್ಚುಗೆ ಸಜ್ಜನೇಷ್ಟಮಂ ||



ತೋಂಟದ ಸಿದ್ಧ ಲಿಂಗೇಶ್ವರರು



ಪವಿತ್ರ ಸ್ವಗಾತ್ರಂ ಬುಧಸ್ತೋತ್ರಪಾತ್ರಂ  
ನಿಕ್ಕತ್ತಾವರೋಧಂ ನಿಸರ್ಗಾವ ಬೋಧಂ  
ಚಿದಾಮೋದಭಾಜಂ ಚರಾಚಾರ್ಯರಾಜಂ  
ಮಹಾಲಿಂಗ ಸಂಗಂ ಭಜೇ ಸಿದ್ಧಲಿಂಗಂ

ಮಹಾಕವಿ ಷಡಕ್ಷರದೇವ.

ಪರತರ ಸುಷಟ್ಫಲ ಬ್ರಹ್ಮಸ್ವರೂಪ ನಿಜ  
ಶರಣ ಶಾಶ್ವತನನಘನಪ್ರೀತಿಮು ಪನಮಹಿಮು  
ಸುರುಚಿರ ಶಿವಜ್ಞಾನಿ ಕರ್ಮಪಾಪಚ್ಛೇದಿ ಸಂಸಾರದುಃಖಾಪಹಂ ||  
ದುರಿತ ದಾರಿದ್ರ್ಯ ತುಲಮೇಘ ರುಂಝುವಾತ  
ಸರಸ ಭಕ್ತಿ ಜ್ಞಾನ ವೈರಾಗ್ಯ ಸಂಪನ್ನ  
ಪರಮ ಸದ್ಭಕ್ತಾಂತರಂಗ ತೋಂಟದ ಸಿದ್ಧಲಿಂಗ ಕರುಣಾಪಾಂಗನು ||

(ಗುರುರಾಜಚಾರಿತ್ರ ೧೩-೮೬)

ವಿಜಯನಗರದ ಪ್ರೌಢದೇವರಾಯನ ಕಾಲದ ನೂರೊಂದು ವಿರತರ  
ತರುವಾಯ ಶರಣಸುರಭೂಜವನಕ್ಕೆ ಮತ್ತೆ ಬಂದಳಿಕೆ ಬಂದಿತು. ಆಗೊಬ್ಬ  
ಯುಗಪುರುಷನ ಉದಯವಾಯಿತು. ಆ ಮಹಾಮಹಿಮನು ಪ್ರತ್ಯಕ್ಷ  
ನಿರಂಜನಗಣೇಶ್ವರನ ಅಪರಾವತಾರಿಯೆಂದೂ ವಿಲವಾಗುತ್ತಲಿದ್ದ ಶರಣ  
ಧರ್ಮವನ್ನು ಪುನರುಜ್ಜೀವನಗೊಳಿಸಲೆಂದು ಏಳುನೂರು ಗಣೇಶ್ವರರೊಡನೆ  
ಭೂಲೋಕದಲ್ಲಿ ಪರಶಿವನ ಅಪ್ಪಣೆಯಮೇರೆಗೆ ಅವತರಿಸಿದನೆಂದೂ ಆತನ  
ಅಸಂಖ್ಯಾತ ಭಕ್ತರು ಇಂದಿಗೂ ನಂಬಿದ್ದಾರೆ.

“ಆಲಿಸಾ ಪ್ರೌಢರಾಯಂ ಪೋದ ಕೆಲದಿನದ |

ಮೇಲಿರದನಚಾರವೇ ಪರ್ಚಿ ಧರೆಯೊಳಗೆ |

ಮೇಲಾದವೀರಶೈವಾಚಾರವಡಗಿ ಪರವಾದಿಗಳೆ ಘನವಾಗಲು ||

ಕೈಲಾಸಕ್ಕೆದಿ ನಾರದ ಬಿನ್ನವಿಸಲೀಶಂ” ನಿರಂಜನ ಗಣೇಶ್ವರನೊಡನೆ  
ವರಗಣೇಶ್ವರರೇಳನ್ನಾರಂ ಕೂಡಿಕೊಂಡು ಭೂಮಿಯಲ್ಲಿ ಉದಿಸಬೇಕೆಂದು  
ಹೇಳಿದನು.

(ಚ.ಬ.ಪು.)

ಇಂಥ ಅಘಟಿತ ಘಟನಾಶಕ್ತಿಯುಳ್ಳ ಮಹಾತ್ಮನ ಆವಶ್ಯಕತೆಯೂ  
ಇದ್ದಿತು ಆಗ. ನೂರೊಂದು ವಿರತರು ವೀರಶೈವ ಮತಾಭಿಮಾನಿಯಾದ  
ಪರಮಪ್ರತಾಪಿ ಪ್ರೌಢದೇವರಾಯನ ಕಾಲದಲ್ಲಿದ್ದು ವೀರಶೈವೋಜ್ಜೀವನ  
ಕಾರ್ಯಗೈದರು. ಆದರೆ ತೋಂಟದ ಸಿದ್ಧಲಿಂಗೇಶ್ವರರಿದ್ದುದು ವಿಜಯನಗರದ

ವಿರೂಪಾಕ್ಷರಾಯನ ಕಾಲದ ಅಶಾಂತಿ ಪರ್ವದಲ್ಲಿ. ಆಗಿನ ಅನಾಯಕತ್ವ, ಅರಾಜಕತೆ, ಅಶಾಂತಿ, ಅನೀತಿಗಳ ಉಲ್ಬಣದಲ್ಲಿ ದಿಕ್ಕುತಪ್ಪಿದ ಜನತೆಗೆ ದಾರಿತೋರಲು ಇಂಥ ಪವಾಡ ಪುರುಷರೇ ಬೇಕಾಗಿದ್ದರು. ಅವರೂ ಉದಯಿಸಿದರು.

ಸಕಲ ಲೋಕ ಜನ ಹಿತಾರ್ಥವಾಗಿ ಸರ್ವ ಜನರುಗಳಿಗೆ

ಮುಕುತಿಗೊಡುವೆನೆಂದು ಬಂದು ಚರಿಸಿ ಮೆರೆದ ಸಿದ್ಧ ಲಿಂಗ

(ತೋಟದಾರ್ಯ ರಗಳೆ)

ಇವರು ಇಹಲೋಕಕ್ಕೆ ಇಳಿದ ರೀತಿಯೂ ಅಚ್ಚರಿಯನ್ನಂಟುಮಾಡುವಂತಹದಾಗಿದೆ. “ ಈ ನಿರಂಜನ ಜಂಗಮವೆ ಎಂಟು ವರುಷದ ಶಿಶು ರೂಪವಂ ತಾಳ್ಳು ಆ ಶಿಶುವು ಭಸ್ಮ ರುದ್ರಾಕ್ಷ ಲಿಂಗಧಾರಣ ಸಮೇತವಾಗಿ ಆ ವಾಣಿಜ್ಯಪುರ ಗೋಸಲ ಚೆನ್ನಬಸವ ಸ್ವಾಮಿಗಳವರ ಸನ್ನಿಧಾನಕ್ಕೆ ಕೈಲಾಸದಿಂ ಅಂತರಿಕ್ಷ ಮಾರ್ಗದಿಂ....ಪುರಜನರು ಕಾಣ್ಬಂತೆ ಕೋಟಿ ಸೂರ್ಯಪ್ರಕಾಶವಾಗಿ ಬರುವ ಕಾಲದಿ ಜನರು ಕೇಳ್ವಂತೆ, ನೋಳ್ವಂತೆ ಅಂತರಿಕ್ಷದಿ ಜಯದುಂದುಭಿ ವಾದ್ಯಗಳಾದುವು; ಪುಷ್ಪದ ಮಳೆ ಸುರಿಯಿತು”. (ನಿರಂಜನ ವಂಶರತ್ನಾಕರ)

ಸಿದ್ಧೇಶ್ವರ ಪುರಾಣದಲ್ಲಿಯೂ ಸಿದ್ಧ ಲಿಂಗೇಶ್ವರರು ಹರದನಹಳ್ಳಿಯ ಮಠಕ್ಕೆ ತಾವಾಗಿಯೇ ಬಂದು ಗುರು ಚೆನ್ನಬಸವೇಶ್ವರ ಸ್ವಾಮಿಗಳನ್ನು ತಮಗೆ ದೀಕ್ಷೆಯನ್ನು ಕೊಡಬೇಕೆಂದು ಕೇಳಿಕೊಂಡರೆಂದೇ ಹೇಳಿದೆ. ಚೆನ್ನಬಸವೇಶ್ವರ ಪುರಾಣದಲ್ಲಿಯಾದರೋ, “ ಪರಮಗೋಸಲ ಚೆನ್ನ ಬಸವೇಶ್ವರ ಹಸ್ತಸರಸಿರುಹದಿಂದಾ ನಿರಂಜನ ಗಣೇಶ್ವರಂ ಹರುಷದಿಂದೊಗೆದು ” ಎಂದಿದೆ. ಇದು, “ಗುರುಕರಜಾತರು ನಮ್ಮವರು, ಭವ ಮರಣವ ಗೆಲಿದರು ಎಮ್ಮವರು ” ಎಂಬ ಘನಮಠದಾರ್ಯರ ಅನುಭವೋಕ್ತಿಗೆ ಅನುಗುಣವಾಗಿಯೇ ಇದೆ.

ಗುರು ಗೋಸಲಚೆನ್ನಬಸವೇಶ್ವರರೂ ಸಾಮಾನ್ಯರಲ್ಲ. ಶೂನ್ಯ ಸಿಂಹಾಸನಕ್ಕೆ ೧೮ ನೆಯ ಅಧಿಪತಿಗಳಾಗಿದ್ದ ಇವರು ಮಹಿಮಾಶಾಲಿಗಳೂ ಆಗಿದ್ದರು. ‘ಕ್ಷೇತ್ರಜ್ಞ ಸುಮನೋವಾದ’ವು ಇವರ ಕೃತಿಯೆಂದು ತಿಳಿದು ಬಂದಿದೆ. ಇಂದಿಗೂ ಗುಬ್ಬಿಯಲ್ಲಿರುವ ಇವರ ದೇವಾಲಯವು ಪವಿತರಾತ್ರಾಸ್ಥಾನವಾಗಿದೆ. ಈಗಲೂ ಅಲ್ಲಿ ಪೂಜಾ ರಥೋತ್ಸವಗಳು ನಡೆಯು

ತ್ತಿವೆ. “ಈಗಲೂ ಆ ಗದ್ದುಗೆಗೆ ಆ ಸೀಮೆಯ ಶಿವಭಕ್ತರಾಘ ಪ್ರಜೆಗಳಲ್ಲಿ ಮಕ್ಕಳಿಲ್ಲದವರು, ಗ್ರಹಪೀಡಿತರು, ರೋಗಿಗಳು” ನಡೆದುಕೊಂಡು ಇಷ್ಟಾರ್ಥ ಸಿದ್ಧಿಯನ್ನು ಪಡೆಯುತ್ತಿದ್ದಾರೆ.

ಇಂಥ ಪರಮಾರಾಧ್ಯರ ಪವಿತ್ರಕರಸಂಜಾತರಾದ ಶ್ರೀಮದನಾದಿ ಸಿದ್ಧಲಿಂಗೇಶ್ವರರು ಒಮ್ಮೆಗೆ ಎಂಟು ವರ್ಷದ ಶಿಶುಗಳಾಗಿಯೇ ಅವರ ಸನ್ನಿಧಿಗೆ ಬಂದುದು ಅಚ್ಚರಿಯೇನೂ ಅಲ್ಲ. ಆದರೆ ಸಿದ್ಧಲಿಂಗೇಶ್ವರನು ಹರದನಹಳ್ಳಿಯ ಉಪವನದಲ್ಲಿದ್ದ ಸರಸ್ವೀರದ ರತ್ನಮಂಟಪಕ್ಕೆಂದು ಧ್ಯಾನಸ್ಥನಾಗಿ ಕುಳಿತಿದ್ದನೆಂದೂ, ಪುತ್ರಾಪೇಕ್ಷಿತರಾಗಿ ತಪಸ್ಸನ್ನು ಆಚರಿಸುತ್ತಿದ್ದ ಆ ಊರಿನ ಸತಿಪತಿಗಳಾದ ಮಲ್ಲಿಕಾರ್ಜುನ-ಜ್ಞಾನಾಂಗನೆಯರಿಗೆ ಪರ ಶಿವನು ಪ್ರತ್ಯಕ್ಷನಾಗಿ ಶಿಶುರೂಪದಲ್ಲಿದ್ದ ಸಿದ್ಧಲಿಂಗೇಶ್ವರನನ್ನೇ ಪುತ್ರನನ್ನಾಗಿ ದಯಪಾಲಿಸಿದನೆಂದೂ, ಶೈಶವಾವಸ್ಥೆಯಲ್ಲಿಯೇ ಮಹಿಮೆಗಳನ್ನು ಮೆರೆದ ಈ ಕಾರಣಿಕ-ಶಿಶುವನ್ನು ಆ ಶರಣದಂಪತಿಗಳು ತಮ್ಮ ಹರಕೆಯಂತೆ ಗುರು ಗೋಸಲ ಚೆನ್ನಬಸವೇಶ್ವರರಿಗೆ ಒಪ್ಪಿಸಿದರೆಂದೂ ಕಥಾಂತರವಿದೆ.

(ಶ್ರೀ ಗುರುದತ್ತ ವಿರಚಿತ ಎಡೆಯೂರು ಸಿದ್ಧಲಿಂಗೇಶ್ವರ ವಿಜಯ)

ಗುರು ಚೆನ್ನಬಸವೇಶ್ವರರಿಂದ ಸಿದ್ಧಲಿಂಗೇಶ್ವರನಿಗೆ ಶಿವದೀಕ್ಷೆ, ಶಿವ ಮಂತ್ರೋಪದೇಶಗಳಾದುವು. ಬಾಲಬ್ರಹ್ಮನಂತಿದ್ದ ಸಿದ್ಧಲಿಂಗೇಶ್ವರನು ಗುರುಸೇವೆಯಲ್ಲಿಯೂ ಘನಮಹಿಮೆಗಳನ್ನು ಮೆರೆದನು. ಎಲ್ಲರಂತೆ ಹೂ ಪತ್ರಿಗಳನ್ನೆತ್ತುತ್ತಿರಲಿಲ್ಲ. ನೀರು ತುಂಬುತ್ತಿರಲಿಲ್ಲ. ಮರಗಳಿಗೆ ಪುಷ್ಪ ಕರಂಡವನ್ನು ನೇತುಹಾಕಿ, ಬಿಂದಿಗೆಯನ್ನು ನೀರ ಮೇಲೆ ತೇಲಿಬಿಟ್ಟು ಲೀಲಾ ವಿನೋದದಲ್ಲಿರುತ್ತಿದ್ದನು. ಉಳಿದ ವಟುಗಳು ಹೊತ್ತಾಯಿತೆಂದು ಎಚ್ಚರಿಸಿದಾಗ ತಾವಾಗಿಯೇ ತುಂಬಿದ ಕರಂಡ ತುಂಬಿದ ಬಿಂದಿಗೆಗಳು ಸಿದ್ಧಲಿಂಗೇಶ್ವರನ ಕೈಸೇರುತ್ತಿದ್ದುವು. ಇದಕ್ಕೆ ಕಾರಣ ಕೈಲಾಸದ ದ್ವಾರಪಾಲಕ ರಾದ ಚಂಡಿ ಪ್ರಚಂಡಿಗಳು ಶಾಪಗ್ರಸ್ಥರಾಗಿ ಶಾಪವಿಮೋಚನಾರ್ಥವಾಗಿ ಸಿದ್ಧಲಿಂಗೇಶ್ವರನ ಸೇವೆಯಲ್ಲಿದ್ದುದೇ ಎಂದು ಹೇಳಲಾಗಿದೆ.

ಸಿದ್ಧಲಿಂಗೇಶ್ವರನು ಬಸವೇಶ್ವರಪೂಜೆಗೆ ಕುಳಿತನೆಂದರೆ ದೀಪಕ್ಕೆ ಎಣ್ಣೆ ಬೇಕಾಗುತ್ತಿರಲಿಲ್ಲ. ನೀರೇ ಎಣ್ಣೆಯಾಗಿ ಉರಿಯುವುದು. ಎಲ್ಲರಂತೆ ನೈವೇದ್ಯ ಹಿಂದಿರುಗಿ ಬರುತ್ತಿರಲಿಲ್ಲ. ಈ ಕಾರಣಿಕನು ತಂದ ನೈವೇದ್ಯವನ್ನು ಸಮರ್ಪಿಸಲು ಬಸವೇಶ್ವರನ ಶಿಲಾಮೂರ್ತಿಯೇ ಬಾಯ್ದೆರೆದು ಸೇವಿಸು



ತ್ತಿದ್ದಿತು. ಇದನ್ನರಿತ ಗುರು ಗೋಸಲ ಚೆನ್ನಬಸವೇಶ್ವರರು ಇನ್ನು ಈ ಮಹಿಮರಿಂದ ಸೇವೆ ಸ್ವೀಕರಿಸುವುದು ಉಚಿತವಲ್ಲವೆಂದರಿತು ಸಿದ್ಧಲಿಂಗೇಶ್ವರನಿಗೇ ಪೀಠಾಧಿಕಾರ ಕೊಡಹೋದರು. ಆದರೆ ಮುಂದೆ ಮಹಾ ಗುರುವಾಗಲಿದ್ದ ಸಿದ್ಧಲಿಂಗೇಶ್ವರನು ಆಗ ಮಹಾಶಿಷ್ಯನಂತೆ ನಡೆದು ಕೊಂಡನು. ಗುರುಪಟ್ಟವನ್ನು ಗುರುವಿಗೇ ಬಿಟ್ಟು ತಾಯಿ ತಂದೆಗಳಿಗೆ ಸ್ಮರಿಸಿದಾಗ ಕಾಣಿಸಿಕೊಳ್ಳುವೆನೆಂದು ವಚನವಿತ್ತು ಲೋಕಸಂಚಾರಕ್ಕೆ ಹೊರಟುಬಿಟ್ಟನು.

“ಈಷಣತ್ರಯಕ್ಕತೀತನೆನಿಸಿ ಜನರ ಕ್ಲೇಶಪಂಚಕಗಳನ್ನು ದಹಿಸಲು, ರೋಷ ವಾಶಗಳನ್ನು ಹಿಟ್ಟುಗುಟ್ಟಲು” ಸಿದ್ಧಲಿಂಗೇಶ್ವರರು ಲೋಕಸಂಚಾರಕ್ಕೆ ಹೊರಡಲು ಅವರೊಡನೆ ಏಳುನೂರು ಗಣವರರೂ ಹೊರಟರು— ರಾಕಾಸುಧಾಕರನನ್ನು ಬೆಂಬತ್ತಿ ಹೊರಟ ತಾರಕಾನಿವಹದಂತೆ. ಅವರಲ್ಲಿ ಘನಲಿಂಗದೇವರು, ಶಾಂತಮಲ್ಲಿಕಾರ್ಜುನ, ಬತ್ತಲೇಶ, ರಾಚವಟ್ಟಿದೇವರು, ಶಿವಪೂಜೆಯಾರ್ಯ ಅಥವಾ ಬೋಳಬಸವೇಶ, ಸಿದ್ಧನಂಜೇಶ್ವರ, ಕಂಬಳಿಯ ದೇವರು, ಚೆನ್ನದೇವರು, ದೊಡ್ಡ ಸಿದ್ಧಲಿಂಗೇಶ್ವರ, ಕಂಕಣದೇವರು, ಲಂಬ ಕರ್ಣದೇವರು, ಸಿದ್ಧಮಲ್ಲೇಶ್ವರ, ಗುಮ್ಮಳಾಪುರದ ವರದಸಿದ್ಧಲಿಂಗೇಶ್ವರ, ಎಡತೊರೆಯ ಪುರದ ಗುರುಸಿದ್ಧವೀರಣ್ಣೋಡೆಯರು, ಶಿವಘನಲಿಂಗದೇವರು, ಚಿಕ್ಕಮಲ್ಲೇಶ್ವರರು, ಮರುಳಸಿದ್ಧೇಶ್ವರ, ಚಂದ್ರಶೇಖರರು, ಶಿವಸುರಗಿ ಯಾರ್ಯ, ಬೆಡಗಿನ ಪರ್ವತೇಶ್ವರ, ಪಟ್ಟಣದ ದೇವರು, ಜಗುನಿಯ ಮರುಳ ದೇವರು, ಸಸ್ತೆಯಾರ್ಯ ಮಳೆಯದೇವರು, ಉಸ್ಪಿನಹಳ್ಳಿಯಾರ್ಯ, ಜೋಲಿಯಾ ಬಸವೇಶ್ವರ, ರಾಚವಟ್ಟಿಯ ಕೋರಿಯ ಸಿದ್ಧಬಸವೇಶ್ವರ, ಹಿರಣ್ಯಾರ್ಯ, ಶೀಲವಂತಾರ್ಯ, ಕೊಡಗಿಯ ಹಳ್ಳಿಯಾರ್ಯ, ಕಿತ್ತಾವರದ ಚೆನ್ನಮಲ್ಲೇಶ್ವರ, ಘಟ್ಟ ಸಿದ್ಧಯ್ಯ, ಚಿಟ್ಟಗ ಯತೀಶ್ವರ, ಕಟ್ಟಿಯಪುರದ ನಂಜದೇವ, ಹುಚ್ಚು ಪರ್ವತದೇವ, ದೊಡ್ಡ ಸಿದ್ಧಯ್ಯ, ರೇವಣ ಸಿದ್ಧದೇವರು ಮೊದಲಾದವರು ಮುಖ್ಯರು\* ಇವರಲ್ಲಿ ಅನೇಕರು ಮಹಿಮಾಶಾಲಿಗಳು, ವಚನಕಾರರು, ಶರಣಕುಲದೀಪಕರು.

\* ಚೆನ್ನಬಸವ ಪುರಾಣ, ಸಿದ್ಧೇಶ್ವರ ಪುರಾಣ, ನಿರಂಜನವಂಶರತ್ನಾಕರ, ತೋಂಟಿದಾರ್ಯ ರಗಳೆಯ ಪ್ರಸ್ತಾವನೆಗಳಿಂದ ಶೇಖರಿಸಿದುದು.

ಇವರಲ್ಲಿ ಕೆಲವರ ನಾಮನಿರ್ದೇಶವು ಎಡೆಯೂರಿನ ಸಿದ್ಧಲಿಂಗೇಶ್ವರ ದೇವಾಲಯದ ಪ್ರಾಕಾರದಲ್ಲಿ ಸು. ೧೫೦೦ ರಲ್ಲಿ ಬರೆದ ಶಿಲಾಶಾಸನದಲ್ಲಿ ಬಂದಿದೆ. ಅದರಲ್ಲಿ ತೋಂಟದ ಸಿದ್ಧಲಿಂಗೇಶ್ವರನ ಘನಮಹಿಮೆಯನ್ನು ವರ್ಣಿಸಲಾಗಿದೆ:

“ಇಂತಪ್ಪ ಅನಾದಿ ಜಂಗಮವೇ ಜಗದ್ಧಿತಾರ್ಥವಾಗಿ ಚರಿಸಿದ ಕ್ರಮ ವೆಂತೆಂದಡೆ—ಜ್ಞಾನ ಕ್ರಿಯಾಸ್ವರೂಪನುಂ, ಸರ್ವಾಂಗಲಿಂಗಿ, ಪಟ್ ಸ್ಥಲ ಜ್ಞಾನಿ, ಸರ್ವಾಚಾರಸಂಪನ್ನ, ಪಾದೋದಕ ಪ್ರಸಾದ ಪ್ರತಿಷ್ಠಾಚಾರ್ಯನುಂ, ಅಷ್ಟಾವರಣಾಲಂಕಾರ, ದ್ವೈತಾದ್ವೈತತಿಮಿರಮಾರ್ತಂಡನುಂ, ಇಂತಪ್ಪ ದಿವ್ಯಶಿವಯೋಗಿ ಸಿದ್ಧಲಿಂಗೇಶ್ವರಂಗೆ ಸಮ್ಯಗ್ ಜ್ಞಾನೋದಯವಾಗಿ ಸಂಸಾರಹೇಯಮಂ ಮಾಡಿ ಶರಣುಹೊಕ್ಕ ಶಿಷ್ಯಜನಗಳ ನಾಮ ಪರಿಕ್ರಮಗಳೆಂತೆಂದಡೆ—ಸಪ್ತದೇವರು, ಉಪ್ಪಿನಹಳ್ಳಿಯ ಸ್ವಾಮಿ ಸಿದ್ಧ ದೇವರು, ನಂಜದೇವರು, ಬೋಳ ಬಸವರಾಜದೇವರು, ಗುಮ್ಮಳಾಪುರದ ಸಿದ್ಧಲಿಂಗದೇವರು, ಪಟ್ಟಣದೇವರು, ರೇವಣಸಿದ್ಧದೇವರು. ಶೀಲವಂತ ದೇವರು, ಚಿಟ್ಟೆಗದೇವರು-ಇಂತೆ ಇವರು ಮುಖ್ಯವಾದ ಭಕ್ತಮಾರ್ಗೇಶ್ವರರ್ಗೆ ಪಟ್ಟಲಜ್ಞಾನ ಲಿಂಗಾಂಗಸಂಬಂಧ ಸಮರಸೈಕಾರ್ಥಮಂ ಬೋಧಿಸಿ ಮುಕ್ತರಂ ಮಾಡಿ, ಪಟ್ಟಲೈಕಾರ್ಥವಾಗಿ ಮಾಡುವ ಕ್ರಿಯೆಗಳೆಲ್ಲ ನಿಷ್ಪತ್ತಿ ಯಾಗಿ.....”

ದಿವ್ಯಶಿವಯೋಗಿ ಸಿದ್ಧಲಿಂಗೇಶ್ವರರು ಪಟ್ಟಲೈಕಾರ್ಥವಾಗಿಯೇ ಸರ್ವಕ್ರಿಯೆಗಳನ್ನು ಮಾಡಿದರು. ಆದುದರಿಂದ ಅವರು ಕೈಕೊಂಡಿದ್ದ ಲೋಕಸಂಚಾರವೂ ಪಟ್ಟಲೈಕಾರ್ಥವಾಗಿಯೇ ಇದ್ದಿತು. ಅವರೊಡನೆ ಏಳೂರು ಗಣವರರೂ ಇದೇ “ಪಟ್ಟಲಜ್ಞಾನ ಲಿಂಗಾಂಗ ಸಂಬಂಧ ಸಮರ ಸೈಕಾರ್ಥ” ವನ್ನೇ ಬೋಧಿಸಿ ಮೆರೆದರು.

ಅಲ್ಲಲ್ಲಿ ನಾನಾ ಪವಾಡಮಂ ಮೆರೆವುತಿರ

ಅಲ್ಲಲ್ಲಿ ಗಣನಾಥರುದಿಸಿ ಚರರೂಪಿನಿಂ

ದಲ್ಲಲ್ಲಿ ಪೂಜೆಗೊಳುತ್ತೆದಿ ತೋಂಟದ ಯತಿಯ ಸಾರಲತಿಸ್ತ್ರೀತಿಯಿಂದೆ

ಮೆಲ್ಲಮೆಲ್ಲನೆ ತೋಂಟದಾರ್ಯರಾ ವಿರತರೊಳ್

ಬಲ್ಲ ಬಲ್ಲರೊಳು ತತ್ತ್ವಾನುಭಾವಂಗಳಿಂ

ಸೊಲ್ಲು ಸೊಲ್ಲಿಗೆ ಪರಮ ಸಟ್ಟಿಲವನುಸಿರ್ವರ್...||

ಚ.ಬ.ಪು.

೬೩-೪೬

ಮಹಾಶಿವಯೋಗಿ ಸಿದ್ಧಲಿಂಗೇಶ್ವರರ ಲೋಕಸಂಚಾರವು ಅವರ ದಿಗ್ವಿಜಯವಾಗಿಯೇ ಪರಿಣಮಿಸಿತು. ಸಂಚಾರದಲ್ಲಿ “ಜೋಗಿನಾಥರು, ಸಿದ್ಧರು, ವೈಷ್ಣವ, ಬೌದ್ಧ, ಜೈನ, ಚಾರ್ವಾಕ, ಕಾಳಾಮುಖ ಮುಂತಾದವರಂ ಶಾಸ್ತ್ರಮುಖದಿಂ ಮಹತ್ವದಿಂ ಗೆಲಿದು, ಅವರಿಗೆ ಶಿವಭಕ್ತಿಯನುಂಟು ಮಾಡುತ್ತ, ಕೆಲವು ಜನರಿಗೆ ಲಿಂಗಧಾರಣವಂ ಮಾಡಿಸಿ ವೀರಶೈವವಂ ಉದ್ಧರಿಸುತ್ತ, ಸತ್ತವರಿಗೆ ಪ್ರಾಣವಂ ಕೊಡುತ್ತ, ಬಂಜೆಯರಿಗೆ ಮಕ್ಕಳ ಫಲವಂ ಕೊಡುತ್ತ, ಕುಷ್ಠರೋಗ ಮುಂತಾದ ಅನೇಕ ವ್ಯಾಧಿ ಪೀಡಿತರು, ಬ್ರಹ್ಮರಾಕ್ಷಸ, ಪಿಶಾಚ, ಭೂತ, ಪ್ರೇತ ಮುಂತಾದ ಪೀಡಿತರು ಬಂದು ಶರಣಾಗತರಾದಲ್ಲಿ ಅವುಗಳನ್ನು ದೂರಮಾಡುತ್ತ ಶರಣಗಣರಿಗೆ ಷಟ್ಸ್ಥಲ ಜ್ಞಾನೋಪದೇಶವಂ ಮಾಡಿ ಮೋಕ್ಷಮಾರ್ಗವನೀವುತ್ತ ಸಕಲ ದೇಶಗಳ ಸಂಚರಿಸಿದರು” \* ಅವರು ಆಗ ಮೆರೆದ ಪನಾಡಗಳಲ್ಲಿ ಪ್ರಮುಖವಾದುವು ಇವು :

ದಾರಿಯಲ್ಲಿ ಒಮ್ಮೆ ಬೆಟ್ಟದಾವರೆಯ ಮರ ತಲೆಬಾಗಿ ಸಿದ್ಧಲಿಂಗೇಶ್ವರರ ಶಿಷ್ಯರಿಗೆ ಹೂ ನೀಡಿತು. ಅದರ ತುದಿಗೊಂಬೆಯಲ್ಲಿ ಗೂಡುಕಟ್ಟಿಕೊಂಡಿದ್ದ ಜೇಡ ದಂಪತಿಗಳ ಶಾಪವಿಮೋಚನವಾಗಿ ಮುನ್ನಿನ ಗಂಧರ್ವ ಜನ್ಮವನ್ನು ಪಡೆದರು. ಕಂಚಿ, ಕಾಳಹಸ್ತಿ, ಚಿದಂಬರ ಮೊದಲಾದ ಕ್ಷೇತ್ರಗಳಿಗೆ ಮೊದಲು ಚಿತ್ತೈಸಿ ಸಿದ್ಧಲಿಂಗೇಶ್ವರರು ಅರುಣಾಚಲ ದೇವಾಲಯಕ್ಕೆ ದಯಮಾಡಿಸಿದರು. ಅಲ್ಲಿ ಅರ್ಧರಾತ್ರಿಯವರೆಗೂ ಅರುಣಾಚಲೇಶ್ವರನನ್ನು ಅನನ್ಯ ಭಕ್ತಿಯಿಂದ ಪೂಜಿಸಿದರು. ಅರುಣಾಚಲೇಶ್ವರನು ತನ್ನ ಪಂಚತಾವಡವೆಂಬ ಅಮೂಲ್ಯ ರತ್ನಾಭರಣವನ್ನು ಸಿದ್ಧಲಿಂಗೇಶ್ವರರ ಕೊರಳಿಗೆ ಹಾಕಿದನು. ಅರ್ಚಕರು ರಾಜನಿಗೆ ದೂರು ಹೇಳಲು ರಾಜನೆದುರಿಗೆ ಸಿದ್ಧಲಿಂಗೇಶ್ವರರು ಪಂಚತಾವಡವನ್ನು ಮತ್ತೆ ಅರುಣಾಚಲೇಶ್ವರನ ಕೊರಳಿಗೆ ಹಾಕಿದರು. ಆದರೆ ಅದು ಮತ್ತೆ ಬಂದು ಸಿದ್ಧಲಿಂಗೇಶ್ವರರ ಕೊರಳನ್ನು ಅಲಂಕರಿಸಿತು.

\* ನಿರಂಜನ ವಂಶರತ್ನಾಕರ



ರಾಜನೂ ಅರ್ಚಕರೂ ಸಿದ್ಧಲಿಂಗೇಶ್ವರನಿಗೆ ಶರಣಾಗತರಾದರು. †

ಅಲ್ಲಿಂದ ಸಿದ್ಧಲಿಂಗೇಶ್ವರರು ಗೋದಾವರೀ ತೀರಕ್ಕೆ ದಯಮಾಡಿಸಿದರು—‘ಕಾವೇರಿಯಡಿಯ ಗೋದಾವರಿಯ ಮುಡಿಯ’ ಕರ್ನಾಟಕದ ಶಿರೋಭಾಗದಲ್ಲಿ ಶೋಭಿಸುವವರಿವರು—ಎಂಬುದನ್ನು ಪ್ರತ್ಯಕ್ಷಪಡಿಸುವಂತೆ. ಅಲ್ಲಿ ದ್ವಿಜರಿಗೆ ಪ್ರಸಾದಮಹತ್ವವನ್ನು ಪ್ರತ್ಯಕ್ಷ ತ್ರಿಯಂಬಕೇಶ್ವರನಿಂದ ಹೇಳಿಸಿದರು. “ತ್ರಿಯಂಬಕಂ ಯಜಾಮಹೇ ಸುಗಂಧಿಂ ಪುಷ್ಟಿವರ್ಧನಂ ಉರ್ವಾರುಕಮಿವ ಬಂಧನಾತ್ ಮೃತ್ಯೋರ್ ಮುಕ್ಷೀಯಮಾವೃತಮ್” ಎಂದು ತ್ರಿಯಂಬಕೇಶ್ವರನನ್ನು ವರು ಪ್ರಾರ್ಥಿಸಿದಾಗ ಗೋದಾವರಿಯ ಅಲೆಗಳೆಲ್ಲ ಅದಕ್ಕೆ ಮಾದರ್ನಗೊಟ್ಟು ನಲವಿನಿಂದ ನರ್ತಿಸಿರಬೇಕು. ಇಲ್ಲಿಯೇ ಹತನಾದ ತುರುಷ್ಕರಾಜನಿಗೆ ಪ್ರಾಣದಾನವೂ ನಡೆಯಿತು.

ಅಲ್ಲಿಂದ ಮುಂದೆ ಮಹಾಬಲೇಶ್ವರನ ದರ್ಶನ. ಸಹ್ಯಾದ್ರಿಯಲ್ಲಿ ಮಹಾಬಲೇಶ್ವರಲಿಂಗದ ಮೇಲ್ಭಾಗದಲ್ಲಿ ಹುಟ್ಟಿ ಹರಿದು ಬರುತ್ತಿದ್ದ ಕೃಷ್ಣವೇಣಿ ಎಂಬ ನದಿಯನ್ನು ಕಂಡು, ಲಿಂಗದ ಮೇಲ್ಭಾಗಕ್ಕೆ ಹತ್ತಿ ತಮ್ಮ ಪಾದಗಳನ್ನು ತೊಳೆದು ತಮ್ಮ ಪಾದೋದಕದಿಂದಲೇ ಮಹಾಬಲೇಶ್ವರನಿಗೆ ಅಭಿಷೇಕ ಮಾಡುತ್ತಿದ್ದರು. ಅದನ್ನು ಅರ್ಚಕರು ಕಂಡು ರೇಗಲು ಸಿದ್ಧಲಿಂಗೇಶ್ವರರು ನಗುತ್ತ ಹೊರಗೆ ಬಂದು ಮರದ ಕೆಳಗೆ ಕುಳಿತರು. ಆಗ ಲಿಂಗದ ಉತ್ತಮಾಂಗದಿಂದ ಬರುತ್ತಿದ್ದ ಗಂಗೆಯು ಬತ್ತಿಹೋಯಿತು. ಸಿದ್ಧಲಿಂಗೇಶ್ವರರ ಅನಾಚಾರದಿಂದಲೇ ಹೀಗಾಯಿತೆಂದು ಭ್ರಮಿಸಿದ ಅರ್ಚಕರು ಅದರ ನಿವಾರಣೆಗೆ ಶಾಂತಿ ಕರ್ಮಗಳನ್ನೂ, ಹೋಮ ಹವನಾದಿಗಳನ್ನೂ ಮಾಡಿಸಿದರು. ಅದರಿಂದ ಯಾವ ಪ್ರಯೋಜನವೂ ಆಗಲಿಲ್ಲ. ಅವರು ವ್ಯರ್ಥ ಬಳಲುತ್ತಿರುವುದನ್ನು ಕಂಡು ಮಹಾಬಲೇಶ್ವರನು “ವಿಪ್ರರೆ, ಸಿದ್ಧಲಿಂಗೇಶ್ವರನನ್ನು ನೋಯಿಸಿ ನನಗೆ ಪೂಜಿಸಿದಲ್ಲಿ ಫಲವೇನು? ಆತನು ಅಗಣಿತಮಹಿಮನು. ಆತನನ್ನು ಕರೆತಂದು ನನ್ನ ತಲೆಯಮೇಲೆ ನಿಲ್ಲಿಸಿರಿ” ಎಂದು ಹೇಳಿದನು. ವಿಪ್ರರು ಅದರಂತೆ ಮಾಡಲು ಮತ್ತೆ ಗಂಗಾಧಾರಿ ಹೊರಟಿತು.

† ಸಿದ್ಧೇಶ್ವರ ಪುರಾಣದಲ್ಲಿ ಕಥೆ ಕೊಂಚ ಬೇರೆಯಾಗಿದೆ.

ಮುಂದೆ ಓಜೇಶ್ವರದಲ್ಲಿ ಉತ್ತುಂಗಯೋಗಿ ಮೊದಲಾದ ಭೈರವೋ ಪಾಸಕರ ಗರ್ವಹರಣಮಾಡಿ, ಉಳುವೆಯ ಮಹಾಮನೆಗೆ ಹೋಗಿ ಶರಣರು ಮುಕ್ತರಾದ ಅವಿಮುಕ್ತ ಶ್ವೇತ್ರಗಳನ್ನು ಸಂದರ್ಶಿಸಿ, ಜನಾರ್ದನ ಜೀಯನೆಂಬವನ ಮದ ಮದಿಸಿ, ತುಳುವ ದೇಶಕ್ಕೆ ಹೋಗಿ ಕಾರ್ಕಳದಲ್ಲಿ ಜೈನರಿಗೆ ಸನ್ಮತಿಯನಿತ್ತು, ವಾಯುಪೂಜಾನಗಪರ್ವತದಲ್ಲಿ ಶೀತಾಳ ಮಲ್ಲೇಶನಿಂದ ಸತ್ಕೃತಿರಾಗಿ 'ಸೂರಿಜನಹರ್ಷವಿಸ್ತಾರಿ, ಬರನೆರ್ದೆಗಂ ಕಠಾರಿ' ಕಾವೇರಿಗೆ ಬಂದರು. ಅಲ್ಲಿ ಆನಂದದಿಂದ ಲಿಂಗಾರ್ಚನೆಗೈದು ಮುಂದುವರಿಯುತ್ತಲಿರುವಾಗ ಅವರಿಗಾಗಿ ಎಡೆ ಹೊತ್ತು ಹೊರಟಿದ್ದ ವನಿತೆ ಯೊಬ್ಬಳನ್ನು ಮದ್ದಾನೆಯೊಂದು ಹಿಂದಿನಿಂದ ಬಂದು ಸೊಂಡಿಲಿನಿಂದ ಸುತ್ತಿ ಮೇಲೆತ್ತಿತು. ಆಕೆಯು 'ಸಿದ್ಧಲಿಂಗಾ ಸಲಹು' ಎಂದು ಮೊರೆಯಿಡಲು ಆ ಮದ್ದಾನೆಯು ಆಕೆಗಿನಿಸೂ ನೋವಾಗದಂತೆ ಆಕೆಯನ್ನು ತಂದು ಸಿದ್ಧಲಿಂಗೇಶ್ವರನ ಸನ್ನಿಧಿಯಲ್ಲಿಳಿಸಿ ತಾನೂ ನಮಸ್ಕರಿಸಿ ಸಿದ್ಧಲಿಂಗೇಶ್ವರನನ್ನು ಸೊಂಡಿಲಿನಿಂದೆತ್ತಿ ತನ್ನ ಬೆನ್ನಿನಮೇಲೆ ಕುಳ್ಳಿರಿಸಿಕೊಂಡು ಹೊರಟಿತು. ಶರಣರೆಲ್ಲ ಹಿಂಬಾಲಿಸಿದರು. ಮದ್ದಾನೆಯು ತುಂಬಿ ಹರಿಯುವ ಕಾವೇರೀ ನದಿಯನ್ನೇ ಪ್ರವೇಶಿಸಿಬಿಟ್ಟಿತು. ಕಾವೇರಿಯು ಇಬ್ಭಾಗವಾಗಿ ದಾರಿಬಿಟ್ಟಿತು. ಎಲ್ಲರೂ ನದಿ ದಾಟಿದರು. ಮೇಲಿನಿಂದ ತುಂಬೆಯ ಹೂಗಳ ಮಳೆ ಸುರಿಯಿತು. ಆ ಭಕ್ತಿಯು ತಂದಿದ್ದ ಬುತ್ತಿಯೇ ಎಲ್ಲ ಶರಣರಿಗೂ ಸಂತೃಪ್ತಿಯನ್ನುಂಟುಮಾಡಿತು—ಸಿದ್ಧಲಿಂಗೇಶ್ವರನ ಮಹಿಮೆಯಿಂದ. ಮುಂದೆ ಹೊರಟರಲು ಎಂಟು ದಿನಗಳಿಂದ ದಂಟು ಕಚ್ಚದೆ ನಿಂತಿದ್ದ ಗೂಳಿಯೊಂದು ಕಣ್ಣಿಗೆ ಬಿದ್ದಿತು. ಅದಕ್ಕೆ ಒಕ್ಕಲಿಗನೊಬ್ಬನು ತನ್ನ ಹೊಲದ ಬೆಳೆಯನ್ನು ತಿಂದ ತಪ್ಪಿಗಾಗಿ ಸಿದ್ಧಲಿಂಗೇಶ್ವರನ ಆಣೆಯನ್ನಿಟ್ಟಿದ್ದ! ಗೂಳಿ, ಮದ್ದಾನೆ, ನದಿ, ಶಿಲೆ-ಯಾವುದಾದರೇನು— ಸಿದ್ಧಲಿಂಗೇಶ್ವರನ ಹೆಸರತ್ತಿದರೆ ಸಾಕು, ತಲೆ ಬಾಗುತ್ತಿದ್ದುವೆಂದಮೇಲೆ ಆ ಮಹಾಮಹಿಮನ ಶಕ್ತಿಯನ್ನಾರು ಬಣ್ಣಿಸಬಲ್ಲರು ?

ತನ್ನ ಆಣೆಗೆ ತಲೆಬಾಗಿ ಹುಲ್ಲು ಕಚ್ಚದೆ ನಿಂತಿದ್ದ ಗೂಳಿಯನ್ನು ಕಂಡು ಸಿದ್ಧಲಿಂಗೇಶ್ವರನ ಅಪಾರ ಕರುಣೆಯು ಉಕ್ಕಿಬಂದಿತು. ಪ್ರೀತಿಯಿಂದದರ ಮೈದಡವಿ "ಆಣೆ ಬಿಟ್ಟಿತು ನಂದೀಶ್ವರಾ, ಮೇವು ಸೇವಿಸುವವನಾಗು"

ಎಂದು ಅಭಯವಿತ್ತರು. ಕೂಡಲೆ ಗೂಳಿಯು ದೇವರಿಗೆ ಬಾಗಿ ಮೇವು ತಿನ್ನಲು ಪ್ರಾರಂಭಿಸಿತು. ಮುಂದೆ ಶ್ರೀಶೈಲದಾಚೆಯ ಕುಂತಳ ದೇಶದ ರಾಜ್ಯದ ರಾಜವಂಶದಲ್ಲಿ ಪೂರ್ವಜನ್ಮದ ಕರ್ಮದಿಂದ ಕುರುಡಿಯಾಗಿ, ಕುಷ್ಟರೋಗಿಯಾಗಿ ಹುಟ್ಟಿದ್ದ ಸುಶೀಲೆಗೆ ಭಸ್ಮವಿತ್ತು ಕುಷ್ಟಕಳೆದು, ಕಣ್ಣು ಕೊಟ್ಟು ರಾಮೇಶ್ವರಕ್ಕೆ ಬಂದರು. ಅಲ್ಲಿ ತನ್ನ ಭಕ್ತರಿಗೆ ರಾಮಲಿಂಗ, ಹನುಮ ಲಿಂಗಗಳ ಪೂರ್ವವಿಚಾರವನ್ನು ತಿಳಿಸಿ, ಮಲೆಯಾಳಕ್ಕೆ ಹೋಗಿ ಅಲ್ಲಿಯ ರಾಜನಿಗೂ ಪ್ರಜೆಗಳಿಗೂ ಸನ್ಮಾರ್ಗ ತೋರಿ ಶಿವಮಂತ್ರೋಪದೇಶ ಮಾಡಿ, ಸ್ತ್ರೀ ರಾಜ್ಯಕ್ಕೆ ಹೋಗಿ ಅಲ್ಲಿಯ ಕಾಮಿನಿಯರಿಗೆ ಶಿವಭಕ್ತಿ ಮಾರ್ಗವನ್ನು ತೋರಿಸಿ ಕೊಡಗು, ಕೊಂಕಣಗಳ ಕ್ಷೇತ್ರಗಳನ್ನೂ, ಉಡುಪಿಯ ಕೃಷ್ಣ, ಶಂಕರನಾರಾಯಣ, ಕೊಲ್ಲೂರ ಮೂಕಾಂಬಿಕಾ ಇತ್ಯಾದಿ ಕ್ಷೇತ್ರಗಳನ್ನೂ ಸಂದರ್ಶಿಸಿ ಪ್ರಜಾ ಪೀಡಕನಾಗಿದ್ದ ಇರುಲನೆಂಬ ವ್ಯಾಧವನ್ನು ಸನ್ಮಾರ್ಗಕ್ಕೆ ಹಚ್ಚಿ ಪರಶುರಾಮ ಕ್ಷೇತ್ರಕ್ಕೆ ಬಂದರು.

ಪರಶುರಾಮಕ್ಷೇತ್ರದಲ್ಲಿ ಒಬ್ಬ ಶಿವಭಕ್ತನ ಶಿವಸರ್ವೋತ್ತಮತ್ವ ಪ್ರತಿಪಾದನೆಯಿಂದ ರೇಗಿದ ಚಾರ್ವಾಕರು ಅವನ ಮನೆಗೆ ಬೆಂಕಿಹಚ್ಚಿದರು. ಅವನ ಮನೆಯೇನೋ ಸುಟ್ಟು ಬೂದಿಯಾಯಿತು. ಆದರೆ ಆ ಶಿವಭಕ್ತನು ಮಾತ್ರ ಸಿದ್ಧಲಿಂಗೇಶ್ವರನ ಕರುಣೆಯಿಂದ ಕೂದಲು ಸಹ ಕೊಂಕಾಗದೆ ತನ್ನ ಶಿವಗ್ರಂಥಗಳೊಡನೆ ಉಳಿದುಕೊಂಡಿದ್ದನು. ಅತ್ತ ಚಾರ್ವಾಕರಿಟ್ಟ ಬೆಂಕಿಯು ಅವರ ಮನೆಗಳಿಗೆ ತಗುಲಿ ಧಗಧಗಿಸಿ ಛುರಿಯತೊಡಗಿತು. ಶರಣಾಗತರಾದ ಚಾರ್ವಾಕರಿಗೆ ಸಿದ್ಧಲಿಂಗೇಶ್ವರನು ಅತೀರ್ವದಿಸಿ ಭಸ್ಮಗಳನ್ನು ದಯಪಾಲಿಸಿದನು. ಅವುಗಳನ್ನು ವರು ಪೂಜಿಸಲು ಲಿಂಗಗಳಾದುವು; ಅವರು ಶಿವಭಕ್ತರಾದರು.

ಸಿದ್ಧಲಿಂಗೇಶ್ವರರು ಅಲ್ಲಿಂದ ಉತ್ತರಾಭಿಮುಖವಾಗಿ ಹೊರಟರು. ದಾರಿಯಲ್ಲಿ ಒಬ್ಬ ಬಂಜೆಗೆ ಪಾದೋದಕ ನೀಡಿ ಪುತ್ರನನ್ನಿತ್ತರು. ಅದಕ್ಕೆ ಅಪಹಾಸ್ಯಮಾಡಿದ ಕ್ಷುದ್ರನ ಬಾಯಲ್ಲಿ ಹುಳುಗಳು ಸುರಿಯಲು ಮೊರೆ ಹೊಕ್ಕ ಅವನಿಗೂ ಪಾದತೀರ್ಥವಿತ್ತು ರಕ್ಷಿಸಿದರು. ಮುಂದೆ ಮೈಚ್ಚೂರ ರಾಜ್ಯದಲ್ಲಿ ಶೂಲಗಳನ್ನು ಚಿಗುರಿಸಿ ಮೈಚ್ಚೂರಾಜನಿಗೆ ಕರುಣಿಸಿ ಜಗಜ್ಜನನಿ ಜಾಹ್ನವಿಯಿಂದ ಭಿಕ್ಷೆ ಪಡೆದು ಕಾಶಿಯಲ್ಲಿ ಹರಿಶ್ಚಂದ್ರರಾಯನ ಸ್ಥಾನ



ವನ್ನು ಕಂಡು ಹಿಮವತ್ಸರ್ವತ ಪ್ರದೇಶಕ್ಕೆ ಬಂದರು.

ಅಲ್ಲಿ ಶರಣರಿಗೆ ಕೇದಾರೇಶ್ವರಾವತಾರ, ಗೌರೀ ಜನನ, ದಕ್ಷಯಾಗ ಧ್ವಂಸ ಇತ್ಯಾದಿಗಳನ್ನು ವಿವರಿಸಿದರು. ಆಗ ಎಲ್ಲರೂ ಕೇಳುವಂತೆ ಒಂದು ಕರುಣ ಕ್ರಂದನ ಕೇಳಿಬಂದಿತು. ಅದು ಇನ್ನೂರು ಗಾವುದಗಳಾಚೆಯ ಒಬ್ಬ ಗೊಲ್ಲನ ಧ್ವನಿ. ಹುಲಿಯ ಬಾಯಿಗೆ ಸಿಕ್ಕ ತನ್ನ ಗೋವನ್ನು ರಕ್ಷಿಸಲು ಅವನು ಕೂಗಿಕೊಂಡಿದ್ದ. ಸಿದ್ಧೇಶ್ವರರಲ್ಲಿಗೆ ನಿಮಿಷಾರ್ಧದಲ್ಲಿ ಮುಟ್ಟಿ ಗೊಲ್ಲನ ಗೋವು ರಕ್ಷಿಸಿದರು.

ಆ ಗೊಲ್ಲನು ತನ್ನ ದೊಡ್ಡಿಯಲ್ಲಿ ಒಂದು ಕರಿಯ ಕಲ್ಲನ್ನು ಪ್ರಾಣ ಲಿಂಗವೆಂದು ಪರಿಭಾವಿಸಿ ಪೂಜಿಸುತ್ತಿದ್ದನು. ಹಗಲಿರುಳು ಆ ಕರುಗಲ್ಲೇಶನ ಧ್ಯಾನದಲ್ಲಿಯೇ ಕಾಲಕಳೆಯುತ್ತಿದ್ದನು. ನಿತ್ಯಗೋವುಗಳು ಮನೆಗೆ ಬಂದಲ್ಲದೆ, ಕರುಗಲ್ಲೇಶನನ್ನು ಪೂಜಿಸಿದಲ್ಲದೆ ಅನ್ನಪಾನಗಳನ್ನು ಸೇವಿಸುತ್ತಿರಲಿಲ್ಲ. ಹೀಗಿರುತ್ತಿರಲು ಒಂದು ದಿನ ಅವನ ಎಳಗಂದಿ ಗೋವೊಂದು ದಾರಿ ತಪ್ಪಿಸಿ ಕೊಂಡು ದೊಡ್ಡಿಗೆ ಬರದೆಹೋಯಿತು. ಗೊಲ್ಲನು ಅದು ಬರುವವರೆಗೆ ಅನ್ನ ನೀರು ಮುಟ್ಟುವುದಿಲ್ಲವೆಂದು ಶಪಥ ಮಾಡಿ ಹುಡುಕಲು ಹೊರಟನು. ಎಂಟು ದಿನಗಳ ವರೆಗೆ ಉಪವಾಸದಿಂದಿದ್ದು ಅಲೆದಾಡಿ ಮೂರ್ಛೆ ಬಂದು ಬಿದ್ದುಬಿಟ್ಟನು. ಆಗ ಶಿವನು ಬಾಲಕನ ರೂಪಿನಲ್ಲಿ ಬಂದು ಗೊಲ್ಲನನ್ನು ದೊಡ್ಡಿಗೆ ಕರೆತಂದು ಅವನ ಭಕ್ತಿಗೆ ಮೆಚ್ಚಿ ವರವ ಬೇಡೆಂದನು. ಗೊಲ್ಲನು 'ನನ್ನ ಗೋವುಗಳನ್ನು ಕಾಯ್ದುಕೊಂಡಿರು' ಎಂದು ಕೇಳಿಕೊಂಡನು. ಆಗ ಲೆಂದು ಶಿವನು ಅಂತರ್ಧಾನನಾದನು. ಸಿದ್ಧಲಿಂಗೇಶರು ಹುಲಿಯಿಂದ ಗೋವನ್ನು ರಕ್ಷಿಸುವ ನೆಪದಿಂದ ಗೊಲ್ಲನಲ್ಲಿಗೆ ಹೋಗಿ ಹನ್ನೆರಡು ವರುಷ ಅವನ ಗೋವುಗಳನ್ನು ಕಾಯ್ದು ಅವನ ಇಷ್ಟಾರ್ಥವನ್ನು ಸಲ್ಲಿಸಿ ಮತ್ತೆ ತಮ್ಮ ಶರಣರ ಬಳಗವನ್ನು ಕೂಡಿಕೊಂಡರು. ವಿದ್ಯಾನಗರದಲ್ಲಿ ಸೋಮವಾರ ಬಸವಮ್ಮನೆಂಬ ಶರಣೆಯ ಸತ್ಕಾರವನ್ನು ಸ್ವೀಕರಿಸಿ ಅಲ್ಲಿ ಗಂಗೆಗಿಂತ ಜಂಗಮ ಪಾದೋದಕವೆ ಶ್ರೇಷ್ಠವಾದುದೆಂಬುದನ್ನು ಸಿದ್ಧಪಡಿಸಿದರು.

ಅಲ್ಲಿಂದ ಅಂಧ್ರ ದೇಶಕ್ಕೆ ಹೋಗಿ ನೀರ್ಗಂಟೆಯೊಬ್ಬನಿಗೆ ಅನುಗ್ರಹಿಸಿ ಪಂಪಾ ವಿರೂಪಾಕ್ಷನ ದರ್ಶನ ಹೊಂದಿ, ವಿರೂಪಾಕ್ಷನೆಂಬ ಜಂಗಮನಿಗೆ ಉಪದೇಶವಿತ್ತು, ಮಳೆಗರೆದು ಅಲ್ಲಿಯ ಕ್ಷಾಮವನ್ನು ಪರಿಹರಿಸಿ, ಕಣಿಯ ಕಲ್ಲೂರ ಭೂಪನ ಅಹಂಕಾರನಿರಸನಮಾಡಿ ಗೊಳೂರು ಮಠಕ್ಕೆ ಬಂದರು.

ಆಗ ಅವರ ಗುಂಪಿನವರಲ್ಲಿ ಒಬ್ಬನು, 'ನಮ್ಮ ಸಿದ್ಧಲಿಂಗೇಶ್ವರನಿಗೆ ಸರಿಯಾದ ಜಂಗಮರು ಇನ್ನೊಬ್ಬರಿಲ್ಲ,' ಎಂದು ಸಾರಿದನು. ಆಗ ಅವನ ಬಾಯಿಯೇ ಬಿದ್ದುಹೋಯಿತು. ಸಿದ್ಧಲಿಂಗೇಶ್ವರರು ಅವನಿಗೆ “ಶಿವಭಕ್ತ ರೆಲ್ಲರೂ ಒಂದೇ, ಅದರಲ್ಲಿ ಹಿರಿದು ಕಿರಿದನ್ನೆಣಿಸಬಾರ” ದೆಂದು ಬುದ್ಧಿ ಹೇಳಿ ಬಾಯಿ ಕೊಟ್ಟರು. ಮುಂದೆ ಕೇತ್ಸ ಮುದ್ರವೆಂಬ ಗ್ರಾಮದ ಹತ್ತಿರದ ಅರೆಕಲ್ಲು ಬಂಡೆಯಲ್ಲಿ ಪಾದಸ್ಪರ್ಶದಿಂದ ಗಂಗೆಯನ್ನು ಬರಿಸಿ ದ್ರಾವಿಡ ದೇಶದಿಂದ ಬಂದ ವೀರಣ್ಣಾರ್ಯನಿಗಿದ್ದ ವಿಷವ್ಯಾಧಿಯನ್ನು ಈ ಸಿದ್ಧಗಂಗೆಯಲ್ಲಿ ಸ್ನಾನ ಮಾಡಿಸಿ ಕಳೆದು ಅವನಿಗೆ ಕನ್ನಡ ಭಾಷೆಯ ಜ್ಞಾನವನ್ನು ದಯಪಾಲಿಸಿದರು.

ಮುಂದೆ ಕನ್ನಡ ನಾಡಿನಲ್ಲಿ ಸಂಚರಿಸತೊಡಗಿದರು. ಹೋದ ಹೋದಲ್ಲೆಲ್ಲ ಮಠಗಳ ಸ್ಥಾಪನೆ, ವಿರಕ್ತರ ನಿಯಾಮಕ, ಭಕ್ತಿಯಿಂದ ಕರೆದವರಿಗೆ ಕೂಡಲೇ 'ಓ' ಎಂದು ಅವರವರ ಕೋರಿಕೆಗಳನ್ನು ಪೂರೈಸುವುದು, ನೆನೆದವರಿಗೆ ಅವರೆಲ್ಲಿಯೇ ಇರಲಿ ಪ್ರತ್ಯಕ್ಷರಾಗಿ ಪರಮಾನುಭವವನ್ನು ಬೀರುವುದು, ಕಸವನ್ನು ಕಡವರವನ್ನಾಗಿ ಮಾಡುವುದು—ಇದು ಅವರ ನಿತ್ಯಕಾಯಕ.

ಕನ್ನಡ ನಾಡಿನ ಯಾತ್ರೆ ಕಲ್ಯಾಣಕ್ಕೆ ಹೋಗದೆ ಮುಗಿವುದೆಂತು? ಅದು ಕನ್ನಡಿಗರ ಕಾಶಿಯಲ್ಲವೆ? ನಿಂತಿದ್ದಂತೆಯೇ ಸಿದ್ಧಲಿಂಗೇಶ್ವರರು ಕಲ್ಯಾಣದ ಬಸವೇಶ್ವರ ದೇವಾಲಯದಲ್ಲಿ ಬಂದಿಳಿದರು. ಕಲ್ಯಾಣ ನಿವಾಸಿಗಳಿಗೆ ಸಂಭ್ರಮವೇ ಸಂಭ್ರಮ. ಹಿಂದೆ ಪ್ರಭುದೇವರು ಬಂದಾಗ ಎಂಥ ಸಂಭ್ರಮಜರುಗಿದ್ದಿತೋ ಅಷ್ಟೇ ಸಂಭ್ರಮ ಅಲ್ಲಿಗೆ ಅಲ್ಲಮನ ಅಪರಾವತಾರಿ ಸಿದ್ಧಲಿಂಗೇಶ್ವರರು ಬಂದಾಗ ಜರುಗಿತು. ದೊಡ್ಡ ಉತ್ಸವವಾಯಿತು. ನಿತ್ಯ ವೃಷಭಾಲಯದಲ್ಲಿ ಪೂಜೆ ನಡೆಯಿತು. ಒಂದು ದಿನ ಒಬ್ಬ ಕನ್ಯೆ ಬಂಗಾರದ ಬಟ್ಟಲಿನಲ್ಲಿ ಹಾಲು ತುಪ್ಪವನ್ನು ತಂದು ದೇವಾಲಯದ ಕಲ್ಲು ನಂದಿಯ ಮುಂದಿರಿಸಿದಳು. ಸಿದ್ಧಲಿಂಗೇಶ್ವರನ ಅಪೇಕ್ಷೆಯಂತೆ ಆ ಶಿಲಾ ವೃಷಭನು ನಿಜರೂಪಧಾರಣೆ ಮಾಡಿ ಆ ಹಾಲು ತುಪ್ಪ ಸವಿದನು; ಆ ಬಟ್ಟಲನ್ನು ಕಂಠದಲ್ಲಿರಿಸಿಕೊಂಡನು. ಕಲ್ಯಾಣಕ್ಕೆ ಕಲ್ಯಾಣವೇ ಕುಣಿದಾಡಿತು.

ತುಮಕೂರಿನಲ್ಲಿ ತುಂಬೆಯ ಹೂವಿನ ಮಳೆಗರೆದು, ದೇವರಾಯನ ದುರ್ಗ, ಚನ್ನರಾಯಪಟ್ಟಣ, ಗೊಳೂರು ಮೊಲಾದ ಸ್ಥಳಗಳಿಗೆ ಒಂದೇ



ರಾತ್ರಿ ದರ್ಶನವಿತ್ತು, ಹಾಗಲವಾಡಿಯ ಮುದಿಯ ಭೂಪಾಲನನ್ನು ಅನುಗ್ರಹಿಸಿ, ಕುಣಿಗಲ್ಲಿನಲ್ಲಿ ಲಿಂಗಣ್ಣೋಡೆಯನೆಂಬ ಕುಹಕನು ಕೊಟ್ಟ ಎರಡು ಸಾವಿರ ಎಳನೀರುಗಳನ್ನು ಭೂತಗಳಿಗೆ ಕುಡಿಸಿ, ಪುಲಿಯೂರದುರ್ಗದಲ್ಲಿಯೂ ಸಿದ್ಧಗಂಗೆಯನ್ನು ಬರಿಸಿದರು. ಅಲ್ಲಿ ಹರಯೋಗಿಯೆಂಬ ಸತ್ಯಶರಣನು ಮೃತನಾಗಿರಲು ಅವನ ಪುಣ್ಯಾಂಗನೆ ಸತಿಯ ಮೃತದೇಹದೊಡನೆ ರುದ್ರಭೂಮಿಯ ಕಡೆಗೆ ಹೊರಟಿದ್ದಳು. ಸಿದ್ಧಲಿಂಗೇಶ್ವರರು ಅಲ್ಲಿಗೆ ಬರಲು ಆ ಸಾಧ್ವಿ ನಮಸ್ಕರಿಸಿದಳು. ಸಿದ್ಧಲಿಂಗೇಶ್ವರರು “ಮುತ್ತೈದೆಯಾಗಿ ಬಾಳು” ಎಂದು ಆಶೀರ್ವದಿಸಿದರು! ಹರಯೋಗಿಗೆ ಹರಣ ಬಂದಿತು. ಇದನ್ನು ಕಂಡು ಸೈರಿಸಲಾಗದೆ ಚಾರ್ವಾಕರು ಒಬ್ಬನನ್ನು ಸುಳ್ಳೇ ಸತ್ತಿರುವನೆಂದು ತಂದರು. ಸಿದ್ಧಲಿಂಗೇಶ್ವರರು ‘ಕರ್ಮಫಲವನ್ನೆಲ್ಲರೂ ಅನುಭವಿಸಿಯೇತೀರಬೇಕು’ ಎಂದುಸುರಿದರು. ಅವನ ಹರಣ ಹಾರಿಹೋಯಿತು. ಅವನ ಸತಿಯ ಮೊರೆಯನ್ನು ಕೇಳಿ ಮತ್ತೆ ಪ್ರಾಣವನ್ನಿತ್ತರು!

ಮುಂದೆ ಹೊಳಲಗುಂದದ ಮಾಯಾದೇವಿಯ ಮಂದಿರದಲ್ಲಿ ದೇವಿಯಿಂದ ಭಿಕ್ಷವನ್ನು ಪಡೆದರು. ಹರಪನಹಳ್ಳಿಗೆ ಮರಳಿ ತಂದೆತಾಯಿಗಳಿಗೆ ದರ್ಶನವನ್ನಿತ್ತರು. ತಮ್ಮ ಗುರುಗಳ ಸನ್ನಿಧಿಗೆ ಹೋಗಿ ನಮಸ್ಕರಿಸಿದರು. ಅವರು ಆನಂದಪರವಶರಾಗಿ ಸಿದ್ಧಲಿಂಗೇಶ್ವರನ ಸತ್ಕೀರ್ತಿ ಪ್ರಭೆಯು ಆಚಂದ್ರಾರ್ಕವಾಗಿ ಪೃಥ್ವಿಯಲ್ಲೆಲ್ಲ ಪಸರಿಸುತ್ತಿರಲೆಂದು ಆಶೀರ್ವದಿಸಿದರು.

ಹರಪನಹಳ್ಳಿಯಲ್ಲಿ ಕೆಲದಿನವಿದ್ದು ಮತ್ತೆ ದೇಶಸಂಚಾರಕ್ಕೆ ಹೊರಟರು. ಸಿದ್ಧಗಂಗೆಯನ್ನು ಹತ್ತಿ ವಂದಿಸಿದವರ ಬಂಧನಗಳನ್ನು ಹರಿಯುತ್ತ ಬಂಡಿಹಳ್ಳಿಗೆ ಬಂದರು. ಅಲ್ಲಿ ಲೋಕಕಂಟಕವಾಗಿ ನೆಲೆಸಿದ್ದ ಘೋರ ಸರ್ಪವು ಅವರ ಪಾದಗಳಿಗೆರಗಿ ಅವರಿಗೆ ಹೆಡೆಯೆತ್ತಿ ಕೊಡೆವಿಡಿದು ನಿಂತಿತು. ಸಿದ್ಧಲಿಂಗೇಶ್ವರರು ಅದಕ್ಕೆ ಪಾತಾಳಕ್ಕೆ ಹೋಗಲು ಆಜ್ಞೆಯಿತ್ತರು. ಅದರಂತೆ ಅದು ಪಾತಾಳಕ್ಕೆ ಪ್ರಯಾಣ ಬೆಳೆಸಿತು. ಸಿದ್ಧಲಿಂಗೇಶ್ವರ ಮಹಿಮೆ ಮಹಿಯಲ್ಲೆಲ್ಲ ಹರಡಿತು.

ಅಲ್ಲಿಂದ ಸಿದ್ಧಲಿಂಗೇಶ್ವರರು ಕಡುಬೆಡಗಿನ ಕಗ್ಗಿರೆಗೆ ಬಂದರು. ಊರ ಹೊರಗಿನ ಉಪವನದಲ್ಲಿ ತಂಗಿದರು. ಆಗ ಶಿವಭಕ್ತಿ ಪಾರಾಯಣನಾದ ನಂಬಿಶೆಟ್ಟಿಯು ಬಂದು ಸಾಷ್ಟಾಂಗವೆರಗಿ ಬಿನ್ನಹ ಮಾಡಿಕೊಂಡನು.



ತ್ರಿಕಾಲಜ್ಞಾನಿಗಳಾದ ತೋಟದ ಸಿದ್ಧಲಿಂಗೇಶ್ವರರು ಮುಂದಾಗುವುದು ನನ್ನಿತ್ತು ಬೇಡವೆಂದರೂ ಕೇಳಲಿಲ್ಲಾ ಭಕ್ತ. 'ತಥಾಸ್ತು' ಎಂದರು. ಅವನು ಆನಂದದಿಂದ ಒಂದು ಮಾವಿನ ಮರದ ಕೆಳಗೆ ಗದ್ದಿಗೆ ಹಾಕಿ ಈ ಚರ್ಮ ಚಕ್ರೇಶ್ವರರನ್ನು ಕುಳ್ಳಿರಿಸಿ ತನ್ನ ಊರೊಳಗೆ ಹೋಗಿ ದೈವದವರೊಡನೆ ಬಂದು ಕರೆದೊಯ್ಯುವೆನೆಂದು ಹೇಳಿಹೋದನು. ಆದರೆ ಅಷ್ಟರಲ್ಲಿ ವಾಲ್ಮೀಕಿಯ ಕುಲದರಸನಾದ ರತ್ನಗಿರಿಯ ದೊರೆಯ ದಂಡು ಕಗ್ಗಿರಿಗೆ ಲಗ್ನಿಯಿಟ್ಟಿತು. ನಿಂಬಿಸೆಟ್ಟೆಯು ಗಣಾರಾಧನೆಗಾಗಿ ಮಾಡಿದ್ದ ಸಿದ್ಧಪಾಕವನ್ನೆಲ್ಲ ಒಂದು ಹಗೆಯಲ್ಲಿ ಹಾಕಿ ಮುಚ್ಚಿ ಎಲ್ಲರೊಡನೆ ತಾನೂ ಉರು ಬಿಟ್ಟು ನಿಡುಗಲ್ಲರಸನ ಸೀಮೆಗೆ ಓಡಿಹೋಗಿಬಿಟ್ಟನು. ಸಿದ್ಧಲಿಂಗೇಶ್ವರರ ಶಿಷ್ಯರೂ ಓಡಿಹೋದರು. ಆದರೆ ನಿಂಬೆಣ್ಣೆಸೆಟ್ಟೆಯ ಬಿನ್ನಹವನ್ನು ಸ್ವೀಕರಿಸಿದ್ದ ಸಿದ್ಧಲಿಂಗೇಶ್ವರರು ಅದು ಪೂರ್ತಿಯಾಗುವವರೆಗೆ ಅಲ್ಲಿಯೇ ಇರುವುದೆಂದು ನಿಶ್ಚಯಿಸಿ ಅಲ್ಲಿಯೇ ಇಷ್ಟಪ್ರಾಣ ಭಾವಲಿಂಗ ಪೂಜಾನುಷ್ಠಾನದಲ್ಲಿ ಚಿತ್ರದೊಳಗಣ ಬೊಂಬೆಯಂತೆ ಕುಳಿತುಬಿಟ್ಟರು. ಹಸಿವು, ತೃಷೆ, ನಿದ್ರೆಗಳು ಕಾಲ್ದಿಗೆ ದುವು; ಈ ಲೋಕವ್ಯಾಪಾರಗಳೆಲ್ಲ ಮೈಗರೆದುವು; ಕರಣವೃತ್ತಿಗಳೆಲ್ಲ ಅಡಗಿದುವು. ಸಾಕಾರ ಶಿವಯೋಗವಾಗಿಬಿಟ್ಟರು.

ಹೀಗೆಯೇ ಏಳೆಂಟು ವರ್ಷಗಳು ಕಳೆದುವು. ಸುತ್ತಲೂ ಹುತ್ತ ಬೆಳೆಯಿತು. ಈ ಶಿವಯೋಗ ಸಾರ್ವಭೌಮನ ಮೇಲೆ ಗೆದ್ದಲುಗಳು ಗುಡಿಗೋಪುರ ಕಟ್ಟಿದುವು; ಜಡೆ, ಗಡ್ಡಗಳಲ್ಲಿ ಕಣಜದ ಹುಳುಗಳು ಗೂಡು ಕಟ್ಟಿದುವು; ಸರ್ಪಗಳು ಮನೆಮಾಡಿದುವಲ್ಲಿ; ವೃಶ್ಚಿಕಗಳು ವಸತಿಮಾಡಿದುವಲ್ಲಿ! ಶಿವಯೋಗಿ ಮಾತ್ರ ಚಲಿಸಲಿಲ್ಲ. ಬದ್ಧ ಪದ್ಮಾಸನದಲ್ಲಿ ಇಷ್ಟಲಿಂಗದಲ್ಲಿ ದೃಷ್ಟಿನೆಟ್ಟು ಕುಳಿತವರು ನಿಗ್ರಹಾನುಗ್ರಹದ ವಿಗ್ರಹದಂತೆ ಕುಳಿತುಬಿಟ್ಟರು.

ಕಗ್ಗಿರಿಯ ಓಡಿಹೋದ ಜನ ಹಿಂದಿರುಗಿದರು. ನಿಂಬೆಣ್ಣೆಸೆಟ್ಟೆಯೂ ಅವರೊಡನೆ ಹಿಂದಿರುಗಿದ. ತೋಟದಲ್ಲಿ ಸಿದ್ಧಲಿಂಗೇಶ್ವರರಿಗೆ ತಾನು ಮಾಡಿ ಬಂದಿದ್ದ ಬಿನ್ನಹದ ವಿಷಯ ಎಂದೋ ಮರೆತುಹೋಗಿದ್ದಿತವನಿಗೆ. ಆದರೂ ಸಿದ್ಧಲಿಂಗೇಶ್ವರರಲ್ಲಿ ಶಿವಯೋಗಸಮಾಧಿಯಲ್ಲಿದ್ದಕಾರಣ ಆ ಊರಲ್ಲಿ ಆವರುಷ ಮಳೆ ಬೆಳೆ ಸಮೃದ್ಧಿಯಾಯಿತು. ಹಿಂದಿನ ವನವಾಸ ಮರೆತು ಮಂದಿಯೆಲ್ಲ ಆನಂದದಿಂದಿದ್ದರು.

ಹೀಗಿರುವಲ್ಲಿ ನಿಂಬೆಣ್ಣೆಸೆಟ್ಟೆಯ ಹಸುವೊಂದು ನಿತ್ಯವೂ ಶಿವಯೋಗಿಗಳ

ಮೇಲೆ ಬೆಳೆದ ಹುತ್ತದ ಮೇಲೆ ಹಾಲು ಕರೆದು ಬರತೊಡಗಿತು. ಹಗಲೆಲ್ಲ ಹಸಿರು ಮೆಯ್ದು ಮನೆಗೆ ಹಾಲಿಲ್ಲದೆ ಬರುವ ಈ ಹಸುವನ್ನು ಕಂಡು ಮನೆಯವರಿಗೆಲ್ಲ ಸೋಜಿಗವೆನಿಸತೊಡಗಿತು. ಒಂದು ದಿನ ದನಗಾಹಿ ಅದರ ಹಿಂದೆಹಿಂದೆಯೇ ಹೋಗಿ ನೋಡಿ ನಿಜಸ್ಥಿತಿಯನ್ನು ಮನೆಯವರಿಗರುಹಿದನು. ಮಾರನೆಯ ದಿನ ನಿಂಬೆಣ್ಣು ನೂ ಅವನ ಮನೆಯವರೂ ಈ ಅಚ್ಚರಿಯನ್ನು ಕಣ್ಣುಟ್ಟು ನೋಡಿದರು. ಹುತ್ತವನ್ನು ಅಗೆಯಲು ಒಳಗಿನಿಂದ ಸರ್ಪಗಳೂ, ಸರ್ಪಗಳ ಮರಿಗಳೂ ಹೊರಟುವು. ಆಮೇಲೆ ಧ್ಯಾನಮಗ್ನ ಮಹಾಯೋಗಿಯ ದರ್ಶನವಾಯಿತು. ನೆರೆದ ಜನರೆಲ್ಲ ಹರ್ಷಾತೀರೇಕದಿಂದ “ಉಘೇ, ಉಘೇ” ಎಂದರು. ಶಿವಯೋಗಿಗಳು ಕಣ್ಣೆರೆದು ನೋಡಿ, ಹುತ್ತವನ್ನು ಒಡೆಯುತ್ತಿದ್ದ ಜನರನ್ನು ತಡೆದು, “ಇಲ್ಲಿ ಗೂಡು ಕಟ್ಟಿಕೊಂಡಿರುವ ಪ್ರಾಣಿಗಳು ಇಲ್ಲಿ ಮೊಟ್ಟೆ ಮರಿಗಳನ್ನಿಟ್ಟಿವೆ. ಇನ್ನು ಎಂಟು ಹತ್ತು ದಿನಗಳಲ್ಲಿ ಅವು ಬಲಿತು ಬೇರೆಡೆಗೆ ಹೋಗಲಿ. ಆ ಮೇಲೆ ಹುತ್ತವನ್ನು ಒಡೆಯಿರಿ” ಎಂದು ಹೇಳಿದರು. ಇದಲ್ಲವೇ ಸರ್ವಜೀವದಯಾಪಾರಿತ್ವ?

ಎಂಟು ಹತ್ತು ದಿನಗಳಾದ ಮೇಲೆ ಕ್ಷೀರಧಾರೆಯನ್ನೆರೆದು ಆ ಹುತ್ತವನ್ನು ಕರಗಿಸಲಾಯಿತು. ಮಹಾವೈಭವದೊಡನೆ ಶಿವಯೋಗಿಗಳನ್ನು ನಿಂಬೆಣ್ಣು ಮನೆಗೆ ಕರೆದೊಯ್ಯಲಾಯಿತು. ಶಿವಯೋಗಿಗಳ ಶಿವಾರ್ಚನೆ, ಪಾದಪೂಜೆ ಮುಗಿದ ಬಳಿಕ ಮಾಡಿದ ಶಾಕಪಾಕವನ್ನು ಎಡೆ ಮಾಡುವುದಕ್ಕೆ ಸಾಷ್ಟಾಂಗ ಹಾಕಲು ಶಿವಯೋಗಿಗಳು ಮತ್ತೊಂದು ಅಚ್ಚರಿಯನ್ನುಂಟುಮಾಡಿದರು. “ನಿಂಬೆಣ್ಣು, ನೀವೆಲ್ಲ ಕಗ್ಗರೆ ಬಿಟ್ಟು ಹೋಗುವ ಮುನ್ನ ನಮಗಾಗಿ ಮಾಡಿ ಹಗೆಯಲ್ಲಿ ಮುಚ್ಚಿಟ್ಟು ಹೋದ ಶಾಕಪಾಕಗಳನ್ನೇ ತೆಗೆಸು; ಅವು ಲಿಂಗಾರ್ಪಿತವಾಗದೆ ಉಳಿಯಬಾರದು,” ಎಂದರು. ಎಲ್ಲರೂ ದಿಜ್ರೂಢರಾದರು. ಅಪ್ಪಣೆಯಂತೆ ಹಗೆ ತೆಗೆಸಿನೋಡಲು ಹೆನ್ನೆರಡು ವರ್ಷಗಳಿಗೆ ಮೊದಲು ಮಾಡಿರಿಸಿದ್ದ ಅಡುಗೆ ಅದೇ ಮಾಡಿದಂತಿದ್ದಿತು.

ಇಂಥ ಸಾವಿರಾರು ಅಘಟಿತ ಘಟನೆಗಳು ಈ ಘನಮಹಿಮನ ಜೀವನದುದ್ದಕ್ಕೂ ನಡೆದಿವೆ; ಇಂದಿಗೂ ನಡೆಯುತ್ತಲಿವೆ. ಹೀಗೆ ಏಳುನೂರು ಚರಮೂರ್ತಿಗಳ ಮೂರು ಸಾವಿರ ವಿರಕ್ತ ಮಾಹೇಶ್ವರರುಗಳ ಜಗದ್ಗುರುಗಳಾಗಿ ಸಂಚರಿಸುತ್ತ ಹೋದ ಹೋದಲ್ಲೆಲ್ಲ ತಮ್ಮ ತಪಃಶಕ್ತಿಯಿಂದ ಭಕ್ತರನ್ನು ಉದ್ಧರಿಸುತ್ತ ಎಡೆಯೂರಿನ ಭಕ್ತರ ಬಿನ್ನಹದಂತೆ ಅಲ್ಲಿಗೆ ದಯ

ಮಾಡಿಸುತ್ತಾರೆ. ತುಂಬಿ ಹರಿಯುವ ನಾಗಿಣೀ ನದಿ ಇಬ್ಬಾಗವಾಗಿ ದಾರಿ ಕೊಡುತ್ತದೆ. ಅಲ್ಲಿ ಶ್ರೀ ಬೋಳ ಬಸವೇಶ್ವರರಿಗೆ ಚರಪಟ್ಟವನ್ನು ಕಟ್ಟಿ ಷಟ್ಸ್ಥಳ ಜ್ಞಾನೋಪದೇಶಗೈದು ತಾವು ಗವಿಮಠದಲ್ಲಿ ಧ್ಯಾನಾರೂಢರಾಗುತ್ತಾರೆ. ಅಲ್ಲಿಯೇ ಶಿವಯೋಗಿಸಮಾಧಿ ಹೊಂದುತ್ತಾರೆ.

ಬೋಳಬಸವೇಶ್ವರಾದಿ ಶಿಷ್ಯರಿಗೆ ಅವರು ಕೊನೆಯದಾಗಿತ್ತ ಶ್ರೀ ವಿಭೂತಿಯನ್ನು ಆ ಗವಿಮಠದ ಮೇಲ್ಛಾಗದಲ್ಲಿ ಪ್ರತಿಷ್ಠಾಪಿಸಿದ್ದಾರೆ. ಶಿವಯೋಗಿಗಳು ತಾವಿತ್ತ ಅಭಯವಚನದಂತೆ ಇಂದಿಗೂ ನಂಬಿದವರನ್ನೆಲ್ಲ ಇಷ್ಟಾರ್ಥಗಳನ್ನಿತ್ತು ರಕ್ಷಿಸುತ್ತಲಿದ್ದಾರೆ.

ಅಗಣಿತ ಮಹಿಮಾಶಾಲಿಯಾದ ಶ್ರೀ ಸಿದ್ಧಲಿಂಗೇಶ್ವರರು ಶ್ರೇಷ್ಠವಚನ ಕಾರರೂ ಅಹುದು. ಇವರ ವಚನಗ್ರಂಥಕ್ಕೆ 'ಷಟ್ಸ್ಥಳ ಜ್ಞಾನಸಾರಾಮೃತ' ಎಂಬ ಸಾರ್ಥಕ ಹೆಸರಿದೆ. ಬಸವಯುಗದಿಂದೀಚೆಗೆ ಆಗಿಹೋದ ವಚನಕಾರರಲ್ಲಿ ಇವರಿಗೇ ಅಗ್ರಸ್ಥಾನ. ಇವರು ಎಲ್ಲ ದೃಷ್ಟಿಯಿಂದಲೂ ಎರಡನೆಯ ಪ್ರಭುದೇವರು. ವಚನಗಳಲ್ಲಿಯೂ ಅದೇ ಆಳ, ಅದೇ ಗಹನ ಗಂಭೀರತೆ :—

“ತನುವೆಂಬ ಹುತ್ತಕ್ಕೆ ಒಂಬತ್ತು ಬಾಗಿಲು;  
ತಾನುಸವೆಂಬ ಸರ್ಪಕ್ಕೆ ತಲೆ ಹದಿನಾಲ್ಕು, ಒಡಲಾರು;  
ಬಾಲ ಬ್ರಹ್ಮಲೋಕಕ್ಕೆ ಇಟ್ಟು ಶಿರವ ಹರಿಯದ್ವಾರದಲ್ಲಿರಿಸಿ  
ಕರಣೇಂದ್ರಿಯಂಗಳೆಂಬ ಕಾಳಕೂಟವನೆ ಉಗುಳುತ್ತಿದೆ ನೋಡ!  
ಆ ವಿಷವು ಶಿವಶರಣರಲ್ಲದವರನ್ನೆಲ್ಲ ಸುಡುವುದ ಕಂಡೆ,  
ಮಹಲಿಂಗಗುರುಶಿವಸಿದ್ಧೇಶ್ವರಪ್ರಭುವೆ”

ಈ ಪೂರ್ಣೋಪಮೆಯ ಔಚಿತ್ಯ;

ಬಯಲ ಮೂರ್ತಿಯ ಮಾಡಿ ಎನ್ನ ಕರಸ್ಥಲಕ್ಕೆ ಕೊಟ್ಟನಯ್ಯ ಶ್ರೀಗುರು;  
ಬಯಲ ಮೂರ್ತಿಯ ಅಮೂರ್ತಿಯ ಮಾಡಿ ಎನ್ನ ಪ್ರಾಣದೊಳಗಿರಿಸಿದನಯ್ಯ ಶ್ರೀಗುರು;  
ಬಯಲು ಬಯಲನೇ ಬಯಸಿ ಬಯಲೆಂದೆನಿಸಿ ಎನ್ನ ಭಾವದಲ್ಲಿರಿಸಿದನಯ್ಯ ಶ್ರೀಗುರು. ಇದು ಕಾರಣ ಎನ್ನ ಕರಸ್ಥಲ, ಮನಸ್ಥಲ, ಭಾವಸ್ಥಲದಲ್ಲಿ ಧರಿಸಿ ನಾನು ಅಂಗಲಿಂಗ ಸಂಬಂಧಿಯಾದೆನಯ್ಯ ಮಹಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೆ”

ಈ ಗುಹ್ಯಾದ್ಗುಹ್ಯ ವಿಷಯ ವಿವೇಚನಾ ಮೈಖರಿ;



“ಮುಖದಲ್ಲಿ ಮಂತ್ರ, ಹೃದಯದಲ್ಲಿ ಧ್ಯಾನ, ಪ್ರಾಣದಲ್ಲಿ ಲಿಂಗದ ನೆನಪು ಕರಿ  
ಗೊಂಡ ಶಿವಾತ್ಮ ಶರಣನ ಹೃದಯವೇ ಪರಮೇಶ್ವರಂಗೆ ನಿವಾಸಸ್ಥಾನ, ನೆಲೆಮನೆ  
ಯಾಗಿವುದಯ್ಯ. ಆ ಪರಮೇಶ್ವರನೊಳಗಣ ಸಮರಸ ಭಾವವೆ ಆ ಶರಣಂಗೆ  
ನಿತ್ಯ-ನೇಮ-ಪೂಜೆಯಾಗಿವುದಯ್ಯ. ಇದೇ ಪೂರ್ಣ ಶರಣರ ಭಾವ. ಅಲ್ಲಿಯೇ  
ಲಿಂಗಸಿದ್ಧಿ, ಘನ ಪದಸ್ಥಿತಿ, ಲಿಂಗಪೂಜೆ, ಮತ್ತಲ್ಲಿಯೇ ನಿಶ್ಚಯ; ಅದೇ ಪರಮಾರ್ಥ.  
ಇದಲ್ಲದೆ ಅನ್ಯಮಪ್ಪೆಲ್ಲವು ಆತ್ಮ ದುಃಖಕಾರಣ ಮಹಾಲಿಂಗಗುರುಶಿವಸಿದ್ಧೇಶ್ವರ  
ಪ್ರಭುವೆ.”

ಈ ನಿಶ್ಚಿತ ಜ್ಞಾನದ ನಿತಾಂತಮನೋಹರ ಆವಿಷ್ಕಾರ;

“ಕತ್ತಲೆಯನೊಳಕೊಂಡ ಬೆಳಗಿನಂತೆ, ಪಕ್ಷಿಯನೊಳಕೊಂಡ ತತ್ತಿಯಂತೆ,  
ಮುತ್ತನೊಳಕೊಂಡ ಚಿಪ್ಪಿನಂತೆ, ಸಾಗರವನೊಳಕೊಂಡ ಶಶಿಯಂತೆ, ಜಗವನೊಳ  
ಅಕಾಶದಂತೆ ಎನ್ನ ನೀವು ಒಳಕೊಂಡಿರಾಗಿ ನಾನೋ ನೀನೋ ಏನೆಂದರೆಯನಯ್ಯ,  
ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೆ”

ಈ ಸಾದೃಶ್ಯಮಾಲೆಯ ಸೌಂದರ್ಯ;

“ಕಣ್ಣಿನಲ್ಲಿ ಕಾನು, ಮನದಲ್ಲಿ ಕ್ರೋಧ, ಪ್ರಾಣದಲ್ಲಿ ಲೋಭ, ಬುದ್ಧಿಯಲ್ಲಿ  
ಮದ, ವಿವೇಕದಲ್ಲಿ ಮತ್ಸರ, ಅರುಹಿನಲ್ಲಿ ಮಾಯೆಯುಳ್ಳನ್ನಕ್ಕರ ಎಂತು ಮಹೇಶ್ವರ  
ನೆಂಬೆ, ಎಂತು ಪ್ರಸಾದಿಯೆಂಬೆ ಎಂತು ಅನುಭಾವಿಗಳೆಂಬೆ?”

ಈ ಮನೋಜ್ಞ ವಿಶ್ಲೇಷಣ:

“ಪರುಷ ಸೋಂಕಿಯು ಲೋಹ ಶುದ್ಧವಾಗದಿದ್ದರೆ ಆ ಪರುಷದ ಗೊಡವೆಯೇ  
ತಕಯ್ಯ? ಅಗ್ನಿಯು ಸೋಂಕಿ ಕಾಷ್ಠದ ಗುಣವಳಿಯದಿದ್ದರೆ ಆ ಅಗ್ನಿಯಗೊಡವೆಯೇ  
ತಕಯ್ಯ? ಗರುಡನಿದ್ದು ಸರ್ಪದ ಭಯ ಹಿಂಗದಿದ್ದರೆ ಆ ಗರುಡನ ಗೊಡವೆ ಯಾತ  
ಕಯ್ಯ? ವಜ್ರದಂಗಿಯ ತೊಟ್ಟು ಬಾಣದ ಭಯ ಹಿಂಗದಿದ್ದರೆ ಆ ವಜ್ರದಂಗಿಯ  
ಗೊಡವೆ ಯಾತಕಯ್ಯ? ಆನೆಯ ನೋಡಿ ಶ್ವಾನನ ಭಯ ಹಿಂಗದಿದ್ದರೆ ಆ ಆನೆಯ  
ಗೊಡವೆಯೇತಕಯ್ಯ? ಜ್ಯೋತಿಯಿದ್ದು ಕತ್ತಲೆ ಹರಿಯದಿದ್ದರೆ ಆ ಜ್ಯೋತಿಯ  
ಗೊಡವೆಯೇತಕಯ್ಯ? ಅಂಗದ ಮೇಲೆ ಚಿದ್ಧನ ಲಿಂಗವ ಧರಿಸಿದ್ದು ತನುಮನಗಳ  
ಅವಗುಣ ಹಿಂಗದಿದ್ದರೆ ಆ ಲಿಂಗದ ಗೊಡವೆ ಏತಕಯ್ಯ? ಮಹಾಲಿಂಗಗುರುಶಿವ  
ಸಿದ್ಧೇಶ್ವರಪ್ರಭುವೆ, ನೀವು ಸೋಂಕಿಯು ಭವ ಹಿಂಗದಿದ್ದರೆ ನಿಮಗೆ ಕುಂದಯ್ಯ !”

ಎಂಬ ಪರಮನಿಗೇ ತಿರುಗುಪ್ಪುಕೊಡುವ ಜಾಣ್ಮೆ—ಇವೆಲ್ಲ ಸಿದ್ಧ  
ಲಿಂಗೇಶ್ವರರು ಎರಡನೆಯ ಪ್ರಭುದೇವರೆಂಬುದಕ್ಕೆ ನಿದರ್ಶನಗಳು. ಇವೂ  
ಸಾಲದೆನಿಸಿದರೆ ಇವರು ಕಟ್ಟಿದ ಈ ಕೆರೆಯನ್ನು ಪ್ರಭುದೇವರು ಕಟ್ಟಿದ  
ಕೆರೆಗೆ ಹೋಲಿಸಿ ನೋಡಿರಿ:—

“ಕಾಯವೆಂಬ ಕೆರೆಗೆ ಮನವೆಂಬ ಕಟ್ಟಿಯ ಕಟ್ಟಿ  
 ದೃಢವೆಂಬ ತೂಬು ನಿಕ್ಕಬೇಕಯ್ಯ;  
 ಸ್ವಾನುಭಾವವೆಂಬ ಸೋಪಾನವ ಮಾಡಬೇಕಯ್ಯ;  
 ಆ ಕೆರೆಯ ಏರಿಯ ಮೇಲೆ ಅಚಾರವೆಂಬ ವೃಕ್ಷವ ಬೆಳೆಸಿ  
 ಅರುಹೆಂಬ ಹೂವ ಅದ್ವೈತವೆಂಬ ಹಸ್ತದಿಂದ ಕೊಯ್ದು  
 ಅನುಪಮ ಲಿಂಗಕ್ಕೆ ಪೂಜಿಸಬಲ್ಲೊಡೆ ಲಿಂಗಾರ್ಚಕರೆಂಬೆ.  
 ಈ ಭೇದವನರಿಯದೆ ಹುಸಿಯನೇ ಪೂಜಿಸಿ ಘಸಣಿ  
 ಗೊಳಗಾಗುವ ಪಿಸುಣಿಗರನೆಂತು ಪೂಜಕರೆಂಬೆಯ್ಯ  
 ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೆ?”

ಈ ಅರುಹಿನ ಮಹಾಜ್ಯೋತಿ ಇಂದಿಗೂ ಪರಮಪ್ರಕಾಶವನ್ನು ಬೀರು  
 ತ್ತಲೇ ಇದೆ—ಎಡೆಯೂರಿನ ಪುಣ್ಯಕ್ಷೇತ್ರದಲ್ಲಿ, ಷಟ್ಸ್ಥಲ ‘ಜ್ಞಾನಸಾರಾ  
 ಮೃತ’ ಗ್ರಂಥದಲ್ಲಿ:

“ಅರುಹಿನ ಜ್ಯೋತಿಯೆದ್ದಿತ್ತು;  
 ಶರೀರವನ್ನೆಲ್ಲ ತುಂಬಿತ್ತು;  
 ಮರವೆಯ ತಮವ ಹರಿದಿತ್ತು;  
 ಕರಣಂಗಳ ಖಂಡಿಸಿತ್ತು;  
 ವಿಷಯಂಗಳ ಶಿರವನಿರಿಯಿತ್ತು;  
 ದಶವಿಧೇಂದ್ರಿಯ ದಾಳಿಯ ನಿಲಿಸಿತ್ತು;  
 ಪಂಚ ಮಹಾಭೂತಗಳ ಪ್ರಪಂಚವ ಪರಿಹರಿಸಿತ್ತು;  
 ಬ್ರಹ್ಮನೆ ತಾನೆಂಬ ಕುರುಹ ಮೈಗಾಣಿಸಿತ್ತು;  
 ತಾನೆಂಬ ಕುರುಹನಳಿದು ಅವಿರಳ ಸಹಜನ  
 ಭಕ್ತನ ಮಾಡಿತ್ತು ಮಹಾಲಿಂಗಗುರುಶಿವಸಿದ್ಧೇಶ್ವರ ಪ್ರಭುವೆ”

ಈ ಅರಿವಿನ ಜ್ಯೋತಿಗೆ ಅನಂತ ಪ್ರಣಾಮಗಳು.

# ಕಾಡಸಿದ್ಧೇಶ್ವರ-ಸ್ವತಂತ್ರ ಸಿದ್ಧಲಿಂಗೇಶ್ವರ

ಇವರಿಬ್ಬರ ವಚನಗಳೂ ಶ್ರೀ ಜಗದ್ಗುರು ಮೂರು ಸಾವಿರ ಮಠದ  
ಗ್ರಂಥಮಾಲೆಯಲ್ಲಿ ಪ್ರಕಟವಾಗಿವೆಯಾಗಿ ಇಬ್ಬರ ಚರಿತ್ರೆಗಳನ್ನೂ ಒಂದೆಡೆಗೆ  
ಸಂಗ್ರಹಿಸುವುದು ಸೂಕ್ತವೆನಿಸದಿರದು.



ಕಾಡ ಸಿದ್ಧೇಶ್ವರರು



ಇವರಲ್ಲಿ ವಚನಕಾರ ಕಾಡಸಿದ್ಧೇಶ್ವರರು ಸಿದ್ಧಗಿರಿಯ ಮೂಲ ಕಾಡ ಸಿದ್ಧೇಶ್ವರರ ಪರಂಪರೆಯ ಪೀಠಾಧಿಪತಿಗಳಲ್ಲೊಬ್ಬರು; ಸ್ವತಂತ್ರ ಸಿದ್ಧಲಿಂಗೇಶ್ವರರು ತೋಂಟದ ಸಿದ್ಧಲಿಂಗೇಶ್ವರರ ಶಿಷ್ಯರು. ಮೂಲ ಕಾಡ ಸಿದ್ಧೇಶ್ವರರ ಚರಿತ್ರೆಯನ್ನಿಲ್ಲಿ ಸಂಗ್ರಹಿಸುವುದು ಸಮಯೋಚಿತವೆನಿಸಿದಿರದು.

ಮೂಲ ಕಾಡಸಿದ್ಧೇಶ್ವರರು ಈಗಿನ ಮೈಸೂರು ಮತ್ತು ಮಹಾರಾಷ್ಟ್ರ ರಾಜ್ಯಗಳಲ್ಲಿ ಸಂಚರಿಸಿ, ಲಕ್ಷಾಂತರ ಶಿಷ್ಯರಿಗೆ ಗುರುಗಳಾಗಿ, ಅನೇಕ ಸ್ಥಳಗಳಲ್ಲಿ ಮಠಗಳನ್ನು ಸ್ಥಾಪಿಸಿದ ಮಹಾತ್ಮರು. ಸಿದ್ಧಗಿರಿ, ಎಡೂರು, ಗುಂಡೇವಾಡಿ, ಕೊಣ್ಣೂರು, ಚಂದೂರು, ರಬಕವಿ, ಕುಂಡಲ, ಬಸ್ತವಾಡ, ನೇಜ, ಮಾವನೂರು, ಹೊರ್ತಿ, ರಾಮನಕೊಪ್ಪ, ಕೇಶವಾಪುರ, ಕುಸಗಲ್, ಕರ್ಜಿಗಿ, ಸವದತ್ತಿ, ನವಿಲಗುಂದ, ಹುಲಿಕಟ್ಟೆ, ನಗರ ಸಿದ್ಧಗಿರಿ, ಹುಬ್ಬಳ್ಳಿ, ಗೋಕಾಕ, ಧೂವ (ಜಿ. ಸತಾರಾ) ಮುಂತಾದ ಸ್ಥಳಗಳಲ್ಲಿ ಇಂದಿಗೂ ಅವರು ಸ್ಥಾಪಿಸಿದ ಮಠಗಳು ಕಂಗೊಳಿಸುತ್ತಿವೆ. ಕೊಣ್ಣೂರು ಮಠದ ಕೆಂಪಯ್ಯ ಸ್ವಾಮಿಗಳು ಮತ್ತು ಗುರುಸಿದ್ಧ ಸ್ವಾಮಿಗಳಂತೆ ಈ ಮಠಗಳಲ್ಲಿಯೂ ಅನೇಕ ತಪಸ್ವಿಗಳು ಆಗಿಹೋಗಿದ್ದಾರೆ. ಚಿಕ್ಕೋಡಿ ತಾಲ್ಲೂಕಿನ ಎಡೂರಿನ ಪ್ರಸಿದ್ಧ ವೀರಭದ್ರೇಶ್ವರ ದೇವಾಲಯಕ್ಕೂ ಕಾಡದೇವರೇ ಗುರುಗಳು. ಸಿದ್ಧಗಿರಿ ಮಠಕ್ಕೆ ಭಕ್ತಪತಿ ಶಿವಾಜಿ ಮಹಾರಾಜರೂ ಔರಂಗಜೇಬ ಬಾದಷಹರೂ, ಎಡೂರಿನ ಮಠಕ್ಕೆ ಕೊಲ್ಲಾಪುರದ ರಾಜಾರಾಯ ಮಹಾರಾಜರೂ ಅವರ ಪತ್ನಿ ತಾರಾಬಾಯಿಯವರೂ ಕೊಟ್ಟ ಸನ್ಮಾನಗಳಿವೆ. ಅವುಗಳಲ್ಲಿ ಮೂಲ ಕಾಡದೇವರ ಬಗ್ಗೆ ಭಕ್ತಿ ವಿಶ್ವಾಸಗಳನ್ನು ವ್ಯಕ್ತಪಡಿಸಲಾಗಿದೆ. ಇದಲ್ಲದೆ ಪ್ರಖ್ಯಾತರಾದ ಸಿರಸಂಗಿ, ಕೊಣ್ಣೂರು, ಕೊಕಟನೂರು, ಕಾಗತಿಗಳ ದೇವಾಲಯಗಳಲ್ಲಿ ಕಾಡಸಿದ್ಧೇಶ್ವರರೇ ಕುಲಗುರುಗಳು. ೧೭೧೬ ರಿಂದ ೧೭೮೦ ರ ವರೆಗಿದ್ದ ಸಿರಸಂಗಿಯ ಜಾಯಪ್ಪ ದೇಸಾಯಿಯವರು ತಮ್ಮ ಕರ್ಣಾಟಕ ಕುವಲಯಾನಂದದಲ್ಲಿ ತಮ್ಮ ಕುಲಗುರುಗಳೂ, ಕುಲದೇವರೂ ಆದ ಕಾಡಸಿದ್ಧೇಶ್ವರರನ್ನು ಸ್ತುತಿಸಿದ್ದಾರೆ. ಕುಸುಗಲ್ಲು, ಸವದತ್ತಿ, ನವಿಲುಗುಂದಗಳ ಕೋಟೆಗಳನ್ನು ಕಟ್ಟಿಸಿ, ಒಹು ಭಾಷಾ ಪಾರಂಗತರೂ ರಾಜಕಾರಣ ಧುರಂಧರರೂ ಆಗಿ ನರಗುಂದದಲ್ಲಿ ಶಿವಾಧೀನರಾದ ಈ ಪುರುಷ ಪುಂಗವರಿಂದ ಸಂಸ್ತುತನಾದ ಮೂಲ ಕಾಡ ಸಿದ್ಧೇಶ್ವರನು ಮಹಾಶರಣನೆಂಬುದರಲ್ಲಿ ಸಂಶಯವಿಲ್ಲ. ಮುಂಬೈ ಗೆಝಿಟೀ

ಯರ್ ಪ್ರಕಾರ ಸಿದ್ಧಗಿರಿ ಮಠವು ಪಶ್ಚಿಮ ಸಿಂಹಾಸನ. ಸಾಮಾಜಿಕ ವ್ಯಾಜ್ಯಗಳ ನಿರ್ಣಯಕ್ಕೆ ಆ ಮಠದ ಸ್ವಾಮಿ ಆ ಪ್ರಾಂತದ ಮುಖ್ಯ ಜಂಗಮರು. ಡೋಹರರೂ, ಬುರುಡರೂ, ಮಾಳಿಗಳೂ ಈ ಮಠದ ಶಿಷ್ಯರು. ಕಾಡಸಿದ್ಧೇಶ್ವರರು ಅವರ ಕುಲಗುರುಗಳು, ಕುಲದೇವರು.

ಮೂಲ ಕಾಡದೇವರು ಶೇಗುಣಸಿಯ ಗೌಡರ ಮನೆತನದಲ್ಲಿ ಜನಿಸಿ\* ಗುಂಡೇವಾಡಿ ಮೊದಲಾದ ಸ್ಥಳಗಳಲ್ಲಿ ತಪಸ್ಸು ಮಾಡಿ ಕೊನೆಗೆ ಶ್ರೀ ಸಿದ್ಧಗಿರಿ ಕ್ಷೇತ್ರದಲ್ಲಿ ನೆಲೆಸಿ ಶತಾಯುಗಳಾಗಿ ಶಿವಸಾಯುಜ್ಯವನ್ನು ಹೊಂದಿದರು. ಈ ಸಿದ್ಧಗಿರಿ ಕ್ಷೇತ್ರವು ಕೊಲ್ಲಾಪುರದ ದಕ್ಷಿಣಕ್ಕೆ ಆರು ಮೈಲಿಗಳ ಮೇಲಿದೆ. ನಿಪ್ಪಾಣಿಯಿಂದ ಕೊಲ್ಲಾಪುರಕ್ಕೆ ಹೋಗುವ ಹಾದಿಯಲ್ಲಿ ಗೋಕುಲ-ಶಿರಗಾಂವ್ ಎಂಬ ಗ್ರಾಮದಿಂದ ಎರಡು ಮೈಲಿಯಲ್ಲಿದೆ. ಇಲ್ಲಿ ಕಣೇರಿ ಎಂಬ ಹಳ್ಳಿಯಿದೆ. ಅಲ್ಲಿ ಸುಮಾರು ಇನ್ನೂರು ಅಡಿ ಎತ್ತರವಿರುವ ಬೆಟ್ಟದಮೇಲೆ ಕಾಡದೇವರ ಮಠವಿದೆ. ಸಿದ್ಧರು ತಪಸ್ಸು ಮಾಡಿದ ಈ ಗಿರಿಗೆ ಸಿದ್ಧಗಿರಿ ಎಂದು ಸಲ್ಲುವ ಹೆಸರುಬಂದಿದೆ. ಗಿರಿಯ ಸುತ್ತಲೂ ತಗ್ಗು-ಅದರ ತುಂಬ ನೀರಿನ ಝರಿಗಳು, ಅದರಾಚೆ ಅನೇಕ ಸಣ್ಣ ಸಣ್ಣ ದಿಣ್ಣೆಗಳು. ನಿಸರ್ಗ ಮನೋಹರವಾದ ಈ ಸ್ಥಳದಲ್ಲಿ ಶಿವಯೋಗಸಿದ್ಧಿಯನ್ನು ಪಡೆದರು ಕಾಡಸಿದ್ಧೇಶ್ವರರು.

ಎಂದು? ನಿಸ್ಸಂಗ್ಧಿಗ್ಧವಾಗಿ ಹೇಳಲು ಆಗದು, ಉಪಲಬ್ಧ ಸಾಹಿತ್ಯದ ಆಧಾರದಮೇಲೆ. ಕಾಡಸಿದ್ಧೇಶ್ವರ ವಚನಗಳ ಪ್ರಸ್ತಾವನೆಯಲ್ಲಿ “ಶ್ರೀಮಾನ್ ಶಿವಪ್ಪ ಭಪ್ರೆ ಇವರು ತಮ್ಮ (ಶ್ರೀಕ್ಷೇತ್ರ ಎಡೂರು) ಎಂಬ ಪುಸ್ತಕದಲ್ಲಿ ಕಾಡಸಿದ್ಧೇಶ್ವರರು ಬಸವೇಶ್ವರನ ಸಮಕಾಲದವರೆಂದು ಹೇಳಿರುವುದು ಸರಿಯಾಗಿರುವುದಿಲ್ಲ. ಅದಕ್ಕೆ ತಕ್ಕ ಆಧಾರಗಳು ಇರುವುದಿಲ್ಲ. ಬಸವಣ್ಣನವರ ಸಮಕಾಲದವರಾಗಿದ್ದರೆ ಅನೇಕ ಗ್ರಂಥಗಳಲ್ಲಿ ಅವರ ಉಲ್ಲೇಖ ಬರುತ್ತಿತ್ತು. ಬಸವೇಶ್ವರನ ಸಮಕಾಲೀನರೆಂದು ಯಾವ ಗ್ರಂಥಗಳಲ್ಲಿಯೂ ಕಂಡುಬರುವುದಿಲ್ಲ” ಎಂದು ಒಂದು ಕಡೆಗೂ ಮತ್ತು “ಕೊಕಟನೂರ ದೇಸಾಯರ ಮೂಲ ಪುರುಷರು ೧೩೦೨ ರಲ್ಲಿ ಇದ್ದರೆಂದು ಈ ಮೊದಲು ಬರೆಯಲಾಗಿದೆ. ಮತ್ತು

\* ಅಥಣಿ ತಾಲ್ಲೂಕಿನ ಗುಂಡೇವಾಡಿಯಲ್ಲಿ ಜಂಗಮ ಕುಟುಂಬದಲ್ಲಿ ಕ್ರಿ. ಶ. ೧೧೨೦ ರಲ್ಲಿ ಹುಟ್ಟಿದರೆಂದು ಭಪ್ರೆ ಹೇಳುತ್ತಾರೆ. ಶ್ರೀ ಕ್ಷೇತ್ರಯಡೂರು—ಪು. ೩೦೭.



ಮೂಲ ಕಾಡದೇವರು ನೂರು ವರ್ಷಗಳ ವರೆಗೆ ಜೀವಿಸಿದ್ದರಿಂತಲೂ ಪ್ರಬಲವಾದ ವದಂತಿ ಇದೆ. ಹೇಗೆ ಇದ್ದರೂ ಸರಿಯೆ—ಇತಿಹಾಸಕಾರರಿಗೆ ಸಮ್ಮತವಾಗುವಂತೆ ನಾವು ಕಾಡಸಿದ್ಧೇಶ್ವರ ಮಠದ ವಂಶಾವಳಿಯ ಲೆಖ್ಪವನ್ನು ಮಾಡಿ ನೋಡಿದರೂ ಶ್ರೀ ಕಾಡಸಿದ್ಧರು ೧೨ ನೆಯ ಶತಮಾನದಲ್ಲಿದ್ದರೆಂದು ಹೇಳಲು ಅಡ್ಡಿ ಇಲ್ಲವು. ಆದರೆ ಹನ್ನೆರಡನೆಯ ಶತಮಾನದ ಆದಿಯಲ್ಲಿದ್ದರೋ ಅಥವಾ ಅಂತ್ಯದಲ್ಲಿದ್ದರೋ ಹೇಳುವುದು ಕಷ್ಟಸಾಧ್ಯವಾದುದ್ದು” ಎಂದು ಮತ್ತೊಂದೆಡೆಯಲ್ಲಿಯೂ ಹೇಳಿದೆ. ಕೊನೆಗೆ ‘ರೇವಣ ಸಿದ್ಧರೆಂದರೆ ಕಾಡಸಿದ್ಧರು, ಕಾಡಸಿದ್ಧರೆಂದರೆ ರೇವಣಸಿದ್ಧರೆಂತಲೂ ಊಹಿಸಲು ಸಾಧ್ಯವಿರುತ್ತದೆ. ಅರ್ಥಾತ್ ಅದೇ ಕಾಲದಿಂದಲೇ ಶ್ರೀ ಕಾಡಸಿದ್ಧನ ಸಂಪ್ರದಾಯವು ಪ್ರಾರಂಭವಾಗಿರಬೇಕೆಂದು ತಿಳಿಯಬಹುದಾಗಿದೆ’ ಎಂಬ ಊಹೆಯನ್ನೂ ಮಂಡಿಸಿದ್ದಾರೆ. ಆದರೆ ಕಾಡಸಿದ್ಧೇಶ್ವರನ ಜೀವನದಲ್ಲಿ ಬರುವ ಪವಾಡಗಳಿಗೂ ರೇವಣ ಸಿದ್ಧೇಶ್ವರನ ಜೀವನದಲ್ಲಿ ಘಟಿಸಿದ ಪವಾಡಗಳಿಗೂ ಸಾಮ್ಯವಿಲ್ಲ. ಕವೀಶ್ವರ ಹರೀಶ್ವರನು ತನ್ನ ರೇವಣ ಸಿದ್ಧರದೇವರಗಳೆಯಲ್ಲಿ ಅವರ ಲೀಲೆಗಳನ್ನು ಸುಂದರವಾಗಿ ಸಂಗ್ರಹಿಸಿದ್ದಾನೆ. ಅದರ ಪ್ರಕಾರ ಕೈಲಾಸದಲ್ಲಿ ದಾರುಕನನ್ನು ದಾಟಿದ ತಪ್ಪಿಗಾಗಿ ರೇಣುಕ ಗಣನಾಥರು ಕೊಲ್ಲಿಪಾಕಿಯ ಅಮೃತಮಯ, ಅನುಪಮ ಸೋಮನಾಥ ಮಹಾಲಿಂಗದಿಂದ ಉದ್ಭವಿಸುತ್ತಾರೆ. ಭೂಲೋಕದಲ್ಲಿ “ಅರಿದೇಳುನೂರು ಅರಿಯದೇಳುನೂರು ವತ್ಸರಂ’ ಇದ್ದು ಅನೇಕ ಲೀಲೆಗಳನ್ನೆಸಗಿ ಮತ್ತೆ ಸೋಮನಾಥ ಲಿಂಗದಲ್ಲಿ ಐಕ್ಯರಾಗುತ್ತಾರೆ. ಅಗಸ್ತ್ಯನಿಗೆ ಶಿವತತ್ತ್ವೋಪದೇಶ ಮಾಡುತ್ತಾರೆ; ಜೋಳರಾಜನ ಪ್ರಾರ್ಥನೆಯಂತೆ ವಿಷ್ಣು ಪ್ರತಿಮೆಯ ಕಂಪನವನ್ನು ನಿಲ್ಲಿಸುತ್ತಾರೆ; ಮಾಸನೂರಿನಲ್ಲಿ ಶಾಪಗ್ರಸ್ಥ ರಾಕ್ಷಸ ಮಿಥುನವನ್ನು ಫಾಲನೇತ್ರ ಜ್ವಾಲೆಯಿಂದ ಸುಟ್ಟು ಉಕ್ಕಿನ ಗುಂಡುಗಳನ್ನಾಗಿಸಿ, ಹೆಣ್ಣು ಗುಂಡಿನಿಂದ ಕಠಾರಿಯೊಂದನ್ನೂ ಗಂಡು ಗುಂಡಿನಿಂದ ಸುರಗಿಯೊಂದನ್ನೂ ಮಾಡಿಸಿ, ಸುರಗಿಯನ್ನು ಮಾಸನೂರು ನದಿಯ ಮಡುವಿನಲ್ಲಿ ಜಿಲ್ಲಿ, ‘ಇನ್ನೆಲ್ಲಿಗಂ ಮಿಸುಕದಾರ್ಗಂ ಚಲಿಸದಿಲ್ಲಿಯೆ ನಿಲ್’ ಎಂದು ಆಜ್ಞಾಪಿಸಿ ಕಠಾರಿಯನ್ನು ವಿಕ್ರಮಾದಿತ್ಯನಿಗೆ ಕೊಡುತ್ತಾರೆ; ಅಲ್ಲಿಂದ ಕಲ್ಯಾಣದ ಕಲ್ಲಿಸೆಟ್ಟೆಯ ಗಾಣದ ಕೊಟ್ಟಿಗೆಗೆ ಬಂದು ಅವನ ಭಕ್ತಿಗೆ ಮೆಚ್ಚಿ ಕೆಲವು ದಿನ ಅವನ ಗಾಣವನ್ನು ತಿರುಗಿಸುತ್ತಾರೆ; ಮುಂದೆ ಮಂಗಳವಾಡಕ್ಕೆ



ಬಂದು, 'ಧನದೊಳ್ ಬಡವೆ, ರೂಪು ಗುಣದೊಳ್ ಸಿರಿವಂತೆಯಪ್ಪ ಮಾಯಿ ದೇವಿಯೆಂಬ ಪಣ್ಯಾಂಗನೆಯಲ್ಲಿ ಕೆಲವು ದಿನ ಕಂಬಿಯಗ್ಗುವಣಿಯನ್ನು ತರುವ ಕಾಯಕ ಮಾಡುತ್ತಾರೆ; ವಿಭೀಷಣನ ಪ್ರಾರ್ಥನಾನುಸಾರವಾಗಿ ತ್ರಿಕೋಟಿಲಿಂಗ ಪ್ರತಿಷ್ಠಾಪನೆಮಾಡುತ್ತಾರೆ; ಮತ್ತೆ ಮಂಗಳವಾಡಕ್ಕೆ ಬಂದು ಕುದಿವ ಓಗರವನ್ನಿಕ್ಕಿದ ಬಿಜ್ಜಳನ ಅರಮನೆಯ ಕಂಭಕ್ಕೆ ಕೈ ದೊಡೆದು ಅರಮನೆಯೇ ಉರಿವಂತೆ ಮಾಡಿ ಶರಣಾಗತನಾದ ಅವನನ್ನು ಕ್ಷಮಿಸಿ ಅರಮನೆಯನ್ನು ಉಳಿಸುತ್ತಾರೆ; ಅಲ್ಲಿಂದ ನೆಗೆದು ಕೊಲ್ಲಾಪುರಕ್ಕೆ ಹೋಗಿ ಗೋರಕ್ಷನಾಥನ ಗರ್ವಭಂಗಮಾಡುತ್ತಾರೆ; ಅಲ್ಲಿಂದ ವಾರಣಾಸಿಗೆ ಹೋಗಿ ಅಲ್ಲಿರುವಾಗ ಮಾಸೂರ ನದಿಯ ಮಡುವಿನಲ್ಲಿ ಅವರಿಸಿ ಹೋಗಿದ್ದ ಸುರಗಿಯನ್ನು ಹೊರದೆಗೆಯಲು ಕಪ್ಪರನೆನಿಸ್ಪ ಕಲಿಕೇತನದ ಕಲಿಜೋಗಿಯ ಮಾತಿಗೆ ಮರುಳಾಗಿ ಹನ್ನೆರಡು ಸಾವಿರ ಕನ್ನೆಯರ ಬಲಿ ಕೊಡಲು ಸಿದ್ಧ ನಾದ ಬಿಜ್ಜಳನ ಭಟರು ಮಾಯಿದೇವಿಯ ಮಗಳಾದ ಚೆನ್ನ ರೇವಣದೇವಿಯನ್ನು ಸೆರೆಹಿಡಿಯುತ್ತಾರೆ; ಮಾಯಿದೇವಿಯ ಆರ್ತಸ್ವರವನ್ನು ಕೇಳಿ 'ದುರಿತ ಕುಲವಿರುದ್ಧಂ, ಶಿವಧ್ಯಾನ ಪ್ರಬುದ್ಧಂ, ಲೋಕ ಪ್ರಸಿದ್ಧಂ, ರೇವಣ ಸಿದ್ಧಂ' ಬಿಜ್ಜಳನ ಸಭೆಗೆ ಬಂದು ಹನ್ನೆರಡು ಸಾವಿರ ಕನ್ನೆಯರನ್ನೂ ಬಿಡಿಸಿ ಬಿಡುತ್ತಾರೆ; ತಾವೇ ಬಿಜ್ಜಳನನ್ನು ಕರೆದೊಯ್ದು ಆ ಸುರಗಿಯನ್ನು ತೋರಿ ಮತ್ತೆ ಅಲ್ಲಿಯೇ ಮಡುವಿನಲ್ಲಿ ಮಡಗುತ್ತಾರೆ; ಬಿಜ್ಜಳನ ಮಗಳನ್ನು ಮದುವೆಯಾಗುತ್ತಾರೆ; ಮಂಗಳವಾಡದಲ್ಲಿ ಕೆಲವು ದಿನ ಕಳೆದು ಜೋಳ ದೇಶಕ್ಕೆ ಹೋಗಿ ರಾಜೇಂದ್ರಜೋಳನಿಗೆ ದರ್ಶನವಿತ್ತು, ಜೋಳಕುಮಾರಿಯನ್ನು ಮದುವೆಯಾಗಿ ಚೀರ-ಮಲೆಯಾಳ-ಗಾಳ-ಗುರ್ಜರ-ನೇಪಾಳ ಮೊದಲಾದ ದೇಶಗಳನ್ನು ಸುತ್ತಿ 'ಅಲ್ಲಲ್ಲಿ ರಾಜಪುತ್ರಿಯರಂ ಪರಿಣಯನ ಮಾಡುತ್ತಂ, ತಟಾಕಂಗಳನೆತ್ತಿಸುತ್ತಂ, ಶಿವಪುರಂಗಳಂ ಮಾಡಿಸುತ್ತಂ, ಸತ್ರಗಳಂ ನಿರ್ಮಿಸುತ್ತಂ, ಹೆಳವರ್ಗೆ ಕಾಲ್ಗುಳಂ, ಕುರುಡರ್ಗೆ ಕಣ್ಣುಳಂ, ಬಂಜೆಯರ್ಗೆ ಮಕ್ಕಳಂ ಕೊಟ್ಟು, ಅರಸು ಮಕ್ಕಳಿಗೆ ರಾಜ್ಯಮಂ, ಕಂಡ ಕಂಡ ಬಡವರಿಗೆ ಸಂಪದಮನೀಯುತ್ತಂ, ನೋಡಿದುದೆ ಜಗತ್ತಾವನಂ, ಮುಟ್ಟಿದುದೆ ಪರುಷಂ, ಮೆಟ್ಟಿದುದೆ ದಿವ್ಯಕ್ಷೇತ್ರಂ, ನಡೆದುದೆ ಪುಣ್ಯಮಾರ್ಗಂ, ನುಡಿದುದೆ ಪರಮತತ್ವಂ, ಇರ್ದುದೆ ದೇವಸಭೆ, ಸಾರ್ದುದೆ ಸುರತರುವೆನಿಸ್ಪ ನಿರ್ಮಳ ಕೀರ್ತಿಯಂ ಪಡೆದು' ಒಂದು ದಿನ 'ಸಕ್ಕಲಿ ಲಾಹೃದಯಂ, ಮಂಗಳ

ವಾಡದ ಪೊರವಳಲ ನಂದನಮಂ ನಿರೀಕ್ಷಿಸುತ್ತಂ ಬರುತ್ತೊಂದು ನಿರುಪಮ  
ಮಹಾ ತಟಾಕ ಸ್ಥಳಮಂ ಕಂಡು ಅಲ್ಲಿ ಸಕಲ ಪ್ರಾಣಿಗಳ್ಗೆ ಹಿತಕರಮಪ್ಪ  
ತಟಾಕಮಂ ನಿರ್ಮಿಸಬೇಕೆಂದು ಕಾರ್ಯಾರಂಭ ಮಾಡುತ್ತಾರೆ; ಮಡದಿ  
ಚೋಳಕುಮಾರಿ ಮೂರು ತಿಂಗಳ ಗರ್ಭದ ನೀರೆ ಎಲ್ಲರೊಡನೆ ಕೆರೆಗೆ  
ಮಣ್ಣು ಹೊರಲಾಗದೆ ಹುಯ್ಯಲಿಡುತ್ತಾಳೆ; ರೇವಣ ಸಿದ್ಧೇಶ್ವರರು ಕರುಣ  
ದಿಂದ ನೋಡಿ ಆಕೆಯ ಗರ್ಭವನ್ನು ಭೂಮಿಯಲ್ಲಿ ಬಚ್ಚಿಟ್ಟು ಚೋಳಪುತ್ರಿ  
ಯನ್ನು ತವರಿಗೆ ಕಳಿಸಿ ಕೆರೆಯ ಕಾರ್ಯ ಮುಗಿಸುತ್ತಾರೆ—ಆರು ತಿಂಗಳು  
ಗಳಲ್ಲಿ; ಆಮೇಲೆ ಭೂಮಿಯಗಿದ್ದು ನವಮಾಸಗಳು ತುಂಬಿದ ತಮ್ಮ ಕುಮಾರ  
ನನ್ನು ಹೊರದೆಗೆಯುತ್ತಾರೆ; ರುದ್ರಮುನಿ ಎಂದವನಿಗೆ ನಾಮಕರಣ ಮಾಡು  
ತ್ತಾರೆ; ತಾವೇ ಬೆಳೆಸಿ ತಾವೇ ಶೈವೋಪದೇಶವನ್ನು ಕರುಣಿಸಿ, ರುದ್ರಮುನಿ  
ಯಿಂದ ಹಾವಿನಹಾಳ ಕಲ್ಲಯ್ಯನಿಗೆ 'ಕರುಣಮಂ ಮಾಡಿಸುತೆ' ಸೊನ್ನಲಾ  
ಪುರಕ್ಕೆ ಬಂದು ಚಾಮಲದೇವಿಗೆ ಕರುಣಿಸಿ, ಮುದ್ದುಗೌಡನ ಮನೆಗೆ  
ನಡೆದುಕೊಂಡೇ ಹೋಗಿ, ಸುಗ್ಗಲಾದೇವಿಯ ಗರ್ಭಕ್ಕೆ ಭಸ್ಮಧಾರಣೆ ಗೈದು,  
ಅವಳ ಉದರದಿಂದ ಸಿದ್ಧರಾಮನು ಜನಿಸುವನೆಂಬ ವಾರ್ತೆಯನ್ನು ಸಾರಿ  
ಮತ್ತೆ ಕೊಲ್ಲಿಪಾಕಿಯ ಸೋಮನಾಥ ಲಿಂಗದಲ್ಲಿ ಅಡಗುತ್ತಾರೆ.

ಹೀಗೆ,

“ವರಸುಕೃತದಂತೆ ಸತ್ಯದ ತೆರದೆ ಸುಳಿಯುತುಂ |  
ಉರುಶಾಂತಿಯಂತೆ ನಿತ್ಯದ ತೆರದೆ ಸುಳಿಯುತುಂ |  
ಧರೆಯೊಳಗನಂತ ದೃಷ್ಟಾಂತಮಂ ತೋರುತುಂ |  
ಹರುಷದಿಂ ಹಲವು ಸಾಮರ್ಥ್ಯಮಂ ಬೀರುತುಂ”

ಮೆರೆದ 'ಸಿದ್ಧಕುಲಪತಿ', ಶಿವಭಾವಸಿದ್ಧ, ಜ್ಞಾನನಿಧಿ, ಮಹಿಮಾಂ  
ಬುರಾಶಿ, ಧರ್ಮಧ್ವಜಂ, ದಯಾಮೇರು, ಸತ್ಯಭೂಷಣ, ಸಾಮರ್ಥ್ಯ  
ಸಾಗರ, ಶಿವಭಕ್ತವನವಸಂತ, ಶಿವಯೋಗಿಲಲಾಮ, ಸಿದ್ಧಕುಲಕಮಲ  
ಕಮನೀಯ ಭಾಸ್ಕರ, ಮನುಗಳಮನೆದೈವಂ, ಮುನಿಗಳ ಮೂರ್ತಿಜ್ಯೋತಿ,  
ಸಿದ್ಧರ ಸಿದ್ಧರಸ, ಅಶೇಷಮಂ ಸಮುದ್ಧರಿಸುವ ಸಿದ್ಧ' ರೇವಣಸಿದ್ಧನ  
ಜೀವನಕ್ಕೂ ಕಾಡಸಿದ್ಧನ ಜೀವನಕ್ಕೂ ಹೆಚ್ಚು ಸಾಮ್ಯವಿಲ್ಲ. ಶ್ರೀ ಕರ  
ವೀರಪ್ಪಾ ಶಿವಪ್ಪಾ ಭವ್ರೆಯವರು ಹೇಳುವಂತೆ ರೇವಣಸಿದ್ಧರೇ ಕಾಡಸಿದ್ಧರಿಗೆ

ಮಂತ್ರೋಪದೇಶ ಮಾಡಿದ ಗುರುಗಳೆಂಬುವುದೂ ಖಚಿತವಾಗಿಲ್ಲ\*. ಯಾಕೆಂದರೆ ರೇವಣ ಸಿದ್ಧೇಶ್ವರರ ಬಗ್ಗೆ-ಉಪಲಬ್ಧವಿರುವ ಯಾವ ಕೃತಿಯಲ್ಲಿಯೂ ಈ ಘಟ ನೆಯ ಉಲ್ಲೇಖವಿರುವಂತೆ ತೋರಲಿಲ್ಲ.

ಅದೇನೇ ಇರಲಿ, ಕಾಡಸಿದ್ಧೇಶ್ವರರು ಬಸವಯುಗದ ತರುವಾಯ ಆಗಿಹೋದವರೆಂದು ಈಗಿನಮಟ್ಟಿಗೆ ಅಂಗೀಕರಿಸಿಕೊಳ್ಳಬಹುದು. ಹದಿಮೂರನೆಯ ಶತಮಾನದಲ್ಲಿ ಬಹುಶಃ ಇವರು ಆಗಿಹೋಗಿರಬಹುದು. ಮಿರ್ಜೆಯ ಮೀರಾ ಸಾಹೇಬರೂ ಕಾಡಸಿದ್ಧೇಶ್ವರರೂ ಸಮಕಾಲೀನರೆಂದೂ ಸ್ನೇಹಿತರೆಂದೂ ಹೇಳುತ್ತಾರೆ. ಕೊಲ್ಲಾಪುರ ಗೆರೈಟಿಯರ್ ಪ್ರಕಾರ ಮೀರಾ ಸಾಹೇಬರ ದರಗಾ ಗರ್ಲಗ ರಲ್ಲಿ ಕಟ್ಟಲ್ಪಟ್ಟಿತು. ಅದಕ್ಕೆ ಹಿಂದೆ ಅವರು ಇದ್ದಿರಬೇಕು. ಎಷ್ಟು ಹಿಂದೆ ಎಂಬುದನ್ನು ನಿರ್ಧರಿಸಲು ಈಗಿರುವ ಆಧಾರಗಳು ಸಾಲವು. ಅವರ ಪರಂಪರೆಯಲ್ಲಿ ಈಗಿರುವ ಸೀತಾಧಿಕಾರಿಗಳು ೨೬ ನೆಯವರು. ಈ ದೃಷ್ಟಿಯಿಂದಲೂ ಮೂಲ ಕಾಡದೇವರು ಹದಿಮೂರನೆಯ ಶತಮಾನದಲ್ಲಿದ್ದಿರಬಹುದೆಂದು ಸ್ಥೂಲವಾಗಿ ಹೇಳಬಹುದು. ದೇವಗಿರಿಯ ಸಿಂಘಣನೂ ಮೂಲ ಕಾಡದೇವರ ದರ್ಶನ ಹೊಂದಿದ್ದನೆಂದೂ ಅವನಿಂದಲೇ ಕಾಡಸಿದ್ಧರು ಯೆಡೂರ ವೀರಭದ್ರ ದೇವಾಲಯದ ಜೀರ್ಣೋದ್ಧಾರ ಮಾಡಿಸಿದರೆಂದೂ ಹೇಳುತ್ತಾರೆ. ಇದೂ ಹದಿಮೂರನೆಯ ಶತಮಾನವನ್ನೇ ಸ್ಥಿರೀಕರಿಸುತ್ತದೆ.

ಒಟ್ಟಿನಲ್ಲಿ ಮೂಲ ಕಾಡಸಿದ್ಧೇಶ್ವರರು ಮಹಾರಾಷ್ಟ್ರ ಕರ್ನಾಟಕಗಳೆರಡರಲ್ಲಿಯೂ ವಿಖ್ಯಾತರಾದ ಮಹಾಪುರುಷರು. ಅವರ ಬಳಿವಿಡಿದು ಬಂದು, ಬಹುಶಃ ವಿಜಾಪುರದ ಆದಿಲಷಾಹೀ ಅರಸರ ಕಾಲದಲ್ಲಿ ಕೀರ್ತಿವೆತ್ತ ಮತ್ತೊಬ್ಬ ಕಾಡಸಿದ್ಧೇಶ್ವರರು ವಚನಕಾರರಾಗಿದ್ದಾರೆ. ಅವರ ವಚನಗಳು ಮುಕ್ಕಾಲುಭಾಗ ಬೆಡಗಿನ ವಚನಗಳು. ಬೆಡಗಿನ ವಚನಗಳೆಂದೊಡನೆ ನೆನಪಾಗುವವರು ಪ್ರಭುದೇವರು ಮತ್ತು ಕಾಡಸಿದ್ಧೇಶ್ವರರು. ಅವುಗಳಲ್ಲಿ ಅವರಿವರೂ ಕಟ್ಟಿರುವ ಸಾಂಕೇತಿಕ ರೂಪಕಗಳ ರಾಶಿ ಬೆರಗು

---

“ ನಂತರ್ ರೇವಣಸಿದ್ಧಾನೀ ತ್ಯಾಂನಾ ಮಂತ್ರೋಪದೇಶ ಕರೂನ್ ವೀರಶೈವ ಮತೋದ್ಧಾರ ರೂಪೀ ಅವತಾರ ಕಾರ್ಯ ಕರಣ್ಯಾಚೀ ಅಜ್ಞಾ ದೇವೂನ್ ಅಂತರ್ಧಾನ ಸಾವಲೇ ”—ಶ್ರೀ ಕ್ಷೇತ್ರ ಯೆಡೂರ್ ಪು. ೩೩೧.



ಗೊಳಿಸುವಂತಹದು. ಆದರೆ ಬೆಡಗಿನ ವಚನಗಳು ಬೆಡಗಿನ ವಚನಗಳೇ. ಟೀಕೆಗಳಿಲ್ಲದೆ ತಿಳಿಯುವವು. ಟೀಕೆಗಳನ್ನು ಅಧರಿಸಿ ಓದಿದರೂ ಅವುಗಳಿಂದ ಬುದ್ಧಿಗೆ ವ್ಯಾಯಾಮ ಒದಗುವುದೇ ಹೊರತು ಹೃದಯಕ್ಕೆ ಹಿಗ್ಗು ದೊರೆಯದು. ಆದರೂ ಅಲ್ಲಲ್ಲಿ ಬೆಡಗಿನ ವಚನಗಳೂ ಹೆಸರಿಗೆ ತಕ್ಕಂತೆ ಬೆಡಗಿನ ವಚನಗಳೇ ಆಗಿವೆ. ಉದಾಹರಣೆಗಾಗಿ “ಎರಡು ಕೊಟ್ಟು ಒಂದು ಕೊಂಡೆ ಒಂದು ಕೊಟ್ಟು ಏನೂ ಕೊಳ್ಳಲಿಲ್ಲ; ಮೂರು ಹಣವ ಕೊಟ್ಟು ಮೂರು ರತ್ನವ ಕೊಂಡೆ; ಮೂರು ಕೊಂಡು ಆರು ಮಂದಿಗೆ ಹೇಳಿದೆ. ಏಳರಲ್ಲಿ ಸತ್ತು ಸಂಸಾರ ಮಾಡುತಿದ್ದ—ನಿಮ್ಮ ಶರಣ ಕಾಡಿನೊಳಗಾದ ಶಂಕರ ಪ್ರಿಯ ಚನ್ನಕದಂಬಲಿಂಗ ನಿರ್ಮಾಯ ಪ್ರಭುವೇ” ಎಂಬ ವಚನವನ್ನು ನೋಡಬಹುದು. ಇದರಲ್ಲಿರುವ ‘ಬೆಡಗಿನ’ ಅರ್ಥ ತಿಳಿಯದಿದ್ದರೂ ಇದರ ನಡಿಗೆಯ ಬೆಡಗು ಚಿತ್ತವನ್ನು ಆಕರ್ಷಿಸದಿರದು; “ಇಬ್ಬರ ಸಂಗದಲಿ ಹುಟ್ಟಿ ಲಿಲ್ಲ; ಒಬ್ಬರ ಸಂಗದಲ್ಲಿ ನಿಲ್ಲಲಿಲ್ಲ; ಮೂವರ ಕೂಡ ಮಾತಾಡಲಿಲ್ಲ ನಾಲ್ವರ ಕೂಡ ನಡೆಯಲಿಲ್ಲ; ಐವರ ಕೂಡ ಉಣಲಿಲ್ಲ; ಕೈಕಾಲಿಲ್ಲದ ಕುರುಡಿಯಾಗಿ ಸಂಘದಲ್ಲಿ ಸಂಸಾರವ ಮಾಡುತಿದ್ದೆ....” ‘ಕಾಡಸಿದ್ಧೇಶ್ವರ ಸ್ವಾಮಿಗಳು ನಿರೂಪಿಸಿದ ವೀರಶೈವ ಷಟ್ಸ್ಥಲದೊಳಗೆ ಕುಲ, ಕ್ಕೊಬ್ಬ ಗಣಂಗಳು ಕಾಯಕವಿಡಿದಾಚರಿಸಿ ನಿರ್ವಯವಾದ ವಚನವು ಎಂದು ಪ್ರಾರಂಭವಾಗುವ ಈ ವಚನಗಳಲ್ಲಿ ಅನೇಕ ಕಾಯಕ ಯೋಗಿಗಳ ಉಲ್ಲೇಖವಿದ್ದು ಅವರ ಕಾಯಕಗಳನ್ನೇ ಅಧರಿಸಿ ಬರೆದ ಉತ್ತಮವಾದ ವಚನಗಳಿರುವುದೊಂದು ವಿಶೇಷ. ಒಕ್ಕಲಿಗರ ಮುದ್ದಯ್ಯ, ಕಾಮಾಟದ ರಾಯಿತಂದೆಗಳು, ಸಾವಕಾರ ಮಲ್ಲ ಬೊಮ್ಮಣ್ಣನವರು, ಗಣಾಚಾರಿ ವೀರ ಬಸವಂತಯ್ಯಗಳು, ಯಾತ್ರೆಯ ಸಂಕಣ್ಣಗಳು, ಬೇಡರ ಕಣ್ಣಪ್ಪಗಳು, ಚರಿಕೇರಿ ಕಾಮಣ್ಣಗಳು, ಕೊರವರ ಸಂಕಣ್ಣಗಳು, ಚತ್ರಿಯರ ಮಹಾಲಿಂಗ ಶಬರಿಗಳು, ಶಬರಿ ಕಬ್ಬಿನ ಕಾಳಣ್ಣನವರು, ವಡ್ಡರ ತಿಮ್ಮಯ್ಯಗಳು, ಡೋಹರ ಕಕ್ಕಯ್ಯಗಳು, ಚನ್ನಯ್ಯನವರ ಶೆಟ್ಟಣ್ಣಗಳು, ಹರಳಯ್ಯನವರು, ಸಮಗಾರ ಸಾಬಣ್ಣಗಳು, ಕೋಮಟೆಗರ ಕಾಳಣ್ಣಗಳು, ಬಡಿಗೇರ ಬಾಬಣ್ಣಗಳು, ಕಮ್ಮಾರ ಕಾಸಣ್ಣಗಳು, ವೀರಘಂಟೆ ಮಡಿವಾಳಯ್ಯಗಳು, ಕುಂಬಾರ ಗುಂಡಯ್ಯಗಳು, ಸತ್ತಾರ ಬಾಳಣ್ಣಗಳು, ಬಳೆಗಾರ ಬಸವಂತಯ್ಯಗಳು, ಜೋಯಿಸರ ಗೋವಿಂದಭಟ್ಟರು, ಶಾನುಭೋಗ ರಾಮಯ್ಯಗಳು,

ಸಿಂಪಿಗರ ಸಂಗಣ್ಣಗಳು, ಚಿತ್ರಗಾರ ಸೋಮಯ್ಯಗಳು, ಸುಣ್ಣಗಾರ ಕೇತಯ್ಯಗಳು, ಗಾಣಿಗರ ಕಲ್ಲಪ್ಪಗಳು, ಬಿಳಿಮಗ್ಗದ ಗುರುಬಸವಯ್ಯಗಳು, ಪಿಂಜಾರ ಮಮದಖಾನಯ್ಯಗಳು, ಒಲ್ಲೀ ಪೀರಣ್ಣಯ್ಯಗಳು, ಜೀರರ ಸಂಕಣ್ಣಗಳು, ಮೇದರ ಕೇತಯ್ಯಗಳು, ಸುಂಕದ ಸೋಮಯ್ಯಗಳು, ಗೊಲ್ಲರ ನಾಗಣ್ಣಗಳು, ಮಜೂರಿ ಸಂಗಣ್ಣಗಳು, ಹಾದರದ ಬ್ರಹ್ಮಯ್ಯ ನವರು, ಮರುಳ ಶಂಕರದೇವರು, ಬೋಗಾರ ಕಾಸಣ್ಣಗಳು, ಉಪ್ಪಣಿಗ ಭರಮಣ್ಣಗಳು, ತೋಟಿಗರ ಮಲ್ಲಣ್ಣಗಳು, ಬಣ್ಣಗಾರ ಬಸಯ್ಯನವರು' ಅವರಿಗ ಮಲ್ಲಣ್ಣಗಳು, ಗಾಣದ ಕನ್ನಪ್ಪಗಳು, ಹೊಡೆಹುಲ್ಲ ಬಂಕಣ್ಣಗಳು, ಸೂಳೆ ಚೋಳಕ್ಕನವರು, ಸೂಳೆ ನಿಂಬೆವ್ವನವರು, ಇಂಗಳಗಿ ವೈಜಕ್ಕವ್ವೆಗಳು, ನಪೂರಿ ಸಂಗಣ್ಣಗಳು, ಗೌಳಿಗರ ನಾಗಣ್ಣಗಳು, ಸುವ್ವಿ ಶಿವಯ್ಯಗಳು, ಕಲಹದ ಖ್ಯಾತ ಮುರಿಗಿಸ್ವಾಮಿಗಳು—ಇಷ್ಟು ಜನರ ಕಾಯಕಗಳನ್ನು ಅವಲಂಬಿಸಿ ವಚನಗಳನ್ನು ಬರೆದಿದ್ದಾರೆ ಈ ಕಾಡಸಿದ್ಧೇಶ್ವರರು. ಇವರಲ್ಲಿ ಹಲವರಂತೂ ಹೆಸರಾಗಿಯೇ ಇದ್ದಾರೆ. ಉಳಿದವರು ಯಾರೋ ತಿಳಿಯದು.

‘ನೆಲದೊಳಗಿನ ಮಧುರದಂತೆ, ಶಬ್ದದೊಳಗಣ ನಿಶ್ಯಬ್ದದಂತೆ, ಮುಗಿಲೊಳಗಣ ಕ್ಷಣಿಕದಂತೆ’ ಇರುವ ಚೆನ್ನಕದಂಬಲಿಂಗ ‘ಆಕಾರವಿಲ್ಲ-ನಿರಾಕಾರವಲ್ಲ, ಅಡಿಯಿಲ್ಲ-ಅಂತರವಿಲ್ಲ, ಎಡನಿಲ್ಲ-ಬಲನಿಲ್ಲ, ಹಿಂದಿಲ್ಲ-ಮುಂದಿಲ್ಲ, ಒಳಗಿಲ್ಲ-ಹೊರಗಿಲ್ಲ, ಈರೇಳರಲ್ಲಿಲ್ಲ-ಮಧ್ಯದಲ್ಲಿಲ್ಲ’ ವಂತೆ. ಆ ಲಿಂಗವನ್ನರಿಯುವುದೇ ಗುರಿಯಂತೆ-ಉಳಿದುದೆಲ್ಲಾ ಸಟಿಯಂತೆ. “ಆಕಾಶದಲ್ಲಿ ಮೋಡ ಬಂದು ಸುಳಿಗಾಳಿ ಬೀಸಲು ಗಿರಿಯೊಳಗಿದ್ದ ನವಿಲು ತನ್ನ ಪುಕ್ಕವ ಬಿಚ್ಚಿ ಹರುಷಾನಂದದಲ್ಲಿ ಆಡುವುದು; ಪ್ರೇಮದಿಂದಲ್ಲಿ ಕುಣಿಯುವುದು. ಕುಣಿದರೇನು? ಚಂಡವಾಯುವಿನಿಂದ ಆಕಾಶದೊಳಗಣ ಕಾರ ಮುಗಿಲು ಹಾರಿಹೋದಾಗ ನವಿಲು ಅಡ್ಡಬಂದಿತ್ತಿ? ಇಲ್ಲ! ಗಿರಿಯೊಳಗಣ ಮಯೂರನನ್ನು ವ್ಯಾಧನು ಬಂದು ಬಲೆಬೀಸಿ ಕೊಲ್ಲುವಾಗ ಆ ಮೋಡ ಅಡ್ಡಬಂದಿತ್ತಿ? ಇಲ್ಲ! ಇದರ ಹಾಗೆ ನಿಮಗೆ ಬಾಲ್ಯದಲ್ಲಿ ಮಾತಾಪಿತರ ಮೋಹ; ಪ್ರಾಯದಲ್ಲಿ ಸ್ತ್ರೀ ಪುತ್ರ ಮೋಹ; ಮಧ್ಯಪ್ರಾಯದಲ್ಲಿ ಧನಧಾನ್ಯದ ಮೋಹ. ಈ ಪರಿಯಲ್ಲಿ ಅಳಲಿ, ಬಳಲಿ, ಕುಸಿದು, ಕುಗ್ಗಿ, ಮುಪ್ಪಡರಿ ಮರಣ ಕಾಲಕ್ಕೆ ಯಮದೂತರು ಬಂದು ಹಿಂಡಿ ಹಿಪ್ಪೆಯ ಮಾಡಿ ಒಯ್ಯುವಾಗ ಮೂವರೊಳಗೊಬ್ಬರಾದರೂ ಅಡ್ಡ ಬಂದರೆ? ಬಂದುದಿಲ್ಲ! ಅವರ ಸಂಕಟಕ್ಕೆ ನೀವಿಲ್ಲ.

ನಿಮ್ಮ ಸಂಕಟಕ್ಕೆ ಅವರಿಲ್ಲ. ನಿಮ್ಮ ಪುಣ್ಯಪಾಪಕ್ಕೆ ಅವರಿಲ್ಲ, ಅವರ ಪುಣ್ಯಪಾಪಕ್ಕೆ ನೀವಿಲ್ಲ. ನಿಮ್ಮ ಸುಖದುಃಖಕ್ಕೆ ಅವರಿಲ್ಲ, ಅವರ ಸುಖದುಃಖಕ್ಕೆ ನೀವಿಲ್ಲ; ನಿಮಗವರಿಲ್ಲ, ಅವರಿಗೆ ನೀವಿಲ್ಲ! 'ಹೀಗಿರಲು ಹಗಲು ಹಸಿವೆಗೆ ಆಳಾಗಿ ಇರುಳು ನಿದ್ರೆಗೆ ಆಳಾಗಿ 'ಮದವೇರಿದ ಆನೆಯ ಹಾಗೆ, ಮಸ್ತಿಗೆ ಬಂದ ಕೋಣನ ಹಾಗೆ, ಮಚ್ಚರಕ್ಕೆ ಬಂದ ಟಗರಿನ ಹಾಗೆ' ತಿರುಗುವುದು ತರವಲ್ಲ, ಗುರಿಯಲ್ಲ, ಲಿಂಗವನರಿವ ಪರಿಯಲ್ಲ. ಬದುಕಿದರೆ ಹೀಗೆ ಬದುಕುವುದು—

“ನೀರಲ ಫಲ, ಉತ್ತತ್ತಿ ಮಾವಿನ ಹಣ್ಣಿನಂತೆ ಇರುವವರು ಮರ್ತ್ಯರು; ಹಲಸು, ತೆಂಗು, ದಾಳಿಂಬೆಯಂತೆ ಇರುವವರು ಸ್ವರ್ಗದವರು; ಹಾಲು, ತುಪ್ಪ, ಸಕ್ಕರೆ, ಬೆಲ್ಲದಂತಿರುವವರು ನಿಮ್ಮವರು—ಕಾಡಿನೊಳಗಾದ ಶಂಕರ ಪ್ರಿಯ ಚನ್ನ ಕದಂಬಲಿಂಗ ನಿರ್ಮಾಯ ಪ್ರಭುವೆ.” ಮೇಲೆ ಸವಿ, ಒಳಗೆ ಕಠಿಣವಾಗಿ, ಇಲ್ಲವೆ ಮೇಲೆ ಕಠಿಣವಾಗಿ ಬದುಕದೆ ಒಳಗೂ ಹೊರಗೂ ಸವಿಯಾಗಿ ಬದುಕಬೇಕೆಂದು ಹೇಳುತ್ತಾರೆ ಕಾಡಸಿದ್ಧೇಶ್ವರರು. ಎಂಥ ಸಾದೃಶ್ಯಗಳು, ಎಂಥ ಸದ್ಬೋಧೆ!

ಇದನ್ನುಳಿದು 'ರೂಪಕ್ಕೆ ಹರಿದಾಡುವಾತ ಭಕ್ತನಲ್ಲ, ರುಚಿಗೆ ಹರಿದಾಡುವಾತ ಜಂಗಮನಲ್ಲ.' ಅವರ ಇರವು ಬೇವಿನ ಇರವು. “ಬೇವಿನ ಮರಕ್ಕೆ ಬೆಲ್ಲದ ಕಟ್ಟೆಯ ಕಟ್ಟಿ ಚಿನ್ನ ಸಕ್ಕರೆಯ ಖಾಡ (ಗೊಬ್ಬರ) ನ ಹಾಕಿ ಜೇನುತುಪ್ಪ, ನೊರೆವಾಲೆಂಬ ನೀರೆರೆದರೆ ಬೇವಿನ ಮರವಳಿದು ಬೆಲ್ಲದ ಮರ ನಾಗಬಲ್ಲದೆ?” ಲಿಂಗದಲ್ಲಿ ಲಿಂಗದಿಂದ ಲಿಂಗಕ್ಕಾಗಿ ಬದುಕುವವ ಶರಣ. ಶರಣನಾಗುವುದು ಸುಲಭವಲ್ಲ—

“ಶರಣನಾದೊಡೆ ಅಚ್ಚೊತ್ತಿದ ಅರಿವೆಯಂತಿರಬೇಕು! ಶರಣನಾದೊಡೆ ಮುರಿದ ಬಂಗಾರ, ಬೆಳ್ಳಾರದಲ್ಲಿ ಬೆಚ್ಚಿದಂತಿರಬೇಕು; ಶರಣನಾದೊಡೆ ಪುಷ್ಪ ಪರಿಮಳದಂತೆ, ಪ್ರಭಿ ಸಾಷಾಣದಂತೆ, ಜ್ಯೋತಿ-ಪ್ರಕಾಶದಂತೆ ಇರಬೇಕು; ಲಿಂಗದಲ್ಲಿ ಶರಣನಾದೊಡೆ ಸೂರ್ಯನ ಕಿರಣದಂತೆ, ಚಂದ್ರನ ಕಾಂತಿಯಂತೆ, ಗಾಳಿ ಗಂಧದಂತೆ, ಜಾಗತಿ ನಾದದಂತೆ ಇರಬೇಕು. ಲಿಂಗದಲ್ಲಿ ಇಷ್ಟವುಳ್ಳಾತನೇ ಶರಣ—ಕಾಡಿನೊಳಗಾದ ಶಂಕರ ಪ್ರಿಯ ಚನ್ನ ಕದಂಬ ಲಿಂಗ ನಿರ್ಮಾಯ ಪ್ರಭುವೆ!”

ಆ ಚಿಂತೆ, ಈ ಚಿಂತೆ, ಇಂದಿನ ಚಿಂತೆ, ನಾಳಿನ ಚಿಂತೆ-ಇಂತು ಚಿಂತೆ



ಗಳ ಸಂತೆ ನರನ ಬಾಳು. ಯಾವ ಚಿಂತೆ ತ್ಯಾಜ್ಯ-ಯಾವ ಚಿಂತೆ ಪೂಜ್ಯ ?

“ಇಂದಿನ ಚಿಂತೆಯುಳ್ಳವರೆಲ್ಲ ಹಂದಿಗಳು; ನಾಳಿನ ಚಿಂತೆಯವರೆಲ್ಲ ನಾಯಿಗಳು; ತನ್ನ ಚಿಂತೆಯುಳ್ಳವರೆಲ್ಲ ಜೋಗಿಗಳು; ನಿನ್ನ ಚಿಂತೆಯುಳ್ಳವರೆಲ್ಲ ಯೋಗಿಗಳು—ನೋಡಾ ಕಾಡಿನೊಳಗಾದ ಶಂಕರಪ್ರಿಯ ಚನ್ನಕದಂಬ ಲಿಂಗ ನಿರ್ಮಾಯ ಪ್ರಭುವೆ!”

ಅಂದು ಇಂದು ಮತ್ತೊಂದೆನಬೇಡ—ದಿನವೊಂದೇ ಶಿವಶರಣೆಂಬುದಕ್ಕೆಂದರು ಅಣ್ಣನವರು. “ನಿನ್ನಿನವರೂ, ಇಂದಿನವರೂ, ನಾಳಿನವರೂ ಹೋದ ದಾರಿ ಒಂದಲ್ಲದೆ ಎರಡಿಲ್ಲ ನೋಡೆಂ” ದರು ಕಾಡಸಿದ್ಧೇಶ್ವರರು.

ಇನ್ನು ಸ್ವತಂತ್ರ ಸಿದ್ಧಲಿಂಗೇಶ್ವರರ ಸಂದೇಶವಾವುದೆಂಬುದನ್ನಷ್ಟು ನೋಡೋಣ. ‘ಜಂಗಮರಗಳೆ’, ‘ಮುಕ್ತ್ಯಂಗನಾ ಕಂಠಮಾಲೆ’ ಮತ್ತು ವಚನಗಳನ್ನು ರಚಿಸಿರುವ ಈ ಶಿವಭಾವಸಿದ್ಧರು ‘ಮುಕ್ತ್ಯಂಗನಾ ಕಂಠಮಾಲೆ’ಯ ವ್ಯಾಖ್ಯಾನಕಾರರು ವರ್ಣಿಸಿರುವಂತೆ, ‘ತಮ್ಮ ವಂಶೀಭೂತರಾದ ಗಣಂಗಳರಿದು ಆನಂದಿಸಲು, ತಮ್ಮ ನಿಜಾನುಭಾವದ ವಚನಾಮೃತ ಶರಧಿಯೊಳಗೆ ಅನರ್ಘ್ಯರತ್ನಂಗಳನೆ ತೆಗೆದು ಸರಂಗೊಳಿಸಿ....ಮುಮುಕ್ಷು ಜನಂಗಳ ಹೃದಯಾಂತರಾಳವನೆ ತೊಳಗಿ ಬೆಳಗಿ’ ದವರು. ಜಗದ ಜೀವಿಗಳನ್ನು ಉದ್ದೇಶಿಸಿ—

“ವೇಷವ ಧರಿಸಿ, ಭಾಷೆಯ ಕಲಿತು, ದೇಶವ ಸುತ್ತಿ ಬಳಲಬೇಡ—  
ಜಗದೀಶನ ಪಾದವನೊಲಿದು ಪೂಜಿಸಿರಣ್ಣಾ ! ಸವಿಯೂಟದಾಸೆಗೆ  
ಮನವೆಳಸಬೇಡ, ಪರಮೇಶನ ಪಾದವ ನೆನೆದು ಸುಖಿಸಿರಣ್ಣಾ !  
ತರ್ಕಶಾಸ್ತ್ರ ಗಮಜಾಲದ ಹೋರಟೆಯ ಹೋಗದೆ  
ಮೂಲ ಮಂತ್ರವ ಮರೆಯದೆ ಸ್ಮರಿಸಿರಣ್ಣಾ ! ಸಂಸಾರಿಗಳ ಸಂಗದೊಳಗಿರ  
ಬೇಡ, ಸದ್ಭಾವರ ಸಂಗದೊಳಿದ್ದು ನಿತ್ಯವ ಸಾಧಿಸಿಕೊಳ್ಳಿರಣ್ಣಾ !  
ಪರರ ಯಾಚಿಸಿ ತನುವ ಹೊರೆಯಬೇಡ, ಶಿವನಿಕ್ಕಿದ ಭಿಕ್ಷೆಯೊಳಿದ್ದು  
ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನೊಲಿಸಿರಣ್ಣಾ !”

ಎಂದು ಉಚ್ಚ ಸ್ವರದಿಂದ ಕರೆಯುತ್ತರು. ‘ಸಂಸಾರಿಗಳ ಸಂಗ ಬೇಡ’ ಎಂದರು. ಗಿರಿಗುಹಗಳನ್ನು ಸೇರೆಂದು ಸಾರಿದರೆ? ಸಂಸಾರವೆಂದರೇನು ?

“ ಸಂಸಾರವೆಂಬ ವಿಷವೃಕ್ಷಕ್ಕೆ ಪಂಚೇಂದ್ರಿಯಂಗಳೇ ಶಾಖೆಗಳು;  
ಪಂಚ ಕ್ಲೇಶಂಗಳೇ ಫಲಗಳು; ಪಂಚ ವಿಷಯಂಗಳೇ ರಸವು !

ಈ ಫಲವ ಬಯಸಿ ಮೆದ್ದ ವರೆಲ್ಲ ಮರಣಕ್ಕೊಳಗಾದರು.

ಅದನರಿದು ಆ ಫಲವ ನಾನು ಮುಟ್ಟಿನು ಕಾಣಾ—ನಿಜಗುರು ಸ್ವತಂತ್ರ

ಸಿದ್ಧಲಿಂಗೇಶ್ವರ.”

ಇದೆಂಥ ಫಲ! ಆದಮನು ಬೇಡವೆಂದರೂ ತಿಂದು ಸ್ವರ್ಗದಿಂದ ತಳ್ಳಲ್ಪಟ್ಟು ಮರ್ತ್ಯಕ್ಕೆ ಬಂದ ನಿಷಿದ್ಧಫಲ (Forbidden fruit) ವೇ ಇದಾಗಿರಬಹುದಲ್ಲವೆ? ಈ ಫಲದ ಬಯಕೆಯೇ ಸಂಸಾರ—ಸತಿಯೊಡನೆ ಶಿವನಿಗೆ ಹಿತವಾಗಿ ಬಾಳುವುದು ಸಂಸಾರವಲ್ಲ.

ಆದರೂ, ‘ ಎಲ್ಲರೂ ಸಂಸಾರ ವಿಷಯರಸದಲ್ಲಿ ಸಾವುತ್ತಿದ್ದಾರೆ! ಆ ವಿಷಯದ ಗಾಳಿ ಸೋಂಕಿ ನಾನೂ ಬಳಲುತ್ತಿದ್ದೇನಯ್ಯ! ನಿಮ್ಮ ಕೃಪಾ ಪ್ರಸಾದವೆಂಬ ನಿರ್ವಿಷವ ಕೊಟ್ಟು ರಕ್ಷಿಸಯ್ಯ—ಎನ್ನ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ!’ “ಮನವಿದು ಒಮ್ಮೆ ಪ್ರಪಂಚದತ್ತ ಹರಿವುದು, ಒಮ್ಮೆ ಪಾರಮಾರ್ಥದತ್ತ ತಿರುಗುವುದು; ಒಂದ ಹಿಡಿಸಿ ಒಂದ ಬಿಡಿಸುವುದು. ಇಂತೀ ಸಂದೇಹವನಿಕ್ಕಿ, ದಂದುಗಗೊಳಿಸಿ, ಮುಂದುಗಡಿಸಿ ಕಾಡುತ್ತಿದೆ! ಈ ಮನದ ಮರುಳುತನವ ಬಿಡಿಸಿ ನಿಮ್ಮ ಶ್ರೀಪಾದದಲ್ಲೆರಿಸೆನ್ನ ಎನ್ನ ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ!” “ಈ ಮನವ ನಿಲಿಸುವುದೆನ್ನ ಅಳವಲ್ಲ. ಅಗಡೆತ್ತು ಹಗ್ಗವ ಹರಿದುಕೊಂಡಂತಾಯಿತ್ತು! ಸದ್ಬೋಧೆಯೆಂಬ ಮೇವ ಕೊಟ್ಟು ಈ ಮನವ ತಿದ್ದಯ್ಯ—ನಿಮ್ಮ ಧರ್ಮ!”

ಈ ಮನದ ಅಸ್ತ್ರ ಆವುದು? ಆಶೆ! “ಆಶೆಯೆಂಬ ವೇಶ್ಯೆ ಆರನಾದರೂ ತನ್ನತ್ತ ಕರೆವಳು!”, “ಆಶೆಯೆಂಬ ಸ್ತ್ರೀಗೆ ಮನಸೋತವರೆಲ್ಲ ಕೆಟ್ಟಕೇಡ ನೇನೆಂಬಿನಯ್ಯ?”, “ಬಂದುದ ಕಿರಿದುಮಾಡಿ ಬಾರದುದ ಹಿರಿದು ಮಾಡಿ ಆವಾಗಲೂ ಚಿಂತಿಸಿ ಬಳಲು” ವಂತೆ ಮಾಡುತ್ತದೆ ಆಶೆ! “ಇರುವೆ ಆರು ತಿಂಗಳ ದವಸವ ಕೂಡಹಾಕುವಂತೆ—ತಾ ಕಿರಿದಾದರೂ ಆಸೆ ಹಿರಿದಾಯಿತ್ತು!” ಹಾಗಾದರೆ ಪರಿಹಾರವಾವುದು? “ಸ್ಥೂಲಕಾಯವಾದ ಮದಗಜಕ್ಕೆ ಮುಂದೇನು ಬೇಕೆಂಬ ಆಸೆಯುಂಟೆ? ಇಲ್ಲ. ಇರುವೆ ಆನೆಯ ಅಂತರವ ನೋಡಿರಣ್ಣಾ! ಸಲಹುವ ಶಿವನಿರುವಾಗ ಬರಿದೆ ಆಸೆಯಿಂದೇಕೆ ಸಾಯುವಿರಿ—ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರನಾಧೀನವನರಿಯದೆ?”

“ತಾವಾರೆಂದರಿಯದೆ ನೋವುತ್ತ ಬೇವುತ್ತ ಸಾವುತ್ತಿಪ್ಪವರಿಗೆ, ಮಾಡ

ಬಾರದ ಕರ್ಮವ ಮಾಡಿ, ಬಾರದ ಭವದಲ್ಲಿ ಬಂದು, ಉಣ್ಣಿದ ಪೇಯವನು ಉಂಡು, ಕಾಣದ ದುಃಖವ ಕಂಡು ಸತ್ತು ಹೋಹರಿಗೆ” ಶ್ರೀ ಸ್ವತಂತ್ರ ಸಿದ್ಧಲಿಂಗೇಶ್ವರರ ಸದ್ಬೋಧೆ ಸಂಜೀವಿನಿಯಾಗಿದೆ. ‘ಹುಸಿಯಿಲ್ಲದ ಶಿಷ್ಯನು ಮರಹಿಲ್ಲದ ಗುರುವಿನ ಪಾದವ ಹಿಡಿದಡೆ’ ಇರವು ಅರಿವಾಗದಿರುವುದೆ?

“ಕೊರಳುದ್ದಕ್ಕೆ ಹೂಳಿಸಿಕೊಂಡು ಮುಗಿಲುದ್ದಕ್ಕೆ ನೆಗೆದಿಹೆ” ನೆಂಬು ವರ ನೋಡಿ ನಗುವ ಸ್ವತಂತ್ರ ಸಿದ್ಧಲಿಂಗೇಶ್ವರ. ಮುಗಿಲೆತ್ತರದ ಮಾತು ಗಳೇಕೆ? ‘ವಾಹಕನ ಇಚ್ಛೆಯಲ್ಲಿ ನಡೆವ ವಾಹನದ ಹಾಗೆ ದೇಹ ಧರ್ಮ ದಿಚ್ಛೆಯಲ್ಲಿ ಹೋಗದೆ ತನ್ನ ವಶಕ್ಕೆ ತಂದು ನಡೆಸಿದರೆ’ ಸಾಕು. ಇದನುಳಿದ ಜಪತಪ ವೃಥಾ”.

“ತಪವೆತ್ತ, ಹೆರರ ಕೇಡಿಂಗಿ ಬಗೆವುದೆತ್ತ?

ಜಪವೆತ್ತ, ಶರಣರ ಮೇಲೆ ಅನ್ಯತವ ನುಡಿವುದೆತ್ತ?

ಪಂಚಾಚಾರವೆತ್ತ, ಪಾತಕಕ್ಕೆ ಮನವ ಬಗೆವುದೆತ್ತ?

ಇಂತೀ ಹೊರಬಳಕೆಯ ಲೋಕರಂಜನೆಯಲ್ಲಿಪ್ಪವರಿಗೆ ನಾನಂಜುವೆ!

ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ವರಾ, ನೀನೂ ಅಂಜಿ ದೂರದಲ್ಲಿ ಓಡುವೆ!”

ಲೋಕರಂಜನೆಯನ್ನೇ ವೃತ್ತಿಯನ್ನಾಗಿ ಮಾಡಿಕೊಂಡವರು ಏನನ್ನು ತಾನೆ ಮಾಡರು?

“ಆಚಾರವನನಾಚಾರಮಾಡಿ ನುಡಿವರು;

ಅನಾಚಾರವನಾಚಾರಮಾಡಿ ನುಡಿವರು;

ಸತ್ಯವನಸತ್ಯವಮಾಡಿ ನುಡಿವರು;

ಅಸತ್ಯವ ಸತ್ಯವ ಮಾಡಿ ನುಡಿವರು;

ವಿಷವ ಅಮೃತವೆಂಬರು, ಅಮೃತವ ವಿಷವೆಂಬರು;

ಸಹಜವನರಿಯದೆ ಅಸಹಜರಿಗೆ ಶಿವನೊಲಿಯೆಂದರೆ ಎಂತೊಲಿವನಯ್ಯೆ?”

ಸಹಜವನರಿದು ಶಿವನನ್ನೊಲಿಸು; ಅಸಹಜನಾಗಿ, ಅಸ್ವಾಭಾವಿಕನಾಗಿ, ಲೋಕರಂಜಕನಾಗಿ, ಆಶಾಪಾಶನಿಬದ್ಧನಾಗಿ, ಮನದ ಹಿಂದೆ ಆಲೆವ ಮರುಳನಾಗಿ ಕೆಮ್ಮನೆ ಕೆಡಬೇಡ. “ನಾನೆಲ್ಲಿಂದ ಬಂದೆ? ನನಗೀ ದೇಹ ಬಂದ ಪರಿಯಾವುದು? ಇನ್ನು ಮುಂದೆಯೆಯ್ದುವ ಗತಿಯಾವುದು-ಎಂಬ ನಿತ್ಯ ನಿತ್ಯ ವಿಚಾರದಲ್ಲಿರು. ನೀನೇನು ಹುಲುಗಿಳಿಗಿಂತಲೂ ಕೇಳನೆ? ‘ಕಾಡೊಳಗಣ ಹುಲುಗಿಳಿಯ ತಂದು, ‘ಓಂ ನಮಃ ಶಿವಾಯ, ಹರ ಹರ,



ಶಿವ ಶಿವ, ' ಎಂದು ಓದಿಸಿದರೆ ಓದದೆ ನಿಚ್ಚು ನಿಚ್ಚು? ನರಾರಣ್ಯದೊಳಗಿದ್ದ ಮನುಷ್ಯರ ಹಿಡಿದು ತಂದು ಹಿರಿದು ಪರಿಯಲ್ಲಿ ಉಪದೇಶವ ಮಾಡಿ ಶಿವ ಮಂತ್ರೋಪದೇಶವ ಹೇಳಿದೊಡೆ ಅದ ಮರೆದು ಕಾಳ್ಕುಡಿಯನೇ ನುಡಿದರು!"

ಎಕೆ?

“ಜೊಳ್ಳು ಮಾತೆಂದರೆ ನಲಿನಲಿದು ನುಡಿದರು;

ಕಾಳುಗೆಲಸವೆಂದಡೆ ನಲಿನಲಿದು ಮಾಡುವರು;

ಶ್ರೀ ಗುರುಸೇವೆಯೆಂದೊಡೆ ನಿತ್ಯ ಲಿಂಗಾರ್ಚನೆಯೆಂದೊಡೆ

ಮತ್ತೆ ಪಂಚಾಕ್ಷರಿ ಜಪವೆಂದೊಡೆ ಅಳಲುವರು, ಬಳಲುವರು!

ಇಂತಪ್ಪ ದುರುಳರಿಗೆ ದುಃಖವೇ ಪ್ರಾಪ್ತಿಯಲ್ಲದೆ ನಿಜಸುಖವೆಂಬುದಿಲ್ಲ!”

ನಿಜಸುಖ ಬೇಕೋ ದುಃಖ ಬೇಕೋ? ದುಃಖ ಬೇಡವಾಗಿದ್ದರೆ ಮೋಹಕವೆನಿಸಿದರೂ ಕೆಡುಕಿನ ಕರೆಗೆ ಕಿವಿಗೊಡಬೇಡ, ಸುಖ ಬೇಕಿದ್ದರೆ ಅಕರ್ಷಕವಿಲ್ಲದಿದ್ದರೂ ಒಳಿತಿನ ಕರೆಗೆ ಓಗೊಡು! ಇದು ಸ್ವತಂತ್ರ ಸಿದ್ಧಲಿಂಗೇಶ್ವರರ ಸಂದೇಶ. ಈ ‘ಸುಜ್ಞಾನವೆಂಬ ಹಡಗನೇರಿದ ಗುರು ತನ್ನ ನಾಶ್ರಯಿಸಿದ ಶಿಷ್ಯನ ಸಂಸಾರವೆಂಬ ಸಮುದ್ರವ ದಾಂಟಿಸು’ ವನು. ಅವನ ‘ಕೈಯಲ್ಲಿೊಂದು ಅಮೃತ ಫಲವಿದೆ ನೋಡಾ! ಆ ಫಲವ ಮೆದ್ದವರೆಲ್ಲಾ ಅಮರರಾದುದ ಕಂಡು ನಾನು ಬೆರಗಾದೆನು!’

## ಘನತೆವೆತ್ತು ಘನಲಿಂಗದೇವ

ಈ ಹೆಣ್ಣು ದನಿಯನ್ನು ಆಲಿಸಿರಿ !

“ಇನ್ನೇನೆನ್ನೇನೆನೆಲೆ ತಂದೆ! ಹೆಣ್ಣು ಬಾಲೆಯ ನೊರೆಯ ಕೇಳಯ್ಯಾ: ಮುನ್ನ ಹುಟ್ಟಿದ ಒಂಭತ್ತು ಮಕ್ಕಳ ನಗೆನುಡಿಯ ಕೇಳಲಾರೆ! ಮನೆಯ ಗಂಡನ ಬಿಡಗು ಬಿನ್ನಾಣವ ನೋಡಲಾರೆ. ಎನಗೊಂದು ಮಗುವ ಕೊಡಯ್ಯ ಗುರುವೆ! ಆ ಮಗುವಿನ ಕೈಯಿಂದ ಗಂಡನ ತಲೆಯ ಹೊಡೆಯಿಕ್ಕಿಸು! ಮಕ್ಕಳ ಕೊರಳನರಿಯಿಸು; ಎನ್ನ ದಂಡವ ಕೊಳಿಸು; ಪಟ್ಟಣಕ್ಕೆ ಹೋಗುವ ಹಾದಿ ಮೂರು ಬಟ್ಟೆಯ ಕೂಡಿಹ ಮಧ್ಯದಲ್ಲಿ ಮಣಿಹವ ಮಾಡುತ್ತಿಪ್ಪ ಕೈಕಾಲಿಲ್ಲದ ಮೋಟೆಂಗೆ ಮೆಚ್ಚಿ ಮರುಳಾದ ಪತಿವ್ರತೆಯಯ್ಯಾ ನಾನು! ಎನ್ನ ಕೊಂಡುಹೋಗಿ ಅವನಿಗೆ ಮದುವೆಯ ಮಾಡಯ್ಯ. ಘನಲಿಂಗಿಯ ಮೋಹದ ಚಿನ್ನಮಲ್ಲಿಕಾರ್ಜುನಾ!”

ಯಾರಿವಳು ಹದಿಬದೆ? ಎಲ್ಲ ಗರತಿಯರ ಪರಿಯಂತಲ್ಲ ಇವಳ ರೀತಿ. ಮಗನ ಕೈಯಿಂದಲೇ ಗಂಡನ ತಲೆ ಹೊಡೆಸಬೇಕೆನ್ನುತ್ತಾಳೆ. ಆದರೂ ಆ ಕೈಕಾಲಿಲ್ಲದ ಮೋಟೆನೊಡನೆ ತನ್ನ ಮದುವೆ ಮಾಡೆಂದು ಗುರುವಿಗೆ ಮೊರೆಯಿಡುತ್ತಲಿದ್ದಾಳೆ. ಯಾರೆಂದು ಅವಳನ್ನೇ ಕೇಳಿನೋಡೋಣ.

“ಎಲೆ ತಂಗಿ, ಶರಣಸತಿ ಲಿಂಗಪತಿಯಾದ ಪತಿವ್ರತಾಭಾವದ ಚಿಹ್ನೆ! ನಿನ್ನ ನಡೆನುಡಿಯಲ್ಲಿ ಹೊಗರು ದೋರುತ್ತಿದೆ; ನಿನ್ನ ಪೂರ್ವಾಪರವಾವು ದಮ್ಮಾ?”

“ಸುತ್ತೂರು ಸಿಂಹಾಸನದ ಪರ್ವತದೇವರ ಶಿಷ್ಯರು ಭಂಡಾರಿ ಬಸವ ಪೊಡೆಯರು; ಆ ಭಂಡಾರಿ ಬಸವಪೊಡೆಯರ ಶಿಷ್ಯರು ಕೂಗಲೂರು ನಂಜಯ್ಯ ದೇವರು; ಆ ನಂಜಯ್ಯ ದೇವರ ಕರಕಮಲದಲ್ಲಿ ಉದಯವಾದ ಶರಣವೆಣ್ಣಯ್ಯಾ ನಾನು! ಎನ್ನ ಗುರುವಿನ ಪರಮಗುರು ಪರಮಾರಾಧ್ಯ ತೋಂಟಿದಾರ್ಯನಿಗೆ ಗುರುಭಕ್ತಿಯಿಂದ ಎನ್ನ ಶರಣು ಮಾಡಿದರು. ಆ ತೋಂಟಿದಾರ್ಯನು ತನ್ನ ಕೃಪೆಯೆಂಬ ತೊಟ್ಟಿಲೊಳಗೆ ಮಲಗಿಸಿ, ಪ್ರಮಥಗಣಂಗಳ ವಚನ ಸ್ವರೂಪಾರ್ಥವೆಂಬ ಹಾಲು ತುಪ್ಪವಂ ಸದಾ ದಣಿಯಲೆರೆದು ಅಕ್ಕರಿಂದ ರಕ್ಷಣೆಯಂ ಮಾಡಿ ‘ಘನಲಿಂಗಿ’ ಎಂಬ ನಾಮ

ಕರಣಮಂ ಕೊಟ್ಟು ಪ್ರಾಯಸಮರ್ಥೆಯಂ ಮಾಡಿ, ಸತ್ಯಸದಾಚಾರ ಜ್ಞಾನ ಕ್ರಿಯೆಗಳೆಂಬ ದಿವ್ಯಾಭರಣಗಳಂ ತೊಡಿಸಿ, ಅರುಹೆಂಬ ಬಣ್ಣವನಿರವಿಡಿದುಡಿಸಿ, ಅರ್ಥಿಯ ಮಾಡುತ್ತಿಪ್ಪ ಸಮಯದಲ್ಲಿ....”

“ಏನಾಯಿತು ? ”

“ (ಲಜ್ಜೆಯಿಂದ) ಘನಲಿಂಗಿ ಮೋಹದ ಚಿನ್ನಮಲ್ಲಿಕಾರ್ಜುನ ತನಗೆ ನಾನಾಗಬೇಕೆಂದು ಬೇಡಿ ಕಳುಹಲು ಎಮ್ಮವರು ಅವರಿಗೆ ಮಾತನಿಕ್ಕಿದ ರಮ್ಮ ! ”

“ನೀನು ಗಂಡೆಂದು ಭಾವಿಸಿದ್ದೆ ವಲ್ಲ ? ”

“ ಗಂಡಾಗಿಯೇ ಹುಟ್ಟಿದೆ. ಆದರೆ ಕಾಸೆಯನಳಿದು ಸೀರೆಯನುಟ್ಟು ಗಂಡು ಹೆಣ್ಣಾಗಿ ಘನಲಿಂಗಿಯ ಮೋಹದ ಚಿನ್ನಮಲ್ಲಿಕಾರ್ಜುನನನ್ನು ಮದುವೆಯಾದೆ ! ”

“ಗಂಡು ಹೆಣ್ಣಾಗುವುದುಂಟೆ ? ”

“ಆಗುವುದುಂಟು. ಈ ಜನ್ಮದಲ್ಲಿ ಪಿಂಡೋತ್ಪತ್ತಿಯಲ್ಲಿಯೆ ‘ಶರಣ ಸತಿ ಲಿಂಗಪತಿ’ ಎಂಬ ಜ್ಞಾನ ತಲೆದೋರಿ ನಾನು ಶರಣವೆಣ್ಣಾಗಿ ಹುಟ್ಟಿದೆ ನಯ್ಯಾ ? ಎನಗೆ ಅವನ ಬಯಕೆಯೆಂಬ ಸಿಂಗಾರದ ಸಿರಿಮುಡಿ ಮೂಡಿತು; ಅವನ ನೋಡುವನೆಂಬ ಮುಗುಳೋಲೆ ಮೂಡಿದುವು: ಅವನೊಡನೆ ನುಡಿಯ ಬೇಕೆಂಬ ಉರುವಣೆಯ ಸಂಪದದ ಜವ್ವನ ಕುಡಿವೆಯಿತ್ತು ; ಅವನ ನೊಲಿಸಬೇಕೆಂಬ ಆಭರಣಗಳಾದುವು ! ”

“ಇದಾವ ಹಾದಿ ಹಿಡಿದೆ ತಂಗಿ ? ಬೇರೆಯ ದಾರಿ ಸಿಕ್ಕಲಿಲ್ಲವೆ ನಿನಗೆ ! ”

“ಅಣ್ಣಾ, ಎನ್ನ ಪ್ರಾಣ ಷಟ್ ಸ್ಥಲಕ್ಕೆ ಸಲಿಸಂದ ಅಕ್ಕಮಹಾದೇವಿ ಯರು ಹೋದ ಬಟ್ಟೆಯಲ್ಲಿ ನಡೆವುದಲ್ಲದೆ ಕಿರುಬಟ್ಟೆಯಲ್ಲಿ ನಡೆಯದು ! ”

“ಅಕ್ಕಮಹಾದೇವಿ ಕೌಶಿಕನ ಕಣ್ಣು ಕುಕ್ಕಿಸಿದ, ಮಲ್ಲಿನಾಥನ ಮನವ ಮೋಹಿಸಿದ ಚಿಲುವೆ. ಅವಳ ಹಾದಿಯಲ್ಲಿ ಹೋಗುವಷ್ಟು ಎದೆಯಿದೆಯೆ ನಿನಗೆ ? ”

“ ‘ಶರಣ ಸತಿ ಲಿಂಗಪತಿ’ ಎಂದು ಬಣ್ಣಿಸಿ ಒಪ್ಪವಿಟ್ಟು ನುಡಿದು ಕೊಂಬ ಕುಟಿಲವೆಣ್ಣಲ್ಲವಯ್ಯಾ ನಾನು! ಸೋಮುಡಿಯ ಸೊಬಗಿನ ನಿಡುಹುಬ್ಬಿನ ಕಡುಜಾಣೆ; ಅಲರ್ಗಣ್ಣು ಅಂಬುಜಮುಖಿ; ಮುಗುಳ್ಳಗೆಯ ಸೊಬಗುವೆಣ್ಣು; ಬಂದುಗೆಯ ಬಾಯ ಅಂದವುಳ್ಳವಳು; ನಳದೋಳ



ನಾಯಕಿ; ಕಕ್ಕಸ ಕುಚದ ಸೊಕ್ಕು ಜವ್ವನೆ; ಸೆಳೆನಡುವಿನ ಸಿರಿಕುಂಭಸ್ಥಳದ ನಿತಂಬಿನಿ, ಪ್ರೇಂಬಾಳೆದೊಡೆಯ ಕಂಬು ಕಂಧರೆ, ಚಿಂದಳರ ಚರಣದ ಮಂದಗಮನೆ—ಇಂತಪ್ಪ ಚೆಲುವಿನ ಕೋಮಲಾಂಗಿ!”

“ಹಾಗಾದರೆ ಹಿಗ್ಗಿ ನಲಿಯದೆ ಹಲುಬಿ ಹಂಬಲಿಸುತ್ತಿರುವೆಯೇಕೆ?”

“ಭಕ್ತಿಯೆಂಬ ವಿರಹಾಗ್ನಿ ಎನ್ನ ಹೃದಯ ಕಮಲದಲ್ಲಿ ಬೆಳೆದು ಬೀಗಿ ಬೇರುವರೆದು ನಿಂದಲ್ಲಿ ನಿಲಲೀಸದಯ್ಯಾ, ಕುಳಿತಲ್ಲಿ ಕುಳ್ಳಿರಲೀಸದಯ್ಯಾ!”

“ಏಕೆ? ನಿನ್ನ ಕೈಹಿಡಿದವ ನಿನ್ನನ್ನು ಮರೆತುಬಿಟ್ಟನೆ?”

“ಇಲ್ಲದಿದ್ದರೆ ನಾನು ಧರೆಯೊಳುವುದರಿದು. ಪ್ರೇಮದಿಂ ಬಂದು, ಕಣ್ಣಿಂದಿ ನೋಡಿ, ಮನವೊಲಿದು ಮಾತಾಡಿ, ಕರುಣದಿಂ ಕೈವಿಡಿದು, ಅಕ್ಕರದಿಂದಾಲಿಂಗಿಸಿ, ದಿಟ್ಟಿಸಿ ಬೊಟ್ಟಾಡಿ, ಲಲ್ಲಿವಾತಿಂ ಗಲ್ಲವ ಪಿಡಿದು, ಪುಷ್ಪ ಪರಿಮಳದಂತೆ, ನಾನು ನೀನೆಂಬುಭಯವಿಲ್ಲದಂತೆ ಕೂಡೆನ್ನ ಪ್ರಾಣೇಶನೇ!’ ಎಂದು ಒರಲುತ್ತಿದ್ದೆನೆ ನಾನು? ‘ಕೂಡದಿದೊಡೆ ಗಲ್ಲವ ಪಿಡಿ, ಪಿಡಿಯದಿದೊಡೆ ಬೊಟ್ಟಾಡು, ಬೊಟ್ಟಾಡದಿದೊಡೆ ಆಲಿಂಗಿಸು, ಆಲಿಂಗಿಸದಿದೊಡೆ ಕೈವಿಡಿ, ಕೈವಿಡಿಯದಿದೊಡೆ ಮಾತಾಡು, ಮಾತಾಡದಿದೊಡೆ ನೋಡು, ನೋಡದಿದೊಡೆ ಸುಮ್ಮನೆ ಬಾ, ಬಾರದಿದೊಡೆ ಪ್ರಮಥ ಗಣಂಗಳೊಡನೆ ಎನ್ನವಳೆಂದು ನುಡಿ, ನುಡಿಯದಿದೊಡೆ ನಿನ್ನ ಮನದಲ್ಲಾ ದರೂ ನನ್ನವಳೆಂದು ಭಾವಿಸು!’ ಎಂದು ಬೇಡಿ ಬಳಲುತ್ತಿದ್ದೆನೆ?”

“ಇಂಥ ಕಲ್ಲಿದೆಯವನನ್ನೇಕೆ ಸುಮ್ಮನೆ ಒಲಿದು ಬಳಲುತ್ತಿರುವೆ? ಬಿಟ್ಟುಬಿಡು!”

“ಹಾಗೆನ್ನದಿರಣ್ಣ! ಎಂತಾದರೂ ಎನ್ನ ಗಂಡನ ಹೆಂಡತಿಯೆನಿಸಿ ಕೊಂಬೆನು! ಎನ್ನ ಗಂಡ ಆಳಲಿ, ಆಳದೆ ಹೋಗಲಿ, ಪತಿಭಕ್ತಿಯ ಬಿಡೆಕಣಾ, ಘನಲಿಂಗಿಯ ಮೋಹದ ಚೆನ್ನಮಲ್ಲಿಕಾರ್ಜುನಾ!”

“ನೀನು ನಿಟ್ಟಿಬೈದೆ, ಕಟ್ಟುಗರತಿ! ನಿನಗಾವ ಹರಕೆ ಕೊಡಲಿ? ನಿನ್ನ ಒಲವಿಗೆ ಗೆಲವಾಗಲಿ! ಮಂಗಲಮಸ್ತು!”

ಕೊನೆಗೂ ಘನಲಿಂಗಿಯ ಪತಿವ್ರತಾಧರ್ಮಕ್ಕೆ ಜಯ ದೊರೆಯಿತು. “ನಿನ್ನ ನೆನೆನೆನೆದು ಎನ್ನ ಮನ ಬೀಗಿ ಬೆಳೆದು ತಳಿರಾಗಿ ಹೂಮಿಡಿ ಗೊಂಬು ದಯ್ಯ! ನಿನ್ನ ಹಾಡಿ ಹಾಡಿ ಜಿಹ್ವೆ ಅಮೃತ ಸಾಗರದೊಳೋಲಾಡುತ್ತಿವ್ವು ದಯ್ಯ!” ಎಂಬ ಧನ್ಯತೆ ಕ್ರಮಕ್ರಮವಾಗಿ ಅಳವಟ್ಟಿತು. “ಎನ್ನ ಕೇಡಿಂಗೆ


ಕಡೆಯಿಲ್ಲ! ಕಾಯವಿಕಾರವೆಂಬ ಕತ್ತಲೆ ಕವಿಯಿತು; ಮನೋವಿಕಾರವೆಂಬ ಹುಚ್ಚುನಾಯಿಗಳು ಕಚ್ಚಿ ಒದರುತ್ತಿವೆ; ಇಂದ್ರಿಯ ವಿಕಾರವೆಂಬ ಕಾಳರಕ್ಕಸಿ ಅಗಿದಗಿದು ನುಂಗುವಳು! ಕಾಯಲಾಗದೆ ದೇವಾ! ಅನ್ಯಸಮಯದ ಗುಮ್ಮಟನ ಕೈವಿಡಿದೆತ್ತಿಕೊಂಡೆ, ನಿನ್ನ ಸಮಯದ ಶಿಶು ಬಾವಿಯಲ್ಲಿ ಬೀಳ್ವುದ ನೋಡುತಿಪ್ಪರೆ ಕರುಣೆ?" ಎಂಬ ಹುಯಿಲು ಬರುಬರುತ್ತ. 'ಭೋಗವೆಂಬ ಸೂಚಿ ಮುರಿದು ನಾಲ್ಕು ಕರಣವೈದಿಂದ್ರಿಯವೆಂಬ ಒಂಭತ್ತು ದಾರಮಂ ತುಂಡು ತುಂಡಿಗೆ ಹರಿಯಲೊಡನೆ ತನು ಪ್ರಕೃತಿಯ ಕೂಡಿತ್ತು, ಪ್ರಾಣ ಪರಬ್ರಹ್ಮನ ಕೂಡಿತ್ತು!' ಎಂಬ ಉದ್ಗಾರವಾಗಿ ಮಾರ್ಪಟ್ಟಿತು; "ಮತಿಗೆಟ್ಟು ಮಾನವಲೋಕಕ್ಕೆ ಬಂದೆ! ಬಂದ ಬರವಿ ನಲ್ಲಿಯೆ ಭವವೆಂಬ ಭೂಪತಿ ಎನ್ನ ಸೆರೆವಿಡಿದು ಕಾಲಿಕಾಮರವಶಕ್ಕೆ ಕೊಟ್ಟ ನಯ್ಯಾ! ಕಾಲಂಗಿ ಕಾಯದ ದಂಡ ತೆತ್ತುದು ಲೆಕ್ಕವಿಲ್ಲ; ಮನಸಿಜಂಗೆ ಮನವ ದಂಡ ತೆತ್ತುದು ಲೆಕ್ಕವಿಲ್ಲ!....ಎನ್ನ ಸೆರೆಯ ಬಿಡಿಸಿಕೊಳ್ಳಿರಯ್ಯ ಬಸವಾದಿ ಪ್ರಮಥರೇ ನಿಮ್ಮ ಸೆರಗೊಡ್ಡಿ ಬೇಡಿಕೊಂಬೆನಯ್ಯಾ!" ಎಂಬ ಕರುಳಿನ ಕೂಗು." ಕ್ರಿಯೆಯೆಂಬ ಬೀಜದಲ್ಲಿ ಸಮ್ಯಕ್ ಜ್ಞಾನವೆಂಬ ವೃಕ್ಷ ಪಲ್ಲವಿಸಿತು; ಆ ವೃಕ್ಷಕ್ಕೆ ಭಕ್ತಿಯೆಂಬ ಹೂವಾಯಿತು; ಆ ಹೂವು ಲಿಂಗ ನಿಷ್ಠೆಯೆಂಬ ಕಾಯಾಗಿ, ಅಕಾಯ ಮುಕ್ತಿಯೆಂಬ ಹಣ್ಣಾಯಿತು. ಆ ಹಣ್ಣಿನ ಅಮೃತಸಾರಮಂ ನಾನು ದಣಿಯಲುಂಡು ಬಸವಾದಿ ಪ್ರಮಥರ ಪಡುಗ ಪಾದರಕ್ಷೆಯಂ ಹಿಡಿಯುವುದಕ್ಕೆ ಯೋಗ್ಯನಾದೆನಯ್ಯಾ!" ಎಂಬ ಸಂತ್ಯಸ್ತಿಯ ಸ್ವರವಾಗಿ ಪರಿಣಮಿಸಿತು; "ನೀಯೆನ್ನ ಅಂಗದ ಮೇಲೆ ಬಂದೆ ಎಂಬ ಸಂತೋಷಕ್ಕೆ ಉಬ್ಬಿ ಕೊಬ್ಬಿ ಅಹಂಕರಿಸಿ ಹಾಡಿದೆನಲ್ಲದೆ ನುಡಿದಂತೆ ನಡೆಯಲಿಲ್ಲ, ನಡೆದಂತೆ ನುಡಿಯಲಿಲ್ಲ. ಇದು ಕಾರಣ ಎನ್ನ ಮನದ ಕಾಳಿಕೆಯ ಕರುಣದಿಂದ ಕಳೆದು ಅವಸ್ಥಾತ್ರಯಗಳಲ್ಲಿ ನಿನ್ನನಪ್ಪಿ ಅಗಲದಂತೆ... ಮಾಡಯ್ಯಾ!" ಎಂಬ ಬಿನ್ನಸ, "ಘನಕ್ಕೆ ಘನವಾದ ಮಹಾ ಘನಲಿಂಗವೆ ನಿಟ್ಟಿಸಿಕಟ್ಟಕ್ಕರಿಂ ನೋಡಿ ಮನನಲಿದು ಅನಂದಾಶ್ರುಜಲ ಸುರಿದು ಪುಳಕಂಗಳುಣ್ಣಿ ರೋಮಾಂಚನ ಗುಡಿಗಟ್ಟಿ ಪ್ರಣವದ ನುಡಿ ತಡೆ ಬಡಿಸಿ ನಡೆದಟ್ಟಣಿಸುವ ಕಾಲದಲ್ಲಿ ಕರ್ಪೂರದ ಪುತ್ತಳಿ ಬಂದು ಉರಿಯ ಪುತ್ತಳಿಯ ನಾಲಿಂಗಿಸಿದಂತೆ ಆ ಘನಲಿಂಗಮಂ ಅಮರ್ದಪ್ಪಿ ಘನಲಿಂಗಿ ತಾನೆಯಾಡ ಮಹಾಗುರು ಸಿದ್ಧೇಶ್ವರ ಪ್ರಭುವಿನ ಚರಣಮಂ ನಾನು ಕರಸ್ಥಲದಲ್ಲಿ



ಪಿಡಿದು ಪೂಜೆಯಂ ಮಾಡಲೊಡನೆ ಪಂಚ ಪ್ರಾಣವೇ ಪರಬ್ರಹ್ಮವಾಯಿತು, ಪ್ರವೃತ್ತಿಯ ಬಟ್ಟೆ ಹುಲ್ಲು ಹುಟ್ಟಿತು; ನಿವೃತ್ತಿಯ ಬಟ್ಟೆ ನಿರ್ಮಲವಾಯಿತು; ಉಯ್ಯಾಲೆಯ ಮಣೆ ನೆಲೆಗೆ ನಿಂದಂತೆ ಆದಿನಯ್ಯಾ ಘನಲಿಂಗಿಯ ಮೋಹದ ಚೆನ್ನಮಲ್ಲಿಕಾರ್ಜುನಾ!’ ಎಂಬ ಅನಂದಲಹರಿಯಾಗಿ ಹರಿಯಿತು. “ತೊಟ್ಟು ಬಿಟ್ಟು ಹಣ್ಣಾಗಿ ಎನಗೆ ನಿಜೈಕ್ಯದ ಬಟ್ಟೆ ನಿರುತವಾಯಿತಯ್ಯಾ. ಪರಿಭವಕ್ಕೆ ತರುವ ಪಂಚಭೂತಗಳ ಪಂಚಬ್ರಹ್ಮಕ್ಕೊಪಿಸಿದೆ... ತ್ರಿಭುವ ನನೆಂಬ ತ್ರಿಪುರಮಂ ಸುಟ್ಟು ಸಂಸಾರವೆಂಬ ಸಪ್ತ ಸಮುದ್ರಂಗಳಂ ದಾಂಟಿದೆ! ಉನ್ಮನಿಯಪುರದ ಬಚ್ಚು ಬರಿಯ ಬೆಳಗಿನ ಬಯಲ ಬ್ರಹ್ಮವ ನೊಳ ಹೊಕ್ಕಿನಯ್ಯಾ ಘನಲಿಂಗಿಯ ಮೋಹದ ಚೆನ್ನಮಲ್ಲಿಕಾರ್ಜುನಾ!’ ಎಂಬ ಅಮೃತಾನುಭವ ಅರಳಾಗಿ ಉರುಳಿತು!

ಮೈಸೂರ ಜಿಲ್ಲೆಯಲ್ಲಿ ಕಪಿಲಾನದಿಯ ತೀರದಲ್ಲಿರುವ ಪ್ರಾಚೀನವಾದ ಶ್ರೀ ಸುತ್ತೂರು ವೀರಸಿಂಹಾಸನದ ಗುರುಪರಂಪರೆಯಲ್ಲಿ ಗಣಸಹಸ್ರದಲ್ಲಿ ಗಣಿತರಾಗಿರುವ ಶಿವರಾತ್ರೀಶ್ವರರು, ಕಂಚಿಯ ರಾಜೇಂದ್ರ ಚೋಳನಿಂದ ಪೂಜೆಗೊಂಡ ಈಶಾನೇಶ್ವರ ಒಡೆಯರು, ಪರಮಶಿವಾಧಿಕೃತಿಖಾಮಣಿ ಯನ್ನು ಬರೆದ ಸಿದ್ಧನಂಜ ದೇಶಿಕೇಂದ್ರರು, ವೃಷಭೇಂದ್ರ ವಿಜಯಪುರಾಣ ವನ್ನು ಬರೆದ ಇಮ್ಮಡಿ ಶಿವರಾತ್ರೀಶ್ವರರು, ಚೋಳ ರೇಣುಕ ಸಂವಾದಕ್ಕೆ ಟೀಕೆ ಬರೆದ ಚೆನ್ನಬಸವ ಶಿವಾಚಾರ್ಯರು, ಎರಡು ಕೋಟಿ ಶಿವಮಂತ್ರ ಗಳನ್ನು ಬರೆದು ಬೆಳಕಾಗಿರುವ ಈಗಿನ ಶ್ರೀ ಪಟ್ಟದ ಶ್ರೀ ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳವರೂ ಹೆಸರಾಂತಿರುವಂತೆ ಘನಲಿಂಗದೇವನೂ ಘನತೆವೆತ್ತಿ ದ್ದಾನೆ. ಪರಮಗುರು ತೋಂಟದ ಸಿದ್ಧಲಿಂಗೇಶ್ವರರ ಕರುಣದ ಕಂದನಾಗಿ ಬೆಳೆದು ಶರಣಮಾರ್ಗದ ಮೈಲಿಗಲ್ಲಾಗಿ ಮೆರೆದ ಘನಲಿಂಗದೇವನು ವಚನ ವಾಙ್ಮಯದಲ್ಲಿಯೂ ಉಚ್ಚಸ್ಥಾನದಲ್ಲಿ ವಿರಾಜಿಸುತ್ತಿದ್ದಾನೆ. “ಭಕ್ತಿಗೆ ಭಂಡಾರ ವಾಗಿಪ್ಪ ಸಂಗನ ಬಸವಣ್ಣ, ಎನಗೆ ಹಾಗತೂಕ ಭಕ್ತಿಯ ಕೊಡಯ್ಯಾ! ಪ್ರಸಾದವೆ ಚಿತ್ತಿಂಡ ಸ್ವರೂಪನಾದ ಚೆನ್ನಬಸವಣ್ಣ, ಎನಗೆ ಹಾಗತೂಕ ಜ್ಞಾನವ ಕೊಡಯ್ಯಾ! ಮಾಯಾ ಕೋಲಾಹಲನಪ್ಪ ಅಲ್ಲಮ ಮಹಾಪ್ರಭುವೆ, ಎನಗೆ ಹಾಗತೂಕ ವೈರಾಗ್ಯವ ಕೊಡಯ್ಯಾ! ಬೆಟ್ಟದ ಗುಂಡ ತಂದು ಇಷ್ಟಲಿಂಗ ದಲ್ಲಿ ಐಕ್ಯಮಾಡಿದ ಘಟ್ಟವಾಳಲಿಂಗವೇ, ಎನಗೆ ಹಾಗತೂಕ ಲಿಂಗವ ಕೊಡಯ್ಯಾ!’ ಎಂದು ಎಲ್ಲರಿಂದ ಒಂದೊಂದ ಬೇಡಿಕೊಂಡ ಘನಲಿಂಗದೇವ





ಅನುಭವದ ಮಧುಕೋಶ ಪರಮಾರ್ಥಪೀಯೂಷ ಘನಲಿಂಗದೇವ

ಅನುಭಾವದ ಮಧುಕೋಶವಾದ, ಪರಮಾರ್ಥದ ಪೀಯೂಷವಾದ!  
 “ನಾನು ಜೀವತ್ವಮಂ ಅಳಿದು ಶರಣತ್ವಮಂ ಕೈವಿಡಿದೆ; ಎನ್ನೊಳಗೆ ನೀನು  
 ನನೆಯೊಳಗಣ ಪರಿಮಳದಂತೆ ಹುದುಗಿಪ್ಪೆಯಾಗಿ ನಾನೂ ನೀನೂ ಗೋಳ  
 ಕಾಕಾರ ಸ್ವರೂಪವಾದ ನಿಷ್ಕಲ ಬ್ರಹ್ಮದಲ್ಲಿ ಉದಯವಾದ ಸಹೋದರರು!’  
 ಎಂದು ಸಾರಲು ಸಮರ್ಥನಾದ.

ಬಸವಯ್ಯಗದ ತರುವಾಯ ವಚನಕಾರರು ಹೆಚ್ಚಾಗಿ ಉದಯಿಸಲಿಲ್ಲ. ಉದಯಿಸಿದ ಕೆಲವೇ ವಚನಕಾರರಲ್ಲಿ ಘನಲಿಂಗದೇವನೂ ಒಬ್ಬ ಶ್ರೇಷ್ಠ ವಚನಕಾರ. ಅವರ 'ವಚನಗಳಲ್ಲಿ ಘನವಾದ ಭಾವಶಕ್ತಿಯಿದೆ, ಮೇಲಾದ ಕಲ್ಪನಾ ಶಕ್ತಿಯಿದೆ' ಎಂದು ಡಾಕ್ಟರ್ ರಂಗನಾಥ ಮುಗಳ ಮುಂತಾದವರು ಹೇಳಿರುವುದು ಸೂಕ್ತವಾಗಿದೆ. "ಕಂಬಳಕ್ಕೆ ಹೋಗಿ ಕನಕದ ಕೊಡವ ಕಂಡಂತೆ, ಮೂಗಿನಾಭರಣವ ಕಿವಿಗೆ ಕಿವಿಯಾಭರಣವ ಮೂಗಿಗೆ ಕ್ಕುವಂತೆ ಅಂದಿನ ಕಾಲದ ಹನುಮ ಕಡಲ ದಾಟಿದನೆಂದು ಇಂದಿನ ಕಾಲದ ಕಪಿ ಹಳ್ಳ ದಾಟಿದಂತೆ, ಅರಸುವೆಣ್ಣು ಉಪರಿಗೆಯನೇರಿದಳೆಂದು ತೊತ್ತು ತಿಪ್ಪೆಯನೇರಿದಂತೆ, ಕುಮಾರ ಕುದುರೆಯನೇರಿದನೆಂದು ಗುಲಾಮ ಕುನ್ನಿಯನೇರಿದಂತೆ, ಬಂಜೆ ಮಕ್ಕಳ ಬಯಸಿ ಬಟ್ಟೆಯ ಬೊಮ್ಮಿಗೆ ಹರಸಿಕೊಂಡಂತೆ, ಕೋಗಿಲೆ ಸರಗೈಯಿತೆಂದು ಕಾಗೆ ಕರ್ ಎಂದಂತೆ, ಆನೆ ಮದವೆದ್ದು ಸೋಮವೀಧಿಯ ಸೂರೆಮಾಡಿತೆಂದು ಆಡು ಮದವೆದ್ದು ಬೇಡಗೇರಿಗೆ ಹೋಗಿ ಕೊರಳ ಮುರಿಸಿಕೊಂಡಂತೆ, ಉಯ್ಯಾಲೆಯ ಮಣೆ ನೆಲೆಗೆ ನಿಂದಂತೆ" ಮುಂತಾದ ಮುತ್ತಿನಂತಹ ಮಾತುಗಳಿಂದ ಅವರ ವಚನಗಳಿಗೆ ಕಳೆಕಟ್ಟಿದೆ. ಅಲ್ಲಲ್ಲಿ ನವು ರಾದ ಹಾಸ್ಯವೂ ಇಣಕಿದೆ. ಮನವಾಡಿದಂತೆ ನೀನಾಡಬೇಡ. ಮನವಾಡಿದಂತೆ ಆಡುವವಂಗೆ ಭಕ್ತಿಯೆಲ್ಲಿಯದು? ಜ್ಞಾನವೆಲ್ಲಿಯದು? ಮೈರಾಗ್ಯವೆಲ್ಲಿಯದು? ಎಂಬ ಅವರ ಮಾತು ದಾರಿದೀಪದಂತಿದೆ ನಮಗೆ.

---

## ಮಹಾಯೋಗಿ ಮನ್ಮಥಸ್ವಾಮಿ

ಹದಿನೈದನೆಯ ಶತಮಾನದ ಉತ್ತರಾರ್ಧದಲ್ಲಿ ಮಹಾರಾಷ್ಟ್ರವು ಮೂವರು ಮಹಾನುಭಾವರಿಗೆ ಜನ್ಮವಿತ್ತಿತು-ಏಕನಾಥ, ಶಾಂತಲಿಂಗ, ಮನ್ಮಥಸ್ವಾಮಿ ಇವರೇ ಆ ಮೂವರು ಮಹಾನುಭಾವರು. ಏಕನಾಥನ ಚರಿತ್ರೆ ಪ್ರಸಿದ್ಧವಾದುದೇ ಆಗಿದೆ. ಆದರೆ ಇನ್ನಿಬ್ಬರ ಬಗ್ಗೆ ಈ ಮಾತು ಅನ್ವಯಿಸುವುದಿಲ್ಲ. ಅವರಿಬ್ಬರೂ ಮಹವನರಿದ ಮಹಂತರಾದರೂ ಅವರ ಚರಿತ್ರೆ ಅಷ್ಟು ಪ್ರಚಾರದಲ್ಲಿಲ್ಲ.

ಸಂತ ಶಿರೋಮಣಿ ಶಾಂತಲಿಂಗ ಶಿವಯೋಗಿಯು ಮಹಾರಾಷ್ಟ್ರದ ಶಾಂತಪರಂಪರೆಯ ಪ್ರವರ್ತಕ; ನೀಲಕಂಠನ ಶಿಷ್ಯ; ಕೃಷ್ಣಪ್ಪ, ಜಯರಾಮಸ್ವಾಮಿ ವಡಗಾಂವ್‌ಕರ್ ಎಂಬ ಬ್ರಾಹ್ಮಣ ಸಂತರ ಗುರು. ೧ 'ಆದ್ಯ ಶಾಂತೇಶ್ವರಪ್ರಸಿದ್ಧ ಸಕಳಂ' ಎಂಬ ನೆಗಳಿಗೆ ಪಾತ್ರನಾದವನು; ಮಹಾರಾಷ್ಟ್ರದಲ್ಲಿ ವೀರಶೈವ ತತ್ತ್ವಜ್ಞಾನವನ್ನು ವಿಶಾಲ ಭಾವನೆಯಿಂದೊಡಗೂಡಿ ಪ್ರಸಾರಮಾಡಿ ಪ್ರಖ್ಯಾತನಾದವನು; ಹರಿ-ಹರರ ಐಕ್ಯತೆಯನ್ನು ಬೋಧಿಸಿ ಹರಿ-ಹರರಿಬ್ಬರ ಭಕ್ತರನ್ನೂ ಒಂದುಗೂಡಿಸಲು ಪ್ರಯತ್ನಿಸಿದವನು. ಅವನಿದ್ದ ಸಾತಾರಾ ಜಿಲ್ಲೆಯ ಶಿಖಾರ್‌ಸಿಂಗಪುರದ ಪ್ರಸಿದ್ಧ ಶಂಭು ಮಹಾದೇವ ದೇವಾಲಯದಲ್ಲಿರುವ ಎರಡು ಶಿವಲಿಂಗಗಳಲ್ಲಿ ಒಂದಕ್ಕೆ ಬಿಲ್ವದಲಗಳಿಂದಲೂ ಒಂದಕ್ಕೆ ತುಲಸಿದಲಗಳಿಂದಲೂ ಇಂದಿಗೂ ಪೂಜೆ ನಡೆಯುತ್ತಲಿರುವುದು ಶಾಂತಲಿಂಗನ ಹರಿ-ಹರ ಸಾಮರಸ್ಯ ಪ್ರಯತ್ನದ ಜೀವಂತ ಪ್ರತೀಕವಾಗಿದೆ. ಶಿಷ್ಯ ಕೃಷ್ಣಪ್ಪನೊಡನೆ ಶಾಂತಲಿಂಗನು ಉತ್ತರದಲ್ಲಿ ಪ್ರವಾಸ ಮಾಡುತ್ತಿದ್ದಾಗ ವೃಂದಾವನದಲ್ಲಿ ಕೃಷ್ಣಪ್ಪನಿಗೆ ರಾಸಲೀಲೆಯ ದಿವ್ಯದೃಶ್ಯವನ್ನು ತೋರಿಸಿದ್ದನಂತೆ. 'ಅವಿಭಕ್ತಂ ವಿಭಕ್ತೇಷು' ಇದೇ ಶಾಂತಲಿಂಗ ಪ್ರವರ್ತಿತ ಶಾಂತ ಪರಂಪರೆಯ ಗುರಿಯಾಗಿದ್ದುದರಿಂದ ದೇಶ

---

೧ "ಶಾಂತಲಿಂಗ ಶ್ರೀಕೃಷ್ಣಯೋಗಿಯಾ ಕೃಷ್ಣದಾನ ಜಯರಾಮ್" (ಜಯರಾಮ ಸೂತ್ರ) "ನೀಲಕಂಠ ಶಾಂತಲಿಂಗ ಜಯರಾಮ ಶ್ರೀಕೃಷ್ಣ ಅಭಂಗ ಗೋಪಾಲಸ್ವಾಮಿ ನಿಸ್ಸಂಗ ಗುರುಭಕ್ತ ಸಾಮ್ಯಾ ಸರ್ವಸ್ಯಂ || ರಂಗನಾಥ



ದಲ್ಲಿ ವಾದವಿವಾದಗಳು ಬಹುಮಟ್ಟಿಗೆ ಹಿಮ್ಮೆಟ್ಟಿದುವು ; ಸಾಮಾಜಿಕ ಶಾಂತಿ ಪ್ರಸ್ಥಾಪಿತವಾಯಿತು ; ಶಾಂತಲಿಂಗನ ಕೀರ್ತಿ ಮನೆಮನೆಗೂ ಮುಟ್ಟಿತು.

ಶಾಂತಲಿಂಗನು ಮಾಡಿದ ಮತ್ತೊಂದು ಮಹತ್ಕಾರ್ಯವೆಂದರೆ ನಿಜ ಗುಣ ಶಿವಯೋಗಿಗಳ ವಿವೇಕಚಿಂತಾಮಣಿ ಮತ್ತು ಶ್ರೀ ಚೆನ್ನಬಸವೇಶ್ವರರ ಕರಣಹಸಿಗೆಗಳನ್ನು ಮರಾಠಿಗೆ ಅನುವಾದಿಸಿದುದು.

ಚೆನ್ನಬಸವೇಶ್ವರೋಕ್ತಿ | ವರಿಮೀ ಬೋಲಲಿ ಅನುಭೂತಿ |

ಪ್ರೀತಿ ಪಾವೋ ವಿದ್ಯಾಪಾರಂಗತಿ | ವ್ಹಣೆ ಶಾಂತನೀಲಕಂಠ ||

ಎಂದು ಕರಣಹಸಿಗೆಯಲ್ಲಿಯೂ,

“ಏಜಗುಣಾಚೇನಿ ಯೋಗೀಶ್ವರೇ | ಜೇ ಸಾಕ್ಷಾತ್ ಶಂಭೂಚಾ ಪುತ್ರೇ |

ತಯಾಚೇಯಮುಕ್ತಿವರೇ | ಮೀ

ಪ್ರಾಕೃತಭಾಷಾ ಬೋಲಿಯೋವೈಖರಿ |

ತೋ ಪ್ರೀತಿಪಾವೋ ಸರ್ವೇಶ್ವರಿ |

ಶ್ರೀ ಶಂಭೋನೀಲಕಂಠ (೧ ೧೨ ೧೦ |)

ಎಂದು ವಿವೇಕ ಚಿಂತಾಮಣಿಯಲ್ಲಿಯೂ ಹೇಳಿದ್ದಾನೆ. ತನ್ನ ವಿಷಯದಲ್ಲಿ—

“ಆಶ್ರಮ ವಿಸ್ತೃರ್ಜಿತ ನಿಜಾನಂದ ಸಾನಂದಶ ಸಕ್ತೆ.

ಜಿತ್ತೋಪವೇತ ಶಾಂತಲಿಂಗ ಶಿವಯೋಗಿ ವಿರಚಿತವಿವೇಕ ಚಿಂತಾಮಣಿ” (೧೦-೧೬) ಎಂದೂ ಹೇಳಿಕೊಂಡಿದ್ದಾನೆ. “ಶಾಂತಲಿಂಗನು ಅನುವಾದ ಕಾರ್ಯವನ್ನು ಬಹು ಉಚ್ಚಮಟ್ಟದಲ್ಲಿ ಮಾಡಿರುವನು. ಮೂಲ ವಿಷಯವು ಕಾವ್ಯಾನುಕೂಲವಿಲ್ಲದಿದ್ದರೂ ಕಾವ್ಯ ಶೈಲಿಯಲ್ಲಿ ಬರೆದ ಶ್ರೇಯಸ್ಸು ಕವಿಗೆ ಸೇರಿದುದಾಗಿದೆ” ಎಂದು ಪ್ರಾ. ಪಂಡಿತ ಅವಳೀಕರರು ಶಾಂತಲಿಂಗನ ಕಾವ್ಯ ಶಕ್ತಿಯನ್ನು ಕೊಂಡಾಡಿದ್ದಾರೆ.

ಇತ್ತ ಸಾತಾರಾ ಜಿಲ್ಲೆಯ ಶಿಖಾರ್‌ಸಿಂಗಪುರದ ಶಂಭುಮಹಾದೇವ ಮಂದಿರದಿಂದ ಶಾಂತಲಿಂಗನ ಕಾವ್ಯವಾಣಿ ಕೇಳ ಬರುತ್ತಲಿದ್ದಾಗ ಅತ್ತ ಬೀಡ ಜಿಲ್ಲೆಯ ಭೂಕೈಲಾಸ <sup>1</sup> ನಿಸರ್ಗ ರಮಣೀಯ ಕಪಿಲಾಧಾರ ಕ್ಷೇತ್ರ

(<sup>1</sup>) ಕಪಿಲಾಧಾರ ಭೂಕೈಲಾಶೀ | ಅರಣ್ಯಸ್ಥಾನ ರಮ್ಯಮಾನಸೀ  
ಗ್ರಂಥ ಸಂಪವಿಲಾ ಅವಿನಾಶೀ | ಜನ್ಮಸಾರ್ಥಕ ಹೋಚಿ ಪೈ ||  
(ಪರಮರಹಸ್ಯದಲ್ಲಿ-ಮನ್ಮಥಸ್ವಾಮಿ)

ದಿಂದ ಮನ್ಮಥಸ್ವಾಮಿಗಳ ಅಭಂಗಗಳ ಮಂಗಲಸ್ವರ ಕೇಳಬರುತ್ತಿದ್ದಿತು.

ಜಟಾ ಜೂಟ ಗಂಗಾ ವ್ಯಾಘ್ರಚರ್ಮಧಾರೀ

ತ್ಯಾಚೀ ಸೇವಾ ಬರೀ ವಾಟೀ ಜೀವಾ

|| ೧ ||

ನಾಮಾಂಗೀ ಪಾರ್ವತೀ ಅಂಗಾಶೀ ವಿಭೂತಿ

ತೇಥೀ ಮಾರ್ಪೀ ಮತಿ ಬೈಸಲೀಸೇ

|| ೨ ||

ತಯಾ ವೀಣ ಟುಜೀ ನಯೇ ಮಾರ್ಪೀ ಮನಾ

ಚಾತಕಾಶೀ ಜಾಣಾ ಮೇಘ ಬೈಸಾ

|| ೩ ||

ಮಚ್ಚಾ ಲಾಗೀ ಜೈಸೇ ಜಳೀ ಜೀವಪಣ

ತಮಾತೇ ಸಾಡೂನ್ ವಾಂಚೀ ಕೇವಿ

|| ೪ ||

ಜನ್ಮಾಚಿಯಾ ಪೂರ್ವೀ ಶಿವಾರ್ಪಣ ಪಿಂಡ

ವ್ರತೇ ಹೀ ಅಖಂಡ ರೂಲೀ ಅಸೇ

|| ೫ ||

ಮನ್ಮಥ ಶಿವಲಿಂಗ ಮ್ಹಣೇ ಐಸಾ ನೇಮ

ಅಂತರೀಚಾ ಪ್ರೇಮ ಸದಾಶಿವ

|| ೬ ||

ಹೀಗೆ ಒಂದಲ್ಲ, ಎರಡಲ್ಲ ನೂರಾರು ಸಾವಿರಾರು ಅಭಂಗಗಳು ಅವರ ಶ್ರೀಮುಖದಿಂದ ಹೊರಟು ಜನರ ಹೃದಯ ಕುಹರಗಳಲ್ಲಿ ಪ್ರತಿ ಧ್ವನಿ ಸಿದುವು. ಅವುಗಳ ಅಚ್ಚ ಸರಳತೆ, ನಿರಾಭರಣ ಸುಂದರತೆ, ಮಧುರ ಮಾದರ್ವತೆ, ನಿತಾಂತ ಮನೋಹರ ನಿಜಾನುಭೂತಿ-ಸಂವೇದನ ಶೀಲತೆಗಳು ಜನಮನವನ್ನು ಇಂದ್ರಜಾಲದಂತೆ ಆಕರ್ಷಿಸಿ, ಗಂಗಾಜಲದಂತೆ ಶುದ್ಧೀಕರಿಸಿ, ಮಂದಾನಿಲನಂತೆ ಅರಳಿಸಿದುವು.

ಸಾರ ಸಕಳತೀರ್ಥಾಚಿ | ವಂದ್ಯ ಪಾವುಲ ಗುರೂಚಿ

|| ೧ ||

ನಲಗೇ ಕಾಶೀ ಲಾಗೀ ಜಾವೇ | ರೂಪ ಹೃದಯೀ ಧರಾವೆ

|| ೨ ||

ತೇಣೇ ಸುಖ ಹೋಯ್ ಜೀವಾ | ನಪಡೇ ಸಂಸಾರಾಚೀ ಗೋವಾ

|| ೩ ||

ನಲಗೇ ಯೋಗಮುದ್ರಾಧ್ಯಾನ | ಧ್ಯಾನ ಗುರೂಂಚೀ ಚರಣ

|| ೪ ||

ಮ್ಹಣೇ ಮನ್ಮಥ ಶಿವಲಿಂಗ | ಗುರುರೂಪ ಹೋಯ್ ಅಂಗ

|| ೫ ||

ಇಂಥ ಸರಳತೆ ಸಹಜತೆ, ಸುಭಗತೆಗೆ ಮಾರು ಹೋಗದವರಾರು ?

ಶಿವನು ಪಾರ್ವತಿಗೆ ಹೇಳುವನಂತೆ—

ಪಾರ್ವತೀಶೀ ಮ್ಹಣೇ ಶಿವಭಕ್ತಾ ಚೀ ಘರೀ

ರಹಾವಯಾಚೀ ಧೋರೀವಾಟೀ ಮಜ

|| ೧ ||

ನಾವಡೇ ಕೈಲಾಸ ನಕೋ ಮಂದ್ರಾಗಿರಿ

ಅವಿಮುಕ್ತ ಪುರಿ? ತಿಹಿ ನಕೋ !

|| ೨ ||

ನಾವಡೇ ಶ್ರೀಶೈಲನಗಾಕ್ಷೀ ನಾಸ

ಹಿಮಾಲಯೀ ಶ್ರಾಸ ಅಲಾ ಮಲಾ

|| ೩ ||

ಮುಖೀನಾಮ ಗಾಶೀ ಸದ್ಭಾವೇ ಅರ್ಚೀ

ಕೀರ್ತನೀ ನಾಚತೀ ಅನಂದಾನೇ

|| ೪ ||

ತೇ ಭೀ ಚಿ ಹೇಸುಖ ನಬೋಲಾವೆ ವಾಚಿ

ಮೀಹೀ ತೈ ಸಾ ನಾಚೀ ಪ್ರೇಮಭರೇ !

|| ೫ ||

(ಪಾರ್ವತಿ, ಶಿವಭಕ್ತರ ಮನೆಯಲ್ಲಿರುವಾಗ ನನಗಾಗುವ ಆನಂದ ಇನ್ನೆಲ್ಲಿಯೂ ದೊರೆಯದು. ಬೇಡೆನಗೆ ಕೈಲಾಸ, ಬೇಡ ಮಂದರಗಿರಿ. ಅವಿಮುಕ್ತ ಪುರಿ? ಅದೂ ಬೇಡ! ಶ್ರೀಶೈಲಗಿರಿವಾಸವೂ ಬೇಡ! ಹಿಮಾಲಯದಿಂದಂತೂ ಬೇಸತ್ತು ಹೋಗಿದ್ದೇನೆ! ಭಕ್ತರ ಮನೆಯೇ ಬೇಕೆನಗೆ. ಅವರಲ್ಲಿ ಮುಖದಿಂದ ನನ್ನ ನಾಮ ಹಾಡುತ್ತ, ಸದ್ಭಾವದಿಂದ ಅರ್ಚಿಸುತ್ತ, ಕೀರ್ತನದಲ್ಲಿ ಆನಂದದಿಂದ ಕುಣಿಯುತ್ತಾರೆ. ಆ ಸುಖವನ್ನು ಮಾತಿನಲ್ಲಿ ಹೇಳಲಾಗದು. ಅದನ್ನು ನೋಡಿದಾಗ ಪ್ರೇಮಭರದಲ್ಲಿ ನನಗೂ ಕುಣಿಯ ಬೇಕೆನ್ನಿಸುತ್ತದೆ!) 'ಶಿವನಂ ಕಂಡಾ ಗಣತತಿ ಕುಣಿಯಲು- ಸರ್ವಸ್ಥಾವರ ಜಂಗಮ ಕುಣಿಯಲು' ಎಂಬ ಹರಿಹರನ ಅನುಭವ ಮನ್ಮಥ ಸ್ವಾಮಿಗಳ ಅನುಭವವೂ ಆಗಿದೆ.

ಜನ ಸಾಮಾನ್ಯರಿಗೆ ಸುಲಭಮಾರ್ಗ ಬೇಕು. ಯಜ್ಞಯಾಗಾದಿಗಳ ವರಿಗೆ ನಿಲುಕವು; ಜಪತಪಗಳವರಿಗೆ ಸಾಧ್ಯವಾಗವು; ಯೋಗ ಮಾರ್ಗ ದುರ್ಗಮವವರಿಗೆ; ಜ್ಞಾನಮಾರ್ಗ ದುಸ್ಸಾಧ್ಯ ಅವರಿಗೆ. ಸುಲಭ ಮಾರ್ಗ ವಾವುದು ಶ್ರೀಸಾಮಾನ್ಯರಿಗೆ? ಅವರ ರೋಗಕ್ಕೆ ಸುಲಭವಾದ ಔಷಧ ವೇನಾದರೂ ಇದೆಯೇ? 'ಇದೆ' ಎಂದು ಹೇಳುತ್ತಾರೆ ಮನ್ಮಥಸ್ವಾಮಿಗಳು. ಏನದು?

ಭವರೋಗ ಜಾಮು ಜೀಣೇಂ | ಐಸೇ ರಸಾಯನ ಘೇಣೇಂ

|| ೧ ||

ನಕಾ ಜಾವೂ ಆಡವಾಟೇ | ಪೋಟೇ ಸರ್ವಉಪಾಯ

|| ೨ ||

ತುಮ್ಮಾಂ ಸಾಂಗತೋ ಸ್ವಹಿತ | ಶೇವಾ ಚಿತ್ತಯಾ ಜೋಲಾ

|| ೩ ||

ನಾನು ಮಾತ್ರ ಪ್ರೇಮರಸೇ | ಘೇತಾ ನಾಸೇ ಭವರೋಗ

|| ೪ ||

ಮನ್ಮಥ ಮ್ಹಣೇ ಸುಖೀ ಹೋಯಿ | ಮುಖೀ ಶಂಕರ ಹೇ ಗಾಂಯಿ || ೫ ||



‘ಭವರೋಗ ಹೋಗಲು ತೆಗೆದುಕೋ ಈ ರಸಾಯನವನ್ನು. ಅಡ್ಡದಾರಿ ಹಿಡಿಯಬೇಡ. ವೃಥಾ ಉಳಿದ ಉಪಾಯಗಳು. ನಿಮ್ಮ ಹಿತವಾವು ಬೆಂಬುದನ್ನು ಹೇಳುತ್ತೇನೆ. ಈ ಮಾತಿನಲ್ಲಿ ಚಿತ್ತವಿರಲಿ! ಪ್ರೇಮಪುರಸ್ಕರವಾಗಿ ನಾನು ಮಾತ್ರ ಸ್ಮರಿಸಿದರೆ ಸಾಕು-ಭವರೋಗ ಹೋಗುವುದು. ಮನ್ಮಥ ಹೇಳುತ್ತಾನೆ-ಮುಖದಲ್ಲಿ ‘ಶಂಕರ ಶಂಕರ’ ಎಂದು ಹಾಡಿ ಸುಖಿಗಳಾಗಿ ರೆಂದು”

ಈ ನೇರದಾರಿ, ಸುಲಭ ಸುವಧ ಶ್ರೀ ಸಾಮಾನ್ಯರನ್ನೆಲ್ಲ ತನ್ನತ್ತ ಸೆಳೆಯಿತು. ಮನ್ಮಥ ಸ್ವಾಮಿಗಳ ಹೆಸರು ಮನೆಮಾತಾಯಿತು. ಅವರ ವಾಣಿಜನವಾಣಿಯಾಯಿತು. ಜನವಾಣಿ ದೇವವಾಣಿಯಾಯಿತು.

ಶ್ರೀಮನ್ಮಥ ಸ್ವಾಮಿಗಳವರು ಬಸವಣ್ಣನವರ ವಚನಗಳನ್ನೂ ಓದಿದ್ದರೋ ಏನೋ. ತಮ್ಮ ಗುರುಗಳಾದ ಮಾನೂರ ಮಠಾಧೀಶ ಶ್ರೀ ನಾಗೇಶ್ವರರನ್ನು ವರ್ಣಿಸುತ್ತ—

“ಯಾಲಾಗೀ ಶಿವ ತೋಚೀ ಹಾ ನಾಗೇಶ್ವರೂ | ಪರಂಪರೇ ಚೀ ಬಸವರಾಜ ಶ್ರೀ ಗುರೂ | ಮಾನೂರಮಠ ಸಿಂಹಾಸನಾಧಿಕಾರೂ | ಅಸೇ ಜಾಣ ಜಯಾಶೀ” ಎಂದು ಹೇಳಿದ್ದಾರೆ. ಇದಲ್ಲದೆ ಅಭಂಗವೊಂದರಲ್ಲಿ—

“ ಸರ್ಪಜೀಭಾಡೀ ಚಾ ಬೇಡೂಕ ಅವಡೀ  
ಮುಕ್ತಿಕಾ ಸಾಂಡವೀ ಜೈಸಾ ಪರೀ”

ಎಂಬ ಉಪಮೆಯನ್ನು ಉಪಯೋಗಿಸಿದ್ದಾರೆ. ಇದು ‘ಹಾವಿನ ಬಾಯ ಕಪ್ಪೆ ಹಸಿದು ಹಾರುವ ನೊಣಕ್ಕೆ ಆಶೆ ಮಾಡುವಂತೆ’ ಎಂಬ ಬಸವೋಕ್ತಿಯನ್ನು ನೆನಪಿಗೆ ತರುತ್ತದೆ. ಅಲ್ಲದೆ,

ಪುಸು ನಯೆ ಜಾತಿಕುಳ | ಶೋಧ ನಯೆ ತ್ಯಾಚೀ ಮೂಳ ||

ಎಂಬ ಮನ್ಮಥ ಸ್ವಾಮಿಗಳ ವಚನ ‘ಕುಲವನರಸದಿರಿ ಭೋ’ ಎಂಬ ಅಣ್ಣನ ಕೂಗಿನ ಮರುಕೂಗು ಮಾತ್ರವಲ್ಲವೆ?

ಇವರ ‘ಪರಮ ರಹಸ್ಯ’ ವಂತೂ

‘ಅಸಂಖ್ಯಾತ ಶಿವಗಣ | ಅದಿ ಅನಾದಿತೇ ಜಾಣ | ನಿತ್ಯನಂದೀ ವಿರಾಜಮಾನ |  
ಭಕ್ತಾಪಾವನ ಕರಿತಸೇ || ಸಾತಸೇ ಶ್ರೇಷ್ಠಗಣ | ಅವಶೇರ್ಣ ಜೇ ಪುರಾತನ |  
ಸೂರಂದಯ್ಯಾದಿ ಶರಣ | ಮಹಾವಿಖ್ಯಾತಜೇ ||

ಎಂದೇ ಆರಂಭವಾಗುತ್ತದೆ. ಶರಣರನ್ನು ಸ್ಮರಿಸುವುದಲ್ಲದೆ ಮನ್ಮಥ ಸ್ವಾಮಿಗಳು ಪಂಚಾಚಾರ್ಯರನ್ನೂ ಸ್ಮರಿಸಿ ತಮ್ಮ ಗುರು ನಾಗೇಶ್ವರರನ್ನು

“ಅನಾಮ ತು ಅಪರಂಪರಾ | ಶ್ರೀಗುರುಮೂರ್ತಿ ನಾಗೇಶ್ವರಾ | ನಾಗೇಶ  
ಹೇ ಆಡ ನಾನನ ಜೀ ದಾತಾರಾ | ಏರವೀ ಅನಾಮತೂ || ಎಂದು ಸ್ತುತಿಸಿ,  
“ಸ್ಫೂರ್ತಿ ಉನ್ನೇಷ ದೇವೂನ | ಸ್ವಯೇ ವಾಚಾಚಿವಾಚಾ ಹೋವೂನ |  
ಪ್ರೇಮರಸಾತೇಂ ಓಘೂನ | ಅಕ್ಷರ ವದವೀ ಸ್ವಾಮಿ ||  
ಎಂದು ಪ್ರಾರ್ಥಿಸುತ್ತಾರೆ.



ಮನ್ಮಥ ಸ್ವಾಮಿಗಳ ತಪೋಭೂಮಿ ಕಪಿಲಾಧಾರ ಕ್ಷೇತ್ರ

ಈ ನಾಗೇಶ್ವರರಾರು? ‘ಸಂಕಟ ಹರಣೀ’ ಶಿವಗ್ರಂಥವನ್ನು ಬರೆದ ವಡ  
ವಾಳ ಸಿದ್ಧನಾಗೇಶನಾಗಿರಲಾರನು. ಅವನಿದ್ದುದು ಶಕೇ ೧೭೯೦-೧೮೪೦ ರಲ್ಲಿ  
ಸೊಲ್ಲಾಪುರ ಜಿಲ್ಲೆಯ ಮೊಹೋಲ್ ಸಮೀಪದ ವಡನಾಳದಲ್ಲಿ. ಅದು  
ದರಿಂದ ಶಕೇ ೧೫೨೨ ರಲ್ಲಿದ್ದ ಮನ್ಮಥಸ್ವಾಮಿಯ ಗುರು ಅವನಾಗಿರ

೧ ಶಕೇ ಪಂಥರಾಶೇಬಾವೀಸ | ವಿಕ್ರಮನಾಮ ಸಂವತ್ಸರಾಸ |  
ಶುದ್ಧ ತ್ರಯೋದಶಿ ಮಾಘಮಾಸ | ಗ್ರಂಥಪೂರ್ಣ ರುಲಾಸೇ ||—ಪರಮರಹಸ್ಯದಲ್ಲಿ



ಲಾರನು. ಹದಿನಾಲ್ಕನೆಯ ಶತಮಾನದ ಉತ್ತರಾರ್ಧದಲ್ಲಿ ಆಗಿ ಹೋದ ಅಜ್ಞಾನ ಸಿದ್ಧನೂ ಅವನಾಗಿರಲಾರನು. ಅಹಮದನಗರ ಜಿಲ್ಲೆಯ ಮಾಣೂರ ಮಠಾಧ್ಯಕ್ಷ ನಾಗೇಶ ಇವರಿಂದ ಭಿನ್ನನಾದವನು. ಈ ಷಟ್ ಸ್ಥಲಬ್ರಹ್ಮ ಮಾಣೂರಕರ ಮಠಾಧ್ಯಕ್ಷ ಶ್ರೀ ನಾಗೇಶ್ವರ ಸ್ವಾಮಿಗಳ ಅನುಗ್ರಹದಿಂದಲೇ ಶ್ರೀ ಮನ್ಮಥ ಸ್ವಾಮಿಗಳು ಹುಟ್ಟಿದರಂತೆ ಕಪಿಲಾಧಾರ ಕ್ಷೇತ್ರದಲ್ಲಿ.

ಬೀಡ ಜಿಲ್ಲೆಯಲ್ಲಿರುವ ಕಪಿಲಾಧಾರ ಕ್ಷೇತ್ರವು ಅತ್ಯಂತ ನಿಸರ್ಗ ರಮಣೀಯವಾದ ಪವಿತ್ರಸ್ಥಳವಾಗಿದೆ. ಅಲ್ಲಿ ಮನೋಹರವಾದ ಮಲೆಯಲ್ಲಿ ಕಪಿಲೆಯ ಕೆಚ್ಚಲಿನಿಂದಿಳಿದ ದುಗ್ಧಧಾರಾವ್ಯಯಗಳಂತೆ ಎರಡು ಶಿವಗಂಗಾ ಪ್ರಪಾತಗಳು ಕೊಳ್ಳವೊಂದರಲ್ಲಿ ಬೀಳುತ್ತಿವೆ. ಅಲ್ಲಿ ಶ್ರೀ ಮನ್ಮಥಸ್ವಾಮಿಗಳ ವರು ತಪಸ್ಸು ಮಾಡಿದ ಸ್ಥಳದಲ್ಲಿಯೆ ಅವರ ದೇವಾಲಯವು ಕಟ್ಟಲ್ಪಟ್ಟಿದ್ದು ಪ್ರತಿವರ್ಷ ಕಾರ್ತಿಕ ಶುದ್ಧ ೧೫ ರಿಂದ ಕಾರ್ತಿಕ ವದ್ಯ ೫ ರ ವರೆಗೆ ವಿಜೃಂಭಣೆಯಿಂದ ಜಾತ್ರೆ ನಡೆಯುತ್ತದೆ. ಸೊಲ್ಲಾಪುರ, ಪಂಥರಪುರ, ಬಾರ್ಸಿ, ಲಾತೂರ ಪರಳಿ, ವಾಸೀ, ಭೂಮು ಮೊದಲಾದ ಸ್ಥಳಗಳಿಂದ ಸಕಲ ಜಾತಿಮತಗಳ ಜನರೂ ಅವರ ಅಭಂಗಗಳನ್ನು ಹಾಡುತ್ತ ಜಾತ್ರೆಗೆ ಬರುತ್ತಾರೆ, ಪವಿತ್ರಾತ್ಮರಾಗಿ ಹಿಂದಿರುಗುತ್ತಾರೆ.

ಇಂಥ ಮಹಾವಿಭೂತಿಯ ಸಾಧ್ಯಂತವಾದ ಚರಿತ್ರೆ ಸಿಕ್ಕದಿರುವುದು ವಿಷಾದದ ಸಂಗತಿ. ಉಪಲಬ್ಧವಿರುವ ಚರಿತ್ರಾಂಶಗಳೆಷ್ಟು. ಕಪಿಲಾಧಾರ ಗ್ರಾಮದ ಮಾಹೇಶ್ವರ ಕುಲೀನ ಸದಾಚಾರ ಸಂಪನ್ನ ಸಾಧ್ವಿಯೊಬ್ಬಳು ತನ್ನ ಗೆಳತಿಯೊಡನೆ ಲಿಂಗಪೂಜೆಗಾಗಿ ಕಪಿಲಾಧಾರ ಕ್ಷೇತ್ರದ ಬಿಲ್ವಗಳನ್ನು ಎತ್ತುತ್ತ ಸಂತಾನವಿಲ್ಲದುದಕ್ಕಾಗಿ ಒಳಗೊಳಗೇ ಕೊರಗುತ್ತಲಿರುವಾಗ ಶ್ರೀ ನಾಗೇಶ್ವರ ಸ್ವಾಮಿಗಳು ಹಠಾತ್ತಾಗಿ ಅಲ್ಲಿಗೆ ಬಂದರು. ಆ ಸಾಧ್ವಿಗೆ ತಮ್ಮ ಜೋಳಿಗೆಯೊಳಗಿನಿಂದ ಭಸ್ಮವನ್ನು ತೆಗೆದಿತ್ತರು. ಅವಳ ಗೆಳತಿಗೂ ಮಕ್ಕಳಾಗಿರಲಿಲ್ಲ. ಆಕೆಗೂ ಭಸ್ಮವನ್ನಿತ್ತರು. ಆ ಭಸ್ಮವನ್ನು ಸೇವಿಸಿದರೆ ಇಬ್ಬರಿಗೂ ಮಕ್ಕಳಾಗುವವೆಂದು ಹೇಳಿ ಹೊರಟು ಹೋದರು.

ಆ ಸ್ವಾಧಿಗೆ ಭಸ್ಮವನ್ನು ಸೇವಿಸಿದರೆ ಸಂತಾನವಾಗುವದೆಂಬ ಶ್ರದ್ಧೆ ಜನಿಸಲಿಲ್ಲ. ಆಕೆ ಭಸ್ಮ ಪ್ರಸಾದವನ್ನು ಸೇವಿಸಲಿಲ್ಲ. ಅವಳ ಗೆಳತಿ ಮಾತ



ವಿಶ್ವಾಸದಿಂದ ಸೇವಿಸಿದಳು. ಅವಳು ಗರ್ಭಿಣಿಯಾಗಿಬಿಟ್ಟಳು. ಆಗ ಆ ಮಾಹೇಶ್ವರ ಸಾಧ್ವಿಗೆ ಪಶ್ಚಾತ್ತಾಪವಾಯಿತು. ಆದರೆ ಮಾಡುವುದೇನು? ಕಾಲ ಕೈ ಮೀರಿ ಹೋಗಿದ್ದಿತು.

ಐದು ವರ್ಷಗಳು ಉರುಳಿದುವು. ಮತ್ತೊಮ್ಮೆ ಅದೇ ಮಾಹೇಶ್ವರ



ತ್ರಿಪುಂಡ್ರಧಾರಿಯೂ ಶೇಷಸ್ವಿಯೂ ಆದ ಬಾಲಕನು ಧಾವಿಸಿ ಬಂದು  
ಶ್ರೀ ಗುರು ಚರಣಗಳಿಗೆ ನಮಸ್ಕರಿಸಿದನು

ಮಹಿಳೆ ತನ್ನ ಸಪುತ್ರ ಸಖಿಯೊಡನೆ ಅದೇ ಬಿಲ್ವವನದಲ್ಲಿ ಪತ್ರಿಗಳನ್ನು ಎತ್ತುತ್ತ ದುಃಖದಿಂದ ಬಿಕ್ಕಿ ಬಿಕ್ಕಿ ಅಳುತ್ತಲಿದ್ದಳು. ಆಗ ಮತ್ತೆ ಮಾಣೂರ ಮಠಾಧೀಶ್ವರ ನಾಗೇಶ್ವರರು ಕಾಣಿಸಿಕೊಂಡರು. ಮಾಹೇಶ್ವರ ಮಹಿಳೆಯ ಕಣ್ಣುಗಳಿಂದ ದುಃಖಾಶ್ರುಗಳೂ ಅವಳ ಸಖಿಯ ನೇತ್ರಗಳಿಂದ ಆನಂದಾಶ್ರುಗಳೂ ಧಾರೆ ಧಾರೆಯಾಗಿ ಹರಿದುವು. ದಯಾಮಯರಾದ ನಾಗೇಶ್ವರ ಸ್ವಾಮಿಗಳು ಮಾಹೇಶ್ವರ ಮಹಿಳೆಯ ತಪ್ಪನ್ನು ಕ್ಷಮಿಸಿ, 'ನೀನು ಶ್ರೀ ವಿಭೂತಿಯನ್ನು ಚೆಲ್ಲಿದ ಸ್ಥಳದಲ್ಲಿ ನಿಂತು ನಿನಗೆ ಅತ್ಯಂತ ಪ್ರಿಯವಾದ ಹೆಸರುಗೊಂಡು ಮೂರುಸಲ ಕರೆ' ಎಂದು ಹೇಳಿದರು. ಮಾಹೇಶ್ವರ ಮಹಿಳೆಯು ಗುರುಗಳೊಡನೆ ಆ ಸ್ಥಳಕ್ಕೆ ಹೋಗಿ ಮಾತೃ ಹೃದಯದ ಆಳದಿಂದ 'ಮನ್ಮಥಾ, ಮನ್ಮಥಾ, ಮನ್ಮಥಾ' ಎಂದು ಮೂರು ಸಲ ಕೂಗಿದಳು. ತ್ರಿಪುಂಡ್ರಧಾರಿಯೂ ತೇಜಸ್ವಿಯೂ ಆದ ಚಾಲಕನೊಬ್ಬನು ಧಾವಿಸಿ ಬಂದು ಶ್ರೀಗುರು ಚರಣಗಳಿಗೆ ನಮಸ್ಕರಿಸಿದನು. ಗುರುಗಳು ಅವನ ಮಸ್ತಕದ ಮೇಲೆ ಹಸ್ತವನ್ನಿರಿಸಿ ಆಶೀರ್ವದಿಸಿ 'ಇವನು ನಿನ್ನ ಮಗ' ಎಂದು ಆ ಮಾಹೇಶ್ವರ ಮಹಿಳೆಗೆ ಆ ಬಾಲಕನನ್ನು ಒಪ್ಪಿಸಿ, ಅವಳ ಗೆಳತಿಯನ್ನೂ ಅವಳನ್ನೂ ಆಶೀರ್ವದಿಸಿ ಹೊರಟು ಹೋದರು.

ಮನ್ಮಥಸ್ವಾಮಿಯ ಬಾಲಲೀಲೆಗಳೆಲ್ಲ ಭಕ್ತಿಲೀಲೆಗಳೇ ಆಗಿದ್ದುವು. ಯಾವಾಗಲೂ ಶಿವನಾಮಸ್ಮರಣ, ಶಿವಮಂತ್ರ ಪಠನ, ಶಿವಪೂಜನ, ಶಿವ ಧ್ಯಾನಗಳಲ್ಲಿ ತನ್ಮಯರಾಗಿರುತ್ತಿದ್ದರವರು. ತಾರುಣ್ಯೋದಯವಾಯಿತು. ಅದರೊಡನೆ ಮಾತಾಪಿತೃಗಳಿಗೆ ಅವನ ಮದುವೆಯನ್ನು ಮಾಡುವ ಇಚ್ಛೆಯೂ ಮೂಡಿ ಬಂದಿತು. ಆದರೆ ಮನ್ಮಥಸ್ವಾಮಿ ಮದುವೆಗೆ ಒಪ್ಪಲಿಲ್ಲ. ಕಪಿಲಾಧಾರ ಕಂದರದಲ್ಲಿ ಶಿವಯೋಗ ಸಾಧಕನಾಗಿ ಕುಳಿತು ಬಿಟ್ಟನು. ಕುಳಿತ ಸ್ಥಳವೇ ಕ್ಷೇತ್ರವಾಯಿತು. ಅಲ್ಲಿಂದ ಹೊರಟ ಆತನ ಅಭಂಗವಾಹಿನಿ ಜನ ಜಂಗುಳಿಗೆ ಗಂಗಾವಗಾಹನವಾಗಿ ಪರಿಣಮಿಸಿತು. ಸಾವಿರಾರು ಜನರು ಅವರಿಂದ ದೀಕ್ಷೆ ಪಡೆದುಕೊಂಡು ಶಿವಭಕ್ತರಾದರು; ಅಸಂಖ್ಯಾತರು ಅವರ ದರ್ಶನಾರ್ಥವಾದಗಳಿಂದ ಪುನೀತರಾದರು.

ಅವರಿದ್ದ ಕಾಲ ಶ್ರೀ ಕ್ಷೇತ್ರ ಪಂಥರಪುರದ ವಾರಕರೀ ವೈಷ್ಣವಮತೀಯರಿಗೂ ಶಿವಮತದವರಿಗೂ ಸಂಘರ್ಷ ನಡೆದಿದ್ದಕಾಲ. ಇಂಥ ವಿಷಮ



ಸಮಯದಲ್ಲಿ ಅತ್ತ ಸಂತ ಶಾಂತಲಿಂಗನೂ ಇತ್ತ ಮರೆಯಲಾಗದ ಮನ್ನಥ ಸ್ವಾಮಿಗಳೂ ಹರಿ-ಹರಭಕ್ತರಲ್ಲಿ ಸಾಮರಸ್ಯವನ್ನು ಉಂಟು ಮಾಡಲು



ಕಪಿಲಾಧಾರ ಪೇತ್ರದಲ್ಲಿ ತಪೋನಿರತರಾದ ಮನ್ನಥಸ್ವಾಮಿಗಳು



ಸಫಲಪ್ರಯತ್ನ ಗೈದರು. ಪಂಥರಪುರದ ವಿಠಲನ ಮೂರ್ತಿಯಲ್ಲಿ ಸದಾ ಶಿವಮೂರ್ತಿಯು ಕಾಣುವಂತೆ ಮಾಡಿ, ಆ ವಿಠಲ ಮಂದಿರದಲ್ಲಿರುವ ಗಣ ಪತಿ ವಿಗ್ರಹದಿಂದ ಶಿವತತ್ವೋಪ ದೇಶವನ್ನು ಮಾಡಿಸಿ 'ಸಬ ಸಂತನ ಕಾ ನಾಥ' ಎಂಬ ಬಿರುದನ್ನು ವಾರಕರೀ ಜನರಿಂದಲೇ ಪಡೆದರು. ಶೈವ ವೈಷ್ಣವ ಧರ್ಮಗಳಲ್ಲಿ ಸಮನ್ವಯವನ್ನು ಸಾಧಿಸಿ ಸಕಲ ಜನಾದರಣೀಯ ರಾದರು.

ಅವರು ಬರೆದಿರುವ ಸಾವಿರಾರು ಅಭಂಗಗಳೂ, ಪರಮರಹಸ್ಯ, ಗುರುನಾಗೌ, ಗುರುಪ್ರಸಾದ ಮೊದಲಾದ ಗ್ರಂಥಗಳೂ ಅವರ ಆತ್ಮೋನ್ನ ತಿಯ ಗೆಲವುಗಂಬಗಳಾಗಿ ಉಳಿದಿವೆ. ಅವರ ಮಾತೆಯ ಗೆಳತಿ ಗುರು ನಾಗೇಶ್ವರರ ಪ್ರಸಾದದಿಂದ ಪಡೆದ ಮಗುವೇ ಮುಂದೆ ಮನ್ಮಥಸ್ವಾಮಿಯ ಶಿಷ್ಯನಾಗಿ ಪ್ರಸಿದ್ಧನಾದನು. 'ದೀನೋದ್ಧಾರ' ಎಂಬ ಸಾರ್ಥಕನಾಮದಿಂದ ಖ್ಯಾತನಾದ ಈ ಪುರುಷ ಶ್ರೇಷ್ಠನೂ ಮನ್ಮಥಸ್ವಾಮಿಗಳ ಸಮಾಧಿಗೆ ಸಮೀ ಪದಲ್ಲಿಯೇ ಸಮಾಧಿ ಹೊಂದಿದ್ದಾನೆ. ಅವರೊಡನೆ ತಾನೂ ಅಮರನಾಗಿ ದ್ದಾನೆ.

ಮನ್ಮಥಸ್ವಾಮಿಗಳು ಸಿಂಹವಾಹನರೆಂದು ಪ್ರಸಿದ್ಧರಾಗಿದ್ದಾರೆ. ಕಪಿಲಾಧಾರ ಕ್ಷೇತ್ರದಲ್ಲಿ ಒಂದು ಬೇವಿನ ಮರವಿದೆ. ಅದಕ್ಕೆ ಕಲ್ಲಿನಿಂದಿ ಟ್ಟರೆ ಅದರಿಂದ ಆಲದಮರದಿಂದ ಬರುವ ಹಾಲಿನಂಥ ಹಾಲು ಹೊರಡು ತ್ತದೆ. ಅದು ಬಹಳ ಸವಿಯಾಗಿರುತ್ತದೆ. ಪ್ರತಿ ಆಷಾಢವದ್ಯ ೩೦ ಕ್ಕೆ ನಾರಿಕೇಳವನ್ನಿಟ್ಟರೆ ಅದು ತನ್ನಿಂದ ತಾನೇ ಎರಡು ಹೋಳಾಗುತ್ತದಂತೆ. ಕಪಿಲಾ ಹಸುವು ಮನ್ಮಥಸ್ವಾಮಿಗಳಿಗೆ ನಿತ್ಯ ದರ್ಶನವೀಯುವುದೆಂಥೂ, ಈಗಲೂ ಅವರ ಯೋಗ ಸಮಾಧಿಯಮೇಲೆ ಸರ್ಪವೊಂದು ಆಗಾಗ ಘಣಿ ಯೆತ್ತಿ ನಿಲ್ಲುವುದೆಂದೂ ಜನರು ನಂಬಿದ್ದಾರೆ.

ಮನ್ಮಥಸ್ವಾಮಿಗಳು ಶಿವನನ್ನು ಬೇಡಿದುದು ಇಷ್ಟೆ :

“ ಗುರು ಆಣಿ ಲಿಂಗ ಜಂಗಮಾಚಿ ಸೇವಾ | ದೇಯಿ ಮಜ ದೇವಾ ಜನ್ಮೋ ಜನ್ಮೀ ||  
ರುದ್ರಾಕ್ಷಾ ಚಾ ಮಾಳಾ ಭಸ್ಮ ಲಾಗೂಂ ಭಾಳೀ | ಹೇಚಿ ಚಂದ್ರಮಾಳಿ ದೇಯೀ ಮಜ ||  
ತೀರ್ಥ ಆಣಿ ಪ್ರಸಾದ ಮಂತ್ರ ಸಡಾಕ್ಷರ | ಧ್ಯಾನಾಂಉಮಾರಮಾಣ ಜನ್ಮೋ ಜನ್ಮೀ ||

ಅಹೋ ದೀಪರೆ ಪತಂಗ | ಸುಖೇ ಜಳೇ ಆ ಪುಲೆ ಅಂಗ ||

ಎಂದು ಅವರೇ ಉದ್ಗಾರ ತೆಗೆದಂತೆ 'ಅಜ್ಞಾನ ಜನಾ ಉತ್ತಮಗತಿ' ದೊರೆಯಲು ತಮ್ಮ ಅಂಗವನ್ನು ಸವೆಸಿದ ಮಹಾತ್ಮರವರು.

ತುರ್ದುಚಾ ಸೇವೇಚಾ ನಸಾವಾ ವಿಯೋಗ | ಇಚ್ಛಿತೋ ಸಂಯೋಗ  
ಜನ್ಮೋ ಜನ್ಮಿ || ತ್ರೈಲೋಕ್ಯಾಚಾ ಸ್ವಾಮಿ ದಾತಾ ತೂ ಉದಾರ |  
ಮಾಗತೀ ತುರ್ಯು ಸ್ವರ್ಗ ಮೋಕ್ಷ || ಮಜ ದುರ್ಬಲಾಸಿ ಇತಕೇಶ ದೇಯೀ |  
ವಿನವತೋಡೋಯಿ ಶೇವೂನಿ ಪಾಯಾ ||

‘ನಿನ್ನ ಸೇವೆಯ ವಿಯೋಗ ಬೇಡ; ಜನ್ಮ ಜನ್ಮಕ್ಕೂ ನಿನ್ನ ಸೇವೆಯ ಸಂಯೋಗ ಸಿಕ್ಕಲಿ. ತ್ರೈಲೋಕ್ಯದಸ್ವಾಮಿ, ಉದಾರ ದಾತಾರ, ನನಗೆ, ಸ್ವರ್ಗ ಮೋಕ್ಷ ಬೇಡ. ಈ ದುರ್ಬಲನಿಗೆ ಇದಿಷ್ಟನ್ನೇ ಅನುಗ್ರಹಿಸು. ನನ್ನ ನತ ಮಸ್ತಕ ನಿನ್ನ ಪಾದದಲ್ಲಿ ನಿಲ್ಲುವಂತೆ ದಯಪಾಲಿಸು.’ ಶಿವನು ಅವರ ಈ ಪ್ರಾರ್ಥನೆಯನ್ನು ಸಲ್ಲಿಸಿದನು. ಕಪಿಲಾಧಾರದಲ್ಲಿ ಅವರ ಫಾಲ ಅವನ ಶ್ರೀಪಾದದ ಮೇಲೆ ನಿರಂತರವಾಗಿ ನಿಂತಿತು.

“ಕಪಿಲಾಧಾರ ಹೇ ಮಂಗಲಗ್ರಾಮ—ಭಜನ ನಿರಂತರ ಮನ್ಮಥನಾಮ”

ಎಂಬ ಸೊಲ್ಲು ಇಂದಿಗೂ ಅಲ್ಲಿ ಪ್ರತಿ ಧ್ವನಿಸುತ್ತಿದೆ.

(೧) ಪರಮರಹಸ್ಯ—ಲಾತೂರ ಆವೃತ್ತಿ.

(೨) ಅಭಂಗಗಳು. (ಹಸ್ತಪ್ರತಿ)

(೩) Journal of the Karnatak University, Vol. 11 No. 2


(೪) ಶ್ರೀ ಮನ್ಮಥಸ್ವಾಮಿ ಪಂಚ ಕಮಿಟಿ ರಿಪೋರ್ಟ್ ಸನ್.....

(೫) ಪಂಡಿತ ಅವಶೀಕರರ ಲೇಖನಗಳು-ಶರಣಸಾಹಿತ್ಯದಲ್ಲಿ.

(೬) ರಾನ ಬಸವರಾಜಕೃತ.

## ಸ್ವಾನುಭವ ಸಾರ್ವಭೌಮರು

ತಮಿಳಿನ ತಿರುವಳ್ಳುಪುರ, ತೆಲುಗಿನ ವೇಮನ, ಕನ್ನಡದ ಸರ್ವಜ್ಞ  
ಇವರು ಸ್ವಾನುಭವ ಸಾರ್ವಭೌಮರು. ಇವರು ಅನುಕ್ರಮವಾಗಿ ದ್ವಿಪದಿ,



ಸ್ವಾನುಭವ ಸಾರ್ವಭೌಮ—ಯೋಗಿ ವೇಮನ



ಚೌಪದಿ, ತ್ರಿಪದಿಗಳಲ್ಲಿ ಇಹಲೌಕಿಕ, ಪಾರಲೌಕಿಕ ವಿಷಯಗಳೆಲ್ಲವುಗಳ ಬಗ್ಗೆ ತ್ರಿಕಾಲಾಬಾಧಿತವಾದ ಸ್ವಾನುಭವ ಸಾಹಿತ್ಯವನ್ನು ಸೃಜಿಸಿ ಹೋಗಿದ್ದಾರೆ. ತಿರುವಳ್ಳುವರ್ ಬರೆದ 'ಕುಱುಳ್,' ವೇಮನನ ವಚನಗಳು, ಸರ್ವಜ್ಞನ ವಚನಗಳು ತಮಿಳು, ತೆಲುಗು, ಕನ್ನಡ ಸಾಹಿತ್ಯಗಳಲ್ಲಿ ಗಣ್ಯಸ್ಥಾನ ಪಡೆದಿವೆಯಲ್ಲದೆ ವಿಶ್ವಸಾಹಿತ್ಯಕ್ಕೂ ಭೂಷಣ ಪ್ರಾಯವಾಗಿವೆ. ತಿರುಕ್ಕುಱುಳ್ ಗಿಱ್ಱಿಂ ಸಾಲುಗಳ, ಗಿಱ್ಱಿ ಅಧಿಕಾರಗಳ, ಧರ್ಮ-ಅರ್ಥ ಕಾಮಗಳೆಂಬ ಮೂರು ಭಾಗಗಳ ತಮಿಳುವೇದ. ಅದು ಭಾರತೀಯ ಭಾಷೆಗಳಲ್ಲಿ ಅನುವಾದಿತವಾಗಿರುವುದಲ್ಲದೆ ಲ್ಯಾಟಿನ್, ಜರ್ಮನ್, ಫ್ರೆಂಚ್ ಮತ್ತು ಇಂಗ್ಲಿಷ್ ಭಾಷೆಗಳಿಗೂ ಪರಿವರ್ತಿತವಾಗಿದೆ.

ತಿರುವಳ್ಳುವರ್ ಅವರ ಕಾಲ ಬಹಳ ಹಿಂದಿನದು. ಕ್ರಿ.ಶ. ಪೂರ್ವ ಎರಡನೆಯ ಶತಮಾನದಿಂದ ಕ್ರಿ.ಶ. ೬ನೆಯ ಶತಮಾನದವರೆಗೆ ಆತನ ಕಾಲವನ್ನು ಎಳೆದಾಡುತ್ತಲಿದ್ದಾರೆ ಸಂಶೋಧಕರು. ಇವನು ಜೈನನೆಂದು ಕೆಲವರೂ, ವೈಷ್ಣವನೆಂದು ಕೆಲವರೂ, ಶೈವನೆಂದು ಕೆಲವರೂ ಪ್ರತಿಪಾದಿಸುತ್ತಾರೆ. 'ವಳ್ಳುವರ್' \*ಎಂಬುದೊಂದು ಪ್ರಾಚೀನ ತಮಿಳುನಾಡಿನ ಅಂತ್ಯಜ ಜಾತಿ. ಆದುದರಿಂದ ಅವನು ಅಂತ್ಯಜನೆನ್ನುವವರಿದ್ದಾರೆ. ಕಬೀರನಂತೆ ಅವನು ನೆಯ್ಗೆಯ ಕಾಯಕ ಮಾಡುತ್ತಿದ್ದನೆಂದೂ ಹೇಳಲಾಗಿದೆ. "ಮದ್ರಾಸ್ ಪಟ್ಟಣದ ಮೈಲಾಪುರದಲ್ಲಿರುವ ಈತನ ಸಮಾಧಿಯನ್ನು ಶತಮಾನಗಳಷ್ಟು ಹಿಂದಿನಿಂದ ವೀರಶೈವ ಅರ್ಚಕರೇ ಪೂಜಿಸಿಕೊಂಡು ಬರುತ್ತಿರುವುದು ಇಲ್ಲಿ ಗಮನಾರ್ಹವಾಗಿದೆ. ಅಲ್ಲಿರುವ ತಿರುವಳ್ಳುವರ್ ವಿಗ್ರಹದ, ಆತನ ಹೆಂಡತಿಯ ವಿಗ್ರಹದ ತಲೆಯಲ್ಲಿ ಲಿಂಗಧಾರಣ ಚಿಹ್ನೆವಿದೆ." ಎಂದು ಪಂಡಿತ ರತ್ನಂ ಬಿ. ಶಿವಮೂರ್ತಿ ಶಾಸ್ತ್ರಿಗಳು ಹೇಳುತ್ತಾರೆ. (ವೀ.ಸಾ.ಇ. ಭಾಗ ೨. ಪುಟ ೪.)

---

"Tiruvalluvar's poem is one of the select number of great works which have entered into the very soul of a whole people and which can never die." Rev. G.U. Pope.

“ಇನ್ನೊಂದು ದಿವ್ಯಜ್ಞಾನವನ್ನೊಳಗೊಂಡ ಸೂತ್ರಗಳನ್ನುಳ್ಳ ಇನ್ನೊಂದು ಗ್ರಂಥವು ವಿಶ್ವಸಾಹಿತ್ಯದಲ್ಲಿಯೇ ವಿರಲ,”<sup>1</sup> ಎಂಬ ಖ್ಯಾತಿಗೆ, “ವಿಷ್ಣು ಕುಱಿಳಾಗಿ (ಕುಳ್ಳನಾಗಿ-ವಾಮನನಾಗಿ) ಭೂಗಗನಗಳನ್ನು ಎರಡು ಪಾದಗಳಿಂದ ಅಳೆದಂತೆ ತಿರುವಳ್ಳುವರ್ ತನ್ನ ಕುಱುಳ್ (ಸಣ್ಣ) ಪದ್ಯಗಳ ಎರಡು ಪಾದಗಳಿಂದ ಪ್ರಪಂಚವನ್ನೆಲ್ಲಾ ಅಳೆದಿದ್ದಾನೆ,” ಎಂಬ ನೆಗಳ್ಳಿಗೆ ಯೋಗ್ಯವಾಗಿರುವ, ‘ಸಾಸಿವೆ ಕಾಳಿನಲ್ಲಿ ಸಪ್ತ ಸಮುದ್ರಗಳನ್ನು ಸೆರೆ ಹಿಡಿದಂತೆ’ ಎಂಬ ಅಗ್ಗಳಿಕೆಗೆ ಪಾತ್ರವಾದ ಕುಱುಳ್ ವೇಮನ ಸರ್ವಜ್ಞರ ಮೇಲೆ ಪರಿಣಾಮವನ್ನೇನಾದರೂ ಮಾಡಿದೆಯೆ-ಎಂಬುದು ನಿಶ್ಚಿತವಾಗಿಲ್ಲ. ಮೂವರೂ ಜಾತಿ ಮತ ಪಂಥಗಳನ್ನು ಗಣಿಸದೆ ಗುಣಕ್ಕೆ ಪ್ರಾಧಾನ್ಯವನ್ನಿತ್ತವರು, ನೀತಿಗೆ ಪಟ್ಟುಗಟ್ಟಿದವರು, ಗೃಹಸಂಸಾರದಿಂದ ಪ್ರಾರಂಭಿಸಿ ವಿಶ್ವರಹಸ್ಯದವರೆಗೆ ಎಲ್ಲ ವಿಷಯಗಳ ಬಗೆಗೆ ಎಂದೆಂದಿಗೂ ಮರೆಯಲಾಗದಂಥ ಸುವರ್ಣಸೂತ್ರಗಳನ್ನು ಹೇಳಿ ಹೋಗಿರುವವರು. ಹೃದಯ ಪರಿಶುದ್ಧ, ನೀತಿಯ ನೆಲಗಟ್ಟಿನ ಮೇಲೆ ನಿಂತ ಜೀವನ, ಮಾನವ ಮಾನವರಲ್ಲಿ ಭೇದವನ್ನೆಣಿಸದ ಸಮದರ್ಶಿತ್ವ, ಎಲ್ಲರೊಡನೆ ಅವೈರ, ಸರ್ವರೊಡನೆ ಮೈತ್ರಿ, ಸಕಲ ಜೀವಿಗಳಲ್ಲಿ ಕರುಣೆ, ಎಲ್ಲ ಕೃತಿಗಳಲ್ಲಿ ಅಹಿಂಸೆ, ಎಲ್ಲ ಕಾಲದಲ್ಲಿಯೂ ಸತ್ಯ-ಇವು ಅವರು ಎತ್ತಿ ಹಿಡಿದ ತತ್ತ್ವಗಳು. ತಿರುವಳ್ಳುವರ್ ‘ಎಲ್ಲ ಜೀವಿಗಳ ಬಗ್ಗೆ ಪ್ರೇಮ, ಎಲ್ಲ ಕೆಡುಕಿನಿಂದ ದೂರವಿರುವಿಕೆ, ದಾನ, ಕ್ಷಮೆ ಮತ್ತು ಸತ್ಯಗಳೇ ಪುಣ್ಯ ಮಂದಿರದ ಪಂಚ ಸ್ತಂಭಗಳು’ ಎಂದು ಹೇಳಿದ್ದಾರೆ. “ನಿಮಗೆ ಕೆಡುಕು ಮಾಡಿದವರಿಗೂ ನೀವು ಒಳಿತು ಮಾಡಿರಿ, ನಿಮಗೆ ಕೆಡುಕು ಮಾಡಿದವರಿಗೆ ಪ್ರತಿಯಾಗಿ ಒಳಿತನ್ನೇ ನೀವು ಮಾಡದಿದ್ದರೆ ನಿಮ್ಮ ಪರಿಪೂರ್ಣತ್ವವೆಂತು? ಒಳಿತು ಮಾಡಿದುದನ್ನು ನೆನಪಿಡುವುದೇನೋ ಸರಿ, ಆದರೆ, ಕೆಟ್ಟುದು ಮಾಡಿದುದನ್ನು ಮರೆಯಬೇಕಾದುದೂ ಅಷ್ಟೇ ಅಗತ್ಯವಾದುದು” ಎಂದು ಬೋಧಿಸಿದ್ದಾರೆ—ಬುದ್ಧನಂತೆ. ‘ಒಳ್ಳೆಯವನಾಗಿರು, ಒಳ್ಳೆಯದನ್ನೇ ಮಾಡು’ ಇದು ಅವರ ಉಪದೇಶದ ಸಾರವಾಗಿದೆ.

<sup>1</sup> “There hardly exists in the literature of the world a collection of maxims in which we find so much lofty wisdom”  
Albert Schweitzer.

ವೇಮನ ಸರ್ವಜ್ಞರೂ ಇದನ್ನೇ ಎತ್ತಿಹಿಡಿದಿದ್ದಾರೆ. ಶಿವದೀಕ್ಷೆಯಾದ ಮೇಲೆ ಹಿಂದಿನ ಜಾತಿಯಿಲ್ಲ—

ಕಟ್ಟಿಪೇರು ತೋಡಗಟ್ಟಿ ಚಿಪ್ಪಗರಾದು  
ಕಾನರಾದು ಲೋನಿ ಕಲಿತನಂಬು  
ಜಂಗಮೈಮಿನ ಪಿದಪ ಜಾತಿ ನೆಂಚಗರಾದು  
ವಿಶ್ವದಾಭಿರಾಮ ವಿನುರ ವೇಮ—

ಎಂದು ವೇಮಣ್ಣನು ಸಾರಿದರೆ,

“ನಡೆವುದೊಂದೇ ಭೂಮಿ, ಕುಡುವುದೊಂದೇ ನೀರು  
ಸುಡುವಗ್ನಿಯೊಂದೆ ಇರುತಿರಲು ಕುಲಗೋತ್ರ  
ನಡುವೆ ಎತ್ತಣದು?”

ಎಂದು ಸರ್ವಜ್ಞ ಕೇಳುತ್ತಾನೆ. ಪರಮಾತ್ಮನ ಪಿತೃತ್ವ ಮಾನವನ ಭ್ರಾತೃತ್ವ ವನ್ನು ಎತ್ತಿಹಿಡಿದು—

“ತಲ್ಲಿ ಗೌರಿ ತನಕು ತಂದ್ರಿಯೇ ಶಂಭುಂಡು  
ಪ್ರಮಥ ಗಣಮುಲಖಿಲ ಬಾಂಧವುಲುನು  
ತನಕು ಪುಟ್ಟಿನಿಲ್ಲು ತನರು ಕೈಲಾಸಂಬು  
ವಿಶ್ವದಾಭಿರಾಮ ವಿನುರ ವೇಮ”

ಎಂದು ಹೇಳಿದ ಯೋಗಿ ವೇಮಣ್ಣ ;

“ಊರೆಲ್ಲ ನೆಂಟರು ಕೇರಿಯೆಲ್ಲವು ಬಳಗ  
ಧಾರುಣಿಯೆ ನನ್ನ ಕುಲದೈವವಾಗಿರಲು  
ಯಾರನ್ನು ಬಿಡಲಿ?”

ಎಂದು ಕೇಳಿದ ಸರ್ವಜ್ಞ. ಇವರಿಬ್ಬರೂ ಸಮಕಾಲೀನರಿರಬೇಕು. ವೇಮನನ ಕಾಲ ೧೫ನೆಯ ಶತಮಾನವೆಂದು ಕೆಲವರೂ ೧೬ ನೆಯ ಶತಮಾನವೆಂದು ಕೆಲವರೂ ಹೇಳುತ್ತಾರೆ. ಸರ್ವಜ್ಞನ ಕೆಲವು ವಚನಗಳನ್ನು ಸಂಪಾದನೆಯ ಸಿದ್ಧವೀರಾಚಾರ್ಯ (ಸುಮಾರು ೧೪೦೦)ರು ತಮ್ಮ ಸಂಪಾದನೆಯಲ್ಲಿ ಸೇರಿಸಿ ಕೊಂಡಿರುವುದರಿಂದ ಸರ್ವಜ್ಞ ಕ್ರಿ. ಶ. ೧೪೦೦ಕ್ಕೆ ಹಿಂದೆ ಇದ್ದನು, ಎಷ್ಟು ಹಿಂದೆ-ಇದ್ದನೆಂಬುದು ಗೊತ್ತಾಗಿಲ್ಲ-ಎಂದು ಎಲ್ಲರೂ ಹೇಳುತ್ತಾರೆ. ಇವರಿಬ್ಬರ ಒಂದೇ ಅರ್ಥದ ಪದ್ಯಗಳನ್ನು ಒಟ್ಟುಗೂಡಿಸಿ “ಸರ್ವಜ್ಞ-ವೇಮನ-ಸಂವಾದ” ಎಂಬ ಪುಸ್ತಕವೊಂದು ಪ್ರಕಟವಾಗಿದೆ. ಇವರಿಬ್ಬರೂ ಎಲ್ಲಿಯಾದರೂ ಒಂದೆಡೆಗೆ ಕೂಡಿ ಮಾತನಾಡಿದ್ದರೆ? ತಿಳಿಯದು. ಆದರೆ ‘ನಮ್ಮ ಸರ್ವಜ್ಞನ ಪ್ರಭಾವವು ವೇಮನನ ಮೇಲೆ ಬಹಳವಾಗಿ ಬಿದ್ದಿದೆ’ ಎಂಬ



ಹೇಳಿಕೆ ಇನ್ನೂ ಹೆಚ್ಚಿನ ಸಂಶೋಧನೆಯಿಂದ ಸಿದ್ಧವಾಗಬೇಕು. ಇಬ್ಬರೂ ಒಬ್ಬರಿಂದೊಬ್ಬರು ಪ್ರಭಾವಿತರಾಗಿದ್ದರೂ ಆಗಿರಬಹುದು.

೧೩೨೬ರಲ್ಲಿ ಕಾಕತೀಯ ಸಾಮ್ರಾಜ್ಯವು ಅಸ್ತಂಗತವಾದಮೇಲೆ ಪ್ರತಾಪ ರುದ್ರನ ಸೇನಾಪತಿಗಳಲ್ಲೊಬ್ಬನಾದ ಪ್ರೋಲಯ ವೇಮಾ (ಹೇಮ)ರೆಡ್ಡಿಯು ಸ್ವತಂತ್ರನಾಗಿ ವಿನುಕೊಂಡ ರಾಜ್ಯವನ್ನು ಆಕ್ರಮಿಸಿಕೊಂಡು ೧೩೩೯ರ ವರೆಗೆ ರಾಜ್ಯಭಾರ ಮಾಡಿದನು. ಅವನ ಮಗನಾದ ದೇಸಟಿ ವೇಮಾರೆಡ್ಡಿ (ಅನವೇಮಾರೆಡ್ಡಿ) ಯು ಕ್ರಿ.ಶ. ೧೩೨೪-೧೩೫೦ರ ವರೆಗೆ ರಾಜ್ಯಭಾರ ಮಾಡಿದನು. ಇವನು 'ವೀರ ಮಾಹೇಶ್ವರ ಚಕ್ರವರ್ತಿ' ಯೆಂದು ಅಂಧ್ರ ಮಹಾಕವಿ ಶ್ರೀನಾಥನಿಂದ ಸಂಸ್ತುತನಾದ ಅವಚಿ ದೇವಯ್ಯ ಸೆಟ್ಟೆಯ ಸಹಾಯದಿಂದ ಶ್ರೀಶೈಲ ಪರ್ವತಕ್ಕೆ ಸೋಪಾನವನ್ನು ಕಟ್ಟಿಸಿದನು. ಅವನ ತರುವಾಯ ಅನಪೂತ ಭೂಪಾಲ, ಅನವೇಮಾರೆಡ್ಡಿ, ಕುಮಾರ ಗಿರೆಡ್ಡಿಯರು ರಾಜ್ಯವಾಳುತ್ತಾರೆ. ಕುಮಾರ ಗಿರೆಡ್ಡಿ ಅಸಮರ್ಥ ನಾಗಿದ್ದುದರಿಂದ ಅನವೇಮಾರೆಡ್ಡಿಯ ಮೊಮ್ಮಗ ಪೆದಕೋಟಿ ವೇಮಾ ಭೂಪಾಲನು ಅವನ ರಾಜ್ಯವನ್ನು ಆಕ್ರಮಿಸಿಕೊಳ್ಳುತ್ತಾನೆ. ಕುಮಾರ ಗಿರೆಡ್ಡಿ ತನ್ನ ಮಕ್ಕಳೊಡನೆ ಸಿದ್ಧಾಪುರಕ್ಕೆ ಹೋಗಿ ನೆಲಸುತ್ತಾನೆ. ಈತ ನಿಗೆ ಕೋಮಟಿ ವೆಂಕಾರೆಡ್ಡಿ, ನಾಗೇಂದ್ರರೆಡ್ಡಿ, ಭರಮರೆಡ್ಡಿ, ವೇಮರೆಡ್ಡಿ (ವೇಮಣ್ಣ) ಮುಂತಾದ ಐವರು ಮಕ್ಕಳಿದ್ದರೆಂದು ತಿಳಿದು ಬರುತ್ತದೆ. ಇವರಲ್ಲಿ ಮೂರನೆಯವನಾದ ಭರಮರೆಡ್ಡಿ ದಡ್ಡನಾಗಿದ್ದನು. ಮುಗ್ಧ ಸಂಗಯ್ಯನವನು. ಮೋಸ ವಂಚನೆಗಳನ್ನು, ಏರುಪೇರುಗಳನ್ನು ಅರಿಯದವನು.

ಅತ್ತ ಶ್ರೀಶೈಲಕ್ಕೆ ದಕ್ಷಿಣದಲ್ಲಿರುವ ವೆಲ್ಲಟೂರು ಪ್ರಾಂತಕ್ಕೆ ಸೇರಿದ್ದ ರಾಮಾಪುರ ಗ್ರಾಮನಿವಾಸಿಗಳಾಗಿದ್ದ ವೇಮನ ನಾಗರೆಡ್ಡಿ ಅವನ ಸತಿ ಗೌರಮ್ಮರು ಶ್ರೀಶೈಲನಾಭನನ್ನು ಭಜಿಸಿ ಪುಶ್ಪೀರತ್ನವನ್ನು ಪಡೆಯುತ್ತಾರೆ. ಅವಳಿಗೆ ಮಲ್ಲಮ್ಮನೆಂಬ ಹೆಸರಿಡುತ್ತಾರೆ. ಅವಳು ಯುಕ್ತ ವಯಸ್ಸುಳಾ ಗಲು ಸಿದ್ಧಾಪುರದ ಕುಮಾರ ಗಿರೆಡ್ಡಿಯ ಮೂರನೆಯ ಮಗನಾದ ಭರಮರೆಡ್ಡಿಗೆ ಕೊಟ್ಟು ಮದುವೆ ಮಾಡುತ್ತಾರೆ.

ಐದು ಮಂದಿ ಅಣ್ಣ ತಮ್ಮಂದಿರೂ ಅವರ ಹೆಂಡಂದಿರೂ ಒಂದೇ ಮನೆಯಲ್ಲಿ ವಾಸಿಸುತ್ತಿದ್ದ ಆ ಅವಿಭಕ್ತ ಕುಟುಂಬದಲ್ಲಿ ಮಲ್ಲಮ್ಮನ ಸತ್ಯ ಪರೀಕ್ಷೆ ನಡೆಯುತ್ತದೆ. ಈಕೆ ಸಜ್ಜನೆ, ಶಿವಭಕ್ತಿ, ಪತಿ ಪಾದ ಸೇವಾಸಕ್ತಿ.

ತನ್ನಂತೆ ತಿಳಿವಳನ್ನರನು ಸದ್ಭಾವಸಂ—

ಪನ್ನೆ ಮಲ್ಲಮ್ಮ; ಇತರರ ಹಿಂಸೆಯಂ ಸಹಿಸಳು;

ಅನ್ನ ಮಂ ಕರುಣದಿಂ ಕೊಡುವಳು ಅರ್ಥಿಜನಕ್ಕೆ; ಶಕ್ತಿಗನುಸಾರವಾಗಿ

ಪನ್ನಗ ವಿಭೂಷಣನ ಭಕ್ತರಂ ಮನದಿಂದ

ಮನ್ನಿಸುವಳು, ಅಪವಾದವು ಅಂಟದಂತಿಹಳು, ಆಕೆಯ

ಉನ್ನತ ಮನಸ್ಸಿನ ಪವಿತ್ರತೆಯನುಸುರುವೊಡೆ ಜಿಹ್ವೆಯೊಂದಕೆ ಸಾಲ್ಕುಮೆ?

ಮಲ್ಲಮ್ಮನ ಆಗಮನದಿಂದ ಹೇಮರೆಡ್ಡಿಯ ಮನೆತನವಷ್ಟೇ ಅಲ್ಲ, ಸಮಗ್ರ ಸಿದ್ಧಾಪುರ ಗ್ರಾಮವೇ ಸುಖ ಸಮೃದ್ಧಿಗಳಿಂದ ತುಂಬಿ ತುಳುಕ್ಕುತ್ತದೆ. ಆಕೆಯ ಪುಣ್ಯ ಜೀವನದ ಪರಿಮಳ ಸುತ್ತಲೂ ಹರಡುತ್ತದೆ. ಇದು ಆಕೆಯ ನೆಗೆವಣ್ಣೆ (ಅತ್ತಿಗೆ-ನಾದುನಿ) ಯರಿಗೆ ಸರಿಬೀಳಲಿಲ್ಲ. ಅವರು ದಿನ ಬೆಳಗಾದರೆ ಮಲ್ಲಮ್ಮನಿಗೆ ಹಿಂಸೆಯಮೇಲೆ ಹಿಂಸೆ ಕೊಡತೊಡಗುತ್ತಾರೆ.

“ನೆಗೆವಣ್ಣೆಯರು ದುರುಳತನದೆ ಮತ್ಸರಗೊಂಡು

ಹಗೆತನವನಿವಳೊಡನೆ ಬೆಳಸಿ ಸುಮ್ಮನೆ ಮುನಿದು

ಬಗೆಬಗೆಯ ನೆವದಿಂದ ಬೈವುತಂ ಪಳಿವುತಂ ಭಂಗಿಸುತ ಹಂಗಿಸುತ್ತ—”

ಕೀಟಲೆ ಕೊಡಲಾರಂಭಿಸುತ್ತಾರೆ. “ಇವಳ ಕೈಯಿಂದ ಒಂದೂ ಕೆಲಸ ವಾಗುವುದಿಲ್ಲ. ಹಗಲೆಲ್ಲ ಸಾರಣೆ, ಕಾರಣೆ, ಸ್ನಾನ, ಪೂಜೆ, ದಾನ, ಧರ್ಮಗಳಲ್ಲಿಯೇ ಮಗ್ನಳಾಗಿರುತ್ತಾಳೆ. ಮನೆ ಹಾಳುಮಾಡುತ್ತಾಳೆ” ಎಂದು ಅತ್ತೆಯ ಹತ್ತಿರ ದೂರು ಹೇಳಿಹೇಳಿ ಆಕೆಯ ಮನಸ್ಸನ್ನೂ ಕಹಿಗೊಳಿಸಿ ಕೆಡಿಸಿದರು.

“ಸೊಸೆಯರುಸಿರಿದ ಮಾತನಾಲಿಸಿ ಕನಲ್ದ ಅತ್ತೆ

ಪುಸಿಯಲ್ಲ ಇದು, ಎಮಗಚ್ಚಿ ಬಾರದು, ಈ ಬಡವಾರ

ವೆಸಗುವುದದೇತಕೆ? ಸಾರಣೆಯೇಕೆ? ವ್ರತವೇಕೆ? ಶುಚಿಯೇಕೆ?

ಸ್ನಾನವೇಕೆ?”

ಎಂದು ಅತ್ತೆಯೂ ಚಿತ್ರಹಿಂಸೆ ಕೊಡಲಾರಂಭಿಸಿದಳು. ಗಂಡ ಮುಗ್ಧ ಸಂಗಯ್ಯ ಅತ್ತೆ ಚಿತ್ರಹಿಂಸೆ ಕೊಡತೊಡಗಿದಳು, ನೆಗೆವಣ್ಣೆಯರು ಬಗೆಬಗೆಯಿಂದ ಕಾಡಿ ಪೀಡಿಸತೊಡಗಿದರು. ಮಲ್ಲಮ್ಮನ ಜೀವನವು ನರಕಯಾತನೆ ಯಾಯಿತು. ಆಕೆ ನಿಂತರೆ ತಪ್ಪು, ಕುಳಿತರೆ ತಪ್ಪು, ಮಾತನಾಡಿದರೆ ತಪ್ಪು, ಸುಮ್ಮನಿದ್ದರೆ ತಪ್ಪು, ಕೆಲಸಮಾಡಿದರೆ ತಪ್ಪು, ಕೆಲಸ ಮಾಡದಿದ್ದರೆ ತಪ್ಪು! ಒಲ್ಲದ ಅತ್ತೆಗೆ ಮೊಸರಿನಲ್ಲಿ ಕಲ್ಲು! ಅತ್ತೆ ಸೊಸೆಯರು ಸಾಧ್ವಿ ಮಲ್ಲಮ್ಮನಿಗೆ

ಕೊಡುತ್ತಲಿದ್ದ ಕಿರುಕುಳವನ್ನು ಕಂಡು ಮಾವನು ಒಳಗೊಳಗೇ ಕೊರಗುತ್ತಿದ್ದನು. ಆದರೆ ಅವರನ್ನು ನಿಯಂತ್ರಿಸುವಷ್ಟು ಮನೋದಾರ್ಥ್ಯ ಅವನಲ್ಲಿರಲಿಲ್ಲ. ಮಲ್ಲಮ್ಮನಿಗೆ ಮಲ್ಲಿಕಾರ್ಜುನನೇ ಆಧಾರವಾಗಿ ಉಳಿದನು. ಅವನೇ ಅವಳ ತಂದೆತಾಯಿ ಬಂಧುಬಳಗವಾಗಿಬಿಟ್ಟನು. ಎಲ್ಲ ಕಿರುಕುಳಗಳನ್ನೂ ಮಲ್ಲಯ್ಯನ ನೆನಹಿನ ನಂದಾದೀಪದಲ್ಲಿ ಉರಿಸಿಬಿಟ್ಟಳು. ಮೌನದಿಂದಲೇ ದಾರುಣವಾದ ದುಃಖವನ್ನು ಸಹಿಸಿದಳು.

ಈ ಕಿರುಕುಳ ಅಲ್ಲಿಗೇ ನಿಲ್ಲಲಿಲ್ಲ. ಮಲ್ಲಮ್ಮನ ಮೇಲೆ ಅಲ್ಲದ ಸಲ್ಲದ ದೋಷಾರೋಪಣೆಯೂ ಪ್ರಾರಂಭವಾಯಿತು ! ಅವಳನ್ನು ಮನೆಬಿಡಿಸಿ ಅಡವಿಗೆ ದಬ್ಬಿಕೊಟ್ಟರು. ಅಲ್ಲಿ ದನಕಾಯುವ ಕಾಯಕ ಅವಳದಾಯಿತು. ಅದನ್ನೂ ಆನಂದದಿಂದಲೇ ಆ ಶುಭ್ರಶೀಲೆ ಮಾಡತೊಡಗಿದಳು. ಮಲ್ಲಿನಾಥನ ಧ್ಯಾನ, ಗೋಸೇವೆಗಳಲ್ಲಿ ತನ್ನೆದೆಯ ಅಳಲೆಲ್ಲವನ್ನೂ ಮರೆತು ಇರತೊಡಗಿದಳು.

ಇಷ್ಟರಿಂದಲೂ ತೃಪ್ತರಾಗಲಿಲ್ಲ ದುಷ್ಟ ನೆಗೆವೆಣ್ಣೆಯರು. ಅವಳ ಮೇಲೆ ವ್ಯಭಿಚಾರದ ಆರೋಪ ಹೊರಿಸಿ ಅವಳ ಗಂಡನನ್ನೇ ಅವಳನ್ನು ಕೊಲ್ಲಲು ಕಳಿಸಿದರು. ಆದರೆ ಆ ಅಗ್ನಿ ಪರೀಕ್ಷೆಯಲ್ಲಿ ಮಲ್ಲಮ್ಮ ಇನ್ನಷ್ಟು ಉಜ್ವಲವಾಗಿ ಹೊಳೆದಳು. ಅತ್ತಿ-ಅತ್ತಿಗೆಯರಿಗೆ ಸುಜ್ಞಾನೋದಯವಾಯಿತು. ಮಲ್ಲಮ್ಮನ ಚರಿತ್ರೆ ಮನೆಮಾತಾಯಿತು. ಮಲ್ಲಮ್ಮ ಗೃಹಿಣಿಯರಿಗೆಲ್ಲ ಗುರುವಾದಳು. ಮಹಾದೇವಿ-ಮೀರಾಬಾಯಂತೆ ಪತಿಯನ್ನೂ, ಪತಿಗೃಹವನ್ನೂ ನಿರಾಕರಿಸಿ ವೀರ ವೈರಾಗ್ಯದ ಪಥದಲ್ಲಿ ಸದ್ಗತಿಯನ್ನು ಪಡೆವ ಮಾರ್ಗವೊಂದು; ಗೃಹಿಣಿಯಾಗಿ ಗೃಹಜೀವನದ ನಂಜು ನುಂಗಿ ನಂಜುಂಡನನ್ನೊಲಿಸುವ ಮಾರ್ಗವಿನ್ನೊಂದು. ಹೇಮರೆಡ್ಡಿಯ ಮಲ್ಲಮಾಂಬೆ ಈ ಎರಡನೆಯ ಮಾರ್ಗದ ಧ್ರುವತಾರೆ, ದೀಪಸ್ತಂಭ, ದಿಶಾದರ್ಶಕಿ. ಕೇಡು ಬಗೆದವರಿಗೇ ಲೇಸು ಬೇಡಿ, ಅಸೂಯೆಯ ವಿಷವನ್ನು, ಮತ್ಸರದ ನಂಜನ್ನು ಕ್ಷಮೆಯ ಗಾರುಡದಿಂದ ಅಮೃತವನ್ನಾಗಿ ಮಾಡಿದ ಅಮೃತಮತಿಯಾಕೆ.

ಸ್ವಾರ್ಥಮಂ ಬಯಸುತಿಹರಲ್ಲದೀ ಮರ್ತ್ಯರ್ಪ.

ರಾರ್ಥಮಂ ಬಯಸುವನರತಿ ನಿರಳವೀವನಿತೆ

ಸ್ವಾರ್ಥವಂ ಬಯಸದೆ ಪರಾರ್ಥಕೋಸುಗಮಾಗಿ ದೇವಾರ್ಥಮಂ ಭಾವಿಸಿ

ಅರ್ಥಿಸಿದಳೀಕೆಗಾರ್ಸಾಟಿ ಸುರನರರೊಳ ? ಕೃ



ತಾರ್ಥನಾಗನೆ ಮೇದಿನೀ ಮಂಡಲದೊಳು ಧ-

ನೂರ್ಥಕಾಮಾಮೃತಗಳಾಶೆಯಿಲ್ಲದ ಮಲ್ಲಮಾಂಬೆಯಂ ನೆನೆವ ನರನು?

ಮಲ್ಲಮ್ಮನು ಮಾನವ ಕುಲಕ್ಕೆ ಮಾಡಿರುವ ಮಹೋಪಕಾರವು ಇನ್ನೊಂದಿದೆ. ಆಕೆಯ ಭಕ್ತಿಯ ಫಲವಾಗಿ ಶ್ರೀಗಿರಿ ಮಲ್ಲಿಕಾರ್ಜುನ ದೇವಾಲಯ, ಪ್ರಾಕಾರ, ಮೂರು ಗಾವುದದವರೆಗಿನ ಮಾರ್ಗ, ಪಾತಾಳ ಗಂಗೆಯವರೆಗಿನ ಸೋಪಾನ ಮುಂತಾದ ಮಹತ್ಕಾರ್ಯಗಳು ಜರುಗಿದುವಲ್ಲದೆ ಅಂಧ್ರ ಸಾಹಿತ್ಯಕ್ಕೆ ತನ್ಮೂಲಕ ಮಾನವ ಕುಲಕ್ಕೆ 'ವೇಮನ ಜ್ಞಾನಮಾರ್ಗ ಪದ್ಯಮುಲು' ಎಂಬ ೩೦೦೨ ಪದ್ಯಗಳ ಅಮೂಲ್ಯ ಭಂಡಾರ ದೊರೆಯಿತು ಎಂಬುದು ಜನ ಜನಿತವಾಗಿ ಬಂದಿದೆ.

ಮಲ್ಲಮ್ಮನ ಮೈದುನನಾಗಿದ್ದ ವೇಮಣ್ಣ (ವೇಮರೆಡ್ಡಿ) ವಿಷಯಾ ಸಕ್ತನಾಗಿದ್ದನು. ಓರ್ವ ವೇಶ್ಯೆಯಲ್ಲಿ ಅನುರಕ್ತನಾಗಿದ್ದನು. ಅವಳ ಮೋಹಕ್ಕೆ ಒಳಗಾಗಿ ಮನೆಯಲ್ಲಿದ್ದ ಹಣವನ್ನೆಲ್ಲಾ ಒಯ್ದು ಅವಳಿಗೆ ಕೊಡುತ್ತಿದ್ದನು. ಮನೆಯಲ್ಲಿ ಏನೂ ದೊರೆಯದಿದ್ದರೆ ಅಣ್ಣನ ಹೆಂಡತಿಯಾದ ಮಲ್ಲಮ್ಮನನ್ನು ಕೇಳಿ ಆಕೆಯ ಒಡವೆ ವಸ್ತುಗಳನ್ನು ಒಯ್ದು ಕೊಡುತ್ತಿದ್ದನು. ಎಂದಾದರೊಂದು ದಿನ ಅತ್ತಿಗೆಯು 'ಇಂದು ಬೇಡ ನಾಳೆ ಕೊಡುತ್ತೇನೆ' ಎಂದು ಹೇಳಿದರೆ ಆಕೆ ಕೊಡುವವರೆಗೂ ಉಪವಾಸ ವಿರುತ್ತಿದ್ದನು. ಬಹುಶಃ ಅವನೇ ಅನ್ನ ಸತ್ಯಾಗ್ರಹದ ಆದ್ಯ ಪ್ರವರ್ತಕ. ಅವನು ಉಪವಾಸ ಒಣಗುವುದನ್ನು ನೋಡಲಾಗದೆ ದಯಾರ್ಥ ಹೃದಯಳಾದ ಮಲ್ಲಮ್ಮ ಅವನು ಕೇಳಿದುದನ್ನು ಕೊಟ್ಟುಬಿಡುತ್ತಿದ್ದಳು.

ತಾನು ಕೇಳಿದುದೆಲ್ಲ ಕೂಡಲೇ ತನ್ನ ಕೈಗೆ ಬರುತ್ತಿದ್ದುದನ್ನು ಕಂಡು ಆ ವೇಶ್ಯೆಯ ಆಶೆಯೂ ಇಮ್ಮಡಿಸಿತು. ಹೀಗಿರಲು,

ಇರುತ್ತೊಂದು ದಿನದೊಳಾ ಸೂಳೆ ನೀರಂ ಪೊತ್ತು

ತರುವಾಗ ಬೀದಿಯೊಳು ಮಲ್ಲಮಾಂಬೆಯ ಕಿವಿಯ

ಹರಳಿನೋಲೆಯ ಕಂಡು ಮನದೊಳಗೆ ಬಯಸಿ ತರಹರಿಸುತ್ತ ಮನೆಗೆ ಬಂದು

ಭರದೆ ತನ್ನಯ ಮಿಂಡನಂ ಕೂರ್ತು ಕೇಳಿನ್ನ

ಪುರುಷ ನಿನ್ನತ್ತಿಗೆಯ ರನ್ನದೋಲೆಯನಿಂದು

ತರದೊಡೆನ್ನಯ ಮನೆಗೆ ಬರಬೇಡವೆಂದುಸುರಲದಕೆ ಯೋಚನೆಗೈಯದೆ-

ಅತ್ತಿಗೆಯ

ಹತ್ತಿರಕ್ಕೆ ಓಡಿಬಂದ ವೇಮಣ್ಣ. ಕೈಮುಗಿದು ಹೇಳಿದ, 'ಅತ್ತಿಗೆ, ನಿನ್ನ

ಕಿವಿಯ ಹರಳಿನೋಲಿಗಳನ್ನೇ<sup>1</sup> ಬಯಸಿ ಬೇಡಿದ್ದಾಳೆ ಸೂಳೆ. ನೀನವು  
ಗಳನ್ನು 'ಕೊಡದೊಡಸುವಳಿವುದಾ, ಸುಳ್ಳಲ್ಲವೆನ್ನಾಣೆ, ನಿನ್ನಾಣೆ!'

ಮಲ್ಲಮ್ಮನು ನಿರುಪಾಯಳಾದಳು. ಕೊಡದಿದ್ದರೆ ಬಿಡುವವನಲ್ಲ ವೇಶ್ಯೆಗೆ  
ಮರುಳಾದ ಮೈದುನ. ಒಂದು ಉಪಾಯವನ್ನು ನೆನೆದು ಹೇಳಿದಳು,  
“ಆರಿಗುಂ ತಿಳಿಯಗೊಡದೆ ನಿನಗೀವೆನೋಲಿಗಳ ಮೈದುನ, ಆದರೆ ಒಂದು  
ಕರಾರಿಗೆ ನೀನು ಒಪ್ಪಬೇಕು.

ಇಂದಿನಿರುಳೊಳು ನಿನ್ನ ಸೂಳೆ ಬತ್ತಲೆಯಾಗಿ

ಬಂದು ನಿನ್ನಯ ಮಂಚಮಂ ಮೂರುಬಾರಿ ಮುದ.

ದಿಂದ ದೀಪದ ಬೆಳಕಿನೊಳು ಸುತ್ತಿ ಬಂದ ಬಳಿಕೀಯೋಲಿಗಳನವಳಿಗೆ

ಕುಂದದಿತ್ತು ಪಚರಿಸು !

ಅತ್ತಿಗೆಯನ್ನು ತನ್ನ ತಾಯಿಯಿಂದೇ ತಿಳಿದಿದ್ದ ವೇಮಣ್ಣ ಈ  
ಕರಾರಿಗೆ ಒಪ್ಪಿ ಓಲೆಗಳನ್ನು ತೆಗೆದುಕೊಂಡು ಹೋದನು. ಸೂಳೆಗೆ ಆ  
ಕರಾರನ್ನು ಹೇಳಿದನು. ಅವಳು ಹೇಳಿ ಕೇಳಿ ಬೆಲೆವೆಣ್ಣು. “ಪರಮ  
ಸಂತೋಷದಿಂದಿರುಳಿನೊಳು ಪುರುಷನನುಮತಿಯಂತೆ ನಗ್ನದಿಂ ಮಂಚಮಂ  
ನೆರೆ ಸುತ್ತುವರಿವುದಂ ನೋಡಿ, ಮನದೊಳು ನಾಚಿ, ಮತ್ತಂ  
ಜುಗುಪ್ಸೆಗೊಂಡು, ಹರಹರಾ, ಚೀನಾಂಬರಗಳಿಂ ಮುಚ್ಚಿ ಸುಂದರಮಾಗಿ  
ಕಾಣ್ಣು ತರುಣೇಶರೀರದ ಪರಿಯನರಿಯದಲೆ ಮರುಳತನದಿಂದ ಮೋಹಿಸಿ  
ಕೆಟ್ಟಿನೆಂದು ದಿಗ್ಭ್ರಮಣೆಗೊಂಡು ಉಸುರ್ಗರೆದನು !”

ರಾಗವಿರಾಗವಾಯಿತು, ಮೋಹ ನಿರ್ಮೋಹವಾಯಿತು, ವಿಷಯ  
ನಿರ್ವಿಷಯವಾಯಿತು. ಮರವೆಯ ತೆರೆ ಸರಿಯಿತು; ಅರುವಿನ ಬೆಳಕು  
ತೂರಿ ಬಂದಿತು. ಅತ್ತಿಗೆಯ ಹತ್ತಿರಕೆ ಓಡಿ ಬಂದು, “ಆವ ಜನ್ಮದ  
ಪುಣ್ಯವೋ ತಾಯೆ, ನಿನ್ನ ಕೃಪೆ ಈ ವಿಧದೊಳೆನಗಾಯ್ತು ! ಪಾವನ ಚರಿತ್ರೆ,  
ಚಿತ್ರಕಾಶದೆ ತಂದೆಯೆನ್ನ” ಎಂದು ಎದೆದುಂಬಿ ಅತ್ತಿಗೆಯನ್ನು ಕೊಂಡಾಡಿ  
ದನು. ಮಲ್ಲಮ್ಮನ ಉಪಾಯ ಫಲಿಸಿತು. ಫಲಿಸದೇನು? ಅದು ಸಾಧ್ಯವೇ  
ಶಿರೋಮುಣಿಯ ಸತ್ ಸಂಕಲ್ಪದಿಂದ ಹೊರಟ ಉಪಾಯವಲ್ಲವೇ ?

<sup>1</sup>ವೇಶ್ಯೆ ಮೂಗುತಿಯನ್ನು ಕೇಳಿದಳೆಂದು ಕಥಾಂತರವುಂಟು. ನೀರ ದಾರಿ  
ಯಿಂದ ಹೊರಟದ್ದ ವಾರಾಂಗನೆಯ ಕಣ್ಣಿಗೆ ಕಿವಿಯ ಓಲೆಗಳಿಗಿಂತ ಮೂಗಿನ  
ಮೂಗುತಿ ಕಂಡಿರುವುದು ಹೆಚ್ಚು ಸಂಭವನೀಯವಾಗಿದೆ.

ಅಂದು ಮಲ್ಲಮ್ಮ ಮೈದುನನನ್ನು ಸೂಳೆಗೇರಿಯಿಂದ ಸತ್ಯದ ದಾರಿಗೆ ಎಳೆಯದಿದ್ದರೆ ಜಗತ್ತಿಗೆ ವೇಮನ ಯೋಗಿಯ ಜ್ಞಾನಗೀತಗಳು ದೊರೆಯುತ್ತಿರಲಿಲ್ಲ. ಒಬ್ಬ ಉನ್ನತ್ತ ಕಾಮುಕನನ್ನು ಉದಾತ್ತ ಯೋಗಿಯನ್ನಾಗಿ ಉಪಾಯದಿಂದಲೇ, ಅಹಿಂಸೆಯಿಂದಲೇ ಪರಿವರ್ತಿಸಿದ ಮಲ್ಲಮ್ಮನಾರೀ ಲೋಕದ ದಾರಿದೀಪ, ನಾರೀ ಕುಲಕ್ಕೆಲ್ಲ ಗೌರವತಂದ ಮಹಾಮಾತೆ, ಪೂತೆ, ಖ್ಯಾತೆ. ಅಂತೆಯೇ ಹಳ್ಳಿಗರೂ, “ಹೆಣ್ಣು ಮಕ್ಕಳೊಳಗೆ ಹೇಮರೆಡ್ಡಿ ಮಲ್ಲಮ್ಮ ಮೇಲೆ ತನ್ನ ದೇಹವ ಪುಡಿಮಾಡಿ-ಕಟ್ಟಿಸ್ಯಾಳೆ ಪರ್ವತ ಮಲ್ಲನ ಹೊಸಕಳಸ” ಎಂದು ಹಾಡುತ್ತಿದ್ದಾರೆ.

ವೇಮಣ್ಣನು ತಾನು ವೇಮನ ಯೋಗಿಯಾದ ಸನ್ನಿವೇಶವನ್ನು ಈ ರೀತಿ ಹಾಡಿಕೊಂಡಿದ್ದಾನೆ.

“ಜಾರು ಚನುದೊಯಿ ಬಯಕೆತ್ತಿ ಚೇರಬಿಗಿಚಿ  
ಕಂಚುಕಮು ಗಟ್ಟು ಕಾಮಿನೀ ಕಪಟ ವೇಷ  
ಧಾರಿ ವಲಲೋನ ಬಡಿ ನೀವು ದಗುಲು ಕೊನಕು  
ಮಿಮಲಗುಣ ರಾಜಯೋಗೀಂದ್ರ ವೇಮನಾರ್ಯ”

(ನೇ. ಜ್ಞಾ. ಭಾಗ ೩, ಪ. ೩೫)

ಮುಂದೆ ಸೋಮಶೇಖರನೆಂಬ ಸದ್ಗುರುವಿನ ಸದುಪದೇಶದಿಂದ ನೀತಿ, ಧರ್ಮ, ಜ್ಞಾನಗಳನ್ನರಿತು ತನ್ನ ಜ್ಞಾನಮಾರ್ಗ ಪದಗಳಿಂದ ಮಾನವರನ್ನು ಪರಿಪೂರ್ತರನ್ನಾಗಿ ಮಾಡಿ ವಿಖ್ಯಾತನಾಗುತ್ತಾನೆ. ಅವರ ಅಂಧಶ್ರದ್ಧೆಗಳನ್ನು ಅಳಿದು ಅರಿವಿನ ಅಮೃತವನ್ನು ಉಣಿಸುತ್ತಾನೆ; ತಣಿಸುತ್ತಾನೆ. ತಾನೇ ಹೇಳಿಕೊಂಡಂತೆ “ಶ್ರೀಕರ ಶಿವತತ್ತ್ವ ಶೀಲುಡಾ ವೇಮನ” ಆಗುತ್ತಾನೆ. ‘ಆರುಮತಮುಲ ಪಯಿನಧಿಕಮೈನ ಮತಮು, ಲಿಂಗಮತಮು ಕಂಟಿಲೇದು ಜಗತಿ’ ಎಂದು ಹೇಳಿಕೊಂಡಿದ್ದರೂ ‘ಅಂಗದ ಮೇಲೆ ಲಿಂಗಕಟ್ಟಿ ಲಿಂಗಭಕ್ತಿಯಿಲ್ಲದಿದ್ದರೆ ಕಳ್ಳದನದ ಕೊರಳಿಗೆ ಗುದ್ದಿ ಕಟ್ಟಿದಂತೆ (ಅಂಗಮಂದು ಲಿಂಗಮತಿಶಯಂಬುಗಗಟ್ಟಿ | ಲಿಂಗಮಂದು ಭಕ್ತಿಲೇಕಯನ್ನ | ದೊಂಗಗೊಡ್ಡುಮೆಡನು ದುಂಗ ಗಟ್ಟಿನರೀತಿ ವಿಶ್ವಾದಾಭಿರಾಮ ವಿನುರ ವೇಮಾ) ಎಂದು ಲಿಂಗಭಕ್ತಿವಿಹೀನರನ್ನೂ, ಕಟ್ಟಿದ ಲಿಂಗವ ಬಿಟ್ಟು ಬಿಟ್ಟದ ಲಿಂಗಕ್ಕೆ ಹೋಗುವವರನ್ನೂ (ಅರುತ ಲಿಂಗಮುಂಡ ನದಿಯೆರುಂಗಕಲೇಕ | ಪರ್ವತಂಬು ವೆದಕು ಪನಸ ಕೊಡುಕು | ಪಾಮರಾನಿ ಲಿಂಗಪ್ರಾಣಮೇಗದ ಚೂಡ | ವಿ.ವಿ. ವೇಮ) ಖಂಡಿಸದೆ ಬಿಟ್ಟಿಲ್ಲ. ಅಂಗ



ಲಿಂಗಗಳ ಅರಿವಿಲ್ಲದೆ ವೀರಶೈವನಾಗಬಾರದೆಂದೇ ಹೇಳಿದ್ದಾನೆ. (ಆ ಚರಾಚರಮುಲ ನಂಗಾಲ ಲಿಂಗಾಲ | ಸರಣಿ ದೆಲಿಯನಟ್ಟಿ ಶೈವಮೇಲ ? | ಅಷ್ಟತನುವು ಮಯುಡು ಹರು ಡೌಟ ನೆರುಗರೋ | ವಿ.ವಿ. ವೇಮು) ; ನಿಷ್ಠೆಯಿಲ್ಲದೆ ಇಷ್ಟ ಲಿಂಗ ಕೊರಳಿಗೆ ಬಿಗಿದರೆ ಫಲವಿಲ್ಲವೆಂದೇ ಸಾರಿದ್ದಾನೆ. ಸ್ತ್ರೀಪುರುಷ ರೂಪವಾದ ಲಿಂಗಭೇದವನ್ನು ತೊಲಗಿಸಿ ಈರ್ವರ ಅಂಗದಲ್ಲಿ ಲಿಂಗಧಾರಣೆಮಾಡಿ ಲಿಂಗಾಂಗ ಸಾಮರಸ್ಯವನ್ನು ಅನುಭವಿಸುವುದೇ ಸತ್ಯಮಾರ್ಗವೆಂದು ಸಾರಿದ್ದಾನೆ. (ಲಿಂಗ ಜೀವುಲರೆಂಟಿನಿ ಭಂಗವೆಟ್ಟಿ | ಅಂಗ ಮಂದುನು ಲಿಂಗಂಬು ನನುವು ಪರಚಿ | ಸಂಗಮೇರ್ಪಡ ಜೂಚುಟೇ ಸತ್ಯ ಮಗುನು | ವಿ.ವಿ. ವೇಮು) ಒಟ್ಟಿನಲ್ಲಿ ಅವನು ಬೋಧಿಸಿದದು ಉದಾರವಾದ ಶಿವಾದ್ವೈತ ಸಿದ್ಧಾಂತ.

ಅಂಗಮೋಡ ಬುಟ್ಟಿ ಲಿಂಗಮೋಡ ಬುಟ್ಟಿ  
ಯೆಂಗಿಲೇಡ ಬುಟ್ಟಿ ಯೇಕಮಾಯ  
ಯೆಂಗಿಲೆಂಗಿಲನುಚು ನೆಗ್ಗುಲು ಪಡನೇಲ  
ವಿ.ವಿ. ವೇಮು”

“ಲಿಂಗಮೇ ಭವುಡೈನ ನಂಗಂಬು ಜೀವುಂಡು  
ಜೀವಿಸ್ವಚ್ಛ ಮೈನ ಜೇರುಗಿವುನಿ !”

“ಅಂಗವೆಲ್ಲಿ ಹುಟ್ಟಿತು ? ಲಿಂಗವೆಲ್ಲಿ ಹುಟ್ಟಿತು ? ಎಂಜಲು ಹುಟ್ಟಿದುದೆಲ್ಲಿ ? ಎಲ್ಲವೂ ಶಿವಸ್ವರೂಪವಾಗಿ ಏಕವಾದಮೆಲೆ ‘ಎಂಜಲು, ಎಂಜಲು’ ಎಂದು ಎಗ್ಗುವಾಡುವುದೇಕೆ ?” ಇದು ವೇಮನನ ನಿಲವು. ಆ ಎತ್ತರದಲ್ಲಿ ನಿಂತು ಎಲ್ಲವನ್ನೂ ನೋಡಿ ಅನುಭವಾಮೃತವನ್ನು ನೀಡಿ ಶಿವನೊಳಗೆ ಕೂಡಿ ಹೋದಾತ ವೇಮನ. ಇಂದಿಗೂ ಗೋಪಾಲನಿಂದ ಭೂಪಾಲನವರೆಗೆ, ಬಡವನಿಂದ ಬಲ್ಲಿದನವರೆಗೆ ಅವನ ವಚನಗಳನ್ನು ಓದಿ ಆನಂದಿಸದವರೇ ಇಲ್ಲ. ಲಕ್ಷ್ಮಣ ಕವಿ, ಎಲ್ಲನಾಯಕ, ಶಿವಯೋಗೀಂದ್ರ, ತುರುಗಾರಾಮ, ನರಸಿಂಹದಾಸರಂಥ ಸತ್ಯವಿಗಳು ವೇಮನನ್ನು ಸ್ಮರಿಸಿದ್ದಾರೆ.

ಮಾನವ ಲೋಕಕ್ಕೆ ಮಾರ್ಗದರ್ಶಕವಾದ ವೇಮನನ ಪದ್ಯಗಳು ಅವನೇ ಹೇಳಿಕೊಂಡಿರುವಂತೆ—

ವೇಮನ ಚಿಪ್ಪಿನ ಪದ್ಯಮು  
ಸಾಮಂಬುನ ಸಕಲವೇಡ ಸಾರಂಬುಗದಾ  
ಸಾಮತ ಪಂಚಾಕ್ಷರಿಲೋ  
ನೀಮಹಿಮಲು ದೆಲಿಯತಕುನ್ನನಿಪಾ ವೇಮು—

ಸಕಲ ವೇದ ಸಾರಗಳಾಗಿವೆ, ಅನುಭವ ಸಾರವಾಗಿವೆ. ಸುಲಲಿತವೂ, ಸಮೀಚೀನವೂ ಆದ ಇವನ ಹಿತವಚನಗಳು ಲೋಕಾನುಭವವನ್ನೂ ಶಿವಾನುಭವವನ್ನೂ ಸಮಾನ ಸಫಲತೆಯಿಂದ ಸೆರೆಹಿಡಿದಿವೆ. ಅಂತೆಯೇ ಮುಮುಕ್ಷುಗಳ, ಜ್ಞಾನ ಭಿಕ್ಷುಗಳ ಮನಗಳನ್ನೂ ಸೆರೆಹಿಡಿದಿವೆ. ಕದರಿ ತಾಲ್ಲೂಕಿಗೆ ಸೇರಿದ 'ಕಠಾರುಪಲ್ಲಿ' ಯಲ್ಲಿರುವ ಅವನ ಸಮಾಧಿ ಜ್ಞಾನೋಪಾಸಕರಿಗೆ, ಆತ್ಮದರ್ಶನಾಕಾಂಕ್ಷಿಗಳಿಗೆ ಪವಿತ್ರ ಯಾತ್ರಾಸ್ಥಾನವಾಗಿದೆ.

ಕನ್ನಡ ಜಾನಪದ ಕವಿಚಕ್ರವರ್ತಿ ಸರ್ವಜ್ಞನ ಜನನದ ಬಗ್ಗೆ ಜನ ಜನಿತವಾದ ಐತಿಹ್ಯವಿದು. ಧಾರವಾಡ ಜಿಲ್ಲೆಯ ಮೈಸೂರು ಗ್ರಾಮದಲ್ಲಿದ್ದ ಬಸವರಸ ಎಂಬ ಆರಾಧ್ಯ ಬ್ರಾಹ್ಮಣನು ತನ್ನ ಪತ್ನಿ ಮಲ್ಲಮ್ಮನು ಮಕ್ಕಳಿಲ್ಲದೆ ದುಃಖಿಸುತ್ತಿರಲು ಪುತ್ರಪ್ರಾಪ್ತಿಗಾಗಿ ಕಾಶೀಯಾತ್ರೆಗೆ ಹೋದನು. ಅಲ್ಲಿ ಭಗವಾನ್ ವಿಶ್ವನಾಥನ ಅನುಗ್ರಹವನ್ನು ಪಡೆದು ಸ್ವಗ್ರಾಮಕ್ಕೆ ಹಿಂದಿರುಗುತ್ತಿದ್ದಾಗ ದಾರಿಯಲ್ಲಿ ಅಂಬಲೂರಿನಲ್ಲಿ ಒಂದಿರುಳು ಕಳೆದನು. ಅಲ್ಲಿ ಕಾಲ ಕರ್ಮ ಸಂಯೋಗದಿಂದ ಕುಂಬಾರ ಮಾಳಿಯೆಂಬುವಳ ಸಂಗ ಮಾಡಿದನು. ಆ ಮಾಳಿಯ ಉದರದಿಂದ ಸರ್ವಜ್ಞ ಜನಿಸಿದನು.

ಈ ಕಥೆಯನ್ನು ಒಪ್ಪದವರೂ ಇದ್ದಾರೆ. ಸ್ವತಃ ಸರ್ವಜ್ಞನೇ-


‘ತಂದೆ ವಿಪ್ರನು ಅಲ್ಲ ತಾಯಿ ಮಾಳಿಯು ಅಲ್ಲ |

ಚಂದ್ರಶೇಖರನ ವರದಿಂದ ಹುಟ್ಟಿದ | ಕಂದ ತಾನೆಂದ ಸರ್ವಜ್ಞ ||

ಎಂದು ಹೇಳಿಕೊಂಡಿದ್ದಾನೆ. “ಗಂಡು ತನ್ನದು ಎಂದು ಲಂಡೆ ಸುತನೆಂಬುವಳು | ಖಂಡಪರಶುವಿನ ವರಪುತ್ರ ಆನುನೆರೆ | ಕಂಡುದನೆ ನುಡಿವೆ ಸರ್ವಜ್ಞ || ಎಂದು ತನ್ನ ನಿರಂಕುಶಮತಿಯನ್ನು ವ್ಯಕ್ತಗೊಳಿಸಿದ್ದಾನೆ. “ತಾ, ಯೆಂಬೆನಲ್ಲದೆ ತಾಯಿತಾನೆಂಬೆನೆ? | ತಾಯಿಯೆಂದಾನು ನುಡಿದೇನು, ಪರಸ್ತ್ರೀಯ | ತಾಯಿಯೆಂದೆಂಬೆ! ಸರ್ವಜ್ಞ” ಎಂದು ಸರ್ವಸ್ತ್ರೀಯರೂ ತನ್ನ ತಾಯಿಯೆಂದೆಂಬ ಹೃದಯ ವೈಶಾಲ್ಯವನ್ನು ತೋರಿದ್ದಾನೆ.

ಬಹುಶಃ ಇವನ ‘ಕಂಡುದನೆ ನುಡಿವೆ’ ಕೆಚ್ಚು ಮನೆಯವರಿಗೆಲ್ಲ ಅಪ್ರಿಯವಾಯಿತೆಂದು ತೋರುತ್ತದೆ. ಕಾರಣ, “ನೂಕಿದರು ಅವರಾಗ ಕುಹಕತನದೋಳು ಬೇಗ | ಲೋಕದೊಳಗೆಲ್ಲ ಕಂಡುದನು ನುಡಿದು ತಾ | ನೇಕವಾಗಿಹನು ಸರ್ವಜ್ಞ” ಎಂದು ನುಡಿದಿದ್ದಾನೆ.

ಹೀಗೆ ಕುಂಬಾರಸಾಲೆಯಿಂದ 'ಹಿಂಡನಗಲಿದ ಗಜದಂತೆ ಹೊರಟು' ಮಂಡೆ ಬೋಳಿಸಿಕೊಂಡು, ತುಂಡುಗಂಬಳಿ ಹೊದೆದು, ಕರದಿ ಕಪ್ಪರ ಹಿಡಿದು, ಊರೂರು ತಿರುಗುತ್ತ, ಕಂಡುದನೆ ನುಡಿಯುತ್ತ, 'ತಿರಿವರಿಂ ಸಿರಿ





ವಂತರಾರು?’ ಎಂದು ಉಗ್ಗಡಿಸುತ್ತ ನಡೆದನಾ ಕ್ರಾಂತಿಪುರುಷ. ಕನ್ನಡ ನಾಡನ್ನೆಲ್ಲ ಸುತ್ತಿದ, ಲೋಕ ಜೀವನವನ್ನೆಲ್ಲ ತುತ್ತಿದ, ‘ಸರ್ವರೋಳ ಗೊಂದೊಂದು ನುಡಿ ಕಲಿತು ವಿದ್ಯದ ಪರ್ವತನೆ’ ತಾನಾದ. ತಾನುಕಂಡುಂಡ ಅನುಭವವನ್ನು ಸಾವಿರಾರು ಸುವರ್ಣ ಸೂತ್ರಗಳಲ್ಲಿ ಎರಕಹೊಯ್ದ. ತಿರು ವಳ್ಳುವರ್-ಪಾಲ್ಕುರಿಕೆ ಸೋಮನಾಥರ ಕೈಯಲ್ಲಿ ದ್ವಿಪದಿ, ವೇಮನ-ರತ್ನಾ ಕರ ವರ್ಣಿಗಳ ಕೈಯಲ್ಲಿ ಚೌಪದಿ ತ್ರಿಪದಿ, ಹರಿಹರನ ಕೈಯಲ್ಲಿ ರಗಳೆ, ರಾಘವಾಂಕ-ಕುಮಾರವ್ಯಾಸರ ಕೈಯಲ್ಲಿ ಷಟ್ಪದಿ ಮಹೋನ್ನತಿಯನ್ನು ಪಡೆದಂತೆ ಸರ್ವಜ್ಞನ ಕೈಯಲ್ಲಿ ತ್ರಿಪದಿ ಪರಮೋನ್ನತಿಯನ್ನು ಪಡೆದು ಕೊಂಡಿತು. ತಿರುಳ್‌ಗನ್ನಡದಲ್ಲಿ, ತ್ರಿಪದಿಯಂಥ ಜಾನಪದ ಛಂದಸ್ಸಿನಲ್ಲಿ ಜೀವನಾನುಭವ, ಶಿವಾನುಭವ, ನೀತಿ, ಧರ್ಮ, ಶಾಸ್ತ್ರ, ಒಗಟು, ಕಾಲ ಜ್ಞಾನ ಇತ್ಯಾದಿ ಅನೇಕ ವಿಷಯಗಳ ತಿರುಳು ದೊರೆಯಿತು ಜನಸಾಮಾನ್ಯ ರಿಗೆ. ಅವನ ವಚನಗಳು ಜನಪದ ವೇದವಾಗಿ ಉಳಿದಿವೆ. ಸರ್ವಜ್ಞ ಪಂಡಿತರ ಕವಿಯಲ್ಲ, ಪಾಮರರ ಪ್ರವಾದಿ. ಆದರೆ ನಾನೀನೆಂಬ ಪಂಡಿತರೂ ಅವನ ಪ್ರತಿಭೆಗೆ ತಲೆದೂಗಿದ್ದಾರೆ. “ಸರಸ ಕನ್ನಡದಲ್ಲಿ ಬೆರಸಿ ಸಿಡಿಲಿನ ನೀರ | ಸುರಿಸಿದನು ಮಿಂಚಿನ ವಚನಗಳ ಸಿರಿಗನ್ನ | ಡರಸ ನಿವನೊಬ್ಬ ಸರ್ವಜ್ಞ ||” ಎಂದರು ನಾಡಕವಿ ಅಂಬಿಕಾತನಯದತ್ತರು; ‘ಇವನು ಕರ್ಣಾಟಕದ ಮೃಗೇಂದ್ರ, ಜೇನು ದುಂಬಿ, ಕೋಕಿಲ’ ವೆಂದರು ಉತ್ತಂಗ ಸಾಹಿತಿ ಉತ್ತಂಗಿಯವರು; ‘ಸರ್ವಜ್ಞನು ಸಿಡಿಲುಣಿ....ಅವನ ಕೂಗು ನರಿಯ ಕೂಗಲ್ಲ, ಸಿಂಹನಾದ’ ಎಂದರು ತಿರುಮಲೆ ತಾತಾಚಾರ್ಯ ಶರ್ಮರು; “ಸರ್ವಜ್ಞನ ವಚನಗಳೆಂದರೆ ಅದೊಂದು ಚಿಕ್ಕ ವಿಶ್ವಕೋಶ” ವೆಂದರು ಚಿಚ್ಚಕೋರರು; “ಸರ್ವಜ್ಞನು ಕನ್ನಡಿಗರ ‘ತಿರುವಳ್ಳುವರ್’” ಎಂದರು ಪಂಡಿತ ಪ್ರಕಾಂಡ ಎ. ಆರ್. ಕೃಷ್ಣಶಾಸ್ತ್ರಿಗಳು; “ಧರ್ಮದ ಬಗ್ಗೆ ಅವನು ತಳೆದಿದ್ದ ಉದಾರ ದೃಷ್ಟಿ, ಹೊಲೆಯರೇ ಮೊದಲಾದ ಸಮಾಜ ಬಾಹಿರರ ಬಗ್ಗೆ ತಳೆದಿದ್ದ ಅಪಾರ ಕರುಣೆ, ಮಾನವ ಪ್ರೇಮ, ಆತ್ಮಜ್ಞಾನ, ಅನುಭವಗಳಿಗೆ ಕೊಟ್ಟಿದ್ದ ಪ್ರಾಶಸ್ತ್ಯ ಸರ್ವಜ್ಞನನ್ನು ಸ್ಥಿತ ಪ್ರಜ್ಞರಾದ ಮಹಾನುಭಾವರ ಪಜ್ಜಿಗೆ ಸೇರಿಸುತ್ತವೆ” ಎಂದರು ಅ.ನ. ಕೃಷ್ಣ ರಾಯರು; “ಇವನಲ್ಲಿ ಮಹಾಕವಿಗಳಿಗೆ ಬೇಕಾಗುವ ರಚನಾ ಸೌಮನಸ್ಯ, ವಾಗ್ಮಿತ್ವ ಮೊದಲಾದ ಗುಣಗಳು ಬೇಕಾದಷ್ಟಿವೆ. ಕನ್ನಡ ವಾಚ್ಯದಲ್ಲಿ

ಇಷ್ಟರ ಕವಿಯೇ ಇಲ್ಲವೆಂದು ಕಂಠೋಕ್ತವಾಗಿ ಹೇಳಬಹುದು,” ಎಂದರು ಸಿದ್ಧವ್ಯನಹಳ್ಳಿ ಕೃಷ್ಣಶರ್ಮರು; “ಇವನಷ್ಟು ಲೋಕಪ್ರಿಯ ಕವಿಯು ಕನ್ನಡದಲ್ಲಿ ಯಾರೂ ಆಗಿ ಹೋಗಿಲ್ಲವೆಂದು ಹೇಳಿದರೆ ತಪ್ಪಾಗದು,” ಎಂದರು, ಡಾ|| ಹಳಕಟ್ಟಿಯವರು; “ವೇದ ಶಾಸ್ತ್ರಗಳನ್ನು ಸಾಧಿಸುವ ಶ್ರಮವೇಕೆ! ಸಾಧು ಸರ್ವಜ್ಞ ಮೂರುತಿಯ ವಚನಗಳ ನಾದರಿಸಿ ಕೇಳಿ ಸರ್ವಜ್ಞ||” ಎಂದರು ‘ಶೂಲಪಾಣಿ’ ಯವರು; ‘ತೆಲುಗಿನಲ್ಲಿ ವೇಮನನಿಗೂ ಮರಾಠಿಯಲ್ಲಿ ನಾನುದೇವ-ತುಕಾರಾಮರಿಗೂ ಇರುವ ಸ್ಥಾನವೇ ಕನ್ನಡದಲ್ಲಿ ಸರ್ವಜ್ಞನಿಗಿದೆಯೆಂದರು ಈ. ಪಿ. ರೈಸ್ ಸಾಹೇಬರು. ಹೀಗಿದ್ದರೂ “ಸರ್ವಜ್ಞನು ಕವಿಯೇ?” ಎಂಬ ಪ್ರಶ್ನೆಯನ್ನು ಎತ್ತಿದ ಪುಣ್ಯಾತ್ಮರೂ ಇದ್ದಾರೆ, ಅದಕ್ಕೆ ಹೆಲ್ಲು ಮುರಿವಂತೆ ಉತ್ತರಕೊಟ್ಟ ಸತ್ಯಾಶ್ರಯರೂ ಇದ್ದಾರೆ ಕನ್ನಡ ನಾಡಿನಲ್ಲಿ.

ಆಡು ಮುಟ್ಟದ ಗಿಡವಿಲ್ಲ - ತಿರುವಳ್ಳುವರ್ - ವೇಮನ-ಸರ್ವಜ್ಞರು ಮುಟ್ಟದ ವಿಷಯವಿಲ್ಲ. ಮುಟ್ಟಿದುದನ್ನೆಲ್ಲ ಚಿನ್ನಮಾಡಿದ ರಸಸಿದ್ಧರವರು. ಅವರ ದೃಷ್ಟಿಯೇ ಸ್ವತಂತ್ರ ದೃಷ್ಟಿ. ಅಂತೆಯೇ ಅವರ ಸೃಷ್ಟಿಯೂ ಸ್ವತಂತ್ರ ಸೃಷ್ಟಿ. ಅಲ್ಲಿ ಎಲ್ಲವೂ ನವೀನ, ಎಲ್ಲವೂ ಸಮೀಚೀನ. ಸಂಪ್ರದಾಯ ಶರಣತೆ, ಅನುಕರಣೆ, ಚರ್ವಿತ ಚರ್ವಣಗಳು ಅವರತ್ತ ಸುಳಿದೇ ಇಲ್ಲ. ಯಾರ ಬಗ್ಗೆಯೂ ಉಪೇಕ್ಷೆಯಿಲ್ಲ, ಯಾರ ದಾಕ್ಷಿಣ್ಯವೂ ಇಲ್ಲ ಅವರಿಗೆ, “ಜಾತಿ ಹೀನನ ಮನೆಯ ಜ್ಯೋತಿ ತಾ ಹೀನವೆ?” “ಯಾತರದ ಹೂವೇನು ನಾತರದು ಸಾಲದೆ?” “ಅವಯವಗಳೆಲ್ಲರಿಗೆ ಸಮನಾಗಿ ಇರುತ್ತಿರಲು, ಭವಿ, ಭಕ್ತ, ಶ್ವಪಚ, ಶೂದ್ರರಿವರೆಂತೆಂಬ | ಕವನವೆತ್ತಣದು?” “ಹಸಿವು ತೃಪ್ತಿ ನಿದ್ರೆಗಳು ವಿಷಯ, ಮೈಥುನ, ಬಯಕೆ | ಪಶು, ಪಕ್ಷಿ, ನರಗೆ ಸಮನಿರಲು ಕುಲವೆಂಬ | ಘಸಣೆಮೆತ್ತಣದು?” ಎಂಬ ಅವನ ವಚನಗಳಲ್ಲಿ ಅವನ ಸರ್ವಸಮತೆ, ಸರ್ವಮಮತೆ ಮೈವೆತ್ತು ನಿಂತಿದ್ದರೆ, “ಕೊಲುವ ಕೈಯೊಳು ಪೂಜೆ, ಮೆಲುವ ಬಾಯೊಳು ಮಂತ್ರ, ಸಲಿಪಾಪ ವೆರೆದ ಮನದೊಳಗೆ ಪೂಜಿಪನು | ಹೊಲೆಯ ಕಾಣಯ್ಯ!” “ಎಣಿಸು ತಿರುದು ಬೆರಳು ಗುಣಿಸುತಿರುದು ಜಿಹ್ವೆ | ಮನಹೋಗಿ ಹಲವ ನೆನೆದರದು ಹಾಳೂರ | ಶುನಕನಂತಕ್ಕು” “ಕತ್ತಿ ಬೂದಿಲಿ ಹೊರಳಿ ಮತ್ತೆ ಯತಿ ಯವ್ವದೆ?” “ಅತ್ತಿಮರ ತಾ ಕಾಯ ಹೊತ್ತಿದ್ದ ತೆರನಂತೆ | ತತ್ತ್ವಭೇದ

ವನು ಅರಿಯದಲೆ ರುದ್ರಾಕ್ಷಿ ಹೊತ್ತು ಫಲವೇನು ?” “ನಿತ್ಯ ನೀರ್ಮಳುಗು  
ವನು ಹತ್ತಿದಡೆ ಸ್ವರ್ಗವನು | ಎತ್ತಿ ಜನ್ಮವನು ಜಲದೊಳಿಪ್ಪಾ ಕಪ್ಪೆ | ಹತ್ತ  
ದೇಕೆಂದ,” “ಮಟ್ಟಿ ಶ್ರೀ ಗಂಧವನು ಇಟ್ಟು ತಾ ನೊಸಲೊಳಗೆ, ನೆಟ್ಟ  
ನೆಯೆ ಸ್ವರ್ಗ ಪಡೆವಡೆ ಸಾಣೆಕಲ್ | ಕೆಟ್ಟ ಕೇಡೇನು ?” “ಮೂರಳೆಯ  
ನುಟ್ಟಾತ ಹಾರುವೊಡೆ ಸ್ವರ್ಗಕ್ಕೆ | ನೂರೆಂಟು ಎಳೆಯ ಕವುದಿಯನು  
ಹೊದ್ದಾತ | ಹಾರನೇಕಯ್ಯ ?” ಮುಂತಾದ ವಚನಗಳಲ್ಲಿ ಡಂಭಾಚಾರದ  
ಕಟುವಿಡಂಬನೆ ಕಾಯ ತೊಟ್ಟು ನಿಂತಿದೆ. ಅವನ ಯಾವ ವಚನಗಳನ್ನು  
ಉದ್ಧರಿಸಬೇಕು, ಯಾವವನ್ನು ಬಿಡಬೇಕು ? ಎಲ್ಲವೂ ಅಣಿಮುತ್ತುಗಳು,  
ಅಪರಂಜಿಯಲ್ಲಿ ಮಡಗಿದ ರನ್ನದ ಮಣಿಗಳು, ಅರಿವಿನ ಕಣಿಗಳು.  
ಸಾಮಾಜಿಕ ವಿಚಾರ, ವೈದ್ಯ ವಿಚಾರ, ರಾಷ್ಟ್ರವಿಚಾರ, ಯೋಗ-ಭೋಗಗಳ  
ವಿಚಾರ, ಧರ್ಮ-ನೀತಿಗಳ ವಿಚಾರ—ಎಲ್ಲವನ್ನೂ ಒಳಗೊಂಡ ತಿಳಿವಿನ  
ತೆನೆಗಳು. ಕೆಲವನ್ನಾದರೂ ಉದ್ಧರಿಸದೆ ತೃಪ್ತಿಯಾಗದು.

ಕಸ್ಮೈದೇವಾಯ ?

ಅದೇನ ಈದೇವ ಮಾಧೇವ ನೆನಬೇಡ  
ಆ ದೇವರ ದೇವ, ಭುವನದ ಪ್ರಾಣಿಗಳ  
ಗಾದವನೆ ದೇವ-ಸರ್ವಜ್ಞ ||

ವೇದವಾವುದು ?

ವೇದವೇ ಹಿರಿದೆಂದು ವಾದವನು ಮಾಡುವಿರಿ  
ವೇದದಲೇನು ಅರಿದಿಹುದು ? ಅನುಭವಿಯ  
ವೇದವೇ ವೇದ, ಸರ್ವಜ್ಞ ||

ಸ್ವರ್ಗ-ನರಕಗಳೆಲ್ಲಿ ?

ಎಲ್ಲ ಆಶೆಯ ಬಿಟ್ಟಿರಲ್ಲಿಯೇ ಕೈಲಾಸ  
ಎಲ್ಲವನು ಬಯಸಿ ಭ್ರಮಿಸಿದರೆ ನರಕ ತಾ  
ನಿಲ್ಲಿಯೇ ನೋಡ ಸರ್ವಜ್ಞ ||

ಕೈಲಾಸದ ಬಟ್ಟಿಯಾವುದು ?

ಅನ್ನವನು ಇಕ್ಕುವುದು ನನ್ನಿಯನು ನುಡಿಯುವುದು  
ತನ್ನಂತೆ ಪರರ ಬಗೆದಡೆ ಕೈಲಾಸ | ಬಿನ್ನಾಜವಕ್ಕು ಸರ್ವಜ್ಞ ||



ಸ್ವರ್ಗ ಸುಲಭವಲ್ಲ

ಖಂಡಿಸದೆ ಕರಣವನು ದಂಡಿಸದೆ ದೇಹವನು

ಉಂಡುಂಡು ಸ್ವರ್ಗಕೆಯ್ದಲ್ಲೆ ಅದನೇನು | ರಂಡೆಯಾಳುವಳೆ? ಸರ್ವಜ್ಞ

ಸಾವು ಜೀವಗಳಾವುವು?

ಜೀವಿ ಜೀವನ ತಿಂದು ಜೀವಿಗಳ ಪುಟ್ಟಿಸಿರೆ

ಸಾವು ಎಲ್ಲಿಹುದು? ಸ್ವಾರ್ಥವೆ ಜಗದೊಳಗೆ

ಸಾವೆಂದು ತಿಳಿಯೋ—ಸರ್ವಜ್ಞ

ಸಾವು ಜೀವಗಳೆರಡು ಭಾವಿಸಲು ಒಂದಯ್ಯ |

ಜೀವಿಸಲು ಬೀಜ ಸಾವಂತೆ ಜಗಹಿತಕೆ

ಸಾವುದೇ ಜೀವ—ಸರ್ವಜ್ಞ

ತನಗಾವುದು, ಪರರಿಗಾವುದು?

“ಕೊಟ್ಟದ್ದು ತನಗೆ ಬಚ್ಚಿಟ್ಟದ್ದು ಪೆರರಿಗೆ

ಕೊಟ್ಟದ್ದು ಕೆಟ್ಟತನ ಬೇಡ ಅದು ಮುಂದೆ

ಕಟ್ಟಿಹುದು ಬುತ್ತಿ ಸರ್ವಜ್ಞ”

ಹೋಲಿಸಿ:

“ಈತ್ತವಕ್ಕು ಮಿನ್ನಮಱಿಯಾರ್ ತೋಟರಾಮುಡೈನೈ

ವೈತ್ತಿಟಕ್ಕುಮ್ ವನ್ನಣವರ್”

(ಇತ್ತು ನಲಿಯುವ ಸುಖವ ನರಿಯರೋ ಏನೊ

ತಮ್ಮೊಡವೆಯನು ಬಚ್ಚಿಟ್ಟುಕಳೆವ ಕಡುಮನಸಿನವರು)

—ತಿರುವಳ್ಳುವರು

ಜಡ ಜೀತನಗಳಾವುವು?

ಜೀವಿ ಜೀವನ ತಿಂದು ಜೀವಿಪುದು ಜಗವೆಲ್ಲ

ಜೀವದಿಂ ಹೊರಗೆ ತಿಂಬುವರ ನಾಕಾಣೆ | ಜೀವನೀ ಜಗವು—ಸರ್ವಜ್ಞ ||

ಚರಜೀವನನು ತಿಂದು ಚರಿಸುವುದು ಜಗವರ್ಧ |

ಚರಿಸದ ಜೀವಗಳತಿಂದು ಜಗವರ್ಧ | ಚರಿಸುವುದು ನೋಡ—ಸರ್ವಜ್ಞ ||

ಗುರಿಯಾವುದು?

ಅಡಿಯ ಮುಂದಿಡೆ ಸರ್ಗ ಅಡಿಯ ಹಿಂದಿಡೆ ನರಕ

ಅಡಿಗಶ್ಚಮೇಧಫಲ ಸ್ವಾಮಿ ಕಾರ್ಯಕ್ಕೆ | ಮಡಿಯಲೇ ಬೇಕು—ಸರ್ವಜ್ಞ ||

# ಶಿಷ್ಯಜನಮಂದಾರ ಕೊಟ್ಟೂರ ಬಸವೇಶ್ವರ

ಪರಮಶಾಂತಿಯ ಸದನ, ಪುಣ್ಯದೊಬ್ಬಳಿ ದುಃಖ  
ದುರಿತ ದೂರಂ, ಮುಕ್ತಿ ಕೋಶ, ಮಹಿಮಾಸ್ವದಂ,  
ವರದಯಾನಿಧಿ, ಧರ್ಮರೂಪ, ಕಾಮಾದಿ ಸಡ್‌ವರ್ಗಪಾಶಚ್ಛೇದಕಂ  
ವರದ ಶಾಶ್ವತ ಸಟ್‌ಸ್ಥಲಬ್ರಹ್ಮ ಸರ್ವಜ್ಞ  
ಪರಿಜಿತೇಂದ್ರಿಯ ನಿರತ ನಿರ್ಮಲ ನಿರಾವರಣ  
ಶರಣ ಸಂತಾನ ಚಿದ್‌ಧೀಶ ಕೊಟ್ಟೂರ ಬಸವೇಶನಾ ಸುಪ್ರಕಾಶಂ

ಗುರುರಾಜ ಚಾರಿತ್ರ ಸಂ. ೧೪-ಪ. ೩೦

ಕಲ್ಯಾಣ ಬಸವೇಶ್ವರನ ಅಪರಾವತಾರವೆಂದು ಪ್ರಖ್ಯಾತರಾಗಿರುವ ಈ ಮಹಾಮಹಿಮರು ಮೊದಲು ಸರಸೀಪುರದಲ್ಲಿ ಕೆಲವು ದಿನವಿದ್ದು ಅಲ್ಲಿ ವಾದಕ್ಕೆ ಬಂದ ವಿಪ್ರರನ್ನು ಸೋಲಿಸಿ ಶಿಷ್ಯರನ್ನಾಗಿ ಮಾಡಿಕೊಂಡರೆಂತಲೂ ಮುಂದೆ ಸದಮಲಾತ್ಮಕನಾದ ಸುಜ್ಞಾನಿದೇವನಿಗೆ ಪಟ್ಟಗಟ್ಟಿ ಶಿವಕ್ಷೇತ್ರಗಳನ್ನು ನೋಡುತ್ತ ಹೊರಟರೆಂದೂ ಹೇಳುತ್ತಾರೆ. ಕಾಶಿ, ರಾಮೇಶ್ವರ, ಶ್ರೀಶೈಲ, ಹಂಪಿ ಮೊದಲಾದ ಪುಣ್ಯ ಕ್ಷೇತ್ರಗಳನ್ನು ಸಂದರ್ಶಿಸಿ ಕೊಟ್ಟೂರಿಗೆ ಬಂದು ಅಲ್ಲಿ ಮುಕ್ಕಲ್ಲು (ಮೂರು ಮೂರು ಕಲ್ಲು) ಗಳಿಂದ ರಚಿಸಿದ ವಾದ ದೇವಾಲಯದಲ್ಲಿ ವಾಸಮಾಡುತ್ತಾರೆ. ಅದು ಈಗಲೂ ಅಲ್ಲಿ ಶೋಭಿಸುತ್ತಿದೆ.

ಗುರುಬಸವ ಶಿವಯೋಗಿಗಳು ಲೀಲಾವಿಲೋಕರು. ಬಾಲಕರಲ್ಲಿ ಬಾಲಕನಾಗಿ ಆಡುವರು; ತರುಣರಲ್ಲಿ ತರುಣರಾಗಿ ವಿಹರಿಸುವರು; ವೃದ್ಧರಲ್ಲಿ ವೃದ್ಧರಾಗಿ ವರ್ತಿಸುವರು. ಒಮ್ಮೊಮ್ಮೆ ಹುಚ್ಚರಂತೆ ಅಲೆಯುವರು. ಆಗ ಕಿಡಿಗೇಡಿಗಳು ಕಲ್ಲಿನಿಂದಿಟ್ಟುದೂ ಉಂಟು. ಆದರೆ ಶಿವಯೋಗಿಗಳಿಗೆ ಕಲ್ಲಿನೇಟು ತಾಗದೆ ಹೊಡೆದವರಿಗೇ ಪೆಟ್ಟು ತಗಲುತ್ತಿದ್ದಿತಂತೆ. ಕಲ್ಲಿನಿಂದಿಟ್ಟ ವರನ್ನೇ ಕರುಣಿಸುತ್ತಿದ್ದರಂತೆ, ಆ ಕರುಣಾಸಾಗರರು.

ಬಾಲನಂತೊಪ್ಪಚ್ಚಿ, ಹುಚ್ಚನಂತೊಪ್ಪಚ್ಚಿ  
ಯಾ ಲಲಿತ ಸದ್‌ಗುಣಗ್ರಾಹಿಯೊಪ್ಪಚ್ಚಿ ಸುವಿ  
ಶಾಲ ಮಹಿಮಾಭರಣನಂತೆ ನೋಳ್ವರ ಕಣ್ಗೆ ತೋರುವಪ್ರತಿಮನೊಮ್ಮೆ  
ಬಾಲೆಯರು ನೀರೆ ಪೋಪಡೆಯೊಳು ದಿಗಂಬರದಿ  
ಲೋಲಮತಿಯರೆ ಸತಿಯರೆಲ್ಲ—

ತಮ್ಮ ಸೀರಿಯನ್ನು ಹರಿದು ಕೌಪವ ಕಟ್ಟಿ ಕಳಿಸುತ್ತಿದ್ದರಂತೆ. ಹೀಗೆ ಸೀರಿಯ ಸೆರಗನ್ನು ಹರಿದು ಶಿವಯೋಗಿಗೆ ಕೌಪೀನ ಕಟ್ಟಿ ಮನೆಗೆ ಹೋದ ವನಿತೆಯೊಬ್ಬಳನ್ನು ಅತ್ತಿಮಾವಂದಿರು ಆಕ್ಷೇಪಿಸಲು ಅವಳು ' ಕೊಟ್ಟೂರ ಬಸವೇಶ-ನೀನೇ ಗತಿ ' ಎಂದು ಮೊರೆಯಿಟ್ಟಳಂತೆ. ಅವಳ ಹರಿದ ಸೆರಗು ಸರಿಯಾಯಿತಂತೆ.

ಈ ಮಹಾತ್ಮರು ಮೆರೆದ ಇಂಥ ಮಹಿಮೆಗಳಿಗೆ ಲೆಕ್ಕವಿಲ್ಲ. ಅವರ ದರ್ಶನಕ್ಕೆ ' ಉರ್ದಿಬೆಸಲಾದುದೆಂಬಂತೆ ದೆಸೆದೆಸೆಗಳಿಂ ಸರ್ವಜನ ' ಬರ ತೊಡಗಿದರು. ಒಮ್ಮೆ ಅವರ ದರ್ಶನಾರ್ಥಿಗಳಾಗಿ ಹೊರಟಿದ್ದ ಭಕ್ತರನ್ನು ಹಾದಿಯಲ್ಲಿ ಬೇಡರು ಸುಲಿದರಂತೆ. ಭಕ್ತರು ಶಿವಯೋಗಿಗಳಿಗೆ ಮೊರೆ ಯಿಡಲು ಬೇಡರಿಗೆ ಕಣ್ಣುಗಳೇ ಕಾಣದಂತಾದುವಂತೆ. ಅವರು ಭಯ ಭೀತರಾಗಿ ಭಕ್ತರ ಸೊಮ್ಮು ಭಕ್ತರಿಗೆ ಸಲ್ಲಿಸಿ ಕೊಟ್ಟೂರಿಗೆ ಬಂದು ಶಿವ ಯೋಗಿಗಳ ಶಿಷ್ಯರಾದರಂತೆ. ಹೆಚ್ಚೇನು?

ಕೊರಡು ಕೊನರಿತು, ಬರಡು ಹಯನಾಯ್ತು, ಪೆರ್ದುಲಿಯು  
ಯೆರಳೆಯೊಲು ನಿಂದುದು, ಮೊರೆನ ಪೆರ್ದಾವು ತಾಂ  
ಸರವಿಯಾದುದು, ಉರಿವ ಕಿಚ್ಚು ಸೀತಳವಾಯ್ತು,  
ಭಯವಳಿದು ನಯವಾದುದು—

‘ ವರದ ಕೊಟ್ಟೂರ ಬಸವೇಶ ’ ಯೆಂದಾಕ್ಷಣದಿ ! ||

ಶಿವಯೋಗಿಗಳ ಶಿಷ್ಯಕೋಟಿಯಲ್ಲಿ ಹೆಸರಾದವರು ಹಲವರಿದ್ದರು. ಅವರಲ್ಲಿ ಕೋಲಾಶಾಂತೇಶ, ಭಿಕ್ಷದ ಮಹಾಂತೇಶ, ಎರಗಂಬಳಿಯ ಗುರು ದೇವ, ಕಿನ್ನರಿಯ ಕೆಂಚವೀರೇಶ, ಚನ್ನಂಜೇಶ, ವೋಟಿಯ ಮಹೇಶ, ಶೂಲಪಾಣೇಶ, ನಾಟ್ಯನಮಶ್ರಿವಾಯ, ಮದ್ದಾನೆಯ ಸಿದ್ಧೇಶ, ಬಿರುಗಲ್ಲು ದೇವ, ಬಾಸೊರ ಹುಚ್ಚ ಸಿದ್ಧರಾಮೇಶ ಇವರೇ ಪ್ರಮುಖರು. ಇವರೆಲ್ಲರೂ ಶಿವಯೋಗಿಗಳ ಕೈಪೆಯಿಂದ ಪುನೀತರಾಗಿ ಪುಣ್ಯಚರಿತರಾಗಿದ್ದರು.

ಕೆರೆಯಲ್ಲಿ ತಾವರೆ ಅರಳಿದರೆ ಎಲ್ಲೆಲ್ಲಿಂದಲೋ ದುಂಬಿಗಳು ಬಂದು ಅದರ ಮಧುವನ್ನು ಸವಿದು ಹೋಗುತ್ತವೆ. ಅದರೆ ಅದರ ಕೆಳಗೇ ಇರುವ ಕಪ್ಪೆ ತಳದ ಒಂಡುನೀರನ್ನೇ ಕುಡಿದು ಬದುಕುತ್ತದೆ! ಹಾಗೆಯೇ ಮಹಾತ್ಮರು ಉದಯಿಸಿದ ಸ್ಥಳಕ್ಕೆ ಎಲ್ಲೆಲ್ಲಿಂದಲೋ ಆಸ್ತಿಕರು ಆಗಮಿಸಿ ಅವರ ದರ್ಶನಾಶಿರ್ವಾದಗಳನ್ನು ಪಡೆದು ಪವಿತ್ರರಾಗಿ ಹೋಗುತ್ತಾರೆ.



ಆದರೆ ಅದೇ ಸ್ಥಾನದಲ್ಲಿ ವಾಸಿಸುವ ಕೆಲವು ನಿರ್ಭಾಗ್ಯರು ಎಂದಿನಂತೆ  
ವಿಕಾರಗಳ ಒಂಡುನೀರನ್ನೇ ಕುಡಿದು ತೃಪ್ತರಾಗುತ್ತಾರೆ. ಕೊಟ್ಟೂರಿ  
ನಲ್ಲಿಯೂ ಇಂಥ ಕೆಟ್ಟವರು ಇಲ್ಲದಿರಲಿಲ್ಲ. ಆದರೆ ಜಾತಿ ಮತ ಕುಲ  
ಗೋತ್ರಾದಿಗಳನ್ನು ನೋಡದೆ ನಂಬಿಬಂದ ಎಲ್ಲರನ್ನೂ ಶಿವಯೋಗಿಗಳು  
ಉದ್ಧರಿಸತೊಡಗಲು ಆ ಕುಜನರೂ ಸುಜನರಾದರು. ಶಿವಯೋಗಿಗಳಿಂದ  
ಸದ್ಗತಿಯನ್ನು ಪಡೆದವರಲ್ಲಿ ಭೈರವೇಂದ್ರ, ಕರವೂರು, ಸೊಂಡೂರು,  
ಹರಪನಹಳ್ಳಿಗಳ ಅರಸರಂಥ ಅರಸರಿದ್ದಾರೆ, ತಿರುಕರಿದ್ದಾರೆ, ಬೇಡರಿ  
ದ್ದಾರೆ, ಶಿವಭಕ್ತರಿದ್ದಾರೆ, ಹರಿಜನರಿದ್ದಾರೆ, ಹರಿದಾಸರಿದ್ದಾರೆ, ಬಿಲ್ಲೆಯಾ  
ಖಾನರಂಥ ಮಹಮ್ಮದೀಯರಿದ್ದಾರೆ, ಗೋವಿಂದನಂಥ ಬ್ರಾಹ್ಮಣರಿದ್ದಾರೆ,  
ಗೌರವಾಂಕನಂಥ ಕವಿಗಳಿದ್ದಾರೆ. ದಿಲ್ಲಿಯ ಅಕಬರ, ಬೀದರ್-ಭಾಗಾ  
ನಗರ,-ವಿಜಯನಗರಗಳ ರಾಜರೂ ಶಿವಯೋಗಿಗಳಿಗೆ ಭಕ್ತಿಯ ಕಾಣಿಕೆ  
ಯನ್ನು ಸಲ್ಲಿಸಿದರೆಂದು ಹೇಳುತ್ತಾರೆ. ಅಕಬರನ ಪ್ರಸ್ತಾಪ ಕೊಟ್ಟೂರ  
ಬಸವೇಶ್ವರ ಪುರಾಣದಲ್ಲಿದೆ, ಗುರುರಾಜ ಚಾರಿತ್ರದಲ್ಲಿಲ್ಲ. ಅಲ್ಲಿ 'ಕುತುಮು  
ಶಾಹನ ಮನೆಯೊಳು ನಿಜಾಮುಲ್ಕ' ಎಂದು ಹೇಳಿದೆ. ನಿಜಾಮುಲ್  
ಮುಲ್ಕ್, ಆಸಫ ಜಾಹೀ ಮನೆತನದ ಮೂಲಪುರುಷ, ಕುತುಬ್‌ಷಾಹಿ  
ವಂಶಜನಲ್ಲ. ಮೇಲಾಗಿ ಅಕಬರನ ಕಾಲಕ್ಕೂ ನಿಜಾಮುಲ್‌ಮುಲ್ಕನ  
ಕಾಲಕ್ಕೂ ಮಹದಂತರವಿದೆ. ಪ್ರಾಯಶಃ ಬೀದರ್ ಭಾಗಾನಗರ (ಇಂದಿನ  
ಹೈದರಾಬಾದು) ಗಳ ಮಹಮ್ಮದೀಯ ಅರಸರಾರಾದರೂ ಇರಬೇಕು.

ಇವರಲ್ಲಿ ಕವಿ ಗೌರವಾಂಕನು ಕಾವ್ಯವೊಂದನ್ನು ರಚಿಸಿ ಗಾಯಕನ  
ಮುಖಾಂತರ ಕೊಟ್ಟೂರ ಬಸವೇಶ್ವರರ ಸನ್ನಿಧಿಗೆ ಅದನ್ನು ಕಳುಹಿ  
ದಂತೆಯೂ, ಅಡಿಗೆ ಮಾಡಿದವಳು ತಾನೇ ನೀಡಬೇಕಲ್ಲದೆ ಅನ್ಯರಿಂದ  
ನೀಡಿಸುವುದು ಕಡುಜಾಣರ ಒಲವಿಗೆ ಕಾರಣವಲ್ಲ ಎಂದು ಗುರು  
ಕೊಟ್ಟೂರೇಶ್ವರರು ನುಡಿದಂತೆಯೂ, ಆ ನುಡಿಯನಾಲಿಸಿ ಗೌರವಾಂಕನು  
ತಾನೇ ಆ ಗುರುವರನಲ್ಲಿಗೆ ಹೋಗಿ—

“ ಜಯ ಜಯ ಪರಂಧಾಮಧಾಮಸೂನ್ಯತ ಸೀಮ

ಜಯ ಜಯ ಚಿದಾಕಾಶಕಾಶಮಾನ ದಿನೇಶ

ಜಯ ಜಯ ಮಹಾಸ್ಥೂಲ ಲಕ್ಷ ಲಕ್ಷ ಲಕ್ಷ ಲಕ್ಷಿತಾತೀತಕ್ಷಯಾ

ಜಯ ಜಯ ನಿರಾಮಯ ವಿಮಾಯ ವಿನುತಾಮ್ನಾಯ

ಜಯ ಜಯ ದಯಾರಾಮ ರಾಮಣೀಯಕನಾಮ

ಜಯ ಜಯ ಬಸವರಾಜ ರಾಜ ರಾಜ ಪ್ರಿಯ

ಮತಾಂಬೋಧಿರಾಜ ವಿಜಯ”

ಎಂದು ಸ್ತುತಿಸಿ ಗುರುಕೃಪೆಗೆ ಪಾತ್ರನಾದನೆಂದೂ ಕೊಟ್ಟೂರು ಬಸವೇಶ್ವರ ಚಾರಿತ್ರದಲ್ಲಿ ಹೇಳಿದೆ. ಕೊಟ್ಟೂರು ಬಸವೇಶ್ವರರ ಕೃಪೆಯಿಂದಲೇ ಕವಿ ಗೌರವಾಂಕ ಮೋಳಿಗೆಯ್ಯನ ಪುರಾಣ ರಚಿಸಿದ.

ಒಮ್ಮೆ ಶಿವಯೋಗಿಗಳು ಬಾಲಕರೊಡನೆ ಬಾಲಲೀಲಾಲೋಲರಾಗಿದ್ದು ಒಮ್ಮೆಗೆ ಕೆರೆಯ ಕಡೆಗೆ ಓಡತೊಡಗುತ್ತಾರೆ. ಬಾಲಕರು ಬೆಂಜಿತ್ತಿ ಓಡುತ್ತಾರೆ. ಎಲ್ಲರೂ ಕೆರೆಯ ದಂಡೆಗೆ ಬರುತ್ತಾರೆ. ಶಿವಯೋಗಿಗಳು ಅಲ್ಲಿಗೂ ನಿಲ್ಲದೆ ಕೆರೆಯೊಳಗೇ ನುಗ್ಗಿಬಿಡುತ್ತಾರೆ. ಎಲ್ಲ ಬಾಲಕರೂ ಭೀತರಾಗಿ ದಂಡೆಯ ಮೇಲೆಯೇ ನಿಂತು ಬಿಡುತ್ತಾರೆ. ಆದರೆ ಸಂಗಸೆಟ್ಟಿಯ ಮಗ ಲಿಂಗಣ್ಣ ದಿಟ್ಟತನದಿಂದ ಶಿವಯೋಗಿಗಳ ಹಿಂದೆ ಹಿಂದೆ ಹೋಗುತ್ತಾನೆ. ಹಾಹಾಕಾರ ಹಬ್ಬುತ್ತದೆ. ಲಿಂಗಣ್ಣನ ತಂದೆತಾಯಿಗಳು ಮಗನಿನ್ನು ಮರಳಿಬಾರನೆಂದು ಆಕಾಶ ಕಳಚಿ ಬೀಳುವಂತೆ ಆಕ್ರೋಶಗೈಯುತ್ತಾರೆ. ಏಳು ದಿನಗಳ ತರುವಾಯ ಶಿವಯೋಗಿಗಳೂ ಲಿಂಗಣ್ಣನೂ ಕೆರೆಯಿಂದ ಹೊರಗೆ ಬರುತ್ತಾರೆ—ಸುರಕ್ಷಿತವಾಗಿ, ಸುಖರೂಪವಾಗಿ, ಸುಕ್ಷೇಮವಾಗಿ !

ಸದ್ಯಕ್ಕೆ ಸಮೂಹವೆಲ್ಲ ಶಿವಯೋಗಿಗಳ ಮಹಿಮೆಗೆ ಬೆರಗಾಗಿ ಸಂಭ್ರಮದಿಂದ ಅವರನ್ನು ಸ್ವಾಗತಿಸಿದರು. ಅವರ ಮೇಲೆ ಹೂ ಮಳೆಗರೆದರು; ಅಂಗನೆಯರು ಆರತಿಯೆತ್ತಿದರು; ಯುವಕರು ರಿಂಗಣಗುಣಿದರು; ಊರಿಗೆ ಊರೇ ಉತ್ಸಾಹದಿಂದ ನರ್ತಿಸಿತು. ಅವರಲ್ಲಿ ಗೌರಾಯಿಯೆಂಬ ದಾಸಿಯು ತನ್ನ ದಾಸೀ ಜೀವನಕ್ಕೆ ಹೇಸಿ ಶಿವಯೋಗಿಗಳ ಸೇವೆಯಿಂದ ಶುದ್ಧಳಾಗಬೇಕೆಂದು ಹೂಮಾಲೆಯೊಂದನ್ನು ಹೆಣೆದು ತಂದಿದ್ದಳು. ಆದರೆ ಶಿವಯೋಗಿಗಳು ತನ್ನಂಥ ಪತಿತರ ಕೈಯ ಪುಷ್ಪಹಾರವನ್ನು ಸ್ವೀಕರಿಸುವರೋ ಇಲ್ಲವೋ ಎಂಬ ಸಂಶಯದಿಂದ ದೂರದಲ್ಲಿ ದೀನವದನಳಾಗಿ ನಿಂತಿದ್ದಳು. ಶಿವಯೋಗಿಗಳ ಕರುಣಾಕಟಾಕ್ಷ ಅವಳ ಮೇಲೆ ಬಿದ್ದಿತು. ಅವಳ ಮನದ ನಿಜಭಕ್ತಿಯನ್ನು ಅರಿತ ಆ ದಯಾಸಾಗರರು ಅವಳನ್ನು ಹತ್ತಿರ ಕರೆದು ಅವಳ ಭಕ್ತಿಯನ್ನು ಸ್ವೀಕರಿಸಿದರು. “ಶಿವಲಿಂಗ ಪೂಜೆ ಮಾಡು; ಗುರು ಜಂಗಮರ ಸೇವೆಗೈ, ನಿನಗೆ ಸದ್ಗತಿ ದೊರೆಯುವುದು

ಎಂದು ವರವಿತ್ತು ಕಳಿಸಿದರು. ಅವಳು ಅದರಂತೆ ವರ್ತಿಸಿ ಸದಮಲ ಶರಣೆಯಾದಳು. ಇದಲ್ಲವೆ ಮಹಾತ್ಮರ ಮಾರ್ಗ ?

ಶಿವಕ್ಷೇತ್ರಗಳಲ್ಲಿ ಶ್ರೇಷ್ಠವಾದ ಶಿವಗಂಗೆಯ ಕಕುದ್ಗಿರಿಯ ಸಮೀಪದ ದೇವರಾಯನದುರ್ಗದಲ್ಲಿ ಬೇಡರ ಚಿಕ್ಕಯ್ಯನೆಂಬೊಬ್ಬ ಜೊಕ್ಕು ಭಕ್ತನಿದ್ದನು. ಕಿರಾತರಂತೆ ನುಡಿಯಿದ್ದರೂ ಪುರಾತರಂತೆ ನಡೆಯುಳ್ಳ ಶಿವಭಕ್ತನಾತ. ಕೊಟ್ಟೂರ ಬಸವೇಶ್ವರರು ಅವನ ಕನಸಿನಲ್ಲಿ ಕಾಣಿಸಿಕೊಂಡು ಹೇಳಿದರು, “ನಾಳೆ ನಿನ್ನ ಕೊನೆಯ ಬೇಟೆ. ನಾಳೆ ನೀನು ಕೊಲ್ಲುವ ಹರಿಣಗಳ ಹೊಟ್ಟೆಯಲ್ಲಿ ನಿನಗೆರಡು ಲಿಂಗಗಳು ದೊರೆಯುವುವು. ಅವುಗಳನ್ನೊಯ್ದು ಗುಮ್ಮಳಾಪುರದ ಹಿರಿಯ ಮಠದ ಪಟ್ಟಾಧಿಕಾರಿಗಳಿಂದ ನೀನೂ ನಿನ್ನ ಸತಿಯೂ ದೀಕ್ಷೆ ಪಡೆದು ಧರಿಸಿ ಕೃತಾರ್ಥರಾಗಿ ”.

ಚಿಕ್ಕಯ್ಯನ ಆನಂದ ಉಕ್ಕೇರಿ ಹರಿಯಿತು—ಲಿಂಗಗಳನ್ನು ಕಂಡಾಗ. ಗುಮ್ಮಳಾಪುರದ ರುದ್ರಮುನಿಗಳಿಂದ ಲಿಂಗಧಾರಣೆಯಾದ ದಿನ ಅವನಿಗೂ ಅವನ ಹೆಂಡತಿಗೂ ಸಂತೋಷದ ಸುಗ್ಗಿಯಾಯಿತು. ಗುರುವಿನ ಅಪ್ಪಣೆಯಂತೆ ಮೋಳಿಗೆಯ ಮಾರಯ್ಯನ ಕಾಯಕವಾದ ಕಟ್ಟಿಗೆ ಮಾರುವ ಕಾಯಕವನ್ನು ಕೈಕೊಂಡು ಶರಣಜೀವನವನ್ನು ಸಾಗಿಸತೊಡಗಿದನು. ಸತಿಪತಿಗಳೊಂದಾದ ಭಕ್ತಿ ಹಿತವಾಯಿತು ಲಿಂಗಕ್ಕೆ. ಅವರಿಬ್ಬರೂ ಆದರ್ಶ ದಂಪತಿಗಳಾದರು. ಅವರಿಬ್ಬರ ಕೀರ್ತಿ ಸುತ್ತಲೂ ಸೂರೆಯಾಗತೊಡಗಿತು.

ಅವರಿಬ್ಬರೂ ಕೊಟ್ಟೂರ ಬಸವೇಶ್ವರರ ದರ್ಶನಾರ್ಥಿಗಳಾಗಿ ಹೊರಟರು. ದಾರಿಯಲ್ಲಿ ಸೀರೆಯ ಹಿರಿಯ ಮಠದ ಗುರುಗಳು ಅನೇಕ ಮಹೇಶ್ವರರೊಡನೆ ಅವರನ್ನು ಇದಿಗೊಂಡು ಕರೆದೊಯ್ದರು ತಮ್ಮ ಮಠಕ್ಕೆ. ಎಂಥ ಗುಣಗೌರವ ! ಕೆಲದಿನಗಳ ಹಿಂದೆ ಬೇಡನಾಗಿದ್ದ ಚಿಕ್ಕಯ್ಯನನ್ನು ಹಿರಿಯ ಮಠದ ಗುರುಗಳೇ ಇದಿಗೊಂಡು ಮಠಕ್ಕೆ ಕರೆದೊಯ್ದು ಮನ್ನಿಸುತ್ತಾರೆ ! ಇದಲ್ಲವೆ ಶರಣಮಾರ್ಗ ?

ಅಲ್ಲಿ ಶಿವಾನುಭವಸುಖಸಂಕಥಾವಿನೋದದಲ್ಲಿ ಕೆಲವು ದಿನಗಳು ಕಳೆಯುತ್ತವೆ. ಅಲ್ಲಿಯೂ ಚಿಕ್ಕಯ್ಯ ತನ್ನ ಕಟ್ಟಿಗೆಯ ಕಾಯಕವನ್ನು ಚಾಚೂ ತಪ್ಪದೆ ನಡೆಸುತ್ತಾನೆ. ಆದರೆ ಒಂದು ದಿನ ಚಿಕ್ಕಯ್ಯನಿಗೆ ಕಾಡಿನಲ್ಲಿ ಕಟ್ಟಿಗೆಗಳೇ ಸಿಕ್ಕುವುದಿಲ್ಲ—ಎಷ್ಟು ಅಲೆದರೂ, ಎಲ್ಲಿ ಅರಸಿದರೂ. ಆಗ ನೆನಪಾಗುತ್ತದೆ ಅವನಿಗೆ—ತಾನು ಹೊರಟ ಉದ್ದೇಶ. “ಕೊಟ್ಟೂರ



ಯತಿವರ, ಇಂದು ನನ್ನ ಕಾಯಕ ಪೂರೈಸಿದರೆ ನಾಳೆಯೇ ನಾನು ನಿನ್ನ ದರ್ಶನಕ್ಕಾಗಿ ಹೊರಡುತ್ತೇನೆ” ಎಂದು ಮೊರೆಯಿಡುತ್ತಾನೆ. ಕಟ್ಟಿಗೆಗಳು ದೊರೆತು ಕಾಯಕವು ಪೂರೈಸುತ್ತದೆ. ಚಿಕ್ಕಯ್ಯನಿಗೂ ಅವನ ಧರ್ಮಾಂಗನೆಗೂ ಹಾರಿಹೋದ ಹರಣ ಮರಳಿದಂತಾಗುತ್ತದೆ. ಮರುದಿನವೇ ಅವರು ಕೊಟ್ಟೂರಿಗೆ ಪ್ರಯಾಣ ಬೆಳಸುತ್ತಾರೆ. ಹಿರಿಯ ಮಠದ ಗುರುಗಳೂ ಸಕಲ ಸದ್ಭಕ್ತರೂ ಅವರನ್ನು ಖಿನ್ನರಾಗಿ ಕಳಿಸಿಕೊಡುತ್ತಾರೆ. ಅದೆಂಥ ಭಕ್ತಿ ಬಾಂಧವ್ಯ?

ಕೊಟ್ಟೂರಿಗೆ ಬಂದು ಚಿಕ್ಕಯ್ಯನೂ ಅವನ ಸತಿಯೂ ಶಿವಯೋಗಿಗಳ ಚರಣಸನ್ನಿಧಿಗೆ ಸಾಷ್ಟಾಂಗ ಪ್ರಣತರಾಗುತ್ತಾರೆ. ಅವರ ಆಗಿನ ಆನಂದದ ಸ್ಥಿತಿಯನ್ನು ಯಾರು ಬಣ್ಣಿಸಬಲ್ಲರು? ಶಿವಯೋಗಿಗಳು ಸಂತಸದ ಸಂಭ್ರಮದಿಂದ “ಬಾರೆನ್ನ ಸಂಗಡಿಗ ಮೋಳಿಗಯ್ಯ!” ಎಂದು ಬಿಗಿದಪ್ಪುತ್ತಾರೆ ಚಿಕ್ಕಯ್ಯನನ್ನು. ಆ ಅಪೂರ್ವ ಸನ್ನಿವೇಶವನ್ನು ಚಿತ್ರಿಸಲು ಶಬ್ದಗಳಿಗೆ ಶಕ್ತಿಯಿಲ್ಲ. ಭವಾಶ್ರಯದಲ್ಲಿ ಹುಟ್ಟಿ ಶಿವಾಶ್ರಯವನ್ನು ಪಡೆದ ಚಿಕ್ಕಯ್ಯ ಸಾಕ್ಷಾತ್ ಕೊಟ್ಟೂರೇಶ್ವರನ ಬಾಹುಗಳಲ್ಲಿ ಬಂಧಿತನಾಗಿದ್ದಾನೆ! ಅದನ್ನು ಕಂಡು ಕುಲಮದ ಕಾಲುಕೆತ್ತಿತು, ವಿದ್ಯಾಮದದ ಸದ್ದಡಗಿತು, ಧನಮದದ ದರ್ಪ ಅಡಗಿತು, ರೂಪಮದದ ಸೊಕ್ಕು ಕರಗಿತು. ಅಷ್ಟಮದಗಳಧಾಷ್ಟ್ಯ ನಷ್ಟವಾಯಿತು! ಶುದ್ಧ ಶಿವಾನುಭವ ಪರಮಪ್ರಕಾಶವನ್ನು ಬೀರಿತು! ‘ಕುಲವೇ ಶಿವಕುಲವೈ, ಭಕ್ತನ ಕುಲವೇ ಶಿವಕುಲವೈ! ಮಲಸಂಭೂತರಿಗೆ ಜಗದಲಿ ಕುಲದ ಹಂಗವರಿಗೆ’ ಎಂಬ ಘನಮಠ ಶಿವಯೋಗಿಗಳ ಉದಾರವಾಣಿಗೆ ನಿದರ್ಶನವಾಗಿ ಉಳಿಯಿತು ಆ ಗುರುಶಿಷ್ಯರ ಗಾಢಾಲಿಂಗನ! ‘ಅಂಗದೊಳು ಲಿಂಗಸಂಬಂಧವುಳ್ಳವರುಗಳ ಲಿಂಗವೆಂದೇ ಕಾಣ್ಬುದು’ ಎಂದ ಶ್ರೀಮದನಾದಿ ತೋಂಟದ ಸಿದ್ಧಲಿಂಗೇಶ್ವರರ ವಚನಕ್ಕೆ ಉದಾಹರಣೆಯಾಗಿ ಉಳಿಯಿತು ಕೊಟ್ಟೂರೇಶನ ಶಿಷ್ಯವಾತ್ಸಲ್ಯ.

ಕಾಡು ಬೇಡನನ್ನು ನಾಡ ನಂದಾದೀಪವನ್ನಾಗಿ ಮಾಡಿದ ಶ್ರೀ ಗುರು ಬಸವೇಶ್ವರರು

“ ದಿಟ್ಟ ಮಾಯಾ ಪಾಶಮಂ ಪರಿದು, ಸಂಸ್ಕೃತಿಯ


ನಿಟ್ಟೂರಿಸಿ, ಪ್ರಾರಬ್ಧ ಕರ್ಮ ಕಾಂತಾರಮಂ

ಸುಟ್ಟು ಬೂದಿಯ ಮಾಡಿ, ಸಕಲ ದುಃಖಗಳಂ ತುಟ್ಟಿ ಹುಡುಗೆಯ್ದು ಮುದದಿಂ

ಕೊಟ್ಟೂರಪುರದಲ್ಲಿ ನಿಂದು ಶರಣಾಗತರ

ಮುಟ್ಟಿ ರಕ್ಷಿಸುತ್ತ”

ಅಸಂಖ್ಯಾತರ ಉದ್ಧಾರ ಮಾಡಿದರು. ಅವರು ಭೈರವೇಂದ್ರ ರಾಜನ ಮಗ ಅಯ್ಯಣೇಂದ್ರನಿಗೆ ಉಪದೇಶಿಸಿದ ಸುಬೋಧಸುಧೆಯನ್ನು ಕುಡಿದ ಯಾರಾದರೂ ಭವದೂರರಾಗಿ ಶಿವನನ್ನು ಸಾರಬಹುದಾಗಿದೆ.



ಕೊಟ್ಟುರಿಗೆ ಬಂದು ಚಿಕ್ಕಯ್ಯನೂ ಅವನ ಸತಿಯೂ ಬಸವೇಶ್ವರರಿಗೆ ಪ್ರಣತರಾದರು.

“ ಶಿವನಲ್ಲಿ ನಂಬುಗೆ, ಭಕ್ತರಲ್ಲಿ ಕಿಂಕರಭಾವ, ಮೃದುವಚನ, ಇಂದ್ರಿಯ ವಿಕಾರದಮನ, ಕಾಮಾದಿ ಅರಿಷಡ್‌ವರ್ಗದ ಉಪಶಮನ, ಸರ್ವಜೀವಿ

ಗಳಲ್ಲಿ ಕರುಣ, ಶಿವಭಕ್ತಿಗಂಗಾವಗಾಹನ” ಇವು ಅವರ ಉಪದೇಶದ ಮುಖ್ಯಾಂಶಗಳು. ಇವು ಯಾರಿಗೆ ಬೇಡ?

ವಿರಕ್ತ ಶ್ರೇಷ್ಠನಾದ ಚಿನ್ನಂಜೇಶ್ವರಾಚಾರ್ಯನಿಗೆ ಅವರು ಮಾಡಿದ ಉಪದೇಶವೆಷ್ಟು ಮಾರ್ಮಿಕವಾದುದು—“ ನೀನು ನನ್ನ ಶರೀರ, ಕೋಲ ಶಾಂತೇಶನೆನ್ನ ಪ್ರಾಣ, ಸಕಲವಿರಕ್ತರೆನ್ನ ಕರಣಗಳು, ಭಕ್ತರೆನ್ನ ಬಳಗ. ನಿಜವಾಗಿ ನಿಮಗೂ ನಮಗೂ ತಿಲಮಾತ್ರ ಭೇದವಿಲ್ಲ. ಸಚ್ಚಿದಾನಂದ ಪರವಸ್ತುವೇ ಗುರುಲಿಂಗ ಜಂಗಮ ರೂಪವನ್ನು ತಾಳಿತು. ಸದ್ರೂಪವೇ ಬಸವಣ್ಣ, ಚಿದ್ರೂಪವೇ ಚನ್ನಬಸವಣ್ಣ, ಆನಂದರೂಪವೇ ಪ್ರಭುದೇವ. ಶರಣರೇ ಅಂತರ್ಬಹಿಷ್ಕರಣಗಳಲ್ಲಿ ನೆಲೆಸಿರುವವರು! ಶಿವಜ್ಞಾನಭರಿತ ವಾದ ದೇಹದಲ್ಲಿ ದೇಹಗುಣಗಳಿಲ್ಲ; ಜ್ಞಾನಸ್ವರೂಪ ಲಿಂಗವು ಮನದಲ್ಲಿ ನೆಲೆಸಲು ಮನದ ಗುಣಗಳು ಉಳಿವುದಿಲ್ಲ; ಜಂಗಮವು ಭಾವದಲ್ಲಿ ಭರಿತ ವಾಗಲು ಭಾವನೆಯ ವಾಸನಾಕ್ಷಯವಾಗುವುದು. ಹೀಗೆ ಪ್ರಾಣವು ಪ್ರಸಾದಮಯವಾಗಲು ಪ್ರಪಂಚದಿಂದ ಮುಕ್ತಿ!”

ಹೀಗೆ ಉದಾತ್ತವಾದ ಉಪದೇಶದಿಂದ, ಕೊನೆಯರಿದಯ ಕಾರುಣ್ಯ ದಿಂದ ಬಳಿಗೆ ಬಂದವರನ್ನೆಲ್ಲ ಉದ್ಧರಿಸಿ ಶ್ರೀ ಗುರುಬಸವೇಶ್ವರರು ಕೊಟ್ಟೂರಿ ನಲ್ಲಿಯೇ ಶಿವನನ್ನು ಬೆರೆದರು, ಇಂದಿಗೂ ಆಶ್ರಯಿಸುವ ಭಕ್ತರಿಗೆಲ್ಲ ಭಾಗ್ಯ ದೇವತೆಯಾಗಿರುವರು.

“ ಮನುಜರಂ ಬೇಡದಿಹ ನಿಸ್ಸೃಹತೆಯಂ, ಮನದಿ  
ವನಿತೆಯರ ನೋಡಿ ಕಾಂಕ್ಷಿಸದ ನಿರ್ನೋಹಮಂ,  
ಕನಸಿನಲ್ಲನ್ಯಥಾ ಕಾರ್ಯಮಂ ಮಾಡದಿರ್ಪತುಳ ನಿರ್ಮಳ ಭಾವಮಂ  
ನೆನೆದುದೆಲ್ಲಂ ಸಿದ್ಧಿಯಪ್ಪ ಸಾಮರ್ಥ್ಯಮಂ  
ಘನತೆಯಿಂ ಕುಂದೊಂದನಘಸತ್ತೀರ್ತಿಯಂ  
ಎನಿತಾಥೊಡಂ ನಿಮ್ಮನುತಿಪ ಮತಿಯಿತ್ತು ಪೊರೆ ಕೊಟ್ಟೂರ ಬಸವೇಶ್ವರ!”



## ಯುಷಿಕವಿ ಶಿವಪ್ರಕಾಶ ಸ್ವಾಮಿಗಳ್

ಹದಿನಾರನೆಯ ಶತಮಾನದ ಕೊನೆಯ ಭಾಗದಲ್ಲಿ ತಮಿಳು ಸಾಹಿತ್ಯದ ಕ್ಷಿತಿಜದ ಮೇಲೆ ಮಹಾಕವಿಯೊಬ್ಬ ದಿನಮಣಿಯಂತೆ ಮೂಡಿದ. ಕೇವಲ ೩೨ ವರ್ಷಗಳ ಅಲ್ಪಾಯುವಿನಲ್ಲಿಯೇ ತಮಿಳು ಕಾವ್ಯಪ್ರಪಂಚದ ನೂತನ ಬ್ರಹ್ಮನಾಗಿ ತೊಳಗಿ ಬೆಳಗಿ ಹೋದ. ಅವನೇ ಶಿವಪ್ರಕಾಶ ಸ್ವಾಮಿ. ತಮಿಳು ನಾಡಿನಲ್ಲಿ ಶಿವಪ್ರಕಾಶವನ್ನು ಪಸರಿಸಿದವರಲ್ಲಿ ಶಿವಪ್ರಕಾಶ ಸ್ವಾಮಿಗಳಿಗೂ ಮಹೋನ್ನತವಾದ ಸ್ಥಾನವು ವಿಸ್ತರಿಸಲಾಗಿದೆ.


ಶಿವಪ್ರಕಾಶ ಸ್ವಾಮಿಗಳ ಹುಟ್ಟುರೆಂಬ ಹೆಮ್ಮೆ ಕಾಂಚೀಪುರಕ್ಕೆ ದೊರೆಯಿತು. ಇವರನ್ನು ಮಗನನ್ನಾಗಿ ಪಡೆದ ಮಹದ್ಭಾಗ್ಯವು ಶ್ರೀಕುಮಾರ ಸ್ವಾಮಿದೇಶಿಕರದಾಯಿತು. ಇವರನ್ನು ಅಣ್ಣನನ್ನಾಗಿ ಪಡೆದ ಪುಣ್ಯ ವೇಲಪುರ್ ಮತ್ತು ಕರುಣೈಪ್ರಕಾಶರ್ ಎಂಬ ಇಬ್ಬರು ತಮ್ಮಂದಿರು ಮತ್ತು ಜ್ಞಾನಾಂಬಿಕೆ ಎಂಬ ತಂಗಿಯದಾಯಿತು. ತಾಯಿ ಯಾರೋ ತಿಳಿಯಲಿಲ್ಲ.

ಚೊಚ್ಚಲು ಮಗನಾಗಿ ಹುಟ್ಟುವುದು ಹೊಣೆಗಾರಿಕೆಯನ್ನು ಹೊರುವುದಕ್ಕಾಗಿಯೇ ಸರಿ. ಶಿವಪ್ರಕಾಶ ಸ್ವಾಮಿಗಳೂ ಹಿರಿಯ ಮಗನಾಗಿ ಹುಟ್ಟಿದ ತಪ್ಪಿಗಾಗಿ ಮನೆತನದ ಹೊರೆಯನ್ನು, ಹೊಣೆಗಾರಿಕೆಯನ್ನು ಹೊತ್ತರು-ಬಹಳ ಚಿಕ್ಕವಯಸ್ಸಿನಲ್ಲಿಯೇ ಹೊತ್ತರು. ಅವರಿನ್ನೂ ಚಿಕ್ಕವರಿರುವಾಗಲೇ ಅವರ ತಂದೆ ತೀರಿಹೋದ ಕಾರಣ ತಬ್ಬಲಿಗಳಾದ ತಮ್ಮಂದಿರನ್ನೂ ತಂಗಿಯನ್ನೂ ಸಾಕಿ ಸಲಹಲು ಶಿವಪ್ರಕಾಶ ಸ್ವಾಮಿಗಳು ಟೊಂಕ ಕಟ್ಟಿದರು. ಸ್ವಗ್ರಾಮವನ್ನು ತೊರೆದು ಆಸರೆಯನ್ನು ಆರಸುತ್ತ ತಿರುವಣ್ಣಾಮಲಿಗೆ ಹೋದರು—ಕುಟುಂಬ ಸಮೇತ. ಅಲ್ಲಿ ದೇವಾಲಯದ ಸುತ್ತಲೂ ತಮ್ಮ ತಮ್ಮಂದಿರು ಮತ್ತು ತಂಗಿಯೊಡನೆ ಪ್ರದಕ್ಷಿಣೆಮಾಡುತ್ತಲಿರುವಾಗ ತಮ್ಮ ಪ್ರಥಮ ಕೃತಿ, ಶತಶ್ಲೋಕೀ 'ಶೋಣಶೈಲಮಾಲೈ' ಯನ್ನು ಉಸಿರಿದರು.

ಅಲ್ಲಿಂದ ಅವರು ಶುಷ್ಕಮಂಗಲಕ್ಕೆ ಪ್ರಯಾಣಬೆಳೆಸಿದರು; ಅಲ್ಲಿ ನೆಲೆಯಾಗಿ ನಿಂತರು. ಅಲ್ಲಿ ಅವರಿಗೆ ಅಣ್ಣಾಮಲೈರೆಡ್ಡಿಯಾರ್ ಎಂಬ

ಸದ್ಭಕ್ತನ ಸೇವೆ ಮತ್ತು ಆಶ್ರಯಗಳು ಲಭಿಸಿದುವು. ಅವನು ಶಿವಪ್ರಕಾಶ ಸ್ವಾಮಿಗಳಿಗೆ ಚೆನ್ನಬಸವಯ್ಯ ಮಠಕ್ಕೆ ಸಮೀಪದಲ್ಲಿಯೇ ಮನೆಮಾಡಿ ಕೊಟ್ಟನು. ಅಲ್ಲಿಯೇ ಶಿವಪ್ರಕಾಶ ಸ್ವಾಮಿಗಳು ಶಿವಚಿಂತನೆಯಲ್ಲಿರತೊಡಗಿದರು.

ಕೆಲದಿನಗಳಾದ ಮೇಲೆ ಶಿವಪ್ರಕಾಶ ಸ್ವಾಮಿಗಳಿಗೆ, ವ್ಯಾಕರಣ ವಿದ್ಯಾಪರಿಣತರಾಗಬೇಕೆಂಬ ಇಚ್ಛೆಯಾಯಿತು. ಗುರುವನ್ನು ಅರಸುತ್ತ



ತಿರುನೆಲ್ವೇಲಿಗೆ ಹೋದರು. ಅಲ್ಲಿ ವೆಳ್ಳಿಯಂಬಲವಾಣತ್ತಂಬಿರಾ ಎಂಬ ಗುರುಗಳು ದೊರೆತರು. ಗುರುಗಳು ಈ ನೂತನ ಶಿಷ್ಯನ ಶಕ್ತಿ ಪರೀಕ್ಷೆ ಮಾಡಲು ಈಶ್ವರನ ಸ್ಥಳ ಮುಂತಾದುವನ್ನು ತಿಳಿಸುವುದಾಗಿದ್ದು 'ಕು' ಎಂಬ ಅಕ್ಷರವು ಮೊದಲು, ಮಧ್ಯೆ ಮತ್ತು ಕೊನೆಯಲ್ಲಿ ಬರುವಂತೆ ಒಂದು ಪದ್ಯ (ವೆಣ್ಣಾ ಎಂಬ ಪದ್ಯ ವಿಶೇಷ) ವನ್ನು ರಚಿಸುವಂತೆ ತಿಳಿಸಿದರು. ಅವರ ಆಜ್ಞೆಗೆ ತಲೆಬಾಗಿ ಶಿವಪ್ರಕಾಶ ಸ್ವಾಮಿಗಳು ಈ ಪದ್ಯವನ್ನು ಹೇಳಿದರು :

ಕುಡಕ್ಕೋಡು ವಾನೆಯಿಜು ಕೊಂಡಾರಕ್ಕು ಕ್ಕೇಜಲ್  
ಮುಡಕ್ಕೋಡು ಮುನ್ನಮಣಿ ವಾರಕ್ಕು — ವಡಕ್ಕೋಡು  
ತೇರುಡೈಯಾನ್ ತೆವ್ವಕ್ಕು ತಿಲ್ಲೈ ತೋಲ್ ಮೇಜ್ಜೂಳ್ಳಲ್  
ಉರುಡೈಯಾನ್ ಎನ್ನುಮೆ ಉಲಕು (ಹು ಎಂದು ಉಚ್ಚರಿಸಬೇಕು)

[ಪಶ್ಚಿಮಾಭಿಮುಖವಾಗಿ ನಡೆದ ಸೂರ್ಯನ ಹಲ್ಲುಗಳನ್ನು (ದಕ್ಷನ ಯಾಗದಲ್ಲಿ ಉದುರಿಸಿ) ಕೊಂಡವನೂ, ವಿಷ್ಣುವೆತ್ತಿದ ವರಾಹಾವತಾರದ ಬಾಗಿದ ಕೋರೆ ಹಲ್ಲುಗಳನ್ನು (ಮಾಲಿಕೆಯಾಗಿ) ಧರಿಸಿಕೊಂಡವನೂ, ಬಡ ಗಣ ಗಾಳಿಯನ್ನು ರಥವನ್ನಾಗಿ ಉಳ್ಳ ಮನ್ಮಥನಿಗೆ ಹಗೆಯಾದವನೂ (ದಹನಮಾಡಿದವನು) ಆದವನು (ಹುಲಿಯು) ಚರ್ಮವನ್ನು ಧರಿಸಿರುವವನು, ವಾಹನವಾಗಿ ಋಷಭವನ್ನುಳ್ಳವನು (ಮತ್ತು) ಅವನು ನೆಲೆಸಿರುವ ಸ್ಥಳ ತಿಲ್ಲೈ (ಚಿದಂಬರ ಪ್ಲೇಟ್) ಎಂಬುದಾಗಿ ಲೋಕವು (ಪ್ರಾಜ್ಞರು) ಹೇಳುವುದು.]

ಗುರುವು ಸಂತೋಷಗೊಂಡು ಸ್ವಾಮಿಗಳಿಗೆ ವ್ಯಾಕರಣ ಶಾಸ್ತ್ರವನ್ನು ಹದಿನೈದು ದಿನಗಳಲ್ಲಿ ಪಾಠಹೇಳಿದರು. ಅವರಿಗೆ ಗುರುಕಾಣಿಕೆಯಾಗಿ ಅವರ ಆಜ್ಞೆಯಂತೆ ಅವರನ್ನು ಹೀಯಾಳಿಸುತ್ತ ಅವರ ಆಗ್ರಹಕ್ಕೆ ಪಾತ್ರ ನಾದ ಒಬ್ಬ ಹೊಳ್ಳು ಕವಿಯ ಗರ್ವವನ್ನು ಅಡಗಿಸಲು ಆತನಿದ್ದ ತಿರು ಚ್ಚಿಂದೂರಿಗೆ ಹೋದರು. ಅಲ್ಲಿ ಸ್ವಾಮಿಗಳಿಗೂ ಆ ಕವಿಗೂ ಒಂದು ಸ್ಪರ್ಧೆ ಏರ್ಪಟ್ಟಿತು. ಆತನ ಮಾತಿನಂತೆ ಅಲ್ಲಿನ ಷಣ್ಮುಖಸ್ವಾಮಿಯನ್ನು ಕುರಿತು 'ನೀರೋಟ್ಟು ಯಮಕ ಅಂತಾದಿ'—೩೦ ಪದ್ಯಗಳನ್ನು ಇಬ್ಬರೂ ರಚಿಸ ಬೇಕೆಂದು ನಿರ್ಧರವಾಯಿತು. ಆತನು ಒಂದು ಪದ್ಯಮಾಡಿ ಮುಗಿಸುವುದರಲ್ಲಿ ಸ್ವಾಮಿಗಳು ೩೦ ಪದ್ಯಗಳನ್ನೂ ಪೂರ್ತಿಮಾಡಿದರು. ಕವಿಯು



ಸೋಲನ್ನೊಪ್ಪಿಕೊಂಡು ಸ್ವಾಮಿಗಳ ಜೊತೆಯಲ್ಲಿ ಹೊರಟು ಅವರ ಗುರುಗಳನ್ನು ನಮಸ್ಕರಿಸಿ ಅವರಿಗೆ ಗುಲಾಮನಾದನು.

ಗುರುಗಳಿಂದ ಅನುಗ್ರಹಿತರಾಗಿ ತುಱ್ಪೈಮಂಗಲಕ್ಕೆ ಮರಳಿ ಬಂದರು ಸ್ವಾಮಿಗಳು. ತಮ್ಮ ತಮ್ಮಂದಿರ ಮದುವೆಯನ್ನು ಮಾಡಿದರು. ಹೊತ್ತ ಹೊರೆಯಿಳಿದು ತಲೆಯಭಾರ ಹಗುರಾಗಲು ಜ್ಞಾನೋಪಾಸನೆ ಕಾವ್ಯೋಪಾಸನೆಗಳಿಗಾಗಿಯೇ ಮೀಸಲಾಗಿರಿಸಿದರು ತಮ್ಮ ಸಮಯವನ್ನೆಲ್ಲ. ದಿವ್ಯ ಕ್ಷೇತ್ರಗಳನ್ನೆಲ್ಲ ಸಂದರ್ಶಿಸಿದರು. ಚಿದಂಬರದಲ್ಲಿರುವಾಗ, 'ಶಿವ ಪ್ರಕಾಶ ವಿಕಾಸಮ್', 'ತರುಕ್ಕ (ತರ್ಕ) ಪರಿಭಾಷೈ', 'ಸತ್ಯಮಣಿಮಾಲೈ', 'ನಾಲ್ವರ್ ನಾನ್ಮಣಿ ಮಾಲೈ' ಎಂಬ ನಾಲ್ಕು ಕೃತಿಗಳನ್ನು, ತಿರುವೆಂಗೈ ಮಾನಗರದಲ್ಲಿದ್ದಾಗ, 'ತಿರುವೆಂಗೈಕ್ಕೋವೈ', 'ತಿರುವೆಂಗೈಕ್ಕಲಂಬ ಕಮ್', 'ತಿರುವೆಂಗೈಯುಲಾ', 'ತಿರುವೆಂಗೈ ಅಲಜ್ಜಾರಮ್' ಎಂಬ ಪ್ರಬಂಧಗಳನ್ನು ಅಲ್ಲಿನ ಸ್ವಾಮಿಯಾದ ಪರಮಲೈನಾಥರನ್ನು ಕುರಿತು ರಚಿಸಿದರು. ಕಾಂಚೀಪುರಕ್ಕೆ ಮತ್ತೆ ಹೋದಾಗ ಹಾದಿಯಲ್ಲಿ ಶಾಂತಲಿಂಗ ಸ್ವಾಮಿಗಳನ್ನು ಸಂಧಿಸಿದರು. ಅವರನ್ನು ಕೂಡಿಕೊಂಡು ಅವರ ಗುರುಗಳಾದ ಶಿವಜ್ಞಾನ ಪಾಲೈಯ ದೇಶಿಕರ ದರ್ಶನಕ್ಕೆ ಹೋದರು. ಅವರ ಸ್ತುತಿಯನ್ನು ರಚಿಸಿ ಹಾಡಿ ಅವರ ಅನುಗ್ರಹಕ್ಕೆ ಪಾತ್ರರಾದರು. ಅವರ ಆದೇಶದಂತೆ ಶಾಂತಲಿಂಗ ಸ್ವಾಮಿಗಳು ಶಿವಪ್ರಕಾಶ ಸ್ವಾಮಿಗಳ ತಂಗಿಯಾದ ಜ್ಞಾನಾಂಬಿಕೆಯ ಪಾಣಿಗ್ರಹಣಮಾಡಿದರು. ಶಿವಪ್ರಕಾಶ ಸ್ವಾಮಿಗಳ ಮೇಲಿದ್ದ ಮತ್ತೊಂದು ಹೊಣೆ ಮುಗಿಯಿತು. ಅವರಿನ್ನೂ ಏಕಾಗ್ರತೆಯಿಂದ ಶಿವಚಿಂತನೆ, ಶಿವಕಾವ್ಯರಚನೆಗಳಲ್ಲಿ ಮಗ್ನರಾದರು.

ಶಿವಪ್ರಕಾಶ ಸ್ವಾಮಿಗಳವರ ಜೀವನದಲ್ಲಿದು ಅತ್ಯಂತ ಮಹತ್ವದ ಕಾಲ. ಗುರುಸಾನ್ನಿಧ್ಯದಲ್ಲಿವರು ಕನ್ನಡ, ತೆಲುಗು ಭಾಷೆಗಳನ್ನೂ ಕಲಿತರು. ಸಂಸ್ಕೃತದಲ್ಲಿ ಪಾರಂಗತರಾದರು. ನಿಜಗುಣಶಿವಯೋಗಿಗಳ ವಿವೇಕ ಚಿಂತಾಮಣಿಯನ್ನೂ, ಚಾಮರಸನ ಪ್ರಭುಲಿಂಗಲೀಲೆಯನ್ನೂ, ಶಿವಯೋಗಿ ಶಿವಾಚಾರ್ಯನ ಸಿದ್ಧಾಂತ ಶಿಖಾಮಣಿಯನ್ನೂ ತಮಿಳು ಭಾಷೆಗೆ ಪರಿವರ್ತಿಸಿದರು. ವೇದಾಂತ ಚೂಡಾಮಣಿಯ ಅನುವಾದವನ್ನೂ ಮಾಡಿಮುಗಿಸಿದರು.

'ಬೊಮ್ಮೆಯ ಪಾಳೈಯ' ದಲ್ಲಿ ಗುರುಗಳಾದ ಶಿವಜ್ಞಾನದೇಶಿಕರು

ಶಿವಯೋಗ ಸಮಾಧಿಯನ್ನೈದಿದರೆಂದು ಕೇಳಿ ವಿಹ್ವಲರಾಗಿ ಬೊಮ್ಮೆಯ ಪಾಳೆಯಕ್ಕೆ ಧಾವಿಸಿದರು ಶಿವ ಪ್ರಕಾಶ ಸ್ವಾಮಿಗಳು. 'ಕಲಂಬಕ' ವನ್ನು ಕಟ್ಟಿ ಹಾಡಿದರು. ಗುರುಗಳಿಗೆ ಭಕ್ತಿಯ ಕಾಣಿಕೆಯನ್ನು ಅರ್ಪಿಸಿದರು. ಅಲ್ಲಿರುವಾಗ ಒಮ್ಮೆ ಸಾಗರತೀರದ ಮಳಲಿನ ಮೇಲೆ ಕಾವ್ಯ ಸಮಾಧಿಯಲ್ಲಿ ಕುಳಿತಿದ್ದರು. ಆ ರಸಪರವಶತೆಯಲ್ಲಿ ಮಳಲ ಮೇಲೆಯೇ ನಾಲ್ವತ್ತು ನೀತಿ ಪರ ಶ್ಲೋಕಗಳನ್ನು ಬರೆದರು! ಅವರ ತಮ್ಮಂದಿರಾದ ಕರುಣೈಪ್ರಕಾಶ ರವನ್ನು ಬರೆದಿರಿಸಿಕೊಂಡರು. ಆ ನಾಲ್ವತ್ತು ಶ್ಲೋಕಗಳೇ 'ನನ್ನೆಡಿ ವೆಣ್ಣಾ' ಎಂಬ ಹೆಸರಿನಿಂದ ತಮಿಳು ಸಾಹಿತ್ಯದಲ್ಲಿಯೇ ಅಜರಾಮರ ಕೃತಿ ಯಾಗಿ ನಿಂತುವು. ಪ್ರಾಜ್ಞರೀಕೃತಿಯನ್ನು 'ಸಂಘ' ಯುಗದ ಇನ್ನೆರಡು ಲೋಕ ಪ್ರಸಿದ್ಧ ನೀತಿಕೃತಿಗಳಾದ 'ತಿರುಕ್ಕುಱಳ್' 'ನಾಲಡಿ ನಾನೂಲು' ಗಳಿಗೆ ಸಮಾನ ಕೃತಿಯೆಂದು ಹೊಗಳಿದ್ದಾರೆ. ಇಂಥ ಲೋಕೋತ್ತರವಾದ ಕೃತಿಯನ್ನು ಹಲಗೆಬಳಪವ ಹಿಡಿಯದೆ ಮಳಲ ಮೇಲೆಯೇ ಅಪ್ರಯತ್ನಿತ ವಾಗಿ ಬರೆದು ಶಿವಪ್ರಕಾಶ ಸ್ವಾಮಿಗಳವರ ಅಗಾಧವಾದ ಕವಿತಾಶಕ್ತಿಗೆ, ಅಪಾರವಾದ ಲೋಕಾನುಭವಕ್ಕೆ, ವಿಸ್ಮಯಜನಕವಾದ ವಿವೇಕೋನ್ನತಿಗೆ ನಿದರ್ಶನವಾಗಿದೆ.

ದಿವ್ಯಕ್ಷೇತ್ರಗಳ ಯಾತ್ರೆಯಲ್ಲಿದ್ದಾಗ ಶಿವಪ್ರಕಾಶ ಸ್ವಾಮಿಗಳು ಫಾದರ್ ಬೆಶ್ಚಿ (ವೀರಮಾಮುನಿವರ್) ಯವರನ್ನು ಭೇಟಿಯಾಗಿದ್ದರು. ಬೆಶ್ಚಿಯವರು ತಮಿಳು ನಾಡಿನಲ್ಲಿ ಕ್ರೈಸ್ತಮತ ಪ್ರಸಾರ ಮಾಡಲು ಪ್ರಯತ್ನಿ ಸುತ್ತಲಿದ್ದರು. ಅವರೊಡನೆ ಶಿವಪ್ರಕಾಶ ಸ್ವಾಮಿಗಳು ವಾದಿಸಿ 'ಏಸು ಮತ ನಿರಾಕರಣಮ್' ಎಂಬ ಕೃತಿಯನ್ನೇ ಬರೆದುಬಿಟ್ಟರು.

ಮುಂದೆ ಕೆಲವು ದಿನಗಳಲ್ಲಿ ಅವರ ತಮ್ಮಂದಿರಾದ ಕರುಣೈಪ್ರಕಾಶರು ತಮ್ಮ ಹದಿನೆಂಟು ವರ್ಷದ ವಯಸ್ಸಿನಲ್ಲಿಯೇ, 'ಇಷ್ಟಲಿಂಗ ಅಹವಲ್', ಎಂಬ ಕೃತಿಯನ್ನು ಪೂರ್ತಿಯಾಗಿಯೂ, 'ಕಾಳತ್ತಿ ಪುರಾಣಮ್' ಎಂಬ ಕೃತಿಯನ್ನು ಅಪೂರ್ಣವಾಗಿಯೂ ರಚಿಸಿ ಶಿವಾಧೀನರಾದರು. ಮುಂದೆ ಬದುಕಿದ್ದರೆ ಹಿರಿಯಣ್ಣನಂತೆಯೇ ಮಹಾಕವಿಯಾಗಬಹುದಾಗಿದ್ದ ಅಣ್ಣ ಕರುಣೈಪ್ರಕಾಶರ ನಿಧನದಿಂದ ನಿತ್ತರಿಸಲಾರದೆ ಬಿಕ್ಕಿ ಬಿಕ್ಕಿ ಅಳುತ್ತಲಿದ್ದ ಕಿರಿಯ ತಮ್ಮ ವೇಲಪ್ಪನನ್ನು ಸಮಾಧಾನಪಡಿಸಿ ಶಿವಪ್ರಕಾಶ ಸ್ವಾಮಿಗಳು ನಲ್ಲಾವೂರಿಗೆ ಹೋದರು. ಅಲ್ಲಿ ಮಠದಲ್ಲಿ ಕೊನೆಯ ದಿನಗಳನ್ನು ಕಳೆ

ದರು—ಶಿವಧ್ಯಾನದಲ್ಲಿ, ಶಿವಜ್ಞಾನಪೂರ್ಣ ಕಾವ್ಯರಚನೆಯಲ್ಲಿ.

ಅವರ ಕೊನೆಯ ಕೃತಿಗಳಿವು :

೧. ಶಿವನಾಮ ಮಹಿಮೆ

೨. ಅಭಿಷೇಕ ಮಾಲೆ

೩. ನೆಡುಂಕಲಿ ನೇಟಿಲ್

೪. ಕುಱುಂಕಲಿ ನೇಟಿಲ್

೫. ನಿರಂಜನ ಮಾಲೆ

೬. ಕೈತಳ ಮಾಲೆ

೭. ಕಾಳತ್ತಿ ಪುರಾಣ (ಸ್ವಲ್ಪ ಭಾಗ)

ಸಂಸಾರ ತಾಪತ್ರಯಗಳಲ್ಲಿ ಸಿಕ್ಕಿ ಸುಣ್ಣವಾಗಿದ್ದರೂ, ಚಿಕ್ಕಂದಿನಲ್ಲಿ ತಂದೆಯನ್ನು ಕಳೆದುಕೊಂಡು ಇಬ್ಬರು ತಮ್ಮಂದಿರನ್ನೂ ಒಬ್ಬ ತಂಗಿಯನ್ನೂ ಜೋಪಾನ ಮಾಡಲು ಊರೂರು ಅಲಿದು ಬಳಲಿದರೂ, ಕೇವಲ ೩೨ ವರ್ಷಗಳ ಅಲ್ಪಾಯುವನ್ನು ಪಡೆದಿದ್ದರೂ, ೧೮ ನೆಯ ವರ್ಷದಲ್ಲಿಯೇ ಪ್ರತಿಭೆಯ ಪ್ರಕಾಶವನ್ನು ಬೀರಿದ್ದ ತಮ್ಮನನ್ನು ಕಳೆದುಕೊಂಡರೂ ಇಷ್ಟೊಂದು ಶ್ರೇಷ್ಠ ಕೃತಿಗಳನ್ನು ರಚಿಸಿ ತಮಿಳು ಭಾಷೆಯ ಸರ್ವಮಾನ್ಯ ಕವಿಗಳಲ್ಲೊಬ್ಬರಾಗಿ ಮೆರೆದು, ಮಹಾಶರಣರಾಗಿ ಬದುಕಿ ಲಿಂಗದಲ್ಲಿ ಲಯವಾದ ಶಿವಪ್ರಕಾಶ ಸ್ವಾಮಿಗಳು ನಿತ್ಯ ಪ್ರಾತಃಸ್ಮರಣೀಯರಾದ ಪರಂಜ್ಯೋತಿಸ್ವರೂಪರಲ್ಲಿ ಒಬ್ಬರು. ತಮಿಳು ಭಾಷೆಯಲ್ಲಿ ಕವಿಯಾಗಬಯಸುವವರೆಲ್ಲ ಇವರ ಅಡಿಗಳಿಗೆ ಎರಗಿಯೇ ಮುಂದುವರಿದರು.

ದೇವತಾಸ್ವರೂಪರಾಗಿದ್ದ ಅಣ್ಣ ಶಿವಪ್ರಕಾಶ ಸ್ವಾಮಿಗಳು ಶಿವನನ್ನು ಬೆರೆಯಲು ತಮ್ಮ ವೇಲಪ್ಪನವರು ತಬ್ಬಲಿಗಳಂತೆ ರೋದಿಸಿದರು.

“ ಅಲ್ಲಿಮಲರ್ ಪ್ಪಣ್ಣವನು ಮಾರಾದ್ನುಡಿ ಕವಿತ್ಯೆ

ಶೊಲ್ಲು ಮಿರುವರಿಡೈ ತ್ತೋನ್ರಿಯ ಯಾನ್ ಮುಲ್ಲೈ

ಯರುಂಬಿಱ್ ಪೊಲಿಯು ಮಣಿ ಮುಱುವ ನಲ್ಲಾ ಯ್ !

ಕರುಂಬಿಱ್ ಕಣುನಿಹತ್ತೇನ್ ಕಾಣ್ ! ”

ಎಂದು ಅಳಲಿದರು.

[ಸ್ವಾಮಿಯೂ ಯೋಚಿಸಿ ತಿಳಿಯುವ ಕವಿತೆಗಳನ್ನು ಹಾಡುವ ಈರ್ವರ ಮಧ್ಯೆ ಹುಟ್ಟಿದ ನಾನು ಕಬ್ಬಿನ ಪರ್ವದಂತವನಾಗಿರುವೆನು—ಎಂದು ತಾತ್ಪರ್ಯ]. ಕಿರಿಯಣ್ಣ ಕರುಣೈಪ್ರಕಾಶರಿಂದ ಆರಂಭಿಸಲ್ಪಟ್ಟ ಹಿರಿಯಣ್ಣ



ಶಿವಪ್ರಕಾಶ ಸ್ವಾಮಿಗಳಿಂದಲೂ ಅಪೂರ್ಣವಾಗಿ ಉಳಿದಿದ್ದ ಕಾಳತ್ತಿ ಪುರಾಣವನ್ನು ಪೂರ್ತಿಗೊಳಿಸಿದರು. ಬಹುಶಃ ಜಗತ್ತಿನ ಕಾವ್ಯರಾಶಿ ಯಲ್ಲಿಯೇ ಮೂವರು ಸೋದರರು ಕೂಡಿಮುಗಿಸಿದ ಕಾವ್ಯವಿದೊಂದೇ ಎಂದು ತೋರುತ್ತದೆ. ಮೂವರೂ ಕವಿಗಳು, ಮೂವರೂ ಭಕ್ತರು, ಮೂವರೂ ಮುಕ್ತರು.

ಕೆಳಗಣ ಉಕ್ತಿಗಳಿಂದ ಶಿವಪ್ರಕಾಶ ಸ್ವಾಮಿಗಳು ಎಂಥ ಅನುಪಮ ಕವಿಗಳೆಂಬುದು ವ್ಯಕ್ತವಾಗುತ್ತದೆ !

1. ಅಜ್ಜದ ಕಜ್ಜನೈ ಪೊಜ್ಜಲಂಕಾರಮ್ ಶೊಜ್ಜವೈ  
ಪೊರುಟ್ಟು ವೈಯಿಜ್ಜ್ ಪೊಲಿಂಡು ಹಿಂಗುಂ ಮುಪ್ಪಾನಿರುನೂಲ್  
ಪೊಜ್ಜುಜವಿಯಚಿಜ ಮಹಿತಲತ್ತೆನುಜಂ ಪುಹಲುಡಲ್

ನಿ ಜೋಇಯ ಶಿವಪ್ರಕಾಶಪೈರುನ್ನಹೈ

—ತಿರುಪೋರೂರ್ ಮಹಾಸನ್ನಿಧಾನಂ ತಿರುಮಜುಪೈ

ಶಿವಪ್ರಕಾಶ ಸ್ವಾಮಿಗಳ್

[ಅದ್ಭುತವಾದ ಸುಂದರವಾದ ಅಲಂಕಾರ, ನುಡಿಸೊಬಗು, ಅರ್ಥ ಮಾಧುರ್ಯಗಳಿಂದ ತುಂಬಿರುವ ಉತ್ತಮವಾದ ತ್ರಿವರ್ಗ ವಿಚಾರವಾದ ಉತ್ತಮ ಕಾವ್ಯದಿಂದ ಕೀರ್ತಿಯನ್ನು ಭೂಮಿಯಲ್ಲಿ ಚಿರಸ್ಥಾಯಿಯಾಗಿ ಉಳಿಸಿದ ಶಿವಪ್ರಕಾಶರೆಂಬ ಮಹಾತ್ಮರು.]

2. ದೆಯ್ವ ವಾಕ್ಕಿಯನ್ ಅರುನ್ದಜೈಮಂಗಲ ಶಿವಪ್ರಕಾಶ ದೇವನ್  
—ಈರ್ಕಾಡು ರತ್ನನೇಳು ಮುದಲಿಯಾರ್

3. ಅಲಂಕಾರಿ ಸಾರ್ವಭೌಮರಾನ (ರಾದ) ಶಿವಪ್ರಕಾಶ ಮುನಿವರ್  
—ಶ್ರೀ ಪಂಡಿತ ನಾರಾಯಣೈಯಂಗಾರ್  
ಶೆನ್ನಮಿಱ್ ಸಂಪಾದಕರು, ಮಧುರೆ

4. 'ತವಮ್ ಪಱುತ್ತ ತುಜವುಡೈಯಾನ್ ತಮಿಜರ್ ಪಱುತ್ತ  
ವುಳಮುಡೈಯಾನ್  
ಶಿವಮ್ ಪಱುತ್ತ ಉಣೈಯಿನೈಪ್ಪತ್ತಿನಯಂಪಲನಾಟ್ಟಿ  
ತ್ತೆಳಿವುಕೊಟ್ಟಿ  
ನವಮ್ ಪಱುತ್ತ ತಮಿಱ್ ನೂಲ್ವಳ್ ನಲ್ವ ಶಿವಪ್ರಕಾಶ  
ನಜ್ರನತ್ತೋನ್ !  
ಕಾ. ನಮುಶ್ಚಿವಾಯ ಮುದಲಿಯಾರ್

[ಉತ್ತಮ ತಪಸ್ಸುಳ್ಳ ಸನ್ಯಾಸಿಯೂ, ತಮಿಳು ತುಂಬಿಹಣ್ಣಾದ ಮನವುಳ್ಳವರು, ಶಿವಭಕ್ತಿ ತತ್ತ್ವವನ್ನು ಸೊಗಸಾಗಿ, ತಿಳಿಯಾಗಿ, ಮನಸ್ಸಿಗೆ ಚೆನ್ನಾಗಿ ನಾಟುವಂತೆ ನೂತನವಾದ ಅನೇಕ ತಮಿಳು ಕೃತಿಗಳನ್ನಿತ್ತವರು ಶಿವಪ್ರಕಾಶ ಸ್ವಾಮಿಗಳು].

---

# ಗುಡಗುಂಟೆಯ ಅಮರೇಶ್ವರ

“ಪೇಳುತಿಹೆ ಅಮರೇಶ ಚರಿತೆಯ

ಕೇಳಿರೈ ಶಿವಭಕ್ತ ಜನರೇ

ತಾಳಿರೈ ಸಂತೋಷ.....”\*

ಈಗಿನ ರಾಯ್ಚೂರು ಜಿಲ್ಲೆಯ ಲಿಂಗಸುಗೂರು ತಾಲ್ಲೂಕಿನಲ್ಲಿ ಎರಡೋಣಿಯೆಂಬ ಹಳ್ಳಿಯಿದೆ. ಅಲ್ಲಿ ಒಂದು ಶಿವಭಕ್ತರ ಕುಟುಂಬದಲ್ಲಿ ಆದಯ್ಯನೆಂಬ ಸದ್ಭಕ್ತನು ಜನಿಸಿದನು. ಎಷ್ಟು ವರ್ಷಗಳ ಹಿಂದೆ ಎಂಬುದು ಖಚಿತವಾಗಿ ಗೊತ್ತಾಗುವುದಿಲ್ಲ. ಸುಮಾರು ನಾಲ್ಕುನೂರು ವರ್ಷಗಳ ಹಿಂದೆ ಹುಟ್ಟಿರಬಹುದು. ವೃತ್ತಿಯಿಂದ ಒಕ್ಕಲಿಗ, ಪ್ರವೃತ್ತಿಯಿಂದ ಭಕ್ತ. ಹೊಲ ಸಾಗುವಳಿಮಾಡಿ ಬಂದದ್ದರಲ್ಲಿ ಗುರು-ಲಿಂಗ-ಜಂಗಮಾರಾಧನೆಯನ್ನು ನಡೆಸಿ ತಾನೂ ಬದುಕುತ್ತಿದ್ದನು. ಅವನಿಗೆ ಅನುರೂಪಳಾದ ಸತಿ ಮಾಳಗುಂಡಮ್ಮ. ಅವರಿಬ್ಬರ ಸಂಸ್ಕೃತಿರಥ ಸಂಸ್ಕೃತಿ ಪಥದ ಮೇಲೆ ಸಾಗಿದ್ದಿತು.

ಬಹುಶಃ ಭಕ್ತರೆಲ್ಲರಿಗೆ ತಡವಾಗಿ ಮಕ್ಕಳಾಗುತ್ತಾರೆ; ಇಲ್ಲವೆ ಲೋಕ ರೂಢಿಗೆ ಅಸವಾದವಾದ ರೀತಿಯಲ್ಲಿ ಮಕ್ಕಳಾಗುತ್ತಾರೆ. ಅವರ ಉದರದಿಂದ ಅಸಾಮಾನ್ಯರಾದ ಮಕ್ಕಳು ಹುಟ್ಟಿ ಮಾನವಕೋಟಿಗೆ ಮಂಗಳವನ್ನುಂಟುಮಾಡುವರಾದ ಕಾರಣ ಹೀಗಾಗುತ್ತಿರಬಹುದು. ನಕ್ಷತ್ರಗಳು ಹುಟ್ಟಲು ಯಾರ ಆತಂಕವೂ ಇಲ್ಲ; ಆದರೆ ಪೂರ್ಣ ಚಂದ್ರ ಹುಟ್ಟುವುದು ಪೌರ್ಣಮೆಗೊಮ್ಮೆಯೇ. ಒಳ್ಳೆಯದು ಎಲ್ಲವೂ ಆಗೊಮ್ಮೆ ಈಗೊಮ್ಮೆ.

ಶಿವನಲ್ಲಿ ನಿಷ್ಠೆ, ಶಿವನಲ್ಲಿ ನಂಬುಗೆಯುಳ್ಳ ಆದಯ್ಯ ಮಾಳಗುಂಡಮ್ಮ ನವರು ಮಕ್ಕಳಾಗಲಿಲ್ಲವೆಂದು ಮರುಗಲಿಲ್ಲ. ತಮ್ಮ ಸತ್ಯ ಶುದ್ಧ ಕಾಯಕದಲ್ಲಿ ನಿತ್ಯನಿರತರಾಗಿ ತಮ್ಮಿಂದಾದಷ್ಟು ಹರಗುರುಚರಸೇವೆಯನ್ನು ಮಾಡುತ್ತ ನಡೆದಿದ್ದರು. ಮನೆಗೆ ಯಾರೇ ಅತಿಥಿಯಾಗಿ ಬಂದರೂ ಅವರು ಅತಿಥಿಯ ವೇಷದಲ್ಲಿ ಬಂದ ದೇವರೆಂದೇ ತಿಳಿದು ಶಕ್ತಿಮೀರಿ ಸತ್ಕರಿಸುತ್ತಿದ್ದರು. ದಿನಗಳೆದಂತೆ ಅವರ ಭಕ್ತಿ ಪಕ್ವವಾಗುತ್ತ ಪ್ರಬಲವಾಗುತ್ತ ನಡೆಯಿತು. ಆದರೂ ಅವರಿಗೆ ಮಕ್ಕಳಾಗಲಿಲ್ಲ.

\* ವೈಶ್ಯಕುಲಭೂಷಣ ವೆಂಕಯ್ಯ ಕವಿ ವಿರಚಿತ ಶ್ರೀ ಅಮರೇಶ್ವರ ಮಹಾಪುರಾಣ.



ಹೀಗೆ ಅನೇಕ ವರ್ಷಗಳು ಕಳೆದುವು. ಮೆಲ್ಲಮೆಲ್ಲನೆ ಮುಪ್ಪು ಒಂದು ಅವರಿಸತೊಡಗಿತು ಆ ಆದರ್ಶ ದಂಪತಿಗಳನ್ನು. ಮಕ್ಕಳಾಗುವ ಸಂಭವವೂ ಕಡಮೆಯಾಗುತ್ತ ನಡೆಯಿತು. ಆದರೂ ಅವರೇನೂ ಎದೆ ಗೆಡಲಿಲ್ಲ; ತಮ್ಮ ಭಕ್ತಿರತಿಯನ್ನು ಬಿಡಲಿಲ್ಲ. ಇವರ ದೃಢಭಕ್ತಿಯನ್ನು ನೋಡಿ ದೇವರಿಗೇ ದಿಗಿಲು ಉಂಟಾಗಿರಬೇಕು. ಒಮ್ಮೆ ಆದಯ್ಯನು ಕನಸು ಕಂಡನು. ಕನಸಿನಲ್ಲಿ ಒಬ್ಬ 'ಜಟಾವಲ್ಕಲ ಧಾರಿಯೂ ಭಸ್ಮೋದ್ಧೃತ ಶರೀರಿಯೂ' ಆದ ಮಾಹೇಶ್ವರನು ಕಾಣಿಸಿಕೊಂಡು, "ಆದಯ್ಯ, ಈ ಬಾಲಕನನ್ನು ತೆಗೆದುಕೋ. ಈತನಿಂದ ನಿನ್ನ ಅಭೀಷ್ಟ ಈಡೇರುವುದು" ಎಂದು ಹೇಳಿ ಕಾಣದಾದನು.

ಆದಯ್ಯನು ಎಚ್ಚತ್ತು ಅಚ್ಚರಿಯಿಂದ ಮಾಳಗುಂಡಮ್ಮನಿಗೂ ಸೋಜಿ ಗದ ಕನಸನ್ನು ಹೇಳಿದನು. ಮಾಳಗುಂಡಮ್ಮನಿಗೆ ಆ ಕನಸಿನ ಕಂದನು ನಿಜವಾಗಿಯೂ ತನ್ನ ತೋಳು ತೊಡೆಗಳ ಸಿಂಗಾರವಾಗಿ ಮೂಡಿ ಬರ ಬಹುದೆ? ಎಂದು ಎನಿಸಿತು. ಆಕೆಯ ಸುಪ್ತವಾದ ಮಾತೃಭಾವವು ಜಾಗೃತವಾಯಿತು. ಆ ಕಾಣದ ಕಂದನಿಗಾಗಿ ಆಕೆಯ ಹೃದಯದಲ್ಲಿ ಹಂಬಲ ಹೊಮ್ಮಿ ಹರಿಯತೊಡಗಿತು. "ಒಮ್ಮೆ ಕನಸಿನಲ್ಲಿ ಮಾತ್ರ, ಅದೂ ತನ್ನ ಪತಿಯ ಕನಸಿನಲ್ಲಿ ಮಾತ್ರ ಕಾಣಿಸಿಕೊಂಡ ಕಂದನೇ ಇಷ್ಟು ಅನಂದಪ್ರದನಾದಮೇಲೆ ನಿಜವಾದ ಕೂಸು ಅದೆಷ್ಟು ಅನಂದಪ್ರದನಾಗ ಲಿಕ್ಕಿಲ್ಲ?" ಎಂದು ಮಾಳಗುಂಡಮ್ಮನು ಎಣಿಕೆ ಹಾಕಿ ಮನದ ಬಯಕೆ ಯಿಂದ ಇನ್ನಷ್ಟು ಹಣ್ಣಾದಳು. ಇನ್ನು ದೇವರ ನ್ಯಾಯ ದೊರೆಯಲೇ ಬೇಕಲ್ಲವೆ? ದೊರೆಯಿತು-ಆದರೆ ಲೋಕರೂಢಿಗೆ ಅಪವಾದವಾದ ಶರಣರ ರೀತಿಯಲ್ಲಿ ದೊರೆಯಿತು.

ಒಂದು ದಿನ ಎರಡೋಟಗ್ರಾಮದ ಕೋಟೆಯ ಬಾಗಿಲಲ್ಲಿ ಅನಾಥ ಬಾಲಕನು ಕಾಣಿಸಿಕೊಂಡನು. ದಿಕ್ಕಿಲ್ಲದವನಂತೆ ಬಿಕ್ಕಿಬಿಕ್ಕಿ ಅಳುತ್ತ ಲಿದ್ದನು. ಲಕ್ಷ್ಮೀಶನ ಜೈಮಿನಿ ಭಾರತವನ್ನೋದಿದವರಿಗೆ ಆ ಬಾಲಕ ನನ್ನು ನೋಡಿ ಚಂದ್ರಹಾಸನ ನೆನಪಾಗಿರಬೇಕು. ಹೀಗೆ ಅನಾಥನಂತೆ ಅಳುತ್ತಲಿದ್ದ ಆ ಬಾಲಕನನ್ನು ನೋಡಿ ಊರಜನರು ಅವನನ್ನು ಸಂತೈಸಲು ಮುಂದೆ ಬಂದರು. ಯಾರು ಬಾಲಕನನ್ನು ಎತ್ತಿ ಇಳಿಸಿದರು; ಯಾರು ಹಾಲು, ಹಣ್ಣು ಕೊಡಹೋದರು; ಯಾರು ಕಂಬನಿ ತೊಡೆದು ರಮಿಸಲು


ಯತ್ನಿಸಿದರು ; ಯಾರು ತಮ್ಮ ಮಕ್ಕಳನ್ನು ಮುಂದೆಮಾಡಿ ಅವರಿಂದ ಆ ಬಾಲಕನನ್ನು ಸಮಾಧಾನಗೊಳಿಸಲು ಹವಣಿಸಿದರು. ಯಾರು ಎಷ್ಟು ಪರಿಯಿಂದ ಉಪಚರಿಸಿದರೂ ಆ ಬಾಲಕನ ರೋದನ ನಿಲ್ಲಲಿಲ್ಲ. ಸಮಾಧಾನ ಪಡಿಸಿದಂತೆಲ್ಲ ಶೋಕ ಹೆಚ್ಚಾಯಿತು. ಊರವರು ಕಿಂಕರ್ತವ್ಯ ವಿಮೂಢರಾಗಿ ಗ್ರಾಮಾಧಿಕಾರಿಯೇ ಈ ಬಾಲಕನ ವ್ಯವಸ್ಥೆ ಮಾಡಲೆಂದು ಬಾಲಕನನ್ನು ಚಾವಡಿಗೆ ಕರೆದೊಯ್ದರು. ಆದರೆ ಅವನು ಕಾರಣಿಕ ಕುಮಾರ. ಗ್ರಾಮಾಧಿಕಾರಿಯ ಉಪಾಯ ವೇದಾಂತಕ್ಕೆ ಒಳಗಾಗುವನೆ ? ಗ್ರಾಮಾಧಿಕಾರಿಗೂ ಏನೂ ತೋಚದಾಯಿತು. ಊರವರೆಲ್ಲರನ್ನೂ ಕರೆಸಿ ಆ ಬಾಲಕನ ತಂದೆತಾಯಿ ಬಂಧುಬಳಗ ಊರು ಕೇರಿ ದೇಶಕೋಶಗಳ ಬಗ್ಗೆ ವಿಚಾರಿಸಿದನು. 'ತಂದೆ ತಾಯಿ ಇಲ್ಲದೆ ಹುಟ್ಟಿದ ಕಂದ' ನಾಗಿದ್ದ ಬಾಲಕನ ತಂದೆ ತಾಯಿಗಳ ಗುರುತನ್ನಾರು ಹೇಳಬೇಕು ?

ಕೊನೆಗೊಬ್ಬ ಅಟ್ಟುಂಡ ಅಜ್ಜನೆದ್ದು ಹೇಳಿದನು, "ಇವನು ಸಾಧಾರಣ ಬಾಲಕನಂತೆ ತೋರುವುದಿಲ್ಲ. ಯಾವನೋ ಕಾರಣಿಕ ಕುಮಾರನೇ ಇರಬೇಕು. ಇದನ್ನು ನಾವು ಕಂಡು ಹಿಡಿಯಲಾರೆವು. 'ಹಾವಿನಡಿಗಳ ಹಾವೆ ಬಲ್ಲುವು.' ಈ ಶರಣಶಿಶುವನ್ನು ಶರಣನಾದವನೇ ಗುರುತಿಸಬೇಕು. ಈ ಊರ ಸದ್ಭಕ್ತ ಆದಯ್ಯನು ಶರಣಪಥದಲ್ಲಿ ನಡೆದಿರುವ ಶರಣ ಸ್ವರೂಪನು. ಆತನಿಗೆ ಇದುವರೆಗೆ ಮಕ್ಕಳೂ ಆಗಿಲ್ಲ. ಆದುದರಿಂದ ಸತಿ ಪತಿಗಳಿಬ್ಬರೂ ಈ ಬಾಲಕನನ್ನು ಅಕ್ಕರತೆಯಿಂದ ಅಪ್ಪಿಕೊಳ್ಳಬಹುದು. ಆಗ ಈ ಬಾಲಕನೂ ತನಗೆ ಅನುರೂಪರಾದ ತಂದೆ ತಾಯಿಗಳು ಸಿಕ್ಕ ಹಿಗ್ಗಿನಲ್ಲಿ ಅಳುವುದನ್ನು ನಿಲ್ಲಿಸಿ ಆನಂದದಿಂದ ನಲಿಯಬಹುದು. ಆದಯ್ಯನನ್ನು ಕರೆಸಿ ನೋಡಿರಿ."

ಅಜ್ಜನ ಅಭಿಪ್ರಾಯ ಎಲ್ಲರಿಗೂ ಸರಿದೋರಿತು. ಗ್ರಾಮಾಧಿಕಾರಿಯು ಆದಯ್ಯನನ್ನು ಕರೆಸಬೇಕೆನ್ನುತ್ತಿರುವಷ್ಟರಲ್ಲಿ ಆದಯ್ಯನೇ ಎತ್ತುಗಳನ್ನು ಹೊಡೆದುಕೊಂಡು, ಹೆಗಲಮೇಲೆ ಒಕ್ಕಲುತನದ ಉಪಕರಣಗಳನ್ನು ಹೊತ್ತುಕೊಂಡು ಅತ್ತಕಡೆಗೇ ಬಂದನು. ಆತನು ತನ್ನ ನಿತ್ಯದ ಕೃಷಿ ಕಾಯಕಕ್ಕಾಗಿ ಹೊಲಕ್ಕೆ ಹೊರಟಿದ್ದನು. ಗ್ರಾಮಾಧಿಕಾರಿಯು ಆದರದಿಂದ ಆದಯ್ಯನನ್ನು ಬರಮಾಡಿಕೊಂಡು, ಸಮೀಪದಲ್ಲಿ ಕುಳ್ಳಿರಿಸಿಕೊಂಡು, "ಶಿವಭಕ್ತಶ್ರೇಷ್ಠ ಆದಯ್ಯ, ಈ ಬಾಲಕನು ಎಲ್ಲಿಂದ ಬಂದನೆಂಬುದು



ಯಾರಿಗೂ ತಿಳಿಯದು; ಯಾರ ಮಗನೆಂಬುದು ಯಾರಿಗೂ ತಿಳಿಯದು; ಏಕೆ ಅಳುತ್ತಿರುವನೆಂಬುದೂ ಯಾರಿಗೂ ತಿಳಿಯದು. ಈತನನ್ನು ರಮಿಸ



ಗ್ರಾಮಾಧಿಕಾರಿಯು ಅದಯ್ಯನನ್ನು ಅದರಿಸಿ ಬಾಲಕನನ್ನು ಅವನಿಗೆ ವಹಿಸಿದನು. ಲೆಂದು ನಾವು ಮಾಡಿದ ಪ್ರಯತ್ನಗಳೆಲ್ಲ ನಿಷ್ಫಲವಾದುವು. ಅದುದರಿಂದ ಊರ ದೈವದವರು 'ಈ ಬಾಲಕನನ್ನು ಅದಯ್ಯನ ಉಡಿಯಲ್ಲಿ ಹಾಕಿಬಿಡು



ವುದೇ ಉಪಾಯ' ವೆಂದು ತೀರ್ಮಾನಿಸಿದ್ದಾರೆ. ಬಾಗಿಲಿಗೆ ಬಂದವರೆಲ್ಲ ಶಿವಸ್ವರೂಪರೆಂದು ತಿಳಿದು ಆದರಾತಿಥ್ಯ ಮಾಡುತ್ತ ಬಂದಿರುವ ನೀನು ಈ ಬಾಲಕನನ್ನು ನಿರಾಕರಿಸಲಾರಿಯೆಂದು ನಂಬಿದ್ದೇನೆ," ಎಂದು ಹಿತವಚನಗಳನ್ನು ಹೇಳಿದನು.

ಆದಯ್ಯನ ಆನಂದಕ್ಕೆ ಪಾರವೇ ಇಲ್ಲವಾಯಿತು. ಬಾಗಿ ಆ ಬಾಲಕನನ್ನೆತ್ತಿ ಎದೆಗವಚಿಕೊಂಡು ಕುಣಿದಾಡಿದನು. ಆತನು ಎತ್ತಿಕೊಳ್ಳುತ್ತಲೇ ಆ ಬಾಲಕನು ಅಳುವುದನ್ನು ನಿಲ್ಲಿಸಿ ಆನಂದಕಂದನಾಗಿ ಶೋಭಿಸಿದನು. ಊರವರೆಲ್ಲರಿಗೆ ತಲೆಯಮೇಲಿನ ಹಿರಿಯ ಹೊರೆ ಇಳಿದಂತಾಗಿ "ಕಟ್ಟಿಯ ಕಲ್ಲು ಕಟ್ಟಿಗೆ ಹೊಂದಿತು" ಎನ್ನುತ್ತ ಅವರೆಲ್ಲರೂ ತಮ್ಮ ತಮ್ಮ ಮನೆಯ ಹಾದಿ ಹಿಡಿದರು. ಆದಯ್ಯನು ಅಕಸ್ಮಾತ್ತಾಗಿ ಅನಿರೀಕ್ಷಿತವಾಗಿ ಅನವೇಕ್ಷಿತವಾಗಿ ಸಿಕ್ಕ ಬಾಲಕನನ್ನು, ಸ್ವಪ್ನದಲ್ಲಿ ಶಿವನೆಂದಂತೆ ಜಾಗರದಲ್ಲಿ ಜಗತ್ತು ಅಚ್ಚರಿ ಪಡುವ ರೀತಿಯಲ್ಲಿ ದೊರೆತ ಕುಮಾರನನ್ನು ಹೆಗಲ ಮೇಲೆ ಕುಳ್ಳಿರಿಸಿಕೊಂಡು ಮನವೆಲ್ಲ ತನನನವೆನ್ನುತ್ತಿರಲು ಹೊಲದ ಕಡೆಗೆ ಹೊರಟನು.

ಅಂದು ಆದಯ್ಯನಿಗೆ ಸಮಸ್ತ ಸೃಷ್ಟಿಯೇ ಆನಂದಮಯವಾಗಿ ಕಂಡಿತು. ಹೊಲ, ನೆಲ, ಜಲ, ಸ್ಥಲ, ಕಾಲಗಳೆಲ್ಲ ಹಿಗ್ಗಿನ ಬುಗ್ಗೆಯಾಗಿ ತೋರಿದುವು. ಮನಸ್ಸಿಲ್ಲದ ಮನಸ್ಸಿನಿಂದ ಬಾಲಕನನ್ನು ಕೆಳಗಿಳಿಸಿ ಗಳೆ ಹೂಡಿ ಹೊಲ ಹರಗಲನುವಾದನು. ಬಾಲಕನು ತಂದೆಯನ್ನು ತಡೆದು, "ಅಪ್ಪಾ, ನೀನು ಇಷ್ಟುದಿನ ಹರಗಿ ಹರಗಿ ಹಣ್ಣಾಗಿ ಹೋಗಿರುವಿ. ಇನ್ನೂ ಎಷ್ಟುದಿನ ಹೀಗೆಯೇ ನವೆಯುವಿ? ಇದುವರೆಗಂತೂ ಯಾರೂ ಇದ್ದಿಲ್ಲ. ಈಗ ನಾನು ಬಂದಿರುವೆನಲ್ಲ? ನಾನಿದ್ದೂ ನೀನೇ ಹರಗುವುದು ಯಾವ ನ್ಯಾಯ? ಕಾರಣ, ಇಂದಿನಿಂದ ನಾನೇ ಹೊಲಗೆಲಸಗಳನ್ನೆಲ್ಲ ಮಾಡಿ ಕೊಂಡು ಹೋಗುವೆನು," ಎಂದು ಆದಯ್ಯನನ್ನು ಸರಿಸಿ ತಾನೇ ಬಂದು ಒಳ್ಳೆಯ ಒಕ್ಕಲಿಗನಂತೆ ಹರಗತೊಡಗಿದನು.

ಆದಯ್ಯನು ತನ್ನ ಕಣ್ಣುಗಳನ್ನು ತಾನೇ ನಂಬದಾದನು. ಮಿಂಚಿನ ವೇಗದಿಂದ ನಡೆದ ಈ ಅಘಟಿತ ಘಟನೆಗಳನ್ನು ಕಂಡು ನಿಬ್ಬೆರಗಾಗಿ ನಿಂತನು. ಇಷ್ಟು ಚಿಕ್ಕ ವಯಸ್ಸಿನ ಈ ಬಾಲಕನಿಗೆ ಇಷ್ಟುಬೇಗ ಅದೆಷ್ಟು ಮರುಕ ಹುಟ್ಟಿದೆ ತಂದೆಯ ಬಗ್ಗೆ ? ಈ ವಯಸ್ಸಿಗೆ ಈ ವಿವೇಕ ಸಾಧ್ಯವೆ? ಎಷ್ಟು

ಚೆನ್ನಾಗಿ ಹರಗುತ್ತಿರುವನಲ್ಲ? ಏನಿದಚ್ಚರಿ?” ಎಂದು ವಿಚಾರಿಸುತ್ತಿರುವಾಗಲೇ ಅವನಿಗೆ ಜೋಲಿ ಬಂದು ಮಲಗಿ ಬಿಟ್ಟನು. ಆನಂದದ ಅತಿರೇಕವದು. ಮಲಗುತ್ತಲೇ ಮೆಲ್ಲನೆ ಕಣ್ಣು ಮುಚ್ಚಿದುವು. ನಿದ್ರಾ ದೇವಿ ಅವನನ್ನು ತನ್ನ ತೊಡೆಯ ತೊಟ್ಟಿಲಲ್ಲಿಟ್ಟು ತೂಗಿದಳು.

ಆದರೆ ಆದಯ್ಯ ಬಹಳ ಹೊತ್ತು ಮಲಗಲಿಲ್ಲ. ಅವನ ಹೃದಯದ ಹಡಗ ಹಿಗ್ಗಿನ ಕಡಲಿನಮೇಲೆ ಎಡೆಬಿಡದೆ ಹೊಯ್ದಾಡುತ್ತಲೇ ಇದ್ದಿತು. ಆ ಹೊಯ್ದಾಟಕ್ಕೆ ನಿದ್ರೆಯ ಮುದ್ರೆಯನ್ನೊಡೆದು ಕಣ್ಣೆರೆಗಳು ತೆರೆದುವು. ಕಣ್ಣೆರೆದು ನೋಡುತ್ತಾನೆ-ತಾನು ಅವೇ ಎತ್ತುಗಳಿಂದ ಹದಿನೈದು ದಿನ ಹರಗಿದರೂ ಮುಗಿಯದ ಹೊಲವನ್ನೆಲ್ಲ ಹದಿನೈದು ನಿಮಿಷಗಳಲ್ಲಿ ಹರಗಿ ಮುಗಿಸಿದ್ದ ಆ ಬಾಲಕ! ಆದಯ್ಯನು ಆಶ್ಚರ್ಯ ಸಾಗರದಲ್ಲಿ ಮುಳುಗಿದನು. ಮಗನನ್ನು ಸೆಳೆದಷ್ಟಿ ಮುಂಡಾಡಿ ‘ಎತ್ತುಗಳಿಗೆ ನೀರು ಕುಡಿಸಿಕೊಂಡು ಬಾ’ ಎಂದು ಹೇಳಿದನು. ಹಾಗೆಯೇ ಆಗಲೆಂದು ಬಾಲಕನು ಎತ್ತುಗಳನ್ನು ಹೊಡೆದುಕೊಂಡು ಹೋದನು. ನೀರು ಕುಡಿಸಿಕೊಂಡು ಹಿಂದಿರುಗಿ ಬಂದಾಗ ಮೊದಲಿದ್ದ ಮುದಿ ಎತ್ತುಗಳು ಮಾಯವಾಗಿ ಹರೆಯದ ಹೋರಿಗಳಾಗಿದ್ದುವು !

ಆದಯ್ಯನು ಆ ಹೊಸ ಹೋರಿಗಳನ್ನು ನೋಡಿ ಇನ್ನಷ್ಟು ಆಶ್ಚರ್ಯ ಚಕಿತನಾದನು. ಆ ಬಾಲಕನು ತನ್ನ ಮುದಿ ಎತ್ತುಗಳನ್ನು ಎಲ್ಲಿಯೋ ಬಿಟ್ಟು ಇನ್ನೊಬ್ಬರ ಹೊಸ ಹೋರಿಗಳನ್ನು ಹೊಡೆದುಕೊಂಡು ಬಂದಿರಬಹುದೆ-ಎಂಬ ಸಂಶಯದಿಂದ, “ಮಗು, ನಮ್ಮ ಎತ್ತುಗಳನ್ನು ಎಲ್ಲಿ ಬಿಟ್ಟು ಬಂದೆ? ಇವಾರ ಹೋರಿಗಳು? ಇವುಗಳನ್ನೇತಕ್ಕೆ ಇಲ್ಲಿಗೆ ತಂದೆ? ಅವುಗಳ ಒಡೆಯರು ನೋಡಿದರೆ ಏನೆಂದಾರು? ನಿನಗೇಕೆ ಇಂಥ ಬುದ್ಧಿ ಬಂದಿತು?” ಎಂದು ಕೇಳಿದನು.

ಆ ಬಾಲಕನು ಎಳ್ಳಷ್ಟೂ ಎದೆಗೆಡದೆ ಉತ್ತರವಿತ್ತನು “ಅಪ್ಪಾ, ಇವು ಅನ್ಯರ ಎತ್ತುಗಳಲ್ಲ, ನಮ್ಮ ಎತ್ತುಗಳೇ.”

“ಇವು ಹೇಗೆ ನಮ್ಮವಾಗುವುವು? ನಮ್ಮವು ಮುದಿ ಎತ್ತುಗಳು. ಇವಾದರೋ ಉಕ್ಕಿಹರಿವ ಹೋರಿಗಳು.”

“ಹಾಗಲ್ಲ ತಂದೆ, ಆ ಮುದಿ ಎತ್ತುಗಳೇ ಮತ್ತೆ ಹರೆಯದ ಹೋರಿಗಳಾಗಿವೆ..”

“ಅದು ಹೇಗೆ?”

“ಮುಂದೆ ಕಾಣುವ ಕೆರೆಯಲ್ಲಿ ಒಂದು ಗುಂಡವಿಲ್ಲವೆ?”

“ಇದೆ”

“ಅದರ ನೀರು ಕುಡಿಯುತ್ತಲೇ ನಮ್ಮ ಮುದಿ ಎತ್ತುಗಳೇ ಹರೆಯದ ಹೋರಿಗಳಾಗಿ ಮಾರ್ಪಟ್ಟವು.”

“ಇದು ಎಂದೂ ಆಗದ ಮಾತು. ಇದು ನಿಜವಾದುದೆಂಬುದನ್ನು ಸಿದ್ಧ ಮಾಡಿಕೊಡು ನಡೆ.”

ಆದಯ್ಯನೂ ಆ ಬಾಲಕನೂ ಹೊರಟು ಆ ಗುಂಡದ ಸಮೀಪಕ್ಕೆ ಬಂದರು. ಏನೊಂದೂ ಅನುಮಾನವನ್ನು ತೋರಿಸದೆ ಬಾಲಕನೆಂದನು, “ಅಪ್ಪಾ, ಇದೇ ಆ ಗುಂಡ. ಇದರ ನೀರನ್ನು ಕುಡಿಯುತ್ತಲೇ ಮುದಿ ಎತ್ತುಗಳು ಹೋರಿಗಳಾದವು.”

“ಇದೇನು ನಾನು ನೋಡದ ಗುಂಡವೆ? ಇದರ ಈ ಶಕ್ತಿ ಎಂದಿನಿಂದ ಬಂದಿತು?”

“ಸುಮ್ಮನೆ ಸಂಶಯವೇಕೆ? ನೀನೂ ಈ ನೀರು ಕುಡಿದುನೋಡು!”

ಮರುಮಾತನಾಡದೆ ಆದಯ್ಯನು ಆ ಗುಂಡದ ನೀರನ್ನು ಕುಡಿದನು. ಮತ್ತೊಂದು ಅದ್ಭುತ ಜರುಗಿತು. ಅವನೂ ಮುಪ್ಪನ್ನು ಕಳೆದೊಗೆದು ನವ ಯೌವನವನ್ನು ಆಲಿಂಗಿಸಿದ್ದನು! ಆಗ ಅವನಿಗೆ ಅದೆಲ್ಲ ಶಿವನ ಮಹಿಮೆಯಿಂದೂ, ಆ ಬಾಲಕನು ಶಿವನ ಬೆಸನದಿಂದ ಬುವಿಗೆ ಬಂದ ಕಾರಣಿಕ ಕುಮಾರನೆಂದೂ ಮನವರಿಕೆಯಾಯಿತು. “ಶಿವಶಿವಾ, ಆಯುಷ್ಯವೆಲ್ಲಾ ಶಿವಭಕ್ತನಾಗಿ ಕಳೆದರೂ ಶಿವಲೀಲೆಯನ್ನು ಗುರುತಿಸಲು ಇಷ್ಟು ತಡ ವಾಯಿತಲ್ಲ! ಹದಿನೈದು ದಿನಗಳಲ್ಲಿ ಹರಗುವ ಹೊಲವನ್ನು ಹದಿನೈದು ನಿಮಿಷಗಳಲ್ಲಿ ಈ ಎಳೆಯ ಬಾಲಕನು ಹರಗಿದಾಗಲೇ ಹರನ ಕರುಣಾ ವಿಶೇಷವೆಂದು ನಾನು ತಿಳಿದುಕೊಳ್ಳಬೇಕಾಗಿದ್ದಿತು. ಮುದಿ ಎತ್ತುಗಳು ಹೋರಿಗಳಾಗಿ ಹಿಂದಿರುಗಿದಾಗಲಾದರೂ ತಿಳಿದುಕೊಳ್ಳಬೇಕಾಗಿದ್ದಿತು. ಆಗಲೂ ಸಂಶಯ ತಾಳಿ ನನ್ನ ಮೇಲೆಯೇ ಶಿವಶಕ್ತಿಯ ಪ್ರಯೋಗವಾಗುವ ವರೆಗೆ ಸಂದೇಹಪಟ್ಟು ಪಾಪಿ ನಾನು.” ಎಂದು ಪರಿತಪಿಸುತ್ತಿರುವಾಗಲೇ ಆದಯ್ಯನ ಹೆಂಡತಿ ಮಾಳಗುಂಡಮ್ಮನು ಬುತ್ತಿಯನ್ನು ಹೊತ್ತುಕೊಂಡು ಹೊಲಕ್ಕೆ ಬಂದಳು.




ಅವಳಿಗೆ ತಮ್ಮ ಹೊಲದಲ್ಲಿ ಆ ಹರೆಯದ ಆದಯ್ಯ, ಅರಿಯದ ಬಾಲಕ, ಹರೆಯದ ಹೋರಿಗಳು ಬೀಡು ಬಿಟ್ಟಿರುವುದನ್ನು ಕಂಡು ಸೋಜಿಗ ವೆನಿಸಿತು. “ಆದಯ್ಯನೆಲ್ಲಿ?” ಎಂದು ಆದಯ್ಯನನ್ನೇ ಕೇಳಿದಳು. ಆದಯ್ಯನು ನಕ್ಕು ನಡೆದ ಅದ್ಭುತಗಳನ್ನೆಲ್ಲ ವಿವರಿಸಿ ಅವಳಿಗೂ ಗುಂಡದ ನೀರು ಕುಡಿಸಿದನು. ಅವಳೂ ತರುಣಿಯಾಗಿ ಮೆರೆದಳು. ಆದಯ್ಯ ಮಾಳ ಗುಂಡಮ್ಮರು ಆನಂದಭರಿತರಾಗಿ ಇದೆಲ್ಲ ಈ ಬಾಲಕನ ಪ್ರಭಾವದಿಂದಲೇ ಸಾಧ್ಯವಾಯಿತೆಂದು ಅವನನ್ನು ಅಪ್ಪಲು ಮುಂದಾದರು. ಆಗ ಆ ಬಾಲಕನು ಅವರ ಕೈಗೆ ಸಿಕ್ಕದೆ, “ನಾನಿಲ್ಲಿಯೇ ವಾಸಮಾಡುವೆನು; ನನಗೆ ಇಲ್ಲಿಯೇ ಚೆನ್ನಾಗಿದೆ” ಎನ್ನುತ್ತ ಆ ಗುಂಡದ ಬಳಿಯಲ್ಲಿದ್ದ ಮಳಲಿನಲ್ಲಿ ಇಳಿಯತೊಡಗಿದನು. “ಅಯ್ಯೋ ಬಾಲಕನು ಮಳಲಿನಲ್ಲಿ ಮುಳುಗಿ ಹೋಗುವನು” ಎನ್ನುತ್ತ ಸತಿಪತಿಗಳಿಬ್ಬರೂ ಆ ಬಾಲಕನನ್ನು ಉಳಿಸಿ ಕೊಳ್ಳಲು ಮುಂದಾದರು. ಬಾಗಿ ಮಳಲಿನಲ್ಲಿ ಮುಳುಗುತ್ತಲಿದ್ದ ಬಾಲಕ ನನ್ನು ಹಿಡಿದೆತ್ತಹೋದರು. ಆದರೆ ಅವರ ಕೈಗೆ ಆ ಬಾಲಕನ ಕೂದಲು ಕೂಡ ಅಮರಲಿಲ್ಲ. ಅಷ್ಟರಲ್ಲಿಯೇ ಅಲ್ಲಿ ಶಿಲಾರೂಪನಾಗಿ ಮೈದೋರಿದ್ದನು. ಆದಯ್ಯ ಗುಂಡಮ್ಮರ ಕೈಗೆ ಅಮರನಾದ ಆ ಬಾಲಕನು ಅಮರೇಶ್ವರ ಲಿಂಗ ವಾಗಿ ಶೋಭಿಸಿದನು.

ನಾನಿನೆನ್ನುವುದರೊಳಗಾಗಿ ಈ ಸುದ್ದಿ ಸುತ್ತಲೂ ಹಬ್ಬಿತು. ಏಕಲಾಂಗರೂ, ರೋಗಿಗಳೂ, ವೃದ್ಧರೂ, ಸಂಸಾರ ವಿದಗ್ಧರೂ ಗುಂಪು ಗುಂಪಾಗಿ ದೇವರ ದರ್ಶನಕ್ಕೆ ಧಾವಿಸಿದರು. ಅಲ್ಲಿ ಗುಂಡದಲ್ಲಿ ಮುಳುಗಿ ಎದ್ದು ತಾರುಣ್ಯವನ್ನೂ, ಲಾವಣ್ಯವನ್ನೂ ಪಡೆದು ಮರಳಿದರು. ಅಂದಿನಿಂದ ಇಂದಿನವರೆಗೂ ಈ ಕ್ಷೇತ್ರವು ಮುಮುಕ್ಷುಗಳಿಗೆ ಪವಿತ್ರ ಯಾತ್ರಾ ಸ್ಥಾನವಾಗಿ ಉಳಿದಿದೆ.

## ಮೂವರು ಮಹಾನುಭಾವರು

ಹದಿನೇಳನೆಯ ಶತಮಾನದ ಉತ್ತರಾರ್ಧ ಮತ್ತು ಹದಿನೆಂಟನೆಯ ಶತಮಾನದ ಪೂರ್ವಾರ್ಧದಲ್ಲಿ ಮೂವರು ಮಹಾನುಭಾವರು ಉದಯಿಸಿ ಕನ್ನಡ ನಾಡಿನ ಪುಣ್ಯ ಪುರುಷರಾಗಿ ಪ್ರಕಾಶಿಸಿದರು. ಅವರೇ ಸಾವಳಗಿಯ ಶಿವಲಿಂಗೇಶ್ವರ, ಅರಭಾವಿ ದುರದುಂಡೀಶ್ವರ ಮತ್ತು ಮಹಾಲಿಂಗ ಪುರದ ಮಹಾಲಿಂಗೇಶ್ವರರು. ಇವರಲ್ಲಿ ಅರಭಾವಿ ದುರದುಂಡೀಶ್ವರರೂ ಮಹಾಲಿಂಗಪುರದ ಮಹಾಲಿಂಗೇಶ್ವರರೂ ಸಮಕಾಲೀನರು, ಸಹಪಾಠಿಗಳು. ಇಬ್ಬರೂ ಧರ್ಮಪುರಿಕ್ಷೇತ್ರದ ಶಿವಯೋಗಿ ಗುರುಲಿಂಗಾರ್ಯರಲ್ಲಿ ಶಿವಾನುಭವವನ್ನು ಅರಿತವರು. ಸಾವಳಗಿಯ ಶಿವಲಿಂಗೇಶ್ವರರೂ ಇವರ ಸಮಕಾಲೀನರೆಂದೇ ತೋರುತ್ತದೆ. ಮುತ್ತಿಗಿ ಖಾನಾಪುರವನ್ನು ಶ್ರೀ ಶಿವಲಿಂಗೇಶ್ವರರಿಗೆ ಸಮರ್ಪಿಸಿ ಅದರ ಸಮೀಪದ ಎತ್ತರದ ಸ್ಥಾನದಲ್ಲಿ ಅವರ ಅನುಷ್ಠಾನಕ್ಕೆ ಮಠವನ್ನು ಕಟ್ಟಿಸಿಕೊಟ್ಟ ಗೋಕಾವಿ ಪರಗಣೆ ಕುರು ಬೆಟ್ಟದ ನಾಡಗೌಡ ಮುಷ್ಠಗಿ ದೊರೆ ಸಿದ್ಧರಾಮನಾಯಕ ಮತ್ತು ಅವರ ಸತಿ ಶಿವಭಕ್ತಿ ಸಂಪನ್ನೆ ಸೌ|| ರಮಾಬಾಯಿದೇವಾಯಿನಿಯರೇ ಅರಭಾವಿಯ ಶ್ರೀ ಶಿವಲಿಂಗೇಶ್ವರ ಮುನಿನಾಥರನ್ನೂ ತಮ್ಮ ಕುರುಗಿರಿಯ ಅರಮನೆಗೆ ಕರೆದೊಯ್ದು ಆರಾಧಿಸಿದಂತೆ ಬಸವ ಕವಿಕೃತ ದುರದುಂಡಿ ಮಹೇಶ್ವರ ಪುರಾಣದಲ್ಲಿ ಹೇಳಿದೆ. ಹೀಗೆ ಈ ಮೂವರೂ ಹೆಚ್ಚು ಕಡಮೆ ಸಮಕಾಲೀನರಾಗಿ ಜನಕಲ್ಯಾಣವನ್ನು ಗೈದರೆಂದು ಹೇಳಬಹುದು.

ಇವರಲ್ಲಿ ಮಹಾಲಿಂಗ ಮುನಿನಾಥನು ಗಾಳ, ದ್ರಾವಿಡ ಮೊದಲಾದ ದೇಶಗಳನ್ನು ಸಂಚರಿಸುತ್ತ, ಕಾಶಿ, ರಾಮೇಶ್ವರ, ಅರುಣಾದ್ರಿ, ಶಿವಗಂಗೆ, ಉಳಿವೆ, ಗೋಕರ್ಣ ಮೊದಲಾದ ಶಿವಕ್ಷೇತ್ರಗಳನ್ನು ಸಂದರ್ಶಿಸುತ್ತ, ಗಾರ್ಘ್ಯತಟನೀ ತಟದಲ್ಲಿ ತಟೇಶ್ವರಲಿಂಗವನ್ನೂ, ಗೋರಕ್ಷ ಪಟ್ಟಣದಲ್ಲಿ ಗೋಳಕೇಶ್ವರ ಲಿಂಗವನ್ನೂ ಸ್ಥಾಪಿಸಿ ದಂಡಕಾರಣ್ಯಕ್ಕೆ ಬಂದು ಅಲ್ಲಿ ಕೆಲದಿನ ತಪವಿದ್ದು ಧರ್ಮಪುರಿಕ್ಷೇತ್ರಕ್ಕೆ ಬರುತ್ತಾನೆ. ಶ್ರೀ ಶಿವಲಿಂಗೇಶ್ವರ ಯತೀಶ್ವರರೂ ಲಾಳ, ಮಾಳವ, ನೇಪಾಳ, ಘೋರ್ಜರ, ತುರುಗಾಣ್ಯ, ಕಾಂಭೋಜ, ಕಾಶ್ಮೀರ, ಹಮ್ಮೀರ, ಮಾಗಧಿ, ಲಾಟ, ಘೋಟಕ, ಬರ್ಬರ



ಅರಭಾವಿದುರ ದುಂಡೀಶ್ವರರು

ಬಂಗಾಲ, ಪಾಂಚಾಲ, ಕಾಳಿಂಗ ದ್ರಾವಿಡ, ತುಳುವ, ಮಲೆಯಾಳ, ಕುಂತಲಗಳಲ್ಲಿ ಸಂಚರಿಸಿ, ಕಾಶಿ, ರಾಮೇಶ್ವರ, ಶ್ರೀಶೈಲ, ನೊನ್ನಾಂಬಲ, ಕಾಂಚಿ, ಗೋಕರ್ಣ, ಕೇದಾರ, ಪಂಪಾಕ್ಷೇತ್ರ, ಶಿವಗಂಗೆ, ಕಾಳಹಸ್ತಿ, ಸೌರಾಷ್ಟ್ರಾದಿ ಹರಕ್ಷೇತ್ರಗಳನ್ನು ಸಂದರ್ಶಿಸಿ, ಅರುಣಾಚಲೇಶ್ವರನ ನಿರೂಪದಂತೆ ಧರ್ಮಪುರಕ್ಕೆ ಬರುತ್ತಾರೆ.



ಇಂತು 'ಪಂಚಕೃತ್ಯಾಧೀಶ, ಪಂಚೇಂದ್ರಿಯಾತೀತ, ಸಂಚಿತಾಗಾಮಿ ಪ್ರಾರಬ್ಧಕರ್ಮಹರ, ಪಂಚಮುದ್ರಾಧೀಶ, ಪಾವನಾಂಗ ಮಹೇಶ, ಪಾಪಾಳಿವನ ಸಾಲಕ, ಪಂಚಾಸ್ತ್ರ, ಮದಲೋಪ, ಪಂಚಾಕ್ಷರಾಕಾರ, ಪಂಚತತ್ವಾತೀತ' ಗುರುಪುಂಗವ ಗುರುಲಿಂಗಯೋಗಿಗಳಲ್ಲಿ ಶಿವಲಿಂಗ ಮಹಾಲಿಂಗರ ಲಿಂಗಾಂಗಸಾಮರಸ್ಯಸಿದ್ಧಾಂತಾಧ್ಯಯನ ಪ್ರಾರಂಭ ವಾಯಿತು. ಗುರುಲಿಂಗ ವಿಭುಗಳಿಗೆ 'ಎತ್ತಣಿಂ ಮಹಲಿಂಗನಾಗಮವು, ಎತ್ತಣಿಂ ಶಿವಲಿಂಗ ಜಂಗಮನ ಬರವು' ಎಂದು ಕೌತುಕವೆನಿಸಿತು. ಎಲ್ಲವೂ ಶಿವನಾಜ್ಞೆಯೆಂದು ಭಾವಿಸಿ ಬಲ್ಲಂತೆ ಆ ಶಿವಾಂಶಿಕರಿಬ್ಬರಿಗೂ ಶಿವಾನು ಭವೋಪದೇಶವನ್ನಿತ್ತರು. ಅವರ ಸದ್ಬೋಧಚಂದ್ರಿಕೆಯನ್ನು ಕುಡಿದು ಮಹಲಿಂಗ ಶಿವಲಿಂಗರ ಚಿತ್ತಚಕ್ರೋರಗಳು ತಣಿದುವು. ಅವರ ಅಂಗಗಳು ಲಿಂಗಮಯವಾದುವು, ಕರಣಂಗಳೆಲ್ಲ ಲಿಂಗಕರಣಂಗಳಾದುವು, ಜೀವ ಭಾವವಳಿದು ದೇವಭಾವ ಬೆಳೆಯಿತು. ಇಂತು ಕೆಲದಿನಗಳು ಕಳೆಯಲು ಇಬ್ಬರೂ ಗುರುಲಿಂಗ ಗುರುಗಳ ಚರಣಗಳಿಗೆರಗಿ ಬಿನ್ನವಿಸಿದರು.

“ನಿರುಪಮ, ನಿರಾಲಂಬ, ನಿಗಮಾಗಮಾತೀತ,  
ನಿರಘ, ನಿರಹಂಕಾರ, ನಿರ್ಮಲ, ನಿರಾತಂಕ,  
ನಿರಪೇಕ್ಷ, ನಿರ್ಮಾಯ. ನಿರ್ಭೇದ, ನಿರ್ಜಾತ, ನಿರ್ಲಕ್ಷ, ನಿರುಪಾಧಿಕ  
ಶರಣ ಜನ ಸಂತಾನ”

ಗುರುಲಿಂಗ ಗುರುವರ, ನಿಮ್ಮ ಚರಣಾಂಬು ಶೇಷಗಳನ್ನು ಪಡೆದು ಪುನೀತರಾದೆವು ನಾವು. ಅವಿರಳಾನಂದದಿಂ ನುಡಿದ ನುಡಿಯೆಮಗೆ ಮಂತ ವಾಯಿತು, ತಮ್ಮ ನಡೆಯೆಮಗೆ ಶಿವತಂತ್ರವಾಯಿತು. ನಾವು ಧನ್ಯರಾದೆವು.”

ಗುರುನಾಥ ಗುರುಲಿಂಗರು ಉತ್ತರವಿತ್ತರು: “ನೀವಿಬ್ಬರೂ ಸ್ವಯಂ ಸಿದ್ಧರು. ನಾನು ನಿಮಿತ್ತ ಮಾತ್ರಕ್ಕೆ ಗುರು. ನಿಮಗೆ ಯಾರ ಉಪ ದೇಶವೂ ಬೇಕಿಲ್ಲ. ನಾರಿಕೇಳಂಗಳೊಳು ಅವ್ಯತಮಂ ಎರೆಪರಾರು? ಸ್ವೇರದೊಳು ಮಧುರಮಂ ಬೆರೆಸುವವರಾರು? ಸಾರ ಕಸ್ತೂರಿಯೊಳು ಕಂಪುಮಂ ಸೇರಿಸುವವರಾರು? ನಿಮಗೆ ಶಿವತತ್ತ್ವೋಪದೇಶವನ್ನು ಮಾಡು ವವರಾರು?”

“ಹಾಗೆನ್ನದಿರಿ ಗುರುವರ! ತಮ್ಮ ಚರಣ ಸೋಂಕಿ ನಮ್ಮ ಕರಣ

ವರಳಿದುವು. ನಾವಿನ್ನು ಶಿವನಾಜ್ಞೆಯಂತೆ ಭುವಿಜೀವಿಗಳ ಸೇವೆಗಾಗಿ ಹೊರಡುತ್ತೇವೆ. ನಾವೆಲ್ಲಿದ್ದರೂ ತಮ್ಮ ಆಶೀರ್ವಾದವೆಮ್ಮ ರಕ್ಷಾಕವಚವಾಗಿರಲಿ!”

“ಮಹಲಿಂಗ ಶಿವಲಿಂಗರೆ, ಕತ್ತಲೆಗೆ ದಿನಪ ಮುಂಗಾಣದಿರೆ ಸತ್ ಪ್ರಭೆಯ ಬಿತ್ತರದಿ ತೋರ್ಪರಾರು? ಮರುತನು ಉಬ್ಬಸದಳೆಯೆ ವ್ಯಜನವಾತದಿ ಬೀಸಿ ತಾಪಮಂ ಪರಿಹರಿಸರಾರು? ಗರಳದಿಂ ಗರುಡನ ಅಸುವಳಿಯೆ ಮಂತ್ರಿಸುವವರಾರು? ನಿಮಗೆ ಸಂದೆಗ ಬಂದರೆ ಮಾರ್ಗದರ್ಶನ ಮಾಡುವವರಾರು? ನೀವು ನರಕುರಿಗಳಲ್ಲ, ಶಿವನ ಮದಕರಿಗಳು! ನಿಮಗೆ ದಾರಿ ತಪ್ಪುವ ಭಯವೇ ಇಲ್ಲ. ಹೊರಡಿರಿನ್ನು ಹರನಾಜ್ಞೆಯನ್ನು ಪೂರೈಸಲು. ನಿಮಗೆ ಜಯವಾಗಲಿ!”

ಮನಸ್ಸಿಲ್ಲದ ಮನಸ್ಸಿನಿಂದ ಗುರು ಸನ್ನಿಧಿಯನ್ನು ತೊರೆದು ಹೊರಟರು ಆ ಜಂಗಮಪುಂಗವರು—ಕಲಿಯುಗದ ಕರ್ಮಾಂಧಕಾರವನ್ನು ಕಳೆಯುತ್ತ, ತುಳಿದ ನೆಲವನ್ನು, ಮುಟ್ಟಿದ ಜಲವನ್ನು ಕ್ಷೇತ್ರ ತೀರ್ಥಗಳನ್ನಾಗಿ ಪರಿವರ್ತಿಸುತ್ತ, ಕಂಡ ಜನರನ್ನು ಭಕ್ತರನ್ನಾಗಿ ಮಾಡುತ್ತ. ಮುಂದೆ ‘ವಿಪುಲ ಕರ್ನಾಟಕದ ಪುಣ್ಯಮಯ ರಸದಂತೆ’ ಎಸೆವ ಕೃಷ್ಣಾನದಿ ಕಾಣಿಸಿತು.

“ಎಡೆವಿಡದೆ ಸಾಗುತಿಹ ತೆರೆಗಳಿಂ ನೊರೆಗಳಿಂ  
ದಡಿಗಡಿಗೆ ಸಿಡಿದೆಳ್ಳ ಕಣಗಳಿಂ ಫಣಿಗಳಿಂ  
ಬಿಡದಿರ್ಪ ಜಂತುಗಳ ಕೂರ್ಮಯಂ ಪೇರ್ಮಯಿಂ

ದಿಡಿದಂಬುಜದ ಸೊಂಪಿನಿಂ

ತಡಿವಿಡಿದು ಬೆಳೆದಿರ್ಪ ಗಿಡಗಳಿಂ ಮಡುಗಳಿಂ  
ಕಡುರಮ್ಯವಾಗಿ ಮೃಡರೂಪರಿಗೆ ಭಕ್ತಿಯಿಂ  
ಪೊಡ ಮಡುವುದೆಂಬಂತೆ ಕಂಗೆಡ್ಡ” ಮಾದ

ಕೃಷ್ಣಾನದಿಯ ಹೆಸರುಗೊಂಡರೆ ಸಾಕು, ‘ಬಾಡುವುವು ಭವಲತಾ ಮೂಲಗಳು!’ ಆ ನದಿಯ ನೋಡಿದೊಡೆ ದೋಷಂಗಳೋಡುವಂತೆ, ಮುಟ್ಟಿದೊಡೆ ಮುನ್ನಮಾಡಿದರ್ಪ ಪಾಪಗಳು ಲೋಪವಾಗುವಂತೆ, ಅದರಲ್ಲಿ ಈಸಾಡಿದೊಡೆ ಏಸೊ ಜನ್ಮಗಳ ದುರಿತಾಳಿಗಳು ಕರಗಿ ಹೋಗುವಂತೆ!

ಅಂಥ ಪಾವನ ಕೃಷ್ಣೆಯಲ್ಲಿ ಮಿಂದು ಲಿಂಗಾರ್ಚನೆಯನ್ನು ಮುಗಿಸಿ ಇಬ್ಬರೂ ತೇರದಾಳಿಗೆ ಹೋಗುತ್ತಾರೆ. ಅಲ್ಲಿ ಅಲ್ಲಮ ಪ್ರಭುವಿನ ಕರುಣ

ವನ್ನು ಕೋರುತ್ತಾರೆ. ಅವರಿಗೆ ಅಲ್ಲಮ ಪ್ರಭುವಿನ ದರ್ಶನವಾಗಿ 'ಎಚ್ಚರ  
ಡಗಿದ ಮಹಾನಂದಾಬ್ಧಿ ಹೆಚ್ಚುತ್ತದೆ. ಅಲ್ಲಮನ ಅಜ್ಞೆಯಂತೆ ಮಹಾ  
ಲಿಂಗ ಮುನಿನಾಥನು ಚನ್ನಗಿರಿಗೂ, ಶಿವಲಿಂಗ ಯತಿಪತಿಯು ಕುರುಕ್ಷೇತ್ರ  
ಗಿರಿಗೂ ಹೊರಡುತ್ತಾರೆ.

“ಅಲ್ಲಮನು ಸೂಚಿಸಿದ ಮಾಳ್ವೆಯಿಂ ಚನ್ನಗಿರಿ

ಯಲ್ಲಿ ನೆಲೆಸಿರ್ಪುದೇ ಶಿವನಾಜ್ಞೆನಿಮಗಿನ್ನು

ಸಲ್ಲವ ಕುರುಕ್ಷೇತ್ರ ಗಿರಿಯಲ್ಲಿ ನಾವಿನ್ನು ಸಂತೋಷದಿಂದಿರ್ಪೆವು”

ಎಂದು ಶಿವಲಿಂಗ ಶಿವಯೋಗಿಗಳು ನುಡಿಯಲು ಮಹಾಲಿಂಗ ಮುನಿಗಳು  
ಚನ್ನಗಿರಿಗೆ ತೆರಳುತ್ತಾರೆ. ಶಿವಲಿಂಗ ಶಿವಯೋಗಿಗಳು ವಿಟಪಾನದೀತೀರದ  
ಕುರುಶೈಲಕ್ಕೆ ತೆರಳುತ್ತಾರೆ.

ಆಮೇಲೆ ಅವರಿಬ್ಬರ ಜೀವನವೂ ಸಮಾನಾಂತರ ರೇಷೆಗಳಂತೆ  
ಸಾಗುತ್ತದೆ. ಮಹಾಲಿಂಗ ಯೋಗಿಗಳು 'ಎಡಬಲದೊಳೊಪ್ಪುತಿಹ ಜರಿ  
ಗಳಿಂ ದರಿಗಳಿಂ, ಬಿಡದೆ ಕಂಗೊಳಿಸಿದರ್ ಮರೆಗಳಿಂ, ಅರೆಗಳಿಂ ಕಡುರ  
ಮೃವಾದ ಪೆರ್ಗಿಡುಗಳಿಂ ಜಡುಗಳಿಂ, ಸಂತತಂ ಪರಿದೊಪ್ಪುವ ಎಡೆವಿಡದ  
ನಿರ್ಝರದ ವಾರಿಯಿಂ ಧಾರಿಯಿಂ, ತೊಡಕಿರಿದ ಬಳ್ಳಿಗಳ ಸೊಂಪಿನಿಂ  
ತಂಪಿನಿಂ'ಮೆರೆವ ಚೆನ್ನಗಿರಿಯಲ್ಲಿ ಯೋಗಸ್ಥನಾಗಿ,

“ಪಂಚೇಂದ್ರಿ ವಿಷಯಗಳನತಿಗಳೆದು ಶೀಘ್ರದಿಂ

ಮುಂಚುವ ದಶೇಂದ್ರಿಯದ ಸಂಚಲವ ನೆರೆಮುರಿದು

ಸಂಚಿತುಪ ಕಾಂಕ್ಷೆಗಳನೀಡಾಡಿ ಶ್ರೀಯೋಗಿ ಗುರುನಾಥನಂಧ್ಯಾನಿಸಿ

ಮಿಂಚುತಿಹ ಪುಲತ್ರಯವ ಮುನ್ನವೇ ಕೀಳ್ವಡಿಸಿ

ಸಂಚಿತಾಗಾಮಿ ಪ್ರಾರಬ್ಧಗಳ ಕಡೆನೊಂಕಿ

ಮಿಂಚುವ ಮಹಾಬೆಳಗು”

ತಾನಾಗುತ್ತಾನೆ. ಅತ್ತ ಶಿವಲಿಂಗ ಶಿವಯೋಗಿಗಳು ಮೊರೆಹೊಕ್ಕು ಭಿಲ್ಲ  
ರನ್ನದ್ದರಿಸಿ, ಕುರು ಬೆಟ್ಟದ ಸಿದ್ಧರಾಮೇಂದ್ರ ದೊರೆಯ ಬಿನ್ನಹದಂತೆ  
ಅವನ ಅರಮನೆಗೈದಿ ಅವನ ಭಕ್ತಿಯನ್ನು ಸ್ವೀಕರಿಸಿ, ಓರ್ವ ವಿಪ್ರಾಂಗನೆಯ  
ತನಯನನ್ನು ಬದುಕಿಸಿ, ಅರಭಾವಿ ಕ್ಷೇತ್ರದಲ್ಲಿ ನಿರ್ಮಾಯರಾಗಿ ನೆಲಸು  
ತ್ತಾರೆ.

ಆತನಂಘ್ರಿಯ ಭಜಿಸಿ ಧನ್ಯರಾಗದರಿಲ್ಲ

ಖ್ಯಾತನುರುಲೀಲೆಯಂ ಬಣ್ಣಿಸದರಿಲ್ಲ ಮ.

ತ್ತಾತನ ಸುಕೀರ್ತಿಯಂ ವಾರ್ತೆಯಂ ಲಾಲಿಸದರಿಲ್ಲ



ಪೂತ, ವಿಖ್ಯಾತ, ನಿರ್ಜಾತನೆಂದೆನಿಸಿ ಮೆರೆದಿದ್ದನಾತ.

ನರಕಾಲವಾಲದ ನಾಗಾಖ್ಯ ಭಕ್ತಕುಲದೀಪಕನ, ಅವನ ಪತಿ 'ಪುಣ್ಯನಾಗರ್ಗ ವಿಹಾರೆ, ಕರುಣಾಂಬುರಸಪೂರೆ, ನಿರುತ ಚಿದ್ರಸಪೂರೆ, ಸುಗುಣಮಣಿಗಣಹಾರೆ ಮುಪ್ಪಿನ ಮಹಾತಾಯಿ' ಯರ ಭಕ್ತಿ 'ತನು ಧರ್ಮಗಳ ಮೀರಿ, ತಾಮಸವ ನೆರೆ ತೂರಿ, ಮನದ ಮಾಯವ ಮೀರಿ, ಮಲತ್ರಯಂಗಳ ಕೇರಿ, ಜನನ ಮರಣವ ಮೆಟ್ಟಿ, ಕಾಲ ಕರ್ಮವಕುಟ್ಟಿ ಮಿನುಪ' ಮಹಾಲಿಂಗ ದೇವನನ್ನು ಕರೆದೊಯ್ದರೆ ಕುರುಶೈಲಹಟ್ಟಿಯ ಶಿವಭಕ್ತಿ ಸಂಜೀವನೆ, ಸುವಿಚಾರಸಂಚಾರೆ ರುದ್ರಾಣಿ, ಅವಳ ಪತಿ ಚಿದ್ರಸಾಮೃತಹಂಸ ಬಸವಾಂಕರ ಭಕ್ತಿ ಶಿವಲಿಂಗ ಶಿವಯೋಗಿಯನ್ನು ಕುರುಹಟ್ಟಿಗೆ ಕರೆದೊಯ್ಯುತ್ತದೆ; ಮುಧೋಳ ಸಂಸ್ಥಾನದ ಅಧಿಪತಿಯಾದ ಮಾಲೋಜಿ ರಾಜನನ್ನು ಶ್ರೀ ಮಹಾಲಿಂಗದೇವರು ಉದ್ಧರಿಸಿದರೆ, ಟೀಪು ಸುಲ್ತಾನನಿಂದ ಸೆರೆಹಿಡಿಯಲ್ಪಟ್ಟು ನಳದುರ್ಗದಲ್ಲಿ ಬಂಧಿತನಾಗಿದ್ದ ಕಿತ್ತೂರ ಭೂಪಾಲ ಮಲ್ಲಸರ್ಜನನ್ನು ಶ್ರೀ ಶಿವಲಿಂಗಯೋಗಿಗಳು ಉದ್ಧರಿಸುತ್ತಾರೆ; ಮಹಾಲಿಂಗದೇವರು ಚಿನ್ನಗಿರಿಯ ನೆರೆಯಲ್ಲಿ ಭಕ್ತಮಣಿಗಳಾದ ನಾಗಪತಿ, ತೊಂಡಿಕಟ್ಟೆ ಬಸವಪ್ಪಯ್ಯ, ಎಡವಣ್ಣ ಮೊದಲಾದವರಿಂದ ರಾಮಲಿಂಗೇಶ್ವರ ದೇವಾಲಯವನ್ನು ಕಟ್ಟಿಸಿದರೆ ಶಿವಲಿಂಗದೇವರು ಭಕ್ತಗಿರಿವಾರಿ ಮಲಕಾಖ್ಯನಿಂದ ಕೊಟ್ಟೂರ ಬಸವೇಶ್ವರನ ಮಂದಿರವನ್ನು ಕಟ್ಟಿಸುತ್ತಾರೆ; ಸುಟರಟ್ಟಿ ಹಳ್ಳಿಯ ಶಿವಭಕ್ತ ಗಂಗಾಖ್ಯನು ಮಾಡಿದ ಗಣಾರಾಧನೆಯಲ್ಲಿ ಮಾಡಿದ ಅಡಿಗೆ ಸಾಲದಿರಲು ಮಹಾಲಿಂಗದೇವನು ತನ್ನ ನಿಜ ಹಸ್ತಸ್ಪರ್ಶದಿಂದ ಅದು ಸರ್ವರಿಗೂ ಸಾಲುಮಂತೆ ಮಾಡಿದರೆ, ಮಮಕಾರದಿಂದ ಮಾಡಿದ ಮಲಕಾಖ್ಯನ ಗಣಾರಾಧನೆಯ ಅಡಿಗೆ ಸಾಲದಂತೆ ಮಾಡಿ ಅರಭಾವಿಯ ಹಸಿಬಿ ಗುರುಭಕ್ತನ ಅಂಬಲಿ ಮಜಿಗೆ ತರಿಸಿ ಸರ್ವರೂ ಸಂತೃಪ್ತರಾಗುವಂತೆ ಶಿವಲಿಂಗದೇವರು ಮಾಡುತ್ತಾರೆ; ಮಾಲೋಜಿರಾಜನ ತಮ್ಮನಾದ ಸಕರೋಜಿಗೆ ಮಹಾಲಿಂಗದೇವರು ಶ್ರೀವಿಷ್ಣು ಮೂರ್ತಿಯಾಗಿ ತೋರಿ ಅವನ ಶಿವದ್ವೇಷವನ್ನು ತವಿಸಿದರೆ ಶಿವಲಿಂಗದೇವರು ಚಿದಂಬರದೀಕ್ಷಿತರಿಗೆ ಹರಿಹರ ರೂಪವನ್ನು ತೋರಿ ಸನ್ಮತಿ ನೀಡುತ್ತಾರೆ. ಹೀಗೆ ಅವರಿಬ್ಬರ ಜೀವನಗಳಲ್ಲಿಯೂ ಅನೇಕ ಸಾಮ್ಯಗಳಿವೆ. ಇಬ್ಬರೂ ಮಹಾಮಹಿಮರು, ಮಹಾತಪಸ್ವಿಗಳು, ಮಹಾಯೋಗಿಗಳು.

ಮುಘೋಳದ ಘೋರ್ಪಡೆವಂಶಕ್ಕೆ ಮಹಾಲಿಂಗಮುನಿಗಳು ಕುಲಗುರುಗಳು. ಮಾಲೋಜಿರಾಜನಿಂದ ಪೂಜೆವಡೆದು ಆತನ ತಮ್ಮ ಸಕರೋಜಿ, ಮಗ ಗೋವಿಂದರಾಜ, ಕೇದಾರಭಾವ, ಮೊಮ್ಮೊಗ ನಾರಾಯಣ-ಇವರೆಲ್ಲರನ್ನು ಉದ್ಧರಿಸಿದ ಸದ್ಗುರುಗಳವರು. ಕ್ರಿ.ಶ. ೧೭೯೩ ರಲ್ಲಿ ಮಾಲೋಜಿರಾಜನ ಮೊಮ್ಮೊಗ ನಾರಾಯಣರಾಯನು ಮಹಾಲಿಂಗೇಶ್ವರನ ಮಠಕ್ಕೆ ಕೊಟ್ಟ ಸನದು ಮಹಾಲಿಂಗೇಶ್ವರನಲ್ಲಿ ಘೋರ್ಪಡೆ ರಾಜವಂಶದವರು ಇಟ್ಟಿದ್ದ ನಿಸ್ಸೀಮಭಕ್ತಿಗೆ ನಿದರ್ಶನವಾಗಿದೆ. ಇದರ ಪ್ರಕಾರ ಮಹಾಲಿಂಗಪುರದ ಸರ್ವಹಕ್ಕುಗಳು-ಎಲ್ಲ ಧಾರ್ಮಿಕ ಸಂಸ್ಕಾರಗಳ ಹಕ್ಕುಗಳು, ತಪ್ಪುಮಾಡಿದವರಿಗೆ ದಂಡ ವಿಧಿಸುವ ಹಕ್ಕು, ನಷ್ಟಸಂತತಿಯಾದವರ ಆಸ್ತಿಯನ್ನು ಪಡೆವ ಹಕ್ಕು ಇತ್ಯಾದಿ ಎಲ್ಲ ಹಕ್ಕುಗಳು ಮಹಾಲಿಂಗಪುರದ ಮಹಾಲಿಂಗೇಶ್ವರ ಮಠಕ್ಕೆವೆ. ಮಹಾಲಿಂಗಪುರವು ಮಹಾಲಿಂಗೇಶ್ವರನ ಸೃಷ್ಟಿಯಷ್ಟೆ? ಮುಸಲ್ಮಾನ ದೊರೆಯಾದ ಇಬ್ರಾಹಿಮ ಬಾದಷಾಹನೂ ಮಹಾಲಿಂಗೇಶ್ವರ ಮಠಕ್ಕೆ ಸನದು ಕೊಟ್ಟಿರುವುದು ಆ ಮಹಾತ್ಮನ ಘನತೆಯ ಗುರುತಲ್ಲವೇ?

ಮಹಾಲಿಂಗೇಶ್ವರನು ಮೆರೆದ ಮಹಿಮೆಗಳು ಅನೇಕ. ಒಂದನ್ನಿಲ್ಲಿ ವಿವರಿಸಬಹುದು. ಮಹಾಲಿಂಗ ಮುನಿನಾಥನ ದರ್ಶನಾರ್ಥವಾಗಿ ಮಾಲೋಜಿರಾಜನು ನರಗಟ್ಟಿಗೆ ಬರುತ್ತಲಿದ್ದಾಗ ಆ ಊರಿನ ಮಹಾಲಿಂಗನೆಂಬ ಬಾಲಕ ಅರಸನ ಆನೆಯ ಶುಂಡಾಲಕ್ಕೆ ಸಿಲುಕಿ ಸತ್ತು ಹೋಗುತ್ತಾನೆ. ಆ ಬಾಲಕನ ತಾಯಿ, 'ಗಂಡನಿಲ್ಲದ ಬಾಲೆ' ಗಂಗಾಂಬೆ ಹೊಟ್ಟೆ ಹೊಸೆದು ಹಲುಬ ತೊಡಗುತ್ತಾಳೆ. ಮುನಿದರ್ಶನಕ್ಕಾಗಿ ಹೊರಟ ತನ್ನಿಂದ ಶಿಶುಹತ್ಯೆ ಘಟಿಸಿದುದನ್ನು ಕಂಡು ಮಾಲೋಜಿರಾಜ ಮಮ್ಮಲನೆ ಮರುಗುತ್ತಾನೆ. ಮುನಿನಾಥನ ಸನ್ನಿಧಿಗೆ ಬಂದು, 'ಈ ಲೋಕಾಪವಾದವನ್ನು ಹೊರಲಾರೆ ಗುರುವೆ! ಹರಭಕ್ತದ್ರೋಹಕ್ಕೆ ಹರಣಕೊಡುವುದೆ ಧರ್ಮ! ಆದರೆ ಆ ಜೋಳಾದಿಗಳ ಧೈರ್ಯವೆನಗಿಲ್ಲ. ಗುರುವೆ ಪೊರೆವುದು' ಎಂದು ಮೊರೆಯಿಟ್ಟನು. ಗೋಗರಿಯುತ್ತಿರುವ ಗಂಗಾಂಬೆಯನ್ನು ಕರುಣದಿಂದ ನೋಡಿ ಮಹಾಲಿಂಗೇಶ್ವರನು ನುಡಿದನು :

“ಅಳಿದ ಮಗನಿಗಾಗಿ ಅಳುವುದೇಕೆ ತಾಯೆ. ಅವನು ನಿನೊಬ್ಬಳ ಮಗನೆ? ಹಿಂದೆ ಯಾರಾರಿಗೆ ಮಗನಾಗಿದ್ದನೋ !



“ ಎಷ್ಟು ಜನ್ಮಾಂತರದಿ ಸುತನಾದನೋ ನಿನ್ನ  
 ಎಷ್ಟು ಜನ್ಮಾಂತರದಿ ಸಹಜಾತನಾದನೋ  
 ಎಷ್ಟು ಜನ್ಮಾಂತರದಿ ಪಿತನಾಗಿ ನಿನಗೆ ಸಂಭವಿಸಿದನೋ ಭೂತಕಾಲಿ  
 ಎಷ್ಟು ಜನ್ಮಾಂತರದಿ ಬಳಲಿಸಿದನೋ ನಿನ್ನ  
 ಎಷ್ಟು ಜನ್ಮಾಂತರದಿ ಅನ್ಯರಿಗೆ ಜನಿಸಿದನೋ  
 ಸೃಷ್ಟಿಲೀಲೆ ಬಲ್ಲವರಾರು ಜಗದೊಳಗೆ? ಗಾಸಿಯಾಗದಿರು!  
 ನೀನೆಷ್ಟು ಭವದಲ್ಲಿ ಜನನಿಯಾಗಿದ್ದೆಯೋ  
 ತಾನೆಷ್ಟು ಭವದಲ್ಲಿ ಸುತನಾಗುತ್ತಲಿದನೋ! ನೀನೇಕೆ

ಚಿಂತಿಸುವೆ ತಾಯಿ!”


ಆತ್ಮಜ್ಞನ ಅವೃತ್ತೋಕ್ತಿಗಳಿವು. ಆದರೆ ತಾಯಿಯ ಬೆಂದೊಡಲ,  
 ನೊಂದೆದೆಯ ಸಂತಾಪವಾರುವುದೆ ಇವುಗಳಿಂದ? ಮಹಾಲಿಂಗ ಮಹಾ  
 ಯೋಗಿಯಿದನ್ನು ಬಲ್ಲನು. ಅಂತೆಯೇ ಅವಳ ಮಡಿದ ಮಗ ಮಹಾಲಿಂಗ  
 ನನ್ನು ಬದುಕಿಸಿ ಗಂಗಾಂಬೆಯ ಕಳೇಬರದಲ್ಲಿ ಮತ್ತೆ ಜೀವ ಬರುವಂತೆ  
 ಮಾಡಿದನು.

ಮಹಾಲಿಂಗಪುರದಲ್ಲಿ ಬಸವ ತೀರ್ಥವೆಂಬ ಭಾವಿಯನ್ನು ಕಟ್ಟಿಸಿ  
 ದುದು, ಆನೆಕಾಲ ಭೂಪತಿಯ ರಾಜ್ಯದಲ್ಲಿ ಬಸವಪುರವನ್ನು ಸ್ಥಾಪಿಸಿದುದು  
 ಮುನಿನಾಥನ ಬಸವ ಭಕ್ತಿಗೆ ನಿದರ್ಶನ. ಶಿವಲಿಂಗ ಶಿವಯೋಗಿಗಳಂತೂ  
 ಕೊಟ್ಟೂರ ಗುರುಬಸವೇಶ್ವರನ ಮಂದಿರವನ್ನೇ ಕಟ್ಟಿಸಿ ತಮ್ಮ ಬಸವ ಭಕ್ತಿ  
 ಯನ್ನು ಬೆಳಗಿಸಿದರು.

ಶಿವಯೋಗಿ ಶಿವಲಿಂಗೇಶ್ವರರೂ ಕರುಣಾಸಾಗರರು. ತುರುಗಾಹಿ  
 ಬಾಲಕರ ಬಯಕೆಯಂತೆ ಗೋವುಗಳನ್ನು ಕಾಯುತ್ತಾರೆ; ತಾವೇ ಹಾಲು  
 ಕರೆಕರೆದು ಬಾಲಕರಿಗೆ ಕುಡಿಸುತ್ತಾರೆ; ಬಾಲಣ್ಣನಿತ್ತ ಕಂಬಳಿಯನ್ನು  
 ಸ್ವೀಕರಿಸಿ ಅವನ ಕುರಿಗಳನ್ನು ಕಾಯುತ್ತಾರೆ—‘ಜೈಯ ಜೈ ಜೈಯೆಂದು  
 ಕರೆಯುತ್ತ.’ ಕುರಿಗಳನ್ನು ತಿನ್ನಲು ಬಂದ ತೋಳಗಳಿಗೆ ಬೀರಪ್ಪನಾಣೆ  
 ಯಿಟ್ಟು ನಿಲ್ಲಿಸುತ್ತಾರೆ! ಎಂಥ ಸರಳ ಹೃದಯವೋ ಶಿವಯೋಗಿಗೆ! ಅವರ  
 ಚರಣವನ್ನು ಮೊರೆಹೊಕ್ಕು ಕೊಲ್ಲಾಪುರ ರಾಜನ ಕುದುರೆ ಕದ್ದ  
 ಜೋರನೂ ಸದ್ಭಕ್ತಿಸಾರನಾಗುತ್ತಾನೆ.

ಈ ಮಹಾನುಭಾವರಿಬ್ಬರೂ ಇದೇ ರೀತಿ ಅಗಣಿತ ಭಕ್ತರನ್ನು ಉದ್ಧ  
 ರಿಸಿ ಮಹಾಲಿಂಗಪುರ ಅರಭಾವಿಗಳಲ್ಲಿ ಪರಮಾತ್ಮನನ್ನು ಬೆರೆಯುತ್ತಾರೆ.





ಮಹಾಲಿಂಗೇಶ್ವರರು ಗಂಗಾಂಬೆಯ ಬಾಲಕನನ್ನು ಬದುಕಿಸಿದರು—ಅವರ ಇಂತಹ ಮಹಿಮೆಗಳು ಅನೇಕ.

ಮಹಾಲಿಂಗ ಮುನಿವರನು ಸಿದ್ಧಾಯಿಯೆಂಬ ಸದ್ಭಕ್ತೆಗೆ ಅನುಗ್ರಹಿಸಿದ್ದ ಜಡೆ ಇಂದಿಗೂ ವರ್ಧಿಸುತ್ತ ಪೂಜೆಗೊಳ್ಳುತ್ತಲಿದೆ ಮಹಾಲಿಂಗೇಶ್ವರ ಮಠ

ದಲ್ಲಿ; ಶ್ರೀ ಶಿವಲಿಂಗ ಶಿವಯೋಗಿಗಳು ಕುರುಹಾಗಿ ಉಳಿಸಿ ಹೋದ ಶ್ರೀ ವಿಭೂತಿ ಇಂದಿಗೂ ಅರ್ಚಿಸಲ್ಪಡುತ್ತಿದೆ ಸುಕ್ಷೇತ್ರ ಅರಭಾವಿಯಲ್ಲಿ. ಇಂದಿಗೂ ಎರಡೂ ಕ್ಷೇತ್ರಗಳು ಮುಮುಕ್ಷುಗಳಿಗೆಲ್ಲ ಮಂದಾರವಾಗಿ ನಿಂದಿವೆ. ಮಹಾಲಿಂಗೇಶ್ವರನ ತರುವಾಯ ಮುರಗಿ ಮಹಾರುದ್ರ ಸ್ವಾಮಿಗಳು, ಮಲ್ಲಿ ಕಾರ್ಜುನ ಸ್ವಾಮಿಗಳು, ಮಹಾಲಿಂಗಸ್ವಾಮಿಗಳು, ಬಸವಲಿಂಗಸ್ವಾಮಿಗಳು ಮಹಾಲಿಂಗೇಶ್ವರ ಮಠದ ಪೀಠವನ್ನು ಅಲಂಕರಿಸಿದ್ದಾರೆ. ಈಗಿರುವ ಗುರುಲಿಂಗಸ್ವಾಮಿಗಳು ೧೯೩೬ ರಿಂದ ಅಧಿಕಾರಾರೂಢರಾಗಿದ್ದಾರೆ. ಶ್ರೀ ಶಿವಲಿಂಗೇಶ್ವರರ ತರುವಾಯ ಕೊಳ್ಳದಾರ್ಯರು (ಶಿವಯೋಗ ಮಂಟಪ ವನ್ನು ಕಟ್ಟಿಸಿದವರು) ಸಿದ್ಧರಾಮಸ್ವಾಮಿಗಳು, ಘಟ್ಟ ವಾಳಯ್ಯ (ಶರಣಾರ್ಯ) ರು, ಸಿದ್ಧಲಿಂಗಸ್ವಾಮಿಗಳು, ಹಗದಾರ್ಯರು, ಶಿವಲಿಂಗ ಸ್ವಾಮಿಗಳು, ಸಿದ್ಧಲಿಂಗಸ್ವಾಮಿಗಳು ಸಂಪೂಜ್ಯರಾಗಿ ಹೋಗಿದ್ದಾರೆ. ಈಗಿರುವ ಪರಮಪೂಜ್ಯ ಮಹಾಂತ ಶಿವಯೋಗಿಗಳು ಮಹಾತಪಸ್ವಿಗಳೂ, ಪರಮ ವೈರಾಗ್ಯಶೀಲರೂ, ಶಿವಯೋಗಿವರೇಣ್ಯರೂ ಆಗಿದ್ದಾರೆ.

ಸಾವಳಗಿ ಶಿವಲಿಂಗೇಶ್ವರರು ಕಲಬುರಗಿಗೆ ಸಮೀಪದ ಕೊಳ್ಳೂರಿನ ಹಿರೇಗೌಡರ ಮನೆತನದಲ್ಲಿ ಲಿಂಗಬಸವಪ್ಪ ಮಲ್ಲಮ್ಮನವರಿಗೆ ಮಗನಾಗಿ ಹುಟ್ಟಿದರು. ಏಳಿಂಟು ವರುಷಗಳವರೆಗೆ ಪಾಠದತ್ತ ಗಮನವೀಯದೇ ಆಟ ಪಾಟಗಳಲ್ಲಿ ಕಾಲಕಳೆದರು. ಊಟದ ಪರಿವೆಯೂ ಇರಲಿಲ್ಲ. ಆಕಳು ಗಳೊಡನೆ ಅಡ್ಡಾಡಿ ಬಂದರಾದರೂ ಊಟವನ್ನು ಬೇಡಬಹುದೆಂದು ಬಗೆದು ತಂದೆತಾಯಿಗಳು ಹಸುಗಳನ್ನು ಕಾಯಲು ಕಳಿಸಿದರು.

ಶಿವಲಿಂಗೇಶ್ವರನು ತುರುಗಳನ್ನು ಕಾಯ್ದುದೂ ವಿಚಿತ್ರವಾದುದು. ತಾಯಿ ಕಟ್ಟಿಕಳಿಸಿದ ಬುತ್ತಿಯನ್ನು ಜೋಡಿಯ ಹುಡುಗರಿಗೆ ಕೊಟ್ಟು ಬಿಟ್ಟು ತಾನು ಮಾತ್ರ ಹತ್ತಿರದ ಮರಡಿಯನ್ನೇರಿ ಹುತ್ತದ ಬಳಿ ಮಲಗಿ ಬಿಡುವನು. ಹುತ್ತದಿಂದ ಸರ್ಪವೊಂದು ಬಂದು ಅವನಿಗೆ ನೆರಳಾಗಿ ಹೆಡೆಯೆತ್ತಿ ನಿಲ್ಲುವುದು. ಅವನು ನಿದ್ರೆ ಹೋದಾಗ ತುರುಗಳು ಊರ ಪಿಂಜಾರನ ಹೊಲ ಹೊಕ್ಕು ಬೆಳೆ ತಿಂದುಬಿಡುವುವು. ಹೊಲದಲ್ಲಿ ದುಡಿದ ಆಳುಗಳಿಗೆ ಕೂಲಿಯ ಕಾಳು ಕೊಡುವ ಕೆಲಸಕ್ಕೆ ಹಚ್ಚಲು ಕಣಜದ ಬಾಯಿ ತೆರೆದು ಬೇಕಾದಷ್ಟು ಕೊಂಡೊಯ್ಯಿರೆಂದು ಹೇಳಿ ಕಣಜವನ್ನೇ ಬರೆದು ಮಾಡಿ ಬಿಡುವನು!





ಸಾವಳಗಿಯ ಶಿವಲಿಂಗೇಶ್ವರರು

ಲಿಂಗಬಸಪ್ಪನವರ ತಲೆ ಕಾಯಿತು. ಈ ಮಗನು ಹೀಗೆಯೇ ಬಿಟ್ಟುರೆ ಮನೆ ಹಾಳುಮಾಡಿ ಬಿಡುವನೆಂದು ಬಗೆದು ಸಿಟ್ಟಿನ ಭರದಲ್ಲಿ ಶಿವಲಿಂಗನಿಗೆ ಮನೆಬಿಟ್ಟು ಹೋಗಿಂದು ಗದ್ದರಿಸುವನು. ಆಗಲೆಂದು ಆ ಕ್ಷಣವೇ ಶಿವಲಿಂಗೇಶನು ಮನೆಬಿಟ್ಟು ಹೊರಟುಹೋಗುವನು. ತಾಯಿ ಮಲ್ಲಮ್ಮನ



ಕರುಳಿನ ಕೂಗೂ ತಡೆಯದಾಯಿತು ಆ ಬಾಲ ಶಿವಯೋಗಿಯನ್ನು. ಹೊರಟ ನಾತ—ಗುರುಕರುಣವನು ಕೋರಿ, ಭವಮಾಯೆಯನ್ನು ಮೀರಿ, ದೃಢ ವಿರತಿಯನ್ನು ತೋರಿ.

ಮುಂದೆ ಕಾಣಿಸಿತು ಒಂದು ಆಲದ ಮರ. ಅದರ ಕೆಳಗೆ ಕುಳಿತ ಶಿವಲಿಂಗೇಶ್ವರ. ಹಸಿವೆ, ನೀರಡಿಕೆ, ನಿದ್ರೆಗಳನ್ನು ಮರೆತು ಕುಳಿತ; ಶಿವ ಯೋಗದಲ್ಲಿ ಬೆರೆತು ಕುಳಿತ; ತನ್ನ ತಾನರಿತು ಕುಳಿತ. ಉರುಳಿದುವು ಹಗಲಿರುಳುಗಳು. ಶಿವಲಿಂಗೇಶನ ಸಮಾಧಿ ಸಡಿಲಿಲ್ಲ. ಶಿವಯೋಗ ನಿद्रಾಮುದ್ರೆಯಲ್ಲಿದ್ದ ಆ ರುದ್ರಾಕ್ಷಿಯ ಭದ್ರಾಂಗನಿಗೆ, ಭಸಿತದ ಸಸಿಗೆ, ಭಕ್ತಿಯ ಬಳ್ಳಿಗೆ, ಮುಕ್ತಿಯ ಮುಖಕ್ಕೆ ಗುರು ಸಿದ್ಧೇಶ್ವರನು ಕಾಣಿಸಿ ಕೊಂಡು ಕರುಣಪ್ರಸಾದವನ್ನು ನೀಡಿ, ವರಭಸಿತವನ್ನು ತೀಡಿ, ಶಿವಮಂತ್ರ ವನ್ನು ಊದಿ, ಶಿವಭಕ್ತಿರಸವನೂಡಿ, ಅನುಗ್ರಹವ ಮಾಡಿ ಮರೆಯಾದನು.

ಅಷ್ಟರಲ್ಲಿ ಅಲ್ಲಿಗೆ ಆ ಕಂದನನ್ನು ಹುಡುಕುತ್ತ ತಂದೆತಾಯಿಗಳು ಬರುವರು. ಲಿಂಗಬಸವಪ್ಪ ಮಲ್ಲವಾಂಬೆಯರು ಆಲದ ಮರದಡಿಯಲ್ಲಿ ಬಾಲತಪಸ್ವಿಯಂತೆ ರಾರಾಜಿಸುತ್ತಲಿದ್ದ ತಮ್ಮ ಮಗನನ್ನು ಕಂಡು, 'ನಮ್ಮ ಸಿಡುಕಿನ, ದುಡುಕಿನ ನುಡಿಗಳನ್ನು ಮರೆತು ಮನೆಗೆ ಬಾ ಕಂದಾ! ನೀನಿಲ್ಲದೆ ಮನೆ ಮಸಣದಂತಾಗಿದೆ ನಮ್ಮ ಆನಂದಾ!' ಎಂದು ಅಂಗಲಾಚಿ ಬೇಡು ವರು. ಶಿವಲಿಂಗೇಶನಿಗೆ ಅದಾಗಲೇ ಗುರುಗಳ ಆಶೀರ್ವಾದವಾಗಿ ಅವರ ಆಜ್ಞೆಯಾಗಿ ಹೋಗಿದ್ದಿತು—'ನೀನು ಮನೆಮಾರುಗಳಿಗಾಗಿ, ಧನಕನಕ ಭೂಮಿ ಕಾಮಿನಿಯರಿಗಾಗಿ ಹುಟ್ಟಿಲ್ಲ—ಹುಟ್ಟು ಸಾವಿನ ಗುಟ್ಟಿನರಿಯಲು ಹುಟ್ಟಿರುವೆ; ಅಷ್ಟಮದಗಳ ಹಿಟ್ಟುಗುಟ್ಟಲು ಹುಟ್ಟಿರುವೆ; ಜಗದ ಜಂಜಡ ದಲ್ಲಿ ಸಿಲುಕಿ ತೊಳಲುವ ಜನಜಂಗುಳಿಯ ಭವವ ಸುಟ್ಟು ಹಾಕಲು ಹುಟ್ಟಿ ರುವೆ! ಎಂಬ ಅವರ ಆದೇಶ ದೊರೆತಿದ್ದಿತು.

ಎಂದ ಮೇಲೆ ಹಿಂದಿರುಗುವನೆ ಆ ಇಂದುಧರಶರಣ? ತಾಯಿ ತಂದೆ ಗಳನ್ನು ಸಂತೈಸುತ್ತನುಡಿದ, "ವ್ಯಾಕುಲರಾಗದಿರಿ ತಂದೆ ತಾಯಿಗಳೆ! ನಿಮಗೆ ಇನ್ನಿಬ್ಬರು ಸದ್ಗತಿದಾಯಕರಾದ ಸುತರು ಜನಿಸಿ ನಿಮ್ಮನ್ನು ಹಿಗ್ಗಿನ ಜೋಕಾಲಿಯಲ್ಲಿ ಜೀಕವಾಡಿಸುವರು. ನನ್ನನ್ನು ನನ್ನ ದಾರಿಗೆ ಬಿಟ್ಟುಬಿಡಿರಿ. ಶಿವಧ್ಯಾನ ಶಿವಚಿಂತನೆಗಳಲ್ಲಿ ಉಳಿದ ಆಯುಷ್ಯವನ್ನು ಕಳೆದು ಶಿವನ ಕೃಪೆಗೆ ಪಾತ್ರರಾಗಿರಿ!"

ತಮ್ಮ ತನಯನು ಅಧ್ಯಾತ್ಮದ ಹಾದಿಯಲ್ಲಿ ಅದಾಗಲೇ ಬಹುದೂರ ಹೋಗಿರುವನೆಂಬುದು ಲಿಂಗಬಸವಪ್ಪ ಮಲ್ಲಮಾಂಬೆಯರಿಗೆ ಮನವರಿಕೆಯಾಯಿತು. ಅವರು ನಿರುತ್ತರರಾಗಿ ಮನೆಗೆ ಮರಳಿದರು. ಶಿವಲಿಂಗೇಶನಿಗಾಗಿ ಸಾವಳಗಿಯಲ್ಲಿ ಮಠವು ಸಿದ್ಧವಾಗುವುದು. ಅಲ್ಲಿ ಅವನ ಶಿವಯೋಗಸಾಧನೆ ಮುಂದುವರಿಯುವುದು. ಸಾವಳಗಿ ಸುಕ್ಷೇತ್ರವಾಗುವುದು. ಪತಿಸೋದ್ಧಾರದ ಪತಾಕೆಯನ್ನೆತ್ತಿ ಶಿವಲಿಂಗೇಶ್ವರನು ಪತಿಸಾವನನಾಗುವನು.

ಲಿಂಗಮ್ಮನೆಂಬ ಹೆಣ್ಣು ಮಗಳು ಸ್ವಾಮಿಯ ಮಠದಲ್ಲಿ ಕಸಗುಡಿಸುವ ಕಾಯಕವನ್ನು ಕೈಕೊಂಡಿದ್ದಳು. ಒಮ್ಮೆ ಸ್ವಾಮಿಯ ಕೃಪಾದೃಷ್ಟಿ ಅವಳ ಮೇಲೆ ಬಿದ್ದಿತು. ಕೇಳಿದರು,

‘ಅವ್ವಾ, ನೀನಾರು?’

‘ನಾನೊಬ್ಬ ಹೀನಕುಲದವಳು ತಂದೆ.’

‘ನಿನಗೆ ಮಕ್ಕಳಿದ್ದಾರೆಯೇ?’

‘ಒಬ್ಬ ಮಗ, ಒಬ್ಬ ಸೊಸೆ ಇರುವರು ಸ್ವಾಮಿ.’

‘ನೀವೆಲ್ಲರೂ ಶಿವದೀಕ್ಷೆ ಹೊಂದಿ ಶಿವಮತವನ್ನು ಸ್ವೀಕರಿಸುವಿರಾ?’

‘ಅದು ಹೇಗಾದೀತು ತಂದೆ. ನಾವು ಹೀನಕುಲದವರು.’

‘ಬಿದ್ದವರನ್ನು ಉದ್ಧರಿಸುವುದಕ್ಕಾಗಿಯೇ ಧರ್ಮವಿದೇತಾಯಿ ! ಗೆದ್ದವರ ಬಾಲ ಹಿಡಿದ ಧರ್ಮವೊಂದು ಧರ್ಮವೇ?’

ಲಿಂಗಮ್ಮನ ಆನಂದಕ್ಕೆ ಪಾರವಿಲ್ಲದಾಯಿತು. ತನ್ನ ಮಗ ಸೊಸೆ ಸಮೇತ ಶಿವದೀಕ್ಷೆ ಹೊಂದಿ ಶಿವಮತವನ್ನಪ್ಪಿ ಸದ್ಗತಿಯನ್ನು ಪಡೆದಳು.

ಬುಳ್ಳಾನವರ ಮಲ್ಲಣ್ಣ ಮತ್ತು ಅವನ ಸತಿ ಬಸವಮ್ಮ ಪುತ್ರಸಂತಾನವನ್ನು ಬೇಡಲು ಶಿವಯೋಗಿ ಶಿವಲಿಂಗೇಶ್ವರರ ಸನ್ನಿಧಿಗೆ ಬಂದರು. ಮೊದಲು ಹುಟ್ಟಿದ ಮಗನನ್ನು ಮಠಕ್ಕೆ ಒಪ್ಪಿಸಬೇಕೆಂಬ ಕಟ್ಟು ಹಾಕಿ ಶಿವಯೋಗಿಗಳು ಸತಿಪತಿಗಳನ್ನು ಆಶೀರ್ವದಿಸಿದರು. ಬುಳ್ಳಾ ಬಸವಮ್ಮನು ಗರ್ಭಿಣಿಯಾಗಿ ನವಮಾಸ ತುಂಬಲು ಗಂಡುಕೂಸನ್ನು ಹಡೆದಳು. ‘ಮಹಾವೀರ’ ನೆಂದವನಿಗೆ ಶಿವಯೋಗಿಗಳು ನಾಮಕರಣ ಮಾಡಿದರು.



ಆದರೆ ಪುತ್ರನೋಹದಿಂದ ಕೊಟ್ಟ ಭಾಷೆಗೆ ತಪ್ಪಿದರು ಬುಳ್ಳಾದಂಪತಿಗಳು. ಆದುದರಿಂದ ಒಂದು ದಿನ ಇದ್ದಕ್ಕಿದ್ದಹಾಗೆ ತೊಟ್ಟಿಲಲ್ಲಿ ಮಲಗಿದ್ದ ಕೂಸು ಮೃತವಾಗಿ ಬಿಟ್ಟಿತ್ತು. ಬುಳ್ಳಾದಂಪತಿಗಳು ಹೌಹಾರಿದರು. 'ಶಿವಲಿಂಗೇಶ್ವರಾ, ನಮ್ಮ ತಪ್ಪು ಮನ್ನಿಸು. ಕೂಸನ್ನು ಬದುಕಿಸು. ಈ ಕ್ಷಣವೇ ನಿನ್ನ ಸನ್ನಿಧಿಗೆ ಒಪ್ಪಿಸುವೆವು!' ಎಂದು ಬೇಡಿಕೊಂಡರು. ಕೂಸು ಕಣ್ಣಿರೆಯಿತು. ಮಠ ಸೇರಿತು.

ಆ ಕಾಲದಲ್ಲಿ ಕಲಬುರಗಿಯಲ್ಲಿ ಹೆಸರಾದ ಮಹಮ್ಮದೀಯ ಸತ್ಪುರುಷರಾಗಿದ್ದ ಖಾಜಾ ಬಂದೇ ನವಾಜರಿಗೂ ಗುರು ಶಿವಲಿಂಗೇಶ್ವರರಿಗೂ ಬಹಳ ಸ್ನೇಹವಿದ್ದಿತು. ಶ್ರೀ ಶಿವಲಿಂಗೇಶ್ವರರ ಕೀರ್ತಿಯನ್ನು ಕೇಳಿ ಅವರನ್ನು ನೋಡಲು ಖಾಜಾ ಬಂದೇ ನವಾಜರು ಹುಲಿಯನ್ನೇರಿ ಬಂದರಂತೆ. ಅದನ್ನು ತಿಳಿದು ಶಿವಲಿಂಗೇಶ್ವರರು ಕುಳಿತ ಕಟ್ಟೆಯನ್ನೇ ನಡೆಸಿಕೊಂಡುಹೋಗಿ ಅವರನ್ನು ಇದಿಗೊಂಡರಂತೆ. ಆಗ ಬಂದೇ ನವಾಜರು ಶಿವಲಿಂಗೇಶ್ವರರ ಮಹಿಮೆಯನ್ನು ಮೆಚ್ಚಿದವರಾಗಿ ಅವರನ್ನು ಕಲಬುರಗಿಯ ಉರಸಿಗೆ ಆಮಂತ್ರಿಸಿದರಂತೆ. ಶ್ರೀ ಶಿವಲಿಂಗೇಶ್ವರರು ಉರಸಿಗೆ ಹೋಗಿ ಅಲ್ಲಿಯೂ ಮಹಿಮೆಯನ್ನು ಮೆರೆದು ಬಂದರಂತೆ. ಇದರ ಸ್ಮಾರಕವಾಗಿ ಇಂದಿಗೂ ಸಾವಳಗಿ ಶಿವಲಿಂಗೇಶ್ವರ ಮಠದಲ್ಲಿ ವಿಶೇಷ ಸಂದರ್ಭಗಳಲ್ಲಿ ಮಹಮ್ಮದೀಯ ಗುರುಗಳ ಲಾಂಛನವಾದ ಹಸಿರು ಸಿಲೇಮನಿ, ಶಮನ, ಟೊಪ್ಪಿಗೆಗಳ ಧಾರಣೆಯಾಗುತ್ತದೆ; ಬಂದೇ ನವಾಜರ ದರಗಾದಲ್ಲಿ ಗುರುಸಿದ್ಧೇಶ್ವರನಿಗೂ ಭಕ್ತಿ ಸಲ್ಲುತ್ತದೆ.

ಇದಾದ ಮೇಲೆ ಶಿವಲಿಂಗೇಶ್ವರರು ದೇಶಸಂಚಾರಕ್ಕೆ ಹೊರಡುತ್ತಾರೆ. ವಟು ಮಹಾಂತೇಶನನ್ನು ಗೊಬ್ಬಾರಗೌಡರ ಮನೆಯ ಮಲ್ಲಮ್ಮನೆಂಬ ಸದ್ಭಕ್ತೆಯ ವಶಕ್ಕೆ ಕೊಟ್ಟು ಹೊರಡುತ್ತಾರೆ. ಹೊದಲ್ಲೆಲ್ಲ ದುಃಖ ಪೀಡಿತರ ಅರ್ತಿನಾಶನ ಗೈಯುತ್ತ ಹೋಗುತ್ತಾರೆ. ಎಲ್ಲೆಲ್ಲೂ ಶಿವಲಿಂಗೇಶ್ವರ ಮಠಗಳು ಹುಟ್ಟಿಕೊಳ್ಳುತ್ತವೆ. ಮುನ್ನೂರಕ್ಕಿಂತ ಹೆಚ್ಚು ಮಠಗಳು ಮೂಡಿ ನಿಲ್ಲುತ್ತವೆ. ಬಾಳಖೇಡಿನಲ್ಲಿ ಕೆಲದಿನವಿದ್ದು, ನರವಣಿಯ ದೇವೀರಿ ಗೊಲ್ಲತಿಯನ್ನು ನೇರದಾರಿಗೆ ತಂದು, ಬರಗಾಲದಲ್ಲಿ ದಾಸೋಹ ನಡೆಸಿ ಲಕ್ಷಾವಧಿ ಜನರಿಗೆ ಅನ್ನ ನೀಡಿ, ಸುರಪುರದ ದೊರೆಯನ್ನು ಹರಿಸಿ



ಏಕಚಿಂತೆ ಗ್ರಾಮವನ್ನು ಕಾಣಿಕೆಯಾಗಿ ಪಡೆದು, ತಮ್ಮ ಆಶ್ರಯದಲ್ಲಿ ಬೆಳೆದಿದ್ದ, ಅಳಿದ ಏಕಚಿಂತೆ ದೇಸಾಯರ ಪುತ್ರ:ಮರಿಯಪ್ಪ ದೇಸಾಯಿ ಗಿತ್ತು ವಿಜಾಪುರ ಜಿಲ್ಲೆಯನ್ನು ಪ್ರವೇಶಿಸಿದರು. ಸಾವಳಗಿಯ ಭಕ್ತರ ನೇಕರು ಹಿಂಬಾಲಿಸಲು ಮನೆಗೊಬ್ಬರಂತೆ ಬರಬಹುದೆಂದು ಅನುಮತಿಯಿತ್ತರು. ತುಬಚಿಯಲ್ಲಿ ತಂಗಿ ಮುಂದುವರಿದು ಗೋಕಾವಿಯ ಹತ್ತಿರ ಮೆರಕನಟ್ಟ ಬಳಿ ಬಿಡಾರ ಮಾಡಿದರು. ಕುರುಬೆಟ್ಟದ ಸಿದ್ಧರಾಮನಾಯಕ ಸತಿ ರಮಾಬಾಯಿಯರ ಭಕ್ತಿಯನ್ನು ಕೈಕೊಂಡು ಉತ್ತರವಾಹಿನಿಯಾಗಿ ಹರಿವ ಘಟಪ್ರಭೆಯ ತಟದ ಪ್ರಶಾಂತ ಪ್ರದೇಶದಲ್ಲಿರುವ ಮುತ್ತಿಗೆ ಖಾನಾಪುರದ ಸಮೀಪದ ಸ್ಥಳದಲ್ಲಿ ಶಿವಯೋಗ ಸಿದ್ಧಿಗಾಗಿ ಅನುಷ್ಠಾನಕ್ಕೆ ಕುಳಿತರು. ಸಾವಳಗಿಯಿಂದ ಭಕ್ತರನ್ನು ಹಿಂದಿರುಗಿ ಕಳಿಸಿ ಮಹಾಂತೇಶನನ್ನು ಸಾವಳಗಿ ಮಠದ ಉತ್ತರಾಧಿಕಾರಿಯನ್ನಾಗಿ ನಿಯಮಿಸಿ ಕಳಿಸಿದರು. ಎಲ್ಲರಿಗೂ ಆಶೀರ್ವದಿಸಿ 'ನಾವಿನ್ನು ಶಿವಯೋಗ ಸಮಾಧಿಯಲ್ಲಿ ಐದು ದಿನ ವಿರುವೆವು. ಯಾರೂ ಕದವನ್ನು ತೆಗೆಯಬೇಡಿರಿ' ಎಂದು ಹೇಳಿ ಗುಹೆಯನ್ನು ಪ್ರವೇಶಿಸಿದರು.

ಮೂರು ದಿನಗಳಲ್ಲಿ ಭಕ್ತರ ಕುತೂಹಲ ಕೆರಳಿತು. ನಾಲ್ಕನೆಯ ದಿನ ಮಲ್ಲಮ್ಮನು ಭಕ್ತಿಯ ಭ್ರಮೆಯಲ್ಲಿ ದುಡುಕಿ ಕದವನ್ನು ತೆರೆಯಲು ಅಲ್ಲಿ ಶ್ರೀವಿಭೂತಿ, ಮಲ್ಲಿಗೆ, ಉರಿವ ಕರ್ಪೂರ ಜ್ಯೋತಿ-ಇಷ್ಟು ಮಾತ್ರ ಉಳಿದಿದ್ದವು. ವಿಭೂತಿಯ ಬಲಭಾಗ ಹಿರಿಯ ಸಾವಳಿಗೆಗೂ ಎಡಭಾಗ ಮುಷ್ಟಗಿ ಸಿದ್ಧರಾಮನಿಗೂ, ಮಧ್ಯಭಾಗವು ಅಲ್ಲಿಯೇ ಕಿರಿಯ ಸಾವಳಿಗೆಗೂ ಸಲ್ಲಿತು. ಅವರ ಅಮರ ತೇಜಸ್ಸು ಅಲ್ಲಿ ಅಡಗಿ ಅವು ಪವಿತ್ರ ಕ್ಷೇತ್ರಗಳಾಗಿವೆ. ಮಹಾಂತೇಶ್ವರರು ಹಿರಿಯ ಸಾವಳಿಗೆಯ ಮಠಕ್ಕೆ ಅಧಿಪತಿಗಳಾದರು, ಮಹಾಲಿಂಗ ಸ್ವಾಮಿಗಳು ಕಿರಿಯ ಸಾವಳಗಿಯ ಮಠಕ್ಕೆ ಅಧಿಕಾರಿಗಳಾದರು. ಮಹಾಲಿಂಗ ಸ್ವಾಮಿಗಳ ತರುವಾಯ ನಂದಗಾಂನ ಖಾನಾಪುರದ ಷಡಕ್ಷರಸ್ವಾಮಿಗಳು, ಸಿಂಧೇ ಮುನವಳ್ಳಿಯ ಪ್ರಭುಸ್ವಾಮಿಗಳು, ಸವದತ್ತಿ ಕರಿಕಟ್ಟೆಯ ಅನ್ನದಾನಸ್ವಾಮಿಗಳು, ನಿಡಸೋಸಿಯ ಶಾಂತಲಿಂಗಸ್ವಾಮಿಗಳು, ಶಿರಸಿ ಇಸಳೂರ ಶಂಕರಸ್ವಾಮಿಗಳು, ಅವರಗೊಳ್ಳದ ಶಿವಲಿಂಗ ಸ್ವಾಮಿಗಳು, ಕ್ರಿ.ಶ. ೧೯೫೨ ರ ವರೆಗೆ ಮಠಾಧಿಕಾರಿಗಳಾಗಿ ಹೋದರು.

ಈಗ ಶ್ರೀ ಸಿದ್ಧರಾಮಸ್ವಾಮಿಗಳು ಮಠದ ಘನತೆಗಾಗಿ ಶ್ರಮಿಸುತ್ತಲಿದ್ದಾರೆ.

ಶ್ರೀ ಶಂಭುವೆ ಭೂವಾನನ

ರಾಶಿಯನುದ್ದರಿಸ ಕತದಿ ಸಾವಳಗಿ ಪುರಾ.

ಧೀಶ ಶಿವಲಿಂಗ ಶಿವಯೋ-

ಗೀಶನ ಪೆಸರಿಂದಲೆಸೆವನವನೀತಳದೊಳ್ ||

# ಸ್ವಯಂಜ್ಯೋತಿ ಷಣ್ಮುಖ ಶಿವಯೋಗಿ (೧೭೦೬-೧೭೭೮)

ದ್ವೀಪ ಏಳರೊಳಗೆ ವ್ಯಾಪಿಸಿಕೊಂಡಿರ್ಪುದು

ಒಂದೇ ಜ್ಯೋತಿ ನೋಡಾ;

ಅದು ರೂಪಲ್ಲ, ನಿರೂಪಲ್ಲ—

ಸರ್ವವ್ಯಾಪಾರ ಹೊದ್ದದ ಸ್ವಯಂ ಜ್ಯೋತಿ ನೋಡಾ :

ಅದೇ ಎನ್ನ ಪ್ರಾಣಲಿಂಗವೆಂಬ

ಪರತರ ಪರಂಜ್ಯೋತಿ ಪರಮಾನಂದ ನೋಡಾ ಅಖಂಡೇಶ್ವರಾ !

ಅಖಂಡೇಶ್ವರ ವಚನ-೧೧೨

ಪ್ರಾಣಲಿಂಗದ ಪ್ರಕಾಶಪುಷ್ಪವಾಗಿ ಅರಳಿ ಪರಂಜ್ಯೋತಿಯಾಗಿ ಬೆಳಗಿದ ಶ್ರೀ ಷಣ್ಮುಖ ಶಿವಯೋಗಿಗಳು ಗುರು ಅಖಂಡೇಶ್ವರರ ಕರಕಂಜ ಸಂಜಾತರು. ಶ್ರೀ ಅಖಂಡೇಶ್ವರರು ಬೆಳಗಾವಿಯತ್ತಣಿಂದ ಬಂದವರೆಂದು ಪ್ರತೀತಿಯಿದೆ. ಕಲ್ಯಾಣವನ್ನು ಕಾಣಲು ಹೊರಟ ಅವರು ಜೇವರಿಗೆಯ ಜನರ ಭಕ್ತಿಗೆ ಒಲಿದು ಅಲ್ಲಿಯೇ ನೆಲಸಿಬಿಟ್ಟರು.

ಜೇವರಿಗೆಯು ಅಂಥ ಸ್ಥಳವೂ ಅಹುದು. ಅದರ ಸುತ್ತಮುತ್ತ ಶರಣರ ಸ್ಥಾನಗಳಿವೆ. ಶ್ರೀ ಶರಣಬಸವೇಶ್ವರರ ಕಲಬುರಗಿ, ಗದ್ದುಗೆಯ ಕರುಣಪ್ಪನವರ ಅಂದೇಲಿ, ಮಡಿವಾಳಪ್ಪನವರ ಕಡಕೋಳ, ಬಕ್ಕಪ್ಪನವರ ರಾಮಪುರ, ಸಜ್ಜನ ಸಂಗಪ್ಪನವರ ಗುಡೂರು, ಶರಣ ಬಸವೇಶ್ವರರ ಜನ್ಮ ಸ್ಥಾನ ಅರಳಗುಂಡಿಗೆ,—ಇವುಗಳ ಮಧ್ಯದಲ್ಲಿರುವ ಜೇವರಿಗೆ ಶರಣಸ್ಥಾನವಾಗದೆ ಉಳಿಯುವುದೇ? ಅಖಂಡೇಶ್ವರರ ಆಗಮನದಿಂದ ಅದೂ ಶರಣ ಸ್ಥಾನವಾಗಿ ಬಿಟ್ಟಿತು.

ಅಲ್ಲಿ ಅಖಂಡೇಶ್ವರರ ಮಠ ಕಟ್ಟಿದುದು ಶಕೆ ೧೭೩೧ರಲ್ಲಿ ಎಂದು ಹೇಳುತ್ತಾರೆ. ಮುಂದೆ ಎಂಟೇ ವರ್ಷಗಳಲ್ಲಿ ಈ ಮಠವನ್ನು ವಚನ ಮಂಟಪವನ್ನಾಗಿ ಮಾರ್ಪಡಿಸಿದ ಮಹಾನುಭಾವನು ಹುಟ್ಟಿದನು. ಅವನೇ ಷಣ್ಮುಖ ಶಿವಯೋಗಿ, ಪರಮ ವಿರಾಗಿ, ವಚನರಚನಾನುರಾಗಿ.





ಪ್ರಾಣಲಿಂಗ ಪ್ರಕಾಶಪುಷ್ಪ ಸಣ್ಣುಖ ಶಿವಯೋಗಿಗಳು

ಜೇವರಗಿಯ ನಿವಾಸಿಗಳಾಗಿದ್ದ ಮಲ್ಲಸೆಟ್ಟಪ್ಪ ಮತ್ತು ದೊಡ್ಡ ಮಾಂಬೆಯ ರೆಂಬ ದಂಪತಿಗಳು ಅಖಂಡೇಶ್ವರರ ಅನುಗ್ರಹದಿಂದ ಗಂಡು ಕೂಸೊಂದನ್ನು ಪಡೆದರು. ಸಣ್ಣುಖನೆಂದು ನಾಮಕರಣವಾಯಿತಾ ಕೂಸಿಗೆ. ಅಖಂಡೇಶ್ವರರಿಂದಲೇ ಲಿಂಗ ದೀಕ್ಷೆಯಾಯಿತು. ವಿದ್ಯಾಭ್ಯಾಸವೂ ಅವರಲ್ಲಿಯೇ ನಡೆ

ಯಿತು. ಗುರುಕಾರುಣ್ಯದ ಶಿಶುವಾಗಿ ಬೆಳೆದ ಪಣ್ಣುಖನು ಗುರುವಿಗೇ ಸಮರ್ಪಿತನಾಗಿ ಬಿಟ್ಟನು.

ಪಣ್ಣುಖನು ಗುರುಗಳಿಂದ ಶಿವಾನುಭವ ಶಾಸ್ತ್ರವನ್ನು ಕಲಿತನು, ಶಿವಯೋಗದ ನೆಲೆಯನ್ನು ಅರಿತನು, ಪಟಾಸ್ಥಳದ ಅರಿವನ್ನು ಅಳವಡಿಸಿ ಕೊಂಡನು, ಶಿವಯೋಗಿಯಾಗಿ ಬಿಟ್ಟನು. ಗುರುಗಳ ಅಪ್ಪಣೆ ಪಡೆದು ಶಿವಶರಣರ ಸ್ಥಾನಗಳನ್ನು ನೋಡುತ್ತ ಹೊರಟನು. ಹೋದಲ್ಲೆಲ್ಲ ಆಯಾ ಶರಣರ ಆತ್ಮಪ್ರಭೆಯನ್ನು ಅರಸಿ ಆರಾಧಿಸಿದನು.

“ಸಂಗನ ಬಸವಣ್ಣ ನಂತೆ ಸದ್ಭಕ್ತನೆಂದೆನಿಸಯ್ಯ ಎನ್ನ  
ಮಡಿವಾಳ ಮಾಚಯ್ಯ ನಂತೆ ವೀರಮಾಹೇಶ್ವರನೆಂದೆನಿಸಯ್ಯ ಎನ್ನ  
ಚೆನ್ನಬಸವಣ್ಣ ನಂತೆ ಪರಮಪ್ರಸಾದಿಯೆನಿಸಯ್ಯ ಎನ್ನ  
ಸಿದ್ಧರಾಮನಂತೆ ಶುದ್ಧಪ್ರಾಣಲಿಂಗಿಯೆಂದೆನಿಸಯ್ಯ ಎನ್ನ  
ಉರಿಲಿಂಗ ಪೆದ್ದಯ್ಯಗಳಂತೆ ಉರುತರ ಶರಣನೆಂದೆನಿಸಯ್ಯ ಎನ್ನ  
ಅಜಗಣ್ಣ ತಂದೆಗಳಂತೆ ನಿಜಲಿಂಗೈಕ್ಯನೆಂದೆನಿಸಯ್ಯ ಎನ್ನ  
ನಿಜಗುಣಯೋಗಿಗಳಂತೆ ಪರಮ ಅರೂಢನೆಂದೆನಿಸಯ್ಯ ಎನ್ನ  
ಅಕ್ಕಮಹಾದೇವಿಯಂತೆ ನಿಷ್ಕಾಮಿಯೆಂದೆನಿಸಯ್ಯ ಎನ್ನ  
ಪ್ರಭುದೇವರಂತೆ ಪರಿಪೂರ್ಣನೆಂದೆನಿಸಯ್ಯ ಎನ್ನ  
ಇಂತಿವರ ಕಾರುಣ್ಯದ ನಿಲವನೇ ಕರುಣಿಸಿ

ನಿಮ್ಮ ಗಣಂಗಳ ಸಮ್ಮೇಳನದಲ್ಲಿರಿಸಯ್ಯ ಎನ್ನ ಅಖಂಡೇಶ್ವರಾ !”

ಎಂದು ಬೇಡಿಕೊಂಡರು. ಎಂಥ ಬೇಡಿಕೆ ಇವರದು !

ಹೋದ ಹೋದಲ್ಲಿ ಅವರ ಕಣ್ಣಿಗೆ ಕಂಡುದೇನು ? ಕಾಲ, ಕಾಮ, ಮಾಯೆಯರ ಬಲೆಯಲ್ಲಿ ಸಿಕ್ಕು ವಿಲಿವಿಲಿ ಒದ್ದಾಡುವ ಜನಗಳ ದಾರುಣ ಚಿತ್ರ :

“ಕಾಲನೆಂಬ ಜಾಲಗಾರನು ಕರ್ಮವೆಂಬ ಬಲೆಯ ಬೀಸಿ  
ಸಂಸಾರ ಶರಧಿಯಲ್ಲಿಪ್ಪ ಸಕಲಪ್ರಾಣಿಗಳೆಂಬ ಮೀನುಗಳ

ಹಿಡಿದು ಕೊಲ್ಲುತ್ತಿದ್ದಾನೆ !

ಕಾಮನೆಂಬ ಬೇಟೆಗಾರನು ಕಂಗಳ ತೋಡಿನಲ್ಲಿ ನಿಂದು  
ಕಳವಳದ ಬಾಣವನೆಸೆದು ಭವವೆಂಬ ಬಲೆಯಲ್ಲಿ  
ಸಕಲ ಪ್ರಾಣಿಗಳ ಕೆಡಹಿ ಕೊಲ್ಲುತ್ತಿದ್ದಾನೆ !

ಮಾಯೆಯೆಂಬ ರಕ್ಕಸಿ ಸಕಲಪ್ರಾಣಿಗಳ ಸಾರವ ಹೀರಿ

ಹಿಪ್ಪೆಯ ಮಾಡಿ



ಉಃ ಫೆಂದು ಉದುತ್ತಿದ್ದಾಳೆ!

ಇಂತೀ ತ್ರಿವಿಧ ಮುಖದಲ್ಲಿ ಕಾಡುವ ನಿಮ್ಮ ಮಾಯೆಯು

ಗೆಲುವೊಡೆ ಆರಳವಲ್ಲ, ಅಖಂಡೇಶ್ವರಾ—

ನೀವು ಕರುಣಿಸದನ್ನಕ್ಕೆ!

ಇಹ ಜೀವನದ ಎಂಥ ಯಥಾರ್ಥ ಚಿತ್ರವಿದು! ಕಾಲ-ಕಾಮ-ಮಾಯೆ, ಈ ತ್ರಿವಿಧ-ಮುಖದ ಚಿತ್ರಹಿಂಸೆಗೆ ಸಿಕ್ಕ ನರನ ಬಾಳು ಎಷ್ಟು ದುಃಖಮಯ ವಾದುದು! ನಿಮ್ಮ ಮಾಯೆಯು ಗೆಲುವೊಡೆ ಆರಳವಲ್ಲ! 'ಮಮಮಾಯಾ ದುರತ್ಯಯಾ!' ಹಾಗಾದರೆ ಹಾದಿಯೇ ಇಲ್ಲವೆ? ಇದೆ. ಮಾಯೆ ಅಜೀಯೆ. ಎಲ್ಲಿಯವರೆಗೆ? 'ನೀವು ಕರುಣಿಸಿದರೆ ಆ ಮಾಯೆ ಎಷ್ಟರವಳು?',

ಅಹುದು, ಅವನ ಕರುಣೆಗೇ ಶರಣುಹೋಗಬೇಕು. ಅದನ್ನು ಪಡೆಯುವವರೆಗೆ ಈ ತ್ರಿವಿಧ ಹಿಂಸೆ ತಪ್ಪದು. ತಕ್ಷಣ ನಡೆದರು ತಪೋ ವನಕ್ಕೆ. ಜೀವರಗಿಯಿಂದ ಉತ್ತರಕ್ಕೆ ಆರು ಮೈಲುಗಳ ಅಂತರದಲ್ಲಿ ಕೋಳ ತೂರ ಎಂಬ ಗ್ರಾಮವಿದೆ. ಅಲ್ಲಿಗೆ ನಾಲ್ಕಾರು ಫರ್ಲಾಂಗುಗಳ ಅಂತರದಲ್ಲಿ ಎರಡು ಬೆಟ್ಟಗಳ ಮಧ್ಯದಲ್ಲಿ ಭಯಾನಕವಾದ ಕೊಳ್ಳವಿದೆ. ಇದಕ್ಕೆ ಇಂದಿಗೂ ಜೋಗಿಯ (ಯೋಗಿಯ) ಕೊಳ್ಳವೆಂಬ ಸಲ್ಲುವ ಹೆಸರಿದೆ. ಇಲ್ಲಿ ನಮ್ಮ ನಾಡಿನ ಪುಣ್ಯನದಿಗಳಲ್ಲೊಂದಾದ ಭೀಮೆ ಭೀಮರಮಣೀಯ ವಾಗಿ ಹರಿಯುತ್ತಿದ್ದಾಳೆ. ದುರ್ಗಮವಾದ, ಜನನಿಬಿಡವಾದ, ನಿಸರ್ಗ ರಮ್ಯವಾದ, ಚೇತೋಹಾರಿಯಾದ ಈ ಕೊಳ್ಳದಲ್ಲಿ ಸಣ್ಣುಖ ಶಿವಯೋಗಿ ಗಳು ಯೋಗಸಾಧನೆ ನಡೆಸುತ್ತಾರೆ. ಇಲ್ಲಿಯೇ ಅವರ ವಚನ-ವಾಣಿ ಹೊರಹೊಮ್ಮುತ್ತದೆ-ಅಖಂಡೇಶ್ವರ ವಚನಗಳಾಗಿ.

ಇವರ ವಚನಗಳಲ್ಲಿ ಯೋಗದ ವಿವಿಧ ಪ್ರಕಾರಗಳ ಮನೋಜ್ಞ ವಾದ ನಿರೂಪಣೆಯಿದೆ. ಇವರೆಷ್ಟು ಯೋಗಪರಿಣತರಾದರೆಂಬುದಕ್ಕೆ ಇವರ ವಚನಗಳಲ್ಲಿಯೇ ನಿಸ್ಸಂಗ್ಧಿಗ್ಧವಾದ ನಿದರ್ಶನ ದೊರೆಯುತ್ತದೆ. ಮಂತ್ರ ಯೋಗ, ಲಯಯೋಗ, ಹಠಯೋಗ, ರಾಜಯೋಗಗಳೆಂಬ ಚತುರ್ವಿಧ ಯೋಗಗಳ ಭೇದವನ್ನು ತಿಳಿಸಿ, ಯಮ, ನಿಯಮ, ಆಸನ, ಪ್ರಾಣಾ ಯಾಮ, ಪ್ರತ್ಯಾಹಾರ, ಧ್ಯಾನ, ಧಾರಣ, ಸಮಾಧಿ, ಸಿದ್ಧಿ, ಅಂತರ್ಲಕ್ಷ್ಯ, ಬಹಿರ್ಲಕ್ಷ್ಯ, ಮಧ್ಯಲಕ್ಷ್ಯ, ಶಾಂಭವೀ ಮುದ್ರೆ, ಜೀವನ್ಮುಕ್ತನ ಲಕ್ಷಣಗಳ ವಿಶದೀಕರಣಗೈದು, ಶಿವಯೋಗದ ಅತಿಸುಂದರವಾದ ನಿರೂಪಣೆಯನ್ನು



ನೀಡಿರುವ ಷಣ್ಮುಖ ಶಿವಯೋಗಿಗಳು ನಿಜವಾಗಿಯೂ ಯೋಗಸಿದ್ಧರು.  
ಇವರ ಲ್ಲ ನೆಯ ವಚನವನ್ನಂತೂ ಪೂರ್ಣ ಓದಿಯೇ ಆನಂದಿಸಬೇಕು.  
ಕೆಳಗಣ ವಚನ ಮಾದರಿ ಮಾತ್ರ.

ಅಯ್ಯ, ನಿಮ್ಮನೆನ್ನ ಕರಸ್ಥಲದಲ್ಲಿ ನೋಡಿದೊಡೆ  
ನೀವೆನ್ನ ಕಂಗಳ ಕೊನೆಯಲ್ಲಿ ತೋರುತಿರ್ಪಿರಿ :

ಇದಾವ ನಿಮ್ಮ ಗಾರುಡವಯ್ಯ ?

ಅಯ್ಯ, ನಿಮ್ಮನೆನ್ನ ಕಂಗಳ ಕೊನೆಯಲ್ಲಿ ನೋಡಿದೊಡೆ  
ನೀವೆನ್ನ ಮನದ ಕೊನೆಯಲ್ಲಿ ತೋರುತಿರ್ಪಿರಿ :

ಇದೇನು ನಿಮ್ಮ ಗಾರುಡವಯ್ಯ ?

ಅಯ್ಯ, ನಿಮ್ಮನೆನ್ನ ಮನದ ಕೊನೆಯಲ್ಲಿ ನೋಡಿದೊಡೆ  
ನೀವೆನ್ನ ಪಂಚಮುಖದಲ್ಲಿ ತೋರುತಿರ್ಪಿರಿ :

ಇದೆಂಥ ನಿಮ್ಮ ಗಾರುಡವಯ್ಯ ?

ಅಯ್ಯ, ನಿಮ್ಮನೆನ್ನ ನೆನಹಿನ ಪಂಚಮುಖದಲ್ಲಿ ನೋಡಿದೊಡೆ  
ನೀವೆನ್ನ ನವಚಕ್ರದಲ್ಲಿ ತೋರುತಿರ್ಪಿರಿ :

ಇದೇನು ನಿಮ್ಮ ಗಾರುಡವಯ್ಯ ?

ಅಯ್ಯ, ನಿಮ್ಮನೆನ್ನ ನವಚಕ್ರದಲ್ಲಿ ನೋಡಿದೊಡೆ  
ನೀವೆನ್ನ ಸರ್ವಾಂಗದಲ್ಲಿ ತುಂಬಿರ್ಪಿರಿ !

ಇದೇನು ನಿಮ್ಮ ಗಾರುಡವಯ್ಯ ? ಅಖಂಡೇಶ್ವರಾ !

ಶಿವಯೋಗಸಾಧನೆ ಮುಂದುವರಿಯಿತು — ಪೂರ್ಣಸಿದ್ಧಿ ಪಡೆದೇ  
ಪೂರ್ಣವಾಗಬೇಕೆಂಬ ಛಲದಿಂದ ಮುಂದುವರಿಯಿತು. ಕೊನೆಗೊಮ್ಮೆ  
ಮಹಾಸಿದ್ಧಿ ದೊರೆಯಿತು. ಅದು ದೊರೆತ ಆನಂದವೇ ವಚನವಾಗಿ  
ಹೊಮ್ಮಿದಂತಿಲ್ಲವೆ ಇದು ?

ತನುವಿನ ಗುಣಂಗಳ ತರಿದೊಟ್ಟಿ

ಮನದ ಮಾಯಾವಿಕಾರದ ಬಾಯಟೊಣೆದು

ಕರಣಂಗಳ ಕತ್ತಲೆಯ ಕಡೆಗೊದ್ದು

ಎಡಬಲಂಗಳ ತಡಹಿ ನಡು ಮಧ್ಯದ ಮಾರ್ಗವಿಡಿದು

ಸುಷುಮಾ ಗಿರಿಯನಡರಿ ಕಡೆಮೊದಲಿಲ್ಲದ

ಬೆಳಗಿನಲೊಡಗಿ ಬೆಳಗುತಿರ್ದನಾಗಿ ನಾನು

ಪರಮಶಿವಯೋಗಿಯಾದೆನಯ್ಯ ಅಖಂಡೇಶ್ವರಾ !

ಸಾಧನೆಯ ಹೋರಾಟ ಸಿದ್ಧಿಯ ಸಂತ್ಯಸ್ತಿಗಳೆರಡೂ ಸೇರಿ ಈ

ಸುಂದರ ವಚನವಾಗಿದೆ. ಇಲ್ಲಿಗೆ ಯೋಗಿಕೊಳ್ಳದ ಏಕಾಂತವಾಸ, ಯೋಗ ಸಾಧನೆ ಮುಗಿಯುತ್ತವೆ. ಶಿವಯೋಗಿಗಳು ಜೀವರಾಗಿ ಮರಳುತ್ತಾರೆ. ಜನರು ಸಂಭ್ರಮದಿಂದ ಸ್ವಾಗತಿಸುತ್ತಾರೆ. ಗುರು ಅಖಂಡೇಶ್ವರರು ಆನಂದ ತುಂದಿಲರಾಗುತ್ತಾರೆ. ಶಕೆ ೧೬೫೯ ರಲ್ಲಿ ಮಠದ ಅಧಿಕಾರವನ್ನು ಷಣ್ಮುಖ ಶಿವಯೋಗಿಗಳಿಗೆ ಒಪ್ಪಿಸಿ ೧೬೫೯ ರಲ್ಲಿ ಲಿಂಗದೊಳಗಾಗುತ್ತಾರೆ.

ಗುರುಗಳಾದ ಅಖಂಡೇಶ್ವರರ ಬಗ್ಗೆ ಷಣ್ಮುಖ ಶಿವಯೋಗಿಗಳಿಗೆ ಅಸೀಮಭಕ್ತಿ. ಇವರ ವಚನಗಳ ಅಂಕಿತ ಅಖಂಡೇಶ್ವರ. ಅಖಂಡೇಶ್ವರ ವಚನಗಳೆಂದೇ ಇವುಗಳ ಪ್ರಸಿದ್ಧಿ. ಜನಪ್ರಿಯತೆಯಲ್ಲಿ ಇವು ಯಾವ ಪುರಾತನ ಪ್ರಮಥರ ವಚನಗಳಿಗೂ ಕಡಮೆಯಿಲ್ಲ. ಪುರಂತರು ಪ್ರೀತಿಯಿಂದ ಹೇಳುವ ವಚನಗಳಿವು; ಒಕ್ಕಲಿಗರು ಕಕ್ಕುಲತೆಯಿಂದ ಹಾಡುವ ವಚನಗಳಿವು; ಯೋಗಿಗಳು ಅನುರಾಗದಿಂದ ಓದುವ ವಚನಗಳಿವು.

“ ಆಡವಿಯಲ್ಲಿದ್ದ ಗೋವು ಮನೆಯಲ್ಲಿದ್ದ ಕರುವಿಗೆ ಚಿಂತಿಸಿ  
ಬಂದು ಹಾಲನೂಡಿ ನೋಹಮಾಡುವುದಲ್ಲದೆ ಆ ಕರುವೆತ್ತಬಲ್ಲದಯ್ಯ ?  
ನಾನು ಕರ್ಮದೇಹವಿಡಿದು ಪರಿಭವದಲ್ಲಿ ತೊಳಲುತ್ತಿರಲು  
ದಯಹುಟ್ಟಿ ಎನ್ನಮರವೆಯ ಸಂಸಾರವ ತೊಲಗಿಸಿ  
ಕರುಣದಿಂದ ಸಲಹಬೇಕೆಂಬ ಚಿಂತೆ ನಿನಗಲ್ಲದೆ  
ನಾನೆತ್ತ ಬಲ್ಲೆನಯ್ಯ ಅಖಂಡೇಶ್ವರಾ ! ”

ಎಂಬ ನಂಬುಗೆಯ ನಿಲುವು ;

“ ಗುರುವ ನೋಡಿರೋ, ಲಿಂಗವ ಹಾಡಿರೋ, ಜಂಗಮಕ್ಕೆ ನೀಡಿರೋ, ಅಂಗಜ ವೈರಿ ಅಖಂಡೇಶ್ವರನ ಕೂಡಿರೋ,”

ಎಂಬ ಸೂತ್ರರೂಪದ ಆಹ್ವಾನ ಧ್ವನಿ ;

“ ಶಿವ ಶಿವಾ, ಎನ್ನ ಮನದ ಆಳಾಪವ ಅವಧರಿಸಯ್ಯ ಸ್ವಾಮಿ ;  
ಎನಗೆ ಭಕ್ತಿ ಬೇಡ, ಎನಗೆ ಜ್ಞಾನ ಬೇಡ, ಎನಗೆ ವೈರಾಗ್ಯ ಬೇಡ !  
ನಿಮ್ಮ ಶರಣರು ಉಟ್ಟುಬಿಟ್ಟ ವೈಲಿಗೆಯ ಬಟ್ಟೆ  
ಉಗುಳಿದ ತಾಂಬೂಲ, ಒಕ್ಕುಮಿಕ್ಕ ಪ್ರಸಾದವನೆ ಕರುಣಿಸಿ  
ಅವರ ಪಡುಗ ಕಾಯ್ವಂತೆ, ಪಾದರಕ್ಷೆಯ ಹಿಡಿದು  
ದಕ್ಕೆ ಯೋಗ್ಯನಪ್ಪಂತೆ, ಅವರ ಕಡೆಯ ಬಾಗಿಲನೆ  
ಕಾಯುವಂತೆ ಮಾಡಯ್ಯ ಎನ್ನ ಅಖಂಡೇಶ್ವರಾ ! ”

ಎಂಬ ಕಿಂಕರ ಭಾವ ;

“ ದಯವಿರಬೇಕು ಸಕಲ ಪ್ರಾಣಗಳಲ್ಲಿ  
ಭಯವಿರಬೇಕು ಗುರುಲಿಂಗ ಜಂಗಮದಲ್ಲಿ  
ಸ್ವಯವಿರಬೇಕು ಸಕಲಗುಣಗಳಲ್ಲಿ  
ನಯವಿರಬೇಕು ನುಡಿಗಡಣದಲ್ಲಿ ”

ಎಂಬ ಲಯಬದ್ಧ ವಾಕ್ಯರಚನೆಯ ಸೊಗಸು ;

“ ಕುಂಭ ಸಹಸ್ರ ಉದಕದೊಳಗೆ  
ಬಿಂಬಿಸಿ ತೋರುವ ಸೂರ್ಯನೊಬ್ಬನಲ್ಲದೆ  
ಮತ್ತೆ ಹಲವರುಂಟೆ ಆಯ್ಕೆ ?  
ಸಕಲ ದೇಹಗಳೊಳಗೆ ಸಂಭ್ರಮಿಸಿ ತುಂಬಿರ್ಪ  
ಪರವಸ್ತು ನೀನೊಬ್ಬನಲ್ಲದೆ ಮತ್ತಾರನು ಕಾಣೆನಯ್ಯ  
ಅಖಂಡೇಶ್ವರಾ ! ”

ಎಂಬ ಸಮದರ್ಶಿತ್ವ ;

“ ದೇಹವೆಂಬ ದೇಗುಲದೊಳಗೆ  
ಭಾವ ಸಿಂಹಾಸನವಿಕ್ಕಿ  
ಜೀವದೊಡೆಯನ ಪೂಜಿಸಬಲ್ಲೊಡೆ  
ದೇವರಿಗೆ ದೇವರೆಂಬನಯ್ಯ ಅಖಂಡೇಶ್ವರಾ ”

ಎಂಬ ಕಾಣ್ಕೆ ;

“ ನೋಡಿರೆ, ನೋಡಿರೆ, ಬಂದು ವಿಚಿತ್ರವ ;  
ಶಿಷ್ಯನೆಂಬ ಹೆಂಡತಿಯ ಶ್ರೀಗುರುವೆಂಬ ಗಂಡನು  
ಹಸ್ತಮಸ್ತಕ ಸಂಯೋಗವೆಂಬ ಕೂಟವ ಕೂಡಲು  
ಷಡಕ್ಷರ ಮಂತ್ರವೆಂಬ ವೀರ್ಯವು ಚಲನೆಯಾಗಿ  
ಆ ಶಿಷ್ಯನೆಂಬ ಹೆಂಡತಿಯ ಕರ್ಣವೆಂಬ ಗರ್ಭವ ಪ್ರವೇಶಿಸಲು  
ಮನ ಬಸುರಾಗಿ ಕಂಗಳೆಂಬ ಯೋನಿಯಲ್ಲಿ  
ಲಿಂಗವೆಂಬ ಮಗನ ಹಡೆದು ಅಂಗೈಯೆಂಬ ತೊಟ್ಟಿಲಲ್ಲಿಕ್ಕಿ  
ಮಂಗಳಸೂತ್ರವೆಂಬ ಜೋಗುಳ ಹಾಡಿ  
ಅಖಂಡೇಶ್ವರನೆಂಬ ಹೆಸರಿಟ್ಟರು ನೋಡಾ !  
ಇದು ಕಾರಣ ನೀವೀಗ ಎನಗೆ ಮಗನಾದಿರಿ,  
ನಾ ನಿಮಗೆ ತಾಯಾದೆನಯ್ಯ, ಅಖಂಡೇಶ್ವರಾ ! ”

ಎಂಬ ರೂಪಕದ ಸೊಬಗು,

“ ಮನವೆಂಬ ಒರಳಿಗೆ ಸಕಲ ಕರಣಗಳೆಂಬ ತಂಡುಲವ ಹಾಕಿ  
ಸುಜ್ಞಾನವೆಂಬ ಒನಿಕೆಯ ಪಿಡಿದು



ಪರಮಪರಿಣಾಮದೊಳಗೋಲಾಡುತ್ತ ಕುಟ್ಟಿ  
 ಅಜ್ಞಾನವೆಂಬ ತಾಡಕೇರಿ ಚಿತ್ಕರಣಂಗಳೆಂಬ ಅಕ್ಕಿಯ  
 ಸದ್ಭಾವವೆಂಬ ಭಾಂಡದಲ್ಲಿ ತುಂಬಿ  
 ಪರಮಾನಂದಜಲವೆಂಬ ಎಸರಿಟ್ಟು  
 ತ್ರಿಪುಟಿಯೆಂಬ ಒಲೆಯ ಹೂಡಿ ಚಿದಗ್ನಿಯೆಂಬ ಬೆಂಕಿಯ ಪುಟವನ್ನಿಕ್ಕಿ  
 ಅರಿಷಡ್ವರ್ಗಗಳೆಂಬ ಸಾದೆಯ ಹೊತ್ತಿಸಿ  
 ಮಹಾಜ್ಞಾನವೆಂಬ ಪಾಕವ ಮಾಡಿ  
 ಪರಿಪೂರ್ಣವೆಂಬ ಪರಿಯಾಣದಲ್ಲಿ ಗಡಣಿಸಿಕೊಂಡು  
 ಅಖಂಡ ಪರಿಪೂರ್ಣ ಮಹಾ ಘನಲಿಂಗಕ್ಕೆ  
 ನೀಡಬಲ್ಲಾತನೆ ಶರಣನು,”

ಎಂಬ ನವೀನ ಪಾಕಶಾಸ್ತ್ರದ ರಮ್ಯತೆ;

“ ತಾ ಒಳ್ಳೆಯವನಾದೊಡೆ ಸರ್ವರೂ ತನಗೆ ಒಳ್ಳೆಯವರಾಗಿರ್ಪರು;  
 ತಾ ಹೀನನಾದೊಡೆ ಸರ್ವರೂ ತನಗೆ ಹೀನರಾಗಿರ್ಪರು;  
 ತಾ ಒಳ್ಳೆಯವನಾಗಿ ಸರ್ವರೂ ತನಗೆ ಹೀನರಾದೊಡೆ  
 ಅದು ತನ್ನ ಪೂರ್ವ ಕರ್ಮ;  
 ತಾ ಹೀನನಾಗಿ ಸರ್ವರೂ ತನಗೆ ಒಳ್ಳೆಯವರಾದಡೆ  
 ಅದು ತನ್ನ ದೈವದ ಬಲವು ನೋಡಾ, ಅಖಂಡೇಶ್ವರಾ”

ಎಂಬ ಸ್ವಾನುಭವ ಸಾರಸರ್ವಸ್ವ—ಇವರ ವಚನಗಳಲ್ಲಿ ವೆಗ್ಗಲವಾಗಿ  
 ಸಿಕ್ಕುವ ಸುಸ್ವಾಣಿಯ ಮುತ್ತುಗಳು. ಕೆಲವೆಡೆಗಳಲ್ಲಿ ಮಾತಿನ ಸೊಗಸು  
 ಮೇರೆಯನ್ನು ಮುಟ್ಟಿದೆ.

“ ಹಾಲ ಹರವಿಯ ಮೇಲೆ ಮಜ್ಜೆಗೆಯ ತುಂಬಿಸಿದೊಡೆನು—  
 ಹೆಪ್ಪಾಗಬಲ್ಲದೆ?”

“ ಬಲ್ಲವರ ಬೆಸಗೊಂಡೊಡೆ ಸೊಲ್ಲನಾರೈದು ಮೆಲ್ಲಗೆ ನುಡಿಯಬೇಕು”

“ ಅಲ್ಲದುದ ಹಿಡುವನಲ್ಲ ಶರಣ, ಇಲ್ಲದುದ ನುಡುವನಲ್ಲ ಶರಣ,  
 ಗೆಲ್ಲ ಸೋಲಿಗೆ ಹೋರುವನಲ್ಲ ಶರಣ”

“ ಇರುಳು ಕಂಡ ಕಮರಿಯ ಹಗಲು ಬೀಳುವರೆ?”

“ ಅಂದೊಬ್ಬ ದೇವ ಇಂದೊಬ್ಬ ದೇವನೆಂದು

ಸಂದೇಹಗೊಳ್ಳಬೇಡ ಮನವೆ”

“ ಬಾಳೆಯ ಎಲೆಯ ಮೇಲೆ ತುಪ್ಪವ ತೊಡೆದಂತೆ,

ಒಪ್ಪವಿಟ್ಟು ವಚನವ ನುಡಿದೆನಲ್ಲದೆ ನಡೆಯಲ್ಲಿ

ಒಪ್ಪವಿಟ್ಟು ನಡೆಯಲ್ಲಿಲ್ಲವಯ್ಯ ನಾನು”

“ ಸತ್ಯದ ಮನೆಯಲ್ಲಿ ಶಿವನಿಪ್ಪ ”

“ ಕಾಮವುಳ್ಳವರಿಗೆ ಲಿಂಗದಪ್ರೇಮವಿನ್ನೆಲ್ಲಿಯದೊ ? ”

“ ತೆಂಗಿಗೆ ನೀರನೆರೆದರೆ ಅಂಗೈಯಲ್ಲಿ ಫಲ ”

“ ಬಯಲು ಬಯಲು ಬೆರೆದಲ್ಲಿ ಮೇರೆಯುಂಟೆ ಅಯ್ಯ ? ”

“ ಜಡೆಯ ಬಿಟ್ಟೊಡೇನು, ಅಲದಮರಕ್ಕೆ ಬೇರಿಳಿದಂತೆ;

ಭಸ್ಮವ ಹೂಸಿದಡೇನು, ಚಪ್ಪರದ ಮೇಲೆ ಕಗ್ಗುಂಬಳ

ಕಾಯಿ ಬಿದ್ದಂತೆ ; ರುದ್ರಾಕ್ಷಿ ಧರಿಸಿದಡೇನು ಏರಂಡ

ಗಿಡ ಗೊನೆಯ ಬಿಟ್ಟಂತೆ ? ”

“ ಮುರಿದ ಬಂಗಾರವ ಬೆಳಗಾರದಲ್ಲಿ ಬೆಚ್ಚಂತಿರಬೇಕು ”

“ ಅಂಗಕ್ಕೆ ಆಚಾರವೇ ಚೆಲುವು,

ಮನಕ್ಕೆ ಮಹಾನುಭಾವವೇ ಚೆಲುವು,

ಆತ್ಮಂಗೆ ಅರುಹೆ ಚೆಲುವು.”

ಇಂಥ ರಸಾತ್ಮಕ ವಾಕ್ಯಗಳು ಹೇರಳವಾಗಿವೆ ಇವರ ವಚನಗಳಲ್ಲಿ. “ ಬಸವಣ್ಣನ ಹಾಸಿಕೊಂಡು, ಬಸವಣ್ಣನ ಹೊದ್ದು ಕೊಂಡು, ಬಸವಣ್ಣನ ತೊಂತಿ ಕೊಂಡು, ಬಸವಣ್ಣನ ಧರಿಸಿಕೊಂಡು, ಬಸವಾಕ್ಷರವೆಂಬ ಹಡಗವನ್ನೇರಿ ಬಸವ, ಬಸವ ಬಸವಾ ಎಂದು ಭವಸಾಗರವ ದಾಟಿದ ” ಇವರಿಗೆ ಈ ತೆರದ ಮಾತಿನ ಸಿದ್ಧಿ ದೊರೆಕೊಂಡುದೇನೋ ಅಚ್ಚರಿಯಲ್ಲ.

ಹೀಗೆ ಬಳಿಗೆ ಬಂದವರನ್ನು ಭಕ್ತರನ್ನಾಗಿ ಮಾಡುತ್ತ, ನಂಬಿ ಬಂದವರಿಗೆ ನಿಜವ ತೋರುತ್ತ ಪಣ್ಣುಬ ಶಿವಯೋಗಿಗಳು ೭೨ ವರ್ಷಕಾಲ ಬಾಳಿ ಬೆಳಗಿದರು, ಶಕೆ ೧೭೧೧ ವೈಶಾಖ ಬಹುಳ ಚರಂದು ಜೇವರಿಗಿಯಲ್ಲಿ “ ಅವಿರಳ ಸಮರಸ ನಿಜೈಕೈ ನಿರವಯಲ ಪದವಿಯನ್ನು ’ ಪಡೆದರು. ಇಂದಿಗೂ ಪ್ರತಿ ವರ್ಷ ವೈಶಾಖ ಬಹುಳ ಪಂಚಮಿಗೆ ಅವರ ರಥೋತ್ಸವ ವೈಭವದಿಂದ ಜರುಗುತ್ತಿದೆ. ಅವರು ಬರೆದ ಜೋಗುಳ ಪದಗಳೂ ಇದ್ದು ನಾಡಿಗರ ನಾಲಿಗೆಯ ಮೇಲೆ ನಲಿದಾಡುತ್ತಿವೆ. ಒಂದು ಜೋಗುಳ ಪದದ ಈ ನುಡಿಯನ್ನು ಅವರಿಗೇ ಅರ್ಪಿಸೋಣ.

ಜೋ ಜೋ ಆದಿ ಮಧ್ಯಾಂತ ದೂರ

ಜೋ ಜೋ ವೇದವೇದಾಂತ ಸಾರ

ಜೋ ಜೋ ನಾದಬಿಂದು ಕಳೆಪೂರ | ನಿತ್ಯ |

ಜೋ ಜೋ ತತ್ವಜ್ಞಾನ ಶೃಂಗಾರ ಜೋ ಜೋ...

## ಕರುಣಾಕರ ಶರಣಬಸವೇಶ್ವರ

ಪರಿಭವಾಟಿವಿ ನೀತಿಹೋತ್ರ ಸು |  
ಚರಿತೆ ಮಂಗಲ ಗಾತ್ರ ಸಂಸೃತಿ |  
ಶರಧಿತಾರಕಚೈತ್ರ ಶಿವಶರಣಾಘವನಚೈತ್ರ ||  
ದುರಿತಭೂಜಖನಿತ್ರ ಮಾಯಾ |  
ವರಣವಸ್ತ್ರಲವಿತ್ರ ನಿರ್ಮಲ |  
ವರದ ಕಲಬುರಗಿಯ ಶರಣ ಬಸವೇಶ ಕೃಪೆಯಾಗು || \*

ಶ್ರೀ ಬಸವೇಶ್ವರರು ದ್ವಿತೀಯ ಶಂಭುವೆಂದು ಹೆಸರಾಗಿರುವಂತೆ ಶ್ರೀ ಶರಣಬಸವೇಶ್ವರರು ದ್ವಿತೀಯ ಬಸವೇಶ್ವರರೆಂದು ಹೆಸರಾಗಿದ್ದಾರೆ. ಬಸವೇಶ್ವರರ ಕಾರ್ಯಕ್ಷೇತ್ರ ಕಲ್ಯಾಣವಾದರೆ ಶರಣ ಬಸವೇಶ್ವರರ ಕಾರ್ಯಕ್ಷೇತ್ರ ಕಲಬುರಗಿ. ಶರಣಬಸವೇಶ್ವರರು ಕಲ್ಯಾಣಾಭಿಮುಖವಾಗಿ ಹೊರಟವರು ಕಾರಣಾಂತರಗಳಿಂದ ಕಲಬುರಗಿಯಲ್ಲಿಯೇ ನಿಂತುಬಿಟ್ಟರು. ತಾವು ಕಲ್ಯಾಣಕ್ಕೆ ಹೋಗುವುದು ಸಾಧ್ಯವಾಗದಾಗಲು ಕಲ್ಯಾಣವೇ ಕಲಬುರಗಿಗೆ ಬರುವಂತೆ ಮಾಡಿಬಿಟ್ಟರು! ಇಂದಿಗೂ ಕಲಬುರಗಿಗೆ ಕಲ್ಯಾಣದ ಕಡೆಯ ಬಾಗಿಲನೆಂಬ ಕೀರ್ತಿ ಶರಣಬಸವೇಶ್ವರರ ಮಹಿಮಾಪ್ರಭಾವದಿಂದಲೇ ದೊರೆತಿದೆ.

ಬಸವೇಶ್ವರ ಶರಣಬಸವೇಶ್ವರರ ಜೀವನ ಸಾಧ್ಯಶ್ಯ ಇಷ್ಟಕ್ಕೇ ಮುಗಿಯುವುದಿಲ್ಲ. ಅವರಿಬ್ಬರೂ ದಾಸೋಹಜೀವಿಗಳು, ಭಕ್ತಿಭಂಡಾರಿಗಳು, ಪವಾಡಪುರುಷರು, ಪತಿತಪಾವನರು, ದೀನರ ದುಃಖಿತರ ದಲಿತರ ಉದ್ಧಾರಕರು. ಸಂಸಾರಿಗಳಾಗಿಯೇ ಜೀವನ ನಡೆಸಿ ಸ್ವಪರ ಸದ್ಗತಿಯನ್ನು, ಸಾಧಿಸಿದವರು.

ಅವರಿಬ್ಬರು ಒಂದೆರಡು ವಿಷಯಗಳಲ್ಲಿ ಮಾತ್ರ ವಿಭಿನ್ನರಾಗಿದ್ದಾರೆ. ಬಸವೇಶ್ವರರಂತೆ ಶರಣ ಬಸವೇಶ್ವರರು ಮಂತ್ರಿಗಳಾಗಲಿಲ್ಲ, ಹೊಸ ಸಮಾಜ ಕಟ್ಟಲಿಲ್ಲ, ವಚನಗಳನ್ನು ಉಸಿರಲ್ಲಿಲ್ಲ. ಮಹಾ ಮೌನವೇ ಅವರ ಜೀವನದ ಜೀವನಾಡಿಯಾಗಿದ್ದಿತು. ಸಾಕ್ರೆಟೀಸನಂತೆ ಏನನ್ನೂ ಬರೆದಿಡದೆ ಅನೇಕರನ್ನು ಉದ್ದರಿಸಿದ ಮಹಾತ್ಮರು ಶರಣಬಸವೇಶ್ವರರು.

\* ಪಂಡಿತ ಕಲ್ಲಿನಾಥಶಾಸ್ತ್ರಿ ಪ್ರಣೀತ ಶ್ರೀ ಶರಣ ಬಸವೇಶ್ವರ ಪುರಾಣದಿಂದ



ಸಾಕ್ರಟೇಸನಿಗೆ ಪ್ಲೇಟೋನಂಥ ಮಹಾಮೇಧಾವಿಯಾದ ಶಿಷ್ಯ ಸಿಕ್ಕಂತೆ ಶರಣ ಬಸವೇಶ್ವರರಿಗೆ ಕಡಕೋಳ ಮಡಿವಾಳಪ್ಪನವರಂಥ ಮಹಾನುಭಾವಿಯಾದ ಶಿಷ್ಯರು ದೊರೆತರು. ಆದರೆ ಪ್ಲೇಟೋನನ್ನು ಶಿಷ್ಯನನ್ನಾಗಿ ಮಾಡಿಕೊಳ್ಳುವಲ್ಲಿ ಸಾಕ್ರಟೇಸನಿಗೆ ಸಮಾಜದ ವಿರೋಧವನ್ನು ಎದುರಿಸುವ ಪ್ರಸಂಗವೇನೂ ಬರಲಿಲ್ಲ; ಶರಣಬಸವೇಶ್ವರರಿಗೆ ಅಂಥ ಪ್ರಸಂಗ ಬಂದರೂ ಅವರು ಅದನ್ನು ಲೆಕ್ಕಿಸದೆ ಶಿಷ್ಯನನ್ನು ಎತ್ತಿಹಿಡಿದರೆಂಬುದು ಅವರ ಕೆಳಗಣ ಚರಿತ್ರೆಯಿಂದ ಗೊತ್ತಾಗುವುದು.

ಕಲಬುರಗಿಯ ದಕ್ಷಿಣ ದಿಕ್ಕಿಗೆ ೩೦-೩೨ ಮೈಲುಗಳ ಅಂತರದಲ್ಲಿ ಅರಳಗುಂಡಿಗೆಯೆಂಬ ಗ್ರಾಮವಿದೆ. ಅಲ್ಲಿ ಸಾಲೋಕ್ಯಾನ್ವಯಸಂಭೂತರಾದ ಆದಯ್ಯ-ಮಡಿಯಮ್ಮರೆಂಬ ದಂಪತಿಗಳು ' ಸತ್ಯದಲಿ, ಸದ್ಭಕ್ತಿಯಲಿ, ಸಚ್ಚರಿತದಲಿ ' ಆ ಭಾಗಕ್ಕೆ ಎಣೆಯಿಲ್ಲದವರಾಗಿ ಜಾಣ್ಮೆಯಿಂದ ಲೌಕಿಕ ಪರಮಾರ್ಥವೆರಡನ್ನೂ ಹೊಂದಿಸಿ ಅಂದವಾದ ಬಾಳ್ವೆಯನ್ನು ಸಾಗಿಸಿದ್ದರು.

ನೋಡುವವರಿಗೇನೋ, " ಸತಿಪತಿಗಳಿವರ ಸಮರತಿಸುಖದ ಬಾಳು ವೆಗೆ ಪ್ರತಿಯುಂಟೆ ಲೋಕದೊಳು " ಎಂದು ಎನಿಸುತ್ತಿದ್ದರೂ ಸಂತಾನವಿಲ್ಲದ ಚಿಂತೆ ಅವರ ಶಾಂತಜೀವನಸರಸಿಯ ಮೇಲೆ ಆಗಾಗ ವ್ಯಾಕುಲದ ಬುದ್ಬದಗಳನ್ನು ಹುಟ್ಟಿಸದಿರಲಿಲ್ಲ. ' ದಾನವಿಲ್ಲದ ಧರ್ಮ, ವಿಷಯಧ್ಯಾನವಿಲ್ಲದ ತಪವು, ಜೀವಸ್ಥಾನದನುಸಂಧಾನವಿಲ್ಲದ ಯೋಗದಭ್ಯಾಸ, ಜ್ಞಾನವಿಲ್ಲದ ಸಿದ್ಧಿ, ವರಸಂತಾನವಿಲ್ಲದ ಬಾಳ್ವೆಯಿಂ ' ಫಲವೇನೆಂದು ಆಗಾಗ ನಿಜವನರಿದ ನಿಶ್ಚಿಂತ ಆದಯ್ಯನೂ, ಯಾವಾಗಲೂ ಮಡಿಯಮ್ಮನೂ ಕಳೆವಳಿಸುತ್ತಲಿದ್ದರು.

ಅನಾಸಕ್ತನ ಅರ್ಧಾಂಗಿಯಾಗಿಯೂ ಮಡಿಯಮ್ಮ ಹೆಂಗರುಳಿನ ತಾಯಿಯಲ್ಲವೆ? ಒಂದು ದಿನ ತಡೆಯಲಾರದೆ "ಕಂದನ ಕೊಡು ಶಿವನೆ ಬಂಧನ ಪಡಲಾರೆ" ಎಂದು ಬೇಡಿಯೇಬಿಟ್ಟಳು. ಬೇಡುವುದು ಶರಣ ಮಾರ್ಗಕ್ಕೆ ಸಲ್ಲದ ವಿಷಯ. ಅದು ಭಕ್ತಿಯ ಕೂಲಿ ಬೇಡಿದಂತೆ. ಆದಯ್ಯ ಕುಪಿತನಾಗಿ ಹೇಳಿದ.

ಬೇಡುತಿರುವುದೆ ಕಾಮವದು ಕೈ |

ಗೂಡದಿರುವುದೆ ಕ್ರೋಧವಂತದು |

ಕೇಡಹುದೆ ಲೋಭತ್ವವಂದರಿಂ ಮರೆದಿಹುದೆ ಮೋಹಂ ||

ನಾಡೆ ಮೋಹದೊಳಾಡುವುದೆ ಮದ |

ಮೂಡಿದಾ ಮದ ಬಲಿಯೆ ಮತ್ಸರ |

ಬೇಡುಮೊಂದರೊಳಿಷ್ಟು ಪಾಪಂ, ಬೇಡುವುದೆ ಬೇಡ ? ||

— ಪಂಡಿತ ಕಲ್ಲಿನಾಥಶಾಸ್ತ್ರಿ ಪ್ರಣೀತಪುರಾಣ

ಸರಿ, ಮೊದಲೇ ಮೌನವಲ್ಲರಿಯ ಮಿಡಿಯಾಗಿದ್ದ ಮಡಿಯಮ್ಮನು ಇನ್ನೂ ಮೌನವಾಗಿಬಿಟ್ಟಳು. ಇನ್ನು ಬಂತಲ್ಲ ಬಿರಿ ಹರನಿಗೆ! ಮಡಿಯಮ್ಮನ ಕನಸಿನಲ್ಲಿ ಕಾಣಿಸಿಕೊಂಡ: “ವತ್ಸೈ, ನಿನ್ನ ಭಾವನ ಸತಿ ಸಂಗಮ್ಮನುದರ ದಲ್ಲಿ ಜನಿಸುವ ಮಗನೇ ನಿನಗೆ ಮಗನಾಗುವನು. ಅವನ ಹೆಸರು ಶರಣ ಬಸವ.” ಅಂದೇ ಸಂಗಮ್ಮನಿಗೂ ಸ್ವಪ್ನ. ಸ್ವಪ್ನದಲ್ಲಿ ಶಂಕರ—“ನಿನಗೆ ಮಗ ಹುಟ್ಟುವನು. ಆದರೆ ಅವನು ನಿನ್ನ ಮಗನಲ್ಲ—ಮಡಿಯಮ್ಮನ ಮಗನೆಂದು ತಿಳಿದು ಆಕೆಗೆ ಒಪ್ಪಿಸಿಬಿಡು!” ಎಂದು ಆಣತಿಯಿತ್ತು ಅಂತರ್ಧಾನನಾದ.

ಶರಣರು ಉದಯವಾಗುವ ರೀತಿಯೇ ವಿಚಿತ್ರವಾದುದು. ಆದಯ್ಯ ಅಮರೇಶ್ವರನ ಭಕ್ತ. ಅಮರೇಶ್ವರನು ಉದಿಸಿದುದೇ ವಿಚಿತ್ರವಾಗಿದ್ದಿತೆಂದ ಮೇಲೆ ಆತನ ವರದಿಂದ ಹುಟ್ಟಿದ ಶರಣ ಬಸವೇಶ್ವರರು ಒಬ್ಬರ ಉದರದಲ್ಲಿ ಉದಿಸಿ ಇನ್ನೊಬ್ಬರಿಗೆ ಮಗುವಾಗಿ ಬೆಳೆದು ಇಳೆಯನ್ನು ಬೆಳಗಿದುದೇನಾ ಶ್ವರ್ಯ ?

ಹರನ ಹಸಾದದಂತೆ ಶರಣಬಸವೇಶ್ವರರು ಸಂಗಮ್ಮನ ಪುಣ್ಯೋದರ ದಿಂದ ಶಾ. ಶ. ೧೬೬೮ (ಕ್ರಿ ಶ. ೧೭೪೬) ಪೌಷ್ಯಮಾಸ ಉತ್ತರಾಯಣ ಹೇಮಂತಋತು ಕೃಷ್ಣಪಕ್ಷ ಷಷ್ಠಮೀ ಚಂದ್ರವಾರ ಚಿತ್ರಾ ನಕ್ಷತ್ರದಲ್ಲಿ ಉದಯವಾದರು. ಶಿವನ ನಿರೂಪದಂತೆ ಸಂಗಮ್ಮನು ಈ ಕಾರಣಿಕ ಶಿಶು ವನ್ನು ಮಡಿಯಮ್ಮನಿಗೆ ಒಪ್ಪಿಸಿ ಕೃತಾರ್ಥಳಾದಳು.

ಕಲಕೇರಿ ಹಿರೇಮಠದ ಮರುಳಸಿದ್ದದೇವರಿಂದ ದೀಕ್ಷೆಯಾಯಿತು. ತಕ್ಕಷ್ಟು ವಿದ್ಯಾಭ್ಯಾಸವೂ ಆಯಿತು. ಮಾಶಾಲಗ್ರಾಮದ ಭಾವೀಮನಿ ಶಾಂತಲಿಂಗಸ್ಥನವರ ಮಗಳಾದ ಮಹಾದೇವಮ್ಮನೊಡನೆ ಮದುವೆಯೂ ಆಯಿತು. ಶರಣಬಸವನೂ ಸಂಸಾರಿಯಾದ.

ಆದರೆ ಎಲ್ಲ ಸಂಸಾರಿಗಳಂತಲ್ಲ ಈ ಸಂಸಾರಿ. “ಇಂದಿಗೆ ನಾಳೆಗೆಂದು ಚಿಂತಿಸಲೇಕೆ, ತಂದಿಕ್ಕುವ ಶಿವಂಗೆ ಬಡತನವೆ ?” ಎಂಬ ಶರಣಧರ್ಮ ಸೂತ್ರದಿಂದ ಬದ್ಧರಾಗಿದ್ದ ಶರಣಬಸವಣ್ಣನವರು ಬಂದು ಬೇಡಿದವರಿಗೆಲ್ಲ

ಮನೆ ಬರಿದು ಮಾಡಿಬಿಡುತ್ತಿದ್ದರು. ಇದು ಇವರ ಅಣ್ಣ ತಮ್ಮಂದಿರ ಮನಸ್ಸಿಗೆ ಬರಲಿಲ್ಲ. ನಾವು ದುಡಿದದ್ದನ್ನು ದಾನಮಾಡಿ ಹೆಸರುಗಳಿಸುವುದಾವ ಜೋಡ್ಯ? ಶರಣ ಬಸವನು ಸ್ವತಃ ದುಡಿದು ಗಳಿಸಿ ದಾನಮಾಡಿ ತೋರಿಸಲಿ—ಎಂದು ಎಲ್ಲರೂ ಬೇರೆಯಾಗಿಬಿಟ್ಟರು.

ಶರಣನ ಪಾಲಿಗೆ ಎಲ್ಲರೂ ಆರಿಸಿಕೊಂಡುಬಿಟ್ಟಿದ್ದ ಹಾಳುಮನೆ, ಒಂದು ಕರಿಕೆಯ ಹೊಲ ಬಂದುವು. ಅವನ್ನೇ ಶಿವಪ್ರಸಾದವೆಂದು ಭಾವಿಸಿ ಶರಣರು ಎಲ್ಲಕ್ಕೂ ಮೊದಲು ಆ ಕರಿಕೆಯ ಹೊಲದ ನಾಲ್ಕು ಕಡೆಗೆ ನಾಲ್ಕು ನೀರು ತುಂಬುವ ರಂಜಣಿಗೆಗಳನ್ನು ಕಟ್ಟಿದರು. ನಿತ್ಯವೂ ಅವು ಗಳನ್ನು ನೀರಿನಿಂದ ತುಂಬುವುದೇ ಈ ಸತಿಪತಿಗಳಿಬ್ಬರ ಆದ್ಯ ಕರ್ತವ್ಯವಾಗಿ ಬಿಟ್ಟಿತು. ಈ ನೀರು ಯಾರಿಗಾಗಿ? ಇವರ ಹೊಲವನ್ನು ಮೇಯಬರುವ ಪಶುಪಕ್ಷಿಗಳಿಗಾಗಿ! ಪಾಪ, ಅವು ನೀರು ಹುಡುಕುತ್ತ ಬೇರೆ ಕಡೆಗೇಕೆ ಹೋಗಬೇಕು? ಇಂದಿಗೂ ಅರಳಗುಂಡಿಗೆಯ ಶರಣರ ಹೊಲದಲ್ಲಿ ಈ ರಂಜಣಿಗೆಗಳಿವೆ—ಪವಿತ್ರ ಅವಶೇಷಗಳಾಗಿ!

ಶರಣನ ಸಾಗುವಳಿಯನ್ನೇನು ಹೇಳುವುದಿದೆ! 'ಶರೀರವೆಂದೆಂಬುವ ಹೊಲವ ಹಸನಮಾಡಿ ಪರತತ್ತ್ವಬೆಳೆಯನ್ನು ಬೆಳೆದುಣ್ಣು'ವುದರಲ್ಲಿ ನಿಮಗ್ನರಾಗಿದ್ದ ಶರಣರಿಗೆ ಮಣ್ಣಿನ ಹೊಲ ಸಾಗುಮಾಡಲು ಸಮಯವೆಲ್ಲಿ ಸಿಕ್ಕ ಬೇಕು? ಸರಿ, ಕುರುಬರ ಸಗರಪ್ಪನಿಗೆ ಹೊಲ ಕೋರಿಗೆ ಕೊಟ್ಟು ತಾವೂ ಒಂದೆರಡು ತಾಸು ಹೊಲಗೆಲಸ ಮಾಡುತ್ತಿದ್ದರು.

ಎಲ್ಲರ ಹೊಲಗಳಲ್ಲಿ ಹೊಂಗಾಳು ತುಂಬಿದ ತೆನೆಗಳು ಕಂಗೊಳಿಸುತ್ತಿದ್ದರೆ ಶರಣನ ಹೊಲದಲ್ಲಿ ಹಕ್ಕಿ ಕುಕ್ಕಿ ಒಕ್ಕಿದ ಕಂಕಿಗಳೇ ಕಾಣುತ್ತಿದ್ದುವು. ಆದರೇನು—

ಸುಂಕರೂಪದ ತೆನಿಯ ಶಂಕೆಯಿಲ್ಲದೆ ಮುರಿಸಿ  
ಕಂಕಣವ ಕಟ್ಟಿ ಸಗರಪ್ಪ | ಹಾಕಿಸಲು  
ಕಂಕಿ ಹುಲುಸಾಗಿ, ಕಣ ತುಂಬಿ !

ಆ ಕಂಕಿಗಳಿಂದಲೇ ಕಾಳುಸುರಿದು ಕಣತುಂಬಿತು. ಸಾಲದುದಕ್ಕೆ ಸಾಧ್ವೀಶಿರೋಮಣಿ ಮಹಾದೇವಿಯ ಪಾದಸ್ಪರ್ಶ ಪ್ರಭಾವ ಬೇರೆ.—  
ಸುಂಕರಾಶಿಯ ಕಣಕೆ ಸಂಕದೇವನ ಬಲವು



ಕಂಕಿಯ ಕಣಕೆ ನಿನ ಬಲವು | ಮಹಾದೇವಿ  
ಸೋಂಕಿದರೆ ರಾಶಿ ಕಣತುಂಬಿ !

ಗಾಳಿಯು ಸಹ ಶರಣನ ರಾಶಿ ಹುಲುಸಾಗುವಂತೆ ಬೀಸಿತು—

ರಾಶಿ ಗಾಳಿಯು ಬೀಸಿ ಸೂಸಿ ಹರಿಯಿತು ಕಣವು  
ಕೂಸು ಕೋಳೂರ ಕಡೆಗಾಳಿ | ಬೀಸಿಂಧು  
ಮೀಸಲೇ ರಾಶಿ ಜಂಗಮಕೆ !

ಇದೆಂಥ ರಾಶಿ ! ಜೋಗಿಗಳು, ಜಂಗಮರು, ಆಯದವರು, ಬಡವರು, ಊರವರು, ದೂರದವರು ಬಂದು ಒಬ್ಬೇ ಒಯ್ಯುತ್ತಲಿದ್ದಾರೆ.—ಆದರೆ ರಾಶಿ ಸವೆಯುವ ಮಾತೇ ಇಲ್ಲ ! ಶರಣರನ್ನೆ ಅಸೂಯೆಯಿಂದ ಹೊರಗಟ್ಟಿ ಬೆಳೆ ಒಣಗಿ ಬರಿಗೈಯವರಾಗಿದ್ದ ಶರಣರ ಅಣ್ಣ ತಮ್ಮಂದಿರೂ ಹೇರುಗಟ್ಟಳೆ ಕಾಳು ಹೇರಿಸಿಕೊಂಡು ಹೋಗುತ್ತಾರೆ. ಆದರೂ ರಾಶಿ ಅವಿನಾಶಿ ! ಸಗರಪ್ಪನ ಸಡಗರವನ್ನೇನು ಹೇಳುವುದು ?

ಶರಣರ ಶಿವಾರ್ಚನೆ, ಜಂಗಮ ದಾಸೋಹ, ತುದಿ ಮೊದಲಿಲ್ಲದ ದಾನಧಾರೆ, ಸರ್ವಜೀವಹಿತರತಿ, ಸತ್ಯೋಪಾಸನೆ ಇತಿ ಮಿತಿಯಿಲ್ಲದೆ ನಡೆಯುತ್ತವೆ. ಪ್ರತಿನಿತ್ಯ ಪ್ರಾತಃಕಾಲ ಶರಣರು ಹಿಪ್ಪರಿಗೆಯ ಬಿಲ್ವವನದಿಂದ ಲಿಂಗಾರ್ಚನೆಗಾಗಿ ಬಿಲ್ವಗಳನ್ನು ತರುತ್ತಿದ್ದರು. ಒಂದು ದಿನ ಪದ್ಧತಿಯಂತೆ ಶರಣರು ಹಿಪ್ಪರಿಗೆಯ ಬಿಲ್ವ ವನದಲ್ಲಿ ಬಿಲ್ವಗಳನ್ನಾಯುತ್ತಲಿದ್ದಾಗ ಅವರ ಮಹಿಮೆಯನ್ನರಿಯದ ಕಳ್ಳರು ಅವರನ್ನು ಸುತ್ತಿದರು. ಮನುಜ ಹೃತ್ತಾಪಹಾರಕರಾಗಿದ್ದ ಶರಣರು ಈ ವಿತ್ತಾಪಹಾರಕರನ್ನು ಕಂಡು ಕನಿಕರ ಹುಟ್ಟಿ ಮನೆಗೆ ಹೋಗಿ ಹಣತಂದು ಕೊಡುವೆವೆಂದು ಕಳ್ಳರಿಗೆ ಹೇಳಿದರು. ಶರಣರು ಸುಳ್ಳು ಹೇಳದವರೆಂದು ಆ ಪಾಪಿಗಳಿಗೂ ಮನವರಿಕೆಯಾಗಿ ಹೋಗಗೊಟ್ಟರು. ಅತ್ತ ಶರಣರು ಮನೆಯ ಕಡೆಗೆ ಹೊರಟರು; ಇತ್ತ ಕಳ್ಳರು ಶರಣರು ತಂದುಕೊಡಲಿರುವ ಹಣವನ್ನು ಹೂಳಲೆಂದು ನೆಲವನ್ನಗಿಯತೊಡಗಿದರು. ಆಶ್ಚರ್ಯ—ಅವರಗಿದ ಸ್ಥಳದಲ್ಲಿಯೇ ದೊಡ್ಡ ನಿಕ್ಷೇಪ ದೊರೆಯಿತವರಿಗೆ. ಇದು ಶರಣರ ಮಹಿಮಾ ಪ್ರಭಾವವೆಂದೇ ಅವರೆಲ್ಲರೂ ಅರಿತು ಪಶ್ಚಾತ್ತಾಪ ವಿದಗ್ಧರಾಗಿ ಆ ನಿಧಿ ನಿಕ್ಷೇಪಸಹಿತ ಶರಣರ

ಸನ್ನಿಧಿಗೆ ಹೋಗಿ ಆ ನಿಧಿಯನ್ನು ಶರಣರ ದಾಸೋಹಕ್ಕೆ ಸಲ್ಲಿಸಿ ಪಾವ  
ಮಾರ್ಗವನ್ನು ತ್ಯಜಿಸಿ ಪುಣ್ಯಮಾರ್ಗವಲಂಬಿಗಳಾದರು. ಇದು ಬಸವಣ್ಣ



ME. Gurur

ಕರುಣಾಕರ ಶರಣ ಬಸವೇಶ್ವರರ ದಾಸೋಹಕ್ಕೆ  
ಆ ವಿತ್ತಾಪಹಾರಕರು ನಿಧಿ ಸಲ್ಲಿಸಿದರು.

ನವರು ತಮ್ಮ ಮನೆಗೆ ಕನ್ನಹಾಕಿದ ಕಳ್ಳರನ್ನೇ ಸಾತ್ವಿಕರನ್ನಾಗಿ ಮಾಡಿದ  
ಸುದರ್ಭವನ್ನು ನೆನಪಿಗೆ ತರುತ್ತದೆ.

ಒಂದು ದಿನ ಬಿದನೂರಿನ ಮಲ್ಲಿಕಾರ್ಜುನಪ್ಪಗೌಡನೆಂಬ ತರುಣನು ತಮ್ಮೂರಿನಲ್ಲಿ ಸಮಾಜದ ದೃಷ್ಟಿಯಲ್ಲಿ ಸಲ್ಲದ ರೀತಿಯಲ್ಲಿ ಹುಟ್ಟಿದ್ದ ಮಡಿವಾಳಪ್ಪನೆಂಬುವರನ್ನು ಕರೆದುಕೊಂಡು ಒಂದು ಶರಣರಡಿಯ ಹುಡಿಯಲ್ಲಿ ಹೊರಳಿ, “ತಂದೆ, ಇದು ತಿಪ್ಪೆಯಲ್ಲಿ ಹುಟ್ಟಿದ ಪತ್ನಿಯ ಗಿಡ-ಇದರ ಪತ್ರಿಗಳೂ ಪೂಜೆಗೆ ಯೋಗ್ಯವಾಗಬಲ್ಲವೆ?” ಎಂದು ಕೇಳಿದನು.

ತಿಳಿಗಣ್ಣಿನಿಂದ ಎಲ್ಲವನ್ನೂ ತಿಳಿದವರಾದ ಶರಣರು ಅಭಯವಾಣಿಯಿಂದ, “ಮಲ್ಲಿಕಾರ್ಜುನಪ್ಪ, ಕಲಂಕಿಯೂ, ಕ್ಷಯರೋಗಿಯೂ, ಮಿತ್ರೋದಯದಲ್ಲಿ ಕಳೆಗುಂದುವ ಮಿತ್ರದ್ರೋಹಿಯೂ ಆದ ಚಂದ್ರನನ್ನೇ ಶಿವನು ಮನ್ನಿಸಿ ಮುಂದಲೆಯಲ್ಲಿರಿಸಿಕೊಂಡಿದ್ದಾನೆ. ಮಡಿವಾಳಪ್ಪನ ತಪ್ಪೇನು ಇದಕ್ಕೂ ಘನವಾದುದೆ? ನಮ್ಮ ದೃಷ್ಟಿಯಲ್ಲಿ ಹುಟ್ಟಿಗೆ ಮಹತ್ವವಿರಬಹುದು; ಆದರೆ ಹುಟ್ಟಿಸುವ ಸೃಷ್ಟಿಕರ್ತನ ದೃಷ್ಟಿಯಲ್ಲಿ ಹುಟ್ಟಿಗೆ ಬೆಲೆಯಿಲ್ಲ, ಸದ್ಭಕ್ತಿಗೆ ಬೆಲೆಯಿದೆ. ಕಾರಣ ಮಡಿವಾಳಪ್ಪನವರಿಗೆ ಶಿವದೀಕ್ಷೆ ಮಾಡಲೇಬೇಕು.”

ಈ ಅಭಯದಾನದಿಂದ ಮಲ್ಲಿಕಾರ್ಜುನಪ್ಪ ಮಡಿವಾಳಪ್ಪ ಇಬ್ಬರೂ ಉಬ್ಬಿ ನೆಗೆದರು. ಗುರು ಮರುಳಸಿದ್ಧರಿಂದ ಮಡಿವಾಳಪ್ಪನವರಿಗೆ ಶಿವದೀಕ್ಷೆಯೂ ಆಯಿತು-ಅಂಥ ಸಮಾಜದ ಅಜ್ಞವಿರೋಧವನ್ನು ಅತಿಕ್ರಮಿಸಿ!\* ಆದರೆ ಊರ ದೈವದವರು ಮಡಿವಾಳಪ್ಪನವರಿಗೂ ಶರಣ ಬಸವೇಶ್ವರರಿಗೂ ಬಹಿಷ್ಕಾರ ಹಾಕಿದರು—ಕುರುಡರು ಕೂಡಿ ಸೂರ್ಯ ಚಂದ್ರರಿಗೆ ಬಹಿಷ್ಕಾರ ಹಾಕಿದಂತೆ! ಆದರೆ ಮಡಿವಾಳಪ್ಪನವರ ಆತ್ಮತೇಜಸ್ಸು ಬಹು ಬೇಗ ಈ ಬಹಿಷ್ಕಾರದ ಮಬ್ಬುಗತ್ತಲೆಯನ್ನು ಹೊಡೆದೋಡಿಸಿಬಿಟ್ಟಿತು. ಶರಣರ ಕೃಪೆಗೆ ಪಾತ್ರರಾದ ಮಡಿವಾಳಪ್ಪನವರು ಅಸಾಧಾರಣವಾದ ಅಪರೋಕ್ಷಾನುಭವಿಗಳಾಗಿ ಹಳ್ಳಿಗರ ಮಾತಿನಲ್ಲಿಯೇ ಎಲ್ಲರೂ ತಲೆದೂಗುವಂತಹ ಹಾಡುಗಬ್ಬಗಳನ್ನು ರಚಿಸಿ ಶರಣರ ಕೀರ್ತಿಯು ಇನ್ನಷ್ಟು ಪ್ರಜ್ವಲಿಸು

ಲೇಖಕನ ಸಂಗ್ರಹದಲ್ಲಿರುವ ಕಡಕೋಳ ಮಡಿವಾಳಪ್ಪನವರ ಅಪ್ರಕಟಿತ ಕೃತಿ ‘ಮಹಂತನಿಜಲೀಲಾನುಭವ’ದ ಹಸ್ತ ಪ್ರತಿಯಲ್ಲಿ ಶ್ರೀ ಗುರುನಾಥ ಮಾಸ್ತರ ಯತ್ನಾಳ ಎಂಬುವರು ಚಿಣಮುಗೇರಿ ಮಠಾಧೀಶ ಮಹಾಂತಸ್ವಾಮಿಯವರು ಮಡಿವಾಳಪ್ಪನವರಿಗೆ ಶಿವದೀಕ್ಷೆ ಮಾಡಿದರೆಂದೂ, ಅಂತೆಯೇ ಅವರ ಅಂಕಿತದಿಂದಲೇ ಇವರು ಕೃತಿ ರಚನೆ ಮಾಡಿದರೆಂದೂ ಹೇಳಿದೆ.



ವಂತೆಸಗಿದರು. ಇಂದಿಗೂ ಕಲಬುರಗಿ ಜಿಲ್ಲೆಯ ಹಳ್ಳಿ ಹಳ್ಳಿಗಳಲ್ಲಿ ಇವರ ಅನುಭವ ಪದಗಳು ಹಳ್ಳಿಗರ ನಾಲಿಗೆಯ ಮೇಲೆ ನಲಿದಾಡುತ್ತಲಿವೆ. ಕೆಳಗಣ ಒಂದು ಹಾಡಿನಿಂದಲೇ ಅವರು ಎಷ್ಟು ಎತ್ತರಕ್ಕೆ ಏರಿದ್ದರೆಂಬುದು ವಿದಿತವಾಗುವುದು :-

ತನ್ನ ತಾನು ತಿಳಿದಮೇಲೆ ಇನ್ನೇನಿನ್ನೇನಿನ್ನೇನೋ |

ತನ್ನಂತೆ ಸರ್ವರ ಜೀವ ಮನ್ನಿಸಿ ಮೂಕಾದಮೇಲೆ,

ಇನ್ನೇನಿನ್ನೇನಿನ್ನೇನೋ || ಪ ||

ತಾನೆ ಪೃಥ್ವಿ ಆಪ್ತು ತೇಜ, ತಾನೆ ವಾಯು ಆಕಾಶಾತ್ಮಾ

ತಾನೆ ಸೂರ್ಯ ಚಂದ್ರ ತಾರೆ ತಾನೇ ಬ್ರಹ್ಮಾಂಡದ ಮೇಲೆ

ಇನ್ನೇನಿನ್ನೇನಿನ್ನೇನೋ ||

ತಾನೆ ಘ್ರಾಣ ಜಿಹ್ವೆ ನೇತ್ರ ತಾನೆ ತ್ವಕ್ಚು ಶ್ರೋತ್ರ ಹೃದಯ

ತಾನೆ ಕಾಯ ಕರಣ ಹರಣ ತಾನೆ ಪಿಂಡಾಂಡಾದ ಮೇಲೆ

ಇನ್ನೇನಿನ್ನೇನಿನ್ನೇನೋ ||

ತಾನೆ ಹೆತ್ತ ಸತ್ತ ಅತ್ತ ತಾನೆ ನಿತ್ಯ ಸ್ತುತ್ಯ ಸತ್ಯ

ತಾನೇ ಅರ್ತ ಬೆರ್ತ ಮರ್ತ\* ತಾನೇ ಸರ್ವನಾದ ಮೇಲೆ

ಇನ್ನೇನಿನ್ನೇನಿನ್ನೇನೋ ||

ತಾನೆ ಲಕ್ಷ ಸಾವಿರನೂರು ತಾನೆ ಹತ್ತೊಂಬತ್ತೆಂಟು ಏಳು

ತಾನೆ ಆರೈದು ನಾಲ್ಕು ಮೂರು ತಾನೇ ಎರಡೊಂದಾದಮೇಲೆ

ಇನ್ನೇನಿನ್ನೇನಿನ್ನೇನೋ ||

ತಾನೇ ನೀನು ನೀನೇ ತಾನು ತಾನೇ ಅಲ್ಲ ತಾನೇ ಇಲ್ಲ

ತಾನೇ ಮಹಂತ ತಾನೇ ತಾನು ಏನೋ ಏನೊಂದಾದ ಮೇಲೆ

ಇನ್ನೇನಿನ್ನೇನಿನ್ನೇನೋ ||

ಮಡಿವಾಳಪ್ಪನವರು ಹಾಡುಗಳನ್ನಲ್ಲದೆ 'ಶ್ರೀಮಹಾಂತನಿಜ ಲೀಲಾನುಭವ' ವೆಂಬ ವಚನ ಗ್ರಂಥವನ್ನೂ ಬರೆದಿದ್ದಾರೆ. 'ನಿರುಪಮ ನಿರಾಳಮತ್ಸೃಭು ಮಹಾಂತಯೋಗಿ' ಎಂಬ ಅಂಕಿತದೊಡನೆ. ಏನೂ ಬರೆದಿಡದ ಶರಣಬಸವೇಶ್ವರರಿಗೆ ಇಷ್ಟೆಲ್ಲ ಬರೆದ ಮಡಿವಾಳಪ್ಪನವರು

\* ಅರಿತ, ಬೆರೆತ, ಮರೆತ

ಅನುಯಾಯಿಗಳಾಗಿ ಸಿಕ್ಕಿದುದು ರಾಮಕೃಷ್ಣ ಪರಮಹಂಸರಿಗೆ ವಿವೇಕಾ  
ನಂದರು ಸಿಕ್ಕಿದುದನ್ನು ಸ್ಮರಣೆಗೆ ತರುವುದಲ್ಲವೆ ?

ಶರಣರ ಮಹಾಜೀವನದ ಸೂಜಿಗಲ್ಲು ದಿನದಿನಕ್ಕೂ ಹೆಚ್ಚುಹೆಚ್ಚು  
ಶಕ್ತಿಶಾಲಿಯಾಗುತ್ತ ದೂರ ದೂರದ ಮುಮುಕ್ಷುಗಳನ್ನು ತನ್ನತ್ತ ಆಕರ್ಷಿಸಿ  
ತೊಡಗಿತು. ಬಂದವರಿಗೆಲ್ಲ ದಾಸೋಹ ನಡೆಸಿದ್ದ ಶರಣರಿಗೂ ಒಮ್ಮೆ  
ಧನ ಸಾಲದೆ ಸಾಲತರುವ ಪ್ರಸಂಗ ಬಂದಿತು. ದೇವನೂರಿನ ಮೋರಟಗಿ  
ಗಿರಿಲಿಂಗಪ್ಪನೆಂಬ ಸಾಹುಕಾರರಲ್ಲಿ ಶಿವನಿತ್ತಾಗ ಸಾಲ ತೀರಿಸುವೆವೆಂದು  
ಹೇಳಿ ಶರಣರು ಒಂದು ಸಾವಿರರೂಪಾಯಿ ಸಾಲ ತಂದರು. ಎಷ್ಟೆಂದರೂ  
ಸಾಹುಕಾರರು ಸಾಹುಕಾರರೇ. ಕೆಲವು ದಿನ ದಾರಿಕಾಯ್ದು ಗಿರಿಲಿಂಗಪ್ಪ  
ನವರು ತಮ್ಮಲ್ಲಿದ್ದ ರಾಮಜಿ ದಾದಾ ಎಂಬ ಮರಾಠಾ ಸಿಪಾಯಿಯನ್ನು  
ಹಣ ವಸೂಲಿಗಾಗಿ ಕಳಿಸಿದರು. ಹಣವಿಲ್ಲದೆ ಹಿಂದಿರುಗಕೂಡದೆಂದು  
ಕಟ್ಟುಪ್ಪಣೆಯಿತ್ತು ಕಳಿಸಿದರು. ರಾಮಜಿ ಬಂದು ಶರಣರ ಮನೆಯ  
ಮುಂದೆ ಹಣ ಕೊಡದೆ ಅನ್ನ ಕಚ್ಚಿನೆಂದು ಕುಳಿತು ಬಿಟ್ಟನು !  
ಶರಣರೂ ಸಾಧ್ವಿ ಮಹಾದೇವಮ್ಮನವರೂ “ ಎನ್ನ ಮಾನಾಪಮಾನ  
ನಿಮ್ಮವಯ್ಯ, ಎನ್ನ ಯೋಗಕ್ಷೇಮ ನಿಮ್ಮವಯ್ಯ, ಎನ್ನ ಹಾನಿ  
ವೃದ್ಧಿ ನಿಮ್ಮವಯ್ಯ ” ಎಂದು ಶಿವನನ್ನೇ ಸ್ಮರಿಸುತ್ತ ಕುಳಿತುಬಿಟ್ಟರು.  
ಅಂದೇ ರಾತ್ರಿ ‘ ಶಿವಯ್ಯ ’ ನಾಮಕ ವ್ಯಕ್ತಿಯೋರ್ವನಿಂದ ಗಿರಿಲಿಂಗಪ್ಪ  
ನವರಿಗೆ ಒಂದು ಸಾವಿರ ರೂಪಾಯಿ ಮತ್ತು ಬಡ್ಡಿ ಸಂದಾಯವಾದುವು.  
ಈ ‘ ಶಿವಯ್ಯ ’ ನಾರೋ ಶಿವನೇಬಲ್ಲ ! ಇಂದಿಗೂ ಮೋರಟಗಿ ಗಿರಿಲಿಂಗಪ್ಪ  
ನವರ ಮನೆಯಲ್ಲಿ ಆ ವರ್ಷದ ಖಾತೆ ಕಿರ್ದಿಗಳು ಪೂಜೆಗೊಳ್ಳುತ್ತಿವೆ ! ಈ  
ಘಟನೆಯಿಂದ ಹೃದಯಪರಿವರ್ತನೆ ಹೊಂದಿದ ರಾಮಜಿ ಶರಣರ ಅತ್ಯಂತ  
ನಿಷ್ಠೆಯ ಶಿಷ್ಯನಾಗಿಬಿಟ್ಟ. ಕೊನೆಯವರೆಗೂ ಅವರ ನೆರಳಾಗಿ  
ಹಿಂಬಾಲಿಸಿದ.

ಶರಣರ ಭಕ್ತಿರತಿ ಬಹು ಉಗ್ರವಾದುದು. ಬಾಪೂಜಿಗೆ ‘ ಬಾ ’  
ಇದ್ದಂತೆ ಶರಣರಿಗೆ ಮಾತಾಯಿ ಮಹಾದೇವಮ್ಮನವರಿದ್ದರು. ಅಂಥವರಿಗೂ  
ಅಗ್ನಿ ಪರೀಕ್ಷೆ ತಪ್ಪಲಿಲ್ಲ. ನವಮಾಸ ತುಂಬಿದ್ದ ಸಮಯದಲ್ಲಿ ಒಮ್ಮೆ  
ಜಂಗಮರೊಬ್ಬರಿಗೆ ತಡಮಾಡಿ ಭಿಕ್ಷೆ ನೀಡಿದಳೆಂದು ಶರಣರು ಸಿಡಿಮಿಡಿ  
ಗೊಂಡರು ಆ ಸಾಧ್ವಿಯಮೇಲೆ ! ಇದು ಆಭರಣಗಳನ್ನು ಅಪಹರಿಸಲೆತ್ತಿ

ಸಿದ ಕಳ್ಳರ ಕೈ ಕೊಡಹಿದ ನೀಲಾಂಬಿಕೆಯ ಮೇಲೆ, 'ಒಡನಿರ್ದ ಸತಿಯೆಂದು ನೆಚ್ಚಿದ್ದೆನಯ್ಯ. ಅವರ ಕೈಯೆಷ್ಟು ನೊಂದುದೋ!' ಎಂದು ರೇಗಿದ್ದ ಬಸವಣ್ಣನವರ ಜೀವನ ಘಟನೆಯನ್ನು ನೆನಪಿಗೆ ತರವುದಲ್ಲವೆ?

ಈ ಇಬ್ಬರ ಜೀವನ ಘಟನಾ ಸಾಧೃಶ್ಯ ಇಲ್ಲಿಗೇ ಮುಗಿಯಲಿಲ್ಲ. ಬಸವಣ್ಣನ ಮಗ ಬಾಲ ಸಂಗಯ್ಯ ಬಾಲ್ಯದಲ್ಲಿಯೇ ಶಿವಸಾಯುಜ್ಯವನ್ನು ಹೊಂದಿದಂತೆ ಶರಣರ ಮಗ 'ಗುರು-ಲಿಂಗ-ಜಂಗಮ' ನೂ ಶೈಶವಾವಸ್ಥೆಯಲ್ಲಿಯೇ ಶಿವನ ಸನ್ನಿಧಿಗೆ ಸಂದನು. ಮಾತಾಯಿ ಮಹಾದೇವಿಯಮ್ಮ ನವರೂ ಶಿವನಡಿಯನ್ನು ಸೇರಿಬಿಟ್ಟರು. ಶರಣರ ಸಂಸಾರನಾಟಕದ ಕೊನೆಯ ಅಂಕವೂ ಮುಗಿದುಬಿಟ್ಟಿತು!

ಇದುವರೆಗೆ ಕಲ್ಯಾಣವನ್ನು ಕಾಣಬೇಕೆಂದಿದ್ದ ಶರಣರ ಆಕಾಂಕ್ಷೆಯು ಅದೆಂತೋ ಅಡಗಿ ಕುಳಿತಿದ್ದಿತು. ಇನ್ನು ಅದಕ್ಕೆ ತಡೆ ಹಾಕುವುದು ಯಾರಿಂದಲೂ ಸಾಧ್ಯವಿರಲಿಲ್ಲ. ಶರಣರು ಹೊರಟರು—ಹುಟ್ಟೂರಾದ ಅರಳಗುಂಡಿಗೆಯನ್ನು ಬಿಟ್ಟು ಹೊರಟರು. ಮಡದಿ ಮಕ್ಕಳ ಸ್ಮೃತಿ-ಸಮಾಧಿಗಳನ್ನು ಬಿಟ್ಟು ಹೊರಟರು, ತಾವೇ ಉತ್ತು ಒಕ್ಕಿದ ಹೊಲ, ತಾವೇ ದಾಸೋಹಮಠವನ್ನಾಗಿ ಮಾರ್ಪಡಿಸಿದ್ದ ಮನೆಗಳನ್ನು ಬಿಟ್ಟು ಹೊರಟರು; ನಾನು, ನನ್ನದು, ನಿನ್ನದು ಎಂಬ ಭಾವ-ಭ್ರಮೆಯನ್ನು ಬಿಟ್ಟು ಭಾವಾತೀತರಾಗಿ, ದ್ವಂದ್ವಾತೀತರಾಗಿ ಹೊರಟರು; ಅಡ್ಡಾಡುವ ಆತ್ಮಶ್ರೀಯಾಗಿ ಹೊರಟರು; ಸಂಚಾರೀ ಸುಕೃತರಾಶಿ-ಸೈಪಿನ ಕಣಿಯಾಗಿ ಹೊರಟರು!

ಅವರು ಅಡಿಯಿಟ್ಟ ಮಡು ಪಾವನ ತೀರ್ಥವಾಯಿತು; ಅವರು ನಡೆದ ನೆಲ ಪುಣ್ಯಕ್ಷೇತ್ರವಾಯಿತು; ಅವರು ನುಡಿಸಿದ ಜನ ಭಕ್ತರಾದರು; ಅವರು ಅಡಿದುದೆಲ್ಲ ಮಂತ್ರವಾಯಿತು; ಅವರು ಮಾಡಿದುದೆಲ್ಲ ಪೂಜೆಯಾಯಿತು! ಹರವಾಳದ ಹತ್ತಿರ ಹುಚ್ಚು ಹೊನಲಾಗಿ ಹರಿಯುತ್ತಲಿದ್ದ ಭೀಮಾನದಿಯ ಮೇಲೆ ಶಿವಪೂಜೆಯ ಕಂಬಳಿ ಹಾಸಿ ತಾವೂ ರಾಮಜಿ ಇಬ್ಬರೂ ಅದರ ಮೇಲೆ ಕುಳಿತರು! ಕುಳಿತು ನದಿಯನ್ನು ದಾಟಿದರು. ಬೆಳಗುಂಪಿಗೆ ಬಂದರು. ಅಲ್ಲಿಂದ ಬಸವಪಟ್ಟಣ ಕೋಬಾಳಗಳಿಗೆ ಹೋಗಿ ಅವರಾದಿಗೆ ಬಂದರು. ಅಲ್ಲಿ ದಂಡರಾಯ ಗೌಡನ ಮನೆಯಲ್ಲಿ ಲಿಂಗಾರ್ಚನೆ ಜಂಗಮ ದಾಸೋಹ ನಡೆಯಿತು. ಒಂದು ದಿನ ದಾಸೋಹಕ್ಕೆ ಉರವಲು



ಕಡಮೆ ಬೀಳಲು ಆ ಮಹಾರಾಯ-ದಂಡರಾಯ ಗೌಡ ತನ್ನ ಮನೆಯನ್ನೇ ಬಿಚ್ಚಿಸಿ ತೊಲೆ ಕಂಬಗಳನ್ನು ಕಡಿಸಿ ಉರವಲನ್ನಾಗಿ ಮಾಡಿಕೊಟ್ಟನಂತೆ! ಇಂದಿಗೂ ಆ ಮನೆಗೆ ಶರಣರ ದಾಸೋಹದ ಮನೆಯೆಂಬ ಹೆಸರಿದೆ.

ಅಲ್ಲಿಂದ ಪರ್ವತಾಬಾದಿಗೆ ಆಗಮಿಸಿದರು. ಮುಂದೆ ಕಲ್ಯಾಣಕ್ಕೆ ಹೋಗುವ ಸಂಕಲ್ಪವಿದ್ದಿತು. ಆದರೆ ಶಿವನ ಸಂಕೇತ ಬೇರೆಯಾಗಿದ್ದಿತು. ಇಂದಿಗೂ ನೆನೆದರೆ ಮೈನಡುಗುವ ಡೋಗಿಯ ಬರ ಆ ಭಾಗದಲ್ಲಿ ಮಾರಿ ಗೌತಣವನ್ನಿತ್ತಿತು. ಆ ಬರಗಾಲದ ಭೀಕರತೆಯನ್ನೇನು ಒಣ್ಣಿಸುವುದು?

ಊರ ಬಿಡಿಸಿತು ಕೆಲವರಂ ಮನೆ | ಮಾರುಗಳ ಮಾರಿಸಿತು ಕೆಲವರ |

ನಾರಿ ಸುತರನ್ನಗಲಿಸಿತು

ಕೆಲವರ್ಗೆ ಮನೆಯೊಳಿಹ || ಊರೊಳಿಹ ಧೇವರನು ಕದಿಯುವ |

ದಾರಿ ಹಿಡಿಸಿತು ಕೆಲರ್ಗೆ

ಕುಲವಂ | ಮೀರ ಹಬ್ಬಿತು ಹಡೆದ ಮಕ್ಕಳ ಮಾರಿಸಿತು ಕೆಲರ ||

ಆ ಸಾವಿನ ಮೇಜವಾನಿ ನಡೆದಿರುವಾಗ ಕಲ್ಯಾಣ ಯಾತ್ರೆ ಮುಂದುವರಿಯಬಲ್ಲದೆ? ಜನಕಲ್ಯಾಣದಲ್ಲಿಯೇ ನಿಜವಾದ ಕಲ್ಯಾಣಕ್ಷೇತ್ರ ಅವಿತಿಡೆಯೆಂಬುದನ್ನರಿತ ಶರಣರು ಕ್ಷಾಮಾಪೀಡಿತರಿಗಾಗಿ ಪರ್ವತಾಬಾದಿನಲ್ಲಿ ಮಹಾದಾಸೋಹವನ್ನು ಪ್ರಾರಂಭಿಸಿದರು. ತಿಂಗಳುಗಟ್ಟಲೆ ಲೆಕ್ಕವಿಲ್ಲದಷ್ಟು ಹಸಿದ ಜನಗಳಿಗೆ ಅನ್ನದಾನ ನಡೆಯಿತು. ಎಲ್ಲಿಂದ ಎಲ್ಲ ಸಾಮಗ್ರಿ ಒದಗುತ್ತಲಿದ್ದಿತೋ, ಯಾರು ಅಡಿಗೆ ಮಾಡುತ್ತಿದ್ದರೋ, ಯಾರು ನೀಡುತ್ತಿದ್ದರೋ ಯಾರು ಹೇಳಬೇಕು? ಈ ಲಕ್ಷೋಪಲಕ್ಷ ದುಃಖತಪ್ತರ ಅರ್ತಿನಾಶನ ಕಾರ್ಯದಿಂದ ಶರಣರು ಪ್ರಮಥರ ದಯಾಧರ್ಮ ಮಂದಿರಕ್ಕೆ ಇನ್ನೊಂದು ಹೊನ್ನ ಕಲಶ ಏರಿಸಿದರು!

ಬರಗಾಲ ಬಯಲಾಗುತ್ತಲೆ ಮತ್ತೆ ಶರಣರ ಚಿತ್ತಭಿತ್ತಿಯ ಮೇಲೆ ಕಲ್ಯಾಣದ ಚಿತ್ರ ಒಡಮೂಡಿತು. ಆದರೆ ಕಲ್ಯಾಣಕ್ಕೆ ಅವರು ಹೋಗುವುದು ಈಶ್ವರನ ಇಚ್ಛೆಯಾಗಿರಲಿಲ್ಲವೆಂದು ತೋರುತ್ತದೆ. ಕಲಬುರಗಿಯ ಬ್ರಹ್ಮಪುರದ ದೊಡ್ಡಪ್ಪ ಗೌಡರ ಮತ್ತು ಅವರ ಧರ್ಮಪತ್ನಿ ಸಾಧ್ವೀಮಣಿ ನೀಲಮ್ಮನವರ ಶ್ರದ್ಧಾಭಕ್ತಿಯು ಅವರನ್ನು ಕಲ್ಯಾಣಕ್ಕೆ ಹೋಗಗೊಡದಂತೆ ಕಲಬುರಗಿಯಲ್ಲಿಯೇ ತಡೆದು ನಿಲ್ಲಿಸಿಬಿಟ್ಟಿತು!

ಸರಿ, ಕಲಬುರಗಿಯು ಪ್ರತಿಕಲ್ಯಾಣವಾಗಿಬಿಟ್ಟಿತು. ನಿತ್ಯವೂ ಶಿವಾಚರಣೆ, ಶಿವಕಥಾಕಾಲಕ್ಷೇಪ, ಶಿವದಾಸೋಹ, ಶಿವಭಕ್ತಸಮೂಹ, ಶಿವಮಂತ್ರ ಘೋಷಗಳಿಂದ ಕಲಬುರಗಿಯು ಪುಣ್ಯದ ಪುಂಜ, ಭಕ್ತಿಯ ಬೀಡು,



ಕರುಣಾಕರ ಶರಣ ಬಸವೇಶ್ವರ-ಸ್ಥಾಪನಾಮೂರ್ತಿ, ಕಲಬುರ್ಗಿ.

ಮುಕ್ತಿಯ ತವರ್ಮನೆಯಾಯಿತು. ಶರಣರ ಜೀವನದಲ್ಲಿ ಅಯಶ್ವಿತವಾಗಿ



ಜರುಗಿದ ಪವಾಡಗಳಿಗೆ ಲೆಕ್ಕವಿಲ್ಲ. ಯಾವ ಪವಾಡವೂ ನಿಗ್ರಹಾರ್ಥವಾಗಿ ಘಟಿಸಲಿಲ್ಲ; ಎಲ್ಲವೂ ಭವಿ-ಭಕ್ತ ಭೇದವೆನ್ನದೆ, ಮಿತ್ರ-ಶತ್ರು ಭೇದವೆನ್ನದೆ, ಬಳಿಗೆ ಬಂದ ಎಲ್ಲರ ಕಲ್ಯಾಣಕ್ಕಾಗಿಯೇ ಅನಿಚ್ಛಿತವಾಗಿ, ಅನಪೇಕ್ಷಿತವಾಗಿ ಘಟಿಸಿದುವು.

ಇಂಥ ಪವಾಡಗಳಲ್ಲಿ ಸಂತಾನಪ್ರದಾನವೂ ಒಂದು. ದಾಸೋಹಕ್ಕೆ ಸಾವಿರ ರೂಪಾಯಿ ಸಲ್ಲಿಸಿದವರಿಗೆ ಗಂಡು ಸಂತಾನ, ಐದುನೂರು ರೂಪಾಯಿ ಸಲ್ಲಿಸಿದವರಿಗೆ ಹೆಣ್ಣು ಸಂತಾನ! ಈ ಮಹಿಮೆ ಇಂದಿಗೂ ನಡೆಯುತ್ತಲೇ ಇದೆ. ಶರಣರ ದಾಸೋಹಕ್ಕೆ ಈ ರೀತಿ ಕಾಣಿಕೆ ಸಲ್ಲಿಸಿ ಸಂತಾನ ಪಡೆದವರ ಸಾವಿರಾರು ಉದಾಹರಣೆಗಳು ಇಂದಿಗೂ ಉಪಲಬ್ಧವಿವೆ.

‘ಕರುಣೆಗೇತಕ್ಕೆ ಕರಭಾರ?’ ಎಂದು ಕೇಳಬಹುದು. ಪಾಪಮಾರ್ಗದಿಂದ ಸಂಚಿತವಾದ ಧನ ಸಂತಾನ ನಿರೋಧಗೈಯುತ್ತದೆಯೆಂದು ಹೇಳಲಾಗಿದೆ. ಈ ಪಾಪಕ್ಷಯವಾಗುವವರೆಗೆ ಸಂತಾನವಾಗದೆಂದು ತಿಳಿದ ಶರಣರು ದಾಸೋಹಕ್ಕೆ ಕಾಣಿಕೆ ಸಲ್ಲಿಸುವುದರ ಮೂಲಕ ಪಾಪ-ಕ್ಷಯದ ಮಾರ್ಗ ತೋರಿಸಿದರು.

ಇಂಥ ಪವಿತ್ರ ಪವಾಡಕ್ಕೂ ಪರೀಕ್ಷೆಯ ಸಂದರ್ಭ ಒದಗಿ ಬಂದಿತು. ಒಮ್ಮೆ ಕಲಬುರಗಿಯ ಮಕ್ಕುಂಪುರದ ಒಮ್ಮನದವರ ಮನೆಯ ಮುಪ್ಪಾದ ದಂಪತಿಗಳು ಶರಣರಿಗೆ ಸಾಷ್ಟಾಂಗ ನಮಿಸಿ ಸಾವಿರ ರೂಪಾಯಿ ಕಾಣಿಕೆ ಸಲ್ಲಿಸಿ ಗಂಡು ಸಂತಾನ ಬೇಡಿಕೊಂಡರು. ಶರಣರು ತೊಟ್ಟಿಲಲ್ಲಿ ಆಡುತ್ತ ಲಿದ್ದ ದೊಡ್ಡಪ್ಪ ಗೌಡರ ಪುತ್ರನನ್ನೇ ಈ ಮುದುಕ ದಂಪತಿಗಳ ಉಡಿಯಲ್ಲಿ ಹಾಕಿಬಿಟ್ಟರು! ಇದನ್ನು ಕಂಡು ದೊಡ್ಡಪ್ಪಗೌಡರೂ ನೀಲಮ್ಮನವರೂ ಕನಲಿಲ್ಲ. ಕಳವಳಿಸಲಿಲ್ಲ! ಆನಂದಾತಿರೇಕದಿಂದ ನಲಿದರು. ವೃದ್ಧ ದಂಪತಿಗಳ ಸಂತಾನಾಪೇಕ್ಷೆಯೂ ಪೂರ್ಣವಾಯಿತು; ದೊಡ್ಡಪ್ಪಗೌಡ-ನೀಲಮ್ಮರ ದೊಡ್ಡತನವೂ ಪ್ರಕಟವಾಯಿತು.

‘ಶರಣರ ಸಂತಾನ ದಾನಕ್ಕೆ ಶ್ರೀಮಂತರೇ ಪಾತ್ರರಾಗಬಲ್ಲರು, ಬಡವರ ಗತಿಯೇನು?’ ಎಂದು ಕೇಳಬಹುದು. ಸಾವಿರ ರೂಪಾಯಿಯ ಕಾಣಿಕೆ ಸಡಿಲಿಸಲಾಗದ ಸುಗ್ರೀವಾಜ್ಞೆಯೇನೂ ಅಲ್ಲ. ಒಮ್ಮೆ ಒಬ್ಬ



ಮುದುಕಿ ಒಂದು ಸಾವಿರ ಬೆರಣಿಗಳನ್ನೇ ಶರಣರ ದಾಸೋಹಕ್ಕೆ ಸಲ್ಲಿಸಿ ಮೊಮ್ಮೊಗನನ್ನು ಪಡೆದಳು. ಶಿವನಂತೆ ಶಿವಶರಣರೂ 'ಭಕ್ತಿ ಕಂಪಿತ'ರು.

ಶರಣ ಬಸವೇಶ್ವರರು ತಾವು ಲಿಂಗೈಕ್ಯರಾಗುವ ದಿನವನ್ನು ಮೊದಲೇ ಭಕ್ತಾದಿಗಳಿಗೆ ತಿಳಿಸಿದರು. ಶ್ರೀ ನೃ.ಶಾ. ಶಕ ೧೭೪೪ ನೆಯ (ಕ್ರಿ.ಶ. ೧೮೨೨) ಚಿತ್ರಭಾನು ಸಂವತ್ಸರ ಫಾಲ್ಗುಣ ತೃ|| ೧, ಗುರುವಾರ, ಉತ್ತರಾ ನಕ್ಷತ್ರ ರಾತ್ರಿ ೧೨ ಗಂಟೆಗೆ ಶರಣರು ಲಿಂಗೈಕ್ಯರಾದರು! ಅಂದು ಅವರ ಅಂತಿಮ ಲಿಂಗಪೂಜೆಯ ಕಾಲಕ್ಕೆ ಬೆಳಗಿಸಿದ್ದ ನಂದಾದೀಪವು ಇಂದಿಗೂ ಅಖಂಡಜ್ಯೋತಿಯಾಗಿ ಪ್ರಕಾಶ ಬೀರುತ್ತಲಿದೆ.

ಲಿಂಗೈಕ್ಯರಾದಮೇಲೂ ಮೊದಲು ವಚನವಿತ್ತಿದ್ದ ಕೆಲವು ಭಕ್ತರ ಅಭೀಷ್ಟವನ್ನು ಪೂರ್ಣಗೊಳಿಸಲು ಹುಮನಾಬಾದು ಸುಲೈಪೇಟೆಗಳಲ್ಲಿ ಶರೀರಧಾರಿಗಳಾಗಿ ಕಾಣಿಸಿಕೊಂಡರು. ಅವರ ಭಕ್ತರಾಮಜಿಯು ಬ್ರಹ್ಮ ಪುರದ ಮಠಸತಿಯವರ ಮನೆಯಲ್ಲಿ ಒಂಭತ್ತು ವರ್ಷವಿದ್ದು ಶಾ.ಶ. ೧೭೫೩ನೇ ಮನ್ಮಥನಾಮ ಸಂವತ್ಸರದಲ್ಲಿ ಶಿವಾಧೀನನಾದನು. ಅವನ ಸನಾಧಿಯೂ ಬ್ರಹ್ಮಪುರದಲ್ಲಿಯೇ ಇದ್ದು ಮಳೆಬೇಕಾದಾಗ ಮಳೆ ತರಿಸುವ ಮಹಿಮಾಸ್ಥಾನವಾಗಿದೆ.

ಶರಣರು ಲಿಂಗೈಕ್ಯರಾದ ಮೇಲೆ ಅವರ ಇಚ್ಛೆಯಂತೆ ದೊಡ್ಡಪ್ಪ ಗೌಡರೇ ಅವರ ಉತ್ತರಾಧಿಕಾರಿಗಳಾಗಿ ೩೦ ವರ್ಷಗಳವರೆಗೆ ಲೋಕ ಕಲ್ಯಾಣಕ್ಕಾಗಿ ಅಖಂಡದಾಸೋಹ ನಡೆಸಿ ದುಡಿದು ಕೀರ್ತಿಶೇಷರಾದರು. ಅಂದಿನಿಂದ ಇಂದಿನವರೆಗೂ ತ್ರಿಕಾಲ ಪೂಜಾನಿಷ್ಠರೂ, ದಾಸೋಹಜೀವಿಗಳೂ, ಪವಿತ್ರಾತ್ಮರೂ ಆದ ಅಧಿಪತಿಗಳು ಈ ಶರಣರ ಸ್ಥಾನದ ಮಹಾತ್ಮ್ಯವನ್ನು ಕಾಪಾಡುತ್ತ ಬಂದಿದ್ದಾರೆ. ಈಗಿರುವ ಯಜಮಾನರಾದ ಪೂಜ್ಯ ದೊಡ್ಡಪ್ಪಾ ಅಪ್ಪಾ ಅವರಂತೂ ತಮ್ಮ ಶರಣ ಜೀವನದಿಂದ ಈ ಶರಣರ ಸ್ಥಲದ ಕೀರ್ತಿ ದೂರದೂರದವರೆಗೆ ಹರಡುವಂತೆ ಮಾಡಿದ್ದಾರೆ.

## ಪರಮಗುರು ಮರಿಸ್ವಾಮಿಗಳು, ವರಶಿಷ್ಯ ಕರಡೆಪ್ಪನವರು

ಮತ್ತೆ ಕಲ್ಯಾಣದ ಕಡೆಯ ಬಾಗಿಲವಾದ ಕಲಬುರಗಿಗೆ ಹೋಗುವ-  
ಸುಮಾರು ಎರಡುನೂರು ವರ್ಷಗಳಿಗೆ ಮೊದಲಿನ ಕಲಬುರಗಿಗೆ. ಆಗ  
ಅರಳಗುಂಡಿಗೆಯಲ್ಲಿ ಅದೇ ಶ್ರೀ ಶರಣಬಸವೇಶ್ವರರ ಜನನವಾಗಿರಬಹುದು.  
ಅಥವಾ ಅವರು ಉದಿಸಿ ಒಂದೆರಡು ವರ್ಷಗಳಾದರೂ ಆಗಿರಬಹುದು.  
ಆಗ ಕಲಬುರಗಿಯಲ್ಲಿ ಅಲ್ಲಿಯ ಬೃಹನ್ನರದ ಗುರುವುಂಗವರಾಗಿದ್ದ ಬಸ-  
ವೇಶದೇವರು ಸತಿ ಗಂಗಮ್ಮರಿಗೆ 'ಶಿವನ ಧರ್ಮದ ತಿರುಳೆ ಇವರಿಗೆ ಕುವರ-  
ನೆನಿಸುತೆ ಜನಿಸಿತೋ' ಎಂಬಂತೆ ಒಬ್ಬ ಮಗನು ಹುಟ್ಟುತ್ತಾನೆ. ಮರಿ-  
ಸ್ವಾಮಿಯೆಂದು ಹೆಸರಿಡುತ್ತಾರೆ. ಶರಣಬಸವೇಶ್ವರರು ಅರಳಗುಂಡಿಗೆ-  
ಯಲ್ಲಿ ಹುಟ್ಟಿ ಕಲ್ಯಾಣಕ್ಕೆಂದು ಹೊರಟು ಕಲಬುರಗಿಯಲ್ಲಿ ನಿಂತು  
ಮಹಿಮೆಗಳನ್ನು ಮೆರೆದರೆ ಈ ಬಾಲಕನು ಕಲಬುರಗಿಯಲ್ಲಿ ಹುಟ್ಟಿ  
ಬೆಂಗಳೂರಿಗೆ ಹೋಗಿ ಬಳ್ಳಾರಿಗೆ ಬಂದು ಭಕ್ತೋದ್ಧಾರಕನಾಗಿ ಬೆಳಗು-  
ತ್ತಾನೆ.

ಮಹಿಮಾಶಾಲಿಯಾಗಲೆಂದೇ ಹುಟ್ಟಿದ ಈ ಮಗು 'ಮುನಿಮನದ  
ಶಿವಚಿಂತನೆಯು ಸಜ್ಜನದ ನಡತೆಯ ವಿಮಳತೆಯು ಬಳೆವ ಮಾಳ್ಕೆಯೊಳು'  
ಬೆಳೆಯುತ್ತಾನೆ. ಆದರೆ ಐದನೆಯ ವರ್ಷದಲ್ಲಿ ತಾಯಿ ತಂದೆಗಳನ್ನು ಕಳೆದು-  
ಕೊಂಡು ತಂದೆ ತಾಯಿಗಳಿಲ್ಲದ ಕಂದನಾಗುತ್ತಾನೆ. ಬಳಗದ ಒಬ್ಬಳು  
ಭಕ್ತರ ಬಯಕೆಯಂತೆ ಅವನನ್ನು ಸಾಕತೊಡಗುತ್ತಾಳೆ. ಅವಳು ಹೆಣ್ಣು  
ಹೃದಯವಿಲ್ಲದ ಹೆಂಗಳೆ. ಬಾಲಕನು ತನ್ನ ಕೋಟಲೆಗಳನ್ನು ತಾಳದೆ  
ತಾನಾಗಿ ಮನೆ ಬಿಟ್ಟು ಹೋಗಲೆಂದು ಅವನನ್ನು ಅತ್ಯಂತ ನಿರ್ದಯತೆ  
ಯಿಂದ ನಡಸಿಕೊಳ್ಳುತ್ತಾಳೆ; ಜೈಯುತ್ತಾಳೆ, ಬಡಿಯುತ್ತಾಳೆ, ತಂಗಾ-  
ಳನ್ನು ಡಿಸಿ, ಬಿಕ್ಕಿ ಬೇಡುವುವಕ್ಕೆ, ಕೀಳಿಲಸಕ್ಕೆ ಕಳಿಸುತ್ತಾಳೆ. ಆದರೆ ಆಕೆಯ  
ಕ್ರೂರವನ್ನೆಲ್ಲ ಆ ಬಾಲಕ ಮೌನವಾಗಿಯೇ ಸಹಿಸುತ್ತಾನೆ; ಅವಳಕ್ಕಿದ  
ತಂಗಾಳನ್ನೇ ಪರಮಪ್ರಸಾದವೆಂದು ಪರಮಾನಂದದಿಂದ ಸ್ವೀಕರಿಸುತ್ತಾನೆ.

ಏನು ಮಾಡಿದರೂ ಮೌನವಾಗಿಯೇ ಇರುವ ಈ ಬಾಲಕ ತಾನಾ  
ಗಿಯೇ ಮನೆಬಿಡುವ ಆಸೆ ಉಳಿಯದಿರಲು ಆ ನಿಷ್ಕರುಣೆ ತಾನೇ ತಪ್ಪುಹೊರಿಸಿ  
ಅವನನ್ನು ಹೊರಗೆ ಹಾಕುತ್ತಾಳೆ. ಅದಕ್ಕೂ ಮರುಗದೆ ಕೊರಗದೆ ಮರಿ  
ಸ್ವಾಮಿ ತಂದೆಯಿದ್ದ ಮಠಕ್ಕೆ ಬಂದು ಮಲಗಿಬಿಡುತ್ತಾನೆ. ಭಕ್ತರು ಬಂದು  
ಅವಳೇಕೆ ಮನೆಬಿಟ್ಟು ಹೊರಗೆ ಹಾಕಿದಳೆಂದು ಕೇಳಿದರೆ, ' ಆಕೆ ನನ್ನನ್ನು  
ಪ್ರೀತಿಯಿಂದ ಸಲಹಿದ ತಾಯಿ. ಆಕೆಯದೇನೂ ತಪ್ಪಿಲ್ಲ. ನಾನೇ ತಪ್ಪು  
ಮಾಡಿ ಹೊರಗೆ ಬಂದೆ ' ಎಂದು ಹೇಳುತ್ತಾನೆ. ಭಕ್ತನೊಬ್ಬನು ತನ್ನ  
ಮನೆಗೆ ಕರೆದೊಯ್ಯುತ್ತಾನೆ. ಎಂಟನೆಯ ವರ್ಷದಲ್ಲಿ ದೀಕ್ಷೆಯಾಗುತ್ತದೆ.  
ಓದು ಸಾಗುತ್ತದೆ. ಊರಲ್ಲಿಲ್ಲ ಮರಿಸ್ವಾಮಿಯ ಕೀರ್ತಿ ಪ್ರಸರಿಸುತ್ತದೆ.

ಮರಿಸ್ವಾಮಿ ಮರಿಶಿವಯೋಗಿಯಾಗಿಬಿಡುತ್ತಾನೆ. ಯಾವಾಗಲೂ  
ಶಿವಧ್ಯಾನ ಶಿವಪೂಜೆಗಳಲ್ಲಿಯೇ ಮೈಮರೆದು ಕೂಡುತ್ತಾನೆ.

ಒರೆವೆನೇಂ ಧ್ಯಾನಕ್ಕೆ ಮನಗೊ

ಟ್ಟಿರುವ ಮರಿದೇವನು ಕರಾಬ್ಬ ದೊ

ಳಿರುವ ಶಿವಲಿಂಗದ ನಿರೀಕ್ಷಣದಿಂದ ಜನಿಸಿದಾರ್

ಹರುಷಗಡಲೊಳು ಮುಳುಗಿ ಬಾಹ್ಯವ

ಮರೆವನೆನಿತೋ ಕಾಲವಿಂತೆಳೆ

ವರೆಯದೊಳೆ ಶಿವಯೋಗಿವರನೆನಿಸಿದನು . . . . .

ಈ ಬಾಲಶಿವಯೋಗಿಯ ಬಾಲಲೀಲೆಗಳು ಭಕ್ತರಿಗೆ ಕಾಮಿತ  
ಪ್ರದಗಳಾಗಿ ಮುಂದುವರಿಯುತ್ತವೆ. ಅಷ್ಟರಲ್ಲಿ ಬೆಂಗಳೂರಿನಿಂದ ಅಲ್ಲಿಗೆ  
ವ್ಯವಹಾರನಿಮಿತ್ತ ಬಂದಿದ್ದ ಲಿಂಗಣ್ಣನೆಂಬೊಬ್ಬ ಧೂರ್ತ ಈ ಬಾಲ ಶಿವ  
ಯೋಗಿಯನ್ನು ಕರೆದೊಯ್ದು ಅವನ ಹೆಸರಿನಲ್ಲಿ ಹಣ ಸಂಪಾದಿಸಿಕೊಳ್ಳ  
ಬೇಕೆಂಬ ಕುಕರ್ಮಕ್ಕೆ ಮನಸೋಲುತ್ತಾನೆ. ಕಪಟ ಭಕ್ತಿಯನ್ನು ತೋರಿ  
ಕುಟಿಲವರಿಯದ ಮರಿಸ್ವಾಮಿಗಳನ್ನು ಯಾರೂ ಅರಿಯದಂತೆ ಅಲ್ಲಿಂದ  
ಕರೆದೊಯ್ಯುತ್ತಾನೆ.

ದಾರಿಯಲ್ಲಿ ಉದ್ದಕ್ಕೂ ಮರಿಸ್ವಾಮಿಗಳ ಮಹಿಮೆ ಪ್ರಕಟವಾಗುತ್ತ  
ಹೋಗುತ್ತದೆ.

ದಿಟ್ಟಸಲು ಗುರುವಳಿದುದೈರುಜೆ

ಮುಟ್ಟಿಕಣ್ಣಳ ಮಬ್ಬು ಪರಿದುದು



ಕೊಟ್ಟ ಭಸಿತವ ಧರಿಸಿದೊಡೆ ಬಡತನವು ಬಯಲಾಯ್ತು

ಇಟ್ಟಡಿಯ ತೊಳೆದಂಬುವೀಂಟಲು

ಬಿಟ್ಟು ಹೋದುದು ಬಡತ ಭೂತವು

ಹುಟ್ಟರೇಂ ಸತ್ಪುತ್ರರಾ ಮಹಿಮನ ಕೃಪಾಬಲದೆ ?

ಧೂರ್ತವರ್ತಕ ಈ ಬಾಲಶಿವಯೋಗಿಗೆ ತಿಳಿಯದಂತೆಯೇ ಬಂದವರಿಂದ ಕಾಣಿಕೆಯೆತ್ತುತ್ತ ನಡೆಯುತ್ತಾನೆ. ಶಿವಲಿಂಗ ಶಿಟ್ಟಿಯೆಂಬ ಸದ್ಭಕ್ತ ಪರಮಾದರದಿಂದ ಈ ಪಾವನ ಮೂರ್ತಿಯ ಪಾದಪೂಜೆಮಾಡಿ ರನ್ನ ದುಂಗುರ, ಕಂಠಿಸರ, ಹೊನ್ನ ಕರಡಿಗೆ, ಕಿವಿಯ ಚೌಕಳಿ, ಜರದ ವಸ್ತ್ರಾದಿ ಗಳನ್ನು ಕೊಡುತ್ತಾನೆ. ಲಿಂಗಣ್ಣ ಅವೆಲ್ಲವುಗಳ ನುಂಗಣ್ಣನಾಗುತ್ತಾನೆ. ಬೆಂಗಳೂರಿಗೆ ಬಂದು ಈ ಮೋಸದ ಹಣದಿಂದ ಅಂಗಡಿ ತೆರೆಯುತ್ತಾನೆ. ಶ್ರೀಮಂತನಾಗುತ್ತಾನೆ.

ಸಿರಿ ಹೆಚ್ಚಿದಂತೆಲ್ಲ ಮರಿಸ್ವಾಮಿಗಳನ್ನು ಮರೆಯುತ್ತ ಹೋಗುತ್ತಾನೆ. ಕೊನೆಗೆ ಅವರನ್ನು ಹಸುಗಳನ್ನು ಕಾಯಲು ಅಡವಿಗೆ ಅಟ್ಟುತ್ತಾನೆ. ಸ್ವಾಮಿ ಗೋವಳರ ಗುಂಪುಕಟ್ಟಿಕೊಂಡು ಅವರೊಡನೆ ಅವಿರಳಾ ನಂದದಲ್ಲಿದ್ದುಬಿಡುತ್ತಾನೆ. ಬರಬರುತ್ತ ಮನೆಗೆ ಬರುವುದನ್ನೂ ನಿಲ್ಲಿಸಿ ಕಾಡನ್ನೇ ಬೀಡನ್ನಾಗಿ ಮಾಡಿಕೊಂಡು ಬಿಡುತ್ತಾನೆ. ಸಂಜೆಗೆ ಹಸುಗಳು ತಾವಾಗಿಯೇ ಮನೆಗೆ ಬರುತ್ತವೆ; ಮುಂಜಾನೆ ಓಡಿ ಸ್ವಾಮಿಯ ಹತ್ತಿರ ಬರುತ್ತವೆ. ಅವೂ ಅಗಲಿರಲಾರವು ಆ ಮಹಾತ್ಮನನ್ನು.

ಸ್ವಾಮಿ ಆಗಾಗ ಬೆಂಗಳೂರಿಗೆ ಬಂದು ಒಂದೊಂದು ಹಿಡಿ ಲಾಜಿ ಗಳನ್ನು ತರುತ್ತಾನೆ. ಗೋವಳರೆಲ್ಲರೂ ಅವುಗಳನ್ನು ತಿಂದೇ ತಿನ್ನುತ್ತಾರೆ. ಅವರ ಹಸ್ತ ಅಕ್ಷಯಪಾತ್ರೆ. ತೆಲುಗ ಗೋವಳನೊಬ್ಬ 'ಬುರಗಲಯ್ಯಾ ರಾ' ಎಂದೊಮ್ಮೆ ಸ್ವಾಮಿಯನ್ನು ಕರೆಯುತ್ತಾನೆ. ಅದೇ ಹೆಸರೇ ಸ್ಥಿರ ವಾಗಿ ಬಿಡುತ್ತದೆ. ಬುರಗುಲಯ್ಯನ ಬೆಳಕು ಹೆಚ್ಚುತ್ತ ಹೋಗುತ್ತದೆ. ಗೋವಳರೆಲ್ಲ ಭಾವಜಾರಿಯ ಭಕ್ತರಾಗಿ ಬಿಡುತ್ತಾರೆ.

ತುಂಬಿಯನು ನೆನೆಯುತ್ತಿರುವ ಪುಳು

ತುಂಬಿಯಾದಂತಖಿಳ ಬಾಲರು

ಸಾಂಬರೂಪದೆ ಬೆಳಗಿದರು ಮರಿಗುರುವಿನಾ ಕಣ್ಣೆ ||

ಸ್ವಾಮಿ ಕೆಂಗೇರಿ ದಾರಿಯ ಹಳ್ಳಕ್ಕೆ ಸೇತುವೆಯನ್ನು ಕಟ್ಟುವ

ಕಾರ್ಯವನ್ನು ಕೈಕೊಳ್ಳುತ್ತಾನೆ. ಈ ತೇಜಸ್ವಿ ಬಾಲಕನ ಕರಿಗೆ ಓಗೊಟ್ಟು ಅನೇಕರು ಕೆಲಸಕ್ಕೆ ಬರುತ್ತಾರೆ. ಸಂಜೆಯವರೆಗೆ ಸೇತುವೆಯ ಕೆಲಸ ಮಾಡಿ ಅಲ್ಲಿಯೇ ಮಣ್ಣನ್ನು ಕೆದರಿದರೆ ಅವರ ಕೆಲಸಕ್ಕೆ ತಕ್ಕ ಕೂಲಿ ಅವರಿಗೆ ಸಿಕ್ಕುತ್ತ ಹೋಗುತ್ತದೆ. ಬುರುಗುಲಯ್ಯನ ಹೆಸರು ಎಲ್ಲೆಡೆಗೂ ಮನೆಮಾತಾಗಿ ಬಿಡುತ್ತದೆ.

ಲಿಂಗಣ್ಣ ಬುರುಗುಲಯ್ಯನೇ ಮರಿಸ್ವಾಮಿಯೆಂಬುದನ್ನರಿತು ಭಯಭೀತನಾಗುತ್ತಾನೆ, ತನ್ನ ಕಪಟ ಬಯಲಿಗೆ ಬಂದರೆ ತನಗೆ ಈ ಮಹಿಮ ನಿಂದ ಕೇಡಾದೀತೆಂದು ತಿಳಿದು ಅವರು ಈ ಊರಲ್ಲಿರಕೂಡದೆಂದು ನಿಷ್ಕರವಾಗಿ ನುಡಿದು ಬಿಡುತ್ತಾನೆ. ಅವನ ದುರುಕ್ತಿಗಳನ್ನು ಕೇಳಿಯೂ ವಿಕಲಿತ ಚಿತ್ತರಾಗದೇ ಮರಿಸ್ವಾಮಿಗಳು ಬೆಂಗಳೂರನ್ನು ಬಿಟ್ಟು ಹೊರಡುತ್ತಾರೆ.

ಕೊರಗಿದರು ತುರುಗಾವ ಬಾಲರು

ಸುರಿಸಿದುವು ಕಣ್ಣೀರ ತುರುಗಳು

ಪುರದವರು ಪಳ್ಳಿಗಳವರುಮುರನೆನೆದು ಮರುಗಿದರು |

ನಿಜಗಲ್ ಸಂತೆಯನ್ನು ಮಾಡಿ ಜನರು ನರಸಸೆಟ್ಟಿಯ ಬಾವಿಯೆಡೆಗೆ ಬರುತ್ತಲಿದ್ದಾರೆ. ಅಲ್ಲಿ ರಾತ್ರಿ ತಂಗಿ ಮುಂದೆ ಹೋಗಲು ಅನುವಿದೆ. ಅಲ್ಲಿಗೇ ಮರಿಸ್ವಾಮಿಗಳು ಬರುತ್ತಾರೆ. ಅಲ್ಲಿಯೇ ಯೋಗನಿದ್ರಾಮುದ್ರಿತರಾಗಿ ಮಲಗಿಬಿಡುತ್ತಾರೆ. ಉಳಿದ ಜನರು ಬೆಳಗಿನಲ್ಲಿದ್ದು ತಂತಮ್ಮ ಊರುಗಳಿಗೆ ಹೋಗಿಬಿಡುತ್ತಾರೆ. ಆದರೆ ಸ್ವಾಮಿಯನ್ನೂ ಎದ್ದಿಲ್ಲ. ಅಷ್ಟರಲ್ಲಿ ಹರಿಯದ ಹೋರಿ ಬಂದು ಶಿಲೆಯ ಮರೆಗೆ ಮಲಗಿದ್ದ ಶಿವಯೋಗಿಯ ತೊಡೆಯನ್ನು ಕೊಂಬಿನಿಂದ ಬಲವಾಗಿ ತಿವಿಯುತ್ತದೆ. ಗಾಯವಾಗಿ ರಕ್ತಧಾರೆ ಚಿಮ್ಮುತ್ತದೆ. ಆದರೂ ಸ್ವಾಮಿ 'ಹಾ' ಯೆನ್ನುವುದಿಲ್ಲ. ಉಟ್ಟುಬಟ್ಟು ಯನ್ನೇ ಹರಿದು ಗಾಯಕ್ಕೆ ಕಟ್ಟುತ್ತಾನೆ. 'ತನ್ನ ತಾಯಿ ಗೋಮಾತೆಯ ಸೇವೆಯನ್ನು ಬಿಟ್ಟು ಬಂದುವಕ್ಕಾಗಿ ಸಿಟ್ಟು ಬಂದಂತಿದೆ ಬಸವನಿಗೆ' ಎಂದು ನಗುತ್ತ ಮತ್ತೆ ಮಲಗಿಬಿಡುತ್ತಾನೆ. ಜ್ವರ ಏರುತ್ತದೆ. ವೇದನೆ ಹೆಚ್ಚುತ್ತದೆ. ಆದರೂ ಅಳುಕದೆ ಮಲಗಿರುತ್ತಾನೆ. ನಿಜಗಲ್ಲ ಭಕ್ತರು ಬಂದು ಮೆಲ್ವಾಸಿನ ಮೇಲೆ ಮಲಗಿಸಿ ಹೆಗಲಮೇಲೆ ಹೊತ್ತುಕೊಂಡು ದೊಡ್ಡ ಬಳ್ಳಾಪುರದತ್ತ ಹೊರಡುತ್ತಾರೆ.

ದಾರಿಯಲ್ಲಿ ದೊಡ್ಡ ಅಧಿಕಾರಿ ಅರುಣಾಚಲಯ್ಯ ಇವರನ್ನು ನೋಡಿ ಕನಿಕರಿಸಿ ದೊಡ್ಡಬಳ್ಳಾಪುರದ ದೇಶದ ಮಠಕ್ಕೆ ಕಳಿಸಿ ತಾನೂ ತನ್ನ ಕಾರ್ಯ ಬೇಗ ಮುಗಿಸಿ ಬಂದುಬಿಡುತ್ತಾನೆ. ಯಾರೆಷ್ಟು ಔಷಧ ತಂದರೂ ಮರಿಸ್ವಾಮಿಗಳು ಮಾತ್ರ ಭಸ್ಮವೊಂದನ್ನೇ ಗಾಯಕ್ಕೆಲೇಪಿಸುತ್ತಾ ಹೋಗುತ್ತಾರೆ. ಎಲ್ಲರೂ ಅಚ್ಚರಿಸಡುವಂತೆ ಆ ಗಾಯ ಅದಕ್ಕೇ ಮಾಯವಾಗಿಹೋಗುತ್ತದೆ. ಊರೆಲ್ಲ ಅವರ ಮಹಿಮೆಗೆ ಮಾರುಹೋಗುತ್ತದೆ. ಶಿವಲಿಂಗಸೆಟ್ಟಿ ಅವರನ್ನೇ ಅರಸುತ್ತ ಅಲ್ಲಿಗೆ ಬರುತ್ತಾನೆ. ಇನ್ನೇನು ಅವನೊಡನೆ ಅಲ್ಲಿಂದ ಹೊರಡಬೇಕು. ಕೂಡಲಿ ಪೀಠದ ಗುರುಪುಂಗವರು ಕುಂಬಳಕಾಯ ಯೋಗಿಗಳನ್ನು ಕಳಿಸಿ ಕರೆಸಿಕೊಳ್ಳುತ್ತಾರೆ. ಬರಲು ಆದರದಿಂದ ಅಪ್ಪಿ ತಮ್ಮ ಪಕ್ಕದಲ್ಲಿ ಕುಳ್ಳಿರಿಸಿಕೊಂಡು ಕೆಲದಿನ ತಮ್ಮೊಡನೆ ದೇಶಾಟನಕ್ಕೆ ಬರಲು ಕರೆಯುತ್ತಾರೆ. ಅವರಿಷ್ಟದಂತೆ ಇವರೂ ಒಪ್ಪುತ್ತಾರೆ. ಕೆಲದಿನ ಈ ಮೂವರೂ ಮಹಾತ್ಮರು ಕೂಡಿ ಸಂಚರಿಸಿ ಜಾತಿಮತ ಸಂಧಗಳೆನ್ನದೆ ಬಂದೆರಗಿದವರನ್ನೆಲ್ಲ ಪಾವನಗೊಳಿಸುತ್ತಾರೆ.

ಮುಂದೆ ಮರಿಸ್ವಾಮಿಗಳು ಶಿವಲಿಂಗ ಸೆಟ್ಟಿಯನ್ನು ಬೀಳ್ಕೊಟ್ಟು ಶಿವಗಂಗೆಗೆ ದಯಮಾಡಿಸುತ್ತಾರೆ. ಅಲ್ಲಿ ಶಿವಯೋಗಾನಂದದಲ್ಲಿರುವಾಗ ಗಂಗಾಧರೇಶ್ವರನ ರಥೋತ್ಸವಕ್ಕೆ ಬೆಂಗಳೂರಿನ ಭಕ್ತರು ಬರುತ್ತಾರೆ. ಅಲ್ಲಿ ಮರಿಸ್ವಾಮಿಗಳನ್ನು ಗುರುತಿಸಿ ಸತ್ಯಾಗ್ರಹ ಹೂಡಿ ಮರಿಸ್ವಾಮಿಗಳನ್ನು ಮತ್ತೆ ಬೆಂಗಳೂರಿಗೆ ಕರೆದೊಯ್ಯುತ್ತಾರೆ. ಈ ಸುದ್ದಿ ಕೇಳುತ್ತಲೇ ಲಿಂಗಣ್ಣ ಬೆಂಗಳೂರು ಬಿಡುತ್ತಾನೆ.

ಬೆಂಗಳೂರಿನಲ್ಲಿ ಮರಿಸ್ವಾಮಿಗಳ ಭಕ್ತೋದ್ಧರಣ ಕಾರ್ಯ ಮತ್ತೆ ಪ್ರಾರಂಭವಾಗುತ್ತದೆ. ದಿವಾನ ಪೂರ್ಣಯ್ಯನವರ ಕಿವಿಗಳವರೆಗೂ ಇವರ ಕೀರ್ತಿ ಮುಟ್ಟುತ್ತದೆ. ಅವರೂ ಬಂದು ದರ್ಶನಾರ್ಥಿವಾದಗಳನ್ನು ಹೊಂದಿ ಮೈಸೂರಿನ ರಾಜವಂಶದ ಮುಂದಿನ ಅಭ್ಯುದಯಕ್ಕಾಗಿ ಅವರ ಆಶೀರ್ವಾದ ಪಡೆಯುತ್ತಾರೆ. 'ರಾಣಿ ಲಕ್ಷ್ಮಮ್ಮಣ್ಣಿಯವರ ಪುಣ್ಯ ಜೀಗ ಫಲಿಸುವುದು. ಕೃಷ್ಣಭೂವರನಿಗೆ ಬೇಗ ಪಟ್ಟವಾಗುವುದು. ಮುಂದೆ ಮೈಸೂರು ಮಾದರಿ ರಾಜ್ಯವಾಗುವುದು' ಎಂದು ಆಶೀರ್ವದಿಸಿ ಕಳಿಸುತ್ತಾರೆ. ಪೂರ್ಣಯ್ಯನವರ ಪ್ರೀತ್ಯರ್ಥವಾಗಿ ಸಕಲ ಬಿರುದಾವಳಿಗಳೊಡನೆ



ಬೆಂಗಳೂರಿನಲ್ಲಿ ಸ್ವಾಮಿಯ ಸಂಭ್ರಮದ ಮೆರವಣಿಗೆ ನಡೆಯುತ್ತದೆ.

ಬೆಂಗಳೂರಿನ ಉಳಿದ ಮಠದಯ್ಯಗಳಿಗೆ ಬಿರಿ ಬರುತ್ತದೆ. ಅವರ ಪುಂಗಿ ಬಂದಾಗುತ್ತದೆ. ಎಲ್ಲರೂ ಸೇರಿ ದುರಾಲೋಚನೆ ಮಾಡಿ



ದಿನಾಸ ಪೂರ್ಣಯ್ಯನವರು ರಾಜವಂಶದ ಅಭ್ಯುದಯಕ್ಕೆ  
ಮರಿಸ್ವಾಮಿಗಳ ದರ್ಶನಾರ್ಥವಾದ ಪಡೆದರು

ಮತ್ತೆ ಸ್ವಾಮಿಯನ್ನು ಬೆಂಗಳೂರು ಬಿಡಿಸುತ್ತಾರೆ. ಕಳವಾಗಿ ಎಲ್ಲವನ್ನೂ ಕಳಕೊಂಡಿದ್ದ ಲಿಂಗಣ್ಣ ಮತ್ತೆ ಸುಳ್ಳುಭಕ್ತಿಯ ಸೋಗುಹಾಕಿ ಹಿಂಬಾಲಿಸುತ್ತಾನೆ. ಮತ್ತೆ ಭಕ್ತರನ್ನು ಸುಲಿಯತೊಡಗುತ್ತಾನೆ. ಅದನ್ನು ಕಂಡು ಹೇಸಿ ಇನ್ನು ಏಕಾಂತವಾಸಿಗಳಾಗುವೆವೆಂದು ಮರಿಸ್ವಾಮಿಗಳು ನುಡಿಯುತ್ತಾರೆ. ಎಂತಾದರೂ ಇವರನ್ನು ಅಂಕಿತದಲ್ಲಿಟ್ಟುಕೊಳ್ಳಬೇಕೆಂದು ಆ ಧೂರ್ತ ಓರ್ವ ಸುಂದರ ಯುವತಿಯನ್ನು ಮುಂದೆ ಮಾಡುತ್ತಾನೆ. ವಿವಾಹವಾಗಲು ಒತ್ತಾಯ ಪಡಿಸುತ್ತಾನೆ. ನನಗೆ 'ಸತಿಯಾಗಬಲ್ಲ ಬಾಲೆ ಬಳ್ಳಾರಿ ಪ್ರಾಂತದಲ್ಲಿ ಜನಿಸುವಳು' ಎಂದು ಹೇಳಿ ಸ್ವಾಮಿ ನಿರಾಕರಿಸುತ್ತಾನೆ. ನೋಡನೋಡುತ್ತಲೇ ಮಾಯವಾಗಿಬಿಡುತ್ತಾನೆ.

ಮುಂದೆ ರಾಯಪುರದ ಹತ್ತಿರ ಮರದ ಕಟ್ಟೆಯಮೇಲೆ ಕೆಲದಿನ ಕಳೆದು ಬೂದಿಹಾಳಿಗೆ ಬರುತ್ತಾರೆ. ಅಲ್ಲಿ ಕಟ್ಟೆ ಬಸವನ ಕೆಲದ ಪರ್ಮರ ದಡಿಯಲ್ಲಿ ಮಲಗಿರುವಾಗ ಆ ಊರಿನ ಗ್ರಾಮಣಿಯ ಸತಿ, ತುಂಬಿದ ಬಸಿರೆ ಬಸವಮ್ಮ ಆ ಬಾವಿಗೆ ನೀರು ಒಯ್ಯಲು ಬರುತ್ತಾಳೆ. ತುಂಬಿದ ಕೊಡ ಎತ್ತದಿರಲು ಅಲ್ಲಿಯೇ ಮಲಗಿದ್ದ ಈ ಸ್ವಾಮಿಯನ್ನು ಕೊಡ ನೆಗ ಹಲು ಕೋರುತ್ತಾಳೆ. ಸ್ವಾಮಿ ಮುಗುಳುನಗೆಯಿಂದ, 'ನಿನ್ನದರದಿಂದ ಹೆಣ್ಣು ಹುಟ್ಟುವುದು. ಆ ಹೆಣ್ಣು ನನಗೆ ಮದುವೆಮಾಡಲೊಪ್ಪಿದರೆ ಕೊಡ ನೆಗಹುವೆನು' ಎಂದು ನುಡಿಯುತ್ತಾರೆ. 'ಮಗಳಾದರೂ ಹುಟ್ಟಲಿ, ಕೊಡುವೆ' ನೆಂದಾ ಸುದತಿ ನಗುತ್ತ ಹೋಗುತ್ತಾಳೆ. ಆಕೆಯ ಪತಿ ಬಂದು ಶಿವಾರ್ಚನೆಗೆ ಕರೆಯುತ್ತಾನೆ. 'ಒಬ್ಬ ಜಂಗಮರು ನನಗಾಗಿ ಕಾದಿದ್ದಾರೆ. ನಾನು ಹೋಗುವೆ, ನಿನ್ನ ಮನೆಯ ಮದುವೆಯ ಮಂಗಳಕಾರ್ಯಕ್ಕೆ ತಪ್ಪದೇ ಬರುವೆ' ನೆಂದು ಹೇಳಿ ಹೊರಡುತ್ತಾರೆ. ಹೊರಟು ಹರಿಹರ ಸೇರುತ್ತಾರೆ.

ಅವರನ್ನು ಕರೆತರಲಿಕ್ಕಾಗಿ ಮುಮ್ಮಡಿ ಕೃಷ್ಣರಾಜ ಒಡೆಯರಿಂದ ಕಳಿಸಲ್ಪಟ್ಟಿದ್ದ ಕೆಂಗೇರಿ ಬಂಡೆಯ ಮಠದ ಚರಮೂರ್ತಿ ಮರಿಕರಿಬಸವ ದೇವರಿಗೂ ಮರಿಸ್ವಾಮಿಗಳಿಗೂ ಹರಿಹರದಲ್ಲಿ ಭಿಟ್ಟಿಯಾಗುತ್ತದೆ. ಅವರ ಅಪೇಕ್ಷೆಯಂತೆ ಮೈಸೂರಿಗೆ ಹೋಗಿ ಮುಮ್ಮಡಿ ಕೃಷ್ಣರಾಜ ಒಡೆಯರಿಗೆ ದರ್ಶನವಿತ್ತು, ಅವರಿಗೆ ಯೋಗದ ನೆಲೆಕಲೆಗಳನ್ನು ತಿಳಿಸಿ ಅವರ ವಿಘ್ನ

ಪರಂಪರೆ ಮುಗಿದು ಅವರ ಏಳೆ ಬೇಗ ಆಗುವುದೆಂದು ಆಶೀರ್ವದಿಸುತ್ತಾರೆ. ಅವರು ಅರಮನೆಯಲ್ಲಿಯೇ ಇರುವಂತೆ ಒತ್ತಾಯ ಪಡಿಸಲು, “ಚರಿಸಿ ನಲಿಯುವ ಪಕ್ಷಿಯನು ನೀ | ವರಮನೆಯ ಪಂಜರದ ಬಂಧಿಸು ಬೇಡಿರೆಂದು ಹೇಳಿ ಚಾಮುಂಡೀದೇವಿಯ ದರ್ಶನಾನುಗ್ರಹ ಪಡೆದು ಹೊರಡುತ್ತಾರೆ. ‘ಬೂದಿಹಾಳಿನಲ್ಲಿ ನಿನ್ನ ಹಿಂದಿನ ಜನ್ಮದ ಸತಿ ಹುಟ್ಟಿ ಬೆಳೆಯುತ್ತಲಿದ್ದಾಳೆ; ಅವಳ ಕೈ ಹಿಡಿದು ಬಳ್ಳಾರಿಯಲ್ಲಿದ್ದು ಭಕ್ತರನ್ನು ದ್ವರಿಸು’ ಎಂದು ತಾಯಿ ಚಾಮುಂಡಿಯ ಆದೇಶವಾಗುತ್ತದೆ.

ಮುಂದೆ ಕೆಂಗೇರಿ ಮಠದಲ್ಲಿ ಕೆಲದಿನವಿದ್ದು ಮರಿಕರಿಬಸವದೇವರಿಗೆ ಶಿವಾನುಭವದ ಸತ್ಯಮಾರ್ಗವನ್ನು ತಿಳಿಸುತ್ತಾರೆ. ಅಲ್ಲಿಂದ ಅವರು ಹೊರಡಲು ಮರಿಕರಿಬಸವದೇವರೂ ಮಠಮಾನ್ಯಗಳನ್ನು ಬಿಟ್ಟು ಕಂಬಳಿಯೊಂದನ್ನು ಹೊದ್ದು ಅವರನ್ನು ಹಿಂಬಾಲಿಸುತ್ತಾರೆ.

ಬೂದಿಹಾಳಿಗೆ ಬಸವಗೌಡನ ಹಿರಿಯಮಗಳು ಗೌರಮ್ಮನ ಮದುವೆಯ ಸಮಯಕ್ಕೆ ಬರುತ್ತಾರೆ. ಕಿರಿಯ ಮಗಳು ನೀಲಗಂಗಾಂಬಿಕೆಯೇ ಸ್ವಾಮಿಯ ಪೂರ್ವಜನ್ಮದ ಸತಿ. ಚಾಮುಂಡೇಶ್ವರಿಯ ಆದೇಶದಂತೆ ಅವಳ ಕೈ ಹಿಡಿಯಬೇಕಾಗಿದ್ದಿತು. ಮರುದಿನ ಮುಂಜಾನೆ ಒಬ್ಬ ವೃದ್ಧ ಜಂಗಮನ ರೂಪತಾಳಿ ಕಂಬಳಯ್ಯನೊಡನೆ ಬಸವನಗೌಡನ ಮನೆಗೆ ಹೋಗಿ ನೀಲಗಂಗಿಯೊಡನೆ ನನ್ನ ಪಾಣಿಗ್ರಹಣವಾಗಬೇಕೆಂದು ಹೇಳುತ್ತಾನೆ. ನೀಲಗಂಗಾಂಬಿಕೆಯ ತಾಯಿತಂದೆಗಳು ಕಕ್ಕಾವಿಕ್ಕಿಯಾಗುತ್ತಾರೆ. ಆದರೆ ನೀಲಗಂಗಾಂಬಿಕೆಯು ತನ್ನ ನಿಜವಲ್ಲಭನಿವನೆಂದು ಗುರುತಿಸುತ್ತಾಳೆ. “ನನಗಿವರೇ ಪತಿ, ಇವರೇ ಗತಿಯೆಂ” ದು ಹಟೆ ಹಿಡಿಯುತ್ತಾಳೆ. ಮದುವೆಯಾಗುತ್ತದೆ. ಮದುವೆಯ ಮಂಟಪದಲ್ಲಿ ಕಂಡವನು ವೃದ್ಧ ಜಂಗಮನಲ್ಲ, ತಪಸ್ಸಿನ ತೇಜಸ್ಸಿನಿಂದ ಹೊಳೆಹೊಳೆವ ತರುಣ ತಪಸ್ವಿ ಮರಿಸ್ವಾಮಿಗಳು !

ಇದು ಸುಭಕ್ತಿಯ ಮಾತೆಯನು ಸಂ-

ಮುದದೊಳರ್ಚಿಪ ಕರಸರೋರುಹ

ವಿದು ಮದಾಶ್ರಿತ ರಕ್ಷಣೆಗೆ ದೊರೆತ ಭಯಪಸ್ತನಲಾ

ಇದು ವಿನುಳ ದಾಂಪತ್ಯಧರ್ಮಾ-

ಭ್ಯುದಯವಲ್ಲಿಗೆ ನೀರೆರೆವ ಕೈ.



ಯಿದನು ಬಿಡೆನೆಂದೊಲಿದು ಗುರು ಕೈವಿಡಿದನಾ ಸತಿಯಾ ||

ಈಗ ಆದುದು ಎರಡು ಮನಗಳ ಲಗ್ನ ; ಎರಡು ತನುಗಳ ಲಗ್ನವಲ್ಲ.

ಇದು ತನ್ನ ಕೈಹಿಡಿದಾಕೆಗೆ ಒಪ್ಪಿತವಿದೆಯೋ ಇಲ್ಲವೋ ಎಂಬ ಸಂಶಯ ದಲ್ಲಿದ್ದ ಮರಿಸ್ವಾಮಿಗಳಿಗೆ ಆ ತಾಯಿ ಉತ್ತರವೀಯುತ್ತಾಳೆ :

ವಿರತಿ ಮೂರ್ತಿಯೆ ನಿನ್ನ ಸೇವೆಯೊ  
ಳಿರುತೆ ಭಕ್ತರ ಪೊರೆಯುತನರೊಳು  
ಹಿರಿಯರಿಗೆ ಮಗಳಾಗಿ ಕಿರಿಯರ ತಾಯಿನಿಸಿ ಕಡೆಗೆ  
ಪರತರದ ನಿನ್ನಾತ್ಮದೊಳು ನಾಂ  
ಬೆರೆಯಲೆಳಸುವೆನಂಗಗಳು ತ.  
ಶ್ಚಿರುವ ಸುಖದಾಶೆಗೆ ತಿಲಾಂಜಲಿಯಿತ್ತೆ ನೀದಿನದೆ ||

ಅಲ್ಲಿಂದ ನನ್ನ ನಲ್ಮಿಗಳಂತೆ ಹೊರಟು ಬಳ್ಳಾರಿಗೆ ಬರುತ್ತಾರೆ. ಅಲ್ಲಿ ನಗರಕ್ಕೆ ದಕ್ಷಿಣದಲ್ಲೊಂದು ಪರ್ಣಕುಟೆಯಲ್ಲಿ ಈ ಗುರುದಂಪತಿಗಳು ನೆಲೆ ಸುತ್ತಾರೆ. ' ಕಂಬಳಿ ಸ್ವಾಮಿ'ಗೆ.

ಗೊಂಗಡಿಯನಿದ ಹೊದ್ದು ಮತದಾ  
ಹಂಗುದೊರೆದೈತಂದ ಕತದಿಂ  
ಜಂಗಮನೆ ನೀಂ ಕಂಬಳಿಸ್ವಾಮಿಯ ಸುನಾಮದೊಳೇ  
ಮಂಗಲಾಕರ ಭಕ್ತರಿಗೆ ಲಿಂ  
ಗಾಂಗಯೋಗದ ನಿಜವನುಸಿರುತ  
ತುಂಗಸುಹಿಮೆಯೊಳಿನ್ನು ಮೈಸೂರವನಿಯೊಳು ಬೆಳಗು

ಎಂದು ಆಶೀರ್ವದಿಸಿ ಬೀಳ್ಕೊಡುತ್ತಾರೆ.

ಬಳ್ಳಾರಿಯು ಭಕ್ತರ ಭಾಗ್ಯೋದಯದ ಬೀಡಾಗುತ್ತದೆ. ಗುರುದಂಪತಿಗಳ ದರ್ಶನಾರ್ಥಿವಾದಗಳಿಂದ ಅವರ ಅಭೀಷ್ಟಗಳು ಈಡೇರುತ್ತ ಹೊರಡುತ್ತವೆ.

ಶಿವನ ಕಣ್ಣನು ಧರಿಸಿ ಕೆಲರಿಗೆ  
ಶಿವನ ಬಣ್ಣವ ಬಳಿದು ಕೆಲರಿಗೆ  
ಶಿವನ ಮನುವನು ಕಲಿಸಿ ಕೆಲರಿಗೆ ವರನೆಲ್ಲರನು  
ಶಿವನನೇ ನೆನೆನೆನೆದು ನಿರುತಂ  
ಶಿವಮನರು ತಾವೆನಿಸಿ ಕಡೆಯೊಳು  
ಶಿವಸುಖಿಗಳಾಗಿಸಿದನಾ ಶಿವಯೋಗಿವಲ್ಲಭನು |

ಬಲಾರಿಯ ಪುರವು ಸುರಪತಿಯ ಹೆಸರನ್ನು ಹೊತ್ತುದು ಸಾರ್ಥಕವಾಗುತ್ತದೆ.

ಒಮ್ಮೆ ಒಬ್ಬ ಮುಗ್ಧಿ ಗುರುದಂಪತಿಗಳ ದರ್ಶನಕ್ಕೆ ಬರುತ್ತಾಳೆ. ಯುವತಿಯೂ ಸ್ಫುರದ್ರೂಪಿಯೂ ಆದ ಗುರುಮಾತೆ ಏನೊಂದೂ ಒಡವೆಗಳಿಲ್ಲದಿರುವುದನ್ನು ಕಂಡು ಆಕೆಗೆ ಕನಿಕರ ಉಂಟಾಗುತ್ತದೆ. ತನ್ನ ಆಭರಣಗಳನ್ನೆಲ್ಲ ಆಕೆಗೆ ಕೊಡಲು ಮುಂದಾಗುತ್ತಾಳೆ. ಪರಮಗುರು ಮರಿಸ್ವಾಮಿಗಳದನ್ನು ಕಂಡು ನಕ್ಕು, 'ಇವಳಿಗೂ ಆಭರಣಗಳಿವೆಯಮ್ಮ. ತಡೆ, ತೋರಿಸುತ್ತೇನೆ' ಎಂದು ಒಂದು ಸರ್ಪವನ್ನು ತಂದು ನೀಲಗಂಗಳಾಂಜೆಯರ ಕೊರಳಿಗೆ ಹಾಕುತ್ತಾರೆ. ಆ ಮುಗ್ಧಿ ಹೌಹಾರುತ್ತಾಳೆ. ಆದರೆ ಆಕೆಯ ಭಯವೂ ಮಾಯವಾಗುವಂತೆ ಅವಳಿಂದಲೂ ಅಸರ್ಪ ಮುಟ್ಟಿಸುತ್ತಾರೆ. ಬಂದು ನೋಡಿದವರೆಲ್ಲ ಬೆರಗಾಗುತ್ತಾರೆ.

ಬಲಾರಿಯ ಸದ್ಭಕ್ತರಾದ ಸಕ್ಕರಿ ಸಂಗನಬಸವಪ್ಪ ಗಂಗಳಾಂಜೆಯರಿಗೆ ಮರಿಸ್ವಾಮಿಗಳ ಅನುಗ್ರಹದಿಂದ ವರ ಶಿಶುವೊಂದು ಜನಿಸುತ್ತದೆ-ತ್ಯಾಗದಿಂದ ಪುಣ್ಯ, ಯೋಗದಿಂದ ಸಿದ್ಧಿ, ಸತ್ಕ್ರಿಯೆಯಿಂದ ಶಿವಭಕ್ತಿ ಸಂಪದ ಜನಿಸುವಂತೆ. ಗುರುದಂಪತಿಗಳೇ ಬಂದು ಬಸವನೆಂದು ಹೆಸರಿಡುತ್ತಾರೆ. ಪೌರರ ಪುಣ್ಯಲತೆಯಂತೆ ಬಾಲಕನು ಬೆಳೆಯುತ್ತಾನೆ. ಬಾಲ್ಯದಲ್ಲಿಯೆ ಅವನಿಗೆ ಶಿವಭಕ್ತಿಯೇ ಉಸಿರಾಗುತ್ತದೆ, ಅಸುವಾಗುತ್ತದೆ.

ಹರುಷವೀಯುವ ವಸ್ತುವನು ಕಂ

ಡುರದೆ ಬಿಗಿಯಪ್ಪುವ ಕರಡಿವೋಲ್

ಹರಸುಭಕ್ತಿಯ ತೆಕ್ಕೆಗೊಳ್ಳುವ ಕರಡಿ ಬಾರೆಂದು

ಕರೆಕರೆದು ದಿನದಿನದೆ ನಲಿದಾ

ತರುಳನನು ತಳ್ಳೆ ಸುತಿರೆ ತಾಂ

ಬರಬರುತೆ ತದ್ಬಾಲಕನಿಗಾ ಹೆಸರೆ ಸ್ಥಿರವಾಯ್ತು |

ಸಕ್ಕರಿಯ ಬಸವಪ್ಪ ಸಕರೆಯ ಕರಡಿಪ್ಪನೆಂಬ ಹೆಸರಿನಿಂದ ಹೆಸರಾಗತೊಡಗುತ್ತಾನೆ. ಮೊದಲು ಮದುವೆಗೆ ಒಲ್ಲಿನೆಂದು, ಗುರುಗಳು ವೀರಶೈವದ ದಾರಿಯನ್ನು ತೋರಿದ ಮೇಲೆ ನಿಂಬಗಲ್ಲಿನ ಗಂಗಳಾಂಜಿಕೆಯನ್ನು ಮದುವೆಯಾಗುತ್ತಾನೆ. ಮನೆಯ ಕಾಯಕವಾದ ವ್ಯಾಪಾರದಲ್ಲಿ ಮನಸ್ಸು ಹಾಕುತ್ತಾನೆ. ಮುಟ್ಟಿದ್ದೆಲ್ಲ ಚಿನ್ನವಾಗತೊಡಗುತ್ತದೆ.

ಸಿರಿ ಬೆಳೆದಂತೆ ಹರಗುರುಚರಪುಂಗವರ ಆರಾಧನೆ, ಅನ್ನದಾನ, ವಿದ್ಯಾದಾನ ಕಾರ್ಯಗಳನ್ನೂ ಹೆಚ್ಚಿಸುತ್ತ ಹೋಗುತ್ತಾನೆ. ಅನ್ನಪೂರ್ಣಾ ದೇವಿಯೇ ಕರಡೆಪ್ಪನ ಮನೆಯಲ್ಲಿ ನೆಲೆಸಿದಳೋ ಎಂಬಂತೆ ದಿನಾಲು ಸಾವಿರಾರು ಜನರಿಗೆ ಸಂತರ್ಪಣೆ ಸಾಗತೊಡಗುತ್ತದೆ. ಸಂಸ್ಕೃತ ಪಾಠಶಾಲೆ ಪ್ರಾರಂಭವಾಗುತ್ತದೆ—ಕರಡೆಪ್ಪನವರ ಚೌಕಿಯೆಂದು ಈಗಲೂ ಶೋಭಿಸುತ್ತಿರುವ ಸ್ಥಳದಲ್ಲಿ. ಅಲ್ಲಿ ಚಿಕ್ಕಬಳ್ಳಾಪುರದ ಅಣ್ಣಯ್ಯಾಚಾರ್ಯರು, ವಿದ್ವಾನ್ ಶಂಕರ ಶಾಸ್ತ್ರಿಗಳು, ವಿದ್ವದ್ರಾಜ ಗೋಪಾಲಾಚಾರ್ಯರೇ ಮೊದಲಾದ ಪಂಡಿತೋತ್ತಮರಿಂದ ಅನೇಕ ಬಡ ವಿದ್ಯಾರ್ಥಿಗಳಿಗೆ ಉಚಿತವಾಗಿ ಸಂಸ್ಕೃತ, ಜ್ಯೋತಿಷ, ಸಂಗೀತ ಮೊದಲಾದುವುಗಳ ಅಭ್ಯಾಸ ನಡೆಯುತ್ತದೆ. ಇಲ್ಲಿ ಓದಿದ ಮುದಗಲ್ಲು ಅಮರಪ್ರಶಾಸ್ತ್ರೀ, ಕಂದಗಲ್ಲು ಪರ್ವತಶಾಸ್ತ್ರೀ, ಹರಪನಹಳ್ಳಿ ಬಸವಲಿಂಗ ಶಾಸ್ತ್ರೀ, ಕೊಟ್ಟೂರು ರೇವಣ್ಣ ಶಾಸ್ತ್ರೀ ಮೊದಲಾದವರು ಘನವಿದ್ವಾಂಸರಾಗಿ ಮೆರೆದರು.

ಒಮ್ಮೆ ಮಧ್ಯರಾತ್ರಿಯಲ್ಲಿ ಓರ್ವ ವೃದ್ಧ ಮಾಹೇಶ್ವರರು ಕರಡೆಪ್ಪನವರ ಮನೆಗೆ ಬಂದು ಆ ಅಪರಾತ್ರಿಯಲ್ಲಿ ಶಿವಾರ್ಚನೆ ತೀರಿಸಿಕೊಂಡು ಧೋ ಎಂದು ಸುರಿಯುತ್ತಿರುವ ಮಳೆಯಲ್ಲಿಯೇ ಮರಿಸ್ವಾಮಿಗಳ ಮಠಕ್ಕೆ ಹೋಗುವೆವೆಂದು ಹೋಗಿಬಿಡುತ್ತಾರೆ. ಆದರೆ ಮರಿಸ್ವಾಮಿಗಳ ಮಠಕ್ಕೆನೂ ಅವರು ಹೋಗಿರಲಿಲ್ಲ. ತ್ರಿಕಾಲಜ್ಞಾನಿಗಳಾದ ಮರಿಸ್ವಾಮಿಗಳವರು ಇದರ ಇಂಗಿತವನ್ನರಿತು ಕರಡೆಪ್ಪನವರಿಗೆ, 'ಮಗನೆ, ಇನ್ನು ಮುಂದೆ ನಿನಗೆ ಅನೇಕ ವಿಪತ್ತುಗಳು ಒದಗುವುವು. ಅಧೀರನಾಗದೆ ಅವುಗಳನ್ನೆದುರಿಸಿ ಶಿವಸಾಯುಜ್ಯವನ್ನು ಹೊಂದು. ನಾವಿನ್ನು ಈ ಮರ್ತ್ಯದ ಮಣಿಹವನ್ನು ಮುಗಿಸುವೆವು' ಎಂದು ತಮ್ಮ ಮಠದ ಮುಂದಿನ ಮೂರು ಪೀಳಿಗೆಗಳ ಇತಿಹಾಸವನ್ನು ಮೊದಲೇ ತಿಳಿಸಿ ಶಾ.ಶ. ೧೭೬೪ ಶೋಭನ ಸಂ. ಆಷಾಢ ಶುದ್ಧತದಿಗೆಗೆ ಶಿವಯೋಗ ಸಮಾಧಿಯನ್ನೆತ್ತಿದುತ್ತಾರೆ. ಗುರು ಮಾತೆಗೂ ಗುರುಪುತ್ರನಿಗೂ ದುಃಖ ಉಕ್ಕಿಬರುತ್ತದೆ. ಆದರೂ ಗುರುವಿನ ಆಜ್ಞೆಯಂತೆ ಮುಂದಿನ ಮಣಿಹಕ್ಕೆ ಅಣಿಯಾಗುತ್ತಾರೆ.

ಒಬ್ಬೆಪೊರೆಯೆಂಬವರು ಮರಿಸ್ವಾಮಿಗಳವರ ಮಠ ಕಟ್ಟಿಸಲು ಪ್ರಾರಂಭಿಸುತ್ತಾರೆ. ಚೊಕ್ಕಲಿಂಗಂ ಮುದಲಿಯಾರ್ ಕಟ್ಟುವವರು.



ಕಂಬಳಿ ಸ್ವಾಮಿಗಳನ್ನು ಮತ್ತೆ ಕಳಿಸಿ ಮುಮ್ಮಡಿ ಕೃಷ್ಣರಾಜ ಒಡೆಯರು ಗುರುಮಾತೆ ನೀಲಗಂಗಮ್ಮನವರನ್ನು ಅರಮನೆಗೆ ಕರೆಸಿಕೊಂಡು ಮಣಿ ಮಕುಟಾದಿ ಕಾಣಿಕೆಗಳನ್ನು ಕೊಟ್ಟು ಕಳಿಸುತ್ತಾರೆ. ಬಳ್ಳಾರಿಯಲ್ಲಿದ್ದ ಭೈರಾಪುರ, ಅಲೂರು ಮೊದಲಾದ ಸ್ಥಳಗಳಲ್ಲಿಯೂ ಮರಿಸ್ವಾಮಿಗಳವರ ಮಠಗಳು ಒಡಮೂಡುತ್ತವೆ. ಅವರ ಬೆಳ್ಳೆಸ ಬೆಳ್ಳಿಂಗಳನಂತೆ ಎಲ್ಲೆಡೆಗೆ ಹರಡುತ್ತದೆ.

ಆದರೆ ಕರಡೆಪ್ಪನವರ ವಿಪತ್ಪರಂಪರೆ ಪ್ರಾರಂಭವಾಗುತ್ತದೆ. ಪತ್ನಿ ಗಂಗಾಬಿಕೆಯು ಪರಂಧಾಮವನ್ನೈದುತ್ತಾಳೆ. ಗುರುಮಾತೆಯ ಆಜ್ಞೆಯಂತೆ ಬಿದರಕೊಂತ ಗ್ರಾಮದ ಕರಿಬಸವಮ್ಮ ದೊಡ್ಡನಗೌಡರ ಪುತ್ರಿ ನೀಲಾಂಬಿಕೆಯ ಕೈಹಿಡಿಯುತ್ತಾರೆ. ಆದರೆ ಇದೊಬ್ಬ ಮಗ-ಮರಿಬಸವ—ಮೃತ ನಾಗುತ್ತಾನೆ! ವ್ಯವಹಾರದಲ್ಲಿ ನಷ್ಟ ಬರುತ್ತದೆ! ಸಾಲದುದಕ್ಕೆ ಸರ್ಕಾರಕ್ಕೆ ಒಮ್ಮೆಗೇ ಲಕ್ಷಗಟ್ಟಳೆ ಹಣ ಕಟ್ಟಬೇಕಾಗಿ ಬರುತ್ತದೆ! ಇನ್ನೇನು, ಕರಡೆಪ್ಪನವರು ಬೆಳಗಾದರೆ ಹಣ ಕಟ್ಟಬೇಕು, ಇಲ್ಲವೆ ಹೊಲಮನೆಗಳ ಲಿಲಾವಿಗೆ ಸಿದ್ಧರಾಗಬೇಕು. ಅಂದು ರಾತ್ರಿ ಗುರುದರ್ಶನವಾಗುತ್ತದೆ. ಗುರು ಅಭಯ ವನ್ನೀಯುತ್ತಾನೆ. ಮಾರನೆಯ ದಿನ ಹಣ ಕಟ್ಟಬೇಕಾಗಿಲ್ಲವೆಂಬ ಸರಕಾರದ ಕಾಗದ ಕೈಸೇರುತ್ತದೆ!

ಕರಡೆಪ್ಪನವರ ಕೊನೆಯ ಸತ್ವಪರೀಕ್ಷೆಯೂ ಸನ್ನಿಹಿತವಾಗುತ್ತದೆ. ರಾಕ್ಷಸ ಸಂವತ್ಸರದ ರಾಕ್ಷಸನಂತಹ ಬರಗಾಲ ಬರುತ್ತದೆ. ಎಲ್ಲಿಲ್ಲದಲೋ ಅನ್ನಾನ್ನ ಗತಿಕರಾಗಿ ನಿತ್ಯವೂ ಸಾವಿರಾರು ಜನರು ಕರಡೆಪ್ಪನವರ ಕೀರ್ತಿಯನ್ನು ಕೇಳಿ ಅವರ ಮನೆಗೆ ಬರತೊಡಗುತ್ತಾರೆ. ಕರಡೆಪ್ಪನವರು ಕಂಗೆಡದೆ ಅವರಿಗೆ ಪ್ರಸಾದ ಒದಗಿಸಲು ಟೊಂಕಕಟ್ಟೆ ನಿಲ್ಲುತ್ತಾರೆ. ನಿತ್ಯ ಹತ್ತು ಸಾವಿರ ಜನರಿಗೆ ಒಬ್ಬರೇ ಎಷ್ಟು ದಿನ ಊಟ ಮಾಡಿಸುವರು? ಅವರಲ್ಲಿದ್ದುಡೆಲ್ಲ ತೀರಿಹೋಗುತ್ತದೆ. ಆಗ ಯಾರಾರೋ ಅವರ ನೆರವಿಗೆ ಬರುತ್ತಾರೆ. ಕೆಲವು ತಿಂಗಳವರೆಗೆ ಹೀಗೆಯೇ ಅನ್ನ ಸಂತರ್ಪಣೆ ನಡೆಯುತ್ತದೆ. ಲಕ್ಷಾವಧಿ ಜನರು ಬರದ ದವಡೆಯೊಳಗಿಂದ ಪಾರಾಗಿ ಕರಡೆಪ್ಪನವರನ್ನು ಕೊಂಡಾಡುತ್ತ ಹೋಗುತ್ತಾರೆ.

ಕರಡೆಪ್ಪನವರು ಗುರುಗಳ ಆದೇಶದಂತೆ ಭಸ್ಮ ಮತ್ತು ಲಿಂಗಗಳ

ಕಣಜವೊಂದನ್ನು ಮಠದಲ್ಲಿ ಕಟ್ಟಿಸಿ ಶಾ.ಶ. ೧೭೯೭ ಯುವ ಸಂ. ಕಾರ್ತಿಕ ಶು. ೧೨ಕ್ಕೆ ಶಿವನಲ್ಲಿ ಬೆರೆಯುತ್ತಾರೆ. ತನ್ನ ದೇಹವ ಭೂಮಿಗಿತ್ತು, ತನ್ನ ಗುಣಗಳ ಪೌರರಿಗಿತ್ತು, ತನ್ನ ಸಚ್ಚರಿತ್ರವನ್ನು ಕಬ್ಬಿಗರಿಗಿತ್ತು, ತನ್ನ ಭಕ್ತಿಯನ್ನು ಪತ್ನಿಗಿತ್ತು, ತನ್ನ ಚಿತ್ತವನ್ನು ಮಂತ್ರಕ್ಕಿತ್ತು, ತನ್ನ ಆತ್ಮವನ್ನು ಗುರುವಿಗಿತ್ತು ಮರೆಯಾಗುತ್ತಾನೆ. ಇದಾದ ತರುವಾಯ ಶಾ.ಶ. ೧೮೦೨ ವಿಕ್ರಮ ಸಂ. ಭಾದ್ರಪದಮಾಸದಲ್ಲಿ ಮಹಾಸತಿ ನೀಲಗಂಗಮ್ಮನವರೂ ಲಿಂಗದಲ್ಲಿ ಬೆರೆಯುತ್ತಾರೆ. ಈ ಮೂವರು ಮಹಾನುಭಾವರ ಲಿಂಗಲೀಲಾ ವಿಲಾಸ ಮುಗಿದು ಬಳ್ಳಾರಿ ಭಣ ಭಣವೆನ್ನತೊಡಗುತ್ತದೆ. ಆದರೆ ಅವರ ಆತ್ಮಗಳ ಅಮರತೇಜಸ್ಸು ಇನ್ನೂ ಅಲ್ಲಿ ದಾರಿ ತಪ್ಪಿದವರ ಧ್ರುವತಾರೆ ಯಾಗಿ ಬೆಳಗುತ್ತಿದೆ.

---

# ಸಮ್ಯಕ್ ಜ್ಞಾನಿ ಸರ್ವಭೂಷಣ ಶಿವಯೋಗಿಗಳು

೧೭೯೫-೧೮೩೯

“ ಅದೇನಿ ಬುದ್ಧಿ ಬರಿತಾ ಇರೋದು ? ”

“ ಏನೋ ಒಂದು ತತ್ತ್ವಗ್ರಂಥ ಬರೆಯುತ್ತಿದ್ದೇನೆ ”

“ ಕನ್ನಡದಲ್ಲೋ ಸಂಸ್ಕೃತದಲ್ಲೋ ಬರೆಯೋದು ? ”

“ ಸಂಸ್ಕೃತದಲ್ಲಿ ಬರೆದರೆ ಬಹಳ ಜನರಿಗೆ ತಿಳಿಯುವದಿಲ್ಲ ಬುದ್ಧಿ, ಬಹಳ ಜನರು ಓದಿ ಆನಂದಿಸಲೆಂದು ಕನ್ನಡದಲ್ಲಿ ಬರೆಯುತ್ತಲಿದ್ದೇನೆ.”

“ ಕನ್ನಡದಲ್ಲಾದರೆ ನಿಜಗುಣವು ಬರೆದ ಕೈವಲ್ಯ ಪದ್ಧತಿ ಕಲ್ಪವೃಕ್ಷ ಇದ್ದಹಾಗೆ ಇದೆಯಲ್ಲ ? ಮತ್ತೆ ನೀವೇಕೆ ಬರೆಯುತ್ತೀರಿ ? ”

“ ನಾನು ಬರೆಯುತ್ತಿರುವುದೂ ಬೇರೆ ಅಲ್ಲ ಬುದ್ಧಿ ; ಆ ಕಲ್ಪವೃಕ್ಷಕ್ಕೆ ನಾನೊಂದು ಬಳ್ಳಿ ಹಬ್ಬಿಸುತ್ತಿದ್ದೇನೆ ಅಷ್ಟೆ.”

“ ಹೀಗೋ, ಹಾಗಾದರೆ ಸರಿ. ನಿಜಗುಣರ ಕಲ್ಪವೃಕ್ಷಕ್ಕೆ ತಮ್ಮದು ಕಲ್ಪವಲ್ಲರಿ. ಧನ್ಯ ಧನ್ಯ.”

ಈ ಸಂಭಾಷಣೆ ನಡೆದದ್ದು ಬೆಂಗಳೂರಿನಲ್ಲಿ—ಮೈಸೂರು ಜಿಲ್ಲಾ ನಂಜನಗೂಡು ತಾಲ್ಲೂಕು ಕಾರ್ಯಾಗ್ರಾಮದ ಪ್ರಭುಸ್ವಾಮಿಗಳು ಮತ್ತು ಸರ್ವಭೂಷಣ ಶಿವಯೋಗಿಗಳ ನಡುವೆ. ಒಬ್ಬರು ಲಿಂಗನಾಯಕನ ಹೆಚ್ಚಿಯ ಗುರುಕುಲದಲ್ಲಿ ಬಾಲಲೀಲಾ ಮಹಾಂತ ಶಿವಯೋಗಿಗಳ ಸಹಪಾಠಿಗಳಾಗಿದ್ದ ಮೈಸೂರು ಗವಿಮಠದ ಶಿವಬಸವಸ್ವಾಮಿಗಳ ಕೃಪಾಪಾತ್ರರು, ಇನ್ನೊಬ್ಬರು ಬೆಂಗಳೂರಿನ ತಿಪ್ಪಶೆಟ್ಟರ ಮಠದ ಗುರುಸಿದ್ಧಯತಿಗಳ ಕರಜಾತರು. ಈ ಗುರುಸಿದ್ಧಯೋಗಿಗಳು ಮೈಸೂರು ಚಾಮುಂಡಿ ಬೆಟ್ಟದ ಪಶ್ಚಿಮದ ತಪ್ಪಲಿನ ಗವಿಮಠದಲ್ಲಿ ಶಿವಾನುಭವ ಸಾನ್ರಾಜ್ಯನನ್ನಾಳುತ್ತಿದ್ದ ಶ್ರೀ ಮಹಾಲಿಂಗ ಸ್ವಾಮಿಗಳವರ ಕೃಪಾಪಾತ್ರರು.

ಇವರಿಬ್ಬರ ಸಮಾಗಮ ಕ್ರಿಯಾಜ್ಞಾನಸಮನ್ವಿತ ಭಕ್ತಿ ಮತ್ತು ಮೈರಾಗ್ಯಗಳ ಸಮಾಗಮದಂಡಿದ್ದಿತು. ಮುಂದೆ ಇವರಿಬ್ಬರ ಶಿವಾನುಭವ



ಗೋಸ್ಥಿಯೇ 'ಜ್ಞಾನಶತಕ' ವೆಂಬ ಸರ್ವಭೂಷಣರ ಸಂಸ್ಕೃತ ಸತ್ಕೃತಿ ಯಲ್ಲಿ ಪರ್ಯವಸಾನವನ್ನು ಹೊಂದಿತು. 'ಕೈವಲ್ಯ ಕಲ್ಪವಲ್ಲಿ' ಯನ್ನು ಕನ್ನಡ ತಾಯಿ ಅತ್ಯಾನಂದದಿಂದ ಸ್ವೀಕರಿಸಿದಳು; "ಜ್ಞಾನಶತಕ" ವನ್ನು ಸಂಸ್ಕೃತಮಾತೆ ಸಂತೋಷಾತಿಶಯದಿಂದ ಸ್ವೀಕರಿಸಿದಳು; ಎರಡನ್ನೂ ಮುಮುಕ್ಷುಗಳೆಲ್ಲ ನತಮಸ್ತಕರಾಗಿ ಸ್ವೀಕರಿಸಿದರು.

ಬೆಂಗಳೂರಿಗೆ ಒಂಬತ್ತು ಮೈಲು ದೂರದಲ್ಲಿರುವ ಚಿಕ್ಕಬಾಣಾವರ ಗ್ರಾಮದಲ್ಲಿದ್ದ ಕಾಯಕ-ಜೀವಿ ಮಲ್ಲಿಕಾರ್ಜುನಪ್ಪನವರು ತನ್ನ ಪುಣ್ಯಾಂಗನೆ ಚಿನ್ನಮ್ಮ\* ನೊಡನೆ ಬೆಂಗಳೂರಿಗೆ ಬಂದು ಬೆಳ್ಳಿ ಬಸವೇಶ್ವರ ದೇವಾಲಯದ ಸಮೀಪದಲ್ಲಿ ಒಂದು ಅಡಿಕೆ ಅಂಗಡಿಯನ್ನು ಆರಂಭಿಸಿದರು. ಅವರ ಐದನೆಯ ಮಗನೇ ಸಪ್ಪಯ್ಯ—ಮುಂದೆ ಸರ್ವಭೂಷಣ ಶಿವಯೋಗಿಯಾಗಿ ಮೆರೆದವ. ಅಲ್ಲಿ, ಮೈಸೂರಿನ ಅರಮನೆಯಲ್ಲಿ, ಮೈಸೂರಿನ ಪುನರೋದಯದ ಪ್ರತೀಕವಾಗಿ ಮುಮ್ಮಡಿ ಕೃಷ್ಣರಾಜ ಒಡೆಯರು ಕ್ರಿ.ಶ. ೧೭೯೪ ರಲ್ಲಿ ಹುಟ್ಟುತ್ತಾರೆ; ಬೆಂಗಳೂರಿನ ಬಾಣಾವಾರದವರ ಮನೆಯಲ್ಲಿ, ಶರಣಸನಾಜದ ಪುನರುತ್ಥಾನದ ಪ್ರತೀಕವಾಗಿ ಸರ್ವಭೂಷಣ ಶಿವಯೋಗಿಗಳು ಕ್ರಿ.ಶ. ೧೭೯೫ರಲ್ಲಿ ಹುಟ್ಟುತ್ತಾರೆ.

ಸಪ್ಪಯ್ಯ ಮೂರುವರ್ಷದವನಿದ್ದಾಗ ಒಂದು ಆಶ್ಚರ್ಯ ನಡೆಯುತ್ತದೆ. ತಿಪ್ಪಶೆಟ್ಟಿಯ ಮಠದ ಹಿತ್ತಲಿನ ಜಗುಲಿಯ ಮೇಲೆ ಸಪ್ಪಯ್ಯನನ್ನು ಕುಳ್ಳಿರಿಸಿ ತಾಯಿ ಶ್ರೀಗಳ ದರ್ಶನಕ್ಕೆ ಹೋಗುತ್ತಾಳೆ. ಇತ್ತ ಕಾಳಸರ್ವಪ್ರೊಂದು ಸಪ್ಪಯ್ಯನ ಕೊರಳು ಸುತ್ತಿ ಹೆಡೆಯೆತ್ತಿ ಆಡತೊಡಗುತ್ತದೆ. ಶ್ರೀಗಳು ನೋಡಿ ಸಂತಸಪಟ್ಟು 'ಇವನು ಸಪ್ಪಯ್ಯನಲ್ಲ, ಸರ್ವಭೂಷಣ' ಎನ್ನುತ್ತಾರೆ. ಅಂದಿನಿಂದ ಸಪ್ಪಯ್ಯನು ಸರ್ವಭೂಷಣನಾಗುತ್ತಾನೆ.

ಗುರುಸಿದ್ಧಯತಿಗಳಲ್ಲಿ ವಿದ್ಯಾಭ್ಯಾಸ ಮಾಡಿ ಸರ್ವಭೂಷಣರು ಅವರ ಶಿಷ್ಯರಾಗಿಬಿಡುತ್ತಾರೆ. ಮದುವೆಮಾಡಬೇಕೆಂಬ ಮಾತಾಪಿತ್ಯಗಳ

\* 'ಮಹದೇವಮ್ಮ' ಎಂದು ಶ್ರೀ ಬಿ. ಶಿವಮೂರ್ತಿ ಶಾಸ್ತ್ರಿಗಳವರು ಬರೆದಿದ್ದಾರೆ—“ವೀರಶೈವ ಮಹಾಪುರುಷರು—ಭಾಗ ೧”

ಮೂರನೆಯ ಮಗನೆಂದು ಇದೇ ಗ್ರಂಥದಲ್ಲಿ ಹೇಳಿದೆ.

ಸಂಕಲ್ಪ ವಿಕಲ್ಪವಾಗುತ್ತದೆ. ಹುಟ್ಟು ವಿರಾಗಿಗಳಾದ ಸರ್ವಭೂಷಣರು ಮದುವೆಯನ್ನು ನಿರಾಕರಿಸಿಬಿಡುತ್ತಾರೆ. ವಿರಕ್ತಾಶ್ರಮವನ್ನು ಸ್ವೀಕರಿಸಿ ಗುರುಗಳ ಅಪ್ಪಣೆ ಪಡೆದು ತಮ್ಮ ೨೨ ನೆಯ ವಯಸ್ಸಿನಲ್ಲಿ ದೇಶಾಟನೆಗೆ ಹೊರಡುತ್ತಾರೆ.

ಚಿತ್ರದುರ್ಗ, ದಾವಣಗೆರೆ, ಹರಿಹರ, ಹಾವೇರಿ, ಹಾನಗಲ್, ಹುಬ್ಬಳ್ಳಿ, ಕಾಶಿ, ಸೊನ್ನಲಾಪುರ, ಕೂಡಲಸಂಗಮ, ಹುನಗುಂದ, ಇಳಕಲ್, ಗುಳೇದಗುಡ್ಡ, ಕಪ್ಪಡಿ, ಬಾಗೇವಾಡಿ, ದುರದುಂಡೇಶ್ವರ, ಪಟ್ಟದಕಲ್ಲು, ಐಹೊಳೆ, ಶಿರೂರು, ಬಾಗಿಲಕೋಟೆ, ನರಗುಂದ, ಮುನವಳ್ಳಿ, ಸವದತ್ತಿ ಬೈಲಹೊಂಗಲ, ಗದಗು, ಸಂಗಮ, ಹಂಪೆ, ಕೊಪ್ಪಳ, ಯಾದವಗಿರಿ, ನಾರದಗಡ್ಡೆ, ಸುರಪುರ, ಬಳ್ಳಾರಿ, ಆದವಾನಿ, ರಾಯಚೂರು, ದೊಡ್ಡ ಬಾಣಾವರ, ಎಡೆಯೂರು, ಕಗ್ಗೇರಿ, ಸಿದ್ಧಗಂಗಿ ಇತ್ಯಾದಿ ಅನೇಕ ಸ್ಥಳಗಳನ್ನುವರು ಸಂದರ್ಶಿಸಿ ಬೆಂಗಳೂರಿಗೆ ಹಿಂದಿರುಗಿದರು.

ಈ ದೇಶ ಸಂಚಾರದಲ್ಲಿ ಶಿವಶರಣರ ಸ್ಥಾನಗಳನ್ನು ಅವರು ಸಂದರ್ಶಿಸಿ ಅವರ ಕರುಣೆಯನ್ನು ಕೋರಿದರು; ಗುರುಮಠಗಳಲ್ಲಿ ವಾಸಮಾಡಿ ಅವರ ಅನುಗ್ರಹವನ್ನು ಪಡೆದರು; ಅನೇಕರಿಗೆ ಅರಿವಿನ ಅನ್ನವನ್ನಿಕ್ಕಿ ಜ್ಞಾನ ದಾಸೋಹ ನಡೆಸಿದರು.

ಹನ್ನೆರಡು ವರ್ಷಗಳವರೆಗೆ ನಡೆದ ಈ ಪಾದಪರ್ಯಟನೆಯಲ್ಲಿ ನಡೆದ ಕೆಲವು ಮುಖ್ಯ ಘಟನೆಗಳನ್ನಾದರೂ ಇಲ್ಲಿ ವಿವರಿಸುವುದಕ್ಕಾಗಿದೆ. ಈ ಪ್ರವಾಸದಲ್ಲಿ ಚಿತ್ರದುರ್ಗದ ಬೃಹನ್ ಮಠ, ಹುಬ್ಬಳ್ಳಿಯ ಮೂರು ಸಾವಿರ ಮಠ ಇವೆರಡರ ಅಧಿಸತಿಗಳಿಂದಲೂ ಉತ್ತರಾಧಿಕಾರಿಯಾಗೆಂದು ಶ್ರೀ ಸರ್ವಭೂಷಣರಿಗೆ ಕರೆ ಬಂದಿತು. ಆದರೆ ಪರಮ ವೈರಾಗ್ಯ ಶೀಲರಾದ ಸರ್ವಭೂಷಣರು ಅಧಿಕಾರಕ್ಕೆ ಆಸೆಪಡಲಿಲ್ಲ.

ಬಾಗಿಲಕೋಟೆಯಲ್ಲಿದ್ದಾಗ ಒಮ್ಮೆ ಸರ್ವಭೂಷಣರು ಮಲಗಿದ್ದಾಗ ಪರೀಕ್ಷಿಸಲೆಂದು ಅವರ ಅಂಗದಿಂದ ಲಿಂಗವನ್ನು ಬೇರ್ಪಡಿಸಲು ಅವರ ಪ್ರಾಣವೂ ಅದರೊಡನೆ ಗಮಿಸಿತು. ಮತ್ತೆ ಕ್ರಿಯಾಮೂರ್ತಿಗಳನ್ನು ಕರೆದು ತಂದು ಪಾದೋದಕ ಪ್ರಸಾದ ಕ್ರಿಯೆಗಳಿಂದ ಲಿಂಗವು ಜೈತನ್ಯ ಹೊಂದಲು ಅವರ ಅಂಗವೂ ಪ್ರಾಣ ಪಡೆಯಿತು.

ಬಾಗಿಲಕೋಟೆ ಸೆಟ್ಟರು ಮಡಿದ ಮಡದಿಯೊಡನೆ ತನ್ನನ್ನೂ ಹುಗಿಯಿರೆಂದು ಹಲುಬುತ್ತಿದ್ದಾಗ ಸರ್ವಭೂಷಣರು ಅವರ ಮೋಹನಿರಸನೆ ಮಾಡಿದರು; ಒಂದು ಕೌಪೀನ ಬೇಡಿದಾಗ ಭಕ್ತರು ಎರಡು ಕೌಪೀನ ತಂದು ಕೊಡಲು, 'ಇನ್ನೊಂದನ್ನು ನಾನೆಲ್ಲಿ ಕಾಯಲಿ, ಕಾಪಾಡಲಿ?' ಎಂದು ಒಂದನ್ನೇ ಸ್ವೀಕರಿಸಿದರು; ಕಲಾದಗಿ ಹಿರಿಯಮಠದ ಮತ್ತು ಬೀಳಗಿ ಹಿರಿಯಮಠದ ಪಟ್ಟಾಧ್ಯಕ್ಷರಿಗೆ ವೀರಶೈವನಿಜಾಚರಣೆಯ ಮರ್ಮವನ್ನು ತಿಳಿಸಿದರು.

ಅನಂತಪುರ ಜಿಲ್ಲಾ ಗುತ್ತಿ ತಾಲ್ಲೂಕಿನ ಉರವಕೊಂಡದ ಗವಿ ಮಠಕ್ಕೆ ಶ್ರೀ ಸರ್ವಭೂಷಣ ಶಿವಯೋಗಿಗಳು ಆಗಮಿಸಿದಾಗ ಅಲ್ಲಿ ಮಹಾ ತಪಸ್ವಿಗಳಾದ ಶ್ರೀ ಕರಿಬಸವ ಸ್ವಾಮಿಗಳವರು ಅಧಿಪತಿಗಳಾಗಿದ್ದರು. ಶ್ರೀ ಸರ್ವಭೂಷಣರ ದಿವ್ಯ ತೇಜಸ್ಸನ್ನೂ, ಜ್ಞಾನ ಸಂಪತ್ತನ್ನೂ ಕಂಡು ಸಂತೋಷಭರಿತರಾದ ಅವರು ಸರ್ವಭೂಷಣರ ಶಿವಯೋಗಾನುಷ್ಠಾನಕ್ಕಾಗಿ ತಮ್ಮ ಗವಿಮಠದ ಬಲಭಾಗದಲ್ಲಿ ಒಂದು ಚಿಕ್ಕ ಮಠವನ್ನು ಪ್ರತ್ಯೇಕವಾಗಿ ಕಟ್ಟಿಸಿಕೊಟ್ಟರು. ಇಂದಿಗೂ ಅದಕ್ಕೆ 'ಸಪ್ತಣ್ಣಾರ್ಯರ ಗವಿ' ಎಂದು ಹೆಸರು. ಗವಿಮಠದಲ್ಲಿ ಸರ್ವಭೂಷಣರು ಪ್ರಾರಂಭಿಸಿದ 'ವಿದ್ಯಾನಿಧಿ' ಯೆಂಬ ಹೆಸರಿನ ಪ್ರಾಚೀನ ಗ್ರಂಥಸಂಗ್ರಹಾಲಯವು ಇಂದಿಗೂ ಪರಿಶೋಭಿಸುತ್ತಿದೆ.

ಸರ್ವಭೂಷಣರು ಶ್ರೀಶೈಲಕ್ಕೆ ಹೋದಾಗ ಅಲ್ಲಿ ಅವರ ತೇಜಃಪುಂಜ ವ್ಯಕ್ತಿತ್ವಕ್ಕೆ ಅನೇಕರು ಅನುಯಾಯಿಗಳಾದರು. ಅವರಲ್ಲಿ ಶ್ರೀಫಾಲ ಲೋಚನರು ಪ್ರಮುಖರು.-ಅವರು ಸರ್ವಭೂಷಣರ ಶಿಷ್ಯೋತ್ತಮರೆನಿಸಿ ಅವರ ತರುವಾಯ ಸರ್ವಭೂಷಣಮಠಾಧಿಕಾರಿಗಳಾದರು. "ಶ್ರೀಗಿರಿಯ ಸುಕ್ಷೇತ್ರಕೆಂದು ಹೋಗಿ ಯಾತ್ರೆಯ ಮಾಡಿ ಬಂದೆ! ಶ್ರೀಗಿರಿಯು ಶರೀರದೊಳಗುಂಟು! ಓಂ ಶ್ರೀ ಗುರುಸಿದ್ಧ! ಯೋಗಿ ಜನರಿಗೆ ಮರ್ಮವು ಬೇರುಂಟು," ಎಂದು ಹಾಡುಕಟ್ಟಿ ಶ್ರೀಶೈಲದ ತುಟ್ಟ ತುದಿಯ ಮೆಟ್ಟಿ ಶ್ರೀ ಸರ್ವಭೂಷಣರು ಹಾಡಿದಾಗ ಕೆಳಗಿನ ಕಂದರಗಳೆಲ್ಲ ಮಾರ್ದನಿಗೊಟ್ಟಿರಬೇಕು. ಅವರು ಸಂಗೀತದಲ್ಲಿಯೂ ಬಲ್ಲಿದರಾಗಿದ್ದರು. ಯೋಗಿ, ಕವಿ, ಸಂಗೀತಜ್ಞ, ಸ್ಫುರದ್ರೂಪಿ-ಇನ್ನೇನುಬೇಕು ?



ಹೀಗೆಯೇ ಹಂಪೆಯಲ್ಲಿ ಶ್ರೀ ವಿರೂಪಾಕ್ಷನ ರಥೋತ್ಸವವನ್ನು ನೋಡುತ್ತಾ “ತೇರು ಸಾಗಿತಮ್ಮಾ ನೋಡಿರೆ | ಈ ದೇಹವೆಂಬ | ತೇರು ಸಾಗಿತಮ್ಮಾ ನೋಡಿರೆ” ಎಂದು ಹಾಡಿದರು. ಎಲ್ಲಿ ಯಾವ ಕ್ಷೇತ್ರ ನೋಡಿದರೂ ಆ ಕ್ಷೇತ್ರ ಶರೀರದಲ್ಲಿಯೂ ಇದೆಯೆಂಬ ಭಾವ ಬಲಿಯಿತು. ಈ ಕ್ಷೇತ್ರಯಾತ್ರೆಯ ಫಲವೇ ಈ ಹಾಡೆಂದು ತೋರುತ್ತದೆ:

ಕಾಣರಲ್ಲಾ ಶಿವನ ಕಾಣರಲ್ಲಾ  
ಕ್ಷೋಣಿಯ ಸರ್ವಕ್ಷೇತ್ರವ

ತಿರುಗಿ ಬೆಂದು ಬೆಂಡಾಗಿ ನರರು || ಪಲ್ಲವಿ ||

ತನುವೆ ಪಂಪಾ ಕ್ಷೇತ್ರ ತನ್ನ

ಮನವೆ ದೇವಸ್ಥಾನವಲ್ಲಿ

ಮಿನುಪ ಜೀವನೆ ವಿರೂಪಾಕ್ಷೇಶ

ನೆನಿಪ ಸನ್ಮುಖಾನವ ಮರೆದು

ಕಾಣರಲ್ಲಾ ಶಿವನ...

ಕೆಂಗಳ ಮಧ್ಯವೆ ಕಾಶೀಸ್ಥಳವು

ಶೃಂಗಾಟಕವೆ ಪಂಚಕ್ರೋಶ

ತುಂಗ ಪ್ರಣವವೆ ಶ್ರೀ ವಿಶ್ವೇಶ.

ಲಿಂಗವೆಂಬುವೀ ಮರ್ಮವ ಮರೆದು.

ಕಾಣರಲ್ಲಾ ಶಿವನ...

ಶಿರವೆ ಶ್ರೀಗಿರಿ ಗುರು ಸಿದ್ಧೇಶ್ವರ.

ನಿರವು ಬ್ರಹ್ಮ ರಂಧ್ರವೆ ಗುಡಿಯು

ಮೆರೆವ ಜ್ಯೋತಿಪ್ರಭೆಯ ಮಲ್ಲೇ-

ಶ್ವರನೆಂಬುವ ಭಾವವ ಮರೆದು.

ಕಾಣರಲ್ಲಾ ಶಿವನ...

ಈ ಪರಮೋನ್ನತ ಸ್ಥಿತಿಗೆ ಮುಟ್ಟಿದ ಸರ್ವಭೂಷಣರು ಸುರಪುರದ ಸಮೀಪದಲ್ಲಿದ್ದ ಹೊಲೆಯರ ಬಾವಿಯೊಂದರಲ್ಲಿಯೇ ಮುಖಮಜ್ಜನಾದಿಗಳನ್ನು ಮುಗಿಸಿದುದೂ, ಸುರಪುರ ದೊರೆಯ ಮಂತ್ರಿ ಲಿಂಗಣ್ಣನವರು ಪ್ರನಾದವಾಯಿತೆಂದಾಗ ಪ್ರನಾದವೇನೂ ಘಟಿಸಿಲ್ಲ, ಈ ಬಾವಿ ತೀರ್ಥವಾಯಿತೆಂದುದೂ ಅಚ್ಚರಿಯಲ್ಲ. “ಹೊಲೆಯರ ಬಾವಿಯಲ್ಲೊಂದು ಎಲುವು ನೆಟ್ಟಿದ್ದರೆ ಹೊಲೆ ಹೊಲೆಯೆಂಬುದೀ ಲೋಕವೆಲ್ಲ. ಹಲವು ಎಲುವುಳ್ಳ ಬಾಯಲಿ ಅಲವಾದುದ ನುಡಿದೊಡೆ ಹೊಲೆಯರ ಬಾವಿಗಿಂತ ಕರ ಕಷ್ಟ ಕಾಣಾ” ಎಂಬ ಶರಣ ಮಾರ್ಗಾನುಯಾಯಿಗಳಲ್ಲವೆ ಅವರು ?

ಬಳ್ಳಾರಿಯಲ್ಲಿ ಮರೆಯಲಾಗದ ಘಟನೆಯೊಂದು ನಡೆಯಿತು. ಸರ್ವ ಭೂಷಣರು ತಮ್ಮ ದಿನಚರಿಯಂತೆ ಮನೆಯೊಂದರ ಮುಂದೆ ನಿಂತು ಅಂದಿನ ಶಿವಾರ್ಚನೆಗೆ ಅನುಕೂಲ ಮಾಡಿಕೊಡಬೇಕೆಂದು ಆ ಮನೆಯವರನ್ನು ಕೇಳಿಕೊಂಡರು. ಆ ಮನೆಯ ಯಜಮಾನ ತೀರಿಹೋದ ಕಾರಣ ಆತನ ಹೆಂಡತಿಯು ಈ ಮಹಾನುಭಾವರ ದಿವ್ಯತೇಜಸ್ಸಿಗೆ ಬಾಗಿ ಭಕ್ತಿಯಿಂದ ಸತ್ಕರಿಸಿದಳು. ಆಕೆಯ ಅಸೀಮಭಕ್ತಿಯ ಬಿನ್ನಹದಂತೆ ಸರ್ವ ಭೂಷಣರು ನಾಲ್ವರು ದಿನಗಳವರೆಗೆ ಆ ಮನೆಯಲ್ಲಿಯೇ ಶಿವಾರ್ಚನೆ ನಡೆಸಿದರು. ನಿಂದಕರ ನಾಲಗೆಗಳು ಚಿಗುರಿದುವು. ಆ ಸಾಧ್ವಿ ಈ ಶಿವಯೋಗಿಗಳ ಬಗ್ಗೆ ಸಲ್ಲದ ಸೊಲ್ಲಗಳನ್ನಾಡತೊಡಗಿದರು. ಅವನ್ನು ಕೇಳಿದ ಆ ಸಾಧ್ವಿಯೇ ವ್ಯಥೆಯಿಂದ ಶಿವಯೋಗಿಗಳಿಗೆ ಆ ಸುದ್ದಿಯನ್ನು ಅರುಹಿದಳು. ಜನಗಳ ಮೂಢತನವನ್ನು ಕಂಡು ಶಿವಯೋಗಿಗಳಿಗೆ ಕನಿಕರ ಉಂಟಾಯಿತು.

“ಹೆಣ್ಣಿಗಿಚ್ಛಿಸುವರೆ ಮೂಢಾ|| ಇದನು  
ಕಣ್ಣು ಕಿವಿ ಮೈಗಳಿಂ ಸೋಂಕ ಬೇಡಾ”

ಎಂಬ ಹಾಡನ್ನು ಹಾಡುತ್ತ ಹೊರಬಿದ್ದು ಹೊರಟು ಹೋದರು. ಸ್ವಲ್ಪ ದೂರ ಹೋಗಿರಬೇಕು ಸರ್ವಭೂಷಣರು ಅಷ್ಟರಲ್ಲಿಯೇ ಅವರನ್ನು ಕುರಿತು ಕುಹಕವನ್ನು ನುಡಿದವರಿಗೆಲ್ಲ ವಾಂತಿ ಭೇದಿ ಪ್ರಾರಂಭವಾಗಿ ಒಬ್ಬೊಬ್ಬರೇ ಪ್ರಾಣ ಬಿಡತೊಡಗಿದರು. ಊರವರೆಲ್ಲರೂ ಓಡಿಹೋಗಿ ಶಿವಯೋಗಿಗಳ ಪಾದಗಳಿಗೆರಗಿ ಕ್ಷಮೆಯನ್ನು ಕೋರಿ ಅವರನ್ನು ಮತ್ತೆ ಬಳ್ಳಾರಿಗೆ ಬರಲು ಪ್ರಾರ್ಥಿಸಿಕೊಂಡರು.

ಇಂಥ ಅನರ್ಥ ಉಂಟಾದೀತೆಂದು ಕನಸಿನಲ್ಲಿಯೂ ಎಣಿಸಿರಲಿಲ್ಲ ಸರ್ವಭೂಷಣರು. ತಮ್ಮ ದೂಷಕರೇ ಆಗಲೊಲ್ಲರೇಕೆ, ಅವರಿಗೇಕೆ ಇಂಥ ಭಯಂಕರ ಬೇನೆ ಬಂದಿತೆಂದು ಮರುಗಿ ತಕ್ಷಣವೇ ಬಳ್ಳಾರಿಗೆ ಪುನರಾಗಮಿಸಿದರು. ಆ ಕ್ಷಣವೇ ಎಲ್ಲರ ಬೇನೆ ಬಯಲಾಯಿತು. ಮತ್ತೆ ಎಲ್ಲರ ಅಪೇಕ್ಷೆಯಂತೆ ಶಿವಯೋಗಿಗಳು ಆ ಸಾಧ್ವಿಯ ಮನೆಯಲ್ಲಿಯೇ ಮೂರು ತಿಂಗಳುಗಳವರೆಗೆ ಶಿವಪೂಜೆ ನಡೆಸಿದರು. ಕೊನೆಗೆ ಆಕೆಯು ತನ್ನಲ್ಲಿದ್ದ ಹದಿನಾರು ಸಾವಿರ ರೂಪಾಯಿಗಳನ್ನು ಶಿವಯೋಗಿಗಳಿಗೆ ಕಾಣಿಕೆಯಾಗಿ

ಅರ್ಪಿಸಿದಳು. ಆ ಹಣವನ್ನವರು ಅಲ್ಲಿಯ ಓರ್ವ ಶ್ರೀಮಂತರಾದ ರೊಟ್ಟಿ ವಿರೂಪಾಕ್ಷಪ್ಪನವರಲ್ಲಿಯೇ ಇಟ್ಟು ಅಪೇಕ್ಷಿಸಿದಾಗ ಕಳಿಸಿರೆಂದು ಹೇಳಿ ಮುಂದೆ ನಡೆದರು.

ದಾರಿಯಲ್ಲಿ ದೊಡ್ಡ ಬಾಣಾವರದ ಸಿದ್ಧಮಲ್ಲಪ್ಪ ಶರಣರನ್ನು ಕಾಣಲು ಹೋದರು. ಅವರು ಆರೂಢ ಮಾರ್ಗಿಗಳು. ಅವರ ಅಂಗದಮೇಲೆ ಲಿಂಗವಿಲ್ಲದುದನ್ನು ಕಂಡು ಸರ್ಪಭೂಷಣರು 'ಅರಿವನರಿದಿಹೆನೆಂದು ಕ್ರಿಯೆಯ ಬಿಡಲಾಗ' ದೆಂಬ ಶರಣ ತತ್ವವನ್ನು ಅವರಿಗೆ ತಿಳಿಸಿ ಮುಂದೆ ಸಾಗಿದರು.

ಎಡೆಯೂರು, ಕಗ್ಗಿರೆ ಹಾಗೂ ಸಿದ್ಧಗಂಗೆಗಳಿಗೆ ಹೋಗಿ ಅಲ್ಲಿ ಮಹಾ ಮಹಿಮೆ ಶ್ರೀ ತೋಂಟದ ಸಿದ್ಧಲಿಂಗೇಶ್ವರರಿಗೆ ತಮ್ಮ ಭಕ್ತಿಯ ಮುಡಿಪನ್ನು ಸಲ್ಲಿಸಿ ಸರ್ಪಭೂಷಣರು ಬೆಂಗಳೂರಿಗೆ ಮರಳಿದರು. ಗುರುಗಳಾದ ಗುರು ಸಿದ್ಧಯತಿಗಳಿಗೂ ಭಕ್ತಸಮಾಜಕ್ಕೂ ಆನಂದ ಉಕ್ಕೇರಿತು. ಗುರುಗಳಿಗೆ ಶಿವನ ಅಪ್ಪಣೆ ಬಂದಿತು. ತಂದೆ ಮೊದಲೇ ಕಾಲವಾಗಿದ್ದರು. ಈಗ ಸರ್ಪ ಭೂಷಣರ ಶಿವಾರಾಧನೆಗೆ ಮಹಾಪೂರ ಬಂದಿತು. ಗ್ರಂಥಾವಲೋಕನ, ಶಿವಾನುಭವ ಪ್ರವಚನ, ಗ್ರಂಥಲೇಖನ ಕಾರ್ಯಗಳು ಭರದಿಂದ ನಡೆದುವು. ಅವರ ಕೀರ್ತಿ ದಶದಿಕ್ಕುಗಳಲ್ಲಿ ಹಬ್ಬಿತು; ಅವರ ಶಿಷ್ಯಕೋಟಿ ದಿನದಿನಕ್ಕೆ ಬೆಳೆಯಿತು. ಅವರಿಗಾಗಿ ಪ್ರತ್ಯೇಕ ಮಠದ ಕಟ್ಟಡದ ಕಾರ್ಯವೂ ಓಂಕಾರೇಶ್ವರ ದೇವಾಲಯದ ನಿರ್ಮಾಣ ಕಾರ್ಯಗಳೂ ಪ್ರಾರಂಭ ವಾದುವು—ಫಾಲಲೋಚನರ ನೇತೃತ್ವದಲ್ಲಿ.

ಆದರೆ ಮಠದ ಕಾರ್ಯ ಮುಗಿದ ಮೊದಲೇ ಸರ್ಪಭೂಷಣರಿಗೆ ನಾಗ ಭೂಷಣ ಶಿವನ ಕರೆಬಂದಿತು. ಒಂದು ದಿನ ನಡುಹಗಲಿನ ಉರಿಬಿಸಿಲಿನಲ್ಲಿಯೇ ನಿಂತು ಮಠದ ಕಟ್ಟಡದ ಮೇಲ್ವಿಚಾರಣೆ ಮಾಡುತ್ತಿದ್ದ ಶಿಷ್ಯ ಫಾಲಲೋಚನರನ್ನು ಕಂಡು ಶಿವಯೋಗಿಗಳಿಗೆ ಕನಿಕರ ಉಂಟಾಯಿತು. “ಇನ್ನೊಂದು ವಾರದೊಳಗೆ ಈ ಮಠದ ಕಳಸವೇ ಕಳಚಿ ಬೀಳುವುದಿದೆ. ನೀವೇಕೆ ಸುಮ್ಮನೆ ಶ್ರಮ ಪಡುತ್ತಿರುವಿರಿ?” ಎಂದು ನುಡಿದರು.

ಕಾರ್ಯದ ಪ್ರಭು ಸ್ವಾಮಿಗಳೂ ಫಾಲಲೋಚನರೂ ಈ ಮಾತಿನ ಮರ್ಮವನ್ನರಿತು ಕಳವಳಿಸಿ ಕಂಗೆಟ್ಟರು. ಆದರೆ ಅವರ ಕಳವಳದಿಂದ ಆಗುವುದೇನೂ ತಪ್ಪಿಲ್ಲ. ಕ್ರಿ. ಶ. ೧೮೩೯ರಲ್ಲಿ ಒಂದು ಸಂಜೆ. ಅಂದು ಶ್ರೀ



ಸರ್ವಭೂಷಣರೂ ಅಸ್ತಂಗತರಾಗುವರೆಂಬುದನ್ನರಿತ ಸಂಜೆಯ ಸೂರ್ಯನು ತಳಮಳದಿಂದ ಕಾಯ್ದು ಕೆಂಪಾಗಿ ತಾನೂ ಅಸ್ತಂಗತನಾಗುತ್ತಲಿದ್ದಾನೆ. ಸರ್ವಭೂಷಣರು ಅಂದಿನ ಪ್ರದೋಷಕಾಲದ ಪೂಜೆಗೆ ಕುಳಿತುಕೊಳ್ಳುತ್ತಾರೆ. ಮತ್ತೆ ಮೇಲೇಳುವುದಿಲ್ಲ. ಲಿಂಗಪೂಜೆ ಮಾಡುತ್ತ ಮಾಡುತ್ತ ತಾವೂ ಲಿಂಗವಾಗಿ ಬಿಡುತ್ತಾರೆ. ಕೇವಲ ೪೫ ವರ್ಷಗಳ ವಯಸ್ಸಿನಲ್ಲಿ ಕನ್ನಡ ನಾಡನ್ನೆಲ್ಲ ತೊಳಗಿ ಬೆಳಗಿದ ಈ ಸಮ್ಯಕ್ ಜ್ಞಾನಜ್ಯೋತಿ ವಿಶ್ವ ಜ್ಯೋತಿಯಲ್ಲಿ ಲೀನವಾಗಿಬಿಡುತ್ತದೆ.

ಅವರ ಅಂತ್ಯಕಾಲದಲ್ಲಿಯೂ ಒಂದು ಅದ್ಭುತ ನಡೆಯುತ್ತದೆ. ಶಿವಯೋಗಿಗಳ ಶಿಷ್ಯವೃಂದದಲ್ಲಿ ಇಬ್ಬರಾದ ಗುಡೇಮಾರನಹಳ್ಳಿ ಮಲ್ಲಿಕಾರ್ಜುನಪ್ಪ ಮತ್ತು ರೊಟ್ಟಿರುದ್ರಪ್ಪ ಎಂಬವರು ಬೆಂಗಳೂರಿಗೆ ಸುಮಾರು ೪೦-೪೫ ಮೈಲಿಗಳ ದೂರವಿರುವ ಮೊರಳೆ ಎಂಬ ಗ್ರಾಮದಲ್ಲಿದ್ದರು-ಆ ದಿನ. ಅಲ್ಲಿಯೂ ಒಬ್ಬ ಮಹಾತ್ಮರಿದ್ದರು ಆಗ. ಅವರ ಹೆಸರು ಹುಚ್ಚಪ್ಪಸ್ವಾಮಿ. ಅವರಂದು ಶಿವಪೂಜೆಗೆ ಕುಳಿತಾಗ ಸರ್ವಭೂಷಣರು ದಿವ್ಯ ವಿಮಾನಾರೂಢರಾಗಿ ಕೈಲಾಸಕ್ಕೆ ಹೊರಟ ದೃಶ್ಯ ಅವರಿಗೆ ತಮ್ಮ ಕರದಿಷ್ಟಲಿಂಗದಲ್ಲಿಯೇ ಕಾಣಿಸಿತು. 'ಧನ್ಯ, ಸಪ್ತಣ್ಣಾ, ನೀನೇ ಧನ್ಯ' ಎಂಬ ಉದ್ಗಾರ ಅವರ ಮುಖದಿಂದ ಹೊರಟಿತು. ಆಗಲೇ ಅವರೂ ಈ ಶಿಷ್ಯರೂ ಬೆಂಗಳೂರಿಗೆ ಶ್ರೀ ಸರ್ವಭೂಷಣರ ಅಂತ್ಯದರ್ಶನಕ್ಕಾಗಿ ಹೊರಟರು. ಶ್ರೀ ಸರ್ವಭೂಷಣರ ದೇಹವನ್ನು ಸಮಾಧಿಯಲ್ಲಿಟ್ಟು ಮಂಗಳಾರತಿಯನ್ನು ಬೆಳಗುವ ಸಮಯಕ್ಕೆ ಸರಿಯಾಗಿ ತಲ್ಪಿದರು. ಅಂತ್ಯದರ್ಶನ ಪಡೆದರು.

ಸರ್ವಭೂಷಣರಿಗೆ ಶಿವದರ್ಶನ ಎಂದೋ ಆಗಿ ಹೋಗಿದ್ದಿತು. ಆ ಆನಂದವೇ ಈ ಗೀತೆಯಾಗಿ ಹೊಮ್ಮಿದೆ:

ರಾಗ-ಮಧುಮಾಧವಿ

ಮುನ್ನ ನಾನೇನು ಪುಣ್ಯಗಳ ಮಾಡಿದೆನೊ

ನನ್ನ ನಿಜವ ನಾನೇ ತಿಳಿಕೊಂಡೆನಲ್ಲಾ

|| ಪಲ್ಲವಿ ||

ಶರವೆ ನಾನೆಂದು ದೃಢದಿಂದೆ ನೆರೆನಂಬಿ

ಪರವಸ್ತುವನು ಮುನ್ನ ಮರೆದಿದರ್ ತೆರದಿ

ಶರವ ಮರೆದೀಗ ಕರಣತ್ರಯದೆ ನಾನೆ

ಪರವೆಂಬ ನಂಬುಗೆ ಕರಿಗೊಂಡಿತಲ್ಲಾ

|| ೧ ||

ನಾನಾ ಗೋವುಗಳ ಹಾಲೊಂದೆ ರೂಪಾದಂತೆ  
 ನಾನಾ ವ್ಯಕ್ತಿಗಳಲ್ಲಿ ಪರಿಪೂರ್ಣನಾಗಿ  
 ನಾನಿರ್ಪೆ ಹಾನಿವೃದ್ಧಿಯು ದೇಹಕಹುದೆನ್ನೊ  
 ಳೇನಿಲ್ಲವೆಂಬೂಹೆ ತಲೆದೋರಿತಲ್ಲಾ

|| ೨ ||

ಬಯಲೊಳು ಮನೆಗಳುದಿಸಿ ಬಿದ್ದು ಹೋಗಲಾ  
 ಬಯಲೇನು ಕೆಡದಂತೆ ಕಮಲಜಾಂಡಗಳು  
 ಲಯಿಸುದಿಸುದಿಸಿ ಲಯಿಸುವೆನ್ನೊಳು ನಾನು  
 ಲಯಿಸೆನೆಂಬುವ ಬುದ್ಧಿ ಕುಡಿಸಾಗಿತಲ್ಲಾ

|| ೩ ||

ಕುರಿಯ ಹೊತ್ತದನು ಮರೆದು ಸುತ್ತಲರಸುವ  
 ಕುರುಬನಂದದೊಳದ್ರಿ ಗುಹೆ ಗುಲ್ಮಗಳೊಳು  
 ಅರೆ ಹುಚ್ಚರರಸಿ ಕಾಣದ ವಸ್ತು ಸರ್ವತ್ರ  
 ವಿರುವುದೆಂಬರಿವೆನ್ನೊಳಡಿಯಿಟ್ಟಿತಲ್ಲಾ

|| ೪ ||

ಕುರುಡರಾನೆಯ ಮುಟ್ಟಿ ಮನಕೆ ಬಂದಂದದಿಂ  
 ದರಿವಂತೆ ಷಣ್ಮತಸ್ಥರು ಬೇರೆ ಬೇರೆ  
 ಬರೆವ ಕಲ್ಪನೆಯ ಮೀರಿದ್ ವಸ್ತುವು ತಾನೆ  
 ಗುರುಸಿದ್ಧನೆಂಬಾಸ್ಥೆ ಯಳವಟ್ಟಿತಲ್ಲಾ

|| ೫ ||

ಇದು ಸಮ್ಯಕ್ ಜ್ಞಾನದ ಸಾರ ಸರ್ವಸ್ವವಲ್ಲವೆ?

ಗೀತಾದಿ ಮೋಹನಕಲಾ ಜಠರಾವನಾಯ  
 ತರ್ಕಾದಿ ಧೋರಣ ಕಲಾ ಜನಗೌರವಾಯ  
 ವೇದಾದಿ ಪಾವನಕಲಾ ಪರಭಾವುಕಾಯ  
 ತತ್ವಾವಬೋಧನಕಲಾ ಭವತೇವೈವ್ಯತಾಯ—

ಗಾಯನಾದಿ ಮೋಹನಕಲೆಗಳು ಉದರ ಪೋಷಣೆಗಾಗಿ, ತರ್ಕಾದಿ  
 ಧೋರಣಕಲೆಗಳು ಜನಗೌರವಕ್ಕಾಗಿ, ವೇದಾದಿ ಪಾವನಕಲೆಗಳು ಪರ  
 ಲೋಕ ಸುಖಕ್ಕಾಗಿ, ತತ್ವಾವಬೋಧನ ಕಲೆ ಮಾತ್ರ ಅಮೃತತ್ವಕ್ಕಾಗಿ-  
 ಎಂದು ಜ್ಞಾನಶತಕದಲ್ಲಿ ಉದ್ಘೋಷಿಸಿರುವ ಸರ್ವಭೂಷಣರು ಪ್ರಸ್ಥಾನ-  
 ತ್ರಯಕಾಂತಾರವನ್ನು ಪ್ರವೇಶಿಸಲು ಸಾಮರ್ಥ್ಯವಿಲ್ಲದ ಸಾಮಾನ್ಯರಿಗಾಗಿ  
 ಸಾಮಾನ್ಯರ ನುಡಿಯಲ್ಲಿಯೇ ತತ್ವ ಪ್ರಕಾಶವನ್ನು ಬೀರಿ ಹೋಗಿದ್ದಾರೆ.

ಇದು ಅಬಲೆಯರಿಗಾಗಿ:—

### ರಾಗ-ಎರಕಲಕಾಂಬೋಧಿ

“ಅನುಭಾವದಡುಗೆಯ ಮಾಡಿ | ಅದ-

ಕ್ಕನುಭಾವಿಗಳು ಬಂದು ನೀನೆಲ್ಲ ಕೂಡಿ

|| ಪ ||

ತನುವೆಂಬ ಭಾಂಡವ ತೊಳೆದು | ಕೆಟ್ಟ

ಮನದ ಜಂಜಡವೆಂಬ ಮುಸುರೆಯ ಕಳೆದು

ಘನವೆಂಬ ಮನೆಯನೆ ಬಳಿದು | ಅಲ್ಲಿ

ಬಿಡುಗು ತ್ರಿಗುಣವೆಂಬುವೊಲೆಗುಂಡ ತುಳಿದು ||

ಇದು ಗರಡಿ ಸಾಧಕರಿಗಾಗಿ—

ತನುವೆಂಬ ಗರಡಿಯೊಳನುಭವಧೀರರು

ಘನಯೋಗ ಸಾಧನೆಯನು ಮಾಡಿರೊ

ಮನುಜರೊಲಿವ ನಿಮ್ಮ ಬಿಡುಗು ಸಾಧನೆಯಿಂದೆ

ಜನನ ಮರಣವಾಜಿ ಓಡುವುವೆ ?

|| ಪ ||

ಸ್ಥಿರಬುದ್ಧಿಯೆಂದೆಂಬ ಸಮನಾದ ನೆಲದೊಳು

ಗುರುಬೋಧೆಯೆಂಬ ದಂಡೆಗಳನೊತ್ತಿ

ಪರತತ್ತ್ವವಿವರದ ಬಸಿಗಳನೆ ಹಾಕು-

ತರಿವೆಂಬ ಕೊಣತವನೊತ್ತಿಕಟ್ಟಿ

|| ೧ ||

ಇದು ನೇಗಿಲಯೋಗಿಗಳಿಗಾಗಿ—

ಶರೀರವೆಂದೆಂಬುವ ಹೊಲನ ಹಸನಮಾಡಿ

ಪರತತ್ತ್ವ ಬೆಳೆಯನೆ ಬೆಳೆದುಣ್ಣಿರೋ

|| ಪ ||

ಇದು ಧನಿಕರಿಗಾಗಿ—

ಏಕೆ ಧನವಿದು ಲೋಭವನು ಮಾಳ್ವೆ ಎಲೆಮನುಜ

ಸಾಕು ನಿನಗಿದರಿಂದಲೇನು ಫಲವಹುದು ?

|| ಪ ||

ಇದು ಬೇಟೆಗಾರರಿಗೆ—

ಕಾಯಕಾಂತಾರವ ಹೊಕ್ಕು ಬೇಟೆಯನಾಡಿ

ಮಾಯಾ ಮೋಹದ ಮೃಗಗಳ ಕೊಲ್ಲಿರೋ ||

ಇದು ಮೊಸರು ಕಡೆವಾಕೆಗೆ—

ಕಡೆದು ಸಾರವ ತೆಗೆದು ಸವಿವುದೀ ಪರಿ ತಂಗಿ

ಜಡಕೃತ್ಯದಿಂದೆ ಫಲವೇನು ಲಲಿತಾಂಗಿ

|| ಪ ||

ತನುವೆಂಬ ಭಾಂಡದೊಳು ಮನವೆಂಬ ಮಂತನಿ-



ಟ್ಟನುಭವರಸವೆಂಬ ದಧಿಯ ತುಂಬಿ  
ಘನಕ್ಕೆನ ಭಕ್ತಿಯೆಂದೆಂಬ ಹಗ್ಗನ ಸುತ್ತಿ  
ವಿನಯ ವಿರತಿಗಳೆಂಬ ಕೈಗಳಿಂ ಪಿಡಿದು ||

ಇದು ಹಿರಿಯತನದ ಹುಚ್ಚು ಹಿಡಿದವರಿಗೆ—

ಹೊರಗೆ ಹಿರಿಯರಾಗಿ ನಿಜವನರಿಯದವರೆ ಕಿರಿಯ  
ರೊಳಗ | ನರಿದು ಕಿರಿಯರಾದೊಡವರೆ ಜಗಕೆಹಿರಿಯರು ||  
ನೂರುನರ್ಷ ಬಾಳ್ವು ತತ್ತ್ವ | ಸಾರವರಿಯದೆಮನಪುರದ |  
ದಾರಿಯಲ್ಲಿ ಒದಿಸಿಕೊಂಬುವವರೆ ಕಿರಿಯರು ||  
ಮೂರು ವರುಷವಾದೊಡೇನು | ಪಾರಮಾರ್ಥವರಿದು ಭವದ |  
ಬೇರ ಕಿತ್ತು ಬಿಸುಡಬಲ್ಲೊಡವರೆ ಹಿರಿಯರು ||

ಇದು ವೈದ್ಯರಿಗೆ—

ಶ್ರೀಗುರುವೆಂದೆಂಬ ವೈದ್ಯನೆನ್ನಯ ಭವ—  
ರೋಗಕಾಷಠವನಿಂತಿತ್ತು ಬದುಕಿಸಿದ || ಪ ||  
ಘನ ತತ್ತ್ವಮಸಿಯೆಂಬ ಚಂದ್ರೋದಯವನಿಟ್ಟು  
ಮನವೆಂಬುವ ಪಥ್ಯವನ್ನೆ ಹಿಡಿಸಿ  
ಮಿನುಪ ನಿಧಿದ್ಯಾಸದುಪಚಾರದಿಂ ಮುಕ್ತಿ-  
ಯನುಪನು ಸುಖವೆಂಬುವಾರೋಗ್ಯವನೆ ನೀಡಿ ||

ಇದು ಭೂಷಣ ಪ್ರಿಯರಿಗೆ—

ಗುಣಗಳೆ ಭೂಷಣವಲ್ಲದೆ ಸರ್ವಕ್ಕು  
ಮಣಿ ಹೇಮಾದಿಗಳು ಭೂಷಣವಲ್ಲವು”

ಇದು ಬಾಹ್ಯಾಡಂಬರದವರಿಗೆ—

ಬಿಡುಬಾ. . . . . ಭವ | ಮಾನಸದೊಳ—  
ಗೆಡೆವಿಡದಿರು ಶಂಭುವ ||  
ಒಡಲೊಳು ವಂಚಿಸಿ ಹೊರಗೆ ನೀ ಕೀರ್ತಿಯ  
ಪಡೆದರೆ ಶಿವ ನಿನಗೊಲಿವನೆ ಮರುಳೆ? || ಪ ||  
ಜನಮೆಚ್ಚಿ ನಡಕೊಂಡರೇನುಂಟು ಲೋಕದಿ  
ಮನಮೆಚ್ಚಿ ನಡಕೊಂಬುವುದೆ ಚಿಂದವು  
ಜನರೇನು ಬಲ್ಲರು ಒಳಗಾಗೊ ಕೃತ್ಯವ  
ಮನಪರಿಯದ ಕಳ್ಳತನವಿಲ್ಲವಲ್ಲಾ || ೧ ||

ಇಂದು ಪ್ರಜಾಪ್ರಭುತ್ವ ವಾದಿಗಳೆಲ್ಲ ಜನಮೆಚ್ಚಿ ನಡಕೊಳ್ಳಬೇಕೆಂದು ಸಾರುತ್ತಿದ್ದರೆ ಶ್ರೀ ಸರ್ವಭೂಷಣರು ಜನರ ಮೆಚ್ಚುಗೆಗೆ ಬೆಲೆಯಿಲ್ಲ, ಮನ ಮೆಚ್ಚಿ ನಡೆದರೆ ಮಾತ್ರ ಅದಕ್ಕೆ ಬೆಲೆಯಿದೆಯೆಂದು ಬೋಧಿಸಿದ್ದಾರೆ. ಒಂದಿಲ್ಲೊಂದು ದಿನ ಈ ಜನರ ಮೆಚ್ಚಿಸುವ ಗೀಳು ಕಡಮೆಯಾಗಿ ಮನವ ಮೆಚ್ಚಿಸುವ ಇಚ್ಛೆ ಬಲಿದಾಗಲೇ ಪ್ರಪಂಚದ ಪ್ರಶ್ನೆಗಳಿಗೆ ಪರಿಹಾರ ದೊರೆವುದೆಂದು ತೋರುತ್ತದೆ.

ಜನರು ಮೆಚ್ಚುತ್ತೆ ನಿನ್ನ ಕೈಲಾಸಕೊಯ್ಯರೆ

ಜನ ಮೆಚ್ಚದಿರೆ ಶಿವ ಬಿಡುತಿಹನೆ ?

ಜನರಿಲ್ಲಿ ನಿನ್ನನು ದೊಡ್ಡಾತನೆಂದರೆ

ಚಿನುಮಯ ಶಿವನಲ್ಲಿ ಅರಿಯನೆ ಮರುಳೆ ?

ಜನಮೆಚ್ಚಿ ಶುದ್ಧರಲ್ಲದೆ ಮನಮೆಚ್ಚಿ ಶುದ್ಧರಲ್ಲದವರಿಗೆ ಇದೊಂದು ಕಣ್ಣೆರೆಸುವ ಅವ್ಯುತಾಂಜನ.

ಮನದೊಳು ಶಿವ ತಾನು ಮನೆಮಾಡಿಕೊಂಡಿಹ

ಮನಮೆಚ್ಚಿ ನಡೆದರೆ ಶಿವಮೆಚ್ಚುವ

ಮನಕಂಜಿ ನಡೆಯದೆ ಜನಕಂಜಿ ನಡೆದರೆ

ಮನದಾಣ್ಮೆ ಗುರುಸಿದ್ಧ ಮರೆಯಾಗೊನಲ್ಲ ||

ಕೈವಲ್ಯ ಕಲ್ಪವಲ್ಲರಿಯ ಒಂದೊಂದು ಹಾಡೂ ಒಂದು ಅನರ್ಘ್ಯ ರತ್ನ. ಯಾವುದನ್ನು ಉದ್ಧರಿಸಬೇಕು, ಯಾವುದನ್ನು ಬಿಡಬೇಕು? ಎಲ್ಲರಿಗೂ ಎಚ್ಚರಿಕೆಯ ಗಂಟೆಯಂತಿರುವ ಇದೊಂದನ್ನಾದರೂ ಉದ್ಧರಿಸದೆ ತೃಪ್ತಿಯಿಲ್ಲ :

ಇಂದು ನಾಳೆಯು ಎನ್ನದೀಗಲೇ ಸುಕೃತವಡೆ

ಮುಂದಾವ ಗಳಿಗೆಗೇನೇನಹುದೊ ಮನುಜಾ ||

ತನುವೇನು ಶಾತ್ವತವೆ? ಮನಕೆ ನಿಶ್ಚಲವಿಹುದೆ ?

ಧನವು ಕುಲಗಿರಿಯೆ? ಯತ್ನವಭಂಗಮಯವೆ ?

ವನಿತೆಯನುಕೂಲಿನಿಯೆ? ತನಯನಾಜ್ಞಾ ಧರನೆ ?

ಜನರೊಲುಮೆ ನಿಜವೆ? ವಾಸನೆ ಏಕ ಮುಖಿಯೆ ?

|| ೧ ||

ಕುಜನರಲಸಿದರೆ? ವಿಘ್ನಂಗಳಕ್ಷಿಯೆ ಹೋಯ್ತು ?

ರುಜೆಗೆ ಮೈಮರವೆ? ದುಃಖಕೆ ಮೂರ್ಛೆ ಬಂತೆ ?

ನಿಜ ಬಂಧುವಳಿಯುದೆ? ಪೈಶೂನ್ಯವಡಗಿತ್ತೆ ?

ವಿಜನದೇಶಕೆ ಪ್ರಮಾದವು ತಪಿಸಹೋಯ್ತು ?

|| ೨ ||

ಕಾಲಸ್ವಜನವೆಂದರೀ ದೋಷವದರಿಂದ  
ಹಾಲಿದ್ದ ಕಾಲದಲೆ ಹಬ್ಬವೆಂದರಿದು  
ಕೇಳಿದಾರನು ಯಥಾಶಕ್ತಿಯಿಂ ಧರ್ಮಪರಿ  
ಪಾಲನೆಯಮಾಡಿ ಗುರುಸಿದ್ಧನನು ಒಲಿಸೈ

|| ೩ ||

ಕೈವಲ್ಯ ಕಲ್ಪವಲ್ಲರಿ ಕನ್ನಡಿಗರು ಸರ್ವಭೂಷಣರಿಂದ ಪಡೆದ ಅನು  
ಭವದ ಅಕ್ಷಯ ಭಾಂಡಾರ. 'ಸುಖವಳಿದು ಕಷ್ಟವಾಯ್ತೆಂದಳಲದಿರು'  
'ಮನವೆಂಬ ಮರ್ಕಟವ' 'ಪಾಲಿಸಯ್ಯ ಪಾರ್ವತೀಶ್ವರಾ' 'ಇನ್ನಾದರೀ  
ಭವಕೆ ಹೇಸಬಾರದೆ ಮನುಜ', 'ಬೇಡಿಕೊಂಬುವೆನಭವ' 'ಕೋಳಿಕೂಗಿತು  
ಮಗಳೆ ಬೆಳಗಾಯಿತೇಳಮ್ಮ' 'ಕೇಳಿ ಕಾಲಜ್ಞಾನವ' ಇತ್ಯಾದಿ ಅವರ  
ಹಾಡುಗಳು ಹಳ್ಳಿಗರ ನಾಲಗೆಯ ಮೇಲೆ ನಲಿಯುತ್ತಿವೆ. ಜ್ಞಾನಶತಕ  
ದಲ್ಲಿ ಮುಮುಕ್ಷು ಲಕ್ಷಣಗಳನ್ನವರು ಇಂತು ವರ್ಣಿಸಿದ್ದಾರೆ.

ಆರ್ತಪ್ರೀತಿರ್ವಿಷಯ ವಿರತೀರ್ನಿರ್ವಿಷಾದೋ ವಿಪತ್ತಾ  
ಕರ್ಮಾನಾಸ್ಥಾ ತನು ಪರಿಭವಃ ಪುತ್ರ ದಾರಾದ್ಯನೋಹಃ  
ಪ್ರಾಪ್ತೇ ತುಷ್ಟಿಸ್ಸಕಲ ಸಮತಾ ತತ್ತ್ವವಿದ್ಯಾ ವಿಮರ್ಶ  
ಸ್ತಜ್ಞೈಸ್ಸಂಗೋ ಗುರುಕುಲರತಿರ್ಲಕ್ಷಣಂ ಸ್ಯಾನ್ಮುಮುಕ್ಷೋಃ

“ಆರ್ತಜನರಲ್ಲಿ ಪ್ರೀತಿ, ವಿಷಯವೈರಾಗ್ಯ, ವಿಪತ್ತುಗಳಲ್ಲಿ ವಿಷಾದಿಸದಿರು  
ವುದು, ಕರ್ಮಗಳಲ್ಲಿ ನಿರಾಸಕ್ತಿ, ದೇಹದ ಬಗ್ಗೆ ಮೋಹವಿಲ್ಲದಿರುವುದು,  
ಸತಿಸುತರಲ್ಲಿ ನಿರ್ಮೋಹ, ದೊರೆತಷ್ಟರಲ್ಲಿ ತೃಪ್ತಿ, ಸಕಲಸಮತೆ, ಸದಾ ತತ್ತ್ವ  
ಚಿಂತನೆ, ಜ್ಞಾನಿಗಳೊಡನೆ ಒಡನಾಟ, ಗುರು ಸ್ಥಾನದಲ್ಲಿ ನಿಷ್ಠೆ-ಇವು  
ಮುಮುಕ್ಷುಗಳ ಲಕ್ಷಣಗಳು.”

ಇವೆಲ್ಲ ಲಕ್ಷಣಗಳಲ್ಲದೆ ಸಮರಸಸಿದ್ಧ ಸರ್ವಭೂಷಣರಲ್ಲಿ ಶಿವ  
ಯೋಗಿಯ ಸಕಲ ಲಕ್ಷಣಗಳೂ ಸಾಂದ್ರವಾಗಿ ನೆಲೆಸಿದ್ದವು. ಅನುಪಮ  
ಗುರುಭಕ್ತಿಯಿಂದ ಅವರು ತಮ್ಮ ಗುರುಗಳ ಬಗ್ಗೆ ಹಾಡಿದ ಹಾಡನ್ನು  
ಅವರಿಗೇ ಅನ್ವಯಿಸಿ ನಮಿಸೋಣ.

ಶ್ರೀ ಗುರುವರೇಣ್ಯ ಭವದಂಘ್ರಿ ಪಂಕೇರುಹಗ  
ಳೇಗಳೆನ್ನೆದೆಗೊಳದೊಳಗಲದಿರುತಿರ್ಕೆ || ಪ ||  
ಹರಚರಣ ನಿಷ್ಠೆಯೊಡುವಿಸಿ ಸುಕರ್ಮದ ವಿಧಿಯ  
ನೊರೆದು ಕಲುಷಗಳಿಗಳುಕಿಸಿ ಭೂತಗಳೊಳು. ||



ಕರುಣಮೋಗಿಯಿಸಿ ಸತ್ಯವಿಡಿಸಿ ಮನುಮಯ ಸುಧೆಯ

ನೆರೆದು ಸುಕೃತದ ಸರಣಿಗೆನ್ನ ತಿರುಗಿಸಿದ || ಶ್ರೀ ಗುರು

ಹಿತವಿದಹಿತವಿದೆಂದು ತಿಳಿಸಿಯನ್ಯತವನಳಿಸಿ

ಮತಿಯ ಮಲಿನವ ತೊಳೆದು ಸಮತೆಯಳವಡಿಸಿ

ಶ್ರುತಿಸೂಕ್ತಿಯೊಲವಿತ್ತು ವಿಕೃತಿಯನು ಕೆಡಿಸಿ ಸದು

ಗತಿಯಪೇಕ್ಷೆಯನೆನ್ನಮನದೆ ಮೊಳೆಯಿಸಿದ || ಶ್ರೀ ಗುರು

# ಬಾಲಲೀಲಾ ಮಹಾಂತ ಶಿವಯೋಗಿಗಳು, ಮುಳಗುಂದ

ಕ್ರಿ.ಶ. ೧೮೨೩-೧೮೫೯

“ ಇಂದುಧರ ಶರಣರೆಲ್ಲರು ತಮ್ಮ ಪಾದದಿಂದ  
ಬಂದ ರೇಣುವ ತೆಗೆದು ಒಂದು ಗೊಂಬೆಯ ಮಾಡಿ  
ಬಿಂದು ನಾದ ಕಳೆಯ ತುಂಬಿ ಮರ್ತ್ಯಕ್ಕೆ ಎನ್ನ ಕಳುಹಿದರು  
ಗುರುರಾಯನೇ ”

—ಕೈವಲ್ಯ ದರ್ಪಣದಿಂದ

ಧಾರವಾಡ ಜಿಲ್ಲೆಯ ಗದಗ ತಾಲೂಕಿನಲ್ಲಿರುವ ಮುಳಗುಂದ ಗ್ರಾಮವು ಇತಿಹಾಸದ ಏರಿಳಿತಗಳ ನಾಟಕಕ್ಕೆ ನಿತ್ಯ ಪ್ರೇಕ್ಷಕವಾಗಿ ನಡೆದು ಬಂದ ಐತಿಹಾಸಿಕ ಗ್ರಾಮ. ಅಲ್ಲಿ ಇಂದಿಗೂ ಕಾಲಭೈರವನ ಗುಡಿ, ಕುಂಭೇಶ್ವರ, ನಗರೇಶ್ವರ, ಪೇಟೆ ಬಸಪ್ಪನ ಗುಡಿ, ಸಿದ್ಧೇಶ್ವರನ ಗುಡಿ, ರಾಮ ದೇವರ ಗುಡಿ ಮೊದಲಾದ ಹಿಂದೂ ದೇವಾಲಯಗಳೂ, ಶ್ರೀ ಕಲ್ಮಠ ಹಾಗೂ ಅನ್ನದಾನ ಸ್ವಾಮಿಯವರ ಮಠಗಳೇ ಮೊದಲಾದ ವೀರಶೈವ ಮಠಗಳೂ, ಚಂದ್ರನಾಥ, ಪಾರ್ಶ್ವನಾಥ, ಹಿರಿಬಸದಿ ಮೊದಲಾದ ಜೈನ ಬಸದಿಗಳೂ ಮುಳಗುಂದದ ಪ್ರಾಚೀನತೆಯ, ಪವಿತ್ರತೆಯ ಕುರುಹಾಗಿ, ಕಲೆಯ ನೆಲೆಯಾಗಿ ಮೆರೆಯುತ್ತಲಿವೆ. ಅದಕ್ಕೆ ಸಮೀಪದಲ್ಲಿಯೇ ಚಿಂಚಲಿ ಗುಡ್ಡದ ಬಂಡೆಯೊಂದರಲ್ಲಿ ಬೆಳಗಿನ ಸೂರ್ಯನ ಕಿರಣ ಬಿದ್ದಾಗ ಮಾತ್ರ ಮೂಡಿ ಮಾಯವಾಗುವ ‘ ಛಾಯಾ ಚಂದ್ರನಾಥ ’ ಇಲ್ಲಿಯ ಶಿಲ್ಪಿಗಳ ಗೆಲವುಗಂಭವಾಗಿ ನಿಂತಿದ್ದಾನೆ.

ಶ್ರೀ ಗುರು ಮಹಾಂತಲಿಂಗಶಿವಯೋಗಿಗಳೆಂಬವರು ಶಾಲಿವಾಹನ ಶಕ ೧೭೩೪-೩೫ರಲ್ಲಿ ಇಲ್ಲಿಯ ಕಲ್ಮಠದ ಅಧಿಕಾರ ವಹಿಸಿದರು. ಅದೊಂದು ದೈವೀಕ್ಷಣ. ಅಂದಿನಿಂದಲೇ ಮುಳಗುಂದದ ಮುಳುಗಿದ ಭಾಗ್ಯರವಿ ಮತ್ತೆ ಉದಯವಾದನೆಂದು ಹೇಳಬಹುದು. ಈ ಘನ ವೈರಾಗ್ಯಶೀಲರು ಶಿವಾನುಭವ ತತ್ತ್ವೋಪದೇಶ ಮಾಡುತ್ತ ಭಕ್ತರನ್ನು ಉದ್ಧರಿಸುತ್ತ ವಿಜಾಪುರ ಜಿಲ್ಲೆಯ ಯರಿನಾಳ (ಆಲಮಟ್ಟಿ?) ಗ್ರಾಮಕ್ಕೆ ದಯಮಾಡಿಸುವರು. ಅಲ್ಲಿ

ಹಿರಿಯಮಠದ ಚೆನ್ನಮಲ್ಲಿಕಾರ್ಜುನ ಅನ್ನ ಪೂರ್ಣಾಂಬೆಯರೆಂಬ ಪುತ್ರಹೀನ ದಂಪತಿಗಳ ಭಕ್ತಿಗೆ ಮೆಚ್ಚಿ ಅನ್ನ ಪೂರ್ಣಾಂಬೆಯನ್ನು ಕರೆದು, “ಬಾ ಮಗಳೆ, ಈ ಕೂಸನ್ನು ನಿನ್ನ ಉಡಿಯಲ್ಲಿ ಹಾಕುವೆ; ಪರಶಿವನು ಅಮ್ಮವೈಗೆ ಶಿಶುವಾಗಿ ಬಂದಂತೆ ಇವನು ನಿನಗೆ ಮಗನಾಗಿ ಬಂದಿರುವನು. ಈತನು ಅಭವ ಗಣವರನು. ಎಂಟು ವರ್ಷಗಳವರೆಗೆ ನಿನಗೆ ಮಗನಾಗಿ ಮನಾನಂದಗೊಳಿಸಿ ಆಮೇಲೆ ವಿರಾಗ ವಿಭುವಾಗಿ ವಿಭೂತಿ ಪುರುಷನಾಗಿ ನಿನಗೂ ಅಸಂಖ್ಯರಿಗೂ ಸದ್ಗತಿಯನ್ನು ನೀಡುವನು,” ಎಂದು ಹೇಳಿ ತಮ್ಮ ಬಳಿಯಿದ್ದ ಕೂಸೊಂದನ್ನು ಆಕೆಗೆ ಆಶೀರ್ವದಿಸುವರು. ಇದೇ ಕೂಸೇ ಎಂಟು ವರ್ಷ ಅವರ ಮೋಹದ ಮಗನಾಗಿ ಬೆಳೆದು ಮುಂದೆ ಬಾಲಲೀಲಾ ಮಹಾಂತ ಶಿವಯೋಗಿಯಾಗಿ ಕನ್ನಡ ನಾಡನ್ನು ಬೆಳಗುವುದು.

ಎಂಟು ವರ್ಷಗಳ ವರೆಗೆ ಮಾತಾಪಿತೃಗಳ ಕಣ್ಣಳ ಪುಣ್ಯವಾಗಿ, ಮನದ ಸಿರಿಯಾಗಿ, ಮನೆಯ ಬೆಳಕಾಗಿ ಬೆಳೆದ ಮಹಾಂತಲಿಂಗನು ವೈರಾಗ್ಯದ ಕರೆಗೆ ಓಗೊಟ್ಟು ಮನೆಬಿಟ್ಟು ಹೊರಡುತ್ತಾನೆ. ಕೇವಲ ೩೬ ವರ್ಷಗಳ ವಯೋಮಾನದಲ್ಲಿ ಬುವಿ ಬೆಕ್ಕಸ ಬೆರಗಾಗುವಂತೆ ಬಾಳಬೇಕಾಗಿದ್ದ ಈ ಕಾರಣಿಕ ಶಿಶು ಎಂಟನೆಯ ವರ್ಷದಲ್ಲಿಯೇ ಮನೆ ತೊರೆದುದು ಅರಿದಾದ ವಿಷಯವಲ್ಲ. ಬಸವಣ್ಣನವರೂ ಎಂಟಕ್ಕೆ ಮನೆ ತೊರೆದು ೩೬ ರಲ್ಲಿ ಮರ್ತ್ಯದ ಮಣಿಹ ಪೂರೈಸಿ ಮಹವ ಬೆರೆಯಲಿಲ್ಲವೆ?

ತುಂಗಭದ್ರಾ ತೀರದ ಲಿಂಗನಾಯಕನಹಳ್ಳಿ. ಅಲ್ಲೊಬ್ಬ ಮಹಾಗುರು ಮಹಾಶಿಷ್ಯರನ್ನೊಡಗೊಂಡು ಮಹಾನುಭಾವ ಪ್ರಸಂಗ ನಡೆಸುತ್ತಲಿದ್ದಾನೆ. ಕೊಟ್ಟೂರ ಗುರುಬಸವರಾಜದೇಶಿಕೇಂದ್ರರ ಕೃಪಾ ಪಾತ್ರನಾಗಿದ್ದ ಹರ ಪುರಿಯ ಬಾಗಳಿ ಸಂಸ್ಥಾನಾಧಿಪತಿ ದಾದಿನಾಯಕರು ಕಟ್ಟಿಸಿದ ನೂಲೊಂದು ವಿರಕ್ತ ಮಠಗಳಲ್ಲಿ ಮಧ್ಯಮಣಿಯಂತೊಪ್ಪುತ್ತಿದ್ದ ಗೋಸಾವಿಗುಡ್ಡದ ಬದಿಯ ಅರಣ್ಯಾಂತರ್ಗತ ಹಾಲವರ್ತಿ ವಿರಕ್ತಮಠದ ಪುಣ್ಯದ ಫಲವಾಗಿ ಹೊಳೆದು, ಹರಪನಹಳ್ಳಿಯ ದೊರೆ ಸೋಮಶೇಖರನ ಗುರುವಾಗಿ ಮೆರೆದು, ಕಲ್ಲಹಳ್ಳಿಯಲ್ಲಿ ಕೆಲದಿನ ಆತ್ಮಜ್ಯೋತಿಯಾಗಿ ಬೆಳಗಿ, ಕೊನೆಗೆ ಲಿಂಗ ನಾಯಕನ ಹಳ್ಳಿಯಲ್ಲಿ ಶರಣರ ಗುರುಕುಲ ನಡೆಸುತ್ತಲಿದ್ದ ಈ ಮಹಾ ಗುರುವಿನ ಹೆಸರು ಶ್ರೀ ಚೆನ್ನವೀರ ದೇಶಿಕೇಂದ್ರ. ಬನ್ನಿ ಬಟ್ಟೆ, ಚೆನ್ನಪ್ಪನವರು, ಮೈಸೂರು ಕಡೆಯ ಶಿವಬಸವ ಸ್ವಾಮಿಗಳು, ಶಾಂತವೀರೇಶ ಚರಮೂರ್ತಿ



ಗಳು, ರಾಜೋಟಿ ಸ್ವಾಮಿಗಳು, ಮೈಲಾರದ ಬಸವಲಿಂಗಶರಣರು, ಹೊಳಲು ಲಿಂಗಪ್ಪಶರಣರು-ಇವರೆಲ್ಲ ಆ ಗುರುಕುಲದ ವಿದ್ಯಾರ್ಥಿಗಳು !

ಮನೆಬಿಟ್ಟು ಹೊರಟ ಮಹಾಂತಲಿಂಗ ದೇಶಿಕನು ನಿಜ ಗುರುವನ್ನು ಅರಸುತ್ತ ಇದೇ ಗುರುಕುಲಕ್ಕೆ ಬರುತ್ತಾನೆ. ಅಲ್ಲಿ ತನ್ನ ಅಂತರಂಗದ ಆರಾಧ್ಯನಾಗಬಲ್ಲ ಪರಮಗುರುವನ್ನು ಕಂಡು ಹರುಷದ ಹೊಳೆಯಲ್ಲಿ ಮೀಯುತ್ತಾನೆ. ಶ್ರೀ ಚೆನ್ನವೀರ ಶಿವಯೋಗಿಗಳು ಶ್ರೀ ಶಾಂತವೀರಸ್ವಾಮಿಗಳ ಮುಖಾಂತರ ಮಹಾಲಿಂಗಸಂಗಿ ಮಹಾಂತಲಿಂಗನಿಗೆ ಇಷ್ಟಲಿಂಗೋಪದೇಶವನ್ನೂ ಪ್ರಾಣಭಾವಲಿಂಗಾನುಸಂಧಾನರಹಸ್ಯವನ್ನೂ ಲಿಂಗಾಂಗಸಾಮರಸ್ಯದ ಗುಟ್ಟು ಗುರಿಗಳನ್ನೂ ಬೋಧಿಸುತ್ತಾರೆ. ಮಹಾಂತಲಿಂಗನಿಗೆ ಮಹದಾನಂದವಾಗುತ್ತದೆ. ಧನ್ಯತೆಯು ಹಾಡಾಗಿ ಹೊರಹೊಮ್ಮುತ್ತದೆ :-

ರಾಗ\_\_ರೇಗುಪ್ಪಿ

ಧನ್ಯನಾದೆನು ಶಾಂತವೀರಸ್ವಾಮಿ

ನಿನ್ನ ಪಾದಾರವಿಂದವಂ ಕಂಡುದ್ಧಾರ ||

ಆಮೇಲೆ ಲಿಂಗತಪಸ್ಸಿಗಾರಂಭ. ಹೆಗಲಿರಳು,

‘ಲಿಂಗಮಾಂ ಪಾಹಿ ಪಾಹಿ | ಶ್ರೀ ಗುರು ಮಹಂತ  
ಲಿಂಗಮಾಂ ಪಾಹಿ ಪಾಹಿ |’

ಎಂಬ ಲಿಂಗಜಪ, ಲಿಂಗತಪ ಹೀಗೆ ಹಲವು ದಿನಗಳು ಕಳೆಯುತ್ತವೆ.

ಆಮೇಲೆ ಒಂದು ದಿನ. ತುಂಗಭದ್ರೆ ಮೈತುಂಬಿ ಮನತುಂಬಿ ಭಾವದುಂಬಿ ಹರಿಯುತ್ತಲಿವ್ವಾಳೆ. ಈ ಗುರುಕುಲದ ಶರಣಸಂದೋಹ ತುಂಗಾಸಲಿಲದಲ್ಲಿ ನಲಿನಲಿದು ಜಳಕ ಮಾಡುತ್ತಲಿದೆ. ತಾಯಿ ತುಂಗಭದ್ರೆ ಶರಣರೊಡನೆ ಸರಸವಾಡಿದಳೋ ಎಂಬಂತೆ ಮಹಾಂತಲಿಂಗನ ಕೊರಳ ಲಿಂಗವು ನೀರ ಪಾಲಾಗುತ್ತದೆ. ಉಳಿದವರೇ ನೀರಲ್ಲಿ ಮುಳುಗಿ ಮುಳುಗಿ ಅದನ್ನು ಅರಸಿ ತೊಳಲಿದರು. ಆದರೆ ಮಹಾಂತಲಿಂಗನಿಗದರ ಪರವೆಯಿದ್ದಂತೆ ತೋರಲಿಲ್ಲ. ಬಹಿರಂಗದ ಲಿಂಗ ಹೋದರೆ ಅಂತರಂಗದ ಲಿಂಗವಿಲ್ಲವೆ? ಆ ಅಂತರಂಗದ ಲಿಂಗದಲ್ಲಿ ಲೀನರಾಗಿ ಬಾಹ್ಯಪ್ರಪಂಚಪ್ರಜ್ಞಾಹೀನರಾಗಿ ಕುಳಿತುಬಿಟ್ಟರು. ನದಿಯಲ್ಲಿ ನೀರೇರುತ್ತಲಿದ್ದಿತು. ಕೊನೆಗೆ ಮಹಾ ಪ್ರವಾಹವು ಬುಕ್ಕಿ ಮೇಲ್ವರಿದು ಮಹಾಂತಲಿಂಗನನ್ನೇ ಮುಚ್ಚಿಬಿಟ್ಟಿತು. ಆಗಲೂ

ನಿಶ್ಚಲನಾಗಿ ಅವಿಕಲ ಧ್ಯಾನಮಗ್ನನಾಗಿಯೇ ಇದ್ದ ಮಹಾಂತಲಿಂಗ. ಗುರು ಚೆನ್ನವೀರೇಶ್ವರರು ಬಂದು ಎಚ್ಚರಿಸಿದರು. ಮುಳುಗಿಹೋದ ಲಿಂಗ ಅವರೆದುರಿಗೇ ತೆರೆಗಳ ಕರಕಂಜದಲ್ಲಿ ಕಾಣಿಸಿತು. ಆದರೆ ನಿಷ್ಕಾರಣವಾಗಿ ತನ್ನನ್ನು ತೊರೆದು ಹೋಗಿದ್ದ ಲಿಂಗವನ್ನು ತಿರುಗಿ ತೆಗೆದುಕೊಳ್ಳಲು ನುಲಿಯ ಚಂದಯ್ಯನವರಂತೆ ಮಹಂತಲಿಂಗನೊಪ್ಪಲಿಲ್ಲ. ಗುರುಗಳು ಒಪ್ಪಿಸಲು ಒಪ್ಪಿ ಸ್ವೀಕರಿಸಿದ.

ಈ ಗುರುಭಕ್ತಿಮಹಿಮೆ ಇನ್ನೊಂದು ಪ್ರಸಂಗದಲ್ಲಿ ಪ್ರಖರವಾಗಿ ಪ್ರಕಟವಾಗುತ್ತದೆ. ಮೈಲಾರದ ಬಸವಲಿಂಗಶರಣರು ಒಮ್ಮೆ ಗುರು ಚೆನ್ನವೀರೇಶ್ವರರ ಅಭಿಪ್ರಾಯಕ್ಕೆ ವಿರುದ್ಧವಾದ ಅಭಿಪ್ರಾಯ ವ್ಯಕ್ತಗೊಳಿಸಿ ಪರಿತಾಪಕ್ಕೀಡಾಗಿದ್ದರು. ಶ್ರೀ ಮಹಾಂತಲಿಂಗರ ಪ್ರೇರಣೆಯಿಂದ “ಗುರು ಕರುಣ” ತ್ರಿವಿಧಿಯನ್ನು ಬರೆದು ಗುರುಕಾರುಣ್ಯಗಳಿಸಿಕೊಂಡರು.

ಗುರು ಚೆನ್ನವೀರೇಶ್ವರರು ಪರಮನಲ್ಲಿ ಬೆರೆಯುತ್ತಾರೆ. ಅಲ್ಲಿದ್ದ ಶರಣ ಸಮೂಹ ತಂತಮ್ಮ ಸ್ಥಾನಗಳಿಗೆ ಹೊರಡುತ್ತದೆ. ಮಹಾಲಿಂಗನಿಗೆ ತನ್ನ ದೆನ್ನುವ ತನ್ನದಲ್ಲದ ಸ್ಥಳವಾವುದು? “ಮಾತಾಚ ಪಾರ್ವತೀದೇವಿ ಪೀತಾ ದೇವೋ ಮಹೇಶ್ವರಃ | ಬಾಂಧವಾಃ ಶಿವಭಕ್ತಾನಾಂ ಸ್ವದೇಶಂ ಭುವನ ತ್ರಯಂ” ಎಂದು ಹೊರಡುತ್ತಾರೆ. ಬಿದರ ಹಳ್ಳಿಗೆ ಬರುತ್ತಾರೆ. ಅಲ್ಲಿ ರಾಮ ಲಿಂಗಪುನೆಂಬ ಭಕ್ತ ಬಾವಿ ತೋಡುತ್ತಲಿದ್ದಾನೆ. ಎಷ್ಟು ತೋಡಿದರೂ ನೀರು ಬೀಳಲೊಲ್ಲದು. ಚಿಂತಾಕ್ರಾಂತನಾಗಿದ್ದಾನೆ. ಇದಾಗಲೇ ಶಿವಯೋಗಸಿದ್ಧಿಯನ್ನು ಪಡೆದಿದ್ದ ಮಹಾಂತ ಶಿವಯೋಗಿಗಳ ಮನ ಕರಗಿ ತಾವೇ ಗುದ್ದಲಿ ಎತ್ತುತ್ತಾರೆ. ಇಂದು ತೋರಿಕೆಗಾಗಿ, ಪ್ರಚಾರಾಪೇಕ್ಷೆಯಿಂದಾಗಿ ಅನೇಕರು ಗುದ್ದಲಿ ಹಿಡಿಯುವುದನ್ನು ನೋಡುತ್ತಲಿದ್ದೇವೆ. ಆದರೆ ಶಿವಯೋಗಿಗಳು ಗುದ್ದಲಿ ಎತ್ತಿದ್ದು ಭಕ್ತವಾತ್ಸಲ್ಯದಿಂದ. ಅವರು ಅಗಿಯುತ್ತಲೇ ಸೆಲೆ ಚಿಮ್ಮುತ್ತದೆ. ರಾಮಲಿಂಗಪುನ ಹರುಷದ ಪಾತ್ರೆ ತುಂಬಿದಂತೆ ಬಾವಿ ತುಂಬುತ್ತದೆ. ಆಗ ಶಿವಯೋಗಿಗಳಿತ್ತ ಉಪದೇಶ ಸಾರ್ವಕಾಲಿಕ ಸತ್ಯ :

ಬಯಸಿ ಮಾಡುವ ಸರ್ವಧರ್ಮ ಕಾರ್ಯವನು ಮಾ |

ಯೆಯ ಕಾಟವಡ್ಡಾಗಿ ಕೆಡಿಸುತಿದೇನೊಂದು

ಬಯಕೆಯಿಲ್ಲದೆ ಮಾಳ್ಪ ತತ್ಕಾರ್ಯಕನುಕೂಲಮಾಗಿ

ನಡಸುವನಭವನು ||

ಭಯಮುಂಟು ಕಾಮ್ಯಕ್ಕೆ ವಿಮಲ ನಿಷ್ಕಾಮ್ಯಕ್ಕೆ  
ಜಯಮುಂಟು ಜಗದೊಳದರಿಂದ ನೀನೇನುವಂ  
ಬಯಸದೆಸಗಿಂತಹ ಸುಕರ್ಮಗಳನೆಂದೊರೆದು

ಪೋದನೀ ಯೋಗಿ ಮತ್ತೆ || 1

ಮತ್ತೆ. ಶಿವಯೋಗಿಗಳೊಮ್ಮೆ ಹೊಳೆ ದಾಟಬೇಕಾಗಿದೆ. ನಾವಿಕರು ಇವರಾರೋ ಬಡ ಬೈರಾಗಿಯೆಂದು ತಿಳಿದು ಉದಾಸೀನ ಮಾಡುತ್ತಾರೆ. ಸರಿ. ಶಿವಯೋಗಿಗಳು ತಮ್ಮ ಟೊಪ್ಪಿಗೆಯನ್ನೇ ಹೊಳೆಯಲ್ಲಿ ಹರಿಗೋಲ ನ್ನಾಗಿ ಮಾಡಿ ಅದರಲ್ಲಿ ಕುಳಿತು ಆನಂದದಿಂದಲೇ ಆಚೆಯ ದಂಡೆಗೆ ಹೋಗಿ ಬಿಡುವರು. ಇವರನ್ನು ಕುಳ್ಳಿರಿಸಿಕೊಳ್ಳದೇ ಹೊರಟ ಆ ನಾವಿಕರ ನೌಕೆ ನಡು ಹೊಳೆಗೆ ಬಂದು ನಿಂತುಬಿಡುವುದು. ಪಶ್ಚಾತ್ತಾಪ ಪಟ್ಟ ನಾವಿಕರನ್ನು ಕರುಣಿಸಿ ಶಿವಯೋಗಿಗಳು ಶ್ರೀ ಶೈಲಕ್ಕೆ ತೆರಳುವರು. ಅಲ್ಲಿ ಮುನಿಗಳಿಗೆ ಏಕೋತ್ತರ ಶತಸ್ಥಲದ ಅಂತರಾರ್ಥವನ್ನು ಅರುಹಿ ಮೈಸೂರಿನ ಮುಮ್ಮಡಿ ಕೃಷ್ಣರಾಜ ಒಡೆಯರ ದೊಡ್ಡ ಬೇನೆಯನ್ನು ಕಳೆಯುವರು. ಕಳೆದ ತಕ್ಷಣ ಅಲ್ಲಿಂದ ಮಾಯವಾಗುವರು. ಅರಸನ ಪರಿಚಾರಕರು ಅರಸಿ ನಿರಾಶರಾಗುವರು.

ಶಿವಯೋಗಿಗಳು ತಮ್ಮನ್ನು ಬಾಲ್ಯದಲ್ಲಿ ಅನುಗ್ರಹಿಸಿದ ಗುರು ಮಹಾಂತಲಿಂಗದೇಶಿಕರು ಮುಳಗುಂದದಲ್ಲಿರುವರೆಂಬ ವಾರ್ತೆಯನ್ನು ಕೇಳಿ ಮುಳಗುಂದಕ್ಕೆ ಬರುವರು. ಆದರೆ ಅಷ್ಟರಲ್ಲಿಯೇ ಅವರು ತಮ್ಮ ಭಕ್ತರಿಗೆಲ್ಲ ತಮಗಿಂತ ಸಮರ್ಥರೊಬ್ಬರು ತಾವಾಗಿಯೇ ಅಲ್ಲಿಗೆ ಬಂದು ತಮ್ಮ ಉತ್ತರಾಧಿಕಾರಿಯಾಗುವರೆಂದು ತಿಳಿಸಿ ಬಯಲಾಗಿಬಿಟ್ಟಿದ್ದರು. ಶಿವಯೋಗಿಗಳು ಮೊದಲು ಊರ ಹೊರಗಿರುವ ಸುಡುಗಾಡಿನಲ್ಲಿ—ಅಯ್ಯನ ಗದ್ದೆಯಲ್ಲಿರುವ ಮೇಲಿನ ಮಠದಲ್ಲಿ ವಾಸಿಸಿದರು. ಆಮೇಲೆ ಭಕ್ತರ ಕೋರಿಕೆಯಂತೆ ಗವಿ ಮಠದಲ್ಲಿ ವಾಸಿಸತೊಡಗಿದರು. ಸರ್ವಸಂಗ ಪರಿತ್ಯಾಗಿಗೆ ಮಸಣವೇನು, ಮಠವೇನು? ಮುಂದೆ ಚಿತ್ರದುರ್ಗದ ಜಗದ್ಗುರುಗಳ ಆದೇಶದ ಮೇರೆಗೆ ಕಲ್ಮಠದ ಅಧಿಕಾರವನ್ನೂ ವಹಿಸಿಕೊಂಡರು.

1 ಲಿಂಗೈಕ್ಯ ಕವಿರತ್ನ ಚಿನ್ನಕವಿಕೃತ ಬಾಲಲೀಲಾ ಮಹಾಂತೇಶ್ವರ ಪುರಾಣ





ಬಾಲಲೀಲಾ ಮಹಾಂತ ಶಿವಯೋಗಿಗಳು

ಆದರೆ ಅವರು ಹೆಸರಿಗೆ ಮಾತ್ರ ಮಠಾಧಿಪತಿಗಳು. ಯಾವಾಗಲೂ ಬಾಲಲೀಲಾಲೋಲರಾಗಿರುತ್ತಿದ್ದರು. “ಮುಗ್ಧ ಮಗುವಿನ ವೇಷ ಭೂಷಣಗಳನ್ನು ಧರಿಸುವುದು, ತೊಟ್ಟಿಲಲ್ಲಿ ಮಲಗುವುದು, ಕೂಸುಗಳಂತೆ ಶೂನ್ಯ ದೃಷ್ಟಿಯಿಂದ ಬಾಹ್ಯ ಜಗತ್ತನ್ನು ಅವಲೋಕಿಸುವುದು, ಎಷ್ಟೋ ಹೊತ್ತು ಮೌನವೃತ್ತಿಯಲ್ಲಿ ಮಗ್ನರಾಗಿರುವುದು—ಇವೆಲ್ಲ ಅವರ ನಿತ್ಯದ ಆಚರಣೆಗಳೆಂದು ಹೇಳುವುದುಂಟು. ಅಂತರಾತ್ಮ ಸ್ಫುರಿಸಿದಾಗ ಹೊರಹೊಮ್ಮಿದ ಹಾಡುಗಳನ್ನು ನಿಂತುಕೊಂಡೇ ಮಠದ ಬೋದು ಹಾಗೂ ತೊಲೆಗಳ ಮೇಲೆ ಬರೆಯುತ್ತಲಿದ್ದರೆಂಬ ಪ್ರವಾದವಿದೆ. ಇಷ್ಟು ದೀರ್ಘಕಾಯರಾದರೂ ಭಾವ ಚಿತ್ರದಲ್ಲಿ ಬಾಲರಂತೆ ತೋರುವುದು ಶಿವಯೋಗದ ಲೀಲೆಯಲ್ಲದೆ ಮತ್ತೇನು?”\*

ಅವರ ಬಾಲಲೀಲೆಗೆ ಉಕ್ಕುಬರುವಂಹವ ಘಟನೆಯೊಂದು ಜರುಗಿತು. ಮುಳಗುಂದದ ಪ್ರಸಿದ್ಧವಾದ ಫಿರಂಗಿ ಮನೆತನದಲ್ಲಿ ನಡೆದ ಘಟನೆಯದು. ಫಿರಂಗಿ ಶಂಕರಪ್ಪನವರ ಸಹೋದರಿ ಬಸವಾಂಬೆ ಸದ್ಗುಣಕದಂಬೆ. ಆಕೆಯ ಗಂಡನಮನೆ ನರಗುಂದದಲ್ಲಿ. ಇಬ್ಬರು ಗಂಡುಮಕ್ಕಳಾದುವು ಆಕೆಗೆ. ಆ ಹಿಗ್ಗಿನ ಸಗ್ಗದಲ್ಲಿದ್ದ ಆಕೆ ಒಮ್ಮೆಗೆ ದುಃಖದ ನರಕಕ್ಕಿಳಿದಳು! ಆಕೆಯ ಪತಿ ತೀರಿಹೋದನು. ದಿಕ್ಕುಗಾಣದೆ ಎರಡು ಮಕ್ಕಳನ್ನೂ ಕಟ್ಟಿಕೊಂಡು ತವರು ಮನೆಯಲ್ಲಿಯೇ ಕಾಲವನ್ನು ನೂಕತೊಡಗಿದಳು. ಕ್ರೂರ ವಿಧಿಗೆ ಇನ್ನೂ ತೃಪ್ತಿಯಾಗಿರಲಿಲ್ಲವೆಂದು ತೋರುತ್ತದೆ. ಒಂದು ಬೆಳ್ಳಿಂಗಳ ರಾತ್ರಿಯಲ್ಲಿ ಬಸವಾಂಬೆಯ ಮಕ್ಕಳಿಬ್ಬರೂ ಗುಳುಗುಳು ಗುಪ್ಪಂಡಿಯಾಟಕ್ಕಾಗಿ ಮಣ್ಣು ತರಲು ಹೋಗಿ ಹುತ್ತದಲ್ಲಿ ಕೈ ಹಾಕಿ ಹಾವು ಕಚ್ಚಿ ಸಾಯುತ್ತಾರೆ. ಬಸವಾಂಬೆಯ ಹಡೆದೊಡಲು ಹುಡಿಯಾಗುತ್ತದೆ. ‘ಬಡ ತಾಯಿಯಂ ತೊರೆದು ಹಡೆದಾತನಂ ಕೂಡಿಕೊಂಡಿರಾ ಮಕ್ಕಳೇ’ ಎಂದು ಭೋರ್ಗರೆದು ಅಳುತ್ತಾಳೆ! ಆ ದಾರುಣವಾದ ದುಃಖವನ್ನು ಪರಿಹರಿಸಬಲ್ಲವರಾರು?

ಶಿವಯೋಗಿಗಳು ಗವಿಮಠದಿಂದ ಹೊರಗೆ ಬರುತ್ತಾರೆ. “ತನಯ ರಿಬ್ಬರು ಹೋದರೆಂದು ಅಳಬೇಡ ತಾಯೆ. ನಿನಗೆ ಮಕ್ಕಳಿಲ್ಲ, ನನಗೆ ತಾಯಿ ಯಿಲ್ಲ. ಇಂದಿನಿಂದ ನಾನೇ ನಿನ್ನ ಮಗ. ನನ್ನನ್ನೇ ಜೋಪಾನ ಮಾಡು

\* ಲಿಂಗೈಕ್ಯ ಶ್ರೀ ಶಿ. ಶಿ. ಬಸವನಾಳರು—ಕೈವಲ್ಯ ದರ್ಪಣದ ಮುನ್ನುಡಿಯಲ್ಲಿ.



ತಾಯಿ," ಎಂದು ತಮ್ಮನ್ನು ತಾವೇ ಆ ತಾಯಿಗೆ ಒಪ್ಪಿಸಿಕೊಳ್ಳುತ್ತಾರೆ. ಅಂದಿನಿಂದ ಶಿವಯೋಗಿಗಳ ಬಾಲಲೀಲೆಗೆ ಹೊಸದೊಂದು ಮುಖ ಹುಟ್ಟಿ ಕೊಳ್ಳುತ್ತದೆ. ಎಲ್ಲ ತಾಯಂದಿರನ್ನು ಅವರವರ ಮಕ್ಕಳು ಹೇಗೆ ಕಾಡಿ ಬೇಡುವರೋ ಹಾಗೆ ಶಿವಯೋಗಿಗಳೂ ಈ ಶರಣ ತಾಯಿಯನ್ನು ಕಾಡಿ ಬೇಡುತ್ತಾರೆ, ಕರಕರಿ ಮಾಡುತ್ತಾರೆ, ಸೆಡವು ಮಾಡುತ್ತಾರೆ, ಹಟಮಾರಿತನ ತೋರುತ್ತಾರೆ. ಆ ತಾಯಿ ನಿಜವಾದ ತಾಯಿಯಂತೆಯೇ ನಗುನಗುತ್ತಲೇ ಇದೆಲ್ಲವನ್ನೂ ಸಹಿಸಿಕೊಂಡು ಈ ಕಾರಣಿಕ ಕೂಸಿನ ಲಾಲನೆ ಪಾಲನೆ ಮಾಡುತ್ತಾಳೆ. ಬಾಲಕನಿಗುಚಿತವಾದ ಬಟ್ಟೆ ತೊಡಿಸುತ್ತಾಳೆ, ಹಾಲು ಕುಡಿಸಿ ಬೆಣ್ಣೆ ತಿನಿಸಿ ದೃಷ್ಟಿ ತೆಗೆಯುತ್ತಾಳೆ, ತೊಟ್ಟೆಲಲ್ಲಿಟ್ಟು ತೂಗುತ್ತಾಳೆ— ಜಗದೊದ್ದಾರನ ತೂಗಿದಳೊ ಬಸವಾಂಬೆ, ಜಗದೊದ್ದಾರನ! ಎಂಥ ತಾಯಿ, ಎಂಥ ಶಿಶು, ಎಂಥ ಮಾತೃಲೀಲೆ, ಎಂಥ ಬಾಲಲೀಲೆ! ಕಂಡ ಕಣ್ಣು ಕೃತಾರ್ಥವಾದುವು, ಕೇಳಿದ ಕಿವಿ ಪುನೀತವಾದುವು ಈ ತಾಯಿ ಮಕ್ಕಳ ಕಥೆಯನ್ನು !

ತಮ್ಮ ರೋಗವನ್ನು ವಾಸಿಮಾಡಿದ ಮಹಾತ್ಮರು ಮುಳಗುಂದದಲ್ಲಿ ರುವರೆಂಬುದು ಮುಮ್ಮಡಿ ಕೃಷ್ಣರಾಜ ಒಡೆಯರಿಗೆ ತಿಳಿಯುತ್ತದೆ. ಅವರ ದರ್ಶನದ ಉತ್ಕಟೇಚ್ಛೆ ಅವರಲ್ಲಿ ಉಕ್ಕಿ ಬರುತ್ತದೆ. ಶಿವಯೋಗಿಗಳನ್ನು ಕರೆತರಲು ವೆಂಕಟರಾಯನೆಂಬ ರಾಯಭಾರಿಯನ್ನು ಕಳಿಸುತ್ತಾರೆ. ಶಿವಯೋಗಿಗಳು 'ನಾಳೆ ನೋಡೋಣ' ಎಂದು ಹೇಳಿ ಮತ್ತೆ ಲೀಲಾ ವಿನೋದದಲ್ಲಿ ಮಗ್ನರಾಗುತ್ತಾರೆ. ನಿತ್ಯ ವೆಂಕಟರಾಯನ ಪ್ರಾರ್ಥನೆ, ನಿತ್ಯ ಅದೇ ಉತ್ತರ 'ನಾಳೆ ನೋಡೋಣ!' ಈ ನಾಳೆಗೆ ಕೊನೆಯುಂಟೆ? ತಿಂಗಳೆರಡು ಕಳೆಯುತ್ತವೆ. ಮಹಾರಾಜರಿಗೆ ಇದು ಗೊತ್ತಾಗಿ ಚಿತ್ರಕಲ್ಲ ಜಗದ್ಗುರುಗಳಿಂದಲೂ ಒತ್ತಾಯ ಬರುವಂತೆ ಮಾಡುತ್ತಾರೆ. ಜಗದ್ಗುರು ವಿನ ಆಜ್ಞೆಗೂ ಉತ್ತರ ಅದೇ—'ನಾಳೆ ನೋಡೋಣ!' ಈ ಶಿವನ ಮದಕರಿಗೆ ಅರ ಆಜ್ಞೆ ಅಂಕುಶವಾದೀತು?

ಕೊನೆಗೆ ತಾಯಿ ಬಸವಾಂಬೆಯೇ ಒಂದು ದಿನ ಸಿಟ್ಟು ಮಾಡುತ್ತಾಳೆ— 'ಬೇಕಾದರೆ ಹೋಗಬೇಕು; ಸಾಕಾದರೆ ಬಿಡಬೇಕು. 'ನಾಳೆ' ಎಂದರೇನು— ಹುಚ್ಚು?' ರಾಜಾಜ್ಞೆಯನ್ನು ಗಣಿಸದ, ಗುರ್ವಾಜ್ಞೆಗೆ ಮಣಿಯದ ಶಿವಯೋಗಿಗಳು ತಮ್ಮ ತಾಯಿ ಸಿಟ್ಟು ಮಾಡಲು ಪಿಟ್ಟಿನ್ನಲಿಲ್ಲ. 'ನೀನೂ



ಬಂದರೆ ಹೋಗುತ್ತೇನೆ' ಎಂದರು ಎಲ್ಲ ಮಕ್ಕಳಂತೆ. ಎಲ್ಲ ತಾಯಂದಿರಂತೆ ಆಕೆಯೂ, 'ಆಗಲಿ' ಎಂದಳು. ಸರಿ, ಅರಮನೆಗೆ ಪ್ರಯಾಣ.

ಮುಮ್ಮಡಿ ಕೃಷ್ಣರಾಜ ಒಡೆಯರಿಗೆ ಗುರು, ಜಂಗಮ, ಯತಿಗಳಲ್ಲಿ ತಮ್ಮ ಪೂರ್ವಜರಂತೆ ಪೂಜ್ಯಭಾವ ಬಹಳ. ಅದರಲ್ಲಿಯೂ ತಮ್ಮ ರೋಗ ಕಳೆದ ಮಹಾಂತ ಶಿವಯೋಗಿಗಳು, ಕೇಳುವುದೇನು? ಸಕಲ ವೈಭವ ದೊಡನೆ ಸ್ವಾಗತಿಸಿದರು. ರತ್ನ ಪೀಠದ ಮೇಲೆ ಕುಳ್ಳಿರಿಸಿ ಪಾದ ಪೂಜೆ ಮಾಡಿದರು. ಆಗ ಶಿವಯೋಗಿಗಳು ಹಾಡಿದ ಗೀತೆ ಕನ್ನಡಿಗರ ಆತ್ಮಗೀತೆಯಾಗಿ ಉಳಿದಿದೆ—

ಜಯಮಂಗಳಂ ನಿತ್ಯ ಶುಭ ಮಂಗಳಂ  
ಜಯ ಜಯತು ಶಿಶು ಮಹಂತಲಿಂಗೇಶಗೆ  
ಧರೆಯ ಭಕ್ತರ ಮಹೇಶ್ವರರುಗಳ ಪುತ್ರನಿಗೆ  
ಶರಣ ಬಸವಾದಿ ಪ್ರಮಥರ ಕಂದಗೆ  
ಪರಶಿನನ ಪಾರ್ವತಿಯ ತೊಡೆಯ ಮೇಲಾಡುತಲಿ  
ಹರುಷಾಬ್ಧಿ ಹೆಚ್ಚಿಸುವ ಗುರುಪುತ್ರಗೆ || ಜಯಮಂಗಳಂ  
ಅಕಾಶವನು ನೋಡ ಮುಸುಕಿದರೆ ಕೆಡದಂತೆ  
ಏಕಾಗ್ರ ಚಿತ್ತದಲಿ ಮನವನುಡುಗಿ  
ಬೇಕು ಬೇಡೆಂಬೆರಡು ಭವ ಬೀಜಗಳ ಹುರಿದು  
ಲೋಕದೊಳಗಿದ್ದು ಇಲ್ಲದ ಮಹಿಮೆಗೆ || ಜಯಮಂಗಳಂ  
ಹ್ಯಾಂಗೆ ಮಾಳ್ವರು ಹಾಂಗೆ ಸಕಲ ಉಪಚಾರಗಳ  
ಮಂಗಲದ ಶಿಶುವಾಗಿ ಕೈ ಕೊಳುತಲಿ  
ಬಂಗಾರ ಕಬ್ಬುವು ಹಿರಿಕಿರಿದು ಸಮಗಂಡ  
ಲಿಂಗ ಮಹಂತೇಶ ಮಹಾ ಜಗತ್ತುತ್ತಿಗೆ || ಜಯಮಂಗಳಂ

ಮಹಾರಾಜರು ಮಹಾಂತ ಯೋಗಿಗಳಿಗೆ ಮಣಿಕನಕಾದಿ ಅಮೂಲ್ಯ ವಸ್ತುಗಳನ್ನು ಕಾಣಿಕೆಯಾಗಿ ಒಪ್ಪಿಸುತ್ತಾರೆ. ಶಿವಯೋಗಿಗಳು ಅವೆಲ್ಲವನ್ನೂ ನಿರಾಕರಿಸಿ ಮಹಾರಾಜರ ಪ್ರೀತ್ಯರ್ಥವಾಗಿ ಅವುಗಳೊಳಗಿನ ಒಂದು ಕುಂಬಳಕಾಯಿಯ ಬುರುಡೆಯೊಂದನ್ನು ಮಾತ್ರ ಸ್ವೀಕರಿಸುತ್ತಾರೆ. ಇಂದಿಗೂ ಮುಳಗುಂದದ ಗವಿಮಠದಲ್ಲಿ ಆ ಬುರುಡೆಯಿದೆ—ಶಿವಯೋಗಿಗಳ ಅನುಪಮವಾದ ಆಶಾರಹಿತತ್ವದ ಕುರುಹಾಗಿ. ಮಹಾರಾಜರು ಪರಿಪರಿಯಿಂದ ಹೇಳಿಕೊಂಡ ಮೇಲೆ ಮಾತೆ ಬಸವಾಂಬೆಯೂ ಪೀತಾಂಬರ

ಮೊಂದನ್ನು ಸ್ವೀಕರಿಸುತ್ತಾಳೆ. ಆದರೆ ಮುಳಗುಂದಕ್ಕೆ ಬಂದೊಡನೆಯೇ ಅದನ್ನು ಮಾರಿ ಬಂದ ಹಣದಿಂದ ಗವಿಯ ಪಕ್ಕದಲ್ಲಿ ಆರಂಕಣದ ಗುರು ಮಠವನ್ನು ಕಟ್ಟಿಸುತ್ತಾಳೆ. ಮಗನಿಗೆ ತಕ್ಕ ತಾಯಿ, ತಾಯಿಗೆ ತಕ್ಕ ಮಗ!

ಮಹಾಮಾತೆ ಬಸವಾಂಬೆಯು ಲಿಂಗಪೂಜೆ ಮಾಡುತ್ತಲೇ ಶಾ. ಶ. ೧೭೭೨ ಲಿಂಗದಲ್ಲಿ ಬೆರೆಯುತ್ತಾಳೆ. ಶಿವಯೋಗಿಗಳು ತಾಯಿಯಿಲ್ಲದ ತಬ್ಬಲಿಗಳಾಗಿ ಲೌಕಿಕರಿಗಿಂದಲೂ ಮಿಗಿಲಾಗಿ ಶೋಕಿಸುತ್ತಾರೆ. ಅವರ ಶೋಕ ಶ್ಲೋಕವಾಗಿ ಹೊರಹೊಮ್ಮುತ್ತದೆ :

ಶ್ರೀ ಶರಣು ಬಸವಾಂಬಿಕೆ ಮಾತೆ ಗುರುಭಕ್ತಿ  
ವಾಸನಾ ಸಮೇತೆ ಗುರುಕರಜಾತೆ ಲಿಂಗ ಪ್ರೀತೆ  
ಈಶ ನಮ್ಮ ತಂದೆಯ ಬಡತನವದೇನೊರೆವೆ ನಿನ್ನಿಂದ ಸಕಲ ಕಂಡೆ !  
ಪರಿ ಪರಿಯ ಕಾಡಿದೆನು ಪರಿಪರಿಯ ಬೇಡಿದೆನು  
ಪರಿಪರಿಯ ಪಣ್ಣು ಫಲ ಮೋದಕವ ಕೆಡಿಸಿದೆನು  
ಪರಿಪರಿಯ ವಸ್ತ್ರಮಂ ಪರಿಪರಿದು ಹಾಕಿದೆನು ಇಂತು ಕಾಡಿಸಿಕೊಂಡೆ ನೀ !  
ಪರಿಪರಿಯ ಕಬ್ಬು ಫಲ ಬೆಳಸಿದಗೆ ಸುಖವಲ್ಲೆ  
ಪರಿಪರಿಯ ಕಬ್ಬು ಫಲಗಳಿಗೇನು ಸುಖವುಂಟು  
ಶರಣು ಬಸವಾಂಬಿಕೆಯೆ ನಿನ್ನ ಸದ್ಗತಿಗೆನ್ನ ಪಡಕೊಂಡು ನಡುವೆ ಬಿಟ್ಟೆ !

ಎಲ್ಲ ಕರುಣ ರಸದಂತಲ್ಲವಿದು — ಇದು ಯೋಗಿಯ ಎದೆಯ ಬಾಗಿಲನ್ನೊಡೆದು ಹರಿದುಬಂದ ಕರುಣ ರಸ. ಇಂಥ ಶರಣಗುರುವಿನಿಂದಲೇ ಶರಣರೆನ್ನಿಸಿಕೊಂಡ ಆ ಶರಣಮಾತೆ ಎಷ್ಟು ಕೃತಕೃತ್ಯಳು !

ಇನ್ನು ಈ ತಬ್ಬಲಿಗೆ ಮರೆಯಲಾಗದ ಮರಿದೇವರೇ ತಂದೆ ತಾಯಿ, ಬಂಧು ಬಳಗವಾದರು, ಹಸಬಿ ಗಣಂಗಳಪ್ಪನವರೇ ಊರುಗೋಲಾದರು. ಗಣಂಗಳಪ್ಪನವರ ಮರಿದೇವರ ಭೃತ್ಯಾಚಾರಗಳು ಶಿವಯೋಗಿಗಳ ಪಾದಯುಗ್ಮವಾಗಿ ಮುಂದುವರಿದುವು. ಆದರೆ ಶಿವಯೋಗಿಗಳ ಜೀವನದಲ್ಲಿ ಮತ್ತೊಂದು ಮಾರ್ಪಾಟಾಯಿತು. ಇದುವರೆಗೆ ತಾಯಿ ಬಸವಾಂಬೆಯಿದ್ದಳು. ಆಕೆ ತಾಯಿಯಾಗಿದ್ದಾಗ ಇವರು ಮಗುವಾಗಿ ಮೆರೆದರು. ಈಗ ತಾನೇ ತಾಯಿಯಾಗಿ ಪರಬ್ರಹ್ಮವನ್ನೇ ಶಿಶುವನ್ನಾಗಿ ಮಾಡಿಕೊಂಡರು. ಇದುವರೆಗೆ ಬಸವಾಂಬೆಯಲ್ಲಿ ತಾಯ್ತನದ ಶಿಕ್ಷಣ ಪಡೆದುದನ್ನು ಪ್ರತ್ಯಕ್ಷಗೊಳಿಸಿಬಿಟ್ಟರು !

ಹಿಂದೆ ಯಶೋದೇ ಬಿಜ್ಜ ಮಹಾದೇವಿಯರು ಪರಮಾತ್ಮನನ್ನೇ ಪುತ್ರನೆಂದು ಭಾವಿಸಿ ವಾತ್ಸಲ್ಯ ಭಕ್ತಿಯ ಪರಾಕಾಷ್ಠತೆಯನ್ನು ತೋರಿದ್ದಾರೆ. ಆದರೆ ಎಷ್ಟೆಂದರೂ ಅವರು ಮಹಿಳೆಯರು. ತಾಯ್ತನವು ಅವರ ಹುಟ್ಟುಗುಣ. ಮೀರಾ, ಅಕ್ಕಮಹಾದೇವಿಯರ ಹೃದಯದಿಂದ ಪರಮಾತ್ಮನೇ ಪತಿಯೆಂಬ ಭಾವ ಹೊಮ್ಮಿದಂತೆ ಇವರ ಹೃದಯಗಳಿಂದ ಪರಮಾತ್ಮನೇ ಸುತನೆಂಬ ಭಾವ ಚಿಮ್ಮಿದುದು ಅಪರೂಪವಾದರೂ ಅಸಹಜವೇನಲ್ಲ. ಆದರೆ ಪುರುಷ ಹೃದಯದಿಂದ ಮಾತೃಭಾವ ಹರಿಯುವುದು ಮಾತ್ರ ಸೋಜಿಗಗಳಲ್ಲಿ ಸೋಜಿಗ. ಬಾಲಲೀಲಾ ಮಹಾಂತ ಶಿವಯೋಗಿಗಳು ಇಂಥ ಸೋಜಿಗವನ್ನೂ ಮಾಡಿ ತೋರಿಸಿದರು.

ಇನ್ನು ಮೇಲಿನ ಇವರ ಹಾಡುಗಳೆಲ್ಲ, “ ನೀಲಾಂಬಮ್ಮವ್ವ ಮಹಾದೇವಿ ಮುಕ್ತಾಯಿಯರ ಓಲಗದೊಳಾಡುವ ಚಿದ್ಬಾಲಕ ” ನಿಗೆ “ ಸಂನಿನಿನಿಧಪ ರ್ಪೀಂಕೃತ ಧಿಮಿಕಿಟ ತಕತೋಂ ಪ್ರಣಮದ ಲಾಲಿ ” ಗಳಾಗಿ ಬಿಟ್ಟಿವೆ. ಇವರ ಹಾಡುಗಳನ್ನೆಲ್ಲ ಓದಿ ಮುಗಿಸಿದ ಮೇಲೆ ಇವರೇ ಉಸುರಿದ—

ಮಸಣವಾಸನೆ ಮಾತಾಡೊ ಮಾಯೆಗೆ ಸಿಲ್ಕ - |

ದಸಮನೆ ಮಾತನಾಡೋ ||

ವಸುಧೆಯೊಳಗೆ ಒಬ್ಬ ವನಿತೆಯ ಮೋಹದ -

ಶಿಶುವೆ ನೀ ಮಾತನಾಡೋ ||

ಎಂಬ ಚರಣ ನೆನಪಾಗಿ, ಆ ಒಬ್ಬ ವನಿತೆ ಯಾರಾಗಿರಬಹುದೆಂಬ ಬಗ್ಗೆ ಸಂದೇಹವೇ ಉಳಿಯದಂತಾಗುತ್ತದೆ.

ಶಿವಯೋಗಿಗಳಿಗೇಗ ಕಾಣುವವನು ಬರಿ ಮಹಂತಲಿಂಗನಲ್ಲ, ಶಿಶು ಮಹಂತಲಿಂಗ. ಈ ಶಿಶು ಎಲ್ಲ ಶಿಶುಗಳಂತಲ್ಲ :

ಭಕ್ತಿಯು ಜ್ಞಾನ ವೈರಾಗ್ಯ ಮಂಡಲ ಮೀರಿ

ಮುಕ್ತಿ ಮಂಟಪದೊಳು ತೂಗಾಡುತ್ತಿರುವ

ಶಕ್ತಿಯರ ಸಡ್ವಿಧಂಗಯ್ಯ ತೊಟ್ಟಲೊಳು

ಯುಕ್ತಿಯಿಂ ಕುಣಿವ ವಿರಕ್ತಿಯ ಶಿಶು !

ಹಲವು ಕಲ್ಲೊಳು ಪರುಷ ಎಲೆಯ ಮರೆಯಲಿ ಕಾಯಿ

ನೆಲದ ಮರೆ ನಿಕ್ಷೇಪವಡಗಿದಂತೆ

ಇಳೆಯ ಜನರೊಳಗಡಗಿ ತಿಳಿಗೊಡದೆ ಶಿವ—

ಕಳೆಯ ಸುಳಿವ ಶ್ರೀಗುರು ಮಹಂತಲಿಂಗ ಮಹಾ ಶಿಶು !



ಇಂಥ ಮಹಾಶಿಶುವಿನುಪಚಾರಗಳ ತಾಯಿಯಂತೆ ಬೇಸರಿಲ್ಲದೆ  
ಮಾಡಿದರು ಮಹಾಂತ ಶಿವಯೋಗಿಗಳು :

ಕೈಯ ಕಾಲ ಮೈಯ ತೊಳೆದು | ಜೀಯ ಉಣಿಸಿ ಹಾಸಿ ಹೊಚ್ಚಿ  
ದೈಯ ತೊಟ್ಟಿಲೊಳಗೆ ತೂಗಿ ಹಾಡಿ ಹರಸಿದೆ !

ಹೀಗೆ ಹಾಡಿ ಮಲಗಿಸದಿದ್ದರೆ ಮಲಗುವ ಕೂಸೆ ಇದು? ಬಲು ಕರೆ  
ಕರಿಯ ಮಾಡುವ ಕೂಸು. ಸಾಮಾನ್ಯ ಕೂಸುಗಳೇ ಒಬ್ಬ ತಾಯಿಗೆ  
ತೀರದಷ್ಟು ಕರಕರಿ ಮಾಡುವಾಗ ಈ ಕಾರಣಿಕ ಶಿಶು ಅದೆಷ್ಟು ಕರಕರಿ  
ಯನ್ನು ಮಾಡಲಿಕ್ಕಿಲ್ಲ ?

ಕರಕರಿಯ ಮಾಡುವುದು ಪರಮ ಶಿವಯೋಗಿ ಶಿಶು  
ಪರಿಪರಿಯ ಭಕ್ತ ತಂದೆ ತಾಯಿಗಳಿಗೆ ||

ಎನೆಂದು ಕರಕರಿಯ ಮಾಡುವುದು? ಸಾಮಾನ್ಯ ಶಿಶುಗಳಂತೆ ಕಂಡುದಕ್ಕೆ  
ಕೈ ನೀಡಿ ರೋರಾಡಿ ರೋದಿಸುವುದೆ? ಇಲ್ಲ :

ಶರಣ ಭಕ್ತರ ಪಾದ ಸ್ಮರಣೆಯೆಂಬುವ ಹಾಲ  
ಭರದಿ ಕುಡಿದೇನೆಂದು ತವಕಿಸುವುದು ||  
ಹರಜ್ಞಾನ ರಸತುಂಬಿ ಪರಿಸತ್ವಮಾದಸಮ  
ಪರಮ ಮುಕ್ತಿಯ ಹಣ್ಣು ಬೇಡುತಿದುದು ||

ಇದನ್ನುಳಿದು ಇನ್ನೇನನ್ನೂ ಒಲ್ಲದೀ ಕೂಸು :

ಕಾಯಿ ಕರ್ಪುರವೊಲ್ಲ ಹಣ್ಣು ಸಕ್ಕರೆಯೊಲ್ಲ  
ತಾಯ್ದೀರು ಬಂದ್ವಾಡಿ ತೂಗಿದರೆ ನಲಿವ  
ಚಿನ್ನ ಬೆಳ್ಳಿಯನೊಲ್ಲ ರನ್ನ ಮುತ್ತುಗಳೊಲ್ಲ  
ಮನ್ನಿಸಿ ಮನಮುಟ್ಟಿ ತೂಗಿದರೆ ನಲಿವ ||

ಅದುದರಿಂದ :

ಬಾರೆ ಮುಕ್ತಾಯಕ್ಕೆ ಬಾರೆ ಮಹಾಧೇವಿ  
ಬಾರೆ ಬಸವನ ರಾಣಿ ನೀಲ ಲೋಚನೆಯೆ  
ಬಾರೆ ಸತ್ಯಕ್ಕೆ ಬಾರೆ ಜೋಳಕ್ಕೆ  
ಬಾರೆ ಅಮ್ಮವ್ವೆ ನೀ ಕರೆಸಿಕೊಳ್ಳುವರೇನೆ ?

ಯಾತಕ್ಕಾಗಿ ?

ತೂಗುವ ಬನ್ನಿರೆ ಇವನ ಮಹಾಗುರು ಶಾಂತೀಶ್ವರನ  
ರಾಗದ ಪುತ್ರ ಮಹಾಂತನ !

ಯಾವ ಲಾಲಿ ?

ಲಾಲಿ ಲಾಲಿಯು ಸರಬ್ರಹ್ಮದ ಶಿಶುವೆ !  
 ಮಾಲೆಯು ಧರಿಸುವೆ ಮಲ್ಲಿಗೆ ಹೂವಿನ || ಲಾಲಿ....  
 ಅಷ್ಟದಳದ ಕಮಲ ತೊಟ್ಟಿಲೊಳಗೆ ಮಲಗಿ  
 ಶ್ರೇಷ್ಠ ಸದ್ಗುಣ ಹಸ್ತ ಪದಗಳನಾಡುತ  
 ನೆಟ್ಟನೆ ನಿಟಲ- ಭ್ರಾಮಧ್ಯದ ಜ್ಯೋತಿಯ  
 ದಿಟ್ಟಿಸಿ ನೋಡಿ ಕುಲು ಕುಲು ನಗುತಿಹ || ಲಾಲಿ...  
 ಪ್ರಣವ ಘೋಷದ ನಾಗಸ್ವರ ವೇಣಿ ವಾಸುಕಿ  
 ರುಣ ರುಣಂ ಘಲ್ಲೆಜ್ಜೆ ತಾಳ ಮೃದಂಗ ಭೇರಿ  
 ಧಣ ಧಣೆಂಬುವ ಘಂಟೆ ಜಾಗುಟೆ ನಾಡವ  
 ಬಣ್ಣಿಸಲಿವ ಶಿವ ಸುಖಮಯ ಕಂದನ || ಲಾಲಿ ...  
 ಫಲಪದಗಳ ಮೀರಿ ಶಿವಪದವೆಂಬುವ  
 ಹೊಳೆವ ಮೇಲುಪ್ಪರಿಗೆ ಮೇಲೆ ಕುಳಿತು ಮಾಯಾ  
 ಕಲಿಯುಗ ನರ್ತಕಿಯಾಟವ ನೋಡುತ  
 ನಲಿವ ಸರಶಿವ ಮಹಂತಲಿಂಗ ಶ್ರೀ ಬಾಲಕ || ಲಾಲಿ...

ಎಂಥ ಶಿಶು, ಎಂಥ ತೊಟ್ಟಿಲು, ಎಂಥ ತಾಯಿ, ಎಂಥ ಲಾಲಿ ! ಇಂಥ ಲಾಲಿ ಜಗತ್ತಿನಲ್ಲಿ ಇದೊಂದೆ. ಇದು ಮಹಾಂತ ಶಿವಯೋಗಿಗಳು ತೊಟ್ಟಿಲಲ್ಲಿ ಕಂಡ ವಿಶ್ವದರ್ಶನ ! ಇಂಥ ಲಾಲಿಯನ್ನು ಕೇಳಿದ ಕೂಸು ಮಲಗದಿರುವುದೆ ? ಅದೋ, ಕೂಸು ಮಲಗಿತು.

ಮಗು ಮಲಗಿ ಬಹಳ ಹೊತ್ತಾಯಿತು. ಇನ್ನೂ ಏಳಲಿಲ್ಲವೇಕೆ ? ತಾಯಿಗೆ ಕೂಸು ಮಲಗದಿದ್ದರೂ ಚಿಂತೆ, ಬಹಳ ಮಲಗಿದರೂ ಚಿಂತೆ. ಹಸಿವೆಯಾಗಿರಬಹುದೇಗ ಮಗುವಿಗೆ. ಎಬ್ಬಿಸಬೇಕು. ಹೇಗೆ ? ಹಾಡಿ.

ಏಳಯ್ಯ ನಿಮ್ಮ ತಾಯಿ ತಂದೆಗಳು ಬಂದಿಹರು  
 ಭಾಳಾಕ್ಷ ಶಿಶು ಮಹಂತಲಿಂಗ ದೊರೆಯೆ !

ಯಾರು ಆ ತಾಯಿ ತಂದೆಗಳು ? ಅವರೇ ಉತ್ತರ ಹೇಳುತ್ತಾರೆ, “ ಬಸವ ಮಡಿವಳ ಚಿನ್ನಸಿದ್ಧರಾಮ, ಪ್ರಭು ಅಜಗಣ್ಣ ತಂದೆಗಳು ; ಗೌರಿ ಮಹಾದೇವಿ, ಮುಕ್ಕಾಯಿ, ನೀಲಮ್ಮ ಮುಖ್ಯ ತಾಯಿಗಳು ” ಎಂದು. ಈ ತಾಯಂದಿರ ಹೆಸರುಗಳ ಜೊತೆಗೆ ಇನ್ನೊಂದು ಹೆಸರನ್ನೂ ಸೇರಿಸಬೇಕು. ಅದೇ ಬಾಲಲೀಲಾ ಮಹಾಂತ ಶಿವಯೋಗಿಯ ಹೆಸರು.

ಹೀಗೆ ಬಾಲಲೀಲೆ ಮಾತೃಲೀಲೆಗಳೆರಡನ್ನೂ ಮೆರೆದು ಶಾ. ಶ. ೧೭೮೦ನೆಯ ಸಿದ್ಧಾರ್ಥಿ ಸಂವತ್ಸರ ಮಾಘ ಶು. ೧೩ ಸೋಮವಾರ ಮುಂಜಾನೆ ಬಯಲನ್ನು ಬೆರೆದರು ಶಿವಯೋಗಿಗಳು. ಅವರ ಆ ಪ್ರಣವದ ಲಾಲಿ ಮಾತ್ರ ಇಂದಿಗೂ ಎಲ್ಲರ ಕಿವಿಗಳಲ್ಲಿ ನಿನದಿಸುತ್ತಲಿವೆ.

---



# ಮೈಲಾರ ಬಸವಲಿಂಗಶರಣರು

ಬಳ್ಳಾರಿ ಜಿಲ್ಲೆಯ ಹೂವಿನ ಹಡಗಲಿ ತಾಲ್ಲೂಕಿನ ಮೈಲಾರಗ್ರಾಮದಲ್ಲಿ ಮೈಲಾರಲಿಂಗನ ಜಾತ್ರೆ ನಡೆದಿದೆ. ಅಲ್ಲಿ ಒಂದು ಚಿಕ್ಕ ಅಂಗಡಿಯಲ್ಲಿ ಕುಳಿತು ಜಾತ್ರೆಯನ್ನು ನೋಡಿ ಭಾವೋದ್ರೇಕದಿಂದ ಒಬ್ಬ ವ್ಯಾಪಾರಿ ಹಾಡುತ್ತಲಿದ್ದಾನೆ.

ನೋಡಿರಮ್ಮಾ ಮೈಲಾರಲಿಂಗನ ಜಾತ್ರೆಯಾಗುತ್ತಿದೆ  
ನಾಡ ಜನರಿಗೆ ತಿಳಿಯದು ಇದರ ಗೋಪ್ಯ ಬೇರಿದೆ || ಪ ||  
ಧರೆಯಾಕಾರಕೆ ಮರಸೋಂಕದ ಘನತೇರು ಕಾಣುತ್ತಿದೆ  
ಪರಿಕಿಸಿ ನೋಡಲು ನವನನೆಗಳ ಕೀಲೊಂದು ಕಾಣುತ್ತಿದೆ  
ಹುರಿಗೂಡಿದ ಮಿಣಿ ಹತ್ತರಿಂದ ಬಿಗಿದೊಪ್ಪಿ ತೋರುತ್ತಿದೆ  
ಗೊರವಮಂಡಲದತ್ತ ನೋಡಲುರೆ ಕಳಸವೆಸೆಯುತ್ತಿದೆ ||

ಸಾವಿರಾರು ಜನರು ಮೈಲಾರಲಿಂಗನ ತೇರುಸಾಗಿರುವ ಸಂಭ್ರಮವನ್ನು ನೋಡುತ್ತಲಿದ್ದಾರೆ. ಆದರೆ ಈ ವ್ಯಾಪಾರಿ ಅದನ್ನು ನೋಡಿದ ನೋಟವೇ ಎಲ್ಲರಿಂದ ಭಿನ್ನವಾದುದಾಗಿದೆ. “ಎತ್ತಣ ಬೆಟ್ಟ ಎತ್ತಣ ನೆಲ್ಲಿಕಾಯಿ ಎತ್ತಣಿಂದೆತ್ತ ಸಂಬಂಧವಯ್ಯ? ಎತ್ತಣ ಮಾಮರ ಎತ್ತಣ ಕೋಗಿಲೆ ಎತ್ತಣಿಂದೆತ್ತ ಸಂಬಂಧವಯ್ಯ?” ಎತ್ತಣ ವ್ಯಾಪಾರ, ಎತ್ತಣ ಶಿವಾನುಭವ ಎತ್ತಣಿಂದೆತ್ತ ಸಂಬಂಧವಯ್ಯ? ಇಂಥ ಸಂಬಂಧ ಹಚ್ಚಿಕೊಂಡು ಅಂಗಡಿನಡಸುತ್ತಿರುವ ಇವರು ಯಾರಾಗಿರಬಹುದು?

ಹಗಲು ಮನಸೆಲ್ಲ ಶಿವನ ನನಸಾಗಿ ಬಾಳುವ ಈ ವ್ಯಾಪಾರಿ ರಾತ್ರಿ ಶರಣಸತಿಯಾಗಿ ಕನಸು ಬೇರೆ ಕಾಣುತ್ತಾಳೆ.

ರಾಗ: ನೀಲಾಂಬರಿ

ಎಂಥ ಕನಸ ಕನಸ ಕಂಡೆನೆ | ಕೇಳಾ ಸುಜಾಣೆ  
ಕಾಂತ ಮುನಿಸುಗೊಂಡನೆ |

.....

ಈ ರೀತಿ ಕನಸಿನೊಳು ನಿಬ್ಬೆರಗಿ | ನಿಂ  
ದೊರ್ವಳೆ ಒರಗಿದೆನೆ

ಸಾರಸುಂದರ ಚೆನ್ನವೀರನಪ್ಪಲು | ನಿದೆ  
ಹಾರಿ ಕಣ್ಣೆರೆದೆನೆಲ್ಲೆ | ಇಂತಾಯಿತಲ್ಲೆ

ಎಂಥ ಕನಸು ಕಂಡೆನೆ ||

ಈ ಚೆನ್ನವೀರನಾರು? ಇವನನ್ನು ಎಷ್ಟು ಹಾಡಿ ಹೊಗಳಿದರೂ  
ತೃಪ್ತಿಯಿದ್ದಂತೆ ತೋರುವುದಿಲ್ಲ ಈ ವ್ಯಾಪಾರಿಗೆ



ಮೈಲಾರ ಬಸವಲಿಂಗ ಶರಣರು

ರಾಗ: ಸಾರಗ

ಪರಮ ಕಾವನ ಪರಬ್ರಹ್ಮ ಸ್ವರೂಪನೆ | ಚೆನ್ನವೀರ  
ನಿರುಪಮ ನಿರಘ್ನ ನಿರ್ದ್ವಂದ್ಯ ನಿರಾಲೇಪನೆ | ಚೆನ್ನವೀರ

ಈ ಚೆನ್ನವೀರನನ್ನೇ ನಂಬಿ

“ವರಸತ್ಯ ಶುದ್ಧ ಕಾಯಕದಿಂದ ಬಂದ  
ಪರಿಣಾಮ ದ್ರವ್ಯವೆಲ್ಲವನು ಶ್ರದ್ಧೆಯೊಳು  
ಗುರುಲಿಂಗ ಜಂಗಮಕ್ಕೆದೆ ದಾಸೋಹವ  
ಹರುಷದಿಂದ ಮಾಡಿ ನೀಡುವುದೆ ಸದಾಚಾರ” ವೆಂದೊರೆದು

ಅದರಂತೆ ಆಚರಿಸುತ್ತ

ಪರಮ ಪಾವನ ಶ್ರೀಗುರು ಕೊಟ್ಟ ಕಾಯಕ ಸತ್ಯವಣ್ಣ  
ಶರಣ ಸಂತತಿಗೆ ಸದ್ಯೋನ್ನೇಷದಾಯಕ ಸತ್ಯವಣ್ಣ |

ಎಂದು ಸಾರುತ್ತ ತನ್ನ ಅನುಭವಗಳನ್ನು ಹಾಡಾಗಿ ಹರಿಸುತ್ತ ಬಾಳಿದ ಈ  
ವ್ಯಾಪಾರಿ ‘ಚೆನ್ನವೀರ’ನನ್ನೇ ತನ್ನ ಅಂಕಿತವನ್ನಾಗಿ ಗ್ರಹಿಸಿದ್ದಾನೆ; ಅವನ  
ಸ್ತುತಿರೂಪವಾಗಿ ಖಿಖಿ ತ್ರಿಪದಿಗಳ ಗುರುಕರುಣ ತ್ರಿವಿಧಿಯನ್ನೇ ರಚಿಸಿ  
ದ್ದಾನೆ; ತನ್ನ ಗುರು ಚೆನ್ನವೀರನ ಚರಿತೆಯನ್ನು ಎದೆದುಂಬಿ ಹಾಡಿದ್ದಾನೆ.

ಎರಡನೆಯ ಕೈಲಾಸವೆನಿಸಿ ಹರಪುರದ  
ದೊರೆ ಸೋಮಶೇಖರ ನರೇಂದ್ರನಕ್ಕರದ  
ಅರಸಿ ಬಸವಮ್ಮಾಜಿ ಭಕ್ತಿಯೊಳು ಮೆರೆದ  
ಶರಣ ಸಂತತಿಗಳಿಗೆ ಸಲೆ ಮೋಕ್ಷವರದ

.....  
ಇಂತೆಸೆವ ಚರಮೂರ್ತಿ ಚೆನ್ನವೀರೇಶ  
ಅಂತರಂಗವೆ ಮಹಾಲಿಂಗ ಪ್ರಕಾಶ  
ಮುಂತೆ ಬಹಿರಂಗ ಪಣ್ ಮಂತ್ರಮಯ ಕೋಶ  
ಸಂತತಾಚಾರದನುಭಾವ—ವುಲ್ಲಾಸ

ಮಂಗಳೋತ್ಕರ ಶಿಲಾಪಳ್ಳಿ ಮಠದಿಂದ  
ಲಿಂಗನಾಯಕ ಪುರಕ್ಕಾಗಿ ನಡೆತಂದ  
ಪುಂಗಪುರಾಣದಯ್ಯನ ಭಕ್ತಿಯಿಂದ  
ತುಂಗಭದ್ರಾ ನದಿಯ ತೀರದೊಳು ನಿಂದ

ಅವರಲ್ಲಿ ಅಡಿಯಿಟ್ಟೊಡನೆ ಮಠವೆದ್ದು ನಿಂತಿತು. ಗಣಾರಾಧನೆ ನಡೆಯಿತು.  
ಗುರುಕುಲ ಪ್ರಾರಂಭವಾಯಿತು. ಆ ಗುರುಕುಲದಲ್ಲಿ ಶರಣಕುಲ ಸಿದ್ಧವಾಗ  
ತೊಡಗಿತು. ಗುರು ಚೆನ್ನವೀರೇಶರು ಮಠದ ಸುತ್ತು ವನವನ್ನು ಬೆಳೆಸಿದ  
ರಂತೆ. “ಚಂದದಿಂದಲಿ ವನವ ಹಾಕಿ ಪಾಲಿಸಿದ.” ವನಮಹೋತ್ಸವದ



ಕಲ್ಪನೆ ಮೂಡದ ಮುನ್ನವೇ ಈ ಮಹಾತ್ಮ ವನ ಬಿಳಿಸಿದ. ಆ ವನದ ಸೊಬಗಾದರೂ ಎಷ್ಟು :

ಆ ವನಾಂತರದ ವಿಸ್ತರವನೇನೆಂಬೆ  
ಮಾವು ದಾಳಿಂಬದುರ್ಗಂಚಿ ನಿಂಬೆ  
ಸೇವಂತಿಗೆಯು ಬಕುಳ ಕರವೀರ ಕಂಬಿ  
ಅವ ಕಾಲದೊಳು ಓಂಕರಿಸುತಿಹ ತುಂಬಿ

ಗುರುಕುಲದ ವಾತಾವರಣವೇ ಅಷ್ಟು ಆಧ್ಯಾತ್ಮಮಯವಾದುದು. ಅಲ್ಲಿ ದುಂಬಿ ಕೂಡ ರೈಂಕರಿಸುವುದಿಲ್ಲ, ಓಂಕರಿಸುತ್ತದೆ.

ಪಲ್ಲವಿಸಿ ಬಿಳಿದ ವೃಕ್ಷದ ನೆಳಲ ತಂಪು  
ಮೊಲ್ಲೆ ಮಲ್ಲಿಗೆ ನಾಗಸಂಪಿಗೆ ಗುಂಪು  
ಚಿಲ್ಲಿ ಮುಂಬರಿವುತಿಹ ನದಿಯುದಕದಿಂಪು  
ಎಲ್ಲಿ ನೋಡಿದಡಲ್ಲಿ ಸೊಗಸುತಿಹ ಸೊಂಪು.

ಇಂಥ ವನ ಬಿಳಿಸಿ ಅದರಲ್ಲಿ ಇಂಥ ಗುರುಕುಲ ನಡೆಸಿ, ಇಂಥ ಶಿಷ್ಯರನ್ನು ಸಿದ್ಧಗೊಳಿಸಿದ ಗುರು ಚಿನ್ನವೀರೇಶರು ಧನ್ಯರು. ಮೈಲಾರದ ಬಸವಪ್ಪ ಶೆಟ್ಟರು ಬಸವಲಿಂಗ ಶರಣರಾದುದು ಇಲ್ಲಿಯೇ. ಇಲ್ಲಿಯೇ ಅವರು ನರಸುತ ರಾಗಿ ಬಂದು ಗುರುಸುತರಾದರು. ಆ ನರಸುತ ಗುರುಸುತರಲ್ಲಿರುವ ಭೇದವನ್ನು ಅವರ ಮಾತಿನಲ್ಲಿಯೇ ಕೇಳೋಣ :

ರಾಗ: ಮಾಳವ

ನರಸುತ ಗುರುಸುತರಿರ್ವರ ಚರಿತೆಯ  
ನರಿದು ಜನರು ವಿಚಾರಿಪುದು

|| ಪ ||

ಸಪ್ತ ವ್ಯಸನಗಳ ಚಿತ್ತದಿ ಕಾಮಿಸಿ  
ಗುಪ್ತಪಾತಕನಹ ನರಸುತನು  
ಸಪ್ತ ವಿಧದ ಸದುಭಕ್ತಿಯೊಳಗೆ ಲೋ  
ಲುಪ್ತನೆನಿಸುತಿಹ ಗುರುಸುತನು ||  
ಧರೆಯೊಳಹಂಕಾರ ಮನುಕಾರಗಳೆಂ  
ಬೆರಡರೊಳಿರುತಿಹ ನರಸುತನು  
ಶರಣನೆ ಸತಿ ಶಿವಲಿಂಗವೆ ಪತಿ ಎಂ  
ಬೆರಡರರುವಿನೊಳಿಹ ಗುರುಸುತನು ||

ಹೀಗೆ ಗುರುಕರೋದ್ಭವರಾಗಿ ಗುರುಸುತರಾದ ಬಸವಲಿಂಗ ಶರಣರು ತಮ್ಮ ತಂದೆ ತಾಯಿಗಳ ಹೆಸರನ್ನೂ ಹೇಳದೆ ಹೋಗಿರುವುದು ಅಚ್ಚರಿಯೇನಲ್ಲ.

ಗುರುಗಳಲ್ಲಿ ಇಷ್ಟು ಅನನ್ಯ ಭಕ್ತಿಯಿದ್ದರೂ ಸ್ವತಂತ್ರಶೀಲಶರಣರಾದ ಬಸವಲಿಂಗರು ಒಮ್ಮೆ ಗುರುಗಳ ಅಭಿಪ್ರಾಯವೊಂದರ ಬಗ್ಗೆ ತಮ್ಮ ಮತಭೇದವನ್ನು ವ್ಯಕ್ತಪಡಿಸದಿರಲಿಲ್ಲ. ಸಹಪಾಠಿಗಳಾಗಿದ್ದ ಮುಳಗುಂದದ ಬಾಲಲೀಲಾ ಮಹಾಂತ ಶಿವಯೋಗಿಗಳು 'ಹರಮುನಿದರೆ ಗುರು ಕಾಯನು, ಗುರು ಮುನಿದರೆ ಹರ ಕಾಯನು' ಎಂಬುದನ್ನು ಮನವರಿಕೆ ಮಾಡಿಕೊಡಲು ಪಶ್ಚಾತ್ತಾಪ ಹುಟ್ಟಿ ಗುರುಕರುಣ ತ್ರಿವಿಧಿಯನ್ನು ರಚಿಸಿ ಹಾಡಿ, ಮತ್ತೆ ಗುರು ಕಾರುಣ್ಯವನ್ನು ಪಡೆದರು.

ಲಿಂಗನಾಯಕನ ಹಳ್ಳಿಯ ಗುರುಕುಲದ ಕೀರ್ತಿ ದೂರದೂರದವರೆಗೆ ಹಬ್ಬಿದ್ದಿತು. ಲಿಂಗಕಿರಣದೊಬ್ಬಳಿಯ ಸುಜ್ಞಾನಜ್ಯೋತಿಸ್ವರೂಪರಾಗಿದ್ದ ಗುರು ಚಿನ್ನವೀರಸ್ವಾಮಿಗಳಲ್ಲದೆ ಬಾಲಲೀಲಾ ಮಹಾಂತ ಶಿವಯೋಗಿಗಳು, ಮೈಲಾರ ಬಸವಲಿಂಗ ಶರಣರು, ಬನ್ನಿಮಟ್ಟಿಚಿನ್ನಪ್ಪನವರು, ಮೈಸೂರು ಪ್ರಾಂತದ ಶಿವಬಸವ ಸ್ವಾಮಿಗಳೇ ಮೊದಲಾದ ಶಿವಾನುಭವಿಗಳಲ್ಲಿ ಸಮ್ಮಿಲಿತರಾಗಿದ್ದರು. ಆದುದರಿಂದ ಅಲ್ಲಿಗೆ ಅನೇಕ ಹರಗುರುಚರಮೂರ್ತಿಗಳು ಬರತೊಡಗಿದರು. ಅವರಲ್ಲಿ ಕೆಲವರು ನಿಜಾನುಭವಿಗಳು, ಕೆಲವರು ಕೇವಲ ಲಾಂಛನಧಾರಿಗಳು. ಬಸವಲಿಂಗಶರಣರು ನಿಜದ ನೆನಹಿನಲ್ಲಿದ್ದವರಿಗೆ ಮಾತ್ರ ನತಮಸ್ತಕರಾಗಿ ಲಾಂಛನಧಾರಿಗಳನ್ನು ಕರೆದು, "ಲಾಂಛನಕ್ಕೆ ತಕ್ಕ ಶಿವಜ್ಞಾನವಿಲ್ಲದ ನೀವು, ಈ ಲಾಂಛನ ಧರಿಸುವುದು ಸರಿಯಲ್ಲ. ಈ ಲಾಂಛನವನ್ನು ತೆಗೆದಿಟ್ಟು ಗುರು ಚಿನ್ನವೀರೇಶರಿಂದ ಮೊದಲು ಶಿವಾನುಭವವನ್ನು, ಶಿವಾಚಾರವನ್ನು ಕಲಿಯಿರಿ. ಸುಮ್ಮನೆ ಶಿಷ್ಯರನ್ನು ವಂಚಿಸುತ್ತ ಸಂಚರಿಸಬೇಡಿರಿ" ಎಂದು ಹೇಳಿ ಅವರ ಲಾಂಛನ ತೆಗೆದಿರಿಸಿ ಗುರುಸೇವೆಗೆ ತೊಡಗಿಸುತ್ತಿದ್ದರು. ಅವರು ತಕ್ಕಷ್ಟು ಅನುಭವವನ್ನು ಅಳವಡಿಸಿಕೊಂಡ ತರುವಾಯ ತಾವೂ ಪ್ರಶ್ನೆಗಳನ್ನು ಕೇಳಿ ಅವುಗಳಿಗೆ ಅವರು ಸದುತ್ತರ ಕೊಟ್ಟ ಮೇಲೆ ಸಂಪ್ರೀತರಾಗಿ, ಅವರ ಲಾಂಛನ ಅವರಿಗೆ ಮತ್ತೆ ಹೊದಿಸಿ ನಮಸ್ಕರಿಸಿ, 'ನೀವೀಗ ನಿಜವಾದ ಹರಗುರುಚರಮೂರ್ತಿಗಳಾದಿರಿ ಬುದ್ಧಿ,

ನೀವಿನ್ನು ಭಕ್ತೋದ್ಧಾರಕ್ಕಾಗಿ ಹೊರಡಿರಿ' ಎಂದು ಹೇಳಿ ಕಳಿಸಿಕೊಡುತ್ತಿದ್ದರು.

ಅವರು ಜೀವನಾದ್ಯಂತವೂ ಕಾಯಕ ಯೋಗಿಗಳಾಗಿಯೇ ಬಾಳಿದರು. 'ಕಾಯಕವಿಡಿದು ಕರ್ಮವನತಿಗಳೆವುದೇ ಸತ್ಯವಣ್ಣ' ಎಂದು ಸಾರಿದ ಅವರು.

ಸತ್ಯದಿಂ ಕ್ರಯ ವಿಕ್ರಯ ಮಾಡಿ | ಬಂದ

ಅರ್ಥಚರಗುರುವಿನುಭಯ

ನಿತ್ಯ ದಾಸೋಹಪ್ರಿಯ

ರಾಗಿ ಬಾಳಿದರು. ಮೈಲಾರಲಿಂಗ ದೇವಾಲಯಕ್ಕೆ ಹೋಗುವ ದಾರಿಯ ಎಡ ಭಾಗಕ್ಕೆ ದೇವಾಲಯಕ್ಕೆ ಸ್ವಲ್ಪ ಹತ್ತಿರದಲ್ಲಿಯೇ ಪೂರ್ವಾಭಿಮುಖವಾಗಿ ಇಂದಿಗೂ ಉಳಿದಿರುವ ಅವರ ಅಂಗಡಿಯಲ್ಲಿ ಕುಳಿತು ಬಹಿರಂಗದಲ್ಲಿ ಕ್ರಯ ವಿಕ್ರಯದ ಕಾಯಕವನ್ನು ಮಾಡುತ್ತ, ಅಂತರಂಗದಲ್ಲಿ ಅನಿರಳ ಜ್ಞಾನಮೂರ್ತಿಯನ್ನು ನೆನೆಯುತ್ತ ದಿನಗಳೆದರು.

ದೊಡ್ಡ ಅಂಗಡಿಯಲ್ಲ, ದೊಡ್ಡ ಮನೆಯಲ್ಲ. 'ಮನೆ ನೋಡಾ ಬಡವರು ಮನ ನೋಡಾ ಸಿರಿವಂತರು.' ಒಂಭತ್ತು ಅಂಕಣದ ಮನೆ. ಮೊದಲನೆಯ ಮೂರಂಕಣದಲ್ಲಿ ಎಡಗಡೆಗೆ ಎರಡಂಕಣದ ಅಂಗಡಿ, ಒಂದಂಕಣದ ಓಡಾಡುವ ದಾರಿ, ಹಿಂದೆ ಎರಡಂಕಣದ ನಡುಮನೆ. ಬಲಬದಿಗೆ ಒಂದಂಕಣದ ಸ್ನಾನದ ಮನೆ, ಅಡುಗೆ ಮನೆ, ಇನ್ನೊಂದಂಕಣದಲ್ಲಿ ಸರಕಿನ ಕೋಣೆಯ ಹಿಂಬದಿಗೆ ಲಿಂಗಪೂಜೆಯ ಕೋಣೆ. ಅಲ್ಲಿ ಪೂಜೆಗೆ ಕುಳಿತರೆ ಬಾಹ್ಯ ಜಗತ್ತಿನ ಗಜೆಬಜೆ ಕೇಳುವುದಿಲ್ಲವಂತೆ.

ಈ ಚಿಕ್ಕಮನೆ ಚಿಕ್ಕ ಅಂಗಡಿಯ ಒಡೆಯರಾಗಿದ್ದ ಬಸವಲಿಂಗ ಶರಣರು ಇಂದು ಕನ್ನಡ ನಾಡಿನ ಪುಣ್ಯ ಪುರುಷರಲ್ಲಿ ಗಣ್ಯ ಸ್ಥಾನಕ್ಕೆ ಒಡೆಯರಾಗಿದ್ದಾರೆ—ತಮ್ಮ ನಿರ್ಮಲ ಚಾರಿತ್ರ್ಯದಿಂದ, ಗುರುಕರುಣ ಶ್ರಿವಿಧಿ, ಷಟ್ ಸ್ಥಲ ನಿರಾಭಾರ ವೀರಶೈವ ಸಿದ್ಧಾಂತ, ಶಿವಾನುಭವದರ್ಪಣ, ಲಿಂಗಪೂಜಾ ವಿಧಾನಗಳೆಂಬ ತಮ್ಮ ಕೃತಿ ಚತುಷ್ಟಯಗಳಿಂದ. ಇವುಗಳಲ್ಲಿ ಪ್ರತಿಪಾದಿತವಾದ ವಿಷಯಗಳು ವೀರಶೈವ ಸಿದ್ಧಾಂತ, ವೀರಶೈವ ಆಚರಣೆಗಳಿಗೆ ಸಂಬಂಧಪಟ್ಟರೂ ಇವುಗಳಲ್ಲಿ ವೀರಶೈವೇತರರೂ ಮೆಚ್ಚುವ ಮಾತುಗಳಿವೆ.



ಹೆಪ್ಪಿನೊಳು ಹಾಲಡಗಿದಂತೆಯೊಂದಾನೊಂದು  
 ನೆಪ್ಪಿನೊಳಗರಿವು ಮರವೆಗಳಡಗಿದಂತೆ ಕಣ್  
 ಕೆಪ್ಪಿನೊಳು ಸೂರ್ಯ ಚಂದ್ರಾಗ್ನಿ ಪ್ರಕಾಶಗಳಡಗಿ

ಕಾಣಿಸದಂದದಿ

ಮುಪ್ಪಿನೊಳು ಬಾಲ್ಯ ಯೌವನವಡಗಿದಂತಿರೆ  
 ಅರ್ಪಿತವಧಾನ ಮೊದಲಾದ ಕ್ರಿಯೆಗಳೆಲ್ಲ  
 ನಿಷ್ಪತಿಯನ್ನೆದಿ ನಿಜವಾದ ಸದ್ಭಕ್ತರಿಗೆ

ಭಾವಲಿಂಗಾಚಾರವು—ಎಂದು

ಭಾವಲಿಂಗಾಚಾರವನ್ನು ಬಣ್ಣಿಸುವಾಗ,

ಶಿಲೆಯ ತೆಪ್ಪವನೇರಿ ಜಲವ ದಾಟುವನೆಂಬ  
 ಬಲು ಮೂಢತನವ ತೊಲಗಿಸಿ ನೀನೆನ್ನ  
 ಸಲಹೊ ಶ್ರೀ ಗುರುವೆ ಕೃಪೆಯಾಗು—ಎಂದು

ಗುರುಕಾರುಣ್ಯವನ್ನು ತೋರುವಾಗ,

‘ತೂಗಿರೆ ಶರಣಸತಿಯರು ಶಿವ—  
 ಯೋಗ ಸಂಪದದೊಳು ಬಿಡದೆ ಲಿಂಗವನು’ ಎಂದು

ಶರಣ ಸತಿಯರನ್ನು ಕರೆವಾಗ,

ಕರೆದಳು ಲಿಂಗಪತಿಯ | ಶರಣಸತಿ  
 ಕರೆದಳು ಲಿಂಗಪತಿಯ—ಎಂದು

ಬರೆಯುವಾಗ,

ಶರಣರೊಡವೆರೆಸೆನ್ನನು | ದುರಿತ ದುರ್  
 ಮರಣ ಜನರೊಡವೆರಸದೆ ಗುರುವೆ—ಎಂದು

ಬೇಡುವಾಗ,

‘ಪುಸಿಯನಾಡುವುದಿಲ್ಲವಣ್ಣ | ನೀವು  
 ಹಸನಾಗಿ ಶೋಧಿಸಿ ತಿಳಿಕೊಳ್ಳಿರಣ್ಣ’

ಎಂದು ಎಚ್ಚರಿಸುವಾಗ ಅವರು ಎಲ್ಲರ ಎದೆಗಳಲ್ಲಿ ಆಗಾಗ ಏಳುವ ಭಾವ  
 ತರಂಗಗಳನ್ನೇ ತಮ್ಮ ಹೃದಯತಂತ್ರಿಯಿಂದ ಹೊರಡಿಸಿದ್ದಾರೆಂಬುದು  
 ಹೊಳೆಯದಿರದು.

ಹೀಗೆ ಪುರುಷಾರ್ಥ ಪರಮಾರ್ಥಗಳನ್ನು ಕೂಡಿ ನಡೆಸುತ್ತ, 'ಸ್ವಾನುಭವದ ನೆಲೆಯ ನಾನೇನು ಬಲ್ಲೆನ್ನೆ ನೀನೊಳವೊಕ್ಕು ಏನ ನುಡಿಸಿದೊಡದನೆ ಗುಡಿಯಂತೆ ಗಂಟಿಯಂತೆ ವೀಣೆಯಂತೆ ಜಾಣ ಶ್ರೀ ಗುರುವೆ ನಾ ಮಾಣದಲೆ ನುಡಿದೆ' ಎಂದು ಸ್ವಾನುಭವವನ್ನೇ ಹಾಡುಗಳನ್ನಾಗಿ ಹರಿಸುತ್ತ, ಅಂಗಡಿಗೆ ಬರಹೋಗುವ ನೊಂದ ಜೀವಿಗಳಿಗೆ ಧರ್ಮ ತಿಳಿಸಿ ಧೈರ್ಯವೀಯುತ್ತ ಬಸವಲಿಂಗಶರಣರು ಬಾಳತೊಡಗಲು ದಿನದಿನಕ್ಕೆ ಅವರ ಸತ್ಕೀರ್ತಿ ಸುಗಂಧದಂತೆ ಸುತ್ತಲೂ ಹರಡತೊಡಗಿತು. ಅದನ್ನು ಸಹಿಸದ ಹಲವರು ವಿಷ್ಣುಭಕ್ತರಾದ ಅಧಿಕಾರಿಗಳು ಬಂದಾಗ ಇವರು ವಿಷ್ಣುನಿಂದಕರೆಂದು ವರೆಂದು ದೂರು ಹೇಳಿದರು. ಅವರು ಕೋಪಾವಿಷ್ಟರಾಗಿ ಬಸವಲಿಂಗ ಶರಣರನ್ನು ಕರೆದು ಗದ್ದರಿಸಿದರು. ಬಸವಲಿಂಗ ಶರಣರು ತಾವು ವಿಷ್ಣುನಿಂದಕ ರಲ್ಲವೆಂದು ಎಷ್ಟು ಹೇಳಿದರೂ ಆ ಅಧಿಕಾರಿಗಳಿಗೆ ಮನವರಿಕೆಯಾಗಲಿಲ್ಲ. ವಿಷ್ಣುನಿಂದಕರಲ್ಲದಿದ್ದರೆ ಒಂದು ವಿಷ್ಣು ಸ್ತುತಿ ಬರೆದುಕೊಡಬೇಕೆಂದು ಹಟೆ ಹಿಡಿದರು. ಆಗ ಬಸವಲಿಂಗಶರಣರು ಕೆಳಗಣ ಪದ್ಯವನ್ನು ಬರೆದುಕೊಟ್ಟು ತಮ್ಮ ಶಿವಭಕ್ತಿಯನ್ನೂ ಉಳಿಸಿಕೊಂಡರು, ವಿಷ್ಣುಭಕ್ತರ ಸಂತೋಷಕ್ಕೂ ಕಾರಣರಾದರು.

ಹರಿಯೆ ಬ್ರಹ್ಮಾಂಡ ಪಿಂಡಾಂಡ ದಶದಿಗ್ಬರಿತ  
ಹರಿಯೆ ತ್ರೈಭುವನ ಅಟ್ಟುಂಬ ಸಕಲ ಜೀವಕ್ಕಾದಿ  
ಹರಿಯೆ ಬಿಟ್ಟರಗಳಿಗೆ ಜೀವಿಸುವರಾರಿಲ್ಲ ಲೋಕದೊಳಗದು ಕಾರಣಂ  
ಹರಿಭಕ್ತನಹುದು ಹರಿಭಕ್ತನಲ್ಲ ನಾಂ  
ನರಸಿಂಹ ಮದುಸೂಧನ ಸಿರಿಯರಸ ವಾ  
ಸರ ವೆಂಕಟಾಚಲಾದಿ ಪ್ರಣವ ಸ್ಮರಣೆಯೊಳಗಿರ್ಪೆಂ ಸದಾ ||

ಇಷ್ಟಾದರೂ ಕೆಲವು ಕುಹಕಿಗಳು ಇವರು ವಿಷ್ಣುನಿಂದಕರೆಂಬ ಅಪಪ್ರಚಾರ ವನ್ನು ಮಾಡುತ್ತಲೇ ಇದ್ದರು. ಅವರಿಗೆ ಸಮಾಧಾನವಾಗಲೆಂದು ಬಸವ ಲಿಂಗಶರಣರು ಕೆಳಗಣ ಹಾಡು ಕಟ್ಟಿದರು :

ಗೋವಿಂದನಾದಿ ಗೋವಿಂದ | ನಮ್ಮ  
ಗೋವಿಂದಲಾದ ಪಾವನ ಪಾಂಡುರಂಗ || ಪ ||  
ಶ್ರೀ ವಿಭೂತಿಯು ಪಂಚ ಗೋವಿಂದ | ನೀರ  
ಶೈವಾಗಮೋಕ್ತವು ಗೋವಿಂದ  
ಪೀವ ಪಂಚಾಮೃತ ಗೋವಿಂದ | ಜಗ  
ಜ್ಞೇವ ಸಂತ್ಯಸ್ತಿಯು ಗೋವಿಂದ ||

ಹವ್ಯಕಷ್ಯಗಳೆಲ್ಲ ಗೋವಿಂದ | ಸಡು  
ಗವ್ಯ ಸಮ್ನಾರ್ಜನೆ ಗೋವಿಂದ  
ದ್ರವ್ಯ ಸಂಗಳಿಕೆಯು ಗೋವಿಂದ | ಮಹ  
ದಿವ್ಯ ಪ್ರಕಾಶವು ಗೋವಿಂದ

ಗೋತ್ರ ಹೋತ್ರವು ನಮ್ಮ ಗೋವಿಂದ | ಪುಣ್ಯ  
ಕ್ಷೇತ್ರ ಯಾತ್ರಗಳೆಲ್ಲ ಗೋವಿಂದ  
ಧಾತ್ರಿ ಪಾವನಗಾತ್ರಿ ಗೋವಿಂದ  
ವಿತ್ರ ಚಾರಿತ್ರವು ಗೋವಿಂದ ||

ಅಭವ ವಾಹನವು ತಾ ಗೋವಿಂದ | ಬಹು  
ಶುಭ ಮಂಗಲೆಯ ಜಾತ ಗೋವಿಂದ  
ವಿಬುಧಗಮನ ಶ್ವೇತ ಗೋವಿಂದ | ಕೃಷ್ಣ  
ನುಭಯಾಂಬಕವು ತಾ ಗೋವಿಂದ ||

ಮೂರು ತಾಪವಿನಾಶ ಗೋವಿಂದ | ಸುವಿ  
ಚಾರ ಮೋಕ್ಷವಿಲಾಸ ಗೋವಿಂದ  
ಸಾರಸುಖ ವಿಶೇಷ ಗೋವಿಂದ | ಚಿನ್ನ  
ವೀರ ಮದ್‌ಗುರುವಾಸ ಗೋವಿಂದ ||

ಹಿಂದೂ ಜನರಿಗೆಲ್ಲ ಪರಮ ಪವಿತ್ರವೆನಿಸಿದ ಗೋ ಮಾತೆಯ ಸ್ತುತಿಯನ್ನು  
ಬರೆದು ಗೋವಿಂದ ಭಕ್ತರನ್ನೂ ಸಮಾಧಾನಪಡಿಸಿದ ಬಸವಲಿಂಗಶರಣರ  
ಜಾಣ್ಮೆಗೆ ತಲೆದೂಗಲೇಬೇಕು.

ಹೀಗೆ ಶಿವಾನುಭವದಲ್ಲಿ ಮಿಂದು, ಶರಣಪಥದಲ್ಲಿ ನಿಂದು, ಶಿವಜಗ  
ನ್ಮಯತ್ವದ ಅರಿವಿನಲ್ಲಿಯೇ ಇರವನ್ನು ಮುಗಿಸಿ ಮರೆಯಾದರು ಮಹಾನು  
ಭಾವಿ ಮೈಲಾರದ ಬಸವಲಿಂಗಶರಣರು. 'ಎಲೆ ಮನವೆ ನೀ ನಿನ್ನ ನಿಜವೆ  
ತಿಳಿವೊಡೆ ಹೇಳುವೆ ಕೇಳು, ಅದು ಕೇವಲ ಜ್ಯೋತಿ', ಎಂದುದು ಪ್ರಭು  
ದೇವರ ಪ್ರಸಾದವಾಣಿ. ಬಸವಲಿಂಗ ಶರಣರೂ ಜ್ಯೋತಿಗಳಾಗಿ ಜ್ಯೋತಿಯ  
ಬೆರೆದುಬಿಟ್ಟರು.

ರಾಗ: ನಾಡರಾಮಕ್ರಿಯೆ

ತಾನೆ ಬೆಳಗುತಿದೆ ಸ್ವಯಂ ಜ್ಯೋತಿ | ತಾನೆ ಬೆಳಗುತಿದೆ  
ಮಾನಸವಾಚಕಕಾಯಕದೊಳು ತನ್ನ

|| ಪ ||



ತನ್ನ ವಾಮಕರ ಪೀಠ ಪಾತ್ರೆಯೊಳು | ನಿರ್  
 ಭಿನ್ನ ಭಕ್ತಿಯ ರಸತೈಲ ತೀವಿ  
 ಸನ್ನತ ನಡೆನುಡಿ ಭಕ್ತಿವಿಡಿದು | ಸುಪ್ರ  
 ಸನ್ನ ಪ್ರಕಾಶ ಸತ್-ಕ್ರಿಯಾ ಜ್ಯೋತಿ ||  
 ಪರತತ್ವ ಹೃದಯ ಪ್ರಣತಿಯೊಳು | ಷಣ್ಮಂತ್ರ  
 ದಿರುವೆಂಬ ಸುರಸತೈಲವ ಹೀರುತ  
 ವರದೃಢ ಚಿತ್ತಭಕ್ತಿಯ ಕೊನೆಯೊಳು | ಲಿಂಗ  
 ಕಿರಣದೊಬ್ಬಳಿಯ ಸುಜ್ಞಾನ ಜ್ಯೋತಿ

---

# ಚಿನುಮಯ ಘನಮಠ ಶಿವಯೋಗಿ

೧೮೨೮-೧೮೮೦

ಯಾರೀ ತೇಜೋಮೂರ್ತಿ? ಎತ್ತರವಾದ ನಿಲುವು, ದೃಢವಾದ ಕಾಯ, ಪ್ರಭಾಪುಂಜರಂಜಿತವಾಗಿ ಶಿವಭಾವವನ್ನೇ ಸಾಸುವ ಮುಖ, ತ್ರಿಪುಂಡ್ರಧಾರಣ, ಕಾಷಾಯವಸನ, ಬೆನ್ನಿನಮೇಲೆ ಬಸವಣ್ಣನವರ ವಚನ ಗ್ರಂಥ-ಬಹು ಭವ್ಯಮೂರ್ತಿ! “ಬಸವಾದಿ ಪ್ರಮುಖರಾಚಾರವಿಡಿದು ಭವ ದೂರನಾಗಿ ಪಾರಮಾರ್ಥದಲ್ಲಿರುವವಗೆ ಆರಗೊಡವೆ ಇನ್ನೇನು?” ಎಂದು ಹಳ್ಳಿಯಿಂದ ಹಳ್ಳಿಗೆ ಪಯಣದ ಮೇಲೆ ಪಯಣ ನಡೆಸುತ್ತ ಮರಹಿನಲ್ಲಿ ಮೈಮರೆತ ಜನರನ್ನು ತಮ್ಮ ತತ್ತ್ವ ಪದಗಳಿಂದ ಎಚ್ಚರಿಸುತ್ತ—

“ದೂಷಣೆ ಮಾಡಲಧೊಂದೇ—ಜನರತಿ

ಭೂಷಣೆ ಮಾಡಲಧೊಂದೇ :

ಈಷಣ ತ್ರಯದಾ ದೋಷವಳಿದು ನಿರ್

ದೋಷಿಯಾದ ಪರಧೇಶಿಗೆ ಜಗದೊಳು—

ಎಂದು ಉಗ್ಗಡಿಸುತ್ತ ಹೊರಟ ಈ ಉಜ್ವಲ ವ್ಯಕ್ತಿ ಯಾರಾಗಿರಬಹುದು ಯೋಗಕ್ಷಲಾಕುಶಲರಷ್ಟೇ ಅಲ್ಲ, ಕಾವ್ಯಕಲಾಕುಶಲರೂ ಅಹುದೆಂದು ತೋರುತ್ತದೆ. ಅವರ ಸಂದೇಶದ ಸಾರವಾದರೂ ಏನು?

“ಈ ಶಿವಸಮಯ ಮಾನಿಸ ಜನ್ಮವಿ—

ನ್ನೇಸು ಕಾಲಕೆ ಸಿಗದೀ ಸಮಯದೆ ನೀ

ಮೃತ್ಯುಂಜಯನಾಗೋ ಎಲೊ ಎಲೊ ಮೃತ್ಯುಂಜಯನಾಗೋ

ಮೃತ್ಯುಂಜಯನಾಗತ್ಯುಕ್ತಿಲಿ ಗುರುಪುತ್ರನಾಗಿ ಸಲೆ ಸತ್ಯವಿಡಿದು ನೀ

ಮೃತ್ಯುಂಜಯನಾಗೋ || ಪ ||

ಅಲಸ್ಯದಿ ಬೆರೆದು ಸುಮ್ಮನೆ ಕಾಲವನತಿಗಳೆದು

ಕಾಲಕಿಂಕರರಿಗಾಳಾಗದೆ ನಿಜ ಮೂಲ ಮಂತ್ರದೊಳು ಲೋಲನಾಗಿ ನೀ

ಮೃತ್ಯುಂಜಯ ನಾಗೋ...

ಆಶಾಪಾಶವಳಿದು ರಾಗದ್ವೇಷ ವಾಸನಳಿದು

ಸಾಸಿರದಳ ಪದ್ಮಾಸನನಾಗಿಹ ಧೇಶಿಕ ಘನಮಠ ವಾಸನೊಳ್ಳಿದಿ ನೀ

ಮೃತ್ಯುಂಜಯನಾಗೋ.

‘ವೃತ್ಯುಂಜಯನಾಗು!’ ಎಂಥ ಸ್ಫೂರ್ತಿದಾಯಕ, ಜೈತನ್ಯದಾಯಕ ಸಂದೇಶ! ಎಲ್ಲರಿಗೂ ಇರುವ ಭಯ ಒಂದೇ—ವೃತ್ಯುವಿನ ಭಯ. ‘ಜಾತಸ್ಯ ಮರಣಂ ಧ್ರುವಂ.’ ಆ ವೃತ್ಯುವನ್ನು ಮುಂದಕ್ಕೆ ದೂಡಲು





ಮಾನವನು ಮಾಡುವ ಯತ್ನಗಳೆಷ್ಟು? ವೈದ್ಯಶಾಸ್ತ್ರ, ಆರೋಗ್ಯ ಶಾಸ್ತ್ರ, ಕಾಯಕಲ್ಪ, ಯಂತ್ರ ತಂತ್ರ ಮಂತ್ರ ತಾಯಿತ—ಅಯ್ಯೋ, ಏನು ಮಾಡಿದರೂ 'ಬೆನ್ನ ಬಿಡುವಳೆ ಮೃತ್ಯು ವೃಥಾ ಜೀವಾತ್ಮಾ!' ಆದರೂ ಮೃತ್ಯುಂ ಜಯರಾಗಿರೆಂದು ಹೇಳುತ್ತಿರುವನಲ್ಲ ಈ ಮಹಾತ್ಮ? ಆಗಬಹುದು, ಮೃತ್ಯುಂ ಜಯನಾಗಬಹುದು. ಹೇಗೆ?

ಏಳಿ ಮನುಜರಿರಾ ಶಿವಲಿಂಗ ಪೂಜೆಯ ಮಾಳ್ವ  
ವೇಳೆಯಾಯಿತು ಮೋಹನಿದ್ರೆಯದು ಸಾಕಿನ್ನು  
ಕಾಲಹರನಂ ಭಜಿಸಲಿಷ್ಟಾರ್ಥ ಸಿದ್ಧಿ ನಿಮಗಹುದು

ಸದ್ಭಕ್ತಿಯಿಂದ !

ಶಿವಲಿಂಗ ಪೂಜೆ ಮಾಳ್ವರಿಗೆ ಭವಭಯವಿಲ್ಲ  
ಶಿವಲಿಂಗ ಪೂಜೆ ಮಾಳ್ವರಿಗೆ ಮೃತ್ಯುಗಳಿಲ್ಲ!

ಎಂಥ ಅಭಯವಾಣಿಯಿದು :

“ ಶಿವಲಿಂಗ ಪೂಜೆ ಮಾಳ್ವನ ಶ್ವಪಚನಾದೊಡಂ  
ತವನೆ ಮುನಿ ಮುಖ್ಯ, ಶಿವಲಿಂಗ ಪೂಜೆ ಮಾಡದವನೆ  
ಭವಿ, ಚಾಂಡಾಲ !”

ಇದು ಶರಣವಾಣಿ—ಆದಿಯಿಂದ.

“ ಪುಸಿಯಿಂದಲಾಗೆ ಪರಿಹಾಸದಿಂದಾದೊಡಂ  
ವ್ಯಸನದಿಂದಾ ಮೋಹ ಭಯದಿಂದಲಾಗೆ ಪರ—  
ವಶದಿಂದಲಾಗೆ ಶಿವಲಿಂಗಪೂಜೆಯ ಮಾಳ್ವ  
ಮಾನವರ್ ಜಗದಿ ಮತ್ತೆ

ನಿಶಿದಿವಧೊಳನುಗೈದ ದೋಷವದು ತೊಲಗಿ, ಪು—  
ಣ್ಣ ಶರೀರಗಳುಮೆನಿಸಿ...ಅಸಮ ಕೈಲಾಸ  
ದೊಳಿರ್ಪರಾನಂದದಿಂದೆ ನಿಶ್ಚಿಂತರಾಗಿ !”

ಇದು 'ಅಭೀಃ ಅಭೀಃ' ಎಂಬ ಅಮೃತವಾಣಿ! ಏಳಿರಿ ಎಚ್ಚರಾಗಿರಿ, ಕಾಲ ಕಳೆಯದಿರಿ—ಇಂದು ನಾಳೆಂದು :

ದಿನವಿದೆ ಶಿವಲಿಂಗ ಕರುಣಮಂ ಪಡೆವಂಗೆ  
ದಿನವಿದೆ ದುಷ್ಟರ್ಮ ಪಾಶಮಂ ಕಡಿವಂಗೆ  
ದಿನವಿದೆ ಸದ್ಭಕ್ತಿ ಸಾಮ್ರಾಜ್ಯವಾಳ್ವ  
ಸುವ್ರತವ ನೆಡೆವಿಡಿದವಂಗೆ

ದಿನವಿಂದೆ ಹಣೆಯ ದುರ್ಲಿಖಿತಮಂ ತೊಡೆವಂಗಿ

ದಿನವಿಂದೆ ಚಾಂಚಲ್ಯ ಮನವ ನೆರೆ ತಡೆವಂಗಿ

ದಿನವಿಂದೆ ತನ್ನ ತಾನರಿದು ಭೋಂಕನೆ ಪಾರಮಾರ್ಥದಿಂ

ನಡೆವವಂಗಿ!

ಈ ವಿವೇಕವಾಣಿ, ಗಂಭೀರ ಸ್ವರ, ಕನ್ನಡ ನಾಡಿನ ಹಳ್ಳಿ ಹಳ್ಳಿಗಳಲ್ಲಿ ಪ್ರತಿಧ್ವನಿಸುತ್ತಿತ್ತು—ಕೇವಲ ಅರವತ್ತು ವರ್ಷಗಳ ಹಿಂದೆ. ಈಗಲೂ ಅವರ ಹಾಡುಗಳು ಹಳ್ಳಿಗರ ಹೃದಯಗಳಲ್ಲಿ ಕುಣಿದಾಡಿ ನಾಲಗೆಗಳ ಮೇಲೆ ನಲಿದಾಡುತ್ತಲಿವೆ. ಆ ಭವ್ಯ ಮೂರ್ತಿಯನ್ನು ಕಣ್ಣಾರೆ ಕಂಡವರು ಕೆಲವರು ಇನ್ನೂ ಬದುಕಿದ್ದಾರೆ. ಘನಮಠದಪ್ಪಗಳೆಂದು ಕನ್ನಡ ನಾಡಿನ ಹಳ್ಳಿಗರ ಹೆಮ್ಮೆಯ ಗುರುಗಳಾಗಿರುವ ನಾಗಭೂಷಣ ಘನಮಠದಾರ್ಯರು ಹುಟ್ಟು ಕನ್ನಡಿಗರಲ್ಲ, ಅವರು ಹುಟ್ಟಿದುದು ಕನ್ನಡ ನಾಡಿನಲ್ಲಲ್ಲ! ಇದು ಅಚ್ಚರಿಯಲ್ಲವೇ? ಅಹುದು, ಇದು ಅವರ ಜೀವನದಲ್ಲಿ ನಡೆದ ಅಚ್ಚರಿ.

ಇಂದಿನ ಆಂಧ್ರ ಪ್ರದೇಶದ ಅತ್ರಾಘ್ ಬಲ್ದಾ (ಈಗ ಹೈದರಾಬಾದು) ಜಿಲ್ಲೆಯಲ್ಲಿ ದೋರ್ವಾಡ ಎಂಬ ಹಳ್ಳಿಯಲ್ಲಿ ಕ್ರಿ. ಶ. ೧೮೨೮ರಲ್ಲಿ ಶ್ರೀ ನಾಗಭೂಷಣರು ಜನಿಸಿದರು. ತಂದೆ ಜಂಗಮಾಗ್ರಗಣ್ಯರಾದ ವೀರಯ್ಯ ನವರು, ತಾಯಿ ವಿರಾಂಬೆ. ಇವರಿಗೆ ವೀರವಿರಾಗಿ ನಾಗಭೂಷಣರು ಮಗ ನಾಗಿ ಹುಟ್ಟಿದುದು ಸಹಜವೇ. ಏಳನೆಯ ವರ್ಷದಲ್ಲಿ ದೀಕ್ಷೆಪಡೆದು ಹನ್ನೆರಡ ನೆಯ ವರ್ಷದಲ್ಲಿ “ಅನಾದಿ ವೃಷಭನ ಸ್ಮರಿಸಿ ಪ್ರಸನ್ನತೆಯ ಮಾಡಿಕೊಂಡು ಅಂದಿನನಿಮಿಷಂಗಿ ಲಿಂಗವನಿತ್ತ ಗುಹೇಶ್ವರನೀತನೆಂದರಿತಾತನಿಂದನು ಗ್ರಹಮಂ” ಪಡೆದರು.<sup>1</sup> ೨೧ ವರ್ಷಗಳವರೆಗೆ ಗೃಹಸ್ಥರಾಗಿ ಬಾಳಿದರು. ಆ ಮೇಲೆ “ಅಖಿಳ ಜಂಜಡವ ಪರಿದೊತ್ತಿ ಭುವನದೊಳು ಭಕ್ತರೆಲ್ಲರಲ್ಲಿ ಸಂಚರಿಸ” ತೊಡಗಿದರು.

“ಶ್ರೀಕಂಠಸಮಯಾಬ್ಧಿ ಕೋಕುನದಪ್ರಿಯ” ನಾದ ಬಸವಣ್ಣನವರ

<sup>1</sup> ಸಿದ್ಧರಾಮಪ್ಪ ಕುನ್ನಾಳ ವಿರಚಿತ ಕೃಷಿಜ್ಞಾನಪ್ರದೀಪಿಕೆ. ಶ್ರೀಜಡೆಯ ಸ್ವಾಮಿಗಳು ಅನುಗ್ರಹಿಸಿದರೆಂದು ಗುರುಲಿಂಗ ಪಾಖ್ಯ ಪ್ರಣೀತ ಪುರಾಣದಲ್ಲಿಯೂ ‘ಊರೊಳಿಹ ಘನಮಠದ ಚರವರ್ಯ ಸದ್ಗುರು’ ಎಂದು ಮಸ್ತಿಬಸವಪ್ಪಶಾಸ್ತ್ರಿ ಪ್ರಣೀತ ಪುರಾಣದಲ್ಲಿಯೂ ಹೇಳಿದೆ.

ದಿವ್ಯ ಜೀವನವು ಅವರ ಇರವನ್ನೆಲ್ಲ ಇಂಬುಗೊಂಡುದರಿಂದ ಅವರು ಕಲ್ಯಾಣದ ಸುತ್ತುಮುತ್ತಲಿನ ಕಲಬುರುಗಿ, ವಿಜಾಪುರ, ರಾಯಚೂರು ಜಿಲ್ಲೆಗಳಲ್ಲಿಯೇ ಹೆಚ್ಚಾಗಿ ಸಂಚರಿಸಿದರು. “ಕಲ್ಯಾಣಮಂಡಲದ ನಾಲ್ವತ್ತೆಂಟು ಗಾವುದ ವಿಸ್ತೀರ್ಣವಾಗಿ ಪೂರ್ವ ಪಶ್ಚಿಮ ಸಮುದ್ರದವರೆಗೂ ಭಕ್ತಜನೋಪಕಾರಾರ್ಥವಾಗಿ ಸದ್ಭೋಧೆಯಂ ಬೋಧಿಸುತ್ತ ಸ್ವತಂತ್ರದಿಂ ಚರಿಸಿ”ದರೆಂದು ಅವರ ಕರಕಂಜ ಸಂಜಾತರೂ ಅವರನ್ನು ‘ನೂತನಲ್ಲಮ ಪ್ರಭುದೇವರವತಾರ’ ಎಂದು ನಂಬಿದವರೂ ಆದ ಸಿದ್ಧರಾಮಪ್ಪ ಕುನ್ನಾಳರು ಕೃಷಿಜ್ಞಾನದೀಪಿಕೆಯಲ್ಲಿ ತಿಳಿಸುತ್ತಾರೆ.

ಆಂಧ್ರವನ್ನು ಬಿಟ್ಟು ಕರ್ಣಾಟಕದಲ್ಲಿ ಕಾಲಿಟ್ಟೊಡನೆಯೇ ಶ್ರೀ ನಾಗ ಭೂಷಣರಿಗೆ ಕನ್ನಡವನ್ನು ಕಲಿಯುವ ಅಪೇಕ್ಷೆಯುಂಟಾಯಿತು. ಯರ ಗೋಳಮಠದ ರೇವಣಸಿದ್ಧಯ್ಯನೆಂಬವರಲ್ಲಿ ಕೆಲವು ದಿನ ಕನ್ನಡ ಕಲಿತರೆಂದು ಹೇಳುತ್ತಾರೆ. ಲಿಂಗೈಕ್ಯ ಬಸವಪ್ಪ ಶಾಸ್ತ್ರಿಗಳು ಮಸ್ಕಿ ಬರೆದಿರುವ ಶ್ರೀ ನಾಗಭೂಷಣ ಶಿವಯೋಗಿಗಳ ಪುರಾಣದಲ್ಲಿ ಈ ವಿಷಯ ಉಲ್ಲೇಖಿತವಾಗಿದೆ.

ತೆಲುಗ ದೇಶದಿ ಹುಟ್ಟಿ ಬಲುಸೊಗಸಿನಿಂ ಬಾಳಿ  
ತಿಳಿಯ ಕನ್ನಡದ ನುಡಿಗಳನಾಡುವ ಜನರ  
ಬಳಕೆ ಬಂದವರಾಡುತಿಹ ಕನ್ನಡದ ನುಡಿಗಳು....  
ತಿಳಿದೊಂದು ತಿಳಿಯದಂತಾಗಿರಲು  
ಬಲುಕೊರತೆಯೊದಗೆ....ಯರಗೋಳದಾ  
ಚೆಲುವ ಮಠಕ್ಕೆದಿ ಮಠದೊಡೆಯ ರೇವಣಸಿದ್ಧ ಪಾರ್ಯ  
ನೊಲುಮೆಯೊಳು ತಾನು....  
ನೇಮದಿಂ ಕನ್ನಡದೊಳೋದು ಬರೆಹವ ಕಲಿಯು  
ತಾ ಮಹಾಶರಣರ ಪುರಾಣಗಳ ಸಾರವನು ತಿಳಿದ....  
ಇಂತು ಕೆಲದಿನಗಳಲ್ಲಿದ್ದು ಕನ್ನಡವಂ ಸ  
ಮಂತು ಕಲಿಯಲು ತನ್ನ ಸತ್ಕಿಯಾ ಫಲದಿಂದ—  
ಲಂತರಂಗದೊಳೊಂದು ವಿಧದ ಕವಿತಾಶಕ್ತಿಯುಂಟಾದುದು  
....ಹರಗುರು ಭಕ್ತಿ ಪರವಾದ ಪದವನೊಂದೊಂದ ರಚಿಸುತ್ತಲಿದ್ದ  
ಈ ತೆರದೊಳಿರಲು ಬಸವೇಶ್ವರನ ವಚನ  
ದಾ ತಿರುಳನೊಲಿದೊಮ್ಮೆ ಸಾಂಗವೆನೆ ತಿಳಿದು ಪ್ರೇ  
ಮಾತಿಶಯದಿಂದಲಾ ವಚನವಂ ಸಂಗ್ರಹಿಸಿ

ಬೆನ್ನಿನೊಳು ಧರಿಸುತ್ತಲಿ



ತಾ ತೆರಳಿದಲ್ಲಿ ಕುಳಿತಲ್ಲಿ ತದ್ಗ್ರಂಥವಂ

ಸೈತರದೆ ಬಿಚ್ಚಿನೋಡುವನು ಸುಜನರು ಬಂದ

ರೋತು ಮೆಲ್ಲುಡಿಯಿಂದಲದರ ಸುನಿಚಾರಮಂ

ತಿಳಿವಂತೆ ಪೇಳುತಿಹನು ||

ಘನಮಠ ಶಿವಯೋಗಿಗಳ ಕನ್ನಡದ ಮೇಲಿನ ಮಮತೆ, ಬಸವಣ್ಣ ನವರ ವಚನಗಳ ಮೇಲಿನ ಭಕ್ತಿ ಇಂದಿಗೂ ಅನುಕರಣೀಯವಾಗಿವೆ. ತೆಲುಗರಿಗೂ ಕನ್ನಡ ಕಲಿಯ ಹಚ್ಚಿದ ಬಸವಾದಿ ಪ್ರಮಥರು ಇಲ್ಲಿ ಜನಿಸದೆ ಹೋಗಿದ್ದರೆ ಕನ್ನಡವು ಇನ್ನೂ ಎಷ್ಟು ಕರಗಿಹೋಗುತ್ತಿತ್ತೋ ಏನೋ!

ಕಲಬುರಗಿ, ಸೊನ್ನಲಾಪುರ, ಬೆಂಡೇ ಬೆಂಬಳಿ, ಗೂಗಲ್ಲು, ಬಿಜಾಸ್ಪುರ, ಚಿತ್ರಾಲಿ, ಗೋನವಾರ, ಸಂಗಮೇಶ್ವರ, ತಾಳಿಕೋಟಿ, ಬಾಗೇವಾಡಿ, ಮುದ್ದೇಬಿಹಾಳ, ಮುದಗಲ್ಲು, ಲಿಂಗಸುಗೂರು, ಚಿಂಚೋಳಿ, ನಾರಾಯಣ ಪೇಟೆ, ನೀರಡಗುಂಭ, ಜಾಲಹಳ್ಳಿ, ಹೇರೂರು, ರೊಟ್ಟಡಗಿ, ಬಳ್ಳಾರಿ, ಬಾಗೇವಾಡಿ, ಕುಂಟೋಜಿ, ಮದರಿ, ತವಡಿಮುಟ್ಟಿ, ಬಸರಕೋಡಳ, ಬೆಳವಾಟ, ಹುನಗುಂದ, ಇಲುಕಲ್ಲ, ಮೊದಲಾದ ಗ್ರಾಮಗಳಿಗೆ ಶ್ರೀ ಘನಮಠರು ಹೋದ ಉಲ್ಲೇಖ ಸಿಕ್ಕುತ್ತವೆ. ಎಲ್ಲಿಗೆ ಹೋದರೂ ಅವರ ನಿತ್ಯದ ದಿನಚರಿ ಒಂದೇ—ಶಿವಾರ್ಚನೆ, ಜಂಗಮದಾಸೋಹ, ಶಾಸ್ತ್ರಾಧ್ಯಯನ, ವಚನಗ್ರಂಥವ್ಯಾಸಂಗ, ಜನರಿಗೆ ಧರ್ಮ, ನೀತಿ, ಭಕ್ತಿ ಜ್ಞಾನ, ಮೈರಾಗ್ಯಗಳ ಜೋಧೆ, ಭಕ್ತಿ ಗೀತೆಗಳ ರಚನೆ, ಪುರಾಣ ಪ್ರವಚನ. ಪುರಾಣಹೇಳಿ, ಪುನಚನ ಪ್ರವಚನ ಮಾಡಿ, ಪದ ಪದ್ಯಗಳನ್ನು ರಚಿಸಿ ಹಾಡಿ ಹಗಲಿರುಳು ಬಿಡುವಿಲ್ಲದಂತೆ ಸಮಾಜದಲ್ಲಿ ಭಕ್ತಿ ಬೀಜವನ್ನು ಬಿತ್ತಲು ಹೆಣಗಿದರು. ಮರುಭೂಮಿಯಲ್ಲಿ ಬಿದ್ದ ಬೀಜದಂತೆ ಆ ಭಕ್ತಿ ಬೀಜವು ಕೆಲವೆಡೆ ಫಲಿಸದಿರಲು ಅವರ ಹೃದಯ ಆಗಾಗ ನೊಂದಿರಬೇಕು. “ನರರಿಗಿಂತಹುದಯ್ಯ ಹರಭಕ್ತಿ” ಮುಂತಾದ ಹಾಡುಗಳಲ್ಲದೆ ಕೃಷಿ ಜ್ಞಾನ ಪ್ರದೀಪಿಕೆಯಲ್ಲಿಯೂ ಇದಕ್ಕೆ ಆಧಾರ ದೊರೆಯುತ್ತವೆ.

ಘನಮಠದಾರ್ಯರಿಗೆ ಬಸವಣ್ಣ ನವರಲ್ಲಿ ನಿಸ್ಸೀಮ ಭಕ್ತಿ. ಬಸವಣ್ಣ ನವರನ್ನು ಎಷ್ಟು ಸುತ್ತಿದರೂ ಅವರಿಗೆ ತೃಪ್ತಿಯಿಲ್ಲ. ‘ಸಮಾನ ದೈವ ವದಾರೋ ಬಸವ ನಿನ್ನ ಸಮಾನ ದೈವವದಾರೋ’ ‘ಶಿವನೆ ಬಸವಂ ಬಸವನೆ ಶಿವ’ ‘ಹರನಿಂದಲಧಿಕ ಸದ್ಗುರು ಬಸವ’ ‘ಪುರಾರಿ ಹೃದಯದಿ

ವಿರಾಜಿಸುವ ಬಸವ' 'ಇನ್ನಂಜೆ ಭವಭಯಕ್ಕಂಜೆ ನಾಂ ಗುರುಬಸವಾ'-  
ಹೀಗೆ ಹಾಡಿದ್ದೇ ಹಾಡಿದ್ದು. ಈ ಬಸವಭಕ್ತಿ ಅವರನ್ನು ಎಲ್ಲ ಅಡೆತಡೆ  
ಗಳಿಂದ ಪಾರುಮಾಡಿತು. ಕಲಬುರಗಿ ಜಿಲ್ಲೆಯ ಚಿಂಚೋಳಿಯಲ್ಲಿ ಬಸವ  
ಪುರಾಣ ಸಮಾಪ್ತಿಯ ಮೆರವಣಿಗೆಯ ಕಾಲಕ್ಕೆ ಅಡ್ಡಿ ಆತಂಕಗಳು  
ಬಂದಾಗ ನಿಂತಲ್ಲಿಯೇ “ಬಸವ ಪೂರ್ಣಸತಿವ” ಎಂಬ ಹನ್ನೊಂದು  
ನುಡಿಯ ಶಕ್ತಿಯುಕ್ತವಾದ ಸ್ತೋತ್ರವನ್ನು ರಚಿಸಿ ಹಾಡಿದರು. ಅಡ್ಡಿ  
ತಂದೊಡ್ಡಿದವರಿಗೆ ಮತಿಭ್ರಮೆಯಾಯಿತಂತೆ. ಅವರು ಶರಣು ಬಂದರಂತೆ.  
ಘನಮಠದಾರ್ಯರು ಅವರಿಗೆ ಮತ್ತೆ ಸನ್ಮತಿಯನಿತ್ತು ಸದ್ಗತಿಯನ್ನು ಕರುಣಿಸಿ  
ದರಂತೆ. ಎಲ್ಲರೂ ಸೇರಿ ಮೆರವಣಿಗೆಯನ್ನು ಹುರುಪಿನಿಂದ ಸಾಂಗಗೊಳಿಸಿದ  
ರಂತೆ. ವಿಜಾಪುರ ಜಿಲ್ಲೆಯ ಕುಂಟೋಜಿಯಲ್ಲಿ ತಾವೇ ಆನಂದದಿಂದ ಕುಣಿ  
ಕುಣಿದು ಹೇಳಿದ ೬೩ ಪುರಾತನರ ಪುರಾಣದ ಪರಿಸಮಾಪ್ತಿಯ ಸ್ಮಾರಕ  
ವಾಗಿ ೬೩ ಮಂಟಪಗಳ ನಿರ್ಮಾಣ ಕಾರ್ಯ ನಡೆದಾಗ ಹಣಕ್ಕಾಗಿ ಹೌಹಾರಿ  
ದವರಿಗೆ “ಭಕ್ತಂಗೆ ಬಡತನವೇ” ಎಂದು ಧೈರ್ಯದುಂಬಿ ಆ ಕಾರ್ಯ  
ವನ್ನು ಪೂರ್ಣಗೊಳಿಸಿದರಂತೆ.

ಸೊಲ್ಲಾಪುರದಲ್ಲಿ ಸಿದ್ಧರಾಮೇಶ್ವರನ ದರ್ಶನಕ್ಕೆ ಹೋದಾಗ  
ಗುಡಿಯ ಪೂಜಾರಿಗಳು ಯಾವನೋ ಒಬ್ಬ ಬೈರಾಗಿಯೆಂದು ಬಗೆದು  
ಗುಡಿಯ ಕದ ತೆರೆಯದಿರಲು ಮುಚ್ಚಿದ ಬಾಗಿಲ ಮುಂದೆಯೇ ನಿಂತು ತಮ್ಮ  
“ಸಿದ್ಧರಾಮ ಹೋ ನಿಜಗುರು ಸಿದ್ಧರಾಮ ಹೋ” ಎಂಬ ಳಗ ನುಡಿಗಳ  
ಸ್ತೋತ್ರವನ್ನು ಹಾಡಿ ಸಿದ್ಧರಾಮನನ್ನು ಒಲಿಸಿಕೊಂಡರಂತೆ.

ದೇವದುರ್ಗ ತಾಲ್ಲೂಕಿನ ಜಾಲಿಹಾಳಿನಲ್ಲಿ ವೀರಭದ್ರಶಾಸ್ತ್ರಿಗಳೆಂಬುವ  
ವರು ವಚನಶಾಸ್ತ್ರದ ಬಗ್ಗೆ ಅಸಹಾಸ್ಯಗೈದರು. ಅವರಿಗೆ ರೋಗವೊಂದು  
ಉತ್ಪನ್ನವಾಯಿತು. ಆ ರೋಗ ನಿವಾರಣೆಗಾಗಿ ಘನಮಠರ ಸಲಹೆಯಂತೆ  
ಶಾಸ್ತ್ರಿಗಳು ಪುರಾತನರ ಪುರಾಣವನ್ನು ಭಾಮಿನೀ ಷಟ್ಪದಿಯಲ್ಲಿ ರಚಿಸಿದರು.  
ರೋಗಮುಕ್ತರಾದರು.

ಘನಮಠದಾರ್ಯರ ವ್ಯಕ್ತಿತ್ವದ ಇನ್ನೊಂದು ಮುಖ ಅವರಿಗೆ  
ಒಕ್ಕಲಿಗರ ಬಗ್ಗೆ ಇದ್ದ ಅಸೀಮವಾದ ಅಕ್ಕರತೆ. ಒಕ್ಕಲುತನದ ವಿಶೇಷ  
ಜ್ಞಾನ ಅವರಿಗಿದ್ದಿತೆಂದು ತೋರುತ್ತದೆ. ಅನೇಕ ಕಡೆಗೆ ಅವರು ರೈತರಿಗೆ  
ಭಾವಿಗಳನ್ನು ತೋಡುವಲ್ಲಿ ಸೂಕ್ತ ಸಲಹೆಗಳನ್ನಿತ್ತಿದ್ದಾರೆ. ತೆಲುಗು

ದೇಶದವರಾದ ಅವರಿಗೆ ಕೆರೆ ಭಾವಿ ಒಕ್ಕಲುತನಗಳ ಬಗ್ಗೆ ಸಹಜವಾಗಿಯೇ ಸಾಕಷ್ಟು ಜ್ಞಾನವಿರಲೇಬೇಕು. ಬಳ್ಳಾರಿಯಲ್ಲಿ ಸಕ್ಕರೆ ಕರಡೆಪ್ಪನವರ ಆದರ ಸತ್ಕಾರ ಸ್ವೀಕರಿಸಿ ಅವರು ಕುಂಟೋಜಿಯ ಕಡೆಗೆ ಹೊರಟಾಗ ಹಾದಿಯಲ್ಲಿ ಇಂದ್ರಾಳೆಂಬ ಗ್ರಾಮ ಬಂದಿತು. ಅಲ್ಲಿ ಸುತ್ತಲೂ ಸವುಳು ಭೂಮಿ. ಆ ಊರಿ ನಲ್ಲಿ ಸವಿನೀರೆಂದರೆ ಬಂಗಾರವಾಗಿ ಬಿಟ್ಟಿದ್ದಿತು. ಆ ಊರಿನ ಬಡ ಭಕ್ತರ ಮೊರೆ ಯನ್ನು ಕೇಳಿ ಕರುಣ ಹುಟ್ಟಿ ಘನಮಠರು ಆ ಊರ ಸುತ್ತಲೆಲ್ಲ ತಿರುಗಾಡಿ ಅವರಿಗೆ ಸವಿನೀರು ಬೀಳುವ ಸ್ಥಳವೊಂದನ್ನು ತೋರಿಸಿದರು. ಅಲ್ಲಿ ಭಾವಿ ಅಗಿಯಲು ಸವಿನೀರಿನ ಸೆಲೆ ಚಿಮ್ಮಿತು—ಎಲ್ಲೆಲ್ಲೂ ಆನಂದ ಹೊಮ್ಮಿತು. ಇದೇ ರೀತಿ ಕುಂಟೋಜಿಯಲ್ಲಿ ಸಜ್ಜನರ ಚಿನ್ನಪ್ಪನೆಂಬಾತನು ಭಾವಿಯನ್ನು ತೋಡಿ ನೀರು ಬೀಳದೆ ಮೊರೆಹೊಗಲು

ಘನಮಠೇಶನು ತೆಗೆದ ಬಾವಿಯನು ಬಿದ್ದ ಮು—

ಣ್ಣನು ನೋಡಿ ಹೊಲದ ಕಡೆಗೆತಕ್ಕ ತೋಡಿದಿರಿ

ಘನವಪ್ಪ ಜಲವಿರುವ ತಾಣವನು ಹೊಲದ ಮಧ್ಯದೊಳು

ತೋರಿದ್ದೆವಾವು

ಅನುನಯದೊಳಲ್ಲಿ ತೋಡಿಸದೆ ಮತ್ತಿತ್ತ ಬರಿ

ದಣುವಿಕೆಯ ಮಾಡಿಕೊಂಡಿರುವಿರಿನ್ನೇನಿರಲಿ

ಜನರ ಕೆಲವರನ್ನಿ ಬಿಟ್ಟು ಭೋಜನದ ಸಾಹಿತ್ಯವಂ

ತಹುದೆಂದನು ||

ಅದಕವರು ಹಿಗ್ಗಿ ಗ್ರಾಮಕೆ ಪೋಗಿ ಬಹು ವಿಧದ

ಸದಸದಾರ್ಥಗಳ ಸಂಗ್ರಹಿಸಿಕೊಳ್ಳುತ್ತಿರಲಿತ್ತ

ಬುಧರೆತೀರೆಯನಾದ ಘನಮಠದೇವನಲ್ಲಿದ್ದ ಜನವ

ಬಾವಿಯೊಳಿಸುತ್ತ

ಉದಯಾದಿ ಮೂರು ದಿಕ್ಕುಗಳನ್ನು ಬಿಟ್ಟು

ರದೊಳು ತೆಳಗಿಪ್ಪೊಂದು ಗುಂಡನುಂ ತೆಗೆಯಿಸಿದ

ನದು. ಭುತವೆನಲ್ ಜಲವು ಸಳಸಳನೆ ಸುರಿದು

ಬರೆ ಜನರು ಮೇಲಕೆ ಬಂದರು ||

ಚಿನುಮಯ ಘನಮಠ ಶಿವಯೋಗಿಗಳ ಕನ್ನಡ ಪ್ರೇಮ, ಕೃಷಿ ಪ್ರೇಮ ಕನ್ನಡಿಗರಿಗೆ ಕೊನೆಯವರೆಗೂ ದಾರಿ ದೀಪಗಳು. ಕನ್ನಡಿಗರು ಕನ್ನಡದಲ್ಲಿಯೇ ತಿಳಿದು ತಮ್ಮೊಳು ತಮ್ಮ ಮೋಕ್ಷವ ಗಳಿಸಿಕೊಳ್ಳಲನು



ವಾಗುವಂತೆ 'ಭಕ್ತಿ ಸುಧಾಸಾರ'ವನ್ನು ಬರೆದು ಹೋಗಿದ್ದಾರೆ ; ಕನ್ನಡಿಗರು ಕೃಷಿಜ್ಞಾನ ಸಂಪನ್ನರಾಗಿ ಸುಖ ಶಾಂತಿಗಳಿಂದ ಬಾಳಲೆಂದು 'ಕೃಷಿಜ್ಞಾನ ದೀಪಿಕೆ'ಯನ್ನು ತಮ್ಮ ಶಿಷ್ಯ ಸಿದ್ಧರಾಮಪ್ಪ ಕುನ್ನಾಳರಿಂದ ತಾವೇ ವಿಷಯ ಪರಿಜ್ಞಾನವಿತ್ತು ಬರೆಸಿ ಹೋಗಿದ್ದಾರೆ. ಒಮ್ಮೆ ಕುಂಟೋಜಿಯಲ್ಲಿ ಮಳೆ ಗಾಲದಲ್ಲಿ ಮಳೆಯಾಗದಿರಲು ಒಣ ನೆಲದಲ್ಲಿಯೆ ಬೀಜಗಳನ್ನು ಬಿತ್ತಿಸಿ ಬೆಳೆಯುವಂತೆ ಮಾಡಿದ ಈ ಮಹಾತ್ಮರು ಒಕ್ಕಲಿಗರಿಗೆ ಅಕ್ಕರೆಯ ಗುರುಗಳಾದುದು ಅದಾವ ಅಚ್ಚರಿ ?

ಕುಂಟೋಜಿಯಲ್ಲಿರಲು ಆರಂಭಿಸಿ ಬಹಳ ದಿನಗಳಾದುವೆಂದು ವೈರಾಗ್ಯ ಶೀಲರಾದ ನಾಗಭೂಷಣರು ಅಲ್ಲಿಂದ ಹೊರಟು ಅಲ್ಲಲ್ಲಿ ಆಶ್ರಿತ ಭಕ್ತರನ್ನು ಅನುಗ್ರಹಿಸಿ ಲಿಂಗಸುಗೂರು ತಾಲ್ಲೂಕಿನ ಸಂತೆಕೆಲ್ಲೂರಿಗೆ ಬರುವರು. ಅಲ್ಲಿ ಅವರಿದ್ದ ಕಾಲ ಅತ್ಯಲ್ಪ. ಕೊನೆಯ ದಿನ ನೀರಡಗುಂಭದ ಚಿನ್ನಬಸವ ಸ್ವಾಮಿಗಳಿಗೂ ಅವರಿಗೂ ಶಂಕರಪ್ಪಗೌಡರ ಮನೆಯಲ್ಲಿ ಕರುಣಪ್ರಸಾದ ಪಡೆದುಕೊಳ್ಳುವ ಸಮಯದಲ್ಲಿ ವಾದ ನಡೆಯಿತು. ಘನಮಠರು ಕೊನೆಗೆ 'ವಾದದ ನಿರ್ಣಯವು ಕೈಲಾಸದಲ್ಲಿಯೇ ಆಗಲಿ—ಶಂಕರಪ್ಪಗೌಡರು ಸಾಕ್ಷಿ ಹೇಳಲಿ' ಎಂದು ಹೇಳಲು ಚಿನ್ನಬಸವಸ್ವಾಮಿಗಳು ಒಡನೆಯೇ ಲಿಂಗೈಕ್ಯ ರಾದರಂತೆ. ಅವರು ಕೈಲಾಸಕ್ಕೆ ಹೋದರು, ನಾವೂ ಅಲ್ಲಿಗೆ ಹೋಗುವೆ ವೆಂದು ಘನಮಠರೂ ಲಿಂಗೈಕ್ಯರಾದರಂತೆ—ಶಾಲಿವಾಹನ ಶಕ ೧೮೦೨ರ ಪುಷ್ಯ ಶು ೪. ಬುಧವಾರ (೧೮೮೦)ದಂದು<sup>1</sup>.

ಹೀಗೆ ಶಿವಭಕ್ತಿ, ಶಿವಜ್ಞಾನ, ಶಿವಾನುಭವ, ಶಿವಾಚಾರಗಳ ಪ್ರಚಾರಕ್ಕಾಗಿ ಮೂವತ್ತು ಮೂವತ್ತೈದು ವರುಷಗಳವರೆಗೆ ಅವಿಶ್ರಾಂತವಾಗಿ ದುಡಿದ ಘನಮಠದ ಶಿವಯೋಗಿಗಳು ತಮ್ಮ ಇಹಲೋಕ ಯಾತ್ರೆಯನ್ನು ಮುಗಿಸಿ ಮಹದಲ್ಲಿ ಮನೆ ಮಾಡುತ್ತಾರೆ. ಸಂದರ್ಭ ಸನ್ನಿವೇಶಗಳಿಗನುಗುಣವಾಗಿ ಭಾವೋದ್ರೇಕದಿಂದಲೇ ಹೊರ ಹೊಮ್ಮಿರುವ ಅವರ ಭಕ್ತಿಗೀತೆಗಳಲ್ಲಿ ಅವರ ಅಂತರಂಗ ಮಿಡಿಯುತ್ತಿದೆ. ಬಹಿರಂಗದ ಕುರುಹಾಗಿ ಕುಂಟೋಜಿ

<sup>1</sup> ಶಾಲಿವಾಹನ ಶಕ ೧೮೦೭ ಸಾರ್ಥಿಕ ಸಂವತ್ಸರದ ಪುಷ್ಯ ಶು |೫ ಗುರುವಾರ ರಾತ್ರಿ ಕಡೆಯ ಜಾವದಲ್ಲಿ—ಎಂದು ಮಸ್ತಿ ಬಸವಪ್ಪ ಶಾಸ್ತ್ರಿಗಳು ಕಂಡು ಹಿಡಿದಿದ್ದಾರೆ, ಅವರು ಬರೆದ ಪುರಾಣದ ಪ್ರಸ್ತಾವನೆಯಲ್ಲಿ.

ಯಲ್ಲಿ ಅವರ ಪಾದುಕೆಗಳೂ, ಸಂತೆಕೆಲ್ಲೂರಿನಲ್ಲಿ ಅವರ ಗದ್ದುಗೆಯೂ ಉಳಿದಿವೆ.

ಹೊತ್ತಿರಲಿಕೆ ಊರಿಗೆ ಸೇರೋ | ದಾರಿ  
ಕತ್ತಲೆಯೊಳಗರುಪುವರಾರೊ—

ಎಂದು ಹಾಡಿದ ಅವರು ಹೊತ್ತಿರುವುದರೊಳಗಾಗಿಯೇ ತನ್ನ ಊರನ್ನು ಸೇರಿದರು !

ಸಾಗರಕೆ ಸಮವಾದ ಗಂಭೀರಗುಣನ ಮಿಗೆ  
ತ್ಯಾಗದೊಳು ಸುರಕುಜದ ಪೆರ್ಮೆಯಂ ಧರಿಸಿದನ  
ಭೂಗಗನದೊಳು ತುಂಬ ಕೀರ್ತಿಯುಳ್ಳವನ  
ಗಿರಿರಾಜನಂಕೆ ಚಲನ

ಭೋಗಸಂತಾನದ ವಿರಾಗದಿಂ ಶೋಭಿಸನ  
ಶ್ರೀಗುರು ಹರಾರ್ಚನ ನಿಮಗ್ನ ಸನ್ಮಾನಸನ  
ನಾಗಭೂಷಣನೆಂಬ ಯೋಗಿವರನಡಿಗಳನು  
ನಂಬಿ ನೆನೆಯುವೆನನುದಿನ ||

—ಲಿಂ ಮಸ್ತಿ ಬಸವಪ್ಪಶಾಸ್ತ್ರಿ

ಅಡಿದಾವರೆಯನಿಡುತ್ತೀ  
ಪೊಡವಿಯ ಪಾವನವನೆಸಗಿ ಸಲೆಮಿಸುಪಜಸಂ  
ಬಡೆದೆಸೆವ ಮಹಿತ ಸಾಕ್ಷಾ  
ನ್ಮಡನೆನಿಸುವ ಘನಮಠಾರ್ಯ ಜಯಗಣವರ್ಯ ||

—ಉಂತಕಲ್ಲು ಶಿಖಾಮಣಿ ಮಠದ ವಿರೂಪಾಕ್ಷಶಾಸ್ತ್ರಿಗಳು

—

# ಜಂಗಮಜ್ಯೋತಿ ಮುರುಘೇಂದ್ರ ಮಹಾಶಿವಯೋಗಿಗಳು

ಕ್ರಿ.ಶ. ೧೮೩೬-೧೯೨೧

ಭವರೋಗ ವೈದ್ಯನಂ ಶಿವಯೋಗ ಹೃದ್ಯನಂ

ಶಿವಲಿಂಗ ಪೂಜಕನ ನವಲಿಂಗ ಯೋಜಕನ

ಭುವನಸುಖಕಾರಕನ ಭುವನಾಳಿ ತಾರಕನ

ದುರಿತಪರಿಹಾರಕನ ನಾಂ

ಶಿವಯೋಗಿಕುಲಮಣಿಯ ಶಿವನ ಚಿಂತಾಮಣಿಯ

ಶಿವಕಾರ್ಯಧುರ್ಯನಂ ಭುವನಗುರುವರ್ಯನಂ

ಶಿವಭಕ್ತ ಸುರತರುನ ಶರಣರಿಷ್ಟವನರೆನ

ಮುರುಘೇಶ ಗುರುವನುತಿಪೆ ||

(ಪಂಡಿತ ಸದಾಶಿವ ಕವಿಕೃತ ಶಿವಯೋಗಿಶ್ವರ ಚಾರಿತ್ರದಿಂದ)

ಶರಣವಂಶತರಂಗಿಣಿಯು ಇಂದಿಗೂ ಅವಿಚ್ಛಿನ್ನವಾಗಿ ಹರಿಯುತ್ತಲೇ ಇದೆಯೆಂಬುದಕ್ಕೆ ಶಾಲಿವಾಹನ ಶಕೆ ೧೭೫೮ ರಿಂದ ೧೮೪೩ರ ವರೆಗೆ ಪ್ರಮುಖಾಚಾರದ ಪರಂಜ್ಯೋತಿಸ್ವರೂಪರಾಗಿ ಪ್ರಕಾಶಿಸಿದ ಪ್ರಣವ ಸ್ವರೂಪಿ ಮುರುಘೇಂದ್ರ ಮಹಾಶಿವಯೋಗಿಗಳೂ ಅವರ ಕರಕಂಜ ಸಂಜಾತರಾಗಿ ಮೈದೋರಿ ಇಂದಿಗೂ ಅವರ ಜೀವನದ ಜ್ಯೋತಿರ್ಧರರಾಗಿ ಮೆರೆಯುತ್ತಲಿರುವ ಮಹಾಶಿವಯೋಗಿ ಮೃತ್ಯುಂಜಯ ಮಹಾಸ್ವಾಮಿಗಳವರೂ ನಿದರ್ಶನವಾಗಿದ್ದಾರೆ. ಒಂದೊಂದು ಕಾಲಕ್ಕೆ ಒಬ್ಬೊಬ್ಬ ಮಹಾಶಿವಶರಣರು ಉದಯವಾಗಿ ಶರಣಮಾರ್ಗಕ್ಕೆ ಹಲವರನ್ನು ತಿರುಗಿಸಿ, ಶರಣ ತತ್ತ್ವ ಪ್ರದೀಪವು ನಂದದಂತೆ ಅದಕ್ಕೆ ತಮ್ಮ ಜೀವನರಸವನ್ನೇ ಧಾರೆಯೆರೆಯುತ್ತ ಬಂದುದನ್ನು ಇದುವರೆಗೆ ಅವಲೋಕಿಸಿದೆವು. ಶ್ರೀ ಮುರುಘೇಂದ್ರ ಮಹಾಶಿವಯೋಗಿಗಳು ಅಂಥ ಮಹಾನುಭಾವರಲ್ಲಿ ಒಬ್ಬರು. “ಅವರು ಚುಂಬಕವಾಗಿ ಸಮಾಜವನ್ನು ಆಕರ್ಷಿಸಿದರು; ಪರುಷವಾಗಿ ಹಲವರನ್ನು ಪರಿವರ್ತನಗೊಳಿಸಿದರು; ಪ್ರದೀಪವಾಗಿ ಕೆಲವರನ್ನು ಪ್ರಕಾಶಗೊಳಿಸಿದರು.\*” ಅವರ ಪ್ರಸಾದವಾಣಿಯ ಪ್ರಭಾವದಿಂದ,

\* ಹಾವೇರಿಯ ಹೊಸ ಮಠಾಧ್ಯಕ್ಷ ಪೂಜ್ಯಪಂಡಿತ ಮಲ್ಲಿಕಾರ್ಜುನದೇವರು. ಈಗ ಚಿತ್ರದುರ್ಗದ ಜಗದ್ಗುರುಗಳವರು.



ಅವರ ಕೃಪಾದೃಷ್ಟಿಯ ಬಲದಿಂದ, ಅವರ ಆಶೀರ್ವಾದದ ಪರಿಣಾಮವಾಗಿ ಆತ್ಮಶಕ್ತಿಯನ್ನು ಅರಳಿಸಿಕೊಂಡವರು ಒಬ್ಬಬ್ಬರಲ್ಲ—ಹಲವರು. ಲಿಂಗೈಕ್ಯ ಜಗದ್ಗುರು ಶ್ರೀ ಜಯದೇವ ಮುರುಘರಾಜೇಂದ್ರ ಮಹಾಸ್ವಾಮಿಗಳು, ಪರಮ ಪೂಜ್ಯರಾದ ಶ್ರೀ ಸಿದ್ಧಲಿಂಗಸ್ವಾಮಿಗಳು, ಪ್ರಾತಃಸ್ಮರಣೀಯರಾದ ಹಾನಗಲ್ಲ ಕುಮಾರಸ್ವಾಮಿಗಳು, ಹಾಗೂ ಬಿದರಿ ಕುಮಾರಸ್ವಾಮಿಗಳು, ಇಂದಿನ\* ಚಿತ್ರದುರ್ಗದ ಹಾಗೂ ಶ್ರೀ ಶೈಲದ ಜಗದ್ಗುರುಗಳವರು, ಪೂಜ್ಯ ಪಾದ ಮೃತ್ಯುಂಜಯ ಮಹಾಸ್ವಾಮಿಗಳವರು, ಲಿಂಗೈಕ್ಯರಾದ ಹರ್ಡೇಕರ್ ಮಂಜಪ್ಪನವರು, ದಾವಣಗೆರೆ ಚಂದ್ರಶೇಖರ ಶಾಸ್ತ್ರಿಗಳು, ರಾವ್‌ಬಹದ್ದೂರ್ ಗುರುಸಿದ್ಧಪ್ಪ ಗಿಲಗಂಟಿ, ರಾವ್‌ಬಹದ್ದೂರ್ ವಾರದಮಲ್ಲಪ್ಪನವರು, ಬಾಗಲಕೋಟೆ ವೈರಾಗ್ಯ ಮಲ್ಲಣಾರ್ಯರು, ಬೆಂಗಳೂರಿನ ಮಂಡಿ ಹರಿಯಣ್ಣ, ಎಡೇಹಳ್ಳಿ ಮಲ್ಲಪ್ಪದೇಶಾಯಿ, ರೈನಾಪುರ ಮಲ್ಲಿಕಾರ್ಜುನ ಪಂಡಿತರು,—ಇನ್ನೂ ಅನೇಕರು ಈ ಮಹಾಮಹಿಮರ ತಪಃಪ್ರಭಾವ ಕ್ಕೊಳಗಾದವರು. ಇವರನ್ನು ಇಪ್ಪತ್ತನೆಯ ಶತಮಾನದ ಪ್ರಭುದೇವರೆಂದೂ ಅಥಣಿಯ ಗಚ್ಚಿನಮಠದ ಯೋಗಮಂಟಪವನ್ನು ನೂತನ ಶಿವಾನುಭವ ಮಂಟಪವೆಂದೂ ಕರೆಯಬಹುದು.

ಕೃಷ್ಣಾತಟದಲ್ಲಿದೆ ಇಂಗಳಗಾವಿಯೆಂಬ ಗ್ರಾಮ. ಅಲ್ಲಿ ರಾಚಯ್ಯನವರಿನ ಮಠಾಧಿಪತಿಗಳಿದ್ದರು. ಅವರಿಗೆ ನೀಲಾಂಬೆ ಅನುರೂಪಳಾದ ಸತಿಯಾಗಿ ದ್ದಳು. ಶಿವಯೋಗಿ ಹುಟ್ಟಿದ ವಂಶದ ಉದ್ಧಾರವಾಗುವುದೆಂದು ನಂಬಿದ್ದ ಆ ದಂಪತಿಗಳು ಶಿವಯೋಗಿಯಾಗಿ ಭವದುಃಖವನ್ನು ನೀಗಬಲ್ಲ ಮಗನೇ ಬೇಕೆಂದು ಹಾರೈಸಿದರು. ಅವರ ಹಾರೈಕೆ ಹಣ್ಣಿ ಶಾಲಿವಾಹನ ಶಕ ೧೭೫೮ ನೆಯ ದುರ್ಮುಖಿ ಸಂವತ್ಸರ ವೈಶಾಖ ಮಾಸ ಶುಕ್ಲ ಪಕ್ಷ ೧೧ ಬೆಳಗಿನ ೫ ಗಂಟೆಗೆ ಮಹಾಮಂಗಳದ ಶಿಶುವೊಂದು ಜನಿಸಿತು. ಸಚರಾಚರಕ್ಕೆ ಸಂತೋಷವಾಯಿತು

ಗುರುಲಿಂಗಜಂಗಮದ ಪರಮಪ್ರಸಾದದಿಂದ ಜನಿಸಿದ ಶಿಶುವಿಗೆ ಗುರುಲಿಂಗಾರ್ಯನೆಂದು ನಾಮಕರಣವಾಯಿತು. ಆಗ ಅಥಣಿಯಲ್ಲಿ ಗಚ್ಚಿನ

\* ಮೊನ್ನೆ ತಾನೆ ಲಿಂಗೈಕ್ಯರಾದ ಶ್ರೀಮನ್ಮಹಾರಾಜ ನಿರಂಜನ ಜಗದ್ಗುರು ಶ್ರೀ ಜಯವಿಭವ ಮಹಾಸ್ವಾಮಿಗಳವರು.

ಮಠದಲ್ಲಿ ಮರುಳಶಂಕರ ಯೋಗಿಗಳಿದ್ದರು. ರಾಚಾರ್ಯರು ಐದುವರ್ಷದ ಬಾಲಕ ಗುರುಲಿಂಗಾರ್ಯನನ್ನು ಆ ಯೋಗಿಗಳ ಅಡಿಗಳಿಗೆ ಅರ್ಪಿಸಿ ಬಿಟ್ಟರು. ಗುರುಲಿಂಗಾರ್ಯನ ಘನತೆಯನ್ನವರು ಗುರುತಿಸಿ ಆತನಿಗೆ ವಿಶೇಷವಾದ ವಿದ್ಯಾಭ್ಯಾಸದ ಏರ್ಪಾಡು ಮಾಡಿದರು. ತೆಲಸಂಗದ ಶಿವ ಬಸವದೇವರಲ್ಲಿ ವಿದ್ಯಾಭ್ಯಾಸಕ್ಕೆ ಆರಂಭವಾಯಿತು. ಶಿಷ್ಯನ ಪ್ರಭಾವದಿಂದ ಗುರುಗಳ ರುಜೆ ಮಾಯವಾಯಿತು. ಮುಂದೆ ಮಮದಾಪುರದ ಮಹಾ ಯೋಗಿಗಳಲ್ಲಿ ಶಾಸ್ತ್ರಾಧ್ಯಯನ, ಅಥಣಿಯ ಗುರುಶಾಂತಯೋಗಿಗಳಿಂದ ಷಟ್ಸ್ಥಳ ಬ್ರಹ್ಮೋಪದೇಶ ನಡೆದುವು. ಗುರುಲಿಂಗಾರ್ಯನು ಮುರುಘೇಶ ನೆಂಬ ನಾನು ಧರಿಸಿ ನಿರಾಭಾರಿಯಾದನು.

ಇಪ್ಪತ್ತು ವರ್ಷ ವಯಸ್ಸಾಗುವವರೆಗೆ ಮುರುಘೇಂದ್ರದೇವರು ಸ್ವಯಂಜಂಗಮಾಚರಣೆಯನ್ನು ನಿಸ್ಸೀಮ ನಿಷ್ಠೆಯಿಂದ ನಡೆಸಿದರು. ಹರಪೂಜೆ, ಗುರುಸೇವೆ, ಬ್ರಹ್ಮಚರ್ಯ, ಬ್ರಹ್ಮಜ್ಞಾನಾದಿಗಳಲ್ಲಿ ನಿರತರಾಗಿದ್ದರು. ಇಪ್ಪತ್ತನೆಯ ವಯಸ್ಸಿನಲ್ಲಿ ಗುರುಗಳ ಅಪ್ಪಣೆಪಡೆದು ಚರಜಂಗಮಾಚರಣೆಯ ಪಾಲನೆಗಾಗಿ ತೀರ್ಥಯಾತ್ರೆಗೆ ಹೊರಟರು. ಹಳ್ಳಿಗೆ ಏಕರಾತ್ರಿ ಪಟ್ಟಣಕ್ಕೆ ಪಂಚರಾತ್ರಿಯಂತೆ ಸಂಚರಿಸುತ್ತ, ಭಿಕ್ಷುನ್ನು ಮೋಕ್ಷಕ್ಕೆ ಸಾಧನವೆಂದು ಲಿಂಗಾಂಗಿಗಳಲ್ಲಿ ಮಾತ್ರ ಒಂದೇ ವೇಳೆ ಭಕ್ತಿಯ ಭಿಕ್ಷೆಯನ್ನು ಬೇಡುತ್ತ, ಬಂದುದನ್ನು ಶಿವಪ್ರಸಾದವೆಂದು ಭಾವಿಸಿ ಸ್ವೀಕರಿಸುತ್ತ, ಇಪ್ಪತ್ತು ವರುಷಕಾಲ ಪಾದಚಾರಿಗಳಾಗಿಯೇ ಸಾವಿರಾರು ಗ್ರಾಮಗಳಲ್ಲಿ ಸಂಚರಿಸಿದರು. ಸೊನ್ನಲಾಪುರ, ಕಲ್ಯಾಣ, ಗೋಕರ್ಣ, ಬನವಾಸಿ, ಹರಿಹರ, ಹಂಪಿ, ಶ್ರೀಶೈಲ, ಕಂಚಿ, ಕಾಳಹಸ್ತಿ, ರಾಮೇಶ್ವರ, ಕಲಬುರಗಿ, ಸಂಗಮ, ಐಹೊಳೆ, ಪಟ್ಟದಕಲ್ಲು, ಶಿವಗಂಗೆ, ಶಂಭುಲಿಂಗನ ಬೆಟ್ಟ, ಗರಪುರಿ ಮೊದಲಾದ ದಕ್ಷಿಣ ಭಾರತದ ಕ್ಷೇತ್ರಗಳನ್ನೆಲ್ಲ ಈ ಸಂಚಾರದಲ್ಲಿ ಸಂದರ್ಶಿಸಿದರು.

ಹೀಗೆ ಸಂಚರಿಸುತ್ತ ಹಿಪ್ಪರಗಿ ಗ್ರಾಮಕ್ಕೆ ಶಿವಯೋಗಿಗಳು ಆಗಮಿಸಿದರು. ಅಲ್ಲಿ ಒಬ್ಬ ಶಿವಭಕ್ತನ ಮನೆಗೆ ಶಿವಯೋಗಿಗಳು ಪ್ರಭುದೇವರಂತೆ ಬಂದು, “ಸಮತೆಯೆಂಬ ಕಂಠಿಯ ತೊಟ್ಟು, ಸುಬುದ್ಧಿಯೆಂಬ ಟೊಪ್ಪರ ವನಿಕ್ಕಿ, ವಿಷಯವೆಂಬ ಹಾವುಗೆಯ ಮೆಟ್ಟಿ, ತಮಂಧವೆಂಬ ಕುಳಿಯ ಬೀಳದೆ, ಮೈರಾಗ್ಯವೆಂಬ ಕೊರಡನೆಡಹದೆ, ಮರವೆಂಬ ಚಳ ಮೆಟ್ಟದೆ



ಗುಹೇಶ್ವರನ ಶರಣಬಂದೆನು, ಭಕ್ತಿಭಿಕ್ಷೆಯನಿಕ್ಕು ಸಂಗನ ಬಸವಣ್ಣ,” ಎಂದು ಭಕ್ತಿಭಿಕ್ಷೆ ಬೇಡಿದರು. ಆದರೆ ಅಲ್ಲಿ ಬಸವಣ್ಣನವರಂಥ ಭಕ್ತನೇನೂ ಇರಲಿಲ್ಲ. ಆತನು ಒಂದು ಹಿಡಿ ಜೋಳವನ್ನು ನೀಡಿದನು. ಶಿವಯೋಗಿಗಳು ಆ ಜೋಳವನ್ನೇ ಪರಮ ಪ್ರಸಾದವೆಂದು ಭಾವಿಸಿ ಅರೆದು ಹಿಟ್ಟುಮಾಡಿ ಸ್ವೀಕರಿಸಿದರು! ಚರಜಂಗಮಾಚರಣೆಯ ಪರಕಾಷ್ಠತೆಯನ್ನು ಬೀರಿದರು !


ಮುಂದೆ ಸವದೆ ಗ್ರಾಮದ ಹತ್ತಿರ ಗುಹೇಶ್ವರ ಗವಿಯಲ್ಲಿ ಆರು ವರುಷ ಶಿವಯೋಗಾನುಸಂಧಾನಕ್ಕೋಸ್ಕರ ಏಕಾಂತ ವಾಸದಲ್ಲಿದ್ದರು. ದರ್ಶನಕ್ಕಾಗಿ ಬಂದ ಭಕ್ತರು ಅಲ್ಲಿ ಹೆಡೆ ನಾಗರವೊಂದು ತೂಗಿ ತೊನೆಯುತ್ತಿದ್ದುದನ್ನು ನೋಡಿ ಅಂಜಿದರು. ‘ಅದೇನು ಮಾಡುತ್ತದೆ,’ ಎಂದು ಶಿವಯೋಗಿಗಳು ಅವರನ್ನು ಸಂತೈಸಿದರು. ತಮ್ಮ ಗ್ರಾಮಕ್ಕೆ ದಯಮಾಡಿಸಬೇಕೆಂದ ಅವರ ಪ್ರಾರ್ಥನೆಯನ್ನು ಒಪ್ಪದೆ ಶಿವಯೋಗಿಗಳು ಆ ಗವಿಯಲ್ಲಿಯೇ ಶಿವಯೋಗ ಸಾಧನೆಯನ್ನು ಮುಗಿಸಿದರು.

ಶ್ರೀ ಶಿವಯೋಗಿಗಳು ಗುಹೇಶ್ವರ ಗವಿಯಿಂದ ಮಹಾತಪಸ್ವಿಗಳಾಗಿದ್ದ ಅಂಕಲಗಿಯ ಅಡವಿಯಸ್ವಾಮಿಗಳವರ ದರ್ಶನಕ್ಕಾಗಿ ಹೊರಟರು. ದಟ್ಟದವಿಯೊಳಗಿನ ಬಟ್ಟಿವಿಡಿದು ಹೋಗುತ್ತಿದ್ದಾಗ ಕಟ್ಟುಗ್ರ ವ್ಯಾಘ್ರವೊಂದು ಎದುರಾಯಿತು. ಶಿವಯೋಗಿಗಳು ಅದಕ್ಕೂ ಉತ್ತತ್ತಿಯ ಪ್ರಸಾದವನ್ನೆಸೆದರು. ಅದೂ ಭವಿತನವನ್ನು ನೀಗಿ ಭಕ್ತನಾಯಿತು. ಶಿವಯೋಗಿಗಳವರ ಆಗಮನವನ್ನು ಮೊದಲೇ ಅರಿತಿದ್ದ ಅಡವಿಯಸ್ವಾಮಿಗಳು ಮಠದ ಮಹಾದ್ವಾರದಲ್ಲಿಯೇ ನಿಂತಿದ್ದರು. ಉಭಯ ವಿಭೂತಿಗಳ ಸಮಾಗಮವು ಗಂಗಾ ಯಮುನೆಯರ ಸಂಗಮದಂತೆ ಹೃದಯಂಗಮವಾಗಿದ್ದಿತು.

ಶಿವಯೋಗಿಗಳು ಅಲ್ಲಿಂದ ಅಥಣಿಗೆ ಆಗಮಿಸಿದರು. ಅಷ್ಟರಲ್ಲಿ ಮರುಳ ಶಂಕರಯೋಗಿಗಳೂ ಗುರುಶಾಂತಸ್ವಾಮಿಗಳೂ ಲಿಂಗೈಕ್ಯರಾಗಿ ಚೆನ್ನಬಸವಸ್ವಾಮಿಗಳು ಅಧಿಕಾರಾರೂಢರಾಗಿದ್ದರು. ಅವರು ಶಿವಯೋಗಿಗಳಿಗೆ ಮಠದ ಅಧಿಕಾರ ವಹಿಸಿಕೊಳ್ಳಲು ಕೇಳಿಕೊಂಡರು. ಶಿವಯೋಗಿಗಳು, ‘ಈ ಮಠ ಮಾನ್ಯಗಳ ಅಧಿಕಾರ ಬೇಡ ನನಗೆ, ತಮ್ಮ ಪಾದಸೇವೆಯೇ ಸಾಕು,’ ಎಂದು ಬಿನ್ನವಿಸಿಕೊಂಡರು. ಅವರ ವೀರವಿರತಿಯನ್ನರಿತ ಚೆನ್ನಬಸವಸ್ವಾಮಿಗಳು ಮುಂದೆ ವಿಷಯ ಬೆಳಸಲಿಲ್ಲ. ‘ಇನ್ನು ಎಲ್ಲಿಗೂ ಹೋಗದೆ ಇಲ್ಲಿಯೇ ಇದ್ದು ಲಿಂಗಾನಂದವನ್ನನುಭವಿಸಬೇಕು’ ಎಂದು ಕೇಳಿಕೊಂಡರು.



ಶಿವಯೋಗಿಗಳು ಸಮ್ಮತಿಸಿದರು. ಅಂದಿನಿಂದ ಅಥಣಿಯ ಗಚ್ಚಿನಮಠದ ಯೋಗಮಂಟಪವೇ ಶಿವಯೋಗಿಗಳ ಪರಜಂಗಮಾಚರಣೆಯ ಪವಿತ್ರ ಕ್ಷೇತ್ರವಾಯಿತು.



ಜಂಗಮಜ್ಯೋತಿ ಅಥಣಿ ಮುರುಘೇಂದ್ರ, ಮಹಾಶಿವಯೋಗಿಗಳು

ಅಂದಿನಿಂದ ಶಿವಯೋಗಿಗಳ ಸರ್ವಶಕ್ತಿ, ಸರ್ವವೃತ್ತಿ, ಸರ್ವಭಾವನೆಗಳೆಲ್ಲ ಶಿವನುಯವಾಗತೊಡಗಿದುವು, ಲಿಂಗಪೂಜೆಯಲ್ಲಿ ಲಯವಾಗತೊಡಗಿದುವು. ಪ್ರತಿನಿತ್ಯ ಪ್ರಾತಃಕಾಲ ೪ ಗಂಟೆಗೆ ಶಿವನಾನುಸ್ಮರಣಮಾಡುತ್ತ ಉಪ್ಪಡಿಸುವುದು, ಆಮೇಲೆ ಪ್ರಾತರ್ವಿಧಿಗಳನ್ನು ಮುಗಿಸಿ ಯೋಗಮಂಟಪವನ್ನೂ ಅದರ ಸುತ್ತಲಿನ ಸ್ಥಳವನ್ನೂ ತಾವೇ ಬಹು ಶುಚಿ

ಯಾಗಿ ಉಡುಗುವುದು, ಅನಂತರ ಊರ ಹೊರಗೆ ಸಂಚರಿಸಿ ಸ್ನಾನಮಾಡಿ ತಮ್ಮ ಬಟ್ಟೆಗಳನ್ನು ತಾವೇ ತೊಳೆದುಕೊಂಡು, ಹೂದೋಟದಲ್ಲಿ ಪತ್ರಿ ಪುಷ್ಪಗಳನ್ನು ತರುಲತೆಗಳಿಗೆ ನೋವಾಗದಂತೆ ಹಿತಮಿತವಾಗಿ ಎತ್ತಿ ತಂದು ಪ್ರಾತಃಕಾಲದ ಪೂಜೆಯನ್ನು ಪೂರೈಸುವುದು, ಆಮೇಲೆ ಮಧ್ಯಾಹ್ನದ ಪೂಜೆಯನ್ನು ಪೂರೈಸುವುದು, ಆಮೇಲೆ ಅಪ್ಪನವರ ವಚನಾನುಭವ, (ಶಿವಯೋಗಿಗಳವರಿಗೆ ಬಸವಣ್ಣನವರ ವಚನಗಳಲ್ಲಿ ಅಸೀಮಭಕ್ತಿ; ಎಂತಲೇ ಅವುಗಳನ್ನು ಅಪ್ಪನವರ ವಚನಗಳೆಂದು ಕರೆಯುತ್ತಿದ್ದರು; ಬಸವಣ್ಣನವರ ವಚನಗಳೆಂದು ಎಂದೂ ಕರೆಯುತ್ತಿರಲಿಲ್ಲ), ಆ ಬಳಿಕ ಸಾಯಂಕಾಲದ ಪೂಜೆ—ಇದು ಅವರ ಚಾಚೂ ತಪ್ಪದ ನಿತ್ಯದ ದಿನಚರಿ.

ಲಿಂಗಪೂಜೆಯಲ್ಲಿ ಎಂದೂ ಎಳ್ಳಷ್ಟೂ ಆಲಸಿಕೆಯಾಗಕೂಡದು. ಲಿಂಗಪೂಜೆಯ ಸಾಮಗ್ರಿಗಳನ್ನು ತಾವೇ ತೊಳೆದುಕೊಳ್ಳಬೇಕು, ಹತ್ತು ಮೈಲು ಹೋಗಿಯಾದರೂ ಪತ್ರಿಗಳನ್ನು ತಾವೇ ಎತ್ತಿ ತರಬೇಕು, ತಮ್ಮ ಮಂಟಪವನ್ನು ತಾವೇ ಉಡುಗಿಕೊಳ್ಳಬೇಕು, ತಮ್ಮ ಬಟ್ಟೆಗಳನ್ನು ತಾವೇ ಒಗೆದುಕೊಳ್ಳಬೇಕು. ಯಾರಾದರೂ ಸಹಾಯಕ್ಕೆ ಬಂದರೆ, 'ಬೇಡ, ಶಿವನು ಕೈಕಾಲುಗಳನ್ನು ಕೊಟ್ಟಿದ್ದಾನೆ, ಅವು ದುಡಿಯಬೇಕು,' ಎನ್ನುತ್ತಿದ್ದರು. ಹೂ ಪತ್ರಿಗಳನ್ನು ತರುವಲ್ಲಿಯೂ ಅತಿಯು ಅವರಿಗೆ ಸೇರುತ್ತಿರಲಿಲ್ಲ; ಮಿತಿಯೇ ಸೇರುತ್ತಿತ್ತು. 'ಶಿವನು ಕೊಟ್ಟಿದ್ದಾನೆಂದು ಹೀಗೆಲ್ಲ ಕೆಡಿಸಬಾರದು,' ಎಂದು ಹೇಳುತ್ತಿದ್ದರು. ಬೇಕುಬೇಡೆಂಬೆರಡು ಭವಬೀಜಗಳನ್ನೇ ಹುರಿದಿದ್ದ ಅವರಿಗೆ ಬೇಕು ಬೇಡೆಂಬುವೆರಡೂ ಇರಲಿಲ್ಲ. ಲಿಂಗಾರ್ಪಿತಕಾಲಕ್ಕೆ ತಾನಾಗಿ ಏನೇ ಬಂದರೂ ಅದನ್ನೇ ಶಿವಪ್ರಸಾದವೆಂದು ಸ್ವೀಕರಿಸುತ್ತಿದ್ದರು. ಎಡೆಯು ಬರಲೆಂದು ಕಾದು ಕುಳಿತುಕೊಳ್ಳುತ್ತಿರಲಿಲ್ಲ. ಸಕಾಲಕ್ಕೆ ಬಾರದಿದ್ದರೆ ಶಿವನಿಚ್ಛೆಯಿಲ್ಲವೆಂದು ಭಾವಿಸಿ ತಮ್ಮ ಮುಂದಿನ ಕ್ರಿಯೆಗಳನ್ನು ಮುಗಿಸಿ ಬಿಡುತ್ತಿದ್ದರು. ಎಡೆ ಬರಲಿಲ್ಲವೆಂದು ಯಾರ ಮೇಲೂ ಹರಿಹಾಯುತ್ತಿರಲಿಲ್ಲ. ಎಡೆ ತಪ್ಪಿತೆಂದು ಅನ್ಯರು ಕಳವಳಿಸಿದರೆ, "ನೀವೇಕೆ ಚಿಂತಿಸುವಿರಿ? ನಿಮ್ಮಿಚ್ಛೆಯೇ? ಶಿವನಿಚ್ಛೆಯಿರಲಿಲ್ಲ," ಎಂದು ಹೇಳಿ ಸಮಾಧಾನ ಪಡಿಸುತ್ತಿದ್ದರು. ಎಡೆಯು ಸಕಾಲಕ್ಕೆ ಬಂದರೂ ಅದೊಂದೊಂದಲ್ಲಿದ್ದರೆ ಬಾಗಿ ಕೈಚಾಚಿ ಅದನ್ನು ತೆಗೆದುಕೊಳ್ಳುತ್ತಿರಲಿಲ್ಲ.



ಎಡೆಯು ತಾವಿದ್ದೆಡೆಯಲ್ಲಿಯೇ ಇರಬೇಕು. ಬಾಗಿ ಕೈ ನೀಡಿ ತೆಗೆದು ಕೊಂಡದ್ದಾದರೆ ಅದು ಅಂಗದಾಸೆ; ಅದು ಅಂಗ ಭೋಗ, ಲಿಂಗ ಭೋಗ ವಲ್ಲ. ಆದುದರಿಂದ ಶಿವಯೋಗಿಗಳು 'ಬಂದುದ ಕೈ ಕೊಳ್ಳಬಲ್ಲೊಡೆ ನೇಮ,' ಎಂಬ ಅಪ್ಪನವರ ವಚನದಂತೆ ಕೈಗೆ ನಿಲುಕುವಷ್ಟರಲ್ಲಿಯೇ ಎಡೆಯಿದ್ದರೆ ಮಾತ್ರ ತೆಗೆದುಕೊಳ್ಳುತ್ತಿದ್ದರು. ಅಡುಗೆಯವರ ಅಜಾಗರೂಕತೆಯಿಂದ ಅನೇಕ ಸಾರೆ ಎಡೆ ತಪ್ಪಿದುದುಂಟು. ಆಗಲೂ ಅವರು ಸುಪ್ರಸನ್ನರಾಗಿಯೇ ತಮ್ಮ ನಿತ್ಯಕರ್ಮಗಳನ್ನು ನೆರವೇರಿಸುತ್ತಿದ್ದರು.

ಬೇಕೆನ್ನುವುದು ಭೋಗವಾದರೆ ಬೇಡವೆನ್ನುವುದು ವೈರಾಗ್ಯ. ಎರಡೂ ಶರಣರ ನಡೆಗೆ ಸಲ್ಲವು. ಆದುದರಿಂದ ಶಿವಯೋಗಿಗಳು ಬಂದುದ ಕೈ ಕೊಳ್ಳುವ ನೇಮವಿಡಿದು ತಿಥಿವಾರಗಳನ್ನಾಗಲೀ ಉಪವಾಸ ವ್ರತಗಳ ನ್ನಾಗಲೀ ಆಚರಿಸದೆ ಕೂಡಲಸಂಗನನ್ನೊಲಿಸ ಬಂದ ಪ್ರಸಾದಕಾಯ ವನ್ನು ಕೆಡಿಸದೆ ಶಿವಯೋಗ ಸಾಮ್ರಾಜ್ಯದ ಸಾಮ್ರಾಟರಾದರು.

ಇಂಥವರಿಗೆ ಹೊನ್ನು ಹೆಣ್ಣು ಮಣ್ಣುಗಳು ಮಲತ್ರಯವಾಗಿ ಕಂಡಿ ದ್ದರೆ ಏನಾಶ್ಚರ್ಯ? ಒಂದು ದಿನ ಶಿವಯೋಗಿಗಳು ತಮ್ಮ ನಚ್ಚಿನಶಿಷ್ಯ ರೊಬ್ಬರನ್ನು ಕರೆದು, 'ಚೇಳಿದೆ, ಕಸಬರಿಗೆ ತೆಗೆದುಕೊಂಡು ಬಾ,' ಎಂದು ಹೇಳಿದರು. ಅವರು ಅವಸರವಸರವಾಗಿ ಪೊರಕೆಯನ್ನು ತಂದು ಚೇಳನ್ನು ಕಾಣದೆ ಅರಸುತ್ತಿರಲು ಶಿವಯೋಗಿಗಳು ಯೋಗಮಂಟಪದ ಮುಂದೆ ಬಿದ್ದಿದ್ದ ರೂಪಾಯಿಯೊಂದನ್ನು ತೋರಿಸಿ, 'ಇದೇ ಚೇಳು, ಇದನ್ನು ಬಳಿದೊಗೆದು ಬಿಡು,' ಎಂದು ನುಡಿದು ನಿಜಾನಂದದಿಂದ ನಕ್ಕರು. ಒಂದು ಸಾರೆ ೬೩ ಪುರಾತನರ ಪೂಜೆಯು ಶಿವಯೋಗಿಗಳ ಸನ್ನಿಧಿಯಲ್ಲಿ ಅಭೂತ ಪೂರ್ವ ವೈಭವದೊಡನೆ ನಡೆಯಿತು. ಸಹಸ್ರಾವಧಿ ಜನರಿಗೆ ಅನ್ನದಾನ, ವಸ್ತ್ರದಾನ, ವಿತ್ತದಾನ ನಡೆಯಿತು. ಶಿವಯೋಗಿಗಳು ಬಾಯಿಬಿಟ್ಟು ಬೇಡದೆ ಎಲ್ಲವೂ ತನ್ನಿಂದ ತಾನೇ ಒದಗಿತು. ಅಂದು ಹಣತಂದು ಅರ್ಪಿಸಿದ ಧನಿಕರಿಗೆ ಲೆಕ್ಕವೇ ಇಲ್ಲ. ಅದನ್ನೆಲ್ಲ ವ್ಯವಸ್ಥಾಪಕರು ಸ್ವೀಕರಿಸುತ್ತಿದ್ದರು. ಸಾಯಂಕಾಲ ಜನರ ಗದ್ದಲ ತಗ್ಗಿದ ಮೇಲೆ ಯಾರೋ ಶಿವಯೋಗಿಗಳ ಮುಂದೆ ಹಣವಿಟ್ಟು ಹೋದರು. ಶಿವಯೋಗಿಗಳು ಪರಿಚಾರಕನೊಬ್ಬನನ್ನು ಕರೆದು, "ಅಕೋ ಅಲ್ಲಿ ಒಬ್ಬರು ನಿಂತಿದ್ದಾರೆ. ಶಿವನೂ ಇಲ್ಲಿ ರೂಪಾಯಿ ಕೊಟ್ಟಿದ್ದಾನೆ. ಅವರಿಗೆ ಕೊಟ್ಟುಬಿಡು," ಎಂದು ಹೇಳಿದರು. ತ್ಯಾಗವೀರ



ಶಿರಸಂಗಿಯ ಲಿಂಗರಾಜರು ತಮ್ಮ ಸಕಲ ಸಂಪತ್ತನ್ನೆಲ್ಲ ಸಲ್ಲಿಸಲು ಮುಂದಾದಾಗ, ಶಿವಯೋಗಿಗಳು ನಿರಾಕರಿಸಿ ಜನಹಿತ ಕಾರ್ಯಗಳಿಗಾಗಿ ಅದನ್ನು ವಿನಿಯೋಗಿಸಿರಿ ಎಂದರು. ಇದೆಂಥ ಆಶಾರಹಿತತ್ವ!

ಶಿವಯೋಗಿಗಳು ಒಂದು ರಾತ್ರಿ ಪವಡಿಸಿದ್ದಾಗ ಸೇವಕನೊಬ್ಬನು ಸಂದಿಗ್ಧೋದಿಯ ಕಸಗೂಡಿಸತೊಡಗಿದನು. ಶಿವಯೋಗಿಗಳು ಆ ಸದ್ದಿಗೆ ಎದ್ದು, “ನೊಣ, ನೊರಜು, ಗುಂಗಾಡುಗಳೆಲ್ಲ ಮಕ್ಕಳನ್ನು ಕಕ್ಕುಲತೆಯಿಂದ ಪಕ್ಕದಲ್ಲಿರಿಸಿಕೊಂಡು ವಿಶ್ರಮಿಸುತ್ತಿರುವ ಹೊತ್ತಿದು. ಅವುಗಳನ್ನೆಬ್ಬಿಸಿ ಅವುಗಳಿಗೆ ತೊಂದರೆ ಕೊಡಬೇಡ,” ಎಂದು ಕಸಗೂಡಿಸುವುದನ್ನು ನಿಲ್ಲಿಸಿದರು! ಇದೆಂಥ ಸಕಲಜೀವ ದಯಾಪಾರಿತ್ವ?

ಇಂಥ ಆಶಾರಹಿತತ್ವ, ಇಂಥ ಸರ್ವಜೀವದಯಾಪಾರಿತ್ವವಿರುವಲ್ಲಿ ಚಿಂತೆಯ ಬೆಂತರವು ಎಂದಾದರೂ ಎಂತಾದರೂ ಸುಳಿದೀತೆ? ಒಮ್ಮೆ ಮಠದಲ್ಲಿ ಮಹಾಗಣಾರಾಧನೆ ನಡೆಯಬೇಕಾಗಿದ್ದಿತು. ಮಾರನೆಯ ದಿನ ಬೆಳಗಾದರೆ ಸಹಸ್ರಾವಧಿ ಜನಸಮೂಹ ನೆರೆಯುವುದಿದ್ದಿತು. ಅವರಿಗೆಲ್ಲ ಪ್ರಸಾದ ವಿನಿಯೋಗವಾಗಬೇಕು. ಆದರೆ ಮಠದಲ್ಲಿ ಒಡಕು ಕಾಳಿಲ್ಲ. ಲಿಂಗಸ್ವರೂಪಿ ಶಿವಯೋಗಿಗಳಿಗೆ ಅಂಗಸ್ವರೂಪಿಗಳಾಗಿದ್ದ ಸಿದ್ಧಲಿಂಗ ಸ್ವಾಮಿಗಳವರಿಗೋ ‘ಕಾಗತಿ’ ಎಂಬ ದಿಗಿಲು. ರಾತ್ರಿ ಹನ್ನೊಂದು ಗಂಟೆಯ ವರೆಗೂ ಇದೇ ಚಿಂತೆಯಲ್ಲಿ ಪರಿತಪಿಸಿದರು. ಇಷ್ಟಾದರೂ ಎಲ್ಲಿಂದಲೂ ಒಡಕುಕಾಳೂ ಬರಲಿಲ್ಲ. ಅವರ ಶಕ್ತಿ ಮೀರಿತು. ಶಿವಯೋಗಿಗಳ ಸನ್ನಿಧಿಗೆ ಧಾವಿಸಿದರು. ಚಿಂತೆಯಿಂದ ಉದ್ವಿಗ್ನರಾಗಿ ಬಂದಿದ್ದ ಅವರನ್ನು ಅಪ್ಪನವರ ವಚನ ಓದುತ್ತ ಕುಳಿತಿದ್ದ ಶಿವಯೋಗಿಗಳು ಕಂಡು ಅನುದ್ವಿಗ್ನರಾಗಿಯೇ ನುಡಿದರು, ‘ಇದೇನು ಅಪರಾತ್ರಿಯಲ್ಲಿ ಆಗಮನ?’ ಸಿದ್ಧಲಿಂಗ ಸ್ವಾಮಿಗಳು ತಮ್ಮ ಪಾಡು ತೋಡಿಕೊಂಡರು. ಸಸ್ತೃತರಾಗಿ ಶಿವಯೋಗಿಗಳು ನುಡಿದರು,—‘ಸಿದ್ಧಲಿಂಗಪ್ಪನವರೇ, ಕಳೆದ ಇಪ್ಪತ್ತು ವರ್ಷಗಳಿಂದಲೂ ಈ ಮಠದಲ್ಲಿ ನಿತ್ಯ ದಾಸೋಹ ನಡೆದಿದೆ. ಅದನ್ನು ನೀವೇ ನಡೆಸಿರುವರೆಂದು ನಿಮಗೆನಿಸುತ್ತಿದ್ದರೆ ಕುಳಿತು ರಾತ್ರಿಯೆಲ್ಲ ಚಿಂತೆಮಾಡಿರಿ. ನಡೆಸಿದವನಾನಲ್ಲ, ಶಿವನು-ಎಂಬ ನಂಬಿಕೆಯಿದ್ದರೆ ಹೋಗಿ ನಿಶ್ಚಿಂತರಾಗಿ ಮಲಗಿರಿ!’ ಸಿದ್ಧಲಿಂಗಸ್ವಾಮಿಗಳಿಗೆ ಮುಂದೆ ಮಾತೇ ಹೊರಡಲಿಲ್ಲ. ಹೋಗಿ ಹೊದ್ದು ಮಲಗಿಬಿಟ್ಟರು. ಬೆಳಗಾಗುತ್ತಲೇ ಒಂದು ರೇಲ್ವೇರಸೀದಿ ಸಿದ್ಧಲಿಂಗ

ಸ್ವಾಮಿಗಳವರಿಗೆ ತಲುಪಿತು. ಬೆಂಗಳೂರಿನ ಭಕ್ತರೊಬ್ಬರು ದಾಸೋಹ ಕ್ಯಾಗಿ ಒಂದು ವ್ಯಾಗನ್ ತುಂಬ ಅಕ್ಕ ಕಳಿಸಿದ್ದರು. ಸಕಾಲಕ್ಕೆ ಶಿವನು ಕೊಟ್ಟನೆಂದು ಸಿದ್ಧಲಿಂಗದೇವರಿಗೆ ಹಿಡಿಸಲಾರದಷ್ಟು ಹಿಗ್ಗಾಯಿತು. ಓಡಿ ಹೋಗಿ ಶಿವಯೋಗಿಗಳಿಗೆ ಈ ಸುದ್ದಿ ತಿಳಿಸಿದರು. ಮತ್ತೆ ಮೃದುವಾಗಿ ನಕ್ಕು ಶಿವಯೋಗಿಗಳು ನುಡಿದರು, “ಸಿದ್ಧಲಿಂಗಪ್ಪನವರೇ, ನಿನ್ನ ಶಿವನು ಕೊಡಲು ಸ್ವಲ್ಪ ತಡಮಾಡಿದನೆಂದು ಕುಗ್ಗಿ ಹೋಗಿದ್ದರಿ; ಇಂದು ಕೊಟ್ಟನೆಂದು ಹಿಗ್ಗಿ ನಲಿದಾಡುತ್ತಿರುವಿರಿ. ಈ ಹಿಗ್ಗುಕುಗ್ಗುಗಳ ನಡುವೆ ಒಂದು ತಗ್ಗಿದೆ. ಹಿಗ್ಗುಕುಗ್ಗು ಈ ಎರಡರಲ್ಲಿ ಯಾವ ಕಡೆಯಿಂದ ಬಂದರೂ ಆ ತಗ್ಗಿನಲ್ಲಿ ಬೀಳುವುದು ತಪ್ಪುವುದಿಲ್ಲ. ಆದುದರಿಂದ ಈ ಎರಡೂ ಹಾದಿಬಿಟ್ಟು ಸದಾ ಸಮಾಧಾನದ ಬೀದಿಯಲ್ಲಿ ತಿರುಗಿರಿ!” ಶಿವಯೋಗಿಗಳ ಈ ಉಪದೇಶದಲ್ಲಿ ಸರ್ವಧರ್ಮಗಳ ಸಾರವಿದೆ, ಸರ್ವ ಸಮಸ್ಯೆಗಳ ಪರಿಹಾರವಿದೆ.

ಒಮ್ಮೆ ವೃದ್ಧ ಜಂಗಮರೊಬ್ಬರು ಶಿವಯೋಗಿಗಳ ಹತ್ತಿರ ಬಂದು, ಶಿವಯೋಗಿಗಳನ್ನು ಏಕವಚನದಿಂದಲೇ ಮಾತನಾಡಿಸಿ, ‘ನಮಗೆ ಹೋಳಿಗೆ ಸೀಕರಣೆ ಉಣಿಸಬೇಕು,’ ಎಂದು ಬಯಸಿ ಏನೇನೋ ಮಾತನಾಡಿದರು. ಅವರ ಸ್ಥಿತಿಗತಿಗಳೂ ಹೇಗೆ ಹೇಗೋ ಇದ್ದುವು. ಆದರೂ ಶಿವಯೋಗಿಗಳು, ‘ಸ್ನಾನಪೂಜೆ ಪೂರೈಸಿರಿ, ಶಿವನು ಕೊಟ್ಟಂತಾಗಲಿ,’ ಎಂದು ಅರಿಕೆ ಮಾಡಿ ಕೊಂಡರು. ಅತ್ತ ಆ ವೃದ್ಧ ಜಂಗಮರು ಸ್ನಾನಕ್ಕೆ ತೆರಳಿದರು, ಇತ್ತ ಮುಂಬೈಯಿಂದ ಭಕ್ತರೊಬ್ಬರು ಕಳಿಸಿದ ಮಾವಿನಹಣ್ಣಿನ ಬುಟ್ಟಿಯೂ ಸೇಡಬಾಳ ಸ್ಪೇಶನ್ನಿನಿಂದ ಬಂದಿತು. ಆ ಸಂಗತಿ ತಿಳಿಯಲು ಶಿವಯೋಗಿಗಳೆಂದರು, ‘ಒಳ್ಳೆಯದಾಯಿತು. ಆ ಜಂಗಮರೂ ಕೇಳಿದ್ದರು; ಶಿವನೂ ಕೊಟ್ಟ!’ ಇದು ನಡೆದುದು ಕಾರ್ತಿಕದಲ್ಲಿ. ಆಗ ಮುಂಬೈಯಲ್ಲಿ ಮಾತ್ರ ಮಾವಿನಹಣ್ಣು ದೊರೆಯುತ್ತವೆ.

ಒಮ್ಮೆ ನಿಪ್ಪಣಿಗೆ ಹೋಗುವ ಹಾದಿಯಲ್ಲಿ ಹಳ್ಳಿಯೊಂದರಲ್ಲಿ ಶಿವಾರ್ಚನೆಯನ್ನು ಮಾಡುತ್ತಿರುವಾಗ ಸೇವಕರು ಅಜಾಗರೂಕತೆಯಿಂದ ಉಂಡೆ ಕರ್ಪುರವನ್ನು ಮರೆತು ಬಂದಿದ್ದುದು ಪ್ರಕಟವಾಯಿತು. ಯಾವ ಜ್ಞೇವನ ಸಂಕಲ್ಪಿತ ಶಿವಪೂಜೆಗೆ ಕೊರತೆಯಾಯಿತಲ್ಲ—ಎಂದು ಶಿವಯೋಗಿಗಳು ಯೋಚಿಸುತ್ತಿದ್ದಾಗಲೇ ಅಂಜೆಯ ಆಳೊಬ್ಬನು ಪಾರ್ಸಲ್ ಪೆಟ್ಟಿಗೆ ಯೊಂದನ್ನು ತಂದಿತ್ತನು. ಒಡೆದು ನೋಡಲಾಗಿ ಉಂಡೆ ಕರ್ಪುರ ತುಂಬಿ



ದ್ವಿತು! ಸರ್ವರೂ ಶಿವಯೋಗಿಗಳ ಶಿವಪೂಜೆಗೆ ಶಿವನೇ ಕರ್ಪುರ ತಂದಿತ್ತು ನೆಂದು ಕೊಂಡಾಡಿದರು!

ಶಿವಯೋಗಿಗಳಿಗೆ ಶಿವನಲ್ಲಿ ನಿಷ್ಠೆ ಬಲಿದಂತೆ ಜನರಿಗೆ ಶಿವಯೋಗಿಗಳಲ್ಲಿ ನಿಷ್ಠೆ ಬೆಳೆಯತೊಡಗಿತು. ಅವರ ಪಾಲಿಗೆ ಶಿವಯೋಗಿಗಳೇ ಶಿವನಾಗಿ ತೋರಿದರು. ಕೃಷ್ಣಾತಟದ ದರೂರ ಗ್ರಾಮದ ಸದ್ಭಕ್ತಶಿರೋಮುಖ ಶಿವಪ್ಪನ ಶೀಲಪರೀಕ್ಷೆ ಶಿವಯೋಗಿಗಳ ಬಗ್ಗೆ ಜನರಿಗಿದ್ದ ನಿಷ್ಠೆಯ ನಿದರ್ಶನ. ಅವನ ನಿರ್ಗತಿಕತೆಯನ್ನು ಕಂಡು ಕನಿಕರಿಸಿ ಶಿವಯೋಗಿಗಳು ಅವನಿಗೊಂದು ಆಕಳು ಆಶೀರ್ವದಿಸಿದ್ದರು. ಅವನಿಗದು ಕಾಮಧೇನುವಾಗಿ ಪರಿಣಮಿಸಿ ಅವನ ಬಡತನ ಬಯಲಾಯಿತು. ಇದರಿಂದ ಭಕ್ತಿನಿರ್ಭರನಾದ ಶಿವಪ್ಪನು ಪ್ರತಿ ಸೋಮವಾರವೂ ಶಿವಯೋಗಿಗಳ ಪೂಜೆಗೆ ಕೃಷ್ಣಾನದಿಯ ನೀರನ್ನು ಒದಗಿಸುವ ವ್ರತವನ್ನು ಹಿಡಿದಿದ್ದನು. ಕಾಲಕ್ರಮದಲ್ಲಿ ಶಿವಪ್ಪನಿಗೆ ಮುಪ್ಪಡರಿತು, ರುಜೆಯಡಸಿತು. ಸಾಲದುದಕ್ಕೆ ಶಾಲಿವಾಹನ ಶಕೆ ೧೮೩೯ ನೆ ಆನಂದ ಸಂವತ್ಸರದ ಆಷಾಢ ಬಹುಳ ತ್ರಯೋದಶಿ ಭಾನುವಾರ ಸೂರ್ಯೋದಯದೊಳಗಾಗಿ ಹಿಂದೆಂದೂ ಆಗಿರದ ಅತಿವೃಷ್ಟಿಯಾಗಿ ಕೃಷ್ಣಾನದಿಗೆ ಮೇರೆದಷ್ಟಿದ ಮಹಾಪೂರವು ಬಂದಿತು! ಬೆಳಗಾದರೆ ಸೋಮವಾರ! ಶಿವಪ್ಪನ ಸತ್ವಪರೀಕ್ಷೆಯ ಕಾಲ! ಚಿಂತಾಕ್ರಾಂತನಾಗಿದ್ದ ತಂದೆಯ ಬಳಿಗೆ ಅವನ ಮೂವರೂ ಮಕ್ಕಳೂ ಬಂದು ಚಿಂತೆಯ ಕಾರಣವನ್ನು ಕೇಳಿದರು. ಶಿವಪ್ಪನು ಸೋಮವಾರವ್ರತಕ್ಕೊದಗಿದ ಘೋರ ವಿಘ್ನವನ್ನು ವಿವರಿಸಿದನು. 'ಈ ದಿನವೇ ನದಿಯನ್ನು ದಾಟಿ ಆಚೆಯ ದಡ ಸೇರದಿದ್ದರೆ ನಾಳೆ ಸೋಮವಾರ ಶಿವಯೋಗಿಗಳ ಶಿವಪೂಜೆಗೆ ಸರಿಯಾಗಿ ಕೃಷ್ಣಾಜಲವನ್ನು ಸಮರ್ಪಿಸಲು ಸಾಧ್ಯವಾಗದು. ಈಗಾಗಲೇ ಮಹಾದ್ಭುತವಾದ ಮಹಾಪೂರವು ಭೋರ್ಗರೆಯುತ್ತಿದೆ! ಹೇಗೆ ನದಿಯನ್ನು ದಾಟಲಿ? ದಾಟದಿದ್ದರೆ ಹಿಡಿದ ನೇಮವನ್ನು ತಪ್ಪಿಸಿ ಹೇಗೆ ಬದುಕಲಿ?"

ಮೂವರು ಮಕ್ಕಳೂ ನಾ ಮುಂದೆ ನೀ ಮುಂದೆ ಎಂದು ನದಿ ದಾಟಲು ಸಿದ್ಧರಾದರು. ಶಿವಪ್ಪನ ನಡುವಿನ ಮಗ ಶಿವರಾಯಪ್ಪ ಮಹಾ ಧೈರ್ಯಶಾಲಿ. ಅವನಿಗೇ ತಂದೆಯ ಅನುಮತಿ ಸಿಕ್ಕಿತು. ಶಿವಯೋಗಿಯನ್ನು ಸ್ಮರಿಸುತ್ತ ಧುಮುಕಿದ ಶಿವರಾಯಪ್ಪ—ಆ ಪ್ರಲಯಜಲ ರಾಶಿಯಲ್ಲಿ! ಯಾವ ಶಕ್ತಿಯೋ ಅವನನ್ನು ಆಚೆಯ ದಡಕ್ಕೆ ಮುಟ್ಟಿಸಿತು



ಇದನ್ನು ಕಂಡ ಜನ ಬೆರಗಾಗಿ ಬೆರಳು ಕಚ್ಚಿದರು. ಪ್ರವಾಹದಲ್ಲಿ ತೇಲಿ ಬರುತ್ತಲಿದ್ದ ಮುಳ್ಳಿನ ಮರಗಳ ಕೊರೆತದಿಂದ ಮೈಯೆಲ್ಲ ಗಾಯವಾಗಿ ರಕ್ತಹರಿಯುತ್ತಿದ್ದರೂ ಸೋಮವಾರದ ಶಿವಪೂಜೆಯ ಸಮಯಕ್ಕೆ ಸರಿಯಾಗಿ ಕೃಷ್ಣಾಜಲವನ್ನು ಹೊತ್ತು ತಂದಿದ್ದ ಶಿವರಾಯಪ್ಪನನ್ನು ಕಂಡು ಶಿವಯೋಗಿಗಳು ಮಮ್ಮಲ ಮರುಗಿದರು; ಮೈದಡವಿ ಸಂತೈಸಿದರು, ಹೃದಯ ತುಂಬಿ ಹರಸಿದರು!

ಶಿವಯೋಗಿಗಳ ಜೀವನದಲ್ಲಿ ಇಂಥ ಅದ್ಭುತಗಳು ಅನೇಕ ನಡೆದುವು- ಅವರು ಅಪೇಕ್ಷಿಸದೆ. ಅವರ ಗುರುಗಳು ಪಕ್ಷಿಗಳಾಗಿ ಬಕುಲವೃಕ್ಷದಲ್ಲಿ ಕಾಣಿಸಿಕೊಂಡುದು, ಸವದತ್ತಿಗೆ ಹೋಗುವಾಗ ಬಂಡಿಗಾಲಿಗೆ ಸಿಕ್ಕರೂ ಹೊಲ ಕಾಯುವವನು ಸಾಯದಿದ್ದುದು, ಸಭೆಯಲ್ಲಿ ಬಂದು ನಮಸ್ಕರಿಸಿದ ಚೆನ್ನವೀರ ದೇಶಿಕರಿಗೆ ಜಗದ್ಗುರುವಾಗುವಿಯೆಂದು ಆಶೀರ್ವದಿಸಿದುದು, ಅಲ್ಲಿ ಭಕ್ತಮಾಹೇಶ್ವರರು ಬಯಲಲ್ಲಿಯೇ ಭೋಜನಕ್ಕೆ ಕುಳಿತಾಗ ಬಂದ ಮಳೆಯನ್ನು ತಡೆದುದು, ಅಥಣಿಯಲ್ಲಿ ಮಳೆ ಬರಿಸಿದುದು, ಮಾರಿಕಾ ರೋಗವನ್ನು ಮಾಯಗೊಳಿಸಿದುದು, ಅವರ ಪಟ್ಟಶಿಷ್ಯರಾದ ಮೃತ್ಯುಂಜಯ ಮಹಾಸ್ವಾಮಿಗಳು ಗಾಡಿ ಉರುಳಿ ಸತ್ತ ರಾಜಯ್ಯನನ್ನು ಶಿವಯೋಗಿಗಳ ನಾಮಸ್ಮರಣೆಯಿಂದ ಬದುಕಿಸಿದುದು, ಅಥಣಿಯ ಮೌನಪ್ಪನಿಗೆ ಕಣ್ಣುಗಳನ್ನು ಕೊಟ್ಟುದು, ಇತ್ಯಾದಿ ಅನೇಕ ಮಹಿಮೆಗಳನ್ನವರು ಮೆರೆದರು.

ಇದಲ್ಲದೆ ಇವರಿರುವಾಗ ಗಚ್ಚಿನ ಮಠಕ್ಕೆ ಬಂದು ಶಿವಯೋಗಿಗಳ ದರ್ಶನ ಹೊಂದಿ ಧನ್ಯರಾದವರಿಗೆ ಲೆಕ್ಕವುಂಟೆ? ಅಲ್ಲಿ ನಿತ್ಯ ನಡೆದ ದಾಸೋಹಕ್ಕೆ ಸೀಮೆಯುಂಟೆ? ಅಲ್ಲಿ ಜರುಗಿದ ಶಿವಪುರಾಣ ಪ್ರವಚನ, ಶಿವಕೀರ್ತನ, ಶಿವಭಜನಾದಿ ಕಾರ್ಯಕ್ರಮಗಳಿಗೆ ಪ್ರತಿಯುಂಟೆ? ಎಲ್ಲ ಮತಗಳ, ಎಲ್ಲ ಮತಿಗಳ ಜನರಿಗೂ ಅದೊಂದು ಅವಿಮುಕ್ತ ಸ್ವೇತ್ರವಾಗಿ ಬಿಟ್ಟಿದ್ದಿತು.

ಶಾಲಿವಾಹನ ಶಕ ೧೮೪೨ನೆಯ ರೌದ್ರ ಸಂವತ್ಸರದ ಕಾರ್ತಿಕ ಮಾಸ. ಮೈಮುಸ್ವಾಗಿದ್ದರೂ ಘನವನಪ್ಪಿದ್ದ ಮಹಾಮನ ಮುಸ್ವಾಗದಿದ್ದ ಮುರುಘೇಂದ್ರ ಶಿವಯೋಗಿಗಳು ಎಂದಿನಂತೆ ಪ್ರಾತಃಕಾಲ ಶಿವಾರ್ಚನೆ ಗೆಂದು ಮೆಲ್ಲಮೆಲ್ಲನೆ ಹೂಗಳನ್ನೆತ್ತುತ್ತಿದ್ದರು. ಏಕೋ ಎಂತೋ ಅವರಿಗೆ ಸ್ವಲ್ಪ ಜೋಲಿ ಹೋಯಿತು. ವೃದ್ಧಾಪ್ಯದಿಂದ ಹೀಗಾಗಿರಬಹುದೆಂದು

ನೋಡಿದವರೆಂದರು. ಆದರೆ ಅವರಿಗೇನು ಗೊತ್ತು—ಅದು ತುರಿಯಾ ವಸ್ಥೆಯ ಪರಜಂಗಮಲೀಲೆಯ ನಾಂದಿಯೆಂದು?

ಅಂದಿನಿಂದ ಶಿವಯೋಗಿಗಳು ಸಂಪೂರ್ಣವಾಗಿ ಅಂತರ್ಮುಖಿಗಳಾದರು. ಆಗಾಗ ಬಾಲಲೀಲೆ, ಮರುಕ್ಷಣದಲ್ಲಿ ಯೋಗಲೀಲೆ, ಒಮ್ಮೆ ಪೂರ್ಣ ಪ್ರಜ್ಞಾವಸ್ಥೆ, ಒಮ್ಮೆ ಅರ್ಧ ಪ್ರಜ್ಞಾವಸ್ಥೆ, ಒಮ್ಮೆ ಅಂತಃ ಪ್ರಜ್ಞಾವಸ್ಥೆ. ಜಾಗೃತ್ ಸ್ವಪ್ನ ಸುಷುಪ್ತಿಗಳಲ್ಲಿಯೂ ಶಿವಧ್ಯಾನ, ಶಿವಾರ್ಚನೆ, ಶಿವಾನುಭವ! ಕಾಳ ರಾತ್ರಿಯಲ್ಲಿ ಕುಳಿತು, 'ಅಹಾ, ಏನು ಹೊಳಪು, ಎಂಥ ಬೆಳಕು' ಎನ್ನುತ್ತಿದ್ದರು; ಹೂ ಗೊಂಚಲನ್ನು ಕಂಡು, 'ಅಹಾ, ಲಿಂಗ ಪೂಜೆ ಎಷ್ಟು ಸೊಗಸಾಗಿ ನಡೆದಿದೆ' ಎಂದು ಉದ್ಗಾರ ತೆಗೆಯುತ್ತಿದ್ದರು; ಪರಿಚಿತರನ್ನು ಸಹ, 'ನೀವಾರು? ಎಲ್ಲಿಂದ ಬಂದಿರಿ?' ಎಂದು ಕೇಳುತ್ತಿದ್ದರು; ಯೋಗಮಂಟಪವನ್ನು ನೋಡಿ, 'ಇದಾರ ಮನೆ?' ಎಂದು ಪ್ರಶ್ನಿಸುತ್ತಿದ್ದರು; ಹಸ್ತದಲ್ಲಿ ಲಿಂಗದೇವನೃಪವಾಗಿರದಿದ್ದರೂ ಲಿಂಗಪೂಜೆ ನಡೆದೇ ಇರುತ್ತಿದ್ದಿತು; ಶಿವಯೋಗಿಗಳು ಜಲವನೆರೆದಂತೆ, ಭಸ್ಮ ಧರಿಸಿದಂತೆ, ಪತ್ರಿ ಪುಷ್ಪಗಳನ್ನರ್ಪಿಸಿದಂತೆ, ನೈವೇದ್ಯವನ್ನು ತೋರಿಸಿದಂತೆ ಮಾಡುತ್ತಿದ್ದರು. ಅದು ನಿಜವಾಗಿಯೂ ಶಿವಮಾನಸ ಪೂಜೆ, ಮಹಾಪೂಜೆ—ಲಿಂಗವೇ ಲಿಂಗಾರ್ಚನೆಯನ್ನು ಮಾಡುವ ಮಹಾಪೂಜೆ! ಇಷ್ಟಲಿಂಗದ ರೂಪಿನಲ್ಲಿ ನಯನ, ಪ್ರಾಣಲಿಂಗ ಧ್ಯಾನದಲ್ಲಿ ಮನ, ಭಾವಲಿಂಗದಲ್ಲಿ ನಿಜಭಾವ ನಿಮಗ್ನತೆ. ಇಲ್ಲಿಂದ ಮುಂದೆ ಶಬ್ದವಿಲ್ಲ! ಅದು ಅವರ್ಣನೀಯ ಸ್ಥಿತಿ!

ಈ ಸ್ಥಿತಿಯಲ್ಲಿ ಕೊನೆಯ ನಾಲ್ವಾರು ತಿಂಗಳುಗಳನ್ನು ಕಳೆದು ಲಿಂಗಾಂಗ ಸಾಮರಸ್ಯವನ್ನು ಬೆಳೆದ ಶಿವಯೋಗಿಗಳು ತಮ್ಮ ಲೞನೆಯ ವಯಸ್ಸಿನಲ್ಲಿ ಶಾಲಿವಾಹನ ಶಕ ೧೮೪೩ನೆಯ ದುರ್ಮುಖಿ ಸಂವತ್ಸರದ ಚೈತ್ರಮಾಸ ಕೃಷ್ಣಪಕ್ಷ ಪ್ರತಿಸದ ಶನಿವಾರ ಹನ್ನೊಂದು ತಾಸಿನ ವೇಳೆಗೆ ಲಿಂಗಾರ್ಚನೆಗೆ ಕುಳಿತರು. ಮತ್ತೆ ಮೇಲೇಳಲಿಲ್ಲ. ಲಿಂಗದಲ್ಲಿ ದೃಷ್ಟಿಯಿಟ್ಟು ಲಿಂಗೈಕ್ಯರಾಗಿಬಿಟ್ಟರು. ಬ್ರಹ್ಮರಂಧ್ರದ ಉರ್ಧ್ವ ಮಾರ್ಗದಿಂದ ಅವರ ದಿವ್ಯಾತ್ಮವು ಪರಮಾತ್ಮನನ್ನು ಸೇರಿ ಸಮರಸವಾಯಿತು. ಜಂಗಮ ಜ್ಯೋತಿಯು ಲೞ ವರ್ಷಗಳವರೆಗೆ ಪರಮಾತ್ಮ ಭಾವದ ಪ್ರಕಾಶವನ್ನು ಬೀರಿ ಶಾಂತವಾಯಿತು!

ಇಲ್ಲ, ಶಾಂತವಾಗಿಲ್ಲ. ಇನ್ನೂ ಪ್ರಜ್ವಲಿಸುತ್ತಿದೆ—ಧಾರವಾಡದ ಮುರಘಾಮಠದಲ್ಲಿ—ಮೃತ್ಯುಂಜಯ ಮಹಾಶಿವಯೋಗಿಗಳ ಮಂತ್ರದೇಹದಲ್ಲಿ! ಅದೇ ಪರಜಂಗಮಲೀಲೆ, ಅದೇ ಸಹಜಾನಂದ ಸ್ಥಿತಿ, ಅದೇ ನಿತ್ಯತೃಪ್ತ ನಿರೀಹಂಭಾವ, ಅದೇ ಪರವನೊಳಕೊಂಡ ಪರಿಣಾಮಿತ್ವ.

ಶ್ರೀದಂ ಚಿಜ್ಜಲಧಿಂ ಕೃಪಾರಸನಿಧಿಂ ವೈರಾಗ್ಯಭಾಗ್ಯೋದಧಿಂ |  
ಶಾಂತೈಶ್ವರ್ಯ ವಿಭೂಷಣಂ ಶುಭಗುಣಂ ಮಾರಾಬ್ಜ ಸದ್ವಾರಣಂ ||  
ವಂದೇಹಂ ಮುರುಘೇಶ್ವರಂ ಗುರುವರಂ ಹ್ಯಾತಾಥಣೇ ಪತ್ತನ |  
ಪ್ರೋದ್ಧಾ ಮೋಲ್ಲಸದಿತ್ಯಗಚ್ಚಿನಮತಾಧೀಶಂ ಚರೇಶಂ ಸದಾ ||

ಕೈ. ಮಾಗಡಿ ವೀರಪ್ಪಶಾಸ್ತ್ರೀ



## ಪುರಾತನ—ನೂತನಗಳ ಸೇತುವೆ

ಶರಣಪರಂಪರೆಯ ಸತ್ವವೆನಿತೋ, ಇಂದಿಗೂ ಜೀವಂತವಾಗಿ ಉಳಿದಿದೆ ಯದು. ಶ್ರೀಮನ್ಮಹಾರಾಜ ಮುಮ್ಮಡಿ ಕೃಷ್ಣರಾಜ ಒಡೆಯರ ಕಾಲದಲ್ಲಿದ್ದ ಬಾಲಲೀಲಾ ಮಹಾಂತ ಶಿವಯೋಗಿಗಳು, ಘನಮಠದ ನಾಗಭೂಷಣ ಶಿವಯೋಗಿಗಳು, ಸರ್ಪಭೂಷಣ ಶಿವಯೋಗಿಗಳ ಚರಿತ್ರೆಗಳನ್ನು ಅವಲೋಕಿಸಿ ದುಡಾಯಿತು. ಆ ಕಾಲದಲ್ಲಿಯೂ ತರುವಾಯವೂ ಮಲ್ಲನ ಮೂಲೆ ಕಂಬಳಿ ಸ್ವಾಮಿಗಳು, ಬೆಟ್ಟದಪುರದ ಚಿಕ್ಕವೀರ ದೇಶಿಕೇಂದ್ರರು, ಸಿದ್ಧರಹಟ್ಟಿ ಗವಿಮಠದ ಶಿವಯೋಗಿ ಸದಾಶಿವರುದ್ರಸ್ವಾಮಿಗಳು, ಕಾನಕಾನಹಳ್ಳಿ ತಾಲ್ಲೂಕ್ ಮೊರಳೇ ಮಠದ ಶಿವರುದ್ರಸ್ವಾಮಿಗಳು, ಮೈಸೂರು ಅರಮನೆ ಪಂಚಗವಿ ಮಠದ ಮಹಾಲಿಂಗಸ್ವಾಮಿಗಳು, ರಾಜಾಪುರಮಠದ ರಾಜೇಶ್ವರಸ್ವಾಮಿಗಳು, ಸಿದ್ಧಗಂಗಾಕ್ಷೇತ್ರದ ಅಟವೀ ಸ್ವಾಮಿಗಳು ಹಾಗೂ ಮುಪ್ಪಿನ ಸ್ವಾಮಿಗಳು, ಉದ್ದಾನ ಶಿವಯೋಗಿಗಳು, ಮತುಕೂರು ನಂಜುಂಡ ಶಿವಯೋಗಿಗಳು, ಎಳಂದೂರು ಬಸವಲಿಂಗ ಸ್ವಾಮಿಗಳು, ಸುತ್ತೂರು ಸಿದ್ಧಲಿಂಗ ಸ್ವಾಮಿಗಳು, ನಿಡುಮಾಮಿಡಿ ಶ್ರೀಗುರು ಕರಿಬಸವರಾಜ ದೇಶಿಕೇಂದ್ರರು, ಹುಬ್ಬಳ್ಳಿ ಮೂರು ಸಾವಿರ ಮಠದ ಗಂಗಾಧರರಾಜ ಯೋಗೀಂದ್ರ ಮಹಾರಾಜರು ನಂಜನಗೂಡು ಕನಕಗಿರಿಮಠದ ಕೆಂಡಗಣ್ಣ ಸ್ವಾಮಿಗಳು, ಹಲಗುಮೂಲೆ ಸಪ್ತೆಸ್ವಾಮಿಗಳು, ಹಾಲಕೆರೆ ಅನ್ನದಾನ ಸ್ವಾಮಿಗಳು, ಕೊಪ್ಪಳ ಗವಿಸಿದ್ಧೇಶ್ವರ ಸ್ವಾಮಿಗಳು, ನೀರಲಕೇರಿ ಬಸವಲಿಂಗ ಶಿವಯೋಗಿಗಳು, ಶಹಾಪುರ ಅನವಾರ ಮಠದ ಚರಬಸವೇಶ್ವರರು, ಹಂಸಭಾವಿ ಕೋರೀಟೋಪಿಮಠದ ಸಿದ್ಧಲಿಂಗ ಶಿವಯೋಗಿಗಳು, ಸಖರಾಯ ಪಟ್ಟಣದ ಶ್ರೀಗುರು ಹಾಲುಸ್ವಾಮಿಗಳು, ಸುಲೈವೇಟಿ ಖಟ್ಟಾಂಗ ಯತಿಗಳು, ಅಡವೀಂದ್ರ ಸ್ವಾಮಿಗಳು ಕಲ್ಲೂರು, ಚನ್ನಬಸವಶಿವಾಚಾರ್ಯರು, ಘನಮಠ, ಹಾರಕೋಡಿ, ಚರಲಿಂಗ ಸ್ವಾಮಿಗಳು, ಕಲ್ಬುರುಗಿ, ನಾವರಗಿ ರೇವಪ್ಪಯ್ಯನವರು, ಅವರಾದಿ ಫಲಾಹಾರೇಶ್ವರ ಶಿವಯೋಗಿಗಳು, ತೋಪಿನ ಮಠದ ಷಡಕ್ಷರ ಸ್ವಾಮಿಗಳು, ಕಾನಾಮಡು ಶರಣರು, ಸೋಮೇಕಟ್ಟಿ ಕರಿವೃಷಭೇಂದ್ರರು, ಬೆಲವಂತ ಚನ್ನಬಸವೇಶ್ವರ ಶಿವಯೋಗಿಗಳು, ಶಾಲ್ಯದ ಅರಸರು, ಗದ್ದಿಗೆ ಮರುಲಸಿದ್ಧ, ಬಿಜ್ಜಾವರಿ ತೋಂಟದ ಭೂಪಾಲ, ಹಾಗೆ

ಲ್ಪಾಡಿಯ ಚಿಕ್ಕಭೂಪಾಲ, ಹುಚ್ಚೇಶ್ವರ, ಕಂಬಳಿಹಾಳ ದೊಡ್ಡ ಬಸವೇಶ್ವರ ಇತ್ಯಾದಿ ಅನೇಕರು ಶರಣಧರ್ಮದೀಪಕರಾಗಿಹೋಗಿದ್ದಾರೆ. ಅವರೆಲ್ಲರ ವಿಷಯ ವಿವರಿಸಲು ಅವಕಾಶವಿಲ್ಲ. ಆದರೆ ಇನ್ನಿಬ್ಬರ ಉಲ್ಲೇಖ ಮಾಡುವ ಪ್ರಕೃತ ಗ್ರಂಥ ಪರಿಸಮಾಪ್ತವಾಗದೆಂದು ತೋರುತ್ತದೆ. ಶ್ರೀ ಗುರುಮಲ್ಲೇಶ್ವರರು ಮತ್ತು ಕುಮಾರ ಸ್ವಾಮಿಗಳೇ ಆ ಇಬ್ಬರು.

ಇಬ್ಬರೂ ತಾರಾಗಣದ ನಡುವಣ ಚಂದ್ರನಂತೆ ಪರಿಶೋಭಿಸಿದವರು. ಒಬ್ಬರು ಪರಮ ದಾಸೋಹ ಮೂರ್ತಿಗಳಾದರೆ ಒಬ್ಬರು ಯೋಗಶಕ್ತಿಯಿಂದ ಸಮಾಜದಲ್ಲಿ ಹೊಸ ಜೈತನ್ಯವನ್ನು ಹುಟ್ಟಿಸಿದ ಕ್ರಿಯಾವೀರರು. ಒಬ್ಬರು ಸಂಸಾರಿಗಳಾಗಿದ್ದು ಶಿವಸ್ವರೂಪರಾದವರು, ಒಬ್ಬರು ವೀರಸನ್ಯಾಸಿಗಳಾಗಿದ್ದು ವಿವೇಕಾನಂದರಂತೆ ನಿದ್ರಿತ ಸಮಾಜವನ್ನು ಜಾಗೃತಗೊಳಿಸಿ ಅಭವಸ್ವರೂಪರಾದವರು. ಒಬ್ಬರಿಂದ ಮೈಸೂರುಜಿಲ್ಲೆಯ ದಕ್ಷಿಣಭಾಗದಲ್ಲಿರುವ ದೇವನೂರು ಪವಿತ್ರ ಕ್ಷೇತ್ರವಾಗಿ ಇಂದಿಗೂ ಜಾಗೃತಸ್ಥಾನವೆನಿಸಿದೆ; ಒಬ್ಬರಿಂದ ಮಹಾಕೂಟದ ಹತ್ತಿರ ಮಲಾಪಹಾರೀ ನದೀತೀರದಲ್ಲಿ ಶಿವಯೋಗ ಮಂದಿರವು ಮೈದೋರಿ ಇಂದಿಗೂ ಕರ್ನಾಟಕದ ಏಕಮೇವ ಅಧ್ಯಾತ್ಮವಿದ್ಯಾಕೇಂದ್ರವಾಗಿ ಕಂಗೊಳಿಸುತ್ತಿದೆ.

ಶಿವಮೊಗ್ಗ ಜಿಲ್ಲೆಯಲ್ಲಿ ನೇಮತಿ ಎಂಬ ಊರಿದೆ. ಧರ್ಮಾತ್ಮ ಮುಮ್ಮಡಿ ಕೃಷ್ಣರಾಜ ಒಡೆಯರ ಕಾಲದಲ್ಲಿ ಆ ಊರಿನ ಮಠಾಧಿಪತಿ ನಂದಿಬಸವಾರ್ಯರ ಸತ್ಪುತ್ರ ಶರಣಬಸವಯ್ಯನವರು ಹೆಸರಿಗೆ ತಕ್ಕಂತೆ ಶರಣರಾಗಿ ಶೋಭಿಸಿದರು. ಅವರಿಗೆ ಶಿವಮ್ಮ, ಶರ್ವಣಮ್ಮ ಎಂಬ ಇಬ್ಬರು ಸತಿಯರು. ಆದರೂ ಶರಣ ಬಸವಯ್ಯನವರು ಶರಣಜೀವಿಗಳು, ಶಿವಾನುಭವಿಗಳು. ಅವರ ಕೀರ್ತಿ ಆ ಭಾಗದಲ್ಲಿಲ್ಲ ಪಸರಿಸಿದ್ದಿತು.

ಅವರು ಉಭಯ ಪತ್ನಿಯರು ಮತ್ತು ಕೆಲವರು ಶಿಷ್ಯರೊಡನೆ ಕಾಶಿ, ಪುರ್ಯಾಗ, ಹರದ್ವಾರ, ಶ್ರೀಶೈಲ, ಗೋಕರ್ಣ ಇತ್ಯಾದಿ ಕ್ಷೇತ್ರಗಳನ್ನು ಸಂದರ್ಶಿಸಿ ಮೈಸೂರಿಗೆ ಬಂದರು. ಅಲ್ಲಿ ಮಹಲಿಂಗಪ್ಪನ ಮಠದಲ್ಲಿ ಉಳಿದು ಕೊಂಡರು. ಆಗ ಅಲ್ಲಿ ಮಹಾತ್ಮರಾಗಿದ್ದ ಶಿವಯೋಗಿ ಗುರುಮಲ್ಲೇಶ್ವರ ಅನುಗ್ರಹಕ್ಕೆ ಪಾತ್ರರಾಗಿ ಪುತ್ರನೊಬ್ಬನನ್ನು ಪಡೆದು ಅವನಿಗೆ 'ಗುರು ಮಲ್ಲೇಶ' ನೆಂದೇ ನಾಮಕರಣ ಮಾಡಿದರು.

ಮುಂದೆ ಕೆಲವು ದಿನಗಳಲ್ಲಿ ಶಿವಯೋಗಿ ಗುರುಮಲ್ಲೇಶರೂ, ತಂದೆ ಶರಣ ಬಸವಯ್ಯನವರೂ, ತಾಯಿ ಶರ್ವಣಮ್ಮ (ನೀಲಮ್ಮ?) ನವರೂ

ಶಿವಸಾಯುಜ್ಯವನ್ನು ಹೊಂದಿದರು. ದೀವಟಿಗೆ ಬೀದಿಯಲ್ಲಿದ್ದ ಬೆತ್ತಲ ಗುಂಡೆಸ್ವಾಮಿಗಳಿಂದ ಗುರುಮಲ್ಲೇಶರಿಗೆ ಅನುಗ್ರಹವಾಯಿತು. ಅವರ ಗುರುಕಾರುಣ್ಯದ ಶಿಶುವಾಗಿ, ಆಗಿನ ಅಧ್ಯಾತ್ಮ ವೀರರಾದ ಮುಸ್ತಿನ ಸ್ವಾಮಿಗಳು ಮಹಾಲಿಂಗಪಾದರು ಮತ್ತು ಕೂಡಲಿಸ್ವಾಮಿಗಳವರ ಕೃಪಾ ಶೀರ್ವಾದಗಳಿಗೆ ಪಾತ್ರರಾಗಿ ಗುರುಮಲ್ಲೇಶ್ವರರು ಬೆಳೆದರು—ಭಕ್ತಿಯ ಬಳ್ಳಿ ಬೆಳೆದಂತೆ ಬೆಳೆದರು, ಮುಕ್ತಿಯ ಮರ ಬೆಳೆದಂತೆ ಬೆಳೆದರು. ಆಗ ಅರಮನೆಯ ಭಕ್ತಿಗಳಾಗಿದ್ದ ಹೊಸಳ್ಳಿ ಶಿವಪ್ಪನವರು ಶರಣದಂಪತಿಗಳಲ್ಲಿ ಭಕ್ತಿಯುಳ್ಳವರಾಗಿದ್ದರು. ಗುರುಮಲ್ಲಪ್ಪನವರಿಗಂತೂ ಎರಡೂ ಹೊತ್ತು ಅವರಲ್ಲಿಯೇ ಉಟವಾಗುತ್ತಿತ್ತು. ಸರ್ವಶ್ರೀ ದೇವಪಾರ್ಥಿವ ಬಹಾದ್ದೂರ್ ನಂಜರಾಜ ಬಹಾದ್ದೂರರೂ ಅವರ ಬಗ್ಗೆ ಆದರಭಾವವನ್ನು ತಾಳಿದ್ದರು.

ಗುರುಮಲ್ಲಪ್ಪನವರು ಚಾಮುಂಡಿ ಬೆಟ್ಟದಲ್ಲಿ ಹನ್ನೆರಡು ವರ್ಷಗಳ ವರೆಗೆ ಅನುಷ್ಠಾನ ಮಾಡಿ ಸಿದ್ಧಿಯನ್ನು ಪಡೆದುಕೊಂಡರು. ಆಗಲೂ ಅವರು ಕಾಯಕವನ್ನು ಬಿಟ್ಟಿರಲಿಲ್ಲ. ನಿತ್ಯದಲ್ಲೂ ಕಂತೆ ಭಿಕ್ಷುನಾಡಿ ದಾಸೋಹವನ್ನು ನಡೆಸಿದರು. ಅವರಿಗೂ ಕಾಯಕವೇ ಸತ್ಯವಾಯಿತು, ದಾಸೋಹವೇ ನಿತ್ಯವಾಯಿತು.

ಒಮ್ಮೆ ಮಹಾಲಿಂಗಪ್ಪನವರ ಮಠದಲ್ಲಿ ಬಸವಪುರಾಣ ಪ್ರವಚನ ನಡೆಯಿತು. ಯಾರೋ ಅಪಸ್ವರ ಎತ್ತಿದರು—‘ಇವೆಲ್ಲ ಪವಾಡಗಳು ಕಟ್ಟು ಕಥೆಗಳು. ಈಗ ಯಾರಾದರೂ ಇಂಥ ಪವಾಡ ಮಾಡಿ ತೋರಿಸಿದರೆ ಮಾತ್ರ ಇವುಗಳನ್ನು ನಂಬಬಹುದು.”

ಪುರಾಣ ಪ್ರವಚನ ಕೇಳುತ್ತ ಕುಳಿತಿದ್ದ ಗುರುಮಲ್ಲಪ್ಪನವರು ಎದ್ದು ನಿಂತರು. ಎಲ್ಲರ ಬೆರಗುನೋಟಗಳೂ ಅತ್ತ ಹೊರಳಿದುವು. ಏನು ಮಾಡುವರೋ ಎಂದು ಎಲ್ಲರೂ ಉಸಿರುಕಟ್ಟಿ ನೋಡುತ್ತಿರಲು ಬಾಕುವನ್ನು ತೆಗೆದುಕೊಂಡು ಬಸಿರನ್ನು ಬಗೆದುಕೊಂಡು ಬಿಟ್ಟರು! ಕರುಳು ಹೊರ ಚಿಲ್ಲಿ ರಕ್ತ ಹರಿಯತೊಡಗಿತು. ಅರಮನೆಗೆ ಸುದ್ದಿ ಹೋಯಿತು. ರಾಜ ವೈದ್ಯರು ಧಾವಿಸಿ ಬಂದರು. ಆದರೆ ಗುರುಮಲ್ಲಪ್ಪನವರು ಔಷಧ ಲೇಪಿಸಲು ಒಪ್ಪಲಿಲ್ಲ. ಹರ್ಷಚಿತ್ತರಾಗಿಯೇ ಕುಳಿತು ಬಿಟ್ಟಿದ್ದರು. ಆಗ ಅವರ ತಾಯಿಯವರು ಜಂಗಮ ಪಾದೋದಕ ತಂದು ಹೊರಬಿದ್ದ ಕರುಳುಗಳನ್ನು ಕೈಯ್ಯಿಂದ ಒಳಗೆ ತಳ್ಳಿ ಗಾಯಕ್ಕೆ ಪಾದೋದಕ ಸಿಂಪಡಿಸಿದರು. ಆ ಗಾಯ



ಅಷ್ಟರಿಂದಲೇ ಮಾಯಿತು. ಎಲ್ಲರಿಗೂ ವಿಸ್ಮಯವಾಯಿತು. ನಿಂದಕನು ವಂದಿಸಿ ಕ್ಷಮೆ ಕೋರಿದನು. ನಿರ್ವೈರವೇ ನಿಜಾಚರಣೆಯಾಗಿದ್ದ ಗುರು ಮಲ್ಲೇಶರು ಅವನನ್ನೂ ಅನುಗ್ರಹಿಸಿದರು.

ಮುಮ್ಮಡಿ ಕೃಷ್ಣರಾಜ ಒಡೆಯರಿಗೆ ಗುರುಮಲ್ಲೇಶರು ಮಹಾತ್ಮರೆಂಬುದು ಮನವರಿಕೆಯಾಯಿತು. ತೋಳಬಾಪುರಿ, ಕಾಲಬಂದಿ, ಬೆರಳುಗಳಿಗೆ ನವರತ್ನ ಖಚಿತ ಉಂಗುರಗಳು, ಕೊರಳಿಗೆ ಮೂವತ್ತೆರಡು ರುದ್ರಾಕ್ಷಿಗಳ ಕುಪ್ಪಿಗೆ ಹಾಕಿಸಿ, ಜೊತೆಗೆ ಗೌರೀಶಂಕರವನ್ನು ಸೇರಿಸಿ ಮಾಡಿಸಿದ ಹಾರ—ಇವಿಷ್ಟನ್ನು ಗುರುಮಲ್ಲೇಶರಿಗೆ ಭಕ್ತಿಯಿಂದ ಅರ್ಪಿಸಿದರು. ಅವುಗಳನ್ನು ನೋಡಿ ನಸುನಕ್ಕು ಗುರುಮಲ್ಲೇಶರೆಂದರು — ‘ದೊರೆಗಳೆ, ಕಾರೆಯ ಸೊಪ್ಪಾದರೂ ಕಾಯಕದಿಂದ ಬಂದುದೇ ಲಿಂಗಕ್ಕೆ ಅರ್ಪಿತವಲ್ಲದೆ ಕಾಯಕದಿಂದ ಬಾರದುದು ಅನರ್ಪಿತ !’

ಮಹಾಪ್ರಭುಗಳು ಮಹಾಶರಣರ ಇಂಗಿತವನ್ನು ಅರಿತು ಹಿಂದಿರುಗಿದರು. ಮಾರನೆಯ ದಿನ ಮರಳಿ ಬಂದರು. ಗುರುಮಲ್ಲೇಶರಿಗೆ ನಮಸ್ಕರಿಸಿ ನಾಲಘಾಣಿಯ ನಾಣ್ಯವೊಂದನ್ನು ಅರ್ಪಿಸಿದರು.

‘ಇದು ಕಾಯಕದಿಂದ ಬಂದುದೆ?’ ಎಂದು ಕೇಳಿದರು ಮಹರ್ಷಿಗಳು.

‘ಹೌದು ಗುರುವರ, ನಾನು ಕೊಡಲಿ ಹೊತ್ತು ಹೋಗಿ ಸೌದೆ ತಂದು ಸಂಪಾದಿಸಿದ ನಾಲಘಾಣಿಯದು,’ ಎಂದು ಉತ್ತರವಿತ್ತರು ರಾಜರ್ಷಿಗಳು.

ಮಹಾರಾಜರ ಮಾತುಗಳನ್ನು ಕೇಳಿ ಗುರುಮಲ್ಲೇಶರಿಗೆ ಪರಮಾನಂದವಾಯಿತು. ಆ ಆದರ್ಶ ಪ್ರಭುಗಳನ್ನು ಹೃದಯ ತುಂಬಿ ಹರಸಿದರು. ತಾವೇ ಮಾತು ಮುಂದುವರಿಸಿ ಹೇಳಿದರು, ‘ನೀವು ಈ ಮೊದಲು ಅರ್ಪಿಸಿರುವ ತೊಡವುಗಳನ್ನು ನಾನು ಪ್ರತಿವರ್ಷವೂ ಗೌರೀ ಹಬ್ಬದಲ್ಲಿ ಭಕ್ತರ ಮನೆಬಾಗಿಲಿಗೆ ಗುರುಕಾರುಣ್ಯಭಿಕ್ಷಕ್ಕೆ ಹೋಗುವಾಗ ಧರಿಸುವೆನು.’ ಶ್ರೀಗೌರೀಕರುಣಾಮೃತಸರಸೀರುಹಭೃಂಗರಾಗಿದ್ದ ಶ್ರೀಮನ್ಮಹಾರಾಜರಿಗೆ ಅದೆಷ್ಟು ಆನಂದವಾಗಿರಲಿಕ್ಕಿಲ್ಲ? ‘ಅನುಗ್ರಹಿತನಾದೆ’ ಎಂದು ಅಡ್ಡಬಿದ್ದರು. ಅದರಂತೆ ಗುರುಮಲ್ಲೇಶರು ಗೌರೀಹಬ್ಬಕ್ಕೊಮ್ಮೆ ಅವುಗಳನ್ನು ಧರಿಸಿಯೇ ಭಿಕ್ಷಕ್ಕೆ ಹೋಗುತ್ತಿದ್ದರು. ಇಂದಿಗೂ ಅದೇ ಪರಿಪಾಠದೇವನೊರಿನ ಮಠದಲ್ಲಿ ನಡೆದಿದೆ.

ಗುರುಹಿರಿಯರ ಮತ್ತು ತಂದೆತಾಯಿಗಳ ಮಾತು ಮೀರಲಾರದೆ ಗುರುಮಲ್ಲೇಶ್ವರರು ಗೃಹಸ್ಥಾಶ್ರಮವನ್ನು ಸ್ವೀಕರಿಸಿದರು. ಶಂಕರಮ್ಮ, ಭದ್ರಮ್ಮ ಎಂಬ ಇಬ್ಬರು ಪತ್ನಿಯರನ್ನು ಪರಿಗ್ರಹಿಸಿಯೂ ಶರಣಸ್ಥಲದಲ್ಲಿ ನೆಲೆಯಾಗಿ ನಿಂತರು. ಸಂಸಾರವು ಶರಣಜೀವನಕ್ಕೆ ತೊಡಕಾಗದೆ ತೊಡಕಾಗಬಲ್ಲದೆಂಬುದನ್ನು ತೋರಿಸಿಕೊಟ್ಟರು—ಸಿರಿಯಾಳನಂತೆ, ದಾಸಿಮಯ್ಯನಂತೆ, ಬಸವಣ್ಣನವರಂತೆ, ಮೋಳಿಗೆಯ ಮಾರಯ್ಯ, ಹಡಪದ ಅಪ್ಪಣ್ಣ ಹರಳಯ್ಯಾದಿಗಳಂತೆ, ಪಂಡಿತಾರಾಧ್ಯ ರೇವಣಸಿದ್ಧರಂತೆ. ಅವರ ಅನುಗ್ರಹದಿಂದ ಏನೂ ಬರದ ಶಿವಪ್ಪನು ಶಿವಪ್ಪಶಾಸ್ತ್ರಿಯಾಗಿ ವಿಖ್ಯಾತ ವಿದ್ವಾಂಸ ನೆನಿಸಿದನು. ಅವರ ಶಿಷ್ಯರ ಸಂಖ್ಯೆ ಬೆಳೆಯತೊಡಗಿತು. ಅವರೊಡನೆ ಅವರ ಅನುವರ್ತಿಗಳಾಗಿದ್ದ ಮುಸ್ಲಿಮ ಸ್ವಾಮಿಗಳವರ ಮಹಿಮೆಯೂ ಬೆಳೆಯತೊಡಗಿತು.

ಆಗ ಮೈಸೂರು ಜಿಲ್ಲೆಯ ನಂಜನಗೂಡು ತಾಲ್ಲೂಕಿನ ದೇವನೂರ ಗ್ರಾಮದಲ್ಲಿ ಪಟೇಲ್ ಸುಬ್ಬಣ್ಣನವರೆಂಬ ಸುಪ್ರತಿಷ್ಠಿತ ಭೂಮಿದಾರರಿದ್ದರು. ಅವರ ಪತ್ನಿ ಶಂಕರಮ್ಮನವರಿಗೆ ಬ್ರಹ್ಮಸಿಶಾಚಿ ಬೆನ್ನು ಹತ್ತಿದ್ದಿತ್ತು ಏನು ಮಾಡಿದರೂ ಬಿಟ್ಟಿರಲಿಲ್ಲ. ಗುರುಮಲ್ಲೇಶ್ವರರ ಕೀರ್ತಿ ಕೇಳಿ ಸುಬ್ಬಣ್ಣನವರು ಸ್ನೇಹಿತರೊಡನೆ ಮೈಸೂರಿಗೆ ಬಂದರು. ಗುರುಮಲ್ಲೇಶ್ವರರಿಗೆ ನಿತ್ಯವೂ ಬೆಳಗಿನಲ್ಲಿ ಮೊಸರು ಅನ್ನ ಊಟಮಾಡಿಸುತ್ತಿದ್ದ ಚಿಕ್ಕಲಿಂಗಮ್ಮನನ್ನು ಕಂಡು ತಮ್ಮ ಕರುಣ ಕಥೆಯನ್ನು ತೋಡಿಕೊಂಡರು. ಶಂಕರಮ್ಮನು ಪಡುತ್ತಿದ್ದ ಸಂಕಟವನ್ನು ಕೇಳಿ ಚಿಕ್ಕಲಿಂಗಮ್ಮನ ಕರುಳು ಕರಗಿತು. ಅಗತ್ಯವಾಗಿ ಗುರುಮಲ್ಲೇಶನನ್ನು ದೇವನೂರಿಗೆ ಕಳಿಸುವನೆಂದು ವಚನವಿತ್ತಳಾಕೆ. ಹೆಣ್ಣಿಗೆ ಹೆಣ್ಣು ನೆರವಾಗುವುದು ಸಹಜವೇ.

ಮರುದಿನ ಗುರುಮಲ್ಲೇಶರು ಬೆಳಗಿನ ಮೊಸರನ್ನದೂಟ ಮಾಡುತ್ತ ಕುಳಿತಿದ್ದಾಗ 'ಗುರುಮಲ್ಲಪ್ಪಾ' ಎಂದಳು ಲಿಂಗಮ್ಮ. 'ಏನವ್ವಾ' ಎಂದರು ಗುರುಸ್ವಾಮಿಗಳು. ಆಕೆಗೆ 'ಅವ್ವಾ' ಎಂದು ಕರೆದರೇ ಅವರಿಗೆ ಸಮಾಧಾನ.

‘ನನ್ನದೊಂದು ಮಾತು ನಡಸಿಕೊಡುತ್ತೀಯಾ ಗುರುಮಲ್ಲಪ್ಪ?’

‘ಅದೇನಿದ್ದರೂ ನಡಸಿಕೊಡುವೆ ಹೇಳವ್ವಾ-ನೀನು ನನ್ನನ್ನು ಉಣಿಸಿ ಬೆಳೆಸಿದ ತಾಯಿ. ನಿನ್ನ ಮಾತು ಮೀರುವೆನೆ?’

ಚಿಕ್ಕಲಿಂಗಮ್ಮನಿಗೆ ಧೈರ್ಯಬಂದಿತು. ದೇವನೂರಿನ ಸುಬ್ಬಣ್ಣನ ಸುದ್ದಿ ಹೇಳಿದಳು. ಗುರುಮಲ್ಲೇಶರಿಗೆ ಮೈಸೂರು ಬಿಟ್ಟು, ಚಿಕ್ಕಲಿಂಗಮ್ಮ, ಬಕ್ಷಿ ಶಿವಪ್ಪನವರಂಥ ಸದ್ಭಕ್ತರನ್ನು ಬಿಟ್ಟು ಹೋಗಲು ಹೇಗೆ ಹೇಗೋ ಎನಿಸಿತು. ಆದರೆ ಹರನಿರೂಪ ಹಾಗೆಯೇ ಇರಬಹುದೆಂದು ದೇವನೂರಿಗೆ ಹೋಗಲು ಒಪ್ಪಿದರು. ಮಾತಾಪಿತೃಗಳು ಲಿಂಗೈಕ್ಯರಾಗಿ ಅದೆಷ್ಟೋ ದಿನಗಳಾಗಿದ್ದವು. ಪುತ್ರಿಯರಾದ ಆಲಮ್ಮ ನಿಜಲಿಂಗಮ್ಮರ ವಿವಾಹವೂ ಆಗಿ ಹೋಗಿದ್ದಿತು. ಸರಿ, ತಮಗೆ ಪ್ರಿಯವಾದ ಈ ಪದವನ್ನು ಹಾಡುತ್ತಾ ಹೊರಟರು.

ಮಾಡಿದನೆನ್ನ ಫಕೀರನ | ಸದ್ಗುರು | ಮಾಡಿದನೆನ್ನ ಫಕೀರನ |  
ನೋಡಲಿಕಾಶ್ಚರ್ಯ ಪ್ರಪಂಚ ಕಳೆದು | ನಾಮ | ರೂಪಕೆ ದೂರಾದ

ಗುರು || ಪ ||

ಅನುಭವ ಕಪ್ಪರ ಹೃದಯದ ಜೋಳಿಗೆ—

ಎನ್ನಯ ಕಂಕುಳೊಳ್ ಇಟ್ಟ ಗುರು

ಅನಿಮಿಷ ದೃಷ್ಟಿ ಅರುಹಿನ ಕಪಿನಿ—

ಅಮೃತ ಕಮಂಡಲ ಕೊಟ್ಟ ಗುರು

|| ೧ ||

ನಾದದ ಕಿನ್ನರಿ ಧೈರ್ಯ ಮುಖಾರಿ

ನಿಸ್ಸಂಗ ಟೋಪಿಯನಿಟ್ಟ ಗುರು

ಬೋಧದ ಭಂಗಿ ನಿರ್ಗುಣ ಲುಂಗಿ

ಸೈರಣೆ ಗುಟುಕನು ಕೊಟ್ಟ ಗುರು

|| ೨ ||

ಈ ಪರಿಯನೆ ಮಾಡಿ ಬಯಲನೆ ಹಿಡಿಯೆಂದು

ಕರವನು ನೆತ್ತಿಯೊಳು ಇಟ್ಟ ಗುರು

ಭೂಪಚಿದಾನಂದ ಫಕೀರನಾಗೆಂದು

ತಿರುಗೆಂದಪ್ಪಣೆ ಕೊಟ್ಟ ಗುರು

|| ೩ ||

ಈ ಮಹಾತ್ಮನಿಗೆ ಮುಂಜಾನೆ ಮೊಸರನ್ನು ಉಣ್ಣಿಸುವ ಪುಣ್ಯ ತೀರಿತಲ್ಲ—ಎಂದು ಚಿಕ್ಕಲಿಂಗಮ್ಮ ದುಃಖಿಸಿದಳು. ಕೊನೆಯವರೆಗೂ ಗುರುಮಲ್ಲೇಶ್ವರನ ಧ್ಯಾನದಲ್ಲಿಯೇ ದಿನಗಳೆದಳು. ಮುಂದೆ ಗುರು ಮಲ್ಲೇಶ್ವರರು ಭವವನ್ನು ಬೆರೆತ ಮೇಲೆ ಒಮ್ಮೆ ಚಿಕ್ಕಲಿಂಗಮ್ಮನ ಕನಸಿನಲ್ಲಿ ಕಾಣಿಸಿಕೊಂಡು, 'ಅವ್ವಾ, ಮೊಸರನ್ನು ಉಣ್ಣುವ ಆಸೆಯಾಗಿದೆ' ಎಂದರಂತೆ. ಅದನ್ನು ನೆನೆದು, ತನ್ನನ್ನು ಮೊದಲು ಕಳಿಸದೆ ತಾನೆ ಮೊದಲು ಶಿವನೆಡೆಗೆ



ಹೋದುದನ್ನು ನೆನೆದು ಮಮ್ಮಲ ಮರುಗಿ ಆ ಮಾತಾಯಿ ತಾನಿರುವ  
ವರೆಗೂ ಗುರುಸ್ವಾಮಿಗಳವರ ಸಮಾಧಿಗೆ ಮುಂಜಾನೆ ಮೊಸರನ್ನದ  
ನೈವೇದ್ಯ ಸಮರ್ಪಿಸಿದಳಂತೆ. ಎಂಥ ತಾಯಿ, ಎಂಥ ಮಗ!

ಗುರುಮಲ್ಲೇಶ್ವರರು ಸುಬ್ಬಣ್ಣನವರ ಮನೆಯನ್ನು ಪ್ರವೇಶಿಸುತ್ತಲೆ  
ಶಂಕರಮ್ಮನವರು ಬ್ರಹ್ಮಸಿಶಾಚಿಯಿಂದ ಮುಕ್ತರಾದರಂತೆ. ಸುಬ್ಬಣ್ಣನವರು  
ತಮ್ಮದೊಂದು ಮನೆ ತೆರವು ಮಾಡಿಸಿ ಅದನ್ನೇ ಮಠವನ್ನಾಗಿ ಪರಿವರ್ತಿಸಿ  
ದರಂತೆ. ಅಲ್ಲಿಯೇ ಗುರುಮಲ್ಲೇಶ್ವರರು ಇದ್ದು ನಿತ್ಯ ಕಂತೆ ಭಿಕ್ಷುಮಾಡಿ  
ದಾಸೋಹ ನಡಸಿದುದರಿಂದ ಅದು ಭಿಕ್ಷದ ಮಠವಾಗಿ ಬೆಳೆದು ಇಂದಿನ  
ಪವಿತ್ರ ಕ್ಷೇತ್ರವಾಗಿ ಕಂಗೊಳಿಸುತ್ತಲಿದೆ.

ಶ್ರೀ ಗುರುವಿನ ಆಗಮನದಿಂದ ಆ ಭಾಗದಲ್ಲಿ ಶಿವಭಕ್ತಿಗೆ ಉಕ್ಕು  
ಬಂದಿತು. ಅವರು ನಂಜನಗೂಡು, ಚಾಮರಾಜನಗರ, ಹೆಗ್ಗಡದೇವನ  
ಕೋಟೆ, ಗುಂಡಲಪೇಟೆ, ತಿರುಮಕೂಡಲು ನರಸೀಪುರ, ಕೊಳ್ಳೇಗಾಲ,  
ಮಳವಳ್ಳಿ ತಾಲ್ಲೂಕುಗಳಲ್ಲಿಯೂ, ಗೋಪಸೆಟ್ಟಿಪಾಳ್ಯ, ಬೆಂಗಳೂರು ಭಾಗ  
ಗಳಲ್ಲಿಯೂ ಸಂಚರಿಸಿ ಶಿವಮತವನ್ನು ಉದ್ಧರಿಸಿದರು. ಬಿಗಿಯಾದ ನಾಡಿ  
ಹಾಕಿದ ಷರಾಯಿ, ಮೇಲೊಂದು ಕಸೆಯಾಂಗಿ ಧರಿಸಿ, ತಲೆಗೆ ಒಂದು  
ಥಾನು ಬಟ್ಟೆಯನ್ನು ಪಾಗುಸುತ್ತಿ, ಕಾಲಿನಲ್ಲಿ ಪಾಪಾಸು ಮೆಟ್ಟಿ, ಬಲದ  
ತೋಳಿನಲ್ಲಿ ಒಂದು ತೋಳ ಬಳೆಯನ್ನಿಟ್ಟು, ಕರದಲ್ಲಿ ಕರಟೆ ಹಿಡಿದು  
ಹೊರಟರೆಂದರೆ ಶಿವಭಕ್ತಿಯ ದಿಗ್ವಿಜಯಕ್ಕೆ ಹೊರಟಂತೆ ಹೊರಡು  
ತ್ತಿದ್ದರು. ತಾವು ಸ್ವಂತ ಗರಡಿಮನೆಯ್ಯಾಂಗಸಾಧಕರಾಗಿದ್ದು ಹೋದಲ್ಲೆಲ್ಲ  
ಗರಡಿಮನೆಗಳನ್ನು ಸ್ಥಾಪಿಸುತ್ತಿದ್ದ ಅವರ ಭವ್ಯವಾದ ಆಕಾರ, ತೇಜಃ  
ಪುಂಜ ಮುಖ ಮುದ್ರೆ, ಅಪಾರವಾದ ಅನುಕಂಪ, ಅನಂತವಾದ ಅಧ್ಯಾತ್ಮ  
ಶ್ರೀ, ಅಸೀಮವಾದ ಶಿಷ್ಯವಾತ್ಸಲ್ಯಗಳು ನೋಡಿದವರನ್ನೆಲ್ಲ ಭಕ್ತರನ್ನಾಗಿ  
ಮಾಡಿಕೊಳ್ಳುತ್ತಿದ್ದುವು.

ದೇವನೂರು, ಕುದೇರು, ಕುರುಬೂರು, ಉಡೀಗಾಲ, ಮೂಗೂರು,  
ಕಾಮಗೆರೆಗಳನ್ನು ಕೇಂದ್ರಗಳನ್ನಾಗಿ ಮಾಡಿಕೊಂಡು ಸುತ್ತಲೂ ಸಂಚರಿಸಿ  
ಅಲ್ಲಿಯ ಜನತೆಯಲ್ಲಿ ಹೊಸ ಹುಟ್ಟಿನ ಸಂಚಾರ ಮಾಡಿಸಿದರು ಗುರು  
ಮಲ್ಲೇಶ್ವರರು. ದೇವನೂರು ಪಟೇಲ ಸುಬ್ಬಣ್ಣ, ಕುದೇರಿನ ಕನಾರಿ ಸುಬ್ಬಣ್ಣ,  
ಕುರುಬೂರಿನ ಕರಿಬಸವಪ್ಪ, ಉಡೀಗಾಲದ ಬಂಡಿಮರಪ್ಪ, ಮೂಗೂರಿನ

ಬೆಕ್ಕಲು ಮಾದಪ್ಪ, ಮೈಸೂರಿನ ಕಂತೆ ಸಿದ್ಧಪ್ಪ, ಕಾಮಗಿರಿಯ ಹೊನ್ನಪ್ಪ ಹೆತ್ತಯ್ಯ, ಹಿರಿಯೂರಿನ ಸಪ್ಪೆ ವೀರಪ್ಪ ಮೊದಲಾದ ಸದಾಚಾರಿಗಳಾದ ಸದ್ಭಕ್ತರು ಅವರಿಗೆ ಈ ಕಾರ್ಯದಲ್ಲಿ ನೆರವಾದರು.

ಶ್ರೀಗುರು ಮಲ್ಲೇಶ್ವರರು ದುರ್ಮಾರ್ಗಿಗಳನ್ನು ಸನ್ಮಾರ್ಗ ಪ್ರವರ್ತಕರನ್ನಾಗಿ ಪರಿವರ್ತಿಸುತ್ತಿದ್ದ ಬಗೆ ಯಾವುದೆಂಬುದನ್ನು ಅವರು ಸಪ್ಪೆವೀರಪ್ಪನನ್ನು ಶಿವಪಥಕ್ಕೆ ತಂದ ಸಂಗತಿಯಿಂದ ತಿಳಿಯಬಹುದಾಗಿದೆ. ಹಿರಿಯೂರಿನಲ್ಲಿ ಚಿಟಿಗೈಯನ ಪಕ್ಷ, ಮಣೇಗಾರರ ಪಕ್ಷ ಎಂಬ ಎರಡು ಬಣಗಳಿದ್ದುವು. ಈ ಎರಡೂ ಬಣಗಳಲ್ಲಿ ಮನೆದಾಟವಿದ್ದಿತು. ಚಿಟಿಗೈಯನ ಗುಂಪಿಗೆ ಜನಬಲವಿದ್ದರೆ ಮಣೇಗಾರರ ಗುಂಪಿಗೆ ಘನಬಲವಿದ್ದಿತು. ಸಪ್ಪೆವೀರಪ್ಪ ಚಿಟಿಗೈಯನ ಗುಂಪಿನ ಹಿರಿಹುದ್ದರಿ. ಅಜಾನುಬಾಹು-ಮಹಾಶಕ್ತಿಶಾಲಿ. ಅವನ ಕಪ್ಪುದಪ್ಪದೇಹ, ಗಿರಿಲು ಮೀಸೆ, ಕರಿಕಂಬಳಿ, ದೊಣ್ಣೆಗಳು ನೋಡಿದವರ ಮನದಲ್ಲಿ ಭಯಭೀತಿಗಳನ್ನು ಹುಟ್ಟಿಸುತ್ತಿದ್ದುವು. ಮಣೇಗಾರ ಪಕ್ಷದವರಂತೂ ಅವನ ಹೆಸರಿತ್ತಿದರೆ ಸಾಕು, ಹೆದರಿ ಹವ್ವನೆ ಹಾರುತ್ತಿದ್ದರು.

ಹೀಗಿರಲು ಒಮ್ಮೆ ಗುರುಸ್ವಾಮಿಗಳು ಆ ಊರಿನ ಮಣೇಗಾರರ ಗುಂಪಿನ ಬಿನ್ನಹವನ್ನು ಮನ್ನಿಸಿ ಆಗಮಿಸಿ ಅವರಲ್ಲಿ ಉಳಿದರು. ಇದನ್ನು ಕೇಳಿ ಚಿಟಿಗೈಯನ ಗುಂಪಿನವರಿಗೆ, ವಿಶೇಷವಾಗಿ ಗುಂಪಿನ ಸರದಾರ ಸಪ್ಪೆವೀರಪ್ಪನಿಗೆ ಪಿತ್ಥಪ್ರಕೋಪವಾಯಿತು. ಗುರುಸ್ವಾಮಿಗಳು ಚಾವಡಿಯ ಮುಂದಿನಿಂದ ಹೋಗುತ್ತಿದ್ದಾಗ ಅಲ್ಲಿ ಕುಳಿತಿದ್ದ ಸಪ್ಪೆವೀರಪ್ಪ ಬುದ್ಧಿಪೂರ್ವಕವಾಗಿ ಕಾಲಮೇಲೆ ಕಾಲುಹಾಕಿ ಗುರುಸ್ವಾಮಿಗಳವರತ್ತ ದುರುದರನೆ ನೋಡಿ ಹೊಂಕರಿಸಿದ. ಸ್ವಾಮಿಗಳದನ್ನು ಗಮನಿಸದೇ ಹೊರಟು ಹೋದರು.

ಮಣೇಗಾರರ ಗುಂಪಿನವರಿಗೆ ಬಹಳ ಖೇದವಾಯಿತು—ಈ ನೀಚ, ಗುರುಗಳನ್ನು ಗಣನೆಗೆ ತಾರದೆ ಅಸಭ್ಯವರ್ತನೆ ತೋರಿದನಲ್ಲಾ ಎಂದು. ತಡೆಯಲಾಗದೆ ನಡೆದುದನ್ನು ತಿಳಿಸಿದರು ಗುರುಮಲ್ಲೇಶ್ವರರಿಗೆ. ನಾಳೆ ಅವನನ್ನು ನನಗೆ ತೋರಿಸಿರೆಂದರು ಗುರುಮಲ್ಲೇಶರು. ಮಾರನೆಯ ದಿನವೂ ಚಾವಡಿಯ ಮುಂದೆ ಹೋಗುತ್ತಿದ್ದಾಗ ಮತ್ತೆ ಸಪ್ಪೆಯ ವೀರಪ್ಪ ಮುನ್ನಿನ ದಿನದಂತೆಯೇ ದುರಹಂಕಾರದಿಂದ ವರ್ತಿಸಿದನು. ಗುರು ಮಲ್ಲೇಶ್ವರರು ಅವನ ಕಲ್ಲಿದೆ ಕರಗುವಂತೆ ನಸುನಕ್ಕು ಅವನ ಮನದ



ಕತ್ತಲೆ ಹರಿದೋಡುವಂತೆ ಅವನತ್ತ ನೋಡಿದರು. ವೀರಪ್ಪನ ತಾಮಸೀ ಶಕ್ತಿ ಕ್ಷಣಾರ್ಧದಲ್ಲಿ ವಿಮಲ ಭಕ್ತಿಯಾಗಿ ಮಾರ್ಪಟ್ಟಿತು. ಓಡಿಹೋಗಿ ಗುರು ಸ್ವಾಮಿಯ ಚರಣತಲದಲ್ಲಿ ದೊಪ್ಪನೆ ಕೆಡೆದು ಬಿಕ್ಕಿಬಿಕ್ಕಿ ಅಳತೊಡಗಿದನು. ಗುರುಸ್ವಾಮಿಗಳು ಕರುಣೆಯಿಂದ ಸಂತೈಸಿದರು. ಸರಿ ಅಂದು ಅವರ ಭಕ್ತರ ಬಳಗಕ್ಕೆ ಸೇರಿದ ವೀರಪ್ಪ ಕೊನೆಯವರೆಗೂ ಅವರ ಅಚಲನಾದ ಭಕ್ತನಾಗಿ ಉಳಿದ.

ಇದರಂತೆ ಶ್ರೀಮಂತರಾಗಿದ್ದ ಕುರುಬೂರು ಮಣೇಗಾರ ಪಟೇಲ ಮಲ್ಲಿಕಾರ್ಜುನಪ್ಪನವರನ್ನು ಕರೆದಿ ಕಪ್ಪರ ಹಿಡಿಸಿ ಕಂತೆ ಭಿಕ್ಷು ಮಾಡಿಸಿ ಭಕ್ತನನ್ನಾಗಿ ಪರಿವರ್ತಿಸಿದರು. ಅವರ ಅನುಗ್ರಹಕ್ಕೆ ಪಾತ್ರನಾದ ಮೌಲಾನಾ ಪೀರ್ ಎಂಬ ಮುಸಲ್ಮಾನ ಭಕ್ತನು ಮಹಿಮಾಶಾಲಿಯೆನಿಸಿ ಮೆರೆದನು. ಮೈಸೂರಿನಲ್ಲಿರುವ ಆತನ ಸಮಾಧಿಗೆ ಇಂದಿಗೂ ಹಿಂದೂ ಮುಸ್ಲಿಮರಿಬ್ಬರೂ ಭಕ್ತಿಯಿಂದ ನಡೆದುಕೊಳ್ಳುತ್ತಾರೆ. ಧರ್ಮದಾನಿ ಬುದ್ಧನಂತೆ ಗುರುಮಲ್ಲೇಶರು ಕುಲ್ಗಾಣದ ಪುಟ್ಟಮ್ಮನೆಂಬ ವಾರಾಂಗನೆಯನ್ನು ಸಹ ಉದ್ಧರಿಸಿದರು. ಅವರ ಕರುಣೆಯ ಕಣ್ಣಿಗೆ ಕುಲ-ಗೋತ್ರ-ಜಾತಿ-ಮತ-ವಯ-ಉದ್ಯೋಗ-ಲಿಂಗ ಭೇದಗಳಾವುವೂ ಕಾಣಿಸುತ್ತಿರಲಿಲ್ಲ. ಸರ್ವ ಜೀವ ದಯಾಸರರಾಗಿದ್ದ ಅವರಿಗೆ ಅವರಿವರೆಂಬ ಭೇದಭಾವನೆ ಎಲ್ಲಿಂದ ಬರಬೇಕು? ಅವರ ಶಿಷ್ಯವೃಂದದಲ್ಲಿ ಚಿತ್ರಗಾರ ರಂಗಣ್ಣ, ಸಂಗೀತಗಾರ ಮೂಗೂರು ಸುಬ್ಬಣ್ಣ, ಬ್ರಾಹ್ಮಣ ನಂಜುಂಡಶಾಸ್ತ್ರಿಗಳು ಮಧುವಿನಹಳ್ಳಿ, ಮಹಮ್ಮದೀಯ ಮೌಲಾನಾಪೀರ್, ಬೆಲವೆಣ್ಣು ಕುಲ್ಗಾಣದ ಪುಟ್ಟಮ್ಮ— ಹೀಗೆ ನಾನಾ ಜಾತಿಗಳ, ನಾನಾ ವೃತ್ತಿಗಳ ಜನರಿದ್ದರು. ಅದೊಂದು ಅವರ ಶಿಷ್ಯ ವೃಂದದ ವೈಶಿಷ್ಟ್ಯ.

ಪರಮ ವೈರಾಗ್ಯಶೀಲರೂ ತಪಸ್ವಿಗಳೂ ಆಗಿದ್ದ ತಿರುಮಕೂಡಲು ನರಸೀಪುರಕ್ಕೆ ಸಮೀಪದಲ್ಲಿರುವ ಸಿದ್ಧರಹಳ್ಳಿಯ ಸದಾಶಿವ ರುದ್ರಸ್ವಾಮಿಗಳೂ, ಮಳವಳ್ಳಿ ತಾಲ್ಲೂಕು ಮಡೇನಹಳ್ಳಿಗೆ ಸಮೀಪದಲ್ಲಿರುವ ಹೊಂದಲ ಗಿರಿಮಠದ ಮಲ್ಲಿಕಾರ್ಜುನಸ್ವಾಮಿಗಳೂ, ಕಾನಕಾನಹಳ್ಳಿ ಮೊರಳೇ ಮಠದ ಶಿವರುದ್ರಸ್ವಾಮಿಗಳೂ ಗುರುಮಲ್ಲೇಶ್ವರರ ಸಮಕಾಲೀನರು. ಇವರೆಲ್ಲ ಆಗಾಗ ಒಂದೆಡೆಗೆ ಸೇರುತ್ತಿದ್ದರೆಂದೂ ಶಿವಾನುಭವ ಚರ್ಚೆ ನಡೆಸುತ್ತಿದ್ದರೆಂದೂ ತಿಳಿದುಬಂದಿದೆ. ಇದೇ ರೀತಿ ಬೆಳಗಾವಿ ಖಾರದ ಸ್ವಾಮಿ



ಗಳು, ಬೆಟ್ಟದಪುರದ ಚಿಕ್ಕವೀರದೇಶಿಕೇಂದ್ರರು, ಮಲ್ಲನಮೂಲೆ ಮರಿ ಕಂಬಳಿಸ್ವಾಮಿಗಳು, ದೇವನೂರಿನ ಭಿಕ್ಷದ ಮಠದಲ್ಲಿಯೇ ವಾಸಿಸಿದ್ದ ಕಪಿ ಸ್ವಾಮಿಗಳು, ಬೂದಿಸ್ವಾಮಿಗಳು, ಧೂಪದ ಸ್ವಾಮಿಗಳು, ವೀರಾತಸ್ವಾಮಿಗಳು, ಹೆತ್ತಯ್ಯನವರು, ಗಣಿಗನೂರಿನ ಮುರುಘರಾಜೇಂದ್ರಸ್ವಾಮಿಗಳು ಮೊದಲಾದವರು ಗುರುಮಲ್ಲೇಶರನ್ನು ಗೌರವದಿಂದ ಕಾಣುತ್ತಿದ್ದರು. ಮಲ್ಲನಮೂಲೆ ಕಂಬಳಿಸ್ವಾಮಿಗಳೂ ನಂಜನಗೂಡಿನ ಕೆಂಡಗಣ್ಣಿಸ್ವಾಮಿಗಳೂ ಆ ಕಾಲದ ಇನ್ನಿಬ್ಬರು ಮಹಾತ್ಮರು. ಅವರಿಗೂ ಗುರುಮಲ್ಲೇಶರಿಗೂ ಭೇಟಿಯಾದ ಉಲ್ಲೇಖ ದೊರೆತಿಲ್ಲವಾದರೂ ಆಗಿರಬಹುದೆಂದು ಅನುಮಾನಿಸಬಹುದಾಗಿದೆ.

ಮುಂದೆ ಮುಪ್ಪಿನವರು, ಸುಬ್ಬಣ್ಣನವರು ಶಿಷ್ಯೈಕೈರಾದರು. ಗುರು ಸ್ವಾಮಿಯವರೂ ಬೇಗ ಶಿವಸನ್ನಿಧಿಗೆ ಹೊರಡಲು ನಿರ್ಧರಿಸಿದರು. ವ್ಯಾಧಿ ಗ್ರಸ್ತರಾದರು. ಇನ್ನೇನು, ಅವಸಾನ ಸಮೀಪಿಸಿತು ಎನ್ನುವ ಹೊತ್ತಿಗೆ ಉಂಡುಂಡೆಸ್ವಾಮಿಗಳು ಆಗಮಿಸಿ ಮದ್ದನಿಕ್ಕಿ ಉಳಿಸಿದರು. ಮುಂದೆ ಕೆಲವು ದಿನಗಳವರೆಗಿದ್ದು ಭಕ್ತರನ್ನು ಉದ್ಧರಿಸಿದರು. ಇಷ್ಟರಲ್ಲಿ ಮಲೆಯ ಮಾದೇಶ್ವರರ ನಿರೂಪ ಬಂದಿತು. ಗುರುಮಲ್ಲೇಶ್ವರರು ಶಾಲಿವಾಹನ ಶಕ ೧೮೨೦ ಜೇಷ್ಠ ಬಹುಳ ತದಿಗೆ ಸೋಮವಾರದ ದಿವಸ ತಮ್ಮ ತೊಂಬತ್ತಾರ ನೆಯ ವರುಷದಲ್ಲಿ ಶಿವಯೋಗ ಸಮಾಧಿಯನ್ನೈದಿದರು. ಅವರ ತರುವಾಯ ಅವರ ಮೊಮ್ಮಕ್ಕಳಾದ ಚೆನ್ನಬಸವಸ್ವಾಮಿಯವರಿಗೆ ಬೆಟ್ಟದಪುರದ ಚಿಕ್ಕ ವೀರ ಯತಿಗಳು, ಉಂಡುಂಡೆಸ್ವಾಮಿಗಳು, ಮಲ್ಲನಮೂಲೆ ಮರಿಕಂಬಳಿ ಸ್ವಾಮಿಗಳವರ ಸಮ್ಮುಖದಲ್ಲಿ ದೇವನೂರು ಮಠದ ಅಧಿಕಾರವಾಯಿತು. ಮೂಗೂರಿನ ರಾಚಪ್ಪಸ್ವಾಮಿಗಳವರು, ಗುರುಸ್ವಾಮಿಗಳಿಗೆ ಅತ್ಯಂತ ಪ್ರಿಯ ವಾದ ಭಿಕ್ಷದ ಕಾಯಕವನ್ನು ಅತ್ಯಂತ ನಿಷ್ಠೆಯಿಂದ ನಡಸಿ ಭಿಕ್ಷದ ರಾಚಪ್ಪ ಸ್ವಾಮಿಗಳವರೆಂದು ವಿಖ್ಯಾತರಾದರು. ಅವರು ಮಹಾಕರುಣಿಗಳು. ಅವರ ಕಾಲದಲ್ಲಿ ಮಠವು ಅತ್ಯಂತ ಉರ್ಜಿತ ಸ್ಥಿತಿಗೆ ಬಂದಿತು. ಈಗಿನ ಮಠಾಧ್ಯಕ್ಷ ರಾದ ತೋಂಟದಾರ್ಯ ಮಹಾಸ್ವಾಮಿಗಳೂ ಅವರ ಪಾವನ ಪರಂಪರೆಯನ್ನು ಮುಂದುವರಿಸಿದ್ದಾರೆ.

ತೋಪಿನಮಠದ ಶಿವಯೋಗಿಗಳು 'ನಮ್ಮ ಆಚರಣೆ ಗುರುಮಲ್ಲಪ್ಪನ ಆಚರಣೆಯಾಗಿರಬೇಕು, ಸಪ್ಪಣ್ಣಪ್ಪನ ಆಚರಣೆಯಾಗಿರಬೇಕು, ಅಥಣಿ

ಅಪ್ಪನ ಆಚರಣೆಯಾಗಿರಬೇಕು' ಎಂದು ಅನ್ನುತ್ತಿದ್ದರಂತೆ. ನಿಜ, ಈ ಮೂವರ ಆಚರಣೆ ನಿಜವಾಗಿಯೂ ಪ್ರಮಥರ ನಿಜಾಚರಣೆ.

ಗುರುಮಲ್ಲೇಶ ಪ್ರಣೀತವಾದುದೆಂದು ತಿಳಿದುಬಂದಿರುವ ಕೆಳಗಿನ ಪದವನ್ನು ಉದ್ಧರಿಸಿ ಈ ಮಹಾತ್ಮನ ಚರಿತ್ರೆಯನ್ನು ಇಲ್ಲಿಗೆ ಮುಗಿಸಬಹುದೆಂದು ತೋರುತ್ತದೆ :

ಜ್ಞಪ್ತಿ ಚಿದ್ಭಯಲನ್ನೆ ಸೇರು ಕಂಡ್ಯಾ—ಶುದ್ಧ	
ಜ್ಞಪ್ತಿ ತಾನಾಗೆ ಮುಕ್ತಿ ಕಂಡ್ಯಾ	೧
ಶಬ್ದವೆಂಬುವುದೆಲ್ಲ ಪ್ರಣವ ಕಂಡ್ಯಾ—ಪ್ರಣವ	
ಶಬ್ದವ ಕರ್ಣದಿ ಕೇಳು ಕಂಡ್ಯಾ	೨
ಶಬ್ದಕ್ಕೆ ಸಾಕ್ಷಿ ನೀನಾಗು ಕಂಡ್ಯಾ—ನಿಃ	
ಶಬ್ದ ಬ್ರಹ್ಮವೆ ಆಗಿ ನಿಲ್ಲು ಕಂಡ್ಯಾ	೩
ಜೀವ ಪರಮರಿಬ್ಬರಿಲ್ಲ ಕಂಡ್ಯಾ—ನಿ	
ಜೀವನೊಳಗೆ ಜೀವಭ್ರಾಂತಿ ಕಂಡ್ಯಾ	೪
ಅಕಾರ ನಾಮವು ಸ್ಪಷ್ಟ ಕಂಡ್ಯಾ—ನಿ	
ರಾಕಾರ ವಸ್ತುವು ನೀನೆ ಕಂಡ್ಯಾ	೫
ಲೋಕ ಕಲ್ಪಿತವು ನಿನ್ನೊಳಗೆ ಕಂಡ್ಯಾ—ಜಗ	
ದೇಶ ಪ್ರಕಾಶನು ನೀನೆ ಕಂಡ್ಯಾ	೬
ಬೋಧ ಸದ್ಗುರು ಚಿನ್ನ ನೀನೆ ಕಂಡ್ಯಾ—ಬಹು	
ವಾದ ಭೇದಕೆ ದೂರ ನೀನು ಕಂಡ್ಯಾ	೭

ವಿರಾಗವಿಭು ಹಾನಗಲ್ಲ ಕುಮಾರಸ್ವಾಮಿಗಳವರು ರಾಣೀ ಬೆನ್ನೂರ ತಾಲ್ಲೂಕಿನ ಜೋಯಿಸರ ಹರಳಟ್ಟಿಯಲ್ಲಿ ಕ್ರಿ.ಶ. ೧೮೬೭ರಲ್ಲಿ ಜನ್ಮವೆತ್ತಿದರು. ತಂದೆ ತಾಯಿಗಳು ಬಸವಯ್ಯ-ನೀಲಮ್ಮನವರು. ಸಚ್ಚೀಲರು, ಸದಾಚಾರಿಗಳು, ಧರ್ಮ ಪರಾಯಣರು. ಆದರೆ ಬಡವರು. ಬಡತನದ ಮೂಲಕ ಶ್ರೀಗಳವರ ವಿದ್ಯಾಭ್ಯಾಸ ಸರಿಯಾಗಿ ಸಾಗಲಿಲ್ಲ. ಆದರೆ ಅವರ ಅದಮ್ಯ ವಾದ ಅರಿವಿನ ಹಂಬಲ ಆರಲಿಲ್ಲ. ಅವರು ಪ್ರಬುದ್ಧರಾದ ಮೇಲೆ ಸ್ವಾಧ್ಯಾಯದಿಂದಲೇ ಷಟ್ ಶಾಸ್ತ್ರಗಳನ್ನು ಕರತಲಾಮಲಕ ಮಾಡಿಕೊಂಡು ಮಹಾಶಿವಾನುಭವಿಗಳಾದರು, ತತ್ವವೇತ್ತರಾದರು.





ವಿರಾಗವಿಭು ಹಾನಗಲ್ ಕುಮಾರಸ್ವಾಮಿಗಳು

ಅನರ ತೆಳುವಾದ, ಎತ್ತರವಾದ ವೈಕಟ್ಟಿನಲ್ಲಿ ತಾರುಣ್ಯವು ತುಳುಕಿತು;  
ಅನರ ಹೊಳೆವ ಕಣ್ಣುಗಳು ಇನ್ನೂ ಪ್ರಕಾಶ ಪೂರ್ಣವಾಗಿ ಮಿಂಚಿದುವು;



ಆ ದೇದೀಪ್ಯಮಾನ ಮುಖಮಂಡಲ ಇನ್ನೂ ತೇಜೋಮಯವಾಗಿ ರಾರಾಜಿಸಿತು. ಅವರ ತಾಯಿ ನೀಲಮ್ಮನವರಿಗೆ ಅವರಿಗೆ ಮದುವೆ ಮಾಡಬೇಕೆಂಬ ಮಾತೃಸಹಜವಾದ ಆಸೆ ಉದಿಸಿತು. ಆಗ ಲಿಂಗನಹಳ್ಳಿಯಲ್ಲಿ ಹಗಲು ಶಿಕ್ಷಕರಾಗಿ ಹಗಲಿರುಳೂ ಉಜ್ವಲ ವ್ಯಾಸಂಗಿಗಳಾಗಿ ಜೀವನ ರಥವನ್ನು ಶಿವಪಥದಲ್ಲಿ ನಡೆಸಿಕೊಂಡು ಹೊರಟಿದ್ದರು ಹಾಲಯ್ಯನವರು—ಮುಂದೆ ಕುಮಾರಸ್ವಾಮಿಗಳೆಂದು ಅನುರರಾದ ಅಮೃತ ಪುತ್ರರು. ತಾಯಿಯು ಮದುವೆಯ ಮಾತಿತ್ತಲು ನಕ್ಕು ನುಡಿದರು. ‘ತಾಯೆ, ನಾನಿದಾಗಲೇ ಸಂಸಾರಿಯಾಗಿ ಬಿಟ್ಟಿದ್ದೇನೆ. ಆದರೆ ಈ ಸಂಸಾರದ ಪರಿಯೇ ಬೇರೆ. ಇದನ್ನು ನಿಜಗುಣಶಿವಯೋಗಿಗಳು ಇಂತು ಬಣ್ಣಿಸಿದ್ದಾರೆ:

ಯೋಗಿಗೆ ಸಕಲ ಸಂಸಾರ ಸಂಗವದಿಲ್ಲ  
ವಾಗಿ ತಿಳಿವರದು ಪುಸಿನೋಡು ತಾಯೇ ||  
ವರವಿದ್ಯೆಯೆಂಬ ಕುಲವನಿತೆಯುಂಟು, ಆಗಲದ  
ಪರಿತೋಷವೆಂಬ ಮೋಹದಣುಗನುಂಟು  
ವಿರತಿಯೆಂಬನುಕೂಲ ಜನಮುಂಟು, ಕ್ಷಮೆಯೆಂಬ  
ಚರನುಂಟು, ಶಾಂತಿಯೆಂಬ ಸಖನ ಸರಸಮುಂಟು ||  
ನುತಭಕ್ತಿಯೆಂಬ ಮಾತೆಯುಂಟು, ಸುಚರಿತ್ರವೆಂಬ  
ಪಿತನುಂಟು ಸತ್ಯವೆಂಬ ಕುವರಿಯುಂಟು  
ಹಿತವಾದ ನಂಬಿಗೆಯೆಂಬಾಪ್ತ ಜನರ ಸೇವೆಯುಂಟು  
ಮತಿಯೆಂಬ ಗೇಹ ಮುಂಟು, ಅಚಾರವೆಂಬ ಕ್ಷೇತ್ರಮುಂಟು ||  
ದಾಸಿಯುಂಟು ಅಹಿಂಸೆಯೆಂಬ, ದಾಸನುಂಟು ಅಸ್ತೇಯವೆಂಬ  
ಲೇಸನೀವ ಧರ್ಮವೆಂಬ ವಾಹನಮುಂಟು  
ಭಾಸುರ ಮೈತ್ರಾದಿಯೆಂಬ ಪಾತ್ರರುಂಟು, ಮುಕ್ತಿಯೆಂಬ  
ದೇಶಮುಂಟು, ಗುರು ಶಂಭುಲಿಂಗವೆಂಬ ಗುರುತನಗುಂಟು ||

ಇಂಥ ಸಂಸಾರವನ್ನು ಇದಾಗಲೇ ಸ್ವೀಕರಿಸಿ ಬಿಟ್ಟಿರುವೆ ತಾಯೆ-ಮತ್ತೊಂದು ಸಂಸಾರವನ್ನು ಎಲ್ಲಿ ಕಟ್ಟಿಕೊಳ್ಳಲಿ? ಇದೋ, ನಾನು ಶಿಕ್ಷಕನಾಗಿ ಸಂಪಾದಿಸಿದ ಮುನ್ನೂರು ರೂಪಾಯಿಗಳಿವೆ. ಇವುಗಳನ್ನು ಮಗನ ಕಿರಿಯ ಕಾಣಿಕೆಯೆಂದು ಸ್ವೀಕರಿಸಿ ಸಂತುಷ್ಟಳಾಗಿ ಹೋಗು. ಇನ್ನು ಮುಂದೆ ಮಗನೆಂಬ ಮೋಹದಿಂದ ಮತ್ತೆ ನನ್ನ ಹತ್ತಿರ ಬರಬೇಡ!’

ನೀಲಮ್ಮನವರು ನಿರುಪಾಯರಾಗಿ ಹೊರಟು ಹೋದರು. ಹಾಲಯ್ಯನವರು ಜ್ಞಾನ ಭಿಕ್ಷುಗಳಾಗಿ ಹೊರಟರು. ಆಗ ಹುಬ್ಬಳ್ಳಿಯ ಸಿದ್ಧಾರೂಢ

ಸ್ವಾಮಿಗಳವರ ಯಶೋದುಂದುಭಿ ಮೊಳಗುತ್ತಿದ್ದಿತು. ಅಲ್ಲಿಗೆ ಹೋದರು. ಸಿದ್ಧಾರೂಢರ ಸನ್ನಿಧಿಯಲ್ಲಿ ತಮಗೆ ಅತ್ಯಂತ ಪ್ರಿಯವಾಗಿದ್ದ ನಿಜಗುಣ ಶಿವಯೋಗಿಗಳ ಷಟ್ ಶಾಸ್ತ್ರಗಳ ಆಳವಾದ ಅಧ್ಯಯನ ನಡೆಸಿದರು. ಸಿದ್ಧಾರೂಢರ ವೇದಾಂತ ಪ್ರವಚನ ವೈಖರಿ ಅವರ ಚಿತ್ತವನ್ನು ಆಕರ್ಷಿಸಿತಾದರೂ ಅವರ ಇಷ್ಟಲಿಂಗ ತ್ಯಾಗವು ಇವರಿಗೆ ಒಪ್ಪಿಗೆಯಾಗಲಿಲ್ಲ. ಆದುದರಿಂದ ಅಲ್ಲಿಯ ರುದ್ರಾಕ್ಷಿ ಮಠದಲ್ಲಿ ಸ್ನಾನ ಲಿಂಗಾರ್ಚನಾದಿಗಳನ್ನು ಪೂರೈಸುತ್ತ, ಭಿಕ್ಷಾನ್ನದಿಂದ ಜೀವಿಸುತ್ತ, ಪಾಠ ಪ್ರವಚನಗಳಿಗಾಗಿ ಮಾತ್ರ ಸಿದ್ಧಾರೂಢರ ಮಠಕ್ಕೆ ಬರುತ್ತ ಕಾಲ ಕಳೆಯತೊಡಗಿದರು.

ಹೀಗೆ ಬಾಳು ಸಾಗಿರಲು ಒಂದು ದುರ್ಘಟನೆ ನಡೆಯಿತು. ಎಂದಿನಂತೆ ಅವರು ಭಿಕ್ಷಾನ್ನಕ್ಕಾಗಿ ಭಕ್ತರ ಮನೆಗೆ ಹೋದಾಗ ಮನೆಯೊಂದರಲ್ಲಿ ಕಾಮಿನಿಯೊಬ್ಬಳು ಅವರ ಗಂಡುಗಾಡಿಯನ್ನು ಕಂಡು ಮನಸೋತು ಲಜ್ಜೆಗೆಟ್ಟು ಅವರ ಜೋಳಿಗೆಯನ್ನೇ ಹಿಡಿದು ಒಳಗೆಳೆದಳು. ಶ್ರೀಗಳವರು ಅವಳ ಕಾಮ ಪಿಸಾಸಿಗೆ ಹೇಸಿ ಆ ಜೋಳಿಗೆಯನ್ನು ಅವಳ ಕೈಯಲ್ಲಿಯೇ ಬಿಟ್ಟು ಹಿಂದಿರುಗಿದರು. ಅನಿರೀಕ್ಷಿತವಾಗಿ ನಡೆದ ಆ ಸತ್ವಪರೀಕ್ಷೆಯಲ್ಲಿ ತೇರ್ಗಡೆಯಾದರು, ವೈರಾಗ್ಯ ವಿಜಯವನ್ನು ಮೆರೆದರು.

ಮೊದಲೇ ಸಿದ್ಧಾರೂಢರ ಇಷ್ಟಲಿಂಗವಿರಹಿತ ಆಚರಣೆಯನ್ನು ಒಪ್ಪದೆ ಮನಸ್ಸಿಲ್ಲದ ಮನಸ್ಸಿನಿಂದ ಹುಬ್ಬಳ್ಳಿಯಲ್ಲಿದ್ದ ಅವರಿಗೆ ಈ ಘಟನೆಯಿಂದ ಇನ್ನೂ ಬೇಸರವೆನಿಸಿತು. ಅಲ್ಲಿಯ ಎರಡೆಂಟುನ ಮಠಾರ್ಯರ ಸಲಹೆಯ ಮೇರೆಗೆ ಆಗ ಶರಣವರೇಣ್ಯರೆಂದು ಹೆಸರಾಗಿದ್ದ ಎಮ್ಮಿಗನೂರ ಜಡೆಯ ಸಿದ್ಧರ ದರ್ಶನಕ್ಕೆ ಹೊರಟರು. ದಾರಿಯುದ್ದಕ್ಕೂ ಅವರ ಪಾವನಮೂರ್ತಿಯನ್ನು ಕಂಡು ಧನ್ಯರಾಗದವರಿಲ್ಲ.

ಬಿಳಿಗಂಬಳಿಯ ಕೊಪ್ಪೆಯಿಂದ ಕಾಪಿನದಿಂ

ತಿಳಿಗಾವಿಯಂಗಿಯಿಂ ಶಾಟಿ ಪಾವುಡಗಳಿಂ

ಹೊಳೆವ ತಂಬಿಗೆಯಿಂದ ಭೂತಿರುದ್ರಾಕ್ಷಮಾಲೆಗಳಿಂದ ಬೆತ್ತದಿಂದ


ಬಲಿದ ತೋಳಾಧಾರದಿಂದ ರಾಜಿಸಿ ಪೋಷ

ಚಿಲುವ ಹರೆಯದ ಸತ್ಯಶೋಧಕನ ವೇಷಮಂ

ನೆಲದೊಳೀಕ್ಷಿಪರ ಕಂಗಲ್ತಣಿಯವೇ ಸತ್ವಭಾವವನವರ್ಪೊಂದರೇ ?

(ಚಿನ್ನಕವಿಕೃತ ಹಾನಗಲ್ಲ ಕುಮಾರೇಶ್ವರ ಪುರಾಣ ಸಂ. ೪. ಪ. ೨೦)





ಹಾನಗಲ್ ಕುಮಾರಸ್ವಾಮಿಗಳು ಜಡೆಸಿದ್ಧೇಶ್ವರರನ್ನು ಸಂದರ್ಶಿಸುವುದು

ಜಡೆಯ ಸಿದ್ಧರ ದರ್ಶನವಾಯಿತು. ಅವರ ನಿರಂಕುಶ ಸದ್ವೃತ್ತಿ.



ಯನ್ನೂ, ವಿಶೇಷ ವೈರಾಗ್ಯಮಯ ಲಕ್ಷಣಗಳನ್ನೂ, ಬಾಹ್ಯಕ್ರಿಯಾನಿವಹ ವಿಸ್ತೃತಿಯನ್ನೂ ನಿಜಾನಂದಭಾವವನ್ನೂ ನೋಡಿ ಹಾಲಯ್ಯನವರ ಹರುಷ ಹಾಲುಗಡಲಾಗಿ ಉಕ್ಕಿ ಹರಿಯಿತು. ಅವರ ಅನುಗ್ರಹವನ್ನು ಪಡೆದು ಸಂಕೇತರೂಪವಾಗಿ ಸಂಶಯ ನಿವಾರಣೆಯನ್ನೂ ಪಡೆದರು. ತರುವಾಯ ಪರಮ ತಪಸ್ವಿಗಳೂ, ಶಿವಯೋಗಸಿದ್ಧರೂ ಶಿವಾನುಭವಸಾಗರರೂ ಆಗಿದ್ದ ಎಳಂದೂರಿನ ಬಸವಲಿಂಗಸ್ವಾಮಿಗಳವರ ಶಿಷ್ಯತ್ವವನ್ನು ವಹಿಸಿದರು. ಎಳಂದೂರ ಬಸವಲಿಂಗಸ್ವಾಮಿಗಳು ಮೊದಲು ಗದಗಿನ ಜಗದ್ಗುರು ಶ್ರೀ ತೋಂಟದಾರ್ಯಮಠದ ಮರಿದೇವರು. ವೈರಾಗ್ಯದ ಕರೆಗೆ ಓಗೊಟ್ಟು ಶ್ರೀ ನಿಜಗುಣಶಿವಯೋಗಿಗಳ ತಪೋಭೂಮಿಗೆ ಬಂದು ತಿರುಮಕೂಡಲ ನರಸೀಪುರದ ಕಪಿಲಾ-ಕಾವೇರೀ ಸಂಗಮದಲ್ಲಿ ಅನುಷ್ಠಾನಮಾಡಿದರು. ನಿಜಗುಣರ ಕೃತಿಗಳ ಆಳವಾದ ಅಭ್ಯಾಸ ಮಾಡಿದರು. ಅವುಗಳನ್ನು ಆಚರಣೆಯಲ್ಲಿ ತಂದು ಶಿವಯೋಗ ಸಿದ್ಧರಾದರು.

ಇಂಥ ಸದ್ಗುರು ಕುಮಾರೇಶನಂಥ ಶಿಷ್ಯರ ಸಮಾಗಮವಾದುದು ಕಬ್ಬಿಗೆ ಜೇನು ಇಟ್ಟಂತಾಯಿತು. ಗುರೂಪದೇಶವನ್ನು ಹೊಂದಿ ಕುಮಾರೇಶರು ಶಂಭುಲಿಂಗನ ಬೆಟ್ಟದ ನಿಜಗುಣರ ಗವಿಯಲ್ಲಿ ಅನುಷ್ಠಾನ ಮಾಡಿ ಆತ್ಮಸಾಕ್ಷಾತ್ಕಾರ ಮಾಡಿಕೊಂಡರು. ಗುರು ಬಸವಲಿಂಗಸ್ವಾಮಿಗಳು ಶಿಷ್ಯನ ಅಧ್ಯಾತ್ಮಿಕ ಪ್ರಗತಿಯನ್ನು ನೋಡಿ ಹಿರಿಹಿರಿ ಹಿಗ್ಗಿ ಕ್ರಿಯೋಪದೇಶವನ್ನು ಮಾಡಿ ಲಿಂಗೈಕ್ಯರಾದರು. ಕುಮಾರೇಶರು ತಾಯಿಯಿಲ್ಲದ ತಬ್ಬಲಿಗಳಂತಾಗಿ ಸೊರಬ ಪ್ರಾಂತದಲ್ಲಿರುವ ಷಟ್ಕಾವ್ಯಕರ್ತೃ ಗುರುಬಸವಸ್ವಾಮಿಗಳವರ ಕ್ಯಾಸನೂರಲ್ಲಿರುವ ಗದ್ದಿಗೆಯ ಬಳಿ ಅನುಷ್ಠಾನ ಮಾಡುತ್ತ ಕುಳಿತರು.

ಅತ್ತ ಹಾನಗಲ್ಲಿನ ವಿಖ್ಯಾತ ವಿರಕ್ತಾಶ್ರಮವಾದ ಕುಮಾರಸ್ವಾಮಿಗಳ ಮಠದಲ್ಲಿದ್ದ ಶ್ರೀ ಫಕೀರಸ್ವಾಮಿಗಳು ತಪೋನಿಷ್ಠರೂ ವಾಕ್ಸಿದ್ಧಿಯುಳ್ಳವರೂ ಎನಿಸಿ ಅನೇಕರ ಉದ್ಧಾರ ಮಾಡಿ ವೃದ್ಧಾಪ್ಯ ಆವರಿಸಲು ಒಬ್ಬ ಯೋಗ್ಯ ಉತ್ತರಾಧಿಕಾರಿಯ ಶೋಧನೆಯಲ್ಲಿದ್ದರು. ಶ್ರೀ ಕುಮಾರೇಶನ ಕೀರ್ತಿಯನ್ನು ಸೊರಬ ಪ್ರಾಂತದ ಸದ್ಭಕ್ತರಿಂದ ತಿಳಿದು ಕುಮಾರೇಶರನ್ನು ಕರೆಸಿಕೊಂಡು ತಮ್ಮ ಉತ್ತರಾಧಿಕಾರಿಗಳಾಗಲು ಒಡಂಬಡಿಸಿದರು. ಶ್ರೀ ಫಕೀರಸ್ವಾಮಿಗಳವರು ಲಿಂಗೈಕ್ಯರಾಗಲು ಜಮಖಂಡಿ ತಾಲ್ಲೂಕಿನಲ್ಲಿ

ಕೃಷ್ಣಾನದಿಯ ತೀರದಲ್ಲಿರುವ ಬಿದರಿಯ ಮುಢೋಳ ಮಠದ ಚಿನ್ನಬಸವಯ್ಯ-ಶಿವಲಿಂಗಮ್ಮನವರಿಗೆ ಪುತ್ರರಾಗಿ ಜನಿಸಿ, ಸವದತ್ತಿಯ ಚೌಕೀ ಮಠದ ಶ್ರೀ ಶಿವಲಿಂಗಸ್ವಾಮಿಗಳವರ ಕೃಪಾದೃಷ್ಟಿಗೆ ಪಾತ್ರರಾಗಿ, ಬಂದರದ ರುದ್ರಪ್ಪನವರಲ್ಲಿ ಶಿವಾನುಭವಶಾಸ್ತ್ರ ನಿಷ್ಣಾತರಾಗಿ, ಅಥಣಿಯ ಶೆಟ್ಟರ ಮಠದ ಶ್ರೀ ಮರುಸಿದ್ದ ಶಿವಯೋಗಿಗಳಿಂದ ಅನುಗ್ರಹ ಅಧಿಕಾರ ಪಡೆದು, ನವಿಲು ತೀರ್ಥದಲ್ಲಿ ತಪಸ್ಸುಮಾಡಿ ಪರಮತಪಸ್ವಿಗಳಾಗಿ ಅಥಣಿ ಶಿವಯೋಗಿಗಳ ವಿಶ್ವಾಸದ ಸಂಗಡಿಗರಾಗಿ ವಿಖ್ಯಾತರಾಗಿದ್ದ ಬಿದರಿ ಕುಮಾರಸ್ವಾಮಿಗಳಿಂದ ಕುಮಾರೇಶರಿಗೆ ಹಾನಗಲ್ಲ ಮಠದ ಅಧಿಕಾರ ಪ್ರದಾನ ಜರುಗಿತು. ಆಗ ಸದಾಶಿವಸ್ವಾಮಿಗಳೆಂಬ ಅಭಿದಾನ ಪ್ರಾಪ್ತವಾದರೂ ಹಾನಗಲ್ಲ ಕುಮಾರಸ್ವಾಮಿಗಳೆಂಬ ಹೆಸರೇ ಕೊನೆಯವರೆಗೆ ಜನರ ರಸನೆಯಲ್ಲಿ ಉಳಿಯಿತು.

ಶ್ರೀಗಳವರ ಅಂತವಿಲ್ಲದ ಕರ್ತೃತ್ವಶಕ್ತಿಗೆ ಮಹಾಪೂರ ಬಂದಿತು. ಮೊದಲು ಹಾನಗಲ್ಲ ಮಠದಲ್ಲಿಯೇ ಸಂಸ್ಕೃತ ಪಾಠಶಾಲೆ ಪ್ರಾರಂಭವಾಯಿತು. ೧೯೦೪ರಲ್ಲಿ ಅವರ ದೂರದರ್ಶಿತ್ವ ಹಾಗೂ ಅದ್ವಿತೀಯ ಕರ್ತೃತ್ವಗಳಿಂದ ಧಾರವಾಡದಲ್ಲಿ ವೀರಶೈವ ಮಹಾಸಭೆ ತ್ಯಾಗವೀರ ಲಿಂಗರಾಜ ಸಿರಸಂಗಿ ಅವರ ಘನ ಅಧ್ಯಕ್ಷತೆಯಲ್ಲಿ ಜರುಗಿತು. ಅಲ್ಲಿ ವಿದ್ಯಾಸಂಸ್ಥೆಗಳೂ, ವೀರಸನ್ಯಾಸಿಗಳೂ, ಸಮಾಜ ಸಂಸ್ಕರಣ ಕಾರ್ಯಗಳೂ ಅತ್ಯಂತ ಉತ್ಸಾಹದಿಂದ ಉದಯವಾದುವು. ಸಮಾಜದ ಉದ್ಧಾರಕ್ಕಾಗಿಯೇ ತಮ್ಮನ್ನು ಮುಡಿಪಾಗಿಡಬಲ್ಲ ಶಿವಯೋಗಿಸಿದ್ದರ ಸಮೂಹವೊಂದು ಸಿದ್ದವಾಗುವವರೆಗೆ ಸಮಾಜದ ಉದ್ಧಾರ ಸಾಧ್ಯವಿಲ್ಲವೆಂಬುದನ್ನು ಮನಗಂಡ ಕುಮಾರೇಶರು ಅಂಥ ಸಾಧಕರನ್ನು ಸಿದ್ಧಗೊಳಿಸುವ ಸಂಸ್ಥೆಯೊಂದನ್ನು ಸ್ಥಾಪಿಸಲು ಮನಸ್ಸು ಮಾಡಿದರು. ಪಟ್ಟದಕಲ್ಲಿನ ಹತ್ತಿರ ಭದ್ರನಾಯಕನ ಜಾಲಿಹಾಳೆಂಬ ಸಣ್ಣ ಗ್ರಾಮದಲ್ಲಿ ಬಡ ಭಕ್ತನೊಬ್ಬನ ಮಗನಾಗಿ ಹುಟ್ಟಿ, ಬಾಗಲಕೋಟೆಯ ಮನಗೂಳಿ ವಿರೂಪಾಕ್ಷಯ್ಯನವರ ಸಾಕುಮಗನಾಗಿ ಬೆಳೆದು, ಅಲ್ಲಿಯ ಪ್ರಸಿದ್ಧ ಶಿವಾನುಭವಿಗಳಾಗಿದ್ದ ಕಿಣಗಿ ಬಸವಲಿಂಗಪ್ಪನವರ ಪ್ರಭಾವದಿಂದ ಅಧ್ಯಾತ್ಮದತ್ತ ಒಲಿದು, ಇಳಕಲ್ಲ ಹತ್ತಿರದ ಕೊಡಗಲಿಯ ವಿರಕ್ತಮಠದಲ್ಲಿದ್ದ ಮಹಾತಪಸ್ವಿ ಮಹಾಲಿಂಗಸ್ವಾಮಿಗಳವರಿಂದ ಉಪದೇಶ ಪಡೆದು, ನಾಡಿನಲ್ಲಿ ಸಂಚರಿಸಿ ತಮ್ಮ ಅಸ್ಥಲಿತ ವಾಣಿಯಿಂದ



ಅದ್ಭುತವಾದ ಪುರಾಣ ಪ್ರವಚನ ಕೀರ್ತನ ಕಲೆಯಿಂದ ಸ್ವಮತ ಪರಮತಗಳ ಆಸ್ತಿ ಕರೆಲ್ಲರ ಆದರಕ್ಕೆ ಪಾತ್ರರಾಗಿ ವಿರಾಗವಿಭುವೆಂದು ಹೆಸರಾಗಿದ್ದ ವೈರಾಗ್ಯದ ಮುಲ್ಲಣಾರ್ಯರಿಂದ ಶ್ರೀಗಳವರ ಈ ಯೋಜನೆಗೆ ಬೆಂಬಲ ಸಿಕ್ಕಿತು. ೧೯೦೮ ರಲ್ಲಿ ಬಾಗಲಕೋಟೆಯಲ್ಲಿ ಕೀರ್ತಿಶೇಷ ರಾಜಾ ಲಖಮನ ಗೌಡಾ ಬಸವಪ್ರಭು ಸರದೇಸಾಯಿ ಒಂಟೆಮುರಿ ಅವರ ಘನ ಅಧ್ಯಕ್ಷತೆಯಲ್ಲಿ ಜರುಗಿದ ನಾಲ್ಕನೆಯ ವೀರಶೈವ ಮಹಾಸಭಾಧಿವೇಶನದ ಕಾಲಕ್ಕೆ ಧರ್ಮಾವತಾರಿಗಳಾದ ವಾರದ ಮಲ್ಲಪ್ಪನವರ ಅಧ್ಯಕ್ಷತೆಯಲ್ಲಿ ಆಲೋಚನಾ ಸಭೆ ಸೇರಿ ಆ ಬಗ್ಗೆ ಅಂತಿಮ ನಿರ್ಣಯವನ್ನು ಅಂಗೀಕರಿಸಲಾಯಿತು. ಆಗ ಮಹಾತಪಸ್ವಿಗಳೆನಿಸಿದ್ದ ಇಳಕಲ್ಲ ಮಹಾಂತಸ್ವಾಮಿಗಳವರು ತೋರಿಸಿದ ಸ್ಥಳದಲ್ಲಿ 'ಶಿವಯೋಗ ಮಂದಿರ'ವೆಂಬ ಸಂಸ್ಥೆಯೊಂದನ್ನು ಸ್ಥಾಪಿಸಬೇಕೆಂದು ನಿರ್ಣಯವಾಯಿತು.

ಅರಸೀಕೆರೆ ತಾಲ್ಲೂಕಿನ ಸಸಿವಾಳ ಗ್ರಾಮದಲ್ಲಿ ಹಿರಿಯಮಠದ ವೀರಯ್ಯ-ಗೌರಮ್ಮರಿಗೆ ಮಳೆಯಪ್ಪಾರ್ಯನೆಂಬ ನಾಮದಿಂದ ಮಗನಾಗಿ ಶಾ. ಶ. ೧೭೭೨ ರಲ್ಲಿ ಜನಿಸಿ, ಬಳ್ಳಾರಿಯ ಸಕ್ಕರಿ ಕರಡೆಪ್ಪನವರ ಸಂಸ್ಕೃತ ಪಾಠಶಾಲೆಯಲ್ಲಿ ವಿದ್ಯಾರ್ಜನೆ ಮಾಡಿ, ಹುನಗುಂದ ತಾಲ್ಲೂಕಿನ ಚಿತ್ತರಗಿಯ ಶಿವಯೋಗ ಪೀಠವನ್ನೇರಿ ವಿಜಯಮಹಾಂತ ಶಿವಯೋಗಿಗಳಾಗಿ ಮಹಾತ್ಮರಾದವರು ಇಳಕಲ್ಲ ಮಹಾಂತಸ್ವಾಮಿಗಳವರು. 'ಶಮೆ, ದಮೆ, ವಿವೇಕ, ವೈರಾಗ್ಯ, ಪರಿಪೂರ್ಣಭಾವ, ಶಾಂತಿ, ಕಾರುಣ್ಯ, ಶ್ರದ್ಧೆ, ಸತ್ಯ, ಸದ್ಭಕ್ತಿ, ಶಿವಜ್ಞಾನ, ಶಿವಾನಂದ' ಗಳೇ ಸಾಕಾರವಾಗಿದ್ದ ಮಹಾತ್ಮರವರು. ಮಠದ ಆಳುಗಳು ಪ್ರಮಾದವಶದಿಂದ ಸರಕಾರದ ಮರಗಳನ್ನು ಕಡಿದು ದಂಡನೆಗೆ ಗುರಿಯಾಗುವ ಪರಿಸ್ಥಿತಿಯಲ್ಲಿರುವಾಗ ತಾವೇ ತಾಲ್ಲೂಕು ಅಫೀಸಿಗೆ ಹೋಗಿ 'ತಪ್ಪು ತಮ್ಮದೇ, ಶಿಕ್ಷೆ ತಮಗೆ ವಿಧಿಸಬೇಕೆಂದು' ಹೇಳಿದ ಮಹಾನುಭಾವರವರು. ವಾರದ ಮಲ್ಲಪ್ಪನವರು ಕಾಣಿಕೆಯೆಂದು ಹಣತುಂಬಿದ ತಾಟನ್ನು ಎದುರಿಗಿರಿಸಿದಾಗ ಹಣವನ್ನು ತೃಣವೆಂದು ಕಂಡು, 'ಬಸವಣ್ಣನವರ ವಚನಗಳ ತಿರುಳನ್ನು ತಿಳಿದು ನಡೆಯುತ್ತೇನೆ' ಎಂಬ ವಚನಭಿಕ್ಷೆಯನ್ನು ನೀಡೆಂದು ಅವರನ್ನು ಕೇಳಿದ ಆಶಾರಹಿತ ಅಧ್ಯಾತ್ಮವೀರರವರು. ಸರ್ವಧರ್ಮ ಸಮನ್ವಯ ದೃಷ್ಟಿಯನ್ನಿರಿಸಿಕೊಂಡು ಸಕಲ ಮತದವರಿಗೂ ಶ್ರೇಯಪ್ರೇಯಗಳನ್ನು ಅನುಗ್ರಹಿಸಿ ಅಮರರಾದ ಅನುಭಾವಿಗಳವರು.



ಅಂಥ ಮಹಾತ್ಮರು ತೋರಿಸಿದ, ಹಿಂದೆ ಮಹಾಮಹಿಮೆ ಕೊಟ್ಟಿರುವ ಬಸವೇಶ್ವರರ ತಪೋವನವಾಗಿದ್ದ, ಇಂದು ಬನಶಂಕರಿ, ನಾಗನಾಥ ಮಹಾ ಕೂಟ, ವಾತಾಪಿಪುರ (ಬಾದಾಮಿ) ಪಟ್ಟದಕಲ್ಲು ಮತ್ತು ಐಹೊಳೆಗಳ ಮಧ್ಯದಲ್ಲಿರುವ ಪವಿತ್ರ ಸ್ಥಾನದಲ್ಲಿ ಶಿವಯೋಗಮಂದಿರ ಸಂಸ್ಥೆಯು ಕ್ರಿ. ಶ. ೧೯೦೮ ರಲ್ಲಿ ಸ್ಥಾಪಿತವಾಯಿತು. ಸ್ವತಃ ಇಳಕಲ್ಲ ಮಹಾಂತಸ್ವಾಮಿಗಳವರೇ ವೈ. ಶು. ೭ ಗೆ. ಲಿಂಗಮುದ್ರೆಗಳನ್ನು ಸ್ಥಾಪಿಸಿದರು. ವಟುಗಳು ಬಂದರು, ಯೋಗಪಟುಗಳಾಗತೊಡಗಿದರು. ಶಾಸ್ತ್ರಕಾರರು, ಕಲೆಗಾರರು, ಕವಿಗಳು, ವೈದ್ಯರು, ಸಿದ್ಧರು, ಸಾಧಕರು, ಭಕ್ತರು, ಮುಕ್ತರು ಸಾಲು ಸಾಲಾಗಿ ಶಿವ ಯೋಗ ಮಂದಿರಕ್ಕೆ ಬರತೊಡಗಿದರು. ಶಿವಯೋಗಮಂದಿರವು ಶಿವಜೀವೈಕ್ಯ ವಿದ್ಯೆಯ ಕೇಂದ್ರವಾಯಿತು. ಗ್ರಂಥಸಂಗ್ರಹ-ಸಂಶೋಧನ-ಪ್ರಕಾಶನ ಕಾರ್ಯ ನಡೆಯಿತು; ಶಿವಯೋಗಸಾಧನೆ ಶಾಸ್ತ್ರೋಕ್ತವಾಗಿ ಸಾಮೂಹಿಕ ವಾಗಿ ನಡೆಯತೊಡಗಿತು; ಉಪದೇಶಕರು, ಸಂಗೀತಕಾರರು, ಕವಿಗಳು, ಕೀರ್ತನಕಾರರು ಸಿದ್ಧರಾಗತೊಡಗಿದರು ಸಮಾಜ ಜಾಗೃತಿಗಾಗಿ, ಪುನ ರುಜ್ಜೀವನಕ್ಕಾಗಿ. ವೈದ್ಯಶಾಸ್ತ್ರದ ವ್ಯಾಸಂಗ ಸಂಶೋಧನೆಗಳು ನಡೆದುವು; ಭಸ್ಮ-ಲಿಂಗಗಳ ನಿರ್ಮಾಣ, ಕೃಷಿ ಸಂವರ್ಧನ, ಪಶು ಸಂಗೋಪನ ಗ್ರಾಮೋದ್ಯೋಗಗಳ ಪುನರುದ್ಧಾನ, ಗೋಸಂವರ್ಧನ, ಖಾದಿ ಪ್ರೋತ್ಸಾ ಹನ-ಹೀಗೆ ಹಲವು ಮುಖವಾಗಿ ರಾಷ್ಟ್ರ ನಿರ್ಮಾಣಕಾರ್ಯ ಭರದಿಂದ ಸಾಗಿತು; ಶಿಕ್ಷಣ ಪ್ರಸಾರ, ಸಾಹಿತ್ಯ ಪ್ರಚಾರಗಳಿಗೆ ನೆರೆಬಂದಿತು; ವಾಣಿಜ್ಯ ವ್ಯಾಪಾರಗಳಿಗೂ ಉತ್ತೇಜನ ದೊರೆಯಿತು. ಪತ್ರಿಕೆಗಳೂ ಪ್ರಕಟವಾಗತೊಡಗಿದುವು. ಒಟ್ಟಿನಲ್ಲಿ ಹೊಸಹುಟ್ಟೊಂದು ತಲೆದೋರಿತು.

ಎಂಥ ಹೊಸಹುಟ್ಟಿದು! ಎಳಂದೂರ ಬಸವಲಿಂಗಸ್ವಾಮಿಗಳು, ಬಿದರಿ ಕುಮಾರಸ್ವಾಮಿಗಳು, ಬಾಗಲಕೋಟೆಯ ವೈರಾಗ್ಯದ ಮಲ್ಲಣಾ ಯರು, ಚಿತ್ತರಗಿಯ ಮಹಾಂತಶಿವಯೋಗಿಗಳು, ಮಲ್ಲನ ಕೆರೆಯ ಚನ್ನ ಬಸವಸ್ವಾಮಿಗಳು, ಹುಬ್ಬಳ್ಳಿಯ ಮೂರುಸಾವಿರ ಮಠದ ಗಂಗಾಧರ ಮಹಾ ಸ್ವಾಮಿಗಳವರು, ಅನಂತಪುರದ ಜಗದ್ಗುರು ಗುರುಬಸವ ಮಹಾಸ್ವಾಮಿಗಳು ಮತ್ತು ಜ. ಲಿಂಗಮಹಾಸ್ವಾಮಿಗಳು, ಗದಗಿನ ತೋಂಟದಾರ್ಯ ಮಠದ ಜ. ಸಿದ್ಧೇಶ್ವರಸ್ವಾಮಿಗಳು, ಹಾವೇರಿಯ ಹುಕ್ಕೇರಿಮಠದ ಶಿವಬಸವ ಮಹಾ

ಸ್ವಾಮಿಗಳು, ಶಾಂತವೀರ ಸ್ವಾಮಿಗಳು ಕರವೀರಮಠ ಬಾಗಲಕೋಟೆ, ಕೆಳದಿಯ ಹಿರಿಯ ಮಠದ ರೇವಣಸಿದ್ಧ ಪಟ್ಟಾಧ್ಯಕ್ಷರು, ಸೊಲ್ಲಾಪುರದ ವೀರೇಶ್ವರ ಶರಣರು, ಕಬ್ಬೂರ ಶರಣರು, ಹಾಲಕೆರೆಯ ಅನ್ನದಾನ ಸ್ವಾಮಿಗಳು, ಗುತ್ತಲದ ರುದ್ರಸ್ವಾಮಿಗಳು, ಸೂಡಿಯ ಪಟ್ಟಾಧ್ಯಕ್ಷರು ಮೊದಲಾದ ಶರಣಕುಲದೀಪಕರ ಸಂಯುಕ್ತ ಪ್ರಭಾ ವಲಯದಲ್ಲಿ ಉದ್ಭವಿಸಿ ಕುಮಾರ ಸ್ವಾಮಿಗಳ ಆತ್ಮತೇಜದಲ್ಲಿ ತೊಳಗಿ ಬೆಳಗಿದ ಆ ಹೊಸಹುಟ್ಟು ಅವಿಸ್ಮರಣೀಯವಾದುದು. ಅದು ಇತ್ತ ಅಮೃತ ಫಲಗಳಾದರೂ ಎಂಥವು! ಬಾಗಲಕೋಟೆಯ ಶಿವಮೂರ್ತಿಸ್ವಾಮಿಗಳು, ಕಂಚುಕಲ್ಲ-ಬಿದರೆ 'ಯೋಗಿ ರಾಜ' ಪ್ರಭುಕುಮಾರ ಪಟ್ಟಾಧ್ಯಕ್ಷರು, ವ್ಯಾಕರಣಾಳ ಶ್ರೀ ಸಿದ್ಧಲಿಂಗ ಪಟ್ಟಾಧ್ಯಕ್ಷರು, ನವಿಲುಗುಂದದ ಗವಿಮಠದ ಬಸವಲಿಂಗ ಶಿವಯೋಗಿಗಳು, ನಿಡುಮಾಮಿಡಿ ಜಗದ್ಗುರುಗಳು(ಜ. ಚ. ನಿ), ಬಂಧನಾಳ ಶಿವಯೋಗಿಗಳು, ಕುರವತ್ತಿಯ ತೋಂಟದಾರ್ಯ (ಮಹಾದೇವ) ಸ್ವಾಮಿಗಳು, ಐಹೊಳೆಯ ಸದಾಶಿವದೇವರು, ಚಿತ್ತರಗಿ ಇಳಕಲ್ಲ ಪೀಠದಗುರು ಮಹಾಂತಸ್ವಾಮಿಗಳು, ಸಂಪಗಾವಿಯ ನೀಲಕಂಠ ಶಿವಾಚಾರ್ಯರು, ಹಾನಗಲ್ಲ ಮಹೇಶ್ವರ ಸ್ವಾಮಿಗಳು, ಹಾಲಕೆರೆಯ ಅನ್ನದಾನ ಸ್ವಾಮಿಗಳು, ಜಡೆಯ ಸಿದ್ಧಬಸವ ಸ್ವಾಮಿಗಳು, ಕಲ್ಯಾಣದ ಸಿದ್ಧಲಿಂಗಸ್ವಾಮಿಗಳು, ಬನವಾಸಿಯ ಸಿದ್ಧ ವೀರಸ್ವಾಮಿಗಳು, ಕುಷ್ಟಗಿಯ ಪಟ್ಟದ ಕರಿಬಸವಶಿವಾಚಾರ್ಯರು, ಸಖ ರಾಯಪಟ್ಟಣದ ಸದಾಶಿವ ಪಟ್ಟಾಧ್ಯಕ್ಷರು, ಹುಬ್ಬಳ್ಳಿಯ ಮೂರುಸಾವಿರ ಮಠದ ಹಿಂದಿನ ಜಗದ್ಗುರುಗಳವರು, ಅನಂತಪುರದ ಜ. ಸಚ್ಚಿದಾನಂದ ಮುರುಘರಾಜೇಂದ್ರಸ್ವಾಮಿಗಳು, ಹಾನಗಲ್ಲ ಸದಾಶಿವ ಸ್ವಾಮಿಗಳು, ಅಂಕಲಗಿಯ ಸಿದ್ಧರಾಮ ಸ್ವಾಮಿಗಳು, ಮುಂಡರಗಿಯ ಅನ್ನದಾನಸ್ವಾಮಿಗಳು, ಹಾರ್ನಹಳ್ಳಿ, ತಾವಕೆರೆ, ತೆಲಸಂಗ, ಬೇವಿನಕಟ್ಟಿ, ಬೇಳಗಿ, ನಿಡಗುಂದಿ-ಕೊಪ್ಪ, ಮೊರಬ, ಕಪನಳ್ಳಿ, ನಾಗನೂರು, ಕೆರೂರು, ರಾವೂರು, ಗುಳೇದ ಗುಡ್ಡ, ಸಾಲೂರು, ಭಾಲ್ಕಿ, ಬಾರಂಗಿ ಕೂಡ್ಲಿ, ಮುಳ್ಳಳ್ಳಿ, ಕಡಕೋಳ, ಹೊಸಳ್ಳಿ, ಅಮೀನಗಡ, ಸಿಂದಗಿ, ಶಿರ್ಡಿ, ನೀಲಗುಂದ, ಹಾಸನ, ಸವದತ್ತಿ, ಪಡುಸಲಗಿ, ಗುಡಗೇರಿ, ಚಿಕ್ಕಸುಗೂರ, ತುಪ್ಪದ ಕುರಹಟ್ಟಿ, ಕನ್ನೂರು, ಚಿಂಚಣಿ, ಗುಳೇದಗುಡ್ಡ, ಗೊಗ್ಗಿಹಳ್ಳಿ, ಕಾಪನಹಳ್ಳಿ, ಬೇನಾಳ, ರಾಮ ಗಡ್ಡಿ, ಬಾಣಾವರ, ಬೀಳಗಿ, ದೊಡ್ಡಮೇಟೆ ಕುರಿಕೆ, ಹಾಲ್ಕಿ, ಗೌರಿಕೆರೆ,



ಬಬಲೇಶ್ವರ, ಸವಣೂರು. ತಡಸ ಮೊದಲಾದ ಸ್ಥಳಗಳ ಶ್ರೀಗಳವರು, ಉಭಯಗಾನವಿಶಾರದ ಪಂಚಾಕ್ಷರ ಗವಾಯಿಗಳು ಅವರ ಪಟ್ಟ ಶಿಷ್ಯರಾದ ಪುಟ್ಟಯ್ಯನವರು, ಸಂಗೀತಸುಧಾಕರ ಬಸವರಾಜ ರಾಜಗುರು, ಸಂಗೀತ ವಿದ್ವಾನ್ ಕರೂರು ಗುರುಬಸವಾರ್ಯ ಹಿರೇಮಠರು, ಸಂಗೀತ ಸುಧಾಕರ ಸಿದ್ಧರಾಮ ಜಂಬಲದಿನ್ನಿ ಮೊದಲಾದ ಸಂಗೀತವಿದ್ವಾಂಸರು, ಕವಿರತ್ನ ಚೆನ್ನಕವಿಗಳು ದ್ಯಾಂಪುರ, ಪಂ. ಕಲ್ಲಿನಾಥಶಾಸ್ತ್ರಿಗಳು ಪುರಾಣಿಕ, ಮಹಾಲಿಂಗ ವೀರಾರ್ಯ ಹಿರೇಮಠ ದ್ಯಾಂಪುರ, ಗಂಗಾಧರ ಶಾಸ್ತ್ರಿಗಳು ಚಿತ್ತರಗಿ, ಬಸವಲಿಂಗಶಾಸ್ತ್ರಿಗಳಂಥ ಕೀರ್ತನಾಚಾರ್ಯರು—ಹೀಗೆ ಎಣಿಕೆಗೆ ಎಟುಕದಷ್ಟು ಅಮೃತ ಫಲಗಳನ್ನು ಕೊಟ್ಟಿತು ಕುಮಾರೇಶನು ತಂದ ಹೊಸ ಹುಟ್ಟು.

ವೀರವೈರಾಗ್ಯವನ್ನಪ್ಪಿದರೂ ಕುಮಾರೇಶರು ಕರುಣರಸಭರಿತರು, ಉದಾರಚರಿತರು. ಅವರ ವಟುವಾತ್ಸಲ್ಯ, ದೀನಬಂಧುತ್ವ, ಸರ್ವಧರ್ಮ ಸಮನ್ವಯ ದೃಷ್ಟಿ, 'ಸರ್ವೇಜನಾಸ್ಸುಖಿನೋ ಭವಂತು' ಎಂಬ ವಿಶ್ವ ವಿಶಾಲ ಹೃದಯ ಇತ್ಯಾದಿಗಳು ಅವರ್ಣನೀಯವಾದುವುಗಳು. ಶಿವಯೋಗ ಮಂದಿರದಲ್ಲಿ ಒಮ್ಮೆ ನವಿಲುಗುಂದದ ಬಸವಲಿಂಗ ಸ್ವಾಮಿಗಳವರು ಭಾಷಣ ಮಾಡುತ್ತ 'ಜಗತ್ತಿನಲ್ಲಿ ವೀರಶೈವ ಮತವೇ ಶ್ರೇಷ್ಠ'ವೆಂದು ಸಾರಲು ಶ್ರೀ ಕುಮಾರಯೋಗಿಗಳು ಅವರನ್ನು 'ಜಗತ್ತಿನ ಯಾವ ಯಾವ ಧರ್ಮಗಳ ಬಗೆಗೆ ಓದಿಕೊಂಡಿರುವೆ?' ಎಂದು ಕೇಳಿದರಂತೆ. ಬಸವಲಿಂಗ ಸ್ವಾಮಿಗಳವರಿಂದ 'ಇಲ್ಲ'ವೆಂಬ ಉತ್ತರಬರಲು, 'ಕೇವಲ ನಿನ್ನ ಧರ್ಮದ ಬಗ್ಗೆ ಮಾತ್ರ ಓದಿಕೊಂಡು ಜಗತ್ತಿನ ಎಲ್ಲ ಧರ್ಮಗಳಿಗಿಂತ ನಿನ್ನ ಧರ್ಮವೇ ಶ್ರೇಷ್ಠವಾದುದೆಂದು ಹೇಗೆ ಹೇಳಿದೆ? ಅದಕ್ಕೆ ಆಧಾರವೇನು? ಎಲ್ಲರಿಗೂ ತಮ್ಮ ಧರ್ಮ ಪ್ರಿಯವಾಗುತ್ತದೆ. ನಮ್ಮ ಧರ್ಮವೇ ಶ್ರೇಷ್ಠವೆಂದು ಸಾರಿ ಅನ್ಯರ ಮನ ನೋಯಿಸುವುದು ಉಚಿತವೆ? ಎಲ್ಲ ಧರ್ಮಗಳನ್ನೂ ತುಲನಾತ್ಮಕ ದೃಷ್ಟಿಯಿಂದ ಅರಿತುಕೊಳ್ಳಬೇಕು. ಎಲ್ಲ ಧರ್ಮಗಳ ಬಗೆಗೂ ಸಹಿಷ್ಣುತೆ ಇರಬೇಕು. ಸ್ವಮತ ಶ್ರದ್ಧೆಯು ಅನ್ಯಮತಗಳ ಅವಹೇಳನೆಗೆ ಆಸ್ಪದವೀಯಬಾರದು!' ಎಂದು ಶ್ರೀಗಳವರ ಉದಾರವಾಣಿ ವಚಿಸಿತಂತೆ. ಅವರ ಪ್ರಭಾವದಿಂದಲೇ ಇಂದಿಗೂ ನವಿಲುಗುಂದದ ಗವಿಮಠದಲ್ಲಿ ಸರ್ವಧರ್ಮ ಸಮ್ಮೇಳನ ನಡೆಯುತ್ತಿದೆ.



ಅಸ್ಪೃಶ್ಯತೆಯ ನಿವಾರಣೆಗಾಗಿ ಹೆಣಗಿದರವರು. ಶ್ರೀಮಂತರ ಸೌಧಗಳಿಗೆ ಹೋಗುವುದನ್ನು ಬಿಟ್ಟು ದರೂ ಬಡವರ ಮನೆಗಳಿಗೆ ಹೋಗುತ್ತಿದ್ದರವರು. ಸರಳ ಜೀವನ ಉನ್ನತ ಆದರ್ಶಗಳೇ ಉಸಿರಾಗಿದ್ದವರವರು. ಖಾದಿಗೆ ಪ್ರೋತ್ಸಾಹವನ್ನಿತ್ತವರು. ಅನೇಕ ಹೃದಯಸ್ಪರ್ಶಿಯಾದ ಭಾವಗೀತೆಗಳನ್ನು ರಚಿಸಿ ನವೀನನಿಜಭಕ್ತಿತರಂಗಿಣಿಯನ್ನು ಹರಿಸಿದವರು ಅವರು. ಶುದ್ಧ ಭಕ್ತಿಯಿಂದ ಬಡ ಕುರುಬನೊಬ್ಬನು ತಂದಿದ್ದ ಹಾಲನ್ನು ಸ್ವೀಕರಿಸುವುದೋ ಬಿಡುವುದೋ ಎಂದು ಉಳಿದವರು ವಿವಂಚನೆಗೆ ಒಳಗಾಗಿದ್ದಾಗ ನಿಜಭಕ್ತಿ ಬೆರೆತ ಆ ಹಾಲೇ ಅಮೃತವೆಂದು ಅದನ್ನು ಸ್ವೀಕರಿಸಿದವರು ಆ ಮಹಾತ್ಮರು. ಸೊಲ್ಲಾಪುರದ ವೀರೇಶ್ವರ ಶಿವಶರಣರು ಲಿಂಗೈಕ್ಯರಾಗಲಿರುವರೆಂಬ ಸುದ್ದಿ ತಿಳಿಯುತ್ತಲೆ ವ್ರತಭಂಗವನ್ನೂ ಗಮನಿಸದೆ ಉಗಿಬಂಡಿಯಲ್ಲಿ ಪ್ರವಾಸಮಾಡಿದವರು ಆ ಕೃಪಾಸಿಂಧುಗಳು. ಅವರು ಏನು ಅಹುದು? ಏನು ಅಲ್ಲ?

‘ ಭಕ್ತಿಯಲ್ಲಿ ಬಸವ ನೀನಯ್ಯ! ಜ್ಞಾನದಲ್ಲಿ ಚೆನ್ನಬಸವ ನೀನಯ್ಯ! ವಿರತಿಯಲ್ಲಿ ಅಲ್ಲಮಪ್ರಭು ನೀನಯ್ಯ! ಶಿವಯೋಗದಲ್ಲಿ ಸಿದ್ಧರಾಮ ನೀನಯ್ಯ! ಐಕ್ಯದಲ್ಲಿ ಅಜಗಣ್ಣ ನೀನಯ್ಯ! ಉಳಿದ ಕಾಯಕಂಗಳಲ್ಲಿ ಎಲ್ಲ ಶಿವಶರಣರಂಶ ನೀನಯ್ಯ! ಶ್ರೀ ನಿಡುಮಾಮಿಡಿ ಶ್ರೀಗಿರಿ ಸೂರ್ಯ ಸಿಂಹಾಸನಾಧೀಶವಾಸ ಕುಮಾರೇಶ್ವರ. ’

ಎಂಬ ಜ. ಚ. ನಿ. ಯವರ ವಚನ ರತ್ನವನ್ನು ಉದ್ಧರಿಸಿಬಿಟ್ಟರೆ ಸಾಕೆಂದು ತೋರುತ್ತದೆ.

ಕಾಯವಿಕಾರಮಿಲ್ಲ ಮನದುಲ್ಬಣಮಿಲ್ಲ ಮದಾಳಿಯಿಲ್ಲವಾ  
ವಾಯು ಗುಣಂಗಳಿಲ್ಲ ನಿಖಿಲೇಂದ್ರಿಯ ಚೇಷ್ಟೆಗಳಿಲ್ಲ ವಾನಗಂ  
ಮಾಯೆಯ ಕಾಟಮಿಲ್ಲ ವಿಷಯಂಗಳ ಲಾಲಸೆಯಿಲ್ಲ ಜೀವನಾ.  
ಪಾಯಮದಿಲ್ಲ ನಿನ್ನೊಳೆ ಮಹಾ ಪ್ರಭುಲಿಂಗ ಕುಮಾರಯೋಗಿಯೆ||

ಲಿಂ. ಕವಿರತ್ನ ಚೆನ್ನಕವಿಗಳು

ಗುರುಮಲ್ಲೇಶ್ವರರು ಸನಾತನ, ಕುಮಾರಸ್ವಾಮಿಗಳು ನೂತನ—  
ಇವರಿಬ್ಬರ ಚರಿತ್ರೆ ಸನಾತನ-ನೂತನಗಳ ಸೇತುವೆ. ಒಬ್ಬರು ಶಕೆ. ೧೮೨೦ರಲ್ಲಿ ಲಿಂಗೈಕ್ಯರಾದರು. ಇನ್ನೊಬ್ಬರು ೧೮೫೦ರಲ್ಲಿ ಲಿಂಗೈಕ್ಯರಾದರು. ಒಬ್ಬರು

ದಾಸೋಹಮೂರ್ತಿಗಳು, ಇನ್ನೊಬ್ಬರು ಶಿವಯೋಗಮೂರ್ತಿಗಳು. ಒಬ್ಬರು ಹಳೆಯ ಮೈಸೂರಿನವರು, ಇನ್ನೊಬ್ಬರು ಉತ್ತರ ಕರ್ಣಾಟಕದವರು. ಹಳೆಯ ಮೈಸೂರಿನ ದಾಸೋಹ, ಉತ್ತರ ಕರ್ಣಾಟಕದ ಯೋಗ, ಹೈದರಾಬಾದು ಕರ್ಣಾಟಕದ ಭಕ್ತಿ ಮುಪ್ಪುರಿಗೊಂಡು ಮೈದೋರಿರುವ ವಿಶಾಲ ಮೈಸೂರು ಎಂದೆಂದಿಗೂ ಆತ್ಮಸಂಪತ್ತಿನ ನೆಲೆಯಾಗಿರಲಿ, ಸೈಪಿನ ಸೆಲೆಯಾಗಿರಲಿ !

---

## ಹಿಮ್ಮಾತು

ಇದುವರೆಗೆ ಶರಣತತ್ತ್ವಪ್ರಕಾಶದಲ್ಲಿ ಶರಣಜೀವನದ ವ್ಯಾಪ್ತಿ ವಿಸ್ತಾರಗಳನ್ನು ಅಳೆದವು-ಅಳವಿನಲ್ಲಿ ಬಂದಷ್ಟು; ಅದರ ಸೊಬಗನ್ನು ಸವಿದವು, ಅಮೃತವನ್ನು ಆಸ್ವಾದಿಸಿದವು; ಅದರ ಸ್ವಯಂಭುಶೋಭೆಗೆ ಶರಣೆಂದು ಶುದ್ಧರಾದವು. ಏನದರ ಮನೋಹರತೆ, ಎನಿತದರ ಪಾವನತೆ, ಎಷ್ಟದರ ಅಗಾಧತೆ! ಯಾವ ನಿಟ್ಟಿನಿಂದ ನೋಡಿದರೂ, ಯಾವ ದಿಟ್ಟಿಯಿಂದ ನೋಡಿದರೂ ನಿತ್ಯನವೀನವಾಗಿ ತೋರುವವು ಅದರ ಚಾರುತೆ, ಉದಾರತೆ, ಉದಾತ್ತತೆಗಳು. ಈ ಗ್ರಂಥದಲ್ಲಿ ಬಂದಿರುವುದು ಅಂಜುಲಿ ಸಲಿಲ ಮಾತ್ರ. ಅದಷ್ಟನ್ನೇ ಸೇವಿಸಿದರೂ ಸಾಕು, ಬದುಕು ಬಂಗಾರವಾಗುವುದು.

ಶರಣರದೊಂದು ಪಂಥವಲ್ಲ, ಪಥ; ವರ್ಗವಲ್ಲ, ಮಾರ್ಗ, ವಾದವಲ್ಲ, ಹಾದಿಯೆಂಬುದು ಇದಾಗಲೇ ವಿದಿತವಾಗಿರಬೇಕು ಓದುಗರಿಗೆ. ಇದನ್ನೇ 'ಮುನ್ನಿನವರು ಹೋದ ದಾರಿ'ಯೆಂದು, 'ಶಿವಪಥ'ವೆಂದು ಬಸವಣ್ಣನವರು ಕರೆದಿದ್ದಾರೆ. ಈ ಶಿವಪಥದ ಪಥಿಕರಾಗಿ ಪರಿಪೂರ್ಣದೆಡೆಗೆ ಪಯಣ ಬೆಳೆಸುವುದೇ ಗುರಿಗಳಲ್ಲಿ ಗುರಿ. ಆ ಗುರಿಯ ಮರೆತು ಕಗ್ಗುರಿಗಳಾಗಿ 'ಕಬ್ಬಿನ ಹೊರಗಣಲೆಯನೆ ಮೆಯ್ಯುತ ಅಲ್ಪ ಸುಖಕ್ಕೆ' ಸೋಲಬಾರದು. 'ಭಕ್ತಿಗಜ'ವಾಗಿ ಕಬ್ಬಿನೊಳಗಣ ರಸವ ನೆರೆ ಸವಿಯಬೇಕು, ಶರಣ ಮಾರ್ಗದಲ್ಲಿ ಮುನ್ನಡೆಯಬೇಕು, ಕೇಡಿಲ್ಲದ ಪದವಿಯ ಪಡೆಯಬೇಕು.

'ಶರಣರ ದಾರಿ ಶರಣರಿಗೆ, ನಮಗೆ ಸಾಧ್ಯವೇ?' ಎಂಬ ಪ್ರಶ್ನೆ ಉದ್ಭವಿಸುವುದು ಅಸಂಭಾವ್ಯವೇನಲ್ಲ. 'ಆನೆ ಆ ಹಾದಿಯಲ್ಲಿ ಹೋಯಿತ್ತೆಂದೊಡೆ ಆಡು ಆ ಹಾದಿಯಲ್ಲಿ ಹೋಗಬಹುದೆ ಅಯ್ಯ?' ಎಂಬ ಬಸವಣ್ಣನವರ ಮಾತಿನಲ್ಲಿಯೇ ಮುಗುಳೊಡೆಯಬಹುದು ಇಂಥ ಪ್ರಶ್ನೆ. ಅದರ ಅರ್ಥ ಇಷ್ಟೆ: ಆನೆ ಮಾತ್ರ ಹೋಗಬಲ್ಲ ಹಾದಿಯಲ್ಲಿ ಆಡು ಮುಂದಾಗಿ ಹೋಗಬಾರದು. ಆನೆ ಅಡ್ಡಬಂದ ಬೇಲಿಗಳನ್ನೆಲ್ಲ ದಾಟಿ ಹೋಗುತ್ತದೆ; ಮುಳ್ಳಿನ ಮರಗಳನ್ನು ಕಿತ್ತಿಸೆದು ಹೋಗುತ್ತದೆ; ಹಳ್ಳ ಕೊಳ್ಳಗಳನ್ನೆಲ್ಲ ಈಸಿ ಜೈಸಿ ಹೋಗುತ್ತದೆ. ಆಡು ಆ ರೀತಿ ಹೋಗಲಾರದು,



ಹೋಗಬಾರದು. ಆದರೆ ಆನೆ ಒಮ್ಮೆ ಹಾಯ್ದು ಹೋದ ಹಾದಿಯಲ್ಲಿ ಆಡು ನಿರಾಯಾಸವಾಗಿ ಹೋಗಬಲ್ಲದು. ಆನೆ ಹೋದುದೇ ಹಾದಿ. 'ನಡೆದುದೇ ಮಾರ್ಗವಾದುದು ಶಿವನ ಮದಕರಿಗೆ' ಎಂದು ಅಲ್ಲಮನನ್ನು ಕುರಿತು ಹರಿಹರನು ಹಾಡಿಲ್ಲವೆ? ಆನೆ ಹೋದ ಹಾದಿಯಲ್ಲಿ ಆಡು ಹೋಗಲಿ, ಕರಿ ಹೋದ ದಾರಿಯಲ್ಲಿ ಕುರಿ ಹೋಗಲಿ—ಆದರೆ ಆನೆ ಹೋಗಬಲ್ಲ ಹಾದಿಯಲ್ಲಿ ಆಡು ಹೋಗದಿರಲಿ! ಹೊಸ ಹಾದಿಯನ್ನು ಹುಡುಕುವುದು, ಹೊಸ ದಾರಿಯನ್ನು ಕೊರೆಯುವುದು ಆನೆಯ ಕೆಲಸ; ಹೊಸ ಹಾದಿಯ ಹವ್ಯಾಸವನ್ನು ಬಿಟ್ಟು ಆನೆ ಹೋದ ಹಾದಿಯನ್ನು ಹಿಡಿದು ಗುರಿ ಮುಟ್ಟುವುದು ಆಡಿನ ಕೆಲಸ.

ಶರಣರು ಶಿವನ ಮದಕರಿಗಳಾಗಿ ನಡೆದು ಶರಣಮಾರ್ಗವನ್ನು ರಚಿಸಿದರು. ಅವರಂತೆ ಅನ್ಯ ಅನುಭಾವಿಗಳೂ ಹೊಸ ಹೊಸ ಮಾರ್ಗಗಳನ್ನು ಹುಡುಕಿದ್ದಾರೆ. ಆದರೆ ಎಲ್ಲರೂ ಹೊಸಹಾದಿ ಹಾಕಹೋಗುವುದು ಹುಚ್ಚುತನ. ಹಾಗಾದರೆ ಹಾದಿಕಾರರಿಗಿಂತ ಹಾದಿಗಳೇ ಹೆಚ್ಚಾಗಿ ಹೋದಾವು! ಆವಶ್ಯಕತೆಯ ಒತ್ತಡ ಹೆಚ್ಚಾದಾಗ ಹೊಸ ಹಾದಿ ಮೂಡಿಯೇ ಮೂಡುತ್ತದೆ. ಅನಾವಶ್ಯಕವಾಗಿ, ಹಾದಿಗಾಗಿ ಹಾದಿಯನ್ನು ಹುಡುಕುವುದು ಹುಚ್ಚುತನ.

ಬೇರೆ ದಾರಿಗಳೂ ಇವೆ, ಶರಣರ ಶಿವಪಥವೂ ಇದೆ. ಯಾರಿಗೆ ಯಾವ ದಾರಿ ರುಚಿಸುವುದೋ ಅವರು ಆ ದಾರಿಯನ್ನು ಹಿಡಿಯಲಿ. 'ಊರಿಂಗಿ ದಾರಿಯನು ಯಾರು ತೋರಿದರೇನು, ಸಾರಾಯದಾ ಪದವ ತೋರಿಸುವ ಸದ್ಗುರುವು ಯಾರಾದರೇನು?' ಎಂದು ಸರ್ವಜ್ಞ ಸಾರಿಯೇ ಇದ್ದಾನೆ. ದಾರಿ ಹಲವು, ಸೇರುವ ಗುರಿ ಒಂದೇ.

ಈ ಗ್ರಂಥದ ಉದ್ದೇಶವಿಷ್ಟೇ: "ಇಲ್ಲೊಂದು ದಾರಿಯಿದೆ, ಶರಣರ ದಾರಿ. ಇದೊಂದು ನೇರವಾದ, ನಿರ್ಭಯವಾದ, ನಿಸ್ಸಂದಿಗ್ಧವಾದ, ಅಡ್ಡಿ-ಆತಂಕಗಳಿಲ್ಲದ ದಾರಿ; ಸುಲಭವಾದ, ಸುಗಮವಾದ, ಸುರಕ್ಷಿತವಾದ ದಾರಿ; ಬೇಗ ಗುರಿಮುಟ್ಟಿಸುವ ಶಂಭುಶರಣರ ನಂಬಿಗೆಯ ದಾರಿ. ಸರಿದೋರಿದರೆ ಇದನ್ನೊಮ್ಮೆ ತುಳಿದು ನೋಡಿ!"

'ಅಂದಿನವರಿಗೆ ಇಂದಿನವರು ಸರಿಯೆ?' ಎಂಬ ದಂದುಗ ಬೇಡ, ಸಂದೆಗ ಬೇಡ. ಆದಯ್ಯನಿದಕ್ಕೆ ಸರಿಯಾದ ಉತ್ತರವನ್ನಿತ್ತಿದ್ದಾನೆ: "ಅಂದಿನ

ವರು ಇಂದಿನವರೆಂಬ ಸಂದೇಹಗಳಿಗೆ ಸಂದೇಹ ಮುಂದುಗೊಂಡಿಪ್ಪುದು ನೋಡಾ! ಅಂದೊಂದು ಪರಿ ಇಂದೊಂದು ಪರಿಯೆ ಗುರುಲಿಂಗ ಜಂಗಮ? ಅಂದೊಂದು ಪರಿ ಇಂದೊಂದು ಪರಿಯೆ ಪಾದೋದಕ ಪ್ರಸಾದ? ಅಂದೊಂದು ಪರಿ ಇಂದೊಂದು ಪರಿಯೆ ಶರಣಲಿಂಗ ಸಂಬಂಧ? ಅಂದೊಂದು ಪರಿ ಇಂದೊಂದು ಪರಿಯೆ ಅರಿವು-ಆಚರಣೆ? ಅಂದೊಂದು ಪರಿ ಇಂದೊಂದು ಪರಿಯೆ ಸ್ಥಳಕುಳಂಗಳು? ಅಂದೊಂದು ಪರಿ ಇಂದೊಂದು ಪರಿಯೆ ಸೌರಾಷ್ಟ್ರಸೋಮೇಶ್ವರ ಲಿಂಗವು? ”

ಆ ಲೋಕ ಈ ಲೋಕವೆಂಬ ವ್ಯಾಕುಲವೂ ಬೇಡ. ಲಿಂಗವ್ವೂ ಎಚ್ಚರಿಸಿದ್ದಾಳೆ :

“ ಕೈಲಾಸ ಮರ್ತ್ಯಲೋಕವೆಂಬರು. ಕೈಲಾಸವೆಂದರೇನೊ? ಮರ್ತ್ಯಲೋಕ ವೆಂದರೇನೊ? ಅಲ್ಲಿಯ ನಡೆಯು ಒಂದೇ, ಇಲ್ಲಿಯ ನಡೆಯು ಒಂದೇ ಕಾಣರಯ್ಯ! ಕೈಲಾಸದವರೇ ದೇವರ್ಕಳೆಂಬರು ; ಮರ್ತ್ಯಲೋಕದವರೇ ಮಹಾಗಣಂಗಳೆಂಬರು. ಸುರಲೋಕದೊಳಗೆ ಸಾಸಿರಕಾಲಕ್ಕಲ್ಲದೆ ಅಳಿವಿಲ್ಲವೆಂಬರು ; ನರಲೋಕದೊಳಗೆ ಸತ್ತು ಹುಟ್ಟುತ್ತಿಹರೆಂಬರು. ಇದ ಕಂಡು ನಮ್ಮ ಶಿವಶರಣರು ಸುರಲೋಕವನು ನರಲೋಕವನು ತೃಣವೆಂದು ಭಾವಿಸಿ ಭವವದಾಂಟಿ ತಮ್ಮ ತಮ್ಮ ಹುಟ್ಟಿನರಿದು ಮಹಾಬೆಳಗನೇ ಕೂಡಿ ಬೆಳಗಿನಲ್ಲಿ ಬಯಲಾದರಯ್ಯ! ”

ಕಾರಣ ಬೆಳಗಿನಲ್ಲಿ ಬಾಳಿ ಬೆಳಗಿನಲ್ಲಿ ಬಯಲಾಗು! ಆ ಲೋಕ ಈ ಲೋಕ ಎಂಬ ವ್ಯಾಕುಲಕ್ಕೊಳಗಾಗಬೇಡ! ಈ ಲೋಕವೂ ಆ ಲೋಕದಷ್ಟೇ ಪವಿತ್ರ.

ಈ ಲೋಕದಲ್ಲಿಯೂ ‘ ಅಲ್ಲಿ, ಇಲ್ಲಿ, ಎಲ್ಲಿ ’ ಎಂಬ ತಿರುಗಣಿಯಲ್ಲಿ ಸಿಕ್ಕು ಒದ್ದಾಡಬೇಡ! ಆ ಕ್ಷೇತ್ರ ಈ ತೀರ್ಥವೆಂದು ತಿರುಗಿ ತೊಳಲಬೇಡ. ಹೃದಯ ಕ್ಷೇತ್ರದಲ್ಲಿ ಪ್ರೇಮತೀರ್ಥವಿದೆ. ಅಲ್ಲಿ ಸ್ನಾನಮಾಡಿ ಶುದ್ಧನಾಗು, ಸಿದ್ಧನಾಗು, ಬುದ್ಧನಾಗು ! ತನುವಿನೀಕಾಶಿಯಲ್ಲಿ ಮನವೇ ಲಿಂಗವಾಗಿ ಮೂರ್ತಗೊಂಡಿದೆ. ಅಲ್ಲಿ ಪೂಜೆಯಮಾಡಿ ಪವಿತ್ರಾತ್ಮನಾಗು. ಪ್ರಭು ದೇವರ ಪ್ರಬೋಧಿ ಮರೆಯದಿರಲಿ :

‘ ಇಹಲೋಕ ಪರಲೋಕ ತಾನಿದ್ದಲ್ಲಿ ; ಗಗನ ಮೇರುಮಂದಿರ ತಾನಿದ್ದಲ್ಲಿ ; ಸಕಲಭುವನ ತಾನಿದ್ದಲ್ಲಿ ; ಸತ್ಯನಿತ್ಯನಿರಂಜನ ಶಿವತತ್ತ್ವ ತಾನಿದ್ದಲ್ಲಿ ; ಉತ್ತರೋತ್ತರ ಚತುರ್ವಳಯ ತಾನಿದ್ದಲ್ಲಿ ; ಚಂದ್ರ ಸೂರ್ಯ ತಾರಾಮಂಡಲ ತಾನಿದ್ದಲ್ಲಿ ; ಅಂತರ ಮಹದಂತರ ತಾನಿದ್ದಲ್ಲಿ ; ಸ್ವತಂತ್ರಗುಹೇಶ್ವರಲಿಂಗ ತಾನಿದ್ದಲ್ಲಿ ! ’

ಆದುದರಿಂದ ಅತ್ತಿತ್ತ ವ್ಯರ್ಥವಾಗಿ ಅಲೆಯಬೇಡ, ಸುತ್ತಿಸುತ್ತಿ ದಣಿಯ ಬೇಡ:

‘ ಸುತ್ತಿ ಸುತ್ತಿ ಬಂದಡಿಲ್ಲ, ಲಕ್ಷಗಂಗೆಯ ಮಿಂದಡಿಲ್ಲ,  
ತುಟ್ಟತುದಿಯ ಮೇರುಗಿರಿಯ ಮುಟ್ಟಿಕೂಗಿದಡಿಲ್ಲ,  
ನಿತ್ಯನೇಮದಿಂದ ತನುವ ಮುಟ್ಟಿಕೊಂಡಡಿಲ್ಲ!  
ನಿಚ್ಚಕ್ಕೆ ನಿಚ್ಚ ನೆನೆವ ಮನವ, ಅಂದಂದಿಗೆ ಅತ್ತಲಿತ್ತ ಹರಿವ ಮನವ  
ಚಿತ್ತದಲ್ಲಿ ನಿಲಿಸಬಲ್ಲಡೆ ಬಚ್ಚಬರಿಯ ಬೆಳಗು, ಗುಹೇಶ್ವರಲಿಂಗವು!’

‘ ಅಲ್ಲಿ ಇಲ್ಲಿ ಎಲ್ಲಿ ’ ಎಂಬ ಸೊಲ್ಲೂ ಬೇಡ; ‘ಅಂದು, ಇಂದು, ಎಂದು’ ಎಂಬ ಸಂದೇಹವೂ ಬೇಡ. “ ಅಂದು ಇಂದು ಮತ್ತೊಂದೆನಬೇಡ-ದಿನ ವೊಂದೇ, ದಿನವಿಂದೇ ಶಿವಶರಣೆನ್ನುವಂಗೆ; ನಿಲವು ಒಂದೇ ಕೂಡಲ ಸಂಗಮದೇವಾ, ನಿಮ್ಮ ಮಾಣದೆ ನೆನೆವಂಗೆ,” ಎಂದು ಎಚ್ಚರಿಸಿದರು ಬಸವಣ್ಣನವರು. ಅವರ ತರುವಾಯ ಆರೇಳು ನೂರು ವರ್ಷಗಳು ಕಳೆದ ಮೇಲೆ ಮತ್ತೆ ನೆನಪುಕೊಟ್ಟರು ಘನಮಠದಾರ್ಯರು :

‘ ದಿನವಿಂದೆ ಶಿವನ ಕರುಣವಂ ಪಡೆವಂಗೆ  
ದಿನವಿಂದೆ ದುಷ್ಟರ್ಮ ಪಾಶಮಂ ಕಡೆವಂಗೆ  
ದಿನವಿಂದೆ ಸದ್ಭಕ್ತಿ ಸಾಮ್ರಾಜ್ಯವಾಳ್ವ  
ಸುವ್ರತವನೆಡಿವಿಡಿವವಂಗೆ!

ದಿನವಿಂದೆ ಹಣೆಯ ದುರ್ಲಿಖಿತಮಂ ತೊಡೆವಂಗೆ  
ದಿನವಿಂದೆ ಚಾಂಚಲ್ಯ ಮನವ ನೆರೆ ತಡೆವಂಗೆ  
ದಿನವಿಂದೆ ತನ್ನತಾನರಿದು ಭೋಂಕನೆ

ಪಾರಮಾರ್ಥದಿಂ ನಡೆವವಂಗೆ!

ದಿನವೊಂದೇ, ದಿನವಿಂದೇ ಘನಮನವನ್ನು ಪಡೆಯಲು, ಶರಣತನ ವನ್ನು ಸಾಧಿಸಲು. ಆದುದರಿಂದ ‘ ನಾಳಿನ ದಿನಕಿಂದಿನ ದಿನ ಲೇಸೆಂದು ಹೇಳಿರಯ್ಯ! ಇಂದಿನ ದಿನಕೇಗಿನ ಕ್ಷಣ ಲೇಸೆಂದು ಹೇಳಿರಯ್ಯ!’

ಬರಿ ಹೇಳಿದರೆ ತೀರದು, ಶರಣಮಾರ್ಗದಲ್ಲಿ ಮುಂದೆ ಸಾಗುವ ಮನವೂ ಬೇಕು. ಮನವಿಲ್ಲದಿದ್ದರೆ ಎಂಥ ಸುಲಭ ಸುಪಥವಿದ್ದರೇನು? ತನ್ನಿಂದ ತಾನೇ ದಾರಿ ಸಾಗುವುದೆ? ನಡೆವ ಮನಬೇಕು, ನಡೆಯಬೇಕು, ಗುರಿ ಮುಟ್ಟಬೇಕು! ಬೆಳಗಾಗುವುದರೊಳಗಾಗಿ ರಾಜ್ಯ ಸಂಪಾದಿಸ ಬಹುದು-ರಾಜ್ಯಕ್ರಾಂತಿಯಲ್ಲಿ, ಸಮರಭೂಮಿಯಲ್ಲಿ; ಬೆಳಗಾಗುವುದರೊಳ



ಗಾಗಿ ಶ್ರೀಮಂತರಾಗಬಹುದು—ಸಟ್ಟವ್ಯವಹಾರದಲ್ಲಿ, ಕಾಳಸಂತೆಯಲ್ಲಿ, ಲಾಟಿರಿಯಲ್ಲಿ, ಜೂಜಿನಲ್ಲಿ; ಬೆಳಗಾಗುವುದರೊಳಗಾಗಿ ಪ್ರಸಿದ್ಧ ಪುರುಷನೂ ಆಗಬಹುದು ಯಾವುದೋ ವಿಶೇಷ ಪ್ರಸಂಗದಲ್ಲಿ. ಆದರೆ ಬೆಳಗಾಗುವುದರಲ್ಲಿ ಶರಣನಾಗುವುದು ಮಾತ್ರ ಸಾಧ್ಯವಿಲ್ಲ! ಸತತಸಾಧನೆಯಿಲ್ಲದೆ ಶರಣತನವಿಲ್ಲ :

‘ ಭಕ್ತನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ;

ಯುಕ್ತನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ;

ಸಾರಿ ಶರಣನೆನಿಸುವೆನಯ್ಯಾ ಮೆಲ್ಲಮೆಲ್ಲನೆ ;

ಎಡಹುಗುಳಿಗಳ ದಾಂಟಿ ಬರ ಬರ ಲಿಂಗೈಕ್ಯನೆನಿಸುವೆನಯ್ಯಾ ;

ಕೂಡಲ ಸಂಗಮದೇವಾ, ನಿಮ್ಮಿಂದಧಿಕನೆನಿಸುವೆನಯ್ಯಾ ;

ಇದು ಮಾರ್ಗ—ವಿಕಸನದ ಮಾರ್ಗ. ಮೆಲ್ಲ ಮೆಲ್ಲನೆ ಗಾಳಿತಿಡುತ್ತದೆ ; ಮೆಲ್ಲ ಮೆಲ್ಲನೆ ಮೊಗ್ಗು ತುಟಿಗಳನ್ನು ತೆರೆಯುತ್ತದೆ ; ಮೆಲ್ಲ ಮೆಲ್ಲನೆ ಮಿಡಿಯಾಗಿ ಮೆಲ್ಲ ಮೆಲ್ಲನೆ ಮಾಗಿ ಹಣ್ಣಾಗುತ್ತದೆ. ಹಾಗೆಯೇ ಆತ್ಮಕಮಲವೂ ಸತತ ಸಾಧನೆಯ ಸುಳಿಗಾಳಿಯಿಂದಲೇ ಅರಳಿ ಸಾರಭವನ್ನು ಸೂಸಿತು.

ಈ ಸತತ ಸಾಧನೆಯ ಕರೆ ಯಾವಾಗಲೂ ಮೊರೆಯುತ್ತಲೇ ಇರುತ್ತದೆ. ಆದರೆ ಎಲ್ಲರಿಗೂ ಆ ಕರೆಯನ್ನು ಕೇಳುವ ಕಿವಿ ಇರಬೇಕಲ್ಲ. ಜೀವನದ ಕಠಿನ ಕರ್ಕಶ ಸ್ವರಗಳನ್ನು ಕೇಳಿ ಕೇಳಿ ಮರವಟ್ಟ ಮರಗಿವಿಗಳಿಗೆ ಈ ಅಂತರಂಗದ ನವುರಾದ ಕರೆ ಕೇಳಿಸುವುದೆಂತು? ಅಂತೆಯೇ, ‘ ಹುಣಸೆಯ ಹೂವೆಲ್ಲ ಕಾಯಾಗುವುದಿಲ್ಲ ’ ಎಂದು ದೇವರ ದಾಸಿಮಯ್ಯ ಹೇಳಬೇಕಾಯಿತು ; ‘ ಸಗಣೆಯ ಬೆನಕಂಗೆ ಸಂಪಿಗೆಯ ಅರಳಲ್ಲಿ ಪೂಜಿಸಿದರೆ ರಂಜನೆಯಲ್ಲದೆ ಅದರ ಗಂಜಳ ಬಿಡದಣ್ಣ ’ ಎಂದು ಬಸವಣ್ಣ ಬಿಸುಸುಯ್ಯಬೇಕಾಯಿತು ; ‘ ಸಾವಿರಕ್ಕೊಬ್ಬ ಸತ್ಯ, ಲಕ್ಷಕ್ಕೊಬ್ಬ ಭಕ್ತ, ಕೋಟಿಗೊಬ್ಬ ಶರಣ ’ ಎಂದು ಚಿನ್ನಬಸವಣ್ಣ ಲೆಕ್ಕ ಮಾಡಬೇಕಾಯಿತು.

ಇದುವರೆಗಿನ ವಿವರಣೆಯಿಂದ ಕೋಟಿಗೊಬ್ಬರಲ್ಲ—ಅನೇಕ ಶರಣರು ಈ ನಾಡಿನಲ್ಲಿ ಉದಿಸಿ ಇದನ್ನು ಬೆಳಕಿನ ಭೂಮಿಯನ್ನಾಗಿ ಮಾಡಿ ಹೋಗಿರುವರೆಂಬುದು ಮನವರಿಕೆಯಾಗಿರಬೇಕು. ಸಂಖ್ಯೆಯಲ್ಲಿ ಇದಕ್ಕೂ ಇಮ್ಮಡಿ, ಮುಮ್ಮಡಿ, ನಾಲ್ಕುಡಿ ಇರುವ ದೇಶದಲ್ಲಿ, ಜನಾಂಗದಲ್ಲಿ

ಇಷ್ಟೊಂದು ಜನರು ಶರಣ ಪದವಿಯನ್ನು ಪಡೆದಿರುವರೋ ಇಲ್ಲವೋ ಹೇಳಲಾಗದು. ಶಿವಶರಣರು ಮಾತ್ರ ಉದಯವಾಗುವುದೇ ನಕ್ಷತ್ರ ಸಮೂಹದಂತೆ ಉದಯವಾಗಿ, ತೊಳಗಿ ಬೆಳಗಿ, ಪ್ರತಿಯೊಂದು ಶತಮಾನದಲ್ಲಿಯೂ ತರತಮಭಾವದಿಂದ ತಲೆದೋರಿ, ಇಂದಿಗೂ ಜೀವಂತ ಪರಂಪರೆಯಾಗಿ, ಜೀವಂತ ತತ್ತ್ವಪ್ರಣಾಲಿಯಾಗಿ ಉಳಿದಿದ್ದಾರೆ. ಇದನ್ನು ನೆನೆದಾಗ ಈ ಪುಣ್ಯಭೂಮಿಯ ಪಾವನ ಗರ್ಭವು ಅದೆಂಥ ರತ್ನಗರ್ಭವೆಂದು ಅಚ್ಚರಿಯುಂಟಾಗುತ್ತದೆ. ಆ ಬಸಿರು ಇನ್ನೂ ಬಂಜೆಯಾಗಿಲ್ಲ! ಇನ್ನೂ ಇಂಥ ಶರಣರು ಅದೇ ಬಸಿರಿನಿಂದ ಬರಬಹುದು, ಬರುತ್ತಲಿದ್ದಾರೆ, ಬರಲಿ! ಬಂದು ಈ ನಾಡನ್ನು ಮತ್ತೆ ಸೈಸಿನ ಬೀಡನ್ನಾಗಿ ಮಾಡಲಿ!

‘ ಏಳು ಮಲಗಿದೆಯೇಕೆ ಶರಣನಾಡೆ ! ’

—ಅಂಬಿಕಾತನಯದತ್ತ

ಮುಗಿಸುವ ಮುನ್ನ ಮೆಲುಕು ಹಾಕೋಣ ಮನದಲ್ಲಿ :

“ ಹೊಯ್ದರೆ ಹೊಯ್ಗುಳ್ಳ ಕೈಯ ಮೇಲೆ !  
ಬಯ್ದರೆ ಬಯ್ಗುಳ್ಳ ಕೈಯ ಮೇಲೆ !  
ಹಿಂದಣ ಜನನವೇನಾದೊಡಾಗಲಿ,  
ಇಂದಿನ ಭೋಗವು ಕೈಯ ಮೇಲೆ !  
ಕೂಡಲಸಂಗಮದೇವಯ್ಯಾ,  
ನಿಮ್ಮ ಪೂಜಿಸಿದ ಫಲ ಕೈಯ ಮೇಲೆ !”

“ ಉಂಬ ಬಟ್ಟಲು ಬೇರೆ ಕಂಚಲ್ಲ ;  
ನೋಡುವ ದರ್ಪಣ ಬೇರೆ ಕಂಚಲ್ಲ ;  
ಭಾಂಡ ಒಂದೆ, ಭಾಜನ ಒಂದೆ :  
ಈಗ ಕನ್ನಡಿಯೆನಿಸುತ್ತಯ್ಯಾ !  
ಅರಿದರೆ ಶರಣ : ಮರೆದರೆ ಮಾನವ !  
ಮರೆಯದೆ ಪೂಜಿಸು ಕೂಡಲ ಸಂಗಯ್ಯನ !”

“ ಜ್ಞಾನದ ಬಲದಿಂದ ಅಜ್ಞಾನದ ಕೇಡ ನೋಡಯ್ಯಾ ;  
ಜ್ಯೋತಿಯ ಬಲದಿಂದ ತಮಂಧದ ಕೇಡ ನೋಡಯ್ಯಾ ;  
ಸತ್ಯದ ಬಲದಿಂದ ಅಸತ್ಯದ ಕೇಡ ನೋಡಯ್ಯಾ ;  
ಪರುಷದ ಬಲದಿಂದ ಅವಲೋಹದ ಕೇಡ ನೋಡಯ್ಯಾ ;  
ಕೂಡಲ ಸಂಗನ ಶರಣರ ಅನುಭಾವದಿಂದ ಎನ್ನ ಮನದ ಕೇಡ  
ನೋಡಯ್ಯಾ !”

“ ಎನ್ನ ಮನದ ಅವಗುಣವ ಕಳೆದು  
ನಿಮ್ಮ ಶರಣರಿಗೆ ಶರಣೆಂಬುದ ಕರುಣಿಸು  
ಕೂಡಲ ಸಂಗಮ ದೇವಾ !”

ಶಿವನುಸ್ತು ಸರ್ವಜಗತಾಂ !

ಸಮಾಪ್ತ



## ಅನುಬಂಧ ೧

# ಸಹಾಯಕ ಸಾಹಿತ್ಯ ಸೂಚಿ

೧	ಸಿದ್ಧಾಂತ ಶಿಖಾಮಣಿ: (ಸಂ)*-ಶಿವಯೋಗಿ ಶಿವಾಚಾರ್ಯ	
೨	ಶ್ರೀಕರಭಾಷ್ಯಂ	” ಶ್ರೀಪತಿ ಪಂಡಿತ
೩	ಕ್ರಿಯಾಸಾರ:	” ನೀಲಕಂಠ ಶಿವಾಚಾರ್ಯ
೪	ಶಿವಾದ್ವೈತ ಮಂಜರಿ	,, ಸ್ವಪ್ರಭಾನಂದ ಶಿವಾಚಾರ್ಯ
೫	ಅನುಭವ ಸೂತ್ರಂ	,, ಮಗ್ಗೆಯ ಮಾಯಿದೇವ
೬	ವಿಶೇಷಾರ್ಥ ಪ್ರಕಾಶಿಕಾ	,, ಮಗ್ಗೆಯ ಮಾಯಿದೇವ
೭	ವೇದಾಂತಸಾರ ವೀರಶೈವ	
	ಚಿಂತಾಮಣಿ:	,, ನಿಟ್ಟೂರು ನಂಜಣಾಚಾರ್ಯ
೮	ಲಿಂಗಧಾರಣ ಚಂದ್ರಿಕಾ	,, ನಂದಿಕೇಶ್ವರ ಶಿವಾಚಾರ್ಯ
೯	ವೀರಶೈವಾನಂದ	
	ಚಂದ್ರಿಕಾ	,, ಮರಿತೋಂಟಿದಾರ್ಯ
೧೦	ಸಿದ್ಧಾಂತ ಸಾರಾವಲಿ:	,, ತ್ರಿಲೋಚನ ಶಿವಾಚಾರ್ಯ
೧೧	ವೀರಶೈವ ಪ್ರದೀಪಿಕಾ	,, ಮರಿತೋಂಟಿದಾರ್ಯ
೧೨	ಶಿವಯೋಗ ಪ್ರದೀಪಿಕಾ	,, ಚಿನ್ನ ಸದಾಶಿವಯೋಗಿ
೧೩	ವೀರಶೈವ ಧರ್ಮ	
	ಶಿರೋಮಣಿ:	,, ಷಡಕ್ಷರ ಮಂತ್ರಿ
೧೪	ವೀರನಾಹೇಶ್ವರಾಚಾರ	
	ಸಂಗ್ರಹ:	,, ನೀಲಕಂಠ ನಾಗನಾಥಾಚಾರ್ಯ
೧೫	ಅನಾದಿ ವೀರಶೈವಾಚಾರ	
	ಸಂಗ್ರಹ:	,, ಗೂಳೂರು ಸಿದ್ಧ ವೀರಣಾಚಾರ್ಯ
೧೬	ಪಾರಮೇಶ್ವರಾಗಮ:	,,
೧೭	ಸೂಕ್ಷ್ಮಾಗಮ:	,,

\* ಸಂ. ಸಂಸ್ಕೃತ, ಕ. ಕನ್ನಡ, ತೆ. ತೆಲುಗು, ತ. ತಮಿಳು, ಮ. ಮರಾಠಿ.

- ೧೮ ಮಕುಟಾಗಮಃ (ಸಂ.)
- ೧೯ ಶಿವತತ್ತ್ವ ರತ್ನಾಕರಃ ,, ಕೆಳದಿ ಬಸವರಾಜ
- ೨೦ ಶಿವಸೂತ್ರಾಣಿ ,, ವಸುಗುಪ್ತ
- ೨೧ ವೀರಶೈವೋತ್ಕರ್ಷ  
ಪ್ರದೀಪಿಕಾ ,, ಶ್ರೀ ಮಚ್ಚೆನ್ನಬಸವೇಶ್ವರ ದೇಶಿಕ
- ೨೨ ಕಾರಣಾಗಮಃ ,,
- ೨೩ ಸುಪ್ತಬೋಧಾಗಮ ,,
- ೨೪ ತಾತ್ಪರ್ಯ ಸಂಗ್ರಹ ,,
- ೨೫ ಅನಾದಿ ವೀರಶೈವ  
ಸಾರಸಂಗ್ರಹ ,, ಸಿದ್ಧವೀರ ಶಿವಯೋಗಿ
- ೨೬ ಕೈವಲ್ಯಸಾರ ,, ಮರಿತೋಂಟದಾರ್ಯ
- ೨೭ ವೀರಶೈವಾಚಾರ್ಯ  
ನಿರ್ಣಯ ಚಿಂತಾಮಣಿ ,,
- ೨೮ ಶಿವಪುರಾಣ ,, ವ್ಯಾಸ
- ೨೯ ಶಿವಾಧಿಕೃ ,, ಅಪ್ಪಯ್ಯ ದೀಕ್ಷಿತ
- ೩೦ ಶಿವಚರಿತ ,, ಕವಿವಾದಿಶೇಖರ
- ೩೧ ವಿರಕ್ತೋತ್ಪತ್ತಿಕ್ರಿಯಾಲಕ್ಷಣ,,
- ೩೨ ಬಿಲ್ವಾಷ್ಟೋತ್ತರಮ್ ,,
- ೩೩ ವೀರಶೈವಾಚಾರ  
ಪ್ರದೀಪಿಕಾ ,,
- ೩೪ ಶ್ರೀ ಮದ್ವೀರಶೈವ  
ಸದಾಚಾರ ಸಂಗ್ರಹಃ ,,
- ೩೫ ತಂತ್ರ ಸಂಗ್ರಹ ,,
- ೩೬ ಲಿಂಗಧಾರಣವಿಧಿಃ ,,
- ೩೭ ವೀರಶೈವೋತ್ಕರ್ಷ  
ಸಂಗ್ರಹಃ ,, ಕೈ. ಪಿ. ಆರ್. ಕರಿಬಸವಶಾಸ್ತ್ರೀ
- ೩೮ ಶೈವಾದ್ವೈತ ಪರಿಭಾಷಾ ,, ನೀಲಕಂಠ ಶಿವಾಚಾರ್ಯ
- ೩೯ ಗಣಸಹಸ್ರ ನಾಮಾವಳಿಃ ,, ಮಲ್ಲಿಕಾರ್ಜುನ ಪಂಡಿತಾರಾಧ್ಯ

- ೪೦ ವೀರಶೈವಾನ್ವಯ  
ಚಂದ್ರಿಕಾ (ಸಂ.) ಆರಾಧ್ಯ ವೀರೇಶ್ವರಶಾಸ್ತ್ರಿ
- ೪೧ ದಶೋಪನಿಷತ್ತುಗಳು ,,
- ೪೨ ಭಗವದ್ಗೀತಾ ,,
- ೪೩ ಶಿವಗೀತಾ ,,
- ೪೪ ಋಗ್ವೇದ ,,
- ೪೫ ಯೋಗ ನಾಶಿಷ್ಠ ,,
- ೪೬ ಈಶ್ವರಪ್ರತ್ಯಭಿಜ್ಞಾ  
ಶಾಸ್ತ್ರಂ ,, ಮಹಾನಾಹೇಶ್ವರ ಉತ್ಪಲದೇವ
- ೪೭ ಶ್ರೀ ಶಿವದೃಷ್ಟಿ: ,, ಮಹಾನಾಹೇಶ್ವರ ಸೋಮಾನಂದ
- ೪೮ ಶಿವಜ್ಞಾನ ದೀಪಿಕಾ ,, ಮಲ್ಲಿಕಾರ್ಜುನಾರಾಧ್ಯ
- ೪೯ ಶಿವಾದ್ವೈತ ದರ್ಪಣ: ,, ಶಿವಾನುಭವ ಶಿವಾಚಾರ್ಯ
- ೫೦ ಶಿವಸೂತ್ರಪಾಠ: ,, ಸಂ. ಪಂ. ಕೈಲಾಸಲಿಂಗ  
ಶಿವಾಚಾರ್ಯ ಸ್ವಾಮೀ
- ೫೧ ವೀರಶೈವಾಚಾರ  
ಕೌಸ್ತುಭ: ,, ಮೌನಪ್ಪ ಪಂಡಿತ
- ೫೨ ಭಕ್ತಾಧಿಕೃ ,, ಷಡಕ್ಷರದೇವ
- ೫೩ ಶಿವಾಧಿಕೃ ,, ಷಡಕ್ಷರದೇವ
- ೫೪ ಪಂಡಿತಾರಾಧ್ಯ ಚರಿತಂ ,, ಗುರುರಾಜ ಕವಿ
- ೫೫ ಶೂನ್ಯ ಸಂಪಾದನೆ (ಕ) ಗೊಳೂರು ಸಿದ್ಧವೀರಣಾಚಾರ್ಯ
- ೫೬ ಲಿಂಗಲೀಲಾ ವಿಲಾಸ  
ಚಾರಿತ್ರ ,, ಕಲ್ಮಠದ ಪ್ರಭುದೇವ
- ೫೭ ಗಣಭಾಷಿತ ರತ್ನಮಾಲೆ ,, ಗುಬ್ಬಿಯ ಮಲ್ಲಣಾರ್ಯ
- ೫೮ ಆಚರಣೆಯ ವಚನ ,, ಚೆನ್ನಂಜಿ ದೇವರು
- ೫೯ ವಚನಶಾಸ್ತ್ರಸಾರ  
ಭಾಗ ೧, ೨, ೩ ,, ಸಂ. ಡಾ. ಫ. ಗು. ಹಳಕಟ್ಟಿಯವರು
- ೬೦ ವೀರಶೈವಾಮೃತ  
ಮಹಾಪುರಾಣ ,, ಗುಬ್ಬಿಯ ಮಲ್ಲಣಾರ್ಯ





- ೭೭ ಶ್ರೀ ಪೂವಲ್ಲಿ (ಹೂಲಿ) ಯ  
ಸಿಂಹಾಸನ ಬೃಹನ್ನರದ  
ಸಂಕ್ಷಿಪ್ತ ಇತಿಹಾಸ (ಕ) ಶ್ರೀ ನೀಲಕಂಠ ಶಿವಾಚಾರ್ಯ  
ಮಹಾಸ್ವಾಮಿಗಳು
- ೭೮ ಆಗಮಪರಿಚ್ಛಾನ ,, ಶ್ರೀ ಶಂಭುಲಿಂಗ ಶಿವಾಚಾರ್ಯರು,  
ವಿಜಾಪುರ
- ೭೯ ಷಟ್ ಸ್ಥಲ ತತ್ವಾರ್ಥ  
ಸಂಗ್ರಹ ,, ಶ್ರೀ ಶಂಕರಾನಂದ ಸ್ವಾಮಿಗಳು,  
ಸಾಗರ
- ೮೦ ಗುರುಧರ್ಮ ನಿರೂಪಣೆ ,, ವೀರಪ್ಪ ಬಸಪ್ಪ ಬಿಳಿ ಅಂಗಡಿ
- ೮೧ ಶಿವಮಹಿಮಾ ಶತಕ ,, ಚನ್ನಮಲ್ಲದೇವ ಕವಿ
- ೮೨ ವೀರಶೈವರಲ್ಲಿ ಜಾತಿ  
ಭೇದಗಳಿಲ್ಲ ,, ವೀರಪ್ಪ ಬಸವಪ್ಪ ಬಿಳಿ ಅಂಗಡಿ
- ೮೩ ಷಟ್ ಸ್ಥಲ ,, ಶ್ರೀ ಜ. ಚ. ನಿ.
- ೮೪ ಶಿವಾನುಭವ ಶಾಸ್ತ್ರವು ,, ಪ್ರ. ಶ್ರೀ ಸಿದ್ಧಲಿಂಗ ಸ್ವಾಮಿಗಳು  
ಕವಿತಾಳ
- ೮೫ ವೀರಶೈವ ರತ್ನ ,, ಪಂ. ಕಾಶೀನಾಥ ಶಾಸ್ತ್ರಿಗಳು
- ೮೬ ಸೀಳ್ಕುಡಿ ,, ಶ್ರೀ ಜ. ಚ. ನಿ.
- ೮೭ ಹರಿಹರನ ರಗಳೆಗಳು  
(ಉಪಲಬ್ಧವಿರುವ ಎಲ್ಲ  
ರಗಳೆಗಳು) ,, ಹರಿಹರ
- ೮೮ ಕರ್ನಾಟಕದ ಕಲಚುರಿ  
ಗಳು ,, ಶ್ರೀ ದೇಸಾಯಿ ಪಾಂಡುರಂಗ  
ರಾಯರು
- ೮೯ ವೀರಶೈವ ಸಾಹಿತ್ಯ  
ಮತ್ತು ಸಂಸ್ಕೃತಿ ,, ಶ್ರೀ ಅ. ನ. ಕೃಷ್ಣರಾಯರು
- ೯೦ ವಚನಶಾಸ್ತ್ರ ರಹಸ್ಯ ,, ಶ್ರೀ ರಂ. ರಾ. ದಿವಾಕರರು
- ೯೧ ವಚನ ಧರ್ಮಸಾರ ,, ಎಂ. ಆರ್. ಶ್ರೀನಿವಾಸ  
ಮೂರ್ತಿಗಳು

- ೯೨ ಬಾಳಬಟ್ಟೆ (ಕ) ಸಿಂಪಿ ಲಿಂಗಣ್ಣನವರು  
 ೯೩ ಕಲ್ಯಾಣದಕ್ರಾಂತಿಕಾರರು,, ಶ್ರೀ ಎಂ. ಜೀವನ  
 ೯೪ ೯೩ ಶಿವಶರಣರು ,, ಶ್ರೀ ಎಂ. ಜೀವನ  
 ೯೫ ಅನುಭವ ಮಂಟಪದ  
     ಐತಿಹಾಸಿಕತೆ ,, ರೆ. ಚ. ಉತ್ತಂಗಿ  
 ೯೬ ಹಿಂದೂ ಸಮಾಜದ  
     ಹಿತಚಿಂತಕ ,, ರೆ. ಚ. ಉತ್ತಂಗಿ  
 ೯೭ ವೀರಶೈವ ತತ್ತ್ವ ಪ್ರಕಾಶ,, ಸಂ. ಶಿ. ಶಿ. ಬಸವನಾಳರು  
 ೯೮ ಶಿವಾನುಭವ ಸತ್ಯಮಾರ್ಗ,, ಡಾ. ಹಳಕಟ್ಟೆ  
 ೯೯ ಶಿವಾನುಭವ ಶಬ್ದಕೋಶ,,  
 ೧೦೦ ವೀರಶೈವ ದರ್ಶನ ,, ಶ್ರೀ ಶ್ರೀ ಕುಮಾರ ಸ್ವಾಮಿಗಳು,  
     ನವಕಲ್ಯಾಣ ಮಠ, ಧಾರವಾಡ  
 ೧೦೧ ಭೈರವೇಶ್ವರ ಕಾವ್ಯ ,, ನಂಜುಂಡದೇವ  
 ೧೦೨ ಶರಣಲೀಲಾಮೃತ ,, ಚಿನ್ನಪ್ಪಕವಿ  
 ೧೦೩ ಭೈರವೇಶ್ವರ ಕಥಾಸಾಗರ,, ಉತ್ತರ ದೇಶದ ಬಸವಲಿಂಗದೇವ  
 ೧೦೪ ಬಸವೇಶ್ವರ ಪುರಾಣದ  
     ಕಥಾಸಾಗರ ,, ಉತ್ತರ ದೇಶದ ಬಸವಲಿಂಗದೇವ  
 ೧೦೫ ಭೈರವೇಶ್ವರ ಕಥಾಸೂತ್ರ  
     ರತ್ನಾಕರ ,, ಶಾಂತಲಿಂಗದೇವ  
 ೧೦೬ ಶ್ರೀ ಬಸವನಾಳರ  
     ಸ್ಮಾರಕ ಗ್ರಂಥ ,,  
 ೧೦೭ ಶ್ರೀ ಹರ್ಡೇಕರ್ ಮಂಜಪ್ಪ  
     ನವರ ಸ್ಮಾರಕಗ್ರಂಥ,,  
 ೧೦೮ ವೀರಶೈವ ಮತ ತತ್ತ್ವ ,, ಹರ್ಡೇಕರ್ ಮಂಜಪ್ಪ  
 ೧೦೯ ವೀರಶೈವ ಮತಬೋಧೆ ,,  
 ೧೧೦ ವಚನಕಾರರ ಸಮಾಜ  
     ರಚನೆ ,,  
 ೧೧೧ ಕಾಯಕವೇ ಕೈಲಾಸ ,,



- ೧೧೨ ಅಖಿಲಭಾರತ ಶಿವಾನುಭವ  
ಸಮ್ಮೇಳನ ವರದಿಗಳು (ಕ)
- ೧೧೩ ಕರ್ನಾಟಕ ಕವಿಚರಿತೆ  
ಭಾಗ ೧, ೨, ೩ ,, ರಾ. ಬ. ಆರ್. ನರಸಿಂಹಾ  
ಚಾರ್ಯರು
- ೧೧೪ ಕನ್ನಡ ಸಾಹಿತ್ಯ ಚರಿತ್ರೆ ,, ಡಾ. ರಂ. ಶ್ರೀ ಮುಗಳಿ  
೧೧೫ ನಾನು ನೀನು ,, ಶ್ರೀ ಜ. ಚ. ನಿ.  
೧೧೬ ವೀರ ಮಾಹೇಶ್ವರ ಚಂದ್ರಿಕೆ, ವೇ. ಮಹಾದೇವಯ್ಯನವರು  
೧೧೭ ವೀರಶೈವಾಚಾರ ವಿಧಿ ,, ಪಂ. ಶ್ರೀ ವೃಷಭಲಿಂಗ ಶಾಸ್ತ್ರಿಗಳು  
೧೧೮ ಶ್ರೀ ಚಿದ್ಗುರು ಪ್ರಶಂಸೆ ,, ಶ್ರೀ ಸದಾಶಿವ ಶಿವಾಚಾರ್ಯ  
೧೧೯ ಕನ್ನಡ ಸಾಹಿತ್ಯ ಸಂಸ್ಕೃತ  
ದರ್ಶನ ಪ್ರೊ|| ಮಾಳವಾಡರು
- ೧೨೦ ವೀರಶೈವ ಸಾಹಿತ್ಯ ,, ಶ್ರೀ ಬಿ. ವಿ. ಶ್ರೀನಿವಾಸರಾವ್  
೧೨೧ ಪರಮಹಂಸ ,, ಶ್ರೀ ಜ. ಚ. ನಿ.  
೧೨೨ ಯೋಗಕ್ಷೇಮ ,, ಶ್ರೀ ಜ. ಚ. ನಿ.  
೧೨೩ ಹಣ್ಣು ಕಾಯಿ ,, ಶ್ರೀ ಜ. ಚ. ನಿ.  
೧೨೪ ವೀರಶೈವ ಧರ್ಮಾಚರಣೆ ,, ಶಂಕರಶಾಸ್ತ್ರಿ ಹಿರೇಮಠ  
೧೨೫ ರೇಣುಕವಿಜಯ ಪುರಾಣ ,, ನಂಜನಗೂಡು  
ಶ್ರೀಕಂಠಶಾಸ್ತ್ರಿಗಳು
- ೧೨೬ ಶಿವಮಂತ್ರ ಜಪವಿಧಿ ,, ಜ. ಮೂರುಸಾವಿರ ಮಠದ  
ಪ್ರಕಟಣೆ
- ೧೨೭ ಶಿವಮಂತ್ರ ಮಹಿಮೆ ,, ಜಗದ್ಗುರು ಪಟ್ಟದ ಶಿವರಾತ್ರಿ  
ಸ್ವಾಮಿಗಳು
- ೧೨೮ ಕನ್ನಡ ಶತಕಸಾಹಿತ್ಯ ,, ಶರಣಸಾಹಿತ್ಯ ಗ್ರಂಥಮಾಲೆ  
೧೨೯ ವೀರಶೈವ ಧರ್ಮಬೋಧಿನಿ, ಪಂ. ವೈ. ನಾಗೇಶಶಾಸ್ತ್ರಿಗಳು  
೧೩೦ ಗಣಸಹಸ್ರನಾಮಾವಳಿ ,, ಶರಣಸಾಹಿತ್ಯ ಗ್ರಂಥಮಾಲೆ  
೧೩೧ ಇಷ್ಟಲಿಂಗೋಪಾಸನಾ  
ಕ್ರಮ ,, ಪಂ. ವೈ. ನಾಗೇಶಶಾಸ್ತ್ರಿಗಳು  
೧೩೨ ಇಷ್ಟಲಿಂಗ ವಿಜ್ಞಾನ ,, ಆಕುಲಯ್ಯ ದೀಕ್ಷಿತರು



- ೧೫೨ ನಂದಿಕೇಶ್ವರ ಕಾರಿಕಾ (ಸಂ) ನಂದಿಕೇಶ್ವರ
- ೧೫೩ ವೈದಿಕ ವಾಙ್ಮಯರಹಸ್ಯ (ಕ) ಶ್ರೀ ಶಂಭುಲಿಂಗ ಶಿವಾಚಾರ್ಯರು
- ೧೫೪ ವೀರಶೈವ ವರ್ಣಾಶ್ರಮ  
ಧರ್ಮ ವಿಚಾರವು ,, ವೇ. ನಂ. ಶಿವಪ್ರಶಾಸ್ತಿ
- ೧೫೫ ಉಪನ್ಯಾಸ ಸಂಗ್ರಹ ,, ಸಿರಸಿ ಗುರುಶಾಂತಶಾಸ್ತ್ರೀ
- ೧೫೬ ಋಕ್ಸಂಹಿತೆ ಭಾಗ ೧ ,, ಶ್ರೀ ಜಿ.ಎನ್. ಚಕ್ರವರ್ತಿ ಎಂ.ಎ.
- ೧೫೭ ವೀರಶೈವ ಮತಾಚಾರ್ಯರ ,, ಶ್ರೀ ಕರ್ಲಮಂಗಲಂ  
ಕಾಲನಿರ್ಣಯ ಶ್ರೀಕಂಠಯ್ಯ
- ೧೫೮ ಪಂಚಾಚಾರ್ಯರ  
ಪ್ರಾಚೀನತ್ವ ,, ಕಾಶೀನಾಥ ಗ್ರಂಥಮಾಲೆ
- ೧೫೯ ಶ್ರೀಪತಿ ಪಂಡಿತಾರಾಧ್ಯರ  
ಕಾಲನಿರ್ಣಯ ,,
- ೧೬೦ ಬಸವೇಶ್ವರನ ಕಾಲ ,, ಶ್ರೀ ಚನ್ನಮಲ್ಲಿಕಾರ್ಜುನ
- ೧೬೧ ಶ್ರೀ ರೇವಣಸಿದ್ಧರು ,,
- ೧೬೨ ಸ್ವರ್ಗದೋಲಿಗಳು ,, ಸಿಂಪಿಲಿಂಗಣ್ಣ
- ೧೬೩ ಸನ್ಯಾಸಿದಿಬ್ಬ ,,
- ೧೬೪ ಕನ್ನಡ ತಾಯನೋಟ ,, ಪ್ರೊ|| ಹಿರೇಮಲ್ಲಾರು ಈಶ್ವರನ್
- ೧೬೫ ಚೇರಮಕಾವ್ಯಂ ,, ಚೇರಮಾಂಕ
- ೧೬೬ ಉದ್ಭಟಕಾವ್ಯಂ ,, ಸೋಮರಾಜ
- ೧೬೭ ಶ್ರೀ ಶಿವಾನುಭೂತಿ  
ಪ್ರಕಾಶಿಕಾ ,, ಪಂ. ಕೈಲಾಸಲಿಂಗ  
ಶಿವಾಚಾರ್ಯರು
- ೧೬೮ ಅನುಭವಮಂಟಪದ  
ಐತಿಹಾಸಿಕತೆ ,, ಚ. ಉತ್ತಂಗಿ
- ೧೬೯ ವೀರಶೈವ ಮಹಾತ್ಮರು ,, ಕಾಶೀನಾಥ ಗ್ರಂಥಮಾಲಾ
- ೧೭೦ ಮಲ್ಲಿಕಾರ್ಜುನ ಪಂಡಿತ  
ವಿಜಯಮು (ತೆ) ಮುದಿಗೊಂಡ ವೀರಭದ್ರಮೂರ್ತಿ
- ೧೭೧ ಮಣಿಮುಕುರಂ (ಕ) ಶ್ರೀ ಜ.ಚ.ನಿ



೮೫೦

ಶರಣಚರಿತಾಮೃತ

೧೭೦	ಮಣಿಕಾಂತಿ	,,	ಶ್ರೀ ಜ.ಚ.ನಿ
೧೭೩	೭೭೦ ಅಮರಗಣಂಗಳ ಚರಿತ್ರೆಗಳು	,,	ಡಾ. ಹಳಕಟ್ಟಿ
೧೭೪	ಶ್ರೀ ಶರಣ ಚರಿತ ಮಾನಸ	,,	ಸಂ. ಶ್ರೀ ಹೆಚ್. ತಿಪ್ಪೇರುದ್ರಸ್ವಾಮಿ, ಎಂ.ಎ.
೧೭೫	ಜ್ಯೋತಿರ್ಮಯ ಶಾಂಭವ ಜ್ಞಾನದೀಕ್ಷಾ ಬೋಧೆ	,,	ಸದ್ಗುರೂ ಗ್ರಂಥಮಾಲೆ
೧೭೬	ಶಿವಯೋಗದರ್ಪಣ	,,	"
೧೭೭	ಪುರಾತನ ದೇವಿಯರ ತ್ರಿವಿಧಿ	,,	"
೧೭೮	ಶಿವಾನುಭಾವ ದೀಪಿಕೆ	,,	"
೧೭೯	ಲಿಂಗೋಪನಿಷತ್	,,	"
೧೮೦	ಶಿವಶರಣರ ಚರಿತ್ರೆಗಳು ಭಾಗ ೧,೨,೩	,,	ಡಾ. ಹಳಕಟ್ಟಿ
೧೮೧	ಶಿವಶರಣೆಯರ ಚರಿತ್ರೆಗಳು	,,	ಡಾ. ಹಳಕಟ್ಟಿ
೧೮೨	Sri Basaveswara & His		

Contemporaries (ಇಂ.) Sri A. R. Jayaram

೧೮೩	The Lingayat Movement	,,	Dr. S. M. Hunashal
೧೮೪	A Hand book of Virasaivism	,,	Dr. S. C. Nandimath
೧೮೫	The Veerashaiva Social Philosophy	,,	Dr. S. M. Hunashal
೧೮೬	The Veerashaiva Philosophy and Mysticism	,,	Shri Kumaraswamiji

೧೮೭ The Veerashaiva

Weltanschauung ,, ,,

೧೮೮ Sri Sankara's

Select Works ,, G. A. Natesan & Co.

೧೮೯ Works of

Sri Aurobindo,

Dr. Radhakrishnan,

Swami Vivekananda,

Swami Ramathirtha,

Ramakrishna

Paramahansa,

Vinobaji & Gandhiji. ,,

೧೯೦ ವೇದವ್ಯಾಸರ ವೇದಾಂತ

ಮತ್ತು ಸಮಗ್ರದೃಷ್ಟಿಯೋಗ (ಕ) ಆಚಾರ್ಯ ಅಲೂರ

ವೆಂಕಟರಾಯರು

೧೯೧ ಧಮ್ಮಪದ (ಸಂಸ್ಕೃತ ಹಿಂದೀ) ಶ್ರೀ ಅವಧ ಕಿಶೋರ ನಾರಾಯಣ

೧೯೨ ತೋಪಿನ ಮಠದ

ಶಿವಯೋಗಿಗಳು (ಕ) ಶ್ರೀ ಸ್ವಾಮಿ, ಮೈಸೂರು

೧೯೩ ಗರಗದ ಮಡಿವಾಳೇಶ್ವರ

ಚರಿತ್ರೆ ,, ರಾಮಚಂದ್ರ ಬಾಳಕೃಷ್ಣ

ಎಲಿಗಾರ

೧೯೪ ಶ್ರೀ ಶೈಲ ಪಂಡಿತಾರಾಧ್ಯ

ಚರಿತ್ರಮು (ತೆ) ಪ್ರ. ಶ್ರೀ ಜ. ಚ. ನಿ. ಪುಸ್ತಕ

ಭಂಡಾರ

೧೯೫ ಶ್ರೀ ಸಿದ್ಧಮಲ್ಲೇಶ್ವರ ಪುರಾಣ(ಕ) ಶ್ರೀ ಸಿದ್ಧಮಲ್ಲ ಶಿವಾಚಾರ್ಯರು

೧೯೬ ಸಾರಂಗ ಮಠಾಧೀಶ್ವರರು ,, ಶಿವಾನುಭವ ಗ್ರಂಥಮಾಲೆ

೧೯೭ ಜಗದ್ಗುರು ಸಿದ್ಧಲಿಂಗ

ವಿಜಯ ಪುರಾಣ ,, ಪಂ. ಜಗದೀಶಶಾಸ್ತ್ರಿಗಳು

ನಾಲ್ವಾರ

- ೧೯೮ ನಿಡುವನಾಮಿಡಿ ಇಮ್ಮಡಿ  
ಕರಿಬಸವೇಂದ್ರರ ಒಸಗೆ (ಕ) ಶ್ರೀ ಜ. ಚ. ನಿ.
- ೧೯೯ ಶ್ರೀ ಚನ್ನಬಸವೇಶ್ವರ ಪುರಾಣ ,, ವಿದ್ವಾನ್ ಎಂ. ಚಂದ್ರಶೇಖರ  
ಶಾಸ್ತ್ರಿಗಳು
- ೨೦೦ ಹಂಸಭಾವಿ ಸಿದ್ಧಲಿಂಗ ಶಿವ  
ಯೋಗಿಗಳ ಜೀವನ ಚರಿತ್ರೆ ,, ಶ್ರೀ ಟಿ. ಜಿ. ಉಗ್ರಾಣಕರ,  
ಎಂ.ಎ.ಬಿ.ಟಿ.
- ೨೦೧ ಚಿರಸ್ಮರಣೀಯರಾದ  
ಚರಲಿಂಗಸ್ವಾಮಿಗಳು ,, ಶ್ರೀ ಮ. ಮ. ಮಿರ್ಜಿ
- ೨೦೨ ೬೩ ಪುರಾತನರು ,, ,,
- ೨೦೩ ರೇವಪ್ಪಯ್ಯನವರ ಪುರಾಣ ,, ಚಿನ್ನ ಕವಿ ಮಹಾಗಾಂವ್
- ೨೦೪ ಗವಿಸಿದ್ಧೇಶ್ವರ ಪುರಾಣ ,, ಪಂ. ವೈ. ನಾಗೇಶಶಾಸ್ತ್ರಿ
- ೨೦೫ ಶ್ರೀಗುರು ಹಾಲು  
ಸ್ವಾಮಿಗಳು ,, ಆಸ್ಥಾನ್ ವಿದ್ವಾನ್  
ಎಂ. ಜಿ. ನಂಜುಂಡಾರಾಧ್ಯರು
- ೨೦೬ ಶ್ರೀ ಚನ್ನಬಸವಸ್ವಾಮಿಗಳ  
ಪುರಾಣ ,, ಶ್ರೀ ಶಾಂತವೀರ ಶಿವಾಚಾರ್ಯ  
ಸ್ವಾಮಿಗಳು
- ೨೦೭ ಶ್ರೀ ಮಲೆಯ ಶಾಂತೇಶ್ವರ  
ಪುರಾಣ ,, ಶ್ರೀ ಬಸವಪ್ಪಶಾಸ್ತ್ರಿಗಳು ಮಸ್ಕಿ
- ೨೦೮ ಶ್ರೀ ವಿಜಯ ರುದ್ರದೇವ  
ಪುರಾಣ ,, ವಿದ್ವಾನ್ ಎಂ. ಚಂದ್ರಶೇಖರ  
ಶಾಸ್ತ್ರಿಗಳು
- ೨೦೯ ಶ್ರೀ ಬನದೇಶ್ವರಪುರಾಣ ,, ಅಮರ ಕವಿ
- ೨೧೦ ಶ್ರೀ ಮಲ್ಲಾರಿ ಮಹಾತ್ಮೆ ,, ವಿರೂಪಾಕ್ಷ ಕವಿ
- ೨೧೧ ಶ್ರೀ ಫಲಾಹಾರ ಶಿವ  
ಯೋಗೀಶ್ವರ ಪುರಾಣ ,, ಪಂ. ವೈ. ನಾಗೇಶಶಾಸ್ತ್ರಿಗಳು



- ೨೧೨ ಅಂಕಲಗಿ ಅಡವೆಪ್ಪನವರ  
ಚರಿತ್ರೆ (ಕ) ಶ್ರೀ ಕಲ್ಲೋ ಗಣೇಶ ವಿಜಾಪೂರ
- ೨೧೩ ಭಾರತ ಕೀ ಕಹಾನಿ (ಹಿಂದಿ) ಭಾರತ ಸರಕಾರ
- ೨೧೪ ವೀರಶೈವ ಧರ್ಮ ,, ಸ್ವಾಮಿ ಶ್ರೀ ಚೆನ್ನಬಸವ ಬಿ. ಎ.
- ೨೧೫ ಮನೋವಿಜಯಂ (ಕ) ಗುರುಬಸವ ಕವಿ
- ೨೧೬ ಶಿವತತ್ತ್ವ ಸಾರಮು (ತೆ) ಪಂಡಿತಾರಾಧ್ಯರು
- ೨೧೭ ಪಂಡಿತಾರಾಧ್ಯ  
ಚರಿತ್ರೆಮು ,, ಪಾಲ್ಕುರಿಕೆ ಸೋಮನಾಥ
- ೨೧೮ ಬಸವ ಪುರಾಣಮು ,, ,,
- ೨೧೯ ಚತುರ್ವೇದ ಸಾರಮು ,, ,,
- ೨೨೦ ಅನುಭವ ಸಾರಮು ,, ,,
- ೨೨೧ ತಿರುನಾಚಕಂ (ತ) ಮಾಣಿಕ್ಯ ನಾಚಕರು
- ೨೨೨ ಪೆರಿಯ ಪುರಾಣಂ ,, ಶೆಕ್ಕೇರಾರ್
- ೨೨೩ ತಿರುಕ್ಕುರುಳ್ ,, ತಿರುವಳ್ಳವರ್
- ೨೨೪ ಸಿದ್ಧಾಂತ ಶಿಖಾಮಣಿ ,, ಶಿವಪ್ರಕಾಶ ಸ್ವಾಮಿಗಳ್
- ೨೨೫ ಪ್ರಭುಲಿಂಗ ಲೀಲೈ ,, ,,
- ೨೨೬ ಷಟ್ ಸ್ಥಲಾಗಮಮ್ ,, ,,
- ೨೨೭ Veerashaiva  
Philosophy of the  
Shivagamas (ಇ) Sri S. D. Pavate
- ೨೨೮ Veerashaivism ,, Sri T. H. M.  
Sadasivayya
- ೨೨೯ Lingadharana  
Chandrike ,, Sri M. R. Sakhare
- ೨೩೦ ಕನ್ನಡ ಸಾಹಿತ್ಯ ಚರಿತ್ರೆ  
ಭಾಗ ೧, ೨ (ಕ) ಕನ್ನಡ ಸಾಹಿತ್ಯ ಪರಿಷತ್ತು
- ೨೩೧ ಕಾಲಜ್ಞಾನದ ವಚನಗಳು

೨೩೨ ಶಿವಾನುಭವ, ಶರಣ ಸಾಹಿತ್ಯ,  
ಕನ್ನಡ ಸಾಹಿತ್ಯ ಪರಿಷತ್  
ಪತ್ರಿಕೆ, ಪ್ರಬುದ್ಧ ಕರ್ಣಾ  
ಟಕ, ಸಾಹಿತ್ಯ ಸಮಿತಿ  
ಪತ್ರಿಕೆ, ಸದ್ಧರ್ಮದೀಪಿಕೆ  
ಮೊದಲಾದ ಮಾಸ ಪತ್ರಿಕೆ  
ಗಳು, ಪ್ರಕಟಿತ ಅಪ್ರಕಟಿತ  
ಜನಪದ ಸಾಹಿತ್ಯ ಇತ್ಯಾದಿ.

### ಮಾದಾರ ಚಿನ್ನಯ್ಯ

೨೩೩ ಮಾದಾರ ಚಿನ್ನಯ್ಯನ ವಚನಗಳು  
೨೩೪ ಹರಿಹರನ ರಗಳೆ  
೨೩೫ ಶಿವಾನುಭವ ಸಂ. ೧೨, ಸಂ. ೧  
೨೩೬ ಶಿವಶರಣರ ಚರಿತ್ರೆಗಳು ಭಾ. ೨  
೨೩೭ ಜನಪದ ಸಾಹಿತ್ಯ

### ಕುಂಬಾರ ಗುಂಡಯ್ಯ

೨೩೮ ಹರಿಹರನ ರಗಳೆ  
೨೩೯ ಹಂತಿಯ ಪದ  
೨೪೦ ಹರಿಹರನ ರಗಳೆಯಲ್ಲಿ  
ಜೀವನ ದರ್ಶನ—ಪ್ರೊ. ಮಾಳವಾಡ  
೨೪೧ ಹಂಪಿಯ ಹರಿಹರ—ಪ್ರೊ. ಡಿ. ಎಲ್. ನರಸಿಂಹಾಚಾರ್

### ಕೋಳೂರ ಕೊಡಗೂಸು

೨೪೨ ಹರಿಹರನ ರಗಳೆ  
೨೪೩ ವೃಷಭೇಂದ್ರ ವಿಜಯ  
೨೪೪ ಹಂತಿಯ ಹಾಡು (ನಾಲ್ಕು  
ನಾಡ ಹಾಡುಗಳು)—ಡಾ. ಗದ್ದಿಗಿಮಠ

### ಮಿರೆಮಿಂಡ ದೇವ-ನಂಬಿಯಣ್ಣ

೨೪೫ ಕನ್ನಡ ಜಾನಪದ ಗೀತೆಗಳು—ಕ.ರಾ. ಕೃ.  
೨೪೬ ಮಿರೆಮಿಂಡ ದೇವನ ವಚನಗಳು—ಶಿವಾನುಭವ ಗ್ರಂಥಮಾಲೆ

- ೨೪೭ ನಂಬಿಯಣ್ಣನ ರಗಳೆ—ಹರಿಹರ  
 ೨೪೮ ಬಸವ ಪುರಾಣ-  
 ವೃಷಭೇಂದ್ರ ವಿಜಯ  
 ೨೪೯ ನಿಜಗುಣರ ತ್ರಿವಿಧಿ—ಶ. ಸಾ. ಗ್ರಂಥಮಾಲೆ

ದೇವರ ದಾಸಿಮಯ್ಯ-ಶಂಕರ ದಾಸಿಮಯ್ಯ-ಢಕ್ಕೆಯ ಮಾರಯ್ಯ

- ೨೫೦ ದೇವರ ದಾಸಿಮಾರ್ಯ  
 ಪ್ರಶಸ್ತಿ—ಸಂ. ಜ. ಚ. ನಿ.  
 ೨೫೧ ಶಂಕರದಾಸಿಮಯ್ಯನ  
 ರಗಳೆ—ಹರಿಹರ

- ೨೫೨ ಶಂಕರ ದಾಸಿಮಯ್ಯ  
 ಪುರಾಣ—ಸಂ. ವ್ವಿ. ಬಿ. ಹಾಲಭಾವಿ

- ೨೫೩ ಶಿವಶರಣ ವಿಲಾಸ  
 ೨೫೪ ಬಸವೇಶ್ವರ ವಚನ ಕಥಾ

ಸರಿತ್ಸಾಗರ

- ೨೫೫ ಕೆಲವರು ವಚನಕಾರರು—ದೊ. ಲ. ನರಸಿಂಹಾಚಾರ್  
 (ಪ್ರ. ಕ. ೧೭-೪)

ರಾಗಯೋಗಿ ರಾಗದ ಸಂಕೇಣ್ಣ

- ೨೫೬ ಗುರುರಾಜ ಚಾರಿತ್ರ  
 ೨೫೭ ಶಿವಶರಣರ ಚರಿತ್ರೆಗಳು ಭಾಗ ೧

ಇಳಿಹಾಳ ಬೊಮ್ಮಯ್ಯ

- ೨೫೮ ಹಂತಿಯ ಪದ  
 ೨೫೯ ಶಿವಶರಣರ ಚರಿತ್ರೆಗಳು ಭಾಗ ೨

ಏಕಾಂತರಾಮಯ್ಯ

- ೨೬೦ ಹರಿಹರನ ರಗಳೆ  
 ೨೬೧ ಶರಣ ಸಾಹಿತ್ಯ ಸಂ. ೧೦, ಸಂ. ೯  
 ೨೬೨ ಏಕಾಂತರಾಮಯ್ಯನ ವಚನಗಳು  
 ೨೬೩ ಅಬ್ಬಲೂರ ಶಾಸನ



## ಕೊಂಡಗುಳಿ ಕೇಶಿರಾಜ-ತೆಲುಗು ಜೊಮ್ಮಯ್ಯ

- ೨೬೪ ಹರಿಹರನ ರಗಳೆ  
 ೨೬೫ ಷಡಕ್ಷರ ಮಂತ್ರಮಹಿಮೆ—ಶ. ಸಾ. ಗ್ರಂಥಮಾಲೆ  
 ೨೬೬ ಶರಣ ಸಾಹಿತ್ಯ ಸಂ. ೧೦-ಸಂ. ೫  
 ೨೬೭ ಶಿ. ಶ. ಚರಿತ್ರೆಗಳು ಭಾ. ೨-೩

## ಬಸವಣ್ಣ

- ೨೬೮ ಬಸವಣ್ಣನವರ ಮತ್ತು ಅನೇಕರ ವಚನಗಳು  
 ೨೬೯ ಬಸವ ಚರಿತ್ರೆ—ಹರ್ಡೇಕರ್ ಮಂಜಪ್ಪನವರು  
 ೨೭೦ ಭಕ್ತಿಭಾಂಡಾರಿ ಬಸವಣ್ಣನವರು  
     —ಎಂ. ಆರ್. ಶ್ರೀನಿವಾಸ ಮೂರ್ತಿಗಳು  
 ೨೭೧ ಬಸವಣ್ಣನವರ  
     ಅಮೃತವಾಣಿ—ಅ. ನ. ಕೃಷ್ಣರಾಯರು  
 ೨೭೨ ಅಣ್ಣನ ಬದುಕು—ಜ. ಚ. ನಿ.  
 ೨೭೩ ಬಸವರಾಜ ದೇವರ ರಗಳೆ—ಹರಿಹರ  
 ೨೭೪ ಸಿಂಗಿರಾಜ ಪುರಾಣ—ಸಿಂಗಿರಾಜ  
 ೨೭೫ ಬಸವಪುರಾಣ—ಭೀಮಕವಿ  
 ೨೭೬ ಬಸವಪುರಾಣಮು (ತೆ) ಪಾಲ್ಕುರಿಕೆ ಸೋಮನಾಥ  
 ೨೭೭ ಸಂಸ್ಕೃತ ಬಸವಪುರಾಣ—ವಾರದ ಗ್ರಂಥಮಾಲಾ  
 ೨೭೮ ಬಸವೇಶ ವಿಜಯಂ—ಕಂಚಿ ಶಂಕರಾರಾಧ್ಯ  
 ೨೭೯ ಶರಣ ಸಾಹಿತ್ಯ, ಸಾಹಿತ್ಯ  
     ಸಮಿತಿ ಪತ್ರಿಕೆ  
     ಮತ್ತು ಜಯಕರ್ನಾಟಕಗಳ  
     ಬಸವ ಜಯಂತಿ ಸಂಚಿಕೆಗಳು  
 ೨೮೦ ಬಸವ ತತ್ವ ಪರಿಮಳ—ಪ್ರೇಮದ ಬಳ್ಳಿಯ ಬಳಗ,  
     ದಾವಣಗೆರೆ  
 ೨೮೧ ಬಸವೇಶ್ವರನ ತತ್ವಗಳು—ಡಾ. ಹಳಕಟ್ಟೆ  
 ೨೮೨ ಯುಗ ಪ್ರವರ್ತಕ  
     ಬಸವಣ್ಣನವರು—ಚಿಂತಾಮಣಿ

- ೨೮೩ ಬಸವಣ್ಣ—ಓ. ಎನ್. ಲಿಂಗಣ್ಣಯ್ಯ
- ೨೮೪ ಸರ್ವೋದಯ ಸಾಧಕರು—ಎನ್. ಬಸವಾರಾಧ್ಯ, ಎಸ್.ಜಿ.  
ರೇವಣಸಿದ್ಧಪ್ಪ
- ೨೮೫ ಭಕ್ತರಾಜ ಬಸವಣ್ಣ—ಸಿಂಪಿ ಲಿಂಗಣ್ಣ
- ೨೮೬ ಬಸವಭಾಷೆ—ಮಹಾಲಿಂಗಯ್ಯನವರು ಹಿರೇಮಠ, ದ್ಯಾಂಪುರ
- ೨೮೭ ಶ್ರೀ ಬಸವಣ್ಣನವರ ಚಂ  
ತೆರದ ಆಚಾರಗಳು—ಪ್ರ. ಅಡಿವೆಪ್ಪ ಗೋಲಗೇರಿ  
ಮೃತ್ಯುಂಜಯ ತುಮಕೂರು
- ೨೮೮ ಬಸವೇಶ್ವರ ವಚನ  
ಸಂಗ್ರಹ—ಸಂ. ಎಲ್. ಬಸವರಾಜು
- ೨೮೯ ಸಮಾಜೋದ್ಧಾರಕ  
ಬಸವಣ್ಣನವರು—ಪ್ರೊ. ಗ. ಸ. ಹಾಲಪ್ಪನವರು
- ೨೯೦ ಇದುವೆ ಬಸವನ ಬದುಕು—ರವಿ
- ೨೯೧ ಬಸವಣ್ಣನವರ ಲೋಕಪ್ರಿಯ  
ವಚನಗಳು—ವಚನ ಮಂಟಪ, ಬೆಳಗಾವಿ
- ೨೯೨ ಶ್ರೀ ಬಸವೇಶ್ವರ ಚರಿತ್ರೆ—ಸಿಂದಗಿ ಸಿದ್ಧಪ್ಪ
- ೨೯೩ ಜಗಜ್ಯೋತಿ ಬಸವೇಶ್ವರನಾಟಕ—ಅ. ನ. ಕೃಷ್ಣರಾಯರು
- ೨೯೪ ವಿಶ್ವಬಂಧು ಬಸವಣ್ಣ—
- ೨೯೫ ಬಸವೋದಾಹರಣ್,  
ವೃಷಾಧಿಪ ಶತಕಂ ಇತ್ಯಾದಿ—ಪಾಲ್ಕುರಿಕೆ ಸೋಮನಾಥ
- ೨೯೬ ದಕ್ಷಿಣ ಭಾರತ (ಹಿಂದೀ  
ಮಾಸಪತ್ರಿಕೆ,—ವರ್ಷ ಸಂ. ೫)
- ೨೯೭ ಭಕ್ತಿಭಂಡಾರಿ ಮತ್ತು—ಆರ್. ಸಿ. ಭೂಸನೂರಮಠ  
ಇತರ ನಾಟಕಗಳು
- ೨೯೮ Musings of Basava—Prof. S. S. Basawanal  
and Dr. K. R. Srinivasa  
Iyengar
- ೨೯೯ ವೃಷಭೇಂದ್ರ ವಿಜಯ—ಷಡಕ್ಷರದೇವ

೩೦೦ ಉದಯರವಿ ಮತ್ತು

ರಾಜ್ಯಪಾಲ—ಶ್ರೀ ಬಿ. ಪುಟ್ಟಸ್ವಾಮಯ್ಯ

೩೦೧ ಬಸವ ಭಾನು—ಸಿದ್ಧರಾಮಪ್ಪ ಪಾವಟೆ

೩೦೨ ಬಸವೇಶ್ವರನೂ ಕರ್ನಾಟಕದ

ಅಭ್ಯುದಯವೂ—ಚೆನ್ನ ಬಸಪ್ಪ ಮುರಿಗೇಂದ್ರಪ್ಪ

ಹಾಲಪ್ಪನವರ

೩೦೩ ಡಾ. ಮುಗಳಿಯವರ ಸಾಹಿತ್ಯ ಚರಿತ್ರೆಯ ಅಭ್ಯಾಸ ಸೂಚಿಯಲ್ಲಿ

ಉಲ್ಲೇಖಿತವಾಗಿರುವ ಮತ್ತು ಇತ್ತೀಚೆಗೆ ಬಂದಿರುವ ಲೇಖನಗಳು

### ಪ್ರಭುದೇವ

೩೦೪ ಪ್ರಭುಲಿಂಗಲೀಲಾ—ಚಾಮರಸ

೩೦೫ ಪ್ರಭುದೇವರ ಪುರಾಣ—ಎಳಂದೂರ ಹರೀಶ್ವರ

೩೦೬ ಪ್ರಭುದೇವರ ರಗಳೆ—ಹರಿಹರ

೩೦೭ ಅಲ್ಲಮನ ವಚನ ಚಂದ್ರಿಕೆ—ಎಲ್. ಬಸವರಾಜು ಎಂ. ಎ.

೩೦೮ ಅಲ್ಲಯ್ಯನ ಬೆಳಕು—ಜ. ಚ. ನಿ.

೩೦೯ ಆತ್ಮ ಜ್ಞಾನಿ ಅಲ್ಲಮಪ್ರಭು—ಓ. ಎನ್. ಲಿಂಗಣ್ಣಯ್ಯ

೩೧೦ ಪ್ರಭುವಿನಪ್ರಭೆ—ಮನೋಹರರಾವ್ ದೇಶಪಾಂಡೆ

೩೧೧ ಅಲ್ಲಮಪ್ರಭು—ಅ. ನ. ಕೃಷ್ಣರಾಯರು

೩೧೨ ಅಲ್ಲಮಪ್ರಭು—ಜಿ. ಪಿ. ರಾಜರತ್ನಂ

೩೧೩ ಪರಿಪೂರ್ಣದೆಡೆಗೆ—ತಿಪ್ಪೇರುದ್ರಸ್ವಾಮಿ

೩೧೪ ಅಲ್ಲಮಪ್ರೋಮ—ಸಿದ್ಧರಾಮಪ್ಪ ಪಾವಟೆ

೩೧೫ ಶ್ರೀಮದನಾದಿ ಅಲ್ಲಮಪ್ರಭು—ಬುದ್ಧಯ್ಯಸ್ವಾಮಿ ಪುರಾಣಿಕ

೩೧೬ ಶೂನ್ಯ ಸಂಪಾದನೆ—ಸಂ. ಹಳಕಟ್ಟೆ ಮತ್ತು ಭೂಸನೂರಮಠರು

೩೧೭ ಅಲ್ಲಮಪ್ರಭು—ಪ್ರಭುಶಂಕರ

೩೧೮ ಅನೇಕ ಲೇಖನಗಳು, ವಿಮರ್ಶೆಗಳು, ಹಮ್ಮೀರಕಾವ್ಯ

### ಚೆನ್ನ ಬಸವಣ್ಣ

೩೧೯ ಚೆನ್ನ ಬಸವ ಪುರಾಣ—ವಿರೂಪಾಕ್ಷಪಂಡಿತ

೩೨೦ ಚೆನ್ನ ಬಸವ ಸಾಹಿತ್ಯ—ಸಂ. ಅ. ಕ. ಪುರಾಣಿಕ

೩೨೧ ಚೆನ್ನ ಬಸವೇಶ್ವರ ವಚನಗಳು—ಶಿವಾನುಭವ ಗ್ರಂಥಮಾಲೆ



- ೩೨೨ ಸಮೃಚ್ಛಾನಿ ಚೆನ್ನಬಸವಣ್ಣ—ಜ. ಚ. ನಿ.  
 ೩೨೩ ಶಿವಶರಣೆಯರ ಚರಿತ್ರೆಗಳು—ಡಾ. ಹಳಕಟ್ಟೆ  
 ೩೨೪ ಚೆನ್ನಬಸವಣ್ಣನ ನಿಲವು—ವಿನೀತ ರಾಮಚಂದ್ರರಾಯರು  
 ೩೨೫ ಶ್ರೀಮಚ್ಚೆನ್ನಬಸವ ಪುರಾಣಂ—ಕುಮಾರಸ್ವಾಮಿಶಾಸ್ತ್ರೀ  
 ೩೨೬ ಚೆನ್ನಬಸವ ತೈಜಸ—ಸಿದ್ಧರಾಮಪ್ಪ ಪಾವಟೆ  
 ೩೨೭ ಚೆನ್ನಬಸವ ಪುರಾಣಮು (ತೆ)—ಅತ್ತಲೂರಿ ಪಾಪಯ್ಯ ಕವಿ  
 ೩೨೮ ಲೋಕ ಗೀತೆಗಳು—ಡಾ. ಗದ್ದಿಗಿಮಠ

### ಸಿದ್ಧರಾಮ

- ೩೨೯ ಸಿದ್ಧರಾಮ ಚಾರಿತ್ರ—ರಾಘವಾಂಕ  
 ೩೩೦ ಸಿದ್ಧರಾಮೇಶ್ವರ ವಚನಗಳು—ಶಿವಾನುಭವ ಗ್ರಂಥಮಾಲೆ  
 ೩೩೧ ಸಿದ್ಧರಾಮ ಸಾಹಿತ್ಯ—ಸಂ. ಉತ್ತಂಗಿ  
 ೩೩೨ ಕರ್ಮಯೋಗಿ—ಜಿ. ಎಸ್. ಶಿವರುದ್ರಪ್ಪ  
 ೩೩೩ ಸಿದ್ಧರಾಮ—ರಾ. ಮೊ. ವಿಶ್ವಾಮಿತ್ರ  
 ೩೩೪ ಶಿವಯೋಗಿ ಸಿದ್ಧರಾಮ—ಓ. ಎನ್. ಲಿಂಗಣ್ಣಯ್ಯ  
 ೩೩೫ ಸಿದ್ಧರಾಮ—ಶಾಂತರಸ ಮತ್ತು ಅಮರಾನಂದ  
 ೩೩೬ ಶಿವಾನುಭವ—ಸಂ. ೧-ಸಂ. ೨  
 ೩೩೭ Epigraphica Indieda Vol. 23 Page 189  
 ೩೩೮ ಹಾವಿನಹಾಳ ಕಲ್ಲಯ್ಯನ ವಚನಗಳು—ಸಂ. ಹಳಕಟ್ಟೆ  
 ೩೩೯ ಹಾವಿನಹಾಳ ಕಲ್ಲಯ್ಯನ ಚರಿತ್ರೆ—ಪಂ. ಬಸವರಾಜಶಾಸ್ತ್ರೀಗಳು  
 ಕೋಡಿ ಕೊಪ್ಪ ಮಠ (ಶ. ಸಾ. ಸಂ. ೧೧-ಸಂ. ೮)  
 ೩೪೦ ಸಿದ್ಧವಾಣಿ—ಜಯದೇವಿ ತಾಯಿ ಲಿಗಾಡೆ  
 ೩೪೧ ಸಿದ್ಧರಾಮಾಂಜಿ ತ್ರಿವಿಧಿ—ಜಯದೇವಿ ತಾಯಿ ಲಿಗಾಡೆ

### ಅಕ್ಕಮಹಾದೇವಿ

- ೩೪೨ ಅಕ್ಕನ ಬಾಳು ಮತ್ತು ಸಾಹಿತ್ಯ—ಜ. ಚ. ನಿ.  
 ೩೪೩ ಅಕ್ಕಮಹಾದೇವಿ ಸಾಹಿತ್ಯ—ಮಲ್ಲಾಬಾದಿಯವರ ಪ್ರಕಟನೆ  
 ೩೪೪ ವೀರಶೈವ ಸಾಹಿತ್ಯ ಮತ್ತು ಸಂಸ್ಕೃತಿ—ಅ. ನ. ಕೃಷ್ಣರಾಯರು  
 ೩೪೫ ಗಿರಿಯ ನವಿಲು—ಬಸವರಾಜ ಕಟ್ಟೀಮನಿ  
 ೩೪೬ ಅಕ್ಕನ ಹಂಬಲ (ನಾಟಕ)—ಟಿ.ಎಚ್.ಎಂ. ಸದಾಶಿವಯ್ಯನವರು

- ೨೪೭ ಅಕ್ಕಮಹಾದೇವಿ (ನಾಟಕ)—ರಂ. ಶ್ರೀ. ಮುಗಳಿ  
 ೨೪೮ ,, ,, —ಬಿ. ಪುಟ್ಟಸ್ವಾಮಯ್ಯ  
 ೨೪೯ ಅಕ್ಕಮಹಾದೇವಿ—ಸಂ. ಹೆಚ್. ಎಂ. ವೀರಭದ್ರಯ್ಯ  
 ೨೫೦ ತತ್ವ ಶಿಖಾಮಣಿ ಅಕ್ಕಮಹಾದೇವಿ—ಮಾ. ನಂ. ನಂಜಪ್ಪ  
 ೨೫೧ ಮೈರಾಗ್ಯನಿಧಿ ಅಕ್ಕಮಹಾದೇವಿ—ಓ. ಎನ್. ಲಿಂಗಣ್ಣಯ್ಯ  
 ೨೫೨ ಮಹಾದೇವಿಯಕ್ಕ—ಕೆ. ಜಿ. ಕುಂದಣಗಾರ  
 ೨೫೩ ಮಹಾದೇವಿಯಕ್ಕನ ರಗಳೆ—ಹರಿಹರ  
 ೨೫೪ ಅಕ್ಕಮಹಾದೇವಿ—ಎಸ್. ವಿ. ಪರಮೇಶ್ವರಭಟ್ಟ  
 ೨೫೫ ವಿರಾಗಿಣಿ (ನಾಟಕ)—ಕಂಠಿ ಸಿದ್ಧಲಿಂಗಪ್ಪ  
 ೨೫೬ ಮಹಾದೇವಿಯಕ್ಕಗಳ ಪುರಾಣ—ಚಿನ್ನಬಸವಾಂಕ  
 ೨೫೭ ಮಹಾದೇವಿಯಕ್ಕಗಳ ಸಾಂಗತ್ಯ—ರಾಚಯ್ಯಕವಿ  
 ೨೫೮ ಮುಗಳಿಯವರ ಸಾಹಿತ್ಯ ಚರಿತ್ರೆಯ ಅಭ್ಯಾಸ ಸೂಚಿಯಲ್ಲಿ  
 ಉಲ್ಲೇಖಿತವಾಗಿರುವ ಮತ್ತು ಇತ್ತೀಚಿನ ಲೇಖನ-ವಿಮರ್ಶೆಗಳು

### ಮಲ್ಲರಸ-ಮಾದರಸ-ಮಾದಯ್ಯ

- ೨೫೯ ಪದ್ಮರಾಜ ಪುರಾಣ—ಪದ್ಮಣಾಂಕ  
 ೨೬೦ ಸಕಲೇಶ ಮಾದರಸನ ವಚನಗಳು  
 ೨೬೧ ಗುರುರಾಜ ಚಾರಿತ್ರ—ಸಿದ್ಧನಂಜೇಶ  
 ೨೬೨ ಹಂತಿಯ ಪದ—ರಾಚಯ್ಯ  
 ೨೬೩ ಶರಣಲೀಲಾಮೃತ ಇತ್ಯಾದಿ

### ಹರಳಯ್ಯ-ಮಧುವರಸ

- ೨೬೪ ಹರಳಯ್ಯನ ತ್ರಿವಿಧಿ—ಶಿವಾನುಭವ ಗ್ರಂಥಮಾಲೆ  
 ೨೬೫ ಹಂತಿಯ ಪದ—ರಾಚಯ್ಯ  
 ೨೬೬ ಮಧುವರಸನ ವಚನಗಳು—ಶಿವಾನುಭವ ಗ್ರಂಥಮಾಲೆ  
 ೨೬೭ ಆತ್ಮಾರ್ಪಣ-ನಾಟಕ—ಕಾವ್ಯಾನಂದ

### ಕಿನ್ನರಿಯ ಬ್ರಹ್ಮಯ್ಯ-ಕಲಕೇತ ಬ್ರಹ್ಮಯ್ಯ

- ೨೬೮ ಬಸವ ಪುರಾಣಾದಿಗಳು  
 ೨೬೯ ಶಿವಶರಣರ ಚರಿತ್ರೆಗಳು ಭಾಗ ೨—ಡಾ|| ಹಳಕಟ್ಟೆ

- ೩೭೦ ಹಂತಿಯ ಹಾಡು—ರಾಚಯ್ಯ  
 ೩೭೧ ಪ್ರಬುದ್ಧ ಕರ್ಣಾಟಕ—ಸಂ. ೧೯-ಸಂ. ೪

ಮೇದಾರ ಕೇತಯ್ಯ.

- ೩೭೨ ಶಿವಶರಣರ ಚರಿತ್ರೆಗಳು ಭಾಗ-೨—ಡಾ. ಹಳಕಟ್ಟೆ  
 ೩೭೩ ಹಂತಿಯ ಪದ—ರಾಚಯ್ಯ  
 ೩೭೪ ಸಿಂಗಿರಾಜ ಪುರಾಣ—ಸಿಂಗಿರಾಜ  
 ೩೭೫ ಕೇತಯ್ಯನ ವಚನಗಳು—ವಿವಿಧ ಸಂಗ್ರಹಗಳಲ್ಲಿ ಬಂದುವು

ಅಮುಗಯ್ಯ

- ೩೭೬ ಶಿವಾನುಭವ ಸಂ. ೯-ಸಂ. ೬, ಸಂ. ೧೦-ಸಂ. ೫, ಸಂ. ೧೩-ಸಂ ೬  
 ೩೭೭ ಹಂತಿಯ ಹಾಡು—ರಾಚಯ್ಯ  
 ೩೭೮ ಶಿವಶರಣರ ಚರಿತ್ರೆಗಳು ಭಾಗ. ೨—ಡಾ. ಹಳಕಟ್ಟೆ  
 ೩೭೯ ಅಮುಗಯ್ಯನ ವಚನಗಳು-ವಿವಿಧ ಸಂಗ್ರಹಗಳಿಂದ

ಸುಜ್ಞಾನಿದೇವ

- ೩೮೦ ಶಿವಶರಣರ ಚರಿತ್ರೆ ಭಾ. ೨  
 ೩೮೧ ವೀರಶೈವಾಮೃತ ಪುರಾಣ

ಮರುಳು ಶಂಕರದೇವ

- ೩೮೨ ಶೂನ್ಯ ಸಂಪಾದನೆ  
 ೩೮೩ ಪ್ರಭುಲಿಂಗಲೀಲೆ  
 ೩೮೪ ಮರುಳುದೇವರ ಕಂದ

ಅಜಗಣ್ಣ-ಮುಕ್ತಾಯಕ್ಕ

- ೩೮೫ ಕನ್ನಡ ತಾಯಿ ನೋಟ—ಹಿರೇಮಲ್ಲೂರು ಈಶ್ವರನ್  
 ೩೮೬ ಶೂನ್ಯ ಸಂಪಾದನೆ  
 ೩೮೭ ಪ್ರಭುಲಿಂಗಲೀಲೆ  
 ೩೮೮ ಶಿವಶರಣೆಯರ ಚರಿತ್ರೆಗಳು—ಡಾ. ಹಳಕಟ್ಟೆ



## ಹಡಪದ ಅಪ್ಪಣ್ಣ-ಲಿಂಗಮ್ಮ

- ೩೮೯ ಹಡಪದ ಅಪ್ಪಣ್ಣಗಳ ವಚನಗಳು—ಶಿವಾನುಭವ ಗ್ರಂಥಮಾಲೆ  
 ೩೯೦ ಲಿಂಗಮ್ಮನ ವಚನಗಳು—  
 ೩೯೧ ಶಿವಾನುಭವ ಸಂ. ೧೨-ಸಂ. ೭

## ಘಟ್ಟಿನಾಳಯ್ಯ

- ೩೯೨ ಶೂನ್ಯ ಸಂಪಾದನೆ  
 ೩೯೩ ಪ್ರೌಢರಾಯನ ಕಾವ್ಯ—ಅದೃಶ್ಯ ಕವಿ  
 ೩೯೪ ಅವನ ವಚನಗಳು—ವಿವಿಧ ಆಕರಗಳಿಂದ

## ಮೋಳಿಗೆಯ ಮಾರಯ್ಯ-ಮಹಾದೇವಿಯರು

- ೩೯೫ ಮೋಳಿಗೆಯ ಮಾರಯ್ಯ ಮತ್ತು ರಾಣಿ ಮಹಾದೇವಿಯರು  
 ವಚನಗಳು— ಸಂ. ಪ್ರೊ. ಭೂಸನೂರಮಠ  
 ೩೯೬ ಮೋಳಿಗೆಯನ ಪುರಾಣ—ಕವಿ ಗೌರಾಂಕ  
 ೩೯೭ ಚೋರಬಸವ ಪುರಾಣ—ಕವಿ ಶಂಕರ  
 ೩೯೮ ಶಿವತತ್ವ ಚಿಂತಾಮಣಿ—ಲಕ್ಕಣ್ಣ ದಂಡೇಶ  
 ೩೯೯ ಕಲ್ಯಾಣ ಕ್ರಾಂತಿಯಲ್ಲಿ ಕಾಯಕಗೀತಿ—ಗಂಗಪ್ಪವಾಲಿ  
 ೪೦೦ ಕನ್ನಡ ನುಡಿ ಸಂ. ೨೦, ಸಂ. ೮

## ಆಯ್ದಕ್ಕಿ ಮಾರಯ್ಯ-ಲಕ್ಕಮ್ಮ

- ೪೦೧ ಆಯ್ದಕ್ಕಿ ಮಾರಯ್ಯ—ಜ. ಚ. ನಿ.  
 ೪೦೨ ಅವನ ವಚನಗಳು—ವಿವಿಧ ಆಕರಗಳಿಂದ

## ನುಲಿಯ ಚಂದಯ್ಯ

- ೪೦೩ ನುಲಿಯ ಚಂದಯ್ಯನ ವಚನಗಳು—ವಿವಿಧ ಆಕರಗಳಿಂದ  
 ೪೦೪ ನುಲಿಯಚಂದಯ್ಯನ ಶಾರದ—ಸದ್ಗುರ್ಮ ಗ್ರಂಥಮಾಲೆ

## ಮಡಿನಾಳ ಮಾಚಯ್ಯ

- ೪೦೫ ಮಡಿನಾಳ ಮಾಚಿದೇವನ ವಚನಗಳು  
 ೪೦೬ ಮಾಚಿದೇವ ಚರಿತಾಮೃತ—ಮಾ. ನಂ. ನಂಜಪ್ಪ  
 ೪೦೭ ಹಂತಿಯ ಹಾಡು  
 ೪೦೮ ಬಸವ ಪುರಾಣಾದಿಗಳು

### ತುರುಗಾಹಿ ರಾಮಣ್ಣ

- ೪೦೯ ತುರುಗಾಹಿ ರಾಮಣ್ಣನ ವಚನಗಳು—ಶ. ಸಾ. ಗ್ರಂಥಮಾಲೆ  
 ೪೧೦ ಶರಣ ಸಾಹಿತ್ಯ ಸಂ. ೧೨-ಸಂ. ೨  
 ೪೧೧ ಕೆಲವು ವಚನಕಾರರು—ಡಿ. ಎಲ್. ನರಸಿಂಹಾಚಾರ್ (ಪ್ರ. ಕ.)

### ಸೊಡ್ಡಳ ಬಾಚರಸ

- ೪೧೨ ಸೊಡ್ಡಳ ಬಾಚರಸನ ವಚನಗಳು  
 ೪೧೩ ಪ್ರೌಢರಾಯನ ಕಾವ್ಯ

### ಗಜೇಶ ಮಸಣಯ್ಯ

- ೪೧೪ ಗಜೇಶಮಸಣಯ್ಯನ ವಚನಗಳು—ಶಿವಾನುಭವ ಗ್ರಂಥಮಾಲೆ  
 ೪೧೫ ಭೈರವೇಶ್ವರ ಕಾವ್ಯದ ಕಥಾಸೂತ್ರರತ್ನಾಕರ

### ದಸರಯ್ಯ-ವೀರಮ್ಮ

- ೪೧೬ ದಸರಯ್ಯನ ವಚನಗಳು—ವಿವಿಧ ಆಕರಗಳಿಂದ  
 ೪೧೭ ವೀರಮ್ಮನ ವಚನಗಳು ,,  
 ೪೧೮ ವೀರಶೈವಾಮೃತ ಮಹಾಪುರಾಣ ಮತ್ತು ವೃಷಭೇಂದ್ರವಿಜಯ

### ಡೋಹರ ಕಕ್ಕಯ್ಯ

- ೪೧೯ ಡೋಹರ ಕಕ್ಕಯ್ಯನ ವಚನಗಳು—ವಿವಿಧ ಆಕರಗಳಿಂದ  
 ೪೨೦ ಪ್ರೌಢರಾಯನ ಕಾವ್ಯ  
 ೪೨೧ ಬಸವನಾಳರ ಸ್ಮಾರಕ ಗ್ರಂಥದಲ್ಲಿ 'ವೀರಶೈವದ ಹುಟ್ಟು  
 ಬೆಳವಣಿಗೆ'—ಪ್ರೊ. ಬಸವನಾಳ

### ಬಹುರೂಪಿ ಚೌಡಯ್ಯ

- ೪೨೨ ಬಹುರೂಪಿ ಚೌಡಯ್ಯನ ವಚನಗಳು—ವಿವಿಧ ಆಕರಗಳಿಂದ  
 ೪೨೩ ಕನ್ನಡ ಸಾಹಿತ್ಯ ಪರಿಷತ್ ಪತ್ರಿಕೆ ಸಂ. ೪೨, ಸಂ. ೨ರಲ್ಲಿ  
 ಡಾ. ಗದ್ದಿಗಿಮಠರ ಲೇಖನ—'ಕನ್ನಡ ಬಯಲಾಟ'  
 ೪೨೪ ಹಂತಿಯ ಪದ—ರಾಚಯ್ಯ

### ರಾಯಸದ ಮಂಚಣ್ಣ-ರಾಯಮ್ಮರು

- ೪೨೫ ಅವರಿಬ್ಬರ ವಚನಗಳು—ವಿವಿಧ ಆಕರಗಳಿಂದ

೪೨೬ ಶಿವಶರಣರ ಚರಿತ್ರೆಗಳು ಭಾಗ ೨.—ಡಾ. ಹಳಕಟ್ಟೆ

### ಅಂಬಿಗರ ಚೌಡಯ್ಯ

೪೨೭ ಅಂಬಿಗರ ಚೌಡಯ್ಯನ ವಚನಗಳು—ಶಿವಾನುಭವ ಗ್ರಂಥಮಾಲೆ

೪೨೮ ಶರಣ ಸಾಹಿತ್ಯ ಸಂ. ೧೧-ಸಂ. ೧೦-೧೧

### ವೈದ್ಯಸಂಗಣ್ಣ

೪೨೯ ಅವನ ವಚನಗಳು—ವಿವಿಧ ಆಕರಗಳಿಂದ

೪೩೦ ಶಿ. ಶ. ಚ. ಭಾಗ ೨.—ಡಾ. ಹಳಕಟ್ಟೆ

### ನಗೆಯ ಮಾರಿತಂದೆ

೪೩೧ ನಗೆಯ ಮಾರಿತಂದೆಯ ರಗಳೆ—ಗುರು ವಿರೂಪಾಕ್ಷ

೪೩೨ ಪ್ರಬುದ್ಧ ಕರ್ಣಾಟಕ ೧೯-೪

೪೩೩ ನಗೆಯ ಮಾರಿತಂದೆಯ ವಚನಗಳು—ವಿವಿಧ ಸಂಗ್ರಹಗಳಿಂದ

### ಉರಿಲಿಂಗದೇವ—ಉರಿಲಿಂಗಪೆದ್ದಿ—ಕಾಳವೈ

೪೩೪ ಉರಿಲಿಂಗದೇವರ ವಚನಗಳು—ಶಿವಾನುಭವ ಗ್ರಂಥಮಾಲೆ

೪೩೫ ಉರಿಲಿಂಗ ಪೆದ್ದಿಯ ವಚನಗಳು—,,

೪೩೬ ಶಿವಲಿಂಗ ಮಂಚಣ್ಣನ ವಚನಗಳು—,,

೪೩೭ ಕಾಳವೈಯ ವಚನಗಳು—ವಿವಿಧ ಸಂಗ್ರಹಗಳಲ್ಲಿ

೪೩೮ ಆರಾಧ್ಯ ಚರಿತ್ರೆ—ನೀಲಕಂಠಾಚಾರ್ಯ

### ಪಾಲ್ಕುರಿಕೆ ಸೋಮನಾಥ

೪೩೯ ಪಾಲ್ಕುರಿಕೆ ಸೋಮನಾಥ (ತಿ)—ವಿಮರ್ಶಕಾಗ್ರೇಸರ ಬಂಡಾರು  
ತಮ್ಮಯ್ಯಗಾರು

೪೪೦ ಪಾಲ್ಕುರಿಕೆ ಸೋಮೇಶ್ವರ ಪುರಾಣ—ತೋಂಟದ ಸಿದ್ಧಲಿಂಗ  
ಶಿವಯೋಗಿ

೪೪೧ ಸೋಮನಾಥನ ಕೃತಿಗಳು

೪೪೨ Srisailankita Pancharatnam of Chakrapani  
Ranganath-Edited by Prof. C. Mahadevappa

೪೪೩ ಗುರುರಾಜ ಚಾರಿತ್ರೆ—ಸಿದ್ಧನಂಜೇಶ



೪೪೪ ವೀರಶೈವ ಸಾಹಿತ್ಯ ಮತ್ತು ಇತಿಹಾಸ—ಭಾ. ೨. ಪಂಡಿತರತ್ನಂ  
ಬಿ. ಶಿವಮೂರ್ತಿಶಾಸ್ತ್ರಿ

### ಹರಿಹರ-ರಾಘವಾಂಕ—ಕೆರೆಯ ಪದ್ಮರಸರು

೪೪೫ ಮೂವರ ಉಪಲಬ್ಧವಿರುವ ಎಲ್ಲ ಕೃತಿಗಳು  
೪೪೬ ಹರಿಹರದೇವ—ಸಂ. ಕೆ. ಜಿ. ಕುಂದಣಗಾರ  
೪೪೭ ಹಂಪೆಯ ಹರಿಹರ—ಡಿ. ಎಲ್. ನರಸಿಂಹಾಚಾರ್  
೪೪೮ ಹರಿಹರನ ರಗಳೆಗಳಲ್ಲಿ ಜೀವನದರ್ಶನ—ಪ್ರೊಫೆಸರ್  
ಎಸ್. ಎಸ್. ಮಾಳವಾಡ  
೪೪೯ ಪದ್ಮರಾಜಪುರಾಣ—ಪದ್ಮಾಣಾಂಕ  
೪೫೦ ರಾಘವಾಂಕಕಾವ್ಯ—ಸಿದ್ಧನಂಜೇಶ  
೪೫೧ ಹರಿಹರನ ಗಿರಿಜಾಶಂಕರರು  
೪೫೨ ಹರಿಹರನು ಕಂಡ ಜ್ಯೋತಿರ್ಲಿಂಗದ ಮೂರು ಮುಖಗಳು—  
ಎಲ್. ಬಸವರಾಜು

೪೫೩ ಶತಕದ್ವಯ—ಸ. ಹಾ. ಶಿವಮೂರ್ತಿಗಳು  
೪೫೪ ರಕ್ಷಾಶತಕ—ಕೋ. ಚಿನ್ನಬಸಪ್ಪನವರು  
೪೫೫ ಕವಿರಾಘವಾಂಕ—ಎಚ್. ಎಂ. ಶಂಕರನಾರಾಯಣರಾವ್  
೪೫೬ ಮಹಾಕವಿ ರಾಘವಾಂಕ—ಆರ್. ಸಿ. ಹಿರೇಮಠ  
೪೫೭ ತುಂಗಭದ್ರಾ—ಎಚ್. ದೇವೀರಪ್ಪ  
೪೫೮ ಕನ್ನಡ ಸಾಹಿತ್ಯ ಚರಿತ್ರೆಯ ಅಭ್ಯಾಸಸೂಚಿಯಲ್ಲಿ ಉಕ್ತವಾಗಿರುವ  
ತರುವಾಯ ಬಂದಿರುವ ಲೇಖನಗಳು

### ಮಾದೇಶ್ವರ

೪೫೯ ಮಾದೇಶ್ವರ ಸಾಂಗತ್ಯ—ಗುರುಸಿದ್ಧ ಕವಿ  
೪೬೦ ಮಾದೇಶ್ವರ ಚರಿತ್ರೆ—ಪಂಡಿತರತ್ನಂ ಬಿ. ಶಿವಮೂರ್ತಿಶಾಸ್ತ್ರಿಗಳು  
೪೬೧ ಸುತ್ತೂರು ಗುರುಪರಂಪರೆ  
೪೬೨ ನಿರಂಜನ ವಂಶರತ್ನಾಕರ  
೪೬೩ ಹೈದರಾಲಿಯ ತಾಮ್ರಶಾಸನ ಮತ್ತು ಈಸ್ಟ್ ಇಂಡಿಯಾ  
ಕಂಪೆನಿಯ ತಹನಾಮೆ

- ೪೬೪ ಜನಪದ ಸಾಹಿತ್ಯ—ವಿವಿಧ ಆಕರಗಳಿಂದ  
 ೪೬೫ ಶರಣಸಾಹಿತ್ಯ—ಸಂ. ೧೫-ಸಂ. ೧೨

### ನಿಜಗುಣ ಶಿವಯೋಗಿ

- ೪೬೬ ನಿಜಗುಣರ ಸಪ್ತಕೃತಿಗಳು  
 ೪೬೭ ಶ್ರೀ ಶಿವಯೋಗಿ ನಿಜಗುಣರ ಸ್ವರೂಪದರ್ಶನ—ವಿವಿಧ ಲೇಖಕರು  
 ೪೬೮ ಕನ್ನಡ ಸಾಹಿತ್ಯ ಪರಿಷತ್ಪತ್ರಿಕೆ—ಸಂ. ೩೯-ಸಂ. ೧-೨  
 ೪೬೯ ಶರಣಸಾಹಿತ್ಯದಲ್ಲಿ ಪಂ. ಅವಳೀಕರರ ಲೇಖನ—ಮರಾಠಿ  
 ವಿವೇಕಚಿಂತಾಮಣಿಯ ಬಗ್ಗೆ

- ೪೭೦ ಪಾರಮಾರ್ಥ ಪ್ರಕಾಶಿಕೆ—ಸುಕುಮಾರ ಗ್ರಂಥಮಾಲೆ  
 ೪೭೧ ಶಿವಾನುಭವ—ಸಂ. ೧ ಸಂ. ೧  
 ೪೭೨ ೬೩ ಪುರಾತನರ ತ್ರಿವಿಧಿ—ಶ. ಸಾ. ಗ್ರಂಥಮಾಲೆ  
 ೪೭೩ ವಾಗ್ಭೂಷಣ—ಹೊಸ ಸಂಪುಟ ೧-೨, ೪  
 ೪೭೪ ಲಿಂಗಾಯತ ವಿದ್ಯಾಭಿವೃದ್ಧಿ ಸಂಸ್ಥೆಯ ಪತ್ರಿಕೆ—(ಸಂ. ೧-ಸಂ. ೩)

### ಮುಸ್ಲಿಮ ಷಡಕ್ಷರಿ

- ೪೭೫ ಸುಬೋಧಸಾರ—ಬಾಲಲೀಲಾ ಮಹಾಂತ ಶಿವಯೋಗೀಶ್ವರ  
 ಗ್ರಂಥಮಾಲೆ  
 ೪೭೬ ಮುಸ್ಲಿಮನಾರ್ಯರ ಭಾವಪಾತ್ರಗಳು—ಜ. ಚ. ನಿ.  
 ೪೭೭ ಹೆಮ್ಮೆಗಳು—  
 ೪೭೮ ವೈರಾಗ್ಯದಲರು—ಬಾ.ಲಿ.ಮ.ಶಿ. ಗ್ರಂಥಮಾಲೆ

### ಮಗ್ಗಿಯ ಮಾಯಿದೇವ

- ೪೭೯ ಶಿವಾನುಭವಸೂತ್ರ, ಶತಕತ್ರಯ, ವಿಶೇಷಾರ್ಥ ಪ್ರಕಾಶಿಕೆಗಳು—  
 ಮಾಯಿದೇವ  
 ೪೮೦ ಪ್ರೌಢರಾಯನ ಕಾವ್ಯ  
 ೪೮೧ ಗುರುರಾಜಚಾರಿತ್ರ  
 ೪೮೨ ಚೆನ್ನಬಸವಪುರಾಣ  
 ೪೮೩ ಪಾಲ್ಕುರಿಕೆ ಸೋಮೇಶ್ವರ ಪುರಾಣ

೪೮೪ ಶಿವಾನುಭವ, ಶರಣಸಾಹಿತ್ಯಗಳಲ್ಲಿ ಲೇಖನಗಳು—ಮುರಿಗೆಪ್ಪ  
ಸಿದ್ಧಪ್ಪ ಗುಡ್ಡದ ಮತ್ತು ಬಿ. ಶಿವಮೂರ್ತಿಶಾಸ್ತ್ರಿಗಳಿಂದ  
ತೋಂಟದ ಸಿದ್ಧಲಿಂಗೇಶ್ವರ

೪೮೫ ಸಿದ್ಧೇಶ್ವರ ಪುರಾಣ—ಮರಿತೋಂಟದಾರ್ಯರು  
೪೮೬ ಸಿದ್ಧಲಿಂಗೇಶ್ವರ ಸಾಂಗತ್ಯ—ಹೇರಂಬಕವಿ  
೪೮೭ ಸಿದ್ಧಲಿಂಗೇಶ್ವರ ವಿಜಯ—ವೇ.ನಂ. ಶಿವಪ್ಪಶಾಸ್ತ್ರಿ  
೪೮೮ ಎಡೆಯೂರು ಸಿದ್ಧಲಿಂಗೇಶ್ವರ ವಿಜಯ—ಎಸ್. ಗುರುದತ್ತ  
೪೮೯ ತೋಂಟದಾರ್ಯ ರಗಳೆ—ಶಿವಾನುಭವ ಗ್ರಂಥಮಾಲೆ  
೪೯೦ ನಿರಂಜನ ವಂಶರತ್ನಾಕರ  
೪೯೧ ಸಿದ್ಧೇಶ್ವರ ವಚನ—ಹುಬ್ಬಳ್ಳಿಯ ಜಗದ್ಗುರು  
ಮೂರುಸಾವಿರಮಠದ ಪ್ರಕಟನೆ

೪೯೨ ಗುರುರಾಜಚಾರಿತ್ರಿ  
೪೯೩ ಚೆನ್ನಬಸವ ಪುರಾಣ

### ಕಾಡಸಿದ್ಧೇಶ್ವರ-ಸ್ವತಂತ್ರ ಸಿದ್ಧಲಿಂಗೇಶ್ವರ

೪೯೪ ಕಾಡಸಿದ್ಧೇಶ್ವರ ವಚನಗಳು—ಮೂರುಸಾವಿರ ಮಠದ ಪ್ರಕಟನೆ  
೪೯೫ ಸ್ವತಂತ್ರ ಸಿದ್ಧಲಿಂಗೇಶ್ವರ ವಚನಗಳು—  
೪೯೬ ಶ್ರೀ ಕ್ಷೇತ್ರ ಯಡೂರು (ಮರಾಠಿ)—ಕರವೀರಪ್ಪಾ ಶಿವಪ್ಪಾ ಭಪ್ಪೆ  
೪೯೭ ಶಿವಾನುಭವ—ಸಂ. ೧೧-ಸಂ. ೧೦-೧೧  
೪೯೮ ರೇವಣಸಿದ್ಧೇಶ್ವರ ರಗಳೆ—ಹರಿಹರ

### ಘನಲಿಂಗದೇವ

೪೯೯ ಘನಲಿಂಗದೇವನ ವಚನಗಳು—ಶಿವಾನುಭವ ಗ್ರಂಥಮಾಲೆ,  
ಶರಣಸಾಹಿತ್ಯ ಗ್ರಂಥಮಾಲೆ

೫೦೦ ಕನ್ನಡ ಸಾಹಿತ್ಯ ಚರಿತ್ರೆ—ಡಾ. ಮುಗುಳಿ

### ಮನ್ಮಥಸ್ವಾಮಿ

೫೦೧ ಪರಮರಹಸ್ಯ (ಸಂಸ್ಕೃತ-ಮರಾಠಿ)—ಲಾತೂರ ಆವೃತ್ತಿ

೫೦೨ ಮನ್ಮಥ ಸ್ವಾಮಿಗಳ ಅಭಂಗಗಳು—(ಅಪ್ರಕಟಿತ-ಲೇಖಕನ

ಸ್ವಾಧೀನದಲ್ಲಿ)



೫೦೩ Journal of the Karnatak University—

Vol. 11-No. 2-

೫೦೪ ಶ್ರೀ ಮನ್ಮಥಸ್ವಾಮಿ ಪಂಚಕಮೀಟಿ ರಿಪೋರ್ಟು (ಮರಾಠಿ)

೫೦೫ ಸಂ. ಅವಳೀಕರರ ಲೇಖನಗಳು—ಶರಣಸಾಹಿತ್ಯದಲ್ಲಿ

ತಿರುನಳ್ಳುವರ್-ವೇಮನ-ಸರ್ವಜ್ಞರು

೫೦೬ ತಿರುಕ್ಕುರುಳ್ (ಇಂ.) ಡಾ. ಪಿ. ಸುಬ್ಬರಾಯನ್

೫೦೭ ವೇಮನ ಜ್ಞಾನಮಾರ್ಗದ ಪದಗಳು—ವಿ. ಭೀಮರಾಜು

೫೦೮ ಹೇಮರೆಡ್ಡಿ ಮಲ್ಲಮ್ಮ-ರಾಜಯೋಗಿ ವೇಮಣ್ಣ—

ಎಂ. ಜೆ. ನಂಜುಂಡಾರಾಧ್ಯ

೫೦೯ ಸರ್ವಜ್ಞನ ವಚನಗಳು—ಸಂ. ಉತ್ತಂಗಿ

೫೧೦ ಸರ್ವಜ್ಞ—ಎ. ಆರ್. ಕೃಷ್ಣಶಾಸ್ತ್ರಿ

೫೧೧ ಸರ್ವಜ್ಞನ ಸಂದೇಶ—ಚಿಚ್ಚಕೋರ

೫೧೨ ಸರ್ವಜ್ಞ ಮೂರ್ತಿ—ಬಿ. ಶಿವಮೂರ್ತಿಶಾಸ್ತ್ರಿ

೫೧೩ ಹೇಮರೆಡ್ಡಿ ಮಲ್ಲಮ್ಮ ಪುರಾಣ—ಜಿನ್ನಕವಿಗಳು

೫೧೪ Vemana : the Andhra Poet-Saint—

Shuddhanand Bharati (Illustrated Weekly  
of India May 5, 1960.)

ಕೊಟ್ಟೂರ ಬಸವೇಶ್ವರ

೫೧೫ ಕೊಟ್ಟೂರ ಬಸವೇಶ್ವರ ಪುರಾಣ—ಬಸವಲಿಂಗ ಕವಿ

೫೧೬ ಗುರುರಾಜಚಾರಿತ್ರ

೫೧೭ ಕೊಟ್ಟೂರು ಬಸವೇಶ್ವರ ಚರಿತ್ರೆ—ಅಯ್ಯನಗೌಡ ಮಲ್ಲೇಶಗೌಡ

ಪಾಟೀಲ

ಶಿವಪ್ರಕಾಶ ಸ್ವಾಮಿಗಳ

೫೧೮ ಶ್ರೀಮತಿ ಟಿ. ಕೆ. ನಾಗಾಂಬಾಳ್ ಅವರು ಕಳಿಸಿದ ಲೇಖನ

೫೧೯ ಅವರ ಕೃತಿಗಳು

## ಅಮರೇಶ್ವರ

೫೨೦ ಅಮರೇಶ್ವರ ಮಹಾಪುರಾಣವು—ವೈದ್ಯ ಕುಲಭೂಷಣ

ವೆಂಕಯ್ಯ ಕವಿ

೫೨೧ ಶ್ರೀ ಅಮರೇಶ್ವರ ಚರಿತ್ರೆ—ಬಸವಲಿಂಗಸ್ವಾಮಿ ಪಂಚಾಕ್ಷರಿ ಮಠ

೫೨೨ ಶರಣಸಾಹಿತ್ಯ ಸಂ. ೨೨-ಸಂ. ೧೦.

## ಶಿವಲಿಂಗೇಶ್ವರ-ಮಹಾಲಿಂಗೇಶ್ವರ-ದುರದುಂಡೇಶ್ವರರು

೫೨೩ ಮಹಾಲಿಂಗಲೀಲೆ—ಬಸವ ಕವಿ

೫೨೪ ದುರದುಂಡಿ ಮಹೇಶ್ವರ ಪುರಾಣ—ಬಸವ ಕವಿ

೫೨೫ ಸಾವಳಗಿ ಶಿವಲಿಂಗೇಶ್ವರ ಚರಿತ್ರೆ—ಮಲ್ಲಾಬಾದಿ ವೀರಭದ್ರಪ್ಪ

೫೨೬ ಅನೇಕ ಚಿಕ್ಕ ಹೊತ್ತಗೆಗಳು, ಪದ, ಪದ್ಯಗಳು, ನಾಮಾವಳಿಗಳು

ಇತ್ಯಾದಿ

## ಷಣ್ಮುಖ ಶಿವಯೋಗಿ

೫೨೭ ಅಖಂಡೇಶ್ವರ ವಚನ—ಬಾ.ಲೀ.ಮ.ಶಿ. ಗ್ರಂಥಮಾಲೆ

೫೨೮ ಷಣ್ಮುಖ ಶಿವಯೋಗಿಗಳ ಜೀವನಚರಿತ್ರೆ—ಬಿ. ಸುಂದರೇಶ್ವರ

೫೨೯ ಕನ್ನಡ ನುಡಿ—೨೦-೨೧

## ಶರಣಬಸವೇಶ್ವರ

೫೩೦ ಶರಣಬಸವೇಶ್ವರ ಪುರಾಣ—ಮಾವನೂರ ಚೆನ್ನಬಸವ ಕವಿ

೫೩೧ ,, —ಗುರುಲಿಂಗ ಸಿದ್ಧ ಕವಿ

೫೩೨ ,, —ಪಂ. ಕಲ್ಲಿನಾಥಶಾಸ್ತ್ರಿಗಳು

೫೩೩ ಶ್ರೀ ಶರಣಬಸವೇಶ್ವರ ಚರಿತ್ರೆ—ಪಿ.ಎಸ್. ಪಲ್ಲಾಪುರ ಮಠ

೫೩೪ ,, —ವೀರನಗೌಡಾ ಡಿ.ಎಸ್. ಪಾಟೀಲ

ಮೆಣಸಿಗಿ

೫೩೫ ಶ್ರೀ ಶರಣಬಸವೇಶ್ವರ ಸಾಧುಮಹಾರಾಜ (ಉರ್ದು)—

ನಾರಾಯಣರಾವ್ ಬಲ್ಲಿರಗಿ

೫೩೬ ಜನಪದ ಸಾಹಿತ್ಯ

೫೩೭ ಕೈವಲ್ಯವಾಕ್ಯಾಮೃತ—ಕಡಕೋಳ ಮಡಿವಾಳಪ್ಪ

೫೩೮ ಮಹಾಂತನಿಜಲೀಲಾನುಭವ (ಅಪ್ರಕಟಿತ)

ಬಳ್ಳಾರಿ ಮರಿಸ್ವಾಮಿಗಳು-ಸಕ್ಕರೆ ಕರಡೆಪ್ಪನವರು

೫೩೯ ಶ್ರೀ ಮರಿಯೋಗೀಶ್ವರ ಪುರಾಣವು—ಪಂ. ವೈ. ನಾಗೇಶಶಾಸ್ತ್ರಿಗಳು

೫೪೦ ವೀರಶೈವ ಮಹಾಪುರುಷರು ಭಾ. ೧.—ಪಂ. ಬಿ. ಶಿವಮೂರ್ತಿ  
ಶಾಸ್ತ್ರಿಗಳು

೫೪೧ ಮೈಸೂರು ಸ್ವಾರ್ (೭-೬-೧೯೦೯ ನೆಯ ಸಂಚಿಕೆ)

೫೪೨ ಗುಂತಕಲ್ ವಿರೂಪಾಕ್ಷಶಾಸ್ತ್ರಿ ಮತ್ತು ಬಸವರಾಜ ಶಾಸ್ತ್ರಿಗಳು  
ಬರೆದ ಚರಿತ್ರೆಗಳು

### ಸರ್ಪಭೂಷಣ ಶಿವಯೋಗಿ

೫೪೩ ಕೈವಲ್ಯಕಲ್ಪವಲ್ಲರಿ—ಬಾ.ಲೀ.ಮ.ಶಿ. ಗ್ರಂಥಮಾಲೆ

೫೪೪ ಜ್ಞಾನಶತಕ (ಸಂಸ್ಕೃತ) ಸಂ|| ಬ್ರ|| ಶ್ರೀ ಶಂಕರಾನಂದಸ್ವಾಮಿಗಳು

೫೪೫ ಸರ್ಪಭೂಷಣ ಶಿವಯೋಗಿಗಳ ಜೀವನಚರಿತ್ರೆ—

ಮಲ್ಲಾಬಾದಿ ವೀರಭದ್ರಪ್ಪನವರು

೫೪೬ ವೈರಾಗ್ಯದಲರು—ಬಾ.ಲೀ.ಮ.ಶಿ. ಗ್ರಂಥಮಾಲೆ

೫೪೭ ವೀರಶೈವ ಮಹಾಪುರುಷರು ಭಾಗ ೧—ಪಂ.ಬಿ. ಶಿವಮೂರ್ತಿ

ಶಾಸ್ತ್ರಿಗಳು

### ಬಾಲಲೀಲಾ ಮಹಾಂತ ಶಿವಯೋಗಿಗಳು

೫೪೮ ವೈರಾಗ್ಯದಲರು—ವಿವಿಧ ಲೇಖಕರು

೫೪೯ ಕೈವಲ್ಯದರ್ಪಣ—ಬಾ.ಲೀ.ಮ.ಶಿ. ಗ್ರಂಥಮಾಲೆ

೫೫೦ ಬಾಲಲೀಲಾ ಮಹಾಂತೇಶ್ವರ ಪುರಾಣ—ಲಿಂ. ಚೆನ್ನಕವಿಗಳು

೫೫೧ ಶರಣಸಾಹಿತ್ಯ (೨೧-೮)

### ಮೈಲಾರ ಬಸವಲಿಂಗ ಶರಣರು

೫೫೨ ಮೈಲಾರ ಬಸವಲಿಂಗ ಶರಣರ ಕೃತಿಗಳು—ಬಾ.ಲೀ.ಮ.ಶಿ.

ಗ್ರಂಥಮಾಲೆ

೫೫೩ ವೈರಾಗ್ಯದಲರು—ಬಾ.ಲೀ.ಮ.ಶಿ. ಗ್ರಂಥಮಾಲೆ

### ಘನಮಠ ಶಿವಯೋಗಿ

೫೫೪ ಭಕ್ತಿ ಸುಧಾಸಾರ—ಬಾ.ಲೀ.ಮ.ಶಿ. ಗ್ರಂಥಮಾಲೆ



- ೫೫೫ ನಾಗಭೂಷಣ ಶಿವಯೋಗಿಗಳ ಪುರಾಣ—ಲಿಂ. ಬಸವಪ್ಪಶಾಸ್ತ್ರಿ  
ಶಾಲಾಮಠ ಮಸ್ಕಿ
- ೫೫೬ ಹೈದರಾಬಾದ ವೀರಶೈವರ ಕೈಗನ್ನಡಿ—ಬಸವಲಿಂಗಸ್ವಾಮಿ  
ಪಂಚಾಕ್ಷರಿ ಮಠ
- ೫೫೭ ಕೃಷಿಜ್ಞಾನ ಪ್ರದೀಪಿಕೆ—ಶಿವಾನುಭವ ಗ್ರಂಥಮಾಲಾ
- ೫೫೮ ಘನಮಠ ಶಿವಯೋಗಿಗಳ ಪುರಾಣ—ದೇವಣಗಾವ  
ಗುರುಲಿಂಗಪಾಖ್ಯ ಕವಿ
- ೫೫೯ ಘನಮಠದಾರ್ಯರ ಧಾರ್ಮಿಕ ವಿಚಾರಗಳು—ಶಿವಾನುಭವ

### ಅಥಣಿಯ ಶಿವಯೋಗಿಗಳು

- ೫೬೦ ಶ್ರೀಮದಥಣಿ ಶಿವಯೋಗೀಶ್ವರ ಚಾರಿತ್ರ—ದಾವಣಗೆರೆ  
ಚಂದ್ರಶೇಖರಶಾಸ್ತ್ರಿಗಳು
- ೫೬೧ ,, —ಪಂ. ಸದಾಶಿವ ಕವಿ
- ೫೬೨ ಪ್ರಮಥಾಚಾರ ದೀಪಿಕೆ—ಹರ್ಡೆಕರ್ ಮಂಜಪ್ಪನವರು
- ೫೬೩ ಶಿವಯೋಗೀಶ್ವರ ರಗಳೆ—ಬ್ಯಾಲಿ ಕಲ್ಯಾಣಪ್ಪನವರು
- ೫೬೪ ವೀರಶೈವ ಮಹಾಪುರುಷರು ಭಾಗ ೧-ಬಿ. ಶಿವಮೂರ್ತಿಶಾಸ್ತ್ರಿಗಳು
- ೫೬೫ ಶ್ರೀಮನ್ನಿರಂಜನ ಮುರುಘೇಂದ್ರದೇವ ಶಿವಯೋಗೀಶ್ವರ  
ಗುರುಭಜನಂ—ಮಾಗಡಿ ಎಸ್. ವೀರಪ್ಪಶಾಸ್ತ್ರಿಗಳು

### ಗುರುಮಲ್ಲೇಶ್ವರರು-ಕುಮಾರಯೋಗಿಗಳು

- ೫೬೬ ಶ್ರೀ ಶಿವಯೋಗ ಮಂದಿರದ ಬೆಳಗು—ವಿವಿಧ ಲೇಖಕರು
- ೫೬೭ ಹಾನಗಲ್ಲ ಕುಮಾರೇಶ್ವರ ಪುರಾಣ—ಲಿಂ. ಚೆನ್ನ ಕವಿಗಳು
- ೫೬೮ ಮಹಾತ್ಮಾ ಗುರುಮಲ್ಲೇಶ್ವರರು—ಸ್ವಾಮಿ ಮಹಾಮನೆ
- ೫೬೯ ಕಾರಣಿಕ ಕುಮಾರಯೋಗಿ—ಜ. ಚ. ನಿ
- ೫೭೦ ಶ್ರೀ ಕುಮಾರಸ್ವಾಮಿಗಳವರ ಸ್ಮಾರಕ ಚಂದ್ರಿಕೆ—ವಿವಿಧ  
ಲೇಖಕರು

ಈ ಸೂಚಿ ಸಿದ್ಧವಾದುದು ೬ ವರ್ಷಗಳ ಹಿಂದೆ. ಅಲ್ಲಿಂದೀಚೆಗೆ ಮತ್ತೆ ಕೆಲವು ಮಹತ್ವದ ಹೊತ್ತಿಗೆಗಳು ಹೊರಬಿದ್ದಿವೆ. ಇದಕ್ಕೂ ಮೊದಲು ಪ್ರಕಟವಾಗಿದ್ದು ಲೇಖಕನ ದೃಷ್ಟಿಗೆ ಬೀಳದಿದ್ದ ಗ್ರಂಥಗಳು ಹಲವು ಈಚೆಗೆ ಅವನ ದೃಷ್ಟಿಗೆ ಬಿದ್ದಿವೆ. ಈ ಸೂಚಿಯಲ್ಲಿ ಈ ಗ್ರಂಥಗಳನ್ನು ಸೇರಿಸಲು ಆಗದಿದ್ದು ದಕ್ಕಾಗಿ ಆ ಗ್ರಂಥಕರ್ತರ ಕ್ಷಮೆಯನ್ನು ಕೋರುತ್ತೇನೆ. —ಲೇ.

## ಅನುಬಂಧ-೨: ಶರಣ ವಂಶವಲ್ಲರಿ

ಅ

ಅಗ್ಗಣಿಯ ಹಂಶಿದೇವರು <sup>೨</sup>

ಅಗ್ಗಣಿಯ ಹೊನ್ನಯ್ಯ <sup>೨</sup>

ಅಘ್ನಣಿ ಹೊನ್ನಿತಂದೆ

ಅಜಗಣ್ಣ

ಅಜ್ಜಿದಾಸಯ್ಯ

ಅಡಿಸಿದ್ಧೇಶ್ವರ ಸ್ವಾಮಿಗಳು

ಅಣತಿಯ ಚಂದಯ್ಯ

ಅಣ್ಣಮ

ಅಣ್ಣಲದೇವಿ

ಅಣ್ಣಮರಾಜ

ಅಣ್ಣಬ್ರಹ್ಮಯ್ಯ

ಅಣ್ಣನಾಚಯ್ಯ

ಅಣ್ಣಮಲೇಶ್ವರ

ಅಣ್ಣಾಜಿ

ಅಣ್ಣಾಭಕ್ತ

ಅಣುವಗೇರೆಯ ಚಾಕವ್ವ

ಅಣುಪುರ ಸಿದ್ಧಯೋಗಿ

ಅಣುಮೂರ್ತಿ

ಅತಿಥಿ ದೇವರು

ಅಥಣಿ ಶೆಟ್ಟರ ಮಠದ

ಮರುಳಸಿದ್ಧ ಸ್ವಾಮಿಗಳು

ಅಥಣಿ ಮುರುಘೇಂದ್ರ

ಶಿವಯೋಗಿಗಳು

ಅದೃಶ್ಯಕವಿ

ಅಧ್ಯಾತ್ಮ ಗಣನಾಥ

ಅನಲಾಯಿ

ಅನ್ನದಾನಿ ಮಲ್ಲಿಕಾರ್ಜುನಯ್ಯ

ಅನಾದಿ ಗಣನಾಥ

ಅನಾಮಿಕ ನಾಚಯ್ಯ

ಅನಿಮಿಷಕೇಶಿ

ಅನುಮಿಷಯ್ಯ

ಅನಂತಪುರದ ಗುರುಬಸವ

ಸ್ವಾಮಿಗಳು

ಅನಂತದೇವ

ಅಪ್ಪಣ್ಣ

ಅಪ್ಪಯ್ಯ

ಅಮರನೀತಿಗಳು

ಅಮರಗುಂಡದ

ಮಲ್ಲಿಕಾರ್ಜುನ ತಂದೆ

ಅಮರಯ್ಯ

ಅಮಾತ್ಯ ಮಲ್ಲಯ್ಯ

ಅಮುಗಿದೇವಯ್ಯ

ಅಮೃತನಾಥ ಒಡೆಯರು

ಅರಭಾವಿ ದುರದುಂಡೇಶ್ವರರು

ಅರಮನೆಯ ಹೂವಿನ

ಶಿವಲಿಂಗದೇವ

ಅರಸವೈ

ಅರಬಸ್ಥಾನದ ಮಕ್ಕೇಶ್ವರ

ಅರಿಯಮ್ಮ

ಅರಿಯಮರಾವ

ಅರಿವಿನ ಮಾರಿತಂದೆ

ಅರಿವಳ್ತಾಂಡಾರಿ  
 ಅರಿಯರಾಜಯ್ಯ  
 ಅರುಟಾಳು ಕಲ್ಲವ್ವ  
 ಅರೆಯೂರು ಚೆಲ್ಲವ್ವ  
 ಅಲ್ಲಮಪ್ರಭು  
 ಅಲ್ಲಯ್ಯ  
 ಅವಗಡ ಬಸವಯ್ಯ  
 ಅವಸರದ ಕೇರಣ್ಣ  
 ಅವಿನಾಶಿಯ ಕಲ್ಯಾಣಮ್ಮ  
 ಅಸಗೊಂಡ ಮಲ್ಲರಸ  
 ಅಹಂಕಾರ ಭೀಮಯ್ಯ  
 ಅಂಕಲಗಿ ಅಡವಿಸ್ವಾಮಿಗಳು  
 ಅಂಗರಾಯಣ್ಣ<sup>೨</sup>  
 ಅಂದೂರು ಕೆರೆಯ ದಾಸೋಹದ  
 ಲಿಂಗಸ್ವಾಮಿ

ಆ

ಆಚಾರ ಭೀಮದೇವಯ್ಯ  
 ಆಣತಿಯ ಚಂದಯ್ಯ  
 ಆಣವಗೆರೆಯ ನಾಗಮ್ಮ  
 ಆತ್ಮಗಣವರ  
 ಆತ್ಮದೇವಯ್ಯ  
 ಆದಯ್ಯ  
 ಆದಿಗಣೇಶ್ವರ  
 ಆದಿಮಯ್ಯ  
 ಆದಿಲಿಂಗ ಸ್ವಾಮಿಗಳು  
 ಆದಿಶೆಟ್ಟಿ ಯೇಳಪ್ಪಯ್ಯ  
 ಆನಂದ ಬಸವಲಿಂಗ ಶಿವಯೋಗಿ  
 ಆಯಮ್ಮ  
 ಆಯ್ದಕ್ಕಿ ಮಾರಯ್ಯ

ಆಲೂರ ಚೆನ್ನಬಸವಯ್ಯ  
 ಆಸಗೋಡ ಮಲ್ಲಯ್ಯ  
 ಇ  
 ಇಡಗೂಡೆ ರುದ್ರಕವಿ  
 ಇಡುಗುಡಿಯ ಪೆರ್ನುಡಿ  
 ಇಡುಪಿದೇವರ ತಿಪ್ಪದೇವನು  
 ಇಪ್ಪಿದೇವ  
 ಇಬ್ಬಳಕ್ಕಿ ಹಳ್ಳಿಯ  
 ನೂಲಕಾಯಕದ ನಾಗಣ್ಣ  
 ಇಮ್ಮಡಿ ತೋಂಟದಯ್ಯ  
 ಇಮ್ಮಡಿ ಮುರಿಗೆಸ್ವಾಮಿ  
 ಇರಿಭಕ್ತ  
 ಇರುಬುದೋಲಿ ನಾಗಪ್ಪಯ್ಯ  
 ಇಲಕಲ್ಲ ಮಹಾಂತ  
 ಶಿವಯೋಗಿಗಳು

ಇಹ : ಪಗೆಲಾಂಡಿ  
 ಇಳಿಹಾಳ ಬೊಮ್ಮಯ್ಯ  
 ಇಳೆಯಾಂಡ ಗುಡಿಮಾರ  
 ಇಂಡಿ ಸೋಮಯ್ಯ  
 ಇಂಡಿಯ ಶಾಂತಯ್ಯ  
 ಇಂಡೆಯ ಬೊಮ್ಮಯ್ಯ  
 ಈ

ಈಶಾನದೇವರು

ಉ

ಉಗ್ಗ ಡಿಸುವ ಬಬ್ಬದೇವಯ್ಯ  
 ಉಜ್ಜೇನೀಶ  
 ಉಡುವಣಿ ಪೆರುಮಾಳ  
 ಉಡುವಂಕ ನಾಡಪ್ರಭು  
 ಉತ್ತಮಾಂಗದ ಕೇಶಿ



ಉತ್ತರದೇಶದ ಬಸವಲಿಂಗದೇವ  
 ಉತ್ತಾರೇಶ್ವರ  
 ಉತ್ತಂಗ ಜೋಳ  
 ಉತ್ತಾರು ಶರಣರು  
 ಉದರದ ರಾಮಯ್ಯ  
 ಉದ್ಧಟಯ್ಯ  
 ಉದ್ದನೆಯ ವೀರೇಶ  
 ಉದಾಸಿಯ ಚನ್ನವೀರೇಶ  
 ಉದ್ದಾನ ಸಿದ್ಧಲಿಂಗದೇವ  
 ಉಪ್ಪರಗುಡಿಯಸೋಮಿದೇವಯ್ಯ  
 ಉಪ್ಪಲಗುಡಿಯ ಸಂಗಮೇಶ  
 ಉಪ್ಪಲಿಕರ ಗುಡಿಯ ಸಂಗಮೇಶ  
 ಉಪ್ಪಲಿಗರ ಅಪ್ಪಣ್ಣ  
 ಉರಗ ರಾಯಣ್ಣ  
 ಉರಿಲಿಂಗದ ದಾಸ  
 ಉರಿಲಿಂಗದೇವಯ್ಯ  
 ಉರಿಲಿಂಗಪೆದ್ದಯ್ಯ  
 ಉರುವಪಲ್ಲಿ ಕಾಮಯ್ಯ  
 ಉಂಡು ಉಪವಾಸಿ

ಎ

ಎಕ್ಕಪ್ಪ ತಂದೆ  
 ಎಕ್ಕಪ್ಪಯ್ಯ  
 ಎಗ್ಗಂದದ ಕಲ್ಲಿನಾಥ  
 ಎಚ್ಚರಿಕೆ ಕಾಯಕದ  
 ಮುಕ್ತಿನಾಥಯ್ಯ  
 ಎಚ್ಚರಿಕೆ ಮುಕ್ತಣ್ಣ  
 ಎಡೆಮಠದ ನಾಗಿದೇವ  
 ಎತ್ತಕಯ್ಯ  
 ಎಮ್ಮಿಗನೂರು ಜಡೆಯಪ್ಪನವರು

ಎಮ್ಮೆಬಸವ  
 ಎರಡನೇಯ ಚನ್ನಬಸವ  
 ಎಲೆನಾಡ ಜೋಳ  
 ಎಲೆಯ ಕೆಂಪಯ್ಯ  
 ಎಲೆಯ ಭಾಮಯ್ಯ  
 ಎಲೇಶ ಕೇತಯ್ಯ  
 ಎಳಮಲೆಯ ಸಿದ್ಧನಂಜೇಶ  
 ಎಳವಂದೂರು ಅಂಕವ್ವ  
 ಎಳೆಮಲೆಯ ಗುರುಶಂಕರದೇವ  
 ಎಳಂದೂರು ಚಿನ್ನೋಣ್ಣಡೆಯರು  
 ಎಳಂದೂರು ಬಸವಲಿಂಗ

ಸ್ವಾಮಿಗಳು

ಏ

ಏಕಪಾದರುದ್ರ  
 ಏಕನಾಕೈದ ಕಲ್ಲಪ್ಪ  
 ಏಕಾಂತ ಬಸವೇಶ  
 ಏಕಾಂತರಾಮೇಶ  
 ಏಕೋಬಾಹು ಶಿವಕವಿಪ  
 ಏಕೋರಾಮತಂದೆ  
 ಏಕೋರಾಮಾರಾಧ್ಯ  
 ಏಣಾದಿನಾಥ  
 ಏಲೇಶ್ವರಕೇತಯ್ಯ

ಒ

ಒಕ್ಕಲು ಮುದ್ದಯ್ಯ  
 ಒಮ್ಮಣದ ನಾಗಪ್ಪ  
 ಒರತೆಯ ಬೊಮ್ಮಿದೇವ  
 ಒಂಕೈಯ್ಯ

ಓ

ಓದಿಸುವ ವೀರಣ್ಣಯ್ಯ

ಓದುವ ಗಿರಿಯು  
ಓಲೆಯ ಶಾಂತಯ್ಯ  
ಓಹಿಲ ದೇವಯ್ಯ

ಕ

ಕಕ್ಕಯ್ಯ  
ಕಟ್ಟಿಗೆಯ ಗುರುವ ಸಂಗಯ್ಯ  
ಕಡಕೊಳ್ಳದ ಮಡಿವಾಳಪ್ಪ  
ಕಡಗದ ಮಲ್ಲಯ್ಯ  
ಕಡವಲ ನಂದಿ  
ಕಡವೂರ ಕಾರಿ  
ಕಣ್ಣಪ್ಪ  
ಕದಿರೆತಿಮ್ಮವ್ವೆ  
ಕದಿರೆರೇಮವ್ವ  
ಕನಕದನಾಚಯ್ಯ  
ಕನಕ ನೀರಾಜನ  
ಕನ್ನಡಿಕಾಯಕದ ತಿಮ್ಮಮ್ಮ  
ಕನ್ನಡಿಕಾಯಕದ ತಿಮ್ಮಣ್ಣ  
ಕನ್ನದ ಚಾಮಯ್ಯ  
ಕನ್ನದ ಬ್ರಹ್ಮಯ್ಯ  
ಕನ್ನದ ಬ್ರಹ್ಮದೇವ  
ಕನ್ನದ ಮಾರಿತಂದೆ  
ಕನ್ನದ ವೀರಮಾಚಯ್ಯ  
ಕನ್ನಪ್ಪ  
ಕನ್ನಲ್ಲಿ ಮೆಣಸಿನ ಪುಟ್ಟಯ್ಯ  
ಕನ್ನಿದೇವಯ್ಯ  
ಕರ್ನಕೆ  
ಕಪ್ಪಯ್ಯ  
ಕಪ್ಪಿನಿ  
ಕಪ್ಪುರ ನಿವಾಳಿಯ ಸಂಗಯ್ಯ

ಕಬ್ಬಿನ ಕಾಯಕದ ವೀರಣ್ಣ  
ಕಬ್ಬಿನಕಾಯಕದ ಪೋತಯ್ಯ  
ಕಬ್ಬುಕಲ್ಲು ಸಿದ್ಧಯ್ಯ  
ಕಬ್ಬುಗಲ್ಲಿನ ಸಿದ್ಧವೀರೇಶ್ವರ  
ಕಮಳವ್ವೆ  
ಕಮ್ಮಾರ ವಿಭು  
ಕರಪೂರ ದಾಸಯ್ಯ  
ಕರವೀರ  
ಕರಸ್ಥಳದ ವೀರಣ್ಣ  
ಕರಸ್ಥಲದ ವೀರೇಶ್ವರ  
ಕರಸ್ಥಲದ ನಾಗಯ್ಯ  
ಕರಿಕಾಲ ಚೋಳ  
ಕರಿಕಾನುದೇವ  
ಕರಿಯನಾರ  
ಕರಿಯ ಬಸವ  
ಕರಿಯ ಬಸವೇಶನು  
ಕರಿಯ ಬಸವೇಶ್ವರ  
ಕರಿಯಪುರದ ಮುಮ್ಮಡಿಭಕ್ತ  
ಕರುಳಕೇತಯ್ಯ  
ಕರುಳ ಪರ್ವತಯ್ಯ  
ಕಲಕೇತ ಬ್ರಹ್ಮಯ್ಯ  
ಕಲಕೇತಯ್ಯ  
ಕಲವತ್ತಿ  
ಕಲ್ಲಕ್ಕಿ ವೀರಾರ್ಯರು  
ಕಲ್ಲಪ್ಪ  
ಕಲ್ಲಪ್ಪಯ್ಯ  
ಕಲ್ಲಮಠದ ಪ್ರಭುದೇವ  
ಕಲ್ಲಯ್ಯ  
ಕಲ್ಲರಸ

ಕಲಾವತಿ  
 ಕಲಿಕಂಬರು  
 ಕಲಿಕಂಬರಾಯ  
 ಕಲಿದೇವಯ್ಯ  
 ಕಲಿಗಣ  
 ಕಲಿಚಿಟ್ಟಾಂಡರು  
 ಕಲಿಸೋಮ  
 ಕಲಿಸೋಮದೇವಯ್ಯ  
 ಕಲಿಯಾರು  
 ಕಲ್ಲಿನಾಥ ಭೀಮಯ್ಯ  
 ಕಲ್ಲಿದೇವ  
 ಕಲ್ಲಿಬಸವ  
 ಕವಿಚೆನ್ನ  
 ಕವಿನಂಜಯ್ಯ  
 ಕವಿಮಾದಣ್ಣ  
 ಕವಿಲಿಂಗ  
 ಕವಿಲಿ ಬ್ರಹ್ಮಯ್ಯ  
 ಕಸವಿಕ್ಕೋಟಿಯ ಬಸವಯ್ಯ  
 ಕಸ್ತೂರಿಸಿದ್ಧ  
 ಕಳಚಿಂಗಂಪೆರುಮಾಳೆ  
 ಕಳಲಿಯ ಕಂಚಿದೇವರು  
 ಕಳಲಿಯ ಬೀರಪ್ಪ  
 ಕಳಲಿಯ ಚಿಕ್ಕವೀರಯ್ಯ  
 ಕಳಚಿಂಗರು  
 ಕಳ್ಳಿಯಹಾಳ ಬಸವಣ್ಣ  
 ಕಾಕಂಡಿಕೆಯ ಶಿವಮುಗ್ಧ  
 ಕಾಕೋಳಲ ಮಸಣ ಜಾತ  
 ತೊಗೂರ ದೇವಪ್ಪ  
 ಕಾಚಣ್ಣ

ಕಾಚಿರಾಜ  
 ಕಾಡಸಿದ್ದೇಶ್ವರ  
 ಕಾಡಲೆ  
 ಕಾಣಕಾರಹಳ್ಳಿಯ ಶೀಲವಂತೆ  
 ಕಾನಾಪುರದ ಮರಳ ಸಿದ್ದೇಶ  
 ಕಾಮಣ್ಣ  
 ಕಾಮಲದೇವಿ  
 ಕಾಮಾಟದ ಭೀಮಣ್ಣ  
 ಕಾಯಕದ ಸಂಗಣ್ಣ  
 ಕಾರಿಕಾಲಮ್ಮ  
 ಕಾರಿಗೇಹಳ್ಳಿಯ ಶಾಂತಯ್ಯ  
 ಕಾರುಗಹಳ್ಳಿ ಶಾಂತಯ್ಯ  
 ಕಾಲಾಗ್ನಿರುದ್ರ  
 ಕಾಲಿಗೆಯ ಜಾನಪ್ಪ  
 ಕಾಲುಕಣ್ಣೆಯ ಕಾಯಮ್ಮ  
 ಕಾಶಿಗಾವದ ಸಂಗಣಯ್ಯ  
 ಕಾಶಿಯ ಕಲ್ಲುಕೆಲಸದ  
 ಮುರ್ರಾಭಕ್ತ  
 ಕಾಶಿರುದ್ರಮುನಿ ಗುರುಗುಹೇಶ್ವರ  
 ಕಾಳವ್ವ  
 ಕಾಳಿದೇವ  
 ಕಾಳಿಮರಸ  
 ಕಾಳಿಲಿಂಗ  
 ಕಾಳ್ಪೊರತೆ ದೊಲ್ಲಿದೇವಯ್ಯ  
 ಕಿತ್ತನೆಲ್ಲಿಯ ಶೀಲವಂತರ  
 ತಿಮ್ಮಯ್ಯ  
 ಕಿನ್ನರಯ್ಯ  
 ಕಿನ್ನರಿ ಬೊಮ್ಮಿದೇವಿ



ಕಿನ್ನಾರಿ ಬ್ರಹ್ಮಯ್ಯ-ಕಿತ್ತೂರ  
ಬಸವಲಿಂಗಸ್ವಾಮಿ

ಕೀಶರಾಜ  
ಕುಪ್ಪುಸದ ಸಂಗಯ್ಯ  
ಕುಮಾರ ಚನ್ನಬಸವ  
ಕುಮಾರ ಪದ್ಮರಸ  
ಕುಮಾರ ಪಾಲಗುರ್ಜರ  
ಕುರವಂಟಿದೇವ  
ಕುಲಶ್ಚರಿಯರು  
ಕೂಕಟಪಳ್ಳಿಯ ರಾಚಾಯಿಯರು  
ಕೂಗಿನಮಾರಿ ತಂದೆ  
ಕೂಚಿರಾಜ  
ಕೂಬಣದ ಬಂಗಿಗಂಗಾಧರ  
ಕೂರಂಗಿ ಕೋಟಿಯ ವರಧಾನ್ಯ  
ಶಬರ

ಕೂಲಿಯಯ್ಯ  
ಕೂಲಿಯ ಬಡ ಭಕ್ತಯ್ಯ  
ಕೆತಪೊಡೆಯರು  
ಕೆನ್ನಡಿ ಕಾಮರಣ  
ಕೆರೆಯ ಪದ್ಮರಸ  
ಕೆರೆಯೂರು ಬ್ರಹ್ಮಯ್ಯ  
ಕೆಸಮ ತೂರನ ಅಗಮ್ಯಕಮ್ಮ  
ಕೇತಿದೇವ  
ಕೇದಾಧಗುರು  
ಕೇದಾರ ಬಾಡಯ್ಯ  
ಕೇರಳಪಾಂಡ್ಯ  
ಕೇಶಿರಾಜ  
ಕೈವಲ್ಯ ಸ್ವಯಸಾರ

ಕೊಚಿರಾಜ-ಕೊಂಡಗೋಳಿ  
ಕೇಶಿರಾಜ

ಕೊಟ್ಟಣದ ಸೋಮವೈ  
ಕೊಟ್ಟಣದ ಸೋಮಯ್ಯ  
ಕೊಟ್ಟೂರ ಬಾಚಯ್ಯ  
ಕೊಟ್ಟೂರು ಧೂಪದೊಡೆಯರು  
ಕೊಟ್ಟೂರು ಬಸವೇಶ್ವರ  
ಕೊಡಗದ ಮಾರಣ್ಣ  
ಕೊಪ್ಪದ ತಿಮ್ಮಣ್ಣ  
ಕೊಲ್ಲಾಂಬೆ, ಕೊಡಗಿನ  
ಹಳ್ಳಿಯಾರ್ಯ

ಕೊಲ್ಲಿಪಾಕಿ ಮಾರಯ್ಯ  
ಕೋಗಿಲೂರು ವೀರಪ್ಪ  
ಕೋರನ್ನದಾರ್ಯ  
ಕೋಲ ಶಾಂತಯ್ಯ  
ಕೋವೂರು ಬ್ರಹ್ಮಯ್ಯ  
ಕೋಳೂರು ತರಳೆ  
ಕಂಕರಿ ಕೆಕ್ಕಯ್ಯ  
ಕಂಕಣದೇವರು  
ಕಂಗಳ ಬಸವಣ್ಣ  
ಕಂಜನೂರಾಂಡಿ  
ಕಂಟಿವೀರಪ್ಪಯ್ಯ  
ಕಂಡಪಾವಡ ಶೀಲದ ಸಪ್ಪೆಯ  
ದೇವರು

ಕಂದಳದ ಬೈಯಣ್ಣ  
ಕಂಬಕಾರ ಹೊನ್ನಯ್ಯ  
ಕಂಬಳಾಶ್ವತರು  
ಕಂಬಳಿಯ ನಾಗಯ್ಯ  
ಕಂಬಾಳ ಮರುಳ

ಕಂಬಾಳೆ ಶಾಂತಮಲ್ಲೇಶ  
 ಕಂಬಳುದೇವರು  
 ಕಂಬಿಕೂರ ಸಿರಿಗಿರಿರೆಡ್ಡಿ  
 ಕಂಭದ ಮಾರಯ್ಯ  
 ಕುಂದೂರು ಸಿದ್ಧೇಶ-ಕುಮಾರ  
 ಬಂಕನಾಥ

ಕುಂಬಾರರ ಅಪ್ಪ ಕೂಲಲ ವೋಲು  
 ಕುಂಬಾರ ಗುಂಡಯ್ಯ  
 ಕೆಂಜರೆ ನಾಮಣ್ಣ ನಾಯಕ  
 ಕೆಂಭಾವಿ ಭೋಗಣ್ಣ  
 ಕೊಂಗಲಿಯ ಕಲಿಯಾರು  
 ಕೊಂಡ ಮಲ್ಲೈಯ್ಯ  
 ಕೊಂಡಲದ ಹೊಂಗಾಯಿ  
 ಕೊಂಡೇ ಮಂಚಣ್ಣ

ಖ

ಖಟ್ಟಾಂಗ ಯೋಗೀಶ್ವರರು  
 ಖಾನಾಮಡಗು ಶರಣರು

ಗ

ಗಗನದಾರ್ಯ  
 ಗಜೇಶ ಮಸಣಯ್ಯ  
 ಗಜೇಶ್ವರ  
 ಗಟ್ಟಿಯ ವಿಶ್ವನಾಥಯ್ಯ  
 ಗಡ್ಡಿ ಶಾಂತವೀರಪ್ಪನವರು  
 ಗಣತತಿ  
 ಗಣಮೂರ್ತಿ  
 ಗರಗದ ಮಡಿವಾಳ ಸ್ವಾಮಿಗಳು  
 ಗಾಣದ ಕನ್ನಪ್ಪಯ್ಯ  
 ಗ್ರಾಮದ ಹಾಳಪ್ಪಯ್ಯ

ಗಾವುದಿ ಮಾಚಯ್ಯ  
 ಗಾವೂರ ವೀರಯ್ಯ  
 ಗಿರಿಜಾತೆ  
 ಗುಡ್ಡವೈ  
 ಗುಡಿಪ್ರಭೆಯ ವಾರಣಾಸಿ ದೇವರು  
 ಗುಡಿಪಾಡಿ ರಾಚಯ್ಯ  
 ಗುಡ್ಡುವಳಲೆಯ ಭೀಷದಾರ್ಯ  
 ಗುಪ್ತವೈ  
 ಗುಪ್ತಮಂಚಣ್ಣ  
 ಗುಬ್ಬಿಯ ಮಲ್ಲಣ್ಣ  
 ಗುಮ್ಮಳಾಪುರದ  
 ಚೊಕ್ಕದೇವಪ್ಪಯ್ಯ  
 ಗುಮ್ಮಳಾಪುರದ ಸಪ್ತೆಯ  
 ಶಾಂತದೇವರು

ಗುಮ್ಮಳಾಪುರದ ಶಿವನಪ್ಪಯ್ಯ  
 ಗುಮ್ಮಳಾಪುರದ ಸಿದ್ಧಲಿಂಗೇಶ್ವರ  
 ಗುರವ್ವ  
 ಗುರುಕೋಡು ಉಜ್ಜವೈಡಿಯರು,  
 ಗುರುದೇವ  
 ಗುರುನಂಜಯ್ಯ  
 ಗುರುಬಸವ  
 ಗುರುಬಸವಾರೂಢ  
 ಗುರುಭಕ್ತ  
 ಗುರುಭಕ್ತಯ್ಯ  
 ಗುರುಭಕ್ತಯ್ಯ ಭಂಡಾರಿ  
 ಗುರುಲಿಂಗಸ್ವಾಮಿ  
 ಗುರುಲಿಂಗ ವಿಭು  
 ಗುರುವೀರ ಬಿಂಕಯ್ಯ  
 ಗುರು ಶಂಕರೇಶ

ಗುರುಶಾಂತ ನಂಜೇಶ  
ಗುರುಶಾಂತ ದೇವಯ್ಯ  
ಗುರುಸಿದ್ಧ ದೇಶಿಕೇಂದ್ರ

ಸ್ವಾಮಿಗಳು

ಗುರುಸಿದ್ಧ ವೀರಣ್ಣೋಡೆಯರು  
ಗುರುಸಿದ್ಧ ರಾಮಯ್ಯ  
ಗುರುಸಿದ್ಧ ಪ್ಪ  
ಗುರುಹಳ್ಳಿಯ ಮರುಳಮ್ಮ  
ಗಿಜ್ಜೆ ಕಾಯಕದ ತಿಪ್ಪಣಯ್ಯ  
ಗೊಗ್ಗವೈ-ಗೊಗ್ಗಯ್ಯ  
ಗೊಗ್ಗದೊರತೆ  
ಗೊಲ್ಲಳರಾಯ  
ಗೋಣಿಮಾರಯ್ಯ  
ಗೋರಕ್ಷ  
ಗೋವಿಂದ ಭಟ್ಟಾರಕ  
ಗೌಡದೇವರು  
ಗೌತಮ

ಗೌರಮ್ಮ  
ಗೌಳಭಟ್ಟಾರಕ  
ಗಂಗಮಲ್ಲಯ್ಯ  
ಗಂಗಾದೇವಿ  
ಗಂಗಾಧರಯ್ಯ  
ಗಂಗಾಧರಾಚಾರ್ಯ  
ಗಂಗಾಪುರದ ಬಸವಯ್ಯ  
ಗಂಗಾಸುದೇವಿ  
ಗಂಗಾಯಿ  
ಗುಂಡಗತ್ತರಿ ನಾಚಯ್ಯ  
ಗುಂಡ ಬ್ರಹ್ಮಯ್ಯ  
ಗುಂಡ ಬೊಮ್ಮಿಗಳು

ಗುಂಡಯ್ಯ  
ಗುಂಡುಬೊಮ್ಮಯ್ಯ  
ಗೊಂಡಲ ಮಲ್ಲಿದೇವಯ್ಯ  
ಘ

ಘಟ್ಟವಾಳಯ್ಯ  
ಘನಮಠದಾರ್ಯ  
ಘನಲಿಂಗ ದೇವಯ್ಯ  
ಘಳಿಗೆಯ ಕಾಲಕಂಠಯ್ಯ  
ಘಂಟಾಕರ್ಣ  
ಘಂಟೆಯ ಪೆಮ್ಮಣ್ಣಯ್ಯ  
ಚ

ಚಕ್ರಪಾಣಿ ರಂಗನಾಥ  
ಚತುರ್ಮುಖ ಬೊಮ್ಮರಸ  
ಚತುರಾಸ್ಯ ಬೊಮ್ಮರಸ  
ಚನ್ನಪಟ್ಟಣದ ಮಲ್ಲಣ್ಣ  
ಚನ್ನಬಸವ-ಚನ್ನವೀರೇಶ

ಶಿವಾಚಾರ್ಯರು

ಚನ್ನಬಸವ ತಾತನವರು  
ಚನ್ನಬಸವೇಶ  
ಚನ್ನಬಸವಸ್ವಾಮಿಗಳು  
ಚನ್ನಬಸವರಾಜೇಂದ್ರ  
ಚನ್ನಯ್ಯ  
ಚನ್ನವೀರಸ್ವಾಮಿಗಳು  
ಚನ್ನವೀರಾರ್ಯರು  
ಚರಲಿಂಗದೇವರು  
ಚರಿಸಿದ್ಧಯ್ಯ-ಚಂದಯ್ಯ  
ಚಲದಂಕ ಬಲ್ಲಯ್ಯ  
ಚಲ್ಲಪ್ಪ ತಂದೆ  
ಚಾಕಲಮ್ಮ



ಚಾಮನದೇವ

ಚಾಮಯ್ಯ

ಚಾಮರಸಿ

ಚಾಮಲದೇವಿ

ಚಾಳುಕ್ಕ ಭೋಗಯ್ಯ

ಚಿಕ್ಕಣಾರ್ಯ

ಚಿಕ್ಕಣಾರಾಧ್ಯ - ಚಿರುತೊಣೆ

ಚಿಕ್ಕದೇವ

ಚಿಕ್ಕಬಸವೇಶ್ವರ

ಚಿಕ್ಕಮಲ್ಲೇಶ - ಚಿರುಪುಲಿಯರು

ಚಿಕ್ಕರಾಚಮಲ್ಲಯ್ಯ

ಚಿಕ್ಕಲಿಂಗಣ್ಣ - ಚಿದಂಬರಯ್ಯ

ಚಿಕ್ಕಲಿಂಗಪ್ಪಯ್ಯ -

ಚಿಕ್ಕಮಾದಣ್ಣ

ಚಿಕ್ಕಸ್ವಾಮಿದೇವರು

ಚಿಟ್ಟಾಭಕ್ತ

ಚಿಟ್ಟಾರಕ

ಚಿಣ್ಣಪ್ಪ

ಚಿತ್ತಿಂಧು ಲಿಂಗೇಶ

ಚಿದಾನಂದ ಯೋಗಿ

ಚಿನ್ನಕಾಯಕದ ಬೊಮ್ಮಣ್ಣ

ಚಿನ್ನದ ಕಂಠಿಯಯ್ಯ

ಚಿರುಪುನಾರಿ

ಚಿಲ್ಲಾಳ

ಚಿಲುಕುಚಿ ಸಿದ್ದಬಸವರಾಜ

ಚೀಲಾಳಯ್ಯ

ಚೆನ್ನಡಣಾರ್ಯಕ

ಚೆನ್ನತಿರುಚಿಟ್ಟಪಳ್ಳಿಯ

ತಿವನೋಲಿಗಾಯಕದ ತಿಪ್ಪಣ್ಣ

ಚೆನ್ನಬಸಪ್ಪ

ಚೆನ್ನಬಸವಯೋಗಿ

ಚೆನ್ನಬಸವಾಂಕ

ಚೆನ್ನಮಲ್ಲಿಕಾರ್ಜುನ

ಚೆನ್ನವೀರ

ಚೆನ್ನವೀರಗೌಡ

ಚೆಲ್ಲಪ್ಪತಂದೆ

ಚೆವಿದ

ಚೇರಮರಾಯ

ಚೇರಮರಾಜ

ಚೇರಮಾಂಕ

ಚೊಕ್ಕದೇವಯಪ್ಪ

ಚೊಕ್ಕರಿಭಕ್ತ

ಚೊಲ್ಲಡಿನಾಚಿ

ಚೋರಚಿಕ್ಕಯ್ಯ

ಚೋಳ

ಚೋಳಿಯಕ್ಕ

ಚೌಡಯ್ಯ

ಚೌಡಿದೇವಯ್ಯ

ಚಂಗಳವ್ವೆ

ಚಂಗಳೆ

ಚಂಡಗಣೇಶ

ಚಂಡೇಶ

ಚಂದಸೋಮವ್ವೆ

ಚಂದ್ರಕವಿ

ಚಂದ್ರಶೇಖರ

ಚಂದ್ರಗುಂಡದ ವಿರುಪಾಕ್ಷಯ್ಯ

ಚಂದಿಮರಸು

ಚಂದೇಶಮಾರಯ್ಯ

ಚಾಂಗು ಭಲಾದೇವ  
 ಚಾಂಗು ಬೊಲ್ಲಯ್ಯ  
 ಚಿಂದರಹಳ್ಳಿಯ ಮಾಣಿಕಶೆಟ್ಟಿ  
 ಛ  
 ಛಲದಾಲಕನುಲ್ಲ  
 ಜ  
 ಜಕ್ಕಣಾಯ್  
 ಜಕುನಿಯ ಮರುಳು ದೇವರು  
 ಜಗತಾವಿಗುತಿಯ ಚನ್ನಬಸವಣ್ಣ  
 ಜಗದೇವ  
 ಜಟ್ಟಿಮಾರಯ್ಯ  
 ಜಟ್ಟೂರು ಮಲ್ಲಿದೇವ  
 ಜಟಿಲಟ್ಟಿ ಸೋಮಯ್ಯ  
 ಜಡೆಯ ಶಂಕರ  
 ಜತ್ತರದ ಸೋಮಣ್ಣ  
 ಜಯಘಂಟೆ ಕಾಯಕದ  
 ಬಸವಣ್ಣಡೆಯರು  
 ಜಾನಾಯಿ  
 ಜಾನೆಕಲ್ಲು ಸದ್ಗುರು ವಿಜಯರುದ್ರ  
 ಸ್ವಾಮಿಗಳು  
 ಜಿನುಗುಬೊಮ್ಮ  
 ಜಿಮ್ಮೂತಯ್ಯ  
 ಜೇಡರ ಚೌಡಪ್ಪ  
 ಜೇಡರ ಚಂದ್ರಶೇಖರ  
 ಜೊಮ್ಮಯ್ಯ  
 ಜೊಮ್ಮನ್ನೆ  
 ಜೋದರ ಮಾಯಣ್ಣ  
 ಜ್ಯೋತಿರಾಮಣ್ಣಡೆಯರು  
 ಜಂಗುಳಿ ವೀರಪ್ಪ

ಜಂಬೂರ ಮಹಾಕಾಳ  
 ಜಂಬೂರ ಸತ್ಯಕ್ಕ  
 ಟಿ  
 ಟೀಕಿನ ಕಲಕೇತಯ್ಯ  
 ಡ  
 ಡಕ್ಕೆಯ ಬೊಮ್ಮಣ್ಣ  
 ಡಾವಣಗೆರೆಯ ಚಾರಿಬಕ್ಕಪ್ಪ  
 ಡೋಹರ ಕಕ್ಕಯ್ಯ [ಸ್ವಾಮಿಗಳು  
 ಢ  
 ಢಕ್ಕೆಯ ಬ್ರಹ್ಮದೇವ  
 ಢಕ್ಕೆಯ ಮಾರಯ್ಯ  
 ಢಕ್ಕೆಯ ಮಾರಿತಂದೆ  
 ಢವಳೇಶ್ವರ  
 ತ  
 ತಗಡೂರ ಕಪ್ಪಯ್ಯ  
 ತಮ್ಮಣ್ಣ  
 ತರಳೆಪತ್ರಿ  
 ತಳವಾರ ಕಾಮಿದೇವ  
 ತಾಯೂರು ಮಲ್ಲಯ್ಯ  
 ತಾಳಕಾಸನದ ಲಿಂಗಯ್ಯ  
 ತಾಳಿಕೋಟಿಯ ಶಿವದೇವ  
 ತಿಪ್ಪಣ್ಣಯ್ಯ  
 ತಿಮ್ಮಣ್ಣ  
 ತಿಮ್ಮಿಸೆಟ್ಟಿ  
 ತಿರಮೂಲ  
 ತಿರವೂರು ಓಲೆಯ ತಿಮ್ಮಣ್ಣ  
 ತಿರಚ್ಚಾನ ಸಂಬಂಧಿ  
 ತ್ರಿಭುವನ ತಾತಾ  
 ತಿರುಕುರುಸೆ ತೊಂಡರು

ತಿರುಚಿಟ್ಟ  
 ತಿರುಚಿಟ್ಟಂಬಲ್ಲೇಶ್ವರ  
 ತಿರುನಾಳ್ಕೋರ  
 ತಿರುನೀಲಕಂಠಯ್ಯ  
 ತಿರುವಲ್ಲಿ  
 ತಿರುವಲೆಯ ಭಕ್ತ  
 ತಿಲಕವೈ  
 ತುರುಕು ಹುಚ್ಚುದೇವರು  
 ತುರುಹುಣಿಸೆ ವೀರಪ್ಪ  
 ತೆರಕಣಂಬಿಯ ನಂಜಮ್ಮ  
 ತೆರಿಕಣಂಬಿಯ ಕೆಂದಿರಾಜ  
 ತೆಲುಗು ಜೊಮ್ಮಯ್ಯ  
 ತೆಲುಗರ ಮಸಣಯ್ಯ  
 ತೆಲುಗು ದೇವರು  
 ತೆಲುಗು ಶಿವರಾತ್ರಿ ದೇವರು  
 ತೆಲುಗೇಶ ಮಸಣಯ್ಯ  
 ತೈಲದ ಮರುಳಪ್ಪ  
 ತೊಂಗಿನ ಮಹಾದೇವಿ  
 ತೋಂಟದ ಸಿದ್ಧಲಿಂಗೇಶ್ವರ  
 ತೋಂಟದ ಸಿದ್ಧೇಶ್ವರ  
 ತಂಗಟೂರು ಮೊರಯ್ಯ  
 ತಂಬಳಬೀಡು ಪರ್ವತಯ್ಯ  
 ದ

ದಸರಯ್ಯ  
 ದಾತ ಬಸವಪ್ಪ  
 ದಾರಯ್ಯ  
 ದಾವಲಾಪುರದ ನಂಜುಂಡ  
 ದಾಸನೂರಯ್ಯ  
 ದಾಸ್ತೆಯ್ಯ

ದಾಸಿಕೇಶಯ್ಯ  
 ದಿಬ್ಬೂರು ಪವಾಡದ ವೀರಾಣ್ಯರು  
 ದೀಪದಕಲಿ-ದಿವ್ಯಲಿಂಗೇಶ್ವರ  
 ಸ್ವಾಮಿಗಳು

ದುಗ್ಗಲೆ  
 ದುರ್ಗದ ಬೊಮ್ಮಿಯಪ್ಪ  
 ದುಮ್ಮೆಯ ವೀರಪ್ಪಯ್ಯ  
 ದೇವಾಟ್ಟ  
 ದೇವನಾಯಕ  
 ದೇವನೂರು ಗುರುಮಲ್ಲೇಶ್ವರರು  
 ದೇವಮ್ಮ  
 ದೇವಯ್ಯ  
 ದೇವರ ಕೊಂಡೆಯ ವೀರಾಭಕ್ತ  
 ದೇವರ ದಾಸಿಮಯ್ಯ  
 ದೇವರಾಜೇಂದ್ರ  
 ದೇವರಾಪುರದ ನಂಜುಂಡ  
 ದೇವಾದಿಸ  
 ದೇವಾಯಮ್ಮ  
 ದೇಶಾರಾವ್ವತ  
 ದೊಳ್ಳಯ್ಯ  
 ದಂಡಿಪ್ರಸನ್ನ ಬಸವಣ್ಣ  
 ದಿಂಡನೂರ ನಾಗಭಕ್ತಿ-ದಿಗಂಬರ  
 ಮುಕ್ತಿಮುನಿ

ಧ

ಧರೆಪುರದ ಪುರಾತಯ್ಯ  
 ಧೂಳಾಭಕ್ತ

ನ

ನಕ್ಕನಹಳ್ಳಿ ಫಲಹಾರ ದೇವರು  
 ನಕ್ಕಲೂರಿನ ನುಲಿಯಕಲ್ಲಪ್ಪ



ನಗೆಯ ಮಾರಿತೆಂದೆ  
ನನ್ನಯ್ಯ  
ನಮಿನಂದಿ  
ನರಗೆಲೆ ಶಿವಬಸಪ್ಪಶಾಸ್ತ್ರಿ  
ನರಸಿಂಗ ಮೊಗೆಯಾರು  
ನರೇಂದ್ರ ಚೋಳ  
ನಲ್ಲಾಭಕ್ತ  
ನಲ್ಲೂರ ಚೆಲ್ಲಯ್ಯ  
ನಲ್ಲೂರ ವೇದಾಂತಿ  
ನಲ್ಲೂರು ಮಾಳಿಗೆಯ

ಎಳೆಯೂರು ಶೆಟ್ಟಿ

ನವಚಿಂತಯ್ಯ  
ನಳಧರ್ಮರಾಜ  
ನಾಕಿದೇವಯ್ಯ  
ನಾಗಣ್ಣಯ್ಯ  
ನಾಗಪ್ಪಯ್ಯ  
ನಾಗಭೂಷಣ ಘನಮಠ

ದಾರ್ಯರು

ನಾಗಯ್ಯ  
ನಾಗರಗಡ್ಡೆಯ ಸ್ವಾಮಿ  
ನಾಗವೈ  
ನಾಗಾರ್ಜುನಯ್ಯ  
ನಾಗಾಯಿ  
ನಾಗಾಂಬಿಕೆ  
ನಾಗದೇವ  
ನಾಗಿನಾಥ  
ನಾಚಿಯರು  
ನಾರಕಂಥೆಯ ದೇವರು  
ನಾರಸಿಂಹ

ನ್ಯಾಲಪಟ್ಟದ ಮಧುವರಸ  
ನಾವಡಿಗೆಯ ಗುಡ್ಡಮ್ಮ  
ನಾವಲಗಿ ರೇವಪ್ಪ  
ನಿಜಲಿಂಗ ಚಿಕ್ಕಯ್ಯ  
ನಿಟ್ಟೂರು ನಂಜಯ್ಯ  
ನಿಡುಬಾನಾಥ ತಿಪ್ಪಯ್ಯ  
ನಿತ್ಯಶಿವರಾತ್ರಿ ವೀರಯ್ಯ  
ನಿರ್ಮಾಣ ಚೋಳೇಶ್ವರ  
ನಿರಶರ ಚೋಳಬಸವೇಶ್ವರ  
ನಿರಾಲಂಬ ದೇವ  
ನಿರಂಜನ ದೇವ  
ನಿರಂಜನ ಸ್ವಾಮಿಗಳು  
ನಿರ್ಲಜ್ಜಯ್ಯ  
ನಿರ್ಲಜ್ಜ ಶಾಂತಯ್ಯ  
ನಿರ್ವಾಣಮಂತ್ರಿ  
ನಿರ್ವಾಣ ಸಾರಂಗದೇವ  
ನಿವೃತ್ತಿ ಸಂಗಯ್ಯ  
ನಿಸ್ಸಂಗಿ ದೇವಯ್ಯ  
ನಿಳಿಹಾಳ ಬ್ರಹ್ಮಯ್ಯ  
ನೀಲಕಂಠಯ್ಯ  
ನೀಲಕಂಠಾಚಾರ್ಯಮ  
ನೀಲಕಂಠಾರಾಧ್ಯ  
ನೀಲಮ್ಮ  
ನುಲಿಯ ಚಂದಯ್ಯ  
ನೇಲೂರು ಶೀಲವಂತ ಕೆಂಪಯ್ಯ  
ನೈನಾರು  
ನೈಸರ  
ನೈಷದೇವ  
ನಂಜರಾಯ

ನಂಜನಾಥಾಚಾರ್ಯ  
 ನಂಜುಂಡ  
 ನಂದಪ್ಪ  
 ನಂಜಣಾಚಾರ್ಯ  
 ನಂದಿನಾಥ  
 ನಂದಿಯ ಸಿದ್ಧೇಶ  
 ನಂದೀಶ  
 ನಂದೀಶಕವಿ  
 ನಂಬಣ್ಣ  
 ನಂಬಿಯಣ್ಣ  
 ನಿಂಗುಳಿಗೆ ಮೈಜಕ್ಕೇವೆ  
 ನಿಂಬೆಕ್ಕ  
 ನಿಂಬಾಕಾದ ಗಣೇಶ್ವರ

ಪ

ಪಗಡದಿನ್ನ ಮಠದ ನನ್ನ ಪ್ಪಶಾಸ್ತ್ರಿ  
 ಪಗಲ್ಲೋಣೆಯಾಂಡಿ  
 ಪಗಲ್ಲೋಳರಾಯ  
 ಪಟ್ಟಗಂಬಳಿ ಸಿದ್ಧಲಿಂಗಸ್ವಾಮಿ  
 ಪಟ್ಟೇಶ್ವರದ ರಾಮಬಸವಣ್ಣ  
 ಪಡವಿಡದ ಮುತ್ತಿನ ವೀರಣ್ಣ  
 ಪಡಿಹಾರಿ ಬ್ರಹ್ಮಯ್ಯ  
 ಪಡಿಹಾರಿ ಉತ್ತಣ್ಣ  
 ಪಡಿಹಾರಿ ಬಸವಯ್ಯ  
 ಪಡಿಹಾರಿ ಬಸವೇಶ  
 ಪದ್ಮಣಾಂಕ  
 ಪದ್ಮರಸ  
 ಪದ್ಮರಾಜಯ್ಯ  
 ಪರದ ಸೌಂದರರು  
 ಪರಮಭಕ್ತ

ಪರಮೇಶ್ವರಯ್ಯ  
 ಪರಮ ಹಂಸಯ್ಯ  
 ಪರ್ಮತಯ್ಯ  
 ಪರವೆನಾಚಿ  
 ಪ್ರದ್ಯೋತಯ್ಯ  
 ಪ್ರಭಾಕರಯ್ಯಗಳು  
 ಪ್ರಭಾತಯ್ಯ  
 ಪ್ರಭಾವಯ್ಯ  
 ಪ್ರಭುದೇವರು  
 ಪ್ರರಾರಿದೇವಯ್ಯ  
 ಪ್ರಸಾದದ ಚನ್ನವೀರೇಶ  
 ಪ್ರಸಾದದ ಭೀಮಯ್ಯ  
 ಪ್ರಸಾದದ ವೀರೇಶ  
 ಪ್ರಸಾದಿ ದಾಸಯ್ಯ  
 ಪ್ರಸಾದಿ ಬಂಕಯ್ಯ  
 ಪ್ರಸಾದಿ ಭೋಗಣ್ಣ  
 ಪ್ರಸಾದಿ ಲಿಂಕಬಂಕಣ್ಣ  
 ಪ್ರಹರ ಸೋಮನಾಥಯ್ಯ  
 ಪಲ್ಲವರಾಯ  
 ಪರ್ವತನಾಥ  
 ಪರ್ವತ ಶಿವಯೋಗಿ  
 ಪಶುಪತಿ  
 ಪಾದಪೂಜೆಯ ಸುದೇವರು  
 ಪಾದರಾಯಕ್ಕ  
 ಪಾಣಿಪಾತ್ರೆಯ ಶಂಕರದೇವ  
 ಪಾರಿಡೇಶ್ವರ ಬೊಮ್ಮಿದೇವಯ್ಯ  
 ಪಾಲಕಿಯ ದೇವರೂಟದ  
 ಶಿವರಾತ್ರಯ್ಯ  
 ಪಾಲ್ಕುರಿಕೆಯಯ್ಯ

ಪಾಲ್ಕುರಿಕೆ ಸೋಮೇಶ  
 ಪಿಟ್ಟುನ್ವೆ  
 ಪಿಳ್ಳೆಯನಾರು  
 ಪುಡಿಯಲ ಹಾಲು ಮೊಸರು  
 ವ್ಯಾಪಾರದ ಓಬಳಕ್ಕ  
 ಪುರದ ನಾಗಣ್ಣ  
 ಪುರಾತಯ್ಯ  
 ಪುಲಿಗಿರೆಯ ಸೋಮಯ್ಯ  
 ಪುಷ್ಪದ ಸೋಮಯ್ಯ  
 ಪೂಗಿ ನಾದಿಡುಗುಡಿಲ ದಾಗಾ  
 ನಾಗಾಯಮ್ಮ  
 ಪೂಟನಾರ್ಕು ಪಡುಭಕ್ತ  
 ಪೂಸಲಯ್ಯ  
 ಪೆದ್ದಯ್ಯ  
 ಪೆದ್ದಿಗ ದೇವಯ್ಯ  
 ಪೆಮ್ಮಣಯ್ಯ  
 ಪೆಮ್ಮಣಿಯಪ್ಪೊಡೆಯರು  
 ಪೆರುಮೊಗೆಯ ದೇವಾಯಿ  
 ಪೊನ್ನಾಂಬಲದ ಮೇಳಾದೇವಿ  
 ಪೊನ್ನಾಂಬಲೇಶ್ವರ  
 ಪೋಚಲೆ  
 ಪೋತಿದೇವಯ್ಯ  
 ಪಂಚಾಕ್ಷರದೇವ  
 ಪಂಚಾಕ್ಷರಿ ಜಪದಯ್ಯ  
 ಪಂಚಾಗ್ನಿ ಸೂರ್ಯ ಉದ್ಭಟ  
 ಪಂಚಿಕ ನಮಶ್ರೀವಾಯಾಯ್ಯರು  
 ಪಂಡಕೂರು ಬಡಗಿ ಚನ್ನಯ್ಯ  
 ಪಂಡಿತ ಪ್ರಭುವಪ್ಪ  
 ಪಂಡಿತಾರಾಧ್ಯ

ಪಂಡಿತ ಮಲ್ಲಿಕಾರ್ಜುನ  
 ಪೆಂಡಿಲ ಅಣ್ಣ ಶೆಟ್ಟಿ  
 ಪೈಜಾಂಬೆ

ಬ

ಬಡಗ ಮಲದರಸ  
 ಬಡಿಹೋರಿ ಬ್ರಹ್ಮಯ್ಯ  
 ಬಣಜಿಗಳ ಪೋಲಯ್ಯ  
 ಬತ್ತಲೇಶ್ವರ  
 ಬತ್ತಲೊಡೆಯರು  
 ಬನಹಟ್ಟಿ ರುದ್ರಸ್ವಾಮಿಗಳು  
 ಬಯಲ ಪ್ರಭುದೇವರು  
 ಬಯಲ ಲಿಂಗಣ್ಣ  
 ಬಯ್ಯಣ್ಣಯ್ಯ  
 ಬರಗಿರಿಯ ದೇವನಾಯರ್  
 ಬ್ರಹ್ಮಚಾರಿದೇವರು  
 ಬಲದೇವಯ್ಯ  
 ಬಲ್ಲಮ  
 ಬಲ್ಲಾಳ  
 ಬಲ್ಲಾಳ ದೇವಯ್ಯ  
 ಬಲೆಗಾರ ಮಾರಯ್ಯ  
 ಬಸವಕವಿ  
 ಬಸವಣ್ಣ ತಂದೆ  
 ಬಸವಪ್ಪನಾಯಕ  
 ಬಸವಪ್ಪಯ್ಯ  
 ಬಸವಪ್ಪ ಶಾಸ್ತ್ರಿ  
 ಬಸವಪ್ರಭು  
 ಬಸವಪ್ರಭು ಸ್ವಾಮಿಗಳು  
 ಬಸವಪುರಾಣದ ಸಿದ್ಧ ಮಲ್ಲೇಶ  
 ಬಸವರಾಜ



ಬಸವಲಿಂಗ

ಬಸವಲಿಂಗ ಕವಿ

ಬಸವಲಿಂಗದೇವ

ಬಸವಲಿಂಗ ಶಿವಯೋಗಿ

ನೀರಲಕೇರಿ

ಬಸವ ಶಂಕರದೇವರು

ಬಸವ ಸಂಗಯ್ಯ

ಬಸವಾಭಕ್ತ

ಬಸವಾಯಿ

ಬಸವಾರಾಧ್ಯ

ಬಸವಾಂಕ

ಬಸಿದೇವ ವೇಮನಾರಾಧ್ಯ

ಬಹುರೂಪಿ ಚೌಡಯ್ಯ

ಬಳ್ಳಾರಿ ಮರಿಸ್ವಾಮಿಗಳು

ಬಳ್ಳಾರಿ ಸಕ್ಕರಿ ಕರಡೆಪ್ಪನವರು

ಬಳ್ಳೇಶ ಮಲ್ಲಯ್ಯ

ಬಳ್ಳೇಶ ಮಲ್ಲಯ್ಯ

ಬಾಗಲಕೋಟೆ ವೈರಾಗ್ಯ ಮಲ್ಲಯ್ಯ

ಬಾಗುಳಿಯ ಕೇಶದರಾಜ

ಬಾಚಯ್ಯ

ಬಾಚರಸ

ಬಾಚಿ ರಾಜಯ್ಯ

ಬಾಣನಾಡದ ಮೌನಿದೇವರು

ಬಾಣಸಿಗ ಭೀಮಯ್ಯ

ಬಾಣಾವರದ ಸಿದ್ಧಪ್ಪ

ಬಾಣಾಸುರ

ಬಾವೂರ ಬ್ರಹ್ಮಯ್ಯ

ಬಾಲಲೀಲಾ ಮಹಾಂತ

ಶಿವಯೋಗಿಗಳು

ಬಾಲ ಲಿಂಗಣ್ಣ

ಬಾಲ ಸಂಗಯ್ಯ

ಬಾಲಿ ಬ್ರಹ್ಮಯ್ಯ

ಬಾಹೂರು ಬೊಮ್ಮಣ್ಣ

ಬಿಕ್ಕಣಗೌಡ

ಬಿಕ್ಕಣಸೆಟ್ಟ

ಬಿಜ್ಜಮಹಾದೇವಿ

ಬಿಜ್ಜಳದಾಸ

ಬಿದರೆಯ ಕುಮಾರಸ್ವಾಮಿ

ಬಿಬ್ಬಬಾಚಯ್ಯ

ಬಿಬ್ಬಿಚಾರ್ಯ ಗೊಬ್ಬೂರ

ಬಿಲ್ಲಮರಾಳ

ಬಿಲ್ಲಮ್ಮ

ಬಿಸಿಗೇಲಸದ ರೇವಣ್ಣ

ಬಿಳುವರದ ದಂಡಪ್ಪರಾಜ

ಬಿಳ್ಳಿಗೇರೆಯ ಗಂಗೇಶ

ಬೀಚಲಾಪುರದ ರಾಮಾಭಕ್ತ

ಬೀಚಲೆ

ಬೀಳಲಿಗೆ ಸಿದ್ಧರಾಮಯ್ಯ

ಬೀಳೂರುಗುರುಬಸವಸ್ವಾಮಿಗಳು

ಬುಕ್ಕರಾಯ

ಬುದ್ಧ ಬ್ರಹ್ಮಯ್ಯ

ಬೆರಳನ ಮಾರಯ್ಯ

ಬೆಲಿದೇವಿಯ ವೇಮನಾರಾಧ್ಯ

ಬೆಳವಾರ್ಡಿಯ ದೇವರು

ಬೆಟನಾಡದ ವರಧಾನ್ಯದ

ಬಸವಣ್ಣಯ್ಯ

ಬೆಡಗಿನ ಪರ್ವತೇಶ್ವರ

ಬೆಡಗಿನ ಸುಂದರಯ್ಯ

ಬೇಗುರ ಮಲ್ಲಪ್ಪ

ಭ

ಬೇರಿದೇವಿ

ಭಕ್ತಿಗಣಪುರದ ಪೋಕಿಶಿಟ್ಟಿ

ಬೇಳಿ ವೀರಣೋಡೆಯರು

ಭದ್ರಗಾಯ ದೇವ

ಬೇಳೆಯಯ್ಯ

ಭದ್ರಯ್ಯ

ಬೈತಲಿಯ ಮಾಯಿದೇವಯ್ಯ

ಭರತನೂರ ಗುರುನಂಜೇಶ್ವರ

ಬೊಕ್ಕಸದ ರೇಚಣ್ಣ

ಯತಿಗಳು

ಬೊಪ್ಪದೇವ ರಾಣಿ

ಭರಿತಾರ್ಪಣದ ಚೆನ್ನಬಸವಣ್ಣ

ಬೊಪ್ಪಣ್ಣ

ಭಾನುದೇವಯ್ಯ

ಬೊಬ್ಬಿದ ಚಿಕ್ಕೋಡೆಯರು

ಭಾಸ್ಕರದೇವ

ಬೊಮ್ಮಣ್ಣ

ಭಿಕ್ಷದ ಪರ್ವತೇಶ

ಬೊಮ್ಮರಸ

ಭಿಕ್ಷದ ಸೋಮೇಶ

ಬೊಮ್ಮಿದೇವ

ಭಿಕ್ಷದ ಹಲಿಗೆದೇವರು

ಬೊಮ್ಮಿ ಲಿಂಗಯ್ಯ

ಭಿಕ್ಷಾವೃತ್ತಿರಾಯ

ಬೊಲ್ಲವ್ವ

ಭೀಮಕವಿ

ಬೊಲಾಳಕುಪ್ಪೇಶ

ಭೀಮಪ್ಪ

ಶಿವನಾಗಮಯ್ಯ

ಭೀಮರಸ

ಬೊಲ್ಲಿದೇವ

ಭೀಮೇಶ

ಬೋಳಬಸವೇಶ್ವರ

ಭುಜಂಗಯ್ಯ

ಬಂಕನಾಥ

ಭೂಮಿಗಮ್ಮಾಯಿ

ಬಂಕಯ್ಯ

ಭೂಷದೋಣಿಯ ಮಠದ

ಬಂಕಿದೇವ

ಮುತ್ತಿನ ಕಂಠಿಯಯ್ಯ

ಬಂಡದ ನಂಜಯ್ಯ

ಭೈರವದೇವ

ಬ್ರಾಂಹ್ಮಣರ ಸೋಮಣ್ಣ

ಭೈರವೇಶ್ವರ

ಬೆಂಗಳೂರಿನ ಮುದ್ದವೀರಸ್ವಾಮಿ

ಭೋಗಣ್ಣ

ಬೆಂಗಳೂರು ಮಲ್ಲಣ್ಣ

ಭೋಗಯ್ಯ

ಬೊಂಬೆಯ ಲಕ್ಕ

ಭೋಗಿದೇವ

ಬೊಂತಾದೇವಿ

ಭೋಜ

ಬೊಂಬೆಯ ಅಟದ ಸಿದ್ಧಯ್ಯ

ಮ

ಮಕರಶಿಟ್ಟಿ

ಮಗ್ಗೆಯ ಮಾಯಿದೇವ  
 ಮಚ್ಚೆಯ ಬೋಳಮ  
 ಮಡಿವಾಳ ಮಾಚಯ್ಯ  
 ಮಡಿವಾಳಯ್ಯ  
 ಮಣಕವಾಡದ ಅನ್ನ ದಾನ  
 ಸ್ವಾಮಿಗಳು

ಮದ್ದಗಿರಿ ನಂಜಪ್ಪ  
 ಮದ್ದಣ್ಣ  
 ಮದಿಗೆರೆಯ ಚಿಕೊರತೆಯ  
 ರಾಮಣ್ಣ

ಮಧುರ ಕೋಟೆಯ ಬೊಮ್ಮ  
 ಲಿಂಗಣ್ಣ  
 ಮಧುವರಸ  
 ಮನಮುಗಿ ಗುಮಟೀಶ್ವರ  
 ಮನಸಂದ ಮಾರಿತಂದೆ  
 ಮನುಜೋಳ  
 ಮನುಗೆಯ ಪ್ರಭು  
 ಮಯವಳ್ಳಿ ದೇವಪ್ಪ  
 ಮಯೂರ  
 ಮರಳಸವ್ಯ  
 ಮರಳು ಶಂಕರದೇವ  
 ಮರಳುಸಿದ್ದ  
 ಮರಳುಸಿದ್ದೇಶ  
 ಮರಿಯಕ್ಕ  
 ಮರಿ ರಾಚಟ್ಟೇಶ  
 ಮರುಳಸಿದ್ದೇಶ ಗುರುರಾಯ  
 ಮರುಳುದೇವ  
 ಮಲಹರ ಕಾಮರದ

ಚಿಕ್ಕದೇವಯ್ಯ

ಮಲ್ಲಣ್ಣ  
 ಮಲ್ಲಣಾಚಾರ್ಯ  
 ಮಲ್ಲಪ್ಪ ತಂದೆ  
 ಮಲ್ಲಯ್ಯ  
 ಮಲ್ಲಿರಾಜ  
 ಮಲ್ಲಿಶೆಟ್ಟಿ  
 ಮಲ್ಲಿಕಾರ್ಜುನ  
 ಮಲ್ಲಿಕಾರ್ಜುನ ಕವಿ  
 ಮಲ್ಲಿಕಾರ್ಜುನ ಕೇರಿ  
 ಮಲ್ಲಿಕಾರ್ಜುನರಾಯ  
 ಮಲುವಳ್ಳಿಯ ಬಸವಣ್ಣ  
 ಮಲಹಣ  
 ಮಲೆಯ ರಾಚಯ್ಯ  
 ಮಲೆಯ ರಾಜಯ್ಯ  
 ಮಲೆಯ ಶಾಂತೇಶ್ವರ ಸ್ವಾಮಿಗಳು  
 ಮಸಣಮ್ಮ  
 ಮಹತ್ತಯ್ಯ  
 ಮಹದೇವ  
 ಮಹಬಲ ದೇವಯ್ಯ  
 ಮಹಾದೇವ ಲಿಂಗ  
 ಮಹಾದೇವಿ  
 ಮಹಾದೇವಿಯಕ್ಕ  
 ಮಹಾಬಳದೇವಯ್ಯ  
 ಮಹಾಮೂರ್ತಿ  
 ಮಹಾಲಿಂಗದೇವ  
 ಮಹಂತಿ ಕಾಳಯ್ಯ  
 ಮಹಂತೇಶ ಕಡಕೋಳ

ದಂಡಿವಾಳಪ್ಪ

ಮಹೇಂತಸ್ವಾಮಿ



ಮಳಲವಾಡಿಯ ಭೀಮಯ್ಯ  
 ಮಳೆಯ ಮಲ್ಲಿಶ್ವರ  
 ಮಳೆಯರಾಜ  
 ಮಾಚಲದೇವಿ  
 ಮಾಚಾಡ ತಿರುನಾಯ್ಕರು  
 ಮಾಡಿದ ಭೋಗಣ್ಣ  
 ಮಾಡಿನಹಳ್ಳಿ ಮಲ್ಲಪ್ಪ  
 ಮಾತಂಗತಮ  
 ಮಾದರ ಧೂಳಯ್ಯ  
 ಮಾದರಸಯೋಗಿ  
 ಮಾದಾರ ಚೆನ್ನಯ್ಯ  
 ಮಾದಾರ ದೊಡ್ಡಯ್ಯ  
 ಮಾದಿರಾಜಯ್ಯ  
 ಮಾದೇಶ್ವರೊಡೆಯರು  
 ಮಾನಕಂಜರ  
 ಮಾನವೀರಪ್ಪ  
 ಮಾನುಗಲ್ಲ ನಾಗಪ್ಪಯ್ಯ  
 ಮಾನಂಗಿ ಶಿಖರಪ್ಪ  
 ಮಾನಂಗಿ ಶಿಬಿರಪ್ಪ  
 ಮಾಯಣ್ಣ  
 ಮಾಯಿತಾಯಿ  
 ಮಾಯಿದೇವ ಪ್ರಭು  
 ಮಾಯಿದೇವಯ್ಯ  
 ಮಾರಕಾಪುರದ ಕೇತಯ್ಯ  
 ಮಾರಗಾಡ  
 ಮಾರಣ್ಣ  
 ಮಾರಯ್ಯ  
 ಮಾರುಡಿ  
 ಮಾರುಡಿಗಿಯ ನಾಚಯ್ಯ

ಮಾಹತ್ತಯ್ಯ  
 ಮಾಳಾಯಿ  
 ಮಾಳಿಂಗಯ್ಯ  
 ಮಿಡಿಬಲಿ ಶಾಂತಿದೇವರು  
 ಮಿಮಳಾದೇವಿ  
 ಮುಕ್ತಿ ಭಿಕ್ಷಾವೃತ್ತಿರಾಯರು  
 ಮುಕ್ತಿಮುನಿ  
 ಮುಕ್ಕೊಡಳ ಜವಳ ಬಸವಯ್ಯ  
 ಮುಕ್ಕೊಡಲಿ ಜವಳ ಬಸವಯ್ಯ  
 ಮುಖಜೋಳ ಸಿದ್ಧರಾಮಯ್ಯ  
 ಮುಖಲಿಂಗದೇವರು  
 ಮುಗ್ಧರೆಪುರದ ಸಣ್ಣವೀರಣ್ಣ  
 ಮುಗ್ಧ ಸಂಗಯ್ಯ  
 ಮುತ್ತಯ್ಯ  
 ಮುತ್ತಿಲ ಕಾಯಕದ ರಡಮ್ಮ  
 ಮುದನೂರ ದಾಸಯ್ಯ  
 ಮುದ್ದಯ್ಯ  
 ಮುದ್ದು ಸಂಗಪ್ಪ  
 ಮುಧೋಳ ಚರಮೂರ್ತಿಗಳು  
 ಮುಪ್ಪಿನಯ್ಯ  
 ಮುಮ್ಮಡಿ ಕಾಯೇಂದ್ರ  
 ಮುಮ್ಮಡಿ ತಮ್ಮ  
 ಮುಮ್ಮಡಿ ಭಕ್ತ  
 ಮುರಿಗೆಯ ಕರಿಯಬಸವೇಶ  
 ಮುರಿಗೆ ದೇಶಿಕೇಂದ್ರ  
 ಮುರಿಗೆಯ ಶಾಂತವೀರ  
 ಮುರುಕುಣಿಯ ಮಲ್ಲಿಕಾರ್ಜುನೇಶ  
 ಮುರುಘರು  
 ಮುಷ್ಠಿಯ ಚೌಡಿರಾಜಯ್ಯ

ಮುಸುಟೆ ಚೌಡಯ್ಯ  
ಮುಳಾಯಿ  
ಮುಳಿವಾಗಿಲ ರುದ್ರಶೆಟ್ಟಿಯ  
ಮಲ್ಲಣ್ಣ

ಮುಂಡ ಬ್ರಹ್ಮಯ್ಯ  
ಮೂರುಜಾವ ದೇವಯ್ಯ  
ಮೂನಾಡ ತಿರುನಾಯ್ಕರು  
ಮೆರೆಮಿಂಡ ದೇವಯ್ಯ  
ಮೇದಾರ ಕೇತಯ್ಯ  
ಮೇಧಾವಿ ಮುದ್ದಯ್ಯ  
ಮೈದುನ ರಾಮಯ್ಯ-ಮೈಲಾರದ  
ಬಸವ

ಮೊನೆಯಿಡುನಾರು  
ಮೊಗ್ಗಿಯ ಮಾಯಿದೇವ ಪ್ರಭು  
ಮೊರದವೇಮಯ್ಯ  
ಮೊರನ ದೇವಯ್ಯ  
ಮೊರಟದ ಬಂಕಯ್ಯ  
ಮೊರನ ಪೀಯಮ್ಮ  
ಮೊರಬದ ನೀಲಮ್ಮ  
ಮೊರಾಟದ ಬಂಕಿದೇವ  
ಮೊಲ್ಲೆಯ ಬೊಮ್ಮಯ್ಯ  
ಮೊಸೆಯಧರ  
ಮೊಳದೆಯ ಮಾರಯ್ಯ  
ಮೊಳವಾರ ಪೂಂಸಾವಾಡಿ  
ಮೋಟಮಲ್ಲಿ ದಸರಯ್ಯ  
ಮೋನಿಧರ  
ಮೋಳಿಗಯ್ಯ  
ಮೋಳಿಗೆ ಮಾರಯ್ಯ  
ಮೌಳಿದೇವ

ಮಂಗಪ್ಪರಸು  
ಮಂಗಳ ನಿರಾಳಯ್ಯ  
ಮಂಗಾಯಕ್ಕರಸಿ  
ಮಂಚಯ್ಯ  
ಮಂಟೆಯವಯ್ಯ  
ಮಂತಕೂರು ನಂಜುಂಡ  
ಶಿವಯೋಗಿ

ಮಂಡೆ ಮಧೈಯ್ಯ  
ಮಾಂಡಯ್ಯ  
ಮಿಂಡದ ಬ್ರಹ್ಮಯ್ಯ  
ಮಿಂಡಮಲ್ಲಯ್ಯ  
ಮಿಂಡಸಂಗಯ್ಯ  
ಯ

ಯಜಮಾನ ಸಿದ್ಧಲಿಂಗಪ್ಪ  
ಯರಾಭಕ್ತ  
ಯಲ್ಲಾಭಕ್ತ  
ಯವಾಯಿನಗರದ ಸಿದ್ಧಮ್ಮ  
ಯಾಬಳಿಯಕ್ಕ  
ಯೇಕೊರಾಮತಂದೆ  
ಯೇಕೊಪಾದತಂದೆ  
ಯೇರೊರಾಮತಂದೆ  
ಯೋಬಳಿಯಕ್ಕ  
ರ

ರಕ್ಕಸ ಬ್ರಹ್ಮಯ್ಯ  
ರತ್ನದ ರಾಚಯ್ಯ  
ರಾಗದ ಸಂಕಣ್ಣ  
ರಾಘವಂಕ  
ರಾಗರಸಾಂಕ  
ರಾಚಮಲ್ಲಯ್ಯ

ರಾಜಬ್ರಹ್ಮಯ್ಯ  
ರಾಜಮಹೇಂದ್ರವರದಪೋಲಯ್ಯಗಳು  
ರಾಜಾರ್ತ ರಾಯಣ್ಣ  
ರಾಜೀವಟ್ಟಿಯಯ್ಯ  
ರಾಚಮಲ್ಲಯ್ಯ  
ರಾಜೇಂದ್ರಚೋಳ  
ರಾಮಗಿರಿ ಪರ್ವತಯ್ಯ  
ರಾಮರಸ  
ರಾಮನಾಥ  
ರಾಮಿದೇವಯ್ಯ  
ರಾಮಿ ಸಾಹಿಣಿ ವರಗುಂಡ

ಚಕ್ರವರ್ತಿ

ರೇಚವ್ವೆ  
ರೇಚಿಘಟ್ಟದ ಚೆನ್ನಬಸಪ್ಪ  
ರೇಮತಂದೆ  
ರೇಮಯ್ಯ  
ರೇಣುಕ  
ರೇವಣಾರಾಧ್ಯ  
ರೇವಣದೇವರು  
ರೇವಣಸಿದ್ಧ  
ರೇವಣ ಸಿದ್ಧೇಶ್ವರ ರಟ್ಟಗಲ್ಲ  
ರೇಣುಕ ಗಣನಾಥ  
ರೇವಯ್ಯ  
ರೇವಯ್ಯದೇವ

ಲ

ರಾಯಮ್ಮ  
ರಾಯಪುರದ ಸಿದ್ಧಯ್ಯ  
ರಾಯಸದ ಮಂಚಣ್ಣ  
ರಾಯಬಾಗಿಯ ನಂದಯ್ಯ  
ರಾಯಿಸೆಟ್ಟಿ  
ರಾವಣಾಸುರ  
ರಾಳಸೂರಾಭಕ್ತ  
ರುದ್ರದೇವ  
ರುದ್ರಮುನಿಸ್ವಾಮಿಗಳು  
ರುದ್ರಪಶುಪತಿ  
ರುದ್ರಾಕ್ಷೆಯಾರ್ಯ  
ರೂಪಗೊಂಡೆಯ ಅಣ್ಣ ಭಕ್ತ  
ರೆಮ್ಮವ್ವೆ  
ರೇಕನಾಥಾಚಾರ್ಯ  
ರೇಕವ್ವೆ  
ರೇಚಮಲ್ಲಯ್ಯ  
ರೇಚಯ್ಯ

ಲಕ್ಕಣದಂಡೇಶ  
ಲಕ್ಕಮ್ಮ  
ಲಕ್ಕಯ್ಯ  
ಲಕ್ಷ್ಮಮ್ಮ  
ಲಕ್ಷ್ಮಾಪಾದ  
ಲಕ್ಕೂರಿನ ಶೀಲವಂತ ಮಲ್ಲಯ್ಯ  
ಲೀಲೆಯ ರಾಮಣಯ್ಯ  
ಲೆಕ್ಕದ ಸ್ವಾಮಿ  
ಲಂಬಕರ್ಣದೇವರು  
ಲಿಂಗತೀರ್ಥದ ಸಿದ್ಧದೇವನಂಜೇಶ  
ಲಿಂಗದೇವಯ್ಯ  
ಲಿಂಗನಾಯಕನಹಳ್ಳಿ  
ಚೆನ್ನವೀರಸ್ವಾಮಿಗಳು  
ಲಿಂಗಪಾದ  
ಲಿಂಗಮಂತ್ರಿ  
ಲಿಂಗಮ್ಮ



ಲಿಂಗಯ್ಯ  
 ಲಿಂಗಸತ್ಯಣ್ಣ  
 ಲಿಂಗ ಸೋಂಕಿದ ಲಿಂಗತಂದೆ  
 ಲಿಂಗಾಂಬೆ  
 ಲಿಂಗಾರತಿ  
 ಲಿಂಗಾಸುದೇವಿ  
 ಲಿಂಗವಧೂತ  
 ಲಿಂಗ ಬೊಮ್ಮಯ್ಯ  
 ವ

ವಚನ ಭಂಡಾರಿ ಶಾಂತರಸ  
 ವಡಬಾಗ್ನಿ ತಿಲಕಯ್ಯ  
 ವನಿಪುರ ಶಂಕರದೇವ  
 ವರದಾಗಿ ಗುಡ್ಡಮ್ಮ  
 ವರಧಾನ್ಯದ ಪರಮೇಶ  
 ವರಧಾನ್ಯದ ಸದಾಶಿವಭಕ್ತ  
 ವರದಾನಿಯಮ್ಮ  
 ವರದಾನಿ ರಾಮಯ್ಯ  
 ವರಪಲ್ಲಿಯ ಕಾಮಿದೇವಯ್ಯ  
 ವಲ ಘಂಡಾಮೂರ್ತಿ  
 ವಸಂತ ಮಲ್ಲೇಶ  
 ವಾಗೀಶ  
 ವಾಗೀಶ್ವರಯ್ಯ  
 ವಾನುದೇವಾಯ  
 ವಾಯನಾರ  
 ವಾರತ ಸೋಮಣ್ಣ  
 ವಿಕ್ರಮ ಚೋಳ  
 ವಿಜಯಪುರದ ನಂಜಯ್ಯ  
 ವಿಜಯಪುರದರಸು ಸೋಮೇಶ  
 ವಿಮರ್ಶೆ

ವಿಮಳಾದೇವಿ  
 ವಿಮಳಿದೇವಯ್ಯ  
 ವಿರಕ್ತ ತೋಂಟದಾರ್ಯ  
 ವಿರಕ್ತದೇವ  
 ವಿರತ್ತದೇವ  
 ವಿರತ ಬಸಪ್ಪ  
 ವಿರತ ಮಹಾಲಿಂಗದೇವ  
 ವಿರುಪಕಯ್ಯ  
 ವಿರುಪಣಯ್ಯ  
 ವಿರುಪರಾಜ  
 ವಿರೂಪಾಕ್ಷ  
 ವಿರುಪಾಕ್ಷಯ್ಯ  
 ವಿರೂಪಾಕ್ಷ ಪಂಡಿತ  
 ವಿಲ್ಲೂರು ಮಲ್ಲಿಶೆಟ್ಟಿ  
 ವಿಶ್ವನಾಥ  
 ವೀರ ಕಲ್ಲಯ್ಯ  
 ವೀರಗುಡ್ಡಯ್ಯ  
 ವೀರಗೊಲ್ಲಾಳಯ್ಯ  
 ವೀರಚಿಕ್ಕಲಿಂಗನಾಚಯ್ಯ  
 ವೀರಚಂದಣ್ಣ  
 ವೀರಚೋಳ  
 ವೀರಜನಿಪತಿ  
 ವೀರಜಾತಿದೇವಯ್ಯ  
 ವೀರಣ್ಣ  
 ವೀರಣ್ಣಯ್ಯ  
 ವೀರಣಾಯ  
 ವೀರಣ್ಣೊಡೆಯರು  
 ವೀರತಿಮ್ಮವ್ವ  
 ವೀರದೇವ

ವೀರದೇವನ  
 ವೀರದೇವಯ್ಯ  
 ವೀರನಾಗಯ್ಯ  
 ವೀರನಾಚಯ್ಯ  
 ವೀರಪಯ್ಯ  
 ವೀರಪ್ಪರಾಧ್ಯ  
 ವೀರಪಾಂಡ್ಯ  
 ವೀರಬಲದೇವ  
 ವೀರಬ್ರಹ್ಮ  
 ವೀರಬ್ರಹ್ಮಯ್ಯ  
 ವೀರಬೊಮ್ಮಯ್ಯ  
 ವೀರಬಂಕಣ್ಣ  
 ವೀರಭಕ್ತ ಶಿವರಾತ್ರಿ ಅಪ್ಪಯ್ಯ  
 ವೀರಭದ್ರ  
 ವೀರಭದ್ರಯ್ಯ  
 ವೀರಭದ್ರರಾಜ  
 ವೀರಮ್ಮ  
 ವೀರನಾಚಯ್ಯ  
 ವೀರನಾಹೇಶ್ವರ  
 ವೀರಮುದ್ದಯ್ಯ  
 ವೀರರೇಕನ್ನೆ  
 ವೀರನರ ದಂಡಿ  
 ವೀರಶಿಟ್ಟಿ  
 ವೀರಶಂಕರದಾಸ  
 ವೀರಶಂಕರದೇವ  
 ವೀರಷಡಕ್ಷರಯ್ಯ  
 ವೀರಸಂಗಯ್ಯ  
 ವೀರಸಂಗವ್ವೆ  
 ವೀರಾಭಕ್ತ

ವೀರೇಶ್ವರ  
 ವೀರೇಶ್ವರಶಾಸ್ತ್ರಿ  
 ವೆಲ್ಲಗೊಂಡದ ಮಹಾದೇವಯ್ಯ  
 ವೆಲ್ಲಗೊಂಡದ ಮಹಾದೇವಿ  
 ವೇದಮೂರ್ತಿ ಸಂಕಣ್ಣ  
 ವೇದಮೂರ್ತಿ ಸಂಗಣ್ಣ  
 ವೇಮನಾರಾಧ್ಯ  
 ವೇಮಯ್ಯ  
 ವೇಳುತ್ತಯ್ಯ  
 ವೈಜಮಾಂಬೆ  
 ವೈಜಯ್ಯ  
 ವೈಜವ್ವೆ  
 ವೆಂಗಿಶಂಕರ  
 ವೆಂಗಿಸಂಗಯ್ಯ

ಶ

ಶರಣಕವಿಗಳು ಮಹಾಗಾಂವ  
 ಶರಣ ಚಾಮಯ್ಯ  
 ಶರಣಮ್ಮನವರು ಸಜ್ಜಲಗುಡ್ಡ  
 ಶ್ವಪಚಯ್ಯ  
 ಶಾನೋಲ  
 ಶಾಲಿಚೆನ್ನ ಬಸವ  
 ಶಿಖರೇಷು ಮಲ್ಲಯ್ಯ  
 ಶಿವಕುಮಾರ  
 ಶಿವಕುಮಾರಯ್ಯ  
 ಶಿವಗಂಗೆಯ ಫಲಹಾರ ದೇವರು  
 ಶಿವಕಿಂಕರಯ್ಯ  
 ಶಿವಚಿತ್ತಯ್ಯ  
 ಶಿವದೇವಯ್ಯ  
 ಶಿವನ ಸಮುದ್ರದ ಮೋಳಿಗಯ್ಯ  
 ನವರು

ಶಿವಭಕ್ತ ನಾಗರಸ  
 ಶಿವಯ್ಯ  
 ಶಿವರಾತ್ರಿ ಅಪ್ಪಿದೇವಯ್ಯ  
 ಶಿವರಾತ್ರಿ ಸಂಗಯ್ಯ  
 ಶಿವದೇವಿ  
 ಶಿವಭದ್ರಯ್ಯ  
 ಶಿವಯೋಗಿ ದೇವ  
 ಶಿವಲಿಂಗದೇವ  
 ಶಿವಲಿಂಗ ಮಂಚಣ್ಣ  
 ಶಿವಶಾಸನಯ್ಯ  
 ಶ್ರೀ ಕೋಟಿ ಪಂಡಿತ  
 ಶ್ರೀಕೋಟಿ ಮಲ್ಲಯ್ಯ  
 ಶ್ರೀಗೂರ ಚಂದ್ರಯ್ಯ  
 ಶ್ರೀಧರಾಂಕ  
 ಶ್ರೀ ನಂದಿ  
 ಓಲವಂತಯ್ಯ  
 ಶ್ರೀಪತಿ ಪಂಡಿತ  
 ಶೂಲದ ಬ್ರಹ್ಮಯ್ಯ  
 ಶೂಲಾಯುಧಯ್ಯ  
 ಶೂಲಿಯಯ್ಯ  
 ಶಿಟ್ಟಿ ಪುರದ ರಾಮತಿಮ್ಮಯ್ಯ  
 ಶ್ವೇತಯ್ಯ  
 ಶಂಕರಕವಿ  
 ಶಂಕರದಾಸ  
 ಶಂಕರ ದಾಸಯ್ಯ  
 ಶಂಕರ ದಾಸಿಮಯ್ಯ  
 ಶಂಕರಾಚಾರ್ಯಸ್ವಾಮಿಗಳು  
 ಶಂಕರೋಡಿಯರು  
 ಶಂಕಿ ತೊಂಡಿ

ಶಂಕರಶಿಟ್ಟಿ  
 ಶಾಂತವೀರ ದೇಶಿಕ  
 ಶಾಂತಯ್ಯ  
 ಶಾಂತರಾಮ  
 ಶಾಂತಶಿಟ್ಟಿ  
 ಶಾಂತಿ ಮಲ್ಲಿಕಾರ್ಜುನದೇವರು

ಷ

ಷಡಕ್ಷರ ಕವಿಗಳು  
 ಷಣ್ಮುಖ ಶಿವಯೋಗಿಗಳು

ಸ

ಸಕ್ಕರೆ ಶಾಂತ  
 ಸಕಲ ದೇವಯ್ಯ  
 ಸಕಲೇಶ ಮಾದರಸ  
 ಸಗರದ ಬ್ರಹ್ಮಯ್ಯ  
 ಸಚ್ಚಿದಾನಂದ ದೇವ  
 ಸಣ್ಣಹ ವೀರಣೋಡಿಯರು  
 ಸತ್ಯಕ್ಕ  
 ಸತ್ಯಣ್ಣ  
 ಸತ್ಯಭಕ್ತ  
 ಸತ್ತಿಗೆ ಕಾಯಕದ ಇಟ್ಟಿಪಯ್ಯ  
 ಸತ್ಯೇಂದ್ರಚೋಳ  
 ಸದ್ಭಕ್ತ ಸಿದ್ಧಯ್ಯ  
 ಸದಾಚಾರದ  
 ವರಧಾನ್ಯದೊಡೆಯರು  
 ಸದಾಶಿವಯೋಗಿ  
 ಸದೇದೇವಿ  
 ಸದ್ಯೋಜಾತ ದೇವರು  
 ಸದಂದರ ನಾಚಿ  
 ಸನ್ಯಾಸಿ ಮಾಚಯ್ಯ



ಸನ್ಯಾಸಿ ಮಂಚಯ್ಯ  
 ಸಪ್ತೆ ಅಲ್ಲಮ್ಮ  
 ಸಪ್ತೆಯಯ್ಯ  
 ಸಮಾಧಿಯ ಸೋಮನಾಥ  
 ಸ್ವಯಸ್ಥಲದ ವೀರೇಶ  
 ಸ್ವಯಸ್ಥಲದ ಸಿದ್ಧವೀರೇಶ  
 ಸ್ವಯಂಭುರವು  
 ಸರಗೂರ ಕೈತ್ಯಲಿಂಗೇಶ  
 ಸರ್ವಜ್ಞ  
 ಸರ್ವೇಶರಯ್ಯ  
 ಸರ್ವೇಶ್ವರಯ್ಯ  
 ಸಹದೇವಿ  
 ಸಾಗರ್ ಬೋಮ್ಮಿದೇವ್  
 ಸಾನಂದ ಮುನಿ  
 ಸಾನಂದ ಶಿವಯೋಗಿ  
 ಸಾಮವೇದಿಗಳು  
 ಸಾರಕೆಯ ಸಿದ್ಧರಾಮ  
 ಸಾವಳಗಿ ಶಿವಲಿಂಗಸ್ವಾಮಿಗಳು  
 ಸಾಸಲ ಚಿಕ್ಕಣಾರಾಧ್ಯ  
 ಸಾಸಲಯ್ಯ  
 ಸಾಸಿಲ ಭೈರಿದೇವಯ್ಯ  
 ಸಾಸಿಲಯ್ಯ  
 ಸಾಹಿತ್ಯ ಬೋಮ್ಮಿದೇವಿ  
 ಸಾಂಬ್ಯದೇವ  
 ಸಿಗುರಿ ಚಂದಯ್ಯ  
 ಸಿದ್ಧಕುಲಪತಿ  
 ಸಿದ್ಧಗಂಗೆಯ ಅಡವಿ ಸ್ವಾಮಿಗಳು  
 ಸಿದ್ಧಣ್ಣ  
 ಸಿದ್ಧದೇವಮ್ಮ

ಸಿದ್ಧದೇವಿ  
 ಸಿದ್ಧನಂಜಲಿ  
 ಸಿದ್ಧರರು  
 ಸಿದ್ಧರಾಮೇಶ  
 ಸಿದ್ಧಲಿಂಗ ಶಿವಯೋಗಿ  
 ಸಿದ್ಧಮರಿನಾಯಕ  
 ಸಿದ್ಧರಾಮ  
 ಸಿದ್ಧವೀರದೇವ  
 ಸಿದ್ಧಬಸವಯ್ಯ  
 ಸಿದ್ಧಬಸವೇಶ್ವರ  
 ಸಿದ್ಧಬುದ್ಧಯ್ಯ  
 ಸಿದ್ಧಭಿದ್ರೇಶದೇವ  
 ಸಿದ್ಧಲಿಂಗೇಶ್ವರ  
 ಸಿದ್ಧವೀರಯ್ಯ  
 ಸಿದ್ಧವೀರ ಸ್ವಾಮಿಗಳು  
 ಸಿದ್ಧಸೋಮ  
 ಸಿದ್ಧಾಂತಿ ವೀರಸಂಗಯ್ಯ  
 ಸಿದ್ಧೇಂದ್ರ  
 ಸಿಮ್ಮಲಿಗೇಯ ಚಿನ್ನಯ್ಯ  
 ಸಿರಿನಾಮಧೇಯ  
 ಸಿರಪತಿ ಪಂಡಿತ  
 ಸಿರಿಗಿರಿ ಭಕ್ತ  
 ಸಿರಿನಾಮಧೇಯ  
 ಸಿರಿಯಾಳಯ್ಯ  
 ಸಿರಿಯಾಳ ಶಿಟ್ಟೆ  
 ಸಿಂಗಿದೇವಯ್ಯ  
 ಸಿಂಗಿ ಬೊಪ್ಪಯ್ಯ  
 ಸಿಂಧ ನಂಜೇಶ  
 ಸಿಂಧುದೇಶದ ರಾಯ

ಸಿಂಧುಬಲ್ಲಾಳ  
 ಸಿಂಧುಮರಾಳ  
 ಸಿಂಧುರಾಮ  
 ಸಿಂಧುಸೇನ  
 ಸುಕುಮಾರ ಚೆನ್ನ ಬಸವೇಶ್ವರ  
 ಸುಕುಮಾರ ರಾಮ  
 ಸುಗ್ಗನಹಳ್ಳಿ ಅಜ್ಜಿಯ ಬಸವಶಿಟ್ಟಿ  
 ಸುಗ್ಗಲೆ ಅಥವಾ ಸುಗ್ಗಲದೇವಿ  
 ಸುಜ್ಞಾನಿದೇವ  
 ಸುಪ್ರಸಾದಿದೇವ  
 ಸುರುಗಿಯ ಚೌಡಯ್ಯ  
 ಸುರಗಿಯಾರ್ಯ  
 ಸುರಂಗ  
 ಸುವರ್ಣದೇವಿ  
 ಸುಂಕದ ಬಂಕಯ್ಯ  
 ಸುಂಕದ ಸೋಮಯ್ಯ  
 ಸೂಚಿಕಾಯಕದ ನಾಗಪ್ಪ  
 ಸೂಚಿಕಾಯಕದ ರಾಮಿತಂದೆ  
 ಸೂರಸುನಿ  
 ಸೂರಾಂಬೆ  
 ಸೂರಸಾನಂಬೆ  
 ಸೆಜ್ಜೆಯ ನಾಗಪ್ಪಯ್ಯ  
 ಸೆಜ್ಜೆಯ ಸಿದ್ಧಲಿಂಗಾರ್ಯ  
 ಸೆಟ್ಟಾಣ ಶಿಟ್ಟಿ  
 ಸೇಡುಬಳದ ನಂಜಯ್ಯ  
 ಸೇದಿರಾಜ  
 ಸೇವಾರ ಬಸವಪ್ಪ  
 ಸೇವಿಕೆ ಗೌರವ್ವ  
 ಸೊಡ್ಡಳ ಬಾಚರಸ

ಸೊಪ್ಪಿಯ ಬಸವಪ್ಪ  
 ಸೊಲ್ಲಾ ಪುರದ ಕಿರೀಟಮತದ  
 ಸ್ವಾಮಿಗಳು  
 ಸೊಲ್ಲಾ ಪುರದ ವೀರೇಶ್ವರ  
 ಶರಣರು  
 ಸೋದಿರಾಜಸೂಮಲ್ಲ  
 ಸೋನ ಬೊಪ್ಪಯ್ಯ  
 ಸೋಮಣ್ಣ  
 ಸೋಮಣ್ಣ ತಂದೆ  
 ಸೋಮನಾಥ  
 ಸೋಮಪ್ಪ  
 ಸೋಮರಾಜ  
 ಸೋಮಲದೇವಿ  
 ಸೋಮವರ್ಣ  
 ಸೋಮಶೇಖರ ಶಿವಯೋಗಿ  
 ಸೋಮಾಸಿಮಾರ್  
 ಸೋಮಿಸೇವಾದಿ  
 ಸೋಯಿ (ಹಿ) ದೇವರು  
 ಸೋವಣ್ಣ  
 ಸೋವರಸಿ  
 ಸೋವಳಿಯ ಸೋಮಮ್ಮ  
 ಸೋಹಳಿಯ ಸೋಮವ್ವ  
 ಸೋಸಲೆ ರೇವಣಾಚಾರ್ಯ  
 ಸೋಹಳಿಯ ಸೋಮಪ್ಪ  
 ಸೋಹಳಿಪುರದ ವೀರಸೋಮವ್ವ  
 ಸೌರಾಷ್ಟ್ರಪತಿ  
 ಸೌಂದರ ಗಣೇಶ್ವರ  
 ಸೌಂದರ ಪೆರುಮಾಳಿ  
 ಸೌಂದರಿಯ ನಾಚಯ್ಯ

ಸಂಗನ ಬಸವೇಶ್ವರ  
 ಸಂಗಣ್ಣನಂಕರಸಲು  
 ಸಂಗಪ್ಪ  
 ಸಂಗಮನಾಥ  
 ಸಂಗಮೇಶ  
 ಸಂಡಿಗೆಯ ಸಿದ್ಧಪ್ಪ  
 ಸ್ವತಂತ್ರ ಸಿದ್ಧಲಿಂಗೇಶ್ವರ  
 ಸಂತೆಯ ನಾವಲೂರ ಪೀಚಾ  
 ಪೋಲಯ್ಯ  
 ಸಂಪಗೆಯ್ಯ ರಾಚೀವಟ್ಟದೇವರು  
 ಸಂಪಾದನೆಯ ಗುರುಲಿಂಗದೇವ  
 ಸಂಪಾದನೆಯ ಚಿನ್ನಂಜದೇವ  
 ಸಂಪಾದನೆಯ ಪರ್ವತೇಶ್ವರ  
 ಸಂಪಾದನೆಯ ಸಿದ್ಧವೀರಣಾ  
 ಚಾರ್ಯ

ಹ  
 ಹಕ್ಕಲಿ ಕಾಯಕದ  
 ಕುರೆಗಾರಮ್ಮ  
 ಹಗಹಡೂರ ಡೋಳಾಮಹಿಮ  
 ಹಡಪದ ಅಪ್ಪಣ್ಣ  
 ಹಡಪದ ರೇಚಯ್ಯ  
 ಹಡಪದ ರೇಚಿದೇವಯ್ಯ  
 ಹಡಪದ ಲಿಂಗಮ್ಮ  
 ಹತ್ತಣ್ಣ  
 ಹರತಿಯ ತೀರ್ಥದ ಲಿಂಗೇಶ  
 ಹರಳೈಯ್ಯ  
 ಹರಿಗೆಯ ದೇವಪ್ಪಯ್ಯ,  
 ಹರಿನಾಗದೇವ  
 ಹರಿಯಪ್ಪರಾಣಿ

ಹರಿಸಮುದ್ರದ ವೀರಪ್ಪಣ್ಣ  
 ಹರಿಹರ  
 ಹಲಾಯುಧಯ್ಯ  
 ಹಲಿಗ  
 ಹಲಿಗೈಯ್ಯುಗಾರ  
 ಹಸಿಯ ಮಸ್ತಕದ ಮಾಚಯ್ಯ  
 ಹಾಗಲವಾಡಿ ಸಿದ್ಧರಾಮಪ್ಪ  
 ಹಾದರದ ಬೊಮ್ಮಯ್ಯ  
 ಹಾನಗಲ್ ಕುಮಾರಸ್ವಾಮಿಗಳು  
 ಹಾಲಕುರಿಕೆ ಉಜ್ಜಪ್ಪಯ್ಯ  
 ಹಾವಿನಹಾಳ ಕಲ್ಲಯ್ಯ  
 ಹಾಳಕೆರೆಯ ಅನ್ನದಾನ  
 ಸ್ವಾಮಿಗಳು  
 ಹಿಪ್ಪರಿಗೆಯ ಮಲ್ಲಿಕಾರ್ಜುನ  
 ಹಿಮಗಿರೀಶ  
 ಹಿರಿಯಣ್ಣ  
 ಹಿರಿಯ ಮಲ್ಲಯ್ಯ  
 ಹಿರಿಯ ರಾವೂರ (ತ) ಯ್ಯ  
 ಹಿರಿಯ ಶಂಕರದೇವರು  
 ಹೀಲಿಗನ ಮನ್ಯವೈಡಿಯರು  
 ಹುಚ್ಚಣ್ಣ  
 ಹುಚ್ಚದೇವರು  
 ಹುಚ್ಚರಾಮೇಶ  
 ಹುಚ್ಚ ವಿರೂಪಾಕ್ಷ  
 ಹುಚ್ಚ ಸಿದ್ಧರಾಮೇಶ  
 ಹುಣಜಿಗೆಯ ಮಾರಪ್ಪ  
 ಹುಣಿಂಗಿಯ ಅಣ್ಣಪ್ಪ  
 ಹುಣಿಂಗಿರೆಯ ಲಿಂಗಪ್ಪ  
 ಹುಬ್ಬಳ್ಳಿಯ ಸಂಗಯ್ಯ



ಹುಲಕ್ಕೂಳ ಪರ್ವತಯ್ಯ  
ಹುಲಿಗೆರೆಯ ಸೋಮಣ್ಣ  
ಹುಲುವಳ್ಳಿಯ ಕಾಮಣ್ಣ  
ಹುಲುವಳ್ಳಿಯ ರಾಮಣ್ಣ  
ಹುಲುವಳ್ಳಿ ಶಿವರಾತ್ರಿದೇವರು  
ಹುಲುವಾಡಿ ವೀರೇಶ  
ಹುಳಿಯಂಗಿರೆಯ ಶೀಲವಂತ

ಮಲ್ಲಯ್ಯ

ಹೆಗ್ಗವಾಡಿಯ ಕೆಂಪಯ್ಯ  
ಹೆಗ್ಗವೆಯ ದೇವಾಂಗಮ್ಮ  
ಹೆಜ್ಜಾಜಿಯ ಗಣನಾಥದೇವರು  
ಹೆಬ್ಬಾಳ ರುದ್ರಸ್ವಾಮಿಗಳು  
ಹೆಟೆಯ ಮರಳು  
ಹೇರೂರ ಗೊಕಯ್ಯ  
ಹೇರೂರ ನಾಗಯ್ಯ  
ಹೊಟ್ಟಲಕೆರೆಯ ವೀರಜೋಳಪ್ಪ  
ಹೊಟ್ಟೆಮಯ್ಯ  
ಹೊಡೆಯಲ್ಲ ಬಂಕಣ್ಣ  
ಹೊಡೆಹುಲ್ಲ ಬಂಕಣ್ಣ  
ಹೊನ್ನಕಾಯಕದ ಅಚಾರಿ  
ಹೊನ್ನಕಾಯಕದ ಚಾಗಿ  
ಹೊನ್ನಕಾಯಕದ

ತಿಮ್ಮಯ್ಯ ಶರಣ

ಹೊನ್ನಕಾಯಕದ ಬೈಯಣ್ಣ  
ಹೊನ್ನಕಾಯಕದ ಲಿಂಗಣ್ಣ  
ಹೊನ್ನಕಾಯಕದ ಲಿಂಗಯ್ಯ  
ಹೊನ್ನಬ್ರಹ್ಮಯ್ಯ  
ಹೊನ್ನಮಲ್ಲಯ್ಯ  
ಹೊನ್ನಯ್ಯ

ಹೊನ್ನವಳ್ಳಿಯ ಲಿಂಗಯ್ಯ  
ಹೊನ್ನ ಸಂಗಯ್ಯ  
ಹೊನ್ನಾಳಿ ಪಟ್ಟದಸ್ವಾಮಿಗಳು  
ಹೊನ್ನಾಕು ಕಡಗದ

ಕಾಯಕದ ವೀರಣ್ಣ

ಹೊನ್ನೂರು ಕಡಗದ ಕಾಯಕದ  
ವಿರುಪಣ್ಣ

ಹೊರೂರ ನಾಚಯ್ಯ  
ಹೊಸದುರ್ಗದ ಕಲ್ಲಪ್ಪ  
ಹೋಳಿನ ಸಿದ್ಧಪ್ಪ  
ಹೋಳಿನ ಸಿದ್ಧಶೆಟ್ಟಿ  
ಹೋಳಿನ ಹಂಪೆರುದ್ರ  
ಹಂಪಯ್ಯ  
ಹಂಪಿದೇವಯ್ಯ  
ಹಂಪೆಯ ಹರಿಯಣ್ಣ  
ಹಂಪೆಯ ಹರೀಶ  
ಹಂಸಯ್ಯ  
ಹೆಂಡದ ಮಾರಯ್ಯ

ಪ್ಪ

ಪ್ಪೇತ್ರನಾಥ

ಜ್ಞ

ಜ್ಞಾನಾನಂದ ಸ್ವಾಮಿಗಳು













